

تفسیر ترجمان القرآن

بِطَائِفِ الْبَيَانِ

تالیف
نواب سید محمد صدیق حسن خان
(۱۸۳۲-۱۸۹۰ء)

تصحیح و تنقیح و نظر ثانی
قصبہ الشیخ حافظ صالح الدین یوسف
حافظ شاہد رفیق

تسہیل: محمد عیسیٰ قریشی تخریج: حافظ عبد ستار

مکتبہ قدوسیہ

جملہ حقوق محفوظ ہیں



نام کتاب: _____ تفسیر ترجمان القرآن

تالیف: _____ نواب سید محمد صدیق حسن خان

قیمت: _____

طبع اول: _____ مارچ 2017ء




گل روڈ، حمید کالونی گلی نمبر 5 گوجرانوالہ

055-3823990


دارالطیب

لنشر والتوزیع




تفسير ترجمان القرآن

بِطَائِفِ الْبَيَّانِ



بِسْمِ اللَّهِ الرَّحْمَنِ الرَّحِيمِ



12

...

11

قال يا رسول الله الرجل يهاجم في سبيل الله وهو متبين عرضا من الدنيا فقال للاجره فانظروا اناس في ذلك فنادى
الرجل فقال للاجره ومن يشاؤني ادرس قال كذا لفظ الرأيا على عهد رسول الله صلى الله عليه وسلم الشرك للهفردته قال
سمعت رسول الله صلى الله عليه وسلم يقول من صلى ثلثين سنة في شهر رمضان فقد اشرك ومن تصدق ثلثين سنة
اشرك ثم قرأ فن كان يرجو لقاء ربه الآية اخرج احمد والطبراني والحاكم وصححه والبيهقي وغيرهم ومن شكا اذا بلغا
قال سمعت رسول الله صلى الله عليه وسلم يقول ان الله يقول انا خير قسم لمن اشركت بي من اشرك بي شيئا فان علمه
قلبه دكره لشريكه ان الله اشركه انا منه فني اخرج احمد والبيهقي والطحاوي ووافقه احمد والحاكم وصححه والبيهقي
وغيرهم عن ابي سعيد قال قال رسول الله صلى الله عليه وسلم الا اخرجكم بما هو اخوف عليكم مني من المسيح الشرك الحق
ان يظن الرجل بعلي كمان رجل واخرج احمد وابن ابي حاتم والطبراني والحاكم وصححه والبيهقي عن شاذان
اذكر سمعت رسول الله صلى الله عليه وسلم يقول انكوف على ابي الشرك والشبهة الكفية قلت
امك بعدك قال نعم انا انتم لا يعبدون شمس ولا قمر ولا جوار ولا دنا ولكن يردون اناس باجالتهم
يا رسول الله ما الشبهة الكفية قال يعرج احدهم سالما فيفوض له شئونه من شئونه فيترك صومه ويؤتاه شئونه
واخرج احمد وصححه وابن جرير وابن ابي حاتم وابن مردويه والبيهقي عن ابي هريرة عن النبي صلى الله عليه وسلم قال
انا خير الشكا فن على الله الشرك فيه غيري فانا برئ منه وهو لله من الشرك في لفظ فن اشركت لي
في قوله كذا في الباب احاديث كثيرة في التحذير من الريا وانه الشرك الامم وانه الشرك الذي لا يقبله وقد
صاحب الدر المنثور في هذا الموضع فليرجع اليه ولكن لا تدل على انه المراد بالآية بل الشرك اعم من ذلك
وقوله ادريا وعلى فرض ان سبب النزول هو الريا كما تشير الى ذلك ما قدنا فالافتبار بهجوم اللفظ
لا يفي السبب كما هو مقرر في علم الاصول وقد ورد في فغانل هذه الآية كقوله ما اخرج الطبراني و
ابن مردويه عن حكيم قال قال رسول الله صلى الله عليه وسلم لو لم ينزل على ابي انما الا فائمة سورة الكهف لكفتم واخرج ابي
راجبه والبرزور والحاكم وصححه والبيهقي في اللغات وابن مردويه عن عيسى بن اخطاب قال قال رسول الله
صلى الله عليه وسلم من قرأ في ليلة فن كان يرجو لقاء ربه الآية كان له نور من عند ابن ابي ككة حشوه الملائكة قال ابن
كثير بعد اخرجه غريب جدا ومن حاديه بن ابي سفيان انه قال هذه الآية فن كان يرجو لقاء ربه وقال ابن
كثير في نهج من الغرر قال ابن كثير وهذا اثر مشكل فان هذه الآية هي آخر سورة الكهف والكهف
كلها مكينة وحل حاديه لولا انه لم ينزل بعد ما ينسجها ولا يغير حكمها بل هي فائمة فائمة فائمة ذلك على بعض
الرواية فردى بالمعنى على ما فهمه والى هنا انتهى النصف الاول من تفسير الكتاب العزيز وبنوه النصف الآخر
الكتاب والحق كان الغرض من زبده على يد مولانا الفقيه الى الله العلي بن عبد الله صلى الله عليه وسلم صدق بن حسن
على الحسين القوي ختم الله بالحق داندلة صلاة ربنا في صبح الاربعاء يا مسيح شهر حادي الاخرى
من شهر ربيع الثاني وثمانين وثمانين والعت اليمية على صاحبها افضل الصلوة والرحمة في ليلة نوبال ههنا
الله واليه من الفوائد والذال 8

فہرست

9	* عرض ناشر
11	* گزارش احوال واقعی
19	* تفسیر ترجمان القرآن ... تعارف اور اسلوب
43	* سوانح مؤلف
67	* دو اتہامات اور ان کی حقیقت
82	* نقوشِ حیات
89	* دیباچہ
93	* مقدمہ تفسیر
121	* پارہ نمبر 1
121	* سورۃ الفاتحہ
145	* سورۃ البقرۃ
409	* پارہ نمبر 2
672	* پارہ نمبر 3
748	* سورت آل عمران
867	* پارہ نمبر 4



بِسْمِ اللَّهِ الرَّحْمَنِ الرَّحِيمِ

عرض ناشر

مجدد العلوم الاسلامیہ والا جاہ نواب صدیق حسن خان رحمۃ اللہ علیہ (۱۸۳۲-۱۸۹۰ء) فکرِ سلف کے احیا اور اسلامی علوم و فنون کی تحقیق و اشاعت کے اعتبار سے علمائے برصغیر میں ایک یگانہ روزگار شخصیت اور امتیازی مقام کے حامل تھے۔ انھوں نے ایک طرف تو علومِ اسلامیہ کی بیشتر اقسام تفسیر، حدیث، فقہ، اصول، تاریخ، عقائد، ادب وغیرہ ۳۳ انواع میں تین صد سے زائد کتب تصنیف کیں اور دوسری طرف اپنی مذکورہ بالا کتب کے ساتھ ساتھ اسلامی علوم کے کئی اہم مصادر کو از سر نو طبع کروانے کے بعد اہل علم کے مابین تقسیم و توزیع کا وسیع اہتمام کیا، جو اپنے وقت میں علمائے کرام اور طلبائے دین کے لیے نعمت غیر مترقبہ ثابت ہوا۔ اور اس کے علاوہ مختلف مساجد و مدارس کی تعمیر اور ان سے تعاون، علماء و طلباء کے وظائف، حفظِ حدیث اور منہجی کتب کی تالیف میں مصنفین کو ہدایا و جوائز جیسی متنوع خدمات سرانجام دیں، جن کی تفصیل کا یہ مقام نہیں، شائقین اس بارے میں نواب صاحب مرحوم کی خدماتِ جلیلہ کی تفصیل ان کی سوانح حیات ”سیرت والا جاہی“ (مآثر صدیقی) میں ملاحظہ کر سکتے ہیں۔

جناب نواب صاحب مرحوم نے اپنی تصنیفی مساعی میں جن علوم کو ہدفِ تحریر ٹھہرایا، ان میں علومِ قرآن اور قرآن مجید کی تفسیر و توضیح بھی نمایاں نظر آتے ہیں۔ اس فن میں نواب صاحب کی تینوں زبانوں عربی، فارسی اور اردو میں لکھی ہوئی تصنیفات کی تعداد سات ہے، جن میں ”فتح البیان فی مقاصد القرآن“ (عربی)، ”ترجمان القرآن بطائف البیان“ (اردو)، ”نبیل المرام من تفسیر آیات الاحکام“ (عربی)، ”فصل الخطاب فی فضل الکتاب“ (اردو)، ”اکسیر فی اصول التفسیر“ (فارسی) اور ”افادۃ الشیوخ بمقدار النسخ والمسنوخ“ (فارسی) شامل ہیں۔ یہ تمام کتب پندرہ ہزار سے زائد صفحات پر مشتمل کئی جلدوں کو محیط ہیں۔

نواب صدیق حسن خان رحمۃ اللہ علیہ کی تحریر کردہ بیشتر کتب ان کی زندگی میں تو اشاعت پذیر ہوئیں، لیکن بعد میں دوبارہ ان کی اشاعت و طباعت کا کوئی معقول بندوبست نہ ہو سکا اور یہ علمی جواہر پارے نظروں سے اوجھل ہو گئے۔ چنانچہ نواب صاحب مرحوم کی ان علمی خدمات اور علوم و معارف کے احیا کی اہمیت و ضرورت کو محسوس کرتے ہوئے جمعیت احیاء التراث الاسلامیہ۔ کویت کے ذمے داران محترم جناب فضیلۃ الشیخ ابو خالد فلاح المطیری رحمۃ اللہ علیہ اور محترم المقام مولانا عارف جاوید محمدی رحمۃ اللہ علیہ کی زیر سرپرستی ایک تحقیقی ادارہ بنام ”مولانا محمد اسحاق بھٹی ریسرچ سینٹر“ اور اشاعتی ادارہ ”دار ابی الطیب“ کے نام سے (نواب صاحب مرحوم، علامہ شمس الحق عظیم آبادی اور مولانا عطاء اللہ حنیف بھوجیانی رحمۃ اللہ علیہ)

کی مشترکہ کنیت ”ابو الطیب“ کی مناسبت سے) قائم کیا گیا ہے، جس کا مقصد اولین نواب صدیق حسن خان رحمۃ اللہ علیہ کی جملہ تالیفات کی از سر نو اشاعت و تحقیق اور دیگر اکابر علمائے اہل حدیث کی نایاب کتب کی طباعت ہے۔ یہ ادارہ دسمبر ۲۰۱۱ء میں معرض وجود میں آیا تھا اور اب تک بحمد اللہ تعالیٰ نواب صاحب مرحوم کی عقائد و علوم قرآن سے متعلق ۱۹ کتب کے علاوہ دیگر اصحاب علم: استاذ الاساتذہ حافظ محمد عبداللہ محدث غازی پوری، علامہ شمس الحق عظیم آبادی، علامہ محمد عبدالرحمن مبارک پوری، مولانا احمد دین گکھڑوی اور مولانا محمد اسحاق بھٹی وغیرہم کی تقریباً ۲۰ درجن کے قریب کتب کو تحقیق، تخریج، ترجمہ و تسہیل اور تصحیح و تنقیح کے مختلف مراحل کے بعد شائع کرنے کا اعزاز حاصل کر چکا ہے اور نواب صاحب مرحوم سمیت دیگر اکابر علمائے اہل حدیث کی متعدد کتب تحقیق و طباعت کے مختلف مراحل میں ہیں، جو تکمیل و طباعت کے بعد جلد ہی قارئین کی دسترس میں ہوں گی۔ ان شاء اللہ العزیز۔

زیر نظر تفسیر ”ترجمان القرآن بلطائف البیان“ کی اشاعت بھی اسی سلسلے کی ایک اہم کڑی ہے، جسے تحقیق و تخریج اور تسہیل کے بعد قارئین کے سامنے پیش کیا جا رہا ہے۔ اس کتاب کی تسہیل کا بنیادی کام محترم جناب محمد یحییٰ قریشی رحمۃ اللہ علیہ نے کیا ہے، جبکہ تخریج اور تصحیح کی ذمے داری برادرِ مکرم حافظ حامد مشتاق (فاضل مدینہ یونیورسٹی)، جناب پروفیسر عبدالجبار (فاضل ریاض یونیورسٹی) اور استاد محترم حافظ عبداللہ سلیم رحمۃ اللہ علیہ نے ادا کی ہے۔ اسی طرح مفسر قرآن فضیلۃ الشیخ حافظ صلاح الدین یوسف رحمۃ اللہ علیہ نے اس کی مراجعت کی ہے اور بعض مقامات پر انتہائی مفید حواشی بھی رقم کیے ہیں، جس پر وہ ہمارے خصوصی شکریے کے سزاوار ہیں۔ جزاہ اللہ خیراً۔

ناسپاسی ہوگی اگر اس موقع پر اس اہم کتاب کی اشاعت کے اولین محرک جناب حکیم عبدالجبار مجید وزیر آبادی اور ان کے فرزندانِ گرامی جناب حکیم عتیق الرحمان اور جناب ڈاکٹر یوسف فاروق، اور مکتبہ قدوسیہ لاہور کے ذمے داران محترم جناب ابوبکر قدوسی اور جناب عمر فاروق قدوسی صاحبان کا تذکرہ نہ کیا جائے، جنہوں نے اس عظیم علمی مشروع کی تیاری میں بنیادی کردار ادا کیا اور اس کے لیے اُن تھک محنت کی، جس کی مکمل تفصیل جناب حافظ صلاح الدین یوسف رحمۃ اللہ علیہ نے اپنے مقدمے میں بیان کر دی ہے۔ جزاہم اللہ خیراً وبارک فیہم۔

ہم اللہ رب العزت کے شکر گزار ہیں، جس کے فضل و احسان کی بدولت اس علمی خزانے کی خدمت و اشاعت کی توفیق میسر آئی، پھر ہم ان تمام احباب و اخوان کے ممنون ہیں، جنہوں نے اس مرحلے میں کسی بھی قدم پر ہماری معاونت اور حوصلہ افزائی کی ہے۔ خصوصاً فضیلۃ الشیخ فلاح خالد المظیری رحمۃ اللہ علیہ (رئیس لجنۃ القارة الہندیہ) اور محترم المقام مولانا عارف جاوید محمدی رحمۃ اللہ علیہ ہمارے خصوصی شکریے کے حق دار ہیں، جن کے تعاون اور سرپرستی کی وجہ سے اس علمی تراث کا احیاء عمل میں آیا۔ اللہ تعالیٰ انہیں اور دیگر تمام معاونین کو جزائے خیر عطا فرمائے اور اس عمل کو قبولیت سے سرفراز فرما کر ہمارے لیے توشہ آخرت بنائے۔ آمین یا رب العالمین

والسلام

حافظ شاہد رفیق

بِسْمِ اللَّهِ الرَّحْمَنِ الرَّحِيمِ

گزارش احوال واقعی

فضیلۃ الشیخ حافظ صلاح الدین یوسف رحمۃ اللہ علیہ

نواب صدیق حسن خان والا جاہ، والی بھوپال ایک یگانہ روزگار شخصیت تھے۔ ان کی ابتدائی زندگی تو عسرت اور مختلف ابتلاؤں میں گزری،^① تاہم بعد میں جس طرح نواب صاحب کو اللہ تعالیٰ نے علم و فضل سے نوازا، اسی طرح ان پر دنیوی نعمتوں کے وسیع دروازے بھی کھول دیے۔ تیسرا خصوصی فضل اللہ نے ان پر یہ فرمایا کہ ان دونوں نعمتوں کو اللہ ہی کی رضا کے لیے استعمال کرنے اور ان سے بھرپور کام لینے کی توفیق فراواں سے بھی ان کو نواز دیا۔ رحمہ اللہ رحمة واسعة۔

چنانچہ نواب صاحب رحمۃ اللہ علیہ نے قرآن و حدیث اور ان سے متعلقہ علوم میں اتنا کام کیا کہ پوری تاریخ اسلام میں ان چند ممتاز شخصیات میں سے ایک شمار ہوئے، جن کو انگلیوں میں شمار کیا جاسکتا ہے، علاوہ ازیں ان ممتاز شخصیتوں کا ایک امتیاز یہ بھی ہے کہ تفسیر قرآن، شروح حدیث، اصول تفسیر، عقائد و ارکان اسلام سے لے کر ہر فن اور زندگی کے ہر اہم معاملے پر انھوں نے دادِ تحقیق ہی نہیں دی، بلکہ تالیفات کا ڈھیر لگا دیا۔ نواب صاحب کی تالیفات کی تعداد بھی تین سو سے زائد ہی ہے اور یوں وہ بلاشبہ اور بجا طور پر ”مجدد العلوم“ کے لقب سے ملقب ہوئے۔ رحمہ اللہ رحمة واسعة۔ ان کی عظیم اور کثیر تصانیف میں ایک ”تفسیر ترجمان القرآن“ اردو بھی ہے، جو انھوں نے اپنی عربی تفسیر ”فتح البیان“ کے بعد تحریر اور شائع فرمائی۔

یہ تفسیر کافی ضخیم ہے، جو ۱۵ جلدوں اور دس ہزار صفحات پر مشتمل ہے اور اسے برصغیر پاک و ہند کی اولین اردو تفسیر کا اعزاز بھی حاصل ہے۔ اس کے بعد اردو میں متعدد تفاسیر لکھی گئیں، لیکن اس ”ترجمان القرآن“ سے پہلے کسی مفصل تفسیر کا اردو زبان میں سراغ نہیں ملتا۔

نواب صاحب کی یہ اردو تفسیر آج سے ایک صدی سے زیادہ عرصہ قبل کی ہے، جو اب نایاب بھی ہے اور ایک

① اس کی تفصیل انھوں نے اپنی کتاب ”إبقاء المنن بإلقاء المحن“ میں بیان کی ہے، جسے مخدومی المحرم حضرت مولانا محمد عطاء اللہ حنیف رحمۃ اللہ علیہ کے حکم پر آج سے تیس بتیس سال قبل انہی کے قائم کردہ ادارہ ”دار الدعوة السلفية“ لاہور نے، قاری نعیم الحق نعیم رحمۃ اللہ علیہ (وفات: جنوری ۱۹۹۹ء) کی تسہیل کے ساتھ شائع کیا تھا۔

صدی قبل کی اردو زبان میں ہے۔ اس عرصے میں اردو زبان کے اسلوب میں کافی فرق اور نمایاں تبدیلی رونما ہو چکی ہے، اس لیے جب اس کی دوبارہ اشاعت کا خیال بعض بزرگوں کے ذہنوں میں آیا تو یہ احساس بھی پیدا ہوا کہ پرانی زبان اور اس کا اسلوب موجودہ لوگوں کے لیے نامانوس ہوگا، جس سے اس عظیم تفسیر کی افادیت کم ہو جائے گی، جب کہ اشاعتِ ثانیہ کا تو مقصد ہی اس کی افادیت کو عام اور وسیع کرنا ہے۔

اس تفسیر کی دوبارہ اشاعت کا خیال تو کئی لوگوں کے ذہنوں میں آیا، لیکن اس کی عملی صورت گری کی توفیق الہ آباد (وزیر آباد) کے حکم عبدالحمید (متوفی ۳۱ جنوری ۱۹۹۰ء) اور ان کے سعادت مند بیٹوں کو حاصل ہوئی۔ تقبل اللہ جہودہم وشکر اللہ مساعیہم۔

اس کی مختصر تفصیل حسب ذیل ہے:

حکیم صاحب مرحوم شیخ الحدیث مولانا محمد اسماعیل سلفی رحمۃ اللہ علیہ کے چچا زاد اور برادرِ نسبتی تھے۔ حکیم صاحب اگرچہ ساری عمر پیشہ طبابت سے وابستہ رہے، لیکن علم میں بھی ان کو بڑا رسوخ تھا اور ذوقِ مطالعہ سے بھی خوب خوب بہرہ ور تھے، یہی وجہ ہے کہ علومِ تفسیر و حدیث و متعلقہ علوم پر ان کے پاس کافی وسیع لاہریری تھی، جو ان کی وفات کے بعد ان کی تعمیر کردہ مسجد (الہ آباد) میں بطور وقف منتقل کر دی گئی۔ علاوہ ازیں حکیم صاحب رحمۃ اللہ علیہ اور ان کے صاحبزادگان والا تبار تبلیغی و دعوتی جذبہ بھی خوب رکھتے ہیں۔ اسی جذبے کے تحت حکیم صاحب نے حافظ ثناء اللہ زاہدی (حال صادق آباد) اور پروفیسر محمد اقبال کیلانی (الریاض) رحمۃ اللہ علیہ کے مشورے سے ایک ادارہ بہ نام ”احیاء تراث اہل السنۃ“ الہ آباد وزیر آباد بنایا، جس کے زیرِ اہتمام سید بدیع الدین شاہ الراشدی رحمۃ اللہ علیہ (سندھ) کی تالیف ”تنقیدِ سدید بر رسالہ اجتہاد و تقلید“ اور دیگر کئی تبلیغی رسالے شائع کیے۔ ان کی وفات کے بعد ان کے گرامی قدر بیٹے ڈاکٹر محمد یوسف فاروق اور حکیم عتیق الرحمن صاحبان چھوٹے چھوٹے رسالے شائع کرتے رہتے ہیں۔ تقبل اللہ جہودہم وأجزل جزاء ہم۔

عمر کے آخری مرحلے میں حکیم صاحب کے ذہن میں ”ترجمان القرآن“ کی اشاعت کا خیال آیا، اور وہ اسے اسی ادارے کے تحت شائع کرنا چاہتے تھے۔ مذکورہ دونوں بزرگوں کے مشورے سے مصادر کے لیے ایک لاہریری کا قیام بھی عمل میں لایا گیا۔ اس میں مولانا عطاء اللہ حنیف بھوجیانی رحمۃ اللہ علیہ کا مشورہ بھی شامل تھا۔ یہ کافی بڑی لاہریری تھی، جو حکیم صاحب مرحوم کی وفات کے بعد الہ آباد کی مسجد اہل حدیث کی بالائی منزل میں استفادہ عام کے لیے وقف کر دی گئی، بعد میں اسے جامعہ سلفیہ (فیصل آباد) کی لاہریری میں منتقل کر دیا گیا۔ تفسیر ”ترجمان القرآن“ کی اشاعت کے پروگرام کے وقت حکیم صاحب رحمۃ اللہ علیہ کے پاس اس کا مکمل نسخہ بھی نہیں تھا اور اس کی اشاعت کے پورے وسائل بھی نہیں تھے، نیز اس کی اشاعت سے قبل اردو زبان کے موجودہ اسلوب میں اس کی تسہیل و تنقیح بھی ضروری تھی۔

حکیم صاحب رحمہ اللہ نے اس کے لیے چھتیس ہزار روپے جمع اور مختص کیے ہوئے تھے، لیکن اس دور کے حساب سے یہ اگرچہ خطیر رقم تھی، لیکن مذکورہ سارے کاموں کے لیے بہر حال نا کافی تھی۔

حکیم صاحب چونکہ اپنے عزم میں پختہ تھے، اخلاص اور جذبہ خدمت دین و علم سے بہرہ ور تھے، نیز اپنے بیٹوں پر بھی اعتماد رکھتے تھے کہ وہ ان کی اس خواہش کو پورا کرنے میں کوئی دقیقہ فرو گذاشت نہیں کریں گے، چنانچہ وہ وصیت کر گئے کہ یہ ۳۶ ہزار کی رقم ”ترجمان“ کی اشاعت ہی پر خرچ کی جائے۔

حکیم صاحب کے چار بیٹے تھے، ان کے دو بیٹے ڈاکٹر محمد یوسف فاروق اور حکیم عتیق الرحمان صاحب ان کے قریب ہی رہتے تھے، اس وقت حکیم عتیق الرحمان صاحب تو ایک سرکاری ملازم تھے اور بچے سب چھوٹے یا زیر تعلیم تھے، اس لیے زیادہ وسائل کے حامل نہیں تھے، تاہم اس کے لیے وہ جو تک و دو کر سکتے تھے، وہ انھوں نے کی اور خوب کی (اس کی تفصیل آگے آئے گی)۔

ڈاکٹر صاحب موصوف کو اللہ تعالیٰ نے ڈاکٹری کے شعبے میں نہایت اعلیٰ صلاحیتوں سے نوازا ہے، وہ ایک ایسے نہایت ماہر اور کامیاب سرجن ہیں کہ ہر طرح کا آپریشن کرنے میں مہارت تامہ رکھتے ہیں اور اپنے گھر کے نچلے حصے میں انھوں نے اپنا ہسپتال بھی قائم کیا ہوا ہے۔ ظاہر بات ہے کہ اس اعتبار سے وہ وسائل فراواں کے حامل ہیں، لیکن ان پر اللہ تعالیٰ کا مزید فضل یہ بھی ہے کہ وہ اس کے باوجود خاندان کی علمی و دینی روایات و اقدار کے نہ صرف حامل ہیں، بلکہ دین و علم کی راہ میں اللہ کے دیے ہوئے مال کو خرچ کرنے میں کوئی دریغ نہیں کرتے۔

ان دونوں سعادت مند بیٹوں نے اپنے صاحب علم باپ کے جذبہ خدمت علمی کی اس طرح قدر کی کہ انھوں نے متعدد مشکلات کے باوجود ہمت نہیں ہاری اور اس سلسلے میں کوششیں جاری رکھیں۔ یہ ساری جہد و کاوش سنی سنائی باتوں پر مبنی نہیں، راقم کے ذاتی علم و مشاہدے کا حصہ ہے۔

یہ تاریخ کی امانت ہے، جس کو راقم سپردِ قلم کر رہا ہے، اس سے کوئی اور غرض یا مفاد وابستہ نہیں ہے، نہ ان بھائیوں کی چاہلوسی یا ان کی بے جا مدح و تعریف ہی مقصود ہے۔ أعاذنا اللہ منہما۔

حکیم عتیق الرحمان صاحب رحمہ اللہ نے پہلی کوشش تو یہ کی کہ ”ترجمان القرآن“ کا نسخہ مکمل کیا، اس کے لیے ان کو کافی دوڑ دھوپ کرنی پڑی، بہر حال وہ اس میں کامیاب ہو گئے۔

دوسری کوشش وہ تھی جو اس کی تسہیل و تنقیح کے لیے انھوں نے کی اور اس کی صورت یہ تھی کہ انھوں نے راقم سے رابطہ کیا۔ راقم نے ”ترجمان القرآن“ کے چند صفحات کی بطور نمونہ تسہیل کی اور وہ ان بچے سپرد کر دیے اور کہا کہ آپ علماء سے رابطہ کریں اور جو اس کام کے لیے تیار ہو، اس کو آپ اصل صفحات اور تسہیل شدہ صفحات دکھائیں کہ اس

طرح تسہیل کرنی ہے۔ انھوں نے یکے بعد دیگرے کئی اصحابِ علم سے رابطہ کیا، انھوں نے ہامی بھری، لیکن کوئی بھی راقم کے بتلائے ہوئے نمونے کے مطابق تسہیل کرنے میں کامیاب نہ ہو سکا۔ کئی سال تک یہ سلسلہ اسی طرح چلتا رہا۔ حکیم عتیق الرحمان صاحب لا کر مجھے دکھاتے رہے اور میں ناپسند کرتا رہا۔ حکیم صاحب کو راقم سے حسنِ ظن تھا، جو الحمد للہ اب تک قائم ہے، وہ یقیناً ایک معیاری کام کرانا چاہتے تھے اور سمجھتے تھے کہ مطلوبہ معیار وہی ہے جس کا نمونہ راقم نے تیار کر کے ان کو دیا تھا۔ بالآخر راقم نے خود ایک صاحبِ علم پروفیسر سے، جو قدیم و جدید دونوں تعلیم کا حسین امتزاج تھے، رابطہ کیا، انھوں نے آمادگی کا اظہار تو کر دیا کہ وہ خود بھی سلفی تھے اور نواب صاحب کی علمی خدمات سے بھی آشنا اور اس کام کی اہمیت کے بھی معترف تھے، لیکن غالباً پروفیسری کی سرکاری آسائشیں اس کام میں خلل رہیں یا عزم و ہمت کی کمی حائل رہی یا دونوں ہی باتیں کارفرما رہیں، اللہ ہی بہتر جانتا ہے، ان سے امید تھی کہ وہ شاید مطلوبہ معیار پر یہ کام کر لیں گے، لیکن وہ بھی یہ کام نہ کر سکے۔ غفر اللہ لہ۔

بالآخر وزیر آباد ہی کے ایک بزرگ محمد یحییٰ قریشی تھے، یہ عالم دین تو نہیں تھے، ان کے والدِ محترم محمد امین البتہ استاذِ پنجاب حافظ عبدالمنان وزیر آبادی رحمۃ اللہ علیہ کے شاگردوں اور فیض یافتگان کے صحبت یافتہ تھے، جس کی وجہ سے ان کے اندر بھی دینی کتب کے مطالعے کا شوق اور دین سے وابستگی تھی۔ یہ سرکاری ملازم تھے اور کراچی میں متعین تھے۔ دار الخلافہ کراچی سے جب اسلام آباد منتقل ہوا تو یہ بھی اسلام آباد آ گئے اور ریٹائر ہونے کے بعد وہیں رہائش پذیر رہے۔ انھیں وہاں جمعیت اہل حدیث اسلام آباد کا پہلا امیر ہونے کا شرف بھی حاصل ہوا۔ ریٹائرمنٹ کے بعد تو ان کا سارا وقت کتبِ احادیث اور تفاسیر وغیرہ کے مطالعے ہی میں گزرتا تھا۔

حکیم عبدالمجید رحمۃ اللہ علیہ کے ایک تیسرے اور سب سے بڑے بیٹے اور ڈاکٹر محمد یوسف فاروق اور حکیم عتیق الرحمان کے برادرِ گرامی محمد ادریس صاحب بھی بسلسلہٴ ملازمت راولپنڈی ہی میں رہائش پذیر ہیں۔ یحییٰ قریشی صاحب سے وزیر آباد کے ناتے آبائی رفاقت اور دوستی تھی، ادریس صاحب کو بھی اس منصوبے کا علم اور اس کی مشکلات کا احساس تھا، انھوں نے قریشی صاحب سے اس کا ذکر کیا اور اس کی تسہیل کی پیش کش کی اور اس پر اصرار کیا، بالآخر ان کی ترغیب پر قریشی صاحب آمادہ ہو گئے، نواب صاحب کی تفسیر کے مطالعے کا شدید شوق بھی اس کٹھن کام کو انجام دینے کا سبب بنا اور شب و روز کی شدید محنت اور لگن سے چھ سال میں انھوں نے یہ کام اللہ تعالیٰ کی توفیق سے مکمل کر لیا۔ یوں ریٹائرمنٹ کی زندگی کا ایک بہترین مصرف بھی ان کو مل گیا اور ایسے کام کی سعادت بھی حاصل ہو گئی جو امید ہے کہ ان کے لیے ان شاء اللہ صدقہٴ جاریہ ثابت ہوگا۔ نیز قریشی صاحب نے عمر کے آخری مرحلے میں ایک لاکھ روپے اشاعت فنڈ میں بھی عنایت فرمائے۔ جزاء اللہ أحسن الجزاء۔

قریشی صاحب ۲۷ اگست ۲۰۱۴ء کو اللہ کو پیارے ہو گئے۔ رحمہ اللہ رحمة واسعة۔

اس تفصیل سے یہ پہلو مزید واضح ہوا کہ ہمارے علما میں ذوق مطالعہ کا فقدان، بالخصوص اردو ادب سے لا تعلقی عام ہے۔ یہ کمی بھی اس تفسیر کی تسہیل میں ناکامی کا سبب رہی، اس کے برعکس قریشی صاحب غالباً ذوق مطالعہ سے بہرہ ور رہے ہوں گے، اس لیے وہ اس کٹھن کام پر آمادہ بھی ہو گئے اور اس سے عہدہ برآ بھی ہو گئے، بہر حال یہ قرعہ سعادت اللہ نے ان کے نام لکھا ہوا تھا، جس سے وہ بہرہ مند ہو کر بارگاہ الہی میں حاضر ہو گئے۔ امید ہے وہاں وہ حکیم صاحب مرحوم اور ان کے ابنائے گرامی کے ساتھ اجرِ جزیل اور شکرِ عظیم کے مستحق ہوں گے۔ جعلنا اللہ منہم ع

ایں سعادت بہ زورِ بازو نیست تا نہ بخشد خدائے بخشندہ

اس تسہیل کے بعد اس کی اشاعت بھی کوئی آسان کام نہیں تھا، بالخصوص حکیم صاحب کے صاحب زادگان والا تبار کے لیے یہ تقریباً ناممکن تھا، کیوں کہ نشر و اشاعت کے کوچے سے وہ نا آشنا اور اس کی کٹھنائیوں سے بھی بے خبر تھے، چنانچہ حکیم عتیق الرحمان صاحب نے اس کی اشاعت کے لیے قدوسی برادران (مالکانِ مکتبہ قدوسیہ) سے رابطہ کیا، ان عزیزانِ گرامی نے اثبات میں جواب دیا تو یہ مسودہ ان کے سپرد کر دیا گیا۔ حکیم عتیق الرحمان صاحب نے جب راقم کو بتلایا کہ انھوں نے یہ تسہیل شدہ مسودہ مکتبہ قدوسیہ کو دے دیا تو راقم نے اس کی تحسین کی کہ یہ برادران مسلکی خدمت کے جذبے سے بھی سرشار ہیں اور وسائل کے علاوہ راہ و رسم اشاعت سے بھی آشنا ہیں۔

عزیزانِ گرامی نے ذوق و شوق میں یہ پتھر اٹھا تو لیا، لیکن شاید وہ اس کی گراں باریوں کا صحیح اندازہ نہ لگا سکے اور خاطر خواہ سرگرمی سے اس پر کام جاری نہ رکھ سکے، تاہم ان برادرانِ گرامی قدر کو اس اعزاز (کریڈٹ) سے محروم نہیں قرار دیا جاسکتا کہ انھوں نے اس عظیم ذمے داری کا بار گراں اٹھانے کا عزم کیا اور اپنی سی کوشش بھی انھوں نے جاری رکھیں۔ انھوں نے اس کی کمپوزنگ بھی تقریباً کرا لی تھی، کچھ جلدوں کی پروف ریڈنگ بھی کرا لی تھی اور سست رفتاری سے کام ہو رہا تھا، جس کی وجہ غالباً یہی ہوگی کہ یہ کام بہت لمبا اور بڑا تھا۔ یہ تو ان عزیزانِ گرامی کا اخلاص اور جذبہ خدمتِ دین و علم تھا کہ وہ اپنے محدود وسائل کے ساتھ اس کو جاری رکھے ہوئے تھے، جس میں دیر، سویر وہ کامیاب ہو ہی جاتے، کیوں کہ وہ نعمتِ اخلاص سے بھی بہرہ ور تھے اور عزم سے بھی سرشار۔

پھر اللہ تعالیٰ نے اس کی اشاعت کا مکمل سروسامان اس طرح مہیا فرما دیا کہ کویت کا عظیم سلفی ادارہ ”جمعیت احیاء التراث الاسلامی“ کی لجنۃ القارة الہندیہ نے نواب صدیق حسن خان کی گراں قدر تالیفات کو اردو میں، اگر وہ پہلے ہی اردو میں ہیں تو ان کی تسہیل کر کے، شائع کرنے کا پروگرام بنایا، کیوں کہ وہ بہت بڑا علمی ذخیرہ اور نہایت قابلِ قدر سلفی ورثہ ہے، لیکن اس کی طباعت پر صدی سے زیادہ عرصہ گزر چکا ہے اور خطرہ ہے کہ لیل و نہار کی

گردشوں اور بے مہر کی ایام سے یا دست بردِ زمانہ سے وہ یکسر زاویہٴ خمبول میں چلا جائے اور اس سے استفادہ ناممکن ہو جائے یا وہ دیمک کی نذر ہو جائے۔

چنانچہ اس پروگرام کے تحت گوجرانوالہ پاکستان میں اس ادارے کے تحت قائم ”جمعیت المناہل الخیریہ“ نے محترم جناب مولانا عارف جاوید محمدی اور حافظ شاہد محمود (فاضل مدینہ یونیورسٹی) کی سرپرستی اور نگرانی میں نواب صاحب کی درج ذیل کتابیں نئے انداز سے شائع کی ہیں:

① مجموعہ رسائل عقیدہ۔ اس میں عقیدے سے متعلق نواب صاحب کی پندرہ کتب و رسائل شامل ہیں۔

② مجموعہ علوم قرآن۔ اس میں علوم قرآن سے متعلق نواب صاحب کی چار کتب شامل ہیں۔

علاوہ ازیں دیگر نامور علمائے اہل حدیث کی مندرجہ ذیل کتب بھی اشاعت پذیر ہو چکی ہیں:

③ مجموعہ مقالات و فتاویٰ علامہ شمس الحق عظیم آبادی رحمۃ اللہ علیہ۔

④ مجموعہ فتاویٰ استاذ الاساتذہ حافظ محمد عبداللہ غازی پوری رحمۃ اللہ علیہ۔

⑤ مجموعہ فتاویٰ علامہ محمد عبدالرحمن مبارک پوری رحمۃ اللہ علیہ۔

⑥ مجموعہ رسائل استاذ الاساتذہ حافظ محمد عبداللہ غازی پوری رحمۃ اللہ علیہ۔

⑦ مجموعہ رسائل مولانا احمد دین لکھڑوی رحمۃ اللہ علیہ۔

⑧ تذکرہ مولانا احمد دین لکھڑوی رحمۃ اللہ علیہ بقلم مولانا محمد اسحاق بھٹی رحمۃ اللہ علیہ۔

⑨ تذکرہ محدث البصر علامہ محمد عبدالرحمن مبارک پوری رحمۃ اللہ علیہ بقلم ملک عبدالرشید عراقی رحمۃ اللہ علیہ۔

⑩ دار الحدیث رحمانیہ دہلی، تاریخ و تعارف بقلم مولانا محمد اسعد اعظمی رحمۃ اللہ علیہ۔

⑪ اہل حدیث کی اولیات بقلم مولانا محمد اسحاق بھٹی رحمۃ اللہ علیہ۔

⑫ فتنہ غامدیت بقلم راقم الحروف۔

اس کے علاوہ کچھ کتابیں ترجمہ و طباعت یا نظر ثانی کے مراحل میں ہیں، جن پر الحمد للہ کام جاری ہے۔

لجنۃ القارۃ الہندیہ کے رئیس فضیلۃ الشیخ فلاح خالد المطیری رحمۃ اللہ علیہ نواب صاحب مرحوم کے ساتھ دلی محبت رکھتے ہیں اور ان کی کتب کی اشاعت کے لیے نہایت محبت کے ساتھ کوشاں ہیں۔ اس سلسلے میں محترم المقام مولانا عارف جاوید محمدی رحمۃ اللہ علیہ نے ان سے تفسیر ترجمان القرآن کی تحقیق و طباعت کے سلسلے میں مشورہ لیا تو انھوں نے بہ خوشی اس عظیم منصوبے کی منظوری دے دی۔ پھر حافظ شاہد محمود رحمۃ اللہ علیہ نے مکتبہ قدوسیہ کے برادرانِ گرامی سے عرض کیا کہ گوجرانوالہ میں یہ ادارہ بطور خاص نواب صاحب رحمۃ اللہ علیہ کی تالیفات از سر نو شائع کر رہا ہے۔ نواب صاحب کی یہ تفسیر

بھی جو آپ کے اشاعتی پروگرام میں اگرچہ شامل ہے، لیکن اتنا عرصہ گزر جانے کے باوجود شائع نہیں کی جاسکی تو یہ منصوبہ (پروجیکٹ) بھی ہمارے سپرد کر دیں، جسے انھوں نے بخوشی منظور کر لیا اور اصل اور کمپوز شدہ مسودہ دارابی الطیب گوجرانوالہ کے سپرد کر دیا۔ جزاہم اللہ أحسن الجزاء۔

① حافظ شاہد محمود صاحب نے اپنے رفقا سمیت اس پر کام شروع کر دیا، ابتدائی مرحلے میں انھوں نے مسودے کا جائزہ لیا اور جہاں ضرورت محسوس ہوئی، اصل مسودے کے ساتھ تسہیل شدہ یا کمپوز شدہ مسودے پر نظر ثانی کر کے اس میں اصلاح و ترمیم اور حک و اضافہ کیا۔ عربی عبارات کا اصل مصادر سے موازنہ کیا، اشعار کے ترجمے کا اہتمام کیا اور اصل کتاب سے مقارنہ کر کے اس کتاب میں تمام مباحث کو علیٰ حالہ باقی رکھا۔

② کمپوزنگ کے بعد اس کی تصحیح کر کے راقم کے پاس بھیجا، جس پر راقم نے اللہ تعالیٰ کی توفیق سے نظر ثانی کی اور کہیں کہیں توضیحی حواشی بھی تحریر کیے۔

③ سب سے بڑا کام جو اس نئے ایڈیشن میں کیا گیا ہے، وہ احادیث کی تحقیق و تخریج کے بعد احادیث کی صحت و ضعف کی صراحت ہے۔

یہ تفسیر چونکہ قدیم طرز ہی پر لکھی ہوئی ہے، جس میں احادیث کی صحت و ضعف کا خصوصی اہتمام نہیں ہوتا تھا، لیکن اب تحقیق حدیث کا ذوق الحمد للہ عام ہو گیا ہے، لیکن یہ ذوق اب بھی اہل حدیث تک ہی محدود ہے، کیوں کہ اہل حدیث کا تو سارا مسلک ہی قرآن کے ساتھ صرف حدیث سے تمسک ہے اور حدیث سے مراد، صرف مرفوع متصل صحیح حدیث ہے نہ کہ ضعیف، موضوع یا مرسل روایت، جب کہ غیر اہل حدیث کے ہاں حدیث کی حیثیت ثانوی ہے اور اولیت فقہاء کے اقوال و آرا کو حاصل ہے، لیکن یہ تاثر دینے کے لیے کہ وہ بھی حدیث کی اہمیت کے قائل ہیں، اقوال فقہاء کو ضعیف و مرسل، حتیٰ کہ موضوع روایات کے ذریعے سے ثابت کرنے میں کوئی تامل نہیں کرتے، بلکہ اس سے بھی بڑھ کر انھوں نے محدثین کے نقد و تحقیق حدیث کے مسلمہ اور فطری اصولوں کے مقابلے میں ایسے اصول وضع کر لیے ہیں، جن کی رو سے ضعیف و مرسل روایات کو صحیح باور کرایا جاسکے۔ نیز صحیح احادیث کو بہ لطائف الحیل، یعنی خوش نما عنوانات کے ذریعے سے رد کیا جاسکے، تاکہ سانپ بھی مرجائے اور لاٹھی بھی نہ ٹوٹے۔ یعنی احادیث صحیحہ سے جان بھی چھوٹ جائے اور رد احادیث کا الزام بھی نہ آئے۔ ع

دراز دستی اس کوتاہ آستیناں میں

بہر حال اہل حدیث صرف صحیح حدیث کے قائل اور اسی کے عامل ہیں (حسن بھی صحیح ہی کی قسم ہے) اس لیے حدیث کے معاملے میں قطعاً ان کے کوئی ذہنی تحفظات نہیں ہیں، اس لیے وہ پورے شرح صدر کے ساتھ محدثین کے

مسلمہ اصول و ضوابط کی روشنی میں حدیث کی تحقیق کرتے اور اسی کو مدار استدلال بناتے ہیں۔
 بنا بریں اس تفسیر کے اس خلا کو پر کرنے یا اس کمی کا ازالہ کرنے کی پوری کوشش کی گئی ہے اور تحقیق و تخریج کے بعد احادیث کی صحت و ضعف کی صراحت کر دی گئی ہے۔

یہ کام بلاشبہ نہایت عرق ریزی اور جان کا ہی کا ہے، لیکن چونکہ یہ نہایت ضروری تھا، اس لیے جمعیت احیاء التراث الاسلامی کی خواہش پر اس کی ذمہ داری حافظ شاہد محمود رحمۃ اللہ علیہ اور حافظ حامد مشتاق صاحب نے اٹھائی ہے اور وہ اسے اپنے رفقا کی معاونت سے بخوبی سرانجام دے رہے ہیں۔ اللہ تعالیٰ ان کی مدد فرمائے اور اس کی تکمیل کی توفیق سے نوازے۔

اس گراں قدر اور تاریخی تفسیر کی اشاعت میں، جیسا کہ پہلے بھی اشارہ کیا گیا ہے، کویت کے ادارہ ”جمعیت احیاء التراث الاسلامی“ میں ”لجنة القارة الهندية“ کے مدیر اور روح رواں فضیلۃ الشیخ فلاح خالد المطیری اور ان کے مشیر و معاون خصوصی جناب عارف جاوید محمدی رحمۃ اللہ علیہ کا شکریہ بھی ادا کرنا نہایت ضروری ہے کہ »من لم يشكر الناس لم يشكر الله« (جامع ترمذی) واقعہ یہ ہے کہ انہی کی توجہ گرامی اور حسن مساعی سے اس عظیم تفسیر کی اشاعت کا یہ ہفت اقلیم طے ہوا ہے، اور اس کے ساتھ اس کتاب کی طباعت و اشاعت میں مکتبہ قدوسیہ کے مالکان عزیزان گرامی جناب ابو بکر قدوسی اور عمر فاروق قدوسی سلمہما اللہ تعالیٰ بھی شریک و سہیم ہیں، جن کے اشتراک سے یہ کتاب قارئین کے ہاتھوں میں ہے۔ یہ اللہ تعالیٰ ہی کے کام ہیں، وہ جس کو چاہے اپنے دین کی خدمت سے نوازے اور توفیقِ مرضیات سے بہرہ ور فرمادے۔ شکر اللہ مساعیہما و جزاہما اللہ عن الإسلام والمسلمین خیر الجزاء وبارک فی عمرہا وجہودہما۔ آمین ویرحم اللہ عبداً قال آمینا۔

ابھی پانچ پاروں پر مشتمل یہ پہلی جلد ہے، ظاہر بات ہے اس انداز سے مکمل تفسیر کی اشاعت بہت عظیم منصوبہ ہے، قارئین کرام، بالخصوص اہل علم و تحقیق نہ صرف دعا فرمائیں، بلکہ تسلسل کے ساتھ دعائیں جاری رکھیں کہ حکیم عبد المجید رحمۃ اللہ علیہ سے لے کر درجہ بدرجہ جو حضرات بھی اس کارِ خیر میں شریک رہے ہیں اور شریک ہیں، اور ابھی جو شریک ہوں گے، اللہ تعالیٰ ان سب کی کوششوں کو قبول فرمائے اور سب کو اجرِ جزیل سے نوازے اور جلد از جلد اس کی تکمیل فرمادے۔

ایں دعا از من و از جملہ جہاں آمین باد!

حافظ صلاح الدین یوسف

124 / 40 شاداب کالونی علامہ اقبال روڈ گڑھی شاہو، لاہور

رمضان المبارک ۱۴۳۷ھ

بِسْمِ اللَّهِ الرَّحْمَنِ الرَّحِيمِ

تفسیر ترجمان القرآن... تعارف اور اسلوب

قرآن مجید کے معانی اور مطالب کی توضیح کے لیے ہر دور میں علمائے اسلام نے گراں قدر خدمات سرانجام دی ہیں اور تمام امکانی وسائل کو بروئے کار لا کر قرآنی پیغام کو عوام تک پہنچانے کی ذمہ داری ایک شرعی فریضہ سمجھ کر نبھائی ہے۔ اس سلسلے میں ایک طرف تو تدریسی حلقوں اور تعلیمی مجالس کے انعقاد کے ساتھ یہ مقصد حاصل کیا گیا اور دوسری طرف تحریری کاوشوں کے ذریعے قرآن مجید کی تشریح اور مختلف زبانوں میں تراجم و تفاسیر لکھ کر قرآنی دعوت تک عام لوگوں کی رسائی کو ممکن بنایا گیا۔

برصغیر پاک و ہند میں اسلام کے آغاز ہی کے ساتھ اہل علم نے قرآن مجید کے ایضاح و بیان کی ذمہ داریوں کو محسوس کیا اور یہاں کی مختلف زبانوں میں قرآنی تراجم و تفاسیر کی طرح ڈالی، جس کے نتیجے میں قرآن کریم کے متعدد تراجم اور تفاسیر منظر عام پر آئیں، جن سے قرآن فہمی میں مدد ملی۔ اس ابتدائی دور میں جن تراجم کو سب سے زیادہ شہرت ملی اور قبول عام حاصل ہوا، وہ شاہ ولی اللہ محدث دہلوی (وفات: ۱۱۷۶ھ) کا فارسی ترجمہ قرآن ”فتح الرحمن“ اور ان کے صاحب زادگان شاہ رفیع الدین (وفات: ۱۲۳۹ھ) اور شاہ عبدالقادر (وفات: ۱۲۴۲ھ) کے اردو تراجم ہیں۔ اگرچہ ان تراجم سے قبل بھی کچھ مکمل اور نامکمل ترجمے ہو چکے تھے، لیکن انھیں وہ شہرت نہ مل سکی جو ولی اللہی خاندان کے ان تراجم کے حصے میں آئی۔^①

اسی ولی اللہی تحریک کے ایک اہم رکن اور علمبردار مجدد العلوم الاسلامیہ والا جاہ نواب صدیق حسن خان رحمۃ اللہ علیہ بھی ہیں، جو اپنے والد گرامی مولانا اولاد حسن قنوجی (وفات: ۱۲۵۳ھ) اور اپنے استاد مفتی صدر الدین آزرہ (وفات: ۱۲۸۵ھ) کے توسط سے شاہ عبدالعزیز محدث دہلوی (وفات: ۱۲۳۹ھ) کے شاگرد ہیں۔ نواب صاحب مرحوم نے قرآنی پیغام کو آسان تر بنانے کے سلسلے میں ان اردو تراجم کے بعد قرآن مجید کی ایک مفصل تفسیر کی ضرورت کے پیش نظر تفسیر بالماثور کے طریقے پر ائمہ اسلام کی معتبر تفاسیر سے خوشہ چینی کرتے ہوئے یہ عظیم الشان اردو تفسیر لکھی۔

چنانچہ نواب صاحب مرحوم دیباچہ تفسیر میں لکھتے ہیں:

”چونکہ اللہ کا کلام عربی میں ہے اور ہندوستان وغیرہ کے لوگوں کے لیے اس کا سمجھنا محال تھا، اس لیے پہلے ہندوستان میں شاہ ولی اللہ محدث دہلوی رحمۃ اللہ علیہ نے فارسی زبان میں ”فتح الرحمن“ کے نام سے قرآن مجید کا ترجمہ

① تفصیل کے لیے دیکھیں: قرآن حکیم کے اردو تراجم از ڈاکٹر صالحہ عبدالحکیم (ص: ۷۹)۔

کیا، پھر ان کے فرزند بزرگوار شاہ عبدالقادر رحمۃ اللہ علیہ نے ”موضح قرآن“ کے نام سے اردو میں ترجمہ کیا۔ جس طرح فارسی ترجمے سے اہل علم نے خوب فائدہ اٹھایا، اسی طرح اس اردو ترجمے سے بھی اہل ہند کو بڑا نفع ہوا۔

”دنیا میں قرآن کریم کی بے شمار تفسیریں لکھی گئی ہیں۔ یہ تفسیریں سب سے زیادہ عربی میں ہیں۔ کچھ فارسی میں اور چند ایک اردو میں بھی ہیں۔ اس لیے اہل دین کی ایک جماعت مدت سے مجھے یہ بات کہہ رہی تھی کہ تم اردو زبان میں ایک ایسی تفسیر لکھو، جو نہ زیادہ لمبی چوڑی ہو نہ مختصر، بلکہ متوسط (درمیانی) ہو، جس سے قرآن کا مطلب سمجھنا آسان اور کم علم لوگوں کے لیے ہدایت کا راستہ واضح ہو جائے۔ مجھے اتنی فرصت کہاں تھی کہ میں اس کام کا ارادہ کرتا، لیکن جب تقاضا زیادہ ہوا تو چار و ناچار رمضان المبارک ۱۳۰۲ھ دوشنبہ (سوموار) سے میں نے اس تفسیر کو لکھنا شروع کر دیا۔“^①

اس اقتباس سے معلوم ہوتا ہے کہ نواب صاحب کا مقصود اردو زبان میں ایک درمیانے درجے کی تفسیر لکھنا تھا، جو قرآن مجید کے معانی کی وضاحت کے لیے کافی ہو اور عوام کے سامنے قرآن فہمی کا دروازہ کھول دے، اسی لیے تفسیر میں صرف ونحو اور معانی و قراءات کے زیادہ ادق مسائل سے احتراز کیا ہے۔ چنانچہ موصوف دیباچے میں لکھتے ہیں:

”اس تفسیر سے غرض یہ ہے کہ عام اہل اسلام اپنی زبان میں اللہ کا کلام سمجھ لیں اور قرآن شریف کا مطلب معلوم کر لیں۔ اسی لیے جو باتیں زیادہ علمی تھیں اور ان کا سمجھنا عام لوگوں کے لیے مشکل تھا، جیسے صرف ونحو، معانی و بیان اور اختلاف قراءات وغیرہ کے مسائل، ان کو اس تفسیر میں بیان کرنے سے گریز کیا گیا ہے۔ صرف کتاب اللہ کے مقاصد کی وضاحت کو پیش نظر رکھا ہے۔“

چوں کہ نواب صاحب مرحوم کے پیش نظر قرآنی مقاصد کی وضاحت اور مطالب کی عام فہم توضیح تھی، اس لیے انھوں نے اپنی تفسیر میں ہر طرح کے رطب و یابس، اسرائیلی روایات اور پیچیدہ باتوں سے احتراز کرتے ہوئے تفسیر بالماثور کا منہج اختیار کیا ہے اور عموماً صرف وہی معلومات درج کی ہیں، جو احادیث نبویہ اور آثارِ سلف میں منقول ہیں۔ نواب صاحب فرماتے ہیں:

”قرآن شریف کی جو تفسیر رسول اللہ صلی اللہ علیہ وسلم کی حدیث یا صحابہ و تابعین یا تبع تابعین یا لغت عرب سے ثابت ہے، صرف وہی تفسیر اس میں لکھی گئی ہے، کیوں کہ اللہ کے پاک کلام کا جیسا مطلب رسول اللہ صلی اللہ علیہ وسلم اور خیر القرون یعنی صحابہ و تابعین و تبع تابعین کے ادوارِ ثلاثہ کے لوگوں نے سمجھا ہے، ویسا مطلب کوئی عالم بیان نہیں کر سکتا۔ نیز اپنی یا غیر کی رائے سے قرآن کے معانی بیان کرنا یا اس میں معقولات کی آمیزش کرنا ممنوع اور گناہ ہے۔ قابل اعتماد تفسیر صرف وہ ہے، جو سلف سے نقل ہو کر ہم تک پہنچی ہے۔“

① یہ ایک صدی پیشتر کی بات ہے، جب اردو کی بیشتر تفاسیر، جو اس وقت موجود ہیں، ان میں سے کوئی بھی نہ تھی۔ اس اعتبار سے ترجمان القرآن کو اردو کی پہلی مفصل تفسیر قرار دینا شاید غلط نہ ہو۔

نواب صاحب مرحوم نے اگرچہ تمام اہم تفاسیر اور تفسیری مآخذ سے استفادہ کیا ہے اور ان کی عبارات جا بہ جا درج کی ہیں، لیکن اپنی تفسیر میں زیادہ اعتماد امام ابن کثیر اور امام شوکانی کی تفاسیر پر کیا ہے، جو سلفی تفاسیر کی نمائندہ کتب ہیں۔

تفسیر ترجمان القرآن کی نمایاں خصوصیات:

ذیل میں اس تفسیر کی چند اہم اور نمایاں خصوصیات کا تذکرہ کیا جا رہا ہے، تاکہ مطالعے سے قبل اس کی افادیت ہمارے سامنے آ سکے۔ آئندہ سطور میں محترم جناب عبدالرزاق گوندل کے پی ایچ ڈی کے مقالے ”نواب صدیق حسن خان کا تفسیری منہج اور تفسیر ترجمان القرآن کا تفسیری ادب میں مقام“ سے استفادہ کیا گیا ہے۔

① تفسیر ترجمان القرآن اردو زبان میں تفسیر بالماثور کی نمائندہ تفسیر ہے، جو سلف امت کے طریقہ تفسیر کی مکمل ترجمانی کرتی ہے۔ اس میں عمومی طور پر آیات کی تفسیر میں قرآنی آیات، احادیث نبویہ اور آثارِ سلف کو پیش کیا جاتا ہے اور حسب ضرورت لغت عرب سے استشہاد بھی کیا گیا ہے۔ اس سلسلے میں نواب صاحب مرحوم کی عبارت سے ایک اقتباس اوپر پیش کیا جا چکا ہے۔ ایسے ہی اپنی تفسیر کے مقدمے میں نواب صاحب تفسیر قرآن کا صحیح طریقہ تفصیلاً لکھنے کے بعد فرماتے ہیں:

”معلوم ہوا جب قرآن کی تفسیر کرے تو حتی الامکان پہلے قرآن پاک ہی سے کرے، پھر سنتِ مطہرہ سے، پھر اقوالِ صحابہ رضی اللہ عنہم سے، پھر اجماع تابعین رضی اللہ عنہم سے اور پھر لغت عرب سے۔ یہ پانچ مرتبے ہوئے۔ اپنی طرف سے ہرگز کوئی بات نہ کہے، اگرچہ اچھی ہی کیوں نہ ہو، کیوں کہ رائے سے تفسیر کرنے والے کو جہنمی فرمایا گیا ہے۔“

② نواب صاحب مرحوم نے اپنی تفسیر میں نہ صرف قرآن مجید کے مطالب و مقاصد کی طرف توجہ کی ہے، بلکہ اس کے ساتھ ساتھ عقائد و ایمانیات سے متعلق مسائل کی طرف بھی بھرپور عنانِ توجہ مبذول کی ہے، چنانچہ کم ہی کوئی سورت اور ضروری مقام ہوگا، جس میں عوام الناس کے عقائد کی خرابیوں کا تذکرہ اور ان کی اصلاح پر زور نہ دیا گیا ہو۔

نواب صاحب مرحوم نے جا بہ جا توحید اور اس کی انواع اور شرک اور اس کی اقسام پر مفصل روشنی ڈالی ہے اور ہمارے معاشرے کے شرکیہ عقائد اور بدعی نظریات پر کھل کر نقد کیا ہے، اس سلسلے میں علم غیب، مختارِ کل، مشکل کشا، وسیلہ و شفاعت، غیر اللہ کے لیے سجدہ اور نذر و نیاز جیسے غلط افکار کو بالخصوص ہدفِ تنقید ٹھہرایا گیا ہے، مثلاً ایک جگہ غیر اللہ کے لیے علم غیب کے شرکیہ عقیدے پر نقد کرتے ہوئے فرماتے ہیں:

”یہ بات کسی صریح آیت سے ثابت ہے نہ کسی صحیح حدیث سے کہ نبی اکرم ﷺ کو سارے مرقومات و مکتوبات لوح و قلم کا علم حاصل تھا، بلکہ خود آپ ﷺ نے اپنے نفس مبارک سے علم غیب کی نفی کی ہے، جس کو عموماً و شمولاً ارشاد فرمایا ہے: ﴿وَلَوْ كُنْتُ أَعْلَمُ الْغَيْبَ لَأَسْتَكْثَرْتُ مِنَ الْخَيْرِ وَمَا مَسَّنِيَ السُّوْءُ﴾ [الأعراف: ۱۸۸] ”اگر میں غیب کی باتیں جانتا ہوتا تو میں بہت سے منافع حاصل کر لیتا اور مجھ کو کوئی نقصان نہ پہنچتا۔“ بلکہ اس بات کا اظہار امت کی آگاہی کے لیے اللہ علام الغیوب کے حکم سے کیا، تاکہ لوگ اچھی طرح سمجھ لیں کہ پیغمبر کو علم غیب نہیں ہوتا۔ پھر صحیح حدیث میں ایک جزوی معاملے کے بارے میں آپ ﷺ نے فرمایا: «لَوْ اسْتَقْبَلْتُ مِنْ أَمْرِي مَا اسْتَدْبَرْتُ مَا سَقَتْ الْهَدْيَ» معلوم ہوا کہ آپ کو امور کے انجام سے بالکل بے خبری رہتی تھی۔ جتنی بات اللہ پاک کی طرف سے بتا دی جاتی تھی، اسی کا علم ہوتا تھا نہ کہ سارے ذاتی اور مخلوق کے معاملات کا۔ یہی عقیدہ رکھنا ہر مسلمان پر فرض ہے، اور جو کوئی یہ سمجھے کہ رسول اللہ ﷺ یا پہلے انبیاء یا ملائکہ مقربین یا اولیائے متقین یا صلحائے متبعین یا ائمہ دین یا مجتہدین شرع مبین عالم الغیب ہیں تو وہ بالیقین مشرک ہے نہ کہ زمرہ مومنین مسلمین میں۔^①

ایسے ہی ایک مقام پر ہمارے ہاں پائے جانے والے شفاعت کے غلط نظریے پر یوں تنقید کرتے ہیں:

”اہل بدعت جن کو یہ گھمنڈ ہے کہ ہم جو پیروں اور بزرگوں کے نام پر نذر و نیاز دیتے ہیں، کسی کا عرس اور کسی کی قبر پر طواف بجالاتے ہیں، کسی کے نام پر جانور ذبح کرتے ہیں، کسی سے مدد مانگتے ہیں اور فریاد کرتے ہیں، ان سے مریض کے لیے شفا طلب کرتے ہیں، عطائے ولد کر کے قبور پر پیش کش لاتے ہیں، وہ اولیاء، علماء، مشائخ، صوفیہ قیامت کے روز ہماری شفاعت کر کے ہم کو دوزخ کے عذاب سے بچا کر بہشت میں لے جائیں گے، یہ محض ان کا خیالِ باطل، جھوٹا گمان اور بے کار وہم ہے۔ بلاشبہ انبیاء علیہم السلام کے علاوہ دیگر صلحاء، شہداء، علماء، اطفال اور ملائکہ گناہگاروں کے سفارشی ہوں گے، لیکن شفاعت اسی کے واسطے ہوگی جس نے کسی کو اللہ کی عبادت اور ربوبیت میں کھلے چھپے شریک نہ کیا ہوگا۔ اگر باوجود ایمان و اسلام کے اقرار، نماز، روزہ، حج، زکات اور جہاد کے وہ عقیدہ یا عمل میں مشرک تھا، خواہ ذرہ برابر شرک کیوں نہ ہو تو اس کی شفاعت نامعلوم ہے۔ یہ تو شیطان کا ایک دھوکا ہے، جو اس نے ان لوگوں کو دے رکھا ہے۔“^②

ایسے ہی اپنے اپنے اماموں اور مذاہب کی تقلید میں گرفتار ہو کر جو لوگ قرآن و سنت کے چشمہ صافی سے اپنے عقائد و اعمال کو منور نہیں کرتے، ان پر بھی نواب صاحب مرحوم نے نقد کیا اور انھیں تقلید سے ہٹ کر اتباع سنت کا

① ترجمان القرآن بطائف البیان (سورة الاعراف، آیت نمبر ۱۵۸)

② مصدر سابق.

راستہ اختیار کرنے کی دعوت دی ہے۔ چنانچہ سورۃ البقرۃ کی آیت (۱۷۰) کی تفسیر میں لکھتے ہیں:

”یہ آیت اس بات پر ایک مضبوط دلیل ہے کہ جو بات دلیل کے بغیر پیش کی جائے، اس پر غور و فکر کرنا اور دلیل طلب کرنا واجب ہے۔ یا کوئی غیر اگر کوئی بات کہے تو اس پر بغیر دلیل کے اعتماد نہیں کرنا چاہیے۔

”امام بیضاوی رحمہ اللہ نے آیت زیر تفسیر کے تحت لکھا ہے کہ یہ آیت تقلید کی ممانعت پر اس شخص کے لیے دلیل ہے، جو نظر و اجتہاد کی صلاحیت رکھتا ہو۔ امام بیضاوی رحمہ اللہ کی یہ بات کچھ ٹھیک نہیں، کیوں کہ ہر شخص نظر و اجتہاد کی قدرت نہیں رکھتا، جب نہیں رکھتا تو کیا اب اس کو تقلید کرنا چاہیے؟! حالاں کہ اہل اسلام کا، خواہ وہ عالم ہو یا جاہل، کسی حالت میں بھی فروع و احکام میں تقلید کرنا صحیح نہیں۔ یہ تو عالم کی شان ہی کے لائق نہیں کہ وہ علم حاصل کر کے جاہلوں میں (بذریعہ تقلید) جا ملے۔

”اور جو جاہل ہے، اس کو اتنا کافی ہے کہ کتاب و سنت کے عالم سے ہر مسئلہ و حکم کا حال اس طرح دریافت کر لیا کرے کہ اس مسئلے میں اللہ اور رسول ﷺ کا کیا ارشاد اور حکم ہے؟ اس آیت شریفہ کے یہی معنی ہیں: ﴿فَسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ [النحل: ۴۳] ”لہذا تم اہل ذکر (اہل کتاب) سے پوچھ لو، اگر تم علم نہیں رکھتے۔“ ذکر قرآن کا نام ہے۔ اہل ذکر سے علمائے کتاب اللہ مراد ہیں۔ کتاب کا عالم وہی ہوتا ہے جو علوم سنت مطہرہ پر عبور رکھتا ہے۔ ایسا شخص قیامت تک ہر مسئلے کا جواب قرآن و حدیث کی نص صریح یا کلیات یا عمومی احکامات سے دے سکتا ہے، وہ نہ تو کسی کی فقہ اور رائے کا محتاج ہے اور نہ قیاس کا آرزو مند۔

بقول مصطفیٰ زائر زرائے دیگران ماندم شہود یار مانع گردد از اغیار عاشق را

”محمد مصطفیٰ ﷺ کے قول کی وجہ سے میں دوسروں کی رائے کی ضرورت محسوس نہیں کرتا، کیوں کہ یار کا وصل و ملاقات عاشق کو غیروں کی جانب دیکھنے سے بے نیاز کرتا اور روک دیتا ہے۔“

③ صفات الہیہ کے بیان میں نواب صاحب نے ائمہ سلف کی راہ اختیار کی ہے اور انھیں کسی تاویل، تشبیہ اور تعطیل کے بغیر ویسے ہی ذکر کیا ہے، جیسے صحابہ و تابعین اور ائمہ سنت نے بیان کیا ہے۔ نواب صاحب مرحوم سورۃ البقرہ کی آیت (۲۱۰) کی تفسیر میں لکھتے ہیں:

”یہ آیت شریفہ آیات صفات میں سے ہے۔ اس بارے میں علما کے دو مذہب ہیں: ایک ایمان، تسلیم اور ظاہر صورت کے مطابق اعتقاد کا واجب ہونا اور اس کے ساتھ اللہ تعالیٰ کو تشبیہ، تمثیل، تحریف اور تعطیل سے پاک سمجھنا۔ سلف امت اور ائمہ ملت اسی طرف گئے ہیں۔ امام ابن عیینہ، زہری، اوزاعی، مالک،

ابن مبارک، لیث، امام احمد اور ابن راہویہ رحمہم کا یہ قول ہے کہ آیات صفات کو جس طرح آئی ہیں، اسی طرح بغیر کسی کیفیت، تشبیہ اور تاویل و تعطیل کے جاری کرنا چاہیے۔ اہل سنت کے تمام اعلام (بڑے بڑے علمائے کرام) اسی کے معتقد ہیں۔

”دوسرا مذہب یہ ہے کہ ہر مقام کی مناسبت سے ایسی تاویل کرنی چاہیے، جس سے باری تعالیٰ کی پاکیزگی ثابت ہو۔ جمہور علمائے متکلمین اور اصحاب نظر کا یہی مسلک ہے۔ مثلاً آیت زیر تفسیر کے بارے میں کہتے ہیں کہ اللہ تعالیٰ کے آنے سے اللہ کی آیات یا امر یا عذاب کا آنا مراد ہے۔ لیکن یہ مذہب سلف امت اور ائمہ ملت کے مذہب کے خلاف ہے، اس کی وضاحت ہمارے رسالہ ”انتقاد رجح“ اور رسالہ ”فتح الباب“ میں کی گئی ہے۔ جب ﴿لَيْسَ كَمِثْلِهِ شَيْءٌ﴾ [الشوریٰ: ۱۱] صحیح اعتقاد ٹھہرا تو اب کسی تشبیہ اور تمثیل کا لازم آنا ظاہر عبارت میں کوئی نقصان نہیں کر سکتا۔ یہ اجمالی کلمہ، تشبیہ و تمثیل کے توڑ کے لیے کافی اور شافی ہے۔ اس عقیدے کی نفی میں یہ کلمہ: ﴿الرَّحْمَنُ عَلَى الْعَرْشِ اسْتَوَى﴾ [طہ: ۵] ”وہ رحمن ہے، عرش پر مستوی ہے۔“ ہی کافی ہے۔“

نیز ایک مقام پر رقم طراز ہیں:

”میں کہتا ہوں کہ سلف نے آیات و احادیث کو، جو صفات الہی کو بیان کرتی ہیں، ظاہر ہی پر جاری کیا تھا، بغیر غور و خوض کیے کہ وہ کیسی اور کتنی ہیں۔ اور ان کا عقیدہ تھا کہ ذات الہی کسی قسم کی تشبیہ اور تجسیم سے پاک اور منزہ ہے۔ وہ تشبیہ اور تمثیل کا علاج ایک کلمہ اجمالیہ سے کرتے تھے کہ ﴿لَيْسَ كَمِثْلِهِ شَيْءٌ﴾ ”اس جیسی کوئی چیز نہیں۔“ یا ﴿وَلَمْ يَكُنْ لَهُ كُفُوًا أَحَدٌ﴾ ”اس کا کوئی ہم سر نہیں۔“ خلف کی سعادت مندی اور نجات اخروی اسی میں ہے کہ وہ سلف کی راہ پر چلیں، ہر قسم کی تاویل اور غلط عقیدہ وغیرہ کی آفت سے اپنے آپ کو بچا کر رکھیں۔ جس معاملے میں ہم کو غور و خوض کرنے کا حکم نہیں، نہ ہی کوئی دلیل تاویل کے واجب ہونے پر موجود ہے، لیکن تینوں زمانے جن کی خیر کی شہادت دی گئی تھی اور چاروں ائمہ مجتہدین اور سارے محدثین کرام اس معاملے میں کسی تاویل و توجیہ کے بغیر ظاہری احکام اور سنن پر گزر گئے ہیں، تو اب پچھلے لوگ ان سے کیا خاک بہتر طریقہ، جو زیادہ علم اور سلامتی والا ہو، نکال سکتے ہیں، جب کہ امت اسلام نے اللہ پاک کی ان صفتوں کو من و عن تسلیم کر لیا ہے، جو کتاب اللہ اور سنت مطہرہ میں وارد ہوئی ہیں، اور اللہ پاک کو مخلوقات و کائنات کی ہر قسم کی تشبیہ سے پاک اور منزہ یقین کر لیا تو اب اعتقاد تجسیم کہاں باقی رہا؟ ہزار بار کوئی ظاہر صیغہ مذکورہ سے اللہ کی جسمیت ثابت کرے یا سمجھا کرے، مگر ﴿لَيْسَ كَمِثْلِهِ شَيْءٌ﴾ کی نفی اس کے لیے سیف قاطع ہے، جس طرح کہ ﴿لَمْ يَكُنْ لَهُ كُفُوًا أَحَدٌ﴾

عدم تمثیل پر ایک روشن حجت ہے۔ وباللہ التوفیق۔

”یہ ایک بڑا معرکہ آرا مسئلہ ہے جس کی وجہ سے قدیماً و حدیثاً دنیا میں بڑے بڑے طوفان اور زلزلے واقع ہو چکے ہیں۔ جاہل متکلمین نے، جو فلسفیوں کا سا مزاج رکھتے تھے، سلف پر کفر و ضلالت کے فتوے لگائے اور لوگوں کے بنائے ہوئے مذاہب کے مقلدین نے بڑے بڑے ائمہ دین کے حق میں بے ادبی ظاہر فرمائی، حالانکہ یہ کچھ ایسی مشکل بات نہیں تھی، جس پر یہ ہنگامہ قائم ہوا۔“

(تفسیر ترجمان القرآن: ۳/ ۶۷۔ سورۃ الاعراف: آیت: ۵۴)

مسئلہ استواء کے متعلق عقیدہ اہل سنت و اصحاب الحدیث کی ترجمانی کرتے ہوئے لکھتے ہیں:

”استواء علی العرش کے مسئلے میں چودہ اقوال ہیں، سب سے زیادہ حق پر اور بہتر وہی سلف صالح کا مذہب ہے کہ اللہ عرش پر مستوی ہے بغیر کیفیت معلوم ہونے کے، جس طرح اس کی شانِ عظیم کے لائق ہے اور وہ ان تمام چیزوں سے پاک ہے جو اس کے لیے جائز نہیں۔ لغتِ عرب میں استواء بمعنی بلندی اور قرار پانے کے ہے۔ معتزلہ نے کہا: یعنی استیلا و ظہور ہے۔ متکلمین کی ایک جماعت اسی طرف گئی ہے۔ ابو عبیدہ نے کہا کہ اس جگہ استواء کے معنی علو اور ارتفاع کے ہیں۔ علامہ شوکانی رحمۃ اللہ علیہ نے ایک رسالہ مستقلہ لکھا ہے، جس میں جملہ صفاتِ ربانی کو ظاہر طور پر قبول کرنے کو ثابت کیا ہے، ان صفات میں سے ایک صفتِ استواء بھی ہے۔ اس رسالے میں تفویض کو مختار اور تاویل کو غیر مختار ٹھہرایا ہے، حتیٰ کہ معیت اور قرب وغیرہ کی تاویل سے بھی منع کیا ہے۔ ظاہر طور پر تمام صفات پر ایمان لانے کو واجب لکھا ہے۔ مسئلہ استواء میں بڑی تالیف اور کمال کی تصنیف جس میں بہت تحقیق اور تدقیق اس مسئلے کی دی گئی ہے، شیخ الاسلام ابن تیمیہ اور ان کے شاگرد رشید حافظ ابن القیم رحمۃ اللہ علیہ نے کی ہے۔ اللہ تعالیٰ کے بلند اور اوپر ہونے کے بارے میں مستقل کتابیں اور رسالے لکھے ہیں، ان کو صفاتِ الہی کے ثابت کرنے میں ایک عجیب طرح کی دلچسپی تھی۔ انصاف کی بات یہ ہے کہ توحید اور اتباع کے جو مباحث اور مسائل ان حضرات نے ہم جیسے غریبوں کو اپنے سچے بیانون اور تحریروں میں بتائے ہیں، وہ دوسرے اہل علم حضرات کی تالیفات میں اس تفصیل اور وضاحت کے ساتھ میسر نہیں آتے۔ جزاہم اللہ عنا خیراً۔

”حافظ ذہبی رحمۃ اللہ علیہ نے بھی ایک کتاب ”العلو“ اور دوسری کتاب ”العرش“ اس بارے میں لکھی ہے، آیات و احادیثِ واردہ کو تتبع کر کے یکجا جمع کیا ہے۔ متکلمین مذاہب کا یہ کہنا کہ محدثین اس مسئلے میں مجسمہ ہیں، افتراءے مذہبِ جدید اور ناروا زیادتی ہے۔ ام سلمہ رضی اللہ عنہا کہتی ہیں: ”استواء کچھ مجہول نہیں ہے، کیفیت

معلوم نہیں ہے، استوا کا اقرار ایمان ہے اور اس کا انکار کفر ہے۔“ (آخر جہ ابن مردویہ) مالک بن انس سے بھی اسی طرح مروی ہے۔ اتنا زیادہ کہا ہے کہ استوا کی حالت کے متعلق سوال کرنا بدعت ہے۔ ام سلمہ رضی اللہ عنہا کا قول اور امام مالک کا قول سب سے زیادہ مضبوط قول اور سب سے صحیح مذہب ہے۔ سارے سلف اسی عقیدے پر گزرے ہیں، اس سے زیادہ کچھ پوچھنا یا کہنا بدعت ہے۔“

(ترجمان القرآن: ۳/۶۹۔ سورۃ الاعراف: ۵۴)

نواب صاحب مرحوم نے اپنی تفسیر میں ہر جگہ اسما و صفات کے باب میں فرق ضالہ جہمیہ، معتزلہ، اشاعرہ اور مرجیہ کے گمراہ کن افکار کی تردید کی ہے اور اس ضمن میں صفات باری تعالیٰ: کلام الہی، علم و قدرت، رویت باری تعالیٰ اور ایمان میں کمی اور زیادتی وغیرہ مسائل کے بیان میں ائمہ سلف کی راہ اختیار کی ہے۔ یہ خوبی عموماً ہمارے ہاں کی اردو تفاسیر میں ناپید ہے۔ برصغیر میں شاید نواب صاحب مرحوم واحد مصنف ہوں گے، جنہوں نے عقائد و ایمانیات کے متعلق اردو، عربی اور فارسی میں پچاس کے قریب کتب تصنیف کی ہیں، جن میں ایمانیات سے متعلق تمام مسائل کو تفصیلاً بیان کیا گیا ہے۔ اپنی تفسیر میں بھی نواب صاحب حسب موقع تفصیلی راہنمائی کے لیے اپنی دیگر کتب کی طرف اشارہ کرتے ہیں، تاکہ شائقین تفصیل کے لیے ان کتب کی طرف رجوع کریں۔

④ زیر نظر تفسیر کی ایک نمایاں خوبی یہ بھی ہے کہ اس میں عام تفاسیر کے برعکس اسرائیلی روایات پر اعتماد نہیں کیا گیا، بلکہ ان کے متعلق صحیح منہج اختیار کرتے ہوئے ان کی درجہ بندی کی گئی ہے اور اسی کے مطابق انہیں تفسیر میں جگہ دی گئی ہے۔ نواب صاحب مرحوم نے اپنے پیشرو ائمہ دین امام ابن تیمیہ، ابن کثیر اور شوکانی رحمۃ اللہ علیہم کی طرح اسرائیلی روایات کو تین حصوں میں تقسیم کر کے تینوں کا الگ الگ حکم بیان کیا ہے۔ چنانچہ اپنی تفسیر کے مقدمے میں لکھتے ہیں:

”اسرائیلی روایات تین قسم کی ہیں: ایک وہ جن کی صحت کا ہمیں علم ہے، سو وہ روایات صحیح ہیں۔ دوسری وہ جن کا جھوٹ ہونا ہمیں معلوم ہے اور وہ ہماری ملت و شریعت کے خلاف ہیں۔ تیسری وہ جن کے متعلق ہمارا دین خاموش ہے۔ ان کا بیان کرنا، اگرچہ جائز ہے، لیکن ہمیں ان کی تصدیق کرنی چاہیے نہ تکذیب، لیکن ان کے ذکر کرنے میں اکثر دین کا کوئی فائدہ بھی نہیں، مثلاً: اصحاب کہف کے نام کیا تھے؟ کتے کا رنگ کیا تھا؟ ان کی تعداد کتنی ہے؟ موسیٰ علیہ السلام کا عصا (لاٹھی) کس درخت کی لکڑی کا تھا؟ ان پرندوں کے نام کیا تھے جن کو اللہ تعالیٰ نے ابراہیم علیہ السلام کے لیے زندہ کر دیا تھا؟ گائے کا وہ کون سا حصہ تھا، جس کے لگانے سے بنی اسرائیل کا مقتول شخص زندہ ہو گیا تھا؟ جس درخت کے پاس اللہ نے موسیٰ علیہ السلام سے بات چیت کی تھی، وہ کون سا درخت تھا؟

”ان چیزوں کو جب اللہ پاک نے قرآن شریف میں مبہم رکھا ہے تو ان کی تعین یا وضاحت میں دین کا کوئی فائدہ ہے نہ دنیا کا کوئی نفع، البتہ اختلافی بات نقل کرنا ممنوع نہیں ہے، کیوں کہ اللہ تعالیٰ نے بھی اختلافی بات نقل کی ہے: ﴿سَيَقُولُونَ ثَلَاثَةٌ رَّابِعُهُمْ كَلْبُهُمْ وَيَقُولُونَ خَمْسَةٌ سَادِسُهُمْ كَلْبُهُمْ رَجْمًا بِالْغَيْبِ ۖ وَيَقُولُونَ سَبْعَةٌ وَثَامِنُهُمْ كَلْبُهُمْ قُلْ رَبِّي أَعْلَمُ بِعَدَّتِهِمْ مَّا يَعْلَمُهُمْ إِلَّا قَلِيلٌ ۚ فَلَا تُبَارِكُ فِيهِمْ إِلَّا مِرَاءً ظَهَرَ أَوْ لَا تَسْتَفْتِ فِيهِمْ مِنْهُمْ أَحَدًا﴾ [الكهف: ۲۲] ”عن قریب (کچھ لوگ) کہیں گے: وہ تین ہیں ان کا چوتھا ان کا کتا ہے۔ اور (کچھ دوسرے) کہیں گے: وہ پانچ ہیں، ان کا چھٹا ان کا کتا ہے، بن دیکھے پتھر مارتے ہوئے، اور (کچھ لوگ یہ بھی) کہیں گے: وہ سات ہیں، ان کا آٹھواں ان کا کتا ہے۔ آپ کہہ دیجیے: میرا رب ہی ان کی گنتی سے خوب واقف ہے، بہت تھوڑے لوگ ہی ان (کے حال) کو جانتے ہیں، لہذا آپ ان کی بابت بحث نہ کریں، سوائے سرسری بحث کے۔ اور آپ ان کی بابت ان میں سے کسی سے بھی نہ پوچھیں۔“

”اس آیت میں اللہ نے تین قول نقل فرمائے ہیں۔ دو کو ضعیف ٹھہرایا ہے، جبکہ تیسرے قول پر سکوت اختیار کیا ہے۔ جس سے معلوم ہوتا ہے شاید یہی قول صحیح ہو، کیوں کہ اگر یہ بھی صحیح نہ ہوتا تو پہلے دو قولوں کی طرح اس کا بھی رد فرما دیتا۔ پھر فرمایا کہ ان کی گنتی پر مطلع ہونے میں کچھ فائدہ نہیں۔ اللہ ہی کو معلوم ہے یا جس کو اللہ نے آگاہ کر دیا ہو۔ آخر میں فرمایا کہ تو اپنی جان کو ایسے کام کے پیچھے مشقت میں مت ڈال، جس کا کوئی فائدہ نہیں۔ نہ ان سے اس گنتی کے بارے میں کچھ پوچھ، کیوں کہ گپ لگانے اور بڑ مارنے کے سوا ان کو کچھ بھی معلوم نہیں ہے، وہ جو کچھ کہتے ہیں ﴿رَجْمًا بِالْغَيْبِ﴾ ”بن دیکھے پتھر مارتے ہوئے۔“ کہتے ہیں۔ اس سے اختلافی بات نقل کرنے کے متعلق یہ ادب یا قاعدہ معلوم ہوا کہ مختلف اقوال جمع کر کے صحیح قول بتلا دیا جائے اور باطل قول کی وضاحت کر دی جائے، جیسے امام شوکانی رحمہ اللہ کی تفسیر ”فتح القدیر“ اور راقم کی عربی تفسیر ”فتح البیان“ میں کیا گیا ہے۔“

اسرائیلی روایات کے متعلق نواب صاحب کا عمومی منہج یہ ہے کہ کبھی تو وہ اسرائیلی روایات درج کر کے اس کی تردید کرتے ہیں اور بتاتے ہیں کہ یہ باطل اور جھوٹی روایت ہے اور کبھی صرف اسرائیلی روایت کی طرف محض اشارہ کرنے پر اکتفا کرتے ہیں اور اس کے ساتھ ہی اس بارے میں اپنی رائے کا بھی اظہار کر دیتے ہیں۔ مثلاً بنی اسرائیل کی گائے کے بارے میں وارد اسرائیلی روایات کے متعلق فرماتے ہیں:

”حافظ ابن کثیر رحمہ اللہ نے یہ قصہ سیدنا عبداللہ بن عباس رضی اللہ عنہما، امام ابو العالیہ اور سدی رحمہما وغیرہم سے مختلف

الفاظ کے ساتھ نقل کر کے یہ بات لکھی ہے کہ ان کی ترتیب میں کسی قدر اختلاف ہے۔ ظاہر ہے کہ یہ بنی اسرائیل کی کتابوں سے ماخوذ ہے، اگرچہ ان کو نقل کرنا جائز ہے، مگر ان کی تصدیق ہو سکتی ہے نہ تکذیب۔ یہ اتنی ہی قابلِ اعتماد ہے جتنی حق کے مطابق ہو۔“ (ترجمان القرآن: ۱/۱۰۶)

نیز ایک مقام پر لکھتے ہیں:

”صحابہ کرام رضی اللہ عنہم کی ایک جماعت سے آسمان کے بیان میں بہت سی حدیثیں آئی ہیں۔ ہر آسمان کی موٹائی پانچ سو برس کی مسافت ہے اور ایک آسمان کا دوسرے آسمان کے درمیان فاصلہ بھی پانچ سو سال کی مسافت کے برابر ہے۔ آسمان اور زمین دونوں کی تعداد سات سات ہے، لیکن کسی بھی صحیح حدیث میں یہ صراحت نہیں ہے کہ زمین کے ہر طبقے میں اس بالائی زمین کی طرح عوالم (عالم کی جمع) اور اودام (آدم کی جمع) انبیاء اور علماء و جہلا ہیں۔ صحابہ و تابعین کے آثار چاہے سنداً صحیح ہی ہوں، لیکن اس معاملے میں وہ قابلِ حجت نہیں، کیوں کہ یہ آثار (اقوال صحابہ) غالباً اسرائیلیات سے لیے گئے ہیں اور اسرائیلیات کا حکم یہ ہے کہ ان کی تصدیق کرو نہ تکذیب، اس لیے اس جگہ توقف کرنا ضروری ہے۔“ (ترجمان القرآن: ۱/۶۵)

البتہ کہیں ایسا بھی ہوتا ہے کہ نواب صاحب مرحوم اسرائیلی روایت کو تردید و تنقید کے بغیر ذکر کر دیتے ہیں، جو کسی تفسیری ماخذ سے نقل ہوتی ہے۔ ایسے مقام پر مذکور روایت کے متعلق ہمیں ان کا وہی نقطہ نگاہ سامنے رکھنا چاہیے، جو مؤلف نے مقدمہ تفسیر میں بیان کیا ہے۔

⑤ چونکہ نواب صاحب مرحوم کی یہ تفسیر، تفسیر بالماثور کی آئینہ دار ہے اور مؤلف خود بھی ایک اعلیٰ پائے کے محدث ہیں، اس لیے انھوں نے اپنی اس تفسیر کو محدثانہ طریق پر مرتب کیا ہے اور آیات کی تفسیر میں احادیث نبویہ کے اندراج کا خاص اہتمام کیا ہے۔ کسی آیت کے شان نزول یا اس میں موجود کسی شرعی حکم سے متعلق تمام احادیث کو کتاب میں جمع کیا ہے اور ان روایات کی روشنی میں قرآن کے معانی اور ان میں موجود مسائل کی خوب تشریح کی ہے۔

پھر نواب صاحب مرحوم صرف مرفوع روایات لکھنے ہی پر اکتفا نہیں کرتے، بلکہ حدیث کے راوی، مصدر اور بسا اوقات اس کی استنادی حیثیت کے بیان کا بھی التزام کرتے ہیں، جس میں حدیث پر صحت و ضعف کے اعتبار سے حکم بھی بیان کرتے ہیں، بلکہ عموماً ان کی اسانید میں موجود راویوں تک کو زپرِ بحث لاتے اور ائمہ ناقدین کے اقوال بھی لکھتے ہیں، اس سلسلے میں کبھی تو حدیث پر ائمہ حدیث کی تصحیح و تضعیف نقل کرتے ہیں اور کبھی خود ہی روایت پر حکم لگاتے ہیں، جو علم حدیث کے اصول و قواعد کے مطابق ہوتا ہے۔ ان تمام جزئیات کی متعدد مثالیں یہاں پیش کی جا سکتی ہیں، لیکن طوالت کے پیش نظر صرف ان اشارات ہی پر اکتفا کیا جا رہا ہے، کیوں کہ دورانِ مطالعہ بہ آسانی ان امور کو دیکھا جاسکتا ہے۔

مزید براں نواب صاحب مرحوم صرف احادیث مرفوعہ ہی کی صحت و ضعف کے بیان پر اکتفا نہیں کرتے، بلکہ بسا اوقات تفسیری اقوال اور آثار کی استنادی حیثیت بھی لکھتے ہیں، جس میں کسی قول کے معتبر، ضعیف اور غریب ہونے کا اشارہ کر دیتے ہیں۔

⑥ تفسیر ترجمان القرآن کی ایک خصوصیت یہ بھی ہے کہ آیات احکام کی تفسیر میں فقہی مسائل اور شرعی احکام کا بھی اہتمام کیا گیا ہے، لیکن اس میں زیادہ طوالت نہیں ہوتی، بلکہ صرف ائمہ فقہاء کے مختلف مذاہب اور ان کے دلائل کا بالاختصار تذکرہ ہوتا ہے اور عموماً رائج مسلک کی نشان دہی کی جاتی ہے، جس میں کسی مذہب یا امام کی تقلید کے بجائے اقرب الی النصوص نظریے کی ترجیح مد نظر ہوتی ہے، اس کی تفصیل سورۃ البقرہ کی آیت (۱۵۸) کی تفسیر میں سفر میں روزہ افطار کرنے کی بابت شرعی حکم اور سورۃ البقرہ ہی کی آیت (۲۲۹) میں خلع کے مسائل کے بیان میں دیکھی جاسکتی ہے۔

اس سلسلے میں ایک مثال ملاحظہ کریں کہ نواب صاحب مرحوم بسم اللہ کی تفسیر میں اس کے سر اور جہراً پڑھنے کا مسئلہ بیان کرتے ہوئے اس بارے میں مختلف روایات اور مذاہب نقل کرنے کے بعد ترجیح دیتے ہوئے فرماتے ہیں:

”بسم اللہ کے ترک کی حدیثیں اگرچہ زیادہ صحیح ہیں، لیکن بسم اللہ کا اثبات زیادہ رائج ہے، کیوں کہ ان کا مخرج بھی صحیح ہے۔ اس لیے اسی کو اختیار کرنا اولیٰ ہے، بالخصوص جب ترک کی تاویل ممکن ہے۔ یہ تاویل اس بات کی مقتضی ہے کہ بسم اللہ ذاتاً بھی ثابت ہے، یعنی قرآن ہونے میں اور وصفاً بھی ثابت ہے، یعنی جس سورت کے شروع میں آئی ہے، اس کے ساتھ اس کو بھی اونچی آواز سے پڑھا جائے۔ خلاصہ کلام یہ ہے کہ بسم اللہ سورۃ الفاتحہ اور قرآن کریم کی ہر سورت کی ایک آیت ہے۔ اس کے آہستہ یا اونچی آواز سے پڑھنے کا وہی حکم ہے جو سورۃ الفاتحہ کا ہے۔ جہاں کہیں سورۃ الفاتحہ اونچی آواز سے پڑھے، وہاں بسم اللہ بھی اونچی آواز سے پڑھے اور جہاں فاتحہ آہستہ پڑھے، وہاں اسے بھی آہستہ پڑھے۔ اس ترکیب سے سب روایتیں جمع ہو جاتی ہیں اور اختلاف مٹ جاتا ہے۔“^①

اس ضمن میں ایک یہ بات بھی قابل ذکر ہے کہ دوران تفسیر نواب صاحب مرحوم آیات سے کئی ایک مسائل کا استخراج کرتے ہیں، جس کی مثال سورۃ البقرہ کی آیات (۶۸-۷۱) کی تفسیر میں ملتی ہے اور کبھی ایسا ہوتا ہے کہ آیت کی تفسیر میں احادیث اور تفسیری آثار و اقوال ذکر کر کے کئی احکام کا استنباط کرتے ہیں، جس سے مؤلف کی اجتہادی بصیرت نمایاں ہوتی ہے۔

④ زیرِ نظر تفسیر میں اعتقادی مسائل کی طرح ہی فقہی مسائل میں بھی ائمہ سلف اور محدثین کے مسلک کو ترجیح دی جاتی ہے اور کسی ایک امام یا مذہب کی تقلید پر انحصار کے بجائے جو مفہوم نصوص شرعیہ کے قریب ترین ہو، مؤلف اسی کو ترجیح دیتے ہیں، جس کی مثال مختلف مسائل: تارکِ نماز کا حکم، فاتحہ خلف الامام، ولایتِ نکاح، مسئلہ طلاق اور حلالہ وغیرہ میں دیکھنے کو ملتی ہے۔ چونکہ نواب صاحب خود بھی سلفی المشرّب اور اجتہادی بصیرت کے مالک تھے، اس لیے وہ مختلف ائمہ دین کے اقوال و اجتہادات سے استفادہ تو کرتے ہیں، لیکن کسی تقلیدی دائرے میں رہنے کے بجائے جو موقف اقرب الی النصوص ہو، اسے ہی ترجیح دیتے ہیں، خواہ کسی امام کے موافق ہو یا مخالف، اس بارے میں ان کا مٹح نظر صرف حدیثِ رسول کی اتباع اور ترجیح ہوتا ہے، جس کی مثالیں سورۃ البقرۃ کی آیات (۱۹۶، ۲۳۳، ۲۳۷) کی تفسیر میں دیکھی جاسکتی ہے۔

اسی لیے نواب صاحب مرحوم کہیں تو اہل حدیث کی تعریف کرتے ہیں، جیسے ایک جگہ ایمان بالغیب کی فضیلت بیان کرتے ہوئے لکھتے ہیں:

”عوف بن مالک سے روایت ہے کہ رسول اللہ ﷺ نے فرمایا: کاش! میں اپنے بھائیوں کو دیکھتا۔ صحابہ رضی اللہ عنہم نے عرض کی: کیا ہم آپ کے بھائی نہیں ہیں؟ فرمایا: ہاں ہو، لیکن تمہارے بعد ایسے لوگ آئیں گے، جو مجھ پر تمہاری طرح ایمان لائیں گے، تمہاری طرح میری تصدیق کریں گے اور تمہارے مدد کرنے کی طرح میری مدد کریں گے۔ کاش! میں اپنے ان بھائیوں سے ملاقات کرتا۔ (ابن ابی شیبہ)“

”اس حدیث کا مصداقِ کامل اہل حدیث ہیں۔ ان کو رسول اللہ ﷺ نے اپنا بھائی کہا ہے اور ان کی یہ پہچان بتائی ہے کہ وہ ایمان و تصدیق اور نصرتِ نبوی میں صحابہ کی مثل ہوں گے، سو یہ وصف سوائے اہل حدیث کے کسی اور کے اندر نظر نہیں آتا، کیوں کہ صرف اہل حدیث ہی اس طریقے پر قائم ہیں جس پر رسول اللہ ﷺ اور صحابہ قائم تھے۔ یہ سنتوں کو زندہ کر کے ہمیشہ دینِ اسلام کی مدد کرتے اور بدعات کا قلع قمع کر کے رسول اللہ ﷺ کے مددگار رہتے ہیں۔“

اور کہیں مسلکِ اہل حدیث کے شعائر کو ترجیح دیتے ہیں، جیسا کہ لکھتے ہیں:

”بہر حال ان تمام اقوال کا حاصل یہ ہے کہ نماز ایسے پڑھی جائے، جیسے رسول اللہ ﷺ پڑھتے تھے۔ آپ ﷺ کا فرمان بھی ہے: «صَلُّوا كَمَا رَأَيْتُمُونِي أُصَلِّي» ”تم اس طرح نماز پڑھو، جیسے تم نے مجھے نماز پڑھتے ہوئے دیکھا۔“ اس نماز میں رفع الیدین، آمین بالجہر، ہاتھوں کا سینے پر باندھنا، استراحت کے لیے بیٹھنا، رکوع کے بعد اعتدال کرنا وغیرہ سب سنتوں کا اہتمام ہے۔ اس نماز کی ترکیب

① اس کی سند میں موسیٰ بن عبیدہ ربذی ضعیف ہے۔ دیکھیں: إتحاف الخیرة للبوصیری (۷/۳۴۲)

”مسك الختام شرح بلوغ المرام“ (فارسی میں نواب صاحب کی بلوغ المرام کی شرح) میں لکھی گئی ہے اور رسالہ ”حقیقۃ الصلاة“ میں بھی کسی نے نماز کا طریقہ خوب بیان کیا ہے۔“

⑧ نواب صاحب مرحوم کی اس تفسیر میں دیگر خصوصیات میں مفسرین کے مختلف اقوال میں ترجیح، آراء الرجال سے اعراض، شرعی معنی کی لغوی معنی پر تقدیم، مشکل مقامات کی توضیح، آیات کی تفسیر میں شرعی حکمتوں کا بیان، سیاق و سباق سے متعلق تفسیری فوائد و لطائف کا تذکرہ اور اقوال مفسرین کی تلخیص و ترجیح نمایاں ہیں، جن کی مثالیں جاہہ جانظر آتی ہیں۔

اسلوب تفسیر:

تفسیر ترجمان القرآن کے منہج اور اس کی نمایاں خصوصیات کے بعد ذیل میں اسلوب تفسیر اور طریقہ تشریح کی چند نکات میں وضاحت کی جاتی ہے:

① نواب صاحب مرحوم کسی بھی سورت کی تفسیر شروع کرنے سے پہلے یہ بتاتے ہیں کہ یہ سورت مکی ہے یا مدنی۔ اگر سورت کے محل نزول میں مفسرین کا اختلاف ہو تو اسے بھی بیان کرتے ہیں اور اگر سورت مکی ہو، لیکن اس کی کچھ آیات مدنی ہوں یا معاملہ اس کے برعکس ہو تو اس پر بھی روشنی ڈالتے ہیں۔

② سورت کے مختلف اسما اور اس بارے میں مفسرین کا اختلاف ہو تو اسے بھی دلائل سے بیان کرتے ہیں۔

③ سورت کی آیات اور کلمات کی تعداد بھی لکھتے ہیں۔

④ سورت کے فضائل میں اگر احادیث مروی ہوں تو انھیں بھی بیان کرتے ہیں، اسی طرح اگر کسی آیت کی فضیلت میں کوئی حدیث مروی ہو تو اس کا بھی تذکرہ کرتے ہیں اور اس کے ساتھ عموماً روایت کا استنادی مرتبہ بھی لکھتے ہیں۔

⑤ آیت کی تفسیر میں سب سے پہلے نواب صاحب مرحوم اس کا مختصر مفہوم بیان کرتے ہیں، جس میں عموماً شاہ عبدالقادر مرحوم کے ”موضح قرآن“ کے فوائد کو ذکر کرتے ہیں۔

⑥ اگر آیت کے شان نزول کے بارے میں کوئی حدیث اور اثر مروی ہو تو اس کو بھی لکھتے ہیں۔

⑦ کسی آیت میں کوئی مشکل لفظ ہو تو اس کا معنی بھی بیان کرتے ہیں، بالخصوص جب کسی لفظ کی معنوی توجیہ میں افادیت ہو تو اس پر تفصیلاً روشنی ڈالتے ہیں۔

⑧ نواب صاحب مرحوم کا تفسیر میں عمومی طریقہ یہ ہے کہ وہ آیت کی تفسیر میں کئی دیگر قرآنی آیات کی مدد سے زیر تفسیر آیت کی توضیح کرتے ہیں اور کسی جگہ اجمال، عموم اور اطلاق ہو تو دیگر آیات کی روشنی میں تفصیل، تخصیص اور تقیید بیان کرتے ہیں۔ اگر کسی جگہ بہ ظاہر آیات کے معانی میں تعارض ہو تو اس کی بھی وضاحت کرتے ہیں

اور جمع و تطبیق دیتے ہیں۔ اگر کسی آیت میں نسخ کا مسئلہ درپیش ہو تو اس کی بھی وضاحت کرتے ہیں اور اگر واقعاً نسخ کی دلیل قوی ہو تو اس کو ترجیح دیتے ہیں، لیکن اگر یہ نسخ کا موقف کمزور ہو تو اس کی تردید کر دیتے ہیں، جیسا کہ مؤلف نے سورۃ البقرہ کی آیت (۱۲۴) کی تفسیر میں لکھا ہے۔

⑨ نواب صاحب اپنی تفسیر میں عموماً عربی گرامر اور صرف و نحو کی بحثوں سے پہلو تہی کرتے ہیں، لیکن حسب ضرورت بالخصوص آیات احکام میں کسی معنی و مفہوم کی ترجیح میں گرامر کا سہارا بھی لیتے ہیں، جس میں صرف و نحو کے اصول و قواعد کا تذکرہ کرتے ہیں اور بسا اوقات اس کے لیے ائمہ عربیت کے حوالے بھی دیتے ہیں، جس کی مثال سورۃ البقرہ کی آیات (۷۳، ۱۹۶، ۲۳۳) کی تفسیر میں دیکھی جاسکتی ہے۔

⑩ نواب صاحب مرحوم کی یہ تفسیر چونکہ تفسیر بالماثور کی نمائندہ تفسیر ہے، جس میں قرآنی آیات کے ساتھ احادیث نبویہ کی روشنی میں بھی آیات کی تفسیر لازمی ہے، اس لیے زیر نظر تفسیر میں ہمیں احادیث مرفوعہ کا تذکرہ بھی جا بہ جا ملتا ہے اور انہیں ایک بنیادی تفسیری ماخذ کی حیثیت سے ذکر کیا گیا ہے۔ اس سلسلے میں مؤلف کا اسلوب یہ ہے کہ اگر آیت کی تفسیر میں زیر بحث مسئلے کے متعلق متعدد احادیث ہوں تو کبھی تو اُن کا خلاصہ درج کر دیتے ہیں اور کبھی موضوع کی اہمیت کے پیش نظر تمام روایات کو درج کر دیتے ہیں، جس کی مثال سورۃ النساء کی آیت (۸۴) سورۃ البقرہ کی آیت (۱۰۸) اور سورت بنی اسرائیل کی آیت (۲۳) کی تفسیر میں ملتی ہے۔ اگر موضوع زیادہ تفصیل کا متقاضی ہو تو اہمیت و افادیت کے نقطہ نظر سے مؤلف اپنی دیگر تالیفات یا دیگر ائمہ دین بالخصوص امام ابن قیم اور امام شوکانی کی تصنیفات کی طرف رجوع کا مشورہ دیتے ہیں۔

⑪ تفسیر بالماثور میں چونکہ اقوال صحابہ کو بھی قرار واقعی اہمیت حاصل ہے، جیسا کہ مؤلف نے مقدمہ تفسیر میں لکھا ہے:

”جب قرآن و حدیث سے کچھ نہ ملے تو پھر تفسیر قرآن میں اقوال صحابہ رضی اللہ عنہم سے مدد لینی چاہیے، اس لیے کہ انہوں نے اس وقت کے احوال و قرائن کا مشاہدہ کیا ہے۔ نزول قرآن کے وقت وہ حاضر و موجود رہتے تھے۔ فہم کامل، علم صحیح اور عمل صالح سے بھی وہ بہرہ ور تھے۔ یہ بات بہت بعید ہے کہ وہ قرآن کی تفسیر کریں اور اسے انہوں نے رسول اللہ ﷺ سے نہ سنا ہو۔ اگر یہ مان بھی لیا جائے کہ انہوں نے نہیں سنا، تب بھی وہ ان لوگوں میں سے ہیں جو اہل لغت ہیں۔ عربی زبان کے اسرار و رموز، اس کے اسلوب اور محاوروں سے وہ خوب واقف تھے۔“

اس لیے اپنے منہج کی رعایت میں نواب صاحب مرحوم آیت کی تفسیر میں آثار صحابہ کا بھی بالتفصیل ذکر کرتے ہیں اور اگر ان اقوال میں تعارض ہو تو وہاں تطبیق و ترجیح سے کام لیتے ہیں۔

نواب صاحب مرحوم نے فقہی و عقدی مسائل کی تشریح، لغوی معانی کی تعیین، مبہم الفاظ کی توضیح، آیات و سور کے شان نزول اور مختلف قراءات کی معرفت میں آثارِ صحابہ کو ذکر کیا ہے اور اس طرح یہ اقوال و آثارِ صحابہ کی ایک جامع تفسیر بن گئی ہے۔

[12] تفسیرِ قرآن میں اگرچہ اقوالِ تابعین کو آثارِ صحابہ کے برابر حیثیت حاصل نہیں، لیکن ائمہ تفسیر نے تابعین کے آثار سے استشہاد کیا ہے اور انھیں لائقِ اعتنا سمجھا ہے، اسی لیے نواب صاحب مرحوم نے بھی اپنی تفسیر میں تابعین کے اقوال کا اہتمام کیا ہے اور جاہِ جان سے بھی استشہاد کیا ہے۔ اس بارے میں مولف اپنا نقطہ نظر بیان کرتے ہوئے لکھتے ہیں:

”جب قرآن شریف کی تفسیر قرآن پاک یا سنتِ صحیحہ یا اقوالِ صحابہ میں نہ ملے تو اکثر علما اس بات کے قائل ہیں کہ پھر اقوالِ تابعین کو اختیار کیا جائے، مگر جس شخص کو علم نہیں ہوتا، وہ عباراتِ تابعین کو ایک دوسرے کے مخالف سمجھ کر انھیں چند اقوالِ مختلفہ قرار دے دیتا ہے (اور یوں انھیں نظر انداز کر دیتا ہے) حالانکہ بات اس طرح نہیں ہے، بلکہ واقعہ یہ ہے کہ کوئی ان میں سے لازم شے سے تفسیر کرتا ہے۔ کوئی کسی شے کی نظیر سے اور کوئی بعینہ کسی چیز پر نص بیان کرتا ہے۔ ان سب کے معنی اکثر ایک ہی ہوتے ہیں، اکثر و بیشتر عقل مند اس کو معلوم کر سکتا ہے۔ اہل علم کی ایک دوسری جماعت نے کہا ہے کہ جب فروعی مسائل میں تابعین کے اقوال حجت نہیں ہیں تو تفسیر میں کیوں حجت ہیں؟ حافظ ابن کثیر رحمہ اللہ نے کہا ہے کہ یہ بات ٹھیک ہے، لیکن جب یہ سب کے سب کسی بات پر اجماع کر لیں گے تو پھر اس کے حجت ہونے میں کوئی کلام نہیں۔ اگر اختلاف کریں گے تو ایک کا قول دوسرے پر حجت ہوگا نہ کہ بعد میں آنے والوں پر، بلکہ اس وقت لغتِ قرآن یا سنتِ مطہرہ یا اقوالِ صحابہ رضی اللہ عنہم یا عموم لغتِ عرب کی طرف رجوع کیا جائے گا۔“

[13] نواب صاحب نے آیات کی تفسیر میں لغت اور کلامِ عرب سے استشہاد کا اہتمام کیا ہے اور اس میں ائمہ تفسیر کے منہج کی پیروی کی ہے۔ چنانچہ وہ مقدمہ تفسیر میں حافظ ابن کثیر رحمہ اللہ سے نقل کرتے ہوئے لکھتے ہیں:

”جب یہ سب کے سب کسی بات پر اجماع کر لیں گے تو پھر اس کے حجت ہونے میں کوئی کلام نہیں۔ اگر اختلاف کریں گے تو ایک کا قول دوسرے پر حجت ہوگا نہ کہ بعد میں آنے والوں پر، بلکہ اس وقت لغتِ قرآن یا سنتِ مطہرہ یا اقوالِ صحابہ رضی اللہ عنہم یا عموم لغتِ عرب کی طرف رجوع کیا جائے گا۔“

چنانچہ نواب صاحب مرحوم نے زیرِ نظر تفسیر میں جاہِ جان سے استشہاد کیا ہے اور حسبِ ضرورت

کبھی اختصار اور کبھی تفصیل سے قرآن کے مشکل مقامات کے حل کے لیے لغوی مباحث رقم کیے ہیں، جیسا کہ سورۃ البقرہ کی آیت (۱۶) کی تفسیر میں متعدد ائمہ لغت کا کلام نقل کیا ہے۔

[14] نواب صاحب مرحوم نے اگرچہ اپنی اس تفسیر میں زیادہ اعتماد حافظ ابن کثیر اور امام شوکانی کی تفاسیر پر کیا ہے، لیکن انھوں نے دوسری کئی تفسیروں سے بھی استفادہ کیا ہے، جن میں تفسیر ابن جریر، تفسیر ابن ابی حاتم، تفسیر کبیر اور تفسیر کشاف قابل ذکر ہیں۔ مؤلف نے ان تفاسیر سے محض نقل ہی پر اکتفا نہیں کیا، بلکہ وہ تفسیری اقوال نقل کر کے ان پر محاکمہ اور نقد بھی کرتے ہیں اور اختلاف کی صورت میں ان میں ترجیح و تطبیق سے بھی کام لیتے ہیں۔ نواب صاحب مرحوم زیر نظر تفسیر میں آیت یا سورت کی تفسیر کے آخر میں اپنی عربی تفسیر ”فتح البیان“ سے بھی بہ کثرت مباحث نقل کرتے ہیں اور شروع میں صراحت کرتے ہیں کہ فتح البیان میں یوں مرقوم ہے۔

نواب صاحب کی ہمہ جہتی قرآنی خدمات کا عمومی تعارف:

نواب صاحب مرحوم نے مجموعی طور پر تفسیر و علوم قرآن کے متعلق سات کتب تصنیف کی ہیں، جن میں دو عربی میں، دو فارسی میں اور تین کتب اردو میں ہیں۔ تفسیر ترجمان القرآن کے تعارف سے پہلے ذیل کی سطور میں دیگر کتب کا مختصر تذکرہ پیش خدمت ہے:

[1] فتح البیان فی مقاصد القرآن:

یہ مکمل قرآن مجید کی تفسیر ہے، جو عربی زبان میں ہے۔ اس تفسیر میں الفاظ قرآن کی لغوی تشریح، نحوی و صرفی تحقیق، اعجاز قرآن اور فصاحت و بلاغت کے ہر پہلو کو نمایاں کرتے ہوئے اسمائے سور کی تشریح، وجہ تسمیہ اور اسباب نزول انتہائی بسط کے ساتھ تحریر کیے گئے ہیں اور صحیح احادیث کو مد نظر رکھ کر قرآنی معانی و مطالب کی توضیح کی گئی ہے۔

یہ کتاب پہلی مرتبہ مؤلف رحمہ اللہ کی نگرانی میں بھوپال سے چار جلدوں میں شائع ہوئی تھی۔ پھر مؤلف رحمہ اللہ نے اس میں مزید اضافے کیے اور اسے مصر سے دس جلدوں میں مطبع منیریہ (بولاق مصر) سے ۱۳۰۰ھ میں طبع کروایا۔ بعد ازاں اسے مکتبہ عصریہ (بیروت، لبنان) نے ادارہ احیاء التراث الاسلامی، قطر اور ادارہ شؤون اسلامیہ (وزارت اوقاف) قطر کے تعاون سے پندرہ جلدوں میں شائع کیا۔

[2] نیل المرام من تفسیر آیات الاحکام:

یہ کتاب بھی عربی زبان میں ہے اور اس میں قرآن مجید کی ۲۳۶ آیات کی تفسیر و توضیح کی گئی ہے، جو احکام سے متعلق ہیں۔ یہ کتاب بڑے سائز میں ۱۲۹۲ھ (۱۸۷۵ء) میں مطبع علوی لکھنؤ سے شائع ہوئی تھی اور دوسری مرتبہ ۱۳۸۲ھ (۱۹۶۲ء) میں مصر سے طبع ہوئی۔ بعد ازاں اسے متعدد مکتبات نے نشر کیا اور اب اس کتاب کا اردو ترجمہ بھی شائع ہو چکا ہے۔

[3] فصل الخطاب في فضل الكتاب:

مؤلف رحمہ اللہ نے اس کتاب میں اولاً قرآن مجید کے متعلق بعض معلومات، مثلاً: سورتوں اور آیات کی تعداد، اسمائے قرآن، نزول وحی کی مختلف صورتیں، رسم الخط، نقطے اور اعراب کی تاریخ وغیرہ امور ذکر کیے ہیں اور اس کے ضمن میں آداب دعا و ذکر اور خلوص نیت کے التزام اور اس کی برکات کا بھی تذکرہ کیا ہے۔ پھر قرآن مجید اور اس کی تلاوت و قراءت کے ثواب کا اجمالی ذکر کیا ہے اور بعد ازاں ترتیب کے ساتھ قرآن کریم کی مختلف سورتوں اور آیات کی فضیلت بیان کی ہے۔ کتاب کے آخر میں مؤلف رحمہ اللہ نے درود و سلام کے فضائل و منافع کا بھی مفصل تذکرہ کیا ہے۔

[4] تذكير الكل بتفسير الفاتحة وأربع قل:

اس کتاب میں پانچ سورتوں: ① فاتحہ ② کافرون ③ اخلاص ④ فلق ⑤ ناس کی تفسیر و تشریح کی گئی ہے۔ بعض لوگوں نے مختلف اوقات میں ”پنج سورہ“ کے نام سے مختلف پانچ سورتوں کو یکجا کر کے شائع کیا ہے، جن میں عوام الناس کے لیے پانچ سورتوں کو ترجمہ و تفسیر کے ساتھ ذکر کیا جاتا ہے، چنانچہ مؤلف رحمہ اللہ نے بھی انتہائی آسان پیرائے میں مذکورہ بالا پانچ سورتوں کو ترجمہ و تفسیر کے ساتھ جمع کیا ہے۔

یہ کتاب پہلی مرتبہ مؤلف رحمہ اللہ کی زندگی ہی میں مطبع مفید عام آگرہ سے ۶۲ صفحات میں شائع ہوئی تھی۔

[5] إفادة الشيوخ بمقدار الناسخ والمنسوخ:

یہ کتاب ایک مقدمہ، دو ابواب اور خاتمے پر مشتمل ہے۔ مقدمہ کتاب میں ناسخ و منسوخ کے معانی کا بیان ہے۔ باب اول میں قرآن مجید کی ترتیب کے مطابق منسوخ آیات کا ذکر ہے اور باب دوم میں منسوخ احادیث کا تذکرہ ہے، جن کی تعداد پچیس ہے۔ خاتمہ کتاب میں اصول شریعت: کتاب اللہ، سنت، اجماع، قیاس اور بعض دیگر امور: استحسان، مصالح مرسلہ اور اجتہاد و تقلید کا مختصر بیان ہے۔

زیر نظر کتاب میں مؤلف رحمہ اللہ کا اسلوب یہ ہے کہ پہلے وہ منسوخ آیت کو ذکر کرتے ہیں اور پھر اس کا ناسخ بیان کرتے ہیں، ضمناً علما کا اختلاف اور آیات کی توضیح و تفسیر بھی بیان کر دیتے ہیں اور مختلف آراء میں ترجیح بھی دیتے ہیں۔ باب دوم میں احادیث کے سلسلے میں یہی منہج اختیار کیا ہے۔ اس باب میں پہلے وہ اکیس احادیث ذکر کی گئی ہیں، جو امام ابن جوزی رحمہ اللہ نے اپنی کتاب ”إخبار أهل الرسوخ في الفقه والتحديث بمقدار الناسخ والمنسوخ“ میں بیان کی ہیں اور بعد ازاں ان پر مزید چار احادیث کا اضافہ کیا گیا ہے۔

یہ کتاب پہلی مرتبہ مطبع نظامی کان پور سے ۱۲۹۷ھ کو ۱۳۲ صفحات میں شائع ہوئی تھی۔

[6] إكسیر في أصول التفسير:

یہ کتاب ایک مقدمہ، دو مقاصد اور ایک خاتمے پر مشتمل ہے۔ مقدمہ کتاب میں قرآن مجید کی تعریف اور

فضیلت و عظمت کا بیان ہے۔ مقصدِ اول سات ابواب پر مشتمل ہے۔ بابِ اول میں قرآنِ کریم کے وجوہِ مہانی کا بیان ہے۔ بابِ دوم میں قرآن مجید کے وجوہِ معانی، بابِ سوم میں نظمِ قرآن کے معانی مخفی ہونے کی وجوہات، بابِ چہارم میں فنونِ تفسیر میں صحابہ و تابعین کا اختلاف اور اس کا حل، بابِ پنجم میں ترتیبِ نزول، تدوینِ قرآن اور سات قراءتوں کا تذکرہ، بابِ ششم میں بعض مقاصدِ قرآن کا بیان اور بابِ ہفتم میں قرآن مجید کی تلاوت و تعلیم کی فضیلت بیان کی گئی ہے۔

مقصدِ دوم میں علمِ تفسیر پر لکھی جانی والی تقریباً تیرہ سو کتابوں کا ان کے مؤلفین اور سنینِ وفات کے ساتھ تذکرہ کیا گیا ہے۔ خاتمہ کتاب میں طبقاتِ مفسرین کا ذکر ہے اور ذیل الخاتمہ میں تفسیر فتح البیان کا مختصر تعارف ہے۔ یہ کتاب دراصل مولف رحمہ اللہ کی عربی تفسیر ”فتح البیان فی مقاصد القرآن“ کا مقدمہ ہے۔

یہ کتاب فارسی زبان میں ہے جو پہلی مرتبہ مطبع نظامی کان پور سے ۱۲۹۱ھ میں بڑے سائز میں ۱۲۶ صفحات میں شائع ہوئی تھی۔

تفسیر ترجمان القرآن بلطائف البیان:

✽ یہ تفسیر حضرت نواب صاحب رحمہ اللہ نے ۱۳۰۲ھ میں لکھنی شروع کی تھی۔ چنانچہ دیباچہ تفسیر میں فرماتے ہیں:

”رمضان المبارک ۱۳۰۲ھ دوشنبہ (سوموار) سے میں نے اس تفسیر کو لکھنا شروع کر دیا۔ شاہ عبدالقادر رحمہ اللہ

کی ”موضح قرآن“ ۱۲۰۵ھ میں لکھی گئی تھی، جس کو ستانوے برس ہو چکے ہیں، علاوہ ازیں وہ صرف ترجمہ

تھا اور یہ تفسیر ہے۔ میں نے رمضان المبارک کے مہینے میں اس لیے اس کا آغاز کیا ہے کہ سب سے پہلے

قرآن پاک کا نزول آسمانِ دنیا سے بیت العزت پر اس مبارک مہینے میں ہوا تھا۔“

✽ اس تفسیر کا سبب تالیف لکھتے ہوئے نواب صاحب مرحوم رقم طراز ہیں:

”دنیا میں قرآنِ کریم کی بے شمار تفسیریں لکھی گئی ہیں۔ یہ تفسیریں سب سے زیادہ عربی میں ہیں، کچھ فارسی

میں اور چند ایک اردو میں ہیں۔ اس لیے اہل دین کی ایک جماعت مدت سے مجھے یہ بات کہہ رہی تھی

کہ تم اردو زبان میں ایک ایسی تفسیر لکھو، جو نہ زیادہ لمبی چوڑی ہو نہ مختصر، بلکہ متوسط (درمیانی) ہو، جس

سے قرآن کا مطلب سمجھنا آسان اور کم علم لوگوں کے لیے ہدایت کا راستہ واضح ہو جائے۔ مجھے اتنی

فرصت کہاں تھی کہ میں اس کام کا ارادہ کرتا، لیکن جب تقاضا زیادہ ہوا تو چار و ناچار رمضان المبارک

۱۳۰۲ھ دوشنبہ (سوموار) سے میں نے اس تفسیر کو لکھنا شروع کر دیا۔“ (ترجمان القرآن: ۱/۸۹)

اس کی مزید وضاحت کرتے ہوئے نواب صاحب کے شاگرد مولانا ذوالفقار احمد نقوی بھوپالی فرماتے ہیں:

”ترجمان القرآن کی تالیف کا یہ سبب ہوا کہ مولوی رفیع الدین بن شیخ امام الدین برادر عم زاد مولوی نوازش علی مرحوم (واعظ و مہاجر مکہ مکرمہ) کو اکثر وعظ گوئی کا اتفاق ہوتا ہے، انھوں نے شیخنا مرحوم سے درخواست کی کہ ایک تفسیر اردو میں تالیف ہو، جس سے وعظ میں سہولت ہو جائے۔ اس کے بعد اور لوگوں نے بھی درخواست کی تو اس پر ترجمان القرآن کا لکھنا شروع کیا گیا۔“ (ترجمان القرآن: ۱۴/۳۸۲)

✽ نواب صاحب مرحوم عموماً پارے اور سورت کی تفسیر کے آخر میں تاریخ بھی لکھ دیتے ہیں کہ یہ سورت یا پارہ فلاں تاریخ کو مکمل ہوا تھا۔ چنانچہ زیر نظر جلد میں پہلے پارے کے آخر میں لکھتے ہیں:

”اس آیت شریفہ پر قرآن مجید کا ایک پارہ آج ۲۲ رمضان شریف ۱۳۰۲ھ کو ختم ہوا۔ وَلِلّٰهِ الْحَمْدُ۔“ ایسے ہی سورۃ البقرہ کی تفسیر کے آخر میں تکمیل کی تاریخ ۲۰ شوال ۱۳۰۲ھ اور سورت آل عمران کے خاتمے پر ۷ ذوالحجہ ۱۳۰۲ھ کی تاریخ مرقوم ہے۔

✽ نواب صاحب مرحوم نے پہلے ایک جلد میں اثیسویں اور تیسویں پارے کی تفسیر لکھی، پھر سورۃ الفاتحہ سے سورۃ الکہف تک چھ جلدوں میں یہ تفسیر لکھی۔ یوں نواب صاحب مرحوم نے اس تفسیر کی صرف سات جلدیں ہی لکھی ہیں اور اس کا تکملہ (سورت مریم تا سورت تحریم) آپ کے شاگرد مولانا ذوالفقار احمد نقوی بھوپالی نے لکھا ہے۔

✽ آپ نے رمضان المبارک ۱۳۰۲ھ میں اس تفسیر کا آغاز کیا تھا اور اس کی چھٹی جلد میں سورۃ الکہف کی تفسیر ۲ رمضان ۱۳۰۶ھ کو مکمل کی۔ یوں آپ نے چار سال کے عرصے میں اس تفسیر کی سات جلدیں لکھیں۔ آپ کے بعد سورت تحریم تک اس کا تکملہ ان کے تلمیذ رشید مولانا ذوالفقار احمد نقوی بھوپالی رحمہ اللہ نے اسی انداز سے تالیف فرمایا، جس کی کیفیت خود موصوف نے ۲۸ ویں پارے کے آخر میں تفصیل سے لکھ دی ہے۔ انھوں نے ۲۳ صفر ۱۳۰۸ھ (۸ اکتوبر ۱۸۹۰ء) کو چہار شنبہ اور پنج شنبہ کی درمیانی رات کو اس کا خیر کا آغاز کیا اور ۱۵ ذوالقعدہ ۱۳۱۵ھ (۱ اپریل ۱۸۹۸ء) کو آٹھ جلدیں لکھ ڈالیں۔ یہ مکمل تفصیل خود مولانا ذوالفقار بھوپالی نے اپنی تحریر کردہ تفسیر کی آخری جلد میں سورۃ التحریم کے آخر میں یوں لکھی ہے:

”الحمد لله والمنه کہ تفسیر سورۃ التحریم بروز جمعرات ۱۵ ذوالقعدہ ۱۳۱۵ھ کو محلہ امیر گنج میں تمام ہوئی، اللہ سبحانہ قبول فرمائے۔ اس کے تمام ہونے سے ترجمان القرآن کی چودھویں جلد مکمل ہوئی۔ اب ترجمان کی پندرہ جلدیں ہو گئی ہیں۔ حضرت نواب سید محمد صدیق حسن خان صاحب رحمہ اللہ نے ۱۳۰۲ھ ہجری سے ترجمان کا لکھنا شروع کیا تھا۔ فاتحہ سے لے کر سورۃ الکہف تک چھ جلدیں اور ایک جلد پارہ ”تبارک“ و پارہ ”عم“ کی لکھیں تو یہ سات جلدیں ہوئیں۔ سورت مریم سے سورت تبارک تک تیرہ پارے کی تفسیر باقی تھی۔ پس خاکسار ذوالفقار احمد۔ عفا اللہ عنہ۔ نے بروز بدھ ۲۳ صفر ۱۳۰۸ھ

سے تفسیر سورت مریم کا لکھنا شروع کیا تھا۔ اللہ پاک کے بے حساب احسان ہیں کہ اس نے محض اپنی حول و قوت سے آٹھ جلدیں لکھوا دیں۔“

اس سلسلے میں مولانا نقوی نواب صاحب مرحوم کی ترغیب و تحریض کا ذکر کرتے ہوئے فرماتے ہیں:

”شیخنا المرحوم صاحب ترجمان القرآن اکثر فرماتے تھے کہ اب میرے قویٰ ضعیف ہو گئے ہیں، تفسیر کا لکھنا مجھ پر شاق گزرتا ہے۔ ذرا ذرا سے رسالے لکھنے میں جی لگتا ہے، اس لیے کہ وہ جلد تمام ہو جاتے ہیں۔ خاکسار سے فرماتے کہ تم لکھو۔ میں عرض کرتا کہ اللہ آپ کی عمر میں برکت دے، آپ ہی لکھیں گے تو فرماتے: بھائی ضعیف قویٰ کے سبب اب ہم سے کچھ نہیں بنتا۔ جب مجھ پر زیادہ اصرار فرمایا تو میں نے عرض کیا کہ مجھے آپ کے کام سے فرصت نہیں ہے۔ ادھر ”مرآة النسوان“ لکھ رہا ہوں، آپ فلاں صاحب کو حکم دیں، وہ لکھیں گے۔ فرمایا: نہیں تم ہی لکھو۔

”جب میں نے سچے عذر پیش کیے تو میرے کہنے سے ان صاحب کو حکم دیا، انھوں نے بھی اپنے کاروبار کے سبب کچھ نہ لکھا۔ جب ”مرآة النسوان“ کے پچیس تیس اجزاء تیار ہوئے تو ملاحظہ کے واسطے ان کی خدمت میں پیش کیے، انھوں نے دو دن میں سارے اجزاء پڑھ لیے۔ پچھلے دن میں حاضر ہوا تو میاں عبدالحی صاحب مرحوم ان کے داماد بھی موجود تھے، فرمایا: میں نے ”مرآة النسوان“ کے سارے اجزاء دیکھ ڈالے ہیں۔ بھائی! ایسا معلوم ہوتا ہے کہ ترجمان القرآن کو تمھی پورا کرو گے۔ میں نے عرض کیا کہ اللہ تعالیٰ آپ کو قوت دے، آپ ہی اسے پورا فرمائیں۔ فرمایا: بھائی! اب ہمارے قویٰ ساتھ نہیں دیتے۔ اس کے بعد بیمار ہوئے، پھر ایک مدت بیمار رہے اور وفات پا گئے۔“

مولانا نقوی مزید لکھتے ہیں:

”پانچ چھ ماہ کے بعد کسی صاحب نے تکمیل ترجمان کے واسطے سرکار عالیہ۔ دام اقبالہا۔ (ملکہ بھوپال) سے عرض کیا تو انہی کو لکھنے کا حکم ہوا۔ پھر سرکار عالیہ نے صاحب ترجمان کے فرزند جناب میر سید علی حسن خان صاحب (زاد قدرہ) سے ذکر فرمایا تو انھوں نے میری اطلاع کے بغیر میرا نام تجویز کر دیا، پھر میرے نام یہ قرعہ نکل آیا تو میں سمجھا کہ یہ شیخنا المرحوم کی پیشین گوئی کا ظہور ہے، پھر میں نے اللہ تعالیٰ پر توکل کر کے ۲۳/ صفر ۱۳۰۸ھ سے لکھنا شروع کیا۔ اللہ پاک نے محض اپنی حول و قوت اور فضل و کرم سے ۱۵/ ذوالقعدہ ۱۳۱۵ھ کو یہ تکملہ آٹھ جلد میں تمام کر دیا۔“ (ترجمان القرآن: ۱۴/ ۳۶۸)

مولانا ذوالفقار احمد بھوپالی نے اپنے مکملے میں جن سورتوں کی تفسیر لکھی ہے، ہر سورت کی تفسیر کا الگ نام رکھا ہے، جیسا کہ تفسیر سورۃ التحریم کے آخر میں مذکور ہے۔ ان سورتوں کی تعداد ۴۸ ہے۔

یہاں یہ بھی بات قابل ذکر ہے کہ نواب صاحب مرحوم کی اس تفسیر کو مکمل کرنے کی غرض سے موضع کھڈیاں (ضلع قصور) کے ایک عالم مولانا محمد مرحوم نے بھی سورت مریم سے لے کر سورت تحریم تک ”ترجمان القرآن بطائف البیان“ کے نام سے تفسیر لکھی تھی، لیکن یہ معلوم نہیں ہو سکا کہ مولانا محمد مرحوم کی تحریر فرمودہ تفسیر چھپی یا نہیں اور نہیں چھپی تو اس کا مسودہ محفوظ ہے یا نہیں؟^①

طباعت:

یہ تفسیر نواب صاحب مرحوم کی زندگی ہی میں سات جلدوں (ابتدائی چھ جلدیں اور ایک آخری جلد) تک شائع ہوئی تھی۔ مکملہ سمیت پندرہ جلدوں میں اس کا پہلا ایڈیشن ۱۳۰۲ تا ۱۳۱۲ھ مطبع مفید عام آگرہ سے شائع ہوتا رہا، جب کہ سولہ جلدوں میں اس کا دوسرا ایڈیشن ۱۳۰۶ تا ۱۳۲۳ھ مطبع صدیقی لاہور سے طباعت پذیر ہوا۔

اس کے بعد یہ تفسیر پردہ خمول ہی میں رہی، تا آنکہ بعض اہل علم کو اس کی از سر نو اشاعت کا خیال آیا تو افادیت کے پیش نظر اس کے لیے قدیم اردو زبان کی تسہیل اور جدید طرزِ املا کی رعایت کو ضروری سمجھا گیا، چنانچہ اس کی تسہیل کے لیے ۱۹۹۲-۱۹۹۳ء میں انجینئرنگ یونیورسٹی لاہور کے شعبہ علوم اسلامیہ کے پروفیسر اسرائیل فاروقی، حافظ محمد ایوب اور پروفیسر عبدالحفیظ صاحبان نے ماہنامہ ”محدث“ لاہور میں اس کی تسہیل کا کام شروع کیا، جو صرف نصف سورۃ البقرہ تک مکمل ہو پایا۔ اس کی طباعت کی ایک کوشش مکتبہ ”اصحاب الحدیث“ لاہور کے مالک جناب عبداللطیف ربانی رحمہ اللہ نے بھی کی، لیکن انھوں نے صرف اس کی جلد اول (تین پارے) ہی شائع کی اور پھر طباعت کا یہ سلسلہ منقطع ہو گیا۔

بعد ازیں اس کی تسہیل و طباعت کا بیڑا حکیم عبدالجید وزیر آبادی اور ان کے بیٹوں حکیم عتیق الرحمن اور ڈاکٹر یوسف فاروق صاحبان نے اٹھایا، جو جناب یحییٰ قریشی صاحب کی مدد سے مکمل ہوا اور اب آپ کے سامنے ہے۔ اس سلسلے کی ضروری تفصیل شیخ محترم حافظ صلاح الدین یوسف رحمہ اللہ بیان کر چکے ہیں، اس لیے اسے دہرانے کی ضرورت نہیں ہے۔

ہمارا اسلوب تحقیق و تسہیل:

① اس تفسیر کی تسہیل کا بنیادی کام جناب محمد یحییٰ قریشی صاحب وزیر آبادی رحمہ اللہ نے کیا ہے۔ ہم نے اسی تسہیل شدہ

① دیکھیں: اہل حدیث خدام قرآن (ص: ۱۹۹، ۲۰۰) از مولانا محمد اسحاق بھٹی رحمہ اللہ۔

مسودے کی مراجعت کے دوران میں تسہیل مزید کا اہتمام کیا ہے، جس میں قدیم اردو زبان اور اندازِ بیان کو حتی المقدور سہل اور آسان بنانے کی سعی کی گئی ہے۔ اس سلسلے میں ہم نے بنیادی طور پر یہ کوشش کی ہے کہ مؤلف رحمۃ اللہ علیہ کے کلام کے مفہوم و معنی میں کسی قسم کا تغیر نہ کیا جائے اور الفاظ کی صرف اسی قدر تسہیل و تیسیر کی جائے کہ قارئین کرام مؤلف رحمۃ اللہ علیہ کے مقصود و مدعا کو بہ آسانی سمجھ جائیں۔ تاہم ناظرین کرام دورانِ مطالعہ قدیم زبان کی حلاوت و طراوت کو بھی ضرور محسوس کریں گے، کیوں کہ ہم نے ہر لفظ کو بدلنے اور اس کا ترجمہ کرنے کے بجائے صرف مشکل و نامانوس الفاظ کی تسہیل اور اسلوبِ بیان کو آسان بنانے کی مقدور بھر کوشش کی ہے۔ تسہیل کے سلسلے میں اس امر کی وضاحت بھی ضروری ہے کہ نواب صاحب مرحوم نے اپنی تفسیر کے لیے شاہ عبدالقادر مرحوم کے ترجمہ قرآن کا انتخاب کیا تھا۔ چوں کہ اس ترجمے کی زبان قدیم تھی اور بعض الفاظ بھی مشکل تھے، اس لیے نواب صاحب نے اس میں مناسب ترمیم اور بعض الفاظ کے رد و بدل کے ساتھ اسے درج کیا تھا۔ لیکن چوں کہ اب یہ ترمیم شدہ ترجمہ بھی قدامت کے پیش نظر اس قدر سہل نہیں، جتنی سلاست اردو زبان میں ترقی کے سبب موجودہ تراجم قرآن میں پائی جاتی ہے اور لوگ ان سے زیادہ مستفید ہو سکتے ہیں، اس لیے ہم نے بھی افادیت اور سہولت کے پیش نظر اس قدیم ترجمے کے بجائے عصرِ حاضر کے حروفِ مفسرِ قرآن جناب حافظ صلاح الدین یوسف اور مولانا عبدالجبار رحمۃ اللہ علیہ کا تحریر کردہ ترجمہ شامل کیا ہے، جو دارالسلام، لاہور کا شائع کردہ ہے۔

❖ زیرِ نظر تفسیر میں مذکور تمام احادیث و آثار کی مقدور بھر تحقیق و تخریج کی گئی ہے۔ اگر کسی حدیث میں ضعف ثابت ہوا تو اس کی علت و سبب بھی اختصار کے ساتھ ذکر کر دیا گیا ہے۔ اسی طرح تفسیر میں مذکور صحابہ و تابعین کے آثار و اقوال کی بھی بنیادی مصادر سے تخریج کا اہتمام کیا گیا ہے۔

❖ عربی و فارسی عبارات اور اشعار کا ترجمہ کر دیا گیا ہے اور عربی عبارات پر حسبِ ضرورت اعراب بھی لگا دیے گئے ہیں۔

❖ تفسیری مباحث میں مذکور مختلف اقتباسات اور منقولہ عبارات کا اصل مصادر سے مقارنہ بھی کیا گیا ہے۔

❖ تفسیر میں مناسب عناوین اور ذیلی سرخیوں کا اضافہ کیا گیا ہے۔

❖ بعض مقامات پر حسبِ ضرورت تعلیقات و حواشی کا اہتمام بھی کیا گیا ہے۔

❖ ہم نے عبارات کے دوران میں علاماتِ ترقیم اور الفاظ کی کتابت میں حتی الوسع قواعدِ املا کی رعایت ملحوظ رکھی ہے۔

اظہارِ تشکر:

سب سے پہلے ہم اللہ رب العزت کے شکر گزار ہیں، جس کے فضل و احسان کی بنا پر ایک صدی سے زیادہ

عرصہ گزرنے کے بعد اس علمی خزانے کی خدمت و اشاعت کی توفیق میسر آئی، پھر ہم ان تمام احباب و اخوان کے ممنون ہیں، جنہوں نے اس مرحلے میں کسی بھی قدم پر ہماری معاونت اور حوصلہ افزائی کی ہے، بالخصوص ادارے کے وہ رفقاء جو ہر مرحلے میں ہمارے شریکِ کار اور رفیقِ عمل رہے، ہمارے زیادہ سے زیادہ شکریے کے حق دار ہیں۔ واقعہ یہ ہے کہ ان کے تعاون اور رفاقت کے بغیر موجودہ انداز سے طباعت کا یہ ہفت خواں طے ہونا بہت مشکل تھا۔ اللہ تعالیٰ تمام معاونین کو جزائے خیر عطا فرمائے اور اس عمل کو قبولیت سے سرفراز فرما کر ہمارے لیے توشہٴ آخرت بنائے۔ آمین یا رب العالمین

والسلام

حافظ شاہد رفیق

۲۰/۲/۱۴۳۸ھ = ۲۱/۱۱/۲۰۱۶ء

hasanshahid85@hotmail.com

بِسْمِ اللّٰهِ الرَّحْمٰنِ الرَّحِیْمِ

نواب سید محمد صدیق حسن خاں رحمۃ اللہ علیہ

(۱۲۴۸-۱۳۰۷ھ)

مولانا محمد اسحاق بھٹی رحمۃ اللہ علیہ

ریاست بھوپال کا پس منظر:

ریاست بھوپال کا بانی سردار دوست محمد خاں تھا، جو ۱۶۹۶ء میں افغانستان سے ہندوستان آیا۔ ابتدا میں وہ اورنگ زیب عالم گیر کی فوج میں ملازم ہوا، لیکن اورنگ زیب کی وفات کے بعد فوج سے علاحدگی اختیار کر کے ۱۷۰۸ء میں مالوہ آیا اور ایک جاگیر اجارے پر حاصل کی۔ پھر اپنی بہادری اور فراست سے اس کے آس پاس کے علاقے پر قابض ہو گیا۔ اس نے ایک جنگ میں دشمن کے خلاف رانی کملاپتی کی مدد کی تھی، جس کے صلے میں رانی نے اسے بھوجیال (بھوپال) کا علاقہ عطا کیا۔ اس طرح ۱۷۲۲ء میں وسط ہند میں ایک مسلم ریاست کا قیام عمل میں آیا اور اس کے بعد اسے نواب دوست محمد خاں کہا جانے لگا۔

دوست محمد خاں اہل علم کا قدردان تھا۔ وہ خود بھی انشا پرداز اور فارسی ادب میں دست گاہ رکھتا تھا اور بہت سے اصحاب علم اس نے اپنے دربار میں جمع کر لیے تھے، جن میں مسلمان بھی تھے اور ہندو بھی۔ افغانستان سے بھی اس نے اپنے اعزہ و اقارب اور علما و فضلا کو بلا لیا تھا، جنہیں بھوپال میں آباد کیا، انہیں جاگیریں دیں اور درس و تدریس کا سلسلہ بھی شروع کیا۔

۱۷۲۶ء میں نواب دوست محمد خاں کا انتقال ہو گیا تو ریاست بھوپال کی عنان حکومت اس کے بیٹے نواب یار محمد خاں نے سنبھالی۔ یار محمد خاں اس سے قبل چار سال حیدر آباد (دکن) رہا تھا، جہاں اس نے بہتر طریقے سے علمی اور انتظامی تربیت حاصل کی تھی اور حیدر آباد سے متعدد اہل علم کو اپنے ساتھ بھوپال لے گیا تھا۔ اس کا دور حکمرانی قابل تعریف تھا۔ اس نے ۱۷۴۲ء میں وفات پائی۔

اب بھوپال کا تیسرا حکمران یار محمد خاں کے بیٹے نواب فیض محمد خاں کو بنایا گیا۔ تخت نشینی کے وقت اس کی عمر صرف گیارہ سال تھی۔ ریاست میں ایسی خانہ جنگی شروع ہوئی کہ ریاست کا بچنا مشکل ہو گیا۔ فیض محمد خاں کی سوتیلی ماں ماجی ممولا بڑی عقل مند اور مردم شناس عورت تھی۔ ایک برہمن زادہ اس کا پروردہ تھا، جو مسلمان ہو گیا تھا۔

ریاست کا قلم دان وزارت اس کے سپرد کیا گیا اور اسے ”دیوان چھوٹے خاں“ کہا جانے لگا۔ اس نے بڑے تدبیر کے ساتھ حکومت کے نظم و نسق کو چلایا اور ریاست افراتفری سے محفوظ ہو گئی۔ ۱۷۷۷ء میں فیض محمد خاں انتقال کر گیا۔ وہ بذاتِ خود بہتر کردار کا حامل تھا، لیکن وہ ایسی پریشانیوں میں گھرا کہ کوئی قابلِ ذکر کام نہ کر سکا۔

فیض محمد خاں کی وفات کے بعد اس کے بیٹے نواب حیات محمد خاں کو تختِ حکومت پر بٹھایا گیا۔ اس کے وزیر دیوان چھوٹے خاں نے بڑی خوش اسلوبی سے حکومت کے نظام کو آگے بڑھایا۔ مختلف مقامات میں مسجدیں تعمیر کرائیں۔ مدارس قائم کیے اور علما کو ان کے مقام و مرتبے کے مطابق اعزازات سے نوازا۔

سید ذوالفقار احمد نقوی اپنی کتاب ”تذکرہ قضاۃ بھوپال“ میں لکھتے ہیں:

”چھوٹے خاں نے شاہ عبدالعزیز صاحب کی خدمت میں بایں مضمون عریضہ لکھا کہ آپ بھوپال تشریف لائیں۔ بارہ ہزار کی جاگیر حاضر ہے۔ چند معتبر ادیبوں کو یہ خط اور پانچ صد روپیہ دے کر دہلی بھیجا۔ شاہ صاحب نے فرمایا کہ بڑھاپے میں دہلی چھوڑ کر نہیں جاسکتا۔“^①

شاہ صاحب خود تو بھوپال نہیں گئے، البتہ بعض علما کو اپنی سفارش کے ساتھ بھوپال بھیج دیا، جنہوں نے دینی و دنیوی علوم کی نشر و اشاعت میں بڑی جاں فشانی سے کام لیا۔ اس کے نتیجے میں شمالی ہندوستان کی تہذیب و تمدن میں بڑا نکھار پیدا ہوا اور بھوپال، دہلی کا ایک حصہ معلوم ہونے لگا۔^②

۱۷۹۲ء میں ماجی مولا اور ۱۷۹۴ء میں دیوان چھوٹے خاں وفات پا گئے تو ریاست بھوپال میں پھر خانہ جنگیوں اور سازشوں کا بازار گرم ہو گیا۔ نواب حیات محمد خاں کم زور حکمران تھا، جو حالات کا مقابلہ نہ کر سکا اور حکومت سے علاحدہ ہو کر خانہ نشینی اختیار کر لی۔ چنانچہ ۱۷۹۵ء میں ایک جلا وطن شہزادے وزیر محمد خاں نے ریاست کو بچانے کے لیے بھوپال کا عزم کیا۔ وزیر محمد خاں ریاست کے بانی سردار دوست محمد خاں کا پڑپوتا تھا، جسے کسی وجہ سے ریاست بدر کر دیا گیا تھا۔ اس نے ایسی حکمت عملی سے کام لیا کہ تھوڑے عرصے میں نہ صرف تمام اندرونی اور بیرونی سازشوں کا خاتمہ کر دیا، بلکہ ریاست میں نئی فتوحات کا آغاز ہو گیا اور اس کی حدود بڑھنے لگیں۔

نواب حیات محمد خاں کا بیٹا غوث محمد خاں ولی عہد تھا۔ اس نے وزیر محمد خاں کے خلاف سازشیں شروع کر دیں، لیکن وزیر محمد خاں نے تدبیر اور صبر سے کام لیا اور ریاست کی ترقی میں مصروف رہا۔ اس کے عہد میں ریاست نے واقعی ارتقا کی بہت سی منزلیں طے کیں۔ وزیر محمد خاں دراصل والی ریاست نہ تھا، لیکن ریاست کی طرف سے اسے وزیر الدولہ کا خطاب ملا تھا اور اس نے اپنی کوششوں سے ریاست کو ادھر ادھر کی سازشوں کا شکار ہونے سے بچایا تھا۔

① نواب صدیق حسن خاں، از ڈاکٹر رضیہ حامد (ص: ۱۳۷)

② ایضاً

حیات محمد خاں جو گوشہ نشینی کی زندگی بسر کر رہا تھا، ۱۸۰۸ء میں وفات پا گیا اور اس کے بیٹے غوث محمد خاں نے وزیر محمد خاں کو معزول کر کے ریاست کا نظم و نسق اپنے ہاتھ میں لے لیا۔ وہ وزیر محمد خاں کے اختیارات کلی طور سے ختم کرنا چاہتا تھا، اس کے لیے اس نے مرہٹوں کی مدد حاصل کی۔ یہ صورت حال دیکھ کر وزیر محمد خاں گنور کے قلعے میں چھپ گیا۔ کچھ عرصے کے بعد مرہٹہ فوج واپس چلی گئی تو وزیر محمد خاں پھر بھوپال آ گیا اور مرہٹوں کی جو تھوڑی بہت فوج بھوپال کی حدود میں موجود تھی، اسے بھگا دیا اور غوث محمد خاں کو گرفتار کر لیا۔ مرہٹے غوث محمد خاں کی حمایت میں دوبارہ میدان میں آئے تو وزیر محمد خاں نے مقابلہ کر کے انھیں شکست دی اور ریاست پر مکمل طور پر قبضہ کر لیا۔ ۱۸۱۵ء میں نواب وزیر محمد خاں کا انتقال ہو گیا۔

اب بھوپال کے عوام کی مرضی اور حمایت سے وزیر محمد خاں کے بیٹے نظر محمد خاں کو بھوپال کا نواب بنایا گیا۔ نظر محمد خاں اپنے باپ کی رفاقت و تربیت میں ریاستی حالات کے مختلف مراحل سے گزر چکا تھا اور بڑا زیرک اور مدبر شخص تھا۔ اس نے اپنے اور اپنے باپ کے حریف نواب غوث محمد خاں کی بیٹی گوہر بیگم قدسیہ سے شادی کر لی، جس کی وجہ سے تمام باہمی جھگڑے ختم ہو گئے۔ اس کے بعد ۱۸۱۸ء میں نواب نظر محمد خاں نے ایسٹ انڈیا کمپنی کے نمائندے یعنی گورنر جنرل سے دوستانہ طرز کا معاہدہ کر لیا، جس کی رو سے ریاست بھوپال کی حفاظت کی ذمہ داری کمپنی نے لے لی اور امن و امان کی فضا پیدا ہو گئی۔

یہ سات نواب ریاست بھوپال کے ابتدائی دور کے حکمران تھے: ① دوست محمد خاں، ② یار محمد خاں، ③ فیض محمد خاں، ④ حیات محمد خاں، ⑤ غوث محمد خاں، ⑥ وزیر محمد خاں اور ⑦ نظر محمد خاں۔ ان ساتوں حکمرانوں کے عہد میں بھوپال کو مجمع العلما کی حیثیت حاصل رہی اور علم و ادب نے فروغ پایا۔

نواب قدسیہ بیگم کی حکومت:

نواب نظر محمد خاں نے ساڑھے تین سال حکومت کی۔ لوگ اس کے طریق حکومت سے بہت خوش تھے۔ لیکن اچانک طینچہ (پستول) چلنے سے ۱۱ نومبر ۱۸۱۹ء کو اس کا انتقال ہو گیا۔ اس نے صرف ۲۸ سال عمر پائی۔ اس کا کوئی بیٹا نہ تھا، صرف ایک بیٹی تھی، جس کا نام سکندر بیگم تھا۔ باپ کی وفات کے وقت اس کی عمر ایک سال تین مہینے تھی، اسے اپنے باپ کا جانشین مقرر کیا گیا، لیکن چوں کہ وہ حکومتی کاروبار نہیں چلا سکتی تھی، اس لیے ایسٹ انڈیا کمپنی کی اجازت سے نواب نظر محمد خاں کی بیوہ قدسیہ بیگم ریاست کی مختار مقرر ہوئیں اور تمام امور حکومت انھوں نے اپنے ہاتھ میں لے لیے۔ ان کے عہد حکومت میں رعایا کو بڑی سہولتیں حاصل ہوئیں۔ بہت سے اہل علم اور اصحاب فضیلت کو مختلف مقامات سے بلا کر بھوپال میں آباد کیا گیا اور جگہ جگہ مدارس قائم کیے گئے اور تعلیم عام ہوئی۔

نواب قدسیہ بیگم کا زمانہ ریاست بھوپال کے لیے رحمتِ خداوندی کا زمانہ تھا۔ یہ ایک محبِ وطن اور دین دار حکمران تھیں۔ مکہ معظمہ اور مدینہ منورہ میں انھوں نے رباطیں تعمیر کرائیں۔^(۱) یعنی حاجیوں اور مسافروں کی رہائش کے لیے مسافر خانے بنوائے۔

نواب سکندر بیگم کی حکومت:

۱۸ اپریل ۱۸۳۵ء (۱۸ ذوالحجہ ۱۲۵۰ھ) کو نواب جہاں گیر محمد خاں سے سکندر بیگم کی شادی ہو گئی۔ اس کے ساتھ ہی از روے وصیت جہاں گیر محمد خاں کو ریاست بھوپال کا نواب مقرر کیا گیا۔ لیکن ۹ دسمبر ۱۸۴۴ء (۲۸ ذوالقعدہ ۱۲۶۰ھ) کو عین عالم شباب میں جہاں گیر محمد خاں کا انتقال ہو گیا۔ اس کی کوئی زینہ اولاد نہ تھی، صرف ایک لڑکی تھی، جس کا نام شاہ جہاں بیگم تھا اور اس کی عمر اس وقت سات سال تھی اور وہ حکومت کا نظام چلانے کی اہلیت نہیں رکھتی تھی۔ اس لیے اس کی والدہ سکندر بیگم کو ریاست کی مختار مقرر کیا گیا، لیکن سکندر بیگم نے صرف مختاری پر اکتفا نہیں کیا، بلکہ ریاست کی مستقل فرماں روائی کے لیے کوشش کی اور اس کوشش میں انھیں کامیابی حاصل ہوئی۔ انھوں نے ریاست پر اپنا دعوے فرماں روائی پر زور اور مضبوط دلائل کے ساتھ پیش کیا، جسے انگریزی حکومت صحیح ماننے پر مجبور ہو گئی اور وہ نواب سکندر بیگم کہلائیں۔

اصلاحات اور سلسلہ تعلیم:

نواب سکندر بیگم بڑی منتظم اور سمجھ دار حکمران تھیں۔ انھوں نے ریاست میں بہت سی اصلاحات جاری کیں۔ ڈاک رسانی کا بہترین نظام قائم کیا، مختلف حکومتی دفاتر جدید طریقے سے قائم کیے، ریاست کے بلاد و قصابات کے نقشے بنائے، دفتری احکام میں مختصر نویسی کا حکم دیا، طویل اور مسجع و مقفع عبارتوں سے بچنے کی تاکید کی۔ رعایا کی سہولت کے لیے بعض نئے محکمے قائم کیے، ایک محکمہ احتساب قائم کیا۔ وہ علم و علما کی بہت قدر دان تھیں۔ بہت سے علما و شعرا ان کی دعوت پر بھوپال آئے اور انھوں نے اس شہر اور ریاست میں مستقل طور سے سکونت اختیار کی۔

نواب سکندر بیگم کو مطالعہ کتب کا بہت شوق تھا اور تصنیف و تالیف سے انھیں بڑی دلچسپی تھی۔ ریاست میں تعلیم عام کرنے کے لیے انھوں نے ہر گاؤں اور قصبے میں مدارس جاری کیے۔ ان مدارس میں عربی، فارسی، اردو، ہندی اور انگریزی تمام زبانوں کی تعلیم دی جاتی تھی۔ انھوں نے ۱۸۵۱ء میں بھوپال میں مطبع سکندری کے نام سے ایک پریس قائم کیا۔

ان کے داماد اور ان کی بیٹی نواب شاہ جہاں بیگم کے شوہر باقی محمد خاں نے (جنھیں نواب امراؤ دولہ کہا جاتا

(۱) نواب صدیق حسن خاں از ڈاکٹر رضیہ حامد (ص: ۱۴۲)

تھا) اپنے مصارف سے ایک بہت بڑا مدرسہ جاری کیا اور کتب خانہ قائم کیا، جو بعد میں ضائع ہو گیا۔

نواب سکندر بیگم مذہبی اعتبار سے بہت مضبوط عقائد کی مالک تھیں اور احکام اسلام پر پابندی سے عمل کرتی تھیں۔ اسلام کے اصولی اور فروعی مسائل پر انھیں عبور حاصل تھا۔ مسلمانوں کے عام معاملات میں بے حد دلچسپی رکھتی تھیں۔ ۱۸۵۷ء کی جنگ آزادی کے بعد دہلی کی جامع مسجد انگریزوں نے نمازیوں کے لیے بند کر دی تھی۔ یہ مسجد پانچ سال بند رہی۔ نواب سکندر بیگم دہلی گئیں تو ان کی کوشش سے مسجد واکزار کی گئی اور لوگ اس میں نماز پڑھنے لگے۔

حضرت نواب محمد صدیق حسن خاں ۱۸۵۶ء میں نواب سکندر بیگم کے عہد ہی میں بھوپال آئے اور دربار سکندری سے منسلک ہوئے۔ ان کی آمد پر ایک ”دفتر تاریخ“ قائم کیا گیا، جس کے وہ منتظم اعلیٰ ہوئے۔ نواب سکندر بیگم کی بیٹی نواب شاہ جہاں بیگم کا شوہر فوت ہو گیا تھا، پھر نواب صاحب کا اس سے عقد ثانی ہوا۔

نواب صاحب کے بارے میں ضروری باتیں:

ریاست بھوپال کی اس مختصر تاریخ کے تذکرے کے بعد اب آئیے نواب سید محمد صدیق حسن خان کی طرف...!

نواب صاحب دنیاے اسلام کے کثیر التصانیف مصنف ہیں۔ ان کی چھوٹی بڑی تصانیف کی کل تعداد ۲۳۰ کے لگ بھگ ہے۔ ان میں سے سات قرآن مجید کے متعلق، تینتیس حدیث شریف کے بارے میں، تیس عقائد کے سلسلے میں، بائیس عام فقہی مسائل کے موضوع پر، گیارہ رد تقلید کے متعلق، بائیس تاریخ و سیر کے متعلق، تیرہ مناقب و فضائل کے سلسلے میں، بائیس علوم و ادب کے بارے میں، اڑتیس اخلاقیات کے موضوع پر، چھ سیاست کے موضوع پر، ایک شیعیت کے سلسلے میں اور سترہ کتابیں تصوف کے موضوع پر ہیں۔ ان کے علاوہ بعض چھوٹے چھوٹے رسائل بھی مختلف عنوانات سے متعلق تصنیف فرمائے۔

نواب صاحب کا سلسلہ نسب تینتیس واسطوں سے نبی اکرم ﷺ تک پہنچتا ہے۔ نواب صاحب کے والد مکرم کا اسم گرامی سید اولاد حسن تھا، جو ۱۲۱۰ھ (۹۶-۱۷۹۵ء) میں ہندوستان کے شہر قنوج میں پیدا ہوئے۔ قنوج اور لکھنؤ کے بعض معروف اساتذہ سے حصول علم کے بعد سید اولاد حسن ۱۲۳۳ھ (۱۸۱۸ء) میں دہلی گئے۔ وہاں حضرت شاہ عبد العزیز محدث دہلوی اور شاہ رفیع الدین رحمہ اللہ سے استفادہ کیا اور شاہ عبد القادر دہلوی رحمہ اللہ کی زیارت سے مشرف ہوئے۔ امیر المجاہدین سید احمد شہید رحمہ اللہ کے ہاتھ پر بیعت جہاد کی۔ ۱۲۴۱ھ (۱۷۱۷ء) ۱۲۴۱ھ (۱۸۲۶ء) کو مجاہدین کا جو پہلا قافلہ سید احمد شہید رحمہ اللہ کی قیادت میں جہاد کے لیے آزاد قبائل کی طرف روانہ ہوا تھا، سید اولاد حسن رحمہ اللہ اس میں شامل تھے۔ انھوں نے کتاب و سنت کی تبلیغ و اشاعت کے سلسلے میں سترہ کتابیں تصنیف کیں۔ ۱۲۵۳ھ (۱۸۳۸ء) میں قنوج میں فوت ہوئے۔ صرف ۴۳ سال عمر پائی۔

سید اولاد حسن کی زینہ اولاد دو بیٹے تھے۔ بڑے سید احمد حسن عرشی اور چھوٹے سید محمد صدیق حسن، باپ کی وفات کے وقت احمد حسن سات برس کے اور صدیق حسن پانچ برس کے تھے۔

نواب محمد صدیق حسن کے تہیال کا تعلق بانس بریلی سے تھا۔ ان کے نانا مفتی محمد عوض عثمانی اپنے علاقے اور عہد کے ممتاز عالم تھے۔ دنیوی اعتبار سے بھی اونچی حیثیت کے مالک تھے۔ نواب صاحب کی ولادت انہی کے گھر بانس بریلی میں ۱۹ جمادی الاولیٰ ۱۲۴۸ھ (۱۴ اکتوبر ۱۸۳۲ء) کو ہوئی۔

سید اولاد حسن کی وفات کے بعد یہ کم سن بچے انتہائی غربت کی زد میں آ گئے تھے۔ گھر میں اپنے اسلاف کی صرف کتابیں رہ گئی تھیں، جنہیں وہ دیکھتے رہتے تھے اور وہ کتابیں ان کے دل میں تحصیل علم کا جذبہ پیدا کرتی تھیں۔

طلب علم کی راہ پر:

نواب محمد صدیق حسن کچھ بڑے ہوئے تو اپنے محلے کے مدرسے میں حصول علم کا آغاز کیا۔ بڑے بھائی سید احمد حسن عرشی سے بھی چند ابتدائی کتابیں پڑھیں۔ پھر ان کے والد (سید اولاد حسن) کے ایک عقیدت مند سید احمد علی رحمہ اللہ انہیں اپنے وطن فرخ آباد لے گئے۔ وہاں کے بعض اساتذہ سے مختلف علوم کی کتابیں پڑھیں۔ بعد ازاں سید احمد شہید رحمہ اللہ کے ایک ارادت کیش ان کو کان پور لے گئے، وہاں کے چند اساتذہ سے استفادہ کیا۔

۱۲۶۹ھ (۱۸۵۳ء) میں سید محمد صدیق حسن عازم دہلی ہوئے، جسے اس زمانے میں علم کے گہوارے اور علما کے مرکز کی حیثیت حاصل تھی۔ وہاں مفتی صدر الدین آزرہ رحمہ اللہ کی خدمت میں حاضری دی اور ایک سال آٹھ مہینے ان سے تحصیل علم میں مصروف رہے۔ اس اثنا میں ان سے تفسیر و حدیث کی بعض کتابوں کے علاوہ منطق و فلسفہ، صرف و نحو، معانی و بیان، فقہ و کلام اور عربی ادبیات کی متعدد کتابوں کی تکمیل کی اور سند لی۔

مفتی صدر الدین آزرہ رحمہ اللہ کے علاوہ بن حضرات عالی مقام سے علوم تفسیر و حدیث کا اجازہ حاصل ہوا، ان میں سے بعض رفیع الدرجات علما کے اسمائے گرامی حسب ذیل ہیں:

- ① شیخ زین العابدین بن محسن بن محمد انصاری رحمہ اللہ۔
- ② قاضی محمد بن علی شوکانی یمینی کے شاگرد رشید شیخ عبدالحق محدث نیوتنی بنارس رحمہ اللہ۔
- ③ شیخ حسین عرب یمینی رحمہ اللہ۔
- ④ حضرت شاہ عبد العزیز محدث دہلوی رحمہ اللہ کے نواسے اور حضرت شاہ محمد اسحاق دہلوی رحمہ اللہ کے بھائی مولانا شاہ محمد یعقوب مہاجر کی رحمہ اللہ، ان سے بذریعہ خط اجازہ حدیث حاصل کیا۔

نواب صاحب رحمہ اللہ نہایت ذہین تھے اور حصول علم کا بے حد شوق رکھتے تھے۔ قوت اخذ بہت تیز تھی اور حافظہ مضبوط تھا۔ اکیس برس کی عمر میں تمام مروجہ علوم پڑھ لیے تھے اور فارغ التحصیل ہو گئے تھے۔

بھوپال میں ملازمت اور اس کا اختتام:

حصولِ علم سے فراغت کے بعد نواب صاحب رحمہ اللہ اپنے وطن قنوج چلے گئے تھے، لیکن گھر کی مالی حالت نہایت اذیت رساں تھی۔ اس لیے تھوڑا عرصہ وہاں رہے۔ پھر تلاشِ ملازمت کے لیے بھوپال آ گئے۔ اس وقت ریاستِ بھوپال کے مدارِ المہام مولانا جمال الدین صدیقی دہلوی رحمہ اللہ تھے (جو بعد میں نواب صاحب کے سرہوئے) بھوپال کی سرکار میں نواب صاحب نے ملازمت کی درخواست دی اور صفر ۱۲۷۲ھ (اکتوبر ۱۸۵۵ء) میں ان کو تیس روپے ماہانہ کی ملازمت مل گئی۔ کچھ مدت بعد حسنِ کارکردگی کی بنا پر عہدہ میر دبیر پر فائز کیے گئے اور خلعت عطا ہوا، لیکن بعض وجوہ کی بنا پر ۱۶ محرم ۱۲۷۳ھ (۱۶ ستمبر ۱۸۵۶ء) کو ایک سال بعد ملازمت ختم ہو گئی اور واپس گھر چلے گئے۔

اس زمانے میں ریاستِ بھوپال کی حکمران نواب سکندر بیگم تھیں۔ انھوں نے سید محمد صدیق حسن رحمہ اللہ کو قنوج سے دوبارہ طلب کیا۔ گھر سے چل پڑے، لیکن راستے میں ایسی رکاوٹیں پیش آئیں کہ بروقت بھوپال نہ پہنچ سکے اور بعض حاسدوں کے کہنے سے ملازمت کا حکم منسوخ کر دیا گیا۔ ۱۹ ربیع الاول ۱۲۷۵ھ (۱۸ نومبر ۱۸۵۸ء) کو بھوپال سے نکلے اور ٹونک آ گئے۔ ریاستِ ٹونک کا حکمران اس وقت نواب محمد وزیر خاں تھا۔ اس نے پچاس روپے ماہانہ تنخواہ پر انھیں ملازم رکھا اور ٹونک میں سکونت اختیار کرنے پر اصرار کیا، لیکن سید محمد صدیق حسن رحمہ اللہ کا دل اس ماحول سے مانوس نہ ہوا اور تھوڑے عرصے بعد چار ماہ کی رخصت کے لیے درخواست دی۔ اتفاق ملاحظہ ہو کہ اسی اثنا میں ریاستِ بھوپال کی والیہ نواب سکندر بیگم کی طرف سے پھر فرمانِ طلبی صادر ہوا۔

دورِ عروج:

یکم صفر ۱۲۷۶ھ (۲۷ اگست ۱۸۵۹ء) کو نواب محمد صدیق حسن رحمہ اللہ بھوپال پہنچے۔ بھوپال میں ان کا یہ تیسرا ورود تھا، جسے آخری اور فاتحانہ ورود کہنا چاہیے۔ ۷۵ روپے ماہانہ تنخواہ مقرر ہوئی اور ریاستِ بھوپال کی تاریخ نگاری کا فریضہ ان کے سپرد کیا گیا۔ اب روز بہ روز ترقی کے دروازے ان کے لیے کھلنے لگے اور عروج نے دل کھول کر ان کا استقبال کیا۔ ۲۵ شعبان ۱۲۷۷ھ (۱۸ مارچ ۱۸۶۱ء) کو ریاست کے مدارِ المہام مولانا جمال الدین صدیقی دہلوی رحمہ اللہ نے اپنی بڑی بیٹی ان کے عقد میں دے دی۔ نکاح مولانا عبدالقیوم بن مولانا عبدالحی بڈھانوی رحمہ اللہ نے پڑھایا۔ نواب صاحب نے اب اپنی والدہ مکرمہ اور بہنوں کو بھی قنوج سے بھوپال بلا لیا تھا اور اس خاندان نے مستقل طور پر بھوپال میں سکونت اختیار کر لی تھی۔

نواب شاہ جہاں سے شادی:

والیہ بھوپال نواب سکندر بیگم کے انتقال کے بعد ان کی بیٹی نواب شاہ جہاں بیگم نے ریاست کی زمامِ حکومت

ہاتھ میں لی۔ ان کا شوہر وفات پا گیا تھا۔ نواب شاہ جہاں بیگم صاحبہ نواب محمد صدیق حسن کی قابلیت، دیانت اور شرافت سے نہایت متاثر ہوئیں۔ اس تاثر کا نتیجہ یہ ہوا کہ انھوں نے نواب صاحب کو امور سلطنت میں شریک کرنے کا فیصلہ کیا اور ۱۲۸۸ھ (۱۸۷۱ء) میں نواب صاحب سے نکاح کر لیا۔ پھر ۲۱ ربیع الثانی ۱۲۸۸ھ (۱۰ جولائی ۱۸۷۲ء) کو انھیں ”معمد المہام“ کا عہدہ ملا اور ۱۰ شعبان ۱۲۸۸ھ (۱۳ اکتوبر ۱۸۷۲ء) کو ”نواب والا جاہ امیر الملک سید محمد صدیق حسن خاں“ کے خطاب سے مفتخر ہوئے۔ اس کے ساتھ اور بھی بہت سے اعزازات کے مستحق قرار پائے۔

علم اور اہل علم کی قدردانی:

اب نواب صاحب رحمہ اللہ نے ریاست کے طول و عرض میں مدرسے قائم کیے، یتیم خانے بنوائے، مسجدیں تعمیر کرائیں، لائبریریوں کے قیام کا سلسلہ شروع کیا، سرکاری طور پر ریاست کے مختلف مقامات میں جاوہ کشوں کا تقرر کیا گیا، مسجدوں میں باقاعدہ موزن، امام اور خطیب مقرر کیے گئے اور سرکاری خزانے سے ان کو ماہانہ تنخواہیں ملنے لگیں۔ دیگر علوم متداولہ کے علاوہ طلباء کے لیے خوش خطی، انشا پردازی، قانون دانی اور حساب و ریاضی کی تعلیم لازمی قرار دی گئی۔ علما و طلباء کے لیے تصنیف و تالیف اور مختلف علمی موضوعات پر تحقیق کے شعبے قائم کیے گئے۔ مدرسین کے لیے ان کی ضرورت اور قابلیت کے مطابق معقول مشاہرات کا اہتمام کیا گیا، طلباء کو ماہانہ وظائف دینے کا فیصلہ ہوا۔ ہندی زبان کی تعلیم کا انتظام بھی کیا گیا۔ باشندگان ریاست کے لیے اخلاقی تربیت کا بالخصوص بندوبست کیا گیا اور اصلاحی کمیٹیاں بنائی گئیں۔ چوری، ڈاکا، راہ زنی اور ہر قسم کی برائی کے سدباب کے لیے بھرپور کوششیں کی گئیں۔ ریاست کو دارالامن بنانے کی سعی کی گئی۔ ہندو مسلم اتحاد کو ضروری قرار دیا گیا۔ اللہ تعالیٰ نے ان تمام اعمال خیر میں نواب صاحب رحمہ اللہ کو کامیابی عطا فرمائی۔

علما و طلباء میں حفظ حدیث کا جذبہ اور شوق پیدا کرنے کی غرض سے یہ بہت بڑا اقدام کیا گیا کہ جو شخص صحیح بخاری حفظ کرے گا، اسے ایک ہزار روپے انعام دیا جائے گا اور جو صاحب بلوغ المرام یاد کریں گے، ان کی خدمت میں ایک سو روپیہ بہ صورت انعام پیش کیا جائے گا۔ چنانچہ بعض حضرات نے یہ انعامات حاصل کیے۔ ایک طالب علم عبد التواب غزنوی علی گڑھی رحمہ اللہ نے صحیح بخاری کے حفظ کا سلسلہ شروع کیا تو نواب صاحب رحمہ اللہ نے ان کا تیس روپے ماہانہ وظیفہ مقرر کر دیا۔ بعد میں مولانا عبد التواب غزنوی علی گڑھی رحمہ اللہ نے جلیل القدر عالم کی حیثیت سے شہرت پائی۔ ان سطور کے راقم کو ان کی زیارت کا شرف حاصل ہے۔ اس بے حدستے زمانے میں ہزار روپے بہت بڑی رقم تھی۔ آج کل کے لاکھ روپے سے بھی شاید زیادہ ہوگی۔

نواب صاحب نے مختلف اسلامی ممالک سے کثیر رقم خرچ کر کے تفسیر ابن کثیر، صحیح بخاری کی شرح فتح الباری،

امام شوکانی کی تصنیف نیل الاوطار کے قلمی نسخے حاصل کیے اور پھر ان ضخیم کتابوں کو اپنے خرچ سے طبع کرایا اور اہل علم اور مختلف مدارس میں انھیں مفت تقسیم کیا۔ اس سے قبل یہ کتابیں برصغیر میں دست یاب نہ تھیں۔ نواب صاحب رحمہ اللہ کی کوشش اور زرقشیر کے صرف سے یہ عظیم الشان کتابیں اس خطہ ارض میں پہنچیں اور عام ہوئیں۔

تصانیف:

خود نواب صاحب رحمہ اللہ نے نہایت اہم کتابیں تصنیف کیں۔ انھوں نے عربی، فارسی، اردو تینوں زبانوں میں لکھا اور بہت لکھا۔ جیسا کہ پہلے عرض کیا گیا، ان کی چھوٹی بڑی تصانیف کی تعداد ۲۳۰ کے قریب ہے، جن میں ایک سو سے زیادہ کتابیں بڑی ضخیم ہیں اور کئی کئی جلدوں پر محیط ہیں۔

نواب صاحب نے قرآن مجید سے متعلق جو کتابیں تصنیف کیں، ان کا تذکرہ ہماری کتاب ”برصغیر کے اہل حدیث خدام قرآن“ میں ہو چکا ہے۔ یہاں ان کی ان تصانیف کا ذکر کیا جاتا ہے، جن کا تعلق حدیث شریف سے ہے۔ لیکن اس موقع پر یہ عرض کرنا شاید مناسب ہوگا کہ چند ایک کے سوا نواب صاحب کی تمام تصانیف کے نام عربی تراکیب پر مشتمل ہیں اور ان کی سب تصانیف میرا خیال ہے کسی کے پاس بھی نہیں ہوں گی اور نہ غالباً اس دور کے کسی شخص نے ان کی سب تصانیف دیکھی ہوں گی۔ ہر شخص اپنے مطلب اور ذوق کی کتابوں سے تعلق رکھتا ہے، نواب صاحب کی کتابیں بھی اپنے ذوق کے مطابق اہل علم نے حاصل کی ہوں گی۔ ان کی کسی کتاب کو دیکھے بغیر صرف نام سے کچھ پتا نہیں چلتا کہ یہ عربی زبان میں ہے یا فارسی زبان میں یا اردو زبان میں۔ بعض حضرات نے ان کی اردو اور فارسی کتابوں کو فقط نام کی وجہ سے عربی کتابوں میں شامل کر دیا ہے۔ میں نے ان کی تمام تصانیف دیکھنے کی بہت کوشش کی، لیکن کامیاب نہیں ہو سکا۔ ان کی تصانیف حضرت مولانا عطاء اللہ حنیف بھوجیانی رحمہ اللہ کے قائم کردہ ادارہ الدعوة السلفیہ کی لائبریری میں موجود ہیں، لیکن سب تصانیف اس میں بھی نہیں ہیں۔ البتہ (جہاں تک میرا خیال ہے) دیگر کتب خانوں سے بہر حال زیادہ ہیں۔ اس ضمن میں جو کچھ معلوم ہو سکا، وہ درج ذیل ہے۔

ان کی تصانیف کی موضوعاتی ترتیب کو قائم رکھنے کے لیے مناسب معلوم ہوتا ہے کہ قرآن سے متعلق بھی ان کی تصانیف کا ذکر کر دیا جائے۔ یہ سات کتابیں ہیں، جو دس ہزار صفحات پر محیط ہیں۔ یہاں ان کے صرف نام لکھے جائیں گے۔ ان کی تفصیل ہماری کتاب ”برصغیر کے اہل حدیث خدام قرآن“ میں ملاحظہ فرمائیے:

- ۱۔ فتح البیان فی مقاصد القرآن: عربی زبان میں۔ دس جلدیں۔ چار ہزار سے زائد صفحات۔
- ۲۔ ترجمان القرآن بلطائف البیان: اردو زبان میں۔ پندرہ جلدوں پر مشتمل۔ کم و بیش پانچ ہزار صفحات۔
- ۳۔ تذکیر الكل بتفسیر الفاتحة وأربع قل: سورة الفاتحة، سورة الاخلاص، سورة الفلق اور سورة الناس کی تفسیر

اردو زبان میں۔ صفحات ستر۔

۴۔ نیل المرام من تفسیر آیات الأحکام: قرآن کی ۲۳۶ آیات احکام کی تفسیر عربی زبان میں۔ چار سو صفحات۔

۵۔ إکسیر فی أصول التفسیر: بہ زبان فارسی۔ دو حصوں پر مشتمل۔ صفحات ایک سو تیس۔

۶۔ إفادة الشيوخ بمقدار النسخ والمنسوخ: دو حصوں میں۔ صفحات ایک سو چوبیس۔

۷۔ فصل الخطاب فی فضل الكتاب: اردو زبان میں۔ صفحات بیس۔

یہ تمام تفسیریں بڑے سائز کی ہیں۔ تفسیر ”ترجمان القرآن“ مکتبہ قدوسیہ اردو بازار لاہور کی طرف سے شائع کی جا رہی ہے۔ یہ نواب صاحب رحمہ اللہ کی سب سے ضخیم کتاب ہے۔

اب ملاحظہ فرمائیے پہلے حدیث سے متعلق حضرت نواب صاحب رحمہ اللہ کی عربی کتابیں:

- ۱۔ غون الباری لحل أدلة البخاری.
- ۲۔ السراج الوہاج فی کشف مطالب مسلم بن الحجاج.
- ۳۔ فتح العلام شرح بلوغ المرام.
- ۴۔ الحطة فی ذکر الصحاح الستة.
- ۵۔ الروض البسام من ترجمة بلوغ المرام و مؤلفه الإمام.
- ۶۔ نزل الأبرار بالعلم المأثور فی الأدعية والأذکار.
- ۷۔ الرحمة المهداة إلی من یرید زیادة العلم علی أحادیث المشکاة.
- ۸۔ العبرة بما جاء فی الغزو والشهادة والهجرة.
- ۹۔ حسن الأسوة بما ثبت عن الله ورسوله فی النسوة.
- ۱۰۔ الإدراک بتخریج أحادیث رد الإشرک.
- ۱۱۔ الإذاعة لما کان وما یكون بین یدی الساعة.
- ۱۲۔ الحرز المکنون من لفظ المعصوم المکنون.
- ۱۳۔ إکلیل الکرامة فی تبیان مقاصد الإمامة.
- ۱۴۔ بلوغ السؤل من أقضية الرسول.

اب ملاحظہ کریں حضرت نواب صاحب کی فارسی کتب حدیث:

۱۔ سلسلة العسجد فی مشائخ السند.

۲۔ مسک الختام شرح بلوغ المرام.

- ۳۔ منهج الوصول إلى اصطلاح أحاديث الرسول.
- ۴۔ موائد العوائد من عيون الأخبار والفوائد.
- مندرجہ ذیل سطور میں حدیثِ رسول ﷺ کے متعلق نواب صاحب کی اردو کتابوں کی تفصیل ملاحظہ ہو:
- ۱۔ اتباع الحسنة في جملة أيام السنة.
- ۲۔ بغية القاري في ثلاثيات البخاري.
- ۳۔ تقوية الإيقان شرح حديث حلاوة الإيمان.
- ۴۔ تميمة الصبي في ترجمة أحاديث النبي.
- ۵۔ توفيق الباري لترجمة الأدب المفرد للبخاري.
- ۶۔ جامع السعادات ترجمة المنبهات (لابن حجر).
- ۷۔ ضوء الشمس من حديث بني الإسلام على خمس.
- ۸۔ غنية القاري في ترجمة ثلاثيات البخاري.
- ۹۔ كشف اللثام عن غربة الإسلام.
- ۱۰۔ محاسن الأعمال.
- ۱۱۔ محو الحوبة بالاستغفار والتوبة.
- ۱۲۔ الداء والدواء.
- ۱۳۔ هادي القلب السليم إلى درجات جنات النعيم.
- ۱۴۔ غراس الجنة.

کتب حدیث بہ سلسلہ لغت:

- ۱۔ خیر القرین ترجمة الأربعین.
- ۲۔ عین الیقین ترجمة الأربعین للغزالي.
- ۳۔ النهج المقبول من شرائع الرسول.
- ۴۔ نیل الأمانی.

نواب صاحب نے فقہی مسائل پر بھی کتابیں لکھیں۔ یہ کتابیں بھی اگرچہ تینوں زبانوں میں ہیں، لیکن اردو میں زیادہ ہیں، جن کی تعداد تیرہ ہے، فارسی میں سات اور عربی زبان میں تین کتابیں ہیں۔ ان کتابوں کے نام ”تعلیم الصلاة، تعلیم الصوم، تعلیم الزکاة، تعلیم الحج، تعلیم الذکر والدعاء، فضائل الحج

والعمرۃ، روزمرہ اسلام، حل الأسئلة المشکلة، سبیل الرشاد لما یحتاج إلیه العباد وغیرہ ہیں۔ یہ کل بائیس کتابیں ہیں اور ان میں جو مسائل درج کیے گئے ہیں، وہ قرآن و حدیث سے ماخوذ ہیں۔ اس لیے ہم کہہ سکتے ہیں کہ یہ کتابیں بھی قرآن اور حدیث کے موضوعات سے تعلق رکھتی ہیں۔

اسی طرح نواب صاحب رحمہ اللہ کی عقائد سے متعلق تیس کتابوں کا ماخذ بھی قرآن و حدیث ہے۔ ان میں بھی عربی، فارسی اور اردو کی تصانیف شامل ہیں۔ اردو کی اٹھارہ، عربی کی نو اور فارسی کی تین، ان کتابوں کے مشمولات بھی قرآن اور حدیث سے تعلق رکھتے ہیں۔

نواب صاحب رحمہ اللہ نے تاریخ و سیر کے موضوع پر بائیس کتابیں تصنیف فرمائیں۔ ان تصانیف میں بھی عربی، فارسی، اردو، کتابیں شامل ہیں۔ عربی کتابوں میں ”أبجد العلوم“ کو بڑی اہمیت حاصل ہے، جو بڑے سائز کے تقریباً ایک ہزار صفحات کا احاطہ کیے ہوئے ہے۔ اس کتاب کو مختلف تاریخی معلومات کے اعتبار سے ہم دائرۃ المعارف سے تعبیر کر سکتے ہیں۔ اس کے علاوہ عربی کی ”التاج المکمل“ اور ”ریاض الجنة فی تراجم أهل السنة“ خزینہ علم کی حیثیت رکھتی ہیں۔

پھر فارسی کی ”اتحاف النبلا“ حروف تہجی کی ترتیب سے رجال و کتب سے متعلق معلومات کا ایک وسیع ذخیرہ اپنے دامن صفحات میں سمیٹے ہوئے ہے۔ ”تقصار جیود الأحرار من تذکار جیود الأبرار“ بھی بہت سے عظیم لوگوں کے حالات کا معلومات افزا مجموعہ ہے۔ فارسی ہی میں ”سلسلة العسجد فی ذکر مشائخ السند“ اپنی نوعیت کی بہترین کتاب ہے۔

تاریخ و سیر کے سلسلے کی فارسی کتابوں میں تذکرہ شمع النجم، تذکرہ صبح گلشن اور نگارستان سخن اپنی نوعیت کی پر بہار کتابیں ہیں۔ یہ کتابیں جہاں تاریخ و واقعات کے ایک خاص عہد کی صراحت کرتی ہیں، وہاں زبان و طرز ادا کی صفائی کا بھی نہایت عمدہ نمونہ ہیں۔ ان سے پتا چلتا ہے کہ مصنف کا ذہن کس قدر وسیع ہے اور ان کا قلم علم و ادراک کی کن کن وادیوں کو طے کرنے کی صلاحیت رکھتا ہے۔

اردو میں نواب صاحب کی خود اپنی سرگزشت حیات ”إبقاء المنن بإلقاء المحن“ ترتیب و اسلوب اور زبان و بیان کے لحاظ سے بہ درجہ غایت اہمیت کی حامل ہے۔ اس میں نواب صاحب رحمہ اللہ نے اپنی زندگی کے واقعات خوب صورت انداز میں قلم بند کر دیے ہیں۔

اردو ہی میں نواب صاحب کا سفرنامہ حج ”رحلة الصديق إلى بیت العتيق“ لائق مطالعہ ہے اور مختلف مراحل حج کا دل نواز مرقع ہے۔

بوقلموں علوم پر ان کی گرفت کا یہ عالم ہے کہ خالص درسی کتابوں پر بھی انھوں نے حواشی لکھے یا ان کی شرح قلم بند کی، مثلاً ”تصریف الرياح“ کے نام سے ”مراح الأرواح“ کا فارسی میں ترجمہ کیا۔ کافیہ کی شرح ”صافیہ“ کے نام سے فارسی میں لکھی۔ منطق کی کتاب شرح تہذیب کی شرح عربی میں ”تہذیب“ کے نام سے لکھی۔ میزان کی شرح ”قسطاس الأذعان“ لکھی۔

عربی ادبیات میں انشائے عربی، البلغة إلى أصول اللغة، تکمیل العیون بتعارف العلوم والفنون، العلم الخفاف من علم الاشتقاق، ربیع الأدب، السحاب المکرّم فی بیان أنواع الفنون والعلوم، ان کی معروف تصانیف ہیں۔

اردو اور فارسی غزلیات کا مجموعہ ”دیوان گل رعنا“ ان کے ذوق شعری کا بین ثبوت ہے۔ اسی قسم کا ایک اور مجموعہ ”نفح الطیب من المنزل والحبیب“ بھی ان سے یادگار ہے۔

اخلاقیات کے موضوع پر بھی ان کا قلم عربی، فارسی، اور اردو میں رواں دواں ہے۔ اس ضمن میں ان کی تصانیف میں ایقاظ النیام لصلّة الأرحام، إسعاد العباد بحقوق الوالدين والأولاد، إدامة السكر بإقامة الصبر والشکر، محاسن الأعمال، مکارم الأخلاق شامل ہیں۔

فضائل و مناقب کے باب میں بھی نواب صاحب نے خوب داد تحقیق دی۔ اس سلسلے میں عربی، فارسی، اردو میں ان کی تیرہ کتابوں کی نشان دہی ہوتی ہے، جن میں عربی زبان میں الشمامة العنبرية في مولد خير البرية، كلمة العنبرية في مدح خير البرية، فارسی میں ”جلب المنفعة في الذب عن الأئمة الأربعة“ اور اردو میں ”السيف المسلول على من سب الرسول، تکریم المؤمنین بتقدیم الخلفاء الراشدين، فصل الخطاب في فضل الكتاب“ شامل ہیں۔

سیاسیات کے متعلق اردو میں ”حسن المساعي إلى إصلاح الرعية والراعي، فلاح البرايا في إصلاح الراعي والرعایا“ عربی میں ”العبرة بما جاء في الغزو والشهادة والهجرة، إكليل الكرامة في تبیان مقاصد الإمامة“ اور فارسی میں ”برگ سبز“ یعنی در بیان بیعت شامل ہیں۔ سیاسیات کے موضوع کی یہ کتابیں قرآن و حدیث کی روشنی میں لکھی گئی ہیں، اس لیے ہم نے ان میں سے بعض کتابوں کو نواب صاحب رحمہ اللہ کی حدیث سے متعلق کتابوں کی فہرست میں بھی شامل کیا ہے۔

روایتی میں نواب صاحب رحمہ اللہ نے عربی، فارسی، اردو میں گیارہ کتابیں تصنیف کیں۔ اس موضوع سے متعلق ان کی عربی زبان میں تین کتابیں ہیں، ایک ”الإقليد لأدلة الاجتهاد و التقليد“ دوسری ”الطريق المثلى

في إرشاد إلى ترك التقليد و اتباع ما هو الهوى، الجنة في الأسوة الحسنة، اردو میں ایک کتاب ”بذل المنفعة لإيضاح الأركان الأربعة“ ہے۔ اس موضوع پر فارسی زبان میں ان کی تین تصانیف ہیں۔

واقعہ یہ ہے کہ ہر موضوع ان کے اشہب فکر کی زد میں ہے اور ہر علمی میدان میں وہ اپنے اقران و معاصرین سے آگے نظر آتے ہیں۔ پھر جس موضوع کو زیر بحث لاتے ہیں، اس کے تمام پہلوؤں کی خوب صورتی سے وضاحت کرتے چلے جاتے ہیں۔ کسی مقام پر کسی قسم کی رکاوٹ پیدا نہیں ہوتی۔ ان کے علم کا بہاؤ ان کے سمند خامہ کو تیز رکھتا ہے۔ نواب صاحب رحمہ اللہ شاعر بھی تھے۔ عربی، فارسی، اردو تینوں زبانوں میں انھوں نے شعر کہے۔ بہت سے شعرا کے اشعار انھیں زبانی یاد تھے۔ چنانچہ اپنی بعض تصانیف میں مناسب مواقع پر وہ ایسے خوب صورت شعر درج کرتے ہیں کہ جن سے کلام میں ایک نئی روح ابھر آتی ہے۔ ”إبقاء المنن“ میں وہ کثرت سے شعر لاتے ہیں اور ہر شعر نگینے کی طرح ان کے طرز بیان میں موزوں ہوتا چلا جاتا ہے اور معلوم ہوتا ہے کہ شاعر نے اسی موقع کے لیے یہ شعر کہا تھا۔ نواب صاحب رحمہ اللہ بے حد فراخ حوصلہ عالم دین تھے اور اختلاف مسلک کے باوصف اصحاب علم سے وسیع تعلقات رکھتے تھے اور ان سے میل جول کا سلسلہ جاری رہتا تھا۔ مولانا عبدالحی فرنگی محلی رحمہ اللہ سے تمام عمر نواب صاحب رحمہ اللہ کی قلمی بحثیں رہیں، لیکن جب انھیں مولانا کے انتقال کی خبر ملی تو اسی وقت تمام دفاتر بند کرنے کا حکم جاری کر دیا اور تعزیت کے لیے خود فرنگی محل تشریف لے گئے۔

الزامات اور سلب اختیارات:

نواب صاحب رحمہ اللہ کے بے شمار حاسد بھی تھے، جن کے لیے ان کی علمی سرگرمیاں بھی ناقابل برداشت تھیں اور ان کا دنیوی جاہ و مرتبہ بھی ایسے لوگوں کے لیے شدید ذہنی اذیت کا باعث تھا۔ انھوں نے انگریزی حکومت سے ان کے متعلق اس قسم کی شکایات کا سلسلہ بہت وسیع کر دیا تھا کہ ان کے والد (سید اولاد حسن) کا تعلق سید احمد شہید اور مولانا اسماعیل شہید دہلوی رحمہ اللہ کی جماعت مجاہدین سے تھا، جو انگریزی حکومت کے خلاف برسرِ پیکار تھی اور اب بھی سرحد پار کے قبائلی علاقوں میں وہ لوگ انگریزوں سے جہاد میں مصروف ہیں۔ نواب محمد صدیق حسن خاں بھی اپنے والد کے نقش قدم پر چل رہے ہیں۔ وہ جماعت مجاہدین کے حامی اور انگریزی حکومت کے مخالف ہیں۔ انبالہ وغیرہ کے وہابی مقدمات کے قیدیوں (مولانا احمد اللہ عظیم آبادی، مولانا یحییٰ علی عظیم آبادی، مولانا محمد جعفر تھانیسری رحمہ اللہ اور ان کے رفقاء کرام) کا معاملہ بھی جنھیں کالے پانی بھیج دیا گیا تھا، انگریزی حکومت کے سامنے تھا، اس لیے انگریزی حکومت ان شکایات سے متاثر ہوئی اور نواب صاحب رحمہ اللہ کو منصبِ نوابی سے علاحدہ کر دیا گیا۔

نواب صاحب رحمہ اللہ کے خلاف حسب ذیل الزامات عاید کیے گئے:

۱۔ ترغیبِ جہاد اور انگریزی حکومت کی مخالفت۔

۲۔ وہابیت کی تبلیغ، یعنی لوگوں کو انگریزوں کے خلاف بغاوت پر اکسانا۔

۳۔ والیہ بھوپال نواب شاہ جہاں بیگم کو پردہ نشین کر کے ریاست کے اختیارات اپنے ہاتھ میں لے لینا۔

۴۔ جاگیروں کی ضبطی۔

۵۔ ریاست کے بندوبست میں سختی کرنا۔

اسی قسم کے چند اور الزامات لگائے گئے تھے۔

نواب صاحب رحمہ اللہ کو ۱۰ شعبان ۱۲۸۹ھ (۱۳/ اکتوبر ۱۸۷۲ء) کو نوابی کا خطاب اور دیگر اختیارات دیے گئے تھے۔ پھر تیرہ سال بعد ۱۴ ذیقعدہ ۱۳۰۲ھ (۲۶/ ستمبر ۱۸۸۵ء) کو تمام اختیارات سلب کر لیے گئے۔ نوابی کا خطاب بھی واپس لے لیا گیا۔ اس کے بعد صرف اتنا ہوا کہ نواب صاحب رحمہ اللہ کی اہلیہ محترمہ نواب شاہ جہاں بیگم کی کوششوں سے ابتداءً ذی الحجہ ۱۳۰۷ھ (اگست ۱۸۹۰ء) کو نوابی کا خطاب حکومتِ برطانیہ نے بحال کر دیا تھا۔^①

حلیہ:

یہاں نواب صاحب کے حلیے، لباس اور اخلاق و عادات کے متعلق چند امور کی وضاحت ضروری معلوم ہوتی ہے۔ ان کا حلیہ یہ تھا: مناسب قد و قامت، سرخ و سفید رنگ، بھرا ہوا خوب صورت چہرہ، کشادہ پیشانی، روشن آنکھیں، چوڑے شانے، جاذبِ نظر ناک نقشہ، بارعب شخصیت کے مالک۔ مردانہ وجاہت کے دل کش پیکر۔ رنگ اس قدر گورا چٹا کہ پہلی نظر میں دیکھنے والے کو انگریز معلوم ہوتے تھے۔ چنانچہ ۱۸۵۷ء کے شدید ہنگامے کے زمانے میں جب وہ سخت مالی پریشانی میں مبتلا تھے، ایک صاحب کے گھر بلگرام میں مقیم تھے اور ہندوستان کے لوگ انگریزوں کے خلاف بغاوت میں اتنا آگے نکل گئے تھے کہ انھیں دیکھنا گوارا نہ کرتے تھے۔ ایک دن نواب صاحب رحمہ اللہ دریائے گنگا کے کنارے غسل کر رہے تھے کہ ادھر سے چند ہندوستانیوں کا گزر ہوا۔ انھوں نے انگریز سمجھ کر بندوق کی نالی ان کی طرف کر دی۔ اچانک ایک کسان نے دیکھ لیا۔ وہ اونچی آواز میں پکارا: دیکھنا گولی نہ چلانا! یہ بڑے حضرت صاحب کے صاحب زادے ہیں، میں انھیں برسوں سے جانتا ہوں۔ یہ سن کر وہ لوگ آگے بڑھ گئے اور نواب صاحب رحمہ اللہ کی جان بچ گئی۔ یوں سمجھیے کہ زندگی دوبارہ ملی۔ اس کے بعد انھوں نے رسول اللہ صلی اللہ علیہ وسلم کی نعت کے طور پر ”القصيدة العنبرية في مدح خير البرية“ کے عنوان سے عربی میں ایک طویل قصیدہ قلم بند فرمایا اور اس قصیدے نے ان کی عربی تصانیف میں نمایاں جگہ پائی۔

① نواب صاحب نے اپنے حالات اپنی متعدد کتابوں میں تحریر کیے ہیں۔ ابقاء المنن تو پوری کتاب انہی کے حالات پر مشتمل ہے اور یہ ان کی اپنی تصنیف ہے۔

لباس اور عادات و اطوار:

اب نواب صاحب کے لباس اور عادات و اطوار کے بارے میں ان کے بڑے صاحب زادے نواب علی حسن خاں رحمہ اللہ کی زبانی سنیے، جن کی وضاحت انھوں نے اپنی تصنیف ”ماثر صدیقی“ کے حصہ چہارم میں کی ہے: لباس سادہ اور سفید بہت پسند تھا۔ کبھی رواج کے مطابق مختلف الوان اور نیم رنگ لباس بھی پہن لیا کرتے تھے۔ البتہ اس کا خیال رہتا تھا کہ لباس خوش وضع اور خوش قطع ہو اور عطر سے معطر ہو۔ عیدین کو عربی لباس زیب تن فرماتے تھے۔

خود فرماتے ہیں: ”عربیت نسب اور عربیت زبان دونوں چیزیں ہمارے لیے باعثِ فخر ہیں۔“ کرتہ گھنڈی دار نیچی چولی کا، دہلی کی وضع کا انگرکھا۔ دہلی کی وضع ہی کی گول ٹوپی اور قدرے تنگ پانچے کا پاجامہ زیب تن فرماتے تھے۔ جوتا زیادہ تر امرتسر کا پنجابی ساخت کا استعمال کرتے تھے۔

ذہن کے صاف اور دل کے غنی تھے۔ شیریں بیان، شریف الطبع اور حسن اخلاق کا عمدہ ترین نمونہ تھے۔ حیا اور تواضع میں ان کے دور میں کوئی شخص ان کا ثانی نہ تھا۔ حلم اور بردباری غصے پر غالب تھی۔ بے حد منصف مزاج تھے۔ اپنے مخالفین سے نہایت نرمی سے پیش آتے تھے۔ اہل علم کی بہت ہی تعظیم و تکریم کرتے تھے۔ خود ”إبقاء المنن“ میں فرماتے ہیں:

”چوں کہ اللہ تعالیٰ نے حسنِ عمل اور سوئے عمل کو میزانِ سعادت و شقاوت قرار دیا ہے، اس لیے میرا دل یہی چاہا کرتا ہے کہ مجھ سے وہ فعل ظہور میں آئے، جو میرے معبودِ حقیقی وحدہ لا شریک کو پسندیدہ ہو۔“

”إبقاء المنن“ میں مزید فرماتے ہیں:

”صحبتِ اہل جہاں سے تہہ دل سے بے زار رہتا ہوں اور اہل علم کی صحبت کو دوست رکھتا ہوں۔ ایسے لوگوں کی صحبت ہو، جو مذاکرہ علمی یا ذکرِ الہی کریں۔“

اپنے احباب کے ساتھ بہت ہی خلوص و محبت کا برتاؤ کرتے تھے۔ احسان کے بدلے میں دوگنا چوگنا احسان کرنے کی سعی فرماتے۔

اکثر نمازِ جمعہ خود پڑھایا کرتے۔ رمضان المبارک میں تراویح ہمیشہ آٹھ رکعت پڑھتے اور نمازِ تہجد بارہ رکعت۔ نمازِ فجر کے بعد تلاوتِ قرآن اور مختلف ادعیہ کی پابندی کرتے۔ تقویٰ و تواضع کے اوصاف ان کے مزاج میں راسخ ہو چکے تھے۔

شرم و حیا کا اتنا غلبہ تھا کہ کسی بڑے یا چھوٹے مرتبے کے آدمی سے آنکھ ملا کر بات نہیں کرتے تھے۔ دوسرے

سے گفتگو کرتے وقت نگاہ ہمیشہ نیچی رکھتے۔

صلہ رحمی کا بہت خیال رکھتے۔ بعض لوگ بہ طور قرض روپیہ لیتے اور پھر واپس نہیں کرتے تھے۔ ایسے لوگوں کو وہ قرض معاف کر دیتے تھے۔ اپنے رشتے داروں سے بے حد محبت کا سلوک کرتے۔

روزانہ کے معمولات:

نواب صاحب رحمہ اللہ کے روزانہ کے معمولات یہ تھے کہ نماز فجر سے پہلے جاگتے اور تہجد پڑھتے۔ نماز فجر کے بعد تلاوت قرآن اور وظائف میں مشغول ہو جاتے۔ اس سے فارغ ہو کر ایک گھنٹا قانع نویسوں کی باتیں سنتے اور ریاست کے متعلق ضروری ہدایات دیتے۔ پھر تصنیف و تالیف میں مصروف ہو جاتے۔ دوپہر کے وقت کھانا تناول فرماتے اور کھانے کے بعد تھوڑی دیر قیلولہ کرتے۔ پھر نماز ظہر پڑھ کر ریاستی معاملات میں مشغول ہو جاتے۔ اس اثنا میں نماز عصر کا وقت ہو جاتا تو نماز پڑھ کر سیر و تفریح کے لیے تشریف لے جاتے۔ مغرب کی نماز کے بعد ضروری خبریں سنتے۔ پھر بچوں کو اور دوسرے شائقین کو تقریباً ایک گھنٹا قرآن و حدیث کا درس دیتے۔ بعض دفعہ علمائے کرام بھی درس میں شرکت کرتے۔ درس کے بعد بسا اوقات شعر و شاعری کا دور بھی چلتا۔ نماز عشا کے بعد کھانا کھا کر سو جاتے۔

نواب صاحب رحمہ اللہ دور طالب علمی میں دہلی میں نواب مصطفیٰ خاں شیفتہ کے گھر پر رہے تھے۔ اس پر وہ ان کے نہایت شکر گزار تھے۔ ۱۸۵۷ء میں انگریزوں نے نواب مصطفیٰ شیفتہ کو گرفتار کر کے قید میں ڈال دیا تو نواب صاحب رحمہ اللہ کو بے حد ذہنی اذیت پہنچی اور بھاگ دوڑ کر کے انھیں قید سے رہائی دلائی۔

مولانا عبدالحی فرنگی محلی رحمہ اللہ سے نواب صاحب رحمہ اللہ کی علمی بحثیں جاری رہتی تھیں۔ مولانا عبدالحی صاحب رحمہ اللہ کی وفات کا پتا چلا تو نواب صاحب رحمہ اللہ نے نہایت حزن و ملال کا اظہار فرمایا اور ان کی تعزیت کے لیے لکھنؤ کے فرنگی محل پہنچے، جہاں مولانا ممدوح سکونت پذیر تھے۔ فرمایا: آج آفتاب علم غروب ہو گیا۔ ہمارا اور ان کا اختلاف فقط تحقیقات مسائل تک محدود تھا۔ مولانا کی غائبانہ نماز جنازہ پڑھی۔^(۱)

حیات طیبہ کے آخری ایام اور وفات:

اب نواب صاحب کی حیات طیبہ کے آخری ایام اور سانحہ موت کا تذکرہ اس کے شاگرد رشید سید ذوالفقار احمد نقوی بھوپالی رحمہ اللہ کی زبانی سنئے۔ سید ذوالفقار احمد نقوی رحمہ اللہ بھوپال کے ممتاز عالم اور وہاں کے مجلسِ علما کے رکن اعظم تھے۔ ان کا تذکرہ میں اپنی کتاب ”برصغیر کے اہل حدیث خدام قرآن“ میں کر چکا ہوں۔ علمائے برصغیر کے حالات کے سلسلے میں ان کی ایک کتاب کا نام ”قضاء الأرب من ذکر علماء النحو والأدب“ ہے۔ یہ

(۱) ملاحظہ ہو: کتاب ”نواب صدیق حسن خاں“ از ڈاکٹر رضیہ حامد (ص: ۱۳۱، ۱۳۲)

کتاب اردو زبان میں ہے اور کتب حوالہ میں اس کا شمار ہوتا ہے۔ انھوں نے نواب صاحب رحمہ اللہ کے آخری ایام اور وفات سے متعلق اس کتاب میں جو کچھ تحریر فرمایا ہے، وہ ذیل میں درج کیا جاتا ہے۔ نواب صاحب رحمہ اللہ نے ۱۷ افروری ۱۸۹۰ء کو وفات پائی اور سید ذوالفقار احمد نقوی رحمہ اللہ ان کی وفات سے ۳۱ سال سات مہینے تین دن بعد ۲۴ ستمبر ۱۹۲۱ء کو فوت ہوئے۔ اب سید ذوالفقار احمد نقوی رحمہ اللہ کی تحریر ملاحظہ ہو:

”شیخنا المرحوم کی آخری تالیف کتاب ”مقالات الاحسان“ ہے۔ یہ کتاب ترجمہ ہے فتوح الغیب کا، جو سیدنا و مولانا حضرت سید عبدالقادر گیلانی رحمہ اللہ کی تالیف ہے۔ جب اس کا طبع ہونا شروع ہوا تو میں نے اور انھوں نے اس کا مقابلہ کیا۔ جب صحت نامہ کا وقت آیا تو وہ بیمار تھے۔ میں نے اور ایک اور شخص نے اس کا مقابلہ ان کے روبرو کیا۔ مرض استسقا ہو گیا تھا۔ نہایت ایذا ہوئی، مگر بڑے مستقل مزاج تھے۔ وفات کے وقت تک استقلال رہا۔ ہر اس اور بے صبری کا کلمہ ہرگز زبان سے نہیں نکلا۔ ایام بیماری میں شب کو میں ان کے پاس رہتا تھا۔ رات کو نیند نہیں آتی تھی اور نہ لیٹا جاتا تھا۔ پلنگ پر قبلہ رخ بیٹھے رہتے۔ سامنے تکیے رکھ لیتے تھے، ان پر سر رکھ لیا، کبھی اٹھا لیا۔ اسی طرح ساری رات بسر ہوتی تھی۔ اکثر یا ارحم الراحمین کہتے تھے۔ بیماری کی اتنی شدت کہ لکھنے کی طاقت نہیں، مگر علم کا شوق وہی۔ مجھ سے کہا: بھائی تم آخر اور جگہ بیٹھ کر لکھتے ہو، ہمارے سامنے ہی لکھا کرو۔ میں اس وقت ”مرآة النسوان“ لکھتا تھا۔ پس میں نے ان کے روبرو لکھنا شروع کیا۔ ظہر سے عصر تک ان کے کمرے میں لکھتا، پھر گھر جاتا، عشا کے بعد پھر آ جاتا تھا۔ اس اثنا میں باتیں بھی کرتے جاتے تھے۔ کئی دنوں سے اسی طرح ہوتا تھا۔ کبھی فرماتے: بھائی آدمی دو قسم کے ہوتے ہیں۔ ایک تو مثل دوا کے کہ جب بیمار ہوں تو ان کی حاجت ہو اور ایک مثل غذا کے کہ کسی حالت میں اس سے چارہ نہیں ہے۔ تیری مثال یہی ہے۔

غرض کہ چہار شنبہ بست و نہم ماہ جمادی الاخریٰ ۱۳۰۷ھ کو ناگاہ جی آیا کہ آج ۳ بجے سے ان کے پاس جاؤں، چناں چہ جلدی سے کھانا کھا کر ان کے پاس حاضر ہوا تو تکیے پر سر رکھے ہوئے تھے۔ میں نے سلام کیا تو سلام کا جواب دیا اور فرمایا: اچھا ہوا سویرے آگئے۔ پھر باتیں کرتے رہے۔ بے قراری زیادہ تھی۔ دوا علاج ہوتا رہا، مگر کچھ نفع نہیں ہوتا تھا۔ اسی طرح ہوتے ہوتے رات کے بارہ بج گئے۔ اس وقت یا اس سے قبل کہا: بھائی آگرہ سے ہماری کتاب نہیں آئی؟ میں نے کہا: وہ چھپ گئی۔ اس کا صحت نامہ بھی تیار ہو کر آ گیا۔ فرمایا: اچھا ہوا۔ مہینا پورا ہوا اور ہماری تالیف بھی پوری ہوئی۔ پھر کوئی دوا لایا تو پی لی۔ ذرا دیر بعد میں نے کہا: کچھ آپ کو تسکین ہے؟ فرمایا: کسی قدر! پھر کہا: اب دوا نہیں پییں گے۔

اتنے میں ایک بج گیا۔ ذرا دیر بعد بے قراری ہوئی تو بسرعت ٹوپی سر سے اتار کر ڈال دی اور ذرا پاؤں پھیلانے اور چہرے پر پسینہ آیا۔ بہ کشادہ پیشانی بہ کمال درستی ہوش و حواس جان بحق تسلیم کی۔ اس وقت ایک بج کر ۳۵ منٹ ہو گئے تھے۔ انا للہ و انا الیہ راجعون۔ رحمہ اللہ تعالیٰ۔ بعد نماز صبح غسل دیا گیا۔ نماز جنازہ میں ایک خلق کثیر تھی۔ کئی بار نماز ہوئی۔ بروز پنج شنبہ یکم رجب ۱۳۰۷ھ (۱۸ فروری ۱۸۹۰ء) کو قبل دوپہر اپنے خاص قبرستان میں مدفون ہوئے۔“

نواب صاحب رحمۃ اللہ نے عیسوی حساب سے ۵۷ برس چار مہینے چار دن اور ہجری حساب سے ۵۹ برس ایک مہینہ نو دن عمر پائی۔

کتب خانہ اور اولاد:

نواب صاحب کا بہت بڑا کتب خانہ تھا، جو ان کی وفات کے بعد دارالعلوم ندوۃ العلماء (لکھنؤ) میں منتقل کر دیا گیا تھا۔

نواب صاحب کی اولاد دو بیٹے تھے اور ایک بیٹی۔ بیٹوں میں سے ایک کا نام سید نور الحسن خاں کلیم تھا اور چھوٹے کا سید علی حسن خاں طاہر۔ ذیل کی سطور میں دونوں کا مختصر الفاظ میں تذکرہ کیا جاتا ہے۔

سید نور الحسن خاں کلیم بدھ کے روز ۲۱/ رجب ۱۲۷۸ھ (۲۳/ مارچ ۱۸۶۲ء) کو بھوپال میں پیدا ہوئے۔ ان کی پرورش خدا ترسی، علم دوستی اور صلاح و تقویٰ کے اس ماحول میں ہوئی، جس میں قرآن و حدیث کی صدائیں گونجتی تھیں۔ سید نور الحسن خاں کلیم نے جن اساتذہ کرام سے تعلیم حاصل کی وہ علم و عمل کے اعتبار سے اپنے دور کے عظیم لوگ تھے اور وہ تھے: قاضی ایوب بن قمر الدین پھلتی، قاضی انور علی لکھنوی، مولوی الہی بخش فیض آبادی، مولانا بشیر الدین عثمانی قنوجی، مولانا محمد بشیر سہوانی، قاضی محمد بن عبدالعزیز جعفری، شیخ حسین بن محسن انصاری اور خود ان کے والد عالی قدر نواب محمد صدیق حسن خاں۔

سید نور الحسن خاں فارسی اور اردو کے شاعر بھی تھے اور کلیم تخلص کرتے تھے۔ آخر عمر میں تصوف سے زیادہ شغف ہو گیا تھا اور امور خیر کی انجام دہی میں مشغول رہتے تھے۔ مصنف بھی تھے اور جو کتابیں تصنیف کیں، ان کا تعلق صالحین امت کے واقعات اور حسنات کی ترغیب سے ہے۔ اردو اور فارسی کے شعرا کے تذکرے بھی لکھے۔ مثلاً تذکرہ طور کلیم، تذکرہ شعراء الفرس، تذکرہ شعراء ہند، تذکرہ نگارستان سخن۔ یہ تذکرے فارسی زبان میں ہیں۔ ایک ضخیم کتاب کا نام ”مجموعہ رسائل“ ہے۔ اس میں تصوف کے بعض موضوعات پر بحث کی گئی ہے۔

آخر عمر میں بالکل خانہ نشین ہو گئے تھے اور فقیرانہ زندگی بسر کرنے لگے تھے۔ اپنے والد محترم نواب سید محمد

صدیق حسن خاں کی کتابوں کا بہت بڑا خزانہ ان کے سامنے تھا، اس سے استفادہ کرتے رہتے تھے۔ نواب شاہ جہاں بیگم کے انتقال کے بعد بھوپال سے لکھنؤ چلے گئے تھے اور وہیں سکونت اختیار کر لی تھی۔ ۱۳۳۰ھ (۱۸۹۵ء-۹۶) میں لکھنؤ میں انتقال ہوا۔^①

نواب صاحب کے دوسرے بیٹے نواب سید علی حسن خاں تھے، جو ۱۲۸۳ھ (۱۸۶۶ء) میں بھوپال میں پیدا ہوئے۔ علوم متداولہ کی تحصیل متعدد مشہور اساتذہ سے کی۔ فارسی کے شاعر تھے اور طاہر تخلص تھا۔ کئی کتابوں کے مصنف تھے۔ تصانیف یہ ہیں: ① مآثر صدیقی موسوم بہ ”سیرت والا جاہی“۔ چار جلدوں پر مشتمل ہے۔ اس کتاب میں انھوں نے اپنے والد گرامی سید نواب محمد صدیق حسن خاں کے حالات خاصی تفصیل سے بیان کیے ہیں۔ ② شریعۃ الاسلام، ③ فطرۃ الاسلام، ④ سیرۃ الاسلام، ⑤ المدینۃ فی الاسلام، ⑥ اسلام اور اس کا طریق عبادت، ⑦ انتظام خانہ داری، ⑧ نالہ دل، ⑨ خرمن گل، ⑩ تعلیم و تربیت، ⑪ البیان۔

۱۹ نومبر ۱۹۳۶ء (۳ رمضان المبارک ۱۳۵۵ھ) کو اپنی کوٹھی بھوپال ہاؤس لال باغ لکھنؤ میں ۷۲ برس کی

عمر میں وفات پائی۔

سید احمد حسن عرشی:

اب نواب صاحب کے بھائی سید احمد حسن عرشی رحمۃ اللہ علیہ کے مختصر حالات ملاحظہ ہوں، جو نواب صاحب رحمۃ اللہ علیہ سے عمر میں دو سال بڑے تھے۔ ۱۹ رمضان ۱۲۴۶ھ (۳ مارچ ۱۸۳۱ء) کو قنوج میں پیدا ہوئے۔ آغاز تعلیم گھر ہی میں ہوا۔ پھر تکمیل علوم کان پور، فرخ آباد، بریلی اور علی گڑھ میں ہوئی۔ علی گڑھ میں حضرت شاہ عبدالجلیل رحمۃ اللہ علیہ سے سلسلہ تعلیم جاری رہا، جنھوں نے ۱۸۵۷ء کی جنگ آزادی میں انگریزی حکومت سے جہاد کرتے ہوئے علی گڑھ میں جام شہادت نوش کیا۔ کتب حدیث شیخ عبدالغنی مجددی دہلوی رحمۃ اللہ علیہ سے ان کے زمانہ قیام مدینہ منورہ میں پڑھیں۔ اسی دور میں شیخ محمد عابد سندھی رحمۃ اللہ علیہ (متوفی ماہ ربیع الاول ۱۲۵۷ھ) سے سند و اجازہ حدیث حاصل ہوا۔ دہلی کے بعض علمائے کرام سے بھی استفادہ کیا۔ عربی، فارسی اور اردو تینوں زبانوں میں شعر کہتے تھے۔ فارسی اور اردو میں مرزا غالب سے مشورہ سخن حاصل تھا۔ خود فرماتے ہیں:

مغلوب ہیں سب اہل جہاں میرے سخن سے ہوں زلہ ربا غالب اعجاز رقم کا

زیارت حرمین شریفین کے بے حد شائق تھے۔ تیسری مرتبہ بہ ارادہ حج گھر سے روانہ ہوئے۔ بڑودہ میں مولوی غلام حسین بن مولانا رستم علی قنوجی کے مکان پر ٹھہرے۔ وہیں شدید بخار میں مبتلا ہو کر سفر آخرت پر روانہ

① یہ حالات ڈاکٹر رضیہ حامد کی تصنیف ”نواب صدیق حسن خاں۔ حیات، علمی، ادبی، سیاسی اور مذہبی خدمات“ (ص: ۲۲۰، ۲۲۱) سے لیے گئے ہیں۔ یہ کتاب پہلی مرتبہ ۱۹۸۳ء میں دہلی سے طبع ہوئی تھی۔

ہوئے۔ یہ حادثہ ۱۹ جمادی الاولیٰ ۱۲۷۷ھ (۲۳ نومبر ۱۸۶۰ء) کو پیش آیا۔ صرف تیس سال عمر پائی۔^(۱) اللہم اغفرلہم وارحمہم وعافہم واعف عنہم۔

ایک عجیب واقعہ:

نواب صاحب رحمہ اللہ کی وجہ سے بہت سے اہل علم بھوپال آئے اور بھوپال نے مجمع علما اور مرکز شعرا کی حیثیت اختیار کر لی۔ ان میں سے متعدد حضرات کا تذکرہ ڈاکٹر رضیہ حامد نے اپنی کتاب ”صدیق حسن خاں“ میں کیا ہے۔ ان بزرگانِ ذی احترام میں سے ایک بزرگ مولوی قدرت اللہ قدرت رحمہ اللہ تھے، جو اپنے دور کے مشہور شاعر اور عالم دین تھے۔ ان کا خاندان ہمیشہ فضل و کمال اور شعر و ادب میں ممتاز رہا۔ ۱۹۷۳ء میں ہندوستان کے منصب نائبِ صدارت پر جسٹس ہدایت اللہ رحمہ اللہ فائز تھے، وہ مولوی قدرت اللہ قدرت کے حقیقی پوتے تھے۔ نواب صاحب سے مولوی قدرت اللہ قدرت کے گہرے مراسم تھے اور مولانا فضل الرحمن گنج مراد آبادی رحمہ اللہ کے مدرسے میں نواب صاحب رحمہ اللہ اور مولوی قدرت اللہ صاحب رحمہ اللہ ہم مکتب تھے اور دونوں کے حجرے بھی قریب قریب تھے۔ اب ایک عجیب واقعہ ملاحظہ فرمائیے جو ڈاکٹر رضیہ حامد نے تحریر فرمایا ہے۔ یہ واقعہ مولانا سید عبدالحق نقوی پروفیسر عربی اسکول آف فارن لنگویجز دہلی نے محترمہ مصنفہ کے والد مکرم سید فتح علی صاحب سے بیان کیا تھا۔

ایک دن مولوی قدرت اللہ صاحب فجر کی نماز پڑھنے کے لیے مسجد میں جانے لگے تو دیکھا کہ صدیق حسن خاں سردی میں ٹھہر رہے ہیں۔ مولوی صاحب نے ان پر اپنا دو شالہ اڑھا دیا۔ گرمی حاصل ہوئی تو صدیق حسن خاں کو نیند لگ گئی۔ جب نیند کھلی تو درس شروع ہو چکا تھا۔ وہ درس میں پہنچے تو مولانا فضل الرحمن نے فرمایا: ”کہیے نواب صاحب! اب تشریف لارہے ہیں۔“

یہ بات صدیق حسن خاں کی طبیعت پر گراں گزری اور وہ اپنے حجرے میں آ کر ہچکیوں سے رونے لگے۔ مولوی قدرت اللہ نے جا کر حال معلوم کیا تو انھوں نے مولانا کے الفاظ سنائے اور انھیں طنز قرار دیا۔ لیکن مولوی قدرت اللہ یہ جملہ سن کر محظوظ ہوئے اور بولے: ”ارے روتا کیوں ہے؟ دیکھنا حضرت کا کہنا سچ ثابت ہوگا اور تو ایک دن نواب بنے گا۔“ پھر مولوی صاحب نے ایک پرچہ ان کو لکھ کر دیا کہ جب صدیق حسن خاں نواب ہوں گے تو قدرت اللہ کو ایک سو چودہ روپے کی نوکری دیں گے۔ صدیق حسن خاں نے اس پرچے پر دستخط کر دیے اور بات ختم ہو گئی۔

حصولِ تعلیم کے بعد تلاشِ معاش کے لیے صدیق حسن خاں بھوپال آئے اور مولوی قدرت اللہ میسور چلے گئے۔ جب شاہ جہاں بیگم سے صدیق حسن خاں کی شادی ہو گئی تو قدرت اللہ نے بھوپال کا رخ کیا اور نواب صدیق حسن خاں

کے پاس تشریف لائے اور وہ پرچہ انھیں دکھایا۔ نواب صاحب بہت خوش ہوئے اور فوراً ان کو ایک سو چودہ روپے ماہانہ پر مہتمم کوٹھیات کے عہدے پر مقرر فرما دیا۔^①

وفات پر اظہارِ حزن و ملال:

نواب صاحب رحمہ اللہ کی وفات پر بہت سے اصحابِ قلم نے نظم و نثر میں اظہارِ حزن و ملال کیا۔ ان سب کا تذکرہ تو مشکل ہے، البتہ ایک عالم و شاعر منشی جمیل احمد سہوانی کا مرثیہ لکھنے کو جی چاہتا ہے، لیکن مرثیہ پڑھنے سے پہلے چند الفاظ میں ان کا تعارف ہو جانا چاہیے، نیز ان کے دو چار اشعار بھی پڑھ لیے جائیں، جن سے ان کے رنگ غزل گوئی کا پتا چلے گا۔

منشی جمیل احمد سہوانی ۱۲۹۷ھ (۱۸۸۰ء) میں بھوپال آئے۔ یہیں تعلیم پائی۔ تعلیم سے فارغ ہو کر بھوپال میں ملازمت اختیار کر لی اور کئی عہدوں پر مامور رہے۔ شعر و سخن کی صلاحیت رکھتے تھے اور غزل و قصیدہ دونوں میں امتیاز حاصل تھا۔ آخر عمر میں اپنے وطن سہوان چلے گئے تھے۔ وہیں ۱۹۳۵ء میں وفات پائی۔ اب غزل کے چند شعر ملاحظہ ہوں:

کیا پوچھتے ہو داغِ یہ دل میں کہاں کہاں کے ہیں کچھ آپ کے دیے ہوئے کچھ آسمان کے ہیں
کچھ بلبلوں کو یاد ہیں کچھ قمریوں کو حفظ عالم میں ٹکڑے ٹکڑے مری داستاں کے ہیں
یاروں سے چھپ کے آپ کہاں جائیں گے جمیل ہم بھی سمجھ گئے ہیں ارادے جہاں کے ہیں

منشی جمیل احمد سہوانی نے نواب محمد صدیق حسن خان رحمہ اللہ کی وفات پر ایک مرثیہ لکھا تھا، جس کا انداز مولانا حالی کے اس مرثیے کا سا تھا، جو انھوں نے غالب کی موت پر لکھا تھا۔ حالی جیسی زبان، وہی جذبہ خلوص اور وہی سادگی و روانی۔ ملاحظہ فرمائیے:

اب کس کو ہم سخن اپنا سنائیں گے کس کی زباں سے دادِ سخن پائیں گے
ڈھونڈیں گے گو زمانہ میں شاعر سخن شناس ایسا نہ پائیں گے کوئی ایسا نہ پائیں گے
رکھتے تھے ہم نصیبوں سے امید بہتری اس کی خبر نہ تھی ہمیں یہ دن دکھائیں گے
بے قدریوں کا اپنی قلق ان کے غم کا رنج کیا کیا ہم ان کے ہجر میں صدمے اٹھائیں گے
اوصاف ان کے یاد کریں گے تمام عمر روئیں گے اور جلیسوں کو ان کے رلائیں گے
غم خواری کرنے والا تو دنیا سے اٹھ گیا اب کس کو اپنے غم کی کہانی سنائیں گے
وقت رہی اپنی نہ آبرو رہی اے بے مزہ حیات فقط ایک تو رہی^②

① نواب صدیق حسن خاں از ڈاکٹر رضیہ حامد (ص: ۱۷۵، ۱۷۶)

② نواب صدیق حسن خاں، از ڈاکٹر رضیہ حامد (ص: ۱۸۹ تا ۱۹۱)

بابورام سکینہ نواب صاحب کے بارے میں لکھتے ہیں:

”نواب صاحب موصوف عربی و فارسی کے بڑے عالم و فاضل اور اپنے زمانے کے مشہور مفسر اور محدث سمجھے جاتے تھے۔ مفتی صدر الدین آزرہ کے شاگرد تھے اور تقریباً ڈیڑھ سو ضخیم کتابوں کے مصنف تھے۔ شعرا اور اہل علم کے بڑے قدردان تھے۔ اردو میں توفیق اور فارسی میں نواب تخلص کرتے تھے۔“^①

تاریخ ادب اردو کے مصنف شہیر بابورام سکینہ کو شاید نواب صاحب کی تمام تصانیف کا علم نہیں ہو سکا، ان کی عربی، فارسی اور اردو کی کل تصانیف کی تعداد دو سو تیس کے قریب ہے، جن میں ڈیڑھ سو سے زائد کتابیں بڑی ضخیم اور کئی کئی جلدوں پر محیط ہیں۔ ایک تفسیر قرآن پندرہ جلدوں کا احاطہ کیے ہوئے ہے، لیکن اس کے باوجود نواب صاحب اپنی تصانیف کا ذکر نہایت منکسرانہ انداز میں کرتے ہیں۔ اس ضمن میں ان کے الفاظ قابل مطالعہ ہیں:

”میری تالیفات کا غالب حصہ علمائے راہنہ کے تراجم اور آثارِ سلف کے نقول پر مبنی ہے، جو ایک زبان سے دوسری زبان میں ترجمہ یا نقل کیے گئے ہیں۔ جو کچھ میں نے اپنی تالیفات میں لکھا ہے، وہ درحقیقت علمائے سابقین اور ائمہ امت کا علم ہے، نہ کہ میرا علم و اجتہاد ہے۔“^②

اصل مقصد زندگی:

کتاب و سنت کی اشاعت اور بدعات و محدثات کی بیخ کنی نواب محمد صدیق حسن خاں کی زندگی کا اصل مقصد تھا۔ چنانچہ ”إبقاء المنن“ (ص: ۵۴) میں تحریر فرماتے ہیں:

”میرا اگر بس چلتا تو میں یہ نیت رکھتا ہوں کہ کسی کتاب کو جو مخالف کتاب اللہ ہوتی، روئے زمین پر باقی رکھتا، نہ کسی بدعت کو جو متصادم سنت ہوتی، باقی چھوڑتا اور نہ کسی فن کو جہاراً اولیاً و نہاراً عمل میں آنے دیتا اور اگر ایسا وقوع میں آتا تو حدودِ شرع سے اس کا مذاک کرتا۔“

چند واردین بھوپال علمائے کرام:

پہلے بتایا جا چکا ہے کہ نواب صاحب نے اپنے عہد کے بہت سے اہل علم کو بھوپال آنے کی دعوت دی اور وہ وہاں تشریف لائے اور متعدد اصحابِ فضل بھوپال کی علمی فضا کا شہرہ سن کر خود ہی وہاں تشریف لے گئے اور انھوں نے اس ریاست میں بے پناہ خدمات سرانجام دیں۔ ان حضرات کی طویل فہرست میں چند بزرگانِ ذی مکرمت کے اسمائے گرامی یہ ہیں:

شیخ حسین محسن یمانی (متوفی ۱۳۲۷ھ) مولانا سید ذوالفقار احمد نقوی (۱۳۴۰ھ) شیخ محمد بن حسین انصاری یمانی (متوفی ۱۳۴۴ھ) مولانا محمد بشیر سہوانی (متوفی ۱۳۲۳ھ) سید حسین شاہ و اصف بخاری (متوفی ۱۲۸۵ھ) مولانا

① تاریخ ادب اردو (ص: ۴۱۴) عشرت پبلشنگ ہاؤس، لاہور۔

② إبقاء المنن (ص: ۷۵)

عبدالباری سہوانی (متوفی ۱۳۰۳ھ) مولوی صابر حسین صبا سہوانی (متوفی ۱۳۱۳ھ) مولانا یوسف علی لکھنوی (متوفی ۱۳۰۹ھ) مولانا سلامت اللہ جیراج پوری (متوفی ۳۰ ربیع الاول ۱۳۲۲ھ مطابق ۱۵ جون ۱۹۰۴ء)

ان حضرات میں سے صرف مولانا محمد بشیر سہوانی نے جمادی الاخریٰ ۱۳۲۳ھ کو دہلی میں وفات پائی۔ باقی تمام حضرات بھوپال میں فوت ہوئے اور وہیں دفن کیے گئے۔ ان کے علاوہ اور بھی بہت سے حضرات وارد بھوپال ہوئے اور پھر وہیں سکونت پذیر ہو گئے۔

بھوپال کی موجودہ حالت:

ڈاکٹر رضیہ حامد کی کتاب ”نواب صدیق حسن خاں“ سے پتا چلتا ہے کہ اب بھوپال کو اہل علم کے خوب صورت مرکز کی حیثیت حاصل ہے اور وہاں متعدد لائبریریاں قائم ہیں۔ لڑکوں اور لڑکیوں کی دینی تعلیم کے لیے مدرسے جاری ہیں اور مسجدیں نمازیوں اور مصلحین و متعلمین سے بارونق ہیں۔

آخری گزارش:

نواب صاحب برصغیر کے بہت بڑے مفسر، بہت بڑے محدث، بہت بڑے مصنف، بہت بڑے محقق، بہت بڑے مورخ، بہت بڑے ہم درِ خلّاق اور بہت بڑے مبلغ اسلام تھے۔ ان کے متعلق بہت کچھ لکھنا چاہیے اور بہت کچھ لکھا جاسکتا ہے۔ اس مضمون میں ان کی خدماتِ گونا گوں کے بعض گوشوں کی نشان دہی کی گئی ہے۔ اس کی روشنی میں سلسلہ تحریر کو آگے بڑھایا جاسکتا ہے اور ان شاء اللہ کوئی اہل علم آگے بڑھانے کی کوشش کریں گے۔ میں اپنی گزارشاتِ محترمہ ڈاکٹر رضیہ حامد کے ان الفاظ پر ختم کرتا ہوں۔

”نواب صدیق حسن خاں کے علمی کارناموں کی داستان اس یقین کے ساتھ ختم کی جاتی ہے کہ ان کے کارناموں کی صدائے بازگشت اس وقت تک سنی جاتی رہے گی، جب تک دنیا کے کسی گوشے میں بھی حدیث پاک اور سنتِ نبویہ کا پیغام باقی ہے۔“

نواب صاحب رحمہ اللہ اپنے وقت کے مانے ہوئے انشا پرداز، محدث اور زبردست صاحبِ قلم اور صاحبِ نظر تھے۔ ان کی حیات ایک فراخ حوصلہ عالم، جوہر شناس بزرگ، بیدار مغز انسان اور باکمال صاحبِ قلم کی حیات ہے۔ ان کی شخصیت ایک دانش مند مفکر اور محقق عالم کے ساتھ ساتھ ایک حقیقت شناس اور منتظم حاکم کی شخصیت ہے۔ نواب صاحب کی ذاتِ باصفات میں اصابتِ فکر، دور اندیشی، دور بینی اور معاملہ فہمی نیز دین میں پختگی بہ درجہ اتم موجود تھی۔ علومِ دین کے فروغ میں ان کے کارہائے نمایاں علمائے سلف کی یاد تازہ کرتے ہیں۔ انھوں نے حضرت شاہ ولی اللہ رحمہ اللہ کے طرزِ فکر کو ہندوستان سے متجاوز کر کے دنیا کے دور دراز گوشوں تک پہنچایا اور عرب فضلا سے بھرپور دادِ تحسین حاصل کی۔^①

① دبستانِ حدیث، از مولانا محمد اسحاق بھٹی (ص: ۲۵۹ تا ۲۸۵)

دواہیات اور ان کی حقیقت

حافظ شاہد رفیق

نواب سید محمد صدیق حسن خاں رحمۃ اللہ علیہ کو اپنے وقت میں علم و فضل اور دنیوی ریاست و امارت میں بہت بلند مقام حاصل تھا۔ ایسی بلند مرتبت شخصیت کے مجہین اور مخلصین کے ساتھ ساتھ ان کے حاسدین اور مخالفین کا پیدا ہونا بھی ایک ناگزیر امر ہے، چنانچہ ان مخالفین نے نواب صاحب کی شخصیت کو داغ دار کرنے کی خاطر کئی جھوٹ تراشے اور بہت سی تہمتوں کا سہارا لیا، لیکن اللہ سبحانہ و تعالیٰ نے ہر قسم کے شرور و فتن سے ان کی حفاظت فرمائی اور لوگوں کے قلوب و اذہان میں ان کے لیے محبوبیت و دیعت کی۔

نواب صاحب رحمۃ اللہ علیہ کو اپنے دور میں جن اتہامات اور الزامات سے دوچار ہونا پڑا، ان میں سے دو اعتراضات ایسے ہیں، جنہیں آج بھی بعض لوگ اچھالتے اور اپنے اپنے حلقے میں ان کی ترویج و اشاعت کرتے ہیں، حالاں کہ دیگر الزامات کی طرح ان اتہامات کی حقیقت کو بھی علمائے کرام سالہا سال سے طشت ازبام کرتے آئے ہیں۔

ان میں سے ایک اعتراض یہ ہے کہ نواب صاحب رحمۃ اللہ علیہ اہل حدیث نہیں اور ایک عام سے عالم دین تھے، جن کا علم و فضل میں کوئی خاص مقام نہیں۔

حیرت ہے کہ نواب صاحب رحمۃ اللہ علیہ کے دور میں بعض حاسدین نے ان پر یہ الزام عائد کیا تھا کہ وہ وہابی ہیں، جبکہ آج ان کے مخالفین انہیں یہ الزام دیتے ہیں کہ وہ اہل حدیث نہیں تھے!!

نواب صاحب رحمۃ اللہ علیہ کی وہابیت اور اہل حدیث ہونے کے متعلق اگر ان کے معاصر اور بعد والے اہل حدیث علما کے اقوال نقل کیے جائیں کہ وہ کس طرح انہیں مجددِ دوراں، مجتہد العصر اور امام وغیرہ کے بلند مرتبت القاب سے یاد کرتے ہیں تو اس کے لیے کئی صفحات درکار ہوں گے، تاہم ذیل میں ہم اس سلسلے میں اپنے وقت کے بہت بڑے عالم، وکیل سلفیت شیخ الحدیث مولانا محمد اسماعیل سلفی رحمۃ اللہ علیہ کی رائے گرامی کے ذکر پر اکتفا کرتے ہیں۔ وہ فرماتے ہیں:

”وہذا إمامنا وشيخنا الأستاذ الإمام الملك السيد نواب صدیق حسن خان البهوفالي
ما أرفق وبله! تصانيفه الغالية الثمينة انتشرت شرقا وغربا واستفاد منه العامة والعلماء“^①

”یہ ہمارے امام، شیخ، استاذ، امام، ملک، سید نواب صدیق حسن خان ہیں، جو بحرِ بے کنار تھے۔ ان کی

بیش قیمت بلند پایہ تصانیف مشرق و مغرب میں پھیل گئیں اور عوام و علما نے اس سے استفادہ کیا۔“
نواب صاحب رحمہ اللہ کے متعلق اہل حدیث علما و شیوخ کی آراء و اقوال سے صرف نظر کرتے ہوئے اگر نواب صاحب رحمہ اللہ کی مولفات ہی کو اس مقصد کے لیے دیکھ لیا جائے تو ہمیں بعض الناس کے عائد کردہ اس اتہام کی حقیقت بہ خوبی معلوم ہو جاتی ہیں۔^①

اسی طرح نواب صاحب رحمہ اللہ پر ایک دوسرا اعتراض یہ کیا گیا کہ وہ دوسرے علما کی کتابوں ہی کو اپنے نام سے شائع کرتے ہیں اور انھیں میں تقدیم و تاخیر کرنے کے بعد ان پر اپنا نام لکھ لیتے ہیں۔
یہ اتہام دراصل ایک عیسائی مشرق کانپلس ایڈورڈ کی اختراع ہے، جسے سن کر نواب صاحب رحمہ اللہ کے حاسدین نے اسے خوب ترقی دی اور کئی ایک حقیقت سے ناواقف یا عداوت و نفرت کے مارے ہوئے اس الزام کو آج بھی دہراتے رہتے ہیں، حالاں کہ اس بارے میں بھی اگر معاصر علما اور دیگر اصحاب علم و فضل کی آراء اور نواب صاحب رحمہ اللہ کی مولفات کو دیکھا جائے تو اس اتہام کی قلعی خود بہ خود کھل جاتی ہے۔
علامہ عبدالحی الکتانی رحمہ اللہ فرماتے ہیں:

”وبالجملة فهو من كبار من لهم اليد الطولى في إحياء كثير من كتب الحديث وعلومه بالهند وغيره - جزاه الله خيراً - وقد عد صاحب عون المعبود على سنن أبي داود، المترجم له أحد المجددين على رأس المائة الرابعة عشر، وما لبعض المسيحيين في كتاب له اسمه ”اكتفاء القنوع بما هو مطبوع“ من أن المترجم كان عامياً، وتزوج بملكة بوهبال، فعند ما اغتنى بالمال، جمع إليه العلماء، وأرسل يبتاع الكتب بخط اليد، وكلف العلماء بوضع المؤلفات، ثم نسبها لنفسه، بل كان يختار الكتب القديمة العديمة الوجود، وينسبها لنفسه... فكلام أعدائه فيه وإلا فالتأليف تأليفه، ونفسه فيها متحد“^②

”نواب صدیق حسن خان ان کبار علما میں سے ہیں، جن کا ہندوستان اور بیرون ہندوستان میں علوم حدیث اور ان کی کتابوں کے احیا و اشاعت میں بہت بڑا حصہ ہے۔ جزاء اللہ خیراً۔ صاحب عون المعبود علامہ شمس الحق ڈیانوی نے، جنھوں نے ان کے عربی میں مختصر حالات تحریر کیے ہیں، نواب صاحب کو اوائل چودھویں صدی ہجری کے مجددین میں شمار کیا ہے۔ بعض عیسائی مستشرقین نے ایک کتاب لکھی ہے،

① اس سلسلے میں ہندوستان کے معروف عالم دین فضیلۃ الشیخ مولانا محمد اعظمی رحمہ اللہ نے ایک مستقل کتاب ”نواب صدیق حسن خاں اور ان کی وہابیت“ کے عنوان سے لکھی ہے، جس کا مطالعہ یقیناً اس باب میں مفید ہوگا۔

② فہرس الفہارس والأثبات (۲/ ۱۰۵۷)

جس کا نام ”اکتفاء القنوع بما هو مطبوع“ ہے۔ اس میں نواب صاحب کا ذکر بڑے گھٹیا انداز میں کیا گیا ہے اور ان کی بابت یہ افترا پردازی کی گئی ہے کہ والیہ بھوپال کے ساتھ رشتہ ازدواج میں منسلک ہونے کے بعد انھوں نے علما کو پیسے دے کر کتابیں لکھوائیں اور اپنے نام سے چھپوا لیں، بلکہ کئی عدیم الوجود کتابیں حاصل کر کے انھیں اپنی طرف منسوب کر لیا، لیکن یہ سب باتیں ان کے دشمنوں کی بنائی ہوئی ہیں۔ ورنہ حقیقت یہ ہے کہ ان کی تمام تالیفات ان کی اپنی ہی تالیف کردہ ہیں، جس کی سب سے بڑی دلیل یہ ہے کہ ان کی تمام کتابوں کا اسلوب یکساں ہے۔^①

مذکورہ بالا دونوں اہامات کی حقیقت عیاں کرنے کے لیے ذیل میں ہم دو اقتباسات درج کر رہے ہیں، جو انہیں الزامات کے جواب میں تحریر کیے گئے ہیں۔

پہلی تحریر شیخ الحدیث علامہ نذیر احمد ملوی رحمہ اللہ کی ہے، جس میں انھوں نے نواب صاحب رحمہ اللہ کا مسلک تفصیل سے بیان کیا ہے اور اس پر بعض حضرات کے عائد کردہ شبہات کی حقیقت بیان کی ہے۔ دوسری تحریر نواب صاحب رحمہ اللہ کے تلمیذ خاص مولانا ذوالفقار احمد بھوپالی (المتوفی ۱۹۲۱ء) کی رقم کردہ ہے، جس میں انھوں نے عیسائی مستشرق ایڈورڈ فندیک کے اختراع کردہ اہام کی حقیقت بیان فرمائی ہے اور اپنے مشاہدات پر مبنی شہادتوں کے ذریعے اس الزام کا تار و پود بکھیر دیا ہے۔

① نواب صاحب کا مسلک:

آج اہل حدیث ہی نہیں، احناف میں بھی حضرت نواب صاحب قدس سرہ کا مسلک اہل حدیث ہونا اتنا مشہور و معروف ہے کہ شاید بہتوں کو اس پر تعجب ہوگا کہ اس عنوان پر گفتگو کرنے کی ہم نے ضرورت کیوں محسوس کی؟ قصہ یہ ہے کہ نواب صاحب کے صاحبزادے نواب علی حسن خاں مرحوم نے ”مآثر صدیقی“ (موسوم بہ ”سیرت والا جاہی“) میں نواب صاحب کے مسلک کی بابت بعض ایسی باتیں لکھ دی ہیں، جو اب تک تو قابل التفات نہیں سمجھی گئی تھیں، لیکن آج کل بعض لوگوں نے ان کو اُچھالا ہے، اس لیے مناسب معلوم ہوا کہ دلائل اور واقعات کی روشنی میں اس مسئلے کی حقیقت بھی واضح کر دی جائے۔

سیرت والا جاہی کا بیان:

نواب صاحب کے مسلک کے متعلق مصنف ”سیرت والا جاہی“ کا ایک بیان تو یہ ہے، لکھتے ہیں:

”سنی خالص، محمدی فح، موحد بحت، متبع کتاب و سنت، حنفی مذہب، نقشبندی مشرب تھے اور ہمیشہ طریقہ اسلاف

پر مذہب حنفی کی طرف اپنے کو منسوب کرتے تھے، مگر عملاً و اعتقاداً اتباع سنت کو مقدم رکھتے تھے، چنانچہ خود لکھتے ہیں: باقتفائے نیا کاں بزرگ و دانشمندان سترگ در ظاہر انتساب بروش امام ابوحنیفہ رحمۃ اللہ علیہ معروف است، لیکن ہموارہ گفتار و کردار را با اتباع سنت آرائش دارد۔^①

ان کا دوسرا بیان یہ ہے، لکھتے ہیں:

”والا جاہ مرحوم نماز پنج گانہ حنفی طریقہ پر پڑھتے تھے، البتہ ان کو فاتحہ خلف الامام اور اول وقت کا خاص اہتمام مد نظر رہتا تھا۔“^②

نواب صاحب کی تالیفات ان کے مضامین اور تحریروں کا جہاں تک ہم نے مطالعہ کیا ہے، ان کی بنیاد پر اور اس زمانے میں جبکہ نواب صاحب کے رفقا اور مشاہدین ایک ایک کر کے سب اللہ کو پیارے ہو چکے ہیں، ان چیزوں کے سوا کوئی دوسری چیز اس بحث کی بنیاد بن بھی نہیں سکتی، ہم پورے وثوق کے ساتھ کہتے ہیں کہ ”سیرت والا جاہی“ کے یہ دونوں بیان غلط اور ناقابل اعتبار ہیں، حتیٰ کہ فارسی کی وہ عبارت بھی ان کے مدعا کی مثبت نہیں ہے، جس کو انھوں نے اس موقع پر اپنی تائید میں پیش کیا ہے۔ ہم ان دونوں بیانوں پر علی الترتیب الگ الگ گفتگو کرنا چاہتے ہیں۔

”سیرت والا جاہی“ کے دعویٰ اور دلیل میں مطابقت نہیں:

مصنف ”سیرت والا جاہی“ نے دعویٰ یہ کیا ہے کہ نواب صاحب ہمیشہ مذہب حنفی کی طرف اپنے کو منسوب کرتے تھے۔ ”منسوب کرنے“ کے صاف معنی یہ ہیں کہ نواب صاحب اپنے متعلق خود کہا کرتے تھے یا لکھا کرتے تھے کہ میں حنفی ہوں اور ایسا وہ ”ہمیشہ“ کرتے تھے۔ بالفاظ دیگر، سیرت والا جاہی نے حنفی مذہب کی طرف انتساب کو خود نواب صاحب کا فعل بتایا ہے، لیکن اس کے ثبوت اور تائید میں فارسی کی جو عبارت انھوں نے نقل کی ہے، وہ ہرگز اس دعوے کے مطابق نہیں ہے۔ اس میں نواب صاحب نے مذہب حنفی کی طرف انتساب کو اپنا فعل نہیں قرار دیا ہے اور نہ یہ تسلیم کیا ہے کہ میں حنفی ہوں۔ ہاں یہ البتہ کہا ہے کہ مذہب امام ابوحنیفہ کی طرف انتساب ”معروف“ ہے، یعنی انتساب کی نسبت انھوں نے عرف کی طرف کی ہے، جس کا مطلب یہ ہوا کہ یہ لوگوں کا عمل ہے، خود ان کا اپنا عمل یہ نہیں ہے۔ اس لیے اس عبارت سے یہ دعویٰ تو ثابت نہیں ہوتا کہ نواب صاحب اپنے کو مذہب حنفی کی طرف منسوب کرتے تھے اور جب یہ ثابت نہ ہوا تو یہ بھی ثابت نہ ہوگا کہ وہ ”حنفی مذہب“ تھے۔

رہا عرف کا معاملہ تو اس کے اعتبار سے یہ عبارت دو معنوں کا احتمال رکھتی ہے، ایک یہ کہ لوگ آپ کو حنفی مذہب کی طرف منسوب کرتے ہیں اور ہر چند یہ انتساب لوگوں میں معروف و مشہور ہے، لیکن میں نے اس شہرت کی

① سیرت والا جاہی (۱/۴)

② کتاب مذکور (ص: ۶۳)

پیروی نہیں کی۔ میں نے اتباع سنت کو اختیار کیا ہے۔ دوسرا احتمال یہ ہے کہ نواب صاحب نے اپنے ہی متعلق یہ بات کہی ہو کہ بہ ظاہر ان کا انتساب حنفی مذہب کی طرف معروف ہے، مگر پھر ساتھ ہی انھوں نے حرف استدراک ”لیکن“ سے اس توہم کو بھی دفع کیا ہے کہ اس ظاہری انتساب کا مطلب یہ نہ سمجھا جائے کہ میں امام ابوحنیفہ کا مقلد اور ان کے اقوال کا پابند ہوں۔ میں نے اپنے قول و عمل کو تقلید کے عیب سے بچا کر اتباع سنت کی زینت سے آراستہ کیا ہے۔

عبارت کا پورا متن اور اس کا صحیح مطلب:

اس عبارت کا ایک بڑا اہم لفظ مصنف ”سیرت والا جاہی“ نے نقل نہیں کیا ہے، اس لیے مناسب معلوم ہوتا ہے کہ پوری عبارت قارئین کے سامنے رکھی جائے، تاکہ نواب صاحب کا صحیح نشان کی سمجھ میں آجائے۔
نواب صاحب رحمۃ اللہ علیہ لکھتے ہیں:

”امروز کہ چہل و ہشت مرحلہ از عمر گرامی طے شدہ با آنکہ استخوان در تن ناتواں کہنہ شد، وموئے سر بسفیدی چوں شعلہ تاباں گردید، آثار گرمی درونی وسوز باطن ہچناں افزائش دارد و بسا نکات دل افروز بر فراز ظہور می آرد، در آئین مالک رحمۃ اللہ علیہ و شافعی رحمۃ اللہ علیہ و ابوحنیفہ رحمۃ اللہ علیہ و ابن حنبل رحمۃ اللہ علیہ گوناگون دریافت اصولاً و فروماً بہم آمد۔ و بقلد وزی بخت بیدار، و تکاپوی طالع سازگار، بر پایہ اجتہاد مجتہداں وقوف حاصل شد، ہر چند باقتفائے نیاکان بزرگ و دانشمندان سترگ در ظاہر انتساب بروش ابوحنیفہ رحمۃ اللہ علیہ معروف است، لکن ہموارہ گفتار و کردار را باتباع سنت آرائش دارد۔“^①

”آج جب کہ میں اپنی عمر عزیز کی ۴۸ منزلیں طے کر چکا ہوں، بدن کی ہڈیاں بھی پرانی ہو گئی ہیں۔ سر کے بالوں میں سفیدی چمک رہی ہے۔ سوز باطن بھی ترقی پر ہے۔ امام مالک و امام شافعی و امام ابوحنیفہ و امام احمد بن حنبل رحمۃ اللہ علیہم ہر ایک کی فقہ و آئین کو اصولاً و فروماً ہر طرح سے جان چکا ہوں اور خوش قسمتی سے مجتہدوں کے پایہ اجتہاد سے بھی واقفیت حاصل کر چکا ہوں۔ ایسی حالت میں بزرگوں کی اتباع اور دانشمندوں کی پیروی میں ظاہری طور پر امام ابوحنیفہ کے طریقے کی طرف انتساب (چاہے) جتنا بھی مشہور ہو، لیکن (اس انتساب کے معنی یہ نہیں کہ میں ان کا مقلد ہوں) میں اپنے گفتار و کردار کو تقلید کے عیب سے بچا کر اتباع سنت کی زینت سے آراستہ کرتا ہوں۔“

پوری عبارت کے معنی اور مفہوم پر غور کیجیے! نواب صاحب نے سب سے پہلے اپنی عمر کی مدت بیان کی ہے، جس سے ان کا مقصد یہ معلوم ہوتا ہے کہ وہ اپنی عمر کی اس منزل میں پہنچ گئے ہیں، جو طبعی طور پر انسان کے فہم و دانش

کے کمال کی منزل مانی جاتی ہے۔ اس کے بعد انھوں نے اللہ تعالیٰ کے اس انعام کا ذکر کیا ہے، جو علم دین کے متعلق ان کو عطا کیا گیا تھا۔ انھوں نے بتایا ہے کہ چاروں اماموں کے فقہی مسائل اور ان کے استخراج و استنباط کے اصول و قواعد، آئین اور ضابطے؛ سب پر ان کو عبور حاصل ہے۔ وہ خوب جانتے ہیں کہ کون مجتہد کس درجے کا فقیہ ہے؟ کس کا اجتہاد کتاب و سنت کے موافق ہے اور کس کا اس کے خلاف؟

اپنے علم و فہم کے اس رسوخ اور کمال کا اظہار کر لینے کے بعد تب انھوں نے لکھا ہے: ”ہر چند باقتضائے نیاکان بزرگ و دانشمندان سترگ در ظاہر انتساب...“ یعنی جب اللہ تعالیٰ نے عقل و فہم کے کمال کی منزل تک پہنچا دیا ہے اور فقہ و اصول فقہ کا علم بھی وافر عطا فرمایا ہے۔ ایسا علم جو چاروں اماموں کے اصول و فروع پر گونا گوں طریقے سے حاوی ہے۔ مجتہدوں کے پایۂ اجتہاد اور ان کے اقوال و آراء کے خطا و صواب کی معرفت کا ملکہ بھی حاصل ہو تو ایسی صورت میں کسی کا مقلد بن کر، ہر مسئلے میں اس کی رائے کو بلا دلیل مان لینا اور خود کو اس کا پابند بنا کر رکھنا، یہ میرا کام نہیں ہے۔ اس لیے ”ہر چند“ اپنے بزرگوں کی پیروی میں لوگوں کا انتساب ظاہر میں (رسمی طور پر) حنفی مذہب کی طرف معروف ہے، لیکن میرے نزدیک اس شہرت کی کوئی اہمیت نہیں ہے۔ میں نے اتباع سنت کی راہ اختیار کی ہے۔ یا نواب صاحب کا مقصد یہ ہے کہ ”ہر چند“ ظاہر میں میرا انتساب حنفی مذہب کی طرف معروف ہے، لیکن اس ظاہری انتساب کا مطلب مقلد ہونا نہیں ہے، کیوں کہ یہ تو مجھ جیسے شخص کے لیے ایک عیب کی بات ہے۔ میں نے اپنے قول و عمل اور گفتار و کردار کو تحقیق و بصیرت کی روشنی میں سنت کی پیروی سے آراستہ کیا ہے۔

اہل علم سمجھ سکتے ہیں کہ نواب صاحب کی محولہ بالا عبارت میں لفظ ”ہر چند“ کو اپنے سیاق و سباق کے ساتھ کتنا گہرا تعلق ہے، اس کے بعد وہ خود فیصلہ کریں کہ کیا ہماری یہ شکایت بے جا ہے کہ مصنف ”سیرت والا جاہی“ نے اس عبارت کا ایک بڑا اہم لفظ نقل نہیں کیا ہے؟

خلاصہ کلام یہ ہے کہ اس عبارت سے نواب صاحب کا ”حنفی“ (بہ معنی مقلد امام ابوحنیفہ) ہونا ہرگز ثابت نہیں ہوتا، بلکہ اس کے برخلاف اسی عبارت سے ان کا محقق (غیر مقلد) متبع سنت ہونا واضح طور پر ثابت ہو جاتا ہے۔ اس لیے کہ اگر ”انتساب معروف“ سے اتباع سنت کا حق ادا ہو جاتا تھا تو پھر اس استدراک کے ذریعے کس تو ہم کو دفع کیا گیا ہے کہ ”لیکن ہموارۂ گفتار و کردار را باتباع سنت آرائش دارد؟“ نیز اگر وہ مقلد ہی تھے تو اس اہتمام کے ساتھ اپنے علمی کمال اور جامعیت کے بیان کرنے کی کیا ضرورت تھی؟!

نواب صاحب کی بعض دوسری عبارتوں سے اس کی تائید:

”انتساب معروف“ کا تعلق نواب صاحب ہی کی ذات سے مان کر عبارت زیر بحث کا جو مطلب ہم نے بیان

کیا ہے، اس کی تائید نواب صاحب کی دوسری کتابوں سے بھی ہوتی ہے۔ منجملہ ان کے ایک کتاب ”إبقاء المنن بإلقاء المحن“ ہے، جو نواب صاحب کی وفات سے ڈھائی تین سال پہلے کی تالیف ہے۔^① اسی کتاب کے حوالے سے چند عبارتیں ہم یہاں نقل کرتے ہیں، نواب صاحب لکھتے ہیں:

”میں نے ابتدا طلب علم میں کتبِ فقہ حنفی کو بھی موافق رواج اس ملک کے پڑھا تھا۔ پھر شعور بڑھا تو مذاہبِ ائمہ ثلاثہ پر بھی عبور کیا اور فروع میں ادلہ مذاہبِ اربعہ پر اطلاع حاصل ہوئی اور اچھی طرح ہوئی۔ ہر مذہب کی دلیل کو میزانِ تحقیق میں بہ قاعدہ علمائے جامعین وزن کیا، جس مسئلے کو دلیلاً رائج پایا، اسی کا میں قائل ہوا۔

”بعد عبور کے مذاہبِ اربعہ پر میں نے اتباع دلیل کا اختیار کیا ہے، جو مذہب موافق دلیل قوی و صحیح کے ہوتا ہے، وہی میرا مختار ہے، خواہ مذہب حنفی ہو یا شافعی یا مالکی یا حنبلی، میں کسی مذہب کا ترک و رد براہِ تعصب کے نہیں کرتا ہوں نہ کسی مذہب کا اخذ براہِ ہوائے نفس کے۔ مثلاً مسئلہ آب میں مذہب مالک اقویٰ المذاہب ہے اور مسئلہ صبیغ تشہد میں مذہب امام ابو حنیفہ اصح الاقوال ہے اور مسئلہ صفات میں مذہب امام احمد رضی اللہ عنہ اقویٰ المذاہب ہے۔ علیٰ ہذا القیاس میری کل تالیف میں اسی قاعدہ کی رعایت و حمایت ہے۔

”اس اعتبار سے اگر میں آپ کو حنفی کہوں یا شافعی کہوں یا مالکی یا حنبلی کہوں تو کچھ کذب لازم نہیں آتا ہے اور اگر سنی محض کہوں تو بالکل سچ ہے، اور اگر اس اعتبار سے کہ میں محبت اور خادم ہوں ہر امام مجتہد کا، ان ائمہ اربعہ وغیرہم سے آپ کو طرف کسی امام کے مضاف کروں تو بھی یہ اضافت درست ہے۔^① چنانچہ اکثر اضافات ائمہ علم کی طرف سلف امت کے اسی قبیل سے تھے۔“ (ص: ۱۳)

”مشکل تو یہ ہے کہ میں تو دلیل کو مذہب کہتا ہوں نہ کہ تقلید کو، اور لوگ اعتراض مجھ پر از روئے تقلید کرتے ہیں۔“ (ص: ۲۶)

”ائمہ سلف پر طعن مخالفت سنت کی کرنا انصاف کا خون بہانا ہے، ہاں جو مقلدان کے بعد وضوح دلیل کتاب و سنت کے تقلید رائے بحث پر جامد ہیں، ان کو خاطر سمجھتا ہوں۔“ (ص: ۲۷)

① نواب صاحب کی وفات ۱۳۰۷ھ میں ہوئی اور ”إبقاء المنن“ انھوں نے ذوالحجہ ۱۳۰۴ھ میں لکھی، جیسا کہ کتاب کے آخر میں مذکور ہے۔

② دیکھیے مقلد ہونے کی حیثیت سے تو نواب صاحب کسی امام کی طرف اپنے کو منسوب کرنا درست نہیں سمجھتے، البتہ دوسرے اعتبارات سے اس کو صحیح سمجھتے ہیں، لیکن اس میں بھی حنفی مذہب کی خصوصیت نہیں ہے، چاروں اماموں اور چاروں مذہبوں کو وہ ایک ہی نظر سے دیکھتے ہیں۔

”مجھے یہ بات معلوم ہے کہ اللہ و رسول کے سوا کسی کا اتباع کسی شخص پر امت اسلام میں سے واجب نہیں ہے اور اسی وجہ سے سارے سلف تقلید رجال سے منع کرتے آئے ہیں۔“ (ص: ۱۱۸)

”رجماً بالغیب مجھ پر یہ طوفان باندھا گیا کہ میں خدا نخواستہ حق میں ائمہ اربعہ کے عموماً اور حق میں امام اعظم رضی اللہ عنہ کے خصوصاً بے ادب نا مہذب ہوں^① حالانکہ یہ نرا افترا ہے، اس کی تکذیب کے لیے میرا رسالہ ”جلب المنفعة“ نام بس کرتا ہے۔ اگر میں ایسا ہوتا تو اپنی کتب فقہ میں ہرگز کسی مسئلہ حنفی کی ترجیح نہ کرتا ... بے شبہ میں کسی کی رائے مجرد و اجتہاد کا مقلد نہیں ہوں، جب تک کہ اس کو موافق دلیل و سنت کے نہ کر لوں۔ خواہ وہ علم ظاہر سے علاقہ رکھتا ہو یا علم باطن سے ...“ (ص: ۱۱۹)

”پھر مجھ سا شخص جو بعد حضرت مصلیٰ اللہ علیہ وسلم کے کسی عالم اور امام امت کی تقلید کا وجوباً قائل نہیں ہے، وہ صاحب کتاب التوحید (شیخ محمد بن عبد الوہاب نجدی رحمہ اللہ) کی تقلید کیوں کرنے لگا۔“ (ص: ۱۲۰)

”ایک محنت مجھ پر یہ آئی کہ اہل تقلید نے مجھ پر تہمت تقلید امام محمد بن علی شوکانی رحمہ اللہ کی لگائی۔^② گویا میں اپنے دین میں ان کا مقلد ہوں۔ یہ تہمت نہایت طرفگی سے قابل تماشا ہے، اس لیے کہ جس طرح ائمہ اربعہ رحمہم مجتہدین وغیرہ سلف صالحین نے تقلید مذاہب سے منع کیا ہے، اسی طرح یا اس سے زیادہ ردِ تقلید میں شوکانی رحمہ اللہ نے میدانِ مباحثہ میں جولانی فرمائی ہے ... پھر میرا کسی اور کا اس نہی کے باوجود ان کا مقلد بننا کیا معنی رکھتا ہے؟ میں نے اپنی تالیف میں کئی جگہ ان کا خلاف کیا ہے، اس لیے کہ ان کی تقریر پر دلیل واضح کی موافقت ظاہر نہیں ہوئی۔“ (ص: ۱۱۸)

”بعض لوگوں کو یہ گمان ہے کہ میں اولیاء اللہ تعالیٰ کا معتقد نہیں ہوں^③ حالانکہ یہ بات بالکل غلط ہے، کیونکہ ولایتِ خدا کا وجود کتاب و سنت دونوں سے ثابت ہے اور کرامات کے وقوع پر بھی قرآن و حدیث دلیل ہیں۔ پھر ان کا انکار یعنی چہ؟ ... ہاں اتنی بات ہے کہ میں اس علم میں بھی بہ کتاب و سنت ہوں، اس حال و قال کا قائل نہیں ہوں، جو نص کتاب و دلیل سنت کے برخلاف ہے اور نہ ان رسومِ مشائخ کو جائز جانتا ہوں، جو کسی برہان پر مبنی نہیں ہیں، کیونکہ جس طرح تقلید فروع احکام میں بے اصل ہے، اسی

① سمجھ میں نہیں آتا کہ اگر سیرت والا جاہلی کا یہ بیان صحیح ہے کہ نواب صاحب حنفی مذہب تھے اور ہمیشہ مذہب حنفی کی طرف اپنے کو منسوب کرتے تھے تو پھر ان پر یہ طوفان کیسے باندھا گیا کہ وہ امام ابو حنیفہ کے حق میں بے ادب نا مہذب ہیں؟!

② اگر واقعی نواب صاحب حنفی المذہب تھے اور ہمیشہ حنفی مذہب کی طرف اپنے کو منسوب کرتے تھے تو پھر ان دونوں الزاموں کی گنجائش کہاں سے نکل آئی کہ وہ شوکانی کے مقلد ہیں؟ یا یہ کہ وہ اولیاء اللہ کے معتقد نہیں ہیں؟ اس قسم کے الزام تو اہل حدیث کو لگائے جاتے ہیں نہ کہ کسی حنفی المذہب مقلد کو!!

طرح تقلید مکشوفات و رسوم میں بے سند ہے۔ صوفیہ صافیہ میں کوئی شخص مقلد کسی مذہب خواص کا نہیں تھا، اسی جگہ سے کہا ہے: ”الصوفی لا مذہب لہ“ احياء العلوم، فتوحات مکیہ وغیرہما کو دیکھو کہ کس قدر تحذیر اختیار تقلید سے اور کس قدر تحریض ایثار اتباع پر کی ہے۔“ (ص: ۱۲۵)

یہ اقتباسات پوری وضاحت کے ساتھ اس بیان کی تردید کر رہے ہیں کہ نواب صاحب حنفی مذہب تھے اور ہمیشہ مذہب حنفی کی طرف اپنے کو منسوب کرتے تھے۔ لہذا ”المغنم البارد“ کی عبارت سے مصنف ”سیرت والا جاہی“ نے جو نتیجہ اخذ کیا ہے، وہ بھی غلط ہے اور اس عبارت کا صحیح مطلب وہی ہے جو ہم نے بتایا ہے۔ اس سلسلے میں ایک اقتباس اور پڑھیے، جس میں نواب صاحب نے اہل حدیث مسلک کی صحیح صحیح ترجمانی کی ہے اور تقلید کی پر زور مذمت کی ہے۔ لکھتے ہیں:

”تقلید اس کو کہتے ہیں کہ ایک آدمی دوسرے شخص کی بات کو کسی شے کی حلت یا حرمت میں بلا دلیل و نصِ شارع کے قبول کر لے، سو یہ بات ظاہر ہے کہ سب مسلمان حضرت کی امت ہیں اور حلت و حرمت کسی شے کی بغیر حضرت کے بتائے معلوم نہیں ہو سکتی تو اس باب میں اتباع حضرت کا چاہیے، نہ کہ اور کسی شخص کا، ورنہ اس شخص کو پیغمبر ماننا پڑے گا اور اگر کسی مجتہد نے کسی شے پر بہ سبب نہ ملنے اور معلوم نہ ہونے کسی دلیل کے ایسا حکم اپنے اجتہاد اور رائے و قیاس سے لگا دیا ہے اور بعد اس کے کوئی اور دلیل کسی دوسرے شخص پر قرآن یا حدیث سے واضح ہو گئی تو وہ مجتہد معذور ہے، بلکہ اس کو ایک اجر جہد و سعی کا ملے گا، مگر یہ شخص جس کو آیت قرآن یا سنت صحیح پہنچ گئی، ہرگز معذور نہ ہوگا، بلکہ اگر وہ دیدہ و دانستہ خلاف نص کے کرے گا تو مخالفِ خدا یا رسول ٹھہرے گا، اس بات کو ہر شخص سمجھ سکتا ہے، کچھ مشکل بات نہیں ہے اور ہم نے ساری کتب فقہ مذاہب اربعہ دیکھیں، کسی امام مجتہد سے یہ بات ماثور نہیں پائی کہ ہمارے اجتہاد کے آگے تم قرآن و حدیث کو چھوڑ دینا، بلکہ چاروں اماموں نے اپنی تقلید اور غیر کی تقلید سے منع کیا ہے، ان کے اقوال خود کتابوں میں ان کے مقلدین کی منقول ہیں۔

”اس صورت میں مقلد صحیح صادق ان کا وہی امان ہے، جو اس قول حق میں ان کی پیروی کرتا ہے، نہ وہ مسلمان جو خلاف ان کی نہی کے عمل کرتا ہے، کیونکہ وہ تو ان کا مخالف ہوا نہ مقلد۔“

یہ نواب صاحب کی صرف ایک کتاب کے اقتباسات ہیں، اگر ان کی دوسری کتابوں سے اسی قسم کی عبارتیں ہم نقل کریں تو مضمون بہت طویل ہو جائے گا۔

ہم سمجھتے ہیں کہ ”سیرت والا جاہی“ کے بیان کی تردید کے لیے اتنے حوالے ہی کافی ہیں۔

”سیرت والا جاہی“ کے دوسرے بیان پر تنقید:

اسی طرح نواب صاحب مرحوم کی کتابوں کی روشنی میں ہم اس بیان کو بھی ناقابل اعتبار سمجھتے ہیں کہ والا جاہ مرحوم نماز پنج گانہ حنفی طریقہ پر پڑھتے تھے۔ ”سیرت والا جاہی“ کے حصہ چہارم کے آخر میں خود اسی کے مصنف نے نواب صاحب کی مولفہ کتابوں کی ایک طویل اور مفصل فہرست پیش کی ہے۔ یہ فہرست انھوں نے کتابوں کے ناموں کے پہلے حرف کو ملحوظ رکھ کر حروف تہجی کی ترتیب پر مرتب کی ہے اور اللہ کی شان ہے کہ ”حرف الألف“ سے لے کر ”حرف الیاء المثناة“ تک ہر حرف کے ذیل میں نواب صاحب کی تالیفات موجود ہیں۔ چنانچہ ”حرف التاء“ کے ماتحت ”تعلیم الصلاة“ کو بھی انھوں نے نواب صاحب کی تالیفات میں شمار کیا ہے، جو اس وقت ہمارے سامنے موجود ہے۔ تقریباً بیس صفحات کا یہ ایک چھوٹا سا رسالہ ہے، جس میں طہارت اور نماز کے کچھ مسائل بالا اختصار مذکور ہیں۔^①

مصنف ”سیرت والا جاہی“ کے مذکورہ بالا بیان کو پیش نظر رکھ کر جب ہم نے اس رسالے کا مطالعہ کیا تو ہمیں یہ دیکھ کر سخت حیرت ہوئی کہ اس باب میں احناف اور اہل حدیث کے مابین جن جن مسائل میں اختلاف مشہور ہے، ان سب میں نواب صاحب نے اہل حدیث ہی کے مسلک کو اختیار کیا ہے، کسی ایک مسئلے میں بھی انھوں نے حنفی مذہب کی موافقت نہیں کی ہے۔

مثلاً ”نماز کی ترکیب“ کا عنوان قائم کر کے وہ لکھتے ہیں:

”نماز بے نیت کے نہیں ہوتی ہے۔ نماز کے سب رکن فرض ہیں، مگر بیچ کا تشهد و جلسہ استراحت اور نماز کے ذکروں میں کوئی ذکر واجب نہیں ہے۔ مگر تکبیر تحریمہ اور پڑھنا فاتحہ کا ہر رکعت میں اگرچہ مقتدی ہو اور پچھلا تشهد اور سلام پھیرنا، یہ چار ذکر فرض ہیں۔ اس کے سوا جو کچھ ہے، وہ سنت ہے، جیسے ہاتھ اٹھانا چار جگہ پر، وقت تکبیر کہنے کے اور وقت رکوع کرنے کے، اور سر اٹھانے کے رکوع سے، اور وقت کھڑے ہونے کے واسطے رکعت سوم کے، اور جیسے ہاتھ باندھنا وقت قیام کے، اور جیسے دعائے توجہ پڑھنا بعد تکبیر تحریمہ کے، سب سے زیادہ صحیح متفق علیہ یہ دعا ہے: ”اللھم باعد بیني وبين خطایاي...“ اور جیسے تعوذ کرنا... پھر بسم اللہ الرحمن الرحیم کہے، پھر فاتحہ پڑھے اور آمین جہر سے کہے۔ یہ آمین امام و مقتدی دونوں کو کہنا چاہیے، روایت جہر کی اصح و اقویٰ ہے روایت خفص سے، اور جیسے پڑھنا کسی سورت کا ہمراہ فاتحہ کے... اور جیسے تشهد اوسط... اور جیسے وہ ذکر جو ہر رکن میں آئے ہیں، مثل تکبیرات رکوع و سجود و قیام و قعود کے، پھر بعد تشهد اخیر کے جوئی دعا چاہے، ماثور یا غیر ماثور مانگے۔“ (ص: ۹-۱۰)

① اس رسالے کے آخری صفحے پر درج ہے کہ ۴ جمادی الاخریٰ ۱۳۰۵ھ کو چند گھنٹوں میں یہ رسالہ لکھا گیا۔

اس کے بعد نواب صاحب نے ”فائدہ“ کے ذیل میں ان حدیثوں کا ترجمہ کیا ہے، جن میں تعدیل ارکان کی تعلیم اور تورک کے ساتھ نماز ادا کرنے کا ذکر ہے، پھر فرماتے ہیں:

”اب چاہیے کہ کوئی نمازی کیفیت نماز میں اس ہیئت سے تجاوز نہ کرے، ورنہ اس کی نماز میں خلل ہوگا۔“ (ص: ۱۱)

ان تصریحات کی موجودگی میں کسی کا یہ بیان کس طرح قابل اعتبار سمجھا جائے کہ ”والا جاہ نماز پنج گانہ حنفی طریقہ پر پڑھتے تھے۔“ مسک الختام وغیرہ میں تو نواب صاحب نے ان مسائل کے بارے میں اہل حدیث کے موقف و مسلک کی تائید اس طرح کی ہے کہ اس کے خلاف حنفیہ کے شبہات و دلائل کے جوابات بھی دیے ہیں۔

نواب صاحب باقرار خود اہل حدیث مشہور تھے:

یہی وہ حقائق ہیں، جن کی بنا پر نواب صاحب اہل حدیث مشہور تھے، جیسا کہ انھوں نے خود اس کا اقرار کیا ہے۔ لکھتے ہیں:

”ایک محنت مجھ پر یہ آئی کہ ہنگامہ انقلاب سن کر اہل عزائم نے آ کر گھیرنا شروع کیا، عامہ خلق کے ذہن میں یہ بات جمی ہوئی ہے کہ امرا و رؤسا معتقد اعمال کے ہوتے ہیں، حالانکہ میں اول امیر نہیں ہوں، دوسرے علم سے فقیر بھی نہیں ہوں کہ دام تزویر اہل شرک و بدعت میں گرفتار ہو جاؤں۔ میں تو اپنے اعتقاد میں کسی شخص کا معتقد نہیں ہوں، خصوصاً ان فقراء و مشائخ کا جو اس زمانہ جہل میں دکان داری کرتے پھرتے ہیں۔ مجھ کو ان کی حرکات بے برکات پر نہایت تعجب آتا ہے کہ باوجود اس جہل و خبیث و شرک و بدعت کے یہ کسی موحّد کو پھانسنے چلے۔ ان حمقانے اتنا بھی نہ جانا کہ میں تو اہل حدیث مشہور ہوں اور تقویۃ الایمان و رسائل توحید کا پابند ہوں۔ میرے سامنے کسی رمال، جفار، منجم، عزیمت خواں کی اتنی بھی قدر نہیں ہے، جتنی کہ دواب کی قدر نظر انسان میں ہوتی ہے، کیونکہ موحّد ہر بلا و رخصا، مصیبت و عافیت میں اللہ ہی کو پکارتا ہے۔“^(۱)

نواب صاحب مرحوم کی عبارتوں کے یہ اقتباسات صاف اور صریح لفظوں میں ان باتوں کی تردید و تکذیب کر رہے ہیں کہ ”وہ حنفی تھے اور ہمیشہ حنفی مذہب کی طرف اپنے کو منسوب کرتے تھے اور حنفی مذہب کے طریقے پر نماز پڑھتے تھے۔“

عَلَيَّ ذَنْبًا كُلَّهُ لَمْ أَصْنَعْ^(۲)

قَدْ أَصْبَحْتُ أُمُّ الْخِيَارِ تَدَّعِي

(۱) إبقاء المنن (ص: ۱۳۵)

(۲) ”اہل حدیث اور حنفیہ“ از مولانا نذیر احمد ملوی رحمانی (ص: ۱۶۴-۱۷۶)

② نواب صاحب کی مولفات:

خاکسار۔ عفا اللہ عنہ۔ نے ایک کتاب دیکھی، جس کا نام ”اکتفاء القنوع بما ہو مطبوع“ ہے۔ یہ ادور دبن کرنیلیوس فنڈیک (ایڈورڈ کانلیس فنڈیک۔ ناقل) کی تالیف ہے۔ مطبع تالیف ہلال واقع مصر قاہرہ میں مطبوع ہوئی ہے۔ اُس میں کتب علوم اور ان کے مصنفین کا ذکر ہے۔ بغایت نفیس کتاب ہے۔ گویا ایک جام جہاں نما ہے۔ مصنف نے قابلِ داد کام کیا ہے۔ اُس میں شیخنا المرحوم (نواب سید صدیق حسن خاں رحمہ اللہ۔ ناقل) کی کتب کا بھی ذکر ہے۔ صفحہ ۴۹۷ میں یوں لکھا ہے، اس کے بعد طویل اقتباس عربی زبان میں ہے، جس کا خلاصہ یہ ہے:

”ملکہ بھوپال سے تزوج کے باعث مال و دولت میں (نواب صدیق حسن رحمہ اللہ) غنی ہو گئے۔ اس کے بل بوتے پر بڑی بڑی کتابیں جمع کر کے کتب خانہ بنالیا اور علما سے کتابیں تالیف کروا کے اپنے نام سے طبع کروالیں۔“^①

وضاحت:

صاحب ”اکتفاء القنوع“ نے جو شیخنا المرحوم کا یہ ترجمہ لکھا ہے، سو اُس بنا پر ہے، جس کی اُن کو خبر پہنچی اور خبر صدق و کذب دونوں کی محتمل ہوتی ہے۔ چوں کہ یہ ایک تاریخی بحث ہے، اس لیے ضرور ہوا کہ جو بات واقعی ہے، اُس کو واضح و راست گزارش کروں۔ ان کی تحریر میں کئی امور ہیں:

اوّل امر:

یہ ہے کہ اصل ان کی عوام الناس سے ہے۔ حالاں کہ یہ امر واقعی نہیں ہے، بلکہ اصل ان کی اخص الخواص میں سے ہے، اس لیے کہ شیخنا المرحوم کا نسب طاہر بواسطہ حضرت قطب العالم مخدوم جہانیاں رحمہ اللہ حضرت امام حسین رضی اللہ عنہ تک پہنچتا ہے اور آپ کا خاندان سادات بخارا ہندوستان وغیرہ ممالک میں ایک معزز خاندان ہے۔ یہ تو نسب ہوا، اور باعتبار جاہ دنیوی آپ کے جد امجد سید اولاد علی خاں الخطاب بہ انور جنگ ریاست حیدر آباد دکن میں بہ جاگیر پیش قرار و منصب معتبر ممتاز تھے۔ آپ کے والد مولانا سید اولاد حسن صاحب قنوجی رحمہ اللہ نے باوجود طلب والی حیدر آباد کے اپنے والد کا منصب و مال و متاع کثیر ترک کیا اور اپنے وطن میں جادہ زہد و تقویٰ پر مستقیم رہے۔ اپنے شہر میں بہ کمال زہد و قناعت عمر بسر کی۔ سارا شہر آپ کا معتقد تھا۔ بہ اعتبار تقویٰ و تدین کے سب کے سردار تھے۔ اس کی پوری تفصیل اور بھوپال میں آنے کا حال اور روزگار و ترقی مناصب کی کیفیت خود شیخنا المرحوم نے اپنی بعض تصانیف میں خوب تحریر فرمائی ہے۔

دوسرا امر:

یہ ہے کہ جب غنا حاصل ہوئی تو علما کو جمع کیا اور ان کو بھیجا۔ پھر ہر طرف سے قلمی کتابیں خریدیں اور ایک بڑا کتب خانہ جمع کیا اور اپنے پاس رہنے والے علما کو تالیف کی تکلیف دی۔ پھر ان کی تصانیف لے کر اپنی طرف منسوب

کر لیں۔ یہ امر بھی غیر واقع ہے، کیوں کہ ان کے غنا سے پہلے چند علمائے معمر یہاں ایک مدت سے موجود تھے۔ اور اپنی اپنی خدمتوں پر مقرر تھے، جن کو نہ تالیف و تصنیف کا شوق تھا اور نہ چنداں فارسی و عربی لکھنے کی عادت تھی۔ ہاں بفرط شوق نفائس کتب زرِ خطیر صرف کر کے یمن وغیرہ سے طلب کیں اور ان سے (علمی) نفع لیا اور اطراف و جوانب سے لوگوں نے کتابیں بھیجیں۔ زمانہ غنا میں دو چار اہل علم بہ تلاش روزگار یہاں آئے۔ حسبِ لیاقت ان کو جگہ ملی۔ ان میں سے بعض نے معاصرین کے اعتراضوں کے جواب بھی لکھے، لیکن شیخنا المرحوم نے ہرگز ان کو تکلیف نہیں دی کہ اپنی کتابیں ان سے تالیف کرا کے اپنی طرف منسوب کریں۔ اس لیے کہ اللہ تعالیٰ نے ان کو جو سرعت تحریر عطا فرمائی تھی، وہ شاید اس وقت میں کسی کی ہو، عربی و فارسی خوش محاورہ قلم برداشتہ بلا تکلف لکھتے تھے۔ ان کا مسودہ مثل مبیضہ ہوتا تھا۔ اللہ پاک نے ان کے وقت میں بہت برکت رکھی تھی۔ ذرا سے وقت میں کام بہت ہو جاتا تھا۔ بالالتزام تالیف کا وقت صبح کی نماز کے بعد سے نو بجے تک تھا اور اگر دنیاوی کاروبار سے فرصت پائی تو اور اوقات میں بھی لکھتے تھے، ورنہ خیر!

تیسرا امر:

یہ ہے کہ ایسی قدیم کتابیں اختیار کرتے تھے، جن کے ایک نسخے کے سوا اور نسخے نہیں ہوتے تھے اور ان کا عنوان متغیر کرتے اور ان کے نام بدل کر اور نام رکھتے اور اول صفحہ پر اپنا نام مع القاب فخر کے لکھتے۔ یہ امر بھی خلاف واقع ہے۔ اس لیے کہ ان کی تالیفات کئی قسم کی ہیں، جن کی تفصیل یوں ہے:

① ایک قسم تو یہ ہے کہ کسی کتاب کی شرح لکھی، جیسے عون الباری شرح تجرید بخاری، سراج و ہاج شرح تلخیص مسلم، انتقاد رجب شرح اعتقاد صحیح اور بغیۃ الراشد شرح عقائد۔ یہ سب کتابیں شروح حدیث وغیرہ سے تلخیص کر کے لکھی ہیں، جس طرح کہ علمائے متقدمین و متاخرین کا طریقہ ہے۔ جس کتاب سے نقل کیا، اس کا نام لکھ دیا۔

② دوسری قسم یہ ہے کہ کسی مقدم کی کتاب کی تلخیص کی ہے، جیسے ”حصول المأمول“، إرشاد الفحول کی تلخیص ہے۔ ”مثیر ساکن الغرام إلی روضات دار السلام“ حافظ ابن قیم رحمہ اللہ کی کتاب ”حادی الأرواح“ کی تلخیص ہے۔ ”فتح البیان“ تفسیر فتح القدیر امام شوکانی رحمہ اللہ کی تلخیص ہے، لیکن یہ محض تلخیص نہیں ہے، بلکہ اور کتب تفاسیر سے اس میں بہت اضافہ کیا گیا ہے۔ گویا خود مستقل کتاب ہے۔ پس جس کتاب کی تلخیص کی، اس کتاب کا نام مع نام مصنف دیباچہ میں لکھ دیا ہے۔

③ تیسری قسم یہ ہے کہ کسی کتاب کا ترجمہ کیا ہے۔ مثلاً عربی سے فارسی یا اردو میں، جیسے ترجمہ بلوغ المرام فارسی میں یا ترجمہ ”درر بہیہ“ اردو میں، جس کا نام ”فتح المغیث“ ہے۔ یہ کتب بہت ہیں۔ جس کا ترجمہ ہے، اس کا نام مع مصنف دیباچہ میں لکھ دیا ہے۔ اس قسم کی تالیف ہمیشہ سے ہوتی چلی آئی ہے میرے علم میں ایسا نہیں ہوا ہے کہ غیر کی کتاب کو نام بدل کر اپنی طرف منسوب کر لیا ہو، ان کی کتابیں اقسام مذکورہ سے خالی نہیں ہیں۔

اب رہا بعض معاصرین کا انتقاد سو، تو یہ کچھ نئی بات نہیں ہے، ہمیشہ ہوتا رہا ہے۔ کتب تاریخ و تراجم علما میں اس کی تفصیل خوب لکھی ہے۔ معاصرت اصل منافرت ہوتی ہے۔ دیکھو حافظ ابن حجر و عینی و سیوطی و سخاوی و علامہ ابن تیمیہ ابو حیان رحمہ اللہ وغیرہم جن میں کیا کچھ ہو چکا ہے۔ خطا و نسیاں اور سہو و غلط لوازم بشری سے ہیں۔ انبیاء علیہم السلام کے سوا کوئی معصوم نہیں ہے۔ کسی نے کیا خوب کہا ہے:

ومن ذا الذي ترضى سجاياه كلها كفى المرء نبلا أن تعد معائبه

صاحب ”اكتفاء القنوع“ کو تو جیسے خبر پہنچی، اس کے مطابق لکھا۔ بعض لوگ اور ہندوستان میں بھی اس قسم کا خیال رکھتے تھے۔ اس خیال کی بنیاد تو نادانی پر ہے یا حسد پر۔ میں نے جو کچھ لکھا ہے، اپنا دیکھا بھالا جانا بوجھا لکھا ہے۔ شیخنا المرحوم کو خاکسار سے ایک طبعی مناسبت ایسی تھی کہ شاید ویسی کسی سے ہو۔ جب مدرسہ سلیمانیہ کا اہتمام اُن کے سپرد ہوا اور میں بھی وہیں مدرس تھا تو اکثر ملاقات و یکجائی رہتی تھی۔ عجب لطف و محبت سے پیش آتے تھے۔ ہر وقت ہنس کر کشادہ پیشانی سے ملتے۔ بغایت حسنِ خلق کا برتاؤ رکھتے تھے۔ ”مسك الختام شرح بلوغ المرام“ کا مبیضہ مدرس ہی میں کیا۔ یہ کتاب دو مجلد کلاں میں ہے۔ دوبار اپنے ہاتھ سے اس کو لکھا۔ جب میر منشی ہوئے، پھر نائب دوم، پھر نواب بنے تو مجھے بہ اجازت سرکار عالیہ۔ دام اقبالہا۔ اپنی خدمت میں بلا لیا۔ اس وقت سے لے کر ان کی وفات تک ان کی خدمت میں رہا۔ جس لطف سے پیش آتے تھے، وہی لطف ہمیشہ رہا۔ خفا ہونا کیسا! کسی فکر میں ہوں، جب ملیں تو مسکرا کر ملیں۔ ایسا خلق کسی کا دیکھا نہ سنا۔ شرح ”درر بہیہ“ مسٹکی بہ ”روضہ ندیہ“ تالیف فرمائی۔ مسودہ خاص سے میں نے ایک نسخہ نقل کیا، تاکہ طبع کے لیے لکھنؤ جائے۔ بعد ازاں آٹھ ماہ میں ”فتح القدر“ سے ”فتح البیان“، ملخص فرمائی۔ پھر مدارک و خازن سے اس پر اضافہ کیا۔ پھر منظور ہوا کہ جمل (شرح جلالین) وغیرہ سے کچھ اور زیادہ ہو، چوں کہ اصل مسودہ میں اس کی گنجائش نہ تھی، اس لیے مجھے حکم دیا کہ مسودہ سے مبیضہ کروں۔ دو تین سال میں خاکسار نے اس کا مبیضہ کیا، جس قدر اجزا تیار ہوتے خدمت شریف میں پیش کرتا تو آپ جمل سے اس پر اضافہ فرماتے تھے۔ جب چھپنا شروع ہوا تو اس کی کاپی کا مقابلہ میں اور وہ کرتے۔ وہ پڑھتے تھے اور میں سنتا تھا۔ اسی طرح ساری کتاب کا مقابلہ ہوا۔ پھر پے درپے کتب تالیف فرماتے رہے۔ سوائے چند کتب کے جو لکھنؤ یا قسطنطنیہ و مصر میں طبع ہوئیں، ساری تالیف کا مقابلہ میں نے اور انھوں نے کیا۔ وہ پڑھتے اور میں سنتا۔ ان کی تالیفات عربی و فارسی و اردو میں نے ان کی زبان سے سنی ہیں اور پھر دوسروں سے اس کا مقابلہ کیا ہے اور تصحیح وغیرہ کی ہے۔ ان کے سارے مسودے میری نظر سے گزرے ہیں۔ اکثر تو تین بار اور بعض دوبار اور بعض ایک بار۔

منصف مزاج ایسے تھے کہ عبارت پڑھنے میں اگر کہیں سہو ہو گیا تو ان کو ٹوکا، پس اس کو مانا اور صحیح پڑھا۔ گو کتنے ہی آدمی بیٹھے ہوں، میں نے ان کی بعض کتب کے مسودات جلد بند ہوا کرتے اپنے پاس رکھ چھوڑے ہیں۔ اگر سچ پوچھو تو ان کا گوشت پوست سب علم تھا۔ ان کی طبعی بات سوائے ذکر و فکر کے اور کچھ نہ تھی۔ مجھے براہِ محبت تالیف پر

بہت آمادہ کرتے اور رغبت دلاتے تھے۔ چنانچہ انہی کے زور دینے سے کتاب ”المبتکر فی بیان المؤمن والمذکر“ تالیف کرنا شروع کی۔ جب تمام ہوئی تو خدمت میں پیش کی۔ بہت خوش ہوئے اور پسند فرمائی۔ آپ کی برکت سے عالم میں مقبول ہوئی۔ چنانچہ صاحب ”اکتفاء القنوع“ نے بھی اس کا ذکر کیا ہے اور یوں لکھا ہے:

”أبو الحسن ذوالفقار أحمد، له مبتکر فی بیان ما يتعلق بالمؤمن والمذکر، طبع فی بھوپال الھند ۱۲۹۷ھ ولا يقتصر هذا المبتکر علی المؤمن والمذکر، بل هو مصنف نفیس فی اللغۃ مع کثیر من الشواہد والآداب، منه یتظہر للقارئ حسن مساعی أهل الھند فی خدمة معرفة اللغۃ العربیة“ انتہی

اس کتاب کو پچاس روپیہ ماہوار کے بدلے خوشنویس نے آٹھ ماہ میں لکھا۔ پانچ سو نسخے اس کے طبع ہوئے۔ شیخنا المرحوم کی کتب کے ساتھ مصر، روم، یمن اور مکہ معظمہ وغیرہ کو اکثر نسخے گئے۔ باقی نسخے یہاں تقسیم ہوئے۔ اب اس کا نسخہ کم یاب ہے۔

پھر ”محاسن المحسنین فی حکایات الصالحین فی ترجمۃ روضۃ الراحین“ لکھی۔ پھر ”شرب المدام السلسال علی ذکر سلامان وابسال“ پھر ”طی الفراسخ إلی منازل البرازخ“ پھر ”تشنیف الأسماع بسلوان المطاع“ پھر ”الروض الممطور فی ذکر علماء شرح الصدور“ پھر ”حدائق الزهور فی رجال شرح الصدور“ بزبان عربی، یہ طبع نہیں ہوا۔ پھر ”الذیل المیسور فی رجال شرح الصدور“ نام میں رسالہ مذکور کی تلخیص کی۔ پھر ”مرآۃ النسوان“ ترجمہ ”حسن الأسوة“۔ جب یہ کتب میں نے لکھیں تو بہت خوش ہوئے اور پھر فرمایا: الحمد للہ بھائی میری زبردستی اور تقاضے سے یہ کتابیں تالیف ہو گئیں۔ کتب کی طبع اپنے صلی مال سے کرتے تھے، مال زکات سے نہیں، اس لیے سب نسخے مجھے عطا فرماتے تھے اور میری ملک کر دیتے تھے، میں جو چاہوں کروں۔

چنانچہ ”مبتکر“ کے سب نسخے ہدایا میں گئے۔ اس طرح ”محاسن“ کے سب ہزار نسخے، کئی سو نسخے طی وغیرہ کے مفت تقسیم ہوئے۔ کئی سو نسخے کا تبادلہ کتب علمی سے کیا گیا۔ ”مرآۃ النسوان“ چوں کہ سرکار عالیہ۔ دام اقبالہا۔ کے حکم سے طبع ہوئی تھی، اس لیے اس کے سب نسخے ملک سرکاری ٹھہرے، ان کے حکم سے اس کی تقسیم ہوئی اور ہوتی ہے۔ غرض کہ سیدنا المرحوم کا مجھ پر خاص یہ اتنا عظیم الشان احسان ہے کہ مجھ سے اس کا ادنا شکر ادا ہونا بھی محال ہے، پورے شکر کا کیا ذکر ہے۔ اس کے سوا اور ان کے بہت احسان ہیں۔ ان کی خدمت میں دینی و دنیوی و علمی بہت سے فوائد حاصل ہوئے، مجھ عاجز سے سوائے دعا کے اور کیا ہو سکتا ہے۔ اللہ پاک ان کو درجات عالیہ عطا فرمائے اور ان کی اولاد و اتحاد کی عمر و دولت میں برکت دے اور اپنے مرضیات کی توفیق عنایت کرے۔ آمین^①

① ”قضاء الأرب من ذکر علماء النحو والأدب“ للشیخ ذوالفقار أحمد البوفالی (ص: ۳۵۵)

نقوشِ حیات

علامہ نواب صدیق حسن خان رحمۃ اللہ

محترمہ رضیہ حامد

ماہ	سنہ عیسوی	سنہ ہجری	ماہ	واقعات
۱۳ اکتوبر	۱۸۳۲ء	۱۲۴۸ھ	۱۹ جمادی الاول	پیدائش بمقام بانس بریلی، یو۔ پی
	۱۸۳۷ء	۱۲۵۳ھ		والد کا انتقال۔
	۱۸۵۲ء	۱۲۶۹ھ		ورود دہلی برائے تعلیم۔
	۱۸۵۳ء	۱۲۷۰ھ		تعلیم سے فراغت کے بعد وطن واپسی۔
	۱۸۶۴ء	۱۲۸۱ھ		کتب حدیث و قرآن کی سند مولوی محمد یعقوب صاحب سے حاصل کی۔
	۱۸۷۸ء	۱۲۹۵ھ		شیخ یحییٰ بن محمد بن احمد بن حسن المکانوی قاضی عدن سے سند حاصل ہوئی۔
	۱۸۷۸ء	۱۲۹۶ھ		علامہ سید نعمان خیر الدین آلوسی زادہ مفتی بغداد سے سند حاصل کی۔
	۱۸۵۵ء	۱۲۷۱ھ	۱۳ رجب	بھوپال روانگی (سفر بھوپال باراول)۔
		۱۲۷۱ھ	شعبان	ورود بھوپال۔
		۱۲۷۱ھ	رمضان	بھوپال میں تیس روپیہ ماہوار پر ملازمت۔
	۱۸۵۵ء	۱۲۷۲ھ	۲۹ ربیع الاول	بھوپال میں پچاس روپیہ تنخواہ پر میر دبیری کی جگہ پر تقرر اور کچھ عرصہ بعد اس جگہ سے علاحدگی۔
	۱۸۵۶ء	۱۲۷۳ھ	۱۶ محرم	بھوپال سے سوئے وطن واپسی۔

ماہ	سنہ عیسوی	سنہ ہجری	ماہ	واقعات
	۱۸۵۶ء	۱۲۷۳ھ	۵/ربیع الاول	کانپور پہنچے۔
	۱۸۵۶ء	۱۲۷۳ھ	۱۶/ربیع الاول	واپس قنوج پہنچے۔
	۱۸۵۷ء	۱۲۷۳ھ		جنگ آزادی کا ہنگامہ خیز دور قنوج اور بگرام میں گزرا۔
	۱۸۵۷ء	۱۲۷۳ھ	رجب	خواب میں زیارت نبوی ہوئی اور عربی زبان میں ”قصیدۃ العنبرية في مدح خير البرية“ تحریر فرمایا۔
	۱۸۵۸ء	۱۲۷۴ھ	۱۰/رذی قعدہ	وطن سے روانہ ہو کر مرزا پور پہنچے۔
۱۳/اگست	۱۸۵۸ء	۱۲۷۵ھ	۳/محرم	بھوپال کے لیے روانگی بار دوم۔
	۱۸۵۸ء	۱۲۷۵ھ	۴/صفر	ورودِ بھوپال۔
	۱۸۵۸ء	۱۲۷۵ھ	۱۹/ربیع الاول	بھوپال میں ملازمت نہ ملنے کی وجہ سے جے پور کی جانب روانگی۔
	۱۸۵۸ء	۱۲۷۵ھ	۱۱/ربیع الثانی	جے پور کے راستے میں ٹونک پہنچے۔
	۱۸۵۹ء	۱۲۷۵ھ	۲۰/رذی الحجہ	بھوپال کی طرف ٹونک سے کوچ۔
	۱۸۵۹ء	۱۲۷۶ھ	۱۰/محرم	ورودِ بھوپال۔
	۱۸۵۹ء	۱۲۷۶ھ	یکم صفر	ریاستِ بھوپال میں تاریخ نگاری کی خدمت پر بہ مشاہرہ ۷۵ روپیہ ماہوار مامور ہوئے۔
	۱۸۶۱ء	۱۲۷۷ھ	۲۵/شعبان	مدار المہام جمال الدین خاں کی صاحبزادی ذکیہ بیگم سے موتی مسجد میں نکاح۔
۲۲/جنوری	۱۸۶۲ء	۱۲۷۸ھ		پیدائش نور الحسن خاں (صاحبزادہ اول)۔
	۱۸۶۲ء	۱۲۷۹ھ	۵/ربیع الاول	تکمیل تعمیرِ جدید موتی مسجد بھوپال۔
۱۱/ستمبر	۱۸۶۳ء	۱۲۸۰ھ	۲۷/ربیع الاول	پیدائش صفیہ بیگم (صاحبزادی)۔
۱۶/اگست	۱۸۶۸ء	۱۲۸۳ھ	۴/ربیع الاول	پیدائش علی حسن خاں (صاحبزادہ خورد)۔
		۱۲۸۴ھ	۲۱/صفر	امراؤ دولہ نواب باقی محمد خاں کا انتقال۔
	۱۸۶۸ء	۱۲۸۵ھ	۱۳/رجب	نواب سکندر بیگم کی وفات۔

ماہ	سنہ عیسوی	سنہ ہجری	ماہ	واقعات
۱۶ نومبر	۱۸۶۸ء	۱۲۸۵ھ	یکم شعبان	شاہ جہاں بیگم کی تخت نشینی۔
		۱۲۸۵ھ	۲۷ شعبان	بھوپال سے حج کے لیے روانگی۔
		۱۲۸۵ھ	۲۶ رمضان	ورود بندرگاہ حدیدہ۔
	۱۸۶۸ء	۱۲۸۵ھ	۲۴ محرم	والدہ کا انتقال۔
	۱۸۶۹ء	۱۲۸۶ھ	۱۵ صفر	مدینہ منورہ کے لیے روانگی۔
	۱۸۶۹ء	۱۲۸۶ھ	جمادی الاول	حج سے واپس روانگی۔
		۱۲۸۶ھ	ربیع الاول	حج سے واپسی پر بھوپال پہنچے۔
		۱۲۸۷ھ	۳ شعبان	عہدہ میر دبیری سند امیر الانشائی و خطاب خانی نیز خلعت مرحمت کیا گیا (مشاہرہ دوسو روپیہ)۔
	۱۸۷۰ء	۱۲۸۷ھ	۸ شوال	عقدِ ثانی ہمراہ نواب شاہجہاں بیگم۔
۸ مئی	۱۸۷۱ء	۱۲۸۸ھ	۱۷ صفر	جشن عقدِ ثانی۔
۲ جولائی	۱۸۷۱ء	۱۲۸۸ھ	۲۱ ربیع الثانی	معمد المہام نائب دوم ریاست نامزد ہوئے۔
ستمبر	۱۸۷۲ء	۱۲۸۹ھ	۱۵ رجب	نواب سلطان جہاں بیگم کی نواب احمد علی خاں سے شادی۔
۱۷ ستمبر	۱۸۷۲ء	۱۲۸۹ھ	۱۸ رجب	انگریزی حکومت سے اعزازات کی منظوری۔
	۱۸۷۲ء	۱۲۸۹ھ	یکم شعبان	ریاست بھوپال کی طرف سے پچھتر ہزار روپیہ سالانہ کی جاگیر مرحمت ہوئی۔
۱۵ اکتوبر	۱۸۷۲ء	۱۲۸۹ھ	۱۱ شعبان	انعقاد جشن مسرت، خلعت و خطاب مراتب و اعزازات نواب والا جاہ امیر الملک مرحمت ہوئے، سترہ توپوں کی سلامی اور جاگیر عطا ہوئی۔
۱۷ نومبر	۱۸۷۲ء	۱۲۸۹ھ	۱۴ رمضان	نواب شاہجہاں بیگم کے ہمراہ بمبئی روانگی، بعد ازاں سورت اور احمد آباد کا سفر۔
۳۰ نومبر	۱۸۷۲ء	۱۲۸۹ھ	۲۸ رمضان	بھوپال کے لیے واپسی۔
۶ دسمبر	۱۸۷۵ء	۱۲۹۲ھ	۸ ذی قعدہ	سفر کلکتہ ہمراہ نواب شاہجہاں بیگم۔

ماہ	سنہ عیسوی	سنہ ہجری	ماہ	واقعات
	۱۸۷۶ء	۱۲۹۳ھ	۱۱/محرم	بھوپال واپس پہنچے۔
	۱۸۷۶ء	۱۲۹۳ھ	۲۷/ذیقعدہ	نواب شاہجہاں بیگم کے ہمراہ سفرِ دہلی برائے شمولیت دربارِ دہلی اور سترہ توپوں کی سلامی۔
فروری	۱۸۷۷ء	۱۲۹۴ھ	۱۸/محرم	بھوپال واپس پہنچے۔
۲۷/فروری	۱۸۷۷ء	۱۲۹۴ھ	۱۳/صفر	انگریزی حکومت کے حدود میں سلامی کا اعزاز حاصل ہونے کی خوشی میں بھوپال میں جشنِ مسرت منعقد ہوا۔
	۱۸۷۹ء	۱۲۹۶ھ		سلطان ترکی عبدالحمید خاں کی طرف سے تمغہ مجیدی درجہ دوم کا اعزاز۔
۲۱/مارچ	۱۸۸۱ء	۱۲۹۸ھ		الزامات عائد کیے گئے۔ تصنیف و تالیف کے کام سے روک دیا گیا۔
	۱۸۸۱ء	۱۲۹۸ھ	۳/ذی الحجہ	قدسیہ بیگم نے اپنی تمام جائداد و جاگیر کا مالک و مختار نواب شاہ جہاں بیگم کو بنا دیا۔
۱۰/دسمبر	۱۸۸۱ء	۱۲۹۹ھ	۲۴/محرم	نواب قدسیہ بیگم کا انتقال۔
۲۳/فروری	۱۸۸۲ء	۱۲۹۹ھ	۴/ربیع الآخر	مدارالہمام محمد جمال الدین خاں کا انتقال۔
	۱۸۸۲ء	۱۲۹۹ھ	۴/ربیع الآخر	سفرِ کلکتہ برائے ملاقات و انسراے ہند لارڈ رپن ہمراہ نواب شاہ جہاں بیگم۔
	۱۸۸۴ء	۱۳۰۱ھ	یکم رمضان	زوجہ اول ذکیہ بیگم کا انتقال۔
۲۸/اگست	۱۸۸۵ء	۱۳۰۲ھ	۱۴/ذیقعدہ	احکامات معزولی اور انتزاع خطابات و اختیارات مددِ دہی رییسہ اور نظم ریاست میں دخل کی ممانعت۔
		۱۳۰۳ھ		تکمیل تعمیر نور محل۔
۲۰/فروری	۱۸۹۰ء	۱۳۰۷ھ	۲۹/جمادی الثانی	انتقال نواب صدیق حسن خاں بمرض استسقاء۔
۱۲/اگست	۱۸۹۰ء	۱۳۰۷ھ		خطابات کی واپسی۔

بِسْمِ اللَّهِ الرَّحْمَنِ الرَّحِيمِ
لَا إِلَهَ إِلَّا اللَّهُ

الْمَلِكِ الْيَوْمَ مُحَمَّدٌ صَلَاتُهُ حَسْبُ خَيْرِ النَّاسِ

تفسير ترجمان القرآن

بِلَطَائِفِ الْبَيَانِ

تأليف

نواب سید محمد صدیق حسن خان

(۱۸۳۲ — ۱۸۹۰ء)

تصحیح و تنقیح و نظر ثانی

فضیلہ شیخ حافظ صلاح الدین یوسف حافظ شاہد رفیق فاضل مکہ مکہ یونیورسٹی

تسمیل: جناب محمد یحییٰ قریشی تخریج: حافظ حامد مشتاق فاضل مکہ مکہ یونیورسٹی

دارالاجتہاد الطیب

للتشرک والتوزیع

بِسْمِ اللّٰهِ الرَّحْمٰنِ الرَّحِیْمِ

دیباچہ

الْحَمْدُ لِلّٰهِ رَبِّ الْعَالَمِينَ، الرَّحْمَنِ الرَّحِيمِ، مَلِكِ يَوْمِ الدِّينِ، إِيَّاكَ نَعْبُدُ وَإِيَّاكَ نَسْتَعِينُ،
وَالصَّلَاةُ وَالسَّلَامُ عَلَى عَبْدِهِ وَرَسُولِهِ مُحَمَّدٍ سَيِّدِ الْمُرْسَلِينَ وَخَاتَمِ النَّبِيِّينَ، وَعَلَى آلِهِ وَأَصْحَابِهِ
وَمَنْ تَبِعَهُمْ بِالْإِحْسَانِ أَجْمَعِينَ أَكْتَعِينُ أَبْصَعِينَ. أَمَّا بَعْدُ!

ہر مسلمان پر فرض ہے کہ وہ اپنے معبود رب کو پہچانے، اس کی صفات کو جانے اور اس کی پسند اور ناپسند کو سمجھے،
کیوں کہ اس کے بغیر اس کی بندگی ممکن نہیں اور جو بندگی نہ بجالائے، وہ بندہ نہیں گندہ ہے۔

اللہ کی پہچان بتانے سے آتی ہے۔ آدمی محض نادان پیدا ہوتا ہے، وہ ہر چیز سکھانے سے سیکھتا اور بتانے سے
جانتا ہے۔ سو بتانے والے کتنی ہی تقریریں کریں، لیکن انسان وہ بات اس طرح نہیں جان سکتا جو خود اللہ پاک نے
بتائی ہے۔ وہ ہدایت جو اللہ کے کلام میں ہے، دوسرے کے کلام میں ہرگز نہیں ہو سکتی۔ چونکہ اللہ کا کلام عربی میں ہے
اور ہندوستان وغیرہ کے لوگوں کے لیے اس کا سمجھنا محال تھا، اس لیے پہلے ہندوستان میں شاہ ولی اللہ محدث دہلوی رحمۃ اللہ علیہ
نے فارسی زبان میں ”فتح الرحمن“ کے نام سے قرآن مجید کا ترجمہ کیا، پھر ان کے فرزند بزرگوار شاہ عبدالقادر رحمۃ اللہ علیہ نے
”موضح قرآن“ کے نام سے اردو میں ترجمہ کیا۔ جس طرح فارسی ترجمے سے اہل علم نے خوب فائدہ اٹھایا، اسی طرح
اس اردو ترجمے سے بھی اہل ہند کو بڑا نفع ہوا۔

دنیا میں قرآن کریم کی بے شمار تفسیروں لکھی گئی ہیں۔ ہماری کتاب ”اکسیر“^① میں تیرہ سو تفسیروں کا ذکر ہے۔ یہ
تفسیروں سب سے زیادہ عربی میں ہیں۔ کچھ فارسی میں اور چند ایک اردو میں ہیں۔ اس لیے اہل دین کی ایک جماعت
مدت سے مجھے یہ بات کہہ رہی تھی کہ تم اردو زبان میں ایک ایسی تفسیر لکھو، جو نہ زیادہ لمبی چوڑی ہو نہ مختصر، بلکہ متوسط
(درمیانی) ہو، جس سے قرآن کا مطلب سمجھنا آسان اور کم علم لوگوں کے لیے ہدایت کا راستہ واضح ہو جائے۔ مجھے اتنی
فرصت کہاں تھی کہ میں اس کام کا ارادہ کرتا، لیکن جب تقاضا زیادہ ہوا تو چار و ناچار رمضان المبارک ۱۳۰۲ھ دوشنبہ
(سوموار) سے میں نے اس تفسیر کو لکھنا شروع کر دیا۔^②

① یہ نواب صاحب رحمۃ اللہ علیہ کا اپنی تالیف ”اکسیر فی اصول التفسیر“ (فارسی) کی طرف اشارہ ہے۔ یہ کتاب اردو ترجمے کے بعد نواب
صاحب رحمۃ اللہ علیہ کے علوم قرآن سے متعلق دیگر رسائل کے ساتھ ”مجموعہ علوم قرآن“ (دار الیٰ الطیب، گوجرانوالہ) میں شائع ہو چکی ہے۔

② یہ ایک صدی پیشتر کی بات ہے، جب اردو کی بیشتر تفاسیر، جو اس وقت موجود ہیں، ان میں سے کوئی بھی نہ تھی۔ اس اعتبار سے
ترجمان القرآن کو اردو کی پہلی مفصل تفسیر قرار دینا شاید غلط نہ ہو۔

شاہ عبدالقادر رحمہ اللہ کی ”موضح قرآن“ ۱۲۰۵ھ میں لکھی گئی تھی، جس کو ستانوے برس ہو چکے ہیں، علاوہ ازیں وہ صرف ترجمہ تھا اور یہ تفسیر ہے۔ میں نے رمضان المبارک کے مہینے میں اس لیے اس کا آغاز کیا ہے کہ سب سے پہلے قرآن پاک کا نزول آسمانِ دنیا سے بیت العزت پر اس مبارک مہینے میں ہوا تھا۔ جیسے اللہ کا فرمان ہے: ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ﴾ [البقرہ: ۱۸۵] ”رمضان کا مہینا وہ ہے جس میں قرآن نازل کیا گیا۔“

اس تفسیر میں آیات کا ترجمہ مع فوائد ”موضح قرآن“ سے لیا گیا ہے۔ باقی مطالب حافظ ابن کثیر رحمہ اللہ کی تفسیر، امام محمد بن علی شوکانی رحمہ اللہ کی تفسیر (فتح القدیر) اور راقم کی اپنی عربی تفسیر ”فتح البیان“ سے لکھے گئے ہیں۔

”موضح قرآن“ کی عبارت کو روزمرہ کے مطابق کیا گیا ہے، بالکل اصل کے مطابق نہیں رکھا، کیوں کہ ستانوے برس کی اس مدت میں اردو زبان کے بہت سے محاورات بدل چکے ہیں۔

اس تفسیر کا مقصد اور منہج:

اس تفسیر سے غرض یہ ہے کہ عام اہل اسلام اپنی زبان میں اللہ کا کلام سمجھ لیں اور قرآن شریف کا مطلب معلوم کر لیں۔ اسی لیے جو باتیں زیادہ علمی تھیں اور ان کا سمجھنا عام لوگوں کے لیے مشکل تھا، جیسے صرف ونحو، معانی و بیان اور اختلاف قراءات وغیرہ کے مسائل، ان کو اس تفسیر میں بیان کرنے سے گریز کیا گیا ہے۔ صرف کتاب اللہ کے مقاصد کی وضاحت کو پیش نظر رکھا ہے۔

علاوہ ازیں قرآن شریف کی جو تفسیر رسول اللہ ﷺ کی حدیث یا صحابہ و تابعین یا تبع تابعین یا لغت عرب سے ثابت ہے، صرف وہی تفسیر اس میں لکھی گئی ہے، کیوں کہ اللہ کے پاک کلام کا جیسا مطلب رسول اللہ ﷺ اور خیر القرون یعنی صحابہ و تابعین و تبع تابعین کے ادوارِ ثلاثہ کے لوگوں نے سمجھا ہے، ویسا مطلب کوئی عالم بیان نہیں کر سکتا۔ نیز اپنی یا غیر کی رائے سے قرآن کے معانی بیان کرنا یا اس میں معقولات کی آمیزش کرنا ممنوع اور گناہ ہے۔ قابل اعتماد تفسیر صرف وہ ہے، جو سلف سے نقل ہو کر ہم تک پہنچی ہے۔

تعلیم قرآن کی ترغیب:

تمام مسلمانوں کے لیے ضروری ہے کہ وہ جس طرح پہلے اپنے بچوں کو قرآن پڑھاتے ہیں، اسی طرح اس بات کا اہتمام کریں کہ جو بچہ حرف شناس ہو کر اردو زبان پڑھنے اور سمجھنے لگے، اس کو سب سے پہلے ”موضح قرآن“ کا سبق دیں، تاکہ وہ قرآن کریم کے لفظی معانی سمجھ لے، اس کے بعد اسے یہ تفسیر پڑھائیں۔ اس کا فائدہ یہ ہوگا کہ سب سے پہلے اللہ کی کتاب کا مطلب اس کے دل میں بیٹھ جائے گا۔ جب بچہ قرآن پاک پڑھ لے اور اس کا مطلب سمجھ لے تو پھر اسے حدیث کی مشہور چھ کتابیں پڑھائیں۔ ان کتابوں کا ترجمہ بھی اردو زبان میں ہو گیا ہے۔

جس کو صرف دین کے احکام جاننا مقصود ہو، اس کے عمل کے لیے اتنا علم کافی ہے اور جس کو اللہ تعالیٰ بلند ہمت عطا فرمائے اور وہ سارا درسی علم پڑھ کر عالم ہونا چاہے، اس کے لیے عربی تفسیریں اور صحاح و سنن کی کتابیں موجود ہیں، وہ ان کو پڑھے پڑھائے اور بلند درجہ حاصل کرے۔

علم اور اخلاص کامیابی کے دو بنیادی ارکان ہیں:

قرآن شریف میں ہے: ﴿هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ﴾ [الزمر: ۹] ”کیا جو لوگ علم رکھتے ہیں اور جو علم نہیں رکھتے، برابر ہو سکتے ہیں؟“ یعنی نہیں ہو سکتے۔ جن کو علم ملا ہے، ان کے بڑے بڑے رتبے ہیں۔ اللہ سے بھی صحیح معنوں میں وہی لوگ ڈرتے ہیں، جو عالم ہوتے ہیں اور جنت بھی انہی کو ملے گی، جو اللہ کے خوف سے رہتے ہیں۔ اللہ کو علم کے بغیر کوئی نہیں پہچان سکتا۔ علم یہی تین چیزیں ہیں: ایک اللہ کا کلام، دوسرا رسول اللہ ﷺ کی سنت، تیسرا فرائض (وراثت) کا علم، ان کے سوا سب غیر ضروری ہیں۔ دین و دنیا کی اصلاح کے لیے قرآن و حدیث اور فرائض کا علم کافی ہے۔ جب ان پر عمل کی توفیق میسر آگئی تو سمجھو آخرت درست ہوگئی۔ اب کچھ بھی تو باقی نہیں رہا، جس کے لیے آدمی بے فائدہ محنت برداشت کرے اور تکلیفیں اٹھائے۔ ایسا آدمی جس نے قرآن شریف ترجمہ و تفسیر کے ساتھ پڑھ لیا اور رسول اللہ ﷺ کی احادیث کا علم حاصل کر لیا، وہ یقیناً اگر اللہ نے چاہا تو اس آیت کا مصداق قرار پائے گا: ﴿وَأَتَيْنَاهُ فِي الدُّنْيَا حَسَنَةً ۖ وَإِنَّهُ فِي الْآخِرَةِ لَمِنَ الصَّالِحِينَ﴾ [النحل: ۱۲۲] ”اور ہم نے اسے دنیا میں بھلائی دی، اور بلاشبہ وہ آخرت میں ضرور صالحین میں سے ہوگا۔“

دین اسلام کا دار و مدار دو چیزوں پر ہے: ایک اخلاص اور دوسرا صواب (درست طریقے سے کام کرنا)۔ اخلاص کے معنی ہیں صرف ایک اللہ کی پوجا کرنا، اس کی عبادت میں کسی بھی حالت میں کسی طرح کا شرک نہ کرنا، اسی کو اپنا معبود بنانا اور اسی کو اپنا رب جاننا۔ اسی کا نام توحید الوہیت اور توحید ربوبیت ہے۔ صواب (درست طریقے سے کام کرنے) کا مطلب ہے صریح حدیث اور ظاہر سنت کے مطابق عمل کرنا۔ بدعت اور رائے و قیاس کی ہوا بھی نہ لگنے دے۔ جب یہ دونوں باتیں کسی مسلمان میں جمع ہو جاتی ہیں تو وہ مومن کامل بن جاتا ہے، ورنہ اس کے ایمان میں نقص رہتا ہے، کیوں کہ اگر اخلاص نہیں ہوگا تو ضرور اس سے کھلایا چھپا شرک صادر ہوگا یا وہ اس کے عقیدے میں موجود ہوگا، اسی طرح صواب کے فقدان سے عمل میں بدعت داخل ہو جائے گی اور ”ہر بدعت گمراہی ہے۔“ جیسا کہ فرمان نبوی ﷺ ہے۔^① ایسا شخص شرک و بدعت میں پھنس کر بالکل ناکارہ ہو جاتا ہے۔ لَا حَوْلَ وَلَا قُوَّةَ إِلَّا بِاللَّهِ۔

بہر حال اس تفسیر کو اردو زبان میں بہت آسان کر کے لکھا گیا ہے۔ اس کا تاریخی نام ”ترجمان القرآن

① صحیح مسلم، رقم الحدیث (۸۶۷) سنن أبي داود، رقم الحدیث (۴۶۰۷) سنن النسائي، رقم الحدیث (۱۵۷۸) سنن ابن

بلطائف البیان“ رکھا ہے۔ اللہ تعالیٰ اس خدمت کو اپنے فضل و کرم سے ویسے ہی خالصاً لوجہ اللہ قبول فرمائے، جیسے مذکورہ بالا دونوں فارسی اور اردو تراجم کو ہمارے مشائخ کے حلقوں میں قبول فرما کر ایک عالم کو ان سے فیض یاب کیا اور لوگوں کی رشد و ہدایت کا ذریعہ بنایا۔ جس طرح ہمارے علم (کتاب و سنت) کا سلسلہ سند مذکورہ بزرگوں تک پہنچتا ہے، اسی طرح اس خدمت کا سلسلہ قبولیت بھی سابق الذکر دونوں ترجموں سے جا ملے۔ اللہ کے احسان و انعام سے یہ بات بعید نہیں ہے۔

اللہ تعالیٰ پہلے مجھے، پھر میرے اہل و عیال کو، پھر سارے مومن مردوں اور عورتوں کو کتاب و سنت کی اتباع کی توفیق عطا فرمائے۔ آمین

مولف

مقدمہ تفسیر

قرآن میں ہر چیز کا علم ہے:

اللہ تعالیٰ نے فرمایا ہے: ﴿وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ﴾ [النحل: ۸۹] ”اور ہم نے آپ پر ہر چیز کو کھول کر بیان کرنے والی یہ کتاب نازل کی ہے۔“ نیز فرمایا: ﴿مَا فَرَّطْنَا فِي الْكِتَابِ مِنْ شَيْءٍ﴾ [الأنعام: ۳۸] ”ہم نے کتاب میں کوئی چیز نہیں چھوڑی (جس کا ذکر نہ کیا ہو)۔“ ان دونوں آیات سے واضح ہوتا ہے کہ قرآن کریم ہر چیز بیان کرنے والا ہے اور اس میں کسی چیز کو چھوڑا نہیں گیا ہے۔ ایک حدیث میں آتا ہے: ﴿سَتَكُونُ فِتْنَةً، قِيلَ: وَمَا الْمَخْرَجُ مِنْهَا؟ قَالَ: كِتَابُ اللَّهِ، فِيهِ نَبَأُ مَا قَبْلَكُمْ، وَخَبَرُ مَا بَعْدَكُمْ، وَحُكْمُ مَا بَيْنَكُمْ﴾^(۱) (ترمذی وغیرہ) یعنی عنقریب فتنے پیدا ہوں گے۔ کسی نے پوچھا: ان سے نکلنے (بچنے) کا طریقہ کیا ہوگا؟ آپ ﷺ نے فرمایا: اللہ کی کتاب موجود ہے، جس میں اگلی پچھلی خبر اور حال کا حکم موجود ہے۔

سیدنا عبداللہ بن مسعود رضی اللہ عنہ فرماتے ہیں کہ جو کوئی علم سیکھنا چاہے، وہ قرآن کو حاصل کرے، کیوں کہ اس میں اولین و آخرین کی خبر ہے۔^(۲) (سنن سعید بن منصور) امام بیہقی رحمہ اللہ فرماتے ہیں کہ اس جگہ علم سے مراد علم کے اصول ہیں۔^(۳) امام حسن بصری رحمہ اللہ کہتے ہیں کہ اللہ نے ایک سو چار کتابیں اتاری ہیں، ان سب کتابوں کا علم چار کتابوں میں ہے: تورات، انجیل، زبور اور فرقان۔ ان میں بھی پہلی تین کتابوں کا سارا علم فرقان (قرآن کریم) میں ہے۔ فرقان کا سارا علم مفصل سورتوں میں ہے اور مفصل سورتوں کا علم سورۃ الفاتحہ میں ہے۔ جس نے سورۃ الفاتحہ کی تفسیر معلوم کر لی، اس نے گویا تمام آسمانی کتابوں کا علم حاصل کر لیا۔^(۴) (بیہقی)

قرآن اور سنت کا تعلق:

امام شافعی رحمہ اللہ فرماتے ہیں کہ ائمہ دین جو کچھ کہتے ہیں، وہ سب سنت یعنی رسول اللہ ﷺ کی حدیث کی

^(۱) سنن الترمذی، رقم الحدیث (۲۹۰۶) اس روایت کی سند میں ایک راوی مجہول ہے اور حارث اعور ضعیف ہے۔
^(۲) سنن سعید بن منصور (۷/۱) المعجم الكبير (۱۳۶/۹) مصنف ابن أبي شيبة (۱۲۶/۶) اور اس کی سند صحیح ہے۔
^(۳) الإتيان في علوم القرآن (۳۳۰/۲)
^(۴) شعب الإيمان (۴۵۰/۲) اس روایت کی سند میں ”ربیع بن صبیح“ راوی متکلم فیہ ہے۔

شرح ہے اور سنت یا حدیث ساری کی ساری قرآن کریم کی شرح ہے۔ بعض سلف نے کہا ہے کہ میں نے جو حدیث بھی سنی، اس پر دلالت کرنے والی اللہ کی کتاب کی کوئی نہ کوئی آیت مجھے ضرور مل گئی۔^(۱) امام سعید بن جبیر رحمہ اللہ نے کہا ہے کہ مجھے رسول اللہ صلی اللہ علیہ وسلم کی جو حدیث بھی صحیح سند سے پہنچی، میں نے اس کا مصداق کتاب اللہ میں ضرور پالیا۔^(۲) (ابن ابی حاتم) سیدنا عبداللہ بن مسعود رضی اللہ عنہ کا بھی قول ہے کہ اس قرآن میں ہر علم اتارا گیا ہے اور ہم کو ہر چیز کی تمہیز بخشی گئی ہے، لیکن ہمارا علم وفہم ان تمام چیزوں کے سمجھنے سے قاصر ہے۔^(۳) (ابن جریر و ابن ابی حاتم)

سیدنا ابو ہریرہ رضی اللہ عنہ سے مرفوعاً مروی ہے کہ اگر اللہ تعالیٰ کسی چیز کو چھوڑتا تو وہ ذرہ، خردلہ (رائی کا دانہ) اور بعوضہ (مچھر) کا ذکر چھوڑ دیتا۔^(۴) (ابو الشیخ) امام شافعی رحمہ اللہ فرماتے ہیں کہ جو حکم بھی نبی کریم صلی اللہ علیہ وسلم نے دیا ہے، وہ قرآن ہی سے ماخوذ ہے۔^(۵) سیدہ عائشہ رضی اللہ عنہا سے مرفوع حدیث مروی ہے کہ آپ صلی اللہ علیہ وسلم نے فرمایا: میں اسی چیز کو حلال کرتا ہوں، جو اللہ نے اپنی کتاب میں حلال کی ہے۔ (طبرانی) امام شافعی رحمہ اللہ نے یہ بھی فرمایا ہے کہ دین کے معاملے میں کسی شخص پر جو حادثہ بھی پیش آتا ہے تو اللہ کی کتاب میں اس کی بابت ہدایت کا ایک راستہ ضرور موجود ہوتا ہے۔^(۷)

بعض احکام جن کا ابتداء سنت سے ثابت ہونا معلوم ہوتا ہے، درحقیقت وہ بھی کتاب اللہ ہی سے ماخوذ ہیں۔ کیوں کہ اللہ کی کتاب ہی نے رسول اللہ صلی اللہ علیہ وسلم کی اتباع ہم پر واجب کی ہے اور آپ کی بات پر چلنا ہم پر فرض کیا ہے۔ ایک مرتبہ امام شافعی رحمہ اللہ نے مکہ معظمہ میں یہ بات کہی کہ لوگو! تم مجھ سے جو چاہو پوچھو، میں ہر بات کا جواب قرآن مجید سے دوں گا۔ کسی نے کہا: یہ بتلائیں کہ محرم آدمی کے لیے زبور (بھڑ) مارنا جائز ہے یا نہیں؟ انھوں نے ”بِسْمِ اللّٰهِ الرَّحْمٰنِ الرَّحِیْمِ“ پڑھ کر اللہ کا یہ فرمان پڑھا: ﴿وَمَا اَتٰكُمُ الرَّسُوْلُ فَخُذُوْهُ وَمَا نَهٰكُمْ عَنْهُ فَانْتَهُوْا﴾ [الحشر: ۷] ”اور اللہ کا رسول تمہیں جو کچھ دے تو وہ لے لو اور جس سے منع کرے تو اسے چھوڑ دو۔“ پھر اپنی سند سے سیدنا حذیفہ رضی اللہ عنہ کی حدیث روایت کی کہ رسول اللہ صلی اللہ علیہ وسلم نے فرمایا: ﴿اِقْتَدُوْا بِالَّذِیْنَ مِنْ بَعْدِیْ: اَبِیْ بَكْرٍ

(۱) الإیتقان فی علوم القرآن (۳۳۰/۲) أضواء البیان (۴۲۸/۲)

(۲) تفسیر ابن ابی حاتم (۲۰۱۵/۶) اس کی سند صحیح ہے۔

(۳) ہمارے پاس جو تفسیر الطبری اور تفسیر ابن ابی حاتم کے مطبوعہ نسخے ہیں، ان میں سیدنا عبداللہ بن مسعود رضی اللہ عنہ کے اس قول کا آخری جملہ نہیں ہے۔ دیکھیں: تفسیر الطبری (۲۷۹/۱۷) تفسیر ابن ابی حاتم (۲۲۹۷/۷) البتہ امام شوکانی نے ”فتح القدیر“ میں اور علامہ آلوسی نے روح المعانی میں سیدنا عبداللہ بن مسعود رضی اللہ عنہ کے اس قول کو ذکر کر کے اس کی نسبت تفسیر الطبری اور تفسیر ابن ابی حاتم کی طرف کی ہے۔ دیکھیں: فتح القدیر (۲۶۱/۳) روح المعانی (۱۴۴/۷) اس کی سند میں ایک راوی مجہول ہے۔

(۴) العظمة لأبی الشیخ الأصبهانی (۵۳۴/۲) اس روایت کی سند میں ”ابو امیہ اسماعیل بن یعلیٰ“ ضعیف راوی ہے۔

(۵) الإیتقان فی علوم القرآن (۳۳۰/۲) روح المعانی (۱۹۰/۶)

(۶) المعجم الأوسط (۴۲/۶) اس کی سند میں علی بن عاصم واسطی ضعیف ہے، جیسا کہ امام ابن عدی اور حافظ ابن طاہر قیسرانی نے کہا ہے۔

(۷) الإیتقان فی علوم القرآن (۳۳۱/۲) روح المعانی (۱۴۴/۷)

وَعُمَرَ^① ”تم میرے بعد ابوبکر اور عمر (رضی اللہ عنہما) کی اقتدا کرنا۔“ پھر اپنی سند سے دوسری حدیث ذکر کی، جس کا مضمون یہ تھا کہ سیدنا عمر بن خطاب (رضی اللہ عنہ) نے محرم کو زبور مارنے کا حکم دیا ہے۔^②

صحیح بخاری میں مروی ہے کہ سیدنا ابن مسعود (رضی اللہ عنہ) نے یہ حدیث پڑھی: «لَعَنَ اللَّهُ الْوَاشِمَاتِ وَالْمُسْتَوْشِمَاتِ»^③ ”اللہ تعالیٰ نے بدن گودنے والیوں اور گدوانے والیوں پر لعنت فرمائی ہے۔“ تو ایک عورت نے سیدنا عبداللہ بن مسعود (رضی اللہ عنہ) سے کہا کہ اللہ نے کہاں یہ لعنت فرمائی ہے؟ انھوں نے فرمایا: بھلا جس پر رسول اللہ ﷺ نے لعنت کی ہو اور وہ بات قرآن مجید میں بھی موجود ہو تو میں اس پر لعنت کیوں نہ کروں؟ اس عورت نے کہا: میں نے تو یہ سارا قرآن، جو دو لوحوں کے درمیان ہے، پڑھا ہے، مگر تم جو کہہ رہے ہو، وہ میں نے اس میں کہیں نہیں پایا؟ انھوں نے فرمایا: اگر تو قرآن پڑھتی تو ضرور اس کو پالیتی۔ کیا تو نے قرآن مجید میں یہ آیت نہیں پڑھی: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷] ”اور اللہ کا رسول تمھیں جو کچھ دے تو وہ لے لو اور جس سے منع کرے تو اسے چھوڑ دو۔“ اس نے کہا: ہاں، یہ آیت تو پڑھی ہے۔ سیدنا عبداللہ بن مسعود (رضی اللہ عنہ) نے فرمایا: تو پھر رسول اللہ ﷺ نے ان کاموں سے منع فرمایا ہے۔^④

امام ابن برجان (رحمۃ اللہ علیہ) کہتے ہیں کہ جو بات رسول اللہ ﷺ نے فرمائی ہے، وہ یا تو خود قرآن مجید میں موجود ہے یا قرآن میں اس کی اصل ہے، چاہے قریب ہو یا بعید۔ جس نے اسے سمجھا تو ٹھیک سمجھا اور جو اس سے اندھا رہا، وہ اندھا ہی رہا۔ اسی طرح نبی اکرم ﷺ کا ہر حکم اور فیصلہ قرآن میں موجود ہے۔^⑤

سیدہ عائشہ (رضی اللہ عنہا) سے روایت ہے: «كَانَ خُلُقُهُ الْقُرْآنَ»^⑥ ”آپ کا اخلاق قرآن تھا۔“ غضب ہے! پیغمبر تو قرآن پر چلے، لیکن ان کی اہمت اس پر نہ چلے۔ بعض علما نے کہا ہے کہ ایسی کوئی چیز نہیں، جس کا نکالنا قرآن سے ممکن نہ ہو، لیکن یہ کام وہی شخص کر سکتا ہے، جس کو اللہ نے سمجھ عطا کی ہو۔ یہاں تک کہ بعض اہل علم نے رسول اللہ ﷺ کی تریسٹھ سال کی عمر سورۃ المنافقین کی اس آیت: ﴿وَلَنْ يُوَخِّرَ اللَّهُ نَفْسًا إِذَا جَاءَ أَجَلُهَا﴾ [المنافقون: ۱۱] ”اور اللہ کسی کو ہرگز مہلت نہیں دیتا، جب اس کی اجل آجائے۔“ سے برآمد کی ہے۔ اس طرح کہ یہ تریسٹھ نمبر سورت کی آخری آیت ہے اور اس کے بعد سورت تغابن ہے (جس کے معنی حسرت اور ندامت کے ہیں) اس سے رسول اللہ ﷺ

① سنن الترمذی، رقم الحدیث (۳۶۶۲) السلسلۃ الصحیحۃ (۱۲۳۳)

② سنن البیہقی الکبریٰ (۲۱۲/۵) اور دوسری حدیث کی سند بھی صحیح ہے۔

③ صحیح البخاری، رقم الحدیث (۴۶۰۴) صحیح مسلم، رقم الحدیث (۲۱۲۵)

④ ان کا نام عبدالسلام بن عبدالرحمن نخعی اشبیلی ہے۔ یہ ۵۳۶ھ کو فوت ہوئے۔

⑤ الإیتقان فی علوم القرآن (۳۳۲/۲) أضواء البیان (۴۲۹/۲)

⑥ مسند أحمد (۹۱/۶) اس کی سند صحیح ہے۔

کے مفقود ہونے پر افسوس ظاہر ہوتا ہے۔

مرسی اللہ نے کہا ہے کہ قرآن شریف نے اولین و آخرین کے سارے علوم جمع کر لیے ہیں، تاہم اللہ تعالیٰ کے سوا حقیقتاً ان علوم کا احاطہ کوئی نہیں کر سکتا، حتیٰ کہ رسول اللہ ﷺ کو بھی اللہ تعالیٰ کی طرف سے جتنا علم دیا گیا، وہی آپ جانتے ہیں۔ اللہ تعالیٰ کے خاص علم تک آپ کی رسائی بھی نہیں ہے۔ آپ ﷺ کے بعد سب سے زیادہ قرآن کا علم رکھنے والے سادات صحابہ رضی اللہ عنہم ہیں۔ جن میں سب سے نمایاں خلفائے اربعہ، ابن مسعود اور ابن عباس رضی اللہ عنہما وغیرہ زیادہ بڑے عالم تھے۔ سیدنا عبداللہ بن عباس رضی اللہ عنہما کا قول ہے کہ اگر اونٹ کے پاؤں باندھنے کی ایک رسی بھی گم ہو جائے تو میں اسے بھی کتاب اللہ میں پالوں گا۔^①

بحر قرآن میں علوم و فنون کے لعل و گہر:

پھر یہ علم صحابہ کرام رضی اللہ عنہم سے تابعین عظام رضی اللہ عنہم میں منتقل ہوا، پھر ہمتیں پست ہو گئیں اور عزیمتیں ست پڑ گئیں۔ اُمنگ جاتی رہی اور اہل علم کم ہو گئے۔ ان علوم کا جو بوجھ صحابہ کرام رضی اللہ عنہم اور تابعین عظام رضی اللہ عنہم نے اٹھایا تھا، وہ ان سے نہ اٹھ سکا۔ چنانچہ انھوں نے علم کو کئی حصوں میں تقسیم کر دیا اور ہر گروہ کسی ایک خاص فن کے ساتھ وابستہ ہو گیا:

① کسی نے ضبط لغات، تحریر کلمات، مخارج حروف اور تعداد کلمات کی شناخت، اسی طرح آیات، سُوَر و اجزاء، انصاف و اربع، سجدوں کی تعداد شمار کرنے، تعلیم اَعرابِ آیات اور حصر کلمات متشابہہ و آیات متماثلہ کی طرف توجہ کی۔ انھوں نے معانی سے کچھ سروکار رکھا نہ مطالب کی تعبیر کا کوئی اہتمام کیا۔ ان کو ”قراء“ کہا جاتا ہے۔

② کسی نے ایما و افعال، حروفِ عاملہ و غیر عاملہ اور معرب و منہی سے بحث کی، نیز اسما و توابع اسما میں خوب دل کھول کر کلام کیا، نیز اقسام افعال لازم و متعدی، رسوم خط کلمات اور جملہ متعلقات وغیرہ امور کو تفصیل سے بیان کیا۔

③ کسی نے مشکل الفاظ پر اعراب لگائے، کسی نے ہر ایک کلمے کا اعراب بیان کر دکھایا۔

④ کئی مفسرین نے الفاظ پر توجہ مبذول کی کہ کوئی لفظ صرف ایک معنی پر دلالت کرتا ہے۔ کوئی لفظ دو معانی پر اور کوئی

دو سے بھی زیادہ پر دلالت کرتا ہے۔ پہلی قسم کے لفظ کو انھوں نے اس کے حکم پر رکھا۔ مخفی کے معنی آشکار کیے۔

نیز متعدد محتمل معانی میں سے ایک کو ترجیح دینے کی سعی کی، یعنی جس کے دو یا زیادہ معانی تھے، ان میں سے ایک

کو رائج اور دوسرے کو مرجوح بتایا۔ ہر ایک نے اپنی فکر سے کام لیا۔ جدھر اس کی نظر گئی، اسی کے مطابق کہا۔

⑤ اہل اصول اور اہل کلام اُٹھے تو عقلی دلائل اور شواہدِ اصلیہ و نظریہ کے بیان کو سطحِ نظر بنایا۔ جیسے اس آیت:

﴿لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا﴾ [الأنبياء: ۲۲] ”اگر ان دونوں (زمین و آسمان) میں اللہ کے

سوا اور معبود ہوتے تو ضرور یہ دونوں تباہ ہو جاتے۔“ سے اللہ کی وحدانیت، اس کے وجود و بقا، قدم و قدرت اور علم و تنزیہ پر بہت سے دلائل برآمد کیے اور کئی جہتیں قائم کیں۔ اس علم کا نام ”اُصولِ دین“ قرار پایا۔

[6] ایک گروہ نے معانیِ خطاب میں غور و تامل کیا۔ کسی کو مقتضیِ عموم اور کسی کو مقتضیِ خصوص پایا۔ اس سے حقیقت و مجاز لغات کے احکام نکالے۔ تخصیص و اِضمار، نص و ظاہر، مجمل، مفصل، محکم، تشابہ، امر و نہی اور نسخ و غیرہ میں گفتگو کی۔ نیز قیاس کی قسمیں بیان کیں اور استصحابِ حال و استقرارِ تمثیل کو حل کیا۔ اس فن کا نام ”اُصولِ فقہ“ ہے۔

[7] دوسرے گروہ نے اپنی نظرِ صحیح اور فکرِ صادق سے کام لیا۔ حلال و حرام اور تمام احکام میں غور کیا اور احکام کے اصول و فروع بنائے۔ مفصل و مبسوط قول لکھا۔ اس کا نام ”علمِ فروع“ اور ”فقہ“ ہے۔

[8] کسی گروہ نے قرونِ سابقہ اور اہم ماضیہ کے قصوں کی چھان پھٹک کی۔ اخبار کو نقل کیا، آثار کو مدون اور وقائع کو ضبط کیا اور دنیا کی ابتدا اور پہلی شے کا ذکر کیا۔ یہ فن ”تاریخ و قصص“ کے نام سے موسوم ہوا۔

[9] کچھ لوگوں نے جتنے حکم و امثال اور مواعظ تھے، جن سے دل دہل جائیں اور پہاڑ پھٹ پڑیں، ان کو جمع کیا۔ وعد و وعید، تحذیر و تبشیر، ذکرِ موت و معاد، حشر و نشر، حساب و کتاب، عقاب و ثواب اور جنت و جہنم کی تفصیلات بیان کی اور مواعظ کے فصول اور زواجر کے اصول مقرر کیے۔ یہ لوگ ”واعظ“ اور ”خطباء“ کہلائے۔

[10] کسی نے تعبیرِ خواب کے اصول قرآن کریم سے اخذ کیے۔ یوسف علیہ السلام کے قصے میں موٹی گائیوں کا ذکر آیا ہے۔ دو قیدیوں کے خواب کا بیان ہے۔ چاند سورج اور تاروں کے سجدہ کرنے کا تذکرہ ہے۔ اس قسم کی آیات سے انھوں نے اس فن کے اصول و مبادی وضع کیے۔ انھوں نے اس فن کا نام ”تعبیر الرویا“ رکھا اور ہر خواب کی تفسیر کتاب اللہ سے برآمد کی۔ جہاں قرآن سے نہ ملی، وہاں سنت سے تعبیر نکالی، کیوں کہ سنت کتاب اللہ کی شرح کرنے والی ہے۔ سنت سے تعبیر نکالنے میں کامیابی نہ ہوئی تو حکم و امثال سے اسے اخذ کیا۔ کچھ عوام کی بول چال، عرف و عادات پر غور کیا اور اس سے بہت کچھ نکالا۔

[11] کچھ لوگوں نے آیتِ میراث سے سہام (حصوں) اور اربابِ سہام کا حساب سمجھا۔ اس کا نام ”علمِ فرائض“ ہے۔ انھوں نے نصف، ثلث، ربع، سدس، ثلثان اور ثمن مقرر کیے۔ فرائض کا حساب، عول کے مسائل درست کیے اور وصیتوں کے احکام نکالے۔

[12] کسی جماعت نے یہ کام کیا کہ جو آیات، اللہ کی حکمتِ واضحہ پر دلالت کرنے والی تھیں، جن میں رات دن، چاند سورج اور چاند ستاروں کی منازل اور بروج وغیرہ کا ذکر تھا، ان کو جمع کر کے ”علمِ مواقیت“ بنایا۔

[13] ادیب و شعرا قسم کے حضرات نے اپنی ساری توجہ جزالتِ لفظ، ابداعِ نظم، حسنِ سیاق، مبادی و مقاطع و مخالص، تلوینِ خطاب، نیز اطناب و ایجازِ کلام پر مبذول کردی اور معانی و بیان اور بدیع کا استنباط کیا۔

۱۴] ارباب اشارات اور اصحاب حقیقت نے اپنی نگاہ علاحدہ دوڑائی۔ ان پر کتاب اللہ کے جو الفاظ و معانی اور حقائق واضح ہوئے، انھوں نے ان کو بنیاد بنا کر فنا، بقا، حضور، خوف و ہیبت، انس و وحشت اور قبض و بسط وغیرہ کی اصطلاحات قائم کیں۔

مختلف علوم و فنون کا بیان:

یہ ان فنون اور علوم کا بیان ہے کہ جن کو ملت اسلامیہ نے قرآن پاک سے اخذ کیا ہے۔ ان فنون کے علاوہ اور علوم بھی ہیں جن پر فرقانِ عظیم مشتمل ہے، جیسے: علم طب، ہیبت، ہندسہ، جدل، جبر، مقابلہ اور نجوم وغیرہ۔

۱] طب کا دار و مدار نظامِ صحت کی حفاظت اور استحکامِ قوت وغیرہ پر ہے۔ یہ امور اعتدالِ مزاج سے بہ تفاعل کیفیات متضادہ حاصل ہوتے ہیں، چنانچہ اللہ کی کتاب کی ایک آیت ان سب کو جامع ہے، جیسا کہ اللہ تعالیٰ نے فرمایا: ﴿وَكَانَ بَيْنَ ذَلِكَ قَوَامًا﴾ [الفرقان: ۶۷] ”اور ان کا خرچ اس کے درمیان معتدل ہوتا ہے۔“ پھر یہ پہچانا کہ اختلال کے بعد دوبارہ صحت کس طرح بحال ہو سکتی ہے اور بیماری کے بعد بدن کس طرح شفا یاب ہوتا ہے، یہ بات اس آیت سے معلوم ہوئی: ﴿شَرَابٌ مُّخْتَلِفٌ أَلْوَنُهُ فِيهِ شِفَاءٌ لِلنَّاسِ﴾ [النحل: ۶۹] ”ان کے پیٹوں سے مختلف رنگوں کا مشروب (شہد) نکلتا ہے، اس میں لوگوں کے لیے شفا ہے۔“ پھر جسمانی طب پر دلوں کی طب کو اور بڑھا دیا اور فرمایا: ﴿وَشِفَاءٌ لِّمَا فِي الصُّدُورِ﴾ [یونس: ۵۷] ”اور شفا، ان (بیماریوں) کے لیے جو سینوں میں ہیں۔“

۲] علم ہیبت ان آیات میں بیان ہوا ہے جن میں آسمان و زمین کی بادشاہت کا بیان اور عالمِ علوی و سفلی میں مخلوقات کے پھیلانے کا ذکر ہے۔

۳] ہندسہ کا اس آیت میں ذکر ہے: ﴿إِن طَلِقُوا إِلَى ظِلٍّ ذِي ثَلَاثِ شُعَبٍ ۖ لَا ظَلِيلٌ وَلَا يُغْنِي مِنَ الْهَبِ﴾ [المرسلات: ۳۰-۳۱] ”چلو تین شاخوں والے سائے (دھوئیں) کی طرف۔ نہ ٹھنڈک پہنچانے والا اور نہ شعلوں سے بچاؤ کرے۔“ اس میں قاعدہ ہندسیہ موجود ہے کہ مثلث شکل کے لیے سایا نہیں ہوتا۔

۴] جدل کے براہین، مقدمات و نتائج اور قول بموجب و معارضہ اور دیگر بہت سی اشیاء پر کتاب اللہ کی متعدد آیات حاوی ہیں۔ اس باب میں ابراہیم علیہ السلام کا مناظرہ (جو نمرود سے ہوا) اصلِ عظیم اور اساسِ قدیم ہے۔

۵] جبر و مقابلے کی یہ صورت ہے کہ سورتوں کے اوائل (آغاز) میں گزشتہ امتوں کی تاریخوں، دنوں اور سالوں کی مدتوں کا ذکر آیا ہے۔ اس میں ملتِ اسلامیہ کی بقا اور مدتِ دنیا کی تاریخ بھی ہے کہ کتنی گزر گئی اور کتنی باقی ہے۔ بعض کو بعض کے ساتھ ضرب دینے سے یہ سارے حالات معلوم ہو سکتے ہیں۔

﴿۶﴾ نجوم اس قول میں ہے: ﴿أَوْثَرُكَ مِنْ عِلْمِهِ﴾ [الأحقاف: ۴] ”یا علمی اثاثہ میرے پاس لاؤ۔“ سیدنا عبداللہ بن عباس رضی اللہ عنہما نے اس کی تفسیر اسی کے ساتھ کی ہے۔ بعض کے نزدیک اس سے مراد علم حدیث کی سند ہے۔ اس آیت کو اگر دونوں علموں کی اصل ٹھہرائیں تو اس میں کوئی مانع نہیں ہے۔ قرآن پاک میں اتباع سنت کا حکم اور ردِ تقلید کا اثبات تو جا بجا ہے، اس آیت سے سلسلہ اسناد کا علم ہونا بھی ثابت ہوا۔ وللہ الحمد۔

قرآن مجید میں صنعتوں اور اسمائے آلات کے اصول:

قرآن پاک میں جس طرح تمام علوم و فنون کے اصول موجود ہیں، اسی طرح صنعتوں اور اسمائے آلات کے اصول بھی مذکور ہیں کہ جن کی ضرورت ہوا کرتی ہے۔

﴿۱﴾ انہی صنعتوں میں سے خیاطت، یعنی درزی کا کام ہے، جس پر یہ آیت دلالت کرتی ہے: ﴿وَطَفِقَا يَخْصِفَانِ عَلَيْهِمَا مِنْ وَرَقِ الْجَنَّةِ﴾ [الأعراف: ۲۲] ”اور وہ دونوں اپنے اوپر جنت کے پتے چپکانے لگے (تاکہ ستر ڈھانک سکیں)۔“ اس آیت سے کفش دوزی (جوتے بنانے) کا کام بھی سمجھا جاتا ہے۔ عربی میں نصف جوتے کا ٹھننے کو کہتے ہیں۔

﴿۲﴾ حدادت، یعنی آہن گری (لوہارے) کے کام کا ذکر اس آیت میں ہے: ﴿أَتُونِي زُبَرَ الْحَدِيدِ﴾ [الكهف: ۹۶] ”تم مجھے لوہے کے تختے لا دو۔“ نیز فرمایا: ﴿وَالنَّالَهُ الْحَدِيدَ﴾ [سبا: ۱۰] ”اور ہم نے اس کے لیے لوہا نرم کر دیا۔“

﴿۳﴾ بناء، یعنی معماری کے کام کا ذکر بہت سی آیتوں میں ہے، مثلاً: ﴿وَالسَّمَاءَ بَنَيْنَاهَا بِأَيْدٍ﴾ [الذاریات: ۴۷] ”اور ہم نے آسمان کو قوت کے ساتھ بنایا۔“

﴿۴﴾ نجارت (ترکھانے یا بڑھئی پن)، کا ذکر اس آیت میں ہے: ﴿وَاصْنَعِ الْفُلْكَ﴾ [ہود: ۳۷] ”اور ایک کشتی بنا۔“

﴿۵﴾ غزل، یعنی سوت کا تنے کا ذکر اس آیت میں ہے: ﴿نَقَضْتُ غَزْلَهَا﴾ [النحل: ۹۲] ”جس نے اپنا سوت محنت سے کا تنے کے بعد ٹکڑے ٹکڑے کر ڈالا۔“

﴿۶﴾ نسج (بُنَا)، یعنی جولاہے کے کام کا ذکر اس آیت میں ہے: ﴿كَثَلِ الْعَنْكَبُوتِ اتَّخَذَتْ بَيْتًا﴾ [العنکبوت: ۴۱] ”ان لوگوں کی مثال مکڑی کی سی ہے کہ اس نے ایک گھر بنایا۔“

﴿۷﴾ فلاحت (کاشت کاری)، یعنی کھیتی باڑی کے کام کا ذکر اس آیت میں ہے: ﴿أَفْرَأَيْتُمْ مَا تَحْرُثُونَ﴾ [الواقعة: ۶۳] ”بھلا بتاؤ تو جو کچھ تم بوتے ہو۔“ اس کے علاوہ دیگر آیات میں بھی کھیتی باڑی کا ذکر ہے۔

﴿۸﴾ صید، یعنی شکار کھیلنا، اس کا ذکر کئی آیتوں میں آیا ہے۔

﴿۹﴾ غوص، یعنی غوطہ مارنا، اس کا ذکر اس آیت میں ہے: ﴿كُلُّ بَنَاءٍ وَغَوَّاصٍ﴾ [ص: ۳۷] ”ہر عمارت بنانے والے اور غوطہ لگانے والے کو۔“ نیز فرمایا: ﴿وَتَسْتَخْرِجُوا مِنْهُ حُلِيَّةً﴾ [النحل: ۱۴] ”اور اس میں سے (زیور) موتی نکالو۔“

﴿۱۰﴾ صیغت، یعنی سارے کا کام، اس کا ذکر اس آیت میں ہے: ﴿وَاتَّخَذَ قَوْمُ مُوسَىٰ مِنْ بَعْدِهِ مِنْ حُلِيِّهِمْ عِجْلًا جَسَدًا﴾ [الأعراف: ۱۴۸] ”اور موسیٰ کی قوم نے ان کے (طور پر جانے کے) بعد اپنے زیورات سے ایک پھڑا بنا لیا، وہ ایک جسم تھا۔“

﴿۱۱﴾ زجاجت، یعنی شیشے کا کام، اس کا ذکر اس آیت میں ہے: ﴿صَرَخَ مُسَرَّدٌ مِّنْ قَوَارِيرَ﴾ [النمل: ۴۴] ”یہ تو شیشوں سے جڑا صاف محل ہے۔“ نیز فرمایا: ﴿الْبُصْبَاحُ فِي زُجَاجَةٍ﴾ [النور: ۳۵] ”چراغ ایک شیشے (کی قدیل) میں ہو۔“

﴿۱۲﴾ فحارت، یعنی اینٹیں بنانے کا کام، اس کا ذکر اس آیت میں ہے: ﴿فَاَوْقَدْنِي يَهْمُنْ عَلَى الطِّينِ﴾ [القصص: ۳۸] ”لہذا اے ہامان! تو میرے لیے گارے (کی اینٹوں) کو آگ دے۔“

﴿۱۳﴾ ملاحت، یعنی ملاچی و تیراکی کا ذکر اس آیت میں ہے: ﴿اَمَّا السَّفِينَةُ فَكَانَتْ لِمَسْكِينٍ يَعْمَلُونَ فِي الْبَحْرِ﴾ [الكهف: ۷۹] ”رہی کشتی تو وہ چند مسکینوں کی تھی جو دریا میں کام کرتے تھے۔“

﴿۱۴﴾ کتابت، یعنی لکھنے کا کام، اس کا ذکر اس آیت میں ہے: ﴿عَلَّمَ بِالْقَلَمِ﴾ [العلق: ۴] ”وہ ذات جس نے قلم کے ذریعے سے علم سکھایا۔“ اس کے علاوہ دیگر آیتوں میں بھی اس کا ذکر ہے۔

﴿۱۵﴾ خبز و عجن، یعنی روٹی وغیرہ پکانے کا ہنر، اس کا ذکر اس آیت میں ہے: ﴿اَحْمِلْ فَوْقَ رَاسِي خُبْزًا﴾ [يوسف: ۳۶] ”اپنے سر پر روٹیاں اٹھائے ہوئے ہوں۔“

﴿۱۶﴾ طبع، یعنی باورچی والا کام، اس کا ذکر اس آیت میں ہے: ﴿اَنْ جَاءَ بِعِجْلِ حَنِيدٍ﴾ [هود: ۶۹] ”پھر دیر کے بغیر وہ ایک بھنا ہوا پھڑا لے آیا۔“

﴿۱۷﴾ غسل و قصارت، یعنی دھوبی کا کام، اس کا ذکر اس آیت میں ہے: ﴿وَتِيَابَكَ فَطَهَّرْ﴾ [المدثر: ۴] ”اور اپنے کپڑے پاک رکھیے۔“ ﴿قَالَ الْحَوَارِيُّونَ﴾ [الصف: ۱۴] ”حواریوں نے کہا۔“ یہ حواری دھوبی تھے۔

﴿۱۸﴾ جزارت، یعنی قصابی کا کام، اس کا ذکر اس آیت میں ہے: ﴿اِلَّا مَا ذَكَّيْتُمْ﴾ [المائدة: ۳] ”سوائے اس کے جسے تم ذبح کر لو۔“

﴿۱۹﴾ بیع و شراء، یعنی سوداگری (تجارت) کا ذکر بہت سی آیتوں میں آیا ہے۔

﴿۲۰﴾ صبغ یعنی رنگ ریزی کا کام، اس کا ذکر اس آیت میں ہے: ﴿صِبْغَةَ اللَّهِ﴾ [البقرة: ۱۳۸] ”اللہ کا رنگ (اختیار

کرو۔“ ﴿بِیْضٌ وَحُمْرٌ﴾ [الفاطر: ۲۷] ”سفید اور سرخ۔“

(21) تجارت، یعنی سنگ تراشی کا ذکر اس آیت میں ہے: ﴿وَتَنْجَثُونَ مِنَ الْجِبَالِ بُيُوتًا فَرِهِينَ﴾ [الشعراء: ۱۴۹] ”اور تم اتراتے ہوئے پہاڑوں سے گھر تراشتے ہو۔“

(22) کیالت و وزن، یعنی وزن کشی کا کام، اس کا ذکر متعدد آیات میں آیا ہے۔

(23) رمی، یعنی تیر اندازی کے فن کا ذکر اس آیت میں ہے: ﴿وَمَا رَمَيْتَ إِذْ رَمَيْتَ﴾ [الأنفال: ۱۷] ”اور (اے نبی!) جب آپ نے (مٹھی بھر خاک ان کی طرف) پھینکی تو وہ آپ نے نہیں پھینکی۔“ ﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ﴾ [الأنفال: ۶۰] ”اور ان (کافروں کے مقابلے) کے لیے تم مقدور بھرقوت (تیر و تفنگ) تیار کرو۔“ قوت کی تفسیر گو حدیث شریف میں تیر اندازی بیان کی گئی ہے، مگر یہ لفظ عام ہے، جو ہر طرح کے فن سپاہ گری کو شامل ہے، جیسے: بندوق چلانا، غلیل بارنا اور توپ چھوڑنا۔ اس میں تیر اندازی بھی بطریق اولیٰ داخل رہے گی۔

اسی طرح اسمائے آلاتِ ضرب، ماکولات و مشروبات و منکوحات اور کائنات کے تمام حالات و واقعات، جو قرآن عظیم میں مذکور ہیں، اس آیت کے معنی کو ثابت کرتے ہیں: ﴿مَا فَرَّطْنَا فِي الْكِتَابِ مِنْ شَيْءٍ﴾ [الأنعام: ۳۸] ”ہم نے کتاب میں کوئی چیز نہیں چھوڑی (جس کا ذکر نہ کیا ہو)۔“ یہاں تک اضافوں کے ساتھ مرسی^(۲) کا قول مکمل ہوا ہے، جسے امام سیوطی رحمہ اللہ نے بیان کیا ہے، البتہ اس میں کفش دوزی (جوتے گانٹھنے) کے فن اور علم اسناد کا اضافہ ہماری طرف سے کیا گیا ہے، اسی طرح آیت کریمہ: ﴿وَأَجْلِبْ عَلَيْهِمْ بِخَيْلِكَ وَرَجِلِكَ﴾ [بنی اسرائیل: ۶۴] ”اور ان پر اپنے سوار اور پیادے چڑھالائے“ سے لشکر کی تقسیم اور اس کے انتظام کا فن ثابت ہوتا ہے، نیز اس آیت کریمہ ﴿وَيَخْلُقُ مَا لَا تَعْلَمُونَ﴾ [النحل: ۸] ”اور وہ پیدا کرتا ہے جو تم نہیں جانتے۔“ میں ساری جدید صنعتیں داخل ہیں، جو قیامت تک دنیا میں پیدا ہوں گی۔

الغرض کوئی شخص قرآن کریم میں جتنا زیادہ غور کرتا ہے، اتنا ہی اس بات کو جان لیتا ہے کہ اللہ پاک کی کتاب ہر چیز پر مشتمل ہے۔ خواہ دلالت النص کے طور پر ہو یا اشارۃ النص کے طور پر۔ رہے علوم کے انواع و اقسام سو کسی علم کا کوئی باب اور مسئلہ ایسا نہیں ہے جس کی کوئی بنیاد قرآن میں موجود نہ ہو۔ اس باب یا مسئلے پر قرآن کریم میں کوئی نہ کوئی راہنمائی ضرور ہوتی ہے۔ اگر وہ ہمارے علم کی گرفت میں نہ آئے تو یہ ہمارے علم و فہم کا قصور ہے، نہ کہ کتاب اللہ کا۔

(۱) صحیح مسلم، رقم الحدیث (۱۹۱۷)

(۲) ان سے مراد امام شرف الدین ابن ابی الفضل مرسی ہیں، جو ۵۷۰ھ کو پیدا ہوئے اور ربیع الاول ۶۵۵ھ کو فوت ہوئے۔ یہ تفصیل ان کی کتاب ”التفسیر الکبیر“ سے ماخوذ ہے۔

(۳) الإتيان في علوم القرآن (۲/ ۳۳۲-۳۳۶)

قرآن میں عجائبِ عالم کا علم:

قرآن مجید میں عجائبِ مخلوقات کا علم، زمین و آسمان کی بادشاہی کا علم، اس چیز کا علم جو اُفتیٰ اعلیٰ اور تحت الثریٰ میں ہے۔ ابتداءے آفرینش کا علم، مشاہیر انبیاء و رسل علیہم السلام و ملائکہ کے نام اور گزشتہ امتوں کے حالات و واقعات موجود ہیں، نیز آدم علیہ السلام کا ابلیس کے ساتھ بنت سے نکلنے کا قصہ اور اپنی اولاد کا عبد الحارث نام رکھنے کا قصہ، ادریس علیہ السلام کا آسمان پر اُٹھائے جانے کا قصہ، قومِ نوح کے غرق ہونے کا قصہ، عادِ اولیٰ و عادِ ثانیہ کا قصہ، تبع کا قصہ، یونس علیہ السلام کا قصہ، اصحابِ کہف کا قصہ، اصحابِ الرس کا قصہ، ثمود اور ناقة کا قصہ، قومِ لوط و قومِ شعیب کا قصہ، موسیٰ علیہ السلام کی ولادت، ان کے دریا میں پھینکے جانے، قبطی کے قتل کرنے، مدین جانے، دخترِ شعیب سے نکاح کرنے، طور پر اللہ سے ہم کلام ہونے، فرعون کے پاس آنے، پھر مصر سے نکلنے، فرعون کے ڈوبنے، قوم کے بچھڑے کو پوجنے، پھر قوم پر بجلی گرنے وغیرہ کا قصہ، بنی اسرائیل کے مقتول اور گائے ذبح کرنے کا قصہ، جبارین کے قتل کا قصہ، خضر علیہ السلام کی ہم نشینی کا قصہ، ایک قوم کا سرنگ کے ذریعے چین جانے کا قصہ، طالوت و داود علیہ السلام کا جالوت کے ساتھ قصہ، سلیمان علیہ السلام کا ملکہ سبا بلیقیس کے ساتھ قصہ، اس قوم کا قصہ جو طاعون کے ڈر سے بھاگ نکلی تھی اور اللہ نے اس کو مار کر دوبارہ زندہ کر دیا، ابراہیم علیہ السلام اور اُن کا اپنی قوم کے ساتھ مجادلے اور مردودِ نمرود کے ساتھ مناظرے کا قصہ، ہاجرہ علیہا السلام اور اسماعیل علیہ السلام کو مکہ معظمہ میں چھوڑ آنے کا قصہ، کعبہ کی تعمیر اور اسماعیل ذبیح علیہ السلام کا قصہ، یوسف علیہ السلام کا قصہ، جو تفصیل سے مذکور ہے۔ اس میں عشق و فسق کی مذمت اور تقویٰ و طہارت کی تعریف ہے۔ مریم علیہا السلام کے ہاں عیسیٰ علیہ السلام کی ولادت، ان کی رسالت اور پھر آسمان پر اُٹھائے جانے کا قصہ، زکریا، یحییٰ، ایوب اور ذوالکفل علیہم السلام کا قصہ، ذوالقرنین کے سورج کے طلوع و غروب ہونے کی جگہ تک جانے اور یا جوج و ماجوج کے لیے سدّ (دیوار) بنانے کا قصہ، اصحابِ کہف کا قصہ، اصحابِ رقیم کا قصہ، بختِ نصر کا قصہ، ان دو شخصوں کا قصہ جن میں ایک کے پاس باغ تھا، اصحابِ جنت کا قصہ، آلِ یسین کے مومن کا قصہ، اصحابِ فیل کا قصہ، احبار کا قصہ کہ جس نے آسمان پر چڑھنے کا ارادہ کیا تھا اور دیگر قصے۔ پھر ہر ایک قصے میں اس قدر مواعظ و حکم ہیں کہ جن کی تفصیل کے لیے ایک دفتر کافی نہیں ہو سکتا۔^①

قرآن کریم میں سیرت کا علم:

قرآن شریف میں رسول اللہ صلی اللہ علیہ وسلم کی زندگی کے اہم واقعات کے تذکرے کا بھی اہتمام کیا گیا ہے۔

① مذکورہ بالا قصص اور واقعات میں بیشتر اشیا تو قرآن کریم میں صریحاً یا اشارتاً مذکور ہیں، البتہ بعض امور قرآن مجید میں نہیں، بلکہ تفسیری روایات و اخبار میں منقول ہیں، جس کی بنا پر مولف رحمہ اللہ نے ضمناً ان کی طرف بھی اشارہ کر دیا ہے، جیسے: آدم صلی اللہ علیہ وسلم کا اپنی اولاد کا نام شیطان کے کہنے پر عبد الحارث رکھنے والا ضعیف قصہ، ادریس علیہ السلام کا آسمان پر اُٹھایا جانا اور احبار کے آسمان پر چڑھنے کا قصہ وغیرہ ہیں۔

آپ ﷺ کا مبعوث ہونا، ہجرت کرنا، آپ ﷺ کی بابت دعاے ابراہیم علیہ السلام اور بشارتِ عیسیٰ علیہ السلام کا ذکر ہے۔ من جملہ غزوات کا ذکر، سورت انفال میں غزوہ بدر کا ذکر، سورت آل عمران میں غزوہ احد کا ذکر، سورت احزاب میں غزوہ خندق کا ذکر، جیسے: سورت حشر میں بنو نضیر کا، سورت فتح میں حدیبیہ کا، سورت براءت میں تبوک کا، سورت مائدہ میں حجة الوداع کا ذکر، پھر سیدہ زینب بنت جحش رضی اللہ عنہا کے نکاح کا قصہ، بعض ازدواج کا باہم مل کر منصوبہ بندی کرنا، سیدہ عائشہ صدیقہ رضی اللہ عنہا پر تہمت کا قصہ، شبِ معراج کا قصہ، اشتقاقِ قمر کا قصہ، یہود کے جادو کرنے کا قصہ، مجملًا یا مفصلًا جیسا جس جگہ مناسب اور ضروری تھا، نازل فرمایا۔ رسول اللہ ﷺ کی عمر، آپ کی حیات اور بات چیت کی قسم کھائی ہے: ﴿لَعَنَّاكَ إِنَّهُمْ لَفِي سَكْرَتِهِمْ يَعْمَهُونَ﴾ [الحجر: ۷۲] ”(اے نبی!) آپ کی عمر کی قسم! بے شک وہ اپنی مستی (گمراہی) میں بھٹک رہے تھے۔“ ﴿وَقِيلَ لَهُ يَرْبِّ﴾ [الزخرف: ۸۸] ”اس (رسول) کے اس قول کی قسم ہے کہ اے میرے رب!“ تمام سیر و مغازی کی کتابیں انہی حالات و واقعات اور مقالات کی شرح ہیں۔

احوالِ آخرت کا علم:

انسان کی پیدائش سے لے کر موت تک کا حال، موت اور قبضِ روح کی کیفیت سمیت قرآن نے سب حالات کا تذکرہ کیا ہے۔ یہ بھی بیان کیا ہے کہ روح کے آسمان کی طرف لوٹنے کے بعد کیا ہوتا ہے۔ مومنین کے لیے آسمان کے دروازے کھول دیے جاتے ہیں اور کفار کو اوپر سے نیچے گرا دیا جاتا ہے۔ عذابِ قبر، سوالِ قبر، روحوں کی قرار گاہ اور قیامت کی بڑی بڑی علامتوں کا الگ ذکر ہے۔ یہ دس علامتیں ہیں: ① نزولِ عیسیٰ علیہ السلام، ② خروجِ دجال ③ ظہورِ یاجوج ماجوج، ④ سیر دابة الارض، ⑤ دخان (دھوئیں کا بلند ہونا)، ⑥ رفعِ قرآن، ⑦ مغرب سے سورج کا طلوع، ⑧ توبہ کا دروازہ بند ہونا، ⑨ خسف کا وقوع، ⑩ احوالِ بعث و قیامت، جیسے: صور کا پھونکا جانا، جس سے سب لوگ گھبرا کر بے ہوش ہو جائیں گے، پھر دوسرا صور پھونکا جائے گا تو لوگ قبروں سے زندہ ہو کر باہر نکل آئیں گے اور میدانِ حشر میں جمع ہو جائیں گے۔

اسی طرح موقف (محشر) کی ہولناکیاں، آفتاب کی شدتِ حرارت، عرش کا سایہ، پل صراط، میزان، حوض، حساب، ایک قوم کا حساب ہونا، دوسری قوم کا معذب ہونا، اعضا کا گواہی دینا، نامہ اعمال کا دائیں یا بائیں ہاتھ میں یا پس پشت ملنا، شفاعت و جنت کا ذکر اور جو کچھ جنت میں ہوگا، جیسے: اس کے آٹھ دروازوں کا ہونا، نہروں، درختوں، پھلوں، زیورات، برتنوں اور درجات و رویتِ الہی وغیرہ کا ذکر، جہنم کی آگ کا اور جو کچھ اس میں ہوگا، اس کا ذکر، جیسے: جہنم کی مختلف وادیوں اور عقاب و عذاب کی قسموں کا بیان، زقوم، حمیم اور غسلسین وغیرہ کا تذکرہ، ان سب کا حال تفصیل سے لکھا جائے تو اس کے لیے کئی مجلدات درکار ہیں۔ ائمہ اسلام نے ان موضوعات پر جو خاص کتب لکھی ہیں، وہ گویا قرآن کریم کی مذکورہ بالا باتوں کی تفسیر ہیں، جن کو انھوں نے سنتِ صحیحہ و آثارِ قویہ سے صراحتاً یا اشارتاً، اجمالاً یا تفصیلاً سمجھا ہے۔

قرآن کا سمجھنا سنت کے علم پر موقوف ہے:

قرآن مجید میں اللہ تعالیٰ کے سارے اسمائے حسنیٰ موجود ہیں، جیسے: حدیثِ صحیح میں ہے کہ اللہ تعالیٰ کے ننانوے نام ہیں، جو کوئی ان کو یاد کر لے گا، وہ جنت میں جائے گا۔^① ان اسماء کے علاوہ دیگر اسماء و صفات ایک ہزار کے قریب آئے ہیں۔ اسی طرح رسول اللہ ﷺ کے بھی بہت سے نام قرآن میں مذکور ہیں۔ ایمان کی ستر سے کچھ زیادہ شاخوں کا بھی ذکر ہے۔ تین سو پندرہ احکام بیان ہوئے ہیں۔ اسی طرح کبیرہ اور صغیرہ گناہوں کی الگ الگ تفصیل ہے۔ ہر حدیثِ نبوی ﷺ کی تصدیق بھی موجود ہے۔ جب سارا علم حدیث ہی ساری سنتِ مطہرہ سمیت، قرآن پاک کی شرح و تفسیر ٹھہرا تو سمجھو کہ قرآن کا سمجھنا علمِ سنت پر موقوف ہوا، لہذا جس کو حدیث کا علم نہیں ہے، وہ قرآن کا عالم بھی نہیں ہے۔ اسی طرح جب کوئی سنت کا عامل نہیں ہے تو وہ عامل بالقرآن بھی نہیں ہو سکتا۔ گو فہم یا عمل بالکتاب کا زبانی دعویٰ کیوں نہ کرے، جس طرح اہلِ رائے اور اصحابِ بدعت وغیرہ کیا کرتے ہیں: ﴿تِلْكَ أَمَانِيُّهُمْ﴾ [البقرة: ۱۱۱] ”یہ ان کی (باطل) آرزوئیں ہیں۔“ جیسے: مقولہ مشہور ہے: ”ہنوز دلی دور است“ ”دلی ابھی دور ہے۔“

الغرض کتاب اللہ کے فضائل میں یہ ایک اجمالی بیان ہے، جو اس جگہ بطور نمونہ ذکر کیا گیا ہے۔ قرآن مجید کے جس علم و فن کو دیکھو، خواہ صریح ہو یا بطور اشارہ، عجب دل کشی رکھتا ہے۔

مخدرات سرا پردہائے قرآنی
چہ دلبرند کہ دل می برند پنهانی^②

قرآن و حدیث کی لذت وہی شخص پاسکتا ہے جس کو علمِ نافع کے ساتھ اخلاصِ نیت اور عملِ صالح کی توفیق بھی حاصل ہو۔ ورنہ اکثر اہلِ زمانہ کی وہی مثل ہے کہ ”نکتہ دان نشود کرم، گر کتاب خورد“ (کیڑا اگر کتاب کھا جائے تو وہ عالم نہیں بن جاتا)۔

علوم القرآن پر تصانیف:

انواع علوم قرآن میں بہت سے لوگوں نے کتابیں لکھی ہیں۔ کسی نے اسبابِ نزول میں، کسی نے معرب و مبہمات

① بعض روایات میں «حَفِظَهَا» (سنن ابن ماجہ، رقم الحدیث: ۳۸۶۱، مسند أبي يعلى: ۱۱/۱۶۰) کے الفاظ ہیں اور بعض میں «مَنْ أَحْصَاهَا» ہے۔ (صحیح البخاری، رقم الحدیث: ۵۲۸۵، صحیح مسلم، رقم الحدیث: ۲۶۷۷) یعنی جو ان کو ضبط و شمار کرے۔ اس کا مطلب ملا علی قاری نے یہ بیان فرمایا ہے کہ جو ان پر سچے دل سے ایمان لائے یا ان کو شمار کرے اور ترتیل کے طور پر تبرکاً ایک ایک نام کو پڑھے یا ان کے مطالب و معانی کو سمجھے اور اپنے اندر بھی صفاتِ الہی والی خوبیاں پیدا کرنے کی سعی کرے۔ (مرقاۃ: ۴/۱۵۶۱) بعض روایات میں ننانوے ناموں کی جو تفصیل ہے، یہ روایات سنداً ضعیف ہیں اور ناموں کی یہ تفصیل مدرج ہے، یعنی بعض راویوں کا اپنا اضافہ ہے، یہ نام رسول اللہ ﷺ کے بیان کردہ نہیں ہیں۔ (أحسن البیان: ۳۸۹)

② ”قرآن کے حجابوں میں کچھ پردہ نشین اور دل برائے ہیں کہ جو چپکے سے دل چرا لے جاتے ہیں۔“

میں اور کسی نے موطنِ نزول میں۔ سب سے زیادہ جامع کتاب امام سیوطی رحمۃ اللہ علیہ کی ”الإتقان“ ہے۔ پوری امت پر ان کا یہ احسان ہے۔ پھر اپنی ایک اور کتاب ”الإکلیل“ میں انھوں نے مختصر طور پر اہل علم کے وہ استنباطات ذکر کیے ہیں، جو انھوں نے کتاب اللہ کی بعض آیات سے کیے ہیں۔ یہ استنباطات بہت اچھے ہیں، جن کے دیکھنے سمجھنے سے مردِ فہمیدہ اور عالمِ سنجیدہ کے دل میں کتاب اللہ کی قدر بڑھتی ہے۔

آیاتِ احکام کی تعداد:

امام غزالی رحمۃ اللہ علیہ سے منقول ہے کہ آیاتِ احکام کی تعداد پانچ سو ہے۔ بعض نے کہا ہے کہ ایک سو پچاس ہے۔ ان کی مراد شاید یہ ہے کہ صریح احکام اسی قدر آیات میں ہیں، ورنہ قصص و امثال وغیرہ کی آیات سے بھی بہت سے احکام کا اثبات ہوتا ہے۔^① انتہی۔

حافظ ابن الوزیر رحمۃ اللہ علیہ نے لکھا ہے کہ وہ آیاتِ احکام جن کا علم مجتہد مطلق کے لیے ضروری ہے، وہ ایک سو تینتیس آیات ہیں۔ میں نے ان آیات کی تفسیر عربی میں لکھی ہے، جس کا نام ”نیل المرام فی تفسیر آیات الأحکام“ ہے۔

شیخ عزالدین بن عبدالسلام رحمۃ اللہ علیہ نے کتاب ”الإمام“ میں لکھا ہے کہ اللہ نے قرآن میں جو مثالیں بیان کی ہیں، ان کا مقصد وعظ و تذکیر ہے، کیوں کہ ان میں سے بعض مراتبِ ثواب کے تفاوت اور عمل کے ضائع ہو جانے کے بیان یا افعال کے مدح و ذم پر مشتمل ہیں اور یہ سب مثالیں احکام پر دلالت کرتی ہیں۔

نیز لکھا ہے کہ قرآن کریم کی اکثر آیات احکام سے خالی نہیں ہیں، بلکہ وہ ابوابِ حسنہ اور اخلاقِ جمیلہ پر مشتمل ہیں۔ کسی آیت سے کوئی حکم صراحۃً نکلتا ہے اور کسی آیت سے بطورِ استنباط، خواہ دوسری آیت سے ملا کر نکالا جائے یا بغیر ملانے کے، جیسے: استمنا بالید (مشت زنی) کی حرمت اس آیت سے مستنبط کی گئی ہے: ﴿إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ۚ فَمِنْ ابْتَغَىٰ وَرَاءَ ذَٰلِكَ فَأُولَٰئِكَ هُمُ الْعَادُونَ ۚ﴾ [المؤمنون: ۶-۷] ”سوائے اپنی بیویوں یا ان (کنیروں) کے جن کے مالک ہوئے ان کے دائیں ہاتھ، تو بلاشبہ (ان کی بابت) ان پر کوئی ملامت نہیں۔ پھر جو شخص ان کے علاوہ (راستہ) تلاش کرے تو ایسے لوگ ہی حد سے گزرنے والے ہیں۔“ نیز کافروں کے نکاح کا صحیح ہونا اس قول سے ثابت کیا گیا ہے: ﴿وَأَمْرَأَتُهُ حَمَّالَةَ الْحَطَبِ ۚ﴾ [الہب: ۴] ”اور اس کی بیوی بھی جو لکڑیاں ڈھونے والی ہے۔“ جنبی کے روزے کا صحیح ہونا اس فرمانِ الہی سے: ﴿فَالْأَنۢ بَشَرُوهُنَّ وَابْتَغُوا مَا كَتَبَ اللّٰهُ لَكُمْ ۖ وَكُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ۚ﴾ [البقرة: ۱۸۷]

”اس لیے اب تم ان سے ہم بستری کر سکتے ہو اور اللہ نے تمہارے لیے جو لکھ رکھا ہے وہ تلاش کرو، اور کھاؤ اور پیو، حتیٰ کہ تمہارے لیے صبح کی سفید دھاری کالی دھاری سے واضح (روشن) ہو جائے۔“

یہ سب مثالیں ایسے استنباط کی ہیں، جن میں کسی اور آیت کے ملانے کی ضرورت نہیں، بلکہ براہ راست اسی آیت کے الفاظ سے وہ مفہوم واضح ہوتا ہے، جس پر استدلال مقصود ہے۔ باقی رہی ایسے استنباط کی مثال جس میں کوئی اور آیت ملانی پڑتی ہے تو یہ وہ آیت ہے جس سے چھ مہینے کے حمل کا استنباط کیا گیا ہے: ﴿وَحَمْلُهُ وَفِصْلُهُ ثَلَاثُونَ شَهْرًا﴾ [الأحقاف: ۱۵] ”اور اس کا حمل اور دودھ چھڑانا تیس ماہ (کی مدت) ہے۔“ اس کے ساتھ اللہ کا یہ قول ملانا پڑتا ہے: ﴿وَفِصْلُهُ فِي عَامَيْنِ﴾ [لقمان: ۱۴] ”اور اس کا دودھ دو سال میں چھڑانا ہوتا ہے۔“ اس آیت کے ملانے سے یہ بات پہلی آیت سے نکالی گئی کہ حمل چھ مہینے کا بھی ہو سکتا ہے، کیونکہ تیس مہینے میں سے دو سالہ مدت رضاعت نکال دی جائے تو باقی چھ مہینے ہی رہتے ہیں۔

پھر کبھی صیغے سے کسی حکم پر استدلال کیا جاتا ہے اور کبھی اخبار سے۔ جیسے: ﴿أُجِلَّ لَكُمْ﴾ ”حلال کر دیا گیا ہے تمہارے لیے۔“ ﴿حُزِّمَتْ عَلَيْكُمْ﴾ ”تم پر حرام کر دی گئی تھیں۔“ ﴿كُتِبَ عَلَيْكُمْ﴾ ”تمہارے لیے لکھ دیا گیا ہے۔“ کبھی اس خیر و شر یا نفع و نقصان سے استدلال ہوتا ہے، جو جلدی یا دیر میں مرتب ہوتا ہے، پھر اس کی قسمیں ہیں، جیسے: بندوں کو ترہیب و ترغیب دینا اور افہام کے قریب کرنا، چنانچہ جو کام ایسا ہے کہ شارع نے اس کو قابلِ عظمت سمجھا ہے یا اس کی تعریف کی ہے یا اس کے کرنے والے کو اچھا کہا ہے یا اس کو یا اس کے فاعل کو محبوب قرار دیا ہے یا اس سے یا اس کے فاعل سے رضا مندی کا اظہار کیا ہے یا اس کو استقامت یا برکت یا پاکیزگی کے ساتھ موصوف فرمایا ہے یا اس کی یا اس کے فاعل کی قسم کھائی ہے، جیسے: شفع، وتر، مجاہدین کے گھوڑوں اور نفسِ لوامہ کی قسم کھائی ہے یا اس کو اپنے ذکر و محبت یا ثوابِ عاجل یا آجل یا شکر یا ہدایت یا مغفرتِ گناہ یا تکفیرِ سیئات یا قبولِ پانصرتِ فاعل یا بشارت کا سبب ٹھہرایا ہے یا کسی امر کو معروف کہا یا اس کے فاعل سے حزن و خوف کی نفی فرمائی یا اس کو امن کا وعدہ دیا یا اس کو اپنی ولایت و قرب کا سبب کہا یا مدح کی صفت سے اسے یاد کیا، جیسے: حیات یا نور یا شفا یا رحمت، یہ ساری قسمیں ان کی مشروعیت پر دلیل ہیں۔ خواہ وہ واجب ہوں یا مندوب۔^①

اسی طرح جس کام کا ترک کرنا شارع کو مطلوب ہو، اس کے فاعل کو مذموم کہا ہے یا اس پر عتاب کیا ہے یا اس کو دشمن قرار دیا ہے یا اس پر لعنت کی ہے یا اس سے محبت کی نفی فرمائی ہے یا اس کے فاعل کو چوپایوں یا شیطان کے مشابہ ٹھہرایا ہے یا ہدایت یا قبولیت کا مانع بتایا ہے یا کراہت اور برائی کے ساتھ اسے بیان کیا ہے یا اس کو صلاح و فلاح کی نفی یا عذابِ عاجل یا متاخر کا سبب قرار دیا ہے یا اس کو مذمت و ملامت یا ضلالت و معصیت یا خبث

یا رجس یا نجس یا فسق یا گناہ یا گناہ کا سبب یا لعنت یا غضب یا زوالِ نعمت یا حدوثِ نعمت کے ساتھ بیان کیا ہے یا اس کو من جملہ حدود کے کوئی حد یا سختی یا رسوائی یا ارتہانِ نفس یا عداوتِ الہی یا محاربہ یا استہزاء و مذاق یا نسیانِ فاعل کا سبب بتایا ہے یا نفس کو اس کی بابت صبر یا حلم یا درگزر یا معاف کرنے کی تاکید کی ہے یا اس سے توبہ کرنے کی طرف بلایا ہے یا اس کے فاعل کو حقارت یا ذلت کے ساتھ متصف کیا ہے یا اس کو عملِ شیطان کی طرف منسوب کیا ہے یا اسے ابلیس کی تزیین اور اس کی طرف سے گمراہ کرنا کہا ہے یا اس کو کسی مذموم صفت سے موصوف کیا ہے، جیسے: ظلم یا بغی یا عدوان یا مرض، یا انبیاء کا اس کام سے یا اس کے فاعل سے بیزار ہونا یا ان کا اللہ کی طرف شکوہ کرنے والا ہونا ذکر کیا ہے یا اس پر غم کرنے سے منع کیا ہے یا اس کے فاعل کو ناکام و نامراد کہا ہے یا اس کا نتیجہ جنت سے محرومی قرار دیا ہے یا اس کے فاعل کو اللہ کا دشمن یا اللہ کو اس کا دشمن ٹھہرایا ہے یا فاعل کو اللہ و رسول سے لڑنے والا یا دوسروں کا گناہ اٹھانے والا کہا ہے یا اس کو ”لَا يَنْبَغِي“، ”لَا يَكُونُ“ (مناسب نہیں) کے لفظ سے یاد کیا ہے یا ”لَيْسَ مِنَ اللَّهِ فِي شَيْءٍ“ (اللہ کی طرف سے نہیں) یا ”لَيْسَ مِنَ الرَّسُولِ وَ أَصْحَابِهِ“ (پیغمبر اور صحابہ کی طرف سے نہیں) فرمایا ہے یا اس کو مسلمانوں کے درمیان بغض و عداوت کے وقوع کا سبب یا عدمِ فلاح کا موجب ٹھہرایا ہے یا اس کے حق میں ”فَهَلْ أَنْتَ مُنْتَهٍ“ (کیا تم باز نہیں آؤ گے) یا ”قَاتَلَهُ اللَّهُ“ (اللہ اُسے ہلاک کرے) اور اس قسم کے الفاظ استعمال کیے ہیں یا اس کے فاعل کی بابت کہا ہے کہ اللہ تعالیٰ اس سے قیامت کے دن بات کرے گا نہ اس کی طرف دیکھے گا نہ اس کو پاک کرے گا یا اس کے مکر کو چلنے نہ دے گا یا اس پر کوئی شیطان وکیل ہے یا وہ کام دل کی کجی کا سبب ہے۔

یہ تمام قسمیں اعمالِ مذکورہ کی ممانعت کی دلیلیں ہیں اور یہ دلالتِ کراہت کے مقابلے میں حرمت کے لیے زیادہ واضح ہے (یعنی یہ ممانعت کراہتِ تنزیہی نہیں، بلکہ کراہتِ تحریمی پر دلالت کرتی ہے) رہی باتِ اباحت (کسی فعل کے جائز ہونے کی) تو وہ ”إِحْلَال“ کے لفظ سے یا گناہ، حرج اور اثم و مواخذے کی نفی سے یا اذن سے یا عفو سے یا احسان یاد کروانے سے یا اس کی حرمت بیان کرنے کے بجائے سکوت اختیار کرنے سے یا کسی شے کی حرمت کے انکار کرنے سے یا اس کو ”خَلَقَ“ یا ”جَعَلَ“ یا ”فَعَلَ مَنْ قَبْلَنَا“ کے الفاظ کے ساتھ انکار کے بغیر ذکر کرنے سے ثابت ہوتی ہے۔ پھر ان الفاظ کی یہ دلالت جس سے اشیا کی مشروعیت کا علم ہوتا ہے، وجوباً بھی ہو سکتی ہے اور استحباباً بھی۔ واللہ أعلم۔ (یعنی مذکورہ الفاظ سے بعض چیزوں کا جواز وجوب کے طور پر اور بعض کا استحباب کے طور پر ثابت ہوتا ہے)

رسول اللہ ﷺ کی عمومی بعثت:

اللہ تعالیٰ نے دنیا میں اپنے رسول بھیجے، وہ اس کی طرف سے خوش خبری سنانے والے اور ڈرانے والے بن کر آئے۔ رسولوں کے بھیجنے کا یہ سلسلہ اللہ تعالیٰ نے اس لیے قائم فرمایا، تاکہ لوگوں کے لیے اللہ کے سامنے کوئی عذر باقی

نہ رہے۔ لوگ یہ نہ کہہ سکیں کہ یا اللہ! ہمیں تو تیرے احکام کا پتا ہی نہیں چلا نہ کسی بتانے والے نے ہمیں کچھ بتایا۔ سب سے آخر میں ہمارے نبی اُمّی، عربی، مطلبی، مکی اور مدنی تشریف لائے۔ ان کو اللہ تعالیٰ نے تمام جن و انس کے لیے قیامت تک رسول ٹھہرایا۔ اللہ تعالیٰ نے فرمایا: ﴿فَآمِنُوا بِاللّٰهِ وَرَسُولِهِ النَّبِيِّ الْأُمِّيِّ﴾ [الأعراف: ۱۵۸] ”لہذا تم اللہ پر اور اس کے رسول اُمّی نبی پر ایمان لاؤ۔“ دوسری جگہ فرمایا: ﴿إِنِّي رَسُولُ اللّٰهِ إِلَيْكُمْ جَمِيعًا﴾ [الأعراف: ۱۵۸] ”بے شک میں تم سب کی طرف اللہ کا رسول ہوں۔“ تیسری جگہ فرمایا: ﴿لَا تُدْرِكُهُ يَدٌ وَهِيَ بَلَغٌ﴾ [الأنعام: ۱۹] ”تاکہ اس کے ذریعے سے میں تمہیں اور جس جس کو یہ پہنچے (سب) کو ڈراؤں۔“ لہذا جس کو یہ قرآن پہنچ گیا، وہ عربی ہو یا عجمی، کالا ہو یا گورا، انسان ہو یا جن، اس کے لیے یہ کتاب نذیر، یعنی: ڈرانے والی ہے۔ چوتھی جگہ فرمایا: ﴿وَمَنْ يَكْفُرْ بِهِ مِنَ الْأَحْزَابِ فَالنَّارُ مَوْعِدُهُ﴾ [ہود: ۱۷] ”اور ان گروہوں میں سے جو کوئی اس کا انکار کرے تو اس کا ٹھکانا آگ ہی ہے۔“

معلوم ہوا کہ قرآن کا کافر اور فرقان کا منکر، کوئی بھی ہو، وہ دوزخ میں جائے گا۔ قرآن کا انکار ایک تو یوں ہوتا ہے کہ سرے سے اس کو اللہ کا کلام ہی نہ سمجھے۔ رسول اللہ ﷺ کی بابت پیغمبر اور خاتم الانبیاء ہونے کا عقیدہ نہ رکھے، جیسے: یہود و نصاریٰ وغیرہما کا عقیدہ ہے۔ دوسری شکل یہ ہے کہ آپ ﷺ کو پیغمبر تو مانے، مگر کلام اللہ کو مخلوق جانے، یہ بھی کفر ہے، جیسے: معتزلہ کا عقیدہ ہے۔ تیسری صورت یہ ہے کہ قرآن اور پیغمبر دونوں پر ایمان لائے، لیکن قرآن کے بعض احکام نہ مانے، جیسے: بعض لوگوں نے سود کی حرمت، فرائض کی تقسیم اور طلاق کی صحت کو ماننے سے انکار کیا۔ یہ بھی صریح کفر ہے۔ چوتھی صورت یہ ہے کہ قرآن کا اقرار کرے، مگر کسی امام یا عالم یا مجتہد کی بات کو قرآن پر غالب رکھے، یہ بھی درحقیقت قرآن کا انکار ہے، جیسے: مقلدین مذاہب کا شیوہ ہے۔ اسی طرح کسی کے قول یا رائے یا قیاس یا اجتہاد کو سنت صحیحہ پر مقدم کرنا، گویا رسول اللہ ﷺ کا منکر ہونا ہے۔ جب یہ کام دیدہ و دانستہ کیا جائے تو ایمان باقی نہیں رہتا۔

پانچویں جگہ فرمایا: ﴿فَذَرْنِي وَمَنْ يُكَذِّبْ بِهَذَا الْحَدِيثِ سَنَسْتَدْرِجُهُمْ مِنْ حَيْثُ لَا يَعْلَمُونَ﴾ [القلم: ۴۴] ”لہذا چھوڑ دیجیے مجھے اور اس کو جو اس حدیث (قرآن) کو جھٹلاتا ہے، ہم انہیں آہستہ آہستہ (بتا ہی کی طرف) لے جائیں گے، اس طرح کہ انہیں علم تک نہ ہوگا۔“ حدیث میں بھی آیا ہے: ﴿بُعِثْتُ إِلَى الْأَحْمَرِ وَالْأَسْوَدِ﴾ ”میں ہر گورے اور کالے کی طرف نبی بنا کر بھیجا گیا ہوں۔“^(۱) امام مجاہد رحمہ اللہ نے کہا ہے کہ اس سے مراد انس و جن ہیں۔ غرض کہ رسول اللہ نبی ثقلین (پیغمبر جن و انس) ہیں۔ جو کچھ اللہ تعالیٰ نے اس قرآن میں ان کو وحی کی

ہے، وہ اس کو اللہ کی طرف سے تمام انس و جن کو پہنچانے والے ہیں۔^(۱) اللہ نے فرمایا: ﴿أَفَلَا يَتَذَكَّرُونَ الْقُرْآنَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ [النساء: ۸۲] ”کیا پھر وہ قرآن میں غور و فکر نہیں کرتے؟ اور اگر یہ اللہ کے سوا کسی اور کی طرف سے ہوتا تو وہ یقیناً اس میں بہت کچھ اختلاف پاتے۔“ دوسری جگہ فرمایا: ﴿كِتَبٌ أَنْزَلْنَاهُ إِلَيْكَ مُبْرَكٌ لِيَذَكِّرَ الَّذِينَ أُوتُوا الْآلْطِبَ﴾ [ص: ۲۹] ”(یہ قرآن) ایک کتاب ہے، ہم نے اسے آپ کی طرف نازل کیا، بڑی برکت والی ہے، تاکہ وہ اس کی آیتوں پر غور کریں اور عقل مند اس سے نصیحت حاصل کریں۔“ تیسری جگہ ہے: ﴿أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا﴾ [محمد: ۲۴] ”کیا پھر وہ لوگ قرآن میں غور و فکر نہیں کرتے یا ان کے دلوں پر تالے (لگے ہوئے) ہیں؟“

قرآن میں تدبر ہر ایک کے لیے ضروری ہے:

معلوم ہوا کہ قرآن کریم صرف پڑھنے کے لیے نہیں اتارا گیا، بلکہ اصل مقصد اس کے اتارنے کا یہ ہے کہ اس کا مطلب سمجھا جائے اور پھر اس پر عمل کیا جائے۔ یہ بات ہر ایک کے لیے ضروری ہے، وہ پڑھا لکھا ہو یا ان پڑھ ہو۔ پڑھے لکھے لوگوں پر اس دلیل سے فرض ہے: ﴿وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ﴾ [آل عمران: ۱۸۷] ”اور جب اللہ نے ان لوگوں سے عہد لیا جنہیں کتاب دی گئی تھی کہ تم اسے لوگوں کے سامنے ضرور بیان کرو گے اور اسے ہرگز نہیں چھپاؤ گے۔“ اسی لیے علما نے قرآن کی تفسیریں لکھ کر اپنی اس ذمہ داری کو پورا کیا ہے۔ اب کوئی ان کی بات سنے نہ سنے، انھوں نے تو اپنا حق ادا کر دیا، پھر جن لوگوں نے اس عہد کو تھوڑے سے داموں کے عوض بیچ دیا، اللہ نے آخرت میں ان کا کچھ حصہ بھی نہیں رکھا، بلکہ قیامت کے دن ان سے بات بھی نہیں کرے گا نہ ان کی طرف دیکھے گا نہ ان کو ان کے گناہوں سے پاک کرے گا، ان کے لیے تو دردناک عذاب ہوگا، جیسے فرمایا: ﴿إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلْقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَمَةِ وَلَا يُزَكِّيهِمْ وَلَهُمْ عَذَابٌ أَلِيمٌ﴾ [آل عمران: ۷۷] ”بے شک جو لوگ اللہ کا عہد اور اپنی قسمیں تھوڑی قیمت کے بدلے بیچ ڈالتے ہیں، ان لوگوں کا آخرت میں کوئی حصہ نہ ہوگا اور قیامت کے روز اللہ ان سے کلام نہیں کرے گا اور نہ ان کی طرف دیکھے گا اور نہ انھیں پاک کرے گا اور ان کے لیے دردناک عذاب ہے۔“

اس آیت میں ان کتاب والوں کی مذمت ہے، جو ہم سے پہلے گزرے، انھوں نے اللہ کی کتاب کو، جو ان پر اتری تھی، چھوڑ دیا اور دنیا جمع کرنے میں لگ گئے۔ کتاب کی پیروی کرنے کے بجائے وہ دوسرے دھندوں میں مصروف ہو گئے (اگر ہم مسلمانوں نے بھی قرآن کے ساتھ یہی معاملہ کیا تو ہم بھی مذکورہ وعید کے مستحق قرار پائیں گے)۔

نیز اُن پڑھ پر قرآن میں غور کرنا، اس دلیل سے واجب ہے کہ اللہ تعالیٰ نے فرمایا: ﴿الَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ وَكَثِيرٌ مِنْهُمْ فَاسِقُونَ﴾ [الحديد: ۱۶] ”کیا ایمان والوں کے لیے ابھی وہ وقت نہیں آیا کہ ان کے دل ذکرِ الہی کے لیے جھک جائیں اور (اس کے لیے) جو حق (اللہ) کی طرف سے نازل ہوا، اور وہ ان لوگوں کے مانند نہ ہوں، جنہیں اس سے پہلے کتاب دی گئی؟ پھر ان پر مدت لمبی ہوگئی تو ان کے دل سخت ہو گئے اور اُن میں سے بہت سے فاسق ہیں۔“

اللہ کی یاد اور حق سے مراد یہی اللہ کی کتاب ہے۔ جس نے اس کتاب کو پڑھا، اس نے اللہ کو یاد کیا، جس نے اس کو سمجھا، اس نے حق مان لیا اور جو اس کو پڑھتے پڑھتے، سمجھتے سمجھتے تھک کر بیٹھ گیا اور گھبرا گیا کہ اس کو کہاں تک پڑھتا رہوں اور کب تک اس پر عمل کروں تو سمجھو کہ اس کا دل سخت ہو گیا ہے اور وہ فاسق بن گیا ہے۔ ورنہ یہ قرآن تو ایسی چیز ہے کہ ایک مومن جتنا اس کو پڑھے گا، اس کا ایمان اتنا ہی قوی ہوگا اور اس کے عمل کو قبولیت حاصل ہوگی۔ اس آیت کے بعد اللہ نے فرمایا ہے: ﴿اعْلَمُوا أَنَّ اللَّهَ يُحْيِي الْأَرْضَ بَعْدَ مَوْتِهَا قَدْ بَيَّنَّا لَكُمُ الْآيَاتِ لَعَلَّكُمْ تَعْقِلُونَ﴾ [الحديد: ۱۷] ”تم جان لو کہ بلاشبہ اللہ ہی زمین کو اس کی موت کے بعد زندہ کرتا ہے۔ یقیناً ہم نے تمہارے لیے آیات بیان کیں، تاکہ تم عقل کرو۔“

معلوم ہوا کہ جس طرح زمین مر کر جی اُٹھتی (نجر ہونے کے بعد دوبارہ آباد ہو جاتی) ہے، اسی طرح جو دل گناہ کرتے کرتے سخت ہو جاتے ہیں، وہ ایمان و ہدایت کے ملنے سے نرم ہو جاتے ہیں۔ اس لیے کوئی ایمان و ہدایت اس قرآن پاک سے بہتر نہیں ہے، اسی کو ہر مسلمان پڑھتا اور اسی کو ہر مومن سمجھتا رہے۔ اس کتاب میں جتنا کوئی شخص غور کرے گا، اتنے ہی علم و رحمت و برکت کے دروازے اس پر کھلتے رہیں گے اور جتنا کوئی آدمی اس کتاب سے دور بھاگے گا، اتنا ہی اس کا دل سخت اور سیاہ ہوتا جائے گا اور ایمان و ہدایت سے دور جا پڑے گا۔ ﴿رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ﴾ [آل عمران: ۸] ”(وہ دعا کرتے ہیں: اے ہمارے رب! ہمیں ہدایت دینے کے بعد ہمارے دلوں کو ٹیڑھا نہ کر اور عطا کر ہمیں اپنے پاس سے رحمت، بے شک تو ہی بڑا عطا کرنے والا ہے۔“

تفسیر قرآن کا صحیح طریقہ:

قرآن کریم کی تفسیر سب سے پہلے قرآن ہی سے کی جائے، کیوں کہ جو بات ایک جگہ قرآن میں مجمل طور پر آئی ہے، وہ دوسری جگہ تفصیل سے بیان ہوئی ہے۔ اس کے بعد حدیثِ رسول کو سامنے رکھا جائے۔ جو تفسیر رسول اللہ ﷺ سے ثابت ہے، وہ ہر چیز پر مقدم ہے، بلکہ وہی تفسیر ساری اُمت پر حجت ہے، اس کے خلاف ہر گز کچھ کہنا یا کرنا نہیں چاہیے۔

سب پر اسی کی پیروی واجب ہے۔ امام شافعی رحمہ اللہ کا قول ہے کہ رسول اللہ ﷺ نے جو حکم دیا ہے، وہ قرآن سے سمجھ کر دیا ہے۔^(۱) اللہ تعالیٰ کا فرمان ہے: ﴿إِنَّا أَنْزَلْنَاهُ إِلَيْكَ بِالْحَقِّ لَتَحْكُمَ بَيْنَ النَّاسِ بِمَا أَرَاكَ اللَّهُ وَلَا تَكُنْ لِلْخَائِبِينَ خَصِيمًا﴾ [النساء: ۱۰۵] ”(اے نبی!) بے شک ہم نے آپ کی طرف یہ کتاب حق کے ساتھ نازل کی ہے، تاکہ آپ کو اللہ نے جو سیدھی راہ دکھائی ہے اس کے مطابق لوگوں کے درمیان فیصلہ کریں اور آپ خیانت کرنے والوں کے حمایتی نہ بنیں۔“

دوسری جگہ فرمایا: ﴿وَمَا أَنْزَلْنَاهُ عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ وَهُدًى وَرَحْمَةً لِّقَوْمٍ يُؤْمِنُونَ﴾ [النحل: ۶۴] ”اور ہم نے آپ پر کتاب صرف اس لیے نازل کی ہے، تاکہ آپ ان پر وہ چیز واضح کر دیں جس میں وہ اختلاف کرتے ہیں اور وہ ایمان لانے والوں کے لیے ہدایت اور رحمت ہے۔“ معلوم ہوا کہ اس قرآن سے آپس کے اختلاف دور ہو جاتے ہیں۔ جب دو آدمیوں میں کسی عقیدے اور حکم کی بابت جھگڑا ہو تو چاہیے کہ قرآن سے اس کا فیصلہ کریں۔ جو لوگ اس قرآن کو ہدایت و رحمت نہیں مانتے، ان کا ایمان درست نہیں ہے۔

تیسری جگہ اللہ نے فرمایا: ﴿وَأَنْزَلْنَاهُ إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾ [النحل: ۴۴] ”(ہم نے انھیں) واضح دلائل اور کتابوں کے ساتھ (بھیجا تھا) اور ہم نے آپ پر یہ ذکر (قرآن) نازل کیا، تاکہ آپ لوگوں کے سامنے بیان کریں، جو کچھ ان کی طرف نازل کیا گیا، اور شاید کہ وہ غور و فکر کریں۔“ معلوم ہوا قرآن دو کاموں کے لیے نازل ہوا ہے: ایک تلاوت و تذکیر کے لیے اور دوسرا غور و فکر کے لیے، تاکہ اچھی طرح غور و فکر کر کے اس کے مطلب و مفہوم کو سمجھ کر اس کے مطابق عمل کریں۔ یہ بات نہیں ہے کہ صرف ذکر ہی کے لیے اتارا گیا ہو، غور و فکر سے اس کا کوئی واسطہ نہ ہو، بلکہ ذکر اور فکر دونوں شریعت کو مطلوب ہیں۔

حدیث میں آیا ہے: «أَلَا إِنِّي أُوتِيتُ الْقُرْآنَ [الْكِتَابَ] وَمِثْلُهُ مَعَهُ» ”مجھے قرآن دیا گیا ہے اور اس کے ساتھ وہ چیز بھی دی گئی ہے، جو اس کی مثل ہے۔“^(۲) یعنی حجت ہونے میں۔ مثل سے مراد سنت رسول اللہ ﷺ ہے۔ حافظ ابن کثیر رحمہ اللہ نے کہا ہے کہ سنت کا نزول بھی (جسے حدیث بھی کہتے ہیں) وحی سے ہوا ہے، جیسے قرآن وحی کے ذریعے سے نازل ہوا ہے، البتہ ان کے درمیان یہ فرق ہے کہ قرآن کی طرح سنت کی تلاوت نہیں ہوتی۔ امام شافعی رحمہ اللہ اور دیگر ائمہ نے اس بات پر کثرت کے ساتھ دلائل بیان کیے ہیں جن کی تفصیل کی یہاں گنجائش نہیں۔^(۳) غرض یہ ہے کہ قرآن کی تفسیر اگر قرآن میں نہ ملے تو پھر سنت مطہرہ میں تلاش کرے، جس طرح سیدنا معاذ رضی اللہ عنہ

① الإتيان في علوم القرآن (۲/ ۳۳۰) ② سنن أبي داود، رقم الحديث (۴۶۱۴) مسند أحمد (۴/ ۱۳۰) اس کی سند صحیح ہے۔

③ تفسیر ابن کثیر (۸/ ۱)

نے یمن کی طرف روانہ ہونے کے وقت کہا تھا کہ میں قرآن کے مطابق فیصلہ کروں گا۔ اگر قرآن میں نہیں ملے گا تو سنت رسول اللہ ﷺ کے مطابق فیصلہ دوں گا۔ اگر سنت میں بھی نہیں ملے گا تو اجتہاد کروں گا۔ آپ ﷺ نے ان کے سینے پر ہاتھ مار کر فرمایا: اللہ کا شکر ہے کہ اس نے اللہ کے رسول ﷺ کے قاصد کو رسول اللہ ﷺ کی مرضی کے مطابق توفیق دی۔ اس حدیث کی سند جید ہے۔^(۱)

جب قرآن و حدیث سے کچھ نہ ملے تو پھر تفسیر قرآن میں اقوال صحابہ رضی اللہ عنہم سے مدد لینی چاہیے، اس لیے کہ انھوں نے اس وقت کے احوال و قرائن کا مشاہدہ کیا ہے۔ نزول قرآن کے وقت وہ حاضر و موجود رہتے تھے۔ فہم کامل، علم صحیح اور عمل صالح سے بھی وہ بہرہ ور تھے۔ یہ بات بہت بعید ہے کہ وہ قرآن کی تفسیر کریں اور اسے انھوں نے رسول اللہ ﷺ سے نہ سنا ہو۔ اگر یہ مان بھی لیا جائے کہ انھوں نے نہیں سنا، تب بھی وہ ان لوگوں میں سے ہیں جو اہل لغت ہیں۔ عربی زبان کے اسرار و رموز، اس کے اسلوب اور محاوروں سے وہ خوب واقف تھے، بالخصوص جو ان میں بڑے عالم تھے، جیسے: چاروں خلفاء، سیدنا عبداللہ بن مسعود اور سیدنا عبداللہ بن عباس رضی اللہ عنہما وغیرہ۔ سیدنا عبداللہ بن مسعود رضی اللہ عنہ کا قول ہے کہ اللہ کی قسم! قرآن کی جو آیت بھی اتری ہے، مجھے معلوم ہے کہ کس کے حق میں اتری ہے اور کہاں اتری ہے۔ اگر مجھے علم ہو کہ کوئی مجھ سے زیادہ قرآن جانتا ہے تو میں ضرور اس کی خدمت میں حاضری دوں۔^(۲) پھر فرمایا: ہم میں سے جو کوئی قرآن پاک کی دس آیتیں سیکھ لیتا تھا، وہ جب تک ان کے معنی نہ سمجھ لیتا اور ان پر عمل نہ کر لیتا، آگے نہیں بڑھتا تھا۔^(۳) یہ مضمون متعدد روایات میں بیان ہوا ہے۔

سیدنا عبداللہ بن عباس رضی اللہ عنہما کو تو خود رسول اللہ ﷺ نے یہ دعا دی تھی کہ اے اللہ! ان کو دین کی سمجھ دے اور قرآن کے معانی سکھا دے۔^(۴) سیدنا عبداللہ بن مسعود رضی اللہ عنہ نے کہا ہے کہ ابن عباس رضی اللہ عنہما ترجمان القرآن ہیں۔^(۵) سیدنا ابن مسعود رضی اللہ عنہ کا انتقال ۳۲ ہجری میں ہوا۔ سیدنا عبداللہ بن عباس رضی اللہ عنہما ان کے بعد ۳۶ سال تک زندہ رہے۔ اس

^(۱) سنن أبي داود، رقم الحديث (۳۵۹۲) سنن الترمذي، رقم الحديث (۱۳۲۷) اس کی سند میں انقطاع وارسال ہے اور ایک راوی حارث بن عمرو مجہول ہے۔ علامہ ناصر الدین البانی رحمہ اللہ نے اس حدیث کی سند پر مفصل بحث کرنے کے بعد اسے ضعیف قرار دیا ہے، نیز کہا ہے کہ اجتہاد اس وقت کرنا جائز ہے، جب کوئی نص نہ ہو۔ اسی طرح سنت کی طرف بھی اس وقت دیکھا جائے گا جب قرآن خاموش ہو۔ (تفصیل کے لیے دیکھیں: السلسلة الضعيفة: ۲/ ۲۷۳، ۲۸۶) لیکن یہ بات صحیح نہیں ہے، بلکہ واقعہ یہ ہے کہ سنت (یا حدیث) جب قرآن کے اجمال کی تفصیل، اس کے اطلاق کی تہیید اور اس کے عموم کی تخصیص کرنے والی ہے تو پھر قرآن و سنت کے درمیان اس تفریق کا کوئی جواز نہیں، بلکہ مسئلہ معلوم کرنے کے لیے بیک وقت قرآن اور حدیث دونوں کو دیکھا جائے گا، کیوں کہ دونوں کو ایک ساتھ دیکھنے ہی سے مسئلے کی صحیح نوعیت واضح ہوگی۔ [ص۔ ی]

^(۲) صحيح البخاري، رقم الحديث (۴۷۱۶) صحيح مسلم، رقم الحديث (۲۴۶۳)

^(۳) تفسير الطبري (۸۰ / ۱) اس کی سند صحیح ہے۔ ^(۴) مسند أحمد (۱ / ۲۶۶) اس کی سند صحیح ہے۔

^(۵) مصنف ابن أبي شيبة (۶ / ۳۸۳) مستدرک الحاکم (۳ / ۶۱۸) اس کی سند صحیح ہے۔

مدت میں کیا کچھ علم ان کو حاصل نہ ہوا ہوگا۔ ہاں جو ان دونوں اصحاب نے اہل کتاب کی باتیں نقل کی ہیں، وہ استشہاد کے لائق تو ہو سکتی ہیں، لیکن اعتضاد و احتجاج کے لائق نہیں (یعنی بہ طور شواہد کے تو ان سے استدلال جائز ہے، لیکن استدلال کی تمام تر بنیاد انہیں نہیں بنایا جاسکتا)۔

اسرائیلی روایات کی حیثیت:

اسرائیلی روایات تین قسم کی ہیں: ایک وہ جن کی صحت کا ہمیں علم ہے، سو وہ روایات صحیح ہیں۔ دوسری وہ جن کا جھوٹ ہونا ہمیں معلوم ہے اور وہ ہماری ملت و شریعت کے خلاف ہیں۔ تیسری وہ جن کے متعلق ہمارا دین خاموش ہے۔ ان کا بیان کرنا، اگرچہ جائز ہے، لیکن ہمیں ان کی تصدیق کرنی چاہیے نہ تکذیب، لیکن ان کے ذکر کرنے میں اکثر دین کا کوئی فائدہ بھی نہیں، مثلاً: اصحاب کہف کے نام کیا تھے؟ کتے کا رنگ کیا تھا؟ ان کی تعداد کتنی ہے؟ موسیٰ علیہ السلام کا عصا (لاٹھی) کس درخت کی لکڑی کا تھا؟ ان پرندوں کے نام کیا تھے، جن کو اللہ تعالیٰ نے ابراہیم علیہ السلام کے لیے زندہ کر دیا تھا؟ گائے کا وہ کون سا حصہ تھا، جس کے لگانے سے بنی اسرائیل کا مقتول شخص زندہ ہو گیا تھا؟ جس درخت کے پاس اللہ نے موسیٰ علیہ السلام سے بات چیت کی تھی، وہ کون سا درخت تھا؟

ان چیزوں کو جب اللہ پاک نے قرآن شریف میں مبہم رکھا ہے تو ان کی تعیین یا وضاحت میں دین کا کوئی فائدہ ہے نہ دنیا کا کوئی نفع، البتہ اختلافی بات نقل کرنا ممنوع نہیں ہے، کیوں کہ اللہ تعالیٰ نے بھی اختلافی بات نقل کی ہے: ﴿سَيَقُولُونَ ثَلَاثَةٌ رَّابِعُهُمْ كَلْبُهُمْ وَيَقُولُونَ خَمْسَةٌ سَادِسُهُمْ كَلْبُهُمْ رَجْمًا بِالْغَيْبِ ۖ وَيَقُولُونَ سَبْعَةٌ وَثَامِنُهُمْ كَلْبُهُمْ ۚ قُلْ رَبِّي أَعْلَمُ بِعَدَّتِهِمْ مَّا يَعْلَمُهُمْ إِلَّا قَلِيلٌ ۚ فَلَا تُبَارِكُ فِيهِمْ إِلَّا مَرَاءً ظَهَرًا وَلَا تَسْتَفْتِ فِيهِمْ مِنْهُمْ أَحَدًا ۚ﴾ [الكهف: ۲۲] ”عن قریب (کچھ لوگ) کہیں گے: وہ تین ہیں ان کا چوتھا ان کا کتا ہے۔ اور (کچھ دوسرے) کہیں گے: وہ پانچ ہیں، ان کا چھٹا ان کا کتا ہے، بن دیکھے پھر مارتے ہوئے، اور (کچھ لوگ یہ بھی) کہیں گے: وہ سات ہیں، ان کا آٹھواں ان کا کتا ہے۔ آپ کہہ دیجیے: میرا رب ہی ان کی گنتی سے خوب واقف ہے، بہت تھوڑے لوگ ہی ان (کے حال) کو جانتے ہیں، لہذا آپ ان کی بابت بحث نہ کریں، سوائے سرسری بحث کے۔ اور آپ ان کی بابت ان میں سے کسی سے بھی نہ پوچھیں۔“

اس آیت میں اللہ نے تین قول نقل فرمائے ہیں۔ دو کو ضعیف ٹھہرایا ہے، جبکہ تیسرے قول پر سکوت اختیار کیا ہے۔ جس سے معلوم ہوتا ہے، شاید یہی قول صحیح ہو، کیوں کہ اگر یہ بھی صحیح نہ ہوتا تو پہلے دو قولوں کی طرح اس کا بھی رد فرما دیتا۔ پھر فرمایا کہ ان کی گنتی پر مطلع ہونے میں کچھ فائدہ نہیں۔ اللہ ہی کو معلوم ہے یا جس کو اللہ نے آگاہ کر دیا ہو۔ آخر میں فرمایا کہ تو اپنی جان کو ایسے کام کے پیچھے مشقت میں مت ڈال، جس کا کوئی فائدہ نہیں۔ نہ ان سے اس

گنتی کے بارے میں کچھ پوچھ، کیوں کہ گپ لگانے اور بڑ مارنے کے سوا ان کو کچھ بھی معلوم نہیں ہے، وہ جو کچھ کہتے ہیں ﴿رَجَبًا بِالْغَيْبِ﴾ ”بن دیکھے پتھر مارتے ہوئے۔“ کہتے ہیں۔ اس سے اختلافی بات نقل کرنے کے متعلق یہ ادب یا قاعدہ معلوم ہوا کہ مختلف اقوال جمع کر کے صحیح قول بتلا دیا جائے اور باطل قول کی وضاحت کر دی جائے، جیسے قاضی امام شوکانی رحمہ اللہ کی تفسیر ”فتح القدیر“ اور راقم کی عربی تفسیر ”فتح البیان“ میں کیا گیا ہے۔

اقوال تابعین کی حیثیت اور قیاس و رائے سے تفسیر کرنے کی ممانعت:

جب قرآن شریف کی تفسیر قرآن پاک یا سنت صحیحہ یا اقوال صحابہ میں نہ ملے تو اکثر علما اس بات کے قائل ہیں کہ پھر اقوال تابعین کو اختیار کیا جائے، مگر جس شخص کو علم نہیں ہوتا، وہ عبارات تابعین کو ایک دوسرے کے مخالف سمجھ کر انھیں چند اقوال مختلفہ قرار دے دیتا ہے (اور یوں انھیں نظر انداز کر دیتا ہے) حالانکہ بات اس طرح نہیں ہے، بلکہ واقعہ یہ ہے کہ کوئی ان میں سے لازم شے سے تفسیر کرتا ہے۔ کوئی کسی شے کی نظیر سے اور کوئی بعینہ کسی چیز پر نص بیان کرتا ہے۔ ان سب کے معنی اکثر ایک ہی ہوتے ہیں، اکثر و بیشتر عقل مند اس کو معلوم کر سکتا ہے۔ اہل علم کی ایک دوسری جماعت نے کہا ہے کہ جب فروعی مسائل میں تابعین کے اقوال حجت نہیں ہیں تو تفسیر میں کیوں حجت ہیں! حافظ ابن کثیر رحمہ اللہ نے کہا کہ یہ بات ٹھیک ہے، لیکن جب یہ سب کے سب کسی بات پر اجماع کر لیں گے تو پھر اس کے حجت ہونے میں کوئی کلام نہیں۔ اگر اختلاف کریں گے تو ایک کا قول دوسرے پر حجت ہوگا نہ کہ بعد میں آنے والوں پر، بلکہ اس وقت لغت قرآن یا سنت مطہرہ یا اقوال صحابہ رضی اللہ عنہم یا عموم لغت عرب کی طرف رجوع کیا جائے گا۔

حافظ ابن کثیر رحمہ اللہ نے یہ بھی کہا ہے کہ صرف اپنی رائے سے قرآن کی تفسیر کرنا حرام ہے۔^(۱) سیدنا عبداللہ بن عباس رضی اللہ عنہما سے مرفوع روایت ہے، جس میں نبی اکرم صلی اللہ علیہ وسلم نے فرمایا: جس نے قرآن میں اپنی رائے یعنی عقل و قیاس سے کچھ کہا یا بغیر علم کے کچھ کہا تو وہ اپنی جگہ آتش دوزخ میں مقرر کر لے۔ (ترمذی) امام ترمذی رحمہ اللہ نے اسے حسن کہا ہے۔ نسائی اور ابوداؤد میں بھی یہ روایت ہے۔^(۲) ایک دوسری روایت میں ہے کہ جس نے قرآن میں اپنی رائے سے کچھ کہا اور ٹھیک کہا، تب بھی وہ چوک گیا اور اس نے خطا کا ارتکاب کیا۔ (ترمذی، أبو داؤد)

معلوم ہوا جب قرآن کی تفسیر کرے تو حتی الامکان پہلے قرآن پاک ہی سے کرے، پھر سنت مطہرہ سے، پھر اقوال صحابہ رضی اللہ عنہم سے، پھر اجماع تابعین رضی اللہ عنہم سے اور پھر لغت عرب سے۔ یہ پانچ مرتبے ہوئے۔ اپنی طرف سے ہرگز

(۱) تفسیر ابن کثیر (۱/۱۱)

(۲) سنن الترمذی، رقم الحدیث (۲۹۵۱) سنن النسائی الكبرى (۵/۳۱) اس روایت کی سند میں عبدالاعلیٰ ضعیف راوی ہے اور جو سنن الترمذی میں روایت ہے، اس میں سفیان بن وکیع بھی ضعیف راوی ہے۔

(۳) سنن أبي داود، رقم الحدیث (۳۶۵۲) سنن الترمذی، رقم الحدیث (۲۹۵۲) اس روایت کی سند میں ”سہیل“ ضعیف راوی ہے۔

کوئی بات نہ کہے، اگرچہ اچھی ہی کیوں نہ ہو، کیوں کہ رائے سے تفسیر کرنے والے کو جہنمی فرمایا گیا ہے۔ حدیث میں آیا ہے کہ «مَنْ قَالَ فِي الْقُرْآنِ بَرَأِيَهُ فَلْيَتَّبِعُوا مَقْعَدَهُ مِنَ النَّارِ» ”جس نے قرآن میں اپنی رائے سے بات کی تو وہ اپنا ٹھکانا آگ میں بنالے۔“^(۱) اس میں نیچریوں کے لیے ایک بڑی وعید ہے، جنہوں نے سارے قرآن کی تفسیر اپنی رائے سے کی ہے یا اپنے تدبر سے گھڑی ہے۔ حالاں کہ سیدنا ابو بکر صدیق رضی اللہ عنہ جیسے شخص نے فرمایا تھا کہ اگر میں جانے بوجھے بغیر کوئی بات اللہ کی کتاب میں کہوں گا تو کون سی زمین میرا بوجھ اٹھائے گی اور کون سا آسمان مجھ پر سایہ کرے گا؟^(۲) (یعنی اپنی رائے سے قرآن میں دخل دینا، اتنا بڑا جرم ہے کہ اس کے مرتکب کو آسمان اور زمین میں کہیں پناہ نہیں ملے گی)

سیدنا ابو بکر رضی اللہ عنہ کے بعد کسی اور شخص کی کیا ہستی ہے، جو قرآن کے معنی اپنے دل سے بیان کرے؟ کسی نے سیدنا عمر رضی اللہ عنہ سے منبر پر پوچھا تھا کہ ﴿وَفِيكَهٖٓ وَاٰبَآءُ﴾ [عبس: ۳۱] کے کیا معنی ہیں؟ تھوڑی دیر سوچنے کے بعد فرمایا: اے عمر! یہ تو تکلف ہے، یعنی سوچ کر اپنے پاس سے ہرگز معنی بیان نہ کرنا۔ مطلب یہی تھا کہ لفظ ”آب“ کی پوری کیفیت کا علم محض اپنی رائے سے حاصل نہیں ہو سکتا، ورنہ یہ بات تو واضح تھی کہ ”آب“ ایک قسم کی گھاس ہے، جس کو ہندی میں دوب کہتے ہیں۔ اسی طرح ایک شخص نے سیدنا عبداللہ بن عباس رضی اللہ عنہما سے پوچھا کہ ہزار برس کا دن کیسا ہوگا؟ انھوں نے کہا کہ تم یہ بتاؤ کہ پچاس ہزار برس کا دن کیسا ہوگا؟ اس نے کہا: میں تو آپ سے پوچھ رہا ہوں۔ انھوں نے فرمایا: اللہ نے ان دونوں دنوں کا ذکر اپنی کتاب میں فرمایا ہے، ان کا حقیقی مفہوم اللہ ہی جانے۔ مطلب یہ ہے کہ اپنی طرف سے علم کے بغیر قرآن شریف کے معنی بیان کرنا، انھوں نے مکروہ اور ناپسند خیال کیا۔^(۳) حاصل یہ ہے کہ سلف صالحین قرآن کی تفسیر بیان کرنے میں بہت احتیاط کرتے اور سخت خوف محسوس کرتے تھے۔

① سنن الترمذی، رقم الحدیث (۲۹۵۱) اس کی سند میں ضعف ہے، جیسا کہ اوپر گزرا ہے۔

② نیچر کے معنی قدرت کے ہیں۔ سرسید اور دیگر ان کے ہم نوا ”عقل پرستوں“ کا نظریہ ہے کہ ہر چیز قانونِ قدرت کے مطابق ہوتی ہے، اس سے ہٹ کر نہیں ہو سکتی۔ جیسے آگ کا کام جلانا ہے تو یہ نہیں ہو سکتا کہ کسی کو آگ میں ڈالا جائے اور آگ اسے نہ جلائے۔ ہر انسان میاں بیوی کے ملاپ کے نتیجے میں پیدا ہوتا ہے، یہ نہیں ہو سکتا کہ کوئی شخص اس قانونِ قدرت کے خلاف پیدا ہو جائے۔ اس لیے یہ حضرات معجزات کو تسلیم نہیں کرتے اور ان کو اسبابِ عادیہ کے مطابق باور کرانے کے لیے عجیب و غریب تاویلیں کرتے ہیں۔ چنانچہ خلیل اللہ ابراہیم علیہ السلام کے لیے آگ کے گلزار ہو جانے کو، عیسیٰ علیہ السلام کی بغیر باپ کے ولادت کو اور اسی طرح دیگر معجزاتِ انبیاء کو یہ نہیں مانتے۔ انہی مسلماتِ اسلامیہ اور احادیثِ صحیحہ کے منکرین کو ”نیچری“ کہا جاتا ہے۔ فراہی گروہ کے حاملین (غامدی و اصلاحی وغیرہ) بھی انکارِ معجزات، مسلماتِ اسلامیہ سے انحراف اور احادیثِ صحیحہ سے گریز میں بالعموم اسی روش کے راہرو ہیں۔ (ص۔ ی)

③ تفسیر الطبری (۷۸/۱) سنن سعید بن منصور (۱۶۸/۱) یہ اثر متعدد اسانید سے مروی ہے اور صحیح ہے۔

④ مصنف ابن ابی شیبہ (۱۳۶/۶) مستدرک الحاکم (۵۵۹/۲) اس کی سند صحیح ہے۔

⑤ تفسیر الطبری (۶۰۲/۲۳) اس کی سند صحیح ہے۔

قرآن اور اہل قرآن کے فضائل و مناقب:

قرآن شریف کے فضائل متعدد احادیث میں بیان ہوئے ہیں۔ قرآن پڑھنے والا اگر چاہتا ہے کہ اسے قرآن کریم کا پورا اجر ملے تو یہ اس کے بغیر ممکن نہیں کہ پہلے سارے قرآن کے معنی سمجھے، کیوں کہ قرآن پڑھنے کا نتیجہ یہی ہے، پھر جو شخص معنی سمجھ لے گا، وہ عمل بھی کرے گا، کیوں کہ معنی سمجھے بغیر عمل نہیں ہو سکتا۔ یہ بات بڑی شرم ناک ہے کہ سارا قرآن تو زبان کی نوک پر حفظ ہو اور رات دن طوطے کی طرح اسے رٹے، مگر اس کے معانی معلوم نہ ہوں۔ حرام کی خبر ہو نہ حلال کی، محکم کی پہچان ہو نہ متشابہ کی، مجمل کی شناخت ہو نہ مفصل کی، ترغیب کو جانے نہ ترہیب کو پہچانے۔ صرف عبارت پڑھنا اور منہ سے لفظوں کو ادا کرنا آتا ہو۔ کیوں کہ جو شخص صرف قرآن کے لفظ یاد کر لیتا ہے، مگر معانی نہیں سمجھتا، وہ بلاشبہ اس اجرِ عظیم سے محروم ہے، جو احادیث میں آیا ہے۔ ایسا شخص اگرچہ مجرد تلاوت اور نفسِ قراءت کے کسی قدر اجر سے محروم نہ رہے گا، مگر عالم کا اجر یقیناً محض قاری سے دوگنا، سہ گنا، بلکہ سات سو گنا، بلکہ اس سے بھی زیادہ ہو سکتا ہے، گو علما کے مابین بھی علم و عمل کی وسعت یا قلت (کمی بیشی) کی وجہ سے درجات میں فرق و تفاوت ہوگا، تاہم نرے قاری کے مقابلے میں عالم کا شرف و فضل محتاج وضاحت نہیں۔ ع

بِقَدْرِ بَحْرِ بَاشِدِ وَسَعَتِ آغُوشِ سَاحِلِ ①

① سیدنا عثمان رضی اللہ عنہ سے مروی ہے کہ رسول اللہ ﷺ نے فرمایا: تم میں سب سے بہتر وہ شخص ہے، جو قرآن سیکھے اور دوسروں کو سکھائے۔ ② (صحیح البخاری)

② سیدہ عائشہ رضی اللہ عنہا سے مرفوع روایت میں مروی ہے، جو شخص قرآن کا ماہر ہے، وہ فرشتوں کے ہمراہ ہوگا۔ وہ فرشتے جو بزرگ و نیک اور انسانی اعمال و احوال کے کاتب ہیں اور جو شخص قرآن کریم اٹک اٹک کر پڑھتا ہے اور یہ پڑھنا اس کے لیے مشکل ہے، اس کو دہرا اجر ملے گا۔ ③ (بخاری و مسلم)

اس سے معلوم ہوا کہ معانی کے سمجھے بغیر بھی قرآن پڑھنا اجر سے خالی نہیں ہے، بلکہ جس کی زبان نہیں چلتی، اس کو صاف پڑھنے والے کی بہ نسبت دوگنا ثواب ملے گا۔

③ صحیح مسلم میں سیدنا عمر بن خطاب رضی اللہ عنہ سے مرفوع روایت ہے، اللہ تعالیٰ اس کتاب کے ذریعے سے بعض قوموں کو بڑھاتا (ترقی دیتا) اور بعض کو گھٹاتا (پستی میں کر دیتا) ہے۔ ④ (مسلم) جن کو اللہ بڑھاتا ہے، یہ وہ قومیں ہوتی

① کناروں کی گود کی وسعت دریا کے بقدر ہوا کرتی ہے۔ ② صحیح البخاری، رقم الحدیث (۴۷۳۹)

③ صحیح البخاری، رقم الحدیث (۴۶۵۳) صحیح مسلم، رقم الحدیث (۷۹۸)

④ صحیح مسلم، رقم الحدیث (۸۱۷)

ہیں جو قرآن کریم کے معانی سمجھ کر حتی الامکان اس پر عمل کرتی ہیں اور جن کو گھٹاتا ہے، یہ وہ ہیں جو اس پر عمل نہیں کرتیں اور اس کے حلال و حرام کو اہمیت نہیں دیتیں۔

❖ سیدنا ابو امامہ رضی اللہ عنہ سے مروی الفاظ اس طرح ہیں: تم قرآن پڑھا کرو، یہ قیامت کے دن اپنے ساتھیوں کا سفارشی ہوگا۔ ^(۱) (مسلم) قرآن کے ساتھی وہی لوگ ہیں جو قرآن کریم کو پڑھتے پڑھاتے، سیکھتے سکھاتے اور فروغ دیتے رہتے ہیں۔ ان کے رات دن اسی کام میں بسر ہوتے ہیں اور وہ جان و مال سے قرآن کے پھیلانے کی کوشش کرتے ہیں۔

❖ سیدنا عبداللہ بن عباس رضی اللہ عنہما کی روایت میں ہے کہ رسول اللہ صلی اللہ علیہ وسلم نے فرمایا: جس شخص کے اندر قرآن کا کوئی حصہ نہیں ہے، وہ اُجڑے ہوئے گھر کی طرح ہے۔ ^(۲) (ترمذی، حسن صحیح)

❖ سیدنا ابوسعید رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: اللہ کہتا ہے: جس شخص کو قرآن نے میرے ذکر اور مجھ سے سوال کرنے سے مشغول رکھا، میں اس کو سوال کرنے والوں سے بھی زیادہ دوں گا، اور اللہ کے کلام کی فضیلت دوسرے سب کلاموں پر ایسے ہے، جیسے اللہ کو تمام مخلوق پر فضیلت حاصل ہے۔ ^(۳) (ترمذی، دارمی)

❖ سیدنا عبداللہ بن مسعود رضی اللہ عنہ سے مروی مرفوع روایت کے الفاظ ہیں: جس نے اللہ کی کتاب کا ایک حرف پڑھا، اس کو ایک نیکی ملے گی اور ہر نیکی کا اجر دس گنا ہے۔ میں یہ نہیں کہتا کہ ”الہ“ ایک حرف ہے، بلکہ الف ایک حرف، لام ایک حرف اور میم ایک حرف ہے (یعنی یہ تین حرفوں کا مجموعہ ہے)۔ ^(۴) (ترمذی و دارمی)

❖ سیدنا علی رضی اللہ عنہ سے مروی مرفوع روایت میں ہے: جس نے قرآن مجید حفظ کیا، پھر اس کے حلال کو حلال اور حرام کو حرام جانا تو اللہ تعالیٰ اسے جنت میں داخل کرے گا اور وہ اپنے ایسے دس گھر والوں کی سفارش کرے گا جن پر دوزخ واجب ہو چکی ہوگی (یعنی بہ طور سزا عارضی طور پر انہیں جہنم میں بھیجنے کا فیصلہ ہو چکا ہوگا)۔ ^(۵)

(أحمد، ترمذی، ابن ماجہ)

❶ صحیح مسلم، رقم الحدیث (۸۰۴)

❷ سنن الترمذی، رقم الحدیث (۲۹۱۳) اس روایت کی سند میں ”قابوس بن ابی ظبیان“ کمزور راوی ہے۔

❸ سنن الترمذی، رقم الحدیث (۲۹۲۶) سنن الدارمی (۵۳۳ / ۲) اس روایت کی سند میں ”محمد بن الحسن الہمدانی“ اور ”عطیہ

العونی“ ضعیف راوی ہیں۔ السلسلۃ الضعیفۃ، رقم الحدیث (۱۳۳۵)

❹ سنن الترمذی، رقم الحدیث (۲۹۱۰) سنن الدارمی (۵۲۱ / ۲) اس کی سند صحیح ہے۔

❺ مسند أحمد (۱ / ۱۴۸) سنن الترمذی، رقم الحدیث (۲۹۰۵) سنن ابن ماجہ، رقم الحدیث (۲۱۶) اس روایت کی سند میں

”حفص بن سلیمان“ متروک اور کثیر بن زاذان مجہول راوی ہے۔

﴿۹﴾ سیدنا ابو موسیٰ رضی اللہ عنہ سے مروی مرفوع روایت میں ہے: تم قرآن کی نگہبانی کرو، اللہ کی قسم! اونٹ اتنی جلدی اپنے بندھن سے نہیں نکلتا، جتنی تیزی سے یہ قرآن آدمیوں کے سینوں سے نکل بھاگتا ہے۔^(۱) (بخاری و مسلم)

عام دیکھنے میں آیا ہے کہ جب تک کوئی شخص روزانہ تلاوت کرتا ہے اور اس کی نگہبانی کرتا ہے تو قرآن سے اس کا تعلق قائم رہتا ہے اور جہاں سستی یا غفلت سے دو چار دن اس کی تلاوت چھوڑ دی تو پھر مہینوں تک قرآن پڑھنے کی نوبت نہیں آتی، اسی لیے نگہبانی کا حکم فرمایا گیا ہے۔ حدیث میں امر کے صیغے سے یہ بات کہی گئی ہے، جس سے نگہبانی کرنے کا واجب ہونا ثابت ہوتا ہے۔

﴿۱۰﴾ سیدنا عبداللہ بن عمرو رضی اللہ عنہما سے روایت ہے کہ رسول اللہ ﷺ نے فرمایا: قرآن کریم پڑھنے والے سے (جنت میں) کہا جائے گا: قرآن پڑھتا جا اور (درجوں پر) چڑھتا جا اور اس طرح آہستہ آہستہ (ترتیل سے) پڑھ، جیسے تو دنیا میں ترتیل سے پڑھتا تھا، تیری جگہ اس آخری آیت کے پاس ہے، جسے تو پڑھے گا۔^(۲) (احمد اور ابن ماجہ کے سوا اہل سنن نے اسے روایت کیا ہے) معلوم ہوا جس شخص کو جتنا قرآن یاد ہوگا، ایک سورت سے لے کر ایک پارے تک اور ایک پارے سے لے کر آخر قرآن تک، اسی حد تک مراتب جنت میں اس کی ترقی ہوگی۔ اس حدیث میں اس شخص کے لیے بڑی بشارت ہے، جس کو سارا قرآن یاد ہے۔ جب وہ اس کو بسم اللہ کی با سے، والناس کی سین تک پڑھے گا تو آیات قرآن کی تعداد کے برابر درجات میں ترقی کر جائے گا۔

جَعَلْنَا اللَّهُ مِنْهُمْ (اللہ ہمیں بھی ان میں سے کر دے)

قرآن کریم کے حروف و کلمات اور آیات کی تعداد:

حافظ ابن کثیر رضی اللہ عنہ نے کہا ہے کہ قرآن کریم میں چھ ہزار آیتیں ہیں۔ چھ ہزار سے اوپر کتنی ہیں؟ اس میں اہل علم کا اختلاف ہے۔ کسی نے کہا ہے کہ صرف چھ ہزار ہی ہیں اور کسی نے کہا ہے کہ اس سے دو چار سو آیتیں زیادہ ہیں۔ کسی نے چودہ آیتیں زیادہ بتائیں، کسی نے دو سو انیس بتائیں، کسی نے دو سو پچیس یا چھپیس اور کسی نے دو سو چھتیس ٹھہرائیں۔

رہے کلمات تو امام عطاء بن یسار رضی اللہ عنہ نے کہا ہے کہ قرآن میں ستر ہزار چار سو انتالیس کلمات ہیں۔ حروف کی تعداد کی بابت امام مجاہد رضی اللہ عنہ نے کہا ہے کہ وہ تین لاکھ اکیس ہزار ایک سو اسی ہیں اور امام عطاء بن یسار رضی اللہ عنہ کے نزدیک تین لاکھ تیس ہزار پندرہ حروف ہیں۔ حجاج بن یوسف نے حافظوں اور قاریوں کو جمع کر کے پوچھا کہ بتاؤ قرآن شریف میں کتنے حرف ہیں؟ سب نے گن کر اس پر اتفاق کیا کہ تین لاکھ چالیس ہزار سات سو چالیس حرف ہیں۔

① صحیح البخاری، رقم الحدیث (۴۷۴۶) صحیح مسلم، رقم الحدیث (۷۹۱)

② مسند أحمد (۲/ ۱۹۲) سنن أبي داود، رقم الحدیث (۱۴۶۴) سنن الترمذی، رقم الحدیث (۲۹۱۴) سنن النسائی الکبریٰ (۵/ ۲۲)

اس کی سند صحیح ہے۔ السلسلة الصحيحة، رقم الحدیث (۲۲۴۰)

حاج نے یہ بھی پوچھا کہ کس حرف پر قرآن مجید آدھا ہوتا ہے؟ تو انھوں نے کہا کہ سورۃ الکہف کے لفظ ﴿وَلَيَتَلَكَّفُ﴾ کی فاء پر قرآن کا نصف ہے۔ رہا قرآن کا ثلث اول اور ثانی وغیرہ کا مسئلہ تو اس کی تفصیل تفسیر ابن کثیر میں موجود ہے، مگر سب میں اختلاف منقول ہے۔^①

بہر حال جب قرآن کے ہر حرف پر دس نیکیاں ملتی ہیں تو تمام حروف کی تعداد کو دس گنا کر کے حساب کرو کہ ایک مرتبہ قرآن ختم کرنے میں کتنی نیکیاں ملیں گی (یہ اکتیس لاکھ سے بھی زیادہ ہوں گی)۔ یہ محض اللہ تعالیٰ کا فضل ہے، ورنہ کسی بندے کی یہ طاقت کہاں کہ اتنی نیکیاں تمام عمر میں بھی کر سکے؟ دنیا میں کوئی مکان بھی غالباً سات یا نو یا گیارہ منزل سے زیادہ نہیں ہوتا۔^② لیکن حافظ قرآن کو جنت میں چھ ہزار سے بھی زیادہ منزلہ مکان عنایت ہوگا۔ اس نعمت و دولت کا کیا ٹھکانا ہے؟! اگر کسی کو کم ہمتی کی بنا پر حفظ قرآن کی سعادت حاصل نہیں ہے تو قرآن کے حروف ناظرہ پڑھ کر ہی اجر لینا لازم ہے۔ اگر اس اجر سے بھی محرومی ہوئی تو سمجھو کہ سخت بد نصیبی نے اس کا دامن پکڑ لیا ہے۔ تین دن یا سات دن یا ایک ماہ میں اگر لگاتار قرآن ختم نہیں ہو سکتا تو انسان ایک دو رکوع ہی روزانہ پڑھ لیا کرے اور اس کے ترجمے میں غور کر لیا کرے۔ اس سے اتنا فائدہ تو ہوگا کہ اس کا شمار قرآن پڑھنے والوں میں ہو جائے گا۔ اس کے لیے ہر دن میں قرآن پڑھنا لکھا جائے گا اور جتنے حروف روز پڑھے گا، اس کے عوض فی حرف دس نیکیوں کا مستحق تو ٹھہرے گا۔ و باللہ التوفیق۔

① تفسیر ابن کثیر (۱/۱۳-۱۴)

② نواب صاحب رحمہ اللہ نے یہ بات اپنے دور کے حساب سے تحریر فرمائی ہے۔ اب یہ منزلیں کئی درجنوں تک بلند ہو گئی ہیں، تاہم اب بھی دو چار عمارتوں کو چھوڑ کر کوئی عمارت سو منزل تک بھی نہیں ہوتی۔

تفسیر سورۃ الفاتحہ

سورت فاتحہ کے نام:

سیدنا ابو ہریرہ رضی اللہ عنہ کی حدیث میں ہے کہ رسول اللہ صلی اللہ علیہ وسلم نے فرمایا: ﴿الْحَمْدُ لِلَّهِ رَبِّ الْعَالَمِينَ﴾: اُم القرآن، اُم الكتاب، سبع مثانی (سات بار بار دہرائی جانے والی آیات) اور قرآنِ عظیم ہے۔ ترمذی نے اس کو صحیح کہا ہے۔^(۱) اس کو فاتحہ اس لیے کہتے ہیں کہ اسی سے قرآن کریم کا آغاز ہوتا ہے اور یہی سورت سب سے پہلے لکھی جاتی ہے۔ نماز کی قراءت بھی اسی سے شروع ہوتی ہے۔ اس کو سورۃ الحمد اور سورۃ الصلاۃ بھی کہتے ہیں۔ صحیح حدیثِ قدسی میں ہے کہ اللہ تعالیٰ فرماتا ہے: «قَسَمْتُ الصَّلَاةَ بَيْنِي وَبَيْنَ عَبْدِي نِصْفَيْنِ» ”میں نے نماز کو اپنے اور اپنے بندے کے درمیان آدھا آدھا تقسیم کر دیا ہے۔“^(۲) نماز سے یہاں مراد یہی سورۃ الفاتحہ ہے۔ اس لیے کہ یہ سورت نماز میں شرط ہے اور اس کے پڑھے بغیر نماز نہیں ہوتی۔

اس کا ایک نام شفا بھی ہے۔ سنن دارمی میں سیدنا ابوسعید رضی اللہ عنہ سے مرفوع روایت ہے کہ فاتحۃ الكتاب ہر زہر سے شفا ہے۔^(۳) دوسری روایت میں اس کو رقیہ (دم) فرمایا ہے۔ ایک صحابی نے سانپ کے ڈسے ہوئے شخص پر اس کو پڑھ کر دم کیا (جس سے وہ صحت یاب ہو گیا) تو نبی کریم صلی اللہ علیہ وسلم نے اس سے پوچھا کہ تجھے کیسے معلوم ہوا کہ یہ رقیہ، یعنی زہر کا دم ہے؟ سیدنا عبداللہ بن عباس رضی اللہ عنہما اس کو اساس القرآن (قرآن کی بنیاد) اور ”بِسْمِ اللّٰهِ الرَّحْمٰنِ الرَّحِیْمِ“ کو سورۃ الفاتحہ کی اساس (بنیاد) بتلاتے تھے۔^(۴)

(۱) صحیح البخاری، رقم الحدیث (۴۴۲۷) سنن الترمذی، رقم الحدیث (۳۱۲۴)

(۲) صحیح مسلم، رقم الحدیث (۳۹۵)

(۳) شعب الایمان (۲/ ۴۵۰) ہمارے پاس جو سنن الدارمی کا مطبوعہ نسخہ ہے، اس میں یہ روایت نہیں ہے اور امام قرطبی رحمۃ اللہ علیہ نے بھی اس روایت کو امام دارمی کی طرف منسوب کیا ہے۔ دیکھیں: تفسیر القرطبی (۱/ ۱۱۲) البتہ سیدنا ابوسعید الخدری رضی اللہ عنہ کی یہ روایت شعب الایمان میں بھی مروی ہے۔ دیکھیں: شعب الایمان (۲/ ۴۵۰) اس روایت کی سند میں سلام الطویل اور زید العمی ضعیف راوی ہیں۔ تاہم صحیح روایات سے اس کی شفا یابی کی صفت کی تائید ہوتی ہے، جیسے اگلی روایت میں مذکور ہے۔

(۴) صحیح البخاری، رقم الحدیث (۲۱۵۶) صحیح مسلم، رقم الحدیث (۲۲۰۱)

(۵) تفسیر القرطبی (۱/ ۱۱۳) تفسیر ابن کثیر (۱/ ۱۶)

مقام نزول:

یہ سورت مکہ میں اُتری تھی۔ کسی نے کہا ہے کہ دو مرتبہ اتری ہے، ایک بار مکہ میں اور ایک بار مدینہ میں۔ کسی نے کہا ہے کہ آدھی مکہ میں اتری اور آدھی مدینہ میں، لیکن پہلی بات زیادہ صحیح ہے۔ اکثر علما کا یہی قول ہے اور اسی کو امام بغوی رحمہ اللہ اور امام بیضاوی رحمہ اللہ نے صحیح تر ٹھہرایا ہے۔^(۱) سب سورتوں کے نام اور سب سورتوں اور آیتوں کی ترتیب توقیفی ہے، یعنی رسول اللہ ﷺ کے بتانے پر موقوف ہے۔ قرآن مجید کے ایک ٹکڑے کو سورت کہتے ہیں۔ کبھی کسی سورت کا ایک ہی نام ہوتا ہے اور کبھی کئی نام، جیسے: سورۃ الفاتحہ کے متعدد نام ہیں۔ صحابہ کرام رضی اللہ عنہم نے مصاحف میں سورتوں کے نام نہیں لکھے تھے۔ حجاج نے اپنی گورنری کے دور میں سورتوں کے نام درج کیے ہیں۔ سورۃ الفاتحہ میں پچیس کلمات اور ایک سو تیرہ حرف ہیں۔

سورت فاتحہ کی فضیلت:

رسول اللہ ﷺ نے سیدنا ابوسعید بن معلی رضی اللہ عنہ سے فرمایا کہ میں تجھ کو مسجد سے باہر نکلنے سے پہلے قرآن مجید کی ایک بہت بڑی سورت سکھاؤں گا، پھر سورۃ الفاتحہ بتائی اور فرمایا کہ یہی وہ سبع مثانی اور قرآن عظیم ہے، جو مجھے عطا کیا گیا ہے۔^(۲) (بخاری، أحمد، أبو داود، نسائی) سیدنا ابی بن کعب رضی اللہ عنہ سے آپ ﷺ نے فرمایا کہ تو چاہتا ہے کہ تجھ کو ایک ایسی سورت سکھاؤں، جو نہ تورات اور انجیل میں اتری نہ زبور و فرقان میں؟ پھر فرمایا کہ وہ سورت یہی سورۃ الفاتحہ ہے۔ امام احمد، نسائی نے اسے روایت کیا اور ترمذی رحمہ اللہ نے اسے صحیح کہا ہے۔^(۳) مسند احمد کی حدیث میں جو سیدنا عبداللہ بن جابر رضی اللہ عنہ سے مروی ہے، اسے بڑی خیر والی سورت بتلایا گیا ہے۔^(۴) اس سے معلوم ہوا کہ بعض سورتوں کو بعض سورتوں پر فضیلت حاصل ہے۔ اکثر علما اسی بات کے قائل ہیں، اگرچہ یوں تو اللہ کا سارا کلام ہی فضیلت والا بلکہ نور علی نور ہے۔

سورت فاتحہ کے بغیر نماز ناقص ہے:

سیدنا ابو ہریرہ رضی اللہ عنہ کی روایت میں ہے کہ رسول اللہ ﷺ نے فرمایا: جس نے ایسی نماز پڑھی، جس میں سورۃ الفاتحہ نہ پڑھی تو وہ نماز ناقص اور ناتمام رہی۔ کسی نے سیدنا ابو ہریرہ رضی اللہ عنہ سے پوچھا کہ یہ بتلائیں کہ ہم امام کے پیچھے ہوتے ہیں (اس وقت کیا کریں؟) تو انھوں نے فرمایا: اپنے جی میں پڑھ، اس لیے کہ میں نے رسول اللہ ﷺ کو فرماتے

^(۱) تفسیر البغوي (۱/ ۴۹) تفسیر البيضاوي (۱/ ۱۷)

^(۲) صحيح البخاري، رقم الحديث (۴۲۰۴) مسند أحمد (۳/ ۴۵۰) سنن أبي داود، رقم الحديث (۱۴۵۸) سنن النسائي، رقم الحديث (۹۱۳)

^(۳) مسند أحمد (۵/ ۱۱۴) سنن النسائي، رقم الحديث (۹۱۴) سنن الترمذي، رقم الحديث (۲۸۷۵) اس کی سند صحیح ہے۔

^(۴) مسند أحمد (۴/ ۱۷۷) اس روایت کی سند میں عبداللہ بن محمد بن عقیل ”سین الحفظ“ ہے اور اس کی حدیث حسن درجے کی ہے

اور سند کے باقی راوی ثقہ ہیں۔ مجمع الزوائد (۷/ ۱۸)

ہوئے سنا ہے کہ اللہ تعالیٰ کہتا ہے کہ میں نے نماز کو اپنے اور اپنے بندے کے درمیان آدھا آدھا تقسیم کر دیا ہے اور میرے بندے کے لیے وہ ہے جس کا وہ سوال کرے۔

جب بندے نے کہا: ﴿الْحَمْدُ لِلَّهِ رَبِّ الْعَالَمِينَ﴾ تو اللہ تعالیٰ نے فرمایا کہ میرے بندے نے میری حمد کی۔ جب اس نے کہا: ﴿الرَّحْمَنُ الرَّحِيمُ﴾ تو اللہ تعالیٰ نے فرمایا کہ میرے بندے نے میری ثنا کی۔ جب اس نے کہا: ﴿مَلِكُ يَوْمِ الدِّينِ﴾ تو اللہ تعالیٰ نے فرمایا کہ میرے بندے نے میری بزرگی بیان کی (اور کبھی یوں کہا) میرے بندے نے مجھے سوپ دیا اور جب اس نے کہا: ﴿إِيَّاكَ نَعْبُدُ وَإِيَّاكَ نَسْتَعِينُ﴾ تو اللہ تعالیٰ نے فرمایا کہ یہ میرے اور میرے بندے کے درمیان ہے اور میرے بندے کے لیے وہ ہے، جو اس نے مانگا۔ جب اس نے کہا: ﴿اهْدِنَا الصِّرَاطَ الْمُسْتَقِيمَ﴾ تو اللہ تعالیٰ نے فرمایا کہ یہ میرے بندے کے لیے ہے اور بندے کے لیے وہ ہے جو اس نے مانگا۔ (مسلم، نسائی و ترمذی) سنن نسائی کے الفاظ ہیں کہ آدھی سورت میرے لیے ہے اور آدھی میرے بندے کے لیے، بندے کے لیے وہ ہے جو اس نے سوال کیا۔ امام ابو زرہ رحمۃ اللہ علیہ نے اس روایت کو صحیح کہا ہے۔ امام احمد رحمۃ اللہ علیہ بھی اس کے راوی ہیں۔^(۱)

سیدنا ابوسعید رضی اللہ عنہ کی حدیث میں جو سنن سعید بن منصور اور امام بیہقی رحمۃ اللہ علیہ نے روایت کی ہے، اس میں اس سورت کو ہر زہر سے شفا کہا ہے^(۲) اور دارمی و بیہقی کی عبد الملک بن عمیر رحمۃ اللہ علیہ والی حدیث میں ہر بیماری کی شفا فرمایا ہے۔^(۳) سیدنا عبد اللہ بن عباس رضی اللہ عنہما سے روایت ہے کہ جبریل علیہ السلام رسول اللہ صلی اللہ علیہ وسلم کے پاس بیٹھے ہوئے تھے کہ ناگہاں اوپر سے ایک آواز سنی گئی۔ جبرائیل علیہ السلام نے آسمان کی طرف آنکھ اٹھا کر دیکھا اور کہا کہ یہ آسمان کا ایک دروازہ ہے، جو آج سے پہلے کبھی نہ کھلا تھا۔ اس دروازے سے ایک فرشتہ اتر آیا اور اس نے کہا ہے کہ آپ کو دونوروں کی بشارت ہو، جو تمہیں دیے گئے ہیں، وہ آپ سے پہلے کسی نبی کو نہیں دیے گئے۔ ایک فاتحہ الکتاب اور دوسرا خواتیم سورۃ البقرہ (سورۃ البقرہ کی آخری آیات)۔ ان دونوں میں سے تو ایک حرف بھی پڑھے گا تو اس کا نور عطا کیا جائے گا۔ (مسلم، نسائی)^(۴)

^(۱) صحیح مسلم، رقم الحدیث (۳۹۵) سنن النسائی، رقم الحدیث (۹۰۹) سنن الترمذی، رقم الحدیث (۲۹۵۳) مسند أحمد (۲/۲۴۱) تفسیر ابن کثیر (۱/۲۰)

^(۲) سنن سعید بن منصور (۲/۵۳۵) شعب الإیمان (۲/۴۵۰) اس روایت کی سند میں ”سلام الطویل“ اور ”زید العمی“ ضعیف راوی ہیں۔ تاہم صحیح روایات سے اس کی شفا یابی کی صفت کی تائید ہوتی ہے۔ دیکھیں: صحیح البخاری، رقم الحدیث (۲۱۵۶) صحیح مسلم، رقم الحدیث (۲۲۰۱)

^(۳) سنن الدارمی (۲/۵۳۸) شعب الإیمان (۲/۴۵۰) یہ روایت مرسل ہے۔

^(۴) صحیح مسلم، رقم الحدیث (۸۰۶) سنن النسائی، رقم الحدیث (۹۱۲)

نماز میں سورۃ الفاتحہ کا پڑھنا ضروری ہے:

امام ابو حنیفہ رحمۃ اللہ علیہ کا مذہب ہے کہ نماز میں خاص سورۃ الفاتحہ کا پڑھنا ضروری نہیں ہے، بلکہ قرآن سے جس جگہ سے بھی کچھ پڑھ لے تو کافی ہے اور نماز ہو جائے گی، جبکہ باقی تینوں اماموں (امام مالک، شافعی اور احمد بن حنبل رحمۃ اللہ علیہم) اور جمہور علما کے نزدیک اس سورت کا پڑھنا ضروری ہے اور اس کے بغیر نماز نہیں ہوتی، کیوں کہ سیدنا عبادہ بن صامت رضی اللہ عنہ کی حدیث ہے، جس میں رسول اللہ صلی اللہ علیہ وسلم نے فرمایا ہے: اس شخص کی نماز نہیں، جس نے فاتحہ نہ پڑھی۔^(۱) (صحیح بخاری و مسلم) نیز سیدنا ابو ہریرہ رضی اللہ عنہ کی حدیث کے الفاظ یہ ہیں کہ رسول اللہ صلی اللہ علیہ وسلم نے فرمایا کہ وہ نماز کافی نہیں، جس میں ام القرآن نہ پڑھی جائے۔^(۲) (صحیح ابن خزیمہ و ابن حبان) حافظ ابن کثیر رحمۃ اللہ علیہ کہتے ہیں کہ اس باب میں کثرت سے حدیثیں آئی ہیں۔^(۳) یہی مذہب ظاہر سنت کے موافق ہے۔ اس سے یہ بھی معلوم ہوا کہ مقتدی کے لیے بھی (نماز سری ہو یا جہری) فاتحہ کا پڑھنا ضروری ہے، ورنہ اس کی نماز بھی نہ ہوگی۔ اس مسئلے میں اگرچہ دو تین قول ہیں، مگر صحیح قول یہی ہے کہ مقتدی پر بھی فاتحہ کا پڑھنا واجب ہے۔ اس قول کی دلیلیں بہت صحیح اور واضح ہیں اور جو لوگ واجب نہیں کہتے، ان کی دلیلیں قوی اور غالب نہیں ہیں، بلکہ ضعیف اور خفیف ہیں۔

قراءت سے پہلے تعوذ کی تاکید اور اس کے مسنون الفاظ:

قراءت سے پہلے استعاذہ کرنا (أَعُوذُ بِاللَّهِ... پڑھنا) جمہور کے نزدیک سنت ہے۔ اس کی دلیل اللہ کا یہ فرمان ہے: ﴿فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ﴾ [النحل: ۹۸] ”پھر جب آپ قرآن پڑھنے لگیں تو شیطان مردود سے اللہ کی پناہ مانگیں۔“ اس طرح پناہ طلب کرنے میں بندے کی طرف سے اپنے ضعف و عجز کا اقرار اور اس بات کا اظہار ہے کہ صرف اللہ تعالیٰ ہی کو نقصان سے بچانے کی قدرت حاصل ہے۔ حافظ ابن کثیر رحمۃ اللہ علیہ فرماتے ہیں کہ استعاذہ کے لطائف میں سے ایک یہ بات بھی ہے کہ اس کے کہنے سے منہ پاک ہو جاتا ہے۔ جو لغو اور بے ہودہ بات منہ سے نکلتی ہے، اس سے طہارت حاصل ہو جاتی ہے۔^(۴) انتہی

مطلق استعاذہ کا حکم قرآن پاک میں صرف تین جگہ آیا ہے: ﴿وَأَمَّا يَنْزَغَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ إِنَّهُ سَمِيعٌ عَلِيمٌ﴾ [الأعراف: ۲۰۰] ”اور اگر آپ کو شیطان کا کوئی وسوسہ ابھارے تو اللہ کی پناہ مانگیے، بے شک وہ خوب سننے والا، خوب جاننے والا ہے۔“ دوسری جگہ فرمایا: ﴿وَقُلْ رَبِّ أَعُوذُ بِكَ مِنْ هَمَزَاتِ الشَّيْطَانِ﴾ [المؤمنون: ۹۷-۹۸] ”اور آپ کہیں: اے میرے رب! میں

^(۱) صحیح البخاری، رقم الحدیث (۷۲۳) صحیح مسلم، رقم الحدیث (۳۹۴)

^(۲) صحیح ابن خزیمہ (۲۴۸/۱) صحیح ابن حبان (۹۱/۵) اس کی سند صحیح ہے۔

^(۳) تفسیر ابن کثیر (۲۰-۲۱) ^(۴) تفسیر ابن کثیر (۲۴/۱)

شیطانوں کے وسوسوں سے تیری پناہ مانگتا ہوں۔ اور اے میرے رب! میں (اس سے بھی) تیری پناہ مانگتا ہوں کہ وہ میرے پاس حاضر ہوں۔“ تیسری جگہ پہلی آیت کے مثل ہے، البتہ اس میں ﴿إِنَّهُ السَّمِيعُ الْعَلِيمُ﴾ کے بجائے ﴿إِنَّهُ هُوَ السَّمِيعُ الْعَلِيمُ﴾ ہے۔ (دیکھیں: سورت حم السجدة: ۳۶)

اس معنی کی کوئی چوتھی آیت نہیں ہے۔ استعاذہ کے لیے کون سے الفاظ پسندیدہ ہیں؟ اس میں اختلاف ہے، جس کے ذکر کا یہاں کوئی فائدہ نہیں۔ جو لفظ قرآن پاک میں اور حدیث میں آیا ہے، وہ کافی ہے۔ سیدنا ابوسعید رضی اللہ عنہ بیان کرتے ہیں کہ رسول اللہ ﷺ جب رات کو نماز پڑھنے کے لیے اٹھتے تو فرماتے: «أَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ مِنْ هَمَزِهِ وَنَفْخِهِ وَنَفْثِهِ»^(۱) (رواہ اہل السنن)۔ سیدنا ابی بن کعب رضی اللہ عنہ کی روایت میں مرفوعاً یوں آیا ہے: «أَعُوذُ بِاللَّهِ مِنَ الشَّيْطَانِ الرَّجِيمِ»^(۲) دوسری روایت کے الفاظ ہیں: «اللَّهُمَّ إِنِّي أَعُوذُ بِكَ مِنَ الشَّيْطَانِ الرَّجِيمِ»^(۳) سیدنا ابن عباس رضی اللہ عنہما سے ایک ضعیف و منقطع اثر میں: «أَسْتَعِذُّ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ» بھی مروی ہے۔^(۴) غرض جس لفظ سے کوئی ”أعوذ“ کہے گا، اسے کفایت کر جائے گا، خواہ بلند آواز سے پڑھے یا آہستہ سے کہے۔

شیطان اور رجیم کے معانی:

”شیطان“ اس کو کہتے ہیں جس کی طبیعت اپنے فسق کی وجہ سے انسانوں کی طبیعت سے دور ہو اور وہ ہر چیز سے بیزار ہو۔ ہر متمرّد سرکش کو، وہ جن ہو یا انسان یا کوئی حیوان، شیطان کہتے ہیں۔ اللہ تعالیٰ کا فرمان ہے: ﴿وَكَذَلِكَ جَعَلْنَا لِكُلِّ نَبِيٍّ عَدُوًّا شَاطِئِينَ الْإِنْسِ وَالْجِنِّ يُوحِي بَعْضُهُمْ إِلَى بَعْضٍ زُخْرُفَ الْقَوْلِ غُرُورًا﴾ [الأنعام: ۱۱۲] ”اور اسی طرح ہم نے انسانوں اور جنوں میں سے شیطاں، ہر نبی کے دشمن بنائے، ان میں سے ہر ایک دوسرے کے کان میں چکنی چپڑی باتیں ڈالتا رہتا ہے، تاکہ اسے دھوکے میں رکھے۔“ معلوم ہوا کہ شیطانوں کا کام یہ ہے کہ فریب دینے کے لیے جھوٹی بات بنا کر ایک دوسرے سے کہتے ہیں۔ مسند احمد میں سیدنا ابو ذر رضی اللہ عنہ سے روایت ہے کہ رسول اللہ ﷺ نے فرمایا: ”اے ابو ذر! تو شیطاںِ انس و جن سے اللہ کی پناہ مانگ۔“ انھوں نے پوچھا: کیا انسانوں میں بھی شیطان ہوتے ہیں؟ آپ ﷺ نے فرمایا: ”ہاں۔“^(۵) ایک دوسری روایت، جو صحیح مسلم میں سیدنا ابو ذر رضی اللہ عنہ ہی سے مروی ہے، اس میں کالے کتے کو شیطان فرمایا ہے۔^(۶)

^(۱) سنن أبي داود، رقم الحديث (۷۷۵) سنن الترمذي، رقم الحديث (۲۴۲) اس کی سند صحیح ہے۔

^(۲) عمل اليوم والليلة (۱/۳۰۶) اس کی سند صحیح ہے۔ ^(۳) سنن أبي داود، رقم الحديث (۴۷۸۰)

^(۴) تفسیر الطبري (۱/۱۱۷) اس روایت کی سند میں ”بشر بن عمارہ“ راوی ضعیف ہے۔

^(۵) مسند أحمد (۵/۱۷۸) اس روایت کی سند میں ”عبید بن الخشاش“ اور ابو عمر دمشقی راوی ضعیف ہیں۔ تاہم قرآن کریم سے شیطان

^(۶) صحیح مسلم، رقم الحديث (۵۱۰)

اور انسان دونوں سے پناہ مانگنا ثابت ہے۔

”رجیم“ کے دو معنی ہیں: ایک یہ کہ لوگوں کو اپنی وسوسہ اندازی سے رجم کرتا ہے اور خیالاتِ فاسدہ کے جال میں پھنساتا ہے۔ دوسرے یہ کہ وہ خود خیر سے دور کیا ہوا، مردود اور مرجوم ہے۔ جیسے اللہ تعالیٰ کا فرمان ہے: ﴿وَجَعَلْنَاهَا رُجُومًا لِلشَّيْطَانِ﴾ [الملك: ۵] ”اور انھیں شیطانوں کو مار بھگانے کا ذریعہ بنایا ہے۔“ پھر فرمایا: ﴿وَيُقَذَّفُونَ مِنْ كُلِّ جَانِبٍ ۖ دُحُورًا﴾ [الصافات: ۸-۹] ”اور (ان پر) ہر طرف سے (شہاب) پھینکے جاتے ہیں۔ (انھیں) بھگانے کے لیے۔“ نیز تیسری جگہ فرمایا: ﴿إِلَّا مَنْ اسْتَرَقَّ السَّمْعَ فَاتَّبَعَهُ شَهَابٌ مُبِينٌ﴾ [الحجر: ۱۸] ”مگر جو چوری چھپے سنے تو چمکتا شہاب (دہکتا شعلہ) اس کا پیچھا کرتا ہے۔“

حافظ ابن کثیر رحمہ اللہ نے اس دوسرے معنی کو زیادہ مشہور بتلایا ہے۔ یعنی رجیم یہ مرجوم کے معنی میں ہے، یعنی ستاروں کے ذریعے سے ان شیطانوں کو مارا جاتا ہے، جو چوری چھپے اللہ کی باتیں سننے کے لیے آسمانوں پر جاتے ہیں۔^①

بِسْمِ اللَّهِ الرَّحْمَنِ الرَّحِيمِ ۝

اللہ کے نام سے (شروع) جو نہایت مہربان بہت رحم کرنے والا ہے ①

صحابہ کرام رضی اللہ عنہم نے اللہ کی پاک کتاب کو اسی مبارک جملے سے شروع کیا تھا۔ سارے علما کا اس بات پر اتفاق ہے کہ یہ سورۃ النمل کی ایک آیت ہے۔ سیدنا عبداللہ بن عباس رضی اللہ عنہما بیان کرتے ہیں کہ رسول اللہ ﷺ کو اس وقت تک ایک سورت کا دوسری سورت سے الگ ہونا معلوم نہیں ہوتا تھا، جب تک بسم اللہ نہ اُترتی۔^② (أبو داود و مستدرک حاکم بسند صحیح) اس سے معلوم ہوا کہ بسم اللہ ہر سورت کے آغاز میں ایک مستقل آیت ہے۔ آدمی جب نماز میں یا بہ طور تلاوت قرآن کریم کی کوئی سورت پڑھے تو ضروری ہے کہ پہلے بسم اللہ پڑھے۔ سیدہ ام سلمہ رضی اللہ عنہا فرماتی ہیں کہ رسول اللہ ﷺ نے نماز میں بسم اللہ کو سورۃ الفاتحہ کے شروع میں پڑھا ہے اور اس کو فاتحہ کی ایک آیت سمجھا ہے۔^③ (ابن خزیمہ، وفیہ ضعف)

صحابہ و تابعین کی ایک جماعت کا یہی قول ہے کہ بسم اللہ سورت براءت کے سوا ہر سورت کی ایک آیت ہے۔ امام شافعی اور امام احمد رحمہما کی رائے بھی یہی ہے۔ امام مالک اور امام ابو حنیفہ رحمہما بسم اللہ کو کسی سورت کی آیت تسلیم نہیں کرتے، لیکن پہلا قول ہی قوی اور زیادہ صحیح ہے۔ کیوں کہ جب سورۃ الفاتحہ اونچی آواز سے پڑھے تو بسم اللہ بھی اونچی آواز سے پڑھے۔ صحابہ و تابعین کے ایک گروہ اور سلف و خلف کے ائمہ مسلمین کا یہی مذہب ہے۔ خطیب نے کہا ہے کہ چاروں خلفاء بسم اللہ کو اونچی آواز سے پڑھتے تھے، مگر یہ روایت غریب ہے۔ حافظ ابن کثیر رحمہ اللہ نے ان صحابہ و تابعین

① تفسیر ابن کثیر (۱/۲۶) ② سنن أبي داود، رقم الحديث (۷۸۸) مستدرک الحاکم (۱/۳۵۵) اس کی سند صحیح ہے۔

③ صحیح ابن خزیمہ (۱/۲۴۸) اس روایت کی سند میں عمر بن ہارون ضعیف راوی ہے۔

کے اسماء گرامی لکھے ہیں، جو بسم اللہ اونچی آواز سے پڑھتے تھے اور پھر کہا ہے کہ جب بسم اللہ سورۃ الفاتحہ کا حصہ ٹھہری تو اسے اونچی آواز سے پڑھنا بھی چاہیے۔ سیدنا ابو ہریرہ رضی اللہ عنہ نے نماز پڑھی تو بسم اللہ اونچی آواز سے پڑھی اور نماز پڑھ کر فرمایا کہ میں نماز میں تم سب سے زیادہ رسول اللہ صلی اللہ علیہ وسلم کے مشابہ ہوں۔ (نسائی، ابن خزیمہ، ابن حبان) امام حاکم، امام دارقطنی، خطیب اور امام بیہقی رحمہم اللہ نے اسے صحیح کہا ہے۔^(۱)

سیدنا عبداللہ بن عباس رضی اللہ عنہما سے مرفوعاً روایت ہے کہ رسول اللہ صلی اللہ علیہ وسلم بسم اللہ اونچی آواز سے پڑھتے تھے۔ اس کو حاکم نے صحیح کہا ہے۔^(۲) صحیح بخاری میں ہے کہ سیدنا انس بن مالک رضی اللہ عنہ سے کسی نے پوچھا: رسول اللہ صلی اللہ علیہ وسلم کی قراءت کیسی تھی؟ انھوں نے فرمایا کہ آپ کی قراءت کھینچ کھینچ کر ہوتی تھی، پھر بسم اللہ الرحمن الرحیم پڑھ کر بتائی کہ ”بسم اللہ“ کو کھینچتے، ”الرحمن“ کو کھینچتے اور ”الرحیم“ کو کھینچتے۔^(۳) سیدہ ام سلمہ رضی اللہ عنہا فرماتی ہیں کہ رسول اللہ صلی اللہ علیہ وسلم الگ الگ قراءت کرتے تھے، یعنی ہر آیت پر وقف کرتے ہوئے، جیسے ”بسم اللہ الرحمن الرحیم“ پر ٹھہرتے، ”الحمد لله رب العالمین“ پر ٹھہرتے، ”الرحمن الرحیم“ پر ٹھہرتے۔ دارقطنی رحمہ اللہ نے اس کی سند کو صحیح کہا ہے۔^(۴) اس سے معلوم ہوا کہ جو لوگ ”رحیم“ کی میم کو ”الحمد“ کی الف سے کسی عمل کی وجہ سے ملا کر پڑھنا بتاتے ہیں، وہ غلط کرتے ہیں۔ یہ سنت صحیحہ کے خلاف ہے۔ اس طرح ملا کر نہیں پڑھنا چاہیے، بلکہ ہر آیت پر وقف کرنا ضروری ہے، تاکہ سنت صحیحہ کے موافق ہو۔

حافظ ابن کثیر رحمہ اللہ نے کہا ہے کہ امام ابو حنیفہ، امام مالک اور امام احمد رحمہم اللہ کا یہ مذہب ہے کہ نماز میں بسم اللہ اونچی آواز سے نہ پڑھی جائے، لیکن جو اونچی آواز سے پڑھتا ہے، اس کی نماز بھی ان کے نزدیک صحیح ہے۔^(۵) یہ بھی غنیمت ہے۔ واللہ الحمد۔ فتح البیان میں ہے کہ بسم اللہ کے ترک کی حدیثیں اگرچہ زیادہ صحیح ہیں، لیکن بسم اللہ کا اثبات زیادہ رائج ہے، کیوں کہ ان کا مخرج بھی صحیح ہے۔ اس لیے اسی کو اختیار کرنا اولیٰ ہے، بالخصوص جب ترک کی تاویل ممکن ہے۔ یہ تاویل اس بات کی مقتضی ہے کہ بسم اللہ ذاتاً بھی ثابت ہے، یعنی قرآن ہونے میں اور وصفاً بھی ثابت ہے، یعنی جس سورت کے شروع میں آئی ہے، اس کے ساتھ اس کو بھی اونچی آواز سے پڑھا جائے۔

خلاصہ کلام یہ ہے کہ بسم اللہ سورۃ الفاتحہ اور قرآن کریم کی ہر سورت کی ایک آیت ہے۔ اس کے آہستہ یا

^(۱) سنن النسائي، رقم الحديث (۹۰۵) صحيح ابن خزيمة (۲۵۱ / ۱) صحيح ابن حبان (۱۰۰ / ۵) مستدرک الحاکم (۳۵۷ / ۱)

سنن الدارقطني (۳۰۵ / ۱) سنن البيهقي الكبرى (۴۶ / ۲) اس کی سند صحیح ہے۔

^(۲) مستدرک الحاکم (۳۲۶ / ۱) اس روایت کی سند میں ”عبداللہ بن عمرو بن حسان“ ضعیف راوی ہے۔

^(۳) صحيح البخاري، رقم الحديث (۴۷۵۹)

^(۴) سنن أبي داود، رقم الحديث (۴۰۱) سنن الترمذي، رقم الحديث (۲۹۲۷) سنن الدارقطني (۳۱۲ / ۱) اس کی سند صحیح ہے۔

^(۵) تفسير ابن كثير (۲۷، ۲۸)

اوپنی آواز سے پڑھنے کا وہی حکم ہے، جو سورۃ الفاتحہ کا ہے۔ جہاں کہیں سورۃ الفاتحہ اوپنی آواز سے پڑھے، وہاں بسم اللہ بھی اوپنی آواز سے پڑھے اور جہاں فاتحہ آہستہ پڑھے، وہاں اسے بھی آہستہ پڑھے۔ اس ترکیب سے سب روایتیں جمع ہو جاتی ہیں اور اختلاف مٹ جاتا ہے۔^(۱)

بسم اللہ کی فضیلت اور ثواب:

سیدنا عبداللہ بن عباس رضی اللہ عنہما سے مروی ہے کہ سیدنا عثمان بن عفان رضی اللہ عنہ نے رسول اللہ ﷺ سے بسم اللہ کی بابت پوچھا تو آپ ﷺ نے فرمایا: یہ اللہ کے ناموں میں سے ایک نام ہے، اس کے اور اللہ کے اسم اکبر کے درمیان ایسا ہی قرب ہے، جیسے دونوں آنکھوں کی سیاہی اور سفیدی کے درمیان ہے۔^(۲) (ابن ابی حاتم) یہ روایت دوسری سند سے امام ابن مردویہ رحمہ اللہ نے بھی بیان کی ہے۔ سیدنا عبداللہ بن مسعود رضی اللہ عنہ فرماتے ہیں کہ جس شخص کو یہ بات پسند ہے کہ اللہ تعالیٰ اس کو جہنم کے انیس داروغوں سے بچائے تو وہ ”بسم اللہ الرحمن الرحیم“ پڑھے، اس کا ہر حرف ایک داروغہ جہنم سے بچائے گا، اس کو امام قرطبی رحمہ اللہ نے بھی ذکر کیا ہے،^(۳) نیز ابن عطیہ رحمہ اللہ نے اس کی تائید فرمائی ہے، اس تائید کی دلیل انھوں نے یہ بیان کی ہے کہ ایک آدمی نے ﴿رَبَّنَا لَكَ الْحَمْدُ حَمْدًا كَثِيرًا طَيِّبًا مُبَارَكًا فِيهِ﴾ کہا تھا تو رسول اللہ ﷺ نے فرمایا: میں نے تم سے کچھ اوپر فرشتوں کو دیکھا، وہ اس کلمے کو لینے میں جلدی کر رہے ہیں،^(۴) کیوں کہ اس کلمے کے تم سے کچھ اوپر حرف ہیں۔^(۵) انتہی۔

علاوہ ازیں یہ ایک ایسی بات ہے، جسے کوئی شخص محض اپنی عقل اور اجتہاد سے نہیں کہہ سکتا۔ سیدنا ابو تمیمہ رضی اللہ عنہ رسول اللہ ﷺ کے ساتھ ایک سواری پر سوار تھے۔ سواری کو ٹھوکر لگی تو انھوں نے کہا: ”تَعَسَ الشَّيْطَانُ“، ”شیطان ہلاک ہو۔“ تو آپ ﷺ نے فرمایا کہ اس طرح نہ کہو، اس سے شیطان بڑا ہو جاتا ہے، یعنی مارے خوشی کے پھول جاتا ہے۔ کہتا ہے کہ میں نے اس کو اپنی قوت سے پچھاڑ دیا، بلکہ تم بسم اللہ کہو کہ اس سے وہ مکھی کی طرح چھوٹا ہو جاتا ہے۔^(۶) (مسند أحمد) ”عمل اليوم والليلة“ میں امام نسائی رحمہ اللہ کے الفاظ مرفوعاً اس طرح ہیں کہ آپ ﷺ نے فرمایا کہ اس طرح نہ کہو، اس سے وہ پھول کر گھر کی طرح بڑا ہو جاتا ہے، لیکن بسم اللہ کہو کہ اس سے وہ دب کر مکھی کی

(۱) فتح البیان (۱/ ۴۰)

(۲) تفسیر ابن ابی حاتم (۱/ ۲۵) حافظ ابن حجر رحمہ اللہ نے اسے کذب اور منکر کہا ہے اور اس کی سند کے ایک نامعلوم راوی سلام بن وہب

جندی کو اس کا سزاوار قرار دیا ہے۔ دیکھیں: لسان المیزان (۴/ ۱۰۴)

(۳) تفسیر القرطبی (۱/ ۹۲) تفسیر ابن کثیر (۱/ ۲۸)

(۴) تفسیر القرطبی (۱/ ۹۲) الدر المنثور (۱/ ۲۶)

(۵) مسند أحمد (۵/ ۵۹) اس کی سند صحیح ہے۔

(۶) صحیح البخاری، رقم الحدیث (۷۶۶)

طرح چھوٹا ہو جاتا ہے۔^① یہ تاثیر بسم اللہ کی برکت ہے۔

حافظ ابن کثیر رحمہ اللہ کہتے ہیں کہ اسی لیے ہر کام اور ہر بات سے پہلے بسم اللہ کہنا مستحب ہے، جیسے: کتاب کے دیباچے میں، بیت الخلاء میں داخل ہونے کے وقت، وضو کے شروع میں۔ بلکہ بعض علما کے نزدیک وضو سے پہلے بسم اللہ کا کہنا واجب ہے۔ اسی طرح ذبح کے وقت، کھانے کے وقت اور جماع کرنے سے پہلے بسم اللہ پڑھنا مستحب یا واجب ہے۔ اس باب میں بہت سی حدیثیں آئی ہیں۔^②

اللہ کے نام اور لفظِ رحمٰن:

سیدنا ابو ہریرہ رضی اللہ عنہ کی حدیث میں مرفوعاً آیا ہے کہ اللہ کے ننانوے نام ہیں، جس نے انہیں یاد کر لیا، وہ بہشت میں جائے گا۔^③ (متفق علیہ) اللہ تعالیٰ نے فرمایا: ﴿وَلِلّٰهِ الْأَسْمَاءُ الْحُسْنٰی فَادْعُوْهُ بِهَا﴾ [الأعراف: ۱۸۰] ”اور اللہ ہی کے لیے اچھے اچھے نام ہیں، لہذا تم اسے ان (ناموں) سے پکارو۔“ دوسری جگہ فرمایا: ﴿ادْعُوا اللّٰهَ اَوْ ادْعُوا الرَّحْمٰنَ اَيًّا مَّا تَدْعُوْا فَلَهُ الْأَسْمَاءُ الْحُسْنٰی﴾ [بنی اسرائیل: ۱۸۰] ”(اللہ کو) ”اللہ“ کہہ کر پکارو یا ”رحمن“ کہہ کر، تم جس نام سے بھی پکارو تو اسی کے لیے اچھے سے اچھے نام ہیں۔“ بعض محققین نے کہا ہے کہ اللہ کا لفظ مبارک اسم اعظم ہے۔ قرآن میں اللہ کا یہ پاک نام دو ہزار تین سو ساٹھ جگہ آیا ہے۔ رحمٰن کا لفظ اللہ کے سوا کسی اور مخلوق پر نہیں بولا جاتا۔

البتہ اللہ پاک کے بعض صفاتی نام ایسے بھی ہیں، جو اللہ کے سوا دوسروں پر بھی بولے جاتے ہیں، جیسے رؤف اور رحیم ہیں۔ یہ رسول اللہ ﷺ کے لیے بھی استعمال ہوئے ہیں: ﴿حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ﴾ [التوبة: ۱۲۸] ”وہ تمہارے لیے (بھلائی کا) حریص ہے، مومنوں پر نہایت شفیق، بہت رحم کرنے والا ہے۔“ یا جیسے سمیع و بصیر کے الفاظ ہیں کہ جو انسانوں کے لیے بھی استعمال ہوئے ہیں، جیسے: ﴿إِنَّا خَلَقْنَا الْإِنْسَانَ مِنْ نُّطْفَةٍ أَمْشَاجٍ نَّبْتَلِيْهِ فَجَعَلْنَاهُ سَمِيعًا بَصِيرًا﴾ [الدھر: ۲] ”بے شک ہم نے انسان کو مخلوط نطفے سے پیدا کیا، ہم اسے آزمانا چاہتے ہیں، چناں چہ ہم نے اس کو سننے، دیکھنے والا بنا دیا۔“ ان کے برعکس اللہ اور رحمٰن کا لفظ غیر اللہ پر بولنا درست نہیں ہے، لیکن چونکہ بعض کفار قریش نے رحمٰن کا اطلاق مسیلمہ کذاب پر کیا تھا، اس لیے امام عطاء خراسانی رحمہ اللہ نے کہا ہے کہ بسم اللہ میں رحمٰن کے بعد رحیم کا لفظ اسی لیے آیا ہے کہ ”الرحمن الرحيم“ کا مجموعی وصف اللہ کے ساتھ خاص ہے، کیوں کہ خالی رحمٰن کا لفظ بعض عرب نے اپنی جہالت اور حماقت و عناد کی وجہ سے غیر اللہ پر بھی بولا ہے، مگر یہ مجموعی وصف کسی دوسرے پر نہیں بولا گیا۔ اس اعتبار سے یہ دو الفاظ سے مرکب وصف مذکورہ بالا وہم کا قاطع ہے۔

① عمل اليوم والليلة (۱/۳۷۳) اس کی سند صحیح ہے۔

② تفسیر ابن کثیر (۱/۲۹)

③ صحیح البخاری، رقم الحدیث (۲۵۸۵) صحیح مسلم، رقم الحدیث (۶۹۵۷)

رحمن اور رحیم کے درمیان فرق:

رحمن کے لفظ میں لفظ رحیم کی بہ نسبت زیادہ مبالغہ ہے۔^(۱) امام ابن جریر رحمہ اللہ کی وضاحت سے یہ بات معلوم ہوتی ہے گویا اس پر سب کا اتفاق ہے۔ رحمن وہ ہے جو سب پر رحم کرے اور رحیم وہ ہے جو خاص مومنوں پر کرم فرمائے یا رحمن وہ ہے جو دنیا و آخرت دونوں جگہ رحمت کرے اور رحیم وہ ہے، جو خاص آخرت میں رحم فرمائے۔ لیکن دعائے ماثورہ میں یوں آیا ہے: «رَحْمَنَ الدُّنْيَا وَالْآخِرَةِ وَرَحِيمَهُمَا»^(۲) ”اے دنیا و آخرت کے رحمن! اور دنیا و آخرت کے رحیم!“ اس میں ”الرحمن الرحیم“ دونوں کو ایک ہی مفہوم میں استعمال کیا گیا ہے۔ اس سے معلوم ہوتا ہے کہ یہی بات زیادہ ٹھیک ہے۔ واللہ اعلم۔

امام عبداللہ بن مبارک رحمہ اللہ کہتے ہیں کہ رحمن وہ ہے، جب اس سے مانگو تو دے اور رحیم وہ ہے، جب اس سے نہ مانگو تو وہ خفا ہو جائے۔^(۳) اس کے لیے اس حدیث سے استدلال کیا جاتا ہے، جس میں رسول اللہ ﷺ نے فرمایا: جو اللہ سے نہیں مانگتا، اللہ اس پر غضب ناک ہوتا ہے۔^(۴) (ترمذی)

اے اللہ! ہم تجھ سے یہ بھیک مانگتے ہیں کہ تو ہم کو دونوں جہانوں میں عفو و عافیت عطا کر اور تو ہماری جھولی اس دعا کی قبولیت سے بھر دے۔ اَللّٰهُمَّ آمِیْن۔

اَلْحَمْدُ لِلّٰهِ رَبِّ الْعَالَمِیْنَ

سب تعریف اللہ کے لیے ہے، جو تمام جہانوں کا پالنے والا ہے^(۲)

حمد کی فضیلت و اہمیت:

جب کوئی شخص اپنے اختیار سے کوئی اچھا کام کرتا ہے اور دوسرا شخص اس کی بزرگی کے ارادے سے اس کام کی ثناء و صفت کرتا ہے تو اسے ”حمد“ کہتے ہیں۔ یہ حمد خاص اللہ ہی کی ذات پاک کو لائق ہے، کسی اور کو زیبا نہیں۔ حدیث میں آیا ہے: «اَللّٰهُمَّ لَكَ الْحَمْدُ كُلُّهُ»^(۵)۔ سیدنا عبداللہ بن عباس رضی اللہ عنہما فرماتے ہیں کہ ”اَلْحَمْدُ لِلّٰهِ“ شکر کا کلمہ ہے۔ جب بندہ یہ کلمہ کہتا ہے تو اللہ فرماتا ہے: میرے بندے نے میرا شکر کیا۔^(۶) سیدنا حکم بن عمیر رضی اللہ عنہ بیان کرتے ہیں کہ رسول اللہ ﷺ نے فرمایا: جب تو نے ﴿اَلْحَمْدُ لِلّٰهِ رَبِّ الْعَالَمِیْنَ﴾ کہا تو اللہ کا شکر ادا کیا۔ اب اللہ تجھ کو زیادہ دے گا۔^(۷) (ابن جریر)

^(۱) تفسیر الطبری (۱۳۰/۱) تفسیر ابن کثیر (۳۳/۱) ^(۲) صحیح الترغیب والترہیب (۱۷۱/۲)

^(۳) تفسیر القرطبی (۱۰۵/۱) تفسیر ابن کثیر (۳۲/۱) ^(۴) سنن الترمذی، رقم الحدیث (۳۳۷۳) اس کی سند حسن ہے۔

^(۵) سنن النسائی الكبرى (۱۵۶/۶) اس کی سند حسن ہے۔

^(۶) تفسیر ابن ابی حاتم (۲۶/۱) اس کی سند میں ”علی بن زید بن جدعان“ ضعیف راوی ہے۔

^(۷) تفسیر الطبری (۱۳۶/۱) اس کی سند میں ”عیسیٰ بن ابراہیم“ اور ”موسیٰ بن ابی حبیب“ سخت ضعیف راوی ہیں۔

سیدنا عبداللہ بن عمرو رضی اللہ عنہما کی حدیث میں یہ الفاظ مروی ہیں: الحمد للہ شکر کی اساس ہے، جس نے اللہ کی حمد نہیں کی، اس نے اللہ کا شکر ادا نہیں کیا۔^(۱) (عبدالرزاق، خطابی، حکیم ترمذی و بیہقی) قرآن پاک میں نوح علیہ السلام کو شکر گزار بندہ کہا گیا ہے۔ کیوں کہ وہ اللہ کی بہت حمد کیا کرتے تھے۔ سیدنا جابر رضی اللہ عنہ سے مرفوع روایت ہے کہ سب سے افضل ذکر ”لَا إِلَهَ إِلَّا اللَّهُ“ ہے اور افضل دعا ”الْحَمْدُ لِلَّهِ“ ہے۔ اس کو ترمذی نے حسن کہا ہے۔ نیز نسائی، ابن ماجہ، ابن حبان اور بیہقی نے بھی روایت کیا ہے۔^(۲) سیدنا ابو مالک اشعری رضی اللہ عنہ کی روایت کے الفاظ ہیں: ”الْحَمْدُ لِلَّهِ“ ترازو کو بھر دیتا ہے۔ (مسلم، نسائی و أحمد) سیدنا انس رضی اللہ عنہ کی روایت میں ہے کہ حمد سے زیادہ کوئی چیز اللہ کو محبوب نہیں ہے۔^(۳) سیدنا ابو ہریرہ رضی اللہ عنہ کی حدیث میں ہے کہ ہر عمدہ کام، جو اللہ کی حمد سے شروع نہیں کیا جاتا، وہ برکت سے محروم ہے۔ اسے اہل سنن، ابن حبان اور بیہقی نے روایت کیا ہے۔^(۴) صحیح مسلم میں سیدنا انس رضی اللہ عنہ کی مرفوع حدیث میں ہے کہ اللہ تعالیٰ اس بندے سے خوش ہوتا ہے، جو ہر نوالے اور ہر گھونٹ پر اللہ کی حمد کرتا ہے۔^(۵)

رب کا معنی:

”رب“ کسی چیز کے مالک، مربی، مدبر، مصلح، جابر اور قائم کو کہتے ہیں اور معبود پر بھی ”رب“ کا لفظ بولا جاتا ہے۔ یہ سارے معانی اللہ تعالیٰ کی ذات میں موجود ہیں۔ غیر اللہ کے لیے رب کا استعمال اضافت کے ساتھ ہوتا ہے، جیسے: ”رَبُّ الدَّارِ“ (گھر کا مالک) وغیرہ۔ اضافت کے بغیر اس کا استعمال صرف اللہ کے لیے ہوتا ہے۔ بعض نے یہ بھی کہا ہے کہ یہ نام اسمِ اعظم ہے۔

عالم کا مطلب:

اللہ کے سوا ہر موجود چیز کو ”عالم“ کہتے ہیں، یعنی اللہ کے سوا جو کچھ موجود ہے، وہ سب عالم ہے۔ لفظ عالم میں ساری مخلوق داخل ہے۔ بعض نے کہا: عالم علامت سے مشتق ہے۔ یہ مصنوعات گویا صانع کے وجود کی علامت ہیں۔

^(۱) مصنف عبد الرزاق (۴۲۴/۱۰) غریب الحديث (۳۴۶، ۳۴۵/۱) نوادر الأصول (۸۸/۴) شعب الإيمان (۹۶/۴) اس کی سند میں انقطاع ہے۔ تفصیل کے لیے دیکھیں: السلسلة الضعيفة، رقم الحديث (۱۳۷۲)

^(۲) سنن الترمذی، رقم الحديث (۳۳۸۳) سنن النسائی الكبرى (۲۰۸/۶) سنن ابن ماجہ، رقم الحديث (۳۸۰۰) صحیح ابن حبان (۱۲۶/۳) شعب الإيمان (۹۰/۴) اس کی سند حسن ہے۔

^(۳) صحیح مسلم، رقم الحديث (۲۲۳) سنن النسائی، رقم الحديث (۲۴۳۷) مسند أحمد (۳۴۲/۵)

^(۴) شعب الإيمان (۸۹/۴) مسند أبي يعلى (۲۴۷/۷) صحیح الترغیب (۱۱۳/۲) اس کی سند حسن ہے۔

^(۵) سنن النسائی الكبرى (۱۲۷/۶) سنن ابن ماجہ، رقم الحديث (۱۸۹۴) صحیح ابن حبان (۱۷۳/۱) سنن البيهقي الكبرى (۲۰۸/۳) اس کی سند میں ”قرہ بن عبد الرحمن“ ضعیف ہے۔

^(۶) صحیح مسلم، رقم الحديث (۲۷۳۴)

ابن المعتز نے کیا خوب کہا ہے:

فِيَا عَجَبًا كَيْفَ يُعْصَى إِلَهُ
وَفِي كُلِّ شَيْءٍ لَهُ آيَةٌ
أَمْ كَيْفَ يَجْحَدُهُ الْجَا حِدُ
تَدُلُّ عَلَى أَنَّهُ وَاحِدٌ^①

بعض نے کہا ہے کہ ہر زمانے کے لوگ عالم کہلاتے ہیں۔ سیدنا عبداللہ بن عباس رضی اللہ عنہما فرماتے ہیں کہ عالم سے مراد جن وانس ہیں۔^② بعض نے اس میں فرشتوں اور شیاطین کو بھی شامل کیا ہے، لیکن پہلی بات زیادہ صحیح ہے۔ کیوں کہ جب فرعون نے موسیٰ علیہ السلام سے پوچھا تھا کہ رب العالمین کون ہے؟ تو موسیٰ علیہ السلام نے جواب دیا تھا: ﴿رَبُّ السَّمَوَاتِ وَالْأَرْضِ وَمَا بَيْنَهُمَا﴾ [الشعراء: ۲۴] ”وہ آسمانوں اور زمین کا اور جو کچھ ان دونوں کے درمیان ہے، ان کا رب ہے۔“ اس سے یہ بھی معلوم ہوا کہ اللہ تعالیٰ عالم سے الگ ہے اور عالم میں داخل نہیں ہے، اسی لیے قرآن میں آیا ہے کہ رحمن عرش پر ہے۔ عالم کی گنتی میں اختلاف ہے۔ کسی نے کہا ہے کہ چودہ ہزار عالم ہیں۔ کسی نے کہا ہے کہ سترہ ہزار۔ کسی نے کہا ہے کہ اٹھارہ ہزار اور کسی نے کہا ہے کہ اسی ہزار۔ صحیح بات یہ ہے کہ اللہ کے سوا کسی کو عالموں کی گنتی معلوم نہیں۔ کعب احبار رضی اللہ عنہ کہتے ہیں: اللہ عزوجل کے سوا کوئی شخص عالموں کی تعداد نہیں جانتا۔^③ میں کہتا ہوں کہ قرآن مجید میں فرمایا گیا ہے: ﴿وَمَا يَعْلَمُ جُنُودَ رَبِّكَ إِلَّا هُوَ﴾ [المدثر: ۳۱] ”اور آپ کے رب کے لشکروں کو بس وہی جانتا ہے۔“

الرَّحْمَنِ الرَّحِيمِ

بہت بخشش کرنے والا بڑا مہربان^③

رحمتِ الہی کی وسعت و شمولیت:

رب العالمین کے لفظ میں ایک طرح سے ڈرانے کا مفہوم تھا، اس لیے ﴿الرَّحْمَنِ الرَّحِيمِ﴾ مبارک ناموں کو ذکر کر کے تسلی خاطر بخشش اور ترہیب کو ترغیب سے ملا دیا۔ علاوہ ازیں بسم اللہ کے بعد ﴿الرَّحْمَنِ الرَّحِيمِ﴾ کے دوبارہ ذکر کرنے سے یہ بتلانا مقصود ہے کہ سب امور سے زیادہ اللہ پاک کی توجہ اس رحمت کی طرف ہے یا مخلوق کو سب سے زیادہ حاجت اسی رحمت کی پڑتی ہے۔

صحیح مسلم میں سیدنا ابو ہریرہ رضی اللہ عنہ سے مرفوعاً مروی ہے کہ اگر مومن اس عقوبت کو جان لے، جو اللہ کے پاس ہے تو کوئی ایک بھی جنت کی طمع نہ کرے اور اگر کافر اس رحمت کو جان لے، جو اللہ کے پاس ہے تو کوئی ایک بھی اس

① ”ہائے تعجب! الہ کی نافرمانی کیسے کی جاتی ہے یا انکار کرنے والے اس کا انکار کیسے کرتے ہیں؟ ہر چیز میں اس کی نشانی ہے، جو دلالت کرتی ہے کہ بے شک وہ اکیلا ہے۔“

② تفسیر البغوي (۱/ ۵۳)

③ تفسیر الطبري (۱/ ۱۴۴) اس کی سند صحیح ہے۔

کی رحمت سے نا امید نہ ہو۔^①

اگر ور دہدیک صلائے کرم عزازیل گوید نصیبے برم
”اگر وہ فیاض بادشاہ سخاوت کی ایک بھی صدا لگائے تو شیطان بولے کہ میرا بھی حصہ دیا جائے۔“

مِلِّکِ یَوْمِ الدِّینِ ﷻ

بدلے کے دن (قیامت) کا مالک ہے ④

انصاف کا دن وہ ہے جس دن ساری مخلوق کا حساب کتاب ہوگا۔ ہر عمل کا، عامل کو بدلہ ملے گا، خواہ وہ نیک ہو یا بد۔ مگر یہ کہ کسی کا گناہ معاف کر دیا جائے۔ قرآن میں اس دن کی تفسیر یوں آئی ہے: ﴿وَمَا آذُرُكَ مَا يَوْمُ الدِّينِ﴾^① ثُمَّ مَا آذُرُكَ مَا يَوْمُ الدِّينِ ﴿١٨﴾ يَوْمَ لَا تَمْلِكُ نَفْسٌ لِّنَفْسٍ شَيْئًا ۖ وَالْأَمْرُ يَوْمَئِذٍ لِلَّهِ ﴿١٩﴾ [الانفطار: ۱۷-۱۹] ”اور آپ کو کیا خبر کہ روزِ جزا کیا ہے؟ پھر آپ کو کیا خبر کہ روزِ جزا کیا ہے؟ اس دن کوئی شخص کسی کے لیے کچھ بھی اختیار نہ رکھے گا اور اس دن حکم صرف اللہ کا ہوگا۔“

اللہ ہی اکیلا مالک اور حاکم ہے:

اس دن کے مالک و حاکم ہونے کا مطلب یہ ہے کہ اللہ کے سوا اس دن کسی کا حکم نہیں چلے گا، جیسے دنیا میں لوگ حکم چلاتے تھے۔ اکثر صحابہ رضی اللہ عنہم و تابعین نے یہی معنی بیان کیے ہیں۔ اللہ تعالیٰ نے فرمایا: ﴿لَمِنَ الْمَلِكِ الْيَوْمَ ۖ لِلَّهِ الْوَحْدِ الْقَهَّارِ﴾^② [المؤمن: ۱۶] ”(اللہ پوچھے گا:) آج کس کی بادشاہی ہے؟ (پھر خود ہی فرمائے گا:) صرف اللہ واحد و قہار کی۔“ کسی کی کیا طاقت ہے کہ اللہ کی اجازت کے بغیر اس دن کوئی بات منہ سے نکال سکے۔ سیدنا ابو ہریرہ رضی اللہ عنہ کی مرفوع حدیث میں ہے کہ اللہ تعالیٰ زمین کو مٹھی میں پکڑ لے گا اور آسمان کو داہنے ہاتھ میں لپیٹ لے گا، پھر فرمائے گا کہ میں بادشاہ ہوں، زمین کے بادشاہ کہاں ہیں، جو سرکشی اور تکبر کرنے والے تھے؟^③ (بخاری و مسلم)

سیدنا ابو ہریرہ رضی اللہ عنہ ہی سے صحیحین کی ایک دوسری مرفوع روایت میں ہے کہ اللہ کے نزدیک سب سے بُرا نام شہنشاہ ہے، اللہ کے سوا کوئی مالک نہیں۔^④ دنیا میں جو کسی کو ”ملک“ (بادشاہ) کہا جاتا ہے تو یہ مجازاً ہے۔ یہ مجاز قرآن پاک میں بھی آیا ہے۔ اللہ تعالیٰ نے فرمایا: ﴿إِنَّ اللَّهَ قَدْ بَعَثَ لَكُمْ طَالُوتَ مَلِكًا﴾ [البقرة: ۲۴۷] ”بے شک اللہ نے تمہارے لیے طالوت کو بادشاہ مقرر کیا ہے۔“ دوسری جگہ فرمایا: ﴿وَكَانَ وَرَاءَهُم مَّلِكٌ﴾ [الكهف: ۷۹] ”جبکہ

① صحیح مسلم، رقم الحدیث (۲۷۵۵)

② صحیح البخاری، رقم الحدیث (۴۵۳۴) صحیح مسلم، رقم الحدیث (۲۷۸۸، ۲۷۸۷)

③ صحیح البخاری، رقم الحدیث (۵۸۵۲) صحیح مسلم، رقم الحدیث (۲۱۴۳)

ان کے آگے ایک بادشاہ تھا۔ تیسری جگہ ہے: ﴿وَجَعَلَكُمْ مُلُوكًا﴾ [المائدة: ۲۰] ”اور تمہیں بادشاہ بنایا۔“ صحیحین میں آیا ہے: ﴿مَثَلُ الْمُلُوكِ عَلَى الْأَسْرِ﴾ ”بادشاہوں کی طرح تختوں پر فروکش ہوں گے۔“^①

زیر تفسیر آیت میں بھی ”مَالِكِ“ کے بجائے ”مَلِكِ“ پڑھا گیا ہے۔ اس کی دونوں قراءتیں ثابت ہیں۔ اس دن کی تخصیص سے یہ بات لازم نہیں آتی کہ اللہ تعالیٰ اور دنوں کا مالک یا ملک (بادشاہ) نہ ہو، کیوں کہ اس سے پہلے رب العالمین فرما دیا گیا ہے جو دنیا و آخرت دونوں کو شامل ہے۔ اس آیت سے معاد (آخرت) کا ہونا ثابت ہوا، یعنی قیامت قائم ہوگی۔ جو معاد کا منکر ہے، وہ کافر ہے۔ یہ معاد جسمانی ہوگا نہ کہ محض روحانی اور اس دن اعمال کا حساب بھی حقیقی ہوگا نہ کہ خیالی اور مجازی۔

إِيَّاكَ نَعْبُدُ وَإِيَّاكَ نَسْتَعِينُ ۝

ہم صرف تیری ہی عبادت کرتے ہیں اور صرف تجھ ہی سے مدد چاہتے ہیں ⑤

اس آیت میں جبر اور قدر دونوں کا ابطال ہے، جمع کا صیغہ اسی لیے ہے، گویا اس جملے کا کہنے والا سارے عبادت گزاروں اور موحدین کی طرف سے خبر دیتا ہے۔ اس سے یہ بھی معلوم ہوا کہ جماعت سے وابستہ رہنا چاہیے، جماعت سے مراد اہل سنت ہیں اور سنت حدیث کو کہتے ہیں۔ (گویا اصلی اہل سنت حدیث پر عمل کرنے والے ہیں نہ کہ حدیث کو نظر انداز کرنے والے)۔

عبادت اور استعانت صرف اللہ کے لیے ہے:

عبادت استعانت کا وسیلہ ہے، اس لیے پہلے عبادت کا ذکر کیا، پھر استعانت کا۔ ”إِيَّاكَ“ کے لفظ کو ”نَعْبُدُ وَنَسْتَعِينُ“ پر مقدم کیا ہے، جس سے حصر و قصر اور اختصاص مقصود ہے، یعنی عبادت اور استعانت صرف اللہ کے ساتھ خاص ہے۔ اللہ کے سوا کوئی عبادت کے لائق ہے نہ مدد چاہنے کے۔ جب عبادت کرے تو صرف اللہ کی کرے اور جب کسی کام میں (ماورائے اسباب طریقے سے) مدد مانگے تو اللہ ہی سے مانگے۔

وہ کیا ہے جو نہیں ہوتا خدا سے جسے تم مانگتے ہو اولیا سے

عبادت کہتے ہیں: انتہا درجے کی عاجزی اور بے چارگی اختیار کرنے کو۔ یہ ذلت و عاجزی اللہ کے سوا کسی کے لیے نہیں ہونی چاہیے۔ عبودیت (ذلت و عاجزی کا اظہار) عبادت کا ایک ادنیٰ مرتبہ ہے۔

استعانت یہ ہے کہ کسی سے کہا جائے کہ تم ہماری مدد کرو اور ہمارا کام بنا دو۔ سارے دین کی چکی انہی دو امور کے گرد گھومتی ہے۔ اس لیے بعض سلف نے کہا ہے کہ سورۃ الفاتحہ سارے قرآن کا راز ہے اور فاتحہ کا راز یہی دو کلمے ہیں،

کیوں کہ پہلے کلمے میں شرک سے بے زاری ہے اور دوسرے کلمے میں اپنی قوت اور تصرف سے علاحدگی اور اپنے ہر کام کو اللہ عزوجل کے سپرد کرنا ہے۔ یہ بات اور بھی آیات میں بیان ہوئی ہے، جیسے: ﴿فَاعْبُدْهُ وَتَوَكَّلْ عَلَيْهِ﴾ [ہود: ۱۲۳] ”چنانچہ آپ اسی کی عبادت کریں اور اسی پر توکل کریں۔“ ﴿قُلْ هُوَ الرَّحْمَنُ اَمْنًا بِهِ وَعَلَيْهِ تَوَكَّلْنَا﴾ [الملک: ۲۹] ”کہہ دیجیے: وہ رحمان ہے، ہم اس پر ایمان لائے اور اسی پر ہم نے توکل کیا۔“ ﴿رَبُّ الْمَشْرِقِ وَالْمَغْرِبِ لَا اِلَهَ اِلَّا هُوَ فَاتَّخِذْهُ وَكِيلًا﴾ [المزمل: ۹] ”(وہ) مشرق و مغرب کا رب ہے، اس کے سوا کوئی معبود نہیں، لہذا اسی کو کارساز بنا لیجیے۔“

اس سورت کے اول میں اللہ نے اپنی ثنا فرمائی ہے، صفاتِ حسنیٰ کا ذکر کیا ہے اور بندوں کو ارشاد فرمایا ہے کہ تم بھی اسی طرح اس کی ثنا و صفت کیا کرو، اسی لیے جو شخص سورۃ الفاتحہ پڑھنے کی قدرت رکھنے کے باوجود نماز میں یہ سورت نہیں پڑھتا، اس کی نماز صحیح نہیں ہوتی، جیسے بخاری و مسلم میں سیدنا عبادہ بن صامت رضی اللہ عنہ سے مرفوع حدیث ہے کہ اس شخص کی نماز نہیں، جس نے سورۃ الفاتحہ نہیں پڑھی۔^(۱)

عبادت کی قدر و منزلت:

حافظ ابن کثیر رحمۃ اللہ علیہ نے کہا ہے کہ عبادت ایک بڑا مقام ہے۔ بندے کو اس مقام سے شرف حاصل ہوتا ہے، کیوں کہ بندہ جنابِ الہی کی طرف منسوب ٹھہرتا ہے۔ اللہ تعالیٰ نے اپنے رسول صلی اللہ علیہ وسلم کو اشرف مقامات میں لفظ ”عبد“ سے یاد فرمایا ہے، جیسے: ﴿الْحَمْدُ لِلّٰهِ الَّذِي اَنْزَلَ عَلٰی عَبْدِهِ الْكِتٰبَ﴾ [الكهف: ۱] ”ساری حمد اللہ ہی کے لیے ہے جس نے اپنے بندے پر کتاب نازل کی۔“ دوسری جگہ فرمایا: ﴿وَاِنَّهُ لَمَّا قَامَ عَبْدُ اللّٰهِ يَدْعُوهُ﴾ [الجن: ۱۹] ”اور یہ کہ جب اللہ کا بندہ (محمد صلی اللہ علیہ وسلم) اللہ کو پکارنے کے لیے کھڑا ہوا۔“ تیسری جگہ فرمایا: ﴿سُبْحٰنَ الَّذِيْ اَسْرٰی بِعَبْدِهٖ لَيْلًا﴾ [بنی اسرائیل: ۱] ”پاک ہے وہ (اللہ) جو اپنے بندے کو رات کے ایک حصے میں لے گیا۔“

الغرض نزولِ قرآن کے وقت، دعوت و تبلیغ کے لیے قیام کے وقت اور معراج کے وقت ”عبد“ نام رکھا۔ جب مخالفین کی تکذیب سے دل تنگ ہوا تو اللہ تعالیٰ نے فرمایا کہ تم عبادت کے ساتھ قیام کرو: ﴿وَلَقَدْ نَعْلَمُ اَنَّكَ يٰٰصِدْرُكَ بِمَا يَقُولُونَ ۙ فَسَبِّحْ بِحَمْدِ رَبِّكَ وَكُنْ مِنَ السَّاجِدِينَ ۝۹۸ وَاعْبُدْ رَبَّكَ حَتّٰی يٰۤاتِيَكَ الْيَقِيْنُ ۝۹۹﴾ [الحجر: ۹۷-۹۹] ”اور یقیناً ہم جانتے ہیں کہ جو کچھ وہ کہتے ہیں، اس سے آپ کا سینہ (دل) تنگ ہوتا ہے۔ آپ اپنے رب کی حمد کے ساتھ تسبیح کریں اور سجدہ گزاروں میں ہو جائیں۔ اور آپ اپنے رب کی عبادت کریں، حتیٰ کہ آپ کے پاس یقین (موت) آجائے۔“^(۲)

(۲) تفسیر ابن کثیر (۱/ ۴۰)

(۱) صحیح البخاری، رقم الحدیث (۷۲۳) صحیح مسلم، رقم الحدیث (۳۹۴)

عبادت کے متعلق صوفیہ کے ایک شبہ کا ازالہ:

صوفیہ کا یہ کہنا کہ حصولِ ثواب اور دفعِ عقاب کے لیے عبادت کرنا بے فائدہ ہے، بلکہ عبادت صرف اللہ کی ذات کے لیے کرنی چاہیے، جنت و جہنم سے غرض نہ رکھی جائے۔ یہ بات ٹھیک نہیں ہے، کیوں کہ حدیثِ اعرابی میں ہے، جب اس نے کہا کہ مجھے تمہاری اور معاذ کی طرح گنگنا نہیں آتا، میں تو اللہ سے جنت مانگتا ہوں اور جہنم کی آگ سے پناہ چاہتا ہوں تو رسول اللہ ﷺ نے فرمایا: «حَوْلَهَا نَذْنِدُنْ» ”ہم بھی تو اسی کے گرد گنگنا تے ہیں۔“^(۱) اللہ تعالیٰ کا فرمان ہے: ﴿يَدْعُونَ رَبَّهُمْ خَوْفًا وَطَمَعًا﴾ [السجدة: ۱۶] ”وہ اپنے رب کو خوف اور اُمید سے پکارتے ہیں۔“ یعنی وہ دوزخ کے ڈر اور جنت کے لالچ سے عبادت کرتے ہیں۔

اس کلمے کی برکت:

سیدنا ابو طلحہ رضی اللہ عنہ بیان کرتے ہیں کہ ایک لڑائی میں ہم رسول اللہ ﷺ کے ساتھ تھے، جب دشمن سے مڈبھیڑ ہوئی تو میں نے آپ ﷺ کو ان الفاظ میں دعا کرتے ہوئے سنا: «يَا مُلِكَ يَوْمَ الدِّينِ! إِيَّاكَ نَعْبُدُ وَ إِيَّاكَ نَسْتَعِينُ» تو میں نے دیکھا کہ لوگ زمین پر گر رہے ہیں اور فرشتے ان کو آگے پیچھے سے مار رہے ہیں۔ امام بغوی اور ماوردی رحمہما اللہ نے اسے ”معرفۃ الصحابة“ میں، امام طبرانی رحمہ اللہ نے ”المعجم الأوسط“ میں اور ابو نعیم الاصبہانی رحمہ اللہ نے ”دلائل النبوة“ میں روایت کیا ہے۔^(۲)

اسی طرح کا ایک قصہ وہ ہے کہ جب دمشق کے حکمران کا مقابلہ دشمن کے لشکر سے ہوا تو حرب و ضرب کے وقت بادشاہ نے کہا: یا خالد بن الولید! (اے خالد بن ولید!) شیخ الاسلام ابن تیمیہ رحمہ اللہ وہاں موجود اور شریک جہاد تھے، انھوں نے فرمایا: تو یہ کیا کہتا ہے، یوں کہو: «يَا مُلِكَ يَوْمَ الدِّينِ! إِيَّاكَ نَعْبُدُ وَ إِيَّاكَ نَسْتَعِينُ» چنانچہ اس نے اسی طرح کہا تو اللہ نے فتح بخشی۔^(۳) اس کو یہ برکت اس کلمہ توحیدِ عبادت اور تفرید (خالص) استعانت^(۴) سے نصیب ہوئی۔ وَلِلَّهِ الْحَمْدُ.

^(۱) سنن أبي داود، رقم الحديث (۷۹۲) سنن ابن ماجه، رقم الحديث (۹۱۰) اس کی سند صحیح ہے۔ ”حولہا“ میں ضمیر جنت اور دوزخ کی طرف راجع ہے، یعنی ہماری بھی عبادت کا مقصد جنت کا حصول اور دوزخ سے بچاؤ ہے۔

^(۲) معجم الصحابة للبغوي (۲/ ۴۵۸) المعجم الأوسط (۸/ ۱۲۳) الدر المنثور (۱/ ۳۸) حافظ بیہقی فرماتے ہیں: ”رواہ الطبرانی فی الأوسط، وفيه عبد السلام بن هاشم، وهو ضعيف“ (مجمع الزوائد: ۵/ ۵۹۲) نیز دیکھیں: السلسلة الضعيفة، رقم الحديث (۵۱۰۵)

^(۳) تاریخ ابن الوردي (۲/ ۲۷۸)

^(۴) یعنی ایسے کلمے سے جس میں عبادت کا مستحق بھی صرف ایک اللہ کو قرار دیا ہے اور جس سے مدد طلب کی جاسکتی اور جو مدد کر سکتا ہے، وہ بھی صرف ایک اللہ ہی کی ذات ہے، اس کے علاوہ کوئی بھی مافوق الاسباب طریقے سے کسی کی مدد کرنے پر قادر نہیں ہے۔

إِهْدِنَا الصِّرَاطَ الْمُسْتَقِيمَ ۝٦

ہمیں سیدھی (اور سچی) راہ دکھا ⑥

یعنی ثابت رکھ ہم کو واضح راستے پر یا ہدایت دے ہم کو آئندہ زمانے میں، جیسے تو نے ہمیں ہدایت دی ہے زمانہ حال میں۔ اللہ تعالیٰ نے فرمایا: ﴿وَالَّذِينَ اهْتَدَوْا زَادَهُمْ هُدًى﴾ [محمد: ۱۷] ”اور جن لوگوں نے ہدایت پائی ہے، اللہ نے انھیں ہدایت میں زیادہ کیا۔“ دوسری جگہ فرمایا: ﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا﴾ [العنکبوت: ۶۹] ”اور جو لوگ ہماری راہ میں جہاد کریں، ہم انھیں اپنی راہیں ضرور دکھاتے ہیں۔“

ہدایت اور صراطِ مستقیم سے مراد:

ہدایت کہتے ہیں: راہ دکھانے، توفیق دینے، مطلب کھولنے، الہام کرنے اور نرمی کے ساتھ راستہ بتانے کو جو مقصود تک پہنچا دے۔ مستقیم کہتے ہیں: برابر سیدھی چیز کو۔ حافظ ابن کثیر رحمہ اللہ نے کہا ہے کہ تمام مفسرین کا اس بات پر اجماع ہے کہ صراطِ مستقیم وہ واضح راستہ ہے، جس میں کسی قسم کی ٹیڑھ نہ ہو۔ اس کے یہی معنی لغتِ عرب میں ہیں۔^① انتہیٰ یہاں سیدھی راہ سے مراد طریقِ حق اور ملتِ اسلام ہے۔ سیدنا نواس بن سمعان رحمہ اللہ سے مروی حدیث میں بھی نبی مکرم ﷺ نے صراط کو اسلام سے تعبیر فرمایا ہے۔ حافظ ابن کثیر رحمہ اللہ نے اس کی سند کو حسن صحیح کہا ہے۔^② سیدنا عبداللہ بن مسعود رحمہ اللہ کے نزدیک صراط سے مراد اللہ کی کتاب ہے۔^③ یعنی ہم کو قرآن پر عمل کرنے کی توفیق دے۔ کسی نے کہا ہے کہ سنت و جماعت کا طریقہ مراد ہے، یعنی رسول اللہ ﷺ کی حدیث پر چلا دے، جس پر صحابہ کرام رحمہ اللہ چلے۔ کسی نے کہا ہے کہ حج کا راستہ مراد ہے۔

سیدنا عبداللہ بن عباس رحمہ اللہ کے نزدیک اس کے معنی ہیں کہ ہم کو دینِ حق سمجھا۔^④ کسی نے کہا کہ ہم کو مستحقینِ جنت کا راستہ دکھا۔ پہلا قول اولیٰ (زیادہ واضح) ہے اور اگر سارے ہی معنی مراد لیں، تب بھی کوئی امر مانع نہیں ہے۔ حافظ ابن کثیر رحمہ اللہ کہتے ہیں کہ مفسرین سلف و خلف کی عبارتیں صراط کے معانی بیان کرنے میں مختلف ہیں، لیکن سب کا حاصل یہی ایک بات ہے کہ اللہ اور رسول ﷺ کی متابعت، یعنی کتاب و سنت کا اتباع مراد ہے۔^⑤ سیدنا عبداللہ بن مسعود رحمہ اللہ فرماتے ہیں کہ صراطِ مستقیم وہ راہ ہے جس پر ہم کو رسول اللہ ﷺ نے چھوڑا ہے۔^⑥

① تفسیر ابن کثیر (۴۱/۱) ② مسند أحمد (۱۸۲/۴) مستدرک الحاکم (۱۴۴/۱) تفسیر ابن کثیر (۴۲/۱)

③ تفسیر الطبري (۱۷۳۵/۱) اس کی سند صحیح ہے۔ ④ تفسیر ابن أبي حاتم (۳۰/۱) اس کی سند میں ”بشر بن عمارہ“ ضعیف راوی ہے۔

⑤ تفسیر ابن کثیر (۴۲/۱) ⑥ المعجم الكبير (۱۹۹/۱۰) اس کی سند صحیح ہے۔

صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ﴿٧﴾

ان لوگوں کی راہ جن پر تو نے انعام کیا ان کی نہیں جن پر غضب کیا گیا اور نہ گمراہوں کی ⑦

انعام یافتہ کون ہیں؟

اس سے مراد وہ چار قسم کے لوگ ہیں جن کا ذکر اللہ نے سورۃ النساء میں کیا ہے: ﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا﴾ [النساء: ۶۹] ”اور جو کوئی اللہ اور رسول کی اطاعت کرے، تو وہ ایسے لوگوں کے ساتھ ہوں گے جن پر اللہ نے انعام کیا، (یعنی) انبیاء، صدیقین، شہیدوں اور نیک لوگوں کے ساتھ، اور یہ لوگ اچھے رفیق ہوں گے۔“ البتہ سیدنا عبداللہ بن عباس رضی اللہ عنہما کے نزدیک ان سے مراد موسیٰ و عیسیٰ علیہما السلام کے پیروکار ہیں، جو اپنے دین حق پر قائم رہے یا اصحاب رسول اللہ صلی اللہ علیہ وسلم اور وہ اہل بیت ہیں، جو صدق و صفا میں ممتاز ہیں یا انبیاء علیہم السلام یا سارے ایمان دار ہیں۔ پہلا قول رائج ہے۔

اس آیت میں اس بات کی طرف اشارہ ہے کہ سلف صالح کا مقتدی بننا اچھا ہے، لیکن یاد رہے کہ اقتدا اور چیز ہے اور تقلید اور چیز۔ اقتدا کا تو حکم ہے: ﴿فَبِهَذَا لَكُمْ اَقْتِدَاءٌ﴾ [الأنعام: ۹۰] ”لہذا (اے نبی) آپ بھی ان کے طریقے کی پیروی کریں۔“ یعنی جیسے وہ موحد، دین دار تھے، اسی طرح کا موحد اور حق پرست تو بھی بن، (جب کہ تقلید اس سے مختلف ہے کہ ہر معاملے میں کسی ایک ہی امام کی رائے پر اندھا دھند اعتماد کرنا اور بلا دلیل اسی کے قول و فتویٰ پر چلنا۔ یہ ایجاد بندہ ہے، شریعت نے اس کا حکم نہیں دیا ہے)

غضب کے حق دار اور ضلالت میں گرفتار لوگوں سے مراد:

سیدنا عدی بن حاتم رضی اللہ عنہ کی طویل حدیث میں مرفوعاً آیا ہے کہ ﴿الْمَغْضُوبِ عَلَيْهِمْ﴾ ”جن پر اللہ کا غضب نازل ہوا۔“ سے مراد یہود ہیں اور ﴿الضَّالِّينَ﴾ (بہکنے والوں) سے مراد نصاریٰ ہیں۔ (مسند احمد و ترمذی، ترمذی نے اسے حسن کہا ہے)۔ اسی طرح ابن مردویہ میں سیدنا ابوذر رضی اللہ عنہ سے مروی مرفوع حدیث میں اس کی یہی تفسیر آئی ہے۔^① یہی قول تمام صحابہ رضی اللہ عنہم و مفسرین رضی اللہ عنہم کا ہے اور اس میں کسی کا اختلاف معلوم نہیں۔ امام قرطبی رحمہ اللہ نے کہا ہے کہ اس سے مراد یہ ہے کہ بدعت کی وجہ سے اللہ ان پر غضب ناک ہوا اور وہ سنت سے بہک گئے۔^④ کسی نے کہا ہے کہ اس میں سب کافر، عاصی (نافرمان) اور بدعتی شامل ہیں، لیکن ٹھیک بات وہی ہے جو رسول اللہ صلی اللہ علیہ وسلم نے فرمائی

① تفسیر البغوي (۵۴/۱) ② مسند أحمد (۳۷۸/۴) سنن الترمذی، رقم الحدیث (۲۹۵۳) اس کی سند حسن ہے۔

③ تفسیر ابن کثیر (۴۵/۱) الدر المنثور (۴۲/۱) حافظ ابن حجر رحمہ اللہ نے اس کی سند کو حسن کہا ہے۔ فتح الباری (۱۵۹/۸)

④ تفسیر القرطبي (۱۵۰/۱)

ہے کہ اس سے مراد اہل کتاب (یہود و نصاریٰ) ہیں، جو غضب و ضلالت (گمراہی) کے حامل ہیں۔ ان کا طریقہ اہل ایمان کے طریقے سے الگ ہے۔ اہل ایمان کا طریقہ علم حق اور درست عمل پر مشتمل ہے، لیکن یہود نے درست عمل اختیار نہیں کیا اور نصاریٰ علم حق سے محروم رہے۔

اس لیے یہود غصے کے مستحق قرار پائے اور نصاریٰ کے حصے میں بہکنا آیا، کیوں کہ جو عالم ہو کر عمل نہیں کرتا، وہ مستحق غضب ٹھہرتا ہے۔ اس شخص کے برخلاف جسے سرے سے کچھ علم ہی حاصل نہ ہوا اور وہ جاہل رہا۔ نصاریٰ نے حق دریافت کرنے کا ارادہ کیا تھا، مگر راستہ نہ ملا اور اتباع حق ہاتھ نہ لگا، چنانچہ وہ گمراہ ہو کر رہ گئے۔ اگرچہ یہود و نصاریٰ دونوں ہی گمراہ اور مغضوب ہیں، لیکن یہود کا وصف خاص یہی غضب ہے، جیسے اللہ نے فرمایا: ﴿مَنْ لَعَنَهُ اللَّهُ وَغَضِبَ عَلَيْهِ﴾ [المائدة: 60] ”اللہ نے اس پر لعنت کی اور اس پر اپنا غضب نازل کیا۔“ ﴿فَبَاءُوا بِغَضَبٍ عَلَى غَضَبٍ﴾ [البقرة: 90] ”پس وہ غضب در غضب کے ساتھ لوٹے۔“ اور نصاریٰ کا وصف خاص ضلالت (گمراہی) ہے، جیسے اللہ کا ارشاد ہے: ﴿قَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ﴾ [المائدة: 77] ”جو اس سے پہلے گمراہ ہو چکے ہیں، اور انھوں نے بہت سوں کو گمراہ کیا اور وہ سیدھی راہ سے بہک گئے۔“ معلوم ہوا کہ ”مغضوب علیہم“ اور ”ضالین“ کی یہ تفسیر احادیث و آثار کے علاوہ خود کلام اللہ سے بھی ثابت ہے۔ وَلِلَّهِ الْحَمْدُ۔

سورت فاتحہ کے آغاز و اختتام کی توجیہ:

سورة الفاتحہ کا آغاز حمد سے اور اختتام ذم پر ہے۔ اس سے معلوم ہوا کہ اللہ کی طرف توجہ کرنا مطلع خیرات اور عنوان سعادت ہے، جبکہ اللہ سے منہ پھیرنا، اس کی طاعت و عبادت سے دور رہنا، یہی تمام آفات کی بنیاد اور مخالفت کی اصل ہے، جس کا انجام غضبِ الہی اور گمراہی ہوتا ہے۔

سورت فاتحہ میں چار علوم کا تذکرہ ہے:

اس سورت میں چار قسم کے علوم کا ذکر ہوا ہے۔ ایک علم اصول (صفاتِ الہی کا بیان) ہے۔ ﴿الْحَمْدُ﴾ سے لے کر ﴿الرَّحِيمِ﴾ تک اسی طرف اشارہ ہے۔ ﴿أَنعَمْتَ عَلَيْهِمْ﴾ سے معرفتِ نبوت حاصل ہوتی ہے۔ ﴿مَلِكِ يَوْمِ الدِّينِ﴾ سے معاد (آخرت) کا اثبات ہوتا ہے۔ دوسرا علم فروع (احکامِ شرعیہ کا بیان) ہے۔ اس علم میں بڑی چیز عبادت ہے، مالی ہو یا بدنی، سو وہ ﴿إِيَّاكَ نَعْبُدُ﴾ سے ثابت ہوئی۔ تیسرا علم اخلاق ہے، وہ ﴿إِيَّاكَ نَسْتَعِينُ﴾ سے ﴿الْمُسْتَقِيمَ﴾ تک پایا جاتا ہے۔ چوتھا علم تاریخ ہے کہ اگلی اُمّتوں میں کون نیک بخت ہوا اور کون بد بخت، وہ ﴿أَنعَمْتَ عَلَيْهِمْ﴾ سے آخر تک دریافت ہوتا ہے۔ امام غزالی رحمہ اللہ اور امام رازی رحمہ اللہ نے بہت شرح و بسط سے اس سورت کا علوم قرآن پر مشتمل ہونا بیان کیا ہے۔ یہاں تک کہ امام رازی رحمہ اللہ نے دس ہزار مسئلے اس سورت سے نکالے ہیں۔

نزولِ قرآن کا مقصد اور سورت فاتحہ کی وسعت و جامعیت:

اہل علم کا اس بات پر اتفاق ہے کہ قرآن شریف کے اتارنے کا سب سے بڑا مقصد توحید میں اخلاص و یکسوئی پیدا کرنا اور تمام شرکیہ علائق کا خاتمہ کرنا ہے، چاہے کوئی سا بھی علاقہ (تعلق) ہو۔ یہ ایسی واضح بات ہے جس کے لیے اقوال نقل کرنے کی حاجت نہیں۔ سب کو معلوم ہے کہ اللہ تعالیٰ نے رسول اسی کام کے لیے بھیجے اور کتابیں اسی غرض سے اتاریں۔ یہ اجمال تفصیل سے بے نیاز کر دیتا ہے۔ جس کو شک ہو، وہ قرآن کریم میں غور و فکر کرے۔ اسے معلوم ہو جائے گا کہ اس کتاب کا بڑا مقصد یہی ہے۔ اگر قرآن میں غور کرنے سے عاجز ہے تو اسی سورۃ الفاتحہ میں ذرا تدبر کر لے۔ اس کے تیس مقامات سے اخلاص توحید کا حکم نکلتا ہے۔ تفسیر فتح البیان (عربی) اور ”الدین الخالص“ (نواب صاحب کی ایک عربی کتاب) میں ان مقامات کو بیان کیا گیا ہے۔^①

ضاد اور ظا کی قراءت:

حافظ ابن کثیر رحمہ اللہ نے کہا ہے کہ علما کا صحیح مذہب یہ ہے کہ ”ضاد“ اور ”ظا“ کے درمیان جو (پڑھنے میں) خلل ہو جاتا ہے، وہ معاف ہے، اس لیے کہ ان دونوں کا مخرج ایک دوسرے کے قریب ہے۔ ”ضاد“ اول زبان کی کروٹ اور ڈاڑھوں سے نکلتا ہے، جب کہ ”ظا“ نوک زبان اور اوپر والے دو دانتوں سے برآمد ہوتا ہے۔ دونوں حرف اقسامِ مجہورہ رخوہ مطبقہ سے ہیں۔ اس لیے اس آدمی کے لیے کہ جس کو تمیز کی صلاحیت نہیں، ایک حرف کا دوسرے حرف کی جگہ استعمال جائز ہے۔ رہی یہ حدیث کہ «أَنَا أَفْصَحُ مَنْ نَطَقَ بِالضَّادِ» ”ضاد بولنے والوں میں میں سب سے زیادہ فصیح ہوں۔“ سو یہ بے اصل ہے۔^②

سورت فاتحہ کے اہم مباحث کا خلاصہ:

اس سورت کی سات آیات ہیں، اختصار کے باوجود اس میں اللہ کی حمد و تجید اور ثناء مذکور ہے۔ اسمائے حسنیٰ اور صفاتِ علیا کا بیان ہے، معاد کا ذکر ہے۔ بندوں کو حکم ہے کہ وہ اپنی عاجزی و بے بسی کا اظہار کرتے ہوئے اللہ سے سوال اور تضرع کریں۔ اخلاصِ عبادت، توحید الوہیت اور توحید ربوبیت کے تقاضوں کو بجا لائیں۔ اللہ کو

① دیکھیں: فتح البیان (۵۶/۱) مجموعہ رسائل عقیدہ (۲۹۴/۱)

② تفسیر ابن کثیر (۴۵/۱) اس موضوع حدیث سے غالباً یہ استدلال کیا جاتا ہے کہ دوسرے لوگ چونکہ ضاد بولنے پر قادر نہیں ہیں، اس لیے وہ ضاد اور ظا میں فرق نہیں کر سکتے، چنانچہ وہ ضاد کو دال کے ساتھ پڑھ سکتے ہیں۔ نواب صاحب کا مقصد اس کی تردید کرنا اور یہ بتلانا ہے کہ عام آدمی کے لیے ضاد کو ظا اور ظا کو ضاد کی طرح پڑھنے میں کوئی حرج نہیں ہے۔ بلکہ اس کو دال (د) کی طرح پڑھنے میں حرج ہے۔

شریک و نظیر اور مماثل سے پاک جانیں۔ دینِ قیم اور صراطِ مستقیم پر ثابت قدم رہنے کی دعا مانگیں، تاکہ وہ جنت میں انبیا و صدیقین اور شہداء و صالحین کی رفاقت سے مشرف ہوں۔ اس سورت میں اعمالِ صالحہ کی ترغیب ہے، تاکہ انسان قیامت کے دن ایسے اعمال والوں کے ہمراہ ہو اور اس میں مسالکِ باطلہ سے ترہیب (ڈراوا) ہے، تاکہ ان کا حشر اہلِ باطل کے ساتھ نہ ہو۔

انعام ایک اچھی چیز ہے، اس لیے اس کی نسبت اپنی طرف کی اور غضب و ضلال بری چیز ہے، اس لیے اس کا فاعل ذکر نہیں کیا، اگرچہ دونوں کا فاعل حقیقی اللہ ہی ہے۔ جیسے فرمایا: ﴿وَغَضِبَ اللَّهُ عَلَيْهِمْ﴾ [الفتح: ۶] ”اور اللہ ان پر ناراض ہوا۔“ ﴿وَمَنْ يُضِلِّ فَلَكَ تَجَدُّ لَهُ وَلِيًّا مُرْشِدًا﴾ [الکہف: ۱۷] ”اور جسے وہ گمراہ کر دے تو آپ اس کے لیے ہرگز کوئی راہنما دوست نہیں پائیں گے۔“ ﴿مَنْ يُضِلِّ اللَّهُ فَلَا هَادِيَ لَهُ﴾ [الأعراف: ۱۸۶] ”جسے اللہ گمراہ کر دے تو اسے کوئی ہدایت دینے والا نہیں۔“ اس طرح کی اور بھی بہت سی آیات ہیں، جن سے یہ بات بہ خوبی ثابت ہوتی ہے کہ ہدایت دینے اور گمراہ کرنے میں وہ متفرد (یکتا) ہے، نہ کہ جس طرح فرقہ قدریہ کہتا ہے کہ بندے اپنے کام کے مختار ہیں، وہ جو چاہیں سو کریں۔ وہ اپنے اس مطلب کو قرآن کریم کی متشابہ آیات سے ثابت کرنے کی مذموم کوشش کرتے ہیں اور جن آیتوں سے ان کی صریح تردید ہوتی ہے، ان کو چھوڑ دیتے ہیں۔ یہی حال سب گمراہ فرقوں کا ہے۔

صحیح حدیث میں ہے کہ جب تم ان لوگوں کو دیکھو، جو قرآن کے متشابہ کی جستجو کرتے ہیں، سو اللہ نے ان کا نام لیا ہے (یعنی انہیں گمراہ قرار دیا ہے) تم ان سے بچو۔^① حافظ ابن کثیر رحمہ اللہ کہتے ہیں کہ الحمد للہ قرآن میں کسی بدعتی کے لیے صحیح حجت نہیں ہے۔ قرآن تو آیا ہی اس لیے ہے کہ حق کو باطل سے اور ہدایت کو ضلالت سے الگ کر دے، اس میں تناقض و اختلاف کیوں ہونے لگا؟ وہ تو حکیم اور حمید کی طرف سے نازل کردہ ہے۔^②

اوپنی آواز سے آمین کہنا:

سورة الفاتحة پڑھنے کے بعد آمین کہنا مشروع و مستحب ہے۔ آمین کے معنی ہیں: اے اللہ! ہم سے قبول کر، اس دعا کو ٹھکانے لگا۔ سیدنا واکل بن حجر رحمہ اللہ سے روایت ہے کہ جب رسول اللہ ﷺ نے ﴿وَلَا الضَّالِّينَ﴾ کہا تو میں نے سنا کہ آپ نے لمبی (بلند) آواز سے آمین کہی۔ (احمد، ابو داود و ترمذی۔ ترمذی نے اسے حسن کہا ہے) حدیث مذکور کے الفاظ ﴿مَدَّ بِهَا صَوْتَهُ﴾ ”اس کے ساتھ اپنی آواز کو کھینچا اور بلند کیا“ ہیں۔ سنن ابو داود کے الفاظ ہیں: ﴿رَفَعَ بِهَا صَوْتَهُ﴾ یعنی آمین اوپنی آواز سے کہتے نہ کہ چپکے سے۔ دوسری روایت میں مرفوعاً یوں آیا ہے کہ

① صحیح البخاری، رقم الحدیث (۴۲۷۳) صحیح مسلم، رقم الحدیث (۲۶۶۵) ② تفسیر ابن کثیر (۴۶/۱)

③ مسند أحمد (۳۱۸/۴) سنن أبي داود، رقم الحدیث (۹۳۲) سنن الترمذی، رقم الحدیث (۲۴۸) اس کی سند صحیح ہے۔

آخر میں «رَبِّ اغْفِرْ لِي آمِينَ» پر وردگار! مجھے بخش دے۔“ کہتے۔ (طبرانی)^①

سیدنا ابو ہریرہ رضی اللہ عنہ کی روایت کے الفاظ ہیں کہ جب نبی کریم ﷺ ﴿وَلَا الضَّالِّينَ﴾ پڑھتے تو آمین کہتے۔

پہلی صف والے جو قریب ہوتے اسے سنتے۔ (ابو داود) ابن ماجہ کی روایت میں اور اضافہ ہے «فَيَرْتَجِبُ بِهَا

الْمَسْجِدُ» کہ آمین کی آواز سے مسجد گونج جاتی۔^② دارقطنی رحمہ اللہ نے اس کی سند کو حسن کہا ہے۔^③ صحیح بخاری و مسلم

میں سیدنا ابو ہریرہ رضی اللہ عنہ سے مرفوع روایت ہے کہ جب امام آمین کہے تو تم بھی آمین کہو۔ جس کی آمین ملائکہ کی آمین

کے موافق ہوگئی تو اس کے پچھلے گناہ معاف کر دیے جائیں گے۔^④ صحیح مسلم کے الفاظ یہ ہیں کہ جب تم میں سے کوئی

شخص نماز میں آمین کہتا ہے اور فرشتے آسمان پر آمین کہتے ہیں تو جس کی آمین ان کے موافق ہو جاتی ہے، اس کے

پچھلے گناہ بخش دیے جاتے ہیں۔^⑤ موافق ہونے کا مطلب یہ ہے کہ وقت یا اجابت (قبولیت) یا اخلاص یکساں ہوں۔

سیدنا ابو موسیٰ رضی اللہ عنہ سے مرفوع روایت ہے کہ جب امام ﴿وَلَا الضَّالِّينَ﴾ کہے تو تم آمین کہو، اللہ تعالیٰ تمہاری دعا

ضرور قبول فرمائے گا۔ (مسلم) سنن ابن ماجہ میں سیدہ عائشہ رضی اللہ عنہا سے مروی مرفوع حدیث میں ہے کہ یہود نے تم پر

کسی چیز کے سبب اتنا حسد نہیں کیا، جتنا حسد ان کو تمہارے آمین اور سلام کہنے پر ہے۔^⑦

معلوم ہوا کہ جس کو آمین کا (اوپنی آواز سے) کہنا برا لگتا ہے، اس میں ایک طرح کا یہودیت کا شائبہ ہے۔

مسند احمد میں سیدہ عائشہ رضی اللہ عنہا کی یہ روایت ان الفاظ سے مروی ہے کہ نبی اکرم ﷺ کے پاس یہود کا ذکر ہوا تو

آپ ﷺ نے فرمایا، انھوں نے ہم پر کسی چیز سے اتنا حسد نہیں کیا، جتنا حسد وہ ہم پر جمعے (کے دن) کی بابت کرتے

ہیں کہ اللہ نے ہماری راہنمائی اس طرف فرمائی اور وہ اس سے گمراہ ہو گئے، اسی طرح قبلے کی وجہ سے حسد کرتے ہیں

کہ ہمیں اللہ نے بتلا دیا، لیکن ان کو یہ قبلہ نہیں ملا اور امام کے پیچھے آمین کہنے پر (بھی) وہ حسد کرتے ہیں۔^⑧

① المعجم الكبير (۴۲/۲۲) امام ذہبی نے اس حدیث کو منکر کہا ہے اور اس کے راوی احمد بن عبد الجبار عطار دی اور ابو بکر ہشلی پر جرح کی ہے۔ (المہذب: ۱/۵۰۸)

② سنن أبي داود، رقم الحديث (۹۳۴) سنن ابن ماجہ، رقم الحديث (۸۵۳) اس روایت کی سند میں ”بشر بن رافع“ ضعیف راوی ہے اور ”ابو عبد اللہ بن عم ابی ہریرہ“ مجہول ہے۔ البتہ دیگر روایات میں بلند آواز سے آمین کہنا ثابت ہے، جیسا کہ صحیح بخاری (۷۸۰) میں سیدنا عبد اللہ بن زبیر اور ان کے مقتدیوں اور دیگر صحابہ کرام رضی اللہ عنہم سے ثابت ہے۔

③ امام دارقطنی رحمہ اللہ نے جس روایت کی سند کو حسن کہا ہے، وہ روایت یہ ہے کہ سیدنا ابو ہریرہ رضی اللہ عنہ سے مرفوعاً مروی ہے، رسول اللہ ﷺ جب سورۃ الفاتحہ مکمل کرتے تو آواز بلند کرتے اور آمین کہتے۔ دیکھیں: سنن الدارقطنی (۱/۳۳۵)

④ صحیح البخاری، رقم الحديث (۷۴۷) صحیح مسلم، رقم الحديث (۴۶۰) ⑤ صحیح مسلم، رقم الحديث (۴۱۰)

⑥ صحیح مسلم، رقم الحديث (۴۰۴) ⑦ سنن ابن ماجہ، رقم الحديث (۸۵۶) اس کی سند صحیح ہے۔

⑧ مسند أحمد (۶/۱۳۴) صحیح الترغیب والترہیب (۱/۱۲۴) اس کی سند صحیح ہے۔

مقتدی بھی اونچی آواز سے آمین کہے:

حافظ ابن کثیر رحمہ اللہ کہتے ہیں کہ امام اگر اونچی آواز سے آمین کہنا بھول جائے تو مقتدی ایک مرتبہ پکار کر آمین کہے اور اگر امام نے آمین اونچی آواز سے کہی ہے تو مقتدی اونچی آواز سے نہ کہے۔ امام ابو حنیفہ رحمہ اللہ کا یہی مذہب ہے۔ امام احمد رحمہ اللہ کا مذہب یہ ہے کہ مقتدی اور امام دونوں اونچی آواز سے آمین کہیں۔ تیسرا قول یہ ہے کہ اگر مسجد چھوٹی ہو تو مقتدی اونچی آواز سے نہ کہے، تاکہ لوگ امام کی آمین کی آواز سن لیں۔ مسجد بڑی ہو تو اونچی آواز سے کہے، تاکہ مسجد کے تمام اطراف میں آمین کی آواز پہنچ جائے۔^(۱) انتھی۔

اس علت کی کوئی حیثیت نہیں ہے، بلکہ آمین کا اونچی آواز اور آہستہ آواز سے کہنا دونوں طرح ثابت ہے،^(۱) تاہم آج کل جب کہ بدعت کا زور شور ہے، اونچی آواز سے آمین کہنا، مردہ سنت کو زندہ کرنا ہے (جس کا بڑا اجر ہے) وباللہ التوفیق۔ لیکن جس جگہ آمین بالجہر سے لڑائی جھگڑے کی نوبت آجائے تو وہاں پست آواز میں آمین کہنا مصلحت ہے۔^(۲) واللہ اعلم۔

موضح قرآن میں ہے کہ یہ سورت اللہ تعالیٰ (صاحب) نے بندوں کی زبان سے فرمائی ہے کہ وہ اس طرح کہنا کریں۔ انتھی۔

(۱) تفسیر ابن کثیر (۱/ ۴۷)

(۲) امام بخاری فرماتے ہیں کہ آہستہ آمین کہنے والی روایت صحیح نہیں ہے، بلکہ اونچی آواز سے آمین کہنا ہی درست ہے۔ دیکھیں: سنن الترمذی، رقم الحدیث (۲۴۸)

(۲) لڑائی جھگڑے کی نوبت بالعموم اس وقت اور وہاں آتی ہے جب اور جہاں ضرورت سے زیادہ اونچی آواز سے یا ایک کر کے آمین کہی جائے، جب کہ یہ دونوں باتیں غلط ہیں۔ آمین مناسب اونچی آواز سے کہنی چاہیے، جس میں تواضع اور عاجزی کا اظہار ہو، جس کو ”لجابت“ کہتے ہیں۔ لجابت کے برعکس دھونس ہے، یعنی دھمکی نما انداز میں قبولیت کی التجا کا اظہار ہے۔ یہ ضرورت سے زیادہ اونچی میں ہوتا ہے۔ اس لیے کہ آمین کے معنی ہیں: ”اِسْتَجِبْ“ (ہماری دعا قبول فرما) اس التجا میں عاجزی مطلوب ہے، نہ کہ دھونس دھاندلی مقصود ہے۔

اسی طرح دوسرے مسلک کی مسجد میں چند افراد کا ایک کر کے ایسا کرنا بھی نامناسب ہے۔ اس میں اجتماعیت یا سازش کا پہلو آ جاتا ہے جو انتشار کا باعث ہے۔ اس کی بھی شرعاً اجازت نہیں ہے۔

مقصد تو ایک سنت پر عمل کرنا ہے اور ایک ایسے ماحول میں کرنا ہے، جہاں اس کے لیے فضا سازگار نہیں ہے، بلکہ اس میں فقہی جمود کی وجہ سے سنت سے اعراض ہی نہیں، بلکہ اس سے نفرت و کراہت پائی جاتی ہے۔ ایسے ناموافق ماحول میں سنت پر ایسے انداز سے عمل کرنا کہ دیگر احکام شرعیہ سے انحراف ہو جائے، ایک ناپسندیدہ عمل ہی قرار پائے گا اور حکمت و موعظتِ حسنہ کے خلاف بھی۔

آج کل الحمد للہ وسائل کی فراوانی کی وجہ سے گھروں میں بالعموم تیز رفتار گاڑیاں (کار یا موٹر سائیکل) موجود ہوتی ہیں۔ اہل حدیث مسجد قریب نہ ہو تو ان کے ذریعے سے دور کی مسجد میں جا کر نماز بہ آسانی پڑھی جاسکتی ہے اور پڑھنی چاہیے۔ اس میں ان شاء اللہ اجر و ثواب بھی زیادہ ملے گا اور سنت کے مطابق اعتدالِ ارکان کے ساتھ نماز پڑھنے کا موقع بھی۔ [ص۔ ی]

تفسیر سورۃ البقرہ

یہ سورت کافی عرصے تک مدینے میں اترتی رہی۔ کہتے ہیں سب سے پہلے مدینے میں یہی سورت نازل ہوئی تھی، سوائے اس ایک آیت کے: ﴿وَاتَّقُوا يَوْمًا تُرْجَعُونَ فِيهِ إِلَى اللَّهِ﴾ [البقرة: ۲۸۱] کیوں کہ یہ آیت سارے قرآن کے بعد قربانی کے دن منیٰ میں حجۃ الوداع کے موقع پر نازل ہوئی۔ اسی طرح آیاتِ ربا کو بھی نزول کے اعتبار سے آخری آیات کہا گیا ہے۔

اس سورت کی فضیلت میں بہت سی حدیثیں صحاح و سنن میں آئی ہیں۔ جن میں سے کچھ حافظ ابن کثیر رحمہ اللہ نے ذکر کی ہیں۔ بعض آیۃ الکرسی کے ساتھ، جب کہ بعض سورت بقرہ کی آخری آیات کے ساتھ خاص ہیں۔ بعض روایات میں اس کی اور سورت آل عمران دونوں کی فضیلت کا بیان ہے اور بعض میں صرف سبع طوال (سات بڑی سورتوں) کی فضیلت کا ذکر ہے۔ اس سورت میں دو سو چھیاسی یا ستاسی (۲۸۶، ۲۸۷) آیات، پچھتے ہزار دو سو اکیس (۶۲۲۱) کلمات اور پچیس ہزار پانچ سو (۲۵۵۰۰) حروف ہیں۔ واللہ اعلم۔

ابن عربی نے کہا ہے کہ اس میں ایک ہزار امر (حکم) اور ایک ہزار نہی (ممنوع کام) اور ایک ہزار خبر ہے۔^(۲) خالد بن معدان رحمہ اللہ نے اس سورت کا نام ”فسطاط القرآن“ رکھا تھا۔ اس سورت کا حاصل کرنا برکت کا باعث اور ترک کرنا حسرت کا سبب ہے۔ جادوگر اس کا مقابلہ کرنے کی طاقت نہیں رکھتے۔^(۴) وَلِلَّهِ الْحَمْدُ۔

بِسْمِ اللَّهِ الرَّحْمَنِ الرَّحِيمِ

الْم

اللہ کے نام سے (شروع) جو نہایت مہربان بہت رحم کرنے والا ہے۔

الْم ①

حروف مقطعات:

محدثین کی ایک جماعت کا قول ہے حروفِ مقطعه اللہ تعالیٰ کے راز ہیں۔ یہ راز اللہ کی ہر کتاب میں ہوتا ہے۔

③ تفسیر القرطبی (۱/ ۱۵۲)

② أحكام القرآن لابن العربي (۱/ ۱۵)

① تفسیر ابن کثیر (۱/ ۴۸-۵۲)

④ صحیح مسلم، رقم الحدیث (۸۰۴)

یہ وہ تشابہ ہے جسے صرف اللہ ہی جانتا ہے۔ کسی دوسرے کو اس کے بارے میں کوئی علم نہیں۔ ہمارا کام اس پر ایمان رکھنا ہے۔ اس کے بارے میں گفتگو کرنے کی ضرورت نہیں۔ صحابہ کرام رضی اللہ عنہم کی ایک جماعت کا بھی یہی مذہب تھا، جن میں خلفائے اربعہ اور ابن مسعود رضی اللہ عنہ وغیرہ شامل ہیں۔ ابو حاتم رضی اللہ عنہ نے کہا ہے کہ یہ حروف سورتوں کے شروع میں ہیں۔ ہم نہیں جانتے اللہ تعالیٰ کی ان سے کیا مراد ہے؟^(۱) دوسرے گروہ نے ان حروف کے معانی مقرر کیے ہیں اور طرح طرح کے مطلب بیان کیے ہیں۔ امام رازی رضی اللہ عنہ نے یہ اقوال ذکر کیے ہیں۔

اس سلسلے میں سب سے زیادہ باریک بینی کا مظاہرہ زنجیری معتزلی نے اپنی تفسیر کشاف میں کیا ہے۔^(۲) امام شوکانی رضی اللہ عنہ نے اپنی تفسیر ”فتح القدیر“ میں اس کی خوب تردید کی ہے۔^(۳) بڑے افسوس کی بات ہے کہ رسول اللہ صلی اللہ علیہ وسلم تو ان حروف کے معانی کے سلسلے میں کوئی گفتگو نہ فرمائیں اور مطلب ان کا بیان نہ کریں، اگر کہیں بھی تو صرف اتنا کہ ”میں نہیں کہتا“ ”الْم“ ایک حرف ہے، بلکہ الف ایک حرف ہے، لام ایک حرف ہے اور میم ایک حرف ہے۔ ہر حرف پر ایک نیکی ہے اور ہر نیکی کا اجر (کم از کم) دس گنا ہے۔^(۴) مگر اُمت نے از خود ہی ان پر ایسا غور و خوض کیا، جس کا دین و دنیا میں وقت ضائع کرنے اور برائی حاصل کرنے کے سوا کوئی فائدہ نہیں۔ اس پر مفصل بحث ہماری عربی تفسیر ”فتح البیان“ میں کی گئی ہے۔^(۵)

حافظ ابن کثیر رضی اللہ عنہ کہتے ہیں کہ ایک جماعت کا قول ہے: سورتوں کے آغاز میں ان حرفوں کا ذکر قرآن کا اعجاز بیان کرنے کے لیے ہے، تاکہ مخلوق جان لے کہ وہ قرآن کا معارضہ (مقابلہ) کرنے سے عاجز ہے، حالاں کہ یہ وہی حروف ہیں، جن کے ساتھ وہ رات دن باہم گفتگو کرتے ہیں، مگر وہ لوگ ان کو قرآن جیسی ترکیب عطا نہیں کر سکتے۔ امام رازی رضی اللہ عنہ نے کہا ہے: مبرد رضی اللہ عنہ اور محققین کی ایک جماعت کا یہی مذہب ہے۔ اسی کو امام قرطبی رضی اللہ عنہ نے فراء اور قطرب رضی اللہ عنہ سے بھی نقل کیا ہے۔^(۶) اسی کی تائید کشاف میں کی گئی ہے اور یہی ہمارے شیخ امام ابو العباس ابن تیمیہ رضی اللہ عنہ اور حافظ مجتہد ابوالحجاج مزی رضی اللہ عنہ کا موقف ہے۔^(۷) انتہی

ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ﴿٢﴾

اس کتاب کے اللہ کی کتاب ہونے میں کوئی شک نہیں، پرہیزگاروں کو راہ دکھانے والی ہے ﴿۲﴾

کتاب سے مراد:

اس جگہ کتاب سے مراد کتاب اللہ ہے، جس کا نام قرآن کریم اور فرقانِ عظیم ہے۔ اس کی تفسیر میں دس اقوال

① تفسیر القرطبی (۱/ ۱۵۴) ② تفسیر الکشاف (۱/ ۲۳) ③ فتح القدیر (۱/ ۱۰۳)

④ سنن الترمذی، رقم الحدیث (۲۹۱۰) السلسلة الصحيحة، رقم الحدیث (۳۳۲۷)

⑤ فتح البیان (۱/ ۶۵-۷۳) ⑥ تفسیر القرطبی (۱/ ۱۵۵) ⑦ تفسیر ابن کثیر (۱/ ۵۵)

اور بھی ہیں۔ لیکن سب سے زیادہ قوی یہی قول ہے۔ اس میں کوئی شک نہیں کہ یہ کتاب اللہ کی طرف سے آئی ہے اور سراپائے حق و صدق ہے۔ اللہ تعالیٰ نے فرمایا: ﴿الَّذِي تَنْزِيلُ الْكِتَابِ لَا رَيْبَ فِيهِ مِنْ رَبِّ الْعَالَمِينَ﴾ [السجدة: ۱، ۲] ”الَّذِي۔ اس میں کوئی شک نہیں کہ (اس) کتاب کا نزول رب العالمین کی طرف سے ہے۔“

”ریب“ کا معنی:

”ریب“ کے معنی ہیں شک۔ ابن ابی حاتم رحمہ اللہ کا قول ہے کہ مجھے اس معنی میں کسی کا اختلاف معلوم نہیں۔^① مطلب یہ ہے کہ اس میں کسی طرح کا شک و شبہ نہ کرو۔ گویا یہ خبر یہاں نہی کے معنی میں ہے۔ ریب کے ایک معنی تہمت کے بھی ہیں۔ ایک حدیث میں ہے کہ کذب ریبت (تہمت) ہے اور صدق طمانینت (اطمینان) ہے۔^② امام قرطبی رحمہ اللہ نے کہا ہے کہ اس نفی عام کا یہ معنی ہے کہ یہ کتاب کسی طرح بھی شک و شبہ اور تہمت و بدگمانی کی جگہ نہیں ہے۔ اس کی واضح دلالت، جو اپنی جگہ خود زبردست برہان ہے، اس بات کو چاہتی ہے کہ کسی طرح کا کوئی شک اس میں راہ نہ پائے۔^③

معلوم ہوا کہ اگرچہ یہ کتاب فی نفسہ ہدایت ہے، لیکن اس کا فائدہ خاص طور پر ایمان والوں ہی کو ہوتا ہے، جن کے دلوں میں اللہ کا ڈر ہے، لیکن جو لوگ خوفِ الہی سے بے نیاز ہیں، ان کو اس کتاب سے کوئی فائدہ نہیں ہوتا۔ اللہ تعالیٰ کا فرمان ہے: ﴿وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا﴾ [بنی اسرائیل: ۸۲] ”اور ہم قرآن میں سے جو نازل کرتے ہیں وہ مومنوں کے لیے شفا اور رحمت ہے، اور وہ ظالموں کو خسارے ہی میں زیادہ کرتا ہے۔“ نیز فرمایا: ﴿قُلْ هُوَ الَّذِي آمَنُوا هُدًى وَشِفَاءٌ ۖ وَالَّذِينَ لَا يُؤْمِنُونَ فِيْ اٰذَانِهِمْ وَقْرٌ وَهُوَ عَلَيْهِمْ عَمًى ۚ اُولٰٓئِكَ يُنَادَوْنَ مِنْ مَّكَانٍ بَعِيْدٍ﴾ [حم السجدة: ۴۴] ”کہہ دیجیے: وہ ان کے لیے، جو ایمان لائے، ہدایت اور شفا ہے اور جو لوگ ایمان نہیں لاتے ان کے کانوں میں بوجھ ہے اور وہ اُن کے حق میں اندھا پن ہے، یہ لوگ (جو حق بات نہیں سنتے گویا) دور دراز جگہ سے پکارے جا رہے ہوں۔“ نیز فرمایا: ﴿يَا أَيُّهَا النَّاسُ قَدْ جَاءَكُمْ مَوْعِظَةٌ مِّنْ رَبِّكُمْ وَشِفَاءٌ لِّمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ﴾ [یونس: ۵۷] ”اے لوگو! یقیناً تمہارے پاس تمہارے رب کی طرف سے نصیحت اور شفا، ان (بیماریوں) کے لیے جو سینوں میں ہیں اور مومنوں کے لیے ہدایت اور رحمت آگئی ہے۔“

معلوم ہوا کہ جو لوگ قرآن پاک کو شفا و ہدایت اور رحمت و موعظت نہیں سمجھتے، وہ ایمان سے محروم ہیں۔

② سنن الترمذی، رقم الحدیث (۲۵۱۸) صحیح الترغیب و الترهیب (۷۱/۳)

① تفسیر ابن ابی حاتم (۳۴/۱)

③ تفسیر القرطبی (۱۵۹/۱)

جب ایمان نہ ہوا تو وہ متقی بھی نہ ہوئے۔ صحابہ رضی اللہ عنہم کی ایک جماعت نے کہا ہے، یہ کتاب اہل تقویٰ کے لیے نور ہے۔ سیدنا عبداللہ بن عباس رضی اللہ عنہما نے کہا: متقی وہ مومن ہیں، جو شرک سے بچتے ہیں اور نیکی پر عمل کرتے ہیں۔^(۱) ایک دوسری روایت میں انھوں نے فرمایا ہے: متقی وہ ہیں، جو ہدایت کو چھوڑنے پر اللہ کی سزا سے ڈرتے ہیں اور قرآن مجید کی تصدیق پر رحمت کی امید رکھتے ہیں۔^(۲) امام کلبی رضی اللہ عنہ نے کہا ہے کہ متقی وہ آدمی ہیں، جو کبیرہ گناہوں سے پرہیز کرتے ہیں۔ امام اعظم رضی اللہ عنہ نے بھی اسی کی تائید کی ہے۔ کسی نے کہا: متقی وہ ہیں، جن کا ذکر اس کے بعد آیا ہے، یعنی وہ غیب پر ایمان لاتے ہیں اور نماز قائم رکھتے ہیں۔ الآیۃ۔ امام ابن جریر رضی اللہ عنہ نے کہا ہے کہ یہ آیت ان سب اقسام کو شامل ہے۔^(۳)

سیدنا عطیہ سعدی رضی اللہ عنہ کی مرفوع حدیث میں ہے کہ ”بندہ اس وقت تک متقی نہیں ہوتا، جب تک ایسی چیزیں بھی نہ چھوڑ دے، جن میں کوئی شرعی ڈر نہیں، تاکہ وہ ڈروالی چیزوں سے بچ جائے۔“ (ترمذی، ابن ماجہ) امام شوکانی رضی اللہ عنہ نے کہا ہے کہ تقوے کے شرعی معنی یہی ہیں، جو اس حدیث میں آئے ہیں۔ اسی معنی کو اختیار کرنا ضروری ہے۔ اس حدیث کو امام احمد، عبد بن حمید، امام بخاری نے تاریخ میں، نیز ابن ابی حاتم اور بیہقی رحمہم نے بھی روایت کیا ہے۔ امام ترمذی رضی اللہ عنہ نے اسے حسن غریب بتایا ہے۔^(۴) اس حدیث کی موجودگی میں تقوے کی اس تعریف کی کوئی ضرورت نہیں، جو لوگوں نے اپنے اپنے طور پر کی ہے۔ گو اس تعریف میں کوئی برائی نہ بھی ہو، لیکن آفتاب کے سامنے مشعل اور چراغ بے کار ہوتے ہیں۔

ہدایت سے کبھی ایمان مراد لیتے ہیں اور دل میں ایمان پیدا کرنا صرف اللہ کا کام ہے۔ اس کے سوا یہ کوئی نہیں کر سکتا۔ اسی لیے اللہ تعالیٰ نے اپنے پیغمبر کو خطاب کر کے فرمایا: ﴿إِنَّكَ لَا تَهْدِي مَنْ أَحْبَبْتَ﴾ [القصص: ۵۶] ”(اے نبی!) بے شک جسے آپ چاہیں ہدایت نہیں دے سکتے۔“ نیز فرمایا: ﴿لَيْسَ عَلَيْكَ هُدَاهُمْ﴾ [البقرة: ۲۷۲] ”(اے نبی!) لوگوں کو ہدایت دینا آپ کی ذمہ داری نہیں۔“ نیز فرمایا: ﴿مَنْ يُضِلِلِ اللَّهُ فَلَا هَادِيَ لَهُ﴾ [الأعراف: ۱۸۶] ”جسے اللہ گمراہ کر دے تو اسے کوئی ہدایت دینے والا نہیں۔“ نیز فرمایا: ﴿مَنْ يَهْدِ اللَّهُ فَهُوَ الْمُهْتَدِ وَمَنْ يُضِلِلْ فَلَنْ تَجِدَ لَهُ وَلِيًّا مُرْشِدًا﴾ [الكهف: ۱۷] ”جسے اللہ ہدایت دے تو وہی ہدایت یافتہ ہے اور جسے وہ گمراہ کر دے تو آپ اس کے لیے ہرگز کوئی راہنما دوست نہیں پائیں گے۔“

^(۱) تفسیر الطبري (۱/ ۲۳۳) اس کی سند میں ”بشر بن عمارہ“ ضعیف راوی ہے۔

^(۲) تفسیر الطبري (۱/ ۲۳۳) اس کی سند حسن ہے۔ ^(۳) تفسیر الطبري (۱/ ۲۳۳، ۲۳۴)

^(۴) سنن الترمذی، رقم الحدیث (۲۴۵۱) سنن ابن ماجہ، رقم الحدیث (۴۲۱۵) فتح القدیر (۱/ ۱۱۰) مسند عبد بن حمید (۱/ ۱۷۶)

التاریخ الکبیر (۵/ ۱۵۸) تفسیر ابن ابی حاتم (۱/ ۳۴، ۳۵) سنن البیہقی الکبریٰ (۵/ ۳۳۵) اس کی سند میں ”عبداللہ بن یزید“ ضعیف راوی ہے۔ (ضعیف الجامع، رقم الحدیث: ۶۳۲۰)

کبھی ہدایت سے مراد بیانِ حق ہوتا ہے، یعنی حق کو کھول کر ظاہر کرنا، اس کی طرف راہنمائی کرنا اور اس کا پتا بتانا۔ اللہ تعالیٰ نے فرمایا: ﴿وَإِنَّكَ لَتَهْدِي إِلَى صِرَاطٍ مُسْتَقِيمٍ﴾ [الشوری: ۵۲] ”اور بلاشبہ آپ سیدھے راستے ہی کی طرف راہنمائی کرتے ہیں۔“ نیز فرمایا: ﴿إِنَّمَا أَنْتَ مُنْذِرٌ وَلِكُلِّ قَوْمٍ هَادٍ﴾ [الرعد: ۷] ”(اے نبی!) آپ تو صرف ڈرانے والے ہیں، اور ہر قوم کے لیے ایک ہادی ہوتا ہے۔“ نیز فرمایا: ﴿وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَلَىٰ عَلَى الْهُدَىٰ﴾ [حم السجدة: ۱۷] ”اور جو ثمود تھے، تو ہم نے ان کی راہنمائی کی تو انھوں نے ہدایت پر اندھے پن کو پسند کیا۔“ نیز فرمایا: ﴿وَهَدَيْنَاهُ النَّجْدَيْنِ﴾ [البلد: ۱۰] ”اور ہم نے اسے دونوں راستے سمجھا دیے۔“ زیادہ رائج یہ ہے کہ یہاں نجدین (دو گھاٹیوں) سے مراد خیر اور شر ہیں۔

سیدنا عمر بن خطاب رضی اللہ عنہ نے سیدنا ابی بن کعب رضی اللہ عنہ سے پوچھا: تقویٰ کیا چیز ہے؟ انھوں نے جواب دیا: کبھی آپ خاردار کانٹوں والے راستے پر چلے ہیں؟ سیدنا عمر رضی اللہ عنہ نے فرمایا: ہاں، سیدنا ابی نے کہا: پھر جس طرح دامن اٹھا کر، الگ تھلگ، ان سے بچتے بچاتے چلتے ہوں گے، بس یہی تقویٰ ہے۔^① سیدنا ابو امامہ رضی اللہ عنہ کی مرفوع حدیث میں ہے کہ اللہ سے ڈرنے کے بعد مومن نیک بیوی سے زیادہ فائدہ مند کوئی چیز نہیں۔ اگر وہ اس کو کوئی حکم دے تو وہ بجا لائے، اس کی طرف دیکھے تو اسے خوش کر دے، اس پر اگر قسم کھالے تو اسے پورا کر کے سچا کر دے اور اس سے غائب ہو تو اس کے مال اور اپنی عصمت کی حفاظت کر کے اس کی خیر خواہی کرے۔^② (ابن ماجہ) (اس میں مومن کے لیے تقویٰ کو سب سے بہتر چیز قرار دیا گیا ہے اور دوسرے نمبر پر نیک بیوی کو، کیوں کہ عورت بھی نیک بیوی اسی وقت ثابت ہوگی، جب اس کے اندر تقویٰ (اللہ کا ڈر) ہوگا، ورنہ عورت عمر بھر کا روگ اور وبال بن کر رہے گی)۔

الَّذِينَ يُؤْمِنُونَ بِالْغَيْبِ

جو لوگ غیب پر ایمان لاتے ہیں

پرہیزگاروں کی صفت ہے کہ وہ غیب کی بات پر ایمان لاتے ہیں۔ ایمان تصدیق کرنے، یعنی دل سے کسی بات کو سچا سمجھنے کو کہتے ہیں۔ بعض نے کہا ہے کہ اس جگہ ایمان ڈر کے معنی میں ہے۔ امام ابن جریر رحمہ اللہ کہتے ہیں کہ

① تفسیر ابن کثیر (۱/ ۵۸)

② سنن ابن ماجہ، رقم الحدیث (۱۸۵۷) اس روایت کی سند میں ”علی بن یزید“ اور ”عثمان بن ابی العاتکہ“ ضعیف ہیں۔ البتہ اس روایت کے شاہد موجود ہیں، جو کہ صحیح سند سے مروی ہیں۔ دیکھیں: سنن النسائي الكبرى (۵/ ۳۱۰) مسند أحمد (۲/ ۴۳۲) مستدرک الحاکم (۲/ ۱۷۵) نیز ان الفاظ سے ایک حدیث صحیح مسلم میں مروی ہے: «الدنيا متاع وخير متاع الدنيا المرأة الصالحة» یعنی دنیا کی سب سے قیمتی ترین متاع نیک عورت ہے۔

بہتر یہ ہے کہ یہ وہ لوگ ہیں جو قول و اعتقاد اور عمل میں ایمان بالغیب کے ساتھ موصوف ہیں۔^(۱) پھر کبھی اللہ کا ڈر بھی ایمان کے معنی میں داخل اور شامل ہو جاتا ہے، یعنی اس ایمان میں، جس کے معنی یہ ہیں کہ عمل سے قول کی تصدیق کرے۔ ایمان کا لفظ ایک ایسا جامع کلمہ ہے جو اللہ، اس کے رسولوں اور اس کی نازل کردہ کتابوں کی تصدیق، اقرار اور عمل کو شامل ہے۔

حافظ ابن کثیر رحمہ اللہ کہتے ہیں کہ لغت میں ایمان کا لفظ محض تصدیق پر بولا جاتا ہے۔ اللہ تعالیٰ نے فرمایا: ﴿يُؤْمِنُ بِاللَّهِ وَيُؤْمِنُ لِلْمُؤْمِنِينَ﴾ [التوبة: ۶۱] ”وہ اللہ پر یقین رکھتا ہے اور مومنوں (کی باتوں) پر یقین رکھتا ہے۔“ یوسف علیہ السلام کے بھائیوں نے اپنے باپ سے کہا تھا: ﴿وَمَا أَنْتَ بِمُؤْمِنٍ لَّنَا وَلَوْ كُنَّا صَادِقِينَ﴾ [یوسف: ۱۷] ”اور آپ ہماری بات کا یقین کرنے والے نہیں، اگرچہ ہم سچے ہی ہوں۔“ اسی طرح جب یہ لفظ اعمال کے ہمراہ آتا ہے تو تصدیق کے معنی میں ہوتا ہے، جیسے اللہ کا قول ہے: ﴿إِلَّا الَّذِينَ آمَنُوا وَعَمِلُوا الصَّالِحَاتِ﴾ [الانشقاق: ۲۵] ”مگر جو لوگ ایمان لائے اور انھوں نے نیک عمل کیے۔“ لیکن جب اس کا استعمال مطلقاً ہوگا تو ایمان شرعی مراد ہوگا، جو اعتقاد، قول اور عمل کا نام ہے۔ اکثر ائمہ کا یہی مذہب ہے، بلکہ امام شافعی و احمد اور ابو عبیدہ رحمہم وغیرہ نے اس پر اجماع نقل کیا ہے کہ ایمان قول اور عمل ہے، نیز گھٹتا اور بڑھتا ہے۔^(۲)

اس باب میں بہت سی احادیث اور آثار آئے ہیں، جن کو امام ابن کثیر رحمہ اللہ نے شرح بخاری کے اوائل میں علاحدہ ذکر کیا ہے۔ جس نے اس جگہ ایمان کی تفسیر خشیت کے ساتھ کی ہے، اس کی دلیل اللہ کا یہ قول ہے: ﴿إِنَّ الَّذِينَ يَخْشَوْنَ رَبَّهُم بِالْغَيْبِ﴾ [الملک: ۱۲] ”بے شک جو لوگ اپنے رب سے بن دیکھے ڈرتے ہیں۔“ نیز یہ قول بھی دلیل ہے: ﴿مَنْ خَشِيَ الرَّحْمَنَ بِالْغَيْبِ وَجَاءَ بِقَلْبٍ مُنِيبٍ﴾ [ق: ۳۳] ”جو رحمن سے بن دیکھے ڈر گیا اور وہ رجوع کرنے والا دل لے آیا ہے۔“ یہ خشیت ایمان اور علم کا خلاصہ ہے۔ اللہ تعالیٰ نے فرمایا: ﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾ [الفاطر: ۲۸] ”بس اللہ سے اس کے بندوں میں سے صرف علما ہی ڈرتے ہیں۔“ دوسری جگہ فرمایا: ﴿ذَلِكَ لِمَنْ خَشِيَ رَبَّهُ﴾ [البینہ: ۸] ”یہ (مقام) اس کو ملتا ہے، جو اپنے رب سے ڈر گیا۔“ معلوم ہوا بہشت اہل علم ہی کا حصہ ہے۔

رہی یہ بات کہ اس جگہ غیب سے کیا مراد ہے؟ تو کسی نے کہا: اللہ تعالیٰ، فرشتے، کتابیں، رسول، یومِ آخرت، جنت، دوزخ اور اللہ کی ملاقات ہے۔ یہ لوگ اس بات پر ایمان لائے کہ مرنے کے بعد پھر جی اٹھیں گے، سو یہ سب غیب ہے۔ سیدنا عبداللہ بن عباس رضی اللہ عنہما نے فرمایا ہے کہ غیب وہ ہے، جو اللہ کی طرف سے آیا۔^(۳) کسی نے کہا ہے کہ قرآن ہے۔ بعض نے کہا ہے کہ جو شخص اللہ پر ایمان لایا، وہ غیب پر ایمان لایا۔ کسی نے کہا ہے کہ غیب سے مراد

[۱] تفسیر الطبری (۱/ ۲۳۵) [۲] تفسیر ابن کثیر (۱/ ۵۹) [۳] تفسیر الطبری (۱/ ۲۳۶) اس کی سند حسن ہے۔

اسلام ہے اور کسی نے کہا ہے کہ قضا و قدر ہے۔ یہ سارے معانی ملتے جلتے ہیں۔ یہ ساری ہی چیزیں ایسی ہیں، جو کسی نے نہیں دیکھیں۔ ان سب پر ایمان لانا واجب ہے۔ ابو جمعہ انصاری رحمۃ اللہ علیہ نے کہا کہ ہم نے رسول اللہ صلی اللہ علیہ وسلم کے ساتھ صبح کا کھانا کھایا۔ ہمارے ساتھ ابو عبیدہ بن جراح رضی اللہ عنہ بھی تھے۔ انھوں نے کہا: اے اللہ کے رسول! بھلا ہم سے بہتر بھی کوئی ہے؟ ہم آپ پر ایمان لائے اور آپ کے ساتھ مل کر جہاد کیا؟ آپ صلی اللہ علیہ وسلم نے فرمایا: ہاں، ایک قوم تمہارے بعد آئے گی، جو مجھ پر ایمان لائے گی، حالاں کہ انھوں نے مجھے دیکھا نہیں ہے۔^(۱) (مسند احمد)

دوسری روایت کے الفاظ اس طرح ہیں کہ ہم نے کہا: اے اللہ کے رسول! کوئی قوم ہم سے زیادہ اجر کی مستحق ہوگی؟ ہم اللہ پر ایمان لائے، ہم نے آپ کی پیروی کی؟ آپ صلی اللہ علیہ وسلم نے فرمایا: تم کو اس بات سے کون منع کرتا ہے، اللہ کا رسول تمہارے اندر موجود ہے، ہر دم آسمان سے وحی آتی رہتی ہے؟ ہاں تمہارے بعد لوگ ہوں گے، ان کو ایک کتاب دو لوحوں کے درمیان ملے گی، وہ اس کی تصدیق کریں گے اور جو کچھ اس کتاب میں ہے اس پر عمل کریں گے، ان کا اجر تمہارے اجر سے دو چند بڑا ہے۔^(۲) (ابن مردویہ) اس جگہ کتاب سے مراد یہی قرآن کریم ہے۔ اس حدیث سے یہ بھی معلوم ہوا کہ وجادت^(۳) پر عمل کرنا جائز ہے۔ حافظ ابن حجر رحمۃ اللہ علیہ نے ”فتح الباری“ میں وضاحت کی ہے کہ صحابہ کی فضیلت کے برابر کوئی چیز نہیں ہو سکتی، انھوں نے رسول اللہ صلی اللہ علیہ وسلم کو دیکھا، صرف اجر کے زیادہ ہونے سے غیر صحابی کا صحابی سے افضل ہونا لازم نہیں آتا، اجر میں کمی بیشی عمل کے اعتبار سے ہوتی ہے، (اور بعض دفعہ حالات و واقعات اور خاص جذبات کی وجہ سے اور اللہ کے خصوصی فضل و کرم سے بھی اس کا امکان ہے) لیکن مشاہدہ رسول ایک ایسا عمل ہے، جو بعد والوں کو میسر نہیں ہے۔^(۴)

عمرو بن شعیب عن أبيه عن جده کی روایت کے الفاظ اس طرح ہیں کہ مجھے ایمان میں سب سے زیادہ وہ لوگ پسند ہیں، جو تمہارے بعد ہوں گے۔ ان کو صحیفے ملیں گے، جن میں کتاب ہوگی، وہ اس پر ایمان لائیں گے، جو ان صحیفوں میں ہوگا۔ (ابن عرفہ) امام ابو حاتم رحمۃ اللہ علیہ نے کہا ہے کہ اس سند میں ایک راوی مغیرہ بن قیس ”منکر الحدیث“ ہے،^(۵) لیکن اسی کے لگ بھگ ابو یعلیٰ، ابن مردویہ اور حاکم رحمۃ اللہ علیہ نے بھی محمد بن ابی حمید رحمۃ اللہ علیہ کی حدیث

^(۱) مسند احمد (۱۰۶/۴) امام پیشمی رحمۃ اللہ علیہ نے کہا کہ اس کے راوی ثقہ ہیں۔ مجمع الزوائد (۵۲/۱۰)

^(۲) المعجم الكبير (۲۳/۴) تفسیر ابن کثیر (۶۰/۱) السلسلة الصحيحة، رقم الحديث (۳۳۱۰)

^(۳) وجادة: اصول حدیث کی ایک اصطلاح ہے۔ جس کا مطلب ہے کہ شاگرد کا استاذ کے ہاتھ سے لکھی ہوئی حدیث کا دیکھنا۔ اسے

آگے بیان کرنے کے لیے استاذ کی اجازت ضروری ہے، تاہم شاگرد کے لیے اس پر عمل کرنا جائز ہے۔ [ص-ی]

^(۴) فتح الباری (۷/۷) ^(۵) دلائل النبوة للبيهقي (۵۳۸/۶) تفسیر ابن کثیر (۶۱-۶۰/۱)

روایت کی ہے۔ امام حاکم رحمہ اللہ نے اسے صحیح کہا ہے۔^(۱)

ان احادیث میں کتاب و سنت کے پیروکاروں کے لیے خوش خبری ہے کہ انھوں نے اگرچہ رسول اللہ ﷺ کو نہیں دیکھا، صرف قرآن کو پایا، اس پر ایمان لائے اور اس پر عمل کیا ہے۔

لغت میں غیب ہر اس چیز کو کہتے ہیں، جو انسان سے غائب اور پوشیدہ ہے۔ کسی نے کہا ہے کہ اس جگہ غیب سے مراد دل ہے، یعنی سچے دل سے اس کتاب کی تصدیق کرتے ہیں اور کسی نے کہا ہے کہ جس چیز کی خبر رسول اللہ ﷺ نے دی ہے اور وہ عقل سے دریافت نہیں ہو سکتی، جیسے: علاماتِ قیامت، عذابِ قبر، حشر و نشر، صراط، میزان، جنت اور دوزخ، وہ سب غیب ہے۔ حدیثِ جبریل علیہ السلام میں اسی کو ایمانِ شرعی بتلایا گیا ہے۔ فرمایا: ایمان یہ ہے کہ تو اللہ کی، اس کے فرشتوں کی، کتابوں اور رسولوں کی اور آخرت کے دن کی تصدیق کرے اور تقدیر پر، وہ خیر ہو یا شر، ایمان لائے۔^(۲)

نویلہ بنت مسلم رضی اللہ عنہا کی حدیث میں تحویلِ قبلہ کے ذکر میں یوں آیا ہے کہ جب ان کو یہ خبر ملی کہ رسول اللہ ﷺ نے قبلے کی طرف منہ کر لیا ہے تو وہ بھی نماز کے اندر ہی اس طرف پھر گئے۔ جب رسول اللہ ﷺ نے یہ بات سنی تو فرمایا: «أُولَئِكَ قَوْمٌ آمَنُوا بِالْغَيْبِ» ”یہ وہ لوگ ہیں، جو غیب پر ایمان لائے۔“^(۳) (ابن ابی حاتم، طبرانی، ابن مندہ و أبو نعیم) عوف بن مالک سے روایت ہے کہ رسول اللہ ﷺ نے فرمایا: کاش! میں اپنے بھائیوں کو دیکھتا۔ صحابہ رضی اللہ عنہم نے عرض کی: کیا ہم آپ کے بھائی نہیں ہیں؟ فرمایا: ہاں ہو، لیکن تمہارے بعد ایسے لوگ آئیں گے، جو مجھ پر تمہاری طرح ایمان لائیں گے، تمہاری طرح میری تصدیق کریں گے اور تمہارے مدد کرنے کی طرح میری مدد کریں گے۔ کاش! میں اپنے ان بھائیوں سے ملاقات کرتا۔^(۴) (ابن ابی شیبہ)

اس حدیث کا مصداقِ کامل اہلِ حدیث ہیں۔ ان کو رسول اللہ ﷺ نے اپنا بھائی کہا ہے اور ان کی یہ پہچان بتائی ہے کہ وہ ایمان و تصدیق اور نصرتِ نبوی میں صحابہ کی مثل ہوں گے، سو یہ وصف سوائے اہلِ حدیث کے کسی اور کے اندر نظر نہیں آتا، کیوں کہ صرف اہلِ حدیث ہی اس طریقے پر قائم ہیں، جس پر رسول اللہ ﷺ اور صحابہ قائم تھے۔

^(۱) مستدرک الحاکم (۹۶/۴) مسند ابی یعلیٰ (۱/۱۴۷) اس روایت کی سند میں ”محمد بن ابی حمید“ ضعیف راوی ہے۔ تاہم مذکورہ بالا دو صحیح روایات سے اس مفہوم کی تائید ہوتی ہے۔

^(۲) صحیح مسلم، رقم الحدیث (۸)

^(۳) تفسیر ابن ابی حاتم (۱/۳۷) المعجم الکبیر (۲۵/۴۳) معرفة الصحابة لأبی نعیم (۷۲۲۰) حافظ بیہقی رحمہ اللہ فرماتے ہیں: ”رواہ الطبرانی فی الکبیر، وفیہ إسحاق بن إدريس الأسواری، وهو ضعیف متروک“ (مجمع الزوائد: ۲/۱۲۱) البتہ دورانِ نماز میں تحویلِ قبلہ یہی حدیثِ نویلہ بنت مسلم سے بسند حسن مروی ہے۔ دیکھیں: المعجم الکبیر (۲۴/۲۰۷) معرفة الصحابة لأبی نعیم الأصبهانی (۴۳۳۳) لیکن اس روایت میں «أُولَئِكَ رجال [أو قوم] آمنوا بالغیب» کے مرفوع الفاظ نہیں ہیں۔

^(۴) اس کی سند میں موسیٰ بن عبیدہ ربذی ضعیف ہے۔ دیکھیں: إتحاف الخیرة للبوصیری (۷/۳۴۲)

یہ سنتوں کو زندہ کر کے ہمیشہ دین اسلام کی مدد کرتے اور بدعات کا قلع قمع کر کے رسول اللہ ﷺ کے مددگار رہتے ہیں۔ وَلِلّٰهِ الْحَمْدُ۔

سیدنا ابو امامہ باہلی رضی اللہ عنہ سے روایت ہے کہ رسول اللہ ﷺ نے فرمایا: خوشی ہو اس کے لیے (ایک مرتبہ) جس نے مجھے دیکھا اور مجھ پر ایمان لایا اور خوشی ہو، اس کے لیے (سات مرتبہ) جو مجھ پر ایمان لایا، حالاں کہ اس نے مجھے دیکھا نہیں۔^① (احمد، طیالسی، بخاری فی التاریخ، طبرانی، الحاکم) سیدنا عبداللہ بن مسعود رضی اللہ عنہ فرماتے ہیں کہ قسم ہے اس ذات کی کہ جس کے سوا کوئی معبود نہیں، اس شخص سے بہتر کوئی نہیں، جو غیب پر ایمان لایا، پھر ”آلہ“ یہ آیت پڑھی۔^②

ایمان بالغیب کی بابت تابعین کے اقوال بھی بہت ہیں۔ رائج یہی ہے کہ ایمان شرعی ان سب مذکورہ باتوں پر صادق آتا ہے اور اعمال ایمان میں داخل ہیں۔ سیدنا ابو ہریرہ رضی اللہ عنہ کی حدیث میں ہے کہ رسول اللہ ﷺ نے فرمایا: ایمان کی ستر سے کچھ اوپر شاخیں ہیں، ان میں سب سے افضل ”لَا إِلَهَ إِلَّا اللَّهُ“ کہنا ہے اور سب سے ادنیٰ راستے سے تکلیف دینے والی چیز کا ہٹا دینا ہے اور حیا ایمان کی ایک شاخ ہے۔^③ (صحیح البخاری و صحیح مسلم)

وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ﴿٥٢﴾

اور نماز کو قائم رکھتے ہیں اور ہمارے دیے ہوئے مال میں سے خرچ کرتے ہیں^③

یعنی ہمیشہ نماز ٹھیک وقت پر بلا تاخیر، قضا کے بغیر، ارکان و سنن اور ہیئت ثابتہ کے ساتھ ادا کرتے ہیں۔ فرائض و حدود اور افعال نماز کو خلل سے بچاتے ہیں۔ اقامت کے اصل معنی ہیں: پیشگی کرنا، ثابت رکھنا۔ معلوم ہوا جو شخص وقت پر نماز نہیں پڑھتا یا کچھ وقت کی پڑھتا ہے اور کچھ وقت کی نہیں پڑھتا یا بے وقت ادا کرتا ہے یا اس طرح نہیں پڑھتا، جس طرح حدیث سے ثابت ہے یا غفلت کے ساتھ بے پروائی سے پڑھتا ہے، وہ نماز کا قائم کرنے والا نہیں ہے، حالاں کہ اسلام میں نماز کی یہ اہمیت ہے کہ ایک فرض نماز عمداً ترک کرنے سے کفر لازم آ جاتا ہے۔ اگر توبہ کیے بغیر مر گیا یا مارا گیا تو مرتد کے حکم میں ہوگا۔ اسے مسلمانوں کے قبرستان میں دفن نہیں کرنا چاہیے۔ لوگ ایمان و اسلام کا دعویٰ رکھتے ہیں، مگر اکثر عمداً نمازیں ترک کرتے یا تاخیر سے پڑھتے یا غفلت سے ادا کرتے ہیں۔ ان کے انجام کا اللہ ہی حافظ ہے۔ خصوصاً عورتیں کہ ان سے اوقات نماز کی پابندی کسی طرح نہیں ہوتی۔ اس لیے اگر جہنم میں عورتوں کی کثرت ہوگی تو اس میں کیا تعجب ہے؟ سیدنا عبداللہ بن عباس رضی اللہ عنہما نے کہا ہے کہ اس جگہ نماز سے پانچوں نمازیں

① مسند أحمد (۲۵۷/۵) مسند الطیالسی (۱۵۴/۱) التاریخ الكبير (۲۷/۲) المعجم الكبير (۲۶۰/۸) مستدرک الحاکم (۹۶/۴)

السلسلة الصحيحة، رقم الحديث (۱۲۴۱)

② سنن سعید بن منصور (۵۴۴/۲) مستدرک الحاکم (۲۸۶/۲) اس کی سند صحیح ہے۔

③ صحیح البخاری، رقم الحديث (۹) صحیح مسلم، رقم الحديث (۳۵)

مراد ہیں۔^(۱) امام قتادہ رحمہ اللہ نے کہا ہے کہ مطلب یہ ہے کہ وقت، وضو اور رکوع و سجود کی حفاظت کی جائے۔^(۲) کسی نے کہا ہے کہ اقامت سے مراد رکوع و سجود اور تلاوت و خشوع کا پورا کرنا ہے۔

بہر حال ان تمام اقوال کا حاصل یہ ہے کہ نماز آچھی پڑھی جائے، جیسے رسول اللہ ﷺ پڑھتے تھے۔ آپ ﷺ کا فرمان بھی ہے: «صَلُّوا كَمَا رَأَيْتُمُونِي أُصَلِّي» ”تم اس طرح نماز پڑھو، جیسے تم نے مجھے نماز پڑھتے ہوئے دیکھا۔“^(۳) اس نماز میں رفع الیدین، آمین بالجہر، ہاتھوں کا سینے پر باندھنا، استراحت کے لیے بیٹھنا، رکوع کے بعد اعتدال کرنا وغیرہ سب سنتوں کا اہتمام ہے۔ اس نماز کی ترکیب ”مسک الختام شرح بلوغ المرام“ (فارسی میں نواب صاحب کی بلوغ المرام کی شرح) میں لکھی گئی ہے اور رسالہ ”حقیقۃ الصلاة“ میں بھی کسی نے نماز کا طریقہ خوب بیان کیا ہے۔

یعنی اللہ کی راہ اور اطاعت میں صدقہ دیتے ہیں۔ جمہور کے نزدیک رزق ہر وہ چیز ہے جو قابل انتفاع ہو، (جس سے فائدہ اٹھایا جاسکے) چاہے وہ حلال ہو یا حرام۔ معتزلہ کہتے ہیں کہ حرام چیز رزق نہیں ہے،^(۴) لیکن یہ ان کی غلط فہمی ہے۔ یہ اور بات ہے کہ حرام رزق کا کھانا، اس کا لین دین کبیرہ گناہ ہے، مگر وہ رزق ہونے سے تو باہر نہیں ہو سکتا۔ اس لفظ سے کہ ”کچھ خرچ کرتے ہیں۔“ یہ نکلا کہ اسراف و تبذیر (فضول خرچی) بری چیز ہے۔ مال کا اڑانا اور اسے اللہ کی مرضی کے خلاف خرچ کرنا بڑا گناہ ہے۔ قرآن کریم میں ایسے فضول خرچوں کو ”إخوان الشیاطین“ (شیطان کے بھائی) کہا گیا ہے۔ یہ مرض ان امرا میں جو بخیل نہ ہوں، سب سے زیادہ ہوتا ہے۔ رؤسا میں سے کوئی بخل سے ہلاک ہوا تو کوئی اسراف (فضول خرچی) سے تباہ ہوا۔

امام قتادہ رحمہ اللہ کا قول ہے کہ انفاق سے مراد زکات کا نکالنا ہے۔^(۵) سیدنا عبداللہ بن مسعود رضی اللہ عنہ نے فرمایا ہے کہ اپنے گھر والوں پر خرچ کرنا مراد ہے۔^(۶) امام ابن جریر طبری رحمہ اللہ نے کہا ہے کہ یہ آیت ہر قسم کے خرچ کرنے کو شامل ہے، چاہے وہ فرض زکات ہو یا نفلی صدقہ، خواہ کسی قریبی کو دینا ہو یا غریب کو۔^(۷)

امام ابن کثیر رحمہ اللہ نے کہا ہے کہ اللہ تعالیٰ نے نماز اور انفاق مال کو متعدد جگہ ایک ساتھ ذکر کیا ہے، کیوں کہ نماز اللہ کا حق اور اس کی عبادت ہے۔ اللہ کی یہ عبادت اللہ تعالیٰ کی توحید، اس کی ثناء و تجید، اپنی عاجزی، دعا اور توکل پر مشتمل ہے، جبکہ انفاق، اللہ کی مخلوق کے ساتھ احسان کرنا ہے۔ یہ نفع متعدی ہوتا ہے۔ اس احسان کے سب سے زیادہ

(۱) تفسیر الطبری (۳۸۸/۱۳) اس کی سند حسن ہے۔ (۲) تفسیر ابن ابی حاتم (۳۷/۱)

(۳) صحیح البخاری، رقم الحدیث (۶۰۵)

(۴) فتح القدیر (۱۱۴/۱)

(۵) الدر المنثور (۶۸/۱)

(۶) تفسیر الطبری (۲۴۴/۱)

(۷) تفسیر الطبری (۲۴۴، ۲۴۳/۱) علامہ احمد شاہ نے اس روایت کی سند پر مفصل بحث کرتے ہوئے کہا: ”أرجو أن يكون صواباً،

إن شاء الله، وما توفيقي إلا بالله“ دیکھیں: تفسیر الطبری (۱۵۶/۱)

مستحق قرابت دار، گھر والے اور مملوک (غلام) ہیں، پھر اجنبی لوگ۔ ”اول خویش بعدہ درویش۔“ (پہلے اعزا و اقارب اور پھر فقیر) پس اس آیت میں تمام واجب اخراجات اور فرض زکات داخل ہیں، اسی لیے صحیح بخاری و مسلم میں سیدنا عبداللہ بن عمر رضی اللہ عنہما سے مروی ہے کہ رسول اللہ ﷺ نے فرمایا کہ اسلام کی بنیاد پانچ چیزوں پر ہے۔ اول: اس بات کی گواہی دینا کہ ”لَا إِلَهَ إِلَّا اللَّهُ وَ أَنَّ مُحَمَّدًا رَسُولُ اللَّهِ“ (اللہ کے سوا کوئی معبود نہیں اور محمد ﷺ اللہ کے رسول ہیں) دوم: نماز کا قائم رکھنا۔ سوم: زکات دینا۔ چہارم: روزہ رکھنا۔ پنجم: بیت اللہ کا حج کرنا۔^(۱) امام ابن کثیر رحمہ اللہ فرماتے ہیں کہ اس بارے میں متعدد احادیث وارد ہیں۔ انتہی^(۲)

وَالَّذِينَ يُؤْمِنُونَ بِمَا أُنْزِلَ إِلَيْكَ

اور جو لوگ ایمان لاتے ہیں اس پر جو آپ کی طرف اتارا گیا

اس سے مراد سارا قرآن اور ساری اسلامی شریعت ہے۔ قرآن کے اترنے کا مطلب یہ ہے کہ جبریل علیہ السلام نے آسمان میں اللہ کا کلام سنا، اس کو جوں کا توں لے کر رسول اللہ ﷺ کے پاس آئے۔ اس کو اوپر سے نیچے اتار لائے، اس سے اللہ کا بلندی پر ہونا، قرآن کا کانوں سے سنا جانا، زبانوں سے پڑھا جانا، سینوں میں محفوظ ہونا، مصحفوں میں لکھا جانا اور حرف و صوت کا ہونا ثابت ہوا۔ کلام اللہ کے یہ سارے اوصاف خود کلام اللہ اور حدیث رسول اللہ ﷺ سے ثابت ہیں۔

وَمَا أُنْزِلَ مِنْ قَبْلِكَ

اور جو آپ سے پہلے اتارا گیا

یعنی سابقہ رسولوں پر، جیسے: صحفِ ابراہیم علیہ السلام، داود علیہ السلام کی زبور، موسیٰ علیہ السلام کی تورات اور عیسیٰ علیہ السلام کی انجیل وغیرہ ہیں، ان سب پر اجمالاً اور قرآن پر تفصیلاً ایمان لانا فرض ہے۔ صحابہ رضی اللہ عنہم کی ایک جماعت نے کہا ہے کہ اس سے مراد وہ ایمان والے ہیں، جو پہلے اہل کتاب (یہودی و نصاریٰ) تھے۔ ان کی دلیل یہ آیت ہے: ﴿وَإِنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنْزِلَ إِلَيْكُمْ وَمَا أُنْزِلَ إِلَيْهِمْ﴾ [آل عمران: ۱۹۹] ”اور بے شک اہل کتاب میں سے بعض ایسے بھی ہیں جو اللہ پر اور جو کچھ تمہاری طرف نازل کیا گیا اور جو کچھ ان کی طرف نازل کیا گیا، اس پر ایمان لاتے ہیں۔“ دوسری جگہ فرمایا: ﴿الَّذِينَ اتَّبَعَتْهُمْ أَكْثَرُ مِنْ قَبْلِهِ هُمْ بِهِ يُؤْمِنُونَ﴾ [القصص: ۵۲] ”وہ لوگ جنہیں ہم نے اس (قرآن) سے پہلے کتاب دی تھی، وہی اس پر ایمان لاتے ہیں۔“ اس جماعت صحابہ رضی اللہ عنہم کے نزدیک پہلی آیت ﴿بِمَا أُنْزِلَ إِلَيْكَ﴾ سے مومنین عرب مراد ہیں۔ بعض نے کہا ہے: نہیں، بلکہ دونوں ہی آیتیں تمام مومنوں کے حق میں ہیں، چاہے عربی ہوں یا عجمی، انسان ہوں یا جن، کتابی ہوں یا غیر کتابی۔

امام شوکانی رحمہ اللہ نے اسی بات کو رائج کہا ہے۔ اس کی دلیل بیان کرتے ہوئے انھوں نے کہا ہے: دیکھو اللہ

نے کئی جگہ ان مومنوں کی تعریف کی ہے، جنہوں نے ان دونوں حکموں کو مانا ہے، جیسے فرمایا: ﴿يَا أَيُّهَا الَّذِينَ آمَنُوا آمِنُوا بِاللّٰهِ وَرَسُولِهِ وَالْكِتَابِ الَّذِي نَزَّلَ عَلَىٰ رَسُولِهِ وَالَّذِي أُنْزِلَ مِنْ قَبْلُ﴾ [النساء: ۱۳۶] ”اے لوگو جو ایمان لائے ہو! اللہ، اس کے رسول اور اس کتاب پر ایمان لاؤ جو اللہ نے اپنے رسول پر نازل کی اور اس کتاب پر بھی جو اس نے پہلے نازل کی۔“ دوسری جگہ فرمایا: ﴿أَمِنَّا بِالَّذِي أُنْزِلَ إِلَيْنَا وَأُنْزِلَ إِلَيْكُمْ﴾ [العنکبوت: ۴۶] ”ہم اس (کتاب) پر ایمان لائے ہیں جو ہماری طرف نازل کی گئی اور (جو) تمہاری طرف نازل کی گئی۔“ تیسری جگہ فرمایا: ﴿أَمِنَ الرَّسُولُ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ كُلٌّ آمَنَ بِاللّٰهِ وَمَلَكَاتِهِ وَكُتُبِهِ وَرُسُلِهِ لَا نُفَرِّقُ بَيْنَ أَحَدٍ مِّنْ رُّسُلِهِ﴾ [البقرة: ۲۸۵] ”رسول (ﷺ) اس (ہدایت) پر ایمان لائے ہیں جو ان کے رب کی طرف سے ان پر نازل کی گئی ہے اور سارے مومن بھی، سب اللہ پر اور اس کے فرشتوں پر اور اس کی کتابوں پر اور اس کے رسولوں پر ایمان لائے ہیں (وہ کہتے ہیں:) ہم اس کے رسولوں میں سے کسی ایک میں بھی فرق نہیں کرتے۔“ چوتھی جگہ ارشاد فرمایا: ﴿وَالَّذِينَ آمَنُوا بِاللّٰهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ﴾ [النساء: ۱۵۲] ”اور جو لوگ اللہ اور اس کے رسولوں پر ایمان لائے، اور انہوں نے ان میں سے کسی ایک کے درمیان بھی تفریق نہیں کی۔“^① (ان تمام آیات میں اہل ایمان کی صفت یہ بتلائی گئی ہے کہ وہ محمد رسول اللہ ﷺ پر نازل شدہ قرآن کریم اور انبیاء سابقین پر اتاری ہوئی کتابوں، سب پر ایمان رکھتے ہیں۔ قرآن پر ایمان رکھنے کا مطلب ہے کہ اس کے احکام و قوانین پر عمل کرنا اور پچھلی کتابوں پر ایمان رکھنے کا مطلب ہے کہ ان کے بارے میں یہ عقیدہ رکھنا کہ وہ کتابیں بھی اللہ نے نازل کی تھیں اور اپنے اپنے زمانے میں ان پر عمل کرنا ضروری تھا)

حافظ ابن کثیر رحمہ اللہ نے کہا ہے کہ اس میں اگرچہ سارے مومن داخل ہیں، لیکن اہل کتاب کو ایک یہ خصوصیت حاصل ہے کہ وہ اپنی کتاب پر ایمان لائے، پھر جب مسلمان ہو کر قرآن پر بھی ایمان مفصل لائیں گے تو ان کو دُگنا اجر ملے گا۔ اہل کتاب کے علاوہ دوسروں کا پچھلی کتابوں پر ایمان اجمالی ہے۔ ہاں کبھی یوں بھی ہوتا ہے کہ بہت سے عربوں کا رسول اللہ ﷺ پر ایمان، ان لوگوں کے ایمان سے جو اُن میں سے اسلام میں داخل ہوتے ہیں، زیادہ کامل ہوا ہے، اس لیے گو مومنین اہل کتاب کو دُگنا اجر ملے، مگر ان کی تصدیق کا ثواب ان کے دہرے اجر سے بھی بڑھ جائے گا۔ واللہ اعلم (ابن کثیر)^②

وَبِالْآخِرَةِ هُمْ يُوقِنُونَ ﴿۵﴾

اور وہ آخرت پر بھی یقین رکھتے ہیں ﴿۴﴾

یعنی جتنے کام یوم آخرت کو ہوں گے، جیسے بعثت (قبروں سے اٹھنا)، حشر اور نشر وغیرہ، کسی میں ان کو کچھ

شک نہیں ہے۔ سب کی سچے دل سے تصدیق کرتے ہیں۔ معلوم ہوا متقین کی یہ صفت ہے کہ وہ آخرت پر یقین کو ایمان کی اساس اور اسلام کی اصل سمجھتے ہیں، اہل کتاب کے برعکس کہ امور آخرت کے بارے میں ان کا اعتقاد صحت سے دور ہے، چہ جائیکہ وہ یقین کے مرتبے تک پہنچ سکیں۔

امام ابن کثیر رحمہ اللہ نے کہا ہے کہ اس جگہ آخرت سے مراد بعث، قیامت، جنت و نار اور حساب و میزان ہے۔ قیامت کا یہ دن چوں کہ دنیا کے بعد آئے گا، اس لیے اس کو آخرت اور یوم آخر بولتے ہیں۔^(۱)

اُولٰٓئِكَ عَلَىٰ هُدًى مِّن رَّبِّهِمْ ۚ وَاُولٰٓئِكَ هُمُ الْمُفْلِحُونَ ﴿٥﴾
 اِنَّ الَّذِيْنَ كَفَرُوْا سَوَآءٌ عَلَيْهِمْ ءَاَنذَرْتَهُمْ اَمْ لَمْ تُنذِرْهُمْ لَا يُؤْمِنُوْنَ ﴿٦﴾

یہ لوگ ہدایت پر ہیں اپنے رب کی طرف سے اور یہی فلاح پانے والے ہیں^(۵) بے شک وہ لوگ جنہوں نے کفر کیا، آپ انہیں ڈرائیں یا نہ ڈرائیں ان کے لیے برابر ہے، وہ ایمان نہیں لائیں گے^(۶)

راہ (ہدایت) سے مراد نور یا استقامت یا بیان یا برہان یا بصیرت یا توفیق یا سداد (درست روی) ہے، بلکہ یہ سب معانی مراد ہو سکتے ہیں۔ اس جملے میں متقین کے حالات کی خبر دی ہے کہ ان کے اندر اعمال صالحہ کو بجالانے اور محرمات کو ترک کرنے کی استعداد بہ درجہ کمال موجود ہے، اس وجہ سے وہ اللہ کی طرف سے کامیاب و کامران اور راہ شناس ہو گئے ہیں۔ ﴿وَاُولٰٓئِكَ هُمُ الْمُفْلِحُونَ﴾ اور وہی مراد کو پہنچے، یعنی دنیا و آخرت میں کامیاب ہوئے۔ سیدنا عبداللہ بن عباس رضی اللہ عنہما نے فرمایا کہ انہوں نے اپنا مطلب اور مدعا پالیا۔ وہ اس چیز کی برائی سے بچ گئے جس سے وہ بھاگے تھے۔^(۲) کسی نے کہا: جہنم کی آگ سے بچے اور جنت میں پہنچ گئے۔ سیدنا عبداللہ بن عمرو رضی اللہ عنہما کہتے ہیں کہ ہم نے رسول اللہ ﷺ سے کہا کہ بعض دفعہ ہم قرآن پڑھتے ہیں تو ہم پر امید ہو جاتے ہیں اور بعض جگہ ناامیدی آگھیرتی ہے؟ آپ ﷺ نے فرمایا: کیا میں تم کو جنت اور دوزخ والوں کی خبر نہ دوں؟ ہم نے کہا: کیوں نہیں، تو آپ ﷺ نے فرمایا: ﴿الْمَ﴾ سے لے کر ﴿الْمُفْلِحُونَ﴾ تک اہل جنت کا ذکر ہے۔ آپ ﷺ نے فرمایا: ہمیں امید ہے کہ ہم ہی یہ لوگ ہوں گے۔ پھر آپ ﷺ نے فرمایا: ﴿اِنَّ الَّذِيْنَ كَفَرُوْا سَوَآءٌ عَلَيْهِمْ ءَاَنذَرْتَهُمْ اَمْ لَمْ تُنذِرْهُمْ لَا يُؤْمِنُوْنَ ﴿٦﴾﴾ سے ﴿عَظِيْمٌ﴾ تک جہنمیوں کا ذکر ہے۔ ہم نے کہا: یا رسول اللہ ﷺ! یہ لوگ ہم نہیں ہیں۔ آپ ﷺ نے فرمایا: سچ کہتے ہو۔ (ابن ابی حاتم)^(۳)

(۱) تفسیر ابن کثیر (۱/ ۶۲)

(۲) تفسیر الطبری (۱/ ۲۵۰) تفسیر ابن ابی حاتم (۱/ ۳۹) اس کی سند حسن ہے۔ علامہ حکمت بشیر یاسین نے اس روایت کی سند پر مفصل بحث کرتے ہوئے اس کو حسن کہا ہے۔ دیکھیں: الصحيح المسبور (۱/ ۳۷-۴۵)

(۳) تفسیر ابن ابی حاتم (۱/ ۳۹) اس کی سند میں عبداللہ بن لہیعہ ضعیف ہے۔

یعنی وہ لوگ جو منکر ہوئے، ان کو تیرا ڈرانا اور نہ ڈرانا برابر ہے، وہ نہیں مانیں گے۔ یعنی اللہ نے ان پر کفر لکھ دیا ہے، وہ کسی طرح ایمان لانے والے نہیں، خواہ ان کو خوف دلایا جائے یا نہ دلایا جائے، جیسے دوسرے مقام پر فرمایا:

﴿إِنَّ الَّذِينَ حَقَّتْ عَلَيْهِمْ كَلِمَتُ رَبِّكَ لَا يُؤْمِنُونَ ۖ وَلَوْ جَاءَتْهُمْ كُلُّ آيَةٍ حَتَّى يَرَوُا الْعَذَابَ الْأَلِيمَ ۝﴾ [یونس: ۹۶-۹۷]

”بے شک جن لوگوں کے بارے میں آپ کے رب کا حکم (عذاب) صادر ہو چکا، وہ ایمان نہیں لائیں گے۔ خواہ ان کے پاس ساری نشانیاں آجائیں، حتیٰ کہ وہ دردناک عذاب (بھی) دیکھ لیں۔“ تیسری جگہ اہل کتاب کے معاندین کے بارے میں اللہ تعالیٰ کا ارشاد ہے:

﴿وَلَيْنُ اتَّيَّتَ الَّذِينَ أُوتُوا الْكِتَابَ بِكُلِّ آيَةٍ مَّا تَبِعُوا قِبَلَتَكَ ۖ﴾ [البقرة: ۱۴۵]

”اور (اے نبی!) اگر آپ ان لوگوں کے پاس ہر قسم کی نشانی لے آئیں جنہیں کتاب دی گئی تو بھی وہ آپ کے قبلے کی پیروی کرنے والے نہیں ہیں۔“ یعنی جس کو اللہ نے بد بخت ٹھہرا دیا ہے، اسے کوئی نیک بخت نہیں کر سکے گا اور جس کو اس نے گمراہ کر دیا ہے، اسے کوئی راہ پر نہ لگا سکے گا، پھر اے رسول! تو اپنی جان اس حسرت میں کیوں کھوتا ہے؟ تو صرف رسالت کو پہنچا دے، کوئی مانے یا نہ مانے۔ جو مانے گا، وہ اپنا بھلا کرے گا اور جو نہ مانے گا، وہ تیرا کیا بگاڑ سکتا ہے؟ اس کے لیے آپ کیوں رنج کرتے ہیں؟ تیرا کام ابلاغ (پہنچا دینا) ہے۔ حساب لینا ہمارا کام ہے۔

سیدنا عبداللہ بن عباس رضی اللہ عنہما نے فرمایا ہے کہ رسول اللہ ﷺ کی یہ آرزو تھی کہ سارے لوگ ایمان لے آئیں، ہدایت کے راستے پر چلیں اور آپ کا کہنا مانیں۔ اللہ تعالیٰ نے فرمایا: ایمان وہی شخص لاتا ہے، جس کے لیے پہلے سے سعادت مقرر ہو چکی ہے اور گمراہ وہی ہوتا ہے، جو پہلے سے بد بخت ٹھہر چکا ہے۔^(۱) ابو العالیہ رضی اللہ عنہ نے کہا ہے کہ یہ آیات ان لوگوں کے حق میں نازل ہوئی ہیں، جو مختلف گروہوں کے سردار تھے۔ انہی کے بارے میں دوسرے مقام پر اللہ تعالیٰ نے یہ فرمایا ہے:

﴿أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَآحَلُّوا قَوْمَهُمْ دَارَ الْبَوَارِ ۖ جَهَنَّمَ يَصْلَوْنَهَا ۖ﴾ [إبراهيم: ۲۸-۲۹]

”کیا آپ نے ان لوگوں کو دیکھا نہیں جنہوں نے اللہ کی نعمت (ایمان) کو کفر سے بدل ڈالا اور اپنی قوم کو ہلاکت کے گھر میں لے جا اُتارا؟ (یعنی) جہنم میں، وہ اس میں داخل ہوں گے۔“^(۲)

علماء نے کہا ہے کہ یہ آیت عام ہے، مگر اس کے معنی خاص ہیں، یعنی اس سے وہ شخص مراد ہے جس کا کفر پر مرنا اللہ کے علم میں ثابت ہو چکا ہے۔ اللہ تعالیٰ نے لوگوں کو یہ بات بتانا چاہی ہے کہ ان میں ایسے آدمی بھی ہیں، جن کا یہ حال ہوگا۔ کسی شخص کی خاص تعیین نہیں کی ہے۔

{۱} تفسیر الطبری (۱/۲۵۲) اس کی سند میں انقطاع ہے۔

{۲} تفسیر ابن ابی حاتم (۱/۴۰)

نَحْنَمُ اللّٰهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاوَةٌ وَلَهُمْ عَذَابٌ عَظِيمٌ ﴿٧﴾

اللہ نے ان کے دلوں اور ان کے کانوں پر مہر لگا دی ہے اور ان کی آنکھوں پر پردہ ہے اور ان کے لیے بہت بڑا عذاب ہے ﴿٧﴾

دل، کان، آنکھ کا ذکر اس لیے کیا کہ علم کے یہی تین راستے ہیں۔ دل سے انسان سمجھتا ہے، کان سے سنتا ہے اور آنکھ سے دیکھتا ہے۔ لہذا جب دل اور کان پر مہر لگ گئی اور آنکھ پر پردہ پڑ گیا تو اب ہدایت کو سمجھ سکتے ہیں نہ حق کو دیکھ سکتے ہیں اور نہ اسے سن ہی سکتے ہیں۔ بعض اہل علم کہتے ہیں کہ اس آیت میں اس بات کی خبر دی گئی ہے کہ وہ حق بات سننے سے تکبر اور اعراض کرتے ہیں۔

امام ابن جریر رحمہ اللہ نے کہا ہے کہ یہ قول ٹھیک نہیں، کیوں کہ اللہ تعالیٰ نے تو یہ کہا ہے کہ ہم نے ان کے دلوں پر مہر لگا دی ہے۔^(۱) زحشری رحمہ اللہ نے پانچ وجوہ سے ابن جریر رحمہ اللہ کا رد کیا ہے،^(۲) مگر حافظ ابن کثیر رحمہ اللہ کہتے ہیں کہ وہ سب وجوہ ضعیف ہیں۔ اس نے اعتزال کی وجہ سے یہ جرات کی ہے، کیوں کہ معتزلہ کے نزدیک اللہ کا مہر لگانا، ایک قبیح امر ہے، حالاں کہ اگر وہ اس آیت میں غور کرتا: ﴿فَلَمَّا زَاغُوا أَزَاغَ اللّٰهُ قُلُوبَهُمْ﴾ [الصف: ۵] ”پھر جب وہ ٹیڑھے ہو گئے تو اللہ نے ان کے دل ٹیڑھے کر دیے۔“ نیز اللہ کے اس قول میں غور و فکر کرتا: ﴿وَنَقَلْبُ أَفْعَدَتْهُمْ وَأَبْصَرَهُمْ كَمَا لَمْ يُؤْمِنُوا بِهِ أَوَّلَ مَرَّةٍ وَنَذَرَهُمْ فِي طُغْيَانِهِمْ يَعْمَهُونَ﴾ [الأنعام: ۱۱۰] ”اور ہم (اسی طرح) ان کے دلوں اور نگاہوں کو پھیر دیتے ہیں، جس طرح یہ پہلی بار اس (قرآن) پر ایمان نہیں لائے تھے، اور ہم انہیں ان کی سرکشی میں بھٹکنے کے لیے چھوڑ دیں گے۔“ تو وہ ابن جریر رحمہ اللہ کا رد نہ کرتا اور یہ جان لیتا کہ اللہ تعالیٰ ان کے دلوں پر مہر لگا کر ان کے درمیان اور ہدایت کے درمیان حائل ہو گیا ہے اور یہ اُن کے ترکِ حق اور باطل سے مسلسل لگاؤ کی پوری پوری سزا اور جزا ہے۔^(۳)

امام قرطبی رحمہ اللہ نے کہا ہے کہ اس بات پر امت کا اجماع ہے کہ اللہ نے اپنے آپ کو کافروں کے دلوں پر مہر لگانے کے ساتھ موصوف کیا ہے، جیسے فرمایا: ﴿بَلْ طَبَعَ اللّٰهُ عَلَيْهَا بِكُفْرِهِمْ﴾ [النساء: ۱۵۵] ”بلکہ اللہ نے ان کے کفر کی وجہ سے ان کے دلوں پر مہر لگا دی۔“^(۴) نیز اس حدیث سے بھی اس کا اثبات ہوتا ہے، جس میں مروی ہے کہ لوگوں کے دل اللہ کے ہاتھ میں ہیں۔ وہ انہیں جیسے چاہے پھیرتا ہے۔ نبی اکرم ﷺ بھی یہ دعا مانگا کرتے تھے: «يَا

(۳) تفسیر ابن کثیر (۱/ ۶۶)

(۱) تفسیر الطبري (۱/ ۲۶۰، ۲۶۱) (۲) تفسیر الکشاف (۱/ ۸۸-۹۳)

(۴) تفسیر القرطبي (۱/ ۱۸۷)

مُقَلَّبَ الْقُلُوبِ، ثَبَّتْ قُلُوبَنَا عَلَى دِينِكَ^① ”اے دلوں کے پھیرنے والے! ہمارے دلوں کو اپنے دین پر قائم رکھ۔“ اسی طرح سیدنا حذیفہ رضی اللہ عنہ کی حدیث ہے، جس میں دلوں پر فتنوں کے وارد ہونے کا ذکر ہے۔ یہ حدیث صحیح بخاری میں ہے۔^②

امام ابن جریر رحمہ اللہ کہتے ہیں کہ سیدنا ابو ہریرہ رضی اللہ عنہ کی مرفوع حدیث میں آیا ہے کہ مومن جب کوئی گناہ کرتا ہے تو اس کے دل میں ایک کالا نقطہ پڑ جاتا ہے۔ اگر اس نے اس سے توبہ کر لی اور گناہ سے باز رہا تو اس کا دل صاف ہو جاتا ہے اور اگر زیادہ گناہ کرتا ہے تو یہ سیاہ نقطہ بڑھتا جاتا ہے، یہاں تک کہ سارے دل پر چھا جاتا ہے۔ یہ وہی زنگ ہے، جس کا ذکر اللہ نے فرمایا ہے: ﴿كَلَّا بَلْ رَانَ عَلَى قُلُوبِهِمْ مَا كَانُوا يَكْسِبُونَ﴾ [المطففين: ۱۴] ”ہرگز نہیں! بلکہ ان کے دلوں پر ان کے (برے) اعمال نے زنگ لگا دیا ہے۔“ اس حدیث کو امام ترمذی نے ”حسن صحیح“ کہا ہے۔ اسے امام نسائی رحمہ اللہ نے بھی روایت کیا ہے۔ امام ابن جریر طبری رحمہ اللہ نے بیان کیا ہے کہ رسول اللہ ﷺ نے فرمایا: جب گناہ دل پر لگا تار آتے ہیں، تو وہ دل کو بند کر دیتے ہیں۔ جب دل بند ہو گیا تو اللہ کی طرف سے اس پر مہر لگ گئی۔ اب ایمان اس کے اندر جاسکتا ہے نہ کفر اس سے باہر آ سکتا ہے۔ یہی مطلب ہے اس آیت کا۔ اسی بات کو اللہ تعالیٰ نے دوسرے مقام پر بھی بیان فرمایا ہے: ﴿وَحَتَمَ عَلَى سَمْعِهِ وَقَلْبِهِ وَجَعَلَ عَلَى بَصَرِهِ غِشَاوَةً﴾ [الجاثیہ: ۲۳] ”اور اس کے کانوں اور اس کے دل پر مہر لگا دی اور اس کی آنکھوں پر پردہ ڈال دیا۔“^④ امام مجاہد رحمہ اللہ نے کہا: ”رَيْنُ“ جس کا ذکر سورت مطففین کی آیت مذکور میں ہے، ”طبع“ سے ہلکا ہے، جس کا ذکر سورۃ النساء کی آیت (۱۵۵) میں ہے اور ”طبع“ یہ ”أَقْفَالُ“ ”دلوں پر تالے لگ جانا“ سے کم ہے۔ اَقْفَالُ سب سے زیادہ سخت ہے۔^⑤ باقی رہا عذاب عظیم تو اس جگہ اس سے مراد عذاب آخرت اور عقاب قیامت ہے یا دنیا میں قتل و قید ہے۔ عذاب ہر اس چیز کا نام ہے، جو انسان کو تکلیف دے، خواہ وہ کوئی بھی ہو۔ عظیم، حقیر کی ضد ہے، جس طرح کبیر، صغیر کی ضد ہے۔ اس بنیاد پر عظیم، کبیر سے بڑھ کر ٹھہرا، جس طرح حقیر، صغیر سے کم تر ہے۔

پہلے اللہ تعالیٰ نے چار آیتوں میں مخلص مومنین کا ذکر کیا تھا، پھر دو آیات میں خالص کافروں کا ذکر فرمایا۔ اب تیسرے آیتوں میں منافقین کا ذکر شروع کیا ہے۔ یہ وہ گروہ ہے، جو نہ ادھر تھا نہ ادھر۔ ظاہر میں مومنوں کے موافق تھے، مگر باطن میں کافروں کے مطابق۔ اس لیے اس تیسرے گروہ کے بارے میں اللہ نے یوں فرمایا: ﴿إِنَّ الْمُنَافِقِينَ فِي

① سنن الترمذی، رقم الحدیث (۲۱۴۰) سنن النسائي الكبرى (۴/۴۱۴) سنن ابن ماجه، رقم الحدیث (۱۹۹) اس کی سند صحیح ہے۔

② سیدنا حذیفہ بن یمان رضی اللہ عنہ سے ان الفاظ کے ساتھ یہ روایت صحیح بخاری کے بجائے صحیح مسلم میں مروی ہے۔ دیکھیں: صحیح مسلم، رقم الحدیث (۱۴۴)

③ تفسیر الطبري (۲۶۰/۱) سنن الترمذی، رقم الحدیث (۳۳۳۴) سنن النسائي الكبرى (۶/۱۱۰، ۵۰۹) اس کی سند صحیح ہے۔

④ تفسیر الطبري (۲۶۱/۱) ⑤ تفسیر الطبري (۲۵۹/۱)

الدَّرَكِ الْأَسْفَلِ مِنَ النَّارِ ﴿النساء: ۱۴۵﴾ ”بے شک منافقین دوزخ کے سب سے نچلے طبقے میں جائیں گے۔“ امام ابن کثیر رحمہ اللہ کہتے ہیں کہ اس فرقے کا حال اکثر لوگوں پر مشتبہ رہتا تھا، اس لیے ان کے کئی وصف بیان فرمائے، ہر وصف ایک طرح کا نفاق ہے۔ ان کا ذکر سورت براءت، سورت منافقون اور سورت نور وغیرہ میں آیا ہے، تاکہ سب لوگ ان کے حال معلوم کر کے ان سے بچتے رہیں۔^(۱)

وَمِنَ النَّاسِ مَن يَقُولُ آمَنَّا بِاللّٰهِ وَبِالْيَوْمِ الْآخِرِ وَمَا هُمْ بِمُؤْمِنِينَ ﴿۱﴾ يُخَدِعُونَ اللّٰهَ وَالَّذِينَ آمَنُوا وَمَا يَخْدَعُونَ إِلَّا أَنْفُسَهُمْ وَمَا يَشْعُرُونَ ﴿۲﴾

اور بعض لوگ وہ ہیں جو کہتے ہیں کہ ہم اللہ پر اور آخرت کے دن پر ایمان لائے، حالاں کہ وہ مومن نہیں ہیں ﴿۱﴾ وہ اللہ کو اور ان لوگوں کو دھوکا دیتے ہیں جو ایمان لائے مگر وہ اپنے آپ کے سوا کسی کو دھوکا نہیں دیتے اور وہ شعور نہیں رکھتے ﴿۲﴾

یہ آیت عبداللہ بن ابی، معقب بن قشیر، جد بن قیس اور ان کے ساتھیوں کے بارے میں اتری ہے۔ یوم آخرت سے مراد وہ وقت ہے، جو ختم نہ ہو، بلکہ ہمیشہ رہے۔ سو ایسا وقت قیامت کا دن ہے۔ اللہ نے ان سے ایمان کی بالکل نشی کردی کہ یہ کسی زمانے میں بھی ایمان نہیں لائیں گے۔

”خدا ع“ لغت میں فساد کے معنی میں آتا ہے۔ مطلب یہ ہوا کہ مفسدوں کا سا کام کرتے ہیں، گو اللہ پر کسی کا فساد مخفی نہیں رہتا۔ نفاق اس بات کو کہتے ہیں کہ خیر ظاہر کرے اور شر چھپائے۔ اس کی کئی قسمیں ہیں۔ ایک نفاق اعتقادی ہے، ایسے نفاق والا جہنمی ہے۔ دوسرا نفاق عملی ہے، یہ سب سے بڑا گناہ ہے۔ ابن جریج رحمہ اللہ کہتے ہیں کہ منافق وہ ہے، جس کا قول اس کے فعل کے خلاف ہو، اس کا باطن اس کے ظاہر کے خلاف ہو، داخل کہیں سے ہو اور خارج کہیں سے، حاضر کچھ، غائب کچھ ہو۔^(۲) اس لیے منافقوں کا حال مدینہ میں نازل ہوا، مکہ میں نفاق نہیں تھا۔ وہاں تو کافر کھل کر اپنے کفر، نیز اسلام اور مسلمانوں کے خلاف اپنے بغض و عناد کا اظہار کرتے تھے۔

البتہ بعض ایمان لانے والے کمزور قسم کے مسلمان اپنا ایمان بعض دفعہ مخفی رکھنے پر مجبور تھے، تاکہ کافروں کے ظلم و ستم کا نشانہ نہ بنیں۔ جب رسول اللہ ﷺ ہجرت کر کے مدینہ تشریف لے آئے تو یہاں کے (اکثر) انصار بت پرست تھے۔ یہود اپنے آباؤ اجداد کی روش پر تھے۔ جب بدر کی لڑائی ہوئی تو عبداللہ بن ابی بن سلول اور اطراف مدینہ میں آباد اعراب (دیہاتیوں) نے نفاق کا اظہار کیا۔ یہ عبداللہ خزرج قبیلے سے تھا۔ اللہ نے اہل ایمان کو خبردار کر دیا

کہ تم ان کے ظاہری حال سے دھوکا نہ کھانا، وہ دل میں کافر ہیں، گونا گھر میں ایمان دار باور کراتے ہیں۔ معلوم ہوا کہ فاجروں اور فاسقوں کے متعلق کبھی اچھائی کا گمان نہیں کرنا چاہیے۔

آیت کا یہ مطلب ہے کہ یہ لوگ یوں خیال کرتے ہیں کہ جس طرح کفر چھپا کر اور ایمان کا اظہار کر کے ہم نے لوگوں کو دھوکا دیا ہے، اسی طرح ہمارا یہ فقرہ اللہ اور اہل ایمان کے سامنے بھی چل جائے گا۔ اسی لیے اللہ نے ان کے مقابلے میں یہ کہا کہ تمہارا یہ فقرہ تمہاری ہی جان پر وبال ہوگا، گوتھیں اس کا شعور نہیں۔ ان باتوں سے اللہ تعالیٰ کا کچھ بگڑتا ہے نہ مومنوں کا کچھ بگڑے گا، بلکہ چاند پر تھوکا تمہارے ہی مونہوں پر آئے گا۔ ابن جریج رحمہ اللہ کہتے ہیں کہ ان کی دغا بازی یہ تھی کہ ظاہر میں ”لَا إِلَهَ إِلَّا اللَّهُ“ کہہ کر اپنی جان و مال بچا لیتے تھے، مگر ان کے جی میں کچھ اور ہی بسا ہوتا تھا۔ قتادہ رحمہ اللہ کہتے ہیں کہ منافق وہ ہے، جو بد اخلاق ہو۔ زبان سے تصدیق کرے، دل سے انکار کرے۔ قول کچھ ہو اور عمل کچھ۔ صبح کو اور حال اور شام کو اور حال۔ کشتی کی طرح کہ جدھر کی ہوا چلی، اس کا رخ اُدھر کو ہو گیا۔ ^(۱) لَا حَوْلَ وَلَا قُوَّةَ إِلَّا بِاللَّهِ۔ ابن سیرین رحمہ اللہ نے کہا ہے کہ سلف کے نزدیک کوئی آیت اس آیت سے زیادہ خوفناک نہیں۔ ^(۲)

فِي قُلُوبِهِمْ مَّرَضٌ فَزَادَهُمُ اللَّهُ مَرَضًا

ان کے دلوں میں (نفاق کی) بیماری ہے، پس اللہ نے ان کی بیماری بڑھا دی

مرض اس چیز کو کہتے ہیں، جو آدمی کو صحت و تندرستی کی حد سے نکال دے، جیسے کسی معاملے میں کوئی علت یا نفاق یا کوتاہی۔ بعض نے ہر درد کا نام مرض رکھا ہے۔ اس صورت میں یہ لفظ عقیدے کے فساد کے لیے مستعار لیا گیا ہے، خواہ شک اور نفاق ہو یا انکار و تکذیب۔ اللہ کی دینی اور دنیاوی نعمتیں جس قدر زیادہ رسول اللہ صلی اللہ علیہ وسلم پر ہوتیں، اتنا ہی ان منافقین کا مرض نفاق زیادہ ہو جاتا۔ یہ جملہ ان کے حق میں بد دعا ہے کہ تم اسی طرح شک، حسرت اور نفاق میں پڑے رہو۔ ابن زید کا قول ہے کہ یہاں دین کا مرض مراد ہے، جسمانی مرض نہیں۔ ^(۳) امام عکرمہ اور طاؤس رحمہما اللہ نے کہا ہے کہ اس مرض سے مراد ریا کاری ہے۔ بعض نے کہا ہے کہ یہ مرض اسلام میں شک کرنا تھا۔

اللہ تعالیٰ نے فرمایا: ﴿فَأَمَّا الَّذِينَ آمَنُوا فَزَادَتْهُمْ إِيمَانًا وَهُمْ يَسْتَبْشِرُونَ﴾ ^(۴) وَأَمَّا الَّذِينَ فِي قُلُوبِهِمْ مَّرَضٌ فَزَادَتْهُمْ رِجْسًا إِلَى رِجْسِهِمْ ﴿[التوبة: ۱۲۴-۱۲۵] ”چنانچہ جو لوگ ایمان لائے ہیں، اس (سورت) نے ان کو ایمان میں زیادہ کیا ہے اور وہ خوش ہوتے ہیں۔ لیکن جن لوگوں کے دلوں میں روگ ہے، تو اس (سورت) نے ان کی (پہلی) پلیدی پر مزید پلیدی کا اضافہ کر دیا۔“ یعنی شر پر شر اور ضلالت پر ضلالت بڑھتی جاتی ہے، گویا یہ جزا

^(۲) الدر المنثور (۱/۷۴)

^(۱) تفسیر ابن ابی حاتم (۱/۴۲-۴۳)

^(۴) تفسیر ابن کثیر (۱/۶۹)

^(۳) تفسیر الطبری (۱/۲۸۰)

جنسِ عمل سے ہے کہ جیسا کیا ویسا ہی پایا۔ ان کے مقابلے میں یہ آیت ہے: ﴿وَالَّذِينَ اهْتَدَوْا زَادَهُمْ هُدًى وَآتَاهُمْ تَقْوَاهُمْ﴾ [محمد: ۱۷] ”اور جن لوگوں نے ہدایت پائی ہے، اللہ نے انہیں ہدایت میں زیادہ کیا اور انہیں ان کا تقویٰ عطا فرمایا۔“ موضح قرآن میں شاہ عبدالقادر رحمہ اللہ فرماتے ہیں کہ ایک آزار یہ تھا کہ جس دین کو دل نہیں چاہتا تھا، ناچار قبول کرنا پڑا اور دوسرا آزار اللہ نے یہ زیادہ دیا کہ جہاد کا حکم کیا، اس طرح انہیں ان سے لڑنا پڑا، جن کے وہ خیر خواہ تھے۔ انتہیٰ

وَلَهُمْ عَذَابٌ أَلِيمٌ ۖ بِمَا كَانُوا يَكْذِبُونَ ﴿۱۰﴾

اور ان کے لیے دردناک عذاب ہے اس بنا پر کہ وہ جھوٹ بولتے تھے ﴿۱۰﴾

سیدنا ابن عباس رضی اللہ عنہما سے مروی ہے کہ قرآن میں جہاں بھی ﴿الْأَلِيمُ﴾ کا لفظ آیا ہے، اس سے مراد ”موج“ یعنی ایسا دردناک عذاب ہے، جس کا دکھ دل کی گہرائی تک اثر کرے۔ ﴿۱﴾ جھوٹ یہ ہے کہ کسی چیز کا حال اس کی ماہیت (حقیقت) کے خلاف ظاہر کریں۔ یہ حرام ہے، کیوں کہ اس پر عذاب کی وعید ہے۔ ان منافقین کا جھوٹ یہ تھا کہ مومن نہیں تھے، مگر اپنے آپ کو مومن کہتے تھے۔ ابن مسعود رضی اللہ عنہ نے کہا ہے کہ وہ تبدیلی و تحریف کرتے تھے۔ ﴿۲﴾ رسول اللہ ﷺ اگرچہ بعض منافقین کو جانتے پہچانتے تھے، مگر آپ نے ان کو قتل نہیں کیا، تاکہ عرب یہ نہ کہیں کہ آپ اپنے ساتھیوں کو قتل کرتے ہیں۔ اگرچہ ان کا قتل ان کے کفر کی وجہ سے ہوتا (جو جائز تھا)، مگر یہ عرب (اہل بادیہ اور گنوار) ظاہر میں ان کو مسلمان سمجھتے تھے۔ وہ قتل کی اصل وجہ اور حکمت سمجھنے سے قاصر تھے۔ اس لیے مفت میں بدنام کرتے۔ منافقین کے ساتھ آپ کا یہ رویہ ایسے ہی تھا، جیسے آپ ”مؤلفۃ القلوب“ (وہ لوگ جن کی دل بستگی کے لیے ان کو صدقہ دیا جاتا) کو ان کے سوئے اعتقاد کے باوجود دیتے رہتے تھے۔ اس کے علاوہ بعض اور توجیہات بھی کی گئی ہیں، جن کا ذکر حافظ ابن کثیر رحمہ اللہ نے کیا ہے۔ ﴿۳﴾

وَإِذَا قِيلَ لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ﴿۱۱﴾ أَلَا إِنَّهُمْ هُمُ الْمُفْسِدُونَ وَلَكِنْ لَا يَشْعُرُونَ ﴿۱۲﴾

اور جب ان سے کہا جاتا ہے کہ زمین میں فساد نہ کرو تو وہ کہتے ہیں کہ ہم تو صرف اصلاح کرنے والے ہیں ﴿۱۱﴾ سن لو! بے شک وہی فساد کرنے والے ہیں، لیکن وہ شعور نہیں رکھتے ﴿۱۲﴾

صحابہ کرام رضی اللہ عنہم کی ایک جماعت نے کہا ہے کہ اس جگہ فساد سے مراد کفر اور گناہ کرنا ہے۔ جس نے زمین میں اللہ کی نافرمانی کی یا کسی معصیت کا حکم دیا تو اس نے زمین میں فساد ڈالا، کیوں کہ ملک کی درستی اور آسمان و زمین کی

﴿۲﴾ فتح البیان (۱/۹۲)

﴿۱﴾ تفسیر ابن ابی حاتم (۴/۱۰۹۲) اس کی سند حسن ہے۔

﴿۳﴾ تفسیر ابن کثیر (۱/۶۹-۷۰)

اصلاح فرمانبرداری میں ہے۔ سیدنا سلمان رضی اللہ عنہ نے کہا ہے کہ ابھی اس آیت کے مصداق لوگ نہیں آئے۔^①

امام ابن جریر رحمہ اللہ نے کہا ہے کہ مطلب یہ ہے کہ مذکورہ صفات کے حامل، فساد میں ان لوگوں سے، جو عہد رسالت میں تھے، کہیں زیادہ بڑھے ہوئے ہیں۔ یہ مطلب نہیں ہے کہ اس صفت کا کوئی آدمی اس وقت موجود نہ تھا،^② پھر کہا: زمین میں بڑے مفسد یہی اہل نفاق ہیں۔ اللہ کی نافرمانیاں کرتے ہیں۔ فرائض بجا نہیں لاتے۔ دین میں شک رکھتے ہیں۔ مومنوں کے دعوؤں کو جھٹلاتے ہیں۔ اہل تکذیب کے مددگار ہیں۔ اس کے باوجود ان کا گمان یہ ہے کہ وہ زمین اور زمانے کی اصلاح کرتے ہیں۔ زمین کے لیے ایک فساد یہ ہے کہ اہل ایمان کافروں کے دوست ہو جائیں۔ اللہ تعالیٰ نے فرمایا: ﴿وَالَّذِينَ كَفَرُوا بَعْضُهُمْ أَوْلِيَاءُ بَعْضٍ إِلَّا تَفْعَلُوهُ تَكُنْ فِتْنَةٌ فِي الْأَرْضِ وَفَسَادٌ كَبِيرٌ﴾ [الأنفال: ۷۳] ”اور جن لوگوں۔۔۔ نہ کفر کیا، وہ آپس میں ایک دوسرے کے دوست ہیں۔ (اے مسلمانو!) اگر تم ایسا نہیں کرو گے تو زمین میں فتنہ اور بڑا فساد مچے گا۔“ اللہ تعالیٰ نے اس آیت میں مومن اور کافر کے درمیان دوستی کا رشتہ کاٹ دیا ہے۔ دوسری جگہ فرمایا: ﴿يَا أَيُّهَا الَّذِينَ آمَنُوا لَا تَتَّخِذُوا الْكَافِرِينَ أَوْلِيَاءَ مِنْ دُونِ الْمُؤْمِنِينَ﴾ [النساء: ۱۴۴] ”اے لوگو جو ایمان لائے ہو! مومنوں کو چھوڑ کر کافروں کو دوست نہ بناؤ۔“

اس میں اس بات کی صریح ممانعت ہے کہ مسلمان کسی کافر سے دوستی کرے۔ ممانعت (نہی) تحریم کا فائدہ دیتی ہے۔ جس سے یہ بات معلوم ہوتی ہے کہ جو مسلمان کسی کافر کا دوست ہے، دل سے اس کی دوستی کا منکر نہیں ہے تو وہ حرام کا مرتکب ہے۔ وہ مخلص مسلمان نہیں ہے، بلکہ خالص منافق ہے۔ یہ دوستی زمین میں کوئی فتنہ اور فساد کھڑا کرے گی۔ چنانچہ ایسی دوستی کا نتیجہ آج کل سب اہل تجربہ پر ظاہر ہے۔ سیدنا عبداللہ بن عباس رضی اللہ عنہما نے فرمایا ہے کہ جب ان سے کہو کہ تم فساد نہ کرو، تو وہ کہتے ہیں کہ ہم تو مومنوں اور اہل کتاب دونوں فریقوں کے درمیان صلح کراتے ہیں۔^③ اللہ تعالیٰ نے فرمایا کہ جس کو یہ اصلاح سمجھتے ہیں، وہی تو عین فساد ہے۔

وَإِذَا قِيلَ لَهُمْ آمِنُوا كَمَا آمَنَ النَّاسُ قَالُوا أَنُؤْمِنُ كَمَا
آمَنَ السُّفَهَاءُ إِلَّا أَنَّهُمْ هُمُ السُّفَهَاءُ وَلَكِنْ لَا يَعْلَمُونَ ﴿۱۳﴾

اور جب ان سے کہا جاتا ہے کہ ایمان لاؤ جیسے اور لوگ ایمان لائے ہیں تو وہ کہتے ہیں: کیا ہم ایمان لائیں جیسے بے وقوف ایمان لائے ہیں؟ سن لو! بے شک وہی بے وقوف ہیں لیکن وہ نہیں جانتے^④

پہلی آیت میں منافقوں کو فساد سے روکا تھا، اس آیت میں ان کو ایمان لانے کا حکم فرمایا۔ لوگوں سے اس جگہ

① تفسیر الطبري (۲۸۷/۱) تفسیر ابن أبي حاتم (۴۵/۱) اس کی سند میں ”عباد بن عبد اللہ اسدی“ ضعیف راوی ہے۔

② تفسیر الطبري (۲۸۹/۱)

③ تفسیر ابن أبي حاتم (۴۵/۱) اس کی سند حسن ہے۔ علامہ حکمت بشیر یاسین نے اس روایت کی سند پر مفصل بحث کرتے ہوئے اس کو حسن کہا ہے۔ دیکھیں: الصحيح المسبور (۱/۳۷-۴۵)

مراد اصحاب رسول اللہ ﷺ ہیں، خواہ وہ مہاجر ہوں یا انصار، یا پھر اس جگہ عبد اللہ بن ابی اور ان کے ساتھی مراد ہیں۔ اس آیت سے معلوم ہوا کہ زندگی کی توبہ قبول ہوتی ہے اور زبان سے اقرار کرنا بھی ایمان ہوتا ہے۔ مطلب یہ ہے کہ جیسے سب لوگ اللہ، فرشتوں، آسمانی کتابوں، رسولوں، مرنے کے بعد اٹھنے اور جنت و جہنم پر ایمان لائے ہیں، اسی طرح تم بھی ایمان لاؤ۔ وہ اس کے جواب میں کہتے ہیں کہ کیا ہم ان اصحاب کی طرح یقین لائیں، یہ تو احمق ہیں۔ سفیہ لغت میں جاہل اور کمزور رائے والے کو کہتے ہیں، جو نفع و نقصان اچھی طرح نہیں پہچانتا، چنانچہ اسی لیے اللہ تعالیٰ نے عورتوں اور بچوں کو ”سُفَهَاۗءُ“ کہا ہے: ﴿وَلَا تُؤْتُوا السُّفَهَاۗءَ اَمْوَالَكُمُ الَّتِي جَعَلَ اللّٰهُ لَكُمْ قِيَمًا﴾ [النساء: ۵] ”اور تم اپنے وہ مال نادان لوگوں کے سپرد نہ کرو جو اللہ نے تمہارے لیے گزر بسر کا ذریعہ بنائے ہیں۔“ عام علما نے اس آیت میں ”سُفَهَاۗءُ“ کی تفسیر بچوں اور عورتوں ہی سے کی ہے۔ اللہ تعالیٰ نے جواب دیا کہ وہ خود ہی احمق ہیں۔ اس سے زیادہ اور ان کی حماقت کیا ہوگی کہ وہ اپنی ضلالت و جہالت ہی کو نہیں جانتے، ان سے بڑھ کر اور کون اندھا اور ہدایت سے دور تر ہوگا۔

وَإِذَا لَقُوا الَّذِينَ آمَنُوا قَالُوا آمَنَّا وَإِذَا خَلَوْا إِلَىٰ شَيَاطِينِهِمْ قَالُوا إِنَّا مَعَكُمْ إِنَّمَا نَحْنُ مُسْتَهْزِءُونَ ۚ اللَّهُ يَسْتَهْزِئُ بِهِمْ وَيَمُدُّهُمْ فِي طُغْيَانِهِمْ يَعْمَهُونَ ۝۱۵

اور جب وہ ان سے ملتے ہیں جو ایمان لائے تو کہتے ہیں: ہم ایمان لے آئے اور جب وہ اپنے شیطانوں کے پاس تنہا ہوتے ہیں تو کہتے ہیں: یقیناً ہم تمہارے ساتھ ہیں ان لوگوں سے تو ہم صرف مذاق کرتے ہیں ⑭ اللہ بھی ان سے مذاق کرتا ہے اور انھیں ان کی سرکشی میں ڈھیل دیتا ہے، وہ (اس میں) بھٹکتے پھرتے ہیں ⑮

اس جگہ شیاطین سے مراد ان کے سردار، گروہ، یہود اور مشرکین کے بڑے رئیس ہیں۔ وہ علمائے یہود اور مشرکین کے سرداروں کے پاس جا کر اپنا دلی اتحاد ظاہر کرتے تھے اور کہتے کہ ہم تم ایک ہیں۔ ہم تو ان مسلمانوں کو مذاق کا نشانہ بناتے اور ان سے دل لگی کرتے ہیں، ہم حقیقت میں ایمان نہیں لائے۔ اللہ نے ترکی بہ ترکی جواب دیا کہ تم کیا ان سے ہنسی کرو گے، اللہ خود تم سے ہنسی کرتا ہے کہ جس سے تمہاری گمراہی بڑھتی جاتی ہے۔ اس ہنسی کا نتیجہ تم کو قیامت کے دن معلوم ہو جائے گا۔

اللہ تعالیٰ نے فرمایا: ﴿يَوْمَ يَقُولُ الْمُنٰفِقُونَ وَالْمُنٰفِقَتُ لِلَّذِينَ آمَنُوا انْظُرُونَا نَقْتَبِسْ مِنْ نُّورِكُمْ قِيلَ ارْجِعُوا وِرَآءَكُمْ فَالْتَبِسُوا نُورًا فَضُرِبَ بَيْنَهُم بِسُورَةٍۢ بَّابٌۭ بَاطِنُهُۥ فِيهِ الرَّحْمَةُ وَظَاهِرُهُۥ مِنْ قَبْلِ الْعَذَابِ ۖ﴾ [الحديد: ۱۳] ”اس دن منافق مرد اور منافق عورتیں ان لوگوں سے جو ایمان لائے، کہیں گے: تم ہمارا انتظار کرو کہ ہم

بھی تمھارے نور سے کچھ روشنی حاصل کر لیں۔ (ان سے) کہا جائے گا: اپنے پیچھے کی طرف لوٹ جاؤ، پھر نور تلاش کرو۔ تب ان کے درمیان ایک دیوار حائل کر دی جائے گی جس کا ایک دروازہ ہوگا، اس کے اندر کی طرف رحمت ہوگی اور اس کے باہر کی طرف عذاب ہوگا۔“ دوسری جگہ فرمایا: ﴿وَلَا يَحْسَبَنَّ الَّذِينَ كَفَرُوا أَنَّمَا نُثَبِّلُ لَهُمْ خَيْرٌ لِّأَنفُسِهِمْ إِنَّمَا نُثَبِّلُ لَهُمْ لِيَزْدَادُوا إِثْمًا﴾ [آل عمران: ۱۷۸] ”وہ ہرگز یہ خیال نہ کریں کہ ہم انھیں جو ڈھیل دیتے ہیں، وہ ان کے لیے بہتر ہے۔ ہم تو انھیں صرف اس لیے ڈھیل دیتے ہیں کہ وہ گناہ میں بڑھ جائیں۔“

پس اس قسم کی آیتیں گویا منافقین و مشرکین کے ساتھ اللہ تعالیٰ کا استہزا اور مذاق ہے۔ بعض دیگر مفسرین نے کہا ہے کہ ان سے اللہ کا استہزا یہ ہے کہ ان کو ملامت کی ہے اور ان کے کفر و عصیان پر ان کو جھڑکا ہے۔ کسی نے کہا ہے کہ مراد یہ ہے کہ ہم اس استہزا کی سزا دیں گے۔ اول ظلم تھا، دوسرا عدل ہے۔ کسی نے کہا ہے کہ جس طرح وہ اپنے شیطانوں (سرداروں) سے مل کر یہ کہتے ہیں کہ ہم رسول اللہ ﷺ کی تکذیب میں تمھارے ساتھ ہیں، اس کے سبب اللہ نے دنیا میں تو ان کے مال اور خون کو محفوظ رکھا، لیکن آخرت میں ان پر عذاب و نکال ہوگا اور یہی اللہ کا ان کے ساتھ استہزا ہے۔

امام ابن جریر رحمہ اللہ نے اسی قول کو قوی قرار دیا ہے، کیوں کہ اللہ تعالیٰ کی طرف سے بطور عیب و خداع اور استہزا ناممکن ہے، البتہ مقابلے اور انتقام کے طور پر عدل و مجازات کے اعتبار سے ممنوع نہیں ہے۔^(۱) بعض نے کہا کہ جب یہ لوگ کوئی گناہ کرتے ہیں تو اللہ تعالیٰ ان کو ایک نئی نعمت دیتا ہے، وہ نعمت درحقیقت نعمت ہے، راحت نہیں، بلکہ جراثیم ہے۔ جیسے اللہ نے فرمایا: ﴿فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمْ أَبْوَابَ كُلِّ شَيْءٍ حَتَّىٰ إِذَا فَرِحُوا بِمَا أُوتُوا أَخَذْنَاهُمْ بَغْتَةً فَإِذَا هُمْ مُبْلِسُونَ﴾ [فقطیع دابر القوم الذین ظلموا] وَالْحَمْدُ لِلَّهِ رَبِّ الْعَالَمِينَ ﴿۴۵﴾ [الأنعام: ۴۴-۴۵] ”پھر جب انھوں نے وہ نصیحت بھلا دی جو انھیں کی گئی تھی تو ہم نے ان پر ہر چیز کے دروازے کھول دیے، حتیٰ کہ جب وہ ان چیزوں پر اترانے لگے جو انھیں دی گئی تھیں، تو ہم نے انھیں اچانک پکڑ لیا، پھر وہ ناامید ہو کر رہ گئے۔ پھر اس قوم کی جڑ کاٹ دی گئی جنھوں نے ظلم کیا تھا اور تمام تعریف اللہ ہی کے لیے ہے جو تمام جہانوں کا رب ہے۔“

صحابہ کرام رضی اللہ عنہم کی ایک جماعت نے کہا ہے کہ بڑھانے سے مراد مہلت دینا ہے۔ یہ مہلت ان کے لیے ہلاکت ہے۔ اللہ تعالیٰ نے فرمایا: ﴿أَيَحْسَبُونَ أَنَّمَا نُمِدُّهُمْ بِهِ مِنْ مَّالٍ وَبَنِينَ﴾ [نَسَائِحُ لَهُمْ فِي الْخَيْرَاتِ] بَلْ لَا يَشْعُرُونَ ﴿۵۶﴾ [المؤمنون: ۵۵-۵۶] ”کیا وہ سمجھتے ہیں کہ بے شک ہم جو بھی ان کے مال اور اولاد میں اضافہ کیے جا رہے ہیں۔ (تو) کیا ہم ان کے لیے بھلائیوں میں جلدی کر رہے ہیں (نہیں نہیں) بلکہ، وہ (اصل حقیقت کا) شعور نہیں رکھتے۔“ نیز فرمایا: ﴿سَنَسْتَدْرِجُهُمْ مِّنْ حَيْثُ لَا يَعْلَمُونَ﴾ [وَأُمْلَىٰ لَهُمْ] إِنَّ كَيْدِي مَتِينٌ ﴿۱۸۳﴾ [الأعراف: ۱۸۲-۱۸۳] ”ہم ضرور انھیں بتدریج پکڑیں گے جہاں سے انھیں علم تک نہ ہوگا۔ اور میں انھیں مہلت دیتا

ہوں، بے شک میری تدبیر نہایت مضبوط ہے۔“

امام ابن جریر رحمہ اللہ نے کہا ہے کہ صحیح بات یہ ہے کہ ہم ان کو مہلت دے کر ان کی سرکشی اور تمرد کو بڑھاتے ہیں، جس طرح فرمایا: ﴿وَنُقَلِّبُ أَفْئِدَتَهُمْ وَأَبْصَرَهُمْ كَمَا لَمْ يُؤْمِنُوا بِهِ أَوَّلَ مَرَّةٍ وَنَذَرُهُمْ فِي طُغْيَانِهِمْ يَعْمَهُونَ﴾ [الأنعام: ۱۱۰] ”اور ہم (اسی طرح) ان کے دلوں اور نگاہوں کو پھیر دیتے ہیں، جس طرح یہ پہلی بار اس (قرآن) پر ایمان نہیں لائے تھے، اور ہم انہیں ان کی سرکشی میں بھٹکنے کے لیے چھوڑ دیں گے۔“^(۱)

طغیان یہ ہے کہ کسی کام میں حد سے تجاوز کیا جائے۔ جیسے فرمایا: ﴿إِنَّا لَنَاطِقًا طَغَا الْمَاءُ حَمَلُكُمْ فِي الْجَارِيَةِ﴾ [الحاقة: ۱۱] ”بے شک جب پانی میں طغیانی آئی تو ہم نے تمہیں بہتی ناؤ میں سوار کیا۔“ سیدنا ابن عباس وغیرہ صحابہ رضی اللہ عنہم نے کہا ہے کہ طغیان سے اس جگہ کفر مراد ہے۔ ابن زید رحمہ اللہ نے کہا ہے کہ طغیان سے مراد ضلالت ہے۔^(۲) بعض نے کہا ہے کہ آنکھ کے اندھے پن کو ”عمی“ کہتے ہیں اور دل کے اندھے پن کو ”عمہ“ بولتے ہیں۔ کبھی ”عمہ“ کے بجائے ”عمی“ بھی استعمال میں آ جاتا ہے۔ جیسے: ﴿فَإِنَّهَا لَا تَعْمَى الْأَبْصَرُ وَلَكِنْ تَعْمَى الْقُلُوبُ الَّتِي فِي الصُّدُورِ﴾ [الحج: ۴۶] ”پس بے شک قصہ یہ ہے کہ (ان کی) آنکھیں اندھی نہیں ہوتیں، لیکن دل اندھے ہو جاتے ہیں جو سینوں میں ہیں۔“ مطلب یہ ہے کہ دل کے اندھے ہیں، یہاں تک کہ وہ اپنا نقصان تک نہیں پہچانتے۔ اپنی چالاکی کو انھوں نے عقل سمجھ رکھا ہے، حالاں کہ یہی عقل ایک دن ان کو جہنم کی سیر کروائے گی۔

أُولَٰئِكَ الَّذِينَ اشْتَرُوا الضَّلَالَةَ بِالْهُدَىٰ فَمَا رَبِحَتْ تِجَارَتُهُمْ وَمَا

كَانُوا مُهْتَدِينَ ﴿۱۶﴾

یہ وہ لوگ ہیں جنہوں نے گمراہی خرید لی ہدایت کے بدلے تو ان کی تجارت نے انھیں کوئی نفع نہ دیا اور (اس میں) وہ ہدایت یافتہ نہ ہوئے ﴿۱۶﴾

صحابہ کرام رضی اللہ عنہم کی ایک جماعت نے اس کا مطلب یہ بیان کیا ہے کہ گمراہی قبول کر لی اور ہدایت چھوڑ دی۔ سیدنا عبداللہ بن عباس رضی اللہ عنہما نے فرمایا کہ ایمان دے کر کفر خریدا۔^(۴) مجاہد رحمہ اللہ نے کہا ہے کہ ایمان لا کر کافر ہوئے۔^(۵)

﴿۱﴾ تفسیر الطبری (۱/ ۳۰۷-۳۰۸)

﴿۲﴾ تفسیر الطبری (۱/ ۳۰۹) علامہ احمد شاہ نے اس روایت کی سند پر مفصل بحث کرتے ہوئے کہا: ”أرجو أن يكون صواباً، إن شاء الله، وما توفيقي إلا بالله“ دیکھیں: تفسیر الطبری (۱/ ۱۵۶)

﴿۳﴾ تفسیر الطبری (۱/ ۳۰۹)

﴿۴﴾ تفسیر الطبری (۱/ ۳۱۲) تفسیر ابن ابی حاتم (۱/ ۴۹) علامہ حکمت بشیر یاسین نے اس روایت کی سند پر مفصل بحث کرتے ہوئے اس کو حسن کہا ہے۔ دیکھیں: الصحيح المسبور (۱/ ۳۷-۴۵)

﴿۵﴾ تفسیر الطبری (۱/ ۳۱۲)

قَادَهُ اللَّهُ نے کہا ہے کہ انھوں نے گمراہی کو ہدایت کے مقابلے میں پسند کیا۔^(۱) جیسے اللہ نے فرمایا: ﴿وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَنَى عَلَى الْهُدَى﴾ [حم السجدة: ۱۷] ”اور جو ثمود تھے، تو ہم نے ان کی راہنمائی کی تو انھوں نے ہدایت پر اندھے پن کو پسند کیا۔“ قَادَهُ اللَّهُ نے مزید کہا کہ واللہ! تم نے ان کو دیکھا ہے کہ وہ سیدھے راستے سے نکل کر گمراہ ہو گئے ہیں۔ جماعت سے باہر آ کر فرقتے بندی کی طرف چلے گئے ہیں۔ امن چھوڑ کر خوف میں جا پڑے ہیں۔ سنت سے علاحدہ ہو کر بدعت میں پھنس گئے ہیں۔ اصل سرمائے پر جو زیادہ آمدنی ہو، اسے ”ربح“ (فائدہ) کہتے ہیں۔ سوداگر کے کام کاج کو ”تجارت“ کہتے ہیں۔ سو ان کو اس تجارت میں خسارہ ہے، نفع نہیں، کیوں کہ اس المال ایمان کو برباد کر کے گمراہی کے معتقد ہوئے اور ہدایت سے بہک گئے ہیں۔

ہوا شب کو داد و ستد^(۲) کچھ عجب کہ بوسے کے لینے پہ ہم جو اڑے
تو لبوں سے ملتے ہی لب کی جان دی حسن اور لینے کے دینے پڑے

مَثَلُهُمْ كَمَثَلِ الَّذِي اسْتَوْقَدَ نَارًا فَلَمَّا أَضَاءَتْ مَا حَوْلَهُ
ذَهَبَ اللَّهُ بِنُورِهِمْ وَتَرَكَهُمْ فِي ظُلُمٍ لَا يَبْصُرُونَ ﴿۱۷﴾ صُمُّ
بُكُمْ عَمًى فَهُمْ لَا يَرْجِعُونَ ﴿۱۸﴾

ان کی مثال اس شخص کی سی ہے جس نے آگ جلائی، پھر جب اس (آگ) نے اس کے ارد گرد کو روشن کر دیا تو اللہ ان کی روشنی لے گیا اور انھیں اندھیروں میں چھوڑ دیا، پس وہ دیکھ نہیں پاتے^(۱۷) (وہ) بہرے ہیں، گونگے ہیں، اندھے ہیں، پس وہ (سیدھے راستے کی طرف) نہیں لوٹیں گے^(۱۸)

یعنی اللہ نے نبی اکرم ﷺ کے ذریعے سے دین اسلام کو روشن کیا۔ مخلوق نے اس سے راہنمائی حاصل کی، مگر منافق اس وقت اندھے ہو گئے۔ آنکھ کی روشنی نہ ہو تو مشعل کیا کام آ سکتی ہے؟ محض اندھا ہو تو کسی کو پکار کر کام چلا سکتا ہے یا کسی کی بات سن سکتا ہے، مگر بہرا بھی ہو اور گونگا بھی تو وہ کیوں کر راہ پر آ سکتا ہے؟ منافقوں کے پاس عقل کی آنکھ ہے کہ آپ کو پہچان لیں نہ مرشد کی طرف رجوع ہے کہ وہ ہاتھ پکڑ کر منزل کی نشاندہی کرے اور نہ وہ حق بات سننے کی کوشش ہی کرتے ہیں۔ ایسے شخص سے کس طرح توقع کی جاسکتی ہے کہ وہ ہدایت کی طرف آئے؟ اس مثال میں اس بات پر دلیل ہے کہ یہ لوگ ایمان لا کر کافر ہو گئے، جیسے اللہ نے متعدد جگہ فرمایا ہے: ﴿ذَلِكَ بِأَنَّهُمْ آمَنُوا ثُمَّ كَفَرُوا فَطُبِعَ عَلَى قُلُوبِهِمْ فَهُمْ لَا يَفْقَهُونَ﴾ [المنافقون: ۳] ”یہ اس لیے کہ بے شک وہ ایمان لائے، پھر انھوں نے“

نے کفر کیا، تو ان کے دلوں پر مہر لگا دی گئی، تو وہ سمجھتے ہی نہیں۔“

امام رازی رحمۃ اللہ علیہ نے کہا ہے کہ یہ تشبیہ نہایت صحیح ہے، کیوں کہ انھوں نے ایمان لا کر جو نور حاصل کیا تھا، منافق بن کر اسے ضائع کر دیا۔ وہ ایک بڑی حیرانی میں پڑ گئے۔ دین کی حیرانی سے زیادہ بڑی کوئی حیرانی نہیں ہے۔^(۱) امام ابن جریر رحمۃ اللہ علیہ کا یہ خیال ہے کہ وہ کبھی ایمان لائے ہی نہیں تھے، کیوں کہ اللہ نے ان کی بابت فرمایا: ﴿وَمِنَ النَّاسِ مَن يَقُولُ آمَنَّا بِاللّٰهِ وَيَا لَيَوْمِ الْآخِرِ وَمَا هُمْ بِمُؤْمِنِينَ﴾ [البقرة: ۸] ”اور بعض لوگ وہ ہیں جو کہتے ہیں کہ ہم اللہ پر اور آخرت کے دن پر ایمان لائے، حالاں کہ وہ مومن نہیں ہیں۔“^(۲) لیکن یہ بات صحیح نہیں، کیوں کہ اس آیت میں ان کے کفر و نفاق کے بارے میں بتایا گیا ہے۔ اس سے یہ لازم نہیں آتا کہ اس سے پہلے کبھی ان کو ایمان حاصل ہی نہ ہوا ہو، بلکہ ان سے وہ ایمان لے کر ان کے دلوں پر مہر لگا دی گئی۔ امام ابن جریر کو شاید یہ آیت: ﴿ذٰلِكَ بِاَنَّهُمْ اٰمَنُوْا﴾ [المنافقون: ۳] یاد نہیں رہی۔

صحابہ کرام رضی اللہ عنہم کی ایک جماعت نے کہا ہے کہ جب رسول اللہ صلی اللہ علیہ وسلم مدینہ میں آئے تو کچھ لوگ مسلمان ہو گئے، پھر بعد میں منافق بن گئے۔ ان کی مثال ایسے ہی ہے، جیسے ایک شخص اندھیرے میں تھا، اس نے آگ سلگائی، آگ کی روشنی میں جو خوف و خطر تھا، اسے نظر آنے لگا، جس چیز سے بچنا چاہیے تھا، وہ اس نے پہچان لی۔ ناگہاں وہ آگ بجھ گئی، اب اسے کچھ نہیں سوجھتا کہ کس چیز سے بچے اور کس سے نہ بچے۔ یہی حال منافق کا ہے کہ وہ شرک و کفر کے اندھیرے میں پڑا تھا، اسلام لایا تو اس کو حلال و حرام اور خیر و شر کی پہچان ہوئی، اتنے میں وہ پھر کافر ہو گیا، اب وہ کچھ نہیں پہچانتا۔

سیدنا عبداللہ بن عباس رضی اللہ عنہما نے فرمایا ہے کہ نور سے مراد اُن کا ایمان ہے، جس کے بارے وہ بات چیت کرتے تھے۔ ظلمات سے مراد ان کا کفر و ضلال ہے، جس میں وہ پھنس گئے۔ یہ ہدایت پر تھے، پھر وہ ہدایت ان سے لے لی گئی۔^(۳) امام عطاء خراسانی رحمۃ اللہ علیہ نے کہا ہے کہ یہ آیت منافق کی مثال ہے کہ کبھی دیکھتا پہچانتا ہے، پھر اس کا دل اندھا ہو جاتا ہے۔^(۴) امام ابن زید رحمۃ اللہ علیہ نے کہا ہے کہ یہ منافقوں کی صفت ہے کہ وہ پہلے تو ایمان لائے اور ایمان ان کے دلوں میں چمکا، جس طرح آگ سلگانے والے کے لیے روشن ہو جاتی ہے، پھر کافر ہو گئے۔ اللہ ان کے ایمان کی روشنی لے گیا، جس طرح کہ وہ آگ بجھ گئی۔ اب اندھیرے میں پڑے ہیں اور کچھ سمجھائی نہیں دیتا۔^(۵) ابو العالیہ رحمۃ اللہ علیہ نے کہا ہے کہ منافق جب کلمہ اخلاص ”لَا اِلٰهَ اِلَّا اللّٰهُ“ کہتا ہے تو چمک اٹھتا ہے، پھر جب اس نے شک کیا تو

(۱) تفسیر الرازی (۲/ ۶۷)

(۲) تفسیر الطبری (۱/ ۳۲۴-۳۲۵)

(۳) تفسیر الطبری (۱/ ۳۲۲) علامہ احمد شاکر نے اس روایت کی سند پر مفصل بحث کرتے ہوئے کہا ہے: ”وہو إسناد مسلسل

بالضعفاء“ دیکھیں: تفسیر الطبری (۱/ ۲۶۳)

(۴) تفسیر الطبری (۱/ ۳۲۴)

(۵) تفسیر ابن ابی حاتم (۱/ ۵۰-۵۱)

اندھیرے میں جاگرا۔^(۱) امام قتادہ رحمہ اللہ نے کہا ہے کہ یہ منافق لوگ دنیا میں کلمہ پڑھ کر کھاتے پیتے، نکاح کرتے اور خون اور مال بچاتے ہیں، لیکن جب مریں گے تو اللہ تعالیٰ ان کو اندھیرے میں اندھوں کی طرح چھوڑ دے گا۔^(۲)

سیدنا عبداللہ بن عباس رضی اللہ عنہما نے فرمایا: ظلمت سے مراد وہ عذاب ہے، جس سے مرنے کے بعد دوچار ہوں گے۔^(۳) قتادہ رحمہ اللہ نے کہا ہے کہ مرنے کے وقت ان سے ایمان لے لیا جاتا ہے۔^(۴) کیوں کہ اس کی کوئی اصل ان کے دل میں نہیں تھی، نہ اُن کا وہ عمل کچھ حقیقت رکھتا تھا، بلکہ وہ ایک دھوکا اور فریب تھا۔ اب قبر کے اندھیرے میں پڑنے رہو۔ وہ ایسے اندھے، بہرے، گونگے ہیں کہ کبھی ہدایت کی طرف پھریں گے، نہ اسلام قبول کریں گے اور نہ اپنے نفاق و ضلالت سے تائب ہی ہوں گے۔ یہ آگ باطل کی آگ ہے۔ اس کے لیے چمکنے کا لفظ اس لیے استعمال فرمایا کہ ایک لمحے کے لیے ہر باطل کی بڑی دھوم دھام سے چمک ہو جاتی ہے، پھر آخر میں مٹ جاتی ہے۔ ایک عربی مثل ہے کہ ”لِلْبَاطِلِ صَوْلَةٌ ثُمَّ يُضْمَحِلُّ“ ”باطل کا ابتدا میں ایک دبدبہ ہوتا ہے، پھر بتدریج ختم ہو جاتا ہے۔“ علمائے بلاغت نے کہا ہے کہ پردہ کشائی اور پوشیدہ چیز کے اظہار کے لیے ضرب المثل کا رتبہ بہت بلند ہے۔ اسی لیے اللہ نے قرآن مجید میں جا بہ جا مثالیں بیان فرمائی ہیں۔ رسول اللہ ﷺ بھی اکثر وعظ و نصیحت اور گفتگو میں مثالیں بیان فرماتا کرتے تھے۔

امام ابن جریر رحمہ اللہ نے کہا ہے کہ ایک جماعت کی مثال ایک شخص سے بھی ہو سکتی ہے، جیسے یہ آیت ہے: ﴿رَأَيْتَهُمْ يَنْظُرُونَ إِلَيْكَ تَدُورُ أَعْيُنُهُمْ كَالَّذِي يُغْشَىٰ عَلَيْهِ مِنَ الْمَوْتِ﴾ [الأحزاب: ۱۹] ”تو آپ انھیں دیکھتے ہیں کہ وہ آپ کی طرف دیکھ رہے ہیں، ان کی آنکھیں (اس طرح) گھومتی ہیں، جیسے وہ شخص جس پر موت کی غشی طاری ہو۔“^(۵) نیز اللہ تعالیٰ نے فرمایا: ﴿مَثَلُ الَّذِينَ حَبَلُوا التَّوْرَةَ ثُمَّ لَمْ يَحْمِلُوهَا كَمَثَلِ الْجَمَارِ يَحْمِلُ أَسْفَارًا﴾ [الجمعة: ۵] ”ان لوگوں کی مثال، جنہیں حاملِ تورات بنایا گیا، پھر انھوں نے اسے نہیں اٹھایا، اس گدھے کی سی ہے جو کتابیں اٹھاتا ہے۔“ مثال بیان کرنے سے قائل کا مطلب یہ ہوتا ہے کہ بات سننے والے کے دل میں اُتر جائے۔ اگر اس میں کچھ بھی عقل و شعور ہو تو مثال اپنا کامل اثر دکھاتی ہے، ورنہ اندھے کے آگے رونا، اپنی آنکھیں کھونے والی بات ہے۔ ہر زبان میں مثال کا اپنا اپنا رنگ اور انداز ہوتا ہے۔ عربی، فارسی، اردو اور دیگر سب زبانوں میں اس کا استعمال عام ہے۔ علمائے ادب نے اس باب میں مستقل کتابیں لکھی ہیں، جیسے: امثال میدانی اور خزینۃ الامثال وغیرہ ہیں۔

(۲) تفسیر الطبری (۱/۳۲۳)

(۱) تفسیر ابن ابی حاتم (۱/۵۰)

(۳) تفسیر ابن ابی حاتم (۱/۵۲) علامہ حکمت بشیر یاسین نے اس روایت کی سند پر مفصل بحث کرتے ہوئے اس کو حسن کہا ہے۔ دیکھیں:

الصحيح المسبور (۱/۴۶-۴۹)

(۵) تفسیر الطبری (۱/۳۱۸)

(۴) تفسیر الطبری (۱/۳۲۳)

أَوْ كَصَيْبٍ مِّنَ السَّمَاءِ فِيهِ ظُلُمَاتٌ وَرَعْدٌ وَبَرْقٌ يَجْعَلُونَ
 أَصَابِعَهُمْ فِي آذَانِهِمْ مِّنَ الصَّوَاعِقِ حَذَرَ الْمَوْتِ وَاللَّهُ مُحِيطٌ
 بِالْكَافِرِينَ ﴿١٩﴾ يَكَادُ الْبَرْقُ يَخْطَفُ أَبْصَارَهُمْ كُلَّمَا أَضَاءَ لَهُمْ
 مَّشَوْا فِيهِ وَإِذَا أَظْلَمَ عَلَيْهِمْ قَامُوا وَلَوْ شَاءَ اللَّهُ لَذَهَبَ
 بِسَمْعِهِمْ وَأَبْصَارِهِمْ إِنَّ اللَّهَ عَلَى كُلِّ شَيْءٍ قَدِيرٌ ﴿٢٠﴾

یا (ان کی مثال) زور دار بارش کی سی ہے جو آسمان سے (آتی) ہے، اس میں اندھیرے، گرج اور بجلی ہوتی ہے، وہ بجلی کے کڑکے سن کر موت کے ڈر سے اپنی انگلیاں اپنے کانوں میں ٹھونس لیتے ہیں اور اللہ کافروں کو گھیرنے والا ہے ﴿19﴾ قریب ہے کہ بجلی اُچک لے جائے ان کی آنکھیں۔ جب بجلی ان پر چمکتی ہے تو وہ اس (کی روشنی) میں چلنے لگتے ہیں اور جب ان پر اندھیرا ہوتا ہے تو ٹھہر جاتے ہیں۔ اور اگر اللہ چاہے تو ان کے کان اور ان کی آنکھیں چھین لے، یقیناً اللہ ہر چیز پر خوب قادر ہے ﴿20﴾

یعنی دین اسلام میں بالآخر سب نعمت ہی نعمت ہے۔ گو ابتدا میں کچھ محنت و زحمت ہو، جیسے بارش کہ اس کے شروع میں پہلے کڑک اور چمک ہوتی ہے، لیکن اس کا انجام خوش حالی اور آبادی ہے۔ لہذا جو لوگ منافق ہیں، وہ ابتدا میں احکام الہیہ سے ڈر جاتے ہیں، انھیں وہ ایک آفت نظر آتے ہیں، جیسے بجلی میں کبھی اُجالا کبھی اندھیرا ہوتا ہے۔ اسی طرح منافق کے دل میں کبھی اقرار اور کبھی انکار رہتا ہے۔

اللہ تعالیٰ نے سورت کے آغاز سے یہاں تک تین لوگوں کا حال بیان فرمایا ہے: ایک مومن کا، دوسرے کافر کا، جن کے دلوں پر مہر ہے، یعنی ان کی قسمت میں ایمان نہیں ہے اور تیسرے منافق کا، جو بہ ظاہر مسلمان ہیں، لیکن ان کا دل ایک طرف نہیں ہے۔ حافظ ابن کثیر رحمہ اللہ نے کہا ہے کہ یہ ایک دوسری مثال ہے، جو اللہ نے منافقوں کے لیے بیان فرمائی ہے، یہ وہ قوم ہے جو کبھی تو حق کا اظہار کرتی ہے اور کبھی شک۔ ان کے دل بارش کی مثل ہمیشہ شک، کفر اور تردد میں رہتے ہیں۔ ظلمات سے مراد شک، کفر اور نفاق ہے۔

”رعد“ سے مراد خوف ہے۔ منافقوں کو ہمیشہ دہشت اور گھبراہٹ رہتی ہے، جیسے اللہ تعالیٰ نے فرمایا: ﴿يَحْسَبُونَ كُلَّ صَيْحَةٍ عَلَيْهِمْ﴾ [المنافقون: ٤] ”وہ ہر اونچی آواز کو اپنے خلاف سمجھتے ہیں۔“ نیز فرمایا: ﴿وَيَحْلِفُونَ بِاللَّهِ اِنَّهُمْ لَمِنْكُمْ وَمَا هُمْ مِنْكُمْ وَلَكِنَّهُمْ قَوْمٌ يَفْرَقُونَ﴾ ﴿56﴾ ”لَوْ يَجِدُونَ مَلَجًا أَوْ مَغْرَبًا أَوْ مُدًا خَلًّا لَوَلَّوْا اِلَيْهِ وَهُمْ يَجْمَحُونَ﴾ [التوبة: ٥٦-٥٧] ”اور وہ اللہ کی قسمیں کھاتے ہیں کہ بے شک وہ تم میں سے ہیں، حالاں کہ

وہ تم میں سے نہیں، بلکہ وہ تو ڈرپوک لوگ ہیں۔ اگر وہ کوئی پناہ کی جگہ یا غاریں یا کوئی اور گھس بیٹھنے کی جگہ پائیں تو اس کی طرف رسیاں تڑا کر ضرور بھاگ نکلیں۔“

”برق“ سے مراد ایمان کی چمک ہے۔ جو کبھی کبھی ان منافقوں کے دلوں میں پیدا ہوتی ہے۔ اس لیے فرمایا کہ وہ کڑک کے ڈر سے کانوں میں انگلیاں ڈال لیتے ہیں، لیکن اس کا کیا فائدہ؟ اللہ تو ان کو ہر طرف سے گھیرے ہوئے ہے۔ وہ اس کی قدرت، مشیت اور ارادے سے نکل کر کہاں بھاگ سکتے ہیں؟ اللہ تعالیٰ نے فرمایا: ﴿بَلِ الَّذِينَ كَفَرُوا فِي تَكْذِيبٍ ۝۱۹ وَاللَّهُ مِنْ وَرَائِهِمْ مُحِيطٌ ۝۲۰﴾ [البروج: ۱۹-۲۰] ”بلکہ کافر تو جھٹلانے میں لگے ہوئے ہیں۔ اور اللہ ہر طرف سے انھیں گھیرے ہوئے ہے۔“^(۱)

﴿ظُلُمَاتٍ﴾ (بصیغہ جمع) اس لیے کہا کہ ایک تاریکی رات کی ہوتی ہے، دوسری بادل کی اور تیسری بارش کی۔ رعد ایک فرشتے کا نام ہے، جو بادل کو ڈانٹتا ہے۔ سیدنا عبداللہ بن عباس رضی اللہ عنہما فرماتے ہیں کہ یہود نے رسول اللہ ﷺ سے پوچھا تھا کہ رعد کیا چیز ہے؟ آپ ﷺ نے فرمایا کہ ایک فرشتہ ہے۔ اس کے ہاتھ میں آگ کے کوڑے ہیں، جن سے وہ بادل کو جدھر اللہ چاہے، ہانکتا ہے۔ انھوں نے پوچھا کہ یہ آواز کیا ہے؟ آپ ﷺ نے فرمایا: یہ بادل کو ڈانٹ ہے کہ جہاں کا حکم ہے، وہیں جائے۔ یہود نے کہا: سچ ہے۔^(۲) الحدیث (ترمذی) اس کی سند میں اگرچہ کچھ کلام ہے، لیکن اکثر علما اسی طرف گئے ہیں۔

فلاسفہ و متکلمین کا یہ قول کہ ”رعد کی یہ آواز اجرامِ ابر کی گڑگڑاہٹ ہے، یہ پانی زمین کے بخارات ہیں اور یہ بجلی بخارات کے ٹکراؤ سے نکلتی ہے“، بے اصل ہے۔ اس کی کوئی شرعی بنیاد نہیں ہے۔ سیدنا عبداللہ بن عباس رضی اللہ عنہما نے کہا ہے کہ رعد ایک فرشتے کا نام ہے، جو بادل کو ہانکتا ہے۔ بجلی اس کے کوڑے کی چمک ہے۔ یہ کوڑا نور کا ہے۔ وہ اس سے بادل کو جھڑکتا ہے۔^(۳) اکثر صحابہ کرام رضی اللہ عنہم اور جمہور علمائے شریعت یہی کہتے ہیں کہ برق فرشتے کے ہاتھ میں ایک مخراق، یعنی پھاڑنے والا کوڑا ہے۔ جب وہ کسی ابر کو چابک مارتا ہے تو وہ ابر، جہاں کا اسے حکم ہوتا ہے، وہاں متفرق ہو کر چلا جاتا یا برستا ہے۔

”صاعقہ“ آگ کا ایک ٹکڑا ہے، جو شدت، غضب اور ضرب کے وقت فرشتے کے مخراق سے الگ ہو کر گرتا ہے۔ کسی نے کہا ہے کہ یہ آگ فرشتے کے منہ سے نکلتی ہے۔ کسی نے کہا کہ نہیں، بلکہ رعد کی آواز کے وقت آسمان سے اترتی ہے۔ سیدنا عبداللہ بن عمر رضی اللہ عنہما فرماتے ہیں کہ رسول اللہ ﷺ جب رعد اور صاعقہ کی آواز سنتے تھے تو یہ دعا

(۱) تفسیر ابن کثیر (۱/ ۷۷)

(۲) سنن الترمذی، رقم الحدیث (۳۱۱۷) وقال: ”هذا حديث حسن غريب“ السلسلة الصحيحة، رقم الحديث (۱۸۷۲)

(۳) تفسیر الطبری (۱/ ۳۴۳) اس کی سند میں ”بشر بن عمارہ“ ضعیف راوی ہے۔

پڑھتے تھے: «اللَّهُمَّ لَا تَقْتُلْنَا بِغَضَبِكَ وَلَا تُهْلِكْنَا بِعَذَابِكَ وَعَافِنَا قَبْلَ ذَلِكَ» [الہی! ہمیں اپنے غضب کے ساتھ نہ مارنا اور اپنے عذاب کے ساتھ ہلاک نہ کرنا، بلکہ ہمیں اس سے پہلے ہی عافیت سے نواز دینا] اس حدیث کو امام ترمذی نے غریب کہا ہے۔^(۱) غریب حدیث صحیح کی ایک قسم ہے۔^(۲)

سیدنا عبداللہ بن عباس رضی اللہ عنہما کا قول ہے کہ معلوم ہوتا ہے قرآنِ محکم نے منافقوں کے سارے عیب بتا دیے ہیں۔ جب ان کو اسلام سے کچھ عزت ملتی ہے تو وہ مطمئن ہو جاتے ہیں اور جب کوئی تکلیف پہنچتی ہے تو کافر ہونے پر تیار ہو جاتے ہیں، جیسے اللہ تعالیٰ کا فرمان ہے: ﴿وَمِنَ النَّاسِ مَنْ يَعْْبُدُ اللَّهَ عَلَىٰ حَرْفٍ فَإِنْ أَصَابَهُ خَيْرٌ اطْمَأَنَّ بِهِ﴾ [الحج: ۱۱] ”اور لوگوں میں سے کوئی اللہ کی بات کرتا ہے کنارے (شک) پر، پھر اگر اسے بھلائی مل گئی تو اس پر مطمئن ہو گیا۔“^(۳)

میں نے ایک عیسائی جوان دیکھا جس نے مسلمان بن کر قرآن پڑھنا شروع کیا اور کئی ماہ تک یہ سلسلہ جاری رکھا۔ اس کا مقصد یہ تھا کہ شاید اس طرح ریاست میں کوئی معقول تنخواہ والی نوکری مل جائے گی، اتفاقاً اسے ملازمت نہ ملی تو وہ مرتد ہو کر پھر عیسائی ہو گیا۔ اکثر نو مسلموں کا یہی حال دیکھا سنا جاتا ہے کہ دنیا کے لیے اسلام قبول کرتے ہیں۔ جب رزق کی تکلیف ہونے لگتی ہے تو اسلام چھوڑ کر پھر کفر اختیار کر لیتے ہیں۔ اخلاص اس وقت عنقا (نایاب) اور کیمیا (نہایت مشکل) ہو گیا ہے۔ وہ پرانے مسلمانوں میں بھی باقی نہیں رہا، نئے ایمان والوں کا تو ذکر ہی کیا۔

سیدنا عبداللہ بن عباس رضی اللہ عنہما نے فرمایا کہ آیت کا مطلب یہ ہے کہ وہ حق کو پہچانتے اور کہتے ہیں کہ ان کی بات میں استقامت ہے، مگر جب کفر کی طرف جھکتے ہیں تو حیران و سرگرداں ہو کر رہ جاتے ہیں۔^(۴) یہی قول اکثر صحابہ کا ہے۔ حافظ ابن کثیر رحمہ اللہ نے بھی اسی قول کو زیادہ صحیح اور واضح قرار دیا ہے۔ اسی طرح قیامت کے دن بھی ان کا یہی حال ہوگا کہ جب لوگوں کو ان کے ایمان کے مطابق نور دیا جائے گا، کسی کو کئی میل تک، کسی کو اس سے کم یا اس سے زیادہ، پھر کسی کا نور کبھی بجھے گا، کبھی چمکے گا، کوئی ایک بار پل صراط پر چلے گا، پھر ٹھہر جائے گا اور کسی کا نور بالکل بجھ جائے گا۔ یہ وہ خالص منافق ہوں گے، جن کے حق میں فرمایا گیا ہے: ﴿يَوْمَ يَقُولُ الْمُنْفِقُونَ وَالْمُنْفِقَاتُ لِلَّذِينَ

(۱) سنن الترمذی، رقم الحدیث (۳۴۵۰) سنن النسائی الکبریٰ (۶/۲۳۰) السلسلۃ الضعیفۃ، رقم الحدیث (۱۰۴۲)

(۲) یہ قول علی الاطلاق صحیح نہیں، بلکہ غریب حدیث اس کو کہتے ہیں جس کی سند کے کسی طبقے میں صرف ایک راوی ہو۔ ایسی حدیث ضعیف بھی ہو سکتی ہے، اگر راوی ضعیف ہو یا کوئی اور علت قاذحہ اس میں ہو۔ اگر اس میں ضعف کی کوئی علت نہیں ہوگی تو وہ صحیح ہوگی۔ یعنی محض غریب السند ہونا، روایت کے ضعف یا صحت کی علامت نہیں۔ [ص۔ ی]

(۳) تفسیر الطبری (۱/۳۴۹) تفسیر ابن ابی حاتم (۱/۵۷) اس کی سند حسن ہے۔ تفصیل کے لیے دیکھیں: الصحیح المسبور (۱/۴۶-۴۹)

(۴) تفسیر الطبری (۱/۳۴۶) تفسیر ابن ابی حاتم (۱/۵۸) اس کی سند حسن ہے۔ تفصیل کے لیے دیکھیں: الصحیح المسبور

اَمْنُوا اَنْظُرُونَا نَقْتَسِبْ مِنْ نُورِكُمْ قِيلَ ارْجِعُوا وَرَاءَكُمْ فَالْتَمِسُوا نُورًا ﴿[الحديد: ۱۳]﴾ ”اس دن منافق مرد اور منافق عورتیں ان لوگوں سے جو ایمان لائے، کہیں گے: تم ہمارا انتظار کرو کہ ہم بھی تمہارے نور سے کچھ روشنی حاصل کر لیں۔ (ان سے) کہا جائے گا: اپنے پیچھے کی طرف لوٹ جاؤ، پھر نور تلاش کرو۔“

مومنین کے حق میں یوں فرمایا گیا ہے: ﴿يَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُم بَيْنَ أَيْدِيهِمْ وَبِأَيْمَانِهِمْ بُشْرُكُمُ الْيَوْمَ جَنَّتْ تَجْرِي مِنْ تَحْتِهَا الْأَنْهَارُ﴾ [الحديد: ۱۲] ”اس دن آپ ایمان والوں اور ایمان والیوں کو دیکھیں گے کہ ان کا نور ان کے آگے اور ان کے دائیں دوڑتا ہوگا۔ (کہا جائے گا:) آج تمہیں ایسے باغات کی بشارت ہے جن کے نیچے نہریں جاری ہیں۔“ نیز فرمایا: ﴿يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ نُورُهُمْ يَسْعَى بَيْنَ أَيْدِيهِمْ وَبِأَيْمَانِهِمْ يَقُولُونَ رَبَّنَا آتِنَا نُورَنَا وَاعْفِرْ لَنَا إِنَّكَ عَلَى كُلِّ شَيْءٍ قَدِيرٌ﴾ [التحریم: ۸] ”اس دن جب اللہ نبی کو اور اس کے ساتھ ایمان لانے والوں کو رسوا نہیں کرے گا، ان کا نور ان کے آگے اور ان کے دائیں دوڑتا ہوگا، وہ کہیں گے: (اے) ہمارے رب! ہمارے لیے ہمارا نور پورا کر اور ہماری مغفرت فرما، بے شک تو ہر چیز پر خوب قادر ہے۔“^①

”اللہ ہر چیز پر قادر ہے۔“ اس سے کسی استثناء کے بغیر قدرتِ الہی کا عموم ثابت ہوا۔ کوئی بھی چیز کیسی ہی مشکل کیوں نہ ہو، اللہ سب پر قادر ہے۔ یہ بھی معلوم ہوا کہ حادث اپنے حدوث کے وقت اور ممکن اپنے بقا کے وقت بھی مقدوراتِ الہی میں داخل ہیں۔ معتزلہ کا یہ خیال ہے کہ استطاعت فعل سے پہلے ہوتی ہے، ان کا یہ خیال صحیح نہیں۔ اس جگہ قدرت کا ذکر منافقین کو ڈرانے کے لیے فرمایا ہے، تاکہ اللہ کی سطوت (رعب و طاقت) سے ڈر کر نفاق ترک کر دیں اور یہ بات سمجھ لیں کہ اگر اللہ ان کو اندھا، بہرا کر دے تو کیا بعید (مشکل) ہے، کیوں کہ ہر چیز اس کے احاطے میں ہے اور وہ ہر چیز پر قدرت رکھتا ہے۔ قادر و محیط کے سامنے ان کا یہ نفاق کسی طرح چل نہ سکے گا۔ غرض یہ مثال اللہ نے منافقوں کے لیے بیان کی ہے۔ منافق دو طرح کے ہوتے ہیں: ایک اعتقادی جو ظاہر میں مسلمان اور باطن میں کافر اور شیطان ہوتے ہیں۔ دوسرے عملی جن کے حق میں یوں فرمایا گیا ہے کہ تین چیزیں ہیں، جس میں وہ ہوں گی تو وہ خالص منافق ہے اور جس میں ایک ہی چیز ہو تو اس میں نفاق کی ایک ہی خصلت ہے، جب تک کہ اس خصلت کو چھوڑ نہ دے: ① جب بات کرے تو جھوٹ کہے، ② جب وعدہ کرے تو خلاف ورزی کرے، ③ جب اس کے پاس امانت رکھوائی جائے تو خیانت کرے۔^② (صحیح بخاری و مسلم عن ابن عمرو)

① تفسیر ابن کثیر (۱/ ۷۷، ۷۸)

② صحیح بخاری و مسلم میں ان الفاظ کے ساتھ یہ روایت سیدنا عبداللہ بن عمرو رضی اللہ عنہما کے بجائے سیدنا ابو ہریرہ رضی اللہ عنہ سے مروی ہے۔ دیکھیں: صحیح البخاری، رقم الحدیث (۲۳) صحیح مسلم، رقم الحدیث (۵۹) البتہ دوسری اور تیسری روایت سیدنا عبداللہ بن عمرو رضی اللہ عنہما ہی سے مروی ہے۔

دوسری روایت میں چوتھی چیز یہ آئی ہے کہ جب لڑے تو گالی بکے۔ تیسری روایت میں پانچویں چیز یہ آئی ہے کہ جب عہد کرے تو توڑ ڈالے۔^(۱) اس سے معلوم ہوا کہ انسان میں کبھی ایمان کی ایک شاخ ہوتی ہے اور دوسری نفاق کی، خواہ نفاق عملی ہو، جس طرح کہ اس حدیث میں آیا ہے یا اعتقادی ہو، جیسے آیت سے ثابت ہوا۔ اکثر سلف اور بعض علما کا یہی قول ہے کہ یہ بات ویسی ہی ہے، جیسے قرآن میں فرمایا گیا ہے: ﴿وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ﴾ [یوسف: ۱۰۶] ”اور ان کے اکثر اللہ پر (اس طرح) ایمان لاتے ہیں کہ وہ مشرک ہی ہوتے ہیں۔“ معلوم ہوا کہ اکثر باطنی شرک، ظاہری ایمان کے ساتھ جمع ہو جاتا ہے، گو کوئی فائدہ نہ دے، پس جس طرح شرک، ایمان کو تباہ کر دیتا ہے، اسی طرح نفاق، اخلاص کو جڑ سے اکھاڑ کر پھینک دیتا ہے۔ کفر و نفاق کا باہمی تعلق دامن اور گریبان کی مثل ہے۔ اَللّٰهُمَّ احْفَظْنَا۔

حافظ ابن کثیر رحمہ اللہ نے کہا ہے کہ یہاں تک اللہ نے کئی قسم کے آدمیوں کا ذکر فرمایا ہے، ایک خالص مومنوں کا، ان کے اوصاف چار آیتوں میں گزر چکے ہیں۔ دوسرے خالص کفار کا، ان کا ذکر دو آیتوں میں بیان ہوا ہے۔ تیسرے خالص منافقوں کا، ان کی دو قسمیں ہیں: ایک وہ جن کے لیے آگ سلگانے کی مثال دی گئی ہے۔ دوسرے وہ جو متردد ہیں۔ کبھی ایمان ظاہر کرتے ہیں اور کبھی چھپاتے ہیں۔ ان کی مثال بارش سے دی گئی ہے۔ یہ پہلی قسم سے قدرے ہلکے ہیں۔ یہ مقام بعض وجوہ سے اس ضرب المثل کے مشابہ ہے، جس کا ذکر سورۃ النور میں ہے۔ مومن کی مثال وہاں چراغ اور فانوس سے دی گئی ہے۔ مثال مذکور پر مفصل گفتگو اس کی جگہ آئے گی۔

پھر حافظ ابن کثیر رحمہ اللہ نے یہ کہا ہے کہ اس کے بعد اللہ نے ان کفار کی مثال بیان کی ہے، جن کا یہ خیال ہے کہ وہ کچھ دین رکھتے ہیں، حالاں کہ وہ کچھ بھی نہیں ہیں، بلکہ جہل مرکب کے اسیر ہیں، جیسے اللہ تعالیٰ نے فرمایا: ﴿وَالَّذِينَ كَفَرُوا أَعْمَلُهُمْ كَسَرَابٍ بِقِيعَةٍ يَحْسَبُهُ الظَّمَانُ مَاءً ۖ حَتَّىٰ إِذَا جَاءَهُ لَمْ يَجِدْهُ شَيْئًا ۖ﴾ [النور: ۳۹] ”اور جن لوگوں نے کفر کیا ان کے اعمال چٹیل میدان میں ریت کی طرح ہیں، پیاسا اس (ریت) کو پانی سمجھتا رہا، حتیٰ کہ جب وہ اس کے پاس پہنچا تو اس نے وہاں کچھ بھی نہ پایا۔“ پھر ان کافروں کی مثال بیان کی، جو جہل بسیط میں مبتلا ہیں۔ ان کے حق میں یہ فرمایا: ﴿أَوْ كَظُلُمٍ فِي بَاحِرٍ عُجٍّ يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ مَوْجٌ سَحَابٌ ظُلُمَتْ بَعْضُهَا فَوْقَ بَعْضٍ إِذَا أَخْرَجَ يَدَهُ لَمْ يَكْدِيرْهَا ۗ وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِن نُّورٍ ۝﴾ [النور: ۴۰] ”یا (کافروں کے اعمال) گہرے سمندر میں اندھیروں کی طرح ہیں، جسے ایک موج ڈھانپتی ہو، اس کے اوپر ایک اور موج ہو، اس کے اوپر بادل ہو، (غرض) اوپر تلے اندھیرے (ہی اندھیرے) ہوں، جب وہ اپنا ہاتھ نکالے تو لگتا نہیں کہ اسے دیکھ سکے، اور جس کے لیے اللہ نے نور نہیں بنایا تو اس کے لیے (کہیں بھی) کوئی نور نہیں۔“

غرض کفار کی دو قسمیں بیان فرمائی ہیں: ایک داعی اور دوسری مقلد، چنانچہ ان دونوں کا ذکر سورۃ الحج کے آغاز میں اس طرح آیا ہے: ﴿وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَيَتَّبِعُ كُلَّ شَيْطَانٍ مَرِيدٍ ۝﴾ [الحج: ۳] ”اور لوگوں میں سے بعض ایسے ہیں جو اللہ کے بارے میں علم کے بغیر بحث کرتے ہیں، اور وہ ہر سرکش شیطان کی اتباع کرتے ہیں۔“ نیز فرمایا: ﴿وَمِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَلَا هُدًى وَلَا كِتَابٍ مُنِيرٍ ۝﴾ [الحج: ۸] ”اور لوگوں میں سے بعض ایسے ہیں جو اللہ کے بارے میں بغیر علم، بغیر ہدایت اور بغیر روشن کتاب کے بحث کرتے ہیں۔“ اسی طرح اللہ نے مومنوں کی تقسیم کی، جیسے سورت واقعہ کے اول اور اسی سورت کے آخر میں اور سورت نساء میں دو قسمیں بیان فرمائیں، ایک سابقین، جو مقدم ہیں، اور دوسرے اصحاب یمین، جن کو ابرار کہتے ہیں۔

ان آیات کے مجموعے کا اشارہ یہ ہے کہ مومنوں کی دو قسمیں ہیں: مقربین اور ابرار۔ اسی طرح کفار کی بھی دو قسمیں ہیں: داعی اور مقلد۔ نیز منافق بھی دو طرح کے ہیں: ایک خالص منافق، دوسرے وہ جن میں نفاق کا کوئی شعبہ ہے، جس طرح پہلے ابن عمر رضی اللہ عنہما کی حدیث میں گزرا۔ سیدنا ابوسعید رضی اللہ عنہ سے مرفوعاً مروی ہے کہ دل چار طرح کے ہوتے ہیں: ایک ”اجرد“ اس میں چراغ سا جلتا ہے۔ اجرد برہنہ کو کہتے ہیں۔ دوسرا ”اغلف“، جس کو غلاف میں باندھ دیا ہے۔ تیسرا ”منکوس“، یعنی اوندھا اور الٹا۔ چوتھا ”مصحف“۔ پس اجرد مومن کامل کا دل ہے۔ اس کا چراغ وہی نور ایمان ہے۔ اغلف کافر کا دل ہے۔ منکوس خالص منافق کا دل ہے کہ حق کو پہچان کر منکر ہو گیا۔ مصحف وہ دل ہے، جس میں ایمان و نفاق ہے، اس کے اندر ایمان کی مثال ایسی ہے، جیسے سبزی (ساگ وغیرہ) جس کو پاک پانی بڑھاتا ہے۔ اس کے اندر نفاق کی مثال ایسی ہے، جیسے پھوڑا کہ پیپ اور لہو اس کو بڑھاتا ہے۔ سو جو مادہ دوسرے مادے پر غالب آ گیا، وہی اس دل پر غالب ہو گیا۔ (مسند احمد) حافظ ابن کثیر رحمہ اللہ نے اس کی سند کو جید اور حسن کہا ہے۔^(۱)

امام ابن جریر رحمہ اللہ وغیرہ مفسرین کہتے ہیں کہ آیت میں بیان کردہ دونوں مثالیں ایک ہی قسم کے منافقوں کے لیے ہیں۔^(۲) حافظ ابن کثیر رحمہ اللہ نے کہا ہے کہ یہ منافقوں کی جنس کے اعتبار سے ہے، کیوں کہ ان کی کئی قسمیں اور بھی ہیں، جن کے احوال و اوصاف کا ذکر اللہ نے سورت براءت میں کیا ہے اور ان کے اقوال و افعال کی نشاندہی کی ہے۔ اس لیے ان دونوں مثالوں کو ان کے احوال و اوصاف کے اعتبار سے دو قسم کے منافقین کے لیے قرار دینا زیادہ صحیح ہے۔ واللہ اعلم۔ جس طرح سورت نور میں دو قسم کے کافروں کی دو مثالیں ذکر کی ہیں: ایک دعاۃ اور دوسرے مقلدین۔ پہلی قسم کے حق میں سراب کی مثال دی ہے، جس کو پیاسا شخص پانی سمجھتا ہے، یہ دعاۃ ہیں۔ دوسری قسم کے حق میں تاریک دریا کی مثال فرمائی ہے، یہ مقلدین ہیں۔ دعاۃ جہل مرکب میں گرفتار ہیں اور مقلدین جہل بسیط میں مبتلا ہیں۔^(۳) واللہ اعلم، انتہی

(۱) مسند احمد (۱۷/۳) اس کی سند میں ”لیث بن ابی سلیم“ ضعیف ہے اور سند میں انقطاع بھی ہے۔

(۲) تفسیر ابن کثیر (۱/۷۸، ۷۹)

(۳) تفسیر الطبری (۱/۳۳۶-۳۳۸)

(۴) تفسیر ابن کثیر (۱/۷۹-۸۰)

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ
لَعَلَّكُمْ تَتَّقُونَ ﴿٢١﴾ الَّذِي جَعَلَ لَكُمْ الْأَرْضَ فِرَاشًا وَالسَّمَاءَ
بِنَاءً ۖ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ
رِزْقًا لَكُمْ ۖ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ ﴿٢٢﴾

اے لوگو! تم اپنے رب کی عبادت کرو جس نے تمہیں پیدا کیا اور ان لوگوں کو بھی جو تم سے پہلے تھے، تاکہ تم پرہیزگار بن جاؤ ﴿21﴾ وہ (رب) جس نے تمہارے لیے زمین کو بچھونا بنایا اور آسمان کو چھت (بنایا) اور اس نے آسمان سے پانی نازل کیا، پھر اس کے ذریعے سے (کئی قسم کے) پھلوں سے تمہارے لیے رزق نکالا، پس تم اللہ کے ساتھ شریک نہ ٹھہراؤ، اس حال میں کہ تم جانتے ہو ﴿22﴾

سیدنا عبداللہ بن عباس رضی اللہ عنہما کا یہ قول کہ ﴿يَا أَيُّهَا النَّاسُ﴾ اہل مکہ کو خطاب ہے اور ﴿يَا أَيُّهَا الَّذِينَ آمَنُوا﴾ اہل مدینہ کو خطاب ہے، ⁽¹⁾ یہ اکثریت کے اعتبار سے ہے نہ کہ کلی طور پر (یعنی اکثر جگہوں پر ایسا ہے، ہر جگہ نہیں) کیوں کہ سورۃ البقرہ، سورۃ النساء اور سورت حجرات بالاتفاق مدنی سورتیں ہیں اور ان میں سے ہر سورت میں ﴿يَا أَيُّهَا النَّاسُ﴾ آیا ہے اور یہ خطاب سارے مکلفین کے لیے عام ہے (صرف اہل مکہ مخاطب نہیں ہیں) نیز سیدنا عبداللہ بن عباس رضی اللہ عنہما نے فرمایا ہے کہ قرآن میں جہاں کہیں ﴿اعْبُدُوا﴾ آیا ہے، وہ ”وَحْدُودًا“ کے معنی میں ہے، یعنی اللہ کی توحید اختیار کرو اور شرک سے بچو۔ ⁽²⁾ پیدا کرنے کا ذکر اس جگہ اس لیے کیا ہے کہ سارے کافر اللہ کے خالق ہونے کا اقرار کرتے ہیں، جیسے فرمایا: ﴿وَلَيْنَ سَأَلْتَهُمْ مَنْ خَلَقَهُمْ لَيَقُولُنَّ اللَّهُ﴾ [الزخرف: ۸۷] ”اور اگر آپ ان سے پوچھیں کہ انھیں کس نے پیدا کیا تو وہ ضرور کہیں گے: اللہ نے!“ اس لیے اسی بات کا احسان ان پر رکھا، جس کے وہ معترف تھے، تاکہ انکار نہ کر سکیں۔

حافظ ابن کثیر رحمہ اللہ کہتے ہیں کہ اس آیت میں اللہ نے اپنی توحید الوہیت کو بیان فرمایا ہے کہ اس انعام کو تو دیکھو کہ ہم نے تم کو معدوم سے موجود کیا، طرح طرح کی کھلی چھپی نعمتیں دیں، زمین کو پہاڑوں سے مضبوط کر کے تمہارے چلنے پھرنے کے لیے ایک فراش (بچھونا) اور آسمان کو چھت بنا دیا۔ جیسے فرمایا: ﴿وَجَعَلْنَا السَّمَاءَ سَقْفًا مَحْفُوظًا ۖ وَهُمْ عَنْ آيَاتِهَا مُعْرِضُونَ﴾ [الأنبياء: ۳۲] ”اور ہم نے آسمان کو محفوظ چھت بنایا، جبکہ وہ اس (آسمان) کی نشانیوں سے اعراض کرنے والے ہیں۔“ ⁽³⁾ فتح البیان میں ہے کہ اگر کوئی آدمی اس جہان میں غور کرے تو

⁽¹⁾ تفسیر الخازن (۱/ ۳۸) الباب فی علوم الکتاب (۱/ ۴۰۸)

⁽²⁾ تفسیر الطبری (۱/ ۳۶۳) تفسیر ابن ابی حاتم (۱/ ۶۰) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷-۴۵)

⁽³⁾ تفسیر ابن کثیر (۱/ ۸۰)

اں کو ایک آباد گھر کے مانند پائے گا، جس میں ہر ضرورت کی چیز موجود ہے۔ آسمان کو دیکھو، چھت کی طرح بلند ہے۔ زمین کو دیکھو، فرش کی طرح ہنسی ہوئی ہے۔ تاروں کو دیکھو، چراغوں کی طرح روشن ہیں۔ انسان کو دیکھو، جیسے گھر کا کوئی مالک ہو، پھر اس گھر میں ہر طرح کی پیداوار، ہر طرح کے جانور اور ہر کام کی چیز انسان کے لیے موجود اور مہیا ہے، جس کی خدمت پر یہ سب اشیا مامور ہیں، لہذا اس پر واجب ہے کہ اللہ کا شکر بجالائے اور یہ نعمتیں استعمال کر کے غفلت کا شکار نہ ہو۔^(۱)

ابر و باد و مه و خورشید و فلک در کار اند تا تو نانی بکف آری و بغفلت نخوری

”بادل، ہوا، آفتاب و ماہتاب اور فلک سب کام میں لگے ہوئے ہیں تاکہ تو روٹی ہاتھ میں پکڑے اور غفلت سے نہ کھائے۔“

ہمہ از بہر تو سرگشتہ و فرماں بردار شرط انصاف نہ باشد کہ تو فرماں نہ بری

”یہ تمام تیرے لیے پریشان اور فرماں بردار ہیں، یہ انصاف کی شرط نہیں کہ تو اطاعت شعاری سے کام نہ لے۔“

حافظ ابن کثیر رحمہ اللہ نے کہا ہے کہ اس جگہ آسمان سے مراد بادل ہے، یعنی اللہ نے ضرورت کے وقت بادل سے مینہ برسایا اور اس مینہ سے طرح طرح کی کھیتی اور پھل پیدا کیے۔ یہ مضمون قرآن پاک میں متعدد جگہ بیان ہوا ہے۔ یہ آیت بھی اس کے مشابہ ہے: ﴿اللَّهُ الَّذِي جَعَلَ لَكُمُ الْأَرْضَ قَرَارًا وَالسَّمَاءَ بِنَاءً وَصَوَّرَكُمْ فَأَحْسَنَ صُورَكُمْ وَرَزَقَكُمْ مِنَ الطَّيِّبَاتِ ذَلِكُمُ اللَّهُ رَبُّكُمْ فَتَبَارَكَ اللَّهُ رَبُّ الْعَالَمِينَ﴾ [المؤمن: ۶۴] ”اللہ وہ ہے جس نے زمین کو تمھارے لیے قرار گاہ اور آسمان کو چھت بنایا اور اس نے تمھاری صورتیں بنائیں تو بہت اچھی صورتیں بنائیں اور اس نے تمھیں پاکیزہ چیزوں سے رزق دیا، یہی اللہ تمھارا رب ہے، سو اللہ رب العالمین بہت بابرکت ہے۔“

مطلب یہ ہوا کہ جب اس گھر کا خالق، رازق اور مالک وہی ایک اللہ ہے، جس نے یہ سب کچھ بنایا ہے تو اسی ایک وحدہ لا شریک لہ کی عبادت کرنی چاہیے نہ کہ کسی دوسرے کی بھی۔ غیر کو اس کی عبادت میں شریک نہ کیا جائے۔ صحیح بخاری و مسلم میں سیدنا عبداللہ بن مسعود رضی اللہ عنہ سے مروی ہے کہ میں نے رسول اللہ صلی اللہ علیہ وسلم سے سوال کیا: اے اللہ کے رسول! اللہ کے نزدیک کون سا گناہ بہت بڑا ہے؟ آپ صلی اللہ علیہ وسلم نے فرمایا: یہ گناہ کہ تو کسی کو اس کے برابر ٹھہرائے، حالاں کہ اس نے تجھے پیدا کیا ہے۔^(۲) الحدیث۔ اسی طرح حدیث معاذ رضی اللہ عنہ میں ہے کہ رسول اللہ صلی اللہ علیہ وسلم نے ان سے فرمایا: تو جانتا ہے کہ اللہ کا حق اس کے بندوں پر کیا ہے؟ پھر فرمایا: اللہ کا بندوں پر حق یہ ہے کہ بندے اس کی عبادت کریں، کسی چیز کو اس کا شریک نہ ٹھہرائیں۔^(۳) الحدیث۔ تیسری حدیث میں ہے کہ تم میں سے کوئی شخص یوں نہ کہا کرے: «مَا شَاءَ اللَّهُ وَشَاءَ فَلَانٌ» ”جو اللہ چاہے اور فلاں چاہے۔“ بلکہ یوں کہو: «مَا شَاءَ اللَّهُ ثُمَّ شَاءَ فَلَانٌ»^(۴) ”جو

(۱) فتح البیان (۱/۱۰۴) (۲) صحیح البخاری، رقم الحدیث (۴۲۰۷) صحیح مسلم، رقم الحدیث (۸۶)

(۳) صحیح البخاری، رقم الحدیث (۲۷۰۱) صحیح مسلم، رقم الحدیث (۳۰)

(۴) سنن أبی داود، رقم الحدیث (۴۹۸۰) سنن النسائی الکبریٰ (۶/۲۴۵) السلسلة الصحيحة، رقم الحدیث (۱۳۷)

اللہ نے چاہا، پھر جو فلاں نے چاہا۔“ یعنی کسی کے چاہنے سے کچھ نہیں ہوتا، جب تک کہ اللہ نہ چاہے۔ جب پہلے اللہ چاہ لیتا ہے، تب ہی کسی اور کے چاہنے کا فائدہ ہوتا ہے، وگرنہ نہیں۔

چاہا ہم نے ولے نہ چاہا اس نے چاہا اس کا ہوا ہمارا نہ ہوا

سیدنا طفیل بن خضر رضی اللہ عنہ کی طویل حدیث میں ہے کہ رسول اللہ ﷺ نے اس بات سے منع فرمایا کہ کوئی یوں کہے: «مَا شَاءَ اللَّهُ وَشَاءَ مُحَمَّدٌ» «جو اللہ چاہے اور محمد ﷺ چاہیں۔“ بلکہ یوں کہوں: «مَا شَاءَ اللَّهُ وَحْدَهُ» «جو صرف اکیلا اللہ چاہے۔»^(۱) (ابن مردویہ) اس کو ابن ماجہ نے بھی ان سے ملتے جلتے الفاظ میں ایک دوسری سند سے روایت کیا ہے۔^(۲) سفیان ثوری رضی اللہ عنہ کی روایت میں بھی سیدنا عبداللہ بن عباس رضی اللہ عنہما سے مروی ہے کہ ایک آدمی نے کہا: «مَا شَاءَ اللَّهُ وَشِئْتُ» «جو اللہ چاہے اور آپ چاہیں۔“ تو نبی اکرم ﷺ نے فرمایا: کیا تو نے مجھے اللہ کے برابر ٹھہرا دیا؟ اس طرح کہو: «مَا شَاءَ اللَّهُ وَحْدَهُ» «جو صرف اکیلا اللہ چاہے۔»^(۳) (ابن مردویہ، نسائی، ابن ماجہ) حافظ ابن کثیر رحمۃ اللہ علیہ نے کہا ہے کہ یہ تاکید اور وضاحت اس لیے ہے کہ توحید کا مسئلہ بے غبار اور محفوظ رہے۔^(۴) فتح البیان میں ہے کہ یہ آیت اس بات کی دلیل ہے کہ دلیل و حجت استعمال کرنا اور تقلید ترک کرنا واجب ہے۔^(۵)

سیدنا عبداللہ بن عباس رضی اللہ عنہما نے فرمایا ہے کہ ﴿يَا أَيُّهَا النَّاسُ اعْبُدُوا رَبَّكُمُ﴾ «اے لوگو! تم اپنے رب کی عبادت کرو۔» میں کفار اور منافقین دونوں گروہوں کو خطاب ہے۔^(۶) پھر فرمایا: «تم جانتے ہو کہ یہ توحید جس کی طرف رسول اللہ ﷺ تم کو بلاتے ہیں، بلاشبہ یہی حق ہے، پھر تم کیوں کسی اور کو اللہ کا شریک ٹھہراتے ہو، جو نفع دے سکتا ہے نہ نقصان پہنچا سکتا ہے؟»

انداد بنانے سے مراد شرک ہے۔ یہ شرک اس چیونٹی کی چال سے بھی زیادہ مخفی ہے، جو اندھیری رات میں کسی کالے پتھر پر چلتی ہے۔ اللہ کے ساتھ برابری اور شرک اس طرح ہوتا ہے کہ یوں کہا جائے: اللہ کی قسم اور تیری جان کی قسم! یا کوئی یوں کہے کہ اگر یہ کتاب یا یہ بطخ گھر میں نہ ہوتی تو چور گھس کر چوری کر لے جاتے یا کسی سے یہ کہے کہ اگر اللہ اور تو چاہے گا تو یوں ہوگا یا اگر اللہ اور فلاں شخص نہ ہوتا تو یوں ہوتا۔ یہ سب باتیں اللہ کے ساتھ شرک کرنے کی ہیں۔ اس کی نظیر یہ ہے جیسے بعض جاہل حاجت مند کسی امیر یا دولت مند سے یہ کہتے ہیں کہ اوپر اللہ ہے اور نیچے آپ

(۱) مسند أحمد (۷۲/۵) مستدرک الحاکم (۵۲۳/۳) تفسیر ابن کثیر (۸۰/۱) السلسلة الصحيحة، رقم الحديث (۱۳۸)

(۲) سنن ابن ماجہ، رقم الحديث (۲۱۱۸) امام البانی رحمۃ اللہ علیہ نے «السلسلة الصحيحة» میں ۱۳۷ نمبر روایت کے تحت اس حدیث کو ذکر کرتے ہوئے کہا ہے: «وهو سند صحيح في الظاهر، فإن رجاله كلهم ثقات»

(۳) مسند أحمد (۲۸۳/۱) سنن النسائي الكبرى (۲۴۵/۶) سنن ابن ماجہ، رقم الحديث (۲۱۱۷)

(۴) تفسیر ابن کثیر (۸۰/۱) (۵) فتح البیان (۱۰۵/۱)

(۶) تفسیر الطبري (۳۶۳/۱) تفسیر ابن أبي حاتم (۵۹-۶۰) اس کی سند حسن ہے۔ تفصیل کے لیے دیکھیں: الصحيح المسبور

ہیں۔ اس طرح کہنا شرک ہے، جس سے بچنا چاہیے۔ سننے والا بھی اگر اسے اس طرح کہنے سے منع نہیں کرے گا تو خطرہ ہے کہ وہ بھی شرک کی زد میں نہ آ جائے۔

حافظ ابن کثیر رحمہ اللہ کہتے ہیں کہ یہ آیت توحید باری تعالیٰ پر دلیل ہے، یعنی صرف ایک اللہ کی عبادت کی جائے اور اس میں کسی کو شریک نہ کیا جائے۔ بہت سے مفسرین نے اس آیت سے صانع عالم (کائنات کے بنانے والے) کے وجود پر استدلال کیا ہے، جیسے امام رازی رحمہ اللہ وغیرہ۔ پس جس طرح یہ آیت صانع عالم (کائنات کے بنانے والے) کے وجود پر دلالت کرتی ہے، اسی طرح یہ آیت توحید عبادت پر بھی بہ طریق اولیٰ دلیل ہے، کیوں کہ جو شخص ان زیریں اور بالا موجودات، اشکال و ألوان اور طبائع و منافع کے اختلاف میں غور کرے گا اور دیکھے گا کہ ان منافع کو ان کی جگہوں میں کس عمدہ طریق سے رکھا گیا ہے تو ضرور ہی وہ ان سب کے خالق کی قدرت و حکمت، علم و اتقان اور عظمتِ سلطان کو معلوم کر لے گا۔ جیسے ایک اعرابی، یعنی گنوار آدمی سے کسی نے پوچھا کہ اللہ کے وجود پر کیا دلیل ہے؟ تو اس نے جواب دیا:

”سُبْحَانَ اللَّهِ! إِنَّ الْبَعْرَ لَيَدُلُّ عَلَى الْبَعِيرِ، وَإِنَّ أَثَرَ الْأَقْدَامِ لَيَدُلُّ عَلَى الْمَسِيرِ، فَسَمَاءٌ ذَاتُ أَبْرَاجٍ، وَأَرْضٌ ذَاتُ فَجَاجٍ، وَبِحَارٌ ذَاتُ أُمُوجٍ، أَلَا تَدُلُّ عَلَى وُجُودِ اللَّطِيفِ الْخَبِيرِ؟“ یعنی تعجب کی بات ہے کہ مینگنی اونٹ پر دلالت کرتی ہے، قدموں کے نشان چلنے پر دلالت کرتے ہیں تو کیا یہ بُرجوں والا آسمان اور راستوں والی یہ زمین اور موجیں مارنے والے یہ دریا؛ اللہ تعالیٰ کی ہستی پر دلالت نہیں کرتے ہیں؟!

امام رازی رحمہ اللہ نے امام مالک رحمہ اللہ سے نقل کیا ہے کہ خلیفہ ہارون رشید نے ان سے پوچھا کہ اللہ کے وجود کی کیا دلیل ہے؟ انھوں نے قرآن کریم کی بیان کردہ اس حقیقت سے استدلال کیا کہ زبانوں، آوازوں اور رنگوں کے اختلاف میں بڑی نشانی ہے۔

امام ابو حنیفہ رحمہ اللہ سے ایک زندیق نے اللہ کے وجود کی بابت سوال کیا تو انھوں نے کہا کہ مجھے ایک خبر پہنچی ہے۔ میں اس کی فکر میں ہوں کہ یہ کس طرح ممکن ہے؟ مجھے بتلایا گیا ہے کہ دریا میں ایک کشتی طرح طرح کے سامان تجارت کے ساتھ بھری ہوئی چلی جاتی ہے، کوئی اس کا نگہبان اور ملال (چلانے والا) نہیں۔ وہ خود ہی ساحل پر آتی ہے اور سامان تجارت بھر کر چلی جاتی ہے اور دوسرے ساحل پر پہنچ کر خود ہی سامان اتار دیتی اور پھر واپس چل پڑتی ہے۔ یہ سارا کام از خود کرتی ہے، بڑی بڑی موجوں کو خود ہی چیر کر اپنا راستہ بناتی اور بڑے بڑے طوفانوں سے نبرد آزما ہوتے ہوئے خود ہی چلتی پھرتی اور سامان بھرتی اور اتارتی ہے۔ لوگوں نے کہا کہ یہ تو کسی طرح ممکن نہیں، عقل کسی طرح اس بات کو صحیح نہیں سمجھ سکتی۔ امام صاحب نے فرمایا: اگر یہ نہیں ہو سکتا تو کم عقلو! یہ کس طرح ہو سکتا ہے کہ یہ ساری کائنات جس میں عالمِ سفلی و علوی بھی ہے اور یہ مضبوط و محکم چیزیں، جو اس میں پائی جاتی ہیں۔ کیا

کسی صانع کے بغیر یہ کائنات اور اس کا ایک منظم سلسلہ چل رہا ہے؟ کوئی اس کا بنانے والا اور چلانے والا نہیں ہے؟ سب لوگ لا جواب ہو کر اسلام لائے اور حق کی طرف لوٹ آئے۔

اسی طرح کسی نے امام شافعی رحمہ اللہ سے پوچھا تو انھوں نے جواب دیا کہ دیکھو! یہ توت کے پتے ہیں۔ ان کا ایک ہی مزا ہے۔ مگر اسے کیڑا کھاتا ہے تو اس سے ریشم بنتا ہے۔ شہد کی مکھی کھاتی ہے تو شہد بنتا ہے۔ گائے بکری کھاتی ہے تو میٹگی اور گوبر ہو جاتا ہے۔ ہرن کھاتا ہے تو کستوری نکلتی ہے، حالاں کہ یہ سب ایک ہی چیز ہیں۔ امام احمد رحمہ اللہ سے بھی یہی سوال کیا گیا تو انھوں نے فرمایا کہ یہاں ایک چکنا مضبوط قلعہ ہے۔ باہر سے سفید چاندی اور اندر سے صاف سونے کی طرح، اچانک اس قلعے کی دیوار ٹوٹ جاتی ہے اور اس میں سے ایک سنتا دیکھتا جانور نکلتا ہے۔ خوش شکل اور نمکین آواز والا، یعنی انڈے سے چوزے کا نکلنا، کیا یہ از خود ہو سکتا ہے؟^(۱) بعض نے کہا ہے کہ جو کوئی ان آسمانوں کی اونچائی اور کشادگی میں تامل کرے گا، چھوٹے بڑے تارے چلتے اور ٹھہرے ہوئے دیکھے گا، فلک اعظم کا رات دن چکر لگانا اور اپنی خاص چال پر چلنا جان لے گا۔ نیز ان دریاؤں کو دیکھے گا، جو ہر طرف سے زمین کو گھیرے ہوئے ہیں اور پہاڑ زمین پر رکھے ہوئے ہیں، تاکہ زمین اور زمین والے ٹھہرے رہیں، نہ زمین ڈولے اور نہ اس پر رہنے والے پریشان ہوں، پھر ان کی شکلوں اور رنگوں کے اختلاف کو دیکھے گا تو یقیناً جان لے گا کہ کوئی ہستی ایسی ہے، جو یہ سارے کام کرنے والی ہے اور وہ اللہ کی ہستی ہے، جیسے اللہ نے فرمایا: ﴿وَمِنَ الْجِبَالِ جُدَدٌ بَيَضٌ وَحُمْرٌ مُّخْتَلِفٌ أَلْوَانُهَا وَغَرَابِيبُ سُودٌ ۚ وَمِنَ النَّاسِ وَالْدَّوَابِّ وَالْأَنْعَامِ مُخْتَلِفٌ أَلْوَانُهُ كَذٰلِكَ ۚ اِنَّمَا يَخْشَى اللّٰهَ مِنْ عِبَادِهِ الْعُلَمَاءُ ۗ﴾ [الفاطر: ۲۷-۲۸] ”اور پہاڑوں میں سفید اور سرخ گھاٹیاں ہیں، ان کے رنگ مختلف ہیں اور بہت گہری سیاہ (بھی)۔ اور اسی طرح انسانوں اور جانوروں اور چوپایوں میں سے بھی (ایسے ہیں کہ) ان کے رنگ مختلف ہیں، بس اللہ سے اس کے بندوں میں سے صرف علما ہی ڈرتے ہیں۔“

اسی طرح ان نالوں ندیوں میں غور کرے گا، جو ایک طرف سے دوسری طرف کو بہتے ہیں اور ہر جگہ نفع پہنچانے کے لیے جاری ہیں، پھر ان طرح طرح کے جانوروں کو دیکھے گا جو زمین پر پھیلے ہوئے ہیں، اس گھاس پھوس اور پھولوں کو ملاحظہ کرے گا جن کی شکل، مزہ، بو اور رنگت، آب و خاک کی طبیعت کے ایک ہونے کے باوجود مختلف ہے، تو وہ ضرور سمجھ لے گا کہ یہ سب اللہ کے وجود، اس کی قدرت اور حکمتِ صانع پر دلیل ہے۔ عام مخلوق پر یہ رحمت، یہ لطف و احسان، جس میں انسان اور غیر انسان سب شامل ہیں، بغیر کسی صانع کے کیوں کر ہو سکتا ہے؟ اس کے سوا کوئی معبود ہے نہ رب، میرا اسی پر توکل اور اسی کی طرف رجوع ہے۔ اسی طرح کی آیات قرآنِ عظیم میں کثرت سے ہیں۔^(۲)

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ
وَادْعُوا شُهَدَاءَكُمْ مِّنْ دُونِ اللَّهِ إِنْ كُنْتُمْ صَادِقِينَ ﴿٢٣﴾
فَإِنْ لَّمْ تَفْعَلُوا وَلَنْ تَفْعَلُوا فَاتَّقُوا النَّارَ الَّتِي وَقُودُهَا
النَّاسُ وَالْحِجَارَةُ ۖ أُعِدَّتْ لِلْكَافِرِينَ ﴿٢٤﴾

اور اگر تم اس (قرآن) کے متعلق شک میں ہو جو ہم نے اپنے بندے پر نازل کیا تو تم اس جیسی ایک سورت لے آؤ اور اللہ کے سوا اپنے مددگاروں کو بھی بلا لو اگر تم سچے ہو ﴿23﴾ چناں چہ اگر تم (یہ کام) نہ کر سکو اور تم کر بھی نہیں سکو گے، تو اس آگ سے بچو جس کا ایندھن انسان اور پتھر ہیں اور (وہ) کافروں کے لیے تیار کی گئی ہے ﴿24﴾

قرآن کریم کا اعجاز:

مسئلہ توحید کی وضاحت کے بعد اب نبوت کا بیان شروع ہو رہا ہے۔ کافروں سے مخاطب ہو کر اللہ نے فرمایا ہے کہ اگر تم کو اس کتاب میں، جو ہم نے اپنے بندے محمد ﷺ پر اتاری، کچھ شک ہے اور تم اس کو غیر اللہ کی طرف سے سمجھتے ہو تو تم بھی اس کی مثل بنا لاؤ اور اس کام کے لیے جس سے چاہو مدد لو۔ اللہ کے علاوہ جن کی تم پوجا کرتے ہو، ان سے اس کام میں تعاون حاصل کر لو۔ اگر یہ کتاب اللہ جل جلالہ کا کلام نہیں تو تم بھی ایسی کتاب اکیلے یا مل کر بنا لاؤ گے اور اگر نہ بنا سکو تو سمجھ لینا، اس کتاب سے تمہارا انکار کرنا ناجائز ہے اور تم اس میں ناحق شک کرتے ہو۔ اس طرح کا دعویٰ قرآن مجید میں کئی جگہ آیا ہے اور منکرین کو مقابلے کے لیے کھلا چیلنج دیا گیا ہے۔ سورت قصص [آیت: ۴۹] میں فرمایا ہے: ﴿قُلْ فَأْتُوا بِكِتَابٍ مِّنْ عِندِ اللَّهِ هُوَ أَهْدَىٰ مِنْهُمَا أَتَّبِعُهُ إِنْ كُنْتُمْ صَادِقِينَ ﴿٤٩﴾﴾ ”کہہ دیجیے: اگر تم سچے ہو تو اللہ کے پاس سے کوئی ایسی کتاب لے آؤ جو (ان) دونوں سے زیادہ ہدایت والی ہو، تاکہ میں بھی اس کی اتباع کروں۔“

اسی طرح سورة الاسراء [آیت: ۸۸] میں فرمایا: ﴿قُلْ لِّیْنَ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا ﴿٨٨﴾﴾ ”کہہ دیجیے: البتہ اگر تمام انسان اور جن اس (بات) پر جمع ہو جائیں کہ اس قرآن کی مثل لائیں تو وہ اس کی مثال نہ لاسکیں گے، اگرچہ وہ ایک دوسرے کے مددگار بھی بن جائیں۔“ سورت ہود [آیت: ۱۳] میں فرمایا: ﴿أَمْ يَقُولُونَ افْتَرَاهُ ۖ قُلْ فَأْتُوا بِعَشْرِ سُوَرٍ مِّثْلِهِ مُفْتَرِيَاتٍ وَادْعُوا مَنِ اسْتَطَعْتُمْ مِّنْ دُونِ اللَّهِ إِنْ كُنْتُمْ صَادِقِينَ ﴿١٣﴾﴾ ”کیا وہ کہتے ہیں کہ اس نے یہ (قرآن) خود گھڑ لیا ہے؟ کہہ دیجیے: پھر تم بھی اس جیسی گھڑی ہوئی دس سورتیں لے آؤ اور اللہ کے سوا جنہیں (مدد کے لیے) بلا سکتے ہو بلا لو،

اگر تم سچے ہو۔“ سورت یونس [آیت: ۳۷-۳۸] میں فرمایا: ﴿وَمَا كَانَ هَذَا الْقُرْآنُ أَنْ يُفْتَرَىٰ مِنْ دُونِ اللَّهِ وَلَكِنْ تَصْدِيقُ الَّذِي بَيْنَ يَدَيْهِ وَتَفْصِيلُ الْكِتَابِ لَا رَيْبَ فِيهِ مِنْ رَبِّ الْعَالَمِينَ ﴿۳۷﴾ أَمْ يَقُولُونَ افْتَرَاهُ قُلْ فَأْتُوا بِسُورَةٍ مِّثْلِهِ وَادْعُوا مَنِ اسْتَعْتَعْتُمْ مِّنْ دُونِ اللَّهِ إِنْ كُنْتُمْ صَادِقِينَ ﴿۳۸﴾﴾ ”اور یہ قرآن (ایسا) نہیں کہ غیر اللہ کی طرف سے گھڑ لیا گیا ہو، بلکہ یہ تو ان کتابوں کی تصدیق کرتا ہے جو اس سے پہلے کی ہیں اور ان تمام کتابوں کی تفصیل (بیان کرتا) ہے، اس میں کوئی شک نہیں، (یہ) رب العالمین کی طرف سے ہے۔ کیا وہ (کافر) کہتے ہیں کہ اس (رسول) نے اسے گھڑ لیا ہے؟ (اے نبی!) کہہ دیجیے: تو تم اس جیسی ایک ہی سورت لے آؤ اور (اس میں مدد کے لیے) اللہ کے سوا جن کو بلا سکتے ہو بلا لو، اگر تم سچے ہو۔“

یہ ساری آیات مکہ میں اتری ہیں۔ پھر یہی چیلنج ان کو مدینہ میں بھی دیا گیا کہ اگر تم کو اس قرآن میں کچھ شک ہے تو اس قرآن جیسی کوئی ایک سورت بنا لاؤ۔ اسی کو امام ابن جریر طبری، زنجیری اور امام رازی رحمہم وغیرہ اور صحابہ رضی اللہ عنہم، تابعین اور محققین کی ایک جماعت نے اختیار کیا ہے اور اسے ہی ترجیح دی ہے۔^① حاصل یہ ہے کہ یہ چیلنج سب کو دیا گیا، خواہ متفرق ہوں یا مجتمع، اُمی ہوں یا کتابی، اگر صرف امیین (اُن پڑھ عربوں) کو یہ چیلنج ہوتا تو اس میں اس قدر عموم و شمول نہ ہوتا، دس آیات سے لے کر ایک آیت تک، یہ کہا کہ تم اس کے مثل پیش کرو۔ علاوہ ازیں یہ چیلنج مکہ اور مدینہ میں متعدد مرتبہ دیا گیا اور یہ بھی واقعہ ہے کہ رسول اللہ ﷺ کے ساتھ کافروں کی دشمنی اور دین اسلام سے ان کا بغض بے حساب تھا، مگر اس شدتِ عداوت کے باوجود قرآن کریم کے مقابلے سے وہ بالکل عاجز نکلے، اسی لیے اللہ تعالیٰ نے فرمایا کہ یقیناً تم ایسا نہیں کر سکو گے، یعنی اب نہ آئندہ ہوگا۔ یہ ایک دوسرا معجزہ ہوا کہ قطعی خبر دی کہ یہ بات ہرگز قیامت تک ان سے نہ ہو سکے گی۔

حافظ ابن کثیر رحمہ اللہ کہتے ہیں کہ ایسا ہی ہوا۔ اس زمانے سے لے کر ہمارے زمانے تک کسی نے مقابلہ نہیں کیا، نہ یہ معارضہ (مقابلہ) ہو سکتا ہے۔ یہ معارضہ کوئی کس طرح کر سکتا ہے، قرآن اس اللہ کا کلام ہے، جو ہر چیز کا خالق ہے، بھلا مخلوق کی بات خالق کی بات کی طرح ہو سکتی ہے؟ جو قرآن میں غور کرے گا، اسے کھلے اور چھپے بہت سے وجوہِ اعجاز لفظاً و معنی معلوم ہو سکتے ہیں۔ اللہ تعالیٰ نے فرمایا: ﴿الَّذِي كَتَبَ أَحْكَمَتْ آيَتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ ﴿۱﴾﴾ [ہود: ۱] ”الہ (یہ وہ) کتاب ہے جس کی آیتیں محکم کی گئی ہیں، پھر تفصیل سے بیان کی گئی ہیں، بڑی حکمت والے، بہت خبر رکھنے والے کی طرف سے۔“

معلوم ہوا کہ اس کتاب کے الفاظ محکم ہیں اور معانی مفصل ہیں، یا اس کے برعکس ہیں، غرض کہ کچھ بھی ہو، الفاظ اور معانی دونوں فصیح اور معجز ہیں۔ کس کے اندر یہ قدرت ہے کہ اس کا مقابلہ کر سکے اور اس کی طرح گذشتہ چھپی

باتیں بیان کر سکے، جن کی خبر قرآن پاک نے دی ہے اور وہ ساری باتیں درست ہیں، پھر ہر خیر کا حکم اور ہر شر سے منع فرمایا۔ جیسے فرمایا: ﴿وَتَمَّتْ كَلِمَتُ رَبِّكَ صِدْقًا وَعَدْلًا﴾ [الأنعام: ۱۱۵] ”اور آپ کے رب کی بات صدق اور عدل میں مکمل ہے۔“ یعنی اللہ کی یہ باتیں خبروں کے اعتبار سے صادق ہیں اور احکام میں عادل ہیں۔

اس سے معلوم ہوا کہ اللہ کا سارا کلام حق و صدق اور عدل و ہدایت ہے، نہ یہ گپ شپ ہے نہ جھوٹ اور نہ کسی طرح کا افترا ہے، جس طرح عربوں کے اشعار وغیرہ میں لاف و گزاف ہوتا اور دروغ بندی کی جاتی ہے، بلکہ بعض نقاد کا کہنا ہے کہ زیادہ شیریں شعروہ ہوتا ہے، جس میں جھوٹ زیادہ ہو۔ ذرا کسی طویل قصیدے کو دیکھو، اس کے بیشتر اشعار عورتوں، گھوڑوں، شراب یا کسی مخصوص شخص کی تعریف یا اونٹنی کے ذکر یا جنگ یا کسی درندے کے اندیشے یا کسی مشہور شے کے بیان میں ہوتے ہیں، جس سے شاعر کی قدرتِ بیان کے سوا کچھ حاصل نہیں ہوتا۔ پھر اس غزل یا قصیدے میں ایک دو شعر ہی عمدہ ہوتے ہیں کہ جن کو بیت الغزل یا بیت القصیدہ کہہ سکتے ہیں، باقی سارے اشعار ہذیان و طغیان کے سوا کچھ نہیں ہوتے۔

اس کے برعکس قرآن کریم ہے، جو اول سے آخر تک نہایت درجہ فصاحت اور غایت درجہ بلاغت پر مبنی ہے۔ اس بات کو وہ شخص اچھی طرح جانتا ہے، جو کلامِ عرب سے اجمالاً یا تفصیلاً واقف ہے۔ نیز عبارت کی تبدیلی اور اُسلوبِ بیان کو سمجھتا ہے۔ قرآن کے بیان کردہ واقعات و اخبار میں غور کرو، ان میں کس درجہ حلاوت (شیرینی) ہے، خواہ وہ مفصل ہیں یا مختصر، مکرر ہیں یا تکرار کے بغیر۔ علاوہ ازیں جو مکرر ہیں، ان کی حلاوت اور بلندی کا تو کچھ ٹھکانا ہی نہیں کہ قند مکرر کا مزہ آتا ہے۔ کتنا ہی تکرار کرو، بار بار پڑھے سنے جاؤ، نہ پرانا ہوتا ہے، نہ علما اس سے اُکتاتے ہیں، نہ جی گھبراتا ہے، نہ دل میں کوئی وحشت ہی پیدا ہوتی ہے۔ وعید و تہدید کو اگر دیکھو تو بڑے بڑے سخت درشت پہاڑ ہل جائیں، پھر ان دلوں کا کیا ذکر ہے، جن کو کچھ فہم و شعور حاصل ہے!!

اللہ کے وعدوں کو دیکھو تو ایسے کہ جن سے دل اور کان کھل جائیں، دارالسلام کا شوق پیدا ہو اور عرشِ رحمان کی ہمسائیگی کا ذوق دو بالا ہو، جیسے ترغیب کے موقع پر فرمایا: ﴿فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ جَزَاءً بِمَا كَانُوا يَعْمَلُونَ﴾ [السجدة: ۱۷] ”کوئی شخص نہیں جانتا کہ (ان کے اعمال کے بدلے میں) ان کے لیے آنکھوں کی ٹھنڈک کی کون کون سی چیزیں پوشیدہ رکھی گئی ہیں۔“ دوسری جگہ فرمایا: ﴿وَفِيهَا مَا تَشْتَهِيهِ الْأَنفُسُ وَتَلَذُّ الْأَعْيُنُ ۗ وَأَنتُمْ فِيهَا خَالِدُونَ﴾ [الزخرف: ۷۱] ”اور اس (جنت) میں جس شے کو ان کے دل چاہیں گے اور (ان کی) آنکھیں متلذذ ہوں گی (وہ موجود ہوگی) اور تم اس میں ہمیشہ رہو گے۔“

نیز ترہیب (ڈرانے) کے موقع پر فرمایا: ﴿أَفَأَمِنْتُمْ أَن يَخْصِفَ بِكُمْ جَانِبَ الْبَرِّ﴾ [بنی اسرائیل: ۶۸] ”کیا پھر تم اس سے بے خوف ہو گئے ہو کہ وہ تمہیں خشکی کی جانب (زمین میں) دھنسا دے۔“ نیز فرمایا: ﴿أَفَأَمِنْتُمْ﴾

مَنْ فِي السَّمَاءِ أَنْ يَخْسِفَ بِكُمْ الْأَرْضَ فَإِذَا هِيَ تَمُورُ ﴿١٦﴾ أَمْ أَمِنْتُمْ مَنْ فِي السَّمَاءِ أَنْ يُرْسِلَ عَلَيْكُمْ حَاصِبًا ۖ فَسَتَعْلَمُونَ كَيْفَ نَذِيرٌ ﴿١٧﴾ [الملک: ١٦-١٧] ”کیا تم اس (اللہ) سے بے خوف ہو گئے ہو جو آسمان میں ہے، یہ کہ وہ تمہیں زمین میں دھنسا دے تو ناگہاں وہ لرزنے لگے؟ یا تم اس (اللہ) سے بے خوف ہو گئے ہو جو آسمان میں ہے، یہ کہ وہ تم پر پتھراؤ کرنے والی آندھی بھیجے؟ پھر جلد تم جان لو گے کہ میرا ڈرانا کیسا ہے؟“ زجر و توبخ کے مقام پر کہا: ﴿فَكُلًّا أَخَذْنَا بِذُنُوبِهِ﴾ [العنکبوت: ٤٠] ”پھر ہم نے ہر ایک کو اس کے گناہ پر پکڑا۔“ وعظ ونصیحت کے مقام پر فرمایا: ﴿أَفَرَأَيْتَ إِنْ مَتَّعْنَاهُمْ سِنِينَ ﴿٢٥﴾ ثُمَّ جَاءَهُمْ مَا كَانُوا يُوعَدُونَ ﴿٢٦﴾ مَا أَغْنَىٰ عَنْهُمْ مَا كَانُوا يَمْتَنِعُونَ ﴿٢٧﴾﴾ [الشعراء: ٢٥-٢٧] ”بھلا آپ دیکھیں تو! اگر ہم انہیں کئی برس (دنیا کا) فائدہ دیں۔ پھر وہ (عذاب) ان پر آ جائے جس سے انہیں ڈرایا دھمکایا جا رہا ہے۔ تو جس (سامانِ عیش) سے وہ مزے اڑا رہے تھے ان کے کچھ کام نہ آئے گا۔“

یہ قرآن کریم اس طرح کی فصاحت و بلاغت اور حلاوت و طلاوت کی انواع سے بے حساب بھرا ہوا ہے، پھر ان آیات کو دیکھو جو احکام اور اوامر و نواہی پر مشتمل ہیں کہ ان میں کس طرح ہر اس چیز کا حکم دیا ہے، جو اچھی، مفید معروف و نافع، حسین و محبوب اور پاک ہے اور ہر اس چیز سے منع کیا ہے، جو فتنہ، رذیل اور خسیس و ناپاک ہے۔ سیدنا عبداللہ بن مسعود رضی اللہ عنہ وغیرہ نے کہا ہے کہ جب تو قرآن میں سنے کہ اللہ تعالیٰ نے ﴿يَا أَيُّهَا الَّذِينَ آمَنُوا﴾ فرمایا ہے تو ذرا اس پر کان رکھ کہ اس میں یا تو کسی خیر کا حکم ہے یا کسی شر سے منع کیا گیا ہے۔ چنانچہ ایسا ہی یہ ارشاد ہے: ﴿يَا أَيُّهَا الَّذِينَ آمَنُوا﴾ فرمایا ہے: ﴿يَا أَيُّهَا الَّذِينَ آمَنُوا﴾ [الأعراف: ١٥٧] ”وہ انہیں اچھے کاموں کا حکم دیتا ہے اور انہیں برے کاموں سے روکتا ہے۔ اور وہ ان کے لیے پاکیزہ چیزیں حلال کرتا ہے اور ان پر ناپاک چیزیں حرام ٹھہراتا ہے۔ اور ان پر سے ان کے بوجھ اور وہ طوق اتارتا ہے جو ان پر تھے۔“

پھر جن آیتوں میں آخرت کا بیان، قیامت کے احوال کا ذکر، جنت اور جہنم کی کیفیت کا بیان، نعمتوں اور عذابوں کا ذکر اور لذت اور دردناک عذاب کا تذکرہ ہے، وہ نیکیاں کرنے اور برائیاں چھوڑنے کی طرف بلاتی ہیں۔ دنیا سے بے رغبت بناتی اور آخرت کا شوق پیدا کرتی ہیں۔ عمدہ طریقے اور راہِ مستقیم پر استقامت کا سبق دیتی ہیں اور شیطان مردود کے ناپاک عملوں کو دلوں سے باہر نکالتی ہیں۔

چنانچہ صحیح بخاری و مسلم میں سیدنا ابو ہریرہ رضی اللہ عنہ سے مرفوع روایت ہے کہ انبیاء میں سے ہر نبی کو کچھ نشانیاں دی گئی تھیں، جن کی وجہ سے لوگ ان پر ایمان لائے تھے اور مجھے اللہ کی طرف سے یہ وحی (کتابِ الہی) دی گئی ہے۔ مجھے امید ہے کہ قیامت کے دن سب سے زیادہ میرے ہی پیروکار ہوں گے۔^(۲) (یہ الفاظ مسلم کے ہیں) مطلب یہ ہے

① تفسیر ابن ابی حاتم (۱/۱۹۶) اس کی سند حسن ہے۔

② صحیح البخاری، رقم الحدیث (۶۶۹۶) صحیح مسلم، رقم الحدیث (۱۵۲)

کہ مجھے خاص طور پر یہ وحی الہی کا معجزہ عطا ہوا ہے۔ یہ قرآن تمام انسانوں کو عاجز کرنے والا ہے۔ کوئی انسان اس کے مقابلے میں کوئی کلام بنا کر پیش نہیں کر سکتا، جب کہ دوسرے انبیاء علیہم السلام کو ملنے والی کتابیں اکثر علما کے نزدیک اس حیثیت کی حامل نہیں تھیں کہ وہ معجز (عاجز کر دینے والی) ہوں اور ان کے مقابلے میں کوئی کلام پیش نہ کیا جاسکتا ہو۔ علاوہ ازیں حافظ ابن کثیر رحمہ اللہ نے کہا ہے کہ رسول اللہ ﷺ کے معجزات، جو آپ کی صداقت کی دلیل ہیں، ان گنت ہیں اور ان کا شمار نہیں ہو سکتا۔ وَلِلّٰهِ الْحَمْدُ۔

بعض متکلمین نے اعجازِ قرآن کا اثبات اس انداز سے کیا ہے کہ اس میں اہل سنت اور معتزلہ دونوں کا موقف آ جاتا ہے۔ وہ اس طرح کہ اگر یہ قرآن فی نفسہ معجز ہے اور کوئی انسان اس جیسا کلام نہیں لاسکتا اور ان کی قوت میں اس کا مقابلہ کرنا ممکن ہی نہیں ہے، تب بھی مطلب واضح اور حاصل ہے اور اگر (معتزلہ کے موقف کی رو سے) اس کا مقابلہ ممکن ہے، لیکن شدتِ عداوت کے باوجود مقابلہ و معارضہ نہیں کر سکتے تو ان کا یہ عجز اس بات کی دلیل ہے کہ اللہ نے ان کو قدرت کے باوجود معارضہ (مقابلہ) کرنے سے پھیر دیا ہے۔ حافظ ابن کثیر رحمہ اللہ کہتے ہیں کہ یہ تقریر اگرچہ پسندیدہ نہیں ہے، کیوں کہ قرآن فی نفسہ معجز ہے اور اس کا مقابلہ کرنا کسی بشر کی طاقت میں نہیں، لیکن بحث برائے بحث اور حق کے دفاع کے لحاظ سے یہ تقریر درست ہو سکتی ہے، چنانچہ امام رازی رحمہ اللہ نے بھی قصار مفصل، جیسے: سورة العصر اور سورة الكوثر کے سوال کا جواب اسی طریقے پر دیا ہے۔^①

اس آیت میں اللہ تعالیٰ نے رسول اللہ ﷺ کو اپنا بندہ کہا ہے۔ یہ اضافت تکریم و تعظیم کے لیے ہے (یعنی اس سے رسول اللہ ﷺ کا شرف و فضل اور آپ کی عظمت ثابت ہوتی ہے)۔ عبد کا لفظ تعبد سے ماخوذ ہے، جس کے معنی عاجزی کے اظہار کے ہیں۔

داغِ غلامیت کرد پایہ خسرو بلند میرِ ولایت شود بندہ کہ سلطان خرید

”غلامی کے داغ نے خسرو کے مرتبے کو بلند کر دیا، غلام ریاست کا امیر بن گیا کہ بادشاہ نے اسے خرید لیا۔“

اسی لیے اہل تجربہ نے کہا ہے کہ بندہ بننا تو مشکل ہے، مگر خدا بننا آسان ہے، کیوں کہ اکثر لوگ غرور و تکبر میں مبتلا ہو جاتے ہیں، حالانکہ یہ صفت اللہ کے سوا کسی کے لیے زیبا نہیں۔ متکبر گویا خدائی کا مدعی ہوتا ہے، جس طرح خاکساری کرنے والا عبدیت (غلامی) کا مدعی ہوتا ہے۔ اس لیے جو شخص رتبہ غلامی و بندگی میں جتنا بلند اور نمایاں ہوگا، اتنا ہی وہ اللہ کے نزدیک مقبول و مقرب ٹھہرے گا اور جو شخص جتنا خود بینی و خود پرستی میں پھنسا ہوگا، اتنا ہی اللہ سے دور اور اس کی رحمت سے محروم رہے گا۔

”سورت“ قرآن کے ایک ٹکڑے کو کہتے ہیں۔ چھوٹی سے چھوٹی سورت وہ ہے، جس میں تین آیتیں ہوں۔

ایسی سورت بھی معجز ہے (یعنی اس کی مثل پیش کرنے سے لوگ عاجز ہیں)۔ معتزلہ کا یہ قول کہ اعجاز کا تعلق سارے قرآن کے ساتھ ہے، صحیح نہیں ہے، بلکہ سورۃ العصر اور سورۃ الکوتر جیسی سورتیں بھی معجز ہیں۔ حافظ ابن کثیر رحمہ اللہ نے کہا ہے کہ اس جگہ جو ﴿فَاتُوا بِسُورَةٍ مِّنْ مِّثْلِهِ﴾ [البقرہ: ۲۳] آیا ہے اور وہ جو سورت یونس میں ﴿بِسُورَةٍ مِّثْلِهِ﴾ [یونس: ۳۸] فرمایا ہے تو یہ چیلنج قرآن کی ہر سورت کو شامل ہے، چاہے وہ لمبی ہو یا چھوٹی۔ کیوں کہ نکرہ شرط کے سیاق میں محققین کے نزدیک اسی طرح عام ہوتا ہے، جیسے نفی کے سیاق میں ہوتا ہے۔ پس قرآن کا اعجاز طوال اور قصار دونوں قسم کی سورتوں میں موجود ہے۔ اس میں سلف و خلف میں سے کسی کا نزاع مجھے معلوم نہیں۔ امام شافعی رحمہ اللہ کا قول ہے کہ لوگ اگر سورت ”والعصر“ ہی میں غور کر لیں تو وہی ان کے لیے کافی ہے۔

حکایت:

کہتے ہیں کہ سیدنا عمرو بن عاص رضی اللہ عنہ اسلام لانے سے پہلے مسیلمہ کذاب کے پاس گئے تو اس نے کہا: سناؤ آج کل تمہارے ساتھی پر کیا اترا ہے؟ انھوں نے کہا: ایک نہایت بلغ اور مختصر سورت اتری ہے، پھر سیدنا عمرو رضی اللہ عنہ نے سورت العصر پڑھ کر سنائی۔ مسیلمہ نے تھوڑی دیر سوچا اور پھر سراٹھا کر کہا: مجھ پر بھی اسی طرح کی ایک سورت نازل ہوئی ہے۔ انھوں نے کہا کہ وہ کیا؟ تو اس نے کہا: ”يَا وَبْرُ! يَا وَبْرُ! إِنَّمَا أَنْتَ أُذُنَانِ وَصَدْرٌ، وَسَبَّأُ لَكَ حَقْرٌ فَقْرٌ“ [اے جنگلی چوہے! اے جنگلی چوہے! تیرے بس دو کان اور سینہ ہے اور باقی تو حقیر و نادر ہے] سنانے کے بعد مسیلمہ نے کہا: اے عمرو! یہ سورت کیسی ہے؟ انھوں نے کہا: اللہ کی قسم! تو خود جانتا ہے کہ میں تجھے کاذب سمجھتا ہوں۔ انتھی۔ یعنی یہ زٹل قافیہ جو تو نے قرآن کے مقابلے میں ہانکا ہے، ہرگز وحی نہیں اور نہ تو رسول ہے۔^(۱)

میں کہتا ہوں کہ پوری سورت اور آیت کو بھی، چاہے طویل ہو یا قصیر جانے دو، قرآن پاک کا ہر جملہ تامہ (مکمل) بجائے خود معجز ہے۔ کسی بڑے ادیب، فصیح و بلیغ شاعر، عربی دان کی کیا مجال ہے کہ اس کا معارضہ (مقابلہ) کر سکے اور الفاظ کی ترکیب اس طرح بٹھا سکے؟ کوئی احمق جاہل اس کو نہ مانے تو کیا کیا جائے؟ اسی لیے اللہ نے ماضی، حال اور استقبال کی نفی فرمائی ہے۔ سو اگر کسی انسان کو کچھ بھی قدرت حاصل ہوتی تو ضرور اب تک کچھ نہ کچھ بنا لاتا، مگر جب نہ لایا تو رسول اللہ ﷺ کا معجزہ اور اس کا معجزہ بہ خوبی ظاہر ہو گیا، حالاں کہ عرب اہل فصاحت و بلاغت تھے۔ قرآن پاک ان کی جنس کلام ہی سے آیا ہے۔ علاوہ ازیں ان کی یہ بھی بڑی آرزو تھی کہ قرآن کے نور کو بجھا دیں اور امر نبوی کو باطل کر دیں، لیکن اس کے باوجود وہ قرآن کی ہم مثل کوئی چھوٹی سے چھوٹی سورت بھی بنا کر پیش نہ کر سکے، جس سے ان کا معجز ظاہر ہو گیا اور جب ان کا معجز واضح ہو گیا تو اس کے بعد اب رسول اللہ ﷺ کی صداقت میں کیا شک باقی رہا؟ جب یہ بات صحیح ہے تو سب کے لیے ضروری ہے کہ وہ عناد و مخالفت ترک کر دیں۔ یہ خبر تو قرآن نے وقوع سے

پہلے دی ہے۔ اسی لیے ایام نبوت میں اور اس کے بعد اب تک کسی ایک کافر سے بھی مقابلہ نہ ہو سکا۔

”وَقَدْ لَكُمُ الْأَرْضُ وَرَبُّهَا وَمَا يَكُونُ لَكُمْ أَنْ تَعْبُدُوا إِلَّا اللَّهَ“ جیسے اللہ کا فرمان ہے: ﴿وَأَمَّا الْقَاسِطُونَ فَكَانُوا لِجَهَنَّمَ حَطَبًا﴾

[الجن: ۱۵] ”اور لیکن جو ظالم ہیں تو وہ جہنم کا ایندھن ہیں۔“ نیز فرمایا: ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصَبُ

جَهَنَّمَ أَنْتُمْ لَهَا وَرَدُونَ﴾ لَوْ كَانَ هَؤُلَاءِ إِلَهًا مَّا وَرَدُوهَا ۚ وَكُلٌّ فِيهَا خَالِدُونَ ﴿﴾ [الأنبياء: ۹۸-۹۹]

”بے شک تم اور جن کی اللہ کے سوا تم عبادت کرتے ہو جہنم کا ایندھن ہیں، تم اس میں داخل ہونے والے ہو۔ اگر یہ (واقعی) معبود ہوتے تو اس میں داخل نہ ہوتے اور وہ سب ہمیشہ اس (جہنم) میں رہیں گے۔“ پھر سے مراد اس جگہ بت ہیں، جن کو وہ کافر پوجتے تھے یا گندھک کا پتھر مراد ہے، جس میں آگ جلد لگ جاتی ہے یا ہر قسم کے پتھر مراد ہیں۔ بہر حال جو بھی ہو، اس سے اس آگ کی قوت ظاہر ہوتی ہے، جو آدمی کو چھوڑے گی نہ پتھر سے منہ موڑے گی، (سب کو جلا ڈالے گی)۔

سیدنا انس رضی اللہ عنہ سے مروی مرفوع روایت میں ہے کہ جہنم کی آگ کو ہزار سال سلگایا گیا، تب وہ لال ہوئی، پھر ہزار برس جلایا گیا تو سفید ہوئی، پھر ہزار برس سلگایا گیا، تب کہیں جا کر سیاہ ہوئی۔ اب یہ کالی بھری (مشتعل) ہے، اس کی لپیٹ نہیں بچھتی۔ (ابن مردويه، والبيهقي في شعب الإيمان) ^(۱) سیدنا ابو ہریرہ رضی اللہ عنہ کی روایت کے الفاظ ہیں کہ دنیا کچھ یہ آگ جسے لوگ سلگاتے ہیں، جہنم کی آگ کا ستر واں حصہ ہے۔ صحابہ کرام رضی اللہ عنہم نے کہا: اے اللہ کے رسول! یہی ایک جز کافی ہے۔ فرمایا: بلکہ نہتر جز اس پر گرمی بڑھی ہوئی ہے۔ (یعنی جہنم کی آگ دنیا کی آگ سے ۶۹ حصے زیادہ ہے)۔ ^(۲) (موطأ امام مالك، مسند أحمد، صحيح بخاري و مسلم)

اللہ کے اس قول سے کہ یہ آگ یا آگ کے یہ پتھر منکروں کے لیے تیار ہیں، ثابت ہوا کہ دوزخ اپنے ہولناک عذابوں سمیت، اس وقت موجود ہے۔ ایسا نہیں ہے کہ قیامت کے دن پیدا کی جائے گی۔ متعدد احادیث سے بھی اس بات کا اثبات ہوتا ہے، جیسے ﴿تَحَاجَّتِ الْجَنَّةُ وَالنَّارُ﴾ ^(۳) ”جنت اور دوزخ نے باہم جھگڑا کیا۔“ یا جیسے فرمایا: ﴿إِسْتَأْذَنْتِ النَّارُ رَبَّهَا﴾ ^(۴) ”دوزخ نے اپنے رب سے سانس لینے کی اجازت مانگی۔“ یا جیسے سیدنا عبداللہ بن مسعود رضی اللہ عنہ کی حدیث میں ہے کہ ہم نے ایک آواز سنی تو ہم نے پوچھا کہ اے اللہ کے رسول! یہ کیا ہے؟ آپ ﷺ نے فرمایا: یہ ایک پتھر ہے، جس کو جہنم کے کنارے سے نیچے ڈالا گیا تھا اور وہ ستر سال کے بعد اب جہنم کی تہہ (گہرائی) میں پہنچا

^(۱) شعب الإيمان (۱/ ۴۸۹) تفسیر ابن کثیر (۲/ ۴۹۴) ضعیف الترغیب والترہیب (۲/ ۱۸۳)

^(۲) الموطأ (۲/ ۹۹۴) مسند أحمد (۲/ ۳۱۳) صحيح البخاري، رقم الحديث (۳۰۹۲) صحيح مسلم، رقم الحديث (۲۸۴۳)

^(۳) صحيح البخاري، رقم الحديث (۴۵۶۹) صحيح مسلم، رقم الحديث (۲۸۴۶)

^(۴) صحيح بخاري میں «إِسْتَأْذَنْتِ» ”اجازت مانگی“ کے بجائے «إِسْتَكْتَتْ» ”شکایت کی“ کے الفاظ ہیں۔ دیکھیں: صحيح البخاري،

رقم الحديث (۵۱۲) اور صحيح مسلم میں بھی «إِسْتَكْتَتْ» ہی کے الفاظ ہیں۔ دیکھیں: صحيح مسلم، رقم الحديث (۶۱۷)

ہے (یہ اس کے گرنے کی آواز ہے)۔^(۱) (صحیح مسلم)

اسی طرح جہنم کا ذکر نماز کسوف اور معراج وغیرہ کی احادیث میں بھی ہے، جو متواتر المعنی ہے۔ معتزلہ کا عقیدہ اس کے خلاف ہے۔ اندلس کے قاضی بلوطی بھی اسی طرف گئے ہیں۔ یہ ان کی صریح غلطی ہے۔ یہ عقیدہ قرآن و حدیث کے ظاہر کے خلاف ہے، کیوں کہ کتاب و سنت دونوں میں ماضی کا صیغہ آیا ہے، جس سے ثابت ہوتا ہے کہ جہنم آج بھی موجود اور تیار ہے، ورنہ اللہ کی خبر میں کذب لازم آئے گا۔ اس کی کیا ضرورت ہے کہ ماضی کو مستقبل کے معنی میں ٹھہرایا جائے؟ جو اللہ جہنم کو اس دن پیدا کر سکتا ہے، اس نے اگر اسے پہلے سے پیدا کر رکھا ہے تو اس میں معتزلہ کا کیا نقصان ہے؟ دیکھو! قوم فرعون کی بابت فرمایا گیا: ﴿النَّارُ يُعْرَضُونَ عَلَيْهَا غُدُوًّا وَعَشِيًّا﴾ [المؤمن: ۴۶] ”(وہ دوزخ کی) آگ ہے جس پر انھیں صبح و شام پیش کیا جاتا ہے۔“ اگر اس وقت دوزخ نہیں ہے تو پھر کس کے سامنے اسے پیش کیا جاتا ہے؟ حدیث میں آیا ہے کہ ہر میت پر صبح و شام، جنت یا دوزخ سے اس کی جگہ اس پر پیش کی جاتی ہے اور اس سے کہا جاتا ہے کہ جب تو قبر سے زندہ ہو کر اٹھے گا تو یہ تیری جگہ ہے۔^(۲) ظاہر بات ہے کہ پیش کرنا تب ہی ممکن ہے جب وہ چیز موجود ہو، اس کے بغیر کسی شے کو پیش نہیں کیا جاسکتا۔

وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرَى مِنْ
تَحْتِهَا الْأَنْهَارُ كُلَّمَا رُزِقُوا مِنْهَا مِنْ ثَمَرَةٍ رِزْقًا قَالُوا
هَذَا الَّذِي رُزِقْنَا مِنْ قَبْلُ وَأَتُوا بِهَا مُتَشَابِهًا وَلَهُمْ فِيهَا
أَزْوَاجٌ مُطَهَّرَةٌ وَهُمْ فِيهَا خَالِدُونَ ﴿۲۵﴾

اور ان لوگوں کو خوش خبری دے دیجیے جو ایمان لائے اور انھوں نے اچھے عمل کیے، یقیناً ان کے لیے باغات ہیں جن کے نیچے نہریں بہتی ہیں، جب بھی انھیں اس میں سے کوئی پھل کھانے کو دیا جائے گا تو وہ کہیں گے کہ یہ تو وہی ہے جو ہمیں اس سے پہلے دیا گیا تھا اور ان کو اس سے ملتا جلتا (پھل) دیا جائے گا اور ان کے لیے وہاں پاکیزہ بیویاں ہوں گی اور وہ ان باغوں میں ہمیشہ رہیں گے^(۲۵)

یعنی جنت کے ہر میوے کا مزاج جدا ہے، اگرچہ صورت نئی نہ ہو۔ صورت دیکھ کر کھا جائیں گے کہ یہ اسی قسم کا ہے، جو پہلے دنیا میں کھاتے تھے یا پھر اس سے پہلے جنت میں کھا چکے ہیں، لیکن جب چکھیں گے تو مزاج جدا پائیں گے۔

^(۱) صحیح مسلم، رقم الحدیث (۲۸۴۴)

^(۲) صحیح البخاری، رقم الحدیث (۱۳۱۳) صحیح مسلم، رقم الحدیث (۲۸۶۶)

اللہ تعالیٰ نے جب کافروں کا انجام اور ان کے عذاب و نکال کا حال بتلا دیا تو اب مومنوں کا انجام خیر بیان فرما دیا ہے، اسی لیے قرآن کا نام مثانی رکھا ہے کہ ایمان لے کے ذکر کے بعد کفر کا ذکر یا اس کے برعکس آتا ہے، بد بختوں کا حال بیان کرنے کے بعد، نیک بختوں کا حال یا اس کے برعکس بیان کیا جاتا ہے۔ مطلب یہ ہے کہ ایک چیز کا ذکر کر کے پھر اس کے مقابل چیز کا ذکر کیا جاتا ہے، جب کہ کسی چیز کی نظیر (ہم مثل) کا ذکر کرنا، تشابہ کہلاتا ہے، بہر حال ترغیب و ترہیب اور وعد و وعید دونوں کو جمع کرنے میں مومنوں کو اطاعتِ الہی کی بجا آوری میں یک گونہ نشاط و سرور حاصل ہوتا ہے اور کافروں کا حوصلہ نافرمانی پست پڑتا ہے۔

عملِ صالح کی قید سے معلوم ہوا کہ جنت اس وقت ملے گی، جب ایمان کے ساتھ عمل بھی اچھے ہوں گے۔ ایسا نہیں ہوگا کہ عمل کے بغیر نرے ایمان سے جنت مل جائے۔ اہل علم نے کہا ہے کہ عملِ صالح وہ ہے، جس میں چار باتیں ہوں: ① علم ② نیت ③ صبر ④ اخلاص، یعنی ریا سے پاک ہو۔

جنت کے درختوں اور کھڑکیوں کے نیچے ندیاں جاری ہوں گی، اس کی وضاحت حدیث میں آتی ہے کہ یہ نہریں، خندق کے بغیر بہتی ہوں گی، یعنی زمین کے برابر۔ یہ نہیں ہوگا کہ دنیا کی طرح وہ نہریں اور ندیاں زمین کے نشیب میں جاری ہوں۔ حوضِ کوثر کی بابت جو آیا ہے کہ اس کے دونوں کناروں پر خالی موتیوں کے قُبے ہوں گے تو اس میں کوئی منافات نہیں ہے، کیوں کہ کوثر کی مٹی مشکِ خالص ہوگی، اس کے سنگ ریزے موتی اور جواہر کے ہوں گے۔ اے اللہ! ہم تجھ سے تیرا فضل مانگتے ہیں تو احسان کرنے والا، رحمت فرمانے والا ہے۔

سیدنا ابو ہریرہ رضی اللہ عنہ سے مروی مرفوع حدیث میں ہے کہ جنت کی نہریں ٹیلوں کے نیچے سے پھوٹ کر آتی ہیں، یا مشک کے پہاڑوں کے نیچے سے آتی ہیں۔^① (ابن ابی حاتم) سیدنا عبداللہ بن عباس رضی اللہ عنہما نے فرمایا کہ جنت کی کوئی چیز بھی نام کے سوا دنیا کی کسی چیز کے مشابہ نہیں ہوگی،^② یعنی یہاں اور وہاں صرف نام ایک جیسے ہوں گے، باقی سب کچھ مختلف۔ ابن زید رضی اللہ عنہ نے کہا ہے: جنت میں صرف نام سے چیزوں کو پہچانیں گے، جیسے دنیا میں سیب، انار، وغیرہ، لیکن مزا جدا ہوگا۔^③

جنت میں ملنے والی بیویاں ہر قسم کی گندگی اور نجاست سے پاک ہوں گی۔ مجاہد رضی اللہ عنہ نے کہا ہے: یعنی حیض، پیشاب، پاخانہ، بلغم، تھوک، رینٹھ، منی اور خونِ نفاس وغیرہ سب سے پاک ہیں۔^④ قتادہ رضی اللہ عنہ نے کہا ہے کہ ایذا و اٹم سے پاک ہوں گی، نہ حیض آئے گا نہ کلف (چہرے کا رنگ سیاہ) ہوگا۔^⑤ سیدنا جابر بن عبداللہ رضی اللہ عنہ کہتے ہیں کہ اہل جنت

① تفسیر ابن ابی حاتم (۱/ ۶۵) صحیح ابن حبان (۱۶/ ۴۲۳) اس کی سند حسن ہے۔

② تفسیر الطبری (۱/ ۳۹۲)

③ تفسیر الطبری (۱/ ۳۹۲) اس کی سند صحیح ہے۔

④ تفسیر ابن ابی حاتم (۱/ ۶۷)

⑤ تفسیر الطبری (۱/ ۳۹۶)

کھائیں گے، پیئیں گے، مگر ان کو پیشاب آئے گا نہ پاخانہ، ریٹھ ہوگی نہ تھوک۔ ان کو حمد و تسبیح کا اس طرح الہام ہوگا، جیسے انسان سانس لیتا ہے، ان کا کھانا ایک ڈکار سے ہضم ہو جائے گا، پسینہ ایسے ہوگا جیسے مشک، یعنی خوش بودار۔^(۱) (صحیح مسلم) کسی نے کہا ہے کہ وہ دنیا کی یہی عورتیں ہوں گی، جو دنیا میں بدمزاج اور بداخلاق رہی ہوں گی، لیکن وہاں ان کو تباہیوں سے پاک ہوں گی اور بد صورت بھی خوب صورت ہوں گی۔ بعض نے کہا ہے کہ اخلاقِ بد سے پاک ہوں گی۔ جنت ایسے گلستان و بوستان کو کہتے ہیں، جسے درختوں کے پتوں اور پھلوں نے چھپایا ہوا ہو۔ بعض نے کہا ہے کہ جنت کھجور کے باغ کو کہتے ہیں اور فردوس انگور کے باغ کو۔ یہاں جنت سے مراد ثواب کا گھر ہے۔

خلود کہتے ہیں ہمیشہ باقی رہنے کو، جس کی انتہا نہ ہو یا دیر تک رہنے کو، خواہ ہمیشہ رہے یا نہ رہے۔ یہاں پہلے معنی مراد ہیں۔ آیات و احادیث میں اسی طرح آیا ہے۔ مطلب یہ ہوا کہ نہ جنت سے باہر ہوں گے، نہ موت آئے گی، اپنے حال پر بلا انقطاع ہمیشہ ناز و نعمت میں رہیں گے۔ وَلِلّٰهِ الْحَمْدُ۔ صحیح بخاری و مسلم میں سیدنا ابن عمر رضی اللہ عنہما سے مرفوعاً مروی ہے کہ جب جنتی جنت میں اور جہنمی جہنم میں چلے جائیں گے تو ایک آواز دینے والا ان کے درمیان کھڑا ہو کر یہ منادی کرے گا: اے جہنم اور جنت والو! اب موت نہیں ہے، ہر شخص جس حال میں ہے، ہمیشہ اسی حال میں رہے گا۔^(۲) سیدنا عبداللہ بن مسعود رضی اللہ عنہ سے مروی مرفوع روایت کے الفاظ اس طرح ہیں کہ اگر جہنمیوں سے کہیں کہ تم جہنم میں دنیا کے کنکروں کی تعداد کے برابر رہو گے تو وہ خوش ہو جائیں اور اگر جنتیوں سے کہیں کہ تم جنت میں دنیا کے سنگ ریزوں کی تعداد کے برابر رہو گے تو وہ غمگین ہو جائیں، لیکن ان سب کے لیے ابدی زندگی ہے۔^(۳) (طبرانی، ابن مردویہ و أبو نعیم) سیدنا اسامہ بن زید رضی اللہ عنہما کی مرفوع حدیث میں ہے کہ ہے کوئی جنت کے لیے کمر باندھنے والا؟ جنت میں کوئی خطرہ نہیں۔ ربِ کعبہ کی قسم! جنت لپک چمکتا ہوا نور ہے، ایک لہراتا ہوا پھول ہے، ایک مضبوط بنایا ہوا محل ہے، ایک بہتی ہوئی نہر ہے، ایک پکا ہوا میوہ ہے، ایک حسین و جمیل بیوی ہے، بہت سارے کپڑے ہیں، ہمیشہ کے لیے خوش حالی، فراوانی نعمت میں بلند محفوظ اور پُر رونق گھروں میں رہنا ہے۔^(۴) (ابن ماجہ، بزار، ابن حبان، بیہقی وغیرہم)

جنت، اہل جنت کی عورتوں، جنت کی نعمتوں اور جنت کے سامان وغیرہ کے اوصاف کے بارے میں بہت سی احادیث مروی ہیں، جو صحیحین وغیرہما میں موجود ہیں، یہ صفحات ان کے متحمل نہیں۔ جنت کے بیان میں ”حادی الأرواح“

^(۱) صحیح مسلم، رقم الحدیث (۲۸۳۵)

^(۲) صحیح البخاری، رقم الحدیث (۶۱۸۲) صحیح مسلم، رقم الحدیث (۲۸۵۰)

^(۳) المعجم الكبير (۱۷۹ / ۱۰) حلیۃ الأولیاء لأبی نعیم (۱۶۸ / ۴) اس روایت کی سند میں ”الحکم بن ظہیر“ ضعیف راوی ہے۔ السلسلة الضعیفة، رقم الحدیث (۶۰۵)

^(۴) سنن ابن ماجہ، رقم الحدیث (۴۳۳۲) مسند البزار (۴۳ / ۷) صحیح ابن حبان (۳۸۹ / ۱۶) اس روایت کی سند میں ”الضحاک بن العافری الدمشقی“ مجہول ہے اور ”سلیمان بن موسیٰ“ متکلم فیہ راوی ہے۔ السلسلة الضعیفة، رقم الحدیث (۳۳۵۸)

اور ”مثیر ساکن الغرام“ سے بہتر اسلام میں کوئی کتاب تالیف و تلخیص نہیں ہوئی ہے۔ حافظ ابن کثیر رحمہ اللہ نے کہا ہے کہ جنت میں ہمیشہ رہنے کی خبر پوری سعادت ہے، وہ اس نعمت کے ساتھ اس مقام میں موت و انقطاع سے بالکل امن میں ہوں گے، جس کے لیے نہ انتہا ہے نہ ثناء، بلکہ علی الدوام نعمت سرمدی ابدی ہوگی۔ اللہ ہم سب کو نصیب کرے۔^(۱) [آمین]

إِنَّ اللَّهَ لَا يَسْتَحِجُّ أَنْ يَضْرِبَ مَثَلًا مَّا بَعُوضَةٌ فَمَّا قَوْهَا
فَأَمَّا الَّذِينَ آمَنُوا فَيَعْلَمُونَ أَنَّهُ الْحَقُّ مِنْ رَبِّهِمْ وَأَمَّا الَّذِينَ
كَفَرُوا فَيَقُولُونَ مَاذَا أَرَادَ اللَّهُ بِهَذَا مَثَلًا يُضِلُّ بِهِ كَثِيرًا
وَيَهْدِي بِهِ كَثِيرًا وَمَا يُضِلُّ بِهِ إِلَّا الْفَاسِقِينَ^(۲) الَّذِينَ
يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَّا أَمَرَ
اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ أُولَئِكَ هُمُ الْخَاسِرُونَ^(۳)

یقیناً اللہ اس بات سے نہیں شرماتا کہ وہ کوئی سی بھی مثال بیان کرے مچھر کی ہو یا اس سے بھی بڑھ کر (حقیر یا عظیم) ہو۔ پھر جو لوگ ایمان لائے وہ تو جانتے ہیں کہ بے شک یہ ان کے رب کی طرف سے حق ہے، لیکن جن لوگوں نے کفر کیا، وہ کہتے ہیں کہ بے شک یہ ان کے رب کی طرف سے حق ہے، لیکن جن لوگوں نے کفر کیا وہ کہتے ہیں کہ ایسی مثالیں پیش کرنے سے اللہ کی مراد کیا ہے؟ اللہ اس سے بہتوں کو گمراہ کرتا ہے اور بہتوں کو ہدایت دیتا ہے اور وہ ان سے نافرمانوں کے سوا کسی کو گمراہ نہیں کرتا^(۲) جو لوگ اللہ کا عہد پکا کر لینے کے بعد اسے توڑتے ہیں اور جن (رشتوں) کو اللہ نے جوڑنے کا حکم دیا ہے انھیں کاٹتے ہیں اور زمین میں فساد کرتے ہیں، وہی لوگ خسارہ اٹھانے والے ہیں^(۳)

قرآن شریف میں کہیں مکڑی کی مثال بیان کی گئی ہے اور کہیں مکھی کی، اس پر کافروں نے کہا کہ اللہ کی شان یہ نہیں ہے کہ وہ ایسی حقیر چیزوں کا ذکر کرے۔ یہ کلام اگر اللہ کا ہوتا تو اس میں ان چیزوں کا ذکر نہ ہوتا۔ اللہ تعالیٰ نے انہی کافروں کے جواب میں یہ دو آیات نازل فرمائیں۔

امام ربیع بن انس رحمہ اللہ نے کہا ہے کہ اللہ تعالیٰ نے یہ دنیا کی مثال بیان کی ہے کہ جس طرح مچھر جب تک بھوکا رہتا ہے زندہ رہتا ہے اور جب خوب سیر ہو کر کھا لیتا ہے تو مرجاتا ہے، اسی طرح ان لوگوں کا حال ہے۔ یہ جب پیٹ بھر کر دنیا حاصل کر لیتے ہیں تو اللہ تعالیٰ انھیں پکڑ لیتا ہے، جیسے اللہ نے فرمایا: ﴿فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمْ

أَبْوَابَ كُلِّ شَيْءٍ ﴿[الأنعام: ٤٤]﴾ ”پھر جب انھوں نے وہ نصیحت بھلا دی جو انھیں کی گئی تھی تو ہم نے ان پر ہر چیز کے دروازے کھول دیے۔“ (تفسیر ابن جریر) یہ گویا سبب نزول کے اختلاف کا بیان ہے۔ امام ابن جریر رحمہ اللہ نے اسی کو اختیار کیا ہے،^(۱) اس لیے کہ اس کا تعلق سورت سے زیادہ ہے۔ حدیث میں ہے کہ اگر دنیا اللہ کے نزدیک مچھر کے پر کے برابر بھی قدر و قیمت رکھتی تو اللہ تعالیٰ کبھی کسی کافر کو ایک گھونٹ پانی بھی نہ دیتا۔^(۲) اس سے معلوم ہوا کہ اللہ کے ہاں دنیا ایک مچھر کے پر سے بھی زیادہ بے حیثیت ہے۔ یہ معنی اس وقت ہیں جب ﴿فَوْقَهَا﴾ سے مراد یہ ہو کہ وہ مثال چھوٹے یا حقیر ہونے میں مچھر کے پر سے بھی بڑھ کر ہے اور اکثر محققین کا یہی قول ہے۔

بعض کے نزدیک ﴿فَوْقَهَا﴾ سے مراد اس سے بڑا ہونا ہے، یعنی مچھر کی مثال ہو یا اس سے زیادہ کسی بڑی چیز کی، کیوں کہ مچھر سے زیادہ کوئی چیز حقیر اور چھوٹی نہیں ہے۔ ابن جریر رحمہ اللہ نے اسی کو اختیار کیا ہے^(۳) اور سیدہ عائشہ رضی اللہ عنہا کی حدیث اس قول کی تائید کرتی ہے کہ رسول اللہ ﷺ نے فرمایا: کسی مسلمان کو کوئی کانٹا یا اس سے اوپر کوئی چیز نہیں لگتی، مگر اس کے لیے ایک درجہ لکھ دیا جاتا اور ایک گناہ معاف کر دیا جاتا ہے۔^(۴) سو اللہ تعالیٰ نے خبر دی ہے کہ مثال بیان کرنے میں کسی چیز کو چھوٹا نہیں سمجھا جاتا ہے، اگرچہ حقارت اور چھوٹے پن میں مچھر کے برابر ہی کیوں نہ ہو۔ جس طرح مچھر کے پیدا کرنے میں اللہ کو کوئی عار نہیں، اسی طرح مچھر کی مثال بیان کرنا بھی اس کے لیے عار کا موجب نہیں۔ اسی لیے اس نے مکھی اور مکڑی کی بھی مثالیں بیان فرمائی ہیں: ﴿يَا أَيُّهَا النَّاسُ ضَرْبٌ مِّثْلُ فَاستَعْوَالِهِ﴾ إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ وَإِنْ يَسْلُبْهُمُ الذُّبَابُ شَيْئًا لَا يَسْتَنْقِذُوهُ مِنْهُ ضَعُفَ الطَّالِبُ وَالْمَطْلُوبُ ﴿[الحج: ٧٣]﴾ ”اے لوگو! ایک مثال بیان کی جاتی ہے، لہذا تم اسے غور سے سنو، بے شک جنھیں تم اللہ کے سوا پکارتے ہو، وہ ایک مکھی بھی ہرگز نہیں پیدا کر سکتے، اگرچہ وہ (سارے بھی) اس کے لیے جمع ہو جائیں، اور اگر ان سے مکھی کچھ چھین لے تو وہ اسے اس سے چھڑا نہیں سکتے، طالب و مطلوب (عابد و معبود دونوں) کمزور ہیں۔“ نیز فرمایا: ﴿مِثْلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ كَمِثْلِ الْعَنْكَبُوتِ اتَّخَذَتْ بَيْتًا ۖ وَإِنْ أَوْهَنَ الْبُيُوتِ لَبَيْتُ الْعَنْكَبُوتِ لَوْ كَانُوا يَعْلَمُونَ ﴿٤١﴾﴾ [العنكبوت: ٤١] ”ان لوگوں کی مثال، جنھوں نے اللہ کے سوا کارساز بنائے، مکڑی کی سی ہے کہ اس نے ایک گھر بنایا، اور بے شک گھروں میں سب سے کمزور مکڑی کا گھر ہے، کاش! وہ جانتے ہوتے۔“

اللہ تعالیٰ نے فرمایا: ﴿الَمْ تَرَ كَيْفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا

(۱) تفسیر الطبري (۱/ ۳۹۹-۴۰۰)

(۲) سنن الترمذي، رقم الحديث (۲۳۲۰) سنن ابن ماجه، رقم الحديث (۴۱۱۰) السلسلة الضعيفة، رقم الحديث (۶۸۶)

(۴) صحيح مسلم، رقم الحديث (۲۵۷۲)

(۳) تفسیر الطبري (۱/ ۴۰۵-۴۰۶)

فِي السَّمَاءِ ﴿٢٦﴾ تُؤْتِي أَكْلَهَا كُلَّ حِينٍ بِإِذْنِ رَبِّهَا وَيَضْرِبُ اللَّهُ الْأَمْثَالَ لِلنَّاسِ لَعَلَّهُمْ يَتَذَكَّرُونَ ﴿٢٧﴾ وَمَثَلُ كَلِمَةٍ خَبِيثَةٍ كَشَجَرَةٍ خَبِيثَةٍ اجْتُثَّتْ مِنْ فَوْقِ الْأَرْضِ مَا لَهَا مِنْ قَرَارٍ ﴿٢٨﴾ يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ وَيُضِلُّ اللَّهُ الظَّالِمِينَ وَيَفْعَلُ اللَّهُ مَا يَشَاءُ ﴿٢٩﴾ [إبراهيم: ٢٤-٢٧] ”(اے نبی!) کیا آپ نے دیکھا نہیں کہ اللہ نے کلمہ طیبہ (اسلام) کی کیسی مثال بیان کی کہ وہ ایک پاکیزہ درخت کی طرح ہے، اس کی جڑ مضبوط ہے اور اس کی شاخیں آسمان میں ہیں۔ وہ ہر وقت اپنے رب کے حکم سے اپنا پھل لاتا ہے۔ اور اللہ لوگوں کے لیے مثالیں بیان کرتا ہے، تاکہ وہ نصیحت پکڑیں۔ اور کلمہ خبیثہ (کفر و شرک) کی مثال ایک خبیث درخت کی سی ہے کہ اسے زمین پر سے اکھاڑ دیا جاتا ہے، اس کے لیے کوئی قرار نہیں۔ اللہ ایمان والوں کو قولِ ثابت (کلمہ توحید) سے دنیا کی زندگی اور آخرت میں ثابت قدم رکھتا ہے اور اللہ ظالموں کو گمراہ کر دیتا ہے اور اللہ جو چاہتا ہے کرتا ہے۔“

نیز اللہ تعالیٰ نے فرمایا: ﴿ضَرَبَ اللَّهُ مَثَلًا عَبْدًا مَمْلُوكًا لَا يَقْدِرُ عَلَى شَيْءٍ وَمَنْ رَزَقْنَاهُ مِنَّْا رِزْقًا حَسَنًا فَهُوَ يُنْفِقُ مِنْهُ سِرًّا وَجَهْرًا﴾ [النحل: ٧٥] ”اللہ نے مثال بیان کی ایک غلامِ مملوک کی جو کسی چیز پر قدرت نہیں رکھتا، اور (دوسرا) وہ جسے ہم نے اپنی طرف سے اچھا رزق دیا، چنانچہ وہ اس میں سے خفیہ اور علانیہ خرچ کرتا ہے۔“ نیز فرمایا: ﴿وَضَرَبَ اللَّهُ مَثَلًا رَجُلَيْنِ أَحَدُهُمَا أَبْكَمُ لَا يَقْدِرُ عَلَى شَيْءٍ وَهُوَ كَلٌّ عَلَى مَوْلَاهُ أَيْنَمَا يُوَجِّههُ لَا يَأْتِ بِخَيْرٍ هَلْ يَسْتَوِي هُوَ وَمَنْ يَأْمُرُ بِالْعَدْلِ وَهُوَ عَلَى صِرَاطٍ مُسْتَقِيمٍ﴾ [النحل: ٧٦] ”اور اللہ نے دو شخصوں کی (ایک اور) مثال بیان کی، ان میں سے ایک گونگا (اور بہرا) ہے، وہ کسی چیز پر قدرت نہیں رکھتا، جب کہ وہ اپنے آقا پر ایک بوجھ ہے، جہاں کہیں بھی وہ اسے بھیجے وہ کوئی خیر اور بھلائی نہیں لاتا۔ کیا وہ اس شخص کے برابر ہو سکتا ہے جو عدل کا حکم دیتا ہے اور وہ صراطِ مستقیم پر ہے؟“ جیسے فرمایا: ﴿ضَرَبَ لَكُمْ مَثَلًا مِّنْ أَنْفُسِكُمْ هَلْ لَكُمْ مِّنْ مَّا مَلَكَتْ أَيْمَانُكُمْ مِنْ شُرَكَاءَ فِي مَا رَزَقْنَكُمْ فَأَنْتُمْ فِيهِ سَوَاءٌ تَخَافُوهُمْ كَخِيفَتِكُمْ أَنْفُسَكُمْ﴾ [الروم: ٢٨] ”اس نے تمہارے (سمجھانے کے) لیے خود تمہی میں سے ایک مثال بیان کی ہے کہ ہم نے تمہیں جو رزق دیا ہے، کیا اس میں جس کے تمہارے دائیں ہاتھ مالک ہوئے ہیں شریک ہو سکتے ہیں کہ تم اس میں برابر ہو جاؤ۔ تم ان سے ایسے ڈرتے ہو جیسے اپنے (ہمسر) لوگوں سے“ نیز فرمایا: ﴿ضَرَبَ اللَّهُ مَثَلًا رَجُلًا فِيهِ شُرَكَاءُ مُتَشَكِّسُونَ﴾ [الزمر: ٢٩] ”اللہ نے ایک آدمی (غلام) کی مثال بیان کی جس میں کئی باہم اختلاف رکھنے والے شریک ہیں۔“ اور فرمایا: ﴿وَتِلْكَ الْأَمْثَلُ لِنَّاسٍ وَمَا يَعْقِلُهَا إِلَّا الْعَالِمُونَ﴾ [العنکبوت: ٤٣] ”اور یہ مثالیں ہم لوگوں (کو سمجھانے) کے لیے بیان کرتے ہیں اور انہیں بس علم والے ہی سمجھتے ہیں۔“ غرض یہ کہ قرآن میں بہت ساری مثالیں آئی ہیں۔ بعض سلف نے کہا ہے کہ جب میں قرآن کی کوئی مثال سنتا ہوں اور اس کو سمجھ نہیں پاتا تو اپنی جان پر روتا ہوں، کیوں کہ اللہ تعالیٰ نے فرمایا ہے: ﴿وَتِلْكَ الْأَمْثَلُ لِنَّاسٍ وَمَا يَعْقِلُهَا إِلَّا الْعَالِمُونَ﴾ [٤٣]

[العنكبوت: ٤٣] ”اور یہ مثالیں ہم لوگوں (کو سمجھانے) کے لیے بیان کرتے ہیں اور انہیں بس علم والے ہی سمجھتے ہیں۔“
 امام مجاہد رحمہ اللہ نے کہا ہے کہ مثالیں چھوٹی ہوں یا بڑی، اہل ایمان سب پر ایمان لاتے ہیں۔ وہ سب کو اللہ کی طرف سے جانتے ہیں اور اللہ ان کو مثالوں سے راستہ دکھاتا ہے۔^(۱) ابو العالیہ نے کہا ہے: کافر کہتے ہیں کہ اللہ کا ان مثالوں سے کیا مقصود ہے؟ جیسا کہ سورۃ المدثر میں فرمایا: ﴿وَمَا جَعَلْنَا أَصْحَابَ النَّارِ إِلَّا مَلَائِكَةً وَمَا جَعَلْنَا عِدَّتَهُمْ إِلَّا فِتْنَةً لِلَّذِينَ كَفَرُوا لِيَسْتَيَقِنَ الَّذِينَ أُوتُوا الْكِتَابَ وَيَزِدَّ الَّذِينَ آمَنُوا إِيمَانًا وَلَا يَرْتَابَ الَّذِينَ أُوتُوا الْكِتَابَ وَالْمُؤْمِنُونَ وَلِيَقُولَ الَّذِينَ فِي قُلُوبِهِمْ مَرَضٌ وَالْكَافِرُونَ مَاذَا أَرَادَ اللَّهُ بِهَذَا مَثَلًا ۚ كَذَلِكَ يُضِلُّ اللَّهُ مَن يَشَاءُ وَيَهْدِي مَن يَشَاءُ ۚ وَمَا يَعْلَمُ جُنُودَ رَبِّكَ إِلَّا هُوَ﴾ [المدثر: ٣١] ”اور ہم نے فرشتے ہی دوزخ کے نگران بنائے ہیں، اور ہم نے ان کی تعداد ہی کافروں کے لیے آزمائش بنا دی ہے، تاکہ اہل کتاب یقین کریں اور ایمان داروں کا ایمان زیادہ ہو، اور اہل کتاب اور مومن شک میں نہ پڑیں اور تاکہ دل کے روگی اور کافر کہیں: اس مثال سے اللہ کی کیا مراد ہے؟ اسی طرح اللہ جسے چاہے گمراہ کرتا ہے اور جسے چاہے ہدایت دیتا ہے۔ اور آپ کے رب کے لشکروں کو بس وہی جانتا ہے۔“^(۲)

اسی طرح اللہ نے اس مقام پر فرمایا کہ اس سے وہ بہت زیادہ کو گمراہ کرتا اور بہت زیادہ کو راہ دکھاتا ہے۔ صحابہ کرام رضی اللہ عنہم کی ایک جماعت کے نزدیک ﴿يُضِلُّ بِهِ كَثِيرًا﴾ سے مراد منافقین ہیں اور ﴿يَهْدِي بِهِ كَثِيرًا﴾ سے مومنین مقصود ہیں۔ منافقوں نے جب مثال کو سچ سمجھ کر جھٹلایا تو وہ گمراہی میں اور زیادہ ہو گئے اور مومنوں نے جب مثال کو حق سمجھ کر اس کی تصدیق کی تو ان کی ہدایت میں اور اضافہ ہو گیا۔ کسی نے کہا ہے کہ اس سے مراد کافر ہیں کہ جان بوجھ کر انکار کرتے ہیں اور کسی نے کہا ہے کہ خوارج مراد ہیں۔ یہ تفسیر بالمعنی ہے، کیوں کہ یہ آیت، جس وقت اتری تھی، خوارج موجود ہی نہیں تھے، ہاں عموم مفہوم میں وہ داخل ہیں۔ کیوں کہ خارجی وہ شخص ہے، جو امام کی اطاعت اور شریعت اسلامیہ کے قیام سے باہر نکلا اور فاسق بھی اسی کو کہتے ہیں، جو طاعت سے خارج ہوا۔

فاسق کا لفظ کافر اور نافرمان دونوں کو شامل ہے، البتہ کافر کافست زیادہ شدید ہوتا ہے۔ اس آیت میں فاسق سے مراد کافر ہیں۔ اس کی دلیل یہ ہے کہ اس جگہ اس کے بعد فاسقوں کے جو عہد شکنی وغیرہ کے اوصاف بیان ہوئے ہیں، وہ سب کافروں کے اوصاف ہیں، مومنوں کے اوصاف اس کے برعکس ہوتے ہیں۔ جیسے سورۃ الرعد میں فرمایا:

﴿أَفَمَنْ يَعْلَمُ أَنَّمَا أُنْزِلَ إِلَيْكَ مِنَ رَبِّكَ الْحَقُّ كَمَنْ هُوَ أَعْلَىٰ إِنَّمَا يَتَذَكَّرُ أُولُو الْأَلْبَابِ ۚ الَّذِينَ يُؤْفُونَ بِعَهْدِ اللَّهِ وَلَا يَنْقُضُونَ الْمِيثَاقَ ۚ وَالَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ وَيَخْشَوْنَ رَبَّهُمْ وَيَخَافُونَ سُوءَ الْحِسَابِ ۚ وَالَّذِينَ صَبَرُوا ابْتِغَاءَ وَجْهِ رَبِّهِمْ وَأَقَامُوا الصَّلَاةَ وَآَنَفَقُوا مِمَّا رَزَقْنَاهُمْ

سِرًّا وَعَلَانِيَةً وَيَذْرَعُونَ بِالْحَسَنَةِ السَّيِّئَةِ ۚ أُولَٰئِكَ لَهُمْ عُقْبَى الدَّارِ ﴿٢٦﴾ جَنَّتٌ عَدْنٍ يَدْخُلُونَهَا
وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّتِهِمْ ۖ وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ ﴿٢٧﴾ سَلَامٌ
عَلَيْكُمْ بِمَا صَبَرْتُمْ ۖ فَنِعْمَ عُقْبَى الدَّارِ ﴿٢٨﴾ وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ
وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ ۚ أُولَٰئِكَ لَهُمُ اللَّعْنَةُ وَلَهُمْ سُوءُ
الدَّارِ ﴿٢٩﴾ [الرعد: ١٩-٢٥]

”کیا پھر وہ شخص جو جانتا ہے کہ یقیناً جو کچھ آپ کے رب کی طرف سے آپ پر نازل کیا گیا ہے، وہی حق ہے، وہ اس شخص کے مانند (ہوسکتا) ہے جو اندھا ہے؟ بس عقل والے ہی نصیحت پکڑتے ہیں۔ وہ جو اللہ کا عہد پورا کرتے ہیں اور پختہ وعدہ نہیں توڑتے۔ اور جو جوڑتے ہیں وہ چیز جسے اللہ نے جوڑنے کا حکم دیا، اور وہ اپنے رب سے ڈرتے ہیں اور برے حساب سے گھبراتے ہیں۔ اور جنہوں نے اپنے رب کے چہرے کی طلب کے لیے صبر کیا اور نماز قائم کی اور ہمارے دیے رزق میں سے پوشیدہ اور ظاہر طور پر خرچ کیا اور وہ برائی کو بھلائی سے دفع کرتے ہیں، انہی لوگوں کے لیے آخرت کا گھر ہے۔ جو کہ ہمیشہ کے باغ ہیں جن میں وہ داخل ہوں گے، اور وہ بھی جو ان کے باپ دادا اور ان کی بیویوں اور ان کی اولاد میں سے صالح ہوئے۔ اور فرشتے (جنت کے) ہر دروازے سے ان کے پاس آئیں گے۔ (اور کہیں گے:) تم پر سلام ہو، اس لیے کہ تم نے صبر کیا، لہذا آخرت کا گھر بہت خوب ہے۔ اور جو لوگ اللہ کے عہد کو پختہ کرنے کے بعد توڑ دیتے ہیں اور وہ چیز قطع کرتے ہیں جسے اللہ نے جوڑنے کا حکم دیا، اور وہ زمین میں فساد کرتے ہیں، انہی لوگوں کے لیے لعنت ہے اور ان کے لیے (آخرت کا) بہت برا گھر ہے۔“

امام قرطبی رحمہ اللہ نے کہا ہے کہ یہ آیت اہل سنت کے اس موقف کی دلیل ہے کہ ہدایت اور گمراہی اللہ کی طرف سے ہوتی ہے۔^(۱) زنجیری رحمہ اللہ کا یہ کہنا کہ ”اللہ کی طرف گمراہ کرنے کی نسبت مجاز کے طور پر ہے۔“^(۲) صحیح نہیں۔ یہ معتزلہ کا عقیدہ ہے۔ اس مقام پر امام رازی نے بہت عمدہ بحث کی ہے اور اسے خوب حل کیا ہے۔^(۳)

عہدِ الہی کا مطلب:

عہد سے مراد امر و نہی کے وہ احکام ہیں، جو اللہ نے انبیاء علیہم السلام کی زبانی اور آسمانی کتابوں کے ذریعے سے بیان فرمائے۔ اس کے توڑنے کا مطلب یہ ہے کہ ان احکام پر عمل نہ کیا جائے۔ بعض نے کہا ہے کہ اس میں اہل کتاب اور منافقین کا بیان ہے کہ اللہ تعالیٰ نے ان سے یہ عہد لیا تھا کہ وہ تورات پر چلیں اور محمد ﷺ کے مبعوث ہونے کے

(۳) تفسیر الرازی (۲/ ۱۲۷)

(۲) تفسیر الکشاف (۱/ ۱۴۷، ۱۴۸)

(۱) تفسیر القرطبی (۱/ ۲۴۴)

بعد ان کی تصدیق اور اتباع کریں۔ جب رسول اللہ ﷺ تشریف لائے تو انھوں نے آپ کو پہچان لیا، لیکن اس کے باوجود انھوں نے انکار کیا اور ان کے حق ہونے کو چھپایا۔ یہ انھوں نے عہد شکنی کی۔ ابن جریر طبری رحمہ اللہ نے اسی تفسیر کو پسند کیا ہے۔^(۱) بعض کے نزدیک اس آیت میں تمام اہل کفر و شرک اور اہل نفاق کا بیان ہے کہ ان سب سے توحید کا عہد لیا گیا تھا اور ربوبیت کے دلائل ان پر واضح کیے گئے تھے۔ یہ اقرار بھی اس میں شامل تھا کہ جب ہمارے رسول ایسے معجزات لے کر آئیں، جن کے پیش کرنے پر کوئی شخص قادر نہیں ہے تو تم ان پر ایمان لانا اور ان کی اطاعت کرنا، پھر انھوں نے اس عہد و اقرار کو اس طرح توڑا کہ توحید، نبوت اور آسمانی کتابوں سب کا انکار کر دیا۔ زنجری رحمہ اللہ کا رجحان اسی طرف ہے۔^(۲) حافظ ابن کثیر رحمہ اللہ نے بھی اس رائے کو اچھا سمجھا ہے۔^(۳) بعض نے کہا ہے کہ اس سے مراد ﴿اَلَسْتُ بِرَبِّكُمْ﴾ والا عہد ہے، اس عہد کو پورا نہ کرنا، اس کو توڑنا ہے۔

امام ابو العالیہ رحمہ اللہ نے کہا ہے کہ منافقوں میں چھ عادتیں ہوتی ہیں، جب ان کو لوگوں پر غلبہ حاصل ہوتا ہے تو وہ ساری خصلتیں ظاہر کر دیتے ہیں: ① جب بات کریں تو جھوٹ بولیں ② جب وعدہ کریں تو اس کی خلاف ورزی کریں ③ جب امین بنائے جائیں تو خیانت کریں ④ اللہ سے عہد باندھ کر توڑ ڈالیں ⑤ جس کے جوڑنے کا اللہ نے حکم دیا ہے، اس کو توڑیں ⑥ زمین میں فساد کریں۔ اگر لوگوں کا ان پر غلبہ ہو تو پھر پہلی تین باتوں کا اظہار تو ان سے ہوتا ہے، البتہ پچھلی باتوں میں ان کا بس نہیں چلتا۔ یہی بات ربیع بن انس رحمہ اللہ نے بھی کہی ہے۔ امام سدی رحمہ اللہ نے کہا کہ عہد وہ ہے جو قرآن میں ان سے لیا گیا اور انھوں نے اس کا اقرار کیا تھا، لیکن کافر ہو کر اس عہد کو توڑ ڈالا۔^(۴) توڑنے سے مراد قطع رحمی (رشتوں کو کاٹنا) ہے۔ جیسے اللہ کا فرمان ہے: ﴿فَهَلْ عَسَيْتُمْ اِنْ تَوَلَّيْتُمْ اَنْ تُفْسِدُوا فِي الْاَرْضِ وَتَقَطَّعُوا اَرْحَامَكُمْ﴾ [محمد: ۲۲] ”پھر (اے منافقو!) تم سے یہی امید ہے کہ اگر تم حکمران بن جاؤ تو تم زمین میں فساد کرو اور اپنے رشتے ناتے توڑ ڈالو۔“ امام ابن جریر رحمہ اللہ نے اسے رائج قرار دیا ہے۔^(۵) کسی نے کہا ہے کہ اس عہد سے ہر وہ چیز مراد ہے جس کو ملانے اور کرنے کا حکم تھا اور اس کا توڑنا یہ ہے کہ اس کو چھوڑ دیا جائے اور اس پر عمل نہ کیا جائے، جیسے موالاتِ مومنین (مومنوں سے محبت و تعلق رکھنا) ہے، قول کو عمل کے ساتھ ملانا ہے، فرض نمازوں کو جماعت کے ساتھ پڑھنے کا التزام کرنا ہے، احکام شریعت اور حدودِ الہی کی حفاظت کرنا ہے۔ ہر نیکی کے کام کو چھوڑنے اور ہر شرک کو کرنے سے بندے اور اللہ کے درمیان جو تعلق ہے، وہ کٹ جاتا ہے۔ جمہور کا یہی قول ہے اور یہی قول کہ آیت عام ہے، ٹھیک معلوم ہوتا ہے۔ واللہ اعلم۔

③ تفسیر ابن کثیر (۱/ ۹۱، ۹۲)

② تفسیر البکشاف (۱/ ۱۴۹)

① تفسیر الطبری (۱/ ۴۱۱، ۴۱۲)

⑤ تفسیر الطبری (۱/ ۴۱۶)

④ تفسیر ابن ابی حاتم (۱/ ۷۱)

زمین میں فساد کرنے سے مراد ان افعال و اقوال کو اختیار کرنا ہے جو اللہ کے حکم کے مخالف ہوں، جیسے غیر اللہ کی عبادت کرنا، مخلوق کو نقصان پہنچانا، اس چیز کو بدل دینا جس کی حفاظت کا حکم ہے، غرض کہ جو چیز شرعاً یا عقلاً خلاف صلاح ہے، وہ فساد ہے۔ قتادہ رحمہ اللہ نے کہا ہے کہ اللہ نے ميثاق (عہد شکنی) پر جتنی سخت وعید بیان فرمائی ہے، ایسی سخت وعید کسی اور گناہ کی بابت میرے علم میں نہیں، اس لیے جس نے اللہ سے کوئی اقرار کیا ہو اور سچے دل سے عہد باندھا ہو، اسے چاہیے کہ اپنا اقرار پورا کرے اور اپنا عہد نبھائے۔^(۱) احادیث صحیحہ میں بھی عہد شکنی کی ممانعت اور اس پر سخت وعید آئی ہے۔

مقاتل بن حیان رحمہ اللہ نے کہا: ﴿أُولَٰئِكَ هُمُ الْخٰسِرُونَ﴾ ”وہی لوگ خسارہ اٹھانے والے ہیں۔“^(۲) اس آیت کی مثل یہ آیت ہے: ﴿أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ﴾ [الرعد: ۲۵] ”انہی لوگوں کے لیے لعنت ہے اور ان کے لیے (آخرت کا) بہت برا گھر ہے۔“ سیدنا عبداللہ بن عباس رضی اللہ عنہما نے فرمایا کہ ہر وہ چیز جس کی نسبت اللہ نے غیر مسلمانوں کی طرف کی ہے، جیسے خاسر (نقصان اٹھانے والا) مسرف (حد سے تجاوز کرنے والا، ظالم، مجرم اور فاسق وغیرہ) تو وہاں اس سے مراد کفر اور کافر ہیں اور جب ان الفاظ کی نسبت مسلمانوں کی طرف ہوگی تو اس سے مراد صرف گناہ اور ان افعال کی مذمت مقصود ہوگی۔^(۳) خسران، تجارت میں نقصان ہونے کو کہتے ہیں۔ منافق اور کافر کا یہی نقصان ہے کہ وہ رحمت الہی سے محروم ہیں، اس سے زیادہ نقصان اور کیا ہوگا؟

**كَيْفَ تَكْفُرُونَ بِاللّٰهِ وَكُنْتُمْ اَمْوَاتًا فَاحْيَاكُمْ ثُمَّ تُمَيِّتُكُمْ
ثُمَّ يُحْيِيكُمْ ثُمَّ اِلَيْهِ تُرْجَعُونَ ﴿۲۸﴾**

تم اللہ کے ساتھ کیسے کفر کرتے ہو؟ حالاں کہ تم مردے تھے، پھر اس نے تمہیں زندہ کیا، پھر تمہیں موت دے گا، پھر وہی تمہیں زندہ کرے گا، پھر اسی کی طرف تم لوٹائے جاؤ گے^(۲۸)

اس آیت میں اللہ تعالیٰ نے اپنے وجود و قدرت اور خالق و متصرف ہونے کی دلیل بیان فرمائی ہے، یعنی تم کس طرح اللہ کے وجود کا انکار کرتے اور غیر اللہ کو پوجتے ہو، جب کہ اسی نے تمہیں عدم سے وجود بخشا، جیسے دوسرے مقام پر فرمایا: ﴿اَمْ خُلِقُوا مِنْ غَيْرِ شَيْءٍ اَمْ هُمُ الْخٰلِقُونَ﴾ ﴿۱﴾ اَمْ خَلَقُوا السَّمٰوٰتِ وَالْاَرْضَ بَلْ لَا يُؤْقِنُوْنَ ﴿۲﴾ [الطور: ۳۵-۳۶] ”کیا وہ بغیر کسی شے کے پیدا کیے گئے ہیں، یا وہی (خود اپنے) خالق ہیں؟ کیا انہوں نے آسمانوں اور زمین کو پیدا کیا؟ بلکہ وہ یقین نہیں رکھتے۔“ نیز فرمایا: ﴿هَلْ اَتٰی عَلَى الْاِنْسٰنِ حِیْنٌ مِّنَ الدَّهْرِ لَمْ یَكُنْ شَیْئًا مَّذْكُورًا﴾ ﴿۱﴾ [الدھر: ۱] ”یقیناً (ہر) انسان پر زمانے سے ایک ایسا وقت گزر چکا ہے جب وہ کوئی قابل ذکر شے

نہ تھا۔“ اس طرح کی متعدد آیات ہیں۔ سیدنا عبداللہ بن مسعود رضی اللہ عنہ نے فرمایا کہ قرآن کریم کی آیت: ﴿قَالُوا رَبَّنَا اَمَكَّنَا اِثْنَتَيْنِ وَاَحْيَيْتَنَا اِثْنَتَيْنِ فَاصْزُرْنَا بِذُنُوبِنَا﴾ [المؤمن: ۱۱] ”وہ کہیں گے: اے ہمارے رب! تو نے ہمیں دو بار موت دی اور تو نے ہمیں دو بار زندہ کیا، تو ہم اپنے گناہوں کا اقرار کرتے ہیں۔“ کا بھی وہی مطلب ہے، جو سورۃ البقرہ کی زیر تفسیر آیت کا ہے۔^①

دو زندگیوں اور دو موتوں کا مفہوم:

سیدنا عبداللہ بن عباس رضی اللہ عنہما نے فرمایا کہ ”تم مردہ (بے جان) تھے۔“ کا مطلب ہے کہ تم اپنے باپوں کی پشتوں میں کوئی چیز نہ تھے، پھر تم کو پیدا کیا، پھر سچ بچ مارا، پھر زندہ کرے گا۔ یہ آیت اس آیت: ﴿اَمَكَّنَا اِثْنَتَيْنِ﴾ کے مثل ہے۔^② ایک اور روایت میں ان کے الفاظ اس طرح ہیں کہ تم پیدا ہونے سے پہلے مٹی تھے، یہ مردہ ہونا ہوا، پھر تمہیں جلایا، یہ زندگی ہوئی، پھر تم کو مارے گا اور تم قبر میں جاؤ گے، یہ دوسری موت ہے، پھر قیامت کو اٹھانا دوسری زندگی ہوئی، غرض کہ دوبار مرنا اور دوبار جینا ثابت ہوا۔ کسی نے کہا ہے کہ زندہ کر کے مارنا یہ ہے کہ قبر میں زندہ کر کے پھر مارے گا۔^③ لیکن صحیح بات وہی ہے جو سیدنا عبداللہ بن مسعود اور سیدنا عبداللہ بن عباس رضی اللہ عنہما کے حوالے سے پہلے گزر چکی ہے۔

تابعین کی ایک جماعت کی بھی یہی رائے ہے، جیسے اللہ تعالیٰ نے فرمایا: ﴿قُلِ اللّٰهُ يُحْيِيْكُمْ ثُمَّ يُمَيِّتُكُمْ ثُمَّ يَجْمَعُكُمْ اِلٰى يَوْمِ الْقِيَمَةِ لَا رَيْبَ فِيْهِ﴾ [الجاثیہ: ۲۶] ”(اے نبی!) آپ کہہ دیجیے: اللہ ہی تمہیں زندہ کرتا ہے، پھر وہی تمہیں مارتا ہے، پھر وہی تمہیں روز قیامت جمع کرے گا، جس میں کوئی شک نہیں۔“ بتوں کی بابت اللہ نے فرمایا: ﴿اَمْوَتٌ غَيْرُ اَحْيَاءٍ وَمَا يَشْعُرُوْنَ﴾ [النحل: ۲۱] ”(وہ) مردے ہیں، زندہ نہیں اور وہ شعور نہیں رکھتے۔“ نیز فرمایا: ﴿وَآيَةٌ لّٰهُمُ الْاَرْضُ الْمَيِّتَةُ اَحْيَيْنٰهَا وَاَخْرَجْنَا مِنْهَا حَبًّا فَمِنْهُ يَاْكُلُوْنَ﴾ [یس: ۳۳] ”اور ان کے لیے مردہ زمین ایک (عظیم) نشانی ہے، ہم نے اسے زندہ کیا اور ہم نے اس سے (اناج کا) دانہ نکالا، پھر وہ اسی سے کھاتے ہیں۔“

حاصل یہ ہوا کہ پہلی موت سے مراد عدم سابق (پہلے نہ ہونا) ہے اور پہلی حیات سے مراد پیدائش ہے۔ دوسری موت سے مراد معمول کے مطابق موت اور دوسری زندگی سے مراد قبر سے زندہ ہو کر اٹھنا ہے۔ تفسیر فتح البیان میں ہے کہ یہ سب سے بہترین قول ہے۔ صحابہ کرام رضی اللہ عنہم کی ایک جماعت اسی طرف گئی ہے۔^④

① تفسیر الطبري (۴۱۸ / ۱) تفسیر ابن أبي حاتم (۷۳ / ۱) اس کی سند صحیح ہے۔

② تفسیر ابن أبي حاتم (۷۳ / ۱) اس کی سند صحیح ہے۔

③ تفسیر الطبري (۴۱۹ / ۱) تفسیر ابن أبي حاتم (۷۳ / ۱) اس کی سند میں ”بشر بن عمارہ“ ضعیف راوی ہے۔

④ فتح البیان (۱۱۸ / ۱)

هُوَ الَّذِي خَلَقَ لَكُمْ مَّا فِي الْأَرْضِ جَمِيعًا ثُمَّ اسْتَوَىٰ إِلَى السَّمَاءِ فَسَوَّاهُنَّ سَبْعَ سَمَوَاتٍ وَهُوَ بِكُلِّ شَيْءٍ عَلِيمٌ ﴿٢٩﴾

وہی ہے (اللہ) جس نے تمہارے لیے پیدا کیا سب کا سب جو کچھ زمین میں ہے، پھر وہ آسمان کی طرف متوجہ ہوا، پھر ان کو ٹھیک کر کے سات آسمان بنا دیے، اور وہ ہر چیز کو خوب جاننے والا ہے ﴿۲۹﴾

ابن کیمان رحمہ اللہ نے کہا ہے، یعنی یہ سارے معدنیات، نباتات، حیوان، پہاڑ، دریا تمہارے دین و دنیا کے نفع کے لیے بنائے ہیں۔ دین کا نفع یہ ہے کہ تم اللہ کی ان عجیب و غریب مخلوقات کو دیکھ کر عبرت و نصیحت حاصل کرو اور توحید کو تسلیم کرو، جبکہ دنیا کا نفع یہ ہے کہ ان چیزوں کو اپنے استعمال میں لا کر ان سے فوائد حاصل کرو۔ ^(۱) اس آیت سے یہ بھی معلوم ہوا کہ اشیا میں اصل اباحت ہے، یعنی جب تک کسی دلیل سے کسی چیز کا حرام ہونا ثابت نہ ہو اسے حلال سمجھا جائے گا، اس میں حیوانات وغیرہ سب یکساں ہیں۔ کسی نے کہا ہے کہ آیت سے یہ مفہوم بھی نکلتا ہے کہ مٹی کا کھانا حرام ہے، کیوں کہ اللہ نے ﴿مَا فِي الْأَرْضِ﴾ ”جو کچھ زمین میں ہے۔“ فرمایا ہے، یعنی زمین کے اندر کی چیزیں حلال ہیں نہ کہ نفسِ ارض حلال ہے۔ اس سے بہتر دلیل یہ ہے کہ حدیث میں مٹی کھانے کی حرمت بیان ہوئی ہے۔ ^(۲) علاوہ ازیں مٹی مضر بھی ہے۔

پہلے توحید کی دلیل ایسی بیان کی تھی جو خاص ان کے نفوس میں نظر آتی ہے۔ اب یہ دوسری دلیل آسمان و زمین کی پیدائش کی ذکر فرمائی ہے۔

استواء کے معنی اس جگہ قصد کے ہیں۔ لفظِ آسمان بہ طور جنس ہے۔ ہر چیز سے واقف ہونا اس بات کی دلیل ہے کہ اللہ کا علم ساری مخلوق کو محیط ہے، جیسے فرمایا: ﴿أَلَا يَعْلَمُ مَن خَلَقَ﴾ [الملک: ۱۴] ”بھلا وہ نہ جانے گا جس نے (سب کو) پیدا کیا۔“ کل شئی (ہر چیز) میں ساری کلیات و جزئیات کا علم داخل ہے۔ یہ اس لیے فرمایا ہے، کیوں کہ خالق کے لیے ساری مخلوق سے آگاہ ہونا ضروری ہے۔ بعض علما نے کہا ہے کہ علم کی صفت ساری صفتوں کی امام ہے۔ اس آیت کی تفصیل سورت حم السجدہ میں یوں آئی ہے: ﴿قُلْ أَيْنَ كُمْ لَتَكْفُرُونَ بِالَّذِي خَلَقَ الْأَرْضَ فِي يَوْمَيْنِ وَتَجْعَلُونَ لَهُ أَندَادًا ذَلِكَ رَبُّ الْعَالَمِينَ ﴿۹﴾ وَجَعَلَ فِيهَا رَوَاسِيَ مِنْ فَوْقِهَا وَبَارَكَ فِيهَا وَقَدَّرَ فِيهَا أَقْوَاتَهَا فِي أَرْبَعَةِ أَيَّامٍ سَوَاءً لِّلْسَائِلِينَ ﴿۱۰﴾ ثُمَّ اسْتَوَىٰ إِلَى السَّمَاءِ وَهِيَ دُخَانٌ فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا قَالَتَا أَتَيْنَا طَائِعِينَ ﴿۱۱﴾ فَقَضَاهُنَّ سَبْعَ سَمَوَاتٍ فِي يَوْمَيْنِ وَأَوْحَىٰ فِي كُلِّ سَمَاءٍ أَمْرَهَا وَزَيَّنَّا السَّمَاءَ

﴿۱﴾ تفسیر القرطبی (۲۵۱/۱) فتح البیان (۱۱۹/۱)

﴿۲﴾ امام بیہقی رحمہ اللہ نے مٹی کھانے کی حرمت پر باب باندھا ہے اور ساتھ ہی یہ بھی ذکر کیا ہے کہ اس مسئلے میں کوئی بھی حدیث صحیح نہیں ہے۔

پھر اس سلسلے میں وارد احادیث کو ذکر کر کے ان کا ضعف و نکارت بیان کیا ہے۔ تفصیل کے لیے دیکھیں: سنن البیہقی الکبریٰ (۱۱/۱۰)

الدُّنْيَا بِمَصْبُوحٍ وَحِفْظًا ۚ ذَٰلِكَ تَقْدِيرُ الْعَزِيزِ الْعَلِيمِ ﴿١٢﴾ [حم السجدة: ٩-١٢] ”آپ کہہ دیجیے: کیا تم واقعی اس ذات کا انکار کرتے ہو جس نے زمین کو دونوں میں پیدا کیا اور تم اس کے ساتھ شریک ٹھہراتے ہو؟ تو جہانوں کا رب ہے۔ اور اس نے اس (زمین) میں اس کے اوپر مضبوط پہاڑ بنائے اور اس میں برکیں رکھیں اور اس میں (رہنے والوں کے لیے) اس کی غذاؤں کا (ٹھیک) اندازہ کیا، محتاجوں کے لیے یکساں طور پر (یہ سارا کام) چار دنوں میں (مکمل ہوا)۔ پھر وہ آسمان کی طرف متوجہ ہوا، جبکہ وہ دھواں تھا، تب اللہ نے اس سے اور زمین سے کہا: تم دونوں خوشی یا ناخوشی سے آؤ، تو ان دونوں نے کہا: ہم دونوں خوشی خوشی حاضر ہیں۔ پھر (اللہ نے) انھیں دونوں میں سات آسمان بنا دیا اور ہر آسمان میں اس کا کام الہام کر دیا، اور ہم نے آسمان دنیا کو چراغوں (ستاروں) سے زینت دی اور (اس کی خوب) حفاظت کی، یہ نہایت غالب، خوب جاننے والے کی تدبیر ہے۔“

اس آیت میں اس بات کی دلیل ہے کہ اللہ نے پہلے زمین بنائی، پھر سات آسمان بنائے۔ ہر عمارت بنانے والے کا یہی دستور ہوتا ہے کہ اول نیچے کی بنیاد رکھتا ہے، پھر اوپر کی عمارت بناتا ہے۔ رہی یہ آیت: ﴿أَمَرَ السَّمَاءَ ۚ بَنَاهَا ۚ رَفَعَ سَبْكَهَا فَسَوَّيَهَا ۚ وَأَغْطَشَ لَيْلَهَا وَأَخْرَجَ ضُحَاهَا ۚ وَالْأَرْضَ بَعْدَ ذَٰلِكَ دَحَاهَا ۚ﴾ [النازعات: ٢٧-٣٠] ”یا آسمان کی؟ جسے اسی نے بنایا ہے۔ اس نے آسمان کی چھت بلند کی، پھر اسے ٹھیک ٹھاک کیا۔ اور اس کی رات کو تاریک اور اس کے دن کو روشن بنایا۔ اور اس کے بعد زمین کو بچھایا۔“ دراصل اس جگہ خبر کا عطف خبر پر ہے نہ کہ فعل کا فعل پر۔ بعض نے کہا ہے کہ زمین کا پھیلانا آسمان و زمین کی تخلیق کے بعد ہوا ہے۔

سیدنا عبداللہ بن مسعود اور صحابہ کرام رضی اللہ عنہم کی ایک جماعت نے کہا ہے کہ اللہ کا عرش پانی پر تھا۔ پانی سے پہلے اللہ نے مخلوق بنانے کا ارادہ کیا تو پانی سے دھواں نکالا، وہ پانی کے اوپر اونچا ہو گیا تو اللہ نے اس کا نام آسمان رکھا، پھر پانی کو خشک کر دیا تو اس کا نام زمین رکھا۔ یہ زمین یک لخت تھی (یعنی ایک ٹکڑا تھا) اس کو پھاڑ کر سات زمینیں بنائیں۔ یہ کام دو دن میں کیا اتوار اور پیر کو۔ اس زمین کو ایک مچھلی کے اوپر پیدا کیا ہے۔ یہ وہی مچھلی ہے، جس کا ذکر قرآن میں آیا ہے: ﴿نَّ وَالْقَلَمِ﴾ [القلم: ١] ”ن، قسم ہے قلم کی!“ یہ مچھلی پانی میں ہے۔ پانی ایک صاف پتھر پر ہے۔ پتھر ایک فرشتے کی پشت پر ہے۔ فرشتہ ایک سخت پتھر پر ہے اور وہ پتھر ہوا میں ہے۔ اس پتھر کا ذکر لقمان نے کیا ہے۔ یہ پتھر آسمان میں ہے نہ زمین میں۔ مچھلی نے حرکت کی تو زمین ہلنے لگی۔ اللہ نے اس پر پہاڑ رکھ دیے تو وہ تھم گئی۔

زمین از تپ لرزه آمد ستوہ فرو کوفت بر دامنش میخ کوہ

”زمین خوف سے در ماندہ ہو کر لرز اٹھی تو اس کے دامن میں میخیں گاڑ کر اسے نیچے ٹھونک دیا۔“

پہاڑوں کو اس بات میں زمین پر فخر ہے۔ اس آیت کا مطلب بھی یہی ہے: ﴿وَجَعَلْنَا فِي الْأَرْضِ رَوَاسِيَ

أَنْ تَمِيدَ بِهِمْ﴾ [الأنبياء: ٣١] ”اور ہم نے زمین میں پہاڑ بنائے، تاکہ وہ ان کے ساتھ جھکنے (نہ) پائے۔“

اللہ نے پہاڑ، لوگوں کی خوراک اور درخت وغیرہ دو دن منگل بدھ کو پیدا کیے۔ اس آیت کا مطلب یہی ہے: ﴿قُلْ اِنَّكُمْ لَتَكْفُرُوْنَ بِالَّذِيْ خَلَقَ الْاَرْضَ فِيْ يَوْمَيْنِ﴾ [حم السجدة: ۹] ”آپ کہہ دیجیے: کیا تم واقعی اس ذات کا انکار کرتے ہو جس نے زمین کو دو دنوں میں پیدا کیا۔“ دھواں پانی کے سانس سے اٹھا اور اس کو آسمان ٹھہرایا۔ یہ آسمان بھی یک لخت تھا، پھر اس کے سات آسمان کیے۔ یہ کام جمعرات اور جمعہ دو دن میں ہوا۔ جمعہ کو اسی لیے جمعہ کہا جاتا ہے کہ آسمان اور زمین کی پیدائش اس دن میں جمع ہو گئی تھی۔

ہر آسمان میں امر الہی کی وحی کرنا یہ ہے کہ اس میں فرشتے بنائے، دریا، پانی، پہاڑ اور برف اور وہ چیزیں بنائیں جو معلوم نہیں، پھر آسمان کو تاروں سے مزین کر کے شیطانوں سے محفوظ رکھا، پھر جب پیدائش سے فراغت ہوئی تو اللہ عرش پر متمکن ہو گیا۔ اس آیت کا یہی مطلب ہے: ﴿خَلَقَ السَّمٰوٰتِ وَالْاَرْضَ فِيْ سِتَّةِ اَيَّامٍ ثُمَّ اسْتَوٰى عَلٰى الْعَرْشِ﴾ [الأعراف: ۵۴] ”جس نے آسمانوں اور زمین کو چھ دنوں میں پیدا کیا، پھر وہ عرش پر مستوی ہو گیا۔“ نیز فرمایا: ﴿كَانَتْ اَرْضًا رَتْقًا فَفَتَقْنَاهُمْآ ۖ وَجَعَلْنَا مِنَ الْمَآءِ كُلَّ شَيْءٍ حَيٍّ﴾ [الأنبياء: ۳۰] ”باہم ملے ہوئے تھے، پھر ہم نے ان دونوں کو الگ الگ کر دیا، اور ہم نے پانی سے ہر زندہ شے بنائی۔“^(۱)

سیدنا عبداللہ بن سلام رضی اللہ عنہ کا قول ہے کہ اللہ نے تخلیق کی ابتدا اتوار سے کی، اتوار اور پیر کو ساری زمینیں بنائیں، منگل بدھ کو خوراکیں اور پہاڑ بنائے، جمعرات جمعہ کے دن آسمانوں کو بنایا اور جمعہ کے دن پچھلی گھڑی میں اس کام سے فارغ ہوا، پھر اسی گھڑی میں آدم کو بنایا اور اسی گھڑی میں قیامت قائم ہوگی۔^(۲) امام مجاہد رضی اللہ عنہ نے کہا ہے کہ ایک آسمان دوسرے آسمان کے اوپر اور ایک زمین دوسری زمین کے نیچے ہے۔^(۳)

حافظ ابن کثیر رحمۃ اللہ علیہ کہتے ہیں کہ یہ آیت اس بات کی دلیل ہے کہ زمین کی پیدائش آسمان کی پیدائش سے پہلے ہے۔ سورت سجدہ کی آیت میں بھی پہلے زمین کی تخلیق اور پھر آسمان کی طرف جانے کا ذکر ہے۔ یہ دونوں آیتیں اس مفہوم میں واضح ہیں۔ مجھے معلوم نہیں کہ اس میں علما میں سے کسی نے اختلاف کیا ہو، مگر قتادہ رضی اللہ عنہ نے اس خیال کا اظہار کیا ہے کہ زمین سے پہلے آسمان پیدا ہوا ہے۔^(۴) امام قرطبی رحمۃ اللہ علیہ نے اس میں توقف کیا ہے۔^(۵) صحیح بخاری میں ہے کہ یہی سوال بعینہ کسی نے سیدنا عبداللہ بن عباس رضی اللہ عنہما سے کیا تھا تو انھوں نے فرمایا کہ زمین کا پھیلانا آسمان کی

[۱] تفسیر الطبري (۱/ ۴۳۵-۴۳۶) علامہ احمد شاہ نے اس کی سند پر مفصل بحث کرتے ہوئے کہا ہے: ”أرجو أن يكون صواباً“

إن شاء الله، وما توفيقى إلا بالله“ تفصیل کے لیے دیکھیں: تفسیر الطبري (۱/ ۱۵۶-۴۳۶)

[۲] تفسیر الطبري (۱/ ۴۳۷) اس کی سند میں ”ابو معشر بن عبد الرحمن“ ضعیف راوی ہے۔ البتہ امام فریابی رحمۃ اللہ علیہ نے اسی روایت کو

دوسری سند سے ذکر کیا ہے اور وہ صحیح ہے۔ دیکھیں: کتاب القدر (۱/ ۲۹-۳۲)

[۳] تفسیر الطبري (۱/ ۴۳۶) [۴] تفسیر الطبري (۱/ ۲۵۰) [۵] تفسیر القرطبي (۱/ ۲۵۷)

پیدائش کے بعد ہوا، یعنی اللہ نے پہلے زمین پیدا کی، پھر آسمان بنایا، پھر زمین کو پھیلایا۔^(۱) یہی جواب حدیث و تفسیر کے قدیم علما نے بھی دیا ہے۔ اس پر مزید بحث سورۃ النازعات میں آئے گی۔

حاصل یہ ہے کہ اللہ نے جو چیزیں زمین کے اندر رکھی ہیں، ان سب کو آسمان کی تخلیق کے بعد قوت سے فعل میں لایا۔ زمین فی نفسہ آسمان سے پہلے بنی ہے، جیسے: نباتات، جمادات، پانی وغیرہ باختلاف نوع، صفت، اور رنگ۔ اسی طرح آسمانوں کا اپنے ثوابت اور سیاروں سمیت گردش کرنا اور افلاک کا ان چیزوں سمیت چکر مارنا ہے، جو اللہ نے ان کے اندر رکھی ہیں۔ واللہ اعلم۔^(۲) فتح البیان میں بھی ان آیتوں کے درمیان یہی تطبیق بیان کی گئی ہے کہ زمین کا پھیلانا (اس میں نباتات، جمادات، پانی اور خوراک وغیرہ کا پیدا کرنا) آسمان کی تخلیق کے بعد ہے۔ یہی جمع و تطبیق بہتر ہے، جسے اختیار کرنا ضروری ہے۔^(۳) امام شوکانی رحمہ اللہ کی بھی یہی رائے ہے۔^(۴)

اس آیت سے ثابت ہوا کہ آسمان سات ہیں۔ باقی رہا زمین کا معاملہ تو سارے قرآن میں صرف ایک جگہ یہ الفاظ بیان ہوئے ہیں: ﴿وَمِنَ الْأَرْضِ مِثْلَهُنَّ﴾ [الطلاق: ۱۲] ”اور زمینیں بھی ان (آسمانوں) کی مثل۔“ اسی سے استدلال کرتے ہوئے کسی نے کہا ہے کہ مثل سے مراد گنتی ہے، یعنی زمینیں بھی سات ہیں۔ کسی نے کہا کہ مثل سے مراد موٹاپا ہے۔ داودی رحمہ اللہ نے کہا ہے کہ ساتوں زمینیں یک لخت ہیں، بیچ میں فاصلہ نہیں ہے،^(۵) لیکن صحیح بات یہ ہے کہ زمینیں بھی آسمانوں کی مثل الگ الگ ہیں، مگر اسلام کی دعوت اسی زمین کے ساتھ خاص ہے، جس پر ہم رہتے ہیں۔ صحیح حدیث میں بھی زمینوں کی تعداد سات بتلائی گئی ہے۔^(۶)

امام رازی رحمہ اللہ اس بحث کے آخر میں کہ ”حکما کے نزدیک آسمان سات ہیں یا آٹھ“ کیا اچھی بات لکھی ہے کہ ”اس خطبہ سے تجھے اچھی طرح یہ معلوم ہو جائے گا کہ انسانی عقلیں ان چیزوں کی حقیقت معلوم کرنے سے عاجز ہیں، ان کا علم صرف اسی کو ہے جس نے ان کو بنایا ہے، اس لیے ضروری ہے کہ (عقلی دلائل کے بجائے) صرف سمعی (قرآن و حدیث کے) دلائل پر قناعت کرے۔“^(۷)

صحابہ کرام رضی اللہ عنہم کی ایک جماعت سے آسمان کے بیان میں بہت سی حدیثیں آئی ہیں۔ ہر آسمان کی موٹائی پانچ سو برس کی مسافت ہے اور ایک آسمان کا دوسرے آسمان کے درمیان فاصلہ بھی پانچ سو سال کی مسافت کے برابر ہے۔ آسمان اور زمین دونوں کی تعداد سات سات ہے، لیکن کسی بھی صحیح حدیث میں یہ صراحت نہیں ہے کہ زمین کے ہر طبقے میں اس بالائی زمین کی طرح عوالم (عالم کی جمع) اور اودام (آدم کی جمع) انبیا اور علما و جہلا ہیں۔ صحابہ و تابعین کے آثار چاہے سنداً صحیح ہی ہوں، لیکن اس معاملے میں وہ قابلِ حجت نہیں، کیوں کہ یہ آثار (اقوال صحابہ) غالباً اسرائیلیات سے

(۱) صحیح البخاری، رقم الحدیث (۱۸۱۴/۴) (۲) تفسیر ابن کثیر (۱/۹۴-۹۵) (۳) فتح البیان (۱/۱۲۰-۱۲۱)

(۴) تفسیر القرطبی (۱/۲۵۹)

(۵) فتح القدیر (۱/۱۵۳)

(۶) صحیح البخاری، رقم الحدیث (۲۳۲۰) صحیح مسلم، رقم الحدیث (۱۶۱۰)

(۷) تفسیر الرازی (۲/۱۴۶)

لیے گئے ہیں اور اسرائیلیات کا حکم یہ ہے کہ ان کی تصدیق کرو نہ تکذیب، اس لیے اس جگہ توقف کرنا ضروری ہے۔

سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے میرا ہاتھ پکڑ کر فرمایا کہ اللہ تعالیٰ نے ہفتے کے دن مٹی بنائی، اتوار کو پہاڑ، پیر کے دن درخت، منگل کو ناپسندیدہ چیزیں، بدھ کو روشنی اور جمعرات کے دن جانور پیدا کیے اور آدم کو جمعہ کے دن عصر کے بعد پیدا فرمایا۔ ⁽¹⁾ (نسائی، مسلم) حافظ ابن کثیر رحمہ اللہ کہتے ہیں کہ یہ حدیث امام مسلم کے غرائب میں سے ہے۔ علی بن مدینی، امام بخاری رحمہما اللہ اور بہت سے حفاظ نے اس حدیث میں کلام کیا ہے اور اسے کعب احبار کا کلام قرار دیا ہے، یعنی سیدنا ابو ہریرہ رضی اللہ عنہ نے اس کو کعب رضی اللہ عنہ سے سنا، لیکن بعض راویوں کو وہم ہو گیا اور انھوں نے اسے مرفوع قرار دے دیا۔ اس کی تحقیق امام بیہقی نے کی ہے۔ ⁽²⁾

وَإِذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ فِی الْاَرْضِ خَلِیْفَةً ۖ قَالُوْۤا اَتَجْعَلُ فِیْهَا مَنْ یُّفْسِدُ فِیْهَا وَیَسْفِكُ الدِّمَآءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ ۗ قَالَ اِنِّیْۤ اَعْلَمُ مَا لَا تَعْلَمُوْنَ ۝۳۰

اور (یاد کرو) جب آپ کے رب نے فرشتوں سے کہا: بے شک میں زمین میں ایک خلیفہ بنانے والا ہوں۔ انھوں نے کہا: کیا تو زمین میں اس کو بنائے گا جو اس میں فساد کرے گا اور خون بہائے گا؟ اور ہم تیری تعریف کے ساتھ تسبیح کرتے ہیں اور تیری پاکیزگی بیان کرتے ہیں۔ اللہ نے کہا: بے شک میں وہ جانتا ہوں جو تم نہیں جانتے ⁽³⁰⁾

اللہ تعالیٰ اس احسان کا ذکر فرما رہا ہے جو اس نے انسانوں پر کیا کہ دیکھو، تمہیں عدم سے وجود میں لانے سے

⁽¹⁾ صحیح مسلم، رقم الحدیث (۲۷۸۹) سنن النسائی الكبرى (۶/۲۹۳)

⁽²⁾ الأسماء والصفات للبيهقي (۲/۲۵۰-۲۵۶) تفسیر ابن کثیر (۱/۹۵) علامہ عبدالرحمن المعلمی رحمہ اللہ نے اپنی کتاب میں اس حدیث پر نہایت ہی عمدہ کلام کیا ہے اور حدیث کی صحت کا اثبات اور قرآن مجید سے بہ ظاہر تعارض کی نفی کی ہے۔ تفصیل کے لیے دیکھیں:

الأنوار الكاشفة (۱/۱۹۹-۲۰۴)

بعض منکرین حدیث کا شبہ اور اس کا ازالہ:

آج کے بعض منکرین حدیث نے اس حدیث پر یہ اعتراض کیا ہے کہ اس میں تخلیق کا آغاز ہفتے کے دن سے اور اس کا اختتام جمعہ کو بتلایا گیا ہے۔ یہ سات دن بنتے ہیں، جب کہ قرآن میں آسمانوں اور زمین کی پیدائش چھ دنوں میں بتلائی گئی ہے، لیکن ان میں منافات اور تضاد نہیں ہے، کیوں کہ اس حدیث میں ایک مختلف چیز، اس سے زائد، یہ بیان ہوئی ہے کہ ہفتے کے دن میں مٹی بنائی، جس سے مراد ہے زمین (مٹی) کو انسانوں کی رہائش کے قابل بنانے کے لیے زمین میں مزید چیزیں پیدا فرمائیں۔ گویا اس میں زمین کی بابت مزید تفصیلات کا ذکر ہے، جس کا کوئی تضاد قرآن کے ساتھ نہیں ہے، اسی لیے شیخ البانی رحمہ اللہ نے اس روایت کی تضعیف کرنے والوں کا رد کیا ہے اور اسے صحیح قرار دیا ہے۔ (تعلیقات الألبانی علی مشکاة: ۳/۳۴۶ و السلسلة الصحيحة، رقم الحدیث: ۱۸۳۳)۔ [ص-ی]

پہلے ہم نے تمہارا ذکر ملائے اعلیٰ (فرشتوں) میں کیا تھا اور صدی بعد صدی اور قوم بعد قوم تمہاری بابت ایک دوسرے کا خلیفہ ہونے کا فیصلہ کیا تھا۔ جیسے دوسرے مقام پر فرمایا: ﴿وَهُوَ الَّذِي جَعَلَكَ خَلِيفَ الْاَرْضِ﴾ [الأنعام: ۱۶۵] ”اور وہی ہے جس نے تمہیں زمین میں ایک دوسرے کا جانشین بنایا۔“ نیز فرمایا: ﴿وَيَجْعَلُكُمْ خُلَفَاءَ الْاَرْضِ﴾ [النمل: ۶۲] ”اور وہ تمہیں زمین میں جانشین بناتا ہے؟“ نیز فرمایا: ﴿وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْاَرْضِ يَخْلُفُونَ﴾ [الزخرف: ۶۰] ”اور اگر ہم چاہتے تو تم سے فرشتے بنا دیتے جو زمین میں (تمہارے) جانشین ہوتے۔“ نیز فرمایا: ﴿فَخَلَفَ مِنْ بَعْدِهِمْ خَلْفٌ﴾ [مریم: ۵۹] ”پھر ان کے بعد ناخلف (نالائق ان کے) جانشین ہوئے۔“

حافظ ابن کثیر رحمہ اللہ نے کہا ہے کہ اس جگہ خلیفہ سے مراد صرف آدم علیہ السلام نہیں ہیں، جیسا کہ مفسرین کے ایک گروہ کی رائے ہے۔ امام قرطبی رحمہ اللہ نے اس قول کو سیدنا عبداللہ بن مسعود، سیدنا عبداللہ بن عباس رضی اللہ عنہما اور تمام اہل تاویل کی طرف منسوب کیا ہے،^(۱) کیوں کہ اس کے متعلق کافی اختلاف ہے، جس کا ذکر امام رازی رحمہ اللہ نے کیا ہے۔^(۲) اگر صرف آدم علیہ السلام مراد ہوتے تو فرشتے یہ نہ کہتے کہ یا اللہ! تو مفسدوں اور خون ریزی کرنے والوں کو کیوں پیدا فرماتا ہے؟ اس لیے آدم سے مراد یہاں جنس انسان ہے۔ یہ بات فرشتوں کو کسی ذریعہ خاص سے معلوم ہوگئی ہوگی یا انسانی طبیعت سے اس کا اندازہ کیا ہوگا، کیوں کہ اللہ تعالیٰ نے یہ تو بتلایا تھا کہ میں اس جنس کو کھنکھاتی مٹی سے بناؤں گا یا لفظ خلیفہ سے انھوں نے یہ سمجھا ہو، کیوں کہ خلیفہ کا کام یہی ہے کہ وہ لوگوں کے درمیان مظالم کا فیصلہ کرے اور حرام کاموں اور گناہوں سے ان کو روکے، لیکن یہ بات اللہ پر اعتراض یا انسان پر حسد کے طور پر نہ تھی، جس طرح بعض مفسرین نے خیال ظاہر کیا ہے۔^(۳)

کیوں کہ اللہ تعالیٰ نے فرمایا ہے: ﴿لَا يَسْبِقُونَهُ بِالْقَوْلِ﴾ [الأنبياء: ۲۷] ”وہ بات کرنے میں اس سے سبقت نہیں کرتے۔“ یعنی اجازت کے بغیر وہ اللہ سے کوئی بات نہیں پوچھ سکتے۔ مزید فرمایا: ﴿بَلْ عِبَادٌ مُكْرَمُونَ﴾ [الأنبياء: ۲۶] ”بلکہ وہ (فرشتے) تو (اللہ کے) معزز و مکرم بندے ہیں۔“ یعنی حسد سے بھی بری ہیں اور یہاں تو اللہ نے ان کو بتلایا تھا کہ میں اس کو پیدا کرنے لگا ہوں، اس لیے ان کا سوال دریافتِ حال کے طور پر تھا کہ اس طرح کی مخلوق پیدا کرنے میں کیا حکمت ہے؟ وہ لوگ تو مفسد اور خون ریزی کرنے والے ہوں گے، اگر صرف عبادت کروانی مقصود ہے تو ہم تیری عبادت کرتے ہی ہیں۔ ہم سے کوئی قصور بھی سرزد نہیں ہوتا۔ ہمیں پر قناعت کرنا کیا برا ہے؟ اللہ نے جواب دیا کہ اس کام کی جو رائج مصلحت اس خرابی کے باوجود کہ جو تم بتلا رہے ہو، مجھے معلوم ہے، وہ تمہیں معلوم نہیں ہے، کیوں کہ میں ان میں نبی اور رسول بھیجوں گا، ان میں صدیق، شہید، صالح، عابد و زاہد، اولیاء، ابرار، مقرب علماء، عامل، خاشع (جھکنے والا) اور محب و متبع پیدا کروں گا۔

صحیح حدیث میں ہے کہ جب فرشتے بندوں کے اعمال لے کر آسمان پر چڑھتے ہیں تو اللہ تعالیٰ اس بات کے

باوجود کہ وہ ان سے زیادہ باخبر اور جاننے والا ہے، فرشتوں سے پوچھتا ہے: تم نے میرے بندوں کو کس حال میں چھوڑا؟ وہ کہتے ہیں، جب ہم ان کے پاس گئے تھے تو وہ نماز پڑھ رہے تھے اور جب ان کو چھوڑ کر آئے تو وہ نماز میں مصروف تھے۔^(۱) یہ اس لیے کہ فرشتے ہمارے درمیان آتے جاتے رہتے ہیں اور عصر اور صبح کی نماز میں یہ یک جا ہو کر ٹھہر جاتے ہیں، پھر وہ اعمال اوپر لے جاتے ہیں۔ دوسری حدیث میں ہے کہ رات کا عمل دن سے پہلے اور دن کا کام رات سے پہلے اللہ کی طرف جاتا ہے۔^(۲) اس لیے فرشتوں کا یہ کہنا کہ ہم نے ان کو نماز پڑھتے پایا اور نماز پڑھتے چھوڑا، گویا ﴿إِنِّي أَعْلَمُ مَا لَا تَعْلَمُونَ﴾ ”بے شک میں وہ جانتا ہوں جو تم نہیں جانتے۔“ کی تفسیر ہے۔

سیدنا عبداللہ بن عباس رضی اللہ عنہما نے فرمایا کہ اس زمین میں پہلے جن بستے تھے، جب انھوں نے فساد اور خون ریزی کی اور بعض نے بعض کو مارا تو اللہ نے ان کو قتل کرنے کے لیے ابلیس کو بھیجا۔ اس نے ان کو مار دھاڑ کر کے سمندروں کے جزیروں اور پہاڑوں کی طرف نکال دیا، پھر اللہ نے آدم علیہ السلام کو پیدا کر کے اس جگہ بسایا، اس لیے آدم کو خلیفہ کہا۔^(۳) سیدنا عبداللہ بن عمرو رضی اللہ عنہما نے فرمایا ہے کہ بنو جان (جن) آدم علیہ السلام کی پیدائش سے دو ہزار برس پہلے تھے۔ ان کی فساد انگیزی اور خون ریزی کی وجہ سے اللہ نے ان کی طرف فرشتے بھیجے، جنھوں نے ان کو سمندروں کے جزیروں کی طرف نکال دیا اور ان کی جگہ آدم کو آباد کیا۔^(۴)

امام قتادہ رحمہ اللہ نے کہا ہے کہ تسبیح سے مراد سبحان اللہ کہنا ہے اور تقدیس سے مراد نماز پڑھنا۔ یہی بات صحابہ کرام رضی اللہ عنہم کی ایک جماعت نے بھی کہی ہے۔^(۵) امام مجاہد رحمہ اللہ نے کہا ہے کہ تسبیح سے مراد تعظیم اور تقدیس سے مراد تکبیر ہے۔^(۶) امام ضحاک رحمہ اللہ نے کہا ہے کہ تقدیس کا مطلب تطہیر ہے۔^(۷) محمد بن اسحاق رحمہ اللہ نے کہا ہے کہ مطلب یہ ہے کہ ہم تیری نافرمانی کریں گے نہ ایسی بات کہیں گے جو تجھے ناپسند ہو۔^(۸) ابن جریر رحمہ اللہ نے کہا ہے کہ تقدیس کا مطلب تعظیم و تطہیر ہے، یعنی بڑائی کرنا اور پاک کہنا۔ اسی لفظ سے یہ لفظ ہے: ”سُبُّوحٌ قُدُّوسٌ“، یعنی ہم تجھ کو اس چیز سے پاک اور بری کہتے ہیں، جو اہل شرک تیری طرف منسوب کرتے ہیں اور اس میل کچیل سے، جس کو اہل کفر تیرے ذمے لگاتے ہیں، تجھے منزہ و مبرا کہتے ہیں۔^(۹)

(۱) صحیح البخاری، رقم الحدیث (۵۳۰) صحیح مسلم، رقم الحدیث (۶۳۲)

(۲) صحیح مسلم، رقم الحدیث (۱۷۹)

(۳) تفسیر الطبری (۱/ ۴۵۰) اس کی سند میں ”بشر بن عمارہ“ ضعیف راوی ہے۔ البتہ مستدرک الحاکم میں اس کے ہم معنی روایت مروی ہے اور امام حاکم رحمہ اللہ نے روایت نقل کرنے کے بعد کہا ہے: ”هذا حديث صحيح الإسناد ولم يخرجاه، ووافقه الذهبي“ دیکھیں: مستدرک الحاکم (۲/ ۲۸۷)

(۴) تفسیر ابن ابی حاتم (۱/ ۷۷) اس کی سند صحیح ہے۔

(۵) تفسیر الطبری (۱/ ۴۷۶)

(۶) تفسیر الطبری (۱/ ۴۷۵)

(۷) تفسیر الطبری (۱/ ۴۷۴-۴۷۵)

(۸) تفسیر الطبری (۱/ ۴۷۵)

(۹) تفسیر الطبری (۱/ ۴۷۶)

صحیح مسلم میں سیدنا ابو ذر رضی اللہ عنہ سے مروی ہے کہ رسول اللہ ﷺ سے پوچھا گیا: افضل کلام کیا ہے؟ فرمایا: وہ کلام جسے اللہ نے اپنے فرشتوں کے لیے چنا ہے، یعنی ”سُبْحَانَ اللَّهِ وَبِحَمْدِهِ“۔^(۱) امام بیہقی رضی اللہ عنہ نے عبدالرحمن بن قرط رضی اللہ عنہ سے روایت کیا ہے کہ رسول اللہ ﷺ نے شبِ معراج میں آسمانوں کے اوپر یہ تسبیح سنی: ”سُبْحَانَ الْعَلِيِّ الْأَعْلَى سُبْحَانَهُ وَتَعَالَى“ ”اونچا اور سب سے بلند، وہ پاک اور بلند ہے۔“^(۲)

خلیفہ کا وجوبِ تقرر:

امام قرطبی رضی اللہ عنہ وغیرہ نے کہا ہے کہ اس آیت سے یہ مسئلہ ثابت ہوا کہ مخلوق کے فیصلے کرنے، مظلوم کی نصرت کرنے، حدود قائم کرنے، بے حیائی کے کاموں سے لوگوں کو روکنے اور اس طرح کے دیگر امور کے لیے خلیفہ کا تقرر کرنا واجب ہے، کیوں کہ امام کے بغیر یہ کام نہیں ہو سکتے اور قاعدہ ہے کہ واجب کام جس چیز کے بغیر انجام نہ پاسکے تو وہ چیز بھی واجب ہو جاتی ہے۔ یہ امامت و خلافت یا تو نص (شارع یا پیغمبر کے حکم) سے مل سکتی ہے، جیسے سیدنا ابوبکر رضی اللہ عنہ امام و خلیفہ ہوئے یا ایما سے یا خلیفہ مقرر کرنے سے، جیسے سیدنا ابوبکر رضی اللہ عنہ نے سیدنا عمر رضی اللہ عنہ کو خلیفہ مقرر کیا یا صلحا کی ایک جماعت کے مشورے پر چھوڑ دینے سے، جیسے سیدنا عمر رضی اللہ عنہ نے کیا یا اہل حل و عقد کسی شخص کی بیعت پر مجتمع ہو جائیں، حتیٰ کہ کوئی ایک شخص ان اہل حل و عقد میں سے کسی ایک کی بیعت کر لے گا تو وہ بھی خلیفہ ہو سکتا ہے، کیوں کہ خلیفہ بنانا جمہور کے نزدیک واجب ہے۔ امام الحرمین نے کہا ہے کہ یہ مسئلہ اجماعی ہے۔ واللہ اعلم۔ علاوہ ازیں کوئی شخص لوگوں کو اپنی اطاعت پر طاقت کے ذریعے سے مجبور کر دے تو اس صورت میں بھی اس کی اطاعت واجب ہو جاتی ہے، تاکہ انتشار و اختلاف نہ ہو۔ امام شافعی رضی اللہ عنہ نے اس کی وضاحت کی ہے۔^(۳)

خلیفہ کے تقرر کی شرائط:

انعتادِ خلافت کے لیے گواہی کا ہونا کسی کے نزدیک شرط نہیں ہے۔ اگر کسی نے اسے ضروری قرار دیا بھی ہے تو اس کے لیے دو گواہ کافی بتلائے ہیں۔ یہ بات ضروری ہے کہ امام و خلیفہ مرد ہو، مسلمان ہو اور آزاد، بالغ، عاقل، عادل، مجتہد، صاحبِ بصیرت، تندرست ہو، نیز جنگی اسرار و رموز سے واقف اور نسباً قریشی ہو۔ یہی صحیح ہے۔ ہاشمی ہونا یا خطا سے معصوم ہونا شرط نہیں ہے۔ فسق سے معزول نہ ہوگا، مگر یہ کہ کفرِ صریح ظاہر ہو (اس صورت میں معزول کرنا ضروری ہوگا) اور کفرِ صریح کی دلیل موجود ہو، تاہم خود معزول ہونے میں اختلاف ہے۔ سیدنا حسن رضی اللہ عنہ نے خود معزول ہو کر

(۱) صحیح مسلم، رقم الحدیث (۲۷۳۱)

(۲) الأسماء والصفات للبیہقی (۱/ ۵۲، ۵۳) المعجم الأوسط (۴/ ۱۱۱) اس کی سند کے ایک راوی ”مسکین بن میمون“ کے متعلق

حافظ ذہبی فرماتے ہیں: ”لا أعرفه“ اور اس کی مذکورہ بالا روایت کے متعلق کہتے ہیں: ”خبرہ منکر“ (میزان الاعتدال: ۴/ ۱۰۱)

(۳) دیکھیں: تفسیر القرطبی (۱/ ۲۶۴) تفسیر ابن کثیر (۱/ ۹۹)

خلافت سیدنا معاویہ رضی اللہ عنہ کو دے دی تھی۔ ان کے پاس اس کا عذر موجود تھا، اسی لیے ان کے اس فعل کی تعریف کی گئی ہے۔

بیک وقت دو یا زیادہ اماموں (خلفا) کا تقرر درست نہیں ہے۔ حدیث میں ہے کہ جو شخص تمہارے پاس اس حال میں آئے کہ تمہارا کام صحیح چل رہا ہو اور وہ تمہارے درمیان جدائی ڈالنا چاہے تو اسے مار ڈالو، چاہے کوئی بھی ہو۔^(۱) جمہور کا قول بھی یہی ہے۔ امام الحرمین رحمہ اللہ وغیرہ نے اس پر اجماع نقل کیا ہے، البتہ استاذ ابو اسحاق رحمہ اللہ نے دو یا زیادہ اماموں کے قائم ہو جانے کو جائز کہا ہے، جب کہ مملکت وسیع اور اس کے علاقے دور دراز تک ہوں، مگر امام الحرمین نے اس میں تردد کا اظہار کیا ہے۔ یہ ایسے ہی ہے جیسے عراق میں عباسی خلفائے تھے تو مصر میں فاطمی اور مغرب (اندلس وغیرہ) میں اموی خلفا۔ اس مسئلے کی ضروری تفصیل ہم کتاب الاحکام سے کسی اور جگہ بیان کریں گے۔^(۲) انتہی کلام ابن کثیر۔

میں کہتا ہوں: یہ مسئلہ طوائف الملوکی کا ہے، جس کی تحقیق ہم نے اپنی کتاب ”حسن المساعي“ میں کی ہے۔ اسے وہاں ملاحظہ کیا جائے۔ استاذ ابو اسحاق کا کہنا درست ہے۔

اللہ تعالیٰ کا یہ ارشاد کہ ”ہم خلیفہ مقرر کریں گے۔“ یہ خطاب زمین کے فرشتوں سے تھا، جو جنوں کو زمین سے نکالے جانے کے بعد زمین پر آباد ہو گئے تھے یا مطلق ملائکہ سے تھا۔ دوسری بات صحیح ہے، جس کی تائید قرآن کے الفاظ کرتے ہیں۔ ان کو مشاورت کا سبق سکھایا، نیز آدم علیہ السلام کی تعظیم بتائی اور وجود آدم کی حکمت ان کے سامنے واضح کی ہے کہ جس میں خیر غالب ہو، اس کو شر کے مقابلے میں اختیار کرنا بہتر ہے۔ بعض نے کہا ہے کہ یہ فرشتوں سے مشورہ کرنا نہ تھا، بلکہ ان کے دل کی بات دریافت کرنا تھا۔ بعض نے کہا ہے کہ اس میں دراصل بندوں کو ارشاد کیا گیا ہے کہ آپس میں مشورہ کیا کرو۔ اس آیت سے یہ بھی ثابت ہوا کہ فرشتوں کو غیب کا علم نہیں ہے اور اللہ کے سوا کوئی غیب نہیں جانتا۔

وَعَلَّمَ آدَمَ الْأَسْمَاءَ كُلَّهَا ثُمَّ عَرَضَهُمْ عَلَى الْمَلِكَةِ
فَقَالَ أَنْبِئُونِي بِأَسْمَاءِ هَؤُلَاءِ إِنْ كُنْتُمْ صَادِقِينَ ﴿۳۱﴾ قَالُوا
سُبْحَنَكَ لَا عِلْمَ لَنَا إِلَّا مَا عَلَّمْتَنَا إِنَّكَ أَنْتَ الْعَلِيمُ
الْحَكِيمُ ﴿۳۲﴾ قَالَ يَا آدَمُ أَنْبِئْهُمْ بِأَسْمَائِهِمْ فَلَمَّا أَنْبَأَهُمْ بِأَسْمَائِهِمْ
قَالَ أَلَمْ أَقُلْ لَكُمْ إِنْ أَعْلَمُ غَيْبَ السَّمَوَاتِ وَالْأَرْضِ
وَأَعْلَمُ مَا تُبْدُونَ وَمَا كُنْتُمْ تَكْتُمُونَ ﴿۳۳﴾

اور اس نے آدم کو سب کے سب نام سکھا دیے، پھر انھیں فرشتوں کے سامنے پیش کیا اور کہا: اگر تم سچے ہو تو مجھے ان چیزوں کے نام بتاؤ^(۳۱) انھوں نے کہا: تو پاک ہے، ہمیں علم نہیں سوائے

اس کے جو تو نے ہمیں سکھا دیا، بے شک تو ہی خوب جاننے والا، بڑا حکمت والا ہے ﴿32﴾ اللہ نے کہا: اے آدم! تو انھیں ان چیزوں کے نام بتا دے، چنانچہ جب اس نے انھیں ان چیزوں کے نام بتا دیے تو اللہ نے کہا: کیا میں نے تم سے نہیں کہا تھا کہ بے شک میں آسمانوں اور زمین کے غیب جانتا ہوں اور وہ بھی جانتا ہوں جو تم ظاہر کرتے ہو اور جو چھپاتے ہو ﴿33﴾

اللہ پاک نے اس جگہ آدم علیہ السلام کی عظمت و بزرگی فرشتوں کے سامنے بیان کی ہے کہ ہم نے اس کو خصوصی طور پر تمام چیزوں کے ناموں کا علم عطا کیا تھا اور وہ ہر چیز کا نام جانتا تھا، جبکہ فرشتے اس علم سے محروم تھے۔ یہ واقعہ اس کے بعد کا ہے جب فرشتوں نے آدم علیہ السلام کو سجدہ کر لیا تھا، لیکن اس قصے سے پہلے اس فضل کا بیان اس لیے کیا کہ اس مقام کو خلیفہ کی تخلیق کی حکمت کے متعلق فرشتوں کی لاعلمی کے ساتھ مناسبت ہے، کیوں کہ اللہ نے ان کے سوال کے جواب میں فرمایا کہ میں جو جانتا ہوں، وہ تم نہیں جانتے۔ اسی لیے اللہ نے اس امتحان کا ذکر اس جگہ کیا، تاکہ علم میں آدم کا شرف و منزلت ان پر ظاہر ہو جائے۔

سیدنا عبداللہ بن عباس رضی اللہ عنہما نے فرمایا ہے کہ اللہ نے آدم علیہ السلام کو ان کی اولاد کے اور جانوروں کے نام الگ الگ بتا دیے کہ یہ گدھا ہے، یہ اونٹ ہے، یہ گھوڑا ہے، یہ زید، عمر اور بکر وغیرہ ہیں۔⁽¹⁾ ان کی روایت کے دوسرے الفاظ یہ ہیں کہ وہ یہی متعارف نام تھے جو سب لوگ بولتے ہیں، جیسے: انسان، جانور، آسمان، زمین، سمندر، گھوڑا، گدھا وغیرہ۔⁽²⁾ تیسری روایت ہے کہ ان کو رکابی، دیگچی، یہاں تک کہ چھوٹے بڑے کوزے کا نام بھی سکھایا۔⁽³⁾ امام مجاہد رحمہ اللہ نے کہا ہے کہ ہر جانور، ہر پرندے اور ہر چیز کا نام سکھایا۔⁽⁴⁾ امام ربیع رحمہ اللہ نے کہا ہے کہ فرشتوں کے نام سکھائے۔⁽⁵⁾ کسی نے کہا ہے کہ ستاروں کے نام تھے۔ کسی نے کہا ہے کہ ساری ذریت (اولاد) کے تھے۔ امام ابن جریر رحمہ اللہ نے اسی کو ترجیح دی ہے۔⁽⁶⁾ امام ابن کثیر رحمہ اللہ نے کہا ہے کہ صحیح بات یہ ہے کہ تمام چیزوں کے نام بھی سکھائے اور ان کی ذات و صفات اور افعال بھی بتلائے، جیسا کہ سیدنا عبداللہ بن عباس رضی اللہ عنہما نے فرمایا ہے، حتیٰ کہ الفاظ کا مصغر و مکبر ہونا بھی بتلا دیا، جیسے: ”رَجُلٌ“ (مکبر) ہے اور رَجُلٌ (مصغر)۔⁽⁷⁾

اسی لیے صحیح بخاری میں سیدنا انس رضی اللہ عنہ سے مرفوع روایت ہے کہ قیامت کے دن سب مومن جمع ہو کر کہیں گے

(1) تفسیر ابن ابی حاتم (۸۰/۱) اس کی سند میں ایک راوی مجہول ہے۔

(2) تفسیر الطبری (۴۸۲/۱) اس کی سند میں ”بشر بن عمارہ“ ضعیف راوی ہے۔

(3) تفسیر الطبری (۴۸۳-۴۸۴) تفسیر ابن ابی حاتم (۸۰/۱) اس کی سند میں ”سعید بن معبد“ کا تذکرہ ”التاریخ الكبير للبخاري“

(۵۱۲/۳) اور ”الجرح لابن ابی حاتم“ (۶۳/۴) میں ہے، لیکن اس کے بارے میں کوئی تعدیل یا توثیق نہیں ملی ہے۔

(4) تفسیر ابن ابی حاتم (۸۰/۱)

(5) تفسیر الطبری (۴۸۵/۱)

(6) تفسیر ابن کثیر (۱۰۰-۱۰۱/۱)

(7) تفسیر ابن کثیر (۴۸۵/۱)

کہ کسی سفارشی کو ساتھ لے کر رب کے پاس چلو، تاکہ وہ سفارش کرے۔ چنانچہ سب لوگ آدم علیہ السلام کے پاس آ کر کہیں گے کہ آپ سب انسانوں کے باپ ہیں، اللہ نے آپ کو اپنے ہاتھوں سے پیدا کیا، فرشتوں سے آپ کو سجدہ کروایا اور ہر چیز کا نام آپ کو سکھایا، لہذا آپ اپنے رب سے ہماری بابت سفارش کریں۔ (لمبی حدیث ہے) اسے مسلم، نسائی اور ابن ماجہ نے بھی روایت کیا ہے۔^(۱) اس جگہ اس حدیث کے بیان کرنے سے یہ مقصود ہے کہ اللہ تعالیٰ نے آدم علیہ السلام کو ساری مخلوقات کے نام سکھائے تھے، اس لیے یہ کہا کہ پھر ان کو، یعنی مسمیات کو آدم نے فرشتوں پر پیش کیا۔ قتادہ رحمہ اللہ نے کہا کہ ان ناموں کو پیش کیا۔^(۲) سیدنا عبداللہ بن مسعود اور صحابہ کرام رضی اللہ عنہم کی ایک جماعت کا قول ہے کہ مخلوق کو فرشتوں پر پیش کیا۔^(۳) مجاہد رحمہ اللہ نے کہا ہے کہ ارباب اسماء کو پیش کیا۔ حسن و قتادہ رحمہم اللہ نے کہا ہے کہ ہر چیز کا نام سکھایا، وہ ہر ایک چیز کا نام لیتے اور ایک ایک گروہ پیش کیا جاتا۔^(۴)

مطلب یہ ہوا کہ فرشتوں سے کہا گیا کہ یہ چیزیں جو تم کو دکھائی گئی ہیں، ان کے نام بتاؤ، اگر تم اس بات میں سچے ہو کہ جس کو میں زمین میں خلیفہ بنانے لگا ہوں، وہ فساد دی اور خون ریزی کرنے والا ہوگا اور اگر صرف تم رہو گے تو مطیع و فرمانبردار رہو گے۔ لہذا جب تم کو ان چیزوں کے، جو تمہیں دکھائی گئی ہیں، نام تک معلوم نہیں، حالاں کہ تم ان کو دیکھ رہے ہو تو جو چیزیں ابھی وجود ہی میں نہیں آئی ہیں اور آئندہ پیدا ہوں گی، ان کو تم کیا معلوم کرو گے؟ اس بات پر فرشتوں نے اللہ کی تنزیہ و تقدیس کی اور اپنی کم علمی کا اقرار کیا۔ سیدنا عبداللہ بن عباس رضی اللہ عنہما نے فرمایا کہ سبحان اللہ سے مقصود اللہ تعالیٰ کو ہر برائی سے پاک بیان کرنا ہے۔ سیدنا عمر رضی اللہ عنہ نے سیدنا علی رضی اللہ عنہ سے پوچھا کہ یہ کیا کلمہ ہے؟ انھوں نے فرمایا کہ اللہ تعالیٰ نے اس کلمے کو اپنے لیے پسند کیا ہے اور وہ چاہتا ہے کہ یہ کلمہ پڑھا جائے۔^(۵) میمون بن مہران رحمہ اللہ نے کہا ہے کہ اس کلمے میں اللہ تعالیٰ کی تعظیم ہے۔^(۶)

زید بن اسلم رحمہ اللہ نے کہا ہے کہ آدم علیہ السلام نے اس طرح نام بتلائے کہ تم جبریل ہو، یہ میکائیل ہے اور وہ اسرافیل ہے، یہاں تک کہ کوئے تک سارے نام گن ڈالے۔^(۷) مجاہد رحمہ اللہ نے کہا ہے کہ کبوتر، کوا اور ہر چیز کا نام لیا۔^(۸) پھر جب اس طرح فرشتوں پر آدم علیہ السلام کی فضیلت ظاہر ہو گئی تو اللہ نے کہا کہ کیا میں نے کہا نہیں تھا کہ میں ظاہر اور پوشیدہ ہر چیز کو جانتا ہوں۔ جیسے اللہ نے فرمایا: ﴿وَإِنْ تَجْهَرُ بِالْقَوْلِ فَإِنَّهُ يَعْلَمُ السِّرَّ وَأَخْفَى﴾ [طہ: ۷] ”اور اگر آپ

(۱) صحیح البخاری، رقم الحدیث (۴۲۰۶) صحیح مسلم، رقم الحدیث (۱۹۳) سنن النسائي الكبرى (۲۸۴/۶) سنن ابن ماجہ، رقم الحدیث (۴۳۱۲)

(۲) تفسیر الطبري (۴۸۷/۱)

(۳) تفسیر الطبري (۴۸۷/۱) علامہ احمد شاکر نے اس روایت کی سند پر مفصل بحث کرتے ہوئے کہا ہے: ”أرجو أن يكون صواباً إن شاء الله، وما توفيقي إلا بالله“ دیکھیں: تفسیر الطبري (۱۵۶/۱) (۴) تفسیر الطبري (۴۸۸/۱)

(۵) تفسیر ابن أبي حاتم (۸۱/۱) اس کی سند میں ”حجاج بن أرقطه“ مدلس راوی ہے اور عنعنہ کے ساتھ بیان کر رہا ہے۔

(۶) تفسیر ابن أبي حاتم (۸۱/۱) (۷) تفسیر ابن أبي حاتم (۸۲/۱) (۸) تفسیر ابن أبي حاتم (۸۲/۱)

بلند آواز سے بات کریں تو بلاشبہ وہ ہر راز اور (اس سے بھی) پوشیدہ تر بات کو جانتا ہے۔“

نیز سلیمان علیہ السلام کو ہد ہد کے ذریعے یوں خبر دی ہے: ﴿أَلَّا يَسْجُدُوا لِلَّهِ الَّذِي يُخْرِجُ الْخَبَاءَ فِي السَّمَوَاتِ وَالْأَرْضِ وَيَعْلَمُ مَا تُخْفُونَ وَمَا تُنْمِنُونَ ۚ اللَّهُ لَا إِلَهَ إِلَّا هُوَ رَبُّ الْعَرْشِ الْعَظِيمِ ۝﴾ [النمل: ۲۵-۲۶] ”یہ کہ وہ اس اللہ کو سجدہ کریں جو آسمانوں اور زمین میں چھپی چیزیں نکالتا ہے، اور وہ (سب کچھ) جانتا ہے جو تم چھپاتے ہو اور جو ظاہر کرتے ہو۔ اللہ ہی ہے جس کے سوا کوئی معبود نہیں، وہی بہت بڑے عرش کا مالک ہے۔“ سیدنا عبداللہ بن عباس رضی اللہ عنہما نے کہا: مطلب یہ ہے کہ میں پوشیدہ کو بھی ویسے ہی جانتا ہوں، جیسے علانیہ کو جانتا ہوں۔^(۱) صحابہ کرام رضی اللہ عنہم کے ایک گروہ نے کہا ہے کہ ﴿مَا نَبْدُونَ﴾ سے مراد ملائکہ کا یہ قول ہے: ﴿أَتَجْعَلُ فِيهَا مَنْ يُفْسِدُ فِيهَا﴾ [البقرة: ۳۰] ”کیا تو زمین میں اس کو بنائے گا جو اس میں فساد کرے گا۔“ اور ﴿تَكْتُمُونَ﴾ سے مراد وہ تکبر اور غرور ہے، جو ابلیس کے نفس میں تھا۔ امام ابن جریر رحمہ اللہ نے اسی کو اختیار کیا ہے۔

امام قتادہ رحمہ اللہ وغیرہ نے کہا ہے کہ ﴿تَكْتُمُونَ﴾ سے ملائکہ کا قول مراد ہے کہ اللہ نے جتنی مخلوق بنائی ہے، سب سے زیادہ علم ہم کو ہے۔ اللہ کے نزدیک ہم سے زیادہ کسی کا مقام نہیں ہے۔^(۲) اب ان کو معلوم ہو گیا کہ آدم علیہ السلام کو علم و کرم میں ان پر فضیلت حاصل ہے۔ امام ابن جریر رحمہ اللہ نے کہا کہ سب سے بہتر قول اس مسئلے میں سیدنا عبداللہ بن عباس رضی اللہ عنہما کا قول ہے کہ جو تم زبان سے کہتے ہو اور جو تم دل میں چھپاتے ہو، وہ سب میرے نزدیک برابر ہے، کوئی بھی چیز پوشیدہ ہو یا ظاہر، مجھ پر مخفی نہیں ہے۔^(۳)

تفسیر کشاف میں ہے کہ آدم عجمی نام ہے۔^(۴) یہی قول امام بیضاوی اور امام سمین رحمہما کا بھی ہے^(۵) کہ یہ نام کسی لفظ سے نکالا نہیں گیا ہے۔ اللہ تعالیٰ نے جب آدم علیہ السلام کو پیدا کر لیا تو پھر ان کو تمام چیزوں کے نام بھی سکھا دیے۔ ”أَسْمَاء“ سے مراد مسمیات ہیں۔ بعض نے کہا ہے کہ ساری لغات مراد ہیں، لیکن جب ان کی اولاد جدا جدا ہو گئی تو کسی کو عربی زبان یاد رہی تو کسی کو بھول گئی۔

﴿وَعَلَّمَ آدَمَ الْأَسْمَاءَ﴾ سے مراد یہ ہے کہ لفظ اور معنی، مفرد و مرکب، حقیقت و مجاز، سب کچھ سکھا دیا۔ اسم سے مراد وہ لفظ ہے جو کسی معنی پر دلالت کرے، خواہ وہ ذات ہو یا عرض، یعنی وہ اپنا معنی کسی دوسرے کے ملائے بغیر دے سکتا ہو یا نہ دے سکتا ہو، پس اس میں اسم و فعل اور حرف سب داخل ہو گئے۔ تفسیر مظہری میں لکھا ہے کہ اللہ تعالیٰ نے اپنے تمام اسمائے حسنی سکھا دیے تھے، مگر خصوص سے عموم بہتر ہے۔ علیم کہتے ہیں: جو سارے معلومات کا احاطہ

(۱) تفسیر الطبري (۱/ ۴۹۸) اس کی سند میں ”بشر بن عمارہ“ ضعیف راوی ہے۔ (۲) تفسیر الطبري (۱/ ۴۹۹)

(۳) تفسیر الطبري (۱/ ۵۰۰)

(۴) تفسیر الکشاف (۱/ ۱۵۴)

(۵) تفسیر البيضاوي (۱/ ۲۸۴) الدر المصون في علم الكتاب المکنون (۱/ ۱۱۹)

رکھنے والا ہو۔ حکیم کہتے ہیں: انصاف سے فیصلہ کرنے والے کو یا ایسا کہ جس کا کام بہت پختہ ہو اور اس میں کسی قسم کا خلل و فساد نہ ہو۔ اس آیت سے یہ بھی نکلا کہ آدم علیہ السلام ان انبیاء میں سے ہیں جنہوں نے اللہ سے کلام کیا ہے اور اس کی دلیل یہ ہے کہ اللہ تعالیٰ نے آدم علیہ السلام سے کہا کہ تم ملائکہ کو ان چیزوں کے نام بتاؤ اور نام بتانے سے یہ بھی نکلا کہ علم کو جہالت پر مرتبہ و فضیلت حاصل ہے۔

اسی لیے خلافت کے واسطے بھی علم کی شرط ہے۔ اللہ تعالیٰ نے اسی علم کی وجہ سے آدم علیہ السلام کی ملائکہ پر فضیلت ظاہر کی تھی اور اگر علم سے بڑھ کر کوئی اور چیز فضیلت والی ہوتی تو اسی سے ان کی فضیلت ظاہر کرتا۔ نیز اسی علم کی فضیلت کی وجہ سے آدم علیہ السلام کو ملائکہ سے سجدہ کروایا۔ اس سے یہ بات بھی معلوم ہوئی کہ کسی عالم کے لیے کھڑا ہونا جائز ہے، بشرطیکہ یہ کھڑا ہونا اس کے علم سے محبت رکھتے ہوئے ہونہ کہ اس آدمی کی تعظیم کرتے ہوئے۔ طیبی رحمہ اللہ نے کہا ہے کہ اس آیت سے معلوم ہوا کہ لغت کا علم عبادت سے بڑھ کر ہے، پھر شریعت کے علم کا ذکر ہی کیا ہے۔^(۱) یہ جو ارشاد باری ہے کہ میں آسمان اور زمین کے غیب کو جانتا ہوں، اس بات پر دلیل ہے کہ غیب کا یا کسی چھپی بات پر مطلع ہونے کا دعویٰ کرنے والے جس طرح نجومی و کاہن، اہل رمل [ریت سے جادو کرنے والے] اور جادوگر اور شعبدہ باز اور ان کے علاوہ جو بھی ہے، یہ تمام کے تمام اپنے اس دعوے میں جھوٹے ہیں اور ان کا دعویٰ باطل ہے، کیوں کہ اللہ تعالیٰ کے سوا کوئی بھی غیب کا علم نہیں جانتا، نہ ملائکہ نہ انبیاء نہ اولیا اور ان کے علاوہ اور کوئی بھی غیب کا علم نہیں جانتا ہے۔

وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ أَبًا
وَاسْتَكْبَرَ ۖ وَكَانَ مِنَ الْكَافِرِينَ ﴿۳۴﴾

اور جب ہم نے فرشتوں سے کہا: تم آدم کو سجدہ کرو تو سوائے ابلیس کے سب نے سجدہ کیا، اس نے انکار کیا اور تکبر کیا اور وہ کافروں میں سے ہو گیا۔^(۳۴)

یہ ایک دوسرا کرم ہے جو اللہ نے اولادِ آدم پر کیا کہ اللہ نے فرشتوں سے آدم کو سجدہ کرایا۔ اس بارے میں بہت سی حدیثیں آئی ہیں۔ حدیث شفاعت اور پر گزر چکی ہے۔ موسیٰ و آدم علیہ السلام کی جب ملاقات ہوئی تو انہوں نے بھی ان سے یہی کہا کہ تم وہی آدم علیہ السلام ہو، جسے اللہ نے اپنے ہاتھ سے بنایا، اپنی روح اس میں پھونکی اور اپنے فرشتوں سے اس کو سجدہ کرایا۔

ابن عباس رضی اللہ عنہما کہتے ہیں کہ ابلیس فرشتوں کے ایک ایسے قبیلے سے تھا جسے ”جن“ کہتے ہیں۔ یہ قبیلہ فرشتوں کے دوسرے قبیلوں کے برعکس گرم آگ سے پیدا کیا گیا تھا اور اس کا نام حارث تھا۔ یہ بھی ایک جنت کا خزانچی ہو گیا

تھا۔ باقی سب فرشتے نور سے بنے ہیں اور وہ جنات جن کا ذکر قرآن میں آیا ہے، ان کی پیدائش آگ کے شعلے سے ہوئی ہے۔ وہ شعلہ آگ کی لپٹ ہوتا ہے، جب وہ بھڑکتی ہے۔ انسان مٹی سے بنا ہے۔ سب سے پہلے زمین میں جن آباد ہوئے، جب انھوں نے فساد کیا، خون بہایا اور ایک دوسرے کو قتل کر ڈالا تو اللہ تعالیٰ نے فرشتوں کا ایک لشکر ابلیس کو دے کر ان کی طرف بھیجا۔ یہ ملائکہ اس قبیلے سے تھے، جنھیں ”جن“ کہتے ہیں۔

جب ابلیس نے ان کو مار کر مختلف جزیروں اور پہاڑوں کی طرف بھگا دیا تو اس نے اپنے دل میں یہ غرور کیا کہ میں نے ایسا کام کیا جو کسی سے نہ ہوا۔ اللہ تعالیٰ کو اس کے دل کی بات معلوم ہو گئی اور وہ فرشتے جو اس کے ساتھ گئے، بے خبر رہے۔ جب اللہ نے ان فرشتوں سے کہا کہ میں زمین میں ایک نائب مقرر کروں گا تو انھوں نے کہا کہ جس طرح جنوں نے فساد کیا، خون بہایا، اسی طرح یہ بھی کرے گا، ہم کو اسی کام کے لیے بھیجا گیا تھا۔ اللہ تعالیٰ نے فرمایا کہ جو مجھے معلوم ہے، وہ تمھیں معلوم نہیں، یعنی وہ کبر و غرور جو ابلیس کے دل میں ہے، وہ صرف میں ہی جانتا ہوں۔ پھر آدم کو ایک چپکتی اور کھنکھاتی مٹی سے پیدا کیا اور اسے اپنے ہاتھ سے بنایا، ان کا دھڑ چالیس رات تک پڑا رہا۔ ابلیس آتا، پاؤں سے اسے ٹھوکر مارتا تو وہ دھڑ کھنکھاتا، جیسا کہ اللہ تعالیٰ نے فرمایا: ﴿خَلَقَ الْإِنْسَانَ مِنْ صَلْصَلٍ كَالْفَخَّارِ﴾ [الرحمن: ۱۴] ”اس نے انسان کو ٹھیکرے جیسی کھنکھاتی مٹی سے پیدا کیا۔“

ابلیس ان کے منہ کی طرف سے گھس کر پیٹھ کی طرف سے نکلتا۔ کبھی پیٹھ کی طرف سے گھس کر منہ کی طرف سے باہر آتا، پھر کہتا تو صرف اس صلسلہ (کھنکھناہٹ) کے لیے نہیں ہے، کسی اور کام کے لیے بنایا گیا ہے، اگر میں تجھ پر غالب ہوا تو تجھے برباد کروں گا اور اگر تو مجھ پر غالب آیا تو میں تیری نافرمانی کروں گا۔ جب اللہ نے اس دھڑ میں اپنی روح پھونکی تو یہ پھونکنا سر کی طرف سے ہوا۔ بدن میں جہاں تک روح جاتی خون اور گوشت بنتا جاتا۔ جب روح ناف تک پہنچی تو بابا جی بدن کو دیکھ کر خوش ہوئے اور چاہا کہ اُٹھ بیٹھیں، مگر یہ نہ ہو سکا۔ یہی اس آیت کا مطلب ہے: ﴿خُلِقَ الْإِنْسَانُ مِنْ عَجَلٍ﴾ [الانبیاء: ۳۷] ”انسان جلد بازی (کے خمیر) سے تخلیق کیا گیا ہے۔“ یعنی راحت و تکلیف پر اس کو صبر نہیں، جلد باز ہے۔

جب جان سارے بدن میں پہنچ گئی اور انھیں چھینک آئی تو ”الْحَمْدُ لِلَّهِ رَبِّ الْعَالَمِينَ“ کہا، یعنی سب طرح کی تعریف اللہ کے لیے ہے، جو تمام جہانوں کا پروردگار ہے۔ یہ کہنا اللہ کے الہام سے تھا۔ اللہ تعالیٰ نے فرمایا: ”يَرْحَمُكَ اللَّهُ يَا آدَمُ!“ ”اللہ تجھ پر رحم فرمائے اے آدم!“ پھر اللہ تعالیٰ نے ان فرشتوں سے، جو ابلیس کے ساتھ بھیجے گئے تھے نہ کہ ان فرشتوں سے جو آسمانوں میں تھے، کہا: تم آدم علیہ السلام کو سجدہ کرو۔ سب نے سجدہ کیا، مگر ابلیس نے نہ کیا، اس نے غرور کیا کہ اس کے دل میں تکبر تھا۔ دل میں کہتا تھا کہ میں اس کو ہرگز سجدہ نہیں کروں گا۔ عمر میں میں اس سے کہیں بہتر ہوں۔ اس سے بڑا اور پیدائش میں اس سے طاقتور ہوں۔ یہی اس آیت کا مطلب ہے: ﴿خَلَقْتَنِي

مِنْ نَّارٍ وَخَلَقْتَهُ مِنْ طِينٍ ﴿١٢﴾ [الأعراف: ١٢] ”مجھے تو نے آگ سے پیدا کیا اور اسے تو نے مٹی سے پیدا کیا ہے۔“ یعنی آگ مٹی سے زیادہ زبردست ہے۔

جب ابلیس نے سجدہ نہ کیا تو اللہ تعالیٰ نے اس کو ہر طرح کی بھلائی سے ناامید کر کے شیطان مردود کر دیا۔ یہ اس کی نافرمانی کی سزا ہوئی۔ پھر آدم کو سب چیزوں کے نام بتائے۔ سب چیزوں کو حاضر کر کے ان فرشتوں کے سامنے جو ابلیس کے ہمراہ تھے، آدم علیہ السلام سے نام ظاہر کرائے۔ سب کو معلوم تھا کہ اللہ کا اُن پر غصہ ہے، اس لیے انھوں نے علم غیب سے اپنی براءت ظاہر کی۔^(۱) حافظ ابن کثیر رحمہ اللہ کہتے ہیں کہ اس روایت کا یہ سیاق غریب ہے، جو محل نظر ہے، اس کی تفصیل لمبی ہے (جس کی یہاں ضرورت نہیں)۔ سیدنا عبداللہ بن عباس رضی اللہ عنہما کی مشہور تفسیر میں اسی طرح یہ روایت آئی ہے، تقریباً ایسے ہی امام سدی رحمہ اللہ نے روایت کیا ہے۔^(۲) امام سدی رحمہ اللہ کی روایت میں اسرائیلیات بہت ہیں۔ ہو سکتا ہے کچھ بات مذرج ہو اور صحابی کا قول نہ ہو یا صحابہ نے بعض اگلی کتابوں سے لی ہو۔ امام حاکم رحمہ اللہ نے مستدرک میں امام سدی رحمہ اللہ کی بعینہ اسی سند سے روایت لا کر اسے شرط بخاری پر بتایا ہے۔^(۳)

پھر حافظ ابن کثیر رحمہ اللہ نے کہا ہے کہ غرض کہ جب اللہ تعالیٰ نے فرشتوں کو یہ حکم دیا کہ آدم کو سجدہ کرو تو ابلیس بھی اس خطاب میں داخل تھا، اگرچہ وہ ان کی ذات کا نہیں تھا، مگر ان جیسے کام کر کے ان سے ملتا جلتا ہو گیا تھا، اسی لیے حکم نہ ماننے پر وہ قابلِ مذمت ہو گیا۔ اس کا بیان اپنی جگہ آئے گا، جہاں یہ فرمایا ہے: ﴿كَانَ مِنَ الْجِنَّ فَفَسَقَ عَنْ أَمْرِ رَبِّهِ﴾ [الكهف: ۵۰] ”وہ جنوں میں سے تھا، چناں چہ اس نے اپنے رب کے حکم کی نافرمانی کی۔“^(۴) سیدنا عبداللہ بن عباس رضی اللہ عنہما نے کہا ہے کہ ابلیس نافرمانی سے پہلے فرشتوں میں سے تھا۔ اس کا نام عزازیل تھا اور زمین میں رہنے والوں سے تھا۔ تمام فرشتوں سے زیادہ عبادت کرتا اور سب سے زیادہ علم رکھتا تھا۔ اسی گھمنڈ پر اس نے تکبر کیا۔ اس کی قوم کا نام ”جن“ تھا۔^(۵) دوسری روایت یہ ہے کہ پہلے اس کا نام عزازیل تھا اور بزرگ فرشتوں میں سے تھا۔ اس کے چار پر تھے، پھر ابلیس ہو گیا۔^(۶) تیسری روایت کے مطابق وہ آسمان دنیا اور زمین کا سلطان تھا۔^(۷) دونوں جگہ کی سیانست کرتا تھا۔ جب نافرمان ہو گیا تو اللہ نے مسخ کر کے شیطان رجیم کر دیا۔^(۸) امام حسن رحمہ اللہ نے کہا ہے کہ ابلیس ایک سینڈ کے لیے بھی فرشتوں میں سے نہیں تھا، بلکہ جس طرح انسان کی اصل آدم علیہ السلام ہیں، اسی طرح اس ملعون کی اصل جن ہے۔^(۹)

(۱) تفسیر الطبری (۱/ ۴۵۵-۴۵۷) اس کی سند میں ”بشر بن عمارہ“ ضعیف ہے۔ (۲) تفسیر الطبری (۱/ ۴۵۸-۳۶۰)

(۳) تفسیر ابن کثیر (۱/ ۱۰۴، ۱۰۵)

(۴) تفسیر الطبری (۱/ ۵۰۲-۵۰۳) اس کی سند میں ”محمد بن حمید“ ضعیف راوی ہے۔

(۵) تفسیر ابن ابی حاتم (۱/ ۸۴) اس کی سند حسن ہے۔

(۶) تفسیر الطبری (۱/ ۵۰۳) اس کی سند میں انقطاع ہے، کیوں کہ ابن جریج رحمہ اللہ کی ملاقات سیدنا ابن عباس رضی اللہ عنہما سے ثابت نہیں ہے۔

(۷) تفسیر الطبری (۱/ ۵۰۴) اس کی سند میں ”حسین بن داود“ ضعیف راوی ہے۔

(۸) تفسیر الطبری (۱/ ۵۰۶)

امام ابو العالیہ رحمہ اللہ نے کہا ہے کہ اس جگہ ”کافرین“ سے مراد نافرمان ہیں۔ امام سدی رحمہ اللہ نے کہا ہے کہ یعنی ان کافروں میں سے ہو گیا جو ابھی تک پیدا نہیں ہوئے، بلکہ بعد میں ہوں گے۔^(۱) امام قرطبی رحمہ اللہ نے کہا ہے کہ اللہ نے ابلیس کو کفر اور گمراہی ہی پر پیدا کیا تھا، اگرچہ فرشتوں جیسے کام کرتا تھا، پھر اس کو اس کی اصل پر پھیر دیا اور ﴿وَكَانَ مِنَ الْكَافِرِينَ﴾ فرما دیا۔^(۲) امام قتادہ رحمہ اللہ نے کہا ہے کہ فرشتوں کا آدم کو یہ سجدہ کرنا، اللہ کی فرماں برداری میں تھا۔ اللہ تعالیٰ نے آدم کی یہ عزت افزائی فرمائی کہ فرشتوں سے ان کو سجدہ کرایا۔^(۳) کسی نے کہا کہ یہ سجدہ اکرام و سلام تھا، جس طرح یوسف علیہ السلام کو ان کے بھائیوں نے سجدہ کیا تھا۔ جیسے اللہ تعالیٰ نے فرمایا: ﴿وَخَرُّوا لَهُ سُجَّدًا﴾ [یوسف: ۱۰۰] ”اور سب اس کے آگے سجدے میں گر گئے۔“ یہ سجدہ پہلی امتوں میں جائز تھا، ہمارے دین میں منسوخ ہو گیا۔

سیدنا معاذ رضی اللہ عنہ کہتے ہیں کہ میں ملک شام گیا۔ وہاں دیکھا کہ لوگ اپنے علما کو سجدہ کرتے ہیں۔ میں نے عرض کی: آپ اللہ کے رسول ہیں، آپ کو سجدہ کرنا بہت بہتر ہے۔ فرمایا: اگر میں کسی بشر کو یہ حکم دیتا کہ وہ کسی بشر کو سجدہ کرے تو عورت سے کہتا کہ وہ اپنے شوہر کو سجدہ کیا کرے، کیوں کہ شوہر کا اس پر بہت بڑا حق ہے۔^(۴) امام رازی رحمہ اللہ نے اسی کو ترجیح دی ہے۔ بعض نے کہا کہ یہ سجدہ اللہ کو تھا، آدم قبلہ تھے، جس طرح فرمایا: ﴿أَقِمِ الصَّلَاةَ لِذُلُوكِ الشَّمْسِ إِلَى غَسَقِ اللَّيْلِ﴾ [بنی اسرائیل: ۷۸] ”سورج ڈھلنے سے لے کر رات کے اندھیرے تک نماز قائم کیجیے۔“ لیکن اس مثال پر اعتراض ہے۔ زیادہ بہتر یہی ہے کہ پہلا قول ہی قابل ترجیح ہے۔ یہ سجدہ آدم ہی کو تھا۔ ان کی عزت، عظمت، احترام اور سلام کے لیے اس کے بجالانے میں اللہ کے حکم کی اطاعت تھی۔ قبلہ ٹھہرانے میں کیا بزرگی ظاہر ہوتی ہے یا سجدے میں جھکنے اور ناک پیشانی کو زمین پر رکھنے کے علاوہ صرف عاجزی مراد لینے میں کیا خوبی ہے؟ اس لیے امام رازی رحمہ اللہ نے ان دونوں اقوال کو ضعیف کہا اور پہلی بات کو قوی قرار دیا ہے^(۵) اور یہی ٹھیک ہے۔ علاوہ ازیں شفاعت کے سلسلے میں صحیح بخاری کی حدیث بھی اسی کی تائید و تصریح کرتی ہے: ﴿وَأَسْجَدَ لَكَ مَلَائِكَتُهُ﴾ ”اور اللہ نے آپ کے لیے اپنے فرشتوں سے سجدہ کرایا۔“^(۶)

امام رازی نے کہا ہے کہ آدم علیہ السلام کو سجدہ کرنے کے لیے زمین کے فرشتوں ہی کو حکم دیا گیا تھا یا آسمانوں کے فرشتوں کو بھی؟ اہل علم کے ہر ایک قول کو ایک گروہ نے ترجیح دی ہے، مگر آیت کریمہ کا ظاہر عام ہے: ﴿فَسَجَدَ الْمَلَائِكَةُ كُلُّهُمْ أَجْمَعُونَ﴾ [الحجر: ۳۰-۳۱، ص: ۷۳-۷۴] ”پھر سارے فرشتوں نے اکٹھے سجدہ کیا۔ سوائے ابلیس کے۔“ بالآخر میں یہ کہتا ہوں کہ یہ عموم مطلب اسی وقت ہو سکتا ہے جب فرشتوں سے بالخصوص وہ

(۲) تفسیر القرطبی (۷/ ۱۸۸)

(۱) تفسیر الطبری (۱/ ۵۱۱) تفسیر ابن ابی حاتم (۱/ ۸۵)

(۳) تفسیر الطبری (۱/ ۵۱۲) سنن ابن ماجہ، رقم الحدیث (۱۸۵۳) صحیح الترغیب والترہیب (۲/ ۱۹۷)

(۵) تفسیر الرازی (۲/ ۱۹۴-۱۹۵) صحیح البخاری، رقم الحدیث (۴۲۰۶) صحیح مسلم، رقم الحدیث (۲۶۵۲)

(۷) تفسیر الرازی (۲/ ۲۱۸)

فرشتے مراد نہ ہوں، جو ابلیس کے ساتھ گئے تھے، ورنہ یہ عموم انہی کے ساتھ مخصوص رہے گا، لیکن چوں کہ اس بارے میں کوئی مرفوع حدیث نہیں ہے، اس لیے ایسی جگہ پر زیادہ غور کرنے کی ضرورت نہیں، صرف ظاہر کتاب و سنت پر ایمان لانا کافی ہے۔ قتادہ رضی اللہ عنہ نے کہا ہے کہ اللہ کے دشمن ابلیس نے آدم علیہ السلام پر حسد کیا کہ یہ عزت اور بزرگی انھیں کیوں ملی، جبکہ میں آتشی ہوں اور یہ خاکی ہے۔ تکبر کے گناہ کی ابتدا اسی مردود سے ہوئی، جس نے حسد اور تکبر کی وجہ سے آدم کو سجدہ نہ کیا۔^(۱) صحیح حدیث میں آیا ہے، وہ شخص جنت میں نہیں جائے گا، جس کے دل میں رائی کے دانے کے برابر بھی تکبر ہوا۔^(۲) ابلیس کے دل میں تکبر و کفر و عناد تھا، اسی وجہ سے وہ اللہ کی رحمت سے محروم اور جنت سے نکالا گیا۔

تکبر عزازیل را خوار کرد بزدان لعنت گرفتار کرد

”تکبر نے عزازیل (ابلیس) کو رسوا کر کے لعنت کے قید خانے میں بند کر دیا۔“

کسی نے کہا ہے کہ کافر ہو گیا اور کسی نے کہا ہے کہ اللہ کے علم میں پہلے ہی سے کافر تھا۔ قرطبی رحمۃ اللہ علیہ نے اسی کو ترجیح دی ہے، پھر یہ لکھا ہے کہ ہمارے علمائے نے یہ کہا ہے کہ اگر کسی شخص کے ہاتھ پر اللہ تعالیٰ کوئی کرامت یا کرشمہ ظاہر کرے اور وہ شخص نبی نہ ہو تو یہ اس کے ولی اللہ ہونے کی دلیل نہیں ہو سکتی۔ جیسے بعض صوفیوں اور رافضیوں کا خیال ہے۔ پھر کہا کہ ہم یقین نہیں کر سکتے کہ ایسا شخص اللہ سے ایمان کی حالت میں ملے گا، ہاں ولی ایمان کی حالت میں ملتا ہے۔^(۳) حافظ ابن کثیر رحمۃ اللہ علیہ نے کہا ہے کہ خارق عادت (خلاف معمول کام) کبھی فاجر کافر کے ہاتھ پر بھی ظاہر ہوتا ہے۔ دیکھو ابن صیاد نے کہا تھا: ”هُوَ الدُّخُّ“ جب کہ رسول اللہ صلی اللہ علیہ وسلم نے اس آیت کو پوشیدہ رکھا: ﴿يَوْمَ تَأْتِي السَّمَاءُ بِدُخَانٍ مُّبِينٍ﴾ [الدخان: ۱۰] ”جس دن جب آسمان صاف دھواں لائے گا۔“ اسی طرح جب اس کو غصہ آتا تو اتنا پھول جاتا کہ راستہ بھر جاتا۔^(۴) ابن عمر رضی اللہ عنہما نے اسی وجہ سے اس کو مارا تھا۔

احادیث میں دجال سے کتنی ہی خوارق عادات کا سرزد ہونا آیا ہے، جیسے آسمان سے پانی برسانا، زمین کا خزانہ ہمراہ لیے پھرنا، ایک جوان کو مار کر زندہ کرنا وغیرہ۔ امام شافعی اور لیث بن سعد رحمۃ اللہ علیہ نے کہا ہے کہ جب تم کسی آدمی کو دیکھو کہ وہ پانی پر چل رہا ہے یا ہوا میں اڑ رہا ہے تو دھوکا نہ کھاؤ، جب تک اس کے کام کو کتاب و سنت پر پیش نہ کر لو۔^(۵)

میں کہتا ہوں کہ ہوا میں باز اور کبوتر اڑتے ہیں، پانی پر کتے یا دیگر حیوان چلتے (تیرتے) ہیں، اس میں کون سی فخر والی بات ہے؟ اللہ نے انسان کو اکرم مخلوقات اور اشرف کائنات بنایا ہے، اس کا فخر یہ نہیں ہے کہ پانی پر چلے یا ہوا میں اڑے، اس کی بزرگی اس میں ہے کہ بندگی کا پورا پورا حق ادا کرے، غرور و تکبر کی ہوا بھی نہ لگنے دے اور نعلین کی

[۱] تفسیر ابن ابی حاتم (۱/ ۸۴) [۲] صحیح مسلم، رقم الحدیث (۹۱) [۳] تفسیر القرطبی (۱/ ۲۹۷)

[۴] صحیح البخاری، رقم الحدیث (۱۲۸۹) صحیح مسلم، رقم الحدیث (۲۹۳۰-۲۹۳۲) [۵] تفسیر ابن کثیر (۱/ ۱۰۷)

طرح خاکسار ہو، دستار کی طرح صاحبِ نخوت نہ ہو۔

امام بقاعی رحمہ اللہ نے کہا ہے کہ پہلے آدم علیہ السلام کو تمام ناموں کی تعلیم دی گئی، پھر انھیں سجدہ کروایا گیا، پھر جنت میں سکونت۔ پھر جنت سے نکالا گیا، پھر زمین میں بسایا۔^(۱) اس آیت میں اہل سنت کے مذہب کی دلیل ہے کہ انبیاء فرشتوں سے افضل ہیں۔ آدم علیہ السلام کا یہ قصہ قرآن کی سات سورتوں میں آیا ہے، جن میں سورۃ الاعراف، سورۃ الحجر، سورۃ الاسراء، سورۃ الکہف، سورت طہ اور سورت ص شامل ہیں۔ اس قصے کو بار بار بیان کرنے کا مقصد شاید رسول اللہ صلی اللہ علیہ وسلم کو تسلی دینا ہے، کیوں کہ آپ صلی اللہ علیہ وسلم اہل زمانہ اور اپنی قوم کے ہاتھوں بڑی تکلیف میں گرفتار تھے۔ یہ بات امام خطیب رحمہ اللہ نے کہی ہے۔ مگر ظاہر یہ ہے کہ یہ تکرار آنحضرت صلی اللہ علیہ وسلم کے سوا آدم علیہ السلام کی ساری مخلوق پر فضیلت کے اظہار کے لیے ہے، حتیٰ کہ فرشتوں پر بھی، نہ کہ اس لیے کہ آدم علیہ السلام کسی آزمائش میں تھے۔

فتح البیان میں ہے کہ یہ سجدہ جمعہ کے دن زوال سے عصر تک تھا۔ سب سے پہلے جبریل علیہ السلام نے سجدہ کیا، پھر میکائیل نے، پھر اسرافیل نے، پھر عزرائیل نے، پھر سارے مقرب فرشتوں نے سجدہ کیا۔ یہ قول اسی بنیاد پر ٹھیک ہوگا، جب سجدے کو ابلیس اور فرشتوں کے ساتھ خاص نہ کیا جائے، جس طرح اکثر اہل علم کا قول ہے۔ شیطان کا نام سریانی میں عزازیل، عربی میں حارث تھا اور نافرمانی کے بعد نام ابلیس ہوا۔ ابلیس کے معنی مایوس کے ہیں، نام کے ساتھ اس کی صورت بھی بدل دی گئی۔^(۲)

استکبار اور إباء میں فرق:

استکبار یہ ہے کہ اپنی جان کو بڑا سمجھے۔ صحیح حدیث میں آیا ہے کہ تکبر حق کو رد کرنا اور لوگوں کو حقیر جاننا ہے۔^(۳) ”إِبَاءٌ“ یعنی انکار، استکبار کے بعد تھا، لیکن اس کا ذکر پہلے کیا گیا، کیوں کہ انکار ظاہری افعال سے ہے اور استکبار قلبی افعال سے۔ پھر سورت ص میں صرف استکبار کا ذکر فرمایا اور سورۃ الحجر میں صرف انکار کا ذکر کیا۔ آیت شریفہ سے تکبر کا قبیح ہونا اور اللہ کے حکم کے بارے میں لیت و لعل کا برا ہونا معلوم ہوا۔ یہ بھی پتا چلا کہ ضیغہ امر وجوب کے لیے ہوتا ہے۔

مسئلہ موافات:

جس کے بارے میں اللہ نے جان لیا ہے کہ وہ کفر پر مرے گا، حقیقت میں کافر وہی شخص ہے، کیوں کہ اعتبار خاتمے کا ہے، اگرچہ فی الحال مومن ہی کیوں نہ ہو، اسی کو مسئلہ موافاة کہتے ہیں۔ اس میں حنفیہ، شافعیہ اور ماتریدیہ کا اختلاف ہے۔ علامہ سبکی رحمہ اللہ نے اس بارے میں ایک مستقل کتاب لکھی ہے۔

وَقُلْنَا يَا آدَمُ اسْكُنْ أَنْتَ وَزَوْجُكَ الْجَنَّةَ وَكُلَا مِنْهَا رَغَدًا
 حَيْثُ شِئْتُمَا وَلَا تَقْرَبَا هَذِهِ الشَّجَرَةَ فَتَكُونَا مِنَ الظَّالِمِينَ ﴿٣٥﴾
 فَأَزَلَّهُمَا الشَّيْطَانُ عَنْهَا فَأَخْرَجَهُمَا مِمَّا كَانَا فِيهِ وَقُلْنَا
 اهْبِطُوا بَعْضُكُمْ لِبَعْضٍ عَدُوٌّ وَلَكُمْ فِي الْأَرْضِ مُسْتَقَرٌّ
 وَمَتَاعٌ إِلَىٰ حِينٍ ﴿٣٦﴾

اور ہم نے کہا: اے آدم! تو اور تیری بیوی جنت میں رہو اور اس میں سے سیر ہو کر کھاؤ جہاں سے چاہو (لیکن) اس درخت کے قریب مت جانا، ورنہ تم دونوں ظالموں میں سے ہو جاؤ گے ﴿35﴾ پھر شیطان نے ان کو اس سے پھسلا دیا اور انھیں اس سے نکلوا دیا، جس میں وہ تھے اور ہم نے کہا: یہاں سے اترو، تم میں سے بعض لوگ بعض کے دشمن ہیں اور تمہارے لیے زمین میں ٹھکانا ہے اور تمہیں ایک (خاص) وقت تک اس سے فائدہ اٹھانا ہے ﴿36﴾

یہ بنی آدم پر اللہ کا تیسرا احسان ہے کہ اس نے جنت کو ان کے باپ آدم علیہ السلام کے لیے مباح کر دیا تھا کہ جہاں چاہیں رہیں اور جو چاہیں کھائیں اور جو چاہیں اوڑھیں۔ ابو ذر رضی اللہ عنہ کہتے ہیں کہ میں نے رسول اللہ صلی اللہ علیہ وسلم سے پوچھا: کیا آدم نبی تھے؟ فرمایا: ہاں نبی رسول تھے۔ اللہ نے ان سے کلام کیا تھا۔⁽¹⁾

فرمایا: اے آدم! تم اور تمہاری بیوی جنت میں رہو۔ حافظ ابن کثیر رحمہ اللہ نے اس میں اختلاف کیا ہے کہ یہ جنت کہاں تھی: آسمان پر یا زمین میں؟ اکثر نے کہا ہے کہ آسمان پر تھی۔⁽²⁾ امام قرطبی رحمہ اللہ نے معتزلہ و قدریہ سے نقل کیا ہے کہ زمین میں تھی۔⁽³⁾ اس کے بارے میں تفصیل سورۃ الاعراف کی تفسیر میں دی جائے گی۔ فتح البیان میں ہے کہ بعض نے کہا ہے کہ یہ جنت ارضِ فلسطین میں تھی یا فارس اور کرمان کے درمیان تھی۔ اللہ نے اسے آدم علیہ السلام کی آزمائش کے لیے بنایا تھا۔ وہاں سے ان کا اتارنا یہ تھا کہ ارضِ ہند کی طرف منتقل ہو جائیں، جیسا کہ اللہ تعالیٰ نے فرمایا: ﴿إِهْبِطُوا مِصْرًا﴾ [البقرة: ۶۱] یعنی مصر کو جاؤ، یہاں سے نکل جاؤ، راستہ لو، اور چلتے پھرتے نظر آؤ۔

آدم علیہ السلام کی پیدائش بلا اختلاف اسی زمین پر ہوئی تھی، اس قصے میں ان کا آسمان کی طرف اٹھایا جانا مذکور نہیں۔ اگر اٹھایا جانا ہوتا تو اس نعمتِ عظمیٰ کا ذکر ضرور کیا جاتا اور یہ جنت اگر دارالخلد ہوتی تو ابلیس اس میں نہ جاتا۔

[1] مسند أحمد (۵/ ۱۷۸) اس کی سند میں ”عبید بن خشاش“ ضعیف ہے، البتہ سیدنا ابو امامہ سے اس معنی میں ایک صحیح روایت مروی ہے۔ دیکھیں: السلسلة الصحيحة (۲۶۶۸)

[2] تفسیر ابن کثیر (۱/ ۱۰۷)

[3] تفسیر القرطبی (۱/ ۳۰۲)

کسی نے کہا ہے کہ یہ سب ممکن ہے۔ اس سلسلے میں دی جانے والی تمام دلیلیں ایک دوسرے سے ٹکراتی ہیں۔ اس لیے ضروری ہے کہ کسی بات پر یقین کرنے کے بجائے اس معاملے میں توقف کیا جائے۔ ابوالسعود رحمہ اللہ نے بھی یہی بات کہی ہے۔^(۱) حافظ ابن القیم رحمہ اللہ نے اپنی کتاب ”حادی الأرواح“ میں دونوں طرف کے دلائل کا تفصیل سے ذکر کیا ہے۔^(۲) لیکن یہ تصریح نہیں فرمائی کہ کس کو ترجیح دی جائے۔^(۳) اس میں شک نہیں کہ جس بات کی وضاحت اللہ اور رسول ﷺ نے نہیں فرمائی، اس میں غور کرنا ضروری نہیں۔

حافظ ابن کثیر رحمہ اللہ کہتے ہیں کہ آیت کا انداز یہ بتاتا ہے کہ حواء علیہا السلام آدم علیہ السلام کے جنت میں جانے سے پہلے پیدا ہوئی۔ محمد بن اسحاق رحمہ اللہ نے اسی بات کی تصریح کی ہے، مگر علمائے تورات کے حوالے سے سیدنا ابن عباس رضی اللہ عنہما نے کہا ہے کہ جب آدم پر نیند ڈالی گئی تو ان کے بائیں جانب کی پسلی لے کر اس جگہ کو گوشت سے جوڑ دیا گیا، آدم بدستور سوتے رہے، جاگے نہیں، یہاں تک کہ ان کی پسلی سے بی بی خوا پیدا ہو کر ایک پوری عورت بن گئیں، تاکہ آدم کو ن سے چین و آرام ملے۔ جب وہ اس خوابِ راحت سے جاگے اور حوا کو اپنے پہلو کے پاس بیٹھے ہوئے دیکھا تو کہا: ”لَحْمِي وَدَمِي وَزَوْجَتِي“ یعنی یہ میرا ہی گوشت اور خون ہے اور میرا جوڑا ہے۔ پھر ان سے ان کا دل لگ گیا، پھر اللہ نے ان کا نکاح آدم علیہ السلام سے کر دیا اور کہا تم دونوں جنت میں رہو، مگر اس درخت کے پاس نہ پھٹکنا۔^(۴) کسی نے کہا ہے کہ حواء علیہا السلام کی پیدائش جنت میں داخل ہونے کے بعد ہوئی تھی۔ ابن عباس اور ابن مسعود رضی اللہ عنہما اور ایک جماعت کا یہی قول ہے۔ حوا کا نام حوا اس لیے ہوا کہ وہ زندہ چیز سے پیدا ہوئیں، یعنی تم جیو۔^(۵)

اللہ تعالیٰ کا فرمانا کہ اس درخت کے پاس نہ جانا، امتحان و آزمائش کے لیے تھا۔ سیدنا ابن عباس رضی اللہ عنہما نے کہا ہے کہ یہ درخت انگور کا تھا۔ صحابہ، تابعین اور تبع تابعین کی ایک جماعت کا بھی یہی قول ہے۔ یہودیوں کا خیال ہے کہ وہ درخت گیہوں کا تھا۔^(۶) سیدنا ابن عباس رضی اللہ عنہما سے بھی ایک روایت میں ایسا ہی آیا ہے، جب کہ دوسری روایت میں سنبلہ (سٹہ) کہا ہے۔^(۷) ابوالجبل رحمہ اللہ کا بھی یہی قول ہے۔ پھر جس درخت کے پاس آدم علیہ السلام نے توبہ کی تھی، وہ زیتون کا تھا،^(۸) مگر اس گیہوں کا دانہ جنت میں بہت بڑا تھا، جیسے گائے کا سر ہے، وہ مکھن سے زیادہ نرم اور شہد سے

[۱] تفسیر أبي السعود (۱/ ۹۰) [۲] حادی الأرواح (۱/ ۱۹-۳۴)

[۳] فتح البیان (۱/ ۱۳۴-۱۳۵) [۴] تفسیر الطبري (۱/ ۵۱۴)

[۵] تفسیر الطبري (۱/ ۵۱۳) اس کی سند پر ”علامہ احمد شاکر“ کا کلام دیکھیں: تفسیر الطبري (۱/ ۱۵۶) تفسیر ابن کثیر (۱/ ۱۰۸)

[۶] تفسیر الطبري (۱/ ۵۱۹) اس کی سند پر ”علامہ احمد شاکر“ کا کلام دیکھیں: تفسیر الطبري (۱/ ۱۵۶)

[۷] تفسیر الطبري (۱/ ۵۱۶-۵۱۷) اس کی سند میں ”الضر بن عبد الرحمن“ سخت ضعیف راوی ہے۔

[۸] تفسیر الطبري (۱/ ۵۱۷-۵۱۸) اس کی سند میں ایک راوی مجہول ہے۔

زیادہ میٹھا تھا۔ ابو مالک رضی اللہ عنہ نے کہا کہ کھجور کا درخت تھا۔ امام مجاہد رضی اللہ عنہ نے کہا کہ انجیر کا تھا۔^(۱) کسی نے لوز (بادام) کا درخت بتایا ہے اور کسی نے کہا کہ قلم کا درخت تھا۔ کسی نے کہا کہ کافور کا تھا۔ کسی نے کہا کہ اترج (سنگترہ) تھا۔ کسی نے کہا ہے کہ درخت کی جنس سے تھا۔ امام ابو العالیہ رضی اللہ عنہ نے کہا ہے کہ جو کوئی اس درخت کو کھاتا، اس کو حدیث (ہوا خارج ہوتی) ہوتا اور بہشت حدیث کی جگہ نہیں، یعنی اس لیے آدم وہاں سے نکالے گئے۔ وہب بن مہبہ رضی اللہ عنہ نے کہا ہے کہ یہ ایک شاخ دار درخت تھا اور اس میں پھل لگتا تھا، جس کو فرشتے اپنے ہمیشہ رہنے کے لیے کھاتے تھے۔ اللہ نے آدم و حوا سے کہا کہ اس درخت کو کھانا تو کجا، تم اس کے قریب بھی نہ جانا۔^(۳)

امام ابن جریر رضی اللہ عنہ نے کہا ہے: درست یہ ہے کہ اللہ تعالیٰ نے ان دونوں کو ایک خاص درخت سے منع کیا تھا نہ کہ جنت کے تمام درختوں سے۔ ہم نہیں جانتے کہ وہ کون سا خاص درخت تھا، کیوں کہ اللہ نے قرآن مجید میں کوئی دلیل نہیں دی کہ جس سے کوئی خاص درخت متعین ہوتا اور نہ سنت صحیحہ ہی سے اس کا کوئی پتا چلتا ہے۔ کوئی کسی درخت کا ذکر کرتا ہے، کوئی کسی جھاڑی کا۔ یہ ایسا علم ہے جس کے جاننے والے کو کوئی فائدہ نہیں اور نہ جاننے والے کا کوئی نقصان نہیں۔ واللہ اعلم۔ رازی رضی اللہ عنہ نے بھی اسی ابہام کو ترجیح دی ہے۔ حافظ ابن کثیر رضی اللہ عنہ نے بھی اسی کو صحیح کہا ہے اور امام شوکانی رضی اللہ عنہ بھی اسی طرف گئے ہیں۔^(۴)

الغرض کچھ ہی کیوں نہ ہو، شیطان نے ان دونوں میاں بیوی کو اس درخت کی وجہ سے جنت سے نکالا اور انھیں لغزش دی، وہ جس اچھے لباس، اچھے گھر، اچھے رزق اور اچھے چین آرام میں تھے، اس سے انھیں نکال باہر کیا۔ اللہ تعالیٰ نے فرمایا کہ اب تم زمین میں ایک وقت تک، یعنی موت تک یا قیامت کے قائم ہونے تک رہو۔ تمہارا ٹھکانا اور رزق اسی زمین میں ہے۔ حافظ ابن کثیر رضی اللہ عنہ نے سانپ اور ابلیس کا قصہ کہ کس طرح جنت میں جا کر وسوسہ ڈالا، سورۃ الاعراف کی تفسیر میں بیان کیا ہے، اس لیے کہ وہاں آدم کا ذکر زیادہ تفصیل سے آیا ہے، مگر یہ تمام باتیں اسرائیلی ہیں، جن کو نہ سچا سمجھا جاسکتا ہے اور نہ انھیں جھٹلایا جاسکتا ہے۔

سیدنا ابی بن کعب رضی اللہ عنہ سے مرفوعاً مروی ہے کہ اللہ تعالیٰ نے آدم علیہ السلام کو ایک لمبا آدمی بنایا تھا، ان کے سر پر بہت بال تھے، جیسے کھجور کا درخت ہو، جب انھوں نے شجرہ ممنوعہ کو چکھا تو بدن پر سے لباس اتر گیا اور ستر نظر آنے لگا، وہ جنت میں ادھر ادھر دوڑنے لگے، حتیٰ کہ ایک درخت میں ان کے بال الجھ گئے۔ یہ اس سے خپڑانے لگے تو رحمن نے کہا

(۱) تفسیر ابن ابی حاتم (۸۶/۱) (۲) تفسیر الطبری (۵۲۸/۱) تفسیر ابن ابی حاتم (۸۷/۱)

(۳) تفسیر الطبری (۵۲۵، ۵۲۶/۱) تفسیر ابن ابی حاتم (۸۷/۱)

(۴) تفسیر الطبری (۵۲۰-۵۲۱/۱) تفسیر الرازی (۶/۳) تفسیر ابن کثیر (۱۰۹/۱)

کہ اے آدم! کیا تو مجھ سے بھاگتا ہے؟ کہا: نہیں اے رب! بلکہ شرماتا ہوں۔ اس کو ابن ابی حاتم رحمہ اللہ نے روایت کیا ہے۔^(۱)

سیدنا عبداللہ بن عباس رضی اللہ عنہما نے کہا: آدم علیہ السلام جنت میں عصر سے مغرب تک رہے۔^(۲) امام حسن رحمہ اللہ نے کہا ہے کہ دن کی ایک گھڑی رہے، یہ گھڑی دنیا کے ایک سو تین دن کے برابر تھی۔^(۳) امام ربیع بن انس رحمہ اللہ نے کہا ہے کہ آدم جنت سے نویں یا دسویں گھڑی میں نکلے اور اُن کے سر پر جنت کے درخت کا ایک تاج تھا۔^(۴) امام سدی رحمہ اللہ نے کہا ہے کہ جب اللہ تعالیٰ نے فرمایا: یہاں سے نکلو تو آدم ہند میں اترے اور ان کے ساتھ حجرِ اسود اور جنت کے کچھ پتے تھے۔ وہ پتے ہند میں پھینک دیے اور اُن سے یہ سارے خوش بودار درخت پیدا ہوئے۔ ہندوستان کے عطر کی اصل جنت کے وہی پتے ہیں۔ آدم ان پتوں کی مٹھی بھر جنت سے اپنے ہمراہ نہایت حسرت و افسوس کے ساتھ بطور یادگار لے آئے۔^(۵)

سیدنا عبداللہ بن عباس رضی اللہ عنہما نے کہا کہ آدم دحنا نامی جگہ پر اترے۔ یہ جگہ مکہ اور طائف کے درمیان ہے۔^(۶)

حسن بصری رحمہ اللہ نے کہا ہے کہ آدم ہند میں، حواجدہ میں، ابلیس بصرہ سے چند میل کے فاصلے پر دست میسان میں اور سانپ اصہبان میں اترے۔^(۷) سیدنا عبداللہ بن عمر رضی اللہ عنہما نے کہا ہے کہ آدم علیہ السلام صفا پر اور حواء علیہا السلام مروہ پر اتریں۔^(۸) رجا بن ابی سلمہ رحمہ اللہ نے کہا ہے کہ آدم زانو پر ہاتھ رکھے ہوئے سرنگوں اترے اور ابلیس انگلیوں میں انگلیاں ڈالے ہوئے آسمان کی طرف دیکھتا ہوا اترا۔^(۹)

یہ سب آثارِ صحابہ رضی اللہ عنہم ہیں۔ مرفوع حدیث میں آدم علیہ السلام کے اترنے کی جگہ کی صراحت نہیں آئی۔ اتنا صحیح ہے کہ ہند میں اترے، مگر کسی شہر، قصبے یا گاؤں کا نام مرفوعاً ثابت نہیں، ہمارے لیے اتنا کافی ہے کہ جہاں اللہ نے چاہا اتارا، جگہ کے معلوم ہونے یا نہ ہونے سے کوئی فرق نہیں پڑتا۔ سیدنا ابو موسیٰ رضی اللہ عنہ نے کہا کہ جب اللہ تعالیٰ نے آدم کو زمین پر اتارا، اُنھیں ہر چیز کی صنعت سکھا دی اور جنت کے کچھ پھل بہ طورِ توشہ اور زادِ راہ ساتھ کر دیے۔ دنیا کے یہ

(۱) تفسیر ابن ابی حاتم (۱/ ۸۷-۸۸) اس کی سند میں انقطاع ہے۔ حسن بصری رحمہ اللہ نے سیدنا ابی بن کعب رضی اللہ عنہ کو نہیں پایا۔ امام ابن کثیر رحمہ اللہ فرماتے ہیں: ”وہذا منقطع بین الحسن وأبی بن کعب فلم یسمعه منہ، وفي رفعه نظر أيضاً“ (تفسیر ابن کثیر: ۳/ ۲۲۵)

(۲) مستدرک الحاکم (۲/ ۵۹۱) اس کی سند میں انقطاع ہے۔ عمارہ بن معاویہ کا سماع سعید بن جبیر رحمہ اللہ سے ثابت نہیں ہے۔ دیکھیں: ضعفاء العقيلي (۳/ ۳۲۳)

(۳) حلیۃ الأولیاء (۶/ ۲۷۲) (۴) تفسیر ابن ابی حاتم (۱/ ۸۸) (۵) تفسیر ابن ابی حاتم (۱/ ۸۹) اس کی سند حسن ہے۔

(۶) تفسیر ابن ابی حاتم (۱/ ۸۹) اس کی سند میں جریر کا سماع عطاء سے اختلاط کے بعد ہے۔ تفصیل کے لیے دیکھیں: تہذیب التہذیب (۷/ ۱۸۵)

(۷) تفسیر ابن ابی حاتم (۱/ ۸۹) (۸) تفسیر ابن ابی حاتم (۱/ ۸۸) (۹) تفسیر ابن ابی حاتم (۱/ ۸۸)

(۱۰) اس سلسلے میں وارد روایت بھی ضعیف ہے۔ دیکھیں: السلسلۃ الضعیفۃ، رقم الحدیث (۴۰۳) اس بارے میں بعض اقوال بھی مروی ہیں، لیکن اس کی کوئی مستند دلیل نہیں ہے کہ آدم علیہ السلام زمین کے کس حصے پر اترے تھے۔

پھل وہیں سے آئے ہیں، فرق صرف اتنا ہے کہ یہ بگڑ جاتے ہیں، وہ بگڑتے نہیں۔^①

سیدنا ابو ہریرہ رضی اللہ عنہ سے مرفوعاً مروی ہے کہ بہترین دن جس پر سورج طلوع ہوا جمعہ کا دن ہے، اسی دن آدم علیہ السلام پیدا ہوئے، اسی دن جنت میں داخل ہوئے اور اسی دن وہاں سے نکالے گئے۔^② (رواد مسلم والنسائی)۔ امام رازی رحمۃ اللہ علیہ نے کہا ہے کہ اس آیت شریفہ میں بوجہ سب گناہوں کے لیے بڑی وعید اور دھمکی ہے۔ ایک یہ کہ جو شخص یہ تصور کرے گا کہ آدم علیہ السلام پر ذرا سی لغزش کی وجہ سے کیا گزری تو وہ معصیت سے بہت ڈرے گا، وہاں تو آدم ایک ادنیٰ قصور پر نکال دیے گئے۔^③ یہاں بنی آدم سے رات دن پے در پے گناہ سرزد ہوتے ہیں اور کسی کو اس کے انجام کا دھیان تک نہیں ہوتا۔ ان فاسقوں کی وہی مثل ہے:

پدرم جنت جاوید بہ گندم بفروخت ناخلف باشم اگر من بجوئے نفروشم
”میرے باپ نے ہمیشہ رہنے والی جنت گندم کے عوض بیچ دی، میں ناخلف اولاد ہوں گا، اگر میں نے (اسے) جو کے بدلے نہ بیچا۔“

فتح موصلی رحمۃ اللہ علیہ نے کہا ہے کہ پہلے ہم جنت کی ایک قوم تھے اور ابلیس ہم کو قید کر کے دنیا میں لے آیا ہے، جب تک ہم پھر اسی گھر میں نہ پہنچیں، جہاں سے نکالے گئے تھے تو ہمیں رنج و غم کے سوا کچھ حاصل نہیں۔^④ سچ ہے مسافر کو آرام اسی وقت ملتا ہے، جب وہ سفر کی تکلیف سے چھوٹ کر اپنے وطن اور اپنے گھر میں پہنچ جائے۔
انسان کے دو دشمن:

انسان کے پرانے دشمن دو ہی ہیں: ایک ابلیس اور دوسرا سانپ۔ اسی لیے فرمایا: نکلو بعض تمہارے بعض کے دشمن ہیں، یعنی ابلیس اور اولادِ آدم میں سے مومنین کے درمیان پرانی دشمنی چلی آ رہی ہے، اسی طرف اس آیت میں بھی اشارہ فرمایا ہے: ﴿إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا﴾ [الفاطر: ۶] ”بے شک شیطان تمہارا دشمن ہے، لہذا تم اسے دشمن ہی جانو۔“ عدوان کہتے ہیں ظلم کو اور عدو وہ ہے، جو دوست دار نہ ہو۔

بقولِ دشمنِ پیمانِ دوستی بشکستی ہمیں کہ از کہہ بریدی وبا کہہ پیوستی

”دشمن کے کہنے پر تو نے دوستی کے بندھن کو توڑ دیا، ذرا غور کر تو نے کس سے رشتہ توڑا اور کس سے رشتہ جوڑا۔“

سانپوں کی دشمنی ایسی ہے کہ اہل سنن کے نزدیک بہت سی حدیثوں میں حکم آیا ہے کہ سانپوں کو قتل کرو۔ ان کا

① تفسیر الطبری (۱/ ۳۹۳) تفسیر ابن ابی حاتم (۱/ ۹۲) علامہ احمد شاہ نے اس کی سند کو صحیح کہا ہے۔

② صحیح مسلم، رقم الحدیث (۸۵۴) سنن النسائی، رقم الحدیث (۱۳۷۳)

③ تفسیر الرازی (۱۸/ ۳) ④ تفسیر الرازی (۱۸/ ۳)

معاوضہ لینے سے نہ ڈرو۔ قرطبی رحمہ اللہ نے یہ حدیثیں لکھی ہیں،^(۱) کچھ روایتیں فتح البیان میں بھی مذکور ہیں۔^(۲) سانپ کو تو لوگ مارتے ہیں، اس لیے کہ اس کے کاٹنے سے آدمی مر جاتا ہے، مگر شیطان، جس کے سبب سے ایمان جاتا ہے اور جس کا فتنہ سانپ کے زہر سے بڑھا ہوا ہے، اس کو ہزاروں لاکھوں میں سے شاید دو چار آدمی ہی خالص عبادت اور سچی توحید اختیار کر کے مارتے ہوں۔

**فَتَلَقَّى آدَمُ مِنْ رَبِّهِ كَلِمَاتٍ فَتَابَ عَلَيْهِ إِنَّهُ هُوَ التَّوَّابُ
الرَّحِيمُ**

پھر آدم نے اپنے رب سے چند کلمے سیکھ لیے تو (اللہ نے مہربانی کرتے ہوئے) اس پر توجہ دی، بے شک وہی بہت توبہ قبول کرنے والا، نہایت رحم کرنے والا ہے^(۳۷)

توبہ آدم کی قبولیت:

موضح قرآن میں ہے کہ آدم کے دل میں اللہ نے کچھ الفاظ ڈال دیے، اس طرح پکارا تو بخشا گیا۔ وہ الفاظ سورۃ الاعراف میں ہیں۔ حافظ ابن کثیر رحمہ اللہ نے کہا ہے کہ وہ کلمے یہ تھے: ﴿قَالَ رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ﴾ [الأعراف: ۲۳] ”انھوں نے کہا: اے ہمارے رب! ہم نے اپنے آپ ظلم کیا، اور اگر تو نے ہمیں نہ بخشا اور تو نے ہم پر رحم نہ فرمایا تو یقیناً ہم خسارہ پانے والوں میں سے ہو جائیں گے۔“ اسلاف کی ایک جماعت نے بھی یہی بات کہی ہے۔ سیدنا عبداللہ بن عباس رضی اللہ عنہما نے کہا ہے کہ وہ تلقی (کلمات کا سیکھنا) یہ تھا کہ حج کرنے کا طریقہ معلوم کر لیا۔^(۳) عبید بن عمیر رحمہ اللہ نے کہا ہے کہ آدم نے عرض کی: اے رب! یہ خطا جو مجھ سے ہوئی ہے، میرے پیدا کرنے سے پہلے مجھ پر لکھی گئی تھی یا میں نے اپنی طرف سے ایجاد کی ہے اور ایک بدعت نکالی ہے؟ فرمایا: نہیں، بلکہ تیری پیدائش سے پہلے میں نے تجھ پر لکھ دی تھی۔ انھوں نے عرض کی: جس طرح مجھ پر وہ خطا لکھی گئی ہے، اسی طرح اب تو مجھ کو بخش بھی دے۔ سوتلقی مذکور یہ کلمے تھے۔^(۴)

سیدنا عبداللہ بن عباس رضی اللہ عنہما کا قول ہے کہ آدم علیہ السلام نے عرض کی: اے رب! کیا تو نے مجھے اپنے ہاتھ سے نہیں بنایا ہے؟ کہا: ہاں۔ کہا: کیا اپنی روح مجھ میں نہیں پھونکی ہے؟ فرمایا: ہاں۔ کہا: کیا چھینک کے جواب میں ”يَرْحَمُكَ اللَّهُ“ نہیں کہا ہے؟ فرمایا: ہاں۔ کہا: کیا تیری رحمت تیرے غضب سے بڑھ کر نہیں ہے؟ فرمایا: ہاں۔ کہا: کیا تو نے اس

(۱) تفسیر القرطبی (۱/۳۱۳) (۲) فتح البیان (۱/۱۳۷)

(۳) تفسیر ابن ابی حاتم (۱/۹۱) اس کی سند میں ایک راوی مجہول ہے۔

(۴) تفسیر ابن ابی حاتم (۱/۹۱) تفسیر ابن کثیر (۱/۱۱۱)

خطا کو مجھ پر نہیں لکھا تھا؟ فرمایا: ہاں۔ عرض کی: بھلا اگر میں توبہ کروں اور پشیمان ہوں تو پھر تو مجھ کو جنت میں لے جائے گا؟ فرمایا: ہاں۔ اس کو حاکم رحمہ اللہ نے روایت کیا ہے اور صحیح الاسناد بتایا ہے۔^(۱) معلوم ہوا کہ توبہ کرنے سے جنت مل سکتی ہے۔ جو توبہ نہیں کرتا، وہ جنت سے محروم رہتا ہے۔ توبہ کا اول وقت تو وہی ہے، جس وقت بھولے چوکے گناہ ہو جائے، اسی وقت توبہ سے اس کا ازالہ کرے اور دیر نہ کرے، کیوں کہ آخری وقت مرنے سے پہلے عین حالتِ نزع میں توبہ کام نہیں آتی۔

توبہ ہا را نفس باز پس دست زدست بخبر دیر رسیدی در محمل بستند

”دم واپس تو نے توبہ کو ہاتھ سے چھوڑ دیا، اے بے خبر! تو نے آنے میں دیر کر دی، محمل کا دروازہ تو بند ہو چکا۔“

أبی بن کعب رحمہ اللہ سے روایت ہے کہ رسول اللہ ﷺ نے فرمایا: آدم علیہ السلام نے عرض کی کہ اے رب! اگر میں توبہ کروں اور رجوع کروں تو کیا تو مجھ کو جنت دے گا اور پھر وہاں لوٹا کر لے جائے گا؟ فرمایا: ہاں، وہ کلمے یہی باتیں ہیں۔ اس کو ابن ابی حاتم رحمہ اللہ نے روایت کیا ہے۔ یہ حدیث غریب منقطع ہے۔^(۲) مجاہد رحمہ اللہ نے کہا کہ وہ کلمات یہ تھے: «اللَّهُمَّ لَا إِلَهَ إِلَّا أَنْتَ سُبْحَانَكَ وَبِحَمْدِكَ رَبِّ إِنِّي ظَلَمْتُ نَفْسِي فَاغْفِرْ لِي إِنَّكَ خَيْرُ الْغَافِرِينَ» ”اے اللہ! تیرے سوا کوئی معبود نہیں تو پاک ہے اور اپنی تعریف کے ساتھ۔ اے میرے پروردگار! میں نے اپنی جان پر ظلم کیا، پس بخش دے مجھ کو بے شک تو بہتر بخشنے والا ہے۔“^(۳)

پہلا قول زیادہ بہتر ہے، اگرچہ اللہ اور رسول اللہ ﷺ نے ہمیں وہ کلمات نہیں بتلائے، وہی جانے کہ وہ کلمات کیا تھے۔ کچھ ہی ہوں، بہر حال آدم علیہ السلام کی توبہ قبول ہوئی۔ اللہ کا یہی وعدہ اولادِ آدم سے بھی ہے۔ اللہ تعالیٰ نے فرمایا: ﴿الَّذِينَ يَدْعُونَ إِلَى التَّوْبَةِ اللَّهُ يُقْبَلُ التَّوْبَةَ عَنْ عِبَادِهِ﴾ [التوبة: ۱۰۴] ”کیا انھیں معلوم نہیں کہ بے شک اللہ ہی اپنے بندوں کی توبہ قبول فرماتا ہے۔“ نیز فرمایا: ﴿وَمَنْ يَعْمَلْ سُوءًا أَوْ يَظْلِمْ نَفْسَهُ﴾ [النساء: ۱۱۰] ”اور جو شخص برا عمل کرے یا اپنی جان پر ظلم کرے۔“ پھر فرمایا: ﴿وَمَنْ تَابَ وَعَمِلَ صَالِحًا﴾ [الفرقان: ۷۱] ”اور جو توبہ کرے اور نیک کام کرے۔“ ان کے علاوہ اور بہت سی آیات ہیں، جو ایک نادم کے گناہوں کی بخشش اور توبہ کرنے والے کی توبہ کی قبولیت پر دلالت کرتی ہیں۔ ”محو الحوبة“ نامی رسالے (از مصنف) میں بخشش طلب کرنے اور توبہ کرنے کا حال تفصیل سے لکھا گیا ہے۔ اللہ تعالیٰ کا توبہ کو قبول کرنا، اپنی مخلوق پر محض اس کا لطف و کرم اور اپنے بندوں پر اس کی

^(۱) تفسیر الطبري (۱/ ۵۴۲-۵۴۳) تفسیر ابن ابی حاتم (۱/ ۹۰-۹۱) مستدرک الحاکم (۲/ ۵۹۴) امام البانی رحمہ اللہ نے اس کو صحیح کہا ہے۔ (کتاب التوسل، ص: ۱۱۵)

^(۲) تفسیر ابن ابی حاتم (۱/ ۹۰) اس کی سند میں امام حسن بصری اور سیدنا ابی بن کعب کے درمیان انقطاع ہے۔

^(۳) تفسیر ابن ابی حاتم (۱/ ۹۱-۹۲) وفي آخره: «اللهم لا إله إلا أنت سبحانك وبحمدك، رب إني ظلمت نفسي فتب علي إنك أنت التواب الرحيم»

رحمت اور نرمی ہے۔ ”لَا إِلَهَ إِلَّا هُوَ التَّوَّابُّ الرَّحِيمُ. اَللّٰهُمَّ اغْفِرْ لِيْ وَتُبْ عَلَيَّ“ ”نہیں کوئی معبود سوائے اس کے کہ جو بہت زیادہ معاف کرنے والا نہایت رحم والا ہے، اے اللہ! مجھے بخش دے اور میری توبہ قبول فرما۔“ توبہ قبول ہونے کی علامت یہ ہے کہ جس کام کو اللہ کے ڈر سے چھوڑا ہے اور اس پر ندامت ہو چکی ہے، پھر اس کام کو نہ کرے، بلکہ اس کے قریب بھی نہ جائے۔

قُلْنَا اهْبِطُوا مِنْهَا جَمِيعًا فَاِمَّا يٰٓاَتِيْنٰكُمْ مِّنِّيْ هُدًى فَمَنْ تَبِعَ هُدَاىْ فَلَا خَوْفٌ عَلَيْهِمْ وَلَا هُمْ يَحْزَنُوْنَ ﴿٣٨﴾ وَالَّذِيْنَ كَفَرُوْا وَكَذَّبُوْا بِآيٰتِنَا اُولٰٓئِكَ اَصْحَابُ النَّارِ هُمْ فِيْهَا خٰلِدُوْنَ ﴿٣٩﴾

ہم نے کہا: تم یہاں سے اکٹھے اترو، پھر اگر تمہارے پاس میری طرف سے کوئی ہدایت آئے تو جس نے میری ہدایت کی پیروی کی تو ان پر کوئی خوف ہوگا نہ وہ غمگین ہوں گے ﴿38﴾ اور جن لوگوں نے کفر کیا اور ہماری آیتوں کو جھٹلایا وہی دوزخ والے ہیں، وہ اس میں ہمیشہ رہیں گے ﴿39﴾

اگرچہ یہ ڈرانا آدم و حوا اور ابلیس سب کو تھا، جس وقت ان سب کو جنت سے نکالا گیا تھا، لیکن اس جگہ مراد اولادِ آدم ہے۔ امام ابو العالیہ رحمہ اللہ نے کہا ہے کہ ﴿هُدًى﴾ سے مراد انبیاء و رسل اور بینات اور بیان ہیں۔ مقاتل بن حیان رحمہ اللہ نے کہا ہے کہ ﴿هُدًى﴾ رسول اللہ ﷺ ہیں۔ امام حسن رحمہ اللہ نے کہا ہے کہ ﴿هُدًى﴾ قرآن ہے۔ حافظ ابن کثیر رحمہ اللہ نے کہا ہے کہ یہ دونوں قول صحیح ہیں۔ امام ابو العالیہ رحمہ اللہ کا قول زیادہ عام ہے۔ اس بات کی دلیل یہ آیت ہے کہ کتاب و رسول کے پیروکار پر آخرت میں کوئی خوف اور غم نہیں ہوگا، یعنی ڈر آخرت کے عذاب کا اور غم دنیا کے امور کی کمی کا نہ ہوگا۔ سورت طہ میں فرمایا: ﴿اِهْبِطَا مِنْهَا جَمِيعًا ۚ بَعْضُكُمْ لِبَعْضٍ عَدُوٌّ ۚ فَاِمَّا يٰٓاَتِيْنٰكُمْ مِّنِّيْ هُدًى فَمَنْ اَتَّبَعَ هُدَاىْ فَلَا يَضِلُّ وَلَا يَشْغَىٰ﴾ ﴿طہ: ۱۲۳﴾ ”تم دونوں یہاں سے اکٹھے اتر جاؤ، تمہارے بعض، بعض کے دشمن ہیں، پھر جب تمہارے پاس میری ہدایت پہنچے تو جس نے میری ہدایت کی پیروی کی تو وہ نہ گمراہ ہوگا اور نہ مشقت میں پڑے گا۔“

سیدنا عبداللہ بن عباس رضی اللہ عنہما نے کہا ہے کہ یعنی ہدایت کا تتبع دنیا میں گمراہ اور آخرت میں بد بخت نہیں ہوگا۔ ﴿وَمَنْ اَعْرَضَ عَنْ ذِكْرِيْ فَاِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَمَةِ اَعْلٰی﴾ ﴿طہ: ۱۲۴﴾ ”اور جس نے میری یاد سے اعراض کیا تو بلاشبہ اس کے لیے گزران تنگ ہوگا، اور روزِ قیامت ہم اسے اندھا کر کے اٹھائیں گے۔“ امام ابن جریر رحمہ اللہ نے سعد بن مالک خدری رضی اللہ عنہ سے مرفوعاً روایت کیا ہے کہ دوزخی لوگ دوزخ میں نہ مریں گے نہ جہنم گے، لیکن کچھ

② تفسیر ابن ابی حاتم (۹۳/۱)

③ تفسیر ابن کثیر (۱۱۲/۱)

④ تفسیر الطبري (۳۸۹/۱۸) اس کی سند حسن ہے۔

قویں جن کو خطاؤں کی وجہ سے آگ پہنچی ہے، اللہ ان کو مارے گا، پھر جب وہ کوئلہ ہو جائیں گے تو ان کے لیے شفاعت کی اجازت دی جائے گی۔ اس کو مسلم نے بھی ابوسلمہ رضی اللہ عنہ سے روایت کیا ہے۔^(۱) باقی رہی تیسری قسم جو ایمان لائے، مگر کوئی اطاعت نہ کی، وہ قسم ان دونوں آیتوں میں داخل نہیں ہے۔

خلود کے معنی اس جگہ بغیر انقطاع کے ہمیشگی ہیں۔ کسی نے کہا ہے کہ یہ دوبارہ اترنا برائے تاکید ہے اور کسی نے کہا ہے کہ پہلا اترنا جنت سے آسمان دنیا پر تھا اور دوسرا اترنا آسمان دنیا سے زمین پر ہوا۔ پہلا قول صحیح ہے۔ صحیحین وغیرہما میں آدم علیہ السلام اور موسیٰ علیہ السلام کے مناظرے کا قصہ آیا ہے۔ اس کے آخر میں یہ بات کہی ہے کہ کیا یہ ملامت اس بات پر ہے جس کو اللہ نے مجھے پیدا کرنے سے پہلے میرے مقدر میں لکھ دیا تھا؟^(۲)

صحابہ کی ایک جماعت کا یہی قول ہے کہ آدم علیہ السلام کا اترنا زمین ہند پر ہوا۔^(۳) علی مرتضیٰ رضی اللہ عنہ کہتے ہیں کہ سب سے زیادہ خوش بودار یہی ہند کی زمین ہے۔ آدم علیہ السلام یہیں اترے تھے، جنت کی خوشبو یہاں کے درختوں کو لگ گئی۔^(۴) یہ بات کہ آدم علیہ السلام کس طرح اترے؟ ان کے ساتھ کیا چیز آئی؟ اتر کر کیا کام کیا؟ اس کا کچھ ذکر حافظ ابن القیم نے ”حادی الأرواح“ میں کیا ہے۔ میر آزاد بلگرامی نے فضائل ہند پر ایک مستقل رسالہ بنام ”شمامة العنبر“ تالیف کیا ہے، اس کا ترجمہ ”هدایة السائل“ میں مرقوم ہے۔^(۵) آدم جب یہاں آئے تو نور محمد ﷺ ان کی پیشانی پر چمکتا تھا۔ وہ نور پشت در پشت منتقل ہو کر مکہ معظمہ سے ظاہر ہوا۔^(۶) سارے جہان کے لوگوں کا اصل وطن یہی سرزمین ہند ہے، اسی جگہ سے آدم کی اولاد متفرق ہو کر سات اقلیم میں جا کر بسی ہے۔

گر نیست از بہشت فزوں بوستانِ ہند آدم ز ناز و نعمتِ جنت چساں گذاشت

”اگر ہند کے باغات بہشت کے باغ سے بہتر نہ ہوتے تو آدم جنت کے ناز و نعمت کو کیوں چھوڑ دیتے؟“^(۷)

سیدنا ابو ہریرہ رضی اللہ عنہ سے مروی مرفوع حدیث میں آیا ہے کہ اگر بنی اسرائیل نہ ہوتے تو گوشت نہ سڑتا اور اگر حوا نہ ہوتی تو کوئی عورت اپنے شوہر کی خیانت نہ کرتی۔ اس کو بخاری اور حاکم رحمہما اللہ نے روایت کیا ہے۔^(۸) سب سے پہلے

(۱) صحیح مسلم، رقم الحدیث (۱۸۵) تفسیر الطبری (۱/ ۵۵۲)

(۲) صحیح البخاری، رقم الحدیث (۳۲۲۸) صحیح مسلم، رقم الحدیث (۲۶۵۲) [فتح القدیر (۱/ ۱۷۰)]

(۴) مستدرک الحاکم (۲/ ۵۹۲) اس کی سند میں ”محمد بن حسن کارزی“ کا تذکرہ ”تاریخ الإسلام“ (۷/ ۸۴۱) میں ہے، البتہ کسی قسم کی تعدیل یا توثیق کا ذکر نہیں ہے۔
(۵) ہدایة السائل للمؤلف (ص: ۲۲۱)

(۶) نور محمد ﷺ کا پہلے آدم کی پیشانی میں چمکنا اور پھر پشت در پشت منتقل ہونا بے بنیاد اور بے دلیل بات ہے۔ [ص۔ ی]

(۷) یہ بھی شاعرانہ ترنگ ہے، ورنہ بہشت کے باغات کے مقابلے میں ہند کے باغات کی کیا حیثیت ہے اور آدم علیہ السلام نے ہند کے باغات کے سبب جنت کی ناز و نعمت ترک نہیں کی تھی۔ [ص۔ ی]

(۸) صحیح البخاری، رقم الحدیث (۳۱۵۲) مستدرک الحاکم (۴/ ۱۹۴)

جس نے شرک کیا وہ عورت ہے اور اس کا فتنہ سب سے بڑھ کر ہوتا ہے۔ ہابیل اسی کے پیچھے مارے گئے۔ بقرہ (گائے) کا قصہ بھی اسی فتنے کی بنا پر تھا۔ سب سے پہلے عشق اسی سے ظاہر ہوا۔ زنا کی ابتدا بھی اسی سے ہوتی ہے۔ ان کا مکر سب سے بڑا ہے۔ ^(۱) رسول اللہ ﷺ نے عورت کو ناقص عقل اور ناقص دین فرمایا ہے، پھر یہ بھی فرمایا کہ بڑے عقل مند کی عقل کو یہ کھودیتی ہے۔ ^(۲) اَللّٰهُمَّ احْفَظْنَا مِنْهَا۔

يٰۤاَيُّهَا اِسْرَآئِيْلَ اذْكُرُوْا نِعْمَتِيَ الَّتِيْ اَنْعَمْتُ عَلَيْكُمْ
وَاَوْفُواْ بِعَهْدِيْ اَوْفٍ بِعَهْدِكُمْ وَاِيَّايَ فَاَرْهَبُوْنَ ۝ وَاٰمِنُوْا
بِمَا اَنْزَلْتُ مُصَدِّقًا لِّمَا مَعَكُمْ وَلَا تَكُوْنُوْا اَوَّلَ كٰفِرٍ
بِهٖ ۝ وَلَا تَشْتَرُوْا بِآيٰتِيْ ثَمَنًا قَلِيْلًا ۝ وَاِيَّايَ فَاتَّقُوْنَ ۝

اے بنی اسرائیل! تم میری وہ نعمت یاد کرو جو میں نے تم پر انعام کی اور تم میرا عہد پورا کرو، میں تمہارے عہد پورے کروں گا، اور مجھ ہی سے ڈرو ⁽⁴⁰⁾ اور اس (کتاب) پر ایمان لاؤ جو میں نے نازل کی، جب کہ وہ اس کتاب کی تصدیق کرنے والی ہے جو تمہارے پاس ہے اور تم اس کا سب سے پہلے انکار کرنے والے نہ بنو، اور تم میری آیتوں کو تھوڑی قیمت میں نہ بیچو اور مجھ ہی سے ڈرو ⁽⁴¹⁾

بنی اسرائیل، یعقوب بن اسحاق بن ابراہیم علیہ السلام کی اولاد کو کہتے ہیں۔ انہی میں موسیٰ علیہ السلام بھی پیدا ہوئے اور ان پر تورات اُتری تھی۔ انہوں نے بنی اسرائیل کو فرعون کے ہاتھ سے چھڑا کر ملکِ شام میں بسایا تھا۔ اللہ نے ان سے اقرار لیا تھا کہ تورات کے حکم پر قائم رہنا، جو نبی بھیجوں تم اس کی مدد کرنا۔ ملکِ شام تمہارے پاس رہے گا، مگر وہ گمراہ ہو گئے۔ بدنیت ہو کر رشوت لیتے، غلط مسئلے بتاتے، خوشامد کے لیے حق بات چھپاتے، اپنی سرداری چاہتے، پیغمبر کی اطاعت نہ کرتے اور پیغمبر کی صفت، جو تورات میں مذکور تھی، انہوں نے بدل ڈالی۔ اللہ تعالیٰ نے ان کو اپنا احسان اور ان کی نافرمانی یاد دلائی۔ تورات میں یہ علامت بتائی تھی کہ جو کوئی نبی ہونے کا دعویٰ کرے، اگر وہ تورات کو سچا کہے تو تم سمجھو کہ وہ ہمارا بھیجا ہوا ہے، نہیں تو جھوٹا ہے۔ آیتوں پر تھوڑی قیمت یہ تھی کہ دنیا کی محبت سے دین چھوڑ دیتے تھے۔

بنی اسرائیل کو اسلام قبول کرنے کا حکم:

حافظ ابن کثیر رحمہ اللہ نے کہا ہے کہ اس آیت میں اللہ پاک نے بنی اسرائیل کو اسلام میں داخل ہونے اور رسول اللہ ﷺ

کی پیروی کرنے کا حکم دیا ہے۔ یعقوب علیہ السلام کا نام حوصلہ بڑھانے کے لیے لیا، یعنی اے اللہ کے نیک اور فرماں

[۱] یہ سب باتیں غیر مستند ہیں۔ [ص۔ ی] [۲] صحیح البخاری، رقم الحدیث (۲۹۸) صحیح مسلم، رقم الحدیث (۷۹)

بردار بندے کی اولاد! تم بھی حق کی پیروی کے لیے ویسے ہی چاق چوبند ہو جاؤ، جیسے تمہارے باپ تھے، جس طرح کہتے ہیں: ”يَا ابْنَ الْكَرِيمِ! اِفْعَلْ كَذَا. يَا ابْنَ الْعَالِمِ! اَطْلُبِ الْعِلْمَ“ ^(۱) ”اے سخی کے بیٹے! ایسا کر، یعنی کچھ دے۔ اے عالم کے بیٹے! علم طلب کر۔“

یہ ان یہودیوں کو خطاب ہے، جو یعقوب علیہ السلام کی اولاد میں سے مدینہ میں سکونت پذیر تھے۔ سیدنا عبداللہ بن عباس رضی اللہ عنہما کا قول ہے کہ اسرائیل کے معنی ہیں: عبداللہ۔ ^(۲) کسی نے کہا ہے کہ ”رَجُلُ اللَّهِ“ یعنی اللہ کا آدمی۔ کسی نے کہا ہے: ”صَفْوَةُ اللَّهِ“ اللہ کا چنا ہوا۔ مگر پہلا قول زیادہ صحیح ہے۔ یاد کرنے کا مطلب ہے: شکر کرو، کیوں کہ جس نے نعمت کو یاد کیا اور اس نے شکر ادا کیا، جس نے انکار کیا، اس نے کفرانِ نعمت کیا۔ ذکر (دال کی زیر کے ساتھ) خاموشی کی ضد ہے اور پیش کے ساتھ (ذکر) فراموشی کی ضد ہے۔ نعمت سے مراد ہے کہ پتھر سے نہر جاری کی، من و سلوئی اتارا، فرعون کی غلامی سے نجات دی اور بادل کا سایہ کیا۔

امام ابو العالیہ رحمہ اللہ کا قول ہے نعمت یہ تھی کہ نبی و رسول بھیجے اور کتابیں اُتاریں۔ ^(۳) جس طرح موسیٰ علیہ السلام نے اپنی قوم سے کہا تھا: ﴿يَقُومِ اذْكُرُوا نِعْمَةَ اللَّهِ عَلَيْكُمْ اِذْ جَعَلَ فِيكُمْ اَنْبِيَاءَ وَجَعَلَكُمْ مُلُوكًا وَآتَاكُمْ مَا لَمْ يُؤْتِ اَحَدًا مِّنَ الْعَالَمِينَ﴾ [المائدة: ۲۰] ”اے میری قوم! اللہ کی نعمت یاد کرو جو اس نے تم پر کی، جب اس نے تم میں سے نبی بنائے اور تمہیں بادشاہ بنایا، اور تمہیں وہ کچھ دیا جو ساری دنیا میں کسی کو نہیں دیا گیا۔“ عالمین سے مراد اسی زمانے کے لوگ ہیں۔

عہدِ بنی اسرائیل سے مراد:

عہد سے وہ عہد مراد ہے، جو خاتم الانبیاء کے بارے میں لیا گیا تھا کہ جب وہ آئیں تو تم ان کی تصدیق اور پیروی کرنا۔ ہم بھی اپنا عہد پورا کریں گے، جو بوجھ اور طوق تمہارے گناہوں کے سبب تمہاری گردنوں پر رکھے گئے ہیں، وہ دور کر دیں گے۔ امام حسن بصری رحمہ اللہ نے کہا ہے کہ اس آیت سے مراد یہ آیت ہے: ﴿وَلَقَدْ اخَذَ اللَّهُ مِنْ بَنِي إِسْرَءِيلَ وَبَعَثْنَا مِنْهُمُ اثْنَيْ عَشَرَ نَقِيبًا وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ وَآمَنْتُمْ بِرُسُلِي وَعَزَّرْتُمْ نُحُوهُمْ وَأَقْرَضْتُمُ اللَّهَ قَرْضًا حَسَنًا لَّا تُكْفِرَنَّ عَنْكُمْ سَيِّئَاتِكُمْ وَلَا دَخَلَنَّكُمْ جَنَّاتٍ تَجْرِي مِنْ تَحْتِهَا الْأَنْهَارُ﴾ [المائدة: ۱۲] ”اور بے شک اللہ نے بنی اسرائیل سے عہد لیا تھا، اور ہم نے ان میں سے بارہ سردار مقرر کیے تھے، اور اللہ نے کہا: بے شک میں تمہارے ساتھ ہوں۔ اگر تم نماز قائم کرو گے، اور زکات ادا کرو گے اور میرے رسولوں پر ایمان لاؤ گے اور ان کی مدد کرتے رہو گے اور اللہ کو اچھا قرض دو گے، تو میں ضرور تم

(۱) تفسیر ابن کثیر (۱/ ۱۱۲)

(۲) تفسیر الطبري (۱/ ۵۵۳) اس کی سند صحیح ہے۔

(۳) تفسیر الطبري (۱/ ۵۵۵-۵۵۶)

سے تمھاری برائیاں دور کر دوں گا اور ضرور تمھیں ایسے باغوں میں داخل کروں گا جن کے نیچے نہریں بہتی ہیں۔^(۱)

دیگر مفسرین کا کہنا ہے کہ یہ عہد وہ تھا، جو تورات میں لیا گیا تھا کہ ہم عن قریب ایک عظیم نبی بنی اسماعیل سے مبعوث فرمائیں گے اور ساری اقوام ان کی اطاعت کریں گی، مراد محمد ﷺ ہیں۔ جس نے ان کی پیروی کی، اللہ اس کے گناہ بخش دے گا، پھر اس کو بہشت میں لے جائے گا اور دوہرا اجر دے گا۔ قرآن پاک اس کی تصدیق یوں کرتا ہے: ﴿الَّذِينَ آتَيْنَاهُمُ الْكِتَابَ مِنْ قَبْلِهِ هُمْ بِهِ يُؤْمِنُونَ ۖ وَإِذْ آتَيْنَاهُمْ عَلَيْهِمْ قَالُوا آمَنَّا بِهِ إِنَّهُ الْحَقُّ مِنْ رَبِّنَا ۚ إِنَّا كُنَّا مِنْ قَبْلِهِ مُسْلِمِينَ ۖ﴾ (۱۵۴-۱۵۲: القصص) ”وہ لوگ جنھیں ہم نے اس (قرآن) سے پہلے کتاب دی تھی، وہی اس پر ایمان لاتے ہیں۔ اور جب ان پر (قرآن) تلاوت کیا جاتا ہے تو وہ کہتے ہیں: ہم اس پر ایمان لائے، بے شک یہ ہمارے رب کی طرف سے حق ہے، بلاشبہ ہم تو اس سے پہلے ہی مسلمان تھے۔ ان لوگوں کو ان کا دو بار اجر دیا جائے گا، کیوں کہ انھوں نے صبر کیا۔“

علی بن عیسیٰ رضی اللہ عنہ نے کہا ہے کہ یہ آیت اس کی تصدیق کرتی ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ﴾ (الحديد: ۲۸) ”اے ایمان والو! تم اللہ سے ڈرو، اور اس کے رسول پر ایمان لاؤ، وہ تمھیں اپنی رحمت سے دو حصے (اجر) دے گا۔“^(۲) پھر حدیث میں جن لوگوں کے دوہرے اجر آئے ہیں، ان میں ایک وہ شخص ہے، جو اہل کتاب میں سے پہلے عیسیٰ پر اور پھر حضرت محمد ﷺ پر ایمان لایا۔ امام رازی رضی اللہ عنہ نے اس جگہ پر بعثت رسول اللہ ﷺ کے بارے میں انبیاء علیہم السلام کی بہت سی بشارتیں لکھی ہیں۔^(۳) بعض بشارتیں ”فتح البیان“ میں بھی مذکور ہیں۔^(۴) امام ابو العالیہ رضی اللہ عنہ نے کہا ہے کہ ان کا عہد یہ تھا کہ دین اسلام کی عبادت بجا لاؤ۔ سیدنا عبداللہ بن عباس رضی اللہ عنہما نے کہا ہے کہ اللہ کا ان سے یہ عہد تھا کہ میں تم سے راضی ہو جاؤں گا اور تمھیں جنت میں داخل کروں گا۔^(۵)

ابن الفارس رضی اللہ عنہ نے کہا ہے کہ اس آیت سے معلوم ہوتا ہے کہ اللہ کا انعام کفار پر بھی ہوتا ہے۔^(۶) کسی نے کہا ہے کہ وہ عہد یہ تھا: ﴿وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ﴾ [آل عمران: ۱۸۷] ”اور جب اللہ نے ان لوگوں سے عہد لیا جنھیں کتاب دی گئی تھی کہ تم اسے لوگوں کے سامنے ضرور بیان کرو گے۔“ کسی نے کہا ہے کہ یہ تھا: ﴿خُذُوا مَا آتَيْنَاكُمْ بِقُوَّةٍ﴾ [البقرة: ۶۳] ”ہم نے تمھیں جو دیا ہے اسے قوت سے پکڑ لو۔“ کسی نے کہا کہ وہ ہے، جو سورۃ الاعراف میں آیا ہے: ﴿وَرَحْمَتِي وَسِعَتْ كُلَّ شَيْءٍ ۚ فَسَاكُنْهَا لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ﴾ (۱۵۴) الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ

(۱) تفسیر ابن کثیر (۱۱۳/۱)

(۲) تفسیر الرازی (۳۳/۳)

(۳) صحیح البخاری، رقم الحدیث (۳۲۶۲) صحیح مسلم، رقم الحدیث (۱۵۴)

(۴) تفسیر الرازی (۳۴/۳)

(۵) فتح البیان (۱۴۲/۱)

(۶) تفسیر الطبری (۵۵۸/۱)

(۷) تفسیر الطبری (۵۵۹/۱) اس کی سند میں ”بشر بن عمارہ“ ضعیف راوی ہے۔

(۸) فتح البیان (۱۴۱/۱)

فِي التَّوْرَةِ وَالْإِنْجِيلِ ﴿[الأعراف: ۱۵۶-۱۵۷] ”اور میری رحمت نے ہر چیز کو گھیر رکھا ہے، چنانچہ جلد ہی میں اس (رحمت) کو ان لوگوں کے لیے لکھ دوں گا جو پرہیزگار ہیں اور زکات دیتے ہیں اور (ان کے لیے بھی) جو ہماری آیتوں پر ایمان لاتے ہیں۔ (یعنی) وہ لوگ جو اس رسول اُمی نبی (محمد ﷺ) کی پیروی کرتے ہیں جس کا ذکر وہ اپنے ہاں تورات اور انجیل میں لکھا پاتے ہیں۔“

رہا اللہ کا عہد ان کے ساتھ تو کسی نے کہا کہ وہ عہد یہ تھا: ﴿وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْنَاكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذَلِكُمْ إِصْرِي قَالُوا أَقْرَرْنَا قَالَ فَاشْهَدُوا وَأَنَا مَعَكُمْ مِنَ الشَّاهِدِينَ ﴿۸۱﴾﴾ [آل عمران: ۸۱] ”اور (یاد کرو) جب اللہ نے تمام نبیوں سے عہد لیا تھا کہ جب میں تمہیں کتاب اور حکمت عطا کروں، پھر تمہارے پاس کوئی رسول آئے جو اس (کتاب) کی تصدیق کرتا ہو جو تمہارے پاس ہے تو تمہیں اس پر ایمان لانا ہوگا اور اس کی مدد کرنی ہوگی۔ اللہ نے فرمایا: کیا تم اقرار کرتے ہو اور اس پر میرا عہد قبول کرتے ہو؟ انھوں نے کہا: ہم نے اقرار کیا۔ اللہ نے فرمایا: تو تم گواہ رہنا اور میں بھی تمہارے ساتھ گواہ ہوں۔“

نیز اللہ تعالیٰ نے فرمایا: ﴿وَإِذْ قَالَ عِيسَى ابْنُ مَرْيَمَ يَبْنِي إِسْرَءِيلَ إِنَّي رَسُولُ اللَّهِ إِلَيْكُمْ مُصَدِّقًا لِمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدٌ فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُبِينٌ ﴿۶﴾﴾ [الصف: ۶] ”اور جب عیسیٰ ابن مریم نے کہا: اے بنی اسرائیل! بے شک میں تمہاری طرف اللہ کا رسول ہوں، تصدیق کرنے والا ہوں اس (کتاب) تورات کی جو مجھ سے پہلے ہے اور ایک رسول کی بشارت دینے والا ہوں، وہ میرے بعد آئے گا، اس کا نام احمد ہوگا، پھر جب وہ (رسول) ان کے پاس کھلی نشانیوں کے ساتھ آیا تو وہ بولے: یہ تو کھلا جادو ہے۔“

یہ بھی ہو سکتا ہے کہ یہ سارے عہد مراد ہوں، جو ان تمام آیتوں سے سمجھے جاتے ہیں۔ واللہ اعلم۔

”پہلے منکر نہ ہوں“ کا مفہوم:

یہ جو کہا ہے کہ میرا ہی ڈر رکھو۔ اس کا یہ مطلب ہے کہ اگر تم عہد توڑو گے تو میں تم کو سزا دوں گا۔ سیدنا عبداللہ بن عباس رضی اللہ عنہما کا قول ہے کہ جو آفات تمہارے آبا و اجداد پر نازل ہوئی تھیں، جیسے مسخ وغیرہ، وہی بلائیں تم پر نازل کروں گا۔^① پہلے رغبت دلائی تھی، پھر یہ وعید سنائی، الغرض ہر طرح کی ترغیب و ترہیب سے انھیں حق اختیار کرنے اور رسولِ برحق ﷺ کی اتباع کی دعوت دی، انھیں قرآن پاک کی جھڑکیوں سے نصیحت پکڑنا، اللہ کے حکم کو بجالانا اور اللہ کی کتاب میں دی ہوئی خبروں کی تصدیق کرنا سمجھایا، مگر ہدایت اسی کو ملتی ہے، جس کو اللہ چاہے۔ اسی لیے یہ کہا

① تفسیر الطبری (۱/ ۵۶۰) تفسیر ابن ابی حاتم (۱/ ۹۶) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷-۴۵)۔

ہے کہ تم پہلے کافر نہ بنو۔ سیدنا ابن عباس رضی اللہ عنہما نے کہا کہ یعنی تمہیں وہ علم ہے، جو دوسروں کو نہیں،^(۱) پھر کس لیے سب سے پہلے تمہی رسول اللہ ﷺ کے منکر بنتے ہو، حالاں کہ ان کے مبعوث ہونے کی خبر تم سن چکے اور پڑھ چکے ہو۔

امام ابن جریج رحمہ اللہ نے کہا ہے کہ اس سے مراد قرآن ہے، یعنی تم قرآن کے پہلے منکر نہ بنو۔^(۲) حافظ ابن کثیر رحمہ اللہ نے کہا ہے کہ دونوں قول صحیح ہیں، کیوں کہ یہ باہم لازم و ملزوم ہیں۔ جو قرآن کا انکار کرے گا، وہ رسول اللہ ﷺ کا بھی منکر ہوگا اور جو رسول اللہ کا منکر ہوگا، وہ قرآن کا بھی انکار کرے گا۔ اول کافر سے مراد بنی اسرائیل ہیں، جبکہ ان سے پہلے اور بہت سے کفار عرب، قریش وغیرہ انکار کر چکے تھے تو مطلب یہ ہے کہ بنی اسرائیل کی قوم میں سب سے پہلے منکر تم نہ بنو، کیوں کہ قرآن میں سب سے پہلے یہی یہود مدینہ مخاطب ہوئے ہیں، ان کے انکار سے یہ بات لازم آئے گی کہ ان کی جنس میں سب سے پہلے وہی کافر و منکر ہوئے۔^(۳)

تھوڑی قیمت سے مراد:

امام حسن بصری رحمہ اللہ کا قول ہے کہ تھوڑا مول ساری دنیا سے عبارت ہے، یعنی تم ایمان اور رسول کی تصدیق کے عوض معمولی خواہشات نفسانی کو اختیار نہ کرو۔^(۴) امام سدی رحمہ اللہ نے کہا ہے کہ تھوڑے لالچ پر اللہ کے نام کو نہ چھپاؤ۔ یہی لالچ مول ہے۔ امام ابو العالیہ رحمہ اللہ نے کہا ہے کہ علم کی تعلیم دینے پر اجرت نہ لو۔ دیکھو تمہاری پہلی کتاب میں کیا لکھا ہے: اے ابن آدم! تو علم مفت سکھا، جس طرح تو نے اس کو مفت میں سیکھا ہے۔^(۵)

کسی نے کہا ہے کہ مطلب یہ ہے کہ تم علم کے بیان، وضاحت اور پھیلانے کے بجائے علم کو نہ چھپاؤ، خلط ملط نہ کرو اور دھوکا نہ دو، تاکہ دنیا میں تمہاری ریاست قائم رہے، کیوں کہ یہ دنیا ناپائیدار اور حقیر ہے اور عنقریب ختم ہو جائے گی۔ حدیث ابی ہریرہ رضی اللہ عنہ میں مرفوعاً مروی ہے کہ جس نے کوئی ایسا علم، جس سے ذات الہی مقصود ہوتی ہے، دنیا حاصل کرنے کے لیے سیکھا تو وہ شخص قیامت کے دن جنت کی خوش بو بھی نہ پائے گا۔^(۶) (رواہ أبو داود)

اجرت پر تعلیم دینے کا حکم:

معلوم ہوا کہ دین کا علم پڑھ کر دنیا کمانا جہنم میں جانا ہے۔ حافظ ابن کثیر رحمہ اللہ نے کہا ہے کہ طے شدہ اجرت پر علم سکھانا جائز نہیں ہے۔ البتہ بیت المال سے اپنے اور اپنے اہل و عیال کی کفایت کے لیے لے سکتا ہے اور اگر وہاں سے کچھ نہیں ملتا اور تعلیم دینے کی وجہ سے اور کمائی بھی نہیں کر سکتا تو یہ بندہ اس شخص کی طرح ہے جس کی کوئی اجرت

(۱) تفسیر الطبری (۱/ ۵۶۴-۵۶۵) تفسیر ابن ابی حاتم (۱/ ۹۷) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷-۴۵)

(۲) تفسیر ابن کثیر (۱/ ۱۱۴)

(۳) تفسیر الطبری (۱/ ۵۶۳)

(۴) تفسیر ابن ابی حاتم (۱/ ۹۷)

(۵) تفسیر ابن ابی حاتم (۱/ ۹۸)

(۶) سنن أبی داود، رقم الحدیث (۳۶۶۴) صحيح الترغيب والترهيب (۱/ ۲۵)

مقرر نہیں ہوئی تو اب مالک، شافعی، احمد اور جمہور علما کے نزدیک تعلیم دینے پر اجرت لے سکتا ہے، جیسا کہ صحیح بخاری میں سانپ کے کاٹے ہوئے شخص کے واقعے میں یوں آیا ہے کہ رسول اللہ ﷺ نے فرمایا: «إِنَّ أَحَقَّ مَا أَخَذْتُمْ عَلَيْهِ أَجْرًا كِتَابُ اللَّهِ» ”بے شک تمہارا کتاب اللہ پر مزدوری لینا لائق تر ہے۔“^(۱) پھر اس عورت کے قصے میں، جس کو نکاح کا پیغام دیا گیا، آیا ہے: «زَوَّجْتُكَهَا بِمَا مَعَكَ مِنَ الْقُرْآنِ» ”میں نے تیرا نکاح اس عورت سے کر دیا ہے، بعوض اس قرآن کے جو تجھے یاد ہے۔“^(۲) (یعنی تیرے لیے حق مہر یہ ہے کہ تجھے جتنا قرآن یاد ہے، وہ تو اپنی اس بیوی کو سکھلا دینا، یہی تیری طرف سے مہر ادا کرنا ہے)^(۳)

پہلی صورت میں اجرت دم کرنے کے عوض تھی نہ کہ تعلیم کے عوض اور دوسری صورت میں تعلیم مہر کے عوض تھی نہ کہ اجرت کے عوض۔ اسی لیے عبادہ بن صامت رضی اللہ عنہ والی حدیث میں آیا ہے کہ ایک شخص نے ان کو قرآن کی تعلیم کے عوض ایک کمان تحفے میں دی تو رسول اللہ ﷺ نے فرمایا کہ اگر تو آگ کی کمان اپنے گلے میں لٹکانا چاہتا ہے تو اس کو قبول کر۔ (رواہ أبو داود) حافظ ابن کثیر رحمہ اللہ نے اس کا یہ جواب دیا ہے کہ یہ تعلیم اللہ کے لیے تھی، اسی لیے ثواب کے بدلے تحفہ لینا ناجائز ہوا۔^(۴) اگر پہلے ہی سے اجرت مقرر کر لی جاتی تو درست ہوتا۔ پھر کہا ہے کہ اس حدیث کا اکثر علما کے نزدیک یہی مطلب ہے۔^(۵)

ڈر کو تقویٰ کہتے ہیں۔ تقویٰ یہ ہے کہ اللہ کی اطاعت اس کی رحمت کی امید رکھ کر کی جائے اور اللہ کی نافرمانی اس کے عذاب کے ڈر سے ترک کی جائے۔ یہ کہنے میں کہ مجھ ہی سے ڈرتے بچتے رہو، حق کے ظاہر کرنے کے بجائے اسے چھپانے اور رسول اللہ ﷺ کی مخالفت بجالانے پر سخت وعید ہے۔

وَلَا تَلْبِسُوا الْحَقَّ بِالْبَاطِلِ وَتَكْتُمُوا الْحَقَّ وَأَنْتُمْ تَعْلَمُونَ ﴿٤٢﴾ وَأَقِمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ ﴿٤٣﴾

اور حق کو باطل کے ساتھ خلط ملط نہ کرو اور حق کو مت چھپاؤ، حالاں کہ تم جانتے ہو^(۴۲) اور نماز قائم کرو اور زکات دو اور رکوع کرنے والوں کے ساتھ رکوع کرو^(۴۳)

حق کو باطل کے ساتھ خلط ملط کرنے کا مفہوم اور اس کی ممانعت:

اللہ تعالیٰ نے اس آیت میں یہودیوں کو دو چیزوں سے منع کیا اور حق کو ظاہر کرنے کا حکم دیا۔ ابن عباس رضی اللہ عنہما کا

^(۱) صحیح البخاری، رقم الحدیث (۵۴۰۵) ^(۲) صحیح البخاری، رقم الحدیث (۴۷۴۱) ^(۳) تفسیر ابن کثیر (۱/ ۱۱۴)

^(۴) سنن أبي داود، رقم الحدیث (۳۴۱۶) السلسلة الصحيحة (۲۵۶)

^(۵) ابو داود کی محولہ روایت اکثر علما کے نزدیک سنداً صحیح نہیں ہے، اس لیے اس سے تعلیم قرآن پر اجرت لینے کا عدم جواز ثابت نہیں ہوتا۔ بالفرض اگر صحیح بھی ہو تو صحیح بخاری کی مذکورہ بالا روایت کی رو سے قرآن کے عوض اجرت لینا درست اور حق ہے، خواہ وہ دم

سے ہو یا تعلیم قرآن سے۔ [ص۔ ی] ^(۶) تفسیر ابن کثیر (۱/ ۱۱۴)

قول ہے کہ یعنی حق کو باطل سے اور سچ کو جھوٹ سے نہ ملاؤ۔^(۱) ابو العالیہ رحمہ اللہ نے اس میں اس بات کا اضافہ کیا ہے کہ امت محمد ﷺ کے ساتھ خیر خواہی بجالاؤ۔^(۲) امام قتادہ رحمہ اللہ نے کہا ہے کہ یعنی یہودیت اور نصرانیت کو اسلام میں داخل نہ کرو، حالاں کہ تم جانتے ہو کہ اللہ کا دین یہی اسلام ہے۔ یہودیت و نصرانیت بدعت ہے اور اللہ کی طرف سے نہیں ہے۔^(۳) سیدنا ابن عباس رضی اللہ عنہما نے کہا ہے کہ سچ کو جان بوجھ کر چھپانا یہ تھا کہ رسول اللہ ﷺ کا ذکر تورات اور انجیل میں لکھا ہوا پایا۔ رسول کو بھی پہچان لیا، مگر نہ مانا۔ جان بوجھ کر انکار کر گئے اور حق بات کو چھپا ڈالا۔^(۴) یہ مطلب ہے کہ تم حق بات کو چھپاتے ہو، حالاں کہ تمہیں معلوم ہے کہ اس چھپانے میں ان لوگوں کا کتنا بڑا نقصان ہے، جو تمہارے اس گمراہ کن جھوٹ میں پھنس جائیں گے، کیوں کہ یہ پھنسنا انہیں جہنم میں لے جائے گا۔

اس آیت سے یہ بھی ثابت ہوتا ہے کہ جس کو کوئی حق بات معلوم ہو، اس پر اس حق بات کو ظاہر کرنا واجب اور اس کو چھپانا حرام ہے، اس میں سارے لوگوں کو ایسے کام کی برائی پر متنبہ کیا گیا ہے اور ڈرایا گیا ہے۔ یہ خطاب اگرچہ ظاہری طور پر خاص ہے، مگر معنی کے لحاظ سے عام ہے۔ معلوم ہوا کہ ہر شخص پر حق کو باطل کے ساتھ نہ ملانا اور حق کو کسی سے نہ چھپانا فرض ہے۔ جس مسلمان نے علم حدیث کی کتابیں پڑھی یا سنی ہیں اور اس کو دین و دنیا کے کسی معاملے میں رسول اللہ ﷺ کا حکم معلوم ہو چکا ہے، مگر سوال کے وقت وہ اس حق کو چھپاتا ہے یا کسی ملا یا مشائخ کی بات سے ملا کر صحیح راستے سے گمراہ کرتا ہے تو وہ اس آیت میں داخل ہے۔ لفظ: ﴿وَأَنْتُمْ تَعْلَمُونَ﴾ سے یہ ثابت ہوا کہ یہودیوں کا کفر، کفر عناد تھا نہ کہ کفر جہل۔ اس کفر کا گناہ بہت بھاری اور سزا بہت سخت ہے، جس طرح مقلدین کا اتباع سنت سے انکار عناد کی وجہ سے ہے، جہالت کی وجہ سے نہیں۔

تقلید و رائے کی مذمت:

اس آیت سے یہ نہیں نکلتا کہ لاعلمی کے ساتھ حق کو باطل سے ملانا یا حق کو چھپانا جائز ہوتا ہے، کیوں کہ جاہل کے لیے ضروری ہے کہ وہ کسی چیز میں بالخصوص دین کے معاملے میں سوچے سمجھے بغیر پیش قدمی نہ کرے۔ اس لیے کہ دین کے بارے میں گفتگو کرنا یا احکام دین کی تصدیق کرنا، ایسے شخص کا کام ہے جو علم و فہم میں بے مثال دسترس رکھتا ہو۔ کہاں جاہل مقلدین اور کہاں شرع مبین کے مسائل۔ لَا حَوْلَ وَلَا قُوَّةَ إِلَّا بِاللَّهِ!

آیات کے درمیان مناسبت کا تکلف:

فتح البیان میں اس مقام پر ان متکلمین و مفسرین کا رد کیا گیا ہے جنہوں نے قرآنی آیات کی ایک دوسری آیت

(۱) تفسیر الطبري (۵۶۸/۱) اس کی سند میں ”بشر بن عمارہ“ ضعیف راوی ہے۔

(۲) تفسیر الطبري (۵۶۸/۱) (۳) تفسیر ابن أبي حاتم (۹۸/۱)

(۴) تفسیر ابن أبي حاتم (۹۸/۱) اس کی سند حسن ہے۔ تفصیل کے لیے دیکھیں: الصحيح المسبور (۱/۳۷-۴۵)

کے ساتھ مناسبت بیان کرنے میں تکلف سے کام لیا ہے۔ پہلے بقاعی نے یہ کام کیا تھا، پھر دوسروں نے بھی ایسا کیا۔ تفسیر رحمانی اور تفسیر عزیزی میں بھی یہی کچھ ہے۔ اللہ کے کلام پاک کو ایسے تکلف سے کیا تعلق؟ آیات کا نزول ہمیشہ مختلف حالات و حادثات کے مطابق رہا ہے، ان کی وجوہات کو تلاش کرنا ایسا ہے، جیسے ”کوہ کندن و کاہ بر آوردن“ یا ”باد بمشت چمودن“ یا ”آہن سرد کوفتن“۔ پہاڑ کھود کر گھاس نکالنا، یا مشمت سے ہوا کی پیمائش کرنا یا سرد لوہے کو کوٹنا۔ اس پر ”إِنَّا لِلّٰهِ...“ پڑھنے کے سوا اور کیا کیا جاسکتا ہے؟^(۱)

مقاتل کا قول ہے کہ اس آیت میں اہل کتاب کو رسول اللہ ﷺ کے ساتھ نماز پڑھنے، اور آپ ﷺ کی خدمت میں اپنے مالوں کی زکات پیش کرنے اور امت مسلمہ میں داخل ہونے کا حکم دیا گیا ہے۔^(۲) سیدنا عبداللہ بن عباس رضی اللہ عنہما نے کہا ہے کہ اس جگہ زکات سے مراد فرماں برداری اور اخلاص ہے۔^(۳) دوسرا مطلب یہ ہے کہ زکات کی مقدار مراد ہے دو سو یا زیادہ۔ یہ قول زیادہ ظاہر ہے، کیوں کہ زکات کا ذکر نماز کے ساتھ آیا ہے، اگرچہ پہلا معنی بھی لغت کے لحاظ سے صحیح ہو سکتا ہے۔ ادائے زکات خود ایک عبادت و اخلاص ہے، اسی لیے امام حسن رضی اللہ عنہ نے کہا ہے کہ زکات سے مراد فریضہ واجبہ ہے، کیوں کہ اعمال نماز و زکات کے بغیر کچھ نفع نہیں دیتے۔^(۴) حارث عسکلی کا قول ہے کہ صدقہ فطر مراد ہے،^(۵) مگر عموم زکات بہتر ہے۔

رکوع کا لفظ ذکر کرنے کی حکمت:

فتح البیان میں ہے کہ اس جگہ نماز سے مراد وقت معین پر تمام لوازمات کے ساتھ پانچ وقت کی نماز ہے، اسی طرح زکات ہے۔ رکوع کمر جھکانے اور سر نیچا کرنے کو کہتے ہیں۔ مطلب یہ ہے کہ نمازیوں کے ساتھ نماز پڑھو۔ اس جگہ رکوع کا ذکر اس لیے کیا کہ یہودیوں کی نماز میں رکوع نہیں تھا یا اہل جاہلیت پر رکوع کرنا بھاری تھا۔ تمام نمازی جانتے ہیں کہ حدیثوں میں شرعی رکوع کا طریقہ اس طرح بیان ہوا ہے کہ گردن اور کمر کو جھکا کر گھٹنوں کو ہاتھ سے پکڑ کر اطمینان کے ساتھ مسنون ذکر کرنا۔

باجماعت نماز کی اہمیت اور حکم:

اس آیت سے یہ بھی ثابت ہوتا ہے کہ نماز کو باجماعت پڑھنا چاہیے۔ بعض اہل علم کے نزدیک یہ جماعت واجب ہے۔ جمہور کے نزدیک سنت موکدہ ہے نہ کہ واجب۔ یہی قول صحیح ہے، کیوں کہ صحابہ رضی اللہ عنہم کی ایک جماعت سے صحیح احادیث میں مرفوعاً مروی ہے کہ باجماعت نماز تنہا نماز سے پچیس یا ستائیس درجے بڑھ کر ہے۔^(۶)

(۱) تفسیر ابن ابی حاتم (۱/ ۹۹-۱۰۰)

(۲) فتح البیان (۱/ ۱۵۱)

(۳) تفسیر ابن ابی حاتم (۱/ ۹۹) اس کی سند حسن ہے۔ تفصیل کے لیے دیکھیں: الصحيح المسبور (۱/ ۴۶-۴۹)

(۴) تفسیر ابن ابی حاتم (۱/ ۱۰۰)

(۵) تفسیر ابن ابی حاتم (۱/ ۱۰۰)

(۶) صحيح البخاري، رقم الحديث (۶۱۹) صحيح مسلم، رقم الحديث (۶۴۹، ۶۵۰)

معلوم ہوا اگر کسی عذر سے یا بلا عذر فرض نماز اکیلے پڑھی جائے تو وہ ہو جاتی ہے، جماعت اگر فرض ہوتی تو تنہا پڑھنے سے فرض ادا نہ ہوتا۔ بخاری میں مرفوعاً ذکر ہوا ہے کہ جو شخص امام کے ساتھ نماز پڑھتا ہے، وہ اس شخص سے بہتر ہے، جو اکیلا نماز پڑھ کر سو رہتا ہے۔^(۱) اس مسئلے کی پوری بحث ”شرح منشی“ میں ہے۔^(۲) امام قرطبی رحمہ اللہ نے اس آیت کے تحت جماعت و امامت کے مسائل اچھی طرح تحریر کیے ہیں۔^(۳)

اتَّامُرُونَ النَّاسَ بِالْبِرِّ وَتَنَسَوْنَ أَنْفُسَكُمْ وَأَنْتُمْ تَتْلُونَ
الْكِتَابَ أَفَلَا تَعْقِلُونَ ﴿۴۴﴾

کیا تم لوگوں کو نیکی کا حکم دیتے ہو اور اپنے آپ کو بھول جاتے ہو، حالاں کہ تم کتاب پڑھتے ہو، پھر کیا تم عقل نہیں رکھتے؟ ﴿۴۴﴾

قول و عمل میں تضاد سے ممانعت:

یہ اہل کتاب سے خطاب ہے کہ جو تم دوسروں کو کہتے ہو، وہ کام خود نہیں کرتے۔ کیا تم یہ نہیں سمجھتے کہ کیا کر رہے ہو؟ ذرا نیند سے جاگو اور آنکھیں کھولو۔ قتادہ رحمہ اللہ نے کہا ہے کہ بنو اسرائیل لوگوں سے کہتے کہ اللہ کی اطاعت کرو، نیک کام کرو اور اللہ سے ڈرو، مگر خود اس کے خلاف کرتے، اس پر ان کو اللہ نے پہ عار دلائی۔^(۴) ابن جریج رحمہ اللہ نے کہا ہے کہ منافق لوگ دوسروں سے کہتے تھے کہ روزہ رکھو، نماز پڑھو اور خود یہ کام نہ کرتے، لہذا جو کوئی دوسرے کو بھلائی کا حکم دے، اسے چاہیے کہ سب سے پہلے خود اس کام کو بجالائے، ورنہ وہی مثل ہوگی کہ ”خود فضیحت دیگران را نصیحت“ (خود ذلت میں اور دوسروں کو نصیحت) سیدنا عبداللہ بن عباس رضی اللہ عنہما کا قول ہے، مطلب یہ ہے کہ اے اہل کتاب! تم لوگوں کو کفر سے منع کرتے ہو، کیوں کہ تمہارے پاس نبوت اور عہد تورات ہے، مگر خود تم اس عہد کا انکار کرتے ہو، جو تم سے رسول اللہ ﷺ کی تصدیق کرنے کے بارے میں لیا گیا تھا۔^(۵)

دوسرا مطلب یہ بیان کیا گیا ہے کہ تم لوگوں سے تو کہتے ہو کہ محمد ﷺ کے دین میں داخل ہو جاؤ، لیکن خود مسلمان نہیں ہوتے۔^(۶) سیدنا ابوالدرداء رضی اللہ عنہ نے کہا ہے کہ آدمی اس وقت تک ہرگز سمجھ دار نہیں ہوتا، جب تک لوگوں سے دشمنی اللہ کے لیے نہ رکھے، پھر اپنی جان کی طرف توجہ کرے اور اس کو لوگوں سے بھی زیادہ دشمن سمجھے۔^(۷) ابن زید رحمہ اللہ

﴿۱﴾ صحیح البخاری، رقم الحدیث (۶۲۳) ﴿۲﴾ نیل الأوطار (۱۵۱/۳) فتح البیان (۱۵۴/۱-۱۵۵)

﴿۳﴾ تفسیر القرطبی (۱/۳۴۸) ﴿۴﴾ تفسیر الصنعانی (۱/۴۴) ﴿۵﴾ تفسیر الطبری (۲/۸)

﴿۶﴾ تفسیر الطبری (۲/۷) تفسیر ابن ابی حاتم (۱۰۱/۱) اس کی سند حسن ہے۔ تفصیل کے لیے دیکھیں: الصحیح المسبور (۱/۳۷-۴۵)

﴿۷﴾ تفسیر الطبری (۲/۸) اس کی سند میں ”بشر بن عمارہ“ ضعیف راوی ہے۔

﴿۸﴾ تفسیر الطبری (۲/۸-۹) اس کی سند پر علامہ احمد شاکر کا کلام دیکھیں۔

نے کہا ہے کہ جب کوئی آدمی آ کر یہود سے کوئی بات پوچھتا، جس میں سچ نہ ہوتا اور وہ راشی (رشوت دینے والا) بھی نہ ہوتا تو اس کو سچی بات بتا دیتے۔^(۱)

الغرض اللہ نے اس کام پر اہل کتاب کی مذمت کی اور انھیں اپنے نفس کے بارے میں اپنی غلطی پر آگاہ کیا کہ تم دوسروں کو تو بھلائی کا حکم کرتے ہو، مگر خود نہیں کرتے۔ یعنی نیک بات کا حکم کرنا تو اچھا ہے، اس پر کوئی مذمت نہیں، مذمت اس پر ہے کہ اس نیک کام کو خود تم نے چھوڑ رکھا ہے۔ یہ اس لیے فرمایا کہ امر بالمعروف ہر عالم پر واجب ہے، لیکن اس کے ساتھ یہ بھی لازم ہے کہ وہ کام آپ بھی کرے۔ یہ نہ ہو کہ فقط ان کو حکم دے کر بیٹھ رہے، جس طرح شعیب علیہ السلام نے فرمایا تھا: ﴿وَمَا أُرِيدُ أَنْ أُخَالَفَكُمْ إِلَىٰ مَا أَنهَضَكُمْ عَنْهُ إِنِّي أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ﴾ [ہود: ۸۸] ”اور میں یہ نہیں چاہتا کہ تمہاری مخالفت کروں (اس طرح کہ) وہ کام کروں جن سے تمہیں روکتا ہوں۔ میں کچھ نہیں چاہتا سوائے (تمہاری) اصلاح کے جہاں تک مجھ سے ہو سکے۔ اور مجھے (اس کی) توفیق ملنا اللہ کی مدد کے سوا (ممکن) نہیں۔ میں نے اسی پر بھروسہ کیا ہے اور اسی کی طرف رجوع کرتا ہوں۔“ سونیکی کا حکم کرنا اور نیک کام کرنا دونوں واجب ہیں، ایک کے کرنے سے دوسرا کام ساقط نہیں ہوتا۔

بے عملی امر بالمعروف اور نہی عن المنکر کے لیے عذر نہیں:

سلف و خلف کے نزدیک زیادہ صحیح یہ ہے کہ یہ قول کہ ”گناہوں کا مرتکب شخص دوسروں کو بھی برائی سے منع نہ کرے“، ضعیف ہے۔ اس سے بھی زیادہ ضعیف یہ ہے کہ اس آیت سے اس قول کی تائید کی جائے، حالاں کہ آیت سے یہ مطلب نہیں نکلتا، بلکہ صحیح یہ ہے کہ عالم امر بالمعروف کرے، اگرچہ خود اس نے وہ کام نہ کیا ہو اور نہی عن المنکر بجالائے، اگرچہ اس سے وہ کام ہو گیا ہو۔ سعید بن جبیر رحمہ اللہ نے کہا ہے کہ اگر یہی بات ہو تو پھر نہ کوئی امر بالمعروف کر سکے گا اور نہ نہی عن المنکر۔ امام مالک رحمہ اللہ نے کہا ہے کہ یہ بات سچ ہے۔ وہ کون شخص ہے کہ جس سے گناہ نہیں ہوتا۔^(۲) حافظ ابن کثیر رحمہ اللہ نے کہا ہے کہ لیکن یہ حالت قابل مذمت ہے، یعنی جان بوجھ کر اطاعت سے ہاتھ کھینچ لینا اور نافرمانی کے کام کرنا، دیدہ و دانستہ مخالفت کی راہ پر چلنا ہے، کیوں کہ عالم اور غیر عالم برابر نہیں ہوتے، اسی لیے احادیث میں اس حال پر سخت وعید آئی ہے۔^(۳)

بے عملی کا گناہ:

سیدنا انس بن مالک رضی اللہ عنہ نے کہا ہے کہ رسول اللہ ﷺ نے فرمایا کہ شبِ معراج کو میرا گزر ایک قوم پر ہوا، جن کے ہونٹ آگ کی قینچی سے کترے جا رہے تھے۔ میں نے پوچھا کہ یہ کون لوگ ہیں؟ جواب ملا: یہ تمہاری امت کے دنیا دار خطیب ہیں، جو لوگوں کو تو نیک کام کا حکم کرتے تھے، مگر اپنے آپ کو بھول جاتے تھے اور وہ کتاب پڑھتے

ہیں، پھر کیوں نہیں سمجھتے۔^(۱) (رواہ احمد)

دوسری روایت اسامہ رضی اللہ عنہ سے اس طرح مروی ہے کہ رسول اللہ ﷺ نے فرمایا کہ ایک آدمی کو قیامت کے دن لا کر آگ میں ڈال دیا جائے گا۔ اس کی آنتیں اس کو لپٹ جائیں گی۔ وہ آگ میں ایسے پھرے گا، جیسے گدھا چکی کے گرد چکر کھاتا ہے۔ دوزخی لوگ اس کے پاس آ کر پوچھیں گے کہ اے فلاں! تجھے کیا ہوا تو تو ہمیں نیکی کا حکم اور بدی سے منع نہیں کرتا تھا؟ وہ کہے گا کہ میں تم کو امر بالمعروف کرتا تھا، مگر خود بجا نہیں لاتا تھا اور تم کو بدی سے منع کرتا اور خود اس کو بجا لاتا تھا۔ شیخین رحمہما نے بھی اسی کے لگ بھگ روایت کی ہے۔^(۲)

سیدنا انس رضی اللہ عنہ کہتے ہیں رسول اللہ ﷺ نے فرمایا کہ اللہ قیامت کے دن اُن پڑھوں کے وہ گناہ معاف کر دے گا، جو علما کے معاف نہیں کرے گا۔^(۳) (رواہ احمد) معلوم ہوا کہ شرک و کفر کے علاوہ بعض گناہوں میں لاعلمی ایک عذر ہو سکتا ہے۔ یہ اس لیے کہ پڑھا اور اُن پڑھا برابر نہیں۔ اللہ تعالیٰ نے فرمایا: ﴿هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُوا الْأَلْبَابِ﴾ [الزمر: ۹] ”کیا جو لوگ علم رکھتے ہیں اور جو علم نہیں رکھتے، برابر ہو سکتے ہیں؟ بس عقل والے ہی نصیحت پکڑتے ہیں۔“ ولید بن عقبہ رضی اللہ عنہ سے مرفوعاً مروی ہے کہ کچھ جنتی لوگ دوزخیوں کو جھانک کر کہیں گے کہ تم کیسے آگ میں آئے؟ واللہ! ہم تو تم سے سیکھ کر یہاں پہنچے۔ وہ کہیں گے کہ ہم جو کہتے تھے وہ کرتے نہیں تھے۔^(۴) (رواہ ابن عساکر)

ایک آدمی سیدنا عبداللہ بن عباس رضی اللہ عنہما کے پاس آیا اور کہا کہ میں امر بالمعروف اور نہی عن المنکر کرنا چاہتا ہوں۔ انھوں نے کہا کہ کیا تو اس مقام کو پہنچ گیا ہے؟ اس نے کہا: امید تو ہے۔ کہا کہ اگر تجھے اس بات کا ڈرنہ ہو کہ کتاب اللہ کی تین آیتیں تجھے رسوا کریں گی تو یہ کام کرو۔ کہا: وہ کون سی آیتیں ہیں؟ کہا: ﴿اتَّأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ﴾ [البقرة: ۴۴] ”کیا تم لوگوں کو نیکی کا حکم دیتے ہو اور اپنے آپ کو بھول جاتے ہو، حالاں کہ تم کتاب پڑھتے ہو، پھر کیا تم عقل نہیں رکھتے؟“ اس کو تو نے مضبوط کر لیا ہے؟ کہا: نہیں۔ پوچھا: دوسری آیت کون سی ہے؟ کہا: ﴿لِمَ تَقُولُونَ مَا لَا تَفْعَلُونَ﴾ [البقرة: ۲۳] ”اے ایمان والو! تم وہ بات کیوں کہتے ہو جو تم کرتے نہیں؟ اللہ کے ہاں بڑی ناراضی (والی بات) ہے کہ تم وہ بات کہو جو تم کرتے نہیں۔“ پوچھا: اس کو تو نے محکم کر لیا ہے یا نہیں؟ کہا: نہیں۔ کہا: تیسری

① مسند احمد (۱۲۰/۳) صحیح ابن حبان (۲۴۹/۱) السلسلة الصحيحة، رقم الحديث (۲۹۱)

② صحیح البخاری، رقم الحديث (۳۰۹۴) صحیح مسلم، رقم الحديث (۲۹۸۹) مسند احمد (۲۰۵/۵)

③ حلیۃ الأولیاء (۳۳۱/۲) اس روایت کو امام احمد نے منکر کہا ہے۔ دیکھیں: السلسلة الضعیفة، رقم الحديث (۳۱۵۴)

④ تاریخ دمشق (۲۱۸/۶۳) السلسلة الضعیفة، رقم الحديث (۱۲۶۸)

آیت کون سی ہے؟ کہا: شعیب علیہ السلام کا قول: ﴿وَمَا أُرِيدُ أَنْ أُخَالِفَكُمْ إِلَىٰ مَا أَنْهَكُمْ عَنْهُ إِنِّي أُرِيدُ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ﴾ [ہود: ۸۸] ”اور میں یہ نہیں چاہتا کہ تمہاری مخالفت کروں (اس طرح کہ) وہ کام کروں جن سے تمہیں روکتا ہوں۔ میں کچھ نہیں چاہتا سوائے (تمہاری) اصلاح کے جہاں تک مجھ سے ہو سکے۔ اور مجھے (اس کی) توفیق ملنا اللہ کی مدد کے سوا (ممکن) نہیں۔ میں نے اسی پر بھروسہ کیا ہے اور اسی کی طرف رجوع کرتا ہوں۔“ کہا کہ اس کو بھی محکم نہیں کیا ہے تو پھر اپنی ہی ذات سے شروع کرو۔^(۱) اس کو ابن مردویہ نے روایت کیا ہے۔

ابراہیم نخعی رحمہ اللہ نے کہا ہے کہ میں انہی تین آیتوں کی وجہ سے (غیر ثابت شدہ) قصص و واقعات (پر مشتمل وعظ) کہنا مکروہ سمجھتا ہوں۔^(۲)

وَأَسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى الْخَاشِعِينَ^(۳)
الَّذِينَ يَظُنُّونَ أَنَّهُمْ مُلْقَوْنَ رَبَّهُمْ وَأَنَّهُمْ إِلَيْهِ رَاجِعُونَ^(۴)

اور تم صبر اور نماز کے ذریعے سے اللہ کی مدد طلب کرو، اور بے شک یہ بہت بھاری ہے، مگر عاجزی کرنے والوں پر (بھاری نہیں) ^(۵) جو لوگ اس بات کا یقین رکھتے ہیں کہ وہ اپنے رب سے ضرور ملنے والے ہیں اور یہ کہ بے شک وہ اسی کی طرف لوٹنے والے ہیں ^(۶)

مصیبت کے وقت صبر اور نماز:

یعنی تکلیفیں برداشت کرنے کی عادت بنا لو تو دین کے سب کام آسان ہو جائیں گے۔ امام مجاہد رحمہ اللہ نے کہا ہے کہ اس جگہ صبر سے مراد روزہ ہے۔^(۳) امام قرطبی رحمہ اللہ نے کہا ہے کہ اسی لیے رمضان کو صبر کا مہینہ کہتے ہیں، جس طرح حدیث میں مروی ہے کہ روزہ آدھا صبر ہے۔^(۵) کسی نے کہا ہے کہ صبر یہ ہے کہ گناہوں سے باز رہے، اسی لیے اس کا نماز کے ساتھ ذکر کیا ہے۔ عمر بن خطاب رضی اللہ عنہ نے کہا ہے کہ صبر دو طرح کا ہے: ایک مصیبت پر، یہ بہتر ہے، لیکن اس سے زیادہ بہتر اللہ کی حرام کردہ چیزوں پر صبر کرنا ہے۔^(۶) ابو العالیہ نے کہا ہے کہ اللہ کی مرضی پر رہنا، اس کو اللہ کی اطاعت سمجھنا، یہی صبر و نماز سے مدد لینا ہے۔^(۷) حافظ ابن کثیر رحمہ اللہ نے کہا ہے کہ نماز کسی کام میں ثابت قدمی کے لیے

^(۱) شعب الإیمان (۸۸/۶) تاریخ دمشق (۷۳/۲۳) اس کی سند میں ”بشر بن حسین“ ضعیف راوی ہے۔

^(۲) تفسیر القرطبی (۳۶۷/۱)

^(۳) تفسیر ابن ابی حاتم (۱۰۲/۱)

^(۴) تفسیر ابن ابی حاتم (۱۰۲/۱)

^(۵) سنن الترمذی، رقم الحدیث (۳۵۱۹) سنن ابن ماجہ، رقم الحدیث (۱۷۴۵) السلسلة الضعیفة، رقم الحدیث (۳۸۱۱)

^(۶) تفسیر ابن ابی حاتم (۱۰۲/۱) اس کی سند میں انقطاع ہے۔

^(۷) تفسیر الطبری (۱۵-۱۴/۲) تفسیر ابن ابی حاتم (۱۰۲/۱)

بڑی مددگار ہے۔ اللہ تعالیٰ نے فرمایا ہے: ﴿وَأَقِمِ الصَّلَاةَ إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ﴾ [العنکبوت: ۴۵] ”اور نماز قائم کیجیے، یقیناً نماز بے حیائی اور برے کاموں سے روکتی ہے، اور بلاشبہ اللہ کا ذکر تو سب سے بڑی چیز ہے۔“^(۱)

معلوم ہوا جس کی نماز اس کو خلاف شرع اور بے حیائی کے کا سے نہیں روکتی، وہ نماز اللہ کے ہاں مقبول نہیں۔ سیدنا حذیفہ رضی اللہ عنہ کی حدیث میں مروی ہے کہ جب رسول اللہ ﷺ کو کوئی معاملہ پریشان کرتا تو آپ ﷺ نماز پڑھنے لگتے۔^(۲) (رواہ أحمد و أبو داود) امام ابن جریر رحمہ اللہ کے الفاظ یہ ہیں کہ نماز کے ذریعے پناہ پکڑتے۔^(۳) سیدنا علی مرتضیٰ رضی اللہ عنہ فرماتے ہیں کہ شبِ بدر میں رسول اللہ ﷺ کے سوا سب سو رہے تھے، آپ ﷺ نماز پڑھ رہے تھے اور صبح تک دعا کرتے رہے۔^(۴) (رواہ ابن نصر المروزی) ایک دفعہ رسول اللہ ﷺ سیدنا ابو ہریرہ رضی اللہ عنہ کے پاس سے گزرے تو وہ پیٹ کے بل پڑے ہوئے تھے۔ فرمایا: کیا تمہارے پیٹ میں درد ہے؟ کہا: ہاں۔ فرمایا: اٹھ کر نماز پڑھو، بے شک نماز شفا ہے۔ (رواہ ابن جریر)^(۵)

سیدنا عبداللہ بن عباس رضی اللہ عنہما کو سفر میں خبر ملی کہ ان کے بھائی قثم رضی اللہ عنہ فوت ہو گئے۔ وہ ”إنا لله... الخ“ کہہ کر راستے سے الگ ہو کر اونٹ بٹھا کر نماز پڑھنے لگے، پھر سواری کے پاس جا کر یہ آیت پڑھی: ﴿وَأَسْتَعِينُوا بِالصَّبْرِ وَالصَّلَاةِ﴾ ”اور تم صبر اور نماز کے ذریعے سے اللہ کی مدد طلب کرو۔“ اس کو بھی امام ابن جریر رحمہ اللہ نے روایت کیا ہے۔^(۶) ابن جریج رحمہ اللہ نے کہا ہے کہ یہ دونوں چیزیں اللہ کی رحمت حاصل کرنے کے لیے مددگار ہیں۔^(۷) صبر کی تعریف اور اس کی جزا کے بارے میں بہت سی حدیثیں آئی ہیں، مگر وہ سب عام ہیں، اس آیت کے ساتھ خاص نہیں۔ امام سیوطی رحمہ اللہ نے ان میں سے بعض کو ”درمنثور“ میں ذکر کیا ہے۔^(۸) اسی طرح اللہ نے قرآن شریف میں جا بجا صبر کی تعریف و ترغیب کے لیے آیات ذکر فرمائی ہیں۔

صبر ست علاج دل بیمار تو واقف افسوس کہ کم داری و بسیار ضرورت

”آگاہ رہو کہ صبر بیمار دل کا علاج ہے، مگر افسوس کہ تو کم صبر کرتا ہے، حالاں کہ اس کی ضرورت زیادہ ہے۔“

میں کہتا ہوں کہ اگر صبر کی جزا میں اس ایک آیت: ﴿إِنَّمَا يُوفَّى الصَّابِرُونَ أَجْرَهُمْ بِغَيْرِ حِسَابٍ﴾^(۱۰) [الزمر: ۱۰]

^(۱) تفسیر ابن کثیر (۱/ ۱۱۸)

^(۲) سنن أبي داود، رقم الحديث (۱۳۱۹) مسند أحمد (۵/ ۳۸۸) صحيح الجامع، رقم الحديث (۴۷۰۳)

^(۳) تفسیر الطبري (۲/ ۱۲) علامہ احمد شاہ نے اس کی سند کو صحیح کہا ہے۔

^(۴) تعظیم قدر الصلاة (۱/ ۲۳۱) سنن النسائي الكبرى (۱/ ۲۷۰) اس کی سند صحیح ہے۔

^(۵) تفسیر الطبري (۲/ ۱۳) مسند أحمد (۲/ ۳۹۰) سنن ابن ماجه، رقم الحديث (۳۴۵۸) اس کی سند میں ”ذواد بن علیہ“ اور

”لیث بن ابی سلیم“ ضعیف ہیں۔ نیز دیکھیں: التاريخ الصغير للبخاري (۲/ ۲۳۵)

^(۸) الدر المنثور (۱/ ۱۵۹)

^(۷) تفسیر الطبري (۲/ ۱۵)

^(۶) تفسیر الطبري (۲/ ۱۴) اس کی سند صحیح ہے۔

”بلاشبہ صبر کرنے والوں کو ان کا پورا پورا اجر بے حساب دیا جائے گا۔“ کے سوا کوئی آیت اور حدیث نہ ہوتی تو صبر کو اختیار کرنا، دین و دنیا کی بھلائی کے لیے کافی تھا۔ صہیب رضی اللہ عنہ سے مرفوعاً مروی ہے کہ انبیا گھبراہٹ کے وقت نماز پڑھا کرتے تھے۔ (رواہ أحمد و النسائی وابن حبان)

خشوع کا مفہوم:

بعض کے نزدیک خاشعین سے مراد مومن ہیں۔ کسی نے کہا ہے کہ ڈرنے والے ہیں۔ کسی نے کہا ہے کہ اس سے مراد اطاعت کرنے والے ہیں۔ کسی نے کہا ہے کہ وعد و وعید کی تصدیق کرنے والے ہیں۔ کسی نے کہا ہے کہ مسکینی اختیار کرنے والے ہیں۔ کسی نے کہا ہے کہ متذللین (عاجزی کرنے والے) ہیں اور کسی نے کہا ہے کہ تواضع و انکساری کرنے والے ہیں۔ سفیان ثوری رحمہ اللہ کہتے ہیں کہ میں نے اعمش رحمہ اللہ سے پوچھا: خشوع کیا چیز ہے؟ انھوں نے کہا: اے ثوری رحمہ اللہ! تو لوگوں کا امام بننے کو ہے اور خشوع کو نہیں جانتا۔ خشوع یہ نہیں ہے کہ روکھا سوکھا کھائے، موٹے کپڑے پہنے، سرنگوں رہے، بلکہ خشوع یہ ہے کہ شریف و کمینے، امیر و غریب کو حق میں برابر سمجھے۔ جو کام اللہ نے تجھ پر فرض کیا ہے، اس میں عاجزی، فروتنی، خاکساری اور غریبی برتے۔^(۲) حافظ ابن کثیر رحمہ اللہ کہتے ہیں کہ اگرچہ ظاہراً یہ آیت بنی اسرائیل کو ڈرانے کے سلسلے میں آئی ہے، لیکن اس سے خاص کر وہی لوگ مقصود نہیں، بلکہ ان کے لیے اور دوسروں کے لیے یہ آیت یکساں ہے۔^(۳)

آخرت پر ایمان کا فائدہ:

اس آیت سے ثابت ہوتا ہے کہ یہ نماز یا یہ وصیت یا یہ مدد طلب کرنے کا طریقہ اسی پر آسان ہوتا ہے، جو قیامت کا اقرار کرنے والا ہے، اللہ سے ملنے اور اپنے اٹھائے جانے کا یقین رکھتا ہے۔ لہذا جس کو آخرت کا یقین آ گیا، اس پر اطاعت کا بجالانا اور برائیوں کو چھوڑ دینا آسان ہو جاتا ہے، لیکن جس کا ایمان کمزور ہو، اس کے لیے اطاعت بجالانا اور گناہوں کو چھوڑنا بہت مشکل ہوتا ہے۔ لَا حَوْلَ وَلَا قُوَّةَ إِلَّا بِاللَّهِ۔
ظن بمعنی یقین:

اس جگہ اہل عرب کے محاورے اور اہل ادب کے اشعار کے مطابق ظن سے مراد یقین ہے۔ امام مجاہد رحمہ اللہ نے کہا ہے کہ قرآن میں جہاں کہیں ظن کا لفظ آیا ہے، اس کے معنی علم ہیں۔^(۴) یہی بات سلف کی ایک جماعت نے کہی ہے۔ صحیح کی حدیث میں مروی ہے کہ اللہ قیامت کے دن ایک بندے سے کہے گا: «أَظَنَنْتَ أَنَّكَ مُلَاقِيٌّ فَيَقُولُ:

^(۱) مسند أحمد (۴/ ۳۳۳) سنن النسائي الكبرى (۶/ ۱۵۷) صحيح ابن حبان (۵/ ۳۱۲) اس کی سند صحیح ہے۔

^(۲) تفسیر القرطبي (۱/ ۳۷۵)

^(۳) تفسیر ابن کثیر (۱/ ۱۱۹)

^(۴) تفسیر الطبري (۲/ ۱۹) حافظ ابن کثیر رحمہ اللہ نے اس کی سند کو صحیح کہا ہے۔ تفسیر ابن کثیر (۱/ ۱۲۰)

لَا. فَيَقُولُ اللَّهُ: الْيَوْمَ أَنَسَاكَ كَمَا نَسِيتَنِي» ”کیا تو میری ملاقات پر یقین رکھتا تھا؟ وہ کہے گا: نہیں، پس اللہ فرمائے گا: آج میں تجھ کو بھلا دوں گا (یعنی ترک کر دوں گا) جیسے تو مجھ کو بھول گیا تھا۔“^(۱) اس جگہ بھی ظن بہ معنی یقین بولا گیا ہے۔ اس آیت پر پارہ اول کا ربع اول ختم ہوا۔ وَلِلَّهِ الْحَمْدُ وَالْمِنَّةُ۔

يٰۤاِبْنِۤىۤ اِسْرَآءِیۡلَ اذْكُرُوْا نِعْمَتِیۡ الَّتِیۡۤ اَنْعَمْتُ عَلَیْكُمْ وَاِیَّیۡ فَضَّلْتُكُمْ عَلَی الْعٰلَمِیۡنَ ﴿۴۷﴾

اے بنی اسرائیل! تم میری وہ نعمت یاد کرو جو میں نے تم پر انعام کی اور بے شک میں نے تمہیں فضیلت دی تھی جہانوں پر^(۴۷)

اللہ تعالیٰ کی بنی اسرائیل پر نعمتیں:

سیدنا عمر بن خطاب رضی اللہ عنہ جب اس آیت کو پڑھتے تو کہتے کہ وہ قوم تو گزر چکی، لہذا اب مراد تم لوگ ہو۔ یعنی لفظ کی عمومیت کا اعتبار ہے نہ کہ خصوصیت سبب کا۔ اس آیت میں اللہ تعالیٰ نے ان نعمتوں کو یاد دلایا ہے، جو یہود کے آبا و اجداد پر کی گئی تھیں اور جو فضیلت انہیں اس زمانے کے لوگوں پر دی تھی، جیسے: انہیں میں سے رسولوں کا بھیجنا اور ان پر کتابوں کا نازل کرنا، جیسا کہ اللہ تعالیٰ نے فرمایا: ﴿وَلَقَدْ اخْتَرْنَاهُمْ عَلَىٰ عِلْمِ عَلِیِّ الْعَلَمِیۡنَ ﴿۳۲﴾﴾ [الدخان: ۳۲] ”اور بے شک ہم نے بنی اسرائیل کو جانتے بوجھتے ہوئے جہانوں پر ترجیح دی۔“ نیز فرمایا: ﴿وَإِذْ قَالَ مُوسٰی لِقَوْمِہٖ یَقَوْمِ اذْكُرُوا نِعْمَةَ اللّٰهِ عَلَیْكُمْ اِذْ جَعَلَ فِیْكُمْ اَنْبِیَآءَ وَجَعَلَکُمْ مُّلُوکًا وَّ اَتٰکُمْ مَّا لَمْ یُوْتِ اَحَدًا مِّنَ الْعٰلَمِیۡنَ ﴿۲۰﴾﴾ [المائدہ: ۲۰] ”اور جب موسیٰ نے اپنی قوم سے کہا: اے میری قوم! اللہ کی نعمت یاد کرو جو اس نے تم پر کی، جب اس نے تم میں سے نبی بنائے اور تمہیں بادشاہ بنایا، اور تمہیں وہ کچھ دیا جو ساری دنیا میں کسی کو نہیں دیا گیا۔“

امام ابو العالیہ رحمہ اللہ نے کہا ہے کہ وہ فضیلت یہ تھی کہ ان کو بادشاہی اور پیغمبری دی۔ اس وقت میں جو شخص عالم تھا، اس پر کتابیں اُتاریں۔ ہر زمانے میں ایک عالم ہوتا ہے۔^(۳)

افضیلت امت محمد صلی اللہ علیہ وسلم:

حافظ ابن کثیر رحمہ اللہ نے کہا ہے کہ اس آیت کو اسی بات پر محمول کرنا ضروری ہے، کیوں کہ یہ امت اس آیت کریمہ کی روشنی میں ان سے افضل ہے: ﴿کُنْتُمْ خَیْرَ اُمَّةٍ اُخْرِجَتْ لِلنَّاسِ تَأْمُرُوْنَ بِالْمَعْرُوفِ وَتَنْهَوْنَ عَنِ الْمُنْکَرِ وَتُؤْمِنُوْنَ بِاللّٰهِ وَلَوْ اَمَّنْ اَهْلُ الْکِتٰبِ لَکَانَ خَیْرًا لّٰھُمْ﴾ [آل عمران: ۱۱۰] ”تم بہترین امت ہو جو لوگوں کی

(۱) صحیح مسلم، رقم الحدیث (۲۹۶۸) (۲) تفسیر ابن ابی حاتم (۱/ ۱۰۴) اس کی سند میں انقطاع ہے۔

(۳) تفسیر الطبری (۲/ ۲۴) تفسیر ابن ابی حاتم (۱/ ۱۰۴) اس کی سند حسن ہے۔

اصلاح) کے لیے پیدا کی گئی ہے، تم نیک کاموں کا حکم دیتے ہو اور برے کاموں سے روکتے ہو اور تم اللہ پر ایمان رکھتے ہو اور اگر اہل کتاب ایمان لے آتے تو ان کے حق میں بہت بہتر ہوتا۔“ اہل سنن نے معاویہ قشیری رحمہ اللہ سے مرفوعاً روایت کیا ہے کہ تم ستر امت کو پورا کرو گے۔ اللہ کے نزدیک تم ان میں سب سے بہتر و بزرگ ہو۔^(۱) اس بارے میں اور بھی احادیث آئی ہیں۔ کسی نے کہا ہے کہ یہ سب لوگوں پر ایک طرح کی فضیلت ہے نہ کہ مطلقاً ہر طرح کی، مگر اس میں نظر ہے۔

کسی نے کہا ہے کہ نہیں، بلکہ ساری اُمتوں پر فضیلت دی گئی تھی، کیوں کہ اکثر انبیاء اسی امت میں ہوئے ہیں، مگر اس میں بھی نظر ہے، کیوں کہ ”عالمین“ کا لفظ عام ہے اور سارے اگلے پچھلے انبیاء کو شامل ہے، حالانکہ ابراہیم خلیل علیہ السلام ان سے پہلے تھے اور وہ سارے انبیاء سے افضل ہیں۔ محمد رسول اللہ ﷺ ان سے بعد ہوئے اور وہ آدم تا ایں دم تمام مخلوق سے افضل ہیں، بلکہ دنیا اور آخرت میں اولادِ آدم کے سردار ہیں۔^(۲)

عالمین کا مفہوم:

فتح البیان میں الفاظ یہ ہیں کہ عالمین سے مراد اس زمانے کے لوگ ہیں، لہذا یہ لفظ گزرے ہوئے اور آئندہ آنے والے زمانے پر لاگو نہیں ہوگا اور وہ فضیلت اگرچہ آبا کے حق میں ہے، لیکن اس سے ایک طرح کی بزرگی اولاد کو بھی حاصل ہوتی ہے۔ کشاف میں ہے کہ ”عالمین“ سے مراد ایک بڑا گروہ ہے، جس طرح فرمایا ہے: ﴿بَرَكْنَا فِيهَا لِلْعَالَمِينَ﴾ [الانبیاء: ۷۱] ”جس میں ہم نے اہل عالم کے لیے برکت رکھی تھی۔“ لفظ ”عالم“ بولتے ہیں، مراد اکثریت ہوتی ہے۔^(۳) مگر امام رازی رحمہ اللہ نے اس کو ضعیف کہا ہے۔^(۴) امام شوکانی رحمہ اللہ نے اس کو ضعیف کو نہیں مانا، بلکہ کشاف کی تائید فرمائی ہے اور یہی بات درست ہے۔^(۵)

وَأَنْتُمْ أَيُّهَا النَّاسُ لَا تَجْزِي نَفْسٌ عَنْ نَفْسٍ شَيْئًا وَلَا يَقْبَلُ مِنْهَا شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ ﴿٤٨﴾

اور اس دن سے ڈرو جب کوئی جان کسی جان کو کچھ فائدہ نہیں دے گی اور نہ اس سے کوئی عوض لیا جائے گا اور نہ ان کی مدد ہی کی جائے گی ﴿۴۸﴾

بنی اسرائیل کہتے تھے کہ ہم کیسے ہی گناہ کریں، پکڑے نہیں جائیں گے، کیوں کہ ہمارے آبا و اجداد پیغمبر تھے،

(۱) سنن الترمذی، رقم الحدیث (۳۰۰۱) سنن ابن ماجہ، رقم الحدیث (۴۲۸۸) امام البانی رحمہ اللہ نے اس کو حسن کہا ہے۔

(۲) صحیح مسلم، رقم الحدیث (۲۲۷۸) تفسیر ابن کثیر (۱/ ۱۲۰-۱۲۱)

(۳) تفسیر الکشاف (۱/ ۱۶۴) (۴) تفسیر الرازی (۳/ ۴۹) (۵) فتح القدیر (۱/ ۱۸۶) فتح البیان (۱/ ۱۶۱-۱۶۲)

وہ ہم کو چھڑالیں گے۔ اس دن سے مراد قیامت کا دن ہے۔ وہاں کوئی کسی کے کچھ کام نہ آئے گا، جیسا کہ اللہ تعالیٰ نے فرمایا: ﴿أَلَا تَذَرُوا وَازِرَةً وَّرَدَّ أُخْرَىٰ﴾ [النجم: ۳۸] ”یہ کہ کوئی بوجھ اٹھانے والا کسی دوسرے کا بوجھ نہیں اٹھائے گا۔“ نیز فرمایا: ﴿لِكُلِّ أَمْرٍ مِنْهُمْ يَوْمَئِذٍ شَأْنٌ يُغْنِيهِ﴾ [عبس: ۳۷] ”ان میں سے ہر شخص کا اس دن ایسا حال ہوگا جو اسے دوسروں سے بے پروا کر دے گا۔“ نیز فرمایا: ﴿يَا أَيُّهَا النَّاسُ اتَّقُوا رَبَّكُمُ وَاحْشُوا يَوْمًا لَا يَجْزِي وَالِدٌ عَنْ وَلَدِهِ وَلَا مَوْلُودٌ هُوَ جَازٍ عَنْ وَالِدِهِ شَيْئًا﴾ [لقمان: ۳۳] ”اے لوگو! اپنے رب سے ڈرو اور ڈرو اس دن سے جب کوئی باپ اپنی اولاد کے کام نہ آئے گا اور نہ اولاد اپنے باپ کے کچھ کام آئے گی۔“ یہ مقام نہایت بلغ ہے کہ نہ باپ بیٹے کا بھلا کر سکے گا اور نہ بیٹا باپ کے کام آ سکے گا، بلکہ اس دن ہر شخص اپنے بھائی، ماں اور باپ سے بھاگے گا۔

روزِ قیامت کفار کی بے بسی:

پہلے نفس سے مراد نفسِ مومنہ ہے اور دوسرے نفس سے مراد نفسِ کافرہ ہے، یعنی کسی مسلم کی فرماں برداری کسی گناہ گار سے اس عذاب کو دور نہیں کر سکے گی، جو اس پر واجب ہو گیا ہے۔ نہ کسی شخص کی کوئی سفارش چلے گی، جیسا کہ اللہ تعالیٰ نے فرمایا: ﴿فَمَا تَنْفَعُهُمْ شَفْعَةُ الشُّفْعِينَ﴾ [المدثر: ۴۸] ”پھر سفارشوں کی سفارش انھیں نفع نہ دے گی۔“ اسی طرح دوزخیوں کی زبان سے ارشاد کیا: ﴿فَمَا لَنَا مِنْ شُفْعِينَ﴾ [۱۰۰-۱۰۱] ”تو (اب) ہمارے لیے کوئی سفارشی نہیں ہے۔ اور نہ کوئی مخلص دوست۔“

اسی طرح اگر کوئی یہ چاہے کہ فدیہ یا بدلہ دے کر چھوٹ جائے تو یہ بھی ممکن نہ ہوگا، جیسا کہ اللہ نے فرمایا: ﴿إِنَّ الَّذِينَ كَفَرُوا وَمَاتُوا وَهُمْ كُفَّارٌ فَلَنْ يُقْبَلَ مِنْ أَحَدِهِمْ قُلٌّ فِي الْأَرْضِ ذَهَبًا وَلَوْ افْتَدَىٰ بِهِ﴾ [آل عمران: ۹۱] ”بے شک جن لوگوں نے کفر اختیار کیا اور حالتِ کفر میں مرے ان میں سے کسی سے زمین بھر سونا بھی قبول نہ کیا جائے گا اگرچہ وہ فدیے میں دینا چاہے۔“

نیز فرمایا: ﴿إِنَّ الَّذِينَ كَفَرُوا لَوْ أَنَّ لَهُمْ مَّا فِي الْأَرْضِ جَمِيعًا وَمِثْلَهُ مَعَهُ لَيَفْتَدُوا بِهِ مِنْ عَذَابِ يَوْمِ الْقِيَامَةِ مَا تُقْبَلُ مِنْهُمْ وَلَهُمْ عَذَابٌ أَلِيمٌ﴾ [المائدة: ۳۶] ”بے شک جن لوگوں نے کفر کیا اگر ان کے پاس وہ سب کچھ ہو جو ساری زمین میں ہے اور اس کے برابر اور بھی ہوتا کہ وہ قیامت کے دن عذاب سے بچنے کے لیے فدیے میں دے دیں تو بھی وہ ان سے قبول نہیں کیا جائے گا اور ان کے لیے بہت دردناک عذاب ہے۔“ نیز فرمایا: ﴿وَأَنْ تَعْدِلَ كُلُّ أُنْفُسٍ لَّا يُؤْخَذُ مِنْهَا﴾ [الأنعام: ۷۰] ”اور اگر وہ بدلے میں ہر طرح کا فدیہ دے تو وہ بھی اس سے نہیں لیا جائے گا۔“ نیز فرمایا: ﴿فَالْيَوْمَ لَا يُؤْخَذُ مِنْكُمْ فِدْيَةٌ وَلَا مِنَ الَّذِينَ كَفَرُوا مَأْوِكُمُ النَّارُ﴾ [الحديد: ۱۵] ”لہذا آج تم سے کوئی فدیہ نہ لیا جائے گا اور نہ ان لوگوں سے جنہوں نے کفر کیا۔ تمہارا ٹھکانا آگ ہے۔“

ان آیتوں میں اللہ تعالیٰ نے یہ خبر دی ہے کہ نہ وہ رسول پر ایمان لائے نہ انھوں نے رسول کی پیروی اختیار کی تو اب وہ اللہ سے بھی قیامت کے دن اس حال میں ملیں گے کہ نہ کوئی قرابت ان کے کام آئے گی نہ کسی بڑے شخص کی سفارش ان کے لیے چلے گی۔ اگر وہ زمین بھر کر سونا دیں گے تو وہ بھی نہیں لیا جائے گا، جیسا کہ اللہ تعالیٰ نے فرمایا:

﴿مَنْ قَبْلَ أَنْ يَأْتِيَ يَوْمٌ لَا بَيْعٌ فِيهِ وَلَا خُلَّةٌ وَلَا شَفْعَةٌ﴾ [البقرة: ۲۵۴] ”اس سے پہلے کہ وہ دن آ جائے جس میں نہ خرید و فروخت ہوگی اور نہ کوئی دوستی اور نہ سفارش ہی کام آئے گی۔“ نیز فرمایا: ﴿لَا بَيْعٌ فِيهِ وَلَا خُلَّةٌ﴾ [ابراہیم: ۳۶] ”جس میں نہ سودا بازی ہوگی نہ دوستی (کام آئے گی)۔“ ابن عباس رضی اللہ عنہما نے کہا ہے کہ لفظ عدل سے مراد بدل ہے۔ بدل فدیہ ہوتا ہے۔^(۱) سلف کی ایک جماعت نے بھی یہی کہا ہے کہ اس جگہ عدل سے مراد فدیہ ہے۔ علی مرتضیٰ رضی اللہ عنہ نے کہا ہے کہ صرف نفل ہے اور عدل فرض۔^(۲) لیکن یہ قول اس جگہ غریب ہے۔ پہلا قول زیادہ ظاہر ہے۔ ایک حدیث میں بھی آیا ہے کہ عدل فدیہ ہے۔^(۳) (رواہ ابن جریر)

ان کو مدد نہ پہنچے گی، اس کا مطلب یہ ہے کہ وہاں کوئی ایسا شخص نہیں ہوگا، جو غصے میں آ کر ان کی مدد کے لیے کھڑا ہو اور اللہ کے عذاب سے ان کو رہائی دلوا دے۔ غرض کہ ان کا نہ کوئی اپنا مددگار ہوگا نہ پرایا، جیسا کہ اللہ تعالیٰ نے فرمایا: ﴿فَمَالَهُ مِنْ قُوَّةٍ وَلَا نَاصِرٍ﴾ [الطارق: ۱۰] ”تو انسان کے پاس نہ کوئی قوت ہوگی اور نہ کوئی اس کا مددگار ہوگا۔“ یعنی اللہ کافر کے حق میں نہ کوئی فدیہ قبول کرے گا نہ کسی کی سفارش، نہ کوئی اس کو عذاب سے چھڑا سکے گا، نہ پناہ دے سکے گا۔ جیسا کہ اللہ تعالیٰ نے فرمایا: ﴿وَهُوَ يُجِيزُ وَلَا يُجَارُ عَلَيْهِ﴾ [المؤمنون: ۸۸] ”جبکہ وہی پناہ دیتا ہے اور اس کے مقابل کسی کو پناہ نہیں دی جاسکتی۔“

نیز فرمایا: ﴿فَيَوْمَئِذٍ لَا يُعَذِّبُ عَذَابَهُ أَحَدٌ﴾ [الفجر: ۲۵-۲۶] ”چنانچہ اس دن اس جیسا عذاب دینے والا اور کوئی نہیں ہوگا۔ اور اس جیسا جکڑنے والا بھی اور کوئی نہیں ہوگا۔“ نیز فرمایا: ﴿مَا لَكُمْ لَا تَنَاصَرُونَ﴾ [الصافات: ۲۵-۲۶] ”(کہا جائے گا:) تمہیں کیا ہوا، تم ایک دوسرے کی مدد نہیں کرتے۔ بلکہ آج وہ (سب) فرماں بردار ہیں۔“ نیز فرمایا: ﴿فَلَوْلَا نَصْرُهُمُ الَّذِينَ اتَّخَذُوا مِنْ دُونِ اللَّهِ قُرْبَانًا آلِهَةً﴾ [الاحقاف: ۲۸] ”پھر ان لوگوں نے ان کی مدد کیوں نہ کی جنہیں انھوں نے قرب الہی حاصل کرنے کے لیے اللہ کو چھوڑ کر معبود بنا رکھا تھا، بلکہ وہ (معبود) ان سے گم ہو گئے، اور یہ تھا ان کا جھوٹ اور ان کا افترا۔“

[۱] تفسیر الطبري (۳۴/۲) اس کی سند میں ”حسین بن داود“ ضعیف راوی ہے۔

[۲] تفسیر ابن أبي حاتم (۱۰۵/۱) اس کی سند حسن ہے۔ [۳] تفسیر الطبري (۳۴/۲) اس کی سند میں انقطاع ہے۔

امام ابن جریر رحمہ اللہ نے کہا ہے کہ اس آیت کے معنی ہیں کہ اس دن کوئی ان کی مدد نہ کرے گا، جس طرح کوئی سفارشی نہ ہوگا، نہ بدلہ قبول کیا جائے گا اور نہ فدیہ ہی لیا جائے گا۔ اس دن دوستی باطل ہو جائے گی۔ رشوت بے اثر اور سفارش بے کار ہو جائے گی۔ ایک دوسرے کی مدد اور تعاون کا جذبہ ختم ہو جائے گا۔ اسی ایک جبار عادل کی حکومت ہوگی کہ جس کے سامنے نہ سفارش کرنے والوں کا بس چلے گا اور نہ مددگاروں سے کچھ بن آئے گا۔ بدی کی سزا اسی کے برابر اور نیکی کا اجر دوگنا دے گا۔

یہ آیت اس آیت کی طرح ہے: ﴿وَقِفُّهُمْ ۖ إِنَّهُمْ مَسْئُولُونَ ۖ ﴿٢٤﴾ مَا لَكُمْ لَا تَنَاصَرُونَ ۖ ﴿٢٥﴾﴾ [الصافات: ۲۴-۲۵]

”اور انھیں ٹھہراؤ، بلاشبہ ان سے باز پرس کی جائے گی۔ (کہا جائے گا:) تمہیں کیا ہوا، تم ایک دوسرے کی مدد نہیں کرتے۔“ غرض کہ اہل کتاب ہوں یا مشرکین خانہ خراب، ان کے لیے اس دن اللہ کے عذاب سے رہائی کا کوئی طریقہ نہیں ہے۔ وہ دن دنیا کے دن کی طرح کا نہیں ہے کہ وہاں لے دے کر، کھلا پلا کر، چکنی چپڑی باتیں کر کے یا کوشش اور سفارش سے کام بن جائے۔ بھائی بند مدد کریں یا دوست احباب کام آئیں یا باپ دادا آ کر بچالیں۔

وَإِذْ نَجَّيْنَكُمْ مِّنَ آلِ فِرْعَوْنَ يَسُومُونَكُمْ سُوءَ الْعَذَابِ يُذَبِّحُونَ
أَبْنَاءَكُمْ وَيَسْتَحْيُونَ نِسَاءَكُمْ ۖ وَفِي ذَٰلِكُمْ بَلَاءٌ مِّن رَّبِّكُمْ
عَظِيمٌ ﴿٤٩﴾

اور (یاد کرو) جب ہم نے تمہیں آلِ فرعون سے نجات دی، وہ تمہیں سخت عذاب دیتے تھے، تمہارے بیٹوں کو ذبح کرتے اور تمہاری بیٹیوں کو زندہ چھوڑ دیتے تھے، اور اس میں تمہارے رب کی طرف سے بہت بڑی آزمائش تھی ﴿49﴾

ان کی یہ مخلصی موسیٰ علیہ السلام کے طفیل سے ہوئی۔ حافظ ابن کثیر رحمہ اللہ نے کہا ہے کہ فرعون۔ لعنہ اللہ۔ نے خواب دیکھا تھا اور ڈر گیا۔ وہ خواب یہ تھا کہ بیت المقدس سے ایک آگ نکلی، جو بلادِ مصر میں قبطیوں کے گھروں میں گھس گئی اور بنی اسرائیل کے گھر اس سے بچ گئے ہیں۔ اس کا مطلب یہ تھا کہ اس کے ملک کا زوال ایک اسرائیلی شخص کے ہاتھ پر ہوگا۔ کسی نے کہا کہ فرعون کو بھی یہ بتایا گیا تھا کہ بنی اسرائیل ایک شخص کے منتظر ہیں، جس کے ہاتھ پر انھیں دولت اور بلندی حاصل ہوگی۔ تب فرعون نے یہ حکم دیا کہ ان میں جو لڑکا پیدا ہو، اسے قتل کر دو اور لڑکیوں کو چھوڑ دو، پھر بنی اسرائیل کو سخت محنت کے کاموں میں لگا دیا اور ان سے رذیل خدمتیں لینا شروع کر دیں۔ ﴿2﴾

فرعون کا نام و نسب:

حافظ ابن کثیر رحمہ اللہ کہتے ہیں کہ مصر کی قوم عمالقہ وغیرہ کے ہر بادشاہ کا نام فرعون تھا، جس طرح روم و شام کے ہر کافر بادشاہ کا نام قیصر، فارس کے بادشاہ کا نام کسری، یمن کے ہر بادشاہ کا نام تبع، حبشہ کے ہر بادشاہ کا نام نجاشی اور ہند کے ہر بادشاہ کا نام بطلموس ہوا کرتا تھا۔^(۱) لیکن کتب تاریخ میں یونان کے بادشاہوں کا نام بطالسہ بتایا گیا ہے، ہند کے ہر بادشاہ کا لقب جے پال اور چین کے ہر بادشاہ کا لقب خاقان۔ پھر حافظ ابن کثیر رحمہ اللہ نے کہا ہے کہ اس فرعون کا نام جو موسیٰ علیہ السلام کے زمانے میں تھا، ولید بن مصعب بن ریان ہے۔ کسی نے کہا ہے کہ مصعب بن ریان تھا اور وہ عملیق بن اود بن ارم بن سام بن نوح علیہ السلام کی اولاد میں سے تھا۔ اس کی کنیت ابو مرہ تھی۔ اصل میں اہل اصطر کے فارسیوں میں سے ہے، پھر کہا کہ کچھ بھی ہو، اللہ کی اس پر لعنت ہو۔^(۲) فتح البیان میں اتنا اور زیادہ ہے کہ اہل کتاب کے بیان کے مطابق فرعون کا نام قابوس تھا، جو چار سو برس سے زیادہ زندہ رہا۔ موسیٰ علیہ السلام کی عمر ایک سو بیس سال ہوئی۔ مسعودی نے کہا ہے کہ عربی میں فرعون کے کچھ معنی نہیں ہیں۔ امام جوہری رحمہ اللہ نے کہا ہے کہ فرعون ہر سرکش، جبار، متکبر اور مکار کو کہتے ہیں۔^(۳)

لفظ ”بلاء“ کا مفہوم:

بلا کا لفظ خیر اور شردونوں میں آتا ہے۔ یہاں اگر خیر مراد ہے تو وہ خیر یہ تھی کہ اللہ نے ان کے آبا و اجداد کو فرعون کے عذاب سے نجات دی، اسی لیے ابن جریر رحمہ اللہ، ابن عباس رضی اللہ عنہما اور مجاہد رحمہ اللہ نے اس جگہ ”بلاء“ کا ترجمہ نعمتِ عظیمہ کیا ہے۔^(۴) امام سدی اور ابو العالیہ رحمہما اللہ وغیرہا نے ایسے ہی کہا ہے اور اگر مراد شر ہے تو یہ شر لڑکوں کا ذبح کرنا اور لڑکیوں کا زندہ رکھنا تھا۔ اور اصل میں بلا آزمائش ہے۔ یہ آزمائش کبھی خیر اور کبھی شر سے ہوتی ہے، جیسا کہ اللہ تعالیٰ نے فرمایا: ﴿وَنَبَلُّوْكُمْ بِالْشَّرِّ وَالْخَيْرِ فِتْنَةً﴾ [الأنبياء: ۳۵] ”اور ہم تمہیں پرکھنے کے لیے برائی اور بھلائی سے آزماتے ہیں۔“

نیز فرمایا: ﴿وَبَلَّوْهُمْ بِالْحَسَنَاتِ وَالسَّيِّئَاتِ لَعَلَّهُمْ يَرْجِعُونَ﴾ [الأعراف: ۱۶۸] ”اور ہم نے انہیں خوش حالی اور بد حالی کے ساتھ آزمایا، شاید کہ وہ (اللہ کی طرف) لوٹ آئیں۔“^(۵) امام قرطبی رحمہ اللہ نے کہا کہ اس جگہ ”بلاء“ سے مراد شر ہے۔ یہی جمہور کا قول صحیح ہے۔

(۱) تفسیر ابن کثیر (۱/۱۲۳) (۲) تفسیر ابن کثیر (۱/۱۲۳) (۳) فتح القیر (۱/۱۸۸) فتح البیان (۱/۱۶۴)

(۴) تفسیر الطبری (۲۲/۴۸-۴۹) تفسیر ابن ابی حاتم (۱/۱۰۶) تفسیر ابن کثیر (۱/۱۶۳) ان کی اسناد حسن ہے۔

(۵) تفسیر القرطبی (۱/۳۸۷)

وَإِذْ فَرَقْنَا بِكُمُ الْبَحْرَ فَأَنْجَيْنَاكُمْ وَأَغْرَقْنَا آلَ فِرْعَوْنَ وَأَنْتُمْ تَنْظُرُونَ ﴿٥٠﴾

اور جب ہم نے تمہارے لیے سمندر کو پھاڑ دیا، پھر ہم نے تمہیں نجات دی اور ہم نے آل فرعون کو غرق کر دیا، جب کہ تم دیکھ رہے تھے ﴿50﴾

یہ قصہ تفصیل کے ساتھ سورۃ الشعراء میں ہے اور وہیں لکھا جائے گا۔ دیکھنے کا ذکر اس لیے کیا ہے کہ جب دشمن کی ذلت اپنی آنکھوں سے دیکھیں تو ان کا دل ٹھنڈا ہو۔ عمرو بن میمون رضی اللہ عنہ نے کہا ہے کہ جب موسیٰ علیہ السلام بنی اسرائیل کو لے کر نکلے تو فرعون نے کہا کہ جب تک صبح مرغ نہ بولے تم پیچھا نہ کرنا، لیکن اس دن مرغ ہی نہ بولا تو صبح کو ایک بکری منگوا کر حلال کی اور کہا کہ جب تک میں اس کی کلیجی سے فارغ ہوں، تب تک چھ لاکھ قبطنی جمع ہو جائیں۔ چنانچہ وہ جمع ہو گئے۔ موسیٰ علیہ السلام جب دریا پر پہنچے تو ان کے ایک صحابی نے، جن کا نام یوشع بن نون تھا، کہا کہ آپ کے رب کا حکم کہاں جانے کا ہے؟ انہوں نے کہا کہ سامنے اور اپنا گھوڑا دریا میں ڈال دیا، وہ غوطہ کھانے لگا، یوشع پھر کر آئے اور پھر کہا کہ کہاں کا حکم ہے، واللہ نہ میں جھوٹا ہوں نہ آپ؟ تین بار یہی کہا، پھر موسیٰ علیہ السلام کو وحی آئی کہ تم اس دریا کو اپنی لاشی سے مارو۔ جب مارا تو وہ پھٹ گیا، اس کا ہر ٹکڑا ایک بڑے پہاڑ کی طرح ہو گیا۔ موسیٰ علیہ السلام اپنے ساتھیوں کے ہمراہ چل نکلے۔ راستے میں فرعون نے آلیا، جب دریا کے بیچ میں پہنچے تو دریا برابر ہو گیا۔^①

یوم عاشوراء کا روزہ:

یہ ہے مطلب اس آیت کا کہ ہم نے فرعون کو غرق کر دیا اور تم دیکھتے تھے۔ اسی طرح بہت سے سلف صالحین نے کہا ہے۔ کہتے ہیں کہ یہ عاشوراء کا دن تھا۔ ابن عباس رضی اللہ عنہما نے کہا ہے کہ جب رسول اللہ صلی اللہ علیہ وسلم مدینہ میں آئے تو دیکھا کہ یہودی عاشوراء کے دن روزہ رکھتے ہیں۔ پوچھا: یہ کیا دن ہے، جس میں تم روزہ رکھتے ہو؟ کہا کہ یہ ایک اچھا دن ہے، اس دن اللہ تعالیٰ نے بنی اسرائیل کو دشمن سے نجات دی تھی اور موسیٰ علیہ السلام نے روزہ رکھا تھا۔ فرمایا کہ میں موسیٰ کا تم سے زیادہ حق دار ہوں۔ پھر اس دن روزہ رکھا اور سب کو روزہ رکھنے کا حکم دیا۔ (رواہ أحمد) اسی کے لگ بھگ اس حدیث کو بخاری، مسلم، نسائی اور ابن ماجہ نے بھی روایت کیا ہے۔^②

سیدنا انس رضی اللہ عنہ کی حدیث میں مرفوعاً مروی ہے کہ بنی اسرائیل کے لیے عاشوراء کے دن اللہ نے دریا کو چیر دیا۔ (رواہ أبو یعلیٰ) لیکن اس حدیث کی سند ضعیف ہے۔ زید غمی اس کے راوی ہیں، ان میں ضعف ہے اور ان سے

① تفسیر الصنعانی (۱/ ۴۵-۴۶) تفسیر الطبری (۲/ ۵۳)

② صحیح البخاری، رقم الحدیث (۱۹۰۰) صحیح مسلم، رقم الحدیث (۱۱۳۰) مسند أحمد (۱/ ۲۹۱) سنن النسائی الكبرى

③ مسند أبي يعلى (۷/ ۱۳۳)

(۲/ ۱۵۶) سنن ابن ماجہ، رقم الحدیث (۱۷۳۴)

زیادہ ان کے شیخ یزید رقاشی ضعیف ہیں۔ فتح البیان میں ہے کہ یہ قصہ جس طرح موسیٰ علیہ السلام کا ایک بڑا معجزہ ہے، جس کا شکر کرنا سارے بنی اسرائیل پر جان و زبان سے واجب ہے، اسی طرح اس قصے کو بعینہ رسول اللہ صلی اللہ علیہ وسلم کا بیان کرنا بھی ایک بڑا معجزہ ہے، یہودیوں کے لیے اور ان کی اولاد پر اس کا قبول کرنا لازم ہے۔^(۱)

وَإِذْ وَعَدْنَا مُوسَىٰ أَرْبَعِينَ لَيْلَةً ثُمَّ اتَّخَذْتُمُ الْعِجْلَ مِن بَعْدِهِ وَأَنتُمْ ظَالِمُونَ ﴿٥١﴾

اور (یاد کرو) جب ہم نے موسیٰ سے وعدہ کیا چالیس راتوں کا، پھر موسیٰ کے (طور پر) جانے کے بعد تم نے پچھڑے کو معبود بنا لیا اور تم ظالم تھے^(۵۱)

بنی اسرائیل کا پچھڑے کو معبود بنانا:

اس کا قصہ سورت اعراف اور سورت طہ میں آئے گا۔ سورت اعراف میں فرمایا ہے: ﴿وَوَعَدْنَا مُوسَىٰ ثَلَاثِينَ لَيْلَةً وَأَتَمَمْنَاهَا بِعَشْرِ﴾ [الأعراف: ۱۴۲] ”اور ہم نے موسیٰ سے تیس راتوں کا وعدہ کیا (کہ وہ اتنی راتیں کوہ طور پر گزارے) اور ہم نے انہیں (مزید) دس راتوں کے ساتھ پورا کیا۔“ کہتے ہیں کہ یہ ایک مہینا ذوالقعدہ کا اور ذوالحجہ کے دس دن تھے۔ یہ ماجرا فرعون اور سمندر سے نجات کے بعد ہوا۔ ظالم اس لیے فرمایا کہ انھوں نے شرک کیا تھا اور شرک سے بڑھ کر کوئی بے انصافی اور ظلم نہیں ہے۔ یہ آٹھ ہزار لوگ تھے اور ہارون علیہ السلام اور بارہ ہزار اشخاص کے سوا سب نے اس کو پوجا تھا۔ یہی قول زیادہ صحیح ہے۔

ثُمَّ عَفَوْنَا عَنْكُمْ مِّنْ بَعْدِ ذَلِكَ لَعَلَّكُمْ تَشْكُرُونَ ﴿٥٢﴾

پھر اس کے بعد ہم نے تمہیں معاف کر دیا، تاکہ تم شکر کرو^(۵۲)

یعنی موسیٰ علیہ السلام کے طور پہاڑ پر چلے جانے کے بعد انھوں نے ایک پچھڑے کو پوجا تھا۔ اللہ نے ان کا وہ قصور معاف کر دیا اور اپنا احسان یاد دلایا۔ کہتے ہیں کہ اس پچھڑے کا نام بہوت یا بہوت تھا۔ موسیٰ عجمی عبری نام ہے۔ ”مؤ“ پانی کو ”شا“ شجر کو بولتے تھے، ان کو پانی اور درخت کے درمیان سے پایا تھا، اس لیے موسیٰ کہنے لگے اور شین سین ہو گیا۔ شکر کا مطلب ہے: احسان کرنے والے کا احسان تسلیم کرنا اور اس کی تعریف کرنا۔

وَإِذْ آتَيْنَا مُوسَى الْكِتَابَ وَالْفُرْقَانَ لَعَلَّكُمْ تَهْتَدُونَ ﴿٥٣﴾

اور جب ہم نے موسیٰ کو کتاب اور فرقان (حق و باطل کے درمیان فرق کرنے والی) دی، تاکہ تم ہدایت پاؤ^(۵۳)

فرقان کا مفہوم:

اس جگہ کتاب سے مراد تورات شریف ہے۔ فرقان وہ ہے، جو حق اور باطل، ہدایت اور گمراہی میں فرق ظاہر کر دے یا ان میں تمیز بخشنے۔ کسی نے کہا ہے کہ فرقان یہ تھا کہ انھیں بچا لیا اور فرعون کو غرق کر دیا۔ کسی نے کہا ہے کہ فرقان وہ ہے، جو حلال اور حرام میں فرق کر دے یا دریا کا پھٹ جانا مراد ہے۔

زیادہ صحیح یہ ہے کہ فرقان سے حجت و بیان الہی مراد ہے، جیسے: عصا اور ید بیضا وغیرہ۔ یعنی ہم نے موسیٰ کو کتاب دی اور معجزے دیے۔ یہ معجزات دینا بھی دریا سے نکلنے کے بعد ہوا تھا، جس طرح سورت اعراف سے سمجھا جاتا ہے، نیز اللہ تعالیٰ کا یہ فرمان بھی اسی پر دلالت کرتا ہے: ﴿وَلَقَدْ آتَيْنَا مُوسَى الْكِتَابَ مِنْ بَعْدِ مَا أَهْلَكْنَا الْقُرُونَ الْأُولَىٰ بَصَائِرَ لِلنَّاسِ وَهُدًى وَرَحْمَةً لَّعَلَّهُمْ يَتَذَكَّرُونَ﴾ [القصص: ۴۳] ”اور بلاشبہ ہم نے پہلی امتوں کو ہلاک کرنے کے بعد موسیٰ کو ایسی کتاب دی جو کہ لوگوں کے لیے بصیرت افروز دلائل اور ہدایت اور رحمت تھی، تاکہ وہ نصیحت حاصل کریں۔“

اس کے بعد بنی اسرائیل کی توبہ کی صفت بیان فرمائی۔ ارشاد ہے:

وَإِذْ قَالَ مُوسَىٰ لِقَوْمِهِ لِقَوْمِهِ إِنَّكُمْ ظَلَمْتُمْ أَنْفُسَكُمْ بِاتِّخَاذِكُمُ الْعِجْلَ فَتُوبُوا إِلَىٰ بَارِئِكُمْ فَاقْتُلُوا أَنْفُسَكُمْ ذَٰلِكُمْ خَيْرٌ لَّكُمْ عِنْدَ بَارِئِكُمْ فَتَابَ عَلَيْكُمْ إِنَّهُ هُوَ التَّوَّابُ الرَّحِيمُ ﴿۵۴﴾

اور جب موسیٰ نے اپنی قوم سے کہا: اے میری قوم! بے شک تم نے اپنے آپ پر ظلم کیا ہے بچھڑے کو (معبود) بنا کر، لہذا اب تم اپنے پیدا کرنے والے کے حضور توبہ کرو، اور تم اپنے آپ کو قتل کرو، یہ تمہارے لیے تمہارے پیدا کرنے والے کے نزدیک بہت بہتر ہے۔ پھر اللہ نے تم پر توجہ کی، بے شک وہی بہت توبہ قبول کرنے والا، نہایت رحم کرنے والا ہے ﴿۵۴﴾

بنی اسرائیل کی توبہ کی کیفیت:

لفظ ”باری“ کے کہنے میں یہ جتلیا کہ تم سے یہ گناہ بہت بڑا سرزد ہوا کہ تم نے اپنے خالق کو چھوڑ کر کسی اور کو پوجا۔ سیدنا ابن عباس رضی اللہ عنہما کہتے ہیں کہ اللہ تعالیٰ نے فرمایا کہ ان کی توبہ یہ تھی کہ ہر ایک شخص، جس سے ملے، خواہ وہ باپ ہو یا بیٹا، اس کو تلوار سے قتل کر دے اور کچھ پروانہ کرے کہ اس جگہ کس کو جان سے مارا۔ پس ان لوگوں نے، جن کی کیفیت موسیٰ و ہارون علیہما السلام پر چھپی رہی، مگر اللہ کو ان کے گناہ معلوم تھے، توبہ کی، اپنے گناہوں کا اقرار کیا اور اللہ

کا حکم بجالائے، اللہ نے قاتل و مقتول دونوں کو بخش دیا۔^(۱) (رواہ النسائی و ابن جریر و ابن أبي حاتم)

سیدنا عبداللہ بن عباس رضی اللہ عنہما کہتے ہیں کہ موسیٰ علیہ السلام نے اللہ کے حکم سے یہ حکم دیا تھا کہ تم آپس میں قتل کرو۔ جن لوگوں نے پچھڑے کو پوجا تھا، وہ بیٹھ گئے اور جنھوں نے نہیں پوجا تھا، انھوں نے ہاتھ میں خنجر لے کر قتل کرنا شروع کیا، اتنے میں اندھیرا ہو گیا اور ایک نے دوسرے کو قتل کیا۔ جب اندھیرا دور ہوا، دیکھا تو ستر ہزار آدمی قتل ہو چکے تھے۔ جو شخص قتل ہوا، اس کی توبہ قبول اور جو بچ گیا، وہ بھی تائب ٹھہرا۔^(۲) (رواہ ابن جریر) اس تعداد کے ساتھ یہ قصہ سلف کی ایک جماعت سے منقول ہے، جن کے نام حافظ ابن کثیر رحمہ اللہ نے ذکر کیے ہیں۔^(۳)

وَإِذْ قُلْتُمْ لِمُوسَىٰ لَنْ نُّؤْمِنَ بِكَ حَتَّىٰ نَرَىٰ اللَّهَ جَهْرَةً
فَاخَذَتْكُمْ الصُّعْقَةُ وَأَنْتُمْ تَنْظُرُونَ ﴿٥٥﴾ ثُمَّ بَعَثْنَا مِّنْ بَعْدِ
مَوْتِكُمْ لَعَلَّكُمْ تَشْكُرُونَ ﴿٥٦﴾

اور جب تم نے کہا: اے موسیٰ! ہم ہرگز تجھ پر ایمان نہیں لائیں گے، یہاں تک کہ ہم اللہ کو سامنے (علانیہ) نہ دیکھ لیں تو تمہیں بجلی نے پکڑ لیا اور تم دیکھ رہے تھے^(۵۵) پھر ہم نے تمہیں زندہ کیا تمہاری موت کے بعد تا کہ تم شکر کرو^(۵۶)

اللہ کو دیکھنے کا مطالبہ اور ان کا مر کر جی اٹھنا:

سیدنا عبداللہ بن عباس رضی اللہ عنہما نے کہا ہے کہ ﴿جَهْرَةً﴾ کے معنی علانیہ ہیں۔^(۴) امام قتادہ رحمہ اللہ نے کہا ہے کہ عیاناً (آنکھوں سے دیکھنا) مراد ہیں۔^(۵) یہ وہ ستر آدمی تھے جنہیں موسیٰ علیہ السلام نے اپنے ساتھ لے جانا پسند کیا تھا، انھوں نے اللہ کا کلام سن کر کہا کہ ہم تب ایمان لائیں گے، جب اللہ کو اپنے سامنے دیکھ لیں گے۔ اس پر وہ بجلی کی آواز سن کر بے ہوش ہو کر مر گئے۔ کسی نے کہا ہے کہ ”صاعقہ“ آسمانی چیخ کو کہتے ہیں۔ کسی نے کہا ہے کہ آگ کو۔ امام سدی رحمہ اللہ نے کہا ہے کہ موسیٰ یہ حال دیکھ کر روئے اور اللہ سے دعا کی کہ اے رب! یہ بنی اسرائیل کے چیدہ لوگ تھے، میں انھیں کیا کہوں گا؟ اللہ تعالیٰ نے وحی کی کہ یہ وہ ستر لوگ ہیں جنھوں نے پچھڑے کی پرستش کی تھی۔ پھر اللہ نے ان کو زندہ کر دیا اور وہ اٹھ کھڑے ہوئے۔ ہر ایک دوسرے کے زندہ ہو جانے کو دیکھ رہا تھا۔ ربیع بن انس رحمہ اللہ نے کہا ہے کہ یہ موت ان کی سزا تھی۔ اب زندہ ہو کر وہ اپنی عمر پوری کریں گے۔^(۶)

^(۱) سنن النسائی الكبرى (۳۹۶/۶) تفسیر ابن أبي حاتم (۱۱۰/۱) اس کی سند حسن ہے۔

^(۲) تفسیر الطبری (۷۳-۷۴/۲) اس کی سند صحیح ہے۔ ^(۳) تفسیر ابن کثیر (۱۲۵/۱)

^(۴) تفسیر ابن أبي حاتم (۱۱۱/۱) اس کی سند حسن ہے۔ ^(۵) تفسیر ابن أبي حاتم (۱۱۱/۱)

^(۶) تفسیر ابن أبي حاتم (۱۱۲-۱۱۳/۱)

حافظ ابن کثیر رحمہ اللہ نے اس قصے کو ابن اسحاق سے تفصیلاً روایت کیا ہے۔^(۱) امام رازی رحمہ اللہ کا یہ قول کہ وہ سب اس واقع کے بعد نبی ہو گئے،^(۲) ٹھیک نہیں ہے، کیوں کہ موسیٰ علیہ السلام کے زمانے میں سوائے ہارون اور یوشع علیہما السلام کے کوئی نبی نہیں ہوا۔ اہل کتاب کا یہ قول کہ ان سب نے اللہ کو دیکھا، غلط ہے۔ موسیٰ علیہ السلام خود تو دیکھ نہ سکے، وہ سب کیا دیکھتے؟! قرطبی رحمہ اللہ نے کہا ہے کہ وہ سب اس حیات کے بعد اس شریعت کے مکلف رہے۔ یہ نہیں ہوا کہ شریعت کی پابندی ان سے ساقط ہو گئی تھی۔^(۳)

دیدارِ الہی کا ثبوت:

معتزلہ کہتے ہیں کہ اللہ کا دیدار نہ دنیا میں ہو سکتا ہے اور نہ آخرت میں ہوگا۔ اہل سنت کا قول ہے کہ یہاں تو نہیں ہوتا، مگر وہاں ضرور ہوگا۔ احادیث صحیحہ متواترہ سے ثابت ہے کہ لوگ اپنے رب کو دیکھیں گے۔ یہ حدیثیں اس بارے میں قطعی دلیل ہیں۔ عقلی دلائل اور علم کلام کے قواعد اس لائق نہیں کہ احادیث کے مقابلے میں حجت ہو سکیں۔ حافظ ابن القیم نے ”حادی الأرواح“ میں اس مسئلے پر مفصل بحث لکھی ہے۔^(۴) اسلاف کی ایک کثیر تعداد نے کتاب و سنت کی دلیلوں سے قیامت کے دن دیدارِ الہی ہونا ثابت کیا ہے۔ جَزَاهُمْ اللَّهُ خَيْرًا۔

وَضَلَّلْنَا عَلَيْكُمُ الْغَمَامَ وَأَنْزَلْنَا عَلَيْكُمُ الْمَنَّ وَالسَّلْوَىٰ كُلُوا مِنْ
طَيِّبَاتِ مَا رَزَقْنَاكُمْ وَمَا ظَلَمُونَا وَلَكِنْ كَانُوا أَنْفُسَهُمْ
يَظْلِمُونَ ﴿۵۷﴾

اور ہم نے تم پر سایہ کیا بادلوں کا اور (کھانے کے لیے) تم پر من و سلویٰ اتارا (اور کہا کہ) ان پاکیزہ چیزوں سے کھاؤ جو ہم نے تمہیں عطا کیں اور انھوں نے ہم پر ظلم نہیں کیا، بلکہ وہ اپنے آپ ہی پر ظلم کرتے تھے^(۵۷)

بادلوں کا سایہ اور من و سلویٰ کا اُترنا:

جب فرعون غرق ہو چکا اور بنی اسرائیل اس سے چھٹکارا حاصل کر کے جنگل میں گئے اور ان کے خیمے پھٹ گئے تو دھوپ سے بچاؤ کے لیے سارا دن بادل رہتا۔ اناج نہ ملتا تو من و سلویٰ اترتا۔ ”من“ دھنیے کے دانے جیسی ایک میٹھی چیز تھی۔ یہ دانے رات کو اوس میں برستے اور لشکر کے ارد گرد ڈھیر لگ جاتا، تو صبح کو ہر آدمی اپنی طاقت کے مطابق چن لاتا۔ ”سلویٰ“ ایک جانور کا نام ہے۔ شام کو لشکر کے گرد ہزاروں جانور جمع ہو جاتے، اندھیرا ہوتے ہی وہ

(۱) تفسیر الرازی (۷۹ / ۳)

(۲) تفسیر الطبري (۸۶ / ۲ - ۸۷) تفسیر ابن کثیر (۱۲۶ / ۱)

(۳) تفسیر القرطبي (۴۰۵ / ۱)

(۴) حادی الأرواح (۱۹۶ / ۱)

ان کو پکڑ لاتے اور ان کو بھون کر کھاتے۔ مدتوں تک یہی کھانا کھاتے رہے۔ سیدنا عبداللہ بن عباس رضی اللہ عنہما نے کہا ہے کہ یہ بادل ایسا نہ تھا جیسا ہوتا ہے، بلکہ اس سے زیادہ ٹھنڈا اور پاکیزہ تھا۔ قیامت کے دن اللہ ایسے ہی بادل میں آئے گا۔ بدر کے دن فرشتے بھی اسی قسم کے بادل میں آئے تھے۔ یہ بادل ان کے ساتھ ”تیہ“ یعنی جنگل میں رہتا تھا۔^(۱)

من کی تفسیر:

”من“ کہتے ہیں ترجمین کو۔ امام مجاہد رحمہ اللہ نے کہا ہے کہ وہ ایک طرح کا گوند تھا۔ امام عکرمہ رحمہ اللہ نے کہا ہے کہ وہ ایک گاڑھی اوس تھی۔ امام سدی رحمہ اللہ نے کہا ہے کہ یہ اوس زنجبیل کے درخت پر پڑتی۔ امام قتادہ رحمہ اللہ نے کہا ہے کہ یہ اوس دودھ سے زیادہ سفید اور شہد سے زیادہ میٹھی تھی اور ان کی جگہ میں گرتی۔ یہ اوس طلوع فجر سے سورج نکلنے تک برستی تھی۔ جو شخص ایک دن کی ضرورت سے زیادہ لیتا تو خراب ہو جاتی۔ ربیع بن انس رحمہ اللہ نے کہا ہے کہ من شہد جیسا ایک پانی تھا، اس کو پانی میں ملا کر پیتے۔ وہب بن منبہ رحمہ اللہ نے کہا ہے کہ من پتلی روٹی، یعنی چپاتی تھی۔ شعبی رحمہ اللہ نے کہا ہے کہ یہ تمھارا شہد من کا سترواں حصہ ہے۔ ابن زید رحمہ اللہ کا بھی یہی قول ہے۔^(۲)

حافظ ابن کثیر رحمہ اللہ کہتے ہیں کہ من کی شرح میں مفسرین کے مختلف اقوال ہیں، مگر ایک دوسرے سے ملتے جلتے ہیں۔ فرق صرف اتنا ہے کہ کسی نے اس کو طعام کہا ہے اور کسی نے پینے والی چیز۔ طاہر یہ ہے کہ من وہ ہے، جس کا اللہ نے ان پر احسان بتلایا ہے، وہ کھانے والی چیز ہو یا پینے والی۔ وہ انھیں بغیر محنت و مشقت کے ملتی تھی۔ جو من اب مشہور ہے، اس کو اگر اکیلے کھائیں تو طعام ہے۔ اگر پانی میں ملائیں تو شراب ہے۔ کسی اور چیز سے جوڑو تو کچھ اور بن جائے، لیکن وہ اس جگہ آیت سے مراد نہیں ہے۔^(۳)

صحیح بخاری میں سعید بن زید رضی اللہ عنہ سے جو روایت مرفوعاً مروی ہے کہ ”کماء“ (کھمبی) من کی قسم سے ہے اور اس کا پانی آنکھ کے لیے شفا ہے۔“ اس حدیث کو امام احمد نے بھی روایت کیا ہے، بلکہ ابو داؤد کے سوا تمام اہل سنن اس کو نقل کرتے ہیں۔ ترمذی نے اسے حسن صحیح کہا ہے۔ یہ حدیث شیخین وغیرہما کے نزدیک کئی طریق سے آئی ہے۔^(۴)

سلوی کی تفسیر:

حافظ ابن کثیر رحمہ اللہ نے اپنی تفسیر میں اس حدیث کے بہت سے طرق ذکر کرنے کے بعد کہا ہے کہ سیدنا

(۱) تفسیر الطبري (۲/ ۹۰-۹۱) اس کی سند میں ”حسین بن داؤد“ ضعیف راوی ہے۔

(۲) تفسیر الطبري (۲/ ۹۱-۹۳) تفسیر ابن أبي حاتم (۱/ ۱۱۴-۱۱۵)

(۳) تفسیر ابن کثیر (۱/ ۱۲۸-۱۲۹)

(۴) صحیح البخاري، رقم الحديث (۴۲۰۸) صحیح مسلم، رقم الحديث (۲۰۴۹) مسند أحمد (۱/ ۱۸۷) سنن الترمذی،

رقم الحديث (۲۰۶۷) سنن ابن ماجه، رقم الحديث (۳۴۵۴) سنن النسائي الكبرى (۴/ ۱۵۶)

عبداللہ بن عباس رضی اللہ عنہما کہتے ہیں کہ ”سلوئی“ سمائی (بئیر) سے ملتا جلتا ایک پرندہ ہے۔ سیدنا عبداللہ بن مسعود رضی اللہ عنہ اور صحابہ کی ایک جماعت نے بھی یہی کہا ہے۔^(۱) امام عکرمہ رضی اللہ عنہ نے کہا ہے کہ وہ جنت کی چڑیا جیسی اور کنجشک سے بڑی ایک چڑیا تھی۔ قتادہ رضی اللہ عنہ نے کہا ہے کہ وہ ایک سرخی مائل پرندہ تھا، جو جنوب کی طرف سے آنے والی ہوا کے ساتھ آتا تھا۔ وہب بن منہبہ رضی اللہ عنہ نے کہا ہے کہ سلوئی کبوتر کی طرح کا ایک موٹا پرندہ تھا اور وہ اس کو ایک ہفتے سے دوسرے ہفتے تک پکڑ کر رکھتے تھے۔ وہ تقریباً ایک میل کے فاصلے پر زمین سے ایک نیزے کی بلندی سے گرتا برستا تھا۔ امام سدی رضی اللہ عنہ نے کہا ہے کہ جب بنی اسرائیل جنگل میں گھسے تو موسیٰ علیہ السلام سے کہا کہ یہاں کھانا کہاں ہے؟ تو اللہ نے من و سلوئی اُتارا، پھر کہا کہ پانی کہاں ہے تو پتھر پر اپنا عصا مارا اور بارہ چشمے جاری ہو گئے۔ پھر کہا کہ سایہ کہاں ہے؟ تو بادل سایہ کرنے کے لیے آ گیا۔ کہا کہ لباس کہاں ہے؟ تو بدن پر جو کپڑا تھا، وہ بچوں کی طرح بڑھتا رہتا، نہ پرانا ہوتا اور نہ پھٹتا تھا۔^(۲)

بادل اور جنگل کی کیفیت:

فتح البیان میں ہے کہ وہ بادل ان کے ساتھ جنگل ہی میں رہتا تھا۔ نور کا ایک ستون تھا۔ جب رات کو چاند نہ ہوتا تو وہ چمکتا تھا۔ جنگل جس کا نام تہ تھا، شام اور مصر کے درمیان تھا۔ اس کی لمبائی چوڑائی نو کوس تھی۔ بنی اسرائیل اس جنگل میں چالیس سال تک حیران و پریشان رہے اور انھیں باہر نکلنے کا راستہ نہیں ملتا تھا۔ مفسرین کہتے ہیں کہ یہ سزا اس لیے ہوئی کہ انھوں نے جبارین کے شہر میں یہ کہہ کر جانے سے انکار کر دیا تھا کہ تو اور تیرا رب جا کر لڑو۔ ان کی تعداد چھ لاکھ تھی۔ بیس سال سے کم عمر نو جوان کے سوا سب اسی جنگل تہ میں تباہ ہو کر مر گئے۔ ہارون علیہ السلام بھی یہیں فوت ہوئے، ان کے سال بھر بعد موسیٰ علیہ السلام نے بھی انتقال فرمایا۔ اللہ نے اس من و سلوئی کو حلال ٹھہرایا اور مزے دار بنایا۔ فرمایا کہ کھاؤ، مگر جمع کرنے سے منع کیا تھا۔

مہمان مالک نہیں بنتا:

معلوم ہوا مہمان کے پاس جو چیز لائی جائے، وہ اس کا مالک نہیں ہو جاتا اور میزبان کی اجازت کے بغیر اس میں تصرف کرنے کا حق بھی نہیں رکھتا۔ انھوں نے یہ ظالمانہ طریقہ اختیار کیا تھا کہ جو رزق انھیں محنت و مشقت کے بغیر اور آخرت کے حساب کے بغیر ملتا تھا کہ اسے لے کر جمع کرنا شروع کر دیا اور جو حد مقرر کی گئی تھی، اس سے تجاوز کرنے لگے اور عذاب کے مستحق بن گئے، نافرمانی کے مرتکب ہو گئے اور نعمت کا شکر نہ بجالائے۔^(۳)

(۱) تفسیر الطبری (۹۶/۲) اس کی سند پر علامہ احمد شاہ کا مفصل کلام دیکھیں: تفسیر الطبری (۱۵۶/۱)

(۲) تفسیر الطبری (۹۶/۲-۹۸) تفسیر ابن کثیر (۱۳۰-۱۳۱)

(۳) فتح البیان (۱۷۴-۱۷۶)

وَإِذْ قُلْنَا ادْخُلُوا هَذِهِ الْقَرْيَةَ فَكُلُوا مِنْهَا حَيْثُ شِئْتُمْ
 رَغَدًا وَاَدْخُلُوا الْبَابَ سُجَّدًا وَقُولُوا حِطَّةٌ نَغْفِرْ لَكُمْ خَطِيئَتَكُمْ
 وَسَنَزِيدُ الْمُحْسِنِينَ ﴿٥٨﴾ فَبَدَّلَ الَّذِينَ ظَلَمُوا قَوْلًا غَيْرَ الَّذِي
 قِيلَ لَهُمْ فَأَنْزَلْنَا عَلَى الَّذِينَ ظَلَمُوا رِجْزًا مِّنَ السَّمَاءِ بِمَا
 كَانُوا يَفْسُقُونَ ﴿٥٩﴾

اور جب ہم نے کہا: تم اس بستی میں داخل ہو جاؤ اور اس میں جہاں سے تم چاہو جی بھر کر کھاؤ
 اور تم دروازے میں سجدہ کرتے ہوئے داخل ہونا اور کہنا: اے اللہ! ہمیں بخش دے، تو ہم
 تمہاری خطائیں معاف کر دیں گے اور عن قریب ہم احسان کرنے والوں کو زیادہ دیں گے ﴿58﴾
 تو جن لوگوں نے ظلم کیا انہوں نے بات بدل دی، سوائے اس کے جو ان سے کہی گئی تھی، پھر ہم
 نے ان ظالم لوگوں پر آسمان سے عذاب نازل کیا، اس وجہ سے کہ وہ نافرمانی کرتے تھے ﴿59﴾

فتح پر شکر ادا کرنے کے بجائے سرکشی کرنا:

بنی اسرائیل جنگل میں اپنی خطاؤں کی بدولت پھنسے تھے۔ سورۃ المائدہ میں اس کا مفصل بیان ہے۔ پھر ایک
 کھانے سے اکتا گئے تو انہیں ایک شہر میں پہنچایا اور حکم دیا کہ دروازے میں سجدہ کر کے جاؤ اور ”حِطَّةٌ“ کہو، یعنی گناہ
 اُترے۔ لیکن انہوں نے مذاق سے ”حِطَّةٌ“ کے بدلے ”حِنْطَةُ“ یعنی گیهوں کہا اور سجدے کے بجائے چوڑے کے بل
 سرکنے لگے۔ شہر میں جا کر ان پر طاعون کی وبا آئی تو دوپہر میں تقریباً ستر ہزار آدمی مر گئے۔ حافظ ابن کثیر رحمہ اللہ نے
 کہا ہے کہ اس آیت میں ان کو ملامت کی گئی ہے۔ جب وہ موسیٰ علیہ السلام کے ساتھ مصر سے نکلے تھے تو ان کو حکم ہوا تھا کہ
 ارض مقدس میں، جو تمہارے باپ اسرائیل کی میراث ہے، جاؤ اور وہاں جو کفار عمالیق رہتے ہیں، ان سے لڑائی کر
 کے انہیں وہاں سے نکال دو، مگر انہوں نے جنگ سے پیٹھ دکھائی اور ہمت ہار دی، اس پر اللہ نے انہیں بہ طور سزا ایک
 جنگل میں پھینک دیا، جس طرح سورۃ المائدہ میں مذکور ہے۔

اس لیے زیادہ صحیح یہی قول ہے کہ وہ شہر بیت المقدس تھا۔ خود اللہ تعالیٰ نے موسیٰ علیہ السلام کو یہی بتلایا ہے: ﴿يَقُومُ

اِخْلُوا اِلَآرْضَ الْبُقْدَسَةَ الَّتِي كَتَبَ اللّٰهُ لَكُمْ وَلَا تَرْتَدُّوا عَلٰى اَدْبَارِكُمْ فَتَنْقَلِبُوْا خٰسِرِيْنَ ﴿٢١﴾﴾ [المائدہ: ٢١]

”اے میری قوم! مقدس زمین میں داخل ہو جاؤ، جو اللہ نے تمہارے نام لکھ دی ہے اور تم اپنی پشت کے بل منہ نہ موڑو،

پھر تم خسارہ اٹھانے والے ہو جاؤ گے۔“ کسی نے کہا ہے کہ وہ شہر اریحا قریہ جبارین تھا۔ سیدنا عبداللہ بن عباس رضی اللہ عنہما^(۱) اور عبدالرحمن بن زید رضی اللہ عنہ کا بھی یہی قول ہے۔^(۲) مگر حافظ ابن کثیر رضی اللہ عنہ کہتے ہیں کہ یہ بات بعید از قیاس ہے، کیوں کہ وہ بیت المقدس کے ارادے سے نکلے تھے اور یہ شہر ان کے راستے پر نہ تھا۔ لیکن حافظ ابن کثیر رضی اللہ عنہ نے کہا ہے کہ اریحا بیت المقدس کے نزدیک نشیبی زمین میں ایک بستی ہے۔

پھر حافظ ابن کثیر رضی اللہ عنہ نے کہا ہے کہ اس سے زیادہ بعید یہ قول ہے کہ اس سے مراد مصر ہے۔ اس کو امام رازی رضی اللہ عنہ نے ذکر کیا ہے۔^(۳) صحیح یہی ہے کہ مراد بیت المقدس ہے، کیوں کہ جب چالیس سال بعد یوشع بن نون علیہ السلام کے ساتھ وہ تہ سے نکلے اور اللہ نے ان کو فتح دی، اس دن جمعہ کو تیسرے پہر تھوڑی دیر کے لیے سورج روک دیا گیا تھا، یہاں تک کہ فتح حاصل ہوئی تو اس وقت انھیں یہ حکم ملا کہ دروازے سے سجدہ کرتے ہوئے شہر کے اندر جاؤ۔ یہ سجدہ مذکورہ بالا فتح و کامرانی حاصل ہونے پر اللہ کا شکر ادا کرنے کے لیے تھا اور اس بات کا شکر ادا کرنے کے لیے کہ اللہ نے ان کو ان کا شہر دلا دیا اور جنگل سے نجات بخشی۔ اس بستی میں باقی ماندہ قوم عاد تھی جنھیں عمالقہ کہتے ہیں۔ کسی نے کہا ہے کہ یہ ملک شام کی کوئی بستی تھی۔ قاضی بیضاوی اور جمہور مفسرین کا پہلا قول ہے۔^(۴) سیدنا عبداللہ بن عباس رضی اللہ عنہما نے کہا ہے کہ اس جگہ سجدے سے مراد رکوع ہے، یعنی باب صغیر سے رکوع کرتے ہوئے اندر جاؤ۔^(۵) حسن بصری رضی اللہ عنہ نے کہا ہے کہ یہی سجدہ مراد ہے، یعنی سر زمین پر رکھا جائے، مگر رازی رضی اللہ عنہ نے اس کو بعید سمجھا ہے۔^(۶) کسی نے کہا ہے کہ اس جگہ سجدے سے مراد عاجزی ہے، کیوں کہ یہاں حقیقی سجدے کے معنی نہیں بنتے۔

سیدنا عبداللہ بن عباس رضی اللہ عنہما نے کہا ہے کہ یہ دروازہ قبلہ رو تھا۔^(۷) کسی نے کہا ہے کہ دروازے سے قبلہ کی کوئی سمت مراد تھی۔ کسی نے کہا ہے کہ وہ جگہ اب تک باب حطہ کے نام سے مشہور ہے۔ کسی نے کہا ہے کہ مراد باب قبہ ہے، جس طرف موسیٰ علیہ السلام اور بنی اسرائیل نماز پڑھتے تھے۔ جس نے یہ کہا ہے کہ مراد اریحا شہر ہے، وہ کہتا ہے کہ اس کا مطلب ہے کہ جس دروازے سے چاہو اندر جاؤ، کیوں کہ اس شہر کے سات دروازے تھے۔ وہ لوگ سجدہ کرنے کے بجائے سر اوپر اٹھائے ہوئے گئے، یعنی حکم کے خلاف کیا۔ سیدنا عبداللہ بن عباس رضی اللہ عنہما نے کہا ہے کہ ”حِطَّةٌ“ کا مطلب ہے کہ یہ امر حق ہے۔ دوسرا مطلب مغفرت و استغفار ہے۔^(۸) امام عکرمہ رضی اللہ عنہ نے کہا ہے کہ مراد یہ ہے کہ ”لَا إِلَهَ إِلَّا اللَّهُ“ کہو۔^(۹) کسی نے کہا ہے کہ مطلب یہ ہے کہ اپنے گناہ کا اقرار کرو۔^(۱۰)

^(۱) تفسیر الطبری (۱۶۸ / ۱۰) اس کی سند صحیح ہے۔ ^(۲) تفسیر الطبری (۱۶۸ / ۱۰) ^(۳) تفسیر الرازی (۸۲ / ۳)

^(۴) تفسیر البیضاوی (۳۲۷ / ۱) ^(۵) تفسیر الطبری (۱۰۴ / ۲) اس کی سند حسن ہے۔

^(۶) تفسیر الرازی (۸۳ / ۳) ^(۷) تفسیر ابن ابی حاتم (۱۱۷ / ۱) اس کی سند حسن ہے۔

^(۸) تفسیر الطبری (۱۰۷ / ۲) تفسیر ابن ابی حاتم (۱۱۸ / ۱) اس کی سند میں ”بشر بن عمارہ“ ضعیف راوی ہے۔

^(۹) تفسیر ابن ابی حاتم (۱۱۸ / ۱) اس کی سند حسن ہے۔ ^(۱۰) تفسیر الطبری (۱۰۶ / ۲) تفسیر ابن ابی حاتم (۱۱۸ / ۱)

^(۱۱) تفسیر ابن کثیر (۱۳۲ / ۱) - (۱۳۳)

فتح کے وقت عجز و استغفار کا حکم:

حافظ ابن کثیر رحمہ اللہ کہتے ہیں کہ حاصل کلام یہ ہوا کہ ان کو یہ حکم تھا کہ فتح کے وقت عاجزی و خاکساری کا اظہار کریں، فعل و عمل سے اپنے تصور کا اقرار کر کے بخشش چاہیں اور اللہ کی نعمت کا شکر بجا لائیں، کیوں کہ اللہ کو ایسے کام کرنا محبوب ہوتا ہے، جیسے فرمایا: ﴿إِذَا جَاءَ نَصْرُ اللَّهِ وَالْفَتْحُ ۖ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ۝ فَسَبِّحْ بِحَمْدِ رَبِّكَ وَاسْتَغْفِرْهُ ۚ إِنَّهُ كَانَ تَوَّابًا ۝﴾ [النصر: ۱-۳] ”(اے نبی!) جب اللہ کی مدد اور فتح آجائے گی۔ اور آپ لوگوں کو دیکھیں کہ وہ اللہ کے دین میں گروہ درگروہ داخل ہو رہے ہیں۔ تو آپ اپنے رب کی حمد کے ساتھ تسبیح کیجیے اور اس سے بخشش مانگیے، بلاشبہ وہ بڑا توبہ قبول کرنے والا ہے۔“

اس سورت (سورۃ نصر) کی تفسیر میں بعض صحابہ کرام رضی اللہ عنہم نے یہ کہا ہے کہ اس سے مراد فتح و نصرت کے وقت کثرت کے ساتھ ذکر و استغفار کرنا ہے، مگر سیدنا ابن عباس رضی اللہ عنہما نے یوں کہا ہے کہ اس میں وفات نبوی کی خبر دی گئی ہے۔ عمر رضی اللہ عنہ نے بھی یہی کہا ہے، لیکن ان دونوں اقوال میں تضاد نہیں، کیوں کہ پہلے ذکر و استغفار کا حکم دیا، پھر اس کے ساتھ ہی انتقال کی خبر بھی بیان کر دی۔ نبی اکرم صلی اللہ علیہ وسلم کی عادت شریفہ تھی کہ جب فتح ہوتی تو بہت عاجزی کرتے۔ فتح مکہ کے دن جب ثنیہ علیا سے شہر میں داخل ہوئے تو متواضع تھے، پھر غسل فرما کر آٹھ رکعتیں پڑھیں۔ کسی نے کہا ہے کہ یہ چاشت کی نماز تھی۔ کسی نے کہا ہے کہ فتح کی نماز تھی، اس لیے امیر و امام کے لیے مستحب ہے کہ جب کوئی شہر فتح کرے تو شہر میں داخل ہو کر سب سے پہلے آٹھ رکعت نماز پڑھے۔ جس طرح سعد بن ابی وقاص رضی اللہ عنہ نے کیا کہ جب وہ ایوان کسریٰ میں پہنچے تو آٹھ رکعت نماز پڑھی۔ صحیح یہ ہے کہ اس نماز کو دو رکعت کر کے پڑھے۔ کسی نے کہا ہے کہ ساری نماز کے بعد ایک ہی سلام پھیرے۔ واللہ اعلم۔^①

امام بخاری نے ابو ہریرہ رضی اللہ عنہ سے مرفوعاً روایت کیا ہے کہ بنی اسرائیل سے یہ کہا گیا تھا کہ تم دروازے میں سجدہ کرتے ہوئے ”حِطَّةٌ“ کہتے ہوئے داخل ہو جاؤ۔ یہ چوڑے کے بل گھسٹتے ہوئے گھسے اور ”حَبَّةٌ فِي شَعْرَةٍ“ کہا۔^② دوسری روایت میں ”حَبَّةٌ“ کے بجائے ”حِنْطَةٌ“ آیا ہے۔ اس کو ابن اسحاق رحمہ اللہ نے روایت کیا ہے۔^③ تیسری روایت میں ”حِنْطَةٌ حَمْرَاءُ فِيهَا شَعِيرَةٌ“ آیا ہے۔ یہ براء رضی اللہ عنہ سے مروی ہے۔ ابن مسعود رضی اللہ عنہ نے کہا ہے کہ ان کے الفاظ یہ تھے: ”هَاطَا سَمْعَاتَا اِزْبَةَ مِزْبَا“ اس کا عربی میں ترجمہ یہ ہے: ”حَبَّةٌ حِنْطَةٍ حَمْرَاءُ مَثْقُوبَةٌ فِيهَا شَعْرَةٌ سَوْدَاءُ“^④

الغرض مفسرین کے اقوال کا حاصل یہ ہے کہ اللہ نے جس بات کا انھیں حکم دیا تھا کہ اپنے قول و فعل میں خاکساری کا اظہار کریں، ”حِطَّةٌ“ کہیں، یعنی ہمارے گناہوں کو دور کر دو۔ انھوں نے وہ تو کیا نہیں، البتہ ”حِطَّةٌ“

① تفسیر ابن کثیر (۱/۱۳۳) صحیح البخاری، رقم الحدیث (۳۲۲۲) صحیح مسلم، رقم الحدیث (۳۰۱۵)

② تفسیر الطبری (۲/۱۱۲-۱۱۳) ③ تفسیر الطبری (۲/۱۱۴) تفسیر ابن کثیر (۱/۱۳۴) اس کی سند حسن ہے۔

کی جگہ بطور تمسخر ”حِنْطَةٌ“ وغیرہ کہا اور سجدے کے بجائے سرین کے بل اندر گھسے۔ یہ انتہائی مخالفت، معاندت اور بے ادبی تھی، اسی لیے اللہ نے ان پر اپنا عذاب اتارا، جیسا کہ فرمایا: ﴿فَأَنزَلْنَا عَلَى الَّذِينَ ظَلَمُوا رِجْزًا مِّنَ السَّمَاءِ بِمَا كَانُوا يَفْسُقُونَ﴾ [البقرة: ۵۹] ”پھر ہم نے ان ظالم لوگوں پر آسمان سے عذاب نازل کیا، اس وجہ سے کہ وہ نافرمانی کرتے تھے۔“ معلوم ہوا کہ فسق عذاب کے نزول کا سبب ہے۔

رجز کا معنی:

سیدنا عبداللہ بن عباس رضی اللہ عنہما نے کہا ہے کہ قرآن میں جہاں کہیں لفظ رجز آیا ہے، اس سے مراد عذاب ہے۔^① یہی بات مجاہد، ابوما لک اور سدی رحمہم نے بھی کہی ہے۔ امام ابو العالیہ رحمہ اللہ نے کہا ہے کہ رجز غضب کے معنی میں ہے۔ امام شعیب رحمہ اللہ نے کہا ہے کہ رجز طاعون ہے۔ سعد، اسامہ اور خزیمہ رضی اللہ عنہم کی حدیث میں مرفوعاً مروی ہے کہ طاعون رجز ہے۔ یہ عذاب تھا، جو اللہ نے تم سے پہلے لوگوں پر اتارا تھا۔^② (رواہ ابن ابی حاتم والنسائی) سیدنا اسامہ بن زید رضی اللہ عنہما سے دوسری روایت میں مرفوعاً مروی ہے کہ یہ درد و بیماری رجز ہے اور تم سے پہلے بعض اُمتوں پر یہ عذاب آیا تھا۔^③ (رواہ ابن جریر) منصوص الفاظ کو بدلنا جائز نہیں:

ماہر اہل علم کہتے ہیں کہ اس آیت میں اس بات پر دلیل ہے کہ ان اقوال کو بدلنا جائز نہیں، جن پر نص موجود ہو، بلکہ ان کی بعینہ اتباع لازم ہوتی ہے۔ رازی رحمہ اللہ نے کہا ہے کہ توقیفی اذکار و اقوال کو بدلنا جائز نہیں۔^④ میں کہتا ہوں کہ اُمت نے جب سے مسائل و احکام میں نبوی الفاظ اور قرآنی عبارات کو چھوڑ کر اپنے یا لوگوں کے الفاظ اپنا کر تحریری یا زبانی فتوے صادر کرنا شروع کیے ہیں، اس وقت سے اہل اسلام کے درمیان اختلاف پیدا ہو گیا ہے۔ اگر لوگ کتاب و سنت کے الفاظ کی حفاظت کرتے تو تقلید، اتباع اور رائے وغیرہ کی خرابی پیش نہ آتی۔ غزالی نے ”إحياء العلوم“ میں ایسے کئی الفاظ کی نشاندہی کی ہے، جن کے معنی اسلاف نے کچھ لیے تھے، پھر بعد والوں کی اصطلاح میں ان الفاظ کے معنی بدل گئے۔^⑤ انہی جملہ الفاظ میں ایک ”فقہ“ کا لفظ بھی ہے۔ پہلے زمانے میں فقیہ اس کو کہتے تھے جو دنیا میں زاہد اور آخرت میں راغب ہوتا، لیکن اب فقیہ وہ شخص ہے جس کو خرید و فروخت، نکاح، اجارہ وغیرہ کے مسائل معلوم ہوں اور کتب فروع سے ایسے مسئلے نکال کر بتا سکے۔

① تفسیر الطبری (۱۱۸/۲) تفسیر ابن ابی حاتم (۱۲۰/۱) اس کی سند میں ”بشر بن عمارہ“ ضعیف راوی ہے۔

② سنن النسائي الكبرى (۳۶۲/۴) تفسیر ابن ابی حاتم (۱۲۰/۱) اس کی سند صحیح ہے۔

③ تفسیر الطبری (۱۱۶/۲) اس کی سند صحیح ہے۔ ④ تفسیر الرازی (۸۶/۳)

⑤ إحياء علوم الدين (۳۸-۳۱/۱)

فسق و فجور باعثِ عذاب ہے:

بہر حال اللہ تعالیٰ نے بات بدلنے والوں کو ظالم و فاسق کہا اور ان پر عذاب اُتارا۔ معلوم ہوا کہ فسق عذاب آنے کا سبب بنتا ہے۔ اب بھی یہی دیکھا گیا ہے کہ جب کسی شہر اور بستی میں فسق و فجور کی کثرت ہو جاتی ہے تو وہاں کوئی وبا آتی ہے، جو سیکڑوں ہزاروں کو برباد کر جاتی ہے۔ یہ وبارجز ہے۔ کسی جگہ قحط پڑتا ہے۔ کسی جگہ زلزلہ آتا ہے۔ کہیں زمین میں دھنسا یا جاتا اور کہیں شکلیں مسخ ہوتی ہیں۔ کسی جگہ سیلاب و طوفان تباہی لاتا ہے اور کسی جگہ طاعون ہوتا ہے۔ کہتے ہیں کہ بنی اسرائیل پر جو رجز اتر اٹھا، اس میں ایک ساعت میں ستر ہزار لوگ مر گئے تھے۔ یہ اس وبا کے علاوہ تھی، جو ان پر تہ میں نازل ہو چکی تھی۔ سورۃ الاعراف میں ﴿يَفْسُقُونَ﴾ کے بجائے ﴿يُظْلِمُونَ﴾ فرمایا ہے۔ معلوم ہوا ان میں یہ دونوں صفتیں موجود تھیں۔

وَإِذِ اسْتَسْقَىٰ مُوسَىٰ لِقَوْمِهِ فَقُلْنَا اضْرِبْ بِعَصَاكَ الْحَجَرَ
فَانْفَجَرَتْ مِنْهُ اثْنَتَا عَشْرَةَ عَيْنًا قَدْ عَلِمَ كُلُّ اُنَاسٍ مَّشْرَبَهُمْ
كُلُوا وَاشْرَبُوا مِنْ رِّزْقِ اللَّهِ وَلَا تَعَثَوْا فِي الْاَرْضِ مُفْسِدِينَ ﴿٦٠﴾

اور جب موسیٰ نے اپنی قوم کے لیے پانی مانگا تو ہم نے کہا: اپنی لاٹھی پتھر پر مار، چناں چہ اس (پتھر) سے بہہ نکلے بارہ چشمے، ہر قبیلے نے اپنا اپنا گھاٹ پہچان لیا۔ (ہم نے کہا:) کھاؤ اور پیو اللہ کے رزق سے اور تم زمین میں فساد کرتے ہوئے نہ پھرو ﴿60﴾

بارہ چشموں کا پھوٹنا:

اسی جنگل میں جہاں وہ حیران و پریشان پڑے پھرتے تھے، پانی نہ ملا تو ایک پتھر سے بارہ چشمے نکلے۔ وہ لوگ بارہ قومیں تھے۔ کسی میں زیادہ لوگ تھے، کسی میں کم۔ ہر قوم کے لیے ایک چشمہ تھا، اس نے اس کو پہچان لیا۔ جب لشکر کوچ کرتا تو وہ پتھر ساتھ اٹھا لیتے اور جب کہیں قیام کرتے تو رکھ دیتے۔ کہتے ہیں کہ یہ کئی گز ایک لمبا نرم پتھر تھا۔ کسی نے کہا ہے کہ وہ آدمی یا گائے کے سر کے برابر تھا یا جنت کا پتھر تھا اور وہ دس گز لمبا موسیٰ علیہ السلام کے قد کے برابر تھا۔ اس کے دو حصے تھے، جو رات کو چمک کر مشعل کا کام دیتے تھے۔ وہ پتھر گدھے یا گائے پر لادا جاتا تھا اور کسی نے کہا ہے کہ وہ پتھر آدم علیہ السلام کے ساتھ آیا اور شعیب علیہ السلام کو ورثے میں ملا تھا، انھوں نے عصا کے ساتھ موسیٰ علیہ السلام کو دیا تھا یا یہ وہ پتھر تھا، جو موسیٰ علیہ السلام کے کپڑے لے کر بھاگا تھا۔ جبریل علیہ السلام نے ان سے کہا: تم اس پتھر کو اٹھا لو، اس میں اللہ کی قدرت اور تمھارے لیے معجزہ ہے۔ سیدنا ابن عباس رضی اللہ عنہما نے کہا ہے کہ وہ پتھر چوکور تھا۔ ہر جانب سے تین تین چشمے

ہتے۔ یہ امام نسائی رحمہ اللہ کی روایت کردہ حدیث الفتون میں مذکور ہے۔^(۱)

حافظ ابن کثیر رحمہ اللہ کہتے ہیں کہ یہ قصہ سورۃ الاعراف کے مشابہ ہے، فرق صرف یہ ہے کہ وہ مکی ہے اور یہ مدنی، اس لیے وہاں ضمیر غائب کی ہے اور یہاں حاضر کی۔ وہاں ﴿فَانْبَجَسَتْ﴾ فرمایا تھا، یعنی پہلا بہاؤ اور یہاں ﴿فَانْفَجَرَتْ﴾ کہا ہے، یعنی پچھلا بہاؤ۔ ان دونوں سیاق میں دس فرق ہیں۔ جن کا ذکر کشاف میں کیا گیا ہے۔^(۲) لیکن وہ سب قریب المعنی ہیں۔ بہر حال اس آیت میں ان کو زمین میں فساد کرنے سے منع کیا تھا، ان کو ظالم و فاسق کہا تھا اور اب گویا مفسد بھی ٹھہرایا۔ جو لوگ مفسد نہیں ہیں، ان کے لیے آخرت کا وعدہ کیا ہے: ﴿تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا وَالْعَاقِبَةُ لِلْمُتَّقِينَ﴾ [القصص: ۸۳] ”وہ آخرت کا گھر ہم ان لوگوں کو دیں گے جو زمین میں نہ بڑائی چاہتے ہیں اور نہ فساد، اور (اچھا) انجام تو پرہیزگاروں ہی کے لیے ہے۔“ جس کسی شخص میں ظلم، فسق اور فساد جمع ہو تو سمجھو کہ وہ بنی اسرائیل جیسا ہے، اس کا انجام بھی انھیں جیسا ہوگا۔ اَللّٰهُمَّ احْفَظْنَا۔

عصائے موسیٰ علیہ السلام:

یہ عصا جس سے پتھر کو مارا تھا، اس درخت کا تھا جو آدم علیہ السلام کے ساتھ جنت سے آیا تھا۔ وہ موسیٰ علیہ السلام کے قد کے برابر، یعنی دس گز کا تھا، اس کا نام عمیق یا نبغہ تھا۔

وہ بارہ تو میں، جن کے لیے بارہ چشمے نکلے تھے، چھ لاکھ آدمی تھے، جن کا پڑاؤ بارہ کوس میں ہوتا تھا۔ موسیٰ علیہ السلام کا یہ ایک بڑا معجزہ تھا کہ ایک چھوٹے سے پتھر سے اپنے اتنے بڑے مجمعے کو سیراب کرتے تھے، مگر ہمارے رسول ﷺ کا معجزہ اس سے بھی بڑھ کر تھا۔ آپ ﷺ کی دو انگلیوں کے درمیان سے اتنا پانی نکلا کہ ایک جم غفیر نے پیا۔^(۳) پتھر سے پانی نکلنا تو کچھ بعید نہیں، گوشت اور خون کے درمیان سے نکلنا کرامتِ عظمیٰ ہے۔

وَإِذْ قُلْتُمْ لِمُوسَىٰ لَنْ نَّصْبِرَ عَلَىٰ طَعَامٍ وَاحِدٍ فَادْعُ لَنَا رَبَّكَ
يُخْرِجْ لَنَا مِمَّا تُثْبِتُ الْأَرْضُ مِنْ بَقْلِهَا وَقِثَّائِهَا وَفُومِهَا
وَعَدَسِهَا وَبَصِلَهَا ۖ قَالَ أَتَسْتَبْدِلُونَ الَّذِي هُوَ أَدْنَىٰ بِالَّذِي هُوَ
خَيْرٌ ۖ اهْبِطُوا مِصْرًا فَإِنَّ لَكُمْ مِمَّا سَأَلْتُمْ

اور جب تم نے کہا: اے موسیٰ! ہم ایک ہی کھانے پر ہرگز صبر نہیں کر سکتے، لہذا ہمارے لیے

(۱) سنن النسائي الكبرى (۳۹۶/۶) یہ ایک طویل روایت ہے کہ جو اس آیت ﴿وَقَتْنَا فَتُونًا﴾ [طہ: ۶۰] کی تفسیر میں سیدنا ابن عباس رضی اللہ عنہما

سے مروی ہے۔ حافظ ابن حجر رحمہ اللہ نے اس کی سند کو حسن کہا ہے۔ دیکھیں: فتح الباری (۷/۲۳۸)

(۲) تفسیر ابن کثیر (۱/۱۳۶) (۳) صحیح البخاری، رقم الحدیث (۱۶۷) صحیح مسلم، رقم الحدیث (۲۲۷۹)

اپنے رب سے دعا مانگ کہ وہ ہمارے لیے وہ چیزیں نکال دے جو زمین اُگاتی ہے، (یعنی) اس کی ترکاری، لکڑی، گندم، مسور اور پیاز۔ موسیٰ نے کہا: کیا تم کمتر چیز لینا چاہتے ہو بدلے اس چیز کے جو بہتر ہے؟ اُترو کسی شہر میں، تو بے شک وہاں تمہارے لیے وہی کچھ ہے جس کا تم نے سوال کیا۔

من وسلویٰ کے مقابلے میں حقیر خوراک کا مطالبہ:

امام حسن بصری رحمۃ اللہ علیہ نے کہا ہے کہ انھوں نے پہلی عیش و عشرت یاد کی اور وہ قوم انہی چیزوں والی تھی۔^(۱) ایک کھانا اس لیے کہا کہ ہر دن وہی تھا، اگرچہ وہ من وسلویٰ تھا۔ ”فوم“ کو ابن مسعود رضی اللہ عنہ نے ”ثوم“ پڑھا ہے۔^(۲) ”ثوم“ لہسن کو کہتے ہیں۔ سلف کی ایک جماعت بھی اسی طرف گئی ہے۔ سیدنا ابن عباس رضی اللہ عنہما، امام مجاہد اور حسن رضی اللہ عنہ کا بھی یہی قول ہے۔^(۳) اگرچہ حرف بدل گیا ہے، بجائے ”ثا“ کے ”فا“ استعمال ہوا ہے۔ کسی نے کہا ہے کہ ”فوم“ گہوں کو کہتے ہیں۔ سیدنا ابن عباس رضی اللہ عنہما نے کہا ہے کہ بنی ہاشم کی زبان میں ”حطہ“ کو ”فوم“ کہتے ہیں۔^(۴) مجاہد اور عطاء رضی اللہ عنہما کے نزدیک فوم سے مراد روٹی ہے۔^(۵) قدیم لغت میں ”فومُومًا“ بمعنی ”اِخْتَبَزُوا“ (روٹی بنائی) آیا ہے۔

جوہری نے بھی فوم کا ترجمہ ”حِنْطَةٌ“ کیا ہے۔^(۶) ابن درید نے اسے سنبہ ٹھہرایا ہے، یعنی گہوں کی بالی جس میں دانے ہوں۔ قتادہ رحمۃ اللہ علیہ نے کہا ہے کہ جس دانے کی روٹی ہوگی، وہی فوم ہے۔ کسی نے کہا ہے کہ لغت شامیہ میں فوم چنے کو کہتے ہیں، نخود فروش (چنے بیچنے والے) کو فومی کے بجائے فامی کہتے ہیں۔^(۷) امام بخاری رحمۃ اللہ علیہ نے کہا ہے کہ جتنے کھانے والے دانے ہوتے ہیں، وہ سب فوم ہیں۔ جس روئیدگی کی بیل نہ چلے، اس کو ساگ کہتے ہیں۔

کشاف میں ہے کہ جو سبزہ زمین سے اُگتا ہے، اسے بقل کہتے ہیں، ان کی مراد اچھے پاکیزہ ساگ تھے، جنھیں لوگ کھاتے ہیں، جیسے: پودینہ، کرفس (اجوائن خراسانی) کراٹ (گندنا) وغیرہ۔^(۸) یہ چیزیں اس لیے مانگیں کہ شہوت کو قوت ملے یا اس لیے کہ جنگل میں پڑے پڑے اُکتا گئے تھے اور اس بہانے سے شہر جانا چاہا، لیکن پہلی بات بہتر ہے۔ یہ جو فرمایا کہ شہر کو جاؤ تو یہ ان کی ذلت اور عاجزی ظاہر کرنے کے لیے تھا، کیوں کہ جنگل میں تمام راہوں کے بند ہونے کی وجہ سے وہ کسی شہر میں جا نہیں سکتے تھے۔ اگر راستہ پاتے تو چالیس سال تیرہ میں حیران و پریشان رہ کر بسر

(۱) تفسیر ابن ابی حاتم (۱/۱۲۳-۱۲۴) (۲) تفسیر الطبری (۲/۱۳۰) تفسیر القرطبی (۱/۴۲۵)

(۳) تفسیر الطبری (۲/۱۲۹) تفسیر ابن ابی حاتم (۱/۱۲۳)

(۴) تفسیر الطبری (۲/۱۲۸-۱۲۹) اس کی سند میں ”رشدین بن کریب“ ضعیف راوی ہے۔

(۵) تفسیر الطبری (۲/۱۲۷) (۶) الصحاح للجوهري (۶/۲۸۲)

(۷) تفسیر القرطبی (۱/۴۲۵-۴۲۶) (۸) صحیح البخاری (۴/۱۶۲۴) (۹) تفسیر الکشاف (۱/۱۷۴)

نہ کرتے۔ یہ بھی معلوم ہوا کہ اچھی چیز کو چھوڑ کر کم تر چیز لینا، حماقت اور جہالت کی دلیل ہے اور ایسی ادلا بدلی کا انجام نقصان اور خسارہ ہوتا ہے۔ کتاب و سنت بالکل خیر ہیں اور رائے و قیاس ادنیٰ ہیں۔ جو لوگ اس ادنیٰ کو لیتے ہیں اور خیر کو چھوڑتے ہیں، وہ بلندی سے پستی کی طرف آتے ہیں، یہ کہنے اور بے خیر ہیں۔

وَضُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبٍ مِّنَ اللَّهِ
ذَٰلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ وَيَقْتُلُونَ النَّبِيِّينَ
بِغَيْرِ الْحَقِّ ۚ ذَٰلِكَ بِمَا عَصَوْا وَكَانُوا يَعْتَدُونَ ﴿٦١﴾

اور ان پر ذلت اور محتاجی مسلط کر دی گئی اور وہ اللہ کے غضب کے ساتھ لوٹے۔ یہ اس لیے ہوا کہ بے شک وہ اللہ کی آیتوں کا انکار کرتے تھے اور قتل کرتے تھے نبیوں کو ناحق، یہ اس سبب سے کہ انھوں نے نافرمانی کی اور وہ حد سے بڑھ جانے والے تھے ﴿61﴾

ذلت و محتاجی یہود کا مقدر ہے:

حافظ ابن کثیر رحمہ اللہ نے کہا ہے کہ وہ ذلت و محتاجی شرعاً و قدراً ان کے گلے کا ہار ہو گئی تھی۔ جس نے انھیں دیکھا، ذلیل و خوار کیا۔ وہ خود بھی ذلیل و محتاج تھے۔ سیدنا عبداللہ بن عباس رضی اللہ عنہما نے کہا ہے کہ وہ اصحابِ قبالات ہیں، یعنی جزیہ دینے والے، یہی ان کی ذلت اور مسکینی ہے۔ حسن و قتادہ رحمہما نے کہا ہے کہ وہ ذلیل ہو کر اپنے ہاتھ سے جزیہ دیتے ہیں۔ اللہ تعالیٰ نے انھیں خوار کر دیا، چنانچہ ان کی قوت باقی نہ رہی اور وہ مسلمانوں کے ہاتھ سے پامال ہوئے۔ جب اس اُمت نے انھیں پایا تو وہ مجوس کے جزیہ گزار تھے۔ امام سدی رحمہ اللہ نے کہا ہے کہ مسکنت سے مراد فاقہ کشی ہے اور عطیہ عوفی رحمہ اللہ نے کہا ہے کہ خراج ہے۔ امام ضحاک رحمہ اللہ نے کہا ہے کہ جزیہ مراد ہے۔ ﴿2﴾

امام شوکانی رحمہ اللہ کہتے ہیں کہ جو خبر اللہ پاک نے دی، وہ سب زمانوں میں برابر معلوم ہوئی۔ یہودیوں سے زیادہ ذلیل و خوار، محتاج و فقیر کوئی فرقہ نہیں ہے۔ ان کو کبھی شان و شوکت اور جمعیت نہ ملی۔ ہر زمانے میں وہ جہاں کہیں رہے، غلاموں کی طرح رہے۔ ان میں سے اگر کوئی اتفاقاً مال دار بھی ہوتا ہے تو وہ محتاجی اور فقری طاہر کرتا ہے، تاکہ کوئی اس کے مال کو لالچ کی نظر سے نہ دیکھے، خواہ ایسے کہ ان پر جزیہ بڑھا دے یا ایسے کہ ظلم سے ان کا مال چھین لے۔ ﴿3﴾

غرض کہ تمام قوموں میں ان سے بڑھ کر نہ کوئی ذلیل ہے نہ مال کا حریص، گویا سب کے سب فقیر اور گدا ہیں، اگرچہ آسودہ حال ہی کیوں نہ ہوں۔ ضحاک رحمہ اللہ وغیرہ نے کہا ہے کہ اللہ کے غصے میں گرفتار ہونے کا مطلب یہ

﴿1﴾ تفسیر ابن ابی حاتم (۱/۱۲۴) اس کی سند میں ”محمد بن قاسم اسدی“ ضعیف راوی ہے۔

﴿3﴾ فتح القدیر (۱/۲۰۲)

﴿2﴾ تفسیر ابن ابی حاتم (۱/۱۲۴-۱۲۵) تفسیر ابن کثیر (۱/۱۳۷-۱۳۸)

ہے کہ وہ اللہ کے غصے کے مستحق ٹھہر چکے ہیں۔^(۱) ناراضی کے لائق بن گئے ہیں۔ ان کی یہ سزا و جزا اس لیے ہوئی کہ انھوں نے حق کی پیروی سے تکبر کیا اور اللہ کی آیتوں کا انکار کیا، انبیاء علیہم السلام اور ان کے متبعین کو ذلیل و خوار کیا، یہاں تک کہ ان کو قتل کر دیا۔ اس سے بڑھ کر اور کفر کیا ہوگا؟

تکبر کی تعریف:

حدیث میں مروی ہے کہ کبر کہتے ہیں حق کو تسلیم نہ کرنا اور لوگوں کو حقیر جاننا۔^(۲) یعنی اپنے آپ کو بڑا اور دوسروں کو کم تر یا ذلیل سمجھنا اور حق باتوں کو نہ ماننا، اسی لیے جب بنی اسرائیل سے یہ کام ہوئے تو اللہ تعالیٰ نے ان پر اپنا عذاب اتارا اور دنیا میں ان کو ذلت اور بے اعتباری کا لباس پہنا دیا۔ ابن مسعود رضی اللہ عنہ کہتے ہیں کہ بنی اسرائیل ایک ایک دن میں اول وقت میں تین تین سو انبیاء کو قتل کرتے تھے اور تیسرے پہر کو سبزی وغیرہ کا بازار لگاتے، لیکن دین کرتے۔^(۳) شعیب، زکریا اور یحییٰ علیہم السلام کو انہی نے قتل کیا تھا۔

ابن مسعود رضی اللہ عنہ سے مروی مرفوع حدیث میں ہے کہ قیامت کے دن سب سے زیادہ سخت عذاب میں وہ شخص ہوگا، جس کو کسی نبی نے قتل کیا ہو یا اس نے کسی نبی کو جان سے مارا ہو یا وہ گمراہی پھیلانے والوں کا سردار ہو، یعنی امام بدعت ہو یا مورت بنانے والا ہو۔^(۴) (رواہ أحمد)

عصیان کا مطلب نافرمانی کا فعل ہے اور اعتدا حد سے بڑھ جانے کو کہتے ہیں۔ اس قوم میں یہ دونوں وصف موجود تھے۔

إِنَّ الَّذِينَ آمَنُوا وَالَّذِينَ هَادُوا وَالنَّصَارَى وَالصَّبِيَّانَ مَنْ آمَنَ بِاللَّهِ
وَالْيَوْمِ الْآخِرِ وَعَمِلَ صَالِحًا فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ
عَلَيْهِمْ وَلَا هُمْ يَحْزَنُونَ ﴿۶۲﴾

بے شک جو لوگ ایمان لائے، اور جو یہودی، عیسائی اور صابی (بے دین) ہوئے، ان میں سے جو بھی اللہ پر اور یوم آخرت پر ایمان لایا اور نیک عمل کیے تو ان کا اجر ان کے رب کے پاس ہے، نہ تو انھیں کوئی خوف ہوگا اور نہ وہ غمگین ہوں گے^(۶۲)

ایمان اور نیک عمل ہر دور میں مدارِ نجات رہا ہے:

یعنی یہ کسی خاص فرقے پر موقوف نہیں ہے، بلکہ ایمان لانا اور نیک عمل کرنا اپنے وقت پر شرط ہے۔ جس نے نیک کام کیا، اس نے ثواب پایا۔ یہ اس لیے فرمایا کہ بنی اسرائیل اس بات پر مغرور تھے کہ ہم پیغمبروں کی اولاد

(۲) صحیح مسلم، رقم الحدیث (۹۱)

(۱) تفسیر الطبری (۲/ ۱۳۸)

(۳) تفسیر ابن ابی حاتم (۳/ ۷۳۶) اس کی سند صحیح ہے۔ (۴) مسند أحمد (۱/ ۴۰۷) السلسلة الصحيحة، رقم الحدیث (۲۸۱)

ہیں اور ہم ہر طرح اللہ کے نزدیک بہتر ہیں۔ یہود موسیٰ علیہ السلام کی اُمت کو کہتے ہیں اور نصاریٰ عیسیٰ علیہ السلام کی اُمت کو۔ صابین ایک فرقہ تھا، جو ابراہیم علیہ السلام کو مانتا تھا۔ حافظ ابن کثیر رحمہ اللہ کہتے ہیں کہ جب اللہ نے اس فرقے کا حال بیان کر دیا، جس نے اللہ کے حکم کے خلاف کام کیا، جرموں کا ارتکاب کیا، جس کام کی اجازت نہ تھی، وہ کرتا رہا اور حرمت والی چیزوں کی بے حرمتی کرتا رہا تو اب اس بات سے آگاہ فرمایا کہ گذشتہ اُمتوں میں، جس کسی نے اچھا کام کیا ہے، اس کو اچھا بدلہ ملے گا، یہی حکم قیامت قائم ہونے تک ہے، یعنی جو کوئی رسولِ نبی اُمّی کا تبع ہوگا، اس کے لیے ہمیشہ کی نیک بخشی ہے نہ اس کو آئندہ کچھ ڈر ہے اور نہ اسے کسی چیز کے چلے جانے پر کچھ غم ہے، جیسا کہ اللہ تعالیٰ نے فرمایا:

﴿إِنَّا إِنَّا أَوْلِيَاءُ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ﴾ [یونس: ۶۲] ”آگاہ رہو! بے شک اولیاء اللہ پر کوئی خوف نہ ہوگا اور نہ وہ غمگین ہوں گے۔“

فرشتے جب مومنوں پر حاضر ہوتے ہیں تو یہ کہتے ہیں، جو اس آیت میں مذکور ہے: ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَمُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ﴾ [حم السجدة: ۳۰] ”بلاشبہ جن لوگوں نے کہا: ہمارا رب اللہ ہے، پھر اس پر قائم رہے، ان پر فرشتے (یہ کہتے ہوئے) اُترتے ہیں: نہ تم ڈرو اور نہ غم کھاؤ اور جنت سے خوش ہو جاؤ، جس کا تم سے وعدہ کیا جاتا تھا۔“ سیدنا سلمان رضی اللہ عنہ نے کہا کہ میں نے رسول اللہ ﷺ سے اس دین والوں کا حال پوچھا، جن کے ساتھ میں تھا اور میں نے ان کی نماز اور عبادت کا ذکر کیا تو اس پر یہ آیت اُتری۔^(۱) (رواہ ابن ابی حاتم) سدی رحمہ اللہ نے بھی کہا ہے کہ یہ آیت سیدنا سلمان فارسی رضی اللہ عنہ کے اصحاب کے حق میں نازل ہوئی ہے۔^(۲)

مومن کی تعریف:

یہودیوں کا ایمان یہ تھا کہ تورات اور سنتِ موسیٰ پر چلنا چاہیے، لیکن جب عیسیٰ آئے تو جس نے تورات اور سنتِ موسیٰ کو چھوڑ کر عیسیٰ علیہ السلام کی پیروی نہ کی، وہ ہلاک ہو گیا۔ نصاریٰ کا ایمان یہ تھا کہ انجیل اور شریعتِ عیسیٰ پر چلنا چاہیے، مگر جب محمد رسول اللہ ﷺ آئے تو جس کسی نے انجیل اور شرعِ عیسوی کو چھوڑ کر آپ کا اتباع نہ کیا، وہ ہلاک ہوا۔ سیدنا ابن عباس رضی اللہ عنہما کہتے ہیں کہ اس آیت کے بعد یہ آیت اُتری: ﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ﴾ [آل عمران: ۸۵] ”اور جو اسلام کے سوا کوئی اور دین تلاش کرے گا تو وہ اس سے ہرگز قبول نہیں کیا جائے گا اور وہ آخرت میں خسارہ پانے والوں میں سے ہوگا۔“^(۳) معلوم ہوا کہ

(۱) تفسیر ابن ابی حاتم (۱/۱۲۶) اس کی سند میں انقطاع ہے۔

(۲) تفسیر الطبري (۲/۱۵۰-۱۵۴) تفسیر ابن ابی حاتم (۱/۱۲۷)

(۳) تفسیر ابن ابی حاتم (۱/۱۲۶) اس کی سند حسن ہے۔ تفصیل کے لیے دیکھیں: الصحيح المسبور (۱/۴۶-۴۹)

کسی شخص سے کوئی عمل و طریقہ مقبول نہیں ہے، جب تک وہ شریعت محمد ﷺ کے مطابق نہ ہو، ہاں آپ کی بعثت سے پہلے جس نے اپنے زمانے کے رسول کی پیروی کی ہے، وہ ہدایت اور نجات کے راستے پر تھا۔^(۱)

اس آیت میں صرف اللہ اور یومِ آخر پر ایمان لانے کا ذکر ہے، رسول ﷺ کا ذکر نہیں ہے۔ کیوں کہ رسول ﷺ کی اتباع کے بغیر کوئی شخص بھی اللہ اور آخرت پر ایمان نہیں لاسکتا۔ اللہ پر وہی آدمی ایمان لائے گا، جو پہلے رسول ﷺ پر ایمان لا چکا ہوگا۔ بعض نے کہا ہے کہ ﴿إِنَّ الَّذِينَ آمَنُوا﴾ سے منافقین مراد ہیں، کیوں کہ ان کا ذکر تین فرقوں کے ساتھ کیا ہے، یعنی ظاہر میں وہ ایمان دار بنے ہیں۔ لیکن زیادہ بہتر یہی ہے کہ اس جگہ سچے مومن اور رسول اللہ ﷺ کی تصدیق کرنے والے مراد ہیں۔ گویا اللہ نے اس امتِ مسلمہ اور اگلی امتوں کا بیان فرمایا ہے کہ ان سب کا مرجع ایک ہی امر کی طرف ہے، یعنی اللہ اور آخرت پر ایمان لائیں اور عملِ صالح کریں۔

ایمان سے وہی مراد ہے جو حدیث جبریل علیہ السلام میں آیا ہے: «أَنْ تُؤْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَالْقَدَرِ خَيْرِهِ وَشَرِّهِ» ”ایمان لائے تو اللہ کے ساتھ اور اس کے فرشتوں اور اُس کی کتابوں اور اُس کے رسولوں، آخرت کے دن اور تقدیر کے اچھی اور بری ہونے کے ساتھ۔“^(۲) سو ایسا ایمان اسی کو ملتا ہے، جو ملتِ اسلامیہ میں داخل ہوتا ہے، کیوں کہ جو کوئی رسول اللہ ﷺ پر ایمان نہ لایا، اور اس نے قرآن کو نہ مانا، وہ ہرگز مومن نہیں ہے اور جس نے ان دونوں کو مانا، وہ مسلمان ایمان دار ہوا، وہ نہ یہودی رہا نہ نصرانی اور نہ مجوسی۔

یہودی کی تعریف:

اولادِ یہود یہود بن یعقوب علیہ السلام کی اولاد کو کہتے ہیں۔ ذال پھر دال ہو گئی یا یہ تہود سے مشتق ہے، اس کا معنی توبہ کرنا ہے، جیسا کہ اللہ کا فرمان ہے: ﴿إِنَّا هُدْنَا إِلَيْكَ﴾ [الأعراف: ۱۵۶] ”بے شک ہم نے تیری ہی طرف رجوع کیا ہے۔“ یا تہود ہلنے کو کہتے ہیں۔ یہ تورات کی قراءت کے وقت ہلتے تھے، جس طرح لڑکے مکتب میں پڑھتے وقت ہلا کرتے ہیں، اس لیے یہ یہود کہلائے۔

عیسائی کی تعریف:

جب عیسیٰ علیہ السلام آئے تو ان پر ان کی اتباع واجب ہوئی، جنہوں نے ان کا دین قبول کیا وہ نصاریٰ کہلائے۔ ان کو انصار بھی کہتے ہیں۔ اللہ تعالیٰ نے فرمایا: ﴿قَالَ الْحَوَارِيُّونَ نَحْنُ أَنْصَارُ اللَّهِ﴾ [آل عمران: ۵۲] ”حواریوں نے کہا: ہم اللہ کے انصار ہیں۔“ یا اس لیے کہ وہ ناصرہ نامی گاؤں میں آ کر بے تھے، پھر جب خاتم النبیین ﷺ سارے بنی آدم کے رسول ہو کر آئے تو ان پر ان کی تصدیق فرض ہوئی، جنہوں نے مان لیا، وہ سچے مومن کہلائے۔ امتِ محمدیہ

کا نام مومنین ٹھہرا، کیوں کہ اس اُمت کا ایمان بہت کثرت سے اور اُن کی تصدیق نہایت شدت سے ہے، اس لیے کہ یہ سارے پہلے نبیوں پر ایمان لائے ہیں اور آئندہ کے غیب کے حالات پر یقین رکھتے ہیں۔

صابی کی تعریف:

رہے صابین تو مجاہد رضی اللہ عنہ نے کہا ہے کہ وہ مجوس، یہود اور نصاریٰ کے درمیان ایک قوم تھی۔ ان کا کوئی دین نہیں تھا، یعنی وہ لا مذہب تھے۔^(۱) سلف کی ایک جماعت نے کہا ہے کہ وہ اہل کتاب کا ایک فرقہ ہے جو زبور پڑھتا تھا۔ اسی لیے ابوحنیفہ اور اسحاق رحمۃ اللہ علیہما کہتے ہیں کہ ان کا ذبیحہ حلال ہے اور ان سے نکاح کرنا درست ہے۔ امام حسن رضی اللہ عنہ نے کہا ہے کہ یہ مجوس کی طرح تھے۔ ان کا دوسرا قول یہ ہے کہ یہ فرشتوں کی پرستش کرتے تھے۔ امام زیاد رضی اللہ عنہ نے کہا ہے کہ وہ قبلہ کی طرف نماز پنج گانہ پڑھتے تھے۔ ابوالزناد رضی اللہ عنہ نے کہا ہے کہ وہ قوم عراق سے متصل بستی کوشی میں آباد تھی۔ وہ سب نبیوں کو مانتے تھے، تیس روزے رکھتے تھے اور یمن کی طرف نماز پنج گانہ پڑھتے تھے۔ وہب بن منبہ رضی اللہ عنہ نے کہا ہے کہ صابی وہ شخص ہے، جو موحد ہونہ کافر اور نہ کسی شریعت پر چلے۔ ابن زید رضی اللہ عنہ نے کہا ہے کہ وہ ایک دین ہے۔ یہ لوگ جزیرہ موصل میں آباد تھے۔ ”لَا إِلَهَ إِلَّا اللَّهُ“ کہتے تھے۔ وہ نہ عمل کرتے، نہ کوئی کتاب رکھتے اور نہ نبی، فقط یہی کلمہ کہتے۔^(۲)

اسی لیے مشرکین نے رسول اللہ صلی اللہ علیہ وسلم کے صحابہ رضی اللہ عنہم کو صابین کہہ دیا تھا، یعنی کلمہ کہنے میں صابین کے مشابہ ہیں۔ خلیل رضی اللہ عنہ نے کہا ہے کہ وہ ایک قوم تھی، جس کا دین نصاریٰ کے دین سے ملتا جلتا تھا، مگر ان کا قبلہ باد جنوب کی طرف ہے۔ ان کو یہ زعم ہے کہ وہ نوح علیہ السلام کے دین پر ہیں۔ مجاہد رضی اللہ عنہ وغیرہ نے کہا ہے کہ ان کا دین یہود اور مجوس سے مل کر بنا ہے، اس لیے ان کا ذبیحہ درست نہیں ہے اور ان سے نکاح کرنا جائز نہیں ہے۔ امام قرطبی رحمۃ اللہ علیہ نے کہا ہے کہ حاصل یہ ٹھہرا کہ وہ موحد تھے، مگر ستاروں کی تاثیر کے قائل اور ستاروں کو فاعل مانتے تھے۔ اسی لیے ابوسعید رضی اللہ عنہ نے خلیفہ قادر باللہ کے جواب میں ان کے کفر کا فتویٰ دیا تھا۔^(۳)

رازی کا مذہب یہ ہے کہ وہ ایک ستارہ پرست قوم تھی۔ ان کا یہ عقیدہ ہے کہ اللہ نے ستاروں کو عبادت اور دعا کا قبلہ ٹھہرایا ہے یا ان کو اس عالم کا اختیار سونپا ہے، پھر کہا ہے کہ یہی قول کلدانیوں کی طرف منسوب ہے، جن کے رد و ابطال کے لیے ابراہیم علیہ السلام تشریف لائے تھے۔^(۴) حافظ ابن کثیر رحمۃ اللہ علیہ کہتے ہیں کہ سب سے زیادہ ظاہر قول مجاہد اور ابن منبہ رضی اللہ عنہما وغیرہما کا ہے کہ وہ قوم نہ دین یہود و نصاریٰ پر تھی نہ مجوس و مشرکین کے مذہب پر، بلکہ اپنی فطرت پر تھی اور ان کا کوئی دین بھی نہ تھا، جس کی پیروی کرتے، اسی لیے مشرک لوگ مسلمانوں کو صابی کہتے تھے، یعنی اہل ارض کے تمام دینوں سے باہر ہیں۔

(۱) تفسیر الطبری (۲/ ۱۴۷) تفسیر ابن ابی حاتم (۱/ ۱۲۸) تفسیر ابن کثیر (۱/ ۱۰۴)

(۲) تفسیر ابن ابی حاتم (۱/ ۱۲۷)

(۳) تفسیر الرازی (۳/ ۹۸)

(۴) تفسیر القرطبی (۱/ ۴۳۴-۴۳۵)

ہم طرزِ جنوں اور ہی ایجاد کریں گے

بعض علما نے یہ بھی کہا ہے کہ صابین سے مراد وہ لوگ ہیں جن کو کسی نبی کی دعوت نہیں پہنچی۔ واللہ اعلم۔^①

کسی نے کہا ہے کہ ان کا یہ دعویٰ تھا کہ وہ صابی بن شیث بن آدم کے دین پر ہیں۔

شیخ الاسلام ابن تیمیہ رحمہ اللہ نے کتاب ”الرد علی المنطقیین“ میں لکھا ہے کہ شہر حران پہلے صابین کا مسکن تھا اور یہ جگہ اسی قوم کی منڈی تھی۔ ابراہیم علیہ السلام اسی جگہ پیدا ہوئے تھے یا عراق سے چل کر یہاں آئے تھے۔ یہاں بہت سے ستاروں کی مورتیں تھیں، مثلاً: زحل، مشتری، زہرہ، عطارد، قمر، بلکہ علتِ اولیٰ، عقلِ اول اور نفسِ کلیہ کی بھی شبیہ بنائی ہوئی تھی۔ ان کا یہ دین نصرانیت کے ظہور سے پہلے تھا، پھر ان میں نصرانیت آ گئی، جبکہ کچھ صابی ہی بنے رہے۔ اتنے میں اسلام آ گیا۔ یہ صابیہ و فلاسفہ دولتِ اسلام میں بھی آخر وقت تک باقی رہے۔ بغداد میں طبابت و کتابت کا پیشہ کیا کرتے تھے۔ فارابی جب ۴۰۰ھ میں حران میں آیا تو اس نے یہیں کے فلسفیوں سے علم سیکھا تھا، اسی طرح دمشق والے بھی دینِ نصرانیت کے ظہور سے پہلے صابی تھے اور قطبِ شمالی کی طرف نماز پڑھتے تھے۔ دمشق کی قدیم مساجد کا قبلہ اسی قطب کی طرف ہے۔ اس قوم کا ایک بڑا عبادت خانہ جامع دمشق کے نیچے تھا۔ یہ دو قسم کے ہیں: ایک حنیف موحد، دوسرے مشرک۔ اللہ تعالیٰ نے اس آیت میں پہلی ہی قسم کی تعریف فرمائی ہے۔

یہ نسخ و تبدیلی سے پہلے تورات پر چلتے تھے، پھر انجیل پر چلے اور جو ان سے بھی پہلے تھے، وہ ملتِ ابراہیمی کے تابع تھے۔ مجوس و مشرک ان کے خلاف ہیں، کیوں کہ ان میں کوئی مومن نہیں ہے، اسی لیے اللہ تعالیٰ نے فرمایا ہے:

﴿إِنَّ الَّذِينَ آمَنُوا وَالَّذِينَ هَادُوا وَالصَّابِئِينَ وَالنَّصَارَى وَالْمَجُوسَ وَالَّذِينَ أَشْرَكُوا إِنَّ اللَّهَ يَفْصِلُ بَيْنَهُمْ يَوْمَ الْقِيَمَةِ إِنَّ اللَّهَ عَلَى كُلِّ شَيْءٍ شَهِيدٌ﴾ [الحج: ۱۷] ”بے شک جو لوگ ایمان لائے، اور جو یہودی ہوئے، اور صابی (بے دین) اور نصاریٰ اور مجوسی اور وہ لوگ جنہوں نے اللہ کے ساتھ شرک کیا، بے شک اللہ ان کے مابین یومِ قیامت فیصلہ کرے گا، یقیناً اللہ ہر شے پر شاہد ہے۔“

اس جگہ چھ ملتوں کا ذکر فرما کر یہ ارشاد فرمایا کہ ان کا فیصلہ اس دن ہم کریں گے، ان میں کسی مومن کا ذکر نہیں کیا۔ پھر یہ صابیہ مشرک ہو گئے۔ فلاسفہ انہی مشرکین میں سے ہیں۔ ہاں پہلے فلسفی جو موحد اور تمام جہانوں کو پیدا کرنے اور آخرت کو مقرر کرنے والی ہستی کے قائل تھے، وہ ان صابین میں سے تھے جو حنیف تھے اور جن کی اللہ نے تعریف کی ہے۔ رہے صابیہ مشرکین تو یہ بھی مشرکینِ عرب کی طرح دنیا کے خاتمے کا عقیدہ رکھنے والے تھے، جس طرح مشرکینِ ہند بھی اسی کے قائل ہیں۔ اہلِ مقالات (فرقوں پر لکھنے والے) نے ذکر کیا ہے کہ سب سے پہلے ان مشرکین کے علاوہ فلاسفہ میں سے جو شخص قدمِ عالم (جہاں کا قدیم وازلی ہونا) کا قائل ہوا وہ ارسطو ہے۔^②

رہے اسلام کے فلسفی، جیسے ابن سینا وغیرہ تو ان کا حال بھی مشرک صابین جیسا تھا۔ ان کے علوم بھی اسی مذموم قوم سے ماخوذ ہیں۔ اسی لیے علمائے اسلام نے ان کو ملحدین میں شمار کیا ہے۔ اس زمانہ آخر میں جو قیامت کبریٰ کے نزدیک معلوم ہوتا ہے۔ سرزمین ہند میں دہریت کا بڑا زور شور ہے۔ یہ دعویٰ اسلام کا کرتے ہیں، مگر در پردہ اسلام کی بیخ کنی کرتے ہیں۔ اَقْمَاهُمُ اللَّهُ تَعَالٰی۔ اللہ تعالیٰ انھیں نیست و نابود کر دے۔

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ خُذُوا مَا آتَيْنَاكُمْ بِقُوَّةٍ وَاذْكُرُوا مَا فِيهِ لَعَلَّكُمْ تَتَّقُونَ ﴿٦٣﴾ ثُمَّ تَوَلَّيْتُمْ مِّنْ بَعْدِ ذَلِكَ فَلَوْلَا فَضْلُ اللَّهِ عَلَيْكُمْ وَرَحْمَتُهُ لَكُنْتُمْ مِنَ الْخَاسِرِينَ ﴿٦٤﴾

اور جب ہم نے تم سے پختہ وعدہ لیا اور تم پر طور پہاڑ کو بلند کیا (اور کہا:) ہم نے تمہیں جو دیا ہے اسے قوت سے پکڑ لو، اور جو کچھ اس (کتاب) میں ہے اسے یاد رکھو، تاکہ تم متقی بن جاؤ ﴿63﴾ پھر اس کے بعد تم پھر گئے، تو اگر تم پر اللہ کا فضل اور اس کی رحمت نہ ہوتی تو تم ضرور خسارہ پانے والوں میں سے ہو جاتے ﴿64﴾

یہود سے وعدہ لینا، ان پر طور کو بلند کرنا اور ان کا پھر جانا:

جب تورات اُتری تو یہ کہنے لگے کہ ہم سے اتنے حکموں پر عمل نہیں ہوگا، تب پہاڑ اوپر آیا، گویا گر پڑے گا تو انھوں نے ڈر کر اسے قبول کیا، جیسے اللہ تعالیٰ نے فرمایا: ﴿وَإِذْ نَتَقْنَا الْجَبَلَ فَوْقَهُمْ كَأَنَّهُ ظُلَّةٌ وَظَنُّوا أَنَّهُ وَاقِعٌ بِهِمْ خُذُوا مَا آتَيْنَاكُمْ بِقُوَّةٍ وَاذْكُرُوا مَا فِيهِ لَعَلَّكُمْ تَتَّقُونَ ﴿٦٣﴾﴾ [الأعراف: ١٧١] ”اور جب ہم نے ان (کے سروں) پر پہاڑ اُٹھا کھڑا کیا گویا وہ ایک سائبان تھا اور انھوں نے خیال کیا کہ یقیناً وہ ان پر گرنے والا ہے۔ (ہم نے کہا:) اس (تورات) کو جو ہم نے تمہیں دی، قوت کے ساتھ پکڑو اور جو کچھ اس میں ہے اس کو یاد رکھو، تاکہ تم (برے کاموں سے) بچ جاؤ۔“

طور پہاڑ کو کہتے ہیں۔ سورۃ الاعراف میں یہی تفسیر کی گئی ہے۔ صحابہ رضی اللہ عنہم اور تابعین کی ایک جماعت بھی اسی طرف گئی ہے اور ظاہر میں بھی یہی معنی ہیں۔ سیدنا ابن عباس رضی اللہ عنہما کہتے ہیں، جو پہاڑ کچھ اُگاتا ہو، وہ طور ہے اور جو نہیں اُگاتا، وہ طور نہیں ہے۔ ⁽¹⁾ طور اس پہاڑ کا بھی نام ہے جس پر موسیٰ علیہ السلام سے اللہ تعالیٰ نے کلام کیا تھا اور ان پر تورات اُتری تھی۔ یہ اس پہاڑ کے نیچے آگئے تھے اور وہ ان کے اوپر ہو گیا تھا۔ کسی نے کہا ہے کہ سریانی زبان میں طور ہر پہاڑ کو کہتے ہیں۔ جو پہاڑ ان کے سر پر اونچا کیا گیا تھا، وہ فلسطین کے پہاڑوں میں سے ایک تھا۔

(1) تفسیر الطبري (٢/ ١٥٩) تفسیر ابن ابی حاتم (١/ ١٢٩) اس کی سند میں ”بشر بن عمارہ“ ضعیف راوی ہے۔

سیدنا ابن عباس رضی اللہ عنہما سے حدیث الفتون میں آیا ہے کہ جب انھوں نے اطاعت نہ کی تو ان پر پہاڑ لایا گیا تھا، تاکہ وہ سنیں اور مانیں۔^(۱) امام سدی رحمہ اللہ نے کہا ہے کہ انھیں حکم ہوا تھا کہ سجدہ کرو۔ جب نہ مانے تو پہاڑ لایا گیا اور وہ اس کو دیکھ کر بدحواس ہو کر سجدے میں گر پڑے، لیکن ایک جانب سے پہاڑ کو دیکھتے جاتے تھے کہ کہیں گر نہ پڑے۔ اللہ نے رحم کیا اور پہاڑ ہٹا لیا۔ انھوں نے کہا کہ سب سے زیادہ محبوب یہی سجدہ ہے، جس کی وجہ سے عذاب دور ہو گیا، اسی لیے اب تک وہ اسی طرح سجدہ کرتے ہیں۔ امام حسن رحمہ اللہ نے کہا ہے کہ ﴿مَا آتَيْنَاكُمْ﴾ سے مراد تورات ہے، یعنی اس کو پکڑے رہو۔ امام ابو العالیہ رحمہ اللہ نے کہا ہے کہ قوت سے مراد اطاعت ہے۔ امام مجاہد رحمہ اللہ نے کہا ہے کہ عمل کرنا مراد ہے۔ امام قتادہ رحمہ اللہ نے کہا ہے کہ اس سے مراد کوشش اور طاقت ہے۔^(۲)

یاد کرنے کا مطلب یہ ہے کہ جو کچھ اس میں لکھا ہے، اس کو پڑھو، سمجھو اور اس پر چلو۔ لیکن وہ ایسے مضبوط عہد کے بعد اپنے اقرار سے پھر گئے اور انھوں نے عہد کو توڑ ڈالا، مگر اللہ نے ان کی توبہ قبول کر لی اور نبی و رسول بھیجے۔ ورنہ وہ دنیا و آخرت دونوں برباد کر چکے تھے۔ بعض علما نے کہا ہے کہ اگر وہ پہلی بار مان لیتے تو اس عہد و پیمان کی ضرورت نہ ہوتی۔ امام ابن عطیہ رحمہ اللہ نے کہا ہے کہ سجدے کے وقت اللہ نے ان کے دلوں میں ایمان پیدا کر دیا تھا۔ یہ بات نہیں ہے کہ وہ زبردستی ایمان لائے ہوں اور دل مطمئن نہ ہوا ہو۔^(۳) امام شوکانی رحمہ اللہ فرماتے ہیں کہ یہ تقریر مصنوعی ہے، جو مذہبی قواعد کی پابندی سے کی گئی ہے، ورنہ ہر عقل مند شخص جانتا ہے کہ اس سے زیادہ زبردستی اور کیا ہوگی کہ ایک پہاڑ سر پر لا کر دھر دیا جائے کہ مانتے ہو تو مانو، ورنہ یہ تم پر گرتا ہے۔^(۴) بلکہ بعض مفسرین نے یہ لکھا ہے کہ سامنے سے آگ آئی اور پیچھے سے دریا آیا، جبکہ ان کے اوپر پہاڑ تھا۔

قولی ایمان کا اعتبار:

غرض کہ ہمارا تو یہ قول ہے کہ بے شک اللہ نے ان کو مجبور کیا اور وہ زبردستی ایمان لائے۔ اسی ایمان کی بنا پر اللہ نے ان سے عذاب دور کر دیا۔ یہ ویسی ہی بات ہے کہ ہماری شریعت میں یہ بات ثابت ہو چکی ہے کہ جب کوئی منہ سے کلمہ اسلام کہہ لے تو اب اس پر تلوار نہ چلاؤ، ہاتھ کھینچ لو، جہاں تک ہاتھ بلند ہوا ہو، اس کو وہیں تک روک لو۔ صحیح بخاری میں ہے کہ ایک شخص نے اسی طرح ایک شخص کو کلمہ پڑھنے کے بعد مار ڈالا تھا۔ جب اس نے یہ عذر پیش کیا کہ اس نے تقیہ سے کلمہ کہا ہے اور پکے ارادے سے نہیں کہا تو رسول اللہ ﷺ نے فرمایا: کیا تو نے اس کے دل کو جبر کر دیکھا ہے۔ مجھ کو یہ حکم نہیں ہے کہ میں لوگوں کے دلوں کو پھاڑ کر دیکھوں۔^(۵)

(۱) سنن النسائي الكبرى (۶/۳۹۶) اس کی سند حسن ہے۔ (۲) تفسیر الطبري (۲/۱۵۹-۱۶۱) تفسیر ابن أبي حاتم (۱/۱۳۰)

(۳) المحرر الوجيز (۱/۱۳۸) (۴) فتح القدیر (۱/۲۰۶) (۵) صحيح مسلم، رقم الحديث (۹۶، ۱۰۶۴)

رہی یہ بات کہ ﴿لَا إِكْرَاهَ فِي الدِّينِ﴾ [البقرة: ۲۵۶] ”دین میں کوئی زبردستی نہیں۔“ نیز اللہ تعالیٰ کا فرمان کہ ﴿أَفَأَنْتَ تُكْرِهُ النَّاسَ﴾ [یونس: ۹۹] ”پھر کیا آپ لوگوں کو مجبور کریں گے۔“ تو یہ معاملہ جنگ کے حکم سے پہلے کا تھا، پھر منسوخ ہو گیا۔ حدیث میں آیا ہے کہ میں نے تم میں دو بھاری چیزیں چھوڑی ہیں، جب تک تم ان کو پکڑے رہو گے، ہرگز گمراہ نہ ہو گے: ایک کتاب اللہ اور دوسری میری سنت۔ یہ حدیث مشکات میں ہے۔^(۱)

تقلید کی مذمت:

اسی طرح اور بہت سی حدیثوں میں تمسک بالقرآن والحدیث کی ترغیب، بلکہ ان کے اتباع کی وصیت فرمائی گئی ہے اور یہ ارشاد کیا گیا ہے کہ ان کو اپنے دانتوں سے مضبوط پکڑے رہو۔ قرآن پاک میں اہل علم سے اس بات کا عہد لیا گیا ہے کہ تم قرآن کے احکام کو بیان کرو، سو جس طرح بنی اسرائیل تورات کو پکڑنے اور اس پر عمل کرنے کے قول و قرار سے پھر گئے، اسی طرح ایک مدت سے ان کا طریقہ اس امت نے بھی اختیار کر لیا ہے۔ یہ رسول اللہ ﷺ کا معجزہ ہے کہ جیسا فرمایا تھا، ویسا ہی ہوا، یعنی ارشاد فرمایا تھا کہ تم اگلی امتوں کی چال پر چلو گے: «شَبْرًا بِشَبْرٍ وَذِرَاعًا بِذِرَاعٍ»^(۲) ”بالت برابر بالت کے اور ہاتھ برابر ہاتھ کے۔“

سو دراصل تقلید یہودیوں کا طریقہ ہے۔ اس آخری امت میں یہ تقلید ایسی آگھسی ہے کہ مہدی اور عیسیٰ علیہ السلام کے زمانے سے پہلے اس کا دور ہونا مشکل نظر آتا ہے۔ جب سے اس امت اسلامیہ نے رائے کی تقلید اور عوام کی قیاس پسند کر لی ہے، تب سے تیرے میرے کہنے سننے پر قناعت کر کے بیٹھ رہے ہیں۔ قرآن کا پڑھنا، حدیث کا سمجھنا، کتاب پر چلنا اور سنت پر عمل کرنا چھوڑ دیا ہے۔ تب ہی سے اسلام اجنبی ہو گیا ہے۔ مسلمانوں پر برا وقت آ گیا ہے اور یہودیوں کی طرح ذلیل و محتاج ہو گئے ہیں۔ اِنَّا لِلّٰہِ...!

اب ان کی بھی یہی حالت ہو گئی ہے کہ جب تک بنی اسرائیل کے پہاڑ کی طرح کسی امام مہدی ہادی یا نبی برحق کا کوڑا ان کو نہ لگے گا، تب تک یہ بھی اپنے عہد پر نہ چلیں گے۔ سیرت مہدی میں آیا ہے کہ وہ سنت کو زندہ اور بدعت کو مردہ کریں گے۔ تقلید کو اٹھا دیں گے اور سب کو کتاب و سنت پر چلا دیں گے۔ پس جب کبھی ان مقلدین اور مبتدعین کے سر پر ان کی تلوار چمکے گی، تب کہیں یہ بھی یہودیوں کی طرح توبہ کریں گے اور راہ راست پر آئیں گے۔ ابھی تو بنی اسرائیل کی طرح اپنی جہالت، حماقت، ضد اور عناد پر جھے ہوئے ہیں۔ یہ اہل حق کا رد کرتے ہیں، حق کو جھٹلاتے اور باطل پرستی پر مستعد ہیں، مگر یہ ظالم بہت جلد جان جائیں گے کہ کون سا پلٹنے والا پلٹتا ہے، یہ لوگ یا اہل حق...!

وَلَقَدْ عَلِمْتُمُ الَّذِينَ اعْتَدَوْا مِنْكُمْ فِي السَّبْتِ فَقُلْنَا لَهُمْ
كُونُوا قِرَدَةً خَاسِئِينَ ﴿٦٥﴾ فَجَعَلْنَاهَا نَكَالًا لِّمَا بَيَّنَّ يَدِيهَا وَمَا
خَلَفَهَا وَمَوْعِظَةً لِّلْمُتَّقِينَ ﴿٦٦﴾

اور یقیناً تمہیں ان لوگوں کا علم ہے جنہوں نے تم میں سے ہفتے (کے دن) میں زیادتی کی، تو ہم نے ان سے کہا: تم ذلیل بندر بن جاؤ ﴿٦٥﴾ پھر ہم نے اس (واقعے) کو ان کے لیے عبرت بنا دیا جو اس زمانے میں تھے اور جو اس کے بعد آنے والے تھے اور پرہیزگار لوگوں کے لیے اسے نصیحت (بنا دیا) ﴿٦٦﴾

ہفتے کے دن کی بے حرمتی اور یہود کا بندر و خنزیر بننا:

یہ قصہ سورۃ الاعراف میں ہے: ﴿وَسَأَلُهُمُ عَنِ الْقَرْيَةِ الَّتِي كَانَتْ حَاضِرَةَ الْبَحْرِ اِذْ يُعْدُونَ فِي السَّبْتِ اِذْ تَأْتِيهِمْ حِيَتَانُهُمْ يَوْمَ سَبْتِهِمْ شُرَعًا وَيَوْمَ لَا يَسْبِتُونَ لَا تَأْتِيهِمْ كَذٰلِكَ نَبْلُوهُمْ بِمَا كَانُوْا يَفْسُقُوْنَ﴾ ﴿١٦٣﴾ [الأعراف: ١٦٣] ”اور (اے نبی!) ان (یہود مدینہ) سے اس بستی (ایلہ) کے بارے میں پوچھیں جو سمندر کے ساحل پر واقع تھی، جب وہ لوگ سبت (ہفتے کے دن) کے بارے میں حد سے گزر جاتے تھے، جب کہ ان کے یوم سبت کو ان کی (شکار کی) مچھلیاں ان کے پاس ظاہر (پانی کے اوپر) آ جاتی تھیں اور جس دن ان کا ہفتہ نہ ہوتا وہ (ان کے پاس) نہیں آتی تھیں۔ اسی طرح ہم انہیں آزماتے تھے، اس لیے کہ وہ نافرمانی کرتے تھے۔“

امام سدی رحمہ اللہ نے کہا ہے کہ یہ گاؤں والے اہل ایلہ تھے۔ قتادہ کا بھی یہی قول ہے۔^(۱) سیدنا ابن عباس رضی اللہ عنہما نے کہا ہے کہ یہ گاؤں ایلہ اور طور کے درمیان تھا اور اسے مدین کہتے تھے۔^(۲) بہر حال اللہ تعالیٰ نے ان سے یہ عہد لیا تھا کہ تم ہفتے کے دن کی تعظیم کرو اور اس دن مچھلی کا شکار نہ کھلو۔ انہوں نے یہ حیلہ نکالا کہ ہفتے سے ایک دن پہلے جال ڈالتے اور حوض بناتے۔ مچھلی اس میں پھنس کر رہ جاتی، جسے رات کو پکڑ لیتے۔ اللہ کو غصہ آیا تو ان کو بندر بنا دیا۔ بندر شکل و صورت میں انسان کے سب سے زیادہ مشابہ ہے۔ اگرچہ درحقیقت حیوان ہے، اسی طرح جب کہ ان کے اعمال و حیلے ظاہر میں حق کے مشابہ تھے اور باطن میں حق کے مخالف تو اللہ تعالیٰ نے ان کو وہی جزا و سزا دی، جو ان کے عمل کے مطابق تھی۔ امام مجاہد رحمہ اللہ

(۱) تفسیر الطبری (۱۸۱/۱۳)

(۲) تفسیر الطبری (۱۶۹/۲) اس کی سند میں ”داود بن حصین عن عکرمہ“ کے بارے میں امام ابو داؤد رحمہ اللہ نے کہا ہے کہ ”أحادیثہ عن عکرمۃ مناکیر“ علی بن مدینی رحمہ اللہ نے کہا ہے کہ ”ما روی عن عکرمۃ فمکر الحدیث“ تفصیل کے لیے دیکھیں: تہذیب الکمال

نے کہا ہے کہ ان کے دل مسخ ہو گئے تھے، وہ سچ مچ بندر کی شکل کے نہیں بن گئے تھے۔ یہ ایک مثال ہے جو اللہ نے بیان کی: ﴿كَمَثَلِ الْجَمْرِ يَحْمِلُ أَثْقَارًا﴾ [الجمعة: ۵] ”مثال اس گدھے کی سی ہے جو کتابیں اٹھاتا ہے۔“^(۱)

مسخ کی کیفیت:

حافظ ابن کثیر رحمہ اللہ کہتے ہیں کہ امام مجاہد رحمہ اللہ کا یہ قول غریب اور آیت کے ظاہر کے خلاف ہے، کیوں کہ اس جگہ کے سوا دوسری جگہ بھی یوں ہی فرمایا ہے: ﴿وَجَعَلَ مِنْهُمْ الْقِرَدَةَ وَالْخَنَازِيرَ﴾ [المائدة: ۶۰] ”اور ان میں سے بعض کو بندر اور سور بنا دیا۔“^(۲) سیدنا ابن عباس رضی اللہ عنہما نے کہا ہے کہ جو ان لوگ بندر ہو گئے تھے اور بوڑھے سور بن گئے تھے۔^(۱) امام قتادہ رحمہ اللہ نے کہا ہے کہ قوم کی دم نکل آئی تھی اور وہ چیخنے چلانے لگے۔ پہلے وہ مرد عورت تھے اور اب بندر ہو گئے۔^(۴) سیدنا عبداللہ بن عباس رضی اللہ عنہما نے کہا ہے کہ اللہ نے ان کی نافرمانی پر انھیں بندر بنا دیا، وہ تین دن زندہ رہے۔ مسخ ہونے والا کوئی بھی تین دن سے زیادہ نہیں جیا۔ نہ کھایا نہ پیا اور نہ نسل چلی۔ اللہ نے بندر، سور اور ساری مخلوق چھ دن میں بنائی ہے۔ اس قوم کو بندر کی صورت میں کر دیا، اسی طرح جس کے ساتھ جو چاہتا ہے اور جس طرح چاہتا ہے کرتا ہے۔ وہ جس کو جو چاہے بنا دے۔^(۵) ان میں صرف وہ لوگ بچ گئے جو قوم کو اس کام سے منع کرتے تھے۔ ورنہ سب کے سب ہلاک ہو جاتے۔

حافظ ابن کثیر رحمہ اللہ کہتے ہیں کہ یہ بات نہیں ہے، جو مجاہد رحمہ اللہ نے کہی تھی کہ ان کا مسخ معنوی تھا اور صوری نہیں تھا، بلکہ صحیح یہی ہے کہ صوری اور معنوی دونوں طرح کا مسخ تھا۔^(۶) پھر سیدنا ابن عباس رضی اللہ عنہما سے ان کے مسخ کا قصہ تفصیل سے نقل کیا ہے، جس کا خلاصہ اوپر گزرا ہے۔ فتح البیان میں ہے کہ اس آیت میں امر کا صیغہ تحویل، تسخیر اور تکوین کے لیے ہے، یعنی قدرت کا تعلق ان کے حقیقت بشریت سے حقیقت بندر کی طرف منتقل ہو جانے کے واسطے سے ہوا۔ یہ سچ مچ مسخ ہو گئے۔ پھر کہا ہے کہ مفسرین کی ایک جماعت نے ذکر کیا ہے کہ یہودی دو فرقے ہو گئے تھے۔ ایک فرقے نے ہفتے کے دن زیادتی کی، حد سے آگے بڑھ گئے، اللہ کے حکم کے خلاف کیا اور مچھلی کا شکار کرنے لگے۔ دوسرا فرقہ دو قسم کا ہو گیا، ایک قسم نے کھل کر منع کیا اور کنارہ کش ہو گئے۔ دوسری قسم نے شکاریوں کا ساتھ نہ دیا، لیکن ان سے میل جول رکھا، کھل کر انھیں منع نہ کیا اور نہ الگ ہوئے۔ اللہ نے سب کو مسخ کر دیا اور پہلے فرقے کے سوا کوئی نہ بچا۔^(۷)

(۱) تفسیر ابن کثیر (۱/ ۱۴۲)

(۲) تفسیر الطبري (۲/ ۱۷۳)

(۳) تفسیر الطبري (۱۳/ ۲۰۳) تفسیر ابن أبي حاتم (۱/ ۱۳۳) اس کی سند کو علامہ احمد شاکر نے مسلسل بالضعفاء کہا ہے۔ دیکھیں:

تفسیر الطبري (۱/ ۲۶۳)

(۴) تفسیر الطبري (۲/ ۱۶۷-۱۶۸) اس کی سند میں ”بشر بن عمارہ“ ضعیف راوی ہے۔

(۵) تفسیر الطبري (۲/ ۱۷۰-۱۷۱)

(۶) فتح البیان (۱/ ۱۹۱)

(۷) تفسیر ابن کثیر (۱/ ۱۴۳)

منسوخ کا زمانہ:

یہ قصہ داود علیہ السلام کے زمانے میں واقع ہوا: ﴿لُعِنَ الَّذِينَ كَفَرُوا مِنْ بَنِي إِسْرَءِيلَ عَلَى لِسَانِ دَاوُدَ وَعِيسَى ابْنِ مَرْيَمَ ذَلِكَ بِمَا عَصَوْا وَكَانُوا يَعْتَدُونَ﴾ [المائدة: ۷۸] ”بنی اسرائیل میں سے جو لوگ کافر ہوئے ان پر داود اور عیسیٰ ابن مریم کی زبان سے لعنت کی گئی، یہ اس وجہ سے ہوا کہ انھوں نے نافرمانی کی اور وہ حد سے گزر جاتے تھے۔“ اللہ تعالیٰ نے اس سزا کو اس شہر والوں اور جو اس کے ارد گرد تھے، سب کے لیے عبرت ٹھہرایا، جیسا کہ فرمایا: ﴿وَلَقَدْ أَهْلَكْنَا مَا حَوْلَكُمْ مِّنَ الْقُرَىٰ وَصَرَّفْنَا الْآيَاتِ لَعَلَّهُمْ يَرْجِعُونَ﴾ [الأحقاف: ۲۷] ”اور البتہ تحقیق ہم نے تمہارے آس پاس کی بستیاں ہلاک کر دیں، اور ہم نے آیات پھیر پھیر کر بیان کیں، تاکہ وہ (ہماری طرف) رجوع کریں۔“ نیز اللہ تعالیٰ کا فرمان ہے: ﴿أَوَلَمْ يَرَوْا أَنَّا نَأْتِي الْأَرْضَ نَنْقُصُهَا مِنْ أَطْرَافِهَا﴾ [الرعد: ۴۱] ”کیا انھوں نے نہیں دیکھا کہ بلاشبہ ہم (کفر کی) زمین کو اس حال میں آتے ہیں، کہ اسے اس کے اطراف سے گھٹاتے جاتے ہیں (یعنی اسلام پھیل رہا ہے)۔“ اطراف سے مراد آس پاس کے شہر ہیں۔

امام قتادہ رحمہ اللہ کا ایک قول ہے کہ ”مَا بَيْنَ يَدَيْهَا“ سے مراد اگلے لوگ ہیں اور ”مَا خَلْفَهَا“ سے بنی اسرائیل کے پچھلے لوگ۔^(۱) لیکن یہ بات صحیح نہیں ہے، کیونکہ مکان مراد ہے، زمان نہیں۔ اگر پچھلوں کے بارے میں یہ عبرت درست بھی ہو تو اگلوں کے بارے میں نہیں بنتی، اس لیے مضبوط بات یہی ہے کہ وہ گاؤں مراد ہیں جو اس وقت موجود تھے اور جن کو اس واقعے کی خبر پہنچی تھی، جیسا کہ اللہ تعالیٰ نے فرمایا: ﴿وَلَا يَزَالُ الَّذِينَ كَفَرُوا تُصِيبُهُمْ بِمَا صَنَعُوا قَارِعَةٌ﴾ [الرعد: ۳۱] ”اور جنھوں نے کفر کیا ان کے کرتوتوں پر انھیں آفت پہنچتی ہی رہے گی۔“ نیز فرمایا: ﴿أَوَلَمْ يَرَوْا أَنَّا نَأْتِي الْأَرْضَ نَنْقُصُهَا مِنْ أَطْرَافِهَا﴾ [الرعد: ۴۱] ”کیا انھوں نے نہیں دیکھا کہ بلاشبہ ہم (کفر کی) زمین کو اس حال میں آتے ہیں، کہ اسے اس کے اطراف سے گھٹاتے جاتے ہیں (یعنی اسلام پھیل رہا ہے)۔“ حاصل یہ کہ اللہ نے ان کو ان لوگوں کے لیے باعثِ عبرت بنایا، جو اس زمانے میں تھے اور جو بعد میں آئیں گے اور اس خبر متواتر کو معلوم کریں گے۔ سیدنا ابن عباس رضی اللہ عنہما نے کہا ہے کہ یہ نصیحت قیامت تک کے لیے ہے۔ امام حسن و قتادہ رحمہما نے کہا ہے کہ تاکہ لوگ اللہ کے انتقام سے ڈر کر اس کی نافرمانی سے بچیں۔ امام سدی رحمہ اللہ نے کہا ہے کہ اس جگہ متقین سے مراد امت محمدیہ علیہم السلام ہے۔^(۳)

(۱) تفسیر ابن ابی حاتم (۱/ ۱۳۴)

(۲) تفسیر الطبري (۲/ ۱۸۱) تفسیر ابن ابی حاتم (۱/ ۱۳۵) اس کی سند میں ”داود بن حصین عن عكرمة“ متکلم فیہ راوی ہے۔ تفصیل کے لیے دیکھیں: تہذیب الکمال (۸/ ۳۷۹)

(۳) تفسیر ابن ابی حاتم (۱/ ۱۳۵)

حیلہ سازی کی مذمت:

حافظ ابن کثیر رحمۃ اللہ علیہ نے کہا ہے کہ مطلب یہ ہے کہ وہ پھٹکار اور وبال ان پر اس لیے آیا کہ انھوں نے اللہ کی حرام کی ہوئی چیزوں کا ارتکاب کیا تھا اور طرح طرح کے حیلے نکالے۔ اب جو لوگ متقی ہوں، انھیں ایسے کام سے بچنا چاہیے۔ کہیں ایسا نہ ہو کہ جو آفت ان پر آئی تھی، وہ ان پر بھی آجائے۔ سیدنا ابو ہریرہ رضی اللہ عنہ سے مروی مرفوع حدیث میں ہے کہ تم وہ کام نہ کرو، جو یہودیوں نے کیا تھا کہ ذرا سے حیلے نکال کر اللہ کے حرام کو حلال ٹھہرا لیا تھا۔ اس کی سند جید ہے۔^(۱) جامی رحمۃ اللہ علیہ نے فقہاء کے حیلوں کا شکوہ اپنے اشعار میں خوب کیا ہے۔ ان کو حیلہ گر اور شعبدہ باز بتایا ہے، کیوں کہ وہ لوگ دنیا کے طمع کی خاطر امرا کی خوشامد کے لیے کسی ناجائز کام کو کسی حیلے بہانے سے جواز کا لباس پہنا دیتے ہیں۔ امام ابن القیم رحمۃ اللہ علیہ نے ”أعلام الموقعین“ میں حیلوں کا مفصل ابطال کیا ہے۔^(۲) اللہ نے ہمیشہ اہل حدیث و قرآن کو اس حیلہ گری سے بچایا ہے اور بچائے گا۔ إِنْ شَاءَ اللَّهُ.

ما اہل حدیثم دعا را نشناسیم صد شکر کہ در مذہب ما حیلہ و فن نیست

”ہم اہل حدیث ہیں اور دعا بازی سے نا آشنا ہیں۔ صد شکر کہ ہمارے مسلک میں مکر و حیلہ نہیں ہے۔“

وَإِذْ قَالَ مُوسَىٰ لِقَوْمِهِ إِنَّ اللَّهَ يَأْمُرُكُمْ أَنْ تَذْبَحُوا بَقَرَةً ۖ
قَالُوا أَتَتَّخِذُنَا هُزُوًا ۖ قَالَ أَعُوذُ بِاللَّهِ أَنْ أَكُونَ مِنَ الْجَاهِلِينَ ﴿۶۷﴾

اور جب موسیٰ نے اپنی قوم سے کہا: بے شک اللہ تمہیں حکم دیتا ہے کہ تم ایک گائے ذبح کرو، انھوں نے کہا: کیا تو ہم سے ہنسی مذاق کرتا ہے؟ موسیٰ نے کہا: میں اس بات سے اللہ کی پناہ مانگتا ہوں کہ میں جاہلوں میں شامل ہو جاؤں ﴿۶۷﴾

بنی اسرائیل کے مقتول اور گائے کا واقعہ:

عبیدہ سلمانی رحمۃ اللہ علیہ نے کہا ہے کہ بنی اسرائیل میں ایک بانجھ شخص تھا۔ اس کے ہاں اولاد نہیں ہوتی تھی، مگر وہ بڑا مال دار تھا۔ اس کے بھتیجے نے، جس نے وارث ہونا تھا، اس شخص کو قتل کر دیا اور رات کو اس کی لاش اٹھا کر کسی اور شخص کے دروازے پر رکھ دی، پھر صبح کو ان گھر والوں پر خون کا دعویٰ کر دیا اور لوگ ہتھیار باندھ کر لڑنے کے لیے تیار ہو گئے۔ ایک عقلمند آدمی نے کہا کہ تم خانہ جنگی کیوں کرتے ہو، تمہارے درمیان اللہ کے رسول موسیٰ علیہ السلام موجود ہیں؟ انھوں نے موسیٰ علیہ السلام کے پاس آ کر یہ حال بیان کیا تو انھوں نے کہا کہ اللہ تعالیٰ فرماتا ہے کہ تم ایک گائے ذبح کرو۔ وہ

(۲) أعلام الموقعین (۳/ ۲۴۰)

(۱) إبطال الحیل لابن بطہ (۱/ ۴۶-۴۷) تفسیر ابن کثیر (۱/ ۱۴۴)

لوگ اعتراض نہ کرتے تو ایک عام گائے کافی ہو جاتی، ان کے طول دینے سے نوبت یہاں تک پہنچی، جس کا ذکر اللہ نے اس جگہ کیا ہے۔^(۱)

حافظ ابن کثیر رحمہ اللہ نے یہ قصہ سیدنا عبداللہ بن عباس رضی اللہ عنہما، امام ابو العالیہ اور سدی رحمہم سے مختلف الفاظ کے ساتھ نقل کر کے یہ بات لکھی ہے کہ ان کی ترتیب میں کسی قدر اختلاف ہے۔ ظاہر ہے کہ یہ بنی اسرائیل کی کتابوں سے ماخوذ ہے، اگرچہ ان کو نقل کرنا جائز ہے، مگر ان کی تصدیق ہو سکتی ہے نہ تکذیب۔ یہ ترتیب اتنی قابل اعتماد ہے جتنی حق کے مطابق ہو۔^(۲) گائے کو ذبح کرنے کا یہ قصہ تلاوت میں مقدم اور آیت ﴿وَإِذْ قَتَلْتُمْ نَفْسًا فَادْرَأَتْكُمْ فِيهَا﴾ کے معنی کے مطابق مؤخر ہے۔ یہ بھی ہو سکتا ہے کہ ﴿وَإِذْ قَتَلْتُمْ﴾ نزول کے لحاظ سے پہلے ہو اور ذبح کا حکم بعد میں ہو۔

قَالُوا ادْعُ لَنَا رَبَّكَ يُبَيِّنْ لَنَا مَا هِيَ ۖ قَالَ إِنَّهُ يَقُولُ إِنَّهَا بَقَرَةٌ لَا فَارِضٌ وَلَا بِكْرٌ ۚ عَوَانٌ بَيْنَ ذَلِكَ ۖ فَافْعَلُوا مَا تُؤْمَرُونَ ۚ قَالُوا ادْعُ لَنَا رَبَّكَ يُبَيِّنْ لَنَا مَا لَوْنُهَا ۚ قَالَ إِنَّهُ يَقُولُ إِنَّهَا بَقَرَةٌ صَفْرَاءٌ فَاقِعٌ لَوْنُهَا تَسُرُّ النُّظُرِينَ ۚ قَالُوا ادْعُ لَنَا رَبَّكَ يُبَيِّنْ لَنَا مَا هِيَ ۚ إِنَّ الْبَقَرَ تَشْبَهُ عَلَيْنَا ۚ وَإِنَّا إِن شَاءَ اللَّهُ لَمُهْتَدُونَ ۚ قَالَ إِنَّهُ يَقُولُ إِنَّهَا بَقَرَةٌ لَا ذَلُولٌ تُثِيرُ الْأَرْضَ وَلَا تَسْقِي الْحَرْثَ مُسَلَّمَةٌ لَا شِئَةَ فِيهَا ۚ قَالُوا الثَّانِ جِئْتَ بِالْحَقِّ ۚ فَذَبَحُوهَا وَمَا كَادُوا يَفْعَلُونَ ۚ

انھوں نے کہا: تو ہمارے لیے اپنے رب سے دعا کر کہ وہ ہمارے لیے بیان کرے کہ وہ (گائے) کیسی ہو؟ موسیٰ نے کہا: بے شک اللہ کہتا ہے کہ بے شک وہ گائے نہ بوڑھی ہو اور نہ بچھیا، ان کے درمیان عمر کی ہو، چناں چہ تم وہ کرو جو تمہیں حکم دیا جاتا ہے^(۶۸) انھوں نے کہا: تو ہمارے لیے اپنے رب سے دعا کر کہ وہ ہمارے لیے بیان کرے اس کا رنگ کیسا ہو؟ موسیٰ نے کہا: اللہ فرماتا ہے: بے شک وہ گائے زرد رنگ کی ہو، اس کا رنگ خوب گہرا ہو، وہ دیکھنے والوں کو خوش کر دے^(۶۹) انھوں نے کہا: ہمارے لیے اپنے رب سے دعا کرو، ہمارے لیے (مزید) بیان کرے کہ وہ گائے کس قسم کی ہو؟ بے شک گائیں ہم پر مشتبہ ہو گئی ہیں اور یقیناً اگر

(۲) تفسیر ابن کثیر (۱/ ۱۴۵-۱۴۸)

(۱) تفسیر الطبری (۲/ ۱۸۳-۱۸۴) تفسیر ابن ابی حاتم (۱/ ۱۳۶)

اللہ نے چاہا تو ہم ضرور راہ پالیں گے (70) موسیٰ نے کہا: بے شک اللہ فرماتا ہے کہ بے شک وہ گائے مشقت کرنے والی نہ ہو کہ زمین میں ہل چلاتی ہو اور نہ کھیتی کو پانی دیتی ہو، وہ بے عیب ہو، اس میں کوئی داغ دھبہ نہ ہو۔ انھوں نے کہا: اب تو حق لایا ہے، پھر انھوں نے اسے ذبح کیا اور لگتے نہیں تھے کہ وہ یہ کام کریں گے (71)

کثرتِ سوال:

اس آیت میں اللہ تعالیٰ نے بنی اسرائیل کے تنگ کرنے کی خصلت بیان کی ہے کہ انھوں نے رسول کو کثرتِ سوال سے تنگ کر دیا، اسی لیے اللہ نے ان کی جان پر تنگی کی۔ یہ اگر کوئی گائے پکڑ کر حلال کر دیتے تو کام چل جاتا، لیکن انھوں نے تشدد کیا، پھر ویسا ہی تشدد ان پر ہوا۔ حدیث میں آیا ہے کہ اگر یہ ان شاء اللہ نہ کہتے تو قیامت تک گائے کا حال نہ کھلتا۔ اس کو ابن ابی حاتم نے ابو ہریرہ رضی اللہ عنہ سے مرفوعاً روایت کیا ہے۔⁽¹⁾

بوڑھی اور بچھڑے کے درمیان ہونا، قوت و حسن کی علامت ہے۔ امام حسن رضی اللہ عنہ نے کہا ہے کہ یہ ایک جنگلی گائے تھی۔⁽²⁾ سیدنا عبداللہ بن عباس رضی اللہ عنہما نے کہا ہے کہ جو شخص زرد جوتا پہنے گا، وہ جب تک پہنے گا، خوش رہے گا۔⁽³⁾ سیدنا عبداللہ بن عمر رضی اللہ عنہما نے کہا ہے کہ اس گائے کے کھر زرد تھے۔⁽⁴⁾ امام ابن جبیر رضی اللہ عنہ نے کہا ہے بلکہ سینک بھی زرد تھے۔ امام عطیہ رضی اللہ عنہ نے کہا ہے کہ زردی ایسی تھی کہ سیاہی کے قریب تھی۔ امام ابن جبیر رضی اللہ عنہ نے کہا ہے کہ وہ گائے صاف رنگ تھی۔⁽⁵⁾ سیدنا عبداللہ بن عباس رضی اللہ عنہما نے کہا ہے کہ لگتا تھا کہ زردی کی شدت سے سفید ہو جائے۔⁽⁶⁾ وہب بن منبہ رضی اللہ عنہ نے کہا ہے کہ تو اس کی کھال کو دیکھتا تو سمجھتا گویا سورج اس کے پوست سے نکلتا ہے۔⁽⁷⁾ تورات میں اس گائے کا رنگ سرخ لکھا ہے۔ حافظ ابن کثیر رضی اللہ عنہ نے کہا کہ یہ تعریب کی غلطی ہے، یعنی مترجم نے ترجمہ غلط کیا ہے، زرد کی جگہ سرخ لکھ دیا ہے، حقیقت میں وہ پیلی تھی۔ زردی کی شدت سے لال کالی نظر آتی تھی۔⁽⁸⁾ واللہ اعلم۔

یہ جو فرمایا کہ اس میں داغ نہ تھا۔ اس کا مطلب ہے کہ بے عیب تھی، نہ سفید نہ سیاہ نہ سرخ، بلکہ ایک رنگ تھی

(1) تفسیر ابن ابی حاتم (۱/ ۱۴۱) علامہ البانی نے اس کو ضعیف قرار دیا ہے اور علامہ احمد شاکر نے اس کے سو قوف ہونے کو ترجیح دی ہے۔ نیز امام ابن کثیر رضی اللہ عنہ فرماتے ہیں: ”فی صحته نظر“ دیکھیں: البدایة والنهاية (۱/ ۲۹۴) عمدة التفسیر (۱/ ۱۲۵) السلسلة

الضعيفة، رقم الحديث (۱۶۵۲)

(2) تفسیر ابن ابی حاتم (۱/ ۱۳۸) (3) تفسیر ابن ابی حاتم (۱/ ۱۳۸) السلسلة الضعيفة، رقم الحديث (۷۱۶)

(4) تفسیر ابن ابی حاتم (۱/ ۱۳۹) اس کی سند حسن ہے۔ (5) تفسیر ابن ابی حاتم (۱/ ۱۳۹)

(6) تفسیر الطبري (۲/ ۲۰۱-۲۰۲) تفسیر ابن ابی حاتم (۱/ ۱۴۰) اس کی سند مسلسل بالضعفاء ہے۔

(7) تفسیر الطبري (۲/ ۲۰۲) تفسیر ابن ابی حاتم (۱/ ۱۴۰) (8) تفسیر ابن کثیر (۱/ ۱۴۹)

اور یہ کہنے میں: ”وہ ایسا کرنے والے نہیں تھے۔“ ان کی مذمت ہے کہ اس بیان اور سوال و جواب اور وضاحت کے باوجود انھوں نے بڑی مشکل سے اس کو ذبح کیا۔ کسی نے کہا ہے کہ قیمت کی گرانی کے سبب ذبح کرنا نہیں چاہتے تھے۔ مگر اس قول پر اعتراض ہے، کیوں کہ یہ قول بنی اسرائیل سے منقول ہے۔ ظاہر یہی ہے کہ ان کو تنگ کرنے اور شرارت کی خصلت کی وجہ سے باز رہنا مقصود تھا۔ بعض نے کہا ہے کہ فضیحت کے خوف سے باز رہنا چاہتے تھے۔ پہلی بات رائج ہے۔

اس آیت سے نکلنے والے احکام:

اس آیت سے کئی احکام نکلتے ہیں: ایک یہ کہ حکم دینے والا اس حکم کے عموم میں داخل نہیں ہوتا۔ چنانچہ موسیٰ علیہ السلام اس آیت ﴿فَذَبَحُوهَا﴾ کی دلیل سے اس میں شامل نہیں تھے۔ دوسرا یہ کہ گائے ذبح کرنا سنت ہے۔ تیسرا یہ کہ کسی کام کا حکم پہلے ہو، مگر بیان بعد میں ہو، یہ جائز ہے۔ چوتھا یہ کہ مذاق کرنے والے کو جاہل کہہ سکتے ہیں۔ پانچواں یہ کہ ”إِنْ شَاءَ اللَّهُ“ کہنے سے کسی امر سے مستثنیٰ کیا جاسکتا ہے۔ چھٹا یہ کہ حکم مشیت الہی کو مستلزم نہیں ہے۔ ساتواں یہ کہ امر فوری بجا آوری کے لیے ہوتا ہے، اللہ تعالیٰ کے فرمان کے مطابق: ﴿وَمَا كَادُوا يَفْعَلُونَ﴾ ”اور لگتے نہیں تھے کہ وہ یہ کام کریں گے۔“ آٹھواں یہ کہ حیوان میں بیع سلم جائز ہے اور حیوان کا بیان وصف سے کر سکتے ہیں۔ حافظ ابن کثیر رحمہ اللہ نے کہا ہے کہ حیوان میں سلم کرنا مالک، اوزاعی، لیث، شافعی، احمد رحمہم اور پہلے پچھلے جمہور علما کا مذہب ہے، مگر ابو حنیفہ و ثوری رحمہم ایسے سلم کو صحیح نہیں کہتے۔^(۱)

وَإِذْ قَتَلْتُمْ نَفْسًا فَادَرَأْتُمُ فِيهَا وَاللَّهُ مُخْرِجٌ مَّا كُنْتُمْ
تَكْتُمُونَ ﴿۷۳﴾ فَقُلْنَا اضْرِبُوهُ بِبَعْضِهَا ۚ كَذَلِكَ يُحْيِي اللَّهُ
الْمَوْتَىٰ وَيُرِيكُمْ آيَاتِهِ لَعَلَّكُمْ تَعْقِلُونَ ﴿۷۴﴾

اور جب تم نے ایک شخص کو قتل کر دیا تھا، پھر تم نے اس کے بارے میں جھگڑا کیا اور اللہ اسے ظاہر کرنے والا تھا جسے تم چھپاتے تھے^(۷۳) چنانچہ ہم نے کہا: تم اس (گائے کے گوشت) کا ایک ٹکڑا اس مردے کو مارو، اللہ اسی طرح مردوں کو زندہ کرے گا اور وہ تمہیں اپنی (قدرت کی) نشانیاں دکھاتا ہے، تاکہ تم سمجھو^(۷۴)

مقتول کو زندہ اور قاتل کی تعیین کرنا:

بنی اسرائیل میں ایک شخص مارا گیا تھا، اس کا قاتل معلوم نہیں تھا، اس کے وارث ہر کسی پر دعویٰ کرتے تھے، اللہ نے اس طرح اس مردے کو زندہ کر دیا، اس نے بتایا کہ ان وارثوں ہی نے مجھے مارا تھا۔ امام بخاری رحمہ اللہ نے کہا

ہے کہ ”إِذَا رَأَيْتُمْ“ کے معنی ”اِخْتَلَفْتُمْ“ ہیں۔^(۱) امام مجاہد رحمہ اللہ کا بھی یہی قول ہے۔ عطا خراسانی رحمہ اللہ کہتے ہیں کہ اس کے معنی ”اِخْتَصَمْتُمْ“ ہیں۔ ابن جریج رحمہ اللہ نے کہا ہے کہ اس کے معنی یہ ہیں کہ بعض نے کہا کہ تم نے مارا، دوسروں نے کہا کہ تم نے مارا۔^(۲) بہر حال گائے کا ایک ٹکڑا اسے مارا۔ اس ٹکڑے میں اختلاف ہے۔ کسی نے کچھ کہا اور کسی نے کچھ۔ حافظ ابن کثیر رحمہ اللہ نے یہ سب اقوال نقل کیے ہیں، پھر کہا ہے کہ کوئی سا بھی عضو ہو، اصل حاصل معجزہ ہے۔ اس عضو کے متعین کرنے میں اگر کوئی دینی یا دنیوی فائدہ ہوتا تو اللہ تعالیٰ ہمیں بتا دیتا، لیکن جب عضو مذکور مبہم رہا اور معصوم رسول ﷺ کی طرف سے کسی صحیح طریقے سے معلوم نہ ہوا تو ہمارے لیے بھی اس کو مبہم رکھنا ہی بہتر ہے۔^(۳)

قتل، زنا اور جادو چھپائے نہیں چھپتے:

سیدنا ابوسعید خدری رضی اللہ عنہ کی مرفوع حدیث میں ہے کہ اگر کوئی شخص کوئی کام کسی ایسے ٹھوس پتھر کے اندر کرے گا، جس کا نہ کوئی دروازہ ہے اور نہ اس میں کوئی سوراخ، تو اس کا وہ کام خواہ کیسا ہی ہو، لوگوں میں ظاہر ہو جائے گا۔ اس کو احمد نے روایت کیا ہے اور حاکم نے اسے صحیح کہا ہے۔^(۴) میثب بن رافع نے کہا ہے کہ کوئی شخص اگر کوئی اچھا کام سات پردوں کے اندر کر بھی کرے گا تو اللہ اس کو ظاہر کر دے گا اور اگر کوئی برا کام سات پردوں کے اندر کر بھی کرے گا تو اللہ اس کو ظاہر کر دے گا۔ اس کی تصدیق اللہ کی کتاب میں موجود ہے: ﴿وَاللَّهُ مُخْرِجٌ مَّا كُنْتُمْ تَكْتُمُونَ﴾ [البقرة: ۷۲] ”اور اللہ اسے ظاہر کرنے والا تھا جسے تم چھپاتے تھے۔“^(۵) عثمان رضی اللہ عنہ نے کہا کہ جس کی کوئی خصلت اچھی یا بُری ہے، اللہ اس کی ایک چادر ظاہر کرتا ہے، جس سے وہ خصلت پہچانی جاتی ہے۔^(۶) صحابہ کرام رضی اللہ عنہم اور تابعین کی ایک جماعت نے اسی قسم کے کلمات ذکر کیے ہیں۔

میں کہتا ہوں کہ اگرچہ یہ بات عام ہے، مگر بالخصوص قتل، زنا اور سحر کسی طرح چھپ نہیں سکتا۔ ابن ابی حاتم رحمہ اللہ نے ابن عباس رضی اللہ عنہما سے روایت کیا ہے کہ انھوں نے چالیس برس تک گائے کو تلاش کیا، پھر ایک شخص کے پاس پایا تو اسے کھال بھر کر دینا دے، پھر اس کو حلال کر کے اس کا ایک عضو مقتول کو مارا۔ وہ خون آلود شخص اٹھ بیٹھا، پوچھا: تجھ کو کس نے قتل کیا ہے؟ اس نے کہا: فلاں شخص نے مارا ہے۔^(۷) اللہ نے اس کام کو قیامت کی ایک حجت ٹھہرایا، یعنی جس طرح وہ مردہ زندہ ہو گیا، اسی طرح اللہ سب مردوں کو قیامت کے دن زندہ کرے گا۔

^(۱) صحیح البخاری (۱۲۵۰/۳) ^(۲) تفسیر الطبری (۲۲۵/۲) تفسیر ابن ابی حاتم (۱۴۴/۱) ^(۳) تفسیر ابن کثیر (۱۵۰/۱)

^(۴) مسند أحمد (۲۸/۳) مستدرک الحاکم (۳۴۹/۴) اس کی سند میں ”درج عن الی الہیثم“ ضعیف ہے۔

^(۵) تفسیر ابن ابی حاتم (۱۴۴/۱)

^(۶) مصنف ابن ابی شیبہ (۲۱۱/۷) شعب الإیمان (۳۵۹/۵) امام بیہقی روایت ذکر کرنے کے بعد فرماتے ہیں: ”هذا هو الصحيح“

موقوفاً علی عثمان وقد رفعه بعض الضعفاء“

^(۷) تفسیر ابن ابی حاتم (۱۴۵/۱) اس کی سند حسن ہے۔

قیامت کا اثبات اور منکرین کا رد:

معلوم ہوا کہ قیامت کا ہونا اور معاد کا آنا حق ہے اور اس کا منکر کافر ہے۔ اللہ تعالیٰ نے اس سورت میں پانچ جگہ مردوں کو زندہ کرنے کا ذکر فرمایا ہے: ایک یہ ہے: ﴿ثُمَّ بَعَثْنَاكُم مِّن بَعْدِ مَوْتِكُمْ﴾ [البقرة: ۵۶] ”پھر ہم نے تمہیں زندہ کیا تمہاری موت کے بعد۔“ دوسرا یہ قصہ ہے، تیسرا یہ قصہ ہے: ﴿الَّذِينَ خَرَجُوا مِن دِيَارِهِمْ وَهُمْ أُلُوفٌ حَذَرَ الْمَوْتِ﴾ [البقرة: ۲۴۳] ”ان لوگوں کو جو اپنے گھروں سے موت کے ڈر سے نکلے اور وہ کئی ہزار تھے۔“ چوتھا قصہ: ﴿أَوْ كَالَّذِي مَرَّ عَلَى قَرْيَةٍ وَهِيَ خَاوِيَةٌ عَلَى عُرُوشِهَا﴾ [البقرة: ۲۵۹] ”یا اسی طرح اس شخص کو (نہیں دیکھا) جو ایک بستی سے گزرا اور وہ اپنی چھتوں پر گری پڑی تھی؟“ پانچواں قصہ ابراہیم علیہ السلام اور چار پرندوں کا ہے۔ اسی طرح زمین کو موت کے بعد زندہ کرنے کو جسموں کے مٹی ہو جانے کے بعد انہیں لوٹانے کی دلیل ٹھہرایا ہے۔ چنانچہ ابورزین عقیلی رحمہ اللہ کی حدیث میں آیا ہے کہ انھوں نے رسول اللہ ﷺ سے پوچھا کہ اللہ مردوں کو کیسے زندہ کرے گا؟ فرمایا کہ تیرا گزر کسی سوکھے جنگل میں نہیں ہوا، پھر دوبارہ گزرنے پر تو نے اس کو سرسبز پایا ہو؟ کہا: ہاں، فرمایا: اسی طرح اللہ مردوں کو زندہ کرے گا۔^(۱) (رواہ ابو داود الطیالسی)

اس حدیث کے لیے یہ آیت بھی گواہ ہے: ﴿وَآيَةٌ لَهُمُ الْأَرْضُ الْبَيْتَةُ أَحْيَيْنَاهَا وَأَخْرَجْنَا مِنْهَا حَبًّا فَمِنْهُ يَأْكُلُونَ﴾^(۳۳) وَجَعَلْنَا فِيهَا جَنَّاتٍ مِّنْ نَّجِيلٍ وَأَعْنَبٍ وَفَجَّرْنَا فِيهَا مِنَ الْعُيُونِ ﴿۳۴﴾ لِيَأْكُلُوا مِنْ ثَمَرِهِ وَمَا عَمِلَتْهُ أَيْدِيهِمْ أَفَلَا يَشْكُرُونَ﴾^(۳۵) [یسین: ۳۳-۳۵] ”اور ان کے لیے مردہ زمین ایک (عظیم) نشانی ہے، ہم نے اسے زندہ کیا اور ہم نے اس سے (اناج کا) دانہ نکالا، پھر وہ اسی سے کھاتے ہیں۔ اور ہم نے اس (زمین) میں کھجوروں اور انگوروں کے باغات پیدا کیے اور ہم نے ان میں چشمے جاری کیے۔ تاکہ وہ اس کے پھلوں سے کھائیں اور وہ (پھل) ان کے ہاتھوں نے نہیں بنائے، پھر کیا وہ شکر نہیں کرتے؟“

اس بیان کا مقصد مرنے کے بعد دوبارہ اٹھائے جانے کے منکرین کا رد کرنا ہے اور اس رد کا تقاضا ہے کہ اس آیت کے مخاطب عرب ہوں نہ کہ یہودی، اس لیے کہ وہ تو مر کر اٹھائے جانے اور جزا و سزا کا اقرار کرنے والے ہیں، مگر اس بنا پر یہ درمیانی حصہ جملہ معترضہ ٹھہرے گا۔ مطلب یہ ہے کہ جیسے ہم نے اس مقتول کو زندہ کر دیا، اسی طرح قیامت کے دن سارے مردوں کو زندہ کریں گے، ان دونوں امور میں جواز یا امکان کے لحاظ سے کوئی فرق نہیں ہے۔ یہ نمونہ اس لیے دکھایا گیا ہے کہ شاید تم اپنے آپ کو اللہ کی نافرمانیوں سے باز رکھو۔ امام سیوطی رحمہ اللہ نے ”در المنثور“ میں وہب بن منبہ رحمہ اللہ سے گائے کا قصہ بڑا لمبا چوڑا نقل کیا ہے۔^(۲) یہاں اس کے ذکر کی ضرورت نہیں۔ اگر مرفوع ہوتا تو ذکر کرنے میں کچھ مضائقہ نہیں تھا۔

^(۱) مسند الطیالسی (۱/ ۱۴۷) کتاب التوحید لابن خزيمة (۲/ ۴۴۰) اس کی سند حسن ہے۔ ^(۲) الدر المنثور (۱/ ۱۹۴)

زخمی شخص کی گواہی:

کسی نے کہا ہے کہ یہ آیت اس بات میں امام مالک رحمہ اللہ کے مذہب کی دلیل ہے کہ زخمی کی گواہی کہ مجھ کو فلاں شخص نے قتل کیا ہے، قابل قبول ہوتی ہے۔ کیوں کہ جب اس مردے نے زندہ ہو کر بتایا تو یہ اس کا قول قابل قبول ٹھہرا، کیوں کہ اس کی یہ حالت ایسی نہیں تھی کہ اس میں تہمت کی گنجائش ہو سکے۔ سیدنا انس رضی اللہ عنہ کی حدیث بھی اسی کو قابل ترجیح بتاتی ہے۔ ایک یہودی نے ایک لڑکی کا سر پتھر سے کچل کے ہلاک کیا تو آپ ﷺ نے پوچھا کہ تجھے کس نے مارا، فلاں فلاں نے؟ جب یہودی کا نام لیا تو اس نے سر ہلا دیا۔ اس پر اسے گرفتار کیا گیا اور آخر اس نے اقرار کر لیا۔^(۱) امام مالک رحمہ اللہ کہتے ہیں کہ لوٹ (شہیہ) کی صورت میں ولی قتل سے قسامت کے طور پر حلف لیں گے۔ جمہور کہتے ہیں کہ قتل کا یہ قول لوٹ نہیں۔^(۲) میں کہتا ہوں کہ لوٹ کا مسئلہ امام ابن القیم رحمہ اللہ نے اپنی کتاب ”الطرق الحکمیة“ میں بڑی تفصیل سے لکھا ہے^(۳) جس کا کچھ خلاصہ کتاب ”حسن المساعی“ میں آ گیا ہے۔^(۴)

ثُمَّ قَسَتْ قُلُوبُكُمْ مِنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً ۖ وَإِنَّ مِنَ الْحِجَارَةِ لَمَا يَتَفَجَّرُ مِنْهُ الْأَنْهَارُ ۚ وَإِنَّ مِنْهَا لَمَا يَشْفَقُ فَيَخْرُجُ مِنْهُ الْمَاءُ ۚ وَإِنَّ مِنْهَا لَمَا يَهْبِطُ مِنْ خَشْيَةِ اللَّهِ ۚ وَمَا اللَّهُ بِغَافِلٍ عَمَّا تَعْمَلُونَ ﴿٧٤﴾

پھر اس کے بعد تمہارے دل سخت ہو گئے، چناں چہ وہ پتھروں کے مانند ہیں یا ان سے بھی زیادہ سخت، اور بے شک کچھ پتھر وہ ہیں کہ ان سے نہریں پھوٹی ہیں، اور بے شک ان میں سے کچھ وہ ہیں کہ پھٹ پڑتے ہیں پھر ان سے پانی نکلتا ہے، اور بے شک ان میں سے کچھ وہ ہیں کہ اللہ کے ڈر سے گر پڑتے ہیں، اور اللہ اس سے غافل نہیں جو تم عمل کرتے ہو^(۷۴)

یہود کی سنگ دلی کا بیان:

اللہ تعالیٰ نے اس آیت میں بنی اسرائیل کو لتاڑا ہے کہ تم عجیب کم بخت نالائق ہو کہ یہ ساری نشانیاں تم نے دیکھیں۔ مردے کا جی اٹھنا دیکھا۔ اس پر بھی کچھ نرم نہ ہوئے، بلکہ سخت دل ہو گئے، جیسے پتھر کسی طرح نرم نہیں پڑتا۔
موم سمجھے تھے ترے دل کو سو پتھر نکلا

اسی لیے مومنین کو منع کیا کہ دیکھو تم ان کا سا کام نہ کرنا۔ فرمایا: ﴿أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ

(۲) تفسیر ابن کثیر (۱/ ۱۵۱)

(۱) صحیح البخاری، رقم الحدیث (۲۲۸۲) صحیح مسلم، رقم الحدیث (۱۶۷۲)

(۴) یہ صاحب تفسیر نواب صدیق حسن خاں کی اپنی تالیف ہے۔

(۳) الطرق الحکمیة (ص: ۷-۹)

لِيُذَكِّرَ اللَّهُ وَمَا نَزَلَ مِنَ الْحَقِّ وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ وَكَثِيرٌ مِنْهُمْ فَاسِقُونَ ﴿١٦﴾ [الحديد: ١٦] ”کیا ایمان والوں کے لیے ابھی وہ وقت نہیں آیا کہ ان کے دل ذکرِ الہی کے لیے جھک جائیں اور (اس کے لیے) جو حق (اللہ کی طرف سے) نازل ہوا، اور وہ ان لوگوں کے مانند نہ ہوں، جنہیں اس سے پہلے کتاب دی گئی؟ پھر ان پر مدت لمبی ہو گئی تو ان کے دل سخت ہو گئے اور ان میں سے بہت سے فاسق ہیں۔“

سیدنا ابن عباس رضی اللہ عنہما نے کہا ہے کہ جب مقتول نے زندہ ہو کر کہہ دیا کہ مجھ کو میرے بھتیجوں نے قتل کیا ہے تو پھر وہ بدستور فوت ہو گیا۔ اس وقت انھوں نے پھر انکار کیا کہ ہم نے نہیں مارا۔ دیکھنے کے بعد یہ حق کا انکار تھا۔ اس لیے اللہ نے ان سے کہا کہ تمہارے دل تو پتھر سے بھی زیادہ سخت ہو گئے ہیں۔^(۱) کسی طرح نہیں پسجتے، بلکہ تم نے پتھر کے بھی کان کترے کہ ان میں سے کسی سے تو ندی بہتی ہے، کوئی پہاڑ کے اوپر سے اللہ کے خوف سے نیچے آگرتا ہے۔ تمہاری سختی ایسی ہے کہ اس کا کچھ علاج نہیں ہے۔ ﴿لَوْ أَنزَلْنَا هَذَا الْقُرْآنَ عَلَى جَبَلٍ لَّرَأَيْنَاَهُ خَشِعًا مُّتَصَدِّعًا مِّنْ خَشْيَةِ اللَّهِ﴾ [الحشر: ۲۱] ”(اے نبی!) اگر ہم اس قرآن کو کسی پہاڑ پر نازل کرتے تو آپ دیکھتے کہ وہ اللہ کے خوف سے دب جاتا (اور) پھٹ جاتا۔“

جمادات میں قوتِ ادراک:

معلوم ہوا کہ پتھر کو بھی بہ حسبِ حال خود ایک طرح کا شعور ہوتا ہے۔ اللہ تعالیٰ نے فرمایا: ﴿تَسْبِيحٌ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِّنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا﴾ [بنی اسرائیل: ۴۴] ”ساتوں آسمان اور زمین اور جو (مخلوق) ان میں ہے اس (اللہ) کی تسبیح کرتے ہیں اور کوئی چیز ایسی نہیں جو اس کی حمد کے ساتھ تسبیح نہ کرتی ہو، لیکن تم ان کی تسبیح کو نہیں سمجھتے، بے شک وہ نہایت حوصلے والا، بہت بخشنے والا ہے۔“ مجاہد رحمہ اللہ نے کہا ہے کہ جو بھی پتھر ہے، اس سے یا تو کوئی ندی نالہ نکلتا ہے یا ذرا سا پانی بہتا ہے یا اللہ کے ڈر سے پہاڑ سے نیچے گرتا ہے، یعنی ان کاموں سے خالی نہیں۔ قرآن میں ایسے ہی آیا ہے۔^(۲) سیدنا ابن عباس رضی اللہ عنہما نے کہا ہے کہ بعض پتھر تمہارے دل سے زیادہ نرم ہیں، تم اللہ کے حکم کو نہیں مانتے اور وہ مانتے ہیں۔^(۳) فرمایا: ﴿يُجِبَالٌ أَوْبَىٰ مَعَهُ وَالطَّيْرُ وَالنَّالَةُ الْحَدِيدُ﴾ [سبا: ۱۰] ”(ہم نے حکم دیا: اے پہاڑو! اس کے ساتھ تسبیح دہراؤ، اور (اے) پرندو! (تم بھی) اور ہم نے اس کے لیے لوہا نرم کر دیا۔“

(۱) تفسیر الطبری (۲/ ۲۳۴) اس کی سند مسلسل بالضعفاء ہے۔ (۲) تفسیر الطبری (۲/ ۲۴۰)

(۳) تفسیر ابن ابی حاتم (۱/ ۱۴۷) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷-۴۵)

پتھر گرنے کی تاویل کی تردید:

جبائی رحمہ اللہ کا یہ قول کہ پتھر کے گرنے سے بادل سے اولوں کا برسا مراد ہے، بعید ہے۔ امام رازی اور حافظ ابن کثیر رحمہما نے بھی اس کو بعید سمجھ کر یہ کہا ہے کہ اس میں دلیل کے بغیر ظاہر لفظ سے خروج ہے۔^[۱] پتھر کا پہاڑوں پر سے گرنا بہت لوگوں نے دیکھا ہے اور خبر متواتر سے سنا گیا ہے، پھر اس کا انکار کرنا اور بات بنانا ضروری نہیں۔ ہم پر قرآن کے الفاظ حجت ہیں اور ظاہر لفظ کا اتباع فرض ہے۔ یحییٰ بن یعقوب رحمہ اللہ نے کہا ہے کہ ندی سے مراد زیادہ رونا اور پانی نکلنے سے مراد کم رونا ہے۔ گرنے سے مراد آنسو کے بغیر دل کا رونا ہے۔^[۲] کسی نے سمجھا کہ یہ اسناد مجازی ہے، جس طرح دیوار کے ارادے کا ذکر کیا: ﴿يُرِيدُ أَنْ يَنْقَضَ﴾ [الكهف: ۷۷] ”جو گرا چاہتی تھی۔“ مگر رازی اور قرطبی رحمہما نے کہا ہے کہ اس کی کوئی ضرورت نہیں۔ اللہ تعالیٰ قادر ہے کہ پتھر میں یہ صفت پیدا کر دے، جیسا کہ اس کے فرمان سے ظاہر ہے: ﴿إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا﴾ [الأحزاب: ۷۲] ”بلاشبہ ہم نے (اپنی) امانت آسمانوں اور زمین اور پہاڑوں کے سامنے پیش کی تو انھوں نے اسے اٹھانے سے انکار کر دیا اور وہ اس سے ڈر گئے۔“ نیز اللہ تعالیٰ نے فرمایا: ﴿وَالنَّجْمُ وَالشَّجَرُ يَسْجُدَانِ﴾ [الرحمن: ۶] ”اور بنیلیں اور درخت سجدہ کرتے ہیں۔“ نیز اللہ تعالیٰ کا فرمان ہے: ﴿تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا﴾ [بنی اسرائیل: ۴۴] ”ساتوں آسمان اور زمین اور جو (مخلوق) ان میں ہے اس (اللہ) کی تسبیح کرتے ہیں اور کوئی چیز ایسی نہیں جو اس کی حمد کے ساتھ تسبیح نہ کرتی ہو، لیکن تم ان کی تسبیح کو نہیں سمجھتے، بے شک وہ نہایت حوصلے والا، بہت بخشنے والا ہے۔“

نیز اللہ تعالیٰ نے فرمایا: ﴿أَوْ لَمْ يَرَوْا إِلَى مَا خَلَقَ اللَّهُ مِنْ شَيْءٍ يَتَفَتَّوْنَ ظِلُّهُ عَنِ الْيَمِينِ وَالشَّمَائِلِ سُجَّدًا لِلَّهِ وَهُمْ ذَاخِرُونَ﴾ [النحل: ۴۸] ”کیا یہ لوگ اللہ کی پیدا کی ہوئی ان چیزوں کو نہیں دیکھتے کہ ان کے سائے دائیں اور بائیں جانب سے ڈھلتے ہیں، اللہ کو سجدہ کرتے ہوئے، اور (اس کے سامنے) وہ سب عاجز ہیں۔“ نیز اللہ کا فرمان ہے: ﴿أَتَيْنَا طَائِعِينَ﴾ [حم السجدة: ۱۱] ”ہم دونوں خوشی خوشی حاضر ہیں۔“ نیز اللہ تعالیٰ فرماتا ہے: ﴿لَوْ أَنزَلْنَا هَذَا الْقُرْآنَ عَلَى جَبَلٍ لَّرَأَيْنَاهُ خُشْعًا مُتَصِدِّعًا مِنْ خَشْيَةِ اللَّهِ﴾ [الحشر: ۲۱] ”(اے نبی!) اگر ہم اس قرآن کو کسی پہاڑ پر نازل کرتے تو آپ دیکھتے کہ وہ اللہ کے خوف سے دب جاتا (اور) پھٹ جاتا۔“ نیز اللہ تعالیٰ نے فرمایا: ﴿وَقَالُوا لَجُلُودُهُمْ لَمْ شَهِدْتُمْ عَلَيْنَا قَالُوا أَنْطَقْنَا اللَّهُ الَّذِي أَنْطَقَ كُلَّ شَيْءٍ﴾ [حم السجدة: ۲۱] ”اور وہ اپنی جلدوں سے کہیں گے: تم نے ہمارے خلاف گواہی کیوں دی؟ وہ کہیں گی: ہمیں اس اللہ نے بلوایا جس نے ہر چیز کو بلوایا۔“

[۲] تفسیر ابن ابی حاتم (۱/ ۱۴۶-۱۴۷)

[۱] تفسیر ابن کثیر (۱/ ۱۵۲) تفسیر الرازی (۳/ ۱۲۱)

[۳] تفسیر القرطبی (۱/ ۴۶۵) تفسیر الرازی (۳/ ۱۲۰)

صحیح حدیث میں مروی ہے کہ «هَذَا جَبَلٌ يُحِبُّنَا وَنُحِبُّهُ» ”یہ پہاڑ ہم کو دوست رکھتا ہے اور ہم اسے دوست رکھتے ہیں۔“^(۱) ستونِ منبر کا رونا خبر متواتر سے ثابت ہے۔^(۲) صحیح مسلم میں آیا ہے کہ میں اب تک اس پتھر کو پہچانتا ہوں، جو مکہ میں بعثت سے پہلے مجھے سلام کرتا تھا۔^(۳) حجرِ اسود کے متعلق آیا ہے کہ وہ قیامت کے دن اپنے ہاتھ منہ لگانے والے کے لیے گواہی دے گا۔^(۴) اسی طرح کی اور بھی بہت سی دلیلیں آئی ہیں۔

حاصل یہ ہے کہ تمہارے دل یا تو پتھر کی طرح ہیں یا پتھر سے بھی زیادہ سخت ہیں۔ وہ ان دو صفتوں سے کسی طرح باہر نہیں ہو سکتے۔ امام ابن جریر رحمہ اللہ نے کہا ہے کہ یعنی بعض دل پتھر کی طرح ہیں اور بعض پتھر سے بھی زیادہ سخت ہیں۔^(۵) سیدنا ابن عمر رضی اللہ عنہما کی حدیث میں مرفوعاً مروی ہے کہ تم اللہ کے ذکر کے بغیر بہت باتیں نہ کیا کرو، کیوں کہ اللہ کو یاد کیے بغیر بہت باتیں کرنا دل کو سخت کر دیتا ہے اور لوگوں میں اللہ سے سب سے زیادہ دور وہ شخص ہوتا ہے، جس کا دل سخت ہو۔ امام ابن مردویہ رحمہ اللہ نے اس کو روایت کیا ہے اور ترمذی رحمہ اللہ نے اس روایت کو حسن غریب کہا ہے۔^(۶) امام بزار رحمہ اللہ کے نزدیک سیدنا انس رضی اللہ عنہ سے مروی مرفوع روایت کے الفاظ یہ ہیں کہ چار چیزیں بدنختی ہیں: ایک آنکھ کا خشک ہونا، یعنی آنسو نہ نکلے۔ دوسری دل کی سختی۔ تیسری لمبی اُمید۔ چوتھی دنیا کی حرص۔^(۷)

أَفْتَطْمَعُونَ أَنْ يُؤْمِنُوا لَكُمْ وَقَدْ كَانَ فَرِيقٌ مِّنْهُمْ
يَسْمَعُونَ كَلِمَ اللَّهِ ثُمَّ يُحَرِّفُونَهُ مِنْ بَعْدِ مَا عَقَلُوهُ وَهُمْ
يَعْلَمُونَ ﴿٧٥﴾ وَإِذَا لَقُوا الَّذِينَ آمَنُوا قَالُوا آمَنَّا وَإِذَا خَلَا بِعَضُفٍ
إِلَىٰ بَعْضٍ قَالُوا اتَّخَذُوا آلَهُم بِمَافَتَحِ اللَّهِ عَلَيْكُمْ لِيُحَاجُّوكُمُ
بِهِ عِنْدَ رَبِّكُمْ أَفَلَا تَعْقِلُونَ ﴿٧٦﴾ أَوَلَا يَعْلَمُونَ أَنَّ اللَّهَ
يَعْلَمُ مَا يُسِرُّونَ وَمَا يُعْلِنُونَ ﴿٧٧﴾

(مسلمانو!) کیا پھر تم توقع رکھتے ہو کہ وہ تمہاری بات مان لیں گے؟ حالاں کہ ان میں سے ایک فریق ایسا ہے کہ وہ اللہ کا کلام سنتے ہیں، پھر وہ اسے سمجھ لینے کے بعد اس میں تحریف کر دیتے ہیں،

(۱) صحیح البخاری، رقم الحدیث (۲۷۳۲) صحیح مسلم، رقم الحدیث (۱۳۶۵)

(۲) صحیح البخاری، رقم الحدیث (۳۳۹۰) (۳) صحیح مسلم، رقم الحدیث (۲۲۷۷)

(۴) سنن الترمذی، رقم الحدیث (۹۶۱) سنن ابن ماجہ، رقم الحدیث (۲۹۴۴) صحیح الترغیب والترہیب (۱۴/۲)

(۵) تفسیر الطبری (۲/۲۳۶)

(۶) سنن الترمذی، رقم الحدیث (۲۴۱۱) اس کی سند حسن ہے۔ علامہ البانی رحمہ اللہ کا اس کو ”ابراہیم بن عبد اللہ جمحی“ کی وجہ سے ضعیف

کہنا درست نہیں ہے، کیوں کہ اس راوی کو امام ابن حبان نے ”مستقیم الحدیث“ اور حافظ ابن حجر نے ”صدوق“ کہا ہے۔

(۷) مسند البزار (۸۷/۱۳) السلسلة الضعیفة، رقم الحدیث (۱۵۲۲)

حالاں کہ وہ جانتے ہیں ۷۵ اور جب وہ ان لوگوں سے ملتے ہیں جو ایمان لائے تو کہتے ہیں: ہم بھی ایمان لائے ہیں، اور جب وہ ایک دوسرے کے ساتھ تنہا ہوتے ہیں تو (آپس میں) کہتے ہیں: کیا تم مسلمانوں کو وہ باتیں بتلاتے ہو جو اللہ نے تم پر کھولی ہیں، تاکہ وہ تمہارے رب کے ہاں تمہارے خلاف ان باتوں کو بطور حجت پیش کریں؟ پھر کیا تم عقل نہیں رکھتے؟ ۷۶ کیا وہ نہیں جانتے کہ بے شک اللہ (سب کچھ) جانتا ہے جو وہ چھپاتے اور ظاہر کرتے ہیں؟ ۷۷

تورات میں تحریف:

جو ان میں منافق تھے، وہ خوشامد کے لیے اپنی کتاب میں سے پیغمبر آخر الزمان کی باتیں مسلمانوں کے پاس بیان کرتے اور جو مخالف تھے، وہ اس پر ان کو الزام دیتے کہ تم اپنے علم میں سے ان کے ہاتھ سند کیوں دیتے ہو؟ تحریف کا ذکر جس طرح اس آیت میں ہے، ایسا ہی دوسری جگہ پر فرمایا ہے: ﴿فَبِمَا نَقُضُهُمْ مِّيثَقَهُمْ لَعْنَهُمْ وَجَعَلْنَا قُلُوبَهُمْ قَاسِيَةً يُحَرِّفُونَ الْكَلِمَ عَنْ مَوَاضِعِهِ﴾ [المائدة: ۱۳] ”چنانچہ ان کے اپنا عہد توڑنے کی وجہ سے ہم نے ان پر لعنت کی اور ہم نے ان کے دلوں کو سخت کر دیا۔ وہ کلمات کو ان کے موقع و محل سے بدل ڈالتے ہیں۔“ ان کا یہ تحریف کرنا، اچھی طرح سمجھ، غور و فکر اور عقل کر لینے کے بعد تھا۔ لفظ کے کچھ اور ہی معنی بناتے تھے۔ یہ وہی لوگ ہیں، جنہوں نے اللہ کے دیدار کی طلب کی تھی، بجلی گری تو مر گئے، پھر دوبارہ زندہ ہوئے۔ انہوں نے وہاں پہاڑ پر اللہ کا کلام سنا اور اسے سمجھ بوجھ لیا اور جب لوٹ کر آئے تو ایک فریق نے اس کو بدل ڈالا۔

تحریف کے اسباب:

امام سدی رحمہ اللہ نے کہا ہے کہ مراد یہ ہے کہ تورات میں تحریف کی، حرام کو حلال، حلال کو حرام، حق کو باطل اور باطل کو حق ٹھہرا دیا۔ جب کوئی شخص حق دار رشوت لے کر آتا تو اس کو کتاب اللہ سے مسئلہ نکال کر بتا دیتے۔ جب کوئی مدعی باطل آتا اور رشوت لاتا تو اس کو ویسا ہی مسئلہ نکال کر بتا دیتے۔ جب کوئی ایسا آدمی آتا جو نہ حق دار ہوتا نہ رشوت گزار اور نہ اس مسئلے سے ان کو کوئی غرض ہوتی تو اس کو ٹھیک ٹھیک مسئلہ بتا دیتے۔ اسی بنیاد پر اللہ نے فرمایا: ﴿أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ﴾ [البقرة: ۱۷۷] ”کیا تم لوگوں کو نیکی کا حکم دیتے ہو اور اپنے آپ کو بھول جاتے ہو؟“ یہی حال بعینہ آج کل کے فقہائے زمانہ کا ہے کہ جس طرح کا مسئلہ کہو، کتب فتاویٰ سے نکال کر بتا دیں گے اور زبانی و تحریری حکم جاری کر دیں گے، حالانکہ خوب جانتے ہیں کہ وہ مسئلہ کتاب اللہ کے خلاف اور سنت رسول اللہ کے مخالف ہے، مگر رسم و رواج، رشتے داری، مرید یا شاگرد کی مروت، رشوت، تحفہ کی آمد حق بات کہنے یا لکھنے کی راہ

① یہ قول امام سدی رحمہ اللہ کے بجائے ابن زید رحمہ اللہ سے مروی ہے۔ دیکھیں: تفسیر الطبري (۲/۲۴۶)

میں حائل ہو جاتی ہیں۔ اِنَّا لِلّٰہ! یہ آزمائش نہ ہوتی تو اسلام اس قابلِ ملالِ حالت تک کیوں پہنچتا؟
 آج کل یہود و نصاریٰ کے پاس جو تورات و انجیل موجود ہے، وہ بعض اہل علم کے نزدیک بالکل تبدیل شدہ اور محرف ہے۔ اس کے الفاظ بدل دیے گئے ہیں۔ بعض محدثین و فقہاء کے نزدیک وہ تحریف معنوی تھی۔ بخاری میں اسی طرح لکھا ہے۔ فخر رازی رحمۃ اللہ علیہ نے اسی کو اختیار کیا ہے۔^(۱) تیسرے گروہ نے کہا ہے کہ کہیں لفظ کو بدلا ہے اور کسی جگہ معنوں کو بگاڑا ہے۔ یہی قول سچ ہے۔ موسیٰ علیہ السلام نے بنی اسرائیل کو صرف ایک سورت دی تھی، باقی تورات ہارون علیہ السلام کی اولاد کے پاس رکھ دی تھی۔ جب وہ سب قتل ہو گئے، یعنی بخت نصر کے واقعے میں تو عزیر علیہ السلام نے کچھ تھوڑی سی تورات حافظوں کی زبان سے جمع کی، وہی تورات آج موجود ہے۔ اس میں بھی کئی بیشی ہو گئی ہے۔ ترجمہ خلافِ اصل کیا گیا ہے۔ اصل کا کہیں اتنا پتا نہیں چلتا۔ انجیل کا بھی یہی حال ہے۔ اس کے چار نسخے ہیں۔ آپس میں مختلف الفاظ ہیں اور اس میں معنوی تحریف ہو گئی ہے۔ اب یہ سنا گیا ہے کہ اہل اسلام کے اعتراضات کو دور کرنے کے لیے نئے سرے سے ترمیم ہوتی رہتی ہے۔ اعتراض کی جگہ کو بدل دیا جاتا ہے۔

لو مبارک ہو تمہیں میری بھی شامت آئی

سیدنا عبداللہ بن عباس رضی اللہ عنہما نے کہا ہے کہ ان لوگوں سے مراد منافق ہیں۔ یہ یہودی جب صحابہ کرام رضی اللہ عنہم سے ملتے تو کہتے ہیں کہ ہم مسلمان ہیں۔^(۲) امام سدی رحمۃ اللہ علیہ نے کہا ہے کہ یہ وہ یہودی تھے جو ایمان لائے، پھر منافق ہو گئے۔^(۳) بہت سے سلف و خلف کا یہی قول ہے۔ امام ابن وہب رحمۃ اللہ علیہ نے کہا ہے کہ ایک دفعہ رسول اللہ صلی اللہ علیہ وسلم نے حکم جاری کیا کہ ہمارے اس قصبے مدینہ میں مسلمانوں کے سوا اور کوئی نہ آئے۔ اس پر کفار اور منافقین کے سرداروں نے کہا کہ تم جا کر کہو کہ ہم مسلمان ہیں، پھر جب ہمارے پاس آؤ تو انکار کر جاؤ۔ وہ لوگ صبح کو مدینہ میں جاتے اور عصر کے بعد لوٹ جاتے۔ پھر ابن وہب نے یہ آیت پڑھی: ﴿وَقَالَتْ طَّائِفَةٌ مِّنْ أَهْلِ الْكِتَابِ آمِنُوا بِالَّذِي أُنْزِلَ عَلَى الَّذِينَ آمَنُوا وَجْهَ النَّهَارِ وَاکْفُرُوا أَخَذَهُمْ لَعْنَةُ اللَّهِ يَرْجِعُونَ﴾ [آل عمران: ۷۲] ”اور اہل کتاب میں سے ایک گروہ نے (اپنے لوگوں سے) کہا: مسلمانوں پر جو چیز نازل کی گئی ہے اس پر تم صبح ایمان لاؤ اور شام کو اس کا انکار کر دو، تاکہ وہ بھی (ایمان سے) پھر جائیں۔“ ان کا مدینہ میں جانا رسول اللہ صلی اللہ علیہ وسلم کی جاسوسی کرنے کے لیے تھا، جب پھر کر آتے تو وہی کافر کے کافر رہتے۔ مسلمان ان کو مسلمان ہی سمجھتے تھے۔ اللہ نے ان کے حال پر آگاہ کر دیا۔^(۴)

فتح سے مراد رسول اللہ صلی اللہ علیہ وسلم کی بعثت کا ذکر ہے۔ آپس میں چرچا کرتے کہ ایک نبی ہونے والا ہے، پھر دوسروں کو منع کرتے کہ تم یہ ذکر نہ کرنا۔ مجاہد رحمۃ اللہ علیہ نے کہا ہے کہ بنو قریظہ کے دن قلعے کے نیچے کھڑے ہو کر رسول

(۲) تفسیر الطبری (۲/ ۲۵۰) اس کی سند میں ”بشر بن عمارہ“ ضعیف راوی ہے۔

(۱) تفسیر الرازی (۳/ ۱۲۳)

(۴) تفسیر الطبری (۲/ ۲۵۳)

(۳) تفسیر الطبری (۲/ ۲۵۰)

اللہ ﷻ نے یہ فرمایا: «يَا إِخْوَانَ الْقِرَدَةِ وَالْخَنَازِيرِ وَيَا عِبَادَةَ الطَّاغُوتِ!» ”اے بندروں اور خنزیروں کے بھائیوں اور اے شیطان کے پوجنے والو!“ اس پر انھوں نے کہا کہ یہ خبر محمد ﷺ کو کہاں سے ملی؟ تمہی میں سے یہ بات نکلی ہے۔ تم یہ حال ان سے کیوں کہتے ہو کہ خود تم پر ان کی حجت قائم ہو؟

امام سدی رحمہ اللہ نے کہا ہے کہ یعنی تم مسلمانوں سے اپنے پہلے عذاب کا ذکر کیوں کرتے ہو، وہ کہنے لگے کہ ہم اللہ کے ہاں تم سے زیادہ محبوب اور عزت والے ہیں؟ اللہ نے فرمایا کہ تمہاری اس تدبیر سے کیا ہوتا ہے، تم کہو یا نہ کہو، اللہ کو تو سب کھلی چھپی بات کی خبر ہے۔۔ الحمد للہ۔ اس آیت پر ”الْم“ کا نصف پارہ مکمل ہوا۔

وَمِنْهُمْ أُمِّيُونَ لَا يَعْلَمُونَ الْكِتَابَ إِلَّا أَمَانٍ وَإِنَّ
هُمْ إِلَّا يَظُنُّونَ ۖ قَوْلٌ لِلَّذِينَ يَكْتُبُونَ الْكِتَابَ
بِأَيْدِيهِمْ ثُمَّ يَقُولُونَ هَذَا مِنْ عِنْدِ اللَّهِ لِيَشْتَرُوا بِهِ ثَمَنًا
قَلِيلًا ۖ قَوْلٌ لَّهُمْ مِمَّا كَتَبَتْ أَيْدِيهِمْ وَوَيْلٌ لَّهُمْ مِمَّا
يَكْسِبُونَ ۝

اور ان میں سے کچھ اُن پڑھ ہیں، وہ کتاب کو نہیں جانتے سوائے جھوٹی آرزوؤں کے، اور بس وہ صرف گمان کرتے ہیں 78 چناں چہ ان لوگوں کے لیے ہلاکت ہے جو اپنے ہاتھوں سے کتاب لکھتے ہیں، پھر کہتے ہیں کہ یہ اللہ کی طرف سے ہے، تاکہ اس کے بدلے میں تھوڑی سی قیمت لے لیں، چناں چہ ان کے ہاتھوں نے جو لکھا اس کی وجہ سے ان کے لیے ہلاکت ہے، اور جو وہ کماتے ہیں اس کی وجہ سے ان کے لیے ہلاکت ہے 79

یہود اور مفاد پرست فقہاء میں مماثلت:

یہ وہ لوگ ہیں جو عوام کو ان کی خوشی کے مطابق باتیں جوڑ کر لکھ دیتے ہیں اور اس کی نسبت اللہ یا رسول کی طرف کرتے تھے، جیسے اس زمانے کے اکثر فقہاء اہل رائے و قیاس ہیں۔ ان کا حال وہی ہے جو اگلے یہودیوں کا حال تھا کہ رشوت لے کر مسئلہ بناتے تھے۔ فقہ کی کتابوں کو دیکھو، کتنے مسئلے اور حیلے بنا کر تیار کر رکھے ہیں۔ جدھر کہو، حکم کی باگ موڑ دیں۔ جس ناجائز کو کہو، جائز کر دیں۔ دارالحرب کا نام لے کر سود کھلا دیں۔ شراب دو آتشہ پلا دیں۔ حرم سے زنا کرنے پر حد ساقط کر دیں۔ نبی کے جوتے کی مثل کی پوجا کر دیں۔ قبروں پر چادر چڑھوا دیں۔ چراغ جلوا دیں۔ غرض اب سب کچھ ہو سکتا ہے۔ اِنَّا لِلّٰہِ...!

اُمی کا معنی:

حافظ ابن کثیر رحمہ اللہ نے کہا: اُمی وہ ہے جو لکھنا نہیں جانتا۔ یہی قول ابو العالیہ، ربیع، قتادہ اور ابراہیم نخعی رحمہم اللہ وغیرہم کا ہے۔ رسول اللہ ﷺ کو اُمی اسی لیے کہا ہے کہ آپ لکھ نہیں سکتے تھے، جیسا کہ اللہ تعالیٰ کا فرمان ہے: ﴿وَمَا كُنْتَ تَتْلُوا مِنْ قَبْلِهِ مِنْ كِتَابٍ وَلَا تَخُطُّهُ بِيَمِينِكَ إِذًا لَأَرْتَابَ الْمُبْطِلُونَ﴾ [العنکبوت: ۴۸] ”اور آپ اس (قرآن) سے پہلے کوئی کتاب نہیں پڑھتے تھے اور نہ اپنے دائیں ہاتھ سے اسے لکھتے تھے، (اگر ایسا ہوتا) تب تو باطل پرست یقیناً شک کر سکتے تھے۔“^(۱)

حدیث میں مروی ہے کہ «إِنَّا أُمَّةٌ أُمِّيَّةٌ لَا نَكْتُبُ وَلَا نَحْسِبُ، الشَّهْرُ هَكَذَا وَهَكَذَا» (الحدیث)^(۲) ”ہم اُن پڑھ اُمت ہیں، لکھتے ہیں نہ حساب کرتے ہیں، مہینا اس طرح ہوتا ہے اور اس طرح ہوتا ہے (یعنی ۳۰ دن کا) پھر آپ نے اسی طرح کیا اور تیسری مرتبہ میں انگوٹھا نیچے کر لیا۔“ یعنی مہینا کبھی ۲۹ دن کا ہوتا ہے۔ مطلب یہ کہ ہم اپنی عبادات میں کسی حساب و کتاب کے محتاج نہیں ہیں، نیز اللہ تعالیٰ نے فرمایا: ﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ﴾ [الجمعة: ۲] ”وہی ہے جس نے اُن پڑھوں میں ایک رسول بھیجا انہی میں سے۔“ امام ابن جریر رحمہ اللہ نے کہا ہے کہ جس کسی کو لکھنا نہیں آتا، عرب جہالت میں اس کو اس کی ماں کی طرف نسبت کرتے ہیں نہ کہ باپ کی طرف، یعنی یہ اپنی ماں کی طرح اُن پڑھ ہے۔^(۳)

﴿أَمَانِي﴾ کی تفسیر:

لفظ ﴿أَمَانِي﴾ سے جھوٹی باتیں مراد ہیں۔ یہ قول سیدنا عبداللہ بن عباس رضی اللہ عنہما کا ہے۔ امام مجاہد رحمہ اللہ نے کہا ہے کہ مراد اُمیدیں ہیں۔ امام قتادہ رحمہ اللہ نے کہا ہے کہ اللہ سے ویسی آرزو کرتے جو ان کے لیے نہیں ہے۔ ابن زید رحمہ اللہ نے کہا ہے کہ تمنا کر کے یہ کہتے ہیں کہ ہم اہل کتاب ہیں، حالاں کہ نہیں ہیں۔^(۴) یہ ویسی بات ہے جیسے اہل رائے و قیاس اپنے آپ کو اہل السنۃ کہتے ہیں، حالاں کہ وہ تارکِ سنت اور عاملِ بدعت ہیں۔ امام ابن جریر رحمہ اللہ نے کہا ہے کہ درستی کے زیادہ قریب سیدنا ابن عباس رضی اللہ عنہما کا قول ہے کہ وہ تورات کو کچھ نہ سمجھتے تھے، لیکن جھوٹ بناتے۔^(۵)

اس جگہ ”تمنی“ سے مراد یہی جھوٹ گھڑ لینا ہے۔ کسی نے کہا ہے کہ ”تمنی“ سے مراد تلاوت ہے، یعنی صرف پڑھنا اور عمل سے کچھ تعلق نہ رکھنا۔ جن کی خرابی کا ذکر فرمایا ہے، وہ اُن پڑھوں کے سوا یہودیوں کی یہ دوسری قسم ہے۔ حافظ ابن کثیر رحمہ اللہ نے کہا ہے کہ یہ وہ لوگ ہیں جو جھوٹ اور فریب کی طرف دعوت دیتے، اللہ پر جھوٹ باندھتے اور لوگوں کا مال دھوکا دہی سے کھا جاتے تھے۔

(۱) تفسیر ابن کثیر (۱/ ۱۵۶) (۲) صحیح البخاری، رقم الحدیث (۱۸۱۴) صحیح مسلم، رقم الحدیث (۱۰۸۰)

(۳) تفسیر الطبری (۲/ ۲۵۹) (۴) تفسیر الطبری (۲/ ۲۶۱) اس کی سند میں ”بشر بن عمارہ“ ضعیف راوی ہے۔

(۵) تفسیر الطبری (۲/ ۲۶۱) (۶) تفسیر الطبری (۲/ ۲۶۲)

﴿وَيْلٌ﴾ کا معنی:

”وَيْلٌ“ کے معنی ہیں: ہلاکت اور بربادی۔ کسی نے کہا ہے کہ جہنم کا ایک جنگل ہے یا دوزخ کا زرد پانی۔ ابو سعید خدری رضی اللہ عنہ کی مرفوع حدیث میں مروی ہے کہ ویل جہنم میں ایک وادی ہے۔ کافر آدمی اس کی تہہ تک پہنچنے کے لیے چالیس برس تک نیچے گرتا اور دھنستا رہے گا۔ (رواہ ابن ابی حاتم) ترمذی نے بھی اس کو روایت کیا ہے اور غریب کہا ہے۔ مگر حافظ ابن کثیر رحمۃ اللہ علیہ نے ترمذی کی سند کو منکر بتایا ہے۔^(۱) (غرائب منکر ہونے کے منافی نہیں ہے) سیدنا عبداللہ بن عباس رضی اللہ عنہما نے کہا ہے کہ ویل عذاب کی مشقت کو کہتے ہیں۔ خلیل بن احمد رحمۃ اللہ علیہ نے کہا ہے کہ شدت شر کو کہتے ہیں۔ امام سیبویہ رحمۃ اللہ علیہ نے کہا ہے کہ جو ہلاکت میں پڑا، اس کو ویل کہتے ہیں۔ امام اصمعی رحمۃ اللہ علیہ نے کہا ہے کہ ویل دُکھ ہے۔ کسی نے کہا ہے کہ حزن ہے۔ سیدنا عبداللہ بن عباس رضی اللہ عنہما نے کہا ہے کہ ان سے علمائے یہود اور مشرکین مراد ہیں۔^(۲) امام سدی رحمۃ اللہ علیہ نے کہا ہے کہ کچھ یہودی کتاب لکھ کر عرب کے ہاتھ فروخت کرتے تھے اور کہتے تھے کہ یہ اللہ کی کتاب ہے اور تھوڑی سی قیمت لے لیتے۔^(۳)

سیدنا عبداللہ بن عباس رضی اللہ عنہما نے کہا ہے کہ مسلمانو! تم اہل کتاب سے کیا پوچھتے ہو، یہ کتاب جو اللہ نے اپنے نبی پر اتاری ہے، یہ سب خبریں دیتی ہے۔ یہ تروتازہ ہے، بوڑھی نہیں ہوئی۔ اللہ نے تم کو بتا دیا ہے کہ اہل کتاب نے اللہ کی کتاب کو بدل ڈالا۔ وہ اپنے ہاتھ سے کتاب لکھ کر اسے اللہ کی کتاب ٹھہرا کر تھوڑی قیمت پر بیچ دیتے ہیں۔ یہ علم جو تمہارے پاس آیا ہے، کیا یہ تم کو ان سے پوچھنے سے منع نہیں کرتا؟ واللہ! ہم نے نہیں دیکھا کہ کبھی انھوں نے تم سے تمہاری کتاب کی کوئی بات پوچھی ہو۔ اس کو بخاری نے روایت کیا ہے۔^(۴)

امام حسن رحمۃ اللہ علیہ نے کہا ہے کہ تھوڑے مول سے ساری دنیا مراد ہے۔ جو کچھ انھوں نے اپنے ہاتھ سے لکھا، وہ سب جھوٹ، بہتان اور افترا پردازی ہے اور جو کچھ کما کر کھایا ہے، وہ سب حرام ہے۔ تفتازانی رحمۃ اللہ علیہ نے کہا ہے کہ لفظ ویل کا دہرانا اس لیے ہے کہ لکھنا اور قیمت لینا دو علاحدہ علاحدہ گناہ ہیں۔ ہر گناہ پر ویل ہے، نہ کہ ان کے مجموعے پر۔

مصحف کی خرید و فروخت کا حکم:

امام سیوطی رحمۃ اللہ علیہ نے اس پر سلف سے کچھ آثار نقل کیے ہیں کہ اس آیت میں صحیفوں کی بیع کی کراہت کی دلیل

^(۱) سنن الترمذی، رقم الحدیث (۳۱۶۴) تفسیر ابن کثیر (۱/ ۱۵۷) تفسیر ابن ابی حاتم (۱/ ۱۵۳) اس کی سند میں ”درج عن ابی الہیثم“ ضعیف ہے۔

^(۲) تفسیر ابن کثیر (۱/ ۱۵۷) ^(۳) تفسیر ابن ابی حاتم (۱/ ۱۵۳) اس کی سند حسن ہے۔

^(۴) تفسیر ابن ابی حاتم (۱/ ۱۵۴-۱۵۳) ^(۵) صحیح البخاری، رقم الحدیث (۲۵۳۹)

^(۶) تفسیر ابن ابی حاتم (۱/ ۱۵۵)

ہے، حالاں کہ اس میں یہ دلیل نہیں ہے۔ پھر سلف کی ایک جماعت سے یہ بھی نقل کیا ہے کہ مصحف کی خرید و فروخت بلا کراہت جائز ہے۔^(۱)

وَقَالُوا لَنْ تَمَسَّنَا النَّارُ إِلَّا أَيَّامًا مَعْدُودَةً قُلْ أَتَّخَذْتُمْ
عِنْدَ اللَّهِ عَهْدًا فَلَنْ يُخْلِفَ اللَّهُ عَهْدَهُ أَمْ تَقُولُونَ
عَلَى اللَّهِ مَا لَا تَعْلَمُونَ ﴿۸۰﴾

اور انھوں نے کہا: آگ ہمیں گنتی کے چند دنوں کے سوا ہرگز نہیں چھوئے گی۔ کہہ دیجیے: کیا تم نے اللہ سے کوئی عہد لیا ہے؟ پھر تو اللہ اپنے عہد کے خلاف ہرگز نہیں کرے گا، کیا تم وہ بات کہتے ہو اللہ کے بارے میں جو تم نہیں جانتے؟^(۸۰)

یہود کا زعم باطل:

سیدنا عبداللہ بن عباس رضی اللہ عنہما نے کہا ہے کہ یہودی کہتے تھے کہ دنیا سات ہزار برس ہے۔ ہم ہر ہزار برس کے بدلے ایک دن آگ میں رہیں گے۔ یہ سات دن ہوئے اور پھر عذاب موقوف ہو جائے گا۔ اس پر اللہ تعالیٰ نے یہ اور اگلی آیت ﴿خُلِدُونَ﴾ تک نازل فرمائی۔^(۲) دوسرا مطلب یہ ہے کہ یوں کہتے تھے کہ ہم نے جو چالیس دن تک بچھڑے کی پوجا کی ہے، بس اتنے ہی دن ہمیں آگ لگے گی باقی خیر سلا۔^(۳) تیسرا مطلب یہ ہے کہ چالیس برس آگ لگے گی۔^(۴) سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فتح خیبر سے لوٹ کر یہودیوں کو جمع کر کے پوچھا: دوزخی کون لوگ ہیں؟ انھوں نے کہا: ہم دوزخ میں تھوڑا سا رہیں گے، پھر ہماری جگہ تم سب رہو گے۔ آپ ﷺ نے فرمایا: تمہارا منہ کالا ہو، ہم ہرگز کبھی تمہاری جگہ نہ ہوں گے۔ اسی طرح لیث بن سعد رضی اللہ عنہ سے بخاری و احمد و نسائی رحمہم نے بھی حدیث روایت کی ہے۔^(۵) یہ کہنے میں کہ ”کیا تم نے کوئی اقرار لیا ہے؟“ ان کے اس باطل دعوے کا، کہ وہ چند روز سے زیادہ آگ میں نہیں رہیں گے، انکار ہے۔ مطلب یہ ہے کہ نہ تو اللہ کا اس بارے میں تمہارے ساتھ کوئی عہد ہوا ہے اور نہ تم نے کوئی عمل صالح کیا ہے، جو تمہارے اس دعوے کو سچا کر دے۔ اس جگہ عہد سے وعدہ مراد ہے، بلکہ تم کو آگ ہمیشہ لگے گی نہ کہ چند روز، جیسا کہ تم کہتے ہو۔

(۱) الدر المنثور (۱/ ۲۰۳-۲۰۶)

(۲) تفسیر الطبری (۲/ ۲۷۸) تفسیر ابن ابی حاتم (۱/ ۱۵۵) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷-۴۵)

(۳) تفسیر الطبری (۲/ ۲۷۴، ۲۷۵) اس کی سند میں ”بشر بن عمارہ“ ضعیف راوی ہے۔

(۴) تفسیر ابن ابی حاتم (۱/ ۱۵۶) اس کی سند حسن ہے۔

(۵) صحيح البخاري، رقم الحديث (۲۹۹۸) سنن النسائي الكبرى (۶/ ۴۱۳) مسند أحمد (۲/ ۴۵۱)

بَلَىٰ مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَٰئِكَ
 أَصْحَابُ النَّارِ هُمْ فِيهَا خَالِدُونَ ﴿٨١﴾ وَالَّذِينَ آمَنُوا وَعَمِلُوا
 الصَّالِحَاتِ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ﴿٨٢﴾

کیوں نہیں! جس نے کوئی برائی کمائی اور اسے اس کی برائی نے گھیر لیا، تو وہی لوگ دوزخی ہیں، وہ اس میں ہمیشہ رہیں گے ﴿81﴾ اور جو لوگ ایمان لائے اور انھوں نے نیک کام کیے، وہی جنتی ہیں، وہ اس میں ہمیشہ رہیں گے ﴿82﴾

نجات کا دار و مدار:

اللہ تعالیٰ نے فرمایا کہ بات یوں نہیں ہے، جیسے تم تمنا کرتے ہو، بلکہ جو کوئی گناہ کرتا ہے اور شرمندہ نہیں ہوتا، ان گناہوں کو لے کر قیامت کے دن آئے گا۔ برائیوں کے سوا کوئی اچھائی اس سے نہ ہوئی تو وہ اہل دوزخ میں سے ہے اور جس نے ایمان کے بعد شریعت کے مطابق عمل صالح کیے، وہ اہل جنت میں سے ہے۔ یہ آیت ویسی ہی ہے، جیسے فرمایا ہے: ﴿لَيْسَ بِأَمَانِيكُمْ وَلَا أَمَانِي أَهْلِ الْكِتَابِ مَنْ يَعْمَلْ سُوءًا يُجْزَ بِهِ وَلَا يَجِدْ لَهُ مِنْ دُونِ اللَّهِ وَلِيًّا وَلَا نَصِيرًا﴾ ﴿١٢٣﴾ وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ اُنْثَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ نَقِيرًا﴾ ﴿١٢٤﴾ [النساء: ١٢٣-١٢٤] ”(انجام کا دار و مدار) نہ تمھاری خواہشات پر ہے نہ اہل کتاب کی خواہشات پر، بلکہ جو کوئی برا عمل کرے گا، اس کا اسے بدلہ دیا جائے گا، اور وہ اللہ کے سوا کوئی دوست اور مددگار نہ پائے گا۔ اور جو کوئی نیک کام کرے گا، خواہ وہ مرد ہو یا عورت، جب کہ وہ مومن ہو تو ایسے لوگ جنت میں داخل ہوں گے، اور ان پر ذرا بھی ظلم نہیں کیا جائے گا۔“

سیدنا ابن عباس رضی اللہ عنہما نے کہا ہے کہ گناہ کمانے کا مطلب یہ ہے کہ تمھارے جیسے عمل کیے، تمھارے جیسا کفر کیا، ہر طرف سے کفر نے آ کر گھیر لیا، کوئی اچھا کام نہ ہوا۔ ﴿١﴾ دوسرا مطلب یہ ہے کہ مراد شرک ہے۔ ﴿٢﴾ مجاہد، عکرمہ، حسن، قتادہ رحمہم وغیرہم کا بھی یہی قول ہے۔ امام سدی و حسن رحمہم اللہ نے یہ بھی کہا ہے کہ ﴿سَيِّئَةً﴾ سے مراد گناہ کبیرہ ہے۔ مجاہد رحمہ اللہ نے کہا ہے کہ یعنی گناہ نے دل کو گھیر لیا۔ سیدنا ابو ہریرہ رضی اللہ عنہ، امام عطا اور ابو وائل نے کہا ہے کہ شرک نے گھیر لیا۔ ربیع بن خثیم رحمہ اللہ نے کہا ہے کہ اس سے مراد وہ شخص ہے جس کی موت توبہ کرنے سے پہلے خطاؤں پر

﴿١﴾ تفسیر الطبري (٢/ ٢٨٠) تفسیر ابن أبي حاتم (١/ ١٥٨) اس کی سند حسن ہے۔ تفصیل کے لیے دیکھیں: الصحيح المسبور (١/ ٣٧-٤٥)

﴿٢﴾ تفسیر ابن أبي حاتم (١/ ١٥٧) اس کی سند میں ”تضر بن عبد الرحمن خزاز“ متروک راوی ہے۔

ہوئی۔ ابو رزین اور سدی رحمہما اللہ کا بھی یہی قول ہے۔ امام ابو العالیہ، مجاہد اور حسن رحمہما اللہ نے یہ بھی کہا ہے کہ اس کو ایسی خطا نے گھیر لیا، جو گناہ کبیرہ کو واجب کرتی ہے۔^(۱) حافظ ابن کثیر رحمہ اللہ کہتے ہیں کہ یہ سب اقوال معنی میں ایک دوسرے کے لگ بھگ ہیں۔ پھر سیدنا عبداللہ بن مسعود رضی اللہ عنہ سے مروی مرفوع حدیث لکھی ہے کہ رسول اللہ صلی اللہ علیہ وسلم نے فرمایا کہ صغیرہ گناہوں سے بچو کہ یہ جمع ہو کر آدمی کو ہلاک کر دیتے ہیں، پھر یہ مثال بیان فرمائی کہ ایک قوم ایک جنگل میں اتری، باورچی آیا، کوئی لکڑی لایا، کوئی لکڑی لینے گیا، جب ایک ڈھیر جمع ہو گیا تو آگ جلائی، اس میں جو کچھ ڈالا، وہ پک گیا۔ اس کو احمد نے روایت کیا ہے۔^(۲) یعنی چھوٹے چھوٹے گناہ جمع ہوتے ہوتے گناہ گار کو ہلاک کر دیتے ہیں۔

سیدنا عبداللہ بن عباس رضی اللہ عنہما نے کہا ہے کہ عمل صالح کا مطلب یہ ہے کہ جو شخص اس پر ایمان لایا جس کا تم نے انکار کیا، جو دین تم نے چھوڑ دیا، اس پر عمل کیا تو اس کے لیے بہشت ہے۔^(۳) خلود کے معنی دوام اور ہمیشگی کے ہیں، یعنی خیر اور شر کا ثواب خیر اور شر کرنے والوں کے لیے بلا انقطاع ہمیشہ قائم رہے گا۔

کبیرہ گناہ کرنے والا دائمی جہنمی نہیں:

اس کہنے سے کہ ”گھیر لیا گناہ نے“ یہ معلوم ہوا کہ صرف گناہ ہو جانا آگ میں ہمیشہ رہنے کا سبب نہیں ہوتا، بلکہ جب گناہ ہر طرف سے آ کر گھیر لیتا ہے، کوئی نیکی بھی باقی نہیں رہتی۔ نجات کے تمام راستے بند ہو جاتے ہیں تو تب آگ میں ہمیشگی ہوتی ہے۔ یہ قول کہ اس جگہ خطا سے مراد شرک ہے، زیادہ بہتر ہے، کیوں کہ حدیث سے تواتر کے ساتھ ثابت ہو چکا ہے کہ موحد گناہ گار آگ سے باہر نکالے جائیں گے۔

اس کے علاوہ اگرچہ خصوصیت سبب کے بجائے لفظ کی عمومیت کا اعتبار ہے، مگر اس آیت کا نزول یہودیوں کے حق میں ہوا ہے۔ اس سے بھی شرک کی تائید نکلتی ہے۔ مفسرین کا اسی پر اجماع ہے۔ اس سے معتزلہ کے قول کا رد ہوا، کیوں کہ آگ میں ہمیشہ رہنا مشرکین اور کفار کا خاصا ہے۔ اس سے یہ بات متعین ہو گئی کہ اس جگہ ﴿سَيِّئَةٌ﴾ اور ﴿خَطِيئَتُهُ﴾ سے مراد وہی کفر و شرک ہے، نہ کہ کبیرہ گناہوں کا ارتکاب کرنا۔ پہلی آیت میں ﴿فَأُولَٰئِكَ﴾ فرمایا تھا۔ دوسری آیت میں ﴿أُولَٰئِكَ﴾ کہا۔ معلوم ہوا کہ شرک تو آگ میں ہمیشگی کا سبب ہے، مگر ایمان جنت میں ہمیشہ رہنے کا سبب نہیں، بلکہ جنت میں ہمیشگی صرف اللہ کے فضل پر موقوف ہے۔

(۱) تفسیر ابن ابی حاتم (۱/ ۱۵۷-۱۵۹)

(۲) مسند أحمد (۱/ ۴۰۲) تفسیر ابن کثیر (۱/ ۱۵۹) السلسلة الصحيحة، رقم الحديث (۳۱۰۲)

(۳) تفسیر الطبري (۲/ ۲۸۷) تفسیر ابن ابی حاتم (۱/ ۱۵۹) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷-۴۵)

وَإِذْ أَخَذْنَا مِيثَاقَ بَنِي إِسْرَآئِيلَ لَا تَعْبُدُونَ إِلَّا اللَّهَ
وَبِالْوَالِدَيْنِ إِحْسَانًا وَذِي الْقُرْبَىٰ وَالْيَتَامَىٰ وَالْمَسْكِينِ
وَقُولُوا لِلنَّاسِ حُسْنًا وَأَقِيمُوا الصَّلَاةَ وَآتُوا الزَّكَاةَ ثُمَّ تَوَلَّيْتُمْ
إِلَّا قَلِيلًا مِّنْكُمْ وَأَنتُمْ مُّعْرِضُونَ ﴿٨٣﴾

اور جب ہم نے بنی اسرائیل سے پکا وعدہ لیا کہ تم اللہ کے سوا کسی کی عبادت نہ کرنا اور والدین، رشتے داروں، یتیموں اور مسکینوں سے نیک سلوک کرنا اور تم لوگوں سے اچھی باتیں کہنا اور نماز قائم کرنا، اور زکات دینا، پھر تم اس (وعدے) سے پھر گئے، مگر تم میں سے تھوڑے (اس کے پابند رہے) اور تم تو پھر جانے والے ہی ہو ﴿83﴾

میثاق بنی اسرائیل:

بنی اسرائیل کا اقرارِ مذکور سے پھر جانا جان بوجھ کر تھا۔ وہ اپنے اقرار کو اچھی طرح جانتے تھے۔ اللہ نے ان کو حکم دیا تھا کہ وہ عبادت میں شرک نہ کریں۔ یہی حکم تمام لوگوں کو دیا ہے، بلکہ مخلوق کو پیدا ہی اس لیے کیا ہے کہ شرک کے بغیر اللہ کی عبادت بجا لائیں۔ جیسا کہ اللہ تعالیٰ نے فرمایا: ﴿وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾ [الأنبياء: ۲۵] ”اور آپ سے پہلے ہم نے جو بھی رسول بھیجا اس کی طرف یہی وحی کرتے رہے کہ بے شک میرے سوا کوئی معبود نہیں، لہذا تم میری ہی عبادت کرو۔“ نیز اللہ تعالیٰ نے فرمایا: ﴿وَلَقَدْ بَعَثْنَا فِي كُلِّ أُمَّةٍ رَّسُولًا أَنْ اعْبُدُوا اللَّهَ وَاجْتَنِبُوا الطُّغُوتَ﴾ [النحل: ۳۶] ”اور یقیناً ہم نے ہر امت میں ایک رسول بھیجا کہ اللہ کی عبادت کرو اور طاغوت سے بچو۔“ سو تمام حقوق میں سے سب سے بڑا اور عمدہ حق بھی اللہ کا ہے کہ اکیلے اسی کو پوجیں، کسی کو اس کا شریک نہ ٹھہرائیں، اس کے بعد پھر مخلوق کا حق ہے۔ ان میں سب سے اہم اور تاکیدِ حق ماں باپ کا ہے۔

والدین کا حق:

اسی لیے اللہ تعالیٰ نے اپنے اور والدین کے حق کو ملا کر ذکر کیا ہے، جیسا کہ فرمایا: ﴿إِنِ اشْكُرْتُمْ لِي وَلِوَالِدَيْكُمْ إِلَى الْمَصِيرِ﴾ [لقمان: ۱۴] ”(اور) یہ کہ تو میرا اور اپنے والدین کا شکر کر (بالآخر) میری ہی طرف لوٹ کر آنا ہے۔“ نیز فرمایا: ﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبْلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرْهُمَا وَقُلْ لَهُمَا قَوْلًا كَرِيمًا﴾ [۲۹] ”وَخَفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ

رَبِّ اَرْحَمُهُمَا كَمَا رَبَّيَانِي صَغِيرًا ﴿٢٤﴾ رَبُّكُمْ اَعْلَمُ بِمَا فِي نَفُوسِكُمْ اِنْ تَكُونُوا صٰلِحِيْنَ فَاِنَّهُ كَانَ لِلاَّوْبٰٓئِيْنَ غَفُوْرًا ﴿٢٥﴾
 وَ اِنَّ ذٰلِكَ لَلْقُرْبٰى حَقُّهُ وَالْمَسْكِيْنَ وَابْنَ السَّبِيْلِ وَلَا تَبْذُرُوْا تَبْذِيْرًا ﴿٢٦﴾ [بنی اسرائیل: ۲۳-۲۶] ”اور آپ کے رب نے فیصلہ کر دیا کہ تم اس کے سوا کسی کی عبادت نہ کرو، اور والدین سے اچھا سلوک کرو، اگر ان دونوں میں سے ایک یا دونوں تیرے ہاں بڑھاپے کو پہنچ جائیں تو تو ان سے ”اُف“ تک نہ کہہ اور انھیں مت جھڑک، اور ان سے نرم (لہجے میں ادب و احترام سے) بات کر۔ اور ان کے لیے رحم دلی سے عاجزی کے ساتھ اپنا بازو (پہلو) جھکائے رکھ اور کہہ: میرے رب! ان دونوں پر رحم فرما جیسے انھوں نے بچپن میں میری پرورش کی۔ تمہارا رب خوب جانتا ہے جو کچھ تمہارے نفسوں میں ہے، اگر تم صالح ہو گے تو بلاشبہ وہ (اپنی طرف) رجوع کرنے والوں کو بہت بخشے والا ہے۔ اور قرابت دار کو اس کا حق دے اور مسکین اور مسافر کو بھی، اور فضول خرچی سے مال نہ اڑا۔“ صحیحین (بخاری و مسلم) میں سیدنا عبداللہ بن مسعود رضی اللہ عنہ سے مروی ہے کہ میں نے پوچھا کہ اے اللہ کے رسول! کون سا عمل افضل ہے؟ آپ ﷺ نے فرمایا: وقت پر نماز پڑھنا۔ میں نے کہا کہ پھر کون سا عمل؟ فرمایا: ماں باپ سے حسن سلوک کرنا۔ میں نے کہا کہ پھر کون سا عمل؟ فرمایا: اللہ کی راہ میں جہاد کرنا۔^(۱) انتھی

نماز اللہ کا حق ہے اور والدین کے ساتھ نیکی کرنا مخلوق کا حق ہے۔ اس کو جہاد پر بھی فوقیت دی۔ دوسری حدیث میں آیا ہے کہ ایک آدمی نے کہا کہ میں کس کے ساتھ احسان اور نیکی کروں؟ آپ ﷺ نے فرمایا: اپنی والدہ سے۔ اس نے کہا کہ پھر؟ فرمایا: وہی تیری ماں۔ اس نے کہا کہ پھر؟ فرمایا: اپنی والدہ سے۔ اس نے کہا کہ پھر؟ اپنے باپ سے، پھر جو تجھ سے جتنا قریب ہو۔^(۲) یہ جملہ کہ ”عبادت نہ کرنا مگر اللہ کی۔“ اس کا مطلب یہ ہے کہ تم اللہ کی عبادت کرو، کسی کو اس کا شریک نہ ٹھہراؤ۔

یتیم ان بچوں کو کہتے ہیں جن کے لیے کوئی کمانے والا باپ دادا نہیں ہوتا۔ مسکین وہ ہے جو اپنے اور گھر والوں کے لیے خرچ نہیں پاتا۔ اس کا بیان صراحۃً سورۃ النساء کی اس آیت کے نیچے آئے گا: ﴿وَاعْبُدُوا اللّٰهَ وَلَا تُشْرِكُوْا بِهِ شَيْئًا ۚ وَبِالْوٰلِدَيْنِ اِحْسٰنًا﴾ [النساء: ۳۶] ”اور تم اللہ کی عبادت کرو اور اس کے ساتھ کسی کو شریک نہ ٹھہراؤ اور ماں باپ کے ساتھ نیکی کرو۔“

قول حسن کا معنی:

نیک بات کہنے سے مراد یہ ہے کہ بھلی بات اور اچھا کلمہ کہے۔ نیز نرمی سے پیش آئے۔ اس میں امر بالمعروف اور نہی عن المنکر شامل ہے۔ جس طرح حسن بصری رضی اللہ عنہ نے کہا ہے کہ قول حسن یہ ہے کہ نیکی کا حکم دے اور

^(۱) صحیح البخاری، رقم الحدیث (۵۰۴) صحیح مسلم، رقم الحدیث (۸۵)

^(۲) صحیح البخاری، رقم الحدیث (۵۶۲۶) صحیح مسلم، رقم الحدیث (۲۵۴۸)

بدی سے روکے۔ حوصلے اور معافی سے کام لے، قصور سے درگزر کرے۔ ہر نیک عادت، جس کو اللہ تعالیٰ پسند کرتا ہے،^(۱) وہ قولِ حسن ہے۔ سیدنا ابو ذر رضی اللہ عنہ سے مرفوعاً مروی ہے کہ تو کسی احسان کو حقیر نہ سمجھ، اگر کچھ نہ پائے تو خندہ پیشانی سے ہی ملے۔ اس کو مسلم رحمہ اللہ نے ابو عامر سے مروی حدیث میں روایت کیا ہے۔ امام ترمذی رحمہ اللہ نے اسے صحیح کہا ہے۔^(۲) ابو عامر کا نام صالح بن رستم ہے۔

پہلے فعلِ حسن کا ذکر کیا ہے، یعنی ماں باپ اور قریبی یتیم مسکین سے سلوک کرو۔ پھر قولِ حسن کا ذکر کیا۔ قوی و فعلی دونوں طرح کے احسانوں کو جمع کر دیا، پھر اپنی عبادت اور مخلوق کے ساتھ احسان کو نماز و زکات کے ساتھ تاکیداً ذکر فرمایا، پھر یہ خبر دی ہے کہ بنی اسرائیل نے یہ سب کام چھوڑ دیے تھے اور سب سے دیدہ و دانستہ منہ موڑ لیا تھا، مگر بہت تھوڑے لوگ اپنے اقرار پر قائم رہے۔ اللہ تعالیٰ نے اس اُمت کو بھی اسی طرح کا حکم دیا ہے۔

سورة النساء میں فرمایا ہے: ﴿وَاعْبُدُوا اللَّهَ وَلَا تُشْرِكُوا بِهِ شَيْئًا ۚ وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ ۚ إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا﴾ [النساء: ۳۶] ”اور تم اللہ کی عبادت کرو اور اس کے ساتھ کسی کو شریک نہ ٹھہراؤ اور ماں باپ کے ساتھ نیکی کرو اور رشتہ داروں، یتیموں، مسکینوں، رشتہ دار پڑوسی، اجنبی پڑوسی، پہلو کے ساتھی اور مسافر کے ساتھ اپنی اور اپنی زیرِ ملکیت کنیروں اور غلاموں سے بھی نیکی کرو۔ بے شک اللہ ہر اترانے والے، فخر کرنے والے کو پسند نہیں کرتا۔“ حافظ ابن کثیر رحمہ اللہ کہتے ہیں کہ جیسا کچھ اس اُمت نے ان کاموں کو اپنایا ہے، کسی پہلی اُمت نے نہیں اپنایا۔^(۳)

میں کہتا ہوں کہ اس اُمت کے اسلاف نے ان کاموں کو اپنایا تھا، بعد میں آنے والوں نے، اِلَّا مَا شَاءَ اللَّهُ، ان کی خلاف ورزی ہی کی، لہذا جو طاقت اور امکان رکھنے کے باوجود ان اُمور پر قائم نہیں ہے، اس میں گویا یہودیوں کی خصلت اور بنی اسرائیل کی جہالت کا ایک نمونہ ہے۔ ابن ابی حاتم نے اس جگہ ایک بات نقل کی ہے جو غریب ہے کہ اسد بن وداعہ رحمہ اللہ جب گھر سے باہر نکلتے تو جو یہودی نصرانی ملتا اس کو سلام کرتے۔ کسی نے کہا کہ تم یہ کام کیوں کرتے ہو؟ کہا کہ اللہ تعالیٰ نے فرمایا ہے: ﴿وَقُولُوا لِلنَّاسِ حُسْنًا﴾ ”اور تم لوگوں سے اچھی باتیں کہنا۔“ وہ قولِ حسن یہی سلام ہے۔ اسی طرح عطا خراسانی رحمہ اللہ سے بھی مروی ہے۔^(۴)

(۱) تفسیر ابن ابی حاتم (۱/ ۱۶۱-۱۶۲) (۲) صحیح مسلم، رقم الحدیث (۲۶۲۶) سنن الترمذی؛ رقم الحدیث (۱۸۳۳)

(۳) تفسیر ابن کثیر (۱/ ۱۶۱)

(۴) تفسیر ابن ابی حاتم (۱/ ۱۶۲) اگر کسی عیسائی اور یہودی سے ملاقات کے موقع پا کر اس کا حال احوال پوچھ لیا جائے تو اس میں کوئی مضائقہ نہیں، لیکن کسی غیر مسلم کو ملاقات پر سلام میں پہل کرنا یہ شرعاً درست نہیں ہے، کیوں کہ نبی مکرم ﷺ نے فرمایا ہے کہ یہود و نصاریٰ کو سلام میں پہل نہ کرو۔ دیکھیں: صحیح مسلم، رقم الحدیث (۲۱۶۷)

یہود و نصاریٰ کو سلام میں پہل کرنا جائز نہیں:

حافظ ابن کثیر رحمہ اللہ کہتے ہیں کہ سنت صحیحہ سے ثابت ہوا ہے کہ ان کو سلام کرنے میں پہل نہ کرے۔^(۱) وہ سلام کریں تو فقط ”وعلیکم“ کہے۔ لیکن اس زمانے میں غربت اسلام کی شدت کی وجہ سے یہ سنت بالکل متروک ہو گئی ہے۔ بنی اسرائیل سے جو یہ اقرار لیا تھا، یہ موسیٰ علیہ السلام کے زمانے میں ہوا تھا۔ یہ اقرار وہی ہے جس کا ذکر اس آیت میں ہوا ہے۔ ایک شرک نہ کرنا۔ دوسرے ماں باپ کے ساتھ احسان کرنا، اگرچہ وہ کافر ہی کیوں نہ ہو، جو کام اللہ کے حکم کے خلاف نہیں ہے، اس میں والدین کی اطاعت لازمی ہے۔ محتاج ہوں تو صلہ رحمی کرے، کافر ہوں تو ایمان کی طرف دعوت دے، بات چیت، اٹھنا بیٹھنا ادب و لحاظ سے کرے۔ فاسق ہوں تو سختی کیے بغیر امر بالمعروف کرے اور اُف نہ کہے۔ کسی نے کہا ہے کہ قول حسن سے مراد کلمہ توحید یا سچی بات یا اچھا اخلاق ہے، لیکن ظاہر یہ ہے کہ یہ قول کوئی خاص نہیں، جس کو شرعاً حسن کہنا درست ہو، وہ سب اس میں داخل ہیں۔ ﴿قُولُوا﴾ میں یا تو موسیٰ کے زمانے کے یہودیوں کو خطاب تھا یا رسول اللہ صلی اللہ علیہ وسلم کے زمانے کے یہودیوں کو۔ الغرض اللہ تعالیٰ نے بنی اسرائیل کو یہ آٹھ حکم دیے تھے، مگر وہ اس پر قائم نہ رہے۔

وَإِذْ أَخَذْنَا مِيثَاقَكُمْ لَا تَسْفِكُونَ دِمَاءَكُمْ وَلَا تُخْرِجُونَ أَنْفُسَكُمْ
مِنْ دِيَارِكُمْ ثُمَّ أَقْرَرْتُمْ وَأَنْتُمْ تَشْهَدُونَ ﴿٨٤﴾ ثُمَّ
أَنْتُمْ هَؤُلَاءِ تَقْتُلُونَ أَنْفُسَكُمْ وَتُخْرِجُونَ فَرِيقًا مِنْكُمْ مِنْ
دِيَارِهِمْ تَظْهَرُونَ عَلَيْهِم بِالْإِثْمِ وَالْعُدْوَانِ وَإِن يَأْتَوْكُمْ
أُسْرَى تَفْدُوهُمْ وَهُمْ مُحَرَّمٌ عَلَيْكُمْ إِخْرَاجُهُمْ أَفَتُؤْمِنُونَ
بِبَعْضِ الْكِتَابِ وَتَكْفُرُونَ بِبَعْضٍ فَمَا جَزَاءُ مَنْ يَفْعَلُ
ذَلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا وَيَوْمَ الْقِيَمَةِ يُرَدُّونَ
إِلَى أَشَدِّ الْعَذَابِ وَمَا اللَّهُ بِغَافِلٍ عَمَّا تَعْمَلُونَ ﴿٨٥﴾

اور جب ہم نے تم سے پکا وعدہ لیا کہ تم آپس میں ایک دوسرے کا خون نہ بہاؤ گے اور نہ نکالو گے اپنے لوگوں کو اپنے وطن سے، پھر تم نے اقرار کیا اور تم (اس بات کے) گواہ ہو ﴿۸۴﴾ پھر تم ہی وہ لوگ ہو کہ اپنوں کو قتل کرتے ہو اور اپنوں میں سے ایک فریق کو ان کے گھروں سے نکال

دیتے ہو، تم ان کے خلاف گناہ اور زیادتی کے ساتھ دوسروں کی مدد کرتے ہو۔ اور اگر وہ تمہارے پاس قیدی ہو کر آئیں تو تم انہیں فدیہ دے کر چھڑاتے ہو، حالاں کہ تم پر ان کا نکال دینا ہی حرام کر دیا گیا تھا۔ کیا تم کتاب کے ایک حصے پر ایمان لاتے ہو اور دوسرے حصے کا انکار کرتے ہو؟ پھر تم میں سے جو شخص یہ کام کرے گا اس کی سزا اس کے سوا کوئی نہیں کہ رسوائی ہو دنیاوی زندگی میں اور قیامت کے دن وہ سخت ترین عذاب کی طرف دھکیلے جائیں گے اور تم جو عمل کرتے ہو اللہ اس سے غافل نہیں ہے⁽⁸⁵⁾

یہودیوں کا یہودیوں کو حلفا کے لیے قتل کرنا:

یعنی اپنی قوم غیر کے ہاتھ پھنسے تو چھڑانے کو موجود ہوتے ہیں اور خود ان کے ستانے میں کمی نہیں کرتے۔ اگر اللہ کے حکم پر چلتے ہو تو دونوں جگہ چلو۔ حافظ ابن کثیر رحمۃ اللہ علیہ نے کہا ہے کہ اس آیت میں ان یہودیوں پر تنقید ہے جو رسول اللہ صلی اللہ علیہ وسلم کے زمانے میں تھے۔ وہ اوس اور خزرج سے لڑتے تھے۔ یہ دونوں قبیلے جاہلیت کے زمانے میں بت پرست تھے اور ان کی باہم لڑائی رہتی تھی۔ مدینے کے یہودیوں کے تین قبیلے تھے، بنو قینقاع، بنو نضیر جو خزرج کے حلیف تھے اور بنو قریظہ جو اوس کے حلیف تھے۔ جب لڑائی ہوتی تو ہر قبیلہ اپنے حلیفوں کے ہمراہ لڑتا۔ یہودی اپنے دشمن کو مارتا اور کبھی دوسرے یہودی کو بھی قتل کرتا، حالاں کہ ان کے دین میں شرعی حکم کے مطابق یہودی کا یہودی کو قتل کرنا حرام تھا۔ مگر وہ اسے مارتا، گھر سے نکال دیتا اور سارا مال لوٹ لیتا، پھر جب لڑائی ختم ہو جاتی تو شکست خوردہ فریق تورات کے حکم کے مطابق اپنے قیدی چھڑاتا۔

میشاق کی شقیں:

اسی لیے اللہ تعالیٰ نے فرمایا کہ تم کتاب کے بعض حصے کو مانتے ہو، بعض کو نہیں مانتے۔ ہمارا تمہارا اقرار تو یہ تھا کہ نہ کسی کو قتل کرو، نہ کسی کو اس کے گھر سے نکالو اور نہ اس پر چڑھائی کرو، جیسا کہ اللہ تعالیٰ نے فرمایا: ﴿فَتُوبُوا إِلَىٰ بَارِئِكُمْ فَاقْتُلُوا أَنْفُسَكُمْ ذَٰلِكُمْ خَيْرٌ لَّكُمْ عِنْدَ بَارِئِكُمْ﴾ [البقرة: ۱۷۰] ”لہذا اب تم اپنے پیدا کرنے والے کے حضور توبہ کرو، اور تم اپنے آپ کو قتل کرو یہ تمہارے لیے تمہارے پیدا کرنے والے کے نزدیک بہت بہتر ہے۔“ یہ اس لیے کہ ایک ملت والے ایک جان کی طرح ہوتے ہیں، جس طرح رسول اللہ صلی اللہ علیہ وسلم نے فرمایا ہے کہ دوستی، رحمت اور میل جول کے لحاظ سے اہل ایمان کی مثال ایک جسم کی طرح ہے کہ جب ایک عضو بیمار ہو تو سارا بدن بخار سے گرم ہو جاتا ہے۔^(۱)

أُولَٰئِكَ الَّذِينَ اشْتَرُوا الْحَيٰوةَ الدُّنْيَا بِالْآخِرَةِ فَلَا يَخَفُ عَنْهُمْ
الْعَذَابُ وَلَا هُمْ يُنصَرُونَ ﴿٨٦﴾

یہ وہ لوگ ہیں جنہوں نے دنیاوی زندگی کو آخرت کے عوض خرید لیا ہے، لہذا نہ تو ان سے عذاب ہلکے ہوں گے اور نہ ان کی مدد ہی کی جائے گی ﴿86﴾

یہود کے کرتوت اور ان کی سزا:

اول آیت کے شروع سے یہاں تک یہودیوں کی مذمت ہے کہ جس تورات کو وہ صحیح کہتے ہیں، اسی کی مخالفت کرتے ہیں۔ اس تضاد کی وجہ سے تورات سے ان کی نقل کا کوئی اعتبار نہیں کیا جاسکتا۔ رسول اللہ ﷺ کی صفات، آپ کی بعثت کی جگہ اور ہجرت وغیرہ کے متعلق جو کچھ تورات میں مذکور تھا، انہوں نے وہ سب چھپا ڈالا اور غائب کر دیا تھا۔ اگلے پیغمبروں نے جو پیغمبر آخر الزمان کے بارے میں اطلاع دی تھی، ان ملعونوں نے اس کو آپس میں بھی پوشیدہ رکھا۔ اسی لیے اللہ نے کہا کہ اس کام کی سزا دنیا میں ذلت اور آخرت میں سخت سے سخت عذاب ہے۔ بھلا ان کے وہ کرتوت اللہ سے چھپے رہ سکتے ہیں، کیا انہوں نے اسے بے خبر سمجھ لیا ہے؟ ہاں انہوں نے آخرت دے کر دنیا مول لی ہے تو اب ایک گھڑی کے لیے بھی نہ ان کا عذاب ہلکا کیا جائے گا اور نہ کوئی انہیں اس عذاب سے چھڑائے گا۔

فتح البیان میں لکھا ہے کہ دنیا میں یہ رسوائی ہوئی کہ مارے گئے۔ ذلیل و خوار ہوئے۔ جزیہ دینا پڑا۔ وطن سے نکالے گئے۔ بنی قریظہ قتل ہوئے۔ قید میں پھنسے۔ بنی نضیر اپنے گھروں سے سرزمینِ شام میں اریحا و اذرعات کی طرف نکالے گئے اور آخرت کا عذاب الگ ہے۔ گویا دونوں جہان کی ذلت و خواری ان کا مقدر ہو گئی۔^①

وَلَقَدْ آتَيْنَا مُوسَى الْكِتَابَ وَقَفَّيْنَا مِنْ بَعْدِهِ بِالرُّسُلِ وَآتَيْنَا
عِيسَى ابْنَ مَرْيَمَ الْبَيِّنَاتِ وَأَيَّدْنَاهُ بِرُوحِ الْقُدُسِ أَفَكُلَّمَا
جَاءَكُمْ رَسُولٌ بِمَا لَا تَهْوَى أَنْفُسُكُمْ اسْتَكْبَرْتُمْ فَفَرِّقًا
كَذَّبْتُمْ وَفَرِّقًا تَقْتُلُونَ ﴿٨٧﴾

اور بے شک ہم نے موسیٰ کو کتاب دی اور اس کے بعد اس کے پیچھے پے در پے رسول بھیجے اور ہم نے عیسیٰ ابن مریم کو کھلے معجزات دیے اور اسے روح القدس (جبریل) کے ساتھ قوت دی، کیا پھر جب کبھی تمہارے پاس کوئی رسول وہ چیز لایا، جسے تمہارے نفس نہ چاہتے تھے، تو تم نے

تکبر کیا، پھر تم نے ایک فریق کو جھٹلایا اور دوسرے فریق کو تم قتل کر دیتے رہے ﴿87﴾

یہود کی سرکشی، انبیاء کو جھٹلانا اور قتل کرنا:

کتاب سے مراد تورات ہے، جس کو انھوں نے تبدیل کر ڈالا اور اس کے خلاف عمل کیا۔ پھر جو رسول اور نبی موسیٰ علیہ السلام کے بعد آئے، وہ انہی کی شریعت کے مطابق حکم دیتے رہے، جیسے اللہ تعالیٰ نے فرمایا: ﴿إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا وَالرَّبَّانِيُّونَ وَالْأَحْبَارُ بِمَا اسْتُحْفِظُوا مِنْ كِتَابِ اللَّهِ وَكَانُوا عَلَيْهِ شُهَدَاءَ﴾ [المائدة: ۴۴] ”بے شک ہم نے تورات نازل کی، اس میں ہدایت اور روشنی ہے۔ اسی کے ذریعے سے فیصلے کرتے تھے انبیاء جو اللہ کی اطاعت کرنے والے تھے، ان لوگوں کے لیے جو یہودی تھے اور اللہ والے اور علما فیصلے کرتے تھے، اس لیے کہ وہ اللہ کی کتاب کے نگران بنائے گئے تھے اور وہ اس پر گواہ تھے۔“

پے درپے رسولوں کو بھیجنے کے متعلق سدی رضی اللہ عنہ نے ابو مالک رضی اللہ عنہ سے نقل کرتے ہوئے کہا ہے کہ ﴿قَفَيْنَا﴾ کا معنی ”اَتَّبَعْنَا“ ہے اور کسی نے کہا ہے کہ ”أَرَدَفْنَا“ ہے۔ دونوں کا مطلب تقریباً ایک جیسا ہی ہے۔ جیسے اللہ تعالیٰ نے فرمایا: ﴿ثُمَّ أَرْسَلْنَا رُسُلَنَا تَتْرًا﴾ [المؤمنون: ۴۴] ”پھر ہم لگاتار اپنے رسول بھیجتے رہے۔“ یہاں تک کہ بنی اسرائیل کے انبیاء کا اختتام عیسیٰ بن مریم علیہ السلام پر ہوا۔

یہ (عیسیٰ علیہ السلام) بعض احکام، تورات کے خلاف لے کر آئے تھے، اس لیے اللہ تعالیٰ نے ان کو معجزات عطا فرمائے۔ سیدنا ابن عباس رضی اللہ عنہما نے کہا ہے کہ وہ مردے کو زندہ کرتے، مٹی سے پرندہ بناتے، اس میں جان پھونکتے، بیمار کو اچھا کرتے، غیب کی خبر سناتے اور روح القدس، یعنی جبریل علیہ السلام ہر وقت ان کے ساتھ بہ طور مددگار رہتے۔^(۲) یہ سب شان و شوکت اس لیے تھی کہ بنی اسرائیل انھیں سچا سمجھیں، مگر انھوں نے تورات کے بعض احکام کی مخالفت کی وجہ سے ان پر حسد کیا، پھر ان کے دشمن ہو گئے اور انھیں جھٹلانے لگے، جیسا کہ اللہ تعالیٰ نے عیسیٰ علیہ السلام کی زبان سے خبر دی: ﴿وَلَا جُلَّ لَكُمْ بَعْضَ الَّذِي حُرِّمَ عَلَيْكُمْ وَجَدْتُمْ بِآيَاتِي مِنْ دَرْبِكُمْ﴾ [آل عمران: ۵۰] ”اور تاکہ میں تمھارے لیے بعض وہ چیزیں حلال کر دوں جو تم پر حرام کر دی گئی تھیں اور میں تمھارے پاس تمھارے رب کی نشانی لے کر آیا ہوں۔“

الغرض بنی اسرائیل کا معاملہ انبیاء کے ساتھ بہت برا تھا۔ ایک گروہ کو اگر جھٹلاتے تو دوسرے گروہ کو قتل کرتے۔ یہ اس لیے تھا کہ وہ انبیاء ان کی رائے اور خواہشات کے خلاف حکم کرتے تھے اور تورات کے احکام کو ان کے لیے لازمی قرار دیتے تھے۔ تورات کی مخالفت کے لیے وہ جو زیادتی کرتے تھے، وہ پیغمبر اس سے روکتے تھے۔ یہ بات ان پر بہت گراں گزرتی تھی، لہذا بعض کے قتل اور بعض کو جھٹلانے کی نوبت آئی۔

① تفسیر ابن ابی حاتم (۱/ ۱۶۸)

② تفسیر ابن ابی حاتم (۱/ ۱۶۸) تفسیر ابن کثیر (۱/ ۱۶۳) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷-۴۵)

مقلدین اور یہود میں مشابہت:

یہودیوں کی یہ خصلت اپنے آخر زمانے میں اس اُمتِ اسلام میں بھی پھیل گئی ہے۔ اہل بدعت اور اہل رائے سے جو کہتا ہے کہ قرآن و حدیث پر چلو تو یہ اس کی جان اور عزت کے دشمن ہو جاتے ہیں۔ اسے قتل کرنے کی فکر کرتے ہیں۔ جو کوئی مسائلِ شریعت میں ان کی زیادتیوں کو ظاہر کرتا ہے، اس کو جھٹلاتے اور الغرض رسول اللہ ﷺ کا فرمان کہ تم «شَبْرًا بِشَبْرٍ وَذِرَاعًا بِذِرَاعٍ» یعنی بالشت بہ بالشت قدم بہ قدم یہود کی چال چلو گے۔^(۱) سچ ثابت ہوا اور مقلدین مذاہب نے یہ کام کر دکھایا۔

روح القدس کی تفسیر:

صحابہ کرام رضی اللہ عنہم اور تابعین عظام رضی اللہ عنہم کی ایک جماعت نے کہا ہے کہ اللہ تعالیٰ کے اس قول کے مطابق: ﴿نَزَلَ بِهِ الرُّوحُ الْأَمِينُ ﴿۱۹۳﴾ عَلَى قَلْبِكَ لِتَكُونَ مِنَ الْمُنْذِرِينَ ﴿۱۹۴﴾﴾ [الشعراء: ۱۹۳-۱۹۴] ”روح الامین (جبریل) اسے لے کر نازل ہوا۔ آپ کے دل پر، تاکہ آپ ڈرانے والوں میں سے ہوں۔“ اس جگہ روح القدس سے مراد جبریل علیہ السلام ہیں۔ صحیح بخاری میں ہے کہ سیدنا حسان بن ثابت رضی اللہ عنہ کے حق میں رسول اللہ ﷺ نے فرمایا: «اللَّهُمَّ أَيُّدُ حَسَّانَ بِرُوحِ الْقُدُسِ»^(۲) ”اے اللہ! حسان کو روح القدس کے ساتھ مدد دے۔“ بعض روایات میں یہ الفاظ منقول ہیں کہ سیدنا حسان رضی اللہ عنہ سے کہا: «أَهْجُهِمْ أَوْ هَاجِهِمْ، وَجِبْرِيلُ مَعَكَ» ”تو بھی ان کی ہجو کر اور جبریل تیرے ساتھ ہے۔“^(۳)

فیض روح القدس ار باز مدد فرماید دیگران ہم بکنند آنچہ مسیحا میگرد

”روح القدس کا فیض اگر دوبارہ مدد کرے تو دوسرے بھی وہی کام کریں جو مسیحانے سرانجام دیے۔“

شہر بن حوشب رضی اللہ عنہ نے کہا ہے کہ کچھ یہودیوں نے رسول اللہ ﷺ سے پوچھا کہ ہم کو روح کے بارے میں بتاؤ؟ فرمایا: تمہیں اللہ کی ایام کی قسم! تم جانتے ہو کہ روح، جبریل ہیں؟ کہا: ہاں۔^(۴) صحیح ابن حبان میں سیدنا عبداللہ بن مسعود رضی اللہ عنہ سے مروی ہے: «إِنَّ رُوحَ الْقُدُسِ نَفْثٌ فِي رُوعِي أَنَّهُ لَنْ تَمُوتَ نَفْسٌ حَتَّى تَسْتَكْمِلَ رِزْقَهَا؛ فَاتَّقُوا اللَّهَ وَأَجْمِلُوا فِي الطَّلَبِ»^(۵) ”تحقیق روح القدس نے میرے دل میں پھونکا کہ کوئی نفس نہیں مرے گا، یہاں تک کہ اپنے رزق کو پورا کر لے، پس ڈرو اللہ سے اور طلبِ رزق میں اچھا طریقہ اختیار

(۱) صحیح البخاری، رقم الحدیث (۳۲۶۹) صحیح مسلم، رقم الحدیث (۲۶۶۹)

(۲) صحیح البخاری، رقم الحدیث (۴۴۲) صحیح مسلم، رقم الحدیث (۲۴۸۵)

(۳) صحیح البخاری، رقم الحدیث (۳۰۴۱) صحیح مسلم، رقم الحدیث (۲۴۸۶)

(۴) تفسیر الطبری (۲/۳۲۰) یہ روایت مرسل ہے۔

(۵) شعب الإيمان (۷/۲۹۹) نیز صحیح ابن حبان (۸/۳۲-۳۳) میں اسی معنی کی ایک روایت سیدنا جابر رضی اللہ عنہ سے مروی ہے۔ السلسلہ

الصحيحة، رقم الحدیث (۲۸۶۶)

کرو۔“ ابن جریر رحمہ اللہ نے کہا ہے کہ قابلِ ترجیح یہی قول ہے۔^(۱) اس کے سوا اور بھی اقوال ہیں، مثلاً: سیدنا عبداللہ بن عباس رضی اللہ عنہما نے کہا ہے کہ روح القدس وہ اسمِ اعظم ہے جس کے ذریعے سے عیسیٰ مردوں کو زندہ کر دیتے تھے۔^(۲) کسی نے کہا ہے کہ روح دوسرے فرشتوں پر محافظ ہے۔ ربیع بن انس رحمہ اللہ نے کہا ہے کہ قدس سے مراد اللہ تبارک و تعالیٰ ہے۔^(۳) مجاہد اور حسن بصرہ نے کہا ہے کہ قدس اللہ پاک ہے اور اس کی روح (یعنی اس کی پیدا کردہ) جبریل ہیں۔^(۴)

صدائے شہپر جبریل عشق ہر ساعت زجنش دل پر اضطراب مے شنوم

”جبریل علیہ السلام کے لمبے پروں کی صدا ہر لحظہ عشق ہے کہ جسے میں دل کی جنش سے بے کل ہو کر سنتا ہوں۔“

امام سدی رحمہ اللہ نے کہا ہے کہ قدس برکت کے معنی میں ہے۔^(۵) سیدنا ابن عباس رضی اللہ عنہما نے کہا ہے کہ طہر کے معنی میں ہے۔^(۶) کسی نے کہا ہے کہ روح سے مراد انجیل ہے، جس طرح قرآن بھی روح ہے، جیسا کہ اللہ تعالیٰ نے فرمایا: ﴿وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا﴾ [الشوریٰ: ۵۲] ”اور اسی طرح ہم نے آپ کی طرف اپنے حکم سے ایک روح (قرآن) کی وحی کی۔“ لیکن صحیح وہی پہلا قول ہے، کیوں کہ ﴿إِذْ أَيْدِيكَ بِرُوحِ الْقُدُسِ﴾ [المائدہ: ۱۱۰] ”جب میں نے تجھے روح القدس (جبریل) کے ساتھ قوت دی۔“ فرما کر انجیل وغیرہ کا ذکر کیا ہے۔ پس اگر روح سے مراد انجیل ہوگی تو اللہ کے کلام میں بے فائدہ تکرار ظاہر ہوگی۔ امام زختری رحمہ اللہ نے کہا ہے کہ قدس روح کی صفت ہے، یعنی پاک روح، گویا خود عیسیٰ علیہ السلام کی پاک روح مراد ہے، مگر درست اور مضبوط بات وہی ہے، جو اوپر گزری۔ وللہ الحمد۔

شریعت موسوی تا زمانہ مسیح علیہ السلام:

موسیٰ علیہ السلام کے بعد پیغمبروں کا لگاتار آنا، ان کی شریعت کی اتباع کے طور پر تھا، نہ کہ ایک مستقل حیثیت سے۔ زمانہ عیسوی تک متواتر نبی آتے رہے۔ شریعت ایک ہی تھی۔ تمام انبیاء تورات کی طرف بلاتے تھے، جیسے: شمویل، الیاس، منشا ئیل، یسع، یونس، زکریا، یحییٰ، شعیا، خرقیل، داود، سلیمان، ارمیا، عیسیٰ علیہ السلام۔ اللہ نے ان رسولوں کو امتِ موسیٰ سے چن لیا اور ان سب سے یہ اقرار لیا تھا کہ تم محمد مصلیٰ علیہ السلام اور ان کی امت کی صفت اپنی امتوں کو پہنچا دو۔ عیسیٰ علیہ السلام کو جو معجزے دیے تھے، ان کا ذکر سورت آل عمران اور مائدہ میں ہے۔ عیسیٰ علیہ السلام کا نام سریانی میں یسوع ہے۔ مریم کے معنی خادم ہیں۔

(۱) تفسیر الطبری (۲/ ۳۲۱)

(۲) حافظ ابن کثیر رحمہ اللہ نے اس کو سیدنا عبداللہ بن عباس رضی اللہ عنہما سے نقل کرتے ہوئے اس کی نسبت ابن ابی حاتم کی طرف کی ہے۔ البتہ تفسیر ابن ابی حاتم میں ”اعظم“ کا ذکر نہیں ہے۔ دیکھیں: تفسیر ابن ابی حاتم (۱/ ۱۶۹) تفسیر ابن کثیر (۱/ ۱۶۴) اس کی سند میں ”بشر بن عمارہ“ ضعیف راوی ہے۔

(۴) تفسیر القرطبی (۲/ ۲۴)

(۳) تفسیر ابن ابی حاتم (۱/ ۱۶۹)

(۵) تفسیر الطبری (۲/ ۳۲۲) تفسیر ابن ابی حاتم (۱/ ۱۶۹) (۶) تفسیر ابن ابی حاتم (۱/ ۱۶۹) اس کی سند مسلسل بالضعفاء ہے۔

(۷) تفسیر الکشاف (۱/ ۱۸۹)

یہ اللہ کے گھر کی خادم تھیں۔ عبری زبان میں مریم کے معنی ہیں جو مرد سے لگاؤ نہ کرے۔ سیوطی نے ”تخمیر“ میں لکھا ہے کہ موسیٰ سے عیسیٰ تک ایک ہزار نو سو پچیس برس کا عرصہ گزرا۔

وَقَالُوا قُلُوبُنَا غُلْفٌ ۚ بَلْ لَعَنَهُمُ اللَّهُ بِكُفْرِهِمْ فَقَلِيلًا مَّا يُؤْمِنُونَ ۝

اور انھوں نے کہا: ہمارے دل غلافوں میں ہیں (نہیں) بلکہ ان کے کفر کے باعث اللہ نے ان پر لعنت کی ہے۔ لہذا کم لوگ ہی ایمان لاتے ہیں ⑧

دل پر پردہ کا معنی:

یہودی اپنی تعریف میں کہتے تھے کہ ہمارے دل پر پردہ ہے۔ یعنی ہمیں اپنے دین کے سوا اور کسی کی بات اثر نہیں کرتی۔ اللہ تعالیٰ نے فرمایا کہ یہ لعنت کی نشانی ہے کہ حق بات اثر نہ کرے۔ سیدنا عبداللہ بن عباس رضی اللہ عنہما نے فرمایا ہے کہ غلاف سے مراد ہے کہ کچھ نہیں سمجھتا۔ ① دوسرا مطلب یہ ہے کہ دل پر مہر لگ گئی ہے۔ ② امام سدی رحمہ اللہ نے کہا ہے کہ پردہ پڑ گیا ہے۔ ③ جیسا کہ فرمایا: ﴿وَقَالُوا قُلُوبُنَا فِيْٓ اَكِنَّةٍ مِّمَّا تَدْعُوْنَآ اِلَيْهِ﴾ [حم السجدة: ۵] ”اور انھوں نے کہا: جس کی طرف تو ہمیں بلاتا ہے، اس سے ہمارے دل پردوں میں ہیں۔“ ابن جریر رحمہ اللہ نے اسی کو قابل ترجیح بتایا ہے۔ ④

سیدنا حذیفہ رضی اللہ عنہ سے مروی حدیث میں آیا ہے کہ دل چار طرح کے ہوتے ہیں، ان میں سے ایک اغلف ہے، جس پر اللہ کا غصہ ہوا۔ یہ کافر کا دل ہوتا ہے۔ ⑤ امام حسن رحمہ اللہ نے کہا ہے کہ اس کا ختنہ نہیں ہوا، یعنی بھلائی سے دور اور پاکیزگی سے الگ ہے۔

سیدنا عبداللہ بن عباس رضی اللہ عنہما سے یہ بھی منقول ہے کہ ہمارے دل علم سے پر ہیں اور ہم محمد ﷺ کے علم کے محتاج نہیں ہیں۔ ⑦ اس پر اللہ نے لعنت کی، جیسا کہ سورۃ النساء میں ارشاد باری تعالیٰ ہے: ﴿وَقَوْلِهِمْ قُلُوبُنَا غُلْفٌ ۚ بَلْ طَبَعَ اللّٰهُ عَلٰیہَا بِكُفْرِهِمْ فَلَا يُؤْمِنُوْنَ اِلَّا قَلِيْلًا ۝۱۵۵﴾ [النساء: ۱۵۵] ”اور انھوں نے یہ کہا کہ ہمارے دل پردوں میں ہیں، بلکہ اللہ نے ان کے کفر کی وجہ سے ان کے دلوں پر مہر لگا دی، چنانچہ وہ ایمان نہیں لاتے مگر تھوڑے ہی۔“ یعنی ایمان لانے والے تھوڑے ہیں۔ کافر بہت منکر ہیں یا ان کا ایمان تھوڑا ہے، یعنی قیامت، ثواب و عذاب کے بارے میں جو حکم موسیٰ علیہ السلام لائے تھے، اس کو تو مانتے ہیں، لیکن جو محمد ﷺ لائے ہیں، اس کو نہیں مانتے۔ لہذا رسول اللہ ﷺ کے انکار کے بعد سابقہ ایمان کیا فائدہ دے سکتا ہے؟ بعض نے کہا ہے کہ قلیل سے مراد یہ ہے کہ کچھ بھی ایمان نہیں

② تفسیر الطبری (۲/۳۲۶) اس کی سند مسلسل بالضعفاء ہے۔

① تفسیر ابن کثیر (۱/۱۶۵)

④ تفسیر الطبری (۲/۳۲۷-۳۲۸)

③ تفسیر الطبری (۲/۳۲۷)

⑤ مسند أحمد (۳/۱۷) السلسلة الضعيفة، رقم الحديث (۵۱۵۸) ⑥ تفسیر ابن ابی حاتم (۱/۱۷۰)

⑦ تفسیر الطبری (۲/۳۲۷) تفسیر ابن ابی حاتم (۱/۱۷۰) اس کی سند میں ”بشر بن عمارہ“ ضعیف راوی ہے۔

لاتے، سب کے سب ہی تو منکر ہو رہے ہیں، جیسے یہ محاورہ ہے ”مَنْ زَنِیْ بِأَرْضٍ قَلَمًا تَنَبُّتٌ، یَعْنِیْ لَا تَنَبُّتٌ شَیْئًا“، یعنی جس زمین میں حرام کاری ہوتی ہے، وہاں کم ہی پیداوار ہوتی ہے، یعنی وہاں کسی طرح کی پیداوار نہیں ہوتی۔

وَلَمَّا جَاءَهُمْ كِتَابٌ مِّنْ عِندِ اللَّهِ مُصَدِّقٌ لِّمَا مَعَهُمْ^۱ وَكَانُوا
مِن قَبْلُ یَسْتَفْتِحُونَ عَلَى الذِّیْنَ كَفَرُوا^۲ فَلَمَّا جَاءَهُمْ مَا
عَرَفُوا كَفَرُوا بِهِ^۳ فَلَعَنَهُ اللَّهُ عَلَى الْكَافِرِیْنَ ۝۸۹

اور جب ان کے پاس اللہ کی طرف سے وہ کتاب آگئی جو اس (کتاب) کی تصدیق کرتی ہے جو ان کے پاس ہے، اور اس سے پہلے وہ ان لوگوں کے خلاف فتح مانگتے تھے، جنہوں نے کفر کیا، پھر جب ان کے پاس وہ (حق) آ گیا جسے انہوں نے پہچان لیا تو انہوں نے اس کا انکار کر دیا، لہذا کافروں پر اللہ کی لعنت ہے ⑧۹

یہود بعثت کے منتظر تھے:

یہودی جب کافروں کا غلبہ دیکھتے تو دعا مانگتے کہ نبی آخر الزمان جلدی ظاہر ہوں، لیکن جب آپ پیدا ہوئے تو آپ ہی ان کے منکر ہو گئے۔ اس جگہ کتاب سے مراد قرآن ہے اور یہ قرآن تورات کو سچا بتاتا ہے۔ محمد بن اسحاق رحمہ اللہ نے نقل کیا ہے کہ یہ آیت انصار اور یہود کے حق میں اُتری ہے۔ وہ یہود جو انصار کے ہمسائے تھے۔ انصار کہتے ہیں کہ زمانہ جاہلیت میں ہم مدت تک ان پر غالب رہے، جبکہ ہم مشرک تھے اور وہ اہل کتاب۔ وہ کہا کرتے تھے کہ عن قریب ایک نبی ظاہر ہونے والا ہے۔ اس کا زمانہ آ گیا تو ہم اس کے ہمراہ ہو کر تم کو قوم عاد و ارم کی طرح قتل کریں گے۔ جب اللہ تعالیٰ نے رسول اللہ ﷺ کو قریش میں سے بھیجا تو ہم نے آپ ﷺ کی پیروی اختیار کی اور وہ یہودی منکر ہو گئے۔ اور ان کو پہچاننے کے باوجود کافر بن گئے، یہی اس آیت کا مطلب ہے۔^①

سیدنا عبداللہ بن عباس رضی اللہ عنہما نے کہا ہے کہ جب انہوں نے دیکھا کہ یہ پیغمبر یہودیوں میں سے نہیں ہوئے، بلکہ غیر یہود سے اٹھے ہیں تو حسد کیا۔^② ورنہ بقول ابو العالیہ رحمہ اللہ یوں کہا کرتے تھے کہ اے اللہ! اس نبی کو بھیج، جس کو ہم اپنے نزدیک، یعنی تورات میں لکھا ہوا پاتے ہیں، تاکہ ہم مشرکین کو عذاب دیں اور قتل کریں۔^③

تقلید کی مذمت:

اس آیت سے یہ واضح ہوا کہ حق کو پہچان کر نہ ماننا، لعنت کا سبب ہوتا ہے۔ یہ بڑے خوف کا مقام ہے جسے

② تفسیر الطبری (۲/ ۳۳۴) اس کی سند مسلسل بالضعفاء ہے۔

① تفسیر الطبری (۲/ ۳۳۲-۳۳۳)

③ تفسیر الطبری (۲/ ۳۳۵)

یار لوگوں نے ہلکا سمجھ لیا ہے۔ قرآن و حدیث کی اتباع فرض ہے۔ اس فرضیت کو سارے مسلمانوں نے اس دن سے پہچان رکھا ہے، جس دن سے قرآن نازل ہوا اور سنت ملی، مگر اس حق پر اکثر مخلوق نہیں چلتی۔ جاہل لوگ دین میں تقلید کو واجب خیال کرتے ہیں اور رائے و قیاس پر عمل کرتے ہیں۔ یہ یہودیت کا ایک شعبہ ہے، جو اس امت کے بعض لوگوں میں آ گیا ہے، کیوں کہ اصل تقلید یہودیوں ہی سے نکلی ہے، جس طرح قرآن پاک سے ثابت ہوتا ہے۔

بِسْمَا اشْتَرَوْا بِهِ أَنْفُسَهُمْ أَنْ يَكْفُرُوا بِمَا أَنْزَلَ اللَّهُ بَغْيًا أَنْ
يُنْزِلَ اللَّهُ مِنْ فَضْلِهِ عَلَى مَنْ يَشَاءُ مِنْ عِبَادِهِ فَبَاءُوا بِغَضَبٍ
عَلَى غَضَبٍ وَلِلْكَافِرِينَ عَذَابٌ مُهِينٌ ﴿٩٠﴾

وہ چیز بہت بری ہے جس کے بدلے انھوں نے اپنے نفس بیچ دیے، یہ کہ وہ اس چیز کا انکار کرتے ہیں جو اللہ نے نازل کی، صرف اس حسد کی بنا پر کہ اللہ اپنے بندوں میں سے جس پر چاہے اپنا فضل نازل کرے، پس وہ غضب در غضب کے ساتھ لوٹے اور کافروں کے لیے ذلیل کرنے والا عذاب ہے ﴿٩٠﴾

غضب بالائے غضب کا معنی:

امام مجاہد رحمہ اللہ نے کہا ہے کہ یہودیوں نے حق دیا اور باطل لیا، جبکہ محمد ﷺ کی تعریف کو چھپایا۔ ^(۱) سدی رحمہ اللہ نے کہا ہے کہ قرآن کا انکار کیا، نبی کی تصدیق اور مدد سے الگ رہے۔ ^(۲) یہ بات اس حسد، کراہت اور ضد سے کی کہ اللہ کا کلام آپ ﷺ پر کیوں اترا۔ اس سے بڑھ کر اور کیا حسد ہوگا۔ سیدنا عبداللہ بن عباس رضی اللہ عنہما نے کہا ہے کہ ایک غضب اس پر ہوا کہ تورات کو ضائع کیا۔ دوسرا غضب یہ ہوا کہ رسول اللہ ﷺ کا انکار کیا۔ ^(۳) غضب بالائے غضب میں مبتلا ہونے کا یہ مطلب ہے کہ اس دہرے غضب و غصے کے مستحق ٹھہر گئے۔ امام ابو العالیہ رحمہ اللہ نے کہا ہے کہ پہلا غصہ یہ ہے کہ انجیل و عیسیٰ علیہ السلام کو نہ مانا۔ دوسرا یہ کہ قرآن و محمد ﷺ کا انکار کیا۔ امام عکرمہ وقادہ رحمہ اللہ کا بھی یہی قول ہے۔ امام سدی رحمہ اللہ نے کہا ہے کہ پہلا غضب پچھڑے کے پوجنے پر تھا اور دوسرا رسول اللہ ﷺ کے انکار پر۔ ^(۴)

تکبر کی سزا:

ذلت کا عذاب اس لیے مقرر ہوا کہ یہ کفر، حسد و ضد کے سبب سے تھا۔ بغاوت و حسد کا مقصد یہی تکبر ہوتا ہے، اس لیے تکبر کے مقابلے پر خواری اور ذلت دارین تجویز ہوئی۔ جیسے اللہ تعالیٰ نے فرمایا: ﴿إِنَّ الَّذِينَ يَسْتَكْبِرُونَ

(۲) تفسیر ابن کثیر (۱/ ۱۶۷)

(۱) تفسیر الطبری (۲/ ۳۴۰، ۳۴۱)

(۳) تفسیر الطبری (۲/ ۳۴۵) تفسیر ابن ابی حاتم (۱/ ۱۷۳) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷-۴۵)

(۴) تفسیر الطبری (۲/ ۳۴۶) تفسیر ابن کثیر (۱/ ۱۶۷)

عَنْ عِبَادَتِي سَيِّدٌ خُلُونُ جَهَنَّمَ دَاخِرِينَ ﴿٦٥﴾ [المؤمن: ٦٠] ”بلاشبہ جو لوگ میری عبادت سے سرکشی کرتے ہیں، وہ عن قریب ذلیل و خوار ہو کر جہنم میں داخل ہوں گے۔“ یعنی خوار، ذلیل، حقیر اور فقیر و بے حقیقت ہو کر جہنم میں جائیں گے۔ امام احمد رحمہ اللہ نے عمرو بن شعیب عن ابیہ عن جدہ سے روایت کیا ہے کہ رسول اللہ ﷺ نے فرمایا کہ متکبر لوگ قیامت کے دن چیونٹیوں کی مثل آدمی کی شکل میں اٹھائے جائیں گے، ان پر ہر قسم کی ذلت و خواری چڑھی آتی ہوگی، یہاں تک کہ جہنم کے بوس نامی قید خانے میں داخل ہوں گے، وہاں ان پر سب سے بڑی آگ سوار ہوگی اور دوزخیوں کا نچوڑ (پیپ) ان کو پلایا جائے گا۔^①

وَإِذَا قِيلَ لَهُمْ اٰمِنُوْا بِمَا اَنْزَلَ اللّٰهُ قَالُوْا نُوْمِنُ بِمَا اَنْزَلَ عَلَيْنَا وَنَكْفُرُوْا بِمَا وَرَآءَهُۥ وَهُوَ الْحَقُّ مُصَدِّقًا لِّمَا مَعَهُمْ ؕ قُلْ فَلِمَ تَقْتُلُوْنَ اَنْبِيَآءَ اللّٰهِ مِنْ قَبْلُ اِنْ كُنْتُمْ مُّؤْمِنِيْنَ ۝۹۱

اور جب ان سے کہا جاتا ہے کہ اللہ کی اتاری ہوئی (کتاب) پر ایمان لاؤ تو کہتے ہیں کہ ہم اس پر ایمان لاتے ہیں جو ہم پر نازل کی گئی ہے اور وہ اس کے ماسوا کا انکار کرتے ہیں، حالاں کہ وہ (قرآن) حق ہے اس (کتاب) کی تصدیق کرتا ہے جو ان کے پاس ہے، کہہ دیجیے: پھر اس سے پہلے اللہ کے نبیوں کو کیوں قتل کرتے رہے اگر تم مومن تھے؟^②

یہود کا جھوٹا دعوائے ایمان:

مراد یہود و نصاریٰ ہیں۔ وہ یہ کہتے تھے کہ ہمارے لیے تورات اور انجیل پر ایمان لانا کافی ہے، لہذا ہم قرآن کو نہیں مانتے، حالاں کہ وہ خوب جانتے ہیں کہ قرآن تورات و انجیل کی تصدیق کرنے والا ہے۔ لہذا جب وہ ان کی تصدیق کرنے والا ہے تو ان پر اللہ تعالیٰ کے فرمان کے مطابق حجت قائم ہوگئی: ﴿الَّذِينَ اتَيْنَهُمُ الْكِتَابَ يَعْرِفُونَهُ كَمَا يَعْرِفُونَ آبْنَاءَهُمْ﴾ [البقرة: ۱۴۶] ”جن لوگوں کو ہم نے کتاب دی وہ اس (رسول) کو ایسے پہچانتے ہیں جیسے وہ اپنے بیٹوں کو پہچانتے ہیں۔“ پھر اللہ نے یہ الزام دیا کہ اگر تمہارا یہ دعویٰ کہ تم تورات اور انجیل پر ایمان رکھتے ہو، سچا ہوتا تو تم انبیاء کو کیوں قتل کرتے؟ آخر وہ بھی تو یہی کہتے تھے کہ تورات سچی کتاب ہے اور تم کو بھی ان کا سچ معلوم ہو گیا تھا، پھر جو تم نے ان کو قتل کیا تو یہ بغاوت، دشمنی اور تکبر نہیں تھا تو اور کیا تھا؟

معلوم ہوا کہ تم صرف اپنی رائے اور خواہشات کے تابع ہو، جیسا کہ اللہ تعالیٰ نے فرمایا: ﴿اَفَكُلَّمَا جَاءَكُمْ رَسُوْلٌ بِمَا لَا تَهْوٰۤى اَنْفُسُكُمْ اَسْتَكْبَرْتُمْ فَفَرِیْقًا كَذَّبْتُمْ وَفَرِیْقًا تَقْتُلُوْنَ﴾ [البقرة: ۸۷] ”کیا پھر جب کبھی

تمہارے پاس کوئی رسول وہ چیز لایا، جسے تمہارے نفس نہ چاہتے تھے، تو تم نے تکبر کیا، پھر تم نے ایک فریق کو جھٹلایا اور دوسرے فریق کو تم قتل کر دیتے رہے۔“ امام سدی رحمۃ اللہ علیہ نے کہا ہے کہ اللہ تعالیٰ نے اس آیت میں انہیں قتل انبیاء پر عار دلائی ہے۔^(۱) فتح البیان میں ہے کہ اگرچہ یہ ظاہر یہ اس وقت کے یہود و نصاریٰ سے خطاب ہے، مگر ان کے اسلاف مراد ہیں، کیوں کہ یہ جب ان کے فعل پر راضی ہوئے تو گویا انہی جیسے ہوئے۔ معلوم ہوا کہ معصیت پر راضی ہونے والا، معصیت کرنے والے کی طرح ہوتا ہے۔^(۲)

وَلَقَدْ جَاءَكُمْ مُوسَىٰ بِالْبَيِّنَاتِ ثُمَّ اتَّخَذْتُمُ الْعِجْلَ مِن بَعْدِهِ
وَأَنْتُمْ ظَالِمُونَ ﴿٩٢﴾

اور بے شک موسیٰ تمہارے پاس کھلے معجزات لے کر آئے، پھر اس کے بعد تم نے بچھڑے کو پوجنا شروع کر دیا اور تم ہو ہی ظالم ^(۹۲)

موسیٰ علیہ السلام کی نشانیاں:

بینات سے مراد واضح آیات اور اس بات کے قطعی دلائل ہیں کہ وہ اللہ کے رسول ہیں اور اللہ کے سوا کوئی معبود نہیں۔ وہ نشانیاں یہ تھیں: طوفان، ٹڈی، مینڈک، عصا، من و سلوی، بادل کا سایہ، دریا کا پھٹ جانا اور پتھر سے نہروں کا جاری ہونا وغیرہ۔ اس کے ساتھ جب طور پر گئے تو تم نے ان کے پیچھے بچھڑے کو معبود ٹھہرا لیا، جیسا کہ اللہ تعالیٰ نے فرمایا: ﴿وَاتَّخَذَ قَوْمُ مُوسَىٰ مِن بَعْدِهِ مِنْ حُلِيِّهِمْ عِجْلًا جَسَدًا آلَهُ خُورًا﴾ [الأعراف: ۱۴۸] ”اور موسیٰ کی قوم نے ان کے (طور پر جانے کے) بعد اپنے زیورات سے ایک بچھڑا بنا لیا، وہ ایک جسم تھا جس کی آواز گائے کی تھی۔“ سو تم ظالم ہو، یعنی بچھڑے کی عبادت میں، یہ اس لیے کہ شرک ظلم ہوتا ہے، جیسا کہ اللہ تعالیٰ نے فرمایا: ﴿إِنَّ الشِّرْكَ لَظُلْمٌ عَظِيمٌ﴾ [لقمان: ۱۳] ”بے شک شرک تو بہت بڑا ظلم ہے۔“

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ خُذُوا مَا آتَيْنَاكُمْ
بِقُوَّةٍ وَاسْمَعُوا قَالُوا سَمِعْنَا وَعَصَيْنَا وَأَشْرَبُوا فِي قُلُوبِهِمُ
الْعِجْلَ بِكُفْرِهِمْ قُلْ بِئْسَمَا يَأْمُرُكُمْ بِهِ إِيمَانُكُمْ إِنْ كُنْتُمْ
مُؤْمِنِينَ ﴿٩٣﴾

اور (یاد کرو) جب ہم نے تم سے پکا وعدہ لیا اور ہم نے تم پر طور پہاڑ کو بلند کیا (اور

کہا: ہم نے تم کو جو دیا ہے اسے قوت کے ساتھ پکڑو اور سنو! انھوں نے کہا: ہم نے سنا اور ہم نے نافرمانی کی، اور ان کے دلوں میں پچھڑے کی محبت پلا (ڈال) دی گئی ان کے کفر کی وجہ سے۔ کہہ دیجیے: اگر تم مومن ہو تو وہ کام برا ہے جسے کرنے کا تمھارا ایمان تمھیں حکم دیتا ہے ⑨۳

پچھڑے کی محبت پلانے کا مفہوم:

اس آیت کی تفسیر پہلے گزر چکی ہے۔ اللہ گن گن کر ان کی خطائیں جتلا رہا ہے۔ پچھڑے کا رچ جانا یہ ہے کہ دل میں اس کی محبت گھس گئی۔ ابو الدرداء رضی اللہ عنہ سے مروی حدیث میں مرفوعاً آیا ہے کہ کسی چیز کی محبت تجھے اندھا بہرا کر دیتی ہے۔ (رواہ أحمد) امام سدی رحمۃ اللہ علیہ نے کہا ہے کہ موسیٰ علیہ السلام نے پچھڑے کو لے کر ذبح کیا اور اس کو ریتی سے رگڑ رگڑ کر اس کے برادے کو دریا میں پھینک دیا۔ اس دن جو دریا بہتا تھا، کچھ نہ کچھ اس میں سے اس میں جا ملا۔ موسیٰ علیہ السلام نے کہا کہ اس کا پانی پیو۔ سب نے پانی پیا، جس کے دل میں اس پچھڑے کی محبت تھی، اس کی مونچھوں پر سونے کا اثر ظاہر ہوا۔ یہ اس آیت کا مطلب ہے کہ وہ اپنے دلوں میں اس کی محبت پلائے گئے تھے۔ ②

سیدنا علی مرتضیٰ رضی اللہ عنہ نے کہا ہے کہ جس کسی نے اس پانی کو پیا اور وہ پچھڑے سے محبت کرنے والا تھا تو اس کا چہرہ سونے کی طرح زرد ہو گیا۔ سعید بن جبیر رضی اللہ عنہ نے کہا ہے کہ ان کے چہرے زعفران کی طرح زرد ہو گئے۔ امام قرطبی رحمۃ اللہ علیہ نے کتب قشیری سے نقل کیا ہے کہ پچھڑے کے جس عبادت گزار نے بھی وہ پانی پیا، وہ مجنون ہو گیا۔ پھر کہا کہ یہاں یہ مقصد نہیں، کیوں کہ اس کا مطلب یہ ہوا کہ ان کے لب اور چہرے پر اثر ظاہر ہوا، حالاں کہ یہاں یہ مذکور ہے کہ ان کے دل میں اس پچھڑے کی محبت گھس گئی تھی، یعنی اس وقت جب وہ اس کے عبادت گزار تھے، پھر اللہ تعالیٰ نے کہا کہ ان قبیح اعمال کے باوجود تم کس طرح ایمان کے دعوے دار بنتے ہو؟ یعنی درحقیقت تم مومن نہیں ہو، اس لیے کہ ایمان کسی طرح یہ حکم نہیں کرتا کہ پچھڑے کو پو جو یا محمد صلی اللہ علیہ وسلم کی تکذیب کرو۔

① مسند أحمد (۵/ ۱۹۴) اس روایت کی سند میں ”ابوبکر بن عبد اللہ بن ابی مریم“ ضعیف راوی ہے۔ تاہم موقوفاً صحیح ہے، یعنی

حضرت ابو الدرداء رضی اللہ عنہ کا قول ہے۔

② تفسیر الطبری (۷۴/ ۲)

③ تفسیر ابن ابی حاتم (۱۷۶/ ۱) اس کی سند حسن ہے۔

④ تفسیر ابن ابی حاتم (۱۷۶/ ۱)

⑤ تفسیر القرطبی (۳۲/ ۲)

قُلْ إِنْ كَانَتْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِّنْ دُونِ النَّاسِ فَتَمَنَّوُا الْمَوْتَ إِنْ كُنْتُمْ صَادِقِينَ ﴿٩٤﴾ وَلَنْ يَتَمَنَّوَهُ أَبَدًا بِمَا قَدَّمْت أَيْدِيَهُمْ وَاللَّهُ عَلِيمٌ بِالظَّالِمِينَ ﴿٩٥﴾ وَ لَتَجِدَنَّ أَهْلَهُمْ أَحْرَصَ النَّاسِ عَلَى حَيَاتِهِ وَمِنَ الَّذِينَ أَشْرَكُوا يَوَدُّ أَحَدُهُمْ لَوْ يُعَمَّرَ أَلْفَ سَنَةٍ وَمَا هُوَ بِمُزَحِّزٍ لَهُ مِنَ الْعَذَابِ أَنْ يُعَمَّرَ وَاللَّهُ بَصِيرٌ بِمَا يَعْمَلُونَ ﴿٩٦﴾

کہہ دیجیے: اگر اللہ کے ہاں آخرت کا گھر، خاص تمہارے ہی لیے ہے اور وہیں کو چھوڑ کر تو تم موت کی تمنا کرو، اگر تم سچے ہو ﴿٩٤﴾ اور وہ اپنے ان گناہوں کی وجہ سے جو اپنے ہاتھوں کما کر آگے بھیج چکے ہیں، اس (موت) کی کبھی تمنا نہیں کریں گے اور اللہ ظالموں کو خوب جاننے والا ہے ﴿٩٥﴾ اور یقیناً آپ ان (یہودیوں) کو سب لوگوں سے بڑھ کر جینے کے حریص پائیں گے، اور ان لوگوں سے بھی زیادہ جنہوں نے شرک کیا، ان میں سے ہر ایک چاہتا ہے کاش! اسے ایک ہزار سال کی عمر مل جائے، حالاں کہ اس قدر عمر کا ملنا بھی اسے عذاب سے بچانے والا نہیں اور جو عمل وہ کرتے ہیں اللہ اسے خوب دیکھنے والا ہے ﴿٩٦﴾

یہود کو مباہلہ کی دعوت:

وہ کہتے تھے کہ جنت میں ہمارے سوا کوئی نہیں جائے گا اور ہم کو عذاب نہیں ہوگا۔ اللہ تعالیٰ نے فرمایا کہ اگر تم یقیناً جنتی ہو تو مرنے سے کیوں ڈرتے ہو۔ سیدنا ابن عباس رضی اللہ عنہما نے کہا کہ اللہ تعالیٰ نے اپنے پیغمبر سے فرمایا کہ تم ان سے کہہ دو کہ اس فریق کے لیے، جو جھوٹا ہے، موت کی دعا کرو، لیکن انھوں نے یہ نہ مانا۔ اگر ایک دن بھی وہ یہ آرزو کرتے تو روئے زمین پر تمام یہودی مر جاتے۔ ^(۱) موت کی تمنا سے مراد موت طلب کرنا ہے۔ امام ابن جریر رحمہ اللہ نے مرفوعاً روایت کیا ہے کہ اگر یہودی موت کی آرزو کرتے تو مر جاتے اور آگ میں اپنی جگہ دیکھ لیتے اور جو لوگ رسول اللہ صلی اللہ علیہ وسلم سے مباہلہ کرنے کے لیے نکلے تھے، وہ اگر لوٹ کر جاتے تو اہل و مال میں سے کچھ نہ پاتے۔ ^(۲)

حافظ ابن کثیر رحمہ اللہ کہتے ہیں کہ اس آیت کی تفسیر میں سیدنا ابن عباس رضی اللہ عنہما کا وہی پہلا قول متعین ہے، یعنی فریقین میں سے یا مسلمانوں میں سے جو سب سے زیادہ جھوٹا ہو، اس پر بہ طور مباہلہ بد دعا کرو۔ اسی طرح سورت

(۱) تفسیر ابن ابی حاتم (۱/ ۱۷۷) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷ - ۴۵)

(۲) تفسیر الطبري (۲/ ۳۶۲) و إسناده صحيح، كما قال العلامة أحمد شاكر رحمہ اللہ.

جمعہ کی یہ آیت بھی آئی ہے: ﴿قُلْ يَا أَيُّهَا الَّذِينَ هَادُوا إِنْ زَعَمْتُمْ أَنَّكُمْ أَوْلِيَاءُ لِلَّهِ مِنْ دُونِ النَّاسِ فَتَمَنَّوُا الْمَوْتَ إِنْ كُنْتُمْ صَادِقِينَ ۝ وَلَا يَتَمَنَّوْنَ أَبَدًا بِمَا قَدَّمَتْ أَيْدِيهِمْ ۗ وَاللَّهُ عَلِيمٌ بِالظَّالِمِينَ ۝ قُلْ إِنْ الْمَوْتَ الَّذِي تَفِرُّونَ مِنْهُ فَإِنَّهُ مُلَاقِيكُمْ ثُمَّ تُرَدُّونَ إِلَىٰ عِلْمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ ۝﴾ [الجمعة: ۶-۸] ”(اے نبی!) کہہ دیجیے: اے لوگو جو یہودی ہوئے! اگر تم دعویٰ کرتے ہو کہ بے شک تم اللہ کے دوست ہو سب لوگوں کے سوا، تو موت کی تمنا کرو، اگر تم سچے ہو۔ اور وہ کبھی یہ تمنا نہیں کریں گے بوجہ ان (برے اعمال) کے جو وہ اپنے ہاتھوں آگے بھیج چکے ہیں، اور اللہ ظالموں کو خوب جانتا ہے۔ کہہ دیجیے: بے شک موت جس سے تم فرار ہوتے ہو، وہ تو یقیناً تمہیں ملنے والی ہے، پھر تم اس کی طرف لوٹائے جاؤ گے جو غیب اور حاضر کو جاننے والا ہے، پھر وہ تمہیں بتائے گا جو تم عمل کرتے تھے۔“

غرض کہ جب ان ملعونوں نے یہ گمان کیا کہ وہ اللہ تعالیٰ کے بیٹے اور محبوب ہیں اور یہ کہا کہ جنت میں یہودی اور نصرانی کے سوا اور کوئی نہیں جائے گا تو انھیں مباہلہ اور سب سے جھوٹے فریق پر بددعا کرنے کے لیے بلایا گیا۔ جب وہ بھاگ گئے تو سب نے جان لیا کہ وہی ظالم ہیں، کیوں کہ اگر انھیں اپنے سچا ہونے کا یقین تھا تو پھر وہ آگے کیوں نہ بڑھے۔ جب وہ آگے نہیں آئے تو معلوم ہوا کہ جھوٹے اور دغا باز ہیں۔ حافظ ابن کثیر رحمہ اللہ نے کہا ہے کہ یہ ویسی بات ہے کہ رسول اللہ ﷺ نے نجران کے وفد کو، جو نصاریٰ تھے، مناظرے میں قیامِ حجت کے بعد ان کو مباہلے کی طرف بلایا اور آیتِ مباہلہ نازل ہوئی تو انھوں نے آپس میں یہ بات کہی کہ اگر تم نے اس نبی سے مباہلہ کیا تو تم میں سے کوئی بھی باقی نہ بچے گا، چنانچہ انھوں نے مجبوراً جزیہ دینے پر صلح کر لی۔^(۱)

مباہلے میں وسعت:

اسی سے ملتی جلتی وہ آیت ہے جو مشرکین سے کہی گئی: ﴿قُلْ مَنْ كَانَ فِي الضَّلَالَةِ فَلْيَمْدُدْ لَهُ الرَّحْمَنُ مَدًّا ۝﴾ [مریم: ۷۵] ”کہہ دیجیے: جو شخص گمراہی میں ہے، (لازم ہے کہ) اسے رحمن لمبی ڈھیل دے دے۔“ یعنی ہم میں اور تم میں جو کوئی گمراہ ہوگا، اللہ اس کی گمراہی کو زیادہ کرے گا۔ حافظ ابن القیم رحمہ اللہ نے صفاتِ الہی کے مسئلے میں منکرینِ صفات سے مباہلہ کرنا چاہا تھا، مگر وہ تیار نہ ہوئے، اسی طرح اپنے وقت میں اہل علم کی ایک اور جماعت نے اہل بدعت و ضلالت سے مباہلے کا ارادہ کیا تھا، مگر کوئی مباہلے پر راضی نہ ہوا، کیوں کہ اللہ تعالیٰ اہل باطل و ضلال کو ہمیشہ نقصان پہنچاتا ہے۔ یہ مباہلہ رسول اللہ ﷺ یا آپ ﷺ کے زمانے کے ساتھ مخصوص نہیں، بلکہ یہ قیامت تک ہر زمانے میں حق کے مخالفین اور باطل کے مددگاروں کے ساتھ ہو سکتا ہے۔

کسی نے کہا ہے کہ وہ مباہلے کا معاملہ نہیں تھا۔ امام ابن جریر رحمہ اللہ کا بھی یہی خیال ہے۔^(۲) لیکن حافظ ابن کثیر رحمہ اللہ

نے کہا ہے کہ سیدنا ابن عباس رضی اللہ عنہما کے قول کے مطابق وہ گفتگو مباہلے کے طور پر تھی، اسی لیے وہ اس میدان سے بھاگ نکلے، کیوں کہ انھیں اپنے جھوٹ، افترا (بہتان بازی) اور نبی کی صفتوں کو چھپانے کا حال معلوم تھا اور وہ جانتے تھے کہ مباہلے میں جھوٹا فریق نیست و نابود ہو جاتا ہے۔ اس جگہ اس مباہلے کا نام تمنی اس لیے رکھا گیا کہ ہر حق پرست یہ چاہتا ہے کہ اللہ تعالیٰ باطل کے حق میں مناظرہ کرنے والے کو ہلاک کر دے، خصوصاً جب اس کے پاس حق بیان کرنے اور سچائی ظاہر کرنے کے لیے حجت بھی موجود ہوتی ہے۔

لمبی زندگی کی تمنا کا سبب:

وہ مباہلہ موت کے لیے تھا، کیوں کہ انھیں زندگی بہت پیاری تھی اور جانتے تھے کہ مرنے کے بعد برا انجام ہوگا۔ اسی لیے اللہ نے فرمایا ہے کہ وہ ہرگز ایسی تمنا نہیں کریں گے، بلکہ ان کی تو یہ تمنا ہے کہ ہزار برس جنیں۔ اس قدر لمبی عمر اس لیے چاہتے تھے کہ وہ عاقبت کے برے انجام کو جانتے تھے، کیوں کہ دنیا مومن کا قید خانہ اور کافر کی جنت ہے، ان کی آرزو مشرکوں کی آرزو سے بھی بڑھی ہوئی تھی جو کتاب نہیں رکھتے تھے۔⁽¹⁾

سیدنا عبداللہ بن عباس رضی اللہ عنہما نے کہا ہے کہ مشرکین سے اس جگہ عجی لوگ مراد ہیں۔ اسی طرح حاکم رحمہ اللہ نے ثوری رحمہ اللہ سے بھی صحیح سند سے روایت کیا ہے۔⁽²⁾ امام حسن بصری رحمہ اللہ نے کہا ہے کہ ﴿أَحْرَصَ النَّاسِ﴾ سے مراد منافق ہیں کہ وہ حرص میں مشرکوں سے بھی زیادہ تھے۔⁽³⁾ ہر یہودی یا ہر مجوسی یہ چاہتا ہے کہ وہ ہزار برس جیے۔ سیدنا ابن عباس رضی اللہ عنہما نے کہا ہے کہ فارسی کا مقولہ ہے کہ ”ہزار سال بزی“ یا ”ہزار سال نوروز یا مہر جان بزی“۔ تو ہزار سال جیے یا ہزار سال نوروز کا یا مہر جان کا جشن منائے۔⁽⁴⁾ امام مجاہد رحمہ اللہ نے کہا کہ ان کو ساری عمر گناہ کرنا محبوب ہے۔⁽⁵⁾ سیدنا عبداللہ بن عباس رضی اللہ عنہما نے کہا ہے کہ وہ جینا ان کو عذاب سے نجات نہ دے گا، کیوں کہ مشرک کو مرنے کے بعد جی اٹھنے کی امید نہیں ہے۔ وہ کہتا ہے کہ جتنا زندہ رہے، وہی غنیمت ہے۔ یہودی سمجھ چکا ہے کہ آخرت میں ذلت و رسوائی کے سوا اور کچھ ہاتھ نہ آئے گا۔⁽⁶⁾ اس لیے لمبی زندگی کو دوست رکھتا ہے۔ یہ یہودی وہی ہیں جو جبریل علیہ السلام کے دشمن تھے، سو جس طرح ابلیس کو لمبی عمر کا کوئی فائدہ نہیں، اسی طرح لمبی عمر ان کو بھی اللہ کے عذاب سے نہیں بچا سکتی۔

(1) تفسیر ابن کثیر (۱/ ۱۷۱)

(2) تفسیر ابن ابی حاتم (۱/ ۱۷۸) مستدرک الحاکم (۲/ ۲۸۹) ان دونوں کی اسناد صحیح ہے۔

(3) تفسیر ابن ابی حاتم (۱/ ۱۷۸)

(4) تفسیر الطبری (۲/ ۳۷۲-۳۷۳) تفسیر ابن ابی حاتم (۱/ ۱۷۹) اس کی سند صحیح ہے۔

(5) تفسیر ابن ابی حاتم (۱/ ۱۷۹)

(6) تفسیر الطبری (۲/ ۳۷۱) تفسیر ابن ابی حاتم (۱/ ۱۷۹) اس کی سند حسن ہے۔ تفصیل کے لیے دیکھیں: الصحيح المسبور

قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلَى قَلْبِكَ بِإِذْنِ
 اللَّهِ مُصَدِّقًا لِمَا بَيْنَ يَدَيْهِ وَهُدًى وَبُشْرَى لِلْمُؤْمِنِينَ ﴿٩٧﴾
 مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَلَ
 فَإِنَّ اللَّهَ عَدُوٌّ لِلْكَافِرِينَ ﴿٩٨﴾

(اے نبی!) کہہ دیجیے: جو کوئی جبریل کا دشمن ہے، تو اُسی نے اس قرآن کو اللہ کے حکم سے
 آپ کے دل پر نازل کیا ہے، یہ اس (کتاب) کی تصدیق کرتا ہے جو اس سے پہلے نازل
 ہوئی اور مومنوں کے لیے ہدایت اور بشارت ہے ﴿٩٧﴾ جو کوئی اللہ کا، اس کے فرشتوں کا، اس
 کے رسولوں کا اور جبریل اور میکائیل کا دشمن ہے تو بے شک اللہ بھی کافروں کا دشمن ہے ﴿٩٨﴾

یہودیوں کی جبرائیل سے عداوت:

یہودیوں نے کہا ہے کہ یہ کلام جبریل لاتا ہے اور وہ ہمارا دشمن ہے۔ کئی بار ہمارے دشمنوں کو ہم پر غالب کر گیا
 ہے۔ کوئی اور فرشتہ لاتا تو ہم مانتے۔ اس پر اللہ تعالیٰ نے فرمایا کہ فرشتے جو کچھ کرتے ہیں، وہ حکم کے بغیر نہیں کرتے۔
 جو کوئی ان کا دشمن ہوگا، بے شک اللہ اس کا دشمن ہے۔ ابن جریر رحمہ اللہ نے کہا ہے کہ مفسرین کا اس بات پر اتفاق ہے
 کہ یہ آیت بنی اسرائیل کے یہودیوں کے جواب میں اُتری، وہ جبریل علیہ السلام کو اپنا دشمن اور میکائیل علیہ السلام کو دوست سمجھتے
 تھے۔ اس میں اختلاف ہے کہ یہ بات انھوں نے کس طرح کہی؟ بعض نے کہا ہے کہ رسول اللہ ﷺ کے ساتھ نبوت
 کے بارے میں ان کا مناظرہ ہوا تھا تو اس پر یہ گفتگو ہوئی، پھر اس مناظرے کی تفصیل لکھی ہے، جو امام احمد و ترمذی
 وغیرہما کی روایت سے تفسیر ابن کثیر میں مذکور ہے۔^(۱)

فرشتوں کے نام، کام اور ان پر ایمان:

امام عکرمہ رحمہ اللہ نے کہا ہے کہ ”جبر“، ”میک“، ”اسراف“ کے معنی عبد ہیں اور ایل کے معنی اللہ ہیں۔^(۲) دیگر سلف
 نے بھی اسی طرح کہا ہے۔ بعض نے کہا ہے کہ ”ایل“ کے معنی عبد کے ہیں، باقی کلمات کے معنی اللہ، کیوں کہ
 ”ایل“ کا لفظ کسی جگہ نہیں بدلتا، جیسے عبد اللہ، عبد الرحمن، عبد الملک، عبد السلام، عبد الکافی، عبد الجلیل وغیرہ کہ ان ناموں

① تفسیر الطبری (۲/ ۳۷۷)

② تفسیر ابن کثیر (۱/ ۱۷۲-۱۷۳) مسند أحمد (۱/ ۲۷۳) سنن الترمذی، رقم الحدیث (۳۱۱۷) سنن النسائی الكبرى (۵/ ۳۳۶)

امام پیشی رحمہ اللہ فرماتے ہیں: ”رواہ أحمد و الطبرانی و رجالہما ثقات“ مجمع الزوائد (۸/ ۴۳۶-۴۳۸)

③ صحیح البخاری (۴/ ۱۶۲۷)

میں لفظ عبد موجود ہے، بس مضاف الیہ بدلا گیا ہے۔ غیر عرب کے کلام میں مضاف الیہ پہلے آتا ہے اور مضاف بعد میں، سو اسی طرح یہ نام جبریل، میکائیل اور اسرافیل ہیں۔ بعض نے کہا ہے کہ یہ گفتگو اس مناظرے میں ہوئی جو رسول اللہ ﷺ کے بارے میں عمر بن خطاب رضی اللہ عنہ اور یہودیوں کے درمیان ہوا تھا۔ اس مناظرے کو حافظ ابن کثیر رحمہ اللہ نے اپنی تفسیر میں تحریر کیا ہے۔^(۱)

آیت شریف کا مطلب یہ ہے کہ جبریل علیہ السلام روح امین ہیں، وہ اللہ کی طرف سے ذکر حکیم لے کر آئے۔ یہ رسول فرشتوں میں سے اللہ کے ایک رسول اور فرشتے ہیں۔ جس نے اللہ کے کسی ایک رسول کو بھی دشمن ٹھہرایا، اس نے گویا تمام رسولوں سے دشمنی پیدا کی، جس طرح ایک رسول پر ایمان لانے سے سب رسولوں پر ایمان لانا لازم آتا ہے اور ایک رسول کے انکار سے سب رسولوں کا انکار کرنا پڑتا ہے، جیسا کہ اللہ تعالیٰ نے فرمایا: ﴿إِنَّ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا﴾ [النساء: ۱۵۰] ”بے شک جو لوگ اللہ اور اس کے رسولوں کا انکار کرتے ہیں اور چاہتے ہیں کہ وہ اللہ اور اس کے رسولوں کے درمیان تفریق کریں اور وہ کہتے ہیں: ہم بعض پر ایمان لاتے ہیں اور بعض کا انکار کرتے ہیں۔ اور وہ چاہتے ہیں کہ اس کے درمیان کوئی راہ اختیار کریں۔“

ان آیتوں میں اللہ نے بعض پر ایمان لانے اور بعض سے انکار کرنے پر یکے کفر کا حکم لگایا ہے۔ اسی طرح جبریل کا دشمن اللہ کا دشمن ہے، کیوں کہ وہ اپنی طرف سے کچھ نہیں لاتے اور نہ خود آتے ہیں، اللہ کے حکم سے اترتے ہیں اور اُس کا کلام لاتے ہیں، جیسا کہ اللہ تعالیٰ نے فرمایا: ﴿وَمَا نُنَزِّلُ إِلَّا بِأَمْرِ رَبِّكَ﴾ [مریم: ۶۴] ”اور ہم (فرشتے) آپ کے رب ہی کے حکم سے نازل ہوتے ہیں۔“ نیز فرمایا: ﴿وَأَنَّهُ لَتَنْزِيلُ رَبِّ الْعَالَمِينَ﴾ [نزل بہ الرُّوحِ الْأَمِينِ] ﴿عَلَى قَلْبِكَ لِتَكُونَ مِنَ الْمُنْذِرِينَ﴾ [الشعراء: ۱۹۲-۱۹۴] ”اور بلاشبہ یہ (قرآن) رب العالمین کا نازل کردہ ہے۔ روح الامین (جبریل) اسے لے کر نازل ہوا۔ آپ کے دل پر، تاکہ آپ ڈرانے والوں میں سے ہوں۔“

بخاری شریف میں ابو ہریرہ رضی اللہ عنہ سے مرفوعاً مروی ہے کہ جس نے میرے کسی دوست کو دشمن رکھا، وہ مجھ سے لڑنے کو نکلا۔^(۲) اسی لیے اللہ نے جبریل علیہ السلام کے دشمن پر غصہ فرمایا۔ ”جو آگے ہے۔“ سے مراد پہلی کتابیں ہیں۔ قرآن ان سب کتابوں کی تصدیق کرتا ہے، دلوں کو ہدایت کی راہ دکھاتا ہے اور جنت کی خوش خبری دیتا ہے۔ یہ ہدایت اور خوش خبری خاص مومنین کے لیے ہے۔ جس طرح فرمایا ہے: ﴿قُلْ هُوَ الَّذِي آمَنُوا هُدًى وَشَفَاءً﴾ [حم السجدة: ۴۴] ”کہہ دیجیے: وہ ان کے لیے، جو ایمان لائے، ہدایت اور شفا ہے۔“ نیز ارشاد باری تعالیٰ ہے: ﴿وَنُنَزِّلُ مِنَ الْقُرْآنِ مَا هُوَ شَفَاءٌ وَرَحْمَةٌ لِّلْمُؤْمِنِينَ﴾ [بنی اسرائیل: ۸۲] ”اور ہم قرآن میں سے جو نازل کرتے ہیں وہ مومنوں

کے لیے شفا اور رحمت ہے۔“ لفظ ”رسل“ کا اطلاق فرشتوں اور انسانوں کے رسولوں پر ہوتا ہے، جیسا کہ اللہ تعالیٰ نے فرمایا: ﴿اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ﴾ [الحج: ۷۵] ”اللہ فرشتوں میں سے کچھ پیغام رساں چن لیتا ہے اور لوگوں میں سے (بھی)۔“

فرشتوں میں تفریق جائز نہیں:

جبرائیل و میکائیل علیہما السلام کا علاحدہ ذکر اس لیے کیا ہے کہ مقصد انہیں کی مدد کرنا ہے۔ جبریل انبیاء علیہم السلام کی طرف اللہ کے سفیر و وکیل ہیں۔ میکائیل علیہ السلام کو اس لیے ملا لیا ہے کہ یہودی ان کو اپنا دوست کہتے تھے۔ اللہ نے یہ بات جتلا دی ہے کہ ایک کی دشمنی بعینہ دوسرے کی دشمنی ہے، بلکہ خود اللہ کی دشمنی ہے۔ میکال بھی تو بعض اوقات پیغمبروں کے پاس آتے رہے ہیں، جس طرح نبوت کے ابتدائی ایام میں رسول اللہ ﷺ کے ساتھ رہتے تھے، لیکن جبریل کا آنا جانا اس لیے زیادہ ہوتا ہے کہ وحی لانا انہی کی ذمہ داری ہے۔ میکال پانی اور زمین کی پیداوار پر موکل (مقرر) ہیں، جس طرح اسرافیل قیامت کے دن صور پھونکنے پر مقرر ہیں۔ صحیح حدیث میں آیا ہے کہ رسول اللہ ﷺ رات کو اٹھتے تو یہ دعا پڑھتے: «اللَّهُمَّ رَبَّ جِبْرِيلَ وَمِيكَائيلَ وَإِسْرَافِيلَ فَاطِرَ السَّمَوَاتِ وَالْأَرْضِ عَالِمَ الْغَيْبِ وَالشَّهَادَةِ أَنْتَ تَحْكُمُ بَيْنَ عِبَادِكَ فِيمَا كَانُوا فِيهِ يَخْتَلِفُونَ، اهْدِنِي لِمَا اخْتَلَفَ فِيهِ مِنَ الْحَقِّ بِإِذْنِكَ إِنَّكَ تَهْدِي مَنْ تَشَاءُ إِلَى صِرَاطٍ مُسْتَقِيمٍ»^(۱) ”اے اللہ! جبریل، میکائیل اور اسرافیل علیہم السلام کے پروردگار، آسمانوں اور زمین کو پیدا کرنے والے چھپے ہوئے اور ظاہر کو جاننے والے! تو ہی اپنے بندوں کے درمیان، جس چیز میں وہ اختلاف کرتے ہیں، فیصلہ کرتا ہے، مجھ کو اپنے حکم سے مختلف فیہ امور میں سے حق کی ہدایت کر، تحقیق تو جس کو چاہتا ہے، سیدھی راہ کی ہدایت کرتا ہے۔“

جبرائیل کی فضیلت:

بعض سلف نے کہا ہے کہ جبریل فرشتوں میں سے اللہ کے خادم (اطاعت شعار) کا نام ہے۔ سلیمان دارانی رحمہ اللہ نے کہا ہے کہ یہ حدیث مجھ کو اس سارے دفتر میں سب سے زیادہ پسند آئی ہے۔ علی بن حسین رحمہ اللہ نے کہا ہے کہ جس نام میں ”ایل“ ہے، اس کا مرجع اللہ عزوجل کی طرف ہے۔ اس آیت شریفہ میں جبریل علیہ السلام کی بزرگی اور بلند درجے کی دلیل ہے اور اس بات پر کہ یہودیوں کی ان سے دشمنی بالکل بلاوجہ ہے۔ ان سے تو محبت کے سوا اور کوئی کام ہوا ہی نہیں۔ ان کا آنا اللہ کے حکم سے تھا، وہ یہ کلام اپنی رائے سے نہیں لائے۔

دل کا ذکر اس لیے کیا ہے کہ وہ عقل و علم کی جگہ، حافظے کا خزانہ اور اللہ کا گھر ہے۔ کرمانی رحمہ اللہ نے کہا ہے کہ

ملائکہ کو رسولوں پر سب سے پہلے ذکر کیا، جس طرح اللہ کو سب سے پہلے ذکر فرمایا، کیوں کہ پیغمبروں کی عداوت کتابوں کے اُترنے کی وجہ سے تھی۔ کتابوں کا اُترنا فرشتوں کے ذریعے ہوتا ہے اور فرشتوں کا آنا جانا اللہ کے حکم سے ہوتا ہے، اس لیے یہ ترتیب اختیار فرمائی گئی۔^①

وَلَقَدْ أَنْزَلْنَا إِلَيْكَ آيَاتٍ بَيِّنَاتٍ وَمَا يَكْفُرُ بِهَا إِلَّا الْفَاسِقُونَ ﴿٩٩﴾
 أَوْ كَلَّمَآ عَهْدُوا عَهْدًا نَّبَذَهُ فَرِيقٌ مِّنْهُمْ بَلْ أَكْثَرُهُمْ
 لَا يُؤْمِنُونَ ﴿١٠٠﴾ وَلَمَّا جَاءَهُمْ رَسُولٌ مِّنْ عِنْدِ اللَّهِ مُصَدِّقٌ
 لِّمَا مَعَهُمْ نَبَذَ فَرِيقٌ مِّنَ الَّذِينَ أُوتُوا الْكِتَابَ كِتَابَ
 اللَّهِ وَرَاءَ ظُهُورِهِمْ كَأَنَّهُمْ لَا يَعْلَمُونَ ﴿١٠١﴾ وَاتَّبَعُوا مَا
 تَتْلُوا الشَّيْطَانُ عَلَىٰ مُلْكٍ سَلِيمٍ وَمَا كَفَرَ
 سَلِيمٌ وَلَكِنَّ الشَّيْطَانَ كَفَرُوا يَعْلَمُونَ النَّاسَ
 السِّحْرَ وَمَا أَنْزَلَ عَلَى الْمَلَائِكَةِ بَابِلَ هَارُوتَ وَمَارُوتَ
 وَمَا يَعْلَمُ مِنْ أَحَدٍ حَتَّى يَقُولَا إِنَّمَا نَحْنُ فِتْنَةٌ فَلَا تَكْفُرْ
 فَيَتَعَلَّمُونَ مِنْهُمَا مَا يُفَرِّقُونَ بِهِ بَيْنَ الْمَرْءِ وَزَوْجِهِ وَمَا
 هُمْ بِضَارِينَ بِهِ مِنْ أَحَدٍ إِلَّا بِإِذْنِ اللَّهِ وَيَتَعَلَّمُونَ مَا
 يَضُرُّهُمْ وَلَا يَنْفَعُهُمْ وَلَقَدْ عَلِمُوا لَمَنِ اشْتَرَاهُ مَا لَهُ فِي
 الْآخِرَةِ مِنْ خَلَاقٍ وَلَبِئْسَ مَا شَرَوْا بِهِ أَنْفُسَهُمْ لَوْ كَانُوا
 يَعْلَمُونَ ﴿١٠٢﴾ وَلَوْ أَنَّهُمْ آمَنُوا وَاتَّقَوْا لَمَثُوبَةٌ مِّنْ عِنْدِ اللَّهِ خَيْرٌ
 لَّوْ كَانُوا يَعْلَمُونَ ﴿١٠٣﴾

اور یقیناً ہم نے نازل کیں آپ کی طرف واضح آیتیں اور نافرمانوں کے سوا کوئی ان کا انکار نہیں کرتا^{⑨٩} کیا (ایسے نہیں ہوتا رہا کہ) جب بھی انھوں نے کوئی عہد کیا تو ان میں سے ایک گروہ نے اسے پھینک دیا، بلکہ ان میں سے اکثر ایمان نہیں لاتے^{⑩٠} اور جب بھی اللہ کی طرف سے ان کے پاس کوئی رسول آیا جو ان کے پاس موجود کتاب کی تصدیق کرتا تھا تو جن

لوگوں کو کتاب دی گئی تھی ان میں سے ایک گروہ نے اللہ کی کتاب کو پیٹھ پیچھے پھینک دیا، گویا وہ جانتے ہی نہیں⁽¹⁰¹⁾ اور انھوں نے اس کی پیروی کی جسے شیطان، سلیمان کی بادشاہت میں پڑھتے تھے، اور سلیمان نے کفر نہیں کیا تھا بلکہ شیطانوں نے کفر کیا تھا، وہ لوگوں کو جادو سکھاتے تھے اور انھوں نے اس کی پیروی کی جو بابل میں ہاروت اور ماروت دو فرشتوں پر نازل کیا گیا تھا، وہ دونوں (فرشتے) کسی کو جادو نہیں سکھاتے تھے، یہاں تک کہ (پہلے) کہہ دیتے، ہم تو صرف آزمائش ہیں، لہذا تو کفر نہ کر، چنانچہ لوگ ان دونوں سے وہ جادو سیکھتے جس کے ذریعے وہ مرد اور اس کی بیوی کے درمیان جدائی ڈالتے، اور وہ اس جادو سے اللہ کے حکم کے سوا کسی کو نقصان نہیں پہنچا سکتے تھے۔ اور لوگ ان سے وہ علم سیکھتے تھے جو انھیں نقصان پہنچاتا تھا، ان کو نفع نہیں دیتا تھا، حالاں کہ وہ بالیقین جانتے تھے کہ جس نے اس (جادو) کو خریدا آخرت میں اس کے لیے کوئی حصہ نہیں، اور البتہ وہ بہت بری چیز تھی، جس کے بدلے میں انھوں نے اپنی جانیں بیچ ڈالیں کاش! وہ جانتے ہوتے⁽¹⁰²⁾ اور اگر وہ ایمان لاتے اور تقویٰ اختیار کرتے تو بے شک اللہ کے ہاں سے بہت اچھا ثواب ملتا، کاش! وہ جانتے ہوتے⁽¹⁰³⁾

جادو کے سرچشمے:

یعنی یہودیوں نے اپنے دین اور کتاب کا علم چھوڑ دیا اور جادوگری کے اعمال کی تلاش میں لگ گئے۔ جادو لوگوں میں دو طرف سے آیا ہے۔ سلیمان علیہ السلام کے عہد میں آدمی اور شیطان اکٹھے رہتے تھے۔ آدمیوں نے یہ ان شیطانوں سے سیکھا، لیکن یہودی اس کی نسبت سلیمان علیہ السلام کی طرف کرتے اور کہتے تھے کہ ہم کو یہ انہی سے پہنچا ہے، جنوں اور انسانوں پر ان کی حکومت اسی کے زور سے تھی۔ اس لیے اللہ تعالیٰ نے بیان کر دیا کہ وہ کفر کا کام ہے، سلیمان کا کام نہیں ہے۔ ان کے عہد میں شیطانوں نے یہ سکھایا ہے۔ دوسرے ہاروت و ماروت کی طرف سے کہ یہ دو فرشتے تھے، جو شہر بابل میں آدمی کی صورت میں رہتے تھے۔ ان کو جادو کا علم تھا۔ جو کوئی جادو کا طلب گار ان کے پاس جاتا، وہ اس سے پہلے کہہ دیتے کہ اس میں ایمان جاتا رہے گا، پھر اگر وہ چاہتا تو سکھا دیتے۔

اللہ تعالیٰ کو آزمائش منظور تھی، اس لیے اللہ تعالیٰ نے فرمایا کہ ایسے علموں سے آخرت کا کچھ فائدہ نہیں، بلکہ نقصان ہے۔ دنیا میں بھی نقصان اٹھاتے ہیں۔ اللہ کے حکم کے سوا کچھ نہیں کر سکتے۔ اگر دین اور کتاب کا علم سیکھتے تو اللہ کے ہاں ثواب پاتے۔ ابن جریر رحمہ اللہ نے کہا ہے کہ یہ آیتیں یہودیوں اور بنی اسرائیل کے اولین لوگوں کے مخفی

علوم اور بھیدوں کو ظاہر کرتی ہیں، جنہیں یہودی علما کے سوا کوئی نہیں جانتا تھا۔ انھوں نے ان آیتوں میں تحریف اور تبدیلی کر دی تھی۔ اللہ نے قرآن میں اس کو ظاہر کر دیا۔

دلائل نبوت:

جس کو اللہ نے فطرتِ سلیم دی ہے، وہ جانتا ہے کہ جو، کسی بشر سے سیکھنے کے بغیر، رسول اللہ ﷺ لے کر آئے ہیں، سچی باتیں ہیں،^(۱) کیوں کہ رسول اللہ ﷺ ان کے نزدیک اُمی تھے، مگر جو بات ان کی کتاب کے حوالے سے کہتے تھے، ٹھیک کہتے تھے۔ جب ان کو یہ بات یاد دلائی کہ تم سے میری مدد کرنے اور مجھ پر ایمان لانے کا عہد لیا گیا ہے تو کہنے لگے کہ واللہ! ہم سے اس بارے میں کوئی عہد نہیں لیا گیا تھا۔ اس پر اللہ تعالیٰ نے کہا کہ ان کی یہی عادت ہے کہ آج عہد کیا اور کل توڑ دیا۔

جس پیغمبر کی صفت ان کی کتاب میں درج ہے، اس کو جھٹلاتے ہیں، حالانکہ اس کی پیروی اور مدد کا اقرار ہو چکا تھا، جیسا کہ ارشادِ باری تعالیٰ ہے: ﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ﴾ [الأعراف: ۱۵۷] ”(یعنی) وہ لوگ جو اس رسول اُمی نبی (محمد ﷺ) کی پیروی کرتے ہیں جس کا ذکر وہ اپنے ہاں تورات اور انجیل میں لکھا پاتے ہیں۔“ اس جگہ فرمایا کہ انھوں نے اللہ کی کتاب تورات کو ایسا الگ کر دیا کہ گویا اس کو جانتے پہچانتے ہی نہیں اور اس کے بدلے جادو سیکھنا اور کرنا اختیار کیا۔ چنانچہ لبید بن اعصم یہودی ملعون نے رسولِ مقبول ﷺ پر بھی جادو کیا تھا، اللہ نے آپ کو آگاہ کر دیا اور جادو سے شفا بخشی۔ یہ قصہ سیدہ عائشہ رضی اللہ عنہا سے تفصیل کے ساتھ صحیحین (بخاری و مسلم) میں آیا ہے۔^(۲)

امام سدی رحمہ اللہ نے کہا ہے کہ جب رسول اللہ ﷺ آئے تو یہودیوں نے ان کا مقابلہ تورات سے کیا۔ تورات کو قرآن کے موافق پایا تو ناچار اس کو چھوڑ کر آصف اور ہاروت و ماروت کے جادو والی کتاب کو لیا۔ وہ کتاب اور جادو قرآن کے موافق نہ تھا۔ اس لیے اللہ نے کہا کہ گویا وہ کچھ نہیں جانتے، بڑے بھولے بھالے ہیں، یعنی جان بوجھ کر وہ کام کیا۔^(۳)

جادو کی سلیمان علیہ السلام کی طرف نسبت کی وجہ:

عبداللہ بن عباس رضی اللہ عنہما کہتے ہیں کہ جب سلیمان علیہ السلام کی بادشاہت جاتی رہی تو جنوں اور انسانوں میں سے کچھ لوگ مرتد ہو کر اپنی شہوات کے تابع ہو گئے، پھر جب اللہ نے ان کی بادشاہت لوٹا دی اور لوگ دین پر پہلے کی طرح

(۱) تفسیر الطبري (۲/ ۳۹۷) (۲) صحيح البخاري، رقم الحديث (۵۴۳۰) صحيح مسلم، رقم الحديث (۲۱۸۹) ۰

(۳) تفسیر الطبري (۲/ ۴۰۴)

قائم ہو گئے تو سلیمان علیہ السلام نے ان کی کتابیں لے کر اپنی کرسی کے نیچے گاڑ دیں۔ اسی زمانے کے قریب سلیمان علیہ السلام کا انتقال ہو گیا۔ انسانوں اور جنوں نے ان کتابوں کو نکال کر کہا کہ یہ کتاب اللہ کی طرف سے سلیمان پر اُتری تھی اور انھوں نے اس کو ہم سے چھپایا تھا، پھر اس کو اپنا دین ٹھہرایا اور شیطانوں نے جو شہوات نکالی تھیں، جیسے: باجا، کھیل تماشا، اس کو اختیار کیا۔^(۱)

آصف سلیمان علیہ السلام کا کاتب تھا اور اسم اعظم جانتا تھا، وہ سلیمان علیہ السلام کی زبان سے ہر ایک چیز کا حکم لکھتا پڑھتا تھا، پھر اس کو ان کی کرسی کے نیچے دفن کر دیتا۔ جب سلیمان علیہ السلام کا انتقال ہو گیا تو شیطانوں نے اس کتاب کو نکال کر اس کے درمیان جادو اور کفر لکھ دیا اور لوگوں سے کہا کہ سلیمان اس پر عمل کرتے تھے۔ جاہل لوگوں نے سلیمان علیہ السلام کو کافر کہنا اور گالیاں دینا شروع کر دیں۔ علما خاموش تھے۔ اس لیے اللہ تعالیٰ نے فرمایا کہ سلیمان تو کفر سے بری ہیں۔ کافر وہی شیطان تھے۔

سیدنا ابن عباس رضی اللہ عنہما سے مروی دوسری روایت اس طرح ہے کہ سلیمان علیہ السلام جب قضاے حاجت کو جاتے یا کسی بی بی کے پاس رہتے تو اپنی انگوٹھی جرادہ نامی بی بی کو دے جاتے۔ جب اللہ نے ان کی آزمائش کرنا چاہی تو ایک دن جب وہ اپنی انگوٹھی جرادہ کو دے کر گئے تو ایک شیطان ان کی صورت بن کر آیا اور جرادہ سے انگوٹھی لے کر پہن لی۔ سارے شیاطین جن اور انسان اس کے تابع ہو گئے۔ جب سلیمان علیہ السلام نے آ کر انگوٹھی مانگی تو جرادہ نے کہا کہ تو سلیمان نہیں ہے۔ انھوں نے سمجھ لیا کہ میں آزمائش میں ڈالا گیا ہوں۔ شیاطین نے ان دنوں میں کفر اور جادو لکھ لکھا کر ان کی کرسی کے نیچے گاڑ دیا، پھر ان کی وفات کے بعد نکال کر یہ ظاہر کیا کہ سلیمان انہی کتابوں کی وجہ سے سب پر غالب تھے۔ لوگوں نے سلیمان علیہ السلام کو کافر کہا اور بے زاری ظاہر کی۔

سلیمان کی کفر سے براءت:

ان کتابوں کو یہودیوں نے حاصل کر لیا تھا، یہاں تک کہ اللہ نے رسول اللہ ﷺ کو بھیجا اور یہ آیت ان پر اتاری: ﴿وَمَا كَفَرَ سُلَيْمٰنٌ وَلٰكِنَّ الشَّيْطٰنَ كَفَرُوْا﴾ [البقرة: ۱۰۲] ”اور سلیمان نے کفر نہیں کیا تھا، بلکہ شیطانوں نے کفر کیا تھا۔“^(۲) امام ابن اسحاق رحمہ اللہ سے اس طرح مروی ہے کہ شیطانوں نے سلیمان علیہ السلام کی موت معلوم کر کے طرح طرح کے جادو لکھ ڈالے کہ جو کوئی ایسا کرنا چاہے تو وہ یوں کرے، ویسا کرنا چاہے تو یہ کرے، پھر اس پر سلیمان کی انگوٹھی کے نقش کی طرح کی مہر لگادی اور اس کے شروع میں یہ لکھ دیا: ”هٰذَا مَا كَتَبَ اَصِفُ بْنُ بَرْخِيَا الصَّدِيقُ لِلْمَلِكِ سُلَيْمٰنَ بْنِ دَاوُدَ مِنْ ذَخَائِرِ كُنُوْزِ الْعِلْمِ“ ”یہ وہ چیز ہے، جو آصف بن برخیا صدیق نے بادشاہ سلیمان بن داود علیہ السلام کے لیے علم کے خزانوں کے ذخیروں میں سے لکھی ہے۔“ پھر اس کو کرسی کے نیچے دفن کر دیا۔ اس

{2} تفسیر الطبري (۲/ ۴۱۴) اس کی سند حسن ہے۔

{1} تفسیر ابن أبي حاتم (۱/ ۱۸۵-۱۸۶) اس کی سند مسلسل بالضعفاء ہے۔

کے بعد باقی بنی اسرائیل نے اس کو نکال کر لوگوں میں پھیلا دیا اور کہا کہ سلیمان علیہ السلام نے اسی کی بدولت یہ بادشاہت پائی تھی۔ اس کو سب سے زیادہ انہی یہودیوں نے سیکھا۔^(۱) لَعَنَهُمُ اللَّهُ تَعَالٰی۔

شیاطین کی تلاوت:

اس بارے میں اور بھی روایتیں ہیں۔ امام حسن رحمہ اللہ نے کہا ہے کہ جس چیز کی شیطان تلاوت کرتے تھے، اس کا ایک تہائی شعر و شاعری، ایک تہائی جادو اور ایک تہائی کہانت تھی۔^(۲) معلوم ہوا کہ بُرا شعر اور بُری نظم جادو اور کہانت کے حکم میں ہوتے ہیں، جیسے وہ اشعار جو شراب، عشق پرستی، زنا کاری، سماع و گانے، کفر و فسق اور معشوق کے اعضا کی تعریف میں ہوں۔ یہ جادو سلیمان علیہ السلام کے زمانے سے پہلے بھی تھا، کیوں کہ موسیٰ علیہ السلام ان سے پہلے آئے تھے اور ان کا جادو گروں سے مقابلہ ہوا تھا۔ اسی طرح صالح علیہ السلام کی قوم نے صالح علیہ السلام سے کہا تھا: ﴿قَالُوا إِنَّمَا أَنْتَ مِنَ الْمُسَحَّرِينَ﴾ [الشعراء: ۱۵۳] ”انھوں نے کہا: بس تو سحر زدہ لوگوں میں سے ہے۔“ یہ صالح علیہ السلام ابراہیم علیہ السلام سے بھی پہلے تھے۔ معلوم ہوا کہ جادو کی اصل اور حقیقت ہے۔ یہ بات نہیں کہ بے اصل ہو۔ یہی آیت اس بات کا قطعی ثبوت ہے، اگرچہ جادو کا سیکھنا سکھانا کفر اور گناہ ہے۔

لفظ ”ما“ اور ”ملکین“ کی بحث:

امام قرطبی رحمہ اللہ نے کہا ہے کہ ﴿مَا أُنْزِلَ﴾ میں ”ما“ نافیہ ہے۔^(۳) یعنی نہ سلیمان نے کفر کیا نہ فرشتوں پر جادو اترا، لیکن شیطان بابل میں لوگوں کو جادو سکھایا کرتے تھے۔ کسی نے کہا ہے کہ ”مَلَكَيْنِ“ سے داود اور سلیمان علیہ السلام مراد ہیں۔ یہاں لام مکسور ہے۔ مگر ابن جریر رحمہ اللہ نے حرف ”ما“ کے نافیہ ہونے کا انکار کیا ہے۔ ”ما“ کو ”الذی“ کے معنی میں ٹھہرایا ہے اور ”مَلَكَيْنِ“ سے ہاروت و ماروت مراد لیے ہیں۔^(۴) پھر کہا ہے کہ اللہ تعالیٰ نے ان کو زمین پر اتارا اور جادو کی تعلیم دینے کی اجازت دی کہ بندوں کا امتحان لینا منظور تھا۔ یہ دونوں فرشتے اس تعلیم میں حکم کے تابع تھے۔

حافظ ابن کثیر رحمہ اللہ کہتے ہیں کہ ابن جریر رحمہ اللہ کا یہ مسلک نہایت غریب ہے۔ اس سے زیادہ غریب وہ بات ہے جسے ابن جریر رحمہ اللہ نے بیان کیا ہے کہ ہاروت اور ماروت جنوں کے دو قبیلے تھے۔ اکثر سلف کا یہ مذہب ہے کہ یہ دونوں فرشتے آسمان سے اتر کر زمین پر آئے تھے۔

ہاروت و ماروت کا واقعہ:

سیدنا عبداللہ بن عمر رضی اللہ عنہما سے مروی مرفوع حدیث میں آیا ہے کہ جب آدم زمین پر اتارے گئے تو فرشتوں نے

(۳) تفسیر القرطبی (۲/ ۵۰)

(۲) تفسیر ابن ابی حاتم (۱/ ۱۸۵)

(۱) تفسیر الطبری (۲/ ۴۰۷، ۴۰۸)

(۵) تفسیر ابن کثیر (۱/ ۱۸۳)

(۴) تفسیر الطبری (۲/ ۴۲۴)

کہا: اے رب! تو زمین پر ایسے مفسد اور سفاک کو بھیجتا ہے، جبکہ ہم تیری تسبیح و تحمید کرتے ہیں۔ فرمایا: جو مجھے معلوم ہے، وہ تم کو معلوم نہیں۔ کہا کہ ہم بنی آدم سے زیادہ مطیع ہیں۔ فرمایا کہ تم میں سے دو فرشتے آئیں، میں انھیں زمین پر بھیجتا ہوں، دیکھوں وہ کیا کرتے ہیں۔ کہا کہ ہاروت و ماروت حاضر ہیں۔ ان کو زمین پر اتارا۔ زہرہ کو ایک بہت ہی اچھی صورت میں ان کے لیے ظاہر کیا۔ انھوں نے اس سے زنا کرنا چاہا۔ اس نے کہا کہ شرک کرو۔ انھوں نے نہ مانا، پھر اس نے کہا کہ اس بچے کو قتل کرو (انھوں نے نہ مانا) پھر اس نے کہا کہ یہ شراب کا پیالہ پی لو۔ انھوں نے اس کو پی لیا اور نشے میں آ کر دونوں نے اس سے زنا بھی کیا اور بچے کو بھی جان سے مارا۔ جب ہوش میں آئے تو عورت نے کہا کہ لو، میں نے تم سے سب کام کرا لیے، جو تم مانتے نہیں تھے۔ پھر ان کو اختیار دیا گیا کہ دنیا کا عذاب لے لو یا آخرت کا۔ انھوں نے دنیا کا عذاب اختیار کیا۔ اس حدیث کو امام احمد رحمہ اللہ نے روایت کیا ہے۔^(۱)

حافظ ابن کثیر رحمہ اللہ نے اس حدیث کے تمام طرق نقل کر کے اس کی سند کے متصل اور مرفوع ہونے کے بارے میں بڑی اچھی گفتگو کی ہے۔ اس کے شروع میں یہ لکھا کہ ”ذِكْرُ الْحَدِيثِ الْوَارِدِ فِي ذَلِكَ إِنْ صَحَّ سَنَدُهُ وَرَفَعُهُ“ ”اس حدیث کا ذکر جو اس بارے میں وارد ہے، اگر اس کی سند کا مرفوع اور صحیح ہونا ثابت ہو۔“ پھر مختلف طرق ذکر کرنے کے بعد یہ کہا ہے کہ ”دَارَ الْحَدِيثِ إِلَى نَقْلِ كَعْبِ الْأَحْبَارِ عَنْ كُتُبِ بَنِي إِسْرَائِيلَ“ ”اس حدیث کا دار و مدار اور مرجع بنی اسرائیل کی کتابیں ہیں اور یہ کعب احبار کی روایت سے منقول ہے۔“

پھر اس بارے میں صحابہ رضی اللہ عنہم و تابعین کے جو آثار آئے ہیں، ان کا ذکر کیا ہے۔ سیدنا علی رضی اللہ عنہ سے منقول ہے کہ زہرہ اہل فارس کی ایک خوبصورت عورت تھی، جس کے جال میں ہاروت اور ماروت پھنس گئے۔^(۲) سیدنا عبداللہ بن عباس اور سیدنا عبداللہ بن مسعود رضی اللہ عنہم کہتے ہیں کہ زہرہ کو ایک پارسی عورت کی شکل میں ان کے پاس اتارا اور وہ اس کے عشق میں مبتلا ہو گئے۔ زہرہ کو ”بیدخت“ (زہرہ ستارہ) کہتے ہیں۔^(۳) سیدنا عبداللہ بن عمر رضی اللہ عنہما کا بھی یہی قول ہے۔^(۴) حافظ ابن کثیر رحمہ اللہ کہتے ہیں کہ زہرہ کا خوبصورت عورت کے روپ میں اترنا سخت غریب ہے۔ اس سے تو وہ قول قریب تر معلوم ہوتا ہے جو سیدنا ابن عباس رضی اللہ عنہما نے کہا ہے کہ یہ قصہ ادریس علیہ السلام کے زمانے میں واقع ہوا تھا۔ اس زمانے میں ایک نہایت حسین و جمیل عورت تھی، جیسے ستاروں میں زہرہ ہے۔ یہ شراب پی کر اس کے عشق میں مبتلا ہو گئے: ”فَهَذَا أَقْرَبُ مَا رَوِيَ فِي شَأْنِ الزُّهْرَةِ“ ”جو کچھ زہرہ کے بارے میں مروی ہے، اس سب میں سے یہ بات صحت کے قریب ہو سکتی ہے۔“ امام قتادہ رحمہ اللہ نے کہا ہے کہ وہ ایک عورت تھی اور اپنے شوہر سے جھگڑا کر کے آئی

(۲) تفسیر الطبری (۲/ ۴۲۹)

(۱) مسند أحمد (۲/ ۱۳۴) السلسلة الضعيفة، رقم الحديث (۱۷۰)

(۳) تفسیر الطبری (۲/ ۴۲۸) اس کی سند میں ”علی بن زید بن جدعان“ ضعیف راوی ہے۔

(۴) تفسیر ابن ابی حاتم (۱/ ۱۹۰-۱۹۱) اس کی سند حسن ہے۔

تھی۔ یہ اُس کے حسن پر کھو گئے۔ اس کا نام عربی میں ”زہرہ“، نبطی میں ”بیدخت“ اور فارسی میں ”انامید“ تھا۔ وہ اسمِ اعظم سیکھ کر آسمان پر اڑ گئی اور تارا بن کر رہ گئی۔ سیدنا ابن عمر رضی اللہ عنہما جب اس لال تارے کو دیکھتے تو لعنت کرتے اور کہتے اسی نے ہاروت و ماروت کو فتنے میں ڈالا۔^(۱)

ہاروت و ماروت کے واقعے پر تبصرہ:

حاصلِ کلام یہ ہے کہ ہاروت و ماروت کا قصہ تابعین کی ایک جماعت سے مروی ہے۔ اگلے پچھلے مفسرین نے اس کی بڑی تفصیل لکھی ہے۔ ان سب کا مرجع بنی اسرائیل کی خبریں ہیں۔ اس سلسلے میں کوئی حدیث صحیح مرفوع متصل الاسناد صادق مصدوق علیہ السلام سے نہیں آئی ہے۔ قرآن پاک کا ظاہر سیاق اجمالی قصہ ہے، جس میں کوئی تفصیل نہیں، اس لیے جس قدر قرآن مجید میں آیا ہے، اس پر ہم اللہ کی منشا کے مطابق ایمان لاتے ہیں۔ باقی اللہ جانے اور اس کا علم۔^(۲) فتح البیان میں بھی اس بارے میں مفسرین کے اقوال کو جمع کیا گیا ہے۔ اس میں زہرہ کا مسخ ہو کر تارا بن جانا اور ہاروت و ماروت کا بہ طور آزمائش کے آنا اور پھر مصیبت میں گرفتار ہو جانا ثابت کیا ہے۔ پھر کہا ہے کہ یہ سب امور اللہ تعالیٰ کی طاقت میں ہیں۔ اس میں کسی تردد کی گنجائش نہیں۔^(۳) امام ابن جریر رحمہ اللہ نے اپنی سند سے ایک عورت کا قصہ ذکر کیا ہے، جو عائشہ رضی اللہ عنہا کے نزدیک بابل سے جادو سیکھ کر اور ایمان گنوا کر آئی تھی۔^(۴) وہ قصہ تفسیر ابن کثیر میں موجود ہے۔

جادو کی اصلیت:

پھر حافظ ابن کثیر رحمہ اللہ نے کہا ہے کہ امام ابن جریر رحمہ اللہ نے اثر مذکور سے یہ دلیل لی ہے کہ جادوگر کو اپنے ماننے والوں کے دلوں پر قدرت حاصل ہوتی ہے۔ دوسروں نے کہا ہے کہ نہیں، یہ صرف ایک خیال ہے، جیسا کہ اللہ تعالیٰ نے فرمایا: ﴿سَحَرُوا أَعْيُنَ النَّاسِ وَاسْتَرْهَبُوهُمْ وَجَاءُوا بِسِحْرِ عَزِيمٍ﴾ [الأعراف: ۱۱۶] ”تو لوگوں کی آنکھوں پر جادو کر دیا اور انھیں (لاٹھیوں اور رسیوں کے سانپوں سے) ڈرایا، اور وہ بہت بڑا جادو لائے تھے۔“ نیز اللہ تعالیٰ نے فرمایا: ﴿يُخَيِّلُ إِلَيْهِ مِنْ سِحْرِهِمْ أَنَّهَا تَسْعَى﴾ [طہ: ۶۶] ”یہ خیال گزرنے لگا کہ ان کی رسیاں اور ان کی لاٹھیاں بلاشبہ دوڑ رہی ہیں۔“

بابل سے مراد:

اس سے یہ بھی دلیل لی ہے کہ وہ بابل جس کا ذکر قرآن مجید میں ہے، وہ بابلِ عراق ہے، نہ کہ بابلِ نہادند۔ علی مرتضیٰ رحمہ اللہ کا بھی یہی قول ہے، بلکہ مرفوع حدیث کے حوالے سے بابل کو ملعون کہا گیا ہے۔ وہاں نمازِ عصر کا وقت

(۱) یہ قول امام قتادہ رحمہ اللہ کے بجائے امام سدی رحمہ اللہ سے مروی ہے۔ دیکھیں: تفسیر الطبري (۲/ ۴۳۱)

(۲) تفسیر ابن کثیر (۱/ ۱۸۵-۱۸۸) (۳) فتح البیان (۱/ ۲۳۸-۲۳۹) (۴) تفسیر الطبري (۲/ ۴۳۹، ۴۴۰)

آگیا تھا اور وہاں نہ پڑھی، بلکہ علاحدہ ہو کر پڑھی۔^①

معلوم ہوا جس طرح ثمود کی بستیوں میں بغیر روتے ہوئے جانے سے منع کیا ہے، اسی طرح بابل کی سرزمین پر نماز پڑھنے کو مکروہ فرمایا ہے۔ ہیئت دان کہتے ہیں کہ بابل اقلیم عراق سے ہے۔ اس کا فاصلہ بحر محیط سے، جس کو اوقیانوس کہتے ہیں، ستر درجے ہے۔ یہ تو بابل کا طول ہے، رہا عرض تو وہ بابل سے جنوب کی جانب سے اس کے وسط تک خط استوا میں بتیس درجے ہے۔^② فتح البیان میں لکھا ہے کہ بابل عراق میں ایک زمین یا شہر کا یا ارض کوفہ کا نام ہے۔ یہ عبداللہ بن مسعود رضی اللہ عنہ کا قول ہے۔^③ کسی نے کہا ہے کہ یہ داوند یا نہاوند یا نصیبین یا مغرب کا پہاڑ ہے۔ بابل کا نام بابل اس لیے ہوا کہ اس جگہ ”تبلبل الألسنة“ ہوا تھا، یعنی لوگوں کی زبانوں میں فرق اور اضطراب پیدا ہو گیا تھا۔^④ جادو سیکھنا سکھانا شیطانی کام اور کفر ہے:

اہل علم نے اس سے اس بات پر دلیل لی ہے کہ جادو کا سیکھنا کفر ہے۔ سیدنا عبداللہ رضی اللہ عنہ سے مروی حدیث میں ہے کہ جو کوئی کسی جادوگر کے یا کاہن کے پاس آیا اور اس کی بات کی تصدیق کی، اس نے قرآن کے ساتھ کفر کیا۔ اس کو بزار رحمہ اللہ نے صحیح سند کے ساتھ روایت کیا اور امام حاکم رحمہ اللہ نے کہا ہے کہ اس کی اسناد صحیح ہے۔^⑤ وہ جادو سیکھ کر میاں بیوی میں جدائی ڈال دیتے، حالاں کہ یہ رشتہ اختلاط اور اُلفت کا ہے، سو یہ کام شیطانوں کا ہوتا ہے۔ صحیح مسلم میں سیدنا ابو ہریرہ رضی اللہ عنہ سے مرفوعاً مروی ہے کہ شیطان اپنا تخت پانی پر رکھ کر اپنا لشکر بنی آدم کو ورغلانے کے لیے بھیجتا ہے۔ اس کے نزدیک مرتبے میں سب سے قریب اور فتنہ انگیزی میں سب سے بڑھ کر وہ ہوتا ہے، جو آ کر کہتا ہے کہ میں نے فلاں کو نہ چھوڑا، یہاں تک کہ اس کو اس کی بیوی سے جدا کر دیا۔ شیطان اس کو پاس بلا کر گلے لگاتا اور کہتا ہے کہ تو بہت اچھا ہے۔ (الحديث)^⑥

سحر تفریق:

حافظ ابن کثیر رحمہ اللہ نے کہا ہے کہ میاں بیوی کے درمیان تفریق کا سبب وہ خیال ہوتا ہے، جو انھیں ایک

① سنن أبي داود، رقم الحديث (٤٩٠) تفسير ابن أبي حاتم (١/ ١٨٩) اس کی سند ضعیف ہے، کیوں کہ سند منقطع ہے، تابعی اور صحابی کے درمیان انقطاع ہے۔ حافظ ابن حجر رحمہ اللہ نے بھی اس روایت کو ضعیف کہا ہے۔ دیکھیں: فتح الباری (١/ ٥٣٠) نیز یہ اثر سیدنا علی رضی اللہ عنہ سے موقوفاً بھی مروی ہے اور اس کی سند حسن ہے۔ دیکھیں: تغلیق التعليق (٢/ ٢٣١)

② صحيح البخاري، رقم الحديث (٤٢٣) صحيح مسلم، رقم الحديث (٢٩٨٠) ③ تفسير ابن كثير (١/ ١٨٣-١٩٠)

④ اللباب في علوم الكتاب (٢/ ٣٤٠) ⑤ فتح البیان (١/ ٢٣٦)

⑥ مسند البزار (٥/ ٢٥٦) مستدرک الحاکم (١/ ٤٩) امام پیشی رحمہ اللہ فرماتے ہیں: ”رواه البزار و رجاله رجال الصحيح“ مجمع الزوائد (٥/ ٢٠٣)

⑦ صحيح مسلم، رقم الحديث (٢٨١٣)

دوسرے کی بد صورتی، بد خلقی یا اور اس طرح کی باتوں کے بارے میں آتا ہے یا دوسرے نکاح یا کسی اور دشمنی سے پیدا ہوتا ہے۔^(۱) فتح البیان میں ہے کہ اللہ نے تفریق کو جادو گروں کی طرف منسوب کیا ہے اور جادو کو علاحدگی کا سبب ٹھہرایا ہے۔ یہ اس بات کی دلیل ہے کہ دلوں پر جادو کا اثر حسد و بغض، تکبہتی و علاحدگی، قربت اور دوری کے ساتھ ہوتا ہے۔

جادو گر کے اختیارات:

ایک گروہ نے کہا ہے کہ جادو گر کو صرف اسی تفرقے پر قدرت ہوتی ہے، کیوں کہ اللہ نے اتنا ہی فرمایا ہے اور اگر زیادہ قدرت ہوتی تو جادو کی مذمت کرتے ہوئے اس کا ذکر بھی فرماتا۔ دوسرے گروہ نے کہا ہے کہ نہیں، بلکہ اس سے زیادہ قدرت ہوتی ہے، یہاں فقط زیادہ غالب تاثیر کا ذکر کیا ہے۔ پھر کہا ہے کہ جادو کے سیکھنے میں جادو گر کے نقصان کے سوا کوئی بھی فائدہ نہیں۔ ابو السعد رضی اللہ عنہ کہتے ہیں کہ جس چیز کی آفات سے امن نہ ہو، اس سے بچنا بہتر ہے، جیسے علم فلسفہ کا سیکھنا کہ اس کا انجام یہ ہے کہ وہ گمراہ کر دیتا ہے۔^(۲)

اللہ کا فیصلہ غالب ہے:

یہ بات کہ جادو گر کسی کو اللہ کے اذن کے بغیر نقصان نہیں پہنچا سکتا، امام حسن بصری رضی اللہ عنہ نے اس سے یوں مطلب لیا ہے کہ جس پر اللہ چاہے جادو مسلط کر دے، جس پر نہ چاہے نہ کرے۔ کیا مجال ہے کہ اللہ کے اذن کے سوا وہ کسی کا کچھ کر سکیں۔ سفیان ثوری رضی اللہ عنہ نے کہا ہے کہ یعنی اللہ کے حکم سے۔ محمد بن اسحاق رضی اللہ عنہ نے کہا ہے کہ یعنی جب اللہ اس کو جادو گر کے ارادے کے سپرد کر دے۔^(۳)

سیدنا عبداللہ بن عباس رضی اللہ عنہما اور مجاہد و سدی رضی اللہ عنہما نے کہا ہے کہ خلاق کے معنی نصیب ہیں۔ امام حسن رضی اللہ عنہ نے کہا ہے کہ خلاق کے معنی دین ہیں، یعنی جادو گر بے نصیب اور بد دین ہوتا ہے۔^(۴) اس لفظ سے ﴿وَلَوْ أَنَّهُمْ آمَنُوا وَاتَّقَوْا﴾ [البقرة: ۱۰۳] ”اور بے شک اگر وہ ایمان لاتے اور تقویٰ اختیار کرتے۔“ ساحر کے کافر ہونے کی دلیل لی گئی ہے۔ امام احمد رضی اللہ عنہ اور سلف کی ایک جماعت کا یہی قول ہے۔ بعض نے کہا ہے کہ کافر نہیں ہوتا، لیکن اس جادو گر کی حد یہ ہے کہ اس کی گردن مار دیں۔ یہ قول امام شافعی رضی اللہ عنہ سے منقول ہے۔^(۵)

معتزلہ کی تردید:

امام رازی رضی اللہ عنہ نے معتزلہ سے نقل کیا ہے کہ وہ جادو کے وجود کے منکر ہیں، بلکہ جادو کے وجود کا عقیدہ رکھنے والے کو کافر کہہ دیتے ہیں۔^(۶) ہاں، اہل سنت کے نزدیک جادو گر کا ہوا میں اڑ کر جانا، آدمی کو گدھا اور گدھے کو انسان کر

(۲) تفسیر أبي السعود (۱/ ۱۴۰) فتح البیان (۱/ ۲۴۱، ۲۴۲)

(۱) تفسیر ابن کثیر (۱/ ۱۹۱)

(۴) تفسیر ابن أبي حاتم (۱/ ۱۹۵)

(۳) تفسیر ابن أبي حاتم (۱/ ۱۹۳، ۱۹۴)

(۶) تفسیر الرازی (۳/ ۱۸۷)

(۵) تفسیر ابن کثیر (۱/ ۱۹۱)

دکھانا جائز ہے۔ اس کا مطلب یہ ہوا کہ جس وقت جادوگر اپنا منتر پڑھتا ہے اور مقررہ کلمات کہتا ہے، اس وقت اللہ اس چیز کو پیدا کر دیتا ہے۔ یہ بات نہیں ہے کہ اس کام میں آسمانوں یا ستاروں پر کوئی اثر ہو جاتا ہے۔ جس طرح کہ فلسفی، نجومی اور صابین کہتے ہیں۔ پھر ان الفاظ سے: ﴿وَمَا هُمْ بِضَآئِرِينَ بِهِ مِنْ أَحَدٍ إِلَّا بِإِذْنِ اللَّهِ﴾ [البقرة: ۱۰۲] ”اور وہ اس جادو سے اللہ کے حکم کے سوا کسی کو نقصان نہیں پہنچا سکتے تھے۔“ اس بات پر دلیل ہے کہ جادو اللہ کے پیدا کرنے سے واقع ہوتا ہے۔ رسول اللہ ﷺ پر جادو کیا گیا تھا۔^(۱) ایک جادوگر عورت بابل سے عائشہ رضی اللہ عنہا کے پاس آئی تھی۔^(۲) اس کے سوا بھی جادو کی اور بہت سی حکایات ہیں۔

جادوگر کے کافر ہونے اور جادو سیکھنے کے بارے میں فقہاء کے اقوال:

پھر امام رازی رحمہ اللہ نے کہا ہے کہ سحر کا سیکھنا کچھ برا نہیں۔ یہ ایک شریف علم ہے۔ یہ علم نہ ہو تو معجزہ اور جادو میں فرق کیسے سمجھا جائے۔^(۳) حافظ ابن کثیر رحمہ اللہ نے بہ خوبی اس قول کا رد کیا ہے۔ صحیح حدیث میں آیا ہے کہ جو کوئی کاہن یا عرف (نجومی) کے پاس گیا وہ کافر ہوا۔^(۴) صحابہ کرام رضی اللہ عنہم، تابعین عظام رحمہم اور سارے ائمہ مسلمین جنہیں جادو کا علم نہیں آتا تھا، وہ معجزات کو بہ خوبی جانتے اور پہچانتے تھے، پھر ابو عبد اللہ رازی رحمہ اللہ سے کتاب ”سر مکتوم“ کے حوالے سے جادو کی آٹھ قسمیں نقل کی ہیں اور ان میں کلام کیا ہے۔ اس کے بعد وزیر ابن ہبیرہ رحمہ اللہ کی تالیف کردہ کتاب ”الإشراف علی مذهب الأشراف“ سے یہ روایت کی ہے کہ اس بات پر سب کا اجماع ہے کہ جادو کی حقیقت ہے، مگر ابو حنیفہ رحمہ اللہ جادو کو بے حقیقت کہتے ہیں۔

رہا جادو کا سیکھنا تو امام ابو حنیفہ، مالک اور احمد رحمہم کا مذہب ہے کہ جادوگر کافر ہو جاتا ہے، پھر امام مالک اور احمد رحمہم کے نزدیک کوئی صرف جادو کرنے یا اس کے استعمال سے واجب القتل ہو جاتا ہے۔ امام شافعی اور احمد رحمہم کے نزدیک اسے فوری طور پر قتل کرنے کی ضرورت نہیں، جب وہ دوبارہ اور تیسری بار یہ کام کرے تو مارا جائے۔

جادوگر کی توبہ:

رہی یہ بات کہ جادوگر کی توبہ قبول ہوتی ہے کہ نہیں، تو شافعی رحمہ اللہ کہتے ہیں کہ قبول نہیں ہوتی۔ باقی تین ائمہ کے نزدیک قبول ہوتی ہے۔

جادو کا علاج:

امام قرطبی رحمہ اللہ نے وہب رحمہ اللہ سے نقل کیا ہے کہ جس مرد کو کسی جادوگر نے عورت سے باندھ دیا ہو تو بیری

(۱) دیکھیں: صحیح البخاری، رقم الحدیث (۵۴۳۲) صحیح مسلم، رقم الحدیث (۲۱۸۹)

(۲) تفسیر الطبری (۲/ ۴۳۹- ۴۴۰) المستدرک (۴/ ۱۷۱) اس کی سند صحیح ہے۔

(۳) تفسیر الرازی (۳/ ۱۹۴) (۴) مستدرک الحاکم (۱/ ۴۹)

کے سات پتے لے کر دو پتھروں میں کوٹ کر آیت الکرسی پڑھ کے مسح کو اس کے تین گھونٹ پلا کر باقی پانی سے نہلا دیں، اِنْ شَاءَ اللّٰهُ، اس جادو کا اثر جاتا رہے گا۔ اس بارے میں یہ اچھا عمل ہے۔^(۱) حافظ ابن کثیر رحمہ اللہ کہتے ہیں کہ جادو دور کرنے کا سب سے زیادہ فائدہ اُس میں ہے، جو اللہ نے اپنے رسول ﷺ پر خاص اسی کو دور کرنے کے لیے اُتارا ہے اور وہ معوذتین (آخری دو قل) ہیں۔ حدیث میں مروی ہے کہ ان دو سورتوں سے زیادہ بہتر کسی اور سے پناہ نہیں پکڑی جاسکتی۔^(۲) نیز یہ بھی حدیث میں آتا ہے کہ آیت الکرسی شیطان کو دور کر دیتی ہے۔^(۳)

يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انْظُرْنَا وَاسْمَعُوا
وَلِلْكَافِرِينَ عَذَابٌ أَلِيمٌ ﴿١٠٤﴾ مَا يَوَدُّ الَّذِينَ كَفَرُوا مِنْ
أَهْلِ الْكِتَابِ وَلَا الْمُشْرِكِينَ أَنْ يُنْزَلَ عَلَيْكُمْ مِنْ خَيْرٍ
مِنْ رَبِّكُمْ وَاللَّهُ يَخْتَصُّ بِرَحْمَتِهِ مَنْ يَشَاءُ وَاللَّهُ ذُو الْفَضْلِ
الْعَظِيمِ ﴿١٠٥﴾

اے لوگو جو ایمان لائے ہو! تم (نبی سے یہ) نہ کہو: [رَاعِنَا] بلکہ یہ کہو: [اُنْظُرْنَا] اور تم غور سے سنو اور کافروں کے لیے بہت دردناک عذاب ہے ﴿۱۰۴﴾ اہل کتاب میں سے جن لوگوں نے کفر کیا وہ نہیں چاہتے اور نہ مشرکین ہی چاہتے ہیں کہ تم پر تمہارے رب کی طرف سے کوئی خیر نازل کی جائے اور اللہ اس کے لیے اپنی رحمت خاص کرتا ہے جس کے لیے چاہتا ہے اور اللہ فضل عظیم کا مالک ہے ﴿۱۰۵﴾

الفاظ کے انتخاب میں ادب کو ملحوظ خاطر رکھنا:

یہودی پیغمبر ﷺ کی مجلس میں بیٹھتے اور جب آپ ﷺ کلام فرماتے تو جو بات وہ سنن نہ پاتے، اس کی تحقیق کے لیے کہتے: ﴿رَاعِنَا﴾ یعنی ہماری طرف بھی متوجہ ہوں۔ ان سے سیکھ کر مسلمان بھی کسی وقت یہ لفظ کہہ دیتے۔ اللہ تعالیٰ نے منع فرما دیا کہ تم یہ لفظ نہ کہو۔ اگر کہنا ہو تو ﴿اُنْظُرْنَا﴾ کہو۔ اس کے معنی بھی یہی ہیں اور آگے سے سنتے رہو، تا کہ پوچھنا ہی نہ پڑے۔ یہودیوں کے اس لفظ کے کہنے میں دھوکا تھا، اس کو زبان دبا کر کہتے تو ”رَاعِنَا“ ہو جاتا، یعنی ہمارا چرواہا اور ان کی زبان میں ﴿رَاعِنَا﴾ احمق کو بھی کہتے تھے۔ حافظ ابن کثیر رحمہ اللہ کہتے ہیں کہ اللہ تعالیٰ

(۱) تفسیر القرطبی (۲/ ۴۹-۵۰)

(۲) سنن النسائي، رقم الحديث (۵۴۳۰) نیز معوذتین کی فضیلت میں اور بھی بے شمار احادیث مروی ہیں۔

(۳) تفسیر ابن کثیر (۱/ ۱۹۲-۱۹۷)

نے اپنے ایمان والے بندوں کو قول اور فعل میں کفار کی مشابہت سے منع فرمایا ہے۔ یہود ایسی بات بولتے جس میں ”توریہ“ ہوتا۔ وہ یہ کام حقارت کے لیے کرتے اور ”إِسْمَعُ لَنَا“ کی جگہ تکبر سے ﴿رَاعِنَا﴾ کہتے۔

بے ادبی یہود کا شیوہ ہے:

جیسا کہ اللہ تعالیٰ نے فرمایا: ﴿مِنَ الَّذِينَ هَادُوا يُحَرِّفُونَ الْكَلِمَ عَنْ مَوَاضِعِهِمْ وَيَقُولُونَ سَمِعْنَا وَعَصَيْنَا وَاسْمِعْ غَيْرَ مُسْمِعٍ وَرَاعِنَا لَيًّا بِالسِّنِّتِهِمْ وَطَعْنًا فِي الدِّينِ وَلَوْ أَنَّهُمْ قَالُوا سَمِعْنَا وَأَطَعْنَا وَاسْمِعْ وَانْظُرْنَا لَكَانَ خَيْرًا لَّهُمْ وَأَقْوَمَ وَلَكِنْ لَعَنَهُمُ اللَّهُ بِكُفْرِهِمْ فَلَا يُؤْمِنُونَ إِلَّا قَلِيلًا﴾ [النساء: ٤٦]

”یہودیوں میں سے کچھ لوگ الفاظ کو ان کے موقع محل سے پھیر دیتے ہیں اور پھر اپنی زبانوں کو توڑ موڑ کر سچے دین کے خلاف طعنہ زنی کرتے ہوئے (نبی ﷺ سے) کہتے ہیں: ”ہم نے سنا اور ہم نے نافرمانی کی“ اور کہتے ہیں: ”سنو! اگرچہ تم اس قابل نہیں ہو کہ تمہیں کچھ سنا جائے۔“ اور آپ سے مخاطب ہو کر کہتے ہیں: [رَاعِنَا] یعنی ”اے ہمارے چرواہے!“ اور بے شک اگر وہ کہتے: ”ہم نے سنا اور ہم نے اطاعت کی، اور ہماری بات سنیے اور ہماری طرف نظر کیجیے“ تو ان کے لیے بہتر اور نہایت مناسب ہوتا، لیکن اللہ نے ان کے کفر کی وجہ سے ان پر لعنت کی، چنانچہ وہ سوائے چند لوگوں کے ایمان نہیں لاتے۔“

اسی طرح احادیث میں آیا ہے کہ یہود جب سلام کرنا چاہتے تو ”السَّامُ عَلَيْكُمْ“ کہتے۔ سام کے معنی موت ہیں۔ اس لیے ہم کو یہ حکم ہوا کہ ہم ان کے جواب میں ”وَعَلَيْكُمْ“ کہیں، یعنی یہ موت تم ہی پر پڑے، ہم میں کوئی اس بددعا سے نہ مرے۔^(۱) سیدنا عبداللہ بن عمر رضی اللہ عنہما سے مرفوع حدیث میں مروی ہے کہ «مَنْ تَشَبَّهَ بِقَوْمٍ فَهُوَ مِنْهُمْ» (رواہ أحمد) یعنی ”جس نے کسی قوم کی مشابہت پیدا کی، وہ انہی میں سے ہے۔“ اس کو ابوداؤد نے بھی روایت کیا ہے۔^(۲)

کفار کی مشابہت سے ممانعت:

حافظ ابن کثیر رحمہ اللہ نے کہا ہے کہ اس حدیث میں کفار کے اقوال، افعال، لباس، عادات و عبادات وغیرہ، جو ہمارے لیے مشروع نہیں ہوئے، ان کی ممانعت پر اور ان کی مشابہت اختیار کرنے پر سخت وعید کی دلیل ہے۔^(۳) میں کہتا ہوں کہ اس حدیث کی جیسی تشریح شیخ الاسلام ابن تیمیہ رحمہ اللہ نے کتاب ”اقتضاء الصراط المستقیم لمخالفة أصحاب الجحیم“ میں لکھی ہے،^(۴) ویسی کسی اور کتاب میں دیکھی گئی ہے نہ سنی گئی۔ یہ حدیث اسلام میں ایک بڑی اصل ہے۔ مسلمانوں نے اس زمانے میں بالخصوص اس حدیث پر عمل کرنا چھوڑ دیا، گویا ان کے خیال میں یہ منسوخ ہو گئی ہے۔ اِنَّا لِلّٰہِ...!

^(۱) صحیح البخاری، رقم الحدیث (۵۶۷۸) صحیح مسلم، رقم الحدیث (۲۱۶۵) تفسیر ابن کثیر (۱/ ۱۹۷)

^(۲) مسند أحمد (۵۰/ ۲) سنن أبی داود، رقم الحدیث (۴۰۳۱) صحیح الجامع، رقم الحدیث (۶۱۴۹)

^(۳) تفسیر ابن کثیر (۱/ ۱۹۷) ^(۴) اقتضاء الصراط المستقیم (۱۲/ ۱)

ایک آدمی سیدنا عبداللہ بن مسعود رضی اللہ عنہ کے پاس آیا اور کہا کہ مجھے کوئی نصیحت کریں؟ کہا: جب تو سنے کہ اللہ تعالیٰ ﴿يَا أَيُّهَا الَّذِينَ آمَنُوا﴾ فرماتا ہے تو تُو اس پر کان رکھ، وہ کسی خیر کا حکم کرتا ہے یا کسی شر سے منع فرماتا ہے۔⁽¹⁾ خیر اللہ نے کہا ہے کہ قرآن میں جہاں کہیں ﴿يَا أَيُّهَا الَّذِينَ آمَنُوا﴾ ہے، تورات میں وہاں ”يَا أَيُّهَا الْمَسَاكِينُ“ ہے۔ امام عطاء اللہ نے کہا ہے کہ لفظ ﴿رَاعِنَا﴾ انصار کہتے تھے تو اللہ نے اس لفظ سے منع کر دیا۔⁽²⁾ امام ابن جریر رضی اللہ عنہ نے کہا ہے کہ ٹھیک بات یہ ہے کہ اللہ نے مومنین کو اس لفظ کے کہنے سے منع فرمایا ہے، یہ کلمہ اللہ کو مکروہ یا ناپسند آیا ہے۔ یہ وہی بات ہے کہ رسول اللہ ﷺ نے کہا کہ تم انگوڑ کو ”کَرَمٌ“ نہ کہو، ”حَبْلَةٌ“ کہو۔⁽³⁾ اور غلام کو ”عَبْدِي“ نہ کہو ”فَتَايَ“ کہو۔⁽⁴⁾

نقص کا احتمال رکھنے والے الفاظ کی ممانعت:

اس آیت میں اس بات کی دلیل ہے کہ جن الفاظ میں کسی گالی یا نقص کا احتمال ہو، ان کے بولنے سے بچنا چاہیے، اگرچہ کہنے والے کا ارادہ گالی یا نقص کا نہ ہو۔ اس میں ذریعے کا بند کرنا، وسیلے کا دور کرنا اور مادہ فساد کو کاٹنا ہے۔ پھر اللہ تعالیٰ نے کافروں کی دشمنی کی شدت کا، خواہ وہ اہل کتاب ہوں یا مشرک، بیان اس لیے فرمایا ہے کہ ان میں اور مومنین میں دوستی ختم ہونی چاہیے، کسی طرح کا باہم میل جول نہ ہو۔ اس جگہ رحمت سے مراد قرآن و اسلام ہے یا نبوت یا جنس رحمت۔ غیر متعلق لوگوں کو جو دنیا اور دین کی بھلائی ملی ہے، وہ کسی استحقاق کے بغیر صرف اللہ کے فضل و انعام سے حاصل ہوئی ہے، سو وہی بڑا فضل والا ہے۔ وہ جس کو چاہے اور جس رحمت و نعمت کو چاہے، عطا کرے۔ یہودیوں اور مشرکین کا مومنوں پر اس خیر و برکت پر حسد کرنا، صحیح نہیں ہے۔

مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا أَلَمْ تَعْلَمْ أَنَّ اللَّهَ عَلَىٰ كُلِّ شَيْءٍ قَدِيرٌ ﴿١٠٦﴾ أَلَمْ تَعْلَمْ أَنَّ اللَّهَ لَهُ مُلْكُ السَّمٰوٰتِ وَٱلْأَرْضِ وَمَا لَكُمْ مِّنْ دُونِ اللَّهِ مِن وَلِيٍّ وَلَا نَصِيرٍ ﴿١٠٧﴾

جو آیت ہم منسوخ کرتے ہیں یا اسے بھلوا دیتے ہیں تو اس سے بہتر یا اسی کی مثل ہی لے آتے ہیں۔ کیا آپ نہیں جانتے کہ بے شک اللہ ہر چیز پر خوب قادر ہے؟⁽¹⁰⁶⁾ کیا آپ نہیں جانتے کہ بے شک اللہ ہی کے لیے ہے آسمانوں اور زمین کی بادشاہی، اور تمہارے لیے اللہ

(1) تفسیر ابن ابی حاتم (۱/۱۹۶) اس کی سند حسن ہے۔ (2) تفسیر ابن ابی حاتم (۱/۱۹۶-۱۹۷)

(3) صحیح مسلم، رقم الحدیث (۲۲۴۸)

(4) صحیح البخاری، رقم الحدیث (۲۴۱۴) صحیح مسلم، رقم الحدیث (۲۲۴۹) تفسیر الطبری (۲/۴۶۳)

کے سوانہ کوئی حمایتی ہے اور نہ کوئی مددگار؟⁽¹⁰⁷⁾

سنخ کی تعریف:

یہ بھی یہودیوں کا طعن تھا کہ تمہاری کتاب میں بعض آیتیں منسوخ ہوتی ہیں۔ اگر یہ اللہ کی طرف سے تھیں تو پھر ان میں کیا عیب دیکھا کہ انھیں موقوف کر دیا؟ اللہ تعالیٰ نے فرمایا کہ عیب نہ پہلی آیت میں تھا نہ پچھلی میں، لیکن حاکم ہر وقت جو چاہے سو حکم کرے۔ سیدنا عبداللہ بن عباس رضی اللہ عنہما نے کہا ہے کہ سنخ سے اس جگہ مراد تبدیل کرنا ہے۔⁽¹⁾ امام مجاہد رحمہ اللہ نے کہا ہے کہ اس کو مٹا دینا مراد ہے۔ امام قرظی رحمہ اللہ نے کہا ہے کہ بھلا دینا مراد ہے۔ امام ضحاک رحمہ اللہ نے کہا ہے کہ ترک کر دینا ہے۔ امام سدی رحمہ اللہ نے کہا ہے کہ قبض کرنا، یعنی اٹھا لینا ہے، جیسے: یہ آیت ”الشَّيْخُ وَالشَّيْخَةُ إِذَا زَنِيَا فَاَرْجُمُوهُمَا الْبَتَّةَ“ ”شادی شدہ مرد اور شادی شدہ عورت جب زنا کرے تو تم ان کو سنگسار کر دو۔“ یا یہ قول ”لَوْ كَانَ لِابْنِ آدَمَ وَادِيَانِ مِنْ ذَهَبٍ لَا بُتَغَىٰ لَهُمَا ثَالِثًا“ ”اگر ابن آدم کے قبضے میں دو وادیاں سونے کی بھری ہوں تو وہ تیسری کی جستجو کرے۔“⁽²⁾

امام ابن جریر رحمہ اللہ نے کہا ہے کہ سنخ سے مراد آیت کو دوسری جگہ منتقل کرنا ہے، جیسے: حلال کو حرام یا حرام کو حلال، مباح کو محظور (منع) اور محظور کو مباح کر دینا۔ یہ تبدیلی اور تغیر اسی امر، نہی، خطر، اطلاق، ممانعت و اباحت (جائز ہونے) میں ہوتا ہے نہ کہ اخبار (خبر دینے) میں۔ خواہ یہ منسوخ حکماً یا خطاً (لکھنے میں) ہو۔⁽³⁾

سنخ کے باقی احکام، شرطیں اور اس کی قسمیں اصول فقہ کی کتابوں میں مفصل بیان کی گئی ہیں، یہاں ان کے ذکر کی ضرورت نہیں۔ سیدنا ابن عمر رضی اللہ عنہما کہتے ہیں کہ رسول اللہ ﷺ نے دو آدمیوں کو ایک سورت پڑھائی تھی اور وہ اس کو پڑھا کرتے تھے۔ ایک رات نماز کے لیے کھڑے ہوئے تو ایک حرف بھی نہ پڑھ سکے۔ صبح کو رسول اللہ ﷺ سے یہ ذکر کیا تو آپ ﷺ نے فرمایا کہ منسوخ ہوگئی یا بھلا دی گئی ہے، اب تم اس کو چھوڑ دو۔ (رواہ الطبرانی) اس کی سند میں سلیمان بن ارقم ضعیف ہے۔ امام زہری رحمہ اللہ اسی روایت کی وجہ سے ﴿نُنْسَاهَا﴾ بضم نون خفیفہ پڑھا کرتے تھے۔⁽⁴⁾ جس نے ”نَنَّسَاهَا“ بفتح نون پڑھا ہے، اس کے معنی تاخیر کے ہیں۔ سیدنا عبداللہ بن عباس رضی اللہ عنہما نے کہا ہے کہ بلکہ ترک و تبدیل کے ہیں۔ امام مجاہد رحمہ اللہ نے کہا ہے کہ اس کے یہ معنی ہیں کہ ہم اس کو خط میں ثابت رکھتے ہیں اور

⁽¹⁾ تفسیر الطبري (۲/ ۴۷۳) اس کی سند حسن ہے۔ تفصیل کے لیے دیکھیں: الصحيح المسبور (۱/ ۴۶-۴۹)

⁽²⁾ تفسیر ابن أبي حاتم (۱/ ۱۹۹، ۲۰۰) ⁽³⁾ تفسیر الطبري (۲/ ۴۷۱، ۴۷۲)

⁽⁴⁾ المعجم الكبير (۱۲/ ۲۸۸) اس کی سند میں ”سلیمان بن ارقم“ راوی سخت ضعیف ہے۔

⁽⁵⁾ تفسیر الطبري (۲/ ۴۷۶) تفسیر ابن أبي حاتم (۱/ ۲۰۱) اس کی سند حسن ہے۔ تفصیل کے لیے دیکھیں: الصحيح المسبور

حکم میں بدل دیتے ہیں۔ جس نے بضم نون پڑھا ہے، اس نے اس لفظ کو نسیان سے لیا ہے۔ امام حسن رضی اللہ عنہ نے کہا ہے کہ رسول اللہ صلی اللہ علیہ وسلم بعض قرآن پڑھتے، پھر اس کو بھول جاتے۔^(۱)

منسوخ سے بہتر یا برابر آیت لانے سے مراد:

سیدنا عبداللہ بن عباس رضی اللہ عنہما نے کہا ہے کہ رات کو وحی اترتی، دن کو فراموش ہو جاتی۔ اس پر اللہ تعالیٰ نے یہ آیت اتاری۔^(۲) یہ بات کہ ”جس آیت کو ہم منسوخ کرتے ہیں، اس سے بہتر یا اس کے برابر دوسری آیت لاتے ہیں۔“ اس کا مطلب یہ ہے کہ وہ دوسری آیت جلد نفع کے لیے یا ایک مدت کے نفع کے لحاظ سے یا ایک نفع میں ان دونوں میں سے زیادہ ہوتی ہے یا مثل اس کے نہ کہ زیادہ ہے۔ یہ بات نسخ منسوخ میں غور و فکر کرنے سے حاصل ہوتی ہے، کیوں کہ کبھی نسخ زیادہ ہلکا ہوتا ہے، مگر اس کا نفع عاجل (دنیا) میں زیادہ ہوتا ہے۔ کبھی وہ بوجھل ہوتا ہے تو اس کا ثواب ایک مقررہ مدت کے بعد زیادہ ہوتا ہے۔ کبھی دونوں یکساں ہوتے ہیں تو نفع میں برابر ٹھہرتے ہیں۔

قرآن کا سنت سے منسوخ ہونا:

امام شافعی رحمۃ اللہ علیہ کا یہ کہنا کہ قرآن سنت متواترہ سے منسوخ نہیں ہوتا، اس آیت کی رو سے صحیح نہیں ہے، بلکہ صحیح یہ ہے کہ کتاب کا سنت سے منسوخ ہو جانا جائز ہے۔

اس ارشاد سے کہ اللہ ہر چیز پر قادر ہے، یہ نکلا کہ منسوخ کرنا بھی اللہ کے دوسرے اختیارات کی طرح ہے۔ نسخ کا انکار کرنا، اللہ کی قدرت کا انکار کرنا ہے۔ اس میں نسخ کے جائز ہونے کی دلیل ہے۔

نسخ کے صحیح ہونے اور یہود کے اعتراض کا رد:

دوسرے ارشاد میں کہ آسمان و زمین میں اسی کی سلطنت ہے، یہودیوں کی تکذیب ہے، جو نسخ کے منکر ہیں۔ سارے اہل اسلام شروع سے لے کر آخر تک اس بات پر متفق ہیں کہ نسخ عقلاً ثابت و جائز ہے اور سمعاً واقع ہوا ہے۔ کسی ایک شخص نے بھی اس میں اختلاف نہیں کیا۔ ہاں یہودی نسخ کے منکر ہیں، لہذا تورات ان پر حجت ہے، کیوں کہ اس سے نسخ کا ہونا ثابت ہے۔ جب نوح علیہ السلام کشتی سے باہر نکلے تھے تو اللہ تعالیٰ نے ان سے کہا تھا کہ میں نے ہر چلنے والے جانور کو تیرے اور تیری اولاد کے لیے غذا مقرر کیا ہے سوائے خون کے، سو تو اس کو نہ کھانا۔ پھر موسیٰ اور بنی اسرائیل پر بہت سے حیوانات حرام کر دیے تھے۔ یہ بھی تورات ہی سے ثابت ہے کہ آدم علیہ السلام بہن کا بیاہ بھائی سے کر دیتے تھے، پھر اللہ نے اس کو موسیٰ علیہ السلام وغیرہ پر حرام کر دیا۔

^(۱) تفسیر الطبری (۲/ ۴۷۳-۴۷۴)

^(۲) تفسیر ابن ابی حاتم (۱/ ۲۰۰) اس کی سند میں ”حجاج بن تمیم جزری“ ضعیف راوی ہے۔

یہ بھی تورات میں ہے کہ ابراہیم علیہ السلام کو پہلے حکم دیا کہ تم اپنے بیٹے کو ذبح کرو، پھر فرمایا کہ ذبح نہ کرو۔ اسی طرح موسیٰ علیہ السلام نے بنی اسرائیل کو یہ حکم دیا تھا کہ جنھوں نے کچھڑا پوجا ہے، ان کو قتل کرو، پھر کہا کہ اب تلوار اٹھا لو۔ اسی طرح سینچر (ہفتے) کے دن کام کرنا حرام کیا تھا، حالاں کہ ان کے پہلے لوگوں پر حرام نہ تھا۔ تورات میں اس طرح کے بہت سے احکام موجود ہیں۔ قرآن عظیم نے ساری پہلی شریعتوں اور پرانی کتابوں، مثلاً: تورات، انجیل وغیرہ کو منسوخ کر دیا۔ نسخ آیت کا یہ مطلب ہوتا ہے کہ اس کی قراءت یا حکم یا دونوں پر عمل ختم ہو چکا ہے۔

منسوخ آیات اور احادیث کی تعداد:

بعض علما نے کہا ہے کہ پانچ سو آیات منسوخ ہیں، لیکن محققین کے نزدیک پانچ آیتوں سے زیادہ منسوخ نہیں ہیں۔ شاہ ولی اللہ محدث دہلوی کا یہی قول ”الفوز الکبیر“ میں ہے۔^(۱) لیکن ان پانچ میں بھی نظر ہے۔ رہی حدیث تو ابن جوزی رحمہ اللہ نے کہا ہے کہ اکیس حدیثیں منسوخ ہیں۔ ابن القیم رحمہ اللہ نے کہا ہے کہ نہیں، بلکہ دس احادیث سے بھی کم ہیں، بلکہ اس کے نصف سے بھی کم۔^(۲) امام زرقانی رحمہ اللہ نے ”شرح موطا“ میں لکھا ہے کہ محدثین، اصولیین اور فقہاء کا مذہب یہ ہے کہ جہاں تک ممکن ہو جمع کرنا واجب ہے۔^(۳) صاحب ”دراسات اللیب“ نے ایک مستقل رسالہ نسخ اجتہادی کے بطلان میں لکھا ہے، پھر کہا ہے کہ یہ دعویٰ اکثر فقہاء، خصوصاً حنفیہ کا ہے۔ متقدمین کے نزدیک معتبر نسخ وہ ہے جو رسول اللہ ﷺ تک مرفوع ہوتا ہے، جو غیر تک پہنچتا ہے، وہ شریعت کی پیروی سے زیادتی اور تجاوز کرتا ہے۔

خلق و امر اللہ ہی کا ہے:

حافظ ابن کثیر رحمہ اللہ نے کہا ہے کہ اس آیت شریفہ میں اللہ پاک نے اپنے بندوں کو یہ ارشاد فرمایا ہے کہ مخلوق میں تصرف رکھنے والا وہی اکیلا اللہ ہے، خلق و امر اسی کا ہے۔ جس کو جس طرح چاہا بنایا۔ جس کو چاہا نیک بخت کیا اور جس کو چاہا بد بخت ٹھہرایا۔ کسی کو تندرست رکھا، کسی کو بیمار کر ڈالا۔ کسی کو توفیق دی، کسی کو بے مدد چھوڑا۔ اسی طرح جس چیز کو چاہا حلال کیا، جسے چاہا حرام کیا۔ جسے چاہا مباح فرمایا، جسے چاہا پر خطر ٹھہرایا۔ اللہ سے کون سوال کر سکتا ہے؟ بلکہ اللہ ہی اپنے بندوں سے سوال کر سکتا ہے، اس کا کسی شے کے بارے میں حکم کرنا کسی مصلحت سے ہوتا ہے، جس کو وہی جانتا ہے۔ اسی طرح منع کرنے کی مصلحت بھی اسی کو معلوم ہوتی ہے۔ ہم پر تو یہ فرض ہے کہ ہم اس کی پوری اطاعت کریں، اس کا حکم بجالائیں اور رسول کی تصدیق و پیروی کرتے رہیں۔ پھر یہ کہا ہے کہ اس مقام میں یہود کے کفر کا رد اور اس بارے میں بلاغت سے پُر بیان ہے۔ یہودیوں کا نسخ محال اور ناممکن ہونے کے بارے میں دعویٰ عقلاً جہالت و کفر ہے اور نقلاً افتراء و تہمت ہے۔^(۴)

(۱) الفوز الکبیر (۱/ ۹۳) (۲) إعلام الموقعین (۴/ ۲۳۵) (۳) شرح الزرقانی (۱/ ۲۸۳)

(۴) تفسیر ابن کثیر (۱/ ۲۰۰)

امام ابن جریر رحمہ اللہ نے کہا ہے کہ یہودیوں نے احکامِ تورات کی منسوخی کا انکار کیا، اسی لیے عیسیٰ اور محمد ﷺ کی نبوت کو نہ مانا، کیوں کہ عیسیٰ علیہ السلام نے تورات کے بعض احکام کو منسوخ کیا تھا اور محمد ﷺ نے تورات و انجیل دونوں کے احکام کو بدل دیا۔^(۱) حافظ ابن کثیر رحمہ اللہ کہتے ہیں کہ مسلمانوں میں فقط ایک ابو مسلم اصفہانی رحمہ اللہ نے یہ کہا ہے کہ قرآن میں نسخ نہیں ہے، اس کا یہ قول ضعیف، مردود اور مرذول ہے اور آیاتِ منسوخہ کے اس نے جو جواب دیے ہیں، وہ سب نامقبول ہیں۔^(۲)

**أَمْ تُرِيدُونَ أَنْ تَسْأَلُوا رَسُولَكُمْ كَمَا سَأَلَ مُوسَى مِنْ قَبْلُ
وَمَنْ يَتَّبِعِ الْكُفْرَ بِالْإِيمَانِ فَقَدْ ضَلَّ سَوَاءَ السَّبِيلِ ﴿١٠٨﴾**

(اے مسلمانو!) کیا تم چاہتے ہو کہ تم اپنے رسول سے سوال کرو جیسے اس سے پہلے موسیٰ سے سوال کیے گئے تھے؟ اور جس نے ایمان کے بدلے کفر اختیار کیا تو بے شک وہ سیدھی راہ سے بھٹک گیا۔^(۱۰۸)

کثرتِ سوال سے ممانعت:

یعنی یہودیوں کے بہکانے سے تم اپنے نبی کے پاس شبہات نہ لاؤ، جیسے وہ اپنے نبی کے پاس لاتے تھے۔ شبہات وارد کرنا گویا یقین کر ترک کر کے انکار کو پکڑنا ہے۔ اس آیت میں مومنین کو کثرتِ سوال سے منع کیا ہے کہ کسی چیز کے ہونے سے پہلے اس کے بارے میں سوال نہ کیا کرو، جیسا کہ اللہ تعالیٰ نے فرمایا: ﴿يَا أَيُّهَا الَّذِينَ آمَنُوا لَا تَسْأَلُوا عَنْ أَشْيَاءَ إِنْ تُبَدَّلَ لَكُمْ تَسْأَلُهُمْ وَإِنْ تَسْأَلُوا عَنْهَا حِينَ يُنْزَلُ الْقُرْآنُ تَبَدَّلَ لَكُمْ عَفَا اللَّهُ عَنْهَا وَاللَّهُ غَفُورٌ حَلِيمٌ﴾ [المائدة: ۱۰۱] ”اے لوگو جو ایمان لائے ہو! ایسی باتوں کے بارے میں سوال نہ کرو کہ اگر وہ تم پر ظاہر کر دی جائیں تو تمہیں بری لگیں اور اگر تم ان کے متعلق سوال کرو گے جب کہ قرآن نازل کیا جا رہا ہو تو وہ تم پر ظاہر کر دی جائیں گے، اللہ نے (تمہاری) اس حرکت کو معاف کر دیا ہے اور اللہ بہت بخشنے والا، بہت حوصلے والا ہے۔“ یعنی اگر نزول کے بعد تفصیل پوچھو گے تو بتا دی جائے گی، لیکن جو شے ابھی نہیں ہوئی ہے، اگر اس کا سوال کیا تو کہیں وہ چیز اس پوچھ پاچھ سے حرام نہ ہو جائے۔ اسی لیے صحیح حدیث میں آیا ہے کہ مسلمانوں میں بڑا مجرم وہ ہے، جس کے سوال کرنے سے جو شے حرام نہ تھی، وہ حرام ہو گئی۔^(۳)

رسول اللہ ﷺ سے پوچھا گیا کہ اگر کوئی شخص کسی مرد کو اپنی بیوی کے پاس پائے تو کیا کرے، اگر کچھ کہتا ہے تو بڑا بول منہ سے نکالتا ہے اور اگر چپ رہتا ہے تو بڑی بات پر چپ رہتا ہے؟ آپ نے ان مسائل کو مکروہ اور عیب دار جانا، پھر اللہ نے آیتِ ملاعنہ نازل فرمادی۔^(۴) اس سوال کا نتیجہ یہ ہوا۔ صحیحین میں مغیرہ بن شعبہ رضی اللہ عنہ سے مرفوعاً مروی ہے کہ قیل وقال (فضول گفتگو)، اضاعت مال (مال ضائع کرنا) اور کثرتِ سوال سے منع فرما دیا گیا ہے۔^(۵)

(۲) تفسیر ابن کثیر (۲۰۱/۱)

(۱) تفسیر الطبری (۴۸۸/۲)

(۳) صحیح البخاری، رقم الحدیث (۶۸۵۹) صحیح مسلم، رقم الحدیث (۲۳۵۸) (۴) صحیح مسلم، رقم الحدیث (۱۴۹۳)

(۵) صحیح البخاری، رقم الحدیث (۱۴۰۷) صحیح مسلم، رقم الحدیث (۵۹۳)

نیز صحیح مسلم میں ہے کہ تم مجھ کو چھوڑ دو، جب تک کہ میں تم کو چھوڑے رہوں۔ تم سے پہلے لوگ اسی کثرتِ سوال اور اختلاف کی وجہ سے ہلاک ہو گئے، میں جس بات کا تمہیں حکم دوں، وہ جہاں تک ہو سکے بجالاً و اور جس کام سے منع کروں، اس سے بچتے رہو۔^(۱) یہ حدیث اس وقت فرمائی تھی جب اللہ نے حج فرض کر دیا تھا۔ ایک شخص نے کہا کہ کیا ہر سال فرض ہے؟ آپ ﷺ چپ رہے۔ تیسری بار فرمایا: نہیں، اگر ہاں کہتا تو واجب ہو جاتا اور اگر واجب ہوتا تو تم سے نہ ہوتا۔

اسی لیے سیدنا انس رضی اللہ عنہ کہتے ہیں کہ ہم سوال کرنے سے منع کیے گئے تھے۔ ہم کو یہ بات پسند آتی تھی کہ کوئی گنوار صحرائی آدمی آئے اور کچھ پوچھے اور ہم سنیں۔^(۲) سیدنا براء بن عازب رضی اللہ عنہ کہتے ہیں کہ مجھ پر ایک سال گزر جاتا تھا، میں کچھ پوچھنا چاہتا تھا، مگر دہشت و ہیبت سے پوچھ نہ سکتا تھا۔ یہ تمنا کرتا تھا کہ کوئی اعرابی آجائے۔^(۳) (رواہ أبو یعلیٰ) سیدنا عبداللہ بن عباس رضی اللہ عنہما کہتے ہیں کہ میں نے اصحابِ رسول اللہ ﷺ سے بہتر کوئی قوم نہیں دیکھی۔ انھوں نے صرف بارہ مسکلوں کے بارے میں سوال کیا اور وہ سب قرآن میں موجود ہیں، جیسے: ﴿يَسْأَلُونَكَ عَنِ الْخَمْرِ وَالْمَيْسِرِ﴾ [البقرة: ۲۱۹] ”(اے نبی!) لوگ آپ سے شراب اور جوئے کے بارے میں سوال کرتے ہیں۔“ ﴿يَسْأَلُونَكَ عَنِ الشَّهْرِ الْحَرَامِ﴾ [البقرة: ۲۱۷] ”(اے نبی!) لوگ آپ سے حرمت والے مہینے کے بارے میں پوچھتے ہیں۔“ ﴿وَيَسْأَلُونَكَ عَنِ الْيَتَامَى﴾ [البقرة: ۲۲۰] ”اور لوگ آپ سے یتیموں کے بارے میں پوچھتے ہیں۔“ اور اس جیسے اور۔^(۴) ”آم“ یہ ”بَل“ کے معنی میں ہے یا استفہامِ انکاری ہے۔ یہ آیت مومنین اور کافرین سب کو شامل ہے، کیوں کہ رسول اللہ ﷺ سب ہی کی طرف مبعوث ہوئے ہیں، جیسے اللہ تعالیٰ نے فرمایا: ﴿يَسْأَلُكَ أَهْلُ الْكِتَابِ أَنْ تُنَزِّلَ عَلَيْهِمْ كِتَابًا مِّنَ السَّمَاءِ فَقَدْ سَأَلُوا مُوسَىٰ أَكْبَرَ مِنْ ذَلِكَ فَقَالُوا أَرِنَا اللَّهَ جَهْرَةً فَأَخَذَتْهُمُ الصَّعِقَةُ بِظُلْمِهِمْ﴾ [النساء: ۱۵۳] ”(اے نبی!) اہل کتاب آپ سے تقاضا کرتے ہیں کہ آپ ان پر آسمان سے ایک کتاب اتار لائیں، چنانچہ ان لوگوں نے موسیٰ سے اس سے بھی بڑا تقاضا کیا تھا، انھوں نے کہا تھا: (اے موسیٰ!) ہمیں اللہ بالکل آنکھوں کے سامنے دکھا، پھر ان کے ظلم کی وجہ سے کڑا کے کی بجلی ان پر آ پڑی۔“

قریش کے سوالات:

سیدنا ابن عباس رضی اللہ عنہما نے کہا ہے کہ رافع بن خزیمہ اور وہب بن زید نے کہا تھا کہ اے محمد! (ﷺ) ہم پر

(۲) صحیح مسلم، رقم الحدیث (۱۲)

(۱) صحیح مسلم، رقم الحدیث (۱۳۳۷)

(۳) تفسیر ابن کثیر (۲۰۲/۱) جامع العلوم والحکم (۹۱/۱)

(۴) مسند البزار (۲۷۴/۱) المعجم الكبير (۴۵۴/۱) امام پیشی رضی اللہ عنہ فرماتے ہیں: ”رواہ الطبرانی فی الكبير وفيه عطاء بن السائب وهو ثقة ولكنه اختلط، وبقيّة رجاله ثقات“ مجمع الزوائد (۳۹۳/۱)

آسمان سے کوئی کتاب اتروا، جسے ہم پڑھیں اور ہمارے لیے نہریں چلاؤ، تاکہ ہم تجھ کو سچا سمجھیں اور تیرے کہے پر چلیں، اس پر یہ آیت اتری: ﴿أَمْ تُرِيدُونَ﴾^(۱) ابو العالیہ رحمہ اللہ نے کہا ہے کہ ایک آدمی نے سوال کیا تھا کہ ہمارے کفارات (گناہوں کے بدلے) بھی بنی اسرائیل کے کفارات کی طرح ہوتے تو کیا اچھا ہوتا! فرمایا: اے اللہ! میں یہ نہیں چاہتا، پھر کہا کہ جو تم کو دیا گیا ہے، وہ اُن سے کہیں بہتر ہے۔ اُن سے جب کوئی خطا ہوتی تو وہ اسے اس کے کفارے کے ساتھ اپنے گھر کے دروازے پر لکھا ہوا پاتے۔ اگر کفارہ دیتے تو دنیا میں رسوا ہوتے، نہ دیتے تو آخرت میں بدنام ہوتے تو یہ کہا: ﴿وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا﴾ [النساء: ۱۱۰] ”اور جو شخص برا عمل کرے یا اپنی جان پر ظلم کرے، پھر وہ اللہ سے بخشش مانگے تو وہ اللہ کو بہت بخشنے والا، نہایت رحم کرنے والا پائے گا۔“

پھر فرمایا: نماز پنج گانہ جمعہ سے جمعہ تک درمیان کا کفارہ ہیں، جس نے بدی کا ارادہ کیا، مگر نہ کی، وہ گناہ اس پر نہ لکھا گیا اور جس نے بدی کی، تو ایک ہی گناہ لکھا گیا۔ جس نے نیکی کا ارادہ کیا، مگر نہ کی تو ایک نیکی لکھی گئی۔ اگر وہ نیکی کر لی تو دس گنا لکھی گئی۔ ہلاک نہیں ہوتا کوئی مگر ہلاک ہونے والا، پھر اللہ نے یہ مذکورہ بالا آیت اتاری۔ امام مجاہد رحمہ اللہ نے کہا ہے کہ موسیٰ علیہ السلام سے یہ سوال کیا گیا تھا کہ ہمیں اللہ کھلم کھلا دکھلا دو۔ قریش نے رسول اللہ ﷺ سے یہ سوال کیا تھا کہ کوہ صفا کو سونا کر دو۔ فرمایا مگر یہ بنی اسرائیل کے حق میں نازل کیے جانے والے دسترخوان کے مثل ہوگا۔ اس پر وہ باز رہے۔ یہی بات امام سدی اور قتادہ رحمہ اللہ نے بھی کہی ہے۔^(۲) حاصل یہ ہے کہ اللہ نے ان لوگوں کی مذمت فرمائی ہے، جو رسول اللہ ﷺ سے کسی چیز کا سوال عیب جوئی کی خاطر یا بے مقصد کیا کرتے تھے، جس طرح کہ بنی اسرائیل نے موسیٰ علیہ السلام سے ان کو جھٹلانے اور دشمنی کے لیے سوال کیا تھا۔ سیدھی راہ سے مراد صراطِ مستقیم ہے اور اس راہ سے نکلنا جہالت و گمراہی میں جا پڑنا ہے۔

حافظ ابن کثیر رحمہ اللہ کہتے ہیں کہ ان لوگوں کا یہی حال ہے، جو انبیا کی تصدیق، اتباع اور اطاعت سے پھر گئے ہیں اور ضرورت کے بغیر کفر اور عیب جوئی کی خاطر سوال کر کے مخالفت اور تکذیب میں پڑ گئے ہیں جیسے اللہ تعالیٰ نے فرمایا: ﴿الَّذِينَ يَدْعُونَ إِلَى الْكُفْرِ وَآحِلُّوا قَوْمَهُمْ دَارَ الْبَوَارِ ۖ جَهَنَّمَ يَصْلَوْنَهَا ۚ وَبِئْسَ الْقَرَارُ﴾ [ابراہیم: ۲۸-۲۹] ”کیا آپ نے ان لوگوں کو دیکھا نہیں جنہوں نے اللہ کی نعمت (ایمان) کو کفر سے بدل ڈالا اور اپنی قوم کو ہلاکت کے گھر میں لے جا اُتارا؟ (یعنی) جہنم میں، وہ اس میں داخل ہوں گے اور وہ بدترین ٹھکانا ہے۔“^(۳) امام ابو العالیہ رحمہ اللہ نے کہا ہے کہ نرمی کے بدلے سختی لی۔^(۴)

(۱) تفسیر الطبری (۲/ ۴۹۰) تفسیر ابن ابی حاتم (۱/ ۲۰۲) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷-۴۵)

(۲) تفسیر الطبری (۲/ ۴۹۰-۴۹۱) (۳) تفسیر ابن کثیر (۱/ ۲۰۳) (۴) تفسیر الطبری (۲/ ۴۹۵)

وَذَكَثِيرٌ مِّنْ أَهْلِ الْكِتَابِ لَوْ يَرُدُّونَكُم مِّنْ بَعْدِ إِيمَانِكُمْ
 كُفَّارًا ۖ حَسَدًا مِّنْ عِنْدِ أَنْفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ ۚ
 فَاعْفُوا وَاصْفَحُوا حَتَّىٰ يَأْتِيَ اللَّهُ بِأَمْرٍ إِنَّ اللَّهَ عَلَىٰ كُلِّ
 شَيْءٍ قَدِيرٌ ﴿١٠٩﴾

اہل کتاب میں سے بہت سے یہ چاہتے ہیں کاش کہ وہ تمہارے ایمان لانے کے بعد تمہیں
 پھیر کر کافر بنا دیں، اپنے دلوں میں حسد کرتے ہوئے، اس کے بعد کہ ان کے سامنے حق واضح
 ہو چکا، پس معاف کر دو اور جانے دو، یہاں تک کہ اللہ اپنا حکم لے آئے، بے شک اللہ ہر چیز
 پر خوب قادر ہے ﴿109﴾

اہل کتاب کی مشابہت سے ممانعت:

آخر کار آپ ﷺ کو حکم پہنچا، جس کی وجہ سے یہودیوں کو مدینے کے آس پاس سے باہر نکال دیا گیا۔ حافظ
 ابن کثیر رحمہ اللہ نے کہا ہے کہ اللہ تعالیٰ نے اپنے مومن بندوں کو اس بات سے ڈرایا ہے کہ تم اہل کتاب کی چال نہ چلو،
 وہ تم سے ظاہر و باطن میں عداوت رکھتے ہیں، اس بات کو جاننے کے باوجود کہ تم اور تمہارے نبی صاحب فضل ہیں، تم پر
 حسد کرتے ہیں، سو تم اللہ کی مدد اور فتح کا حکم آنے تک خاموش رہو۔ سیدنا عبداللہ بن عباس رضی اللہ عنہما نے کہا ہے کہ یہ آیت
 حی بن اخطب اور ابو یاسر بن اخطب یہودی کے بارے میں اُتری۔ جو حسد ان کو تھا، وہ کسی اور کو نہ تھا۔ ان سے
 جہاں تک ہوتا، لوگوں کو اسلام سے پھیرتے۔^①

امام زہری رحمہ اللہ کہتے ہیں کہ یہ آیت کعب بن اشرف کے بارے میں اُتری ہے۔ یہ یہودی شاعر تھا اور
 رسول اللہ ﷺ کی ہجو کیا کرتا تھا۔ یہ آیت: ﴿فَاعْفُوا وَاصْفَحُوا﴾ [البقرة: 109] ”پس معاف کر دو اور جانے دو۔“^②
 اس آیت کی طرح ہے: ﴿لَتُبْلَوْنَ فِيْ أَمْوَالِكُمْ وَأَنْفُسِكُمْ وَلَتَسْمَعَنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ
 الَّذِينَ أَشْرَكُوا أَذًى كَثِيْرًا ۖ وَإِنْ تُصْبِرُوا وَتَتَّقُوا فَإِنَّ ذَلِكَ مِنْ عَزْمِ الْأُمُورِ﴾ [آل عمران: 186] ”البتہ تمہیں
 تمہارے مالوں اور تمہاری جانوں کے بارے میں ضرور آزمایا جائے گا اور تم ان لوگوں سے جنہیں تم سے پہلے کتاب
 دی گئی اور ان لوگوں سے جنہوں نے شرک کیا، ضرور تکلیف دینے والی باتیں سنوں گے اور اگر تم صبر کرو اور پرہیزگاری
 اختیار کرو تو بے شک یہ بڑی ہمت کا کام ہے۔“

① تفسیر الطبری (۲/ ۴۹۹) تفسیر ابن ابی حاتم (۱/ ۲۰۴) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷- ۴۵)

② تفسیر ابن ابی حاتم (۱/ ۲۰۴- ۲۰۵) تفسیر ابن کثیر (۱/ ۲۰۳)

عفو اور درگزر کا نسخ:

امام سدی رحمہ اللہ نے کہا ہے کہ آیت عفو اور صُحْ منسوخ ہے اور اس کی نسخ یہ آیت ہے: ﴿فَاَقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۵] ”تو تم مشرکوں کو جہاں کہیں پاؤ قتل کر دو۔“ نیز اللہ کا فرمان: ﴿قَتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ﴾ [التوبة: ۲۹] ”ان لوگوں سے لڑو جو اللہ پر اور یومِ آخرت پر ایمان نہیں لاتے اور اس چیز کو حرام نہیں ٹھہراتے جسے اللہ نے اور اس کے رسول نے حرام ٹھہرایا ہے اور دینِ حق کو قبول نہیں کرتے، وہ جو اہل کتاب میں سے ہیں، (ان سے لڑو) یہاں تک کہ وہ ذلیل ہو کر اپنے ہاتھ سے جزیہ دیں۔“ ایک جماعتِ سلف کا یہی قول ہے کہ یہ آیت، آیتِ سیف (جس آیت میں لڑائی کا حکم ہے) سے منسوخ ہے۔ چنانچہ لفظ ﴿حَتَّى يَأْتِيَ اللَّهُ بِأَمْرٍ﴾ ”یہاں تک کہ اللہ اپنا حکم لے آئے۔“ سے یہی معلوم ہوتا ہے۔ اُسامہ بن زید رضی اللہ عنہ نے کہا ہے کہ اس حکم کے مطابق رسول اللہ صلی اللہ علیہ وسلم اور صحابہ، مشرکین اور اہل کتاب سے درگزر کرتے۔ انھیں معاف فرماتے، اُن کی ایذا دہی اور ستانے پر صبر کرتے، یہاں تک کہ اللہ تعالیٰ نے قتل کی اجازت فرمائی۔ تب بڑے بڑے قریش جان سے مارے گئے۔ حافظ ابن کثیر رحمہ اللہ کہتے ہیں کہ اس کو امام ابن ابی حاتم رحمہ اللہ نے روایت کیا ہے اور اس کی اسناد صحیح ہے، مگر صحاح ستہ میں اس کو نہیں دیکھا، البتہ اس کی اصل صحیحین میں ہے۔^①

عہدِ نبوت کے اہل کتاب اور آج کے اہل کتاب کی ایک ہی تمنا:

جس طرح زمانہ نبوی میں اہل کتاب یہ چاہتے تھے کہ مسلمان اسلام کو چھوڑ کر کتابی (یہودی و نصاریٰ) مشرک بن جائیں اور اُن کی دولت و عزت جاتی رہے، اسی طرح اس زمانے میں وہ لوگ اسی فکر میں رہتے ہیں کہ سارے اہل اسلام کتابی ہو کر دینِ حق سے پھر جائیں۔ دنیا اور دین کے بارے میں ان سے مزاحمت کرنے والا روئے زمین پر کوئی باقی نہ رہے۔ سو ابتداء اسلام میں، جس طرح صحابہ اور رسول اللہ صلی اللہ علیہ وسلم نے ان کی ایذا پر صبر کیا تھا، اسی طرح آج غربائے اسلام (اسلام کی خاطر رنج و محن میں بسنے والے) صابر ہیں، صد ہا تکالیف ان کے ہاتھ سے پاتے ہیں اور درگزر کرتے ہیں، لہذا جس طرح اللہ نے ایک مدت کے بعد اپنے رسول صلی اللہ علیہ وسلم کو ان کے قتل کا حکم دیا تھا، اسی طرح رسول اللہ صلی اللہ علیہ وسلم نے مسلمانوں سے یہ وعدہ کیا ہے کہ مہدی علیہ السلام اور عیسیٰ علیہ السلام کے زمانے میں تم ان کو قتل کرو گے، سو سارے مسلمان اسی انتظار میں خاموش ہیں۔ ﴿حَتَّى يَأْتِيَ اللَّهُ بِأَمْرٍ...﴾

بِسْمِ اللَّهِ الرَّحْمَنِ الرَّحِيمِ

① تفسیر ابن ابی حاتم (۲۰۶/۱) تفسیر ابن کثیر (۲۰۴/۱) صحیح البخاری، رقم الحدیث (۴۲۹۰) صحیح مسلم،

اگرچہ وعدہ نبوی کے مطابق اہل اسلام کا ایک نہ ایک گروہ کسی نہ کسی جگہ ہمیشہ غالب رہتا ہے، مخالف اس کو کچھ نقصان نہیں پہنچا سکتے، مگر اسلام کی موجودہ غربت عمومی، مہدی موعود فاطمی کے ظہور اور عیسیٰ روح اللہ ﷺ کے نزول کے بغیر دور ہوتی نظر نہیں آتی۔ اس آیت پر پارہ ”الْمَ“ کا ثلث (تہائی) مکمل ہوا۔

وَأَقِيمُوا الصَّلَاةَ وَآتُوا الزَّكَاةَ وَمَا تُقَدِّمُوا لِأَنفُسِكُمْ مِنْ خَيْرٍ
تَجِدُوهُ عِنْدَ اللَّهِ إِنَّ اللَّهَ بِمَا تَعْمَلُونَ بَصِيرٌ ﴿١١٠﴾

اور تم نماز قائم کرو اور زکات دو، اور تم اپنے لیے جو بھی بھلائی آگے بھیجو گے اسے اللہ کے ہاں پاؤ گے، بے شک تم جو عمل کرتے ہو اللہ اسے خوب دیکھنے والا ہے ﴿١١٠﴾

نیک اعمال کی ترغیب:

اس آیت میں اللہ تعالیٰ نے مسلمانوں کو یہ حکم دیا ہے کہ تم اس کام میں مشغول ہو جاؤ جو تم کو فائدہ بخشنے، عاقبت کو درست کر دے، دنیا میں فتح و نصرت حاصل ہو، آخرت میں گواہ حاضر ہوں، جس دن ظالموں کا کوئی عذر قبول نہ کیا جائے گا، بلکہ ان پر لعنت ہوگی اور برا انجام ہوگا، اسی لیے یہ فرمایا کہ ہم تمہارا کام دیکھتے ہیں، یعنی تمہارے کرتوت سے ہم غافل نہیں، اچھا ہو یا برا، ہر عامل کو اس کے کیے کی جزا سزا ضرور ملے گی۔

گرامر کی رو سے یہ آیت اگرچہ کسی بات کی خبر سے خالی ہے، مگر اس میں وعدہ و وعید، حکم اور آگاہی سب کچھ ہے۔ یہ آیت اس آیت کی طرح ہے: ﴿وَمَا تُقَدِّمُوا لِأَنفُسِكُمْ مِنْ خَيْرٍ تَجِدُوهُ عِنْدَ اللَّهِ هُوَ خَيْرٌ وَأَعْظَمُ أَجْرًا﴾ [المزمل: ٢٠] ”اور تم اپنے آپ کے لیے جو نیکی آگے بھیجو گے تو اسے اللہ کے ہاں بہتر اور زیادہ اجر والی پاؤ گے۔“ گویا سب کو بتا دیا کہ تم اطاعت کرو، ثواب لو، نافرمانی سے بچو اور عذاب سے نجات حاصل کر لو۔

وَقَالُوا لَنْ يَدْخُلَ الْجَنَّةَ إِلَّا مَنْ كَانَ هُودًا أَوْ نَصْرًا تِلْكَ
أَمَانِيُّهُمْ قُلْ هَاتُوا بُرْهَانَكُمْ إِنْ كُنْتُمْ صَادِقِينَ ﴿١١١﴾ بَلَىٰ مَنْ
أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرُهُ عِنْدَ رَبِّهِ وَلَا
خَوْفٌ عَلَيْهِمْ وَلَا هُمْ يَحْزَنُونَ ﴿١١٢﴾

اور انھوں نے کہا: جنت میں صرف وہی جائے گا جو یہودی یا نصرانی ہوگا۔ یہ ان کی (باطل) آرزوئیں ہیں، (اے نبی!) کہہ دیجیے: لاؤ تم اپنی دلیل، اگر تم سچے ہو ﴿١١١﴾ کیوں نہیں! بلکہ جس نے اپنا چہرہ اللہ کے لیے جھکا دیا، اس حال میں کہ وہ نیکی کرنے والا ہے، تو اس کے لیے اس کا اجر اس کے رب کے پاس ہے اور انھیں کوئی خوف نہیں ہوگا اور نہ وہ غمگین ہوں گے ﴿١١٢﴾

اہل کتاب کی تمنائیں:

اللہ نے اس آیت میں اہل کتاب کا غرور ذکر کیا ہے کہ ان دونوں میں ہر گروہ اس بات کا مدعی ہے کہ جنت میں وہی شخص جائے گا، جو ان کی ملت پر ہوگا۔ جیسے اللہ تعالیٰ نے سورۃ المائدہ میں فرمایا: ﴿وَقَالَتِ الْيَهُودُ وَالنَّصَارَىٰ نَحْنُ أَبْنَاءُ اللَّهِ وَأَحِبُّهُ﴾ [المائدة: ۱۸] ”اور یہودیوں اور عیسائیوں نے کہا: ہم اللہ کے بیٹے اور اس کے پیارے ہیں۔“ لیکن اللہ تعالیٰ نے فرمایا ہے کہ وہ جھوٹے اور دغا باز ہیں۔ یہ ان کی محض تمنائیں ہیں۔ وہ اپنے گناہوں کا عذاب پائیں گے اور جہنم کی سیر کریں گے۔ اگر وہ سچے ہوتے تو انہیں عذاب نہ ہوتا۔

ان کا یہ دعویٰ ویسا ہی ہے، جیسا کہ اوپر گزر چکا ہے کہ ﴿لَنْ تَمَسَّنَا النَّارُ إِلَّا أَيَّامًا مَّعْدُودَةً﴾ [البقرة: ۸۰] ”آگ ہمیں گنتی کے چند دنوں کے سوا ہرگز نہیں چھوئے گی۔“ سو جس طرح اللہ نے ان کے دعوے کی اس جگہ تردید کی تھی، اسی طرح اس جگہ بھی رد فرمایا ہے کہ ان کا یہ دعویٰ دلیل و حجت کے بغیر ہے۔ ابو العالیہ رضی اللہ عنہ نے کہا ہے کہ ان کی اللہ پر یہ تمنا ناحق ہے،^(۱) اسی لیے ان سے سند طلب کی گئی ہے کہ تم اپنی حجت پیش کرو اور گواہ لاؤ۔ پھر یہ فرمایا کہ جس نے اپنا منہ اللہ کو سونپا، یعنی اپنا دین خالص کیا اور وہ محسن ہے، یعنی متبع رسول تو اس کا انجام بہ خیر ہے۔

مقبول عمل کی شرائط:

حافظ ابن کثیر رحمۃ اللہ علیہ نے کہا ہے کہ عمل مقبول کے لیے دو شرطیں ہیں: ایک یہ کہ خالص اللہ ہی کے لیے ہو اور دوسرے یہ کہ صواب، یعنی سنتِ مطہرہ کے مطابق ہو۔ اگر عمل خالص ہوا، مگر صواب نہ ہوا تو قبول نہ ہوگا۔ اسی لیے رسول اللہ صلی اللہ علیہ وسلم نے فرمایا ہے، جس نے ایسا کام کیا، جس پر ہمارا حکم نہیں تو وہ مردود ہے۔^(۲) (رواہ مسلم من حدیث عائشہ)

اس لیے درویشوں اور ان لوگوں کا عمل جو ان کی طرح ہیں، گو فرض کیا جائے کہ وہ اس میں مخلص ہیں، لیکن اس وقت تک مقبول نہیں، جب تک رسول اللہ صلی اللہ علیہ وسلم کی پیروی میں نہ ہو۔ کون سے رسول؟ جو ساری مخلوق کی طرف بھیجے گئے ہیں۔ انہی جیسے لوگوں کے حق میں اللہ تعالیٰ نے فرمایا ہے: ﴿وَقَدْ مَنَّآ إِلَىٰ مَا عَمِلُوا مِنْ عَمَلٍ فَجَعَلْنَاهُ هَبَاءً مَّنْثُورًا﴾ [الفرقان: ۲۳] ”اور انھوں نے جو (بظاہر نیک) عمل کیے ہوں گے، ہم ان کی طرف متوجہ ہو کر ان کو اڑتا ہوا پراگندہ گرد و غبار بنا دیں گے۔“ نیز اللہ تعالیٰ نے فرمایا: ﴿وَالَّذِينَ كَفَرُوا أَعْمِلُوهُمْ كَسْرَابٍ بِقَيْعَةٍ يَّحْسَبُهُ الظَّنُّ مَاءً حَٰثِيًّا إِذَا جَاءَهُ لَمْ يَجِدْهُ شَيْئًا﴾ [النور: ۳۹] ”اور جن لوگوں نے کفر کیا ان کے اعمال چٹیل میدان

(۱) تفسیر ابن ابی حاتم (۱/ ۲۰۷)

(۲) صحیح البخاری، رقم الحدیث (۲۵۵۱) صحیح مسلم، رقم الحدیث (۱۷۱۸) تفسیر ابن کثیر (۱/ ۲۰۵)

میں ریت کی طرح ہیں، پیاسا اس (ریت) کو پانی سمجھتا رہا، حتیٰ کہ جب وہ اس کے پاس پہنچا تو اس نے وہاں کچھ بھی نہ پایا۔“

نیز اللہ تعالیٰ نے فرمایا: ﴿وَجُودٌ يَوْمَئِذٍ خُشْعَةٌ ۝ عَامِلَةٌ نَّاصِبَةٌ ۝ تَصْلٰى نَارًا خَامِيَةً ۝ تُسْقٰى مِنْ عَيْنٍ اٰنِيَةٍ ۝﴾ [الغاشية: ۲-۵] ”اس دن کئی چہرے ذلیل ہوں گے۔ سخت محنت کرنے والے تھکے ماندے ہوں گے۔ دہکتی آگ میں داخل ہوں گے۔ انھیں گرم کھولتے چشمے کا پانی پلایا جائے گا۔“

سیدنا عمر رضی اللہ عنہ نے اس آیت کی تفسیر رہبان (تارکین دنیا) کے ساتھ کی ہے۔^①

ریا کاری عمل ضائع کرنے کا سبب ہے:

رہی یہ بات کہ عمل ظاہری طور پر شریعت کے مطابق ہو، لیکن خالص اللہ کے لیے نہ ہو تو ایسا عمل بھی مردود ہوتا ہے۔ کالائے بد بریش خاوند۔ (خراب مال مالک ہی کا ہوگا) یہ ریا کاروں اور منافقوں کا حال ہے، جیسے اللہ تعالیٰ نے فرمایا: ﴿اِنَّ الْمُنٰفِقِيْنَ يُخٰدِعُوْنَ اللّٰهَ وَهُوَ خٰدِعُهُمْ ۚ وَاِذَا قَامُوْا اِلَى الصَّلٰوةِ قَامُوْا كَسٰلٰى يٰرَءُوْنَ النَّاسَ وَلَا يَذْكُرُوْنَ اللّٰهَ اِلَّا قَلِيْلًا ۝﴾ [النساء: ۱۴۲] ”بے شک منافقین اللہ کو دھوکا دیتے ہیں، مگر حقیقت یہ ہے کہ اللہ نے انھیں دھوکے میں ڈال رکھا ہے اور جب وہ نماز کے لیے کھڑے ہوتے ہیں دل سے نہ چاہتے ہوئے، لوگوں کو دکھانے کے لیے کھڑے ہوتے ہیں اور وہ اللہ کو بس تھوڑا ہی یاد کرتے ہیں۔“ نیز اللہ تعالیٰ کا فرمان ہے: ﴿فَوَيْلٌ لِّلْمُصَلِّيْنَ ۝ الَّذِيْنَ هُمْ عَنْ صَلَاتِهِمْ سَاهُوْنَ ۝ الَّذِيْنَ هُمْ يُرَءُوْنَ ۝ وَيَمْنَعُوْنَ الْمَاعُوْنَ ۝﴾ [الماعون: ۴-۷] ”چنانچہ تباہی ہے ان نمازیوں کے لیے جو اپنی نماز سے غفلت کرتے ہیں۔ وہ جو دکھاوا کرتے ہیں۔ اور (لوگوں کو) استعمال کی معمولی چیزیں بھی دینے سے انکار کرتے ہیں۔“ اسی لیے یہ ارشاد فرمایا ہے: ﴿فَمَنْ كَانَ يَرْجُوا لِقَاءَ رَبِّهٖ فَلْيَعْمَلْ عَمَلًا صٰلِحًا وَلَا يُشْرِكْ بِعِبَادَةِ رَبِّهٖ اَحَدًا ۝﴾ [الكهف: ۱۱۰] ”پھر جو شخص کہ اپنے رب کی ملاقات کی اُمید رکھتا ہو تو وہ عمل کرے نیک عمل اور اپنے رب کی عبادت میں کسی کو بھی شریک نہ ٹھہرائے۔“

نیز اس جگہ یہ فرمایا: ﴿بَلٰى مَنْ اَسْلَمَ وَجْهَهُ لِلّٰهِ وَهُوَ مُحْسِنٌ ۝﴾ [البقرة: ۱۱۲] ”کیوں نہیں! بلکہ جس نے اپنا چہرہ اللہ کے لیے جھکا دیا، اس حال میں کہ وہ نیکی کرنے والا ہے۔“ دونوں آیتوں کا مطلب ایک جیسا ہے۔ پھر اس اخلاص اور صحیح عمل پر یہ اقرار کیا ہے کہ نہ کسی گزشتہ امر پر غم ہوگا اور نہ کسی آئندہ امر پر کچھ خوف ہوگا۔ سعید بن جبیر رضی اللہ عنہ نے کہا ہے کہ نہ مرتے وقت کچھ غم اور نہ آخرت میں کچھ ڈر ہوگا۔^②

وَقَالَتِ الْيَهُودُ لَيْسَتْ النَّصْرَى عَلَى شَيْءٍ وَقَالَتِ النَّصْرَى لَيْسَتْ
الْيَهُودُ عَلَى شَيْءٍ وَهُمْ يَتْلُونَ الْكِتَابَ كَذَلِكَ قَالَ
الَّذِينَ لَا يَعْلَمُونَ مِثْلَ قَوْلِهِمْ فَاللَّهُ يَحْكُمُ بَيْنَهُمْ يَوْمَ الْقِيَمَةِ
فِيمَا كَانُوا فِيهِ يَخْتَلِفُونَ ﴿١١٣﴾

اور یہودیوں نے کہا: عیسائی کسی چیز پر نہیں اور عیسائیوں نے کہا: یہودی کسی چیز پر نہیں،
حالاں کہ وہ دونوں (اپنی اپنی) کتاب پڑھتے ہیں۔ اسی طرح جو لوگ علم نہیں رکھتے، انھوں
نے بھی ان کے قول سے ملتی جلتی بات کہی، پھر قیامت کے دن اللہ ان کے درمیان اس چیز کا
فیصلہ فرمائے گا، جس میں وہ اختلاف کرتے تھے ﴿113﴾

یہود و نصاریٰ کا ایک دوسرے کو لا مذہب قرار دینا:

اس آیت شریفہ میں اللہ پاک نے اہل کتاب کی آپس کی ضد، بغض، عداوت اور عناد بیان فرمایا ہے، یعنی ان
کی آپس میں بڑی ضد، بغض، عداوت اور دشمنی ہے۔ سیدنا ابن عباس رضی اللہ عنہما فرماتے ہیں کہ جب نجران کے عیسائی
رسول اللہ ﷺ کے پاس آئے تو یہودی علما بھی حاضر ہوئے۔ ان کا آپس میں جھگڑا ہوا۔ رافع بن حریمہ نے کہا کہ تم
کچھ چیز نہیں ہو اور عیسیٰ علیہ السلام اور انجیل کا انکار کیا۔ ایک نجرانی عیسائی نے جواب دیا کہ تم بھی کچھ شے نہیں اور موسیٰ علیہ السلام و
تورات کا انکار کیا۔ اس پر اللہ نے یہ آیت اتاری اور فرمایا کہ یہ دونوں کتاب پڑھنے والے اپنی اپنی کتاب میں ایک
دوسرے کی تصدیق پاتے ہیں۔^① یہودیوں کا عیسیٰ علیہ السلام کا انکار کرنا بالکل غلط ہے، کیوں کہ اللہ تعالیٰ نے تورات میں
موسیٰ علیہ السلام کی زبان پر ان سے عہد لیا ہے کہ عیسیٰ علیہ السلام کی تصدیق کرنا، اسی طرح انجیل میں موسیٰ علیہ السلام اور تورات کی
تصدیق ہے، پھر ایک کا دوسرے کو کافر کہنا کیسا ہے؟!

امام مجاہد و قتادہ رحمۃ اللہ علیہ کہتے ہیں کہ پہلے یہود و نصاریٰ اصل راہ پر تھے۔ لیکن اس آیت میں مراد وہ ہیں جو
رسول اللہ ﷺ کے زمانے میں تھے۔ انھوں نے بدعات نکالیں اور متفرق ہو گئے۔^② مگر صحیح یہ ہے کہ سارے اگلے پچھلے
مراد ہیں۔ ایک نے دوسرے کا انکار کر کے دشمنی اور کفر کر کے اور فساد و فساد کر کے مقابلہ کیا۔

﴿لَا يَعْلَمُونَ﴾ سے مراد نصاریٰ ہیں، جنھوں نے یہودیوں سے یہ بات چیت کی۔ یہ قول قتادہ رحمۃ اللہ علیہ کا ہے۔

① تفسیر الطبري (۲/ ۵۱۳ - ۵۱۴) تفسیر ابن أبي حاتم (۱/ ۲۰۸) اس کی سند حسن ہے۔ تفصیل کے لیے دیکھیں: الصحيح المسبور

عطا اللہ نے کہا ہے کہ یہ وہ امتیں ہیں جو یہود و نصاریٰ سے پہلے اور تورات اور انجیل کے اُترنے سے پہلے تھیں۔^(۱) جیسے قوم نوح، ہود، صالح، لوط اور شعیب علیہم السلام کہ ان سب نے اپنے انبیاء کے حق میں یہ بات کہی کہ وہ کسی راہ پر نہیں ہیں۔ امام سدی رحمہ اللہ نے کہا ہے کہ مراد عرب ہیں، جنہوں نے کہا کہ محمد ﷺ کسی راہ پر نہیں ہیں۔^(۲)

موضح قرآن میں تحریر ہے کہ جن کے پاس علم نہیں ہے، وہ عرب کے لوگ ہیں، حضرت ابراہیم کا دین رکھتے تھے، آخر بہک کر بت پوجنے لگے۔ ایسے شخص کو مشرک کہیے کہ وہ اپنی ہی راہ بتاتے تھے۔ امام ابن جریر رحمہ اللہ نے کہا ہے کہ آیت عام ہے، سب کو شامل ہے، کسی خاص گروہ کی تعیین کے لیے کوئی قطعی دلیل نہیں ہے، اس لیے اس کا اطلاق تمام گروہوں پر کرنا زیادہ مناسب ہے۔^(۳) واللہ اعلم۔

بدعتی فرقوں کا ایک دوسرے کی تکفیر و تفسیق کرنا:

میں بھی یہی کہتا ہوں کہ یہ آیت صرف سابقہ امتوں یا پہلے عرب لوگوں کے بارے میں خاص نہیں ہے، بلکہ ہر زمانے کے بے علم لوگ قرآن پڑھنے کے باوجود اسی طرح کی گفتگو اپنے اپنے وقت میں کیا کرتے ہیں۔ روافض کو دیکھو کہ خوارج، نواصب کو ”لَا عَلَى شَيْءٍ“ ”وہ کسی چیز پر نہیں“ کہتے اور انھیں کافر سمجھتے ہیں۔ خوارج، روافض کو کافر کہتے ہیں۔ اسلام میں تہتر (۷۳) فرقے ہوں گے۔^(۴) ایسے بہت فرقے نکلے کہ جن کا ایک دوسرے کو کافر کہنے کا سلسلہ جاری رہا یا اب تک جاری ہے۔ یہی حال مذاہب کے مقلدین کا ہے کہ ہر ایک مقلد دوسرے کو گمراہ، اسلام سے دور، بلکہ کافر کہتا ہے۔ ہاں، اللہ تعالیٰ نے ایک گروہ، یعنی اہل سنت و جماعت کو اس بلا سے بچا لیا ہے کہ وہ کسی مسلمان کو کافر لاشی نہیں کہتے اور نہ وہ اس کو کافر کہتے ہیں، جب تک کفر صریح موجود نہ ہو، اس پر اللہ ہی کی تعریف ہے اور یہ اسی کا احسان ہے۔ امام رازی رحمہ اللہ نے کہا ہے کہ یہ واقعہ یقیناً اس امت میں واقع ہوا ہے کہ ہر گروہ دوسرے گروہ کی تکفیر کرتا ہے، باوجودیکہ قرآن مجید کی تلاوت پر سب کا اتفاق ہے۔^(۵)

فیصلے کا دن:

یہ جو فرمایا ہے کہ ان کا فیصلہ روزِ قیامت ہوگا۔ اس کا مطلب یہ ہے کہ اس دن عدل جاری ہوگا۔ کسی پر ذرہ برابر ظلم روا نہیں رکھا جائے گا، جس طرح سورۃ الحج میں فرمایا ہے: ﴿إِنَّ الَّذِينَ آمَنُوا وَالَّذِينَ هَادُوا وَالصَّابِغِينَ وَالنَّصَارَى وَالْمَجُوسَ وَالَّذِينَ أَشْرَكُوا إِنَّ اللَّهَ يَفْصِلُ بَيْنَهُمْ يَوْمَ الْقِيَمَةِ إِنَّ اللَّهَ عَلَى كُلِّ شَيْءٍ شَهِيدٌ﴾ [الحج: ۱۷] ”بے شک جو لوگ ایمان لائے، اور جو یہودی ہوئے، اور صابی (بے دین) اور نصاریٰ اور

(۱) تفسیر الطبري (۲/ ۵۱۷)

(۲) تفسیر الطبري (۲/ ۵۱۷)

(۳) تفسیر الطبري (۲/ ۵۱۶-۵۱۷)

(۴) تفسیر الرازي (۴/ ۸)

(۵) دیکھیں: سنن أبي داود، رقم الحديث (۴۵۹۶)

مجوسی اور وہ لوگ جنہوں نے اللہ کے ساتھ شرک کیا، بے شک اللہ ان کے مابین یومِ قیامت فیصلہ کرے گا، یقیناً اللہ ہر شے پر شاہد ہے۔“ یہ چھ گروہ ہوئے، جن کا اس دن فیصلہ کیا جائے گا، جیسے اللہ تعالیٰ نے فرمایا: ﴿قُلْ يَجْمَعُ بَيْنَنَا رَبُّنَا ثُمَّ يَفْتَحُ بَيْنَنَا بِالْحَقِّ وَهُوَ الْفَتَّاحُ الْعَلِيمُ﴾ [سبا: ۲۶] ”کہہ دیجیے: ہمارا رب ہم سب کو جمع کرے گا، پھر وہ ہمارے درمیان حق کے ساتھ فیصلہ کرے گا اور وہی بہتر فیصلہ کرنے والا، خوب جاننے والا ہے۔“

فتح سے اس جگہ فیصلہ اور حکم مراد ہے۔ آدم سے لے کر اس دم تک جتنی اُمّتیں گزری ہیں اور مخلوق کے درمیان جتنے اختلافات ہوئے ہیں، ان سب کا واجبی فیصلہ قیامت کے دن پروردگارِ عالم کے روبرو ہونے والا ہے۔ تم بھی منتظر رہو، ہم بھی منتظر ہیں۔ وہاں معلوم ہو جائے گا کہ حق پر کون تھا اور باطل پر کون ہے۔

وَمَنْ أَظْلَمُ مِمَّنْ مَّنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسَعَىٰ
فِي خَرَابِهَا ۚ أُولَٰئِكَ مَا كَانَ لَهُمْ أَنْ يَدْخُلُوهَا إِلَّا خَائِفِينَ ۚ
لَهُمْ فِي الدُّنْيَا خِزْيٌ وَلَهُمْ فِي الْآخِرَةِ عَذَابٌ عَظِيمٌ ۝

اور اس سے زیادہ ظالم کون ہو سکتا ہے جس نے لوگوں کو اس بات سے روکا کہ اللہ کی مسجدوں میں اللہ کا نام ذکر کیا جائے اور انھیں اجاڑنے کی کوشش کی، ان (روکنے والوں) کے لائق تو یہ تھا کہ ان میں ڈرتے ہوئے داخل ہوں۔ ان کے لیے دنیا میں رسوائی ہے اور آخرت میں بہت بڑا عذاب ہے (۱۱۴)

مساجد سے روکنے والوں کا ظلم اور اُن سے مراد:

نصاریٰ نبی اکرم ﷺ کو انصاف پسند تصور کرتے تھے اور یہودیوں کو ظالم، کیوں کہ انھوں نے عیسیٰ علیہ السلام سے دشمنی کی اور مسلمانوں نے ان کو مانا۔ اللہ تعالیٰ فرماتا ہے کہ جب نصاریٰ نے غلبہ پایا تو مسجد بیت المقدس کو تباہ کیا اور یہودیوں کی ضد سے ان کی مسجدیں ویران کیں۔ یہ کیا انصاف ہے کہ آدمیوں کی ضد سے اللہ کی مسجدیں ویران کریں؟ پھر فرمایا کہ وہ اس لائق بھی نہیں ہیں کہ وہ اس ملک میں حاکم رہیں۔ آخر اللہ نے وہ ملک شام مسلمانوں کے ہاتھ لگایا۔ جب سے اب تک بحمدہ تعالیٰ قبضہ اسلام میں ہے، چند روز کے لیے نکل گیا تھا، پھر واپس آ گیا۔ اب ترکوں کے ہاتھ میں ہے۔ حافظ ابن کثیر رحمہ اللہ نے بیان کیا ہے کہ ان مانعینِ مساجد سے کون لوگ مراد ہیں؟ اس میں اختلاف ہے۔ سیدنا ابن عباس رضی اللہ عنہما نے کہا ہے کہ یہ نصاریٰ ہیں۔ امام مجاہد رحمہ اللہ نے کہا ہے کہ وہ بیت المقدس میں ایذا رسانی والی چیزیں پھینکتے اور لوگوں کو نماز پڑھنے سے روکتے۔ قتادہ رحمہ اللہ نے کہا ہے کہ خرابی کرنے والوں سے مراد بخت نصر

ہے۔ اس کے لشکریوں نے بیت المقدس کو اجاڑا اور نصاریٰ نے اس کی مدد کی، انھوں نے یہ کام یہودیوں کی دشمنی پر کیا، یہ بخت نصر بابلی مجوسی تھا۔^(۱)

لیکن اس قول میں اتنی بات ہے کہ اہل سیرت اس بات پر متفق ہیں کہ بخت نصر کا عہد مسیح علیہ السلام کی پیدائش سے پہلے تھا اور نصاریٰ مسیح علیہ السلام کے بعد ہوئے، پھر کیوں کر اس کے مددگار ہو سکتے ہیں؟ امام سدی رحمہ اللہ نے کہا ہے کہ روم نے بخت نصر کی مدد کی اور مسجد میں مردار لا کر ڈال دیے، کیوں کہ بنی اسرائیل نے یحییٰ بن زکریا علیہ السلام کو قتل کیا تھا۔ امام حسن بصری رحمہ اللہ کا بھی یہی قول ہے۔^(۲) دوسرا قول یہ ہے کہ مانعین سے وہ مشرک مراد ہیں، جو حدیبیہ کے دن رسول اللہ اور مکہ معظمہ کے درمیان حائل ہوئے تھے۔ یہاں تک کہ آپ ﷺ ذی طوی میں قربانی کر کے چلے آئے۔ ان سے کتنا ہی کہا کہ کبھی کسی نے کسی کو اس گھر سے نہیں روکا، بلکہ آدمی اپنے باپ بھائی کے قاتل کو بھی دیکھ کر منع نہیں کرتا تھا۔ انھوں نے ایک نہ مانی اور کہا کہ جنھوں نے ہمارے آبا کو بدر کے دن قتل کیا ہے، وہ ہرگز ہمارے شہر میں داخل نہیں ہو سکتے، ہم زندہ ہوں اور وہ آئیں، یہ نہیں ہو سکتا۔

بربادی کی کوشش سے کیا مراد ہے؟

خراب کرنے کی سعی سے یہ مراد ہے کہ جو کوئی مسجد الحرام میں ذکر کرتا اور حج عمرے کے لیے آتا تو اس کو آنے نہ دیتے۔ سیدنا عبداللہ بن عباس رضی اللہ عنہما نے کہا ہے کہ قریش نے رسول اللہ ﷺ کو کعبہ کے نزدیک نماز پڑھنے سے منع کر دیا تھا، اس پر یہ آیت اتری۔^(۳) امام ابن جریر رحمہ اللہ نے پہلا قول اختیار کیا ہے اور وہ اس دلیل سے کہ قریش نے کعبہ کی ویرانی کے لیے کوئی کوشش نہیں کی، جبکہ روم نے بیت المقدس میں تخریب کی کوشش کی تھی۔^(۴)

حافظ ابن کثیر رحمہ اللہ نے کہا ہے کہ دوسرا قول زیادہ مناسب ہے۔ اس کی دلیل یہ ہے کہ جس وقت نصاریٰ نے یہودیوں کو بیت المقدس میں نماز سے روکا تھا، اس وقت نصاریٰ کا دین یہود کے دین کی نسبت زیادہ تر قائم اور مضبوط تھا اور یہی لوگ حق کے زیادہ قریب تھے۔ یہود کا ذکر کرنا، اس وقت مقبول نہ تھا، کیوں کہ وہ اس سے پہلے داود علیہ السلام اور عیسیٰ علیہ السلام کی زبان پر ملعون ہو چکے تھے۔ جب اللہ تعالیٰ یہود و نصاریٰ کی مذمت بیان فرما چکا تھا تو مشرکین کی مذمت کی طرف توجہ فرمائی، جنھوں نے رسول اللہ ﷺ اور صحابہ کرام رضی اللہ عنہم کو مکہ مکرمہ سے نکال دیا تھا اور مسجد الحرام میں نماز ادا کرنے سے روک دیا تھا۔

رہی یہ بات کہ قریش نے کعبہ کی ویرانی کے لیے کوئی سعی نہیں کی تو اس سے زیادہ اور کیا خرابی ہوگی کہ رسول اللہ ﷺ

(۱) تفسیر الطبري (۵۲۰/۲) (۲) تفسیر الطبري (۵۲۱/۲) تفسیر ابن کثیر (۲۰۶/۱)

(۳) تفسیر ابن ابی حاتم (۲۱۰/۱) اس کی سند حسن ہے۔ تفصیل کے لیے دیکھیں: الصحيح المسبور (۱/۳۷-۴۵)

(۴) تفسیر الطبري (۵۲۱/۲)

اور صحابہ کرام رضی اللہ عنہم کو نکال دیا، اپنے بتوں کو لے کر کعبہ پر قابض بن بیٹھے، اپنے شرک اور بتوں کو رواج دیا، جیسے اللہ تعالیٰ نے فرمایا: ﴿وَمَا لَهُمْ آلَا يُعَذِّبُهُمُ اللَّهُ وَهُمْ يَصُدُّونَ عَنِ الْمَسْجِدِ الْحَرَامِ وَمَا كَانُوا أَوْلِيَاءَهُ إِنْ أَوْلِيَاءُؤُهُ إِلَّا الْمُتَّقُونَ وَلَكِنَّ أَكْثَرَهُمْ لَا يَعْلَمُونَ﴾ [الأنفال: ۳۴] ”اور (اب) ان کے لیے کوئی وجہ ہے کہ اللہ انہیں عذاب نہ دے، جبکہ وہ (لوگوں کو) مسجد حرام سے روکتے ہیں، حالاں کہ وہ اس کے متولی نہیں، اس کے متولی تو متقی لوگ ہی ہیں اور لیکن ان میں سے اکثر (اس حقیقت کو) نہیں جانتے۔“

نیز اللہ تعالیٰ نے فرمایا: ﴿مَا كَانَ لِلْمُشْرِكِينَ أَنْ يَعْمُرُوا مَسْجِدَ اللَّهِ شَاهِدِينَ عَلَى أَنْفُسِهِمْ بِالْكَفْرِ أُولَئِكَ حَبِطَتْ أَعْمَالُهُمْ فِي النَّارِ هُمْ خَالِدُونَ﴾ [۱۷] ”انہما یعمرو مسجدا اللہ من امن باللہ والیوم الآخر و أقام الصلوة و اتی الزکوة و لم یحش إلا اللہ فعسی أولیک ان یتکونوا من المہتدین“ [التوبة: ۱۷-۱۸] ”مشرکین اس لائق نہیں کہ وہ اللہ کی مسجدیں آباد کریں، جب کہ وہ اپنے آپ پر کفر کی گواہی دے رہے ہوں۔ انہی لوگوں کے (سب) اعمال برباد ہو گئے اور وہ ہمیشہ دوزخ میں رہیں گے۔ اللہ کی مسجدیں تو صرف وہ آباد کرتا ہے جو اللہ اور یوم آخرت پر ایمان لایا اور اس نے نماز قائم کی اور زکات دی اور اللہ کے سوا کسی سے نہیں ڈرا، لہذا امید ہے کہ یہی لوگ ہدایت یافتہ لوگوں میں سے ہوں گے۔“

نیز اللہ تعالیٰ نے فرمایا: ﴿هُمُ الَّذِينَ كَفَرُوا وَصَدُّوكُمْ عَنِ الْمَسْجِدِ الْحَرَامِ وَالْهَدْيِ مَعْكُوفًا أَنْ يَبْلُغَ مَجَلَّةٌ وَلَوْ لَا رِجَالٌ مُؤْمِنُونَ وَنِسَاءٌ مُؤْمِنَاتٌ لَمْ تَعْلَمُوهُمْ أَنْ تَطَّوُّوهُمْ فَتُصِيبَكُمْ مِنْهُمْ مَعَرَّةٌ بِغَيْرِ عِلْمٍ لِيَدْخُلَ اللَّهُ فِي رَحْمَتِهِ مَنْ يَشَاءُ لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا﴾ [الفتح: ۲۵] ”یہ وہی لوگ ہیں جنہوں نے کفر کیا اور تمہیں مسجد حرام سے روکا اور قربانی کے جانوروں کو بھی اپنی قربان گاہ تک پہنچنے سے روک رکھا اور اگر (مکہ میں کچھ) مومن مرد اور مومن عورتیں نہ ہوتے جن (کے ایمان) کو تم نہیں جانتے، (اگر یہ خطرہ نہ ہوتا) کہ تم انہیں روند ڈالو گے، پھر بے خبری میں ان (کے قتل) کی وجہ سے تمہیں تکلیف پہنچتی (تو تمہیں لڑنے کی اجازت دے دی جاتی لیکن ایسا نہیں کیا گیا) تاکہ اللہ جسے چاہے اپنی رحمت میں داخل کرے۔ اگر وہ (مومن اور کافر) الگ الگ ہوتے تو ان میں جو کافر تھے، ہم انہیں نہایت دردناک عذاب دیتے۔“ سو جب ایسے لوگ وہاں سے نکالے اور بھگائے گئے، جو مومن نمازی اور زکات ادا کرنے والے تھے تو اس سے بڑھ کر کعبہ کی اور کیا ویرانی ہو سکتی ہے۔^①

عمارت سے یہ مراد نہیں کہ اس کی اچھی صورت تیار کریں۔ اسے آراستہ پیراستہ کریں اور نقش و نگار بنائیں، بلکہ اس کی عمارت اور آبادی یہی ہے کہ اس میں اللہ کا ذکر ہو۔ شریعت قائم کی جائے، کفریہ حرکات اور شرک کی نجاست سے پاک صاف رہے۔

غلبہ اسلام کی بشارت:

اس جملے کا مطلب کہ ”نہ داخل ہوں مسجد میں، مگر ڈرتے ہوئے۔“ یہ ہے کہ اے مسلمانو! جب تمہیں قدرت حاصل ہو تو تم ان ظالموں کو نہ آنے دو، مگر صلح کی خاطر یا جزیہ دینے کے لیے، اسی لیے جب رسول اللہ ﷺ نے مکہ فتح کیا تو اگلے سال، یعنی نویں برس یہ حکم دیا کہ میدان منیٰ میں یہ اعلان کر دو کہ اس سال کے بعد کوئی مشرک حج کو نہ آئے اور نہ کوئی برہنہ اس گھر کا طواف ہی کرے اور جس کے لیے کوئی مدت ٹھہر چکی ہے، وہ اپنی مدت پوری کرے۔ یہ اس آیت کی تصدیق اور اس پر عمل ہے: ﴿يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا﴾ [التوبة: ۲۸] ”اے ایمان والو! بلاشبہ مشرک تو ہیں ہی پلید، لہذا وہ اپنے اس برس کے بعد مسجد حرام کے قریب نہ آنے پائیں۔“

بعض نے کہا ہے کہ مطلب یہ ہے کہ وہ مسجد میں نہ آئیں، مگر ہیبت زدہ کانپتے ہوئے کہ کہیں مومنین ان کو پکڑ نہ لیں، چہ جائیکہ وہ مسجد پر غالب ہوں اور مومنین کو مسجد میں داخل ہونے سے منع کریں، یعنی حق واجب تو اس طرح ہی ہے کہ اگر کفار وغیرہ کا ظلم و ستم نہ ہو تو پھر خوف کی کوئی بات نہیں۔

کسی نے کہا ہے کہ یہ اللہ کی طرف سے مسلمانوں کو اس بات کی بشارت ہے کہ وہ عن قریب مسجد حرام اور ساری مسجدوں پر غالب آجائیں گے اور مشرک اس قدر ذلیل ہوں گے کہ کوئی بے خوف ہو کر مسجد میں نہ آ سکے گا۔ ہر کسی کو یہ ڈر ہوگا کہ اگر وہ اسلام نہ لایا تو کہیں اس کو پکڑ کر سزا نہ دیں یا قتل نہ کر ڈالیں۔ سو اللہ تعالیٰ نے اپنا یہ وعدہ پورا کیا اور مشرکوں کو مسجد الحرام میں داخل ہونے سے روک دیا۔ رسول اللہ ﷺ نے وصیت فرمائی کہ جزیرہ عرب میں دو دین رہنے نہ پائیں اور یہود و نصاریٰ وہاں سے نکال دیے جائیں۔ اللہ کے لیے تمام تعریفیں ہیں اور اسی کے احسانات ہیں۔ دیکھیے اس مسجد الحرام کے اطراف و اکناف اور رسول اللہ ﷺ کے مبعوث ہونے کی جگہ کی پاکی اور بزرگی کو کس قدر ملحوظ رکھا گیا ہے اور مشرکوں کی رسوائی کا سامان ہوا ہے، جیسا انھوں نے کیا تھا، ویسی ہی انھیں جزا ملی۔ جس طرح انھوں نے مسلمانوں کو مسجد حرام سے روکا تھا، اسی طرح وہ خود روکے گئے۔ جس طرح ان کو مکہ معظمہ سے نکالا، اسی طرح وہ بھی نکلے۔ آخرت میں بیت اللہ کی ہتک، وہاں بت نصب کرنا، غیر اللہ کو پکارنا اور عریاں طواف کرنا، جیسے اعمال پر علاحدہ عذاب عظیم ہوگا۔

جس نے مسجد کی تفسیر بیت المقدس کے ساتھ کی ہے، اس کی دلیل یہ ہے کہ کعب احبار رضی اللہ عنہ نے کہا ہے کہ جب نصاریٰ اس پر غالب آئے اور اس کو ویران کر دیا تو اللہ نے محمد ﷺ کو بھیجا اور ان پر یہ آیت اتاری، لہذا زمین پر کوئی نصرانی نہیں ہے، جو بیت المقدس میں آئے، مگر ڈرتا ہوا آتا ہے۔ امام سدی رضی اللہ عنہ نے کہا ہے کہ کوئی رومی نہیں

ہے، مگر اس کو یہ ڈر ہے کہ کہیں وہاں اس کی گردن نہ ماری جائے یا اس سے جزیہ نہ لیا جائے۔ قتادہ رضی اللہ عنہ نے کہا ہے کہ نہیں آتے مساجد میں مگر چوری سے۔^(۱) حافظ ابن کثیر رضی اللہ عنہ کہتے ہیں کہ یہ بات بھی آیت کی عمومیت میں داخل ہے۔ کیوں کہ جب نصاریٰ نے بیت المقدس پر ظلم کیا اور جس قبۃ صخرہ کی طرف یہودی نماز پڑھتے تھے، اسے خوار و حقیر کر دیا تو شرعاً و قدراً اس کا انجام ذلت ہوا، مگر بعض اوقات ذلت سے بچے، جب کہ انہی لوگوں سے وہ جگہ بھر گئی تھی، کیوں کہ سب ایک جیسے تھے۔ اسی طرح یہودیوں نے جب وہاں اللہ کی نافرمانی کی، بلکہ نافرمانی میں نصاریٰ سے بھی آگے بڑھ گئے تو اللہ تعالیٰ نے انہیں سزا جزا بھی بہت بڑی دی۔^(۲)

دنیا کی ذلت سے مراد:

اسی لیے ان لوگوں نے دنیا کی ذلت کو مہدی علیہ السلام کے ظاہر ہونے کے ساتھ ہونا کہا ہے۔ سدی، عکرمہ اور وائل بن داود رضی اللہ عنہ کا یہی قول ہے۔ قتادہ رضی اللہ عنہ نے کہا ہے کہ اس رسوائی سے مراد یہ ہے کہ ذلیل ہو کر آئیں اور اپنے ہاتھ سے جزیہ دیں۔^(۳) مگر صحیح یہ ہے کہ دنیا کی ذلت مراد لینا، ان سب اقوال سے زیادہ جامع ہے۔ حدیث میں نبی مکرم صلی اللہ علیہ وسلم نے دنیا اور آخرت کی رسوائی سے پناہ مانگی ہے۔ بُسر بن ارطاة کہتے ہیں کہ رسول اللہ صلی اللہ علیہ وسلم یہ دعا کیا کرتے تھے: «اللَّهُمَّ أَحْسِنْ عَاقِبَتَنَا فِي الْأُمُورِ كُلِّهَا وَأَجِرْنَا مِنْ خِزْيِ الدُّنْيَا وَعَذَابِ الْآخِرَةِ» (رواہ أحمد) ”اے اللہ! تمام کاموں میں ہمارا انجام نیک کر اور دنیا کی رسوائی اور عذابِ آخرت سے پناہ دے۔“ یہ حدیث حسن ہے۔^(۴) اگرچہ یہ صحاح ستہ میں نہیں ہے۔ ان سے فقط یہی ایک حدیث یا یہ حدیث «لَا تُقَطَّعُ الْأَيْدِي فِي الْغَزْوِ» ”جنگ میں ہاتھوں کو نہ کاٹا جائے۔“ مروی ہے۔ ان کو ابن ابی ارطاة بھی کہتے ہیں۔

مساجد کی ویرانی سے مراد:

فتح البیان میں ہے کہ مساجد کی ویرانی سے مراد یہ ہے کہ انہیں گرا دیں یا ان عبادات سے ان کو معطل کر دیا جائے جن کے لیے وہ بنائی گئی ہیں، جیسے علم کا سیکھنا سکھانا، اعتکاف کے لیے بیٹھنا، نماز کا انتظار کرنا۔ لہذا کسی حال میں بھی مانعین وہاں نہ آئیں، مگر خوف کی حالت میں ڈرتے کانپتے اور لرزتے ہوئے، کیوں کہ بیت المقدس نصاریٰ کے حج و زیارت کی جگہ ہے۔ کسی نے کہا ہے کہ خوف سے مراد ذمی سے جزیہ لینا اور جنگجو کا قتل کرنا ہے۔ کسی نے کہا ہے کہ مراد فتح قسطنطنیہ، رومیہ اور عموریہ ہے۔ مگر پہلا قول زیادہ قابل قبول ہے۔

اس آیت میں بندوں کو یہ ارشاد ہے کہ مسجدوں کو کافروں کے لیے ممنوع رکھیں۔ کوئی سی مسجد اور کسی طرح کا

[۱] تفسیر ابن ابی حاتم (۲۱۱/۱) [۲] تفسیر ابن کثیر (۲۰۸/۱) [۳] تفسیر ابن ابی حاتم (۲۱۱/۱)

[۴] مسند أحمد (۱۸۱/۴) امام پیشی رضی اللہ عنہ فرماتے ہیں: ”ورجال أحمد و أحد أسانيد الطبراني ثقات“ مجمع الزوائد (۲۸۲/۱۰)

[۵] سنن الترمذی، رقم الحدیث (۱۴۵۰) سنن النسائی، رقم الحدیث (۴۹۷۹)

کافر کیوں نہ ہو، کیوں کہ لفظ عام ہے، گو سبب خاص ہو۔ ان کے لیے دنیا میں رسوائی ہے، یعنی ذلت، قتل، گرفتاری، جزیہ اور قید وغیرہ اور آخرت میں عذابِ عظیم، یعنی دوزخ کی آگ ہے۔^(۱)

**وَلِلّٰهِ الْمَشْرِقُ وَالْمَغْرِبُ فَأَيْنَمَا تُولُوْا فَشَمَّ وَجْهُ اللّٰهِ اِلَیَّ
اللّٰهِ وَاسِعٌ عَلِیْمٌ ۝۱۱۵**

اور مشرق و مغرب اللہ ہی کے لیے ہیں، لہذا تم جس طرف بھی منہ کرو گے وہیں ہے اللہ کا چہرہ، بے شک اللہ وسعت والا، خوب جاننے والا ہے^(۱۱۵)

کون سا قبلہ سب سے بہتر ہے؟

یہود و نصاریٰ کا ایک یہ بھی جھگڑا تھا کہ ہر کوئی اپنے قبلہ کو بہتر بتاتا۔ اللہ تعالیٰ نے فرمایا ہے کہ اللہ ایک طرف مخصوص نہیں ہے، جس طرف بھی منہ کرو، وہ متوجہ ہے۔ اس آیت میں رسول اللہ ﷺ اور صحابہ کرام رضی اللہ عنہم کو تسلی دی ہے، جنہیں کافروں نے مکے سے نکال دیا تھا اور مسجد و مصلیٰ سے الگ کر دیا تھا۔ رسول اللہ ﷺ مکہ معظمہ میں کعبہ کے سامنے بیت المقدس کی طرف منہ کر کے نماز پڑھتے تھے۔ جب مدینہ میں آئے تو سولہ یا سترہ مہینے تک ادھر ہی نماز پڑھی، پھر اللہ نے کعبہ کی طرف پھیر دیا اور یہ آیت اُتاری۔ سیدنا عبداللہ بن عباس رضی اللہ عنہما نے کہا ہے کہ سب سے پہلے جو قرآن میں سے منسوخ ہوا، وہ یہی قبلہ کا حکم تھا۔^(۲) منسوخ کرنے والی آیت یہ ہے: ﴿وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوْا وُجُوْهُكُمْ شَطْرَهُ﴾ [البقرة: ۱۵۰] ”اور آپ جہاں سے بھی نکلیں، اپنا منہ مسجدِ حرام کی جانب پھیر لیں۔ اور (اے مسلمانو!) تم جہاں کہیں بھی ہو، اپنے منہ اسی کی جانب پھیر لو۔“ پھر کہا کہ وجہ اللہ سے مراد قبلۃ اللہ ہے۔

امام مجاہد رحمہ اللہ نے کہا ہے کہ تم جہاں کہیں ہو، منہ قبلہ کی طرف کرو، یعنی کعبہ کی طرف رکھو۔^(۳) امام ابن جریر رحمہ اللہ نے کہا ہے کہ اس آیت کا نزول کعبہ کی طرف منہ کرنے کی فرضیت کے بعد ہوا ہے، یعنی مشرق اور مغرب اللہ کی ٹھہری تو کوئی جگہ اس سے خالی نہیں ہے، جیسے اللہ تعالیٰ نے فرمایا: ﴿وَلَا اَدْنٰی مِنْ ذٰلِكَ وَلَا اَكْثَرُ اِلَّا هُوَ مَعَهُمۡ اٰیٰنٌۭ مَا كَانُوْا﴾ [المجادلة: ۷] ”اور نہ اس سے کم اور نہ زیادہ، مگر وہ ان کے ساتھ ہوتا ہے، جہاں کہیں بھی وہ ہوں۔“ تو جس سمت کو تمھارا منہ ہوگا، وہ اللہ کی طرف ہوگا، پھر جب مسجد الحرام کی طرف توجہ فرض ہوئی تو ہر سمت کا حکم منسوخ ہو گیا۔^(۴) حافظ ابن کثیر رحمہ اللہ کہتے ہیں کہ یہ بات کہ کوئی جگہ اللہ تعالیٰ سے خالی نہیں ہے، اگر اس سے مراد اللہ کا علم ہے

(۱) فتح البیان (۱/ ۲۵۷-۲۵۸)

(۲) تفسیر الطبری (۲/ ۵۲۷) اس کی سند حسن ہے۔ تفصیل کے لیے دیکھیں: الصحيح المسبور (۱/ ۴۶-۴۹)

(۳) تفسیر الطبری (۲/ ۵۳۴) (۴) تفسیر الطبری (۲/ ۵۲۸)

تو صحیح ہے، کیوں کہ تمام معلومات کو اس کا علم محیط ہے۔ رہی اس کی ذات تو ساری مخلوق میں سے کسی چیز میں محصور نہیں ہو سکتی، بلکہ عرش پر مستوی ہے۔ تَعَالٰی عَنْ ذٰلِكَ عُلُوًّا كَبِيْرًا^(۱) ”وہ ذات پاک اس بات سے بہت بلند ہے۔“

سفر میں نفل نماز میں قبلہ رخ ہونے کا مسئلہ:

پھر امام ابن جریر رحمہ اللہ سے یہ نقل کیا ہے کہ بعض کے نزدیک اس آیت میں رسول اللہ ﷺ کو اجازت دی گئی ہے کہ نفل نماز سیر و سفر، سختی و خوف اور حالت جنگ میں مشرق و مغرب میں سے جدھر چاہیں منہ کر کے نماز پڑھ لیں۔^(۲)

سیدنا عبداللہ بن عمر رضی اللہ عنہما نے کہا کہ رسول اللہ ﷺ یوں ہی کرتے تھے۔ سواری جدھر چاہے جائے، آپ ﷺ نماز پڑھتے تھے۔ اس حدیث کی اصل صحیحین اور سنن میں ہے۔^(۳) بخاری میں سیدنا ابن عمر رضی اللہ عنہما سے مروی ہے کہ اگر خوف زیادہ ہو تو تم پیادہ یا سوار ہو کر قبلہ کی طرف یا غیر قبلہ کی طرف منہ کر کے نماز پڑھ لو۔ نافع رحمہ اللہ نے کہا ہے کہ میں سمجھتا ہوں کہ وہ اس بات کو رسول اللہ ﷺ سے ذکر کرتے تھے۔^(۴)

حافظ ابن کثیر رحمہ اللہ کہتے ہیں کہ شافعی نے سفر مسافت اور سفرِ عدوی (دشمن والے سفر) کے درمیان کچھ فرق نہیں کیا۔ سب میں نفل نماز سواری پر پڑھی ہے۔ امام ابو حنیفہ رحمہ اللہ کا یہی قول ہے۔ مگر امام مالک رحمہ اللہ اور مالکیہ اس کے خلاف کہتے ہیں۔ ابو یوسف اور ابو سعید اصطخری رحمہ اللہ نے یہ اختیار کیا ہے کہ سواری پر نفل نہ شہر میں پڑھے نہ سفر میں، یہی قول انس بن مالک رضی اللہ عنہ سے مروی ہے۔ امام طبری رحمہ اللہ نے بھی اسے اختیار کیا ہے۔^(۵) بعض نے کہا ہے کہ اس آیت کا نزول ایک قوم کے حق میں ہوا تھا کہ جن کو قبلہ معلوم نہیں تھا اور ہر کسی نے ایک طرف نماز پڑھی۔

قبلہ کے احکام و مسائل:

اللہ نے انھیں آگاہ کر دیا کہ یہ نماز جو تم نے پوری جستجو کے بعد پڑھی، اگرچہ قبلہ رو نہ تھی، لیکن ہو گئی ہے۔ عبید اللہ بن جراح رضی اللہ عنہ نے کہا ہے کہ ہم ایک اندھیری رات میں رسول اللہ ﷺ کے ہمراہ تھے۔ لوگوں نے پتھر جمع کر کے مسجد بنا کر نماز پڑھی۔ صبح کو معلوم ہوا کہ اُدھر قبلہ نہ تھا۔ آپ ﷺ سے کہا کہ آج کی رات ہم نے نماز غیر قبلہ کی طرف پڑھی ہے؟ اس پر یہ آیت اتری۔ اس کو حافظ ابن کثیر رحمہ اللہ نے اپنی سند سے لکھا ہے، لیکن اس کی سند میں ضعف ہیں۔ اسی کے لگ بھگ اور حدیثیں مختلف الفاظ سے آئی ہیں۔ حافظ ابن کثیر رحمہ اللہ نے کہا ہے کہ گو اُن میں ضعف ہے، مگر بعض بعض کو تقویت دیتی ہیں۔ رہی یہ بات کہ جو نماز قبلہ کی طرف نہیں پڑھی، اس کی قضا کرے یا نہیں تو اس میں دو قول

(۲) تفسیر الطبري (۲/ ۵۳۰)

(۱) تفسیر ابن کثیر (۱/ ۲۰۹)

(۳) صحیح مسلم، رقم الحدیث (۷۰۰) سنن الترمذی، رقم الحدیث (۲۹۵۸) سنن النسائي، رقم الحدیث (۴۹۰)

(۵) تفسیر الطبري (۲/ ۵۳۳) تفسیر ابن کثیر (۱/ ۲۰۹)

(۴) صحیح البخاري، رقم الحدیث (۴۲۶۱)

ہیں اور یہ روایات قضا نہ کرنے کے دلائل ہیں۔^(۱)

کسی نے کہا ہے کہ یہ آیت نجاشی کے حق میں اتری ہے۔ جب رسول اللہ ﷺ نے نجاشی کی موت کی خبر دے کر نماز پڑھنی چاہی تو لوگوں نے کہا کہ وہ قبلہ کی طرف نماز نہیں پڑھتا تھا، اس پر یہ آیت اتری۔ قتادہ رحمہ اللہ نے کہا ہے کہ وہ بیت المقدس کی طرف پڑھتا تھا۔ اس کو منسوخی کی اطلاع نہیں پہنچی تھی۔ قرطبی رحمہ اللہ نے کہا ہے کہ رسول اللہ ﷺ نے اس کی نماز جنازہ پڑھی ہے۔ اس سے معلوم ہوا کہ غائب پر یہ نماز پڑھنا درست ہے۔ پھر کہا ہے کہ یہ نماز رسول اللہ ﷺ کے ساتھ خاص تھی۔^(۲)

میں کہتا ہوں کہ خصوصیت کی کوئی قابل قبول دلیل نہیں ہے۔ جب نہیں ہے تو ہر غائب کی نماز جنازہ پڑھنا مسنون ہوا۔ یہی بات ٹھیک ہے۔

سیدنا ابو ہریرہ رضی اللہ عنہ سے مروی حدیث میں آیا ہے کہ رسول اللہ ﷺ نے فرمایا کہ اہل مدینہ، اہل شام اور اہل عراق کا قبلہ مشرق و مغرب کے درمیان ہے۔ (رواہ ابن مردویہ) حافظ ابن کثیر رحمہ اللہ نے کہا ہے کہ اس حدیث کو اس جگہ سے ایک مناسبت ہے۔ اس کو ترمذی نے بھی مختصراً روایت کیا ہے اور حسن صحیح کہا ہے۔ پھر یہ کہا ہے کہ کئی اصحاب رضی اللہ عنہم سے یہی آیا ہے کہ مشرق و مغرب کے درمیان قبلہ ہے۔ سیدنا عبداللہ بن عمر رضی اللہ عنہما نے کہا کہ جب تو مغرب کو دائیں طرف اور مشرق کو بائیں طرف کرے گا تو قبلہ درمیان میں ہوگا۔ اس کو دارقطنی و بیہقی رحمہما نے بھی روایت کیا ہے۔^(۳) مدینہ کے لوگ جنوب کی طرف منہ کر کے نماز پڑھتے ہیں۔ ہند کے لوگ مغرب کی طرف منہ کرتے ہیں، جبکہ مکہ کے لوگ مسجد الحرام میں ہر چہار طرف منہ کرتے ہیں۔

امام ابن جریر رحمہ اللہ نے ایک یہ قول بھی نقل کیا ہے کہ یہ آیت دعا کے حق میں اتری ہے۔ مجاہد رحمہ اللہ نے کہا ہے کہ جب یہ آیت: ﴿أَدْعُوْنِيْٓ اَسْتَجِبْ لَكُمْ﴾ [المؤمن: ۶۰] ”تم مجھے پکارو، میں تمہاری (دعائیں) قبول کروں گا۔“ اتری تو لوگوں نے کہا کہ ہم کدھر منہ کریں؟ تب یہ آیت نازل ہوئی: ﴿فَاَيْنِمَا تُوَلُّوْا فَثَمَّ وَجْهُ اللّٰهِ﴾ [البقرة: ۱۱۵] ”لہذا تم جس طرف بھی منہ کرو گے وہیں ہے اللہ کا چہرہ۔“ معلوم ہوا کہ دعا ہر طرف درست ہے، اگرچہ قبلہ رو ہو کر مانگنا افضل و اولیٰ ہو۔

واسع وہ ہے، جو بندوں پر ان کے دین میں گنجائش بخشے۔ جو بات ان کی طاقت سے باہر ہے، اس کی تکلیف نہ دے اور اس کا علم سب کو سمالے، جیسے اللہ تعالیٰ نے فرمایا: ﴿وَسِعَ كُلُّ شَيْءٍ عِلْمًا﴾ [طہ: ۹۸] ”اس نے

(۱) تفسیر ابن کثیر (۲۱۰/۱)

(۲) تفسیر القرطبی (۸۱/۲-۸۲)

(۳) سنن الترمذی، رقم الحدیث (۳۴۲) سنن الدارقطنی (۲۷۰/۱) سنن البیہقی (۹/۲) تفسیر ابن کثیر (۲۱۱/۱)

(۴) تفسیر الطبری (۵۳۴/۲)

ہر چیز کو اپنے علم سے گھیر رکھا ہے۔“ فراء (ایک نحوی ہے) نے کہا ہے کہ واسع وہ ہے جس کی بخشش اور سخاوت ہر شے کو سمالے۔^(۱) علیم وہ ہے جس کو ہر چیز کا علم ہو اور کوئی چیز اس کے علم سے غائب نہ ہو سکے۔

وَقَالُوا اتَّخَذَ اللَّهُ وَلَدًا ۚ سُبْحَنَهُ ۖ بَلْ لَّهٗ مَا فِي السَّمٰوٰتِ
وَالْاَرْضِ كُلٌّ لَّهٗ قٰنِثُوْنَ ۝۱۱۶ بِدِیْعِ السَّمٰوٰتِ وَالْاَرْضِ
وَإِذَا قَضٰی اَمْرًا فَاِنَّمَا يَقُوْلُ لَهٗ كُنْ فَيَكُوْنُ ۝۱۱۷

اور انھوں نے کہا: اللہ نے اولاد بنالی ہے۔ وہ اس سے پاک ہے، بلکہ اسی کے لیے ہے جو کچھ آسمانوں اور زمین میں ہے، سب اسی کے فرماں بردار ہیں^(۱۱۶) (وہ) آسمانوں اور زمین کا انوکھا موجد ہے اور جب وہ کسی کام کا فیصلہ کرتا ہے تو اس کے متعلق یہی کہتا ہے کہ ہو جا تو وہ ہو جاتا ہے^(۱۱۷)

اللہ کی اولاد قرار دینے والوں کا رد:

اس آیت اور اس کے بعد والی آیت میں عیسائیوں، یہودیوں، مشرکوں، فرشتوں کو اللہ کی بیٹیاں قرار دینے والوں اور ان جیسے دیگر مشرکوں کا رد ہے۔ اللہ نے ان سب کو جھٹلایا اور اُن کے دعوے کا بطلان کیا ہے۔ پھر اپنی تقدیس کے بعد یہ ارشاد فرمایا ہے: جو کچھ آسمان اور زمین کے درمیان ہے، سب میں اسی کا تصرف ہے۔ سب کا وہی ایک خالق، رازق، تقدیر مقرر کرنے والا، تسخیر کرنے والا، آسانی پیدا کرنے والا اور پورا اختیار رکھنے والا ہے۔ وہ جو چاہے، سو کرے، سب اس کے بندے ہیں اور اس کی ملکیت ہیں، پھر کوئی ان میں سے اس کی اولاد کیسے ہو سکتا ہے؟ جب اولاد ہوگی تو وہ اسی تناسب سے ہوگی۔ اللہ کی کوئی نظیہ نہیں ہے، جو اس کی عظمت یا کبریائی میں شریک ہو سکے۔ وہ بیوی نہیں رکھتا تو بچہ کہاں سے آئے گا؟ جیسے اللہ تعالیٰ نے فرمایا: ﴿بَدِیْعُ السَّمٰوٰتِ وَالْاَرْضِ اَلّٰی یَكُوْنُ لَهٗ وَلَدٌ وَّلَمْ تَكُنْ لَهٗ صٰحِبَةً ۚ وَخَلَقَ كُلَّ شَیْءٍ ۚ وَهُوَ بِكُلِّ شَیْءٍ عَلِیْمٌ﴾ [الانبیاء: ۱۰۱] ”وہی آسمانوں اور زمین کا موجد ہے، اس کی اولاد کیسے ہو سکتی ہے جب کہ اس کی کوئی بیوی نہیں؟ اور اسی نے ہر چیز کو پیدا کیا اور وہی ہر چیز کو خوب جاننے والا ہے۔“ نیز اللہ تعالیٰ نے فرمایا: ﴿وَقَالُوا اتَّخَذَ الرَّحْمٰنُ وَلَدًا ۝۸۸ لَقَدْ جِئْتُمْ شَیْئًا اِذَا ۝۸۹ تَكَاذُبْتُمُوْا عَنْ سَمُوْتٍ یَّتَفَطَّرْنَ مِنْهٗ وَتَلٰشٰی الْاَرْضُ وَتَخٰزَ الْجِبَالُ هَدًا ۝۹۰ اَنْ دَعَوْا لِلرَّحْمٰنِ وَلَدًا ۝۹۱ وَمَا یَلْبَغِیْ لِلرَّحْمٰنِ اَنْ یَّتَّخِذَ وَلَدًا ۝۹۲ اِنْ كُلُّ مَنْ فِی السَّمٰوٰتِ وَالْاَرْضِ اِلَّا اَتٰی الرَّحْمٰنَ عَبْدًا ۝۹۳ لَقَدْ اَخْصٰهُمْ وَعَدَّہُمْ عَدًّا ۝۹۴ وَكُلُّہُمْ اَتِیْہٗ یَوْمَ الْقِیَمَةِ فَرْدًا ۝۹۵﴾ [مریم: ۸۸-۹۵] ”اور انھوں نے کہا: رحمن اولاد رکھتا ہے۔ البتہ یقیناً تم ایک بہت بھاری بات (گناہ) تک آپہنچے ہو۔ قریب ہیں کہ آسمان اس (بات) سے پھٹ پڑیں اور زمین شق ہو جائے، اور پہاڑ ریزہ ریزہ ہو کر گر پڑیں۔ اس

(بات) پر کہ انھوں نے رحمٰن کے لیے اولاد کا دعویٰ کیا۔ اور رحمٰن کے لائق نہیں کہ وہ کسی کو اولاد بنائے۔ آسمانوں اور زمین میں جو کوئی بھی ہیں، وہ سب رحمٰن کے پاس غلام بن کر آئیں گے۔ بلاشبہ یقیناً اس (رحمٰن) نے ان کا شمار کر رکھا ہے اور انھیں خوب گن رکھا ہے۔ اور وہ سب یومِ قیامت اللہ کے پاس تنہا تنہا آئیں گے۔“ نیز اللہ تعالیٰ کا ارشاد ہے: ﴿قُلْ هُوَ اللَّهُ أَحَدٌ ۝۱ اللَّهُ الصَّمَدُ ۝۲ لَمْ يَلِدْ وَلَمْ يُولَدْ ۝۳ وَلَمْ يَكُنْ لَهُ كُفُوًا ۝۴﴾ [الإخلاص: ۱-۴] ”(اے نبی!) آپ کہہ دیجیے: وہ اللہ ایک ہے۔ اللہ بے نیاز ہے۔ اس نے (کسی کو) نہیں جنا اور نہ وہ (خود) جنا گیا۔ اور کوئی ایک ہی اس کا ہمسر نہیں۔“

ان آیتوں میں اللہ پاک نے یہ تقریر فرمائی ہے کہ وہی ایک ذاتِ سیدِ عظیم ہے، جس کا کوئی نظیر و شبیہ نہیں ہے۔ اس کے سوا ساری چیزیں اسی کی مخلوق اور اسی کی پروردہ ہیں، پھر اس کے لیے اولاد کہاں سے ہو سکتی ہے۔ اسی لیے امام بخاری رحمہ اللہ نے اس آیت کی تفسیر میں ابن عباس رضی اللہ عنہما سے مرفوعاً روایت کیا ہے کہ اللہ تعالیٰ فرماتا ہے کہ مجھ کو بنی آدم نے جھٹلایا اور یہ اس کو لائق نہ تھا۔ اس نے مجھے گالی دی اور یہ اس کو چاہیے نہ تھا۔ اس کا مجھے جھٹلانا یہ ہے کہ وہ گمان کرتا ہے کہ میں اس کو دوبارہ زندہ کرنے پر قادر نہیں ہوں۔ اس کا مجھے گالی دینا یہ ہے کہ وہ کہتا ہے کہ میری اولاد ہے۔ سو میں تو اس بات سے ماورا ہوں کہ بیوی بچے اختیار کروں۔^① بخاری اس حدیث کے اس طریق میں منفرد ہیں۔

سیدنا ابو ہریرہ رضی اللہ عنہ سے مرفوعاً یہ الفاظ بھی مروی ہیں کہ اللہ تعالیٰ فرماتا ہے کہ ابن آدم نے میری تکذیب کی اور یہ اس کو لائق نہ تھا۔ اس نے مجھے گالی دی اور یہ اس کو چاہیے نہ تھا۔ تکذیب یہ کی کہ میں اسے دوبارہ زندہ نہیں کروں گا کہ جس طرح اس کو پہلی بار بنایا، حالاں کہ پہلی دفعہ پیدا کرنا، دوبارہ پیدا کرنے سے زیادہ آسان نہیں ہے۔ گالی اس طرح دی کہ یوں کہا کہ اللہ اولاد رکھتا ہے، حالانکہ میں ایک اکیلا معبود ہوں۔ کسی کا محتاج نہیں۔ نہ کسی کو میں نے جنا نہ کسی نے مجھ کو جنا اور میرا کوئی ہمسر بھی نہیں۔^② اس کو ابن مردویہ رحمہ اللہ نے روایت کیا ہے۔ صحیحین میں مرفوعاً مروی ہے کہ تکلیف دہ باتیں سننے پر اللہ تعالیٰ سے زیادہ صابر کوئی نہیں، وہ تو اس کے لیے اولاد ٹھہراتے ہیں اور اللہ انھیں رزق و تندرستی دیتا ہے۔^③ اولاد ٹھہرانے والے یہود و نصاریٰ ہیں کہ یہود نے عزیر کو اللہ کا بیٹا کہا، جبکہ نصاریٰ نے مسیح کو اللہ کا بیٹا ٹھہرایا اور کفارِ عرب نے فرشتوں کو اللہ کی بیٹیاں کہا۔

سیدنا عبداللہ بن عباس رضی اللہ عنہما نے کہا ہے کہ ”قَانِتٌ“ کے معنی نمازی ہیں۔^④ عکرمہ رحمہ اللہ نے کہا ہے کہ ”قَانِتٌ“ وہ ہے جو اپنی بندگی کا اقرار کرے۔ سعید بن جبیر رحمہ اللہ نے کہا ہے کہ قنوت کے معنی اخلاص ہیں۔ ربیع بن انس رحمہ اللہ

② صحیح ابن حبان (۱/۵۰۰)

① صحیح البخاری، رقم الحدیث (۴۲۱۲)

③ صحیح البخاری، رقم الحدیث (۵۷۴۸) صحیح مسلم، رقم الحدیث (۲۸۰۴)

④ تفسیر ابن ابی حاتم (۱/۲۱۴) اس کی سند میں ”عطیۃ العوفی“ ضعیف راوی ہے۔

نے کہا ہے کہ ”قَانِتٌ“ کہتے ہیں: قیامت کے دن کھڑا ہونے والے کو۔ امام سدی رحمۃ اللہ علیہ نے کہا ہے یعنی جو روزِ حشر کو مطیع ہو۔ امام مجاہد رحمۃ اللہ علیہ نے کہا ہے کہ تابع فرمان، یعنی جب کہا کہ انسان بن جا، تو ہو گیا۔ دوسرا قول مجاہد کا یہ ہے کہ کافر کی طاعت یہ ہے کہ اس کا سایہ سجدہ کرتا ہے اور وہ جی میں ناخوش ہے۔ امام ابن جریر رحمۃ اللہ علیہ نے اسی قول کو اختیار کیا ہے۔^(۱) اس کے اندر سارے قول آ جاتے ہیں، کیوں کہ قنوت، طاعت اور استکانت الی اللہ (مسکینی اور فروتنی) شرعی و قدری ہوتی ہیں، جیسے اللہ تعالیٰ کا فرمان ہے: ﴿وَلِلّٰهِ يَسْجُدُ مَنْ فِي السَّمٰوٰتِ وَالْاَرْضِ طَوْعًا وَكَرْهًا وَظَلَمُ لَهُمْ بِالْغُدُوِّ وَالْاَصَالِ﴾ [الرعد: ۱۵] ”اور اللہ ہی کو سجدہ کرتا ہے جو کوئی آسمانوں اور زمین میں ہے، خوشی سے اور ناخوشی سے، اور ان کے سائے بھی صبح اور شام (سجدہ کرتے ہیں)۔“

سیدنا ابوسعید خدری رضی اللہ عنہ سے مرفوع حدیث میں مروی ہے کہ قرآن میں جہاں قنوت کا ذکر ہے، اس سے مراد طاعت ہے۔ (رواہ ابن ابی حاتم) امام احمد رحمۃ اللہ علیہ سے بھی اس جیسی روایت منقول ہے،^(۲) لیکن اس کی سند ضعیف ہے اور لائقِ اعتماد نہیں۔ ہو سکتا ہے کہ کسی صحابی یا تابعی وغیرہ کا کلام ہو۔ تفاسیر میں اس قسم کی سندیں بہت آتی ہیں، ان میں سے اکثر منکر ہوتی ہیں، ان سے دھوکا نہیں کھانا چاہیے، کیوں کہ سند ضعیف ہوتی ہے۔

بدیع کی تفسیر:

بدیع وہ ہے جو نمہ نے کے بغیر کسی چیز کو بنائے۔ یعنی بالکل نئی ایجاد کرے۔ امام مجاہد و سدی رحمۃ اللہ علیہ نے کہا ہے کہ یہی معنی لغت کا تقاضا ہے۔ اسی لیے نو ایجاد چیز اور احداث کو بدعت کہتے ہیں،^(۳) جس طرح صحیح مسلم میں آیا ہے کہ «إِنَّ كُلَّ مُحَدَّثَةٍ بِدْعَةٍ»^(۴) ”تحقیق ہر نیا کام بدعت ہے۔“

بدعت اور اس کی تقسیم:

حافظ ابن کثیر رحمۃ اللہ علیہ کہتے ہیں کہ بدعت دو طرح پر ہوتی ہے: ایک بدعتِ شرعیہ، جیسے رسول اللہ صلی اللہ علیہ وسلم کا قول: «كُلُّ مُحَدَّثَةٍ بِدْعَةٍ وَكُلُّ بِدْعَةٍ ضَلَالَةٌ» ”ہر نیا کام بدعت ہے اور ہر بدعت گمراہی ہے۔“ دوسری بدعتِ لغویہ، جیسے تراویح کے حق میں عمر بن خطاب رضی اللہ عنہ کا قول ”نِعِمَّتِ الْبِدْعَةُ هَذِهِ“ ”یہ نیا کام اچھا ہے۔“ سیدنا عمر رضی اللہ عنہ نے سب کو اس نماز پر جمع کر کے اس کو مستقل کیا تھا اور اس پر یہ کلمہ کہا۔^(۵)

(۱) تفسیر الطبری (۲/ ۵۳۸-۵۳۹) تفسیر ابن ابی حاتم (۱/ ۲۱۳-۲۱۴)

(۲) مسند أحمد (۳/ ۷۵) تفسیر ابن ابی حاتم (۱/ ۲۱۳) اس کی سند ”درج عن أبي الهيثم“ راوی کی وجہ سے ضعیف ہے۔

(۳) تفسیر ابن کثیر (۱/ ۲۱۳)

(۴) ان الفاظ کے ساتھ یہ روایت صحیح مسلم کے بجائے مسند احمد میں مروی ہے، البتہ صحیح مسلم کے الفاظ ہیں: «كُلُّ بِدْعَةٍ ضَلَالَةٌ» ”ہر بدعت گمراہی ہے۔“ تفصیل کے لیے دیکھیں: مسند أحمد (۴/ ۱۲۶) صحیح مسلم، رقم الحدیث (۸۶۷)

(۵) تفسیر ابن کثیر (۱/ ۲۱۳)

حافظ ابن کثیر رحمہ اللہ کی اس تقریر سے یہ بات نکلی کہ ہر بدعت شرعی گمراہی ہوتی ہے۔ تقسیم اچھی اور بُری کی نہیں ہے، تقسیم اگر ہے تو اسی شرعی و لغوی کی ہے بس۔ اس لیے یہی بات صحیح اور درست ہے، کیوں کہ مرفوع حدیث میں کہیں بھی بدعت کی تقسیم کا اتنا پتا نہیں چلتا۔ یہ کلمہ قیامت تک کے لیے اپنے جملہ افراد کو لاگو ہے۔ جن علما اور فقہاء نے بدعت کو پانچ یا اس سے کم و بیش عدد پر تقسیم کیا ہے، وہ صرف ان کی رائے اور قیاس ہے، لہذا یہ دونوں حجت نہیں ہیں۔ اس تقسیم کی مثال میں ایسی چیزیں بھی ذکر کر دی ہیں، جو سرے ہی سے خارج از بدعت ہیں۔ نہ شرعی بدعت ہو سکتی ہے اور نہ لغوی، جیسے کتابتِ علم وغیرہ کہ جس کا ثبوت خود کتاب و سنت سے ہو چکا ہے۔ اس کے علاوہ جو حسنہ اور سیدہ کے قائل ہیں، وہ بھی یہ بات کہتے ہیں کہ ادنیٰ سنت بدعتِ حسنہ سے بہتر ہوتی ہے، مثلاً: آدابِ سنت کے مطابق استنجا کرنا، رباط، مدرسہ اور خانقاہ کے بنانے سے بہتر ہے۔ اس مثال کو ملا علی قاری حنفی اور شیخ عبدالحق محدث دہلوی رحمہما نے مشکات کے ترجمے اور شرح میں لکھا ہے۔^(۱) بدعت سے دل کا تاریک ہو جانا، دل پر زنگ لگ جانا، مہر لگنا، جبکہ سنت سے دل کا روشن ہو جانا نور کا بڑھنا بیان کیا ہے۔ یہ جگہ بدعت کے زیادہ تفصیلی بیان کے لیے نہیں ہے۔

امام ابن جریر رحمہ اللہ نے کہا ہے کہ بدیع مبدع کے معنی میں ہے۔ مبدع وہ ہے جو ایسی چیز بنائے یا نکالے، جس جیسی کسی اور نے نہ بنائی اور نہ نکالی ہو۔ پھر کہا ہے کہ اسی وجہ سے مبدع فی الدین کو مبدع کہتے ہیں کہ جو چیز کسی اور نے نکالی نہ تھی، وہ اس نے نئی نکالی۔ اسی لیے ہر محدث قول یا فعل کو، جس جیسا اس سے پہلے موجود نہ ہو، لغت میں مبدع کہتے ہیں۔ پھر امام ابن جریر رحمہ اللہ نے یہ لکھا ہے کہ اس آیت شریف کے یہ معنی ہوئے کہ اللہ اس بات سے پاک ہے کہ اس کی اولاد ہو، وہ تو سارے آسمانوں اور زمین کا مالک ہے۔ یہ اس کی وحدانیت کی گواہی دیتے ہیں۔ طاعت کا اقرار کرتے ہیں۔ وہ ان سب کا خالق، باری اور موجد ہے۔ اس نے ان کو کسی اصل و مثال کے بغیر بنایا۔ اس میں بندوں کو اس بات پر آگاہ کرنا ہے کہ وہ مسیح، جس کو یہ اللہ کا بیٹا کہتے ہیں، وہ خود اسی بات کی گواہی دیتا ہے۔ لہذا جس نے آسمان و زمین کو بغیر کسی سابقہ اصلیت اور پہلی مثال کے بنایا ہے، اس نے مسیح کو بھی اپنی قدرت سے بغیر باپ کے پیدا اور ایجاد کیا ہے۔^(۲) حافظ ابن کثیر رحمہ اللہ نے کہا ہے کہ امام ابن جریر رحمہ اللہ کا یہ کلام نہایت عمدہ اور ان کی عبارت صحیح ہے۔^(۳)

اللہ کی عظیم قدرت کلمہ ”کُنْ“ کے کمالات:

اس ارشاد میں کہ ”جب ہم کوئی حکم کرتے ہیں تو صرف کلمہ ”کُنْ“ کہنے سے وہ شے موجود ہو جاتی ہے۔“ اپنی قدرت اور سلطانِ عظیم کے کمال کو بیان فرمایا ہے کہ ایک دفعہ کا ”کُنْ“ کہہ دینا اس چیز کے اللہ کے ارادے کے

(۱) مرقاة المفاتیح شرح مشکاة المصابیح (۱/ ۴۹۰) أشعة اللمعات (۱/ ۱۳۵)

(۲) تفسیر ابن کثیر (۱/ ۲۱۳)

(۳) تفسیر الطبري (۲/ ۵۴۰-۵۴۱)

مطابق بن کر تیار ہو جانے کے لیے کافی ہو جاتا ہے، جیسے ارشاد باری تعالیٰ ہے: ﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ [یسین: ۸۲] ”جب وہ کسی چیز کا ارادہ کرتا ہے تو بس اس کا حکم صرف یہ ہوتا ہے کہ وہ اس سے کہتا ہے: ہو جا تو وہ ہو جاتی ہے۔“ نیز اللہ تعالیٰ نے فرمایا: ﴿إِنَّمَا قَوْلُنَا لِشَيْءٍ إِذَا أَرَدْنَاهُ أَنْ نَقُولَ لَهُ كُنْ فَيَكُونُ﴾ [النحل: ۴۰] ”جب ہم کسی چیز کا ارادہ کر لیں تو اس کے لیے ہمارا صرف یہی قول ہوتا ہے کہ ہم اس سے کہتے ہیں: ہو جا! تو وہ ہو جاتی ہے۔“ نیز اللہ تعالیٰ نے فرمایا: ﴿وَمَا أَمْرُنَا إِلَّا وَجْدَةٌ كُلُّهَا بِالْبَصْرِ﴾ [القمر: ۵۰] ”اور ہمارا حکم تو آنکھ جھپکنے کی طرح ایک (کلمہ) ہی ہوتا ہے۔“ ایک شاعر نے کہا ہے:

إِذَا مَا أَرَادَ اللَّهُ أَمْرًا فَإِنَّمَا يَقُولُ لَهُ كُنْ قَوْلُهُ فَيَكُونُ

”جب اللہ کسی کام کا ارادہ کرتا ہے تو اس سے کہتا ہے: ہو جا تو وہ ہو جاتا ہے۔“

اس سے یہ بھی نکلا کہ عیسیٰ علیہ السلام کی پیدائش بھی اسی کلمے ﴿كُنْ﴾ سے ہوئی ہے۔ اللہ تعالیٰ نے فرمایا: ﴿إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ﴾ [آل عمران: ۵۹] ”بے شک اللہ کے نزدیک عیسیٰ کی مثال آدم کی سی ہے، اللہ نے اسے مٹی سے پیدا کیا، پھر اس سے کہا کہ ہو جا، تو وہ ہو گیا۔“ اس آیت سے یہ بھی ثابت ہوا کہ سچ مچ بھی حرفِ ﴿كُنْ﴾ ارشاد ہوتا ہے۔ یہ بات نہیں ہے کہ یہ مجاز ہو، حقیقت نہ ہو، کیوں کہ کسی امر کو کسی پر محمول کرنے سے اس کے حقیقی معنوں سے انکار نہیں ہوتا، نہ اس بات کی کوئی دلیل ہے، پھر بیضاوی رحمہ اللہ وغیرہ کا یہ کہنا کہ اس آیت میں کوئی قول مراد نہیں ہے، بلکہ قضا کو اس لفظ سے تعبیر کیا ہے، یہ ایک فلسفیانہ خیال کے سوا اور کچھ نہیں ہے۔ اے اللہ! ہماری حفاظت فرما۔

وَقَالَ الَّذِينَ لَا يَعْلَمُونَ لَوْلَا يُكَلِّمُنَا اللَّهُ أَوْ تَنْزِيلًا
كَذَلِكَ قَالَ الَّذِينَ مِنْ قَبْلِهِمْ مِثْلَ قَوْلِهِمْ تَشَابَهَتْ
قُلُوبُهُمْ قَدْ بَيَّنَّا الْآيَاتِ لِقَوْمٍ يُوقِنُونَ ﴿١١٨﴾

اور ان لوگوں نے کہا جو علم نہیں رکھتے: اللہ ہم سے کلام کیوں نہیں کرتا یا ہمارے پاس کوئی نشانی کیوں نہیں آتی؟ اسی طرح، ان کے قول سے ملتی جلتی بات ان لوگوں نے بھی کہی تھی جو ان سے پہلے تھے، ان کے دل یکساں ہو گئے، تحقیق ہم نے یقین کرنے والوں کے لیے نشانیاں بیان کر دی ہیں ﴿۱۱۸﴾

مشرکوں کے اہل کتاب جیسے مطالبات:

یعنی پہلی امت جو یہود تھی، وہ بھی اپنے نبی سے یہی کہتی تھی، جو آج کے لوگ کہنے لگے ہیں۔ سیدنا

عبداللہ بن عباس رضی اللہ عنہما نے کہا ہے کہ رافع بن حریمہ نے رسول اللہ ﷺ سے کہا تھا کہ اے محمد! (ﷺ) اگر تم اللہ کے رسول ہو، جیسا کہ تم کہتے ہو تو تم اللہ سے کہو کہ وہ ہم سے باتیں کرے، ہم اس کا کلام سنیں۔ اس پر یہ آیت اتری۔^(۱)

مجاہد رضی اللہ عنہ نے کہا ہے کہ یہ قول نصاریٰ کا تھا۔ ابن جریر رضی اللہ عنہ نے بھی اسی کو اختیار کیا ہے۔^(۲) کیوں کہ آیت کا سیاق انہی کے حق میں ہے۔ لیکن حافظ ابن کثیر رضی اللہ عنہ نے کہا ہے کہ اس پر اعتراض ہے۔^(۳) قرطبی رضی اللہ عنہ نے کہا ہے کہ معنی یہ ہیں کہ اے محمد! (ﷺ) اللہ تمہاری نبوت کے متعلق ہمیں مخاطب کیوں نہیں کرتا۔ آیت کا ظاہر سیاق یہی ہے۔^(۴) واللہ اعلم

امام ابو العالیہ، ربیع بن انس، قتادہ اور سدی رضی اللہ عنہم نے کہا ہے کہ یہ قول تو کفار عرب کا تھا، مگر ان سے مراد پہلے یہود و نصاریٰ ہیں۔ اس کی دلیل یہ آیت ہے: ﴿وَإِذَا جَاءَهُمْ آيَةٌ قَالُوا لَنْ نُؤْمِنَ حَتَّىٰ نُؤْتَىٰ مِثْلَ مَا أُوتِيَ رُسُلُ اللَّهِ﴾ [الأنعام: ۱۲۴] ”اور جب ان کے پاس نشانی آتی ہے تو وہ کہتے ہیں: ہم ہرگز ایمان نہیں لائیں گے، حتیٰ کہ ایسی ہی چیز خود ہمیں دی جائے جیسی رسولوں کو دی گئی۔“ نیز اللہ تعالیٰ کا فرمان ہے: ﴿وَقَالُوا لَنْ نُؤْمِنَ لَكَ حَتَّىٰ تَفْجُرَ لَنَا مِنَ الْأَرْضِ يَنْبُوعًا ۚ أَوْ تَكُونَ لَكَ جَنَّةٌ مِّنْ نَّخِيلٍ وَعِنَبٍ فَتُفَجِّرَ الْأَنْهَارَ خِلَالَهَا تَفْجِيرًا ۚ أَوْ تُسْقِطَ السَّمَاءَ كَمَا زَعَمْتَ عَلَيْنَا كِسْفًا أَوْ تَأْتِيَ بَالَهُ وَالْمَلَكُ قَبِيلًا ۚ أَوْ يَكُونَ لَكَ بَيْتٌ مِّنْ زُخْرٍ أَوْ تَرْقَىٰ فِي السَّمَاءِ وَلَنْ نُؤْمِنَ لِرُقِيِّكَ حَتَّىٰ تُنَزِّلَ عَلَيْنَا كِتَابًا نَّقْرُؤُهُ ۚ قُلْ سُبْحَانَ رَبِّيْ هَلْ كُنْتُ إِلَّا بَشَرًا رَسُولًا ۚ﴾ [بنی اسرائیل: ۹۰-۹۳] ”اور وہ بولے: ہم تجھ پر ہرگز ایمان نہیں لائیں گے، حتیٰ کہ تو ہمارے لیے زمین سے چشمہ جاری کر دے۔ یا تیرے لیے کھجوروں اور انگوروں کا ایک باغ ہو، پھر تو اس (باغ) کے درمیان (جگہ جگہ) نہریں جاری کر دے۔ یا تو آسمان ٹکڑے ٹکڑے کر کے ہم پر گرا دے جیسے تو کہا کرتا ہے، یا اللہ کو اور فرشتوں کے سامنے لے آ۔ یا تیرے لیے سونے کا گھر ہو، یا تو آسمان میں چڑھ جائے، اور ہم تیرے چڑھنے پر ہرگز ایمان نہیں لائیں گے، حتیٰ کہ تو ہم پر ایک کتاب اُتار لائے جسے ہم پڑھیں۔ کہیے: میرا رب پاک ہے، میں تو بس ایک بشر رسول ہوں۔“

نیز اللہ تعالیٰ کا فرمان ہے: ﴿وَقَالَ الَّذِينَ لَا يَرْجُونَ لِقَاءَنَا لَوْلَا أُنْزِلَ عَلَيْنَا الْمَلِكُ أَوْ نَرَىٰ رَبَّنَا﴾ [الفرقان: ۲۱] ”اور ان لوگوں نے کہا: جو ہماری ملاقات کی امید نہیں رکھتے: ہم پر فرشتے کیوں نہیں نازل کیے گئے یا ہم اپنے رب کو دیکھتے؟“ نیز اللہ تعالیٰ کا فرمان ہے: ﴿بَلْ يُرِيدُ كُلُّ امْرِئٍ مِّنْهُمْ أَنْ يُؤْتَىٰ صُحُفًا مِّنْشَرَّةٍ ۚ﴾ [المدثر: ۵۲] ”بلکہ ان میں سے ہر آدمی چاہتا ہے کہ اسے کھلے صحیفے دیے جائیں۔“

اس طرح کی اور بہت سی آیتیں ہیں، جو مشرکین عرب کے کفر اور عناد اور بے جا سوال پر دلالت کرتی ہیں۔ ان

(۱) تفسیر الطبري (۵۵۱/۲) تفسیر ابن ابی حاتم (۲۱۵/۱) اس کی سند حسن ہے۔ تفصیل کے لیے دیکھیں: الصحيح المسبور (۱/۳۷-۴۵)

(۲) تفسیر ابن کثیر (۱/۲۱۴)

(۳) تفسیر الطبري (۵۵۱-۵۵۲)

(۴) تفسیر الطبري (۵۵۱-۵۵۲) تفسیر ابن ابی حاتم (۱/۲۱۵)

(۵) تفسیر القرطبي (۲/۹۲)

کا یہ کہنا یہود و نصاریٰ کے قول کی طرح تھا، جو وہ کفر اور عناد کے لیے کہتے تھے، جیسے اللہ تعالیٰ نے فرمایا: ﴿يَسْأَلُكَ أَهْلُ الْكِتَابِ أَنْ تُنَزِّلَ عَلَيْهِمْ كِتَابًا مِنَ السَّمَاءِ فَقَدْ سَأَلُوا مُوسَىٰ أَكْبَرَ مِنْ ذَلِكَ فَقَالُوا أَرِنَا اللَّهَ جَهْرَةً﴾ [النساء: ۱۵۳] ”(اے نبی!) اہل کتاب آپ سے تقاضا کرتے ہیں کہ آپ ان پر آسمان سے ایک کتاب اتار لائیں، چناں چہ ان لوگوں نے موسیٰ سے اس سے بھی بڑا تقاضا کیا تھا، انھوں نے کہا تھا: (اے موسیٰ!) ہمیں اللہ بالکل آنکھوں کے سامنے دکھا۔“ نیز اللہ تعالیٰ نے فرمایا: ﴿وَإِذْ قُلْتُمْ يَهُوٰى لَنْ نُؤْمِنَ لَكَ حَتَّىٰ تَرَىٰ اللَّهَ جَهْرَةً﴾ [البقرة: ۵۵] ”اور جب تم نے کہا: اے موسیٰ! ہم ہرگز تجھ پر ایمان نہیں لائیں گے، یہاں تک کہ ہم اللہ کو سامنے (علانیہ) نہ دیکھ لیں۔“ نیز اللہ تعالیٰ کا فرمان ہے: ﴿كَذَلِكَ مَا آتَىٰ الَّذِينَ مِنْ قَبْلِهِمْ مِنْ رَسُولٍ إِلَّا قَالُوا سَاحِرٌ أَوْ مُجُنُّونٌ﴾ [التوٰصوا بہ] [الذاریات: ۵۲-۵۳] ”اسی طرح ان سے پہلے لوگوں کے پاس جو بھی رسول آیا تو انھوں نے بس یہی کہا کہ (یہ) جادوگر ہے یا دیوانہ۔ کیا وہ ایک دوسرے کو اس بات کی وصیت کرتے آئے ہیں؟“ نیز اللہ تعالیٰ کا فرمان ہے: ﴿تَشَبَّهَتْ قُلُوبُهُمْ﴾ [البقرة: ۱۷۸] ”ان کے دل یکساں ہو گئے۔“

اس کے بعد یہ فرمایا ہے کہ ہم نے رسولوں کی سچائی پر تمام دلائیں کھول کر بیان کر دی ہیں۔ اب کسی اور سوال یا اعتراض کی ضرورت نہیں، یعنی اس شخص کے لیے جو ایمان لایا ہے، نبی کو اس نے سچا جانا اور رسول کی پیروی کی ہے اور اللہ کی باتوں کو سمجھتا ہے۔ ورنہ وہ لوگ جن کے دل اور کان پر اللہ نے مہر لگا دی اور آنکھ پر پردہ ڈال دیا، ان کے حق میں فرما دیا ہے: ﴿إِنَّ الَّذِينَ حَقَّتْ عَلَيْهِمْ كَلِمَتُ رَبِّكَ لَا يُؤْمِنُونَ﴾ [۹۶، ۹۷] ”بے شک جن لوگوں کے بارے میں آپ کے رب کا حکم (عذاب) صادر ہو چکا، وہ ایمان نہیں لائیں گے۔ خواہ ان کے پاس ساری نشانیاں آجائیں، حتیٰ کہ وہ دردناک عذاب (بھی) دیکھ لیں۔“

إِنَّا أَرْسَلْنَاكَ بِالْحَقِّ بَشِيرًا وَنَذِيرًا وَلَا تُسْأَلُ عَنْ أَصْحَابِ

الْجَحِيمِ ﴿۱۱۹﴾

بے شک ہم نے آپ کو حق کے ساتھ خوش خبری دینے والا اور ڈرانے والا بنا کر بھیجا ہے اور دوزخیوں کے بارے میں آپ سے سوال نہیں کیا جائے گا ﴿۱۱۹﴾

رسول کی ذمے داریاں:

سیدنا عبداللہ بن عباس رضی اللہ عنہما سے مروی مرفوع روایت میں ہے کہ اس سے مراد جنت کی خوشخبری دینے والا اور دوزخ کی آگ سے ڈرانے والا ہے۔ (رواہ ابن ابی حاتم) ^(۱) عدم سوال کا یہ مطلب ہے کہ کافر کے کفر کی باز پرس تجھ

[۱] تفسیر ابن ابی حاتم (۲۱۶/۱) اس کی سند میں ”عبدالرحمن بن محمد فزاری“ ضعیف راوی ہے۔

سے نہیں کی جائے گی، جیسا کہ اللہ تعالیٰ کا فرمان ہے: ﴿فَأَنبَأَ حَلِيكَ الْبَلْعُ وَعَلَيْنَا الْحِسَابُ﴾ [الرعد: ۴۰] ”آپ کے ذمے تو صرف پہنچا دینا ہی ہے اور ہمارے ذمے حساب لینا ہے۔“ نیز اللہ تعالیٰ کا فرمان ہے: ﴿فَذَكِّرْ إِنَّمَا أَنْتَ مُذَكِّرٌ﴾ [الغاشية: ۲۱-۲۲] ”چنانچہ آپ نصیحت کیجیے، آپ تو صرف نصیحت کرنے والے ہیں۔ آپ ان پر کوئی فوج دار نہیں۔“ نیز جیسے اس ذاتِ باری تعالیٰ کا فرمان ہے: ﴿نَحْنُ أَعْلَمُ بِمَا يَقُولُونَ وَمَا أَنْتَ عَلَيْهِمْ بِجَبَّارٍ فَذَكِّرْ بِالْقُرْآنِ مَنْ يَخَافُ وَعَبِيدٌ﴾ [ق: ۴۵] ”ہم اسے خوب جانتے ہیں جو وہ (مشرکین) کہتے ہیں، اور آپ ان پر زبردستی کرنے والے نہیں، لہذا آپ اس قرآن کے ذریعے سے اس شخص کو نصیحت کرتے رہیں، جو میری وعید سے ڈرتا ہے۔“ اس جیسی اور بھی آیتیں ہیں، یہ معنی تب ہیں جب ﴿تُسْأَلُ﴾ کی تا مضموم ہو اور اگر اس پر زبردستی پڑھی جائے گی تو اس کے یہ معنی ہوں گے کہ تو ان کا کچھ حال نہ پوچھ۔

رسول کریم ﷺ کے والدین کے ایمان کا مسئلہ:

جس طرح عبدالرزاق رحمہ اللہ نے محمد قرظی رحمہ اللہ سے مرفوعاً روایت کیا ہے کہ رسول اللہ ﷺ نے کہا تھا کہ کاش میں جانتا کہ میرے ماں باپ نے کیا کیا؟ یعنی ان کا انجام کیسا ہوا۔ اس پر یہ آیت اُتری، پھر کبھی آپ نے وفات تک ان کا ذکر نہ کیا۔^(۱) امام قرطبی رحمہ اللہ نے کہا ہے کہ یہ ویسی بات ہے جیسے کہتے ہیں کہ فلاں شخص کا حال کیا پوچھتا ہے مت پوچھ، یعنی وہ تیرے گمان سے بھی آگے بڑھ گیا ہے۔ پھر کہا ہے کہ ہم نے (اپنی کتاب) ”التذكرة في أحوال الموتى و أمور الآخرة“ میں یہ بات ذکر کی ہے کہ اللہ نے آپ کے ماں باپ کو زندہ کر دیا تھا اور وہ ایمان لے آئے تھے، نیز اس حدیث کا جواب دیا ہے کہ میرا باپ اور تیرا باپ آگ میں ہیں۔^(۲) حافظ ابن کثیر رحمہ اللہ کہتے ہیں کہ جو حدیث رسول اللہ ﷺ کے والدین کو زندہ کرنے کے بارے میں مروی ہے، وہ صحاح ستہ میں سے کسی کتاب میں نہیں ہے اور نہ صحاح ستہ کے علاوہ کسی دوسری کتاب ہی میں ہے۔ اس کی اسناد ضعیف ہے۔^(۳)

حافظ ابن کثیر رحمہ اللہ نے سچ کہا کہ یہ حدیث بلکہ جو دیگر حدیثیں اس بارے میں آئی ہیں، جن کو امام سیوطی رحمہ اللہ وغیرہ نے اختیار کیا ہے، سب اسی طرح پر بے اصل یا منکر یا شاذ یا موضوع ہیں۔ اس میں کچھ شک و شبہ نہیں ہے کہ والدین کے غیر مومن ہونے سے رسالت کے پاک دامن پر کسی نقص کا کوئی احتمال نہیں، پھر زید و عمرو کا رسول اللہ ﷺ کے والدین کے ایمان کو ثابت کرنے کے لیے اس قدر شور و غوغا کیوں ہے؟ حافظ ابن جریر رحمہ اللہ نے قرظی رحمہ اللہ کے قول کا اس بنا پر رد کیا تھا کہ رسول اللہ ﷺ کا اپنے ماں باپ کے معاملے میں شک کرنا محال ہے، اس لیے پہلی قراءت ہی ٹھیک ہے۔ حافظ ابن کثیر رحمہ اللہ نے اس کا رد کیا ہے اور یہ کہا ہے کہ ہو سکتا ہے کہ یہ بات اپنے والدین کے لیے

[۱] تفسیر الصنعانی (۵۹/۱) یہ روایت مرسل ہے۔ نیز اس روایت کی سند میں ”موسیٰ بن عبیدہ“ ضعیف راوی ہے۔

[۲] تفسیر الطبري (۵۶۰/۲)

[۳] تفسیر ابن کثیر (۲۱۵/۱)

[۴] تفسیر القرطبي (۹۳/۲)

استغفار کرنے کے وقت ہو، جبکہ آپ ﷺ کو ان کا حال معلوم نہیں تھا۔ جب معلوم ہوا تو ان دونوں سے بیزاری کا اظہار کیا اور یہ خبر دی کہ وہ اہل نار سے ہیں، جس طرح صحیح مسلم میں مروی ہے۔^(۱) اس کی بھی بہت سی مثالیں ہیں۔ ابن جریر رحمہ اللہ کا قول کچھ وزن نہیں رکھتا۔^(۲)

اس تحریر سے معلوم ہوا کہ حافظ ابن کثیر رحمہ اللہ نے اسی بات کو اختیار کیا ہے کہ رسول اللہ ﷺ کے ماں باپ کفر پر فوت ہوئے ہیں۔ زندگی میں یا فوت ہونے کے بعد ایمان نہیں لائے۔ صحیح مسلم کی حدیث کے مطابق تمام مسلمانوں کا یہی عقیدہ ہے۔ اس عقیدے کا مخالف صحیح حدیث کا مخالف ہے،^(۳) بلکہ ہمارے نزدیک تو یہ بات بہتر ہے کہ ایسے مسائل میں سرے سے غور کرنا ہی شریعتِ برحق کے مقصد کے خلاف ہے۔ ہم کو تو قرآن میں یہ بتلایا گیا ہے: ﴿تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ﴾ [البقرة: ۱۳۴] ”یہ ایک جماعت تھی جو گزر گئی۔ اسی کے لیے ہے جو اس نے کمایا اور تمہارے لیے ہے، جو تم نے کمایا، اور جو عمل وہ کرتے تھے تم سے ان کے بارے میں سوال نہیں کیا جائے گا۔“ لہذا ہم کو اسی قاعدے پر ڈٹے رہنا چاہیے، لا یعنی باتوں سے بچنا ہی اسلام کی خوبی ہے۔ بے جا غور و فکر کرنے میں وقت کا ضیاع اور ایمان کی تباہی ہے۔

تورات میں رسول اللہ ﷺ کی صفات:

امام عطاء بن یسار رحمہ اللہ نے سیدنا عبداللہ بن عمرو رضی اللہ عنہما سے پوچھا تھا کہ تورات میں رسول اللہ ﷺ کی کیا صفت مذکور ہے؟ انھوں نے کہا کہ اللہ کی قسم! تورات میں بھی ان کی وہی صفت دی گئی ہے، جو قرآن میں آئی ہے:

”يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا لِأُمِّيِّينَ وَأَنْتَ عَبْدِي وَرَسُولِي، سَمِيتُكَ الْمُتَوَكِّلَ لَا فَظًّا وَلَا غَلِيظًا وَلَا سَخَابًا فِي الْأُسُوقِ، وَلَا يَدْفَعُ بِالسَّيِّئَةِ السَّيِّئَةَ وَلَكِنْ يَغْفُو وَيَغْفِرُ، وَلَنْ يَقْبِضَهُ حَتَّى يُقِيمَ بِهِ الْمِلَّةَ الْعَوْجَاءَ بَأَنْ يَقُولُوا لَا إِلَهَ إِلَّا اللَّهُ فَيَفْتَحَ بِهِ أَعْيُنًا عُمِيًّا وَأَذَانًا صُمًّا وَقُلُوبًا غُلْفًا“ (رواه أحمد و انفراداً بإخراج البخاري)^(۴)

یعنی اے نبی! ہم نے تم کو گواہ بنا کر، خوش خبری دینے والا، ڈرانے والا اور ان پڑھوں کی پناہ بنا کر بھیجا ہے، تو میرا بندہ اور رسول ہے۔ میں نے تیرا نام متوکل رکھا۔ نہ بد مزاج ہے، نہ سخت دل، نہ بازاروں میں شور شرابا کرنے والا، نہ بدی کو بدی سے دور کرے، بلکہ وہ معاف فرما دے گا اور بخش دے گا۔ اللہ! اس کو موت نہ دے گا، یہاں تک کہ اس کے ذریعے ٹیڑھی ملت کو اس طرح سیدھا کر دے گا کہ وہ کلمہ طیبہ پڑھ لیں۔ اس کلمے سے وہ اندھی آنکھوں، بہرے کانوں! اور بند دلوں کو کھول دے گا۔

(۲) تفسیر ابن کثیر (۱/ ۲۱۵)

(۱) صحیح مسلم، رقم الحدیث (۲۰۳)

(۴) صحیح البخاری، رقم الحدیث (۲۰۱۸) مسند أحمد (۲/ ۱۷۴)

(۳) صحیح مسلم، رقم الحدیث (۲۰۳)

اس حدیث کو امام ابن مردویہ رحمہ اللہ نے بھی روایت کیا ہے مگر اتنا اضافہ کیا ہے کہ عطا نے کہا: پھر میں کعب احبار رحمہ اللہ سے ملا اور ان سے بھی یہی سوال کیا تو انھوں نے مذکورہ روایت میں چند الفاظ کے سوا کسی قسم کا اختلاف نہیں کیا تھا، جو یوں ہیں: «أَعِينَا عُمُومِي وَآذَانَا صُمُومِي وَقُلُوبَنَا غُلُوفًا، «آنكصين اندھی، کان بہرے اور دل غافل ہیں۔»^(۱)

وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ
قُلْ إِنْ هَدَىٰ اللَّهُ هُودًا أَوْ نَصَارًا أَوْ أَهْوَاءَ هُمْ بَعْدَ
الَّذِي جَاءَكَ مِنَ الْعِلْمِ مَا لَكَ مِنَ اللَّهِ مِنْ وَلِيٍّ وَلَا
نَصِيرٍ ﴿١٢٠﴾ الَّذِينَ اتَّيْنَهُمُ الْكِتَابُ يَتْلُونَهُ حَقَّ تِلَاوَتِهِ أُولَٰئِكَ
يُؤْمِنُونَ بِهِ ۖ وَمَنْ يَكْفُرْ بِهِ فَأُولَٰئِكَ هُمُ الْخَاسِرُونَ ﴿١٢١﴾

اور یہودی اور عیسائی آپ سے ہرگز راضی نہ ہوں گے یہاں تک کہ آپ ان کی ملت کی پیروی کریں، کہہ دیجیے: بے شک اللہ کی ہدایت ہی حقیقی ہدایت ہے اور آپ کے پاس جو علم آ گیا اس کے بعد اگر آپ نے ان کی خواہشات کی پیروی کی تو آپ کو اللہ (کی پکڑ) سے (بچانے والا) نہ کوئی حمایتی ہوگا اور نہ کوئی مددگار^(۱۲۰) جن لوگوں کو ہم نے کتاب دی وہ اس کی تلاوت کرتے ہیں جس طرح اس کی تلاوت کا حق ہے، وہی لوگ اس پر ایمان لاتے ہیں اور جو کوئی اس کا انکار کرتا ہے تو وہی ہیں خسارہ پانے والے^(۱۲۱)

یہود و نصاریٰ کی رضا جوئی کی ممانعت:

یہود میں کچھ لوگ انصاف پسند بھی تھے، مگر وہ بہت کم تھے جو اپنی کتاب کو سمجھ کر پڑھتے تھے، وہ اس قرآن پر ایمان لے آئے تھے۔ ان کے ایک عالم عبداللہ بن سلام رضی اللہ عنہ تھے، جو ایمان لائے اور ان کے ساتھ اور بھی کئی لوگ مسلمان ہوئے۔ ابن جریر رحمہ اللہ نے کہا ہے کہ اللہ تعالیٰ کے بیان کرنے کا مطلب یہ ہے کہ اے پیغمبر! یہ دونوں فریق تم سے کبھی راضی اور خوش نہیں ہوں گے، سو تم ان کی رضا مندی اور موافقت کو چھوڑ کر ان کو اس حق کی طرف بلانے میں، جو اللہ نے بھیجا ہے، اللہ کی رضا مندی طلب کرو، جو راہ اللہ تعالیٰ نے تم کو دکھا دی ہے، وہی صحیح کامل دین مستقیم ہے۔^(۲) قتادہ رحمہ اللہ نے کہا ہے کہ یہ مباحثہ کرنے کا ایک طریقہ ہے جو اللہ نے اپنے رسول صلی اللہ علیہ وسلم اور ان کے اصحاب رضی اللہ عنہم

کو سکھایا ہے کہ تم گمراہوں سے اس طرح پیش آیا کرو۔ قتادہ رحمۃ اللہ علیہ نے کہا ہے کہ مجھ کو یہ حدیث مبارک پہنچی ہے کہ رسول اللہ صلی اللہ علیہ وسلم نے فرمایا کہ میری امت کا ایک گروہ ہمیشہ حق پر لڑے گا اور غالب رہے گا، جو کوئی اس کے خلاف ہوگا، وہ اس کو کچھ نقصان نہ پہنچا سکے گا، یہاں تک کہ اللہ کا حکم آ جائے۔^(۱) حافظ ابن کثیر رحمۃ اللہ علیہ کہتے ہیں کہ یہ حدیث سیدنا عبداللہ بن عمرو رضی اللہ عنہما سے صحیح بخاری میں مروی ہے۔^(۲) اس ارشاد میں کہ اگر تو نے اہل کتاب کا اتباع کیا تو پھر تیرا کوئی حامی و ناصر نہیں ہے، اُمت کو ایک بڑی تنبیہ اور سخت وعید ہے کہ کہیں وہ قرآن و سنت معلوم کر لینے کے بعد یہود و نصاریٰ کے طریقوں کی پیروی نہ کرتے رہیں۔ یہ خطاب اگرچہ رسول صلی اللہ علیہ وسلم کو ہے، مگر حکم اُمت کو ہے۔

اہل بدعت کے ساتھ مصالحت سے ممانعت:

فتح البیان میں ہے کہ اس آیت میں ایسی سخت وعید ہے کہ جس سے دل کانپتے اور جی بیٹھ جاتے ہیں۔ ایسے علما جو اللہ کی حجتوں کو پکڑے ہوئے اور شریعت کے احکام پر قائم ہیں، ان پر اس آیت نے یہ بات واضح کر دی ہے کہ وہ ایسے لوگوں کے ساتھ کسی طرح کی مصالحت نہ کریں، جو اہل بدعت یا مذاہب سو کے پیروکار ہیں اور کتاب و سنت پر عمل نہیں کرتے، بلکہ محض اپنی رائے کو قرآن و حدیث پر ترجیح دیتے ہیں۔ کیوں کہ یہ لوگ اگرچہ بہ ظاہر حق کو قبول کرنے کا اظہار کرتے ہیں اور نرم اخلاق سے پیش آتے ہیں، لیکن انھیں بدعات کی اتباع اور گمراہی کے اندھیروں میں داخل ہونے کے سوا کوئی بات پسند نہیں۔ لہذا جو کوئی شخص کتاب و سنت کا عالم ہو کر اور ان کی بدعت و تقلید کو معلوم کر کے ان سے نرمی کرنا نہیں چھوڑے گا تو سمجھ لو کہ اس کے لیے اللہ کی طرف سے نہ کوئی دوست ہے اور نہ مددگار۔^(۳)

کفر ایک ہی ملت ہے:

اکثر فقہاء نے اس آیت سے استدلال کیا ہے کہ سارا کفر ایک ملت ہوتا ہے، کیوں کہ آیت میں ملت کا لفظ مفرد آیا ہے، جیسے اللہ تعالیٰ کا فرمان ہے: ﴿لَكُمْ دِينُكُمْ وَلِيَ دِينِ﴾ [الکافرون: ۶] ”تمہارے لیے تمہارا دین اور میرے لیے میرا دین۔“ اس بنا پر مسلمان اور کافر ایک دوسرے کے وارث نہیں ہو سکتے، بلکہ ہر ایک کافر اپنے ساتھی کا وارث ہوتا ہے۔ خواہ ہم مذہب ہو یا نہ ہو، کیوں کہ سب کے سب ایک ہی ملت ہیں۔ امام شافعی، ابوحنیفہ اور احمد رحمۃ اللہ علیہم کا یہی قول ہے۔ احمد رحمۃ اللہ علیہ کا دوسرا قول مالک رحمۃ اللہ علیہ کے مطابق ہے کہ دو مختلف مذاہب کے لوگ، ایک دوسرے کے

^(۱) تفسیر ابن ابی حاتم (۱/ ۲۱۷)

^(۲) ان الفاظ کے ساتھ یہ روایت صحیح بخاری میں سیدنا عبداللہ بن عمرو رضی اللہ عنہما کے بجائے سیدنا معاویہ رضی اللہ عنہ سے مروی ہے۔ البتہ صحیح مسلم میں ان الفاظ کے ساتھ یہ روایت عبداللہ بن عمرو رضی اللہ عنہما سے منقول ہے۔ دیکھیں: صحیح البخاری، رقم الحدیث (۷۱) صحیح مسلم، رقم الحدیث (۱۹۲۴)

^(۳) فتح البیان (۱/ ۲۶۷-۲۶۸)

وارث نہیں ہو سکتے، جس طرح حدیث میں آیا ہے۔^(۱) واللہ اعلم۔ ان لوگوں سے، جن کو کتاب دی گئی ہے، یہود و نصاریٰ مراد ہیں۔ ابن زید رضی اللہ عنہ کا یہی قول ہے اور ابن جریر رضی اللہ عنہ نے بھی اسی کو اختیار کیا ہے۔ قتادہ رضی اللہ عنہ نے کہا ہے کہ اہل کتاب سے مراد اصحاب رسول اللہ ﷺ ہیں۔^(۲)

حق تلاوت کیا ہے؟

سیدنا عمر بن خطاب رضی اللہ عنہ نے کہا ہے کہ حق تلاوت کا مطلب یہ ہے کہ جب جنت کا ذکر آئے تو جنت کا سوال کرتے ہیں اور جب آگ کا ذکر آئے تو آگ سے پناہ مانگتے ہیں۔^(۳) یہ بات مرفوعاً بھی مروی ہے کہ جب رسول اللہ ﷺ آیت رحمت پر گزرتے تو رحمت کا سوال کرتے اور جب آیت عذاب پڑھتے تو پناہ مانگتے۔^(۴) سیدنا ابن مسعود رضی اللہ عنہ نے کہا ہے کہ حق تلاوت یہ ہے کہ اس کے حلال کو حلال جانے اور حرام کو حرام۔ جیسا کہ وہ اُترا ہے، اسی طرح اس کو پڑھے۔ یہ نہ کرے کہ کلمات کو ان کی جگہ سے بدل دے یا کسی شے کا وہ مطلب نکال لے، جو قرآن کا مطلب نہیں ہے۔ یہی بات سیدنا عبداللہ بن عباس رضی اللہ عنہما سے بھی منقول ہے۔^(۵)

امام حسن بصری رضی اللہ عنہ نے کہا ہے کہ مطلب یہ ہے کہ محکم پر عمل کرے، متشابہ پر ایمان لائے، جو مشکل ہو، اس کو اللہ تعالیٰ پر چھوڑ دے۔ یہ بھی سیدنا عبداللہ بن عباس اور سیدنا عبداللہ بن مسعود رضی اللہ عنہما کا قول ہے کہ حق تلاوت سے مراد پورا پورا اتباع کرنا ہے، پھر یہ آیت پڑھی: ﴿وَالْقَمَرَ إِذَا تَلَّهَا﴾^(۶) [الشمس: ۲] ”اور چاند کی جب وہ اس کے پیچھے آتا ہے۔“ یعنی ”اتَّبَعَهَا“ اسی طرح امام عکرمہ اور مجاہد رضی اللہ عنہما وغیرہما سے مروی ہے، بلکہ سیدنا ابن عمر رضی اللہ عنہما نے اس مطلب کو مرفوعاً روایت کیا ہے کہ رسول اللہ ﷺ نے ﴿يَتْلُونَهُ حَقَّ تِلَاوَتِهِ﴾ [البقرة: ۱۲۱] ”وہ اس کی تلاوت کرتے ہیں، جس طرح اس کی تلاوت کا حق ہے۔“ کے بارے میں یہ فرمایا: ﴿يَتَّبِعُونَهُ حَقَّ اتِّبَاعِهِ﴾ ”وہ اس کا اتباع کرتا ہے، جیسا کہ اس کے اتباع کا حق ہے۔“ اس کی سند اگرچہ سخت ضعیف ہے، مگر حافظ ابن کثیر رضی اللہ عنہ نے کہا ہے کہ معنی صحیح ہیں۔^(۸) سیدنا ابو موسیٰ اشعری رضی اللہ عنہ نے کہا ہے کہ جو قرآن کا اتباع کرتا ہے، وہ اس کے سبب ریاض (جنت) میں اُتارا جاتا ہے۔^(۹)

(۱) صحیح البخاری، رقم الحدیث (۶۳۸۳) صحیح مسلم، رقم الحدیث (۱۶۱۴) تفسیر ابن کثیر (۱/ ۲۱۶)

(۲) تفسیر الطبری (۱/ ۵۶۴-۵۶۵) (۳) تفسیر ابن ابی حاتم (۱/ ۲۱۸) اس کی سند میں انقطاع ہے۔

(۴) صحیح مسلم، رقم الحدیث (۷۷۲) سنن النسائی، رقم الحدیث (۱۰۰۸)

(۵) تفسیر الطبری (۲/ ۵۶۶-۵۶۷) (۶) تفسیر ابن ابی حاتم (۱/ ۲۱۸) اس کی سند صحیح ہے۔

(۷) تفسیر الطبری (۲/ ۵۶۶-۵۶۷) تفسیر ابن ابی حاتم (۱/ ۲۱۸)

(۸) تفسیر القرطبی (۲/ ۹۵) تفسیر ابن کثیر (۱/ ۲۱۶)

(۹) مصنف ابن ابی شیبہ (۶/ ۱۲۶) سنن الدارمی (۲/ ۵۲۶) اس کی سند صحیح ہے۔

تورات و انجیل پر کما حقہ ایمان کا تقاضا:

یہ ارشاد کہ کتاب پڑھنے والے ہی یقین لاتے ہیں، اس کا مطلب یہ ہوا کہ اللہ کی نازل کی ہوئی کتابوں کو ماننے والا، اگر اس کتاب کو کما حقہ قائم کرتا ہے تو وہ اے پیغمبر! تم پر بھی ایمان لاتا ہے۔ جیسے ارشاد باری تعالیٰ ہے: ﴿وَلَوْ أَنَّهُمْ آقَامُوا التَّوْرَةَ وَالْإِنْجِيلَ وَمَا أُنْزِلَ إِلَيْهِمْ مِنْ رَبِّهِمْ لَأَكْلُوا مِنْ فَوْقِهِمْ وَمِنْ تَحْتِ أَرْجُلِهِمْ﴾ [المائدة: ۶۶] ”اور اگر یقیناً وہ تورات اور انجیل اور اپنے رب کی طرف سے نازل کی گئی (دوسری) کتابوں کے احکام پر ٹھیک ٹھیک عمل کرتے تو وہ اپنے اوپر سے اور اپنے پاؤں کے نیچے سے (وافر رزق) کھاتے۔“ نیز اللہ تعالیٰ نے فرمایا: ﴿قُلْ يَا أَهْلَ الْكِتَابِ لَسْتُمْ عَلَى شَيْءٍ حَتَّى تُقِيمُوا التَّوْرَةَ وَالْإِنْجِيلَ وَمَا أُنْزِلَ إِلَيْكُمْ مِنْ رَبِّكُمْ﴾ [المائدة: ۶۸] ”(اے نبی!) کہہ دیجیے: اے اہل کتاب! تم ہرگز اصل دین پر کاربند نہیں ہو سکتے، یہاں تک کہ تم تورات و انجیل اور جو تمہاری طرف تمہارے رب کی طرف سے نازل کی گئی (دوسری) کتابوں کے احکام پر ٹھیک ٹھیک عمل کرنے لگو۔“

یعنی جب تم تورات و انجیل کو پورا پورا قائم کرو گے، ان پر کما حقہ ایمان لاؤ گے اور جو خبریں رسول اللہ ﷺ کی بعثت، تعریف اور صفات کے بارے میں دی گئی ہیں اور ان کی فرمانبرداری کے حکم کی تصدیق کرو گے تو یہ بات تمہیں حق کی طرف کھینچ کر لے جائے گی اور تم دونوں جہانوں میں خیر کی اتباع کرنے لگو گے۔ جیسے اللہ نے فرمایا: ﴿الَّذِينَ يَتَّبِعُونَ الرَّسُولَ النَّبِيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ﴾ [الأعراف: ۱۵۷] ”(یعنی) وہ لوگ جو اس رسول امی نبی (محمد ﷺ) کی پیروی کرتے ہیں جس کا ذکر وہ اپنے ہاں تورات اور انجیل میں لکھا پاتے ہیں۔“

انصاف پسند اہل کتاب کا رویہ:

اللہ تعالیٰ نے فرمایا: ﴿قُلْ آمَنُوا بِهِ أَوَلَا تَوَمَّنُونَ إِنْ الَّذِينَ أُوتُوا الْعِلْمَ مِنْ قَبْلِهِ إِذَا يُتْلَى عَلَيْهِمْ يَخِرُّونَ لِلْأَذْقَانِ سُجَّدًا ۝ وَيَقُولُونَ سُبْحَنَ رَبِّنَا إِنْ كَانَ وَعْدُ رَبِّنَا لَمَفْعُولًا ۝﴾ [بنی اسرائیل: ۱۰۷-۱۰۸] ”کہہ دیجیے: اس پر ایمان لاؤ یا ایمان نہ لاؤ، بلاشبہ جنہیں اس سے پہلے علم دیا گیا، جب ان پر تلاوت کی جاتی ہے تو وہ اپنی ٹھوڑیوں کے بل سجدے میں گر پڑتے ہیں۔ اور وہ کہتے ہیں: پاک ہے ہمارا رب، بے شک ہمارے رب کا وعدہ ضرور پورا ہونا ہے۔“ یعنی محمد ﷺ کے جس حال کا ہم سے وعدہ کیا تھا وہ واقع ہوا۔

نیز اللہ تعالیٰ نے فرمایا: ﴿الَّذِينَ اتَّيْنَهُمُ الْكِتَابَ مِنْ قَبْلِهِ هُمْ بِهِ يُؤْمِنُونَ ۝ وَإِذَا يُتْلَى عَلَيْهِمْ قَالُوا أَمَّا بِهِنَّ إِنَّهُ الْحَقُّ مِنْ رَبِّنَا إِنَّا كُنَّا مِنْ قَبْلِهِ مُسْلِمِينَ ۝ أُولَٰئِكَ يُؤْتَوْنَ أَجْرَهُمْ مَرَّتَيْنِ بِمَا صَبَرُوا وَوَدَّاعُونَ بِالْحَسَنَةِ السَّيِّئَةَ وَمِمَّا رَزَقْنَاهُمْ يُنفِقُونَ ۝﴾ [القصص: ۵۲-۵۴] ”وہ لوگ جنہیں ہم نے اس (قرآن) سے پہلے کتاب دی تھی، وہی اس پر ایمان لاتے ہیں۔ اور جب ان پر (قرآن) تلاوت کیا جاتا ہے تو وہ کہتے ہیں: ہم اس پر

ایمان لائے، بے شک یہ ہمارے رب کی طرف سے حق ہے، بلاشبہ ہم تو اس سے پہلے ہی مسلمان تھے۔ ان لوگوں کو ان کا دوبارہ اجرا دیا جائے گا، کیوں کہ انھوں نے صبر کیا اور وہ بھلائی کے ساتھ برائی کو دور کرتے ہیں اور جو ہم نے انھیں رزق دیا ہے اس میں سے خرچ کرتے ہیں۔“

نجات کا دار و مدار رسول اللہ ﷺ پر ایمان میں ہے:

ارشادِ ربانی ہے: ﴿وَقُلْ لِلَّذِينَ أُوتُوا الْكِتَابَ وَالْأُمِّيِّينَ ءَاسَلِمْتُكُمْ ؕ فَإِنْ ءَسَلِمُوا فَقَدْ ءَهْتَدُوا وَإِنْ تَوَلَّوْا فَإِنَّمَا عَلَيْكَ الْبَلْعُ ۖ وَاللَّهُ بَصِيرٌ بِالْعِبَادِ ۝﴾ [آل عمران: ۲۰] ”اور ان اہل کتاب اور ان پڑھ لوگوں سے پوچھیں: کیا تم اسلام لاتے ہو؟ پھر اگر وہ اسلام قبول کر لیں تو وہ ہدایت پا گئے اور اگر منہ موڑیں تو آپ کے ذمے صرف پیغام پہنچانا ہے، اور اللہ اپنے بندوں کو خوب دیکھ رہا ہے۔“ اسی لیے اس کے بعد یہ فرما دیا کہ جو کوئی اس سے منکر ہوگا تو اسی کو نقصان ہے، جیسے اللہ تعالیٰ نے فرمایا: ﴿وَمَنْ يَكْفُرْ بِهِ مِنَ الْأَحْزَابِ فَالنَّارُ مَوْعِدُهُ﴾ [ہود: ۱۷] ”اور ان گروہوں میں سے جو کوئی اس کا انکار کرے تو اس کا ٹھکانا آگ ہی ہے۔“

صحیح حدیث میں ہے کہ قسم ہے اللہ کی کہ اس امت کا کوئی یہودی اور نصرانی جو مجھے سنے گا، پھر مجھ پر ایمان نہیں لائے گا تو وہ دوزخ میں جائے گا۔^(۱)

يٰۤاَيُّهَا اِسْرَآئِيْلُ اذْكُرُوْا نِعْمَتِيَ الَّتِيْ اَنْعَمْتُ عَلَيْكُمْ وَاِنِّيْ فَضَّلْتُكُمْ
عَلَى الْعٰلَمِيْنَ ۝ وَاَتَقُوْا يَوْمًا لَا تَجْزِيْ نَفْسٌ عَنْ نَفْسٍ شَيْئًا وَلَا
يُقْبَلُ مِنْهَا عَدْلٌ وَلَا تَنْفَعُهَا شَفَاعَةٌ ۚ وَلَا هُمْ يُنصَرُوْنَ ۝

اے بنی اسرائیل! تم میری اس نعمت کو یاد کرو جو میں نے تم پر انعام کی اور بے شک میں نے تمہیں سارے جہانوں پر فضیلت دی تھی^(۱۲۲) اور اس دن سے ڈرو جب کوئی شخص کسی شخص کے کچھ بھی کام نہیں آئے گا اور نہ اس سے کوئی بدل قبول کیا جائے گا اور نہ اسے کوئی سفارش نفع دے گی اور نہ ان کی مدد ہی کی جائے گی^(۱۲۳)!

بنی اسرائیل کو تکرار کے ساتھ احسانات یاد کروانے کا مقصد:

اس طرح کی آیت اس سورت کے شروع میں بھی گزر چکی ہے، اس جگہ دوبارہ اس لیے آئی ہے کہ اس رسول نبی اُمی کی پیروی کی تاکید ہے، جس کی صفاتِ جمیلہ کا ذکر ان کی کتابوں میں موجود ہے اور یہ لوگ اس کی تعریف،

نام، حکم اور اس کی اُمت کے حال سے بہ خوبی آگاہ ہیں۔ اس لیے ان کو اس بات سے ڈرایا ہے کہ تم ان دینی اور دنیوی نعمتوں کو یاد کرو، جو تم پر ہوئی ہیں۔ عربوں پر، جو تمہارے چچا زاد ہیں، اس بنا پر حسد نہ کرو کہ اللہ نے خاتم الرسل ﷺ کو ان میں سے مبعوث کیوں فرمایا ہے۔ تمہارا یہ حسد نبی اُمی کی مخالفت و تکذیب کا سبب نہ بنے۔

فتح البیان میں ہے کہ اس عام سے خاص مراد ہے، جیسا کہ یہ فرمان ہے: ﴿يَوْمَئِذٍ لَا تَنْفَعُ الشَّفَعَةُ إِلَّا مَنْ آذَنَ لَهُ الرَّحْمَنُ﴾ [طہ: ۱۰۹] ”اس دن سفارش کوئی نفع نہ دے گی، مگر صرف اس کی جسے رحمن اجازت دے گا۔“ یعنی جب کسی شخص کے لیے عذاب واجب ہوتا ہے اور عذاب کے سوا وہ کسی چیز کا مستحق نہیں رہتا تو اس وقت کسی کی سفارش اور کوشش اس کے حق میں کارآمد نہیں ہوتی۔^①

وَإِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ
لِلنَّاسِ إِمَامًا ۚ قَالَ وَمِنْ ذُرِّيَّتِي ۚ قَالَ لَا يَنَالُ عَهْدِي الظَّالِمِينَ ﴿۱۲۴﴾

اور جب ابراہیم کو اس کے رب نے چند کلمات کے ساتھ آزمایا تو اس نے انہیں پورا کر دیا۔ اللہ نے کہا: بے شک میں تجھے سب لوگوں کے لیے امام بنانے والا ہوں۔ اس (ابراہیم) نے کہا: اور میری اولاد میں سے بھی، اللہ نے کہا: میرا عہد ظالموں کو نہیں پہنچے گا^②

حضرت ابراہیم کی عظمت و امامت کا ذکر:

بنی اسرائیل اس بات پر بہت مغرور تھے کہ ہم اولادِ ابراہیم علیہ السلام ہیں۔ اللہ تعالیٰ نے ابراہیم علیہ السلام کو وعدہ دیا تھا کہ نبوت اور بزرگی تیرے گھر میں رہے گی۔ ہم ابراہیم علیہ السلام کے دین پر ہیں اور اس کا دین ہر کوئی مانتا ہے۔ اب اللہ تعالیٰ ان کو سمجھاتا ہے کہ اللہ کا وعدہ ابراہیم علیہ السلام کی اس اولاد سے ہے، جو نیک راہ پر چلیں، لہذا ابراہیم علیہ السلام کے دونوں بیٹے پیغمبر تھے۔ ایک مدت تک بزرگی اسحاق علیہ السلام کی اولاد میں رہی۔ اب اسماعیل علیہ السلام کی اولاد میں پہنچی ہے اور ابراہیم علیہ السلام کی دعا دونوں کے حق میں تھی۔ دینِ اسلام ہمیشہ سے ایک ہے۔ سب پیغمبر سب اُمّتیں اسی پر گزریں اور وہ یہ ہے کہ اللہ جو حکم پیغمبر کے ہاتھ بھیجے، اس کو قبول کرنا۔ اب مسلمان اسی راہ پر ہیں اور تم اس راہ سے پھر گئے ہو۔ اس آیت شریفہ میں اللہ تعالیٰ نے اپنے خلیل ابراہیم علیہ السلام کے شرف سے آگاہ کیا ہے کہ ہم نے ان کو توحید اور دینِ اسلام کا امام اور پیشوا ٹھہرایا تھا۔

ابراہیم علیہ السلام کی اطاعت گزاری اور مذہب:

یہ بزرگی اسے اس لیے دی تھی کہ وہ ہمارے امر و نہی کو بجالایا، گویا رسول اللہ ﷺ کو خطاب ہے کہ تم ان

مشرکین اور اہل کتاب کو یہ یاد دہانی کراؤ کہ تم ملتِ ابراہیمی کے مدعی ہو، مگر اس پر قائم نہیں ہو، بلکہ جس راہ پر میں اور مومنین ہیں، یہی راہ ابراہیم علیہ السلام کی تھی۔ ابراہیم علیہ السلام آزمائش میں پورے نکلے، جیسے اللہ تعالیٰ نے فرمایا: ﴿وَابْرَاهِيمَ الَّذِي وَفَّى﴾ [النجم: ۳۷] ”اور ابراہیم جس نے (صحیفوں میں جو باتیں تھیں، انھیں) ٹھیک ٹھیک پہنچا دیا۔“ یعنی ساری شریعت پر عمل بجالا کر پورا کیا۔

نیز اللہ تعالیٰ نے فرمایا: ﴿إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ﴾ [شاکراً لِأَنْعُمِهِ اجْتَبَاهُ وَهَدَاهُ إِلَى صِرَاطٍ مُسْتَقِيمٍ] ﴿وَاتَيْنَاهُ فِي الدُّنْيَا حَسَنَةً ۖ وَإِنَّهُ فِي الْآخِرَةِ لَمِنَ الصَّالِحِينَ﴾ [النحل: ۱۲۰-۱۲۳] ”بلاشبہ ابراہیم ایک امت تھا، اللہ کا فرماں بردار اور اس کی طرف یکسو، اور وہ مشرکوں میں سے نہ تھا۔ وہ اللہ کی نعمتوں کا شکر کرنے والا تھا، اس (اللہ) نے اسے چن لیا اور اس کو صراطِ مستقیم کی طرف ہدایت دی۔ اور ہم نے اسے دنیا میں بھلائی دی، اور بلاشبہ وہ آخرت میں ضرور صالحین میں سے ہوگا۔ (اے نبی!) پھر ہم نے آپ کی طرف وحی کی کہ ملتِ ابراہیم کی اتباع کریں جو (اللہ کی طرف) یکسو تھا اور وہ مشرکوں میں سے نہ تھا۔“

نیز اللہ تعالیٰ نے فرمایا: ﴿مَا كَانَ إِبْرَاهِيمَ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُسْلِمًا وَمَا كَانَ مِنَ الْمُشْرِكِينَ﴾ [آل عمران: ۶۷-۶۸] ”ابراہیم نہ تو یہودی تھے اور نہ نصرانی، بلکہ وہ صرف حق پرست، فرماں بردار تھے اور وہ مشرکوں میں سے نہ تھے۔ بے شک ابراہیم سے قریب تر وہی لوگ ہیں جنھوں نے ان کی پیروی کی، اور یہ نبی اور مومن لوگ۔ اور اللہ مومنوں کا دوست ہے۔“

کلمات کا مطلب و مفہوم:

کلمات سے مراد شریعت اور اوامر و نواہی ہیں۔ کیوں کہ کلمات بول کر کبھی تو کلمات قدریہ (تکوینی کلمات) مراد لیے جاتے ہیں، جس طرح مریم علیہا السلام سے نقل فرمایا ہے: ﴿وَصَدَقْتَ بِكَلِمَاتِ رَبِّهَا وَكُتِبَ عَلَيْهَا﴾ [التحریم: ۱۲] ”اور اس نے اپنے رب کے کلمات اور اس کی کتابوں کی تصدیق کی اور وہ فرمانبرداروں میں سے تھی۔“ کبھی کلمات شرعیہ مراد ہوتے ہیں، جیسے اللہ نے فرمایا: ﴿وَتَمَّتْ كَلِمَتُ رَبِّكَ صِدْقًا وَعَدًا ۚ لَا مُبَدِّلَ لِكَلِمَاتِهِ ۚ وَهُوَ السَّمِيعُ الْعَلِيمُ﴾ [الأنعام: ۱۱۵] ”اور آپ کے رب کی بات صدق اور عدل میں مکمل ہے، اس کی باتوں کو تبدیل کرنے والا کوئی نہیں، اور وہ خوب سننے والا، خوب جاننے والا ہے۔“ سو وہ کبھی سچی خبر ہوتی ہے اور کبھی طلب عدل، اگر وہ امر یا نہی ہے۔ اسی طرح کی زیر تفسیر یہ آیت ہے کہ ہم نے ابراہیم علیہ السلام کو آزمایا تو اس

نے ہماری باتوں کو پورا کر دکھایا۔ ان کو امام بنانا، گویا یہ جزائے عمل ہے۔ جس طرح تم نے اوامر کو قائم کیا اور نافرمانیوں کو چھوڑا، اسی طرح لوگ تمہارے پیچھے چلیں گے اور تمہاری پیروی کریں گے، تم ان کے پیشوا ہو۔ سیدنا عبداللہ بن عباس رضی اللہ عنہما نے کہا ہے کہ یہ کلمات عبادات کے طریقے تھے۔^(۱)

ابراہیم علیہ السلام کی سنتیں:

ان سے دوسری روایت ہے کہ پانچ طرح کی طہارت سر میں اور پانچ قسم کی طہارت بدن میں تھی: سر میں، مونچھوں کا کترانا، کلی کرنا، ناک میں پانی ڈالنا، مسواک کرنا، مانگ نکالنا یا سر منڈانا تھا، جب کہ بدن میں طہارت سے مراد ہے: ناخن کترنا، زیرِ ناف بال مونڈنا، بغل کے بال دور کرنا اور بول و براز کے اثر کو پانی سے دھونا۔ یہی قول سعید بن مسیب، مجاہد، شعبی و نخعی رحمہم سے بھی منقول ہے۔^(۲) اسی کے قریب یہ حدیث سیدہ عائشہ رضی اللہ عنہا سے مروی ہے کہ رسول اللہ ﷺ نے فرمایا ہے کہ دس چیزیں فطرت سے ہیں: مونچھوں کا کترنا، ڈاڑھی پوری رکھنا، مسواک کرنا، ناک میں پانی ڈالنا، ناخن کترنا، انگلیوں کے جوڑوں کا دھونا، بغل کے بالوں کا دور کرنا، زیرِ ناف بالوں کو مونڈنا، پانی سے استنجا کرنا۔ مصعب (راوی) نے کہا ہے کہ دسویں چیز میں بھول گیا ہوں، شاید مضمضمہ (کلی کرنا) ہوگا۔^(۳) (رواہ مسلم)

سیدنا ابو ہریرہ رضی اللہ عنہ سے صحیحین میں یوں روایت ہے کہ فطرت پانچ چیزیں ہیں: ختنہ کرنا، استرا لینا (زیرِ ناف بال اتارنا)، مونچھیں کترنا، ناخن کترنا اور بغل کے بال اکھاڑنا۔ یہ الفاظ مسلم کے ہیں۔^(۴) یہ بھی سیدنا عبداللہ بن عباس رضی اللہ عنہما نے کہا ہے کہ وہ دس باتیں ہیں، چھ انسان میں اور چار مشاعر، یعنی مناسک حج میں۔ انسان میں زیرِ ناف بال مونڈنا، بغل کے بال اکھاڑنا، ختنہ کرنا۔ امام ابن ہبیرہ رحمہ اللہ نے کہا ہے کہ یہ تینوں درحقیقت ایک چیز ہیں، چہارم: ناخن تراشنا، پنجم: مونچھیں کاٹنا، ششم: مسواک اور غسل جمعہ کرنا، مشاعر میں، طواف، صفا و مروہ کے درمیان سعی کرنا، رمی جمار (کنکریاں مارنا) طواف زیارت کرنا۔^(۵) پھر یہ فرمایا کہ جس نے اس دین کو قائم کیا ہو، وہ آزمائش میں نہیں پڑا، سوائے ابراہیم علیہ السلام کے۔

اسلام کے حصے:

ان سے دوسری روایت یہ ہے کہ اسلام کے تیس حصے ہیں، دس سورت براءت میں ہیں: ﴿التَّائِبُونَ الْعَبَدُونَ الْحِمْدُونَ وَالْحَمْدُ وَالشُّبْحُونَ الرَّكْعُونَ الشُّبْحُونَ الْأَمْرُونَ بِالْمَعْرُوفِ وَالنَّاهُونَ عَنِ الْمُنْكَرِ وَالْحَفَظُونَ

(۱) تفسیر الطبری (۱۳/۳) تفسیر ابن ابی حاتم (۱/۲۲۱) اس کی سند حسن ہے۔

(۲) تفسیر الطبری (۹/۳) تفسیر ابن ابی حاتم (۱/۲۱۹) اس کی سند حسن ہے۔ (۳) صحیح مسلم، رقم الحدیث (۲۶۱)

(۴) صحیح مسلم، رقم الحدیث (۲۵۷)

(۵) تفسیر الطبری (۱۰/۲) تفسیر ابن ابی حاتم (۱/۲۲۰-۲۲۱) اس کی سند میں ”ابن لہیعہ“ ضعیف راوی ہے۔

لِحُدُودِ اللَّهِ وَبَشِّرِ الْمُؤْمِنِينَ ﴿١١٢﴾ [التوبة: ١١٢] ”وہ (مومن) توبہ کرنے والے، عبادت کرنے والے، حمد کرنے والے، روزہ رکھنے والے، رکوع کرنے والے، سجدہ کرنے والے، نیکی کا حکم کرنے والے اور برائی سے روکنے والے اور اللہ کی حدوں کی حفاظت کرنے والے ہیں، اور (اے نبی!) مومنوں کو خوش خبری سنا دیجیے۔“

سورت مومنوں کی پہلی دس آیات ہیں: ﴿قَدْ أَفْلَحَ الْمُؤْمِنُونَ ﴿١﴾ الَّذِينَ هُمْ فِي صَلَاتِهِمْ خُشْعُونَ ﴿٢﴾ وَالَّذِينَ هُمْ عَنِ اللَّغْوِ مُعْرِضُونَ ﴿٣﴾ وَالَّذِينَ هُمْ لِلزَّكَاةِ فَاعِلُونَ ﴿٤﴾ وَالَّذِينَ هُمْ لِفُرُوجِهِمْ حَافِظُونَ ﴿٥﴾ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ﴿٦﴾ فَمَنِ ابْتَغَىٰ وَرَاءَ ذَلِكَ فَأُولَٰئِكَ هُمُ الْعَادُونَ ﴿٧﴾ وَالَّذِينَ هُمْ لِأَمْتِهِمْ وَعَهْدِهِمْ رِعُونَ ﴿٨﴾ وَالَّذِينَ هُمْ عَلَىٰ صَلَاتِهِمْ يُحَافِظُونَ ﴿٩﴾ أُولَٰئِكَ هُمُ الْوَارِثُونَ ﴿١٠﴾﴾ [المؤمنون: ١] ”مومن یقیناً فلاح پاگئے۔ وہ جو اپنی نماز میں عاجزی کرنے والے ہیں۔ اور وہ جو لغو باتوں سے اعراض کرنے والے ہیں۔ اور وہ جو زکات ادا کرنے والے ہیں۔ اور وہ جو اپنی شرم گاہوں کی حفاظت کرنے والے ہیں۔ سوائے اپنی بیویوں یا ان (کنیزوں) کے جن کے مالک ہوئے ان کے دائیں ہاتھ، تو بلاشبہ (ان کی بابت) ان پر کوئی ملامت نہیں۔ پھر جو شخص ان کے علاوہ (راستہ) تلاش کرنے تو ایسے لوگ ہی حد سے گزرنے والے ہیں۔ اور وہ جو اپنی امانتوں اور اپنے عہد کی حفاظت کرنے والے ہیں۔ اور وہ جو اپنی نمازوں کی حفاظت کرتے ہیں۔ یہی لوگ وارث ہیں۔“

نیز دس آیات سورت احزاب میں ہیں: ﴿إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنَاتِ وَالْقَنَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَاشِعِينَ وَالْخَاشِعَاتِ وَالْمُتَصَدِّقِينَ وَالْمُتَصَدِّقَاتِ وَالصَّابِرِينَ وَالصَّابِرَاتِ وَالْحَفِظِينَ فُرُوجَهُمْ وَالْحَفِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا ﴿٣٥﴾﴾ [الأحزاب: ٣٥] ”بے شک مسلمان مرد اور مسلمان عورتیں، مومن مرد اور مومن عورتیں، فرماں بردار مرد اور فرماں بردار عورتیں، سچے مرد اور سچی عورتیں، صابر مرد اور صابر عورتیں، عاجزی کرنے والے مرد اور عاجزی کرنے والی عورتیں، صدقہ دینے والے مرد اور صدقہ دینے والی عورتیں، روزہ دار مرد اور روزہ دار عورتیں، اپنی شرم گاہوں کی حفاظت کرنے والے مرد اور حفاظت کرنے والی عورتیں اور اللہ کا بکثرت ذکر کرنے والے مرد اور ذکر کرنے والی عورتیں، ان سب کے لیے اللہ نے مغفرت اور بہت بڑا اجر تیار کر رکھا ہے۔“ ابراہیم علیہ السلام نے ان سب کو پورا کیا تو اللہ نے ان کے لیے براءت لکھی۔^①

ابراہیم علیہ السلام کی آزمائش:

تیسری روایت یہ ہے کہ ان کلمات سے مراد ایک تو اللہ کی راہ میں قوم سے علاحدگی ہے اور جب حکم ہوا کہ ان

① تفسیر ابن ابی حاتم (۱/۲۲۰) اس کی سند حسن ہے۔

کو چھوڑ دو تو فی الفور قوم سے جدا ہو گئے۔ دوسرے نمرود سے اللہ کی راہ میں حجت قائم کرنا ہے۔ تیسرے آگ میں گرنے پر صبر کرنا ہے۔ چوتھے وطن اور شہر سے ہجرت کرنا، پانچویں مہمان نوازی کرنا ہے۔ چھٹے بیٹے کو ذبح کرنے میں تیار ہو جانا ہے۔^(۱) حسن بصری رحمہ اللہ نے کہا کہ وہ آزمائش یہ تھی کہ ستارے، چاند، سورج، آگ، ہجرت، ختنے اور بیٹے کو ذبح کرنے میں مبتلا کیا جانا۔ چنانچہ وہ ہر حال میں اللہ سے راضی رہے اور پکے نکلے۔

امام مجاہد رحمہ اللہ نے کہا ہے کہ وہ آزمائش یہ تھی کہ ابراہیم علیہ السلام نے کہا کہ مجھ کو لوگوں کا پیشوا بنا، کہا: اچھا، کہا کہ میری اولاد میں بھی امامت مقرر کر، فرمایا کہ میرا عہد ظالموں کو نہیں پہنچتا، کہا کہ اس گھر کو مرجعِ خلائق بنا، کہا: اچھا، کہا کہ امن کی جگہ کر، فرمایا کہ اچھا، کہا کہ ہم کو اور ہماری اولاد کو مسلمان بنائے رکھ، فرمایا کہ اچھا، کہا کہ ان میں جو ایمان دار ہوں، ان کو رزق دے، فرمایا کہ اچھا۔^(۲) امام ربیع بن انس رحمہ اللہ نے کہا ہے کہ وہ کلمات یہ تھے: ﴿إِنِّي جَاعِلُكَ لِلنَّاسِ إِمَامًا﴾ [البقرة: ۱۲۴] ”بے شک میں تجھے سب لوگوں کے لیے امام بنانے والا ہوں۔“ ﴿وَإِذْ جَعَلْنَا الْبَيْتَ لِّلنَّاسِ وَءَامِنًا﴾ [البقرة: ۱۲۵] ”اور جب ہم نے بیت اللہ کو لوگوں کے لیے بار بار لوٹ کر آنے کی اور امن کی جگہ بنایا۔“ نیز فرمایا: ﴿وَآتَخِذُوا مِن مَّقَامِ إِبْرَاهِيمَ مُصَلًّى﴾ [البقرة: ۱۲۵] ”اور (حکم دیا کہ) تم مقامِ ابراہیم کو جائے نماز بناؤ۔“ نیز اس کا فرمان ہے: ﴿وَعَهْدُنَا إِلَىٰ إِبْرَاهِيمَ وَإِسْمَاعِيلَ أَنَّ طَهِّرَا بَيْتِيَ﴾ [البقرة: ۱۲۵] ”اور ہم نے حکم دیا ابراہیم اور اسماعیل کو کہ تم دونوں میرا گھر پاک کرو۔“ نیز اس کا فرمان ہے: ﴿وَإِذْ يَرْفَعُ إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا ۖ إِنَّكَ أَنتَ السَّمِيعُ الْعَلِيمُ﴾ [البقرة: ۱۲۷] ”اور (یاد کرو) جب ابراہیم اور اسماعیل بیت اللہ کی بنیادیں اونچی کر رہے تھے (اور دعا کر رہے تھے): اے ہمارے رب! تو ہم سے (یہ نیکی) قبول کر لے، بے شک تو ہی خوب سننے والا، خوب جاننے والا ہے۔“ یہ سب انہی کلمات میں سے ہیں جن کے ساتھ آزمائش کی گئی تھی۔^(۳)

امام سدی رحمہ اللہ نے کہا ہے کہ وہ کلمے یہ تھے: ﴿رَبَّنَا تَقَبَّلْ مِنَّا ۖ إِنَّكَ أَنتَ السَّمِيعُ الْعَلِيمُ﴾^(۱۲۷) رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ وَأَرِنَا مَنَاسِكَنَا وَتُبْ عَلَيْنَا ۖ إِنَّكَ أَنتَ التَّوَّابُ الرَّحِيمُ﴾^(۱۲۸) رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ ۚ إِنَّكَ أَنتَ الْعَزِيزُ الْحَكِيمُ﴾ [البقرة: ۱۲۷-۱۲۹] ”اے ہمارے رب! تو ہم سے (یہ نیکی) قبول کر لے، بے شک تو ہی خوب سننے والا، خوب جاننے والا ہے۔ اے ہمارے رب! اور ہم دونوں کو اپنا فرماں بردار بنا اور ہماری اولاد میں سے ایک جماعت کو بھی اپنا فرماں بردار (بنا) اور ہمیں ہماری عبادت کے طریقے سکھا اور ہم پر توجہ فرما، بے شک تو ہی بہت توبہ قبول کرنے والا، بڑا رحم کرنے والا ہے۔ اے ہمارے رب! اور ان لوگوں کے لیے انہی میں سے ایک رسول بھیج، وہ ان کے سامنے تیری آیتیں تلاوت کرے، اور انہیں کتاب اور حکمت کی تعلیم دے، اور انہیں پاک کرے، بے شک تو

(۱) تفسیر ابن ابی حاتم (۲۲۰/۱) اس کی سند حسن ہے۔

(۲) تفسیر ابن ابی حاتم (۲۲۱/۱)

(۳) تفسیر الطبري (۱۲/۳)

ہی غالب، خوب حکمت والا ہے۔^(۱)

امام سعید بن مسیب رضی اللہ عنہ کہتے ہیں کہ سب سے پہلے جس نے ختنہ کیا، مہمان کو کھلایا، ناخن کترے، مونچھیں کم کیں اور بوڑھے ہوئے، وہ ابراہیم علیہ السلام ہیں۔ انھوں نے سفید بال دیکھ کر کہا کہ یہ کیا ہے؟ فرمایا کہ وقار ہے، کہا: ”يَا رَبِّ زِدْنِي وَقَارًا“^(۲) ”اے رب! اس عزت و وقار کو بڑھا۔“ کسی نے کہا ہے کہ سب سے پہلے منبر پر خطبہ انھیں نے پڑھا تھا۔ ڈاک کی چوکی مقرر کی، تلوار چلائی، مسواک کی، پانی سے استنجا کیا اور ازار پہنی۔

کلمات کے مفہوم پر تبصرہ:

امام ابن جریر رضی اللہ عنہ کہتے ہیں کہ جائز ہے کہ کلمے سے مراد یہ تمام یا بعض امور ہوں، مگر کسی امر کی تخصیص حدیث یا اجماع کی تائید کے بغیر جائز نہیں کہ فلاں بات تھی۔ لہذا اس باب میں کسی ایک راوی یا جماعت سے ایسی کوئی حدیث مروی نہیں جس کا ماننا واجب ہو۔ پھر امام ابن جریر رضی اللہ عنہ نے کہا ہے کہ امام مجاہد اور ربیع بن انس رضی اللہ عنہما کا قول زیادہ صحیح ہے۔^(۳) حافظ ابن کثیر رضی اللہ عنہ نے کہا ہے کہ اس سے قوی تو وہی بات تھی کہ لفظ کلمات تمام بیان کردہ چیزوں کو شامل ہے، کیوں کہ سیاق کے علاوہ مجاہد رضی اللہ عنہ وغیرہ کے قول سے یہی معلوم ہوتا ہے۔^(۴)

فتح البیان میں کلمات کے متعلق اہل علم کے اقوال میں پائے جانے والے اختلافات کا ذکر کرنے کے بعد یہی لکھا ہے کہ حق یہ ہے کہ جب اس باب میں نہ تو کوئی حدیث رسول اللہ صلی اللہ علیہ وسلم سے ثابت ہوئی ہے اور نہ کسی اور طریقے سے کلمات کا تعین ہوا ہے تو اب فقط اتنی ہی بات رہ گئی ہے کہ یا تو وہ اس کے قائل ہوں، جو اللہ تعالیٰ نے کہا: ﴿إِنِّي جَاعِلُكَ لِلنَّاسِ إِمَامًا﴾ [البقرة: ۱۲۴] ”بے شک میں تجھے سب لوگوں کے لیے امام بنانے والا ہوں۔“ اور اس کو کلمات کی تفسیر قرار دیں۔ یا سکوت اختیار کریں اور اللہ پر چھوڑ دیں۔ نیز سیدنا عبداللہ بن عباس رضی اللہ عنہما وغیرہ صحابہ کرام رضی اللہ عنہم و تابعین عظام رضی اللہ عنہم سے کلمات کے تعین کے سلسلے میں جو کچھ مروی ہے، اول تو وہ اقوال صحابہ ہیں جو حجت نہیں۔ اسی طرح تابعین رضی اللہ عنہم کے اقوال ہیں۔

پھر اگر یہ بھی مان لیا جائے کہ اس میں اجتہاد کا دخل نہیں ہے، بلکہ وہ مرفوع کے حکم میں ہی آتے ہیں تو بھی کلمات کے تعین میں اتنا بڑا اختلاف ہے، جو بعض پر عمل کرنے سے منع کرتا ہے، پھر کس بات پر عمل کریں، کس پر نہ کریں؟ بلکہ سیدنا عبداللہ بن عباس رضی اللہ عنہما جیسے صحابی سے بھی مختلف روایات آئی ہیں۔ یہاں سے یہ بات بھی معلوم ہوئی کہ جو کوئی عموم کی طرف گیا ہے اور اُس نے یہ بات کہی ہے کہ یہ کلمات جملہ کلمات مذکورات ہیں، اس کا قول ضعیف

(۱) تفسیر الطبري (۱۵/۳)

(۲) الموطأ (۹۲۲/۲) الأدب المفرد، رقم الحديث (۱۲۵۰) یہ سیدنا ابو ہریرہ رضی اللہ عنہ سے موقوفاً بھی صحیح سند سے مروی ہے۔

(۳) تفسیر ابن کثیر (۲۲۰/۱)

(۴) تفسیر الطبري (۱۷-۱۵/۳)

ہے، کیوں کہ اس قول سے یہ بات لازم آتی ہے کہ قرآن پاک کی تفسیر ضعیف اور باہم مختلف اقوال سے کی گئی ہے، جو حجت لینے کے لائق نہیں۔

آزمائش نبوت سے پہلے تھی یا بعد میں؟

پھر اس میں بھی اختلاف ہے کہ وہ آزمائش نبوت سے پہلے تھی یا بعد میں؟ جس نے کہا ہے کہ پہلے تھی، اس کی دلیل یہ ہے کہ ان کو اس کے بعد امام بنایا، یہ ابتلاء امامت کا سبب بنی۔ سبب مسبب پر مقدم ہوتا ہے۔ جس نے کہا کہ نبوت کے بعد تھی، اس کی دلیل یہ ہے کہ تکلیف وحی الہی کے بغیر معلوم نہیں ہو سکتی، بلکہ تکلیف نبوت کے بعد ہوا کرتی ہے۔ کسی نے کہا ہے کہ آزمائش سے مراد ستارے چاند اور سورج کے ساتھ آزمائش ہے تو وہ نبوت سے پہلے تھی اور اگر شریعت کے ساتھ آزمائش ہے تو پھر نبوت کے بعد تھی^①۔

میں کہتا ہوں کہ اس غور و خوض کی بھی کچھ ضرورت نہیں۔ ہمارے لیے اتنا سمجھ لینا ہی کافی ہے کہ اللہ نے ابراہیم علیہ السلام کو آزمایا، جب کبھی آزمایا ہو اور جس کسی امر میں بھی آزمایا ہو، وہ اس آزمائش پر بڑے ثابت قدم اور مضبوط حوصلے والے نکلے کہ جس پر اللہ نے ان کو سارے جہاں کا پیشوا بنایا اور ان کے بعد جو پیغمبر آیا، وہ انہی کی نسل میں سے تھا اور انہی کی اتباع پر مامور تھا۔ ابراہیم علیہ السلام وہ شخص ہیں، جن کو دنیا بھر کے اگلے پچھلے سب لوگ مانتے ہیں۔ یہود و نصاریٰ ان کے شرف و فضل کے اقراری ہیں اور ان کی طرف یا ان کی اولاد کی طرف منسوب ہونے کو اپنی عزت سمجھتے ہیں۔ دوسروں پر اس بات کا فخر کرتے ہیں کہ ہم ان کی اولاد میں سے ہیں۔ حرم کے رہنے والے خانہ کعبہ کے خادم ہیں۔ جب اسلام آیا تو اللہ نے وہ امور نقل کیے، جن کا مشرکین اور اہل کتاب پر قبول کرنا اور محمد ﷺ کی رسالت کا اقرار کرنا اور دین اسلام کی عزت کرنا، شرعی لحاظ سے واجب ہوتا ہے۔ کیوں کہ جو باتیں اللہ تعالیٰ نے ابراہیم علیہ السلام پر واجب کی تھیں، وہ دین محمد ﷺ کی خصوصیات ہیں۔ اس میں یہود و نصاریٰ اور مشرکین عرب پر رسول اللہ ﷺ کی عزت و تکریم اور ان پر ایمان لانے اور تصدیق کرنے کے لیے حجت قائم کی گئی ہے۔

امامت کا معیار:

اللہ تعالیٰ نے جب ابراہیم علیہ السلام کو عالی مرتبہ امام بنا دیا تو انھوں نے اللہ سے یہ سوال کیا کہ میرے بعد جو امام ہوں، وہ میری ہی اولاد سے ہوں، اللہ نے ان کی یہ دعا قبول کر لی، مگر یہ بھی سنا دیا کہ تمھاری اولاد میں ظالم بھی ہوں گے، لہذا یہ عہد ان کو نہیں پہنچے گا۔ یہ منصب ان کو نہیں ملے گا اور وہ امام مقتدی نہ ہوں گے۔ اس بات کی دلیل کہ وہ دعا قبول ہو گئی تھی، سورۃ العنکبوت کی یہ آیت ہے: ﴿وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ﴾ [العنکبوت: ۲۷]

”اور ہم نے اس کی اولاد میں نبوت اور کتاب رکھ دی۔“ لہذا ابراہیم علیہ السلام کے بعد جو نبی آیا اور جو کتاب بھی اتری، وہ انہی کی اولاد پر اتری تھی۔ مجاہد رحمہ اللہ نے کہا ہے کہ اس آیت سے یہ نکلا کہ تمہاری اولاد میں بے انصاف لوگ بھی ہوں گے، لہذا ظالم آدمی امام نہیں ہو سکتا، ہم ظالم کو مقتدی (پیشوا) نہیں بنا سکتے، ہاں جوان میں نیک ہوگا، اس کو ہم امام بنائیں گے۔^(۱)

امام سعید بن جبیر رحمہ اللہ نے کہا ہے کہ مراد یہ ہے کہ مشرک امام نہیں ہوگا۔ امام قتادہ رحمہ اللہ نے کہا ہے کہ مراد آخرت ہے۔ رہی دنیا تو دنیا میں کبھی ظالم بھی امام بن جاتا ہے۔ یہی قول امام نخعی، عطاء، حسن اور عکرمہ رحمہم کا بھی ہے۔^(۲) امام ربیع بن انس رحمہ اللہ نے کہا ہے کہ بندوں کی طرف اللہ کا عہد اس کا دین ہے، یعنی یہ دین ظالموں کو نہیں ملتا، ظالم بے دین رہتا ہے۔ دیکھو اللہ تعالیٰ نے فرمایا ہے: ﴿وَبَرَكْنَا عَلَيْهِ وَعَلَىٰ إِسْحَاقَ وَمِنْ ذُرِّيَّتِهِمَا مُحْسِنٌ وَظَالِمٌ لِّنَفْسِهِ مُبِينٌ﴾ [الصافات: ۱۱۳] ”اور ہم نے اس پر اور اسحاق پر برکت نازل کی، اور ان دونوں کی اولاد میں سے کوئی نیک کرنے والا اور کوئی اپنے آپ پر کھلم کھولا ظلم کرنے والا ہے۔“ یعنی اے ابراہیم! تمہاری ساری اولاد حق پر نہ ہوگی۔ امام ابو العالیہ، عطا اور ابن حیان رحمہم کا بھی یہی قول ہے۔ ضحاک نے کہا کہ مراد یہ ہے کہ میری اطاعت میرے کسی دشمن کو، جو نافرمان ہے، نہیں پہنچے گی، بلکہ جو میرا فرمانبردار اور مطیع ہوگا، اس کو ملے گی۔^(۳) اس آیت کی تفسیر میں سیدنا علی رضی اللہ عنہ سے مرفوع حدیث میں اس طرح مروی ہے کہ نہیں ہے طاعت مگر معروف میں۔^(۴) (رواہ ابن مردویہ)

امام سدی رحمہ اللہ نے کہا ہے کہ اس جگہ عہد سے مراد نبوت ہے۔^(۵) حافظ ابن کثیر رحمہ اللہ کہتے ہیں کہ یہ مفسرین سلف کے الفاظ ہیں، جنہیں ابن جریر اور ابن ابی حاتم رحمہم نے نقل کیا ہے۔ پھر امام ابن جریر رحمہ اللہ نے یہ اختیار کیا ہے کہ اگرچہ یہ آیت بہ ظاہر اس بات کی اطلاع ہے کہ وہ عہد ظالموں کو نہیں ملے گا، مگر اس میں ابراہیم علیہ السلام کو یہ بات بتلائی گئی ہے کہ تمہاری نسل میں ظالم لنفسہ (اپنی جان پر زیادتی کرنے والے) بھی ہوں گے۔^(۶) مگر اس تقریر میں کچھ فائدہ نہیں ہے۔ اگر امام ابن جریر رحمہ اللہ یوں کہتے کہ یہ خبر امر کی جگہ ہے تو بہتر ہوتا۔ یہ مطلب ٹھہرتا کہ بندوں کو یہ چاہیے کہ شرعی امور میں کسی ظالم کو والی نہ بنائیں۔ یہ بات ہم نے اس لیے کہی ہے کہ اللہ کی خبر غلط نہیں ہوتی، حالاں کہ ہمیں معلوم ہے کہ امامت کا عہد بہت سے ظالموں کے ہاتھ لگ گیا ہے۔ امام ابن خویز منداد مالکی رحمہ اللہ نے کہا ہے کہ ظالم اس لائق نہیں ہے کہ خلیفہ ہو یا حاکم یا مفتی یا شاہد یا راوی ہو۔^(۷)

فتح البیان میں لکھا ہے کہ علما کی ایک جماعت نے اس آیت سے اس بات کی دلیل لی ہے کہ امام کا اہل عدل

(۱) تفسیر الطبری (۲۱/۳) تفسیر ابن ابی حاتم (۲۲۳/۱)

(۲) تفسیر ابن ابی حاتم (۲۲۴/۱) تفسیر ابن کثیر (۲۲۱/۱)

(۳) تفسیر الطبری (۲۳/۳) تفسیر ابن کثیر (۲۲۱/۱)

(۴) دیکھیں: صحیح البخاری، رقم الحدیث (۶۷۲۶) صحیح مسلم، رقم الحدیث (۱۸۴۰)

(۵) تفسیر ابن کثیر (۲۲۲/۱)

(۶) تفسیر ابن کثیر (۲۲۲/۱)

(۷) تفسیر الطبری (۲۰/۳)

اور عامل بالشرع ہونا ضروری ہے۔ کیوں کہ جب اس عدل و عمل سے دور ہوگا تو ظالم ٹھہرے گا، بلکہ آیت زیر تفسیر میں عہد کی اضافت اس بات کی متقاضی ہے کہ دین کے جتنے کام ہیں، ان سب میں امام ظلم کے وصف سے پاک ہو۔^(۱) یہ بھی ہو سکتا ہے کہ یہ جملہ یا تو دعائیہ ہو یا بہ طور سوال جس کے جواب میں بعض اولاد کا ظالم ہونا ارشاد فرمایا۔

وَإِذْ جَعَلْنَا الْبَيْتَ مَثَابَةً لِّلنَّاسِ وَأَمْنًا وَاتَّخِذُوا مِن مَّقَامِ
إِبْرَاهِيمَ مُصَلًّىٰ

اور جب ہم نے بیت اللہ کو لوگوں کے لیے بار بار لوٹ کر آنے کی اور امن کی جگہ بنایا اور (حکم دیا کہ) تم مقامِ ابراہیم کو جائے نماز بناؤ۔

بیت اللہ کی فضیلت:

سیدنا عبداللہ بن عباس رضی اللہ عنہما نے کہا ہے کہ اس کا یہ مطلب ہے کہ لوگ جب اس گھر سے حاجت پوری کر کے واپس اپنے اہل و عیال کو جاتے ہیں تو پھر اس گھر کو آتے ہیں،^(۲) یعنی دوبارہ سہ بارہ یہاں جمع ہوتے ہیں۔ صحابہ کرام رضی اللہ عنہم و تابعین رضی اللہ عنہم کی ایک جماعت نے یہی بات کہی ہے کہ جو کوئی یہاں سے پھر کر گھر کو جاتا ہے، اس کو یہاں آنے کا شوق لگا رہتا ہے، ہر شہر اور ملک کے لوگ دوڑ دوڑ کر یہاں آتے ہیں۔ شاعر نے کہا ہے:

جَعَلَ الْبَيْتَ مَثَابًا لَّهُمْ لَيْسَ مِنْهُ الدَّهْرُ يَقْضُونَ الْوَطَرَ

”لوگوں کے لیے بیت اللہ کو اجتماع گاہ بنا دیا ہے، وہ سال بھر اس سے (آتش شوق کی) حاجت پوری نہیں کر پاتے۔“

یعنی یک بار دیدم و بار دیگر ہوس دارم۔

”یعنی میں نے ایک بار دیکھا اور دوسری مرتبہ دیدار کی خواہش رکھتا ہوں۔“

دوبارہ می طلعم طواف کعبہ اے نواب خدا دہد بہ پروبال من ہوائے دگر

”اے نواب! میں کعبہ کی سیر کا دوبارہ خواہش مند ہوں۔ اللہ میرے دل میں اس کا نیا ولولہ و اشتیاق پیدا کر دے۔“

عکرمہ و قتادہ و عطاء اللہ وغیرہم نے مثابہ کے معنی یہ کیے ہیں کہ اس سے مراد مجمع ہے۔^(۳)

نہ پوچھو اہل موقف ہم سے دیوانوں کی بے تابی یہاں مجمع سنایاں بھی تلاش یار میں آئی

(۱) فتح البیان (۲۷۴/۱)

(۲) تفسیر الطبری (۲۷/۳) اس کی سند مسلسل بالضعفاء ہے۔ البتہ اسی کے ہم معنی روایت سیدنا عبداللہ بن عباس رضی اللہ عنہما سے تفسیر ابن ابی حاتم میں حسن سند کے ساتھ مروی ہے۔ دیکھیں: تفسیر ابن ابی حاتم (۲۲۵/۱)

(۳) تفسیر ابن ابی حاتم (۲۲۵/۱)

امن سے مراد:

امن سے یہ مراد ہے کہ یہاں لوگ بے کھٹکے رہتے ہیں اور اللہ کی پناہ میں ہوتے ہیں۔ ابو العالیہ رضی اللہ عنہ نے کہا ہے کہ یعنی دشمن سے اور ہتھیار اٹھانے سے امن میں ہیں۔ جاہلیت میں ارد گرد سے لوگوں کو اٹھا لیتے تھے، مگر حرم والوں کو کوئی نہ پکڑتا تھا اور نہ ستاتا تھا، بلکہ یہ چین و آرام میں تھے۔ مجاہد، عطاء، سدی اور قتادہ رضی اللہ عنہم وغیرہم کا یہ قول ہے کہ جو اس جگہ آیا، وہ امن میں ہوا۔ ^(۱) اہل علم کی ایک جماعت نے اس آیت سے اس بات کی دلیل لی ہے کہ جو کوئی حرم کی طرف ہلتی ہو، اس پر کوئی حد قائم نہ کی جائے۔ اللہ تعالیٰ کا فرمان: ﴿وَمَنْ دَخَلَهُ كَانَ آمِنًا﴾ [آل عمران: ۹۷] ”اور جو اس میں داخل ہو جائے، وہ امن والا ہو جاتا ہے۔“ بھی اسی کی تائید میں ہے۔ بعض نے کہا ہے کہ یہ حکم منسوخ ہے، لیکن صحیح یہ ہے کہ یہ محکم ہے، اس کو یہاں تک تنگ کریں کہ وہ باہر آئے، پھر اس کو پکڑ کر سزا و جزا دیں۔ اسی لیے سیدنا عبد اللہ بن عباس رضی اللہ عنہما نے کہا ہے کہ امن سے مراد جائے پناہ ہے۔ ^(۲)

حاصل یہ ہے کہ اللہ تعالیٰ نے اس آیت میں خانہ کعبہ کا شرف بیان کیا اور اس کی شرعاً و قدراً جو صفت تھی، وہ ذکر فرمائی کہ یہ ایسی جگہ ہے، جس کا شوق روحوں کو ہے۔ اگر کوئی ہر سال یہاں آیا کرے تو بھی اس کا جی نہیں بھرتا۔ گویا اللہ تعالیٰ نے ابراہیم علیہ السلام کی دعا قبول کی اور وہ دعا یہ تھی: ﴿فَجَعَلْ أَفْعَدَةً مِّنَ النَّاسِ تَهْوِي إِلَيْهِمْ وَارْزُقْهُمْ مِّنَ الثَّمَرِ لَعَلَّهُمْ يَشْكُرُونَ﴾ ^(۳۷) رَبَّنَا إِنَّكَ تَعْلَمُ مَا نُخْفِي وَمَا نُعْلِنُ وَمَا يَخْفَىٰ عَلَى اللَّهِ مِنْ شَيْءٍ فِي الْأَرْضِ وَلَا فِي السَّمَاءِ ﴿۳۸﴾ الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ ﴿۳۹﴾ رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ ﴿۴۰﴾ [ابراہیم: ۳۷-۴۰] ”چنانچہ تو بعض لوگوں کے دل ان کی طرف مائل ہونے والے کر دے اور انھیں ہر قسم کے پھلوں سے رزق دے، تاکہ وہ (تیرا) شکر کریں۔ اے ہمارے رب! بے شک تو سب جانتا ہے جو کچھ ہم چھپاتے اور جو کچھ ظاہر کرتے ہیں۔ اور زمین اور آسمان میں کوئی چیز اللہ سے مخفی نہیں۔ تمام تعریفیں اللہ کے لیے ہیں جس نے مجھے بڑھاپے میں اسماعیل اور اسحاق عطا فرمائے، بے شک میرا رب دعا خوب سننے والا ہے۔ اے میرے رب! مجھے اور میری اولاد کو بھی نماز قائم کرنے والا بنا۔ اے ہمارے رب! اور تو میری دعا قبول فرما۔“ پھر اللہ تعالیٰ نے فرمایا ہے کہ یہ وہ جگہ ہے کہ کوئی کچھ ہی کیوں نہ کرے، جب اس جگہ آ جاتا ہے تو اس کو پناہ مل جاتی ہے۔ امام ابن زید رضی اللہ عنہ نے کہا ہے کہ آدمی اپنے باپ بھائی کے قاتل کو دیکھتا، مگر تعرض نہ کر سکتا (بدلہ نہ لیتا) ^(۳) جیسا کہ اللہ نے سورت مائدہ میں فرمایا: ﴿جَعَلَ اللَّهُ الْكَعْبَةَ الْبَيْتَ الْحَرَامَ قِيَمًا لِّلنَّاسِ﴾ [المائدة: ۹۷] ”اللہ نے حرمت والے گھر کعبہ کو لوگوں کے قیام کا ذریعہ بنایا ہے۔“ یعنی اس گھر کی تعظیم کے سبب سے بدی دور کی جاتی ہے۔

① تفسیر ابن ابی حاتم (۲۲۵/۱) ② تفسیر الطبري (۲۹/۳-۳۰) تفسیر ابن ابی حاتم (۲۲۵/۱)

③ تفسیر الطبري (۲۹/۳)

اسی لیے سیدنا عبداللہ بن عباس رضی اللہ عنہما نے کہا ہے کہ اگر لوگ اس گھر کا حج نہ کریں تو اللہ آسمان کو زمین پر گرا کر ایک طبقہ کر دے۔ لہذا یہ شرف اس گھر کو اس کے بانی مبنی کے شرف سے حاصل ہوا ہے اور وہ بانی خلیل الرحمن علیہ السلام ہیں، جیسے اللہ تعالیٰ نے فرمایا: ﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا﴾ [الحج: ۲۶] ”اور (یاد کریں) جب ہم نے ابراہیم کے لیے بیت اللہ کی جگہ مقرر کر دی (اور اسے حکم دیا) کہ تو میرے ساتھ کسی شے کو شریک نہ کر۔“ نیز فرمایا: ﴿إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ﴾ ﴿فِيهِ آيَاتٌ بَيِّنَاتٌ مَّقَامُ إِبْرَاهِيمَ وَمَنْ دَخَلَهُ كَانَ آمِنًا﴾ [آل عمران: ۹۶-۹۷] ”بے شک (اللہ کا) پہلا گھر جو لوگوں کے لیے مقرر کیا گیا وہی ہے جو مکہ میں ہے۔ وہ تمام دنیا کے لیے بڑی برکت اور ہدایت والا ہے۔ اس میں واضح نشانیاں ہیں (اور) مقام ابراہیم ہے اور جو اس میں داخل ہو جائے، وہ امن والا ہو جاتا ہے۔“^①

سیدنا عبداللہ بن عباس رضی اللہ عنہما سے مرفوعاً مروی ہے کہ رسول اللہ ﷺ نے فتح مکہ کے دن فرمایا کہ یہ وہ شہر ہے جسے اللہ نے آسمان اور زمین پیدا کرنے کے دن سے محترم قرار دے دیا، لہذا یہ قیامت تک اللہ کے عطا کیے ہوئے احترام کی وجہ سے محترم ہے۔ مجھ سے پہلے کسی شخص کے لیے یہاں جنگ کرنا حلال نہیں ہوا۔ میرے لیے بھی ایک گھڑی سے زیادہ حلال نہیں ہوا، اب وہ قیامت تک حرام ہے۔ نہ یہاں کا کاٹا کاٹا جائے نہ شکار بھڑکایا جائے، نہ گری پڑی چیز اٹھائی جائے، مگر جو شخص اس کا اعلان کرے، اور نہ گھاس اُکھاڑی جائے۔ سیدنا عباس رضی اللہ عنہ نے کہا کہ اے اللہ کے رسول ﷺ! مگر اذخر کہ یہ لوہاروں اور گھروں کے لیے کام آتی ہے۔ فرمایا کہ مگر اذخر [گھاس]۔^② (أخرجہ الشیخان) اس حدیث سے یہ بھی معلوم ہوا کہ رسول اللہ ﷺ کے لیے اجتہاد کرنا درست تھا، آپ کا اجتہاد وحی کے حکم میں تھا۔

مقام ابراہیم کی عظمت:

اس آیت کریمہ میں مقام ابراہیم کی نشاندہی فرما کر حکم دیا کہ اس کے پاس نماز پڑھا کرو۔ مفسرین کا اختلاف ہے کہ اس مقام سے کوئی جگہ یا چیز مراد ہے۔ سیدنا عبداللہ بن عباس رضی اللہ عنہما نے کہا ہے کہ سارا حرم مقام ابراہیم ہے۔^③ یہی بات مجاہد اور عطاء اللہ سے بھی مروی ہے۔ امام عطاء اللہ کے الفاظ یہ ہیں کہ سارا حج مقام ابراہیم ہے۔ سعید بن جبیر رضی اللہ عنہ نے کہا ہے کہ مقام ابراہیم وہ پتھر ہے جس پر وہ کھڑے ہوتے اور اسماعیل علیہ السلام ان کو پتھر اٹھا کر دیتے تھے، اللہ نے اس پتھر کو رحمت ٹھہرایا ہے۔^④ امام سدی رضی اللہ عنہ نے کہا ہے کہ اس پتھر کو زوجہ اسماعیل نے اٹھا کر ابراہیم علیہ السلام کے قدم کے نیچے رکھ کر ان کا سر دھویا تھا۔^⑤ اس کو امام قرطبی رضی اللہ عنہ نے ضعیف^⑥ اور دوسروں نے راجح کہا ہے۔ امام

① تفسیر ابن کثیر (۲۲۲/۱) ② صحیح البخاری، رقم الحدیث (۱۷۳۷) صحیح مسلم، رقم الحدیث (۱۳۵۳)

③ تفسیر ابن ابی حاتم (۲۲۶/۱) اس کی سند میں ”عبداللہ بن عیسیٰ“ ضعیف راوی ہے۔

④ تفسیر ابن ابی حاتم (۲۲۶/۱) ⑤ تفسیر الطبری (۳۵/۳) ⑥ تفسیر القرطبی (۱۱۳/۲)

رازی رحمہ اللہ نے اس کو امام حسن بصری، قتادہ اور ربیع بن انس رحمہم سے روایت کیا ہے۔^(۱) سیدنا جابر رضی اللہ عنہ کہتے ہیں کہ رسول اللہ ﷺ نے جب حج میں طواف کیا تو سیدنا عمر رضی اللہ عنہ نے کہا: یہ ہمارے باپ کا مقام ہے؟ فرمایا: ہاں۔ کہا: کیا ہم اس کو مصلیٰ (جائے نماز) نہ بنالیں؟ اس پر یہ آیت اتری۔^(۲) (رواہ ابن ابی حاتم)

سیدنا عمر رضی اللہ عنہ کی موافقات:

یہ وحی عمر بن خطاب رضی اللہ عنہ کی رائے کے موافق آئی۔ اسی طرح بہت جگہ پر وحی نے ان کی رائے سے موافقت کی ہے۔ یہ سب اٹھارہ جگہ ہیں۔ جن کو سیوطی نے ایک علاحدہ رسالے میں جمع کیا ہے۔^(۳) اس حدیث کو ابن ابی شیبہ اور ابن مردویہ رحمہما نے بھی روایت کیا ہے۔ اس میں لفظ کا فرق ہے، مگر معنی ایک ہیں۔

بخاری شریف میں آیا ہے کہ عمر فاروق رضی اللہ عنہ نے کہا کہ میں تین باتوں میں اپنے رب سے موافق ہوا یا مجھ سے میرا رب موافق ہوا۔ میں نے کہا کہ اے اللہ کے رسول! کاش آپ اس مقام ابراہیم کو اختیار کرتے۔ اس پر یہ آیت اُتری۔ میں نے کہا کہ آپ کے پاس نیک و بد سب طرح کے لوگ آتے ہیں۔ کاش آپ اُمہات المؤمنین رضی اللہ عنہن کو پردے کا حکم دیتے۔ اس پر آیت حجاب نازل ہوئی۔ میں نے سنا کہ اللہ کے رسول ﷺ اپنی بعض بیویوں پر خفا ہوئے میں نے آکر کہا کہ تم باز رہو، ورنہ اللہ اپنے رسول کو تم سے بہتر عورتیں بدل دے گا۔ اس پر یہ آیت اُتری: ﴿عَلَىٰ رَبِّهٖ اِنْ طَلَّقَكُنَّ اَنْ يُبَدِّلَهٗ اَزْوَاجًا خَيْرًا مِّنْكُمْ مَّسْلُوٰتٍ مُّؤْمِنٰتٍ قَنَاطٍ ثِيْبَاتٍ سَلِيٰحَتٍ ثِيْبَاتٍ وَّ اَبْكَارًا ۝۵﴾ [التحریم: ۵] ”اگر وہ (نبی) تمہیں طلاق دے دے تو شاید اس کا رب اس کو تم سے بہتر بیویاں بدلے میں دے دے، مسلمان، مومن، فرمانبردار، توبہ کرنے والی، عبادت گار، روزہ دار، شوہر دیدہ اور کنواری عورتیں۔“

اس حدیث کو امام احمد رحمہ اللہ نے بھی اسی طرح روایت کیا ہے اور ترمذی نے حسن صحیح بتایا ہے۔ یہ حدیث صحیح مسلم میں بھی آئی ہے، اور علی بن المدینی اس کو صحیح کہتے ہیں۔ امام ابن ابی حاتم رحمہ اللہ کی روایت میں تیسری بات یہ آئی ہے کہ سیدنا عمر رضی اللہ عنہ نے عبداللہ بن ابی کی نماز جنازہ پڑھنے سے منع کیا تھا، لیکن رسول اللہ ﷺ نے نہ مانا۔ اس پر یہ آیت اُتری: ﴿وَلَا تُصَلِّ عَلَىٰ اَحَدٍ مِّنْهُمْ مَّا تَابَ اَبَدًا وَلَا تَقُمْ عَلَىٰ قَبْرِهٖ﴾ [التوبة: ۸۴] ”اور (اے نبی!) ان میں سے جو مر جائے آپ اس کی نماز (جنازہ) ہرگز نہ پڑھیں اور نہ کبھی اس کی قبر پر کھڑے ہوں۔“^(۶) یہ اسناد صحیح ہے۔ ان میں کچھ تعارض نہیں، یہ بھی ہوا اور وہ بھی ہوا۔

(۲) تفسیر الرازی (۴/ ۴۴-۴۵)

(۱) تفسیر ابن ابی حاتم (۱/ ۲۲۶) اس کی سند حسن ہے۔

(۴) حلیۃ الأولیاء (۴/ ۱۴۵) تفسیر ابن کثیر (۱/ ۲۲۳)

(۳) اس کا نام ”قطف الثمر فی موافقات عمر“ ہے۔

(۵) صحیح البخاری، رقم الحدیث (۴۲۱۳) صحیح مسلم، رقم الحدیث (۲۳۹۹) سنن الترمذی، رقم الحدیث (۲۹۶۰)

مسند أحمد (۱/ ۲۳)

(۶) تفسیر ابن ابی حاتم (۶/ ۱۸۵۷) اس کی سند صحیح ہے۔

مقام ابراہیم کی منتقلی:

رسول اللہ ﷺ اور ابوبکر رضی اللہ عنہ کے زمانے میں پہلے یہ پتھر کعبہ کی دیوار میں لگا تھا۔ سب سے پہلے عمر رضی اللہ عنہ نے اسے منتقل کیا، یعنی اس جگہ سے اُکھاڑ کر اس جگہ، جہاں اب تک موجود ہے، رکھ دیا۔ اس کو امام بیہقی رضی اللہ عنہ نے صحیح سند سے روایت کیا ہے۔^(۱) حافظ ابن کثیر رضی اللہ عنہ کہتے ہیں کہ اس کو خلیفہ مہدی راشد سیدنا عمر رضی اللہ عنہ نے اس جگہ رکھا ہے اور ہمیں حکم ہے کہ ان کا اتباع کریں۔ رسول اللہ ﷺ نے فرمایا: «اِقْتَدُوا بِاللَّذِينَ مِنْ بَعْدِي أَبِي بَكْرٍ وَعُمَرُ»^(۲) ”میرے بعد دو شخصوں ابوبکر اور عمر رضی اللہ عنہما کی پیروی کرو۔“ یہ وہ شخص ہیں جن کی رائے سے قرآن نے اس جگہ نماز پڑھنے میں موافقت کی، اس لیے کسی صحابی نے ان کا انکار نہیں کیا۔ یہ زمانہ قدیم سے کعبہ کی دیوار میں تھا۔ اس کی جگہ معروف ہے۔ یہ باب حجرِ اسود کے متصل دائیں جانب تھا۔ ابراہیم علیہ السلام جب کعبہ بنا چکے تو اس کو دیوار کے پاس یا جہاں بنیاد ختم ہوئی، وہاں رکھ کر چھوڑ دیا تھا، لہذا یہ حکم ہوا کہ طواف کے بعد اس جگہ نماز پڑھو اور یہی مناسب بھی تھا کہ مقام ابراہیم اسی جگہ پر ہو، جہاں کعبہ کی بنیاد پوری ہوتی ہے، مگر عمر رضی اللہ عنہ نے اس کی جگہ بدل دی۔^(۳)

مقام ابراہیم کے پیچھے نماز کا حکم:

کہتے ہیں کہ اس پتھر پر ابراہیم علیہ السلام کے پاؤں کی انگلیوں کے نشان تھے، جو کثرتِ مسح سے جاتے رہے۔ اس کے پاس نماز پڑھنے کا حکم دیا گیا ہے۔ چاروں سمتوں میں سے کسی بھی طرف سے کیوں نہ پڑھو، لیکن مقام کے پیچھے نماز کی تخصیص رسول اللہ ﷺ اور صحابہ کرام رضی اللہ عنہم کے فعل کی اتباع میں کی گئی ہے۔ اس کو چھونے یا آگے رکھنے کا حکم نہیں دیا گیا۔ امام بخاری رضی اللہ عنہ نے مقام کے بیان کی ابتدا میں سیدنا عبداللہ بن عباس رضی اللہ عنہما سے ایک طویل اثر لکھا ہے۔^(۴) ترمذی کی حدیث میں مروی ہے کہ رکن اور مقام، جنت کے دو یا قوت ہیں، اللہ نے ان کی چمک کو مٹا دیا۔^(۵) سیدنا جابر رضی اللہ عنہ کہتے ہیں کہ رسول اللہ ﷺ تین شوط (چکر) میں دوڑ کر چلے، پھر چار شوط میں معمول کی چال چلے اور جب طواف سے فارغ ہوئے تو مقام ابراہیم کے پیچھے آ کر دو رکعتیں پڑھیں، پھر یہ آیت پڑھی۔^(۶) امام ابن جریر رضی اللہ عنہ کی روایت میں اتنا مزید آیا ہے کہ مقام کو اپنے اور خانہ کعبہ کے درمیان میں کر کے دو رکعت پڑھیں۔^(۷)

(۱) تفسیر ابن کثیر (۱/ ۲۲۵)

(۲) سنن الترمذی، رقم الحدیث (۳۶۶۲) سنن ابن ماجہ، رقم الحدیث (۹۷) وقال الترمذی: هذا حديث حسن. السلسلة الصحيحة، رقم الحدیث (۱۲۳۳)

(۳) صحیح البخاری، رقم الحدیث (۳۱۸۴)

(۴) تفسیر ابن کثیر (۱/ ۲۲۵)

(۵) سنن الترمذی، رقم الحدیث (۸۷۸) صحیح الجامع، رقم الحدیث (۱۶۳۳)

(۶) تفسیر الطبری (۳/ ۳۶)

(۷) صحیح مسلم، رقم الحدیث (۱۲۱۸)

حافظ ابن کثیر رحمہ اللہ کہتے ہیں کہ یہ اس طویل حدیث کا ایک ٹکڑا ہے، جو حاتم بن اسماعیل سے صحیح مسلم میں آئی ہے۔ بخاری میں عمرو بن دینار رحمہ اللہ سے مروی ہے کہ سیدنا عبداللہ بن عمر رحمہ اللہ نے کہا کہ رسول اللہ ﷺ آئے، پھر سات بار طواف کیا، پھر مقام ابراہیم کے پیچھے دو رکعت نماز پڑھی۔^(۱) یہ حدیثیں اس بات کی دلیل ہیں کہ مقام سے وہی پتھر مراد ہے جس پر ابراہیم علیہ السلام کھڑے ہو کر کعبہ تعمیر کرتے تھے، جب دیوار اونچی ہو گئی تو اسماعیل علیہ السلام اس پتھر کو اٹھا کر لائے اور اسے ان کے لیے رکھا، وہ اس پر کھڑے ہو کر تعمیر کرنے لگے اور اسماعیل علیہ السلام انھیں پتھر پکڑا رہے تھے، جب ایک طرف کی دیوار بن جاتی تو دوسرے رخ کی بناتے۔ وہ پتھر ہر طرف جاتا اور وہ اس پر کھڑے ہوتے، یہاں تک کہ کعبہ کی چاروں دیواریں بن گئیں۔ سیدنا ابن عباس رضی اللہ عنہما سے بخاری میں یہ قصہ مفصل آیا ہے۔^(۲) اس میں نقش قدم ظاہر تھے، اس کا کچھ نشان مسلمانوں نے بھی پایا تھا۔^(۳)

سیدنا انس بن مالک رضی اللہ عنہ نے کہا کہ میں نے مقام کو دیکھا، اس میں انگلیوں اور تلوے کا نشان تھا، لوگوں کے ہاتھوں نے مسح کر کے ان نقشوں کو کھود دیا۔^(۴) قتادہ رحمہ اللہ نے کہا ہے کہ اس جگہ نماز پڑھنے کا حکم ہے، چھونے کا نہیں، جو تکلف اگلی امتوں نے کیا تھا، وہی تکلف اس امت نے بھی برتا، جس نے ایڑی اور انگلیوں کا نشان دیکھا تھا، اس نے ہمیں بتایا، لیکن اس امت کے چھونے نے اس کو پرانا کر ڈالا۔^(۵)

امام ابن عیینہ رحمہ اللہ نے کہا ہے کہ عمر رضی اللہ عنہ کے مقام کو تبدیل کرنے کے بعد ایک دفعہ سیلاب آیا تھا اور وہ مقام کو بہا کر لے گیا۔ سیدنا عمر رضی اللہ عنہ نے دوبارہ اس کو لا کر رکھا۔ امام سفیان رحمہ اللہ کہتے ہیں کہ ہمیں نہیں معلوم کہ پتھر کی پہلی تنصیب اور اس کی تحویل کے درمیان کتنی مدت گزری ہے اور نہ یہ معلوم ہے کہ مقام ابراہیم کعبہ کی دیوار سے چپکا ہوا تھا یا نہیں،^(۶) مگر امام مجاہد رحمہ اللہ سے ایک روایت میں ایسے آیا ہے کہ اس کی جگہ خود رسول اللہ ﷺ نے بدلی ہے،^(۷) مگر پہلا قول صحیح ہے۔

(۱) صحیح البخاری، رقم الحدیث (۳۸۷) (۲) صحیح البخاری، رقم الحدیث (۳۱۸۴)

(۳) تفسیر ابن کثیر (۱/ ۲۲۵)

(۴) أخبار مكة للفاكهي (۱/ ۴۵۰) اس کی سند میں ”ہارون بن موسیٰ بن طریف“ کا ترجمہ نہیں ملا ہے۔

(۵) تفسیر الطبري (۳/ ۳۵)

(۶) تفسیر ابن أبي حاتم (۱/ ۲۲۶-۲۲۷)

(۷) الدر المنثور (۱/ ۲۹۰)

وَعَهْدَنَا إِلَىٰ إِبْرَاهِيمَ وَإِسْمَاعِيلَ أَنَّ طَهِّرَا بَيْتِيَ لِلطَّائِفِينَ
وَالْعَاكِفِينَ وَالرُّكَّعِ السُّجُودِ ۝ وَإِذْ قَالَ إِبْرَاهِيمُ رَبِّ اجْعَلْ هَذَا
بَلَدًا آمِنًا وَارْزُقْ أَهْلَهُ مِنَ الثَّمَرَاتِ مَنْ آمَنَ مِنْهُمْ
بِاللَّهِ وَالْيَوْمِ الْآخِرِ قَالَ وَمَنْ كَفَرَ فَأُمَتِّعُهُ قَلِيلًا ثُمَّ
أَضْطَرُّهُ إِلَىٰ عَذَابِ النَّارِ وَبِئْسَ الْمَصِيرُ ۝ وَإِذْ يَرْفَعُ
إِبْرَاهِيمُ الْقَوَاعِدَ مِنَ الْبَيْتِ وَإِسْمَاعِيلُ رَبَّنَا تَقَبَّلْ مِنَّا إِنَّكَ
أَنْتَ السَّمِيعُ الْعَلِيمُ ۝ رَبَّنَا وَاجْعَلْنَا مُسْلِمَيْنِ لَكَ وَمِنْ ذُرِّيَّتِنَا
أُمَّةً مُّسْلِمَةً لَّكَ وَأَرِنَا مَنَاسِكَنَا وَتُبْ عَلَيْنَا إِنَّكَ أَنْتَ التَّوَّابُ
الرَّحِيمُ ۝

اور ہم نے حکم دیا ابراہیم اور اسماعیل کو کہ تم دونوں میرا گھر پاک کرو طواف کرنے والوں،
اعتکاف کرنے والوں اور رکوع و سجود کرنے والوں کے لیے (125) اور جب ابراہیم نے کہا: اے
میرے رب! اس (جگہ) کو امن والا شہر بنا اور اس کے باشندوں میں سے جو اللہ اور
یومِ آخرت پر ایمان لائے، انھیں پھلوں سے رزق دے۔ اللہ نے کہا: اور جس نے کفر کیا تو
میں اسے تھوڑا سا فائدہ دوں گا، پھر میں اسے آگ کے عذاب کی طرف مجبور کر دوں گا اور وہ
لوٹنے کی بری جگہ ہے (126) اور (یاد کرو) جب ابراہیم اور اسماعیل بیت اللہ کی بنیادیں اونچی
کر رہے تھے (اور دعا کر رہے تھے:) اے ہمارے رب! تو ہم سے (یہ نیکی) قبول کر لے،
بے شک تو ہی خوب سننے والا، خوب جاننے والا ہے (127) اے ہمارے رب! اور ہم دونوں کو اپنا
فرماں بردار بنا اور ہماری اولاد میں سے ایک جماعت کو بھی اپنا فرماں بردار (بنا) اور ہمیں ہماری
عبادت کے طریقے سکھا اور ہم پر توجہ فرما، بے شک تو ہی بہت توبہ قبول کرنے والا، بڑا رحم
کرنے والا ہے (128)

بیت اللہ کی تطہیر کا حکم اور اس سے مراد:

امام حسن بصری رحمۃ اللہ علیہ نے کہا ہے کہ پاک کرنے سے مراد یہ ہے کہ وہاں ایذا اور نجاست کی کوئی چیز نہ ہو۔⁽¹⁾

عہد کے معنی ہیں: حکم اور وحی۔ سیدنا عبداللہ بن عباس رضی اللہ عنہما نے کہا ہے کہ یعنی بتوں سے پاک کرو۔^(۱) مجاہد رضی اللہ عنہ نے یہ اضافہ کیا ہے کہ بے حیائی اور جھوٹی بات اور ناپاکی سے پاک رکھو۔ ابو العالیہ، عطا اور قتادہ رضی اللہ عنہم وغیرہم نے کہا ہے کہ یعنی ”لَا إِلَهَ إِلَّا اللَّهُ“ کہہ کر شرک سے پاک صاف رکھو۔^(۲)

طواف کے معنی ہیں: ارد گرد گھومنا، اس کو سب جانتے پہچانتے ہیں، اس جگہ طائف سے مراد وہ شخص ہے جو مسافر بن کر آیا ہے۔ عاکف سے وہ شخص مراد ہے، جو مکے میں رہتا ہے۔ امام قتادہ اور ربیع بن انس رضی اللہ عنہما کا بھی یہی قول ہے۔ امام عطاء رضی اللہ عنہ نے کہا ہے کہ وہ شخص مراد ہے جو دوسرے شہروں سے آ کر یہاں ٹھہرا ہے اور کہتا ہے کہ میں مجاور ہوں اور تم عاکف ہو۔^(۳) سیدنا ابن عباس رضی اللہ عنہما نے کہا ہے کہ جب مکہ نشین ہوا تو عاکفین میں سے ہو گیا۔^(۴)

صحیح بخاری میں مروی ہے کہ سیدنا ابن عمر رضی اللہ عنہما مسجد رسول اللہ ﷺ میں سوتے تھے اور وہ کنوارے (بغیر عورت کے) تھے۔^(۵) سیدنا عبداللہ بن عباس رضی اللہ عنہما کہتے ہیں کہ جو وہاں نماز پڑھتا ہے، وہ رکوع اور سجدہ کرنے والوں میں سے ہے۔^(۶) پھر امام ابن جریر رضی اللہ عنہ نے ان دونوں باتوں کو ضعیف کہا ہے۔ حافظ ابن کثیر رضی اللہ عنہ نے کہا ہے کہ پہلی بات صحیح ہے۔ حاصل یہ ہے کہ اللہ نے ان باپ بیٹے کو یہ حکم دیا تھا کہ تم اس گھر کو خاص اللہ وحدہ لا شریک لہ کے نام پر بنانا، جیسے اللہ تعالیٰ نے فرمایا: ﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا وَطَهِّرْ بَيْتِيَ لِلطَّائِفِينَ وَالْقَائِمِينَ وَالرُّكَّعِ السُّجُودِ﴾ [الحج: ۲۶] ”اور (یاد کریں) جب ہم نے ابراہیم کے لیے بیت اللہ کی جگہ مقرر کر دی (اور اسے حکم دیا) کہ تو میرے ساتھ کسی شے کو شریک نہ کر اور طواف کرنے والوں اور قیام کرنے والوں اور رکوع، سجدے کرنے والوں کے لیے میرا گھر پاک رکھ۔“

کعبے میں نماز پڑھنا افضل ہے یا کعبہ کا طواف کرنا؟

فقہاء کا اختلاف ہے کہ کعبہ میں نماز افضل ہے یا کعبہ کا طواف؟ امام مالک رضی اللہ عنہ کہتے ہیں کہ باہر سے آنے والوں کے لیے طواف افضل ہے۔ جمہور نے کہا ہے کہ بلکہ نماز مطلقاً افضل ہے۔ ہر ایک قول کی توجیہ حافظ ابن کثیر رضی اللہ عنہ نے ”کتاب الأحکام“ میں ذکر کی ہے۔^(۷) اس آیت سے ان مشرکوں کا رد کرنا مقصود ہے، جو کعبہ کے پاس شرک کیا کرتے تھے، پھر مومنوں کو وہاں آنے سے روکتے تھے، جیسے اللہ تعالیٰ نے فرمایا: ﴿إِنَّ الَّذِينَ كَفَرُوا وَيَصُدُّونَ عَنِ

^(۱) تفسیر ابن ابی حاتم (۱/ ۲۲۷) اس کی سند میں ”عبداللہ بن ہریر“ ضعیف راوی ہے۔

^(۲) تفسیر ابن ابی حاتم (۱/ ۲۲۷-۲۲۸) ^(۳) تفسیر ابن ابی حاتم (۱/ ۲۲۸-۲۲۹)

^(۴) تفسیر ابن ابی حاتم (۱/ ۲۲۸) اس کی سند میں ”ابوبکر ہذلی“ سخت ضعیف راوی ہے۔

^(۵) صحیح البخاری، رقم الحدیث (۴۲۹) ^(۶) تفسیر ابن ابی حاتم (۱/ ۲۲۹) اس کی سند میں ”ابوبکر ہزلی“ ضعیف راوی ہے۔

^(۷) تفسیر ابن کثیر (۱/ ۲۲۷)

سَبِيلَ اللَّهِ وَالْمَسْجِدِ الْحَرَامِ الَّذِي جَعَلْنَاهُ لِلنَّاسِ سَوَاءً الْعُكْفُ فِيهِ وَالْبَادُ وَمَنْ يُرِدْ فِيهِ بِالْحَادِ بِظُلْمٍ نُذِقْهُ مِنْ عَذَابِ الْيَمِينِ ﴿٢٥﴾ [الحج: ٢٥] ”بے شک جن لوگوں نے کفر کیا اور وہ (لوگوں کو) اللہ کی راہ اور مسجد حرام سے روکتے ہیں، جسے ہم نے (سب) لوگوں کے لیے بنایا ہے، اس میں مقیم اور بادیہ نشین (باہر سے آنے والے) برابر ہیں اور جو اس میں ظلم کے ساتھ کج روی کا ارادہ کرے، ہم اسے نہایت دردناک عذاب چکھائیں گے۔“

پھر یہ ذکر کیا کہ یہ گھر اس لیے بنایا گیا ہے کہ یہاں طواف یا نماز کے ذریعے صرف اللہ کی عبادت کی جائے۔ سورت حج میں نماز کے تینوں ارکان، یعنی قیام، رکوع اور سجدے کا ذکر فرمایا ہے۔ عاکفین کا ذکر اس لیے نہیں کیا کہ پہلے ہو چکا تھا۔ اس آیت میں طائفین اور عاکفین کا ذکر کیا ہے۔ رکوع اور سجدے کا ذکر فرمایا اور قیام کو چھوڑ دیا، کیوں کہ یہ بات معلوم ہے کہ رکوع و سجود قیام کے بعد ہی ہوتا ہے۔

یہود و نصاریٰ کا رد جو حج نہیں کرتے:

اس آیت میں ان یہود و نصاریٰ کا بھی رد ہے، جو اس گھر کا حج نہیں کرتے، کیوں کہ وہ ابراہیم خلیل اور اسماعیل علیہ السلام کی فضیلت کا اعتقاد رکھتے ہیں اور خوب جانتے ہیں کہ انھوں نے یہ گھر حج و عمرے میں اسی طواف اور اعتکاف و نماز کے لیے بنایا ہے، حالاں کہ اہل کتاب ان کاموں میں سے کوئی کام بھی نہیں کرتے، تو پھر کس طرح یہ خلیل علیہ السلام کے پیروکار ہو سکتے ہیں، جب کہ ان کے جاری کردہ کام ان سے ادا نہیں ہوتے۔ موسیٰ بن عمران وغیرہ انبیاء علیہم السلام نے اس گھر کا حج کیا تھا، جس طرح نبی معصوم علیہ السلام نے خبر دی ہے۔^(۱)

مساجد کی تعمیر کا جواز:

مساجد کی تعمیر اسی آیت شریفہ سے لی گئی ہے اور اس آیت سے بھی ماخوذ ہے: ﴿فِي بُيُوتِ آذَانَ اللَّهِ أَنْ تُرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ وَالْآصَالِ﴾ [النور: ٣٦] ”یہ (چراغ اور قندیلیں) ان گھروں میں ہیں (جن کی بابت) اللہ نے حکم دیا ہے کہ ان کو بلند کیا جائے اور ان میں اللہ کا نام ذکر کیا جائے (اور) وہ وہاں صبح و شام اس کی تسبیح کرتے ہیں۔“ رہی سنتِ مطہرہ تو بہت سی حدیثوں میں مساجد کی تطہیر و تطیب اور انھیں نجاست اور اس جیسی چیزوں سے بچانے کا حکم آیا ہے۔ اسی لیے یہ فرمایا ہے: ﴿إِنَّمَا بُنِيَتِ الْمَسَاجِدُ لِمَا بُنِيَتْ لَهُ﴾ ”مساجد جس غرض کے لیے بنائی گئی ہیں، اسی کے لیے بنائی گئی ہیں۔“^(۲) یعنی ذکر اور نماز کے لیے۔ حافظ ابن کثیر رحمہ اللہ کہتے ہیں کہ میں نے اس سلسلے میں ایک علاحدہ رسالہ لکھا ہے۔ وَلِلَّهِ الْحَمْدُ وَالْمِنَّةُ.

کعبۃ اللہ کا بانی اول کون؟

اس میں اختلاف ہے کہ سب سے پہلے کعبہ کو کس نے بنایا؟ امام محمد باقر رحمۃ اللہ علیہ نے کہا ہے کہ ملائکہ نے بنایا تھا۔ یہ قول غریب ہے۔ عطا اور سعید بن المسیب رحمۃ اللہ علیہ نے کہا ہے کہ آدم علیہ السلام نے اس کو پانچ پہاڑوں حرا، طور، سینا، طور زیتا، جبل لبنان اور جودی سے بنایا۔ یہ روایت بھی غریب ہے۔ سیدنا ابن عباس رضی اللہ عنہما، کعب احبار اور قتادہ رضی اللہ عنہ وغیرہم نے کہا ہے کہ سب سے پہلے شیث علیہ السلام نے بنایا۔ حافظ ابن کثیر رحمۃ اللہ علیہ کہتے ہیں کہ اس مسئلے میں اکثر جو ذکر کیا جاتا ہے، وہ اہل کتاب سے لیا گیا ہے۔ یہ کتابیں ایسی ہیں کہ ان کی تصدیق کی جاسکتی ہے نہ تکذیب اور نہ ان پر کچھ اعتماد ہے، البتہ اگر کوئی صحیح حدیث اس بارے میں آجائے تو سر آنکھوں پر۔^(۱)

حرمتِ حرمین شریفین:

سیدنا جابر بن عبد اللہ رضی اللہ عنہ سے مرفوعاً روایت ہے کہ ابراہیم علیہ السلام نے بیت اللہ کو حرام اور با اَمْن قرار دیا۔ میں نے مدینہ کو، یعنی دو پہاڑوں کے درمیان جگہ کو حرام ٹھہرایا ہے، نہ اس کا شکار مارا جائے، نہ وہاں کا خاردار درخت کاٹا جائے۔ اس کو ابن جریر و نسائی و مسلم رحمۃ اللہ علیہم نے روایت کیا ہے۔^(۲) صحابہ کرام رضی اللہ عنہم کی ایک جماعت سے یہ مضمون کئی سندوں سے آیا ہے۔ رسول اللہ صلی اللہ علیہ وسلم سے ثابت ہے کہ اللہ نے مکہ کو محترم قرار دیا، جس دن آسمانوں اور زمین کو پیدا کیا، لہذا یہ قیامت تک کے لیے محترم ہے۔ سنن ابن ماجہ میں یہ حدیث صفیہ بنت شیبہ رضی اللہ عنہا سے مروی ہے۔^(۳) اس باب میں اور بہت سی حدیثیں آئی ہیں۔ ان میں کوئی اختلاف نہیں ہے، کیوں کہ جب ابراہیم علیہ السلام نے لوگوں کو یہ بات پہنچا دی کہ اللہ نے اس کو حرام کیا اور یہ ہمیشہ سے حرمت اور اَمْن والا تھا تو ابراہیم علیہ السلام کی طرف تحریم کی نسبت عزت افزائی کے اظہار کی خاطر فرمائی ہے کہ انھوں نے اس حکم الہی کو ظاہر کیا۔ حقیقت میں اللہ پاک ہی حرام کرنے والا ہے۔ اس تطبیق اور توجیہ کو امام ابن عطیہ اور امام ابن کثیر رحمۃ اللہ علیہ نے اختیار کیا ہے۔^(۴) ابن جریر رحمۃ اللہ علیہ کہتے ہیں کہ یہ پہلے ہی سے حرام تھا، لیکن اللہ نے مخلوق کو عبادت کا حکم نہیں دیا تھا۔ ابراہیم علیہ السلام نے سوال کیا، تب اس کو حرام کیا اور عبادت کا حکم دیا۔^(۵) یہ توجیہ بھی اچھی ہے۔

(۱) تفسیر ابن کثیر (۱/ ۲۲۸)

(۲) تفسیر الطبری (۳/ ۴۸) صحیح مسلم، رقم الحدیث (۱۳۶۲) سنن النسائي الكبرى (۲/ ۴۸۷)

(۳) صحیح البخاری، رقم الحدیث (۱۷۳۷) صحیح مسلم، رقم الحدیث (۱۳۵۳) سنن ابن ماجہ، رقم الحدیث (۳۱۰۹)

(۴) تفسیر الطبری (۳/ ۵۰)

(۵) تفسیر ابن کثیر (۱/ ۲۳۰)

رسول اللہ ﷺ کا مدینہ کو حرمت والا قرار دینا اور اس کے لیے دعا کرنا:

سیدنا ابو ہریرہ رضی اللہ عنہ سے مروی مرفوع حدیث میں آیا ہے کہ ابراہیم علیہ السلام اللہ کے بندے اور خلیل تھے اور میں اللہ کا بندہ اور رسول ہوں۔ انھوں نے مکہ مکرمہ کو حرام کیا اور میں نے مدینہ منورہ کو دونوں پہاڑوں کے درمیان حرام کیا، یہاں کا خار (کائٹا) اور شکار حرام ہے۔ یہاں لڑائی کے لیے ہتھیار نہ اٹھانا چاہیے اور نہ یہاں کا کوئی درخت کاٹا جائے، مگر اونٹوں کے چارے کے لیے کاٹ سکتے ہیں۔ اس کو ابن جریر رضی اللہ عنہ نے اپنی سند سے روایت کیا ہے۔^(۱)

حافظ ابن کثیر رضی اللہ عنہ نے اس طریق کو غریب ٹھہرا کر یہ لکھا ہے کہ یہ حدیث صحاح ستہ میں نہیں ہے، لیکن اس کی اصل صحیح میں سیدنا ابو ہریرہ رضی اللہ عنہ سے آئی ہے کہ لوگ جب پہلا پھل دیکھتے تو رسول اللہ ﷺ کے پاس لاتے، آپ ﷺ اس کو لے کر فرماتے: اے اللہ! ہمارے پھل، ہمارے شہر، ہمارے صاع و مد (تولنے کے پیمانے) میں برکت دے۔ اے اللہ! بے شک ابراہیم علیہ السلام تیرے بندے، خلیل اور نبی تھے۔ میں بھی تیرا بندہ اور نبی ہوں، انھوں نے تجھ سے مکہ کے لیے دعا کی تھی اور میں تجھ سے مدینہ کے لیے دعا کرتا ہوں۔ ویسی ہی دعا اور اس جیسی اور دعا اس کے ساتھ، یعنی اس سے دُگنی۔ پھر کسی چھوٹی عمر کے بچے کو بلا کر وہ پھل دیتے۔ دوسرے الفاظ یہ ہیں کہ برکت ہمراہ برکت کے عطا فرما۔ پھر جو بہت چھوٹا بچہ موجود ہوتا، اس کو مرحمت فرماتے۔ یہ مسلم کے الفاظ ہیں۔^(۲)

سیدنا رافع بن خدیج رضی اللہ عنہ کے الفاظ یہ ہیں کہ آپ ﷺ نے فرمایا کہ ابراہیم علیہ السلام نے مکہ کو حرام کیا اور میں دونوں پہاڑوں کے درمیان مدینہ کو حرام کرتا ہوں۔^(۳) (رواہ ابن جریر و مسلم) صحیحین میں سیدنا انس رضی اللہ عنہ سے مرفوعاً مروی ہے کہ اے اللہ! میں مدینہ کے دونوں پہاڑوں کے درمیان کو حرام کرتا ہوں، جیسے ابراہیم علیہ السلام نے مکہ کو حرام کیا۔ اے اللہ! برکت دے ان کے مد اور صاع میں۔ اے اللہ! برکت دے مکیاں سیر و پنسیری میں۔ امام بخاری نے کہا ہے کہ مراد اہل مدینہ ہیں۔^(۴) سیدنا انس رضی اللہ عنہ سے دوسری روایت کے الفاظ یہ ہیں کہ اے اللہ! برکت دے مدینہ کو اس سے دو چند، جتنی کہ مکہ کو دی ہے۔^(۵) (رواہ الشیخان) سیدنا عبداللہ بن زید رضی اللہ عنہ سے مرفوعاً مروی ہے کہ ابراہیم علیہ السلام نے مکہ کو حرام کیا اور اس کے لیے دعا کی، میں نے مدینہ کو ویسے ہی حرام کیا۔ جیسے ابراہیم علیہ السلام نے مکہ کو حرام کیا، میں نے مدینہ کے مد اور صاع کے لیے دعا کی، جیسے ابراہیم علیہ السلام نے مکہ کے لیے دعا کی تھی۔^(۶) (رواہ البخاری)

(۱) تفسیر الطبری (۴۸/۳) (۲) صحیح مسلم، رقم الحدیث (۱۳۷۳) تفسیر ابن کثیر (۱/۲۲۸)

(۳) تفسیر الطبری (۴۹/۳) صحیح مسلم، رقم الحدیث (۱۳۶۱)

(۴) صحیح البخاری، رقم الحدیث (۶۰۰۲، ۶۹۰۰) صحیح مسلم، رقم الحدیث (۱۳۶۵)

(۵) صحیح البخاری، رقم الحدیث (۱۷۸۶) صحیح مسلم، رقم الحدیث (۱۳۶۹)

(۶) صحیح البخاری، رقم الحدیث (۲۰۲۲)

صحیح مسلم کے الفاظ یہ ہیں کہ ابراہیم علیہ السلام نے مکہ کو حرام کیا اور مکے والوں کے لیے دعا کی اور میں نے مدینہ حرام کیا، جیسے ابراہیم علیہ السلام نے مکہ کو حرام کیا تھا۔ میں نے مدینہ کے سیر اور پنسیری کے لیے اس سے دُگنی دعا کی، جو ابراہیم علیہ السلام نے مکہ کے واسطے کی تھی۔^(۱) سیدنا ابوسعید رضی اللہ عنہ کے الفاظ یہ ہیں کہ اے اللہ! ابراہیم علیہ السلام نے مکہ کو حرام ٹھہرایا، میں مدینہ کو دونوں پہاڑوں کے درمیان حرام کرتا ہوں، یہاں نہ کوئی خون بہایا جائے نہ ہتھیار اٹھایا جائے اور نہ درخت کے پتے جھاڑے جائیں، سوائے چارے کے لیے۔ اے اللہ! برکت دے، ہمارے شہر، ہماری پنسیری اور ہمارے سیر میں۔ اے اللہ! ایک برکت کے ساتھ دو برکتیں دے۔ (رواہ مسلم)^(۲)

ایک بزرگ نے ایک سبزی فروش کو مدینہ منورہ میں دیکھا کہ وہ بازار میں ساگ بیچتا تھا، اور ساتھ یہ کہتا تھا: ”يَا بَرَكَاتَةَ النَّبِيِّ تَعَالِيْ وَانْزِلِيْ ثُمَّ لَا تَرْتَحِلِيْ“ ”اے نبی ﷺ کی (دعا کی) برکت! تو آ اور اتر اور پھر نہ جا۔“ حافظ ابن کثیر رحمہ اللہ کہتے ہیں کہ تحریم مدینہ (اسے محترم قرار دینے کے بارے) میں بہت حدیثیں آئی ہیں۔ اس جگہ وہی بیان کی گئی ہیں، جن کا ابراہیم علیہ السلام کے مکہ کو حرام قرار دینے سے تعلق تھا، کیوں کہ اس میں آیت کریمہ سے مطابقت ہے۔ بعض نے کہا ہے کہ مکہ کی حرمت ابراہیم علیہ السلام کی زبان پر ہوئی اور بعض نے کہا ہے کہ جب سے زمین پیدا ہوئی، تب ہی سے یہ حرمت بھی ہے۔

حافظ ابن کثیر رحمہ اللہ کہتے ہیں کہ یہی زیادہ ظاہر اور قوی بات ہے۔ احادیث اس بات پر دلالت کرتی ہیں کہ اللہ تعالیٰ نے آسمانوں اور زمین کی پیدائش سے قبل ہی مکہ کو حرام کر دیا تھا۔ سیدنا ابن عباس رضی اللہ عنہما نے کہا ہے کہ رسول اللہ ﷺ نے فتح مکہ کے دن فرمایا کہ اللہ تعالیٰ نے اس شہر کو اس دن حرام کیا تھا جس دن آسمان و زمین پیدا کیے، لہذا یہ اللہ کے حرام کرنے کی وجہ سے قیامت تک حرام رہے گا۔ (رواہ مسلم)^(۳)

ابو شریح عدوی رضی اللہ عنہ کہتے ہیں کہ رسول اللہ ﷺ نے فتح مکہ کے دوسرے دن کھڑے ہو کر اللہ تعالیٰ کی حمد و ثنا کے بعد یہ فرمایا تھا کہ مکہ کو اللہ نے حرام کیا ہے، لوگوں نے حرام نہیں کیا۔ کسی شخص کے لیے، جو اللہ اور یومِ آخرت پر ایمان رکھتا ہے، حلال نہیں کہ وہاں خون بہائے یا درخت کاٹے اور اگر کوئی شخص رسول اللہ ﷺ کو قتال کرنے کے لیے دی گئی رخصت سے حجت پکڑے تو تم اس کو یہ کہہ دو کہ اللہ نے اپنے رسول ﷺ کو اجازت دی تھی، تمہیں تو نہیں دی ہے۔ وہ اجازت بھی دن کی ایک گھڑی کے لیے دی تھی، پھر اس کی حرمت اسی طرح ہو گئی، جس طرح پہلے تھی۔ چاہیے کہ حاضر آدمی یہ بات غائب کو پہنچا دے۔ یہ الفاظ صحیح مسلم کے ہیں۔^(۴)

(۱) صحیح مسلم، رقم الحدیث (۱۳۶۰)

(۲) صحیح مسلم، رقم الحدیث (۱۳۷۴)

(۳) صحیح مسلم، رقم الحدیث (۱۳۵۳) تفسیر ابن کثیر (۱/ ۲۲۹) (۴) صحیح مسلم، رقم الحدیث (۱۳۵۴)

معلوم ہوا کہ اس جگہ کی حرمت ابراہیم علیہ السلام کے تعمیر کرنے سے پہلے کی ہے، جس طرح محمد ﷺ اللہ تعالیٰ کے نزدیک پہلے سے خاتم النبیین لکھے ہوئے تھے، حالاں کہ آدم ہنوز مٹی کے پتلے تھے۔ اس کے ساتھ ابراہیم علیہ السلام نے یہ دعا بھی کی تھی کہ اے رب! ان میں ایک رسول انہی میں سے اٹھا۔ اللہ نے اپنے سابق علم و قدرت کے مطابق اس دعا کو قبول فرمایا، اسی لیے حدیث میں آیا ہے کہ جب آپ ﷺ سے کہا گیا کہ اپنے ابتداءے امر کے بارے میں بتائیں؟ تو فرمایا کہ میں اپنے باپ ابراہیم علیہ السلام کی دعا اور عیسیٰ بن مریم علیہ السلام کی بشارت ہوں۔ میری ماں نے دیکھا کہ اس سے ایک نور نکلا، جس سے شام کے محلات چمک اُٹھے۔^(۱)

پیغامِ خدا نخست آدم آورد انجام بشارت ابن مریم آورد
با جملہ رسل نامہ بے خاتم بود احمد بر ما نامہ خاتم آورد
”سب سے پہلے اللہ کا پیغام آدم لائے، آخر کار عیسیٰ آپ ﷺ کی خوش خبری لائے، تمام رسول بغیر مہر کے کھلا خط لائے، احمد ﷺ ہمارے لیے مہر زدہ خط لائے۔“

مکہ افضل ہے کہ مدینہ؟

رہی یہ بات کہ مکہ افضل ہے یا مدینہ؟ تو جمہور کے نزدیک مکہ افضل ہے، جب کہ مالک رحمہ اللہ اور مالکیہ کے نزدیک مدینہ افضل ہے۔ حافظ ابن کثیر رحمہ اللہ کہتے ہیں کہ ہم دوسری جگہ دلیلوں کے ساتھ اس کا ذکر کریں گے۔^(۲) میں کہتا ہوں کہ ایسے مسائل میں سرے سے غور کرنا ہی بے فائدہ ہے، کیوں کہ حرمین شریفین کے فضائل جدا جدا آئے ہیں۔ جو جس کی فضیلت ہے، وہ بجائے خود ثابت ہے۔ ایک کی دوسرے پر فضیلت کے بارے میں کوئی مرفوع حدیث نہیں آئی ہے کہ اس پر اعتماد کیا جائے۔ مکہ معظمہ میں اگر اللہ کا گھر ہے تو مدینہ میں اللہ کے رسول کا گھر ہے۔ سب سے بڑا اللہ ہے، پھر رسول اللہ ﷺ ہیں۔

زہے سعادتِ آن بندہ کہ کرد نزول گہے بہ بیتِ خدا و گہے بہ بیتِ رسول
”اس شخص کی نیک بختی کے کیا کہنے جو کبھی تو خانہ کعبہ میں اور کبھی خانہ رسول ﷺ میں قدم رنجہ فرماتا ہے۔“

مدینہ کو رسول اللہ ﷺ نے مکہ کے برابر حرم محترم ٹھہرایا، بلکہ اس سے دُگنا بتایا۔ ہمارے لیے اس حکم کو ماننا واجب ہے۔ اسی طرح اپنی مسجد کا ذکر مسجد مکہ اور بیت المقدس کے ساتھ کیا اور ہر ایک کی فضیلت بیان فرمائی۔ ہمیں چاہیے کہ ہم فضیلتِ مذکورہ کو نگاہ میں رکھیں اور حج و عمرے کے بعد مکہ معظمہ سے مسجد نبوی کا سفر کریں۔ وہاں پہنچ کر مسجد نبوی کی زیارت سے مشرف ہوں۔ اَللّٰهُمَّ ارْزُقْنَا۔

امن کے لیے دعا:

ابراہیم علیہ السلام کا یہ کہنا کہ اے رب! اس شہر کو امن والا کر دے۔ اس کا مطلب یہ ہے کہ یہاں کے لوگوں کو خوف اور رعب سے محفوظ رکھ، چنانچہ اللہ تعالیٰ نے شرعاً و قدراً یوں ہی کیا۔ جیسا کہ فرمایا: ﴿وَمَنْ دَخَلَهُ كَانَ آمِنًا﴾ [آل عمران: ۹۷] ”اور جو اس میں داخل ہو جائے، وہ امن والا ہو جاتا ہے۔“ نیز اس کا فرمان ہے: ﴿أَوَلَمْ يَرَوْا أَنَّا جَعَلْنَا حَرَمًا آمِنًا وَيَتَخَفَتِ النَّاسُ مِنْ حَوْلِهِمْ﴾ [العنکبوت: ۶۷] ”کیا انھوں نے دیکھا نہیں کہ بے شک ہم نے حرم (مکہ) کو پُر امن بنایا ہے، جبکہ لوگ اس کے ارد گرد سے اُچک لیے جاتے ہیں۔“ حرمتِ قتال کی حدیثیں اوپر گزر چکی ہیں۔ صحیح مسلم میں جابر رضی اللہ عنہ سے مرفوعاً مروی ہے کہ کسی شخص کے لیے حلال نہیں کہ مکہ میں ہتھیار اٹھائے۔^① یعنی اس لیے کہ یہ کام امن کے خلاف ہے، جب کہ اللہ تعالیٰ نے مکہ کو امن والا ٹھہرایا ہے۔ یہاں کوئی ایسا کام کرنا حرام ہے، جس سے مکہ اور اہل مکہ کو خوف اور دہشت دامن گیر ہو۔

اس سورت میں یوں فرمایا ہے: ﴿رَبِّ اجْعَلْ هَذَا بَلَدًا آمِنًا﴾ [البقرة: ۱۲۶] ”اے میرے رب! اس (جگہ) کو امن والا شہر بنا۔“ بلد سے مراد جگہ یا بقعہ ہے، یعنی اس خطے کو با امن رکھنا۔ یہاں یہی مناسب ہے، کیوں کہ یہ دعا بنائے کعبہ سے پہلے تھی۔ سورت ابراہیم میں یوں ارشاد فرمایا ہے: ﴿وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا﴾ [ابراہیم: ۳۵] ”اور جب ابراہیم نے کہا: اے میرے رب! اس شہر (مکہ) کو امن والا بنا دے۔“ وہاں یہی مناسب ہے، کیوں کہ یہ دعا دوسری بار تعمیرِ کعبہ کے بعد اور اہل مکہ کے استقرار کے لیے تھی، جبکہ اسحاق علیہ السلام پیدا ہو چکے تھے۔ وہ اسماعیل سے تیرہ برس چھوٹے تھے، اسی لیے دعا کے آخر میں یوں کہا ہے: ﴿الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ﴾ [ابراہیم: ۳۹] ”تمام تعریفیں اللہ کے لیے ہیں جس نے مجھے بڑھاپے میں اسماعیل اور اسحاق عطا فرمائے، بے شک میرا رب دعا خوب سننے والا ہے۔“

اللہ تعالیٰ منکروں کو بھی نوازتا ہے:

سیدنا اُبی بن کعب رضی اللہ عنہ نے کہا ہے کہ یہ لفظ: ﴿قَالَ وَمَنْ كَفَرَ فَأُمَتِّعُهُ قَلِيلًا﴾ (زیر تفسیر آیت) اللہ پاک کا قول ہے۔^② یہی بات مجاہد و عکرمہ رحمہما اللہ نے کہی ہے۔ ابن جریر رحمہ اللہ نے اس کو صحیح ٹھہرایا ہے،^③ جب کہ ان کے علاوہ دوسروں نے کہا ہے کہ یہ تمام ابراہیم علیہ السلام ہی کی دعا ہے۔ سیدنا عبد اللہ بن عباس رضی اللہ عنہما اسی طرف گئے ہیں اور کہا ہے کہ یہ ابراہیم علیہ السلام کا قول ہے اور وہ اللہ سے یہ سوال کر رہے ہیں کہ جو کوئی منکر ہو، اس کو بھی کچھ فائدہ دے۔^④

① صحیح مسلم، رقم الحدیث (۱۳۵۶) ② تفسیر الطبری (۵۳/۳) تفسیر ابن ابی حاتم (۲۳۰/۱) اس کی سند حسن ہے۔

③ تفسیر الطبری (۵۴/۳) تفسیر ابن کثیر (۲۳۰/۱) ④ تفسیر الطبری (۵۴/۳) تفسیر ابن ابی حاتم (۲۳۰/۱) اس کی سند حسن ہے۔

سیدنا عبداللہ بن عباس رضی اللہ عنہما کا دوسرا قول یہ ہے کہ ابراہیم علیہ السلام نے اس دعا کو مومنین ہی پر ختم کیا تھا، لیکن اللہ تعالیٰ نے فرمایا کہ نہیں، جو کوئی کافر ہو، میں اس کو بھی رزق دوں گا۔ اللہ پاک نے کہا کہ یہ کیسے ہو سکتا ہے کہ میں ایک مخلوق پیدا کروں اور اس کو رزق نہ دوں۔ تھوڑے دن فائدہ دوں گا، پھر اس کو آگ کے عذاب میں مبتلا کروں گا۔

پھر سیدنا ابن عباس رضی اللہ عنہما نے یہ آیت پڑھی: ﴿كُلَّا لُيَدُّ هَؤُلَاءِ وَهَؤُلَاءِ مِنْ عَطَاءِ رَبِّكَ وَمَا كَانَ عَطَاءُ رَبِّكَ مَحْظُورًا﴾ [بنی اسرائیل: ۲۰] ”ہم ہر ایک کو آپ کے رب کی عطا سے نوازتے ہیں، اُن کو بھی اور اِن کو بھی، اور تیرے رب کی عطا (کسی سے) روکی ہوئی نہیں۔“ یہی بات عکرمہ اور مجاہد رحمہما اللہ سے بھی مروی ہے۔^(۱)

یہ آیت اللہ تعالیٰ کے اس فرمان کی طرح ہے: ﴿قُلْ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ﴾ [متنوع في الدنيا ثُمَّ إِلَيْنَا مَرْجِعُهُمْ ثُمَّ نُذِيقُهُمُ الْعَذَابَ الشَّدِيدَ بِمَا كَانُوا يَكْفُرُونَ] [یونس: ۶۹-۷۰] ”(اے نبی!) کہہ دیجیے: بلاشبہ جو لوگ اللہ پر جھوٹ باندھتے ہیں، وہ فلاح نہیں پائیں گے۔ دنیا میں تھوڑا سا فائدہ اٹھانا ہے، پھر انھیں ہماری ہی طرف لوٹنا ہے، پھر ان کے کفر کرنے کی وجہ سے ہم انھیں شدید عذاب (کا مزہ) چکھائیں گے۔“ نیز اللہ تعالیٰ کا فرمان ہے: ﴿وَمَنْ كَفَرَ فَلَا يَحْزُنُكَ كُفْرُهُ﴾ [إِلَيْنَا مَرْجِعُهُمْ فَنُنَبِّئُهُم بِمَا عَمِلُوا إِنَّ اللَّهَ عَلِيمٌ بِذَاتِ الصُّدُورِ] [نبتعهم قليلاً ثُمَّ نَضْطَرُّهُمْ إِلَىٰ عَذَابٍ غَلِيظٍ] [لقمان: ۲۳-۲۴] ”اور (اے نبی!) جس کسی نے کفر کیا تو اس کا کفر آپ کو غم میں نہ ڈالے، (بالآخر) ہماری ہی طرف ان کی واپسی ہے، چناں چہ ہم انھیں بتائیں گے جو کچھ انھوں نے کیا ہوگا، بے شک اللہ سینوں کے راز خوب جانتا ہے۔ ہم انھیں تھوڑا سا فائدہ دیتے ہیں، پھر ہم انھیں سخت عذاب کی طرف مجبور کر دیں گے۔“

نیز اللہ سبحانہ و تعالیٰ کا فرمان ہے: ﴿وَلَوْ لَا أَنْ يَكُونَ النَّاسُ أُمَّةً وَاحِدَةً لَجَعَلْنَا لِمَنْ يَكْفُرُ بِالرَّحْمَنِ لَبُيُوتِهِمْ سُقْفًا مِّنْ فُضَّةٍ وَمَعَارِجَ عَلَيْهَا يَظْهَرُونَ﴾ [وَلَبُيُوتِهِمْ أَبْوَابًا وَسُرَرًا عَلَيْهَا يَتَكَبَّرُونَ] [الزخرف: ۳۳-۳۵] ”اور اگر یہ اندیشہ نہ ہوتا کہ تمام لوگ ایک ہی گروہ (کافر) ہو جائیں گے تو ہم ان لوگوں کے لیے جو رحمن کے ساتھ کفر کرتے ہیں، ان کے گھروں کی چھتیں چاندی کی بنا دیتے اور سیڑھیاں بھی، جن پر وہ چڑھتے۔ اور اُن کے گھروں کے دروازے اور تخت بھی (چاندی کے بنا دیتے) جن پر وہ تکیے لگا کر بیٹھتے۔ اور سونے کے بھی، اور یہ سب کچھ تو بس دنیاوی زندگی کا ساز و سامان ہے اور آخرت آپ کے رب کے نزدیک متقین کے لیے ہے۔“ [نیز اللہ تعالیٰ کا فرمان ہے: ﴿لَا يَغْوِيكَ تَقَلُّبُ الَّذِينَ كَفَرُوا فِي الْبِلَادِ﴾ [مَتَّعُ قَلِيلٌ ثُمَّ مَأْوَاهُمْ جَهَنَّمُ وَبِئْسَ الْبِهَادُ] [آل عمران: ۱۹۶-۱۹۷]

(۱) المعجم الكبير (۳۸ / ۱۲) تفسیر ابن کثیر (۲۳۱ / ۱) امام بیہقی رحمہ اللہ فرماتے ہیں: ”رواہ الطبرانی و رجالہ رجال الصحیح“

”جن لوگوں نے کفر کیا، ان کا شہروں میں چلنا پھرنا آپ کو دھوکے میں نہ ڈال دے۔ یہ تھوڑا سا فائدہ ہے، پھر ان کا ٹھکانا جہنم ہے اور وہ برا ٹھکانا ہے۔“

یہ ارشاد کہ ”پھر ہم اس کو قید کر کے بلائیں گے، اس کو عذاب دوزخ اور بری جگہ کی طرف بلائیں گے۔“ اس کا مطلب یہ ہوا کہ جب کافر نے دنیا میں چند روز فائدہ اٹھا لیا تو اب چار و ناچار اس کو آگ کا عذاب بھگتنا پڑے گا، یعنی ان کو تھوڑی مدت تک مہلت و تاخیر دیتا ہے، پھر اچانک انھیں سخت گرفت میں لے لے گا، جیسے ارشاد باری تعالیٰ ہے: ﴿وَكَأَيِّنْ مِنْ قَرْيَةٍ أَهْلَكْتُ لَهَا وَهِيَ ظَالِمَةٌ ثُمَّ أَخَذْتُهَا وَإِلَى الْمَصِيرِ ۝﴾ [الحج: ۴۸] ”اور کتنی ہی بستیاں ہیں کہ میں نے انھیں ڈھیل دی جب کہ وہ ظالم تھیں، پھر میں نے انھیں پکڑ لیا اور میری ہی طرف (سب کی) واپسی ہے۔“ صحیحین میں ہے کہ اللہ سے زیادہ ایذا پر صبر کرنے والا کوئی نہیں، وہ تو اللہ کی اولاد ٹھہراتے ہیں اور اللہ ان کو روزی اور تندرستی دیے جاتا ہے۔^① یہ بھی صحیح میں آیا ہے کہ اللہ ظالم کو مہلت دیتا ہے، یہاں تک کہ جب پکڑ لیتا ہے تو پھر نہیں چھوڑتا، پھر یہ آیت شریفہ پڑھی: ﴿وَكَذَلِكَ أَخْذُ رَبِّكَ إِذَا أَخَذَ الْقَرْيَةَ وَهِيَ ظَالِمَةٌ إِنَّ أَخْذَهُ أَلِيمٌ شَدِيدٌ ۝﴾ [ہود: ۱۰۲] ”اور (اے نبی!) آپ کے رب کی پکڑ ایسی ہی ہے، جب وہ بستیوں کو پکڑتا ہے، جب کہ وہ ظالم ہوتی ہیں۔ بے شک اس کی پکڑ نہایت دردناک (اور) شدید ہے۔“^②

حافظ ابن کثیر رحمہ اللہ نے کہا ہے کہ جس نے اس آیت کو ابراہیم علیہ السلام کی پوری دعا قرار دیا ہے، اس نے ﴿قَالَ﴾ کی ضمیر کو ان کی طرف لوٹایا ہے، لیکن یہ قراءت ساتوں قراءتوں کے خلاف ہے۔ آیت کے سیاق کی ترکیب بھی اس کے برعکس ہے اور یہ فصاحت کلام کے بھی مخالف ہے۔^③ واللہ اعلم۔

بنیادیں اٹھاتے وقت قبولیت کی دعا:

”قواعد“ یہ قاعدہ کی جمع ہے۔ قاعدہ کہتے ہیں: ستون اور بنیاد کو۔ اللہ تعالیٰ نے رسول اللہ ﷺ سے کہا کہ تم اپنی قوم کو یاد دلاؤ کہ جب ابراہیم اور اسماعیل علیہما السلام نے اس گھر کی بنیاد ڈالی تھی یا اس کے ستون کھڑے کیے تھے تو اس وقت اللہ سے دعا کی تھی کہ تو اس عمل کو ہم سے قبول فرما۔ قرطبی رحمہ اللہ وغیرہ نے سیدنا ابی اور سیدنا عبد اللہ بن مسعود رضی اللہ عنہما سے بیان کیا ہے کہ وہ اس آیت کو یوں پڑھتے تھے: ”وَيَقُولَانِ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ“ ”وہ دونوں دعا کرتے تھے کہ اے ہمارے پروردگار! قبول کر ہم سے تو سننے والا اور جاننے والا ہے۔“

حافظ ابن کثیر رحمہ اللہ نے کہا ہے کہ ان کا یہ قول اس کے بعد: ﴿رَبَّنَا وَاجْعَلْنَا مُسْلِمَيْنِ لَكَ وَمِنْ ذُرِّيَّتِنَا أُمَّةً مُسْلِمَةً لَكَ وَأَرِنَا مَنَاسِكَنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ ۝﴾ [البقرة: ۱۲۸] ”اے ہمارے رب! اور ہم دونوں کو اپنا فرماں بردار بنا اور ہماری اولاد میں سے ایک جماعت کو بھی اپنا فرماں بردار (بنا) اور ہمیں

① صحیح البخاری، رقم الحدیث (۶۹۴۳) صحیح مسلم، رقم الحدیث (۲۸۰۴)

② صحیح البخاری، رقم الحدیث (۴۴۰۹) صحیح مسلم، رقم الحدیث (۲۵۸۳)

③ تفسیر ابن کثیر (۱/۲۳۱)

ہماری عبادت کے طریقے سکھا اور ہم پر توجہ فرما، بے شک تو ہی بہت توبہ قبول کرنے والا، بڑا رحم کرنے والا ہے۔“ اس بات پر دلیل ہے کہ وہ دونوں بزرگ اس عملِ صالح میں مشغول تھے اور اللہ تعالیٰ سے اس نیک عمل کی قبولیت کا سوال کر رہے تھے۔^(۱) وہب بن ورد اللہ جب اس آیت کو پڑھتے تو روتے اور کہتے: اے خلیل الرحمن! تم رحمن کا گھر بناتے ہو اور عدم قبولیت سے ڈر رہے ہو! یہ ویسی بات ہے، جیسے اللہ نے مومنین مخلصین کا حال ذکر کیا ہے: ﴿وَالَّذِينَ يُؤْتُونَ مَا آتَوْا وَقُلُوبُهُمْ وَجَلَةٌ﴾ [المؤمنون: ۶۰] ”اور جو لوگ (اللہ کی راہ میں) دیتے ہیں جو کچھ بھی دیتے ہیں، تو اس طرح کہ ان کے دل خوف زدہ ہوتے ہیں۔“ یعنی صدقات، نفقات اور قربات دیتے ہیں، مگر دل اس بات سے خوف زدہ ہو رہے ہیں کہ کہیں یہ ان کا نیک کام مسترد نہ ہو جائے۔ اس بارے میں سیدہ عائشہ رضی اللہ عنہا سے ایک صحیح حدیث بھی آئی ہے۔^(۲) کسی نے کہا ہے کہ قواعد (بنیادوں کو) اٹھانے والے ابراہیم علیہ السلام تھے اور دعا کرنے والے اسماعیل علیہ السلام تھے۔ مگر صحیح یہ ہے کہ دونوں ہی اٹھانے والے اور دعا کرنے والے تھے۔

اسماعیل کو بے آب و گیاہ وادی میں چھوڑنا:

بخاری شریف میں سیدنا ابن عباس رضی اللہ عنہما سے آیا ہے کہ ابراہیم علیہ السلام اسماعیل علیہ السلام کی والدہ ہاجرہ علیہا السلام کو شیر خوار بچے اسماعیل علیہ السلام کے ہمراہ لائے اور کعبہ کے پاس آب زم زم کے نزدیک مسجد حرام کے بلند حصے کے پاس ایک درخت کے نیچے ان کو چھوڑ دیا۔ اس وقت مکہ میں نہ کوئی آبادی تھی نہ پانی۔ انھوں نے تھیلی میں کچھ کھجوریں اور ایک مشک میں کچھ پانی رکھ دیا اور واپس چلے گئے۔ اسماعیل علیہ السلام کی ماں ان کے پیچھے چلیں اور کہا: اے ابراہیم! تم کہاں جا رہے ہو، ہمیں اس جنگل میں چھوڑ کر جا رہے ہو، جہاں نہ کوئی ہمدرد ہے اور نہ کوئی چیز؟ کئی بار یہی بات کہی۔ سیدنا ابراہیم علیہ السلام نے بالکل توجہ نہ کی۔ آخر یہ کہا کہ کیا اللہ نے آپ کو یہ حکم دیا ہے؟ کہا کہ ہاں، کہا تو اب وہ ہم کو ضائع نہ کرے گا۔ یہ کہہ کر لوٹ آئیں۔

ابراہیم علیہ السلام جب گھاٹی کے نزدیک پہنچے، جہاں کوئی ان کو نہ دیکھے تو گھر کی طرف منہ کر کے دونوں ہاتھ اٹھا کر یہ دعائیں مانگیں: ﴿رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا الصَّلَاةَ فَاجْعَلْ أَفْعَادًا مِّنَ النَّاسِ تَهْوِي إِلَيْهِمْ وَارْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ﴾ [ابراہیم: ۳۷] ”اے ہمارے رب! بے شک میں نے اپنی کچھ اولاد ایک بے زراعت وادی میں بسائی ہے، تیرے محترم گھر (کعبے) کے پاس، اے ہمارے رب! تاکہ وہ نماز قائم کریں، چناں چہ تو بعض لوگوں کے دل ان کی طرف مائل ہونے والے کر دے اور انھیں ہر قسم کے پھلوں سے رزق دے، تاکہ وہ (تیرا) شکر کریں۔“

(۲) تفسیر ابن ابی حاتم (۱/۲۳۳)

(۱) تفسیر القرطبی (۲/۱۲۶) تفسیر ابن کثیر (۱/۲۳۱)

(۳) سنن الترمذی، رقم الحدیث (۳۱۷۵) سنن ابن ماجہ، رقم الحدیث (۴۱۹۸) السلسلة الصحيحة، رقم الحدیث (۱۶۲)

زم زم کا پھوٹنا:

اسماعیل کی ماں اسماعیل کو دودھ پلاتیں اور خود پانی پیتیں۔ جب پانی ختم ہو گیا تو آپ بھی پیاسی ہوئیں اور بچہ بھی پیاسا ہوا، سو دیکھا کہ اس کی زبان خشک ہوئی جاتی ہے، ان سے رہا نہ گیا، صفا کا پہاڑ زیادہ قریب تھا، اس پر کھڑے ہو کر جنگل کی طرف منہ کیا کہ کوئی نظر آئے، کسی کو نہ دیکھا، جب وہاں سے اتر کر وادی میں پہنچیں تو قمیص کا دامن اٹھا کر خوب تیز آدمی کی طرح دوڑیں اور وادی سے آگے بڑھ کر مروہ کے اوپر کھڑے ہو کر دیکھا کہ کوئی نظر آئے، مگر کوئی نظر نہ آیا۔ سات بار یہی کام کیا۔ سیدنا عبداللہ بن عباس رضی اللہ عنہما کہتے ہیں کہ رسول اللہ ﷺ نے فرمایا کہ اسی لیے لوگ ان دونوں پہاڑوں کے بیچ میں دوڑتے ہیں۔

جب مروہ پر چڑھ گئیں تو ایک آواز سنی، اپنے جی سے کہا: ٹھہر جا، پھر دوبارہ سنی، کہا: اے آواز والے! تیرے پاس کچھ فریاد رسی ہے؟ دیکھا تو زم زم کی جگہ پر ایک فرشتہ ہے، اس نے اپنی ایڑی لگائی یا بازو سے کریدا تو وہاں سے پانی نکلا۔ یہ اس کو حوض کی طرح روکنے لگیں اور ہاتھ سے سمیٹنے لگیں۔ نیز اپنی مشک میں چلو بھر بھر کے ڈالنے لگیں۔ وہ اسی طرح جوش مار رہا تھا۔ سیدنا عبداللہ بن عباس رضی اللہ عنہما نے کہا کہ رسول اللہ ﷺ نے فرمایا کہ اللہ رحم کرے اُم اسماعیل پر! اگر وہ زم زم کو چھوڑ دیتیں یا یوں فرمایا کہ چلو بھر بھر کر پانی نہ لیتیں تو یہ زم زم ایک صاف پانی کا چشمہ ہو جاتا۔ غرضیکہ انھوں نے پانی پیا اور اپنے بچے کو دودھ پلایا۔ فرشتے نے ان سے کہا کہ تو ضائع ہونے کا خوف نہ کر، اس جگہ اللہ کا ایک گھر ہوگا، جس کو یہ بچہ اور اس کا باپ بنائے گا، اللہ اس گھر والوں کو ضائع نہیں کرے گا۔ یہ گھر زمین سے ایک ٹیلے کی مانند اونچا تھا۔ وہاں سیلاب آتے تو دائیں بائیں نکل جاتے۔ وہ جگہ یوں ہی رہی۔

بنو جرہم کا ورود اور سکونت:

یہاں تک کہ وہاں جرہم کی ایک جماعت یا جرہم کے ایک گھرانے کا گزر ہوا۔ وہ کدا کے راستے سے اُدھر آئے اور مکہ کے نچلے حصے میں اترے۔ ایک پرندہ اُڑتا ہوا دیکھا تو کہا یہ پانی کے گرد چکر لگاتا ہے۔ ہم تو اس جنگل میں بارہا آئے، لیکن کبھی پانی نہیں دیکھا۔ کسی کو بھیجا دیکھا تو پانی موجود ہے۔ وہ پانی پر آئے۔ وہاں اسماعیل کی ماں موجود تھیں۔ انھوں نے کہا کہ تم ہمیں اجازت دیتی ہو کہ ہم تمہارے پاس اتریں؟ کہا کہ ہاں، لیکن اس پانی میں تمہارا کچھ حق ملکیت نہیں۔ کہا: بہتر ہے۔

اسماعیل کی بنو جرہم میں شادی، طلاق اور شادی:

سیدنا ابن عباس رضی اللہ عنہما کہتے ہیں کہ رسول اللہ ﷺ نے فرمایا کہ اسماعیل کی ماں کوئی ہمسایہ چاہتی تھیں۔ وہ لوگ وہاں اتر پڑے، اپنے گھر والوں کو بھی بلا بھیجا، جب کئی گھر والے جمع ہو گئے اور اُدھر یہ بچہ بھی جوان ہو گیا اور اُن سے

عربی زبان سیکھ لی اور اُن کو بہت پسند آیا تو جوان ہونے کے بعد ایک عورت سے نکاح کر دیا۔ اس دوران میں اُم اسماعیل کا انتقال ہو گیا۔ اسماعیل علیہ السلام کی شادی کے بعد ابراہیم علیہ السلام آئے، تاکہ بیوی بچے کو دیکھیں۔ اسماعیل موجود نہ تھے۔ ان کی بیوی سے ان کا حال پوچھا تو اس نے کہا کہ باہر ہمارے لیے کچھ لینے کو گئے ہیں۔ گزر اوقات کا حال پوچھا کہ کس طرح بسر ہوتی ہے؟ کہا کہ ہم نہایت تنگی ترشی میں ہیں۔

اس عورت نے گزران کی شکایت کی۔ فرمایا کہ جب تیرا شوہر آئے تو میرا اس کو سلام کہنا اور یہ بھی کہنا کہ اپنے دروازے کی چوکھٹ بدل دے۔ جب اسماعیل علیہ السلام آئے تو ان کو کسی کے آنے کا احساس ہوا تو پوچھا: تمہارے پاس کوئی آیا تھا؟ کہا کہ ہاں ایک بوڑھا اس شکل کا آیا تھا، اس نے ہم سے تمہارا حال پوچھا۔ ہم نے بتا دیا، پھر ہم سے گزر اوقات کا دریافت کیا۔ ہم نے یہ کہا کہ ہم بڑی تنگی ترشی میں ہیں۔ کہا کہ تجھے کوئی وصیت کر گئے ہیں؟ کہا کہ ہاں تم کو سلام کہہ گئے ہیں اور یہ بات کہ تم اپنے دروازے کی چوکھٹ بدل دو۔ کہا کہ وہ میرے باپ تھے اور مجھے حکم دے گئے ہیں کہ میں تجھ کو جدا کر دوں، لہذا تو اپنے گھر والوں کے پاس چلی جا۔ انھوں نے اسے طلاق دے دی اور قبیلہ جرہم کی دوسری عورت سے نکاح کر لیا۔

ابراہیم علیہ السلام جب تک کہ اللہ نے چاہا، اپنے (بیٹے کی) بیوی اور بچے کے پاس نہ آئے۔ ایک دن پھر اُن کے پاس آئے اور اسماعیل علیہ السلام کو نہ پایا۔ ان کی بیوی سے ان کا حال دریافت کیا۔ بیوی نے کہا کہ ہمارے لیے کچھ لینے گئے ہیں۔ کہا: تم کیسے ہو، تمہاری گزران کیسے ہوتی ہے؟ اس نے کہا کہ ہم خیر و عافیت سے ہیں اور اللہ تعالیٰ کا شکر ہے۔ ابراہیم علیہ السلام نے کہا کہ تمہارا کھانا پینا کیا ہے؟ اس نے کہا: گوشت کھاتے ہیں اور پانی پیتے ہیں۔ فرمایا کہ اے اللہ! ان کے گوشت اور پانی میں برکت دے۔ رسول اللہ ﷺ نے فرمایا کہ اس دن کوئی غلہ ان کے پاس نہ تھا، ورنہ اسی کے لیے دعا کرتے اور کہا کہ یہ دونوں چیزیں مکہ کے علاوہ نہ تو کسی کو کفایت کرتی ہیں اور نہ موافق پڑتی ہیں۔ ابراہیم علیہ السلام نے فرمایا کہ جب تیرا خاوند آئے تو اس سے میرا سلام کہنا اور یہ کہنا کہ تم اپنے گھر کی چوکھٹ قائم رکھو۔ جب اسماعیل علیہ السلام آئے اور پوچھا کہ تمہارے پاس کوئی شخص آیا تھا؟ کہا کہ ہاں ایک اچھی شکل کا بوڑھا شخص آیا تھا۔ اس عورت نے ان کی تعریف و توصیف بیان کی۔ کہا کہ تمہارا حال دریافت کیا، پھر پوچھا تھا کہ تمہاری گزر اوقات کس طرح ہوتی ہے؟ میں نے کہا کہ بہت اچھی ہو رہی ہے۔ پوچھا: کیا کچھ کہہ گئے ہیں؟ کہا: ہاں، یہ کہا ہے کہ تمہیں سلام کہوں اور یہ کہ تم اپنے گھر کی چوکھٹ ثابت رکھو۔ کہا کہ وہ میرے باپ تھے اور تو میرے گھر کی چوکھٹ ہے۔ وہ یہ حکم دے گئے ہیں کہ تجھ کو اپنے پاس رکھوں۔

بیت اللہ کی تعمیر اور ابراہیم علیہ السلام کی واپسی:

پھر ابراہیم علیہ السلام چند روز تک جب تک کہ اللہ نے چاہا نہ آئے، پھر آئے تو دیکھا کہ اسماعیل علیہ السلام بیٹھے، اس درخت کے نیچے جو زم زم کے پاس تھا، تیر بنا رہے ہیں۔ جب باپ کو دیکھا تو کھڑے ہو گئے اور جو کام باپ بیٹے سے اور بیٹا باپ سے کرتا ہے، وہ کیا، یعنی ادب و تعظیم سے پیش آئے، فرمایا: اے اسماعیل! اللہ نے مجھے ایک کام کا حکم دیا ہے۔ کہا کہ جو حکم آپ کو دیا ہے، وہ کریں۔ فرمایا: کیا تو میری مدد کرے گا؟ کہا کہ ہاں، فرمایا کہ اللہ نے مجھے حکم دیا ہے کہ میں اس جگہ ایک گھر بناؤں۔ ایک اونچے ٹیلے کی طرف اشارہ کیا۔ اس وقت ان دونوں نے گھر کی بنیاد اونچی کی۔ اسماعیل علیہ السلام پتھر لاتے اور ابراہیم علیہ السلام گھر بناتے۔ جب بنیاد اونچی ہو چکی تو اس پتھر کو لا کر رکھا اور ابراہیم علیہ السلام اس پر کھڑے ہو کر گھر بناتے رہے، اسماعیل علیہ السلام پتھر اٹھا اٹھا کر دیتے جاتے تھے۔ دونوں بزرگ یہ کہتے جاتے تھے: ﴿رَبَّنَا تَقَبَّلْ مِنَّا ۖ إِنَّكَ أَنْتَ السَّمِيعُ الْعَلِيمُ﴾ [البقرة: ۱۲۷] ”اے ہمارے رب! تو ہم سے (یہ نیکی) قبول کر لے، بے شک تو ہی خوب سننے والا، خوب جاننے والا ہے۔“ غرض کہ اس تعمیر کے وقت گھر کے گرد پھرتے اور یہ دعا کرتے رہتے۔^(۱)

امام عبدالرزاق نے اس حدیث کو تفصیل کے ساتھ اور ابن ابی حاتم و ابن جریر رحمہم اللہ نے اختصار کے ساتھ روایت کیا ہے۔^(۲) امام ابن مردویہ رحمہ اللہ بھی اس کے ناقل ہیں، پھر حافظ ابن کثیر رحمہ اللہ نے اس حدیث کو بخاری شریف سے دوسرے طریق سے روایت کر کے یہ کہا ہے کہ بخاری نے اس کو ”کتاب الأنبياء“ میں ان دو اسانید سے روایت کیا ہے۔^(۳) امام حاکم رحمہ اللہ پر بڑا تعجب ہے کہ اس نے اس حدیث کو مستدرک میں روایت کر کے یہ کہا ہے کہ ”صحیح علی شرط الشيخین ولم یخرجاه“ ”یہ صحیح ہے اور بخاری و مسلم کی شرط پر ہے، لیکن انھوں نے اسے روایت نہیں کیا۔“^(۴) حالاں کہ بخاری نے اس حدیث کو روایت کیا ہے۔ ہاں اس میں اختصار کی وجہ سے ذبح کا ذکر نہیں آیا، اگرچہ صحیح میں دوسری جگہ آیا ہے کہ اس مینڈھے کے سینگ کعبہ میں لٹکے تھے۔^(۵) یہ بھی آیا ہے کہ ابراہیم اپنے اہل کو دیکھنے ملنے کے لیے براق پر تیز رفتاری سے آتے جاتے تھے، پھر بلاد مقدسہ کو لوٹ جاتے۔^(۶) واللہ اعلم۔

امام ابن جریر رحمہ اللہ نے بیت اللہ کی تعمیر کا جو قصہ اپنی سند سے سیدنا علی مرتضیٰ رحمہ اللہ سے ذکر کیا ہے، اس سے یہ

(۱) صحیح البخاری، رقم الحدیث (۳۱۸۴)

(۲) مصنف عبد الرزاق (۱۰۵/۵) تفسیر ابن ابی حاتم (۲۳۲/۱) تفسیر الطبري (۶۷/۳)

(۳) صحیح البخاری، رقم الحدیث (۳۱۸۵، ۳۱۸۴) (۴) مستدرک الحاکم (۶۰۱/۲)

(۵) یہ روایت مسند احمد (۶۸/۴) میں صحیح سند سے مروی ہے۔ (۶) تفسیر ابن کثیر (۲۳۴/۱)

(۷) تفسیر الطبري (۶۸/۳)

بات نکلتی ہے کہ ابراہیم علیہ السلام نے بیت اللہ ہاجر و اسماعیل کی جدائی سے پہلے بنایا تھا۔ حافظ ابن کثیر رحمہ اللہ کہتے ہیں کہ ہو سکتا ہے کہ اس جگہ احاطہ اور حجرہ تعمیر کر رکھا ہو اور جب اسماعیل بڑے ہوئے تو پھر مل کر وہاں گھر بنایا، جیسے اللہ نے فرمایا۔ پھر امام سدی رحمہ اللہ سے بیت اللہ کی تعمیر کا قصہ روایت کر کے یہ کہا ہے کہ اس ترتیب سے یہ نکلتا ہے کہ گھر کی بنیادیں ابراہیم علیہ السلام سے پہلے کی بنی ہوئی تھیں، فقط اتنی بات ہوئی کہ اللہ نے ان کو یہ جگہ بتا دی۔ بہت سے لوگ اس طرف گئے ہیں، جیسے: سیدنا عبداللہ بن عباس رضی اللہ عنہما^(۱)

بیت اللہ کی تعمیر کی تاریخ:

عطا بن ابی رباح رحمہ اللہ نے کہا ہے کہ پہلے اس گھر کو آدم علیہ السلام نے بنایا تھا۔ حجر اسود جنت کا ایک یا قوت ہے، پھر اللہ نے ابراہیم علیہ السلام کے ہاتھ سے اس گھر کی ترمیم کرائی۔ اس بارے میں کئی روایات آئی ہیں۔ سیدنا عبداللہ بن عباس رضی اللہ عنہما نے کہا ہے کہ اللہ نے دنیا کی پیدائش سے دو ہزار برس پہلے اس گھر کو چار ستونوں پر پانی کے اوپر رکھا تھا، پھر زمین کو گھر کے نیچے سے پھیلایا۔ امام مجاہد رحمہ اللہ نے کہا ہے کہ اس گھر کے ستون ساتویں زمین میں ہیں۔^(۳) ازرقی رحمہ اللہ نے اپنی تاریخ مکہ معظمہ میں ذکر کیا ہے کہ ذوالقرنین نے ابراہیم علیہ السلام کے ہمراہ طواف کیا۔ اس سے معلوم ہوا کہ اس کا زمانہ بہت پہلے کا ہے۔ سیدہ عائشہ رضی اللہ عنہا سے مروی حدیث میں آیا ہے کہ رسول اللہ صلی اللہ علیہ وسلم نے فرمایا کہ تو نہیں دیکھتی کہ تیری قوم نے جب اس گھر کو بنایا تو ابراہیم علیہ السلام کی مقرر کردہ بنیادوں سے گھٹا دیا۔ انھوں نے کہا کہ پھر آپ ویسا ہی کیوں نہیں کر دیتے؟ فرمایا کہ اگر تیری قوم کفر سے قریب نہ ہوتی تو میں اس کو ویسا ہی بنا دیتا۔

سیدنا عبداللہ بن عمر رضی اللہ عنہما کہتے ہیں کہ میں خیال کرتا ہوں کہ رسول اللہ صلی اللہ علیہ وسلم نے حجر اسود سے متصل دونوں رکن کا استلام شاید اسی لیے چھوڑ دیا تھا کہ بیت اللہ ابراہیم علیہ السلام کی مقرر کردہ بنیادوں پر مکمل نہ ہوا۔^(۴) (رواہ البخاری و مسلم) سیدہ عائشہ رضی اللہ عنہا سے یہ الفاظ مروی ہیں کہ اگر تیری قوم عہد جاہلیت و کفر سے تازہ تازہ اسلام میں نہ آئی ہوتی تو میں کعبہ کا خزانہ اللہ کی راہ میں خرچ کر دیتا اور اس کا دروازہ زمین پر رکھتا اور حطیم کو اس میں داخل کر دیتا۔^(۵) بخاری میں آیا ہے کہ پھر عبداللہ بن الزبیر رضی اللہ عنہما نے اسی حدیث کی بنیاد پر کعبہ کے دو دروازے بنائے، ایک اندر جانے کا دوسرا باہر نکلنے کا۔^(۶)

حافظ ابن کثیر رحمہ اللہ نے سیدہ عائشہ رضی اللہ عنہا کی اس حدیث کو کئی طریق سے نقل کیا ہے۔ اس کے بعد قریش کا کعبہ کو ابراہیم علیہ السلام کے بعد تعمیر کرنے کا ذکر کیا اور کہا ہے کہ ابراہیم علیہ السلام سے مدت دراز کے بعد رسول اللہ صلی اللہ علیہ وسلم کی بعثت سے پانچ برس پہلے انھوں نے کعبہ کو تعمیر کیا۔ ان کے ساتھ رسول اللہ صلی اللہ علیہ وسلم بھی پینتیس سال کی عمر میں پتھر منتقل

(۱) تفسیر الطبری (۵۸/۳) تفسیر ابن کثیر (۲۳۵-۲۳۶) (۲) تفسیر الطبری (۵۸/۳) (۳) صحیح البخاری، رقم الحدیث (۱۵۰۶) صحیح مسلم، رقم الحدیث (۱۳۳۳)

(۴) تفسیر الطبری (۶۱-۶۳)

(۵) صحیح مسلم، رقم الحدیث (۱۳۳۳) (۶) صحیح البخاری، رقم الحدیث (۱۲۶)

کرتے تھے، پھر حجرِ اسود کو ایک کپڑے میں رکھ کر ہر قبیلے نے اٹھایا۔ جب اس کی جگہ پر اُسے پہنچایا تو رسول اللہ ﷺ نے اپنے دستِ مبارک سے اس کو جما دیا۔

ابن اسحاق رحمہ اللہ نے کہا ہے کہ عہدِ نبوی میں کعبہ اٹھارہ گز تھا، اس کو قباطی (مصری چادر) پہنائی گئی۔ سب سے پہلے دیباج (ریشم) حجاج بن یوسف نے پہنایا، پھر ساٹھ (۶۰) ہجری کے بعد ابن زبیر رضی اللہ عنہما کی امارت کے شروع میں قریش کی بنیاد پر اور پھر یزید بن معاویہ رضی اللہ عنہ کی ولایت کے اخیر میں جب ابن زبیر رضی اللہ عنہما کا محاصرہ کیا گیا تو اس کی عمارت جل گئی۔ اس وقت ابن زبیر رضی اللہ عنہما نے زمین تک توڑ کر ابراہیم علیہ السلام کی مقرر کردہ بنیادوں پر بنایا اور حطیم کو کعبے میں داخل کیا اور مشرق و مغرب کی جانب دو دروازے رکھے۔ جس طرح کہ اپنی خالہ عائشہ صدیقہ رضی اللہ عنہا سے سنا تھا، ویسا بنا دیا۔ جب تک وہ امیر رہے، کعبہ بھی اسی صورت پر رہا۔ جب حجاج نے ان کو قتل کیا تو پھر کعبہ کو عبدالملک بن مروان کے حکم سے اسی پہلی وضع پر بنا دیا۔ اس قصے کو مسلم و نسائی رحمہما نے ذکر کیا ہے۔^①

حافظ ابن کثیر رحمہ اللہ کہتے ہیں کہ سنت یہ تھی کہ جو کام ابن زبیر رضی اللہ عنہما نے کیا تھا، اس کو برقرار رکھتے، کیوں کہ رسول اللہ ﷺ اسی کو پسند فرماتے تھے، لیکن اس ڈر سے کہ لوگ اسلام میں نئے ہیں اور کفر کے زمانے کے قریب ہیں، کہیں ان کے دل انکار نہ کر دیں، اس لیے اس کو موقوف رکھا۔ مگر یہ سنت عبدالملک پر پوشیدہ رہی، اسی لیے جب یہ بات اس کے سامنے واضح ہو گئی کہ سیدہ عائشہ رضی اللہ عنہا نے اس حدیث کو رسول اللہ ﷺ سے روایت کیا ہے تو کہا: ”وَدِدْتُ أَنِّي تَرَكْتُهُ وَمَا تَحْمَلُ“ ”کاش! میں انھیں (ابن زبیر رضی اللہ عنہما کو) اور جس کام کی ذمہ داری انھوں نے اٹھائی، اسے چھوڑ دیتا۔“ (رواہ مسلم) پھر حافظ ابن کثیر رحمہ اللہ نے کہا ہے کہ حدیث مذکور سیدہ عائشہ رضی اللہ عنہا سے بہت سے صحیح طریق سے ثابت ہے اور یہ اس بات کی دلیل ہے کہ ابن زبیر رضی اللہ عنہما نے جو کام کیا تھا، وہ بالکل ٹھیک اور اچھا تھا۔ اگر کعبہ اسی شکل پر چھوڑ دیا جاتا تو بہت بہتر ہوتا، لیکن جب صورتِ حال قائم ہو گئی تو اب بعض علما کے نزدیک اس کا بدلنا مکروہ ہے۔

کہتے ہیں کہ ہارون الرشید نے امام مالک رحمہ اللہ سے پوچھا تھا کہ ہم کعبہ کو گرا کر ابن زبیر رضی اللہ عنہما کے فعل کے مطابق بنادیں؟ مالک رحمہ اللہ نے کہا کہ اے امیر المومنین! تم کعبۃ اللہ کو بادشاہوں کا کھیل تماشا نہ بناؤ کہ جو کوئی چاہے، اسے گرا کر بناتا رہے۔ اس پر ہارون الرشید نے اس کو بنانے کا خیال چھوڑ دیا۔ اس بات کو قاضی عیاض اور نووی رحمہما نے ذکر کیا ہے۔^③

قربِ قیامت میں کعبہ کو تباہ کیا جائے گا:

سو یہ گھر اسی طرح اخیر زمانے تک رہے گا، یہاں تک کہ دوسو کھی پنڈلیوں والا جلشی اس کو ڈھائے گا۔ جس

① صحیح مسلم، رقم الحدیث (۱۳۳۳) سنن النسائي، رقم الحدیث (۲۹۰۱) تفسیر ابن کثیر (۱/ ۲۳۸-۲۴۰)

② صحیح مسلم، رقم الحدیث (۱۳۳۳) تفسیر ابن کثیر (۱/ ۲۴۰-۲۴۱)

③ دیکھیں: شرح صحیح مسلم للنووي (۹/ ۸۹)

طرح کہ صحیحین میں سیدنا ابو ہریرہ رضی اللہ عنہ سے مرفوعاً آیا ہے: «يُخَرَّبُ الْكَعْبَةَ ذُو السُّوَيْقَتَيْنِ مِنَ الْحَبَشَةِ» یعنی کعبے کو دو سوکھی پنڈلیوں والا حبشی ڈھائے گا۔^(۱) یہ ماجرا یا جوج ماجوج کے نکلنے کے بعد ہوگا۔ اس کی دلیل یہ ہے کہ بخاری میں سیدنا ابوسعید خدری رضی اللہ عنہ سے مرفوعاً مروی ہے کہ ان کے خروج کے بعد بیت اللہ کا حج اور عمرہ نہ ہوگا۔^(۲)

میں کہتا ہوں کہ قسطلانی نے ذکر کیا ہے کہ کعبہ دس بار بنایا گیا ہے: ایک بار فرشتوں نے بنایا، دوسری بار آدم علیہ السلام نے، تیسری بار شیث علیہ السلام نے، یہ مٹی اور پتھر کا تھا اور طوفان میں ڈوب گیا تھا۔ چوتھی بار ابراہیم علیہ السلام نے، پانچویں بار عمالقہ نے۔ چھٹی بار جرہم نے، اس کا نام حارث بن مضاض تھا۔ ساتویں بار قصی نے جو رسول اللہ صلی اللہ علیہ وسلم کا پانچواں دادا تھا۔ آٹھویں بار قریش نے۔ نویں بار ابن زبیر رضی اللہ عنہ نے اوائل ۶۴ھ میں اور دسویں بار حجاج نے بنایا تھا۔^(۳) سلیمان جمل نے کہا ہے کہ اس کے بعد ایک بادشاہ نے ۱۳۹ھ میں بنایا ہے۔^(۴)

امام رازی رحمۃ اللہ علیہ نے کہا ہے کہ یہ اس بات پر دلیل ہے کہ مسجد بنانا نیکی کا کام ہے اور نیک عمل کی قبولیت کی دعا مانگنا مستحب ہے۔ یہ دعا، کہ ہم کو مسلمان بنا، حج کے دستور سکھا، اس کا مطلب ہے کہ ہمیں اپنا فرماں بردار بنا، ہم تیری اطاعت اور عبادت میں کسی کو شریک نہ کریں۔ کسی نے کہا ہے کہ یعنی اپنا مخلص بنا اور کسی نے کہا کہ مسلمان تو وہ تھے، مگر ثابت قدم رہنا مانگا۔ عکرمہ رحمۃ اللہ علیہ نے کہا ہے کہ اللہ نے اس دعا پر فرمایا کہ میں نے ایسا ہی کیا۔^(۵)

ذریۃ ابراہیمی سے مراد:

امام سدی رحمۃ اللہ علیہ نے کہا کہ ذریۃ سے مراد عرب ہیں۔ ابن جریر رحمۃ اللہ علیہ نے کہا ہے کہ درست بات یہ ہے کہ ذریۃ عام ہے۔ عرب اور غیر عرب سب کو شامل ہے، اس لیے کہ بنی اسرائیل بھی ابراہیم علیہ السلام کی اولاد ہیں۔ اللہ تعالیٰ نے فرمایا ہے: ﴿وَمِنْ قَوْمِ مُوسَىٰ أُمَّةٌ يَهْدُونَ بِالْحَقِّ وَبِهِ يَعْدِلُونَ﴾ [الأعراف: ۱۵۹] ”اور موسیٰ کی قوم میں سے ایک گروہ (ایسا) ہے جو حق کے ساتھ راہنمائی کرتے ہیں اور اسی (حق) کے ساتھ عدل کرتے ہیں۔“^(۶)

حافظ ابن کثیر رحمۃ اللہ علیہ نے کہا ہے کہ ابن جریر رحمۃ اللہ علیہ کا قول امام سدی رحمۃ اللہ علیہ کے قول کی نفی نہیں کرتا، کیوں کہ عرب کی تخصیص، عرب کے علاوہ کی نفی نہیں ہے۔ آیت کا سیاق عرب ہی کے حق میں ہے، اسی لیے اس کے بعد عرب میں سے بعثت رسول کی دعا کی ہے۔ وہ محمد صلی اللہ علیہ وسلم ہیں، جو عرب میں مبعوث ہوئے، جیسے اللہ تعالیٰ نے فرمایا: ﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ﴾ [الجمعة: ۲] ”وہی ہے جس نے ان پڑھوں میں ایک رسول بھیجا انہی میں سے۔“ اس کے ساتھ اللہ تعالیٰ کے فرمان کے مطابق رسول اللہ صلی اللہ علیہ وسلم کی رسالت تمام بنی نوع انسان کی طرف ہونے کی نفی

[۱] صحیح البخاری، رقم الحدیث (۱۵۱۴) صحیح مسلم، رقم الحدیث (۲۹۰۹)

[۲] تفسیر ابن کثیر (۲۴۱/۱) صحیح البخاری، رقم الحدیث (۱۵۱۶) [۳] إرشاد الساري للقسطلاني (۱۴۳/۳-۱۴۴)

[۴] حاشیۃ الجمل علی الجلالین (۱/۱۱۴) [۵] تفسیر ابن ابی حاتم (۱/۲۳۴) [۶] تفسیر الطبری (۳/۷۴)

نہیں ہے۔ ﴿قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ [الأعراف: ۱۵۸] ”کہہ دیجیے: اے لوگو! بے شک میں تم سب کی طرف اللہ کا رسول ہوں۔“ اس کے سوا اور بہت سی قطعی دلیلیں موجود ہیں۔

نیک اولاد کی دعا:

ابراہیم اور اسماعیل علیہ السلام کی یہ دعا ویسی ہی ہے، جیسے اللہ نے متقین کے متعلق خبر دی ہے: ﴿وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا﴾ [الفرقان: ۷۴] ”اور وہ جو کہتے ہیں: اے ہمارے رب! ہمیں ہماری بیویوں اور اولاد کی طرف سے آنکھوں کی ٹھنڈک عطا کر اور ہمیں متقیوں کا امام بنا۔“ اتنی دعا شرعی لحاظ سے پسندیدہ ہے، کیوں کہ اللہ کی عبادت کی پوری محبت یہی ہے کہ یہ بات چاہے کہ اس کی پشت سے ایسے آدمی پیدا ہوں، جو اللہ وحدہ لا شریک لہ کی خالص اور خاص عبادت کریں۔ اسی لیے جب اللہ نے ابراہیم علیہ السلام سے یہ کہا تھا کہ میں تم کو سب لوگوں کا پیشوا کروں گا تو انھوں نے کہا کہ میری اولاد میں بھی کرنا۔ فرمایا: میرا عہد ظالموں کو نہیں پہنچتا۔ اللہ تعالیٰ کا فرمان ہے کہ ابراہیم علیہ السلام نے کہا: ﴿وَاجْتَنِبْنِي وَبَنِيَّ أَنْ نَعْبُدَ إِلَّا صَنَامًا﴾ [ابراہیم: ۳۵] ”اور مجھے اور میری اولاد کو بت پرستی سے بچائے رکھنا۔“

نیک اولاد صدقہ جاریہ ہے:

سیدنا ابو ہریرہ رضی اللہ عنہ سے مروی مرفوع حدیث میں ہے کہ جب آدمی مرجاتا ہے تو اس کا عمل منقطع ہو جاتا ہے، مگر تین کام جاری رہتے ہیں: ایک صدقہ جاریہ، دوسرا علم جس سے نفع ہو، تیسری نیک اولاد، جو اس کے لیے دعا کرے۔^(۱)

مناسک حج:

حج کے طریقے سے مراد یہ ہے کہ جس قاعدے سے حج کیا جاتا ہے، وہ ہم کو سکھا دے۔ یہ عطا اللہ کا قول ہے۔ مجاہد رضی اللہ عنہ نے کہا ہے کہ یعنی ہم کو ذبح کی جگہ بتا دے۔ قتادہ رضی اللہ عنہ کا بھی یہی قول ہے۔^(۲) سیدنا عبداللہ بن عباس رضی اللہ عنہما کہتے ہیں کہ جب ابراہیم علیہ السلام کو مناسک کا حکم ہوا اور سعی میں شیطان سامنے آیا تو یہ اس پر غلبہ حاصل کر گئے، پھر جبریل علیہ السلام ان کو لے کر منیٰ میں آئے اور کہا کہ یہ لوگوں کے مناخ (اونٹ بٹھانے) کی جگہ ہے۔ جب جمرہ عقبہ کے پاس گئے تو پھر شیطان سامنے آیا۔ اس کو سات کنکریاں ماریں، پھر جمرہ وسطیٰ پر آئے تو یہاں بھی وہ آگے آیا، پھر وہی سات کنکریاں ماریں، پھر جمرہ قصویٰ پر آئے تو یہاں بھی شیطان سامنے آیا، اس کو سات کنکریاں ماریں، تب وہاں سے ہٹا۔ پھر جبریل علیہ السلام مزدلفہ پر ان کو لائے اور کہا کہ یہ مشعر ہے۔ پھر عرفات میں لائے اور کہا کہ یہ عرفہ ہے، پھر کہا کہ اب تو تم نے پہچان لیا۔ اس کو ابو داؤد طیالسی رضی اللہ عنہ نے روایت کیا ہے۔^(۳)

(۱) صحیح مسلم، رقم الحدیث (۱۶۳۱) تفسیر ابن کثیر (۱/۲۴۲)

(۲) تفسیر الطبری (۳/۷۸-۷۹) تفسیر ابن ابی حاتم (۱/۲۳۴-۲۳۵)

(۳) مسند ابی داؤد الطیالسی (۱/۳۵۱) تفسیر ابن ابی حاتم (۱/۲۳۴-۲۳۵) اس کی سند صحیح ہے۔

معلوم ہوا کہ آج ملتِ اسلام میں جو مناسک حج مقرر ہیں، یہ سب جبریل علیہ السلام کے سکھائے ہوئے ہیں۔ جبریل علیہ السلام نے ابراہیم علیہ السلام کو سکھائے اور ابراہیم علیہ السلام سے رسول اللہ ﷺ کے ذریعے سے اس امت میں آئے۔

رَبَّنَا وَابْعَثْ فِيهِمْ رَسُولًا مِنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ
الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ ﴿١٢٩﴾

اے ہمارے رب! اور ان لوگوں کے لیے انہی میں سے ایک رسول بھیج، وہ ان کے سامنے تیری آیتیں تلاوت کرے، اور انہیں کتاب اور حکمت کی تعلیم دے، اور انہیں پاک کرے، بے شک تو ہی غالب، خوب حکمت والا ہے ﴿129﴾

بعثت نبوی کے لیے دعائے خلیل:

اللہ پاک نے اس آیت میں ابراہیم علیہ السلام کی اہل حرم کے لیے باقی ماندہ دعا ذکر فرمائی ہے۔ وہ دعا یہ تھی کہ میری اولاد میں سے ایک رسول ان میں بھیج دے۔ ان کی یہ دعا اللہ تعالیٰ کی پہلے سے مقرر تقدیر کے موافق ہوگئی اور وہ تقدیر محمد ﷺ کو اُمیوں، بلکہ سارے عجمیوں اور ساری مخلوق جن و انس کی طرف بھیجنے کے لیے تھی۔ جس طرح عرباض بن ساریہ رضی اللہ عنہ سے مروی حدیث میں آیا ہے کہ رسول اللہ ﷺ نے فرمایا کہ میں اللہ کے نزدیک اس وقت خاتم النبیین تھا کہ جب آدم ابھی مٹی کے پتلے ہی تھے۔ میں تم کو اس کام کی ابتدا بتا دوں کہ میں اپنے باپ ابراہیم علیہ السلام کی دعا، عیسیٰ علیہ السلام کی بشارت اور اپنی ماں کا خواب ہوں۔ اسی طرح خواب سب پیغمبروں کی مائیں دیکھا کرتی تھیں۔^(۱) (رواہ أحمد)

مراد یہ ہے کہ سب سے پہلے جس نے رسول اللہ ﷺ کو لوگوں میں مشہور کیا اور آپ کا ذکر شریف کیا، وہ ابراہیم علیہ السلام ہیں، آپ کے ذکر شریف کی دھوم دھام لوگوں میں لگاتا رہی۔

عیسیٰ علیہ السلام کی بشارت:

یہاں تک کہ بنی اسرائیل کے آخری نبی عیسیٰ علیہ السلام نے اپنی قوم میں کھڑے ہو کر آپ کے نام مبارک کا یہ خطبہ پڑھا:

﴿إِنِّي رَسُولُ اللَّهِ إِلَيْكُمْ مُّصَدِّقًا لِّمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدُ﴾ [الصف: ۶]

”بے شک میں تمہاری طرف اللہ کا رسول ہوں، تصدیق کرنے والا ہوں اس (کتاب) تورات کی جو مجھ سے پہلے ہے اور ایک رسول کی بشارت دینے والا ہوں، وہ میرے بعد آئے گا، اس کا نام احمد ہوگا۔“

اسی لیے حدیث مذکور میں یہ فرمایا ہے کہ میں دعوتِ ابراہیم اور بشارتِ عیسیٰ ہوں۔ رہے آپ کی ماں کے

(۱) مسند أحمد (۴/ ۱۲۷) علامہ البانی رحمہ اللہ فرماتے ہیں کہ آخری جملے کے علاوہ یہ روایت صحیح ہے۔ دیکھیں: السلسلة الضعيفة،

خواب، تو اس کی صورت یہ ہے کہ وہ خواب انھوں نے زمانہ حمل میں دیکھے تھے اور ان کا ذکر اپنی قوم سے کیا تھا۔ اس دن سے سب میں آپ کی شہرت ہو گئی تھی اور آپ کی نبوت کی ایک تمہید قائم ہو گئی تھی۔ ملکِ شام کی تخصیص اس لیے ہے کہ شام میں آپ کی نبوت و دین کا استقرار ہوگا، اسی لیے آخر زمانے میں شام اسلام کی منڈی ٹھہرے گا۔ عیسیٰ علیہ السلام بھی وہیں دمشق کی مشرقی جانب میں سفید منار سے نازل ہوں گے۔^(۱) صحیحین میں مرفوعاً آیا ہے کہ اس امت کا ایک گروہ ہمیشہ حق پر غالب رہے گا۔ جو کوئی اس کا مددگار نہ ہوگا، وہ اس کو کچھ نقصان نہ پہنچا سکے گا اور نہ کوئی اور مخالف، یہاں تک کہ اللہ کا حکم آئے اور وہ گروہ اسی حال پر ہو۔^(۲) امام بخاری نے کہا ہے کہ یہ گروہ شام میں ہوگا۔ میں کہتا ہوں اس کا یہ مطلب نہیں کہ وہ گروہ شام ہی میں ہوا کرے گا اور کسی دوسری جگہ نہ ہوگا، بلکہ شام میں زیادہ واقع ہوگا، ورنہ زمین کے دوسرے کناروں میں بھی ایسے لوگ ہو چکے ہیں اور ہمیشہ ہوتے رہتے ہیں۔

غلبہ اسلام کی بشارت:

اس حدیث میں ایک اشارہ یہ بھی ہے کہ اسلام قیامت قائم ہونے تک رہے گا۔ ایسا نہیں ہوگا کہ کوئی مخالف یا دشمن اس کو روے زمین سے مٹا دے، اگرچہ اسلام غربت ہی کے ساتھ کیوں نہ ہو، بلکہ سب جگہ اسلام غریب بھی نہ ہوگا۔ ایک نہ ایک گروہ کو کسی جگہ شام یا کسی اور جگہ ایک طرح کا مکمل غلبہ رہے گا۔ وَلِلّٰهِ الْحَمْدُ۔ اس حدیث میں گروہ کا لفظ عام ہے۔ اس سے معلوم ہوا کہ یہ فرقہ جو ہمیشہ حق پر غالب رہے گا، اس میں اہل علم اور اہل حکومت دونوں شامل ہوں گے۔ چنانچہ اسی سبب سے علمائے کتاب و سنت ہمیشہ اہل بدعت و رائے اور اصحاب قیاس پر غالب رہتے ہیں۔ نیز جو بادشاہ اور سردار دین دار ہیں، وہ فاسقوں، فاجروں اور شر پسندوں پر غلبہ رکھتے ہیں۔

امام ابو العالیہ رحمہ اللہ کہتے ہیں کہ جب ابراہیم علیہ السلام نے یہ دعا کی کہ رسول اللہ ﷺ مبعوث ہوں تو ان سے کہہ دیا گیا کہ تمھاری یہ دعا قبول کی جاتی ہے۔ رسول مذکور آخر زمانے میں ہوگا۔ امام سدی وقادہ رحمہ اللہ کا بھی یہی قول ہے۔

کتاب و حکمت کی تفسیر:

کتاب سے مراد قرآن ہے اور حکمت سے مراد سنت، یعنی حدیث رسول اللہ ﷺ ہے۔ حسن، قنادہ، مقاتل بن حیان اور ابو مالک وغیرہم رحمہم کا یہی قول ہے۔^(۳) کسی نے کہا ہے کہ بلکہ حکمت سے دین کا فہم مراد ہے۔ حافظ ابن کثیر رحمہ اللہ نے کہا ہے کہ ان اقوال میں اختلاف نہیں۔^(۴) کسی نے حکمت سے حق و باطل کے درمیان تمیز کرنا مراد لیا ہے۔ ابن قتیبہ رحمہ اللہ نے کہا ہے کہ اس سے مراد علم و عمل ہے۔ آدمی حکیم نہیں ہوتا، جب تک دونوں اس میں نہ ہوں۔ ابن درید رحمہ اللہ نے کہا ہے کہ جو بات تجھ کو نصیحت کرے، کسی اچھے کام کی طرف بلائے اور برے کام سے

[۱] صحیح مسلم، رقم الحدیث (۲۹۳۷) [۲] صحیح البخاری، رقم الحدیث (۳۴۴۲) صحیح مسلم، رقم الحدیث (۱۹۲۰)

[۳] تفسیر ابن ابی حاتم (۱/ ۲۳۶-۲۳۷) [۴] تفسیر ابن کثیر (۱/ ۲۴۳)

روکے، وہی بات حکمت ہے۔^①

میں کہتا ہوں کہ یہ سارے امور سنتِ مطہرہ میں موجود اور داخل ہیں۔ جس نے قرآن و حدیث کو پکڑا، وہی بڑا حکیم اور صاحبِ فہم و عمل ہوا۔ قرآن پاک میں جہاں کہیں حکمت کا لفظ آیا ہے، اس سے یہی سنت مراد ہے۔ قرآن شریف عمل بالسنہ کی خبر دیتا ہے اور سنت تمسک بالقرآن پر آمادہ کرتی ہے۔ دین کے اصول بھی دو چیزیں ہیں، ایک کتاب اللہ اور دوسری سنتِ رسول اللہ ﷺ۔ اجماع کا ثبوت نہایت ہی مشکل ہے، جب کہ قیاس کسی شرعی حجت کے بغیر نہ علم کہلانے کے قابل ہے اور نہ عمل کرنے کے۔

سیدنا عبداللہ بن عباس رضی اللہ عنہما نے کہا ہے کہ پاک کرنے، سنوارنے سے اللہ کی فرماں برداری اور اخلاص مراد ہے۔^② محمد بن اسحاق رحمہ اللہ نے کہا ہے کہ آیت کے یہ معنی ہیں کہ ان کو خیر سکھاتا ہے، تاکہ وہ اسے کریں اور شر کی خبر دیتا ہے، تاکہ اس سے بچیں اور انھیں اس بات کی خبر دیتا ہے کہ اگر وہ اس کی اطاعت کریں گے اور اُس کی نافرمانی سے دور رہیں گے تو اللہ اُن سے راضی ہوگا۔^③

عزیز و حکیم کی شرح:

عزیز اس کو کہتے ہیں، جس کو کوئی چیز عاجز نہ کر سکے، وہ ہر چیز پر توانا ہو۔ حکیم اس کو کہتے ہیں جس کے قول و فعل میں پختگی ہو، اپنے علم و عدل سے ہر چیز کو اس کی جگہ میں رکھے۔ امام کسائی رحمہ اللہ نے کہا ہے کہ عزیز، غالب کو اور حکیم، عالم کو کہتے ہیں۔^④ معلوم ہوا کہ حکیم وہ ہے جو سنتِ مطہرہ اور کتابِ عزیز کا عالم ہے نہ کہ وہ جو فنونِ یونان کا دانش مند ہے۔ حکمت بڑی قسمت والوں کو ملتی ہے۔ یہ ہر صاحبِ رائے و قیاس کو نہیں ملتی۔

وَمَنْ يَّرْغَبْ عَنْ مِلَّةِ اِبْرٰهٖمَ اِلَّا مَنْ سَفِهَ نَفْسَهٗ وَلَقَدْ
اصْطَفَيْنٰهٗ فِي الدُّنْيَا وَاِنَّهٗ فِي الْاٰخِرَةِ لَمِنَ الصّٰلِحِيْنَ ﴿١٣٠﴾
اِذْ قَالَ لَهٗ رَبُّهٗ اَسْلِمْ قَالَ اَسَلَمْتُ لِرَبِّ الْعٰلَمِيْنَ ﴿١٣١﴾
وَوَصَّيْ بِهَآ اِبْرٰهٖمَ بَنِيْهٖ وَيَعْقُوْبَ ۚ يٰبَنِيَّ اِنَّ اللّٰهَ اصْطَفٰى لَكُمْ
الدِّيْنَ فَلَا تَمُوْتُوْا۟ اِلَّا وَاَنْتُمْ مُّسْلِمُوْنَ ﴿١٣٢﴾

اور کون بے رغبتی کر سکتا ہے ملتِ ابراہیم سے سوائے اس کے جس نے اپنے نفس کو احمق بنا لیا اور بے شک ہم نے ابراہیم کو دنیا میں چن لیا اور یقیناً وہ آخرت میں ضرور نیکو کاروں میں سے

② تفسیر الطبري (۸۸ / ۳) تفسیر ابن أبي حاتم (۲۳۷ / ۱) اس کی سند حسن ہے۔

① تفسیر البغوي (۱۵۲ / ۱)

④ تفسیر القرطبي (۱۳۱ / ۲) فتح البیان (۲۸۵ / ۱)

③ تفسیر ابن أبي حاتم (۲۳۷ / ۱)

ہوگا (130) اور جب ابراہیم سے اس کے رب نے کہا: فرمانبردار ہو جا! تو اس نے کہا: میں رب العالمین کا فرماں بردار ہو گیا (131) ابراہیم نے اور یعقوب نے بھی اپنے بیٹوں کو اسی (کلمہ حق) کی وصیت کی: اے میرے بیٹو! بے شک اللہ نے تمہارے لیے یہ دین چن لیا ہے، پس تمہیں ہرگز موت نہ آئے، مگر اس حال میں کہ تم مسلمان ہو (132)

ابراہیم علیہ السلام کی شرک سے بے زاری:

اللہ تعالیٰ نے کافروں کی تردید فرمائی ہے کہ یہ جو تم نے اللہ تعالیٰ کے ساتھ شرک کیا ہے، یہ ملتِ ابراہیم علیہ السلام کے مخالف ہے۔ وہ سارے موحدوں کے امام تھے، کیوں کہ انہوں نے خالص اللہ کی توحید اختیار کی تھی اور کسی غیر کا داؤ نہیں چلنے دیا اور نہ ایک پلک جھپکنے کے برابر کبھی شرک کیا، بلکہ اللہ کے سوا ہر معبود سے بیزار ہوئے، اپنی ساری قوم کے مخالف ہوئے، یہاں تک کہ اپنے باپ سے بھی الگ تھلگ ہو گئے۔ کہا: ﴿يَقَوْمِ إِنِّي بُرِّئٌ مِّمَّا تُشْرِكُونَ﴾ (78) ﴿إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ حَنِيفًا ۚ وَمَا أَنَا مِنَ الْمُشْرِكِينَ﴾ (79) [الأنعام: ۷۸-۷۹] ”اے میری قوم! بے شک جنہیں تم شریک ٹھہراتے ہو، میں ان سے بے زار ہوں۔ بے شک میں نے اپنا چہرہ اس ذات کی طرف متوجہ کر لیا ہے جس نے آسمانوں اور زمین کو پیدا کیا، میں اسی (اللہ) کا پرستار ہوں اور میں مشرکوں میں سے نہیں ہوں۔“

نیز اللہ تعالیٰ نے فرمایا: ﴿وَإِذْ قَالَ إِبْرَاهِيمُ لِأَبِيهِ وَقَوْمِهِ إِنَّنِي بَرَاءٌ مِّمَّا تَعْبُدُونَ﴾ (26) ﴿إِلَّا الَّذِي فَطَرَنِي فَإِنَّهُ سَيَهْدِينِ﴾ (27) [الزخرف: ۲۶-۲۷] ”اور جب ابراہیم نے اپنے باپ اور اپنی قوم سے کہا: بلاشبہ میں ان (بتوں) سے بری الذمہ ہوں، جن کی تم عبادت کرتے ہو۔ سوائے اس (اللہ) کے جس نے مجھے پیدا کیا، تو بے شک وہی جلد میری راہنمائی فرمائے گا۔“ نیز اللہ تعالیٰ نے فرمایا: ﴿وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَنْ مَوْعِدَةٍ وَعَدَهَا إِيَّاهُ ۖ فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهُ ۚ إِنَّ إِبْرَاهِيمَ لَأَوَّاهٌ حَلِيمٌ﴾ (11) [التوبة: ۱۱۴] ”اور ابراہیم کا اپنے باپ کے لیے بخشش کی دعا کرنا بس ایک وعدے کے باعث تھا، جو وعدہ انہوں نے اس سے کیا تھا، پھر جب ابراہیم پر واضح ہو گیا کہ یقیناً وہ اللہ کا دشمن ہے تو وہ اس سے بے زار ہو گئے۔ بے شک ابراہیم بڑے نرم دل، بہت تحمل والے تھے۔“

نیز اللہ تعالیٰ نے فرمایا: ﴿إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ﴾ (120) ﴿شَاكِرًا لِأَنْعُمِهِ ۖ اجْتَبَاهُ وَهَدَاهُ إِلَى صِرَاطٍ مُسْتَقِيمٍ﴾ (121) ﴿وَاتَيْنَاهُ فِي الدُّنْيَا حَسَنَةً ۖ وَإِنَّهُ فِي الْآخِرَةِ لَمِنَ الصَّالِحِينَ﴾ (122) [النحل: ۱۲۰-۱۲۲] ”بلاشبہ ابراہیم ایک امت تھا، اللہ کا فرماں بردار اور اس کی طرف یکسو، اور وہ مشرکوں میں سے نہ تھا۔ وہ اللہ کی نعمتوں کا شکر کرنے والا تھا، اس (اللہ) نے اسے چن لیا اور اس کو صراطِ مستقیم کی طرف ہدایت دی۔ اور ہم نے اسے دنیا میں بھلائی دی، اور بلاشبہ وہ آخرت میں ضرور صالحین میں سے ہوگا۔“

دینِ ابراہیم سے پھرنے والا احمق ہے:

اسی لیے اس جگہ یہ فرمایا کہ دینِ ابراہیم سے صرف وہی شخص پھرتا ہے، جو احمق ہے، جس نے اپنی حماقت اور بری تدبیر سے حق کو چھوڑ کر گمراہی اختیار کر کے ظلم کیا، کیوں کہ جس شخص کو اللہ نے دنیا میں کم عمری ہی سے ہدایت اور ارشاد کے لیے چن لیا تھا، پھر اس کو اپنا خلیل، یعنی جگری دوست ٹھہرایا اور آخرت میں اہل صلاح و سعادت سے ہے، اس کے طریقے اور مسلک کو چھوڑ کر گمراہی کے راستے پر چلنا، بہت بڑا ظلم اور بے وقوفی ہوگی۔ جیسے اللہ تعالیٰ نے فرمایا:

﴿إِنَّ الشِّرْكَ لَظُلْمٌ عَظِيمٌ﴾ [لقمان: ۱۳] ”بے شک شرک تو بہت بڑا ظلم ہے۔“

امام ابو العالیہ اور قتادہ رحمہما نے کہا ہے کہ یہ آیت یہودیوں کے حق میں اُتری ہے۔ انھوں نے ایک ایسا طریقہ نکالا تھا جو اللہ کی طرف سے نہیں تھا، ان لوگوں نے ملتِ ابراہیم کو چھوڑ کر نئی باتیں اور بدعات اختیار کر لی تھیں۔ چنانچہ اللہ تعالیٰ کا یہ فرمان اس بات پر گواہ ہے: ﴿مَا كَانَ إِبْرَاهِيمُ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُّسْلِمًا وَمَا كَانَ مِنَ الْمُشْرِكِينَ﴾ [آل عمران: ۶۷-۶۸] ”ابراہیم نہ تو یہودی تھے اور نہ نصرانی، بلکہ وہ صرف حق پرست، فرماں بردار تھے اور وہ مشرکوں میں سے نہ تھے۔ بے شک ابراہیم سے قریب تر وہی لوگ ہیں جنھوں نے ان کی پیروی کی، اور یہ نبی اور مومن لوگ۔ اور اللہ مومنوں کا دوست ہے۔“^(۱)

امام ابو العالیہ رحمہما نے کہا ہے کہ یہود و نصاریٰ ملتِ ابراہیم علیہ السلام سے پھر گئے اور یہودیت و نصرانیت کی بدعت نکالی، جو چنداں اللہ کی طرف سے نہیں تھی۔ وہ ملتِ خلیل علیہ السلام کو چھوڑ بیٹھے تو اللہ نے رسول اللہ ﷺ کو بھیجا۔^(۲) قتادہ رحمہما نے کہا ہے کہ جو کوئی رسول اللہ ﷺ پر ایمان لانے سے پھر جاتا ہے، جو عین دعوتِ ابراہیم ہے، وہی ملتِ ابراہیم سے بھی پھرا ہوا ہے۔ معلوم ہوا جو بات منسوخ نہیں ہوئی، اس میں ملتِ ابراہیمی کا اتباع ضروری ہے۔ جب اللہ نے ابراہیم علیہ السلام سے فرمایا کہ تم مخلص اور خالص فرماں بردار ہو جاؤ تو انھوں نے فوراً شرعاً و قدراً مان لیا۔

ابو السعد رحمہما کہتے ہیں کہ ابراہیم علیہ السلام کو جو رتبہ ملا، وہ اس بات پر ملا کہ صرف حکم ملنے پر سچے دل سے مخلص بن گئے اور بجالانے پر تیار ہو گئے۔^(۳) سیدنا عبداللہ بن عباس رضی اللہ عنہما نے کہا ہے کہ اللہ نے یہ امر ان کو اس وقت دیا تھا، جب وہ تہ خانے سے باہر آئے تھے اور ستاروں کے غائب ہو جانے کا حال معلوم کر کے توحید پر ثابت قدم ہو گئے تھے اور یہ سمجھ لیا تھا کہ یہ چاند ستارے کسی ایسی ہستی کے محتاج ہیں، جو مدبر الامر ہے۔^(۴) لہذا جس کی طرف سب محتاج

(۱) تفسیر ابن کثیر (۱/ ۲۴۴)

(۲) تفسیر ابن ابی حاتم (۱/ ۲۳۸)

(۳) تفسیر ابی السعد (۱/ ۱۶۳)

(۴) تفسیر الخازن (۱/ ۱۱۳)

ہیں، وہی ان کا بنانے والا ہے، صرف اسی کو ماننا چاہیے، باقی سب کو چھوڑنا چاہیے۔

خلیلِ کعبہ ملکِ یقین گشت مقرر لا احب الا فلین گشت

”بیت اللہ سے سچی محبت کرنے والا (ابراہیم علیہ السلام) یقین کی دنیا کا بادشاہ بن گیا، اسی لیے وہ اس بات کا

اقراری ہو گیا کہ میں غروب ہو جانے والوں سے محبت نہیں کرتا۔“

ابراہیم علیہ السلام کی وصیت:

پھر ابراہیم علیہ السلام نے اپنی اولاد کو بھی اسی حکم برداری کی وصیت کی، یعنی ملتِ اسلام کی یا اس کلمے کی کہ ﴿اَسْلَمْتُ لِرَبِّ الْعَالَمِينَ﴾ [البقرة: ۱۳۱] ”میں رب العالمین کا فرماں بردار ہو گیا۔“ کیوں کہ ان کو اس ملت یا کلمے کی بڑی فکر اور محبت تھی اور مرتے دم تک اس کی محافظت کرتے رہے۔ امام قرطبی رحمہ اللہ نے کہا ہے کہ مراد کلمہ ہے، کیوں کہ یہی قریب ہے۔ یعنی یوں کہو کہ ہم مسلمان ہوئے۔^(۱) لیکن رائج یہ ہے کہ مراد ملتِ حنیفیہ ہے۔ کیوں کہ بعد میں آنے والوں سے ملت کی پیروی کا تقاضا ہے اور محض زبانی اسلام کا دعویٰ نہیں۔ چنانچہ ابراہیم علیہ السلام کے لیے صرف ملت کی پیروی کی وصیت کرنا مناسب تھا۔ کہتے ہیں کہ یہ سب آٹھ بیٹے تھے، ان میں ایک اسماعیل علیہ السلام بھی ہیں۔ یہ سب میں بڑے تھے۔ کسی نے کہا ہے کہ چودہ بیٹے تھے۔ واللہ اعلم۔

کیا یعقوب علیہ السلام خلیل علیہ السلام کی زندگی میں پیدا ہو گئے تھے؟

پھر ان کے بیٹے اپنے بعد اپنی اولاد کو بھی یہ وصیت کر گئے۔ جس طرح اللہ تعالیٰ نے فرمایا ہے: ﴿وَجَعَلَهَا كَلِمَةً بَاقِيَةً فِي عَقِبِهِ﴾ [الزخرف: ۲۸] ”اور ابراہیم اسی (کلمہ توحید) کو (اپنی اولاد میں) اپنے پیچھے ایک پائندہ و تابندہ بات بنا گئے۔“ بعض سلف نے لفظِ یعقوب کو منصوب پڑھا ہے اور لفظ ﴿بَنِيهِ﴾ پر معطوف ٹھہرایا ہے۔ اس کا مطلب یہ ہوا کہ ابراہیم علیہ السلام نے اپنی اولاد اور اپنے پوتے یعقوب بن اسحاق علیہ السلام کو یہ وصیت کی تھی، جو اس وقت حاضر تھے۔ امام قشیری رحمہ اللہ کا یہ کہنا کہ ”یعقوب علیہ السلام ابراہیم علیہ السلام کے بعد پیدا ہوئے تھے“ صحیح دلیل کا محتاج ہے، اس لیے کہ ظاہر یہی ہے کہ اسحاق علیہ السلام کے گھر ابراہیم علیہ السلام اور سائرہ علیہا السلام کی زندگی کے دوران میں پیدا ہوئے تھے، کیوں کہ دونوں کی بشارت ایک ہی ساتھ دی گئی تھی: ﴿فَبَشِّرْنَاهَا بِاسْحَاقَ وَمِنْ وَرَاءِ اسْحَاقَ يَعْقُوبَ﴾ [هود: ۷۱] ”پھر ہم نے اس اسحاق کی خوش خبری دی اور اسحاق کے بعد یعقوب (پوتے) کی۔“ اس لیے اگر اس وقت یعقوب علیہ السلام موجود نہ ہوتے تو من جملہ ذریت اسحاق علیہ السلام کے ان کا ذکر کرنا کچھ مفید نہ تھا۔ علاوہ ازیں اللہ تعالیٰ نے سورۃ العنکبوت میں فرمایا ہے: ﴿وَوَهَبْنَا لَهُ اسْحَاقَ وَيَعْقُوبَ وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ﴾ [العنکبوت: ۲۷] ”اور ہم نے اسے

اسحاق اور یعقوب دیے اور اس کی اولاد میں نبوت اور کتاب رکھ دی۔“ دوسری آیت میں یوں کہا ہے: ﴿وَوَهَبْنَا لَهُ إِسْحَاقَ وَيَعْقُوبَ نَافِلَةً﴾ [الانبیاء: ۷۲] ”اور ہم نے اسے اسحاق بنحشا، اور یعقوب مزید (دیا)۔“ یہ دونوں آیتیں اس بات کی مقتضی ہیں کہ یعقوب علیہ السلام خلیل علیہ السلام کی زندگی میں موجود تھے۔

مرتے دم تک اسلام پر قائم رہنا:

یہ کہنا کہ ”تم نہ مرنا مگر مسلمان“، اس کا مطلب ہے کہ اس کو حالتِ حیات میں اچھی طرح قائم رکھو، پکے مسلمان اور سچے تابع فرمان بنے رہو۔ اس بات کو ایسا پکڑو کہ اللہ تم کو اسی کلمے پر مارے، کیوں کہ آدمی غالباً اسی حالت پر مرتا ہے جس میں وہ مصروف رہتا ہے، پھر اسی حالت پر وہ مبعوث بھی ہوگا۔ اللہ کی عادتِ کریمہ یوں ہی جاری ہے کہ جو کوئی خیر کا ارادہ کرتا ہے تو اللہ اس کو خیر کی توفیق دیتا ہے اور خیر اس کے لیے آسان کر دیتا ہے، لہذا جس نے کسی نیک عمل کی نیت کی تو وہ اس پر ثابت رہے گا۔ رہی یہ بات کہ صحیح حدیث میں آیا ہے کہ کوئی آدمی اہل جنت کا سا کام کرتا ہے، یہاں تک کہ اس آدمی اور جنت کے درمیان ایک یا دو ہاتھ کا فاصلہ رہ جاتا ہے، پھر اس پر کتاب سبقت لے جاتی ہے تو وہ اہل نار کا سا کام کرنے لگتا ہے اور آگ میں چلا جاتا ہے اور کوئی آدمی اہل نار کا سا کام کرتا ہے، یہاں تک کہ اس کے اور آگ کے درمیان ایک یا دو ہاتھ کا فاصلہ باقی رہ جاتا ہے کہ پھر تقدیر سبقت لے جاتی ہے تو وہ اہل جنت کا سا کام کرنے لگتا ہے اور جنت میں داخل ہو جاتا ہے۔^①

سو یہ حدیثِ آیتِ زیرِ تفسیر سے نہیں ٹکراتی، کیوں کہ اس حدیث کی بعض روایات میں ایسے آیا ہے کہ اہل جنت یا اہل نار کا سا عمل بظاہر لوگوں کی نظر میں کرتا ہے، حالاں کہ اللہ تعالیٰ نے فرمایا ہے: ﴿فَأَمَّا مَنْ أَعْطَىٰ وَاتَّقَىٰ ۖ وَصَدَّقَ بِالْحُسْنَىٰ ۖ فَسَنُيَسِّرُهُ لِلْيُسْرَىٰ ۖ وَأَمَّا مَنْ بَخِلَ وَاسْتَغْنَىٰ ۖ وَكَذَّبَ بِالْحُسْنَىٰ ۖ فَسَنُيَسِّرُهُ لِلْعُسْرَىٰ ۖ﴾ [اللیل: ۵-۱۰] ”پھر جس نے (اللہ کی راہ میں) دیا اور ڈرتا رہا۔ اور اس نے نیک بات کی تصدیق کی۔ تو یقیناً اسے عن قریب ہم آسان (راہ) کی توفیق دیں گے۔ اور لیکن جس نے کجھوسی کی اور پروا نہ کی۔ اور اس نے نیک بات کو جھٹلایا۔ تو اسے عن قریب ہم تنگی کی (راہ کی) سہولت دیں گے۔“

فضیل بن عیاض رحمہ اللہ نے کہا ہے کہ مسلمان مرنے کا مطلب یہ ہے کہ اللہ کے متعلق نیک گمان رکھو۔^② سیدنا جابر رضی اللہ عنہ سے مروی حدیث میں آیا ہے کہ رسول اللہ ﷺ نے اپنی وفات سے تین دن پہلے یہ فرمایا کہ کوئی شخص نہ مرے، مگر وہ اپنے رب سے نیک گمان رکھتا ہو۔^③

① صحیح البخاری، رقم الحدیث (۷۰۱۶) صحیح مسلم، رقم الحدیث (۲۶۴۳)

② الدر المنثور (۱/۳۳۶)

③ صحیح مسلم، رقم الحدیث (۲۸۷۷)

أَمْرُكُمْ شُهَدَاءُ إِذْ حَضَرَ يَعْقُوبَ الْمَوْتُ إِذْ قَالَ
لِبَنِيهِ مَا تَعْبُدُونَ مِنْ بَعْدِي قَالُوا نَعْبُدُ إِلَهَكَ وَإِلَهَ
آبَائِكَ إِبْرَاهِيمَ وَإِسْمَاعِيلَ وَإِسْحَاقَ إِلَهًا وَاحِدًا وَنَحْنُ
لَكَ مُسْلِمُونَ ﴿١٣٣﴾ تِلْكَ أُمَّةٌ قَدْ خَلَتْ لَهَا مَا كَسَبَتْ
وَلَكُمْ مِمَّا كَسَبْتُمْ وَلَا تَسْأَلُونَ عَمَّا كَانُوا يَعْمَلُونَ ﴿١٣٤﴾

کیا جب یعقوب کو موت آئی اس وقت تم موجود تھے؟ جب اس نے اپنے بیٹوں سے کہا: میرے بعد تم کس کی عبادت کرو گے؟ انھوں نے کہا: ہم تیرے معبود اور تیرے باپ دادا ابراہیم، اسماعیل اور اسحاق کے معبود کی عبادت کریں گے جو ایک معبود ہے اور ہم اُسی کے فرماں بردار ہیں ﴿133﴾ یہ ایک جماعت تھی جو گزر گئی۔ اسی کے لیے ہے جو اس نے کمایا اور تمھارے لیے ہے، جو تم نے کمایا، اور جو عمل وہ کرتے تھے تم سے ان کے بارے میں سوال نہیں کیا جائے گا ﴿134﴾

یعقوب علیہ السلام کا اپنی موت کے وقت اپنے بیٹوں سے عہد:

اللہ پاک نے اس آیت میں عرب پر، جو اولادِ اسماعیل ہیں، حجت قائم کی ہے اور کفارِ بنی اسرائیل پر اس طرح حجت قائم کی ہے کہ جب یعقوب علیہ السلام کی موت آئی تو انھوں نے یہی وصیت کی تھی کہ اللہ وحدہ لا شریک لہ کو پوجنا اور اسی کی عبادت و اطاعت کرنا۔ اسماعیل علیہ السلام کو آبا (باپ دادا) میں شمار کرنا، بطور تغلیب ہے، کیوں کہ اسماعیل علیہ السلام یعقوب علیہ السلام کے باپ نہیں، بلکہ چچا تھے۔ امام نحاس رحمہ اللہ نے کہا ہے کہ عرب چچا کو باپ بولتے ہیں اور خالہ کو ماں کہتے ہیں۔ حدیث میں آیا ہے: «عَمُّ الرَّجُلِ صِنُّ أَبِيهِ» یعنی چچا باپ کے برابر ہوتا ہے۔ ﴿١﴾ وَالْخَالَةُ بِمَنْزِلَةِ الْأُمِّ اور خالہ ماں کے قائم مقام ہوتی ہے۔ ﴿٢﴾

دادا کے ہوتے ہوئے بھائیوں کی وراثت کا مسئلہ:

اسی آیت سے بعض نے دادا کو باپ ٹھہرا کر بھائیوں کو (وراثت سے) محروم رکھا ہے۔ امام بخاری رحمہ اللہ نے کہا ہے کہ صدیقِ حبیبؓ کا یہی قول ہے۔ ﴿٣﴾ سیدہ عائشہؓ، امام حسن بصری، طاووس، عطا اور ابو حنیفہؒ اور بہت سے اگلے پچھلے اسی طرف گئے ہیں۔ امام مالک، شافعی اور احمد رحمہم کا قول یہ ہے کہ بھائی بھی اپنا حصہ لیں گے۔ عمر، عثمان، علی، ابن مسعود، زید بن ثابتؓ، سلف و خلف کی ایک جماعت، ابو یوسف اور محمد رحمہم کا بھی یہی مذہب ہے۔ ﴿٤﴾

﴿١﴾ صحیح مسلم، رقم الحدیث (۹۸۳)

﴿٢﴾ صحیح البخاری، رقم الحدیث (۲۵۵۲)

﴿٣﴾ صحیح البخاری (۶/۲۴۷۷)

﴿٤﴾ تفسیر ابن کثیر (۱/۲۴۵)

خطاب یہود و نصاریٰ سے ہے، یہ اپنے آپ کو ابراہیم علیہ السلام اور اُن کی اولاد کی طرف منسوب کرتے اور یوں کہتے تھے کہ ان کا دین یہی یہودیت اور نصرانیت ہے۔ اللہ نے ان کا رد کیا اور فرمایا کہ تم مفتری ہو۔ ان کا دین یہی دین اسلام تھا جس میں توحید و اخلاص ہے۔ یعقوب علیہ السلام اور عیسیٰ جڑواں پیدا ہوئے تھے۔ ولادت میں پہلے عیسیٰ پیدا ہوئے۔ ان کے پیچھے یعقوب پیدا ہوئے، اس لیے ان کا یہ نام بعد میں پیدا ہونے کی مناسبت سے رکھا گیا۔ ان کے بارہ بیٹے تھے۔ اسماعیل علیہ السلام کا نام اسحاق علیہ السلام سے پہلے لیا، کیوں کہ یہ ان سے چودہ برس بڑے تھے۔ ہمارے رسول اللہ صلی اللہ علیہ وسلم کے جدِ اعلیٰ ہیں۔ ایک رب کہہ کر جو یہ کہا کہ ہم اسی کے حکم پر ہیں، اس کا مطلب یہ ہوا کہ ہم توحید الوہیت کے قائل ہیں اور اللہ کے لیے مطیع اور عاجز ہیں۔ جیسے اللہ تعالیٰ نے فرمایا: ﴿وَلَهُ اسْلَمَ مَنْ فِي السَّمَوَاتِ وَالْأَرْضِ طَوْعًا وَكَرْهًا وَإِلَيْهِ يُرْجَعُونَ﴾ [آل عمران: ۸۳] ”حالاں کہ آسمانوں اور زمین میں جو کوئی بھی ہے وہ چاہتے اور نہ چاہتے ہوئے بھی اللہ کا فرماں بردار ہے اور اسی کی طرف سب کو لوٹ کر جانا ہے۔“

اسلام تمام انبیاء کی ملت ہے:

حافظ ابن کثیر رحمہ اللہ کہتے ہیں کہ یہ اسلام تمام انبیاء علیہم السلام کی ملت ہے، اگرچہ ان کی شریعتیں طرح طرح کی اور راستے الگ الگ تھے، جیسے اللہ تعالیٰ نے فرمایا: ﴿وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾ [الأنبياء: ۲۵] ”اور آپ سے پہلے ہم نے جو بھی رسول بھیجا اس کی طرف یہی وحی کرتے رہے کہ بے شک میرے سوا کوئی معبود نہیں، لہذا تم میری ہی عبادت کرو۔“ اس باب میں بہت سی آیتیں ہیں۔ حدیث شریف میں آیا ہے کہ ہم گروہ انبیاء علانی بھائی ہیں اور ہمارا دین ایک ہے۔^(۱)

پچھلی آیت کا مطلب یہ ہوا کہ تمہارے آبا و اسلاف جو انبیاء و صلحا تھے اور تم اپنے آپ کو اُن کی طرف منسوب کرتے ہو، لہذا اُن کی طرف تمہارا یہ انتساب تمہارے کچھ کام نہیں آ سکتا، جب تک تم خود اچھا کام نہ کرو۔ ان کے اعمال ان کے ساتھ گئے اور تمہارے اعمال تمہارے ساتھ ہیں۔ تم سے ان کے اعمال کی کچھ باز پرس نہ ہوگی، بلکہ تم سے تمہارے اعمال پر مواخذہ ہوگا۔ امام ابو العالیہ اور قتادہ رحمہم اللہ نے کہا ہے کہ اس اُمت سے مراد ابراہیم، اسماعیل، اسحاق، یعقوب علیہم السلام اور اُن کی اولاد ہیں۔^(۲)

اللہ کے ہاں حسب و نسب کام نہیں آئے گا:

فتح البیان میں ہے کہ اس آیت شریفہ میں ان لوگوں کا رد ہے جو اپنے اسلاف کے اعمال پر توکل کر کے باطل تمنا سے اپنا جی خوش کر لیتے ہیں۔ اسی لیے حدیث شریف میں آیا ہے کہ جس کو اس کے عمل نے پیچھے کر دیا، اس کو اس

(۱) تفسیر ابن ابی حاتم (۱/ ۲۴۱)

(۲) صحیح البخاری، رقم الحدیث (۳۲۵۹) تفسیر ابن کثیر (۱/ ۲۴۵-۲۴۶)

کا نسب آگے لے کر نہیں جائے گا،^(۱) یعنی ان کی نیکیاں تمہارے کام نہ آئیں گی اور نہ ان کی برائیوں کا تم سے مواخذہ ہوگا۔ اس میں اس شخص کے مذہب کا باطل ہونا قرار پاتا ہے، جو مشرکین کی اولاد کا عذاب دیا جانا، اس وجہ سے جائز سمجھتا ہے کہ وہ مشرکوں کی اولاد ہیں۔ ابن فارس رحمہ اللہ نے کہا ہے کہ اس میں بندے کے کسب کا ہونا ثابت ہوتا ہے، یعنی بندہ کاسب (کمانے والا) ہے اور اسی کسب و عمل کی وجہ سے وہ لائقِ ثواب یا لائقِ عذاب ہوگا۔^(۲)

وَقَالُوا كُونُوا هُودًا أَوْ نَصَارَى تَهْتَدُوا قُلْ بَلْ مِلَّةَ إِبْرَاهِيمَ
حَنِيفًا وَمَا كَانَ مِنَ الْمُشْرِكِينَ ﴿۱۳۵﴾

اور انھوں نے کہا: تم یہودی یا عیسائی ہو جاؤ تو تم ہدایت پا جاؤ گے۔ (اے نبی!) کہہ دیجیے: (نہیں) بلکہ ہم تو ملتِ ابراہیم کی پیروی کرتے ہیں جو سب کو چھوڑ کر ایک اللہ کا ہو گیا اور وہ مشرکوں میں سے نہیں تھا^(۱۳۵)

مذہبِ تقلید اور اُن کی مذمت:

سیدنا عبداللہ بن عباس رضی اللہ عنہما نے کہا ہے کہ عبداللہ بن صوریٰ اور یہودی نے رسول اللہ ﷺ سے کہا تھا کہ ہدایت صرف وہ ہے جس پر ہم ہیں، لہذا آپ ہماری پیروی کریں گے تو ہدایت پائیں گے۔ اسی طرح نصاریٰ نے کہا تھا۔ اس پر اللہ تعالیٰ نے یہ آیت اُتاری۔^(۳) دوسرے الفاظ یہ ہیں کہ یہ آیت یہودیوں کے سرداروں، جیسے: کعب بن اشرف، مالک بن صیف، وہب بن یہوذہ اور نجران کے نصاریٰ، جیسے: سید، عاقب اور اُن کے ساتھیوں کے حق میں اُتری ہے۔ وہ لوگ مومنوں سے دین کے بارے میں جھگڑتے تھے۔ ہر ایک گروہ یہ کہتا تھا کہ ہمارا دین حق ہے۔ ہم ہی اللہ کے دین کے زیادہ مستحق ہیں۔^(۴) اسی طرح آج کل مختلف مذاہب کے مقلدین، اہل سنت سے کہتے ہیں کہ ہمارا مذہب حق ہے۔ تم بھی اسی خاص مذہب کے مقلد ہو جاؤ، راہ پر آ جاؤ گے۔

ان کا جواب بھی وہی ہے، جو جواب اللہ تعالیٰ نے اپنے رسولِ مقبول ﷺ کو سکھایا ہے کہ یہودیت و نصرانیت کہ جس کی طرف تم ہمیں بلاتے ہو، اس کی طرف ہم نہیں آنا چاہتے، بلکہ ہم ملتِ ابراہیم علیہ السلام کی پیروی کرتے ہیں۔ وہ اپنے دین میں یکسو اور مستقیم تھے۔ یہی ہمارا جواب اہلِ تقلید کو ہے کہ ہم بھی کسی امام کی طرف آنا، کسی مذہب کی تقلید کرنا، بندوں کے بندے بننا نہیں چاہتے۔ ہم تو رسول اللہ ﷺ کے تابع ہیں۔ جن پر قرآن اُترا تھا اور اس قرآن میں تقلید کی مذمت آئی ہے۔ تقلید کی طرف بلانا بعینہ ویسا ہی ہے، جیسا یہودیت اور نصرانیت کی طرف بلانا، کیوں کہ اصل تقلید مذہبِ یہود سے نکلی ہے۔

(۲) فتح البیان (۱/ ۲۸۹)

(۴) تفسیر البغوي (۱/ ۱۵۵)

(۱) صحیح مسلم، رقم الحدیث (۲۶۹۹)

(۳) تفسیر الطبري (۳/ ۱۰۱-۱۰۲) اس کی سند حسن ہے۔

تقلید کے بانی اور اس کا حکم:

قرآن پاک میں تقلید کی حکایت دو ہی فرقوں سے بیان کی گئی ہے: ایک اہل کتاب سے اور دوسرے مشرکین سے۔ اسی وجہ سے علمائے اسلام نے تقلید کو شرک کہا اور حرام بتایا ہے۔ یہ تقلید اگر اصولِ ایمان میں ہے تو شرک باللہ ہے، اگر فروعِ احکام میں ہے تو شرک فی الرسائل ہے۔ جس طرح کوئی مشرک دنیا میں اللہ تعالیٰ کا قدر شناس، محبت کرنے والا اور مخلص نہیں ہے، اسی طرح دنیا بھر میں کوئی مقلد رسول اللہ ﷺ کی کما حقہ تعظیم اور آپ سے محبت کرنے والا نہیں ہے۔ مشرکین نے اللہ تعالیٰ کی یہ قدر کی کہ اس کو چھوڑ کر ہر کسی عاجز مخلوق یا مصنوعی معبود سے التجا کرنے لگے اور غیر اللہ کی عبادت اختیار کر لی۔ معبودِ برحق اور ربِ مطلق تو کوئی اور تھا، یہ کسی اور کے بندے بن گئے۔ اللہ تعالیٰ نے فرمایا: ﴿وَمَا قَدَرُوا اللَّهَ حَقَّ قَدْرِهِ﴾ [الأنعام: ۹۱] ”اور انھوں نے اللہ کی قدر نہیں کی جس طرح اس کی قدر کرنے کا حق ہے۔“ مقلدوں نے رسول اللہ ﷺ کی یہ قدر کی کہ ان کے اقوال و افعال کو پس پشت ڈال کر اقوال و آراءِ رجال کو سند پکڑا۔ اُمت تو رسول اللہ ﷺ کی تھی، مگر غلام بن گئی یہ عام اُمتیوں کی۔

بندۂ بندگان درگاہیم

”ہم اس درگاہ کے غلاموں کے غلام ہیں۔“ لَا حَوْلَ وَلَا قُوَّةَ إِلَّا بِاللَّهِ.

حنیف کی تفسیر:

امام قرظی رحمہ اللہ نے کہا ہے کہ حنیف مستقیم کو کہتے ہیں۔ امام مجاہد رحمہ اللہ نے کہا ہے کہ حنیف مخلص کو کہتے ہیں۔^(۱) سیدنا عبداللہ بن عباس رضی اللہ عنہما نے کہا ہے کہ حاجی کو کہتے ہیں۔^(۲) امام ابو العالیہ رحمہ اللہ نے کہا ہے کہ حنیف وہ ہے جو نماز قبلے کی طرف پڑھتا ہے اور حج کو واجب جانتا ہے۔ ربیع بن انس رحمہ اللہ نے کہا ہے کہ حنیف متبع کو کہتے ہیں۔ ابو قلابہ رحمہ اللہ نے کہا ہے کہ حنیف وہ ہے جو اللہ کے سارے رسولوں پر ایمان لاتا ہے، اگلے ہوں یا بچھلے۔ قتادہ رحمہ اللہ نے کہا ہے کہ حنیفیت یہ ہے کہ ”لَا إِلَهَ إِلَّا اللَّهُ“ کی گواہی دے۔ اس میں ماؤں، بیٹیوں، خالائوں اور پھوپھیوں کی حرمت داخل ہے۔ نیز جو چیزیں اللہ نے حرام کی ہیں، وہ سب شامل ہیں۔^(۳) فتح البیان میں ہے کہ حنیف وہ ہے جو دینِ باطل سے دینِ حق کی طرف مائل ہو۔^(۴)

امام بخاری نے سیدنا عبداللہ بن عباس رضی اللہ عنہما سے ”الأدب المفرد“ میں روایت کیا ہے کہ رسول اللہ ﷺ سے کہا گیا کہ کون سا دین اللہ کو زیادہ محبوب ہے؟ فرمایا حنیفیت سمجھ لو۔^(۵) (وأخرجه أحمد و ابن منذر أيضاً) یعنی ملتِ ابراہیم علیہ السلام، جس میں کسی طرح کے شرک و بدعت کا لگاؤ اور ملاوٹ نہیں ہے، بلکہ خالص توحید کا اتباع ہے۔ اس

(۱) تفسیر ابن ابی حاتم (۱/ ۲۴۱-۲۴۲) تفسیر ابن کثیر (۱/ ۲۴۶)

(۲) تفسیر الطبری (۳/ ۱۰۶) تفسیر ابن ابی حاتم (۱/ ۲۴۱) اس کی سند حسن ہے۔ (۳) تفسیر ابن ابی حاتم (۱/ ۲۴۱-۲۴۲)

(۴) فتح البیان (۱/ ۲۸۹) (۵) الأدب المفرد (۱/ ۱۰۸) مسند أحمد (۱/ ۲۳۶) السلسلة الصحيحة، رقم الحديث (۸۸۱)

ارشاد میں کہ ابراہیم علیہ السلام مشرکین میں سے نہیں تھے، یہودیوں سے تعریض ہے، کیوں کہ ان کا قول یہ تھا کہ عزیر اللہ کے بیٹے ہیں۔ اسی طرح نصاریٰ مسیح کو اللہ کا بیٹا کہتے ہیں۔ اس لیے اللہ نے فرمایا کہ ابراہیم اس حالت پر نہیں تھے، جو تمھاری حالت ہے، یعنی شرک باللہ کرنا۔

قُولُوا آمَنَّا بِاللّٰهِ وَمَا أُنْزِلَ إِلَيْنَا وَمَا أُنْزِلَ إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِنْهُمْ وَنَحْنُ لَهُ مُسْلِمُونَ ﴿١٣٦﴾

تم کہو: ہم اللہ پر ایمان لائے اور اس پر (ایمان لائے) جو ہماری طرف نازل کیا گیا اور جو ابراہیم، اسماعیل، اسحاق، یعقوب اور ان کی اولاد کی طرف نازل کیا گیا، اور جو موسیٰ اور عیسیٰ کو دیا گیا اور جو نبیوں کو ان کے رب کی طرف سے دیا گیا، ہم ان میں سے کسی ایک کے درمیان تفریق نہیں کرتے اور ہم اسی کے فرماں بردار ہیں ﴿136﴾

تمام انبیاء اور تمام نازل شدہ کتابوں پر مجمل ایمان، جزو ایمان ہے:

اللہ پاک نے اس آیت میں مومنوں کو یہ ارشاد فرمایا ہے کہ تم پر جو محمد ﷺ کے ذریعے سے اُترا ہے، اس پر مفصلاً ایمان لاؤ اور جو پہلے انبیاء پر اُترا ہے، اس پر مجملاً ایمان لاؤ، پھر بعض رسول جو بڑے بڑے تھے، ان کے نام لیے اور باقی انبیاء کا مجمل ذکر کیا اور فرمایا کسی میں فرق نہ کرو، سب پر برابر ایمان لاؤ، ان لوگوں کی طرح نہ ہو، جن کے حق میں یہ ارشاد کیا ہے: ﴿وَيُرِيدُونَ أَن يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَن يَتَّخِذُوا بَيْنَ ذَلِكَ سَبِيلًا﴾ ﴿١٥٠﴾ ﴿النساء: ١٥٠-١٥١﴾ اور چاہتے ہیں کہ وہ اللہ اور اس کے رسولوں کے درمیان تفریق کریں اور وہ کہتے ہیں: ہم بعض پر ایمان لاتے ہیں اور بعض کا انکار کرتے ہیں۔ اور وہ چاہتے ہیں کہ اس کے درمیان کوئی راہ اختیار کریں۔ وہی لوگ حقیقی کافر ہیں۔“

سیدنا ابو ہریرہ رضی اللہ عنہ کہتے ہیں کہ اہل کتاب تورات کو عبرانی زبان میں پڑھ کر اہل اسلام کے لیے عربی زبان میں تفسیر کرتے تھے، رسول اللہ ﷺ نے فرمایا کہ تم ان کو سچا کہو نہ جھوٹا، یوں کہو: ﴿آمَنَّا بِاللّٰهِ وَمَا أُنْزِلَ إِلَيْنَا﴾ ”ہم اللہ پر ایمان لائے اور اس پر (ایمان لائے) جو ہماری طرف نازل کیا گیا۔“ (رواہ البخاری)۔ سیدنا عبداللہ بن عباس رضی اللہ عنہما کہتے ہیں کہ رسول اللہ ﷺ اکثر فجر کی دو رکعت سنت میں یہی آیت پڑھتے: ﴿آمَنَّا بِاللّٰهِ وَمَا أُنْزِلَ إِلَيْنَا﴾۔

دوسری رکعت میں آیت: ﴿آمَنَّا بِاللّٰهِ وَاشْهَدْ بِأَنَّا مُسْلِمُونَ﴾ ﴿٢﴾ پڑھتے تھے۔ (رواہ مسلم و أبو داود و النسائي)

﴿١﴾ صحیح البخاری، رقم الحدیث (۴۲۱۵)

﴿٢﴾ صحیح مسلم، رقم الحدیث (۷۲۷) سنن أبي داود، رقم الحدیث (۱۲۵۹) سنن النسائي، رقم الحدیث (۹۴۴)

اسباط کا مفہوم:

امام ابو العالیہ، ربیع اور قتادہ رضی اللہ عنہ نے کہا ہے کہ اسباط سے مراد یعقوب علیہ السلام کے بیٹے ہیں۔ یہ بارہ آدمی تھے۔ ان میں ہر ایک شخص سے آدمیوں کا ایک گروہ پیدا ہوا، جو اسباط کہلائے۔^(۱) خلیل بن احمد رضی اللہ عنہ نے کہا ہے کہ اسباط بنی اسرائیل میں قبائل بنی اسماعیل کی طرح تھے۔^(۲) امام زحشری رضی اللہ عنہ کے الفاظ یہ ہیں کہ اسباط یعقوب علیہ السلام کے پوتے یعنی ان کے بارہ بیٹوں کی اولاد ہیں۔^(۳) امام رازی رضی اللہ عنہ نے بھی اسی کو مانا ہے اور کوئی اعتراض نہیں کیا۔^(۴) بخاری کے الفاظ یہ ہیں کہ اسباط بنی اسرائیل کے قبائل تھے۔^(۵) اس سے یہ معلوم ہوا کہ یہاں اسباط سے مراد بنی اسرائیل کے قبیلے ہیں۔ ان میں جو نبی ہوئے، ان پر اللہ نے وحی اتاری، جس طرح کہ موسیٰ علیہ السلام نے ان سے کہا: ﴿اذْكُرُوا نِعْمَةَ اللَّهِ عَلَيْكُمْ إِذْ جَعَلَ فِيكُمْ أَنْبِيَاءَ وَجَعَلَكُمْ مُلُوكًا﴾ [المائدة: ۲۰] ”اللہ کی نعمت یاد کرو جو اس نے تم پر کی، جب اس نے تم میں سے نبی بنائے اور تمہیں بادشاہ بنایا۔“ نیز اللہ تعالیٰ نے فرمایا: ﴿وَقَطَّعْنَهُمْ اثْنَتَيْ عَشْرَةَ أَسْبَاطًا أُمَمًا﴾ [الأعراف: ۱۶۰] ”اور ہم نے ان (بنی اسرائیل) کو بارہ قبیلوں کے لحاظ سے (بارہ) گروہوں میں بانٹ دیا تھا۔“

امام قرطبی رضی اللہ عنہ نے کہا ہے کہ اسباط ”سببط“ سے (بسکون بائے موحده) سے مشتق ہے اور سبط کسی کام کے جاری رکھنے کو کہتے ہیں، لہذا یہ اسباط جماعتیں تھیں، جو مسلسل آتی رہیں۔ یا یہ ”سببط“ سے ماخوذ ہے۔ سبط درخت کو کہتے ہیں، یعنی کثرت میں درختوں کی طرح تھے۔ سیدنا عبداللہ بن عباس رضی اللہ عنہما نے کہا ہے کہ دس کے سوا سارے انبیاء بنی اسرائیل میں ہوئے۔ وہ دس یہ تھے: نوح، ہود، صالح، شعیب، لوط، ابراہیم، اسحق، یعقوب، اسماعیل اور محمد صلی اللہ علیہ وسلم۔^(۶) امام قرطبی رضی اللہ عنہ نے کہا ہے کہ سبط اس جماعت یا قبیلے کو کہتے ہیں جو ایک اصل کی طرف رجوع کریں۔^(۷) امام قتادہ رضی اللہ عنہ نے کہا ہے کہ اللہ نے حکم دیا کہ سب مومنین اللہ پر ایمان لائیں، نیز اللہ کی سب کتابوں اور رسولوں کی تصدیق کریں۔ سلیمان بن حبیب رضی اللہ عنہ نے کہا ہے کہ ہمیں صرف اتنا حکم ہے کہ ہم تورات و انجیل کو مانیں، یہ حکم نہیں کہ ان پر عمل بھی کریں۔^(۸)

سابقہ کتابوں پر ایمان اور عمل صرف قرآن و سنت کے لیے ہے:

معقل بن یسار رضی اللہ عنہ سے حدیث میں مروی ہے کہ رسول اللہ صلی اللہ علیہ وسلم نے فرمایا: ایمان لاؤ تورات، زبور اور انجیل پر، لیکن عمل کے لیے تمہیں قرآن ہی کافی ہے۔ اس کو ابن ابی حاتم نے روایت کیا ہے۔^(۹) یعنی عمل صرف

① تفسیر الطبری (۱۱۲-۱۱۱/۳) تفسیر ابن ابی حاتم (۲۴۳/۱) ② تفسیر ابن کثیر (۲۴۷/۱)

③ تفسیر الکشاف (۲۲۱/۱) ④ تفسیر الرازی (۷۵/۴) ⑤ صحیح البخاری (۱۶۹۷/۴)

⑥ المعجم الكبير (۲۷۶/۱۱) امام پیشی رضی اللہ عنہ فرماتے ہیں: ”رواہ الطبرانی موقوفاً و رجالہ ثقات“ مجمع الزوائد (۳۸۶/۸)

⑦ تفسیر القرطبی (۱۴۱/۲) ⑧ تفسیر ابن ابی حاتم (۲۴۳/۱)

⑨ تفسیر ابن ابی حاتم (۲۴۳/۱) امام ابن حبان فرماتے ہیں کہ اس کی سند میں ”عبید اللہ بن ابی حمید ہذلی“ راوی متروک ہے۔

(المجروحین: ۲/۶۵)

قرآن ہی پر کرو، کسی اور کتاب پر نہیں۔ یہی بات سارے اہل سنت تمام اہل بدعت اور اصحاب تقلید سے کہتے چلے آئے ہیں کہ تم سب علما و اولیاء اسلام و ائمہ دین کو مانو، یعنی ان کو اللہ کا مخلص و مقبول بندہ سمجھو، مگر قرآن و حدیث کے سوا کسی کی بات کو سند نہ پکڑو، سند کے لیے یہی دو چیزیں ہیں، ایک کتاب عزیز اور دوسری سنت مطہرہ۔

فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا وَإِنْ تَوَلَّوْا فَإِنَّمَا هُمْ فِي شِقَاقٍ فَسَيَكْفِيكَهُمُ اللَّهُ وَهُوَ السَّمِيعُ الْعَلِيمُ ﴿١٣٧﴾ صِبْغَةَ اللَّهِ وَمَنْ أَحْسَنُ مِنَ اللَّهِ صِبْغَةً وَنَحْنُ لَهُ عِبْدُونَ ﴿١٣٨﴾

پھر اگر وہ (اہل کتاب) اس چیز پر ایمان لے آئیں، جس پر تم ایمان لائے ہو تو بے شک وہ ہدایت پا جائیں گے اور اگر وہ منہ موڑیں تو پھر وہی ہیں مخالفت میں، سو ان کے مقابلے میں آپ کو اللہ کافی ہے اور وہی خوب سننے والا، خوب جاننے والا ہے ﴿137﴾ (اے نبی! کہہ دیجیے:) اللہ کا رنگ (اختیار کرو) اور رنگ کے لحاظ سے اللہ سے زیادہ اچھا کون ہے؟ اور ہم اسی کی عبادت کرنے والے ہیں ﴿138﴾

نصاری کا دستور تھا کہ جس کو اپنے دین میں داخل کرتے، اس کو زرد رنگ کا پتسمہ دیتے۔ اس کے کپڑے بھی رنگ کر اس پر ڈال دیتے۔ چنانچہ ان کے مقابلے میں یہ فرمایا۔
صحابہ کا ایمان معیار ہے:

اس آیت میں یہ کہا ہے کہ اگر اہل کتاب وغیرہ اور کفار تمھاری طرح سب کتب و انبیاء پر بلا تفریق ایمان لے آئیں تو سمجھو کہ وہ راہ پر آگئے اور حق کو پا گئے، لیکن اگر وہ قیامِ حجت کے باوجود باطل سے حق کی طرف نہ آئیں تو سمجھ لو کہ وہ ضد پر ہیں۔ اللہ ان کو سمجھ لے گا اور تم کو فتح دے گا۔ یہی حال بعینہ مقلدین کا ہے کہ اگر وہ اہل سنت کی طرح قرآن و حدیث کو مان لیں تو سمجھو کہ راہ پر آگئے اور اگر نہ مانیں تو جان لو کہ اپنی ضد پر جمے ہوئے ہیں اور تم بھی جمے رہو، اللہ متبعین کو کفایت کرتا ہے۔

لفظ شقاق شق سے مشتق ہے، یہ جانب کے معنی میں ہے، کیوں کہ ہر جھگڑنے والا فریق دوسرے مخالف فریق کی ایک جانب ہوتا ہے یا یہ صعوبت سے ماخوذ ہے، کیوں کہ ہر فریق ایسا کام کرتا ہے جو دوسرے فریق پر شاق اور دشوار گزرتا ہے۔ آیت شریفہ کو دونوں معانی پر محمول کیا جاسکتا ہے۔ امام ابو العالیہ رحمہ اللہ نے شقاق کے معنی فراق کے کیے ہیں۔^① کسی نے مخالفت و تنازع لکھے ہیں۔ کسی نے دشمنی اور جنگ، جب کہ کسی نے گمراہی بتائے ہیں۔ اس آیت میں رسول اللہ ﷺ کا معجزہ ہے کہ جو خبر اللہ تعالیٰ کے کفایت کرنے کے بارے میں بہ طور غیب دی گئی تھی، وہ پوری ہوئی۔

اللہ نے اپنا وعدہ پورا کیا اور رسول اللہ ﷺ کو بنی قریظہ، بنی نضیر اور بنی قینقاع پر فتح و نصرت بخشی اور یہود و نصاریٰ کو ذلیل و خوار کر دیا۔ وَلِلّٰهِ الْحَمْدُ۔ امام نافع رحمہ اللہ نے کہا ہے کہ میں نے اپنی آنکھوں سے دیکھا کہ عثمان رضی اللہ عنہ کے قتل کے وقت ان کا خون اسی آیت شریف پر گرا تھا۔^(۱) (رواہ ابن ابی حاتم)

اللہ کے رنگ سے مراد:

سیدنا عبداللہ بن عباس رضی اللہ عنہما نے کہا ہے کہ اللہ کے رنگ سے مراد اللہ کا دین ہے۔^(۲) صحابہ کرام رضی اللہ عنہم اور تابعین عظام رحمہم اللہ کی ایک جماعت کا یہی قول ہے۔ کسی نے کہا ہے کہ پاکیزگی مراد ہے۔ کسی نے کہا ہے کہ ایمان ہے۔ کسی نے کہا ہے کہ اللہ کی فطرت جس پر اس نے بندوں کو پیدا کیا ہے۔ نصاریٰ کے گھر جب اولاد پیدا ہوتی تو وہ پانی میں اس کو رنگتے، اس کو معمور یہ کہتے ہیں اور اس کو اولاد کی تطہیر قرار دیتے تھے۔ جب وہ کام ہو جاتا تو کہتے کہ اب یہ سچ مچ نصرانی ہوا۔ اللہ تعالیٰ نے ان کا رد کیا اور فرمایا کہ اللہ کا رنگ، یعنی دین اسلام ہے، جس کو نوح علیہ السلام سے لے کر عیسیٰ علیہ السلام تک سارے پیغمبر لائے ہیں، یہ سب سے بہتر رنگ ہے اور اس رنگ سے بڑھ کر کسی میں تطہیر و طہارت نہیں ہے۔ یہ رنگ اللہ کا ہے۔

سیدنا عبداللہ بن عباس رضی اللہ عنہما کہتے ہیں کہ بنی اسرائیل نے کہا کہ اے موسیٰ! کیا تیرا اللہ رنگتا بھی ہے؟ موسیٰ علیہ السلام نے کہا کہ اللہ سے ڈرو۔ اللہ تعالیٰ نے موسیٰ علیہ السلام کو پکار کر فرمایا کہ تو کہہ: ہاں، میں سرخ، سیاہ اور سفید رنگ رنگتا ہوں۔ یہ سارے رنگ میرے ہی رنگ ہیں، پھر رسول اللہ ﷺ پر یہ آیت اتاری۔ اس کو ابن ابی حاتم رحمہ اللہ نے موقوفاً اور ابن مردویہ رحمہ اللہ نے مرفوعاً روایت کیا ہے۔ حافظ ابن کثیر رحمہ اللہ نے موقوف کو بشرط صحت اسناد اشبہ بتایا ہے۔^(۳) کسی نے کہا ہے کہ رنگ سے مراد ختنہ ہے، کیوں کہ ختنہ کرتے ہوئے خون نکلتا ہے اور ختنے والا اس میں رنگ جاتا ہے، مگر پہلا قول زیادہ بہتر ہے۔

قُلْ أَتَحَاجُّونَنَا فِي اللَّهِ وَهُوَ رَبُّنَا وَرَبُّكُمْ وَلَنَا أَعْمَالُنَا وَلَكُمْ أَعْمَالُكُمْ
وَحَنُّ لَكُمْ مُخْلِصُونَ ۖ أَمْ تَقُولُونَ إِنَّ إِبْرَاهِيمَ وَإِسْمَاعِيلَ وَإِسْحَاقَ
وَيَعْقُوبَ وَالْأَسْبَاطَ كَانُوا هُودًا أَوْ نَصَارَىٰ قُلْ أَنْتُمْ أَعْلَمُ أَمِ اللَّهُ وَمَنْ
أَظْلَمُ مِمَّنْ كَتَمَ شَهَادَةً عِنْدَهُ مِنَ اللَّهِ وَمَا اللَّهُ بِغَافِلٍ عَمَّا تَعْمَلُونَ ۝
تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا تُسْأَلُونَ
عَمَّا كَانُوا يَعْمَلُونَ ۝

(اے نبی!) کہہ دیجیے: کیا تم ہم سے اللہ کے بارے میں جھگڑتے ہو؟ حالاں کہ وہ ہمارا بھی

^(۱) تفسیر ابن ابی حاتم (۱/ ۲۴۴-۲۴۵)

^(۲) تفسیر الطبری (۱۱۹/ ۳) تفسیر ابن ابی حاتم (۱/ ۲۴۵) پہلی سند مسلسل بالضعفاء ہے اور دوسری سند میں ”بشر بن عمارہ“ ضعیف راوی ہے۔

^(۳) تفسیر ابن ابی حاتم (۱/ ۲۴۵) تفسیر ابن کثیر (۱/ ۲۴۷-۲۴۸) اس کی سند حسن ہے۔

رب ہے اور تمہارا بھی رب ہے اور ہمارے لیے ہمارے عمل ہیں اور تمہارے لیے تمہارے عمل اور ہم خالص اسی کے لیے عمل کرنے والے ہیں ﴿۱۳۹﴾ کیا تم کہتے ہو کہ بے شک ابراہیم، اسماعیل، اسحاق، یعقوب اور (ان کی) اولاد یہودی یا عیسائی تھے؟ کہہ دیجیے: کیا تم زیادہ جاننے والے ہو یا اللہ؟ اور اس سے زیادہ ظالم کون ہے جس نے وہ گواہی چھپائی جو اللہ کی طرف سے اس کے پاس ہے؟ اور اللہ اس سے غافل نہیں جو تم عمل کرتے ہو ﴿۱۴۰﴾ یہ ایک جماعت تھی، جو گزر گئی، اسی کے لیے ہے جو اس نے کمایا اور تمہارے لیے ہے جو تم نے کمایا۔ اور تم سے ان کے بارے میں سوال نہیں کیا جائے گا جو وہ عمل کرتے تھے ﴿۱۴۱﴾

مشرکوں سے بحث کا اسلوب:

اللہ پاک نے اس جگہ اپنے رسول ﷺ کو یہ بات بتائی کہ تم ان مشرکوں کے جھگڑے کو دور کرو، ان سے یہ کہہ دو کہ کیا تم مجھ سے توحید، اخلاص، اطاعت، اتباعِ اُوامر اور برائیوں کے چھوڑنے کے بارے میں مناظرہ کرتے ہو، حالاں کہ ہمارے اور تمہارے درمیان تمام اختیارات کا مالک اور خالص عبادت کا مستحق وہی ایک رب ہے، جو وحدہ لا شریک لہ ہے، ہم تمہارے کام سے بری اور تم ہمارے کام سے بیزار۔ جیسے ارشادِ باری تعالیٰ ہے: ﴿وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيءُونَ مِمَّا أَعْمَلُ وَأَنَا بَرِيءٌ مِمَّا تَعْمَلُونَ﴾ ﴿یونس: ۴۱﴾ ”اور اگر وہ آپ کو جھٹلائیں تو کہہ دیجیے: میرے لیے میرا عمل ہے اور تمہارے لیے تمہارا عمل۔ تم اس سے بری ہو جو میں عمل کرتا ہوں اور میں اس سے بری ہوں جو تم عمل کرتے ہو۔“

نیز اللہ تعالیٰ نے فرمایا: ﴿فَإِنْ حَاجُّوكَ فَقُلْ أَسْلَمْتُ وَجْهِيَ لِلَّهِ وَمَنِ اتَّبَعَنِ وَقُلْ لِلَّذِينَ أُوتُوا الْكِتَابَ وَالْأُمِّيِّينَ أَسْلَمْتُمْ فَإِنْ أَسْلَمُوا فَقَدْ اهْتَدَوْا وَإِنْ تَوَلَّوْا فَإِنَّمَا عَلَيْكَ الْبَلْعُ وَاللَّهُ بَصِيرٌ بِالْعِبَادِ﴾ ﴿آل عمران: ۲۰﴾ ”(اے نبی!) پھر اگر وہ آپ سے جھگڑا کریں تو کہہ دیجیے: میں نے اپنا سر اللہ کے آگے جھکا دیا ہے اور میرا اتباع کرنے والوں نے بھی، اور ان اہل کتاب اور ان پڑھ لوگوں سے پوچھیں: کیا تم اسلام لاتے ہو؟ پھر اگر وہ اسلام قبول کر لیں تو وہ ہدایت پا گئے اور اگر منہ موڑیں تو آپ کے ذمے صرف پیغام پہنچانا ہے، اور اللہ اپنے بندوں کو خوب دیکھ رہا ہے۔“

فرمایا: ﴿قَالَ اتَّخَذْتَنِي فِي اللَّهِ﴾ ﴿الأنعام: ۸۰﴾ ”اس (ابراہیم) نے کہا: کیا تم مجھ سے اللہ کے بارے میں جھگڑا کرتے ہو؟“ یہ ابراہیم علیہ السلام نے جھگڑے کے وقت اپنی قوم سے کہا تھا۔ اللہ تعالیٰ نے فرمایا: ﴿الَّذِي تَرَى إِلَى الْغَيْبِ حَاجٌّ إِلَيْهِمْ فِي رَيْبَةٍ أَنْ أُنْشِئُ لَهُ مُلْكًا إِذْ قَالَ إِبْرَاهِيمُ رَبِّيَ الَّذِي يُنْعِي وَيُيْتُّ قَالَ أَنَا أُحْيِي وَأُمِيتُ قَالَ

إِبْرَاهِيمَ فَإِنَّ اللَّهَ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ وَاللَّهُ لَا يَهْدِي الْقَوْمَ الظَّالِمِينَ ﴿٢٥٨﴾ [البقرة: ٢٥٨] ”کیا آپ نے اس شخص کو نہیں دیکھا، جس نے ابراہیم سے اس کے رب کے بارے میں اس لیے جھگڑا کیا کہ اللہ نے اسے بادشاہی دے رکھی تھی؟ جب ابراہیم نے کہا: میرا رب وہ ہے جو زندہ کرتا ہے اور مارتا ہے۔ اس (نمرود) نے کہا: میں بھی زندہ کرتا ہوں اور مارتا ہوں۔ ابراہیم نے کہا: بے شک اللہ تو سورج کو مشرق سے نکالتا ہے تو ذرا اسے مغرب سے نکال کر دکھا، چناں چہ وہ ہکا بکا رہ گیا جس نے کفر کیا تھا اور اللہ ان لوگوں کو ہدایت نہیں دیتا جو ظالم ہیں۔“

اسی طرح آیت زیر تفسیر میں یہ ارشاد کیا ہے کہ ہم تم سے بری، تم ہم سے بری، ہم تو اسی ایک اکیلے اللہ کے پوجنے والے ہیں۔

ابراہیم اور دیگر انبیاء علیہم السلام کا مذہب:

پھر اللہ تعالیٰ نے ان کے اس دعوے کی تردید کی ہے کہ ابراہیم وغیرہ انبیاء و اسباط ملت، یہودیت و نصرانیت پر تھے۔ یہ کہا کہ کیا تمہیں اللہ سے بھی زیادہ خبر ہے، جو تم ایسا دعویٰ کرتے ہو، حالاں کہ اللہ نے یہ خبر دی ہے کہ وہ نہ یہودی تھے اور نہ نصاریٰ؟ جیسے اللہ تعالیٰ نے فرمایا: ﴿مَا كَانَ إِبْرَاهِيمُ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُّسْلِمًا وَمَا كَانَ مِنَ الْمُشْرِكِينَ﴾ [آل عمران: ٦٧] ”ابراہیم نہ تو یہودی تھے اور نہ نصرانی، بلکہ وہ صرف حق پرست، فرماں بردار تھے اور وہ مشرکوں میں سے نہ تھے۔“ امام حسن بصری رحمہ اللہ نے کہا ہے کہ وہ اس کتاب میں، جو ان کے پاس آئی تھی، یہ بات پڑھتے تھے کہ بے شک دین یہی اسلام ہے، محمد اللہ کے رسول ہیں۔ ابراہیم، اسماعیل، اسحاق، یعقوب علیہم السلام اور اسباط یہودیت اور نصرانیت سے بیزار اور بری اور الگ تھلگ تھے۔ گویا انھوں نے از خود اس بات کا اقرار کر لیا تھا، لیکن وقت پر اس گواہی کو چھپا گئے، اللہ نے کہا کہ چھپا جاؤ، ہم تمہارے کام سے بے خبر نہیں ہیں۔^①

اس میں سخت سرزنش اور وعید ہے، یعنی جب اللہ کے علم نے ہر چیز کو گھیر رکھا ہے تو وہ تم کو ضرور ہی تمہارے اس عمل کی سزا و جزا دے گا۔ پھر فرمایا کہ تمہارا ان کی طرف اتباع کے بغیر انتساب کچھ کام نہیں آئے گا، تم صرف اس نسبت پر پھولے نہ رہنا اور نہ اس پر اترنا، کیوں کہ جس نے ایک نبی کا انکار کیا، اس نے گویا تمام انبیاء کا انکار کیا، خصوصاً جو سید الانبیاء، خاتم الرسل، رسول رب العالمین کا منکر ہوا۔

اس آیت شریفہ پر قرآن مجید کا ایک پارہ آج ۲۲ رمضان شریف ۱۳۰۲ھ کو ختم ہوا۔ وَلِلَّهِ الْحَمْدُ.

سَيَقُولُ السُّفَهَاءُ مِنَ النَّاسِ مَا وَلَّهُمْ عَن قِبَلَتِهِمُ الَّتِي كَانُوا عَلَيْهَا قُلْ لِلَّهِ الْمَشْرِقُ وَالْمَغْرِبُ يَهْدِي مَنْ يَشَاءُ إِلَى صِرَاطٍ مُسْتَقِيمٍ ﴿١٤٢﴾ وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعِ الرَّسُولَ مِمَّنْ يَنْقَلِبُ عَلَى عَقْبَيْهِ وَإِنْ كَانَتْ لَكَبِيرَةً إِلَّا عَلَى الَّذِينَ هَدَى اللَّهُ وَمَا كَانَ اللَّهُ لِيُضَيِّعَ إِيمَانَكُمْ إِنَّ اللَّهَ بِالنَّاسِ لَرَّوْفٌ رَحِيمٌ ﴿١٤٣﴾

جلد ہی بے وقوف لوگ (یہ) کہیں گے کہ ان (مسلمانوں) کو ان کے اس قبلے سے کس چیز نے پھیر دیا جس پر یہ تھے؟ (اے نبی!) کہہ دیجیے: مشرق اور مغرب اللہ ہی کے لیے ہیں، وہ جسے چاہتا ہے سیدھی راہ کی طرف ہدایت دیتا ہے ﴿١٤٢﴾ اور (جیسے تمہیں ہدایت دی) اسی طرح ہم نے تمہیں افضل امت بنایا، تاکہ تم لوگوں پر گواہ ہو اور رسول تم پر گواہ ہوں۔ اور (اے نبی!) جس قبلے (بیت المقدس) پر آپ پہلے تھے، اسے تو ہم نے صرف یہ جاننے کے لیے مقرر کیا تھا کہ کون رسول کی پیروی کرتا ہے اور کون اپنی ایڑیوں کے بل پھر جاتا ہے اور بے شک یہ (قبلے کی تبدیلی) بہت بھاری ہے (کافروں پر) مگر اُن لوگوں پر (نہیں) جنہیں اللہ نے ہدایت دی اور اللہ ایسا نہیں کہ تمہارا ایمان ضائع کر دے، بے شک اللہ لوگوں پر بہت نرمی کرنے والا، بڑا رحم کرنے والا ہے ﴿١٤٣﴾

تحویل قبلہ:

رسول اللہ ﷺ جب مکہ سے مدینہ آئے تو سوا برس تک نماز بیت المقدس کی طرف پڑھی۔ پھر حکم آیا کہ کعبہ کی طرف پڑھو۔ تب یہودی اور بعض کچے مسلمان ان کے بہکانے سے شبہ ڈالنے لگے کہ وہ قبلہ سب نبیوں کا تھا، اس کا چھوڑنا نبی کی علامت نہیں۔ حافظ ابن کثیر رحمہ اللہ نے کہا ہے کہ اس جگہ بے وقوف لوگوں سے مراد زجاج رحمہ اللہ کے بقول مشرکین عرب ہیں۔ مجاہد رحمہ اللہ کے قول کے مطابق علمائے یہود ہیں۔ سدی رحمہ اللہ کہتے ہیں کہ منافقین مراد ہیں، ﴿١﴾ مگر آیت ان سب کو شامل ہے۔ ﴿٢﴾

امام بخاری رحمہ اللہ نے براء بن عازب رضی اللہ عنہ سے روایت کیا ہے کہ رسول اللہ ﷺ نے بیت المقدس کی طرف سولہ یا سترہ مہینے نماز پڑھی، مگر آپ کے دل کی خوشی اس میں تھی کہ قبلہ کعبہ کی طرف ہو۔ چنانچہ سب سے پہلے جو نماز کعبہ کی طرف پڑھی گئی، وہ عصر کی نماز تھی۔ آپ کے ساتھ ایک قوم نے بھی پڑھی۔ ان میں سے ایک آدمی مسجد قبا والوں پر گزرا تو وہ لوگ رکوع میں تھے۔ اس نے کہا کہ میں اللہ کو گواہ بنا کر کہتا ہوں کہ میں نے نبی کریم ﷺ کے ساتھ کعبہ کی طرف نماز پڑھی ہے۔ وہ سب لوگ کعبہ کی طرف پھر گئے۔ کچھ لوگ جو کعبہ کے قبلہ ہونے سے پہلے مر گئے تھے، ہم ان کے حق میں کچھ نہیں کہہ سکتے تھے۔ اس پر اللہ تعالیٰ نے یہ آیت اتاری کہ اللہ تمہاری وہ نمازیں برباد نہیں کرے گا۔ امام بخاری رحمہ اللہ اس طریقے پر روایت کرنے والے اکیلے ہیں۔ امام مسلم رحمہ اللہ نے اس کو اور طرح سے روایت کیا ہے۔^(۱)

اس سلسلے میں بہت سی حدیثیں مروی ہیں۔ حاصل یہ ہے کہ رسول اللہ ﷺ کو بیت المقدس کے گنبد کی طرف منہ کرنے کا حکم دیا گیا تھا۔ مکہ میں دونوں رکنوں کے درمیان اس طرح کھڑے ہو کر نماز پڑھتے کہ سامنے کعبہ ہوتا اور منہ بیت المقدس کی طرف بھی ہو جاتا۔ جب مدینے میں آئے تو دونوں قبلوں کا ایک ہی طرف ہونا ممکن نہ رہا، لہذا مشکل پیش آئی تو اللہ تعالیٰ نے حکم دیا کہ منہ بیت المقدس ہی کی طرف کرو۔ یہ سیدنا عبداللہ بن عباس رضی اللہ عنہما اور جمہور کا قول ہے۔ پھر اختلاف ہوا کہ یہ حکم قرآن میں آیا ہے یا کسی اور طرح سے ثابت ہے۔ اس میں دو قول ہیں۔ قرطبی رحمہ اللہ نے عمرہ، امام ابو العالیہ اور حسن بصری رحمہ اللہ سے نقل کیا ہے کہ بیت المقدس کی طرف منہ کرنا، نبی اکرم ﷺ کا اجتہاد تھا۔^(۲)

مطلب یہ ہے کہ مدینے میں آنے کے تقریباً دس ماہ بعد تک نماز میں بیت المقدس ہی کی طرف منہ کیا جاتا رہا، لیکن رسول اللہ ﷺ اس بات کے لیے اللہ تعالیٰ سے بہت دعا اور عاجزی کیا کرتے تھے کہ کعبہ کی طرف منہ کرنے کی اجازت ملے، کیوں کہ کعبہ ابراہیم علیہ السلام کا قبلہ ہے۔ اللہ نے ان کی دعا قبول فرمائی اور حکم دیا کہ بیت العتیق کی طرف منہ کر لیں۔

تحویل کے بعد پہلی نماز:

رسول اللہ ﷺ نے خطبہ پڑھا اور لوگوں کو یہ بات بتلائی۔ پہلی نماز جو اس طرف پڑھی، وہ عصر کی نماز تھی، جیسے اوپر صحیحین کے حوالے سے گزر چکا ہے۔ امام نسائی رحمہ اللہ نے سیدنا ابوسعید بن معلی رضی اللہ عنہ سے اس طرح روایت کیا ہے کہ وہ ظہر کی نماز تھی۔ کہا کہ سب سے پہلے میں نے اور میرے صاحب نے کعبہ کی طرف نماز پڑھی۔^(۳) بہت سے مفسرین کا بھی یہی قول ہے کہ جب رسول اللہ ﷺ پر تحویل قبلہ کا حکم اُترا تو آپ دو رکعت نماز ظہر پڑھ چکے تھے۔ یہ حکم مسجد بنی سلمہ میں آیا تھا۔ اس لیے اس کا نام مسجد قبلتین ہو گیا۔

(۲) تفسیر القرطبی (۲/ ۱۵۰)

(۱) صحیح البخاری، رقم الحدیث (۴۱) صحیح مسلم، رقم الحدیث (۵۲۵)

(۳) سنن النسائي الكبرى (۶/ ۲۹۱) اس کی سند میں ”مروان بن عثمان“ ضعیف راوی ہے۔

نویلہ بنت مسلم رضی اللہ عنہا سے مروی ہے کہ جب یہ خبر ان کو ملی تو وہ نمازِ ظہر میں تھے۔ لوگ اسی وقت پھر گئے۔ مرد عورتوں کی جگہ اور عورتیں مردوں کی جگہ کھڑی ہو گئیں۔ اس کو ابن عبد البر رحمۃ اللہ علیہ نے ذکر کیا ہے۔^(۱) رہے اہلِ قبا تو ان کو یہ خبر دوسرے دن صبح کی نماز تک نہ پہنچی۔ جس طرح صحیحین میں سیدنا عبد اللہ بن عمر رضی اللہ عنہما سے آیا ہے کہ لوگ قبا میں نماز پڑھ رہے تھے۔ اتنے میں ایک آنے والے نے کہا کہ رسول اللہ صلی اللہ علیہ وسلم پر قرآن اُترا ہے اور اُن کو کعبہ کی طرف منہ کرنے کا حکم آیا ہے۔ وہ لوگ کعبہ کی طرف ہو گئے۔ ان کے منہ شام کی طرف تھے، گھوم کر کعبہ کی طرف منہ کر لیا۔^(۲)

ایک اصولی مسئلہ:

اس میں اس بات کی دلیل ہے کہ منسوخ کرنے والے کا حکم اس وقت تک لازم نہیں آتا، جب تک اس کا علم نہ ہو جائے، اگرچہ وہ حکم پہلے نازل ہو چکا ہو یا پہنچایا جا چکا ہو، کیوں کہ قبا والوں کو یہ حکم نہیں ہوا تھا کہ وہ عصر، مغرب اور عشا کی نمازوں کو دُہرائیں اور دوبارہ پڑھیں۔ واللہ اعلم۔

یہود کا اعتراض اور اللہ کا جواب:

جب قبلے میں یہ تبدیلی ہوئی تو بعض یہودی لوگوں کو جن کے دلوں میں منافقت اور کفر تھا، شک اور کجی پیدا ہوئی۔ وہ مخبوط الحواس ہو کر اور احکامِ الہی کو خلط ملط کر کے یہ کہنے لگے کہ ان مسلمانوں کو کیا ہوا، کبھی اُدھر نماز پڑھتے ہیں کبھی اُدھر۔ اللہ تعالیٰ نے ان کا جواب اُتارا کہ مشرق اور مغرب سب اللہ ہی کا ہے، یعنی سب جگہ اسی کا حکم اور قبضہ ہے، تم جدھر منہ کرو گے اُدھر ہی اللہ ہے۔ نیکی اس بات پر موقوف نہیں ہے کہ منہ مشرق یا مغرب کی طرف کرو۔ نیکی تو یہ ہے کہ اللہ پر ایمان لاؤ، یعنی اس کا حکم مانو، لہذا جس طرف اللہ تعالیٰ نے ہمارا منہ پھیرا، ہم اُدھر پھر گئے اور اگر ہر دن وہ ہمارا منہ کئی بار کئی طرف پھیرے تو ہم اس کے بندے، خادم اور غلام ہیں۔ ہم اس کے قبضے اور حکم میں ہیں۔ وہ جدھر کہے گا، ہم اسی طرف منہ کر لیں گے۔

اہلِ کتاب کا حسد:

اللہ تعالیٰ کی اپنے بندے اور رسول محمد صلی اللہ علیہ وسلم اور آپ صلی اللہ علیہ وسلم کی اُمت پر بڑی عنایت ہے کہ ان کو ابراہیم علیہ السلام کا قبلہ کعبہ بتایا کہ جس کعبے کی تعمیر اللہ وحدہ لا شریک لہ کے پاک نام پر ہوئی تھی اور وہ ساری زمین کے گھروں سے اشرف ہے، اس کی طرف ہمارا منہ پھیر دیا۔ یہ وہ گھر ہے، جسے ابراہیم خلیل اللہ نے بنایا ہے۔ اسی لیے اللہ نے یہ فرمایا کہ اللہ جسے چاہتا ہے، سیدھی راہ پر چلاتا ہے۔ سیدہ عائشہ رضی اللہ عنہا سے مروی حدیث میں آیا ہے کہ رسول اللہ صلی اللہ علیہ وسلم نے اہلِ کتاب

(۱) التمهيد (۱۷/۴۶) السلسلة الضعيفة، رقم الحديث (۵۶۵۵)

(۲) صحيح البخاري، رقم الحديث (۳۹۵) صحيح مسلم، رقم الحديث (۵۲۶)

کے حق میں فرمایا ہے کہ وہ کسی چیز پر ہم پر اتنا حسد نہیں کرتے، جتنا حسد ہم پر جمعے کے دن، قبلے اور آمین خلف الامام کہنے پر کرتے ہیں۔ اللہ تعالیٰ نے ہم کو ان چیزوں کی طرف راہ دکھائی اور اُن کو ان باتوں سے گمراہ کر دیا۔^(۱) (رواہ أحمد)

امتِ محمدیہ کی فضیلت:

اس اُمت کو جو اُمتِ معتدل ٹھہرایا ہے، اس کا مطلب یہ ہوا کہ ہم نے تم کو ابراہیم علیہ السلام کے قبلے کی طرف پھیر دیا۔ اس قبلے کو تمہارے لیے پسند کیا، کیوں کہ تم بہترین اُمت ہو اور تاکہ قیامت کے دن اور اُمتوں پر گواہی دو، کیوں کہ سب تمہارے فضل کے معترف ہیں۔ اس جگہ وسط کے معنی بہترین اور سب سے زیادہ سخی کے ہیں۔ محاورے میں یوں کہا جاتا ہے کہ قریش نسب اور دار میں وسطِ عرب ہیں، یعنی قوم و خاندان میں وہ سب سے بہتر، افضل، اشرف اور اعلیٰ ہیں۔ رسول اللہ ﷺ اپنی قوم میں وسط تھے، یعنی نسب میں سب سے زیادہ شریف تھے۔ اسی وجہ سے نمازِ عصر کو صلاۃِ وسطیٰ کہتے ہیں کہ وہ افضل نماز ہے۔ لہذا جب اللہ نے اس اُمت کو وسط ٹھہرایا تو اس کو سب سے زیادہ مکمل شریعت، تمام عبادات کے طریقوں سے زیادہ مضبوط طریقوں اور سب سے زیادہ واضح مذہب کے ساتھ خاص کیا، جس طرح فرمایا ہے: ﴿هُوَ اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ ۚ مِلَّةَ أَبِيكُمْ إِبْرَاهِيمَ ۚ هُوَ سَمَّاكُمُ الْمُسْلِمِينَ مِنْ قَبْلُ وَفِي هَذَا لِيَكُونَ الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَى النَّاسِ﴾ [الحج: ۷۸] ”اس نے تمہیں (اپنے دین کے لیے) چن لیا ہے اور اس نے دین میں تمہارے لیے کوئی تنگی نہیں رکھی، اپنے باپ ابراہیم کے دین کی (اتباع کرو)، اسی (اللہ) نے پہلے بھی تمہارا نام مسلمان رکھا تھا اور اس (قرآن) میں بھی (تمہارا یہی نام ہے) تاکہ رسول تم پر شہادت دینے والا ہو اور تم لوگوں پر شہادت دینے والے ہو۔“

قیامت کے دن اُمتِ محمدیہ کی گواہی:

سیدنا ابوسعید رضی اللہ عنہ کہتے ہیں کہ رسول اللہ ﷺ نے فرمایا ہے کہ قیامت کے دن نوح کو بلایا جائے گا، پھر اُن سے کہا جائے گا کہ تم نے پیغام پہنچا دیا؟ کہیں گے: ہاں، ان کی قوم بلائی جائے گی، ان سے کہا جائے گا، تم کو نوح نے ہمارا حکم پہنچا دیا تھا؟ وہ لوگ کہیں گے کہ ہمارے پاس تو کوئی ڈرانے والا نہیں آیا، ایک بھی تو نہیں آیا۔ نوح علیہ السلام سے کہیں گے کہ تمہارا گواہ کون ہے؟ وہ کہیں گے: محمد ﷺ اور اُن کی اُمت۔ فرمایا یہ مطلب ہے اس آیت کا: ﴿وَكَذَلِكَ جَعَلْنَاكُمْ أُمَّةً وَسَطًا﴾ (آیت زیر تفسیر)۔ پھر فرمایا کہ وسط عدل کو کہتے ہیں، یعنی معتدل کو، لہذا تم بلائے جاؤ گے اور نوح کے لیے اللہ کا حکم پہنچانے کی گواہی دو گے اور میں تم پر گواہی دوں گا۔^(۲) (رواہ أحمد والبخاری والنسائی وابن ماجہ)

^(۱) مسند أحمد (۱۳۴/۶) امام البانی رحمہ اللہ ”السلسلة الصحيحة“ (رقم الحديث: ۶۹۱) میں بحث کرتے ہوئے مذکورہ روایت کو ذکر

کرتے ہوئے فرماتے ہیں: ”وهذا إسناد جيد رجاله ثقات“

^(۲) صحيح البخاري، رقم الحديث (۳۱۶۱) مسند أحمد (۳۲/۳) سنن النسائي الكبرى (۲۹۲/۶) سنن ابن ماجه (۴۲۸۴)

سیدنا ابوسعید خدری رضی اللہ عنہ سے دوسرے الفاظ اس طرح مرفوعاً مروی ہیں کہ قیامت کے دن ایک نبی آئے گا، اس کے ساتھ دو یا زیادہ آدمی ہوں گے، پھر اس کی قوم کو بلا کر کہا جائے گا کہ کیا اس نے تم کو ہمارا حکم پہنچا دیا تھا؟ وہ کہیں گے: نہیں، پھر اس سے کہیں گے: کیا تم نے قوم کو حکم پہنچا دیا تھا؟ وہ کہیں گے: ہاں، پھر پوچھا جائے گا: تمہارا گواہ کون شخص ہے؟ وہ کہے گا: محمد صلی اللہ علیہ وسلم اور اُن کی امت ہیں۔ اس پر محمد صلی اللہ علیہ وسلم اور اُن کی اُمت بلائی جائے گی، ان سے کہیں گے کہ کیا اس نبی نے اپنی قوم کو ہمارا حکم پہنچا دیا تھا؟ وہ کہیں گے: ہاں، پہنچا دیا تھا۔ ان سے کہا جائے گا: تمہیں کیسے معلوم ہوا؟ وہ کہیں گے کہ ہمارے نبی آئے، انہوں نے ہمیں خبر دی کہ رسولوں کو جو حکم ملا تھا، وہ انہوں نے پہنچا دیا تھا۔ اللہ پاک کے اس فرمان: ﴿وَكَذَلِكَ جَعَلْنَاكُمْ أُمَّةً وَسَطًا﴾ کا یہی مطلب ہے۔^(۱) (رواہ أحمد)

سیدنا جابر بن عبد اللہ رضی اللہ عنہ سے مرفوعاً مروی ہے کہ ہم اور ہماری اُمت قیامت کے دن ایک ٹیلے کے اوپر سے جھانکتی ہوگی۔ ہر آدمی یہ چاہے گا کہ وہ ہمارے گروہ میں سے ہوتا۔ کوئی نبی نہ ہوگا، جس کو اس کی قوم نے نہ جھٹلایا ہو، مگر ہم گواہی دیں گے کہ اس نے اپنے رب کی رسالت پہنچا دی۔^(۲) (رواہ ابن مردویہ و ابن ابی حاتم)

لوگوں کی گواہی:

سیدنا جابر رضی اللہ عنہ سے مروی دوسرے الفاظ یہ ہیں کہ رسول اللہ صلی اللہ علیہ وسلم بنی سلمہ کے ایک جنازے پر آئے اور میں رسول اللہ صلی اللہ علیہ وسلم کے پاس تھا۔ بعض نے کہا: اے اللہ کے رسول! یہ کیا اچھا آدمی اور نیک مسلمان تھا۔ اس کی اچھی تعریف کی۔ آپ صلی اللہ علیہ وسلم نے فرمایا: کیا تو اس بات کا ذمہ دار ہے؟ اس نے کہا کہ پوشیدہ حال اللہ ہی جانتا ہے، ہمیں جو ظاہر معلوم تھا، ہم نے وہ حال بتایا۔ فرمایا: جنت واجب ہوگئی۔ پھر ایک دوسرے جنازے پر بنی حارثہ میں آئے، وہاں بھی میں آپ صلی اللہ علیہ وسلم کے پاس تھا، کسی نے کہا کہ اے اللہ کے رسول! یہ کیا برا آدمی تھا، بدمزاج، سخت طبیعت والا۔ اس کی برائی کی۔ فرمایا: تو اس بات کا ذمہ دار ہے؟ اس نے کہا کہ چھپا حال تو اللہ جانے، جو ہمیں ظاہر ہوا، وہ تو یہی حال تھا۔ فرمایا: دوزخ واجب ہوگئی۔ امام مصعب رضی اللہ عنہ کہتے ہیں کہ محمد قرظی رضی اللہ عنہ نے کہا کہ رسول اللہ صلی اللہ علیہ وسلم نے سچ فرمایا۔ پھر یہ آیت پڑھی: ﴿لِتَكُونُوا شُهَدَاءَ عَلَى النَّاسِ﴾ (آیت زیر تفسیر)۔ حاکم رضی اللہ عنہ نے کہا ہے کہ یہ حدیث صحیح الاسناد ہے۔ اس کو شیخین نے روایت نہیں کیا۔^(۳)

ابوالاسود رضی اللہ عنہ کہتے ہیں کہ میں مدینے میں آیا۔ وہاں بیماری تھی۔ لوگ لگا تار مر رہے تھے۔ میں عمر بن خطاب رضی اللہ عنہ کے پاس بیٹھا ہوا تھا کہ ایک جنازہ گزرا۔ لوگوں نے اس کو اچھا کہا۔ سیدنا عمر رضی اللہ عنہ نے فرمایا کہ واجب ہوگئی۔ پھر دوسرا

^(۱) مسند أحمد (۵۸/۳) السلسلة الصحيحة، رقم الحديث (۲۴۴۸)

^(۲) تفسیر الطبری (۱۴۷/۳) اس کی سند میں ایک راوی مجہول ہے۔

^(۳) مستدرک الحاکم (۲۹۴/۲) تفسیر ابن کثیر (۲۵۱/۱) و تعقبہ الذہبی بقولہ: ”فیہ مصعب بن ثابت لیس بالقوی“

جنازہ گزرا تو اس کو برا کہا گیا، سیدنا عمر رضی اللہ عنہ نے فرمایا کہ واجب ہوگئی۔ میں نے کہا کہ اے امیر المومنین! کیا چیز واجب ہوگئی؟ کہا کہ جس طرح رسول اللہ ﷺ نے فرمایا تھا، وہی بات میں نے کہی، جس مسلمان کے لیے چار شخص بھلائی کی گواہی دیتے ہیں، اللہ اس کو جنت میں داخل کرے گا۔ میں نے کہا اور تین؟ کہا کہ تین بھی۔ میں نے کہا کہ دو بھی؟ کہا کہ دو بھی، پھر میں نے ایک کی گواہی کا حال نہیں پوچھا۔^(۱) (رواہ أحمد وکذا رواہ البخاری والترمذی والنسائی) سیدنا ابو زہیر ثقفی رضی اللہ عنہ نے کہا ہے کہ میں نے رسول اللہ ﷺ کو سنا، آپ ﷺ فرماتے تھے کہ قریب ہے کہ تم اپنے نیکوں کو بدوں سے جان لو گے؟ کہا کہ ایسا کیوں؟ تو آپ ﷺ نے فرمایا کہ اچھی اور بُری تعریف سے کہ تم زمین میں اللہ کے گواہ ہو۔^(۲) (رواہ ابن مردويه و ابن ماجه و أحمد)

شہادتِ امم میں لفظ ”علی“ کو ”ناس“ پر موخر کیا، جب کہ شہادتِ رسول میں مقدم فرمایا۔ یہ اس لیے کہ پہلی ترتیب میں اُمتِ اسلام کی شہادت کا ثبوت دوسری اُمتوں پر دینا ہے اور دوسری ترتیب میں اُمتِ اسلام کی شہادت کو خاص رسول اللہ ﷺ کی شہادت کے ساتھ کرنا ہے۔ اسی کے مثل یہ آیت ہے: ﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا﴾ [النساء: ۴۱] ”پھر ان کا کیا حال ہوگا جب ہم ہر امت سے ایک گواہ لائیں گے اور آپ (ﷺ) کو اس امت پر گواہ بنائیں گے؟“

موضحِ قرآن میں اُمتِ وسط اور ذکرِ شہادت کے نیچے یہ فائدہ لکھا ہے کہ جس طرح ان دونوں باتوں میں دیکھا کہ تمہارے پاس پوری بات ہے اور مخالفوں کے پاس ناقص، ایک یہ کہ تم سب نبیوں کو مانتے ہو، یہود و نصاریٰ کسی کو مانتے ہیں، کسی کو نہیں مانتے۔ دوسرے یہ کہ تمہارا قبلہ کعبہ ہے، جو ابراہیم کے وقت سے مقرر ہوا ہے اور سب کا ابراہیم پیشوا ہے، یہود و نصاریٰ کا قبلہ بعد میں ثابت ہوا۔ اسی طرح ہر بات میں تم پورے ہو اور دوسری اُمتیں ناقص ہیں، ان کو حاجت ہے کہ تم بتاؤ، تم کو حاجت نہیں کہ تمہیں کوئی اُمت بتائے، مگر تمہارا نبی ہی۔

تحویلِ قبلہ کی مصلحت:

اس کے بعد اللہ تعالیٰ نے تبدیلِ قبلہ کی مصلحت بیان فرمائی کہ ہم نے جو پہلے بیت المقدس کی طرف منہ کرنا مشروع کیا، پھر اس کو کعبہ کی طرف پھیر دیا، یہ اس لیے کیا، تاکہ مطیع اور فرماں بردار کا حال نافرمان اور مرتد کے حال سے واضح ہو جائے اور یہ معلوم ہو جائے کہ کون تمہاری پیروی کر کے کعبہ کی طرف منہ کرتا ہے اور کون اُلٹے پاؤں پھر کر دین سے برگشتہ ہو جاتا ہے۔ قبلہ کی یہ تبدیلی اگرچہ بھاری معلوم ہوتی ہے، لیکن جن کے دل کو اللہ نے ہدایت کی ہے اور وہ رسول کی تصدیق کا یقین رکھتے ہیں اور جو کچھ رسول لایا ہے، اسے حق جانتے ہیں، یہ اُن پر کچھ بھاری نہیں

^(۱) صحیح البخاری، رقم الحدیث (۲۵۰۰) مسند أحمد (۲۱/۱) سنن الترمذی، رقم الحدیث (۱۰۵۹) سنن النسائی (۱۹۳۴)

^(۲) سنن ابن ماجه (۴۲۲۱) مسند أحمد (۴۱۶/۳) مستدرک الحاکم (۲۰۸/۱) امام حاکم اور ذہبی رحمہما نے اس کو صحیح کہا ہے۔

ہے، کیوں کہ وہ یہ بات جان چکے ہیں کہ اللہ تعالیٰ جو چاہے سو کرے۔ اس کو تکلیف دینے (حکم دینے) اور منسوخ کرنے کا اختیار ہے۔ اس کی حکمت تمام اور اس کی حجت غالب ہے۔ جن کے دل میں بیماری ہے، ان کا حال دوسرا ہے کہ جب کوئی نیا حکم آتا ہے تو ان کے دل میں بھی نیا شک پیدا ہوتا ہے، جیسے اللہ تعالیٰ نے فرمایا: ﴿وَإِذَا مَا أُنْزِلَتْ سُورَةٌ فَمِنْهُمْ مَّنْ يَقُولُ أَيُّكُمْ زَادَتْهُ هَذِهِ إِيمَانًا فَأَمَّا الَّذِينَ آمَنُوا فزَادَتْهُمْ إِيمَانًا وَهُمْ يَسْتَبْشِرُونَ ﴿١٢٥﴾ وَأَمَّا الَّذِينَ فِي قُلُوبِهِمْ مَّرَضٌ فزَادَتْهُمْ رِجْسًا إِلَىٰ رِجْسِهِمْ وَمَاتُوا وَهُمْ كَافِرُونَ ﴿١٢٦﴾﴾ [التوبة: ١٢٤-١٢٥] اور جب کوئی سورت نازل کی جاتی ہے تو ان (منافقین) میں سے بعض ایسے ہیں جو (طنزاً) کہتے ہیں: تم میں سے کس کو اس (سورت) نے ایمان میں زیادہ کیا ہے؟ چناں چہ جو لوگ ایمان لائے ہیں، اس (سورت) نے ان کو ایمان میں زیادہ کیا ہے اور وہ خوش ہوتے ہیں۔ لیکن جن لوگوں کے دلوں میں روگ ہے، تو اس (سورت) نے ان کی (پہلی) پلیدی پر مزید پلیدی کا اضافہ کر دیا اور وہ مرتے دم تک کافر ہی رہے۔“

نیز اللہ تعالیٰ نے فرمایا: ﴿قُلْ هُوَ لِلَّذِينَ آمَنُوا هُدًى وَشِفَاءً ۖ وَالَّذِينَ لَا يُؤْمِنُونَ فِي آذَانِهِمْ وَقْرٌ وَهُوَ عَلَيْهِمْ عَمًى﴾ [حم السجدة: ٤٤] ”کہہ دیجیے: وہ ان کے لیے، جو ایمان لائے، ہدایت اور شفا ہے اور جو لوگ ایمان نہیں لاتے ان کے کانوں میں بوجھ ہے اور وہ اُن کے حق میں اندھا پن ہے۔“ نیز اللہ تعالیٰ نے فرمایا ہے: ﴿وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا﴾ [بنی اسرائیل: ٨٢] ”اور ہم قرآن میں سے جو نازل کرتے ہیں وہ مومنوں کے لیے شفا اور رحمت ہے، اور وہ ظالموں کو خسارے ہی میں زیادہ کرتا ہے۔“ اسی لیے جو لوگ رسول اللہ ﷺ کی تصدیق کرتے رہے اور ان کی اتباع کرتے رہے اور جدھر اللہ نے حکم دیا تھا، بغیر شک و شبہ کے اس طرف منہ کیا، وہ ساداتِ صحابہ رضی اللہ عنہم ٹھہرے۔ بعض علما نے کہا ہے کہ سابقین اولین نے، خواہ مہاجرین تھے یا انصار، انھوں نے دونوں قبلوں کی طرف نماز پڑھی ہے۔ بخاری نے اس آیت کی تفسیر میں سیدنا ابن عمر رضی اللہ عنہما سے روایت کیا ہے کہ لوگ قبا میں صبح کی نماز پڑھ رہے تھے کہ اتنے میں ایک آدمی نے آکر یہ کہا کہ رسول اللہ ﷺ پر قرآن اُترا ہے اور یہ حکم ہوا ہے کہ کعبہ کی طرف منہ کرو۔ وہ اسی طرح کعبے کی طرف متوجہ ہو گئے۔ اس کو مسلم نے بھی روایت کیا مگر اور طرح سے۔^① سنن ترمذی کے الفاظ یہ ہیں کہ وہ رکوع میں تھے۔ اسی حالت میں کعبے کی طرف مڑ گئے۔ اسی طرح مسلم نے انس رضی اللہ عنہ سے روایت کیا ہے۔^②

تحویل قبلہ سے پہلے کی نمازیں ضائع نہیں:

اس جگہ ایمان سے مراد نماز ہے، یعنی جو نماز قبلہ کی تبدیلی سے پہلے بیت المقدس کی طرف منہ کر کے پڑھی

① صحیح البخاری، رقم الحدیث (۳۹۵) صحیح مسلم، رقم الحدیث (۵۲۶)

② صحیح مسلم، رقم الحدیث (۵۲۷) سنن الترمذی، رقم الحدیث (۳۴۱)

تھی، اللہ تعالیٰ نے کہا ہے کہ اس نماز کا ثواب ضائع نہیں ہوگا۔ صحیح میں آیا ہے کہ ایک قوم جو بیت المقدس کی طرف نماز پڑھتی تھی، مرگئی، تو لوگوں نے کہا کہ ان کا کیا حال ہوگا؟ اس پر یہ آیت اُتری: ﴿مَا كَانَ اللَّهُ لِيُضِيعَ إِيمَانَكُمْ﴾ (آیت زیر تفسیر) ”اور اللہ ایسا نہیں کہ تمہارا ایمان ضائع کر دے۔“^(۱) (رواہ الترمذی عن ابن عباس وصححه) موضح قرآن میں لکھا ہے کہ یعنی تمہارا قبلہ ابراہیم کے وقت سے کعبہ مقرر ہے، چند روز کے لیے بیت المقدس ٹھہرایا تھا، ایمان آزمانے کے لیے، اس میں جو لوگ ایمان پر قائم رہے، ان کا بڑا درجہ ہے۔

نماز کا نام ایمان:

اللہ تعالیٰ نے اس آیت میں نماز کا نام ایمان رکھا۔ معلوم ہوا کہ جو مسلمان نمازی ہوتا ہے، وہی مومن ہوتا ہے، جو مسلمان کہلا کر نماز نہیں پڑھتا یا بے قاعدہ پڑھتا ہے یا کبھی پڑھتا ہے اور کبھی نہیں پڑھتا، وہ مومن نہیں ہے۔ اسی لیے صحیح حدیث میں آیا ہے کہ جس نے عمداً نماز ترک کی، اس نے کفر کیا۔^(۲) اہل حدیث کے نزدیک یہی قول قوی اور رائج ہے۔ نماز کو ایمان اس لیے کہتے ہیں کہ اس میں نیت، قول اور عمل سب کچھ جمع ہیں اور ایمان کی بھی یہی صفت ہے۔ واللہ اعلم۔

منکرینِ نسخ کی تردید اور اجماع کی حجت:

اس آیت میں منکرینِ نسخ کا رد ہے اور قرآن پاک سے سنت کے منسوخ ہونے پر دلیل ہے، کیوں کہ بیت المقدس کی طرف منہ کرنا سنتِ فعلیہ سے ثابت ہوا تھا، قرآن کریم سے نہیں۔ اُمتِ وسط سے یہ بھی نکلا کہ اجماع امت حجت ہے، کیوں کہ جس پر ساری اُمت اتفاق کرے، اگر وہ امر باطل ہو تو اُمت کے صحیح ہونے پر دھبا لگ جائے گا۔ یہ بھی معلوم ہوا کہ یہ اُمت ساری اُمتوں پر فضیلت رکھتی ہے۔

قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا
فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ
شَطْرَهُ وَإِنَّ الَّذِينَ أُوتُوا الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ
وَمَا اللَّهُ بِغَافِلٍ عَمَّا يَعْمَلُونَ ﴿۱۴۴﴾

ہم آپ کے چہرے کا بار بار آسمان کی طرف اٹھنا دیکھ رہے ہیں، تو ہم ضرور آپ کو اس قبلہ کی طرف پھیر دیں گے جسے آپ پسند کرتے ہیں، پھر آپ اپنا منہ مسجدِ حرام کی طرف پھیر لیں، اور جہاں کہیں بھی تم ہو اپنے منہ اس کی طرف پھیر لو اور بے شک وہ لوگ جنہیں کتاب

(۱) صحیح البخاری، رقم الحدیث (۴۰) سنن الترمذی، رقم الحدیث (۲۹۶۴)

(۲) دیکھیں: التلخیص الحبیر (۲/۱۴۸)

دی گئی، وہ ضرور جانتے ہیں کہ بے شک یہ ان کے رب کی طرف سے حق ہے اور اللہ اس سے غافل نہیں جو وہ عمل کرتے ہیں^(۱۴۴)

اسلام کا سب سے پہلا منسوخ حکم:

جب تک بیت المقدس کی طرف نماز کا حکم تھا تو رسول اللہ ﷺ کا دل کعبہ کو چاہتا تھا۔ آپ ﷺ نماز میں آسمان کی طرف نگاہ کرتے کہ شاید فرشتہ کعبہ کی طرف منہ کرنے کا حکم لاتا ہو، پھر یہ آیت اتری۔ اس وقت سے بیت اللہ قبلہ مقرر ہوا۔ اس سے بشارۃ النص اللہ کا بلند اور آسمان، یعنی عرش پر مستوی ہونا ثابت ہوتا ہے۔ سیدنا ابن عباس رضی اللہ عنہما نے کہا ہے کہ اسلام میں سب سے پہلی چیز جو منسوخ ہوئی، وہ یہی قبلہ ہے۔ رسول اللہ ﷺ جب ہجرت کر کے مدینہ میں آئے تو یہاں کے باشندے اکثر یہودی تھے۔ اللہ تعالیٰ نے کہا کہ تم بیت المقدس کی طرف منہ کرو۔ یہود خوش ہو گئے، چند ماہ تک یہی حال رہا۔ رسول اللہ ﷺ قبلہ ابراہیم علیہ السلام کو پسند کرتے تھے۔ اللہ سے دعا مانگتے اور آسمان کی طرف دیکھا کرتے۔ اس پر یہ آیت اتری۔^(۱) یہودی شک کرنے لگے کہ یہ کیوں ہوا؟ اللہ تعالیٰ نے کہا کہ مشرق اور ”مغرب سب اللہ کے ہیں، یعنی اس میں تمھارا کیا اختیار ہے، جدھر چاہا، حکم دے دیا۔

کیا قبلہ عین کعبہ ہے یا جہت کعبہ؟

سیدنا عبد اللہ بن عباس رضی اللہ عنہما نے کہا ہے کہ منہ پھیرنے سے مراد مسجد الحرام کی طرف منہ پھیرنا ہے۔^(۲) یہی بات دوسروں نے بھی کہی ہے۔ امام شافعی رحمہ اللہ کا ایک قول بھی اسی کے موافق ہے، یعنی غرض یہ ہے کہ مکہ میں توجہ عین کعبہ کی طرف ہو۔ دوسرا قول یہ ہے کہ اس سے مراد توجہ کرنے کی جگہ ہے۔ اکثر لوگ اسی طرف گئے ہیں۔ سیدنا علی مرتضیٰ رضی اللہ عنہ، امام ابو العالیہ، مجاہد، عکرمہ، قتادہ اور ربیع رحمہم نے کہا کہ طرف سے مراد کعبہ کا سامنا ہے۔^(۳) حدیث میں آیا ہے کہ اہل مدینہ کے لیے مشرق اور مغرب کے درمیان قبلہ ہے۔^(۴) سیدنا ابن عباس رضی اللہ عنہما سے مروی حدیث میں مرفوعاً آیا ہے کہ بیت اللہ اہل مسجد کا قبلہ ہے، مسجد اہل حرم کا قبلہ ہے، حرم سارے اہل زمین کا قبلہ ہے، میری امت خواہ مشرق میں ہو یا مغرب میں۔^(۵) (رواہ ابن جریر)

^(۱) تفسیر الطبری (۱۷۴/۳) تفسیر ابن ابی حاتم (۲۵۳/۱) اس کی سند حسن ہے۔

^(۲) تفسیر الطبری (۱۷۶/۳) اس کی سند حسن ہے۔

^(۳) تفسیر ابن کثیر (۲۵۳/۱) تفسیر ابن ابی حاتم (۲۵۴/۱)

^(۴) سنن الترمذی، رقم الحدیث (۳۴۴) سنن النسائی، رقم الحدیث (۲۲۴۳) سنن ابن ماجہ، رقم الحدیث (۱۰۱۱) امام البانی رحمہ اللہ نے اس روایت کو صحیح کہا ہے۔ إرواء الغلیل (۳۲۳/۱)

^(۵) سنن البیہقی الکبریٰ (۹/۲) اس روایت کی سند میں ”عمر بن حفص المکی“ ضعیف راوی ہے۔ السلسلۃ الضعیفہ، رقم الحدیث (۴۳۵۱)

ابوسعید بن معلیؓ نے کہا ہے کہ ہم رسول اللہ ﷺ کے زمانے میں صبح سویرے مسجد کی طرف جاتے تھے اور وہاں نماز پڑھتے تھے۔ ایک دن جو وہاں گزر ہوا تو دیکھا کہ رسول اللہ ﷺ منبر پر بیٹھے ہیں۔ ہم نے کہا کہ کوئی نیا حکم آیا ہے، چنانچہ ہم بھی بیٹھ گئے۔ رسول اللہ ﷺ نے یہ آیت پڑھی: ﴿قَدْ نَرَى تَقَلُّبَ وَجْهِكَ فِي السَّمَاءِ﴾ (آیت زیر تفسیر)۔ جب پڑھ چکے، میں نے اپنے رفیق سے کہا: آؤ، دو رکعتیں پڑھ لیں، اس سے پہلے کہ رسول اللہ ﷺ منبر سے اتریں، تاکہ ہم اول نماز پڑھنے والے ہوں، پھر ہم نے چھپ کر نماز پڑھی۔ اس کے بعد رسول اللہ ﷺ نے اتر کر لوگوں کو ظہر کی نماز پڑھائی۔^(۱) سیدنا عبداللہ بن عمرؓ بھی اس نماز کو ظہر بتلاتے تھے اور صلاۃ وسطی کہتے تھے۔ مگر مشہور یہ ہے کہ وہ عصر کی نماز تھی۔ اسی نماز کا نام صحیحین میں وسطی آیا ہے۔^(۲) یہی وجہ تھی کہ اہل قبا کو خبر دیر سے صبح کی نماز کے وقت پہنچی۔^(۳) نویلہ بنت مسلمؓ سے مروی حدیث میں اس طرح آیا ہے کہ وہ ظہر یا عصر کی نماز تھی کہ جب بنی حارثہ کی مسجد والوں نے کعبہ کی طرف منہ کر لیا اور یہ خبر جب آنحضرت ﷺ کو پہنچی تو فرمایا: «أُولَئِكَ رِجَالٌ يُؤْمِنُونَ بِالْغَيْبِ» ”یہ وہ لوگ ہیں، جو غیب کے ساتھ ایمان لاتے ہیں۔“^(۴) (رواہ ابن مردویہ)

قبلہ رخ ہونے کی شرط اور استثناء:

اللہ تعالیٰ نے آیت زیر تفسیر میں کعبے کی طرف منہ کرنے کا عام حکم دیا ہے کہ ساری زمین والے، خواہ مشرق میں ہوں یا مغرب میں، جنوب میں ہوں یا شمال میں، کہیں بھی ہوں، منہ کعبہ ہی کی طرف کریں، سوائے حالت سفر میں نفل نماز کے کہ اس کو اسی طرف پورا کرے، جس طرف جسم ہو، مگر دل کعبہ ہی کی طرف متوجہ ہو۔ اسی طرح جنگ کی حالت میں جدھر ممکن ہو، نماز پڑھ سکتا ہے اور اسی طرح جس نے کوشش کر کے نماز پڑھی، مگر قبلہ کی سمت میں نہ پڑھ سکا تو اس کی نماز ہوگئی۔ اللہ کسی کو اس کی وسعت سے زیادہ تکلیف نہیں دیتا۔

مالکیہ نے اس آیت سے استدلال کیا ہے کہ نمازی نماز میں امام کی طرف دیکھے، سجدے کی جگہ نہ دیکھے۔ امام شافعی، احمد اور ابو حنیفہؒ کا یہی مذہب ہے۔ مالکیہ کہتے ہیں کہ اگر سجدے کی جگہ کو دیکھے گا تو ایک طرح کا انحناء (جھکاؤ) کرنا پڑے گا، یہ کمال قیام کے منافی ہے۔ بعض اہل علم نے یوں کہا ہے کہ حالت قیام میں سینے کی طرف دیکھے۔ قاضی شریک نے کہا ہے کہ نہیں، بلکہ سجدے کی جگہ پر نظر رکھے۔ جمہور علما کا یہی قول ہے، کیوں کہ اس میں

^(۱) سنن النسائي الكبرى (۶/۲۹۱) اس کی سند میں ”مروان بن عثمان“ ضعیف راوی ہے۔

^(۲) صحيح البخاري، رقم الحديث (۶۰۳۳) صحيح مسلم، رقم الحديث (۶۲۷)

^(۳) تفسير ابن كثير (۱/۲۰۴)

^(۴) المعجم الكبير (۲۵/۴۳) امام بیہقیؒ فرماتے ہیں: ”وفيه إسحاق بن إدريس الأسواري وهو ضعيف متروك“ مجمع

خضوع و خشوع اچھی طرح بنتا ہے۔ اس سلسلے میں ایک حدیث بھی آئی ہے کہ جب رکوع کرے تو دونوں پاؤں کی جگہ کو دیکھے۔ جب سجدہ کرے تو موضع بنی (ناک کی جگہ) کو دیکھے، جب قعدے میں ہو تو ایک جانب نظر رکھے۔⁽¹⁾

یہودیوں کو تحویلِ قبلہ کا علم تھا:

پھر اللہ تعالیٰ نے فرمایا کہ یہودی جو تمہارے کعبے کی طرف منہ کرنے کو نہیں مانتے اور بیت المقدس سے پھر جانے پر شک کرتے ہیں، ان کو یہ خوب معلوم ہے کہ اللہ اپنے رسول (ﷺ) کو کعبے ہی کی طرف منہ کرنے کا حکم دے گا۔ اس لیے کہ انھوں نے اپنے انبیاء سے اپنی کتابوں میں رسول اللہ ﷺ کی تعریفیں اور صفات کے بارے میں اور اسلام کی امامت اور اس امتِ مرحومہ کی خصوصیتوں کے حالات اور آپ ﷺ کی بزرگی اور شریعتِ کاملہ و عظیمہ کے بارے میں اور اس دین میں نسخ کے واقع ہونے کے بارے میں سن لیا ہے، لیکن حسد، کفر اور عناد کی وجہ سے اس حق کو چھپاتے ہیں۔ اسی لیے اللہ نے ان کو یہ دھمکی دی ہے کہ اللہ تمہارے عمل سے غافل نہیں ہے، تم کو تمہارے اس حسد، کفر اور عناد کی سزا ضرور دے گا۔

وَلِّينَ آتَيْتَ الَّذِينَ أَوْتُوا الْكِتَابَ بِكُلِّ آيَةٍ مَّا تَبِعُوا قِبْلَتَكَ
وَمَا أَنْتَ بِتَابِعٍ قِبْلَتَهُمْ وَمَا بَعْضُهُمْ بِتَابِعٍ قِبْلَةَ بَعْضٍ وَلَئِنْ
اتَّبَعْتَ أَهْوَاءَهُمْ مِنْ بَعْدِ مَا جَاءَكَ مِنَ الْعِلْمِ إِنَّكَ إِذَا لَمِنَ
الظَّالِمِينَ ﴿١٤٥﴾

اور (اے نبی!) اگر آپ ان لوگوں کے پاس ہر قسم کی نشانی لے آئیں جنہیں کتاب دی گئی تو بھی وہ آپ کے قبلے کی پیروی نہیں کریں گے، اور نہ آپ ان کے قبلے کی پیروی کرنے والے ہیں اور ان میں سے کوئی گروہ دوسرے گروہ کے قبلے کی پیروی کرنے والا نہیں اور اگر آپ نے ان کی خواہشات کی پیروی کی، اس علم کے بعد جو آپ کے پاس آچکا ہے تو یقیناً اس وقت آپ ظالموں میں سے ہو جائیں گے⁽¹⁴⁵⁾

یہودیوں کا انکار اور عناد:

اس آیت میں اس بات کی خبر دی ہے کہ یہ یہودی بڑے کافر، دشمن اور مخالف ہیں۔ رسول اللہ ﷺ کو پہچان کر بھی انکار کرتے ہیں۔ ان کے پاس اگر دینِ اسلام کی سچائی اور حقیقت کی ہزاروں دلیلیں بھی لے آؤ تو بھی یہ ان کو مانیں گے نہ اپنی خواہشات کی پیروی ہی چھوڑیں گے، جیسے اللہ تعالیٰ نے فرمایا: ﴿إِنَّ الَّذِينَ حَقَّتْ عَلَيْهِمْ كَلِمَتُ

رَبِّكَ لَا يُؤْمِنُونَ ﴿٩٧﴾ وَلَوْ جَاءَتْهُمْ كُلُّ آيَةٍ حَتَّى يَرَوُا الْعَذَابَ الْأَلِيمَ ﴿٩٨﴾ [یونس: ۹۶، ۹۷] ”بے شک جن لوگوں کے بارے میں آپ کے رب کا حکم (عذاب) صادر ہو چکا، وہ ایمان نہیں لائیں گے۔ خواہ ان کے پاس ساری نشانیاں آجائیں، حتیٰ کہ وہ دردناک عذاب (بھی) دیکھ لیں۔“ اسی لیے اس جگہ یوں فرمایا ہے کہ اگر تو ان کے پاس ساری نشانیاں لے آئے تو بھی یہ تیرے قبلے پر نہیں چلیں گے اور نہ تو ان کے قبلے پر چلے گا۔ اس میں یہ خبر دی ہے کہ رسول اللہ ﷺ اللہ تعالیٰ کے حکم کے نہایت درجہ تابع ہیں۔ جس طرح اہل کتاب اپنی آرا اور خواہشات کو پکڑے ہوئے ہیں، اسی طرح رسول اللہ ﷺ اللہ تعالیٰ کے احکام، اس کی فرماں برداری، اطاعت اور رضا مندی پر جمے ہوئے ہیں۔ رسول اللہ ﷺ سے کسی حال میں بھی ان کی خواہشات کی پیروی نہیں ہوگی، خواہ قبلے کا معاملہ ہو یا اور کچھ۔

اہل کتاب کا اپنا اپنا قبلہ مقرر کرنا اجتہاد پر مبنی تھا:

آیت زیر تفسیر سے یہ بھی معلوم ہوا کہ اہل کتاب آپس میں بھی ایک دوسرے سے متفق اور موافق نہیں ہیں، اگرچہ رسول کی پیروی پر حرص ظاہر کرتے ہیں۔ یہی ایک قبلے کے مسئلے کو لے لو۔ یہودی تو بیت المقدس کی طرف منہ کرتے ہیں اور نصاریٰ مشرق کی طرف کرتے ہیں۔ امام ابن القیم رحمہ اللہ نے ”بدائع الفوائد“ میں لکھا ہے کہ اہل کتاب کا قبلہ کسی وحی یا اللہ کے مقرر کرنے سے نہیں ہے، بلکہ یہ ان کے مشورے اور اجتہاد سے مقرر ہوا تھا۔ نصاریٰ کو تو انجیل میں یقیناً کوئی حکم مشرق کو قبلہ مقرر کرنے کا نہیں دیا گیا، وہ خود اس بات کے اقراری ہیں کہ مسیح علیہ السلام کا قبلہ بھی بنی اسرائیل ہی کا قبلہ تھا، یعنی بیت المقدس کا گنبد (صحرا) تھا۔ ان کے بڑے بوڑھوں نے یہ قبلہ تجویز کیا تھا۔ لہذا نصاریٰ اس بات پر یہود کے ساتھ متفق ہیں کہ اللہ نے کبھی اپنے رسول کو بیت المقدس کی طرف منہ کرنے کا حکم نہیں دیا اور نہ یہ قبلہ ان کے لیے مشروع کیا۔ ان کی اس بات پر مسلمان بھی گواہ ہیں۔ تورات میں کسی جگہ بیت المقدس کی طرف منہ کرنے کا حکم نہیں ہے۔ تابوت کو رکھ کر نماز پڑھتے تھے۔ جب صحرا پر آتے تو تابوت کو رکھ دیتے۔ تابوت کے اٹھائے جانے کے بعد صحرا کو قبلہ ٹھہرا لیا تھا۔^①

پھر اللہ تعالیٰ نے عالم کو، جس کو بے علم کے مقابلے میں زیادہ حجت قائم ہوتی ہے، اس بات سے ڈرایا ہے کہ جس حق کو وہ جان چکا ہے، اس کی مخالفت نہ کرے۔

تقلید کی مذمت:

اسی لیے رسول اللہ ﷺ اور امت کو خطاب میں یہ کہا گیا کہ اگر ایسا کرو گے تو تم ظالم ٹھہرو گے۔ فتح البیان میں اس جگہ اہل بدعت و ہویٰ کی تردید میں ایک بہت اچھی تقریر کی گئی ہے۔^② حدیث میں آیا ہے کہ علم تین چیزیں ہیں:

ایک آیتِ محکمہ، یعنی قرآن، دوسری سنتِ قائمہ، یعنی حدیث، تیسری فریضہِ عادلہ، یعنی وراثت کے احکام۔ پھر فرمایا کہ جو کچھ ان کے سوا ہے، وہ فضول ہے، یعنی زائد ہے۔^(۱) معلوم ہوا کہ تقلیدِ مذاہب دائرہ علم سے باہر ہے۔ جو شخص تقلید کا قائل اور فاعل ہے، وہ لوگوں کی آراء و خواہشات کا پیروکار ہے، لہذا یہ تقلید جب علم کے بعد ہوگی تو مقلد ظالمین میں سے ہو جائے گا۔

الَّذِينَ اتَّيْنَهُمُ الْكِتَابَ يَعْرِفُونَهُ كَمَا يَعْرِفُونَ آبْنَاءَهُمْ وَإِنَّ
فَرِيقًا مِنْهُمْ لَيَكْتُمُونَ الْحَقَّ وَهُمْ يَعْلَمُونَ ﴿١٤٦﴾ الْحَقُّ مِنْ رَبِّكَ
فَلَا تَكُونَنَّ مِنَ الْمُمْتَرِينَ ﴿١٤٧﴾

جن لوگوں کو ہم نے کتاب دی وہ اس (رسول) کو ایسے پہچانتے ہیں جیسے وہ اپنے بیٹوں کو پہچانتے ہیں۔ اور بے شک ان میں سے ایک گروہ ضرور حق کو چھپاتا ہے، حالاں کہ وہ جانتے ہیں^(۱۴۶) یہ حق ہے تمہارے رب کی طرف سے، لہذا (اس کے متعلق) تم ہرگز شک میں نہ پڑنا^(۱۴۷)

یہودیوں کا رسول اللہ ﷺ کو پہچاننا اور حق چھپانا:

عرب لوگ کسی شے کی صحت کے لیے یہ مثل بولتے تھے، جس طرح حدیث میں آیا ہے کہ رسول اللہ ﷺ نے ایک شخص سے، جس کے ساتھ ایک چھوٹا بچہ تھا، پوچھا: کیا یہ تیرا بیٹا ہے؟ اس نے کہا کہ ہاں، آپ گواہ رہیں۔ فرمایا کہ تمہارا تمہارے بیٹے پر اور تمہارے بیٹے کا تم پر کوئی معاملہ بھی پوشیدہ نہیں ہے^(۲) (یعنی نسبی تعلق ایک دوسرے کا بہتر جانتے ہو)۔ امام قرطبی نے سیدنا عمر رضی اللہ عنہ سے نقل کیا ہے کہ انھوں نے عبداللہ بن سلام رضی اللہ عنہ سے کہا کہ تم محمد ﷺ کو ویسے ہی پہچانتے ہو، جیسے اپنے بیٹے کو؟ کہا کہ ہاں، بلکہ اس سے بھی زیادہ۔ آسمان کا امین زمین کے امین پر ان کی تعریف لے کر اُترا۔ میں نے ان کو پہچان لیا، مگر بیٹے کے بارے میں یقین کے ساتھ میں نہیں جانتا کہ اس کی ماں کون ہے، ممکن ہے اس نے خیانت کر لی ہو۔^(۳)

یا یہ مراد ہے کہ جس طرح آدمی اپنے بیٹے کو دوسروں کے بیٹوں میں سے پہچان لیتا ہے اور کسی طرح کا شک نہیں کرتا، اسی طرح اہل کتاب نبی اکرم ﷺ کی تعریف اور صفت کو بلا شک و شبہ بہ خوبی پہچانتے ہیں، مگر اس تحقیق

① سنن أبي داود، رقم الحديث (۲۸۸۵) سنن ابن ماجه، رقم الحديث (۵۴) اس کی سند میں ”عبدالرحمن بن رافع تنوخي“ ضعیف راوی ہے۔ ضعیف الجامع، رقم الحديث (۳۸۷۱)

② سنن أبي داود، رقم الحديث (۴۴۹۵) سنن النسائي، رقم الحديث (۴۸۳۲) سنن ابن ماجه، رقم الحديث (۲۶۷۱) السلسلة الصحيحة، رقم الحديث (۷۴۹، ۹۹۰)

③ تفسیر القرطبي (۱۶۳/۲)

اور علمی اتفاق کے باوجود اپنی ہٹ دھرمی سے حق کو، جو ان کی کتابوں میں ہے، لوگوں سے چھپاتے ہیں۔ اس پر اللہ نے اپنے رسول ﷺ کو تسلی دی کہ یہ لوگ اگر جان پہچان کر حق کو چھپاتے ہیں تو چھپاتے رہیں، لیکن تم کسی طرح کا شک نہ کرو۔ حق یہی ہے جو تمہارے رب کی طرف سے تمہیں سکھایا اور بتایا گیا ہے۔

وَلِكُلِّ وِجْهَةٍ هُوَ مُوَلِّيُّهَا فَاسْتَبِقُوا الْخَيْرَاتِ أَيْنَ مَا تَكُونُوا يَأْتِ بِكُمْ اللَّهُ جَمِيعًا إِنَّ اللَّهَ عَلَى كُلِّ شَيْءٍ قَدِيرٌ ﴿٤٨﴾

اور ہر ایک کے لیے ایک سمت ہے جس کی طرف وہ منہ پھیرتا ہے، لہذا تم نیکیوں میں ایک دوسرے سے آگے بڑھو۔ تم جہاں کہیں بھی ہو گے، اللہ تم سب کو لے آئے گا، بے شک اللہ ہر چیز پر خوب قادر ہے ﴿148﴾

ہر امت کا ایک قبلہ ہے:

یعنی یہ ضد ہے کہ ہمارا قبلہ بہتر ہے اور تمہارا عبث ہے۔ بہتری اسی میں ہے، جو نیکیوں میں زیادہ ہے۔ ہر امت کو ایک ایک قبلہ کا حکم ہوا تھا، آخر سب کو ایک جگہ جمع ہونا ہے۔ سیدنا ابن عباس رضی اللہ عنہما سے مروی الفاظ یہ ہیں کہ مراد اہل ادیان ہیں۔ ہر قبیلے نے ایک قبلہ پسند کر لیا تھا۔ اللہ کا منہ اسی طرف ہے، جدھر مومنوں کا منہ ہے۔ امام ابو العالیہ رحمہ اللہ نے کہا ہے کہ یہودی ایک طرف منہ کرتے ہیں اور نصرانی ایک طرف۔ تم کو اللہ تعالیٰ نے قبلہ بتا دیا کہ تم ادھر منہ کیا کرو۔ یہی بات مجاہد، عطاء، ضحاک، ربیع اور سدی رحمہم اللہ نے بھی کہی ہے۔ امام حسن رحمہ اللہ نے کہا ہے کہ ہر قوم کو یہی حکم تھا کہ وہ کعبے کی طرف نماز پڑھا کریں۔ ﴿٢﴾ یہ آیت اس آیت کے مشابہ ہے: ﴿لِكُلِّ جَعَلْنَا مِنْكُمْ شِرْعَةً وَمِنْهَاجًا وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لِيَبْلُوَكُمْ فِي مَا آتَاكُمْ فَاسْتَبِقُوا الْخَيْرَاتِ إِلَى اللَّهِ مَرْجِعُكُمْ جَمِيعًا﴾ [المائدة: ٤٨] ”ہم نے تم میں سے ہر ایک کے لیے ایک دستور اور طریقہ بنایا اور اگر اللہ چاہتا تو تمہیں ضرور ایک امت بنا دیتا، لیکن وہ چاہتا ہے کہ تمہیں اس (کتاب) کے بارے میں آزمائے جو اس نے تمہیں دی ہے، چنانچہ تم نیکیوں میں ایک دوسرے سے آگے بڑھو، تم سب نے اللہ ہی کی طرف لوٹ کر جانا ہے۔“ مطلب یہ کہ اللہ زمین میں سے سب کو جمع کرنے پر قادر ہے، اگرچہ بدن جدا ہو گئے ہوں اور مردے خاک بن گئے ہوں۔

فتح البیان میں لکھا ہے کہ آیت زیر تفسیر کا مطلب یہ ہے کہ ہر صاحبِ ملت کا ایک قبلہ ہے اور وہ اس طرف منہ کرتا ہے۔ مسلمانوں کا قبلہ کعبہ ہے۔ یہودیوں کا بیت المقدس اور نصاریٰ کا (مشرق) ہے۔ اے امت محمد ﷺ! تم

﴿١﴾ تفسیر الطبري (٣/ ١٩٢-١٩٣) تفسیر ابن أبي حاتم (١/ ٢٥٦) اس کی سند مسلسل بالضعفاء ہے۔

﴿٢﴾ تفسیر ابن أبي حاتم (١/ ٢٥٦، ٢٥٧)

میں سے ہر ایک کے لیے ایک قبلہ ہے، جدھر وہ نماز پڑھتا ہے، مشرق یا مغرب، جنوب یا شمال، یہ معنی اس بنیاد پر ہیں کہ خطاب اہل اسلام کو ہو۔

اول وقت میں نماز کا استحباب:

لہذا تم اے مسلمانو! بیت الحرام کی طرف منہ کرنے کے لیے جلدی کرو، یعنی نماز کو اول وقت پڑھا کرو کہ یہ افضل ہے، کیوں کہ ظاہر صیغہ امر وجوب ہوتا ہے۔ جب وجوب ثابت نہ ہو تو استحباب کا ادنیٰ درجہ ہے۔ یہ آیت مذہب شافعی کی دلیل ہے، کیونکہ وہ اول وقت کی نماز کی افضلیت کے قائل ہیں۔ اول وقت میں یہی سبق ہے کہ کسی شے کے پاس اول اول پہنچ جائے۔ کام میں جلدی کرے، دیر نہ ہونے دے۔

قیامت کے دن اٹھانا:

تم دنیا کے مختلف کناروں میں کسی طرف ہی کیوں نہ ہو، اللہ تعالیٰ قیامت کے دن تمہیں جزا کے لیے اکٹھا کرے گا۔ اس میں اطاعت گزاروں کے لیے ثواب کا وعدہ ہے اور نافرمانوں کے لیے عذاب کی وعید ہے۔ یا تمہاری نمازوں کو جو مختلف سمتوں میں ادا کی گئیں، ایک سمت کی طرح کر دے گا۔ اللہ تعالیٰ جب ہر چیز پر قادر ہوا تو اس پر بھی قادر ہے کہ موت کے بعد تمہیں دوبارہ زندہ کر کے لوٹا دے۔^(۱)

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ وَإِنَّهُ لَلْحَقُّ
مِنْ رَبِّكَ وَمَا اللَّهُ بِغَافِلٍ عَمَّا تَعْمَلُونَ ﴿۱۴۹﴾ وَمِنْ حَيْثُ خَرَجْتَ فَوَلِّ
وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ
لَعَلَّكُمْ يَكُونُ لِلنَّاسِ عَلَيْكُمْ حُجَّةٌ إِلَّا الَّذِينَ ظَلَمُوا مِنْهُمْ فَلَا
تَخْشَوْهُمْ وَاخْشَوْنِي ۚ وَلَئِمَّ نِعْمَتِي عَلَيْكُمْ وَلَعَلَّكُمْ تَهْتَدُونَ ﴿۱۵۰﴾

اور (اے نبی!) آپ جہاں سے بھی نکلیں، اپنا منہ مسجد حرام کی جانب پھیر لیں اور بے شک وہ آپ کے رب کی طرف سے حق ہے اور اللہ اس سے غافل نہیں جو تم عمل کرتے ہو^(۱۴۹) اور آپ جہاں سے بھی نکلیں، اپنا منہ مسجد حرام کی جانب پھیر لیں۔ اور (اے مسلمانو!) تم جہاں کہیں بھی ہو، اپنے منہ اسی کی جانب پھیر لو، تاکہ تمہارے خلاف لوگوں کے لیے کوئی حجت نہ رہے۔ ہاں، ان میں سے جنہوں نے ظلم کیا (وہ باتیں کرتے رہیں گے)، پس تم ان سے مت ڈرو اور

صرف مجھ سے ڈرو، تاکہ میں تم پر اپنی نعمت پوری کروں اور شاید کہ تم ہدایت پاؤ (150)

منسوخ قبلہ کے تین مرتبہ ذکر کی وجہ:

مسجد الحرام مکے کی مسجد کو کہتے ہیں۔ حرام کے معنی کسی جگہ بند رہنا ہے۔ اس جگہ کئی باتیں منع ہیں، جیسے: آدمی کو مارنا، جانور کو ستانا، درخت کا کاٹنا، گھاس کا اکھاڑنا، گرا پڑا مال اٹھانا۔ حافظ ابن کثیر رحمہ اللہ کہتے ہیں کہ اس آیت میں تیسرا حکم زمین کے تمام کناروں کو چھوڑ کر مسجد الحرام کی طرف منہ کرنے کا ہے۔ اس حکم کو دہرانے کی حکمت میں اختلاف ہے۔ کسی نے کہا ہے کہ یہ تاکید کے لیے ہے، کیوں کہ قرآن مجید میں سب سے پہلے منسوخ کا حکم یہی قبلہ کا مسئلہ ہے جو اسلام میں واقع ہوا ہے۔ اور کسی نے کہا ہے کہ پہلا حکم اس کے لیے ہے جو کعبہ کو دیکھ رہا ہے اور دوسرا حکم اس کو ہے جو مکہ میں موجود ہے، مگر کعبہ سے غائب ہے اور تیسرا حکم اس کو ہے جو باقی شہروں میں رہتا ہے۔ امام رازی رحمہ اللہ نے اسی کو لائق توجہ قرار دیا ہے۔ امام قرطبی رحمہ اللہ نے کہا ہے کہ قابل ترجیح یہ بات ہے کہ پہلا حکم اس کے لیے ہے جو مکہ میں ہے، دوسرا حکم اس کے لیے ہے جو باقی جگہوں میں ہو اور تیسرا اس کو ہے جو سفر میں ہے۔ امام رازی رحمہ اللہ وغیرہ نے اس کے علاوہ اور بھی حکمتیں ذکر کی ہیں۔⁽¹⁾

یہود کے اعتراضات:

اس ارشاد سے کہ لوگوں کو تم پر کوئی اعتراض نہ رہے، اہل کتاب مراد ہیں، کیوں کہ وہ جانتے ہیں کہ اس امت کی جملہ صفات میں سے ایک صفت یہ بھی ہے کہ ان کا قبلہ کعبہ ہوگا۔ لہذا جب یہ اس طرف منہ نہ کریں گے تو ان کو مسلمانوں پر حجت کرنے کا ایک موقع ملے گا۔ یا وہ یہ حجت پیش کریں گے کہ مسلمان بیت المقدس کی طرف منہ کرنے کے سلسلے میں ہمارے موافق ہیں۔ اس کو حافظ ابن کثیر رحمہ اللہ نے زیادہ بہتر قرار دیا ہے۔⁽²⁾ امام ابو العالیہ رحمہ اللہ کہتے ہیں کہ جب رسول اللہ ﷺ کعبے کی طرف متوجہ ہوئے تو اہل کتاب نے کہا کہ اس شخص کو اپنے باپ کے گھر اور اپنی قوم کے دین کا شوق ہے۔ پہلے جب بیت المقدس کی طرف نماز پڑھتے تھے تو یوں کہتے تھے کہ عن قریب یہ شخص ہمارے دین میں آجائے گا، جس طرح ہمارے قبلہ کو مانتا ہے۔ امام مجاہد، عطاء، ضحاک، ربیع، قتادہ اور سدی رحمہم اللہ کا بھی یہی قول ہے۔ انھوں نے اس جگہ ظالموں سے مراد مشرکین قریش لیے ہیں، جنھوں نے یہ بات کہی تھی کہ آخر ہمارے ہی قبلہ کی طرف رجوع کیا۔

اتمام نعمت کا مطلب ہے کہ ہم نے تم کو ابراہیم علیہ السلام کا قبلہ بتا دیا۔ ملت حنیفیہ کو تمھارے لیے تمام کر دیا، یا مراد دین اسلام پر مرنا ہے، یا جنت میں داخل ہونا، یا اللہ تعالیٰ کا حشر میں دیکھنا مراد ہے۔

(1) تفسیر ابن کثیر (۲۵۶/۱) تفسیر الرازی (۱۲۶، ۱۲۵/۴) تفسیر القرطبی (۱۶۸/۲)

(2) تفسیر ابن کثیر (۲۵۶، ۲۵۷/۱) (3) تفسیر ابن ابی حاتم (۲۵۸، ۲۵۹/۱)

كَمَا أَرْسَلْنَا فِيكُمْ رَسُولًا مِّنكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُم مَّا لَمْ تَكُونُوا تَعْلَمُونَ ﴿١٥١﴾
فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُونِ ﴿١٥٢﴾

جیسے ہم نے تمہارے لیے تمہی میں سے ایک رسول بھیجا، وہ تم پر ہماری آیتیں تلاوت کرتا ہے اور تمہیں پاک کرتا ہے اور تمہیں کتاب اور حکمت کی تعلیم دیتا ہے اور تمہیں وہ (باتیں) سکھاتا ہے جو تم نہیں جانتے تھے ﴿151﴾ چنانچہ تم مجھے یاد کرو، میں تمہیں یاد کروں گا اور تم میرا شکر کرو اور میری ناشکری نہ کرو ﴿152﴾

بعثت نبوی نعمتِ عظمیٰ ہے:

اللہ پاک نے اس آیت میں مومنین کو اپنی نعمت یاد دلائی ہے کہ دیکھو ہم نے رسول (محمد ﷺ) بھیجا، جو اللہ کی آیاتِ بینات تم کو سناتا ہے، اخلاقِ رذیلہ اور زمانہ جاہلیت کے لوگوں کے افعال کی گندگی سے تم کو پاک کرتا ہے، اندھیرے سے نکال کر روشنی میں لاتا ہے۔ حافظ ابن کثیر رحمہ اللہ نے کہا ہے کہ کتاب سے مراد قرآن اور حکمت سے مراد سنت، یعنی حدیث ہے۔ جو بات جاہلیت میں نہیں جانتے تھے اور جو بے وقوفی کی بات کیا کرتے تھے۔ رسالت کی برکت سے یہ ہوا کہ حالت اولیا جیسی اور خصلتیں علما جیسی ہو گئیں۔ جاہل سے عالم، احمق سے عقل مند، ظالم سے عادل اور فاسق سے صالح بن گئے۔ لوگوں کے مقابلے میں علم میں گہرے، دل میں بڑے نیک اور پاک، تکلف میں سب سے کم اور لہجے میں سب سے زیادہ سچے ہو گئے۔ اللہ تعالیٰ نے فرمایا: ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ﴾ [آل عمران: ۱۶۴] ”بے شک اللہ نے مومنوں پر احسان کیا، جب ان میں انہی میں سے ایک رسول بھیجا، وہ انہیں اس کی آیتیں پڑھ کر سناتا ہے اور انہیں پاک کرتا ہے اور انہیں کتاب اور حکمت سکھاتا ہے اور بے شک وہ اس سے پہلے کھلی گمراہی میں تھے۔“ راہِ سنت کے بارے میں کہا گیا ہے

گر نہ ہوتی ذات پاک انبیا حق سے باطل کس طرح ہوتا جدا

کفرانِ نعمت کی مذمت اور شکرگزاری کا طریقہ:

پھر ان لوگوں کی مذمت فرمائی جو اس نعمت کی قدر نہیں پہچانتے۔ اللہ تعالیٰ فرماتا ہے: ﴿الَّذِينَ يَذْكُرُونَ نِعْمَتَ اللَّهِ كُفْرًا وَأَحَلُّوا قَوْمَهُمْ دَارَ الْبَوَارِ﴾ [ابراہیم: ۲۸] ”کیا آپ نے ان لوگوں کو دیکھا نہیں جنہوں نے

اللہ کی نعمت (ایمان) کو کفر سے بدل ڈالا اور اپنی قوم کو ہلاکت کے گھر میں لے جا اُتارا؟“ سیدنا ابن عباس رضی اللہ عنہما نے کہا ہے کہ اللہ تعالیٰ کی نعمت سے مراد اس جگہ محمد رسول اللہ ﷺ ہیں۔ اسی لیے اللہ نے مومنوں سے یہ کہا ہے کہ تم اس نعمت کا اقرار کرو اور اس نعمت کے مقابلے میں ذکر و شکر سے پیش آؤ۔^(۱) قرآن پاک میں، جہاں کہیں لفظ کتاب و حکمت اکٹھا آیا ہے، اس کا ترجمہ سلف نے قرآن و حدیث کیا ہے۔

اس سے معلوم ہوا کہ اللہ کا ذکر و شکر یہی ہے کہ ان دونوں کو پکڑے رہیں، جو لوگ ایسا نہیں کرتے، وہ ناشکرے ہیں۔ بڑے افسوس کی بات ہے کہ اللہ اور رسول ﷺ پر ایمان لا کر، مسلمان بن کر اللہ کی بات نہ سنیں، اس کی کتاب پر نہ چلیں، رسول کی سنت کو نہ مانیں اور اس پر عمل نہ کریں۔ زید و عمرو کے کہنے اور سننے کو سند پکڑیں، اللہ اور پیغمبر کا مقابلہ علما و اولیا سے کریں۔ مخلوق کو خالق کے مقابلے میں اور امت کو رسول ﷺ کے روبرو لے آئیں۔ اس سے زیادہ اور کیا ناشکری ہوگی۔

زید بن اسلم رضی اللہ عنہ نے کہا ہے کہ موسیٰ علیہ السلام نے کہا تھا کہ اے رب! میں تیرا شکر کس طرح کروں؟ فرمایا: تو مجھے یاد رکھ بھول مت، یہی تیرا شکر ہے۔ جب تو مجھ کو بھول جائے گا تو پھر ناشکرا ہو جائے گا۔ حسن بصری، ابو العالیہ، سدی، ربیع رحمہم کہتے ہیں کہ اللہ اس کو یاد کرتا ہے، جو اسے یاد کرے۔ اس کو بڑھاتا ہے، جو اس کا شکر بجالائے۔ اس کو عذاب کرتا ہے، جو ناشکری کرتا ہے۔^(۲) بعض سلف نے ﴿اتَّقُوا اللَّهَ حَقَّ تَقَاتِهِ﴾ [آل عمران: ۱۰۲] ”اللہ سے اس طرح ڈرو جس طرح اس سے ڈرنے کا حق ہے۔“ کے معنی یہ بیان کیے ہیں کہ اللہ کی اطاعت کی جائے، نافرمانی نہ ہو۔ اس کا ذکر کیا جائے، اس کو نہ بھولے، شکر بجالائے، کفرانِ نعمت نہ کرے۔

جنید سے کسی نے پوچھا تھا کہ شکرِ نعمت کیسے ہوتا ہے؟ کہا کہ جو نعمت اللہ دے، اس کو اللہ کی مرضی کے خلاف خرچ نہ کرے۔ یہی اس نعمت کا شکر ہے۔ امام مکحول از دی رحمہ اللہ نے سیدنا عبداللہ بن عمر رضی اللہ عنہما سے پوچھا تھا کہ کیا قاتلِ نفس، شراب پینے والا، چوری کرنے والا اور زانی اللہ کا ذکر کرتے ہیں؟ اللہ تعالیٰ نے کہا ہے: ﴿فَاذْكُرُونِي اَذْكُرْكُمْ﴾ (آیت زیر تفسیر) ”لہذا تم یاد رکھو مجھے میں یاد رکھوں کا تمہیں۔“ کہا کہ ہاں جب یہ لوگ اللہ کا ذکر کرتے ہیں تو اللہ بھی ان کا ذکر لعنت کے ساتھ کرتا ہے، یہاں تک کہ وہ خاموش ہو جائیں۔^(۳)

اللہ کو یاد کرنے والے کو اللہ کا یاد کرنا:

امام حسن بصری رحمہ اللہ نے کہا ہے کہ تم مجھ کو فرائض میں یاد کرو، میں تم کو اس کام میں یاد کروں گا، جو میں نے

(۱) تفسیر ابن کثیر (۱/ ۲۵۷) (۲) تفسیر ابن ابی حاتم (۱/ ۲۶۰، ۲۶۱)

(۳) تفسیر ابن ابی حاتم (۱/ ۲۶۰) اس کی سند حسن ہے۔

اپنے نفس پر واجب کیا ہے۔ امام سعید بن جبیر رضی اللہ عنہ نے کہا ہے کہ تم مجھ کو فرماں برداری میں یاد کرو، میں تم کو بخشش یا رحمت سے یاد کروں گا۔^(۱) سیدنا عبداللہ بن عباس رضی اللہ عنہما نے کہا ہے کہ تمہیں اللہ پاک یاد کرے، یہ اس سے بہت بڑی چیز ہے کہ تم اس کو یاد کرو۔^(۲) صحیح حدیث میں آیا ہے کہ جس نے مجھے اپنے جی میں یاد کیا، اس کو میں بھی اپنے جی میں یاد کرتا ہوں۔ جو مجھ کو مجمع میں یاد کرتا ہے، میں اس کو اس سے بہتر مجمع میں یاد کرتا ہوں۔^(۳) امام احمد رضی اللہ عنہ نے انس رضی اللہ عنہ سے یوں مرفوعاً روایت کیا ہے کہ اللہ عزوجل فرماتا ہے: اے ابن آدم! تو اگر مجھے اپنے جی میں یاد کرے گا تو میں تجھے اپنے جی میں یاد کروں گا، اور اگر تو مجھ کو مجمع میں یاد کرے گا تو میں تجھ کو فرشتوں کے مجمع میں یا تیرے مجمع سے بہتر مجمع میں یاد کروں گا، تو اگر ایک بالشت میرے نزدیک ہوگا تو میں ایک گز تیرے نزدیک ہوں گا، اور تو اگر مجھ سے ایک گز نزدیک ہوگا تو میں تجھ سے ایک باع (دونوں ہاتھ کے پھیلاؤ کے برابر) نزدیک ہوں گا، تو اگر میرے پاس چل کر آئے گا تو میں تیرے پاس دوڑ کر آؤں گا۔^(۴) یہ حدیث صحیح الاسناد ہے، اس کو بخاری نے بھی حدیث قتادہ سے روایت کیا ہے۔ قتادہ رضی اللہ عنہ کے الفاظ یہ ہیں کہ اللہ رحمت کے ساتھ قریب تر ہے۔

ذکر کی اقسام اور ذکر و شکر کا تعلق:

ذکر تین طرح سے ہوتا ہے: ایک زبان سے، جیسے: تسبیح، تحمید اور تہلیل وغیرہ، یعنی اذکارِ ماثورہ کا پڑھنا۔ دوسرا دل سے کہ اللہ کی پیدا کی ہوئی مخلوقات اور عجیب مصنوعات میں غور و فکر کرنا، ان کو وحدانیت کی دلیل سمجھنا۔ تیسرا اپنے جوارح، یعنی اعضا سے جن کاموں کا حکم ہے، ان کو بجالانا، جیسے: نماز وغیرہ ادا کرنا۔

اس آیت شریفہ میں ذکر کے بیان کے بعد شکر کا ذکر کیا ہے، یعنی اللہ تعالیٰ نے شکر کا حکم کیا اور شکر پر خیر کی زیادتی کا وعدہ فرمایا ہے۔ جیسے اللہ تعالیٰ نے فرمایا: ﴿وَإِذْ تَأَذَّنَ رَبُّكُمْ لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ﴾ [إبراهيم: ۷] ”اور جب تمہارے رب نے آگاہ کر دیا کہ اگر تم شکر کرو گے تو یقیناً میں تمہیں مزید دوں گا اور اگر تم کفر کرو گے تو بلاشبہ میرا عذاب بہت شدید ہے۔“ معلوم ہوا کہ شکر کرنے پر مزید عطا کا وعدہ ہے۔ عمران بن حصین رضی اللہ عنہ سے مرفوعاً مروی ہے، کہتے ہیں کہ جس کسی پر اللہ انعام کرتا ہے تو وہ چاہتا ہے کہ اپنی مخلوق پابندے پر اس نعمت کا اثر دیکھے۔^(۵) (رواہ احمد)

(۱) تفسیر ابن ابی حاتم (۱/ ۲۶۰-۲۶۱) (۲) تفسیر ابن ابی حاتم (۱/ ۲۶۰) اس کی سند میں ”عطیہ عوفی“ ضعیف راوی ہے۔

(۳) صحیح البخاری، رقم الحدیث (۶۹۷۰) صحیح مسلم، رقم الحدیث (۲۶۷۵)

(۴) صحیح البخاری، رقم الحدیث (۷۰۹۸) مسند أحمد (۳/ ۱۳۸)

(۵) مسند أحمد (۴/ ۴۳۸) امام بیہقی رحمۃ اللہ علیہ فرماتے ہیں: ”ورجال أحمد ثقات“ مجمع الزوائد (۵/ ۲۳۲)

يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ
الصَّابِرِينَ ﴿١٥٣﴾ وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ
وَلَكِنْ لَا تَشْعُرُونَ ﴿١٥٤﴾

اے لوگو جو ایمان لائے ہو! تم صبر اور نماز کے ساتھ مدد مانگو، بے شک اللہ صبر کرنے والوں کے ساتھ ہے ﴿١٥٣﴾ اور جو اللہ کی راہ میں قتل کر دیے جائیں، انہیں تم مردہ نہ کہو، بلکہ وہ زندہ ہیں، لیکن تم شعور نہیں رکھتے ﴿١٥٤﴾

صبر اور نماز کی فضیلت، نیز صبر کا مفہوم اور اقسام:

اللہ نے شکر کے بیان کے بعد صبر کا بیان کیا، کیوں کہ بندہ یا تو نعمت میں ہوتا ہے تو اس پر شکر واجب آتا ہے یا کسی تکلیف میں ہوتا ہے تو اس پر صبر کرنا لازم ہے۔ حدیث میں ہے کہ مومن کی بھی عجب حالت ہے، اللہ اس کے لیے کوئی بھی حکم کرتا ہے تو وہ اس کے لیے بہتر ہوتا ہے۔ اگر خوشی پہنچی اور شکر کیا تو اچھا ہوا اور اگر نقصان پہنچا اور صبر کیا تو بھی بہتر ہوا۔^① غرض کہ مصیبتوں پر تحمل، صبر اور نماز کے ذریعے سے مدد طلب کرنا بڑا ہی عمدہ عمل ہے۔ پہلے پارے میں گزر چکا ہے: ﴿وَاسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى الْخَاشِعِينَ﴾ [البقرة: ٤٥] ”اور تم صبر اور نماز کے ذریعے سے اللہ کی مدد طلب کرو، اور بے شک یہ بہت بھاری ہے، مگر عاجزی کرنے والوں پر (بھاری نہیں)۔“ حدیث میں آیا ہے کہ رسول اللہ ﷺ کو جب کوئی غم ستاتا تو نماز پڑھنے لگتے۔^②

رہا صبر تو وہ دو طرح کا ہوتا ہے: ایک صبر حرام کی ہوئی چیزوں اور گناہ کے کاموں کو ترک کر دینا اور دوسرا صبر اطاعتِ الہی اور اللہ کا قرب حاصل کرنے والے کاموں پر ہے۔ دوسرے صبر کا ثواب زیادہ ہے، کیوں کہ مقصود یہی صبر ہے۔ تیسرا صبر مصیبتوں، صعوبتوں اور تکالیف پر ہوتا ہے۔ یہ صبر بھی واجب ہے، جیسے: عیوب سے استغفار کرنا۔ عبدالرحمن بن زید رضی اللہ عنہ نے کہا ہے کہ صبر دو چیزوں میں ہے: ایک صبر اللہ کے لیے اس امر پر، جس کو وہ محبوب رکھتا ہے، گو وہ جان اور بدن پر بھاری ہو۔ دوسرا صبر اس چیز سے، جس کو وہ ناخوش رکھتا ہے، گو دل اسی طرف مائل ہو، لہذا جو شخص اس طرح ہوتا ہے، وہی ان صابرین میں سے ہے، جو ان شاء اللہ صحیح سالم رہیں گے۔^③

امام زین العابدین رضی اللہ عنہ کہتے ہیں کہ جب اللہ سارے اگلے پچھلے لوگوں کو جمع کرے گا تو ایک منادی پکارے گا کہ صبر کرنے والے کدھر ہیں، وہ حساب سے پہلے جنت میں جائیں۔ لوگوں کا ایک گروہ اٹھ کھڑا ہوگا، فرشتے آگے

① صحیح مسلم، رقم الحدیث (۲۹۹۹) ② سنن أبي داود، رقم الحدیث (۱۳۱۹) صحیح الجامع، رقم الحدیث (۴۷۰۳)

③ تفسیر ابن ابی حاتم (۱/۲۶۲)

بڑھ کر ان سے ملاقات کریں گے اور کہیں گے: کدھر چلے ہو؟ وہ کہیں گے: جنت کو۔ یہ کہیں گے: حساب سے پہلے؟ وہ کہیں گے: جی ہاں، ہم صابرین ہیں۔ یہ کہیں گے: تمہارا کیا صبر تھا؟ وہ کہیں گے کہ اللہ کی اطاعت پر اور اس کی معصیت سے صبر کیا، یہاں تک کہ ہم کو موت آئی۔ یہ کہیں گے کہ تم ایسے ہی ہو، جو تم نے کہا، آؤ جنت میں جاؤ، عمل کرنے والوں کا اجر بہت اچھا ہے۔^(۱) حافظ ابن کثیر رحمہ اللہ کہتے ہیں کہ یہ آیت اس روایت کی گواہ ہے: ﴿إِنَّمَا يُؤْتِي الصَّابِرُونَ أَجْرَهُمْ بِغَيْرِ حِسَابٍ﴾ [الزمر: ۱۰] ”بلاشبہ صبر کرنے والوں کو ان کا پورا پورا اجر بے حساب دیا جائے گا۔“ سعید بن جبیر رحمہ اللہ نے کہا ہے کہ بندے کا مصیبت پر اپنی غلطی کا اعتراف کرنا اور اللہ سے ثواب کی امید رکھنا صبر ہے۔ آدمی کبھی قوی دل ہوتا ہے، جزع کرتا ہے، مگر صبر نہیں چھوڑتا۔^(۲)

صبر است علاجِ دلِ بیمار، تو واقف
افسوس کہ کم داری و بسیار ضرور ست
”بیماروں کا علاج صبر ہے تو بھی اس حقیقت کو جانتا ہے۔ افسوس کہ تو یہ (صبر) کم رکھتا ہے اور اس کا بہت زیادہ ہونا ضروری ہے۔“

شہدا کی زندگی اور فضیلت:

اس کے بعد اللہ پاک نے جہاد اور مجاہدین کی فضیلت بیان فرمائی۔ یہاں سے یہ اشارہ کیا کہ تم جہاد میں محنت کرو، مضبوطی اختیار کرو، شہید لوگ عالم برزخ میں زندہ ہیں اور رزق پاتے ہیں۔ جس طرح کہ صحیح مسلم کی حدیث میں آیا ہے کہ شہیدوں کی جان سبز چڑیوں کے پوٹے میں ہے، یہ پرندے جنت میں جہاں چاہتے ہیں، چرتے پھرتے ہیں، پھر شام کو ان قندیلوں کے اندر آ کر بسیرا کرتے ہیں، جو عرش کے نیچے لٹکتی ہیں۔ تیرے رب نے ان کو جھانک کر پوچھا: تم کیا چاہتے ہو؟ کہا: اے رب! ہم کیا چاہیں گے؟ جو تو نے ہم کو دیا ہے، وہ کسی مخلوق کو نہیں دیا۔ اللہ تعالیٰ پھر یہی پوچھے گا، جب وہ دیکھیں گے کہ بغیر جواب دیے گزارہ نہیں تو کہیں گے: ہم کو پھر دنیا میں بھیج دے۔ ہم تیری راہ میں لڑیں اور دوبارہ مارے جائیں۔ یہ بات شہادت کا ثواب دیکھ کر کہیں گے۔ اللہ تعالیٰ فرمائے گا: میں نے لکھ رکھا ہے کہ وہ پھر دنیا میں لوٹ کر نہیں جائیں گے۔^(۳)

سیدنا کعب بن مالک رحمہ اللہ سے مرفوعاً مروی ہے، وہ کہتے ہیں کہ مومن کی جان ایک پرندہ ہے، جو جنت کے سبزہ زار میں چرا کرتا ہے، یہاں تک کہ اللہ اس کو حشر کے دن اس کے بدن کی طرف پھیرے گا۔^(۴) (رواہ أحمد)

(۱) تفسیر ابن ابی حاتم (۱/ ۲۶۱، ۲۶۲) اس کی سند میں ”ابو حمزہ ثمالی“ ضعیف ہے۔

(۲) تفسیر ابن ابی حاتم (۱/ ۱۰۲) تفسیر ابن کثیر (۱/ ۲۵۹) (۳) صحیح مسلم، رقم الحدیث (۱۸۸۷)

(۴) مسند أحمد (۳/ ۴۵۵) امام البانی رحمہ اللہ ”السلسلة الصحيحة“ (رقم الحدیث: ۹۹۵) میں بحث کرتے ہوئے مذکورہ روایت کو ذکر

کرنے کے بعد فرماتے ہیں: ”وہذا إسناد صحيح على شرط الشيخين“

یہ حدیث تمام مومنین کے لیے ہے، اگرچہ قرآن پاک میں شہدا کا ذکر خاص طور پر ان کی بزرگی، عزت اور عظمت کی غرض سے کیا ہے۔ یہ آیت شہدائے بدر کے حق میں اُتری ہے۔ یہ چودہ آدمی تھے، چھ مہاجر اور آٹھ انصاری۔ تفسیر خازن میں ان کے نام بھی لکھے ہیں۔ لوگ کہنے لگے کہ فلاں مر گیا، اس سے دنیا کا چین گیا، اس پر یہ آیت اُتری۔ کسی نے کہا ہے کہ کفار کہتے تھے کہ لوگ ناحق محمد ﷺ کی رضا مندی کے لیے اپنی جان ظلم سے کھوتے ہیں۔ اس میں کوئی بھی فائدہ نہیں۔ اس پر یہ آیت نازل ہوئی۔ ⁽¹⁾ اللہ تعالیٰ نے کہا ہے کہ یہ تمہارا ایک خام خیال ہے۔ جو لوگ اللہ کی راہ میں مارے گئے ہیں، وہ برزخ اور قبر میں تم سے زیادہ ناز و نعمت میں زندگی بسر کر رہے ہیں۔ جنت کی سیر ہی بہتر ہے اور وہ بہتر رزق ہے۔ تمہارے نہ جاننے سے کیا ہوتا ہے!؟

قبر کے عذاب اور ثواب کی دلیل:

فتح البیان میں لکھا ہے کہ اس آیت میں اس بات کی دلیل ہے کہ نافرمانوں کے لیے قبر کا عذاب اور فرماں برداروں کے لیے قبر کا ثواب ثابت ہے۔ اس بارے میں بہت سی صحیح حدیثیں آئی ہیں، جو تواتر معنوی کے درجے کو پہنچی ہیں۔ اسی طرح کی ایک آیت شریفہ ہے: ﴿وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ﴾ [آل عمران: ۱۶۹] ”ان لوگوں کو مردہ خیال نہ کرو جو اللہ کے راستے میں مارے گئے ہیں، بلکہ وہ زندہ ہیں، انھیں ان کے رب کے ہاں رزق دیا جاتا ہے۔“ ⁽²⁾

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ
وَالْأَنْفُسِ وَالشَّمْرِتِ وَبَشِيرِ الصَّابِرِينَ ۖ الَّذِينَ إِذَا أَصَابَتْهُمُ
مُّصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ۖ أُولَٰئِكَ عَلَيْهِمْ
صَلَوَاتٌ مِّن رَّبِّهِمْ وَرَحْمَةٌ ۖ وَأُولَٰئِكَ هُمُ الْمُهْتَدُونَ ۖ

اور ہم تمہیں کسی قدر خوف اور بھوک سے مالوں، جانوں اور پھلوں میں کمی کر کے ضرور آزمائیں گے اور صبر کرنے والوں کو خوش خبری دے دیجیے ⁽¹⁵⁵⁾ وہ لوگ کہ جب انھیں کوئی مصیبت پہنچتی ہے تو وہ کہتے ہیں: بے شک ہم اللہ ہی کے لیے ہیں اور بے شک ہم اسی کی طرف لوٹنے والے ہیں ⁽¹⁵⁶⁾ یہی لوگ ہیں جن کے لیے ان کے رب کی طرف سے بخشش اور رحمت ہے اور یہی ہدایت یافتہ ہیں ⁽¹⁵⁷⁾

مومنوں کی آزمائش، ان کا صبر اور ان کی جزا:

اس آیت شریفہ میں اللہ پاک نے خبر دی ہے کہ ہم کبھی اپنے بعض بندوں کا امتحان لیتے اور ان کی آزمائش

کرتے ہیں، جیسے ایک اور مقام پر اللہ تعالیٰ نے فرمایا: ﴿وَلْتَبْلُوْا نَفْسَكُمْ حَتَّىٰ تَعْلَمَ الْمُجْهِدِيْنَ مِنْكُمْ وَالصَّابِرِيْنَ وَتَبْلُوْا اَخْبَارَكُمْ﴾ [محمد: ۳۱] ”اور ہم تمہیں ضرور آزمائیں گے، حتیٰ کہ تم میں سے مجاہدین کو اور صبر کرنے والوں کو جان لیں، اور ہم تمہارے حالات جانچ لیں۔“ لہذا یہ امتحان کبھی خوشی کے ساتھ ہوتا ہے اور کبھی نقصان کے ساتھ، جیسے ڈر یا بھوک۔ اللہ تعالیٰ نے فرمایا: ﴿فَاذْكُوهَا لِلّٰهِ لِبَاسٍ الْجُوعِ وَالْخَوْفِ﴾ [النحل: ۱۱۲] ”تو اللہ نے انہیں ان کے کرتوتوں کی وجہ سے بھوک چکھائی اور خوف کا لباس (پہنایا)۔“ کیوں کہ بھوک اور ڈر ایسی چیزیں ہیں کہ بھوکے اور ڈر والے پر ظاہر ہو جاتی ہیں۔

اسی لیے وہاں جوع و خوف کا لباس کہا، جب کہ یہاں کچھ خوف اور جوع فرمایا، یعنی تھوڑا سا ڈر، ذرا سی بھوک۔ مال کا نقصان یہ ہے کہ کچھ مال برباد ہو جائے۔ جان کا نقصان یہ ہے کہ یار دوست، اقارب و احباب مر جائیں۔ میوؤں کا نقصان یہ ہے کہ باغوں، کھیتوں میں پیداوار نہ ہو یا معمول سے کم میوہ اور غلہ نکلے۔ بعض سلف نے کہا ہے کہ کھجور کے بعض درخت ایک ہی بار پھلتے تھے۔ لہذا یہ سب باتیں اللہ کی طرف سے بہ طور آزمائش ہوا کرتی ہیں۔ جس نے ان نقصانات پر صبر کیا، اس نے ثواب پایا، جس نے نہ کیا وہ ناامید ہوا اور اس پر عذاب اترنا۔ اسی لیے یہ فرمایا کہ صابروں کو خوش خبری سنا دو۔ بعض مفسرین کہتے ہیں کہ اس جگہ خوف سے مراد اللہ کا ڈر ہے۔ بھوک سے رمضان کا روزہ مراد ہے۔ نقصان مال سے زکات، نقصان جان سے بیماری اور پھل کی کمی سے اولاد مراد ہے۔

حافظ ابن کثیر رحمہ اللہ کہتے ہیں کہ اس تفسیر پر اعتراض ہے۔^(۱) بے شک قرآن پاک کا لفظ عام ہے۔ اس کو اور اس کے سوا نقصان کی تمام قسموں کو شامل ہے۔ مقصد کسی خاص قسم کو مخصوص و متعین کرنا نہیں ہے۔ فتح البیان میں قول مذکور کو امام شافعی رحمہ اللہ کی طرف منسوب کیا گیا ہے۔ سیدنا عمر رضی اللہ عنہ نے کہا ہے کہ یہ دونوں عدل (برابر، برابر) علاوہ (زائد) کیا اچھے ہیں، صلوات و رحمت تو دو عدل ہوئے۔ جب کہ ﴿هُمُ الْمُهْتَدُونَ﴾ علاوہ (زائد) ہے۔ حافظ ابن کثیر رحمہ اللہ نے کہا ہے کہ علاوہ وہ چیز ہے جو دو عدل کے درمیان میں رکھتے ہیں۔ یہ ایک زیادہ ہے۔ اسی طرح ان کو صبر و استرجاع کا ثواب الگ ملا، اس پر ہدایت یافتہ ہونا اور زیادہ ہوا۔^(۲)

مصیبت کے وقت اِنَّا لِلّٰہ... کہنے کی فضیلت:

اِنَّا لِلّٰہ... الخ کے کہنے پر جو ثواب ملتا ہے، اس میں بہت سی احادیث آئی ہیں۔ اُم سلمہ رضی اللہ عنہا کہتی ہیں کہ میں نے ایک بات رسول اللہ ﷺ سے سنی تو میرا جی بہت خوش ہوا۔ آپ ﷺ نے فرمایا کہ کسی مسلمان کو کوئی مصیبت

(۱) تفسیر ابن کثیر (۱/ ۲۵۹)

(۲) فتح البیان (۱/ ۳۱۹)

(۳) تفسیر ابن کثیر (۱/ ۲۶۰) اس کو ایک مثال سے یوں بھی سمجھا جاسکتا ہے کہ جیسے کسی جانور گدھے وغیرہ پر خوراک کی دو بوریاں دائیں اور بائیں برابر وزن کی رکھی جائیں تو یہ ”عدل“ (برابر) ہے اور اس کے درمیان میں ایک تیسری بوری رکھ دی جائے تو یہ ”علاوہ“ (زائد) ہے۔

نہیں پہنچتی، پھر وہ اِنَّا لِلّٰہ... الخ پڑھ کر یہ کہتا ہے: «اللّٰهُمَّ اجْرِنِيْ فِيْ مُصِيبَتِيْ هٰذَا وَاُخْلِفْ لِيْ خَيْرًا مِنْهَا» ”اے اللہ مجھ کو اس مصیبت کا اجر دے اور اس کے عوض میں اس سے بہتر دے۔“ مگر اس کے ساتھ یہی معاملہ کیا جاتا ہے۔^(۱) (الحديث رواه أحمد) سیدنا حسین رضی اللہ عنہ سے مرفوعاً مروی ہے کہ جس کسی مسلمان مرد یا عورت کو کوئی تکلیف پہنچتی ہے، وہ اس کو یاد کر کے، گو مدت دراز ہو چکی ہو، ”اِنَّا لِلّٰہ...“ آخر تک، کہے تو اللہ اس کو اتنا ہی اجر دیتا ہے، جتنا مصیبت کے دن دیا تھا۔^(۲) (رواہ أحمد)

ابو موسیٰ رضی اللہ عنہ نے کہا ہے کہ رسول اللہ ﷺ نے فرمایا: اللہ کہتا ہے کہ ملک الموت تو نے میرے بندے کے بچے کو قبض کر لیا، اس کی آنکھ کی ٹھنڈک لے لی، دل کا پھل چھین لیا؟ وہ کہتا ہے کہ ہاں۔ اللہ فرماتا ہے کہ پھر اس نے کیا کہا؟ فرشتہ کہتا ہے کہ تیری حمد کی اور ”اِنَّا لِلّٰہ... الخ“ پڑھا۔ اللہ تعالیٰ کہتا ہے کہ اس کے لیے جنت میں ایک گھر بناؤ اور اس کا نام ”بیت الحمد“ رکھو۔ (رواہ أحمد) ترمذی نے کہا ہے کہ یہ حدیث حسن غریب ہے۔^(۳) مصیبت زدہ اور صبر کرنے والوں کے اجر کے بارے میں بہت سی حدیثیں آئی ہیں۔ سب کا ذکر اس جگہ مشکل ہے۔ اس کے متعلق کچھ احادیث رسالہ ”عاقبة المتقين“ (نواب صاحب کی ایک تالیف) میں لکھی گئی ہیں۔

إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوِ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ ۝

بے شک صفا اور مروہ اللہ کی نشانیوں میں سے ہیں، پس جو شخص بیت اللہ کا حج یا عمرہ کرے تو اس پر کوئی گناہ نہیں کہ وہ ان دونوں کا طواف کرے اور جو شخص خوشی سے کوئی نیکی کرے تو بے شک اللہ قدر کرنے والا، خوب جاننے والا ہے^(۱۵۸)

صفا اور مروہ کے طواف سے گناہ کی نفی کا مفہوم:

صفا و مروہ مکہ کے شہر میں دو پہاڑ ہیں۔ عرب کے لوگ ابراہیم علیہ السلام کے وقت سے ہمیشہ حج کرتے رہے ہیں، لیکن کفر کے وقت میں اکثر غلطیاں پڑ گئیں تھیں۔ ان دو پہاڑوں پر دو بت پڑے تھے۔ حج میں وہاں بھی طواف کرتے تھے۔ جب لوگ مسلمان ہوئے تو انھوں نے محسوس کیا کہ یہ بھی کفر کی غلطی تھی۔ اب وہاں نہیں جانا چاہیے،

^(۱) صحیح مسلم، رقم الحديث (۹۱۸) مسند أحمد (۲۷/۴)

^(۲) مسند أحمد (۲۰۱/۱) امام بیہقی رحمہ اللہ فرماتے ہیں: ”فیہ هشام بن زیاد أبو المقدم وهو ضعيف“ (مجمع الزوائد: ۷۷/۳)

^(۳) سنن الترمذی، رقم الحديث (۱۰۲۱) مسند أحمد (۴۱۵/۴) السلسلة الصحيحة، رقم الحديث (۱۴۰۸)

اس پر یہ آیت اُتری۔ عروہ رضی اللہ عنہ نے سیدہ عائشہ رضی اللہ عنہا سے کہا کہ اس آیت سے یہ معلوم ہوتا ہے کہ جو صفا و مروہ کا طواف نہ کرے، اس پر کچھ گناہ نہیں ہے؟ سیدہ عائشہ رضی اللہ عنہا نے کہا کہ اے بھانجے! تو نے یہ بہت بری بات کہی۔ اگر اس آیت کا یہی مطلب ہوتا جو تو نے کہا تو یہ آیت یوں ہوتی ”فَلَا جُنَاحَ عَلَيْهِ أَنْ لَا يَطَّوَّفَ بِهِمَا“ ”ان کا طواف نہ کرے تو اس پر کچھ حرج نہیں۔“ لیکن یہ آیت اس طرح اُتری ہے کہ انصار مسلمان ہونے سے پہلے مناة نامی بت کے لیے احرام باندھتے تھے اور مثلث کے قریب اس کی پوجا کرتے تھے۔ جو کوئی اس کا حج کرتا، وہ صفا و مروہ کے طواف سے رک جاتا، جب رسول اللہ ﷺ سے صفا و مروہ کے درمیان سعی کرنے کا کہا گیا تو یہ آیت اُتری۔

پھر سیدہ عائشہ رضی اللہ عنہا نے کہا کہ رسول اللہ ﷺ نے ان دونوں پہاڑوں کا طواف کیا ہے۔ کسی شخص کو یہ حق نہیں پہنچتا کہ وہ ان کا طواف کرنا چھوڑ دے۔ یہ حدیث صحیحین میں ہے۔^(۱) امام شعبی رضی اللہ عنہ نے کہا ہے کہ صفا پر اساف نامی بت تھا اور مروہ پر ناکلہ نامی بت تھا۔ وہ ان کو بوسہ دیتے تھے۔ جب اسلام آیا تو لوگ اُن کے درمیان طواف کرنے کو حرج جانتے تھے۔ اس پر یہ آیت اُتری۔ حافظ ابن کثیر رضی اللہ عنہ کہتے ہیں کہ محمد بن اسحاق رضی اللہ عنہ نے ذکر کیا ہے کہ اساف اور ناکلہ دو انسان تھے۔ انھوں نے کعبہ کے اندر زنا کیا اور مسخ ہو کر پتھر بن گئے۔ قریش نے ان دونوں کو کعبہ کے سامنے رکھ دیا تھا کہ لوگ عبرت پکڑیں۔ ایک مدت دراز کے بعد وہ معبود ٹھہر گئے اور کعبہ سے اٹھا کر صفا و مروہ پر لے جا کر رکھ دیے گئے اور جو صفا و مروہ کا طواف کرتا، وہ ان کا بھی استلام کرتا۔^(۲)

سعی کی اصل اور اس کا حکم:

سیدنا جابر رضی اللہ عنہ سے مروی حدیث میں آیا ہے کہ رسول اللہ ﷺ جب بیت اللہ کے طواف سے فارغ ہوتے تو رکن کا استلام کر کے باب صفا سے نکلتے ہوئے یوں کہتے: ﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ﴾ (آیت زیر تفسیر) ”بے شک صفا اور مروہ اللہ کی نشانیوں میں سے ہیں۔“ پھر فرماتے: «أَبْدَأُ بِمَا بَدَأَ اللَّهُ» (رواہ مسلم) ”میں شروع کرتا ہوں اس چیز سے، جس سے اللہ نے شروع کیا۔“ نسائی کے الفاظ یہ ہیں: «إِبْدَؤُا بِمَا بَدَأَ اللَّهُ»^(۳) ”شروع کرو، جہاں سے اللہ نے شروع کیا۔“ حبیبہ بنت ابی ترابہ رضی اللہ عنہا نے کہا ہے کہ میں نے رسول اللہ ﷺ کو دیکھا، آپ ﷺ صفا و مروہ کے درمیان طواف کر رہے تھے۔ لوگ آگے تھے اور آپ ان کے پیچھے دوڑ رہے تھے، یہاں تک کہ میں دیکھتی تھی کہ تیز دوڑنے کی وجہ سے آپ ﷺ کی ازار آپ ﷺ کے دونوں زانوؤں کو لپٹتی تھی۔ آپ ﷺ فرماتے تھے کہ دوڑو، اللہ نے تم پر دوڑنا لکھا ہے۔^(۴)

(۲) تفسیر ابن کثیر (۱/ ۲۶۱)

(۱) صحیح البخاری، رقم الحدیث (۱۵۶۱) صحیح مسلم، رقم الحدیث (۱۲۷۷)

(۳) صحیح مسلم، رقم الحدیث (۱۲۱۸) سنن النسائي، رقم الحدیث (۲۹۶۲)

(۴) مسند أحمد (۶/ ۴۲۱) اس کی سند صحیح ہے۔ إرواء الغلیل (۴/ ۲۶۸)

یہ حدیث امام شافعی، احمد اور مالک رحمہم کی دلیل ہے، اس بات پر کہ صفا و مروہ کے درمیان سعی حج کا ایک رکن ہے۔ کسی نے کہا ہے کہ واجب ہے، رکن نہیں ہے، اگر عمد یا سہواً چھوٹ گیا تو دم دینا چاہیے۔ ایک روایت میں امام احمد رحمہ اللہ کا بھی یہی قول ہے۔ اسی طرف ایک جماعت بھی گئی ہے۔ امام ابو حنیفہ، ثوری، شعبی اور ابن سیرین رحمہم کہتے ہیں کہ مستحب ہے۔^(۱) امام قرطبی رحمہ اللہ نے کہا ہے کہ ان کی یہ دلیل ہے: ﴿وَمَنْ تَطَوَّعَ خَيْرًا﴾ (آیت زیر تفسیر) ”اور جو شخص خوشی سے کوئی نیکی کرے۔“ مگر پہلا قول زیادہ ترجیح کے لائق ہے، کیوں کہ رسول اللہ ﷺ نے یہ طواف کیا ہے اور فرمایا: ﴿لِتَأْخُذُوا عَنِّي مَنَاسِكَكُمْ﴾^(۲) ”مجھ سے اپنے حج کے کام اخذ کرو۔“ سو جو کام آپ نے حج میں کیے ہیں، وہ سب واجب ہیں، سوائے اس کام کے جو کسی دلیل سے باہر ہو گیا ہے۔^(۳) واللہ اعلم۔ اگلی حدیث کے الفاظ یہ تھے: ﴿إِسْعَوْا فَإِنَّ اللَّهَ كَتَبَ عَلَيْكُمُ السَّعْيَ﴾^(۴) ”دوڑو اس لیے کہ اللہ نے یہ دوڑنا تم پر لکھا ہے۔“ یہ سعی کے واجب ہونے کی صریح دلیل ہے۔

امام شوکانی رحمہ اللہ بھی اسی طرف گئے ہیں۔^(۵) بہر حال اللہ تعالیٰ نے اس آیت میں یہ بیان فرمایا ہے کہ صفا و مروہ کے درمیان طواف من جملہ ان شرائع کے ہیں، جو اللہ نے ابراہیم علیہ السلام کو مناسک حج میں بتائے تھے۔ پہلے گزر چکا ہے کہ اس طواف کی اصل ہاجرہ عیسیٰ کا طواف ہے کہ وہ پانی کی تلاش میں دوڑتی پھرتی تھیں، پھر اللہ تعالیٰ نے ان کے لیے زم زم نکال دیا کہ جس کا پینا کھانے کا نعم البدل اور بیماری کے لیے شفا ہے۔ لہذا جس طرح ہاجرہ عجز و انکساری اور خوف و بے قراری سے فقیرانہ انداز میں دوڑی تھیں، اسی طرح حاجی کو چاہیے کہ اپنا فقر اور ذلت اللہ کے حضور پیش کر کے اپنی اصلاح، دلی حالات کی بہتری اور گناہوں کی بخشش کی اُمید کے ساتھ دوڑے۔ اللہ سے یہ چاہے کہ اللہ اس کو مرتے دم تک صراطِ مستقیم پر قائم و دائم رکھے۔ جو اس کے موجودہ حالات ہیں اور جن گناہوں میں وہ گرفتار ہے، اس سے پھیر کر حالِ کمال، بخشش، قول و فعل کی درستی اور استقامتِ دین کی طرف لے جائے۔ جس طرح ہاجرہ عیسیٰ کے ساتھ کیا تھا۔

تطوع سے یہ مراد ہے کہ جو اس طواف کو قدر واجب سے زیادہ کرے اور نفل کے طور پر دوبارہ ادا کرے تو بہتر ہے، کچھ منع نہیں۔ اللہ تھوڑے عمل پر بھی زیادہ ثواب دیتا ہے۔ ذرہ برابر کسی پر ظلم نہیں کرتا۔ ﴿وَإِنْ تَكَ حَسَنَةً يُّضْعِفْهَا وَيُؤْتِ مَنْ لَّدُنْهُ أَجْرًا عَظِيمًا﴾ [النساء: ۴۰] ”اور اگر (کسی کی) کوئی نیکی ہو تو وہ اسے دگنی کر دیتا ہے اور اپنی طرف سے بہت بڑا اجر دیتا ہے۔“ کسی نے کہا ہے کہ تطوع سے مراد یہ ہے کہ نفلی حج و عمرہ کی کوشش کرے۔ کسی نے کہا ہے کہ کثرت سے ساری عبادات کرے۔ اس کو امام رازی رحمہ اللہ نے نقل کیا ہے۔

(۳) تفسیر القرطبی (۲/ ۱۸۳)

(۲) صحیح مسلم، رقم الحدیث (۱۲۹۷)

(۱) تفسیر ابن کثیر (۱/ ۲۶۲)

(۵) فتح القدیر (۱/ ۳۰۰، ۳۰۱)

(۴) مسند أحمد (۶/ ۴۲۱)

إِنَّ الَّذِينَ يَكْتُمُونَ مَا أَنزَلْنَا مِنَ الْبَيِّنَاتِ وَالْهُدَىٰ مِنْ بَعْدِ
 مَا بَيَّنَّاهُ لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ ﴿١٥٩﴾
 إِلَّا الَّذِينَ تَابُوا وَأَصْلَحُوا وَبَيَّنُّوا فَأُولَٰئِكَ أَتُوبُ عَلَيْهِمْ وَأَنَا التَّوَّابُ
 الرَّحِيمُ ﴿١٦٠﴾ إِنَّ الَّذِينَ كَفَرُوا وَمَاتُوا وَهُمْ كُفَّارًا أُولَٰئِكَ عَلَيْهِمُ
 لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ ﴿١٦١﴾ خُلِدِيتَ فِيهَا لَا
 يُخَفَّفُ عَنْهُمْ الْعَذَابُ وَلَا هُمْ يُنْظَرُونَ ﴿١٦٢﴾

بے شک جو لوگ ہمارے نازل کردہ صریح دلائل اور ہدایت کی باتوں کو چھپاتے ہیں اس کے بعد کہ ہم نے لوگوں کے لیے ان کو کتاب میں کھول کر بیان کر دیا ہے، وہی لوگ ہیں جن پر اللہ لعنت کرتا ہے اور سب لعنت کرنے والے لعنت کرتے ہیں ﴿159﴾ مگر وہ لوگ کہ جنہوں نے توبہ کی اور اپنی اصلاح کر لی اور (حق کو) کھول کر بیان کیا تو وہی لوگ ہیں جن کی میں توبہ قبول کرتا ہوں اور میں بہت زیادہ توبہ قبول کرنے والا، بہت رحم کرنے والا ہوں ﴿160﴾ بے شک جن لوگوں نے کفر کیا اور اس حال میں مر گئے کہ وہ کافر ہی تھے تو وہی لوگ ہیں جن پر اللہ کی، فرشتوں کی اور سب لوگوں کی لعنت ہے ﴿161﴾ وہ اس (لعنت) میں ہمیشہ رہیں گے، نہ تو ان سے عذاب ہلکا کیا جائے گا اور نہ انھیں مہلت ہی دی جائے گی ﴿162﴾

دینی احکام کو چھپانا دائمی لعنت کا موجب:

یہ آیت مبارکہ اس شخص کے لیے سخت وعید ہے، جس نے واضح دلائل، صحیح مقاصد اور دلوں کو نفع دینے والی ہدایت کو چھپایا تھا، جبکہ اللہ تعالیٰ نے اپنے پیغمبروں کے ذریعے سے اپنی کتابوں میں ان دلائل کو واضح کر دیا تھا، لیکن انھوں نے پھر بھی چھپایا تھا۔ امام ابو العالیہ رحمہ اللہ نے کہا ہے کہ یہ آیت اہل کتاب کے حق میں اُتری، جنہوں نے احکامِ تورات اور صفتِ نبوی کو چھپایا، ان پر ہر شے کی لعنت ہے، یعنی جس طرح عالم کے لیے ہر شے یہاں تک کہ پانی میں مچھلی، ہوا میں پرندہ استغفار کیا کرتا ہے، اسی طرح ان پر ہر شے لعنت کیا کرتی ہے۔⁽¹⁾ سیدنا ابو ہریرہ رضی اللہ عنہ سے مروی حدیث میں مرفوعاً مروی ہے کہ جس سے کسی علم کا سوال کیا گیا اور اس نے چھپایا تو قیامت کے دن اس کو آگ کی لگام ڈالی جائے گی۔⁽²⁾

(1) تفسیر ابن کثیر (1/ 263)

(2) سنن أبي داود، رقم الحديث (3658) سنن الترمذي، رقم الحديث (2649) سنن ابن ماجه، رقم الحديث (266)

صحيح الترغيب والترهيب (1/ 28)

حافظ ابن کثیر رحمہ اللہ نے کہا ہے کہ اس مسند حدیث کے بعض طرق بعض کو تقویت دیتے ہیں۔ بخاری و مسلم میں تو سیدنا ابو ہریرہ رضی اللہ عنہ سے یوں مروی ہے کہ اگر کتاب اللہ میں دو آیتیں نہ ہوتیں تو میں کسی سے بھی کوئی حدیث بیان نہ کرتا۔ پھر یہ دو آیات پڑھیں: ﴿إِنَّ الَّذِينَ يَكْتُمُونَ مَا أَنزَلْنَا مِنَ الْبَيِّنَاتِ وَالْهُدَىٰ مِنْ بَعْدِ مَا بَيَّنَّاهُ لِلنَّاسِ فِي الْكِتَابِ أُولَٰئِكَ يَلْعَنُهُمُ اللَّهُ وَيَلْعَنُهُمُ اللَّعْنُونَ ۖ إِلَّا الَّذِينَ تَابُوا وَأَصْلَحُوا وَبَيَّنُّوا فَإُولَٰئِكَ أَتُوبُ عَلَيْهِمْ ۖ وَأَنَا التَّوَّابُ الرَّحِيمُ﴾ [البقرة: ۱۵۹-۱۶۰] ”بے شک جو لوگ ہمارے نازل کردہ صریح دلائل اور ہدایت کی باتوں کو چھپاتے ہیں اس کے بعد کہ ہم نے لوگوں کے لیے ان کو کتاب میں کھول کر بیان کر دیا ہے، وہی لوگ ہیں جن پر اللہ لعنت کرتا ہے اور سب لعنت کرنے والے لعنت کرتے ہیں۔ مگر وہ لوگ کہ جنہوں نے توبہ کی اور اپنی اصلاح کر لی اور (حق کو) کھول کر بیان کیا تو وہی لوگ ہیں جن کی میں توبہ قبول کرتا ہوں اور میں بہت زیادہ توبہ قبول کرنے والا، بہت رحم کرنے والا ہوں۔“^(۱) رہی یہ بات کہ علوم دین بیان کرنا، فرض کفایہ ہے یا فرض عین؟ تو اس میں اختلاف ہے۔ زیادہ صحیح یہ ہے کہ جب اس کو بعض لوگوں پر ظاہر کر دیا، جس کے پاس ہر کوئی پہنچ سکتا ہے تو اب وہ چھپا ہوا نہ رہا۔ کسی نے کہا ہے کہ جب عالم سے پوچھیں تو اس پر اظہار واجب ہے اور اگر نہیں تو پھر واجب نہیں۔

خبر واحد کے قبول کی دلیل:

آیت میں خبر واحد کو قبول کرنے کے واجب ہونے کی دلیل ہے، کیوں کہ اگر اس کی بات کا ماننا واجب نہ ٹھہرتا تو اس پر بیان کرنا بھی واجب نہ ہوتا۔ بینات و ہدی کی قید سے یہ بھی معلوم ہوا کہ غیر بینات و ہدی کا چھپانا جائز ہے۔ یہ بھی ثابت ہوا کہ کافر پر موت کے بعد لعنت کرنا منع نہیں ہے۔ چھپانے والوں سے اس جگہ احبار یہود اور رہبان نصاریٰ مراد ہیں۔ کسی نے کہا ہے کہ ہر ”کاتِم“ یعنی چھپانے والا، واجب بیان کو چھوڑنے والا ہے۔ اس کو امام شوکانی رحمہ اللہ نے ترجیح دی ہے، کیوں کہ اعتبار تو لفظ کی عمومیت کا ہے نہ کہ سبب کی خصوصیت کا۔^(۲)

فرشتوں اور جانوروں کی لعنت:

سیدنا براء بن عازب رضی اللہ عنہ کہتے ہیں کہ ہم رسول اللہ صلی اللہ علیہ وسلم کے ساتھ ایک جنازے میں شریک تھے۔ فرمایا کہ فرشتے کافر کی دونوں آنکھوں کے درمیان ایسی چوٹ لگاتے ہیں، جس کو انسانوں اور جنوں کے سوا ہر جاندار سنتا ہے، ہر سننے والا جانور اس کو لعنت کرتا ہے۔ یہ اس آیت کا مطلب ہے، یعنی لعنت کرنے والوں سے زمین پر چلنے والے

(۱) صحیح البخاری، رقم الحدیث (۱۱۸) صحیح مسلم، رقم الحدیث (۲۴۹۳) تفسیر ابن کثیر (۱/۲۶۳)

(۲) فتح القدیر (۱/۳۰۲)

مراد ہیں۔^(۱) (رواہ ابن ابی حاتم و ابن ماجہ) امام مجاہد رحمہ اللہ نے کہا ہے کہ جب خشک سالی ہوتی ہے تو جانور کہتے ہیں کہ یہ قحط بنی آدم کے نافرمانوں کی وجہ سے ہوا ہے، اللہ ان نافرمان آدمیوں پر لعنت کرے۔ امام ابو العالیہ، قتادہ اور ربیع رحمہم نے کہا ہے کہ لعنت کرنے والے فرشتے اور مومنین ہیں۔^(۲) حدیث میں آیا ہے کہ عالم کے لیے ہر شے مغفرت چاہتی ہے، یہاں تک کہ دریا میں مچھلی بھی۔^(۳) اس آیت میں یہ آیا ہے کہ علم کو چھپانے والے پر اللہ، فرشتے اور سب آدمی لعنت کرتے ہیں، یعنی ہر فصیح اور اجمعی، خواہ یہ لعنت زبانِ قال سے ہو یا زبانِ حال سے، پھر اللہ تعالیٰ نے اس حکم سے توبہ کرنے والوں، اصلاح کرنے والوں اور چھپائی گئی باتوں کو بیان کرنے والوں کو اس لعنت سے مستثنیٰ کر لیا اور کہا کہ ہم ان کی توبہ قبول کر لیتے ہیں۔

بدعتی کی توبہ:

حافظ ابن کثیر رحمہ اللہ نے کہا ہے کہ اس آیت میں اس بات کی دلیل ہے کہ جو کوئی بدعت یا کفر کی طرف بلاتا ہے، پھر وہ پشیمان ہو کر توبہ کر لے گا تو اللہ بھی اس کی توبہ قبول فرمائے گا۔ پہلی اُمتوں میں اس قسم کے لوگوں کی توبہ قبول نہیں ہوتی تھی۔ یہ بات خاص اسی شریعتِ حقہ اور اُمتِ مرحومہ کے لیے ہے۔ جس کو نبی الرحمہ، نبی التوبہ لائے ہیں۔ وَلِلّٰهِ الْحَمْدُ۔ پھر اللہ تعالیٰ نے یہ فرمایا ہے کہ جو کفر پر یہاں تک جما رہا کہ اس کو موت آگئی تو وہ بھی ملعون ہے۔ اللہ، ملائکہ اور سارے آدمی اس پر لعنت کرتے ہیں۔ وہ قیامت تک لگاتار اسی دائرہ لعنت میں پڑا رہے گا، پھر جہنم کی سیر کرے گا۔ نہ عذاب کم ہوگا اور نہ دم بھر کی فرصت ملے گی۔ نَعُوْذُ بِاللّٰهِ مِنْ ذٰلِكَ۔ امام ابو العالیہ اور قتادہ رحمہم نے کہا ہے کہ کافر کو قیامت کے دن کھڑا کیا جائے گا، اس پر اللہ لعنت کرے گا، پھر ملائکہ، پھر سب لوگ اور پھر ساری مخلوق لعنت کرے گی۔^(۴)

کافر پر لعنت بھیجنے کا جواز:

مسئلہ: کافر پر لعنت کرنا جائز ہے، اس میں کسی کو اختلاف نہیں۔ عمر بن خطاب رضی اللہ عنہ اور پچھلے ائمہ قنوت وغیرہ میں کفار پر لعنت کرتے تھے۔ رہا کافر معین، تو علما کی ایک جماعت کا مذہب ہے کہ اس پر لعنت نہ کریں، کیوں کہ خاتمے کا حال معلوم نہیں۔ زیر تفسیر آیت سے اس مدعا پر استدلال کیا گیا ہے۔ کیوں کہ اس میں غیر معین پر لعنت آئی ہے۔ رسول اللہ ﷺ نے جو ایک قوم معین پر لعنت کی تھی، تو ان کو وحی سے جو معلوم ہوتا تھا، وہ دوسرے کو معلوم نہیں ہو

[۱] تفسیر ابن ابی حاتم (۱/ ۲۶۹) سنن ابن ماجہ، رقم الحدیث (۴۰۲۱) اس کی سند میں ”لیث بن ابی سلیم“ ضعیف راوی ہے۔

[۲] تفسیر ابن ابی حاتم (۱/ ۲۶۹)

[۳] سنن ابی داود، رقم الحدیث (۳۶۴۱، ۲۶۸۲) سنن ابن ماجہ، رقم الحدیث (۲۲۳) صحیح الترغیب والترہیب (۱/ ۱۷)

[۴] تفسیر ابن ابی حاتم (۱/ ۲۷۱)

[۵] تفسیر ابن کثیر (۱/ ۲۶۳)

سکتا۔ دوسرے گروہ نے کہا ہے کہ کافر معین پر بھی لعنت کرنا جائز ہے۔ ابن العربی مالکی رحمہ اللہ نے اسی کو اختیار کیا ہے، لیکن جس حدیث سے انھوں نے حجت پکڑی ہے، وہ ضعیف ہے۔

دوسروں کا استدلال یہ ہے کہ رسول اللہ ﷺ کے پاس شرابی کو لاتے، اس پر حد جاری کی جاتی، ایک آدمی نے کہا کہ ”لَعْنَةُ اللَّهِ مَا أَكْثَرَ مَا يُؤْتَى بِهِ“ یعنی اللہ کی لعنت اس پر، کیسے یہ شخص بار بار لایا جاتا ہے۔ رسول اللہ ﷺ نے فرمایا: «لَا تَلْعَنُهُ فَإِنَّهُ يُحِبُّ اللَّهَ وَرَسُولَهُ»^(۱) ”تم اس پر لعنت نہ کرو، وہ تو اللہ اور اس کے رسول ﷺ سے محبت کرتا ہے۔“ اس سے معلوم ہوا کہ جو اللہ اور اس کے رسول ﷺ کا محب نہیں، اس پر لعنت ہو سکتی ہے۔^(۲) مگر فتح البیان میں ابن العربی مالکی رحمہ اللہ سے معین گناہ گار کو لعنت کرنے کا عدم جواز نقل کیا گیا ہے۔ اسی حدیث کی دلیل سے کہ ایک شرابی کو بار بار لائے تو بعض حاضرین نے کہا: ”لَعْنَةُ اللَّهِ مَا أَكْثَرَ مَا يَشْرَبُهُ“ ”اللہ اس پر لعنت کرے کہ کس کثرت سے یہ شراب پیتا ہے۔“ رسول اللہ ﷺ نے فرمایا: «لَا تَكُونُوا عَوْنًا لِلشَّيْطَانِ عَلَى أَخِيكُمْ»^(۳) ”اپنے بھائی پر شیطان کے مددگار نہ بنو۔“ یہ حدیث صحیحین میں ہے۔ ابن العربی کے نزدیک حاصل یہ ٹھہرتا ہے کہ کافر معین پر لعنت درست ہے، مگر فاسق معین پر درست نہیں۔^(۴)

وَالْهَكْمُ إِلَهٌ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ ۝

اور تمھارا معبود ایک ہی ہے، اس کے سوا کوئی (سچا) معبود نہیں، وہ نہایت مہربان، بہت رحم کرنے والا ہے^(۱۶۳)

اللہ پاک نے اس آیت شریفہ میں یہ خبر دی ہے کہ میں اکیلا ایک الہ اور معبود ہوں۔ میرا کوئی شریک و عدیل نہیں ہے۔ میں واحد، احد، فرد اور صمد ہوں۔ سیدہ اسماء بنت یزید رضی اللہ عنہا سے مروی حدیث میں ہے کہ اللہ کا اسم اعظم ان دو آیتوں میں ہے کہ ایک تو یہی آیت، دوسری آیت: ﴿الْحَمْدُ لِلَّهِ لَا إِلَهَ إِلَّا هُوَ الْحَيُّ الْقَيُّومُ﴾^(۲) [آل عمران: ۱-۲] ”الْحَمْدُ۔ وہ اللہ ہے، اس کے سوا کوئی معبود نہیں، وہ زندہ ہے، سب کو سنبھالنے والا ہے۔“^(۳) (أخرجہ ابن أبي شيبة و أحمد و الدارمي و أبو داود و الترمذي و صحيحه و ابن ماجه) مگر اس حدیث کی سند میں شہر بن حوشب ضعیف ہے۔ امام دیلمی رحمہ اللہ نے اس سے مرفوعاً روایت کیا ہے کہ کوئی شے سرکش جنوں پر ان دو آیتوں سے، جو سورۃ البقرہ میں ہیں،

(۱) صحیح البخاری، رقم الحدیث (۶۳۹۸) (۲) تفسیر ابن کثیر (۱/۲۶۳، ۲۶۴)

(۳) صحیح البخاری، رقم الحدیث (۶۳۹۹) (۴) فتح البیان (۱/۳۲۶)

(۵) مصنف ابن أبي شيبة (۶/۴۷) سنن الدارمي (۲/۵۴۲) سنن أبي داود، رقم الحدیث (۱۴۹۶) سنن الترمذي، رقم الحدیث

(۳۴۷۸) سنن ابن ماجه، رقم الحدیث (۳۸۵۵) صحیح الترغیب والترہیب (۲/۱۳۰)

سخت تر نہیں ہے: ﴿وَالْهَكُمُ إِلَهُ وَحْدٌ لَا إِلَهَ إِلَّا هُوَ الرَّحْمَنُ الرَّحِيمُ﴾ (آیت زیر تفسیر) ”اور تمہارا معبود ایک ہی ہے، اس کے سوا کوئی (سچا) معبود نہیں، وہ نہایت مہربان، بہت رحم کرنے والا ہے۔“⁽¹⁾ اور دوسری آل عمران کی آیت جو اوپر ذکر کی گئی ہے۔ پھر اللہ تعالیٰ نے اس کے بعد الوہیت کے ساتھ متفرد ہونا اور زمین و آسمان کی پیدائش وغیرہ بھی اکیلے ہی کرنے کا بیان فرمایا اور اس بات کو اپنی وحدانیت کی دلیل ٹھہرایا۔

إِنَّ فِي خَلْقِ السَّمُوتِ وَالْأَرْضِ وَاخْتِلَافِ اللَّيْلِ وَالنَّهَارِ وَالْفُلْكِ
الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ
السَّمَاءِ مِنْ مَّاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ
دَابَّةٍ وَتَصْرِيفِ الرِّيْحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَآيَاتٍ
لِّقَوْمٍ يَعْقِلُونَ ﴿١٦٤﴾

بے شک آسمانوں اور زمین کی پیدائش میں اور رات اور دن کے بدل بدل کر آنے جانے میں اور ان کشتیوں میں جو سمندر میں ان چیزوں کو لیے چلتی ہیں جو لوگوں کو نفع دیتی ہیں اور اللہ کے نازل کردہ آسمانی پانی میں کہ پھر اس کے ذریعے سے زمین کو جو مردہ ہو چکی تھی زندہ کیا اور ان ہر قسم کے جانوروں میں جو اس نے زمین میں پھیلانے ہیں اور ہواؤں کے پھیرنے میں اور ان بادلوں میں جو آسمان اور زمین کے درمیان پابند کر دیے گئے ہیں، (ان سب میں) ان لوگوں کے لیے نشانیاں ہیں جو عقل رکھتے ہیں ﴿164﴾

آٹھ چیزوں میں توحید کے دلائل:

توحید کے بیان کے بعد اس آیت میں آٹھ چیزیں ذکر کی گئی ہیں۔ یہ وہ مصنوعات ہیں جو کافروں کے کسی معبود سے نہیں بن سکتیں۔ سب کہاں وہ تو بعض کو بھی مہیا نہیں کر سکتے۔ پہلا آسمانوں اور زمین کا پیدا کرنا، دوسری رات اور دن کا اختلاف، تیسرا کشتی کا دریا میں چلانا، چوتھا پانی کا آسمان سے برسنا، پانچواں زمین کا زندہ کرنا، چھٹا اس میں جانوروں کو بکھیرنا، ساتواں ہواؤں کا ایک سمت سے دوسری سمت کی طرف پھیرنا، آٹھواں بادل کو قابو میں رکھنا کہ جدھر کو حکم ہو، وہاں جا کر برسے، جہاں کا حکم نہ ہو، وہاں نہ برسے۔ جو شخص ان امور میں سے کسی ایک میں بھی غور و فکر کرے گا، اس کا ذہن تصورات سے نکل کر حقیقت کی دنیا میں آجائے گا، اس کو اس بات کی تصدیق کیے بغیر چارہ نہیں

رہے گا کہ کوئی اس کا صالح اور کارساز ہے۔ آسمانوں کو جمع کے صیغے سے اس لیے ذکر کیا کہ ہر آسمان دوسری جنس کا ہے، بخلاف زمین کے کہ ساری زمین ایک ہی طرح کی ہے یعنی مٹی کی۔ آسمان میں یہ نمونہ ہے کہ بغیر ستون اور بغیر کسی متعین علاقے کے اونچا بلند کھڑا ہے۔ چاند، سورج، تارے اس میں تیر رہے ہیں۔ کوئی سیارہ ہے، کوئی ثابت ستارہ ہے، اس وسعت و لطافت کا کیا ٹھکانا ہے، ہر فلک علاحدہ چکر کھا رہا ہے۔

رات دن گردش میں ہیں ہفت آسمان ہو رہے گا کچھ نہ کچھ گھبرائیں کیا
زمین میں یہ نشانی ہے کہ وہ غلیظ، موٹی اور پست ہے۔ پہاڑ، دریا، جنگل، ٹیلے، آبادی، معدنیات، جواہر، پھل، نباتات، درخت وغیرہ منافع اپنے اندر رکھتی ہے۔ رات دن کا بدلنا یہ ہے کہ ایک جاتا ہے، دوسرا اس کے پیچھے آتا ہے۔ ایک دم کی دیر نہیں ہوتی، ذرہ برابر فرق نہیں پڑتا: ﴿لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ وَكُلٌّ فِي فَلَكٍ يَسْبَحُونَ﴾ [یسین: ۴۰] ”نہ سورج کے یہ لائق ہے کہ وہ چاند کو پالے اور نہ رات دن سے پہلے آسکتی ہے اور ہر ایک (اپنے اپنے) مدار میں تیرتا پھرتا ہے۔“ پھر کبھی دن بڑا ہوتا ہے تو رات گھٹ جاتی ہے، کبھی رات چھوٹی ہوتی ہے تو دن بڑھ جاتا ہے، ان کا باہم معاوضہ ہوتا رہتا ہے۔ جیسے اللہ تعالیٰ نے فرمایا: ﴿يُولِجُ اللَّيْلُ فِي النَّهَارِ وَيُؤَلِّجُ النَّهَارُ فِي اللَّيْلِ﴾ [الحديد: ۶] ”وہی رات کو دن میں داخل کرتا ہے اور دن کو رات میں داخل کرتا ہے۔“ یعنی رات سے کچھ لے کر دن میں زیادہ کر دیا، دن سے لے کر رات میں کچھ بڑھا دیا۔

اوقات اور موسم کی تشکیل:

امام ابن الخطیب رحمہ اللہ نے کہا ہے کہ رات دن جس طرح زمان میں مختلف ہیں، اسی طرح مکان میں بھی مختلف ہیں۔ رات اور دن میں سے، جس کے بھی نزدیک زمین کر دی جاتی ہے، اس کے مطابق وقت مقرر ہو جاتا ہے۔ اگر ایک جگہ زمین میں صبح ہے تو دوسری جگہ ظہر، کسی جگہ عصر ہے تو کسی جگہ مغرب اور کہیں عشاء، اسی طرح اندازہ لگاتے جاؤ۔ لیکن یہ اس وقت ہے کہ ہم مختلف شہروں کا اعتبار طول میں کریں۔ اگر شہروں کا اعتبار زمین کی چوڑائی میں کریں گے تو جس شہر کا عرض شمال میں زیادہ تر ہوگا، وہاں گرمی کے دن بڑے اور جاڑے کے چھوٹے ہوں گے۔ لہذا یہ رات دن کی مختلف حالتیں شہروں کے طول و عرض کے کم و بیش ہونے کی وجہ سے ہیں۔^(۱)

رات اور دن میں قدرت کی نشانیاں:

رات کا ذکر پہلے اس لیے کیا ہے کہ اندھیرا پہلے ہے اور نور بعد میں۔ جیسے اللہ تعالیٰ نے فرمایا: ﴿وَايَةُ لَهُمُ اللَّيْلُ نَسْلَخُ مِنْهُ النَّهَارَ فَإِذَا هُمْ مُظْلِمُونَ﴾ [یسین: ۳۷] ”اور ان کے لیے ایک نشانی رات ہے، ہم اس سے دن کو

کھینچ نکالتے ہیں، پھر (دن ختم ہونے پر) یکا یک وہ اندھیرے میں ڈوب جاتے ہیں۔“ صحیح تر یہی قول ہے۔ رات دن میں قدرت کی نشانی یہ ہے کہ دن کھانے کمانے، چلنے پھرنے، بندوبست کرنے، ہر چیز کے اٹھانے، رکھنے، بنانے اور سنوارنے کے لیے ہے۔ رات سونے، راحت کرنے، چین کرنے اور آرام پانے کے لیے ہے۔ غرض کہ ان کے اختلاف میں بندوں کے لیے مصلحتیں ہیں۔ سورج ڈوبنے سے سورج نکلنے تک ساری رات ہے۔ سورج نکلنے سے سورج ڈوبنے تک سارا وقت دن ہے۔ جو وقت طلوع فجر سے سورج نکلنے تک ہے، وہ رات دن کے درمیان مشترک ہے، کیوں کہ اس وقت کچھ رات کا اندھیرا کچھ دن کا اُجالا باقی رہتا ہے۔ لیکن یہ بات اہل لغت کی اصطلاح کے لحاظ سے ہے، شریعت کا کوئی مسئلہ نہیں۔

تاروں کا ہجوم کر کے چلنا دیکھو

خورشید کا ماہ کا نکلنا دیکھو

گردوں کا ذرا رنگ بدلنا دیکھو

ہے دن کو سفید شب کو پوشاک سیاہ

کشتی کے چلنے میں قدرت کی نشانی:

ناؤ (کشتی) کے چلنے میں یہ نمونہ ہے کہ وہ پانی کے اوپر وزن لادے ہوئے لوگوں کو سوار کیے ہوئے چل رہی ہے۔ پانی کی تہہ میں نہیں بیٹھتی۔ ہوا کے زور سے چلتی پھرتی، آتی جاتی ہے۔ باوجود غالب قوت اور سمندر کے پانی اور ہیجان خیزی کے اس (سامان) کو اپنے اوپر لادے ہوئے ہے۔ اللہ کے سوا کون ہے، جو اس سے نجات دے۔ لوگوں کو فائدہ یہ ہے کہ ناؤ پر چڑھ کر ایک ملک سے دوسرے ملک تجارت کرتے پھرتے ہیں۔ وہاں کا مال یہاں اور یہاں کا مال وہاں لاد کر لے جاتے ہیں اور فائدہ اٹھاتے ہیں۔ اللہ اگر ان کشتی والوں کا دل مضبوط نہ کرتا تو ان کا مقصد، یعنی نفع کمانا کبھی پورا نہ ہوتا۔ اللہ تعالیٰ نے دنیا کے ہر حصے کو ایک مقرر چیز کے ساتھ خاص کیا ہے۔ ایک کو دوسرے کا محتاج بنایا ہے۔ یہی وجہ ہے کہ سمندر کے خوف کے باوجود لوگ کشتی کا سفر اختیار کرتے ہیں۔ سفر کرنے والے اور جن کی طرف سفر کیا جاتا ہے، ان دونوں کو نفع ملتا ہے۔

پانی برسنے میں نشانی:

پانی برسنے میں یہ نشانی ہے کہ کائنات زندہ ہو جاتی ہے۔ روئیدگی پیدا ہوتی ہے۔ مخلوق کا رزق نکلتا ہے۔ زمین کا حسن و جمال ظاہر ہوتا ہے۔ زمین کے سوکھ جانے کو مجازاً موت فرمایا ہے۔ صرف ایک زمین ہی تروتازہ نہیں ہوتی، بلکہ اس میں قدرت کی بڑی نشانی یہ ہے کہ سارے جاندار اور نباتات جی اُٹھتے ہیں۔ پانی وقت پر برستا ہے۔ ضرورت کے وقت فائدے کی مقدار کے مطابق ملتا ہے، پھر کسی جگہ برسا، کہیں نہ برسا۔ جہاں نہیں برسا، وہاں دعا مانگی اور نماز استغاثہ کی تو پھر برسنے لگا۔ جیسے اللہ تعالیٰ نے فرمایا: ﴿وَآيَةٌ لَهُمُ الْأَرْضُ الْمَيِّتَةُ أَحْيَيْنَاهَا وَأَخْرَجْنَا مِنْهَا حَبًّا

فَمِنْهُ يَأْكُلُونَ ﴿٣٥﴾ وَجَعَلْنَا فِيهَا جَنَّاتٍ مِّنْ نَّخِيلٍ وَأَعْنَابٍ وَفَجَّرْنَا فِيهَا مِنَ الْعُيُونِ ﴿٣٦﴾ لِيَأْكُلُوا مِنْ ثَمَرِهِ وَمَا عَمِلَتْهُ أَيْدِيهِمْ أَفَلَا يَشْكُرُونَ ﴿٣٧﴾ سُبْحَنَ الَّذِي خَلَقَ الْأَزْوَاجَ كُلَّهَا مِمَّا تُثْبِتُ الْأَرْضُ وَمِنْ أَنْفُسِهِمْ وَمِمَّا لَا يَعْلَمُونَ ﴿٣٨﴾

[یسین: ۳۳-۳۶] ”اور ان کے لیے مردہ زمین ایک (عظیم) نشانی ہے، ہم نے اسے زندہ کیا اور ہم نے اس سے (اناج کا) دانہ نکالا، پھر وہ اسی سے کھاتے ہیں۔ اور ہم نے اس (زمین) میں کھجوروں اور انگوروں کے باغات پیدا کیے اور ہم نے ان میں چشمے جاری کیے۔ تاکہ وہ اس کے پھلوں سے کھائیں اور وہ (پھل) ان کے ہاتھوں نے نہیں بنائے، پھر کیا وہ شکر نہیں کرتے؟ پاک ہے وہ ذات جس نے سب کے سب جوڑے پیدا کیے، ان چیزوں کے بھی جنہیں زمین اُگاتی ہے اور خود ان (انسانوں) کے اپنے بھی اور اُن کے بھی جنہیں وہ نہیں جانتے۔“

جانوروں کو پھیلانے میں قدرت کی نشانی:

جانوروں کے بکھیرنے اور پھیلانے میں یہ نمونہ ہے کہ انسان کا رجوع تو صرف ایک ہی اصل کی طرف ہے، یعنی آدم علیہ السلام کی طرف، مگر صورت شکل، رنگ، زبان، طبیعت، اخلاق، اوصاف وغیرہ سب کے الگ الگ ہیں۔ ایک کی حالت اور لہجہ دوسرے شخص سے نہیں ملتا، پھر بنی آدم پر سارے حیوانات کو قیاس کر لو۔ سیدنا عبداللہ بن عباس رضی اللہ عنہما نے کہا ہے کہ ساری مخلوق سے جو چیز زمین پر ریگتی ہے، انسان ہو یا اور کچھ، وہ دابہ ہے۔ کوئی بڑا کوئی چھوٹا، اللہ تعالیٰ ان سب کو جانتا ہے، سب کو رزق دیتا ہے، کوئی چیز اس سے چھپی ہوئی نہیں ہے۔ جیسے اللہ تعالیٰ نے فرمایا: ﴿وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَمُسْتَوْدَعَهَا كُلٌّ فِي كِتَابٍ مُّبِينٍ﴾ [ہود: ۶] ”اور زمین پر چلنے والے ہر جاندار کا رزق اللہ کے ذمے ہے، اور وہ جانتا ہے اس کی قرار گاہ اور اس کے دُفن ہونے کی جگہ کو۔ ہر چیز واضح کتاب میں (تحریر) ہے۔“

ہواؤں کے پھیرنے میں قدرت کی نشانی:

ہواؤں کے پھیر پھار میں یہ نشانی ہے کہ کبھی ہوا رحمت لاتی ہے، کبھی عذاب، کبھی بادل کے آنے کی بشارت دیتی ہے، کبھی ابر کو ہانکتی ہے، کبھی جمع کرتی ہے، کبھی جدا، کبھی جنوب کی طرف چلتی ہے، اس کو شامیہ کہتے ہیں۔ کبھی یمن کی جانب سے آتی ہے۔ کبھی مشرق سے آ کر کعبہ کے منہ پر جھونکا مارتی ہے، اس کو صبا کہتے ہیں۔ کبھی مغرب کی طرف سے آتی ہے، اس کو دبور بولتے ہیں، اس لیے کہ دُبر کی جانب، یعنی پشت کعبہ سے چلتی ہے۔ ہواؤں کا فرق اور نام کعبہ کے اطراف پر رکھا گیا ہے۔

حافظ ابن کثیر رحمہ اللہ کہتے ہیں کہ لوگوں نے پانی، ہوا اور ستاروں کے علم میں کتابیں لکھی ہیں۔ لغات و احکام، ہواؤں، بارش اور انواع کا ذکر کیا ہے، یہاں ان کو تحریر کرنا طوالت کا باعث ہے۔^(۱) فتح البیان میں بیان کیا ہے کہ کوئی ہوا

عقیم بانجھ ہوتی ہے کوئی باردار، کوئی صرصر آندھی، کوئی نصر، کوئی ہلاک، کوئی تیز و گرم، کوئی ٹھنڈی و نرم، کوئی آندھی، کوئی بگولا، کوئی جنوبی، کوئی شمالی، کوئی دبور، کوئی قبول، کوئی صبا، کوئی نکباء (بے رخ ہوا)، پھر ہر چھوٹے بڑے جہاز کو اتنی ہی ہوا لگتی ہے، جس کا وہ متحمل ہو سکتا ہے۔ حدیث میں ہواؤں کو دُشنام دہی کرنے کی ممانعت آئی ہے۔^(۱) ریح ایک جسم لطیف ہے کہ نہ ہاتھ میں آئے نہ دکھائی دے، مگر اس کو ایسی قوت حاصل ہے کہ درخت اور پتھر کو جڑ سے اُکھیڑ دیتی ہے۔ گھروں کو گرا کر ویران کر دیتی ہے۔ ہر وجود والی چیز کی زندگی ہوا سے وابستہ ہے۔ اگر ہوا دم بھر کے لیے رک جائے تو ہر جان دار مر جائے، جو کچھ روئے زمین پر ہے، وہ سب کا سب سڑ جائے۔

بادل میں نشانی:

بادل کو دیکھو کہ آسمان اور زمین کے بیچ میں کیسا مطیع ہو کر بے ستون اور بغیر تعلق کھڑا رہتا ہے۔ اس کو تسخیر کہتے ہیں۔ ہر بادل میں اتنا پانی بھرا ہوتا ہے، جس سے جنگل کے جنگل سیراب ہو جائیں۔ مگر کیا مجال کہ اس کے بوجھ سے گر پڑے، نہیں بلکہ اسی طرح بے ستون قائم رہتا ہے اور ایک جگہ سے دوسری جگہ آتا جاتا چلتا پھرتا ہے۔^(۲)

اہل عقل کے لیے نشانیاں:

اس کے علاوہ اس کے اندر اور بہت سی نشانیاں ہیں، جو پوشیدہ نہیں۔ اسی لیے اللہ نے یہ فرمایا کہ ان میں اہل عقل کے لیے اللہ تعالیٰ کی وحدانیت کی نشانیاں اور دلیلیں ہیں، جیسے اللہ تعالیٰ نے فرمایا: ﴿إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِأُولِي الْأَلْبَابِ ۚ﴾^(۱۹۰) الَّذِينَ يَذْكُرُونَ اللَّهَ قِيَمًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا بَطْلًا سُبْحَنَكَ فَقِنَا عَذَابَ النَّارِ ﴿۱۹۱﴾ [آل عمران: ۱۹۰-۱۹۱] ”بے شک آسمانوں اور زمین کی پیدائش، اور رات اور دن کے اختلاف میں عقلمندوں کے لیے نشانیاں ہیں۔ جو لوگ کھڑے، بیٹھے اور اپنے پہلوؤں پر اللہ کو یاد کرتے ہیں اور آسمانوں اور زمین کی پیدائش میں سوچ بچار کرتے ہیں۔ (وہ کہتے ہیں:) اے ہمارے رب! تو نے یہ سب کچھ بے فائدہ پیدا نہیں کیا، تو پاک ہے، پس تو ہمیں آگ کے عذاب سے بچا۔“

فتح البیان میں ہے کہ ان آٹھوں چیزوں میں اللہ قادرِ مطلق، مختارِ کل کے وجود اور اس بات کی بڑی دلیل ہے کہ وہ صانع اپنے ملک میں وحدہ لا شریک لہ ہے، کوئی اس کا نظیر نہیں۔ ”آیات“ کا لفظ بصیغہ جمع اس لیے کہا ہے کہ ان آٹھ قسم کی چیزوں میں سے ہر قسم میں بہت سی نشانیاں ہیں، جو اس بات کی دلیل ہیں کہ اس کے لیے کوئی خالق اور تدبیر کرنے والا اور مختار ہے۔^(۳)

^(۱) سنن الترمذی، رقم الحدیث (۲۲۵۲) سنن النسائي الكبرى (۶/ ۲۳۰-۲۳۲) سنن ابن ماجه، رقم الحدیث (۳۷۲۷) السلسلة

الصحيحة، رقم الحدیث (۲۷۵۶)

^(۲) فتح البیان (۱/ ۳۳۰)

^(۳) فتح البیان (۱/ ۳۳۰)

آیت کا شان نزول:

سیدنا عبداللہ بن عباس رضی اللہ عنہما نے کہا ہے کہ قریش نے رسول اللہ ﷺ کے پاس آ کر یہ بات کہی کہ تم اللہ سے دعا کرو کہ کوہ صفا سونے کا ہو جائے اور ہم گھوڑے اور ہتھیار خرید لیں، پھر ہم تم پر ایمان لا کر تمہارے ساتھ ہو کر لڑیں۔ فرمایا کہ بہتر یہ ہے کہ تم عہد کرو کہ اللہ اگر صفا کو سونے کا کر دے گا تو تم ایمان لے آؤ گے۔ سب نے اقرار کیا۔ رسول اللہ ﷺ نے دعا کی، جبریل علیہ السلام آئے، کہا کہ اللہ تعالیٰ فرماتا ہے کہ ہم صفا کو ان کے لیے سونے کا کیے دیتے ہیں، لیکن اگر وہ پھر تم پر ایمان نہ لائے تو پھر ہم ان کو ایسا عذاب کریں گے، جو سارے جہان میں کسی کو نہ کیا ہوگا۔ نبی اکرم ﷺ نے کہا کہ اے رب! نہیں، مجھ کو اور میری قوم کو چھوڑ دے۔ میں ان کو دن رات اسلام کی دعوت دیتا رہوں گا، اس پر اللہ تعالیٰ نے یہ آیت اتاری۔ اس کو امام ابن مردویہ اور ابن ابی حاتم رحمہما نے روایت کیا ہے۔^(۱) کسی نے تفصیل کے ساتھ اور کسی نے مختصر۔

وَمِنَ النَّاسِ مَن يَتَّخِذُ مِن دُونِ اللَّهِ إِندَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ وَلَوْ يَرَى الَّذِينَ ظَلَمُوا إِذْ يَرْوُونَ الْعَذَابَ أَنَّ الْقُوَّةَ لِلَّهِ جَمِيعًا وَأَنَّ اللَّهَ شَدِيدُ الْعَذَابِ ۝ إِذْ تَبَرَّأَ الَّذِينَ اتَّبَعُوا مِنَ الَّذِينَ اتَّبَعُوا وَرَأَوْا الْعَذَابَ وَتَقَطَّعَتْ بِهِمُ الْأَسْبَابُ ۝ وَقَالَ الَّذِينَ اتَّبَعُوا لَوْ أَنَّ لَنَا كَرَّةً فَنَتَبَرَّأَ مِنْهُمْ كَمَا تَبَرَّأُوا مِنَّا كَذَلِكَ يُرِيهِمُ اللَّهُ أَعْمَالَهُمْ حَسَرَاتٍ عَلَيْهِمْ وَمَا هُمْ بِخَارِجِينَ مِنَ النَّارِ ۝

اور بعض لوگ وہ ہیں جو اللہ کے سوا، دوسروں کو شریک ٹھہراتے ہیں، وہ ان سے یوں محبت کرتے ہیں جیسے اللہ سے محبت (کرنی چاہیے) اور ایمان والے اللہ کی محبت میں زیادہ سخت ہیں، اور جن لوگوں نے ظلم کیا، اگر وہ (اس وقت کو دنیا ہی میں) دیکھ لیں جب وہ عذاب دیکھیں گے (تو یہ جان لیں کہ) بے شک ساری کی ساری قوت اللہ ہی کے لیے ہے اور یہ کہ بے شک اللہ شدید عذاب والا ہے^(۱۶۵) جب وہ لوگ جن کی پیروی کی گئی تھی، ان لوگوں سے

(۱) تفسیر ابن ابی حاتم (۲۷۳/۱) تفسیر ابن کثیر (۲۶۵/۱) اس کی سند حسن ہے۔ نیز یہ واقعہ آیت کے ذکر کے بغیر مسند احمد اور دیگر کتب میں مروی ہے۔ دیکھیں: مسند احمد (۲۴۲/۱) السلسلة الصحيحة، رقم الحديث (۳۳۸۸)

بے زار ہو جائیں گے جنہوں نے پیروی کی تھی اور وہ عذاب دیکھیں گے اور ان کے تمام تعلقات کٹ جائیں گے (۱۶۵) اور جن لوگوں نے پیروی کی تھی، وہ کہیں گے: کاش کہ ہمارے لیے ایک بار (دنیا میں) واپسی ہو تو ہم بھی ان لوگوں سے اسی طرح بے زار ہو جائیں جس طرح وہ ہم سے بے زار ہو گئے ہیں۔ اسی طرح اللہ ان کے اعمال کو ناکام خواہش بنا کر ان کے سامنے دکھائے گا اور وہ آگ کے عذاب سے نکلنے والے نہیں ہوں گے (۱۶۷)

مشرکوں کے احوال اور اُن کے آقاؤں کا ان سے بے زاری کا اظہار کرنا:

جن کو لوگ اللہ کے سوا پوجتے ہیں، وہ اس روز پوجنے والوں کو جواب دیں گے۔ ان کی اُمید سب طرف سے ٹوٹ جائے گی اور وہ افسوس کریں گے، لیکن اس وقت افسوس کرنے کا کچھ فائدہ نہیں ہوگا۔ اس آیت سے بُت پرستوں کے احوال شروع ہو رہے ہیں۔ انداد یہ ”ند“ کی جمع ہے۔ ”ند“ مثل و نظیر کو کہتے ہیں۔ مطلب یہ ہے کہ مشرک اللہ کے برابر اوروں کو ٹھہرا کر پوجتے ہیں، جیسی محبت ان کو اللہ سے چاہیے تھی، وہ محبت غیر اللہ سے کرتے ہیں، حالاں کہ اللہ کا کوئی شریک، ضد اور ند نہیں ہے۔ صحیحین میں سیدنا ابن مسعود رضی اللہ عنہ سے آیا ہے کہ میں نے کہا کہ اے اللہ کے رسول! سب سے بڑا گناہ کیا ہے؟ فرمایا: یہ کہ تو کسی کو اللہ کے برابر کرے، حالاں کہ اللہ نے تجھ کو بنایا ہے۔ ایمان والوں کو جو اللہ کی محبت سب سے زیادہ ہے تو اسی سبب سے کہ وہ اللہ کو پہچاننے والے، اس کے قدر شناس اور موحد ہیں۔ وہ کسی شے کو اس کے ساتھ شریک نہیں کرتے۔ اکیلے ایک اللہ کو پوجتے ہیں۔ اسی پر بھروسہ کرتے ہیں۔ سارے کاموں میں اسی سے التجا کرتے ہیں۔ اسی کو اپنا کارساز، نفع پہنچانے والا اور نقصان پہنچانے والا سمجھتے ہیں۔ خالق کے مقابلے میں کسی مخلوق کا کچھ بھی اعتبار نہیں کرتے۔

پھر اللہ نے مشرکوں ظالموں کو یہ وعید سنائی کہ اگر وہ اللہ کے عذاب کو دیکھ لیں تو ان کو یہ بات معلوم ہو جائے کہ سارا زور اللہ ہی کا ہے نہ کہ کسی اور کا۔ اسی ایک لا شریک لہ کا حکم جاری و ساری ہے۔ ساری کائنات اس کے حکم کے آگے بے بس اور مغلوب ہے اور اس کا عذاب سخت ہے، جیسے اللہ تعالیٰ نے فرمایا: ﴿فَيَوْمَئِذٍ لَا يُعَذِّبُ عَذَابَهُ أَحَدٌ ۖ وَلَا يُوثِقُ وَثَاقَهُ أَحَدٌ﴾ [الفجر: ۲۵-۲۶] ”چنانچہ اس دن اس جیسا عذاب دینے والا اور کوئی نہیں ہوگا۔ اور اس جیسا جکڑنے والا بھی اور کوئی نہیں ہوگا۔“ یعنی اگر ان ظالموں مشرکوں کو معلوم ہو جائے کہ وہاں کیا بلا ان کے سر آئے گی، اس شرک، کفر اور ظلم کے طفیل وہ کس قسم کے سخت اور ذلیل کرنے والے عذاب میں مبتلا ہوں گے، تو

وہ جس گمراہی میں پھنسے ہوئے ہیں، اس سے باز رہیں۔

پھر یہ خبر دی کہ وہ اپنے بتوں سے آپ بیزار ہو جائیں گے۔ جن کی پیروی کی جاتی ہے، وہ پیروی کرنے والوں سے اظہارِ لاتعلقی کریں گے، مثلاً: جن فرشتوں کو وہ اپنے زعم میں پوجتے تھے، وہ اس دن یہ کہیں گے: ﴿تَبَرَّأْنَا إِلَيْكَ مَا كَانُوا إِيَّانَا يَعْبُدُونَ﴾ [الفصص: ۶۳] ”ہم تیرے سامنے اظہارِ براءت کرتے ہیں کہ وہ ہماری عبادت کیا ہی نہیں کرتے تھے۔“ پھر یوں گزارش کریں گے: ﴿سُبْحٰنَكَ اَنْتَ وَلِيْنٰنَا مِنْ دُوْنِهِمْۙ بَلْ كَانُوا يَعْبُدُوْنَ الْجِنَّۙ اَكْثَرُھُمْ بِھِمۡ مُّؤْمِنُوْنَ﴾ [سبا: ۴۱] ”وہ کہیں گے: تو پاک ہے، تو ہی ان کے ماسوا ہمارا کارساز ہے، بلکہ وہ تو جنوں کی عبادت کرتے تھے، ان کے اکثر انہی پر ایمان رکھتے تھے۔“ اسی طرح اور الہ بھی ان سے بے زار ہو کر ان کی پوجا پاٹ سے اپنی علاحدگی ظاہر کریں گے، جیسے اللہ تعالیٰ نے فرمایا: ﴿وَمَنْ اَضَلُّ مِمَّنْ يَدْعُوْا مِنْ دُوْنِ اللّٰهِ مَنْ لَا يَسْتَجِیْبُ لَہٗٓ اِلٰی یَوْمِ الْقِیَمَةِ وَھُمْ عَنْ دُعَآئِھِمۡ غٰفِلُوْنَ﴾ [۵-۶] ”اور اس سے زیادہ گمراہ کون شخص ہے، جو اللہ کے سوا اس کو پکارتا ہے جو اُسے قیامت تک جواب نہیں دے سکتا؟ جبکہ وہ ان کی پکار ہی سے غافل ہیں۔ اور جب لوگ اکٹھے کیے جائیں گے تو وہ (جھوٹے معبود) ان کے دشمن ہوں گے، اور وہ ان کی عبادت کے منکر ہوں گے۔“

نیز اللہ تعالیٰ نے فرمایا: ﴿وَاتَّخَذُوا مِنْ دُوْنِ اللّٰهِ اِلَہًا لِّیَّکُوْنُوْا لَھُمْ عِزًّاۙ﴾ [۸۱-۸۲] ”اور انھوں نے اللہ کے سوا معبود بنا لیے ہیں، تاکہ وہ ان کے مددگار ہوں۔ ہرگز نہیں! عن قریب وہ خود ان کی عبادت کا انکار کر دیں گے اور ان کے مخالف ہو جائیں گے۔“ ابراہیم علیہ السلام نے اپنی قوم سے کہا: ﴿وَقَالَ اِنَّمَا اتَّخَذْتُمْ مِّنْ دُوْنِ اللّٰهِ اَوْثٰنًا مَّوَدَّةَ بَیْنِکُمْ فِی الْحَیٰوَةِ الدُّنْیَا ثُمَّ یَوْمَ الْقِیَمَةِ یَکْفُرُ بَعْضُکُمْ بِبَعْضٍ وَیَلْعَنُ بَعْضُکُمْ بَعْضًا وَّمَا وُکُمُ النَّارُ وَمَا لَکُمْ مِّنْ لِّصْرِیْنَ﴾ [العنکبوت: ۲۵] ”اور ابراہیم نے کہا: تم نے اللہ کے سوا جن بتوں کو معبود ٹھہرا لیا ہے، تو یہ محض تمھاری آپس کی دنیا کی دوستی کی وجہ سے ہے، پھر روزِ قیامت تم میں سے ایک دوسرے کا انکار کرے گا اور تم میں سے ایک دوسرے پر لعنت بھیجے گا اور تمھارا ٹھکانا آگ ہے، اور تمھارے لیے کوئی مدد کرنے والے نہ ہوں گے۔“

نیز اللہ تعالیٰ نے فرمایا: ﴿وَقَالَ الَّذِیْنَ کَفَرُوْا لَنْ تُؤْمِنَ بِھَذَا الْقُرْآنِ وَلَا بِالَّذِیْ بَیْنَ یَدَیْہِۙ وَلَوْ تَرٰی اِذِ الظّٰلِمُوْنَ مَوْقُوْفُوْنَ عِنْدَ رَبِّھِمۡ یَرْجِعُ بَعْضُھُمْ اِلٰی بَعْضٍ الْقَوْلَ یَقُوْلُ الَّذِیْنَ اسْتَضَعِفُوْا لِلَّذِیْنَ اسْتَکْبَرُوْا لَوْلَا اَنْتُمْ لَکُنَّا مُؤْمِنِیْنَ﴾ [۳۱] ”قال الذین استکبروا للذین استضعفوا انحن صددکم عن الھدی بعد اذ جاءکمۙ بل کُنْتُمْ مُّجْرِمِیْنَ“ [۳۲] ”وَقَالَ الَّذِیْنَ اسْتَضَعِفُوْا لِلَّذِیْنَ اسْتَکْبَرُوْا بَلْ مَكْرُ الْیْلِ وَالنَّهَارِ اِذْ تَاْمُرُوْنَآ

اَنْ تَكْفُرَ بِاللّٰهِ وَنَجْعَلَ لَهُ اَنْدَادًا ۚ وَاَسْرِوْا النَّدَامَةَ لَمَّا رَاَوُا الْعَذَابَ ۚ وَجَعَلْنَا الْاَغْلَلَ فِيْ اَعْنَاقِ الَّذِيْنَ كَفَرُوْۤا ۖ هَلْ يُجْزَوْنَ اِلَّا مَا كَانُوْا يَعْمَلُوْنَ ﴿٣٣﴾ [سبا: ۳۱-۳۳] ”اور جن لوگوں نے کفر کیا انھوں نے کہا: ہم اس (قرآن) پر ہرگز ایمان نہیں لائیں گے اور نہ ان (کتابوں) پر جو اس سے پہلے آئیں، اور (اے نبی!) کاش آپ دیکھیں! جب ظالم لوگ اپنے رب کے سامنے کھڑے کیے جائیں گے، جبکہ ان کا بعض بعض کی بات رد کر رہا ہوگا تو جو لوگ (دنیا میں) کمزور سمجھے جاتے تھے، وہ ان لوگوں سے کہیں گے جو تکبر کرتے تھے: اگر تم نہ ہوتے تو یقیناً ہم مومن ہوتے۔ وہ لوگ جو تکبر کرتے تھے ان لوگوں سے کہیں گے جو کمزور سمجھے جاتے تھے: کیا ہم نے تمہیں ہدایت سے روکا تھا جب وہ تمہارے پاس آگئی تھی؟ بلکہ تم (خود ہی) مجرم تھے۔ اور وہ لوگ جو کمزور سمجھے جاتے تھے ان لوگوں سے کہیں گے جو تکبر کرتے تھے: (نہیں!) بلکہ (تمہاری) رات اور دن کی چالوں ہی نے (ہمیں روکا تھا) جب تم ہمیں حکم دیتے تھے کہ ہم اللہ کے ساتھ کفر کریں اور اس کے لیے شریک ٹھہرائیں اور وہ (سب دل میں) ندامت چھپائیں گے جب عذاب دیکھیں گے، اور ہم ان لوگوں کی گردنوں میں طوق ڈال دیں گے جنھوں نے کفر کیا، انھیں صرف اسی کا بدلہ دیا جائے گا جو وہ عمل کرتے تھے۔“

نیز اللہ تعالیٰ نے فرمایا: ﴿وَقَالَ الشَّيْطٰنُ لَمَّا قُضِيَ الْاَمْرُ اِنَّ اللّٰهَ وَعَدَكُمْ وَعَدَ الْحَقُّ وَوَعَدْتُكُمْ فَاخْلَفْتُكُمْ ۚ وَمَا كَانَ لِيْ عَلَيْكُمْ مِنْ سُلْطٰنٍ اِلَّا اَنْ دَعَوْتُكُمْ فَاسْتَجَبْتُمْ لِيْ ۚ فَلَا تَلُوْمُوْنِيْ وَلُوْمُوْۤا اَنْفُسَكُمْ ۚ مَا اَنَا بِمُصْرِخِكُمْ وَمَا اَنْتُمْ بِمُصْرِخِيْۤاۤ اِنِّىْ كَفَرْتُ بِمَاۤ اَشْرَكْتُمُوْنَ مِنْ قَبْلُ ۚ اِنَّ الظّٰلِمِيْنَ لَهُمْ عَذَابٌ اَلِيْمٌ ﴿٢٢﴾﴾ [ابراہیم: ۲۲] ”اور جب (جنت یا جہنم کے) معاملے کا فیصلہ کر دیا جائے گا تو شیطان کہے گا: بے شک اللہ نے تم سے سچا وعدہ کیا تھا اور میں نے تم سے جو وعدہ کیا تھا، اس کی میں نے خلاف ورزی کی اور میرا تم پر کوئی زور نہ تھا، مگر یہ کہ میں نے تمہیں دعوت دی تو تم نے میری بات مان لی، چناں چہ تم مجھے ملامت نہ کرو اور اپنے آپ کو ملامت کرو۔ میں تمہارا فریاد رس نہیں اور نہ تم میرے فریاد رس ہو۔ بلاشبہ میں تو اس کا انکار کرتا ہوں جو تم اس سے پہلے مجھے (اللہ کا) شریک ٹھہراتے تھے۔ بے شک ظالموں کے لیے دردناک عذاب ہے۔“ تعلقات سے اس جگہ حیلے مراد ہیں، یا خلوص اور محبت کے رشتے۔

ان کا یہ کہنا کہ اگر ہم دوبارہ زندہ ہوں تو پھر ہرگز ان شرکاء کو نہ پوچھیں، بلکہ فقط اللہ کی عبادت کریں، غلط ہے، بلکہ جس طرح اللہ نے خبر دی ہے، وہ دنیا میں پھیرے بھی جائیں، تب بھی وہی پہلے والے کام کریں گے: ﴿وَلَوْ رُدُّوْۤا لَعَادُوْۤا اِلٰہِہُمْۤ اَعْنٰہُ﴾ [الأنعام: ۲۸] ”اور اگر انھیں واپس (دنیا میں) بھیج دیا جائے تو بھی وہ وہی کام کریں گے جن سے انھیں روکا گیا تھا۔“ اسی لیے اللہ نے فرمایا کہ ہم ان کو افسوس دلانے کے لیے ان کے عمل دکھا دیں گے، یعنی وہ

سارے عمل برباد اور ضائع ہو کر رہ جائیں گے اور کچھ کارآمد نہیں ہوں گے۔ جیسے اللہ تعالیٰ نے فرمایا: ﴿وَقَدْ مَنَّآ إِلَىٰ مَا عَمِلُوا مِنْ عَمَلٍ فَجَعَلْنَاهُ هَبَاءً مَنْثُورًا﴾ [الفرقان: ۲۳] ”اور انھوں نے جو (بظاہر نیک) عمل کیے ہوں گے، ہم ان کی طرف متوجہ ہو کر ان کو اڑتا ہوا پرانگندہ گرد و غبار بنا دیں گے۔“ نیز اللہ تعالیٰ نے فرمایا: ﴿مَثَلُ الَّذِينَ كَفَرُوا بِرَبِّهِمْ أََعْمَلُهُمْ كَرَمَادٍ اشْتَدَّتْ بِهِ الرِّيحُ فِي يَوْمٍ عَاصِفٍ لَا يَقْدِرُونَ مِمَّا كَسَبُوا عَلَىٰ شَيْءٍ ذَٰلِكَ هُوَ الصَّلَٰءُ الْبَعِيدُ﴾ [إبراهيم: ۱۸] ”جن لوگوں نے اپنے رب کے ساتھ کفر کیا ان کے (نیک) اعمال کی مثال راکھ کی سی ہے، جس پر آندھی کے دن زور کی ہوا چلی۔ جو کچھ انھوں نے کمایا، وہ اس پر کوئی قدرت نہیں رکھیں گے۔ یہی پرلے درجے کی گمراہی ہے۔“ نیز اللہ تعالیٰ نے فرمایا: ﴿وَالَّذِينَ كَفَرُوا أَعْمَلُهُمْ كَسَرَابٍ بِقِيعَةٍ يَحْسَبُهُ الظَّمَانُ مَاءً حَتَّىٰ إِذَا جَاءَهُ لَمْ يَجِدْهُ شَيْئًا وَوَجَدَ اللَّهَ عِنْدَهُ عِندَهُ فَوْقَهُ حِسَابُهُ وَاللَّهُ سَرِيعُ الْحِسَابِ﴾ [النور: ۳۹] ”اور جن لوگوں نے کفر کیا ان کے اعمال چٹیل میدان میں ریت کی طرح ہیں، پیاسا اس (ریت) کو پانی سمجھتا رہا، حتیٰ کہ جب وہ اس کے پاس پہنچا تو اس نے وہاں کچھ بھی نہ پایا اور اللہ کو اپنے پاس پایا، پھر اللہ نے اس کا حساب پورا پورا چکا دیا اور اللہ جلد حساب لینے والا ہے۔“ اسی مناسبت سے پھر یہ فرما دیا کہ وہ آگ سے باہر نکلنے والے نہیں ہیں۔

جنت اور جہنم دونوں دائمی ہیں:

معلوم ہوا کہ کافروں کو جہنم میں ہمیشہ رہنے والی ابد الابد تک کی زندگی ملے گی، جس میں کوئی وقفہ نہیں ہوگا۔ جس طرح اہل جنت کو بھی جنت میں اس طرح کی ہمیشہ کی زندگی نصیب ہوگی۔ یہ بات نہیں ہے کہ جنت تو ہمیشہ کے لیے رہے اور دوزخ ایک مدت دراز کے بعد اپنے اہل کے ساتھ فنا ہو جائے، جس طرح بعض سلف و خلف کا مذہب ہے۔ قرآن مجید کی آیات اور صحیح احادیث سے جو بات قطعی طور پر ظاہر ہوتی ہے، وہ یہی ہمیشگی ہے اور دونوں فریق کا جنت اور آگ میں ہمیشہ بغیر وقفے کے رہنا ہے۔

تقلید کی مذمت:

اس آیت سے اہل علم کی ایک جماعت نے حدیث اور پرانے اقوال کی رو سے تقلید کی مذمت پر دلیل لی ہے اور اس بات پر استدلال کیا ہے کہ جس طرح اہل شرک کے متبوعین اپنے پیچھے چلنے والوں سے بے زاری ظاہر کریں گے، اسی طرح ائمہ مجتہدین اپنے مقلدوں سے سخت ناراض اور بیزار ہوں گے، کیوں کہ چاروں امام جلیل اور دوسروں کی تقلید سے منع کر گئے ہیں۔ لہذا جس کام سے انھوں نے امت کو دنیا میں منع کیا تھا، وہ اس کام پر آخرت میں ان سے ضرور خفا ہوں گے، اپنے مقلدوں کی اس سرکشی اور حکم عدولی کو ہرگز پسند نہیں کریں گے۔ اِنْ شَاءَ اللَّهُ

يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا ۚ وَلَا تَتَّبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُبِينٌ ﴿١٦٨﴾ إِنَّمَا يَأْمُرُكُمْ بِالسُّوءِ وَالْفَحْشَاءِ وَأَنْ تَقُولُوا عَلَى اللَّهِ مَا لَا تَعْلَمُونَ ﴿١٦٩﴾

اے لوگو! تم ان چیزوں میں سے کھاؤ جو زمین میں حلال اور پاکیزہ ہیں اور مت پیروی کرو شیطان کے قدموں کی، بے شک وہ تمہارا کھلا دشمن ہے ﴿168﴾ بس وہ تو تمہیں صرف برائی اور بے حیائی کا حکم دیتا ہے اور یہ کہ تم اللہ کے بارے میں وہ باتیں کہو جو تم نہیں جانتے ﴿169﴾

حلال کھانے اور شیطان کی پیروی نہ کرنے کا حکم:

جب یہ بات بیان ہو چکی کہ اللہ کے سوا کوئی الہ نہیں ہے، مستقل خالق وہی وحدہ لا شریک لہ ہے تو اب یہ بیان فرمایا کہ ساری مخلوق کا رازق بھی وہی ایک اللہ ہے۔ اس جگہ یہ احسان جتلیا کہ ہم نے ان کے لیے جو کچھ زمین میں ہے، سب مباح کر دیا ہے، بشرطیکہ ہماری طرف سے حلال طیب ہو۔ طیب ہونے کا یہ مطلب ہے کہ بدن و عقل کو کسی طرح کا نقصان نہ دے۔ پھر شیطان کے طور طریقوں کی پیروی کرنے سے منع کیا، جس طرح اس نے جاہلیت والوں کو بحیرہ، سائبہ، وصیلہ (اونٹنیوں اور جانوروں کے خود ساختہ نام) کو حرام کر کے بہکا دیا تھا۔ سیدنا عیاض بن حمار رضی اللہ عنہ سے مرفوعاً مروی ہے کہ اللہ فرماتا ہے: جو مال میں نے اپنے بندوں کو دیا، وہ ان کے لیے حلال ہے۔ میں نے اپنے بندوں کو حنیف بنایا، یعنی موحد۔ شیطانوں نے آکر ان کو دین سے بہکا دیا اور جو میں نے حلال کیا تھا، اس کو ان پر حرام کر دیا۔ ⁽¹⁾ الحدیث (رواہ مسلم)

سیدنا عبداللہ بن عباس رضی اللہ عنہما کہتے ہیں کہ یہ آیت رسول اللہ صلی اللہ علیہ وسلم کے پاس پڑھی گئی تو سیدنا سعد بن ابی وقاص رضی اللہ عنہ نے کہا کہ اے اللہ کے رسول! اللہ سے دعا کریں کہ وہ مجھے مستجاب الدعوات کر دے۔ فرمایا کہ اے سعد! اپنے کھانے کو پاک اور حلال کر، تیری دعا قبول ہوگی۔ اللہ کی قسم ہے کہ آدمی اپنے پیٹ میں ایک حرام کا لقمہ ڈالتا ہے تو چالیس دن تک اس کی دعا قبول نہیں ہوتی۔ جس بندے کا گوشت حرام اور سود سے پرورش پایا ہے، اس کے لائق یہی دوزخ ہے۔ ⁽²⁾ (رواہ ابن مردویہ)

آیت کا شان نزول:

یہ آیت ثقیف، خزاعہ، عامر اور بنی مدینہ وغیرہم کے حق میں اُتری ہے۔ انھوں نے حرث و انعام (کھیتی اور

⁽¹⁾ صحیح مسلم، رقم الحدیث (۲۸۶۵)

⁽²⁾ المعجم الأوسط (۶/۳۱۰) اس کی سند میں ”حسن بن عبد الرحمن احتیاطی“ ضعیف راوی ہے۔ السلسلۃ الضعیفہ، رقم الحدیث (۱۸۱۲)

جانوروں) کو اپنے اوپر حرام کر لیا تھا۔ امام قرطبی رحمہ اللہ نے یہی کہا ہے۔^(۱) امام بیضاوی رحمہ اللہ نے کہا ہے کہ یہ آیت اس قوم کے لیے اتری ہے، جنہوں نے اچھے کھانے اور اچھے کپڑے کو اپنی جانوں پر حرام ٹھہرا لیا تھا۔^(۲) امام کرنی رحمہ اللہ نے کہا ہے کہ یہ قول مرجوح ہے۔ لیکن امام شوکانی رحمہ اللہ نے فرمایا کہ لفظ کی عمومیت کا اعتبار ہے، سبب کی خصوصیت کا نہیں۔^(۳)

موضح قرآن میں ہے: ”عرب کے لوگوں نے دینِ ابراہیمی علیہ السلام کو کئی طرح بگاڑا تھا۔ اول غیر اللہ کو پوجنے لگے، ان کی نیاز میں جانور ذبح کرنے لگے کہ وہ مردار ہوتا ہے اور کفر ہے۔ مویشی میں سے کئی چیزیں حرام ٹھہرا لیں، جن کا بیان سورۃ المائدہ اور سورۃ الانعام میں آیا ہے کہ خنزیر کے گوشت کو حلال سمجھا۔ ان باتوں پر اللہ ان کو الزام دیتا ہے۔“ حلال کو حلال اس لیے کہتے ہیں کہ اس میں کسی طرح کا خطرہ نہیں رہتا۔ طیب سے وہ مراد ہے، جو مزیدار ہو۔

کھانے پینے والی چیزوں میں اصل اباحت ہے:

اس آیت میں یہ ذکر ہوا ہے کہ ان میں اصل حلت (حلال ہونا) ہے، یہاں تک کہ کوئی ایسی دلیل آئے جو اس کو حرام ٹھہرائے۔ مزید دلیل کے طور پر یہ آیت ہے: ﴿هُوَ الَّذِي خَلَقَ لَكُمْ مَّا فِي الْأَرْضِ جَمِيعًا﴾ [البقرة: ۲۹] ”وہی ہے (اللہ) جس نے تمہارے لیے پیدا کیا سب کا سب جو کچھ زمین میں ہے۔“

شیطان کے قدموں سے مراد:

امام قتادہ اور سدی رحمہما اللہ نے کہا ہے کہ جو بھی اللہ کی نافرمانی ہے، وہ شیطان کے قدم ہیں۔ امام عکرمہ رحمہ اللہ نے کہا ہے کہ خطوات سے مراد شیطان کا ورغلانا ہے۔ امام مجاہد رحمہ اللہ نے کہا ہے کہ شیطان کے قدم یا اس کی خطائیں مراد ہیں۔ ابو مجلز نے کہا ہے کہ گناہ کے کاموں کی نذریں ہیں۔ امام شععی رحمہ اللہ نے کہا ہے کہ ایک آدمی نے نذر مانی تھی کہ اپنے بیٹے کو حلال کرے گا۔ مسروق رحمہ اللہ نے اس کو فتویٰ دیا کہ بکرا ذبح کر دے اور یہ کہا کہ تیری نذر خطواتِ شیطان میں سے ہے۔^(۴) سیدنا عبداللہ بن مسعود رضی اللہ عنہ کے پاس ضرع (ایک قسم کی سبزی) اور نمک لائے گئے، وہ اس کو کھانے لگے۔ ایک آدمی الگ جا بیٹھا، انہوں نے کہا کہ اس کو بھی دو۔ اس نے کہا کہ میں نہیں لیتا۔ پوچھا کہ کیا روزے دار ہو؟ کہا کہ نہیں، پوچھا کہ پھر کیا سبب ہے؟ کہا کہ میں نے ضرع کو اپنے اوپر ہمیشہ کے لیے حرام کر لیا ہے۔ سیدنا عبداللہ بن مسعود رضی اللہ عنہ نے کہا کہ یہ خطواتِ شیطان میں سے ہے اور قسم کا کفارہ دے۔^(۵) (رواہ ابن ابی حاتم)

ابو رافع رحمہ اللہ کہتے ہیں کہ میں ایک دن اپنی بیوی پر خفا ہوا، اس نے کہا کہ میں ایک دن یہودیہ ہوں، ایک دن

(۳) فتح القدیر (۱/ ۳۱۰)

(۲) تفسیر البيضاوي (۱/ ۴۴۴، ۴۴۵)

(۱) تفسیر القرطبي (۲/ ۲۰۷)

(۵) تفسیر ابن ابی حاتم (۱/ ۲۸۰) اس کی سند حسن ہے۔

(۴) تفسیر ابن ابی حاتم (۱/ ۲۸۰، ۲۸۱)

نصرانیہ، میرے سارے لونڈی و غلام آزاد ہیں، اگر تو مجھ کو طلاق نہ دے۔ انھوں نے سیدنا عبداللہ بن عمر رضی اللہ عنہما سے ذکر کیا تو انھوں نے کہا کہ ”إِنَّمَا هَذَا مِنْ خُطُوَاتِ الشَّيْطَانِ“ ”ایسی باتیں یقیناً شیطان کے قدموں پر چلنے کی ہیں۔“ یہی بات زینب بنت ابی سلمہ رضی اللہ عنہا نے کہی۔ یہ مدینہ میں بڑی فقیہہ تھیں۔^(۱) سیدنا عبداللہ بن عباس رضی اللہ عنہما نے کہا ہے کہ جو قسم یا نذر غصے میں ہوتی ہے، وہ خطواتِ شیطان ہے۔ اس کا کفارہ وہی قسم کا کفارہ ہے۔^(۲) غرض کہ خطوات سے مراد شیطان کا حکم، طریقہ اور تزئین و عمل ہے اور وہ چیز جو شرع میں نہیں آئی اور وہ شیطان کی طرف منسوب ہے۔ کسی نے کہا ہے کہ خطوات سے مراد حقیر گناہ ہیں۔ کسی نے کہا ہے کہ آرائشِ شیطان ہے، لیکن زیادہ بہتر یہ ہے کہ لفظ کو عام رکھا جائے، کسی فرد یا قسم کے ساتھ خاص نہ کریں۔

شیطان کی دشمنی:

یہ کہنا کہ شیطان تمہارا کھلا دشمن ہے، اس کی اتباع کی ممانعت کی دلیل ہے اور اسی طرح اللہ تعالیٰ کا فرمان ہے: ﴿إِنَّهُ عَدُوٌّ مُّبِينٌ﴾ [القصص: ۱۵] ”بلاشبہ وہ گمراہ کرنے والا کھلم کھلا دشمن ہے۔“ نیز اللہ سبحانہ و تعالیٰ کا فرمان ہے: ﴿إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا إِنَّمَا يَدْعُوا حِزْبَهُ لِيَكُونُوا مِنْ أَصْحَابِ السَّعِيرِ﴾ [الفاطر: ۶] ”بے شک شیطان تمہارا دشمن ہے، لہذا تم اسے دشمن ہی جانو، بس وہ تو اپنے گروہ کو اس لیے بلاتا ہے کہ وہ جہنم والوں میں سے ہو جائیں۔“ اللہ تعالیٰ نے بنی آدم کے ساتھ اس شیطان کی عداوت آدم علیہ السلام کے سامنے اسے سجدہ کرنے کا حکم دے کر واضح کر دی تھی کہ یہ شیطان آدم علیہ السلام اور ان کی اولاد کا دشمن ہے۔ نیز فرمایا: ﴿أَفَتَتَّخِذُونَهُ وَذُرِّيَّتَهُ أَوْلِيَاءَ مِنْ دُونِي وَهُمْ لَكُمْ عَدُوٌّ بِئْسَ لِلظَّالِمِينَ بَدَلًا﴾ [الكهف: ۵۰] ”کیا پھر (بھی) تم مجھے چھوڑ کر اسے اور اس کی اولاد کو دوست بناتے ہو، جبکہ وہ تمہارے دشمن ہیں؟ وہ (شیطان) ظالموں کے لیے بطور بدل برا ہے۔“ پھر فرمایا کہ شیطان تم کو برے اعمال کا حکم دیا کرتا ہے۔ سب سے بدتر یہ ہے کہ زنا وغیرہ کرنا سکھاتا ہے۔ اس سے زیادہ بدتر یہ ہے کہ تم بغیر جانے کوئی بات اللہ پر جوڑ دو۔ حافظ ابن کثیر رحمہ اللہ کہتے ہیں کہ اس آیت میں ہر کافر اور مبتدع (بدعتی) داخل ہے۔^(۳)

موضح قرآن کے الفاظ یہ ہیں: یعنی مسئلہ اپنی طرف سے بنا لو، جیسے اب بھی بہت غلط العام ٹھہر رہے ہیں۔ فتح البیان میں اس طرح ہے: جیسے بغیر علم کے یہ کہنا کہ یہ حلال ہے، یہ حرام ہے۔ ظاہر یہ ہے کہ یہ آیت ہر اس بات پر صادق آتی ہے، جو شریعت میں بغیر علم کے کہی گئی ہے۔ پس یہ آیت تمام مذاہبِ فاسدہ، آراءِ کاسدہ (کھوٹی رائیں) قیاساتِ بارودہ اور اجتہاداتِ جامدہ کو شامل ہوگی جن کی اللہ تعالیٰ نے اجازت نہیں دی اور نہ رسول اللہ صلی اللہ علیہ وسلم

سے اس کی کوئی دلیل آئی۔ شیطان کا وسوسہ اور حکم دراصل وہی خیالات ہیں، جو آدمی کے دل میں گزرتے رہتے ہیں۔ ان خیالات کا فاعل اللہ تعالیٰ ہے، شیطان تو بہ طور عرض ہے۔ حدیث میں مروی ہے کہ شیطان ابن آدم کے اندر اس طرح چلتا پھرتا ہے، جس طرح رگوں میں خون چلتا ہے۔^(۱)

وَإِذَا قِيلَ لَهُمُ اتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا آَلَفَيْنَا عَلَيْهِ آبَاءَنَا أَوْ لَوْ كَانَ آبَاؤُهُمْ لَا يَعْقِلُونَ شَيْئًا وَلَا يَهْتَدُونَ ﴿١٧٠﴾

اور جب ان سے کہا جاتا ہے کہ تم اس (قرآن) کی پیروی کرو، جو اللہ نے نازل کیا ہے تو کہتے ہیں: (نہیں) بلکہ ہم تو اسی چیز کی پیروی کریں گے جس پر ہم نے اپنے باپ دادا کو پایا۔ کیا (وہ پیروی کریں گے) اگرچہ ان کے باپ دادا کچھ نہ سمجھتے ہوں اور نہ انھوں نے راہِ ہدایت ہی پائی ہو؟^(۱۷۰)

تقلیدی روش کی ابتدا اور اُس کی مذمت:

یعنی جب معلوم ہو گیا کہ باپ دادا کی رسم اللہ کے حکم کے خلاف ہے تو پھر اس پر کیا چلنا۔ سیدنا ابن عباس رضی اللہ عنہما نے کہا ہے کہ یہ آیت یہودیوں کے حق میں اُتری ہے۔ رسول اللہ ﷺ نے ان کو اسلام کی طرف بلایا تھا، انھوں نے کہا کہ ہم تو باپ دادا کی راہ پر رہیں گے۔^(۲) ابوالسعود رحمہ اللہ کے الفاظ یہ ہیں کہ یہ آیت مشرکین کے حق میں اُتری ہے، ان کو حکم ہوا تھا کہ وہ قرآن پر چلیں اور جو کچھ اللہ کی طرف سے اُترا ہے، جو واضح دلیلیں ہیں، ان کی پیروی کریں۔ انھوں نے وہ تو نہ کیا، تقلید کی طرف جھکے۔^(۳) یہ ابوالسعود رحمہ اللہ حنفی مذہب کے مفسر تھے۔ اُن کے بیان سے ظاہر ہوا کہ تقلید اہل شرک سے آئی ہے۔ جس طرح سیدنا ابن عباس رضی اللہ عنہما کے قول سے بھی ظاہر ہوتا ہے کہ اصل تقلید یہود سے نکلی ہے۔ غرض کہ خواہ یہ تقلید اہل شرک کا شیوہ ہو یا یہودیوں کا طریقہ ہو، اس آیت شریفہ میں اس کی مذمت مقلدین کی جہالت کو ظاہر کرتی ہے۔

اسی طرح کی دوسری آیت ہے: ﴿وَإِذَا قِيلَ لَهُمُ تَعَالَوْا إِلَى مَا أَنْزَلَ اللَّهُ وَإِلَى الرَّسُولِ قَالُوا حَسْبُنَا مَا وَجَدْنَا عَلَيْهِ آبَاءُنَا﴾ [المائدة: ۱۰۴] ”اور جب ان سے کہا جاتا ہے کہ تم آؤ اس چیز کی طرف جو اللہ نے نازل کی ہے اور (آؤ) رسول کی طرف تو وہ کہتے ہیں: ہمیں وہ کافی ہے جس پر ہم نے اپنے باپ دادا کو پایا۔“ یعنی ہم تو اسی کو حلال حرام سمجھیں گے، جس پر ہم نے اپنے آبا و اجداد کو پایا ہے، جو اللہ و رسول کہتے ہیں، اس کی پیروی ہم سے نہ ہوگی۔

(۱) فتح البیان (۳۳۶/۱) صحیح البخاری، رقم الحدیث (۱۹۳۳) صحیح مسلم، رقم الحدیث (۲۱۷۴)

(۲) تفسیر الطبری (۳۰۵/۳) تفسیر ابن ابی حاتم (۲۸۱/۱) اس کی سند حسن ہے۔ (۳) تفسیر ابی السعود (۱۸۸/۱)

یہی مقلدین مذاہب کا مقولہ ہے کہ جو ہمارے ائمہ اور علمائے فقہ نے کہا ہے اور اصطلاحات، فتاویٰ اور آرا کی کتابوں میں لکھ گئے ہیں، ہم اس کو مانیں گے اور جو قرآن و حدیث میں آیا ہے، اس پر ہرگز نہیں چلیں گے۔

فتح البیان میں لکھا ہے کہ اس آیت میں تقلید کی قباحت اور ممانعت کی دلیل ہے، پھر اس جگہ امام رازی رحمہ اللہ سے ردِ تقلید پر ایک عمدہ تقریر نقل کی ہے، پھر کہا ہے کہ امام رازی رحمہ اللہ نے یوں کہا ہے کہ اس آیت کو شیطانی قدموں کی پیروی سے منع کرنے کے بعد یہ تنبیہ کرنے کے لیے لائے ہیں کہ شیطانی وسوسوں کی پیروی اور تقلید کی پیروی میں کچھ فرق نہیں ہے۔^(۱)

یہ آیت اس بات پر ایک مضبوط دلیل ہے کہ جو بات دلیل کے بغیر پیش کی جائے اس پر غور و فکر کرنا اور دلیل طلب کرنا واجب ہے۔ یا کوئی غیر اگر کوئی بات کہے تو اس پر بغیر دلیل کے اعتماد نہیں کرنا چاہیے۔ کتاب ”الدین الخالص“ (نواب صاحب کی تالیف) میں تقریباً تیس (۳۰) آیات تقلید کے رد میں لکھی گئی ہیں۔ اس سلسلے میں کتاب ”أدب الطلب“، رسالہ ”القول المفید“ اور ”فتاویٰ اعلام الموقعین“ وغیرہ، جو ائمہ دین کی تالیفات ہیں، کافی، وافی، شافی اور صافی ہیں۔

امام بیضاوی رحمہ اللہ نے آیت زیر تفسیر کے تحت لکھا ہے کہ یہ آیت تقلید کی ممانعت پر اس شخص کے لیے دلیل ہے، جو نظر و اجتہاد کی صلاحیت رکھتا ہو۔^(۲) امام بیضاوی رحمہ اللہ کی یہ بات کچھ ٹھیک نہیں، کیوں کہ ہر شخص نظر و اجتہاد کی قدرت نہیں رکھتا، جب نہیں رکھتا تو کیا اب اس کو تقلید کرنا چاہیے؟! حالاں کہ اہل اسلام کا، خواہ وہ عالم ہو یا جاہل، کسی حالت میں بھی فروع و احکام میں تقلید کرنا صحیح نہیں۔ یہ تو عالم کی شان ہی کے لائق نہیں کہ وہ علم حاصل کر کے جاہلوں میں (بذریعہ تقلید) جا ملے۔ ﴿اعُوْذُ بِاللّٰهِ اَنْ اَكُوْنَ مِنَ الْجٰهِلِيْنَ﴾ [البقرة: ۶۷] ”میں اس بات سے اللہ کی پناہ مانگتا ہوں کہ میں جاہلوں میں شامل ہو جاؤں۔“ اور جو جاہل ہے، اس کو اتنا کافی ہے کہ کتاب و سنت کے عالم سے ہر مسئلہ و حکم کا حال اس طرح دریافت کر لیا کرے کہ اس مسئلے میں اللہ اور رسول صلی اللہ علیہ وسلم کا کیا ارشاد اور حکم ہے؟ اس آیت شریفہ کے یہی معنی ہیں: ﴿فَسْئَلُوا اَهْلَ الذِّكْرِ اِنْ كُنْتُمْ لَا تَعْلَمُوْنَ﴾ [النحل: ۴۳] ”لہذا تم اہل ذکر (اہل کتاب) سے پوچھ لو، اگر تم علم نہیں رکھتے۔“ ذکر قرآن کا نام ہے۔ اہل ذکر سے علمائے کتاب اللہ مراد ہیں۔ کتاب کا عالم وہی ہوتا ہے، جو علوم سنت مطہرہ پر عبور رکھتا ہے۔ ایسا شخص قیامت تک ہر مسئلے کا جواب قرآن و حدیث کی نص صریح یا کلیات یا عمومی احکامات سے دے سکتا ہے، وہ نہ تو کسی کی فقہ اور رائے کا محتاج ہے اور نہ قیاس کا آرزو مند۔

بقول مصطفیٰ زائر زائے دیگران ماندم شہود یار مانع گردد از اغیار عاشق را

”محمد مصطفیٰ ﷺ کے قول کی وجہ سے میں دوسروں کی رائے کی ضرورت محسوس نہیں کرتا، کیوں کہ یار کا وصل و ملاقات عاشق کو غیروں کی جانب دیکھنے سے بے نیاز کرتا اور روک دیتا ہے۔“

وَمَثَلُ الَّذِينَ كَفَرُوا كَمَثَلِ الَّذِي يَنْعِقُ بِمَا لَا يَسْمَعُ إِلَّا دُعَاءً
وَنِدَاءً صُمًّا بِكُمْ عُنَىٰ فَهُمْ لَا يَعْقِلُونَ ﴿١٧١﴾

اور جن لوگوں نے کفر کیا، ان کی مثال اس شخص کی سی ہے جو اس (جانور) کو پکارتا ہے جو پکارنے اور چلانے کے سوا کچھ نہیں سنتا۔ وہ بہرے، گونگے اور اندھے ہیں، اس لیے وہ عقل نہیں رکھتے ﴿١٧١﴾

کافروں کی مثال:

یعنی ان کافروں کو سمجھانا ایسا ہے، جیسے کوئی جنگلی جانوروں کو بلائے کہ وہ سوائے آواز کے کچھ نہیں سمجھتے۔ یہی حال اس شخص کا ہے، جو خود علم نہیں رکھتا اور علم والے کی بات قبول نہیں کرتا۔ یہ ایک مثال ہے جو اللہ تعالیٰ نے مقلدین کی مذمت کے لیے بیان فرمائی ہے، جیسے اللہ تعالیٰ نے فرمایا: ﴿لِلَّذِينَ لَا يُؤْمِنُونَ بِالْآخِرَةِ مَثَلُ السَّوْءِ﴾ [النحل: ٦٠] ”جو لوگ آخرت پر ایمان نہیں رکھتے، ان کے لیے بری مثال ہے۔“ آیت کا مطلب یہ ہے کہ جس سرکشی، گمراہی، جہالت اور تقلید میں یہ کافر گرفتار ہیں، ان کی مثال جانوروں کی مثال ہے کہ آواز تو سنتے ہیں، مگر بات نہیں سمجھتے۔ یہی سیدنا ابن عباس رضی اللہ عنہما، ابو العالیہ، مجاہد، عکرمہ، عطاء، حسن، قتادہ اور ربیع بن انس رضی اللہ عنہم کا قول ہے۔^(۱)

اسلام میں تقلید نہیں ہے:

معلوم ہوا کہ اسلام میں تقلید نہیں ہے۔ یہ تقلید اہل کتاب، اہل شرک اور اہل کفر سے نکل کر اس دین میں بھی پھیل گئی ہے، اسی لیے علمائے دین نے تقلید کو شرک و حرام کہا ہے اور منحوس بتایا ہے۔ کسی نے کہا ہے کہ یہ ان کے بتوں کو پکارنے کی مثال ہے جو نہ سنتے ہیں، نہ دیکھتے ہیں اور نہ کچھ سمجھتے ہیں۔ امام ابن جریر رحمہ اللہ نے اس کو ذکر کیا ہے۔^(۲) لیکن حافظ ابن کثیر رحمہ اللہ نے پہلی بات کو زیادہ بہتر بتایا ہے، کیوں کہ بت مطلقاً کچھ نہیں سنتے، نہ سمجھتے ہیں، نہ دیکھتے ہیں، نہ پکڑتے ہیں اور نہ اُن میں حیات ہے۔^(۳) جنگل کے جانور پکارنا اور بلانا تو سنتے ہیں، گو بات نہیں سمجھتے، چناں چہ اسی طرح مقلدین کا حال ہے کہ جانوروں کی طرح توحید و سنت کی طرف بلانے والوں کی آواز تو سنتے ہیں، مگر ان کی بات ان کے گلے سے نہیں اُترتی۔ حق سننے، یعنی اس کو قبول کرنے سے بہرے، حق کہنے سے گونگے، راہ حق دیکھنے سے اندھے اور حق سمجھنے سے بے شعور ہیں، جیسے اللہ تعالیٰ نے فرمایا: ﴿وَالَّذِينَ كَذَّبُوا بِآيَاتِنَا صُمٌّ وَبُكْمٌ فِي الظُّلُمَاتِ﴾

(۱) تفسیر ابن کثیر (۱/ ۲۶۸)

(۲) تفسیر الطبري (۳/ ۳۱۲)

(۳) تفسیر ابن أبي حاتم (۱/ ۲۸۲)

مَنْ يَشَاءِ اللَّهُ يُضِلَّهُ وَمَنْ يَشَاءِ يَجْعَلْهُ عَلَى صِرَاطٍ مُسْتَقِيمٍ ﴿٣٩﴾ [الأنعام: ٣٩] ”اور جن لوگوں نے ہماری آیتوں کو جھٹلایا وہ اندھیروں میں بہرے اور گونگے ہیں، اللہ جسے چاہے گمراہ کر دیتا ہے اور جسے چاہے سیدھی راہ پر لے آتا ہے۔“

مشرک جانور کی طرح ہوتا ہے:

فتح البیان میں یہ لکھا ہے کہ اس آیت میں کافروں کے واعظ اور انھیں دعوتِ اسلام دینے والے، یعنی محمد ﷺ کو راعی (چرواہے) کے ساتھ تشبیہ دی ہے کہ جس طرح وہ اونٹ یا بکری کو پکارتا ہے، مگر سوائے آواز کے، وہ کچھ نہیں سنتے، ایسا ہی حال ان کافروں کا ہے، جن کو رسول اللہ ﷺ اسلام کی طرف بلاتے ہیں۔ سلف کی ایک جماعت کا یہی قول ہے۔ امام بیضاوی رحمہ اللہ نے کہا ہے کہ مطلب یہ ہوا کہ کافر تقلید میں اپنے انہماک کی وجہ سے اپنا ذہن اس پر نہیں جماتے، جو اُن پر پڑھا جاتا ہے۔ یہ جانوروں کی طرح ہیں کہ آوازیں سنیں، مگر بات نہ سمجھیں۔^(۱) امام عطاء اللہ نے کہا ہے کہ یہ آیت یہود کے لیے اُتری ہے۔^(۲)

يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا
لِلَّهِ إِن كُنْتُمْ إِسَاءَ تَعْبُدُونَ ﴿١٧٢﴾ إِنَّمَا حَرَّمَ عَلَيْكُمُ الْمَيْتَةَ وَالدَّمَ
وَلَحْمَ الْخِنْزِيرِ وَمَا أَهَلَ بِهِ لِغَيْرِ اللَّهِ فَمَن اضْطُرَّ غَيْرَ
بَاِئِعٍ وَلَا عَادٍ فَلَا إِثْمَ عَلَيْهِ إِنَّ اللَّهَ غَفُورٌ رَّحِيمٌ ﴿١٧٣﴾

اے لوگو جو ایمان لائے ہو! تم ان پاکیزہ چیزوں میں سے کھاؤ جو ہم نے تمہیں رزق کے طور پر دی ہیں اور اللہ کا شکر کرو، اگر تم اسی کی عبادت کرتے ہو^(۱۷۲) اللہ نے تو تم پر صرف مردار، خون، خنزیر کا گوشت اور وہ چیز حرام کی ہے جس پر اللہ کے سوا کسی کا نام پکارا جائے، پھر جو شخص مجبور ہو جائے، جب کہ وہ سرکشی کرنے والا اور حد سے گزرنے والا نہ ہو تو اس پر کوئی گناہ نہیں، بے شک اللہ بہت بخشنے والا، بڑا رحم کرنے والا ہے^(۱۷۳)

حلال کھانے کا حکم اور حرام چیزوں کا بیان:

اللہ تعالیٰ نے اس آیت میں اپنے مومن بندوں کو حکم دیا کہ وہ پاک رزق کھائیں اور اللہ کا شکر ادا کریں، اگر اس کے بندے ہیں۔ حلال کا کھانا دعا و عبادت کے قبول ہونے کا سبب ہوتا ہے، جیسے کہ حرام کھانا دعا و عبادت کی قبولیت میں رکاوٹ پیدا کرتا ہے۔ سیدنا ابو ہریرہ رضی اللہ عنہ سے مرفوعاً مروی ہے کہ اے لوگو! اللہ پاک ہے اور نہیں قبول کرتا،

مگر پاک۔ اللہ تعالیٰ نے مومنوں کو اسی بات کا حکم دیا ہے جو رسولوں کو حکم دیا ہے، رسولوں کو فرمایا: اے رسولو! پاکیزہ چیزیں کھاؤ اور نیک عمل کرو، میں تمہارے کاموں کو جانتا ہوں۔ اسی طرح یہ کہا کہ اے ایمان لانے والو! کھاؤ پاکیزہ چیزیں، جو ہم نے تم کو دی ہیں۔ پھر ایک آدمی کا ذکر کیا کہ وہ لمبا سفر کرتا ہے، پریشان حال، بال گرد آلودہ اور دونوں ہاتھ آسمان کی طرف اٹھا کر یا رب! یا رب! کہتا ہے، حالاں کہ اس کا کھانا حرام ہے، پینا حرام ہے، لباس حرام ہے اور حرام سے پلا ہے۔ کہو! اس کی دعا کہاں سے قبول ہو؟^(۱) (رواہ أحمد و مسلم و الترمذی) معلوم ہوا کہ عبادات اور دعا کی قبولیت کے لیے اصل چیز اکلِ حلال ہے۔ اس کے ساتھ اگر صدقِ مقال (سیچ بولنا) بھی ہوتا ہے تو آدمی سراپاے مقبول ٹھہر جاتا ہے۔ سارے تصوف کا گر یہی دو حرف ہیں۔ جب یہ فرما دیا کہ رزقِ حلال کھاؤ تو اب رزقِ حرام سے منع کر دیا، پھر حرام چیزوں کے نام لے کر بتا دیا۔ مردار وہ جانور ہے، جو آپ ہی آپ مر جائے، کوئی اس کو حلال نہ کرے، یعنی ذبح نہ کیا جائے، خواہ گلا گھونٹا ہوا ہو، یا پہاڑ پر سے گرا ہوا ہو، یا سینگ کا مارا ہوا، یا درندے کا پھاڑا ہوا ہو، لیکن جمہور نے دریا کے مردار کو اس سے مستثنیٰ کیا ہے۔ اس کی دلیل اللہ تعالیٰ کا یہ فرمان ہے: ﴿أُحِلَّ لَكُمْ صَيْدُ الْبَحْرِ وَطَعَامُهُ﴾ [المائدة: ۹۶] ”تمہارے لیے سمندر کا شکار اور اس کا کھانا حلال کیا گیا ہے۔“ اور عنبر (ایک مچھلی ہے) سے متعلق مروی حدیث ہے، جو بخاری، مسند احمد، موطا اور سنن میں آئی ہے۔^(۲) رسول اللہ ﷺ کے فرمان کے مطابق «هُوَ الطَّهْوَرُ مَاءُهُ وَالْحِلُّ مَيْتَتُهُ» یعنی دریا کا پانی پاک اور اس کا مردار حلال ہے۔ سیدنا عبداللہ بن عمر رضی اللہ عنہما کی حدیث میں مرفوعاً مروی ہے کہ ہمارے لیے دو مردار حلال ہوئے اور دو خون: مچھلی، ٹڈی، جگر اور طحال (تلی)۔^(۴) اس سلسلے میں تفصیل سورۃ المائدہ میں آئے گی۔

امام شافعی رحمہ اللہ وغیرہ کے نزدیک مردار کا دودھ اور اس کے جسم سے ملا ہوا انڈا نجس ہے، کیوں کہ یہ اس مردار کا جزو ہے۔ امام مالک رحمہ اللہ نے ایک روایت میں پاک بتایا ہے، مگر ہمسائیگی کے سبب نجس ہوتا ہے، اسی طرح نفحہ میتہ (مردار کی بدبو) میں اختلاف ہے۔ صحابہ نے مجوس کا پنیر کھایا ہے۔^(۵) امام قرطبی رحمہ اللہ نے کہا ہے کہ وہ کچھ تھوڑے سے دودھ میں ملا ہوتا ہے۔ جب تپلی چیز زیادہ ہو تو تھوڑی نجاست معاف ہوتی ہے۔^(۶) سلمان رضی اللہ عنہ نے کہا ہے

^(۱) صحیح مسلم، رقم الحدیث (۱۰۱۵) مسند أحمد (۲/ ۳۲۸) سنن الترمذی، رقم الحدیث (۲۹۸۹)

^(۲) صحیح البخاری، رقم الحدیث (۴۱۰۳) الموطا (۲/ ۹۳۰) مسند أحمد (۳/ ۳۰۸) سنن أبي داود، رقم الحدیث (۳۸۴۰) سنن النسائی، رقم الحدیث (۴۳۵۲)

^(۳) سنن أبي داود، رقم الحدیث (۸۳) سنن الترمذی، رقم الحدیث (۶۹) سنن النسائی، رقم الحدیث (۵۹) سنن ابن ماجہ، رقم الحدیث (۳۸۶) السلسلة الصحيحة، رقم الحدیث (۴۸۰)

^(۴) سنن ابن ماجہ، رقم الحدیث (۳۳۱۴) السلسلة الصحيحة، رقم الحدیث (۱۱۱۸)

^(۵) تفسیر ابن کثیر (۱/ ۲۶۹) ^(۶) تفسیر القرطبی (۲/ ۲۲۱)

کہ رسول اللہ ﷺ سے گھی، پنیر اور بال دار چمڑے کے متعلق پوچھا گیا کہ اس کا کیا حکم ہے؟ فرمایا کہ حلال وہ ہے، جس کو اللہ نے اپنی کتاب میں حلال کیا ہے اور حرام وہ ہے، جو اللہ نے اپنی کتاب میں حرام کیا اور جس چیز سے سکوت فرمایا، وہ معاف ہے۔ (رواہ ابن ماجہ) اسی طرح بہتا خون حرام ہے، اگرچہ نجس نہ ہو۔ یہی خنزیر کے گوشت کا حکم ہے، خواہ اس کو ذبح کیا ہو یا وہ خود مر گیا ہو۔ سور کی چربی بھی اس کے گوشت کی طرح حرام ہے، تغلیباً یا اس لیے کہ گوشت میں چربی بھی شامل ہے یا قیاس کی وجہ سے حرام ہے۔

حافظ ابن کثیر رحمہ اللہ نے کہا ہے کہ جو جانور غیر اللہ کے نام پر ذبح کیا گیا ہے، کسی آستانے پر یا کسی بت پر یا کسی پائے پر اور اس کی مثل ذبح کیا جائے، جس کی مثل جاہلیت والے ذبح کیا کرتے تھے تو وہ حرام ہے۔^(۲) امام حسن بصری رحمہ اللہ سے کسی نے پوچھا کہ ایک عورت نے اپنے کھیل تماشے کے لیے ایک شادی منائی ہے اور اس میں ایک اونٹ حلال کیا ہے؟ کہا: اس کو نہ کھاؤ، وہ تو بت کے لیے ذبح کیا گیا ہے۔ امام قرطبی رحمہ اللہ نے لکھا ہے کہ سیدہ عائشہ رضی اللہ عنہا سے پوچھا گیا کہ یہ جو عجمی لوگ اپنی عیدوں میں جانور ذبح کرتے ہیں، پھر مسلمانوں کو اس میں سے تحفہ بھیجتے ہیں، اس کا کیا حکم ہے؟ کہا: جو جانور اس دن کے لیے ذبح کیا جائے، اس کو نہ کھاؤ، ان (عجمی لوگوں) کے درختوں کا پھل کھاؤ۔^(۳) مطلب یہ ہوا کہ جو جانور کسی بت یا آستانے کے لیے یا اسلام کے طریقے کے خلاف کسی جلسے یا جشن میں ذبح کیا گیا ہے، اس کا کھانا حرام ہے۔

لغت میں اہلال کے معنی آواز کا بلند کرنا ہے، لہذا جس جانور پر کسی طاغوت یا بت کا نام پکارا گیا ہے، وہ جانور اس کی طرف منسوب ہوا اور اس کی نذر و نیاز کے لیے رکھا گیا تو وہ حرام ہو چکا ہے، خواہ ذبح کے وقت اس پر اس بت یا طاغوت کا نام لیا جائے یا اللہ ہی کے نام سے حلال کیا جائے، وہ کسی طرح حلال نہیں ہوتا۔ مفسرین سلف و خلف نے اہلال کے معنی میں جو لفظ ذبح ذکر کیا ہے، وہ اس لیے کہ جاہلیت والے جس جانور کو غیر اللہ کے نام پر مقرر کرتے تھے، اسے ذبح کرتے وقت بھی اسی غیر کا نام لیتے تھے، اللہ کا نام نہیں لیتے تھے۔ اللہ نے ان کے کام کا رد کیا اور فرمایا کہ جس پر غیر اللہ کا نام لیا جائے، وہ سور، خون اور مردار کی طرح حرام ہے۔

اہل تفسیر نے شان نزول پر خیال کر کے لفظ ذبح کو اختیار کر لیا، لیکن لغوی معنی پر خیال نہ کیا، حالاں کہ لغت مقدم ہوتی ہے۔ قرآن پاک کی بلاغت کو تو دیکھو کہ آیت کا نزول جاہلیت کے زمانے کے طرز ذبح کے سلسلے میں ہوا، مگر وحی میں وہ لفظ بولا گیا، جو ذبح اور صرف آواز بلند کرنا، دونوں کو شامل ہے، تاکہ یہ نہ ہو کہ اگر کسی غیر اللہ کے نام نذر و نیاز کیے گئے جانور پر ذبح کے وقت اللہ کا نام لے دیں تو اسے جاہل مسلمان حلال طیب سمجھ کر نوش جاں کر

[۱] سنن ابن ماجہ، رقم الحدیث (۳۳۶۷) صحیح الجامع، رقم الحدیث (۳۱۹۵)

[۲] تفسیر ابن کثیر (۲۶۹ / ۱)

[۳] تفسیر القرطبی (۲۲۴ / ۲)

جائیں، بلکہ یہ بتلا دیا کہ اس جگہ اصل اعتبار نیت کا ہے، جب نذر و نیاز کرنے والے کی نیت غیر اللہ کے لیے ہوئی تو اب ذبح کے وقت خواہ اللہ کا نام لیا جائے، خواہ غیر اللہ کا، برابر ہے۔ اللہ تعالیٰ کا نام لینے سے وہ جانور حلال نہیں ہو جاتا، بلکہ یہ آیت نہایت درجہ عام ہے، جو ذبح حیوان وغیرہ اور غیر اللہ کی نذروں سب کو شامل ہے۔ کیوں کہ عربی زبان میں لفظ ”مَا“ اعم العام کا صیغہ ہے۔ معلوم ہوا کہ کسی چیز پر جب غیر اللہ کا نام لگے گا، وہ جانور ہو یا کچھ اور تو وہ چیز حرام ہو جائے گی، کھانے کی چیز ہو تو کھانا، پہننے کی ہو تو اس کا پہننا۔ نیز کسی اور استعمال کی ہے تو اس کا استعمال حرام ہوگا، کیوں کہ عموم لفظ کا اعتبار ہے نہ کہ خصوصیت سبب کا، مگر جس چیز کو دلیل نے خاص کر دیا ہو تو اور بات ہے۔

مردوں اور قبروں کے نام پر ذبح کا حکم:

فتح البیان میں تحریر ہے کہ یہ ذبح، جو اس قسم کا عقیدہ رکھنے والے قبروں پر کرتے ہیں، یہ ﴿وَمَا أَهْلٌ بِهِ لِّغَيْرِ اللَّهِ﴾ میں داخل ہے۔ اس ذبح میں اور جو بت کے لیے ذبح ہوتا ہے، کچھ فرق نہیں۔ نظام اللہ نے تفسیر نیساپوری میں لکھا ہے کہ علما نے کہا ہے، اگر کسی مسلمان نے کوئی جانور ذبح کیا اور اس ذبح سے اس کا مقصد غیر اللہ کا تقرب حاصل کرنا ہے تو وہ ذبح کرنے والا مرتد ہو گیا اور وہ ذبیحہ ایک مرتد کا ذبیحہ ہے۔^(۱)

صاحب روض نے کہا ہے کہ جب مسلمان نے رسول اللہ ﷺ کے لیے ذبح کیا تو وہ بھی کافر ہو گیا۔ امام شوکانی رحمہ اللہ نے کہا ہے کہ جب ذبح سید الرسل ﷺ کے لیے ہو تو اہل علم کے نزدیک کفر ہے تو دیگر اموات کے لیے کیوں کر درست ہو سکتا ہے؟ امام عطاء و مکحول و حسن و شعبی رحمہم کے نزدیک نصاریٰ کا مسیح کے نام پر ذبح کیا ہوا اس آیت کی دلیل سے جائز ہوا کہ ﴿وَطَعَامُ الَّذِينَ أُوتُوا الْكِتَابَ حَلَلٌ لَّكُمْ﴾ [المائدة: ۵] ”اور اہل کتاب کا کھانا تمہارے لیے حلال ہے۔“ مگر امام مالک، شافعی اور ابو حنیفہ رحمہم اس کو حلال نہیں کہتے۔ ان کی یہ دلیل ہے کہ جب انہوں نے ذبح پر مسیح کا نام لیا تو یہ ﴿وَمَا أَهْلٌ بِهِ لِّغَيْرِ اللَّهِ﴾ ہو گیا اور یہ جب ہو گیا تو حرام ہو گیا۔

سیدنا علی مرتضیٰ رحمہ اللہ کہتے ہیں کہ جب تم یہود و نصاریٰ کو سنو کہ وہ اہلال غیر اللہ کرتے ہیں (غیر اللہ کے نام پر پکارتے ہیں) تو نہ کھاؤ اور جب نہ سنو تو کھاؤ، کیوں کہ اللہ نے ان کے ذبح کیے ہوئے جانور حلال کیے ہیں۔ جو کچھ وہ کہتے ہیں، اللہ تعالیٰ کو معلوم ہے۔^(۲) حاصل کلام یہ ہوا کہ اگرچہ لفظ طعام عام ہے، مگر آیت اہلال عام کو خاص کرنے والی ہے، معنی یہ ہوئے کہ یہود و نصاریٰ کا کھانا تمہارے لیے حلال ہے، مگر وہ کھانا جس پر غیر اللہ کا نام لگا ہو۔ خواہ کوئی جانور ہو، جس کو عیسیٰ علیہ السلام کے نام پر ذبح کیا گیا ہو، یا اور کوئی چیز ہو، وہ حلال نہیں۔

(۱) تفسیر النیسابوری (۱/ ۷۱)

(۲) تفسیر الرازی (۵/ ۱۹) فتح البیان (۱/ ۳۴۳)

مجبوری کی حالت میں حرام کھانے کا جواز:

پھر جن چیزوں کو اللہ تعالیٰ نے اس آیت میں حرام کر دیا ہے، انہیں چیزوں کو ناچارگی، حاجت اور ضرورت کے وقت، جب کوئی کھانا نہ ملے، فقط یہی چیزیں ملیں تو کھانے کی اجازت دی ہے۔ امام مجاہد رحمہ اللہ نے کہا ہے کہ باغی و عادی (نافرمانی کرنے والا یا حد سے بڑھنے والا) نہ ہونے کے یہ معنی ہیں کہ راہ زن نہ ہو، امام سے جدا نہ ہو۔ اللہ کی معصیت میں گھر سے باہر نہ نکلا ہو تو ایسے شخص کو ان چیزوں کا کھانا درست ہے۔ ورنہ اگر چہ ناچار ہو، اس کو یہ رخصت نہیں ہے۔ یہی ایام سعید بن جبیر رحمہ اللہ کا قول بھی ہے۔ مقاتل بن حیان رحمہ اللہ نے کہا ہے کہ باغی نہ ہو، یعنی اس کو حلال نہ سمجھے۔ امام سدی رحمہ اللہ نے کہا ہے کہ یعنی شہوت کے لیے نہ کھائے۔ امام عطاء رحمہ اللہ نے کہا ہے کہ یعنی مردار کے کباب بنا کر خوب مزیدار پکا کر نہ کھائے، بلکہ سادہ طور پر کھائے، پھر جب حلال ملے تو اس حرام کو پھینک دے۔ سیدنا عبداللہ بن عباس رضی اللہ عنہما نے کہا ہے کہ پیٹ بھر کر نہ کھائے کہ یہ زیادتی ہے اور بغیر حاجت کے مردار کو نہ کھائے کہ یہ بغاوت ہے۔ قتادہ رحمہ اللہ نے کہا ہے کہ یعنی حلال ملتے ہوئے حرام کی طرف نہ دوڑے۔^(۱) امام مجاہد رحمہ اللہ نے کہا ہے کہ مضطرب ہے، جو مجبور کیا گیا ہو اور اس کا بس نہ چلے۔ امام قرطبی رحمہ اللہ نے کہا ہے کہ مضطر کو اگر مردار ملا اور دوسرا کھانا بھی، جس میں مجبوری اور اذیت نہیں ہے تو وہ مردار نہ کھائے، بلکہ دوسرا کھانا کھالے، اس میں کوئی اختلاف نہیں۔^(۲) یہ بات کہ اس طعام کا ضمان لازم ہے یا نہیں؟ اس میں مالک رحمہ اللہ کے دو قول ہیں۔

سیدنا عباد بن شریبیل رضی اللہ عنہ نے بھوک کے مارے ایک شخص کے باغ سے ایک بالی توڑ کر دانے نکال کر کھا لیے تھے اور کچھ اپنی چادر میں رکھ لیے، باغ کے مالک نے ان کو مارا اور کپڑا چھین لیا۔ انھوں نے آ کر رسول اللہ صلی اللہ علیہ وسلم سے کہا۔ آپ صلی اللہ علیہ وسلم نے فرمایا کہ اے شخص! تو نے اس کو جو بھوکا تھا اور بلا ضرورت لینے والا نہیں تھا، کیوں نہ کھلایا؟ اگر اُسے مسئلے کا علم نہیں تھا تو کیوں نہ اسے بتلایا؟ پھر ان کا کپڑا واپس کرا دیا اور ایک وسق (ساٹھ صاع) یا نصف وسق طعام اس کو دلوا دیا۔ اس کو ابن ماجہ نے روایت کیا ہے۔^(۳) حافظ ابن کثیر رحمہ اللہ نے اس حدیث کی سند صحیح، قوی اور جید بتائی ہے۔ اس کے بہت سے شواہد ہیں، چنانچہ حدیث عمرو بن شعیب عن ابیہ عن جدہ میں مروی ہے کہ رسول اللہ صلی اللہ علیہ وسلم سے پوچھا گیا کہ جو پھل لٹکتا ہو، اس کا کیا حکم ہے؟ فرمایا کہ اگر حاجت والے نے کچھ اپنے منہ میں لے لیا اور جھولی نہ بھری تو اس پر کچھ گناہ نہیں ہے۔^(۴) الحدیث۔

مقاتل بن حیان رحمہ اللہ نے کہا ہے کہ یہ آیت مضطر کے حق میں ہے، جس نے اضطرار کی حالت میں کھا لیا ہے۔

(۱) تفسیر ابن ابی حاتم (۱/ ۲۸۳-۲۸۵)

(۲) تفسیر القرطبی (۲/ ۲۲۵، ۲۲۹)

(۳) سنن ابن ماجہ، رقم الحدیث (۲۲۹۸) السلسلۃ الصحیحۃ، رقم الحدیث (۴۵۳)

(۴) سنن الترمذی، رقم الحدیث (۱۲۸۹) امام البانی رحمہ اللہ نے "السلسلۃ الصحیحۃ" (رقم الحدیث: ۳۱۲۱) میں بحث کرتے ہوئے

مذکورہ روایت کو ذکر کر کے فرماتے ہیں: "وهذا إسناد متصل حسن"

ہمیں یہ بات پہنچی ہے کہ تین لقمے سے زیادہ نہ کھائے۔ سعید بن جبیر رضی اللہ عنہ نے کہا ہے کہ اللہ غفور ہے کہ جو حرام کھایا، اس کو معاف کر دے گا اور رحیم ہے کہ حرام کو مضطر کے لیے حلال کر دیا ہے۔ ⁽¹⁾ مسروق رضی اللہ عنہ نے کہا ہے کہ جس نے اضطرار میں نہ کھایا نہ پیا، پھر مر گیا تو دوزخ میں گیا۔ اس سے معلوم ہوا کہ مردار کا کھانا مضطر کے لیے عزیمت ہے نہ کہ رخصت۔ ⁽²⁾ الکیا ہر اسی رفیقِ غزالی نے کہا ہے کہ ہمارے نزدیک یہی صحیح ہے، جیسے بیمار کے لیے روزہ افطار کرنا لازم ہے۔

فتح البیان کے الفاظ ہیں کہ مضطروہ ہے جس کو مر جانے کا ڈر ہو اور اگر مجبور ہے تو اس کو مجبوری دور ہونے تک محرّمات کا کھانا جائز ہے۔ اگر بھوکا ہے اور ہمیشہ اسی مخصّصے میں مبتلا رہتا ہے تو پیٹ بھر کر کھایا کرے، اگر یہ مخصّصہ کبھی کبھی ہوتا ہے تو امام شافعی رضی اللہ عنہ کے نزدیک اتنا کھالے، جتنا سدرِ متق (جان کے سکھنے کو دور کرنے) کے لیے ضروری ہے۔ امام ابو حنیفہ رضی اللہ عنہ کا یہی قول ہے۔ امام مالک رضی اللہ عنہ کہتے ہیں کہ پیٹ بھر کر کھائے۔ ⁽³⁾

إِنَّ الَّذِينَ يَكْتُمُونَ مَا أَنزَلَ اللَّهُ مِنَ الْكِتَابِ وَيَشْتَرُونَ بِهِ ثَمَنًا قَلِيلًا ۖ أُولَٰئِكَ مَا يَأْكُلُونَ فِي بُطُونِهِمْ إِلَّا النَّارَ وَلَا يُكَلِّمُهُمُ اللَّهُ يَوْمَ الْقِيَمَةِ وَلَا يُزَكِّيهِمْ ۖ وَلَهُمْ عَذَابٌ أَلِيمٌ ۝
 أُولَٰئِكَ الَّذِينَ اشْتَرُوا الضَّلَالَةَ بِالْهُدَىٰ وَالْعَذَابَ بِالْمَغْفِرَةِ ۖ فَمَا أَصْبَرَهُمْ عَلَى النَّارِ ۝
 ذَلِكَ بِأَنَّهُ نَزَّلَ الْكِتَابَ بِالْحَقِّ وَإِنَّ الَّذِينَ اخْتَلَفُوا فِي الْكِتَابِ لَفِي شِقَاقٍ بَعِيدٍ ۝

بے شک جو لوگ اللہ کی نازل کی گئی کتاب میں سے کچھ (باتیں) چھپاتے ہیں اور اس کے بدلے تھوڑا سا مول لیتے ہیں، وہ اپنے پیٹوں میں آگ کے سوا کچھ نہیں بھرتے اور قیامت کے دن اللہ ان سے کلام نہیں کرے گا اور نہ انھیں پاک ہی کرے گا اور ان کے لیے بہت دردناک عذاب ہے ⁽¹⁷⁴⁾ وہی لوگ ہیں جنہوں نے ہدایت کے بدلے گمراہی اور بخشش کے بدلے عذاب خریدا، چنانچہ وہ آگ پر کس قدر صبر کرنے والے ہیں؟ ⁽¹⁷⁵⁾ یہ اس لیے کہ بے شک اللہ نے حق کے ساتھ کتاب نازل فرمائی اور بے شک جن لوگوں نے کتاب میں اختلاف کیا، وہ مخالفت میں بہت دور تک چلے گئے ہیں ⁽¹⁷⁶⁾

اللہ کی نازل کردہ آیات کو چھپانے پر یہودیوں کی مذمت:

یہودیوں نے اپنی کتاب میں پیغمبر آخر الزمان کی صفت چھپا ڈالی۔ بہت سی آیتوں کے معانی بدل ڈالے۔ دنیا

کی غرض کے لیے کہ کہیں اُن کی ریاست نہ جاتی رہے۔ وہ لوگ عرب سے ہدیہ تحفہ لیتے تھے اور ڈر گئے کہ اگر ہم صفتِ مذکورہ ظاہر کریں گے تو لوگ ہم کو چھوڑ کر پیغمبر کے تابع ہو جائیں گے اور آمدنی بند ہو جائے گی۔ اس لیے اس تھوڑی آمدنی پر رسول اللہ ﷺ کی تعریف کو چھپا ڈالا اور اپنی جانوں کو ہدایت، اتباعِ حق، تصدیقِ رسول اور ایمان باللہ کے بدلے اس بے حقیقت آمدنی پر بیچ دیا۔ دنیا و آخرت دونوں کا نقصان کیا۔ دنیا میں اللہ تعالیٰ نے اپنے بندوں پر اپنے رسول ﷺ کی سچائی ظاہر کر دی۔ اپنے رسول کو آیاتِ ظاہرات اور قطعی دلائل عطا فرما کر اُن لوگوں پر، جن کو اس بات کا دھڑکا تھا، غضب پر غضب کیا۔ اللہ نے کتاب اللہ میں کئی جگہ ان کی مذمت کی ہے، جس طرح اس آیت میں فرمایا ہے کہ انھوں نے وہ تھوڑا مول نہیں لیا، بلکہ آگ سے پیٹ بھرا۔ جیسے اللہ تعالیٰ نے فرمایا: ﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا ۖ وَسَيَصْلَوْنَ سَعِيرًا﴾ [النساء: ۱۰] ”بے شک جو لوگ یتیموں کا مال ظلم کے ساتھ کھاتے ہیں وہ اپنے پیٹ میں آگ بھرتے ہیں اور وہ جلد دہکتی آگ میں داخل ہوں گے۔“ صحیح حدیث میں آیا ہے کہ رسول اللہ ﷺ نے فرمایا کہ جو شخص سونے چاندی کے برتن میں کھاتا ہے، وہ اپنے پیٹ میں غٹ غٹ دوزخ کی آگ اُتارتا ہے۔^(۱) اسی جگہ سے اُردو کے محاورے میں پیٹ کو دوزخ کہتے ہیں، لہذا ایسے ہی پیٹ دوزخ ہوتے ہیں کہ جن میں حرام کا کھانا جاتا ہے، ورنہ حلال مال پیٹ میں جا کر نور بن جاتا ہے، جب کہ مال حرام آگ ہو جاتا ہے۔

اللہ پاک کا ان سے بات نہ کرنا، اس وجہ سے ہوگا کہ انھوں نے حق بات چھپائی اور جان بوجھ کر مکر گئے، اس لیے غضب کے مستحق ٹھہرے۔ گناہوں سے پاک نہ کرنے کا مطلب یہ ہے کہ اُن کو اُن کے گناہ سے بری نہیں کرے گا، بلکہ گناہ پر مار دے گا۔ سیدنا ابو ہریرہ رضی اللہ عنہ سے مرفوع حدیث میں مروی ہے کہ تین آدمی ہیں، جن سے اللہ بات نہ کرے گا، نہ ان کو پاک صاف کرے گا اور ان کے لیے دردناک عذاب ہوگا: ایک بوڑھا زنا کار، دوسرا جھوٹ بولنے والا حکمران، تیسرا بھوکا متکبر۔^(۲) (رواہ ابن ابی حاتم) آگ پر صبر کرنے کا یہ مطلب ہے کہ جو کوئی ان کو دیکھے گا، وہ تعجب کرے گا کہ انھوں نے اس سخت عذاب کو اپنے لیے کیسے گوارا کیا، ان کو اس عذاب، بیڑیوں اور طوقوں پر کس طرح صبر آیا؟ کسی نے کہا ہے کہ مطلب یہ ہے کہ گناہ کرنے پر خوب ہی جتھے ہوئے ہیں، اس کا انجام ان کے لیے دوزخ ہوگا۔ یہ عذاب اس بات پر ٹھہرا کہ اللہ تعالیٰ نے پیغمبروں پر کتابیں اُتاریں، جن میں حق کو تسلیم کرنا اور باطل کا انکار کرنا ہے، انھوں نے ان آیاتِ گھونہی مذاق میں اڑا دیا۔ کتاب تو یہ کہتی تھی کہ تم علم کو ظاہر کرو اور عام کرو، لیکن انھوں نے اس کے برخلاف اس کی تکذیب کی اور اُس علم کو چھپایا۔ رسول اللہ ﷺ نے ان کو اللہ کی طرف بلایا، نیکی کا حکم دیا، بدی سے منع کیا۔ یہ ان کو جھٹلانے لگے، انکار کرنے لگے اور اُن کی صفات کو چھپانے لگے۔ اس طرح وہ عذاب

[۱] صحیح البخاری، رقم الحدیث (۵۳۱۱) صحیح مسلم، رقم الحدیث (۲۰۶۵)

[۲] صحیح مسلم، رقم الحدیث (۱۰۷) تفسیر ابن ابی حاتم (۲۸۶/۱)

اور جکڑے جانے کے مستحق ہوئے۔ یہ صفت کا چھپانا اس طرح تھا کہ تورات میں خاتمِ رسل ﷺ کی نبوت کے جو اوصاف اور ظاہر ہونے کا وقت لکھا تھا، ان کو یہودی علما نے دبا دیا یا اس کا مطلب اور طرح بیان کیا۔ یہ آیت اگرچہ یہودیوں کے حق میں ہے، لیکن الفاظ کی عمومیت کے پیش نظر اور آیت کے خاص سبب کو چھوڑتے ہوئے، اب علمائے اسلام میں جو کوئی ایسا کرتا ہے کہ دنیا کے طمع سے قرآن کے احکام کو چھپا ڈالتا ہے اور دیدہ و دانستہ قرآن و سنت کے خلاف زید اور عمرو کے قول سے فتویٰ دیتا ہے، اس کا حکم بھی وہی یہودیوں کا حکم ہے۔ جو سزا ان کی اس جگہ بیان فرمائی ہے، وہی سزا اس امت کے عالم کے لیے بھی ہے۔ جس کتاب میں اختلاف کیا، اس سے مراد تورات ہے۔ نصاریٰ نے کہا کہ اس میں عیسیٰ علیہ السلام کی تعریف ہے، جس کا یہودیوں نے انکار کیا۔ یا قرآن مراد ہے، جس میں کفارِ قریش نے اختلاف کیا۔ کسی نے کہا ہے کہ جادو اور کہانت ہے۔ کسی نے کہا ہے کہ پہلے قصے کہانیاں ہیں۔ اس آیت پر پارہ سيقول کا ربع اول ختم ہوا۔ وَلِلّٰهِ الْحَمْدُ وَالْمِنَّةُ۔

لَيْسَ الْبِرَّ أَنْ تُولُواْ وَجُوهَكُمْ قِبَلَ الْمَشْرِقِ وَالْمَغْرِبِ
وَلَكِنَّ الْبِرَّ مَنْ آمَنَ بِاللّٰهِ وَالْيَوْمِ الْآخِرِ وَالْمَلَائِكَةِ
وَالْكِتَابِ وَالنَّبِيِّنَّ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ
وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ
الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ
فِي الْبَاسِ وَالضَّرَّاءِ وَحِينَ الْبَأْسِ أُولَٰئِكَ الَّذِينَ صَدَقُوا وَأُولَٰئِكَ
هُمُ الْمُتَّقُونَ ﴿١٧٧﴾

نیکی یہ نہیں کہ تم اپنے منہ مشرق اور مغرب کی طرف پھیر لو، بلکہ نیکی تو اس شخص کی ہے جو اللہ پر، آخرت کے دن پر، فرشتوں پر، (آسمانی) کتابوں پر اور نبیوں پر ایمان لائے اور مال سے محبت کے باوجود اُسے رشتے داروں میں، یتیموں، مسکینوں، مسافروں، سوال کرنے والوں اور گردنیں چھڑانے کے لیے خرچ کرے، اور نماز قائم کرے اور زکات دے اور (نیکی ان کی بھی ہے جو) جب عہد کر لیں تو اپنا عہد پورا کریں اور تنگ دستی اور تکلیف میں اور لڑائی کے وقت صبر کریں، وہی لوگ سچے اور وہی پرہیزگار ہیں ﴿177﴾

جامع نیکیاں:

امام ابن ابی حاتم رحمہ اللہ نے کہا ہے کہ اس آیت میں بڑے جامع جملے، عام قاعدے اور مضبوط عقیدے ہیں۔

ابو ذر رضی اللہ عنہ نے رسول اللہ ﷺ سے پوچھا تھا کہ ایمان کیا چیز ہے؟ آپ ﷺ نے یہ آیت پڑھ کر سنائی۔ انھوں نے پھر یہی سوال کیا، آپ ﷺ نے پھر اسی آیت کو پڑھا، پھر پوچھا تو فرمایا کہ جب تو نیکی کرے تو تیرا دل اس کو دوست رکھے اور جب تو برا کام کرے تو تیرا دل اس کو دشمن رکھے۔ لیکن اس کی سند منقطع ہے۔ اسی کے قریب قریب ابن مردویہ نے بھی ابو ذر رضی اللہ عنہ سے مطولاً ذکر کیا ہے، مگر وہ روایت بھی منقطع ہے۔^(۱)

حافظ ابن کثیر رحمہ اللہ نے کہا ہے کہ پہلے اللہ تعالیٰ نے مومنین کو یہ حکم دیا تھا کہ منہ بیت المقدس کی طرف کیا کریں، پھر ان کو کعبے کی طرف پھیر دیا۔ یہ بات اہل کتاب کے ایک گروہ اور بعض مسلمانوں پر شاق گزری۔ اس پر اللہ تعالیٰ نے تحویل قبلہ کی حکمت بیان کی کہ اصل بات اللہ عزوجل کی اطاعت اور اس کے حکم کی بجا آوری ہے۔ جدھر کا وہ حکم دے، اُدھر ہی کا رخ کرنا چاہیے۔ بڑی نیکی، تقویٰ اور ایمان یہی اتباع شریعت ہے۔ صرف ایک طرف، یعنی مشرق یا مغرب کی جانب منہ کرنا ہی نیکی نہیں ہے، اگر وہ اللہ کے حکم کے بغیر ہو۔ یہ ویسی ہی بات ہے، جیسے قربانی کے سلسلے میں فرمایا ہے: ﴿لَنْ يَنَالَ اللَّهُ لُحُومُهَا وَلَا دِمَاؤُهَا وَلَكِنْ يَنَالُهُ التَّقْوَىٰ مِنْكُمْ﴾ [الحج: ۳۷] ”اللہ تک ان (قربانی کے جانوروں) کا گوشت ہرگز نہیں پہنچتا اور نہ ان کا خون، لیکن اس تک تمھارا تقویٰ پہنچتا ہے۔“^(۲)

سیدنا عبداللہ بن عباس رضی اللہ عنہما نے کہا ہے کہ نیکی یہ نہیں ہے کہ تم نماز پڑھو اور عمل نہ کرو۔ جب یہ آیت اُتری کہ کعبہ تبدیل کر دیا گیا ہے اور فرائض و حدود نازل ہوئے، تو اللہ تعالیٰ نے حکم دیا کہ فرائض بجا لاؤ۔^(۳) یہی امام ضحاک اور مقاتل رحمہما کا قول بھی ہے۔ امام ابو العالیہ رحمہ اللہ نے کہا ہے کہ یہود کا قبلہ مغرب تھا اور نصاریٰ کا مشرق۔ اللہ تعالیٰ نے کہا کہ یہ کچھ نہیں، بلکہ ایمان اور عمل کی حقیقت وہ ہے جو اس آیت میں ہے۔ یہی بات حسن اور ربیع رحمہما نے بھی کہی ہے۔ امام ثوری رحمہ اللہ نے کہا ہے کہ ساری اقسام نیکیوں کی یہی ہیں، جو اس آیت میں مذکور ہیں۔^(۴)

حافظ ابن کثیر رحمہ اللہ نے کہا ہے کہ یہ سچ ہے، کیوں کہ جو شخص اس آیت میں بیان کردہ صفتوں کا حامل ہے، وہ بالکل دائرۂ اسلام میں داخل ہے۔ اس نے ساری خیر حاصل کر لی اور اللہ پر ایمان لایا۔ ”لَا إِلَهَ إِلَّا اللَّهُ“ کا قائل ہوا، فرشتوں کے وجود کا، جو اللہ اور رسولوں کے درمیان سفیر ہیں، تصدیق کرنے والا ٹھہرا۔ اللہ کی جو کتابیں آسمان سے انبیاء پر اُتریں، ان سب کو مانا، کیوں کہ کتاب کا لفظ اسم جنس ہے اور سب کتابوں کو شامل ہے، خصوصاً اس کتاب کو جو خاتم اور اشرف کتب ہے، یعنی قرآن۔ ہر خیر کی اس پر انتہا ہوئی ہے، دین و دنیا کی سعادت اس کے اندر ہے۔ اس نے سب کتابوں کو منسوخ کر دیا ہے، پھر سارے پیغمبروں پر ایمان لایا، جن کے خاتم محمد ﷺ ہیں۔^(۵) یہ اصول عقائد کا

(۱) تفسیر ابن ابی حاتم (۲۸۷/۱) امام مجاہد رحمہ اللہ اور سیدنا ابو ذر رضی اللہ عنہ کے درمیان انقطاع ہے۔ (۲) تفسیر ابن کثیر (۲۷۱/۱، ۲۷۲)

(۳) تفسیر الطبری (۳۳۶-۳۳۷) تفسیر ابن ابی حاتم (۲۸۷/۱) اس کی سند مسلسل بالضعفاء ہے۔

(۴) تفسیر ابن کثیر (۲۷۲/۱)

(۵) تفسیر ابن ابی حاتم (۲۸۷، ۲۸۸)

بیان ہے، رہے فروع تو ان کا بیان اس کے بعد کیا ہے۔

مال دینے کا یہ مطلب ہوا کہ مال سے محبت تھی، مال میں رغبت تھی، مگر اس کو اللہ کی راہ میں خرچ کیا۔ اس کا یہی مطلب سیدنا عبداللہ بن مسعود رضی اللہ عنہ اور امام سعید بن جبیر رضی اللہ عنہ وغیرہ سلف و خلف نے بیان کیا ہے۔^(۱) صحیحین میں سیدنا ابو ہریرہ رضی اللہ عنہ سے مرفوعاً مروی ہے کہ افضل یہ ہے کہ تو صدقہ نکالے اور تو تندرست و بخیل ہو، تو نگری کی اُمید رکھتا ہو، محتاجی سے ڈرتا ہو۔^(۲) حاکم کے الفاظ مستدرک میں سیدنا ابن مسعود رضی اللہ عنہ سے اس طرح مروی ہیں کہ رسول اللہ صلی اللہ علیہ وسلم نے اس آیت کی تفسیر میں فرمایا ہے کہ تو صدقہ دے اور تو صحیح اور تندرست ہو، زندگی کی اُمید رکھنے والا اور فقیری سے ڈرتا ہو۔ پھر کہا ہے کہ یہ حدیث شرط شیخین پر صحیح ہے، اگرچہ انھوں نے اس کو روایت نہیں کیا۔^(۳) حافظ ابن کثیر رضی اللہ عنہ نے کہا ہے کہ زیادہ صحیح یہ ہے کہ یہ موقوف ہے۔^(۴)

نیز اللہ تعالیٰ نے فرمایا: ﴿وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا﴾^(۵) اِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكْرًا ﴿۶﴾ [الدھر: ۸-۹] ”اور وہ کھانا، اس کی محبت کے باوجود، مسکینوں اور یتیموں اور قیدیوں کو کھلاتے ہیں۔ (اور کہتے ہیں:) بس ہم تو تمہیں اللہ کی خاطر کھانا کھلاتے ہیں، ہم تم سے جزا اور شکرگزاری نہیں چاہتے۔“ نیز اللہ تعالیٰ نے فرمایا: ﴿لَن تَنَالُوا الْبِرَّ حَتَّىٰ تُنْفِقُوا مِمَّا تُحِبُّونَ﴾ [آل عمران: ۹۲] ”تم ہرگز بھلائی نہ پاسکو گے جب تک ان چیزوں میں سے اللہ کی راہ میں خرچ نہ کرو جنہیں تم پسند کرتے ہو۔“ نیز اللہ تعالیٰ نے فرمایا: ﴿وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾ [الحشر: ۹] ”اور اپنی ذات پر (ان کو) ترجیح دیتے ہیں، اگرچہ خود انھیں سخت ضرورت ہو۔“

اول آیت میں یہ تھا کہ انھوں نے باوجود مال کی محبت کے مال دیا اور کھانا کھلایا۔ اس آیت میں یہ ہے کہ جس مال کے خود محتاج تھے، اس پر دوسروں کو ترجیح دی۔ اپنی تنگی ترشی کا کچھ خیال نہ کیا۔ یہ رتبہ ہر رتبے سے بڑھا ہوا ہے۔ ناتے داروں سے مراد رشتے دار ہیں۔ ان کو صدقہ دینا بہتر ہے۔ حدیث شریف میں آیا ہے کہ مساکین پر صدقہ کرنا، ایک صدقہ ہے اور رحم والوں (رشتے داروں) پر صدقہ بھی ہے اور صلہ بھی ہے۔^(۵) تیرے نیکی کرنے یا تیرے دینے کے لیے زیادہ بہتر تیرے رشتے دار ہیں۔ یعنی ”اول خویش بعدہ درویش“ (پہلے اقربا کو اور پھر فقیر کو) قرآن پاک میں

(۱) تفسیر ابن ابی حاتم (۱/ ۲۸۸) (۲) صحیح البخاری، رقم الحدیث (۱۳۵۳) صحیح مسلم، رقم الحدیث (۱۰۳۲)

(۳) مستدرک الحاکم (۲/ ۲۹۹) یہ روایت مستدرک میں موقوفاً مروی ہے اور امام حاکم رضی اللہ عنہ نے اس کو صحیح کہا ہے۔ نیز امام ذہبی رضی اللہ عنہ

نے بھی ان کی موافقت کی ہے۔ (۴) تفسیر ابن کثیر (۱/ ۲۷۲)

(۵) سنن الترمذی، رقم الحدیث (۶۵۸) سنن النسائی، رقم الحدیث (۲۵۸۲) سنن ابن ماجہ، رقم الحدیث (۱۸۴۴) صحیح

کئی جگہ یہی حکم آیا ہے کہ قرابت والوں سے احسان کرو۔ یتیم وہ ہے جس کے لیے کوئی کمانے والا نہ ہو۔ اس کے باپ دادا مر گئے ہوں۔ وہ خود ضعیف، ناتواں، کمزور اور نابالغ ہو، خود کمانہ سکتا ہو۔ سیدنا علی مرتضیٰ رضی اللہ عنہ نے مرفوعاً کہا ہے کہ بلوغت کے بعد یتیمی نہیں ہے۔^(۱) (رواہ عبدالرزاق)

مساکین وہ ہیں جن کے پاس کھانے، پہننے اور رہنے کو بقدر کفایت نہیں ہے۔ ان کو اتنا دے جس سے ان کا کام نکل جائے اور حاجت رفع ہو۔ صحیحین میں سیدنا ابو ہریرہ رضی اللہ عنہ سے مرفوعاً مروی ہے کہ وہ شخص مسکین نہیں ہے، جو گلی کوچے میں پھرتا رہتا ہے، ایک دو کھجوریں یا ایک دو لقمے اس کو پھیر دیتے ہیں، بلکہ مسکین وہ ہے جو اتنا نہیں پاتا کہ آسودہ ہو، نہ کسی کو اس کی مسکینی کا علم ہوتا ہے کہ کچھ صدقہ اس کو دے۔^(۲)

ابن السبیل سے وہ مسافر مراد ہے جس کے پاس خرچ نہ رہا۔ اس کو اتنا دے کہ اپنے شہر پہنچ جائے۔ اسی طرح وہ شخص جو کسی اطاعت کے لیے سفر کرنا چاہتا ہے، اس کو آنے جانے کے اندازے سے دے۔ اس میں مہمان بھی داخل ہے۔ سیدنا عبداللہ بن عباس رضی اللہ عنہما نے کہا ہے کہ ابن السبیل وہ مہمان ہے جو مسلمانوں کے پاس آ کر اترتا ہے۔^(۳) تابعین کی ایک جماعت کا یہی قول ہے۔ سائلین وہ لوگ ہیں جو مانگتے پھرتے ہیں۔ ان کو زکات و صدقات سے کچھ دے دے۔ سیدنا حسین بن علی رضی اللہ عنہما سے مرفوعاً مروی ہے کہ سائل کا حق ہے اگرچہ گھوڑے پر چڑھ کر آئے۔^(۴) (رواہ أحمد و أبو داود) اس حدیث کو اگرچہ بعض محدثین نے سخت ضعیف کہا ہے، مگر یہ محض بے اصل نہیں۔ حافظ ابن کثیر رحمہ اللہ نے اس کو نقل کیا ہے، مگر کچھ کلام نہیں کیا۔^(۵) گردن چھڑانے کا یہ مطلب ہے کہ مکاتبتین کو دے، جن کے پاس اتنی قدرت نہیں کہ وہ اپنا زر کتابت ادا کر سکیں۔ سورت براءت میں نیکی کی ان اقسام پر آیت صدقات کے تحت مفصل بیان آئے گا۔ إن شاء اللہ تعالیٰ۔

سیدہ فاطمہ بنت قیس رضی اللہ عنہا نے رسول اللہ ﷺ سے پوچھا کہ کیا مال میں زکات کے علاوہ بھی حق ہے؟ آپ ﷺ نے یہ آیت پڑھی۔^(۶) (رواہ ابن ابی حاتم و ابن مردویہ و ابن ماجہ و الترمذی) اقامتِ صلات کا یہ مدعا ہے کہ نماز کے کاموں کو پورا پورا اوقاتِ معینہ پر رکوع و سجود، اطمینان اور خشوع و خضوع کے ساتھ شرعی حکم کے مطابق ادا کیا

^(۱) مصنف عبد الرزاق (۴۱۶/۶) یہ روایت صحیح ہے۔ (إرواء الغلیل: ۷۹/۵)

^(۲) صحیح البخاری، رقم الحدیث (۱۴۰۹) صحیح مسلم، رقم الحدیث (۱۰۳۹)

^(۳) تفسیر ابن ابی حاتم (۲۸۹/۱) اس کی سند حسن ہے۔

^(۴) مسند أحمد (۲۰۱/۱) سنن أبی داود، رقم الحدیث (۱۶۶۵) اس روایت کی سند میں ”یعلیٰ بن ابی یحییٰ“ مجہول راوی ہے۔

السلسلة الضعیفة، رقم الحدیث (۱۳۷۸)

^(۵) تفسیر ابن کثیر (۲۷۳/۱)

^(۶) تفسیر ابن ابی حاتم (۲۸۸/۱) سنن ابن ماجہ، رقم الحدیث (۱۷۸۹) سنن الترمذی، رقم الحدیث (۶۵۹) اس کی سند میں

”ابو حمزہ“ ضعیف ہے۔ السلسلة الضعیفة، رقم الحدیث (۴۳۸۳)

جائے۔ زکات سے مراد یہ ہے کہ اللہ تعالیٰ نے مال میں ایک سال گزرنے کے بعد، جس حساب سے جو حق مقرر کیا ہے، وہ نکالا جائے یا یہ کہ جان کو برے اخلاق اور کمینی خصلتوں سے پاک صاف رکھا جائے۔ جیسے اللہ تعالیٰ کا فرمان ہے: ﴿قَدْ أَفْلَحَ مَنْ زَكَّاهَا ۖ وَقَدْ خَابَ مَنْ دَسَّاهَا ۖ﴾ [الشمس: ۹-۱۰] ”یقیناً فلاح پا گیا جس نے نفس کا تزکیہ کیا اور یقیناً ناکام ہوا جس نے اسے آلودہ کیا۔“

موسیٰ علیہ السلام نے فرعون سے کہا تھا: ﴿فَقُلْ هَلْ لَكَ إِلَىٰ أَنْ تَزَكَّىٰ ۖ وَأَهْدِيكَ إِلَىٰ رَبِّكَ فَتَخْشَىٰ ۖ﴾ [النازعات: ۱۸-۱۹] ”پھر (اے) کہو: کیا تجھے اس بات کی کوئی رغبت ہے کہ تو پاک ہو جائے؟ اور میں تیرے رب کی طرف تیری راہنمائی کروں کہ تو ڈر جائے۔“ نیز اللہ تعالیٰ کا فرمان ہے: ﴿وَوَيْلٌ لِّلْمُشْرِكِينَ ۖ الَّذِينَ لَا يُوْنُوْنَ الزَّكٰوةَ﴾ [حم السجدة: ۶-۷] ”اور مشرکین کے لیے ہلاکت ہے۔ جو زکات نہیں دیتے۔“ حافظ ابن کثیر رحمہ اللہ نے یہ معنی لکھے ہیں کہ اگرچہ بجائے خود صحیح و درست ہیں، لیکن اگلے معنی اس جگہ زیادہ چسپاں ہیں، اسی لیے پھر یہ کہا ہے کہ یا مراد مال کی زکات ہوگی۔ یہی سعید بن جبیر اور مقاتل بن حیان رحمہما اللہ کا قول ہے۔^(۱) ان اقسام کا دینا اور ان لوگوں کو دینا بہ طور مستحب، نیکی اور صلہ رحمی ہوتا ہے، جیسے فاطمہ بنت قیس رضی اللہ عنہا سے مروی حدیث میں گزر چکا ہے کہ «إِنَّ فِي الْمَالِ حَقًّا سِوَى الزَّكَاةِ»^(۲) ”تحقیق زکات کے سوا مال میں اور بھی حق ہے۔“

وفاے عہد کا ذکر اور جگہ بھی قرآن پاک میں آیا ہے، جیسے فرمان باری تعالیٰ ہے: ﴿الَّذِينَ يُوفُونَ بِعَهْدِ اللَّهِ وَلَا يَنْقُضُونَ الْعَيْثَ ۖ﴾ [الرعد: ۲۰] ”وہ جو اللہ کا عہد پورا کرتے ہیں اور پختہ وعدہ نہیں توڑتے۔“ اس کے برعکس صفت نفاق ہے۔ جس طرح حدیث میں آیا ہے کہ منافق کی تین علامتیں ہیں: جب بات کہے جھوٹ بولے، جب وعدہ دے تو اس کے خلاف کرے، جب امانت دار بنے تو خیانت کرے۔^(۳) دوسری حدیث میں یوں مروی ہے کہ جب عہد کرے تو توڑ ڈالے، جب جھگڑے تو گالی بکے۔^(۴) صبر کرنے سے مراد سختی میں صبر کرنا ہے کہ حالت محتاجی میں، جس کو ”باساء“ کہتے ہیں، صابر رہے۔ مرض اور اسقام میں اس کو ”ضراء“ کہتے ہیں، دشمنوں سے جنگ اور آمنے سامنے ہونے کی حالت میں، جس کو ”حَيْنَ الْبَاسِ“ کہتے ہیں، حوصلہ رکھے، یعنی ثابت قدم رہے۔ صحابہ رضی اللہ عنہم اور تابعین رحمہم کی ایک جماعت کا یہی قول ہے۔

(۱) تفسیر ابن ابی حاتم (۱/ ۲۹۰)

(۲) تفسیر ابن ابی حاتم (۱/ ۲۸۸) سنن ابن ماجہ، رقم الحدیث (۱۷۸۹) سنن الترمذی، رقم الحدیث (۶۵۹) اس کی سند میں

”ابو حمزہ“ ضعیف ہے۔ السلسلۃ الضعیفۃ، رقم الحدیث (۴۳۸۳)

(۳) صحیح البخاری، رقم الحدیث (۳۳) صحیح مسلم، رقم الحدیث (۵۹)

(۴) صحیح البخاری، رقم الحدیث (۳۴) صحیح مسلم، رقم الحدیث (۵۸)

یہ تینوں حالتیں بہت سخت ہوتی ہیں، اس لیے ان جگہوں میں خاص کر صبر کرنے کا فرمایا ہے۔ پھر یہ کہا ہے کہ جن لوگوں میں یہ صفتیں پائی جاتی ہیں، سچ پوچھو تو ایمان کے سچے اور قول و فعل کے یکے یہی لوگ ہیں۔ انھوں نے اللہ سے ڈر کر محارم کو چھوڑا اور اطاعت بجالائے۔ امام واحدی رحمۃ اللہ علیہ نے کہا کہ یہ حرف ”واو“ جو اُن اوصاف کے درمیان آئے ہیں، یہ اس بات کی دلیل ہیں کہ نیکی کی شرائط میں یہ بات ہے کہ ان تمام اوصاف کو مکمل اور جمع کرے۔ اگر صرف ایک وصف حاصل کیا ہے تو ”بر“ کی صفت کا مستحق نہیں ہوگا۔ کسی نے کہا ہے کہ یہ انبیاء کا خاصہ ہے۔ اس لیے کہ کسی دوسرے میں ساری صفات جمع نہیں ہو سکتیں اور کسی نے کہا ہے کہ بلکہ سارے مومنین میں عام ہے۔ فتح البیان میں اسی کو زیادہ بہتر کہا گیا ہے۔ اس لیے کہ تخصیص پر کوئی دلیل نہیں ہے۔ ^(۱) اول آیت میں پانچ چیزوں پر ایمان لانا بیان کیا ہے، پھر چھ جگہوں میں مال خرچ کرنے کا ذکر فرمایا، پھر نماز، زکات، عہد اور صبر کا نام لیا۔ صبر کی تین جگہیں بتائیں، یہ سب پندرہ وصف ہوئے یا اٹھارہ کہ اگر صبر کے مواضع کو علاحدہ گنا جائے۔

يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ الْحُرُّ
بِالْحُرِّ وَالْعَبْدُ بِالْعَبْدِ وَالْأَنْثَى بِالْأُنْثَى فَمَنْ عُفِيَ لَهُ مِنْ أَخِيهِ
شَيْءٌ فَاتِّبَاعٌ بِالْمَعْرُوفِ وَأَدَاةٌ إِلَيْهِ بِإِحْسَانٍ ذَلِكَ تَخْفِيفٌ مِّنْ
رَّبِّكُمْ وَرَحْمَةٌ فَمَنِ اعْتَدَىٰ بَعْدَ ذَلِكَ فَلَهُ عَذَابٌ أَلِيمٌ
وَلَكُمْ فِي الْقِصَاصِ حَيَوةٌ يَا أُولِيَ الْأَلْبَابِ لَعَلَّكُمْ تَتَّقُونَ

اے لوگو جو ایمان لائے ہو! قتل ہو جانے والوں (کے معاملے) میں تمھارے لیے برابر کا بدلہ لینا فرض کر دیا گیا ہے۔ آزاد، آزاد کے بدلے، غلام، غلام کے بدلے اور عورت، عورت کے بدلے، پھر جس (قاتل) کو اس کا بھائی (مقتول کا ولی) کچھ (قصاص) معاف کر دے تو معروف طریقے سے اتباع (دیت کا مطالبہ) ہو اور اچھے طریقے سے (دیت کی) ادائیگی ہو۔ یہ تمھارے رب کی طرف سے تخفیف اور رحمت ہے، پھر اس کے بعد جس شخص نے زیادتی کی اس کے لیے دردناک عذاب ہے ^(۱۷۸) اور اے عقل والو! تمھارے لیے برابر کا بدلہ لینے ہی میں زندگی ہے، تاکہ تم (قتل و غارت سے) بچو ^(۱۷۹)

قصاص کا حکم اور اس کی حکمت کا بیان:

یعنی ہر مرد دوسرے مرد کے برابر ہے اور ہر غلام دوسرے غلام کے برابر ہے۔ اشرف اور کم ذات کا فرق نہیں۔

دولت مند اور فقیر کا تفاوت نہیں، جیسے کفر میں عام معمول تھا۔ جس کو معاف ہوا، اس سے مراد ہے کہ مقتول کے وارث اگر قصاص چھوڑ کر مال پر راضی ہوں تو قاتل کو چاہیے کہ ان کو راضی کرے اور منت اٹھا کر خون بہا پہنچا دے۔ یہ آسانی ہوئی، کیوں کہ پہلی اُمتوں پر صرف قصاص ہی مقرر تھا۔ اس اُمت پر معاف کرنا یا مال پر صلح کرنا بھی جائز ٹھہرا، پھر جو دیت کا روپیہ لے کر صلح کرنے کے بعد مارنے کا قصد کرے تو اس کے لیے دردناک عذاب ہوگا۔ پھر فرمایا کہ تمہارے لیے قصاص میں زندگی ہے، اے عقلمندو! شاید تم بچتے رہو۔ یعنی حاکموں کو چاہیے کہ قصاص دلانے میں قصور نہ کریں، تاکہ آئندہ کے لیے خون ریزی بند ہو جائے۔

شانِ نزول:

حافظ ابن کثیر رحمہ اللہ نے کہا ہے کہ یہ آیت بنو قریظہ اور بنو نضیر کے بارے میں اُتری ہے۔ بنو نضیر جاہلیت میں بنو قریظہ سے بڑے تھے۔ جب کوئی نضیری کسی قرظی کو مار ڈالتا تو اس کے عوض مارا نہ جاتا، بلکہ سو و سق کھجور دے کر بچ جاتا اور جب کوئی قرظی کسی نضیری کو مار ڈالتا تو اس کے عوض مارا جاتا، اگر فدیہ دیتا تو دو سو و سق کھجور کے دیتا، یعنی قرظی سے دو گنی دیت دیتا تھا۔ اللہ تعالیٰ نے حکم دیا کہ قصاص میں برابری رکھو۔^(۱) یہی طریقہ جاہلیت آج کل اکثر جگہ جاری ہے۔

سعید بن جبیر رحمہ اللہ نے کہا ہے کہ اسلام سے کچھ پہلے عرب کے دو قبائل جاہلیت میں باہم لڑے تھے۔ ان کی آپس میں مار کٹائی ہوئی۔ کوئی مرا کوئی زخمی ہوا، یہاں تک کہ غلام اور عورتیں ماری گئیں۔ بعض نے بعض سے بدلہ نہ لیا تھا کہ اتنے میں مسلمان ہو گئے۔ ایک قبیلہ دوسرے قبیلے پر مال و اسباب میں دست درازی کرتا، اس پر قسم کھائی کہ جب تک اُن کا آزاد ہمارے غلام کے بدلے نہ مارا جائے گا، تب تک ہم راضی نہیں ہوں گے۔ اس پر یہ آیت اُتری کہ آزاد کے بدلے آزاد، غلام کے بدلے غلام اور عورت کے بدلے عورت ہے، پھر آیت: ﴿أَنَّ النَّفْسَ بِالنَّفْسِ﴾ نے اس آیت کو منسوخ کر دیا۔^(۲)

سیدنا ابن عباس رضی اللہ عنہما نے ﴿وَالْأُنْثَىٰ بِالْأُنْثَىٰ﴾ (آیت زیر تفسیر) کی تفسیر میں کہا ہے کہ وہ مرد کو عورت کے عوض نہیں مارتے تھے، بلکہ مرد کو مرد کے عوض اور عورت کو عورت کے عوض قتل کرتے تھے۔ اللہ تعالیٰ نے یہ آیت نازل کی: ﴿أَنَّ النَّفْسَ بِالنَّفْسِ وَالْعَيْنَ بِالْعَيْنِ﴾ [المائدہ: ۴۵] ”بے شک جان کے بدلے جان ہے اور آنکھ کے بدلے آنکھ۔“ آزاد لوگ قصاصِ عمد میں برابر کر دیے گئے، خواہ مرد ہوں یا عورتیں، اسی طرح غلاموں کو بھی آقا کے برابر کر دیا۔^(۳) مالک کا بھی یہی قول ہے کہ آیت زیر تفسیر اللہ تعالیٰ کے اس فرمان: ﴿أَنَّ النَّفْسَ بِالنَّفْسِ﴾ سے منسوخ ہے۔

(۲) تفسیر ابن کثیر (۱/ ۲۷۴)

(۱) تفسیر ابن ابی حاتم (۱/ ۲۹۳-۲۹۴)

(۳) تفسیر ابن ابی حاتم (۱/ ۲۹۴) اس کی سند حسن ہے۔

مسئلہ: امام ابو حنیفہ رحمہ اللہ کا یہ مذہب ہے کہ غلام کے عوض آزاد مرد مارا جائے گا، کیوں کہ آیت سورۃ المائدہ عام ہے۔ یہی ثوری، ابن ابی لیلیٰ، داود، علی، عبداللہ بن مسعود رضی اللہ عنہ، سعید بن المسیب، ابراہیم نخعی، قتادہ اور حکم رضی اللہ عنہم کا مذہب ہے۔ بخاری اور علی بن المدینی رحمہما اللہ کہتے ہیں کہ غلام کے عوض آزاد سردار قتل کیا جائے گا، کیوں کہ سمرہ رضی اللہ عنہا سے جو حدیث حسن رحمہ اللہ نے روایت کی ہے، وہ عام ہے: «مَنْ قَتَلَ عَبْدَهُ قَتَلْنَاهُ وَمَنْ جَدَعَ عَبْدَهُ جَدَعْنَاهُ وَمَنْ خَصَّاهُ خَصَيْنَاهُ»^① ”جو اپنے غلام کو قتل کرے گا، ہم اس کو قتل کریں گے اور جو اپنے غلام کی ناک کاٹے گا، ہم اس کی ناک کاٹیں گے اور جو اس کو خسی کرے گا، ہم اسے خسی کریں گے۔“

جمہور کہتے ہیں کہ آزاد غلام کے عوض نہیں مارا جائے گا، کیوں کہ غلام ایک سامان ہے، اگر خطا سے قتل ہو گیا تو اس میں دیت واجب نہیں آتی اور جو واجب آتی ہے، وہ اس کی قیمت ہی ہے۔ جب اس کا قود (قصاص) اطراف (اعضا) میں نہیں لیا جاتا تو جان میں بہ طریق اولیٰ نہیں لیا جائے گا۔ اسی طرح جمہور کا قول یہ ہے کہ مسلمان کافر کے بدلے قتل نہیں کیا جائے گا، کیوں کہ بخاری شریف میں سیدنا علی رضی اللہ عنہ سے مرفوعاً مروی ہے: «لَا يُقْتَلُ مُسْلِمٌ بِكَافِرٍ»^② ”مسلم کو کافر کے بدلے نہ قتل کیا جائے۔“ اب کوئی حدیث یا تاویل اس کے مخالف صحیح نہیں ہوگی۔ امام ابو حنیفہ رحمہ اللہ اس طرف گئے ہیں کہ مسلمان کافر کے عوض مارا جائے گا، کیوں کہ سورۃ المائدہ کی آیت عام ہے۔^③ مانا کہ یہ عام ہے، لیکن اس صحیح حدیث سے اس عموم کی تخصیص ہو سکتی ہے۔ یہ نہیں ہو سکتا کہ صحیح حدیث مہمل چھوڑ دی جائے۔ غالباً امام صاحب کو یہ حدیث نہیں پہنچی، ورنہ وہ اس کے خلاف ہرگز نہ کہتے۔

مسئلہ: امام حسن اور عطاء رحمہما اللہ نے کہا ہے کہ اسی آیت کی دلیل سے مرد کو عورت کے عوض مارا نہیں جائے گا۔ جمہور نے اس کے خلاف کہا ہے کہ سورۃ المائدہ کی آیت کی دلیل سے اور رسول اللہ صلی اللہ علیہ وسلم کے اس فرمان کی دلیل سے «الْمُسْلِمُونَ تَتَكَافَأُ دِمَاءُهُمْ»^④ ”سب مسلمانوں کے خون ایک دوسرے کے برابر ہیں۔“ امام لیث رحمہ اللہ نے کہا ہے کہ اگر شوہر نے اپنی بیوی کو مار ڈالا تو خاص اس وجہ سے اس کا قتل نہیں کیا جائے گا۔ ائمہ اربعہ اور جمہور کا مذہب یہ ہے کہ ایک شخص کے عوض ایک جماعت قتل کی جائے گی۔ ایک لڑکی کو سات شخصوں نے قتل کیا تھا۔ سیدنا عمر رضی اللہ عنہ نے کہا کہ اگر سارے اہل صنعاء اس کے مارنے پر جھکتے یا ہاتھ اٹھاتے تو میں سب کو قتل کرتا۔ ان کے عہد میں کوئی صحابی ان کے اس مسئلے کا مخالف معلوم نہیں ہوا۔ گویا یہ حکم اجماع کی طرح ہے۔ امام احمد رحمہ اللہ سے ایک روایت میں آیا ہے کہ

① سنن أبی داود، رقم الحدیث (۴۵۱۵) سنن الترمذی، رقم الحدیث (۱۴۱۴) سنن النسائی، رقم الحدیث (۴۷۳۶) اس کی سند منقطع ہے۔ حسن رحمہ اللہ کا سماع سیدنا سمرہ رضی اللہ عنہ سے ثابت نہیں ہے۔

② صحیح البخاری، رقم الحدیث (۱۱۱) ③ تفسیر ابن کثیر (۱/۲۷۴، ۲۷۵)

④ سنن أبی داود، رقم الحدیث (۲۷۵۱) سنن ابن ماجہ، رقم الحدیث (۲۶۸۳) صحیح الجامع، رقم الحدیث (۶۷۱۲)

جماعت کا قتل ایک شخص کے بدلے میں نہیں ہوگا، ایک جان کے عوض ایک ہی جان ماری جائے گی۔ ابن المنذر رحمہ اللہ نے سیدنا معاذ، ابن زبیر رضی اللہ عنہما، امام عبدالملک بن مروان، زہری، ابن سیرین و حبیب بن ابی ثابت رحمہم سے اس کی روایت کر کے یہ کہا ہے کہ زیادہ صحیح یہی ہے اور جس کسی نے جماعت کا قتل جائز قرار دیا ہے، اس کے پاس کوئی حجت نہیں ہے اور جب ابن زبیر رضی اللہ عنہما سے یہ قول ثابت ہو گیا تو صحابہ کرام رضی اللہ عنہم کا اختلاف غور و فکر کے لائق ٹھہرے گا۔^(۱)

قصاص اور دیت کے احکام:

قصاص، قتل و دیت اور جراحت میں برابری و یکساں کرنے کو کہتے ہیں، اس لیے امام مالک و شافعی رحمہم اللہ کے نزدیک قاتل کو اسی طرح کی چیز سے قتل کرنا چاہیے، جس سے اس نے قتل کیا ہے۔ ایک روایت میں ہے کہ امام ابوحنیفہ اور احمد رحمہم اللہ کے نزدیک صرف تلوار سے مارنا چاہیے، کسی اور چیز سے نہیں، یہی مذہب قوی ہے۔ سیدنا عبداللہ بن عباس رضی اللہ عنہما نے کہا کہ بھائی کا معاف کرنا یہ ہے کہ قتلِ عمد میں استحقاقِ دم کے بعد دیت لے لے۔^(۲)

تابعین کی ایک جماعت کا یہی قول ہے، دینے والا پوری دیت ادا کرے۔ سیدنا ابن عباس رضی اللہ عنہما کے الفاظ یہ ہیں کہ احسان کے ساتھ دیا جائے، کا مطلب یہ ہے کہ معاف کرنے کو احسان سمجھے۔ تابعین کے ایک گروہ کا یہی قول ہے۔ ائمہ اربعہ کہتے ہیں کہ دم کے ولی کو یہ حق نہیں کہ دیت پر خون معاف کر دے، مگر قاتل کی رضا پر ایسا کر سکتا ہے۔ اہل علم کہتے ہیں کہ ایسا معاف کرنا جائز ہے، اگرچہ قاتل راضی نہ ہو۔ سلف کے ایک گروہ کا یہ مذہب ہے کہ عورت کو معاف کرنے کا حق نہیں پہنچتا، جب کہ دوسروں نے کہا ہے کہ پہنچتا ہے۔ پھر اللہ تعالیٰ نے فرمایا کہ ہم نے جو قتلِ عمد میں دیت کا لینا تجویز کیا ہے، یہ تمہارے لیے تخفیف اور رحمت ہے، ورنہ اگلی اُمتوں پر قتل یا عفو واجب تھا۔

سیدنا عبداللہ بن عباس رضی اللہ عنہما کہتے ہیں کہ اللہ نے بنی اسرائیل پر مقتولین کا قصاص فرض کیا تھا، ان میں عفو نہیں تھا۔ اس اُمت پر عفو کے طور پر قتلِ عمد پر دیت قبول کرنے کی اجازت دے کر سہولت پیدا کر دی۔^(۳) قتادہ رحمہ اللہ نے کہا ہے کہ اللہ تعالیٰ نے اس اُمت پر رحم کیا کہ ان کو دیت کا مال کھلایا، جو ان سے پہلے کسی کے لیے حلال نہ تھا۔ تورات والوں میں قصاص یا عفو تھا، ان میں ارش، یعنی دیت نہ تھی۔ انجیل والوں میں صرف معاف کرنا تھا، اسی کا ان کو حکم ہوا تھا۔ اس اُمت کے لیے قصاص، عفو اور دیت سب کچھ مقرر کر دیا۔^(۴) ایک جماعت تابعین کا بھی یہی قول ہے۔ پھر جس نے دیت قبول کر کے لے لی اور پھر قتل کیا، وہ سخت عذاب کا مستحق ہوگا۔ سیدنا عبداللہ بن عباس رضی اللہ عنہما، مجاہد، عکرمہ، حسن اور ربیع رحمہم وغیرہم کا یہی قول ہے۔^(۵)

^(۱) تفسیر ابن کثیر (۱/ ۲۷۵) ^(۲) تفسیر ابن ابی حاتم (۱/ ۲۹۵) اس کی سند میں ”بشر بن عمارہ“ ضعیف راوی ہے۔

^(۳) سنن سعید بن منصور (۲/ ۶۵۲) اس کی سند صحیح ہے۔ ^(۴) تفسیر ابن ابی حاتم (۲۹۶)

^(۵) تفسیر ابن ابی حاتم (۱/ ۲۹۶، ۲۹۷)

مرفوع حدیث میں مروی ہے کہ جو مارا گیا یا زخمی ہوا، اس کو تین باتوں کا اختیار ہے: قصاص لے یا معاف کر دے یا دیت لے۔ اگر کوئی چوتھی بات کرنا چاہے تو اس کے دونوں ہاتھ پکڑ لو، یعنی وہ چوتھا کام اس کو نہ کرنے دو۔ پھر جس نے اس کے بعد زیادتی کی، وہ ہمیشہ کے لیے جہنم کی آگ میں گیا۔^(۱) (رواہ احمد) امام حسن رضی اللہ عنہ کے الفاظ سمرہ رضی اللہ عنہ کی روایت میں یہ ہیں کہ رسول اللہ صلی اللہ علیہ وسلم نے فرمایا کہ میں اس آدمی کو معاف نہیں کرتا، جس نے دیت لینے کے بعد قتل کیا۔ یعنی اب میں اس کی دیت قبول نہیں کروں گا، اس کو قتل ہی کی سزا دوں گا۔^(۲)

قصاص کی حکمت:

قصاص کے مقرر ہونے میں بڑی حکمت ہے۔ وہ حکمت یہ ہے کہ اور جانیں بچتی ہیں۔ قاتل کو جب یہ معلوم ہوگا کہ وہ مارا جائے گا تو وہ ضرور اس کام سے حتی الامکان باز رہے گا۔ جب باز آیا تو جانیں بچ گئیں۔ پہلی کتابوں میں لکھا ہے کہ ”الْقَتْلُ أَنْفَى لِلْقَتْلِ“ یعنی قتل کرنے سے قتل کا رواج خوب دور ہوتا ہے۔ قرآن مجید میں یہ عبارت نہایت فصاحت و بلاغت اور اختصار کے ساتھ آئی ہے: ﴿وَلَكُمْ فِي الْقِصَاصِ حَيَوةٌ﴾ (آیت زیر تفسیر)۔ امام ابو العالیہ رضی اللہ عنہ نے کہا ہے کہ اللہ تعالیٰ نے قصاص کو حیات ٹھہرایا۔ بہت سے آدمی قتل کرنا چاہتے ہیں، پھر اس ڈر سے کہ وہ بھی قتل کیے جائیں گے، رُکے رہتے ہیں۔ سلف کی ایک جماعت کا یہی قول ہے۔^(۳) اہل عقل کو اس لیے مخاطب فرمایا کہ اس حکمت کا بغیر عقل کے سمجھنا مشکل ہے۔ عقل ہی حرام کردہ چیزوں اور گناہ کے کاموں سے باز رکھتی ہے۔ تقویٰ ایک ایسا لفظ ہے، جو اطاعت کے کاموں کے کرنے اور نافرمانی کے کاموں سے بچنے پر مشتمل ہے۔

كِتَبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا ۖ وَالْوَصِيَّةُ
لِلْوَالِدَيْنِ وَالْأَقْرَبِينَ بِالْمَعْرُوفِ ۚ حَقًّا عَلَى الْمُتَّقِينَ ۝۱۸۰ فَمَنْ بَدَّلَهُ
بَعْدَ مَا سَمِعَهُ فَإِنَّمَا إِثْمُهُ عَلَى الَّذِينَ يُبَدِّلُونَهُ ۚ إِنَّ اللَّهَ
سَمِيعٌ عَلِيمٌ ۝۱۸۱ فَمَنْ خَافَ مِنْ مَوْصٍ جَنَفًا أَوْ إِثْمًا فَأَصْلَحَ
بَيْنَهُمْ فَلَا إِثْمَ عَلَيْهِ ۚ إِنَّ اللَّهَ غَفُورٌ رَحِيمٌ ۝۱۸۲

تم پر فرض کر دیا گیا ہے کہ جب تم میں سے کسی کو موت آنے لگے، اگر وہ مال چھوڑے جا رہا ہو تو والدین اور رشتہ داروں کے لیے معروف طریقے سے وصیت کرے، یہ متقیوں پر لازم ہے^(۱۸۰)

^(۱) مسند احمد (۳۱/۴) اس روایت کی سند میں ”سفیان بن ابی العوجاء“ ضعیف راوی ہے۔ ضعیف الجامع، رقم الحدیث (۵۴۳۳)

^(۲) تفسیر ابن کثیر (۲۷۶/۱) الدر المنثور (۴۲۱/۱) اس کی سند منقطع ہے۔ حسن رضی اللہ عنہ کا سماع سیدنا سمرہ رضی اللہ عنہ سے ثابت نہیں ہے۔

^(۳) تفسیر ابن ابی حاتم (۲۹۷/۱)

پھر جو شخص اس (وصیت) کو سن لینے کے بعد بدل دے تو اس کا گناہ انہی لوگوں پر ہوگا جو اسے بدلیں گے، بے شک اللہ خوب سننے والا، خوب جاننے والا ہے⁽¹⁸¹⁾ پھر اگر کسی کو وصیت کرنے والے کی طرف سے حق تلفی یا کسی گناہ کا ڈر ہو اور وہ ان میں صلح کروادے تو اس پر کوئی گناہ نہیں، بے شک اللہ بہت بخشنے والا، بڑا رحم کرنے والا ہے⁽¹⁸²⁾

والدین اور رشتے داروں کے لیے وصیت کا حکم اور منسوخی:

کفر کی رسم میں میت کے وارث اولاد کے سوا کوئی نہیں تھے اور اولاد میں بھی فقط بیٹا۔ چنانچہ اللہ پاک نے پہلے درجے پر اولاد ہی کو وارث رکھا، مگر میت کے لیے ضروری ہے کہ اپنے ماں باپ اور ناتے والوں کو اُن کی حاجت کے مطابق اپنے روبرو دلوا جائے۔ اگر میت نے کہہ دیا تھا، مگر دینے والوں نے نہ دیا تو میت پر کچھ گناہ نہیں۔ گناہ گار وہی ہیں۔ پھر کسی نے دیکھا کہ فوت ہونے والا بے انصافی سے دلوا گیا ہے اور اولاد کے لیے بہت تھوڑا بچا تو اوروں کو سمجھا کر صلح کرادی، ایسا بدلنا گناہ نہیں ہے۔ پہلے اللہ تعالیٰ نے یہی حکم فرمایا تھا، پھر سورت نساء میں وارثوں کے حصے آپ ہی مقرر کر دیے۔ اب فوت ہونے والے کا دلوانا موقوف ہو چکا ہے۔

حافظ ابن کثیر رحمہ اللہ کہتے ہیں کہ یہ آیت اس بات پر مشتمل ہے کہ والدین اور قریبی رشتے داروں کے لیے وصیت کرنی چاہیے۔ لہذا یہ بات وراثت کی آیت اُترنے سے پہلے اصح القولین پر (صحیح ترین قول کے مطابق) واجب تھی۔ جب اللہ نے فرائض اُتارے تو یہ حکم منسوخ ہو گیا اور اللہ تعالیٰ کی طرف سے مقرر کردہ وراثت کے حصے فرض ہو گئے۔ وارث وہ حصے بغیر وصیت کے وجوباً لے سکتے ہیں۔ وصیت کرنے والے کا احسان اُٹھانا ضروری نہیں۔ اسی لیے سیدنا عمرو بن خارجہ رضی اللہ عنہ سے مروی حدیث میں آیا ہے کہ رسول اللہ ﷺ نے خطبے میں فرمایا کہ اللہ نے ہر حق والے کو اس کا حق دے دیا، اب وارث کو وصیت کی حاجت نہیں ہے۔⁽¹⁾ (رواہ اہل السنن)

سیدنا عبداللہ بن عباس رضی اللہ عنہما ایک دن بیٹھے ہوئے سورۃ البقرہ پڑھ رہے تھے۔ جب اس آیت پر پہنچے تو کہا کہ یہ آیت منسوخ ہو چکی ہے۔⁽²⁾ ان کے دوسرے الفاظ یہ ہیں کہ ماں باپ کے ہوتے ہوئے کوئی وارث نہیں ہوتا تھا سوائے اس صورت کے کہ فوت ہونے والا اقربین کے لیے وصیت کر جائے، اس پر اللہ تعالیٰ نے آیت میراث اُتاری، ماں باپ کی میراث کو بیان کیا اور اقربین (رشتے دار) کی وصیت کو مقرر رکھا، یعنی تہائی مال میں۔⁽³⁾ ان کا تیسرا قول یہ

⁽¹⁾ تفسیر ابن کثیر (۱/ ۲۷۶) دیکھیں: سنن الترمذی، رقم الحدیث (۲۱۲۱) سنن النسائی، رقم الحدیث (۳۶۴۱) صحیح الجامع، رقم الحدیث (۱۷۲۰)

⁽²⁾ مستدرک الحاکم (۲/ ۳۰۰) تفسیر ابن کثیر (۱/ ۲۷۶) امام حاکم اور ذہبی رحمہما نے اس کو صحیح کہا ہے۔

⁽³⁾ تفسیر الطبری (۳/ ۳۸۹، ۳۹۰) اس کی سند حسن ہے۔

ہے کہ منسوخ کرنے والی آیت یہ ہے: ﴿لِلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرٌ نَّصِيبًا مَّفْرُوضًا﴾ [النساء: ۷] ”مردوں کے لیے اس مال میں حصہ ہے جو ماں باپ اور رشتہ دار چھوڑ جائیں، اور عورتوں کے لیے بھی حصہ ہے، اس مال میں جو ماں باپ اور رشتہ دار چھوڑ جائیں، (یہ چھوڑا ہوا مال) تھوڑا ہو یا زیادہ، اس میں ہر ایک کا مقرر کیا ہوا حصہ ہے۔“^(۱)

سلف کی ایک بڑی جماعت نے، جن کے نام حافظ ابن کثیر رحمہ اللہ نے لکھے ہیں، یہی کہا ہے کہ یہ آیت مذکورہ بالا آیت کو منسوخ کرتی ہے۔^(۲) امام رازی رحمہ اللہ پر تعجب ہے کہ انھوں نے ابو مسلم اصفہانی رحمہ اللہ سے حکایت کیا ہے کہ یہ آیت منسوخ نہیں، بلکہ وراثت کی آیت اس کی تفسیر ہے، یعنی تم پر فرض ہے جو اللہ نے والدین اور اقربین کی وراثت کے بارے میں وصیت کی ہے اور وہ وصیت یہ ہے: ﴿يُوصِيكُمُ اللَّهُ فِي أَوْلَادِكُمْ﴾ [النساء: ۱۱] ”اللہ تمہیں تمہاری اولاد کے بارے میں وصیت کرتا ہے۔“ پھر کہا ہے کہ اکثر مفسرین اور فقہائے معتبرین کا یہی قول ہے۔ ہاں بعض نے کہا ہے کہ یہ آیت وارث کے حق میں منسوخ اور غیر وارث کے حق میں ثابت ہے۔ سیدنا عبداللہ بن عباس رضی اللہ عنہما حسن، مسروق، طاؤس اور ضحاک رحمہم وغیرہم کا یہی مذہب ہے۔^(۳) حافظ ابن کثیر رحمہ اللہ کہتے ہیں کہ سعید بن جبیر، ربیع، قتادہ اور مقاتل بن حیان رحمہم کا یہی قول ہے، لیکن ان کے قول پر اس کا نام ہماری پچھلی دی گئی اصطلاح پر منسوخ نہیں ہوتا۔ کیوں کہ آیت موارث نے بعض افراد سے، جن کو آیت کی عمومیت کی دلیل لے کر وصیت میں شامل کر لیا گیا تھا، یہ حکم اٹھالیا ہے، ساری آیت منسوخ نہیں ہوئی، کیوں کہ اقربین کا لفظ وارث اور غیر وارث دونوں کے لیے عام ہے۔ وارث کا حکم اٹھ گیا، کیوں کہ اس کا حصہ مقرر ہو چکا ہے، غیر وارث، جس پر پہلی آیت دلیل ہے، باقی رہ گیا۔

لیکن یہ بات اس شخص کے قول پر حاصل ہوتی ہے، جو یہ کہتا ہے کہ وصیت ابتداءً اسلام میں مستحب تھی، پھر منسوخ ہو گئی اور جو اس بات کا قائل ہے کہ واجب تھی، چنانچہ سیاق آیت سے بھی ایسا ہی ظاہر ہوتا ہے تو پھر اس آیت کا آیت موارث سے منسوخ ہونا متعین ہو جائے گا۔ اکثر مفسرین اور فقہائے معتبرین کا یہی قول ہے، کیوں کہ والدین اور اقربین وارثوں کے لیے وصیت کا وجوب بالا جماع منسوخ ہے، بلکہ حدیث درج ذیل کی دلیل سے ممنوع ہے: ﴿إِنَّ اللَّهَ قَدْ أَعْطَى كُلَّ ذِي حَقٍّ حَقَّهُ فَلَا وَصِيَّةَ لِرِوَارِثٍ﴾^(۴) ”تحقیق اللہ تعالیٰ نے ہر حق والے کو اس کا حق دے دیا ہے، یعنی بتا دیا ہے، لہذا کسی وارث کے لیے وصیت نہیں۔“ پس آیت میراث ایک مستقل حکم ہے۔ اللہ تعالیٰ نے اہل فروع (جن کے حصے متعین ہیں) اور لواحقین کے لیے اس کو واجب کر دیا ہے اور آیت زیر تفسیر کا حکم بالکل اٹھا دیا۔ رہے وہ قریبی رشتہ دار، جن کے لیے کچھ وراثت نہیں ہے، تو فوت ہونے والے کے لیے مستحب ہے کہ ثلث (ایک تہائی) میں سے کچھ اُن کو بھی دلوا جائے، تاکہ آیت وصیت اور اس کے شمول سے اُنسیت باقی رہے۔^(۵)

[۳] تفسیر الرازی (۵/ ۵۳، ۵۴)

[۲] تفسیر ابن کثیر (۱/ ۲۷۷)

[۱] تفسیر ابن ابی حاتم (۱/ ۲۹۹)

[۵] تفسیر ابن کثیر (۱/ ۲۷۷)

[۴] زیر تفسیر آیت میں اس کی تخریج گزر چکی ہے۔

صحیحین میں سیدنا ابن عمر رضی اللہ عنہما سے مرفوعاً مروی ہے کہ کسی مسلمان کو جس کے پاس کوئی چیز وصیت کرنے کے لائق ہو، یہ شایاں نہیں کہ وہ دورات اس حالت میں بسر کرے کہ اس کی وصیت لکھی ہوئی اس کے پاس موجود نہ ہو۔ پھر سیدنا عبداللہ بن عمر رضی اللہ عنہما نے کہا ہے کہ جب سے میں نے اس حدیث کو رسول اللہ ﷺ سے سنا ہے، اس وقت سے ایک رات بھی نہیں گزری، مگر میرے پاس میری وصیت موجود ہے۔^(۱) اپنے عزیز و اقارب سے احسان کرنے کے بارے میں بہت سی آیات اور احادیث آئی ہیں۔

لفظِ خیر کی تفسیر:

سیدنا عبداللہ بن عباس رضی اللہ عنہما نے کہا ہے کہ اس آیت میں لفظِ خیر سے مراد مال ہے۔ سلف کی ایک جماعت کا یہی قول ہے۔^(۲) مال کا نام جو خیر رکھا تو اس سے یہ مطلب نکلا کہ پاک مال میں وصیت کرنا مستحب ہے، خواہ مال زیادہ ہو یا تھوڑا۔ بعض نے کہا ہے کہ نہیں، جب زیادہ مال ہو، تب وصیت کرے، پھر زیادہ مقدار میں اختلاف ہوا۔ سیدنا علی مرتضیٰ رضی اللہ عنہ سے کہا گیا کہ قریش میں فلاں شخص مر گیا ہے، تین سو یا چار سو دینار چھوڑ کر مرا ہے، کچھ وصیت نہیں کر گیا۔ کہا یہ کچھ چیز نہیں ہے۔ اللہ تعالیٰ نے تو فرمایا ہے کہ خیر چھوڑ جائے، یعنی مالِ کثیر۔^(۳) اسی طرح علی رضی اللہ عنہ ایک ہم قوم آدمی کی عیادت کو گئے تھے۔ اس نے کہا کہ میں وصیت کروں؟ انھوں نے کہا کہ اللہ تعالیٰ نے ترکِ خیر کا ذکر کیا ہے، جب کہ تو نے ذرا سا مال چھوڑا ہے۔ اسے اولاد کو دے جا۔^(۴) سیدنا عبداللہ بن عباس رضی اللہ عنہما کہتے ہیں کہ جس نے ساٹھ (۶۰) دینار چھوڑے، اس نے کچھ چیز نہ چھوڑی۔^(۵) طاؤس رضی اللہ عنہ نے کہا ہے کہ جس نے اسی دینار نہ چھوڑے، اس نے کچھ مال نہ چھوڑا۔ قتادہ رضی اللہ عنہ نے کہا ہے کہ ایک ہزار دینار یا ہزار سے اوپر مال ہوتا ہے۔^(۶) کسی نے کہا ہے کہ سات سو دینار اور کسی نے کہا کہ پانچ سو دینار۔

غرض کہ اکثر کا قول یہی ہے کہ خیر مالِ کثیر کو کہتے ہیں نہ کہ مالِ قلیل کو۔ لہذا جس کے پاس تھوڑا مال ہے، اس پر وصیت واجب نہیں ہے، بلکہ بڑے مال دار پر واجب ہے۔ پھر جس شخص پر کسی کا قرض آتا ہے یا اس کے پاس کسی کی کوئی امانت رکھی ہوئی ہے تو باتفاق اہل علم اس پر وصیت کرنا واجب اور جس شخص کا یہ حال نہیں تو اکثر کے نزدیک، فقیر ہو یا غنی، اس پر وصیت کرنا واجب نہیں۔ مگر ایک گروہ کے نزدیک واجب ہے۔ سیدنا ابن عمر رضی اللہ عنہما سے مروی حدیث، جو اوپر گزری ہے، اسی کی تائید کرتی ہے۔

(۱) صحیح البخاری، رقم الحدیث (۲۵۸۷) صحیح مسلم، رقم الحدیث (۱۶۲۷)

(۲) تفسیر الطبری (۳۹۳/۳) تفسیر ابن ابی حاتم (۲۹۹/۱) اس کی سند حسن ہے۔

(۳) تفسیر ابن ابی حاتم (۲۹۹/۱) اس کی سند صحیح ہے۔

(۴) تفسیر ابن ابی حاتم (۲۹۸-۲۹۹/۱) اس کی سند حسن ہے۔

(۵) تفسیر ابن ابی حاتم (۲۹۹/۱) اس کی سند میں ”حفص بن عمر عدنی“ ضعیف راوی ہے۔

(۶) تفسیر ابن ابی حاتم (۲۹۹/۱) تفسیر ابن کثیر (۲۷۸/۱)

وصیت کی حد:

امام حسن رضی اللہ عنہ نے کہا ہے کہ معروف سے مراد یہ ہے کہ اقربا کے لیے ایسی وصیت کرے، جو ورثا کے لیے نقصان دہ نہ ہو، نہ فضول خرچی ہو اور نہ بخیلی۔^(۱) جس طرح صحیحین میں آیا ہے کہ سعد رضی اللہ عنہ نے رسول اللہ صلی اللہ علیہ وسلم سے کہا تھا کہ میرے پاس مال ہے، مگر ایک بیٹی کے سوا میرا کوئی وارث نہیں ہے۔ میں دو تہائی مال کی وصیت کر جاؤں؟ فرمایا کہ نہیں۔ کہا کہ آدھے مال کی؟ فرمایا کہ نہیں۔ کہا کہ ایک تہائی کی؟ فرمایا: ہاں، ایک تہائی بہت ہے، تیرا اپنے وارثوں کو آسودہ چھوڑ جانا، اس سے بہتر ہے کہ تو ان کو محتاج چھوڑ کر جائے، وہ لوگوں سے ایک ایک مٹھی مانگتے پھریں۔^(۲)

یہ بھی صحیح بخاری میں ہے کہ سیدنا ابن عباس رضی اللہ عنہما نے کہا ہے کہ اگر لوگ تہائی سے چوتھائی پر آنکھ بند کر لیں تو کیا اچھا ہو! رسول اللہ صلی اللہ علیہ وسلم نے فرمایا کہ ثلث دے اور ثلث بہت ہے۔^(۳) حنظلہ بن جذیم بن حنیفہ رضی اللہ عنہ نے کہا کہ میرے دادا حنیفہ رضی اللہ عنہ نے ایک یتیم کو پالا تھا اور اس کے لیے سو اُونٹ کی وصیت کی۔ یہ بات ان کے بیٹوں کو ناگوار گزری۔ بات رسول اللہ صلی اللہ علیہ وسلم تک پہنچی۔ آپ صلی اللہ علیہ وسلم نے دریافت کیا تو حنیفہ نے کہا کہ ہاں، میں نے سو اُونٹ کی وصیت اس یتیم کے لیے کی ہے، جن کو مطیہ کہتے ہیں، یعنی شتر سواری۔ فرمایا کہ نہیں، نہیں، نہیں، صدقہ پانچواں حصہ ہوتا ہے، ورنہ دسواں، ورنہ پندرہواں، ورنہ بیسواں، ورنہ پچیسواں، ورنہ تیسواں، ورنہ پینتیسواں، اگر اس سے زیادہ دے تو چالیسواں۔^(۴) (رواہ أحمد)

وصیت میں تبدیلی کا گناہ:

جس نے وصیت کو بدل ڈالا اور اس میں کچھ بڑھایا یا گھٹایا تو یہ گناہ انہی پر ہے، جنہوں نے اس کو بدلا، وصیت کرنے والے پر نہیں۔ اس تبدیلی میں وصیت کو چھپانا بھی بہ طریقِ اولیٰ داخل ہے۔ سیدنا عبداللہ بن عباس رضی اللہ عنہما وغیرہ نے کہا ہے کہ میت کا اجر اللہ پر واقع ہوا اور گناہ کا تعلق بدلنے والوں سے رہا۔^(۵) اللہ جانتا ہے، جو میت نے وصیت کی اور جس نے اس کو بدلا، اس کی بھی اسے خبر ہے۔ سیدنا عبداللہ بن عباس رضی اللہ عنہما، امام ابو العالیہ، مجاہد، ضحاک، ربیع اور سدی رحمہم اللہ کہتے ہیں کہ ﴿جَنَفًا﴾ سے مراد خطا ہے۔^(۶) یہ لفظ ہر قسم کی خطا کو شامل ہے، جیسے کسی میراث کو کسی

(۱) تفسیر ابن ابی حاتم (۲۹۸ / ۱) تفسیر ابن کثیر (۲۷۸ / ۱)

(۲) صحیح البخاری، رقم الحدیث (۱۲۳۳) صحیح مسلم، رقم الحدیث (۱۶۲۸)

(۳) صحیح البخاری، رقم الحدیث (۲۵۹۲) صحیح مسلم، رقم الحدیث (۱۶۲۹)

(۴) مسند أحمد (۶۷ / ۵) السلسلة الصحيحة، رقم الحدیث (۲۹۵۵)

(۵) تفسیر الطبری (۳۹۷ / ۳) تفسیر ابن ابی حاتم (۳۰۱ - ۳۰۰ / ۱) اس کی سند حسن ہے۔

(۶) تفسیر ابن ابی حاتم (۳۰۲ / ۱)

واسطے یا وسیلے سے زیادہ کر دینا، مثلاً: یوں کہا کہ فلاں چیز میں نے اس کے ہاتھ فروخت کر دی ہے یا میرے نواسے کو اتنا اتنا دینا یا اور وسائل اس طرح کے کر جانا۔ یہ خطا بغیر عمل کے ہو، طبیعت و قوت مشقت کی راہ سے بغیر نقصان یا بلا ارادہ گناہ کے ہو تو ایسی حالت میں وصی کو حق پہنچتا ہے کہ وہ اصلاح کر دے اور انصاف برتے۔ وصیت کو تو وجہ شرعی پر رکھے، باقی جو بات اس کی وصیت کے قریب تر اور اُس سے زیادہ ملتی جلتی ہو، اس کو عمل میں لائے، تاکہ وصیت کرنے والے کا مقصد اور وجہ شرعی دونوں حاصل ہوں۔

اس طرح کی اصلاح اور شریعت کی موافقت حاصل کرنا تبدیلی میں داخل نہیں۔ سیدنا ابن عباس رضی اللہ عنہما نے مرفوعاً کہا ہے کہ ”جنف“ وصیت میں من جملہ کبار سے ہے۔^(۱) (رواہ ابن مردویہ) حافظ ابن کثیر رحمہ اللہ کہتے ہیں مگر اس کے مرفوع ہونے پر اعتراض ہے۔^(۲) اس بارے میں جو سب سے بہتر حدیث آئی ہے، وہ یہ ہے کہ سیدنا ابو ہریرہ رضی اللہ عنہ نے کہا ہے کہ رسول اللہ ﷺ نے فرمایا کہ آدمی ستر برس تک اہل خیر کا سا کام کرتا ہے۔ جب وصیت کرتا ہے تو اس میں حیف یعنی ظلم کر جاتا ہے۔ اس کا خاتمہ عمل بد پر ہوتا ہے۔ اس لیے دوزخ میں جاتا ہے۔ کوئی آدمی ستر برس اہل شر کا سا کام کرتا ہے، پھر وصیت میں انصاف کر جاتا ہے اور وہ جنت میں داخل ہو جاتا ہے۔ سیدنا ابو ہریرہ رضی اللہ عنہ نے کہا کہ تمہارا جی چاہے تو تم یہ آیت پڑھ لو: ﴿تِلْكَ حُدُودُ اللَّهِ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ الْفَوْزُ الْعَظِيمُ﴾^(۳) وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ مُهِينٌ ﴿۱۴﴾﴾ [البقرة: ۲۲۹] ”یہ اللہ کی حدیں ہیں، اور جو اللہ اور اس کے رسول کی فرماں برداری کرے گا، اسے اللہ ایسے باغوں میں داخل کرے گا، جن کے نیچے نہریں بہتی ہیں، وہ ان میں ہمیشہ رہیں گے اور یہ بہت بڑی کامیابی ہے۔ اور جو کوئی اللہ اور اس کے رسول کی نافرمانی کرے گا اور اس کی حدوں سے آگے نکلے گا تو اللہ اسے آگ میں داخل کرے گا جس میں وہ ہمیشہ رہے گا اور اس کے لیے رسوا کرنے والا عذاب ہے۔“^(۴) (رواہ عبدالرزاق) وصیت اور احکام وصیت کے بارے میں ابوالنصر میر علی حسن خان (سلمہ اللہ تعالیٰ) نے رسالہ ”تخریج الوصایا“ بہت خوب جمع کیا ہے۔

فتح البیان میں لکھا ہے کہ ان آیتوں میں اس شخص کے لیے وعید ہے جو حق کے مطابق کی گئی وصیت کو، جس میں کسی طرح کی غلطی نہیں ہے، بگاڑ ڈالے۔ امام قرطبی رحمہ اللہ نے کہا ہے کہ اگر ایسی وصیت کی ہے جو جائز نہیں، جیسے: شراب یا سور یا کسی اور معصیت کی تو اس کا بدل دینا جائز ہے، جاری کرنا جائز نہیں۔ جس طرح تہائی سے زیادہ دینا

[۱] سنن البیہقی الکبریٰ (۶/۲۷۱) امام بیہقی رحمہ اللہ نے اس روایت کے موقوف ہونے کو صحیح اور مرفوع ہونے کو ضعیف کہا ہے۔

[۲] تفسیر ابن کثیر (۱/۲۷۸)

[۳] سنن أبي داود، رقم الحديث (۲۸۶۷) سنن الترمذی، رقم الحديث (۲۱۱۷) سنن ابن ماجہ، رقم الحديث (۲۷۰۴) مصنف

عبد الرزاق (۹/۸۸) اس کی سند حسن ہے۔ سنن ابی داود اور سنن ترمذی میں ”ستر“ کے بجائے ”ساٹھ“ کے الفاظ ہیں۔

جائز نہیں۔ یہ ابو عمرو کا قول ہے۔^(۱) پھر کہا ہے کہ بدلنے والے یا تو وصی ہوں گے کہ جنہوں نے ایسی وصیت کا انکار کیا اور اس کی کتابت یا تقسیم حقوق یا شہود میں اس کو بدل ڈالا، مثلاً: گواہی پوشیدہ رکھی یا بدل دی۔ یا بدلنے والے غیر وصی ہوں گے۔ اس جگہ ایک اشکال ہے۔ وہ یہ کہ پہلا کلام، جس میں والدین اور اقربین کے لیے وصیت کا ذکر تھا، منسوخ ٹھہرا اور وصیت تبدیل کرنے کا مضمون آخر آیت تک برقرار رہا۔ اب تک اسی پر عمل درآمد ہے۔

اس صورت میں آیت محکمہ کی ضمیر آیت منسوخہ پر کس طرح عائد ہو سکے گی؟ سلیمان جمل رحمہ اللہ نے کہا ہے کہ بات غور و فکر کرنے کے قابل ہے۔ میں نے نہیں دیکھا کہ کسی مفسر نے اس اشکال کے بارے میں ذکر کیا ہو، لیکن یہ اشکال اس شخص کے قول پر لازم آتا ہے، جو مذکورہ بالا وصیت کے نسخ کا قائل ہے، حالاں کہ اوپر گزر چکا ہے کہ ایک جماعت آیت مذکور کو محکم بتاتی ہے۔ جب محکم ٹھہری تو اب نہ کچھ جگہ تامل کی ہے اور نہ تنبیہ کی۔ اسی طرح فتح البیان میں ہے۔^(۲) لیکن قوی قول یہی تھا کہ آیت مذکورہ بالا منسوخ ہے، نہ کہ محکم۔ اس صورت میں کوئی امر اس بات سے مانع نہیں ہو سکتا کہ نصف آیت منسوخ اور نصف محکم ہو۔ جس طرح بعض آیتیں حکماً منسوخ ہیں، تلاوتاً نہیں یا اس کے برعکس ہے۔ واللہ اعلم۔

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى
الَّذِينَ مِنْ قَبْلِكُمْ لَعَلَّكُمْ تَتَّقُونَ ﴿۱۸۳﴾ أَيَّامًا مَّعْدُودَاتٍ فَمَنْ
كَانَ مِنْكُمْ مَّرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ وَعَلَى الَّذِينَ
يُطِيقُونَهُ فِدْيَةٌ طَعَامُ مِسْكِينٍ فَمَنْ تَطَوَّعَ خَيْرًا فَهُوَ خَيْرٌ لَهُ
وَأَن تَصُومُوا خَيْرٌ لَّكُمْ إِن كُنتُمْ تَعْلَمُونَ ﴿۱۸۴﴾

اے لوگو جو ایمان لائے ہو! تم پر روزہ رکھنا اسی طرح فرض کیا گیا ہے جس طرح ان لوگوں پر فرض کیا گیا تھا جو تم سے پہلے تھے، تاکہ تم متقی بن جاؤ۔^(۱۸۳) (روزے) گنتی کے چند دن ہیں، پھر تم میں سے کوئی بیمار ہو یا سفر پر ہو تو دوسرے دنوں سے گنتی پوری کر لے اور جو لوگ روزہ رکھنے کی طاقت رکھتے ہوں (پھر نہ رکھیں) تو اس کا فدیہ ایک مسکین کو کھانا کھلانا ہے، پھر اگر کوئی اپنی خوشی سے (زیادہ) نیکی کرے تو یہ اس کے لیے بہتر ہے اور تمہارا روزہ رکھنا تمہارے لیے کہیں بہتر ہے اگر تم علم رکھتے ہو۔^(۱۸۴)

روزے کی فرضیت، کیفیت اور حکمت:

موضح قرآن میں ہے کہ پہلے یہی حکم اُترا تھا کہ بیمار اور مسافر اگر چاہیں تو پھر قضا کر لیں۔ جن کو طاقت ہے

یعنی بے عذر ہیں، وہ چاہیں کہ پھر قضا کریں تو ہر روزے کے بدلے ایک فقیر کو کھانا کھلا دیں اور بہتر یہی ہے کہ روزہ ہی رکھیں، پھر اس کے بعد جو آیت اُتری، اس میں فقط بیمار اور مسافر کو قضا کی رخصت ملی اور کسی کو نہیں ملی تھی۔

اس آیت شریفہ میں اللہ پاک نے مومنوں کو یہ حکم دیا ہے کہ تم روزہ رکھا کرو، یعنی کھانے، پینے اور جماع کرنے سے خالص اللہ کی نیت سے رک جاؤ۔ روزے میں برے اخلاق و عادات سے بچاؤ کی صورت پیدا ہوتی ہے۔ یہ روزہ صرف تمہیں پرانوکھا فرض نہیں ہوا، بلکہ جو اُمّتیں تم سے پہلے تھیں، ان پر بھی فرض تھا۔ تمہیں اس نیک کام میں ان کی پیروی کرنی چاہیے، بلکہ اس فرض کے ادا کرنے میں تم ان کی نسبت زیادہ کشش محسوس کرو اور کوشش کرو، جیسے اللہ تعالیٰ نے فرمایا: ﴿لِكُلِّ جَعَلْنَا مِنْكُمْ شِرْعَةً وَمِنْهَاجًا وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لِّيَبْلُوَكُمْ فِي مَا آتَاكُمْ فَاسْتَبِقُوا الْخَيْرَاتِ﴾ [المائدة: ۴۸] ”ہم نے تم میں سے ہر ایک کے لیے ایک دستور اور طریقہ بنایا اور اگر اللہ چاہتا تو تمہیں ضرور ایک امت بنا دیتا، لیکن وہ چاہتا ہے کہ تمہیں اس (کتاب) کے بارے میں آزمائے جو اس نے تمہیں دی ہے، چناں چہ تم نیکوں میں ایک دوسرے سے آگے بڑھو۔“

یہاں ﴿لَعَلَّكُمْ تَتَّقُونَ﴾ اس لیے کہا کہ روزے سے مقصود بدن کا پاک کرنا اور شیطان کے راستوں کا بند کرنا ہے۔ اسی لیے صحیحین میں آیا ہے کہ اے نوجوانو! گروہ! جو کوئی تم میں سے نکاح کر سکے، وہ کرے اور جو نہ کر سکے، وہ روزے رکھے۔ یہ روزہ اس کے لیے خفی ہونا^(۱) (شہوانی جذبات کو کم کرنے والا) ہے۔ پھر یہ فرمایا کہ روزہ ہر دن مقرر نہیں ہے کہ جی پر شاق گزرے، اس کے ادا کرنے اور بجالانے میں ضعف پیدا ہو، بلکہ کچھ گنتی کے دن ہیں۔ شروع اسلام میں ہر مہینے میں تین دن روزہ رکھتے تھے، پھر صومِ رمضان سے وہ حکم منسوخ ہو گیا۔ سیدنا معاذ، ابن مسعود، عبداللہ بن عباس رضی اللہ عنہم، امام عطاء، قتادہ اور ضحاک رحمہم اللہ نے کہا ہے کہ نوح علیہ السلام کے زمانے سے اب تک یہی دستور تھا کہ ہر مہینے میں تین روزے ہوتے، اللہ نے وہ حکم روزہ رمضان سے اٹھا دیا۔ مگر حسن بصری رحمہ اللہ نے کہا ہے کہ واللہ! پہلی ہر اُمت پر یہی ایک ماہ کامل کے روزے فرض تھے، جس طرح ہم پر فرض ہیں۔ ایامِ معدودات سے مراد عدد معلوم ہے۔ سیدنا ابن عمر رضی اللہ عنہما سے مرفوعاً مروی ہے کہ رمضان کے روزے اللہ تعالیٰ نے اگلی اُمتوں پر فرض کیے تھے۔^(۲) (رواہ ابن ابی حاتم)

یہ بھی سیدنا ابن عمر رضی اللہ عنہما نے کہا ہے کہ پہلی اُمتوں پر یہ فرض تھا کہ رات کی نماز پڑھ کر سو جائیں تو اگلی

^(۱) صحیح البخاری، رقم الحدیث (۱۸۰۶) صحیح مسلم، رقم الحدیث (۱۴۰۰)

^(۲) تفسیر ابن ابی حاتم (۱/ ۳۰۴-۳۰۵) تفسیر ابن کثیر (۱/ ۲۷۹)

^(۳) تفسیر ابن ابی حاتم (۳۰۴) اس کی سند میں ”ابو الربیع“ مجہول راوی ہے۔

رات تک ان پر کھانا پینا اور عورتوں سے ملنا حرام ہو جاتا تھا۔^(۱) صحابہ کرام رضی اللہ عنہم اور تابعین رضی اللہ عنہم کی ایک جماعت کا یہی قول ہے۔ سیدنا ابن عباس رضی اللہ عنہما نے کہا ہے کہ پہلے لوگوں سے اس جگہ اہل کتاب مراد ہیں۔ یہی بات شعی، سدی اور عطا خراسانی رضی اللہ عنہ سے بھی مروی ہے۔^(۲) پھر اللہ تعالیٰ نے ابتداءً اسلام کا ذکر کیا کہ اس زمانے میں مرض اور سفر میں قضا کرنا درست تھا۔ مقیم صحیح، جس کو طاقت تھی، اس کو یہ اختیار دیا گیا کہ چاہے روزہ رکھے، چاہے افطار کرے اور افطار کے بدلے ہر روز ایک فقیر کو کھانا کھلا دیا کرے یا ایک سے زیادہ کو، اور جو روزہ رکھے تو افضل ہے۔ سیدنا عبداللہ بن عباس رضی اللہ عنہما، امام مجاہد اور طاؤس رضی اللہ عنہما وغیرہ خلف کا یہی قول ہے۔^(۳)

امام احمد رضی اللہ عنہ نے معاذ بن جبل رضی اللہ عنہ سے روایت کیا ہے کہ نماز اور روزے نے تین پلٹے کھائے۔ جب رسول اللہ ﷺ مدینہ میں آئے تو سترہ ماہ تک بیت المقدس کی طرف نماز پڑھتے رہے، پھر اللہ تعالیٰ نے کعبہ کا حکم دیا۔ یہ ایک پلٹا ہوا۔ دوسرا پلٹا یہ تھا کہ جب نماز کے لیے جمع ہوتے تو ایک دوسرے کو پکارتے، یہاں تک کہ ناقوس بجانا طے پایا تھا کہ اتنے میں عبداللہ بن عبد ربہ نے خواب میں اذان سنی۔ رسول اللہ ﷺ نے اس کو جاری کر دیا۔ اسی طرح کے دوسرے خواب عمر بن خطاب رضی اللہ عنہ نے دیکھے تھے۔ یہ دو پلٹے ہوئے۔ تیسرا پلٹا یہ تھا کہ جب نماز کو آتے اور رسول اللہ ﷺ بعض رکعات پڑھ چکے ہوتے تو ایک نمازی دوسرے نمازی سے اشارتاً پوچھتا کہ کتنی رکعتیں ہو چکی ہیں؟ وہ کہتا ایک یا دو۔ اس پر وہ شخص اتنی نماز پڑھ کر پھر جماعت میں داخل ہوتا۔ معاذ رضی اللہ عنہ آئے، انھوں نے کہا کہ ایسے نہیں ہوگا، ہم جس حال پر رسول اللہ ﷺ کو پائیں گے، وہی کریں گے، پھر جو نماز ہم سے پہلے ہو چکی، اس کو پورا کریں گے۔ چنانچہ ایسا ہی کیا۔ نبی مکرم ﷺ نے فرمایا کہ یہ سنت تمھارے لیے معاذ نے نکالی ہے، سو تم ایسا ہی کیا کرو۔ یہ نماز کے تین حال ہوئے۔

رہا روزہ تو جب رسول اللہ ﷺ مدینہ میں آئے تو ہر ماہ میں تین تین روزے اور ایک روزہ عاشوراء کا رکھتے تھے، پھر اللہ تعالیٰ نے (آیت زیر تفسیر) اُتاری، اس پر یہ ٹھہرا کہ جس کا جی چاہے، وہ روزہ رکھے اور جو نہ رکھے، وہ ایک مسکین کو کھانا کھلا دے۔ اس کے بعد اگلی آیت نازل ہوئی: ﴿شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ۚ فَمَنْ شَهِدَ مِنْكُمُ الشَّهْرَ فَلْيَصُمْهُ﴾ [البقرة: ۱۸۵] ”رمضان کا مہینا وہ ہے جس میں قرآن نازل کیا گیا جو انسانوں کے لیے ہدایت ہے اور اس میں ہدایت کی واضح اور حق کو باطل سے جدا کرنے والی دلیلیں ہیں، پھر تم میں سے جو شخص اس مہینے کو پائے تو اسے چاہیے کہ اس کے روزے رکھے۔“ اس پر ہر مقیم اور صحیح پر ایک ماہ کے روزے ثابت ہوئے۔ مریض اور مسافر کو رخصت ملی۔ بوڑھے کو، جسے روزہ رکھنے کی طاقت نہیں ہے، کھانا دینا ٹھہرا، یہ دو پلٹے ہوئے۔ تیسرا یہ تھا کہ جب تک رات کو نہ سوتے کھاتے پیتے اور عورتوں کے پاس

(۲) تفسیر ابن ابی حاتم (۱/۳۰۵)

(۱) تفسیر ابن ابی حاتم (۱/۳۰۵) اس کی سند میں ایک راوی مجہول ہے۔

(۳) تفسیر ابن کثیر (۱/۲۸۰)

جاتے۔ جب سو گئے تو پھر کھا سکتے تھے نہ بیوی کے پاس جا سکتے تھے۔

ایک انصاری شخص، جس کا نام صرمہ تھا، روزے بھی رکھتا اور مزدوری بھی کرتا، ایک رات گھر آیا تو نمازِ عشا پڑھ کر سو گیا۔ نہ کچھ کھایا نہ پیا اور صبح کو روزہ دار اُٹھا۔ رسول اللہ ﷺ نے اس کو سخت تکلیف میں دیکھ کر حال پوچھا تو اس نے یہ قصہ بتایا۔ ادھر تو یہ ہوا، ادھر سیدنا عمر رضی اللہ عنہ سونے کے بعد جماع کر بیٹھے، پھر رسول اللہ ﷺ سے اپنا حال بیان کیا۔ اس پر یہ آیت اُتری: ﴿أَحِلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ هُنَّ لِبَاسٌ لَكُمْ وَأَنْتُمْ لِبَاسٌ لَهُنَّ عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ فَالْآنَ بْشِرُوهُنَّ بِأَنْتُمْ وَهُنَّ مُسْكِنَاتٌ لَكُمْ وَلَكُمْ فِي ذَلِكَ لَعْنٌ وَالْعَذَابُ﴾ [البقرة: ۱۸۷] ”تمہارے لیے روزے کی رات کو اپنی عورتوں کے ساتھ صحبت کرنا حلال کر دیا گیا ہے، وہ تمہارے لیے لباس ہیں اور تم ان کے لیے لباس ہو۔ اللہ نے جان لیا کہ بے شک تم اپنے آپ سے خیانت کرتے تھے، چناں چہ اس نے تم پر توجہ فرمائی اور تمہیں معاف کر دیا، اس لیے اب تم ان سے ہم بستری کر سکتے ہو اور اللہ نے تمہارے لیے جو لکھ رکھا ہے وہ تلاش کرو، اور کھاؤ اور پیو، حتیٰ کہ تمہارے لیے صبح کی سفید دھاری کالی دھاری سے واضح (روشن) ہو جائے، پھر تم روزے کو رات تک پورا کرو۔“ اس حدیث کو ابو داؤد نے سنن میں اور حاکم نے مستدرک میں روایت کیا ہے۔^(۱)

صحیحین میں سیدہ عائشہ رضی اللہ عنہا سے آیا ہے کہ جب رمضان فرض ہوا، اس وقت عاشورے کا روزہ مقرر تھا۔ اب جس کا جی چاہتا، وہ رکھتا ہے، جس کا جی نہ چاہے، وہ نہ رکھے۔ اس کو بخاری نے سیدنا ابن عمر و ابن مسعود رضی اللہ عنہما سے بھی روایت کیا ہے۔^(۲) سیدنا معاذ رضی اللہ عنہ نے کہا ہے کہ شروع میں جو چاہتا، روزہ رکھتا اور اگر نہ رکھتا تو ہر روز ایک مسکین کو کھانا کھلا دیتا۔^(۳) بخاری نے سیدنا سلمہ بن اکوع رضی اللہ عنہ سے اتنا اور زیادہ روایت کیا ہے کہ پھر اس کے بعد والی آیت اُتری، اس نے اس حکم کو منسوخ کر دیا۔ سیدنا عبداللہ بن عمر رضی اللہ عنہما کا بھی یہی قول ہے کہ یہ آیت منسوخ ہے۔^(۴) اسی طرح عبداللہ رضی اللہ عنہ نے بھی کہا ہے کہ آیت: ﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ [البقرة: ۱۸۵] ”پھر تم میں سے جو شخص اس مہینے کو پائے تو اسے چاہیے کہ اس کے روزے رکھے۔“ اس کی ناسخ ہے۔^(۵)

بوڑھے مرد و عورت اور روزہ نہ رکھ سکنے والوں کے لیے فدیہ دینے کا حکم:

ہاں بخاری میں سیدنا ابن عباس رضی اللہ عنہما سے آیا ہے کہ یہ آیت منسوخ نہیں ہے، بلکہ بوڑھے مرد و عورت کے لیے

(۱) مسند أحمد (۵/ ۲۴۶) سنن أبي داود، رقم الحديث (۵۰۶-۵۰۷) مستدرک الحاکم (۲/ ۳۰۱) امام البانی رحمہ اللہ نے ”صحیح أبي داود“ (رقم الحديث: ۵۲۴) میں مفصل بحث کرتے ہوئے اس روایت کو صحیح کہا ہے۔

(۲) مسند أحمد (۵/ ۲۴۶)

(۳) صحیح البخاری، رقم الحديث (۴۲۳۱-۴۲۳۳)

(۴) تفسیر ابن کثیر (۱/ ۲۸۱)

(۵) صحیح البخاری، رقم الحديث (۴۲۳۶، ۴۲۳۷)

ہے، جن کو روزہ رکھنے کی طاقت نہیں ہے، وہ ہر روز ایک مسکین کو کھانا کھلا دیں۔^(۱) یہ روایت سیدنا عبداللہ بن عباس رضی اللہ عنہما سے کئی طریق سے آئی ہے۔ ابن ابی لیلیٰ رضی اللہ عنہ کہتے ہیں کہ میں عطاء اللہ کے پاس رمضان میں گیا اور وہ کھا رہے تھے۔ مجھ سے کہا کہ سیدنا عبداللہ بن عباس رضی اللہ عنہما کہتے ہیں کہ جب یہ آیت اُتری تو اس نے پہلی آیت کو منسوخ کر دیا، مگر بوڑھا فانی اگر چاہے تو ہر روز ایک مسکین کو کھانا کھلائے اور خود افطار کرے۔^(۲) حافظ ابن کثیر رضی اللہ عنہ نے کہا ہے کہ حاصل امر یہ ہوا کہ صحت مند مقیم کے حق میں اس آیت کا منسوخ ہونا ثابت ہے، اللہ تعالیٰ کے اس فرمان کے مطابق: ﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ [البقرة: ۱۸۵] ”پھر تم میں سے جو شخص اس مہینے کو پائے تو اسے چاہیے کہ اس کے روزے رکھے۔“ اور اس پر روزہ رکھنا واجب ہے۔ رہا فانی بوڑھا، جو روزہ نہیں رکھ سکتا، وہ افطار کرے، اس پر قضا نہیں، کیوں کہ اس کو ایسا وقت کہاں آئے گا کہ وہ اس وقت میں قضا کر سکے، وہ تو دن بہ دن کمزور ہوتا جاتا ہے۔ رہی یہ بات کہ جب اس نے افطار کیا تو ہر روز اگر وہ طاقت رکھتا ہے، ایک مسکین کا کھانا واجب ہے یا نہیں؟ اس میں علما کے دو قول ہیں۔ صحیح قول جس پر اکثر اہل علم ہیں، یہی ہے کہ ہر دن کے عوض فدیہ دینا واجب ہے۔ جس طرح سیدنا ابن عباس رضی اللہ عنہما وغیرہ سلف نے ﴿يُطِيقُونَهُ﴾ کی تفسیر لفظ ”يَتَجَشَّمُونَهُ“ (تکلیف محسوس کرتے ہیں) کے ساتھ کی ہے۔^(۳)

سیدنا عبداللہ بن مسعود رضی اللہ عنہ کا بھی یہی قول ہے۔ اسی کو امام بخاری نے بھی اختیار کیا ہے۔ امام بخاری کے الفاظ یہ ہیں کہ جو شیخ کبیر (بہت بوڑھا) روزے کی طاقت نہ رکھتا ہو، وہ کھانا کھلا دے۔ سیدنا انس رضی اللہ عنہ جب بوڑھے ہو گئے تو ایک یا دو سال تک روزانہ ایک مسکین کو گوشت روٹی کھلائی اور خود افطار کیا۔^(۴) یہ بات جس پر بخاری رضی اللہ عنہ ہیں، اس کو حافظ ابو یعلیٰ موصلی رضی اللہ عنہ نے مسند میں ذکر کیا ہے، یعنی ایوب بن ابی تمیمہ رضی اللہ عنہ نے کہا کہ انس رضی اللہ عنہ روزہ رکھنے سے ضعف کی وجہ سے عاجز ہو گئے تو انھوں نے ایک بڑا طباق (تھال) ثرید کا تیار کر کے تیس مسکینوں کو بلا کر کھلا دیا۔^(۵) سیدنا انس رضی اللہ عنہ کی یہ روایت کئی طرق سے آئی ہے۔ اسی حکم میں حاملہ اور دودھ پلانے والی عورت کو بھی رکھا گیا ہے کہ جب اس کو اپنی یا بچے کی جان کا ڈر ہو تو افطار کرے، فدیہ دے یا قضا رکھے۔ بعض کا یہ قول ہے کہ صرف فدیہ دیں، قضا نہ رکھیں اور بعض نے کہا ہے کہ بلکہ قضا بغیر فدیہ واجب ہے اور کسی نے کہا ہے کہ صرف افطار ہے، نہ فدیہ اور نہ قضا ہے۔^(۶)

روزے کی تاریخ:

روزہ ایک قدیم عبادت ہے، جو آدم علیہ السلام سے لے کر اس دم تک یکساں فرض رہی۔ اللہ تعالیٰ نے کسی امت کو

(۱) صحیح البخاری، رقم الحدیث (۴۲۳۵)

(۲) تفسیر ابن کثیر (۱/۲۸۱)

(۳) تفسیر الطبری (۳/۴۳۱) اس کی سند حسن ہے۔

(۴) صحیح البخاری (۴/۱۶۳۷)

(۵) مسند أبي يعلى (۷/۲۰۴) اس کی سند منقطع ہے۔ ایوب بن ابی تمیمہ رضی اللہ عنہ کا سیدنا انس رضی اللہ عنہ سے سماع ثابت نہیں ہے۔

(۶) تفسیر ابن کثیر (۱/۲۸۱، ۲۸۲)

روزے کی فرضیت سے خالی نہیں چھوڑا۔ یہ بات نہیں ہے کہ صرف مسلمانوں ہی پر فرض کیا ہو۔ ہاں یہ اور بات ہے کہ صوم کے انداز اور وقت میں اختلاف ہو۔ اہل کتاب پر تو یہی رمضان کا روزہ فرض تھا، مگر انھوں نے بدل ڈالا۔ غفل بن حنظلہ رضی اللہ عنہ سے مرفوعاً مروی ہے، کہتے ہیں کہ نصاریٰ پر رمضان کے روزے فرض تھے۔ اتفاقاً ان کا بادشاہ بیمار ہوا تو انھوں نے کہا کہ اگر اللہ ان کو شفا دے گا تو ہم دس روزے زیادہ رکھا کریں گے۔ پھر دوسرا شخص بادشاہ ہوا، اس نے گوشت کھایا تو منہ دُکھنے لگا۔ اس نے کہا کہ اگر مجھ کو شفا ہوگئی تو سات روزے اور رکھوں گا۔ پھر تیسرا بادشاہ ہوا، اس نے کہا کہ ان تین دن کو بھی پورا کرنا چاہیے، ہم ربیع میں روزہ رکھیں گے۔ سو ایسا ہی کیا تو اس طرح پچاس روزے ہو گئے۔^(۱)

بیماری اور سفر کی حالت میں روزے کا حکم:

بیمار کو اگر روزہ رکھنے کی طاقت نہیں تو افطار عزیمت ہوگا اور اگر طاقت ہے، مگر مشکل کے ساتھ تو افطار رخصت ہے۔ جمہور کا یہی قول ہے۔ وہ کہتے ہیں کہ جس سفر میں افطار کی اجازت ہے، وہ اتنا سفر ہوتا ہے جس پر نماز قصر کی جاتی ہے۔ سفر کی مقدار میں جو اختلاف ہے، وہ معروف ہے۔ پھر بعض نے ایسی مقدمات بیان کی ہیں، جن پر کوئی دلیل قائم نہیں ہے۔ حق یہ ہے کہ جس پر سفر کا نام صادق آتا ہے، وہی سفر افطار کرنے کو مباح قرار دیتا ہے، اسی طرح جس پر مرض کا نام صادق آتا ہے، اس میں افطار کرے۔ اطاعت کے سفر میں افطار کرنے پر تو اجماع ہے، لیکن سفر مباح میں افطار کرنے کے بارے میں اختلاف ہے۔ حق یہ ہے کہ سفر مباح میں بھی افطار کی رخصت ثابت ہے، سفر معصیت مختلف فیہ ہے۔

فدیے کی تفصیل:

لفظ ﴿يُطِيقُونَهُ﴾ کو مخفف و مشدد دونوں طرح پڑھا گیا ہے۔ مخفف کی بنیاد پر آیت منسوخ ہے، جبکہ تشدید واؤ کی بنیاد پر محکم ہے، کیوں کہ تشدید کے معنی تکلیف و مشقت کے ہوتے ہیں۔ اگر باب افعال کا ہمزہ اس جگہ سلب کے واسطے ٹھہرایا جائے تو بھی یہ ہو سکتا ہے۔ اس صورت میں حرف لائے نفی (لا) لانے کی بھی حاجت نہیں ہوگی۔ آیت بھی محکم رہے گی، ورنہ منسوخ ٹھہرے گی۔ فدیے کی مقدار میں اختلاف ہے۔ کسی نے کہا ہے کہ گیہوں ہر دن نصف صاع۔ گندم کے علاوہ ایک صاع۔ بعض نے کہا ہے کہ صرف ایک مد (تقریباً دس چھٹانک) شہر کی عام غذا میں سے دے۔ سیدنا ابن عباس رضی اللہ عنہما نے کہا ہے کہ ہر مسکین کو صبح و شام کا کھانا دے۔ انھوں نے اپنی ام ولد سے کہا تھا کہ تو انہی کے حکم میں ہے، جن کو روزہ رکھنے کی طاقت نہیں، تو کھانا دے اور روزہ نہ رکھ۔ وہ حاملہ تھیں یا دودھ پلانے والی تھیں۔^(۲)

(۱) المعجم الأوسط (۸/ ۱۳۴) اس کی سند منقطع ہے۔ حسن بصری رضی اللہ عنہ کا سماع غفل رضی اللہ عنہ سے ثابت نہیں ہے۔

(۲) تفسیر الطبري (۳/ ۴۲۸) سنن الدارقطني (۲/ ۲۰۶) امام دارقطني رحمہ اللہ نے اس کی سند کو صحیح کہا ہے۔

سیدنا عبداللہ بن عمر رضی اللہ عنہما کی ایک بیٹی نے سوال کیا کہ کیا میں رمضان کے روزے رکھوں؟ وہ حاملہ تھیں۔ کہا: افطار کر اور ہر روز ایک مسکین کو کھانا کھلا۔^(۱) تابعین کی ایک جماعت سے اسی طرح مروی ہے۔ غرضیکہ حاملہ اور دودھ پلانے والی، بوڑھا فانی، بڑھیا فانیہ فدیہ دے کر افطار کر سکتے ہیں اور قضا سے بھی بچ سکتے ہیں۔ اسی طرح سفر، بیماری، حیض اور نفاس افطار کرنے کے لیے عذر ہیں، لیکن ان پر قضا واجب ہے، فدیہ کی اجازت نہیں۔

شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ
مِّنَ الْهُدَى وَالْفُرْقَانِ فَمَنْ شَهِدَ مِنْكُمُ الشَّهْرَ فَلْيَصُمْهُ وَمَنْ
كَانَ مَرِيضًا أَوْ عَلَى سَفَرٍ فَعِدَّةٌ مِّنْ أَيَّامٍ أُخَرَ يُرِيدُ اللَّهُ بِكُمُ
الْيُسْرَ وَلَا يُرِيدُ بِكُمُ الْعُسْرَ وَلِتُكْمِلُوا الْعِدَّةَ وَلِتُكَبِّرُوا
اللَّهَ عَلَى مَا هَدَاكُمْ وَلَعَلَّكُمْ تَشْكُرُونَ ﴿۱۸۵﴾

رمضان کا مہینا وہ ہے جس میں قرآن نازل کیا گیا جو انسانوں کے لیے ہدایت ہے اور اس میں ہدایت کی واضح اور حق کو باطل سے جدا کرنے والی دلیلیں ہیں، پھر تم میں سے جو شخص اس مہینے کو پائے تو اسے چاہیے کہ اس کے روزے رکھے اور جو شخص بیمار ہو یا سفر پر ہو تو دوسرے دنوں میں گنتی پوری کرے۔ اللہ تمہارے لیے آسانی چاہتا ہے اور وہ تمہارے لیے تنگی نہیں چاہتا اور تاکہ تم گنتی پوری کرو اور اس پر اللہ کی بڑائی بیان کرو کہ اس نے تمہیں ہدایت دی اور تاکہ تم شکر کرو (۱۸۵)

رمضان کی فضیلت اور اس میں قرآن کا نزول:

موضح قرآن میں ہے: ”اس سے معلوم ہوا کہ رمضان کا مہینا اسی لیے مقرر ہوا ہے کہ اس میں قرآن اُترا ہے۔ پس قرآن کی خدمت اس مہینے میں پہلے چاہیے، اسی سبب سے رسول اللہ ﷺ نے تراویح کو ماہِ رمضان میں مقرر فرمایا۔ آپ ﷺ نے چند روز تراویح کی جماعت کرا کے پھر نہ کرائی کہ قرآن میں صریح اشارے ہیں (رسول اللہ ﷺ کے مستقل عمل کو فرض قرار دینے کے)۔ کہیں یہ نماز اُمت پر فرض نہ ہو جائے۔“

اللہ پاک نے اس آیت میں سب مہینوں کو چھوڑ کر رمضان کی تعریف فرمائی اور اس مہینے کو قرآن اُتارنے کے لیے پسند کیا۔ حدیث میں آیا ہے کہ یہ وہ مہینا ہے، جس میں اللہ تعالیٰ کی کتابیں پیغمبروں پر اُترا کرتی ہیں۔ امام

احمد رحمہ اللہ نے واثلہ بن اسقع رحمہ اللہ سے مرفوعاً روایت کیا ہے کہ ابراہیم علیہ السلام کے صحیفے رمضان کی پہلی رات کو اترے، تو رات چھٹی رمضان کو، انجیل تیرہویں رمضان کو اور قرآن چوبیسویں رمضان کو نازل ہوا۔^(۱)

سیدنا جابر رضی اللہ عنہ کی حدیث میں یوں آیا ہے کہ زبور بارہویں رمضان کو، انجیل اٹھارویں رمضان کو اتری اور باقی کتابیں اسی طرح جیسے پہلے بیان ہوا۔ اس کو ابن مردویہ نے روایت کیا ہے۔^(۲) یہ سارے صحیفے اور تینوں کتابیں جس کسی نبی پر اتریں، یک دم اتریں، رہا قرآن تو سب کا سب ایک ہی دفعہ آسمان دنیا پر بیت العزت میں اتر ا۔ یہ ماجرا ماہ رمضان میں شب قدر کو پیش کیا، جیسے اللہ تعالیٰ نے فرمایا: ﴿إِنَّا أَنْزَلْنَاهُ فِي لَيْلَةِ الْقَدْرِ﴾ [القدر: ۱] ”بے شک ہم نے اس (قرآن) کو لیلۃ القدر میں نازل کیا۔“ نیز فرمایا: ﴿إِنَّا أَنْزَلْنَاهُ فِي لَيْلَةِ مُبَرَّكَةٍ﴾ [الدخان: ۳] ”بلاشبہ ہم نے اسے ایک بابرکت رات میں نازل کیا۔“ پھر تھوڑا تھوڑا واقعات اور حادثات کے مطابق الگ الگ اترتا رہا۔ سیدنا ابن عباس رضی اللہ عنہما سے اسی طرح کئی طرق سے مروی ہے۔^(۳) اس آیت کا یہی مطلب ہے: ﴿وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً كَذَلِكَ لِنُثَبِّتَ بِهِ فُؤَادَكَ ۖ وَرَتَّلْنَاهُ تَرْتِيلًا﴾ [الفرقان: ۳۲-۳۳] ”اور کافروں نے کہا: اس پر یہ قرآن ایک ہی بار اکٹھا کیوں نہیں نازل کیا گیا؟ اسی طرح (ہم نے نازل کیا) ہے، تاکہ ہم اس سے آپ کا دل مضبوط کریں اور ہم نے اسے خوب ٹھہر ٹھہر کر پڑھ سنایا ہے۔ اور وہ (کافر) جب آپ کے پاس کوئی مثال (اعتراض) لے کر آئیں تو ہم (جواب میں) آپ کو حق اور (اس کی) بہت اچھی توجیہ و تفسیر بتا دیتے ہیں۔“ غرضیکہ جب مشرکین کوئی جھگڑا لاتے تو اللہ ان کا جواب دیتا، اس لیے وقتاً فوقتاً نازل ہوتا رہا۔

قرآن کی فضیلت:

رمضان کی تعریف کے بعد قرآن کی تعریف بیان فرمائی ہے کہ یہ وہ چیز ہے جس سے بندوں کے دلوں کو ہدایت ہوتی ہے۔ وہ بندے، جو اس پر ایمان لائے ہیں، اس کی تصدیق کرتے ہیں اور اس کے تابع ہیں۔ نشانیوں سے مراد کھلی کھلی دلیلیں اور جہتیں ہیں، جو ضلالت کے منافی ہدایت پر اور سرکشی کے مخالف رشد پر صاف صاف دلالت کرتی ہیں۔ نیز حق کو باطل سے اور حرام کو حلال سے جدا کرتی ہیں۔ بعض سلف کا یہ قول ہے کہ اس مہینے کو صرف رمضان نہ کہو، ماہ رمضان یا رمضان کا مہینا کہو۔ لیکن یہ ٹھیک نہیں ہے۔ کیوں کہ اس سلسلے میں جو حدیث سیدنا ابو ہریرہ رضی اللہ عنہ

(۱) مسند أحمد (۴/ ۱۰۷) السلسلة الصحيحة، رقم الحديث (۱۵۷۵)

(۲) مسند أبي يعلى (۴/ ۱۳۵) امام پیشی رحمہ اللہ فرماتے ہیں: ”وفيه سفیان بن وکیع وهو ضعيف“ (مجمع الزوائد: ۱/ ۴۶۵)

(۳) تفسیر ابن أبي حاتم (۱/ ۳۰۱، ۳۱۱) مستدرک الحاکم (۲/ ۲۴۲) امام حاکم اور ذہبی رحمہ اللہ نے اس کو صحیح کہا ہے۔

سے مروی ہے، وہ ضعیف و منکر ہے۔ بخاری کی صحیح حدیث میں یوں آیا ہے: «مَنْ صَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ»^① ”جو کوئی ایمان سے اور طلبِ ثواب کی نیت سے رمضان کے روزے رکھے تو اس کے پہلے گناہ بخش دیے جاتے ہیں۔“ معلوم ہوا کہ دونوں طرح بولنا درست ہے۔

رمضان کے روزے کی فرضیت:

یہ آیت شریفہ اس شخص کے لیے روزے کے فرض ہونے کی دلیل ہے، جس نے صحت کی حالت میں اپنے شہر یا مستقر پر رمضان کا چاند پایا۔ اس آیت نے افطار اور فدیے کی اس اجازت کو جو پہلی آیت میں تھی، منسوخ کر دیا، مگر مریض اور مسافر کو رخصت ہے کہ وہ جتنے دن افطار کرے، اتنے دن پھر قضا رکھ لے۔ اللہ تعالیٰ کو آسانی منظور ہے نہ کہ مشکل۔

سفر میں روزے کے مسائل:

① امام ابن حزم رحمہ اللہ نے ”المحلی“ میں صحابہ کرام رضی اللہ عنہم اور تابعین عظام رحمہم کی ایک جماعت سے نقل کیا ہے کہ جو شخص مہینے کے شروع میں مقیم تھا، پھر درمیان ماہ میں مسافر ہوا تو یہ سفر اللہ تعالیٰ کے اس فرمان کی روشنی میں: ﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ (آیت زیر تفسیر) ”پھر تم میں سے جو شخص اس مہینے کو پائے تو اسے چاہیے کہ اس کے روزے رکھے۔“ اس کے افطار کے لیے عذر نہیں ہے۔^② افطار کرنے کی اس مسافر کو اجازت ہے، جس نے راہ میں چاند دیکھا۔ حافظ ابن کثیر رحمہ اللہ کہتے ہیں کہ یہ قول غریب ہے، اس حکایت پر اعتراض ہے، اس لیے کہ سنت صحیحہ سے ثابت ہو چکا ہے کہ رسول اللہ ﷺ ماہ رمضان میں غزوہ فتح مکہ کے لیے نکلے تو کدید میں پہنچ کر افطار کیا اور سب کو افطار کرنے کا حکم دیا۔ یہ حدیث صحیحین میں ہے۔^③

② صحابہ رضی اللہ عنہم اور تابعین کی ایک جماعت کا یہی مذہب ہے کہ اللہ کے اس فرمان کے مطابق: ﴿فَعِدَّةٌ مِّنْ أَيَّامٍ أُخَرَ﴾ ”تو دوسرے دنوں میں گنتی پوری کرے۔“ سفر میں افطار کرنا واجب ہے۔ مگر صحیح قول جمہور کا ہے کہ یہ مستحب ہے، فرض نہیں۔ کیوں کہ حدیث میں آیا ہے کہ صحابہ کرام رضی اللہ عنہم رسول اللہ ﷺ کے ہمراہ سفر پر رمضان میں نکلتے تو کوئی روزہ دار ہوتا، کوئی بغیر روزے کے ہوتا، ایک دوسرے پر عیب نہ لگاتا۔^④ اگر افطار واجب ہوتا تو ضرور صوم کا انکار کیا جاتا، بلکہ ایسی حالت میں خود رسول اللہ ﷺ کے فعل سے روزہ دار ہونا ثابت ہے۔ سیدنا ابو الدرداء رضی اللہ عنہ کہتے ہیں کہ ہم رسول اللہ ﷺ کے ہمراہ ماہ رمضان میں نکلے گرمی بہت سخت تھی، لوگ گرمی

② المحلی (۶/ ۲۴۷)

① صحیح البخاری، رقم الحدیث (۳۸)

③ صحیح البخاری، رقم الحدیث (۱۸۴۲) صحیح مسلم، رقم الحدیث (۱۱۱۳) تفسیر ابن کثیر (۱/ ۲۸۳)

④ صحیح البخاری، رقم الحدیث (۱۸۴۵) صحیح مسلم، رقم الحدیث (۱۱۱۸)

کے مارے ہاتھ سر پر رکھتے، ہم میں سوائے رسول اللہ ﷺ اور عبداللہ بن رواحہ رضی اللہ عنہ کے کوئی روزے دار نہ تھا۔ یہ حدیث صحیحین میں ہے۔^①

③ ایک گروہ نے، جن میں امام شافعی رحمہ اللہ بھی ہیں، یہ کہا ہے کہ سفر میں روزہ افطار سے افضل ہے، کیوں کہ رسول اللہ ﷺ نے سفر میں روزہ رکھا ہے۔ دوسرے گروہ نے کہا ہے کہ بلکہ افطار صوم سے افضل ہے۔ انھوں نے رخصت کو اختیار کیا، کیوں کہ حدیث میں آیا ہے کہ رسول اللہ ﷺ سے سفر میں روزہ رکھنے کے بارے میں پوچھا گیا تھا تو آپ ﷺ نے فرمایا کہ جس نے افطار کیا، اس نے اچھا کیا اور جس نے روزہ رکھا، اس پر کچھ گناہ نہیں۔^② دوسری حدیث میں یوں فرمایا ہے کہ تم اللہ کی رخصت کو پکڑو کہ جس کی اجازت تم کو دی ہے۔^③ تیسرے گروہ نے کہا ہے کہ دونوں صورتیں برابر ہیں۔ کیوں کہ سیدہ عائشہ رضی اللہ عنہا سے مروی حدیث میں آیا ہے کہ حمزہ سلمی رضی اللہ عنہ نے کہا تھا کہ اے اللہ کے رسول! میں بہت روزے رکھتا ہوں، کیا سفر میں بھی رکھوں؟ آپ ﷺ نے فرمایا: چاہے رکھ، چاہے نہ رکھ۔ یہ حدیث صحیحین میں ہے۔^④ چوتھے گروہ نے کہا ہے کہ اگر روزہ مشکل ہو تو افطار افضل ہے۔ سیدنا جابر رضی اللہ عنہ سے مروی حدیث کی دلیل سے کہ رسول اللہ ﷺ نے ایک مرد کو دیکھا جس پر چھتری لگائی گئی ہے۔ پوچھا یہ کیا ہے؟ کہا کہ روزے دار ہے۔ فرمایا کہ سفر میں روزے کا رکھنا نیکی نہیں ہے۔ اس کو شیخین نے روایت کیا ہے۔^⑤

حافظ ابن کثیر رحمہ اللہ کہتے ہیں کہ ہاں، اگر سنت سے منہ پھیرے اور افطار کرنے کو مکروہ سمجھے تو اس پر افطار کرنا لازمی اور روزہ رکھنا حرام ہوگا، کیوں کہ مسند احمد میں سیدنا عبداللہ بن عمر اور سیدنا جابر رضی اللہ عنہما سے آیا ہے: «مَنْ لَمْ يَقْبَلْ رُخْصَةَ اللَّهِ كَانَ عَلَيْهِ مِنَ الْإِثْمِ مِثْلُ جِبَالِ عَرَفَةَ»^⑥ یعنی ”جس نے اللہ کی رخصت کو منظور نہ کیا، اس پر عرفات کے پہاڑ کے برابر گناہ ہے۔“

گر طمع خواہد زمن سلطان دیں
خاک بر فرق قناعت بعد ازیں
”اگر دین کا بادشاہ مجھ سے طمع چاہتا ہو تو ایسے میں قناعت کے سر پر خاک ڈالے۔“

④ روزے کی قضا لگاتار رکھے یا الگ الگ؟ اس میں دو قول ہیں: ایک یہ کہ لگاتار رکھے، کیوں کہ قضا فرض ادا کرنے

① صحیح البخاری، رقم الحدیث (۱۸۴۳) صحیح مسلم، رقم الحدیث (۱۱۲۲)

② صحیح مسلم (۱۱۲۱)

③ سنن النسائي (۲۲۵۸) صحیح الترغیب والترہیب (۲۵۵/۱) ④ صحیح البخاری (۱۸۴۱) صحیح مسلم (۱۱۲۱)

⑤ صحیح البخاری، رقم الحدیث (۱۸۴۴) صحیح مسلم، رقم الحدیث (۱۱۱۵)

⑥ مسند أحمد (۷۱/۲) اس روایت کی سند میں ”ابن لہیعہ“ ضعیف راوی ہے۔ السلسلة الضعيفة، رقم الحدیث (۱۹۴۹) تفسیر

کے لیے ہے۔ دوسرا قول یہ ہے کہ چاہے الگ الگ رکھے، چاہے لگاتار۔ جمہور سلف اور خلف اسی طرف گئے ہیں۔ دلیلیں بھی اسی بات پر ثابت ہیں، کیوں کہ رمضان میں لگاتار رکھنا فرض ہونے کی وجہ سے تھا کہ مہینہ پورا ہو جائے، جب رمضان نہ رہا تو اب مقصود صرف روزہ رہ گیا، بس گنتی پوری کر لے۔ اسی لیے اللہ تعالیٰ نے فرمایا ہے: ﴿فَعِدَّةٌ مِّنْ أَيَّامٍ أُخَرَ﴾ (آیت زیر تفسیر) ”تو دوسرے دنوں میں گنتی پوری کرے۔“

دین کی خصوصیت؛ آسانی:

پھر یہ فرمایا ہے کہ مراد آسانی ہے نہ کہ دشواری۔ ابو قتادہ رضی اللہ عنہ ایک اعرابی سے روایت کرتے ہیں کہ اس نے رسول اللہ ﷺ سے سنا، وہ فرما رہے تھے: «إِنَّ خَيْرَ دِينِكُمْ أَيْسَرُهُ، إِنَّ خَيْرَ دِينِكُمْ أَيْسَرُهُ»^(۱) (رواہ أحمد) ”بے شک تمہارا بہترین دین وہ ہے، جو زیادہ آسان ہے، یقیناً تمہارا بہترین دین وہ ہے، جو زیادہ آسان ہے۔“ سیدنا عروہ رضی اللہ عنہ نے کہا ہے کہ ہم رسول اللہ ﷺ کے منتظر تھے کہ اتنے میں آپ آئے، سر سے وضو یا غسل کی وجہ سے پانی ٹپک رہا تھا۔ آپ ﷺ نے نماز پڑھی، لوگوں نے پوچھنا شروع کیا کہ اس کام میں ہم پر کچھ حرج ہے؟ آپ ﷺ نے تین بار فرمایا: «إِنَّ دِينَ اللَّهِ يُسَّرُ» یعنی ”اللہ کا دین آسان ہے۔“ اس کو احمد اور ابن مردویہ رحمہما اللہ نے اسی آیت کی تفسیر میں روایت کیا ہے۔^(۲) سیدنا انس بن مالک رضی اللہ عنہ کے الفاظ یوں ہیں کہ آپ ﷺ نے فرمایا: «يَسِّرُوا وَلَا تُعَسِّرُوا، وَسَكِّنُوا وَلَا تُنْفِرُوا»^(۳) (رواہ أحمد و الشیخان) ”آسانی کرو اور تنگی مت کرو اور تسکین دو اور نفرت مت دلاؤ۔“ صحیحین میں آیا ہے کہ جب آپ ﷺ نے معاذ اور ابو موسیٰ رضی اللہ عنہما کو یمن کی طرف بھیجا تو یہ کہا: «بَشِّرَا وَلَا تُنْفِرَا، يَسِّرَا وَلَا تُعَسِّرَا وَتَطَاوَعَا وَلَا تَخْتَلِفَا»^(۴) ”خوش خبری دو اور نفرت مت دلاؤ، آسانی پیدا کرو، تنگی مت کرو اور اتفاق کرو اور اختلاف مت کرو۔“

نیز مسانید میں آیا ہے کہ آپ ﷺ نے فرمایا: «بُعِثْتُ بِالْحَنِيفِيَّةِ السَّمْحَةِ»^(۵) ”میں دینِ خالص اور آسانی کے ساتھ بھیجا گیا ہوں۔“ مجن بن ادراع رضی اللہ عنہ کہتے ہیں کہ رسول اللہ ﷺ نے ایک آدمی کو دیکھا کہ نماز پڑھ رہا ہے، تھوڑی دیر تک اس کو دیکھتے رہے، پھر فرمایا: کیا یہ سچے دل سے پڑھ رہا ہے؟ انھوں نے کہا کہ مدینے والوں میں سے سب سے زیادہ نمازی یہی شخص ہے۔ فرمایا کہ اس کو یہ بات نہ سناؤ کہ وہ ہلاک ہو جائے گا۔ پھر فرمایا: «إِنَّ اللَّهَ إِنَّمَا

(۱) مسند أحمد (۳/ ۴۷۹) امام بیہقی رحمہ اللہ فرماتے ہیں: ”رجاله رجال الصحيح“ (مجمع الزوائد: ۱/ ۲۲۸)

(۲) مسند أحمد (۵/ ۶۹) حافظ ابن حجر رحمہ اللہ نے اس کی سند کو حسن کہا ہے۔ فتح الباری (۱/ ۹۴)

(۳) صحيح البخاري، رقم الحديث (۵۷۷۴) صحيح مسلم، رقم الحديث (۱۷۳۴) مسند أحمد (۳/ ۱۳۱)

(۴) صحيح البخاري، رقم الحديث (۲۸۷۳) صحيح مسلم، رقم الحديث (۱۷۳۳)

(۵) مسند أحمد (۵/ ۲۶۶) السلسلة الصحيحة، رقم الحديث (۲۹۲۴)

أَرَادَ بِهَذِهِ الْأُمَّةِ الْيُسْرَ وَلَمْ يُرِدْ بِهِمُ الْعُسْرَ^① (رواہ ابو بکر بن مردویہ) ”تحقیق اللہ تعالیٰ نے اس امت پر آسانی چاہی اور تنگی نہ چاہی۔“ معلوم ہوا کہ اس شخص کے عبادت میں زیادہ انہماک کو ”یسر“ کے خلاف سمجھا، کیوں کہ ہر بات کا اختیار کرنا آسان ہے، نباہ کرنا مشکل ہوتا ہے۔ جتنا نباہ سکے، اتنی ہی عبادت کرے۔ مشکل میں نہ پڑے۔

عبادت کے اختتام کے بعد اللہ کی بڑائی کا حکم:

اللہ تعالیٰ کی بڑائی کرنے کا یہ مطلب ہے کہ جب عبادت کر چکے تو اللہ کا ذکر کرے اور تکبیر کہے، جیسے رمضان کے ختم ہونے کے بعد نماز عید کو جاتے ہوئے اللہ اکبر وغیرہ ذکر کیا کرتے ہیں۔ جیسے اللہ تعالیٰ نے فرمایا: ﴿فَإِذَا قَضَيْتُمْ مَنَاسِكَكُمْ فَاذْكُرُوا اللَّهَ كَذِكْرِكُمْ آبَاءَكُمْ أَوْ أَشَدَّ ذِكْرًا﴾ [البقرة: ۲۰۰] ”پھر جب تم اپنے حج کے ارکان پورے کر چکو تو اللہ کو اس طرح یاد کرو جس طرح تم اپنے باپ دادا کو یاد کیا کرتے تھے، بلکہ اس سے بھی بڑھ کر (اللہ کو یاد کرو)۔“ نیز فرمایا: ﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ﴾ [الجمعة: ۱۰] ”پھر جب نماز پوری ہو جائے، تو تم زمین میں پھیل جاؤ اور اللہ کا فضل تلاش کرو، اور اللہ کو کثرت سے یاد کرو، شاید تم فلاح پاؤ۔“ نیز فرمایا: ﴿وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلَ الْغُرُوبِ﴾^{③۹} ﴿وَمِنَ اللَّيْلِ فَسَبِّحْهُ وَأَدْبَرَ السُّجُودِ﴾^{④۰} [ق: ۳۹-۴۰] ”اور اپنے رب کی حمد کے ساتھ تسبیح کریں، طلوع آفتاب سے پہلے اور غروب آفتاب سے پہلے۔ اور رات کے کچھ حصے میں پھر آپ اس کی تسبیح کریں، اور سجود (نمازوں) کے بعد بھی۔“ اسی لیے حدیث شریف میں فرض نماز کے بعد ”سُبْحَانَ اللَّهِ“، ”الْحَمْدُ لِلَّهِ“ اور ”اللَّهُ أَكْبَرُ“ کا ورد کرنے کو مستحب کہا گیا ہے۔^②

عید الفطر میں تکبیر کا مسئلہ:

سیدنا عبد اللہ بن عباس رضی اللہ عنہما کہتے ہیں کہ عید الفطر میں تکبیر کہنی چاہیے۔ ان کی دلیل یہی آیت ہے: ﴿لِتُكَبِّرُوا اللَّهَ عَلَى مَا هَدَاكُمْ﴾ [الحج: ۳۷] ”تا کہ تم اس پر اللہ کی بڑائی بیان کرو کہ اس نے تمہیں ہدایت دی۔“ یہاں تک کہ داود بن علی اصفہانی ظاہری رحمہ اللہ اس طرف گئے ہیں کہ عید الفطر میں تکبیر کہنا واجب ہے، کیوں کہ ظاہر وجوب کا حکم ہے۔ حافظ ابن کثیر رحمہ اللہ نے کہا ہے کہ ان کے مقابلے میں امام ابو حنیفہ رحمہ اللہ کا مذہب ہے کہ عید الفطر میں تکبیر کہنا ہی مشروع نہیں۔ باقی لوگ مستحب بتلاتے ہیں۔

احسان ماننے کا مطلب یہ ہے کہ جب تم نے اللہ کی اطاعت کے لیے فرائض ادا کیے، محارم چھوڑے، اللہ کی حدود کا تحفظ کیا تو اب تم شکر کرنے والوں اور احسان ماننے والوں میں داخل ہو سکتے ہو۔^③

① المعجم الكبير (۲۰/۲۹۸) امام بخاری رحمہ اللہ فرماتے ہیں: ”رجاله رجال الصحيح“ (مجمع الزوائد: ۳/۶۸۹)

② صحيح مسلم، رقم الحديث (۵۹۷)

③ تفسير ابن كثير (۱/۲۸۵)

وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ
إِذَا دَعَانِ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ ﴿١٨٦﴾

اور (اے نبی!) جب میرے بندے آپ سے میرے بارے میں سوال کریں تو بے شک میں قریب ہوں، میں دعا کرنے والے کی دعا قبول کرتا ہوں، جب بھی وہ مجھ سے دعا کرے، پس چاہیے کہ وہ بھی میرے حکموں کو مانیں اور مجھ پر ایمان لائیں، تاکہ وہ ہدایت پائیں ﴿186﴾

اللہ قریب ہے اور بندوں کی دعا سنتا ہے:

اوپر کی آیت میں فرمایا تھا کہ اللہ تعالیٰ کی بڑائی کرو، یعنی عید کے دن بلند آواز سے تکبیریں کہو۔ دوسری آیت میں فرمایا کہ اللہ دور نہیں، بلند آواز سے اسے پکارنا تمہارے فائدے کے لیے ہے۔ معاویہ قشیری رحمہ اللہ نے کہا ہے کہ ایک اعرابی نے رسول اللہ صلی اللہ علیہ وسلم سے پوچھا کہ ہمارا رب نزدیک ہو تو ہم چپکے سے بات کریں، دور ہو تو پکاریں، رسول اللہ صلی اللہ علیہ وسلم خاموش رہے تو اس پر یہ آیت اُتری۔ ⁽¹⁾ (رواہ ابن ابی حاتم) امام ابن جریر اور ابن مردویہ رحمہما اللہ نے حسن رحمہ اللہ کی سند سے یہ الفاظ نقل کیے ہیں کہ اصحاب رسول اللہ صلی اللہ علیہ وسلم نے کہا کہ ہمارا رب کہاں ہے؟ اس پر اللہ تعالیٰ نے یہ آیت اُتاری۔ ⁽²⁾ امام عطاء رحمہ اللہ نے کہا ہے کہ جب یہ آیت اُتری: ﴿وَقَالَ رَبُّكُمْ ادْعُونِي أَسْتَجِبْ لَكُمْ﴾ [المؤمن: ٦٠] ”اور تمہارے رب نے کہا ہے: تم مجھے پکارو، میں تمہاری (دعائیں) قبول کروں گا۔“ لوگوں نے کہا کہ اگر ہمیں دعا کی گھڑی معلوم ہو تو دعا کریں۔ اس پر آیت زیر تفسیر نازل ہوئی۔ ⁽³⁾

سیدنا عبداللہ بن عباس رضی اللہ عنہما نے کہا ہے کہ مدینے کے یہودی کہتے ہیں کہ اے محمد صلی اللہ علیہ وسلم! ہمارا رب کیوں کر ہماری دعا سنے گا، تم تو یہ خیال رکھتے ہو کہ ہمارے اور آسمان کے بیچ میں پانچ سو برس کا فاصلہ ہے، ہر آسمان کا موٹا پا بھی اتنا ہی ہے؟ اس پر یہ آیت آئی۔ ⁽⁴⁾ سیدنا ابو موسیٰ اشعری رضی اللہ عنہ نے کہا ہے کہ ہم ایک لڑائی میں رسول اللہ صلی اللہ علیہ وسلم کے ساتھ تھے۔ ہم کسی اونچی نیچی جگہ پر بلند آواز سے تکبیر کہے بغیر اُترتے چڑھتے نہ تھے۔ رسول اللہ صلی اللہ علیہ وسلم نے ہمارے پاس آ کر فرمایا: اے لوگو! اپنی جانوں کو تھامو، تم کسی بہرے یا غائب کو نہیں پکارتے، تم تو سننے والے دیکھنے والے کو پکارتے ہو، جس کو تم پکارتے ہو، وہ تمہاری اس سواری کی گردن سے بھی زیادہ تم سے نزدیک ہے۔ نبی اکرم صلی اللہ علیہ وسلم نے سیدنا عبداللہ بن قیس رضی اللہ عنہ سے فرمایا: اے عبداللہ بن قیس! میں تجھے جنت کے خزانوں میں سے ایک خزانہ نہ سکھا دوں

﴿1﴾ تفسیر الطبری (۳/ ۴۸۰) تفسیر ابن ابی حاتم (۱/ ۳۱۴) اس کی سند پر علامہ احمد شاہ رحمہ اللہ نے مفصل بحث کرتے ہوئے اس کو ”ضعیف جداً“ کہا ہے۔

﴿2﴾ تفسیر الطبری (۳/ ۴۸۱) یہ روایت مرسل ہے۔ ﴿3﴾ تفسیر الطبری (۳/ ۴۸۲) ﴿4﴾ تفسیر البغوی (۱/ ۲۰۴)

اور پڑھا: «لَا حَوْلَ وَلَا قُوَّةَ إِلَّا بِاللَّهِ»^(۱) (أخرجہ الشیخان وبقیة الجماعة و أحمد) ”اللہ کی توفیق کے بغیر گناہ سے پھرنے اور نیکی کرنے کی کوئی طاقت نہیں ہے۔“

سیدنا انس رضی اللہ عنہ سے مروی مرفوع الفاظ یہ ہیں کہ اللہ تعالیٰ فرماتا ہے کہ میں اپنے بندے کے گمان کے پاس ہوں، میں اس کے پاس ہوتا ہوں، جب وہ مجھے پکارتا ہے۔^(۲) (رواہ أحمد) سیدنا ابو ہریرہ رضی اللہ عنہ مرفوعاً کہتے ہیں کہ اللہ تعالیٰ کہتا ہے کہ میں اپنے بندے کے ہمراہ ہوں، جب وہ مجھ کو یاد کرتا ہے اور اس کے دونوں ہونٹ میرے ذکر سے ہلتے ہیں۔^(۳) (رواہ أحمد) امام ابن کثیر رحمہ اللہ نے کہا ہے کہ یہ اس آیت کے مثل ہے: ﴿إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ﴾ [النحل: ۱۲۸] ”بلاشبہ اللہ ان کے ساتھ ہے جنہوں نے پرہیزگاری کی اور وہ احسان کرتے ہوں۔“ نیز اللہ تعالیٰ کا فرمان: ﴿إِنِّي مَعَكُمْ أَسْمِعُ وَأَرَى﴾ [طہ: ۴۶] ”بلاشبہ میں تم دونوں کے ساتھ ہوں، میں سنتا اور دیکھتا ہوں۔“ یہ موسیٰ اور ہارون علیہما السلام کو خطاب ہے۔ مراد یہ ہے کہ اللہ تعالیٰ پکارنے والے کی پکار کو برباد نہیں کرتا، نہ کوئی چیز اسے دعا کے سننے سے باز رکھتی ہے، بلکہ وہ سمیع الدعاء ہے۔

دعا کی ترغیب، بقا اور آداب:

اس آیت میں اس بات کی ترغیب ہے کہ تم دعا کرو، ہم سنیں گے۔ تمہاری دعا ضائع نہیں کی جائے گی۔^(۴) جس طرح سلمان فارسی رضی اللہ عنہ سے حدیث میں مرفوعاً مروی ہے کہ اللہ تعالیٰ اس بات سے شرماتا ہے کہ بندہ اپنے دونوں ہاتھ اس کی طرف پھیلائے، خیر کا سوال کرے اور وہ ان کو نامراد لوٹا دے۔ (رواہ أحمد و أهل السنن) ترمذی نے کہا ہے کہ یہ حدیث غریب ہے۔^(۵) امام مزی رحمہ اللہ نے اطراف میں اس کا ایک متابع ذکر کیا ہے۔^(۶) ابوسعید رضی اللہ عنہ سے مرفوعاً یہ الفاظ مروی ہیں کہ کوئی مسلمان ایسی دعا نہیں کرتا، جس میں کوئی گناہ یا قطع رحمی نہ ہو، مگر اللہ اس کو تین چیزوں میں سے ایک دیتا ہے: یا تو جلدی اس کی دعا قبول کر لیتا ہے، یا آخرت کے لیے جمع کر رکھتا ہے، یا اس کے مثل کوئی برائی دور کر دیتا ہے۔ لوگوں نے کہا کہ اب ہم کثرت سے دعا کریں گے۔ آپ ﷺ نے فرمایا کہ اللہ اس سے بھی زیادہ عطا کرنے والا ہے۔^(۷) (رواہ أحمد)

﴿﴾

^(۱) صحیح البخاری، رقم الحدیث (۶۲۳۶) مسند أحمد (۴/۴۰۲)

^(۲) مسند أحمد (۳/۲۱۰) امام البانی رحمہ اللہ ”السلسلة الصحيحة“ (رقم الحدیث: ۲۰۱۲) میں بحث کرتے ہوئے مذکورہ روایت کو ذکر کر کے فرماتے ہیں: ”سند صحیح علی شرط مسلم“

^(۳) صحیح البخاری (۶/۲۷۳۵) مسند أحمد (۲/۵۴۰) صحیح الجامع، رقم الحدیث (۱۷۵۷) ^(۴) تفسیر ابن کثیر (۱/۲۸۶)

^(۵) مسند أحمد (۵/۴۳۸) سنن أبی داود، رقم الحدیث (۱۴۸۸) سنن الترمذی، رقم الحدیث (۳۵۵۶) سنن ابن ماجہ، رقم الحدیث (۳۸۶۵)

^(۶) تحفة الأشراف (۴/۲۹) ^(۷) مسند أحمد (۳/۱۸) صحیح الترغیب والترہیب (۲/۱۲۸)

سیدنا عبادہ بن صامت رضی اللہ عنہ کہتے ہیں، رسول اللہ صلی اللہ علیہ وسلم نے فرمایا ہے کہ روئے زمین پر کوئی مسلمان اللہ کو کسی دعا میں نہیں پکارتا، مگر اللہ یا تو اس کو دے دیتا ہے یا اس جیسی کوئی برائی روکتا ہے، جب تک کہ وہ کسی گناہ یا قطع رحمی کی دعا نہیں کرتا۔ (رواہ أحمد) ترمذی نے کہا ہے کہ یہ حدیث حسن غریب ہے۔^(۱) امام مالک رحمۃ اللہ علیہ سیدنا ابو ہریرہ رضی اللہ عنہ سے مرفوعاً روایت کرتے ہیں کہ تم میں سے ہر ایک کی دعا قبول ہوتی ہے، جب تک کہ جلدی نہ کرے، ایسے نہ کہے کہ میں نے دعا کی میری دعا قبول نہ ہوئی، پھر تھک کر بیٹھ رہے، دعا کرنا چھوڑ دے۔^(۲) سیدنا انس رضی اللہ عنہ سے مرفوعاً یہ الفاظ مروی ہیں کہ بندہ ہمیشہ خیریت سے رہتا ہے، جب تک کہ جلدی نہ کرے۔ الحدیث۔ (رواہ أحمد)^(۳)

سیدنا عبداللہ بن عمر رضی اللہ عنہما سے مرفوعاً مروی ہے کہ دل یاد رکھنے والے ہیں۔ بعض دل بعض دل سے زیادہ یاد رکھتا ہے، اس لیے جب تم اللہ سے مانگو تو قبولیت کا یقین رکھ کر مانگو، کیوں کہ اللہ تعالیٰ غافل دل سے دعا کو قبول نہیں کرتا۔ (رواہ أحمد) ابن ابی نافع رضی اللہ عنہ کہتے ہیں کہ میں اور سیدہ عائشہ رضی اللہ عنہا بیٹھے تھے، سیدہ عائشہ رضی اللہ عنہا نے رسول اللہ صلی اللہ علیہ وسلم سے اس آیت کے بارے میں پوچھا: ﴿أَجِيبُ دَعْوَةَ الدَّاعِ إِذَا دَعَانِ﴾ (آیت زیر تفسیر) ”میں دعا کرنے والے کی دعا قبول کرتا ہوں، جب بھی وہ مجھ سے دعا کرے۔“ فرمایا: ”اے رب! یہ عائشہ کا مسئلہ ہے۔“ جبریل علیہ السلام اترے، کہا کہ اللہ نے تم کو سلام کہا ہے اور کہا کہ یہ میرا نیک بندہ ہے، جو سچی نیت اور پاک دل سے کہتا ہے: اے رب! میں کہتا ہوں: لبتک، پھر میں اس کا کام کر دیتا ہوں۔ (رواہ ابن مردویہ) یہ حدیث غریب ہے۔^(۴)

دعا اور روزے کا تعلق:

اللہ تعالیٰ نے اس آیت کو احکامِ صیام کے درمیان اس لیے ذکر فرمایا کہ ماہِ رمضان کے پورے ہونے کے وقت یا ہر افطار کے نزدیک دعا میں کوشش کرنا چاہیے، جس طرح کہ سیدنا ابن عمرو رضی اللہ عنہ سے مروی حدیث میں مرفوعاً آیا ہے کہ روزے دار کی دعا افطار کے وقت قبول ہوتی ہے۔ سیدنا ابن عمرو رضی اللہ عنہ جب افطار کرتے تو اہل و عیال کو بلا کر دعا کیا کرتے۔ (رواہ ابو داود الطیالسی) امام ابن ماجہ رحمۃ اللہ علیہ کے نزدیک ان سے دوسرے الفاظ اس طرح مروی ہیں کہ روزے دار کی افطار کے وقت دعا مردود نہیں ہوتی۔ سیدنا ابن عمرو رضی اللہ عنہ افطار کے وقت یہ دعا کرتے: «اللَّهُمَّ إِنِّي

[۱] مسند أحمد (۳۲۹ / ۵) سنن الترمذی، رقم الحدیث (۳۵۷۳) صحیح الترغیب والترہیب (۱۲۸ / ۲)

[۲] الموطأ (۲۱۳ / ۱) صحیح البخاری، رقم الحدیث (۵۹۸۱) صحیح مسلم، رقم الحدیث (۲۷۳۵)

[۳] مسند أحمد (۱۹۳ / ۳) صحیح الترغیب والترہیب (۱۳۲ / ۲)

[۴] مسند أحمد (۱۷۷ / ۲) امام بیہقی رحمۃ اللہ علیہ فرماتے ہیں: ”وإسناده حسن“ (مجمع الزوائد: ۲۲۲ / ۱۰)

[۵] تفسیر ابن کثیر (۲۸۷ / ۱) اس کی سند میں ”اسحاق بن ابراہیم“ سخت ضعیف راوی ہے۔

[۶] مسند الطیالسی (۲۹۹ / ۱) اس کی سند میں ”ابو محمد ملیکی“ غیر معروف راوی ہے۔ امام البانی رحمۃ اللہ علیہ نے بھی ”إرواء الغلیل“ (۴۴ / ۴)

میں مذکورہ روایت نقل کرنے کے بعد اس راوی کے متعلق فرمایا ہے: ”أبو محمد المليكي لم أعرفه“ (ضعیف الجامع،

أَسْأَلُكَ بِرَحْمَتِكَ الَّتِي وَسِعَتْ كُلَّ شَيْءٍ أَنْ تَغْفِرَ لِي^① ”اے اللہ! میں تیری رحمت کا، جو ہر چیز کو شامل اور واسع ہے، واسطہ ڈال کر تجھ سے سوال کرتا ہوں کہ تو مجھ کو بخش دے۔“ سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا ہے کہ تین شخص ایسے ہیں جن کی دعا پھیری نہیں جاتی: ایک امام عادل، دوسرا روزے دار کہ جب تک افطار نہ کرے، تیسرا مظلوم کہ اس کی دعا کو اللہ باذل کے اوپر اٹھا لیتا ہے۔ آسمان کے دروازے کھول دیے جاتے ہیں اور اللہ فرماتا ہے: مجھ کو قسم ہے اپنی عزت کی! میں تیری مدد کروں گا، اگرچہ ایک مدت کے بعد ہو۔^② (رواہ أحمد و اہل السنن)

بترس از آہ مظلوماں کہ ہنگام دعا کردن

آتش سوزان نکند باسپند آنچہ کند دور دل دردمند

”مظلوموں کی آہ سے ڈر کہ دعا کرتے وقت اللہ کی طرف سے قبولیت اس کے استقبال کو آتی ہے۔ جلتی

آگ ململ کے ساتھ وہ سلوک نہیں کرتی، جو کسی دردمند کی آہ کام کرتی ہے۔“

بہر حال جب بندہ اپنے رب سے کوئی چیز مانگتا ہے تو اللہ اس بندے سے قریب ہوتا ہے۔ کسی نے کہا ہے کہ اس آیت میں رب کے نزدیک اور دور ہونے کے متعلق سوال تھا۔ کسی نے کہا ہے کہ دعا کی قبولیت کے متعلق تھا۔ بدلیل ﴿أُجِيبُ دَعْوَةَ الدَّاعِ﴾ لیکن سابقہ روایات سے قطع نظر کرتے ہوئے ظاہر یہ ہے کہ سوال دونوں ہی امور کے متعلق تھا۔ پھر کسی نے کہا ہے کہ یہ قرب قبولیت کا ہے۔ کسی نے کہا ہے کہ علم کا ہے۔ کسی نے کہا ہے کہ یہ قرب انعام کا ہے۔ کشاف میں ہے کہ یہ قرب دراصل قبولیت کی آسانی سے عبارت ہے۔^③ اس لیے کہ محسوس ہونے والا قرب ممکن نہیں ہے۔ لیکن سچی بات اور حق اور سچ مسئلہ یہ ہے کہ قرب قریب مجیب کی ایک صفت ہے، ہم کو اس پر ایمان لانا چاہیے اور تاویل سے کچھ غرض نہیں رکھنی چاہیے۔

اجابت دعا اور استجاب دعا:

آیت زیر تفسیر کے ایک معنی یہ بھی ہیں کہ میں پکارنے والے کی پکار کو قبول کرتا ہوں، جس طرح حدیث میں آیا ہے کہ دعا عبادت ہے۔ (أخرجہ أبو داود وغیرہ من حدیث النعمان بن بشیر) مگر ظاہر ہے کہ اس جگہ اجابت اپنے لغوی معنی پر ہے۔ دعا کے عبادت ہونے سے یہ بات لازم نہیں آتی۔ اجابت کا مطلب دعا کا قبول ہونا ہے۔ کیوں کہ اجابت اور چیز ہے اور اس عبادت کا قبول ہونا اور بات ہے۔ مطلب صرف اتنا ہے کہ اللہ جس طرح چاہتا ہے،

① سنن ابن ماجہ، رقم الحدیث (۱۷۵۳) امام بصری رضی اللہ عنہ فرماتے ہیں: ”وإسناده صحيح“ (إتحاف الخیرة: ۱۰۲/۳)

② مسند أحمد (۲/۳۰۴) سنن الترمذی، رقم الحدیث (۳۵۹۸) سنن ابن ماجہ، رقم الحدیث (۱۷۵۲) اس کی سند میں ابو مدلہ

مجهول راوی ہے۔ (السلسلة الضعيفة، رقم الحدیث: ۱۳۵۸)

③ تفسیر الکشاف (۱/۲۵۵)

④ سنن أبي داود، رقم الحدیث (۱۴۷۹) سنن الترمذی، رقم الحدیث (۲۹۶۹) سنن النسائي الكبرى (۶/۴۵۰) سنن ابن ماجہ،

رقم الحدیث (۳۸۲۸) صحيح الترغيب والترهيب (۲/۱۲۷)

اجابت فرماتا ہے۔ کبھی مطلب جلد حاصل ہو جاتا ہے، یعنی عن قریب اور کبھی دیر میں، یعنی بعید۔ کبھی کوئی بلا دعا کرنے والے کے سر سے ٹل جاتی ہے کہ جو اس کو معلوم بھی نہیں ہوتی۔ پھر فرمایا کہ جب تم مجھے پکارو تو پہلے ایمان اور فرماں برداری کی طرف میری دعوت کو تو مان لو۔ مطلب یہ ہے کہ یہ اللہ کے امر و نہی پر قائم ہو کر دعا مانگتے ہیں اور اجابت کے امیدوار ہیں۔ مجاہد رحمہ اللہ نے کہا ہے کہ یہاں استجابت کے یہ معنی ہیں کہ تم میری اطاعت کرو۔^(۱) لغت میں اجابت کے معنی یہ ہیں کہ بندے کی طرف سے اطاعت ہو اور اللہ کی طرف سے عطا ہو۔

أَحْلَلْ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ هُنَّ لِبَاسٌ لَكُمْ
وَأَنْتُمْ لِبَاسٌ لَهُنَّ عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ
عَلَيْكُمْ وَعَفَا عَنْكُمْ فَالْآنَ بَاشِرُوهُنَّ وَأَبْتَغُوا مَا كَتَبَ اللَّهُ
لَكُمْ وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ
الْخَيْطِ الْأَسْوَدِ مِنَ الْفَجْرِ ثُمَّ أَتِمُّوا الصِّيَامَ إِلَى اللَّيْلِ وَلَا
تُبَاشِرُوهُنَّ وَأَنْتُمْ عَاكِفُونَ فِي الْمَسَجِدِ تِلْكَ حُدُودُ اللَّهِ فَلَا
تَقْرُبُوهَا كَذَلِكَ يُبَيِّنُ اللَّهُ لِّلنَّاسِ لَعَلَّهُمْ يَتَّقُونَ ﴿۱۸۷﴾

تمہارے لیے روزے کی رات کو اپنی عورتوں کے ساتھ صحبت کرنا حلال کر دیا گیا ہے، وہ تمہارے لیے لباس ہیں اور تم ان کے لیے لباس ہو۔ اللہ نے جان لیا کہ بے شک تم اپنے آپ سے خیانت کرتے تھے، چناں چہ اس نے تم پر توجہ فرمائی اور تمہیں معاف کر دیا، اس لیے اب تم ان سے ہم بستری کر سکتے ہو اور اللہ نے تمہارے لیے جو لکھ رکھا ہے وہ تلاش کرو، اور کھاؤ اور پیو، حتیٰ کہ تمہارے لیے صبح کی سفید دھاری کالی دھاری سے واضح (روشن) ہو جائے، پھر تم روزے کو رات تک پورا کرو اور جب تم مسجدوں میں اعتکاف بیٹھو تو اپنی عورتوں سے ہم بستری نہ کرو، یہ اللہ کی حدیں ہیں، لہذا تم ان کے قریب مت جاؤ، اللہ لوگوں کے لیے اپنی آیتیں اسی طرح بیان فرماتا ہے، تاکہ وہ متقی بنیں^(۱۸۷)

رمضان کی راتوں میں کھانے پینے اور بیوی سے مقاربت کی اجازت:

جب روزہ فرض ہوا تو مسلمان سارا رمضان عورت کے پاس نہ جاتے اور پہلی اُمت کی طرح رات کو سو کر پھر نہ کھاتے، اس دوران میں بعض شخص نہ رہ سکے اور رسول اللہ ﷺ سے عرض کی۔ تب یہ آیت اُتری، یعنی تم اپنی چوری

کرتے تھے۔ اللہ نے کھانا منع نہیں کیا، صبح تک رخصت ہے۔ جب سفید دھاری پڑے، وہی صبح صادق ہے، جب تک روشنی ستون سے اونچی رہے، وہ صبح کاذب ہے، مگر اعتکاف میں رات دن عورت کے پاس نہ جائے۔

حافظ ابن کثیر رحمہ اللہ کہتے ہیں کہ یہ اللہ کی طرف سے مسلمانوں کے لیے رخصت ہے، ابتداء اسلام میں افطار کے بعد عشا تک کھانا پینا، صحبت کرنا حلال تھا۔ جب نماز پڑھ لی یا سو گیا تو یہ سب کام حرام ہو گئے، جب تک کہ دوسری رات آئے۔ اس میں ان کو بڑی تکلیف ہوتی تھی۔ بے پردہ ہونے سے مراد اس جگہ جماع کرنا ہے۔^(۱)

سیدنا عبداللہ بن عباس رضی اللہ عنہما اور تابعین عظام رحمہم اللہ وغیرہم کی ایک کثیر جماعت کا یہی قول ہے۔ لباس ہونے کا یہ مطلب ہے کہ تم ان کے پاس چین پاتے ہو۔ وہ تمہارے پاس چین پاتی ہیں، صحابہ و تابعین کی ایک جماعت کا یہی قول ہے۔ ربیع بن انس رحمہ اللہ نے کہا ہے کہ یعنی تم ان کا لحاف ہو اور وہ تمہارا لحاف ہیں۔^(۲) حاصل یہ کہ ہر ایک مرد عورت ایک دوسرے سے خلط ملط ہوتے ہیں اور باہم اُٹھتے بیٹھتے ہیں، اس لیے مناسب نظر آیا کہ ان کو رمضان کی رات میں جماع کی اور ایک دوسرے کو چھونے کی اجازت دے دی جائے، تاکہ اس روک ٹوک سے ان پر کوئی حرج یا تنگی نہ ہو۔

آیت کا شان نزول:

آیت کے سبب نزول کے بارے میں پہلے قیس بن صرمہ رضی اللہ عنہ کا قصہ گزر چکا ہے کہ وہ ایک رات بھوکے سو گئے، دوسرے دن دوپہر کو غش آ گیا، جب نبی کریم ﷺ سے ذکر ہوا تو یہ آیت نازل ہوئی، سب کو بہت خوشی ہوئی۔^(۳) (رواہ أبو إسحاق عن البراء بن عازب بطولہ) اسی طرح سیدنا عمر فاروق رضی اللہ عنہ سے شب رمضان میں جماع واقع ہو گیا تھا، اس پر یہ آیت اُتری۔ یہ ابن عباس رضی اللہ عنہما کا قول ہے۔ یہ دونوں قصے کئی طرق سے مروی ہیں۔

اللہ کے لکھے ہوئے کو طلب کرنے کی تفسیر:

صحابہ رضی اللہ عنہم اور تابعین رحمہم اللہ کی ایک جماعت نے کہا ہے کہ اللہ کے لکھے ہوئے کو طلب کرنے سے مراد یہ ہے کہ اولاد طلب کرو۔ کسی نے کہا ہے کہ بلکہ مراد جماع ہے۔ سیدنا عبداللہ بن عباس رضی اللہ عنہما نے کہا ہے کہ لیلة القدر مراد ہے۔^(۴) امام قتادہ رحمہ اللہ نے کہا ہے کہ جو اللہ نے رخصت دی ہے، اس کو لو۔^(۵) کسی نے کہا ہے کہ قرآن کی مباح کی ہوئی چیزوں کو چاہو اور کسی نے کہا ہے کہ پیبیاں اور لونڈیاں رکھو۔ لیکن قرآن کریم کا انداز ان میں سے کسی ایک خاص بات

(۱) تفسیر ابن کثیر (۱/ ۲۸۸)

(۲) تفسیر الطبری (۳/ ۴۹۶) اس کی سند حسن ہے۔

(۳) صحیح البخاری، رقم الحدیث (۱۸۱۶)

(۴) تفسیر ابن کثیر (۳/ ۵۰۷) تفسیر ابن ابی حاتم (۱/ ۳۱۷) اس کی سند حسن ہے۔

(۵) تفسیر ابن کثیر (۱/ ۲۸۸)

(۶) تفسیر الطبری (۳/ ۴۹۶) اس کی سند حسن ہے۔

(۷) تفسیر ابن کثیر (۳/ ۵۰۷) تفسیر ابن ابی حاتم (۱/ ۳۱۷) اس کی سند حسن ہے۔

(۸) تفسیر الصنعانی (۱/ ۷۱) تفسیر الطبری (۳/ ۵۰۸)

کے لیے تائید نہیں کرتا، نہ ان پر کوئی اور دلیل قائم ہے۔ اسی لیے ابن جریر رحمہ اللہ نے اس آیت کا ان تمام امور کے لیے عام ہونا اختیار کیا ہے۔^(۱) امام حسن بصری رحمہ اللہ نے ”اتَّبِعُوا“ (عین کے ساتھ) پڑھا ہے، یعنی پیروی کرو۔^(۲)

سفید دھاگے کا کالے دھاگے سے واضح ہونا اور فہم صحابہ:

بخاری شریف میں سہل بن سعد رضی اللہ عنہ سے مروی ہے کہ جب یہ آیت اُتری اور لفظ «مِنَ الْفَجْرِ» نہ آیا تو کچھ روزہ دار لوگ پاؤں میں سفید اور سیاہ دھاگا باندھ کر سو جاتے اور جب تک وہ نظر نہ آتے کھاتے پیتے تھے، جب لفظ مذکورہ اُترا تو سمجھے کہ سفید اور سیاہ سے مراد دن اور رات ہے۔^(۳) یہی کام عدی بن حاتم رضی اللہ عنہ نے کیا تھا، صبح پیغمبر صلی اللہ علیہ وسلم سے ذکر کیا تو آپ نے بہ طور مزاح فرمایا: «إِنَّ وَسَادَكَ إِذَا لَعَرِيضُ» یعنی تیرا تکیہ بڑا وسیع ہوگا، جس میں سفید دھاگا یعنی صبح صادق جو آسمان کے کناروں پر دکھائی دیتی ہے، سما گئی ہے۔^(۴) اس سے مراد رات کی سیاہی اور دن کی سفیدی ہے، سیاہ اور سفید دو دھاگے مراد نہیں۔ دوسری روایت میں یوں ہے کہ سیدنا عدی رضی اللہ عنہ نے دھاگے تکیے کے نیچے رکھے تھے، اس پر یہ فرمایا کہ تمہارا تکیہ بہت چوڑا چکلا ہے۔ (رواہ الشیخان)^(۵) بعض روایات میں «إِنَّكَ لَعَرِيضُ الْقَفَا» یعنی تو بڑی گردن والا ہوگا، جو ایسے تکیے پر رکھی جاتی ہے، جس میں صبح صادق سما گئی ہے۔^(۶) بعض میں ہے: «إِنَّكَ لَعَرِيضُ الْعَقْلِ» یعنی تو بڑی وسیع عقل والا ہے۔^(۷) حافظ ابن کثیر رحمہ اللہ کہتے ہیں کہ بعض نے اس کے یہ معنی کیے ہیں کہ تم کند ذہن ہو، مگر یہ معنی ضعیف ہیں، بلکہ مطلب یہ ہے کہ جب تمہارا تکیہ اتنا لمبا چوڑا ٹھہرا تو تمہاری پشت یا عقل بھی عریض ہوگی۔^(۸) لیکن ابن جریر اور ابن ابی حاتم رحمہما اللہ کی روایت میں ایسے ہے کہ جب سیدنا عدی رضی اللہ عنہ نے حال مذکور عرض کیا تو رسول اللہ صلی اللہ علیہ وسلم ہنس پڑے۔ اس سے معلوم ہوتا ہے کہ مراد ان کا نہ سمجھنا ہے۔ واللہ أعلم۔

سحری کا وقت اور فضیلت:

پھر جب اللہ پاک نے صبح تک کھانا مباح کر دیا تو یہ اس بات کی دلیل ہے کہ سحری کرنا مستحب ہے۔ اس

(۲) فتح القدیر (۱/ ۳۳۹)

(۱) تفسیر الطبری (۳/ ۹۰۸-۵۰۹)

(۴) صحیح البخاری، رقم الحدیث (۴۲۳۹)

(۳) صحیح البخاری، رقم الحدیث (۱۸۱۸)

(۵) صحیح البخاری، رقم الحدیث (۴۲۳۹) صحیح مسلم، رقم الحدیث (۱۰۹۰)

(۶) صحیح البخاری، رقم الحدیث (۴۲۴۰)

(۷) یہ الفاظ کہیں سے بھی نہیں ملے۔ البتہ ان الفاظ کو نواب صاحب نے اپنی کتاب ”فتح البیان“ میں بخاری وغیرہ سے نقل کیا ہے تو احتمال ہے کہ سہو یا کتابت کی غلطی کی وجہ سے ”القفا“ ”العقل“ ہو گیا ہو۔ واللہ أعلم بالصواب۔

(۸) تفسیر ابن کثیر (۱/ ۲۹۰)

(۹) تفسیر الطبری (۳/ ۵۱۲) تفسیر ابن ابی حاتم (۱/ ۳۱۸) سنن أبی داود، رقم الحدیث (۲۳۴۹) امام البانی رحمہ اللہ فرماتے ہیں:

”إسناده على شرط الشيخين“ (صحیح أبی داود: ۱۱۴/۷)

لیے کہ یہ کھانا بطور رخصت ٹھہرا اور رخصت کا لینا محبوب ہوتا ہے۔ اسی لیے رسول اللہ ﷺ سے سحری کھانے کی ترغیب دینا ثابت ہوا ہے، سیدنا انس رضی اللہ عنہ سے مرفوعاً مروی ہے، وہ کہتے ہیں کہ تم سحری کھایا کرو، سحری میں برکت ہے۔^(۱) (رواہ الشیخان) صحیح مسلم میں عمرو بن العاص رضی اللہ عنہ سے مرفوعاً آیا ہے کہ ہمارے اور اہل کتاب کے روزوں میں فرق سحری کا کھانا ہے۔^(۲) امام احمد رحمہ اللہ کے نزدیک سیدنا ابوسعید رضی اللہ عنہ کے مرفوع الفاظ یہ ہیں کہ سحری برکت کا لقمہ ہے۔ تم اس کو نہ چھوڑو، اگرچہ ایک گھونٹ پانی ہی کیوں نہ ہو۔ سحری کرنے والوں پر اللہ اور فرشتے درود بھیجتے ہیں۔^(۳) سحری کی ترغیب میں بہت سی حدیثیں آئی ہیں، یہاں تک کہ پانی ہی پی کر کھانے والوں کی طرح ہو جاؤ۔ سحری کو فجر کے طلوع ہونے تک موخر کرنا مستحب ہے۔ جس طرح کہ صحیحین میں سیدنا انس بن مالک رضی اللہ عنہ نے زید بن ثابت رضی اللہ عنہ سے روایت کیا ہے کہ ہم نے رسول اللہ ﷺ کے ساتھ سحری کی، پھر نماز کے لیے کھڑے ہوئے۔ سیدنا انس رضی اللہ عنہ نے پوچھا کہ بھلا سحری اور اذان میں کتنا فاصلہ تھا؟ کہا کہ پچاس آیات جتنا۔^(۴) سیدنا ابو ذر رضی اللہ عنہ سے مروی حدیث میں مرفوعاً مروی ہے کہ میری امت ہمیشہ خیر سے رہے گی، جب تک افطار کرنے میں جلدی کرے گی اور سحری میں دیر کرے گی۔ (رواہ أحمد)^(۵)

بہت سی حدیثوں میں آیا ہے کہ رسول اللہ ﷺ نے سحری کا نام غداے مبارک (بابرکت ناشتہ) رکھا ہے۔^(۶) سیدنا حذیفہ رضی اللہ عنہ سے یہ الفاظ مروی ہیں کہ ہم نے رسول اللہ ﷺ کے ساتھ سحری کی۔ اس وقت جب دن نکل آیا تھا، مگر سورج نہ نکلا تھا۔ اس حدیث کو امام احمد، نسائی اور ابن ماجہ رحمہم اللہ نے روایت کیا ہے۔^(۷) امام نسائی رحمہ اللہ نے کہا ہے کہ اس کے ساتھ عاصم بن ابی النجود متفرد (اکیلے) ہیں۔ یہ حدیث دن کے قریب ہونے پر محمول ہے، جیسے اللہ تعالیٰ نے فرمایا: ﴿فَإِذَا بَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ﴾ [الطلاق: ۲] ”پھر جب وہ اپنی عدت (ختم ہونے) کو پہنچیں تو تم انھیں معروف طریقے سے (اپنے پاس بحیثیت بیوی) روک لو یا انھیں معروف طریقے سے جدا کر دو۔“ اس جگہ بلوغ سے مراد عدت کا ختم ہونا ہے۔

(۱) صحیح البخاری، رقم الحدیث (۱۸۲۳) صحیح مسلم، رقم الحدیث (۱۰۹۵)

(۲) صحیح مسلم، رقم الحدیث (۱۰۹۶)

(۳) مسند أحمد (۱۲/۳) صحیح الترغیب والترہیب (۱/۲۵۸)

(۴) صحیح البخاری، رقم الحدیث (۱۸۲۱) صحیح مسلم، رقم الحدیث (۱۰۹۷)

(۵) مسند أحمد (۵/۱۴۷) امام پیشی رحمہ اللہ فرماتے ہیں: ”وفیه سلیمان بن أبی عثمان، قال: أبو حاتم مجهول“ (مجمع الزوائد: ۳/۳۶۷)

البتہ اسی کی تائید میں سیدنا سہل بن سعد رضی اللہ عنہ سے صحیحین میں روایت موجود ہے۔ صحیح البخاری، رقم الحدیث (۱۸۲۰-۱۸۵۶)

صحیح مسلم، رقم الحدیث (۱۰۹۸)

(۶) سنن أبی داود، رقم الحدیث (۲۳۴۴) سنن النسائی، رقم الحدیث (۲۱۶۳) السلسلة الصحيحة، رقم الحدیث (۲۹۸۳)

(۷) مسند أحمد (۵/۴۱۰) سنن النسائی، رقم الحدیث (۲۱۵۲) سنن ابن ماجہ، رقم الحدیث (۱۶۹۵) امام البانی رحمہ اللہ نے اس کو

صحیح کہا ہے۔ صحیح ابن ماجہ (۱/۲۸۳)

حافظ ابن کثیر رحمہ اللہ کہتے ہیں کہ حدیث اسی معنی پر محمول ہے، یعنی ایسے وقت سحری کی کہ طلوع فجر کا یقین نہ تھا، گو بعض کو طلوع کا گمان ہوا ہو۔ سلف کی ایک کثیر جماعت سے مروی ہے کہ انھوں نے سحری کے لیے فجر کے قریب ہونے میں سستی کا مظاہرہ کیا ہے۔ سیدنا ابوبکر، عمر، علی، ابن مسعود، حذیفہ، ابو ہریرہ، ابن عمرو، ابن عباس اور زید بن ثابت رضی اللہ عنہم سے ایسے ہی مروی ہے۔ اسی طرح تابعین کا ایک بڑا گروہ بھی اسی طرف گیا ہے۔ جن کا نام حافظ ابن کثیر رحمہ اللہ نے اپنی تفسیر میں لے کر اپنی کتاب ”کتاب الصیام“ میں ان کے حوالے دیے ہیں، پھر کہا ہے کہ ابن جریر رحمہ اللہ نے بعض علما سے نقل کیا ہے کہ کھانے پینے سے رُکنا طلوع شمس سے واجب ہوتا ہے کہ جس طرح افطار کرنا غروب پر جائز ہے۔^(۱)

حافظ ابن کثیر رحمہ اللہ کہتے ہیں کہ میں گمان نہیں کرتا کہ کسی عالم کا قدم اس بات پر جم سکے، کیوں کہ یہ قول قرآن مجید کے صریح حکم کے خلاف ہے: ﴿وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ أَتُمُوا الصِّيَامَ إِلَى اللَّيْلِ﴾ (آیت زیر تفسیر) ”اور کھاؤ اور پیو، حتیٰ کہ تمھارے لیے صبح کی سفید دھاری کالی دھاری سے واضح (روشن) ہو جائے، پھر تم روزے کو رات تک پورا کرو۔“^(۲)

ہاں صحیحین میں سیدہ عائشہ رضی اللہ عنہا سے مرفوعاً آیا ہے کہ تمھیں بلال کی اذان سحری سے نہ روکے، کیوں کہ وہ رات کے وقت اذان دیتا ہے، تم کھاتے رہو، جب تک کہ ابن اُم مکتوم اذان نہ دے، کیوں کہ وہ اس وقت اذان دیتا ہے، جب فجر نکل آتی ہے۔ یہ صحیح بخاری کے الفاظ ہیں۔^(۳) سیدنا طلق رضی اللہ عنہ نے مرفوعاً کہا ہے کہ جو اُفق میں لمبی چلی جاتی ہے، وہ فجر نہیں ہے، لیکن فجر وہ ہوتی ہے، جو چوڑی چکلی اور لال ہوتی ہے۔ (رواہ أحمد والترمذی) ترمذی کے الفاظ یہ ہیں کہ کھاؤ پیو، تم کو یہ چمکنے اور چڑھنے والی سفیدی نہ روکے، یہاں تک کہ تمھارے لیے سرخی چوڑی نہ ہو۔^(۴) سیدنا سمرہ بن جندب رضی اللہ عنہ سے مرفوعاً یہ الفاظ مروی ہیں کہ تم کو بلال کا پکارنا دھوکا نہ دے اور یہ سفیدی جب تک کہ فجر نہ پھٹے یا نہ نکلے۔ (رواہ ابن جریر بسندہ)^(۵)

سمرہ رضی اللہ عنہ سے دوسرے الفاظ اس طرح مروی ہیں کہ تم کو تمھاری سحریوں سے بلال کی اذان نہ روکے اور نہ لمبی فجر، لیکن وہ فجر جو آسمان کے کنارے میں پھیلتی ہے۔^(۶) ان سے تیسری روایت اس طرح ہے کہ بلال کی اذان تمھیں دھوکے میں نہ رکھے اور نہ یہ سفیدی، جو صبح کا ستون ہے، یہاں تک کہ یہ سفیدی اُڑے۔ اسی کے قریب قریب صحیح

(۲) تفسیر ابن کثیر (۱/۲۹۱)

(۱) تفسیر الطبری (۳/۵۳۰، ۵۳۱)

(۴) مسند أحمد (۴/۳۳) صحیح الجامع، رقم الحدیث (۵۳۷۸)

(۳) صحیح البخاری، رقم الحدیث (۱۸۱۹، ۵۹۶)

(۵) سنن الترمذی، رقم الحدیث (۷۰۵) السلسلة الصحيحة، رقم الحدیث (۲۰۳۱)

(۶) صحیح مسلم، رقم الحدیث (۱۰۹۴) تفسیر الطبری (۳/۵۱۶)

(۷) تفسیر الطبری (۳/۵۱۵) سنن الترمذی، رقم الحدیث (۷۰۶) امام البانی رحمہ اللہ نے اس کو صحیح کہا ہے۔ (إرواء الغلیل: ۴/۳۰)

مسلم میں بھی آیا ہے۔^(۱) سیدنا عبداللہ بن عباس رضی اللہ عنہما نے کہا ہے کہ فجر دو ہوتی ہیں: ایک جو آسمان پر چمکتی ہے، وہ کسی چیز کو حلال حرام نہیں کرتی، لیکن وہ فجر جو پہاڑوں کی چوٹیوں پر روشن ہوتی ہے، وہ کھانے پینے کو حرام کر دیتی ہے۔ امام عطاء اللہ نے کہا ہے کہ آسمان پر بلند اور چمکنے والی وہ فجر ہے جو لمبی جاتی ہے، اس سے نہ روزے دار پر کھانا پینا حرام ہوتا ہے نہ نماز اور نہ حج فوت ہوتا ہے، لیکن جب وہ پہاڑوں پر پھیل جاتی ہے تو روزے دار کا کھانا پینا حرام اور حاجی کا حج فوت ہو جاتا ہے۔^(۲) حافظ ابن کثیر رحمہ اللہ نے کہا ہے کہ اس اثر کی اسناد صحیح ہے۔ بہت سے سلف کا یہی قول ہے۔^(۳) جنابت کی حالت میں روزہ رکھنے کا حکم:

مسئلہ: اللہ پاک نے روزہ رکھنے کا ارادہ رکھنے والے کے لیے انتہائے فجر کو جماع اور کھانے پینے کی غایتِ اباحت کے لیے مقرر کیا ہے۔ اس میں اس بات کی دلیل ہے کہ جس نے حالتِ جنابت میں صبح کی، وہ غسل کر لے اور روزہ پورا کرے، اس پر کچھ حرج نہیں ہے۔ ائمہ اربعہ اور جمہور علما کا سلفاً و خلفاً یہی مذہب ہے، کیوں کہ سیدہ عائشہ رضی اللہ عنہا اور ام سلمہ رضی اللہ عنہا سے مروی حدیث میں ہے، جو شیخین نے روایت کی کہ رسول اللہ ﷺ اس حالت میں صبح کرتے تھے کہ وہ احتلام کے بغیر جماع سے جنبی ہوتے تھے، پھر غسل فرماتے اور روزہ رکھتے۔ ام سلمہ رضی اللہ عنہا کے الفاظ یہ ہیں کہ پھر افطار نہ کرتے اور نہ قضا رکھتے۔^(۴) صحیح مسلم میں سیدہ عائشہ رضی اللہ عنہا سے آیا ہے کہ ایک آدمی نے کہا کہ اے اللہ کے رسول! مجھے نماز پالیتی ہے اور میں جنبی ہوتا ہوں، کیا میں روزہ رکھوں؟ فرمایا: یہی حال میرا ہے، میں تو روزہ رکھ لیتا ہوں۔ اس نے کہا کہ آپ میری طرح نہیں ہیں، اللہ تعالیٰ نے آپ کے اگلے پچھلے گناہ بخش دیے ہیں۔ فرمایا: واللہ! میں اُمید کرتا ہوں کہ میں تم سب سے زیادہ اللہ سے ڈرتا ہوں اور تم سب سے بڑھ کر بچنے کی چیز کو جانتا ہوں۔^(۵)

مگر سیدنا ابو ہریرہ رضی اللہ عنہ سے مرفوع حدیث میں مروی ہے کہ جب صبح کی اذان ہو جائے اور تم میں سے کوئی جنبی ہو تو اس دن روزہ نہ رکھے۔ (رواہ أحمد) یہ حدیث جید الاسناد ہے اور شیخین کی شرط پر ہے، نیز صحیحین اور سنن نسائی میں بھی آئی ہے،^(۶) لیکن بعض علما نے اسے غیر مرفوع ہونے کی وجہ سے معلول کہا ہے اور بعض اسی کی طرف گئے ہیں۔ سیدنا ابو ہریرہ رضی اللہ عنہ اور تابعین کی ایک جماعت کا یہی مذہب ہے۔ بعض نے اس میں یوں فرق کیا ہے کہ اگر سو گیا اور صبح ہو گئی تو کچھ مضائقہ نہیں ہے، یعنی سیدہ عائشہ رضی اللہ عنہا اور ام سلمہ رضی اللہ عنہا سے مروی حدیث کے سبب سے اور اگر یہ کام اپنے اختیار سے کیا تو پھر روزہ نہیں ہوا۔ سیدنا ابو ہریرہ رضی اللہ عنہ سے مروی اسی حدیث کی دلیل سے امام عروہ، طاؤس اور حسن رحمہم کا بھی یہی قول ہے۔

(۱) صحیح مسلم، رقم الحدیث (۱۰۹۴) (۲) مصنف عبد الرزاق (۳/ ۵۴) اس کی سند صحیح ہے۔

(۳) تفسیر ابن کثیر (۱/ ۲۹۲) (۴) صحیح البخاری، رقم الحدیث (۱۸۳۰) صحیح مسلم، رقم الحدیث (۱۱۰۹)

(۵) صحیح مسلم، رقم الحدیث (۱۱۱۰)

(۶) مسند أحمد (۲/ ۳۱۴) صحیح مسلم، رقم الحدیث (۱۱۰۹) سنن النسائي الكبرى (۲/ ۱۷۹)

بعض نے کہا ہے کہ اگر روزہ فرض ہے تو تمام کر کے قضا رکھے اور اگر نفل ہے تو کچھ ضرر نہیں۔ امام ابراہیم نخعی اور حسن بصری رحمہما اللہ نے ایسے ہی کہا ہے۔ بعض نے کہا ہے کہ سیدنا ابو ہریرہ رضی اللہ عنہ سے مروی حدیث سیدہ عائشہ اور اُم سلمہ رضی اللہ عنہما سے مروی حدیث سے منسوخ ہوگئی ہے، لیکن تاریخ تو معلوم ہی نہیں ہے۔ امام ابن حزم رحمہ اللہ نے یہ دعویٰ کیا ہے کہ حدیث، مذکورہ بالا آیت سے منسوخ ہے، لیکن یہ بھی بعید ہے، کیوں کہ تاریخ معلوم نہیں، بلکہ تاریخ سے اس کا خلاف ظاہر ہے۔ بعض نے سیدنا ابو ہریرہ رضی اللہ عنہ سے مروی حدیث کو نفی کمال پر محمول کیا ہے۔ پس سیدہ عائشہ رضی اللہ عنہا اور اُم سلمہ رضی اللہ عنہما سے مروی حدیث کے مطابق جو جواز کی دلیل ہے، روزہ ہوگا۔ حافظ ابن کثیر رحمہ اللہ نے کہا ہے کہ یہی مسلک تمام اقوال سے زیادہ قریب ہے۔^(۱)

افطار کا وقت:

اس ارشاد سے کہ روزے کو رات تک تمام کرو، یہ نکلا کہ غروب آفتاب کے نزدیک افطار کرنا شرعی حکم ہے، جس طرح صحیحین میں سیدنا عمر بن خطاب رضی اللہ عنہ سے مرفوعاً مروی ہے کہ جب اُدھر سے رات آئے اور اُدھر سے دن جائے تو روزہ دار افطار کرے۔^(۲) سیدنا ابو ہریرہ رضی اللہ عنہ سے مرفوع روایت یہ ہے کہ اللہ تعالیٰ فرماتا ہے کہ مجھ کو بندوں میں سے زیادہ محبوب وہ شخص ہے جو جلدی سے روزہ افطار کرتا ہے۔ (رواہ أحمد) ترمذی نے کہا ہے کہ یہ حدیث حسن غریب ہے۔^(۳) سیدنا بشیر بن خصاصیہ رضی اللہ عنہ کی بیوی نے چاہا تھا کہ دو روزے ملا کر رکھے، بشیر رضی اللہ عنہ نے منع کر دیا اور یہ کہا کہ رسول اللہ صلی اللہ علیہ وسلم نے مواصلت (بغیر کھائے پیے مسلسل روزے رکھنا) سے منع فرمایا ہے اور کہا ہے کہ یہ کام نصاریٰ کرتے ہیں، تم اسی طرح روزہ رکھو، جس طرح تمہیں اللہ تعالیٰ نے حکم دیا ہے۔ ﴿ثُمَّ أَتَمُّوا الصِّيَامَ إِلَى الْيَلِ﴾ (آیت زیر تفسیر) جب رات ہو تو روزہ کھول ڈالو۔^(۴)

روزے کو اگلے روزے کے ساتھ ملانے کی ممانعت:

اسی لیے احادیث صحیحہ میں وصالِ صوم سے منع کیا ہے۔ وصال یہ ہے کہ روزے پر روزہ رکھے اور درمیان میں کچھ نہ کھائے۔ سیدنا ابو ہریرہ رضی اللہ عنہ سے مروی حدیث میں آیا ہے کہ رسول اللہ صلی اللہ علیہ وسلم نے فرمایا کہ تم وصال نہ کرو، کہا: آپ تو کرتے ہیں؟ فرمایا کہ میں تمہاری طرح نہیں ہوں، میں رات بسر کرتا ہوں، مجھ کو میرا رب کھلاتا پلاتا ہے۔

(۱) تفسیر ابن کثیر (۱/ ۲۹۲) (۲) صحیح البخاری، رقم الحدیث (۱۸۵۳) صحیح مسلم، رقم الحدیث (۱۱۰۰)

(۳) مسند أحمد (۲/ ۲۳۷) سنن الترمذی، رقم الحدیث (۷۰۱، ۷۰۰) اس کی سند میں ”قرہ بن عبد الرحمن“ ضعیف راوی ہے۔

(ضعیف الجامع، رقم الحدیث: ۴۰۴۱) البتہ افطاری جلدی کرنے کے حوالہ سے زیر تفسیر آیت میں صحیح احادیث گزر چکی ہیں۔

(۴) مسند أحمد (۵/ ۲۲۵) اس کی سند صحیح ہے۔ (فتح الباری: ۴/ ۲۰۲)

لوگ وصال سے باز نہ آئے تو نبی کریم ﷺ نے ان کے ساتھ دو رات دن وصال کیا، پھر چاند دیکھ لیا۔ فرمایا کہ اگر چاند طلوع نہ ہوتا تو میں تمہارے ساتھ زیادہ وصال کرتا۔ یہ بات ناراضی اور غصے کے طور پر فرمائی۔ (رواہ أحمد) یہ حدیث صحیحین میں بھی آئی ہے۔^①

یہ بھی ثابت ہوا کہ وصال رسول اللہ ﷺ کی خصوصیت سے تھا۔ آپ کو وصال کی طاقت تھی اور مدد ملتی تھی۔ حافظ ابن کثیر رحمہ اللہ کہتے ہیں کہ یہ طعام و شراب جس کا ذکر رسول اللہ ﷺ نے فرمایا ہے، ظاہر یہ ہے کہ معنوی تھا نہ کہ حسی، ورنہ حسی کے ساتھ وصال نہ ٹھہرتا۔ جس طرح کسی شاعر نے کہا:

لَهَا أَحَادِيثُ مِنْ ذِكْرِكَ تُشْغِلُهَا عَنِ الشَّرَابِ وَتُلْهِيُهَا عَنِ الزَّادِ

”وہ تیرے ذکر اذکار میں ایسی باتیں کرتی رہتی ہے، جو اُس کو پینے سے مشغول اور توشے سے غافل کر دیتی ہیں۔“

ہاں جس کو یہ بات پسند ہو کہ غروبِ آفتاب سے وقت سحر تک رُکا رہے تو یہ ہو سکتا ہے۔^② کیوں کہ سیدنا ابوسعید خدری رضی اللہ عنہ سے مروی حدیث میں آیا ہے کہ رسول اللہ ﷺ نے فرمایا ہے کہ وصال نہ کرو، جو کوئی وصال کرنا چاہے، وہ سحر تک کر لے۔ کہا: آپ جو وصال کرتے ہیں؟ فرمایا کہ میں تمہاری طرح نہیں ہوں، میں جو رات بسر کرتا ہوں تو ایک کھانا کھلانے والا اور پلانے والا مجھ کو کھلاتا پلاتا ہے۔^③ (رواہ الشیخان) رسول اللہ ﷺ نے حاطب رضی اللہ عنہ کی اُم ولد سے فرمایا کہ تو آلِ محمد کے وصال سے کہاں ہے، ان کا وصال سحری سے سحری تک رہتا ہے۔^④ (رواہ ابن جریر) سیدنا علی مرتضیٰ رضی اللہ عنہ کہتے ہیں کہ رسول اللہ ﷺ سحر سے سحر تک وصال کرتے تھے۔^⑤ (رواہ أحمد) سیدنا ابن زبیر رضی اللہ عنہ وغیرہ سلف چند روز بطورِ ریاضتِ نفس وصال کرتے تھے، بطریقِ عبادت نہیں، جبکہ نبی واصل بہ طریقِ عبادت سے ہے۔ یہ بھی احتمال ہے کہ انہوں نے اس نبی سے یہ سمجھا ہے کہ یہ ارشاد از راہِ شفقت ہے، جس طرح سیدہ عائشہ رضی اللہ عنہا سے مروی حدیث میں آیا ہے کہ یہ ممانعت از راہِ رحمت تھی۔^⑥ اس لیے سیدنا ابن زبیر رضی اللہ عنہ اور ان کے بیٹے عامر وغیرہ اور جو لوگ ان کے ساتھ تھے، وہ یہ کام کرتے تھے، ان کو ایسا کرنے کی قوت تھی۔ کہتے ہیں کہ سیدنا ابن زبیر رضی اللہ عنہ لگاتار سات دن روزہ رکھتے اور ساتویں روز اچھے خاصے مضبوط نظر آتے تھے۔

① مسند أحمد (۲/ ۲۸۱) صحیح البخاری، رقم الحدیث (۱۸۶۴) صحیح مسلم، رقم الحدیث (۱۱۰۳)

② تفسیر ابن کثیر (۱/ ۲۹۳) ③ صحیح البخاری، رقم الحدیث (۱۸۶۲)

④ تفسیر الطبری (۳/ ۵۳۷-۵۳۸) اس کی سند میں ”ابو اسرائیل عیسیٰ“ ضعیف راوی ہے۔

⑤ مسند أحمد (۱/ ۱۴۱) اس روایت کی سند میں ”عبدالاعلیٰ الثعلبی“ ضعیف راوی ہے۔ البتہ ”المعجم الأوسط“ (۴/ ۱۱۷) میں سیدنا جابر رضی اللہ عنہ

سے یہی الفاظ مروی ہیں۔ امام بیہقی رحمہ اللہ اس کے بارے میں فرماتے ہیں: ”وہو حدیث حسن“ (مجمع الزوائد: ۳/ ۳۷۴)

⑥ صحیح البخاری، رقم الحدیث (۱۸۶۳) صحیح مسلم، رقم الحدیث (۱۱۰۵)

امام ابو العالیہ رحمہ اللہ نے کہا ہے کہ اللہ تعالیٰ نے دن کا روزہ فرض کیا ہے، جب رات آجائے تو جس کا جی چاہے، کھائے، جس کا جی نہ چاہے وہ نہ کھائے۔^(۱) سیدنا عبداللہ بن عباس رضی اللہ عنہما نے کہا ہے کہ حالتِ اعتکاف میں جو مباشرت کی ممانعت ہے، وہ اس شخص کے لیے ہے، جو رمضان یا غیر رمضان میں مسجد کے اندر معتکف ہوا ہے۔ اس پر اعتکاف کے ختم ہو جانے تک عورتوں سے رات اور دن کو وطی کرنا حرام کیا ہے۔^(۲) امام ضحاک رحمہ اللہ نے کہا ہے کہ مسجد ہو یا غیر مسجد کسی بھی جگہ حالتِ اعتکاف میں جماع کی اجازت نہیں ہے۔^(۳) مجاہد و قتادہ رحمہما نے غیر ہما کا یہی قول ہے۔ صحابہ کرام رضی اللہ عنہم اور تابعین عظام رضی اللہ عنہم کی ایک جماعت اسی طرف گئی ہے اور اسی پر علما کا اتفاق ہے کہ جو شخص مسجد میں معتکف ہوا، اس پر عورتیں حرام ہیں۔ اگر کسی ضروری حاجت کے لیے گھر آئے تو حاجت سے زیادہ نہ ٹھہرے۔ پیشاب پاخانے یا کھانے پینے، جس کے لیے آیا ہو کر کے جلد اٹھ کھڑا ہو۔ بیوی کا نہ بوسہ لے نہ اس کو گلے لگائے اور نہ اس کی بیمار پرسی کرے، ہاں راہ چلتے حال پوچھ لے۔^(۴)

اعتکاف کا حکم اور مسائل:

فتح البیان میں لکھا ہے کہ شریعت میں اعتکاف کا مطلب ہے ملازمت اور مخصوص شرط پر مخصوص اطاعت۔ اس پر اجماع ہے کہ اعتکاف واجب نہیں ہے اور مسجد کے علاوہ کسی اور جگہ نہیں ہوتا۔ سیدنا ابن مسعود رضی اللہ عنہ نے مرفوعاً کہا ہے کہ اعتکاف مساجد ثلاثہ (مسجد الحرام۔ مسجد الاقصیٰ اور مسجد نبوی) یا ایسی مسجد، جس میں نماز باجماعت ادا کی جاتی ہو، اس کے علاوہ کسی اور جگہ اعتکاف نہیں ہو سکتا۔^(۵) (رواہ سعید بن منصور) عورت اگر اعتکاف کرے تو اس کو گھر کی مسجد کافی ہے۔ امام مالک کے پواتین اماموں کے نزدیک گھر کی مسجد وہ جگہ ہے، جس کو زنان خانے میں عورتوں نے نماز پڑھنے کے لیے مخصوص کر رکھا ہے اور اگر مسجد میں پردہ کر کے یا خیمہ لگا کر اعتکاف کرے تو سب سے بہتر ہے۔^(۶) کیوں کہ ازواج مطہرات رضی اللہ عنہا نے مسجد نبوی میں بوریے کا حجرہ بنا کر اعتکاف کیا ہے۔ واللہ اعلم۔ حافظ ابن کثیر رحمہ اللہ نے ”کتاب الصیام“ میں اعتکاف کے متفق اور مختلف مسائل لکھے ہیں۔

فقہائے مصنفین جو ”کتاب الاعتکاف“ کو ”کتاب الصیام“ کے بعد لکھتے ہیں تو یہ قرآنِ عظیم کی پیروی

(۱) تفسیر ابن کثیر (۱/ ۲۹۳، ۲۹۴) (۲) تفسیر الطبری (۳/ ۵۴۰) تفسیر ابن ابی حاتم (۱/ ۳۱۹) اس کی سند حسن ہے۔

(۳) تفسیر الطبری (۳/ ۵۴۱) (۴) تفسیر ابن کثیر (۱/ ۲۹۴)

(۵) فتح البیان (۱/ ۳۷۸) سنن البیہقی الکبریٰ (۴/ ۳۱۶) السلسلۃ الصحیحۃ، رقم الحدیث (۲۷۸۶)

(۶) یہ بہتر ہی نہیں، بلکہ یہی طریقہ مسنون ہے۔ گھر میں عورت کا اعتکاف بیٹھنا غیر مسنون ہے۔ ازواج مطہرات رضی اللہ عنہا نے اعتکاف مسجد ہی میں کیا ہے، گھر میں نہیں۔ عورت گھر میں رہ کر عبادت (نوافل، تلاوت، ذکر اذکار، توبہ و استغفار اور دعا و مناجات) کا خصوصی اہتمام کرے۔ اعتکاف میں بھی یہی کچھ ہوتا ہے، لیکن اس کو اعتکاف نہ کہا جاتا ہے اور نہ کہا جاسکتا ہے۔ [ص۔ ی]

ہے، کیوں کہ اللہ پاک نے صوم کے ذکر کے بعد اعتکاف کا ذکر فرمایا ہے۔ اس ترتیب میں یہ ارشاد بھی ہے کہ تم صوم میں اعتکاف بھی کیا کرو اور رمضان کے مہینے کے آخر میں اعتکاف کیا کرو، جس طرح رسول اللہ ﷺ سے ثابت ہوا ہے کہ آپ آخر دم تک رمضان کے آخری عشرے میں اعتکاف کرتے رہے، پھر آپ ﷺ کے بعد آپ کی بیویوں نے اعتکاف کیا۔ یہ حدیث صحیحین میں سیدہ عائشہ رضی اللہ عنہا سے مروی آئی ہے۔^(۱)

صفیہ بنت حبیبہ رضی اللہ عنہا رسول اللہ ﷺ کو دیکھنے کے لیے آیا کرتیں۔ جب کہ آپ اعتکاف میں ہوتے، تو آپ ﷺ سے دم بھربات چیت کر کے چلی جاتیں۔ ایک رات وہ رخصت ہو کر واپس اپنے گھر جا رہی تھیں (ان کا گھر مدینے کی ایک طرف اُسامہ بن زید رضی اللہ عنہما کے گھر میں تھا) اور رسول اللہ ﷺ ان کو گھر پہنچانے کے لیے ان کے ساتھ ہو گئے۔ راستے میں دو انصاری ملے۔ انھوں نے رسول اللہ ﷺ کو دیکھ کر شرم محسوس کی اور ان سے چھپنے لگے، کیوں کہ آپ ﷺ کے ساتھ آپ کی بیوی تھیں۔ آپ ﷺ نے فرمایا کہ ٹھہرو، جلدی سے بھاگے نہ جاؤ، یہ صفیہ بنت حبیبہ رضی اللہ عنہا ہے۔ انھوں نے کہا کہ ”سُبْحَانَ اللَّهِ“ اے اللہ کے رسول! کیا آپ پر بھی شک ہو سکتا ہے؟ آپ ﷺ نے فرمایا کہ شیطان خون کی طرح آدمی کی رگوں میں چلتا ہے، میں ڈرا کہ کہیں تمہارے دل میں کچھ اور خیال نہ آ جائے۔^(۲) (رواہ الشیخان) امام شافعی رحمہ اللہ نے فرمایا ہے کہ رسول اللہ ﷺ نے یہ چاہا کہ اپنی امت کو تہمت کی جگہ سے بچنے کی تعلیم دیں، تاکہ کسی کے خوف کی جگہ میں نہ گریں، ورنہ وہ دونوں انصاری اللہ کے متقی تھے۔ وہ کبھی بھی کسی طرح کا غلط گمان رسول اللہ ﷺ کے بارے میں نہ کرتے۔

مباشرت سے مراد:

رہی یہ بات کہ اس آیت شریفہ میں لفظ مباشرت سے کیا مراد ہے۔ حافظ ابن کثیر رحمہ اللہ نے کہا ہے کہ مراد جماع یا ایسے کام ہیں جو جماع کے لیے اُبھاریں، مثلاً: بوسہ لینا یا گلے لگانا اور اس سے ملتے جلتے اور کام۔ باقی رہا چیز کا اٹھانا، رکھنا یا کوئی اور کام کرنا، تو یہ منع نہیں ہے،^(۳) کیوں کہ صحیحین میں سیدہ عائشہ رضی اللہ عنہا سے مروی ہے کہ رسول اللہ ﷺ اپنا سر مبارک ان کے نزدیک کر دیتے اور یہ سر میں کنگھی کر دیتیں، حالاں کہ خود حیض سے ہوتیں۔ رسول اللہ ﷺ بغیر انسانی حاجت کے حالت اعتکاف میں گھر نہ آتے۔^(۴) غرضیکہ روزے کی رخصت، ارادے، حرمت، اجازت اور غایت کے بارے میں جو احکام اس جگہ بیان فرمائے ہیں، یہ اللہ کی حدیں اور شرعی احکام ہیں، ان کے پاس بھی نہیں پھٹکنا چاہیے۔ جس طرح اس آیت شریفہ میں روزے کے احکام بیان کیے ہیں، اسی طرح اللہ تعالیٰ تمام قسم کے احکام

(۱) صحیح البخاری، رقم الحدیث (۱۹۲۲) صحیح مسلم، رقم الحدیث (۱۱۷۲)

(۲) صحیح البخاری، رقم الحدیث (۱۹۳۳) صحیح مسلم، رقم الحدیث (۲۱۷۵)

(۳) تفسیر ابن کثیر (۱/۲۹۴) (۴) صحیح البخاری، رقم الحدیث (۱۹۲۵) صحیح مسلم، رقم الحدیث (۲۹۷)

رسول اللہ ﷺ کی زبان صدق ترجمان پر لوگوں کے لیے بیان فرماتا ہے، شاید کہ وہ لوگ راہِ راست پر آجائیں اور فرماں برداری اختیار کر لیں، جیسے اللہ تعالیٰ کا فرمان ہے: ﴿هُوَ الَّذِي يُنَزِّلُ عَلَى عَبْدِهِ آيَاتٍ بَيِّنَاتٍ لِّيُخْرِجَكُم مِّنَ الظُّلُمَاتِ إِلَى النُّورِ وَإِنَّ اللَّهَ بِكُمْ لَرَءُوفٌ رَّحِيمٌ﴾ [الحديد: ۹] ”وہی تو ہے جو اپنے بندے پر واضح آیات نازل کرتا ہے، تاکہ وہ تمہیں اندھیروں سے اُجالے کی طرف نکالے، اور بلاشبہ اللہ تم پر نہایت شفیق، خوب رحم کرنے والا ہے۔“

**وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ وَتَذَلُّوا بِهَا إِلَى الْحُكَّامِ
لِتَأْكُلُوا فَرِيقًا مِّنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ ۝**

اور تم اپنے مال آپس میں ناجائز طریقے سے نہ کھاؤ اور انھیں حاکموں کے پاس نہ لے جاؤ، تاکہ تم لوگوں کے مالوں میں سے کچھ مال گناہ کے ساتھ کھاؤ، حالاں کہ تم جانتے ہو (۱۸۸)

قاضی کا فیصلہ حرام کو حلال نہیں کر سکتا:

سیدنا عبداللہ بن عباس رضی اللہ عنہما نے کہا ہے کہ یہ آیت اس شخص کے حق میں آئی ہے جس نے کسی کا مال دینا ہو، مگر کوئی گواہ نہیں، یہ شخص اس مال کا انکار کر کے حاکم کے سامنے جھگڑتا ہے، حالاں کہ جانتا ہے کہ وہ اس پر ثابت ہے، وہ اس مال کو حرام کے طور پر کھاتا ہے۔^(۱) تابعین کی ایک جماعت نے یہی بات کہی ہے، پھر یہ کہا کہ یہ جانتے ہوئے کہ تو ظالم ہے تو نہ جھگڑ۔^(۲) اُم سلمہ رضی اللہ عنہا سے صحیحین میں مروی ہے کہ رسول اللہ ﷺ نے فرمایا کہ تم سن رکھو کہ میں بشر ہوں، میرے پاس جب کوئی جھگڑا آتا ہے تو شاید تمہارے بعض لوگ بات چیت میں دوسروں سے تیز ہوں، میں اس کے مطابق فیصلہ کر دیتا ہوں تو جس کو میں نے کسی دوسرے مسلمان کا حق دلوادیا تو وہ آگ کا ایک ٹکڑا ہے، اب چاہے تو وہ اس ٹکڑے کو اٹھالے یا چھوڑ دے۔^(۳)

پس اس آیت کریمہ اور اس صحیح حدیث سے یہ ثابت ہوا کہ حاکم کا فیصلہ کسی معاملے کی حقیقت کو تبدیل نہیں کر سکتا۔ اس لیے کوئی حرام چیز حقیقت میں حلال نہیں ہو سکتی اور نہ حلال چیز حرام ہو سکتی ہے، بلکہ فقط ظاہر چیز پر ہی فیصلہ ہوا۔ حاکم کو اجر ملے گا اور حیلہ گر کو گناہ۔ اسی لیے اللہ تعالیٰ نے فرمایا کہ تم کو اپنے دعوے کا غلط ہونا معلوم ہے، جس کو تم باتیں بنا کر ثابت کرنا چاہتے ہو۔ قتادہ رضی اللہ عنہ نے کہا ہے کہ اے لوگو! قاضی کا فیصلہ نہ کسی حرام کو حلال کر سکتا ہے نہ کسی باطل کو حق۔ قاضی جو دیکھتا ہے یا جس کی لوگ گواہی دیتے ہیں، اس کے مطابق فیصلہ کرتا ہے، وہ بشر ہے، اس

(۲) تفسیر ابن ابی حاتم (۳۲۱/۱)

(۱) تفسیر الطبری (۵۵۰/۳) تفسیر ابن ابی حاتم (۳۲۱/۱) اس کی سند حسن ہے۔

(۳) صحیح البخاری، رقم الحدیث (۲۳۲۶) صحیح مسلم، رقم الحدیث (۱۷۱۳)

سے خطا بھی ہوتی ہے اور ٹھیک بات بھی کہتا ہے۔ لہذا جس کسی کے لیے کوئی غلط فیصلہ دیا گیا تو وہ جھگڑا ابھی ختم نہیں ہوا، قیامت کے دن اللہ اُن کو اکٹھا کر کے دونوں کے درمیان فیصلہ کرے گا۔ یہ فیصلہ اس فیصلے سے زیادہ درست اور صحیح ہوگا، جو دنیا میں باطل والے کے حق میں کیا گیا تھا۔^①

ناحق مال کھانے کی حرمت:

یہ آیت ساری امت اور سارے مال پر لاگو ہے۔ کوئی بھی چیز اس عام حکم سے باہر نہیں نکل سکتی، سوائے اس کے جس کے لیے کوئی شرعی دلیل آچکی ہو کہ فلاں مال کا لینا جائز ہے، کیوں کہ اس وقت اس مال کا لینا حق ہوگا، باطل نہیں ہوگا اور اس مال کا کھانا حلال ہوگا، گناہ نہیں ہوگا، اگرچہ مال والا ناخوش ہی کیوں نہ ہو، جیسے: قرض کا دلوانا، جبکہ قرض دار نہ دے یا زکات کا لینا، جو اللہ تعالیٰ نے واجب کی ہے یا جس کسی کا نفقہ شرع میں واجب ہے۔ حاصل یہ ٹھہرا کہ جس مال کو اس کے مالک سے لینے کی شریعت نے اجازت نہیں دی، وہ مال باطل طریقے سے حاصل کیا ہوا مال ہے، اگرچہ اس کے مالک کا دل خوش ہو، جیسے: زبردستی کا مہر، یعنی کسی کی خرچی، یا کسی کا ہن کی اجرت، یعنی غیب کی باتیں بتانے والے کا نذرانہ، یا شراب کی قیمت، یا ناچ گانے کی اجرت، یا بھو، رشوت یا جھوٹی گواہی، یا امانت میں خیانت، یا ظلم و غارت گری اور راہ زنی و چوری سے مال لے کر کھانا۔ یہ سب باطل طریقے سے مال کو کھانے کی شکلیں ہیں۔ یعنی یہ نہ کرو کہ ادھر تو باطل طریقے سے مال حاصل کرو، ادھر حاکموں تک جھوٹی بات بنا کر پہنچاؤ۔ حاکم خواہ مال میں حکم دے یا فروج میں، جب وہ حکم کسی جھوٹی گواہی یا جھوٹی قسم پر جاری ہوگا تو اس مال کا کھانا کسی طرح حلال نہیں ہو سکتا، اسی کا نام ”اکل بالباطل“ (حرام طریقے سے کھانا) ہے۔

اسی طرح جب کسی حاکم نے رشوت لے کر کوئی حکم دیا تو وہ مال باطل طریقے سے لیا۔ امام ابو حنیفہ نعمان بن ثابت رضی اللہ عنہ سے مروی ہے کہ حاکم کے فیصلے سے اباحت ہو جاتی ہے، یعنی ایسا مال لینا جائز ہو جاتا ہے۔ سو یہ روایت یا تو اُن سے ثابت نہ ہوگی اور اگر ثابت ہے تو کتاب و سنت کی نص سے مردود ہے۔ یعنی وہ سنت صحیحہ جو اُم سلمہ رضی اللہ عنہا سے مروی اوپر گزر چکی ہے۔^② کسی نے کہا ہے کہ اس آیت سے یہ مراد ہے کہ تم حاکموں کا نام لے کر لوگوں کا مال نہ کھاؤ، لیکن پہلے معنی زیادہ صحیح ہیں۔ قاضی شریح رحمہ اللہ کہا کرتے تھے کہ میں تیرے موافق فیصلہ کرتا ہوں اور میں خیال کرتا ہوں کہ تو ظالم ہے، لیکن میرے لیے یہ ممکن نہیں کہ ان ظاہر دلیلوں کے سوا جو حاضر ہیں، کوئی اور فیصلہ کروں، مگر میرا فیصلہ تیرے لیے کسی حرام کو حلال نہیں کر سکتا۔^③

يَسْأَلُونَكَ عَنِ الْإِهْلَةِ قُلْ هِيَ مَوَاقِيتُ لِلنَّاسِ وَالْحَجِّ وَلَيْسَ
الْبِرُّ بِأَنْ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنْ اتَّقَى
وَأَتُوا الْبُيُوتَ مِنْ أَبْوَابِهَا وَاتَّقُوا اللَّهَ لَعَلَّكُمْ تُفْلِحُونَ ﴿١٨٩﴾

(اے نبی!) آپ سے چاند (کے احوال) کے متعلق سوال کرتے ہیں کہہ دیجیے: وہ لوگوں کے لیے اور حج کے لیے اوقات مقررہ ہیں اور نیکی یہ نہیں کہ تم اپنے گھروں میں ان کے پچھواڑوں کی طرف سے آؤ، بلکہ نیکی یہ ہے کہ آدمی پرہیزگاری اختیار کرے، اور تم اپنے گھروں میں ان کے دروازوں سے آؤ، اور تم اللہ سے ڈرو، تاکہ تم فلاح پاؤ ﴿189﴾

نئے چاند کے بارے میں سوال:

لوگوں نے رسول اللہ ﷺ سے پوچھا تھا کہ کیا سبب ہے کہ چاند ایک حالت پر نہیں رہتا؟ اللہ تعالیٰ نے جواب دیا کہ اس پر بدلتے حال رکھے گئے ہیں، تاکہ مہینے کی حد ٹھہرے، پھر مہینوں سے سال ٹھہریں، پھر اس پر مخلوق کے معاملات اور اللہ کی عبادت کا وقت مقرر ہو۔ یعنی عبادت جو سال کے بعد مقرر ہے، ایک روزہ ہے، جس کا حکم اوپر مذکور ہوا۔ دوسری حج ہے، اس کا حکم آگے شروع ہوتا ہے۔ کفر کی غلطیوں میں سے ایک یہ تھی کہ جب گھر سے نکل کر حج کا احرام باندھ لیا، پھر کچھ گھر میں جانے کی ضرورت ہوئی تو دروازے سے نہ جاتے، بلکہ چھت پر چڑھ کر آتے۔ اس کو اللہ تعالیٰ نے غلط کہا۔ سیدنا عبداللہ بن عباس رضی اللہ عنہما نے کہا ہے کہ سواقیت سے مراد یہ ہے کہ لوگ چاند سے قرض کی میعاد، عورتوں کی عدت اور حج کا وقت معلوم کرتے ہیں۔⁽¹⁾ امام ابو العالیہ رحمہ اللہ نے کہا کہ یہ وقت ہیں مسلمانوں کے روزہ رکھنے اور افطار کرنے اور عورتوں کی عدت معلوم کرنے کے۔ عطا، ضحاک، قتادہ، سدی اور ربیع رحمہم کا بھی یہی قول ہے۔⁽²⁾

سیدنا عبداللہ بن عمر رضی اللہ عنہما نے مرفوعاً کہا ہے کہ اللہ تعالیٰ نے ہلال کو وقت مقرر کیا ہے کہ تم روزہ رکھو ہلال دیکھ کر اور کھولو ہلال دیکھ کر، اگر تم پر ابر ہو تو تیس دن پورے کر لو۔ (رواہ عبد الرزاق) امام حاکم رحمہ اللہ نے بھی اس کو ابن ابی رواد سے مروی حدیث سے نقل کیا ہے، پھر یہ کہا ہے کہ وہ ثقہ، عابد، مجتہد اور شریف النسب تھا۔ اس حدیث کی اسناد صحیح

(1) تفسیر الطبری (۵۵۴/۳) تفسیر ابن ابی حاتم (۳۲۲/۱) اس کی سند مسلسل بالضعفاء ہے۔

(2) تفسیر ابن ابی حاتم (۳۲۲/۱)

ہے۔ شیخین نے اس کو روایت نہیں کیا۔^(۱) حدیث طلق میں بھی یہی مضمون مرفوعاً آیا ہے۔^(۲) یہ مضمون ابو ہریرہ رضی اللہ عنہ سے مروی حدیث میں ہے^(۳) اور سیدنا علی مرتضیٰ رضی اللہ عنہ کے کلام سے بھی مروی ہے۔

شرعی احکام کے اوقات اور چاند:

سیدنا ابن عباس رضی اللہ عنہما کہتے ہیں کہ معاذ بن جبل اور ثعلبہ بن عتمہ انصاری رضی اللہ عنہما نے رسول اللہ صلی اللہ علیہ وسلم سے کہا تھا کہ چاند کا کیا حال ہے کہ پہلے تو ایک دھاگے کی طرح باریک نکلتا ہے، پھر بڑھتا جاتا ہے، پھر پورا برابر ہو کر گھٹنا شروع ہو جاتا ہے اور باریک پڑ جاتا ہے، پھر اسی طرح نکلتا ہے؟ اس کا یہ جواب ملا کہ یہ بہت سے کاموں کے وقت ہیں، جیسے: قرض کو ادا کرنا، روزہ رکھنے اور کھولنے کے متعلق، حج اور اجارہ داری کے اوقات، حیض کے اوقات، قسموں اور نذروں کو ادا کرنے کی شروط اور اس کے علاوہ دوسرے معاملات کے لیے اوقات ہیں۔^(۴) کیوں کہ اس کی چال اور سورج کی چال میں فرق ہے۔ وہ ایک حال پر رہتا ہے اور اس کا حال بدلتا رہتا ہے۔

امام خازن اور ابو السعد دہلوی نے کہا ہے کہ یہ جواب سوال کے مطابق ہے، اس سے ماہ و سال کا حساب درست رہتا ہے، اس کی مثال اللہ تعالیٰ کا یہ فرمان ہے: ﴿وَلِتَعْلَمُوا عَدَدَ السِّنِينَ وَالْحِسَابَ﴾ [بنی اسرائیل: ۱۲] ”اور تاکہ تم برسوں کی گنتی اور حساب جان لو۔“ کسی نے کہا ہے کہ یہ جواب اور طرح پر دیا ہے، اس میں اس بات پر تنبیہ ہے کہ تم چاند کی مختلف حالتوں کے اسباب کے متعلق کیا پوچھتے ہو، وہ تو ایک غیب کی بات ہے، تم کو اس سے کچھ غرض نہیں، یہ پوچھو، جو ہم نے بتایا ہے۔ اس طرح کے جواب کو اسلوبِ حکیم کہتے ہیں۔^(۵)

نیکی کا مدار تقویٰ ہے:

صحیح بخاری میں براء رضی اللہ عنہ سے مروی ہے کہ جاہلیت میں جب احرام باندھتے تو گھر کے پچھواڑے سے آتے، اس پر یہ آیت اُتری کہ گھر میں دروازے سے آؤ۔^(۶) امام ابو داود رضی اللہ عنہ کے الفاظ یہ ہیں کہ انصار جب سفر سے آتے تو گھر کے دروازے سے داخل نہ ہوتے۔^(۷) سیدنا جابر رضی اللہ عنہ نے کہا ہے کہ قریش کو خمس (سخت اور کڑی مذہبی) کہتے تھے۔

^(۱) مصنف عبد الرزاق (۱۵۶/۴) مستدرک الحاکم (۵۸۴/۱) صحیح الجامع، رقم الحدیث (۳۰۹۳)

^(۲) مسند أحمد (۲۳/۴) امام یحییٰ بن جابر الیمامی وهو صدوق ولكنه ضاعت كتبه وقبل التلقين“ (مجمع الزوائد: ۳/۳۴۹)

^(۳) صحیح البخاری، رقم الحدیث (۱۸۱۰) صحیح مسلم، رقم الحدیث (۱۰۸۱)

^(۴) تاریخ دمشق (۱/۲۵) اس کی سند ضعیف ہے۔ الدر المنثور (۱/۴۹۰)

^(۵) تفسیر الخازن (۱/۱۶۶-۱۶۷) تفسیر أبي السعود (۱/۲۰۳) فتح البیان (۱/۳۸۲-۳۸۳)

^(۶) صحیح البخاری، رقم الحدیث (۴۲۴۲)

^(۷) صحیح البخاری، رقم الحدیث (۱۷۰۹) صحیح مسلم، رقم الحدیث (۳۰۲۶) مسند الطیالسی (۱/۹۸)

وہ احرام میں دروازوں سے آتے تھے، جب کہ انصار اور سارے عرب پشت کی طرف سے آتے۔ ایک روز رسول اللہ ﷺ باغ میں تھے، دروازے سے باہر آئے، قطبہ بن عامر انصاری رضی اللہ عنہ آپ کے ساتھ تھے، لوگوں نے کہا کہ اے اللہ کے رسول! یہ شخص نافرمان ہے، آپ کے ساتھ دروازے سے باہر آیا ہے۔ اس سے کہا کہ تم نے یہ کیوں کیا؟ اس نے کہا کہ جو تم کو کرتے دیکھا، وہی میں نے کیا۔ انھوں نے کہا کہ ہم تو محسوس ہیں، اس نے کہا کہ میرا دین وہی ہے، جو تمہارا دین ہے، اس پر یہ آیت اتری۔^(۱) (رواہ ابن ابی حاتم)

اسی طرح صحابہ رضی اللہ عنہم اور تابعین کی ایک جماعت سے بھی مروی ہے۔ حسن بصری رضی اللہ عنہ نے کہا ہے کہ جو سفر کے ارادے سے نکلتا اور نہ جاتا تو وہ گھر کے پچھواڑے سے گھر میں آتا اور دروازے سے نہ آتا۔ محمد بن کعب رضی اللہ عنہ نے کہا ہے کہ جب کوئی اعتکاف کرتا تو دروازے سے گھر میں نہ آتا۔ امام عطاء بن رباح رضی اللہ عنہ نے کہا ہے کہ اہل مدینہ جب عید سے واپس آتے تو گھروں میں پچھواڑے سے آتے اور اس کو اچھا کام سمجھتے۔^(۲) امام ابو عبیدہ رضی اللہ عنہ نے کہا ہے کہ یہ ایک ضرب المثل ہے۔ اس کے یہ معنی ہیں کہ جاہلوں سے سوال کرنا کوئی اچھی بات نہیں، اچھی بات تقویٰ ہے اور سوال اہل علم سے کرو۔^(۳) کسی نے کہا ہے کہ اس مثال کے یہ معنی ہیں کہ عورتوں کی دُبر میں جماع نہ کرو، قبل میں کرو، اللہ سے ڈرو، جو تم کو حکم دیا ہے، وہ بجا لاؤ، جس سے منع کیا ہے، اس کے پاس نہ جاؤ۔ شاید جس دن تم کو اللہ اپنے سامنے کھڑا کر کے جزا دے گا، اس دن تم اس کی پکڑ سے چھوٹ کر اپنی مراد کو پہنچ جاؤ۔

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ ﴿١٩٠﴾ وَاقْتُلُوهُمْ حَيْثُ ثَقِفْتُمُوهُمْ وَأَخْرِجُوهُمْ مِّنْ حَيْثُ أَخْرَجُوكُمْ وَالْفِتْنَةُ أَشَدُّ مِنَ الْقَتْلِ وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّىٰ يُقَاتِلُوكُمْ فِيهِ فَإِنْ قَتَلُوكُمْ فَاقْتُلُوهُمْ كَذَلِكَ جَزَاءُ الْكَافِرِينَ ﴿١٩١﴾ فَإِنْ أَنْتَهَوْا فَإِنَّ اللَّهَ غَفُورٌ رَّحِيمٌ ﴿١٩٢﴾ وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ فَإِنْ أَنْتَهَوْا فَلَا عُدْوَانَ إِلَّا عَلَى الظَّالِمِينَ ﴿١٩٣﴾

اور تم اللہ کی راہ میں ان لوگوں سے لڑو (جہاد کرو) جو تم سے لڑتے ہیں اور تم زیادتی نہ کرو، بے شک اللہ زیادتی کرنے والوں کو پسند نہیں کرتا^(۱۹۰) اور تم انھیں جہاں بھی پاؤ ان کو قتل کر دو

[۱] تفسیر ابن ابی حاتم (۳۲۳ / ۱) مستدرک الحاکم (۶۵۷ / ۱) حافظ ابن حجر رضی اللہ عنہ فرماتے ہیں: "إسناده على شرط مسلم"

[۳] فتح القدیر (۳۴۴ / ۱)

تفسیر ابن ابی حاتم (۳۲۳، ۳۲۴)

[۲] (فتح الباری: ۶۲۱ / ۳)

اور تم انھیں نکال دو جہاں سے انھوں نے تمھیں نکالا اور فتنہ قتل سے زیادہ سخت (گناہ) ہے اور تم ان سے مسجدِ حرام کے پاس نہ لڑو، یہاں تک کہ وہ اس میں تم سے لڑیں، پھر اگر وہ تم سے لڑیں تو تم انھیں قتل کرو، ایسے کافروں کی یہی سزا ہے⁽¹⁹¹⁾ پھر اگر وہ باز آ جائیں تو بے شک اللہ بہت بخشنے والا، بہت رحم کرنے والا ہے⁽¹⁹²⁾ اور ان سے جنگ کرو، یہاں تک کہ فتنہ باقی نہ رہے اور دین صرف اللہ کے لیے ہو جائے، پھر اگر وہ باز آ جائیں تو ظالموں کے سوا کسی پر زیادتی جائز نہیں⁽¹⁹³⁾

جہاد و قتال کے احکام و آداب:

حج کے ساتھ یہ بھی مذکور ہوتا ہے کہ ابراہیم علیہ السلام کے وقت سے مکہ شہر جاے امان ہے۔ اگر یہاں دشمن کو دشمن پاتا تو بھی کچھ نہ کہتا۔ حج کے اول و آخر تین مہینے یعنی ذوالقعدہ، ذوالحجہ اور محرم اور چوتھا مہینا رجب کہ وہ زیارت کا وقت تھا۔ یہ چار مہینے امن کے مہینے تھے۔ ان میں ملکِ عرب میں راہیں جاری رہتیں اور لڑائی بند رہتی۔ اللہ تعالیٰ نے اس جگہ جہاد اور قتال کا حکم دیا ہے اور اس کے آداب سکھائے ہیں۔ یہ جو فرمایا ہے کہ جو تم سے لڑیں، ان سے لڑو اور زیادتی نہ کرو، اس کے معنی یہ ہیں کہ لڑائی میں بچوں، بوڑھوں اور عورتوں کو جان بوجھ کر نہ مارا جائے، بلکہ صرف لڑنے والوں کو مارو۔ پھر یہ بتایا کہ مکہ امن کی جگہ ہے، لیکن جب انھوں نے ابتدا کی اور تم پر ظلم کیا، ایمان لانے پر ستانے لگے کہ یہ مار ڈالنے سے زیادہ برا ہے تو اب ان کو امان نہ رہا، لہذا انھیں جہاں پاؤ مارو۔ آخر جب مکہ فتح ہوا تو نبی کریم ﷺ نے بھی یہ حکم دیا کہ جو ہتھیار سامنے کرے، اسی کو مارو، باقی سب کو امن دو۔ پھر اللہ تعالیٰ نے کہا کہ اگر سب کے سب بھی مسلمان ہوں تو توبہ قبول ہے۔ پھر یہ فرمایا کہ کافروں سے اسی لیے لڑائی ہے کہ ظلم کا دور ختم ہو اور وہ اللہ کے دین سے گمراہ نہ کر سکیں اور اللہ کا حکم جاری رہے۔ اگر تابع ہو کر رہیں تو لڑائی کی ضرورت نہیں، ایمان تو دل پر موقوف ہے، زبردستی مسلمان کرنے سے کیا حاصل؟!

امام ابو العالیہ رحمہ اللہ نے کہا ہے کہ یہ پہلی آیت ہے جو جنگ کے بارے میں مدینے میں نازل ہوئی، اس کے اُترنے پر جو کوئی لڑتا، اس سے رسول اللہ ﷺ بھی لڑتے اور جو نہ لڑتا، اس سے نہ لڑتے، یہاں تک کہ سورتِ براءت اُتری۔⁽¹⁾ ابن زید رحمہ اللہ کا یہی قول ہے۔ انھوں نے کہا ہے کہ یہ آیت منسوخ ہے۔ اس کو منسوخ کرنے والی یہ آیت ہے: ﴿فَاَقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۵] ”تو تم مشرکوں کو جہاں کہیں پاؤ قتل کر دو۔“

حافظ ابن کثیر رحمہ اللہ کہتے ہیں کہ اس پر اعتراض ہے، کیوں کہ اللہ تعالیٰ کا یہ فرمان اُن دشمنوں پر بھڑکاتا ہے، جن کا ارادہ اہل اسلام کے ساتھ جنگ کا تھا: ﴿الَّذِينَ يُقَاتِلُونَكُمْ﴾ (آیت زیر تفسیر) یعنی جس طرح وہ تم سے

⁽¹⁾ تفسیر ابن ابی حاتم (۱/ ۳۲۵) یہ روایت مرسل ہے۔

لڑتے ہیں، تم بھی ان سے لڑو۔ جیسے اللہ تعالیٰ نے فرمایا: ﴿وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً﴾ [التوبة: ۳۶] ”اور تمام مشرکین سے لڑو جیسے وہ سارے تم سے لڑتے ہیں۔“ اسی لیے اس آیت میں فرمایا: ﴿وَأَقْتُلُوهُمْ حَيْثُ ثَقِفْتُمُوهُمْ وَأَخْرِجُوهُمْ مِنْ حَيْثُ أَخْرَجُوكُمْ وَالْفِتْنَةُ أَشَدُّ مِنَ الْقَتْلِ وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّى يُقَاتِلُوكُمْ فِيهِ فَإِنْ قَتَلُوكُمْ فَاقْتُلُوهُمْ كَذَلِكَ جَزَاءُ الْكَافِرِينَ﴾ (آیت زیر تفسیر) ”اور تم انہیں جہاں بھی پاؤ ان کو قتل کر دو اور تم انہیں نکال دو جہاں سے انہوں نے تمہیں نکالا اور فتنہ قتل سے زیادہ سخت (گناہ) ہے اور تم ان سے مسجد حرام کے پاس نہ لڑو، یہاں تک کہ وہ اس میں تم سے لڑیں، پھر اگر وہ تم سے لڑیں تو تم انہیں قتل کرو، ایسے کافروں کی یہی سزا ہے۔“

زیادتی کی ممانعت اور لڑائی کے آداب:

یعنی لڑنے پر تمہاری ہمت ویسی ہی آمادہ اور بلند رہے، جیسی ان کی ہمت چست ہے۔ تم سے لڑنے اور تمہیں تمہارے شہروں سے نکالنے پر۔ یہ برابر کا بدلہ ہے، زیادتی سے منع کیا، یعنی ایسی چیزوں کا ارتکاب نہ کریں، جس سے منع کیا گیا ہے، جیسے مثلہ کرنا، خیانت کرنا، عورتوں بچوں اور بوڑھوں کو قتل کرنا، جن کو نہ کچھ عقل ہو نہ جنگ کی ہمت رکھتے ہوں یا راہبوں اور پادریوں کو قتل کرنا، درختوں کو جلا دینا، حیوانوں کا بغیر مصلحت کے مار ڈالنا۔ سیدنا عبداللہ بن عباس رضی اللہ عنہما، عمر بن عبدالعزیز اور مقاتل بن حیان رضی اللہ عنہما کا یہی قول ہے۔^(۱) اسی لیے صحیح مسلم میں بریدہ رضی اللہ عنہ سے مرفوعاً آیا ہے کہ رسول اللہ ﷺ فرماتے تھے کہ جاؤ اللہ کے راستے میں لڑو، ان کو مارو، جو اللہ کے منکر ہیں، خیانت نہ کرو، غدر نہ کرو، مثلہ نہ کرو، بچوں کو اور مندر والوں کو نہ مارو۔^(۲) (رواہ أحمد أيضاً) سیدنا ابن عباس رضی اللہ عنہما سے یہ الفاظ مروی ہیں کہ رسول اللہ ﷺ جب کوئی لشکر بھیجتے تو فرماتے اللہ کے نام کے ساتھ نکلوا اللہ کی راہ میں، کافروں سے زیادتی نہ کرو، خیانت نہ کرو، مثلہ نہ کرو، بچوں کو اور عبادت گاہ والوں کو نہ مارو۔^(۳) (رواہ أحمد) اسی طرح امام ابو داؤد رضی اللہ عنہ نے بھی انس رضی اللہ عنہ سے روایت کیا ہے۔^(۴) صحیحین میں سیدنا ابن عمر رضی اللہ عنہما سے مروی ہے کہ کسی غزوے میں ایک مقتول عورت ملی تو آپ ﷺ نے عورتوں اور بچوں کے قتل سے منع فرمایا۔^(۵) سیدنا حذیفہ رضی اللہ عنہ نے کہا ہے کہ رسول اللہ ﷺ نے ہم سے

① تفسیر ابن کثیر (۱/ ۲۹۷)

② صحیح مسلم، رقم الحدیث (۱۷۳۱) مسند أحمد (۵/ ۳۵۲) اس روایت میں حدیث کا آخری جملہ ”اور مندر والوں“ مذکور نہیں ہے۔

③ مسند أحمد (۱/ ۳۰۱) اس کی سند میں ”داؤد بن الحصین عن عکرمہ“ کے بارے میں امام ابو داؤد رضی اللہ عنہ فرماتے ہیں: ”أحاديثه عن

عكرمة مناكير“ علی بن مدینی رضی اللہ عنہ فرماتے ہیں: ”ما روی عن عكرمة فمنكر الحديث“ مزید دیکھیں: تہذیب الکمال

(۸/ ۳۷۹) البتہ پچھلی روایت اس کی تائید کرتی ہے۔

④ سنن أبي داود، رقم الحدیث (۲۶۱۴) اس کی سند میں ”خالد بن الفرز“ متکلم فیہ راوی ہے۔

⑤ صحیح البخاری، رقم الحدیث (۲۸۵۲) صحیح مسلم، رقم الحدیث (۱۷۴۴)

کہاوتیں بیان فرمائیں۔ ایک، تین، پانچ، سات، نو اور گیارہ۔ ان میں سے ایک مثل بیان کی، باقی چھوڑ دیں۔ فرمایا ایک کمزور اور محتاج قوم تھی، ان سے زبردست دشمن لڑے، اللہ تعالیٰ نے کمزوروں کو اُن پر غلبہ دیا۔ انھوں نے اپنے دشمنوں کو کام کاج پر لگایا، ان پر مسلط ہو گئے، اللہ تعالیٰ کو قیامت کے دن اپنے اوپر ناراض کر لیا۔^(۱) (رواہ أحمد)

حافظ ابن کثیر رحمہ اللہ نے کہا ہے کہ یہ حدیث حسن الاسناد ہے۔ اس کے یہ معنی ہیں کہ جب ان کمزوروں نے ان طاقتور لوگوں پر غلبہ پالیا تو بے جا زیادتی کی۔ جو کام ان کے لائق نہ تھا، وہ ان سے لینا شروع کیا۔ اللہ تعالیٰ اس زیادتی کی وجہ سے ان پر ناخوش ہو گیا۔ اس باب میں بہت احادیث اور آثار ہیں۔^(۲) جہاد میں جان کا چلے جانا، لوگوں کا قتل ہونا ہوتا ہے، اس لیے اللہ پاک نے آگاہ فرمادیا کہ ان کا کفر و شرک کے ساتھ ساتھ اللہ کی راہ سے روکنا، کہیں زیادہ سخت اور بڑا قتل ہے۔ امام ابو العالیہ، مجاہد، سعید بن جبیر، عکرمہ، حسن، قتادہ، ضحاک اور ربیع رحمہم اللہ نے کہا ہے کہ شرک قتل سے زیادہ سخت ہے۔^(۳) اس جگہ فتنے سے مراد شرک ہے۔

حرم میں لڑائی کی حرمت اور حملہ آور کو روکنے کا جواز:

پھر فرمایا کہ مسجد الحرام کے پاس نہ لڑو۔ صحیحین میں آیا ہے کہ اللہ تعالیٰ نے اس شہر کو اس دن سے حرام کیا، جس دن آسمان اور زمین کو پیدا کیا۔ لہذا یہ شہر اللہ کی حرمت سے روز قیامت تک حرام کیا۔ اس کا درخت نہ کاٹا جائے، نہ اس کا کانٹا اُکھیرا جائے۔ اگر کوئی رسول اللہ ﷺ کی لڑائی سے رخصت نکالے تو تم کہہ دو کہ اللہ نے اپنے رسول ﷺ کو اجازت دی تھی، تم کو اجازت نہیں دی ہے۔^(۴) حافظ ابن کثیر رحمہ اللہ کہتے ہیں کہ لڑنے سے مراد آپ ﷺ کا فتح مکہ کے دن لڑنا تھا۔ اس کو رسول اللہ ﷺ نے لڑ کر لیا تھا۔ کچھ لوگ خندمہ (مکے کے نزدیک ایک پہاڑ) کے نزدیک مارے گئے۔ کسی نے کہا ہے کہ صلح سے فتح کیا تھا۔ اس دلیل سے کہ آپ ﷺ نے فرمایا تھا کہ جس نے اپنا دروازہ بند کر لیا، وہ امن میں ہے۔ جو مسجد میں داخل ہو گیا، وہ امن میں ہے اور جو ابوسفیان رضی اللہ عنہ کے گھر میں گھس گیا، وہ امن میں ہے۔^(۵)

پھر اللہ تعالیٰ نے مسجد الحرام کے قریب جنگ کرنے سے روک دیا۔ سوائے اس صورت کے کہ ابتدا انہی کی طرف سے ہو، گویا حملہ آور کو دفع کرنا ہے۔ جس طرح کہ رسول اللہ ﷺ نے حدیبیہ کے دن درخت کے نیچے جنگ پر بیعت لی تھی، جبکہ قریش اور ثقیف نے حملہ کیا تھا، مگر اس وقت بھی اللہ تعالیٰ نے جنگ سے روک دیا تھا، جیسے اللہ تعالیٰ نے فرمایا: ﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ بِبَطْنِ مَكَّةَ مِنْ بَعْدِ أَنْ أَظْفَرَكُمْ عَلَيْهِمْ﴾ [الفتح: ۲۴]

^(۱) مسند أحمد (۵/ ۴۰۷) امام یحییٰ رحمہ اللہ فرماتے ہیں: ”وفيه الأجلح الكندي وهو ثقة وقد ضعف و بقية رجاله ثقات“

^(۳) تفسیر ابن ابی حاتم (۱/ ۳۲۶)

^(۲) تفسیر ابن کثیر (۱/ ۲۹۷)

(مجمع الزوائد: ۵/ ۴۱۸)

^(۴) صحيح البخاري، رقم الحديث (۳۰۱۷) صحيح مسلم، رقم الحديث (۱۳۵۳، ۱۳۵۴)

^(۵) صحيح مسلم، رقم الحديث (۱۷۸۰) سنن أبي داود، رقم الحديث (۳۰۲۲) تفسیر ابن کثیر (۱/ ۲۹۷)

”اور وہ (اللہ) ہی تو ہے جس نے وادی مکہ میں ان (کفار) کے ہاتھ تم سے اور تمہارے ہاتھ ان سے روک دیے بعد اس کے کہ اس نے تمہیں ان پر کامیابی دی تھی۔“ نیز فرمایا: ﴿وَلَوْلَا رِجَالُ مُؤْمِنُونَ وَنِسَاءُ مُؤْمِنَاتٌ لَّمْ تَعْلَمُوهُمْ أَنَّ تَطَّوُّهُمْ فَتُصِيبَكُمْ مِنْهُمْ مَعَرَّةٌ بِغَيْرِ عِلْمٍ لِّيُدْخِلَ اللَّهُ فِي رَحْمَتِهِ مَنْ يَشَاءُ لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا﴾ [الفتح: ۲۵] ”اور اگر (مکہ میں کچھ) مومن مرد اور مومن عورتیں نہ ہوتے جن (کے ایمان) کو تم نہیں جانتے، (اگر یہ خطرہ نہ ہوتا) کہ تم انہیں روند ڈالو گے، پھر بے خبری میں ان (کے قتل) کی وجہ سے تمہیں تکلیف پہنچتی (تو تمہیں لڑنے کی اجازت دے دی جاتی لیکن ایسا نہیں کیا گیا) تاکہ اللہ جسے چاہے اپنی رحمت میں داخل کرے۔ اگر وہ (مومن اور کافر) الگ الگ ہوتے تو ان میں جو کافر تھے، ہم انہیں نہایت دردناک عذاب دیتے۔“

پھر یہ ارشاد فرمایا کہ اگر وہ لوگ حرم میں نہ لڑیں اور توبہ کر کے مسلمان ہو جائیں تو اللہ تعالیٰ ان کے گناہ بخش دے گا۔ گو مسلمانوں کو انہوں نے اللہ کے حرم میں قتل ہی کیوں نہ کیا ہو۔ اس لیے کہ اللہ تعالیٰ کے آگے کوئی گناہ اتنا بڑا نہیں ہے کہ توبہ کرنے سے بھی بخشا نہ جائے۔

لڑائی کی غایت اور فتنے سے مراد:

پھر فرمایا کہ کافروں سے اتنا لڑو کہ فتنہ، یعنی شرک باقی نہ رہے۔ صحابہ کرام رضی اللہ عنہم اور تابعین عظام رضی اللہ عنہم کی ایک جماعت کا یہی قول ہے کہ اللہ کا دین سب دینوں سے اونچا اور غالب ہو جائے۔ جس طرح سیدنا ابو موسیٰ اشعری رضی اللہ عنہ سے مروی صحیحین میں آیا ہے کہ رسول اللہ ﷺ سے پوچھا گیا کہ کوئی آدمی شجاعت کے لیے، کوئی حمیت کے لیے اور کوئی ریاکاری کے لیے لڑتا ہے، ان میں سے کون سا لڑنا اللہ کی راہ میں ہے؟ فرمایا کہ جو اس لیے لڑے کہ اللہ کے دین کا بول بالا ہو، وہ اللہ کی راہ میں ہے۔^(۱) یہ بھی صحیحین میں ہے کہ مجھ کو حکم ہے کہ میں لوگوں سے یہاں تک لڑوں کہ وہ سب ”لَا إِلَهَ إِلَّا اللَّهُ“ کے قائل ہوں۔ جب وہ اس کے قائل ہو جائیں گے تو اپنے خون، اپنے مال مجھ سے بچالیں گے۔ مگر حق ان سے لیا ہی جائے گا اور اُن کا حساب اللہ پر ہے۔^(۲) پھر اگر وہ شرک اور مومنین سے جنگ کرنے سے باز رہیں تو پھر ان کے باز رہنے کے بعد کوئی ان سے لڑے گا تو وہی ظالم اور حد سے بڑھنے والا ہے۔

عدوان سے مراد:

عدوان سے مراد اس جگہ آپس کی عقوبت اور جنگ ہے۔ جیسے اللہ تعالیٰ کا فرمان ہے: ﴿فَمِنْ أَعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا أَعْتَدَىٰ عَلَيْكُمْ﴾ [البقرة: ۱۹۴] ”پس جو کوئی تم پر زیادتی کرے تو تم اس کے برابر اس پر زیادتی کرو جو زیادتی اس نے تم پر کی۔“ نیز اس کا فرمان ہے: ﴿وَجَزَاءُ سَيِّئَةٍ سَيِّئَةٌ مِّثْلُهَا﴾ [الشورى: ۴۰]

(۱) صحیح البخاری، رقم الحدیث (۷۰۲۰) صحیح مسلم، رقم الحدیث (۱۹۰۴)

(۲) صحیح البخاری، رقم الحدیث (۱۳۳۵) صحیح مسلم، رقم الحدیث (۲۰)

”اور برائی کا بدلہ ویسی ہی برائی ہے۔“ نیز اس کا فرمان ہے: ﴿وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ﴾ [النحل: ۱۲۶] ”اور اگر تم بدلہ لو تو اتنا ہی بدلہ لو جتنی تمہیں تکلیف دی گئی ہو۔“ امام عکرمہ اور قتادہ رحمہما نے کہا ہے کہ ظالم وہ ہے جس نے ”لَا إِلَهَ إِلَّا اللَّهُ“ کہنے سے انکار کیا۔^①

بخاری میں ہے کہ فتنہ ابن زبیر میں دو آدمی سیدنا ابن عمر رضی اللہ عنہما کے پاس آئے اور کہا کہ لوگ ضائع ہو گئے، تم سیدنا عمر رضی اللہ عنہ کے بیٹے اور رسول اللہ ﷺ کے صحابی ہو، تم کو نکلنے میں کون سا امر مانع ہے؟ انھوں نے کہا کہ یہ مانع ہے کہ اللہ نے میرے بھائی کا خون حرام کیا ہے۔ انھوں نے کہا کہ اللہ نے یہ بھی تو فرمایا ہے: ﴿وَقَتْلُوهُمْ حَتَّى لَا تَكُونَ فِتْنَةً﴾ (آیت زیر تفسیر) ”اور ان سے جنگ کرو، یہاں تک کہ فتنہ باقی نہ رہے۔“ سیدنا ابن عمر رضی اللہ عنہما نے کہا کہ ہم نے جنگ کی، یہاں تک کہ فتنہ باقی نہ رہا، دین اللہ کا ہو گیا، تم یہ چاہتے ہو کہ لڑو، یہاں تک کہ پھر فتنہ قائم ہو جائے۔

دوسری روایت میں اس طرح آیا ہے کہ ایک آدمی نے سیدنا ابن عمر رضی اللہ عنہما سے کہا کہ کیا سبب ہے کہ تم ایک سال حج کرتے ہو، ایک سال گھر رہتے ہو، اللہ کی راہ میں جہاد کرنا تم نے چھوڑ دیا، حالاں کہ تم جانتے ہو کہ اللہ نے جہاد کے لیے کیسی ترغیب دی ہے؟ کہا کہ اے بھتیجے! اسلام کی پانچ بنیادیں ہیں۔ اللہ اور رسول ﷺ پر ایمان لانا، نماز پنج گانہ پڑھنا، رمضان میں روزے رکھنا، زکات ادا کرنا اور حج کرنا۔

پھر کہا کہ تم نہیں سنتے کہ اللہ تعالیٰ نے اپنی کتاب میں کہا: ﴿وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا فَإِنْ بَغَتْ إِحْدَاهُمَا عَلَى الْأُخْرَىٰ فَفْتِنُوا الَّتِي تَبْغِي حَتَّىٰ تَفِيءَ إِلَىٰ أَمْرِ اللَّهِ﴾ [الحجرات: ۹] ”اور اگر مومنوں کے دو گروہ آپس میں لڑ پڑیں تو تم ان کے درمیان صلح کرا دو، پھر اگر (ان) دونوں میں سے ایک گروہ دوسرے پر زیادتی کرے، تو تم اس سے لڑو جو زیادتی کرتا ہے، حتیٰ کہ وہ اللہ کے حکم کی طرف لوٹ آئے۔“ ﴿وَقَتْلُوهُمْ حَتَّى لَا تَكُونَ فِتْنَةً﴾ (آیت زیر تفسیر) ”اور ان سے جنگ کرو، یہاں تک کہ فتنہ باقی نہ رہے۔“ انھوں نے کہا کہ ہم یہ کام عہد رسالت میں کر چکے ہیں، جب اسلام کم تھا، آدمی فتنہ دین میں پھنس جاتا تھا یا مارا جاتا تھا یا عذاب کیا جاتا ہے۔ جب اسلام پھیل گیا تو کوئی فتنہ نہ رہا۔ کہا: بھلا علی اور عثمان رضی اللہ عنہما کے حق میں کیا کہتے ہو؟ کہا کہ اللہ تعالیٰ نے عثمان رضی اللہ عنہ کو معاف کیا، مگر تم کو معاف کرنا اچھا نہیں لگتا۔ رہے علی رضی اللہ عنہ تو وہ رسول اللہ ﷺ کے چچا کے بیٹے اور داماد ہیں، پھر ہاتھ سے اشارہ کیا کہ یہ ان کا گھر ہے، جسے تم دیکھ رہے ہو۔^②

قتال کی ممانعت اور اجازت:

فتح البیان میں یہ الفاظ ہیں کہ ہجرت سے پہلے تمام اہل علم کے نزدیک متفقہ طور پر قتال منع تھا۔ اللہ تعالیٰ کے اس فرمان کے مطابق: ﴿فَاعْفُ عَنْهُمْ وَاصْفَحْ﴾ [المائدہ: ۱۳] ”چناں چہ آپ انھیں معاف کر دیں اور ان سے

درگزر کریں۔“ نیز اللہ تعالیٰ کا یہ فرمان ہے: ﴿وَاهْجُرْهُمْ هَجْرًا جَبِيلًا﴾ [المزمل: ۱۰] ”اور انھیں اچھے طریقے سے چھوڑ دیجیے۔“ نیز اللہ تعالیٰ کا فرمان ہے: ﴿لَسْتَ عَلَيْهِمْ بِمُصَيِّرٍ﴾ [الغاشیة: ۲۲] ”آپ ان پر کوئی فوج دار نہیں۔“ نیز اللہ تعالیٰ کا فرمان ہے: ﴿ادْفَعْ بِالَّتِي هِيَ أَحْسَنُ﴾ [حم السجدة: ۳۴] ”آپ (برائی کو) ایسی بات سے ٹال لے جو احسن ہو۔“ وغیرہ آیات جو مکے میں اُتری ہیں۔ پھر جب مدینے کو ہجرت ہوئی، لڑائی کا حکم ہوا تو آیت زیر تفسیر نازل ہوئی۔

کسی نے کہا ہے کہ جنگ کی اجازت کی پہلی آیت یہ ہے: ﴿اُذِنَ لِلَّذِينَ يُقْتَلُونَ بِاَنَّهُمْ ظَلَمُوا﴾ [الحج: ۳۹] ”جن لوگوں سے لڑائی کی جاتی ہے، انھیں (جہاد کی) اجازت دی گئی ہے، اس لیے کہ ان پر ظلم ہوا۔“ یہاں تک کہ یہ آیت آئی: ﴿فَاَقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۵] ”تو تم مشرکوں کو جہاں کہیں پاؤ قتل کر دو۔“ نیز اللہ تعالیٰ کا فرمان ہے: ﴿وَقَاتِلُوا الْمُشْرِكِينَ كَافَّةً﴾ [التوبة: ۳۶] ”اور تمام مشرکین سے لڑو۔“ کہتے ہیں کہ اس آیت سے ستر آیتیں منسوخ ہوئیں۔

سلف کی ایک جماعت نے کہا ہے کہ ﴿الَّذِينَ يُقَاتِلُونَكُمْ﴾ (آیت زیر تفسیر) سے مراد عورتوں، بچوں، بوڑھوں، بیماروں، درویشوں، دیوانوں، اباہجوں، لنگڑوں، لولوں اور معذوروں کے سوا دوسرے لوگ ہیں اور انھوں نے اس آیت کو محکم غیر منسوخ ٹھہرایا ہے۔ اللہ تعالیٰ نے پہلی آیت میں جہاد کا حکم اس شرط سے دیا تھا کہ اگر کفار پیش قدمی کریں تو تم بھی کرو۔ دوسری آیت میں یہ کہا ہے کہ خواہ وہ لڑیں یا نہ لڑیں تم لڑو، مگر مسجد الحرام اس سے مستثنیٰ ہے۔ فتح مکہ کے وقت جو کوئی مسلمان نہ ہوا، اس کو رسول اللہ ﷺ نے اللہ کے حکم: ﴿اَخْرِجُوهُمْ﴾ ”تم انھیں نکال دو۔“ کے مطابق شہر سے نکال دیا۔

فتنے سے مراد ایک وہ آفت بھی ہے جو آدمی کی جان پر یا اہل و مال پر یا آبرو پر آتی ہے، وہ بھی قتل سے بڑھ کر ہے۔ ظاہر یہ ہے کہ مراد دین میں فتنہ ہے۔ وہ کسی بھی سبب سے ہو یا کسی بھی صورت پر ہو۔ اسی لیے اس کو اشد (زیادہ سخت) ٹھہرایا ہے۔ ایک گروہ نے کہا ہے کہ یہ آیت محکم ہے، یعنی حرم میں قتال کرنا حرام ہے، مگر جب کوئی زیادتی اور ظلم کے طور پر جنگ کر بیٹھے تو اس کی مدافعت لڑائی سے جائز ہے۔ امام شوکانی رحمہ اللہ کہتے ہیں کہ حق یہی ہے، جس نے کہا کہ یہ آیت منسوخ ہے، اس نے کہا کہ اس طرح جمع ممکن ہے کہ جہاں مشرک پاؤ، مگر حرم میں، یعنی عام کی بنیاد خاص پر رکھی۔ وہ حدیث جس میں ایک گھڑی کے لیے مسجد الحرام میں قتال کو حلال کیا گیا،^① اسی کی تائید کرتی ہے۔ آیت کی منسوخی کے قائل کہتے ہیں کہ رسول اللہ ﷺ نے ابن خطل کو قتل کیا، حالانکہ وہ کعبہ کے پردے سے لٹکا

① اس کی تخریج زیر تفسیر آیت میں گزر چکی ہے۔

ہوا تھا۔^(۱) اس کا جواب یہ ہے کہ اسی حلال کی ہوئی گھڑی میں یہ واقعہ ہوا تھا۔^(۲) اب یہی حکم ہے کہ مشرکوں کو قتل کرنا چاہیے، گو حرم میں ہوں، مگر ابتدا بھی ان کی طرف سے ہو۔^(۳)

الشَّهْرُ الْحَرَامُ بِالشَّهْرِ الْحَرَامِ وَالْحُرُمَتُ قِصَاصٌ فَمَنْ اعْتَدَى
عَلَيْكُمْ فَاَعْتَدُوا عَلَيْهِ بِمِثْلِ مَا اعْتَدَى عَلَيْكُمْ وَاتَّقُوا اللَّهَ
وَاعْلَمُوا أَنَّ اللَّهَ مَعَ الْمُتَّقِينَ ﴿۱۹۴﴾

(تم پر) ماہِ حرام (کی پابندی اُن کی طرف سے) ماہِ حرام (کی پابندی) کے بدلے میں ہے اور حرمتیں بدلے کی چیزیں ہیں، پس جو کوئی تم پر زیادتی کرے تو تم اس کے برابر اس پر زیادتی کرو جو زیادتی اس نے تم پر کی، اور اللہ سے ڈرو اور جان لو کہ بے شک اللہ پرہیزگاروں کے ساتھ ہے ﴿۱۹۴﴾

حرمت والے مہینوں میں قتال کی ممانعت:

یعنی اگر کوئی کافر ماہِ حرام کا احترام کرے اور اس مہینے میں تم سے نہ لڑے تو تم بھی اس سے نہ لڑو۔ مکہ کے لوگ اسی مہینے میں مسلمانوں پر ظلم کرتے رہے، پھر مسلمان ان سے کیوں رعایت کریں، بلکہ سفرِ حدیبیہ میں ذوالقعدہ کا مہینا تھا۔ رسول اللہ ﷺ عمرے کی غرض سے گئے، کافر لڑنے کے لیے تیار ہو گئے۔ یہ آیت اس لیے اُتری کہ مسلمان خیال کرتے تھے کہ اگر کافر ماہِ حرام میں لڑنے لگے تو ہم کیا کریں گے۔ سیدنا ابن عباس رضی اللہ عنہما، ضحاک، قتادہ، سدی، مقسم، ربیع اور عطاء رحمہم نے کہا ہے کہ جب رسول اللہ ﷺ ہجرت کے چھٹے سال عمرے کے لیے گئے تو مشرکوں نے آپ ﷺ کو اور آپ کے سارے ہمراہیوں کو شہر میں اور بیت اللہ میں جانے سے روک دیا۔ یہ ذوالقعدہ کا مہینا تھا، حالاں کہ یہ حرمت والا مہینا تھا۔ آخر آئندہ سال آنے پر صلح کر لی، چنانچہ آپ ﷺ اگلے سال مسلمانوں کے ساتھ داخل ہوئے۔ وَلِلَّهِ الْحَمْدُ ﴿۴﴾

اللہ تعالیٰ نے اس قصے کا ذکر کیا اور یہ آیت اُتاری۔ جابر بن عبد اللہ رضی اللہ عنہما کہتے ہیں کہ رسول اللہ ﷺ حرمت والے مہینے میں جنگ نہیں کرتے ہیں، مگر آپ سے کوئی لڑتا تو پھر اُس سے لڑنے۔ حرمت والا مہینا آتا تو رُک جاتے، یہاں تک کہ وہ گزر جاتا۔ امام احمد رحمہ اللہ نے اسے بروایت صحیح تحریر کیا ہے۔^(۵) یہ بات اس طرح ہوئی کہ نبی مکرم ﷺ

(۲) فتح القدیر (۱/۳۴۶)

(۱) صحیح البخاری، رقم الحدیث (۱۷۴۹) صحیح مسلم، رقم الحدیث (۱۳۵۷)

(۴) تفسیر ابن کثیر (۱/۲۹۹)

(۳) فتح البیان (۱/۳۸۴-۳۸۷)

(۵) مسند أحمد (۳/۳۳۴) امام بیہقی رحمہ اللہ فرماتے ہیں: ”ورجالہ رجال الصحیح“ (مجمع الزوائد: ۶/۸۴)

حدیبیہ میں ٹھہرے ہوئے تھے کہ اتنے میں یہ خبر آئی کہ عثمان رضی اللہ عنہ شہید ہو گئے۔ ان کو آپ ﷺ نے اپنا سفیر بنا کر مشرکین کے پاس بھیجا تھا۔ یہاں پر نبی اکرم ﷺ نے درخت کے نیچے ایک ہزار چار سو صحابہ کرام رضی اللہ عنہم سے مشرکین کے ساتھ جنگ کرنے کی بیعت لی تھی۔ جب معلوم ہوا کہ عثمان رضی اللہ عنہ زندہ ہیں تو رک گئے اور مصالحت کر لی، پھر جو کچھ ہوا سو ہوا۔ اسی طرح جب ہوازن سے حنین کے دن جنگ ہوئی، فارغ ہوئے تو طائف کا محاصرہ فرمایا، اتنے میں ذوالقعدہ کا مہینا آ گیا۔ اس محاصرے میں منجیق باری ہوتی تھی۔ چالیس دن تک یہ محاصرہ رہا۔ صحیحین میں مروی ہے کہ سیدنا انس رضی اللہ عنہ نے کہا ہے کہ جب بہت سے صحابہ رضی اللہ عنہم مارے جانے لگے تو آپ ﷺ وہاں سے بغیر فتح لوٹ آئے اور مکے کی طرف پھرے، چچرانہ سے عمرہ کیا، جہاں آپ ﷺ نے حنین کا مال غنیمت تقسیم کیا تھا۔ یہ عمرہ چچرانہ بھی ذوالقعدہ کے مہینے میں پڑا تھا اور سال آٹھ ہجری تھا۔^(۱)

مشرکوں کے درمیان بھی عدل کا حکم:

اس آیت میں عدل کا حکم فرمایا ہے، یہاں تک کہ مشرکین میں بھی، جیسے اللہ تعالیٰ نے فرمایا: ﴿وَإِنْ عَاقَبْتُمْ فَعَاقِبُوا بِمِثْلِ مَا عُوِّقْتُمْ بِهِ﴾ [النحل: ۱۲۶] ”اور اگر تم بدلہ لو تو اتنا ہی بدلہ لو جتنی تمہیں تکلیف دی گئی ہو۔“ نیز فرمایا: ﴿وَجَزَاءُ سَيِّئَةٍ سَيِّئَةٌ مِّثْلُهَا﴾ [الشوریٰ: ۴۰] ”اور برائی کا بدلہ ویسی ہی برائی ہے۔“ سیدنا ابن عباس رضی اللہ عنہما کہتے ہیں کہ یہ آیت مکے میں اُتری ہے، جہاں نہ جہاد تھا نہ کوئی خار۔ پھر آیت قتال نے، جو مدینے میں اُتری، اس کو منسوخ کر دیا۔^(۲) امام ابن جریر رحمہ اللہ اس قول کا رد کرتے ہوئے کہتے ہیں کہ نہیں، بلکہ یہ آیت مدنی ہے، حدیبیہ کے عمرے کے بعد اُتری ہے اور اس قول کو امام مجاہد کی طرف منسوب کیا ہے۔^(۳)

اللہ کی معیت اور قرب کی تفسیر:

حافظ ابن کثیر رحمہ اللہ نے کہا ہے کہ اللہ متقیوں کے ساتھ ہے، یعنی دنیا اور آخرت میں نصرت و تائید سے۔^(۴) اگلے پچھلے تمام مفسرین نے آیت استوا کو چھوڑ کر باقی آیات، جو معیت و قرب الہی اور احاطے کے بارے میں ہیں، ان کی مناسب مقام کے مطابق تاویل کی ہے۔ اس بارے میں مذاہب اربعہ والوں کی ایک ہی روش ہے۔ انہوں نے یہ اس لیے کیا ہے کہ علو و فوق اور ذات استوا سے جو سمجھا گیا ہے، وہ اپنے حال پر قائم ہے، یعنی آیات متشابہ، محکم آیات کے موافق ہو جائیں۔ لیکن محققین اہل حدیث کا یہ طریقہ ہے کہ وہ قرب و معیت وغیرہا پر ایمان لاتے ہیں، عون و

(۱) اس روایت کے ہم معنی روایت صحیح مسلم میں ہے۔ صحیح مسلم، رقم الحدیث (۱۰۵۹)

(۲) تفسیر الطبري (۵۸۰/۳) تفسیر ابن ابی حاتم (۳۲۸/۱) اس کی سند حسن ہے۔

(۴) تفسیر ابن کثیر (۲۹۹/۱)

(۳) تفسیر الطبري (۵۸۱، ۵۸۰/۳)

نصر وغیرہما کے ساتھ تاویل نہیں کرتے۔ اس معیت و قرب وغیرہما کی کیفیت کو اللہ مستوی علی العرش کے حوالے کرتے ہیں کہ وہی جانے کہ یہ معیت کیسی ہے اور یہ قرب کیسا ہے؟

ہاں صفت استوا کے ثبوت کے سبب، جس کا مقصد یہ ہے کہ اللہ کی ذات پاک سارے عالم میں الگ تھلگ ہے، عرش جو تمام مخلوق کی انتہا اور تمام کائنات کا اخیر ہے اور اس کے اوپر اور کوئی مخلوق نہیں ہے، اللہ تعالیٰ اس عرش کے اوپر ہے۔ ہاں، جس جگہ پر اللہ تعالیٰ نے خود علم وغیرہ کی قید لگا دی ہے، جیسے ہر شے کا احاطہ کرنے میں، وہاں ہم کہہ سکتے ہیں کہ وہ احاطہ علمی ہے۔ اہل تاویل و تفسیر نے قرب اور معیت کے ساتھ بھی کسی مناسب مقام کی قید لگا دی ہے۔ اگرچہ یہ تفسیر شریعت کے مقصد کے خلاف نہیں ہے، مگر اس میں غور و خوض نہ کرنا زیادہ بہتر اور مناسب ہے۔

حرم میں قتال کرنا:

فتح البیان میں ہے کہ شہر حرام (حرمت والے مہینے) میں بہ طور مکافات و مجازات لڑنا منع نہیں ہے۔ یہ آیت اس بات میں صریح ہے کہ ان سے سالِ حدیبیہ میں جنگ ہوئی اور وہ اس طرح تھی کہ تھوڑی سی اکھاڑ پچھاڑ، تیر اندازی اور سنگ باری ہوئی۔ کسی نے کہا ہے کہ بدلہ لینا ابتداء اسلام میں تھا، پھر اس آیت سے منسوخ ہو گیا۔ کسی نے کہا ہے کہ نہیں، بلکہ اب بھی امت اسلامیہ باقی ہے۔ اگر کوئی شخص کسی کے مال، بدن یا آبرو پر ظلم و زیادتی کرے تو وہ بھی اسی طرح کا بدلہ لے سکتا ہے۔ امام شافعی رحمہ اللہ وغیرہ اسی کے قائل ہیں۔ دوسروں نے کہا ہے کہ قصاص کے امور حکام کے لیے مخصوص ہیں۔ یہی حکم اموال کے بارے میں ہے، کیوں کہ رسول اللہ ﷺ نے فرمایا: تو امانت ادا کر اور اس کی خیانت نہ کر، جس نے تیری خیانت کی ہے۔^(۱) (أخرجہ الدار قطنی وغیرہ)

امام ابو حنیفہ وغیرہ یہی کہتے ہیں اور جمہور مالکیہ اور عطاء رحمہ اللہ اسی طرف گئے ہیں۔ لیکن پہلا قول زیادہ قابل ترجیح ہے۔ ابن منذر رحمہ اللہ اسی کے قائل ہیں۔ ابن عربی اور قرطبی رحمہ اللہ نے اسی کو اختیار کیا ہے، بلکہ امام داؤدی رحمہ اللہ نے اس کو مالک رحمہ اللہ سے بھی روایت کیا ہے۔ نبی مکرم ﷺ نے ابوسفیان رضی اللہ عنہ کی بیوی سے فرما دیا تھا کہ تو اس کے مال سے اپنی اور اپنی اولاد کی کفایت کے مطابق لے لیا کر۔^(۲) یہ صحیح حدیث اسی کی تائید کرتی ہے۔^(۳)

اس سے زیادہ واضح آیت زیر تفسیر ہے: ﴿فَمِنْ أَعْتَدَىٰ عَلَيْكُمْ فَأَعْتَدُوا عَلَيْهِ بِمِثْلِ مَا أَعْتَدَىٰ عَلَيْكُمْ وَاتَّقُوا اللَّهَ وَاعْلَمُوا أَنَّ اللَّهَ مَعَ الْمُتَّقِينَ﴾ ﴿۱۵۹﴾ ”پس جو کوئی تم پر زیادتی کرے تو تم اس کے برابر اس پر زیادتی کرو جو زیادتی اس نے تم پر کی، اور اللہ سے ڈرو اور جان لو کہ بے شک اللہ پرہیزگاروں کے ساتھ ہے۔“ یہ

^(۱) سنن أبي داود، رقم الحديث (۳۵۳۵) سنن الترمذی، رقم الحديث (۱۲۶۴) سنن الدار قطنی (۳/ ۳۵) السلسلة الصحيحة، رقم الحديث (۴۲۳)

^(۲) صحيح البخاري، رقم الحديث (۲۰۹۷) صحيح مسلم، رقم الحديث (۱۷۱۴)

^(۳) تفسير القرطبي (۲/ ۳۵۵)

جملہ گویا پہلے جملے کی تائید ہے: ﴿الْحُرْمَةُ قِصَاصٌ﴾ ”حرمیں بدلے کی چیزیں ہیں۔“ یعنی ہر حرمت کی پامالی میں بدلہ ہے، مگر سیدنا ابن عباس رضی اللہ عنہما نے کہا ہے کہ یہ آیت اس آیت سے منسوخ ہے: ﴿وَمَنْ قُتِلَ مَظْلُومًا فَقَدْ جَعَلْنَا لَوْلِيٍّهُ سُلْطٰنًا﴾ [بنی اسرائیل: ۳۳] ”اور جو ظلم سے قتل کیا جائے تو ہم نے اس کے وارث کو غلبہ دیا ہے۔“

یعنی مقتول کا مددگار حکمران ہے، وہ قاتل سے قتل کا بدلہ لے گا اور جس نے خود ہی بدلہ لے لیا، حاکم کو نہ پوچھا تو وہ گناہ گار اور زیادتی کرنے والا ہے۔ اس نے جاہلیت کا سا کام کیا اور اللہ کا حکم نہ مانا۔ سو اس کا جواب یہ ہے کہ اس جگہ سلطان سے مراد قاتل پر مقتول کے ولی کا تسلط ہے۔ اسی لیے قتل میں زیادتی سے منع کیا ہے اور اگر آیت کے یہی معنی ہوں، جو سیدنا ابن عباس رضی اللہ عنہما نے فرمائے ہیں تو یہ آیت فقط قتل کو خاص کرے گی، آیات مذکورہ کی عمومیت کے برعکس، اس کو منسوخ کرنے والی نہیں ہوگی۔ کیوں کہ اس آیت میں فقط قتل کا خصوصی تذکرہ فرمایا ہے اور دوسری ذکر کی گئی آیات قتل وغیرہ کو بھی شامل ہیں۔ عرب کی لغت سے، جس پر تفسیر کا دار و مدار ہے، یہی بات معلوم ہوتی ہے۔^(۱)

وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ وَأَحْسِنُوا
إِنَّ اللَّهَ يُحِبُّ الْمُحْسِنِينَ

اور تم اللہ کی راہ میں خرچ کرو اور اپنے ہاتھ ہلاکت (کے کام) میں نہ ڈالو اور تم نیکی کرو، یقیناً اللہ نیکی کرنے والوں کو پسند کرتا ہے^(۱۹۵)

اللہ کی راہ میں خرچ کرنے کا حکم اور تہلکہ کی تفسیر:

یعنی جہاد چھوڑ کر نہ بیٹھو، اس میں تمہاری ہلاکت ہے۔ امام بخاری رحمہ اللہ نے سیدنا حذیفہ رضی اللہ عنہ سے روایت کیا ہے کہ یہ آیت نفقے کے حق میں اُتری ہے۔^(۲) صحابہ کرام رضی اللہ عنہم اور تابعین عظام رضی اللہ عنہم کی ایک جماعت کا یہی قول ہے۔ ابو عمران رضی اللہ عنہ نے کہا ہے کہ مہاجرین کے ایک آدمی نے قسطنطنیہ میں دشمن کی صف پر حملہ کیا اور صف کو چیرتا ہوا اندر گھس گیا۔ ہمارے ساتھ ابو ایوب انصاری رضی اللہ عنہ تھے، لوگوں نے کہا کہ دیکھو اس نے اپنے ہاتھ سے اپنے آپ کو ہلاکت میں ڈالا۔ سیدنا ابو ایوب رضی اللہ عنہ نے کہا کہ اس آیت کو میں خوب جانتا ہوں۔ یہ ہمارے حق میں اُتری ہے۔ ہم رسول اللہ صلی اللہ علیہ وسلم کے پاس رہے۔ آپ صلی اللہ علیہ وسلم کے ساتھ مل کر لڑے۔ جب اسلام پھیل گیا اور غالب ہوا تو ہم سب انصاری لوگ جمع ہوئے۔ یہ طے پایا کہ اب تو لڑائی بند ہو گئی ہے۔ اب اہل و عیال میں رہ کر کچھ گھر کا دھندا کریں۔ اس پر یہ آیت اُتری۔ چنانچہ ”تہلکہ“ یہی ہے کہ اہل و مال میں قیام کرے اور جہاد چھوڑ دے۔ اس کو اہل سنن

نے اور عبد بن حمید، ابن ابی حاتم، ابن جریر، ابن مردویہ، ابو یعلیٰ، ابن حبان اور حاکم رحمہ اللہ سب نے روایت کیا ہے۔ امام ترمذی رحمہ اللہ نے حسن صحیح غریب کہا ہے اور حاکم رحمہ اللہ نے شرط شیخین پر بتایا ہے۔ امام ابو داود رحمہ اللہ نے اسے دوسرے طریق اور الفاظ کے ساتھ روایت کیا ہے۔^(۱)

سیدنا براء بن عازب رضی اللہ عنہ سے ایک شخص نے پوچھا کہ اگر میں اکیلا ہی دشمن پر حملہ کروں اور وہ مجھ کو مار ڈالیں تو کیا میں خود ہلاکت میں پڑا؟ کہا کہ نہیں، اللہ نے اپنے رسول ﷺ سے کہا: ﴿فَقَاتِلْ فِي سَبِيلِ اللَّهِ لَا تُكَافُ إِلَّا نَفْسَكَ﴾ [النساء: ۸۴] ”چناں چہ (اے نبی!) آپ اللہ کی راہ میں لڑیں، آپ کو اپنی ذات کے سوا کسی کا ذمہ دار نہیں بنایا گیا۔“ یہ آیت تو نفقہ کے حق میں آئی ہے۔ امام حاکم رحمہ اللہ نے اس کو شیخین کی شرط پر کہا ہے۔

اور اتنا زیادہ کیا ہے کہ ”تہلکۃ“ یہ ہے کہ آدمی سے گناہ ہو اور وہ توبہ نہ کرے۔^(۲) مگر عمرو بن عاص رضی اللہ عنہ نے ایک شخص کو دمشق کے محاصرے سے اسی آیت کی بنیاد پر واپس بلا لیا کہ اس نے اکیلے ہی دشمن کا محاصرہ کر لیا تھا۔ وہ شخص از دشمنوہ کا تھا۔^(۳) البتہ سیدنا ابن عباس رضی اللہ عنہما کہتے ہیں کہ یہ آیت جنگ کے حق میں نہیں، بلکہ نفقہ کے بارے میں ہے کہ ہاتھ کو اللہ کے راستے میں خرچ کرنے سے نہ روکے کہ ”تہلکۃ“ میں پڑے۔ امام ضحاک رحمہ اللہ نے کہا ہے کہ انصار خیرات و صدقات کیا کرتے تھے۔ ایک سال قحط پڑا تو انھوں نے اپنا ہاتھ روک لیا۔ اس پر یہ آیت اُتری۔^(۴)

امام حسن بصری رحمہ اللہ نے کہا ہے کہ ”تہلکۃ“ سے بخل مراد ہے۔^(۵) سیدنا نعمان بن بشیر رضی اللہ عنہما نے کہا ہے کہ ”تہلکۃ“ یہ ہے کہ آدمی گناہ کرے، پھر کہے کہ میری بخشش نہیں ہوگی۔ امام عبیدہ، حسن اور ابن سیرین رحمہم اللہ کا بھی یہی قول ہے، یعنی نا اُمیدی کی بنیاد پر زیادہ گناہ کر کے ہلاک ہو جائے۔^(۶) سیدنا عبد اللہ بن عباس رضی اللہ عنہما نے کہا کہ ”تہلکۃ“ سے مراد اللہ کا عذاب ہے۔^(۷) امام زید بن اسلم رحمہ اللہ نے کہا تھا کہ ”تہلکۃ“ یہ ہے کہ آدمی بھوکا پیاسا راہ چلنے سے مر جائے۔^(۸)

فتح البیان میں ہے کہ حق یہ ہے کہ سبب کی خصوصیت کے بجائے لفظ کی عمومیت کا اعتبار کرنا چاہیے، پس جس بات پر یہ صادق آئے کہ وہ دین و دنیا میں ”تہلکۃ“ ہے، وہ اس آیت میں داخل ہے۔ سیدنا ابن جریر رحمہ اللہ کا بھی

(۱) سنن أبي داود، رقم الحديث (۲۵۱۲) سنن الترمذي، رقم الحديث (۲۹۷۲) تفسير ابن أبي حاتم (۱/ ۳۲۹، ۳۳۰) تفسير الطبري

(۲) صحيح ابن حبان (۱۱/ ۹) مستدرک الحاکم (۲/ ۳۰۲) السلسلة الصحيحة، رقم الحديث (۱۳)

(۳) مستدرک الحاکم (۲/ ۳۰۲) تفسير ابن كثير (۱/ ۳۰۰) امام حاکم اور ذہبی رحمہم اللہ نے اس کو صحیح کہا ہے۔

(۴) تفسير ابن أبي حاتم (۱/ ۳۳۱) (۵) تفسير ابن أبي حاتم (۱/ ۳۳۰) تفسير ابن كثير (۱/ ۳۰۰)

(۶) تفسير ابن أبي حاتم (۱/ ۳۳۱) (۷) شعب الإيمان (۷/ ۴۴۱) (۸) تفسير ابن أبي حاتم (۱/ ۳۳۱)

(۹) تفسير الطبري (۳/ ۵۹۳-۵۹۴) تفسير ابن أبي حاتم (۱/ ۳۳۱) اس کی سند حسن ہے۔

یہی قول ہے۔^(۱) اسی آیت میں وہ شخص بھی داخل ہے، جو لڑائی میں لشکر پر اکیلا حملہ کر دے اور اپنے بچاؤ کی قدرت نہ رکھتا ہو اور مجاہدین کو، اس سے کچھ نفع حاصل نہ ہو۔^(۲) اس آیت میں اللہ کے راستے سے مراد اللہ کا قرب حاصل کرنے کے تمام ذرائع ہیں، خصوصاً دشمنوں کے ساتھ جنگ کے لیے اور مسلمانوں کی قوت بڑھانے کے لیے مال کا خرچ کرنا ہے، کیوں کہ اس کا ترک کرنا ہلاکت ہے۔ اس کے بعد احسان کا حکم کیا کہ یہ مقام اطاعت کا اعلیٰ درجہ ہے۔

وَاتِمُّوا الْحَجَّ وَالْعُمْرَةَ لِلَّهِ فَإِنْ أُحْصِرْتُمْ فَمَا اسْتَيْسَرَ مِنَ الْهَدْيِ وَلَا تَحْلِقُوا رُءُوسَكُمْ حَتَّىٰ يَبْلُغَ الْهَدْيُ مَحِلَّهُ فَمَنْ كَانَ مِنْكُمْ مَّرِيضًا أَوْ بِهِ أَذًى مِّن رَّأْسِهِ فَفِدْيَةٌ مِّن صِيَامٍ أَوْ صَدَقَةٍ أَوْ نُسْكَ فَإِذَا أَمِنْتُمْ فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ فَمَنْ لَّمْ يَجِدْ فَصِيَامُ ثَلَاثَةِ أَيَّامٍ فِي الْحَجِّ وَسَبْعَةٍ إِذَا رَجَعْتُمْ تِلْكَ عَشْرَةٌ كَامِلَةٌ ذَلِكَ لِمَن لَّمْ يَكُنْ أَهْلَهُ حَاضِرِي الْمَسْجِدِ الْحَرَامِ وَاتَّقُوا اللَّهَ وَاعْلَمُوا أَنَّ اللَّهَ شَدِيدُ الْعِقَابِ

اور تم حج اور عمرہ اللہ کے لیے پورا کرو، پھر اگر تمہیں (راستے میں) روک دیا جائے تو قربانی کے لیے جو میسر ہو (وہ قربان کر دو) اور اپنے سر نہ منڈاؤ حتیٰ کہ قربانی اپنے حلال ہونے کی جگہ پہنچ جائے، پھر اگر کوئی شخص بیمار ہو یا اس کے سر میں کوئی تکلیف ہو (اور وہ سر منڈوالے) تو فدیے میں روزے رکھے یا صدقہ دے یا قربانی کرے، پھر جب تمہیں امن مل جائے (اور تم حج سے پہلے مکہ پہنچ جاؤ) تو تم میں سے جس نے حج (کے احرام) تک عمرے کا فائدہ اٹھایا، وہ (احرام کھول کر) جو میسر ہو قربانی کرے، پھر جو شخص (قربانی) نہ پائے تو وہ تین روزے حج کے دنوں میں رکھے اور سات اس وقت جب تم گھر لوٹ آؤ، یہ پورے دس (روزے) ہیں۔ یہ حکم اس شخص کے لیے ہے جس کے گھر والے مسجد حرام کے پاس نہ رہتے ہوں اور تم اللہ سے ڈرو اور جان لو بے شک اللہ سخت سزا دینے والا ہے^(۱۹۶)

حج و عمرہ کا طریقہ اور ان کے احکام:

یہاں سے حج کے احکام بیان کیے ہیں۔ حج کا طریقہ یہ ہے کہ احرام باندھے، پھر عرفہ کے دن عرفات میں

حاضر ہو، پھر وہاں سے چلے اور رات کو مشعر الحرام میں رہے، پھر عید کی صبح منیٰ میں پہنچ کر کنکریاں پھینکے اور حجامت کر کے احرام اُتارے۔ پھر مکہ میں جا کر طواف زیارت کرے، پھر صفا اور مروہ کے درمیان دوڑے، پھر آدمی منیٰ میں تین دن رہے، ہر روز کنکریاں پھینکے، پھر مکہ جا کر طواف رخصت کرے اور چلا جائے۔

عمرے کا طریقہ یہ ہے کہ جن دنوں میں چاہے احرام باندھے، طواف کعبہ کرے، صفا و مروہ کے درمیان دوڑے، پھر حجامت کر کے احرام اُتارے۔ حج (مفرد) اور عمرے میں قربانی ضروری نہیں ہے، مگر کسی وجہ سے ضروری ہوتی ہے۔ یہاں اللہ تعالیٰ نے تین وجوہ بیان فرمائی ہیں: ایک یہ کہ احرام باندھ کر مرض یا دشمن کے ہاتھوں روکا گیا تو کسی کے ہاتھ قربانی بھیج دے۔ جب مکہ میں قربانی ذبح ہو، تب یہ احرام سے نکلے، اس سے پہلے حجامت نہ کرے۔ دوسرا یہ کہ بیماری سے یا سر کے بالوں سے عاجز ہو کر احرام میں حجامت کرے تو اس کا بدلہ ہے کہ قربانی کرے یا تین روزے رکھے یا چھ محتاجوں کو کھانا کھلائے۔

تیسرا یہ کہ حج اور عمرہ علاحدہ علاحدہ نہ کرے، ایک ہی سفر میں دونوں ادا کرے تو قربانی ضروری ہے۔ پھر قربانی نہ ہو تو دس روزے رکھے، تین حج کے دنوں میں اور سات بعد میں۔ قربانی کم سے کم ایک بکرا ایک شخص کو اور ایک گائے یا اونٹ سات آدمیوں کے لیے کافی ہے۔ حج اور عمرہ اکٹھا کرنے سے جو قربانی لازم آتی ہے، وہ مکہ کے رہنے والوں پر نہیں۔ یہ فائدہ موضح قرآن کا ہے۔ باقی احکام مفصل حج اور عمرے کے فضائل کے ساتھ رسالہ ”ایضاح المحجة“ (تالیف نواب صاحب) میں لکھے گئے ہیں۔

حج و عمرہ پورا کرنے کا حکم:

اللہ پاک نے احکامِ صیام کے بعد جہاد کا ذکر کیا تھا، اب حج کا بیان فرمایا اور یہ حکم دیا کہ حج اور عمرے کو پورا کرو۔ ظاہر صورت یہ ہے کہ جب حج اور عمرے کے افعال شروع کر دیے تو ان کو پورا کرے، ادھورا نہ چھوڑے۔ اسی لیے رک جانے کی صورت بھی بیان کر دی کہ اگر تمام نہ کر سکو تو پھر یوں کرو۔ علما کا اس بات پر اتفاق ہے کہ حج و عمرہ شروع کرنے سے ضروری ہو جاتا ہے، خواہ عمرے کو واجب کہیں یا مستحب۔ سیدنا علی مرتضیٰ رضی اللہ عنہ نے کہا ہے کہ پورا کرنا یہ ہے کہ احرام گھر سے باندھ کر چلے۔^(۱) سیدنا ابن عباس رضی اللہ عنہما، سعید بن جبیر اور طاؤس رضی اللہ عنہم کا بھی یہی قول ہے۔^(۲) سفیان ثوری رحمہ اللہ نے کہا ہے کہ پورا کرنا یہ ہے کہ گھر سے احرام باندھے، حج و عمرے کے علاوہ کوئی اور ارادہ نہ ہو، میقات سے اہلال (نیت) کرے، یہ نہ ہو کہ تجارت یا کسی اور غرض سے نکلے اور مکہ کے پاس پہنچ کر کہے کہ حج یا عمرہ کرتا چلوں۔ اگرچہ یہ کافی ہے، لیکن پورا کرنا وہی ہے کہ اسی کے ارادے سے نکلے، نہ کہ کسی اور کام کے لیے۔^(۳) امام مکحول رحمہ اللہ نے

[۱] تفسیر الطبري (۸/۴) تفسیر ابن أبي حاتم (۳۳۲/۱) اس کی سند حسن ہے۔ [۲] تفسیر ابن أبي حاتم (۳۳۲/۱)

[۳] تفسیر الطبري (۱۰/۴)

کہا ہے کہ پورا کرنا یہ ہے کہ ان دونوں کو میقات سے شروع کرے۔

سیدنا عمر رضی اللہ عنہ نے کہا ہے کہ اتمام یہ ہے کہ حج و عمرہ الگ الگ کرے اور حج کے مہینوں سے علاحدہ عمرہ بجا لائے، کیوں کہ اللہ تعالیٰ نے فرمایا ہے: ﴿الْحَجُّ أَشْهُرٌ مَّعْلُومَاتٌ﴾ [البقرة: 197] ”حج کے مہینے معلوم و مقرر ہیں۔“⁽¹⁾ قاسم بن محمد رضی اللہ عنہ نے کہا ہے کہ عمرہ حج کے مہینوں میں پورا نہیں ہوتا۔ کسی نے پوچھا کہ اگر ماہ محرم میں عمرہ کرے تو کیسا ہے؟ کہا کہ ہاں اس کو پورا جانتے تھے۔ اسی طرح قتادہ رضی اللہ عنہ سے بھی آیا ہے۔⁽²⁾ مگر اس پر اعتراض ہے۔ کیوں کہ رسول اللہ ﷺ سے ثابت ہوا ہے کہ آپ ﷺ نے چار عمرے کیے اور وہ چاروں ذوالقعدہ میں تھے: عمرہ حدیبیہ ۶ھ میں، عمرہ قضا ۷ھ میں، عمرہ ہجرانہ ۸ھ میں، عمرے اور حج ان دونوں کا احرام ایک تھا، جو ۱۰ھ میں ذوالقعدہ کے مہینے میں باندھا۔ ان کے سوا ہجرت کے بعد پھر کوئی عمرہ نہیں کیا، لیکن اُم ہانی رضی اللہ عنہا سے روایت ہے کہ آپ ﷺ نے اس کو فرمایا کہ رمضان میں عمرہ کرنا، میرے ساتھ حج کرنے کے برابر ہے۔ یہ اس لیے فرمایا تھا کہ انھوں نے آپ کے ہمراہ حج کا ارادہ کیا تھا، لیکن سواری نہ ملنے کی وجہ سے رہ گئیں۔

یہ قصہ بخاری میں مفصل آیا ہے۔⁽³⁾ مگر سعید بن جبیر رضی اللہ عنہ کہتے ہیں کہ یہ ان کے خصائص میں سے تھا۔⁽⁴⁾ امام سدی رضی اللہ عنہ کا یہ قول ہے کہ اتمام سے مراد یہ ہے کہ حج اور عمرہ قائم کرو۔ سیدنا ابن عباس رضی اللہ عنہما کہتے ہیں کہ اتمام یہ ہے کہ جس کسی نے حج یا عمرے کا احرام باندھا ہو، اس کے لیے یہ بات درست نہیں کہ جب تک حج اور عمرہ پورا نہ کر لے، احرام کھول ڈالے۔ حج کا پورا ہونا اس طرح ہے کہ قربانی کے دن جمرے کو کنکریاں مارے، کعبے کا طواف کرے، صفا و مروہ میں دوڑے، اب احرام اُتار ڈالے۔⁽⁵⁾ دوسرا قول ان کا یہ ہے کہ حج عرفہ ہے اور عمرہ طواف ہے۔⁽⁶⁾ سیدنا عبداللہ رضی اللہ عنہ نے اس آیت کو یوں پڑھا ہے: ”أَتِمُّوا الْحَجَّ وَالْعُمْرَةَ إِلَى الْبَيْتِ“، یعنی عمرے میں بیت سے تجاوز نہ کرے۔ امام علقمہ رضی اللہ عنہ نے بجائے ”أَتِمُّوا“ کے ”أَقِمْوْا“ پڑھا ہے۔⁽⁷⁾ امام شععی رضی اللہ عنہ نے لفظ ”وَالْعُمْرَةُ“ کو مرفوع پڑھا ہے، یعنی عمرہ واجب نہیں ہے۔⁽⁸⁾

افضل حج، حج تمتع ہے:

بہت سی حدیثوں میں صحابہ کرام رضی اللہ عنہم کی ایک جماعت سے کئی طریق سے یہ بات ثابت ہوئی ہے کہ

(2) تفسیر الطبري (۱۰/۹)۔

(1) تفسیر ابن ابی حاتم (۳۳۲/۱)۔

(3) یہ واقعہ صحیح بخاری میں ام ہانی رضی اللہ عنہا کے بجائے ام سنان رضی اللہ عنہا کا ہے۔ دیکھیں: صحیح البخاری، رقم الحدیث (۱۶۹۰، ۱۷۶۴)۔

(5) تفسیر الطبري (۷/۴) اس کی سند حسن ہے۔

(4) تفسیر ابن کثیر (۳۰۲/۱)۔

(6) تفسیر ابن ابی حاتم (۳۳۳/۱) اس کی سند صحیح ہے۔ (7) تفسیر الطبري (۷/۴) تفسیر ابن ابی حاتم (۳۳۳/۱)۔

(8) تفسیر الطبري (۱۰/۴)۔

رسول اللہ ﷺ نے حج اور عمرہ دونوں کا احرام ایک ساتھ باندھا تھا۔ صحیح میں آیا ہے کہ صحابہ سے فرمایا کہ جو کوئی قربانی لایا ہو، وہ دونوں کا اہلال کرے (تلبیہ کہے)۔^(۱) یہ بھی صحیح میں ہے کہ روزِ قیامت تک عمرہ حج میں داخل ہو گیا۔^(۲) اس سے معلوم ہوا کہ افضل قسم حج کی حج تمتع ہے، اگرچہ کسی نے قرآن کو اور کسی نے افراد کو افضل بتایا ہے۔ صحیحین میں آیا ہے کہ جمرانہ مقام پر ایک شخص نے آپ ﷺ سے پوچھا کہ ایک شخص نے عمرے کا احرام باندھا ہے۔ وہ جبہ پہنے ہوئے ہے اور خوشبو لگائے ہوئے ہے؟ آپ ﷺ خاموش رہے، پھر وحی آئی تو سر اٹھا کر کہا کہ سائل کہاں ہے؟ اس نے کہا کہ میں حاضر ہوں، فرمایا کہ جبہ کو اتار دے، خوشبو کو دھو ڈال، پھر جو کام تو حج میں کرتا ہے وہی عمرے میں کر۔^(۳) فضائل حج و عمرہ میں بہت سی حدیثیں آئی ہیں، یہ اُن کے لکھنے کی جگہ نہیں ہے۔ اس بارے میں ایک کتاب ”أربعون حديثاً“ (چهل حدیث) علاحدہ لکھی گئی ہے۔ ”طراز الخمرۃ“ اور ”ایضاح المحجۃ“ میں بھی فضائل عمرہ و حج بیان ہوئے ہیں۔

حج اور عمرے کا حکم:

امت کا اتفاق ہے کہ قدرت رکھنے والے پر حج کرنا واجب ہے اور اس آیت سے کچھ نے عمرے کا وجوب بھی سمجھا ہے۔ اس طرح کہ اتمام کا حکم گویا امر ہے۔ صحابہ کرام رضی اللہ عنہم اور تابعین رضی اللہ عنہم کی ایک جماعت کا یہی مذہب ہے۔ امام شافعی اور احمد رحمہما اللہ وغیرہما بھی اسی طرف گئے ہیں۔ امام مالک، نخعی رحمہما اللہ اور اصحاب الرائے کے نزدیک عمرہ سنت ہے نہ کہ واجب۔ امام ابوحنیفہ رحمہ اللہ سے وجوب کا قول مروی ہے۔ سیدنا عبداللہ بن مسعود اور جابر رضی اللہ عنہما بھی عمرے کو سنت کہتے تھے۔ سیدنا زید بن ثابت رضی اللہ عنہ سے حدیث مروی ہے کہ نبی مکرم ﷺ نے فرمایا کہ حج اور عمرہ دو فرض ہیں، تیرا کچھ نقصان نہیں، جس کو چاہے پہلے شروع کر۔^(۴) (أخرجہ الدارقطني والحاكم) سیدنا طلحہ رضی اللہ عنہ سے مروی مرفوع حدیث میں یوں آیا ہے کہ حج جہاد ہے اور عمرہ تطوع، یعنی نفل۔^(۵) سیدنا جابر رضی اللہ عنہ سے مرفوعاً اس طرح مروی ہے کہ ایک آدمی نے کہا کہ کیا عمرہ واجب ہے؟ فرمایا کہ نہیں، لیکن اگر تم عمرہ کرو تو تمہارے لیے بہتر ہوگا۔^(۶) امام شوکانی رحمہ اللہ اسی کے

(۱) صحیح مسلم، رقم الحدیث (۱۲۱۱)

(۲) صحیح مسلم، رقم الحدیث (۱۲۴۱)

(۳) صحیح البخاری، رقم الحدیث (۱۶۹۷) صحیح مسلم، رقم الحدیث (۱۱۸۰)

(۴) سنن الدارقطني (۲/ ۲۸۴) مستدرک الحاکم (۱/ ۶۴۳) امام حاکم رحمہ اللہ نے اس کے موقوف ہونے کو صحیح کہا ہے۔ نیز امام البانی رحمہ اللہ

نے بھی ایسے ہی کہتے ہوئے اس کے مرفوع ہونے کو ضعیف کہا ہے۔ تفصیل کے لیے دیکھیں: السلسلۃ الضعیفۃ (۳۵۲۰)

(۵) سنن ابن ماجہ، رقم الحدیث (۲۹۸۹) اس کی سند میں ”عمر بن قیس“ متروک راوی ہے۔ السلسلۃ الضعیفۃ، رقم الحدیث (۲۰۰)

(۶) سنن الترمذی، رقم الحدیث (۹۳۱) سنن البیہقی الکبریٰ (۴/ ۳۴۹) امام بیہقی رحمہ اللہ نے اس کے موقوف ہونے کو صحیح اور مرفوع ہونے

کو ضعیف کہا ہے۔ نیز اس کی سند میں ”حجاج بن أرطاة“ مدلس راوی ہے اور عنعنہ کے ساتھ بیان کر رہا ہے۔ حافظ ابن حجر رحمہ اللہ نے

اس کو ضعیف کہا ہے۔ (فتح الباری: ۳/ ۵۹۷)

قائل ہیں کہ عمرہ سنت ہے نہ کہ واجب۔ آیت اور حدیث کا یہ جواب ہے کہ جب عمرے کے افعال شروع کر دیے تو اب عمرے کا پورا کرنا، بغیر کسی اختلاف کے واجب ہوا۔^(۱) اس سے مختلف روایات جمع ہو جاتی ہیں۔

حج و عمرہ کے ارکان:

حج کے ارکان پانچ ہیں: ایک احرام، دوسرا عرفہ میں کھڑا ہونا، تیسرا طواف، چوتھا سعی، پانچواں سر کے بال منڈوانا یا کتر وانا۔ عمرے کے ارکان چار ہیں: احرام، طواف، سعی، حلق یا تقصیر۔ جب یہ ارکان کر لیے تو حج اور عمرہ تمام ہو گیا۔

حصر کی تفسیر اور محصور کا حکم:

رہا حصر تو اہل علم نے کہا ہے کہ یہ آیت حصر ۶ھ حدیبیہ میں اُتری ہے، جب مشرکوں نے رسول اللہ ﷺ کو مکہ نہ جانے دیا۔ اللہ تعالیٰ نے پوری سورت فتح اُتاری اور اصحاب رضی اللہ عنہم کو رخصت دی کہ جو قربانی کا جانور وہ لائے ہیں، اس کو ذبح کر دیں۔ یہ ستر اونٹ تھے۔ صحابہ کرام رضی اللہ عنہم نے اس کے منسوخ ہونے کے انتظار میں سر منڈوایا نہ احرام کھولا۔ آخر رسول اللہ ﷺ نے نکل کر اپنا سر منڈوایا۔ تب اکثر لوگ بھی سر منڈوا کر احرام سے باہر نکل آئے۔ بعض نے صرف بال کتر وائے۔ اس پر رسول اللہ ﷺ نے فرمایا کہ اللہ سر منڈوانے والوں پر رحم کرے، پھر لوگوں کے بار بار سوال کرنے پر تیسری بار بال کتر وانا والوں کو بھی دعائے مذکور میں شامل کر لیا۔^(۲)

اس ہدی میں ایک اونٹ میں سات سات آدمی شریک تھے۔ سب ایک ہزار چار سو صحابی تھے۔ یہ لوگ حدیبیہ میں حرم سے باہر اترے تھے۔ بعض نے کہا ہے کہ نہیں، بلکہ حرم کے کنارے پر تھے۔ سیدنا ابن عباس رضی اللہ عنہما نے کہا ہے کہ حصر دشمن کا ہے اور جو کوئی بیمار ہو گیا یا کسی اور دُکھ درد میں مبتلا ہو یا راستہ بھول جانے میں پھنس گیا تو اس پر کچھ نہیں ہے، کیوں کہ اللہ تعالیٰ نے یہ فرمایا: ﴿فَإِذَا أَمِنْتُمْ﴾ (آیت زیر تفسیر) ”پھر جب تمہیں امن مل جائے۔“ پس یہی حصر ٹھہرا۔^(۳) دوسرا قول یہ ہے کہ حصر کچھ دشمن پر موقوف نہیں ہے، بلکہ دشمن اور مرض اور راستہ بھول جانے سب کو شامل ہے۔^(۴) حجاج انصاری رضی اللہ عنہ نے مرفوعاً کہا ہے کہ لنگڑا ہو گیا یا کوئی ہڈی ٹوٹ گئی یا کسی درد میں مبتلا ہو گیا، وہ احرام سے نکل گیا، وہ آئندہ سال حج کرے۔ سیدنا ابن عباس اور سیدنا ابو ہریرہ رضی اللہ عنہما نے اس حدیث کی تصدیق کی۔ (رواہ احمد) اس حدیث کو ابو داؤد اور ابن ماجہ نے بھی روایت کیا ہے۔^(۵)

صحابہ رضی اللہ عنہم اور تابعین رضی اللہ عنہم کی ایک جماعت کا یہی مذہب ہے کہ حصر دشمن، مرض اور کسر (ہڈی ٹوٹ جانے)

(۱) فتح القدیر (۱/۳۵۱، ۴۵۲) (۲) صحیح البخاری، رقم الحدیث (۱۶۴۰) صحیح مسلم، رقم الحدیث (۱۳۰۱)

(۳) تفسیر ابن ابی حاتم (۱/۳۳۵) اس کی سند حسن ہے۔ (۴) تفسیر ابن کثیر (۱/۳۰۳)

(۵) مسند أحمد (۳/۴۵۰) سنن ابی داؤد، رقم الحدیث (۱۸۶۲) سنن ابن ماجہ، رقم الحدیث (۳۰۷۷) صحیح الجامع (۶۵۲۱)

سب سے ہوتا ہے۔ امام ثوری رحمہ اللہ نے کہا ہے کہ احصار ہر موذی چیز سے ہو سکتا ہے۔^(۱) غرضیکہ حنفیہ یہ کہتے ہیں کہ محصر وہ شخص ہے، جو احرام باندھنے کے بعد بیماری یا دشمن کے سبب سے مکہ جانے سے روک دیا گیا۔ شافعیہ اور اہل مدینہ کہتے ہیں کہ محصر صرف دشمن سے ہوتا ہے۔ اس جگہ حنفیہ کا مذہب قوی اور صریح حدیث کے مطابق ہے۔ صحیحین میں سیدہ عائشہ رضی اللہ عنہا سے آیا ہے کہ نبی مکرم ﷺ زبیر رضی اللہ عنہ کی بیٹی ضباعہ رضی اللہ عنہا کے پاس آئے۔ انھوں نے کہا کہ اے اللہ کے رسول! میں حج کرنا چاہتی ہوں، مگر بیمار ہوں؟ فرمایا تو حج کر اور یہ شرط کر لے کہ میرے حلال ہونے کی جگہ وہی ہے، جہاں اللہ مجھ کو روک دے۔ اس کو مسلم نے بھی سیدنا عبداللہ بن عباس رضی اللہ عنہما سے روایت کیا ہے۔^(۲) بعض اہل علم نے کہا ہے کہ یہ شرط اسی حدیث کی دلیل سے صحیح ہے کہ امام شافعی رحمہ اللہ نے کہا ہے کہ اگر یہ حدیث ثابت ہو جائے تو میں بھی اسی کا قائل ہوں۔ امام بیہقی رحمہ اللہ وغیرہ حفاظ نے کہا ہے کہ یہ حدیث ثابت ہو گئی ہے۔ وَلِلّٰهِ الْحَمْدُ۔^(۳) جمہور علما نے کہا ہے کہ جب کوئی محصر ہو جائے تو اسی جگہ جہاں محصر ہو گیا ہے احرام اُتار ڈالے، اگر قربانی کا جانور ساتھ لایا ہو تو اسے ذبح کر دے، سر کے بال منڈوا ڈالے، جس طرح نبی مکرم ﷺ اور آپ ﷺ کے اصحاب رضی اللہ عنہم نے حدیبیہ میں کیا۔

ہدی سے مراد:

سیدنا علی مرتضیٰ رضی اللہ عنہ نے کہا ہے کہ اس جگہ ہدی سے مراد بکری ہے۔ سیدنا ابن عباس رضی اللہ عنہما نے کہا ہے کہ نہیں، بلکہ اونٹ، گائے، بھیڑ، بکری سب ہدی ہیں۔ تابعین کی ایک جماعت اور چاروں اماموں کا یہی مذہب ہے کہ اس جگہ ہدی بکری ہے۔ مگر سیدہ عائشہ رضی اللہ عنہا اور سیدنا عبداللہ بن عمر رضی اللہ عنہما فقط اونٹ اور گائے کو ہدی کہتے ہیں، کچھ تابعی اس طرف بھی گئے ہیں۔^(۴) حافظ ابن کثیر رحمہ اللہ کہتے ہیں کہ ظاہر یہی ہے کہ ان لوگوں کی سند وہی حدیبیہ کا قصہ ہے کہ وہاں جب احرام سے باہر نکلے تو بکری نہیں تھی، اونٹ اور گائے تھیں۔^(۵) صحیحین میں سیدنا جابر رضی اللہ عنہ سے آیا ہے کہ ہمیں نبی مکرم ﷺ نے حکم دیا کہ ہم اونٹ اور گائے میں شریک ہو جائیں، سات سات آدمی ایک ایک اونٹ اور گائے میں۔^(۶) میسر ہونے کا مطلب سیدنا عبداللہ بن عباس رضی اللہ عنہما نے یہ بیان کیا کہ بقدر مقدور کام کرے،^(۷) یعنی اگر آسودہ ہے تو اونٹ حلال کرے، ورنہ گائے، ورنہ بکری۔ عروہ رحمہ اللہ نے کہا ہے کہ یہ بات ارزانی یا گرانی پر موقوف ہے۔^(۸) جمہور کا قول یوں صحیح ہے کہ اللہ تعالیٰ نے یہ فرمایا ہے کہ جو قربانی میسر آئے، وہ کرو۔ اس لیے محصر کو بکری ذبح کرنا کافی ہو سکتا ہے۔ ہدی اونٹ، گائے، بکری کا نام ہے۔ ترجمان القرآن سیدنا ابن عباس رضی اللہ عنہما کا یہی قول ہے۔^(۹) صحیحین میں سیدہ عائشہ رضی اللہ عنہا

(۱) صحیح البخاری، رقم الحدیث: (۴۸۰) صحیح مسلم (۱۲۰۷-۱۲۰۸)

(۲) تفسیر ابن ابی حاتم (۱/۳۳۴)

(۳) تفسیر ابن کثیر (۱/۳۰۳)

(۴) تفسیر ابن ابی حاتم (۱/۳۳۵)

(۵) تفسیر ابن ابی حاتم (۱/۳۳۶) اس کی سند صحیح ہے۔

(۶) صحیح مسلم، رقم الحدیث (۱۳۱۸)

(۷) تفسیر ابن ابی حاتم (۱/۳۳۵)

(۸) تفسیر ابن ابی حاتم (۱/۳۳۶)

سے مروی ہے کہ ایک بار رسول اللہ ﷺ نے بکری بہ طور ہدی بھیجی۔^(۱) امام حسن رحمہ اللہ نے کہا کہ اعلیٰ ہدی بدنہ (اونٹ) ہے، وسط بقرہ (گائے) اور ادنی شاة (بکری) ہے۔^(۲)

حالتِ امن میں سرمنڈوانے کا وقت:

رسول اللہ ﷺ نے حدیبیہ کے سال سر کا منڈوانا اور قربانی حرم سے باہر ہی کی تھی، کیوں کہ کفارِ قریش نے انہیں روک دیا تھا۔ رہا حالتِ امن میں کہ حرم تک پہنچ جائے تو جب تک ہدی (قربانی کا جانور) اپنے ٹھکانے سے نہ جا لگے اور حاجی اور معتمر (عمرہ کرنے والا) حج اور عمرے کے کاموں سے فارغ نہ ہو۔ اگر قارن (حج قرآن کرنے والا) ہے، یا صرف حج نہ کر چکے اگر مفرد ہو، یا متمتع (حج تمتع کرنے والا) ہو، تب تک سر نہ منڈوائے، جس طرح حصہ بنی شام سے صحیحین میں مروی ہے کہ انہوں نے نبی مکرم ﷺ سے کہا کہ لوگوں کا کیا حال ہے کہ وہ عمرے سے باہر آگئے اور آپ اب تک حلال نہیں ہوئے؟ آپ ﷺ نے فرمایا کہ میں نے اپنے سر کو گوند لگایا ہے اور ہدی کو قلاذہ پہنایا ہے۔ اس لیے جب تک ہدی کو نحر نہیں کر لوں گا، حلال نہیں ہوں گا، یعنی احرام نہیں کھولوں گا۔^(۳) غرضیکہ ﴿وَلَا تَحْلِقُوا﴾ کا عطف ﴿اَتَمُّوا﴾ پر ہے نہ کہ ﴿فَإِنْ أَحْصَرْتُمْ﴾ پر، جس طرح کہ امام ابن جریر رحمہ اللہ نے خیال کیا ہے۔ فتح البیان کا بیان یوں ہے کہ یہ خطاب، کیا محصر کیا غیر محصر، ساری امت کو ہے۔ اہل علم کی ایک جماعت اسی طرف گئی ہے۔ ایک گروہ نے کہا ہے کہ بلکہ یہ خطاب محصرین کو ہے کہ جب تک تمہاری قربانی ٹھکانے نہ لگے، تم احرام سے نہ نکلو، پھر ٹھکانے میں اختلاف ہے۔ امام مالک اور شافعی رحمہما اللہ نے کہا ہے کہ رسول اللہ ﷺ کی اقتدا کے لیے اس سے حصر کی جگہ مراد ہے، کیوں کہ آپ حدیبیہ میں محصر ہو گئے تھے۔ امام ابو حنیفہ رحمہ اللہ نے کہا ہے کہ حرم ہے۔ انہوں نے اللہ تعالیٰ کے اس فرمان سے دلیل لی ہے: ﴿ثُمَّ مَجِلُّهَا إِلَى الْبَيْتِ الْعَتِيقِ﴾ [الحج: ۳۳] ”پھر ان کے حلال (ذبح) ہونے کی جگہ قدیم گھر (بیت اللہ) کے پاس ہے۔“ مگر جواب یہ ہے کہ یہ آیت صاحبِ امن کے حق میں ہے، جو بیت اللہ تک پہنچ سکتا ہے۔ حنفیہ نے حدیبیہ کا یہ جواب دیا ہے کہ چلی جانب سے حدیبیہ حرم میں داخل ہے۔ مگر یہ جواب مردود ہے۔ کیوں کہ وہاں جس جگہ پر قربانی ہوئی، وہ جگہ حرم میں نہ تھی۔^(۴)

احرام کی حالت میں سرمنڈوانے والے کا فدیہ:

سیدنا کعب بن عجرہ رحمہ اللہ نے کہا ہے کہ مجھے رسول اللہ ﷺ کے پاس لے جایا گیا۔ میرے سر سے جوئیں میرے

(۲) تفسیر القرطبی (۲/ ۳۷۸)

(۱) صحیح البخاری، رقم الحدیث (۱۶۱۴) صحیح مسلم، رقم الحدیث (۱۳۲۱)

(۳) صحیح البخاری، رقم الحدیث (۱۴۹۱) صحیح مسلم، رقم الحدیث (۱۲۲۹)

(۴) فتح القدیر (۱/ ۳۵۳) فتح البیان (۱/ ۳۹۶، ۳۹۷)

منہ پر جھڑ رہی تھیں، فرمایا کہ مجھے خیال نہیں تھا کہ تیری تکلیف اس حد کو پہنچے گی۔ کیا تجھے کوئی بکری نہیں ملتی؟ میں نے کہا کہ نہیں، فرمایا: تین روزے رکھ یا چھ مسکینوں کو کھانا کھلا، ہر مسکین کو آدھا صاع دے اور سرمنڈوا ڈال۔ اس پر یہ آیت خاص میرے حق میں نازل ہوئی، لیکن تم سب کو شامل ہے۔ (رواہ البخاری) یہ حدیث امام احمد رحمہ اللہ وغیرہ کے نزدیک کئی طرح سے آئی ہے۔^(۱) سب کا ایک ہی مطلب ہے۔

امام مجاہد، عکرمہ، عطاء، طاؤس، حسن، نخعی، ضحاک، ائمہ اربعہ اور عام علمائے کرام رحمہم اللہ کا یہی مذہب ہے کہ ایسے شخص کو اختیار ہے، چاہے روزہ رکھے، چاہے صدقہ دے، نصف صاع، یعنی دو مد۔ تین صاع کا ایک فرق ہوتا ہے۔ چاہے بکری ذبح کر کے فقرا کو بانٹ دے۔ غرضیکہ ان تین کاموں میں، جو کرے گا، وہ کافی ہوگا۔ قرآن پاک میں اس جگہ آسان سے آسان الفاظ آئے ہیں کہ فدیہ صیام ہو یا صدقہ یا نسک (قربانی) اور نبی مکرم ﷺ نے کعب بن عجرہ کو پہلے بکری ذبح کرنے کا حکم دیا، پھر صدقے کا، پھر روزے کا اور وہ افضل سے افضل بات بتائی، سو ہر ایک حکم بجائے خود بہت خوب ہے۔ وَلِلّٰهِ الْحَمْدُ وَالْمِنَّةُ^(۲)

ابراہیم رحمہ اللہ نے سعید بن جبیر رحمہ اللہ سے اس آیت کا مطلب پوچھا تو کہا کہ طعام دے یا بکری مول لے کر ذبح کرے۔ اگر نہ ہو سکے تو بکری کے دام مقرر کر کے اتنا کھانا صدقہ کرے، ورنہ روزہ رکھے اور ہر دن آدھا صاع دے۔ ابراہیم رحمہ اللہ نے کہا کہ میں نے علقمہ رحمہ اللہ سے ایسے ہی سنا ہے۔ جب ابراہیم چل دیے تو سعید بن جبیر رحمہ اللہ نے کہا کہ یہ کون شخص تھا، بڑا خوش طبع ہے؟ میں نے کہا کہ ابراہیم رحمہ اللہ ہیں۔ کہا کہ بڑے ظریف آدمی ہیں اور ہمارے پاس بیٹھا کرتے تھے۔ جب میں نے اس بات کا ذکر ابراہیم رحمہ اللہ سے کیا تو اس لفظ پر کہ ہمارے پاس بیٹھا کرتے تھے، ذرا گھٹ گئے۔^(۳) امام حسن رحمہ اللہ نے کہا ہے کہ محرم (احرام باندھنے والے) کے سر میں جب کوئی ایذا ہو تو سرمنڈوا لے اور ان تین کاموں میں سے ایک کام کرے: دس روزے رکھے یا دس مسکین کو کھانا کھلائے۔ ہر مسکین کو دو ملوک (تین صاع) دے۔ ایک ملوک کھجور اور ایک ملوک گیہوں یا بکری ذبح کرے۔^(۴)

مگر یہ اقوال غریب ہیں، ٹھیک بات وہی ہے جو کعب بن عجرہ رحمہ اللہ سے مروی حدیث میں گزری ہے کہ تین روزے یا چھ مسکینوں کا کھانا یا ایک بکری کا فدیہ ہوتا ہے، پس یہی کافی ہے اور یہ فدیہ بھی اختیار پر ہے۔ قرآن پاک کا سیاق اسی پر دلالت کرتا ہے اور یہ ترتیب شکار کے قتل میں معروف ہے۔ قرآن نے اس پر نص بیان کی ہے۔ فقہا کا اس پر اتفاق ہے کہ یہاں وہ ترتیب نہیں ہے۔

فتح البیان میں ہے کہ اس جگہ مرض سے مراد وہ چیز ہے جس پر بیماری کا نام چسپاں ہوتا ہے۔ اذیٰ سے مراد یہ

(۱) صحیح البخاری، رقم الحدیث (۱۷۲۱) مسند أحمد (۴/۲۴۲) (۲) تفسیر ابن ابی حاتم (۱/۳۳۸) تفسیر ابن کثیر (۱/۳۰۵)

(۳) تفسیر الطبری (۴/۷۲، ۷۳)

(۴) تفسیر الطبری (۴/۷۴)

ہے کہ جوئیں ہوں یا درِ سر یا زخم یا اس کے مثل اور کچھ۔ اس صورت میں سرمنڈوا کر فدیہ دے۔ فدیہ وہی ہے جو کعب بن عجرہ رضی اللہ عنہ سے مروی حدیث میں گزر چکا ہے۔ ^(۱) ابن عبدالبر رحمۃ اللہ علیہ نے کہا ہے کہ اس بات میں علما کے درمیان کوئی اختلاف نہیں ہے کہ اس جگہ نسک سے مراد بکری ہے۔ ^(۲) جمہور کا یہی مذہب ہے کہ تین روزے رکھے یا چھ مسکینوں کو کھانا کھلائے۔ مالکیہ شافعیہ اور حنفیہ رحمۃ اللہ علیہم کہتے ہیں کہ رسول اللہ صلی اللہ علیہ وسلم کے مد سے دو مد کھانا دے۔ ثوری رحمۃ اللہ علیہ نے کہا ہے کہ گیسوں دے تو آدھا صاع اور کچھ دے تو ایک صاع۔ امام ابو حنیفہ رحمۃ اللہ علیہ بھی اس کے موافق کہتے ہیں۔ مگر امام ابن منذر رحمۃ اللہ علیہ نے کہا ہے کہ یہ غلط ہے۔ کیوں کہ بعض احادیث میں کعب رضی اللہ عنہ سے مرفوعاً مروی ہے کہ تین صاع کھجور چھ مسکینوں کو دو۔ ^(۳) امام احمد رحمۃ اللہ علیہ کے دو قول ہیں: ایک امام مالک اور شافعی رحمۃ اللہ علیہ کے موافق، دوسرا یہ کہ گیسوں ہوں تو ہر مسکین کو ایک مد دے، کھجور ہو تو نصف صاع۔

فدیہ کہاں دینا ہے؟

یہ فدیہ کس جگہ دے؟ عطاء اللہ رحمۃ اللہ علیہ نے کہا ہے کہ جب دم دے تو مکہ ہی میں دے۔ طعام اور روزے جہاں چاہے ادا کرے۔ ^(۴) اصحاب الراے کا بھی یہی قول ہے۔ امام طاووس، مجاہد، حسن اور شافعی رحمۃ اللہ علیہ کہتے ہیں کہ دم اور طعام مکہ میں دے اور صیام کا اختیار ہے۔ امام مالک رحمۃ اللہ علیہ نے کہا ہے کہ تینوں کا اختیار ہے۔ جہاں چاہے ادا کرے۔ فتح البیان میں کہا گیا ہے کہ حق یہی ہے۔ کیوں کہ جگہ کے تعین کے سلسلے میں کوئی دلیل نہیں۔ یہ خون، خونِ تخمیر و تقدیر ہے۔ ^(۵) جس طرح کہ قربانی کا خون ترتیب و تعدیل کا خون تھا۔ ابو اسماء رحمۃ اللہ علیہ نے کہا ہے کہ علی و حسین رضی اللہ عنہما، عثمان رضی اللہ عنہ کے ساتھ حج کو آئے تھے، حسین رضی اللہ عنہ کے سر میں تکلیف تھی۔ سیدنا علی مرتضیٰ رضی اللہ عنہ نے ان کا سر منڈوا دیا اور ایک اونٹ ذبح کیا۔ ^(۶) حافظ ابن کثیر رحمۃ اللہ علیہ کہتے ہیں کہ اگر یہ اونٹ سرمنڈوانے کے عوض تھا تو مکہ سے باہر ذبح ہوا اور اگر حلال ہونے کے عوض تھا تو بات واضح ہے۔

حج تمتع کا بیان:

اس کے بعد اللہ تعالیٰ نے فرمایا کہ جب تم کو خاطر جمع ہو، یعنی بیماری یا دشمن کے ڈر سے تو جس نے عمرے کو حج سے ملایا ہو، یعنی عمرے کا احرام باندھ کر مکہ میں آیا، پھر عمرے کے بعد احرام کھول کر یہاں مقیم رہا، یہاں تک کہ پھر حج کا احرام باندھا تو اب اس کے لیے ہر وہ چیز جو محرم کے لیے مباح نہیں تھی درست ہوگی، یہی تمتع کے معنی ہیں۔

^(۱) اس کی تخریج زیر تفسیر آیت میں گزر چکی ہے۔

^(۲) التمهید لابن عبد البر (۲/ ۲۳۷)

^(۴) تفسیر الطبري (۴/ ۸۱)

^(۳) صحيح مسلم، رقم الحديث (۱۲۰۱)

^(۶) تفسیر الطبري (۴/ ۷۹)

^(۵) فتح القدیر (۱/ ۳۵۳، ۳۵۴) فتح البیان (۱/ ۳۹۷، ۳۹۸)

اس کے جائز ہونے میں علما کے درمیان میں کوئی اختلاف نہیں ہے، بلکہ محققین کے نزدیک تمتع حج کی افضل قسم ہے۔ حافظ ابن کثیر رحمہ اللہ کہتے ہیں کہ تمتع کا لفظ اس شخص کو شامل ہے، جس نے دونوں کا احرام باندھا یا صرف عمرے کا احرام باندھا، پھر اس سے فارغ ہو کر حج کا احرام باندھا۔ فقہاء کے کلام میں یہ تمتع خاص ہے اور یہی معروف تمتع ہے۔ تمتع کی دوسری قسم تمتع عام ہے اور وہ دونوں قسموں کو شامل ہے۔ صحاح کی احادیث اس پر دلیل ہیں، کیوں کہ بعض راوی اس طرح کہتے ہیں کہ رسول اللہ ﷺ نے تمتع کیا تھا اور بعض کہتے ہیں کہ آپ قارن (حج و عمرہ ملانے والے) تھے۔

اس میں کوئی اختلاف نہیں کہ آپ نے ہدی (قربانی کا جانور) روانہ کی تھی۔^(۱) بہر حال اللہ تعالیٰ نے یہ فرمایا ہے کہ جس نے تمتع کیا ہے، اس کو جو ہدی میسر آئے، وہ ذبح کرے۔ کم سے کم قربانی ایک بکری ہے۔ اگر گائے ذبح کرے تو بھی درست ہے، کیوں کہ رسول اللہ ﷺ نے اپنی بیویوں کی طرف سے ایک گائے ذبح کی تھی۔ سیدنا ابو ہریرہ رضی اللہ عنہ سے مروی حدیث میں آیا ہے کہ آپ ﷺ نے اپنی بیویوں کی جانب سے گائے ذبح کی اور وہ سب حج تمتع کرنے والیاں تھیں۔^(۲) (رواہ ابن مردویہ) تمتع کی مشروعیت پر یہ دلیل ہے۔

حج تمتع کے بارے میں سیدنا عمر رضی اللہ عنہ کا موقف:

جس طرح کہ صحیحین میں سیدنا عمران بن حصین رضی اللہ عنہما سے آیا ہے کہ آیت متعہ کتاب اللہ میں اُتری اور ہم نے نبی مکرم ﷺ کے ساتھ متعہ (حج تمتع) کیا، پھر کوئی آیت ایسی نہیں تھی جو اس کو حرام کرتی یا اس سے منع کرتی، یہاں تک کہ آپ ﷺ کا انتقال ہو گیا۔ ایک آدمی نے اپنی رائے سے جو چاہا کہہ دیا۔^(۳) امام بخاری کہتے ہیں کہ یہ آدمی سیدنا عمر رضی اللہ عنہ تھے۔ یہ قول امام بخاری رحمہ اللہ کا صراحۃً بھی آیا ہے کہ سیدنا عمر رضی اللہ عنہ نے لوگوں کو تمتع کرنے سے منع کر دیا تھا۔ کہتے تھے کہ اگر ہم کتاب اللہ کو پکڑیں تو اللہ تعالیٰ نے اتمام کا حکم دیا ہے، یعنی ﴿وَأَتِمُّوا الْحَجَّ وَالْعُمْرَةَ لِلَّهِ﴾ (آیت زیر تفسیر) ”اور تم حج اور عمرہ اللہ کے لیے پورا کرو۔“^(۴) حافظ ابن کثیر رحمہ اللہ نے کہا ہے کہ حقیقت میں سیدنا عمر رضی اللہ عنہ نے تمتع سے بہ طور تحریم (حرمت کے طور پر) منع نہیں کیا تھا، بلکہ یہ نہیں اس لیے کی تھی کہ لوگ کثرت سے حج اور عمرے کے لیے بیت اللہ کا قصد کریں، چنانچہ انھوں نے خود ہی اس بات کی تصریح بھی کر دی تھی۔^(۵)

^(۱) تفسیر ابن کثیر (۳۰۶/۱)

^(۲) سیدنا ابو ہریرہ رضی اللہ عنہ سے اس جیسی روایت ”سنن أبی داود“ (رقم الحدیث: ۱۷۵۱) اور ”سنن ابن ماجہ“ (رقم الحدیث: ۳۱۳۳) میں مروی ہے۔ امام البانی رحمہ اللہ نے ”صحیح أبی داود“ (۴۳۱/۵) میں اس روایت کو صحیح کہا ہے۔

^(۳) صحیح البخاری، رقم الحدیث (۴۲۴۶) صحیح مسلم، رقم الحدیث (۱۲۲۶)

^(۴) صحیح البخاری، رقم الحدیث (۱۴۸۴) ^(۵) تفسیر ابن کثیر (۳۰۶/۱)

تمتع میں قربانی:

ہدی تمتع وہ بکری ہے جس کو نحر کے دن ذبح کرتے ہیں۔ اگر یوم النحر سے پہلے اور احرام حج کے بعد ذبح کر دیا ہے تو بھی امام شافعی رحمہ اللہ کے نزدیک کافی ہے، اگرچہ امام ابو حنیفہ رحمہ اللہ کے نزدیک یہ کافی نہیں۔ یہ دم، دم ترتیب و تقدیر ہے۔ اس آیت شریف میں تین قسم کے دم ذکر کیے گئے ہیں، جو نسک (قربانی) میں واجب ہیں۔ چوتھا دم سورۃ المائدہ میں اس آیت کے تحت آئے گا: ﴿لَا تَقْتُلُوا الصَّيْدَ وَأَنْتُمْ حُرُمٌ﴾ [المائدہ: ۹۵] ”جب تم احرام کی حالت میں ہو تو شکار نہ مارو۔“ سو وہ دم، دم تخمیر و تعدیل ہے جو دو چیزوں میں واجب ہوتا ہے: ایک صید (شکار) دوسرے ذبح۔ فقہانے بہت سے ایسے دم نکالے ہیں جن کی کوئی اصل کتاب و سنت سے معلوم نہیں ہوتی۔ نہ ان پر کوئی صحیح صریح دلیل ہی قائم ہے، کیوں کہ دماء میں انہی خونوں پر اکتفا کرنا چاہیے، جو قرآن یا حدیث میں آئے ہیں اور دوسری کسی چیز کی ضرورت نہیں۔

قربانی نہ پانے کی صورت میں دس روزوں کا حکم:

پھر جو کوئی ہدی نہ پائے، یعنی بسبب عدم مال یا عدم حیوان تو وہ زمانہ حج اور ایام مناسک میں تین روزے رکھے، یعنی شروع احرام سے یوم النحر تک۔ یہ سیدنا عبداللہ بن عباس رضی اللہ عنہما کا قول ہے۔^(۱) علما نے کہا ہے کہ زیادہ بہتر یہ ہے کہ عرفہ سے پہلے عشرہ ذوالحجہ میں رکھ لے۔ امام عطاء رحمہ اللہ کا یہی قول ہے۔ کسی نے کہا ہے کہ اول شوال سے بھی رکھنا جائز ہے۔ امام طاووس اور مجاہد رحمہ اللہ وغیرہما اسی کے قائل ہیں۔^(۲) امام شعبی رحمہ اللہ کے نزدیک عرفہ کے دن یا اس سے دو دن پہلے بھی رکھنا درست ہے۔ امام مجاہد، سعید بن جبیر، سدی، عطاء، طاووس، حاکم، حسن اور حماد رحمہ اللہ کا بھی یہی قول ہے۔^(۳) سیدنا عبداللہ بن عباس رضی اللہ عنہما نے کہا ہے کہ عرفہ سے پہلے رکھے۔ تیسرا روزہ اگر عرفہ کو پڑے تو بھی صوم پورا ہو گیا، جب گھر جائے تو سات روزے اور رکھ لے۔ سیدنا عبداللہ بن عمر رضی اللہ عنہما نے کہا کہ یوم ترویہ (آٹھ ذوالحجہ) سے ایک دن پہلے رکھے، دوسرا ترویہ کے دن اور تیسرا عرفہ کے دن۔^(۴) پھر اگر سب یا بعض عید سے پہلے نہیں رکھے تو امام شافعی رحمہ اللہ کے نزدیک ایام تشریق میں رکھ لے، کیوں کہ صحیح بخاری میں سیدہ عائشہ رضی اللہ عنہا اور سیدنا ابن عمر رضی اللہ عنہما سے مروی ہے کہ ایام تشریق میں صیام کی رخصت نہیں ہے، سوائے اس شخص کے کہ جس کے پاس قربانی کا جانور نہیں ہے۔^(۵)

سیدنا علی مرتضیٰ رضی اللہ عنہ اور تابعین عظام رحمہ اللہ کی ایک جماعت کا یہی قول ہے۔ امام شافعی رحمہ اللہ کا قول جدید یہ ہے کہ ایام تشریق میں روزہ رکھنا جائز نہیں، کیوں کہ نبیشہ ہذلی رضی اللہ عنہ کی مرفوع حدیث میں مروی ہے کہ ایام تشریق کھانے پینے اور اللہ کا ذکر کرنے کے دن ہیں۔^(۶) (رواہ مسلم) پھر جب حج کے بعد اپنے گھر اور اہل و عیال کے پاس

^(۱) تفسیر الطبری (۹۴/۴) اس کی سند میں ”داود بن حصین عن عکرمہ“ ضعیف راوی ہے۔ ^(۲) تفسیر الطبری (۹۶/۴)

^(۳) تفسیر ابن کثیر (۳۰۶/۱) ^(۴) تفسیر الطبری (۹۷/۴) اس کی سند مسلسل بالضعفاء ہے۔

^(۵) تفسیر الطبری (۹۹/۴) اس کی سند میں ”سفیان بن کعب“ ضعیف راوی ہے۔ ^(۶) صحیح البخاری، رقم الحدیث (۱۸۹۴)

^(۷) تفسیر الطبری (۹۸/۱) ^(۸) صحیح مسلم، رقم الحدیث (۱۱۴۱) تفسیر ابن کثیر (۳۰۶/۱، ۳۰۷)

جائے تو سات روزے رکھے۔ امام عطا اور مجاہد رحمہما نے کہا ہے کہ چاہے راستے میں رکھ لے، اس لیے کہ یہ رخصت ہے۔^(۱) امام احمد اور اسحق رحمہما بھی اسی طرف گئے ہیں، یعنی وجوب وطن پہنچنے کے بعد ہے۔^(۲) سیدنا عبداللہ بن عمر رضی اللہ عنہما نے کہا ہے کہ گھر پہنچ کر رکھے۔ تابعین کی ایک جماعت کا یہی قول ہے۔^(۳) امام ابن جریر رحمہ اللہ نے اس پر اجماع نقل کیا ہے۔^(۴) سیدنا عبداللہ بن عمر رضی اللہ عنہما سے طویل مرفوع حدیث کے تحت مروی ہے کہ جب رسول اللہ ﷺ حج سے لوٹ کر مکہ میں آئے تو فرمایا: جس نے قربانی نہ پائی ہو، وہ ایام حج میں تین دن روزہ رکھے اور جب گھر پہنچے تو سات روزے رکھے۔^(۵) الحدیث۔ یہی قول قوی ہے۔ امام مالک رحمہ اللہ نے کہا ہے کہ منیٰ سے واپس آ کر اگر رکھے تو بھی کچھ حرج نہیں۔ سیدنا عبداللہ بن عباس رضی اللہ عنہما سے مرفوعاً مروی ہے کہ جب اعمال حج سے فارغ ہو کر اپنے شہر کو لوٹے تب رکھ لے۔^(۶) امام ابو حنیفہ رحمہ اللہ کا یہی قول ہے، مگر پہلا قول زیادہ قابل ترجیح ہے۔^(۷)

یہ جو فرمایا کہ یہ پورے دس روزے ہو گئے، یہ اس لیے فرمایا کہ کوئی یہ نہ سمجھے کہ تین یا سات میں اختیار ہے، ورنہ یہ تو سب کو معلوم ہے کہ تین اور سات دس ہوتے ہیں۔ کسی نے کہا ہے کہ بلکہ یہ تاکید ہے۔ ابن جریر رحمہ اللہ نے کہا ہے کہ کامل کا یہ مطلب ہے کہ قربانی کا بدل ہو گیا اور کسی نے کہا ہے کہ نہیں، بلکہ یہ تاکید پر تاکید ہے کہ اس عدد سے کم نہ کرے۔ یہ اجر و ثواب میں قربانی کے برابر ہے۔^(۸)

اہل مکہ کے لیے حج تمتع نہیں:

اس میں اختلاف ہے کہ حاضرین مسجد الحرام سے کون لوگ مراد ہیں؟ کیوں کہ مسجد الحرام کے حاضرین پر تمتع (حج تمتع) جائز نہیں۔ کسی نے کہا ہے کہ خاص اہل حرم مراد ہیں نہ کہ کوئی اور۔ سیدنا عبداللہ بن عباس رضی اللہ عنہما اور طاؤس رحمہ اللہ اسی طرف گئے ہیں۔ سیدنا عبداللہ بن عباس رضی اللہ عنہما نے کہا ہے کہ اے مکہ والو! تمہارے لیے تمتع (حج تمتع) نہیں، یہ تو باہر سے آنے والوں کے لیے حلال کیا گیا ہے۔ تم پر حرام ہے۔ تم تو ایک جنگل پار کر کے وہاں سے اہلال (احرام) عمرہ کر لیا کرو۔ امام طاؤس رحمہ اللہ نے کہا ہے کہ تمتع ان لوگوں کے لیے ہے جن کے گھر والے حرم میں نہیں رہتے نہ کہ مکے والوں کے لیے۔^(۹) کسی نے کہا ہے کہ وہ لوگ مراد ہیں جو حرم اور میقات کے درمیان بستے ہیں، یہ تمتع نہ کریں۔ عطا رحمہ اللہ کا یہی قول ہے، یعنی اُن سے عرفہ، مزدلفہ، عرنہ اور رجب کے رہنے والے مراد ہیں۔ زہری رحمہ اللہ نے کہا ہے کہ جس کے گھر والے ایک دن کی راہ پر ہوں، وہ تمتع کریں، جب کہ دوسرے قول میں دو دن بتائے ہیں۔

امام ابن جریر رحمہ اللہ نے اس جگہ امام شافعی رحمہ اللہ کا مذہب اختیار کیا ہے کہ اہل حرم مراد ہیں اور وہ لوگ جو اتنے

(۱) تفسیر ابن ابی حاتم (۱/۳۴۲)

(۲) فتح القدیر (۱/۳۵۵)

(۳) تفسیر ابن ابی حاتم (۱/۳۴۲)

(۴) صحیح البخاری، رقم الحدیث (۱۶۰۶) صحیح مسلم، رقم الحدیث (۱۲۲۷)

(۵) تفسیر الطبری (۴/۱۰۷)

(۶) تفسیر الطبری (۴/۱۰۸، ۱۰۹)

(۷) فتح القدیر (۱/۳۵۵)

(۸) صحیح البخاری، رقم الحدیث (۱۴۹۷)

(۹) تفسیر الطبری (۴/۱۱۰، ۱۱۱)

فاصلے پر ہوں کہ وہاں نماز قصر نہیں کی جاتی، کیوں کہ اتنی دور کا آدمی حاضر سمجھا جاتا ہے نہ کہ مسافر۔^(۱)
حاصل یہ ہے کہ ﴿ذَلِكَ﴾ کا اشارہ یا تو تمتع کی طرف ہے تو مسجد حرام کے نزدیک رہائشی پر تمتع (حج تمتع) نہیں ہے، جس طرح امام ابو حنیفہ رحمہ اللہ اور حنفیہ کہتے ہیں کہ اگر تمتع کرے گا تو دم آئے گا، یہ دم جنایت ہے، یعنی قصور وار ہونے پر ہے۔ اس میں سے خود نہ کھائے۔ یا حکم کی طرف ہے، یعنی قربانی یا صیام کا وجوب تمتع پر ہے تو پھر حاضر مسجد پر تمتع واجب نہیں ہوگا۔

اہل مکہ سے مراد:

جس طرح امام شافعی رحمہ اللہ اور شافعیہ نے کہا ہے کہ حاضر سے مراد یہ ہے کہ مکہ کا یا میقات کا یا میقات سے اندر کا رہنے والا نہ ہو۔^(۲) امام مالک رحمہ اللہ نے کہا کہ اہل مکہ مراد ہیں۔ امام ابو حنیفہ رحمہ اللہ نے کہا کہ میقات والے ہیں۔ میقات سے مراد ذوالحلیفہ، جحہ، قرن منازل، یلملم اور ذات عرق ہے۔ مکہ معظمہ کے پانچ اطراف سے یہ پانچ میقات ہیں۔ کسی نے کہا ہے کہ وہ مراد ہیں جن پر نماز جمعہ لازم ہے۔ امام سیوطی رحمہ اللہ نے کہا ہے کہ اہل سے مراد خود محرم کی ذات ہے،^(۳) یعنی احرام والا حاضر مسجد نہ ہو۔ مگر پھر اس قول کو نامعقول کہا ہے اور طبری رحمہ اللہ نے کہا ہے کہ اہل سے مراد بیوی بچے ہیں نہ کہ باپ بھائی۔ کچھ بھی ہو، اللہ تعالیٰ نے اس کے بعد یہ فرمایا کہ تم اللہ سے ڈرو، یعنی اس کے امر و نہی بجا لاؤ، ورنہ وہ اپنے حکم کی مخالفت کرنے والے اور اس کی منع کی ہوئی چیزوں کا ارتکاب کرنے والے کو سخت عذاب کرے گا۔ کوئی بھی ہو اور کہیں بھی ہو یا اس سے مراد یہ ہے کہ عام طور پر تقوے کا حکم دیا ہے۔^(۴)

الْحَجُّ أَشْهُرٌ مَّعْلُومَةٌ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقًا وَلَا جِدَالَ فِي الْحَجِّ وَمَا تَفَعَّلُوا مِنْ خَيْرٍ يَّعْلَمَهُ اللَّهُ
وَتَزَوَّدُوا فَإِنَّ خَيْرَ الزَّادِ التَّقْوَىٰ وَاتَّقُونِ يَا أُولِيَ الْأَلْبَابِ ﴿١٩٧﴾

حج کے مہینے معلوم و مقرر ہیں، چنانچہ جس شخص نے ان (مہینوں) میں حج کو لازم کر لیا تو حج کے دوران میں وہ جنسی باتیں نہ کرے، اللہ کی نافرمانی نہ کرے اور کسی سے جھگڑا نہ کرے اور جو نیک کام تم کرتے ہو اللہ اسے جانتا ہے اور (حج کے لیے) زادِ راہ لے لو، بے شک بہترین زادِ راہ تقویٰ ہے اور اے عقل مندو! تم مجھ سے ڈرو^(۱۹۷)

حج کا احرام باندھنے کا وقت:

حج کے لیے احرام باندھنے کا وقت غرہ (شروع) شوال سے عیدِ قربان کی شب تک ہے۔ اس سے پہلے حج کا

(۴) فتح البیان (۱/ ۴۰۰)

(۳) تفسیر الجلالین (۱/ ۳۸)

(۲) فتح القدیر (۱/ ۳۵۵) (۱) تفسیر الطبری (۴/ ۱۱۱-۱۱۳)

احرام باندھنا بہتر نہیں۔ حج اور عمرہ احرام باندھ لینے سے لازم ہو جاتا ہے۔ احرام یہ ہے کہ حج یا عمرہ کرنے کی زبان سے نیت کرے، اور تلبیہ کہے، پھر جب احرام میں داخل ہو جائے تو مرد عورت کی صحبت سے اور ہر گناہ اور آپس کے جھگڑے، بدن کے بال اتارنے، ناخن تراشنے اور خوشبو لگانے اور شکار کرنے سے پرہیز کرے۔ مرد بدن پر سلعے ہوئے کپڑے نہ پہنے اور نہ سر ڈھانکے۔ ہاں عورت کپڑے پہنے اور سر ڈھانکے، لیکن منہ پر کپڑا نہ ڈالے۔⁽¹⁾

کفر کی ایک غلطی یہ تھی کہ بغیر خرچ کے حج کو جانا ثواب جانتے تھے، تو کل کرتے تھے اور قدرت ہوتے ہوئے بھی اپنے ساتھ خرچ نہ لیتے۔ اللہ تعالیٰ نے فرمایا کہ مقدور ہو تو خرچ لے کر جاؤ، جس کا بڑا فائدہ یہ ہے کہ سوال نہ کرو گے، بھیک نہ مانگو گے۔

اس آیت کے ایک معنی یہ ہیں کہ حج یہی حج ہے معلوم مہینوں میں۔ اسی بنیاد پر ان مہینوں میں احرام باندھنا، دوسرے مہینوں میں احرام باندھنے سے زیادہ مکمل ہوگا۔ اگرچہ ان مہینوں میں بھی صحیح ہو۔ یہ قول کہ حج کا احرام پورے سال باندھنا صحیح ہے، یہ امام مالک، ابو حنیفہ، احمد، اسحق، نخعی، ثوری اور لیث رحمہم کا مذہب ہے۔ ان کی دلیل یہ آیت ہے: ﴿هِيَ مَوْقِيَّتٌ لِلنَّاسِ وَالْحَجُّ﴾ [البقرة: 189] ”وہ لوگوں کے لیے اور حج کے لیے اوقات مقررہ ہیں۔“ اس سے معلوم ہوا کہ سارے ہلالِ مواقیت حج ہیں اور ان تین مہینوں کی کچھ خصوصیت نہیں ہے۔ اس کا جواب یہ ہے کہ یہ آیت عام ہے اور آیت زیرِ تفسیر خاص ہے اور خاص عام پر مقدم ہوتا ہے۔ دوسری دلیل یہ ہے کہ حج دونسک میں سے ایک نسک ہے۔ اس لیے عمرے کی طرح اس کا احرام سارا سال درست ہے، اس کا جواب یہ ہے کہ یہ حج کا عمرے پر قیاس ہے۔ ایسا قیاس جو نصِ قرانی کے خلاف ہو، وہ باطل ہوتا ہے۔

امام شافعی رحمہ اللہ کہتے ہیں کہ حج کا احرام حج کے مہینوں کے علاوہ درست نہیں، اگر پہلے باندھ لیا تو وہ کالعدم ہوگا۔ سیدنا عبد اللہ بن عباس، جابر رضی اللہ عنہ، امام عطاء، طاؤس اور مجاہد رحمہم کا بھی یہی مذہب ہے۔ ان کی دلیل یہی آیت: ﴿الْحَجُّ أَشْهُرٌ مَّعْلُومَاتٌ﴾ ہے۔ عمرے میں دو قول ہیں۔ آیت زیرِ تفسیر کا دوسرا مقصد یہ ہے: ”إِنَّ وَقْتَ الْحَجِّ أَشْهُرٌ مَّعْلُومَاتٌ“ ”وقتِ حج کے مہینے معلوم ہیں۔“ نحوی لوگ اسی طرف گئے ہیں۔ اس میں حج کے مہینوں کو تمام سال کے مہینوں سے خاص کر لیا ہے۔ اس سے معلوم ہوا کہ ان مہینوں سے قبل حج کا احرام باندھنا صحیح نہیں ہے۔ یہ مہینے اوقاتِ نماز کے مثل ہیں۔

سیدنا عبد اللہ بن عباس رضی اللہ عنہما کہتے ہیں کہ کسی کو لائق نہیں ہے کہ حج کے مہینوں کے علاوہ کسی اور مہینے میں حج کا احرام باندھے۔ اس لیے کہ اللہ تعالیٰ نے فرمایا ہے کہ حج کے مہینے معلوم ہیں۔⁽²⁾ ان کے دوسرے الفاظ یہ ہیں کہ سنت یہ

(1) بشرطیکہ مردوں کا سامنا نہ ہو، ورنہ منہ ڈھانپنا ضروری ہوگا۔ [ص۔ ی]

(2) تفسیر ابن ابی حاتم (1/ 344)

ہے کہ کوئی حج کا احرام نہ باندھے، مگر حج کے مہینوں میں۔^(۱) اس کو امام ابن خزمہ رحمہ اللہ نے صحیح سند کے ساتھ روایت کیا ہے۔ صحابی کا قول ”مِنَ السَّنَةِ كَذَا“ ”فلاں امر سنت سے ہے۔“ اکثر اہل علم کے نزدیک حکماً مرفوع ہوتا ہے، خصوصاً سیدنا ابن عباس رضی اللہ عنہما ترجمان القرآن کا قول۔ اس کے علاوہ اس سلسلے میں ایک مرفوع حدیث میں مروی ہے کہ سیدنا جابر رضی اللہ عنہ نے کہا: «لَا يَنْبَغِي لِأَحَدٍ أَنْ يُحْرِمَ بِالْحَجِّ إِلَّا فِي أَشْهُرِ الْحَجِّ» (رواہ ابن مردویہ) ”کسی کو لائق نہیں کہ حج کا احرام باندھے، مگر حج کے مہینوں میں۔“ حافظ ابن کثیر رحمہ اللہ کہتے ہیں کہ ”وَإِسْنَادُهُ لَا بَأْسَ بِهِ“ ”اس کی سند میں کوئی حرج نہیں۔“ لیکن امام شافعی اور بیہقی رحمہ اللہ نے اس کو سیدنا جابر رضی اللہ عنہ سے موقوفاً روایت کیا ہے۔^(۲) موقوف روایت مرفوع سے زیادہ صحیح اور زیادہ ثابت ہے۔ اس صورت میں مذہب صحابی سیدنا عبداللہ بن عباس رضی اللہ عنہما کے قول سے تقویت پا جائے گا کہ ”مِنَ السَّنَةِ أَنْ لَا يُحْرِمَ بِالْحَجِّ إِلَّا فِي أَشْهُرِهِ“^(۳) ”یہ بات سنت سے ہے کہ حج کا احرام نہ باندھا جائے، مگر حج کے مہینوں میں۔“

حج کے مہینے:

امام بخاری رحمہ اللہ نے سیدنا عبداللہ بن عمر رضی اللہ عنہما سے نقل کیا ہے کہ ﴿أَشْهُرٌ مَّعْلُومَةٌ﴾ سے شوال، ذوالقعدہ اور عشرہ ذوالحجہ مراد ہے۔ اس کو امام بخاری نے صیغہ جزم کے ساتھ تعلیق (شروع سند سے حذف کر کے بیان) کیا ہے۔ امام ابن جریر رحمہ اللہ نے کہا ہے کہ یہ اسناد صحیح ہے۔ امام حاکم رحمہ اللہ نے کہا ہے کہ شرط شیخین پر ہے۔^(۴) صحابہ کرام رضی اللہ عنہم کی ایک جماعت، تابعین، شافعی، ابوحنیفہ، احمد، ابو یوسف اور ابو ثور رحمہ اللہ کا یہی مذہب ہے۔ اسی کو امام ابن جریر رحمہ اللہ نے بھی اختیار کیا ہے۔^(۵) جمع کا اطلاق دو ماہ دس دن پر بہ طور تغلیب ہے۔ امام مالک رحمہ اللہ کے نزدیک شوال، ذوالقعدہ اور پورا ذوالحجہ ہے۔ سیدنا عبداللہ بن عمر رضی اللہ عنہما کا یہی قول ہے۔^(۶) امام طاووس، مجاہد، عروہ، ربیع اور قتادہ رحمہ اللہ بھی اسی طرف گئے ہیں۔ اس بارے میں ایک مرفوع حدیث بھی آئی ہے، مگر موضوع ہے۔

اس مذہب کا فائدہ یہ ہے کہ جب سارا ذوالحجہ حج کا مہینا ٹھہرا تو بقیہ ذوالحجہ میں عمرہ مکروہ ہوگا۔ یہ مطلب نہیں ہے کہ قربانی کی رات کے بعد بھی حج درست ہے۔ عبداللہ رضی اللہ عنہ سے باسناد صحیح آیا ہے کہ ان مہینوں میں عمرہ نہیں ہے۔^(۷) امام ابن سیرین رحمہ اللہ نے کہا ہے کہ کسی اہل علم کو اس بات میں شک نہیں ہے کہ عمرہ حج کے مہینوں کے علاوہ دوسرے مہینوں میں کرنا زیادہ فضیلت رکھتا ہے۔ قاسم بن محمد رحمہ اللہ نے کہا ہے کہ صحابہ کرام رضی اللہ عنہم ان مہینوں میں عمرہ کو تمام نہیں

^(۱) صحیح البخاری (۵۶۴/۲) صحیح ابن خزمہ (۱۶۲/۴) ^(۲) مسند الشافعی (۱۲۱/۱) سنن البیہقی الکبریٰ (۳۴۳/۴)

^(۳) تفسیر ابن کثیر (۳۰۸، ۳۰۹) ^(۴) صحیح البخاری (۵۶۴/۲) تفسیر الطبری (۱۱۶/۴) مستدرک الحاکم (۳۰۳/۲)

^(۵) تفسیر الطبری (۱۲۰/۴) ^(۶) تفسیر الطبری (۱۱۷/۴) ^(۷) تفسیر ابن ابی حاتم (۳۴۴/۱) اس کی سند صحیح ہے۔

سمجھتے تھے۔^① سیدنا عمر اور سیدنا عثمان رضی اللہ عنہما حج کے مہینوں کے علاوہ دوسرے مہینوں میں عمرہ کرنا محبوب سمجھتے تھے اور ان مہینوں میں عمرہ کرنے سے منع کرتے تھے۔^②

یہ کہنے سے کہ جس نے ان مہینوں میں حج فرض کیا، یہ بات معلوم ہوئی کہ احرام باندھنے سے حج کرنا لازم ہو جاتا ہے۔ امام ابن جریر رحمہ اللہ نے کہا ہے کہ اس بات پر اہل علم کا اجماع ہے کہ اس جگہ فرض سے مراد ایجاب اور لزوم ہے۔^③ سیدنا عبداللہ بن عباس رضی اللہ عنہما نے کہا ہے کہ اس سے مراد یہ ہے کہ جس نے حج یا عمرہ فرض کر لیا۔ عطاء رحمہ اللہ نے کہا کہ فرض سے مراد احرام ہے۔ ابراہیم اور ضحاک رحمہما وغیرہما کا یہی قول ہے۔^④ سیدنا عبداللہ بن عباس رضی اللہ عنہما سے ایک روایت یہ ہے کہ حج کا تلبیہ کر کے پھر اس زمین پر نہیں ٹھہرنا چاہیے۔ صحابہ کرام رضی اللہ عنہم اور تابعین عظام رضی اللہ عنہم کی ایک جماعت اسی طرف گئی ہے۔ قاسم بن محمد نے کہا کہ فرض کرنا یہ ہے کہ لبیک کہہ لے۔^⑤ امام ابوحنیفہ رحمہ اللہ کہتے ہیں کہ حج کا لازم کرنا یہ ہے کہ تلبیہ کر لے یا قربانی کے جانور کے گلے میں قلادہ ڈالے۔ امام شافعی رحمہ اللہ کہتے ہیں کہ احرام میں فقط حج کی نیت کافی ہے۔^⑥

رفت کا مفہوم اور حج میں اس سے ممانعت:

﴿رَفَتْ﴾ سے مراد جماع ہے، جیسے اللہ تعالیٰ نے فرمایا: ﴿أُحِلَّ لَكُمْ لَيْكَةَ الصِّيَامِ الرَّفْتُ إِلَى نِسَائِكُمْ﴾ [البقرة: ۱۸۷] ”تمہارے لیے روزے کی رات کو اپنی عورتوں کے ساتھ صحبت کرنا حلال کر دیا گیا ہے۔“ سیدنا عبداللہ بن عباس رضی اللہ عنہما، امام سدی، قتادہ، عکرمہ، زہری، مجاہد اور مالک رحمہم کا یہی قول ہے۔^⑦ اس لیے جس طرح رفت حرام ہے، اسی طرح مباشرت کے لیے اُکسانے والے افعال، مثلاً: بوسہ اور شہوت سے چھونا وغیرہ بھی حرام ہیں، بلکہ عورتوں کے سامنے اس طرح کا ذکر بھی نہ کرے۔ سیدنا عبداللہ بن عمر رضی اللہ عنہما نے کہا ہے کہ ﴿رَفَتْ﴾ یہ ہے کہ عورت کے پاس جائے، یا مرد عورت باہم اس قسم کی گفتگو کریں۔ سیدنا عبداللہ بن عباس رضی اللہ عنہما راستے میں چلتے ہوئے اشعار اور غزل کہتے تھے، کسی نے کہا کہ تم احرام میں رفت کرتے ہو، انھوں نے کہا کہ رفت وہ بات ہے جو عورتوں کے سامنے کہی جائے، پھر کہا کہ رفت عورت سے درپردہ جماع کا ذکر کرنا ہے۔

امام عطاء رحمہ اللہ نے کہا ہے کہ ﴿رَفَتْ﴾ جماع ہے یا فحش بات کہنا۔ صحابہ کرام رضی اللہ عنہم عرابت، یعنی تعریض جماع (اشاروں سے شہوت کی باتیں کرنا) کو حالت احرام میں مکروہ جانتے تھے۔ طاؤس رحمہ اللہ نے کہا ہے کہ ﴿رَفَتْ﴾ یہ ہے کہ عورت سے، مثلاً: یوں کہے کہ جب تم حلال ہو جاؤ گی تو میں تم سے ملوں گا۔ ابوالعالیہ رحمہ اللہ کا یہی قول ہے۔

③ تفسیر الطبری (۱۲۱/۴)

⑥ فتح القدیر (۱/۳۵۹)

② تفسیر ابن کثیر (۱/۳۰۹، ۳۱۰)

④ تفسیر الطبری (۱۲۳، ۱۲۴/۴) ⑤ تفسیر ابن ابی حاتم (۱/۳۴۵)

⑦ تفسیر ابن ابی حاتم (۱/۳۴۵)

سیدنا ابن عباس رضی اللہ عنہما نے یہ بھی کہا ہے کہ ﴿رَفَثٌ﴾ یہ ہے کہ عورت سے چمٹے، لپٹے، بوسہ لے، غمز کرے اور شہوت کو ابھارنے والی بات کہے۔^(۱) تابعین عظام رحمہم کی ایک کثیر جماعت نے بھی ایسا ہی کہا ہے۔
فسوق کا مفہوم اور اس سے ممانعت:

﴿فُسُوقٌ﴾ سے مراد گناہ ہیں۔ یہ سیدنا عبداللہ بن عمر رضی اللہ عنہما اور تابعین رحمہم کی ایک جماعت کا قول ہے۔ سیدنا عبداللہ بن عمر رضی اللہ عنہما نے کہا ہے کہ ﴿فُسُوقٌ﴾ گناہ ہیں، شکار ہو یا اور کچھ۔ حرم میں جو بھی اللہ کی نافرمانی ہوگی، وہ ﴿فُسُوقٌ﴾ ہے۔^(۲) سیدنا عبداللہ بن زبیر رضی اللہ عنہ، امام مجاہد، سدی، نخعی اور حسن رحمہم نے کہا کہ ﴿فُسُوقٌ﴾ سے مراد گالی دینا ہے۔ ان کی دلیل یہ صحیح حدیث ہے: «سَبَابُ الْمُؤْمِنِ فُسُوقٌ وَقِتَالُهُ كُفْرٌ»^(۳) (رواہ ابن ابی حاتم عن ابن مسعود) ”مومن کو گالی دینا فسق ہے اور اس کو قتل کرنا کفر ہے۔“ امام ابن زید رحمہ اللہ نے کہا ہے کہ اس جگہ فسوق بتوں کے نام پر ذبح کرنا ہے۔ اللہ تعالیٰ نے فرمایا ہے: ﴿أَوْ فُسْقًا أَهْلَ لِغَيْرِ اللَّهِ بِهِ﴾ [الأنعام: ۱۴۵] ”یا وہ فسق ہو کہ (ذبح کرتے وقت) اس پر اللہ کے سوا کسی اور کا نام پکارا گیا ہو۔“ امام ضحاک رحمہ اللہ نے کہا ہے کہ یہاں ﴿فُسُوقٌ﴾ سے مراد بُرا لقب رکھنا ہے۔^(۵)

ظاہر یہ ہے کہ اس آیت میں فسوق کوئی خاص گناہ نہیں ہے۔ اگر کسی جگہ یہ لفظ کسی خاص گناہ کے لیے بولا گیا ہے تو اس سے لازماً وہ اس خاص گناہ کے لیے مخصوص نہیں کیا جاسکتا۔ حافظ ابن کثیر رحمہ اللہ کہتے ہیں کہ انہی لوگوں کی بات صحیح ہے جو اس جگہ ﴿فُسُوقٌ﴾ سے سب قسم کے گناہ مراد لیتے ہیں۔ دیکھو اللہ تعالیٰ نے حرمت والے مہینوں میں ظلم سے منع فرمایا ہے، اگرچہ ظلم پورا سال ممنوع ہے، ہاں حرمت والے مہینوں میں اس کی ممانعت زیادہ تاکید کے ساتھ سمجھی گئی ہے۔ اسی لیے فرمایا: ﴿مِنْهَا أَرْبَعَةٌ حُرْمٌ ذَلِكَ الدِّينُ الْقَيِّمُ فَلَا تَظْلِمُوا فِيهِنَّ أَنْفُسَكُمْ﴾ [التوبة: ۳۶] ”ان میں سے چار (مہینے) حرمت والے ہیں، یہی سیدھا دین ہے، چناں چہ تم ان (مہینوں) میں اپنے آپ پر ظلم نہ کرو۔“ حرم کے حق میں فرمایا: ﴿وَمَنْ يُرِدْ فِيهِ بِالْحَادِ بِظُلْمٍ نُزِقْهُ مِنْ عَذَابِ إِلِيمٍ﴾ [الحج: ۲۵] ”اور جو اس میں ظلم کے ساتھ کج روی کا ارادہ کرے، ہم اسے نہایت دردناک عذاب چکھائیں گے۔“ امام ابن جریر رحمہ اللہ نے اس جگہ یہ اختیار کیا ہے کہ فسوق سے مراد حرم میں ہر ممنوع کام کا ارتکاب ہے،^(۶) جیسے: شکار کا قتل کرنا، سرکا منڈوانا، ناخن کترانا اور اس جیسے دوسرے کام، مگر زیادہ صحیح وہی ہے جو ہم نے ذکر کیا ہے۔ سیدنا ابو ہریرہ رضی اللہ عنہ سے حدیث

① تفسیر الطبري (۴/ ۱۲۶- ۱۲۹) ② تفسیر الطبري (۴/ ۱۳۸) ③ بخاری میں ”سَبَابُ الدُّنْيَا“ آتا ہے۔

④ صحيح البخاري، رقم الحديث (۴۸) صحيح مسلم، رقم الحديث (۶۴) تفسیر ابن ابی حاتم (۱/ ۳۴۶)

⑤ تفسیر الطبري (۴/ ۱۳۹) ⑥ تفسیر الطبري (۴/ ۱۳۹، ۱۴۰)

میں مرفوعاً مروی ہے کہ جس نے بیت اللہ کا حج کیا، پھر نہ رفٹ کیا نہ فسق، وہ اپنے گناہوں سے ایسے نکلا، جیسے آج اس کی ماں نے اسے جنا ہو۔^(۱) (رواہ الشیخان)

جدال کا مفہوم اور اس سے ممانعت:

جدال میں دو قول ہیں: ایک یہ کہ حج کے مناسک ادا کرتے ہوئے کسی سے نہ جھگڑے۔ اس کو اللہ پاک نے خوب کھول کر بیان کیا ہے۔ امام مجاہد رحمہ اللہ نے کہا ہے کہ اللہ تعالیٰ نے حج کے مہینے بیان کر دیے ہیں۔ ان میں لوگوں کو آپس میں لڑنا جھگڑنا نہیں چاہیے۔ امام سدی رحمہ اللہ نے کہا ہے کہ حج مقرر ہو گیا، اب کس چیز کا جھگڑا ہے؟^(۲) یعنی مشرک لوگ ”نَسِیَ“ کرتے تھے، یعنی مہینے بدل ڈالتے تھے اور آگے پیچھے کر دیتے تھے، اب اللہ تعالیٰ نے مہینے مقرر کر دیے ہیں، کوئی الجھن باقی نہیں رہی۔ سیدنا عبداللہ بن عباس رضی اللہ عنہما نے کہا ہے کہ مراد حج میں جھگڑنا ہے۔^(۳) امام مالک رحمہ اللہ نے کہا ہے کہ حج میں لڑنا جھگڑنا مراد ہے۔^(۴) واللہ اعلم۔

وجہ یہ تھی کہ قریش مشعر حرام کے نزدیک مزدلفہ میں ٹھہرتے تھے اور دیگر عرب عرفہ میں ٹھہرتے۔ باہم یہ جھگڑا ہوتا کہ ہم سیدھی راہ پر ہیں۔ وہ کہتے نہیں، بلکہ صحیح طریقے پر ہم ہیں، تم نہیں ہو۔ ابن زید رحمہ اللہ نے کہا ہے کہ مختلف جگہوں میں وقوف کرتے، ہر ایک یہی کہتا کہ ابراہیم علیہ السلام کا موقف یہی ہے کہ جہاں ہم کھڑے ہوئے ہیں۔ اللہ تعالیٰ نے مناسک بیان کر کے یہ جھگڑا ختم کر دیا۔ محمد بن کعب رحمہ اللہ کہتے ہیں کہ قریش جب منیٰ سے جمع ہوتے تو کہتے ہمارا حج تمہارے حج سے بہتر اور مکمل ہے، وہ کہتے نہیں، بلکہ مکمل ہمارا حج ہے۔ قاسم بن محمد رحمہ اللہ نے کہا کہ جدال یہ ہے کہ کوئی کہے کہ حج کل ہے، کوئی کہے آج ہے۔^(۵) امام ابن جریر رحمہ اللہ نے اس بات کو اختیار کیا ہے کہ آیت کا مقصد مناسک حج میں اس تنازع کو ختم کرنا ہے۔^(۶) واللہ اعلم۔

دوسرا قول یہ ہے کہ اس جگہ جدال سے مراد باہم لڑائی اور دشمنی ہے۔ سیدنا ابن مسعود رضی اللہ عنہ نے کہا ہے کہ جدال یہ ہے کہ تو اپنے ساتھی سے جھگڑے اور اس کو غصہ دلائے۔ سیدنا عبداللہ بن عباس رضی اللہ عنہما سے بھی یہی قول مروی ہے۔ امام ابو العالیہ، عطاء، مجاہد، سعید بن جبیر، عکرمہ، جابر، مکحول، سدی، مقاتل، عمرو بن دینار، ضحاک، ربیع، نخعی، حسن اور قتادہ رحمہم اللہ وغیرہ سب اسی طرف گئے ہیں۔ سیدنا عبداللہ بن عباس رضی اللہ عنہما نے کہا ہے کہ تو اپنے ساتھی سے بحث اور مجادلہ وغیرہ نہ کر کہ اللہ تعالیٰ نے اس سے منع کیا ہے۔ امام نخعی رحمہ اللہ نے کہا ہے کہ صحابہ کرام رضی اللہ عنہم جدال کو مکروہ جانتے تھے۔

(۱) صحیح البخاری، رقم الحدیث (۱۴۴۹) صحیح مسلم، رقم الحدیث (۱۳۵۰) تفسیر ابن کثیر (۱/ ۳۱۱)

(۴) تفسیر ابن ابی حاتم (۱/ ۳۴۸)

(۳) تفسیر الطبری (۴/ ۱۴۸)

(۲) تفسیر الطبری (۴/ ۱۴۶-۱۴۷)

(۶) تفسیر الطبری (۴/ ۱۵۳)

(۵) تفسیر الطبری (۴/ ۱۴۵، ۱۴۶)

سیدنا عبداللہ بن عمر رضی اللہ عنہما نے کہا ہے کہ جدال سے گالی دینا اور جھگڑنا مراد ہے۔ دوسرے الفاظ یہ ہیں کہ مراد بحث و تمحیص اور جھگڑے ہیں۔ امام عکرمہ رحمہ اللہ نے کہا ہے کہ جدال سے مراد غصہ ہے کہ کسی مسلمان کو تو خفا کر دے، ہاں غلام پر کسی قصور کی بنا پر خفا ہونا یا اس کا خفا کرنا، بشرطیکہ اسے مارے نہیں، جائز ہے۔^(۱)

حافظ ابن کثیر رحمہ اللہ نے کہا ہے کہ بلکہ اگر مار بیٹھے تو جائز ہے۔ کیوں کہ اسماء بنت ابی بکر رضی اللہ عنہا سے مروی حدیث میں آیا ہے کہ جب ابو بکر رضی اللہ عنہ کے غلام نے بار برداری والا اونٹ گم کر دیا، جس پر ان کا اور نبی مکرم صلی اللہ علیہ وسلم کا سامان تھا تو ابو بکر رضی اللہ عنہ اسے مارنے لگے۔ یہ واقعہ حج کے سفر کے دوران مقام عرج میں پیش آیا۔ رسول اللہ صلی اللہ علیہ وسلم نے تبسم فرما کر صرف اتنا کہا کہ اس محرم کو دیکھو، یہ کیا کام کرتا ہے۔ (رواہ أحمد و أبو داود و ابن ماجہ) بعض سلف نے کہا ہے کہ پورا حج یہ ہے کہ جتال (اونٹوں والے) کو مارے، مگر نبی مکرم صلی اللہ علیہ وسلم کے قول سے ایک لطیف انکار نکل رہا ہے۔ اس لیے زیادہ بہتر یہ ہے کہ نہ مارے۔ اسی لیے جابر بن عبداللہ رضی اللہ عنہما سے حدیث میں مرفوعاً مروی ہے کہ جس نے اپنا نسک (حج) پورا کیا اور مسلمان اس کی زبان اور ہاتھ سے محفوظ رہے، اس کے اگلے گناہ بخش دیے گئے۔ (رواہ عبد بن حمید)

اچھائی کرنے اور زادِ راہ لینے کی ترغیب:

جب قبیح (برے) قول و فعل سے منع کر دیا تو اچھے عمل پر آمادہ کیا، شر کے بعد خیر کا ذکر، نافرمانی کے بعد اطاعت و فرماں برداری کا ذکر فرمایا۔ کہا کہ رفت کی جگہ اچھی بات کہو، فسق و فجور کی جگہ نیکی اور تقویٰ اختیار کرو، جدال کے عوض اتفاق اور اخلاقِ جمیلہ سے پیش آؤ۔ کیوں کہ تم جو کچھ کرتے ہو، اللہ تعالیٰ کو سب کچھ معلوم ہے۔ وہ تمہارے عمل کی جزا دے گا۔ برا ہوگا تو بری جزا، اچھا ہوگا تو اچھی جزا، پھر تقویٰ کو بہتر زادِ راہ ٹھہرایا۔ سیدنا عبداللہ بن عباس رضی اللہ عنہما کہتے ہیں کہ کچھ لوگ اپنے گھروں سے بغیر خرچ کے نکلتے تھے اور کہتے تھے کہ ہم بیت اللہ کے حج کو جاتے ہیں، کیا اللہ ہمیں کھانے کو نہیں دے گا؟ اللہ تعالیٰ نے کہا کہ تم خرچ لے کر نکلو اور اپنی آبرو بچاؤ۔^(۲)

دوسرے الفاظ ان سے اس طرح مروی ہیں کہ اہل یمن حج کو بغیر زادِ راہ کے آتے اور اپنے آپ کو متوکل ٹھہراتے۔ اللہ تعالیٰ نے حکم دیا کہ زادِ راہ لے کر آؤ۔^(۳) سیدنا عبداللہ بن عمر رضی اللہ عنہما کے الفاظ یہ ہیں کہ کچھ لوگ ایسے تھے، جب احرام باندھتے تو جو زادِ راہ پاس ہوتا، اس کو پھینک دیتے اور نیا زادِ راہ لیتے۔ اللہ تعالیٰ نے ان کو منع فرمایا اور کہا

(۱) تفسیر الطبری (۴/ ۱۴۱-۱۴۵)

(۲) مسند أحمد (۶/ ۳۴۴) سنن أبي داود، رقم الحديث (۱۸۱۸) سنن ابن ماجہ، رقم الحديث (۲۹۳۳) امام البانی رحمہ اللہ فرماتے ہیں: ”حدیث حسن“ (صحیح أبي داود: ۸۲/ ۶-۸۳)

(۳) مسند عبد بن حمید (۱/ ۳۴۸) اس روایت کی سند میں ”موسیٰ بن عبیدہ“ ضعیف راوی ہے۔ السلسلة الضعیفة، رقم الحديث (۲۲۸۱) تفسیر ابن کثیر (۱/ ۳۱۲، ۳۱۳)

(۴) تفسیر الطبری (۴/ ۱۵۹) تفسیر ابن أبي حاتم (۱/ ۳۴۸) اس کی سند مسلسل بالضعفاء ہے۔ (۵) صحیح البخاری (۱۴۵۱)

کہ تم آٹا، ستو، خشک روٹی رکھو۔^(۱) صحابہ کرام رضی اللہ عنہم کی ایک جماعت اور تابعین عظام رضی اللہ عنہم کی ایک جماعت کا یہی قول ہے۔ سیدنا ابن عمر رضی اللہ عنہما نے کہا ہے کہ آدمی کی بزرگی یہ ہے کہ اس کا زادِ راہ پاک ہو۔ اگر کوئی ان کے ہمراہ ہوتا تو اس سے یہ شرط کر لیتے کہ مال حلال لے کر حج کو آئے ہو تو میرے ہم راہ چلو۔

سفر آخرت کا زادِ راہ:

پھر اللہ تعالیٰ نے جس طرح ان کو دنیا کے سفر میں زادِ راہ کا حکم دیا، اسی طرح یہ بھی حکم دیا کہ زادِ آخرت تقویٰ ہے، جیسے اللہ تعالیٰ نے فرمایا: ﴿وَرِيْثًا وَلِبَاسُ التَّقْوٰی ذٰلِكَ خَيْرٌ﴾ [الأعراف: ۲۶] ”اور زینت کا باعث ہے، اور پرہیزگاری کا لباس بہت بہتر ہے۔“ یعنی لباسِ حسی کے بعد لباسِ معنوی کا راستہ دکھا دیا کہ وہ خضوع و اطاعت اور تقویٰ ہے، پھر آخرت کے زاد اور لباس کو بہتر اور فائدہ مند کہا۔ عطا خراسانی رحمہ اللہ نے کہا کہ خیر الزاد سے مراد زادِ آخرت ہے۔^(۲) سیدنا عبداللہ رحمہ اللہ سے مرفوع حدیث میں مروی ہے کہ جو شخص دنیا میں زادِ راہ لیتا ہے، وہ اس کو آخرت میں فائدہ دیتا ہے۔^(۳) (رواہ الطبرانی) امام مقاتل بن حیان رحمہ اللہ نے کہا ہے کہ جب یہ آیت اُتری تو فقراءِ مسلمین میں سے ایک شخص نے کھڑے ہو کر کہا کہ اے اللہ کے رسول! ہم کو زادِ راہ نہیں ملتا؟ فرمایا: زادِ راہ لے اور آبرو کو لوگوں سے بچا، بہتر زادِ تقویٰ ہے۔^(۴) (رواہ ابن ابی حاتم)

آخر آیت میں یہ ارشاد فرمایا ہے کہ اے عقل مندو! میرے عذاب اور پھٹکار سے ڈرو، جو میرے حکم کے خلاف کرتا ہے، اس کو سزا ملے گی۔ معلوم ہوا کہ اللہ سے وہی ڈرتے ہیں جو عقل رکھتے ہیں، جاہل بے عقل کو اللہ کا خوف نہیں ہوتا۔

لَيْسَ عَلَيْكُمْ جُنَاحٌ اَنْ تَبْتَغُوا فَضْلًا مِّنْ رَبِّكُمْ فَاِذَا اَفْضْتُمْ
مِّنْ عَرَفْتٍ فَاذْكُرُوا اللّٰهَ عِنْدَ الْمَشْعَرِ الْحَرَامِ وَاذْكُرُوْهُ
كَمَا هَدٰىكُمْ وَاِنْ كُنْتُمْ مِّنَ الضَّالِّیْنَ ۝

تم پر کوئی گناہ نہیں کہ تم (حج کے دوران میں) اپنے رب کا فضل تلاش کرو، پھر جب تم عرفات سے لوٹو تو مشعر الحرام کے پاس اللہ کو یاد کرو اور تم اسے اس طرح یاد کرو جس طرح اس نے تمہیں ہدایت دی اور یقیناً اس سے پہلے تم گمراہوں میں سے تھے^(۱۹۸)

[۱] تفسیر الطبری (۴/ ۱۵۶) [۲] تفسیر ابن کثیر (۱/ ۳۱۳)

[۳] المعجم الکبیر (۲/ ۳۰۵) امام بیہقی رحمہ اللہ فرماتے ہیں: ”رجالہ رجال الصحیح“ (مجمع الزوائد: ۱۰/ ۵۵۹)

[۴] تفسیر ابن ابی حاتم (۱/ ۳۵۰) یہ روایت معضل ہے۔ معضل ایسی روایت کو کہتے ہیں کہ جس میں تبع تابعی نبی کریم صلی اللہ علیہ وسلم سے بیان کرے اور یہ ضعیف حدیث کی اقسام میں سے ہے۔

حج میں تجارت:

یعنی حج میں روزی کمانے کی خاطر اگر مال تجارت بھی لے جاؤ تو اس میں کوئی ممانعت نہیں۔ لوگوں نے اس میں یہ شبہ کیا تھا کہ شاید حج قبول نہ ہو، اس لیے یہ شبہ دور فرمایا۔ امام بخاری نے سیدنا ابن عباس رضی اللہ عنہما سے روایت کیا ہے کہ عکاظ، مجنہ اور ذوالحجاز جاہلیت کے بازار تھے۔ لوگوں نے حج کے موسم میں تجارت کرنے کو گناہ سمجھا۔ اس پر یہ آیت اتری۔^(۱) بعض نے کہا ہے کہ جب اسلام آیا تو لوگوں نے تجارت کو گناہ سمجھ کر نبی مکرم ﷺ سے پوچھا۔ اللہ تعالیٰ نے یہ آیت نازل فرمائی۔ سیدنا ابن عباس رضی اللہ عنہما سے دوسری روایت یہ ہے کہ لوگ موسم حج میں خرید و فروخت، لین دین اور تجارت سے بچتے تھے، اللہ تعالیٰ نے فرمایا کہ اس میں کچھ گناہ نہیں ہے، تم خوشی سے رزق تلاش کرو۔^(۲) یعنی جیسے احرام سے پہلے سوداگری اور خرید و فروخت درست ہے، ویسے ہی احرام کے بعد بھی درست ہے۔ صحابہ کرام رضی اللہ عنہم کی ایک جماعت اور تابعین رضی اللہ عنہم نے یہی کہا ہے کہ مراد موسم حج ہے۔

ابو امامہ تیمی رحمہ اللہ نے سیدنا عبداللہ بن عمر رضی اللہ عنہما سے پوچھا کہ ہم کرائے پر لین دین کرتے ہیں، ہمارا حج ہوتا ہے؟ کہا: کیا تم طواف نہیں کرتے، عرفہ میں نہیں آتے، رمی جمار (جمرات کو نکر مارنا) نہیں کرتے، سر نہیں منڈواتے؟ کہا: ہاں یہ سب کچھ کرتے ہیں۔ کہا یہی بات ایک آدمی نے رسول اللہ ﷺ سے پوچھی تھی تو آپ ﷺ نے کوئی جواب نہ دیا، پھر جبریل علیہ السلام اس آیت کو لے کر آئے۔ آپ ﷺ نے اس کو بلا کر فرمایا: ”أَنْتُمْ حُجَّاجٌ“ (اے کرائے پر لین دین کرنے والو!) تم حاجی ہو۔^(۳) (رواہ أحمد) یہ حدیث کئی طرق سے مروی ہے۔ سیدنا عمر رضی اللہ عنہ کے غلام ابوصالح نے سیدنا عمر رضی اللہ عنہ سے کہا کہ کیا تم حج میں تجارت کرتے تھے؟ کہا کہ ان کی روزی تو اسی حج میں تھی۔^(۴)

غرض کہ آیت شریفہ میں حاجی کو تجارت کرنے کی رخصت تھی۔ اسی طرح اور اعمال کا حکم ہے کہ جن میں رزق ملے۔ لفظ فضل سے اس جگہ یہی مراد ہے۔ اللہ تعالیٰ کا فرمان ہے: ﴿فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾ [الجمعة: ۱۰] ”تو تم زمین میں پھیل جاؤ اور اللہ کا فضل تلاش کرو۔“ فتح البیان میں ہے کہ حق یہ ہے کہ اس آیت میں خرید و فروخت کی اجازت رخصت کے طور پر ہے اور اس کو ترک کرنا اللہ تعالیٰ کے اس فرمان کے مطابق زیادہ بہتر ہے: ﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾ [البینۃ: ۵] ”حالانکہ انھیں یہی حکم دیا گیا تھا کہ وہ بندگی کو اللہ کے لیے خالص کر کے، یکسو ہو کر، اس کی عبادت کریں۔“ اخلاص یہی ہے کہ کام کرنے والا ہر کام کو صرف اللہ کی رضا کے لیے کرے، گویا وہ عبادت کر رہا ہے۔^(۵)

① صحیح البخاری، رقم الحدیث (۴۲۴۷) ② تفسیر الطبری (۱۶۸/۴)

③ سنن أبي داود، رقم الحدیث (۱۷۳۳) مسند أحمد (۱۵۵/۲) امام البانی رحمہ اللہ فرماتے ہیں: ”إسناده صحيح“ صحیح

⑤ فتح البیان (۴۰۶/۱)

④ تفسیر الطبری (۱۶۸، ۱۶۹)

أبي داود (۴۱۴، ۴۱۵)

عرفات میں وقوف:

عرفہ اس جگہ کا نام ہے جہاں حج میں کھڑے ہوتے ہیں۔ یہ کھڑا ہونا حج کا ایک بنیادی فعل ہے۔ عبدالرحمن دہلوی رحمۃ اللہ علیہ سے حدیث میں مرفوعاً مروی ہے کہ حج عرفات ہے۔ جس نے فجر سے پہلے عرفہ میں ٹھہرنا پایا، اس نے حج پایا۔ ایام رمی کے تین دن ہیں، جس نے جلدی کی دو دن میں، اس پر کچھ گناہ نہیں، جس نے دیر کی اس پر بھی کچھ گناہ نہیں۔^(۱) (رواہ أحمد) وقوف کا وقت زوال یوم عرفہ سے لے کر یوم نحر کے دوسرے دن کی فجر تک ہوتا ہے، کیوں کہ نبی مکرم صلی اللہ علیہ وسلم حجۃ الوداع میں نمازِ ظہر ادا کرنے کے بعد غروب آفتاب تک کھڑے رہے اور یہ فرمایا: «خُذُوا عَنِّي مَنَاسِكَكُمْ»^(۲) یعنی تم اپنے حج کے طریقے مجھ سے سیکھ لو۔

یہ بات کہ جس نے عرفہ کو طلوع فجر سے پہلے پایا، اس نے حج پایا، یہ ائمہ ثلاثہ کا مذہب ہے۔ امام احمد رحمۃ اللہ علیہ کا مذہب یہ ہے کہ وقوف کا وقت یوم عرفہ کے اول سے شروع ہوتا ہے۔ ان کی دلیل حدیثِ عروہ رضی اللہ عنہ ہے کہ انھوں نے مزدلفہ میں نماز کے لیے نکلتے ہوئے دیکھ کر کہا: اے اللہ کے رسول! میں طی کے دو پہاڑوں سے اپنی سواری کو تھکا کر اپنی جان کو تکلیف دے کر آیا ہوں، واللہ! میں نے کوئی پہاڑ بغیر وقوف کے نہیں چھوڑا، میرا حج ہوا؟ آپ صلی اللہ علیہ وسلم نے فرمایا کہ جو شخص ہماری اس نماز میں حاضر ہوا، ہمارے ساتھ کھڑا رہا، یہاں تک کہ ہم چلیں اور اس سے پہلے عرفہ میں رات یا دن میں کھڑا ہو چکا ہو، اس کا حج پورا ہوا اور اس کا میل کچیل دور ہوا۔^(۳) (رواہ أحمد و أهل السنن وصححه الترمذی)

عرفات کی وجہ تسمیہ:

عرفات کو عرفات اس لیے کہتے ہیں کہ جبریل علیہ السلام نے ابراہیم علیہ السلام کو حج کرایا تو عرفہ میں پہنچ کر کہا کہ «عَرَفْتُ»، یعنی تو نے حج کرنے کا طریقہ پہچان لیا۔ یہ سیدنا علی مرتضیٰ رضی اللہ عنہ کا قول ہے۔ امام عطاء اللہ رحمۃ اللہ علیہ کے الفاظ یہ ہیں کہ جبریل علیہ السلام جو بھی نسل ادا کرتے تو کہتے: «عَرَفْتُ، عَرَفْتُ»۔^(۴) کسی نے کہا ہے کہ یہاں آدم اور حوا علیہما السلام کا باہم تعارف ہوا تھا۔ کسی نے کہا ہے کہ لوگوں کا آپس میں تعارف ہوتا ہے، اس لیے یہ نام ہوا اور کسی نے کہا ہے کہ یہ عرفات کا اصلی نام ہے۔ جو پہاڑ اس وادی کے درمیان میں ہے، اس کو جبلِ رحمت کہتے ہیں۔

^(۱) مسند أحمد (۳۳۵/۴) صحیح الجامع، رقم الحدیث (۳۱۷۲)

^(۲) سنن البیہقی الکبریٰ (۱۲۵/۵) صحیح الجامع، رقم الحدیث (۷۸۸۲)

^(۳) مسند أحمد (۱۵/۴) سنن أبی داود، رقم الحدیث (۱۹۵۰) سنن الترمذی، رقم الحدیث (۸۹۱) سنن النسائی، رقم الحدیث

(۳۰۴۱) سنن ابن ماجہ، رقم الحدیث (۳۰۱۶) امام البانی رحمۃ اللہ علیہ فرماتے ہیں: «إسناده صحيح» صحیح أبی داود (۱۹۶/۶)

^(۴) تفسیر الطبری (۱۷۳/۴، ۱۷۴)

عرفات اور مزدلفے سے لوٹنے کا وقت:

سیدنا عبداللہ بن عباس رضی اللہ عنہما نے کہا ہے کہ جاہلیت والے عرفہ میں کھڑے رہتے۔ جب سورج پہاڑوں پر چمکتا، گویا پہاڑوں کے سر پر پگڑی ہے تو وہاں سے چلتے۔ رسول اللہ ﷺ نے دیر لگائی، جب سورج ڈوب گیا تو عرفہ سے چلے۔^(۱) (رواہ ابن ابی حاتم) امام ابن مردویہ رحمہ اللہ نے اتنا زیادہ کیا ہے کہ پھر مزدلفے میں آ کر ٹھہرے اور صبح کی نماز پڑھی۔ جب ہر چیز سفید ہو گئی اور اخیر وقت ہوا تو وہاں سے روانہ ہوئے۔ اس اسناد کو حافظ ابن کثیر رحمہ اللہ نے حسن بتایا ہے۔^(۲)

مسور بن مخرمہ رضی اللہ عنہ کہتے ہیں کہ رسول اللہ ﷺ نے عرفات میں ہم کو خطبہ سنایا، اللہ کی حمد و ثنا کر کے اما بعد فرمایا، آپ ﷺ جب خطبہ پڑھتے اما بعد کہتے۔ اس خطبے میں یہ ارشاد فرمایا کہ آج کا دن بڑے حج کا دن ہے، تم سن رکھو کہ مشرک اور بت پرست آج کے دن یہاں سے سورج ڈوبنے سے پہلے، جبکہ سورج پہاڑوں کے سر پر ہوتا تھا، گویا عمامہ رجال (لوگوں کی پگڑیاں) ہیں، تب چلتے تھے اور ہم غروب آفتاب کے بعد چلیں گے۔ وہ لوگ مشعر حرام سے سورج نکلنے کے بعد، جبکہ وہ پہاڑوں کے سر پر چمکتا تھا، گویا مردوں کے سروں پر عمامے بندھے ہیں، روانہ ہوتے تھے اور ہم طلوع آفتاب سے پہلے روانہ ہوں گے۔ ہمارا طریقہ اہل شرک کے طریقے کے خلاف ہے۔ (رواہ ابن مردویہ) حاکم نے کہا کہ یہ حدیث شرط شیخین پر صحیح ہے۔^(۳) حافظ ابن کثیر رحمہ اللہ کہتے ہیں کہ مسور رضی اللہ عنہ کا رسول اللہ ﷺ سے سماع ثابت ہے۔ یہ بات نہیں ہے کہ انھوں نے رسول اللہ ﷺ کو دیکھا ہی ہو اور اُن سے سماع نہ کیا ہو۔ جس طرح ہمارے بعض نادان لوگ وہم کرتے ہیں۔^(۴)

معلوم ہوا کہ سنت صحیحہ یہ ہے کہ عرفہ سے غروب آفتاب کے بعد اور مزدلفہ سے طلوع آفتاب سے پہلے چلے، لیکن یہ سنت ایک مدت سے متروک ہے۔ اکثر لوگ اس کے خلاف جاہلیت کے طریقے کے مطابق عرفات سے غروب آفتاب سے پہلے اور مزدلفے سے آفتاب کے طلوع کے بعد چلتے ہیں، پھر مشعر حرام پر ٹھہر کر دعا نہیں کرتے، حالاں کہ اس جگہ ذکر کرنا نص قرآنی سے ثابت ہے۔ اِنَّا لِلّٰہ...

سیدنا جابر رضی اللہ عنہ سے مروی طویل حدیث میں ہے کہ نبی مکرم ﷺ عرفات میں کھڑے رہے، یہاں تک کہ سورج ڈوب گیا اور کچھ زردی چھا گئی، پھر سورج کی ٹکیہ کے غائب ہونے کے بعد اُسامہ رضی اللہ عنہ کو اپنے پیچھے سوار کر کے چلے اور قصوا اونٹنی کی باگ یہاں تک کھینچی کہ پالان سے جا لگی۔ آپ ﷺ سیدھے ہاتھ سے اشارہ فرماتے تھے کہ اے لوگو! آہستہ آہستہ چلو۔ جب پہاڑ پر آتے تو اونٹنی کی باگ ذرا ڈھیلی کر دیتے، تاکہ پہاڑ پر چڑھ جائے، یہاں تک کہ مزدلفہ پہنچ کر مغرب اور عشا کی نمازیں ایک اذان اور دو اقامت سے پڑھیں اور درمیان میں کوئی نوافل ادا نہیں

(۱) تفسیر ابن ابی حاتم (۳۵۱/۱) اس کی سند میں ”زمعہ بن صالح“ ضعیف راوی ہے۔ (۲) تفسیر ابن کثیر (۳۱۶/۱)

(۳) مستدرک الحاکم (۶۰۱/۳) المعجم الکبیر (۲۴/۲۰) امام بیہقی رحمہ اللہ فرماتے ہیں: ”رجالہ رجال الصحیح“ (مجمع الزوائد: ۵۶۵/۳)

(۴) تفسیر ابن کثیر (۳۱۶/۱)

کیے۔ پھر لیٹ گئے (آرام کیا) جب فجر ہوگئی تو ایک اذان اور اقامت کے ساتھ فجر کی نماز ادا کی، پھر قصوا (اوٹنی کا نام) پر سوار ہو کر مشعر الحرام میں آئے۔ یہاں قبلہ رو ہو کر دعا، تکبیر اور تہلیل و توحید کرتے رہے، جب تک کہ خوب روشنی ہوگئی، آپ ﷺ کھڑے رہے، پھر سورج نکلنے سے پہلے آگے چلے۔^(۱) (رواہ مسلم) صحیحین میں اسامہ بن زید رضی اللہ عنہ سے آیا ہے کہ کسی نے ان سے پوچھا: نبی مکرم ﷺ کی سواری کی کیا چال تھی؟ کہا کہ درمیانی چال، جب کوئی کشادہ راہ پاتے تو ذرا تیز چلتے۔^(۲)

سفیان بن عیینہ رحمہ اللہ نے کہا ہے کہ مشعر الحرام کے پاس ذکر سے مراد یہی دو نمازیں ہیں۔^(۳) سیدنا عبداللہ بن عمر رضی اللہ عنہما نے کہا ہے کہ مشعر حرام یہی سارا مزدلفہ ہے۔ سیدنا عبداللہ بن عمر رضی اللہ عنہما ہی نے کہا کہ مشعر یہی پہاڑ ہے اور جو کچھ اس کے ارد گرد ہے۔ آپ ﷺ نے لوگوں کو دیکھا کہ قزح پر ازدحام کرتے ہیں تو کہا کہ یہ ساری جگہ ہی تو مشعر ہے۔ صحابہ کرام رضی اللہ عنہم اور تابعین عظام رحمہم کی ایک جماعت نے کہا ہے کہ مشعر دونوں پہاڑوں کے درمیان میں ہے۔^(۴)

مشاعر ظاہری نشانات کو کہتے ہیں۔ مزدلفہ کا نام مشعر الحرام اس لیے ہوا کہ وہ حرم میں داخل ہے۔ سلف کے ایک گروہ اور امام شافعی رحمہ اللہ کے بعض اصحاب، جیسے: قتال اور ابن خزیمہ رحمہم کا یہ مذہب ہے کہ یہاں کا وقوف حج کا رکن ہے اور اس کے بغیر حج نہیں ہوتا، ان کی دلیل وہی عروہ رضی اللہ عنہ والی حدیث ہے۔^(۵) دوسرا قول یہ ہے کہ واجب ہے نہ کہ رکن، البتہ ترک سے دم لازم آتا ہے۔ امام شافعی رحمہ اللہ کا ایک قول یہی ہے۔ تیسرا قول یہ ہے کہ مستحب ہے، واجب اور رکن نہیں اور ترک سے کوئی شے بھی لازم نہیں آتی۔ اس بارے میں اہل علم کے یہ تین اقوال ہیں۔^(۶) زید بن اسلم رحمہ اللہ سے مروی ہے کہ رسول اللہ ﷺ نے فرمایا ہے کہ سارا عرفہ موقف ہے۔ بطنِ عرنہ سے بلندی کی طرف سارا علاقہ، یعنی مزدلفہ وقوف کی جگہ ہے، سوائے مُحَسَّر (وادی کا نام) کے۔^(۷) یہ حدیث مرسل ہے۔ اہل علم کا اس بات پر اجماع ہے کہ سنت یہ ہے کہ دونوں کام کرے، یعنی مزدلفہ میں نمازِ مغرب و عشاء جمع کرے اور مشعر حرام میں ذکر یا دعا اور تہلیل میں مشغول ہو۔ حافظ ابن کثیر رحمہ اللہ کہتے ہیں کہ جس طرح اللہ تعالیٰ نے تم کو سکھایا ہے، اسی طرح اس کو یاد کرو۔ اللہ تعالیٰ نے اپنے احسان و انعام سے آگاہ فرمایا ہے اور کہا ہے کہ اس نے تم کو وہی مشاعرِ حج بتائے اور سکھائے ہیں، جو ابراہیم خلیل علیہ السلام کرتے تھے۔ ورنہ تم اس کے بتانے سے پہلے یا اس قرآن کے نازل ہونے اور رسول اللہ ﷺ کے تشریف لانے سے پہلے گمراہ تھے۔ یہ سب معنی ایک دوسرے کے قریب، لازم اور صحیح ہیں۔^(۸)

① صحیح مسلم، رقم الحدیث (۱۲۱۸) ② صحیح البخاری، رقم الحدیث (۱۵۸۳) صحیح مسلم، رقم (۱۲۸۶)

③ تفسیر ابن ابی حاتم (۳۵۱/۱) تفسیر ابن کثیر (۳۱۷/۱)

④ تفسیر الطبری (۱۷۶/۴ - ۱۷۸)

⑤ اس کی تخریج زیر تفسیر آیت میں گزر چکی ہے۔

⑥ تفسیر ابن کثیر (۳۱۷/۱)

⑦ تفسیر الطبری (۱۷۹/۴) یہ حدیث مرسل ہے۔ البتہ اس کی اصل صحیح مسلم (رقم الحدیث: ۱۲۱۸) میں ہے۔

⑧ تفسیر ابن کثیر (۳۱۷/۱)

ثُمَّ أَفِضُوا مِنْ حَيْثُ أَفَاضَ النَّاسُ وَاسْتَغْفِرُوا اللَّهَ إِنَّ اللَّهَ غَفُورٌ رَحِيمٌ ﴿١٩٩﴾

پھر جہاں سے سب لوگ لوٹیں وہیں سے تم بھی لوٹو اور اللہ سے بخشش مانگو، بے شک اللہ بہت بخشنے والا، بہت رحم کرنے والا ہے ﴿199﴾

عرفہ میں وقوف کا حکم اور اہل جاہلیت کی پیروی سے ممانعت:

یہ بھی کفر کی ایک غلطی تھی کہ مکہ کے رہنے والے عرفات تک نہیں جاتے تھے کہ عرفات حرم سے باہر ہے، بلکہ حرم کی حد پر کھڑے رہتے، لہذا فرمایا کہ جہاں سے سب لوگ چلیں، تم بھی چلو اور پہلے قصور پر تم کو نادم ہونا چاہیے۔ حافظ ابن کثیر رحمہ اللہ کہتے ہیں کہ گویا اللہ تعالیٰ نے اس آیت میں یہ حکم دیا ہے کہ جو عرفہ میں کھڑا ہوا ہے، وہ مزدلفہ کو جائے۔ مشعر حرام کے پاس اللہ کا ذکر کرے۔ عرفات میں اس کا وقوف اسی جگہ ہو، جہاں سب کے سب کھڑے ہوں نہ کہ وہاں جہاں قریش کھڑے ہوتے تھے، زمین حرم کے کنارے پر اور زمین حل کے نزدیک اور کہتے تھے کہ ہم اللہ کے شہر والے اور اللہ کے گھر میں رہنے والے ہیں، اس وجہ سے عرفات میں نہیں جاتے۔

صحیح بخاری میں سیدہ عائشہ رضی اللہ عنہا سے مروی ہے کہ قریش اور ان کے ہم مذہب لوگ مزدلفہ میں کھڑے ہوتے۔ ان کو خمس کہتے تھے، جبکہ باقی سارے عرب عرفات میں آکر وقوف کرتے، جب اسلام آیا تو اللہ تعالیٰ نے نبی اکرم ﷺ کو حکم دیا کہ تم عرفات میں جا کر وقوف کرو اور پھر وہاں سے قاعدے کے مطابق لوٹو۔⁽¹⁾

سیدنا عبداللہ بن عباس رضی اللہ عنہما مجاہد، عطاء، قتادہ اور سدی رحمہم وغیرہم کا یہی قول ہے۔⁽²⁾ اسی کو امام ابن جریر رحمہ اللہ نے اختیار کیا ہے اور اس پر اجماع نقل کیا ہے۔⁽³⁾ سیدنا جبیر بن مطعم رضی اللہ عنہ کہتے ہیں کہ میرا اونٹ کھو گیا تھا۔ میں اس کی تلاش میں عرفات آیا، دیکھتا کیا ہوں کہ رسول اللہ ﷺ کھڑے ہیں۔ میں نے اپنے جی میں کہا کہ یہ تو خمس میں سے ہیں، اس جگہ کیسے کھڑے ہیں۔⁽⁴⁾ (رواہ أحمد والشیخان) سیدنا عبداللہ بن عباس رضی اللہ عنہما سے مروی بخاری کی روایت کا تقاضا ہے کہ اس جگہ چلنے سے مراد یہ ہے کہ مزدلفہ سے چل کر منیٰ میں کنکر مارنے کے لیے آؤ۔⁽⁵⁾ امام ابن جریر رحمہ اللہ

① صحیح البخاری، رقم الحدیث (۴۲۴۸) تفسیر ابن کثیر (۱/ ۳۱۷، ۳۱۸) ② تفسیر الطبری (۴/ ۱۸۶، ۱۸۷)

③ تفسیر الطبری (۴/ ۱۹۰)

④ صحیح البخاری، رقم الحدیث (۱۵۸۱) صحیح مسلم، رقم الحدیث (۱۲۲۰) مسند أحمد (۴/ ۸۰)

⑤ صحیح البخاری، رقم الحدیث (۴۲۴۹)

نے امام ضحاک رحمہ اللہ سے ذکر کیا ہے کہ اس جگہ لفظ ناس سے مراد ابراہیم علیہ السلام ہیں۔ کسی نے کہا کہ مراد امام ہیں۔ ابن جریر رحمہ اللہ کہتے ہیں کہ اگر اجماع اس کے خلاف نہ ہوتا تو یہی قول زیادہ قابل ترجیح ٹھہرتا۔^(۱)

عبادات کی تکمیل کے بعد استغفار کا حکم اور کچھ استغفار کی دعائیں:

اللہ پاک نے اکثر عبادات کے پورا ہونے کے بعد اپنے ذکر کا حکم فرمایا ہے۔ صحیح مسلم میں آیا ہے کہ نبی مکرم ﷺ جب نماز سے فارغ ہوتے تو تین بار ”أَسْتَغْفِرُ اللَّهَ“ کہتے۔^(۲) صحیحین میں ہے کہ آپ ﷺ نے نماز کے بعد تینتیس تینتیس بار تسبیح، تحمید اور تکبیر کہنے کی ترغیب دی ہے۔^(۳) امام ابن جریر رحمہ اللہ نے کہا ہے کہ عباس بن مرداس سلمیٰ رضی اللہ عنہ سے حدیث میں مروی ہے کہ آپ ﷺ نے عرفہ کے دن تیسرے پہر اپنی امت کے لیے استغفار کی۔^(۴) بخاری میں شداد بن اوس رضی اللہ عنہ سے آیا ہے کہ نبی مکرم ﷺ نے فرمایا کہ سید الاستغفار یہ ہے: «اللَّهُمَّ أَنْتَ رَبِّي لَا إِلَهَ إِلَّا أَنْتَ خَلَقْتَنِي وَأَنَا عَبْدُكَ... الخ» جس نے اس کو رات میں پڑھا، پھر اس رات مر گیا تو بہشت میں گیا، جس نے اس کو دن میں پڑھا، پھر مر گیا تو جنت میں داخل ہوا۔^(۵) صحیحین میں سیدنا عبداللہ بن عمرو رضی اللہ عنہما سے آیا ہے کہ سیدنا ابوبکر رضی اللہ عنہ نے کہا: اے اللہ کے رسول! مجھے کوئی دعا سکھا دیں، جسے میں نماز میں پڑھا کروں؟ فرمایا: کہو: «اللَّهُمَّ إِنِّي ظَلَمْتُ نَفْسِي ظُلْمًا كَثِيرًا وَلَا يَغْفِرُ الذُّنُوبَ إِلَّا أَنْتَ فَاعْفِرْ لِي مَغْفِرَةً مِّنْ عِنْدِكَ وَارْحَمْنِي إِنَّكَ أَنْتَ الْغَفُورُ الرَّحِيمُ»^(۶) ”اے اللہ! میں نے اپنی جان پر بہت ظلم کیا ہے اور تیرے سوا کوئی گناہوں کو نہیں بخشتا، پس مجھ پر اپنی خاص بخشش فرما اور رحم کر تحقیق تو بخشنے والا رحم کرنے والا ہے۔“

حافظ ابن کثیر رحمہ اللہ نے کہا ہے کہ استغفار میں بہت سی احادیث مروی ہیں۔^(۷) یہ حدیثیں رسالہ ”محو الحوبة بإيثار الاستغفار والتوبة“ (نواب صاحب کی تالیف) میں لکھی ہیں۔ اسی طرح بہت سی حدیثیں اہل عرفہ کی مغفرت اور اُن پر نزولِ رحمت اور اجابتِ دعا میں آئی ہیں۔ اس جگہ استغفار کا حکم اس لیے ہوا کہ وہ رحمت برسنے اور قبولیتِ دعا کی جگہ ہے۔ نیز اللہ کی اجابتِ دعا کا موقع اور فرض عبادت کی جگہ ہے، یہاں سارے گناہوں کی معافی طلب کرے اور توبہ نصوح کرے۔

﴿﴾

(۱) تفسیر الطبري (۴/ ۱۸۹، ۱۹۰)

(۲) صحيح مسلم، رقم الحديث (۵۹۱)

(۳) صحيح البخاري، رقم الحديث (۸۰۷) صحيح مسلم، رقم الحديث (۵۹۵، ۵۹۷)

(۴) تفسیر الطبري (۴/ ۱۹۲) اس کی سند میں ”عبداللہ بن کنانہ“ مجہول راوی ہے۔ مزید اس روایت پر علامہ احمد شاہ کا کلام دیکھیں۔

(۵) صحيح البخاري، رقم الحديث (۵۹۴۷) صحيح البخاري، رقم الحديث (۵۹۶۷) صحيح مسلم، رقم الحديث (۲۷۰۵)

(۶) تفسیر ابن کثیر (۱/ ۳۱۸)

فَإِذَا قُضِيَتْ مَنَاسِكُكُمْ فَاذْكُرُوا اللَّهَ كَذِكْرِكُمْ آبَاءَكُمْ وَأَوَّشِدْ
 ذِكْرًا ۖ فَمِنَ النَّاسِ مَنْ يَقُولُ رَبَّنَا آتِنَا فِي الدُّنْيَا وَمَا لَهُ فِي
 الْآخِرَةِ مِنْ خَلَقٍ ۚ وَمِنْهُمْ مَّنْ يَقُولُ رَبَّنَا آتِنَا فِي الدُّنْيَا
 حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ۚ أُولَٰئِكَ لَهُمْ
 نَصِيبٌ مِّمَّا كَسَبُوا ۗ وَاللَّهُ سَرِيعُ الْحِسَابِ ۚ

پھر جب تم اپنے حج کے ارکان پورے کر چکو تو اللہ کو اس طرح یاد کرو جس طرح تم اپنے باپ دادا کو یاد کیا کرتے تھے، بلکہ اس سے بھی بڑھ کر (اللہ کو یاد کرو) چنانچہ کچھ لوگ وہ ہیں جو کہتے ہیں: اے ہمارے رب! ہمیں دنیا ہی میں (سب کچھ) دے دے، ایسے شخص کے لیے آخرت میں کوئی حصہ نہیں⁽²⁰⁰⁾ اور ان میں سے کچھ وہ ہیں جو کہتے ہیں: اے ہمارے رب! ہمیں دنیا میں بھی بھلائی دے اور آخرت میں بھی بھلائی دے اور ہمیں آگ کے عذاب سے بچا⁽²⁰¹⁾ انہی لوگوں کے لیے ان کی کمائی کا حصہ ہے اور اللہ جلد حساب لینے والا ہے⁽²⁰²⁾

ارکان حج پورے کرنے کے بعد کثرتِ ذکر اور دنیا و آخرت کی بھلائی طلب کرنے کا حکم:

اس آیت شریفہ میں اللہ پاک نے یہ حکم دیا ہے کہ مناسک ادا کرنے کے بعد اور حج سے فارغ ہونے کے بعد کثرت سے اللہ کا ذکر کرو۔ امام عطاء اللہ نے کہا ہے کہ یعنی جس طرح بچہ ابا ابا کہتا ہے، بار بار ماں باپ کو پکارتا ہے۔⁽¹⁾ اسی طرح تم حج ادا کرنے کے بعد اللہ کے گھر میں گھسے رہو۔ صحابہ کرام رضی اللہ عنہم اور تابعین عظام رضی اللہ عنہم کی ایک جماعت کا یہی قول ہے۔ سیدنا عبداللہ بن عباس رضی اللہ عنہما نے کہا ہے کہ لوگ جاہلیت کے زمانے میں موسم حج میں کھڑے ہوتے تو کوئی کہتا کہ میرا باپ بہت کھانا کھلاتا تھا، لوگوں کا بار اٹھاتا تھا اور دیت دیتا تھا۔ ان لوگوں کو اپنے باپ دادا کے ذکر کے علاوہ اور کوئی ذکر نہیں سوجھتا تھا۔ اس پر اللہ تعالیٰ نے یہ آیت اتاری۔⁽²⁾

صحابہ کرام رضی اللہ عنہم اور تابعین عظام رضی اللہ عنہم کی ایک جماعت بھی اسی طرف گئی ہے۔ امام ابن جریر رضی اللہ عنہ نے ایک جماعت سے اسے روایت کیا ہے۔⁽³⁾ حافظ ابن کثیر رضی اللہ عنہ نے ان کا نام لیا ہے۔ مقصد یہ ہے کہ لوگوں کو اللہ کے ذکر پر آمادہ کیا جائے۔⁽⁴⁾ ﴿أَوْ﴾ ”بلکہ“ اس جگہ تحقیق اور تاکید کے لیے ہے نہ کہ شک کے لیے۔ پھر کثرتِ ذکر کے بعد یہ

⁽²⁾ تفسیر ابن ابی حاتم (۲/ ۳۵۵-۳۵۶) اس کی سند حسن ہے۔

⁽¹⁾ تفسیر الطبري (۴/ ۱۹۹)

⁽⁴⁾ تفسیر ابن کثیر (۱/ ۳۱۸، ۳۱۹)

⁽³⁾ تفسیر الطبري (۴/ ۱۹۶-۱۹۸)

ارشاد فرمایا کہ دعا کرو کہ یہ جگہ قبولیت کا مقام ہے۔ نیز ان کی مذمت فرمائی، جو صرف دنیا طلب کرتے ہیں اور آخرت سے کچھ غرض نہیں رکھتے۔ اس مذمت میں نفرت دلائی ہے ان لوگوں کی مشابہت اختیار کرنے سے، جو اپنے آبا و اجداد کا ذکر کرتے تھے اور صرف دنیا طلب کرنے کی دعا کرتے تھے۔ سیدنا عبداللہ بن عباس رضی اللہ عنہما نے کہا ہے کہ ایک قوم اعراب کی موافقت میں ان کے کھڑے ہونے کی جگہ پر آ کر یوں کہتی کہ اے اللہ! اس سال کو پانی کا سال کر، سرسبزی اور کھیتی کا سال کر، اچھی پیداوار اور اچھی ولادت کا سال کر اور آخرت کا کچھ ذکر نہ کرتے۔ اس پر اللہ تعالیٰ نے یہ آیت اتاری۔^(۱) اس میں ان لوگوں کی تعریف کی جو دنیا اور آخرت دونوں مانگتے ہیں۔

جامع دعا:

یہ دعا بہت ہی جامع ہے۔ اس میں ہر خیر شامل ہے اور اس میں ہر شر سے بچاؤ آ جاتا ہے۔ دنیا کی ہر خوبی اس میں شامل ہے۔ ہر دنیاوی مطلب، جیسے: تندرستی، گھر کی کشادگی، نیک بیوی، وسیع رزق، علم نافع، عمل صالح، اچھی سواری اور اچھی شہرت وغیرہ امور، جن پر مفسرین کی عبارت مشتمل ہے، اس میں آ جاتے ہیں۔ ان عبارتوں میں کچھ تضاد نہیں، کیوں کہ سب حسنہ دنیا میں شامل ہیں۔ رہا حسنہ آخرت تو سب سے اعلیٰ جنت میں داخل ہونا، جنت میں بڑی پریشانیوں سے امن میں ہونا۔ نیز قیامت میں حساب کی آسانی وغیرہ امورِ صالحہ ہیں۔ رہی دوزخ سے نجات تو اس سلسلے میں یہ دعا کہ وہ امور جو نجات کا ذریعہ ہیں، ان کا آسان ہونا، جیسے: حرام کردہ چیزوں سے بچنے کے لیے، گناہوں سے بچنے کے لیے، اسی طرح شبہات اور حرام کاموں اور شہوات سے بچنے کی دعا کرنا ہے۔

امام قاسم رحمہ اللہ نے کہا ہے کہ جس کو شکر کرنے والا دل، ذکر کرنے والی زبان اور صبر کرنے والا جسم ملا، اس کو دنیا اور آخرت دونوں کی خوبی مل گئی اور وہ آگ کے عذاب سے بچ گیا۔^(۲) امام قرطبی رحمہ اللہ نے کہا ہے کہ اکثر اہل علم اسی بات پر ہیں کہ اس آیت میں دونوں جہانوں کی خوبی سے مراد دنیا اور آخرت کی نعمتیں ہیں، پھر کہا ہے کہ یہی قول صحیح ہے۔ کیوں کہ لفظ حسنہ نکرہ ہے۔ نفی کے ذکر میں یہ سب کو شامل ہے۔^(۳) اسی لیے حدیث میں اس دعا کو پڑھنے کی ترغیب آئی ہے۔ بخاری نے انس بن مالک رضی اللہ عنہ سے روایت کیا ہے کہ نبی مکرم ﷺ اس دعا کو پڑھا کرتے تھے: ”اَللّٰهُمَّ رَبَّنَا آتِنَا فِي الدُّنْيَا... الْخ“^(۴) (آیت زیر تفسیر) امام احمد رحمہ اللہ نے کہا ہے کہ امام قتادہ رحمہ اللہ نے سیدنا انس رضی اللہ عنہ سے پوچھا کہ آپ ﷺ کون سی دعا زیادہ مانگتے تھے؟ کہا: یہی دعا مانگتے تھے۔

سیدنا انس رضی اللہ عنہ کی عادت یہ تھی کہ جب کوئی دعا کرتے تو اس دعا کو بھی ضرور اس کے ساتھ مانگتے۔ صحیح مسلم میں

(۱) تفسیر ابن ابی حاتم (۲/۳۵۷) اس کی سند حسن ہے۔

(۲) تفسیر ابن ابی حاتم (۲/۳۵۹)

(۳) صحیح البخاری، رقم الحدیث (۴۲۵۰)

(۴) تفسیر القرطبی (۲/۴۳۲)

بھی ایسے ہی آیا ہے۔^① ابو طالوت رضی اللہ عنہ سیدنا انس رضی اللہ عنہ کے پاس تھے۔ ثابت رضی اللہ عنہ نے کہا کہ تمہارے بھائی چاہتے ہیں کہ تم ان کے لیے دعا کرو، کہا: ”اَللّٰهُمَّ اَتِنَا فِي الدُّنْيَا حَسَنَةً... الخ“ ”اے ہمارے رب! ہم کو دنیا میں خوبی اور آخرت میں خوبی عطا کر اور ہم کو آتش کے عذاب سے بچا۔“ پھر ذرا باتیں کر کے اٹھ کھڑے ہوئے۔ ثابت رضی اللہ عنہ نے کہا کہ تمہارے بھائی جاتے ہیں کہ اب ان کے لیے کچھ دعا کرو، کہا کیا تم یہ چاہتے ہو کہ میں ان پر مشکل ڈالوں، جب تم میں سے کسی کو دنیا اور آخرت کی خوبی مل گئی اور وہ آگ کے عذاب سے بچ گیا تو ساری خیر اس کو مل گئی، یعنی اب اور کیا چاہتے ہو؟^②

سیدنا انس رضی اللہ عنہ کہتے ہیں کہ نبی مکرم صلی اللہ علیہ وسلم نے ایک مسلمان کی عیادت کی، وہ سوکھ کر دُبلّا ہو گیا تھا۔ فرمایا: کیا تو نے اللہ سے کچھ مانگا ہے یا مانگتا ہے؟ اس نے کہا کہ میں یہ کہتا تھا: ”اَللّٰهُمَّ مَا كُنْتُ مُعَاقِبِيْ بِهِ فِي الْاٰخِرَةِ فَعَجِّلْهُ لِيْ فِي الدُّنْيَا“ یعنی اے اللہ! جو سزا تو مجھ کو آخرت میں دینا چاہتا ہے، وہ یہیں اس دنیا میں دے دے، آخرت کا مواخذہ نہ رکھ، جو کچھ عقاب ہونا ہو، وہ یہیں ہو جائے۔ فرمایا: سبحان اللہ! تجھ کو اس کے عقاب کی کہاں طاقت ہے، تو نے یہ کیوں نہ کہا: ”رَبَّنَا اَتِنَا فِي الدُّنْيَا حَسَنَةً... الخ“ سیدنا انس رضی اللہ عنہ کہتے ہیں کہ اس نے یہی دعا کی تو اللہ تعالیٰ نے اس کو شفا بخشی۔^③ یہ حدیث صرف صحیح مسلم میں ہے۔

امام شافعی رضی اللہ عنہ نے سیدنا ابن ابی السائب رضی اللہ عنہ سے روایت کیا ہے کہ نبی مکرم صلی اللہ علیہ وسلم رُکنِ جمع (یمانی) اور رُکنِ اسود کے درمیان یہی دعا کرتے تھے۔^④ اسی جیسی امام ابن ماجہ رضی اللہ عنہ نے بھی سیدنا ابو ہریرہ رضی اللہ عنہ سے روایت کی ہے، مگر اس کی سند ضعیف ہے۔^⑤ ابن مردویہ میں سیدنا عبداللہ بن عباس رضی اللہ عنہما سے مرفوعاً مروی ہے کہ میں کسی رُکن پر نہیں گزرا، مگر میں نے وہاں ایک فرشتہ دیکھا جو آمین کہہ رہا ہے، لہذا جب تم وہاں سے گزرا کرو تو یہی دعا مانگا کرو۔^⑥ ایک شخص نے سیدنا عبداللہ بن عباس رضی اللہ عنہما سے کہا تھا کہ میں نے ایک قوم سے جانوروں کی کچھ اُجرت طے کی کہ اتنی اُجرت پر دیتے ہیں، اگر وہ مجھ کو لا کر لے چلیں تو میں اُن کے ہمراہ حج کروں گا اور اس میں سے اتنی اُجرت کم کروں گا، کیا یہ بات ٹھیک ہے یا نہیں؟ انھوں نے کہا کہ تو اُن لوگوں میں ہے جن کے حق میں اللہ تعالیٰ نے یہ فرمایا ہے: ﴿اُولٰٓئِكَ

① صحیح مسلم، رقم الحدیث (۲۶۹۰) مسند أحمد (۱۰۱/۳) ② تفسیر ابن ابی حاتم (۳۵۹/۲) اس کی سند صحیح ہے۔

③ صحیح مسلم، رقم الحدیث (۲۶۸۸)

④ سنن ابی داود، رقم الحدیث (۱۸۹۲) سنن النسائي الكبرى (۴۰۳/۲) مسند الشافعي (۱۲۷/۱) امام البانی رضی اللہ عنہ فرماتے ہیں: ”حدیث حسن“ (صحیح ابی داود: ۱۴۱-۱۴۲)

⑤ سنن ابن ماجہ، رقم الحدیث (۲۹۵۷) اس روایت کی سند میں ”حمید بن ابی سویہ“ مجہول راوی ہے۔ (ضعیف الترغیب والترہیب: ۱۸۱/۱)

⑥ تفسیر ابن کثیر (۳۲۰/۱) اس کی سند میں ”عبداللہ بن ہرمز“ ضعیف راوی ہے۔

لَهُمْ نَصِيبٌ مِّمَّا كَسَبُوا وَاللَّهُ سَرِيعُ الْحِسَابِ ﴿٢٠٣﴾ (آیت زیر تفسیر) 'انہی لوگوں کے لیے ان کی کمائی کا حصہ ہے اور اللہ جلد حساب لینے والا ہے۔' امام حاکم رحمہ اللہ نے کہا ہے کہ یہ حدیث شرط شیخین پر ہے۔^(۱) اس آیت پر دوسرا نصف پارہ ختم ہوا۔ وَلِلَّهِ الْحَمْدُ۔

وَاذْكُرُوا اللَّهَ فِي أَيَّامٍ مَّعْدُودَاتٍ فَمَنْ تَعَجَّلَ فِي يَوْمَيْنِ
فَلَا إِثْمَ عَلَيْهِ وَمَنْ تَأَخَّرَ فَلَا إِثْمَ عَلَيْهِ لِمَنِ اتَّقَىٰ وَاتَّقُوا
اللَّهَ وَاعْلَمُوا أَنَّكُمْ إِلَيْهِ تَحْشَرُونَ ﴿٢٠٤﴾

اور گنتی کے چند دنوں میں تم اللہ کو یاد کرو، پھر جس نے دو دنوں (منیٰ سے مکے کی طرف واپسی) میں جلدی کی تو اس پر کوئی گناہ نہیں اور جس نے (ایک دن کی) تاخیر کی تو اس پر بھی کوئی گناہ نہیں (بشرطیکہ) وہ تقویٰ اختیار کرے اور تم اللہ سے ڈرو اور جان لو کہ بے شک تمہیں اسی کے حضور اکٹھا کیا جائے گا^(۲)

ایام تشریق میں ذکر:

ان آیتوں میں فرمایا کہ کفر کے وقت دستور تھا کہ اس وقت کے لوگ حج سے فارغ ہو کر عید کے بعد تین روز خوشی کرتے، بازار لگاتے اور باپ دادا کی بڑائی بیان کرتے۔ اب اللہ تعالیٰ نے اس کے بدلے تین دن ٹھہرنا مقرر کیا کہ اللہ کو ان دنوں میں یاد کرو۔ وہ دوپہر کو کنکریاں پھینکتے ہیں اور ہر نماز کے بعد تکبیر کہتے ہیں۔ نماز کے علاوہ ہر وقت بھی تکبیر کہتے ہیں۔ پھر اگر کوئی چاہے تو دوسرے دن رہ کر رخصت ہو جائے اور اگر تین دن رہے تو بہتر ہے۔ نیز فرمایا کہ جن کو صرف دنیا کی رغبت ہے، وہ آخرت سے محروم ہیں۔ اب حج کا ذکر مکمل ہو چکا۔

ایام تشریق کے آداب اور ان کی تعداد:

سیدنا عبداللہ بن عباس رضی اللہ عنہما نے کہا ہے کہ ایام معدودات سے ایام تشریق مراد ہیں اور ایام معلومات سے ایام عشر۔ امام عکرمہ رحمہ اللہ نے کہا ہے کہ یعنی ایام تشریق میں فرض نماز کے بعد تکبیر کہو: "اللہ اکبر اللہ اکبر ... الخ"^(۳) سیدنا عقبہ بن عامر رضی اللہ عنہ سے مرفوعاً مروی ہے کہ یوم عرفہ، یوم نحر اور ایام تشریق ہم مسلمانوں کی عید ہے اور یہ کھانے پینے کے دن ہیں۔ (رواہ أحمد) سیدنا نبیثہ ہذلی رضی اللہ عنہ سے مرفوع روایت مروی ہے کہ ایام تشریق کھانے پینے اور اللہ کا

(۱) مستدرک الحاکم (۲/ ۳۰۵) امام حاکم اور ذہبی رحمہما نے اس کو صحیح کہا ہے۔

(۲) تفسیر الطبری (۴/ ۲۰۹) اس کی سند حسن ہے۔

ذکر کرنے کے دن ہیں۔^(۱) (رواہ أحمد و مسلم) ان کی دوسری روایت یہ ہے کہ نبی اکرم ﷺ نے ابن حذافہ رضی اللہ عنہ کو بھیجا کہ تم منیٰ میں پھر کر سب کو کہہ دو کہ روزہ نہ رکھیں کہ یہ دن کھانے پینے اور اللہ تعالیٰ کو یاد کرنے کے ہیں۔^(۲) سیدہ عائشہ رضی اللہ عنہا سے حدیث میں مروی ہے کہ نبی اکرم ﷺ نے ایام تشریق میں روزہ رکھنے سے منع فرمایا اور کہا کہ یہ اکل و شرب (کھانے پینے) اور اللہ کو یاد کرنے کے دن ہیں۔^(۳)

ایک روایت میں یوں مروی ہے کہ سیدنا علی مرتضیٰ رضی اللہ عنہ رسول اللہ ﷺ کے خچر پر سوار ہو کر شعب انصار پر آئے اور کہا کہ اے لوگو! یہ دن روزے کے نہیں ہیں، بلکہ کھانے پینے اور اللہ کا ذکر کرنے کے ہیں۔^(۴) سیدنا عبداللہ بن عباس رضی اللہ عنہما نے کہا ہے کہ تشریق کے دن چار ہیں، ایک یوم نحر اور تین دن اس کے بعد۔ صحابہ کرام رضی اللہ عنہم اور تابعین عظام رضی اللہ عنہم کی ایک جماعت کا یہی قول ہے۔ سیدنا علی مرتضیٰ رضی اللہ عنہ نے کہا ہے کہ تین دن ہیں، ایک نحر (قربانی) کا دن اور دو دن اس کے بعد۔ جس دن چاہو ذبح کرو اور افضل پہلا دن ہے۔^(۵) حافظ ابن کثیر رحمہ اللہ کہتے ہیں کہ پہلا قول مشہور ہے، ظاہر آیت کریمہ بھی اسی پر دلیل ہے، کیوں کہ یہ فرمایا کہ جس نے جلدی کی دو دن میں، اس پر کچھ گناہ نہیں، جس نے دیر کی اس پر بھی کوئی گناہ نہیں، اس میں نحر کے بعد تین دن کی دلیل ہے۔ اسی ذکر سے متعلق قربانی پر اللہ کا ذکر بھی ہے۔

حافظ ابن کثیر رحمہ اللہ نے کہا ہے کہ رائج مذہب شافعی کا ہے کہ قربانی کا وقت یوم نحر سے آخر ایام تشریق تک ہوتا ہے۔ اسی ذکر سے وہ مقررہ ذکر بھی مراد ہے جو نمازوں کے بعد ہوتا ہے۔ نیز وہ عام ذکر جو سارے حالات میں کیا جاتا ہے۔ اس بارے میں علما کے کئی قول ہیں، زیادہ مشہور جس پر عمل ہے، وہ یہ ہے کہ یوم عرفہ کو نماز فجر کے بعد نماز عصر ایام تشریق تک ذکر کرے، یہ تیسرے دن کو چ کرنے کا آخر ہے۔ اس میں دارقطنی رحمہ اللہ کے نزدیک ایک حدیث بھی آئی ہے، لیکن بہ طور مرفوع صحت کو نہیں پہنچی۔^(۶) ہاں سیدنا عمر بن خطاب رضی اللہ عنہ سے ثابت ہوا ہے کہ وہ اپنے قبے میں تکبیر کہتے اور ان کی تکبیر پر بازار والے بھی تکبیر کہتے، یہاں تک کہ سارا منیٰ تکبیر سے گونج اٹھتا۔^(۷) پھر ایام معدودات کے ذکر سے وہ ذکر بھی متعلق ہے جو ایام تشریق میں روزانہ کنکریاں مارتے وقت کیا جاتا ہے۔ امام ابو داؤد رحمہ اللہ وغیرہ

^(۱) صحیح مسلم، رقم الحدیث (۱۱۴۱) مسند أحمد (۷۵/۵)

^(۲) مسند أحمد (۵۱۳/۲) اس روایت کی سند میں ”صالح بن ابی الاخضر“ ضعیف راوی ہے۔

^(۳) تفسیر الطبری (۲۱۲/۴) علامہ احمد شاہ نے اس کی سند کو صحیح کہا ہے۔

^(۴) تفسیر الطبری (۲۱۳/۴) مسند أحمد (۹۲/۱) اس کی سند حسن ہے۔^(۵) تفسیر ابن ابی حاتم (۳۶۰، ۳۶۱/۲)

^(۶) سنن الدار قطنی (۴۹/۲) اس کی سند میں ”جابر جعفی، عمرو بن شمر“ سخت ضعیف راوی ہیں۔

^(۷) صحیح البخاری (۳۲۹/۱) سنن البیہقی الکبریٰ (۳۱۲/۳)

کے نزدیک حدیث شریف میں آیا ہے کہ بیت اللہ کا طواف، سعی صفا و مروہ اور رمی جمار، اسی اللہ کے ذکر کو قائم کرنے کے لیے ہیں۔^(۱) پھر جب اللہ تعالیٰ نے موسم حج میں لوگوں کے متفرق ہو کر پہلی اور دوسری بار نکلنے کا اور زمین کے اطراف سے آ کر مشاعر حج اور مواقف حج کا بیان فرما دیا تو پھر ارشاد کیا کہ تم ڈرو اور جان لو کہ جس نے تم کو زمین میں پھیلا یا ہے، تم اسی کے پاس اکٹھے ہو گے۔^(۲)

ایام معدودات سے مراد:

فتح البیان میں اس طرح ہے کہ قرطبی رحمہ اللہ نے کہا ہے کہ علما کے درمیان اس بات میں اختلاف نہیں ہے کہ اس آیت میں ایام معدودات سے مراد یہی ایام منیٰ ہیں، جن کو ایام تشریق کہتے ہیں۔^(۳) یہ تین دن ہیں۔ انہیں دنوں میں کنکریاں مارتے ہیں۔ پہلا دن گیارہویں ذی الحجہ کا ہے۔ اس طرف امام شافعی رحمہ اللہ، سیدنا عبداللہ بن عمر، عبداللہ بن عباس رضی اللہ عنہ، حسن، عطاء، مجاہد اور قتادہ رحمہم اللہ گئے ہیں۔ امام ابراہیم رحمہ اللہ نے کہا کہ ایام معدودات سے مراد ایام عشر اور ایام معلومات سے مراد ایام نحر ہیں۔ امام قرطبی رحمہ اللہ نے کہا ہے کہ یہ صحیح نہیں، کیوں کہ اگلی بات پر ابن عبدالبر رحمہ اللہ نے اجماع نقل کیا ہے۔^(۴) امام ابو یوسف اور محمد رحمہم اللہ نے ایام معلومات ایام نحر کو قرار دیا ہے۔ ایک قربانی کا دن اور دو دن اس کے بعد، گویا ان کے نزدیک معلومات اور معدودات میں کچھ فرق نہیں ہے، کیوں کہ قرآن پاک میں بغیر اختلاف کے معدودات سے وہی ایام تشریق مراد ہیں۔ امام مالک رحمہ اللہ نے کہا ہے کہ چار دن، ایک دن نحر کا اور تین دن اس کے بعد، ان سب کو شامل ہیں، کیوں کہ یوم نحر معلوم ہے، معدود نہیں۔

اس کے بعد جو دو دن ہیں وہ معلوم و معدود ہیں اور چوتھا دن معدود ہے نہ کہ معلوم۔ پھر جس نے تکبیر کا وقت عرفہ کی صبح سے لے کر ایام تشریق کے آخر تک بتایا ہے، اس کے حساب سے تییس نمازیں ہوتی ہیں۔ سیدنا علی مرتضیٰ رضی اللہ عنہ، مکحول، ابو یوسف اور محمد رحمہم اللہ کا یہی قول ہے۔ کسی نے کہا ہے کہ عرفہ کی صبح سے لے کر قربانی کے آخری دن کی نماز عصر۔ امام ابو حنیفہ رحمہ اللہ اور سیدنا ابن مسعود رضی اللہ عنہ اسی طرف گئے ہیں۔ اس حساب سے آٹھ نمازیں ہوتی ہیں۔ کسی نے کہا ہے کہ یوم نحر کو ظہر سے لے کر آخر تک ایام تشریق تک۔ امام مالک اور شافعی رحمہم اللہ اسی کے قائل ہیں۔ اس حساب سے پندرہ نمازیں ہوتی ہیں، سیدنا ابن عباس اور سیدنا ابن عمر رضی اللہ عنہم کا یہی قول ہے۔ امام شافعی رحمہ اللہ کے نزدیک تکبیر کے لفظ اللہ اکبر کو تین بار یکساں کہے۔ اہل عراق کے نزدیک دو ہی بار کہے۔ آیت کریمہ سے ثابت ہوا کہ عجلت اور تاخیر دونوں جائز ہیں، یہ عجلت اور تاخیر کرنے کا اختیار اور اس پر کوئی گناہ نہ ہونا، اس شخص کے لیے ہے جو متقی ہے، کیوں کہ تقویٰ والا ہی ہر شک و شبہ کی چیز سے بچتا ہے، اس لیے اس حکم کی تخصیص کا مستحق وہی ٹھہرے گا۔^(۵)

[۱] سنن أبي داود، رقم الحديث (۱۸۸۸) اس کی سند میں ”عبید اللہ بن زیاد“ متکلم فیہ راوی ہے۔ [۲] تفسیر ابن کثیر (۱/۳۲۱)

[۳] تفسیر القرطبی (۱/۳) [۴] تفسیر القرطبی (۱/۳) [۵] فتح القدیر (۱/۳۶۶، ۳۶۷) فتح البیان (۱/۴۱۲-۴۱۴)

وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ ۖ وَهُوَ أَلَدُّ الْخِصَامِ ۖ وَإِذَا تَوَلَّى سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا يُحِبُّ الْفُسَادَ ۖ وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ ۖ فَحَسْبُهُ جَهَنَّمُ وَلَبِئْسَ الْمِهَادُ ۖ وَمِنَ النَّاسِ مَنْ يُشْرِي نَفْسَهُ ابْتِغَاءَ مَرْضَاتِ اللَّهِ ۗ وَاللَّهُ رَءُوفٌ بِالْعِبَادِ ۖ

اور (اے نبی!) لوگوں میں کوئی تو ایسا ہے کہ آپ کو اس کی بات دنیا کی زندگی میں بہت بھلی لگتی ہے اور جو کچھ اس کے دل میں ہے اس پر وہ اللہ کو گواہ ٹھہراتا ہے، حالاں کہ وہ سخت جھگڑالو ہے (204) اور جب وہ پلٹتا ہے تو کوشش کرتا ہے کہ زمین میں فساد پھیلانے، کھیتوں اور نسل کو تباہ کرے اور اللہ فساد کو پسند نہیں کرتا (205) اور جب اس سے کہا جاتا ہے: تو اللہ سے ڈر، تو اس کا غرور اسے گناہ پر اُبھارتا ہے، چناں چہ ایسے شخص کے لیے جہنم کافی ہے اور یقیناً وہ برا ٹھکانا ہے (206) اور لوگوں میں سے کوئی ایسا بھی ہے جو اللہ کی رضا مندی حاصل کرنے کے لیے اپنے آپ کو (اس کے ہاتھ) بیچ ڈالتا ہے اور اللہ اپنے بندوں پر بہت شفیق ہے (207)

منافقوں کی حالت کا بیان:

یہ حال منافق کا ہے کہ ظاہر میں خوشامد کرتا اور اللہ کو گواہ بناتا ہے کہ میرے دل میں تمہاری محبت ہے، لیکن جھگڑے کے وقت کچھ کمی نہیں کرتا۔ اگر طاقت میسر آئے تو لوٹ مار مچاتا ہے اور ضد میں آ کر گناہ میں اضافہ کرتا ہے۔ ایک شخص اُخس بن شریق تھا۔ اس نے نبی اکرم ﷺ سے اسی قسم کے سلوک کیے تھے۔ اس کے بعد صاحب ایمان کا حال بیان کیا کہ اللہ کی رضا پر اپنی جان تک دے دیتا ہے۔ امام سدی رحمہ اللہ نے کہا ہے کہ یہ آیت اُخس بن شریق ثقفی کے حق میں اُتری ہے۔ وہ نبی اکرم ﷺ کے پاس آیا اور اسلام ظاہر کیا، لیکن باطن میں مخالف تھا۔ (1) سیدنا عبداللہ بن عباس رضی اللہ عنہما نے کہا ہے کہ یہ آیت منافقین کے چند لوگوں کے حق میں اُتری ہے کہ جنہوں نے خبیث رضی اللہ عنہ اور ان کے ساتھیوں کے بارے میں گفتگو کی تھی۔ اس پر اللہ تعالیٰ نے ان کی مذمت کی اور خبیث رضی اللہ عنہ اور ان کے ساتھیوں کی تعریف فرمائی۔ (2) کسی نے کہا ہے کہ نہیں، بلکہ یہ آیت سارے منافقین اور سارے مومنین کے حق

(1) تفسیر الطبری (4/ 229-230) (2) تفسیر الطبری (4/ 231-230) تفسیر ابن ابی حاتم (2/ 363) اس کی سند حسن ہے۔

میں ہے۔ امام مجاہد، قتادہ اور ربیع رحمہم وغیرہم کا یہی قول ہے۔ حافظ ابن کثیر رحمہ اللہ نے بھی اسی کو صحیح کہا ہے۔^(۱) یعنی لفظ کی عمومیت، خصوصیت سبب سے زیادہ قابل اعتبار ہے۔

ابن جریر رحمہ اللہ نے نوف بکالی رحمہ اللہ، جو اہل کتاب میں سے تھے، سے روایت کیا ہے کہ انھوں نے کہا: میں اس اُمت کے کچھ لوگوں کا حال اللہ کی اُتاری ہوئی کتاب میں پاتا ہوں۔ وہ حال یہ ہے کہ ایک قوم ایسی ہوگی جو دنیا پر دین کا دعویٰ کرے گی۔ ان کی زبان شہد سے میٹھی ہوگی اور دل ایلوے سے کڑوے ہوں گے۔ لوگوں کو دکھانے کے لیے بکریوں کا پوست پہنے ہوں گے، مگر دل بھیڑیوں جیسے ہوں گے۔ اللہ تعالیٰ کہے گا: کیا یہ مجھ پر جرات کرتے ہیں یا مجھ پر مغرور ہیں؟ میں نے اپنی جان کی قسم کھائی ہے کہ ان پر ایسا فتنہ برپا کروں گا کہ جس میں بردبار آدمی بھی حیران ہو کر رہ جائے گا۔ قرظی رحمہ اللہ نے کہا ہے کہ میں نے قرآن میں تدبر کیا، دیکھا تو ایسی قوم یہی منافقین ہیں۔ وہ آیت جس میں ان کا حال پایا، یہی آیت زیر تفسیر ہے۔

سعید رحمہ اللہ نے کہا ہے کہ بعض کتب میں مروی ہے کہ اللہ کے بعض بندے ایسے ہیں جن کی زبان شہد سے زیادہ میٹھی اور دل ایلوے سے زیادہ کڑوے ہیں... الخ۔ قرظی رحمہ اللہ نے کہا ہے کہ یہ بات کتاب اللہ میں ہے۔ سعید رحمہ اللہ نے کہا کہ کہاں ہے؟ کہا کہ اس آیت میں: ﴿وَمِنَ النَّاسِ مَنْ يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَى مَا فِي قَلْبِهِ وَهُوَ أَلَدُّ الْخِصَامِ﴾ (آیت زیر تفسیر) ”اور (اے نبی!) لوگوں میں کوئی تو ایسا ہے کہ آپ کو اس کی بات دنیا کی زندگی میں بہت بھلی لگتی ہے اور جو کچھ اس کے دل میں ہے اس پر وہ اللہ کو گواہ ٹھہراتا ہے، حالاں کہ وہ سخت جھگڑالو ہے۔“ امام سعید رحمہ اللہ نے کہا ہے کہ میں جانتا ہوں جس کے حق میں یہ آیت اُتری ہے۔ امام قرظی رحمہ اللہ نے کہا ہے کہ ہاں آیت ایک آدمی کے حق میں اُترتی تھی، مگر پھر وہ عام ہے، یعنی خصوصیت سبب کا اعتبار نہیں ہوتا، لفظ کی عمومیت بہتر ہوتی ہے۔^(۲) حافظ ابن کثیر رحمہ اللہ کہتے ہیں کہ قرظی رحمہ اللہ کا یہ کہنا بہت اچھا اور درست ہے۔^(۳)

﴿يُشْهَدُ اللَّهُ﴾ کا معنی:

﴿يُشْهَدُ اللَّهُ﴾ کے لفظ کو دو طرح سے پڑھا گیا ہے؛ ایک یائے تحتیہ پر زبر اور اللہ کے اسم مبارک پر پیش ”يَشْهَدُ اللَّهُ“، اس کے یہ معنی ہیں کہ اگرچہ وہ آدمی تمھارے سامنے میٹھی میٹھی باتیں بناتا ہے، لیکن اللہ کو معلوم ہے کہ اس کے دل میں بدی ہے، جیسے اللہ تعالیٰ کا فرمان ہے: ﴿إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ إِنَّ الْمُنَافِقِينَ لَكَاذِبُونَ﴾ (المنافقون: ۱) ”(اے نبی!) جب

(۱) تفسیر ابن کثیر (۱/۳۲۲)

(۲) تفسیر الطبري (۴/۲۳۲)

(۳) تفسیر ابن کثیر (۱/۳۲۲)

منافق آپ کے پاس آتے ہیں تو وہ کہتے ہیں: ہم شہادت دیتے ہیں کہ بے شک آپ اللہ کے رسول ہیں، اور اللہ جانتا ہے کہ بے شک آپ اس کے رسول ہیں۔ اور اللہ شہادت دیتا ہے کہ یقیناً منافق البتہ جھوٹے ہیں۔“

دوسری قراءت بضم یائے تختیہ اور اسم مبارک اللہ پر زبر کے ساتھ ہے۔ ﴿يُشْهِدُ اللَّهُ﴾ جمہور کی قراءت یہی ہے، اس کے یہ معنی ہیں کہ وہ لوگوں پر تو اسلام ظاہر کرتا ہے، مگر دل کے کفر و نفاق سے اللہ تعالیٰ کا مقابلہ کرتا ہے، جیسے اللہ تعالیٰ کا فرمان ہے: ﴿يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مَعَهُمْ إِذْ يُبَيِّتُونَ مَا لَا يَرْضَىٰ مِنَ الْقَوْلِ وَكَانَ اللَّهُ بِمَا يَعْمَلُونَ مُحِيطًا﴾ [النساء: ۱۰۸] ”وہ لوگوں سے (تو اپنی حرکتیں) چھپا سکتے ہیں، مگر اللہ سے نہیں چھپا سکتے اور وہ اس وقت بھی ان کے ساتھ ہوتا ہے جب وہ رات کو چھپ کر ایسا مشورہ کرتے ہیں جو اللہ کو پسند نہیں اور وہ جو بھی عمل کرتے ہیں اللہ اسے گھیرے ہوئے ہے۔“ یہی معنی سیدنا عبداللہ بن عباس رضی اللہ عنہما نے بھی کیے ہیں۔^(۱) تیسرے معنی یہ ہیں کہ جب لوگوں پر اسلام کا اظہار کرتا ہے تو قسم کھاتا ہے کہ اللہ اس پر گواہ ہے کہ اس کا دل اس کی زبان کے موافق ہے۔ یہ معنی بھی صحیح ہیں۔ اسی کو امام ابن جریر رحمہ اللہ نے اختیار کیا ہے، ابن زید اور مجاہد رحمہما وغیرہ اسی طرف گئے ہیں۔^(۲) ٹیڑھی طبیعت والے کو ”الذَّ“ کہتے ہیں۔ اللہ تعالیٰ فرماتا ہے: ﴿وَتُنذِرَ بِهِ لُذًا﴾ [مریم: ۹۷] ”اور اس کے ساتھ جھگڑالو قوم کو ڈرائیں۔“

یہی منافق کا حال ہے کہ جھگڑا کرتے وقت جھوٹ بولتا ہے۔ سیدھی بات پر جمتا نہیں۔ بہتان طرازی کرتا ہے اور وہی تباہی باتیں بناتا ہے۔ جس طرح صحیحین میں مرفوعاً مروی ہے کہ منافق کی تین نشانیاں ہیں: جب بات کرے تو جھوٹ بولے، جب عہد کرے تو توڑ ڈالے اور جب جھگڑا کرے تو گالی گلوچ بکے۔^(۳) صحیح بخاری میں سیدہ عائشہ رضی اللہ عنہا سے مرفوعاً مروی ہے کہ اللہ تعالیٰ کو اس شخص سے بڑی دشمنی ہے، جو ٹیڑھی طبیعت کا اور جھگڑالو ہے۔ اس کو عبدالرزاق نے بھی روایت کیا ہے۔^(۴)

”سعی“ سے اس جگہ قصد مراد ہے، جیسے اللہ تعالیٰ نے فرمایا: ﴿ثُمَّ أَدْبَرَ يَسْعَىٰ﴾ [النازعات: ۲۲] ”پھر وہ پلٹا (فساد کی) کوشش کرتا ہوا۔“ نیز اللہ تعالیٰ نے فرمایا: ﴿فَاسْعَوْا إِلَىٰ ذِكْرِ اللَّهِ﴾ [الجمعة: ۹] ”تو تم اللہ کے ذکر کی طرف دوڑو۔“ کیوں کہ سنت صحیحہ میں نماز کے لیے حسی سعی (ظاہری دوڑنے) کی ممانعت آئی ہے۔ فرمایا کہ جب تم نماز کے لیے آؤ تو دوڑتے ہوئے نہ آؤ، آہستہ آہستہ آؤ اور وقار سے آؤ۔^(۵) منافق کا ارادہ یہی ہوتا ہے کہ زمین

(۱) تفسیر الطبری (۴/۲۳۰) (۲) تفسیر الطبری (۴/۲۳۳، ۲۳۴)

(۳) صحیح البخاری، رقم الحدیث (۳۴) صحیح مسلم، رقم الحدیث (۵۸)

(۴) صحیح البخاری، رقم الحدیث (۲۳۲۵) تفسیر الصنعانی (۱/۸۱)

(۵) صحیح البخاری، رقم الحدیث (۶۱۰) صحیح مسلم، رقم الحدیث (۶۰۲)

میں فساد کرے، کھیتی کو، پھلوں کو اور نسل کو ہلاک کرے۔ غرض کہ قول وہ ہے، فعل یہ ہے۔ اور امام مجاہد رحمۃ اللہ علیہ نے کہا ہے کہ زمین میں فساد کرنے سے اللہ پانی نہیں برساتا۔^①

منافق نصیحت کو قبول نہیں کرتا:

اللہ تعالیٰ اس صفت کے آدمی کو دوست نہیں رکھتا۔ پھر جب ایسے فاجر و فاسق کو وعظ کرو اور اللہ کا ڈر بتاؤ تو اپنی عزت کے گھمنڈ میں آ کر ضد سے اور زیادہ گناہ کرنے لگتا ہے۔ یہ آیت اس آیت سے ملتی جلتی ہے: ﴿وَإِذَا تُتْلَىٰ عَلَيْهِمْ آيَاتُنَا بَيِّنَاتٍ تَعْرِفُ فِي وُجُوهِ الَّذِينَ كَفَرُوا الْمُنْكَرَ يَكَادُونَ يَسْطُونَ بِالَّذِينَ يَتْلُونَ عَلَيْهِمْ آيَاتُنَا قُلْ أَفَأَنْتُمْ بِشِرِّ مَنِ ذِكْمُ الْنَّارِ وَعَدَهَا اللَّهُ الَّذِينَ كَفَرُوا وَبِئْسَ الْمَصِيرُ ۝٧٢﴾ [الحج: ٧٢] ”اور جب ان پر ہماری کھلی آیتیں تلاوت کی جاتی ہیں، تو آپ ان کافروں کے چہروں پر ناگواری پہچانتے ہیں، لگتا ہے کہ وہ ان لوگوں پر حملہ کر دیں گے جو ان پر ہماری آیتیں پڑھتے ہیں، کہہ دیجیے: کیا پھر میں تمہیں اس سے زیادہ بدتر کی خبر دوں؟ (وہ) آگ ہے، جس کا اللہ نے کافروں سے وعدہ کر رکھا ہے، اور بری ہے وہ لوٹنے کی جگہ۔“ اسی لیے آیت زیر تفسیر میں فرمایا ہے کہ کافی ہے اس کو جہنم اور وہ بُرا بچھونا ہے۔

مخلص مومن کی صفت اللہ کی رضا جوئی کو ترجیح:

سیدنا عبد اللہ بن عباس، انس رضی اللہ عنہ، ابن المسیب، ابو عثمان نہدی اور عکرمہ رضی اللہ عنہم اور اہل علم کی ایک جماعت نے کہا ہے کہ یہ آیت: ﴿وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ ۝٢٠٧﴾ (آیت زیر تفسیر) ”اور لوگوں میں سے کوئی ایسا بھی ہے جو اللہ کی رضا مندی حاصل کرنے کے لیے اپنے آپ کو (اس کے ہاتھ) بیچ ڈالتا ہے اور اللہ اپنے بندوں پر بہت شفیق ہے۔“ سیدنا صہیب بن سنان رضی اللہ عنہ کے حق میں نازل ہوئی۔ یہ مکہ میں مسلمان ہو گئے تھے۔ انھوں نے چاہا کہ ہجرت کریں۔ لوگوں نے کہا کہ تم اپنا مال لے کر نہیں جاسکتے۔ مال چھوڑ جانا ہو تو چلے جاؤ۔ انھوں نے مال چھوڑ کر ہجرت کی اور سارا مال روکنے والوں کو دے دیا۔ اللہ تعالیٰ نے یہ آیت اتاری۔ عمر بن خطاب رضی اللہ عنہ اور صحابہ کرام رضی اللہ عنہم کی ایک جماعت نے ان کو مدینہ کے سنگستان (پتھر والا علاقہ) پر آ کر لیا اور کہا کہ تمہاری تجارت میں نفع ہوا ہے۔ انھوں نے کہا کہ اللہ تعالیٰ تمہاری تجارت میں بھی نقصان نہ دے، بات کیا ہے؟ کہا کہ اللہ تعالیٰ نے یہ آیت تمہارے لیے اتاری ہے۔ ایک روایت میں اس طرح ہے کہ نبی اکرم صلی اللہ علیہ وسلم نے فرمایا: «رَبِحَ بَيْعُ صُهَيْبٍ» ”صہیب کی تجارت میں نفع ہوا۔“ ابن مردویہ رحمۃ اللہ علیہ نے کہا کہ آپ صلی اللہ علیہ وسلم نے یہ الفاظ دو دفعہ فرمائے: «رَبِحَ صُهَيْبٌ رَبِحَ صُهَيْبٌ»^② حافظ رحمۃ اللہ علیہ نے کیا اچھا کہا ہے:

حسن زبصرہ بلال زجش صہیب ز روم ز خاک مکہ ابو جہل این چہ بو العجیست
 ”بصرے سے حسن، حبشے سے بلال اور روم سے صہیب (مسلمان ہوئے) مکہ کی سرزمین سے ابو جہل
 (مسلمان نہ ہوا) یہ کتنی عجیب بات ہے؟“

اکثر اہل علم کہتے ہیں کہ یہ آیت اللہ کے راستے کے ہر مجاہد کے حق میں ہے، جیسے اللہ تعالیٰ نے فرمایا: ﴿إِنَّ
 اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ يُقَاتِلُونَ فِي سَبِيلِ اللَّهِ فَيَقْتُلُونَ
 وَيُقْتَلُونَ وَعَدًا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ وَمَنْ أَوْفَىٰ بِعَهْدِهِ مِنَ اللَّهِ فَاسْتَبْشِرُوا بِبَيْعِكُمُ الَّذِي
 بَايَعْتُمْ بِهِ ۚ وَذَٰلِكَ هُوَ الْفَوْزُ الْعَظِيمُ ﴿۱۱۱﴾﴾ [التوبة: ۱۱۱] ”بے شک اللہ نے مومنوں سے ان کی جانیں اور ان کے
 مال جنت کے بدلے میں خرید لیے ہیں۔ وہ اللہ کی راہ میں لڑتے ہیں، پھر وہ قتل کرتے ہیں اور قتل کیے جاتے ہیں، یہ
 اللہ کے ذمے سچا وعدہ ہے تورات اور انجیل اور قرآن میں اور اللہ سے زیادہ اپنے عہد کو پورا کرنے والا کون ہے؟ لہذا
 تم اپنے اس سودے پر خوش ہو جاؤ جو تم نے اس (اللہ) سے کیا، اور یہی بہت بڑی کامیابی ہے۔“ ہشام بن عامر رضی اللہ عنہ
 نے کفار کی دو صفوں کے درمیان حملہ کیا تھا، بعض لوگوں نے ان پر انکار کیا، سیدنا عمر بن خطاب رضی اللہ عنہ اور سیدنا
 ابو ہریرہ رضی اللہ عنہ وغیرہا نے ان پر رد کیا اور یہ آیت پڑھی: ﴿وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ﴾
 (آیت زیر تفسیر) ”اور لوگوں میں سے کوئی ایسا بھی ہے جو اللہ کی رضا مندی حاصل کرنے کے لیے اپنے آپ کو (اس
 کے ہاتھ) بیچ ڈالتا ہے۔“^①

فتح البیان میں ہے کہ مومنین کے ذکر کے بعد منافقین کا ذکر فرمایا۔ جو شخص دل میں کفر اور نفاق اور کذب کو
 چھپائے ہوئے ہے اور زبان سے اپنے ضمیر میں چھپائی ہوئی چیزوں کے خلاف اظہار کرتا ہے، وہ اس آیت میں داخل
 ہے۔ اَلَّذِي خَصَّامٌ وَهُوَ شَخْصٌ هُوَ بَاطِلٌ كَيْفَ لِي سَخْتٌ جَهْلًا، زَبَانٌ كَا جَهْوَا اور نافرمانی میں سخت دل، بات دانائی کی کرتا
 ہے، مگر کام بُرا کرتا ہے۔ سعی سے یا تو یہ مراد ہے کہ فساد کے لیے ڈورتا ہے، جیسے: راہزنی کرنا، قطع رحمی کرنا، مسلمانوں
 سے لڑنا، خون ریزی کرنا یا یہ مراد ہے کہ فساد کا کام کرتا ہے، گو پاؤں سے نہ دوڑے، مثلاً: ایسی تدبیر کرتا ہے جس سے
 مسلمانوں کو نقصان پہنچے، ہر کام جس کو انسان اعضا یا حواس سے کرتا ہے، اس کو سعی کہتے ہیں۔ آیت شریفہ سے یہی معنی
 ظاہر ہوتے ہیں کہ فساد کا لفظ خون ریزی اور غارت گری سب کو شامل ہے۔ حرث سے مراد کھیتی ہے، نسل سے مراد اولاد
 ہے۔ یا حرث سے مراد عورتیں ہیں اور نسل سے مراد مرد۔ لفظ ﴿لَا يُحِبُّ الْفُسَادَ﴾ سے معتزلہ نے اس بات پر دلیل پکڑی
 ہے کہ محبت ارادے سے عبارت ہے۔ اس کا جواب یہ ہے کہ ارادہ اور چیز ہے، محبت اور چیز ہے، کبھی آدمی ایک شے کا
 ارادہ کرتا ہے، مگر اس کو پسند نہیں کرتا، جیسے: کڑوی دوا کہ اس کو پی لیتا ہے، مگر پسند نہیں کرتا۔ سیدنا ابن مسعود رضی اللہ عنہ

نے کہا ہے کہ اللہ تعالیٰ کے نزدیک بڑا گناہ یہ ہے کہ آدمی اپنے مسلمان بھائی سے کہے کہ اللہ سے ڈر، وہ کہے تم ڈرو، مجھ کو کیا کہتے ہو۔^(۱) ایک شخص نے مالک بن مغول سے کہا تھا: اللہ سے ڈر، انھوں نے اپنا رخسار زمین پر خاکساری کے طور پر رکھ دیا، یعنی اسی وقت اس پر عمل پیرا ہو گئے۔^(۲)

يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً وَلَا تَتَّبِعُوا
خُطُوتِ الشَّيْطَانِ إِنَّهُ لَكُمْ عَدُوٌّ مُبِينٌ ﴿٢٠٨﴾ فَإِنْ زَلَلْتُمْ مِنْ بَعْدِ
مَا جَاءَتْكُمْ بِالْبَيِّنَاتِ فَاَعْلَمُوا أَنَّ اللَّهَ عَزِيزٌ حَكِيمٌ ﴿٢٠٩﴾

اے لوگو جو ایمان لائے ہو! تم اسلام میں پورے کے پورے داخل ہو جاؤ اور تم شیطان کے قدموں کی پیروی مت کرو، بے شک شیطان تمہارا کھلا دشمن ہے^(۲۰۸) پھر اگر تمہارے پاس واضح دلائل آ جانے کے بعد تم پھسل جاؤ تو جان لو کہ بے شک اللہ غالب خوب حکمت والا ہے^(۲۰۹)

پورے اسلام کو لینا لازم ہے:

اس آیت کریمہ میں اللہ پاک نے مومنین کو یہ حکم دیا ہے کہ تم پورے اسلام، یعنی شریعت پر چلو، جہاں تک ہو سکے سارے احکام بجا لاؤ اور تمام ممنوعہ چیزوں سے بچو۔ سیدنا عبداللہ بن عباس رضی اللہ عنہما، امام مجاہد، طاؤس، ضحاک، عکرمہ، قتادہ، سدی اور ابن زید رضی اللہ عنہم نے کہا ہے کہ اس جگہ ”سِلْم“ سے اسلام مراد ہے۔^(۳) امام ابو العالیہ اور ربیع رضی اللہ عنہ نے کہا ہے کہ اطاعت مراد ہے۔ امام قتادہ رضی اللہ عنہ نے کہا ہے کہ موادعت (صلح پسندی) مراد ہے۔^(۴) امام عکرمہ رضی اللہ عنہ نے یہ خیال ظاہر کیا ہے کہ یہ آیت چند یہودیوں کے حق میں اُتری ہے، جو مسلمان ہو گئے ہیں، جیسے: عبداللہ بن سلام، اسد بن عبید اور ثعلبہ رضی اللہ عنہم۔ ایک گروہ نے نبی اکرم ﷺ سے یہ اجازت چاہی کہ وہ سنیچر (ہفتے کے دن کو) مانیں اور رات کو تورات پڑھا کریں، اللہ تعالیٰ نے کہا کہ بلکہ شعائر اسلام کو قائم کرو اور اسلام کے سوا کسی چیز میں مشغول نہ ہو۔^(۵)

سیدنا عبداللہ بن عباس رضی اللہ عنہما نے کہا ہے کہ مومنین اہل کتاب مراد ہیں۔ یہ لوگ ایمان لانے کے باوجود بعض امور میں تورات کو پکڑے ہوئے تھے۔ ان کو حکم ہوا کہ تم دین اسلام کو پکڑو، اسلام کی کوئی شے نہ چھوڑو، تورات پر فقط تمہارا ایمان لانا کافی ہے۔^(۶)

(۱) سنن النسائي الكبرى (۲۱۳/۶) السلسلة الصحيحة، رقم الحديث (۲۹۳۹)

(۲) المعجم الصغير (۱/۱۴۶) شعب الإيمان (۶/۳۰۱) فتح البيان (۱/۴۱۵، ۴۱۷)

(۳) تفسير الطبري (۴/۲۵۲) تفسير ابن أبي حاتم (۲/۳۷۰) (۴) تفسير ابن أبي حاتم (۲/۳۷۰)

(۵) تفسير الطبري (۴/۲۵۵، ۲۵۶) تفسير ابن كثير (۱/۳۲۴)

(۶) تفسير ابن أبي حاتم (۲/۳۶۹، ۳۷۰) اس کی سند میں ”محمد بن عون“ ضعیف راوی ہے۔

شیطان کی پیروی سے ممانعت:

شیطان کی چال پر نہ چلو، وہ تو جب بھی حکم کرے گا، برائی اور بے حیائی ہی کا کام بتائے گا، اس کا گروہ تم کو دوزخی بنانا چاہتا ہے۔ امام مطرف رحمہ اللہ نے کہا ہے کہ اللہ کے بندوں میں سے اللہ کے بندوں کے لیے سب سے زیادہ دغا باز یہی شیطان ہے۔^(۱) آیت میں ان لوگوں کے لیے سخت وعید ہے جن کے دل میں شک اور نفاق ہے یا وہ دین میں کوئی شبہ رکھتے ہیں۔

**هَلْ يَنْظُرُونَ إِلَّا أَنْ يَأْتِيَهُمُ اللَّهُ فِي ظُلُلٍ مِّنَ الْغَمَامِ
وَالْمَلَائِكَةُ وَقْضَى الْأَمْرُ وَالِلَّهِ تَرْجَعُ الْأُمُورُ ۝**

کیا اب وہ اس انتظار میں ہیں کہ اللہ بادلوں کے سائے میں ان کے سامنے چلا آئے اور فرشتے بھی اور (ان کے) معاملے کا فیصلہ ہی کر ڈالا جائے؟ آخر سارے معاملات اللہ ہی کی طرف لوٹائے جاتے ہیں^(۲)

ایمان میں تاخیر نہ کرنے کی ترغیب:

یعنی پیغمبر اور قرآن پر یقین نہیں لاتے تو اب منتظر ہیں کہ اللہ آپ آئے اور ہر کسی کو اس کے عمل کے مطابق جزا دے۔ اس آیت شریفہ میں اللہ نے منکرین رسول اللہ ﷺ کو دھمکایا ہے کہ کیا یہ لوگ چاہتے ہیں کہ قیامت قائم ہو اور اللہ سب اولین اور آخرین کا فیصلہ کرے اور ہر عمل خیر و شر کی جزا و سزا دے؟ جس طرح دوسری آیت میں فرمایا: ﴿هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ بَعْضُ آيَاتِ رَبِّكَ﴾ [الأنعام: ۱۵۸] ”کیا وہ صرف اس بات کا انتظار کر رہے ہیں کہ ان کے پاس فرشتے آئیں، یا آپ کا رب آئے، یا آپ کے رب کی بعض نشانیاں آئیں؟“

ابن جریر رحمہ اللہ نے اس جگہ سیدنا ابو ہریرہ رضی اللہ عنہ سے صورت والی طویل حدیث نقل کی ہے۔ یہ حدیث مرفوع اور مشہور ہے۔ بہت سے اصحاب مسانید وغیرہم نے اس کو روایت کیا ہے۔^(۲)

قیامت کے روز ابر کے سائے میں اللہ کا اترنا:

اس میں یہ مضمون ہے کہ لوگ جب موقف میں کھڑے کھڑے تنگ ہو جائیں گے تو انبیا کو اللہ کی جناب میں

^(۱) تفسیر ابن ابی حاتم (۲/۳۷۱)

^(۲) تفسیر الطبري (۴/۲۶۶-۲۶۷) اس کی سند میں ایک راوی مجہول ہے، جس کا نام نہیں لیا گیا ہے۔ مزید تفصیل کے لیے علامہ احمد شاکر کا مفصل کلام دیکھیں۔

سفارش کے لیے لانا چاہیں گے۔ آدم علیہ السلام سے لے کر عیسیٰ علیہ السلام تک ایک ایک سے سفارش کی درخواست کریں گے۔ ہر ایک نبی پہلو تہی کرے گا، یہاں تک کہ نوبت نبی مکرم ﷺ تک پہنچے گی۔ آپ ﷺ فرمائیں گے کہ ہاں ہاں، میں شفاعت کروں گا۔ پھر جا کر عرش کے نیچے سجدہ کریں گے اور اللہ سے عرض کریں گے کہ فیصلے کرنے کے لیے آنا چاہیے، اللہ پاک اس سفارش کو منظور فرما کر ابر کے سائبانوں میں آئے گا۔ یہ آنا آسمان دنیا کے پھٹ جانے کے بعد ہوگا۔ پھر پہلے آسمان دنیا کے فرشتے، پھر دوسرے تیسرے اور ساتوں آسمانوں تک کے فرشتے نازل ہوں گے، عرش اترے گا، فرشتے اتریں گے اور تسبیح کرتے ہوئے یوں کہیں گے: «سُبْحَانَ ذِي الْمُلْكِ وَالْمَلَكُوتِ، سُبْحَانَ ذِي الْعِزَّةِ وَالْجَبَرُوتِ، سُبْحَانَ الْحَيِّ الَّذِي لَا يَمُوتُ، سُبْحَانَ ذِي السُّلْطَانِ وَالْعِظَمَةِ، سُبْحَانَهُ سُبْحَانَهُ أَبَدًا أَبَدًا» ”پاک ہے وہ ذات صاحب ملک و ملکوت، پاک ہے وہ ذات صاحب عزت و غلبہ، پاک ہے وہ زندہ جو نہیں مرتا، پاک ہے وہ ذات صاحب سلطنت و عظمت، پاک ہے وہ پاک ہے وہ ہمیشہ ہمیشہ۔“

امام ابن مردویہ رحمہ اللہ نے اس جگہ کچھ ایسی احادیث لکھی ہیں، جن میں غرابت ہے۔ ازاں جملہ سیدنا ابن مسعود رضی اللہ عنہ سے ایک یہ مرفوع حدیث ہے کہ اللہ اولین اور آخرین کو قیامت کے روز وقت مقرر پر جمع کرے گا۔ وہ سب کھڑے ہوئے، آنکھیں پھاڑے ہوئے آسمان کو دیکھتے ہوں گے، معاملوں میں فیصلے کے منتظر ہوں گے کہ اتنے میں اللہ ابر کے سائے میں عرش سے کرسی پر اترے گا۔^(۱)

سیدنا عبد اللہ بن عمرو رضی اللہ عنہما نے کہا ہے کہ جب اللہ اترے گا تو خالق و مخلوق کے درمیان ستر ہزار پردے ہوں گے۔ کچھ نور کے، کچھ اندھیرے کے، کچھ پانی کے۔ اس تاریکی میں پانی کی آواز سے دل ہل جائیں گے۔^(۲) (رواہ ابن ابی حاتم) زہیر بن محمد رحمہ اللہ نے کہا ہے کہ اس ابر کے سائبان میں یاقوت، جواہر اور زبرجد جڑے ہوں گے۔ امام مجاہد رحمہ اللہ نے کہا ہے کہ وہ دنیا کا سا ابر نہیں ہوگا، اس طرح کا ابر کبھی نہیں ہوا، مگر بنی اسرائیل پر ہوا تھا کہ جب وہ میدانِ تہ میں سرگرداں تھے۔ امام ابو العالیہ رحمہ اللہ نے کہا ہے کہ فرشتے ابر کے سائبان میں آئیں گے، اللہ تعالیٰ جس شے میں چاہے گا، آئے گا۔ بعض قراءات میں اس طرح آیا ہے: «إِلَّا أَنْ يَأْتِيَهُمُ اللَّهُ وَالْمَلَائِكَةُ فِي ظُلَلٍ مِّنَ الْغَمَامِ» اسی طرح کی یہ آیت ہے: ﴿وَيَوْمَ تَشَقُّقُ السَّمَاءُ بِالْغَمِيمِ وَنُزِّلَ الْمَلَائِكَةُ تَنْزِيلًا﴾ [الفرقان: ۲۵]^(۳) ”اور جس دن آسمان بادلوں کے ساتھ پھٹ جائے گا اور فرشتے لگا تار اُتارے جائیں گے۔“

① المعجم الكبير (۹/ ۳۵۷) صحيح الترغيب والترهيب (۳/ ۲۲۷)

② تفسیر ابن ابی حاتم (۲/ ۳۷۲) اس کی سند میں انقطاع ہے۔ سلمہ بن دینار ابو حازم رحمہ اللہ کا سیدنا عبد اللہ بن عمرو رضی اللہ عنہما سے سماع ثابت نہیں ہے۔

③ تفسیر ابن ابی حاتم (۲/ ۳۷۳)

آیاتِ صفات کے بارے میں دو موقف:

یہ آیت شریفہ آیاتِ صفات میں سے ہے۔ اس بارے میں علما کے دو مذہب ہیں: ایک ایمان، تسلیم اور ظاہر صورت کے مطابق اعتقاد کا واجب ہونا اور اس کے ساتھ اللہ تعالیٰ کو مشابہت، مثال دینے، تحریف، تبدیلی اور معطلی سے پاک سمجھنا۔ سلفِ امت اور ائمہ ملت اسی طرف گئے ہیں۔ کلبی رحمہ اللہ نے کہا ہے کہ اس کی تفسیر نہیں کی جاتی۔ امام ابن عیینہ، زہری، اوزاعی، مالک، ابن مبارک، لیث، امام احمد اور ابن راہویہ رحمہم اللہ کا یہ قول ہے کہ آیاتِ صفات کو جس طرح آئی ہیں، اسی طرح بغیر کسی کیفیت، تشبیہ اور تاویل و تعطیل کے جاری کرنا چاہیے۔ اہل سنت کے تمام اعلام (بڑے بڑے علمائے کرام) اسی کے معتقد ہیں۔

دوسرا مذہب یہ ہے کہ ہر مقام کی مناسبت سے ایسی تاویل کرنی چاہیے، جس سے باری تعالیٰ کی پاکیزگی ثابت ہو۔ جمہور علمائے متکلمین اور اصحابِ نظر کا یہی مسلک ہے۔ مثلاً: آیت زیرِ تفسیر کے بارے میں کہتے ہیں کہ اللہ تعالیٰ کے آنے سے اللہ کی آیات یا امر یا عذاب کا آنا مراد ہے۔ لیکن یہ مذہب سلفِ امت اور ائمہ ملت کے مذہب کے خلاف ہے، اس کی وضاحت رسالہ ”انتقادِ رنج“ اور رسالہ ”فتح الباب“ میں کی گئی ہے۔^① جب ﴿لَيْسَ كَمِثْلِهِ شَيْءٌ﴾ [الشوریٰ: ۱۱] صحیح اعتقاد ٹھہرا تو اب کسی تشبیہ اور تمثیل کا لازم آنا ظاہر عبارت میں کوئی نقصان نہیں کر سکتا۔ یہ اجمالی کلمہ، تشبیہ و تمثیل کے توڑ کے لیے کافی اور شافی ہے۔ اس عقیدے کی نفی میں یہ کلمہ: ﴿الرَّحْمَنُ عَلَى الْعَرْشِ اسْتَوَى﴾ [طہ: ۵] ”وہ رحمن ہے، عرش پر مستوی ہے۔“ ہی کافی ہے۔

سَلْ بَنِي إِسْرَءِيلَ كَمَا آتَيْنَهُمْ مِّنْ آيَةٍ بَيِّنَةٍ ۖ وَمَنْ يُبَدِّلْ
نِعْمَةَ اللَّهِ مِنْ بَعْدِ مَا جَاءَتْهُ فَإِنَّ اللَّهَ شَدِيدُ الْعِقَابِ ۝ زُيِّنَ
لِلَّذِينَ كَفَرُوا الْحَيَاةُ الدُّنْيَا وَيَسْخَرُونَ مِنَ الَّذِينَ آمَنُوا
وَالَّذِينَ آمَنُوا ثَبَّتُوا فُوقَهُمْ يَوْمَ الْقِيَمَةِ ۖ وَاللَّهُ يَرْزُقُ مَنْ يَشَاءُ بِغَيْرِ
حِسَابٍ ۝

پوچھیے بنی اسرائیل سے! ہم نے انہیں کتنی واضح نشانیاں دیں اور جو کوئی اللہ کی نعمت پالینے کے بعد اسے بدل دیتا ہے تو بے شک اللہ سخت سزا دینے والا ہے^② جن لوگوں نے کفر کیا، ان کے لیے دنیا کی زندگی سجادہ گئی ہے اور وہ ان لوگوں سے مذاق کرتے ہیں جو ایمان لائے ہیں

اور جو لوگ متقی ہیں وہ قیامت کے دن ان سے بلند مرتبہ ہوں گے اور اللہ جسے چاہتا ہے بغیر حساب کے رزق دیتا ہے ﴿212﴾

اللہ کی نعمتوں کو تبدیل کرنے اور مومنوں سے مذاق کرنے کی سزا:

اس آیتِ کریمہ میں یہ خبر دی ہے کہ بنی اسرائیل نے موسیٰ علیہ السلام کے ہمراہ بہت سی نشانیاں دیکھی تھیں، جو ان کی سچائی پر قطعی حجت تھیں، جیسے ہاتھ کا سفید ہو جانا، دریا کا پھٹ جانا، پتھر کو مارنے سے اس میں سے چشموں کا پھوٹ پڑنا، بادل کا سایہ کرنا، من و سلویٰ کا اُترنا وغیرہ، ان معجزوں کا دیکھنا ایک فاعلِ مختار کے وجود کی واضح دلیل تھی، لیکن اس کے باوجود ان میں سے اکثر لوگ ان سے پھر گئے اور ایمان کو کفر سے بدل ڈالا۔ اس بدلنے کی سزا سخت عذاب ہوگا، جس طرح اللہ تعالیٰ نے کفارِ قریش کے حال سے آگاہ فرمایا ہے: ﴿الَّذِينَ يَدْعُونَ إِلَى الْكُفْرِ يَكْفُرُوا أَتَمُّ مِمَّنْ يَدْعُونَ إِلَى الْإِيمَانِ يَكْفُرُوا﴾ [ابراہیم: 28-29] ”کیا آپ نے ان لوگوں کو دیکھا جنہوں نے اللہ کی نعمت (ایمان) کو کفر سے بدل ڈالا اور اپنی قوم کو ہلاکت کے گھر میں لے جا اُتارا؟ (یعنی) جہنم میں، وہ اس میں داخل ہوں گے اور وہ بدترین ٹھکانا ہے۔“ اس جگہ نعمت سے مراد ایمان ہے، سچے ایمان سے بڑھ کر کوئی نعمت نہیں ہوتی۔ ع

ایمان کی کہیں گے ایمان ہے تو سب کچھ ہے

پھر فرمایا کہ ہم نے دنیا کو کافروں کی نظر میں ایک پُر بہار چیز بنا دیا ہے۔ وہ یہاں کی زندگی پر راضی اور خاطر جمع کر کے مال جمع کرتے ہیں۔ اللہ کی مرضی کے مطابق جہاں چاہیے، وہاں مال کو خرچ نہیں کرتے، بلکہ غریب ایمانداروں کے ساتھ ہنسی مذاق اور دل لگی کرتے ہیں، ان کو دیکھ کر مسخر بنا لیتے ہیں اور یہ نہیں جانتے کہ اگرچہ آج تم بڑے ہو، وہ چھوٹے ہیں، لیکن کل قیامت کو وہ اوپر اور تم نیچے ہو گے۔ ان کو سعادت کا دافر حصہ ملے گا۔ نیز حشر نشر، اور ٹھکانے میں وہ بلند درجات پر فائز ہوں گے۔ اعلیٰ علیین میں جگہ پائیں گے، جب کہ تمہاری جگہ اسفل سافلین میں ہوگی۔ ہیرے جواہرات اگر فنا ہونے والی چیز ہیں تو وہ مٹی اور پتھر کی طرح ہے اور اگر ایک خاک کا پتلا ہے اور باقی رہنے والا ہے تو وہ ہیرے جواہرات سے بہتر ہے۔ اسی لیے اللہ تعالیٰ نے فرمایا ہے کہ ہم جسے چاہتے ہیں بے حساب رزق دیتے ہیں، یعنی کافروں کو دنیا میں، مومنوں کو آخرت میں اور مسلمانوں کو دونوں جگہ عطا کرتے ہیں۔

اللہ کی راہ میں خرچ کرنے کی فضیلت:

حدیث شریف میں مروی ہے کہ اے ابن آدم! تو خرچ کر، تجھ پر خرچ کیا جائے گا۔^(۱) یعنی جتنا تو اللہ کی راہ میں

اللہ کی مرضی سے خرچ کرے گا، اتنا ہی تجھے اللہ تعالیٰ زیادہ دے گا۔ سیدنا بلال رضی اللہ عنہ سے نبی اکرم ﷺ نے فرمایا کہ تو خرچ کر اور صاحبِ عرش سے کمی کا ڈرنہ کر۔^(۱) اللہ تعالیٰ نے فرمایا: ﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ﴾ [سبا: ۳۹] ”اور تم کوئی چیز بھی خرچ کرتے ہو تو وہ اس کا عوض دیتا ہے۔“ حدیث میں آیا ہے کہ ہر دن صبح دو فرشتے آسمان سے اترتے ہیں، ایک کہتا ہے کہ اے اللہ! خرچ کرنے والے کو اس کا بدل دے۔ دوسرا کہتا ہے روکنے والے کو تلف کر۔^(۲) صحیح میں ہے کہ ابن آدم کہتا ہے: میرا مال، میرا مال۔ حالاں کہ تیرا مال اتنا ہی ہے، جو تو نے کھا کر فنا کر دیا، پہن کر پرانا کر دیا اور جو صدقہ دیا، وہ جاری ہوا، اس کے سوا جو کچھ ہے، وہ جانے والا ہے اور لوگوں کے لیے چھوڑ جانا ہے۔^(۳) مسند امام احمد میں مرفوعاً مروی ہے کہ دنیا اس کا گھر ہے، جس کے لیے کوئی گھر نہیں اور اس کا مال ہے جس کے لیے کوئی مال نہیں۔^(۴)

عمومی تفسیر:

اس آیت میں سوال کرنے کا حکم رسول اللہ ﷺ کو ہے یا ہر شخص کو؟ یہ سوال بہ طورِ ملامت کے ہے، جن سے سوال کیا گیا، وہ مدینے کے یہودی ہیں۔ آیت سے مراد موسیٰ علیہ السلام کے معجزے یا محمد ﷺ کے سچے اور روشن دلائل ہیں۔ نعمت سے مراد یا آیاتِ موسوی ہیں یا اسلام و ایمان۔ ظاہر یہ ہے کہ نعمت کا لفظ اللہ کے ہر اس انعام کے لیے ہے جو اس نے اپنے بندے پر کیا ہے، وہ خواہ کوئی ہو اور کہیں ہو۔ جب بندے نے اس کو بدل ڈالا، شکر ادا نہ کیا تو یہ کفر ہوا لفظ کے سبب کی خصوصیت کی بہ نسبت اس کی عمومیت کا اعتبار ہوتا ہے۔

دنیا کی زندگی کو زینت دینے والا یا تو شیطان ہے کہ دن رات وسوسے ڈال کر جھوٹی تمناؤں میں رکھتا ہے۔ یا اللہ پاک ہے کہ جس نے یہ ساری عجیب و غریب چیزیں بنائی ہیں اور اُن پر قدرت بخشی ہے، کیوں کہ ہر شے کا خالق وہی ہے۔ کفار سے مراد رؤسائے قریش ہیں یا ہر کافر۔ کفار کے ساتھ اس زینت کو اس لیے خاص کیا ہے کہ اگرچہ دنیا کی زندگی کافر و مسلم دونوں کی نظر میں رونق دار اور پُر بہار ہے، لیکن دنیا کے فتنے میں خاص کر کفار ہی زیادہ گرفتار ہوتے ہیں۔ ان کو آخرت سے کچھ سروکار نہیں ہے۔ مسلمان لوٹ پھر کر آخرت ہی پر گرتا ہے، اس کھیل تماشے اور فانی دنیا پر دل نہیں جماتا۔

(۱) المعجم الكبير (۱/ ۳۴۰) السلسلة الصحيحة (۲۶۶۱)

(۲) صحيح البخاري، رقم الحديث (۱۳۷۴) صحيح مسلم، رقم الحديث (۱۰۱۰)

(۳) صحيح مسلم، رقم الحديث (۲۹۵۹)

(۴) مسند أحمد (۶/ ۷۱) اس روایت کی سند میں ”ابو اسحاق“ مدلس راوی ہے اور عنعنہ کے ساتھ بیان کر رہا ہے۔ مزید دیکھیں:

السلسلة الضعيفة، رقم الحديث (۱۹۳۳)

فوقیت سے مراد یہ ہے کہ مومنین کا درجہ جنت میں بلند ہوگا، کافر آگ میں ہوں گے۔ یا فوق سے مراد مکان ہے، کیوں کہ جنت آسمان پر ہے اور دوزخ زمین کی تہہ میں ہے۔ یا مومنین دنیا میں غالب ہیں، اسلام ظاہر ہو گیا، کفر گر گیا، کافر مارے گئے، قید ہوئے، جزیہ دینے لگے۔ یہ آیت اس بات کی دلیل ہے کہ یہ فوقیت ان کو تقویٰ کے طفیل ملی ہے۔ اس میں گویا اس امر پر آمادہ کرنا ہے کہ تم تقویٰ اختیار کرو، کہیں ایسا نہ ہو کہ یہ مردار تم کو جنابِ قدس سے دور کر دے۔ حارث بن وہب رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا کہ کیا نہ بتاؤں میں تم کو کہ جنت والے لوگوں میں ہر ضعیف اور مستضعف (جسے کمزور تصور کیا جاتا ہے) ہے۔ اگر وہ اللہ پر قسم کھا بیٹھے تو اللہ تعالیٰ اس کو سچا کر دے۔ کیا خبر نہ دوں میں تم کو دوزخ والوں کی، جس میں ہر شریر، بدخو، ظالم اور متکبر ہے۔ ^(۱) (رواہ الشیخان)

اسامہ بن زید رضی اللہ عنہ سے مرفوعاً مروی ہے کہ میں جنت کے دروازے پر کھڑا ہوا تو اس میں داخل ہونے والے یہی مساکین تھے اور مال دار لوگ رہ گئے۔ اصحابِ نار کے لیے نار کا حکم ہوا، میں دوزخ کے دروازے پر کھڑا ہوا، دوزخ میں جانے والوں میں اکثریت عورتوں کی تھی۔ ^(۲) (أخرجہ البخاری و مسلم) معلوم ہوا کہ وسعتِ رزق یا کثرتِ مال اس بات کی دلیل نہیں کہ اللہ مال دار آدمی سے راضی ہوتا ہے اور محتاج سے ناخوش رہتا ہے، بلکہ یہ مال آزمانے کو دیا ہے اور یہ محتاجی رتبہ بڑھانے کو بخشی ہے۔

مرا بر مند جم می نشانند الہی بر سراں گوشہ نشینم

”مجھے وہ لوگ جمشید کی کرسی پر بٹھاتے ہیں۔ اے اللہ! میں ایک کونے میں آ کر بیٹھا ہوں۔“

بغیر حساب کا یہ مطلب بھی ہو سکتا ہے کہ ایسی جگہ سے رزق دیتا ہے، جہاں کا کچھ گمان نہ ہو، جیسے اللہ تعالیٰ نے فرمایا: ﴿وَيَرْزُقُهُ مِنْ حَيْثُ لَا يَحْتَسِبُ﴾ [الطلاق: ۳] ”اور وہ اسے رزق دیتا ہے، جہاں سے اسے گمان تک نہیں ہوتا۔“ سیدنا عبداللہ بن عباس رضی اللہ عنہما نے کہا ہے کہ اللہ پر کوئی نگہبان نہیں ہے اور نہ محاسب۔ سعید بن جبیر رضی اللہ عنہ نے کہا ہے کہ رب کا محاسبہ نہیں کیا جاسکتا۔ ^(۳) یا دنیا میں رزق دیتا ہے، آخرت میں اس کا حساب نہیں لیتا۔ یا بغیر استحقاق دیتا ہے۔ خزانے کے ختم ہو جانے کا کچھ ڈر نہیں ہے کہ حساب سمجھنے کی حاجت ہو۔ یا حاجت مند کو کم غیر حاجت مند کو زیادہ دیتا ہے۔ واللہ اعلم۔

كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ
وَمُنْذِرِينَ وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ

^(۱) صحیح البخاری، رقم الحدیث (۶۶۳۴) صحیح مسلم، رقم الحدیث (۲۸۵۳)

^(۲) صحیح البخاری، رقم الحدیث (۴۹۰۰) صحیح مسلم، رقم الحدیث (۲۷۳۶) ^(۳) تفسیر ابن ابی حاتم (۲/ ۳۷۵)

فِيمَا اخْتَلَفُوا فِيهِ وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا
جَاءَتْهُمْ الْبَيِّنَاتُ بَغْيًا بَيْنَهُمْ فَهَدَى اللَّهُ الَّذِينَ آمَنُوا لِمَا اخْتَلَفُوا
فِيهِ مِنَ الْحَقِّ بِإِذْنِهِ وَاللَّهُ يَهْدِي مَنْ يَشَاءُ إِلَى صِرَاطٍ
مُسْتَقِيمٍ ﴿٢١٣﴾

لوگ (پہلے) ایک ہی اُمت تھے (پھر ان میں اختلافات پیدا ہو گئے) تو اللہ نے نبی بھیجے، خوش خبری دینے والے اور ڈرانے والے اور ان کے ساتھ اس نے برحق کتاب نازل کی، تاکہ وہ لوگوں کے درمیان ان باتوں کا فیصلہ کرے جن میں انھوں نے اختلاف کیا اور اس میں اختلاف انہی لوگوں نے آپس کی ضد سے کیا، جنھیں کتاب دی گئی تھی، حالاں کہ ان کے پاس واضح دلیلیں آ گئی تھیں، پھر جو ایمان لے آئے انھیں اللہ نے اپنے حکم سے اس حق کا راستہ دکھا دیا، جس میں لوگوں نے اختلاف کیا تھا اور اللہ جسے چاہتا ہے، سیدھا راستہ دکھا دیتا ہے ﴿213﴾

افتراقِ اُمم اور انبیا کی بعثت:

یعنی اللہ نے کتابیں اور متعدد نبی بھیجے، لیکن اس لیے نہیں کہ ہر فرقے کو الگ راہ پر لگائے، بلکہ اللہ کے نزدیک سب مخلوق کو ایک ہی راہ پر چلنے کا حکم ہے، جس وقت اس راہ سے ہٹ کر کسی اور طرف چلے ہیں، تب ہی اللہ نے نبی بھیجا کہ سمجھا دے اور کتاب بھیجی کہ اس پر چلتے جائیں۔ پھر جب ایک کتاب والے کتاب سے ہٹ گئے، تب دوسری کتاب کی ضرورت ہوئی۔ سب نبی اور سب کتابیں اسی ایک راہ پر قائم کرنے کے لیے آئے ہیں۔ اس کی مثال یہ ہے کہ تندرستی ایک ہے، مرض بے شمار، جب ایک مرض پیدا ہوا، اس کے موافق ایک دوا اور پرہیز بتایا۔ جب دوسرا مرض پیدا ہوا تو دوسری دوا اور پرہیز اس کے موافق فرمایا۔ اب آخری کتاب میں ایسی راہ فرمائی کہ اس میں ہر مرض سے بچاؤ ہے، یہ سب کے بدلے کافی ہوئی ہے۔

سیدنا عبداللہ بن عباس رضی اللہ عنہما نے کہا ہے کہ نوح اور آدم علیہما السلام کے درمیان دس صدیاں گزریں اور وہ سب کے سب شریعتِ حق پر تھے، پھر ان میں اختلاف پیدا ہوا تو اللہ نے نبی بھیجے، انھوں نے خوش خبری دی اور ڈرایا۔ سیدنا ابن مسعود رضی اللہ عنہ کی قراءت ایسے ہے: ”كَانَ النَّاسُ أُمَّةً وَاحِدَةً فَاخْتَلَفُوا“، ”لوگ ایک اُمت، یعنی ایک ملت پر تھے، پس مختلف ہو گئے۔“ اس کو حاکم نے صحیح الاسناد کہا ہے۔^(۱) یہی قراءت اُبی بن کعب رضی اللہ عنہ کی بھی تھی۔ امام قتادہ رضی اللہ عنہ نے

(۱) تفسیر الطبري (۲۷۵ / ۴) مستدرک الحاکم (۵۹۶ / ۲) امام حاکم اور ذہبی رحمہما اللہ نے اس کو صحیح کہا ہے۔

کہا ہے کہ سارے لوگ ہدایت پر تھے۔ جب مختلف ہو گئے تو اللہ نے پیغمبر بھیجے۔ سب سے پہلے نوح علیہ السلام آئے۔ امام مجاہد رحمہ اللہ اور سیدنا عبداللہ بن عباس رضی اللہ عنہما کا یہی قول ہے۔ ان سے دوسری روایت یہ ہے کہ سب کے سب کافر تھے۔ اللہ نے انبیاء کو بھیجا،^(۱) لیکن پہلا قول سند اور معنی کے لحاظ سے صحیح تر ہے۔ اس لیے کہ لوگ ایک ملتِ آدم پر تھے، یہاں تک کہ بت پرستی ہونے لگی، تب اللہ تعالیٰ نے نوح علیہ السلام کو نبی بنا کر بھیجا۔ یہ اہل زمین کی طرف بھیجے جانے والے پہلے رسول ہیں۔ اس لیے اللہ تعالیٰ نے فرمایا ہے کہ ہم نے انبیاء علیہم السلام کے ہمراہ کتابیں بھیجیں، لیکن ان لوگوں نے ایک دوسرے پر بغاوت کی اور اس کتاب کو نہ مانا۔ اللہ تعالیٰ نے اہل ایمان کو ہدایت فرما کر اس اختلاف سے بچا دیا۔

اُمتِ مسلمہ کو اختلاف میں راہِ حق کی ہدایت:

سیدنا ابو ہریرہ رضی اللہ عنہ سے مرفوعاً مروی ہے کہ ہم آئے تو بعد میں ہیں، مگر قیامت کے دن پہلے ہوں گے، ہم سب سے پہلے جنت میں جائیں گے۔ فقط اتنی بات ہے کہ ان کو کتاب ہم سے پہلے دی گئی اور ہم کو بعد میں ملی ہے۔ اللہ تعالیٰ نے ہمیں راستہ بچھا دیا، وہ اختلاف میں پڑے رہے۔ آج وہ دن ہے، یعنی جمعہ، جس میں انھوں نے اختلاف کیا تھا، اللہ تعالیٰ نے ہم کو اس کی راہ دکھا دی اور لوگ ہمارے پیچھے ہیں۔ کل یہود ہیں، پرسوں نصاریٰ ہیں۔^(۲) (رواہ عبدالرزاق)

معلوم ہوا کہ قیامت کے دن کی ترتیب دنیا کی ترتیب کے خلاف ہوگی۔ اس میں فائدہ یہ ہے کہ جو لوگ جنت کے مستحق ہیں، وہ کفار (اہلِ جہنم) کا فیصلہ ہونے تک موقف (قیامت) کے دن فیصلے کے انتظار میں کھڑے ہونے کی جگہ) میں رہ کر جنت میں اتنی دیر تک داخلے سے محروم نہ رہیں۔ بغیر وجہ انتظار کی تکلیف نہ اٹھائیں، کیوں کہ وہ دن پچاس ہزار سال کا ہوگا۔ اگر اُمتوں کا حساب کتاب پہلی اُمت سے ترتیب وار کیا جاتا تو اہل ایمان کی باری ایک مدت دراز کے بعد آتی اور وہ ناحق ایک طویل مدت تک محشر کی سختیوں میں گرفتار رہتے۔ اس لیے ان کا فیصلہ پہلے ہوگا، اگرچہ وہ دنیا میں بعد میں آئے تھے۔ وہ اہلِ نار کے مقابلے میں تھوڑے بھی ہوں گے، ان کا پہلے حساب لے لینا اللہ تعالیٰ کی رحمت و شفقت کا تقاضا، مصلحت اور حکمت بھی ہے اور اُس کی عنایت و کرامت کا مقصد بھی۔ وَلِلّٰهِ الْحَمْدُ۔

پھر تمام اُمتوں کے کفار ہیں اور ان کا حساب کتاب ہے، وہ جتنی دیر بعد میں جہنم میں جائیں گے، ان کے لیے وہی غنیمتِ کبریٰ ہے۔ زید بن اسلم رضی اللہ عنہ نے کہا ہے کہ انھوں نے جمعے میں اختلاف کیا تھا۔ یہود نے سینچر (ہفتہ) کا دن لیا، جب کہ نصاریٰ نے اتوار کا دن پکڑا۔ اللہ تعالیٰ نے محمد ﷺ کی اُمت کو جمعے کا دن بتا دیا، جو اُن پر مخفی رہا تھا۔ پھر قبلے میں اختلاف ہو گیا، نصاریٰ نے مشرق کی طرف منہ کیا، یہودیوں نے بیت المقدس کی جانب اور اس

(۱) تفسیر ابن ابی حاتم (۲/۳۷۶) تفسیر ابن کثیر (۱/۳۲۷)

(۲) صحیح البخاری، رقم الحدیث (۸۵۶) صحیح مسلم، رقم الحدیث (۸۵۵) تفسیر الصنعانی (۱/۸۲، ۸۳)

اُمت نے کعبے کو پالیا۔ پھر نماز میں ان کا اختلاف ہوا، کوئی رکوع کے بغیر سجدے کرتا، کوئی سجدہ بغیر رکوع کے کرتا، کوئی نماز میں کلام کرتا، کوئی چلتا پھرتا، اللہ تعالیٰ نے اس اُمت کو راہِ حق بتا دی۔ پھر روزے میں اختلاف کیا، کوئی دن کے کچھ حصے کا روزہ رکھتا، کوئی بعض کھانوں کا روزہ رکھتا، جو بات حق تھی، وہ اللہ نے اس اُمت کو بخشی۔ اسی طرح ابراہیم علیہ السلام میں اختلاف ہوا، یہود نے کہا کہ وہ یہودی تھے، نصاریٰ نے کہا کہ نصرانی تھے۔ اللہ تعالیٰ نے کہا کہ وہ کچھ بھی نہ تھے، بلکہ مکے کیسے مسلمان تھے اور حق بات اس اُمت کو سمجھا دی۔ پھر عیسیٰ علیہ السلام میں اختلاف ہوا، یہودیوں نے ان کو جھٹلایا، ان کی ماں پر ایک بڑا بہتان دھر دیا۔ نصاریٰ نے ان کو اللہ اور اللہ کا بیٹا ٹھہرایا، حالاں کہ وہ اللہ کی روح اور کلمہ تھے۔ جو حق بات تھی، وہ اللہ تعالیٰ نے اس اُمت کو بتا دی۔^(۱)

علم کے بعد اختلاف تباہی اور گمراہی کا راستہ ہے:

معلوم ہوا کہ دین میں اختلاف بہت بُری چیز ہے۔ اگلی اُمتیں اسی کی بدولت گمراہ ہو گئیں۔ یہ بلا جس دین میں گھستی ہے تو اُسے برباد کر کے اٹھتی ہے۔ اس اُمتِ اسلام میں پہلے ایسا اختلاف نہ تھا، بلکہ تمام اسلاف کتاب و سنت کے تابع تھے۔ جب سے دین میں اہل کتاب کی اتباع میں تقلید کی بلا آئی، بہت اختلاف پیدا ہو گیا۔ رائے، قیاس اور اجتہاد نے اسلام کی جڑ کاٹ دی۔ اہل حدیث و قرآن کے علاوہ کوئی بھی ایسا نہیں، جو کسی مذہبِ معین کا پیروکار ہو اور اختلاف اور فرقہ بندی میں گرفتار نہ ہوا ہو۔ یہ حدیث کہ «إِخْتِلَافُ أُمَّتِي رَحْمَةٌ» ”میری اُمت کا اختلاف رحمت ہے۔“ حجت پکڑنے کے لائق نہیں ہے، کیوں کہ یہ سخت ضعیف ہے اور اس کے ثبوت میں محققینِ اہل حدیث کو اعتراض ہے۔^(۲) صحیح حدیث میں جو بات آئی ہے، وہ تو یہ ہے: «مَنْ يَعْشُ مِنْكُمْ بَعْدِي فَسِيرَىٰ اخْتِلَافًا كَثِيرًا فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ، تَمَسَّكُوا بِهَا وَعَصُوا عَلَيْهَا بِالنَّوَاجِذِ، وَإِيَّاكُمْ وَمُحَدَّثَاتِ الْأُمُورِ فَإِنَّ كُلَّ بِدْعَةٍ ضَلَالَةٌ»^(۳) ”تم میں جو میرے بعد زندہ رہے گا تو وہ عن قریب ہی بہت اختلاف دیکھے گا، سو تم میرے اور میرے خلفائے راشدین کے طریقے کو اپنے اوپر لازم کر لینا اور اُس سے تمسک کرنا اور اُس کو ڈاڑھوں کے ساتھ، یعنی خوب مضبوطی سے پکڑنا اور نئے نئے کاموں سے بچنا، اس لیے کہ ہر نیا کام گمراہی ہے۔“

دوسری صحیح حدیث میں یہ خبر بھی دی ہے کہ تم ذرا اسی بات میں اگلی اُمتوں کی پیروی کرو گے۔^(۴) لہذا جو اختلاف اہل کتاب میں تھا، وہی اختلاف اب اس آخری اُمت میں بھی آگھسا۔ انا للہ۔ اب ان کی بھی وہی گت

^(۱) تفسیر ابن ابی حاتم (۲/ ۳۷۸) ^(۲) یہ روایت موضوع ہے۔ السلسلۃ الضعیفۃ، رقم الحدیث (۵۷)

^(۳) سنن ابی داود، رقم الحدیث (۴۶۰۷) سنن الترمذی، رقم الحدیث (۲۶۷۶) سنن ابن ماجہ، رقم الحدیث (۴۲)

صحیح الترغیب والترہیب (۱/ ۱۰)

^(۴) صحیح البخاری، رقم الحدیث (۳۲۶۹) صحیح مسلم، رقم الحدیث (۲۶۶۹)

بنی نظر آتی ہے، جو پہلی امتوں کی بنی تھی۔ ہاں جو شخص سنت کو لازم پکڑنے والا ہے، قرآن و حدیث کو مضبوطی سے تھامے ہوئے ہے، نئی نئی باتوں اور بدعات سے بچتا ہے، وہ نجات پالے تو کچھ دور نہیں، کیوں کہ فرقہ ناجیہ کی یہی صفت حدیث میں آئی ہے: «مَا أَنَا عَلَيْهِ وَأَصْحَابِي»^(۱) ”جس پر میں اور میرے اصحاب ہیں۔“ لو بات کیا تھی اور ہم کہاں پہنچے۔

اختلاف کے وقت راہِ حق کی تلاش:

امام ربیع بن انس رضی اللہ عنہ نے زیر تفسیر آیت کے بارے میں یوں کہا ہے کہ اللہ نے ایمان والوں کو اختلاف کے وقت راہِ حق کی نشاندہی فرمادی، یعنی جس طرح وہ لوگ جو اختلاف سے پہلے اسی راہ پر تھے، جو اللہ کے رسول صلی اللہ علیہ وسلم لائے ہیں، اخلاص پر جے تھے۔ کسی کو اللہ کی عبادت میں شریک نہیں کرتے تھے۔ نماز، روزہ اور زکات پر قائم تھے۔ اگلی پرانی چال ڈھال پر چلے جاتے تھے۔ اختلاف سے الگ تھلگ تھے۔ اسی طرح اب یہ امت اس امرِ اول پر قائم ہے، جو اختلاف سے پہلے تھا، اس امت کے لوگ قیامت کے دن لوگوں پر گواہ ہوں گے، قومِ نوح، قومِ ہود، قومِ صالح، قومِ شعیب اور آلِ فرعون پر اس بات کی گواہی دیں گے کہ ان کے رسولوں نے ان کو اللہ کے احکام پہنچا دیے تھے، مگر انھوں نے رسولوں کو جھٹلایا اور اُن کا کہنا نہ مانا۔ اُبی بن کعب رضی اللہ عنہ کی قراءت یوں ہے: «لِيَكُونُوا شُهَدَاءَ عَلَى النَّاسِ يَوْمَ الْقِيَامَةِ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ»^(۲) ”تا کہ وہ لوگوں پر قیامت کے دن گواہ ہوں اور اللہ جسے چاہتا ہے، سیدھے راستے پر چلاتا ہے۔“

صحیح بخاری میں سیدہ عائشہ رضی اللہ عنہا سے روایت ہے کہ نبی اکرم صلی اللہ علیہ وسلم جب رات کو نماز کے لیے اُٹھتے تو یوں کہتے: «اللَّهُمَّ رَبَّ جِبْرَائِيلَ وَمِيكَائِيلَ وَإِسْرَافِيلَ فَاطِرَ السَّمَاوَاتِ وَالْأَرْضِ عَالِمَ الْغَيْبِ وَالشَّهَادَةِ أَنْتَ تَحْكُمُ بَيْنَ عِبَادِكَ فِيمَا كَانُوا فِيهِ يَخْتَلِفُونَ، إِهْدِنِي لِمَا اخْتَلَفَ فِيهِ مِنَ الْحَقِّ بِإِذْنِكَ إِنَّكَ تَهْدِي مَنْ تَشَاءُ إِلَى صِرَاطٍ مُسْتَقِيمٍ»^(۳) ”اے اللہ! جبرائیل، میکائیل و اسرافیل کے رب! آسمانوں اور زمین کے پیدا کرنے والے اور غیب اور حاضر کو جاننے والے تو ہی بندوں کے معاملات کا فیصلہ کرے گا، جس میں وہ اختلاف کرتے تھے، مجھ کو اپنے اذن کے ساتھ اس اختلاف میں سے حق بات پر چلا، تحقیق تو جسے چاہتا ہے، سیدھے راستے پر چلاتا ہے۔“ حافظ ابن کثیر رحمۃ اللہ علیہ کہتے ہیں کہ دعائے ماثور میں آیا ہے: «اللَّهُمَّ أَرِنَا الْحَقَّ حَقًّا وَارْزُقْنَا اتِّبَاعَهُ وَأَرِنَا الْبَاطِلَ بَاطِلًا وَارْزُقْنَا اجْتِنَابَهُ وَلَا تَجْعَلْهُ مُلْتَبِسًا عَلَيْنَا فَنَضِلَّ وَاجْعَلْنَا لِلْمُتَّقِينَ إِمَامًا»^(۴) ”اے اللہ!

(۲) تفسیر الطبري (۴/ ۲۸۵)

(۱) سنن الترمذي، رقم الحديث (۲۶۴۱) صحيح الجامع، رقم الحديث (۵۳۴۳)

(۴) تفسیر ابن کثیر (۱/ ۳۲۸)

(۳) صحيح مسلم، رقم الحديث (۷۷۰)

ہمیں حق کو حق کر دکھا اور اس کی پیروی نصیب کر اور باطل کو باطل کر دکھا اور اس سے بچنا نصیب کر اور اُس کو ہم پر مشتبہ نہ کر کہ ہم گمراہ ہو جائیں اور ہم کو پرہیزگاروں کا پیشوا بنا۔“

عمومی تفسیر:

فتح البیان میں لکھا ہے کہ یہ جو فرمایا ہے کہ لوگ ایک دین پر تھے، اس کا مطلب یہ ہے کہ اسلام پر تھے، پھر مختلف ہو گئے، یعنی جب اللہ نے آدم علیہ السلام کی ذریت کو ان کی پشت سے نکالا۔ سیدنا اُبی بن کعب رضی اللہ عنہ نے کہا ہے کہ جب ذریت کو آدم علیہ السلام پر پیش کیا تھا، اس وقت وہ سب فطرتِ اسلام پر تھے۔ سب نے اقرارِ عبودیت کیا تھا، پھر آدم کے بعد مختلف ہو گئے۔ امام مجاہد رحمہ اللہ نے کہا ہے کہ لوگوں سے فقط آدم علیہ السلام مراد ہیں۔^(۱) ان کو ناس (لوگ) اس لیے کہا کہ یہ سارے ناس (لوگوں) کی اصل ہیں۔ کسی نے کہا ہے کہ مراد آدم اور حوا ہیں۔ کسی نے کہا ہے کہ مراد دس قرن ہیں، جو آدم اور نوح علیہ السلام کے درمیان گزرے۔ کسی نے کہا ہے کہ مراد نوح علیہ السلام اور وہ لوگ ہیں، جو سفینے میں تھے۔ کسی نے کہا ہے کہ مراد عرب ہیں، جو دینِ ابراہیم علیہ السلام پر تھے، پھر عمرو بن لُحی نے اس کو بدل دیا اور کسی نے کہا ہے کہ آدم علیہ السلام کی وفات سے لے کر نوح علیہ السلام کے زمانے تک سب کفر پر تھے، مگر پہلا قول زیادہ صحیح ہے۔

امام ابو السعود رحمہ اللہ نے کہا ہے کہ اللہ کے نظم و ضبط کے مطابق پہلا ہی قول ہے۔^(۲) لیکن آیت شریفہ میں اس بات پر کوئی دلیل نہیں کہ وہ ایمان پر تھے یا کفر پر، یہ بات خارجی دلیل پر موقوف ہے۔ کسی نے کہا ہے کہ مطلب یہ ہے کہ سب لوگ ایک جنس سے شریعت سے خالی اور حقائق سے ناواقف تھے، اگر اللہ تعالیٰ رسولوں کو بھیج کر ان پر احسان نہ فرماتا۔ کہتے ہیں کہ سب انبیاء جن کو اللہ نے بھیجا، ایک لاکھ چوبیس ہزار تھے، ان میں سے تین سو تیرہ رسول ہوئے۔ ان میں سے قرآن شریف میں اٹھارہ نبیوں کا نام لیا ہے۔ کتاب سے مراد یا تو کتابِ تورات ہے یا یہ کہ ہر ایک کو ایک کتاب دی تھی، ساری کتابیں، جو آسمان سے اُتریں، ایک سو چار کتابیں ہیں۔

بینات سے وہ واضح دلیلیں مراد ہیں، جو خاتم الرسل کی نبوت کی صحت پر دلیل ہیں یا وہ ظاہری حجتیں ہیں جو توحید پر دلالت کرتی ہیں۔ اللہ تعالیٰ نے قرآن پاک بھیج کر پہلے اختلاف کو بیان کر دیا، تاکہ اُمتِ مسلمہ کو یہ ہدایت معلوم ہو کہ اُس نے اگلے لوگوں کے برعکس ساری کتاب کی تصدیق کی، جب کہ اگلے لوگوں نے بعض کتابوں کو جھٹلایا تھا۔ اذن سے مراد امر اور ارادہ ہے، علم مراد نہیں۔^(۳)

(۲) تفسیر اُبی السعود (۱/ ۲۱۴)

(۱) تفسیر الطبری (۴/ ۲۷۷-۲۷۸)

(۳) فتح البیان (۱/ ۴۲۷-۴۲۹)

أَمْ حَسِبْتُمْ أَنْ تَدْخُلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا
 مِنْ قَبْلِكُمْ مَسَّتْهُمُ الْبَأْسَاءُ وَالضَّرَآءُ وَزُلْزِلُوا حَتَّى يَقُولَ
 الرَّسُولُ وَالَّذِينَ آمَنُوا مَعَهُ مَتَى نَصُرُ اللَّهَ إِلَّا إِنَّا نَصُرُ اللَّهَ
 قَرِيبٌ ۝

(پھر) کیا تمہارا خیال ہے کہ تم یونہی جنت میں داخل ہو جاؤ گے؟ حالاں کہ ابھی تک تمہیں ان لوگوں کے مانند (مشکلیں) پیش نہیں آئیں جو تم سے پہلے گزرے، ان کو سختی اور تکلیف پہنچی اور وہ ہلا ڈالے گئے، یہاں تک کہ رسول اور وہ لوگ جو ان پر ایمان لائے تھے، کہنے لگے: اللہ کی مدد کب (آئے گی؟) آگاہ رہو! بے شک اللہ کی مدد قریب ہے ﴿214﴾

نصرت اور جنت میں داخلہ آزمائش سے مشروط ہے:

یعنی ابتلا اور آزمائش سے پہلے جنت نہیں ملتی۔ باساء و ضراء سے مراد بیماریاں، تکالیف اور مصیبتیں ہیں۔ سیدنا ابن مسعود، ابن عباس رضی اللہ عنہما، ابوالعالیہ، مجاہد، سعید بن جبیر، مرہ ہمدانی، حسن، قتادہ، ضحاک، ربیع، سدی اور مقاتل بن حیان رحمہم اللہ نے کہا ہے کہ باساء فقیری اور محتاجی ہے، ضراء دکھ اور بیماری ہے۔⁽¹⁾ پھر دشمنوں کے ہاتھوں سخت آزمائش ہوئی۔ خباب بن ارت رضی اللہ عنہ سے صحیح حدیث میں آیا ہے کہ ہم نے کہا کہ اے اللہ کے رسول! آپ ہمارے لیے مدد نہیں مانگتے، اللہ تعالیٰ سے دعا نہیں کرتے؟ فرمایا: جو لوگ تم سے پہلے تھے، ان میں کسی کے سر پر آ رہ رکھ کر سر سے پاؤں تک چیر دیا جاتا، وہ اس پر بھی اپنے دین سے نہ پھرتا، کسی کو گوشت اور ہڈی کے بیچ میں لوہے کی کنگھی کرتے، وہ اپنا دین نہ چھوڑتا۔ پھر فرمایا: اللہ کی قسم! اللہ تعالیٰ اس کام کو پورا کرے گا، یہاں تک کہ ایک سوار صنعاء سے حضر موت تک چلا جائے گا، کسی سے نہیں ڈرے گا، مگر اللہ سے، یا بکری پر بھیڑیے کے حملے سے، لیکن تم ایک جلد باز قوم ہو۔⁽²⁾

دوسری جگہ اللہ تعالیٰ نے فرمایا ہے: ﴿الَّذِينَ أَحْسَبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ﴾⁽³⁾ وَلَقَدْ فَتَنَّا الَّذِينَ مِنْ قَبْلِهِمْ ۖ فَلْيَعْلَمَنَّ اللَّهُ الَّذِينَ صَدَقُوا وَلْيَعْلَمَنَّ الْكَاذِبِينَ ﴿3﴾

[العنکبوت: ۱-۳] ”الْحَمْدُ، کیا لوگوں نے یہ سمجھ رکھا ہے کہ وہ صرف یہ کہنے پر چھوڑ دیے جائیں گے کہ ہم ایمان لائے اور انہیں آزمایا نہیں جائے گا۔ اور البتہ تحقیق ہم نے ان لوگوں کو آزمایا ہے جو ان سے پہلے تھے، چنانچہ اللہ ان لوگوں کو ضرور ظاہر کرے گا جنہوں نے سچ بولا، اور وہ ضرور ظاہر کرے گا ان کو جو جھوٹے ہیں۔“

صحابہ کرام رضی اللہ عنہم پر اسی قسم کا ایک سخت معاملہ احزاب کے دن پڑا، جیسے اللہ تعالیٰ نے فرمایا: ﴿إِذْ جَاءُوكُم مِّنْ فَوْقِكُمْ وَمِنْ أَسْفَلَ مِنكُمْ وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظُّنُونًا ۝۱۰﴾ ﴿هَٰذَا لِكِ ابْتِلَاءِ الْمُؤْمِنِينَ ۝۱۱﴾ وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ مَّا وَعَدَنَا اللَّهُ وَرَسُولُهُ إِلَّا غُرُورًا ۝۱۲﴾ [الاحزاب: ۱۰-۱۲] ”جب دشمن تم پر تمھارے اوپر (کی طرف) سے اور تمھارے نیچے (کی طرف) سے چڑھ آئے اور جب آنکھیں (خوف و ہراس کی وجہ سے اصل جگہ سے) ہٹ گئیں اور کلیجے حلقوں کو پہنچ گئے اور تم اللہ کے بارے میں طرح طرح کے گمان کرنے لگے۔ وہاں مومن آزمائے گئے اور شدت سے ہلا مارے گئے۔ اور جب منافق اور جن لوگوں کے دلوں میں مرض تھا، کہہ رہے تھے: اللہ اور اس کے رسول نے ہم سے نہیں وعدہ کیا مگر دھوکے فریب کا۔“

ہرقل نے ابوسفیان رضی اللہ عنہ سے پوچھا تھا کہ تم اس سے لڑے بھی ہو؟ کہا کہ ہاں۔ کہا کہ تمھارے اور اُس کے درمیان لڑائی کی کیا صورت تھی؟ کہا کہ کبھی وہ ہم پر غالب، کبھی ہم اس پر غالب۔ ہرقل نے کہا کہ رسول اسی طرح مبتلا ہوتے ہیں، پھر انجام انھیں کے لیے ہوتا ہے۔^(۱) اللہ تعالیٰ نے اس آیت میں مدد کے قریب ہونے کا ذکر فرمایا ہے، جس طرح کہا: ﴿فَإِنَّ مَعَ الْعُسْرِ يُسْرًا ۝۵﴾ [الإنشراح: ۵-۶] ”پھر بے شک ہر تنگی کے ساتھ آسانی ہے۔ بے شک ہر تنگی کے ساتھ آسانی ہے۔“ جس طرح کی سختی آتی ہے، اسی طرح کی مدد بھی اُترتی ہے۔ ابو رزین رضی اللہ عنہ سے مروی حدیث میں آیا ہے کہ اللہ تعالیٰ اپنے بندوں کی نا اُمیدی سے تعجب کرتا ہے کہ پانی برسنا قریب ہے، ان کو نا اُمید دیکھ کر ہنستا ہے، جانتا ہے کہ کشائش نزدیک ہے۔^(۲) الحدیث۔

زلزلہ کسی چیز کے زور سے ہلانے کو کہتے ہیں کہ یہ حرکت اشخاص اور اقوال دونوں میں ہوتی ہے۔ قتادہ رضی اللہ عنہ نے کہا ہے کہ یہ آیت احزاب کے دن غزوہ خندق کے متعلق اُتری ہے۔ اس دن نبی اکرم صلی اللہ علیہ وسلم اور اصحاب رضی اللہ عنہم کو سخت بلا اور محاصرے نے گھیرا تھا۔^(۳) کسی نے کہا ہے کہ غزوہ اُحد میں نازل ہوئی ہے۔ سیدنا عبداللہ بن عباس رضی اللہ عنہما نے کہا ہے کہ اللہ نے یہ خبر دی ہے کہ دنیا بلا کا گھر ہے اور اللہ ان کو دنیا میں مبتلا کرتا ہے۔ یہ بات نئی نہیں ہے۔ پہلے نبیوں اور چیدہ لوگوں کے ساتھ بھی ایسا ہی ہو چکا ہے۔^(۴) لہذا جس طرح وہ اپنے دین پر ثابت قدم رہے، تم بھی اے مسلمانو! ثابت قدم رہو، اللہ کی مدد کو کچھ زیادہ دیر نہیں، وہ تو جلد آنے والی ہے۔

(۱) صحیح البخاری، رقم الحدیث (۲۷۸۲)

(۲) سنن ابن ماجہ، رقم الحدیث (۱۸۱) تفسیر ابن کثیر (۱/۳۲۹) السلسلة الصحيحة، رقم الحدیث (۲۸۱۰)

(۳) تفسیر الطبری (۴/۲۸۹)

(۴) تفسیر ابن ابی حاتم (۲/۳۷۹) اس کی سند حسن ہے۔

يَسْأَلُونَكَ مَاذَا يُنْفِقُونَ قُلْ مَا أَنْفَقْتُ مِنْ خَيْرٍ فَلِلْوَالِدَيْنِ
وَالْأَقْرَبِينَ وَالْيَتَامَى وَالْمَسْكِينِ وَابْنِ السَّبِيلِ وَمَا تَفْعَلُوا مِنْ
خَيْرٍ فَإِنَّ اللَّهَ بِهِ عَلِيمٌ ﴿٢١٥﴾

(اے نبی!) لوگ آپ سے سوال کرتے ہیں کہ وہ کیا خرچ کریں؟ کہہ دیجیے: تم اپنے مال میں سے جو بھی خرچ کرو، تو اپنے والدین، رشتہ داروں، یتیموں، مسکینوں اور مسافروں کے لیے (خرچ کرو)، اور تم جو بھلائی بھی کرو گے، بے شک اللہ اسے خوب جاننے والا ہے ﴿215﴾

کس پر خرچ کیا جائے؟

لوگوں نے پوچھا تھا کہ مال میں سے کس مال کا خرچ کرنا بہت ثواب ہے؟ فرمایا کہ مال کوئی بھی ہو، لیکن جس قدر بھی ٹھکانے پر خرچ ہو، ثواب زیادہ ہے۔ مقاتل بن حیان رضی اللہ عنہ نے کہا کہ یہ آیت نفقہ تطوع، یعنی نفلی خرچ کے بارے میں اُتری ہے۔ امام سدی رضی اللہ عنہ نے کہا ہے کہ اس آیت کو زکات نے منسوخ کر دیا، مگر اس پر اعتراض ہے۔ سیدنا عبداللہ بن عباس رضی اللہ عنہما نے کہا ہے کہ اس میں خرچ کرنے کی جگہ بتائی ہے۔ ⁽¹⁾ حدیث میں مروی ہے کہ اپنے ماں باپ، بہن بھائی کو دو، پھر جو جتنا نزدیک ہو۔ ⁽²⁾ میمون بن مہران رضی اللہ عنہ نے اس آیت کو پڑھ کر کہا کہ یہ خرچ کرنے کی جگہ ہیں، اس میں طبلہ، بانسری، لکڑی کے مجسمے اور درود دیوار کے لباس کا ذکر نہیں فرمایا۔ ⁽³⁾

معلوم ہوا کہ جو مال زائد از حاجت مکان کی تعمیر یا گھر کی آرائش یا کھیل کود کے آلات میں خرچ ہوتا ہے، وہ نفقہ باطل ہے۔ اللہ تعالیٰ کو ان خرچوں کا سارا حال معلوم ہے، بندہ جو نیکی کرے گا، اللہ اس کو اس کا پورا بدلہ دے گا، ذرہ برابر ظلم نہیں ہوگا۔ خرچ کرنے کے بارے میں یہ سوال اہل ایمان نے کیا تھا اور خرچ کی مقدار اور قسم کے متعلق پوچھا تھا، اس پر جواب ملا کہ خرچ کرنے کی جگہ یہ ہیں، جو تم کو بتائی جاتی ہیں۔ امام حسن رضی اللہ عنہ نے کہا ہے کہ یہ آیت محکم ہے۔ ابن زید رضی اللہ عنہ نے کہا ہے کہ نفلی خرچ کے بارے میں آئی ہے۔ آیت کے ظاہر کا بھی یہی تقاضا ہے، جس کسی کو اللہ کا تقرب حاصل کرنا ہو، وہ ان بتلائی گئی جگہوں میں خرچ کرے، جس کا مقام پہلے ہو، اس کو پہلے دے۔ ⁽⁴⁾ اس آیت میں سالکین اور گردنوں کے آزاد کرنے کا ذکر نہیں ہے، جس طرح دوسری آیت میں کیا تھا یا اسی کو کافی سمجھایا آیت کی عمومیت کو، کیوں کہ ظاہر الفاظ ہر خیر کو شامل ہیں، کسی بھی جگہ خرچ کیوں نہ ہو۔

(1) تفسیر ابن ابی حاتم (۲/۳۸۱) (2) سنن النسائي، رقم الحديث (۲۵۳۲) صحيح الجامع، رقم الحديث (۸۰۶۷)

(3) تفسیر ابن ابی حاتم (۲/۳۸۱) (4) تفسیر الطبري (۴/۲۹۴) تفسیر الخازن (۱/۲۰۳)

كُتِبَ عَلَيْكُمُ الْقِتَالُ وَهُوَ كُرْهُ لَكُمْ وَعَلَىٰ أَنْ تَكْرَهُوا
شَيْئًا وَهُوَ خَيْرٌ لَّكُمْ وَعَلَىٰ أَنْ تُحِبُّوا شَيْئًا وَهُوَ شَرٌّ لَّكُمْ
وَاللَّهُ يَعْلَمُ وَأَنْتُمْ لَا تَعْلَمُونَ ۝

تم پر جہاد فرض کر دیا گیا ہے اور وہ تمہارے لیے ناگوار ہے اور ممکن ہے کہ تم کسی چیز کو ناپسند کرو اور وہ تمہارے لیے بہتر ہو اور یہ بھی ممکن ہے کہ تم کسی چیز کو پسند کرو اور وہ تمہارے لیے بری ہو اور اللہ جانتا ہے اور تم نہیں جانتے (216)

جہاد کی فرضیت:

اس آیت شریفہ میں اللہ تعالیٰ نے مسلمانوں پر جہاد فرض کیا، فرمایا کہ دشمنوں کے شر کو اسلام کے نزدیک آنے سے روکو۔ امام زہری رحمہ اللہ نے کہا ہے کہ جہاد ہر ایک پر فرض ہے، لڑے یا بیٹھا رہے۔ جو گھر میں بیٹھا ہے، اس پر واجب ہے کہ جب مدد کے لیے بلایا جائے تو مدد دے۔ جو مدد کے لیے پکارے تو اس کی فریاد کو پہنچے، جب پکارا جائے تو نکلے اگر حاجت نہ ہو تو بیٹھا رہے۔⁽¹⁾ اسی لیے حدیث میں مروی ہے کہ جو شخص مر گیا اور اُس نے جہاد کیا نہ دل میں جہاد کا ارادہ ہی رکھا، وہ جاہلیت کی طرح مرا۔⁽²⁾ نبی مکرم صلی اللہ علیہ وسلم نے فتح مکہ کے دن فرمایا کہ فتح کے بعد ہجرت نہیں ہے، لیکن جہاد اور نیت ہے، جب تم بلائے جاؤ تو نکلو۔⁽³⁾ لڑائی اس لیے بُری لگتی ہے کہ اس میں مارا جانا، زخمی ہونا، سفر کی تکلیفیں اٹھانا، دشمن کے مقابل میں بہادری کرنا ہوتا ہے، لیکن لڑائی کے بعد مدد، کامیابی، دشمنوں پر غلبہ، ملک و مال پر قبضہ اور اولاد کے لیے نفع حاصل ہوتا ہے۔ یہ انجام بہتر ہے۔

یہ ارشاد کہ بعض شے محبوب ہوتی ہے، مگر وہ بُری لگتی ہے، سب امور کو شامل ہے، جن کو آدمی دوست رکھتا ہے اور اُن میں کچھ بھلائی اور بہتری نہیں ہوتی، جیسے اللہ کے راستے میں لڑائی سے جان چھڑا کر بیٹھ رہنا، یہ دل کو اچھا لگتا ہے، مگر اس کا انجام ذلت اور خواری ہے۔ لڑنا اگرچہ دل کو برا لگتا ہے، مگر انجام کے لحاظ سے دشمنوں اور اُن کے شہروں پر قبضہ ہو جاتا ہے۔ اسلام میں جب تک جہاد رہا، مسلمان غالب رہے، جب سے جہاد بند ہوا، ہر طرح کی ذلت نے آگھیرا۔ اللہ تعالیٰ ہر شے کے انجام کو جانتا ہے، تم نہیں جانتے۔

(1) تفسیر ابن ابی حاتم (۲/۳۸۲، ۳۸۳)

(2) صحیح مسلم، رقم الحدیث (۱۹۱۰) صحیح مسلم میں ”جاہلیت“ کی جگہ ”نفاق“ کے الفاظ ہیں۔ البتہ حافظ ابن کثیر رحمہ اللہ نے ”جاہلیت“ کے الفاظ کے ساتھ نقل کیا ہے۔ تفسیر ابن کثیر (۱/۳۲۹)

(3) صحیح البخاری، رقم الحدیث (۱۷۳۷) صحیح مسلم، رقم الحدیث (۱۳۵۳)

جہاد کا فرض کرنا، ایک طرح کا امتحان ہے، اس جگہ کافروں سے لڑائی کرنا مراد ہے، جہاد اس لیے ناپسندیدہ معلوم ہوتا ہے کہ اس میں مال خرچ ہوتا ہے، اہل و عیال سے جدائی ہوتی ہے۔ سیدنا ابو ہریرہ رضی اللہ عنہ سے مرفوع حدیث میں مروی ہے کہ تم پر ہر امیر کے ساتھ جہاد فرض ہے، نیک ہو یا بد ہو۔^(۱) (اخرجہ ابو داود) کسی نے کہا ہے کہ جہاد نفل ہے اور آیت سے مراد رسول اللہ صلی اللہ علیہ وسلم کے اصحاب ہیں، کوئی دوسرا مراد نہیں۔ امام ثوری اور اوزاعی رضی اللہ عنہما اسی کے قائل ہیں، مگر پہلا قول زیادہ صحیح ہے۔ جمہور یہ کہتے ہیں کہ فرض کفایہ ہے کہ جب بعض لوگ لڑنے کے لیے کھڑے ہو جائیں تو باقی لوگوں سے ساقط ہو جاتا ہے۔ بعض کا یہ قول ہے کہ نہیں، بلکہ فرض عین ہے، جس وقت کہ دشمن ہمارے گھر میں گھس آئیں اور فرض کفایہ اس وقت ہے کہ وہ اپنے ملک میں ہوں۔

یہ آیت محکم ہے، اس نے مشرکین سے عفو کرنے کے حکم کو منسوخ کر دیا۔ کسی نے کہا ہے کہ بلکہ منسوخ ہے، اس لیے کہ اس میں سب پر جہاد کو فرض کر دیا گیا ہے۔ نسخ یہ قول ہے: ﴿وَمَا كَانَ الْمُؤْمِنُونَ لِيَنفِرُوا كَآفَّةً﴾ [التوبة: ۱۲۲] ”اور مومنوں کے لیے مناسب نہیں کہ وہ سب ہی نکل کھڑے ہوں۔“ بعض نے کہا ہے کہ ایک طرح سے نسخ اور دوسری طرح سے منسوخ ہے۔ نسخ اس طرح ہے کہ جہاد مشرکوں پر منع کرنے کے بعد واجب کیا گیا، منسوخ اس طرح کہ جہاد سب پر واجب ہے۔ جہاد کی فضیلت میں بہت سی حدیثیں آئی ہیں جو صحاح ستہ وغیرہ کتب میں موجود ہیں۔ ”کتاب العبرة“ (نواب صاحب، مولف تفسیر ہذا کی کتاب) میں اکثر احادیث اور احکام کو جمع کیا گیا ہے۔

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ
وَصَدٌّ عَنْ سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ وَإِخْرَاجُ
أَهْلِهِ مِنْهُ أَكْبَرُ عِنْدَ اللَّهِ وَالْفِتْنَةُ أَكْبَرُ مِنَ الْقَتْلِ وَلَا
يَزَالُونَ يُقَاتِلُونَكُمْ حَتَّى يَرُدُّوكُمْ عَنْ دِينِكُمْ إِنِ اسْتَطَاعُوا
وَمَنْ يَرْتَدِدْ مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَٰئِكَ حَبِطَتْ
أَعْمَالُهُمْ فِي الدُّنْيَا وَالْآخِرَةِ وَأُولَٰئِكَ أَصْحَابُ النَّارِ هُمْ فِيهَا
خَالِدُونَ ﴿٢١٧﴾ إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ
اللَّهِ أُولَٰئِكَ يَرْجُونَ رَحْمَتَ اللَّهِ وَاللَّهُ غَفُورٌ رَّحِيمٌ ﴿٢١٨﴾

(اے نبی!) لوگ آپ سے حرمت والے مہینے کے بارے میں پوچتے ہیں کہ اس میں لڑائی کیسی ہے؟ کہہ دیجیے: اس میں لڑائی کرنا بہت بڑا گناہ ہے اور لوگوں کو اللہ کے راستے سے

^(۱) سنن أبي داود، رقم الحديث (۲۵۳۳) اس کی سند میں انقطاع ہے۔ مکحول رضی اللہ عنہ کا سیدنا ابو ہریرہ رضی اللہ عنہ سے سماع ثابت نہیں ہے۔

روکنا اور اللہ کے ساتھ کفر کرنا اور مسجد حرام سے (روکنا) اور حرم کے رہنے والوں کو وہاں سے نکالنا اللہ کے نزدیک اس سے بھی بڑا (گناہ) ہے اور فتنہ انگیزی قتل سے کہیں بڑا گناہ ہے۔ اور وہ (کافر) تو ہمیشہ تم سے لڑتے رہیں گے یہاں تک کہ اگر ان کا بس چلے تو وہ تمہیں تمہارے دین سے پھیر دیں اور تم میں سے جو شخص اپنے دین سے پھر جائے، پھر وہ حالت کفر ہی پر مر جائے تو انہی لوگوں کے اعمال دنیا اور آخرت (دونوں) میں برابر ہونگے اور وہ لوگ دوزخی ہیں، وہ اس میں ہمیشہ رہیں گے ⁽²¹⁷⁾ بے شک جو لوگ ایمان لائے اور جنہوں نے ہجرت کی اور اللہ کی راہ میں جہاد کیا، وہی لوگ اللہ کی رحمت کی اُمید رکھتے ہیں اور اللہ بہت بخشنے والا، بہت رحم کرنے والا ہے ⁽²¹⁸⁾

سریہ نخلہ اور حرمت والے مہینوں میں لڑائی کا حکم:

نبی اکرم ﷺ نے جہاد پر ایک فوج بھیجی تھی، انہوں نے کافروں کو مارا اور لوٹا۔ مسلمانوں کو یہ خیال رہا کہ وہ جمادی الاخری کا دن ہے، حالاں کہ وہ رجب کا چاند تھا، کافروں نے اس بات پر بہت طعن و تشنیع کی۔ مسلمانوں کو شبہ پڑا، اس پر یہ آیت اُتری، یعنی ان مہینوں میں ناحق کی لڑائی بہت بڑا گناہ ہے، لیکن جن کافروں نے مسلمانوں سے ان مہینوں میں لڑائی کی، ان سے لڑنا منع نہیں ہے۔ جناب بن عبد اللہ رضی اللہ عنہ کہتے ہیں کہ نبی اکرم ﷺ نے ایک جماعت کو بھیجا، ان پر ابو عبیدہ بن جراح رضی اللہ عنہ امیر تھے، جب یہ چلنے لگے تو آپ ﷺ کی جدائی سے رونے لگے، آپ نے ان کو روک دیا، ان کی جگہ عبد اللہ بن جحش رضی اللہ عنہ کو بھیجا اور اُن کو ایک خط لکھ کر دے دیا اور یہ کہہ دیا کہ جب تک فلاں فلاں جگہ نہ پہنچو، اس خط کو نہ پڑھنا اور فرما دیا کہ زبردستی کسی کو اپنے ساتھ نہ لے جانا، جب کتاب پڑھی ”إِنَّا لِلّٰهِ“ کہا، لوگوں کو خبر دی تو دو آدمی واپس آگئے اور باقی ان کے ساتھ رہے۔ ابن الحضرمی سے لڑے، اس کو قتل کیا، ان کو معلوم نہ ہوا کہ آج رجب ہے یا جمادی الاخری۔ مشرکوں نے مسلمانوں سے کہا کہ تم نے حرمت والے مہینے میں قتل کیا ہے۔ اس پر اللہ تعالیٰ نے یہ آیت اُتاری۔ اس کو ابن ابی حاتم نے روایت کیا ہے۔ ⁽¹⁾ امام سدی رضی اللہ عنہ نے سیدنا عبد اللہ بن عباس رضی اللہ عنہما اور سیدنا عبد اللہ بن مسعود رضی اللہ عنہ سے اسی طرح نقل کیا ہے۔

اس لشکر میں سات شخص تھے۔ خط میں یہ لکھا تھا کہ تم جا کر بطنِ نخلہ میں اُترو، انہوں نے اپنے ہمراہیوں سے کہا کہ جس کو مرنا ہو، وہ چلے اور وصیت کرے، میں وصیت کرتا ہوں اور جاتا ہوں۔ یہ بطنِ نخلہ کی طرف گئے، وہاں لڑائی

⁽¹⁾ تفسیر ابن ابی حاتم (۲/۳۸۴) اس کی سند حسن ہے۔

ہوئی، عمرو کو مارا، وہ طائف سے آ رہا تھا، وہ آخر شب جمادی الاخریٰ اور رجب کی پہلی شب تھی۔ ان کو دھوکا ہوا، جب مشرکین مکہ نے طعنہ دیا کہ تم نے حرمت والے مہینے میں ہمارے آدمی کو مار ڈالا تو اللہ تعالیٰ نے فرمایا کہ اے مشرک! جو کام تم نے کیا ہے، وہ اس قتل سے بھی بڑھ کر ہے۔ تم نے اللہ کے ساتھ کفر کیا اور رسول اللہ ﷺ کے ساتھ کفر کیا اور لوگوں کو مسجد الحرام سے روکا اور انھیں وہاں سے نکال دیا۔^(۱) یہ قصہ کئی طرح اسی طرز پر آیا ہے۔ امام بیہقی رحمہ اللہ نے اس لڑائی کا مفصل حال دلائل نبوت نامی کتاب میں لکھا ہے۔^(۲) جب عبد اللہ بن جحش رضی اللہ عنہ کو اس لغزش کی طرف سے اطمینان ہوا تو انھوں نے نبی اکرم ﷺ سے کہا کہ ہمیں یہ لالچ ہے کہ ہم کسی جنگ میں مجاہدین کا اجر پائیں۔ اللہ تعالیٰ نے فرمایا کہ جن کو یہ اُمید ہے، اللہ ان کے لیے غفور رحیم ہے۔

حرمت والے مہینے سے مراد جنس ہے، یعنی تمام حرمت والے مہینے اس میں شامل ہیں۔ کفار ان مہینوں میں خون ریزی کرتے نہ دشمن پر حملہ کرتے۔ یہ چار مہینے ہیں: ذوالقعدہ، ذوالحجہ، محرم، یہ تین تو لگاتار ہیں، چوتھا رجب یہ اکیلا ہے۔ یہ آیت محکم ہے۔ ان مہینوں میں لڑنا جائز نہیں، مگر دفاع کے لیے۔ بعض نے کہا ہے کہ اللہ تعالیٰ کے اس قول سے منسوخ ہے: ﴿فَاَقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۵] ”تو تم مشرکوں کو جہاں کہیں پاؤ قتل کر دو۔“ نیز اللہ پاک کا فرمان ہے: ﴿وَقَاتِلُوا الْمُشْرِكِينَ كَافَّةً﴾ [التوبة: ۳۶] ”اور تمام مشرکین سے لڑو۔“ جمہور اسی کے قائل ہیں۔ اہل مسجد الحرام سے مراد رسول اللہ ﷺ اور آپ ﷺ کے اصحاب ہیں۔ کافروں نے ان کو اتنا ستایا کہ آخر مکہ چھوڑنا پڑا۔ سفیان ثوری رحمہ اللہ نے کہا ہے کہ یہ آیت منسوخ ہے، شہر حرام میں قتال کرنے میں کوئی حرج نہیں۔ سیدنا عبد اللہ بن عباس رضی اللہ عنہما نے کہا ہے کہ سورت براءۃ کی آیت اس کی ناسخ ہے۔^(۳)

مرتد کے اعمال ضائع ہو جاتے ہیں:

اس آیت میں اس بات کی جو دلیل ہے کہ مرتد ہونے والے کے اعمال ضائع ہو جاتے ہیں، وہ اس صورت میں ہے کہ وہ حالت کفر میں مرجائے اور اگر مرتد ہونے کے بعد پھر مسلمان ہو گیا تو اس پر ارتداد کا حکم لاگو نہیں ہوگا۔ امام شافعی رحمہ اللہ کا یہی قول ہے کہ مرتد ہونے پر عمل ضائع نہیں ہوتے، جب تک اسی ارتداد پر نہ مرے۔ امام ابو حنیفہ رحمہ اللہ کہتے ہیں کہ ارتداد سے اعمال ضائع ہو جاتے ہیں، اگرچہ بعد میں مسلمان ہو جائے۔ حط کے معنی ہیں کہ وہ کام بگڑ گیا اور اکارت گیا۔ جن آیتوں میں صرف مرتد ہونے پر اعمال کے ضائع ہونے کا ذکر آیا ہے، وہ آیتیں اس آیت پر مقید محمول ہیں۔ علم اصول کا قاعدہ ہے کہ مطلق کو مقید پر سمجھتے ہیں۔ ہجرت ایک جگہ سے دوسری جگہ جا کر رہنے کو کہتے ہیں۔ اس جگہ ہجرت سے مراد یہ ہے کہ دار الکفر سے نکل کر دار الاسلام میں جا بسے۔

امید و خوف کی کیفیت:

امید رحمت کا ذکر اس لیے کیا گیا کہ کسی کو یہ بات معلوم نہیں کہ وہ جنت میں جائے گا، اگرچہ بڑا فرماں بردار ہی کیوں نہ ہو۔ امام ابن عطیہ رحمۃ اللہ علیہ نے کہا ہے کہ ہر امید کے ساتھ خوف ہوتا ہے، جس طرح ہر خوف کے ساتھ امید ہوتی ہے، ^(۱) یعنی ایمان خوف اور امید کے درمیان میں ہے۔ اسی لیے یہ آیا ہے کہ ناامیدی کفر ہے، جس طرح کہ امن کفر ہے۔ امام قتادہ رحمۃ اللہ علیہ نے کہا کہ اللہ تعالیٰ نے اس آیت میں نبی اکرم صلی اللہ علیہ وسلم کے اصحاب کی اچھی تعریف کی ہے کہ وہ لوگ بہترین امت ہیں، ان کو اہل رجا (امید رکھنے والا) بنایا۔ امیدوار طلب کرنے والا ہوتا ہے اور خوف کھانے والا بھاگنے والا ہوتا ہے۔ ^(۲)

يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنَافِعُ
لِلنَّاسِ وَإِثْمُهُمَا أَكْبَرُ مِنْ نَّفْعِهِمَا ۚ وَيَسْأَلُونَكَ مَاذَا
يُنْفِقُونَ قُلِ الْعَفْوَ ۚ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ
تَتَفَكَّرُونَ ۝۲۱۹ فِي الدُّنْيَا وَالْآخِرَةِ وَيَسْأَلُونَكَ عَنِ الْيَتَامَىٰ قُلْ
إِصْلَاحٌ لَهُمْ خَيْرٌ وَإِنْ تُخَالِطُوهُمْ فَإِخْوَانُكُمْ ۚ وَاللَّهُ يَعْلَمُ الْمُفْسِدَ
مِنَ الْمُصْلِحِ وَلَوْ شَاءَ اللَّهُ لَأَعْنَتَكُمْ ۚ إِنَّ اللَّهَ عَزِيزٌ حَكِيمٌ ۝۲۲۰

(اے نبی!) لوگ آپ سے شراب اور جوئے کے بارے میں سوال کرتے ہیں؟ کہہ دیجیے: دونوں میں بڑا گناہ ہے اور لوگوں کے لیے (کچھ) فائدہ بھی ہے اور ان دونوں کا گناہ ان کے فائدے سے بہت بڑا ہے اور وہ آپ سے پوچھتے ہیں: کیا خرچ کریں؟ کہہ دیجیے: جو ضرورت سے زائد ہو۔ اللہ تمہارے لیے اپنے احکام اسی طرح بیان کرتا ہے، تاکہ تم غور و فکر کرو ^(۲۱۹) دنیا اور آخرت دونوں کی بابت۔ اور لوگ آپ سے یتیموں کے بارے میں پوچھتے ہیں، کہہ دیجیے: ان کی اصلاح کرنا ان کے لیے بہت بہتر ہے اور اگر تم اپنا اور ان کا خرچ اور رہن سہن اکٹھا رکھو تو وہ تمہارے بھائی ہی ہیں اور اللہ اصلاح کرنے والے سے فساد کو جانتا ہے اور اگر اللہ چاہتا تو تمہیں تکلیف میں ڈال دیتا، بے شک اللہ بہت زبردست، خوب حکمت والا ہے ^(۲۲۰)

تدریجاً شراب کی حرمت:

اس آیت میں تین سوالوں کا جواب ہے: ایک سوال یہ تھا کہ شراب اور جوئے کا کیا حکم ہے؟ اس کا جواب یہ

ملا کہ ان کے نفع سے ان کا گناہ بڑا ہے۔ اس بارے میں کئی آیتیں اُتری ہیں، ہر ایک میں شراب اور جوئے کی برائی ہے۔ بالآخر سورۃ المائدہ کی آیت اُتری، اس میں شراب صاف حرام ہو گئی۔ جو چیز نشہ دینے والی ہے، وہ سب حرام ہے، جو شرط لگائی جائے اور اس پر مال لیا جائے، وہ سب بھی حرام ہے۔ کوئی بھی چیز جو مسکر (نشہ دینے والی) ہو، کسی بات پر شرط ہو، جس کا حکم شریعت میں آیا ہے، وہ سب حرام ہے۔

امام احمد رحمہ اللہ نے ابو میسرہ رحمہ اللہ سے نقل کیا ہے کہ جب شراب کی حرمت اُتری تو عمر بن خطاب رحمہ اللہ نے کہا کہ اے اللہ! شراب کے بارے میں ہمارے لیے مفصل بیان فرما، اس پر یہ آیت اُتری۔ نبی مکرم صلی اللہ علیہ وسلم نے سیدنا عمر رضی اللہ عنہ کو بلا کر یہ آیت سنائی، سیدنا عمر رضی اللہ عنہ نے پھر وہی کہا: ”اللَّهُمَّ بَيْنْ لَنَا فِي الْخَمْرِ بَيَانًا شَافِيًا“ ”اے اللہ! ہم کو شراب کے بارے میں بیان شافی دے۔“ اس پر سورۃ النساء کی آیت اُتری: ﴿يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَارَىٰ﴾ [النساء: ۴۳] ”اے لوگو جو ایمان لائے ہو! تم اس وقت نماز کے قریب نہ جاؤ جب تم نشے میں ہو۔“ نبی مکرم صلی اللہ علیہ وسلم کا منادی اقامت نماز کے وقت پکار دیتا کہ کوئی مست نماز کے پاس نہ آئے۔ سیدنا عمر رضی اللہ عنہ کو بلا کر یہ آیت پڑھی، انھوں نے پھر وہی کہا، جو پہلے کہا تھا، اس پر سورۃ المائدہ کی آیت اُتری۔ جب سیدنا عمر رضی اللہ عنہ پر پڑھی گئی اور لفظ ﴿فَهَلْ أَنْتُمْ مُنْتَهُوْنَ﴾ [المائدة: ۹۱] تک سنی تو سیدنا عمر رضی اللہ عنہ نے کہا کہ ”إِنْتَهَيْنَا إِنْتَهَيْنَا“ یعنی ہم نے یہ حکم مانا، ہم باز رہے۔ اس حدیث کو ابو داود، ترمذی، نسائی، ابن ابی حاتم اور ابن مردویہ رحمہم نے بھی کئی طریقوں سے روایت کیا ہے۔ ترمذی نے صحیح کہا ہے۔ علی بن المدینی رحمہ اللہ نے اس کی اسناد کو صحیح صالح بتایا ہے۔ امام ابن ابی حاتم رحمہ اللہ نے ”انتہینا“ کے بعد یہ بھی زیادہ کیا ہے کہ وہ مال و عقل کو کھودیتی ہے۔^(۱) سچ ہے ۔

ز بادہ ہیچت ایں نہ بس کہ ترا دے ز وسوسہ عقل بے خبر دارد

”شراب کی کم سے کم خرابی یہ ہے کہ وہ تیری زندگی کو عقل کے وسوسوں سے بے خبر رکھتی ہے۔“

سورۃ المائدہ کی آیت سے یہ آیت مراد ہے: ﴿إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَمُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ﴾ [المائدة: ۹۰] ”بے شک شراب اور جوا، آستانے اور فال زکالنے کے تیر، سب گندے کام ہیں اور شیطان کے عمل سے ہیں، پس تم ان سے بچو، تاکہ تم فلاح پاؤ۔“ معلوم ہوا کہ شرابی اور جواری کا ایک ہی حکم ہے۔ سیدنا عمر بن خطاب رحمہ اللہ نے کہا ہے کہ جو چیز عقل کو گڑ بڑ کر دے، وہی خمر ہے۔^(۲) میسر کہتے ہیں قمار (جوئے) کو، ان دونوں کا گناہ دین میں بیان ہوا ہے۔ نفع دنیا میں، یعنی بدن کو نفع دیتی ہے، کھانا ہضم کرتی

(۱) مسند أحمد (۵۳/۱) سنن أبي داود، رقم الحديث (۳۶۷۰) سنن الترمذي، رقم الحديث (۳۰۴۹) سنن النسائي، رقم الحديث

(۵۵۴۰) تفسیر ابن ابی حاتم (۲/۳۸۸، ۳۸۹) مستدرک الحاکم (۲/۳۰۵) امام حاکم اور ذہبی رحمہم نے اس کو صحیح کہا ہے۔

(۲) تفسیر ابن ابی حاتم (۲/۳۸۹) اس کی سند حسن ہے۔

ہے، فضلات کو نکالتی ہے، بعض ذہنوں کو تیزی بخشی ہے، طبیعت کو سرور دیتی ہے، مگر سرور ہو کے ہم آئے خمار ہو کے چلے بڑی قیمت میں بکتی ہے قیمت اچھی اٹھتی ہے

لوگ جو کچھ جوئے میں پیدا کرتے ہیں، وہ اپنی جان اور اہل و عیال پر خرچ کرتے ہیں، لیکن یہ اچھائیاں ان کے نقصانات اور فسادات کا مقابلہ نہیں کر سکتیں، کیوں کہ ان کا تعلق عقل و دین سے ہے۔ اس آیت میں صرف تحریم کی تمہید ہے، حرمت کی صراحت نہیں ہے، اس لیے سیدنا عمر رضی اللہ عنہ نے بار بار بیان شافی کا مطالبہ کیا، پھر آیت مائدہ آئی، اس میں کھول کر حرمت بیان کر دی گئی: ﴿إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ﴾ [المائدة: ۹۱] ”بے شک شیطان چاہتا ہے کہ تمہارے درمیان شراب اور جوئے کے ذریعے سے دشمنی اور بغض ڈال دے، اور تمہیں اللہ کے ذکر اور نماز سے روک دے، پھر کیا تم ان (شیطانی کاموں) سے باز آتے ہو؟“ اس کا بیان وہیں سورۃ المائدہ میں۔ ”إِنْ شَاءَ اللَّهُ تَعَالَى“ آئے گا۔ سیدنا ابن عمر رضی اللہ عنہما، مجاہد، قتادہ اور ربیع بن زید رضی اللہ عنہم نے کہا ہے کہ یہ پہلی آیت ہے جو شراب کے بارے میں اُتری ہے، پھر سورۃ النساء کی آیت اور پھر سورۃ المائدہ کی آیت آئی، اس پر شراب کھلم کھلا حرام ٹھہر گئی۔^(۱)

شراب کی تعریف، حکم اور نقصانات:

خمر کہتے ہیں انگور کے رس کو، جبکہ جوش مار کر پھین (جھاگ) لے آئے۔ اس کے سوا جو عقل کو کھودے، وہ خمر کے حکم میں ہے، جمہور کا یہی مذہب ہے۔ امام ابو حنیفہ، ثوری، ابن ابی لیلیٰ اور ابن شبرمہ رضی اللہ عنہم اور ایک جماعت نے کوفے کے فقہاء کا یہ مذہب بیان کیا ہے کہ شراب انگوری کے سوا، جس چیز کے زیادہ پینے سے نشہ آئے، وہ حلال ہے، یعنی اس مقدار سے کم پینا جائز ہے، جس سے نشہ نہ آئے۔ پکانے سے جب دو تہائی گھٹ جائے تو امام ابو حنیفہ رضی اللہ عنہ کے نزدیک حلال ہے۔^(۲) اس مذہب میں بڑی گفتگو ہوئی ہے۔ ”مسک الختام شرح بلوغ المرام“ (نواب صاحب کی تالیف) میں سارا کلام نقل کیا گیا ہے۔ امام شوکانی رضی اللہ عنہ نے ”نیل الأوطار“ میں پورا رد فرمایا ہے۔^(۳) حافظ ابن قیم رضی اللہ عنہ نے ”حادی الأرواح“ میں شراب کی بڑی مذمت لکھی ہے۔ محققین اطباء بھی اس کے نقصان دہ انجام کے قائل ہوئے ہیں اور نقصانات اور خرابیوں سے قطع نظر یہ کیا کم ہے کہ عقل ماری جاتی اور عمر کم ہوتی ہے۔ حدیث میں مروی ہے کہ شراب کا عادی جب اللہ سے ملے گا تو وہ بت پرست کے حکم میں ہوگا۔^(۴) رسالہ ”بشارة الفساق“ (نواب صاحب کی تالیف) میں شراب کی مذمت کی احادیث دی گئی ہیں۔

(۱) تفسیر ابن ابی حاتم (۲/ ۳۸۹) تفسیر ابن کثیر (۱/ ۳۳۴) (۲) فتح القدیر (۱/ ۳۸۷)

(۳) نیل الأوطار (۹/ ۴۳-۵۰) (۴) صحیح ابن حبان (۱۲/ ۱۶۷) صحیح الترغیب والترہیب (۲/ ۲۹۹)

اصل مقام یہ ہے کہ اللہ تعالیٰ نے شراب کے متعلق چار آیتیں اُتاری ہیں، ایک مکہ میں اُتری: ﴿وَمِنْ ثَمَرَاتِ النَّخِيلِ وَالْأَعْنَابِ تَتَّخِذُونَ مِنْهُ سَكَرًا﴾ [النحل: ۶۷] ”اور کھجوروں اور انگوروں کے کچھ پھل وہ ہیں جن سے تم نشہ (آدر شراب) حاصل کرتے ہو۔“ مسلمان اس کو شروع اسلام میں پیتے تھے، ان کے لیے حلال تھی، پھر مدینے میں معاذ اور عمر بن خطاب رضی اللہ عنہما کے جواب میں یہ آیت اُتری: ﴿لَا تَقْرَبُوا الصَّلَاةَ وَأَنْتُمْ سُكَارَى﴾ [النساء: ۴۳] ”تم اس وقت نماز کے قریب نہ جاؤ جب تم نشے میں ہو۔“ بعض لوگوں نے نماز کے وقت شراب کا پینا چھوڑ دیا، باقی اوقات میں پیتے رہے، پھر آیتِ مائدہ آئی، یہ آیت غزوہ احزاب کے چند روز بعد آئی۔ خمر کا لفظ مذکور مونث دونوں طرح آیا ہے، شاید اس لیے کہ فاسق مرد و عورت دونوں اس کو پیتے ہیں۔ ”اَللّٰهُمَّ احْفَظْنَا“ ”اے اللہ! ہماری حفاظت فرما۔“

جوئے کی تعریف اور اس کا نقصان:

سلف کی ایک جماعت نے کہا ہے کہ جس چیز میں کوئی شرط لگائی جائے، نزد ہو یا شطرنج یا اور کچھ، وہ جوا ہے، یہاں تک کہ بچوں کا اخروٹ وغیرہ سے کھیلنے تک کو جوا کہا گیا ہے۔ ہاں حق کو واضح کرنے کے لیے گھوڑ دوڑ اور قرعہ ڈالنا مباح ہے۔ امام مالک رحمہ اللہ نے کہا ہے کہ جوا دو طرح کا ہوتا ہے: ایک لہو، جیسے: نزد، شطرنج، سارے ملاہی (کھیل کود کا سامان) دوسرا قمار، جس پر لوگ شرطیں لگائیں۔^① سو ہر وہ چیز جس پر شرط لگائی جائے، وہ میسر ہے۔ اس کی باقی تفصیل۔ ”إن شاء الله تعالى“۔ سورۃ المائدہ میں آئے گی۔ جوئے میں نقصان یہ ہے کہ مال جاتا ہے، محتاجی آتی ہے، آپس میں دشمنی پیدا ہوتی ہے اور سینے میں کینہ آتا ہے۔ نفع یہ ہے کہ مفت کا مال بغیر محنت و مشقت کے ہاتھ لگتا ہے، بازی جیت لینے سے دل کو عجیب خوشی حاصل ہوتی ہے، قمار میں گیارہ پائے ہوتے ہیں، ہر ایک کا الگ الگ نام ہے۔

مال خرچ کرنے کی مقدار:

دوسرا سوال یہ تھا کہ مال کس قدر خرچ کریں؟ حکم ہوا کہ جو تمہاری حاجت سے زیادہ ہو، وہ خرچ کرو، جب اس سے بھی زیادہ ہو تو کوئی حرج نہیں۔ جیسے آخرت کی فکر ضروری ہے، دنیا کی فکر بھی ضروری ہے، سارا مال خرچ کر دو گے تو دنیا کی حاجت میں عاجز رہو گے۔ ابن ابی حاتم رحمہ اللہ نے روایت کیا ہے کہ معاذ بن جبل اور ثعلبہ رضی اللہ عنہما نے نبی اکرم صلی اللہ علیہ وسلم سے کہا کہ ہمارے پاس لونڈی غلام ہمارے مال سے ہیں، اس پر یہ آیت اُتری۔^② سیدنا ابن عباس رضی اللہ عنہما نے کہا کہ عفو سے مراد اہل سے زائد اور فالتو ہے،^③ یہی تابعین کی ایک جماعت کا قول ہے۔ سب نے یہی کہا ہے کہ عفو بمعنی زائد

① تفسیر القرطبی (۳/۵۲-۵۳)

② تفسیر ابن ابی حاتم (۲/۳۹۳) اس کی سند میں انقطاع ہے۔ یحییٰ بن ابی کثیر رحمہ اللہ کا سیدنا معاذ بن جبل رضی اللہ عنہ سے سماع ثابت نہیں ہے۔

③ تفسیر الطبری (۴/۳۳۷) تفسیر ابن ابی حاتم (۲/۲۹۳) اس کی سند حسن ہے۔

ہے۔ طاؤس رضی اللہ عنہ نے کہا کہ عفو تھوڑی چیز کو کہتے ہیں۔ ربیع نے کہا کہ افضل اور اطیب مال کو کہتے ہیں۔ اس کا مرجع یہی ہے کہ حاجت سے زیادہ مراد ہے۔ امام حسن رضی اللہ عنہ نے کہا ہے کہ عفو سے مراد ہے کہ تھوڑا مال خرچ کرو، کہیں ایسا نہ ہو کہ پھر خالی ہاتھ ہو کر لوگوں سے مانگتے پھرو۔^(۱) سیدنا ابو ہریرہ رضی اللہ عنہ سے حدیث میں مروی ہے کہ ایک آدمی نے کہا کہ اے اللہ کے رسول! میرے پاس ایک دینار ہے؟ فرمایا: اپنی جان پر خرچ کر، کہا کہ اور بھی ہے؟ فرمایا: گھر والوں پر خرچ کر، کہا کہ اور ہے؟ فرمایا: اولاد پر خرچ کر، کہا اور ہے؟ فرمایا اب تو ہی خوب دیکھ سکتا ہے، یعنی جہاں مناسب ہو، وہاں خرچ کر۔^(۲) (رواہ ابن جریر و مسلم)

صحیح مسلم میں سیدنا جابر رضی اللہ عنہ سے دوسری روایت مروی ہے کہ آپ ﷺ نے ایک آدمی سے فرمایا کہ اگر تیرے پاس مال ہو تو اپنی جان سے شروع کر، پہلے اسی پر خرچ کر، پھر اگر کچھ بچ جائے تو اہل پر صرف کر، اگر اہل سے زیادہ ہو تو قرابت والوں کو دے، پھر بڑھے تو ادھر ادھر خرچ کر۔^(۳) دوسری روایت سیدنا ابو ہریرہ رضی اللہ عنہ سے اس طرح ہے کہ بہتر صدقہ وہ ہے جو آسودگی سے ہو، اوپر کا ہاتھ نیچے کے ہاتھ سے بہتر ہے، پہلے عیال سے شروع کر۔^(۴) (رواہ مسلم) ان حدیثوں میں خرچوں کی ترتیب بتائی ہے، جس کسی کے پاس مال ہو اور اللہ اس کو آسودگی بخشے تو اس کو چاہیے کہ اسی ترتیب کے مطابق خرچ کرے۔ اپنی عقل کے مطابق خرچ نہ کرے۔ یہ بھی حدیث میں مروی ہے کہ اے ابن آدم! تو اگر زائد مال کو خرچ کرے گا تو وہ تیرے لیے بہتر ہے اور اگر روکے گا تو تیرے لیے برا ہے۔ کفاف (ضرورت کے موافق نہ کہ زائد) پر کچھ ملامت نہیں۔^(۵)

پھر کسی نے کہا ہے کہ آیت زیر تفسیر زکات والی آیت سے منسوخ ہے۔ سیدنا عبداللہ بن عباس رضی اللہ عنہما، امام عطاء خراسانی اور سدی رحمہ اللہ بھی یہی کہتے ہیں۔ بعض نے کہا ہے کہ آیت زکات اس آیت کی وضاحت کرتی ہے۔ امام مجاہد رضی اللہ عنہ وغیرہ کا یہی قول ہے۔ حافظ ابن کثیر رضی اللہ عنہ نے اسی کو زیادہ بہتر کہا ہے۔^(۶) فتح البیان کے الفاظ یہ ہیں کہ عفو اس کو کہتے ہیں جو آسانی کے ساتھ میسر ہو اور دل پر گراں نہ گزرے، یا وہ جو اہل و عیال کے خرچ سے بچ جائے۔ جمہور نے کہا ہے کہ یہ نفلی اخراجات کا بیان ہے۔ بعض نے کہا ہے کہ یہ آیت محکم ہے، کیوں کہ مال میں زکات کے علاوہ بھی حق ہے۔^(۷) یہ ارشاد کہ شاید تم دنیا اور آخرت میں کچھ سوچو، سیدنا عبداللہ بن عباس رضی اللہ عنہما نے اس کا مطلب یہ بیان کیا ہے کہ دنیا کے زوال و فنا میں اور آخرت کے اقبال و بقاء میں فکر کرو۔^(۸) امام حسن رضی اللہ عنہ نے کہا ہے کہ یہ آیت اس کے لیے جو

(۱) تفسیر الطبری (۴/ ۳۳۸-۳۳۹) تفسیر ابن ابی حاتم (۲/ ۳۹۳)

(۲) تفسیر الطبری (۴/ ۳۴۰) ان الفاظ کے بجائے اس کے ہم معنی روایت صحیح مسلم (رقم الحدیث: ۹۹۷) میں مروی ہے۔

(۳) صحیح مسلم، رقم الحدیث (۹۹۷) (۴) صحیح مسلم، رقم الحدیث (۱۰۳۴)

(۵) صحیح مسلم، رقم الحدیث (۱۰۳۶) (۶) تفسیر الطبری (۴/ ۳۴۴) تفسیر ابن کثیر (۱/ ۳۳۵)

(۷) فتح البیان (۱/ ۴۴۲) (۸) تفسیر الطبری (۴/ ۳۴۸) تفسیر ابن ابی حاتم (۲/ ۳۹۴) اس کی سند حسن ہے۔

صاحبِ غور و فکر ہے، اس کو یہ بات معلوم ہو سکتی ہے کہ دنیا آزمائشوں کا گھر ہے اور پھر فنا ہونے والی ہے اور آخرت دارِ جزا ہے، پھر باقی رہنے والا گھر ہے۔ یہی بات قتادہ اور ابن جریج رحمہما اللہ نے بھی کہی ہے۔^(۱) معلوم ہوا کہ آخرت کو دنیا پر فضیلت ہے، پس پچھلے گھر کو پہلے گھر پر اختیار کرنا چاہیے۔

یتیموں کے ساتھ برتاؤ اور ان کے اموال کی اصلاح:

تیسرا سوال یہ تھا کہ یتیموں سے کیا برتاؤ کرنا چاہیے، لہذا یتیموں کے حق میں پہلے یہ حکم اُترا تھا کہ جو ان کا مال کھائے گا، وہ اپنے پیٹ میں آگ بھرے گا، اس پر جو یتیموں کو رکھنے والے تھے، وہ ان کا مال اور کھانے اور پہننے وغیرہ کا خرچ الگ رکھنے لگے کہ کہیں ہمارے خرچ میں کوئی چیز نہ آجائے، پھر سخت مشکل پیدا ہوگئی کہ ایک چیز یتیم کے لیے تیار کی، اس کے کام نہ آئی تو ضائع ہوگئی۔ تب یہ حکم اُترا کہ اپنا اور اُن کا خرچ ملا کر رکھو تو کوئی مضائقہ نہیں کہ ایک وقت اُن کی چیز آپ خرچ کر لے تو دوسرے وقت اپنی چیز اُن کے کام میں لگائے، لیکن نیت یتیم کے ساتھ بھلائی کی ہونی چاہیے، کیوں کہ اللہ تعالیٰ نیت دیکھتا ہے۔ ابن جریر رحمہ اللہ نے سیدنا ابن عباس رضی اللہ عنہما سے اس آیت کا یہی شانِ نزول بیان کیا ہے۔^(۲) صحابہ رضی اللہ عنہم کی اور تابعین رحمہم کی ایک جماعت اسی طرف گئی ہے۔ سیدہ عائشہ رضی اللہ عنہا نے کہا ہے کہ میں یتیم کا مال اپنے پاس رکھنا پسند نہیں کرتی، کہیں اس کا کھانا پینا میرے کھانے پینے سے مل نہ جائے،^(۳) یعنی باوجود رخصت کے احتیاط بہتر ہے۔ ع

چرا کارے کند عاقل کہ باز آید پشیمانی
”عاقل وہ کام کیوں کرے کہ بعد میں شرمندگی اٹھانی پڑے۔“

یتیموں کے اموال میں تصرف کی صورتیں:

اس آیت میں اس بات پر دلیل ہے کہ ولیوں اور وصیوں کو یتیموں کے مال میں بہ طور بیع، مضاربہ اور اجارہ وغیرہ تصرف کرنا درست ہے، اپنا کھانا چاہے ان کو کھلا دے، مگر ان کا کھانا آپ نہ کھائے اور نہ ان کے مال پر کوئی اجرت یا اس کی بہتری کا کوئی عوض لے۔ مخالطت سے مراد یہ ہے کہ کھانے، پینے، پہننے میں میل جول رکھے۔ اس سے معلوم ہوا کہ یہ لفظ اس سے پہلے لفظ کا ناخ ہے۔ کسی نے کہا ہے کہ مراد برتاؤ ہے۔ کسی نے کہا ہے کہ مراد رشتہ داری ہے، جیسے داماد بنانا، مگر زیادہ بہتر یہ ہے کہ میل جول کسی خاص نوعیت پر نہ کرے، بلکہ آیت میں شامل ہر قسم کی مخالطت سمجھے۔ مذکورہ جملہ شرطیہ سے یہی بات سمجھی جاتی ہے۔ اللہ تعالیٰ چاہتا تو تم پر تنگی کر دیتا، حرج اور مشقت میں

^(۱) تفسیر الطبری (۴/ ۳۴۸، ۳۴۹) تفسیر ابن ابی حاتم (۲/ ۳۹۴)

^(۲) تفسیر الطبری (۴/ ۳۵۰) سنن ابی داود، رقم (۲۸۷۱) مستدرک الحاکم (۲/ ۱۱۳) امام حاکم اور ذہبی رحمہما اللہ نے اس کو صحیح کہا ہے۔

^(۳) تفسیر الطبری (۴/ ۳۵۵) اس کی سند میں انقطاع ہے۔ ابراہیم نخعی رحمہ اللہ کا سیدہ عائشہ رضی اللہ عنہا سے سماع ثابت نہیں ہے۔

ڈال دیتا، مگر تم پر تخفیف کی اور میل جول کو جائز کر دیا، اب تم کو بھی چاہیے کہ اچھی طرح کا برتاؤ کرو، یتیموں کے حال اور مال کی اصلاح کی کوشش کرتے رہو، جیسے اللہ تعالیٰ نے فرمایا: ﴿وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ﴾ [الأنعام: ۱۵۲] ”اور تم یتیم کے مال کے قریب نہ جاؤ، مگر اس طریقے سے جو سب سے اچھا ہو۔“ بلکہ ضرورت مند ولی کے لیے، اس کے مال میں سے دستور کے موافق کھانا جائز کر دیا ہے، اس شرط پر کہ جب آسودگی ہو تو اس کا بدلہ دینے کا ضامن ہو اور اگر مفت میں کھایا ہے تو اس کا بیان سورۃ النساء میں آئے گا۔ اِنْ شَاءَ اللّٰهُ تَعَالٰی۔

وَلَا تَنْكِحُوا الْمُشْرِكِينَ حَتَّىٰ يُؤْمِنُوا ۚ وَلَآ مَهْمَا مُؤْمِنَةً خَيْرٌ مِّنْ
مُّشْرِكَةٍ وَلَوْ أَعْجَبَتْكُمْ ۚ وَلَا تُنْكِحُوا الْمُشْرِكِينَ حَتَّىٰ يُؤْمِنُوا ۚ وَلَعَبْدٌ
مُّؤْمِنٌ خَيْرٌ مِّنْ مُّشْرِكٍ وَلَوْ أَعْجَبَكُمْ ۚ أُولَٰئِكَ يَدْعُونَ إِلَى
التَّارِ ۚ وَاللّٰهُ يَدْعُو إِلَى الْجَنَّةِ وَالْمَغْفِرَةِ بِإِذْنِهِ ۚ وَيُبَيِّنُ آيَاتِهِ
لِلنَّاسِ لَعَلَّهُمْ يَتَذَكَّرُونَ ۝

اور تم مشرک عورتوں سے نکاح نہ کرو، یہاں تک کہ وہ ایمان لے آئیں، البتہ ایک ایمان والی لونڈی مشرک عورت سے بہتر ہے اگرچہ وہ تمہیں بھلی ہی لگے، اور تم (مسلمان عورتیں) مشرک مردوں کے نکاح میں نہ دو یہاں تک کہ وہ ایمان لے آئیں، البتہ مومن غلام مشرک مرد سے بہتر ہے اگرچہ وہ تمہیں بھلا ہی لگے۔ یہ (مشرک لوگ) دوزخ کی طرف بلاتے ہیں اور اللہ اپنے حکم سے تمہیں جنت اور بخشش کی طرف بلاتا ہے اور وہ لوگوں کے لیے اپنی آیتیں بیان کرتا ہے، تاکہ وہ نصیحت حاصل کریں ﴿۲۲۱﴾

مشرک مردوں اور عورتوں سے نکاح کی حرمت:

پہلے مسلمان اور کافر میں رشتہ نانا جائز تھا، اس آیت نے حرام قرار دے دیا گیا۔ اگر مرد نے یا عورت نے شرک کیا تو ان کا نکاح ٹوٹ گیا۔ شرک یہ کہ اللہ کی صفت کسی اور میں جانے، مثلاً: کسی کو سمجھے کہ اسے ہر بات معلوم ہے، یا وہ جو چاہے سو کرتا ہے، یا ہمارا برا یا بھلا کرنا اس کے اختیار میں ہے، یا اللہ کی جو تعظیم کرنی چاہیے وہ کسی اور کے لیے کرے، مثلاً: کسی چیز کو سجدہ کرے، یا اس کو مختار جان کر اس سے حاجت مانگے۔ باقی یہود و نصاریٰ اور مجوس کی عورتوں سے نکاح درست ہے، اگرچہ ان کو بھی مشرک فرمایا ہے۔

حافظ ابن کثیر رحمہ اللہ نے کہا ہے کہ یہ تحریم اللہ کی طرف سے مومنوں پر اس بات کے لیے ہے کہ وہ بت پرستوں کی عورتوں سے نکاح نہ کریں۔ پھر اگر اس آیت سے عموم مراد ہے، جس میں ہر مشرک، بت پرست اور اہل کتاب عورت

شامل ہے تو اہل کتاب کی عورتیں اللہ تعالیٰ کے اس فرمان کی دلیل سے اس سے مستثنیٰ ہوں گی: ﴿وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ أَجُورَهُنَّ مُحْصِنِينَ غَيْرَ مُسْفِحِينَ﴾ [المائدة: ۵] ”اور ان لوگوں کی پاک دامن عورتیں حلال ہیں، جنہیں تم سے پہلے کتاب دی گئی، جب کہ تم انہیں ان کے مہر دے دو، نیز انہیں نکاح کی قید میں لانے والے بنو نہ کہ بدکاری کرنے والے۔“ سیدنا عبداللہ بن عباس رضی اللہ عنہما نے کہا ہے کہ اہل کتاب کی عورتوں کو اللہ تعالیٰ نے اس حکم سے مستثنیٰ فرمایا ہے۔^(۱) امام مجاہد، عکرمہ، مکحول، حسن، ضحاک اور ربیع رحمہم وغیرہم کا یہی قول ہے۔^(۲) مجوس اہل کتاب کے حکم میں ہیں، اس لیے مجوسیات بھی مستثنیٰ ٹھہریں گی۔ بعض نے کہا ہے کہ فقط بت پرست مراد ہیں، اس جگہ اہل کتاب کا بالکل ارادہ نہیں کیا گیا۔ یہ معنی اول معنی کے قریب ہیں۔^(۳)

امام ابن جریر رحمہ اللہ نے سیدنا عبداللہ بن عباس رضی اللہ عنہما سے مرفوعاً روایت کیا ہے کہ نبی اکرم صلی اللہ علیہ وسلم نے مومنات مہاجرات کے علاوہ ہر قسم کی عورتوں سے منع فرمایا اور سوائے دین اسلام کے ہر دین والے کو حرام کیا۔ اللہ تعالیٰ نے فرمایا کہ ﴿وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ﴾ [المائدة: ۵] ”اور جو ایمان سے انکار کرے گا تو اس کا عمل یقیناً برباد ہو گیا۔“ طلحہ بن عبید اللہ نے ایک یہودیہ سے اور حذیفہ بن یمان رضی اللہ عنہ نے ایک نصرانیہ سے نکاح کیا تھا تو سیدنا عمر بن خطاب رضی اللہ عنہ نے بہت غصہ کیا، یہاں تک کہ ان دونوں پر حملہ کرنا چاہا، انہوں نے کہا کہ آپ غصہ نہ کریں، ہم طلاق دیے دیتے ہیں۔ کہا کہ اگر ان کو طلاق دینا حلال ہے تو ان سے نکاح کرنا بھی حلال ہے، لیکن میں ان کو تم سے چھین لیتا ہوں اور انہیں ذلیل کروں گا۔ حافظ ابن کثیر رحمہ اللہ نے کہا ہے کہ یہ حدیث اور اثر دونوں غریب ہیں۔^(۴) پھر امام ابن جریر رحمہ اللہ نے اہل کتاب عورتوں سے نکاح کے مباح ہونے پر اجماع نقل کر کے یہ کہا ہے کہ سیدنا عمر رضی اللہ عنہ نے یہ کام اس لیے کیا کہ لوگ مومنات میں بے رغبتی نہ کریں، یا کسی اور سبب سے ایسا کیا ہوگا۔

اہل کتاب کی عورتوں کا حکم:

شقیق رحمہ اللہ کہتے ہیں کہ حذیفہ رضی اللہ عنہ نے ایک یہودیہ سے نکاح کیا، سیدنا عمر رضی اللہ عنہ نے ان کو لکھا کہ تم اس کو چھوڑ دو، جواب میں انہوں نے لکھا کہ آپ سمجھتے ہیں کہ وہ حرام ہے، جو میں اس کو نکال دوں؟ سیدنا عمر رضی اللہ عنہ نے کہا کہ میں حرام خیال نہیں کرتا، لیکن میں ڈرتا ہوں کہ کہیں ان کے سبب سے تم مومنات کو معطل نہ کرو۔ یہ اسناد صحیح ہے۔ یہ بھی سیدنا عمر رضی اللہ عنہ نے فرمایا ہے کہ مسلمان نصرانیہ سے نکاح کر سکتا ہے، نصرانی مسلمہ سے نکاح نہیں کر سکتا۔^(۵) یہ اسناد پہلی

^(۱) تفسیر الطبري (۴/۳۶۲) تفسیر ابن أبي حاتم (۲/۳۹۷) اس کی سند حسن ہے۔

^(۲) تفسیر ابن أبي حاتم (۲/۳۹۷) ^(۳) تفسیر ابن کثیر (۱/۳۳۶)

^(۴) تفسیر الطبري (۴/۳۶۴، ۳۶۵) تفسیر ابن کثیر (۱/۳۳۶) اس کی سند میں ”شہر بن حوشب“ متکلم فیہ راوی ہے۔

^(۵) تفسیر الطبري (۴/۲۶۶-۳۶۷) ان دونوں کی اسناد صحیح ہے۔

اسناد سے بھی زیادہ صحیح ہے۔

سیدنا جابر بن عبد اللہ رضی اللہ عنہما کہتے ہیں کہ رسول اللہ ﷺ نے فرمایا ہے کہ اہل کتاب کی عورتیں مسلمانوں کے نکاح میں آ سکتی ہیں، جب کہ اہل کتاب ہماری عورتوں سے نکاح نہیں کر سکتے۔^(۱) ابن جریر رحمہ اللہ نے کہا ہے کہ اگرچہ اس حدیث کی سند میں ضعف ہے، لیکن اُمت کا اجماع اسی بات پر ہے۔ سیدنا عبد اللہ بن عمر رضی اللہ عنہما بھی اہل کتاب سے نکاح کو مکروہ جانتے تھے۔ وہ اس آیت کی کہ ”مشرکات سے نکاح نہ کرو، یہاں تک کہ وہ ایمان لائیں“، تاویل کرتے تھے۔^(۲) امام بخاری رحمہ اللہ نے کہا ہے کہ وہ کہتے تھے کہ اس سے بڑھ کر اور کیا شرک ہوگا کہ وہ کہے عیسیٰ علیہ السلام میرے رب ہیں۔^(۳) امام احمد رحمہ اللہ نے کہا ہے کہ اس جگہ مشرکات سے مراد مشرکاتِ عرب ہیں، جو بت پوجتے تھے۔^(۴)

نکاح کا معیار:

امام سدی رحمہ اللہ نے کہا ہے کہ عبد اللہ بن رواحہ رضی اللہ عنہ کے پاس ایک کالی لونڈی تھی، انھوں نے غصے میں آ کر ایک طمانچہ مارا، پھر گھبرا کر رسول اللہ ﷺ کے پاس آئے اور حال بیان کیا۔ آپ ﷺ نے پوچھا کہ اس کا کیا حال ہے؟ کہا روزہ رکھتی ہے، نماز پڑھتی ہے، اچھی طرح وضو کرتی ہے، ”لَا إِلَهَ إِلَّا اللَّهُ وَأَنَّكَ رَسُولُ اللَّهِ“ (اللہ کے سوا کوئی معبود نہیں بے شک آپ ﷺ اللہ کے رسول ہیں) کی گواہی دیتی ہے، فرمایا کہ وہ تو مومنہ ہے۔ انھوں نے کہا کہ واللہ! میں اس کو آزاد کر کے اب اس سے نکاح کر لوں گا۔ جب ایسا کیا تو لوگوں نے طعن کیا کہ لونڈی سے نکاح کیا ہے۔ وہ لوگ مشرکوں سے ان کے حسب و نسب کی وجہ سے رشتہ کرتے۔ اللہ تعالیٰ نے یہ آیت اتاری کہ مومن لونڈی مشرک سے بہتر ہے، گو وہ مشرکہ تم کو اچھی لگے۔^(۵) سیدنا عبد اللہ بن عمرو رضی اللہ عنہما سے مرفوعاً مروی ہے کہ تم عورتوں سے اُن کے حسن کی وجہ سے نکاح نہ کرو، قریب ہے کہ ان کا حسن ان کو ہلاک کر دے اور اُن سے اُن کی مال داری کی وجہ سے نکاح نہ کرو، قریب ہے کہ ان کا مال انھیں بہکا دے۔ ان سے دین کی وجہ سے نکاح کرو، دین دار کالی لونڈی بہتر ہے۔ (رواہ عبد بن حمید) اس کی سند میں افریقی ضعیف ہے۔ صحیحین میں سیدنا ابو ہریرہ رضی اللہ عنہ سے مرفوعاً مروی ہے کہ عورت کو چار سبب سے نکاح میں لایا جاتا ہے: مال، حسب، جمال اور دین۔ سودین والی کو لے، تجھ پر خاک پڑے۔

^(۱) تفسیر الطبری (۴/ ۳۶۷) اس کی سند میں انقطاع ہے۔ حسن بصری رحمہ اللہ کا سیدنا جابر بن عبد اللہ رضی اللہ عنہما سے سماع ثابت نہیں ہے۔ نیز اس میں ”اشعث بن سوار“ ضعیف راوی ہے۔

^(۲) تفسیر الطبری (۴/ ۳۶۵-۳۶۷) ^(۳) صحیح البخاری، رقم الحدیث (۴۹۸۱) ^(۴) تفسیر ابن کثیر (۱/ ۳۳۷)

^(۵) تفسیر الطبری (۴/ ۳۶۸، ۳۶۹) أسباب النزول۔ للواحدي (۱/ ۴۵) اس کی سند حسن ہے۔

^(۶) سنن ابن ماجہ، رقم الحدیث (۱۸۵۹) مسند عبد بن حمید (۱/ ۱۳۳) اس کی سند میں ”افریقی“ ضعیف ہے۔ السلسلة الضعیفة، رقم الحدیث (۱۰۶۰)

اسی طرح کی روایت صحیح مسلم میں سیدنا جابر رضی اللہ عنہ سے مروی ہے۔^(۱) پھر سیدنا ابن عمر رضی اللہ عنہما سے مرفوعاً نقل کیا ہے کہ دنیا بڑتنے کی چیز (متاع) ہے اور دنیا کا بہتر برتاؤ (متاع) نیک عورت ہے۔^(۲)

پھر فرمایا کہ مشرک مردوں سے مومنہ عورتوں کا نکاح نہ کرو، جیسے اللہ تعالیٰ نے فرمایا: ﴿لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ﴾ [الممتحنة: ۱۰] ”نہ وہ (عورتیں) ان (کفار) کے لیے حلال ہیں اور نہ وہ (کافر) ان (عورتوں) کے لیے حلال ہیں۔“ مومن اگر حبشی غلام ہو تو رئیس و سردار مشرک سے بہتر ہے، کیوں کہ ان کی معاشرت اور مخالطت سے دنیا کی محبت اور فتنہ مقصود ہے اور دنیا کو آخرت کے بدلے اختیار کرنا ہے، اس کا انجام بہت برا ہے۔ اللہ تعالیٰ جو بلاتا ہے تو جنت اور مغفرت کی طرف بلاتا ہے، یہ مرتبہ امر و نہی کے اتباع سے ملتا ہے۔ مسئلے کا خلاصہ یہ ٹھہرا کہ مسلمان کا نکاح مشرک سے اور مومنہ کا نکاح مشرک سے جائز نہیں، گو وہ مشرک و مشرک عزت دار، مال دار اور سردار ہی کیوں نہ ہوں اور یہ مومنہ اور مومن غریب مفلس ہوں۔ پھر مومنات میں عورت دین دار تلاش کر کے نکاح کرے، مال، جمال اور حسب پر نہ گر پڑے۔ اس بارے میں رسالہ ”صلاح ذات البین“ (نواب صاحب کی تالیف) عمدہ کتاب ہے۔

اس آیت شریفہ سے یہ بھی معلوم ہوا کہ صرف حسب و نسب کوئی چیز نہیں ہے۔ معتبر یہی کفایت (برابری) اسلام ہے۔ امام مالک رحمہ اللہ بھی اسی طرف گئے ہیں۔ یہی قول زیادہ قابل ترجیح بھی ہے۔ اصل شرافت دین کی ہوتی ہے۔ بڑا شریف وہ ہے، جو دین اسلام پر زیادہ قائم ہے، گو نسب میں کم تر ہو۔ بڑا ذلیل وہ ہے، جو بد دین ہے، اگرچہ کسی عالم یا مجتہد کا بیٹا ہی کیوں نہ ہو۔ نسب ذات کو کہتے ہیں، حسب صفت کو کہتے ہیں، مثلاً: قریشی ہاشمی ہونا نسب ہے۔ امیر رئیس ہونا حسب ہے۔ شریعت میں مال، جمال، حسب کا اعتبار نہیں کیا گیا، صرف دین کو معتبر رکھا گیا ہے۔ پھر اگر دین کے ساتھ ساتھ علم کی بزرگی اور ذات بھی جمع ہو جائے تو سب سے بہتر، ورنہ دین سب پر مقدم ہے۔ حدیث میں آیا ہے کہ اگر تم ایسا نہ کرو گے، یعنی دین کو مقدم نہ رکھو گے، ذات پات دیکھو گے تو زمین میں ایک بڑا فتنہ اور فساد ہوگا۔ اس حدیث کو اہل سنن نے روایت کیا ہے۔^(۳)

یہ حدیث رسول اللہ ﷺ کا معجزہ ہے کہ جیسا انجام فرمایا تھا ویسا ہی ہوا۔ جب سے اہل اسلام نے اسلام کی رعایت کو چھوڑ کر نرے باپ دادا کے حسب و نسب پر قناعت کی ہے، تب ہی سے شرفاء میں کمینوں کی خصلتیں آ گئی ہیں اور علم و فضل جاتا رہا ہے۔ ہر طرف سے ذلت و خواری نے منہ دکھلایا ہے، جیسا کیا تھا، ویسا پایا۔ انا للہ۔ حسب و نسب سے بدتر فتنہ مال و جمال کا ہے۔ جمال ایک گھوڑے کا سبزہ ہوتا ہے اور مال ہاتھ کی میل ہے۔ ایک رات میں مال کو

(۱) صحیح البخاری، رقم الحدیث (۴۸۰۲) صحیح مسلم، رقم الحدیث (۱۴۶۶، ۷۱۵)

(۲) صحیح مسلم، رقم الحدیث (۱۴۶۷)

(۳) سنن الترمذی، رقم الحدیث (۱۰۸۴) سنن ابن ماجہ، رقم الحدیث (۱۹۶۷) السلسلة الصحيحة، رقم الحدیث (۱۰۲۲)

چور، ڈاکو اور راہ زن لے جاتے ہیں، ایک دن کے بخار اور بیماری میں ساری خوبصورتی خاک میں مل جاتی ہے، وہ چیز جس کو بقا ہے، یہی دین ہے کہ ہر حال میں شریکِ حال رہتا ہے، دنیا میں عزت اور آخرت میں بخشش کا سبب بنتا ہے۔ اسلام و دین کے طفیل سیکڑوں غلام اور نو مسلم اُمت کے امام ہو گئے، جنت کے بادشاہ بن گئے، ہزاروں امیر اور شریف دین کو چھوڑنے کے سبب سے دنیا میں ذلیل اور جہنم کے فقیر ہو گئے، نہ نسب کام آیا نہ حسب!

وَيَسْأَلُونَكَ عَنِ الْمَحِيضِ قُلْ هُوَ أَذًى ۖ فَاعْتَزِلُوا الدِّسَاءَ فِي الْمَحِيضِ ۖ وَلَا تَقْرَبُوهُنَّ حَتَّى يَطْهَرْنَ ۚ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ ۚ إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ ﴿٢٢٢﴾ نِسَاؤُكُمْ حَرْثٌ لَّكُمْ فَأَتُوا حَرْثَكُمْ أَنَّى شِئْتُمْ ۚ وَقَدِّمُوا لِأَنفُسِكُمْ وَاتَّقُوا اللَّهَ وَاعْلَمُوا أَنَّكُمْ مُلَقَوْنَ ۚ وَبَشِّرِ الْمُؤْمِنِينَ ﴿٢٢٣﴾

اور (اے نبی!) لوگ آپ سے حیض کے بارے میں سوال کرتے ہیں۔ کہہ دیجیے: وہ تو گندگی ہے۔ تم حیض (کی حالت) میں عورتوں سے الگ رہو اور ان سے ہم بستری نہ کرو، یہاں تک کہ وہ پاک ہو جائیں، پھر جب وہ پاک ہو جائیں تو ان کے پاس جاؤ جہاں سے اللہ نے تمہیں حکم دیا ہے، بے شک اللہ توبہ کرنے والوں کو پسند کرتا ہے اور پاک صاف رہنے والوں کو پسند کرتا ہے ﴿222﴾ تمہاری عورتیں تمہاری کھیتی ہیں، پس تم جس طرح چاہو اپنی کھیتی میں آؤ اور تم اپنی ذات کے لیے (نیک عمل) آگے بھیجو اور اللہ سے ڈرو اور جان لو کہ بے شک (ایک دن) تمہیں اس سے ملنا ہے اور مومنوں کو خوش خبری سنا دیجیے ﴿223﴾

حیض کی حالت میں عورتوں سے دور رہنے کا حکم اور ان سے مستفید ہونے کی صورت:

حیض اس خون کو کہتے ہیں جو عورتوں کی عادت ہے اور جو خلافِ عادت آئے، وہ بیماری ہے۔ حکم ہوا کہ اس وقت عورت سے الگ رہو۔ رسول اللہ ﷺ نے فرمایا کہ ازار (تہہ بند) سے آگے نہ بڑھے، پھر جب پاک ہوں تو جہاں سے حکم دیا ہے، وہاں سے جاؤ، یعنی دوسری جگہ جو ناپاک ہے، اس کا حکم تو کبھی نہیں فرمایا۔ پھر فرمایا جس طرح سے چاہو جاؤ، لیکن کھیتی ہی میں۔ کھیتی وہی ہے جہاں بیج ڈالے تو اُگے۔ اس کے بعد کی تدبیر کرو، یعنی اس صحبت میں نیت اولاد کی ہو، تاکہ ثواب ہو۔ سیدنا انس رضی اللہ عنہ نے کہا ہے کہ یہودیوں میں جب کوئی عورت حیض سے ہوتی تو وہ اس

کے ساتھ نہ کھاتے پیتے اور نہ ایک گھر میں رہتے۔ صحابہ کرام رضی اللہ عنہم نے نبی اکرم ﷺ سے پوچھا تو اس پر یہ آیت اُتری۔ فرمایا کہ سب کام کرو، مگر صحبت نہ کرو۔^(۱) (الحديث رواه أحمد و مسلم)

معلوم ہوا کہ الگ رہنے سے مراد صحبت ترک کرنا ہے۔ اکثر علما کا یہی مذہب ہے کہ سوائے شرم گاہ کے حائضہ سے مباشرت جائز ہے۔ امام ابو داود رحمہ اللہ نے نبی مکرم ﷺ کی بعض ازواج مطہرات رضی اللہ عنہن سے روایت کیا ہے کہ جب آپ ﷺ حائضہ سے کسی چیز کا ارادہ کرتے تو اس کی شرم گاہ پر کچھ کپڑا ڈال دیتے۔^(۲) عمارہ رضی اللہ عنہ کی پھوپھی نے سیدہ عائشہ رضی اللہ عنہا سے کہا کہ ہم میں سے کسی کو حیض آتا ہے۔ میاں بیوی میں ایک ہی بچھونا ہوتا ہے، وہ کیا کریں؟ کہا کہ نبی اکرم ﷺ گھر کی مسجد میں آئے، میں سو گئی، آپ ﷺ کو سردی لگی، مجھ سے فرمایا کہ میرے پاس آ، میں نے کہا کہ میں حیض سے ہوں، فرمایا کہ اپنی ران کھول دے، میں نے کھول دی، نبی اکرم ﷺ نے اپنا رخسار اور سینہ میری ران پر رکھ دیا، میں اُن پر جھک پڑی، یہاں تک کہ گرم ہو کر سو گئی۔ اس کو ابو داود نے روایت کیا ہے۔^(۳)

امام مسروق رحمہ اللہ نے سیدہ عائشہ رضی اللہ عنہا سے پوچھا کہ مرد کے لیے عورت سے کیا جائز ہے، جبکہ وہ حائض ہو؟ کہا کہ سب کچھ، مگر شرم گاہ سے بچے۔ دوسرے الفاظ یہ ہیں کہ جماع نہ کرے۔ (رواہ ابن جریر) تیسری روایت یہ ہے کہ جو ازار (تہبند) سے اوپر ہے، اس کا اختیار ہے۔ سیدنا ابن عباس رضی اللہ عنہما مجاہد، حسن اور عکرمہ رضی اللہ عنہم کا یہی قول ہے۔^(۴) حافظ ابن کثیر رحمہ اللہ نے کہا ہے کہ ہم بستر ہونا اور ساتھ کھانا بلا خلاف حلال ہے۔^(۵) سیدہ عائشہ رضی اللہ عنہا نے کہا کہ میں آپ ﷺ کا سر دھوتی اور حائض ہوتی، وہ میری گود میں تکیہ لگاتے، قرآن پڑھتے اور میں حیض سے ہوتی۔^(۶) صحیح بخاری میں سیدہ عائشہ رضی اللہ عنہا سے مروی ہے کہ میں گوشت کی ہڈی نوچتی اور حائض ہوتی، پھر نبی مکرم ﷺ کو دیتی، آپ اسی جگہ سے اس کو کھاتے، جس جگہ میں نے اپنا منہ لگایا ہوتا۔ پانی پی کر دیتی، اسی جگہ منہ رکھ کر پیتے، جہاں سے میں نے پیا تھا۔^(۷)

سنن ابو داود میں سیدہ عائشہ رضی اللہ عنہا سے مروی ہے، وہ کہتی ہیں کہ میں اور رسول اللہ ﷺ ایک کپڑے میں ہوتے اور میں حائض ہوتی، اگر رسول اللہ ﷺ کو کچھ لگ جاتا تو اس جگہ کو دھو کر نماز پڑھتے۔^(۸) سیدہ عائشہ رضی اللہ عنہا سے ایک روایت میں یوں آیا ہے کہ جب مجھ کو حیض آتا، میں چار پائی سے اتر کر چٹائی پر بیٹھ جاتی، آپ ﷺ کے پاس نہ

^(۱) صحیح مسلم، رقم الحديث (۳۰۲) مسند أحمد (۱۳۲/۳)

^(۲) سنن أبي داود، رقم الحديث (۲۷۲) صحیح الجامع، رقم الحديث (۴۶۶۳)

^(۳) سنن أبي داود، رقم الحديث (۲۷۰) اس کی سند ضعیف ہے کہ اس میں ”عبدالرحمن بن زیاد افریقی“ ضعیف ہے اور ”عمارہ بن غراب“ مجہول ہے۔

^(۴) تفسیر الطبری (۳۷۷-۳۸۱)

^(۵) تفسیر ابن کثیر (۳۳۸/۱)

^(۶) صحیح مسلم، رقم الحديث (۳۰۰)

^(۷) صحیح مسلم، رقم الحديث (۳۰۱، ۲۹۷)

^(۸) سنن أبي داود، رقم الحديث (۲۶۹) امام البانی رحمہ اللہ فرماتے ہیں: ”وہذا إسناد صحيح“ (صحیح أبي داود: ۲۸/۲)

جاتی، جب تک کہ پاک نہ ہو لیتی۔ اس کو ابو داود نے روایت کیا ہے۔^① یہ حدیث پاکیزگی اور احتیاط کو ظاہر کرتی ہے۔ میمونہ رضی اللہ عنہا نے کہا کہ جب نبی مکرم صلی اللہ علیہ وسلم کسی بیوی سے مباشرت کا ارادہ کرتے اور وہ حائض ہوتی تو فرماتے کہ ازار پہن لے۔^② (رواہ البخاری) یعنی ازار سے نیچے کو چھوڑ کر باقی مباشرت کرنا حلال ہے۔ عبد اللہ بن سعد انصاری رضی اللہ عنہ نے رسول اللہ صلی اللہ علیہ وسلم سے پوچھا کہ مرد کو اپنی بیوی سے جب کہ وہ حائض ہو، کیا درست ہے؟ آپ صلی اللہ علیہ وسلم نے فرمایا: «مَا فَوْقَ الْإِزَارِ»^③ ”جو کچھ اس کے ازار کے اوپر اوپر ہے۔“ (رواہ أحمد و أهل السنن إلا النسائي) یہی مضمون مرفوعاً معاذ بن جبل رضی اللہ عنہ کے سوال کے جواب میں فرمایا تھا، لیکن اس میں اتنا اور فرمایا کہ بچنا اس سے افضل ہے۔^④ (رواہ أبو داود) یہ حدیثیں اس شخص کی دلیل ہیں جو مافوق الازار کو حلال کہتا ہے، یہی امام شافعی رحمۃ اللہ علیہ کا قول بھی ہے کہ جس کو بہت سے اہل عراق وغیرہم نے ترجیح دی ہے۔ ان کا دوسرا قول یہ ہے کہ مافوق الازار حلال نہیں۔ ان کا ماخذ یہ ہے کہ مافوق الازار حریم فرج ہے، اس لیے اس کی مباشرت حرام ہے کہ کہیں ایسا نہ ہو کہ صحبت کر بیٹھے۔

حالت حیض میں جماع کرنے کا کفارہ:

اللہ تعالیٰ نے اس حال میں صحبت کو حرام کیا ہے، پھر اگر کسی نے ایسا کیا تو توبہ و استغفار کرے۔ کفارے میں دو قول ہیں: ایک یہ کہ اہل سنن نے سیدنا ابن عباس رضی اللہ عنہما سے مرفوعاً روایت کیا ہے کہ جو شخص حائض کے پاس گیا، وہ ایک دینار یا آدھا دینار صدقہ دے۔^⑤ ترمذی کے الفاظ یہ ہیں کہ اگر خون سرخ ہو تو ایک دینار دے اور اگر زرد ہو تو آدھا دینار۔^⑥ امام احمد رحمۃ اللہ علیہ کے الفاظ یہ ہیں کہ حیض والی عورت سے وطی کرنے کا کفارہ ایک دینار ہے، اگر شروع حیض میں کی ہے، لیکن اگر خون کے آخری وقت میں کی ہے اور وہ ابھی تک نہائی نہیں ہے تو آدھا دینار ہے۔^⑦ امام شافعی رحمۃ اللہ علیہ کا

① سنن أبي داود، رقم الحديث (۲۷۱) اس کی سند میں ”ابو الیمان“ مجہول راوی ہے۔ امام البانی رحمۃ اللہ علیہ فرماتے ہیں: ”إسناده ضعيف و الحديث منكر“ (ضعيف أبي داود: ۱/۱۱۶)

② صحيح البخاري، رقم الحديث (۲۹۷)

③ مسند أحمد (۴/۳۴۲) سنن أبي داود، رقم الحديث (۲۱۲) سنن الترمذي، رقم الحديث (۱۳۳) سنن ابن ماجه، رقم الحديث (۶۵۱) امام البانی رحمۃ اللہ علیہ فرماتے ہیں: ”إسناده صحيح“ (صحيح أبي داود: ۱/۳۸۴)

④ سنن أبي داود، رقم الحديث (۲۱۳) اس کی سند میں انقطاع ہے۔ عبدالرحمن بن عائد رحمۃ اللہ علیہ کا سیدنا معاذ بن جبل رضی اللہ عنہ سے سماع ثابت نہیں ہے۔ مزید دیکھیں: ضعيف أبي داود۔ للألباني (۱/۷۲-۷۴)

⑤ سنن أبي داود، رقم الحديث (۲۶۴) سنن النسائي، رقم الحديث (۲۸۹) سنن ابن ماجه، رقم الحديث (۶۴۰) امام البانی رحمۃ اللہ علیہ فرماتے ہیں: ”إسناده صحيح“ (صحيح أبي داود: ۲/۱۵)

⑥ سنن الترمذي، رقم الحديث (۱۳۷)

⑦ مسند أحمد (۱/۳۶۷) اس روایت اور گزشتہ روایت کی سند میں ”عبدالکریم بن ابی الخارق“ ضعیف راوی ہے۔ البتہ امام البانی رحمۃ اللہ علیہ نے اس کے موقوف ہونے کو صحیح کہا ہے۔ دیکھیں: صحيح أبي داود (۲/۲۰)

دوسرا قول جدید یہ ہے کہ استغفار کرے اور کچھ نہیں۔ جمہور بھی اسی طرف گئے ہیں، اس لیے کہ ان کے نزدیک اس حدیث کا مرفوع ہونا صحیح نہیں ہے۔ بلکہ اکثر ائمہ حدیث کے نزدیک اس حدیث کا موقوف ہونا صحیح ہے۔

کیا مجامعت کے لیے صرف حیض سے پاک ہونا ضروری ہے یا غسل بھی؟

اللہ تعالیٰ کا یہ قول کہ تم ان کے نزدیک نہ جاؤ، جب تک وہ پاک نہ ہو جائیں، اس قول کی تفسیر ہے کہ تم حیض میں کنارہ کش رہو۔ نزدیک نہ جانے کا مطلب یہ ہے کہ جماع کے پاس نہ جاؤ، جب تک کہ حیض موجود ہے۔ اس سے یہ سمجھا گیا کہ جب حیض منقطع ہو جائے تو عورت کے پاس جانا حلال ہوگا۔ طہر قریب جانے کی دلیل ہے۔ سیدہ میمونہ اور عائشہ رضی اللہ عنہما نے جو یہ کہا ہے کہ جب ہم میں سے کوئی پاک ہوتی تو وہ ازار پہن کر نبی اکرم ﷺ کے کپڑے میں گھس جاتی۔ اس سے معلوم ہوا کہ آپ ﷺ جماع کا ارادہ فرماتے، یعنی غسل سے قبل۔ مگر تطہر (یعنی غسل کر لینا) اچھا ہے اور اس بات کا ارشاد ہے کہ غسل کر لینے کے بعد غشیان (بیوی کو جماع کے لیے ڈھانپنا) اچھا ہوتا ہے۔ امام ابن حزم رحمہ اللہ نے کہا ہے کہ ہر حیض کے بعد جماع واجب ہے، اس کی دلیل یہ آیت ہے: ﴿فَإِذَا تَطَهَّرْنَ فَأْتُوهُنَّ﴾ [البقرة: ۲۲۲] ”پھر جب وہ پاک ہو جائیں تو ان کے پاس جاؤ۔“ مگر یہ کوئی دلیل نہیں ہے، اس لیے کہ خطر (منع) کے بعد امر ہے۔ (یعنی اس کا مطلب، جواز ہے نہ کہ فرض و واجب) علمائے اصول کا اس میں اختلاف ہے۔ کسی نے کہا ہے کہ صرف وجوب کے لیے ہے، یہ لوگ امام ابن حزم رحمہ اللہ کے جواب کے محتاج ہیں۔ بعض نے کہا ہے کہ جواز کے لیے ہے، کیوں کہ نہی متقدم کو قرینہ صارفہ کہتے ہیں، مگر اس میں اعتراض ہے۔

حافظ ابن کثیر رحمہ اللہ نے کہا ہے کہ جس بات پر دلیل قائم ہوتی ہے، وہ یہ بات ہے کہ حکم کو اس حالت پر لوٹائیں، جو ممانعت سے پہلے تھا، اگر واجب تھا تو واجب ہے، جیسے اللہ تعالیٰ کا فرمان ہے: ﴿فَإِذَا أَلْسَنُ الْإِنْسَانِ الْأَشْهُرُ الْحَرَمُ فَأَقْتُلُوا الْمُشْرِكِينَ﴾ [التوبة: ۵] ”پھر جب حرمت والے مہینے گزر جائیں تو تم مشرکوں کو قتل کر دو۔“ اور اگر مباح تھا تو مباح ہے، جیسے اس کا فرمان ہے: ﴿وَإِذَا حَلَلْتُمْ فَاصْطَادُوا﴾ [المائدة: ۲] ”اور جب تم احرام کھول دو تو شکار کر سکتے ہو۔“ ﴿فَإِذَا قُضِيَتِ الصَّلَاةُ فَانْتَشِرُوا فِي﴾ [الجمعة: ۱۰] ”پھر جب نماز ہو چکے تو پھیل جاؤ زمین میں۔“ اس قول پر بہت سے دلائل جمع ہو سکتے ہیں۔ اس کو امام غزالی رحمہ اللہ وغیرہ نے حکایت کیا ہے۔ بعض ائمہ متاخرین نے بھی اسی کو اختیار کیا ہے۔ حافظ ابن کثیر رحمہ اللہ نے بھی اسی کو صحیح کہا ہے۔ علما کا اس بات پر اتفاق ہے کہ عورت کا حیض جب منقطع ہو جائے تو وہ جب تک نہا نہ لے یا اگر نہانا مشکل ہے تو تیمم نہ کر لے، تب تک وہ حلال نہیں ہوتی، مگر امام ابو حنیفہ رحمہ اللہ کہتے ہیں کہ جب حیض کی اکثر مدت، یعنی دس دن پورے ہو جائیں تو وہ صرف خون کے انقطاع سے حلال ہو جاتی ہے اور غسل کی محتاج نہیں رہتی۔^①

سیدنا عبداللہ بن عباس رضی اللہ عنہما نے کہا ہے کہ طہر سے مراد خون سے پاکیزگی ہے اور تطہر سے مراد نہانا ہے۔ امام مجاہد، عکرمہ، حسن، مقاتل بن حیان اور لیث بن سعد رضی اللہ عنہم وغیرہم کا یہی قول ہے۔^(۱) لفظ ﴿حَيْثُ﴾ کے معنی سیدنا ابن عباس رضی اللہ عنہما اور مجاہد رضی اللہ عنہ کے نزدیک فرج کے ہیں، یعنی فرج سے تجاوز نہ کرے اور دوسری طرف نہ جائے، جس نے تجاوز کیا، اس نے زیادتی کی۔^(۲) اس میں دُبر میں وطی کی حرمت کی دلیل ہے۔ اس بارے میں تقریر عن قریب آنے والی ہے۔

إِنْ شَاءَ اللَّهُ تَعَالَى۔ ابورزین، عکرمہ اور ضحاک رضی اللہ عنہم نے کہا ہے کہ مراد یہ ہے کہ جب حیض سے پاک ہو جائیں، تب اُن کے پاس جاؤ،^(۳) اسی لیے یہ فرمایا ہے کہ اللہ تعالیٰ توبہ کرنے والوں کو چاہتا ہے، اگرچہ مقررِ غشیان کیا ہو۔ اور ستھرائی والوں کو دوست رکھتا ہے، جو گندگی اور گھن کی چیز سے پاک صاف رہتے ہیں، یا بے موقع جگہ میں نہیں جاتے۔

جماع کی جگہ اور مختلف آسن:

سیدنا عبداللہ بن عباس رضی اللہ عنہما نے کہا ہے: ﴿حَرْثٌ﴾ سے مراد ولادت کی جگہ ہے۔^(۴) یہ جو فرمایا کہ جس طرح چاہو جاؤ، اس کا مطلب یہ ہے کہ آگے پیچھے سے جاؤ، مگر یہ جانا ایک ہی سوراخ میں ہو، جس طرح احادیث میں مروی ہے۔ صحیح بخاری میں سیدنا جابر رضی اللہ عنہ سے مروی ہے کہ یہود کہتے تھے کہ جب جماع عورت کے پیچھے کی طرف سے کیا جائے تو بچہ ”أحول“ (بھینگا) پیدا ہوتا ہے، اس پر آیت زیرِ تفسیر اُتری۔ اس کو مسلم اور ابو داود نے بھی روایت کیا ہے۔^(۵) امام ابن جریج رضی اللہ عنہ کے الفاظ یہ ہیں کہ نبی مکرم ﷺ نے فرمایا کہ سامنے سے ہو یا پیچھے سے، جبکہ فرج ہی میں ہو۔^(۶) سیدنا معاویہ قشیری رضی اللہ عنہ نے پوچھا کہ ہم اپنی عورتوں سے کس چیز کو لیں، کس کو چھوڑیں؟ فرمایا کہ وہ تیری کھیتی ہے، جدھر سے چاہے، مگر اس کے منہ پر نہ مار نہ اس کو بد صورت کہہ نہ اس کو جدا کر، مگر گھر میں۔^(۷) الحدیث۔ (رواہ أحمد و أهل السنن) امام ابن ابی حاتم رضی اللہ عنہ نے کہا ہے کہ سیدنا ابن عباس رضی اللہ عنہما کہتے ہیں کہ حمیر کے کچھ لوگ آئے اور کہا کہ اے اللہ کے رسول! ہم لوگ عورتوں کو چاہتے ہیں، آپ ﷺ کیا فرماتے ہیں؟ اس پر یہ آیت اُتری۔^(۸) امام احمد رضی اللہ عنہ کے نزدیک ان کے دوسرے الفاظ یہ ہیں کہ یہ آیت انصار کے حق میں اُتری ہے، انھوں نے نبی مکرم ﷺ سے پوچھا تھا۔ آپ ﷺ نے فرمایا کہ ان کے پاس ہر حالت میں آؤ، اگر وہ آنا فرج میں ہو۔^(۹)

(۱) تفسیر ابن ابی حاتم (۲/۴۰۲)

(۲) تفسیر الطبری (۴/۳۸۸، ۳۸۹)

(۳) تفسیر الطبری (۴/۳۹۱، ۳۹۲)

(۴) تفسیر الطبری (۴/۳۹۷-۳۹۸) اس کی سند حسن ہے۔

(۵) صحیح البخاری، رقم الحدیث (۴۲۵۴) صحیح مسلم، رقم الحدیث (۱۴۳۵) سنن أبی داود، رقم الحدیث (۲۱۶۳)

(۶) تفسیر ابن ابی حاتم (۲/۴۰۴، ۴۰۵) اس کی سند حسن ہے۔

(۷) مسند أحمد (۵/۳) سنن أبی داود، رقم الحدیث (۲۱۴۳) السلسلة الصحيحة، رقم الحدیث (۶۸۷)

(۸) تفسیر الطبری (۴/۴۱۳) تفسیر ابن ابی حاتم (۲/۴۰۴) اس کی سند حسن ہے۔

(۹) مسند أحمد (۱/۲۶۸) اس کی سند میں ”رشدین بن سعد“ ضعیف راوی ہے۔

امام ابو جعفر طحاوی نے ”مشکل الآثار“ میں سیدنا ابوسعید خدری رضی اللہ عنہ سے روایت کیا ہے کہ ایک شخص نے دُبر میں صحبت کی تو لوگوں نے اس پر انکار کیا۔ اللہ تعالیٰ نے یہ آیت نازل فرمائی۔ اس کو ابن جریر اور ابو یعلیٰ نے بھی روایت کیا ہے۔^(۱) اُم سلمہ رضی اللہ عنہا نے کہا ہے کہ جب مہاجرین مدینہ میں آئے، انصار کی عورتوں سے نکاح کیا اور عورتوں کے پاس پشت کی جانب سے گئے تو انصار یہ نے انکار کیا۔ نبی مکرم ﷺ سے پوچھا تو اس پر یہ آیت اُتری اور فرمایا: «أَنْتُمْ صِمَامٌ وَاحِدًا» یعنی جیسے تم چاہو اور سوراخ ایک ہی ہو۔ (رواہ احمد) امام ترمذی رحمہ اللہ نے اس حدیث کو حسن کہا ہے۔^(۲) حفصہ رضی اللہ عنہا نے کہا ہے کہ ایک عورت آئی، اس نے کہا کہ میرا شوہر میرے پاس پشت کی طرف سے آتا ہے، میں اس بات کو مکروہ جانتی ہوں۔ نبی مکرم ﷺ کو خبر ہوئی، آپ ﷺ نے فرمایا: «لَا بَأْسَ إِذَا كَانَ فِي صِمَامٍ وَاحِدٍ» یعنی اگر ایک ہی سوراخ میں آتا ہے تو کوئی ڈر نہیں۔^(۳) (رواہ ابن کثیر من طریق حماد بن ابی حنیفہ)

سیدنا عبداللہ بن عباس رضی اللہ عنہما نے کہا ہے کہ عمر بن خطاب رضی اللہ عنہ نے آکر کہا کہ اے اللہ کے رسول! میں تو ہلاک ہو گیا۔ فرمایا: کیا ہوا؟ کہا: رات کو میں نے اپنی بیوی کو پھیر دیا، یعنی پشت کی طرف سے صحبت کی؟ رسول اللہ ﷺ نے کچھ جواب نہ دیا۔ اللہ نے یہ آیت بھیجی، یعنی آگے پیچھے سے آؤ، لیکن دُبر اور حیض سے بچو۔ اس کو احمد نے روایت کیا ہے اور ترمذی نے حسن غریب کہا ہے۔^(۴) سیدنا ابوسعید رضی اللہ عنہ نے کہا ہے کہ ایک آدمی نے رسول اللہ ﷺ کے زمانے میں اپنی بیوی سے پشت کی طرف سے صحبت کی، لوگوں نے کہا کہ دیکھو، اس نے یہ کام کیا ہے۔ اس پر یہ آیت اُتری۔^(۵) (رواہ ابو یعلیٰ) سیدنا عبداللہ بن عباس رضی اللہ عنہما نے کہا ہے کہ اہل کتاب عورتوں کے پاس ایک ہی طرف سے آتے تھے۔ اس میں عورت کا بڑا پردہ رہتا تھا۔ انصار کے ایک قبیلے نے ان سے اس بات کو لیا، جب کہ قریش عورتوں کو بری طرح لتاڑتے تھے۔ آگے پیچھے اور سامنے سے لذت اُٹھاتے تھے۔ جب مدینہ میں آئے تو ایک قریشی نے انصار یہ سے نکاح کیا اور اس سے اسی وضع پر ملے۔ اس نے انکار کیا اور کہا کہ ہمارے پاس ایک ہی طرف سے آؤ، ورنہ الگ رہو۔ یہ بات نبی مکرم ﷺ تک پہنچی تو اللہ تعالیٰ نے یہ آیت اُتاری، یعنی جس طرح چاہو، آگے پیچھے سامنے سے آؤ، مگر صرف بچے کی جگہ میں۔^(۶) ابو داؤد اس حدیث کو بیان کرنے میں متفرد ہیں۔

[۱] مشکل الآثار، للطحاوی (۱۵/ ۴۱۰) تفسیر الطبری (۴/ ۴۰۸) مسند أبي يعلىٰ (۲/ ۳۵۴) اس کی سند میں ”ہشام بن سعد“ متکلم فیہ راوی ہے۔

[۲] مسند أحمد (۶/ ۳۰۵) سنن الترمذی، رقم الحديث (۲۹۷۹) امام البانی رحمہ اللہ فرماتے ہیں: ”إسناده صحيح على شرط مسلم“ (آداب الزفاف: ۱/ ۳۰)

[۳] تفسیر ابن کثیر (۱/ ۳۴۱) اس کی سند میں ”حماد بن ابی حنیفہ“ ضعیف راوی ہے۔

[۴] سنن الترمذی، رقم (۲۹۸۰) مسند أحمد (۱/ ۲۹۷) امام بیہقی رحمہ اللہ فرماتے ہیں: ”رجاله ثقات“ (مجمع الزوائد: ۷/ ۳۶)

[۵] اس کی تخریج زیر تفسیر آیت میں گزر چکی ہے۔

[۶] سنن أبي داود، رقم الحديث (۲۱۶۴) مستدرک الحاکم (۲/ ۲۱۲) امام حاکم اور ذہبی رحمہ اللہ نے اس کو صحیح کہا ہے۔

عورتوں کی دُبر میں مجامعت کی حرمت:

اگلی حدیثیں صحت میں اس کی شاہد ہیں، خصوصاً اُم سلمہ رضی اللہ عنہا کی روایت، جو اسی سلسلے میں ہے اور اس حدیث سے ملتی جلتی ہے۔ طبرانی رحمہ اللہ نے بھی اس حدیث کو سیدنا ابن عباس رضی اللہ عنہما سے اسی طوالت کے ساتھ روایت کیا ہے۔^① سیدنا عبداللہ بن عمر رضی اللہ عنہما سے مروی ہے کہ یہ آیت وطی فی الدبر کے متعلق آئی ہے، یعنی دبر کی طرف سے آنے میں نہ کہ دُبر میں۔ خود سیدنا عبداللہ بن عمر رضی اللہ عنہما نے نسائی میں نافع رحمہ اللہ سے مروی حدیث میں تصریح کی ہے۔^② یہ اسناد صحیح ہے۔ حافظ ابن کثیر رحمہ اللہ نے کہا ہے کہ سیدنا ابن عمر رضی اللہ عنہما سے صحیح روایت یہی ہے کہ دُبر میں جماع جائز اور حلال نہیں ہے، اگرچہ یہ قول مدینے کے فقہاء کے ایک گروہ کی طرف منسوب ہے اور بعض نے اس کو ”کتاب السر“ میں امام مالک رحمہ اللہ کی طرف نسبت کیا ہے۔ اکثر لوگ امام مالک رحمہ اللہ سے اس روایت کو صحیح نہیں سمجھتے۔^③

متعدد طریقوں سے مروی احادیث میں اس فعل کی مذمت آئی ہے۔ سیدنا جابر رضی اللہ عنہ نے کہا ہے کہ نبی مکرم صلی اللہ علیہ وسلم نے فرمایا کہ تم شرم کرتے ہو اور اللہ حق بات سے نہیں شرماتا۔ یہ بات حلال نہیں ہے کہ تم عورتوں کے پاس ان کی دُبر سے آؤ۔^④ (رواہ حسن بن عرفہ) سیدنا خزیمہ بن ثابت رضی اللہ عنہ سے حدیث میں مروی ہے کہ نبی مکرم صلی اللہ علیہ وسلم نے دُبر میں آنے سے منع فرمایا ہے۔ (رواہ أحمد) اس کو نسائی اور ابن ماجہ نے بھی روایت کیا ہے۔^⑤ مگر ان کی اسناد میں بڑا اختلاف ہے۔ سیدنا ابن عباس رضی اللہ عنہما سے مرفوع روایت یہ ہے کہ اللہ تعالیٰ اس مرد کی طرف نظر نہیں کرتا، جو عورت کی دُبر میں آتا ہے۔ (رواہ النسائي) امام ترمذی رحمہ اللہ نے کہا ہے کہ یہ حدیث حسن غریب ہے، اس کو ابن حبان اور ابن حزم رحمہما نے بھی روایت کیا ہے،^⑥ لیکن نسائی کی روایت موقوفاً آئی ہے۔ ایک آدمی نے سیدنا عبداللہ بن عباس رضی اللہ عنہما سے کہا کہ عورت کی دُبر میں آنے کا کیا حکم ہے؟ کہا کہ تو مجھ سے کفر کا سوال کرتا ہے۔^⑦ (رواہ عبد بن حمید)

حافظ ابن کثیر رحمہ اللہ نے کہا ہے کہ یہ اسناد صحیح ہے۔ دوسری روایت یہ ہے کہ ایک شخص نے سیدنا ابن عباس رضی اللہ عنہما سے کہا کہ میں اپنی بیوی کے پاس دُبر میں جاتا ہوں، کیوں کہ اللہ تعالیٰ نے فرمایا ہے: ﴿أَنَّىٰ شِئْتُمْ﴾ میں نے گمان

① المعجم الكبير (٧٧ / ١١) مستدرک الحاكم (٢١٢ / ٢) امام حاکم اور ذہبی رحمہما نے اس کو صحیح کہا ہے۔

② سنن النسائي الكبرى (٣١٥ / ٥) اس کی سند حسن ہے۔

③ تفسیر ابن کثیر (٣٤٢ / ١)

④ حسن بن عرفہ رحمہ اللہ کی سند سے امام الدارقطنی رحمہ اللہ نے اس حدیث کو روایت کیا ہے۔ دیکھیں: سنن الدارقطنی (٢٨٨ / ٣)

صحيح الترغيب والترهيب (٣١٣ / ٢)

⑤ مسند أحمد (٢١٥ / ٥) سنن النسائي الكبرى (٣١٦ / ٥) سنن ابن ماجه، رقم: (١٩٢٤) صحيح الترغيب والترهيب (٣١٢ / ٢)

⑥ سنن الترمذی، رقم الحديث (١١٦٥) سنن النسائي، الكبرى (٣٢٠ / ٥) صحيح ابن حبان (٥١٧ / ٩) صحيح الجامع (٧٨٠١)

⑦ سنن النسائي الكبرى (٣٢١ / ٥) مصنف عبد الرزاق (٤٤٢ / ١١) حافظ ابن حجر رحمہ اللہ فرماتے ہیں: ”إسناده قوي“ (تلخیص الحبير:

کیا کہ یہ کام حلال ہے۔ کہا: اے احمق! اس سے مراد یہ ہے کہ کھڑے، بیٹھے، آگے، پیچھے سے جاؤ، مگر سامنے سے اور دوسری طرف تجاوز نہ کرو۔^(۱) (رواہ عبد بن حمید) حدیث عمرو بن شعیب عن ابیہ عن جدہ رضی اللہ عنہ میں مرفوعاً مروی ہے کہ جو کوئی عورت کی دُبر میں آتا ہے تو یہ لواطتِ صغریٰ ہے۔ (رواہ أحمد) سیدنا ابو الدرداء رضی اللہ عنہ نے کہا ہے کہ یہ کام نہیں کرتا، مگر کافر۔^(۲) سیدنا علی بن طلق رضی اللہ عنہ کہتے ہیں کہ نبی اکرم ﷺ نے اس بات سے منع کیا کہ عورتوں کی دُبر میں صحبت کی جائے، پھر فرمایا کہ اللہ تعالیٰ حق بات سے شرم نہیں کرتا۔ (رواہ أحمد) ترمذی نے اس حدیث کو حسن کہا ہے۔^(۳) بعض نے اس حدیث کو مسند علی بن ابی طالب میں لکھ دیا ہے، جس طرح کہ مسند احمد میں بھی ایسا ہی واقع ہوا، مگر صحیح علی بن طلق ہے۔

سیدنا ابو ہریرہ رضی اللہ عنہ سے یہ مرفوع روایت مروی ہے کہ جو کوئی عورت کی دُبر میں آتا ہے، اللہ اس کی طرف نہ دیکھے گا۔^(۴) (رواہ أحمد) دوسرے الفاظ یہ ہیں کہ اللہ اس مرد کی طرف نظر نہیں کرتا، جو عورت کی دُبر میں جماع کرتا ہے۔^(۵) (رواہ أحمد و ابن ماجہ) تیسری روایت یہ ہے کہ وہ شخص ملعون ہے، جو عورت کی دُبر میں آتا ہے۔^(۶) (رواہ أحمد و أبو داود والنسائی) چوتھی روایت یہ ہے کہ جو حائضہ کے پاس آیا یا عورت کی دُبر میں یا کاہن کے پاس آیا، وہ اس کا کافر ہوا جو محمد ﷺ پر اُترا۔ (رواہ أحمد و أهل السنن) ترمذی نے کہا ہے کہ بخاری نے اس حدیث کو ضعیف بتایا ہے۔^(۷) لیکن بخاری نے یہ بات حکیم ترمذی کے حق میں کہی ہے نہ کہ حکیم اثرم کے حق میں۔ لہذا اس حدیث میں حکیم اثرم ابو تمیمہ سے روایت کرتے ہیں نہ کہ حکیم ترمذی۔

پانچویں روایت یہ ہے کہ اللہ سے شرماؤ پوری طرح شرمانا، عورتوں کی دُبر میں نہ آؤ۔^(۸) اس طریق کے ساتھ نسائی متفرد ہیں۔ حمزہ بن محمد کنانی رحمہ اللہ نے کہا ہے کہ یہ حدیث ابوسلمہ اور سعید، جو اس کی سند میں ہیں، کی وجہ سے منکر اور باطل ہے۔ عبد المالك نے اگر اس حدیث کو سعید سے سنا ہے تو اختلاط کے بعد سنا ہوگا۔ ہاں ترمذی رحمہ اللہ نے ابوسلمہ

^(۱) تفسیر ابن کثیر (۱/۳۴۳) الدر المنثور (۱/۶۳۱)

^(۲) مسند أحمد (۲/۲۱۰) صحیح الترغیب والترہیب (۲/۳۱۲)

^(۳) ہمارے پاس مسند احمد (۵/۲۱۳) کے مطبوع نسخے میں یہ روایت ”علی بن طلق رضی اللہ عنہ“ کے بجائے خزیمہ بن ثابت رضی اللہ عنہ سے مروی ہے، البتہ حافظ ابن حجر رحمہ اللہ نے اس روایت کو اطراف المسند میں ”علی بن طلق رضی اللہ عنہ“ سے ذکر کیا ہے۔ دیکھیں: اطراف المسند (۴/۳۸۴) سنن الترمذی، رقم الحدیث (۱۱۶۴) اس کی سند حسن ہے۔

^(۴) مسند أحمد (۲/۲۷۲) شعب الإيمان (۴/۳۵۵) صحیح الجامع، رقم الحدیث (۱۶۹۱)

^(۵) مسند أحمد (۲/۳۴۴) سنن ابن ماجہ، رقم الحدیث (۱۹۲۳) صحیح الجامع، رقم الحدیث (۷۸۰۲)

^(۶) مسند أحمد (۲/۴۴۴) سنن أبي داود، رقم الحدیث (۲۱۶۲) سنن النسائي الكبرى (۵/۳۲۳) صحیح الجامع (۵۸۸۹)

^(۷) مسند أحمد (۲/۴۷۶) سنن أبي داود، رقم الحدیث (۳۹۰۴) سنن الترمذی، رقم الحدیث (۱۳۵) سنن النسائي الكبرى (۵/۳۲۳)

^(۸) سنن ابن ماجہ، رقم: (۶۳۹) صحیح الترغیب والترہیب (۲/۳۱۴) سنن النسائي الكبرى (۵/۳۲۲)

سے روایت کیا ہے کہ وہ اس کام سے منع کرتے تھے، لیکن سیدنا ابو ہریرہ رضی اللہ عنہ سے مرفوعاً یہ حدیث نہیں آئی۔ حافظ ابن کثیر رحمۃ اللہ علیہ نے کہا ہے کہ یہ بہت اچھی تنقید ہے، لیکن عبدالملک کا مختلط ہونا حمزہ کے سوا کسی نے ذکر نہیں کیا، وہ ثقہ ہے، دحیم اور ابو حاتم رحمۃ اللہ علیہ نے اس میں کلام کیا ہے۔ ابن حبان رحمۃ اللہ علیہ نے کہا ہے کہ اس کے ساتھ حجت لینا جائز نہیں ہے۔ یہ حدیث اور بھی دو طریق سے سیدنا ابوسلمہ سے آئی ہے، مگر کوئی صحیح نہیں^(۱)۔ چھٹی موقوف روایت یہ ہے کہ مردوں کا عورتوں کی دُبر میں آنا کفر ہے۔^(۲) (رواہ النسائي) ساتویں موقوف روایت یہ ہے کہ جو کوئی مردوں اور عورتوں کے پاس اُن کی دُبر میں آیا، وہ کافر ہوا۔^(۳) (رواہ النسائي) سیدنا عمر بن خطاب رضی اللہ عنہ نے کہا کہ عورتوں کے پاس ان کی دُبر میں مت آؤ۔^(۴) (رواہ النسائي) یہ بھی موقوف ہے۔ طلق بن یزید یا یزید بن طلق سے مرفوع روایت مروی ہے کہ اللہ حق سے نہیں شر ماتا، تم عورتوں کی دُبر میں نہ آؤ۔^(۵) (رواہ أحمد)

کسی حدیث میں لفظِ حشوش آیا ہے، کسی میں محاش، کسی میں اعجاز، کسی میں استاہ، جب کہ اکثر میں ادبار ہے۔ یہ سب قریب المفہوم ہیں (یعنی پیٹھ میں نہ آؤ)۔ اثرم کی سیدنا ابن مسعود رضی اللہ عنہ سے مرفوعاً روایت اس طرح ہے کہ عورتوں کے محاش حرام ہیں،^(۶) مگر اس روایت کے موقوف ہونے کو زیادہ صحیح کہا ہے۔ دوسری روایت یہ ہے کہ اعجازِ نساء میں نہ آؤ۔ اس کو امام ابن عدی رحمۃ اللہ علیہ نے مرفوعاً روایت کیا ہے،^(۷) مگر اس کی سند میں محمد جزری اور جزری کے شیخ ضعیف ہیں۔ ایک آدمی نے سیدنا علی مرتضیٰ رضی اللہ عنہ سے یہی مسئلہ پوچھا تھا؟ کہا: تو نیچے گرا، اللہ تجھ کو نیچے گرائے۔ کیا تو نے اللہ کا یہ فرمان نہیں سنا: ﴿أَتَأْتُونَ الْفُجْشَةَ مَا سَبَقَكُمْ بِهَا مِنْ أَحَدٍ مِّنَ الْعَالَمِينَ﴾ [الأعراف: ۸۰] ”بے شک تم ایسی فحاشی (بدکاری) پر اتر آئے ہو، جو تم سے پہلے جہانوں میں سے کسی نے بھی نہیں کی۔“^(۸) (رواہ الثوري) حافظ ابن کثیر رحمۃ اللہ علیہ نے کہا ہے کہ پہلے سیدنا ابن مسعود، ابوالدرداء، ابو ہریرہ، ابن عباس اور ابن عمر رضی اللہ عنہم کا وطی فی الدبر کی حرمت کے بارے میں قول گزر چکا ہے، وہی قول سیدنا ابن عمر رضی اللہ عنہما سے بھی بلا شک و شبہ ثابت ہے کہ وہ اس کام کو حرام کہتے تھے۔^(۹)

(۱) تفسیر ابن کثیر (۱/ ۳۴۴)

(۲) سنن النسائي الكبرى (۵/ ۳۲۳)

(۳) سنن النسائي الكبرى (۵/ ۳۲۴)

(۴) سنن النسائي الكبرى (۵/ ۳۲۱)

(۵) مسند احمد میں ان الفاظ کے ساتھ یہ روایت ”طلق بن یزید“ یا ”یزید بن طلق“ کے بجائے ”خزیمہ بن ثابت رضی اللہ عنہ“ سے مروی ہے۔

دیکھیں: مسند احمد (۵/ ۲۱۴) صحیح الترغیب والترہیب (۲/ ۳۱۲)

(۶) مذکورہ روایت الاثرم کی سند کے علاوہ عبداللہ بن مسعود رضی اللہ عنہ سے ”سنن الدارمی“ (۱/ ۲۷۶) اور ”سنن البیہقی الكبرى“ (۷/ ۱۹۹) میں مروی ہے۔ اس کی سند حسن ہے۔

(۷) الكامل لابن عدی (۳/ ۲۰۵)

(۸) مذکورہ روایت سفیان الثوری رحمۃ اللہ علیہ کی سند سے سنن بیہقی میں مروی ہے۔ دیکھیں: سنن البیہقی الكبرى (۷/ ۱۹۸)

(۹) تفسیر ابن کثیر (۱/ ۳۴۵)

عبداللہ بن عمر رضی اللہ عنہما اور فقہائے مدینہ کا موقف:

امام دارمی نے سعید بن یسار رضی اللہ عنہ سے روایت کیا ہے کہ انھوں نے یہ مسئلہ سیدنا ابن عمر رضی اللہ عنہما سے پوچھا تھا اور اس کو تحمیف کے لفظ کے ساتھ ذکر کیا تھا۔ کہا کہ بھلا کوئی مسلمان ایسا کام کرتا ہے؟^(۱) حافظ ابن کثیر رضی اللہ عنہ کہتے ہیں کہ یہ اسناد صحیح ہے۔ یہ تحریم پر نص صریح ہے، پس جو کچھ بہ طور احتمال اس کے خلاف سیدنا ابن عمر رضی اللہ عنہما سے مروی ہے، وہ اس محکم روایت کے سامنے مردود ہے۔ معمر بن عیسیٰ رضی اللہ عنہ نے امام مالک رضی اللہ عنہ سے روایت کیا ہے کہ یہ کام حرام ہے۔ اسرائیل بن روح رضی اللہ عنہ نے کہا ہے کہ میں نے امام مالک رضی اللہ عنہ سے پوچھا کہ دُبر میں آنے کے بارے میں آپ کیا کہتے ہیں؟ کہا کہ تم لوگ گنوار ہو، بھلا کہیں کھیتی بھی بغیر کھیت کے ہوتی ہے؟ فرج سے تجاوز نہ کرو۔ میں نے کہا کہ لوگ کہتے ہیں کہ آپ اس کے قائل ہیں؟ انھوں نے دوبارہ جواب دیا کہ وہ مجھ پر جھوٹ باندھتے ہیں۔^(۲)

حافظ ابن کثیر رضی اللہ عنہ کہتے ہیں کہ امام مالک رضی اللہ عنہ سے یہی ثابت ہے۔ امام ابو حنیفہ، شافعی، احمد رضی اللہ عنہم اور اُن کے اصحاب کا یہی قول ہے، یقیناً اسی طرف سعید بن مسیب، ابوسلمہ، عکرمہ، طاؤس، عطاء، سعید بن جبیر، عروہ بن زبیر، مجاہد، حسن رضی اللہ عنہ وغیرہ سلف گئے ہیں، سب نے اس کام پر سخت انکار کیا ہے۔ بعض نے ایسا کرنے والے پر کفر کا اطلاق کیا ہے۔ جمہور علما کا یہی مذہب ہے۔ اس بارے میں جو بعض فقہائے مدینہ اور مالک رضی اللہ عنہ سے بیان کیا گیا ہے، اس پر اعتراض ہے۔ عبدالرحمن بن قاسم رضی اللہ عنہ کہتے ہیں کہ میں نے کسی مقتداے دین کو اس کے حلال ہونے میں شک کرتے ہوئے نہیں پایا، یعنی سب نے حرام ہی کہا ہے، پھر آیت پڑھ کر کہا کہ اس سے زیادہ اور کیا بیان ہوگا۔ (رواہ الطحاوی) امام حاکم، دارقطنی اور خطیب بغدادی نے امام مالک رضی اللہ عنہ سے کئی روایات اس کے مباح ہونے کے بارے میں نقل کی ہیں، لیکن ان کی اسانید سخت ضعیف اور کمزور ہیں۔ ہمارے شیخ حافظ ذہبی رضی اللہ عنہ نے اس بارے میں ایک جز جمع کیا ہے، پھر امام طحاوی رضی اللہ عنہ نے ابن عبدالحکم سے روایت کیا ہے کہ اس نے امام شافعی رضی اللہ عنہ کو فرماتے ہوئے سنا کہ نبی مکرم صلی اللہ علیہ وسلم سے اس کے حلال یا حرام ہونے کے بارے میں کوئی بات صحت کو نہیں پہنچی، قیاس یہ ہے کہ حلال ہو۔ امام ربیع رضی اللہ عنہ نے قسم کھا کر کہا: ”قسم ہے اللہ کی! جس کے سوا کوئی معبود نہیں کہ ابن عبدالحکم نے امام شافعی رضی اللہ عنہ پر جھوٹ باندھا ہے۔ امام شافعی رضی اللہ عنہ نے تو چھ کتابوں میں اس کے حرام ہونے کی صراحت کی ہے۔^(۳) واللہ اعلم۔

عمومی تفسیر:

فتح البیان میں اس بارے میں واضح بیان ہے کہ لفظ ﴿حَرْثٌ﴾ سے یہ فائدہ حاصل ہوا کہ سوائے فرج کے اور کسی جگہ کی اجازت واقع نہیں ہوئی، جو آگے کی طرف ہے، کیوں کہ پیداوار کی جگہ وہی ہے۔ عورت کی شرم گاہ کو

(۱) سنن الدارمی (۱/ ۲۷۷) (۲) إرشاد الساری (۷/ ۳۵) تفسیر ابن کثیر (۱/ ۳۴۶) (۳) تفسیر ابن کثیر (۱/ ۳۴۶)

زمین، نطفے کو بیج اور بچے کو کھیتی سے مشابہت دی ہے۔ ﴿اٰتٰی سِئْتُمْ﴾ کا مطلب یہ ہے کہ جس طرح چاہو آگے، پیچھے، سامنے لٹا کر، بٹھا کر، اٹھا کر سامنے، پس پشت سے آؤ، مگر حرث (کھیتی) کی جگہ میں آؤ۔ سیبویہ رحمہ اللہ نے کہا ہے کہ اس جگہ ﴿اٰتٰی﴾ بمعنی کیف ہے۔ سارے سلف اور خلف صحابہ رضی اللہ عنہم و تابعین و ائمہ دین و مجتہدین شرع مبین اسی طرف گئے ہیں کہ دُبر میں آنا حرام ہے۔ سارے ماہرین و مشائخ مالکیہ اس بات کو تسلیم نہیں کرتے کہ ”کتاب السر“ امام مالک کی کتاب ہے۔ امام مالک رحمہ اللہ کا رتبہ اس سے بہت بلند ہے کہ وہ ایسی کتاب تالیف کریں۔ ابن شعبان نے کتاب ”جماع النسوان“ میں اس کو صحابہ رضی اللہ عنہم اور تابعین کی ایک کثیر جماعت کی طرف منسوب کیا ہے، جسے ابن العربی نے ذکر کیا ہے۔ مگر وہ اقوال صحیح نہیں ہیں۔ جو بات صحابہ کرام رضی اللہ عنہم اور تابعین عظام رضی اللہ عنہم سے مرفوعاً اور موقوفاً آئی ہے، وہ یہی ہے کہ وطی فی الدبر قطعاً حرام ہے۔ جن سے اس حرام کا جواز مروی ہے، انھوں نے اس جواز کی کوئی دلیل بیان نہیں کی، پھر ان کے اقوال پر چلنا کس طرح صحیح ہو سکتا ہے؟ اگر جواز کو مذکورہ آیت شریفہ سے سمجھا ہے تو ان کی سمجھ میں غلطی ہوئی ہے۔ رسول اللہ صلی اللہ علیہ وسلم اور اکابر صحابہ کرام رضی اللہ عنہم نے ہمارے لیے قرآن کی جو تفسیر کر دی ہے، وہی ہمیں کافی ہے۔ ان سے زیادہ قرآن کو اور کون سمجھے گا؟ جس نے یہ سمجھا کہ آیت کے نزول کا سبب بھی یہی تھا کہ کسی شخص نے ایسا کام کیا تھا تو بھی آیت میں اس کے حلال ہونے کی کوئی دلیل نہیں ہے۔ جس نے یہ گمان کیا کہ آیت میں اس کے حلال ہونے کی دلیل ہے، اس نے خطا کی۔ آیت تو اس کے حرام ہونے کی دلیل ہے۔ نزول کے سبب سے یہ بات لازمی نہیں کہ آیت اس حرام کام کو حلال کرنے کے لیے اُتری ہے، کیوں کہ آیات کا نزول کبھی کسی چیز کو حلال کرنے کے لیے ہوتا ہے اور کبھی حرام کرنے کے لیے۔ مانا کہ اس آیت کا سبب نزول یہی ہو، مگر جواب میں ﴿حَرِثٌ﴾ کا ذکر کر کے اس سے منع کر دیا کہ اس طرح سے جائز ہے۔ اس طرح سے نہیں کہ جس طرح تو نے کیا۔^(۱)

یہ جو فرمایا کہ آگے بھیجو، اس کا مطلب یہ ہوا کہ اطاعت بجا لاؤ، منع کی ہوئی چیزوں سے بچو، حرام کی ہوئی چیزوں کو چھوڑ دو، اسی لیے یہ فرمایا کہ اللہ سے ڈرو، تم کو اس سے ملنا ہے، یعنی وہ تمہارے اعمال کا حساب لے گا۔ پھر کہا کہ مومنوں کو بشارت ہے، یعنی ان کو جو حکم دو، اطاعت کرنے والے اور ممنوع کو چھوڑنے والے ہیں۔ سیدنا ابن عباس رضی اللہ عنہما نے کہا ہے کہ اس تقدیم سے مراد یہ ہے کہ جماع کرنے سے پہلے بسم اللہ پڑھ لے۔^(۲) صحیح بخاری میں سیدنا عبداللہ بن عباس رضی اللہ عنہما سے مرفوعاً مروی ہے کہ تم میں سے جب کوئی اپنی بیوی کے پاس جائے تو کہے: ﴿بِسْمِ اللّٰهِ اَللّٰهُمَّ جَنِّبْنَا الشَّيْطَانَ وَجَنِّبِ الشَّيْطَانَ مَا رَزَقْتَنَا﴾^(۳) ”شروع کرتا ہوں اللہ کے نام کے ساتھ، اے اللہ! بچا ہم کو شیطان سے اور بچا شیطان سے اس کو جو تو ہم کو دے“ یعنی اولاد۔ تو اگر بچہ مقدر میں ہوگا تو شیطان اس کو کبھی نقصان نہ پہنچا سکے گا۔ کسی نے کہا ہے کہ تقدیم سے مراد اولاد چاہنا ہے۔ کسی نے کہا ہے کہ پارسا عورتوں سے نکاح کرنا ہے۔

[۱] فتح البیان (۱/ ۴۴۹-۳۵۲)

[۲] تفسیر الطبری (۴/ ۴۱۷)

[۳] صحیح البخاری، رقم الحدیث (۱۴۱)

وَلَا تَجْعَلُوا اللَّهَ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصْلِحُوا
بَيْنَ النَّاسِ وَاللَّهُ سَمِيعٌ عَلِيمٌ ﴿٢٢٤﴾ لَا يُؤَاخِذُكُمُ اللَّهُ بِاللَّغْوِ فِي
أَيْمَانِكُمْ وَلَكِنْ يُؤَاخِذُكُمْ بِمَا كَسَبَتْ قُلُوبُكُمْ وَاللَّهُ غَفُورٌ حَلِيمٌ ﴿٢٢٥﴾

اور تم اللہ کا نام اپنی قسموں کے لیے استعمال نہ کرو، یہ کہ تم نیکی (نہیں) کرو گے اور تقویٰ
(نہیں) اپناؤ گے اور لوگوں کے درمیان صلح (نہیں) کراؤ گے اور اللہ خوب سننے والا، خوب
جاننے والا ہے ﴿224﴾ اللہ تمہاری لغو قسموں پر تمہیں نہیں پکڑے گا، لیکن وہ ان قسموں پر تمہیں ضرور
پکڑے گا جن کا تمہارے دلوں نے ارادہ کیا، اور اللہ بہت بخشنے والا، نہایت حوصلے والا ہے ﴿225﴾

یعنی اللہ کی قسم اچھا کام چھوڑنے پر نہ کھائے، مثلاً: ماں باپ سے نہیں بولوں گا، یا اس فقیر کو نہیں دوں گا، اگر
ایسی قسم کھا بیٹھے تو توڑ دے اور کفارہ دے۔ لغو قسم وہ ہے جو منہ سے نکلے، مگر دل کو خبر نہیں۔ حافظ ابن کثیر رحمہ اللہ نے کہا
ہے کہ اللہ تعالیٰ فرماتا ہے کہ تم اللہ کی قسموں کو صلہ رحمی کرنے سے مانع نہ ٹھہراؤ، جیسے اللہ تعالیٰ کا فرمان ہے: ﴿وَلَا
يَأْتِلْ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ وَالْمَسْكِينِ وَالْمُهَاجِرِينَ فِي سَبِيلِ اللَّهِ وَلْيَعْفُوا وَلْيَصْفَحُوا
أَلَا تُحِبُّونَ أَنْ يَغْفِرَ اللَّهُ لَكُمْ﴾ [النور: ۲۲] ”اور تم میں سے فضل اور وسعت والے، قرابت داروں اور مسکینوں اور
اللہ کی راہ میں ہجرت کرنے والوں کو (مالی مدد) دینے سے قسم نہ کھائیں اور چاہیے کہ وہ معاف کر دیں اور درگزر
کریں۔ کیا تم یہ پسند نہیں کرتے کہ اللہ تمہاری مغفرت فرمائے۔“^①

قسم پر اڑ جانا گناہ ہے، اس گناہ سے نکلنا کفارے سے ہوتا ہے۔ صحیحین اور دوسری احادیث میں مروی ہے کہ
جس نے قسم کھائی، پھر دیکھا کہ دوسری شے بہتر ہے تو وہ اس بہتر کام کو کرے اور قسم کا کفارہ دے دے۔^② دوسری
روایت میں فرمایا ہے کہ میں ایسا ہی کرتا ہوں۔^③ سیدہ عائشہ رضی اللہ عنہا سے یہ روایت ہے کہ جس نے قطع رحمی یا کسی معصیت پر
قسم کھائی، اس کا سچ کرنا ایسے ہی ہوتا ہے کہ اس قسم کو توڑ ڈالے اور اس سوگند (قول و قسم) سے رجوع کرے۔^④ (رواہ ابن
ماجہ) سیدنا عبداللہ بن عباس رضی اللہ عنہما نے کہا ہے کہ تم اللہ تعالیٰ کو اپنی قسم کا نشانہ نہ بناؤ کہ اچھا کام نہ کرو گے۔^⑤ صحابہ
کرام رضی اللہ عنہم اور تابعین عظام رضی اللہ عنہم کی ایک کثیر جماعت کا یہی قول ہے کہ جن کے نام حافظ ابن کثیر رحمہ اللہ نے لکھے
ہیں۔ ایسی قسم کا توڑنا اور کفارہ دینا بہت صحیح احادیث میں آیا ہے۔^⑥

② صحیح مسلم، رقم الحدیث (۱۶۵۰)

① تفسیر ابن کثیر (۱/ ۳۴۷)

③ صحیح البخاری، رقم الحدیث (۲۹۶۴) صحیح مسلم، رقم الحدیث (۱۶۴۹)

④ سنن ابن ماجہ، رقم الحدیث (۲۱۱۰) تفسیر الطبری (۴/ ۴۴۲) السلسلة الصحيحة، رقم الحدیث (۲۳۳۴)

⑤ تفسیر الطبری (۴/ ۴۲۲) تفسیر ابن ابی حاتم (۲/ ۴۰۷) اس کی سند حسن ہے۔ ⑥ تفسیر ابن کثیر (۱/ ۳۴۷)

لغو قسم:

لغو قسم وہ ہے کہ جس کا قسم اٹھانے والے نے ارادہ نہ کیا ہو، بے ساختہ، حسبِ عادت زبان پر جاری ہو گئی ہو، اس سے کوئی تاکید مقصود نہ ہو۔ صحیحین میں سیدنا ابو ہریرہ رضی اللہ عنہ سے مرفوعاً مروی ہے کہ جس نے اسلام میں لات وعزلی کی قسم کھائی، اس کو چاہیے کہ ”لَا إِلَهَ إِلَّا اللَّهُ“ کہے۔^(۱) حافظ ابن کثیر رحمۃ اللہ علیہ کہتے ہیں کہ نبی اکرم صلی اللہ علیہ وسلم نے یہ حکم ایک ایسی قوم کو دیا تھا، جو عہدِ جاہلیت سے نئی نئی اسلام میں داخل ہوئی تھی، جن کی زبان کو اس طرح کی قسم کی عادت پڑی ہوئی تھی اور اُن کے منہ سے بلا ارادہ یہ الفاظ نکل آتے تھے۔ اس لیے حکم دیا کہ کلمہِ اخلاص پڑھو کہ اس کا بدل ہو جائے۔ ”هَذِهِ بِهَذِهِ“ ”یہ اس کے بدلے ہے۔“ اللہ تعالیٰ نے بھی یہی فرمایا ہے کہ پکڑ دل کے ارادے پر ہے نہ کہ زبان کی سبقت پر۔ جس طرح دوسری آیت میں ارشاد ہے: ﴿بِمَا عَقَّدْتُمُ الْأَيْمَانَ﴾ [المائدہ: ۸۹] ”جو قسمیں تم نے مضبوط باندھ لیں۔“ سیدہ عائشہ رضی اللہ عنہا سے حدیث میں مرفوعاً مروی ہے کہ لغو قسم سے مراد وہ ہے جو آدمی اپنے گھر میں بات چیت کے اندر کَلَّا وَاللَّهِ، بَلَى وَاللَّهِ کہتا ہے۔^(۲) (رواہ ابو داود)

یہ حدیث کئی طریق سے آئی ہے، مگر ہر طریق میں موقوف ہے۔ پھر سیدہ عائشہ رضی اللہ عنہا نے کہا ہے کہ یہ لغو قسمی اور دل لگی میں ہوتا ہے، جیسے: لَا وَاللَّهِ، بَلَى وَاللَّهِ، اس کا کچھ کفارہ نہیں، کفارہ اس کا ہے جس پر دل جم گیا ہے کہ اس کام کو کریں گے، پھر نہ کیا۔ صحابہ کرام رضی اللہ عنہم اور تابعینِ عظام رضی اللہ عنہم کی ایک جماعت کا یہی قول ہے۔^(۳) امام مروزی رحمۃ اللہ علیہ نے کہا ہے کہ عام علما کا اسی قول پر اتفاق ہے اور احادیث بھی اسی پر دلیل ہیں۔^(۴) امام شافعی رحمۃ اللہ علیہ کا بھی یہی قول ہے۔^(۵) سیدہ عائشہ رضی اللہ عنہا سے دوسری روایت یہ ہے کہ لغو قسم سے مراد یہ ہے کہ کوئی شخص کسی بات کو سچ سمجھ کر قسم کھائے اور وہ سچ نہ ہو۔ صحابہ کرام رضی اللہ عنہم اور تابعینِ عظام رضی اللہ عنہم کا ایک گروہ اس طرف بھی گیا ہے۔^(۶) امام ابو حنیفہ اور مالک رحمۃ اللہ علیہ کا قول بھی یہی ہے۔ امام حسن بن ابوالحسن رحمۃ اللہ علیہ نے کہا ہے کہ نبی کریم صلی اللہ علیہ وسلم ایک قوم پر گزرے، جو تیر لگا رہے تھے۔ آپ صلی اللہ علیہ وسلم کے ساتھ ایک آدمی تھا۔ اس قوم میں سے ایک آدمی نے کہا کہ واللہ! تیر ٹھیک لگا، واللہ! خطا کی، اس شخص نے کہا: اے اللہ کے رسول! یہ قسم توڑنے والا ہوا، آپ صلی اللہ علیہ وسلم نے فرمایا کہ نہیں، تیر اندازوں کی قسم لغو ہوتی ہے، اس میں نہ کفارہ ہے نہ کچھ سزا۔^(۷) (رواہ ابن جریر)

حافظ ابن کثیر رحمۃ اللہ علیہ نے کہا ہے کہ یہ حدیث حسن مرسل ہے اور اس کے راوی حسن بصری تابعی ہیں۔ امام

(۱) صحیح البخاری، رقم الحدیث (۴۵۷۹) صحیح مسلم، رقم الحدیث (۱۶۴۷)

(۲) سنن أبي داود، رقم الحدیث (۳۲۵۴) امام البانی رحمۃ اللہ علیہ نے اس کو ”صحیح“ کہا ہے۔ (إرواء الغلیل: ۸/۲۹۰)

(۳) تفسیر ابن ابی حاتم (۲/۴۰۸) تفسیر ابن کثیر (۱/۳۴۸) (۴) تفسیر القرطبی (۳/۹۹) (۵) الام (۷/۱۱۰)

(۶) تفسیر ابن ابی حاتم (۲/۴۰۸) (۷) تفسیر الطبري (۴/۴۴۴) یہ روایت مرسل ہے۔

ابن ابی حاتم رحمہ اللہ نے دونوں قول سیدہ عائشہ رضی اللہ عنہا سے روایت کیے ہیں۔ ابراہیم رحمہ اللہ نے کہا ہے کہ لغویہ ہے کہ کسی چیز پر قسم کھا کر بھول جائے۔ زید بن اسلم رحمہ اللہ نے کہا ہے کہ لغویہ ہے کہ یوں کہے کہ اللہ مجھے اندھا کر دے، اگر میں وہ کام نہ کروں۔ اگر کل میں تیرے پاس نہ آؤں تو اللہ مجھے مفلس کر دے۔ سیدنا عبداللہ بن عباس رضی اللہ عنہما نے کہا ہے کہ لغویہ ہے کہ غصے میں قسم کھائے یا حلال کو حرام کر لے۔ ایسی قسم میں کفارہ نہیں ہوتا۔ سعید بن جبیر رحمہ اللہ نے اسی طرح کہا ہے۔^(۱) بعض نے کہا ہے کہ لغویہ ہے کہ معصیت پر قسم کھائے، مثلاً: کہے: شراب پیوں گا، قطع رحمی کروں گا۔ یا یوں کہے کہ اگر وہ ایسا نہ کرے تو وہ یہودی و مشرک ہو۔ یا کوئی کہے: واللہ! میں اتنی قیمت پر فروخت نہیں کروں گا، دوسرا کہے کہ واللہ! میں اتنی قیمت پر مول نہیں لوں گا۔

اللہ تعالیٰ دل کی بات کو پکڑتا ہے۔ اس کا مطلب سیدنا عبداللہ بن عباس رضی اللہ عنہما اور امام مجاہد رحمہ اللہ وغیرہ نے یہ کہا ہے کہ کسی چیز پر دیدہ و دانستہ جھوٹ سمجھ کر قسم کھائی۔ امام مجاہد رحمہ اللہ نے کہا ہے کہ یہ آیت اس آیت کے مثل ہے: ﴿وَلَكِنْ يَتَوَخَّذُكُمْ بِمَا عَقَّدْتُمُ الْأَيْمَانَ﴾ [المائدة: ۸۹] ”لیکن ان قسموں پر ضرور پکڑے گا جو تم نے مضبوط باندھ لیں۔“ یعنی یمین مقصودہ (پختہ قسم) پر مواخذہ ہے۔ یہ اللہ کا حلم ہے کہ اس نے لغو قسم پر نہ مواخذہ رکھا اور نہ کفارہ ہی مقرر کیا۔^(۲)

لِلَّذِينَ يُؤْلُونَ مِنْ نِسَائِهِمْ تَرَبُّصُ أَرْبَعَةِ أَشْهُرٍ فَإِنْ فَاءُوا فَإِنَّ اللَّهَ غَفُورٌ رَحِيمٌ ۖ وَإِنْ عَزَمُوا الطَّلَاقَ فَإِنَّ اللَّهَ سَمِيعٌ عَلِيمٌ ۝

جو لوگ اپنی عورتوں کے پاس نہ جانے کی قسم کھا لیتے ہیں انھیں چاہیے کہ چار ماہ انتظار کریں، پھر اگر وہ رجوع کر لیں تو بے شک اللہ بہت بخشنے والا، بڑا رحم والا ہے^(۲۲۶) اور اگر انھوں نے طلاق ہی کی ٹھان لی ہو تو بے شک اللہ خوب سننے والا، خوب جاننے والا ہے^(۲۲۷)

ایلا اور اس کا حکم:

یعنی جس نے قسم کھائی کہ اپنی عورت کے پاس نہیں جائے گا تو چار مہینے میں جائے اور قسم کا کفارہ دے، ورنہ طلاق ہو جائے گی۔^(۳) ایلا قسم کھانے کو کہتے ہیں۔ اگر چار ماہ سے کم مدت کی قسم کھائی ہے تو مدت پوری ہونے کا انتظار کرے، پھر صحبت کرے۔ عورت پر صبر کرنا ضروری ہے۔ عورت کو یہ حق نہیں پہنچتا کہ شوہر سے اس مدت کے اندر

(۲) تفسیر ابن کثیر (۱/ ۳۴۹)

(۱) تفسیر ابن ابی حاتم (۲/ ۴۰۸-۴۱۰)

(۳) از خود طلاق نہیں ہوگی، بلکہ چار مہینے گزرنے کے بعد اگر وہ تعلق بحال نہیں کرے گا تو اس سے کہا جائے گا کہ اگر تو اس کو رکھنا نہیں چاہتا تو طلاق دے، حاکم اس کو اس پر مجبور کرے گا۔ آگے فاضل مفسر رحمہ اللہ نے اسی رائے کا اظہار کیا ہے۔ (ص۔ ی)

رجوع کی درخواست کرے۔ جس طرح سیدہ عائشہ رضی اللہ عنہا سے صحیحین میں آیا ہے کہ نبی مکرم ﷺ نے اپنی بیویوں سے ایک ماہ کا ایلا کیا، پھر اُن تیس تاریخ آگئی، فرمایا: مہینا اُن تیس دن کا بھی ہوتا ہے۔^(۱) اسی طرح کی روایت شیخین نے سیدنا عمر بن خطاب رضی اللہ عنہ سے بھی بیان کی ہے۔^(۲) اگر ایلا کی مدت چار ماہ سے زیادہ ہے تو بیوی چار ماہ گزرنے کے بعد خاوند سے یہ کہہ سکتی ہے کہ یا مل جاؤ یا چھوڑ دو۔ حاکم شوہر سے اس بارے میں باز پرس کر سکتا ہے، تاکہ عورت کو ضرر نہ پہنچے۔ اس آیت سے معلوم ہوا کہ ایلا بیویوں کے ساتھ خاص ہے، لونڈیوں کے ساتھ نہیں، کیوں کہ لفظ نساء فرمایا ہے۔ جمہور کا مذہب یہی ہے۔ چار ماہ کی گنتی قسم اٹھانے کے وقت سے ہوتی ہے۔ پھر ٹھہر کر فئی یا طلاق کا مطالبہ کیا جاتا ہے۔ فئی سے مراد جماع ہے۔ سیدنا عبداللہ بن عباس رضی اللہ عنہما، امام مسروق، شافعی اور سعید بن جبیر رضی اللہ عنہم وغیرہ نے ایسا ہی کہا ہے۔^(۳) اللہ اس قصور کو، جو اس قسم کی وجہ سے بیویوں کے حق میں ہوا، بخش دیتا ہے۔ امام شافعی رضی اللہ عنہ نے کہا ہے کہ بخشنے کے یہ معنی ہیں کہ جب ایلا کرنے والے نے چار ماہ بعد رجوع کر لیا تو اس پر کچھ کفارہ نہیں۔ عمرو بن شعیب عن ابیہ عن جدہ سے مروی حدیث اسی پر دلالت کرتی ہے۔ اس حدیث کے مرفوع الفاظ یہ ہیں کہ جس نے قسم کھائی، پھر دوسری شے کو بہتر دیکھا تو اس کا کفارہ یہی ہے کہ اس کام کو نہ کرے اور چھوڑ دے۔^(۴) (رواہ أحمد و أبو داود و الترمذی)

جمہور کا مذہب اور امام شافعی رضی اللہ عنہ کا قول جدید یہ ہے کہ اس پر کفارہ دینا ضروری ہے، کیوں کہ کفارہ ہر قسم اٹھانے والے پر واجب ہے۔ جس طرح احادیث صحاح سے اوپر گزر چکا ہے۔ یہ آیت شریفہ اس بات پر دلیل ہے کہ صرف چار ماہ گزرنے پر طلاق نہیں پڑتی۔ جمہور متاخرین کا یہی قول ہے اور لوگ کہتے ہیں کہ ایک طلاق پڑ جاتی ہے۔ یہ قول صحیح سندوں سے خلفائے اربعہ اور صحابہ کرام اور تابعین عظام وغیرہم کی ایک جماعت سے مروی ہے، پھر اس ایک طلاق کو ایک جماعت نے رجعی کہا ہے، جبکہ دوسری جماعت نے بائن ٹھہرایا ہے۔ حنفیہ اور سلف کی ایک جماعت کہتی ہے کہ جب یہ طلاق پڑی تو اب عدت بھی واجب ہوئی، مگر سیدنا ابن عباس رضی اللہ عنہما نے کہا ہے کہ اگر تین حیض آچکے ہیں تو عدت نہیں رہتی۔ امام شافعی رضی اللہ عنہ کا یہی قول ہے۔ جمہور متاخرین کہتے ہیں، بلکہ اس کو روک کر مطالبہ کریں گے کہ مل جائے یا چھوڑ دے۔ صرف مدت پوری ہو جانے پر طلاق نہیں پڑے گی۔ اسی بات کو امام مالک رضی اللہ عنہ نے سیدنا عبداللہ بن عمر رضی اللہ عنہما سے روایت کیا ہے۔^(۵) سلیمان بن یسار رضی اللہ عنہ نے کہا کہ میں نے دس سے کچھ

^(۱) صحیحین میں ان الفاظ کے ساتھ یہ روایت سیدہ عائشہ رضی اللہ عنہا کے بجائے سیدہ ام سلمہ رضی اللہ عنہا سے مروی ہے۔ دیکھیں: صحیح البخاری،

رقم الحدیث (۱۸۱۱) صحیح مسلم، رقم الحدیث (۱۰۸۵)

^(۲) صحیح البخاری، رقم الحدیث (۲۳۳۶) صحیح مسلم، رقم الحدیث (۱۴۷۹) ^(۳) تفسیر ابن ابی حاتم (۲/ ۴۱۳)

^(۴) مسند أحمد (۲/ ۱۸۵) سنن أبی داود، رقم الحدیث (۳۲۷۴) سنن الترمذی، رقم الحدیث (۱۵۳۰) سنن ترمذی میں یہ روایت

سیدنا ابو ہریرہ رضی اللہ عنہ سے مروی ہے۔ امام البانی رضی اللہ عنہ نے اس روایت کو ”منکر“ کہا ہے۔ دیکھیں: السلسلة الصحيحة (۱۳۶۵)

^(۵) الموطأ (۲/ ۵۵۶) صحیح البخاری، رقم الحدیث (۴۹۸۵)

اوپر اصحاب رسول ﷺ کو پایا، سب کا یہی قول تھا کہ ایلا کرنے والے کو ٹھہرایا جائے گا۔
 امام شافعی رحمہ اللہ نے کہا ہے کہ کم سے کم تیرہ صحابی رضی اللہ عنہم ہوں گے۔^(۱) امام شافعی رحمہ اللہ بھی اسے ٹھہرائے جانے کے قائل ہیں۔ یہی بات سیدنا عمر، ابن عمر، عائشہ، عثمان اور زید بن ثابت رضی اللہ عنہم کے قول کے موافق ہے۔ ابو صالح رحمہ اللہ کہتے ہیں کہ میں نے بارہ صحابہ کرام رضی اللہ عنہم سے پوچھا، سب نے یہی کہا کہ ایلا کرنے والے پر جب تک چار ماہ نہ گزریں، کچھ مواخذہ نہیں، پھر اس کو ٹھہرایا جائے گا کہ رجوع کر یا طلاق دے۔^(۲) حافظ ابن کثیر رحمہ اللہ نے کہا ہے کہ سیدنا عمر، عثمان، علی، ابو الدرداء، عائشہ، ابن عمر اور ابن عباس رضی اللہ عنہم کا یہی مذہب ہے۔ تابعین کی ایک جماعت بھی اسی کی قائل ہے۔ امام مالک، شافعی رحمہ اللہ اور ان کے اصحاب کا یہی مذہب ہے، اسی کو ابن جریر رحمہ اللہ نے بھی اختیار کیا ہے۔ لیث، ابن راہویہ، ابو عبید، ابو ثور اور داود رحمہ اللہ کا یہی قول ہے۔ سب نے کہا ہے کہ اگر رجوع نہ کرے تو طلاق لازم کریں گے۔ اگر طلاق نہ دے تو حاکم طلاق دے دے۔ یہ طلاق رجعی ہوگی، اگر چاہے تو عدت میں رجوع کر لے۔ مگر امام مالک رحمہ اللہ اس رجعت کو ناجائز کہتے ہیں، جب تک کہ عدت میں مجامعت نہ کرے۔ ان کا یہ قول سخت غریب ہے۔ فقہا وغیرہم نے اس مسئلے کی مناسبت سے امام مالک کی موطا میں عبداللہ بن دینار سے ایک اثر نقل کیا ہے کہ ایک رات سیدنا عمر بن خطاب رضی اللہ عنہ باہر نکلے تو ایک عورت کو سنا کہ وہ یہ شعر پڑھ رہی تھی ۔

تَطَاوَلَ هَذَا وَاسْوَدَّ جَانِبُهُ
وَأَرَقْنِي أَنْ لَا خَلِيلَ أَلَا عِبُهُ
فَوَاللَّهِ لَوْلَا اللَّهُ أَنِّي أَرَأَيْتُهُ
لَحُرَّكَ مِنْ هَذَا السَّرِيرِ جَوَانِبُهُ

”یہ رات بہت گزر گئی اور اس کے سب اطراف میں اندھیرا چھا گیا۔ مجھ کو اس بات نے بے خواب کیا کہ میرا پیارا دوست (خاوند) موجود نہیں ہے کہ اس سے ملاعبت، یعنی صحبت کرتی۔ پس قسم ہے اللہ کی! اگر مجھ کو اللہ کا مراقبہ، یعنی اس سے ڈرنے کا دھیان نہ ہوتا تو اس چارپائی کی جانیں ہلائی جاتیں، (یعنی فعل حرام سے)۔“
 سیدنا عمر رضی اللہ عنہ نے سیدہ حفصہ رضی اللہ عنہا سے پوچھا کہ عورت کتنا صبر کر سکتی ہے؟ کہا: چھ یا چار ماہ، فرمایا کہ اس سے زیادہ کسی لشکری کو باہر نہیں روکوں گا۔^(۳) یہ اثر کئی طریق سے آیا ہے اور بہت مشہور ہے۔

فتح البیان میں لکھا ہے کہ لفظ نساء آزاد اور غلام دونوں عورتوں کو شامل ہے۔ اسی طرح لفظ ﴿لِلَّذِينَ يُؤْلُونَ﴾ میں غلام داخل ہیں۔ امام احمد، شافعی اور ابو ثور رحمہ اللہ نے کہا ہے کہ غلام کا ایلا آزاد کے مثل ہے۔ امام مالک، زہری، عطاء، ابو حنیفہ اور اسحاق رحمہ اللہ کہتے ہیں کہ بلکہ دو ماہ ہے۔ امام شعبی رحمہ اللہ نے کہا ہے کہ لونڈی کا ایلا آزاد عورت کے ایلا کا نصف ہے۔^(۴) یہ مدت اللہ نے عورت کے ضرر کو دور کرنے کے لیے رکھی ہے، ورنہ جاہلیت والے ایک ایک دو دو سال

(۱) مسند الشافعی (۱/۱۵۱)

(۲) تفسیر الطبري (۴/۴۹۳) تفسیر ابن کثیر (۱/۳۵۰)

(۳) تفسیر ابن کثیر (۱/۳۵۱)

(۴) تفسیر القرطبي (۳/۱۰۷)

تک، بلکہ اس سے بھی زیادہ ایلا کرتے تھے، ان کا مقصد عورتوں کو ستانا تھا۔ فئی کے معنی لغت میں رجوع کے ہیں، یعنی اس جگہ یہ معنی مراد ہیں۔ امام ابن المنذر رحمہ اللہ نے کہا ہے کہ جن سے علم سیکھا گیا ہے، ان سب کا اس بات پر اجماع ہے کہ فئی سے مراد جماع ہے۔ اگر شوہر مریض ہے یا اسیر تو وہ اس کی عورت ہے، یہاں تک کہ عذر دور ہو۔ عذر دور ہونے کے بعد جماع نہ کیا تو مدت گزر جانے کے بعد دونوں میں تفریق کر دی جائے گی۔ امام مالک رحمہ اللہ کا یہی قول ہے۔ ایک گروہ نے کہا ہے کہ اگر عذر کی حالت میں دل سے رجوع کر لیا ہے تو یہ بھی کافی ہے۔ امام حسن، عکرمہ، نخعی، اوزاعی اور احمد رحمہم اسی کے قائل ہیں۔ جمہور نے کہا ہے کہ جب ایلا کرنے والے نے جماع کے ساتھ رجوع کیا تو اب اس پر کفارہ واجب ہے۔ امام حسن اور نخعی رحمہم نے کہا ہے کہ کچھ کفارہ نہیں ہے۔ صحابہ کرام رضی اللہ عنہم اور تابعین رحمہم کے اس بارے میں مختلف اقوال ہیں، جو ایک دوسرے سے ٹکراتے ہیں، ٹھیک بات وہی ہے، جو آیت کریمہ میں مذکور ہے۔

ہر مذہب والے نے اس آیت کی تفسیر اپنے مذہب کے مطابق کی ہے اور بہت تکلف سے آیت کے معنی کسی لفظی یا دوسری دلیل کے بغیر کیے ہیں۔ حالاں کہ آیت پاک کے معنی واضح اور ظاہر ہیں۔ یعنی اللہ نے ایلا کرنے والے، یعنی قسم اٹھانے والے کے لیے چار ماہ کی مدت مقرر کر دی ہے، پھر اس مدت کے بعد حکم دیا ہے کہ اگر زوجیت اور نکاح کو برقرار رکھنے کے لیے رجوع کرے گا تو اللہ غفور رحیم ہے۔ اس قسم پر مواخذہ نہیں کرے گا اور اگر طلاق دینے کا ارادہ کر لیا ہے تو اللہ سمیع علیم ہے۔ یہ اس آیت کے معنی ہوئے، اس میں کوئی شک و شبہ نہیں ہے۔ پھر جس نے قسم کھائی کہ عورت سے نہیں ملے گا، مدت کی کچھ قید نہ کی یا چار ماہ سے زیادہ کی قید لگائی تو ہمیں چاہیے کہ ہم چار مہینے کی اس کو مہلت دیں۔ جب وہ مدت گزر جائے تو اس کو اختیار ہے کہ رجوع کرے یا کفارہ دے۔ وہ عورت اسی طرح اس کی بیوی ہے، جس طرح اس مدت سے پہلے تھی۔ یا طلاق دے دے، یہ طلاق ابتدائی ہوگی اور اگر چار ماہ سے کم مدت مقرر کی ہے اور قسم کو سچا کرنا چاہتا ہے تو اس مدت تک عورت سے الگ رہے، یعنی کنارہ کش رہے، جس طرح رسول اللہ ﷺ نے کیا تھا اور اگر اسی چار ماہ سے کم مدت میں صحبت کرنا چاہے تو قسم توڑنے والا نہیں ہوگا، جس سے کفارہ لازم آئے گا اور اس حدیث پر عمل کرنے والا ہوگا: «مَنْ حَلَفَ عَلَى يَمِينٍ فَرَأَى غَيْرَهَا خَيْرًا مِنْهَا فَلْيَأْتِ الَّذِي هُوَ خَيْرٌ وَلْيَكْفُرْ عَنْ يَمِينِهِ»^(۱) ”جو کوئی کسی چیز پر قسم کھائے، پھر اس کے خلاف دوسری چیز کو بہتر دیکھے تو بہتر کو کرے اور قسم کا کفارہ دے۔“

وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ وَلَا يَحِلُّ لَهُنَّ أَنْ
يَكْتُمْنَ مَا خَلَقَ اللَّهُ فِي أَرْحَامِهِنَّ إِنْ كُنَّ يُؤْمِرْنَ بِاللَّهِ وَالْيَوْمِ
الْآخِرِ وَبَعُولَتُهُنَّ أَحَقُّ بِرَدِّهِنَّ فِي ذَلِكَ إِنْ أَرَادُوا إِصْلَاحًا وَلَهُنَّ
مِثْلُ الَّذِي عَلَيْهِنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ وَاللَّهُ
عَزِيزٌ حَكِيمٌ ﴿٢٢٨﴾

اور مطلقہ عورتیں تین حیض تک اپنے آپ کو انتظار میں رکھیں اور ان کے لیے جائز نہیں کہ اللہ نے ان کے پیٹ میں جو کچھ پیدا کیا ہے اسے چھپائیں، اگر وہ اللہ اور روزِ آخرت پر ایمان رکھتی ہیں (تو ایسا ہرگز نہ کریں) اور ان کے خاوند اگر اصلاح کا ارادہ رکھتے ہوں تو وہ زیادہ حق دار ہیں کہ انھیں اس (مدت) میں لوٹالیں، اور دستور کے مطابق عورتوں کے لیے مردوں پر ویسے ہی حقوق ہیں، جیسے مردوں کے لیے عورتوں پر ہیں اور مردوں کے لیے ان پر ایک فضیلت ہے اور اللہ غالب، خوب حکمت والا ہے ﴿228﴾

مطلقہ کی عدت کا بیان:

جب مرد نے عورت کو طلاق دی تو اس عورت کے لیے اور نکاح جائز نہیں، جب تک تین بار حیض نہ آئے اور اگر حمل ہو تو معلوم ہو جائے کہ کہیں کسی کا بیٹا بچہ کسی اور کو نہ لگ جائے۔ اس لیے عورت پر فرض ہے کہ اس وقت حمل ہو تو ظاہر کر دے۔ اس مدت کا نام عدت ہے۔ اس عدت تک (بشرطیکہ یہ پہلی یا دوسری طلاق ہو، جیسا کہ آگے وضاحت ہے) مرد چاہے تو پھر عورت کو رکھ لے، اگرچہ عورت کی خوشی نہ ہو، اس لیے فرمایا کہ عورتوں کے بھی حق مرد پر بہت ہیں، لیکن اس جگہ مرد ہی کو درجہ دیا۔

ائمہ اربعہ نے لونڈی کو اس عموم سے الگ رکھا ہے کہ طلاق کے بعد اس کی عدت دو حیض ہے، یعنی آزاد سے آدھی۔ کیوں کہ دوسرے یا تیسرے حیض کے ٹکڑے نہیں ہو سکتے، اس لیے دو حیض مقرر ہے۔ سیدہ عائشہ رضی اللہ عنہا سے مروی حدیث میں آیا ہے کہ نبی اکرم ﷺ نے فرمایا کہ لونڈی کی دو طلاقیں ہیں اور عدت دو حیض ہیں^(۱)۔ (رواہ أبو داود و ابن ماجہ) لیکن حافظ ابن کثیر رحمہ اللہ نے کہا ہے کہ اس کا راوی مظاہر بالکل ضعیف ہے۔ حافظ دارقطنی رحمہ اللہ نے کہا ہے کہ صحیح یہ ہے

(۱) سنن أبي داود، رقم الحديث (۲۱۸۹) سنن ابن ماجه، رقم الحديث (۲۰۸۰) اس کی سند میں ”مظاہر بن اسلم“ ضعیف راوی

کہ یہ قاسم بن محمد کا قول ہے، مگر ابن ماجہ نے اس کو سیدنا عبداللہ بن عمر رضی اللہ عنہما سے مرفوعاً روایت کیا ہے۔^(۱) امام دارقطنی رحمہ اللہ کہتے ہیں کہ صحیح وہ ہے جو سالم اور نافع رحمہ اللہ نے سیدنا ابن عمر رضی اللہ عنہما سے روایت کیا ہے نہ کہ یہ جس کے راوی عطیہ عوفی ہیں۔^(۲) یہ روایت سیدنا عمر بن خطاب رضی اللہ عنہ سے بھی آئی ہے۔^(۳) اس بارے میں صحابہ کرام رضی اللہ عنہم میں کوئی اختلاف نہیں ہے۔ بعض سلف نے کہا ہے کہ لونڈی کی عدت آزاد عورت کی عدت کے مثل ہے۔ کیوں کہ آیت عام ہے اور یہ امر جہلی ہے۔ اس میں بیوی اور لونڈی برابر ہے۔ ابن عبدالبر رحمہ اللہ نے اس کو محمد بن سیرین اور بعض اہل ظاہر سے روایت کیا ہے، پھر ضعیف ٹھہرایا۔^(۴) امام ابن ابی حاتم رحمہ اللہ نے کہا ہے کہ اسماء بنت یزید بن اسکن انصاریہ رضی اللہ عنہا نے کہا ہے کہ مجھ کو عہد رسالت میں طلاق ہوئی، اس وقت مطلقہ کے لیے کوئی عدت مقرر نہیں تھی، اللہ تعالیٰ نے یہ آیت اتاری۔ سب سے پہلے یہ آیت طلاق کی عدت کے متعلق ان کے حق میں اُتری ہے۔^(۵) حافظ ابن کثیر رحمہ اللہ کہتے ہیں کہ مگر یہ حدیث اس طریق سے غریب ہے۔^(۶)

لفظ ”قروء“ کا معنی:

لفظ قروء کے بارے میں سلف و خلف اور ائمہ کا اختلاف ہے کہ اس سے مراد حیض ہے یا پاکی۔ امام مالک رحمہ اللہ نے موطا میں سیدہ عائشہ رضی اللہ عنہا سے اطہار (پاکی) نقل کیا ہے۔ پھر ابو بکر بن عبدالرحمن سے نقل کیا ہے کہ میں نے اپنے فقہاء میں سے کسی کو بھی قروء کا مطلب اطہار کے علاوہ کچھ اور کرتے ہوئے نہیں پایا۔ سیدنا ابن عمر رضی اللہ عنہما کا یہی قول ہے۔ امام مالک رحمہ اللہ بھی اسی کے قائل ہیں۔^(۷) صحابہ کرام رضی اللہ عنہم اور تابعین عظام رضی اللہ عنہم کی ایک کثیر تعداد بھی اسی طرف گئی ہے۔ ساتوں فقہاء اور امام شافعی اور داود رحمہ اللہ کا یہی مذہب ہے اور امام احمد رحمہ اللہ کا بھی ایک قول ہے۔ ان کی دلیل یہ ہے کہ اللہ تعالیٰ نے فرمایا ہے: ﴿فَطَلِّقُوهُنَّ لِعَدَّتِهِنَّ﴾ [الطلاق: ۱] یعنی اس جگہ عدت سے مراد اطہار ہے اور وہ اطہار، جس میں طلاق ہوئی ہے، جب گنا گیا تو یہ اس بات کی دلیل ہے کہ ان تین قروء میں سے وہ ایک قروء ہے کہ جن کا حکم دیا گیا ہے۔ اسی لیے ان لوگوں نے کہا ہے کہ جب تیرا حیض شروع ہوا تو عدت بھگت گئی، بیوی شوہر سے الگ ہو گئی۔ سب سے قلیل مدت، جس پر یہ بات سچی ہو کہ عدت ہو چکی، بتیس دن اور دو لختے ہیں۔

^(۱) سنن ابن ماجہ (۲۰۷۹) اس کی سند میں ”عطیہ عوفی“ اور ”عمر بن شیبہ“ ضعیف راوی ہیں۔ دیکھیں: تلخیص الحبیئر (۲۱۲/۳ - ۲۱۳)

^(۲) سنن الدارقطنی (۳۹/۴)

^(۳) سنن البیہقی الکبریٰ (۴۲۵/۷) امام البانی رحمہ اللہ فرماتے ہیں: ”وہذا إسناد صحيح“ (إرواء الغلیل: ۱۵۰/۷)

^(۴) الاستذکار (۲۱۹/۶)

^(۵) سنن أبي داود، رقم الحديث (۲۲۸۱) تفسیر ابن أبي حاتم (۴۱۴/۲) امام البانی رحمہ اللہ فرماتے ہیں: ”إسناده حسن“ (صحیح

أبي داود: ۵۰/۷)

^(۶) تفسیر ابن کثیر (۳۵۲/۱) ^(۷) الموطأ (۵۷۸-۵۷۶/۲)

دوسرا قول یہ ہے کہ قراء سے مراد حیض ہے، اس صورت میں جب تک تیسرے حیض سے پاک نہ ہو، عدت پوری نہیں گزرتی۔ کسی نے یہ بھی زیادہ کیا ہے کہ نہا بھی لے تو اس عدت کی قلیل ترین مدت تینتیس دن اور لحظہ ہوتا ہے۔ امام علقمہ رحمہ اللہ نے کہا ہے کہ ہم سیدنا عمر بن خطاب رضی اللہ عنہ کے پاس تھے کہ ایک عورت نے آ کر کہا کہ میرے شوہر نے مجھ کو ایک یا دو طلاق دے کر جدا کر دیا تھا، پھر میرے پاس آیا، جب میں نے دروازے بند کر کے نہانے کے لیے کپڑے اتارے تھے۔ سیدنا عمر رضی اللہ عنہ نے سیدنا ابن مسعود رضی اللہ عنہ سے کہا کہ میں سمجھتا ہوں کہ یہ اس کی عورت ہے، جب تک کہ اس کو نماز پڑھنا درست نہ ہو۔ انھوں نے کہا کہ میں بھی اسی کا قائل ہوں۔^(۱) یہی قول خلفائے اربعہ اور صحابہ رضی اللہ عنہم اور تابعین عظام کی ایک کثیر جماعت سے بھی مروی ہے۔ امام ابو حنیفہ رحمہ اللہ اور ان کے اصحاب کا یہی مذہب ہے۔ صحیح روایت سے امام احمد رحمہ اللہ نے کہا ہے کہ اکابر صحابہ یہی کہتے تھے کہ اقراء حیض ہے۔ فاطمہ بنت حیثم رضی اللہ عنہا سے مروی حدیث بھی اسی کی تائید کرتی ہے۔ نبی اکرم صلی اللہ علیہ وسلم نے ان سے کہا تھا کہ «دَعِي الصَّلَاةَ أَيَّامَ اقْرَاءِكِ»^(۲) یعنی ”زمانہ حیض میں تو نماز نہ پڑھ۔“ (رواہ ابو داود و النسائی)

پس اگر یہ حدیث صحت کو پہنچ جائے تو اس بات پر صریح دلیل ہے کہ اقراء حیض ہے، لیکن اس کی سند میں منذر کو ابو حاتم نے مجہول غیر مشہور کہا ہے، مگر ابن حبان رحمہ اللہ نے اس کا ذکر ثقات میں کیا ہے۔ ابن جریر رحمہ اللہ نے کہا ہے کہ کلام عرب میں اقراء کسی معتاد اور معمول کے مطابق چیز کے معینہ اوقات میں آنے جانے کو کہتے ہیں۔^(۳) اس عبارت کا تقاضا یہ ہے کہ یہ لفظ ان دونوں معنوں کے درمیان مشترک ہے، اسی لیے بعض اہل اصول اسی طرف گئے ہیں۔ اصمعی رحمہ اللہ کا قول بھی یہی ہے کہ قرء بمعنی وقت ہے۔ ابو عمرو ابن العلاء نے کہا ہے کہ عرب حیض کو بھی قرء کہتے ہیں، جب کہ طہر کو بھی قرء بولتے ہیں اور دونوں کو ایک ساتھ بھی قرء کہتے ہیں۔^(۴) امام ابن عبدالبر رحمہ اللہ نے کہا ہے کہ عرب زبان کے علما اور فقہا کا اس میں کوئی اختلاف نہیں ہے کہ قرء سے حیض و طہر مراد ہوتے ہیں۔ اختلاف اس میں ہے کہ آیت شریفہ میں قرء سے کیا مراد ہے؟ اس میں دو قول ہیں۔^(۵)

فتح البیان میں دونوں اقوال نقل کر کے یہ فیصلہ کیا گیا ہے کہ اہل کوفہ قرء کو حیض بتاتے ہیں اور اہل حجاز اطہار ٹھہرا لیتے ہیں۔ اس میں شک نہیں کہ یہ لفظ مشترک ہے۔ پھر فریقین کی دلیلوں میں تنقیدی نظر ڈالنے کے بعد یہ کہا ہے کہ شاید ایسے کہا جائے کہ عدت کی تکمیل تین طہر یا تین حیض سے ہوتی ہے، کیوں کہ اہل علم کی ایک جماعت نے مشترک لفظ کو دونوں معنوں پر محمول کرنا جائز رکھا ہے۔ اس صورت میں دونوں طرف کی دلیلوں میں مطابقت ہو جائے گی اور مخالفت و نزاع دور ہو جائے گا۔^(۶)

(۱) تفسیر الطبری (۴/۵۰۲-۵۰۳) اس کی سند صحیح ہے۔

(۲) سنن أبي داود، رقم الحديث (۲۸۰) سنن النسائي، رقم الحديث (۲۱۱) صحيح الجامع، رقم الحديث (۲۳۶۳)

(۳) تفسیر الطبری (۴/۵۱۱) (۴) تفسیر القرطبي (۳/۱۱۳) (۵) التمهيد (۱۵/۸۶-۹۲) (۶) فتح البیان (۲/۱۴-۱۶)

حیض اور طہر کے معاملے میں عورتوں کی بات ہی معتبر ہے:

سیدنا عبداللہ بن عباس رضی اللہ عنہما نے کہا ہے کہ جو پیٹ میں ہو، اس کو نہ چھپائیں، یعنی حمل یا حیض۔^(۱) تابعین کی ایک جماعت کا یہی قول ہے۔ بعض نے کہا ہے کہ مراد حمل اور حیض دونوں ہیں۔ چھپانے سے اس لیے منع کیا کہ بعض احوال میں خاوند کا نقصان اور اس کی حق تلفی ہو جاتی ہے، مثلاً: اگر عورت نے کہا کہ میں حیض سے ہوں اور وہ حائض نہ تھی تو شوہر کا رجوع کرنے کا حق ضائع ہو گیا۔ یا حائض تھی اور کہہ دیا کہ میں غیر حائض ہوں تو اس کے ذمے غیر لازمی نفقہ لگا دیا، اسی طرح حمل کو مخفی رکھنے میں شوہر کا رجوع کا حق ختم کیا گیا یا حمل کا دعویٰ کرنے سے نان و نفقہ کا ایجاب کیا گیا۔ غرض کہ اس طرح کے مقاصد کے لیے جو شوہر کے نقصان یا تکلیف کا باعث ہو، پیٹ میں جو کچھ ہے، اس کو چھپانے سے منع فرمایا ہے، پھر اس ممانعت کو اور شدید بنانے کے لیے ایمان کے ضائع ہونے کی وعید دی گئی ہے۔ یہ شرط مقید کرنے کے لیے نہیں ہے، کیوں کہ اگر مومنات نہ ہوں گی تو بھی عدت لازم ہے۔ حافظ ابن کثیر رحمہ اللہ نے کہا ہے کہ یہ عورتوں کو خلاف حق کرنے پر سرزنش کی گئی ہے۔ اس سے یہ بھی نکلا کہ اس سزا یا وعید کا مرجع انہی کی طرف ہے، کیوں کہ یہ بات ان کے بتائے بغیر معلوم نہیں ہو سکتی۔ غالباً کوئی حکم صریح اس پر قائم نہیں ہو سکتا۔ اس لیے اس امر کا دار و مدار انہی پر رکھا اور حقیقت چھپانے پر وعید فرمائی، تاکہ جو بات ٹھیک ہو، وہ کہہ دیں اور حق کے خلاف ظاہر نہ کریں۔^(۲)

پھر یہ کہا کہ خاوند زیادہ حق دار ہے ان کو پھیر لینے کا، یعنی اس سے رجوع کرنے کا کہ جس سے رجوع کرنا جائز ہے۔ گویا یہ آیت اللہ تعالیٰ کے عمومیت کے حامل درج ذیل فرمان کو خاص کرنے والی ہے: ﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ (آیت زیر تفسیر) ”اور مطلقہ عورتیں تین حیض تک اپنے آپ کو انتظار میں رکھیں۔“ اس لیے کہ یہ مثلثات (تین مرتبہ طلاق یافتہ خواتین) وغیرہا کو شامل ہے۔

صیغہ فعل التفصیل (تفصیل کا صیغہ) سے یہ فائدہ معلوم ہوا کہ اگر مرد رجوع کرنا چاہے اور بیوی نہ مانے تو مرد ہی کا قول اختیار کیا جائے گا، یہ مطلب نہیں کہ رجعت میں عورت کا بھی کچھ حق ہے۔ خاوند کا یہ حق عدت کی مدت کے اندر ہے۔ اگر یہ مدت گزر گئی تو پھر بیوی کو اپنی جان کا اختیار ہے، تاہم وہ نئے نکاح اور ولی اور گواہوں اور نئے سرے سے حق مہر کے تقرر کے بغیر حلال نہیں ہو سکتی۔ اس میں کسی کا اختلاف نہیں ہے۔

رجعت کبھی الفاظ سے ہو جاتی ہے اور کبھی وٹ (جماع) سے۔ رجوع کرنے والے کو احکام نکاح میں سے کوئی چیز لازم نہیں آتی اور اس میں کوئی اختلاف نہیں۔ یہ رجعت اس وقت صحیح ہوگی، جبکہ ارادہ اصلاح حال کا ہوگا، اگر تکلیف دینے کے ارادے سے ہوگی تو حرام ہوگی، جیسے اللہ تعالیٰ کا فرمان ہے: ﴿وَلَا تُنْسِكُوهُنَّ ضَرَارًا لِّتَعْتَدُوا﴾ [البقرة: ۲۳۱] ”اور انہیں ستانے کے لیے نہ روکو، تاکہ تم زیادتی کرو۔“ بعض نے کہا ہے کہ رجعت تو ہو جائے گی، مگر

شوہر حرام کا مرتکب اور ظالم ٹھہرے گا۔ اس صورت میں آیت میاں بیوی کو اصلاح کی ترغیب دینے کے لیے ہے اور رجعت کے صحیح ہونے کے لیے شرط کے طور پر نہیں۔

طلاق بائن میں رجعت نہیں:

حافظ ابن کثیر رحمہ اللہ نے کہا ہے کہ یہ آیت ان مطلقہ عورتوں کے حق میں ہے جن سے رجوع کیا جاسکتا ہے، ان کے حق میں نہیں ہے کہ جنہیں طلاق بائن دی جا چکی ہو، کیوں کہ اس آیت کے نزول کے وقت کوئی مطلقہ بائنہ نہیں تھی۔ جس وقت یہ آیت اُتری تھی، اس وقت مرد کو رجعت کا حق تھا، اگرچہ سو بار طلاق دی ہو، پھر جب اس کے بعد طلاق کی تعداد تین مقرر کر دی گئی تو طلاق بائن اور غیر بائن سب ہونے لگیں۔ اس سے معلوم ہوا کہ بعض اہل اصول نے مسئلہ عود ضمیر پر اس آیت سے جو دلیل پکڑی ہے، وہ مسلک ضعیف ہے، کیوں کہ اس کے ساتھ مثال دینا درست نہیں۔^(۱)

میاں بیوی کے حقوق:

پھر یہ فرمایا کہ عورت کا حق بھی مرد پر ویسا ہی ہے، جیسا حق مرد کا عورت پر ہے تو ہر ایک کو چاہیے کہ دستور کے موافق دوسرے کا حق ادا کرے۔ جس طرح صحیح مسلم میں سیدنا جابر رضی اللہ عنہ سے مرفوعاً مروی ہے کہ نبی اکرم ﷺ نے حجۃ الوداع میں فرمایا تھا کہ عورتوں کے حق میں اللہ تعالیٰ سے ڈرو، تم نے ان کو اللہ کی امانت سے لیا ہے۔ اللہ کے حکم سے ان کے ستر کو حلال کیا ہے۔ تمہارا حق اُن پر یہ ہے کہ وہ تمہارے فرش پر کسی ایسے شخص کو نہ آنے دیں، جس سے تم ناخوش ہو۔ اگر ایسا کریں تو ان کو مارو، ایسی مار جس سے ہڈی نہ ٹوٹے۔ ان کا حق یہ ہے کہ ان کو دستور کے مطابق روٹی اور کپڑا دو۔^(۲)

سیدنا معاویہ قشیری رضی اللہ عنہ نے کہا کہ اے اللہ کے رسول! ہم پر ہماری بیوی کا کیا حق ہے؟ فرمایا کہ اس کو کھلا جب تو کھائے اور اس کو پہنا جب تو پہنے۔ اس کے منہ پر نہ مار، اس کو برا نہ کہہ، اس کو جدا نہ کر، مگر شب خوابی میں۔^(۳) (یعنی رات کو تنبیہ کے طور پر اس کے ساتھ سونا چھوڑ دے) سیدنا عبداللہ بن عباس رضی اللہ عنہما نے کہا ہے کہ میں عورت کے لیے بننے سنورنے کو پسند کرتا ہوں، جس طرح یہ چاہتا ہوں کہ وہ میرے لیے بنے سنورے، کیوں کہ اللہ تعالیٰ نے فرمایا ہے: ﴿وَلَهُنَّ مِثْلُ الَّذِي عَلَيْهِنَ بِالْمَعْرُوفِ﴾ (آیت زیر تفسیر) ”اور دستور کے مطابق عورتوں کے لیے مردوں پر ویسے ہی حقوق ہیں، جیسے مردوں کے لیے عورتوں پر ہیں۔“ اس کو امام ابن جریر اور ابن ابی حاتم رحمہما اللہ نے روایت کیا ہے۔^(۴)

(۱) تفسیر ابن کثیر (۱/ ۳۵۳-۳۵۴) (۲) صحیح مسلم، رقم الحدیث (۱۲۱۸)

(۳) سنن أبی داود، رقم الحدیث (۲۱۴۲) صحیح الترغیب والترہیب (۲/ ۲۴۰)

(۴) تفسیر الطبری (۴/ ۵۳۲) تفسیر ابن أبی حاتم (۲/ ۴۱۷) اس کی سند صحیح ہے۔

یہ استدلال بہت صاف اور ستھرا ہے۔ امام کرنی رحمہ اللہ نے کہا ہے کہ یہ برابری حکم کے واجب ہونے میں ہے نہ کہ جنس میں۔ عورت اگر مرد کے کپڑے دھوئے یا روٹی پکا کر کھلائے تو مرد کے لیے یہ ضروری نہیں کہ وہ بھی ایسا ہی کرے۔ کسی نے کہا کہ یہ برابری صرف واجب ہونے میں ہے، افراد کی تعداد یا صفت وجوب میں نہیں۔^(۱)

مردوں کو عورتوں پر فضیلت:

مردوں کو عورتوں پر درجہ حاصل ہے، یعنی وہ پیدائش اور اخلاق میں فضیلت رکھتے ہیں۔ مقام و فرماں برداری، حکومت، خرچ اور مصلحتوں کو سمجھنے اور قائم رکھنے میں بڑھے ہوئے ہیں۔ یہ اہل جہاد اور عقل و قوت والے ہیں، ان کا وراثت میں حصہ دوگنا ہے، ان کی فرماں برداری عورت پر واجب ہے۔ عورت کو ان کی رضا مندی کے مطابق رہنے سہنے کا پابند کیا گیا ہے۔ مرد گواہی دینے، ولی ہونے، امامت کرانے اور فیصلہ کرنے کی صلاحیت میں بھی فوقیت رکھتے ہیں۔ یہ ایک عورت پر دوسری تیسری چوتھی بیوی اور بے شمار لونڈیاں لا سکتے ہیں۔ عورت دوسرا شوہر ان کی موجودگی میں نہیں کر سکتی۔ طلاق دینا اور رجوع کرنا بھی مرد کے ہاتھ میں ہے نہ کہ عورت کے۔ اگر مرد کو عورت پر کوئی اور فضیلت نہ ہوتی تو کیا یہ کم بزرگی ہے کہ عورت مرد سے پیدا ہوئی ہے، کیوں کہ حوا کا آدم علیہ السلام کی بائیں پسلی سے پیدا ہونا ثابت ہو چکا ہے۔

نبی اکرم ﷺ نے فرمایا کہ اگر میں کسی کو کہتا کہ کسی کو سجدہ کرو تو عورت کو حکم دیتا کہ وہ اپنے شوہر کو سجدہ کیا کرے۔ اس کو امام بغوی رحمہ اللہ نے اپنی سند سے روایت کیا ہے۔ یہ بات سیدنا معاذ بن جبل رضی اللہ عنہ سے مروی حدیث میں آئی ہے۔^(۲) مرد کو عورت پر یہ فضیلت دنیا اور آخرت دونوں جگہوں میں ثابت ہے، جیسے اللہ تعالیٰ نے فرمایا: ﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ وَبِمَا أَنْفَقُوا مِنْ أَمْوَالِهِمْ﴾ [النساء: ۳۴] ”مرد عورتوں پر اس وجہ سے حاکم ہیں کہ اللہ نے ان میں سے ایک کو دوسرے پر فضیلت دی ہے اور اس وجہ سے بھی کہ وہ اپنے مالوں میں سے خرچ کرتے ہیں۔“ فضیلت کا اطلاق مفید عموم ہے۔

الطَّلَاقُ مَرَّتَيْنِ فَاِمْسَاكِ بِمَعْرُوفٍ اَوْ تَسْرِیْحٍ بِاِحْسَانٍ وَلَا یَحِلُّ لَكُمْ اَنْ تَاْخُذُوْا مِمَّا اَتَيْتُمُوْهُنَّ شَیْئًا اِلَّا اَنْ یَّخَافَا اِلَّا یُقِیْمَا حُدُوْدَ اللّٰهِ فَاِنْ خِفْتُمْ اِلَّا یُقِیْمَا حُدُوْدَ اللّٰهِ فَلَا جُنَاحَ عَلَیْهِمَا فِیْمَا افْتَدَتْ بِهٖ تِلْكَ حُدُوْدُ اللّٰهِ فَلَا تَعْتَدُوْهَا وَمَنْ یَّتَعَدَّ

(۱) فتح البیان (۲/ ۱۸)

(۲) تفسیر البغوی (۱/ ۲۶۹) سنن ابن ماجہ، رقم الحدیث (۱۸۵۳) صحیح الجامع، رقم الحدیث (۵۲۹۵)

حُدُودَ اللَّهِ فَأُولَٰئِكَ هُمُ الظَّالِمُونَ ﴿٢٢٩﴾ فَإِنْ طَلَّقَهَا فَلَا تَحِلُّ لَهُ
مِنْ بَعْدُ حَتَّىٰ تَنْكِحَ زَوْجًا غَيْرَهُ ۖ فَإِنْ طَلَّقَهَا فَلَا جُنَاحَ
عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ ۚ وَتِلْكَ حُدُودُ
اللَّهِ يُبَيِّنُهَا لِقَوْمٍ يَعْلَمُونَ ﴿٢٣٠﴾

طلاق (رجعی) دو مرتبہ ہے، پھر یا تو (عورت کو) دستور کے مطابق روک لیا جائے یا بھلائی کے ساتھ چھوڑ دیا جائے اور تمھارے لیے یہ جائز نہیں کہ تم انھیں جو دے چکے ہو اس میں سے کچھ واپس لو الا یہ کہ دونوں کو ڈر ہو کہ وہ اللہ کی حدیں قائم نہ رکھ سکیں گے۔ پس اگر تمھیں ڈر ہو کہ وہ دونوں اللہ کی حدیں قائم نہ رکھ سکیں گے تو ان دونوں پر کوئی گناہ نہیں کہ عورت فدیے میں وہ مال دے (کر خلع حاصل کر لے۔) یہ اللہ کی حدیں ہیں، سو تم ان سے آگے نہ بڑھو، اور جو لوگ اللہ کی حدوں سے تجاوز کرتے ہیں، وہی ظالم ہیں ﴿229﴾ پھر اگر وہ (خاوند) اسے (تیسری) طلاق دے دے تو اس کے بعد وہ (عورت) اس کے لیے حلال نہیں یہاں تک کہ وہ اس کے علاوہ کسی اور خاوند سے نکاح کرے، پھر اگر وہ بھی اسے طلاق دے دے تو ان دونوں (سابقہ میاں بیوی) پر کوئی گناہ نہیں کہ آپس میں رجوع کر لیں، اگر وہ دونوں خیال کریں کہ اللہ کی حدیں قائم رکھ سکیں گے اور یہ اللہ کی حدیں ہیں، وہ انھیں ان لوگوں کے لیے بیان کرتا ہے جو علم رکھتے ہیں ﴿230﴾

تین طلاقیں کی تحدید اور رجعی اور بائن کا بیان:

اس آیت شریفہ میں تین مسئلے ارشاد فرمائے، ایک طلاق کا، دوسرا خلع کا اور تیسرا حلالے کا۔ موضح قرآن میں لکھا ہے کہ عدت تک مرد چاہے تو عورت کو پھر رکھ لے۔ یہ بات پہلی اور دوسری طلاق میں ہے۔ اس کے بعد نہیں پھر سکے گی۔ اگر شرع کے مطابق اس کے حقوق ادا کر سکے تو رکھے کہ پھر قضیہ (مسئلہ پیدا) نہ ہو۔ نہ رکھ سکے تو رخصت کرے، اس نیت سے روک کر نہ رکھے کہ عاجز ہو کر جو میں نے دیا تھا، وہ لوٹا دے۔ یہ اس وقت مناسب ہے کہ ناچاری ہو، کسی طرح دونوں کی عادتیں نہ ملیں، مرد کی طرف سے ادائے حق میں قصور نہ ہو، اس وقت سب لوگ مل کر عورت سے مرد کو کچھ دلوا کر مرد کو راضی کر کے طلاق دلوادیں، اس کو خلع کہتے ہیں۔ تیسری طلاق کے بعد پھر نہیں سکتی، بلکہ دونوں اگر راضی ہوں، پھر بھی دوبارہ نکاح نہیں ہو سکتا، جب تک کہ بیچ میں دوسرے خاوند کی صحبت نہ ہو چکے، اس کو حلالہ (یعنی شرعی حلالہ نہ کہ مروجہ لعنتی حلالہ) کہتے ہیں۔

حافظ ابن کثیر رحمہ اللہ نے کہا ہے کہ اس آیت نے شروع اسلام کے دستور کو اٹھا دیا ہے۔ وہ دستور یہ تھا کہ مرد گو سو طلاق دے، جب تک عورت عدت میں ہے، تب تک رجعت کا حق دار رہتا تھا، اس میں عورتوں کا نقصان ہوتا تھا۔ اللہ تعالیٰ نے تین طلاق کی حد مقرر کر دی، ایک یا دو طلاق تک رجعت کی اجازت دی، تیسری طلاق کے بعد بالکل جدا کر دیا۔ سیدنا عبداللہ بن عباس رضی اللہ عنہما نے کہا ہے کہ اس آیت نے اگلی آیت کو منسوخ کر دیا۔^(۱) (رواہ ابو داد و النسائي)

امام عروہ رحمہ اللہ نے کہا ہے کہ ایک شخص نے اپنی بیوی سے کہا تھا کہ میں کبھی تجھ کو طلاق نہیں دوں گا اور نہ تیرے پاس ہی رہوں گا۔ اس نے کہا: یہ کیسے ہوگا؟ اس نے کہا کہ طلاق دوں گا، جب عدت پوری ہونے لگے گی، رجوع کر لوں گا۔ اس نے آکر یہ بات نبی اکرم ﷺ سے کہی تو اس پر یہ آیت اُتری کہ طلاق دوبار تک ہوتی ہے (یعنی جس میں رجوع ہو سکتا ہے)۔ (رواہ ابن ابی حاتم) اس کو امام ابن جریر اور عبد بن حمید رحمہ اللہ نے بھی روایت کیا ہے اور کہا ہے کہ اس آیت کے اُترنے پر لوگوں نے، جس نے دی تھی یا نہ دی تھی، طلاق کی درستی شروع کر دی۔

امام ابن مردویہ، ترمذی اور حاکم رحمہ اللہ کے نزدیک یہ حدیث کئی طریق سے آئی ہے، امام حاکم رحمہ اللہ نے اس کو صحیح الاسناد کہا ہے۔^(۲) سیدہ عائشہ رضی اللہ عنہا نے کہا ہے کہ پہلے طلاق کا کوئی وقت نہ تھا، اللہ تعالیٰ نے وقت مقرر کر دیا کہ تیسری طلاق کے بعد رجوع نہیں ہو سکتا، جب تک کہ دوسرا خاوند نہ کر لے۔ یہی قول امام قتادہ، سدی اور ابن زید رحمہ اللہ کا ہے۔ اسی کو امام ابن جریر رحمہ اللہ نے اختیار کیا ہے۔^(۳) حاصل یہ ہوا کہ اس طلاق کی تعداد، جس کے بعد رجوع ہو سکتا ہے، دو ہے۔ لفظ ”مَرَّتَانِ“ سے یہ نکلا ہے کہ طلاق ایک کے بعد ایک ہو، نہ کہ ایک ہی دفعہ میں دو طلاق۔ مفسرین کی ایک جماعت اسی طرف گئی ہے۔ پھر اگر ایک طلاق دی یا دوبار میں دو طلاق تو عدت باقی رہنے تک اختیار ہے، چاہے اصلاح اور احسان کی نیت سے پھیر لے یا چھوڑ رکھے۔ عدت گزر جانے پر وہ جدا ہو جائے گی۔ یہ جدائی بھلائی کے ساتھ چاہیے، اس کا کوئی حق ضائع کرے نہ اس کو نقصان پہنچائے۔

سیدنا عبداللہ بن عباس رضی اللہ عنہما نے کہا ہے کہ جب مرد نے عورت کو دو بار طلاق دے دی تو اب تیسری طلاق پر اللہ سے ڈرے، یا تو دستور کے مطابق روک کر اچھا برتاؤ کرے یا احسان کے ساتھ بغیر کسی زیادتی کے رخصت کر دے، یعنی ستائے نہیں۔^(۴) ابو رزین رحمہ اللہ سے حدیث میں مرفوعاً مروی ہے کہ رخصت کرنا ہی تیسری طلاق ہے۔^(۵)

^(۱) سنن ابی داود، رقم الحدیث (۲۱۹۵) سنن النسائي، رقم الحدیث (۳۵۵۴) ام البانی رحمہ اللہ فرماتے ہیں: ”إسناده حسن صحيح“ (صحيح ابی داود: ۶/۳۹۸)

^(۲) تفسیر ابن ابی حاتم (۴۱۸/۲) تفسیر الطبري (۵۳۹/۴) سنن الترمذی، رقم الحدیث (۱۱۹۲) مستدرک الحاکم (۳۰۷/۲)

^(۳) تفسیر الطبري (۵۴۰، ۵۴۴/۴) تفسیر ابن کثیر (۳۵۵، ۳۵۴/۱)

^(۴) تفسیر الطبري (۵۴۸/۴) تفسیر ابن ابی حاتم (۴۱۹/۲) اس کی سند حسن ہے۔

^(۵) تفسیر ابن ابی حاتم (۴۱۹/۲) مصنف ابن ابی شیبہ (۱۹۰/۴) یہ روایت مرسل ہے۔

(رواہ ابن ابی حاتم و عبد بن حمید و أحمد و غیرہم) کسی نے کہا ہے کہ اساک سے مراد دوسری طلاق کے بعد رجوع ہے۔
 تشریح سے مراد تیسری طلاق کے بعد ترک رجعت ہے، اس وقت تک کہ عدت گزر جائے، لیکن زیادہ ظاہر یہ ہے کہ
 اس سے مراد بغیر تکلیف دینے کے تیسری طلاق دینا ہے۔ ابو عمرو رحمہ اللہ نے کہا ہے کہ اس بات پر علما کا اجماع ہے کہ
 تشریح سے مراد دو طلاق کے بعد تیسری طلاق دینا ہے۔ اس ارشاد کا یہی مطلب ہے: ﴿فَإِنْ طَلَّقَهَا فَلَا تَحِلُّ لَهُ
 مِنْ بَعْدُ حَتَّى تَنْكِحَ زَوْجًا غَيْرَهُ فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ وَتِلْكَ
 حُدُودُ اللَّهِ يُبَيِّنُهَا لِقَوْمٍ يَعْلَمُونَ﴾ (آیت زیر تفسیر) ”پھر اگر وہ (خاوند) اسے (تیسری) طلاق دے دے تو
 اس کے بعد وہ (عورت) اس کے لیے حلال نہیں یہاں تک کہ وہ اس کے علاوہ کسی اور خاوند سے نکاح کرے، پھر اگر وہ بھی
 اسے طلاق دے دے تو ان دونوں (سابقہ میاں بیوی) پر کوئی گناہ نہیں کہ آپس میں رجوع کر لیں، اگر وہ دونوں خیال کریں
 کہ اللہ کی حدیں قائم رکھ سکیں گے اور یہ اللہ کی حدیں ہیں، وہ انھیں ان لوگوں کے لیے بیان کرتا ہے جو علم رکھتے ہیں۔“^①

یکبارگی تین طلاقیں دینے کا مسئلہ:

اس میں اختلاف ہے کہ تینوں طلاق کا ایک بار دینا کیسا ہے؟ وہ تین ہوں گی یا ایک؟ جمہور کا مذہب یہ ہے کہ
 تین ہوں گی۔ شیخ الاسلام ابن تیمیہ رحمہ اللہ، ان کے شاگرد حافظ ابن القیم رحمہ اللہ، قاضی محمد بن علی شوکانی رحمہ اللہ اور محققین کی
 ایک جماعت کا یہ مذہب ہے کہ وہ ایک ہی طلاق ہوئی اور یہی حق ہے۔ سیدنا عمر بن خطاب رحمہ اللہ نے کسی مصلحت سے
 ایسی طلاق کو تین طلاق ٹھہرا دیا تھا، ورنہ ابو بکر صدیق رحمہ اللہ اور عہد نبوت میں وہ ایک ہی طلاق سمجھی جاتی تھی۔ اس
 مسئلے میں بہت زیادہ اختلاف ہے، اس بارے میں مستقل کتابیں اور رسالے ہیں اور بڑی لمبی چوڑی بحث ہے۔
 مشہور ائمہ اربعہ کا مذہب جمہور کے مذہب کے مطابق ہے، لیکن ہر ایک مذہب کے بعض محققین اسی طرف گئے ہیں، جو
 شیخ الاسلام نے اختیار کیا ہے، حتیٰ کہ بعض حنفیہ بھی، جیسے ”أعلام الموقعین“ وغیرہ میں حکایت کیا گیا ہے۔^②

مہر واپس لینے سے ممانعت:

یہ آیت شریفہ اس بات پر بھی دلیل ہے کہ طلاق دینے پر عورت سے کوئی چیز تنگ کر کے واپس نہ لے۔ بہت
 ہو یا کم، جو دیا سو دیا۔ لفظ شے کی تنکیر سے یہ نکلا کہ کچھ بھی نہ لے۔ جب ذرا سا لینا بھی جائز نہ ہوا تو بہت لینا تو اور
 زیادہ ناجائز ٹھہرے گا۔ پھر جب مہر کا واپس کرنا حلال نہ ہوا تو جو مال خاص اس عورت کی ملکیت ہے، اس کا لینا تو
 کسی طرح مناسب نہیں۔ یہ ازدواج کو خطاب ہے۔ بعض نے کہا ہے کہ حکام کو ہے۔ پہلا قول ٹھیک ہے۔ یہ آیت اس
 آیت جیسی ہے: ﴿وَلَا تَعْضُلُوهُنَّ لِنَنْكِحُوهُنَّ بَعْضُ مَا أَتَيْنَهُنَّ إِلَّا أَنْ يَأْتِيَنَّ بِفَحِشَةٍ مُبَيِّنَةٍ﴾ [النساء: ۱۹]

”اور تم انہیں (اس مقصد سے) نہ روک رکھو کہ تم نے انہیں جو مہر دیا ہو، اس کا کچھ حصہ واپس لے لو، مگر اس صورت میں (انہیں روکنا جائز ہے) اگر وہ کھلی بے حیائی کا کام کریں۔“ ہاں اگر عورت اپنی خوشی سے کچھ دے دے تو پھر جائز ہے۔ اللہ تعالیٰ نے فرمایا: ﴿فَإِنْ طَبْنَ لَكُمْ عَنْ شَيْءٍ مِّنْهُ نَفْسًا فَكُلُوْهُ هَنِيئًا مَّرِيئًا﴾ [النساء: ۴] ”پھر اگر وہ اپنی مرضی سے تمہیں کچھ مہر چھوڑ دیں تو تم اسے شوق سے کھا سکتے ہو۔“ یہاں تک مسئلہ طلاق کا بیان تھا۔

خلع کا مسئلہ:

دوسرا مسئلہ خلع کا بیان فرمایا کہ جب میاں بیوی کے درمیان شقاق و نفاق (نافرمانی اور منافقت) ہو، عورت مرد کے حقوق ادا نہ کرے، بلکہ اس کو دشمن سمجھے، اس کے ساتھ اچھا برتاؤ نہ کر سکے تو جو مال شوہر نے دیا تھا، وہ اپنی جان چھڑانے میں دے کر الگ ہو جائے۔ اس طرح مال کے دینے پر نہ عورت پر کوئی حرج ہے اور نہ اس مال کے لینے میں خاوند پر کوئی حرج آتا ہے۔ جمہور کا مذہب یہی ہے کہ بیوی کو خلع کرنا جائز ہے، اگر وہ ڈرے کہ اللہ کے قاعدے قائم نہیں رہ سکتے تو لے دے کر پیچھا چھڑالے۔ قرآن پاک نے اسی امر کی تصریح فرمائی ہے۔

بعض اہل علم کا یہ قول کہ شوہر کو اپنا دیا ہوا مال واپس لینا حلال نہیں اور جو لے لیا تو اس پر مجبور نہ کیا جائے، نہایت ساقط ہے۔ بخاری میں سیدنا ابن عباس رضی اللہ عنہما سے آیا ہے کہ سیدنا ثابت بن قیس رضی اللہ عنہ کی بیوی جمیلہ رضی اللہ عنہا نے آ کر کہا کہ میں ثابت سے کسی اخلاقی یا دینی کمی کی وجہ سے روٹی نہیں ہوں، لیکن بغض سے مجھے اس کو دیکھنے کی تاب و طاقت نہیں، میں کفر کو اسلام میں مکروہ سمجھتی ہوں۔ نبی اکرم ﷺ نے فرمایا کہ کیا تو اس کا باغ اسے واپس کرتی ہے؟ کہا کہ ہاں! آپ ﷺ نے سیدنا ثابت بن قیس رضی اللہ عنہ سے کہا کہ باغ لے لے اور ایک طلاق دے دے۔^(۱) سنن ابن ماجہ کے الفاظ یہ ہیں کہ ثابت کو حکم دیا کہ باغ لے لے، زیادہ نہ لے۔^(۲)

اس بارے میں بہت سی احادیث آئی ہیں۔ معلوم ہوا کہ یہ حکم لازمی تھا، راہنمائی کے طور پر نہیں تھا۔ یہ بھی ثابت ہوا کہ جو دیا ہو، اس سے زیادہ نہ لے کہ اس میں عورت کا نقصان ہے۔ بعض نے کہا ہے کہ قرآن کے ظاہری الفاظ سے زیادہ لینے کا جواز نکلتا ہے، اس لیے کہ کسی معین مقدار کی قید نہیں لگائی گئی۔ امام مالک، شافعی اور ابو ثور رحمہم اللہ اسی طرف گئے ہیں۔ صحابہ کرام رضی اللہ عنہم اور تابعین عظام رحمہم اللہ کی ایک جماعت سے بھی یوں ہی مروی ہے۔ امام طاووس، عطاء، اوزاعی، احمد اور اسحاق رحمہم اللہ کہتے ہیں کہ زیادہ لینا جائز نہیں ہے، کیوں کہ سیدنا عبداللہ بن عباس رضی اللہ عنہما سے مروی مرفوع حدیث میں مروی ہے: «أَمْرُهُ أَنْ يَأْخُذَ مَا سَاقَ وَلَا يَزْدَادَ»^(۳) ”آپ ﷺ نے اس کو حکم دیا کہ جو دیا تھا لے لو اور زیادہ نہ لے۔“ (رواہ ابن بطہ و ابن مردویہ و ابن ماجہ) حافظ ابن کثیر رحمہ اللہ نے کہا ہے کہ ابن ماجہ کی اسناد جید اور صحیح ہے۔^(۴)

(۱) صحیح البخاری، رقم الحدیث (۴۹۷۱)

(۲) سنن ابن ماجہ، رقم الحدیث (۲۰۵۶) امام البانی رحمہ اللہ نے اس کو ”صحیح“ کہا ہے۔ (إرواء الغلیل: ۱۰۱/۷)

(۳) تفسیر ابن کثیر (۱/۲۵۸)

(۴) اس کی تخریج زیر تفسیر آیت میں گزر چکی ہے۔

بلا ضرورت خلع مانگنے کی مذمت:

اس سے یہ بھی نکلا کہ خلع اسی صورت میں جائز ہے کہ جب کسی طرح نباہ نہ ہو سکے، ایک کو دوسرے کی صورت بری لگے، کفر کا خوف ہو۔ اور اگر اس لیے ہے کہ دوسرے یار اور آشنا سے مل کر مزے اڑائیں گے، اگرچہ خاوند بے قصور ہے اور نہ اس کی طرف سے کسی حق میں کمی ہے تو ایسا خلع منافقت کی دلیل ہے، بلکہ موجب لعنت ہے۔ خلع لینے والی عورتوں کی مذمت میں بہت حدیثیں آئی ہیں۔ سیدنا ثوبان رضی اللہ عنہ نے کہا ہے کہ نبی اکرم صلی اللہ علیہ وسلم نے فرمایا کہ جس عورت نے اپنے شوہر سے کسی ڈر خوف کے یا عذر کے بغیر طلاق مانگی تو اس پر جنت کی ہوا حرام ہے۔ خلع کرنے والیاں منافقات ہیں۔ (رواہ ابن جریر) ترمذی نے کہا ہے کہ یہ حدیث حسن ہے۔ امام حاکم رحمۃ اللہ علیہ نے کہا کہ صحیح ہے۔^① (رواہ أحمد و أبو داود و ابن ماجہ و البیہقی أيضاً) سیدنا عقبہ بن عامر رضی اللہ عنہ کے الفاظ یہ ہیں کہ خلع کرنے والیاں الگ تھلگ ہونے والیاں منافقات ہیں۔ (رواہ ابن جریر) اس کی سند ضعیف ہے۔ اس کو امام احمد رحمۃ اللہ علیہ نے بھی سیدنا ابو ہریرہ رضی اللہ عنہ سے روایت کیا ہے۔^② ابن ماجہ کے نزدیک سیدنا عبداللہ بن عباس رضی اللہ عنہما کی مرفوع روایت اس طرح ہے کہ نہیں مانگتی کوئی عورت طلاق اپنے شوہر سے بغیر کسی گناہ کے، پھر وہ جنت کی ہوا بھی پائے، حالاں کہ جنت کی ہوا چالیس برس کی راہ سے پائی جاتی ہے۔^③

سلف کی ایک جماعت اور ائمہ خلف نے یہ کہا ہے کہ خلع جائز نہیں، جب تک کہ عورت کی طرف سے نافرمانی اور بد خوئی نہ ہو۔ جب ہو تو مزد کو جائز ہے کہ فدیہ لے کر عورت کو چھوڑ دے بدلیل ﴿إِلَّا أَنْ يَخَافَا أَلَّا يُقِيمَا حُدُودَ اللَّهِ﴾ (آیت زیر تفسیر) ”الا یہ کہ دونوں کو ڈر ہو کہ وہ اللہ کی حدیں قائم نہ رکھ سکیں گے۔“ معلوم ہوا کہ اس حالت کے سوا خلع درست نہیں، کسی اور حالت میں دلیل کے بغیر خلع نہ کرے اور دلیل موجود نہیں ہے۔ یہی سیدنا عبداللہ بن عباس رضی اللہ عنہما امام طاووس، ابراہیم، عطاء، حسن رضی اللہ عنہم اور جمہور کا مذہب ہے۔ یہاں تک کہ مالک رحمۃ اللہ علیہ اور امام اوزاعی رضی اللہ عنہ نے کہا ہے کہ اگر شوہر نے اس سے کچھ لے لیا ہے اور عورت کا نقصان ہوتا ہے تو اس کا لوٹا دینا واجب ہے۔ یہ طلاق رجعی ٹھہرے گی۔ امام مالک رحمۃ اللہ علیہ نے کہا ہے کہ ہم نے لوگوں کو اسی بات پر پایا ہے۔ امام شافعی رحمۃ اللہ علیہ کہتے ہیں کہ نہیں، بلکہ خلع جب حالت شقاق (نافرمانی) میں جائز ہو تو حالت اتفاق میں تو بالاولیٰ جائز ٹھہرے گا۔

① تفسیر الطبری (۵۶۸ / ۴) سنن الترمذی، رقم الحدیث (۱۱۸۷) مستدرک الحاکم (۲ / ۲۱۸) مسند أحمد (۵ / ۲۷۷) سنن

أبی داود، رقم الحدیث (۲۲۲۶) سنن ابن ماجہ، رقم الحدیث (۲۰۵۵) سنن البیہقی الکبریٰ (۷ / ۳۱۶) صحیح الجامع، رقم الحدیث (۲۷۰۶)

② تفسیر الطبری (۵۶۸، ۵۶۹) مسند أحمد (۲ / ۴۱۴) السلسلۃ الصحیحۃ، رقم الحدیث (۶۳۲)

③ سنن ابن ماجہ، رقم الحدیث (۲۰۵۴) اس کی سند میں ”عمارہ بن ثوبان“ مستور راوی ہے۔ (ضعیف الجامع، رقم: ۶۲۱۹)

خلع کا جواز اور ثابت بن قیس رضی اللہ عنہ کا واقعہ:

یہی تمام اصحاب شافعی رحمہ اللہ کا قول ہے۔ مگر پہلی بات ٹھیک معلوم ہوتی ہے۔ امام مزنی رحمہ اللہ نے کہا ہے کہ خلع اللہ تعالیٰ کے اس فرمان کے تحت منسوخ ہے ﴿وَأَتَيْتُمْ أَحَدَ بَنِي قِنْطَارًا فَلَا تَأْخُذُوا مِنْهُ شَيْئًا﴾ [النساء: ۲۰] ”اور تم نے ان میں سے کسی کو بہت سا مال دیا ہو تو اس میں سے کچھ بھی واپس نہ لو۔“ حافظ ابن کثیر رحمہ اللہ نے کہا ہے کہ یہ قول ضعیف ہے اور یہ ماخذ کہنے والے کی طرف مردود ہے۔^(۱) امام شوکانی رحمہ اللہ نے کہا ہے کہ یہ قول اجماع سے خارج ہے اور دونوں آیتوں میں کوئی تضاد نہیں ہے۔^(۲) امام ابن جریر رحمہ اللہ نے کہا ہے کہ یہ آیت سیدنا ثابت بن قیس رضی اللہ عنہ کے حق میں اُتری ہے اور کئی طریق سے آئی ہے۔ ان کی بیوی کا نام حبیبہ بنت عبد اللہ بن ابی بن سلول تھا۔^(۳) بخاری میں آیا ہے کہ اس کا نام جمیلہ تھا۔^(۴) موطا میں حبیبہ بنت سہل انصاری ہے۔^(۵) سیدہ عائشہ رضی اللہ عنہا سے روایت یہ ہے کہ ثابت نے اس کو مارا تھا، اس کے جسم کا بعض حصہ ٹوٹ گیا، اس نے نبی اکرم ﷺ سے کہا، آپ ﷺ نے ثابت کو بلایا اور فرمایا کہ کچھ مال لے کر اس کو جدا کر دے۔ کہا: کیا یہ ہو سکتا ہے؟ فرمایا: ہاں! اس نے کہا کہ میں نے اس کو دو باغ دیے ہیں، وہ اس کے ہاتھ میں ہیں۔ فرمایا کہ دونوں لے لے اور اس کو چھوڑ دے، اس نے یہی کیا۔^(۶) (رواہ ابن جریر و هذا لفظه، و أبو داود)

امام ابن جریر رحمہ اللہ کے دوسرے الفاظ یہ ہیں کہ نبی اکرم ﷺ نے سیدہ جمیلہ رضی اللہ عنہا سے کہا کہ تو اس سے کس بات پر ناخوش ہے؟ کہا: نہ دین پر نہ اخلاق پر، مگر مجھ کو اس کی بد صورتی بُری لگتی ہے۔ فرمایا: تو اس کا باغ واپس کر دے گی؟ کہا: ہاں! اس نے باغ لوٹا دیا، آپ ﷺ نے دونوں میں تفریق کرادی۔^(۷) سیدنا عبد اللہ بن عباس رضی اللہ عنہما نے کہا ہے کہ اسلام میں سب سے پہلے یہی خلع ہوا کہ وہ رسول اللہ ﷺ کے پاس آئی اور کہا کہ اے اللہ کے رسول! کوئی شے کبھی اس کے اور میرے سر کو یکجا نہ کرے گی، میں نے خیمے کی ایک جانب سے اس کو دیکھا کہ وہ کچھ لوگوں کے ساتھ آ رہا تھا۔ ان میں سب سے زیادہ کالا، سب سے زیادہ قد میں چھوٹا اور سب سے زیادہ بد صورت میرا شوہر تھا، لہذا ہم اکٹھے نہیں رہ سکتے۔ شوہر نے کہا کہ میں نے اس کو اپنا بہترین مال، جو میرا باغ تھا، دیا ہے، یہ اس کو واپس کر دے۔ آپ ﷺ نے فرمایا: تو کیا کہتی ہے؟ کہا کہ ہاں، اگر اور کچھ چاہے تو وہ بھی دوں۔ اس پر آپ ﷺ نے دونوں کے درمیان جدائی کرادی۔^(۸) (رواہ ابن جریر)

(۱) تفسیر ابن کثیر (۱/ ۳۵۷)

(۲) فتح القدیر (۱/ ۴۱۶)

(۳) تفسیر الطبری (۴/ ۵۵۶، ۵۵۷)

(۴) صحیح البخاری، رقم الحدیث (۴۹۷۳)

(۵) الموطا (۲/ ۵۶۴)

(۶) تفسیر الطبری (۴/ ۵۵۳) سنن ابی داود، رقم الحدیث (۲۲۲۸) امام البانی رحمہ اللہ نے اس کو ”صحیح“ کہا ہے۔ (صحیح ابی داود: ۶/ ۴۶۷)

(۷) تفسیر الطبری (۴/ ۵۵۲، ۵۵۳) اس کی سند صحیح ہے۔

(۸) تفسیر الطبری (۴/ ۵۵۶) اس کی سند صحیح ہے۔

معلوم ہوا کہ یہ امر ہدایت کے طور پر نہیں، بلکہ لازمی تھا۔ یہ بھی ثابت ہوا کہ زیادہ دینے کا وعدہ عورت نے اپنی طرف سے کیا تھا، آپ ﷺ نے اس کو نہیں فرمایا، نبی اکرم ﷺ نے تو صرف اسی باغ کی واپسی کرائی۔ پھر یہ بھی ثابت نہیں ہوا کہ اس نے کچھ زیادہ دیا ہو اور آپ ﷺ نے اس کو مقرر رکھا ہو، بلکہ حدیثِ اول میں زیادہ لینے سے صاف منع فرمایا ہے۔ آیتِ شریفہ کا اطلاق اس حدیثِ مذکور کے ساتھ مقید ہے۔ جمہور کہتے ہیں کہ اللہ تعالیٰ کا یہ فرمان عام ہے: ﴿فَلَا جُنَاحَ عَلَيْهِمَا فِيمَا افْتَدَتْ بِهِ﴾ (آیت زیرِ تفسیر) ”تو ان دونوں پر کوئی گناہ نہیں کہ عورت فدیے میں وہ مال دے (کر خلع حاصل کر لے۔)۔“ لیکن یہ کچھ آیت زیرِ تفسیر کے خلاف نہیں کہ حجت ہو سکے۔ بلکہ ربیع بن انس رضی اللہ عنہ کی قراءت یوں ہے: ”فِيمَا افْتَدَتْ بِهِ مِنْهُ“^(۱) اسی لیے اس کے بعد یہ فرمایا ہے کہ تم اللہ کی حدوں سے آگے نہ بڑھو، اگر بڑھو گے تو ظالم ہو گے۔ سنن ابن ماجہ میں عمرو بن شعیب عن ابیہ عن جدہ سے یوں مروی ہے کہ سیدنا ثابت رضی اللہ عنہ ایک بد شکل آدمی تھے۔ حبیبہ رضی اللہ عنہا نے کہا کہ اے اللہ کے رسول! واللہ! اگر اللہ کا ڈر نہ ہوتا تو جب وہ میرے پاس آتا تو میں اس کے منہ پر تھوک دیتی۔^(۲) الحدیث۔ اس حدیث میں بھی یہ الفاظ آئے ہیں۔

حق مہر سے زیادہ لینا جائز ہے کہ نہیں؟

معلوم ہوا کہ یہ علاحدگی رسول اللہ ﷺ کے حکم سے ہوئی۔ حافظ ابن کثیر رضی اللہ عنہ نے کہا ہے کہ ائمہ کا اس بارے میں اختلاف ہے کہ مرد کو اپنے دیے ہوئے مال کی مقدار سے زیادہ لینا جائز ہے یا نہیں؟ جمہور کہتے ہیں کہ جائز ہے۔ سیدنا ابن عمر، ابن عباس رضی اللہ عنہما، امام مجاہد، عکرمہ، ابراہیم نخعی، قبیصہ، حسن بن صالح اور عثمان بنی رضی اللہ عنہم کا بھی یہی قول ہے۔ امام مالک، لیث، شافعی اور ابو ثور رضی اللہ عنہم بھی اسی طرف گئے ہیں۔ امام ابن جریر رضی اللہ عنہ نے اسی کو اختیار کیا ہے۔^(۳) اصحابِ امام ابو حنیفہ رضی اللہ عنہ نے کہا کہ تکلیف پہنچانا، اگر بیوی کی طرف سے ہو تو جتنا دیا ہے، اتنا ہی لے لے، زیادہ لینا درست نہیں، اگر زیادہ لیا ہے تو بدلے میں جائز ہے اور اگر تنگ کرنا شوہر کی طرف سے ہو تو کچھ بھی نہ لے، اگر لے لیا ہے تو قضا میں جائز ہے۔ امام احمد، ابو عبید اور ابن راہویہ رضی اللہ عنہم کا یہ قول ہے کہ جتنا دیا ہے، اس سے زیادہ لینا درست نہیں ہے۔ تابعینِ عظام رضی اللہ عنہم کی ایک جماعت بھی اسی طرف گئی ہے۔ حافظ ابن کثیر رضی اللہ عنہ کا خیال بھی اسی طرف ہے۔ امام عطاء اللہ نے کہا ہے کہ نبی اکرم ﷺ نے دیے گئے مال سے زیادہ لینے کو مکروہ رکھا ہے۔^(۴)

کیا خلع طلاق ہے؟

سیدنا عبداللہ بن عباس رضی اللہ عنہما نے کہا ہے کہ جس شخص نے اپنی عورت کو دو طلاقیں دیں، پھر اس عورت نے اس مرد

(۱) تفسیر الطبری (۴/ ۵۷۳)

(۲) سنن ابن ماجہ، رقم الحدیث (۲۰۵۷) اس کی سند میں ”حجاج بن ارطاة“ مدلس راوی ہے۔ (إرواء الغلیل: ۷/ ۱۰۳)

(۳) تفسیر الطبری (۴/ ۵۸۰، ۵۸۱) (۴) تفسیر ابن کثیر (۱/ ۳۵۸، ۳۵۹) یہ روایت مرسل ہے۔

سے خلع کیا تو وہ مرد اگر چاہے تو پھر اس سے نکاح کر لے، اس لیے کہ اللہ تعالیٰ نے فرمایا ہے کہ طلاق دو بار ہوتی ہے۔ امام عکرمہ رحمہ اللہ نے کہا ہے کہ ہر شے جس کو مال دے کر جائز کیا گیا، وہ طلاق نہیں ہے۔^(۱) ابراہیم بن سعد بن ابی وقاص رحمہ اللہ نے یہی مسئلہ سیدنا ابن عباس رضی اللہ عنہما سے پوچھا تو انھوں نے کہا کہ خلع طلاق نہیں ہے، اللہ تعالیٰ نے طلاق کا ذکر آیت کے شروع اور آخر میں کیا ہے، خلع کا درمیان میں، خلع کوئی چیز نہیں ہے، پھر یہ آیت پڑھی: ﴿الطَّلَاقُ مَرَّتَانٍ ۖ فَاَمْسَاكَ بِمَعْرُوفٍ اَوْ تَسْرِيحٍ بِاِحْسِنٍ﴾ (آیت زیر تفسیر) ”طلاق (رجعی) دو مرتبہ ہے، پھر یا تو (عورت کو) دستور کے مطابق روک لیا جائے یا بھلائی کے ساتھ چھوڑ دیا جائے۔“ پھر یہ پڑھا: ﴿فَاِنْ طَلَّقَهَا فَلَا تَحِلُّ لَهٗ مِنْ بَعْدُ حَتّٰى تَنْكِحَ زَوْجًا غَيْرَهٗ﴾ (آیت زیر تفسیر) ”پھر اگر وہ (خاوند) اسے (تیسری) طلاق دے دے تو اس کے بعد وہ (عورت) اس کے لیے حلال نہیں یہاں تک کہ وہ اس کے علاوہ کسی اور خاوند سے نکاح کرے۔“^(۲)

سیدنا عبداللہ بن عباس رضی اللہ عنہما کا یہ مذہب ہے کہ خلع طلاق نہیں ہے، بلکہ فسخ ہے۔ سیدنا عثمان، ابن عمر رضی اللہ عنہما، امام طاؤس، عکرمہ، احمد، ابن راہویہ، ابو ثور، داود ظاہری اور شافعی رحمہم بھی اسی طرف گئے ہیں۔ حافظ ابن کثیر رحمہ اللہ کہتے ہیں کہ آیت کریمہ کا ظاہری مطلب بھی یہی ہے۔ دوسرا قول یہ ہے کہ خلع طلاق بائن ہے، مگر یہ کہ زیادہ کی نیت کر لے۔ یہی صحابہ کرام رضی اللہ عنہم اور تابعین عظام رحمہم کی ایک جماعت، امام مالک، ابو حنیفہ کا قول ہے اور شافعی رحمہ اللہ کا قول جدید بھی۔ حنفیہ کہتے ہیں کہ اگر نیت ایک یا دو طلاق کی کی ہے یا چھوڑ دیا ہے تو یہ ایک ہی طلاق بائنہ ہوئی اور جو تین کی نیت کی ہے تو تین طلاقیں ہوئیں۔ امام شافعی رحمہ اللہ کا تیسرا قول یہ ہے کہ جب خلع طلاق کے لفظ کے ساتھ نہیں ہوگا اور نیت سے عاری ہوگا تو وہ بالکل کچھ چیز نہیں ہے۔^(۳) امام شوکانی رحمہ اللہ پہلے اس بات کے قائل تھے کہ خلع طلاق ہے، پھر اس کو فسخ ٹھہرایا ہے۔^(۴)

خلع لینے والی کی عدت:

ائمہ اربعہ اور ابن راہویہ رحمہم نے کہا ہے کہ خلع لینے والی عورت کی عدت مطلقہ کی عدت کی طرح تین حیض ہیں، اگر حیض آتا ہو۔ صحابہ کرام رضی اللہ عنہم اور تابعین عظام رحمہم کی ایک بڑی جماعت اسی طرف ہی گئی ہے۔ امام ترمذی رحمہ اللہ نے کہا ہے کہ صحابہ کرام رضی اللہ عنہم سے اکثر اہل علم کا یہی قول مروی ہے، ان کا ماخذ یہ ہے کہ جب خلع طلاق ٹھہری تو اب ساری منسلقات کی طرح عدت کرنا چاہیے۔ دوسرا قول یہ ہے کہ خلع لینے والی کی عدت ایک حیض ہے، اس میں رحم کی پاکی ظاہر ہو جاتی ہے۔ سیدنا عثمان، ابن عمر، ابن عباس رضی اللہ عنہم، امام عکرمہ رحمہ اللہ اور وہ لوگ جو خلع کو فسخ

[۱] الام للشافعی (۵/ ۱۶۴) ان دونوں کی اسناد ”صحیح“ ہے۔ [۲] مصنف عبد الرزاق (۶/ ۴۸۷) سنن البیہقی الکبریٰ (۷/ ۳۱۶)

[۴] نیل الأوطار (۷/ ۲۳)

[۳] تفسیر ابن کثیر (۱/ ۳۵۹، ۳۶۰)

کہتے ہیں، سب اسی طرف گئے ہیں۔ ان کی دلیل یہ ہے کہ نبی اکرم ﷺ نے سیدنا ثابت بن قیس رضی اللہ عنہ کی عورت کو ایک ہی حیض کی عدت کا حکم دیا تھا۔ اس کو ابو داود نے روایت کیا ہے۔ ترمذی نے حسن غریب کہا ہے۔^(۱) ترمذی کی دوسری روایت یہ ہے کہ ربیع بنت معوذہ رحمہا اللہ نے عہد نبوت میں خلع کیا۔ اس کو نبی اکرم ﷺ نے حکم دیا کہ وہ ایک حیض کی عدت کرے یا وہ حکم دی گئی۔ صحیح یہ ہے کہ وہ حکم کی گئی۔^(۲)

سنن ابن ماجہ کی روایت کے الفاظ ہیں کہ عثمان رضی اللہ عنہ نے ربیع رحمہا اللہ مذکورہ سے کہا کہ تجھ پر کچھ عدت نہیں ہے، مگر یہ ہے کہ اگر تو حال ہی میں خاوند کے پاس گئی ہو تو ایک حیض تک اس کے پاس رہو۔ ربیع نے کہا کہ عثمان رضی اللہ عنہ نے یہ حکم رسول اللہ ﷺ کے فیصلے کی اتباع میں دیا۔ یعنی نبی مکرم ﷺ نے مریم مغالیہ کو جو سیدنا ثابت بن قیس رضی اللہ عنہ کے تحت تھی اور اس نے خلع کیا تھا، یوں ہی حکم فرمایا تھا۔^(۳) ربیع رحمہا اللہ کے دوسرے الفاظ یہ ہیں کہ میں نے نبی اکرم ﷺ کو سنا کہ انھوں نے سیدنا ثابت بن قیس رضی اللہ عنہ کی بیوی کو خلع کے وقت یہ حکم دیا کہ ایک حیض کی عدت کرے۔^(۴) فتح البیان میں بھی اسی کو ترجیح دی گئی ہے اور کہا ہے کہ حق یہی ہے۔ سنت صحیحہ نے قرآن کی عمومیت کو اس قسم کے مقدمے کے لیے خاص کیا ہے۔^(۵)

خلع لینے کے ساتھ عدت میں رجوع کا مسئلہ:

خلع دینے والے کے لیے خلع لینے والی کی طرف دورانِ عدت میں اس کی رضامندی کے بغیر رجوع کرنا جائز نہیں ہے۔ ائمہ اربعہ اور جمہور علما اسی طرف گئے ہیں، کیوں کہ وہ مال خرچ کر کے اپنی جان کی مالک ہو چکی ہے۔ ابن ابی اوفیٰ اور ماہان حنفی نے کہا ہے کہ اگر مال لوٹا دے تو عدت کے دوران میں بغیر رضامندی کے بھی رجوع درست ہوگا۔ اسی کو امام ابو ثور رحمہ اللہ نے بھی اختیار کیا ہے۔ امام ثوری رحمہ اللہ نے کہا ہے کہ اگر خلع طلاق کے لفظ کے بغیر ہوا ہے تو یہ علاحدگی ہوئی، شوہر کو اس کی طرف کوئی راستہ نہیں ہے اور اگر طلاق کے لفظ کے ساتھ ہوا ہے تو وہ عدت تک رجعت کا اختیار رکھتا ہے۔ داود ظاہری رحمہ اللہ بھی اسی طرف گئے ہیں۔ سب کا اس بات پر اتفاق ہے کہ خلع دینے والے کو خلع لینے والی سے عدت کے دوران میں نکاح جائز ہے، ایک گروہ نے کہا جائز نہیں ہے۔ حافظ ابن کثیر رحمہ اللہ نے کہا ہے کہ یہ قول شاذ اور مردود ہے۔^(۶)

(۱) سنن أبی داود، رقم الحدیث (۲۲۲۹) سنن الترمذی، رقم الحدیث (۱۱۸۵) امام البانی رحمہ اللہ نے اس کو صحیح کہا ہے۔ (صحیح أبی داود: ۴۲۸/۶)

(۲) سنن الترمذی، رقم الحدیث (۱۱۸۵) امام البانی رحمہ اللہ نے اس کی سند کو ”صحیح“ کہا ہے۔ (صحیح أبی داود: ۳۱/۶)

(۳) سنن ابن ماجہ، رقم الحدیث (۲۰۵۸) حافظ ابن حجر رحمہ اللہ فرماتے ہیں: ”إسناده جيد“ (فتح الباری: ۳۹۹/۹)

(۴) سنن الدارقطني (۲۵۶/۳) اس کی سند میں ”عبداللہ بن لہیعہ“ ضعیف راوی ہے۔

(۵) فتح البیان (۲/۲۴) (۶) تفسیر ابن کثیر (۱/۳۶۱)

خلع لینے والی کو دورانِ عدت میں دوسری طلاق دینے کا مسئلہ:

رہی یہ بات کہ خلع دینے والا عدت میں اس کو دوسری طلاق بھی دے سکتا ہے یا نہیں؟ اس میں علما کے تین قول ہیں: ایک یہ کہ نہیں، اس لیے کہ وہ اپنی جان کی مالک ہوگئی ہے اور اس سے چھوٹ گئی ہے۔ سیدنا عبداللہ بن عباس، عبداللہ بن زبیر رضی اللہ عنہما، امام عکرمہ، جابر بن زید، حسن بصری، شافعی، احمد بن راہویہ اور ابو ثور رضی اللہ عنہم اسی کے قائل ہیں۔ دوسرا قول امام مالک رحمہ اللہ کا یہ ہے کہ اگر خلع کے ساتھ ہی طلاق بھی کہہ دی ہے اور دونوں کے درمیان سکوت نہیں کیا تو طلاق پڑے گی اور اگر سکوت کیا ہے تو نہ پڑے گی۔ امام ابن عبدالبر نے کہا ہے کہ عثمان رضی اللہ عنہ سے اسی طرح مروی ہے۔ تیسرا قول یہ ہے کہ طلاق ہر حال میں پڑ جائے گی، جب تک کہ عدت میں ہے۔ امام ابو حنیفہ و حنفیہ و ثوری و اوزاعی و ابن مسعود و ابو الدرداء رضی اللہ عنہما وغیرہم اسی کے قائل ہیں، مگر ابن عبدالبر رحمہ اللہ کہتے ہیں کہ ان دونوں صحابیوں سے یہ قول ثابت نہیں ہے۔^(۱)

اللہ کی حدود سے تجاوز کرنا ظلم ہے:

پھر اللہ پاک نے اس کے بعد یہ فرمایا ہے کہ یہ شرائع جو بیان کیے گئے ہیں، اللہ کے قواعد (حدیں) ہیں، ان سے تجاوز نہیں کرنا چاہیے۔ صحیح حدیث میں مروی ہے کہ اللہ تعالیٰ نے حدیں باندھی ہیں، تم ان سے آگے نہ بڑھو، اللہ نے فرائض مقرر کیے ہیں، تم ان کو برباد نہ کرو، اللہ نے محارم ٹھہرائے ہیں، تم ان کی رسوائی نہ کرو، کچھ چیزوں سے سکوت کیا ہے بغیر نسیان کے، تم ان کو مت پوچھو۔^(۲) اس آیت سے بعض نے یہ استدلال کیا ہے کہ تین طلاق کو ایک کلمے میں جمع کرنا حرام ہے۔ مالکیہ اور جو لوگ ان کے موافق ہیں اسی طرف گئے ہیں۔ ان کے نزدیک سنت یہ ہے کہ ایک طلاق دے اللہ تعالیٰ کے اس فرمان کے مطابق: ﴿الطَّلُقُ مَرَّتَانٍ﴾ (آیت زیر تفسیر) ”طلاق (رجعی) دو مرتبہ ہے۔“ پھر فرمایا: ﴿تِلْكَ حُدُودُ اللَّهِ فَلَا تَعْتَدُوهَا وَمَنْ يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ﴾ (آیت زیر تفسیر) ”یہ اللہ کی حدیں ہیں، سو تم ان سے آگے نہ بڑھو، اور جو لوگ اللہ کی حدود سے تجاوز کرتے ہیں، وہی ظالم ہیں۔“

اکٹھی تین طلاقیں دینا حرام ہے:

پھر اس قول کو سیدنا محمود بن لبید رضی اللہ عنہ سے مروی حدیث سے تائید دی گئی ہے، جو امام نسائی کے نزدیک ان الفاظ سے آئی ہے کہ نبی اکرم صلی اللہ علیہ وسلم کو خبر ملی کہ ایک شخص نے اپنی بیوی کو اکٹھی تین طلاقیں دی ہیں، آپ نہایت

(۱) الاستذکار (۸۲/۶) تفسیر ابن کثیر (۱/۳۶۱)

(۲) مستدرک الحاکم (۴/۱۲۹) اس کی سند میں انقطاع ہے۔ مکحول رحمہ اللہ کا سیدنا ابو ثعلبہ حشنی رضی اللہ عنہ سے سماع ثابت نہیں ہے۔

غضب ناک ہوئے اور کھڑے ہو کر فرمایا، کیا اللہ کی کتاب کو کھیل تماشا بنا لیا گیا ہے اور میں تمہارے درمیان موجود ہوں؟! یہاں تک کہ ایک آدمی نے کہا کہ اگر حکم ہو تو میں اس کو مار ڈالوں۔^(۱) مگر اس کی سند میں انقطاع ہے۔

تیسری طلاق کے بعد شرعاً حلال ہونے کا مسئلہ:

تیسرا مسئلہ تحلیل کا ہے کہ جب کوئی مرد اپنی بیوی کو تیسری بار طلاق دے دے، اس کے بعد کہ دو طلاق پہلے دے چکا ہو تو وہ عورت اس پر حرام ہو جاتی ہے، جب تک دوسرا خاوند نہ کر لے اور وہ اس سے صحبت نہ کر لے، یعنی صحیح نکاح کے ساتھ، کیوں کہ اگر بغیر نکاح کے لونڈی کی حیثیت سے وطی کی ہے تو پہلے مرد کے لیے حلال نہیں ہوگی، کیوں کہ یہ اس کا شوہر نہ ہوا۔ اسی طرح اگر نکاح کر لیا، لیکن مدخولہ نہ ہوئی تو بھی پہلے خاوند کے لیے حلال نہیں ہوگی۔ بہت سے فقہاء میں یہ مشہور ہے کہ سعید بن مسیب رضی اللہ عنہ کا یہ قول ہے کہ دوسرے خاوند کے ساتھ صرف نکاح سے حلال ہونے کا مقصد حاصل ہو جاتا ہے۔ لیکن اس قول کی صحت میں اختلاف ہے، اگرچہ ابن عبدالبر رضی اللہ عنہ نے ”الاستذکار“ میں اس کا ذکر کیا ہے،^(۲) کیوں کہ امام احمد رضی اللہ عنہ نے سیدنا ابن عمر رضی اللہ عنہما سے بہ طریق سعید بن مسیب رضی اللہ عنہ مرفوعاً روایت کیا ہے کہ نبی اکرم ﷺ نے فرمایا کہ پہلے شوہر کو نہیں مل سکتی، جب تک کہ دوسرے شوہر کا شہد نہ چکھ لے۔^(۳)

امام ابن جریر رضی اللہ عنہ کے الفاظ ابن مسیب رضی اللہ عنہ سے حدیث مذکور میں مرفوعاً اس طرح ہیں: «قَالَ: لَا حَتَّى تَذُوقَ عُسَيْلَتَهُ وَيَذُوقَ عُسَيْلَتَهَا» ”فرمایا کہ نہیں (حلال ہے) یہاں تک کہ عورت مرد کا شہد چکھ لے اور مرد عورت کا“ (یعنی لذت جماع حاصل کر لیں)۔ اس کو نسائی اور ابن ماجہ نے بھی روایت کیا ہے۔^(۴) سو یہ حدیث حکایت مذکورہ کے مخالف ہے، یہ بات بعید ہے کہ راوی کسی مستند روایت کے خلاف کوئی بات کرے۔ احمد اور نسائی رضی اللہ عنہما نے سیدنا ابن عمر رضی اللہ عنہما سے مروی حدیث کو ان دوسرے الفاظ سے روایت کیا ہے کہ نبی اکرم ﷺ سے پوچھا کہ ایک آدمی نے اپنی بیوی کو تین طلاقیں دے دی ہیں، اس نے دوسرے مرد سے نکاح کیا، اس نے دروازہ بند کر کے پردہ چھوڑا، پھر طلاق دی اور دخول نہ کیا۔ کیا زوج اول کے لیے حلال ہوگی؟ فرمایا کہ اول پر حلال نہیں، جب تک کہ اس دوسرے کا شہد نہ چکھ لے۔^(۵) یہ الفاظ احمد کے ہیں۔

^(۱) سنن النسائي، رقم الحديث (۳۴۰۱) امام البانی رضی اللہ عنہ نے اس کی سند کو ”صحیح“ کہا ہے۔ (غایۃ المرام: ۱/ ۱۶۴)

^(۲) الاستذکار (۵/ ۴۴۷)

^(۳) مسند أحمد (۲/ ۸۵) اس کی سند میں ”سالم بن رزین“ مجہول راوی ہے۔ البتہ اس کی اصل صحیحین میں مروی ہے۔

^(۴) تفسیر الطبري (۴/ ۵۹۶) سنن النسائي، رقم الحديث (۳۴۱۴) سنن ابن ماجہ، رقم الحديث (۱۹۳۳) اس کی سند میں ”سالم بن رزین“ مجہول راوی ہے۔

^(۵) مسند أحمد (۲/ ۲۵) سنن النسائي، رقم الحديث (۳۴۱۵) اس کی سند میں ”رزین بن سلیمان“ مجہول راوی ہے۔

ان کی تیسری روایت میں انس بن مالک رضی اللہ عنہ سے یوں مروی ہے: «قَالَ: لَا حَتَّى يَكُونَ الْآخِرُ قَدْ ذَاقَ مِنْ عُسَيْلَتِهَا وَذَاقَتْ مِنْ عُسَيْلَتِهِ»^(۱) ”فرمایا کہ نہیں یہاں تک کہ دوسرا خاوند اس کا شہد (مزا) چکھ لے اور وہ اس کا۔“ امام ابن جریر رضی اللہ عنہ کے سیدنا ابو ہریرہ رضی اللہ عنہ سے مرفوعاً الفاظ یوں مروی ہیں: «حَتَّى يَذُوقَ الْآخِرُ عُسَيْلَتَهَا»^(۲) ”یہاں تک کہ دوسرا اس کا شہد چکھ لے۔“ امام ابن جریر رضی اللہ عنہ کے سیدہ عائشہ رضی اللہ عنہا سے مروی یہ الفاظ ہیں: «لَا، حَتَّى يَذُوقَ مِنْ عُسَيْلَتِهَا كَمَا ذَاقَ الْأَوَّلُ» ”نہیں، یہاں تک کہ دوسرا اس کا شہد چکھ لے، جیسا کہ پہلے نے چکھا۔“ اس کو شیخین اور نسائی نے بھی روایت کیا ہے۔^(۳) سیدہ عائشہ رضی اللہ عنہا سے ان کی تیسری روایت اس طرح ہے: «قَالَ: لَا تَحِلُّ لَزَوْجِهَا الْأَوَّلِ حَتَّى يَذُوقَ الْآخِرُ عُسَيْلَتَهَا وَتَذُوقَ عُسَيْلَتَهُ» ”فرمایا کہ نہیں حلال وہ عورت پہلے خاوند کے لیے یہاں تک کہ دوسرا خاوند اس کا شہد چکھ لے اور وہ عورت اس کا۔“ اس کو ابو داؤد نے بھی روایت کیا ہے۔^(۴)

صحیحین میں یہ حدیث کئی طریق سے آئی ہے۔ سیدہ عائشہ رضی اللہ عنہا نے کہا ہے کہ رفاعہ قرظی نے ایک عورت سے نکاح کیا، پھر طلاق دی، اس عورت نے دوسرا بیاہ کیا، پھر آ کر نبی اکرم صلی اللہ علیہ وسلم سے کہا کہ وہ میرے پاس نہیں آتا ہے، اس کے پاس کچھ نہیں، مگر مثل ایک کپڑے کے پلو کے، یعنی نامرد ہے۔ فرمایا: «لَا، حَتَّى تَذُوقِي عُسَيْلَتَهُ وَيَذُوقَ عُسَيْلَتِكَ»^(۵) ”نہیں، یہاں تک کہ تو اس کا شہد چکھے اور وہ تیرا۔“ امام احمد رضی اللہ عنہ کی روایت میں آیا ہے کہ یہ شکایت عبدالرحمن بن زبیر رضی اللہ عنہ کے بارے میں تھی، یعنی وہ جماع پر قادر نہیں ہے۔ نبی اکرم صلی اللہ علیہ وسلم نے فرمایا: کیا تو چاہتی ہے کہ رفاعہ کے پاس پھر جائے؟ یہ نہیں ہو سکتا، جب تک کہ تو کچھ شہد اس کا اور وہ کچھ شہد تیرا نہ چکھ لے۔ اس کو شیخین اور نسائی رحمہم اللہ نے روایت کیا ہے۔ امام مالک رضی اللہ عنہ وغیرہ کے نزدیک یہ قصہ کئی طرح سے آیا ہے۔^(۶)

نتیجہ یہ نکلا کہ صرف خلوت ہی کافی نہیں، بلکہ زوج ثانی سے صحبت کا ہونا بھی ضروری ہے۔ مقصد یہ ہے کہ وہ عورت میں راغب ہو اور نکاح مستقل گھر بسانے کے لیے کرے۔ کیوں کہ شرعی نکاح میں یہی بات لازم ہے۔ امام مالک رضی اللہ عنہ نے یہ بھی شرط عائد کی ہے کہ مباح طریقے سے جماع ہو، ایسا نہ ہو کہ خاوند محرم ہو کر وطی کرے یا وہ عورت

^(۱) مسند أحمد (۲۸۴/۳) امام یحییٰ رضی اللہ عنہ فرماتے ہیں: ”رجالہ رجال الصحیح خلا محمد بن دینار الطاحی وقد وثقه أبو حاتم و

أبو زرعة و ابن حبان وفيه كلام لا يضر“ (مجمع الزوائد: ۴/۶۲۵)

^(۲) تفسیر الطبری (۵۹۳/۴) اس کی سند میں ”ابو حارث غفاری“ مجہول راوی ہے۔

^(۳) صحیح البخاری، رقم الحدیث (۴۹۶۱) تفسیر الطبری (۵۹۲/۴) سنن النسائی، رقم الحدیث (۳۴۱۲)

^(۴) تفسیر الطبری (۵۸۹/۴) سنن أبي داود (۲۳۰۹) امام البانی رحمہم اللہ فرماتے ہیں: ”إسناده صحیح“ (صحیح أبي داود: ۷/۷۷)

^(۵) صحیح البخاری، رقم الحدیث (۵۰۱۱)

^(۶) صحیح البخاری، رقم الحدیث (۴۹۶۰) صحیح مسلم، رقم الحدیث (۱۴۳۳) مسند أحمد (۳۷/۶) سنن النسائی، رقم الحدیث

صائم ہو یا معتکف یا حائض یا نفاس والی ہو یا زوج ثانی صائم یا معتکف ہو، ان صورتوں میں وہ پہلے شوہر کے لیے حلال نہیں ہوگی۔ اسی طرح اگر دوسرا خاوند ذمی ہو تو اس کے ساتھ نکاح کرنے سے پہلے مسلم شوہر کے لیے حلال نہیں ہو سکتی، کیوں کہ امام مالک رحمہ اللہ کے نزدیک کفار کے نکاح باطل ہیں۔ حسن بصری رحمہ اللہ نے یہ شرط بھی زائد کی ہے کہ دوسرے خاوند کو انزال بھی ہو جائے، یہ بات شاید لفظ «عُسَيْلَه» سے سمجھی ہے، مگر اس بنیاد پر یہ بھی لازم آتا ہے کہ عورت کو بھی انزال ہو، مگر «عسيلة» سے مراد منی نہیں ہے، اس لیے کہ امام احمد و نسائی رحمہما نے سیدہ عائشہ رضی اللہ عنہا سے مرفوعاً روایت کیا ہے: «أَلَا إِنَّ الْعُسَيْلَةَ الْجَمَاعُ»^① یعنی شہد سے مراد صحبت ہے، نہ کہ انزال۔

حلالہ کرنے اور کروانے والے پر لعنت:

پھر اگر زوج ثانی نے وہ نکاح اس قصد کے لیے کیا ہے کہ پہلے شوہر کے لیے حلال ہو جائے تو وہ محلل ٹھہرا۔ احادیث میں محلل کی مذمت اور اس پر لعنت آئی ہے۔ نکاح کے وقت اگر اس امر کی تصریح کرے گا تو جمہور ائمہ کے نزدیک سرے سے نکاح ہی نہ بندھے گا اور باطل ہوگا۔ سیدنا عبداللہ بن مسعود رضی اللہ عنہ سے حدیث میں مروی ہے کہ نبی مکرم صلی اللہ علیہ وسلم نے فرمایا کہ محلل اور محلل لہ پر لعنت ہے۔ (رواہ أحمد و النسائي) ترمذی نے کہا کہ یہ حدیث حسن صحیح ہے، اس پر اہل علم صحابہ کرام رضی اللہ عنہم کا عمل ہے، ان میں سیدنا عمر و عثمان و ابن عمر رضی اللہ عنہم ہیں۔ فقہائے تابعین رحمہم کا یہی قول ہے۔^② سیدنا علی، ابن عباس اور ابن مسعود رضی اللہ عنہم سے یہی مروی ہے۔ سیدنا ابن مسعود رضی اللہ عنہ سے دوسری روایت کے الفاظ یہ ہیں کہ رسول اللہ صلی اللہ علیہ وسلم نے فرمایا: «لَعَنَ اللَّهُ الْمُحَلِّلَ وَالْمُحَلَّلَ لَهُ» «لعنت کرے اللہ محلل اور محلل لہ دونوں پر»۔^③ محلل (حلالہ کرنے والا) سے دوسرا شوہر اور محلل لہ (جس کے لیے حلالہ کیا جائے) سے پہلا شوہر مراد ہے۔ ان کی تیسری مرفوع روایت یہ ہے کہ محلل اور محلل لہ نبی اکرم صلی اللہ علیہ وسلم کی زبان پر قیامت تک ملعون ہیں۔^④ (رواہ أحمد و النسائي) سیدنا عقبہ بن عامر رضی اللہ عنہ نے کہا ہے کہ نبی مکرم صلی اللہ علیہ وسلم نے فرمایا: کیا میں تم کو تمیں مستعار (عاریتاً) لیے ہوئے ساٹھ کے بارے میں خبر نہ دوں؟ کہا کہ ہاں، فرمایا کہ وہ محلل ہے، اللہ لعنت کرے محلل اور محلل لہ پر۔^⑤ (رواہ ابن ماجہ)

① مسند أحمد (۶/ ۶۲) صحيح الجامع، رقم الحديث (۴۱۲۹) سنن النسائي میں ان الفاظ کے ساتھ روایت نہیں مل سکی۔ تفسیر ابن کثیر (۱/ ۳۶۴)

② مسند أحمد (۱/ ۴۴۸) سنن الترمذی، رقم الحديث (۱۱۲۰) سنن النسائي، رقم الحديث (۳۴۱۶) صحيح الجامع (۵۱۰۱)

③ سنن أبي داود، رقم الحديث (۲۰۷۶) سنن ابن ماجه، رقم الحديث (۱۹۳۴) سنن الترمذی، رقم الحديث (۱۱۲۰)

④ ان الفاظ کے ساتھ یہ روایت عبداللہ بن مسعود رضی اللہ عنہ کے بجائے سیدنا علی رضی اللہ عنہ اور دیگر صحابہ سے مروی ہے۔ تفصیل کے لیے دیکھیں:

سنن أبي داود، رقم الحديث (۲۰۷۶) سنن ابن ماجه، رقم الحديث (۱۹۳۶) مصنف ابن أبي شيبة (۷/ ۲۹۲) سنن البيهقي

الكبرى (۷/ ۲۰۸) امام الباني رحمہ اللہ نے ان روایات کو صحیح کہا ہے۔ (إرواء الغلیل: ۶/ ۳۰۷)

⑤ مسند أحمد (۱/ ۴۰۹) سنن النسائي (۵۱۰۲) مصنف عبد الرزاق (۶/ ۲۶۹) اس کی سند میں ”حارث اعور“ ضعیف راوی ہے۔

⑥ سنن ابن ماجه، رقم الحديث (۱۹۳۶) صحيح الجامع، رقم الحديث (۲۵۹۶)

سنن ابن ماجہ میں سیدنا عبداللہ بن عباس رضی اللہ عنہما سے دوسری روایت اس طرح ہے: «لَعَنَ رَسُولُ اللَّهِ ﷺ الْمُحَلَّلَ وَالْمُحَلَّلَ لَهُ» ^(۱) ”رسول اللہ ﷺ نے حلالہ کرنے والے اور کروانے والے دونوں پر لعنت کی۔“ اس حدیث کو امام احمد رحمہ اللہ نے سیدنا ابو ہریرہ رضی اللہ عنہ سے بھی روایت کیا ہے۔ ^(۲) سیدنا عبداللہ بن عمر رضی اللہ عنہما نے کہا ہے کہ ہم اس کو عہد رسالت میں زنا گنتے تھے۔ امام حاکم رحمہ اللہ نے کہا کہ یہ اسناد صحیح ہے۔ ^(۳) سیدنا عمر رضی اللہ عنہ نے کہا کہ محلل اور محلل لہ میرے پاس آئے گا تو میں اُن کو رجم کروں گا۔ ^(۴) (رواہ الاثرم و ابن ابی شیبہ) ایک آدمی نے حلالہ کیا، یعنی زوج اول پر حلال کرنے کے لیے، سیدنا عثمان رضی اللہ عنہ نے دونوں میں تفریق کرادی۔ ^(۵) اسی طرح سیدنا علی اور ابن عباس رضی اللہ عنہما وغیرہما سے بھی مروی ہے۔ اس باب میں بہت سی حدیثیں آئی ہیں، سات حدیثیں تو حافظ ابن کثیر رحمہ اللہ نے لکھی ہیں۔ ^(۶) امام ابن القیم رحمہ اللہ نے ”إعلام الموقعین“ اور ”إغاثة اللفہان“ میں اس بارے میں بہت ہی زوردار انداز پر لکھا ہے اور اسے نہایت لعنتی فعل ثابت کیا ہے۔ ^(۷)

تین طلاقوں والی عورت کب پہلے خاوند کے لیے حلال ہوتی ہے؟

پھر اللہ تعالیٰ نے فرمایا کہ اگر دوسرے خاوند نے دخول کے بعد طلاق دی ہے تو پھر دونوں پر کچھ گناہ نہیں ہے، اگر وہ جانتے اور گمان کرتے ہیں کہ باہم اچھا برتاؤ رہے گا اور اگر اس بات پر یقین نہیں ہے کہ اللہ کے حدود قائم رہیں گے، یا میاں بیوی میں سے ایک کو یا دونوں کو تردد ہے تو پھر اس نکاح میں پھنسا گناہ اور حرام میں گرفتار ہونا ہے۔ یہ اللہ تعالیٰ کے احکام کی تفصیلات ہیں، جو جاننے والوں کے لیے بیان کی گئی ہیں۔

پہلے خاوند کے پاس دوبارہ شادی کرنے کی صورت میں طلاق کا حق:

ایک آدمی نے ایک یا دو طلاق دے کر عورت کو چھوڑ دیا، عدت گزر گئی، اس نے دوسرے سے نکاح کر لیا، اس نے دخول کے بعد اس کو طلاق دے دی، عدت پوری ہوئی، پھر پہلے خاوند نے اس سے نکاح کر لیا تو وہ عورت اس کو مع ایک باقی طلاق کے مل سکتی ہے یا کیا ہوگا؟ اس میں ائمہ کا اختلاف ہے۔ امام مالک، امام شافعی، احمد رحمہ اللہ اور صحابہ کرام رضی اللہ عنہم کے ایک گروہ نے کہا ہے کہ ہاں یہ واپسی ایک طلاق کے ساتھ باقی ہوگی۔ دوسرا قول یہ ہے کہ زوج ثانی نے تو سابقہ طلاق کو ختم کر دیا۔ اب جو پہلے کو ملی ہے تو تینوں طلاق سمیت ملے گی۔ امام ابو حنیفہ رحمہ اللہ کا مذہب یہی ہے۔ ان کی دلیل یہ ہے کہ دوسرا شوہر جب تینوں طلاق کو گرا دیتا ہے تو پھر تین سے کم کو تو بطریق اولیٰ

^(۱) سنن ابن ماجہ، رقم الحدیث (۱۹۳۴) اس کی سند میں ”زمعہ بن صالح“ ضعیف راوی ہے۔

^(۲) مسند أحمد (۳۲۳/۲) اس کی سند حسن ہے۔ ^(۳) مستدرک الحاکم (۲/۲۷) امام حاکم اور ذہبی رحمہ اللہ نے اس کو صحیح کہا ہے۔

^(۴) مصنف ابن ابی شیبہ (۷/۲۹۲) ^(۵) سنن البیہقی الکبریٰ (۷/۲۰۸)

^(۶) تفسیر ابن کثیر (۱/۳۶۴-۳۶۶) ^(۷) إعلام المرفقین (۳/۴۱-۵۰) إغاثة اللفہان (۱/۲۶۸-۲۸۲)

ڈھا دے گا۔^(۱) واللہ اعلم۔ امام ابن المذرہ رحمہ اللہ نے کہا ہے کہ علما کا اس بات پر اجماع ہے کہ جب کسی آزاد مرد نے تین طلاقیں دیں، عدت گزر گئی، اس نے دوسرا خاوند کر لیا، پھر اس دوسرے نے بعد دخول طلاق دے دی، پھر اس سے اگلے خاوند نے نکاح کیا تو وہ عورت اس کے پاس تین طلاق پر ہی رہے گی، یعنی پہلی کا عدم ہوں گی، اب اسے نئے سرے سے تین طلاق کا حق ہوگا۔^(۲)

وَإِذَا طَلَقْتُمُ النِّسَاءَ فَلَمَّا بَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ
أَوْ سَرِّحُوهُنَّ بِمَعْرُوفٍ وَلَا تُمْسِكُوهُنَّ ضِرَارًا لِّتَعْتَدُوا ۚ وَمَنْ يَفْعَلْ
ذَٰلِكَ فَقَدْ ظَلَمَ نَفْسَهُ ۚ وَلَا تَتَّخِذُوا آيَاتِ اللَّهِ هُزُوًا ۚ
وَاذْكُرُوا نِعْمَتَ اللَّهِ عَلَيْكُمْ وَمَا أَنزَلَ عَلَيْكُمْ مِنَ الْكِتَابِ
وَالْحِكْمَةِ يَعِظُكُمْ بِهِ ۚ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ شَيْءٍ
عَلِيمٌ ۝

اور جب تم عورتوں کو (پہلی یا دوسری) طلاق دو، پھر ان کی عدت پوری ہونے کو ہو تو انھیں دستور کے مطابق روک لو یا انھیں دستور کے مطابق چھوڑ دو اور انھیں ستانے کے لیے نہ روکو، تاکہ تم زیادتی کرو اور جو کوئی ایسا کرے گا وہ یقیناً اپنے آپ ہی پر ظلم کرے گا اور تم اللہ کی آیتوں کو ہنسی مذاق نہ بناؤ اور اللہ کی طرف سے تم پر جو انعام ہوا اسے یاد کرو اور اس کتاب اور حکمت کو بھی یاد کرو جو اس نے تم پر نازل کی، وہ تمہیں اس کی نصیحت کرتا ہے اور تم اللہ سے ڈرو اور جان لو کہ بے شک اللہ ہر چیز کو خوب جاننے والا ہے^(۳)

مطلقہ کے ساتھ اچھا سلوک کرنے کا حکم:

اللہ پاک نے اس آیت میں یہ حکم دیا ہے کہ جب کوئی شخص کسی عورت کو ایسی طلاق دے، جس میں رجوع ہو سکتا ہے تو اس کو چاہیے کہ اچھا معاملہ کرے، یعنی جب عدت اتنی باقی رہ جائے جس میں رجوع ہو سکے تو اس عورت کو نکاح ہی میں دستور کے مطابق واپس لے لے۔ دستور سے یہ مراد ہے کہ رجوع پر گواہ کر لے، اچھے برتاؤ کی نیت رکھے۔ اگر ایسا نہ کرے تو پھر اس کو چھوڑ دے، یہاں تک کہ مدت گزر جائے، پھر اس کو اپنے گھر سے عزت کے ساتھ رخصت کرے نہ کہ سختی، دشمنی اور قباحت کے ساتھ۔ سیدنا ابن عباس رضی اللہ عنہما، امام مجاہد، مسروق، حسن، قتادہ، ضحاک اور ربیع رحمہم

وغیر ہم نے کہا ہے کہ کوئی اپنی بیوی کو طلاق دیتا تو جب اس کی عدت گزرنے کے قریب ہوتی تو اس سے رجوع کر لیتا۔ ایسا اسے تکلیف دینے کے لیے کرتا، تاکہ وہ دوسرے مرد سے شادی نہ کر لے۔ پھر طلاق دیتا، وہ عدت گزرتی، جب عدت گزرنے کو ہوتی، پھر طلاق دیتا، یہ اس لیے کہ عدت کی مدت لمبی ہو جائے۔ اللہ تعالیٰ نے اس حرکت سے منع کیا۔ یہ وعید سنائی کہ ایسا آدمی اپنے نفس پر ظلم کرنے والا ہے اور اللہ کے حکم کے خلاف کام کرتا ہے۔^(۱)

امام ابن جریر رحمہ اللہ نے سیدنا ابو موسیٰ اشعری رضی اللہ عنہ سے روایت کیا ہے کہ نبی اکرم ﷺ اشعریین پر خفا ہوئے، میں نے کہا کہ آپ کیوں خفا ہیں؟ فرمایا کہ تم میں لوگ ادھر طلاق دیتے ہیں، ادھر رجوع کر لیتے ہیں، یہ کچھ مسلمانوں کی طلاق نہیں ہے، عورت کو عدت کے آغاز میں طلاق دو۔ اس پر یہ آیت اتری کہ اللہ تعالیٰ کی آیتوں کو ہنسی نہ ٹھہراؤ۔^(۲) امام مسروق رحمہ اللہ نے کہا ہے کہ یہ وہ شخص ہے، جو بے گناہ طلاق دے کر عورت کو ستاتا ہے، پھر رجوع کرتا ہے اور عدت کو بڑھانا چاہتا ہے۔ امام حسن، قتادہ، ربیع، مقاتل اور عطا خراسانی رحمہم کا یہ قول ہے کہ اس سے وہ شخص مراد ہے، جو طلاق دے کر کہتا ہے کہ میں تو ہنستا تھا۔ یا آزاد کرتا یا نکاح کرتا ہے، پھر اپنے آپ کو کھیلنے والا بتاتا ہے۔ اللہ تعالیٰ نے ایسے شخص پر طلاق کو لازم کر دیا، فرمایا کہ اللہ تعالیٰ کی آیتوں کے ساتھ مذاق نہ کرو۔^(۳)

سیدنا عبداللہ بن عباس رضی اللہ عنہما نے کہا ہے کہ یہ آیت اس کے حق میں ہے، جو بلا ارادہ طلاق کھیل تماشے کے طور پر طلاق دیتا ہے۔ اس لیے اللہ اور اس کے رسول ﷺ نے اس کے گلے میں طلاق باندھ دی کہ تو اب ہنسی ٹھٹھا کر۔ سیدنا عبادہ بن صامت رضی اللہ عنہ نے کہا ہے کہ کوئی آدمی کسی سے کہتا ہے کہ میں نے اپنی دختر کو تیرے نکاح میں دیا، پھر کہتا ہے، میں تو ہنستا تھا یا کہتا کہ میں نے تجھ کو آزاد کیا، پھر اس کو ہنسی پر ٹالتا ہے، تو اس پر اللہ تعالیٰ نے یہ آیت نازل فرمائی۔^(۴) سیدنا ابو ہریرہ رضی اللہ عنہ سے مرفوع حدیث میں مروی ہے کہ تین چیزیں ہیں کہ ہنسی مذاق میں یا بے ہنسی ہو جاتی ہیں: نکاح، طلاق اور رجوع۔ اس کو ابو داؤد اور ابن ماجہ نے روایت کیا ہے۔ ترمذی نے حسن غریب بتایا ہے اور حاکم نے صحیح کہا ہے۔^(۵)

پھر اللہ تعالیٰ نے یہ احسان رکھا کہ دیکھو ہم نے تم پر کتاب و سنت کو اتارا ہے، تم اس نعمت کو نہ بھولو۔ اس جگہ کتاب سے مراد قرآن پاک ہے۔ حکمت سے مراد سنت ہے کہ جس کو رسول اللہ ﷺ نے جاری فرمایا ہے۔ امام شافعی رحمہ اللہ بھی اسی کے قائل ہیں۔ معلوم ہوا کہ جس طرح اللہ تعالیٰ نے قرآن اتارا ہے، اسی طرح حدیث بھی اتاری ہے، صرف اتنا فرق ہے کہ قرآن متلو ہے (یعنی جس کی تلاوت کی جاتی ہے) اور حدیث متلو نہیں ہے۔ باقی وحی اور

(۱) تفسیر ابن ابی حاتم (۲/ ۴۲۵) (۲) تفسیر الطبری (۵/ ۱۴) علامہ احمد شاہ نے اس کی سند کو صحیح کہا ہے۔

(۳) تفسیر ابن ابی حاتم (۲/ ۴۲۵، ۴۲۶) (۴) تفسیر ابن کثیر (۱/ ۳۶۷، ۳۶۸) الدر المنثور (۱/ ۶۸۳)

(۵) سنن ابی داؤد، رقم الحدیث (۲۱۹۴) سنن الترمذی، رقم الحدیث (۱۱۸۴) سنن ابن ماجہ، رقم الحدیث (۲۰۳۹)

مستدرک الحاکم (۲/ ۲۱۶) صحیح الجامع، رقم الحدیث (۳۰۲۷)

حجت ہونے میں دونوں برابر ہیں، جیسے اللہ تعالیٰ نے فرمایا: ﴿وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ﴾ [النجم: ۳-۴] ”اور وہ (اپنی) خواہش سے نہیں بولتا۔ وحی ہی تو ہے جو (اس کی طرف) بھیجی جاتی ہے۔“ حدیث شریف میں مروی ہے: «أُوتِيَتْ الْقُرْآنَ وَمِثْلُهُ مَعَهُ»^(۱) ”میں قرآن اور اُس کے ساتھ اس جیسا بھی دیا گیا ہوں“ (یعنی حدیث)۔ اس سے ثابت ہوا کہ منکر حدیث کا حکم ویسا ہی ہے، جیسا منکر قرآن کا۔ جن لوگوں کو قرآن و حدیث پہنچ گیا ہے اور وہ مذاہب اور اقوالِ رجال کے مقابلے میں اس کو نہیں مانتے، ان پر کفر کا خوف ہے، اگر وہ ضد اور عداوت کی وجہ سے ایسا کرتے ہیں اور تاویل کرنے والے نہیں۔ واللہ أعلم۔ اس آیت پر پارہ دوم کا ربع ثالث ختم ہوا۔

وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَعْضُلُوهُنَّ أَنْ يَنْكِحْنَ
 أَزْوَاجَهُنَّ إِذَا تَرَاضَوْا بَيْنَهُنَّ بِالْمَعْرُوفِ ذَلِكَ يُوعَظُ بِهِ مَنْ
 كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ ذَلِكَمْ أَزْوَاجُكُمْ وَأَطْهَرُ
 وَاللَّهُ يَعْلَمُ وَأَنْتُمْ لَا تَعْلَمُونَ ﴿۲۳۲﴾

اور جب تم عورتوں کو طلاق دو، پھر وہ اپنی عدت کو پہنچ جائیں تو تم انہیں اس بات سے مت روکو کہ وہ اپنے (پہلے) خاوندوں سے نکاح کریں جبکہ وہ دستور کے مطابق آپس میں راضی ہوں۔ یہ اس شخص کو نصیحت کی جاتی ہے جو تم میں سے اللہ اور آخرت کے دن پر ایمان رکھتا ہے۔ تمہارے لیے بہت سلجھا ہوا اور زیادہ پاکیزہ طریقہ یہی ہے اور اللہ جانتا ہے اور تم نہیں جانتے^(۲۳۲)

ولی کو اپنے طلاق دینے والے خاوند کے ساتھ عورت کو نکاح کرنے سے روکنے کی ممانعت:

یہ عورتوں کے ولیوں کو حکم ہے کہ اس کے نکاح میں اسی کی خوشی کا خیال رکھیں۔ جہاں وہ راضی ہوں، وہاں کر دیں، اگرچہ اپنی نظر میں اور جگہ بہتر معلوم ہو۔ سیدنا ابن عباس رضی اللہ عنہما نے کہا ہے کہ یہ آیت اس شخص کے حق میں اُتری ہے، جس نے اپنی بیوی کو ایک یا دو طلاقیں دیں، عدت ہو چکی، پھر یہ مناسب جانا کہ اس سے نکاح کر لے اور رجوع کر لے۔ عورت بھی اسی بات کو چاہتی ہے تو عورت کے ولیوں کو اس سے منع نہیں کرنا چاہیے، اللہ تعالیٰ نے اس سے منع فرمایا ہے۔^(۲) امام مسروق، نخعی، زہری اور ضحاک رحمہم اللہ کا یہی قول ہے۔^(۱)

ولی کے بغیر نکاح نہیں:

حافظ ابن کثیر رحمہ اللہ نے کہا ہے کہ اس آیت سے یہی بات ظاہر ہوتی ہے۔ اس سے یہ بھی نکلا کہ عورت اپنا

(۱) سنن أبي داود، رقم الحديث (۴۶۰۴) مسند أحمد (۴/ ۱۴۰) صحيح الجامع، رقم الحديث (۲۶۴۳)

(۲) تفسیر الطبري (۲۲/ ۵) اس کی سند حسن ہے۔ (۲) تفسیر الطبري (۲۲/ ۵) - (۲۳)

نکاح آپ نہیں کر سکتی، نکاح کے لیے ولی کا ہونا ضروری ہے^(۱) ترمذی اور ابن جریر رحمہما اللہ نے مرفوعاً روایت کیا ہے کہ کوئی عورت کسی عورت کا بیاہ نہ کرے اور نہ کوئی عورت اپنا بیاہ کرے۔ زانیہ وہی ہے، جو اپنا بیاہ آپ کرتی ہے۔^(۲) دوسرے اثر میں آیا ہے کہ ولی مرشد اور دو عادل گواہوں کے بغیر نکاح نہیں ہوتا۔^(۳) اس مسئلے میں علما کے درمیان اختلاف ہے۔ اس کی جگہ فروع کی کتابیں ہیں۔

آیت کا شان نزول:

حافظ ابن کثیر رحمہ اللہ نے ”کتاب الأحکام“ میں اس کو بیان کیا ہے۔ بخاری شریف میں آیا ہے کہ یہ آیت معقل بن یسار رضی اللہ عنہ اور ان کی بہن کے حق میں اُتری ہے۔ حسن رحمہ اللہ نے کہا ہے کہ ان کی بہن کو ان کے شوہر نے طلاق دے دی تھی، عدت گزرنے کے بعد پھر اس سے نکاح کرنا چاہا تو سیدنا معقل رضی اللہ عنہ نے انکار کیا، اس پر یہ آیت اُتری۔ اس کو ابو داؤد و ابن ماجہ و ابن ابی حاتم و ابن جریر و ابن مردویہ رحمہم اللہ نے بھی کئی طریق سے روایت کیا ہے۔ امام ترمذی رحمہ اللہ نے صحیح بتایا ہے۔^(۴) امام ابن جریر رحمہ اللہ نے کہا کہ یہ عورت جمیل دختر یسار تھی اور ابو البداح رضی اللہ عنہ کے نکاح میں تھی۔ ابو اسحاق سبعی رحمہ اللہ نے کہا کہ وہ فاطمہ بنت یسار تھی۔^(۵) اکثر سلف اس آیت کا نزول معقل بن یسار رضی اللہ عنہ کے حق میں بتاتے ہیں۔ سدی رحمہ اللہ نے کہا ہے کہ یہ سیدنا جابر بن عبد اللہ رضی اللہ عنہ اور ان کی چچا زاد کے حق میں اُتری ہے۔^(۶) حافظ ابن کثیر رحمہ اللہ نے کہا کہ پہلی بات صحیح ہے۔^(۷)

فتح البیان میں کہا گیا ہے کہ اس آیت میں اولیا کو خطاب ہے۔ طلاق کی نسبت ان کی طرف اس لیے کی گئی کہ وہ مطلقات کے نکاح کا سبب ہیں یا یہ خطاب خاوندوں کو ہے، یعنی جب تم طلاق دے چکے اور عدت بھی ہو چکی تو اب وہ جس سے چاہے نکاح کرے، تم منع کرنے والے کون ہو۔ یہ ممانعت جاہلیت کی غیرت ہے، جس طرح اکثر رئیس، امیر یا بادشاہ اس بات پر غیرت کرتے ہیں کہ جو عورتیں ان کے نیچے تھیں، اب وہ کسی دوسرے کے نیچے جائیں،

(۱) تفسیر ابن کثیر (۱/ ۳۶۸)

(۲) مذکورہ الفاظ کے ساتھ یہ روایت سنن ترمذی اور تفسیر طبری کے بجائے سنن ابن ماجہ اور دیگر کتابوں میں مروی ہے۔ تفصیل کے لیے دیکھیں: سنن ابن ماجہ، رقم الحدیث (۱۸۸۲) سنن الدارقطنی (۳/ ۲۲۷) امام البانی رحمہ اللہ نے اس کو صحیح کہا ہے اور روایت کے آخری حصے کے موقوف ہونے کو صحیح کہا ہے۔ (إرواء الغلیل: ۶/ ۲۴۸-۲۴۹)

(۳) سنن البیہقی الکبریٰ (۷/ ۱۱۲) امام بیہقی رحمہ اللہ نے اس کو دوسری جگہ مرفوع بیان کرتے ہوئے خود وضاحت فرمادی کہ اس کا مرفوع ہونا ضعیف اور موقوف ہونا صحیح ہے۔ (سنن البیہقی الکبریٰ: ۷/ ۱۲۴)

(۴) صحیح البخاری، رقم الحدیث (۴۲۵۵) سنن أبی داؤد، رقم الحدیث (۳۰۸۷) سنن الترمذی، رقم الحدیث (۲۹۸۱) تفسیر ابن أبی حاتم (۲/ ۴۲۶-۴۲۷) تفسیر الطبری (۵/ ۱۸)

(۵) تفسیر ابن کثیر (۱/ ۳۶۹)

(۶) تفسیر الطبری (۵/ ۲۱-۲۲)

(۷) تفسیر الطبری (۵/ ۲۱-۲۰)

کیوں کہ اپنی عزت و جاہ، مقام و ریاست و تکبر کی وجہ سے ان کو یہ خیال دامن گیر رہتا ہے کہ وہ جنس بنی آدم سے نہیں ہیں، مگر جس کو اللہ تعالیٰ نے تقویٰ اور عاجزی دے کر بچالیا۔^①

وَالْوَالِدَتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ لَا تُكَلَّفُ نَفْسٌ إِلَّا وُسْعَهَا لَا تُضَارَّ وَالِدَةٌ بِوَلَدِهَا وَلَا مَوْلُودٌ لَهُ بِوَلَدِهِ وَعَلَى الْوَارِثِ مِثْلُ ذَلِكَ فَإِنْ أَرَادَا فِصَالًا عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا وَإِنْ أَرَدْتُمْ أَنْ تَسْتَرْضِعُوا أَوْلَادَكُمْ فَلَا جُنَاحَ عَلَيْكُمْ إِذَا سَلَّمْتُمْ مَا اتَّيَمُّ بِالْمَعْرُوفِ وَاتَّقُوا اللَّهَ وَاعْلَمُوا أَنَّ اللَّهَ بِمَا تَعْمَلُونَ بَصِيرٌ ۝

اور مائیں اپنی اولاد کو پورے دو سال دودھ پلائیں، (یہ حکم) اس شخص کے لیے ہے جو دودھ پلانے کی مدت پوری کرنا چاہے (اس صورت میں) باپ کے ذمے ہے کہ ان (ماؤں) کو دستور کے مطابق کھانا اور کپڑا دے، کسی جان پر اس کی گنجائش سے بڑھ کر بوجھ نہ ڈالا جائے، نہ ماں کو اس کے بچے کی وجہ سے تکلیف دی جائے اور نہ باپ کو اس کے بچے کی وجہ سے (تنگ کیا جائے) اور (اگر باپ مر جائے تو) اس کے وارث کا یہی ذمہ ہے، پھر اگر دونوں (ماں باپ) آپس کی رضا مندی اور مشورے سے دودھ چھڑانے کا ارادہ کریں تو ان دونوں پر کچھ گناہ نہیں اور اگر تم ارادہ کرو کہ اپنی اولاد کو کسی اور عورت سے دودھ پلواؤ تو تم پر کوئی گناہ نہیں، جب کہ تم اس معاوضے کی ادائیگی کر دو، جو تم نے دستور کے مطابق دینا طے کیا ہو اور اللہ سے ڈرو اور جان لو کہ بے شک اللہ تمہارے ہر عمل پر کڑی نگاہ رکھتا ہے جو تم کرتے ہو^②

رضاعت صرف مدت رضاعت میں ثابت ہوتی ہے:

یعنی اگر مرد عورت میں طلاق ہوئی، بچہ دودھ پیتا رہا تو ماں دو برس تک اس کو دودھ پلانے کی پابند رہی تو باپ اس کا خرچ اٹھائے گا، اگر باپ مر گیا تو لڑکے کے وارث اس کا خرچ اٹھائیں اور اگر اپنی خوشی سے دو برس سے کم مدت میں بچے کا دودھ چھڑا دیں تو بھی مناسب ہے۔ باپ دودھ کسی اور سے پلوالے، ماں کو پابند نہ رکھے تو بھی

جائز ہے، لیکن اس کے بدلے میں ماں کا کچھ حق نہ کاٹ رکھے۔

اس آیت شریفہ میں اللہ تعالیٰ نے ماؤں کو یہ ارشاد کیا ہے کہ وہ اپنی اولاد کو دو برس کامل دودھ پلائیں، اس کے بعد رضاعت کا کچھ اعتبار نہیں۔ اسی لیے یہ فرمایا کہ جو رضاعت کو پورا کرنا چاہے، وہ ایسا کرے۔ اکثر ائمہ اسی طرف گئے ہیں کہ رضاعت محرمہ وہی ہے جو دو سال کے اندر ہو۔ اگر دو سال سے زیادہ عمر کے بچے نے دودھ پیا تو وہ محرم نہ ہوگا۔ ترمذی رحمہ اللہ نے اس کے لیے ایک علاحدہ باب مقرر کیا ہے۔ اس میں ام سلمہ رضی اللہ عنہا سے مرفوعاً روایت کیا ہے کہ رضاعت سے وہی حرام ہے، جو چھاتی میں سے نکل کر آنتوں کو پھاڑے اور دودھ چھڑانے سے پہلے ہو۔ پھر کہا ہے کہ یہ حدیث حسن صحیح ہے اور اسی پر اکثر اہل علم کا عمل ہے۔ صحابہ رضی اللہ عنہم سے یہ مروی ہے کہ حرام کرنے والی رضاعت وہی ہے جو دو برس ختم ہونے سے پہلے ہو اور جو دو برس کامل ہونے کے بعد ہے، وہ کسی شے کو حرام نہیں کرتی۔^(۱)

حافظ ابن کثیر رحمہ اللہ نے کہا ہے کہ ترمذی اس حدیث کے ساتھ متفرد (اکیلے) ہیں۔ اس حدیث کے رجال شرط صحیحین پر ہیں۔ چھاتی سے مراد دودھ کی جگہ ہے، جس طرح براء بن عازب رضی اللہ عنہ سے حدیث میں مروی ہے کہ جب نبی اکرم صلی اللہ علیہ وسلم کے صاحبزادے ابراہیم کا انتقال ہوا تو آپ صلی اللہ علیہ وسلم نے فرمایا کہ میرا بیٹا ابراہیم چھاتی کے اندر مرا، یعنی مدت رضاعت میں۔ بہشت میں اس کی ایک دایہ ہے۔ احمد اور بخاری رحمہما اللہ نے روایت کیا ہے۔^(۲) یہ اس لیے فرمایا کہ وہ ایک سال دس ماہ کے ہو کر فوت ہوئے تھے، دو ماہ جو باقی رہے، ان کو جنت کی دودھ پلانے والی پورا کرے گی۔ سیدنا جابر رضی اللہ عنہ نے مرفوعاً کہا ہے کہ رضاعت دودھ سے جدا کرنے کے بعد نہیں ہے اور یتیمی احتلام، یعنی بالغ ہونے کے بعد نہیں۔^(۳) (رواہ أبو داود الطیالسی) اس حدیث کی پوری دلیل اس آیت میں ہے: ﴿وَفِضْلُهُ فِي غَامِينَ﴾ [لقمان: ۱۴] ”اور اس کا دودھ دو سال میں چھڑانا ہوتا ہے۔“ نیز اللہ تعالیٰ نے فرمایا: ﴿وَحَمْلُهُ وَفِضْلُهُ ثَلَاثُونَ شَهْرًا﴾ [الأحقاف: ۱۵] ”اور اس کا حمل اور دودھ چھڑانا تیس ماہ (کی مدت) ہے۔“

رضاعت کا دورانیہ:

یہ قول کہ دو سال کے بعد رضاعت حرام نہیں کرتی، سیدنا علی، ابن عباس، ابن مسعود، جابر، ابو ہریرہ، ابن عمر، ام سلمہ رضی اللہ عنہا، ابن مسیب، عطاء اللہ اور جمہور سے مروی ہے۔ امام شافعی، احمد، اسحاق، ثوری، مالک، ابو یوسف اور محمد رحمہم اسی طرف گئے ہیں۔ امام مالک رحمہ اللہ سے ایک روایت یہ ہے کہ رضاعت کی مدت دو سال دو ماہ یا تین ماہ

(۱) سنن الترمذی، رقم الحدیث (۱۱۵۲) صحیح الجامع، رقم الحدیث (۷۶۳۳)

(۲) صحیح البخاری، رقم الحدیث (۱۳۱۶) مسند أحمد (۴/۳۰۰)

(۳) مسند الطیالسی (۱/۲۴۳) اس کی سند میں ”خارجہ بن مصعب“ متروک راوی ہے، البتہ امام البانی رحمہ اللہ نے اس کے طرق اور شواہد ذکر کرتے ہوئے اس کو صحیح کہا ہے۔ (إرواء الغلیل: ۵/۷۹-۸۳)

ہے۔ امام ابو حنیفہ رحمہ اللہ نے کہا ہے کہ دو سال چھ ماہ ہے۔ امام زفر رحمہ اللہ نے کہا ہے کہ جب تک دودھ پیتا رہے، تین برس تک۔ امام اوزاعی رحمہ اللہ سے بھی یہی روایت ہے۔ امام مالک اور اوزاعی رحمہ اللہ یہ بھی کہتے ہیں کہ اگر دو برس سے کم میں دودھ چھڑا لیا، پھر کسی عورت نے فصال کے بعد دودھ پلا دیا تو اس سے حرام نہیں ہوگا، کیوں کہ وہ دودھ بہ منزلہ طعام کے ہے۔ سیدنا عمر اور علی رضی اللہ عنہما نے کہا ہے کہ ”فصال کے بعد رضاعت نہیں“ شاید اس سے مراد دو سال ہیں، جس طرح جمہور نے کہا ہے کہ خواہ دودھ چھوڑ دے یا نہ چھوڑے۔ یا مراد فعل ہے، جس طرح امام مالک رحمہ اللہ نے کہا ہے۔^(۱) واللہ اعلم۔

بڑے کی رضاعت:

صحیحین میں سیدہ عائشہ رضی اللہ عنہا سے مروی ہے کہ وہ بڑے کو دودھ پلانے کو حرمت کے لیے موثر سمجھتی تھیں۔ عطا اور لیث رحمہ اللہ کا یہی قول ہے۔ سیدہ عائشہ رضی اللہ عنہا جن مردوں کے سامنے آنا پسند کرتیں تو بعض عورتوں سے کہہ دیتیں کہ ان کو دودھ پلا دو۔ ان کی حجت سالم مولیٰ ابی حذیفہ رضی اللہ عنہما سے حدیث میں مروی ہے کہ نبی اکرم صلی اللہ علیہ وسلم نے ان کی بیوی سے فرما دیا تھا کہ سالم کو دودھ پلا دے (وہ بڑی عمر کا تھا) اس رضاعت کی وجہ سے ان کے گھر میں آتا جاتا تھا۔ مگر دیگر عورتوں نے یہ سمجھا ہے کہ یہ حکم انہی کے لیے خاص تھا۔^(۲) جمہور کا قول بھی یہی ہے۔ ان کی حجت سیدہ عائشہ رضی اللہ عنہا سے صحیحین میں مروی حدیث ہے کہ نبی اکرم صلی اللہ علیہ وسلم نے فرمایا کہ اے عورتو! تم دیکھو کہ تمہارے بھائی کون ہیں؟ رضاعت تو بھوک سے ہوتی ہے۔^(۳) جمہور ائمہ سے مراد ائمہ اربعہ، فقہائے سبعہ، اکابر صحابہ اور تمام ازواج مطہرات ہیں۔ حافظ ابن کثیر رحمہ اللہ نے ذکر کیا ہے کہ اس مسئلے پر مزید کلام آیت رضاعت کے تحت آئے گا، یعنی جہاں اللہ تعالیٰ کا یہ فرمان ہے: ﴿وَأُمَّهَاتُكُمُ اللَّاتِي أَرْضَعْنَكُمْ﴾ [النساء: ۲۳] ”اور تمہاری وہ مائیں جنہوں نے تمہیں دودھ پلایا ہو۔“^(۴) امام شوکانی رحمہ اللہ اس بارے میں سیدہ عائشہ صدیقہ رضی اللہ عنہا کے قول سے متفق ہیں، کہتے ہیں کہ بڑے کو دودھ پلانا، اگرچہ وہ ڈاڑھی والا ہی کیوں نہ ہو، [اس لیے پلانا جائز ہے کہ اس کی طرف نظر کرنا یا اس کا دیکھنا جائز ہو جائے]۔^(۵) واللہ اعلم۔ فتح البیان میں ہے کہ اللہ تعالیٰ نے نکاح اور طلاق کے بعد رضاعت کا ذکر کیا ہے، کیوں کہ کبھی میاں بیوی میں علاحدگی ہو جاتی ہے اور دونوں کے درمیان بچہ ہوتا ہے۔ بعض نے کہا ہے کہ یہ آیت طلاق یافتہ عورتوں کے لیے خاص ہے۔ بعض نے کہا کہ عام ہے۔ لفظ ﴿حَوْلَيْنِ كَامِلَيْنِ﴾ میں امام ابو حنیفہ رحمہ اللہ اور زفر رحمہ اللہ کا رد ہے۔ ”اتمام رضاعت کے ارادے سے“ معلوم ہوا کہ دو برس کا پورا کرنا واجب نہیں، بلکہ حد تمام ہے۔ اگر دو برس سے کم پلا دیں تو بھی جائز ہے، اس کمی کی کچھ حد مقرر نہیں، جس مقدار میں بچے کی اصلاح اور زندگی ہو، وہ کافی ہے۔^(۶)

(۱) صحیح مسلم، رقم الحدیث (۱۴۵۳) مسند أحمد (۶/ ۲۷۰)

(۲) تفسیر ابن کثیر (۱/ ۳۷۰)

(۳) صحیح البخاری، رقم الحدیث (۲۵۰۴) صحیح مسلم، رقم الحدیث (۱۴۵۵)

(۴) تفسیر ابن کثیر (۱/ ۳۷۰)

(۵) نیل الأوطار (۷/ ۷۰-۷۲)

(۶) فتح البیان (۲/ ۳۲)

رضاعت کا خرچہ:

لڑکے کے باپ پر بچے کی ماں کا روٹی کپڑے کا انتظام اہل شہر کی عادت اور دستور کے مطابق واجب ہے۔ اس میں نہ فضول خرچی کرے اور نہ کنجوسی، یعنی تنگی ترشی، بلکہ اپنی طاقت کے مطابق دے، جس طرح اللہ پاک نے فرمایا ہے: ﴿لِيُنْفِقْ ذُو سَعَةٍ مِّنْ سَعَتِهِ ۖ وَمَن قُدِرَ عَلَيْهِ رِزْقُهُ فَلْيُنفِقْ مِمَّا آتَاهُ اللَّهُ ۚ لَا يُكَلِّفُ اللَّهُ نَفْسًا إِلَّا مَّا آتَاهَا ۚ سَيَجْعَلُ اللَّهُ بَعْدَ عُسْرٍ يُسْرًا ۝۲﴾ [الطلاق: ۷] ”پس لازم ہے کہ وسعت والا اپنی وسعت کے مطابق خرچ کرے، اور جس پر اس کا رزق تنگ کیا گیا ہو تو وہ اسی میں سے خرچ کرے جو اسے اللہ نے دیا۔ اللہ کسی شخص پر اتنی ہی ذمے داری ڈالتا ہے جتنا اس نے اسے دیا۔ اللہ تنگی کے بعد جلد آسانی فرمادے گا۔“ ضحاک رحمۃ اللہ علیہ کا یہی قول ہے۔^(۱) لفظ مولود لہ ارشاد کیا اور والد نہ کہا، اس میں اس بات کی دلیل ہے کہ اولاد باپ کی ہوتی ہے نہ کہ ماں کی۔ اس لیے باپ کی طرف نسبت کرتے ہیں نہ کہ ماں کی طرف۔ گویا ماؤں نے وہ اولاد باپوں کے لیے جنی ہے۔ فتح البیان میں کہا گیا ہے کہ دودھ پلانے والی کے کھانے اور کپڑے کا خرچ باپ پر ان مطلقہ بانہ کے لیے واجب کیا گیا ہے، جو مطلقات نہیں ہیں، کیوں کہ ان کا کھانا اور پہنانا خاوندوں پر اولاد کی رضاعت کے علاوہ بھی فرض ہے۔ امام قرطبی رحمۃ اللہ علیہ نے کہا ہے کہ زیادہ ظاہر یہ ہے کہ آیت ان بیویوں کے حق میں ہے جو نکاح میں باقی ہیں، کیوں کہ وہ نان و نفقہ کی مستحق ہیں، خواہ دودھ پلائیں نہ پلائیں۔ یہ روٹی کپڑا ان کی تمکین، یعنی صحبت کے عوض ہے، لہذا جب وہ دودھ پلانے میں مشغول ہوگی تو اس سے کامل نفع حاصل نہیں ہوگا۔ اس پر شاید کسی کو یہ وہم ہوتا ہے کہ وہ نان و نفقہ دودھ پلانے کی حالت میں جاتا رہا، اس لیے اللہ تعالیٰ نے اس وہم کو دور کر دیا اور فرمادیا کہ یوں نہیں ہے، بلکہ اب بھی اس کا روٹی کپڑا اسی طرح واجب ہے، جیسے رضاعت سے پہلے واجب تھا۔^(۲)

بچے کا خرچہ باپ پر ہے:

پھر امام قرطبی رحمۃ اللہ علیہ نے کہا ہے کہ اس آیت میں اس بات پر دلیل ہے کہ بچے کا نفقہ والد پر واجب ہے، کیوں کہ بچہ عاجز و ضعیف ہے، اللہ نے اس کی جو نسبت ماں کی طرف کی ہے، وہ اس لیے کہ بچے کو حالت رضاعت میں غذا ماں ہی کے ذریعے سے پہنچتی ہے۔ علما کا اس بات پر اجماع ہے کہ اولاد اور اطفال، جو مال نہیں رکھتے، ان کا خرچ باپ پر واجب ہے۔^(۳)

نہ نقصان لو نہ نقصان دو:

ماں کو نہیں چاہیے کہ بچے کو اس لیے اپنے سے دور کرے، تاکہ باپ کو اس کی پرورش کرنا مشکل ہو، ہاں دودھ

(۱) تفسیر الطبري (۵/ ۴۴)

(۲) تفسیر القرطبي (۳/ ۱۶۰)

(۳) تفسیر القرطبي (۳/ ۱۶۳) فتح البیان (۲/ ۳۳)

پلا دینے کے بعد، جس کے بغیر بچہ زندہ نہیں رہ سکتا، ماں کو اختیار ہے، چاہے رکھے یا نہ رکھے، لیکن اگر اس وقت بھی باپ کو تکلیف ہو تو بھی اس کا دور نہ کرنا، درست نہیں ٹھہرے گا، جس طرح ماں کو ستانے کے لیے باپ کے لیے درست نہیں کہ بچہ چھین لے، اسی لیے یہ فرمایا: ﴿وَلَا مَوْلُودٌ لَهُ يَكْفِيهِ﴾ (آیت زیر تفسیر) ”اور نہ باپ کو اس کے بچے کی وجہ سے (تنگ کیا جائے)۔“ یعنی باپ بھی بچے کو ماں سے لینے کا اُسے ستانے کے لیے ارادہ نہ کرے۔ یہی قول امام مجاہد، قتادہ، ضحاک، زہری، سدی، ثوری اور ابن زید رحمہم اللہ وغیرہ کا ہے۔^(۱) وارث پر بھی واجب ہے کہ اپنے قریب کو ضرر نہ دے۔ یہ مجاہد، شععی اور ضحاک رحمہم اللہ کا قول ہے۔^(۲) بعض نے کہا ہے کہ مراد یہ ہے کہ جس کا باپ نہ ہو تو وارث اس پر خرچ کرے، وہ بچے کی ماں کے حقوق کو پورا کرے اور کسی طرح اس کو تکلیف نہ دے۔ جمہور نے یوں ہی کہا ہے۔ امام ابن جریر رحمہ اللہ نے اس کا مفصل بیان کیا ہے۔^(۳)

حنفیہ و حنابلہ نے اس آیت سے اس بات پر دلیل لی ہے کہ بعض اقارب کا نفقہ بعض پر واجب ہے۔ عمر بن خطاب رضی اللہ عنہ، امام ابو حنیفہ اور احمد رحمہم اللہ اور جمہور سے اسی طرح مروی ہے۔ سیدنا سمرہ بن جندب رضی اللہ عنہ سے مروی مرفوع حدیث بروایت حسن آئی ہے، وہ بھی اسی کی تائید کرتی ہے کہ جو کوئی کسی ذی رحم کا محرم ہوتا ہے تو اس پر آزاد ہو جاتا ہے۔^(۴) دو سال کے بعد کی رضاعت کبھی بچے کو اس کے بدن اور عقل میں نقصان پہنچاتی ہے۔ علقمہ نے ایک عورت کو دیکھا کہ دو برس کے بعد بھی بچے کو دودھ پلاتی تھی، اس کو منع کیا کہ مت پلا۔^(۵) کسی نے کہا کہ وارث سے مراد خود بچہ ہے، یعنی جب وہ باپ کا وارث ہوا، اس کو مال ملا تو اس پر اپنے مال سے اپنا ارضاع (دودھ پلانا) واجب ہے۔ بعض نے کہا ہے کہ مراد والدین ہیں۔ ان میں سے ایک کے مرنے کے بعد ایک باقی رہ گیا، اگر باپ مر گیا تو ماں بچے کی کفیل ہوگی، اگر بچہ مال دار نہیں ہے۔ امام ثوری رحمہ اللہ اسی کے قائل ہیں۔^(۶) کسی نے کہا ہے کہ مراد دودھ پلانے والی وارث ہے۔ امام قرطبی رحمہ اللہ نے کہا ہے کہ مثلیت سے مراد عدم اضرار ہے نہ کہ دودھ پلانا اور نان و نفقہ، ورنہ ”مِثْلُ ذَلِكَ“ کے بجائے ”مِثْلُ هَؤُلَاءِ“ ارشاد ہوتا۔ سارے مفسرین اسی طرف گئے ہیں،^(۷) مگر یہ قول نہایت فضول ہے۔ کیوں کہ اسم اشارہ جس طرح ایک کے لیے مناسب ہے، اسی طرح متعدد کے لیے بھی مناسب ہے۔ پہلا قول زیادہ بہتر ہے۔

رضا مندی سے دو سال سے پہلے دودھ چھڑوانا:

پھر اگر بچے کے ماں باپ اس میں مصلحت دیکھیں کہ دو برس سے پہلے دودھ چھڑا دیں تو ان پر کچھ گناہ نہیں۔

[۱] تفسیر الطبری (۵/ ۴۹-۵۰) [۲] تفسیر ابن ابی حاتم (۲/ ۴۳۳)

[۳] تفسیر الطبری (۵/ ۴۹-۵۰) [۴] سنن أبی داود، رقم الحدیث (۳۹۴۹) سنن الترمذی، رقم الحدیث (۱۳۶۵) سنن النسائی (۳/ ۱۷۳) سنن ابن ماجہ،

رقم الحدیث (۲۵۲۴) صحیح الجامع، رقم الحدیث (۶۵۵۷)

[۵] تفسیر الطبری (۵/ ۳۶) تفسیر ابن کثیر (۱/ ۳۷۱) [۶] تفسیر القرطبی (۳/ ۱۶۸) [۷] تفسیر القرطبی (۳/ ۱۷۰)

معلوم ہوا کہ والدین میں سے صرف ایک کی رائے کافی نہیں ہوتی، نہ ہی اس ایک کو بغیر مشورے کے اپنی بات پر ڈٹ جانا چاہیے، جب تک کہ دوسرے کا مشورہ نہ ہو۔ امام ثوری رحمۃ اللہ علیہ کا یہی قول ہے ^(۱) کہ اس میں بچے کے لیے احتیاط ہے، تاکہ اس کے بارے میں خوب غور کر لیں۔ یہ بندوں پر اللہ کی ایک رحمت ہے کہ اس نے بچوں کی تربیت کو والدین کے ذمے رکھا ہے اور یہ فرمایا کہ جس کام میں مصلحت ہو، وہ کام کرو، جیسے اللہ تعالیٰ نے سورۃ الطلاق میں فرمایا: ﴿فَإِنْ أَرْضَعْنَ لَكُمْ فَارْضَعْنَ أَبْجُورَهُنَّ وَاتَّيَرُوا بِبَنِيكُمْ بِمَعْرُوفٍ ۖ وَإِنْ تَعَاسَرْتُم فَاسْئَلُوا لَهَا أُخْرَى ۝﴾ [الطلاق: ۶] ”پھر اگر وہ (بچے کو) تمہارے لیے دودھ پلائیں تو تم انہیں ان کی اجرت دو، اور (یہ) آپس میں دستور کے مطابق مشورے سے (طے) کرو، اور اگر تم باہم ضد پکڑ لو تو اسے کوئی اور عورت دودھ پلائے۔“ یا مشورے سے مراد اہل علم ہیں اور اگر یہ مشورہ نہ ہو تو دودھ نہ چھڑائیں، پھر اگر ماں باپ کی یہ صلاح ہوئی کہ بچے کو دایہ دودھ پلائے تو ماں نے جتنے دن دودھ پلایا ہے، اتنے دن کی اجرت اس کو دے دے۔ امام ثوری اور مجاہد رحمۃ اللہ علیہ کا یہی قول ہے۔ ^(۲) اللہ دیکھتا ہے کہ تم نے والدہ اور اولاد کو دودھ پلانے والی کے حقوق ادا کیے یا نہیں۔

وَالَّذِينَ يَتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ
أَرْبَعَةَ أَشْهُرٍ وَعَشْرًا فَإِذَا بَلَغْنَ أَجَلَهُنَّ فَلَا جُنَاحَ عَلَيْكُمْ فِيمَا
فَعَلْنَ فِي أَنْفُسِهِنَّ بِالْمَعْرُوفِ ۚ وَاللَّهُ بِمَا تَعْمَلُونَ خَبِيرٌ ۝

اور تم میں سے جو لوگ وفات پا جائیں اور پیچھے بیویاں چھوڑ جائیں تو وہ چار ماہ دس دن اپنے آپ کو انتظار میں رکھیں، پھر جب ان کی عدت پوری ہو جائے تو تم پر کوئی گناہ نہیں، وہ اپنی ذات کے معاملے میں دستور کے مطابق جو چاہیں کریں (انہیں اختیار ہے) اور اللہ تمہارے ہر عمل سے خوب خبردار ہے جو تم کرتے ہو ^(۲۳۴)

بیوہ کی عدت:

طلاق کی عدت تین حیض فرمائی، موت کی عدت چار مہینے دس دن بتائی، دونوں اس وقت ہیں جب حمل معلوم نہ ہو، اگر حمل معلوم ہو تو عدت وضع حمل ہے۔ نکاح، طلاق اور رضاعت کے ذکر کے بعد یہ ارشاد فرمایا کہ جن عورتوں کے شوہر مر گئے، ان کی عدت چار ماہ دس دن ہے۔ یہ حکم تمام بیویوں کو شامل ہے، خواہ وہ مدخولہ ہوں یا غیر مدخولہ۔ مستند لوگوں کا اس بات پر اجماع ہے کہ غیر مدخولہ کو بھی اس حکم میں شامل کرنا آیت کریمہ کی عمومیت کی وجہ سے ہے۔ اس کی تائید عبداللہ بن مسعود رضی اللہ عنہ سے مروی اس حدیث سے بھی ہوتی ہے کہ کسی نے ان سے پوچھا کہ آدھی شادی

کر کے دخول سے پہلے مر گیا، کچھ مہر مقرر نہیں کیا تھا، انھوں نے کہا کہ میں اس بارے میں اپنی رائے سے کہتا ہوں، اگر میری بات ٹھیک ہوئی تو اللہ کی طرف سے ہے اور اگر خطا ہوئی تو میری اور شیطان کی طرف سے ہوگی، اللہ اور رسول ﷺ اس سے بری ہیں۔ اس عورت کو پورا مہر ملنا چاہیے۔ دوسری روایت اس طرح ہے کہ مہر مثل دینا چاہیے نہ زیادہ نہ کم، اس پر عدت ہے اور اسے میراث ملے گی۔ معقل بن سیار اشجعی نے کھڑے ہو کر کہا کہ میں نے نبی اکرم ﷺ سے سنا، آپ ﷺ نے بروع بنت واشق رضی اللہ عنہا کے حق میں یہی حکم دیا تھا۔ سیدنا ابن مسعود رضی اللہ عنہ نہایت درجہ خوش ہوئے۔

ایک روایت میں یہ الفاظ ہیں کہ اشجعی کے کچھ لوگ تھے، انھوں نے کہا کہ ہم گواہی دیتے ہیں کہ رسول اللہ ﷺ نے بھی بروع بنت واشق رضی اللہ عنہا کے حق میں یہی حکم دیا تھا۔ اس حدیث کو امام احمد اور اہل سنن نے روایت کیا ہے، ترمذی نے صحیح کہا ہے۔^(۱) یہ خوشی اس بات پر ہوئی کہ ان کا فتویٰ رسول اللہ ﷺ کے فتوے کے موافق ہوا۔ اس حکم سے وہ عورت خارج ہے، جو خاوند کی وفات کے وقت حاملہ ہو، کیوں کہ اس کی عدت وضع حمل ہے، اگرچہ وفات سے ایک لمحے بعد ہی وضع کرے۔ اس آیت کی عمومیت اسی پر دلالت کرتی ہے: ﴿وَأُولُوا الْأَحْصَالِ أَجَلُهُمْ أَنْ يَضَعْنَ حَمْلَهُنَّ﴾

[الطلاق: ۴] ”اور حمل والی عورتوں کی عدت وضع حمل تک ہے۔“ سیدنا ابن عباس رضی اللہ عنہما کہتے ہیں کہ اس پر واجب ہے کہ دونوں مدتوں میں سے زیادہ لمبی مدت کا انتظار کرے۔ وضع حمل یا چار ماہ دس دن تک، تاکہ دونوں آیتوں پر عمل ہو جائے۔ حافظ ابن کثیر رحمہ اللہ نے کہا ہے کہ یہ جید ماخذ اور قوی مسلک ہے، اگر سبیحہ اسلمیہ رضی اللہ عنہا والی حدیث نہ ہوتی۔^(۲)

صحیحین میں آیا ہے کہ اس کا خاوند سعد بن خولہ رضی اللہ عنہ مر گیا، وہ حاملہ تھی، وفات کے بعد بغیر تاخیر کے وضع حمل ہوا۔ دوسری روایت میں یوں ہے کہ چند شب کے بعد اس نے بچہ جنا، جب نفاس سے پاک ہوئی تو پیغام کرنے والوں کے لیے بنی ٹھنی۔ ابوالسنا بل بن بعکک رضی اللہ عنہ آئے، کہا کہ میں تجھ کو آراستہ پیراستہ دیکھتا ہوں، شاید تیرا نکاح کرنے کا ارادہ ہے، واللہ! تو نکاح نہیں کر سکتی، جب تک کہ چار ماہ دس دن نہ گزریں۔ سبیحہ رضی اللہ عنہا کہتی ہیں کہ جب میں نے یہ بات سنی، شام کو اپنے کپڑے پہن کر نبی اکرم ﷺ کے پاس آئی، مسئلہ پوچھا تو آپ ﷺ نے فرمایا کہ تو عدت سے نکل گئی، جب بچہ ہو گیا اور مجھ کو حکم دیا کہ اگر میں مناسب سمجھوں تو نکاح کر لوں۔^(۳) امام ابن عبدالبر رحمہ اللہ کہتے ہیں کہ جب یہ حجت سیدنا عبداللہ بن عباس رضی اللہ عنہما سے کہی گئی تو انھوں نے رجوع کر لیا۔ اس رجوع کی صحت کی دلیل یہ ہے کہ سیدنا عبداللہ بن عباس رضی اللہ عنہما کے اصحاب سبیحہ رضی اللہ عنہا والی حدیث کے مطابق فتویٰ دیتے تھے۔^(۴) سارے اہل علم کا یہی قول ہے۔

^(۱) مسند أحمد (۲۷۹/۴) سنن أبي داود، رقم الحديث (۲۱۱۴) سنن الترمذی، رقم الحديث (۱۱۴۵) سنن النسائی، رقم الحديث

(۳۳۵۶) سنن ابن ماجہ، رقم الحديث (۱۸۹۱) امام البانی رحمہ اللہ نے اس کو صحیح کہا ہے۔ (إرواء الغلیل: ۶/ ۳۵۷-۳۵۸)

^(۲) تفسیر ابن کثیر (۳۷۲/۱)

^(۳) صحیح البخاری، رقم الحديث (۳۷۷۰) صحیح مسلم، رقم الحديث (۱۴۸۴) مسند إسحاق بن راہویہ (۱۸۸/۵)

^(۴) الاستذکار (۲۱۳/۶)

اسی طرح اس حکم سے وہ زوجہ مستثنیٰ ہے جو لونڈی ہے کہ اس کی عدت آزاد عورت کی عدت سے نصف ہوگی، یعنی دو ماہ پانچ دن۔ جمہور کا یہی قول ہے، کیوں کہ جب اس کی حد آزاد عورت کی حد سے آدھی ٹھہری تو عدت بھی آدھی ہونی چاہیے۔ ہاں ابن سیرین اور بعض ظاہریہ آزاد عورتوں اور لونڈیوں کو اس حکم میں برابر بتلاتے ہیں۔ اس کی دلیل آیت شریفہ کی عمومیت ہے اور یہ بات کہ عدت ایک جبلی امر ہے، اس میں پیدائش کے لحاظ سے سب برابر ہیں۔

اس عدت کی حکمت:

امام سعید بن مسیب اور ابن عالیہ رحمہما نے کہا ہے کہ چار ماہ دس شب کی یہ مدت اس لیے ہے کہ اگر حمل ہو تو ظاہر ہو جائے، جس طرح سیدنا عبداللہ بن مسعود رضی اللہ عنہ سے حدیث میں مروی ہے کہ تمھاری خلقت ماں کے پیٹ میں چالیس دن تک نطفہ رہتی ہے، پھر چالیس دن علقہ، پھر چالیس دن مضغہ، پھر فرشتہ آ کر روح پھونک جاتا ہے۔^(۱) یہ تین چلے چار ماہ ہوئے، مزید دس دن بطور احتیاط رکھے گئے، کیوں کہ بعض مہینے کم ہوتے ہیں، اس مدت میں روح پھونکے جانے کی وجہ سے بچے کی حرکت ظاہر ہو جائے گی۔ واللہ اعلم۔

یہی حکمت ابن مسیب اور ابن عالیہ رحمہما نے بھی بیان کی ہے۔^(۲) اسی لیے امام احمد رحمہ اللہ نے کہا ہے کہ اُم ولد کی عدت اس جگہ آزاد عورت کی طرح ہوگی، کیوں کہ وہ آزاد عورت کی طرح صاحب فراش ہوگئی ہے۔ عمرو بن العاص رضی اللہ عنہ سے مروی حدیث بھی اسی پر دلیل ہے، انھوں نے کہا ہے کہ ہم پر ہمارے نبی کی سنت مشتبہ نہ کرو۔ اُم ولد کی عدت، جبکہ اس کا سیدم مر جائے، چار ماہ دس روز ہے۔^(۳) (رواہ أحمد و أبو داود و ابن ماجہ) امام احمد رحمہ اللہ سے اس حدیث کا انکار بھی منقول ہے۔ کسی نے کہا ہے کہ قبیصہ کا عمرو سے سماع ثابت نہیں ہے، مگر سلف کا ایک گروہ اسی حدیث کی طرف گیا ہے۔

امام طاؤس اور قتادہ رحمہما نے کہا ہے کہ اُم ولد کی عدت آزاد عورت کی عدت سے نصف ہے، یعنی دو ماہ پانچ شب۔ امام ابو حنیفہ رحمہ اللہ نے کہا ہے کہ تین حیض عدت کرے۔ بعض صحابہ کرام رضی اللہ عنہم اور تابعین عظام رحمہم کا یہی قول ہے۔ امام مالک، شافعی اور احمد رحمہم کے نزدیک ایک حیض کافی ہے۔ تابعین کی ایک جماعت بھی اسی طرف گئی ہے۔ سیدنا ابن عمر رضی اللہ عنہما بھی اسی کے قائل ہیں۔ امام لیث رحمہ اللہ نے کہا ہے کہ اگر وفات کے وقت حائض تھی تو وہی حیض عدت کو کافی ہے۔ امام مالک رحمہ اللہ نے کہا ہے کہ اگر حیض نہیں آتا تو تین مہینے عدت کرے۔ امام شافعی رحمہ اللہ اور جمہور نے کہا ہے کہ ایک ماہ تین دن بہتر ہیں۔^(۴) فتح البیان میں کہا گیا ہے کہ یہ آیت بعد والی آیت کی ناسخ ہے، جس میں ایک سال کی عدت آئی ہے، اگرچہ تلاوت کے لحاظ سے یہ پہلے ہے۔ جمہور کا اس پر اجماع ہے۔^(۵)

(۱) صحیح البخاری، رقم الحدیث (۳۰۳۶) صحیح مسلم، رقم الحدیث (۲۶۴۳)

(۲) تفسیر الطبری (۹۲/۵)

(۳) مسند أحمد (۲۰۳/۴) سنن أبي داود، رقم الحدیث (۲۳۰۸) سنن ابن ماجہ، رقم الحدیث (۲۰۸۳) امام البانی رحمہ اللہ فرماتے

ہیں: ”هذا إسناد رجاله ثقات“ (إرواء الغلیل: ۲۱۵/۷)

(۴) فتح البیان (۴۰/۲)

(۵) تفسیر ابن کثیر (۳۷۲، ۳۷۳)

شوہر پر سوگ واجب ہے:

﴿فَإِذَا بَلَغْنَ أَجَلَهُنَّ﴾ (آیت زیر تفسیر) ”پھر جب ان کی عدت پوری ہو جائے۔“ سے یہ سمجھا گیا ہے کہ عدت کی مدت تک متونی شوہر پر سوگ کرنا واجب ہے۔ اُم حبیبہ اور زینب بنت جحش رضی اللہ عنہما نے کہا ہے کہ نبی اکرم ﷺ نے فرمایا کہ کسی عورت کو جو اللہ اور یوم آخرت پر ایمان رکھتی ہے، یہ حلال نہیں کہ کسی میت پر تین دن سے زیادہ سوگ کرے، مگر خاوند پر چار ماہ دس دن سوگ کرے۔^(۱) (رواہ الشیخان) اُم سلمہ رضی اللہ عنہا سے صحیحین میں آیا ہے کہ میری بیٹی کا شوہر مر گیا، اس کی آنکھ دُکھنے کو آئی، میں نے نبی اکرم ﷺ سے پوچھا کیا میں اس کو سرمہ لگا دوں؟ دو یا تین بار یہی فرمایا کہ نہیں، عدت چار ماہ دس روز کی ہے، جاہلیت میں تو ایک سال تک ہوتی تھی۔ زینب بنت اُم سلمہ رضی اللہ عنہا نے کہا کہ عورت کا شوہر جب مرجاتا تو وہ ایک بُری جگہ بیٹھتی، برے سے برے کپڑے پہنتی، خوشبو نہ لگاتی، جب تک کہ سال نہ گزر جاتا۔ پھر سال کے بعد نکل کر ایک میٹگی پھینکتی، پھر ایک گدھایا بکری یا چڑیا لاتی، اس کو اپنے بدن سے رگڑتی، وہ جانور مرجاتا۔^(۲) اسی لیے سیدنا عبداللہ بن عباس رضی اللہ عنہما نے کہا کہ یہ آیت اگلی آیت کی ناسخ ہے۔^(۳) مطلب یہ ٹھہرا کہ سوگ ترک زینت کو کہتے ہیں، یعنی خوشبو نہ لگائے، زیور نہ پہنے، اچھا کپڑا زیب تن نہ کرے، یہ بات وفات کی عدت کے دوران میں واجب ہے، سب کا ایک ہی قول ہے۔ عدت رجعی میں واجب نہیں ہے، یہ بھی ایک ہی قول ہے۔ عدت بائن میں دو قول ہیں۔ سوگ کے واجب ہونے میں چھوٹی، بڑی، آزاد، لونڈی، مسلمہ اور کافرہ سب برابر ہیں، کیوں کہ آیت کریمہ عام ہے۔ امام ثوری اور ابو حنیفہ رحمہما کہتے ہیں کہ کافرہ پر سوگ نہیں۔ اشہب اور ابن نافع مالکی رحمہما بھی اسی طرف گئے ہیں۔ ان کی دلیل یہ حدیث ہے کہ کسی مومنہ عورت کو سوائے خاوند کے کسی کے لیے تین دن سے زیادہ سوگ کرنا حلال نہیں ہے۔ اُم حبیبہ رضی اللہ عنہا سے مروی یہ حدیث اوپر گزر چکی ہے۔^(۴) اس میں ایمان کی قید ہے، یہ کافرہ کے ساتھ حکم تعدی ہے۔ امام ابو حنیفہ اور ثوری رحمہما نے صغیرہ کو تکلیف نہ ہونے کے سبب سے اور مسلمان لونڈی کو نقصان ہونے کے سبب سے ملا دیا ہے۔

عدت پوری ہونے کے بعد نکاح کی اباحت:

اس جگہ اَجَل کو پہنچنے سے مراد عدت کا پورا ہونا ہے۔ امام ضحاک اور ربیع رحمہما کا یہی قول ہے۔^(۵) ﴿عَلَيْكُمْ﴾ سے مراد عورت کے ولی ہیں۔ سیدنا عبداللہ بن عباس رضی اللہ عنہما نے کہا ہے کہ جب عورت کو طلاق دے دی یا اس کا خاوند مر گیا اور عدت پوری ہو چکی تو پھر اس عورت پر نکاح کرنے کی غرض سے زینت کرنے اور بننے سنورنے پر کوئی گناہ

^(۱) صحیح البخاری، رقم الحدیث (۱۲۲۱) صحیح مسلم، رقم الحدیث (۱۴۸۶)

^(۲) صحیح البخاری، رقم الحدیث (۵۰۲۴) صحیح مسلم، رقم الحدیث (۱۴۸۸-۱۴۸۹)

^(۳) تفسیر الطبری (۲۵۵/۵) تفسیر ابن ابی حاتم (۴۵۲/۲) اس کی سند حسن ہے۔

^(۴) صحیح البخاری، رقم الحدیث (۱۲۲۱) صحیح مسلم، رقم الحدیث (۱۴۸۶)

^(۵) تفسیر ابن ابی حاتم (۴۳۷/۲)

نہیں ہوتا۔^(۱) مقاتل بن حیان رحمہ اللہ کا بھی یہی قول ہے۔ امام مجاہد رحمہ اللہ نے کہا ہے کہ معروف سے مراد حلال طیب نکاح ہے۔ امام حسن بصری، زہری اور سدی رحمہم اللہ بھی اسی طرف گئے ہیں۔^(۲) امام ابو حنیفہ رحمہ اللہ نے کہا ہے کہ اس آیت سے یہ نکلا کہ بغیر ولی کے نکاح جائز ہے، کیوں کہ فعل کی فاعل کی طرف اضافت مباشرت پر محمول ہوتی ہے۔ اس کا جواب یہ ہے کہ خطاب ولیوں کو ہے، اگر بغیر ولی کے نکاح صحیح ہوتا تو ولیوں کو خطاب نہ کیا جاتا۔

وَلَا جُنَاحَ عَلَيْكُمْ فِيمَا عَرَّضْتُمْ بِهِ مِنْ خِطْبَةِ النِّسَاءِ أَوْ أَكْنَنْتُمْ فِي أَنْفُسِكُمْ عَلِمَ اللَّهُ أَنَّكُمْ سَتَذْكُرُونَهُنَّ وَلَكِنْ لَا تُوَاعِدُوهُنَّ سِرًّا إِلَّا أَنْ تَقُولُوا قَوْلًا مَعْرُوفًا وَلَا تَعْزِمُوا عُقْدَةَ النِّكَاحِ حَتَّى يَبْلُغَ الْكِتَابُ أَجَلَهُ ۚ وَاعْلَمُوا أَنَّ اللَّهَ يَعْلَمُ مَا فِي أَنْفُسِكُمْ فَاحْذَرُوهُ ۚ وَاعْلَمُوا أَنَّ اللَّهَ غَفُورٌ حَلِيمٌ ﴿٢٣٥﴾

اور اس بات میں تم پر کوئی گناہ نہیں کہ تم عورتوں کی عدت کے دوران میں انھیں اشارے کنائے میں نکاح کا پیغام دو یا تم اپنا ارادہ اپنے دلوں میں چھپائے رکھو۔ اللہ جانتا ہے کہ بے شک تم ان عورتوں کا ذکر ضرور کرو گے، لیکن ان سے نکاح کا خفیہ وعدہ نہ کرو، مگر یہی کہ دستور کے مطابق بات کہو، اور عقدِ نکاح کا پختہ ارادہ مت کرو، یہاں تک کہ عدت پوری ہو جائے اور جان لو! بے شک اللہ جانتا ہے جو کچھ تمہارے دلوں میں ہے، پس تم اس سے ڈرو اور جان لو کہ بے شک اللہ بہت بخشنے والا، نہایت بردبار ہے۔^(۳)

عدت کے دوران میں تعریض کی اجازت اور تصریح کی ممانعت:

یعنی عورت ایک خاوند سے آزاد ہوئی ہے اور عدت میں ہے، تب تک کسی اور کو جائز نہیں کہ اس سے نکاح باندھ لے یا صاف وعدہ کر رکھے، مگر دل میں نیت رکھے کہ یہ فارغ ہوگی تو میں نکاح کروں گا یا اس کو پردے میں سنا رکھے، تاکہ اس سے پہلے کوئی اور نہ کر بیٹھے۔ پردہ یہ کہ رواج کی ایک بات کہہ دے، مثلاً: عورت کو کہے کہ تجھ کو ہر کوئی عزیز کر لے گا یا یہ کہ میرا نکاح کا ارادہ ہے۔ مطلب یہ ہوا کہ عدت کے دوران میں صراحت کے علاوہ نکاح کی پیش کش کرنا جائز ہے۔ سیدنا ابن عباس رحمہم اللہ نے کہا ہے کہ تعریض یہ ہے کہ مثلاً یوں کہے کہ میرا ارادہ بیاہ کا ہے، یا میں عورت کو چاہتا ہوں، یا اللہ سے چاہتا ہوں کہ کوئی عورت مجھے مل جائے۔^(۳)

[۱] تفسیر ابن ابی حاتم (۲/ ۴۳۷) اس کی سند حسن ہے۔ [۲] تفسیر ابن ابی حاتم (۲/ ۴۳۸) [۳] تفسیر الطبری (۵/ ۹۵-۹۶)

دوسرے الفاظ یہ ہیں کہ میں تیرے سوا دوسری عورت سے نکاح نہیں کرنا چاہتا، یا میں چاہتا ہوں کہ کوئی نیک عورت ملے۔ امام بخاری رحمہ اللہ نے اس کو تعلیقاً روایت کیا ہے۔^(۱) سلف کی ایک جماعت اور ائمہ کا یہی قول ہے کہ تعریض جائز ہے، تصریح جائز نہیں۔ مطلقہ مقننہ کے متعلق بھی یہی حکم ہے کہ اس کو بھی تعریض جائز ہے، تصریح نہیں۔ فاطمہ بنت قیس رضی اللہ عنہا کو اس کے شوہر ابو عمر بن حفص نے تین طلاقیں دے دی تھیں، نبی اکرم ﷺ نے حکم دیا کہ وہ ابن ام مکتوم رضی اللہ عنہ کے گھر میں عدت گزارے، پھر فرمایا کہ جب تیری عدت پوری ہو جائے تو مجھے خبر کر دینا، جب عدت پوری ہوئی تو اُسامہ بن زید رضی اللہ عنہ کا پیغام بھیج کر ان سے نکاح کر دیا۔^(۲) رہی مطلقہ رجعیہ تو اس سے شوہر کے سوانہ تعریض جائز ہے نہ تصریح، اس میں کسی کو اختلاف نہیں۔

پھر یہ فرمایا کہ اگر تم نے اس بات کو اپنے جی میں بھی چھپایا ہے، تصریح نہیں کی ہے تو تم پر کچھ گناہ نہیں ہے۔ اس جگہ حرف ﴿اَوْ﴾ مخاطب پر اباحت یا تخیر یا تفصیل یا ابہام کے لیے ہے۔ اکنان تستر اور اخفا، یعنی پوشیدہ رکھنے کو کہتے ہیں۔ ﴿اَكْنَنْتُمْ﴾ کے معنی ”أَضْمَرْتُمْ“ ہیں، جیسے یہ آیت ہے: ﴿وَإِنَّ رَبَّكَ لَيَعْلَمُ مَا تُكِنُّ صُدُورُهُمْ وَمَا يُعْلِنُونَ﴾ [النمل: ۷۴] ”اور بلاشبہ آپ کا رب (وہ باتیں) جانتا ہے جو ان کے سینے چھپاتے ہیں اور جو کچھ وہ ظاہر کرتے ہیں۔“ نیز جیسے یہ فرمان ہے: ﴿وَأَنَا أَعْلَمُ بِمَا أَخْفَيْتُمْ وَمَا أَعْلَنْتُمْ﴾ [الممتحنة: ۱] ”اور میں خوب جانتا ہوں جو تم چھپاتے ہو اور جو ظاہر کرتے ہو۔“ اسی لیے یہ فرمایا ہے کہ اللہ جانتا ہے کہ تم ان کا ذکر کرو گے، یعنی اپنے دل میں۔ کشاف میں ہے کہ اس میں ایک طرح کی ڈانٹ ہے، جیسے فرمایا تھا: ﴿عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ﴾ [البقرة: ۱۸۷] ”اللہ نے جان لیا کہ بے شک تم اپنے آپ سے خیانت کرتے تھے۔“^(۳)

وعدہ پنہاں کا مفہوم:

سلف کی ایک جماعت نے کہا ہے کہ وعدہ پنہاں سے اس جگہ زنا مراد ہے۔ سیدنا عبداللہ بن عباس رضی اللہ عنہما کا یہی قول ہے۔ امام ابن جریر رحمہ اللہ نے بھی اسی کو اختیار کیا ہے، یعنی یوں نہ کہے کہ میں تیرا عاشق ہوں تو مجھ سے قرار کر کہ میرے سوا کسی اور سے نکاح نہیں کرے گی۔ سلف کی ایک جماعت سے یہی قول مروی ہے۔ امام مجاہد رحمہ اللہ نے کہا ہے کہ یوں نہ کہے کہ تو مجھے نظر انداز نہ کر، میں تجھ سے نکاح کروں گا۔ قتادہ رحمہ اللہ نے کہا ہے کہ اس سے اس بات کا عہد نہ لے کہ اس کے سوا کسی دوسرے سے بیاہ نہ کرے۔ ابن زید رحمہ اللہ نے کہا ہے کہ مراد یہ ہے کہ عدت میں چپکے سے بیاہ کر لے، پھر جب عدت پوری ہو تو ظاہر کرے۔^(۴) حافظ ابن کثیر رحمہ اللہ نے کہا ہے کہ یہ بھی احتمال ہے کہ آیت ان

(۱) صحیح البخاری، رقم الحدیث (۱۹۶۸/۵) تفسیر الطبری (۹۶/۵)

(۲) صحیح مسلم، رقم الحدیث (۱۴۸۰)

(۳) الکشاف (۳۱۱/۱)

(۴) تفسیر الطبری (۱۰۷/۵-۱۱۰)

سب معنوں میں عام ہو، اسی لیے یہ فرمایا ہے کہ اگر کچھ کہو تو معروف بات کہو، جیسے یہ کہنا کہ مجھے تجھ سے رغبت ہے۔ امام عبیدہ رضی اللہ عنہ نے کہا ہے کہ قول معروف سے یہ مراد ہے کہ اس کے ولی سے یہ بات کہہ دے کہ تم اس کے بیاہنے میں جلدی نہ کرنا، جب تک کہ مجھ سے نہ کہہ دو۔^(۱)

جمہور نے کہا ہے کہ ”سر“ سے اس جگہ نکاح مراد ہے، یعنی عدت والی سے یہ نہ کہے کہ تو مجھ سے نکاح کر لے، بلکہ تعریض کرے۔ کسی نے کہا ہے کہ مراد جماع ہے، یعنی یوں نہ کہے کہ میں کثیر الجماع ہوں، تاکہ اس کو نکاح میں رغبت پیدا ہو۔ امام شافعی رضی اللہ عنہ اسی طرف گئے ہیں۔^(۲) امام ابن عطیہ رضی اللہ عنہ نے کہا ہے کہ اُمت کا اس بات پر اجماع ہے کہ عدت والی سے بے شرمی اور بے پردگی کی بات نہ کرے، جیسے ذکر جماع وغیرہ، نہ اس پر حرص دلائے، کیوں کہ اسے گفتگو جائز نہیں ہے۔ بلکہ اس پر بھی اجماع ہے کہ عدت میں عورت کو وعدہ دینا یا باپ سے کنواری لڑکی کے لیے یا کسی سے لونڈی کے بارے میں وعدہ کرنا مکروہ ہے۔^(۳)

عدت کے دوران میں نکاح کرنا حرام ہے:

کتاب سے اس جگہ حد و قدر، یعنی مدت معین مراد ہے، جیسے اللہ تعالیٰ کا فرمان ہے: ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا﴾ [النساء: ۱۰۳] ”بے شک مومنوں پر مقررہ وقتوں میں نماز فرض ہے۔“ یہ حکم کہ عدت میں نکاح باندھنا حرام ہے، اس پر سب کا اتفاق ہے۔ ”اجل“ سے عدت کی مدت کا اخیر مراد ہے۔ سیدنا عبداللہ بن عباس رضی اللہ عنہما اور تابعین عظام رضی اللہ عنہم کی ایک جماعت نے کہا ہے کہ جب تک عدت نہ ہو چکے، تب تک نکاح نہ باندھو۔^(۴) حافظ ابن کثیر رضی اللہ عنہ نے کہا ہے کہ علما کا اس بات پر اجماع ہے کہ عدت کی مدت میں عقد کرنا صحیح نہیں ہے، اگر کسی نے کر لیا ہے، پھر دخول بھی کیا ہو تو دونوں میں تفریق کرادی جائے گی۔ پھر وہ ہمیشہ کے لیے اس پر حرام ہے یا نہیں؟ اس میں دو قول ہیں: جمہور نے کہا ہے کہ وہ حرام نہیں ہوئی، عدت پوری کرنے کے بعد اگر چاہے تو نکاح کرے۔ امام مالک رضی اللہ عنہ نے کہا کہ وہ اس پر ہمیشہ کے لیے حرام ہو چکی۔ ان کی دلیل یہ ہے کہ سیدنا عمر رضی اللہ عنہ نے کہا ہے کہ جس عورت نے اپنا نکاح عدت کے اندر کیا، اگر اُس شوہر نے دخول نہیں کیا تو دونوں میں علاحدگی ہو جائے گی، وہ باقی عدت پوری کرے۔ یہ شخص نکاح کے دوسرے امیدواروں کی طرح ایک امیدوار ٹھہرے گا اور اگر دخول کر چکا ہے تو علاحدگی کے بعد وہ اگلی عدت پوری کرنے کے بعد اب دوسری عدت پوری کرے، پھر وہ عورت کبھی اس شخص کی بیوی نہیں بن سکے گی۔^(۵)

اہل علم نے کہا ہے کہ اس حکم کا ماخذ یہ ہے کہ اس شوہر ثانی نے جلدی کی، اللہ کی مقرر کردہ مدت پر قائم نہ رہا تو اب سزا بھی اس کے ارادے کے خلاف ملی کہ وہ اس پر ہمیشہ کے لیے حرام ٹھہری، جس طرح قاتل میراث سے

(۲) فتح القدیر (۱/ ۴۳۴)

(۱) تفسیر ابن ابی حاتم (۲/ ۴۴۱) تفسیر ابن کثیر (۱/ ۳۷۴، ۳۷۵)

(۴) تفسیر ابن ابی حاتم (۲/ ۴۴۱) (۵) مصنف عبد الرزاق (۶/ ۲۱۰)

(۳) المحرر الوجیز (۱/ ۳۱۵-۳۱۷)

محروم ہو جاتا ہے۔ امام شافعی رحمہ اللہ نے اس اثر کو مالک سے روایت کیا ہے۔^(۱) امام بیہقی رحمہ اللہ نے کہا ہے کہ ان کا قول قدیم بھی یہی تھا، مگر پھر اس سے رجوع کیا، بقول سیدنا علی مرتضیٰ رحمہ اللہ کہ وہ اس کے لیے حلال ہے۔^(۲) حافظ ابن کثیر رحمہ اللہ کہتے ہیں کہ اثر مذکور منقطع بھی ہے، بلکہ مسروق رحمہ اللہ نے کہا ہے کہ خود سیدنا عمر رحمہ اللہ نے اس سے رجوع کر لیا تھا۔ دونوں کا جمع ہونا اور مہر کا ٹھہرانا جائز رکھا ہے۔^(۳)

لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَمْسُوهُنَّ أَوْ تَفْرِضُوا
لَهُنَّ فَرِيضَةٌ ۖ وَمَتَّعُوهُنَّ عَلَى الْمَوْسِعِ قَدَرَهُ وَعَلَى الْمُقْتِرِ
قَدَرُهُ مَتَاعًا بِالْمَعْرُوفِ حَقًّا عَلَى الْمُحْسِنِينَ ﴿۲۳۶﴾

تم پر کوئی گناہ نہیں اگر تم عورتوں کو طلاق دے دو جب کہ تم نے انھیں ہاتھ نہ لگایا ہو اور نہ ان کے لیے کچھ مہر مقرر کیا ہو اور انھیں کچھ مال و متاع دے دو، وسعت والے آدمی پر اس کی حیثیت کے مطابق ہے اور تنگ دست پر اس کی حیثیت کے مطابق، فائدہ پہنچانا ہے معروف طریقے سے، (یہ) نیکی کرنے والوں پر لازم ہے ﴿۲۳۶﴾

دخول سے پہلے طلاق:

یعنی اگر نکاح کے وقت مہر مقرر نہ کیا تو بھی نکاح درست ہے، مہر بعد میں مقرر ہو جائے گا۔ پھر اگر بغیر ہاتھ لگائے عورت کو طلاق دے دی جائے تو اس سے مہر لازم نہیں ہوتا، لیکن کچھ خرچ دینا ضروری ہے۔ خرچ کیا ہے؟ وہ ہے ایک جوڑا کپڑوں کا اپنی طاقت کے مطابق۔ اس آیت میں اللہ تعالیٰ نے عقد کے بعد اور دخول سے پہلے طلاق کو جائز قرار دیا ہے۔ سیدنا ابن عباس رضی اللہ عنہما، امام طاووس، ابراہیم اور حسن بصری رحمہم اللہ نے مَس، یعنی ہاتھ لگانے سے جماع مراد لیا ہے۔^(۴) بلکہ اگر وہ مفوضہ ہے تو بھی دخول اور مہر مقرر کرنے سے پہلے اس کو طلاق دینا جائز ہے، اگرچہ اس میں دل شکنی ہے۔ اسی لیے اللہ تعالیٰ نے عوض کا حکم دیا ہے کہ کچھ دے کر رخصت کر دو، خالی ہاتھ نہ نکالو۔

طلاق کا متعہ (عوضانہ):

سیدنا عبداللہ بن عباس رضی اللہ عنہما نے کہا ہے کہ طلاق کا اعلیٰ عوض خادم ہے، اس سے کم چاندی اور اس سے کم کپڑا۔ یعنی، تو ایک لونڈی یا غلام دے، یا کچھ روپے یا کوئی جوڑا کپڑے کا۔ یعنی آسودہ ہو تو خادم روپیہ دے، مفلس ہو تو تین

(۲) سنن البیہقی الکبریٰ (۷/۲۱۹)

(۱) مسند الشافعی (۱/۳۰۱)

(۳) سنن البیہقی الکبریٰ (۷/۲۱۹) تفسیر ابن کثیر (۱/۳۷۵)

(۴) تفسیر الطبری (۵/۱۱۸) تفسیر ابن ابی حاتم (۲/۴۴۲)

کپڑے حوالے کرے۔^(۱) امام شعبی رحمہ اللہ نے کہا ہے کہ اوسط یہ ہے کہ ایک درع (قمیص)، ایک اوڑھنی، ایک ملحفہ (لحاف) ایک جلباب (چادر) دے۔ شریح رحمہ اللہ پانچ سو درہم دیتے تھے۔^(۲) امام ابن سیرین رحمہ اللہ غلام یا نفقہ یا کپڑے دیتے۔ امام حسن رحمہ اللہ نے بیس ہزار درہم دیے۔ ایک عورت نے کہا۔ ع

مَتَاعٌ قَلِيلٌ مِنْ حَبِيبٍ مُفَارِقٍ^(۳)

”جدائی اختیار کرنے والے دوست کی طرف سے یہ تھوڑا سا سامان۔“

امام ابو حنیفہ رحمہ اللہ نے کہا ہے کہ جب عوض کی مقدار کے متعلق دونوں میں جھگڑا ہو تو آدھا مہر مثل دے۔ امام شافعی رحمہ اللہ کا قول جدید یہ ہے کہ ہمیں متعہ کی مقدار معلوم نہیں، مستحسن یہ ہے کہ تیس درہم دے۔ سیدنا عبداللہ بن عمر رضی اللہ عنہما کا یہی قول ہے۔^(۴) بعض اہل علم نے کہا ہے کہ ہر مطلقہ کو کچھ متعہ دینا واجب ہے، کیوں کہ آیت: ﴿وَلِلْمُطَلَّقَاتِ مَتَاعٌ بِالْمَعْرُوفِ حَقًّا عَلَى الْمُتَّقِينَ﴾ [البقرة: ۲۴۱] ”اور جن عورتوں کو طلاق دی گئی ہو انھیں بھی دستور کے مطابق کچھ دے دلا کر رخصت کیا جائے، (یہ) متقی لوگوں پر لازم ہے۔“ نیز فرمایا: ﴿يَا أَيُّهَا النَّبِيُّ قُلْ لِّأَزْوَاجِكَ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا فَتَعَالَيْنَ أُمَتِّعْكُنَّ وَأُسَرِّحْكُنَّ سَرَاحًا جَمِيلًا﴾ [الأحزاب: ۲۸] ”اے نبی! اپنی بیویوں سے کہہ دیجیے: اگر تم دنیا کی زندگی اور اس کی زینت چاہتی ہو تو آؤ میں تمھیں کچھ (دنیوی) فائدہ دوں اور تمھیں اچھے طریقے سے رخصت کر دوں۔“ یہ دونوں آیات عام ہیں، یہ سب بیویاں مدخولہ تھیں، ان کے مہر مقرر تھے۔ امام سعید بن جبیر، ابو العالیہ، حسن بصری اور شافعی رحمہم اللہ کا قول قدیم اور بعض کے نزدیک جدید بھی یہی ہے۔^(۵)

بعض نے کہا ہے کہ متعہ اسی کے لیے واجب ہے، جس کو ہاتھ لگانے سے پہلے طلاق دی ہو، گو اس کا مہر مقرر ہو چکا ہو۔ اللہ تعالیٰ کے اس فرمان کے مطابق: ﴿يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَبْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا فَيَنْتَعُوهُنَّ وَسَرَاحُهُنَّ سَرَاحًا جَمِيلًا﴾ [الأحزاب: ۴۹] ”اے ایمان والو! جب تم مومن عورتوں سے نکاح کرو، پھر انھیں چھونے سے پہلے ان کو طلاق دے دو تو تمھاری طرف سے ان پر کوئی عدت نہیں کہ تم اس (عدت) کو شمار کرو، لہذا تم انھیں کوئی فائدہ دو اور اچھے طریقے سے رخصت کر دو۔“ ابن مسیب رحمہ اللہ نے کہا ہے کہ سورۃ الاحزاب کی اس آیت کو اس آیت نے منسوخ کر دیا، جو سورۃ البقرہ میں ہے۔^(۶) سہل بن سعد رضی اللہ عنہ کہتے ہیں کہ نبی مکرم صلی اللہ علیہ وسلم نے اُمیمہ بنت شراحیل رضی اللہ عنہا سے نکاح کیا، جب وہ رسول اللہ صلی اللہ علیہ وسلم کے پاس بھیجی گئی اور آپ نے اس کی طرف ہاتھ بڑھایا تو اس نے مکروہ جانا۔ آپ صلی اللہ علیہ وسلم نے ابو اسید رضی اللہ عنہ سے کہا کہ اس کو کچھ سامان دے دو اور دو رنگین کپڑے حوالے کر دو۔^(۷) (رواہ البخاری)

[۱] تفسیر الطبری (۱۲۱/۵) تفسیر ابن ابی حاتم (۴۴۲/۲-۴۴۳) اس کی سند حسن ہے۔ [۲] تفسیر الطبری (۱۲۱/۵) (۱۲۲-۱۲۱)

[۳] مصنف عبد الرزاق (۷۳/۷) [۴] مصنف عبد الرزاق (۷۴/۷) [۵] تفسیر الطبری (۱۲۵/۵)

[۶] تفسیر الطبری (۱۲۷، ۱۲۶/۵) [۷] صحیح البخاری، رقم الحدیث (۴۹۵۷)

بعض نے کہا ہے کہ متعہ اس مطلقہ کے لیے ہے جو مدخولہ مفروضہ نہیں ہے، اگر مدخولہ ہے اور مہر مقرر ہو چکا ہے تو اس کا ادا کرنا واجب ہوگا اور اگر مہر مقرر ہو جانے کے بعد دخول سے پہلے طلاق دی ہے تو آدھا مہر مقررہ ادا کرنا ضروری ہوگا، پھر اگر دخول کیا تو سارا مہر لازم ٹھہرا، یہ متعے کے بدلے ہوگا۔ مصیبت زدہ تو وہ بیچاری ہے، جس کا نہ تو مہر مقرر ہوا اور نہ اس سے صحبت کی۔ یہ آیت اسی کے متعے کے واجب ہونے کی دلیل ہے۔ سیدنا ابن عمر رضی اللہ عنہما اور امام مجاہد رحمہ اللہ کا یہی قول ہے۔^(۱) بعض علما متعے کو ہر مطلقہ کے لیے مستحب کہتے ہیں، سوائے اس کے جس کا مہر مقرر ہو چکا ہو اور اسے دخول سے پہلے طلاق دی گئی ہو۔ حافظ ابن کثیر رحمہ اللہ نے کہا ہے کہ یہ بات کچھ غلط نہیں ہے، سورۃ الاحزاب کی آیتِ تخیر اسی پر محمول ہوگی، اسی لیے اللہ تعالیٰ نے آسودہ حال اور مفلس پر ان کی طاقت کے مطابق متعہ مقرر کیا ہے۔ فرمایا: ﴿وَلِلْمُطَلَّاقِ مَتَّعٌ بِالْمَعْرُوفِ حَقًّا عَلَى الْمُتَّقِينَ﴾ [البقرة: ۲۴۱] ”اور جن عورتوں کو طلاق دی گئی ہو انہیں بھی دستور کے مطابق کچھ دے دلا کر رخصت کیا جائے، (یہ) متقی لوگوں پر لازم ہے۔“ بعض علما نے کہا ہے کہ بلکہ متعہ سب کے لیے مطلقاً مستحب ہے۔ شعبی رحمہ اللہ نے کہا ہے کہ متعہ اگر واجب ہوتا تو قاضی لوگوں کو قید کرتے۔^(۲)

مطلقات کی اقسام:

فتح البیان میں ہے کہ مطلقات چار قسم کی ہیں: ایک وہ جس کا مہر مقرر ہے اور دخول بھی کیا ہے، اس کا ذکر پہلے گزر چکا ہے کہ شوہر کو اس کو دیا ہوا واپس نہیں لینا چاہیے، وہ تین حیض تک عدت گزارے۔ دوسری وہ کہ نہ اس کا مہر مقرر کیا ہے نہ دخول کیا ہے، اس کا حکم اس آیت میں ہے کہ اس کو مہر نہیں ملے گا، بلکہ یہی متعہ ہے جو دیا گیا، بلکہ سورۃ الاحزاب میں فرمایا گیا ہے کہ غیر مدخولہ پر طلاق کے بعد عدت بھی نہیں ہے۔ تیسری مطلقہ وہ کہ مہر تو مقرر ہے، مگر دخول نہیں ہوا۔ اس کا ذکر مابعد والی آیت میں ہے: ﴿وَإِنْ طَلَّقْتُمُوهُنَّ مِنْ قَبْلِ أَنْ تَمْسُوهُنَّ وَقَدْ فَرَضْتُمْ لَهُنَّ فَرِيضَةً فَنِصْفُ مَا فَرَضْتُمْ﴾ [البقرة: ۲۳۷] ”اور اگر تم انہیں ہاتھ لگانے سے پہلے طلاق دے دو جب کہ تم ان کے لیے مہر مقرر کر چکے ہو تو اس (مہر) کا نصف ادا کرنا ہوگا جو تم نے مقرر کیا ہو۔“ چوتھی وہ ہے کہ دخول تو ہوا، مگر کچھ مہر مقرر نہیں ہوا تھا۔ اس کا ذکر اس آیت میں ہے: ﴿فَمَا اسْتَتَعْتُمْ بِهِ مِنْهُنَّ فَآتُوهُنَّ أُجُورَهُنَّ فَرِيضَةً﴾ [النساء: ۲۴] ”پھر جن سے مہر کے عوض تم فائدہ اٹھاؤ، انہیں ان کے مقرر کیے ہوئے مہر دے دو۔“ اس جگہ فریضہ سے مراد مہر معین اور مقرر ہے۔ مفروضہ وہ ہے جس کا مہر مقرر ہو چکا ہو۔ مفوضہ وہ ہے جس کو مہر مل چکا ہے۔

(۱) تفسیر الطبري (۵/ ۱۲۶، ۱۲۷) (۲) تفسیر ابن أبي حاتم (۲/ ۴۴۳) تفسیر ابن کثیر (۱/ ۳۷۶)

(۳) چوتھی قسم کی مطلقہ کے حق مہر کا اس آیت سے استدلال محل نظر ہے۔ اس لیے کہ اس میں مطلقاً حق مہر کی ادائیگی کا حکم ہے، قطع نظر اس سے کہ وہ مطلقاتِ اربعہ میں سے کون سی مطلقہ ہے؟ اس چوتھی قسم کی مطلقہ کا حکم یہ ہے کہ اس کو مہر مثل دیا جائے گا۔ (تفسیر أحسن البیان، زیر تحت سورة البقرة: ۲۳۶-۲۳۷) نواب صاحب نے آگے خود بھی یہ صورت اور اس میں مہر مثل ہی کا ذکر ←

امام اوزاعی و ثوری رحمہ اللہ نے کہا ہے کہ لونڈی کے لیے متعہ نہیں ہے، کیوں کہ وہ متعہ اس کے مالک کا ہو جائے گا۔ وہ لونڈی سید کی اپنی مملوکہ کی ایذا رسانی کے مقابلے میں کسی مال کے مستحق نہیں ہوتی ہے، متعہ تو اس مطلقہ کے لیے مشروع ہے، جس کو مہر مقرر ہونے سے اور دخول سے قبل طلاق دی گئی ہے، کیوں کہ وہ طلاق سے ایذا پاتی ہے۔ جمہور کہتے ہیں کہ متعہ صرف آزاد عورت ہی کے لیے نہیں ہے، بلکہ لونڈی کے لیے بھی ہے۔^(۱)

وَإِنْ طَلَقْتُمُوهُنَّ مِنْ قَبْلِ أَنْ تَمْسُوهُنَّ ۖ وَقَدْ فَرَضْتُمْ لَهُنَّ فَرِيضَةً ۖ فَنِصْفُ مَا فَرَضْتُمْ إِلَّا أَنْ يَعْفُونَ أَوْ يَعْفُوا الَّذِي بِيَدِهِ عُقْدَةُ النِّكَاحِ ۚ وَأَنْ تَعْفُوا أَقْرَبُ لِلتَّقْوَىٰ وَلَا تَنْسُوا الْفَضْلَ بَيْنَكُمْ ۚ إِنَّ اللَّهَ بِمَا تَعْمَلُونَ بَصِيرٌ ۝

اور اگر تم انہیں ہاتھ لگانے سے پہلے طلاق دے دو جب کہ تم ان کے لیے مہر مقرر کر چکے ہو تو اس (مہر) کا نصف ادا کرنا ہوگا جو تم نے مقرر کیا ہو۔ ہاں! وہ عورتیں چاہیں تو (مہر) معاف کر سکتی ہیں یا وہ شخص معاف کر سکتا ہے جس کے ہاتھ میں عقد نکاح ہے اور تم معاف کر دو تو یہ تقویٰ کے زیادہ قریب ہے اور تم آپس میں بھلائی اور احسان کا برتاؤ کرنا مت بھولو، بے شک اللہ تمہارے ہر عمل پر نگاہ رکھتا ہے جو تم کرتے ہو^(۲۳۷)

مہر اگر مقرر ہو تو دخول سے پہلے طلاق کی صورت میں آدھا مہر لازم ہے:

یعنی اگر مہر مقرر ہو چکا تھا، پھر بغیر ہاتھ لگائے طلاق دے دی تو آدھا مہر لازم ہوا، مگر عورتیں چھوڑ دین اور بالکل نہ لیں یا وہ مرد درگزر کرے، جو نکاح رکھنے اور توڑنے کا اختیار رکھتا تھا، پورا مہر حوالے کر دے۔ پھر فرمایا کہ مرد درگزر کرے تو بہتر ہے، کیوں کہ اللہ تعالیٰ نے اس کو بڑائی دی ہے اور اس کو نکاح رکھنے یا توڑنے کا اختیار دیا ہے تو اس کو چاہیے کہ اپنی بڑائی رکھے۔ چار صورتیں ہو سکتی ہیں۔ یہاں دو کا حکم فرمایا: ایک یہ کہ مہر مقرر نہیں ہوا تھا اور ہاتھ لگانے سے پہلے طلاق دے دی۔ دوسری یہ کہ مہر مقرر ہو چکا تھا، مگر ہاتھ لگانے سے پہلے طلاق دے دی۔ دو صورتیں باقی رہیں: ایک یہ کہ مہر مقرر ہو چکا تھا، ہاتھ لگا کر طلاق دے دی تو پورا مہر لازم ہوا، یہ سورت بقرہ (آیت: ۲۲۹) میں مذکور ہے۔ دوسری یہ کہ مہر نہ ٹھہرا تھا، مگر ہاتھ لگا کر طلاق دی۔ اس میں مہر مثل پورا چاہیے، یعنی جو اس عورت کی قوم میں رواج ہے۔

◀ کیا ہے۔ دراصل غالباً سب سے پہلے یہ سہو امام شوکانی کو ہوا۔ نواب صاحب نے بھی ”فتح القدیر“ سے اس کو نقل کر دیا اور انہی کی متابعت میں بعض اردو مفسرین نے بھی یہ بات لکھ دی۔ غفر اللہ لہم۔ (ص۔ ی)

(۱) فتح القدیر (۱/ ۴۳۷) فتح البیان (۲/ ۴۵-۴۷)

موضح قرآن میں اس کے بعد یوں کہا گیا ہے کہ جب خلوت ہو چکی تو گویا ہاتھ لگایا۔ یہ حنفیہ کا مسلک ہے۔ تحقیق یہ ہے کہ اعتبار ہاتھ لگانے کا ہے نہ کہ صرف خلوت کا، گو ہزار پردے لٹکائے ہوں۔ حافظ ابن کثیر رحمہ اللہ کہتے ہیں کہ یہ آیت اس بات پر دلیل ہے کہ متعہ اسی حالت کے ساتھ مختص ہے، جس کا ذکر پہلی آیت میں ہو چکا ہے، کیوں کہ اس آیت میں مقررہ مہر کا آدھا واجب کیا ہے، جبکہ خاوند نے دخول سے پہلے طلاق دی ہو، اگر وہاں کوئی اور متعہ واجب ہوتا تو اس کا بیان آتا، خصوصاً جب کہ اس آیت کو اس سے پہلی آیت (جس میں متعے کو ایسی عورت کے ساتھ مختص کیا گیا تھا) کے ساتھ ملا دیا گیا ہے۔ واللہ اعلم۔

ایسی حالت میں مہر کا نصف کرنا علما کے درمیان متفقہ امر ہے، کسی کا اس میں اختلاف نہیں ہے۔ جب مہر مقرر ہو چکا، پھر دخول سے پہلے علاحدگی ہوئی تو اب مقررہ مہر کا نصف واجب ہوا۔ البتہ اگر ہر سہ طلاق میں خلوت کی ہے، اگرچہ دخول نہ کیا ہو تو سارا مہر لازم آئے گا۔ امام شافعی رحمہ اللہ کا قدیم مذہب یہی ہے۔ خلفائے راشدین نے بھی یہی حکم دیا ہے، مگر سیدنا ابن عباس رضی اللہ عنہما سے مروی ہے کہ اگر ایک شخص نے بیاہ کر کے خلوت میں مس نہیں کیا، پھر طلاق دے دی تو اس کو آیت زیر تفسیر کی دلیل کی رو سے آدھا ہی مہر ملے گا۔^(۱) امام شافعی رحمہ اللہ نے کہا ہے کہ ہم اسی کو اختیار کرتے ہیں، ظاہر کتاب یہی ہے۔^(۲)

فتح البیان کے الفاظ یہ ہیں کہ اس آیت میں اس بات پر دلیل ہے کہ اس مطلقہ کے لیے متعہ واجب نہیں ہے، کیوں کہ وہ مطلقہ مفروضہ غیر مدخولہ کے مقابلے میں واقع ہوئی ہے، جو متعے کی مستحق ہے۔

دخول سے پہلے خاوند کی موت کی صورت میں حق مہر اور عدت کا مسئلہ:

اس بات پر اتفاق ہے کہ خاوند نے جس عورت سے دخول نہ کیا اور مر گیا، مگر مہر مقرر ہو چکا تھا تو وہ موت کی وجہ سے پورے مہر کی مستحق ہوگی، میراث لے گی اور عدت گزارے گی۔ خلوت میں اختلاف ہے کہ یہ دخول کے قائم مقام ہے یا نہیں؟ مہر پورا لے گی یا نہیں؟ پہلا مالک رحمہ اللہ اور کوفی والوں کا اور خلفائے اربعہ اور جمہور اہل علم کا مذہب ہے۔ ان کے نزدیک کامل مہر کے ساتھ عدت بھی واجب ہے۔ دوسرا مذہب نصف مہر کو واجب قرار دیتا ہے، ظاہر آیت بھی یہی ہے، کیوں کہ ”مسیس“ سے مراد جماع ہوتا ہے۔ اس صورت میں عدت واجب نہیں ہوگی۔ سلف کی ایک جماعت اس طرف بھی گئی ہے۔^(۳) یہ اور بات ہے کہ عورت اپنا واجب حق معاف کر دے، اس صورت میں شوہر پر کچھ دینا لازم نہیں آتا۔ سیدنا عبداللہ بن عباس رضی اللہ عنہما نے کہا ہے کہ یعنی ثیبہ (بیوہ) اپنا حق ترک کر دے۔ تابعین عظام رحمہم کی ایک جماعت کا یہی قول ہے۔^(۴)

(۱) مسند الشافعی (۲۹۸/۱) سنن البیہقی الکبریٰ (۲۵۴/۷) اس کی سند میں ”لیث بن ابی سلیم“ ضعیف راوی ہے۔

(۲) تفسیر ابن کثیر (۳۷۷/۱) فتح البیان (۴۹/۲)

(۳) تفسیر ابن کثیر (۳۷۷/۱) فتح البیان (۴۹/۲)

(۴) تفسیر ابن کثیر (۳۷۷/۱) فتح البیان (۴۹/۲)

کس کے ہاتھ میں نکاح کی گرہ ہے؟

اس میں اختلاف ہے کہ ﴿الَّذِي يَبْدُوهُ عُقْدَةُ النِّكَاحِ﴾ (آیت زیر تفسیر) ”جس کے ہاتھ میں نکاح کی گرہ ہے۔“ سے کون مراد ہے؟ عمرو بن شعیب عن ابیہ عن جدہ سے مروی حدیث میں آیا ہے کہ عقدہ نکاح کا ولی زوج (شوہر) ہے۔ (رواہ ابن ابی حاتم و ابن مردویہ و ابن جریر) صحابہ کرام رضی اللہ عنہم اور تابعین عظام رضی اللہ عنہم کی ایک کثیر جماعت کا یہی قول ہے۔ اسی طرف امام ابوحنیفہ، ثوری، اوزاعی اور محمد بن قزلی رضی اللہ عنہم بھی گئے ہیں۔ اسی کو امام ابن جریر رضی اللہ عنہ نے اختیار کیا ہے۔^(۱) یعنی جس طرح ولی کو جائز نہیں کہ وہ مولیہ غیر کے مال میں سے کچھ دے، اسی طرح صداق کا بھی اس کو اختیار نہیں۔

سیدنا عبداللہ بن عباس رضی اللہ عنہما کا قول ہے کہ اس سے مراد عورت کا باپ، بھائی یا وہ رشتہ دار ہے جس کی اجازت کے بغیر نکاح نہیں ہو سکتا، یعنی مراد ولی ہے۔ تابعین عظام رضی اللہ عنہم کا ایک گروہ اس طرف گیا ہے۔^(۲) امام مالک کا مذہب بھی یہی ہے۔ اس کا ماخذ یہ ہے کہ یہ مہر اس عورت کو اسی ولی نے دلایا ہے تو اب اس کو اس مہر میں تصرف کا حق ہے، تاہم باقی مال میں نہیں۔ امام عکرمہ رضی اللہ عنہ نے کہا ہے کہ اللہ تعالیٰ نے معاف کرنے کی اجازت دی ہے، جس عورت نے معاف کیا، وہ معاف ہو گیا، اگر نہ کیا، بخل کیا اور ولی نے معاف کر دیا تو بھی جائز ہے۔^(۳) اس سے معلوم ہوا کہ ولی کا معاف کر دینا صحیح ہے، اگرچہ عورت خود سمجھ دار ہوشیار ہے۔ امام شریح رضی اللہ عنہ کا یہی قول ہے، مگر امام شعبی رضی اللہ عنہ نے جب ان پر انکار کیا تو انھوں نے رجوع کر کے کہا کہ مراد شوہر ہے، ولی نہیں، بلکہ وہ اس پر مہبلہ کرنے پر تیار تھے۔^(۴) امام ابن جریر رضی اللہ عنہ نے کہا ہے کہ ﴿أَنْ تَعْفُوا﴾ کا خطاب مرد و عورت سب کو ہے۔

تقوے کا تقاضا:

سیدنا عبداللہ بن عباس رضی اللہ عنہما نے کہا ہے کہ تقوے کے زیادہ قریب وہ ہے جو عفو کرے۔^(۵) امام شعبی رضی اللہ عنہ سے بھی یہی قول مروی ہے۔ امام مجاہد، نخعی، ضحاک، مقاتل بن حیان، ربیع اور ثوری رضی اللہ عنہم نے کہا ہے کہ فضل یہ ہے کہ عورت آدھا چھوڑ دے یا مرد پورا دے دے، اسی لیے یہ فرمایا ہے کہ تم آپس کے فضل کو نہ بھولو، بلکہ باہر اس کا برتاؤ کرو۔ سیدنا علی مرتضیٰ رضی اللہ عنہ سے حدیث میں مرفوعاً مروی ہے کہ ایک ایسا زمانہ آئے گا کہ مومن اپنے ہاتھ کو دانت سے کاٹے گا، فضل کو بھول جائے گا، حالاں کہ اللہ تعالیٰ نے فرمایا ہے کہ تم آپس میں فضل کو نہ بھولو۔ الحدیث۔^(۷) (رواہ ابن مردویہ)

(۱) تفسیر ابن ابی حاتم (۲/ ۴۴۵) تفسیر الطبری (۵/ ۱۵۷-۱۵۸) المعجم الأوسط (۶/ ۲۶۲) امام شعبی رضی اللہ عنہ فرماتے ہیں: ”وفیه ابن لہیعة وفیه ضعف“ (مجمع الزوائد: ۷/ ۳۷)

(۲) تفسیر ابن ابی حاتم (۲/ ۴۴۵) اس کی سند حسن ہے۔ (۳) تفسیر الطبری (۵/ ۱۵۰)

(۴) تفسیر الطبری (۵/ ۱۴۸) تفسیر ابن کثیر (۱/ ۳۷۸) (۵) تفسیر الطبری (۵/ ۱۶۲) (۶) تفسیر الطبری (۵/ ۱۶۵-۱۶۶)

(۷) تفسیر ابن کثیر (۱/ ۳۷۸) اس کی سند میں ”عبید اللہ بن ولید وصافی“ ضعیف راوی ہے اور سند میں انقطاع بھی ہے۔ (السلسلة

عمون بن عبد اللہ رضی اللہ عنہ کہتے ہیں کہ میں دولت مندوں کے پاس اٹھا بیٹھا کرتا تھا، سخت غم میں رہتا، ان کو دیکھتا کہ بہت اچھے کپڑے پہنتے ہیں، عمدہ خوشبو ملتے ہیں، اچھی سواری پر چڑھتے ہیں، پھر جب فقیروں کے پاس بیٹھا تو بہت چین ملا۔ تم فضل کو آپس میں فراموش نہ کرو، جب کوئی سائل آئے اور تمہارے پاس کچھ دینے کو نہ ہو تو اس کو دعا ہی دے دو۔ (رواہ ابن ابی حاتم) ^(۱) فتح البیان میں اسی کو قابل ترجیح کہا ہے کہ ﴿الَّذِي يَدِينُهُ عُقْدَةُ النِّكَاحِ﴾ سے مراد زوج (خاوند) ہے نہ کہ ولی۔ ^(۲)

حِفْظُوا عَلَى الصَّلَوَاتِ وَالصَّلَاةِ الْوُسْطَىٰ وَقَوْمُوا لِلَّهِ قِنْتَيْنِ ۖ
فَإِنْ خِفْتُمْ فَرِجَالًا أَوْ رُكْبَانًا فَإِذَا أَمِنْتُمْ فَأَذْكُرُوا اللَّهَ كَمَا
عَلَّمَكُمْ مَا لَمْ تَكُونُوا تَعْلَمُونَ ۝

اور تم سب نمازوں اور خاص طور پر درمیان والی نماز کی حفاظت کرو اور اللہ کے سامنے عاجزی کرنے والے بن کر کھڑے ہو ^(۲۳۸) پھر اگر تم خوف کی حالت میں ہو تو پیدل یا سوار ہی (نماز پڑھ لو)، پھر جب تم امن میں ہو جاؤ تو اللہ کو یاد کرو جس طرح اس نے تمہیں وہ سکھایا جو تم نہیں جانتے تھے ^(۲۳۹)

نمازوں کی حفاظت کا بیان اور نماز وسطیٰ کی تفسیر:

درمیان والی نماز عصر ہے کہ دن اور رات کے درمیان میں ہوتی ہے، اس کو طلاق کے حکموں کے ساتھ مقید کیا کہ دنیا کے معاملے میں غرق ہو کر بندگی نہ بھول جاؤ، اسی لیے عصر کا تقید زیادہ ہے کہ اس وقت میں دنیا کی زیادہ مشغولیت ہوتی ہے۔ یہ کہنے سے، کہ ادب سے کھڑے رہو، یہ بھی معلوم ہوا کہ جس حرکت سے یہ ثابت ہو کہ آدمی نماز میں نہیں ہے، اس سے نماز ٹوٹتی ہے، جیسے: کھانا پینا، کسی سے باتیں کرنا یا اس کے علاوہ کوئی اور حرکت۔ پھر یہ فرمایا کہ لڑائی کا وقت ہو تو ناچار سواری پر یا پیادہ اور اشارے سے نماز پڑھ لینا جائز ہے، اگرچہ قبلے کی طرف بھی نہ ہو۔

اللہ تعالیٰ نے اس آیت کریمہ میں نمازوں کی محافظت کا حکم فرمایا کہ نماز کو اس کے وقت پر ادا کرو، اس کی حفاظت رکھو، جس طرح صحیحین میں سیدنا ابن مسعود رضی اللہ عنہ سے مروی ہے کہ میں نے نبی اکرم ﷺ سے پوچھا کہ کون سا عمل افضل ہے؟ آپ ﷺ نے فرمایا کہ نماز وقت پر ادا کرنا۔ میں نے کہا کہ پھر کون سا عمل؟ فرمایا کہ اللہ کی راہ میں جہاد کرنا۔ میں نے کہا: پھر کون سا عمل؟ فرمایا: ماں باپ سے نیکی کرنا۔ اگر میں کچھ اور پوچھتا تو آپ اور زیادہ فرماتے۔ ^(۳)

(۱) تفسیر ابن ابی حاتم (۲/ ۴۴۷)

(۲) فتح البیان (۲/ ۵۰)

(۳) صحیح البخاری، رقم الحدیث (۲۶۳۰) صحیح مسلم، رقم الحدیث (۸۵)

سیدہ اُم فروہ رضی اللہ عنہا نے کہا ہے کہ نبی اکرم ﷺ نے اعمال کا ذکر فرمایا، پھر فرمایا کہ اللہ کو تمام اعمال سے زیادہ پیارا عمل نماز کو اول وقت میں ادا کرنا ہے۔ (رواہ أحمد) اس کو ابو داود اور ترمذی نے بھی روایت کیا ہے۔ ترمذی نے کہا ہے کہ ہم اس حدیث کو عبد اللہ بن عمر العمری رضی اللہ عنہ کے طریق سے پہچانتے ہیں۔ اہل حدیث کے نزدیک وہ قوی نہیں ہے۔^(۱)

پھر سب نمازوں میں زیادہ تاکید درمیانی نماز کی فرمائی۔ سلف و خلف کا اس بات میں اختلاف ہے کہ وہ کون سی نماز ہے؟ سیدنا علی اور سیدنا ابن عباس رضی اللہ عنہما نے کہا ہے کہ صبح کی نماز ہے۔ صحابہ کرام رضی اللہ عنہم اور تابعین عظام رضی اللہ عنہم کی ایک جماعت کا یہی قول ہے۔^(۲) امام شافعی رضی اللہ عنہ بھی اسی طرف گئے ہیں، کیوں کہ قنوت اسی نماز میں ہوتی ہے۔ وسطیٰ اس لیے ٹھہری کہ اس میں قصر نہیں ہوتا۔ یہ دو چار چار رکعتوں والی نمازوں کے درمیان میں ہے، جن میں قصر ہوتا ہے، یعنی عشا اور ظہر کے درمیان، یا کیوں کہ دو جہری اور دوسری نمازوں کے درمیان میں ہے۔ بعض نے کہا کہ ظہر کی نماز مراد ہے۔ زید بن ثابت رضی اللہ عنہ کا قول یہی ہے کہ نبی اکرم ﷺ اس کو دوپہر کے وقت پڑھتے تھے، یعنی یہ دن کا درمیان ہے، اس سے زیادہ اصحاب پر کوئی نماز سخت نہ تھی۔^(۳) اُسامہ بن زید رضی اللہ عنہ نے کہا ہے کہ وہ نماز ظہر ہے، نبی مکرم ﷺ دوپہر کے وقت پڑھتے تھے، آپ کے پیچھے ایک یا دو صفیں ہوتیں، لوگ قیلو لے اور تجارت میں ہوتے۔^(۴) بعض صحابہ کرام رضی اللہ عنہم اور تابعین عظام رضی اللہ عنہم اور امام ابو حنیفہ رضی اللہ عنہ کا یہی قول ہے۔

نمازِ وسطیٰ کی نمازِ عصر کے ساتھ تفسیر کے دلائل:

بعض نے کہا ہے کہ وہ عصر کی نماز ہے۔ ترمذی و بغوی رحمہما نے کہا ہے کہ اکثر علمائے صحابہ رضی اللہ عنہم وغیرہم کا یہی قول ہے۔^(۵) امام ماوردی رضی اللہ عنہ نے کہا ہے کہ جمہور تابعین کا یہی قول ہے۔ امام ابن عبد البر رضی اللہ عنہ نے کہا ہے کہ اکثر اہل اثر کا یہی قول ہے۔^(۶) امام ابن عطیہ رضی اللہ عنہ نے کہا ہے کہ جمہور کا یہی قول ہے۔^(۷) حافظ دمیاطی نے کتاب ”کشف الغطاء“ میں اسی پر نص ذکر کی ہے۔ انھوں نے صحابہ کرام رضی اللہ عنہم اور تابعین عظام رضی اللہ عنہم کی ایک کثیر جماعت سے، جن کے نام حافظ ابن کثیر رضی اللہ عنہ نے لیے ہیں، اسی طرح نقل کیا ہے۔ امام احمد رضی اللہ عنہ بھی اسی طرف گئے ہیں۔ ماوردی رضی اللہ عنہ نے کہا ہے کہ امام شافعی رضی اللہ عنہ بھی اسی طرف ہیں۔ ابن منذر رضی اللہ عنہ نے کہا ہے کہ یہی صحیح ہے۔ ابن حبیب مالکی رضی اللہ عنہ نے اسی کو امام ابو حنیفہ، ابو یوسف اور محمد رضی اللہ عنہم سے اختیار کیا ہے، اس پر دلیل نقل کی ہے کہ سیدنا علی مرتضیٰ رضی اللہ عنہ نے کہا ہے کہ

① مسند أحمد (۳۷۴/۶) سنن أبي داود، رقم الحديث (۴۲۶) سنن الترمذی، رقم الحديث (۱۷۰) اس کی سند میں ”عبد اللہ بن عمر العمری“ ضعیف راوی ہے۔ (السلسلة الضعیفة، رقم الحديث: ۱۸۳۲) البتہ گذشتہ روایت اس سے مستغنی کرتی ہے۔

② تفسیر الطبری (۲۱۵/۵) تفسیر ابن أبي حاتم (۴۴۸/۲)

③ سنن أبي داود، رقم الحديث (۴۱۱) سنن النسائي الكبرى (۱۵۲/۱) امام البانی رضی اللہ عنہ فرماتے ہیں: ”إسناده صحيح“ (صحیح أبي داود: ۲۸۰/۲)

④ مسند أحمد (۲۰۶/۵) اس کی سند میں انقطاع ہے۔ زبرقان بن عمرو رضی اللہ عنہ کا سماع سیدنا اُسامہ بن زید رضی اللہ عنہ سے ثابت نہیں ہے۔

⑤ سنن الترمذی، رقم الحديث (۱۸۲) تفسیر البغوی (۲۸۸/۱) ⑥ الاستذکار (۱۹۱/۲) ⑦ المحرر الوجیز (۳۱۵/۱)

نبی مکرم ﷺ نے احزاب کے دن فرمایا کہ انہوں نے ہم کو صلاۃ وسطیٰ نماز عصر سے باز رکھا، اللہ اُن کے دلوں اور گھروں کو آگ سے بھر دے۔ پھر اس کو مغرب اور عشا کے درمیان پڑھا۔^(۱) (رواہ أحمد و أخرجه الشيخان و أبو داود و الترمذی و النسائی و غیر واحد من أصحاب المسانید و السنن و الصحاح من طرق بطول ذکرها) ”اس حدیث کو احمد، بخاری، مسلم، ابو داود، ترمذی، نسائی اور بہت سے مسندوں اور سنن اور صحاح والوں نے بہت طرق سے، جن کا ذکر باعث طوالت ہے، روایت کیا ہے۔“

حافظ ابن کثیر رحمہ اللہ نے اس بارے میں احادیث صحیحہ اور حسنہ کی ایک مناسب مقدار کا ذکر کر کے کہا ہے کہ یہ احادیث اس مسئلے میں نص ہیں۔ ان میں کسی اور چیز کا احتمال نہیں ہے۔ محافظت کرنے کا حکم اسی نماز کی تاکید کرتا ہے۔^(۲) سیدنا عبداللہ بن عمر رضی اللہ عنہما سے صحیح حدیث میں مرفوعاً مروی ہے کہ جس کی عصر کی نماز گئی، گویا اس کے اہل و مال لٹ گئے۔^(۳) دوسری صحیح روایت سیدنا بریدہ رضی اللہ عنہ سے اس طرح ہے کہ ابر کے دن نماز جلد پڑھو، جس نے عصر کی نماز کو ترک کیا اس کے عمل اکارت گئے۔^(۴) ابوبصرہ غفاری رضی اللہ عنہ نے کہا ہے کہ نبی اکرم ﷺ نے وادی خمص میں ہمیں نماز عصر پڑھائی، پھر فرمایا کہ یہ نماز تم سے پہلے لوگوں پر پیش کی گئی تھی، انہوں نے اس کو ضائع کیا، سن رکھو، جو کوئی اس نماز کو پڑھے گا، اس کو دُورِ اُجر ملے گا، اس کے بعد اور کوئی نماز نہیں، جب تک کہ تم شاہد (ایک ستارہ) کو دیکھو۔^(۵) (رواہ أحمد و مسلم)

ابو یونس (سیدہ عائشہ رضی اللہ عنہا کے غلام) نے کہا ہے کہ سیدہ عائشہ رضی اللہ عنہا نے مجھ کو حکم دیا کہ میں ان کے لیے ایک مصحف لکھوں۔ مجھ سے کہا کہ جب تو اس آیت پر پہنچے: ﴿حِفْظُوا عَلَى الصَّلَوَاتِ وَالصَّلَاةِ الْوُسْطَى﴾ تو مجھے خبر کر دینا۔ جب میں اس مقام تک پہنچا، میں نے خبر کی تو مجھ کو لفظ وسطیٰ کے بعد لکھوایا: ”وَصَلَاةِ الْعَصْرِ“ پھر کہا کہ میں نے اس لفظ کو نبی اکرم ﷺ سے سنا ہے۔ اس کو امام احمد و مسلم رحمہما نے روایت کیا ہے۔^(۶) امام عروہ رضی اللہ عنہ نے کہا ہے کہ مصحف سیدہ عائشہ رضی اللہ عنہا میں اسی طرح تھا۔^(۷) امام حسن بصری رضی اللہ عنہ نے کہا ہے کہ نبی اکرم ﷺ اسی طرح پڑھتے تھے۔^(۸) امام مالک رحمہ اللہ نے اسی طرح کا کتابت مصحف کا قصہ حصہ رضی اللہ عنہما زوج نبی اکرم ﷺ سے بھی روایت کیا ہے۔^(۹) نافع رحمہ اللہ نے کہا ہے کہ میں نے اس مصحف کو پڑھا اس میں ”واو“ پایا۔^(۱۰) اس سے معلوم ہوتا ہے کہ نماز عصر نماز وسطیٰ کے علاوہ ہے، کیوں کہ ”واو“ اس بات کا مقتضی ہے کہ وہ کوئی دوسری ہو۔ مگر اس کے بہت سے جواب دیتے ہیں، ایک یہ کہ واو زاید

(۱) مسند أحمد (۱/ ۱۱۳) صحیح البخاری، رقم الحدیث (۲۷۷۳) صحیح مسلم، رقم الحدیث (۶۲۷) سنن أبي داود، رقم الحدیث

(۴۰۹) سنن الترمذی، رقم الحدیث (۲۹۸۴) سنن النسائی، رقم الحدیث (۴۷۱) سنن ابن ماجہ، رقم الحدیث (۶۸۴)

(۲) تفسیر ابن کثیر (۱/ ۳۸۲) (۳) صحیح البخاری، رقم الحدیث (۵۲۷) صحیح مسلم، رقم الحدیث (۶۲۶)

(۴) صحیح البخاری، رقم الحدیث (۵۲۸) (۵) صحیح مسلم، رقم الحدیث (۸۳۰) مسند أحمد (۶/ ۳۹۶)

(۶) صحیح مسلم، رقم الحدیث (۶۲۹) مسند أحمد (۶/ ۷۳) (۷) تفسیر الطبري (۵/ ۱۷۵)

(۸) تفسیر ابن کثیر (۱/ ۳۸۲) (۹) الموطأ (۱/ ۱۳۹) (۱۰) تفسیر الطبري (۵/ ۲۰۹)

ہے، جس طرح اس آیت میں فرمایا: ﴿وَكَذَلِكَ نَقُصُّلُ الْآيَاتِ وَلِتَسْتَتِينَ سَبِيلُ الْمُجْرِمِينَ﴾ [الأنعام: ۵۵] ”اور ہم اسی طرح آیات کو تفصیل سے بیان کرتے ہیں، تاکہ مجرموں کا راستہ بالکل واضح ہو جائے۔“

نیز آیت ہے: ﴿وَكَذَلِكَ نُرِيْ اِبْرٰهِيْمَ مَلَكُوْتِ السَّمٰوٰتِ وَالْاَرْضِ وَلِيَكُوْنُ مِنَ الْمُؤَقِّنِيْنَ﴾ [الأنعام: ۷۵] ”اور اسی طرح ہم ابراہیم کو آسمانوں اور زمین کی بادشاہی دکھاتے تھے اور تاکہ وہ یقین کرنے والوں میں سے ہو جائے۔“ یا صفات کے عطف کے لیے ہیں نہ کہ ذات کے واسطے، جیسے: ﴿وَلٰكِنْ رَّسُوْلَ اللّٰهِ وَخَاتَمَ النَّبِيِّنَ﴾ [الأحزاب: ۴۰] ”اور لیکن وہ اللہ کے رسول اور خاتم النبیین ہیں۔“ نیز آیت: ﴿سَبِّحْ اسْمَ رَبِّكَ الْاَعْلٰی﴾ [الذی خَلَقَ فُسُوٰی ۲ وَالَّذِیْ قَدَّرَ فَهَدٰی ۳ وَالَّذِیْ اَخْرَجَ الْمَرْعٰی ۴] [الأعلى: ۱-۴] ”آپ اپنے سب سے بلند رب کے نام کی تسبیح کریں۔ جس نے پیدا کیا پھر ٹھیک ٹھاک بنایا۔ اور جس نے اندازہ کیا، پھر ہدایت دی۔ اور جس نے (زمین سے) چارا نکالا۔“ اس طرح کا ”واو“ عرب کے شعروں میں بھی مروی ہے۔ پھر اس لفظ کی تلاوت منسوخ ہوگئی، جس طرح کہ صحیح مسلم میں براء بن عازب رضی اللہ عنہ سے روایت ہے۔^①

امام شوکانی رحمۃ اللہ علیہ بھی اسی طرف گئے ہیں کہ نماز وسطیٰ سے نماز عصر مراد ہے اور اسی کو بڑی پرزور تقریر سے ثابت کیا ہے۔^② قبصہ بن ذویب رضی اللہ عنہ نے کہا ہے کہ مراد نماز مغرب ہے،^③ کیوں کہ یہ رباعی (چار رکعت والی نماز) اور ثنائی کے درمیان ہے، وتر مفروضات میں ہے، اس کی فضیلت آئی ہے۔ بعض نے کہا ہے کہ عشا کی نماز مراد ہے۔ امام واحدی رحمۃ اللہ علیہ نے اپنی تفسیر میں اسی کو اختیار کیا ہے۔ بعض نے کہا ہے کہ پانچوں نمازوں میں سے ایک نماز ہے، معین نہیں کہ کون سی ہے، جس طرح شب قدر مبہم ہے کہ کس سال کس ماہ اور کس دھائی میں ہوتی ہے،^④ اسی طرح یہ نماز بھی مبہم ہے۔ بعض سلف اسی طرف گئے ہیں، جیسے: امام ابن میتب، قاضی شریح اور نافع مولیٰ ابن عمر رحمۃ اللہ علیہ۔ امام الحرمین جوینی رحمۃ اللہ علیہ نے کتاب ”نہایہ“ میں اسی کو اختیار کیا ہے۔ ابن عبدالبر امام ماوراء البحر نے اسی قول کو اختیار کیا ہے۔^⑤

حافظ ابن کثیر رحمۃ اللہ علیہ نے کہا ہے کہ مگر یہ اختیار کرنا ایک بڑی مصیبت ہے، کیوں کہ انھوں نے باوجود حفظ و اطلاع ایسی بات کو اختیار کیا ہے، جس پر کتاب و سنت اور اثر سے کوئی دلیل بھی قائم نہیں ہے۔ بعض نے کہا ہے کہ نماز عشا یا نماز فجر مراد ہے۔ کسی نے کہا کہ نماز باجماعت مراد ہے۔ کسی نے کہا ہے کہ نماز جمعہ ہے۔ کسی نے کہا ہے کہ نماز خوف ہے۔ کسی نے کہا ہے کہ نماز عید الفطر۔ کسی نے کہا ہے کہ نماز عید قربان ہے۔ کسی نے کہا ہے کہ نماز وتر ہے۔ کسی نے کہا ہے کہ نماز چاشت ہے۔ بعض نے توقف اختیار کیا ہے، کیوں کہ ان اقوال میں آپس میں ٹکراؤ ہے اور کسی کو ترجیح دینے کے لیے کوئی وجہ ظاہر نہیں، کیوں کہ کسی ایک قول پر اجماع نہیں ہوا، بلکہ صحابہ کرام رضی اللہ عنہم کے زمانے سے لے کر اب

① صحیح مسلم، رقم الحدیث (۶۳۰) ② فتح القدیر (۱/ ۴۴۲-۴۴۵) ③ تفسیر الطبری (۵/ ۲۱۴)

④ شب قدر کی ہر طرح کی تعیین (سال، ماہ، دہائی) صحیح احادیث سے ثابت ہے۔ ⑤ الاستذکار (۲/ ۱۹۳)

تک اختلاف باقی ہے۔ ابن جریر رحمہ اللہ نے کہا ہے کہ نبی مکرم ﷺ کے زمانے میں اصحاب میں اس معاملے میں اختلاف تھا۔^(۱) یہ سب اقوال اس سے پہلے قول کی نسبت ضعیف ہیں، اس نزاع کا معرکہ اور مرکز صبح اور عصر کی نماز میں ہے۔^(۲) سنت سے ثابت ہوا کہ وہ نماز یہی نماز عصر ہے، اس لیے یہی متعین ہے۔

صحیح حدیث اور ائمہ کا مذہب:

امام ابن ابی حاتم رحمہ اللہ نے اپنی کتاب فضائل شافعی میں امام شافعی رحمہ اللہ سے نقل کیا ہے: ”كُلُّ مَا قُلْتُ فَكَانَ عَنِ النَّبِيِّ ﷺ بِخِلَافِ قَوْلِي مِمَّا يَصِحُّ فَحَدِيثُ النَّبِيِّ ﷺ أَوْلَىٰ فَلَا تُقَلِّدُونِي“ ”جو کچھ میں نے کہا ہے، پس نبی مکرم ﷺ سے اس کے خلاف صحیح سند سے منقول ہو تو نبی مکرم ﷺ کی حدیث لو اور میری تقلید مت کرو۔“ اسی طرح امام ربیع، زعفرانی اور احمد رحمہم بھی امام شافعی رحمہ اللہ سے راوی ہیں۔ امام شافعی رحمہ اللہ سے ابن ابی الجاروت کی روایت یہ ہے: ”إِذَا صَحَّ الْحَدِيثُ فَقُلْتُ قَوْلًا فَأَنَا رَاجِعٌ عَنْ قَوْلِي وَقَائِلٌ بِذَلِكَ“ ”جب حدیث صحیح ہو جائے اور میں نے کوئی قول کہا ہو تو میں اپنے اس قول سے رجوع کرنے والا ہوں اور اسی کا قائل ہوں۔“ حافظ ابن کثیر رحمہ اللہ نے کہا ہے: ”فَهَذَا مِنْ سَيَادَتِهِ وَأَمَانَتِهِ وَهَذَا نَفْسُ إِخْوَانِهِ مِنَ الْأَئِمَّةِ ﷺ“ ”پس امام شافعی رحمہ اللہ کی یہ عین سیادت اور امانت ہے اور یہی حال ہے اس کے بھائیوں، اماموں کا، اللہ ان سب پر رحمت نازل فرمائے۔“

اسی جگہ سے امام ماوردی رحمہ اللہ نے قطعاً یہ بات کہی ہے کہ امام شافعی رحمہ اللہ کا مذہب یہ ہے کہ نماز وسطیٰ یہی نماز عصر ہے، اگرچہ قول جدید وغیرہ میں اس بات پر نص کی ہے کہ اس سے مراد نماز صبح ہے، کیوں کہ احادیث میں نماز عصر کا نماز وسطیٰ ہونا ثابت ہوا ہے۔ محدثین کی ایک جماعت ان کے مذہب کے موافق ہے۔ وَلِلَّهِ الْحَمْدُ وَالْمِنَّةُ۔

بعض فقہانے اس بات کا انکار کیا ہے کہ مذہب شافعی یہ ہو کہ وہ نماز عصر ہے، بلکہ نماز صبح پر پختہ رائے دی ہے کہ ان کا یہی ایک قول ہے۔ امام ماوردی رحمہ اللہ نے کہا ہے کہ بعض نے اس مسئلے میں دو قول حکایت کیے ہیں۔ مختلف بیانات اور ان کے جوابات دینے کے لیے یہ جگہ نہیں ہے، کوئی اور جگہ ہے، ہم نے اس کو علاحدہ تحریر کیا ہے۔ جس طرح امام شافعی رحمہ اللہ نے یہ فرمایا ہے کہ حدیث کے مقابلے میں ہماری بات نہ مانو، اسی طرح ائمہ ثلاثہ سے بھی مروی ہے۔ ائمہ مجتہدین کے نصوص ہمارے رسالہ ”جلب المنفعة“ میں لکھے گئے ہیں۔ اس بنیاد پر حدیث کے موافق ہر مسئلے کے بارے میں کہہ سکتے ہیں کہ یہی ائمہ اربعہ کا قول ہے، اگرچہ اہل الرائے و مقلدین اس بات کو پسند نہ کریں۔^(۳)

عمومی تفسیر:

فتح البیان میں ہے کہ صلوات سے مراد نماز پنج گانہ ہے۔ محافظت سے مراد یہ ہے کہ نماز کو تمام شرائط، حدود اور

ارکان کے ساتھ وقت پر ادا کیا جائے۔ وسطیٰ یہ اوسط کا مونث ہے۔ اوسط یا وسط کہتے ہیں عمدہ چیز کو، جیسے: ﴿وَكَذَلِكَ جَعَلْنَاكُمْ أُمَّةً وَسَطًا﴾ [البقرة: ۱۴۳] ”اور (جیسے تمہیں ہدایت دی) اسی طرح ہم نے تمہیں افضل اُمت بنایا۔“ یہ اس وسط سے مشتق نہیں، جس کے معنی متوسط ہونا ہے، دو چیزوں کے درمیان، بلکہ وسط بمعنی عدل و خیار ہے۔ یہ نماز اگرچہ پنج گانہ نماز میں شامل ہے، مگر اس کی عظمت کے لیے اس کو علاحدہ ذکر کیا۔ اس نماز کے متعین کرنے میں اٹھارہ قول ہیں، جن کو علامہ شوکانی رحمۃ اللہ علیہ نے شرح ”منتقى“ میں ذکر کیا ہے، ہر قول کا مرجع بیان کر کے یہ کہا ہے کہ زیادہ قابل ترجیح اور صحیح اقوال وہی ہیں، جدھر جمہور گئے ہیں کہ وہ نماز عصر ہے۔^(۱)

پھر تفسیر ”فتح البیان“ میں بعض صحیح اور حسن احادیث ذکر فرما کر یہ لکھا گیا ہے کہ ان حدیثوں میں اس بات کی تصریح ہے کہ مراد نماز عصر ہے، اس بارے میں صحابہ کرام رضی اللہ عنہم سے بھی بہت سے آثار آئے ہیں، مگر جب نبی اکرم صلی اللہ علیہ وسلم سے ثابت ہو گیا تو اب کسی اور کی ضرورت نہیں۔ جو آثار صحابہ کرام رضی اللہ عنہم مرفوع احادیث کے خلاف آئے ہیں، وہ حجت نہیں ہو سکتے۔ قراءتِ «صلاة العصر» جو مقتضی مغائرت ہے، عروہ کی روایت اس کی معارض ہے، وہ کہتے ہیں کہ مصحف سیدہ عائشہ رضی اللہ عنہا میں اس طرح تھا: «وَهِيَ صَلَاةُ الْعَصْرِ» ”اور وہ نماز عصر ہے۔“

اس کو ابن جریر رحمۃ اللہ علیہ نے روایت کیا ہے،^(۲) حالانکہ اگلی قراءت کا منسوخ ہونا ثابت ہو چکا ہے،^(۳) جس کو سیدہ عائشہ، حفصہ اور ام سلمہ رضی اللہ عنہن نے نقل کیا ہے۔ الغرض جو بات رسول اللہ صلی اللہ علیہ وسلم سے ثابت ہوئی ہے، وہ تو باہمی جھگڑے کے گدلے پن سے بالکل پاک صاف ہے، اس کو مضبوطی سے پکڑنا چاہیے، باقی اقوال محض رائے ہیں۔ وہ کسی طرح حجت کے لائق نہیں ہو سکتے۔ یہ عدم حجت اس صورت میں بھی ہے کہ کوئی مخالفت موجود نہ ہوتی، پھر جب کہ اس کے خلاف دلیل موجود ہے اور وہ بھی اعلیٰ درجے کی، جو صحیح، قوی اور ثابت ہے تو کسی طرح یہ الفاظ کہ فلاں فلاں نماز فرض یا فلاں فلاں نماز نفل مراد ہے، قابل توجہ نہیں ہو سکتے۔ خازن رحمۃ اللہ علیہ نے کہا ہے کہ تمام اقوال میں سے زیادہ صحیح یہی قول ہے کہ صلاة وسطیٰ نماز عصر ہے، کیوں کہ اس بارے میں صحیح احادیث وارد ہوئی ہیں۔^(۴)

نماز میں خاموشی اختیار کرنے کا حکم:

قنوت کے معنی ہیں: خشوع، ذلت، مسکینی، خواری و عاجزی۔ یہ اس بات کو لازمی قرار دیتا ہے کہ نماز میں بات نہیں کرنی چاہیے، کیوں کہ جب نبی اکرم صلی اللہ علیہ وسلم نے نماز میں سیدنا ابن مسعود رضی اللہ عنہ کے سلام کا جواب نہ دیا تو یہ عذر کیا: «إِنَّ فِي الصَّلَاةِ لَشُغْلًا» ”تحقیق نماز میں البتہ (اللہ ہی کے ساتھ) شغل ہے۔“^(۵) صحیح مسلم میں مروی ہے کہ

(۱) تفسیر الطبري (۵/ ۱۷۵)

(۲) نیل الأوطار (۱/ ۳۹۳-۴۰۱)

(۳) صحیح مسلم، رقم الحديث (۶۳۰)

(۴) تفسیر الخازن (۱/ ۱۴۶) فتح البیان (۲/ ۵۲-۵۶)

(۵) صحیح البخاری، رقم الحديث (۱۱۴۱) صحیح مسلم، رقم الحديث (۵۳۸) سنن أبي داود، رقم الحديث (۹۲۳)

معاویہ بن حکم رضی اللہ عنہ سے فرمایا کہ یہ نماز ہے، اس میں کسی سے بات چیت کرنا جائز نہیں، یہ تو اللہ کا ذکر اور تسبیح ہے۔^(۱)
 زید بن ارقم رضی اللہ عنہ نے کہا ہے کہ لوگ نبی اکرم ﷺ کے عہد میں نماز کے اندر اپنے ساتھی سے بات چیت کرتے تھے،
 کام کاج کے بارے میں کہتے، یہاں تک کہ یہ آیت اُتری تو ہم کو حکم ہوا کہ خاموش کھڑے ہوں۔^(۲) (رواہ احمد و

الجماعة سوى ابن ماجه)

علماء کی ایک جماعت پر یہ حدیث مشکل ہو گئی ہے، اس لیے کہ نماز میں کلام کی ممانعت مکہ میں ہوئی تھی، اس وقت
 تک مدینے کی طرف ہجرت نہیں ہوئی تھی، ارض حبشہ کی طرف ہجرت ہو چکی تھی، جس طرح کہ سیدنا عبداللہ بن مسعود رضی اللہ عنہ
 سے حدیث میں مروی ہے کہ ہم حبشے کی طرف ہجرت سے پہلے نبی اکرم ﷺ کو سلام کرتے تھے اور آپ ﷺ نماز
 میں ہوتے تو ہم کو جواب دیتے۔ پھر جب ہم واپس آئے، سلام کیا تو آپ ﷺ نے جواب نہ دیا، ہمارا خیال ادھر
 ادھر ہو گیا، جب سلام پھیرا، فرمایا کہ میں نے اس لیے جواب نہ دیا کہ میں نماز میں تھا، اللہ تعالیٰ جو نیا حکم چاہتا ہے
 دیتا ہے۔ ان تمام احکام کے علاوہ ایک حکم یہ ہے کہ نماز میں بات نہ کرو۔^(۳) سیدنا عبداللہ بن مسعود رضی اللہ عنہ پرانے مسلمان
 اور مہاجر حبشہ تھے، پھر وہاں سے مکہ میں آئے۔ مکہ سے مدینے کو ہجرت کی اور یہ آیت کہ ﴿وَقَوْمُوا لِلّٰهِ قَلْبَيْنِ﴾
 جو بلا خلاف مدنی ہے، اس لیے یہ کہا ہے کہ زید بن ارقم رضی اللہ عنہ نے کلام کی کسی قسم کی توضیح نہ دے کر اپنی سمجھ کے مطابق
 اس آیت سے کلام کے حرام ہونے پر استدلال کیا ہے۔ واللہ اعلم۔

بعض نے کہا ہے کہ سیدنا زید رضی اللہ عنہ کا مطلب یہ ہے کہ نماز میں کلام کی حرمت ہجرت کے بعد ہوئی، گویا دوبار
 کلام کرنے کی اجازت ہوئی اور دوبار حرام ٹھہرا۔ حافظ ابن کثیر رضی اللہ عنہ کہتے ہیں کہ ہمارے اصحاب میں سے ایک قوم
 نے اسی کو اختیار کیا ہے، مگر پہلی بات زیادہ ظاہر ہے۔ سیدنا ابن مسعود رضی اللہ عنہ والی حدیث کو، جس میں مدینے میں سلام
 کے جواب دینے کا ذکر ہے، امام ابو یعلیٰ رضی اللہ عنہ نے بھی روایت کیا ہے۔^(۴) اہل علم نے کہا ہے کہ قنوت کے تیرہ معنی ہیں۔
 ان معنوں کو امام شوکانی رضی اللہ عنہ نے ”نیل الأوطار“ میں بیان کیا ہے۔^(۵) یہ مسک الختام شرح بلوغ المرام میں بھی درج
 ہیں۔ یہاں حدیث مذکور کی دلیل سے قنوت کے لیے سکوت کے معنی متعین ہیں۔ وہ قنوت اور ہے، جو صبح کی نماز یا وتر
 میں پڑھی جاتی ہے۔ اس کے متعلق مختلف احادیث مروی ہیں۔ کسی میں رکوع سے پہلے، کسی میں رکوع کے بعد، کسی

(۱) صحیح مسلم، رقم الحدیث (۵۳۷)

(۲) مسند أحمد (۴/۳۶۸) صحیح البخاری، رقم الحدیث (۱۱۴۲) صحیح مسلم، رقم الحدیث (۵۳۹) سنن أبي داود،

رقم الحدیث (۹۴۹) سنن الترمذی، رقم الحدیث (۴۰۵) سنن النسائی، رقم الحدیث (۱۲۱۹)

(۳) سنن أبي داود، رقم الحدیث (۹۲۴) سنن النسائی، رقم الحدیث (۱۲۲۱) صحیح الجامع، رقم الحدیث (۲۷۷۳)

(۴) مسند أبي يعلى (۹/۱۱۹) المعجم الكبير (۱۰/۱۱۲) تفسیر ابن کثیر (۱/۳۸۵) صحیح الجامع، رقم الحدیث (۱۸۹۲)

(۵) نیل الأوطار (۲/۳۶۰)

میں سب نمازوں میں، کسی میں بعض نمازوں میں، کسی میں بالخصوص سختیوں کے لیے، کسی میں بغیر کسی تخصیص کے قنوت پڑھنے کا ذکر آیا ہے۔ قابلِ ترجیح یہ بات ہے کہ قنوت پڑھنا نوازل (سختیوں) کے ساتھ مخصوص ہے۔ اس کی بحث ”شرح المنتقی“ میں تفصیل کے ساتھ دی گئی ہے۔^(۱)

حالتِ خوف میں نماز ادا کرنے کا حکم:

فرض نماز ادا کرنے کی تاکید کے بعد حالتِ شغل میں ادا کرنے کا حکم فرمایا کہ جب جنگ کے دوران میں ایسی حالت ہو جائے کہ دشمن میں ڈبھیڑ اور لڑائی کی شدت کی وجہ سے نماز ادا نہ ہو سکے تو پھر جس حال پر ہو سکے، پڑھ لے، یعنی سواری پر ہو، پیدل ہو، منہ قبلے کی طرف ہو یا غیر قبلے کی طرف، نماز پڑھ لے۔ سیدنا ابن عمر رضی اللہ عنہما نے ایسے ہی کہا ہے۔ نافع رضی اللہ عنہ کہتے ہیں کہ میں خیال کرتا ہوں کہ یہ بات سیدنا ابن عمر رضی اللہ عنہما نے نبی مکرم ﷺ سے روایت کی ہے۔ (رواہ الشیخان) صحیح مسلم کی دوسری روایت یہ ہے کہ اگر خوف سخت ہو تو سوار طور پیدل اشارے سے پڑھ لے۔^(۲) جب رسول اللہ ﷺ نے عبداللہ بن انیس جہنی رضی اللہ عنہ کو خالد بن سفیان کے قتل کے لیے بھیجا اور وہ عرنہ (وادی کا نام) یا عرفات کی طرف تھا اور عصر کی نماز کا وقت آ گیا تو یہ کہتے ہیں کہ میں نماز فوت ہونے کے ڈر سے اشارے سے نماز پڑھتا تھا۔^(۳) (رواہ أحمد و أبو داود بإسناد جید)

حافظ ابن کثیر رضی اللہ عنہ نے کہا ہے کہ یہ اللہ کی رخصت ہے، جو اُس نے اپنے بندوں کو دی ہے۔ ان پر سے دورِ جہالت کے بوجھوں اور طوقوں کو اتار دیا۔ سیدنا عبداللہ بن عباس رضی اللہ عنہما نے اس آیت کی تفسیر میں فرمایا کہ سوار اپنی سواری پر اور پیادہ اپنے دونوں پاؤں پر پڑھے۔ امام حسن، مجاہد، مکحول، سدی، حکم، مالک، اوزاعی اور ثوری رضی اللہ عنہم کا یہی قول ہے۔ اتنا زیادہ کہا ہے کہ جدھر منہ کرے، ادھر سے اشارہ کرتا جائے۔^(۴) امام احمد رضی اللہ عنہ نے کہا ہے کہ بعض اوقات میں نماز خوف ایک ہی رکعت ہوتی ہے، جبکہ دو لشکروں کا سامنا ہو۔ سیدنا عبداللہ بن عباس رضی اللہ عنہما سے مروی حدیث کا یہی مطلب ہے، جس کو مسلم، اہل سنن اور ابن جریر رضی اللہ عنہم نے روایت کیا ہے کہ اللہ تعالیٰ نے تمہارے پیغمبر کی زبان پر نماز کو فرض کیا ہے۔ حضر میں چار رکعت، سفر میں دو رکعت اور خوف میں ایک رکعت۔ امام حسن بصری، قتادہ اور ضحاک رضی اللہ عنہم وغیرہم کا یہی قول ہے۔^(۵)

سیدنا جابر بن عبداللہ رضی اللہ عنہ بھی اسی طرف گئے ہیں، اسی کو ابن جریر رضی اللہ عنہ نے بھی اختیار کیا ہے۔ اس نماز کو

^(۱) نیل الأوطار (۲/ ۳۹۳-۴۰۰) ^(۲) صحیح البخاری، رقم الحدیث (۴۲۶۱) ^(۳) صحیح مسلم، رقم الحدیث (۸۳۹)

^(۴) سنن أبي داود، رقم: (۱۲۴۹) مسند أحمد (۳/ ۴۹۶) حافظ ابن حجر رضی اللہ عنہ نے اس کی سند کو حسن کہا ہے۔ (فتح الباری: ۲/ ۴۳۷)

^(۵) تفسیر ابن أبي حاتم (۲/ ۴۵۰)

^(۶) صحیح مسلم، رقم الحدیث (۶۸۷) سنن أبي داود، رقم الحدیث (۱۲۴۷) سنن النسائی، رقم الحدیث (۴۵۶) سنن ابن ماجہ،

رقم الحدیث (۱۰۶۸) مسند أحمد (۱/ ۲۴۳) تفسیر الطبري (۵/ ۲۴۷) تفسیر ابن کثیر (۱/ ۳۸۶)

^(۷) تفسیر الطبري (۵/ ۲۴۳، ۲۴۷)

نمازِ مسالفہ کہتے ہیں، یعنی وہ نماز جو سیف (تلوار) کے چلنے کے وقت پڑھی جائے۔ بخاری کے الفاظ یہ ہیں: ”بَابُ الصَّلَاةِ عِنْدَ مُنَاهَضَةِ الْحُصُونِ وَلِقَاءِ الْعَدُوِّ“، یعنی وہ نماز جو قلعہ گیری اور دشمن سے ملاقات کے وقت پڑھی جاتی ہے۔ امام اوزاعی رحمہ اللہ نے کہا ہے کہ اگر فتح تیار اور قریب ہے، مگر نماز نہیں پڑھ سکتے تو ہر آدمی الگ الگ اشارے سے نماز پڑھ لے۔ اگر یہ بھی نہ بن سکے تو لڑائی کے کھل جانے تک تاخیر کرے، پھر امن میں ہو کر دو رکعت پڑھے، ورنہ ایک رکعت دو سجدے کرے۔ یہ بھی نہ ہو سکے تو نری تکبیر کافی نہ ہوگی، دیر کر کے امن ہونے کے بعد ادا کرے۔ امام مکحول رحمہ اللہ کا یہی قول ہے۔

سیدنا انس بن مالک رحمہ اللہ نے کہا ہے کہ ہم نے فجر کے وقت ایک قلعے پر چڑھائی کی، لڑائی گرم ہوئی، نماز نہ پڑھ سکے، یہاں تک کہ دن چڑھ گیا۔ ہم سیدنا ابو موسیٰ اشعری رحمہ اللہ کے ہمراہ تھے، مجھ کو اس نماز کے بدلے دنیا و مافیہا کی کچھ خوشی نہ تھی۔ یہ بخاری کے الفاظ ہیں۔^(۱) پھر اس پر یوم خندق کو جنگ کی وجہ سے نماز عصر میں غروبِ آفتاب تک تاخیر ہو جانے کی صورت میں حدیث میں اس کو عذر ٹھہرایا ہے۔ اسی طرح وہ حدیث، جس میں یہ مروی ہے کہ آدمیوں کو بنی قریظہ کی طرف بھیجا، راستے میں نماز عصر کا وقت آیا، ایک نے پڑھی، دوسرے نے غروبِ آفتاب تک نہ پڑھی، نبی مکرم ﷺ نے دونوں پر ملامت نہ کی۔^(۲) اس سے معلوم ہوا کہ بخاری نے اسی قول کو اختیار کیا ہے کہ جمہور اس کے خلاف ہیں۔ وہ یوں کہتے ہیں کہ جس طریقے سے نماز خوف سورۃ النساء اور حدیثوں میں آئی ہے، اس طرح غزوہ خندق میں مشروع نہیں ہوئی تھی، بلکہ اس کے بعد ہوئی۔ جس طرح سیدنا ابوسعید خدری رحمہ اللہ سے حدیث میں صراحت کے ساتھ مروی ہے۔

امام بخاری، اوزاعی اور مکحول رحمہم کا جواب یہ ہے کہ نماز خوف کی غزوہ مذکورہ کے بعد مشروعیت اس سے پہلے اس کے جواز کی ممانعت نہیں کرتی، جب نہیں ہے تو جائز ٹھہرے گی۔ صحابہ کرام رحمہم نے سیدنا عمر رضی اللہ عنہ کے زمانے میں شہر تستر کی فتح کے وقت ایسا ہی کیا تھا۔ یہ بات مشہور ہے اور کسی نے اس کا انکار نہیں کیا۔^(۳) فتح البیان میں لکھا ہے کہ اس آیت سے یہ نکلا کہ عبادت ہر حال میں ممکن حد تک لازم ہے۔ یہ نماز دو طرح ہے: ایک قتال کے وقت، یہاں یہی نماز مراد ہے، دوسری غیر قتال کے وقت، اس کا ذکر سورۃ النساء میں آئے گا۔^(۴)

پھر فرمایا کہ جب تم حالتِ امن میں ہو تو پھر اس نماز کو اسی طرح پڑھو، جس طرح تمہیں حکم دیا گیا، یعنی رکوع، سجود، قیام، قعود، شہود و درود پورا ادا کرو، کوئی کسر نہ چھوڑو۔ اللہ تعالیٰ کا شکر بجا لاؤ، اس کا ذکر کرو، جس طرح نماز خوف کے بیان کے بعد ارشاد فرمایا ہے: ﴿فَإِذَا قُضِيَتْ الصَّلَاةُ فَادْكُرُوا اللَّهَ قِيَمًا وَقُعُودًا وَعَلَىٰ جُنُوبِكُمْ ۚ فَإِذَا اطْمَأْنَنْتُمْ فَأَقِيمُوا الصَّلَاةَ ۚ إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا ۝﴾ [النساء: ۱۰۳] ”پھر جب تم نماز ادا کر چکو تو کھڑے ہوئے، بیٹھے ہوئے اور لیٹے ہوئے (ہر حال میں) اللہ کو یاد کرتے رہو، پھر جب تمہیں اطمینان ہو جائے تو

(۱) صحیح البخاری (۱/۳۲۰) (۲) صحیح البخاری، رقم الحدیث (۹۰۴) صحیح مسلم، رقم الحدیث (۱۷۷۰)

(۳) فتح البیان (۲/۵۸-۵۹)

(۴) تفسیر ابن کثیر (۱/۳۸۶-۳۸۷)

(پوری) نماز پڑھو، بے شک مومنوں پر مقررہ وقتوں میں نماز فرض ہے۔“ جو حدیثیں نماز خوف کی صورتوں کے بیان میں آئی ہیں، ان کا ذکر سورۃ النساء کی اس آیت کے ذیل میں آئے گا: ﴿وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَائِفَةٌ مِنْهُمْ مَعَكَ وَلْيَأْخُذُوا أَسْلِحَتَهُمْ فَإِذَا سَجَدُوا فَلْيَكُونُوا مِنْ وَرَائِكُمْ وَلْتَأْتِ طَائِفَةٌ أُخْرَى لَمْ يُصَلُّوا فَلْيُصَلُّوا مَعَكَ وَلْيَأْخُذُوا حِذْرَهُمْ وَأَسْلِحَتَهُمْ ۚ وَالدِّينَ كَفَرُوا لَوْ تَغْفُلُونَ عَنْ أَسْلِحَتِكُمْ وَأَمْتِعَتِكُمْ فَيَمِيلُونَ عَلَيْكُمْ مَيْلَةً وَاحِدَةً ۚ وَلَا جُنَاحَ عَلَيْكُمْ إِنْ كَانَ بِكُمْ أَذًى مِنْ مَطَرٍ أَوْ كُنْتُمْ مَرْضَى أَنْ تَضَعُوا أَسْلِحَتَكُمْ وَخُذُوا حِذْرَكُمْ إِنَّ اللَّهَ أَعَدَّ لِلْكَافِرِينَ عَذَابًا مُهِينًا ﴿١٥٢﴾﴾ [النساء: ١٥٢] ”اور (اے نبی!) جب آپ مومنوں کے درمیان ہوں، پھر انہیں نماز پڑھانے کے لیے کھڑے ہوں تو ان میں سے ایک گروہ اپنے ہتھیار لگائے ہوئے آپ کے ساتھ جماعت میں کھڑا ہو، پھر جب وہ سجدہ کر لے تو پیچھے چلا جائے اور دوسرا گروہ جس نے ابھی نماز نہیں پڑھی، وہ آپ کے ساتھ نماز ادا کرے اور اپنا بچاؤ ساتھ لے اور اپنے ہتھیار (لگائے رکھے۔) کافر چاہتے ہیں کہ تم اپنے ہتھیاروں اور اپنے سامان کی طرف سے ذرا غافل ہو جاؤ تو وہ تم پر یکبارگی دھاوا بول دیں۔ اور اگر تمہیں بارش سے تکلیف ہو یا تم بیمار ہو تو تم پر کوئی گناہ نہیں کہ اپنے ہتھیار (ایک طرف) رکھ دو، اور اپنا بچاؤ ساتھ لو۔ بے شک اللہ نے کافروں کے لیے رسوا کر دینے والا عذاب تیار کر رکھا ہے۔“

وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا ۖ وَصِيَّةً لِأَزْوَاجِهِمْ مَّتَاعًا إِلَى الْحَوْلِ غَيْرِ إِخْرَاجٍ فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ مِنْ مَّعْرُوفٍ ۗ وَاللَّهُ عَزِيزٌ حَكِيمٌ ﴿٢٤٠﴾ وَلِلْمُطَلَّقاتِ مَتَاعٌ بِالْمَعْرُوفِ حَقًّا عَلَى الْمُتَّقِينَ ﴿٢٤١﴾ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَعْقِلُونَ ﴿٢٤٢﴾

اور تم میں سے جو لوگ وفات پا جائیں اور بیویاں چھوڑ جائیں، ان پر اپنی بیویوں کے حق میں وصیت کرنا (لازم) ہے کہ انہیں خرچ دیا جائے اور ان کو ایک سال تک گھر سے نہ نکالا جائے، پھر اگر وہ خود چلی جائیں تو تم پر اس بارے میں کوئی گناہ نہیں جو وہ دستور کے مطابق اپنی ذات کے معاملے میں کریں اور اللہ غالب ہے، خوب حکمت والا ﴿240﴾ اور جن عورتوں کو طلاق دی گئی ہو انہیں بھی دستور کے مطابق کچھ دے دلا کر رخصت کیا جائے، (یہ) متقی لوگوں پر لازم ہے ﴿241﴾ اللہ اسی طرح تمہارے لیے اپنی آیتیں بیان فرماتا ہے، تاکہ تم سمجھو ﴿242﴾

یہ حکم اس وقت تھا، جب وارثوں کو حصہ دلوانا مرد کے اختیار میں رکھا تھا، اب چوں کہ اللہ پاک نے حصے مقرر

کر دیے ہیں، عورت کا بھی حصہ ٹھہرا دیا تو اب مردے کا حصہ دلوانا موقوف ہو گیا۔ پہلے طلاق والی ان عورتوں کو جن کا نہ مہر مقرر ہوا ہو اور نہ انھیں ہاتھ لگایا ہو، خرچ دینا، یعنی جوڑا دینا فرمایا تھا، یہاں فرمایا کہ سب طلاق والیوں کو جوڑا دینا بہتر ہے اور اس پہلی کو (جس کا ذکر پہلے ہو چکا ہے) ضرور ہے۔ اس جگہ طلاق اور نکاح کے احکام مکمل ہوئے۔

بیوہ کے لیے ایک سال تک انتظار کے حکم کی منسوخی:

اکثر علما نے کہا ہے کہ یہ آیت پہلی آیت سے منسوخ ہے، جو یہ ہے: ﴿يَتَرَبَّصْنَ بِأَنْفُسِهِنَّ أَرْبَعَةَ أَشْهُرَ وَعَشْرًا﴾ [البقرة: ۲۳۴] ”تو وہ چار ماہ دس دن اپنے آپ کو انتظار میں رکھیں۔“ ابن زبیر رضی اللہ عنہما نے سیدنا عثمان رضی اللہ عنہ سے کہا تھا کہ جب یہ آیت منسوخ ہو گئی ہے تو اب اس کا لکھنا کیا ضروری ہے، اس کو کیوں چھوڑ نہیں دیتے؟ کہا: اے بھتیجے! میں کسی چیز کو اس کی جگہ سے نہیں بدلوں گا، یعنی مصحف میں، جس جگہ اس کو لکھا پایا، وہیں رہنے دیا۔^(۱) (رواہ البخاری) سیدنا عبداللہ بن عباس رضی اللہ عنہما نے کہا ہے کہ جس عورت کا شوہر مر جاتا، اس کو ایک سال کا خرچ اور رہائش دی جاتی، آیت وراثت نے اس کو منسوخ کر کے شوہر کے ترکے میں آٹھواں یا چوتھا حصہ قائم رکھا۔^(۲) صحابہ کرام رضی اللہ عنہم اور تابعین عظام رضی اللہ عنہم کی ایک جماعت کا یہی قول ہے، یعنی بیوی سے اولاد ہے تو آٹھواں حصہ ملے گا، نہیں تو چوتھا حصہ ملے گا۔ وصیت اور خرچ کا حکم باقی نہ رہا، چار ماہ دس دن نے اس کو منسوخ کر دیا۔

امام ابن مسیب رضی اللہ عنہ نے کہا ہے کہ ناسخ یہ آیت ہے: ﴿يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ﴾ [الأحزاب: ۴۹] ”اے ایمان والو! جب تم مومن عورتوں سے نکاح کرو۔“ امام مقاتل اور قتادہ رضی اللہ عنہما نے کہا ہے کہ بلکہ ناسخ میراث کی آیت ہے۔^(۳) بخاری رضی اللہ عنہ نے مجاہد رضی اللہ عنہ سے نقل کیا ہے کہ اللہ تعالیٰ نے پورے سال میں سات ماہ اور بیس شب کو وصیت ٹھہرایا، چاہے رہے، چاہے نکل جائے۔ یہی لفظ غیر اخراج کا مطلب ہے کہ اگر نکل گئی تو کچھ گناہ نہیں، غرض کہ عدت بدستور واجب رہی۔ سیدنا ابن عباس رضی اللہ عنہما نے کہا ہے کہ اس آیت نے مرنے والے کے اہل کے پاس عدت کو منسوخ کر دیا، اب جہاں چاہے عدت کرے، غیر اخراج کا یہ مقصد ہے۔ امام عطاء اللہ نے کہا ہے کہ چاہے اپنے اہل کے پاس عدت گزارے، اس کے گھر میں رہے، چاہے کہیں اور نکل جائے۔ میراث نے آ کر سکونت کو منسوخ کر دیا، کہیں جا رہے سکنی (رہائش) نہیں،^(۴) یعنی اس آیت میں ایک سالہ عدت پر دلیل نہیں ہے، جس طرح جمہور نے کہا ہے کہ چار ماہ دس شب اس کے ناسخ ہیں، بلکہ یہ تو اس بات پر دلیل ہے کہ شوہر خود وصیت کر جائے کہ اگر بیویوں کی مرضی ہو تو ان کو گھروں میں ایک سال کامل تک رہنے دیا جائے۔

(۲) تفسیر ابن ابی حاتم (۲/ ۴۵۱)

(۱) صحیح البخاری، رقم الحدیث (۴۲۵۶)

(۴) صحیح البخاری، رقم الحدیث (۴۲۵۷)

(۳) تفسیر ابن ابی حاتم (۲/ ۴۵۱-۴۵۲)

اسی لیے یہ فرمایا ہے: ﴿وَصِيَّةً لِّأَزْوَاجِهِمْ﴾ (آیت زیر تفسیر) ”اپنی بیویوں کے لیے وصیت کرنا“ یعنی اللہ تم کو اس بات کی وصیت کرتا ہے، جیسے اس کا فرمان ہے: ﴿يُوصِيكُمُ اللَّهُ فِي أَوْلَادِكُمْ﴾ [النساء: ۱۱] نیز اس کا فرمان: ﴿وَصِيَّةً مِّنَ اللَّهِ﴾ [النساء: ۱۲] یا یہ مطلب ہے کہ تم ان کو وصیت کر جاؤ۔ ابن جریر رحمہ اللہ نے کہا ہے کہ لفظ ﴿وَصِيَّةً﴾ مرفوع ہے، یعنی یہ وصیت تم پر فرض ہے،^① ان کو اس امر سے روکا نہ جائے، بدلیل غیر اخراج، پھر جب چار ماہ دس دن گزر جائیں یا حمل وضع ہو اور وہ اس گھر سے باہر نکلنا چاہیں تو ان کو منع نہ کیا جائے۔ اللہ تعالیٰ کے اس فرمان کے مطابق: ﴿فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ مِنْ مَّعْرُوفٍ وَاللَّهُ عَزِيزٌ حَكِيمٌ﴾ (آیت زیر تفسیر) ”پھر اگر وہ خود چلی جائیں تو تم پر اس بارے میں کوئی گناہ نہیں جو وہ دستور کے مطابق اپنی ذات کے معاملے میں کریں اور اللہ غالب ہے، خوب حکمت والا۔“ امام ابن کثیر رحمہ اللہ نے کہا کہ اس قول میں (کہ یہ وصیت کے باب سے ہے فرض نہیں) ایک اجتہاد (پہلو نکلتا) ہے اور یہ لفظ بھی اس مفہوم کی معاونت کرتا ہے، اسی لیے ایک جماعت نے اس کو اختیار کیا ہے۔ من جملہ ان کے امام ابو العباس ابن تیمیہ رحمہ اللہ ہیں۔ دوسروں نے اس کا رد کیا ہے اور ان میں ایک ابن عبدالبر رحمہ اللہ ہیں۔ عطا رحمہ اللہ کا یہ قول ہے کہ آیت میراث سے یہ آیت منسوخ ہے، اگر اس سے مراد چار ماہ دس روز سے زیادہ پر ہے تو ٹھیک ہے اور اگر مراد یہ ہے کہ ترکہ میت میں اتنی مدت کی سکونت واجب نہیں ہے تو اس بارے میں ائمہ کے درمیان اختلاف ہے۔ امام شافعی رحمہ اللہ نے دونوں باتیں کہی ہیں، یہ بات کہ شوہر کے گھر میں تاعدت رہنا واجب ہے، اس کی دلیل فریہ بنت مالک رضی اللہ عنہا سے مروی حدیث ہے کہ ان کا شوہر مر گیا نہ گھر چھوڑا نہ نفقہ۔ نبی مکرم ﷺ نے فرمایا کہ اسی گھر میں رہو، یعنی جس گھر میں موت کی خبر سنی ہے، جب تک کہ عدت پوری نہ ہو جائے۔ سیدنا عثمان بن عفان رضی اللہ عنہ نے سن کر اسی پر عمل کیا۔ (رواہ مالک و أهل السنن) امام ترمذی رحمہ اللہ نے کہا ہے کہ یہ حدیث حسن صحیح ہے۔^③

مطلقہ کو کچھ نہ کچھ دینے کا وجوب:

ابن زید رحمہ اللہ نے کہا ہے کہ جب اگلی آیت اُتری، جس میں ہے: ﴿حَقًّا عَلَى الْمُحْسِنِينَ﴾ [البقرة: ۲۳۶] ”(یہ) نیکی کرنے والوں پر لازم ہے۔“ تو ایک آدمی نے کہا کہ چاہوں احسان کروں، چاہوں نہ کروں۔ اس پر یہ آیت اُتری: ﴿حَقًّا عَلَى الْمُتَّقِينَ﴾ [البقرة: ۲۴۱]^④ ”(یہ) متقی لوگوں پر لازم ہے۔“ بعض علما نے اس آیت کو اس

② تفسیر ابن ابی حاتم (۲/۵۱)

① تفسیر الطبري (۵/۲۵۱)

③ الموطأ (۲/۵۹۱) سنن أبی داود، رقم الحدیث (۲۳۰۰) سنن الترمذی، رقم الحدیث (۱۲۰۴) سنن النسائي الكبرى (۶/۲۰۳)

سنن ابن ماجه، رقم الحدیث (۲۰۳۱) اس کی سند صحیح ہے۔

④ تفسیر الطبري (۵/۲۶۴)

بات پر دلیل ٹھہرایا ہے کہ ہر مطلقہ کے لیے نان و نفقہ دینا واجب ہے، خواہ اس کا حق مہر ادا کر دیا گیا ہو یا مقرر کیا گیا ہو، مگر دیا نہ گیا ہو، خواہ اس مطلقہ کو ہاتھ لگایا گیا ہو یا وہ غیر مدخولہ ہو۔ امام شافعی رحمہ اللہ وغیرہ سلف کا یہی قول ہے اور اسی کو امام ابن جریر رحمہ اللہ نے بھی اختیار کیا ہے۔^(۱) جو اہل علم نان و نفقہ کے وجوب کے بالکل قائل نہیں ہیں، وہ کہتے ہیں کہ متعہ (نان و نفقہ) اسی کے لیے ہے، جس کا ذکر آیت ﴿حَقًّا عَلَى الْمُحْسِنِينَ﴾ [البقرة: ۲۳۶] میں گزر چکا ہے۔ اگلوں نے جواب دیا کہ وہ آیت اس طرح کی ہے کہ جس میں بعض افرادِ عموم کا ذکر کیا ہے، کسی کی تخصیص نہیں ہے۔^(۲) مشہور اور منصور مذہب یہی ہے۔ کسی نے کہا ہے کہ اس آیت میں واجب نان و نفقہ یا غیر واجب نان و نفقہ دونوں شامل ہیں۔ واجب اس کے لیے جس کو مہر مقرر کرنے اور جماع سے پہلے طلاق دی تھی، مستحب اس کے لیے جو باقی قسم کی مطلقات ہیں۔ کسی نے کہا ہے کہ اس جگہ متعہ سے مراد نفقہ ہے۔

أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ أُلُوفٌ حَذَرَ الْمَوْتِ فَقَالَ لَهُمُ اللَّهُ مُوتُوا ثُمَّ أَحْيَاهُمْ إِنَّ اللَّهَ لَذُو فَضْلٍ عَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ ﴿٢٤٣﴾ وَقَاتِلُوا فِي سَبِيلِ اللَّهِ وَاعْلَمُوا أَنَّ اللَّهَ سَمِيعٌ عَلِيمٌ ﴿٢٤٤﴾ مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضْعِفَهُ لَهُ أَضْعَافًا كَثِيرَةً ۖ وَاللَّهُ يَقْبِضُ وَيَبْصُطُ وَإِلَيْهِ تُرْجَعُونَ ﴿٢٤٥﴾

(اے نبی!) کیا آپ نے ان لوگوں کو نہیں دیکھا جو اپنے گھروں سے موت کے ڈر سے نکلے اور وہ کئی ہزار تھے، پس اللہ نے ان سے کہا: تم مر جاؤ! پھر اس نے ان کو زندہ کر دیا، بے شک اللہ لوگوں پر فضل کرنے والا ہے، لیکن اکثر لوگ شکر نہیں کرتے^(۲۴۳) اور تم اللہ کی راہ میں لڑو اور جان لو کہ بے شک اللہ خوب سننے والا، خوب جاننے والا ہے^(۲۴۴) کون ہے جو اللہ کو قرضِ حسنہ دے؟ پھر اللہ وہ مال اس کے لیے کئی کئی گنا بڑھا دے اور اللہ ہی تنگی کرتا اور فراخی کرتا ہے اور تم اسی کی طرف لوٹائے جاؤ گے^(۲۴۵)

دنیا میں مر کر اٹھنے والوں کا واقعہ:

یہ پہلی اُمت میں ہوا ہے کہ کئی ہزار لوگ اہل و عیال کو لے کر اپنے وطن کو چھوڑ کر نکلے، ان کو دشمن کا ڈر ہوا اور

لڑنے سے جی چرایا کسی وبا کا ڈر ہوا اور تقدیر پر یقین نہ ہوا، پھر ایک منزل پر پہنچ کر سارے مر گئے۔ پھر سات دن کے بعد پیغمبر کی دعا سے زندہ ہوئے کہ آگے کو توبہ کریں۔ یہ اس لیے فرمایا کہ جہاد سے جی چرانا فضول ہے، موت کسی کو بھی نہیں چھوڑتی۔ اللہ تعالیٰ کو قرض دینا یہ ہے کہ جہاد میں خرچ کرے اور تنگی سے نہ ڈرے کہ اللہ کے ہاتھ کشائیش ہے۔ سیدنا عبد اللہ بن عباس رضی اللہ عنہما نے کہا ہے کہ وہ چار ہزار یا آٹھ ہزار یا چالیس ہزار آدمی تھے۔ ابو صالح رضی اللہ عنہ نے کہا ہے کہ نو ہزار تھے۔ وہب بن منبہ اور ابو مالک رضی اللہ عنہما نے کہا ہے کہ تیس ہزار سے کچھ اوپر تھے۔ ان کے گاؤں کا نام داوردان تھا۔ یہ سیدنا عبد اللہ بن عباس رضی اللہ عنہما کا قول ہے۔ ابو صالح رضی اللہ عنہ نے کہا ہے کہ واسط کی طرف کے تھے۔^(۱) سعید بن عبد العزیز رضی اللہ عنہ نے کہا ہے کہ اذرعات کے تھے۔ علی بن عاصم رضی اللہ عنہ نے کہا ہے کہ واسط سے ایک فرسخ پر تھے۔ سیدنا عبد اللہ بن عباس رضی اللہ عنہما نے کہا ہے کہ طاعون سے بھاگے تھے۔ کہا کہ ایسی جگہ جائیں، جہاں موت نہ ہو، جب فلاں جگہ پہنچے مر گئے۔ ایک نبی کا گزر ہوا، ان کی دعا سے اللہ تعالیٰ نے زندہ کر دیا۔^(۲)

بہت سے سلف نے کہا ہے کہ یہ قوم زمانہ بنی اسرائیل میں ایک شہر والی تھی، اپنی زمین کی آب و ہوا ناپسند کی کہ وہاں ان پر سخت وبا آئی تھی، شہر سے وبا کے خوف سے جنگل کی طرف نکل بھاگے۔ ایک وادی انج میں جا کر اترے۔ اس کے دونوں کنارے ان سے بھر گئے۔ اللہ نے دو فرشتے بھیجے، ایک نے وادی کی بلندی کی طرف سے اور دوسرے نے پستی کی طرف سے ایک ایسی چیخ ماری کہ سب کے سب مر گئے، جیسے کوئی ایک شخص مر جاتا ہے۔ ان کو باڑوں میں بند کر کے دیواریں کھڑی کر دی گئیں اور وہ سب گل سڑ کر فنا ہو گئے۔ ایک زمانے کے بعد بنی اسرائیل کے انبیاء میں سے ایک نبی کا ادھر سے گزر ہوا، ان کو حزیل کہتے تھے کہ انھوں نے اللہ سے دعا کی کہ میرے ہاتھ پر ان کو زندہ کر دے۔ اللہ تعالیٰ نے ان کی دعا قبول کی، کہا کہ تم یوں کہو: اے بوسیدہ ہڈیو! اللہ تم کو حکم کرتا ہے کہ تم سب اکٹھی ہو جاؤ۔ ہر جسم کی ہڈیاں ایک دوسرے سے مل گئیں، پھر فرمایا کہ ان کو پکار کر کہو: اے ہڈیو! اللہ حکم فرماتا ہے کہ تم گوشت پوست رگ پٹھے پہن لو، چنانچہ ایسا ہی ہوا، پھر فرمایا کہ اب پکار دو کہ روحو! اللہ حکم دیتا ہے کہ تم اپنے اپنے بدن میں جاؤ، جن کو آباد رکھا تھا۔ سب کے سب زندہ ہو کر دیکھنے لگے، ایک لمبے اور تکلیف دہ خواب کے بعد اللہ تعالیٰ نے ان کو زندہ کر دیا، وہ کہنے لگے: ”سُبْحَانَكَ لَا إِلَهَ إِلَّا أَنْتَ“ ”تو پاک ہے، تیرے سوا کوئی معبود نہیں۔“ ان کے زندہ کرنے میں بڑی نصیحت اور دلیل ہے کہ یہ جسم قیامت کے دن پھر لوٹایا جائے گا۔

وبا والی زمین میں جانے کے متعلق شرعی حکم:

اسی لیے اللہ تعالیٰ نے فرمایا کہ اللہ کا لوگوں پر فضل ہے کہ وہ ان کو اپنی واضح نشانیاں، حجیتیں اور روشن دلیلیں

دکھاتا ہے، مگر اکثر لوگ ناشکرے ہیں۔ اللہ نے ان کو دین و دنیا میں جو نعمت بخشی ہے، اس کا شکر ادا نہیں کرتے۔ اس قصے سے یہ بھی معلوم ہوا کہ اللہ کے عذاب اور تقدیر سے کوئی نہیں بچا سکتا، سوائے اللہ کے کوئی جائے پناہ نہیں ہے۔ وہ لوگ وبا سے بھاگ کر لمبی زندگی کی طلب میں باہر نکلے تھے، ان کے ارادے کے خلاف، ان سے برتاؤ ہوا کہ آن واحد میں موت نے آکر پکڑ لیا۔ اسی قبیل کی یہ حدیث ہے کہ نبی اکرم ﷺ نے فرمایا کہ جب کسی زمین میں وبا ہو اور تم وہاں ہو تو وہاں سے نہ بھاگو اور جب کسی زمین میں سنو تو وہاں نہ جاؤ۔ (رواہ أحمد و أخرجاه في الصحيحين بطريق آخری) ”اس حدیث کو امام احمد نے روایت کیا اور امام بخاری و امام مسلم نے دوسرے طریق سے روایت کیا ہے۔“^(۱)

فتح البیان میں لکھا ہے کہ آٹھ دن یا اس سے زیادہ دنوں کے بعد وہ جی اٹھے۔ یہ امر تکوین و تحویل (تقدیر میں) تھا۔ ایک مدت تک زندہ رہے۔ ان پر موت کا اثر معلوم ہوتا تھا۔ جو کپڑا پہنتے وہ کفن کی طرح ہو جاتا، یہ علامت مدت تک ان کی اولاد میں رہی۔ کسی نے کہا ہے کہ وہ پیغمبر حزقیل علیہ السلام تھے، ان کو ابن العجوز اور ذوالکفل بھی بولتے ہیں۔ یہ بنی اسرائیل میں تیسرے خلیفہ تھے، کیوں کہ موسیٰ علیہ السلام کے بعد یوشع ہوئے، پھر کالب پھر حزقیل۔ محدثین اور مفسرین نے اس قصے کو طرح طرح سے بیان کیا ہے۔ اس کے ذکر میں کچھ خاص فائدہ نہیں ہے، جتنا بیان کر دیا گیا ہے، وہی حاصل تھا۔^(۲) اس قصے میں دونوں کے لیے عبرت ہے، یعنی جو مر کر جیے اور جنہوں نے اس کو سنا۔ عیسیٰ علیہ السلام کے ہاتھ پر بھی بعض مردے جی اٹھے تھے، اس پر نصاریٰ نے ان کو اللہ یا اللہ کا بیٹا سمجھ لیا، اتنا خیال نہ کیا کہ عیسیٰ علیہ السلام نے تو تین چار ہی مردے اللہ کے حکم سے زندہ کیے تھے، یہاں تو حزقیل علیہ السلام نے چار ہزار، بلکہ بے شمار زندہ کرادیے۔ سو وہ معجزہ بڑا ہوا یا یہ معجزہ، مگر ان کو کسی نے نہ اللہ کہا نہ اللہ کا بیٹا۔

جہاد سے بھاگنا موت کو دور یا نزدیک نہیں کر سکتا:

بہر حال اللہ پاک نے اس جگہ یہ عبرت ناک حکایت بیان فرما کر یہ سمجھایا کہ جس طرح تدبیر تقدیر سے نہیں بچا جاتی، اسی طرح جہاد کرنے سے نہ کسی کی موت جلدی آئے گی نہ دیر سے، بلکہ اجل کا ایک حتمی وقت ہے اور ہر شخص کی قسمت کا رزق بھی مقرر ہے، نہ اس سے بڑھے نہ گھٹے، جیسے اللہ تعالیٰ نے فرمایا: ﴿الَّذِينَ قَالُوا لَا خُوفُنَا مِنْهُمْ وَفَعَدُوا لَوْ اطَاعُونَا مَا قُتِلُوا قُلْ فَادْرَءُوا عَنْ أَنْفُسِكُمُ الْيُتُورَ إِنَّ كُنْتُمْ صَادِقِينَ﴾ [آل عمران: ۱۶۸] ”یہ وہی لوگ ہیں جو خود تو پیچھے بیٹھے رہے اور اپنے بھائیوں سے (جو لڑائی میں مارے گئے) کہنے لگے: اگر وہ ہماری بات مانتے تو قتل نہ ہوتے۔ ان سے کہہ دیجیے: اگر تم اس بات میں سچے ہو تو اپنی موت آنے پر اسے ٹال کر دکھانا۔“ نیز

^(۱) صحیح البخاری، رقم الحدیث (۳۲۸۶) صحیح مسلم، رقم الحدیث (۲۲۱۹) مسند أحمد (۱/۱۹۴) تفسیر ابن کثیر (۱/۳۹۰)

^(۲) فتح البیان (۲/۶۳-۶۴)

اللہ تعالیٰ نے فرمایا: ﴿وَقَالُوا رَبَّنَا لِمَ كَتَبْتَ عَلَيْنَا الْقِتَالَ لَوْلَا أَخَّرْتَنَا إِلَىٰ أَجَلٍ قَرِيبٍ قُلْ مَتَّعَ الدُّنْيَا قَلِيلٌ وَالْآخِرَةُ خَيْرٌ لِّمَنِ اتَّقَىٰ وَلَا تُظْلَمُونَ فَتِيلًا ۝﴾ اَيْنَبَاتُكُونُوا يُدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ ﴿[النساء: ۷۷-۷۸] ”اور وہ کہنے لگے: اے ہمارے رب! تو نے ہم پر جنگ فرض کیوں کی؟ تو نے ہمیں کچھ مدت تک مہلت کیوں نہ دی؟ کہہ دیجیے: دنیا کا فائدہ تھوڑا ہے اور آخرت بہتر ہے اس شخص کے لیے جس نے پرہیزگاری اختیار کی اور تم پر کھجور کی گٹھلی کے دھاگے کے برابر بھی ظلم نہیں کیا جائے گا۔ تم جہاں کہیں بھی ہو گے، موت تمہیں پالے گی، خواہ تم مضبوط قلعوں میں ہو۔“

حافظ ابن کثیر رحمہ اللہ کہتے ہیں کہ سپہ سالار اسلام، دین کے حامی، اللہ کی تلوار بے نیام ابوسلیمان خالد بن ولید رضی اللہ عنہ سے مروی ہے کہ انھوں نے اپنے مرض الموت کی حالت میں کہا کہ میں فلاں فلاں جگہ میں حاضر ہوا، میرا کوئی عضو ایسا نہیں کہ جس میں کوئی تیر، نیزہ یا تلوار کا زخم نہ لگا ہو، اب میں بستر پر اس طرح مر رہا ہوں، جیسے کوئی گدھا مرتا ہو۔ اللہ کرے نامردوں کی آنکھوں کو نیند نہ آئے، یعنی انھوں نے اس بات پر افسوس کیا کہ ہائے! کسی جنگ میں کیوں نہ مارا گیا، اپنی بستر پر موت پر ماتم کیا اور رنج فرمایا۔^①

چوں خوردنی ست کاسہ زہری کہ قسمت است باجہہ کشادہ ننوشد کسے چرا؟

”جب زہر کا پیالہ پینا ہی ہے کہ یہ قسمت میں لکھا ہے، تو پھر کوئی خندہ پیشانی سے کیوں نہ پی لے؟“

قرض حسن اور اس کا ثواب:

پھر اللہ نے اپنے بندوں کو قرض حسن دینے پر آمادہ کیا اور کہا کہ اس کے بدلے کئی گنا زیادہ ملے گا۔ اس قرض سے مراد اللہ کی راہ میں خرچ کرنا ہے، جہاد ہو یا اور کچھ، مگر جہاد میں سب سے بہتر ہے۔ یہ آیت قرآن پاک میں کئی جگہ آئی ہے۔ شان نزول میں آیا ہے کہ اللہ تعالیٰ فرماتا ہے کہ کون قرض دیتا ہے کہ نہ محتاج ہو نہ مظلوم۔ سیدنا عبداللہ بن مسعود رضی اللہ عنہ کہتے ہیں کہ جب یہ آیت اُتری تو ابوالدحداح انصاری رضی اللہ عنہ نے کہا: اے اللہ کے رسول! کیا اللہ ہم سے قرض لینا چاہتا ہے؟ فرمایا کہ ہاں، کہا: ذرا اپنا ہاتھ تو مجھے دکھائیں، آپ ﷺ نے ہاتھ دیا، کہا میں نے اپنا چار دیواری والا باغ اپنے رب عزوجل کو قرض میں دیا۔ اس باغ میں کھجور کے چھ سودرخت تھے، اُم الدحداح وہیں رہتی تھیں، ان کے عیال بھی اسی جگہ تھے، انھوں نے ان کو باہر آنے کو کہا: اے ام الدحداح! کہا کہ لبیک، ابوالدحداح نے کہا کہ نکلو، میں نے یہ باغ اپنے رب عزوجل کو قرض دے دیا ہے۔^② (رواہ ابن ابی حاتم و ابن مردويه عن عمرو مرفوعاً نحوه)

① تفسیر ابن کثیر (۱/۳۹۱)

② تفسیر ابن ابی حاتم (۲/۴۶۰) اس کی سند میں ”حمید اعرج“ ضعیف راوی ہے، البتہ اس کے شواہد حدیث انس اور عمر رضی اللہ عنہما سے موجود ہیں۔ دیکھیں: السلسلة الصحيحة، رقم الحديث (۲۹۶۴)

سیدنا عمر رضی اللہ عنہ وغیرہ سلف نے کہا ہے کہ اس جگہ قرض حسن سے مراد اللہ کے راستے میں خرچ کرنا ہے۔^(۱) بعض نے کہا ہے کہ اپنے عیال پر خرچ کرنا ہے۔ کسی نے کہا ہے کہ مراد اللہ کی تسبیح و تقدیس ہے۔ یہ فرمانا کہ اس قرض کا اجر کئی گنا ہوتا ہے، اللہ تعالیٰ کے اس فرمان کی طرح ہے: ﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلَ فِي كُلِّ سُنبُلَةٍ مِائَةُ حَبَّةٍ وَاللَّهُ يُضَعِفُ لِمَنْ يَشَاءُ وَاللَّهُ وَاسِعٌ عَلِيمٌ﴾ [البقرة: ۲۶۱] ”ان لوگوں کی مثال جو اللہ کی راہ میں اپنے مال خرچ کرتے ہیں، اس دانے کی سی ہے، جس میں سات بالیاں نکلیں اور ہر بالی میں سو دانے ہوں اور اللہ جس کے لیے چاہے (اجر) بڑھا دیتا ہے اور اللہ وسعت والا، خوب جاننے والا ہے۔“ سیدنا ابو ہریرہ رضی اللہ عنہ سے حدیث میں مرفوعاً مروی ہے کہ اللہ تعالیٰ نیکی کو دو لاکھ گنا تک کر دیتا ہے۔^(۲) (رواہ ابن ابی حاتم) ترمذی میں سیدنا عبداللہ بن عمر رضی اللہ عنہما سے مرفوعاً مروی ہے کہ جو شخص کسی بازار میں گیا، پھر اس نے یہ کہا: «لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ» ”نہیں کوئی معبود سوائے اللہ کے وہ اکیلا ہے، اس کا کوئی شریک نہیں، اسی کی بادشاہی ہے اور اسی کے لیے سب تعریف ہے اور وہ ہر چیز پر قادر ہے۔“ اللہ تعالیٰ اس کے لیے دس لاکھ نیکی لکھ لیتا ہے اور دس لاکھ بدی مٹا دیتا ہے۔^(۳) سیدنا عبداللہ بن عمر رضی اللہ عنہما نے کہا ہے کہ جب یہ آیت اُتری: ﴿مَثَلُ الَّذِينَ يُنْفِقُونَ أَمْوَالَهُمْ﴾ [البقرة: ۲۶۱] تو نبی مکرم ﷺ نے فرمایا: اے اللہ! میری اُمت کو زیادہ دے، تب یہ آیت اُتری۔ آپ ﷺ نے فرمایا: اے اللہ! میری اُمت کو زیادہ کر، اس وقت یہ آیت اُتری: ﴿إِنَّمَا يُوقِى الصَّابِرُونَ أَجْرَهُمْ بِغَيْرِ حِسَابٍ﴾ [الزمر: ۱۰] ”بلاشبہ صبر کرنے والوں کو ان کا پورا پورا اجر بے حساب دیا جائے گا۔“^(۴) کعب احبار رضی اللہ عنہ نے کہا ہے کہ کثیر جب اللہ کی طرف سے ہو تو اس کا کچھ شمار نہیں ہے۔^(۵) پھر یہ فرمایا کہ تم تو خرچ کرو، پروا نہ کرو۔ اللہ رزاق ہے، جسے چاہے کم دے، جسے چاہے زیادہ دے، اس کی حکمت وہی جانے۔ سیدنا عبداللہ بن عمر رضی اللہ عنہما نے کہا ہے کہ نبی مکرم ﷺ فرماتے ہیں کہ بنی آدم کے دل اللہ کی دو انگلیوں کے درمیان ہیں، جیسے ایک دل ہوتا ہے، وہ جدھر چاہے، ان کو پھیرے۔ پھر فرمایا کہ اے اللہ! دلوں کے پھیرنے والے! ہمارے دلوں کو اپنی اطاعت پر ثابت رکھ۔^(۶) (رواہ مسلم)

(۱) تفسیر ابن ابی حاتم (۲/ ۴۶۰)

(۲) تفسیر ابن ابی حاتم (۲/ ۴۶۱) اس کی سند میں ”زیاد بن ابی زیاد“ سخت ضعیف راوی ہے۔ (السلسلة الضعيفة: ۳۹۷۵)

(۳) ”سنن الترمذی“ (رقم الحديث: ۳۴۲۹) میں مذکورہ روایت کے الفاظ کچھ یوں ہیں: ”لَا إِلَهَ إِلَّا اللَّهُ وَحْدَهُ... وَلَهُ الْحَمْدُ يُحْيِي وَيُمِيتُ وَهُوَ حَيٌّ لَا يَمُوتُ بِيَدِهِ الْخَيْرُ وَهُوَ... قَدِيرٌ“ البتہ یہ الفاظ ”المعجم الكبير“ (۱۲/ ۳۰۰) میں مروی ہیں۔ صحیح الجامع، رقم الحديث (۶۲۳۱)

(۴) صحیح ابن حبان (۱۰/ ۵۰۵) المعجم الأوسط (۶/ ۱۰) اس کی سند میں ”عیسیٰ بن مسیب“ ضعیف راوی ہے۔ (ضعیف الترغیب والترہیب: ۱/ ۱۹۸)

(۵) صحیح مسلم، رقم الحديث (۲۶۵۴)

(۶) تفسیر ابن ابی حاتم (۲/ ۴۶۲)

أَلَمْ تَرَ إِلَى الْمَلَكِ مِنْ بَنِي إِسْرَءِيلَ مِنْ بَعْدِ مُوسَى إِذْ
 قَالُوا لِنَبِيِّ لَّهُمْ اإْبْعَثْ لَنَا مَلِكًا نُقَاتِلَ فِي سَبِيلِ
 اللَّهِ قَالَ هَلْ عَسَيْتُمْ إِنْ كُتِبَ عَلَيْكُمُ الْقِتَالُ أَلَّا تُقَاتِلُوا
 قَالُوا وَمَا لَنَا أَلَّا نُقَاتِلَ فِي سَبِيلِ اللَّهِ وَقَدْ أُخْرِجْنَا مِنْ
 دِيَارِنَا وَأَبْنَائِنَا فَلَمَّا كُتِبَ عَلَيْهِمُ الْقِتَالُ تَوَلَّوْا إِلَّا قَلِيلًا مِّنْهُمْ
 وَاللَّهُ عَلِيمٌ بِالظَّالِمِينَ ﴿٢٤٦﴾

(اے نبی!) کیا آپ نے موسیٰ کے بعد بنی اسرائیل کی ایک جماعت نہیں دیکھی؟ جب انھوں نے اپنے نبی سے کہا: آپ ہمارے لیے ایک بادشاہ مقرر کر دیں، تاکہ ہم اللہ کی راہ میں لڑیں۔ اس نے کہا: ممکن ہے کہ اگر تم پر جہاد فرض کر دیا گیا تو تم جہاد نہ کرو، انھوں نے کہا: آخر ہمیں کیا ہوا ہے کہ ہم اللہ کی راہ میں نہ لڑیں، جب کہ ہمیں اپنے گھروں اور اپنے بیٹوں سے نکال دیا گیا ہے، پھر جب ان پر لڑنا فرض کر دیا گیا تو ان میں سے تھوڑے سے لوگوں کے سوا سب پھر گئے اور اللہ ظالموں کو خوب جانتا ہے ﴿246﴾

جہاد کے لیے بادشاہ مقرر کرنے کی یہودیوں کی درخواست کا واقعہ:

موسیٰ علیہ السلام کے بعد ایک مدت تک بنی اسرائیل کا کام بنا رہا، پھر جب اُن کی نیت بُری ہو گئی تو ان پر دشمن مسلط ہو گیا۔ کافر بادشاہ جالوت نے ان کے اطراف کے شہر چھین لیے، انھیں لوٹ لیا اور قیدی بنا کر لے گیا۔ وہاں کے لوگ بھاگ کر شہر بیت المقدس میں جمع ہوئے، شموئیل پیغمبر علیہ السلام سے درخواست کی کہ کوئی با اقبال بادشاہ مقرر کر دیں، کیوں کہ ہم سردارِ با اقبال کے بغیر لڑ نہیں سکتے۔ امام قتادہ رحمہ اللہ نے کہا ہے کہ یہ نبی یوشع بن نون علیہ السلام تھے۔ امام ابن جریر رحمہ اللہ نے کہا ہے کہ یعنی افرائیم بن یوسف بن یعقوب تھے۔⁽¹⁾ مگر یہ قول بہت بعید ہے، کیوں کہ وہ نبی موسیٰ علیہ السلام کے ایک زمانہ دراز کے بعد ہوئے تھے، یہ ماجرا زمانہ داود علیہ السلام میں ہوا، جس طرح قصے میں اس کی صراحت ہو چکی ہے۔ داود اور موسیٰ علیہ السلام کے درمیان ایک ہزار برس سے زیادہ فاصلہ ہے۔ سدی رحمہ اللہ نے کہا ہے کہ وہ شمعون علیہ السلام تھے۔ امام مجاہد رحمہ اللہ نے کہا ہے کہ شموئیل علیہ السلام تھے۔⁽²⁾ وہب بن منبہ رحمہ اللہ نے کہا ہے کہ موسیٰ علیہ السلام کے بعد ایک زمانے تک بنی اسرائیل طریقِ استقامت پر تھے، پھر انھوں نے بدعات نکالیں اور بعض نے بتوں کو پوجا۔

ان میں ہمیشہ انبیا ہوتے تھے، امر بالمعروف، نہی عن المنکر کرتے، تورات پر انھیں قائم رکھتے، یہاں تک کہ جو کچھ کیا سو کیا۔ تو اللہ نے ان پر دشمنوں کو غالب کر دیا۔ دشمنوں نے قتلِ عظیم کیا۔ ایک خلقت کو قیدی بنا لیا اور بہت سے شہر چھین لیے، ورنہ پہلے جس سے لڑتے، اس پر غالب آتے تھے، کیوں کہ ان کے پاس تورات اور تابوت تھا، جو زمانہ قدیم سے وراثت میں چلا آ رہا تھا، جب گمراہی میں بڑھ گئے تو بعض بادشاہوں نے بعض جنگوں میں ان سے وہ تابوت چھین لیا، تورات علاحدہ لے لی اور تورات کا کوئی حافظ باقی نہ رہا، اسباط (اولاد یعقوب علیہ السلام) سے نبوت بھی جاتی رہی۔ سبط لاوی، جن میں انبیا ہوتے تھے، میں سوائے ایک عورت حاملہ کے کوئی باقی نہ رہا، اس عورت کو لے کر حفاظت سے ایک گھر میں رکھا کہ شاید اللہ بیٹا دے اور وہ نبی ہو، وہ عورت بھی ہمیشہ اللہ سے دعا مانگتی تھی کہ اس کو بیٹا ملے، اللہ نے اس کا پکارنا سن لیا، ایک لڑکا دیا، اس کا نام اس نے شموئیل رکھا، یعنی اللہ نے میری دعا سن لی۔

بعض نے کہا کہ شمعون علیہ السلام نام رکھا، دونوں کے ایک ہی معنی ہیں۔ اس لڑکے نے ان کے درمیان نشو و نما پائی۔ اللہ نے اچھی طرح اس کو اٹھایا اور بڑا کیا۔ جب انبیا کی عمر کو پہنچا، اللہ نے وحی کی اور حکم دیا کہ بنی اسرائیل کو اللہ کی توحید کی طرف بلاؤ۔ جب انھوں نے بلایا تو انھوں نے کہا کہ ہمارے لیے ایک بادشاہ مقرر کرو کہ اس کے ساتھ ہو کر وہ لڑیں۔ ان میں کوئی بادشاہ نہ تھا۔ نبی کریم علیہ السلام نے کہا کہ اگر اللہ نے بادشاہ مقرر کیا اور تم نہ لڑے تو پھر کیا ہوگا؟ کہا کہ بھلا ہم کس طرح نہ لڑیں گے، ہمارے شہر ہاتھ سے نکل گئے ہیں، ہمیں نکال دیا گیا اور ہماری اولاد قید ہوگئی؟ اللہ تعالیٰ نے فرمایا کہ جب ہم نے ان پر جنگ کو فرض کر دیا تو سب پھر گئے مگر تھوڑے،^(۱) جو پھر گئے وہ ستر ہزار تھے، ان کے سوا بہت تھوڑے تھے۔

وَقَالَ لَهُمْ نَبِيُّهُمْ إِنَّ اللَّهَ قَدْ بَعَثَ لَكُمْ طَالُوتَ مَلِكًا
قَالُوا أَنَّى يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ
وَلَمْ يُولَدْ سَعَةً مِّنَ الْمَالِ قَالَ إِنَّ اللَّهَ اصْطَفَاهُ عَلَيْكُمْ
وَزَادَهُ بَسْطَةً فِي الْعِلْمِ وَالْجِسْمِ وَاللَّهُ يُؤْتِي مُلْكَهُ مَن يَشَاءُ
وَاللَّهُ وَاسِعٌ عَلِيمٌ

اور ان کے نبی نے ان سے کہا: بے شک اللہ نے تمہارے لیے طالوت کو بادشاہ مقرر کیا ہے۔ انھوں نے کہا: ہم پر اس کی بادشاہی کیسے ہو سکتی ہے، جب کہ ہم بادشاہی کے اس سے زیادہ حق دار ہیں؟ اور اسے مال کی وسعت نہیں ملی۔ اس نے کہا: بے شک اللہ نے اسے تم پر چن لیا

ہے اور اسے علم اور جسم (دونوں) میں زیادہ کشادگی دی ہے، اور اللہ جسے چاہتا ہے اپنا ملک عطا کرتا ہے اور اللہ بڑا وسعت والا، خوب جاننے والا ہے ﴿247﴾

طالوت کا بطور بادشاہ تقرر اور اس کی صفات:

طالوت کی قوم میں پہلے سے سلطنت نہ تھی۔ اس کا پیشہ ان کی نظر میں حقیر تھا۔ پیغمبر ﷺ نے فرمایا کہ سلطنت کسی کا حق نہیں ہے، بڑی لیاقت عقل ہے۔ اور بدن کی کشائش یہ تھی کہ اللہ نے پیغمبر کو ایک عصا بتایا کہ جس کا قد اس کے برابر ہو، سلطنت اس کو ملے گی۔ اس کے برابر قد اسی کا آیا تھا۔

حافظ ابن کثیر رحمہ اللہ نے کہا ہے کہ جب بنی اسرائیل نے نبی سے یہ فرمائش کی کہ کوئی بادشاہ مقرر کر دو تو انھوں نے طالوت کو مقرر کیا۔ یہ ایک فوجی آدمی تھا، شاہی خاندان میں سے نہیں تھا، کیوں کہ بادشاہی یہودا کی اولاد میں چلی آ رہی تھی اور یہ اس اولاد میں سے نہیں تھا، اس لیے انھوں نے انکار کیا کہ ایک تو حکمران خاندان سے نہیں ہے، دوسرا فقیر اور محتاج آدمی ہے، یہ کس طرح بادشاہ بن سکتا ہے؟ کسی نے کہا ہے کہ طالوت سقا (بہشتی) تھا۔ کسی نے کہا ہے کہ دیگر تھا۔ ان کو پیغمبر کی فرماں برداری کرنی چاہیے تھی، نہ کہ سرکشی۔ پیغمبر ﷺ نے کہا کہ اس کو اللہ نے مقرر کیا ہے، میں نے اپنی طرف سے پسند نہیں کیا، اس کے علاوہ وہ علم و شکل اور قوت میں تم سے زیادہ ہے اور جنگ آزمودہ ہے۔ معلوم ہوا کہ بادشاہ کو عالم، حسین، قوی، زبردست اور عالی ہمت ہونا چاہیے۔ پھر کہا کہ اللہ حاکم ہے، جو چاہے سو کرے، اس کو کوئی پوچھ نہیں سکتا، وہ جس سے چاہے پوچھے، وہ علیم، حکیم اور مخلوق پر رؤف رحیم ہے۔ ﴿1﴾ فتح البیان میں ہے کہ طالوت انجلی نام ہے۔ کسی نے کہا کہ چرواہا تھا اور کسی نے کہا کہ کرایہ دار تھا۔ عبرانی میں اس کا نام شاول بن قیس ہے۔ وہ بنیامین بن یعقوب کی نسل سے تھا۔ اس آیت میں شیعہ کے قول کے باطل ہونے کی دلیل ہے، جو امامت کو موروثی بتاتے ہیں۔ ﴿2﴾

وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ وَمِنْ رَبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ ۚ إِنَّ فِي ذَلِكَ لَآيَةً لِّكُمْ إِن كُنْتُمْ مُّؤْمِنِينَ ﴿٢٤٨﴾

اور ان کے نبی نے ان سے کہا: بے شک اس کی بادشاہی کی نشانی یہ ہے کہ تمہارے پاس وہ

صندوق آئے گا جس میں تمہارے رب کی طرف سے تسکین اور وہ بقیہ چیزیں ہوں گی، جنہیں آلِ موسیٰ اور آلِ ہارون چھوڑ گئے تھے، اسے فرشتے اٹھا کر لائیں گے۔ بے شک اس میں تمہارے لیے ایک عظیم نشانی ہے اگر تم مومن ہو (248)

طالوت کی بادشاہت کی علامت، تابوتِ سکینہ:

بنی اسرائیل میں ایک صندوق چلا آتا تھا، اس میں موسیٰ و ہارون علیہما السلام کے تبرکات تھے، لڑائی کے وقت اس صندوق کو سردار کے آگے لے چلتے اور دشمن پر حملہ کرتے تو اس کو آگے دھر لیتے، اللہ فتح دیتا۔ جب وہ بدنیت ہو گئے تو وہ صندوق ان سے چھن گیا اور دشمن کے ہاتھ لگا۔ جب طالوت بادشاہ ہوا تو وہ صندوق خود بہ خود رات کے وقت اس کے گھر کے سامنے پہنچا۔ اس کا سبب یہ ہوا کہ وہ دشمن کے شہر میں جہاں رکھا تھا، ان پر مصیبت پڑی، پانچ شہر ویران ہوئے، تب مجبوراً انھوں نے دو بیلوں پر لا کر انھیں ہانک دیا، پھر فرشتے بیلوں کو ہانک کر یہاں لے آئے۔ حافظ ابن کثیر رحمہ اللہ نے کہا ہے کہ پیغمبر ﷺ نے ان سے کہا کہ تم پر طالوت کی برکت کی علامت یہ ہے کہ جو تابوتِ سکینہ تم سے چھن گیا تھا، وہ تم کو واپس مل جائے گا۔

تابوتِ سکینہ کی تفسیر:

سکینہ کے معنی وقار اور بزرگی کے ہیں۔ قتادہ رحمہ اللہ کا یہی قول ہے۔ ربیع رحمہ اللہ نے کہا ہے کہ مراد رحمت ہے۔ سیدنا عبداللہ بن عباس رضی اللہ عنہما کا یہی قول ہے۔ حسن اور عطاء رحمہ اللہ نے کہا ہے کہ مراد اللہ کی آیتیں ہیں، جن سے خاطر جمعی حاصل ہو۔ کسی نے کہا ہے کہ سکینہ ایک طشت تھا، جس میں پیغمبروں کے دل دھوئے جاتے تھے۔ اللہ نے وہ طشت موسیٰ علیہ السلام کو دیا، انھوں نے اس میں تورات کی تختیوں کو رکھا۔ سیدنا عبداللہ بن عباس رضی اللہ عنہما کا ایک قول یہ بھی ہے۔ سیدنا علی مرتضیٰ رضی اللہ عنہ نے کہا ہے کہ سکینہ کا منہ انسان کی طرح ہے، وہ ایک حرکت کرنے والی روح ہے۔

دوسرے الفاظ یہ ہیں کہ وہ ایک متحرک ہوا ہے، جس کے دوسرے تھے۔ مجاہد رحمہ اللہ نے کہا ہے کہ دو بازو اور ایک دُم ہے۔ وہب بن منبہ رحمہ اللہ نے کہا ہے کہ بلی کا ایک سر تھا، جب وہ تابوت کے اندر بلی کی آواز نکالتا تو ان کو فتح نصیب ہوتی۔ دوسرے الفاظ یہ ہیں کہ تابوت میں آثارِ انبیاء میں سے کچھ بہتر چیزیں تھیں، ان کو دیکھ کر دل تسکین پکڑتے اور ارادے مضبوط ہو جاتے۔ (1) امام شوکانی رحمہ اللہ نے ”فتح القدیر“ میں مذکورہ اقوال تحریر کرنے کے بعد یہ لکھا ہے کہ شاید یہ باہم مختلف تفسیریں یہود کی طرف سے پہنچی ہیں، اللہ ان کو غارت کرے، انھوں نے یہ باتیں اہل اسلام کے ساتھ کھیل کے طور پر اور مسلمانوں کے دلوں میں شکوک و شبہات پیدا کرنے کے لیے بنائی ہیں۔ تم دیکھو

کبھی سیکنہ کو کوئی حیوان بتاتا ہے، کبھی جمادات میں سے کچھ بتاتا ہے، کبھی کوئی بے عقل چیز ٹھہراتا ہے۔ بنی اسرائیل کی ساری منقولات کا یہی حال ہے کہ وہ باہم ٹکراتی ہیں اور ایسے امور پر مشتمل ہیں، جو عقل سے باہر ہیں۔ یہ بات کسی طرح صحیح نہیں ہو سکتی کہ یہ باہم مختلف تفسیریں نبی اکرم ﷺ سے مروی ہوں نہ کسی قائل کی رائے معلوم ہوتی ہے۔ ان لوگوں کا مرتبہ اس سے زیادہ بلند تھا کہ وہ تفسیر بالرائے کرتے یا ایسی بات کہتے، جس میں اجتہاد کو بھی کچھ دخل نہیں ہے۔ جب یہ بات طے ہوئی تو اب واجب یہ ہے کہ لغت کی طرف رجوع کیا جائے۔ لغت میں سیکنہ کے جو معنی ہیں، وہ مشہور و معروف ہیں۔ ان اختلافی اور ایک دوسرے سے ٹکرانے والے امور کو اختیار کرنے کی کیا ضرورت ہے۔ اللہ پاک نے نہ فراخی کی حاجت رکھی ہے نہ تنگی کی۔ اگر سیکنہ کی کوئی تفسیر رسول اللہ ﷺ سے ثابت ہوتی تو ہم پر وہی کہنا واجب ہوتا، لیکن کسی صحیح طریق سے کوئی تفسیر نہیں آئی۔ یہ سیکنہ بعض صحابہ پر تلاوت قرآن مجید کے وقت اُتر اُٹھا، جس طرح صحیح مسلم میں براء رضی اللہ عنہ سے مروی ہے کہ ایک شخص سورۃ الکہف پڑھ رہا تھا، اس کے پاس اس کا گھوڑا بندھا تھا۔ ایک بادل نے آکر ڈھانپ لیا۔ وہ گھوڑا بدکنے لگا، سیکنہ اس شخص سے نزدیک ہونے لگا۔ جب صبح ہوئی تو نبی اکرم ﷺ کو بتایا، آپ ﷺ نے فرمایا کہ وہ سیکنہ تھا، جو قرآن پڑھنے کے سبب سے نازل ہوا۔ اس حدیث میں صرف اتنا ہے کہ جس چیز کا نام آپ ﷺ نے سیکنہ فرمایا، وہ ایک بادل تھا، جو اس قاری کے پاس نازل ہوا۔^(۱)

باقیات آلِ موسیٰ:

سیدنا عبد اللہ بن عباس رضی اللہ عنہما نے کہا ہے کہ اس جگہ بقیہ سے مراد موسیٰ علیہ السلام کا عصا اور تورات کی تختیوں کے ٹکڑے ہیں۔^(۲) امام قتادہ، سدی، ربیع اور عکرمہ رحمہم اللہ کا یہی قول ہے۔ ابو صالح رحمہ اللہ نے کہا ہے کہ اس سے مراد عصاے موسیٰ علیہ السلام، عصاے ہارون علیہ السلام، دو تختے تورات کے اور کچھ من ہے۔ عطیہ رحمہ اللہ نے یہ زیادہ کیا ہے کہ موسیٰ و ہارون علیہم السلام کے کپڑے بھی تھے۔ امام ثوری رحمہ اللہ نے کہا ہے کہ اس کے سوا دو جوتے بھی۔^(۳) کسی نے کہا ہے کہ فقط تورات اور علم تھا۔ کسی نے کہا ہے کہ عمامہ بھی تھا۔ یہ تبرکات بنی اسرائیل کے پاس تھے اور قرناً بعد قرن بہ طور میراث کے چلے آئے تھے۔ جب انھوں نے اللہ کی نافرمانی کی اور فساد برپا کیا تو اللہ تعالیٰ نے ان پر عمالقہ کو مسلط کر دیا۔ انھوں نے وہ تابوت ان سے لے لیا، آلِ موسیٰ علیہ السلام اور آلِ ہارون علیہم السلام سے مراد خود موسیٰ اور ہارون علیہم السلام ہیں یا انبیاء بنی یعقوب علیہم السلام ہیں۔

تابوت کا لانا:

سیدنا عبد اللہ بن عباس رضی اللہ عنہما نے کہا ہے کہ فرشتوں نے تابوت کو زمین اور آسمان کے درمیان میں اٹھا کر

(۱) صحیح مسلم، رقم الحدیث (۷۹۵) فتح القدیر (۱/ ۴۵۸-۴۵۹) (۲) تفسیر الطبری (۵/ ۳۳۱) اس کی سند صحیح ہے۔

(۳) تفسیر الطبری (۵/ ۳۳۱-۳۳۳)

طالوت کے سامنے رکھ دیا، سب لوگ دیکھ رہے تھے۔^(۱) امام سدی رحمۃ اللہ علیہ نے کہا ہے کہ صبح کو طالوت کے گھر رکھا ہوا ملا، سب نے شمعون علیہ السلام کی نبوت کو مان لیا اور طالوت کی اطاعت اختیار کی۔ امام ثوری رحمۃ اللہ علیہ نے بعض شیوخ سے نقل کیا ہے کہ فرشتے اس کو ایک بیل پر لاد کر لائے یا دو گائیوں پر۔^(۲) کسی نے کہا ہے کہ تابوت اریحا میں تھا، مشرکوں نے لے کر اسے اپنے عبادت خانے میں ایک بڑے بت کے نیچے رکھا تھا۔ صبح کو وہ بت کے سر پر آ گیا، پھر اس کو اسی طرح بت کے نیچے رکھا، پھر صبح کو اسی طرح بت کے اوپر ہو گیا، پھر اس کو بت کے نیچے گاڑ دیا، صبح کو بت کے ہاتھ پاؤں ٹوٹے ہوئے اور اس کو اوندھا پڑا ہوا پایا۔ وہ جان گئے کہ یہ بات اللہ کی طرف سے ہے اور وہ اس امر کا مقابلہ نہیں کر سکتے۔ مجبوراً اس کو اپنے شہر سے باہر لاکر ایک گاؤں میں رکھ دیا۔ اس گاؤں والوں کی گردنوں میں بیماری لگی، ایک لڑکی نے جو بنی اسرائیل کی قیدیوں میں سے تھی، کہا کہ تم اس کو بنی اسرائیل کو دے دو، تاکہ تم کو اس بیماری سے نجات ملے، انھوں نے دو بیلوں پر لاد کر چھوڑ دیا۔ جو ان کے پاس جاتا، وہ مر جاتا، یہاں تک کہ وہ دو بیل بنی اسرائیل کے شہر کے نزدیک ہو گئے۔ بنی اسرائیل نے آ کر ان کو لے لیا اور کہتی ہے کہ داود علیہ السلام نے لیا۔ کسی نے کہا ہے کہ دو جوان شخصوں نے پکڑا۔ واللہ اعلم۔

بعض کہتے ہیں کہ تابوت فلسطین کے ایک گاؤں میں تھا جسے ازہ کہتے تھے۔ ابو صالح رحمۃ اللہ علیہ نے کہا ہے کہ تابوت میں یہ کلمہ کشا لیش تھا: ”لَا إِلَهَ إِلَّا اللَّهُ الْحَكِيمُ الْكَرِيمُ، سُبْحَانَ اللَّهِ رَبِّ السَّمَاوَاتِ السَّبْعِ وَرَبِّ الْعَرْشِ الْعَظِيمِ، وَالْحَمْدُ لِلَّهِ رَبِّ الْعَالَمِينَ“^(۳) ”نہیں کوئی الہ مگر اللہ وہ حکمت والا اور عزت والا ہے، پاک ہے اللہ جو ساتوں آسمانوں کا رب ہے اور عرش عظیم کا رب ہے اور تمام تعریفیں اللہ کے لیے ہیں، جو پروردگار ہے تمام جہانوں کا۔“ امام قتادہ اور کلبی رحمۃ اللہ علیہ کا قول یہ ہے کہ سیکنہ طمانیت کو کہتے ہیں، جس مکان میں وہ تابوت ہوتا، وہاں کے لوگ مطمئن رہتے۔^(۴) یہ قول صحت کے زیادہ قریب ہے، اس بنیاد پر کہ جس چیز سے دل جمعی ملے، وہی سیکنہ ہو سکتی ہے، لیکن جب اس بارے میں کوئی نص صریح نہیں آئی تو ایک قول کو صحیح کہنا اور دوسرے کو ضعیف کہنا جائز نہیں، بلکہ لغت کی طرف رجوع کرنا پڑے گا، جیسے اوپر گزر چکا ہے۔ اس تابوت کے آنے میں نبی موصوف کی سچائی کی دلیل تھی۔ اسی لیے یہ فرمایا کہ اگر تم ایماندار ہو تو طالوت کی اطاعت کرو۔

^(۱) تفسیر الطبري (۵/ ۳۳۵) اس کی سند میں انقطاع ہے۔ ابن جریر رحمۃ اللہ علیہ نے سیدنا ابن عباس رضی اللہ عنہما کا زمانہ نہیں پایا۔ نیز سند میں ”حسین بن داود“ ضعیف راوی ہے۔

^(۲) تفسیر الطبري (۵/ ۳۳۵، ۳۳۶)

^(۳) تفسیر ابن أبي حاتم (۲/ ۴۷۰)

^(۴) تفسیر البغوي (۱/ ۲۹۹)

فَلَمَّا فَصَلَ طَالُوتُ بِالْجُنُودِ قَالَ إِنَّ اللَّهَ مُبْتَلِيكُمْ بِنَهَرٍ
فَمَنْ شَرِبَ مِنْهُ فَلَيْسَ مِنِّي وَمَنْ لَمْ يَطْعَمْهُ فَإِنَّهُ مِنِّي إِلَّا
مَنْ اغْتَرَفَ غُرْفَةً بِيَدِهِ فَشَرِبُوا مِنْهُ إِلَّا قَلِيلًا مِّنْهُمْ فَلَمَّا
جَاوَزَهُ هُوَ وَالَّذِينَ آمَنُوا مَعَهُ قَالُوا لَا طَاقَةَ لَنَا الْيَوْمَ
بِجَالُوتَ وَجُنُودِهِ قَالَ الَّذِينَ يَظُنُّونَ أَنَّهُم مُّلِّقُوا اللَّهَ كَمَ مِّنْ
فِتْنَةٍ قَلِيلَةٌ غَلَبَتْ فِئَةٌ كَثِيرَةٌ بِإِذْنِ اللَّهِ وَاللَّهُ مَعَ الصَّابِرِينَ ﴿٢٤٩﴾

پھر جب طالوت فوجیں لے کر نکلا تو اس نے کہا: بے شک اللہ تمہیں ایک نہر کے ذریعے سے آزمائے گا، پس جس نے اس سے (سیر ہو کر) پانی پیا وہ مجھ سے نہیں اور جس نے اس کا پانی نہ چکھا، تو یقیناً وہ میرا ہے، ہاں! کوئی اپنے ہاتھ سے ایک آدھ چلو بھر لے (تو حرج نہیں) پھر ان میں سے تھوڑے لوگوں کے سوا سب نے اس (نہر) کا پانی پی لیا، پھر جب طالوت نے وہ نہر پار کر لی اور ان لوگوں نے (بھی) جو اس کے ساتھ ایمان لائے تھے، تو انھوں نے (آپس میں) کہا: آج ہم میں جالوت اور اس کی فوجوں کے خلاف لڑنے کی طاقت نہیں۔ وہ لوگ جو اس بات کا یقین رکھتے تھے کہ بے شک وہ اللہ سے ملنے والے ہیں، انھوں نے کہا: کئی بار چھوٹی سی جماعت اللہ کے حکم سے بڑی جماعت پر غالب آئی ہے اور اللہ صبر کرنے والوں کے ساتھ ہے ﴿249﴾

لشکرِ طالوت کی آزمائش:

طالوت کے ساتھ نکلنے کے لیے حرص کی وجہ سے سب تیار ہوئے۔ اس نے پابندی لگائی کہ جو شخص جوان ہو اور فکر سے آزاد ہو، وہی نکلے، اس کے باوجود اسی ہزار افراد نکلے۔ اس نے چاہا کہ ان کو آزمائے۔ ایک منزل پر پانی نہ ملا، اس کے بعد ایک نہر ملی، اس نے بندش لگائی کہ ایک چلو سے زیادہ جو کوئی پیے، وہ میرے ساتھ نہ آئے، تین سو تیرہ آدمی رہ گئے، باقی سب بزدل ہو کر ٹھہر گئے۔

لطیفہ: ایک بزرگ صوفی منش کو ایک امیر کبیر نے بلایا، کہا جو عہدہ مانگو، وہ ملے گا، انھوں نے اس کے

جواب میں یہ رُقعہ لکھا:

دنیا نہرِ طالوت می مانند غرقہ ازاں حلال ست باقی حرام

”دنیا طالوت کی نہر کی طرح ہے کہ اس سے چلو بھر پانی لینا حلال ہے، اس کے علاوہ حرام ہے۔“

دراں دیار کہ شاہی بہر گدا بخشد
غنیمت است کہ مارا ہمیں بما بخشد
”اس ملک میں کہ جہاں شاہ ہر گدا کو عطا کرتے ہیں، غنیمت ہے کہ ہمیں وہی پانی (شراب) کے ساتھ عطا کرتے ہیں۔“

امام سدی رحمۃ اللہ علیہ نے کہا ہے کہ جس دن طالوت لشکر لے کر باہر نکلے، اسی ہزار آدمی تھے۔ سیدنا عبداللہ بن عباس رضی اللہ عنہما نے کہا ہے کہ وہ نہر اُردن اور فلسطین کے درمیان تھی، اس کو نہر شریعت کہتے ہیں۔ جس نے چلو سے پانی پیا، وہ سیراب ہوا، جس نے اور طرح پیا، وہ پیاسا رہا۔^(۱) امام قتادہ اور ابن شوذب رحمۃ اللہ علیہما کا یہی قول ہے۔ امام سدی رحمۃ اللہ علیہ نے کہا ہے کہ چھہتر (۷۶) ہزار نے پیا، فقط چار ہزار ساتھ رہ گئے۔^(۲)

نصرت کثرت پر موقوف نہیں:

سیدنا براء بن عازب رضی اللہ عنہ کہتے ہیں کہ ہم چرچا کرتے تھے کہ نبی مکرم صلی اللہ علیہ وسلم کے ساتھی بدر کے دن تین سو دس سے کچھ اوپر تھے۔ اصحاب طالوت کے اُن ساتھیوں کے برابر تھے، جو اُن کے ساتھ نہر کے پار ہوئے اور مومن کے سوا کوئی پار نہ ہوا۔ (رواہ ابن جریر) اسی کے لگ بھگ بخاری رحمۃ اللہ علیہ نے بھی روایت کیا ہے۔^(۳) انھوں نے اپنی جماعت کو تھوڑا دیکھ کر ہمت ہاری کہ ہم تھوڑے ہیں اور وہ بہت۔ علما نے ان کو بہادر بنایا، شجاعت دلائی، کہا کہ اللہ کا وعدہ سچا ہے تم مت ڈرو، فتح تو اللہ کی طرف سے آتی ہے، کچھ کثرتِ عدد اور دشمن پر موقوف نہیں۔

فتح البیان میں کہا گیا ہے کہ طالوت بیت المقدس کی طرف لڑنے کے لیے نکلے، ان کے ساتھ ستر ہزار یا اسی ہزار یا ایک لاکھ بیس ہزار شخص تھے، سوائے بوڑھے بیمار اور معذور کے کوئی ایسا نہ تھا، جو ساتھ نہ ہوا ہو۔ وہ سخت گرمی میں نکلے تھے۔ پانی کی شکایت ہوئی کہ ہمارے ساتھ جو پانی ہے وہ کافی نہیں ہو سکتا، اللہ سے دعا کرو کہ ہمارے لیے ایک نہر جاری کر دے۔ اُردن بیت المقدس کے پاس ایک ریگستان والی جگہ ہے، وہاں وہ نہر تھی۔ آیت سے معلوم ہوا کہ پانی کو بھی طعام کہتے ہیں۔

سیدنا عبداللہ بن عباس رضی اللہ عنہما نے کہا ہے کہ سب ہم راہی تین لاکھ تین ہزار تین سو تیرہ تھے، سب نے پانی پیا مگر تین سو تیرہ نے نہ پیا۔ یہی تعداد بدر کے دن نبی مکرم صلی اللہ علیہ وسلم کے اصحاب کی تھی۔^(۴) امام قتادہ رحمۃ اللہ علیہ نے کہا ہے کہ ہم سے ذکر ہوا ہے کہ رسول اللہ صلی اللہ علیہ وسلم نے بدر کے دن اپنے اصحاب سے فرمایا کہ تم اصحاب طالوت کی تعداد کے برابر ہو، جس

^(۱) تفسیر الطبری (۵/ ۳۴۰، ۳۴۵) اس کی سند میں انقطاع ہے۔ ابن جریر رحمۃ اللہ علیہ نے سیدنا ابن عباس رضی اللہ عنہما کا زمانہ نہیں پایا۔ نیز سند میں ”حسین بن داؤد“ ضعیف راوی ہے۔

^(۲) تفسیر الطبری (۵/ ۳۴۳-۳۴۴) ^(۳) صحیح البخاری، رقم الحدیث (۳۷۴۱) تفسیر الطبری (۵/ ۳۴۶)

^(۴) تاریخ دمشق (۲۴/ ۴۴۲) اس کی سند میں ”جویر بن سعید“ سخت ضعیف راوی ہے۔

دن ان کا جالوت سے مقابلہ ہوا تھا۔^(۱) امام قرطبی رحمہ اللہ نے کہا ہے کہ جالوت کے لوگ ایک لاکھ ہتھیار بند تھے۔^(۲) مومنین نے یہ بات نہر عبور کرنے کے بعد کہی، جب اپنے مخالفین کی کثرت دیکھی۔ جو عاصی (نافرمان) تھے، وہ تو سرے سے نہر کے پار ہی نہ گئے تھے اور ان کی کثرت کا حیلہ کیا۔ یہ دوسرا قول ہوا کہ اس کلمے کو کہنے والا کون تھا۔^(۳)

وَلَمَّا بَرَزُوا لِجَالُوتَ وَجُنُودِهِ قَالُوا رَبَّنَا أَفْرِغْ عَلَيْنَا صَبْرًا
وَتَبِّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ ﴿٢٥٠﴾ فَهَزَمُوهُمْ
بِإِذْنِ اللَّهِ وَقَتَلَ دَاوُدُ جَالُوتَ وَاتَّهِىَ اللَّهُ الْمَلِكَ وَالْحِكْمَةَ
وَعَلَّمَهُ مِمَّا يَشَاءُ وَلَوْلَا دَفْعُ اللَّهِ النَّاسَ بَعْضَهُم بِبَعْضٍ
لَفَسَدَتِ الْأَرْضُ وَلَكِنَّ اللَّهَ ذُو فَضْلٍ عَلَى الْعَالَمِينَ ﴿٢٥١﴾
تِلْكَ آيَاتُ اللَّهِ نَتْلُوهَا عَلَيْكَ بِالْحَقِّ وَإِنَّكَ لَمِنَ الْمُرْسَلِينَ ﴿٢٥٢﴾

اور جب وہ جالوت اور اس کی فوجوں کے مقابلے پر نکلے تو انھوں نے کہا: اے ہمارے رب! ہم پر صبر ڈال دے اور ہمارے قدم جمائے رکھ اور اس کافر قوم کے مقابلے میں ہماری مدد فرما۔^(۲۵۰) پس مومنوں نے اللہ کے حکم سے کافروں کو شکست دی اور دادو نے جالوت کو قتل کیا اور اللہ نے داود کو بادشاہی اور حکمت عطا کی اور جو چاہا اسے سکھایا اور اگر اللہ انسانوں کے ایک (گروہ) کو دوسرے (گروہ) کے ذریعے سے ہٹاتا نہ رہتا تو یقیناً ساری زمین کا نظام بگڑ جاتا، لیکن اللہ دنیا والوں پر بڑا فضل کرنے والا ہے۔^(۲۵۱) یہ اللہ کی آیتیں ہیں، ہم حق کے ساتھ آپ پر ان کی تلاوت کرتے ہیں اور بے شک آپ رسولوں میں سے ہیں۔^(۲۵۲)

داود علیہ السلام کا جالوت کو قتل کرنا:

تین سو تیرہ آدمیوں میں داود علیہ السلام کے والد، یہ خود اور اُن کے چھ بھائی تھے۔ ان کو راہ میں تین پتھر ملے، بولے کہ ہم کو اٹھا لو، جالوت کو ہم ماریں گے۔ جب مقابلہ ہوا، جالوت خود باہر نکلا کہ تم سب کو میں کافی ہوں، میرے سامنے آتے جاؤ۔ پیغمبر نے داود علیہ السلام کے باپ کو بلایا کہ اپنے بیٹے مجھے دکھاؤ، اس نے چھ بیٹے دکھائے، جو قد آور تھے۔ داود علیہ السلام کو نہ دکھایا کہ وہ قدر آور نہیں تھے اور بکریاں چرایا کرتے تھے۔ پیغمبر نے ان کو بلوا کر پوچھا: کیا تو جالوت کو مارے گا؟ انھوں نے کہا کہ ماروں گا، پھر اس کے سامنے گئے، وہ تین پتھر فلاخن (گھمانی) میں رکھ کر مارے۔ اس کا ماتھا کھلا تھا اور باقی تمام بدن لوہے میں غرق تھا۔ وہ ماتھے پر لگے اور پیچھے سے نکل گئے۔ اس کے بعد

(۱) تفسیر الطبري (۷/ ۱۷۱) یہ روایت مرسل ہے۔

(۲) تفسیر القرطبي (۳/ ۲۵۴)

(۳) فتح البیان (۲/ ۷۷-۷۹)

طالوت نے اپنی بیٹی ان کے ساتھ بیاہ دی اور طالوت کے بعد وہ بادشاہ ہوئے۔ نادان لوگ کہتے ہیں کہ لڑائی کرنا نبیوں کا کام نہیں۔ اس قصے سے معلوم ہوا کہ جہاد ہمیشہ رہا ہے۔ اگر جہاد نہ ہو تو مفسد لوگ ملک کو ویران کر دیں۔ اس آیت میں یہ فرمایا کہ جب ایمان والے گروہ کا مقابلہ، جو تھوڑے اور اصحابِ طالوت تھے، جالوت کے اصحاب سے ہوا، جو بہت زیادہ تھے تو ایمان والوں نے وہ دعا کی، جس کا آیت میں ذکر کیا گیا ہے۔ اللہ نے ان کی سن لی اور ان تھوڑے لوگوں کو ان کثیر پر فتح بخشی۔

داود علیہ السلام پر اللہ کے احسانات اور ان کی برکت:

کہتے ہیں کہ طالوت نے داود علیہ السلام سے یہ وعدہ کیا تھا کہ اگر تم جالوت کو مار ڈالو گے تو میں اپنی بیٹی تم کو دوں گا۔ اس وعدے کو پورا کیا، پھر انجام کو سارا ملک انہی کے ہاتھ آ گیا، اس پر طرہ یہ ہوا کہ اللہ تعالیٰ نے نبوت بھی عطا فرمادی۔ حکمت سے مراد وہی نبوتِ عظیمہ ہے، یہ نبوت ان کو شمولِ علیہ السلام کے بعد ملی۔ اس پر اللہ کا ایک کرم اور ہوا کہ بعض علومِ خاصہ بھی مرحمت ہوئے۔ جسے پیا چاہے وہی سہاگن۔ اللہ نے جالوت کو طالوت کے مقابلے میں لا کر داود علیہ السلام کی شجاعت سے رفع دفع کیا، اگر ایسا نہ ہوا کرے تو زمین میں بڑی خرابی واقع ہو، جیسے اللہ تعالیٰ نے فرمایا:

﴿وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَهْذَمَتْ صَوَامِعُ وَبِيْعٌ وَصَلَوْتُ وَمَسْجِدُ يُذْكَرُ فِيهَا اسْمُ اللَّهِ كَثِيرًا﴾ [الحج: ٤٠]

”اور اگر اللہ لوگوں میں سے بعض کو بعض کے ذریعے سے دفع نہ کرتا تو بلاشبہ خانقاہیں اور گرجے اور (یہودی) عبادت خانے اور مسجدیں ڈھادی جاتیں، جن میں اللہ کا نام بکثرت ذکر کیا جاتا ہے۔“

ابن جریر رحمہ اللہ نے سیدنا ابن عمر رضی اللہ عنہما سے مرفوعاً روایت کیا ہے کہ اللہ ایک صالح مسلمان کی وجہ سے سو گھر والوں سے بلا کو ٹال دیتا ہے، جو اُس کے پڑوس میں رہتے بستے ہیں، پھر اس آیت کو پڑھا، مگر یہ اسناد ضعیف ہے۔ سیدنا جابر رضی اللہ عنہ سے مرفوع روایت یہ ہے کہ اللہ ایک صالح مسلمان کے سبب سے اس کی اولاد اور اولاد کی اولاد اور گھر والوں کو اور جو اُس کے گھر کے ارد گرد رہتے ہیں، ان سب کو سنوار دیتا ہے، وہ اللہ کی حفاظت میں ہوتے ہیں، جب تک وہ شخص ان کے درمیان ہے۔ یہ حدیث بھی غریب اور ضعیف ہے۔ اس کو ابن جریر رحمہ اللہ نے روایت کیا ہے۔^(۱)

ثوبان رضی اللہ عنہ نے مرفوعاً بیان کیا ہے کہ تم میں ہمیشہ سات شخص ہوتے ہیں، جن کے سبب سے تمہیں مدد، پانی اور رزق ملتا ہے، جب تک کہ اللہ کا حکم نہ آئے، یعنی قیامت قائم نہ ہو۔ (رواہ ابن مردودہ) ان کی دوسری روایت عبادہ بن صامت رضی اللہ عنہ سے مرفوعاً اس طرح مروی ہے کہ میری اُمت میں تیس ابدال شخص ہوتے ہیں، انہی کے سبب سے رزق، بارش اور مدد ملتی

(۱) تفسیر الطبري (۵/ ۳۷۴، ۳۷۵) مذکورہ دونوں روایتوں کی سند میں یحییٰ بن سعید ضعیف راوی ہے۔

(۲) تفسیر ابن کثیر (۱/ ۳۹۶) اس کی سند میں ”علی بن اسماعیل، محمد بن احمد“ مجہول راوی ہیں۔

ہے۔ امام قتادہ رضی اللہ عنہ نے کہا ہے کہ میں اُمید کرتا ہوں کہ حسن انھیں ابدال میں سے ہے، ^(۱) لیکن یہ احادیث لائق غور اور صحت کی محتاج ہیں۔ واللہ اعلم۔

فتح البیان میں ہے کہ داود علیہ السلام کے باپ کا نام ایثا یا زکریا ابن بشوی تھا۔ یہ سبط یہود ابن یعقوب سے تھے۔ اللہ تعالیٰ نے ان کو ملک دیا، نبوت دی، باوجود اس کے کہ وہ چرواہے تھے، سب بھائیوں سے چھوٹے تھے۔ بالغ بھی نہ ہوئے تھے، زرد رنگ تھا اور بکری چرایا کرتے۔ یہ نبوت سے پہلے کا ماجرا ہے۔ جب طالوت چالیس برس جی کر فوت ہو گیا تو داود علیہ السلام نے سات برس سلطنت کی، پھر انتقال فرمایا۔ بڑائی اللہ ہی کے لیے ہے، جس کے ملک کو زوال نہیں۔

مَرَّ أَوْ رَا رسد کبریا و منی کہ ملکش قدیمست و ذاتش غنی

”کبریا اور متان ہونے کا حق خاص اس کو حاصل ہے کہ اس کی بادشاہت قدیم اور اس کی ذات غنی ہے۔“

مفسرین نے اس قسم کے قصے بہت ذکر کیے ہیں۔ اللہ ہی جانے حکمت سے مراد نبوت ہے یا لوہے سے زرہ بنانا، یا چڑیوں کی بولی سمجھنا، یا بہائم (چوپائیوں) کی آواز بوجھنا، یا وہ زنجیر جس کے پاس آ کر نیاؤ (انصاف) چاہتے تھے۔ سوا داود علیہ السلام کے کوئی ایسا بادشاہ نہ ہوا کہ جس پر بنی اسرائیل نے اتفاق کیا ہو، ورنہ پہلے نبوت ایک سبط میں، جب کہ ملک ایک سبط میں ہوتا تھا۔ اللہ نے ان کو ملک اور نبوت دونوں بخشیں، پھر ان کے بیٹے سلیمان کو بادشاہ بنایا۔ سیدنا عبداللہ بن عباس رضی اللہ عنہما نے کہا ہے کہ اللہ نمازی، حاجی، مزی (زکات دینے والا) کے سبب سے بے نمازی، بے حج، بے زکات سے بلاؤں کو دور کر دیتا ہے۔ ^(۲)

آخر آیت میں اللہ تعالیٰ نے نبی مکرم صلی اللہ علیہ وسلم کے دل کو تسلی اور تقویت بخشی کہ تم رسول ہو، جو عجیب عجیب خبریں اور قصے بیان کرتے ہو، یہ وحی ہے، تم نے ان کو کسی کتاب میں نہیں پڑھا نہ کسی سے سنا نہ سیکھا۔ تمہاری رسالت پر یہی دلیل ہے۔ ^(۳) اس آیت کریمہ پر ”سَيَقُولُ“ کا دوسرا پارہ تمام ہوا۔ وَلِلّٰهِ الْحَمْدُ۔

^(۱) تفسیر ابن کثیر (۳۹۶/۱) امام بیہقی رحمۃ اللہ علیہ اس روایت کی نسبت امام طبرانی رحمۃ اللہ علیہ کی طرف کرتے ہوئے فرماتے ہیں: ”عمرو البزار

عن عنبسة الخواص و كلاهما لم أعرفه“ (مجمع الزوائد: ۴۵/۱۰، السلسلة الضعيفة، رقم: ۹۳۶)

^(۳) فتح البیان (۸۱/۲-۸۳)

^(۲) تفسیر ابن ابی حاتم (۴۸۰/۲)

تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ مِنْهُمْ مَنْ كَلَّمَ اللَّهُ
 وَرَفَعَ بَعْضَهُمْ دَرَجَاتٍ وَآتَيْنَا عِيسَى ابْنَ مَرْيَمَ الْبَيِّنَاتِ وَإِذْنَهُ
 بِرُوحِ الْقُدُسِ وَلَوْ شَاءَ اللَّهُ مَا اقْتَتَلَ الَّذِينَ مِنْ بَعْدِهِمْ
 مِنْ بَعْدِ مَا جَاءَتْهُمْ الْبَيِّنَاتُ وَلَكِنْ اخْتَلَفُوا فَمِنْهُمْ مَنْ
 آمَنَ وَمِنْهُمْ مَنْ كَفَرَ وَلَوْ شَاءَ اللَّهُ مَا اقْتَتَلُوا وَلَكِنَّ
 اللَّهَ يَفْعَلُ مَا يُرِيدُ ۝

یہ سب رسول ہیں، ہم نے ان میں سے بعض کو بعض پر فضیلت دی، ان میں سے کچھ ایسے ہیں جن سے اللہ نے کلام کیا اور ان میں سے بعض کے درجے بلند کیے اور ہم نے عیسیٰ ابن مریم کو واضح نشانیاں عطا کیں اور روح القدس (جبریل) کے ساتھ اس کی مدد کی اور اگر اللہ چاہتا تو ان (رسولوں) کے بعد آنے والے لوگ باہم نہ لڑتے، جبکہ ان کے پاس واضح نشانیاں آچکی تھیں، لیکن انھوں نے (باہم) اختلاف کیا، چناں چہ ان میں سے کچھ وہ ہیں جو ایمان لائے اور کچھ وہ ہیں جنھوں نے کفر کیا اور اگر اللہ چاہتا تو وہ باہم نہ لڑتے، لیکن اللہ جو چاہتا ہے کرتا ہے ②۵۳

انبیا میں درجہ بندی:

اس آیت میں اس بات کی خبر دی گئی ہے کہ ہم نے بعض رسولوں کو بعض پر فضیلت دی ہے، جیسے اللہ تعالیٰ نے فرمایا: ﴿وَلَقَدْ فَضَّلْنَا بَعْضَ النَّبِيِّينَ عَلَى بَعْضٍ ۖ وَآتَيْنَا دَاوُدَ زَبُورًا﴾ [الإسراء: ۵۵] ”اور یقیناً ہم نے بعض نبیوں کو بعض پر فضیلت دی اور ہم نے داود کو زبور دی۔“ جن سے بات کی وہ تین پیغمبر ہیں: آدم، موسیٰ اور محمد ﷺ۔ یہ مضمون صحیح ابن حبان میں ابو ذر رضی اللہ عنہ کی حدیث میں مروی ہے۔^① جن کے درجے بڑھائے ان کو رسول اللہ ﷺ نے شب معراج میں آسمانوں پر درجہ بہ درجہ بہ حسب منازل دیکھا تھا۔ رہی وہ حدیث جو ابو ہریرہ رضی اللہ عنہ سے مروی ہے اور جس میں ایک مسلمان اور ایک یہودی کے درمیان موسیٰ علیہ السلام اور نبی اکرم ﷺ کی فضیلت کے بارے میں سخت کلامی ہوئی اور آپ ﷺ نے سن کر فرمایا کہ تم مجھ کو انبیا پر فضیلت نہ دو، لوگ قیامت کے دن بے ہوش ہوں گے، میں سب سے پہلے ہوش میں آؤں گا، دیکھوں گا کہ موسیٰ علیہ السلام عرش کا پایہ پکڑ کر کھڑے ہوں، میں نہیں جانتا کہ مجھ سے پہلے ہوش میں آئے یا طور کی بے ہوشی کی مدت اس بے ہوشی کے دورانیے سے نکال لی گئی۔ دوسری روایت میں اس طرح ہے کہ تم پیغمبروں کے درمیان تفاضل (ایک دوسرے کی فضیلت کا مقابلہ) نہ کرو۔ (رواہ الشیخان)^②

① صحیح ابن حبان (۷۶/۲) السلسلة الضعیفة (۱۹۱۰) ② صحیح البخاری (۱۰۲۳۳) صحیح مسلم (۲۳۷۲)

اس حدیث کے کئی ایک جواب ہیں، ایک یہ کہ یہ ارشاد فضیلت معلوم ہونے سے پہلے تھا، مگر اس میں نظر ہے۔ دوسرا یہ کہ بہ طور کسر نفسی اور انکسار فرمایا۔ تیسرا یہ کہ تفضیل صرف رائے یا عصیت سے نہیں دینی چاہیے۔ چوتھا یہ کہ تفضیل کا اختیار اللہ تعالیٰ کو ہے، ہم کو نہیں۔ ہم پر تو فقط تابع داری کرنا، تسلیم کرنا اور ایمان لانا واجب ہے۔ امام شوکانی رحمہ اللہ فرماتے ہیں کہ یہ سارے جواب ضعیف ہیں، درست بات اتنی ہے کہ قرآن پاک میں یہ خبر دی گئی ہے کہ بعض انبیا کو بعض پر فضیلت ہے۔ سنت سے یہ معلوم ہوا کہ انبیا میں باہم فضیلت کا مقابلہ نہیں کرنا چاہیے، آیت و حدیث میں باہم کوئی ٹکراؤ نہیں ہے کہ دونوں کو جمع کرنے کی ضرورت ہو۔ واللہ اعلم۔^①

فتح البیان میں ہے کہ اس آیت میں رسولوں سے مراد یا تو سارے رسول ہیں یا وہ جن کا اس سورت میں ذکر آیا ہے یا وہ جن کی خبر رسول اللہ ﷺ تک پہنچی۔ تفضیل سے یہ مراد ہے کہ جو کمال کی خوبیاں ایک کو دیں، وہ دوسرے کی کمال کی خوبیوں سے بڑھ کر تھیں، لہذا جس میں وہ کمالات زیادہ ہیں، وہ فاضل ہے، دوسرا مفضول ہے۔ قتادہ نے کہا ہے کہ اللہ نے ابراہیم علیہ السلام کو خلیل کیا، موسیٰ علیہ السلام کو کلیم کیا، عیسیٰ علیہ السلام کو آدم کی طرح مٹی سے بنا کر اپنا بندہ، اپنا کلمہ، اپنی روح ٹھہرایا، داود علیہ السلام کو زبور دی، سلیمان علیہ السلام کو عظیم الشان بادشاہت بخشی، جو ان کے بعد پھر کسی کو نہ بخشی۔ محمد ﷺ کے اگلے پچھلے سارے گناہ بخش دیے۔^② امام خازن رحمہ اللہ نے کہا ہے کہ اُمت کا اس بات پر اتفاق ہے کہ ہمارے نبی اکرم ﷺ افضل الانبیا ہیں، کیوں کہ آپ کی رسالت عام ہے: ﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾ [سبا: ۲۸] ”اور ہم نے آپ کو تمام انسانوں کے لیے بشارت دینے والا اور ڈرانے والا ہی بنا کر بھیجا ہے۔“^③ اللہ نے موسیٰ علیہ السلام سے بلا واسطہ طور پر اور ہمارے نبی اکرم ﷺ سے شبِ معراج میں کلام کیا۔ حدیث میں مروی ہے کہ آدم علیہ السلام نبی مکرم تھے۔^④

درجات سے مراد اللہ کے پاس عظمت و منزلت ہے، یا صاحبِ درجات سے مراد ہمارے نبی اکرم ﷺ ہیں، یا مراد اور لیس علیہ السلام ہیں، کیوں کہ اللہ تعالیٰ نے فرمایا ہے: ﴿وَرَفَعْنَاهُ مَكَانًا عَلِيًّا﴾ [مریم: ۵۷] ”اور ہم نے اسے بہت بلند مقام پر اٹھایا۔“ یا مراد اولوا العزم ہیں، یا ابراہیم علیہ السلام ہیں، لیکن بات یہ ہے کہ اللہ نے اس بعض کو، جن کے درجے بلند رکھے، مبہم رکھا ہے، ہمیں قرآن و سنت کی دلیل کے بغیر اس سے تعرض نہیں کرنا چاہیے، لہذا ان دونوں میں کسی خاص کو بلند کرنے کی دلیل نہیں آئی۔ جب نہیں آئی اور ہم نے اس سے تعرض کیا تو یہ تفسیر بالرائے ٹھہری اور ایسی تفسیر پر سخت وعید آئی ہے، ایسی تفسیر فضیلت دینے کے لیے وسیلہ ہے اور فضیلت دینے کی ممانعت ہے۔

فتح القدیر میں کہا ہے کہ بہت سے ائمہ تفسیر نے یقینی انداز میں کہا ہے کہ ”بعض بلند کیے گئے“ سے مراد ہمارے

① فتح القدیر (۱/ ۴۶۰-۴۶۱) ② تفسیر الطبری (۱۷/ ۴۷۰) تفسیر ابن ابی حاتم (۲/ ۴۸۲-۴۸۳)

③ تفسیر الخازن (۱/ ۲۶۵) ④ صحیح ابن حبان (۱۴/ ۶۹) السلسلة الصحيحة، رقم الحديث (۲۶۶۸)

رسول ﷺ ہیں۔ اس کی دلیل یہ دی ہے کہ اللہ نے ان کے معجزات کو کمال کی خوبیاں اور فضیلت کی عادات اور خصلتیں بخشی ہیں۔ مگر یہ دلیل مطلوب پر دلالت نہیں کرتی ہے، بلکہ اس تفسیر میں دو خطرے ہیں: ایک تو تفسیر بالرائے ہونا، دوسرے ذرائع تفصیل میں داخل ہونا۔ مانا کہ یہ واضح تفصیل نہیں ہے، لیکن بلا شک یہ اس کا ایک ذریعہ ہے، کیوں کہ جس کو یہ یقین ہوگا کہ بعض مرفوع، یعنی بلند کیے گئے سے مراد فلاں پیغمبر ہے، وہ انبیاء کی تفصیل کی طرف ضرور جائے گا، حالاں کہ ان کا مقابلہ کرنا منع ہے۔ ہمارے نبی مکرم ﷺ کو اللہ نے اس بات سے بے نیاز رکھا ہے، کیوں کہ اور فضائل اور مناقب کیا کم ہیں، جو وہ اس کے محتاج ہوں۔ پھر جس بات سے نبی اکرم ﷺ نے منع کیا ہے، ہم کو اس میں گھسنے کی کیا ضرورت ہے۔ ہم یہ سمجھ رہے ہوں کہ ہم مطیع اور محسن ہیں، جبکہ درحقیقت ہم گناہ گار اور خطا کار ہوں۔^(۱)

”بَیِّنَات“ سے اس جگہ مراد واضح حجتیں اور پختہ دلیلیں ہیں، جو عیسیٰ بن مریم کو دی گئیں، جیسے: مردوں کا زندہ کرنا، بیماروں کو اچھا کرنا۔ روح القدس سے مراد جبرائیل ہیں، وہ ہر جگہ عیسیٰ علیہ السلام کے ہمراہ رہا کرتے تھے، یہاں تک کہ اللہ نے ان کو ساتویں آسمان پر اٹھالیا۔ یہاں اقتتال (لڑائی) سے مراد اختلاف ہے، یعنی اگر اللہ چاہتا تو سب کے سب متفق رہتے، اختلاف نہ ہوتا، لیکن اللہ نے اختلاف چاہا، اس لیے مختلف ہو گئے، کوئی ایمان لایا، کوئی دیدہ و دانستہ کافر ہوا۔ جس طرح نصاریٰ مسیح کے بعد کافر ہو گئے، لیکن ارادہ اللہ کا ہوتا ہے، کسی اور کا نہیں، جسے چاہے تو فتنہ بخشنے اور جسے چاہے رسوا کر دے۔

ایک شخص نے حضرت علی رضی اللہ عنہ سے قضا و قدر کا مسئلہ پوچھا تو انھوں نے کہا: یہ ایک اندھیرا راستہ ہے تو اس میں نہ چل۔ پھر پوچھا تو کہا کہ یہ ایک گہرا دریا ہے تو اس میں نہ گھس۔ پھر پوچھا تو کہا: یہ اللہ کا ایک بھید ہے، جس کو تجھ سے پوشیدہ رکھا گیا ہے تو اس کی کرید نہ کر۔^(۲)

يَا أَيُّهَا الَّذِينَ آمَنُوا أَنْفِقُوا مِمَّا رَزَقْنَاكُمْ مِنْ قَبْلِ أَنْ يَأْتِيَكُمْ
يَوْمٌ لَا بَيْعٌ فِيهِ وَلَا خُلَّةٌ وَلَا شَفَاعَةٌ وَالْكَافِرُونَ هُمُ
الظَّالِمُونَ ﴿٢٥٤﴾

اے لوگو جو ایمان لائے ہو! ہم نے تمہیں جو کچھ دیا اس میں سے خرچ کرو، اس سے پہلے کہ وہ دن آ جائے جس میں نہ خرید و فروخت ہوگی اور نہ کوئی دوستی اور نہ سفارش ہی کام آئے گی اور کفر کرنے والے ہی ظالم ہیں^(۲۵۴)

(۱) فتح القدیر (۱/ ۴۶۲)

(۲) تاریخ دمشق لابن عساکر (۴۲/ ۵۱۲-۵۱۳) اس کی سند میں ”حارث الأعور“ متروک ہے۔ فتح البیان (۲/ ۸۳-۸۷)

اللہ کی راہ میں خرچ کا وقت:

یعنی عمل کا وقت ابھی ہے، آخرت میں نہ عمل بکتے ہیں نہ کوئی آشنائی سے کچھ دیتا ہے اور نہ کوئی سفارش سے چھڑا سکتا ہے، جب تک پکڑنے والا نہ چھوڑے۔ اس آیت میں اللہ تعالیٰ نے اپنے بندوں کو یہ حکم دیا ہے کہ تم اللہ کی راہ میں، اچھے کاموں میں اور ثواب کی باتوں میں اپنا مال خرچ کرو۔ دنیا کی زندگی میں جلدی سے یہ خرچ کرلو، ورنہ قیامت میں نہ مال کام آئے گا نہ دوستی اور نہ حسب و نسب، جیسے اللہ تعالیٰ نے فرمایا: ﴿فَإِذَا نَفَخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ﴾ [المؤمنون: ۱۰۱] ”پھر جب صور میں پھونکا جائے گا تو اس دن نہ ان میں رشتے داریاں رہیں گی اور نہ وہ باہم سوال کریں گے۔“ نہ کسی کی سفارش چلے گی: ﴿فَمَا تَنْفَعُهُمْ شَفَاعَةُ الشَّافِعِينَ﴾ [المدثر: ۴۸] ”پھر سفارش کی سفارش انھیں نفع نہ دے گی۔“ اس ارشاد کا مطلب کہ ”کافر ظالم ہیں“ یہ ہے کہ اس دن سب سے بڑھ کر وہی شخص ظالم ہوگا، جو اللہ سے کافر ہو کر ملے گا۔ عطاء بن دینار رحمہ اللہ کا قول ہے: اللہ کا شکر ہے کہ اُس نے یوں فرمایا ہے: ”کافر ظالم ہیں“ یوں نہیں فرمایا کہ ”ظالم کافر ہیں۔“^①

فتح البیان میں ہے کہ بعض کے نزدیک اس جگہ خرچ کرنے سے مراد صدقہ فطر ہے۔ بعض نے کہا ہے کہ یہ آیت فرض اور نفلی زکات دونوں کو شامل ہے۔ ابن عطیہ نے کہا کہ یہی صحیح ہے، لیکن قتال کا ذکر جو اوپر گزرا، اس سے معلوم ہوتا ہے کہ مراد فی سبیل اللہ خرچ ہے۔ امام قرطبی رحمہ اللہ نے کہا ہے کہ اس تاویل پر کبھی خرچ کرنا واجب ٹھہرے گا کبھی مستحب۔ یعنی کسی غزوے کے مخصوص ہو جانے پر واجب ہوگا اور جب غزوہ متعین نہیں ہوگا تو مستحب ہوگا۔^② مگر آیت کا ظاہر وجوب کی نشاندہی کرتا ہے۔ اس آیت میں شفاعت کی عام نفی فرمائی ہے، مگر جس کے لیے اللہ تعالیٰ اجازت دے گا اس کی شفاعت ہوگی، کیوں کہ اللہ کی اجازت سے مومنین کے درمیان شفاعت اور دوستی کے ثبوت کی دلیلیں نصوص میں موجود ہیں۔ لہذا یہ آیت عام مخصوص ہے۔ یہ بھی معلوم ہوا کہ ہر کافر اپنی جان پر ظلم کرنے والا ہے، اس میں مانع زکات بھی داخل ہے، جبکہ اس منع پر کفر لازم آتا ہے، اسی لیے سیدنا ابو بکر صدیق رضی اللہ عنہ نے مانعین زکات کے خلاف جہاد کیا تھا، خرچ کرنے کے ضمن میں زکات کی مثل بھی شامل ہے۔

① تفسیر الطبري (۳۸۵ / ۵) تفسیر ابن أبي حاتم (۴۸۵ / ۲)

② تفسیر القرطبي (۲۶۶ / ۳) فتح البیان (۸۸ / ۲)

اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ
لَهُ مَا فِي السَّمُوتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا
بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ
مِّنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمُوتِ وَالْأَرْضَ وَلَا
يَئُودُهُ حِفْظُهُمَا وَهُوَ الْعَلِيُّ الْعَظِيمُ ﴿٢٥٥﴾

وہ اللہ ہے، اس کے سوا کوئی (سچا) معبود نہیں، زندہ ہے، سب کو سنبھالے ہوئے ہے، اسے اونگھ آتی ہے نہ نیند۔ جو کچھ آسمانوں میں اور جو کچھ زمین میں ہے، سب اسی کا ہے۔ کون ہے جو اس کے سامنے اس کی اجازت کے بغیر سفارش کر سکے؟ وہ جانتا ہے جو کچھ لوگوں کے سامنے ہے اور جو کچھ ان کے پیچھے ہے اور وہ اس کے علم میں سے کسی چیز کو اپنے احاطے میں نہیں لا سکتے، سوائے اس بات کے جو وہ چاہے۔ اس کی کرسی نے آسمانوں اور زمین کو گھیر رکھا ہے، اور اسے ان دونوں کی حفاظت تھکاتی نہیں اور وہ بلند تر، نہایت عظمت والا ہے ﴿255﴾

آیت الکرسی کی فضیلت:

آیت الکرسی کی بڑی شان ہے۔ مرفوع حدیث میں مروی ہے کہ کتاب اللہ میں یہ افضل آیت ہے۔ سیدنا ابی بن کعب رضی اللہ عنہ سے نبی مکرم ﷺ نے پوچھا: کونسی آیت اللہ کی کتاب میں سب سے زیادہ عظمت والی ہے؟ تو انھوں نے کہا: اللہ اور اس کے رسول کو معلوم ہوگا۔ جب بار بار پوچھا تو انھوں نے کہا: آیت الکرسی۔ فرمایا: تجھ کو علم مبارک ہو۔ اے ابو منذر! اس ذات کی قسم جس کے ہاتھ میں میری جان ہے! اس آیت کی ایک زبان اور دو منہ ہیں، یہ مالک کی تقدیس کرتی ہے، عرش کی جڑ کے پاس۔ (رواہ أحمد) اس کو مسلم نے بھی روایت کیا ہے۔⁽¹⁾

عبداللہ بن ابی بن کعب رضی اللہ عنہ بیان کرتے ہیں کہ ان کے والد نے ذکر کیا کہ ان کا ایک کمرہ تھا، جس میں وہ کھجوریں رکھتے تھے، دیکھا وہ کھجوریں کم ہوتی جا رہی ہیں، تو ایک شب اس کی چوکیداری کی تو ایک جوان لڑکے کے برابر ایک جان دار دیکھا، اس کو سلام کیا، اس نے جواب دیا، تو پھر پوچھا: تو انسان ہے یا جن؟ اس نے کہا: جن۔ تو انھوں نے کہا: ذرا ہاتھ دو، تو اس نے ہاتھ دیا، وہ کتے کا سا ہاتھ تھا، اس پر بال تھے۔ تو انھوں نے پوچھا: کیا جن اسی طرح کے ہوتے ہیں؟ تو اس نے کہا: سارے جن جانتے ہیں کہ ان میں مجھ سے زیادہ سخت کوئی نہیں ہے۔ میں نے کہا:

تم نے یہ کام کیوں کیا؟ کہا: میں نے سنا کہ تم صدقے کو دوست رکھتے ہو، اس لیے ہم نے چاہا کہ ہم بھی کچھ تمہارے طعام میں سے لے جائیں۔ اُبی بن کعب رضی اللہ عنہ نے کہا: ہمیں تم سے کون سی چیز پناہ میں رکھ سکتی ہے؟ تو اس نے کہا: یہی آیت الکرسی۔ اُبی رضی اللہ عنہ نے صبح جا کر رسول اللہ صلی اللہ علیہ وسلم سے یہ ذکر کیا، فرمایا: اس خبیث نے سچ کہا۔ (رواہ ابو یعلیٰ) حاکم نے مستدرک میں کہا: یہ حدیث صحیح الاسناد ہے۔ شیخین نے اس کو روایت نہیں کیا۔^(۱) سیدنا انس بن مالک رضی اللہ عنہ سے مروی حدیث میں آیت الکرسی کو چوتھائی قرآن فرمایا ہے۔^(۲) (رواہ أحمد بطولہ)

اس آیت مبارکہ کا اسم اعظم ہونا کئی حدیثوں میں متعدد طرق سے مروی ہے۔ حافظ ابن کثیر رحمۃ اللہ علیہ نے ان کو ذکر کیا ہے۔ ابو ایوب رضی اللہ عنہ کے کمرے سے ایک غول (جن) آ کر غلہ لے جاتا تھا، دو مرتبہ اس کو پکڑا، پھر چھوڑ دیا، تیسری بار اس نے کہا: تم مجھے چھوڑ دو، میں تمہیں ایسی چیز بتاتا ہوں کہ پھر کوئی چیز تمہارے پاس نہیں آئے گی، وہ چیز آیت الکرسی ہے۔ جب نبی مکرم صلی اللہ علیہ وسلم سے اس کا ذکر کیا تو فرمایا: اس نے سچ کہا اور وہ خود جھوٹا ہے۔ (رواہ أحمد) امام ترمذی رحمۃ اللہ علیہ نے کہا: یہ حدیث حسن غریب ہے۔^(۳) حافظ ابن کثیر رحمۃ اللہ علیہ نے کہا: ”غول“ لغت عرب میں اس جن کو کہتے ہیں، جو رات کو ظاہر ہو۔^(۴) اس کو بخاری نے بھی ابو ہریرہ رضی اللہ عنہ سے کتاب ”فضائل القرآن“ اور ”کتاب الوکالۃ“ میں صفت ابلیس کے تحت مکمل طور پر روایت کیا ہے۔^(۵)

ایک شیطان ان کا کھانا بھی لے جاتا تھا، تیسری بار ان سے کہہ گیا کہ جب تم بستر پر سونے کے لیے جاؤ تو پوری آیت الکرسی پڑھو، اللہ کی طرف سے ایک محافظ تم پر رہے گا۔ شیطان تمہارے پاس نہ پھٹکے گا۔ انہوں نے یہ نبی اکرم صلی اللہ علیہ وسلم سے ذکر کیا، آپ صلی اللہ علیہ وسلم نے فرمایا: «أما إنه صدق وهو كذوب»^(۶) یعنی ”ہے تو وہ جھوٹا، مگر سچ بول گیا۔“ اس کو بخاری نے جزم کے لفظ کے ساتھ تعلیقاً ذکر کیا ہے۔ ابن مردویہ بھی اس کے راوی ہیں، مگر ایک اور طریق سے اس میں آخری الفاظ یہ ہیں کہ نبی اکرم صلی اللہ علیہ وسلم نے فرمایا: «أَمَا عَلِمْتَ أَنَّ ذَلِكَ كَذَلِكَ» یعنی یہ آیت ویسی ہی ہے، جیسا اس شیطان نے تجھ سے کہا، کیا تم نہیں جانتے۔ اس کو نسائی نے بھی مکمل روایت کیا ہے۔^(۷) غرض کہ یہ تین واقعات ایک ہی طرح کے ہوئے۔

ابو عبیدہ نے ”کتاب الغریب“ میں اپنی سند سے ایک چوتھا قصہ ذکر کیا ہے کہ عبداللہ بن مسعود رضی اللہ عنہ نے کہا کہ ایک آدمی نکلا، اس کی ملاقات ایک جن سے ہوئی، جن نے اس سے کہا: اگر تو مجھ کو پچھاڑ دے تو میں تجھ کو ایک ایسی

^(۱) مستدرک الحاکم (۷۴۹/۱) السلسلة الصحيحة، رقم الحديث (۳۲۴۵)

^(۲) مسند أحمد (۲۲۱/۳) السلسلة الضعيفة، رقم الحديث (۱۴۸۴) اس کی سند میں ”سلمہ بن وردان“ ضعیف ہے۔

^(۳) مسند أحمد (۴۲۳/۵) سنن الترمذی، رقم الحديث (۲۸۸۰) صحيح الترغيب والترهيب (۸۹/۲)

^(۴) تفسیر ابن کثیر (۴۰۰/۱) صحيح البخاري، رقم الحديث (۴۷۲۱، ۲۱۸۷)

^(۵) صحيح البخاري، رقم الحديث (۲۱۸۷) ^(۶) سنن النسائي الكبرى (۲۳۸/۶)

آیت سکھاؤں گا کہ جب تو اس کو پڑھ کر گھر میں جائے تو کوئی شیطان اس گھر میں نہیں جاسکے گا۔ کشتی ہوئی، اس آدمی نے اس جن کو پچھاڑ دیا، تو اس آدمی نے کہا تو نحیف و ضعیف ہے، تیرے بازو ایسے ہیں، جیسے کتے کے ہوتے ہیں، کیا تم سب جن اسی طرح کے ہوتے ہو یا خاص تمہی ایسے ہو؟ اس جن نے کہا: میں ان سب میں قوی ہوں، پھر لڑو۔ پھر کشتی ہوئی، پھر اس نے اس جن کو پچھاڑ دیا۔ اس پر جن نے کہا: تم آیت الکرسی پڑھا کرو، تمہارے پاس کوئی نہیں پھٹکے گا، جب گھر میں جاؤ گے تو شیطان گدھے کی طرح ہوا خارج کرتا بھاگے گا۔ سیدنا عبداللہ بن مسعود رضی اللہ عنہ سے پوچھا: وہ (جن سے لڑنے والا) آدمی عمر ہوں گے؟ کہا: وہ نہیں تو اور کون۔^(۱)

سیدنا ابو ہریرہ رضی اللہ عنہ سے مروی حدیث میں مرفوعاً مروی ہے کہ سورت بقرہ میں ایک آیت ہے، جو سب آیتوں کی سردار ہے، وہ جس گھر میں پڑھی جاتی ہے، وہ (جن) وہاں سے نکل بھاگتا ہے۔ وہ آیت الکرسی ہے۔ (رواہ الحاکم) اس کو حاکم نے دو طریق سے روایت کیا ہے اور صحیح الاسناد بتایا ہے۔^(۲) سنن الترمذی میں ان الفاظ کا اضافہ ہے کہ ہر چیز کی ایک کوہان ہوتی ہے، قرآن کی کوہان سورت بقرہ ہے، اس میں ایک آیت ہے، جو سب آیتوں کی سردار ہے، وہ آیت الکرسی ہے، پھر اس کو غریب کہا ہے، اس کی سند میں ”حکیم بن جبیر“ ضعیف ہیں۔^(۳)

آیت الکرسی میں اسم اعظم:

اسماء بنت یزید رضی اللہ عنہا نے نبی اکرم ﷺ سے سنا، آپ ﷺ فرماتے تھے: ان دو آیتوں: ﴿لَا إِلَهَ إِلَّا هُوَ الْحَيُّ الْقَيُّومُ﴾ (آیت زیر تفسیر) ”اس کے سوا کوئی (سچا) معبود نہیں، وہ زندہ ہے سب کو سنبھالنے والا ہے۔“ اور ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ [آل عمران: ۱-۲] ”اللہ۔ وہ اللہ ہے، اس کے سوا کوئی معبود نہیں، وہ زندہ ہے، سب کو سنبھالنے والا ہے۔“ میں اسم اعظم ہے۔ (رواہ أحمد و أهل السنن) ترمذی نے کہا کہ یہ حدیث حسن صحیح ہے۔^(۴)

امام ابن مردویہ رحمہ اللہ نے سیدنا ابو امامہ رضی اللہ عنہ سے مرفوعاً روایت کیا ہے کہ اللہ کا اسم اعظم کہ جب اس نام کو لے کر دعا کریں تو دعا قبول ہوگی، تین سورتوں: سورت بقرہ، سورت آل عمران اور سورت طہ میں ہے۔^(۵) ابن عمار

ﷺ

(۱) غریب الحدیث (۳/ ۳۱۶) الفائق فی غریب الحدیث (۲/ ۳۲۵)

(۲) مستدرک الحاکم (۱/ ۷۴۸، ۲/ ۲۸۵) اس کی سند میں ”حکیم بن جبیر اسدی“ ضعیف راوی ہے۔

(۳) سنن الترمذی، رقم الحدیث (۲۸۷۸)

(۴) مسند أحمد (۶/ ۴۶۱) البیہقی، سنن ابی داود، سنن الترمذی، سنن ابن ماجہ میں صحیح سند کے ساتھ روایت کچھ یوں ہے۔ اسماء بنت یزید رضی اللہ عنہا بیان

فرماتی ہیں کہ رسول اللہ ﷺ نے فرمایا کہ ان دو آیتوں میں اللہ تعالیٰ کا اسم اعظم ہے: ﴿وَاللَّهُمَّ إِلَهٌ وَحْدٌ لَا إِلَهَ إِلَّا هُوَ الرَّحْمَنُ

الرَّحِيمُ﴾ [البقرة: ۱۶۳] اور سورت آل عمران کے شروع میں: ﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ سنن ابی داود،

رقم الحدیث (۱۴۹۶) سنن الترمذی، رقم الحدیث (۳۴۷۸) سنن ابن ماجہ (۳۸۵۵) صحیح الجامع (۹۸۱)

(۵) المعجم الكبير (۸/ ۲۳۷) صحیح الجامع، رقم الحدیث (۹۷۹)

خطیب دمشق نے کہا: سورت بقرہ و آل عمران میں تو وہی ہیں جو اوپر گزرے، طہ میں یہ ہے: ﴿وَعَنَتِ الْوُجُوهُ لِلْحَيِّ الْقَيُّومِ﴾ [طہ: ۱۱۱] ”اور سب چہرے حی قیوم (اللہ) کے آگے جھک جائیں گے۔“ سیدنا ابو امامہ رضی اللہ عنہ سے دوسرے الفاظ اس طرح ہیں کہ نبی مکرم ﷺ نے فرمایا: جس نے ہر فرض نماز کے بعد آیت الکرسی پڑھی تو اس کو جنت میں داخل ہونے میں موت کے سوا کوئی چیز مانع نہیں^(۱)۔ (رواہ ابن مردویہ والنسائی فی عمل الیوم واللیلۃ و ابن حبان فی صحیحہ) حافظ ابن کثیر رحمہ اللہ نے کہا: یہ اسناد شرط بخاری پر ہے۔ ابن الجوزی نے اس کو موضوع حدیث سمجھا ہے۔^(۲) واللہ أعلم۔ اس روایت کے قریب قریب اس کو امام ابن مردویہ رحمہ اللہ نے بھی علی و مغیرہ و جابر رضی اللہ عنہم سے روایت کیا ہے، مگر ہر سند ضعیف ہے۔^(۳) غرضیکہ آیت الکرسی کی فضیلت میں بہت سی حدیثیں آئی ہیں، ان سب کو اس جگہ عدم صحت اور ضعف اسناد کی وجہ سے ذکر نہیں کیا گیا۔

آیت الکرسی دس جملوں پر مشتمل ہے:

اس آیت پاک میں دس جملے مستقل ہیں: ﴿اللَّهُ لَا إِلَهَ إِلَّا هُوَ﴾ یہ اس بات کی خبر ہے کہ تمام مخلوقات کی الہیت کے لائق صرف ایک ہستی ہے اور وہ معبود مطلق رب برحق ہے۔ حی وہ ہے، جو کبھی نہ مرے۔ قیوم وہ ہے، جو دوسروں کو تھامے اور قائم رکھے۔ عمر رضی اللہ عنہ قیوم کے بجائے قیام پڑھتے تھے، ساری مخلوقات اس کی محتاج ہیں، وہ سب سے غنی ہے، کسی چیز کا قوام و قیام اس کے حکم کے بغیر نہیں ہو سکتا، جیسے اس کا فرمان ہے: ﴿وَمِنْ آيَاتِهِ أَنْ تَقُومَ السَّمَاءُ وَالْأَرْضُ بِأَمْرِهِ﴾ [الروم: ۲۵] ”اور (یہ بھی) اس کی نشانیوں میں سے ہے کہ آسمان اور زمین اس کے حکم سے قائم ہیں۔“ پوری قیومیت یہ ہے کہ نہ اونگھ آئے نہ نیند پکڑے، یعنی نقص و غفلت اور بھول کا وہاں گزر ہی نہیں ہے، بلکہ وہ ہر شے پر قائم اور ہر نفس جو کما تا ہے، اس پر شاہد ہے۔ کیا مجال ہے کہ کوئی چیز اس کے علم سے چھپ سکے یا کوئی پوشیدہ بات اس پر مخفی رہ جائے۔ اونگھ کے بعد نیند کا ذکر اس لیے کیا ہے کہ نیند اونگھ سے زیادہ بڑی ہے، یعنی نہ ذرا سی غفلت نہ بہت سی۔ سیدنا ابو موسیٰ اشعرى رضی اللہ عنہ سے صحیح میں مروی ہے کہ نبی مکرم ﷺ نے ہمارے درمیان کھڑے ہو کر چار باتیں فرمائیں، کہا: اللہ سوتا نہیں، اس کو سونا زیب ہی نہیں دیتا۔ قسط، یعنی ترازد کو نیچا اونچا کرتا ہے۔ دن کا عمل رات سے پہلے اور رات کا عمل دن سے پہلے اس کے پاس جاتا ہے۔ اس کا پردہ نور ہے یا نار ہے، اگر وہ اس پردے کو کھول دے تو اس کے منہ کے انوار تا حد نگاہ ساری مخلوق کو جلا دیں۔^(۴)

کہہ سکے کون کہ یہ جلوہ گری کس کی ہے پردہ چھوڑا ہے وہ اس نے کہ اٹھائے نہ بنے

(۱) عمل الیوم واللیلۃ (۱/۱۸۲) المعجم الکبیر (۸/۱۱۴) السلسلۃ الصحیحۃ، رقم الحدیث (۹۷۲)

(۲) الموضوعات (۱/۲۴۴) لیکن یہ درست نہیں، بلکہ یہ حدیث صحیح ہے۔

(۴) صحیح مسلم، رقم الحدیث (۱۷۹)

(۳) تفسیر ابن کثیر (۱/۴۰۲)

﴿لَهُ مَا فِي السَّمَوَاتِ وَمَا فِي الْأَرْضِ﴾ (آیت زیر تفسیر) ”اسی کا ہے جو آسمانوں اور زمین میں ہے۔“ میں اس بات کی خبر ہے کہ سب اسی کے بندے ہیں، اسی کی ملکیت ہیں، اسی کے قہر کے نیچے ہیں۔ جیسے اس کا فرمان ہے: ﴿إِنَّ كُلَّ مَنْ فِي السَّمَوَاتِ وَالْأَرْضِ إِلَّا آتَى الرَّحْمَنِ عَبْدًا﴾ ﴿٩٣﴾ لَقَدْ أَحْصَاهُمْ وَعَدَّهُمْ عَدًّا ﴿٩٤﴾ وَكُلُّهُمْ إِلَيْهِ يَوْمَ الْقِيَمَةِ فَرْدًا ﴿٩٥﴾ [مریم: ۹۳-۹۵] ”آسمانوں اور زمین میں جو کوئی بھی ہیں، وہ سب رحمن کے پاس غلام بن کر آئیں گے۔ بلاشبہ یقیناً اس (رحمن) نے ان کا شمار کر رکھا ہے اور انہیں خوب گن رکھا ہے۔ اور وہ سب یومِ قیامت اللہ کے پاس تنہا تنہا آئیں گے۔“ اس میں بعض ستاروں کی پرستش کرنے والے مشرکین کا رد ہے اور ان مشرکین کا بھی، جو زمینی بتوں کی عبادت کرتے ہیں، یعنی جب یہ سب مخلوق ملکیت ٹھہری تو یہ معبود ہونے کے لائق کب ہو سکتے ہیں۔

تاچند گہ از چوب گہ از سنگ تراشی بگزار خدائے کہ بصد رنگ تراشی

”تو کب تک کبھی لکڑی کبھی پتھر تراشتا رہے گا؟ اس خدا کو چھوڑ دے، جس کو تو نے سورنگوں سے تراشا ہے۔“

شفاعت کے لیے اذنِ الہی:

﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ یہ ارشاد کہ کون اس کے پاس شفاعت کر سکتا ہے مگر اس کے اذن سے، اس آیت کی طرح ہے: ﴿وَكَمْ مِنْ مَلَكٍ فِي السَّمَوَاتِ لَا تُغْنِي شَفَعَتُهُمْ شَيْئًا إِلَّا مِنْ بَعْدِ أَنْ يَأْذَنَ اللَّهُ لِمَنْ يَشَاءُ وَيَرْضَى﴾ ﴿٢٦﴾ [النجم: ۲۶] ”اور آسمانوں میں کتنے ہی فرشتے ہیں، جن کی سفارش کچھ بھی فائدہ نہیں دے گی، مگر بعد ازاں کہ اللہ اجازت دے، جس کے لیے چاہے اور پسند کرے۔“ یہ اللہ کا جلال اور کبریائی ہے کہ کوئی اس کے سامنے اس کی اجازت کے بغیر کسی کی سفارش و شفاعت کی جرأت و طاقت نہیں رکھتا، جس طرح حدیث میں مروی ہے کہ رسول اللہ ﷺ نے فرمایا: ”میں عرش کے نیچے آ کر سجدے میں گر پڑوں گا، اللہ جب تک چاہے گا، مجھ کو پڑا رہنے دے گا، پھر کہا جائے گا: سر اٹھاؤ، تمہاری بات سنی جائے گی، تم شفاعت کرو تمہاری شفاعت قبول ہوگی۔ فرمایا: «فَيُحَدِّثُ لِي حَدًّا» یعنی میرے لیے ایک حد مقرر ہوگی، میں ان کو بہشت میں لے جاؤں گا۔^(۱) شفاعت کی یہ تفصیل حافظ ابن کثیر رحمہ اللہ نے لکھی ہے۔^(۲) معلوم ہوا شفاعت اجازت کے بغیر نہیں ہوگی۔ یہ کسی کو معلوم نہیں کہ اجازت کس کے لیے ہوگی اور کس کے لیے نہیں ہوگی۔ اجمالاً اتنا معلوم ہے کہ اہل کبار کے لیے شفاعت ہوگی۔

بدعتیہ مسلمانوں کی شفاعت کا مسئلہ:

البتہ یہ کہیں نہیں آیا کہ کفر اور شرک کرنے والوں کی بھی شفاعت ہوگی، بلکہ ان کے لیے تو یہ آیا ہے کہ ان کی شفاعت نہیں ہوگی۔ جو نام کے مسلمان قبر پرستی، پیر پرستی، مجتہد پرستی، رائے پرستی، قیاس پرستی اور اعتقادِ فاسد میں گرفتار

(۱) تفسیر ابن کثیر (۱/ ۴۰۴)

(۲) صحیح البخاری، رقم الحدیث (۶۱۹۷) صحیح مسلم، رقم الحدیث (۱۹۳)

ہیں، اولیاء اللہ کو زندگی میں اور موت کے بعد بھی متصرف (بااختیار) جانتے ہیں، وہ مشرک ہیں۔ ان کا یہ گھمنڈ کہ ہمیں ہمارے پیر، فقیر، مرشد، دستگیر شفاعت کر کے بخشوالیں گے، یہ محض ان کی ایک جھوٹی آرزو ہے۔ پیر تو خود شفاعت کے آرزو مند اور متلاشی ہوں گے، کجا شفاعت کرنا۔ شفاعت تو محدود طور پر اہل معصیت کے لیے ہے، ان بد عقیدہ لوگوں کے لیے نہیں ہے، جو غیر اللہ کو مانتے ہیں، کسی کے نام پر جانور ذبح کرتے ہیں۔ کسی کی نذر لاتے ہیں، کسی کو شفا دینے والا سمجھتے ہیں، کسی کو اولاد دینے والا یا حاجت روا جانتے ہیں۔ اللہ نے پہلے سے یہ خبر دے دی ہے کہ اول تو کسی کی کیا مجال ہے کہ وہ اللہ کی مرضی کے خلاف شفاعت کرے، پھر جس کی شفاعت قابلِ سماعت ہوگی، اس کے لیے اللہ کی اجازت ضروری ہے، اذن اللہ کے اختیار میں ہے نہ کہ سفارش کرنے والے کے اختیار میں۔ پھر اجازت کے بعد ایک حد مقرر ہوگی، کس کی مجال ہے کہ اس حد سے آگے بڑھے۔

فتح البیان میں لکھا ہے کہ اس استفہام (سوال) میں کہ ”کون شخص اللہ سے سفارش کر سکتا ہے، مگر اس کے اذن سے؟“ اس شخص کی تردید ہے، جس کو یہ گمان ہے کہ کوئی بندہ کسی کو نفع پہنچانے کے لیے شفاعت، سفارش اور سعی و کوشش کی قدرت رکھتا ہے۔ اس استفہام میں وہ دھمکی دی گئی ہے، جس سے زیادہ کا تصور بھی نہیں کیا جاسکتا۔ قبروں کی پرستش کرنے والوں کے سینوں میں ایک ایسا دھکا دیا ہے، ان کے منہ پر ایک ایسا طمانچہ مارا ہے، ان کے بازو پر ایک ایسا ٹھونسا جمایا ہے کہ جس کی انتہا نہیں۔

جو بات اس آیت سے سمجھی گئی، وہ اس سے بھی بڑھ کر ہے جو اس آیت: ﴿وَلَا يَشْفَعُونَ إِلَّا لِمَنِ ارْتَضَى﴾ [الأنبياء: ۲۸] سے ظاہر ہوتی ہے یا اس آیت سے: ﴿لَا يَتَكَلَّمُونَ إِلَّا مَنْ أَذِنَ لَهُ الرَّحْمَنُ﴾ [النبا: ۳۸] ”اس سے صرف وہی کلام کر سکے گا جسے رحمن اجازت دے گا۔“ پہلا فائدہ کثیر درجات کی وجہ سے بلند مقام پر ہے۔ صحیح احادیث میں شفاعت کی قسمیں اور کس کس کی شفاعت ہوگی اور کون اذن کے بعد شفاعت کرے گا، ثابت ہے۔^(۱)

اللہ کا علم:

﴿يَعْلَمُ مَا بَيْنَ أَيْدِيهِمْ وَمَا خَلْفَهُمْ﴾ اس ارشاد سے کہ ”اللہ کو آگے اور پیچھے کا سب حال معلوم ہے۔“ یہ بات ثابت ہوئی کہ اس کا علم تمام کائنات کو گھیرے ہوئے ہے، وہ ماضی کا زمانہ ہو، حاضر ہو یا مستقبل کا زمانہ ہو، جیسے اس کا قول ہے: ﴿وَمَا نُنَزِّلُ إِلَّا بِأَمْرِ رَبِّكَ ۚ لَهُ مَا بَيْنَ أَيْدِينَا وَمَا خَلْفَنَا وَمَا بَيْنَ ذَلِكَ ۚ وَمَا كَانَ رَبُّكَ نَسِيًّا﴾ [مریم: ۶۴] ”اور ہم (فرشتے) آپ کے رب ہی کے حکم سے نازل ہوتے ہیں، اسی کے لیے ہے جو کچھ ہمارے آگے ہے اور جو کچھ ہمارے پیچھے ہے، اور جو کچھ اس کے درمیان ہے، اور آپ کا رب کبھی بھولنے والا نہیں۔“

امام مجاہد رحمہ اللہ نے کہا: آگے اور پیچھے سے مراد دنیا اور آخرت ہے۔^(۱) سیدنا عبداللہ بن عباس رضی اللہ عنہما نے کہا: یعنی وہ عمل جو برباد کیے اور وہ عمل جو آگے بھیجے۔^(۲) اس آیت میں ان فلسفیوں کا رد ہے، جو اللہ تعالیٰ کے علم جزئیات کی نفی کرتے ہیں، حالانکہ علم کی صفت تو تمام صفتوں کی سردار ہے۔ اگر کوئی کالی چیونٹی اندھیری رات میں زمین کی تہہ میں کسی ٹھوس پتھر پر چلتی ہے یا کوئی ذرہ آسمان اور زمین کے درمیان حرکت کرتا ہے یا کوئی پرندہ ہوا میں پر مارتا ہے تو وہ اس عالم الغیب والشہادۃ کو معلوم ہے۔ کسی کو کیا طاقت ہے کہ وہ کسی شے کو اللہ کے علم سے گھیر سکے، مگر جتنا اس نے بتا دیا، جتلا دیا اور انبیا اور رسولوں کے ذریعے سے سکھلا دیا اور وہ بھی ان کی نبوت کی دلیل کے لیے نہ کہ اس لیے کہ وہ بات ان کے اختیار اور قدرت میں ہے۔

اللہ کی واجبی صفات میں کسی کو شریک کرنا کفر ہے۔ شرک کی قسمیں کتاب ”تقویۃ الایمان“ (تالیف: شاہ اسماعیل شہید رحمہ اللہ) اور کتاب ”دینِ خالص“ (نواب صاحب کی تالیف) میں یکجا کر کے لکھ دی گئی ہیں۔ شرک جس طرح عبادت میں ہوتا ہے، اسی طرح عادت میں ہوتا ہے۔ شرک بڑا ہو یا چھوٹا، کھلا ہو یا چھپا ہوا، ہرگز بخشنا نہ جائے گا۔ شرک علم میں ہو یا اختیار میں یا کسی اور صفت میں۔ یا یہ مراد ہے کہ اللہ تعالیٰ کی ذات و صفات میں سے کسی چیز کے علم کے بارے میں اتنی ہی آگاہی رکھتے ہیں، جتنی آگاہی اس نے دی ہے، جیسے اللہ تعالیٰ کا فرمان ہے: ﴿وَلَا يُحِيطُونَ بِهِ عِلْمًا﴾ [طہ: ۱۱۰] ”اور وہ (لوگ) اپنے علم سے اس کا احاطہ نہیں کر سکتے۔“

سیدنا عبداللہ بن عباس رضی اللہ عنہما نے کہا: اس جگہ کرسی سے مراد علم ہے،^(۳) یعنی اس کا علم آسمان و زمین کو شامل ہے۔ یہی قول سعید بن جبیر کا بھی ہے۔ دیگر مفسرین کا قول ہے کہ کرسی دونوں قدموں کی جگہ ہے۔ ابو موسیٰ، سدی، ضحاک اور مسلم بطین اسی طرف گئے ہیں۔^(۴) نبی اکرم ﷺ سے پوچھا گیا: کرسی کیا ہے؟ فرمایا: موضع القدیمین (دو قدموں کی جگہ) ہے۔ عرش کی مقدار اللہ کے سوا کوئی نہیں جان سکتا۔ اس کو امام حاکم رحمہ اللہ نے عبداللہ بن عباس رضی اللہ عنہما سے موقوفاً روایت کیا ہے۔^(۵)

امام ابو مالک رحمہ اللہ نے کہا: کرسی عرش کے نیچے ہے۔ امام سدی رحمہ اللہ نے کہا کہ آسمان اور زمین کرسی کے اندر ہیں، کرسی عرش کے سامنے ہے۔^(۶) عبداللہ بن عباس رضی اللہ عنہما نے کہا ہے کہ اگر ساتوں آسمانوں اور ساتوں زمینوں کو پھیلا کر ایک دوسرے کے ساتھ ملا کر رکھیں، پھر بھی وہ کرسی کی وسعت کو نہیں پہنچ سکیں گے، وہ ایسے لگیں گے، جیسے کسی جنگل میں ایک حلقہ پڑا ہو۔^(۷) امام ابن زید رحمہ اللہ نے کہا کہ میرے والد کہتے تھے کہ نبی اکرم ﷺ نے فرمایا ہے کہ ساتوں

(۱) تفسیر الطبری (۳۹۶/۵) (۲) تفسیر الطبری (۴۱۹/۱۸) (۳) تفسیر الطبری (۳۹۷/۵) اس کی سند حسن ہے۔

(۴) تفسیر الطبری (۳۹۸/۵) (۵) مستدرک الحاکم (۳۱۰/۲) امام حاکم اور ذہبی رحمہما نے اس کو صحیح کہا ہے۔

(۶) مستدرک الحاکم (۴۹۱/۲) (۷) تفسیر ابن ابی حاتم (۴۹۱/۲) اس کی سند میں ”بشر بن عمارہ“ ضعیف راوی ہے۔

آسمان کرسی کے اندر ایسے ہیں، جیسے ایک ڈھال کے اندر کوئی سات درہم رکھ دے۔^(۱) (رواہ ابن جریر) سیدنا ابو ذر رضی اللہ عنہ سے مرفوع روایت یہ ہے کہ عرش میں کرسی اس طرح ہے جیسے لوہے کا ایک چھلہ جنگل میں پڑا ہو، کرسی کے مقابلے میں عرش کی بڑائی ایسے ہے، جیسے جنگل کی اس چھلے پر۔ (رواہ ابن مردویہ)^(۲)

سیدنا عمر رضی اللہ عنہ فرماتے ہیں کہ ایک عورت نے نبی کریم ﷺ سے کہا کہ اللہ سے دعا کریں کہ مجھے جنت میں لے جائے۔ آپ ﷺ نے اللہ کی عظمت بیان کر کے فرمایا کہ اسی کی کرسی آسمان و زمین کو سمائے ہوئے ہے، وہ کرسی چرچراتی ہے، جیسے نیا پالان بوجھ سے چرچراتا ہے۔^(۳) (رواہ أبو یعلیٰ و البزار و عبد بن حمید و ابن جریر و الطبرانی و ابن أبي عاصم و الضیاء فی المختارۃ) پھر کسی نے اس کو موقوفاً اور کسی نے مرسلہ کسی نے کم و بیش روایت کیا ہے۔ اس سے زیادہ غریب وہ حدیث ہے جس کو ابو داؤد رحمہ اللہ نے صفت عرش میں جبیر بن مطعم رضی اللہ عنہ سے ذکر کیا ہے۔^(۴) ابن مردویہ رحمہ اللہ کے پاس بریدہ و جابر وغیرہما رضی اللہ عنہما سے مروی احادیث آئی ہیں، جن میں قیامت کے دن فیصلے کرنے کے لیے کرسی کے رکھے جانے کا ذکر ہے، مگر ظاہر یہ ہے کہ اس حدیث میں وہ کرسی مراد نہیں ہے، وہ اور کرسی ہوگی۔

فتح البیان میں ہے کہ اس جگہ کرسی سے مراد وہ جسم ہے، جس کا ذکر حدیثوں میں مروی ہے۔ معتزلہ کی ایک جماعت نے اس کا انکار کیا ہے، یہ ان کی واضح اور فاش غلطی ہے۔ امام ابن جریر رحمہ اللہ نے کہا کہ رائج یہ ہے کہ کرسی سے مراد علم ہے، اسی لیے علما کو ”کراسی“ کہتے ہیں اور کتاب کے حصوں کو جن میں علم ہوتا ہے ”کراسیس“ جمع ”کراسسہ“ بولتے ہیں۔^(۵) قاموس میں اس طرح ہے کہ کرسی کاف کے پیش کے ساتھ اور زیر کے ساتھ بمعنی سریر (تخت) و علم ہے۔ کسی نے کہا: کرسی اللہ کی قدرت ہے، جو آسمان و زمین کو تھامے ہوئے ہے۔ بعض نے کہا: کرسی سے مراد عرش ہے۔ بعض نے کہا: کرسی عظمت کے بیان کے لیے ایک تصویر ہے، حقیقت نہیں ہے۔ امام تفتازانی رحمہ اللہ کا یہی قول ہے۔^(۶) امام بیضاوی رحمہ اللہ نے کہا: وہ تو نری تمثیل ہے۔^(۷) کسی نے کہا کہ بادشاہ کے ملک سے عبارت ہے، مگر حق بات وہی پہلا قول ہے کہ کرسی جسم ہے، جس کی صفت احادیث میں آئی ہے۔ حقیقی معنی چھوڑ کر مجازی معنی کی طرف جانا ایک معلول رائے ہے، جو فلسفیوں کے گمراہ کن خیالات سے پیدا ہوئی ہے۔ اللہ ان کو غارت کرے!^(۸)

حافظ ابن کثیر رحمہ اللہ کہتے ہیں کہ بعض مسلمان متکلمین ہینت دانوں کا خیال ہے کہ کرسی آٹھواں آسمان ہے، جس کو فلک ثوابت کہتے ہیں کہ اس کے اوپر فلک نہم ہے، جس کو فلک اثیر اور فلک اطلس کہتے ہیں۔ کچھ نے ان کی تردید

(۱) تفسیر الطبري (۳۹۹ / ۵) (۲) تفسیر الطبري (۳۹۹ / ۵) السلسلة الصحيحة، رقم الحديث (۱۰۹)

(۳) تفسیر الطبري (۴۰۰ / ۵) مسند البزار (۴۵۷ / ۱) السنة لابن أبي عاصم (۹۱ / ۲) الأحادیث المختارة (۹۴ / ۱) امام بیہقی رحمہ اللہ

فرماتے ہیں: ”رجالہ رجال الصحیح“ (مجمع الزوائد: ۱ / ۲۵۸)

(۴) سنن أبي داود، رقم الحديث (۴۷۲۶) السلسلة الضعيفة، رقم الحديث (۲۶۳۹) (۵) تفسیر الطبري (۴۰۲ / ۵)

(۶) القاموس المحيط (۷۳۵ / ۱) (۷) تفسیر البيضاوي (۱ / ۵۵۵) (۸) فتح البیان (۲ / ۹۲-۹۳)

کی ہے۔ امام حسن بصری رحمۃ اللہ علیہ کہتے تھے کہ کرسی عرش ہے، مگر صحیح یہ ہے کہ کرسی عرش کے علاوہ ہے، عرش اس سے بڑا ہے، جس طرح اخبار اور آثار میں مروی ہے۔ امام ابن جریر رحمۃ اللہ علیہ نے اس بارے میں سیدنا عمر رضی اللہ عنہ سے مروی حدیث پر اعتماد کیا ہے، مگر حافظ ابن کثیر رحمۃ اللہ علیہ نے کہا کہ میرے نزدیک اس کی صحت پر اعتراض ہے۔ ^(۳) واللہ اعلم۔

﴿وَلَا يَتَّوَدُّهُ حِفْظُهُمَا ۚ وَهُوَ الْعَلِيُّ الْعَظِيمُ﴾ ^(۲۵۵) پھر یہ فرمایا کہ اللہ کو ان دونوں کی حفاظت کرنا تھکاتا نہیں، یعنی اس کے لیے ان دونوں پر نگاہ رکھنا، یعنی آسمان و زمین اور جو کچھ ان کے درمیان ہے، سہل اور آسان ہے۔ کچھ ان ہی کی ہستی نہیں، وہ تو ہر نفس کو قائم رکھنے والا، ہر شے کا نگہبان اور محافظ ہے، کوئی چیز اس سے پوشیدہ نہیں۔ ساری اشیا اس کے روبرو حقیر، ذلیل و خوار اور خاکسار ہیں، سب اسی کے محتاج اور فقیر ہیں۔ وہ بے نیاز اور تفریف والا ہے، جو چاہے کرے، کوئی پوچھنے والا نہیں، ہر شے پر غالب ہے، ہر چیز کا حساب لینے والا ہے، برتر ہے، بڑا ہے، اس کے سوا نہ کوئی معبود ہے نہ کوئی رب مسجود، جیسے اس کا قول ہے: ﴿الْكَبِيرُ الْمُتَعَالِ﴾ [الرعد: ۹] اس سے مراد علو قدر و منزلت ہے، یعنی وہ تمام خلق سے اوپر ہے، اس کے اوپر کوئی شے نہیں۔ کسی نے کہا: عالی ہے ملک و سلطنت اور قہر میں، اس سے اعلیٰ تر کوئی نہیں۔ بعض نے کہا ہے کہ وہ اس سے بہت بلند ہے کہ کوئی صفت بیان کرنے والا، اس کی صفت بیان کر سکے، وہ بزرگی اور رعب والا ہے، اپنی عظمت اور جلالت میں کامل الذات ہے۔ امام طبری رحمۃ اللہ علیہ نے نقل کیا ہے کہ اس کا مکان خلق کے مکانوں سے بہت بلند ہے۔ ^(۴) امام ابن عطیہ رحمۃ اللہ علیہ نے کہا کہ یہ مجسمین کا قول ہے اور نقل کرنے کے قابل نہیں۔ ^(۵)

میں کہتا ہوں کہ اہل علم کے درمیان مسئلہ اثبات جہت میں اختلاف مشہور ہے، اس مسئلے میں سلف اور خلف میں جھگڑا چلا آیا ہے۔ کتاب و سنت اللہ کی ذات کے علو اور فوق کے ذکر سے بھرے پڑے ہیں، لیکن جو شخص کسی مذہب کے زیر سایہ نشو و نما پاتا ہے، وہ دوسروں کی بات کو شریعت سے خارج سمجھتا ہے، دلیلوں پر غور نہیں کرتا، نہ حجتوں کی طرف توجہ دیتا ہے۔ کتاب و سنت ایسی کسوٹی ہے، جس سے حق و باطل الگ الگ پہچان لیا جاتا ہے، صحیح غلط سے علاحدہ اور جدا ظاہر ہو جاتا ہے۔ ﴿وَلَوْ اتَّبَعَ الْحَقُّ أَهْوَاءَهُمْ لَفَسَدَتِ السَّمَوَاتُ وَالْأَرْضُ وَمَنْ فِيهِنَّ﴾ [المؤمنون: ۷۱] ”اور اگر حق ان کی خواہشات کی پیروی کرے تو آسمان اور زمین اور جو ان میں ہیں، سب تباہ و برباد ہو جائیں۔“

اس میں شک نہیں کہ لفظ ”علی“ کا اطلاق قاہر غالب پر بھی ہوتا ہے، جیسے: ﴿إِنَّ فِرْعَوْنَ عَلَا فِي الْأَرْضِ﴾ [القصص: ۴] ”بے شک فرعون نے زمین (مصر) میں سرکشی کی۔“ نیز لفظ ”علی“ علو اور فوق مکان پر بھی بولا جاتا ہے۔ اللہ تعالیٰ کے لیے ہر طرح کا علو اور فوق ثابت ہے، جو شخص علو کی سمت کا انکار کرتا ہے، وہ اس مسئلے میں

(۳) تفسیر ابن کثیر (۱/ ۴۰۵)

(۲) تفسیر الطبری (۵/ ۴۱۰)

(۱) تفسیر الطبری (۵/ ۳۹۹)

(۵) المحرر الوجیز (۱/ ۳۴۲)

(۴) تفسیر الطبری (۵/ ۴۱۶)

بے جہت لڑتا ہے، ناحق جھک جھک بک بک کرتا ہے۔ سلف کا مذہب تمام صفات کو ان کے ظاہر پر تسلیم کرتا ہے، تاویل کرنے کی کوئی حاجت اور ضرورت نہیں۔ ظاہر نصوص پر ایمان لا کر خاموش بیٹھ رہنا، ان میں غور نہ کرنا، سلامت روی کی چال ہے۔ تاویل کی دلدل میں پھنسنا اپنی جان کو ہلاک کرنا ہے۔

خوش نہ آئی یہ تری چال ہمیں یوں نہ کرنا تھا پامال ہمیں

حافظ ابن کثیر رحمہ اللہ نے فرمایا ہے: ”هَذِهِ الْأَحَادِيثُ وَمَا فِي مَعْنَاهَا مِنَ الْأَحَادِيثِ الصَّحَاحِ الْأَجْوَدُ فِيهَا طَرِيقَةُ السَّلَفِ الصَّالِحِ أَمْرُوهَا كَمَا جَاءَتْ مِنْ غَيْرِ تَكْيِيفٍ وَلَا تَشْبِيهِ“ ”یہ حدیثیں اور جو ان کے ہم معنی صحیح حدیثیں ہیں، ان میں سلف کا مضبوط طریقہ یہ ہے کہ ان کو اسی طرح جاری کرو، جس طرح یہ وارد ہوئی آئی ہیں، یعنی تکلیف و تشبیہ کے بغیر۔“^(۱) اس بارے میں سارے ائمہ محدثین اور مجتہدین کا یہی قول ہے۔ اس سلسلے میں ہمارا رسالہ ”الإحتواء على مسألة الإستواء“ مختصر ہونے کے باوجود بہت خوب ہے۔

لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ
بِالطَّاغُوتِ وَيُؤْمَرْ بِاللَّهِ فَقَدْ اسْتَمْسَكَ بِالْعُرْوَةِ الْوُثْقَى
لَا انْفِصَامَ لَهَا وَاللَّهُ سَمِيعٌ عَلِيمٌ

دین میں کوئی زبردستی نہیں، ہدایت، گمراہی سے واضح ہو چکی ہے، پھر جو شخص طاغوت کا انکار کرے اور اللہ پر ایمان لے آئے تو یقیناً اس نے ایک مضبوط کڑا تھام لیا جو ٹوٹنے والا نہیں اور اللہ خوب سننے والا، خوب جاننے والا ہے^(۲۵۶)

دین میں زبردستی نہیں:

جہاد یہ نہیں کہ زبردستی اپنا دعویٰ قبول کرواتے ہیں، بلکہ جس کام کو سب نیک کہتے ہیں، مگر کرتے نہیں، وہی کرواتے ہیں۔ حافظ ابن کثیر رحمہ اللہ نے کہا ہے کہ اللہ پاک نے اس آیت میں یہی فرمایا کہ کسی پر دین اسلام میں داخل ہونے کے لیے زبردستی نہ کرو، کیوں کہ اسلام ایک کھلی چیز ہے، اس کی دلیلیں واضح اور آشکار ہیں، وہ اس بات کا محتاج نہیں کہ کسی پر اس کے لیے زبردستی کی جائے، بلکہ اللہ جس کو ہدایت دیتا ہے، اس کا سینہ کھول دیتا ہے، اس کی عقل روشن فرماتا ہے، وہ خود ہی سمجھ بوجھ کر مسلمان ہو جاتا ہے۔ جس کا دل اللہ نے اندھا کر دیا، اس کے کان پر مہر لگا دی، آنکھ پردہ ڈال دیا، وہ اگر اسلام میں زور آوری سے داخل ہو بھی جائے تو بھی اس کو کچھ فائدہ حاصل نہیں ہوتا۔

اس آیت کا شانِ نزول:

یہ آیت انصار کی ایک قوم کے حق میں اتری ہے، اگرچہ اس کا حکم عام ہے۔^(۱) عبداللہ بن عباس رضی اللہ عنہما فرماتے ہیں: جس عورت کا بچہ زندہ نہ رہتا، وہ یہ منت مانتی کہ اگر وہ زندہ رہے گا تو میں اس کو یہودی بناؤں گی۔ جب بنو نضیر نکالے گئے، ان میں انصار کے اس قسم کے بہت سے بچے تھے۔ انھوں نے کہا: ہم اپنے بچوں کو نہیں چھوڑیں گے تو اللہ نے یہ آیت اُتاری۔^(۲) (رواہ ابن جریر و أبو داود و النسائي و ابن أبي حاتم و ابن حبان في صحيحه) مجاہد و سعید بن جبیر و شعبی و حسن بصری و غیر ہم کا بھی یہی قول ہے کہ یہ آیت اسی بارے میں اتری ہے۔^(۳) سیدنا ابن عباس رضی اللہ عنہما سے دوسری روایت یہ ہے کہ قبیلہ بنی سالم کا ایک حصین نامی انصاری تھا، اس کے دو بیٹے نصرانی تھے، وہ مسلمان تھا، اس نے نبی مکرم ﷺ سے کہا: بھلا میں ان پر زبردستی کروں، وہ تو صرف نصرانیت کو مانتے ہیں۔ اس پر یہ آیت اتری۔^(۴) (رواہ ابن جریر)

امام سدی رحمہ اللہ کا قول ہے: وہ دونوں لڑکے شام سے آنے والے ان سوداگروں کے ہاتھ پر نصرانی ہو گئے تھے، جو تیل لے کر آتے تھے۔ جب انھوں نے ان کے ساتھ جانے کا ارادہ کیا تو باپ نے چاہا کہ ان کو زبردستی روک لے۔ نبی اکرم ﷺ سے پوچھا کہ کسی کو بھیج کر ان کو پکڑ لاؤں؟ اس پر اللہ نے یہ آیت اُتاری۔^(۵) سیدنا عمر بن خطاب رضی اللہ عنہ کا ایک سبق نامی نصرانی غلام تھا، وہ جب اس کو مسلمان ہونے کے لیے کہتے تو نہ مانتا۔ سیدنا عمر فرماتے: ”لا إكراه في الدين“ کہتے: اے سبق! اگر تو مسلمان ہو جائے تو میں تجھ سے مسلمانوں کے بعض کاموں پر مدد لوں۔^(۶) علما کے ایک بڑے گروہ نے کہا ہے کہ یہ آیت اہل کتاب اور اس شخص پر محمول ہے، جو حکم کے منسوخ یا تبدیل ہونے سے پہلے ان کے دین میں داخل ہو چکا ہے، جبکہ وہ جزیہ ادا کریں۔ دوسرے مفسرین کا قول ہے کہ یہ آیت، آیتِ قتال سے منسوخ ہے۔

زبردستی کرنے کا مفہوم:

ساری امتوں کو دینِ حنیف اسلام میں داخل ہونے کی دعوت دینا واجب ہے، جو کوئی اس میں داخل نہ ہو، نہ فرماں بردار بنے اور نہ جزیہ دے، اس سے اس وقت تک لڑیں کہ وہ مارا جائے۔ یہ اکراہ کے معنی ہیں۔ اللہ تعالیٰ نے فرمایا: ﴿سَتُدْعَوْنَ إِلَى قَوْمٍ أُولَىٰ بَأْسٍ شَدِيدٍ يَقْتُلُونَهُمْ أَوْ يُسْلِمُونَ﴾ [الفتح: ۱۶] ”عن قریب تم ایک سخت جنگجو

(۱) تفسیر ابن کثیر (۱/ ۴۱۶)

(۲) تفسیر الطبري (۵/ ۴۰۸) تفسیر ابن أبي حاتم (۲/ ۴۹۳) صحيح ابن حبان (۱/ ۳۵۲) سنن أبي داود، رقم الحديث (۲۶۸۲) سنن النسائي الكبرى (۶/ ۳۰۴) اس کی سند صحیح ہے۔

(۳) تفسیر ابن کثیر (۱/ ۴۱۶)

(۴) تفسیر الطبري (۵/ ۴۰۹) اس کی سند حسن ہے۔ تفصیل کے لیے دیکھیں: الصحيح المسبور للدكتور حکمت بشیر (۱/ ۳۷-۴۵)

(۵) تفسیر الطبري (۵/ ۴۱۰) (۶) تفسیر ابن أبي حاتم (۲/ ۴۹۳)

قوم کی طرف بلائے جاؤ گے، تم ان سے لڑو گے یا وہ مسلمان ہو جائیں گے۔“ نیز اللہ تعالیٰ نے فرمایا: ﴿يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ﴾ [التحریم: ۹] ”اے نبی! کفار اور منافقین سے جہاد کیجیے اور ان پر سختی کیجیے۔“ نیز اللہ تعالیٰ نے فرمایا: ﴿يَا أَيُّهَا الَّذِينَ آمَنُوا قَاتِلُوا الَّذِينَ يَلُونَكُمْ مِنَ الْكُفَّارِ وَلْيَجِدُوا فِيكُمْ غِلْظَةً﴾ [التوبة: ۱۲۳] ”اے لوگو جو ایمان لائے ہو! تم ان کافروں سے لڑو جو تمہارے قرب و جوار میں ہیں اور چاہیے کہ وہ تمہارے اندر سختی پائیں اور جان لو کہ یقیناً اللہ متقیوں کے ساتھ ہے۔“

صحیح بخاری میں مروی ہے کہ اللہ ایک قوم پر تعجب کرتا ہے، جو بیڑیوں میں جنت کی طرف کھینچے جاتے ہیں۔^(۱) مراد وہ لوگ ہیں جن کو قید کر کے، زنجیریں پہنا کر، گردنوں میں طوق ڈال کر اور مشکیں باندھ کر اسلام کے شہروں میں لاتے ہیں۔ پھر وہ کچھ دنوں کے بعد مسلمان ہو کر عمل صالح کرنے لگتے ہیں، ان کا باطن اور ظاہر سنور جاتا ہے، وہ اہل جنت ہو جاتے ہیں۔ وہ جو سیدنا انس رضی اللہ عنہ سے حدیث میں مروی ہے کہ نبی اکرم ﷺ نے ایک شخص سے کہا: مسلمان ہو جا، اس نے کہا: میرا جی نہیں چاہتا، فرمایا: اگرچہ تیرا دل نہیں چاہتا۔^(۲) (رواہ أحمد) یہ حدیث ثلاثی صحیح ہے (یعنی اس میں راوی اور نبی مکرم ﷺ کے درمیان صرف تین واسطے ہیں) لیکن اس قبیل سے نہیں ہے، کیوں کہ آپ نے اس شخص پر اسلام لانے کے لیے کچھ زبردستی نہیں کی، بلکہ اس کو صرف اسلام کی طرف بلایا تھا، جب اس نے یہ کہا: میرا دل قبول نہیں کرتا، فرمایا کہ اگرچہ تیرا دل نہیں چاہتا، مگر تو مسلمان ہو جا، اللہ تجھ کو حسن نیت و اخلاص عطا کرے گا۔

اکراد کی تفسیر میں اقوال:

فتح البیان میں یوں مرقوم ہے کہ اس آیت میں کئی قول ہیں: ایک یہ کہ منسوخ ہے، نبی مکرم ﷺ نے عرب کو دین اسلام پر مجبور کیا، دین اسلام کے بغیر ان سے راضی نہ ہوئے۔ اکثر مفسرین اسی طرف گئے ہیں۔ دوسرا قول یہ ہے کہ یہ آیت خاص اہل کتاب کے حق میں ہے کہ ان پر جزیہ دینے کی صورت میں زبردستی نہ کی جائے، زبردستی بت پرستوں پر ہے کہ ان سے اسلام یا تلوار کے سوا اور کچھ مقبول نہیں۔ امام شعبی، حسن، قتادہ اور ضحاک رحمہم اللہ کا یہی قول ہے۔ تیسرا قول یہ ہے کہ یہ آیت خاص انصار کے حق میں ہے۔ چوتھا قول یہ ہے کہ جو تلوار کے نیچے اسلام لایا، اس کو یہ نہ کہو کہ وہ مجبور کیا گیا ہے۔

پانچواں قول یہ ہے کہ یہ آیت اہل کتاب کے قیدیوں کے حق میں اُتری ہے کہ ان پر اسلام کے بارے میں کچھ جبر نہیں کرنا چاہیے۔ چھٹا قول وہ ہے جو حافظ ابن کثیر رحمہ اللہ نے کہا ہے اور اوپر گزر چکا ہے۔^(۳) ساتواں قول وہ ہے جو تفسیر کشاف میں ہے کہ اللہ نے یہ حکم جاری نہیں کیا کہ مار مار کر کسی کو مسلمان بناؤ، ہاں جو اپنے اختیار اور اپنی مرضی

(۲) مسند أحمد (۱۰۹ / ۳) السلسلة الصحيحة، رقم الحديث (۱۴۵۴)

(۱) صحیح البخاری، رقم الحديث (۲۸۴۸)

(۳) حافظ ابن کثیر رحمہ اللہ کا یہ قول پچھلے صفحے پر گزر چکا ہے۔

سے مسلمان ہو، وہ ہو جائے، جیسے اللہ تعالیٰ کا فرمان ہے: ﴿وَلَوْ شَاءَ رَبُّكَ لَأَمَنَّ مَنْ فِي الْأَرْضِ كُلَّهُمْ جَمِيعًا ۚ أَفَأَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ ۝﴾ [یونس: ۹۹] ”اور اگر آپ کا رب چاہتا تو جو لوگ زمین میں ہیں، سب کے سب، سارے ہی ایمان لے آتے، پھر کیا آپ لوگوں کو مجبور کریں گے، حتیٰ کہ وہ مومن ہو جائیں؟“

یعنی اگر اللہ چاہتا تو ان کو ایمان پر مجبور کرتا، لیکن اللہ نے ایسا نہیں کیا، بلکہ ان کے اختیار پر رکھا۔^(۱) یہ بات قابلِ غور اور زیادہ معتبر ہے کہ یہ آیت اپنے سببِ نزول میں محکم ہے، منسوخ نہیں۔ نزول کا سبب وہی عورت کا قصہ ہے، جو اوپر گزرا۔ اس سے ثابت ہوا کہ اہل کتاب پر زبردستی نہیں، جبکہ وہ اپنے ہی دین پر رہنا چاہیں اور جزیہ دیں۔ رہے اہل حرب، سواگرچہ آیت ان کو شامل ہے، کیوں کہ نکرہ نفی کے سیاق میں آیا ہے اور دین معرفہ ہے۔ نیز لفظ کی عمومیت کا اعتبار ہوتا ہے نہ کہ خصوصیتِ سبب کا، لیکن یہ عموم ان آیات کے ساتھ مخصوص ہے، جو اہل حرب کے حق میں آئی ہیں۔^(۲)

طاغوت کی تفسیر:

طاغوت یہ طغیان سے مشتق ہے۔ امام جوہری رحمۃ اللہ علیہ کا قول ہے کہ کاہن، جادوگر، شیطان اور ہر گمراہی کے سردار اور ہر معبودِ غیر اللہ کو طاغوت کہتے ہیں، مفرد اور جمع دونوں طرح آتا ہے۔^(۳) مطلب یہ ہوا کہ جس نے شیطان کا یا بتوں کا یا کاہنوں کا یا گمراہی کے سرداروں کا یا ان سب کا انکار کیا اور اللہ پر ایمان لایا، اس نے ایسی رسی پکڑی جو کبھی نہیں ٹوٹ سکتی۔ حافظ ابن کثیر رحمۃ اللہ علیہ کے الفاظ یہ ہیں کہ جس نے اللہ کے شریکوں، بتوں اور غیر اللہ کی عبادت چھوڑ کر ”لا إله إلا الله“ کی گواہی دی، اللہ کو ایک سمجھ کر اس کی عبادت کی یا اس کا کام ثابت اور مضبوط ہوا اور وہ بہتر طریقے پر جمارہا اور صراطِ مستقیم پر قائم دائم ہوا، اس نے نہ ٹوٹنے والی مضبوط رسی کو تھام لیا۔

سیدنا عمر رضی اللہ عنہ نے فرمایا کہ جبت جادو ہے، طاغوت شیطان ہے۔ بہادری اور بزدلی فطرتِ انسانی ہے، یہ مردوں میں ہوتی ہے۔ شجاع اس آدمی سے لڑتا ہے جس کو پہچانتا نہیں اور بزدل اپنی ماں سے بھاگ جاتا ہے، مرد کی کرامت اس کا دین ہے۔ مرد کا حسب اس کا اخلاق ہے، اگرچہ وہ ایرانی یا بھٹی ہو، شرافت دین کی وجہ سے ہے نہ کہ نسب کی وجہ سے، جس کا اخلاق اچھا ہے، وہی شریف ہے، گونب میں کم ہو۔

مضبوط رسی کی تفسیر:

امام مجاہد رحمۃ اللہ علیہ نے کہا: مضبوط رسی سے ایمان مراد ہے۔ امام سدی رحمۃ اللہ علیہ نے کہا: اسلام ہے۔ سعید بن جبیر اور ضحاک رضی اللہ عنہ نے کہا: ”لا إله إلا الله“ ہے۔ انس بن مالک رضی اللہ عنہ نے کہا: قرآن ہے۔ سالم بن ابی الجعد رضی اللہ عنہ نے کہا:

”حُبَّ فِي اللَّهِ وَبَغْضَ فِي اللَّهِ“ ہے۔^(۱) حافظ ابن کثیر رحمہ اللہ نے کہا ہے کہ یہ سب اقوال صحیح ہیں، ان میں کوئی ایک دوسرے سے مختلف نہیں ہے۔ سیدنا معاذ بن جبل رحمہ اللہ نے کہا ہے کہ یہ رسی دخول جنت تک نہیں ٹوٹے گی، اس رسی میں دخول جنت تک کمزوری نہیں ہے۔ امام مجاہد رحمہ اللہ نے اس آیت کو پڑھ کر یہ آیت پڑھی: ﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ﴾ [الرعد: ۱۱] ”بے شک اللہ نہیں بدلتا جو کسی قوم میں ہے، حتیٰ کہ وہ اسے بدل لیں جو اُن کے نفسوں میں ہے۔“^(۲) امام احمد رحمہ اللہ نے عبد اللہ بن سلام رحمہ اللہ کے خواب کا ایک طویل قصہ ذکر کیا ہے، اس میں یہ بھی ہے کہ انھوں نے ایک مضبوط رسی پکڑی، جس کی تعبیر نبی مکرم ﷺ نے یہ فرمائی کہ وہ رسی اسلام ہے، تم اس کو مرتے دم تک پکڑے رکھو۔ مسلم اور نسائی میں یہ طویل حدیث مذکور ہے۔^(۳)

اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا أَوْلِيَهُمُ الطَّاغُوتُ يُخْرِجُونَهُم مِّنَ النُّورِ إِلَى الظُّلُمَاتِ أُولَٰئِكَ أَصْحَابُ النَّارِ هُمْ فِيهَا خَالِدُونَ ﴿٢٥٧﴾

اللہ ان لوگوں کا دوست ہے جو ایمان لائے، وہ ان کو اندھیروں سے نکال کر روشنی کی طرف لاتا ہے اور وہ لوگ جنھوں نے کفر کیا ان کے دوست طاغوت ہیں، وہ انھیں روشنی سے نکال کر اندھیروں کی طرف لے جاتے ہیں، وہی لوگ دوزخی ہیں، وہ اس میں ہمیشہ رہیں گے ﴿۲۵۷﴾

روشنی اور اندھیروں کی تفسیر:

یعنی کافروں کی ضد توڑنے کے لیے جہاد ہے اور اللہ اس کو ہدایت دیتا ہے، جس کی قسمت میں رکھی ہو، ان کو شبہ ہوا تو ساتھ ہی اس پر خبردار کر دیا۔ اللہ پاک نے اس آیت میں یہ خبر دی ہے کہ جو شخص اللہ کی مرضی پر چلتا ہے، اس کو اللہ سلامتی کا راستہ دکھاتا ہے۔ ظلمات، کفر و شرک اور شکوک و شبہات سے نکال کر نور حق، واضح، جلی، مبین، سہل، اور روشنی کی طرف پہنچا دیتا ہے۔ کافروں کا کارساز شیطان ہے، وہ ان کی نظر میں جہالت اور گمراہی کو زینت بخشتا ہے۔ حق کے راستے سے نکال کر کفر، جھوٹ اور بہتان کی طرف لے جاتا ہے۔ حق ایک ہے، اس لیے نور کا لفظ مفرد آیا ہے۔ کفر کی کئی قسمیں ہیں اور سب باطل اور جھوٹ ہیں، اس لیے ظلمات کو جمع کے صیغے سے ذکر فرمایا ہے، جیسے اللہ تعالیٰ کا فرمان ہے: ﴿وَأَنَّ هَذَا صِرَاطٌ مُّسْتَقِيمٌ فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ ذَلِكُمْ

(۱) تفسیر الطبري (۵/ ۴۲۱-۴۲۲) (۲) تفسیر ابن أبي حاتم (۲/ ۴۹۶-۴۹۷) تفسیر ابن کثیر (۱/ ۴۰۷)

(۳) صحیح البخاری، رقم الحدیث (۳۶۰۲) صحیح مسلم، رقم الحدیث (۲۴۸۴) سنن النسائي الكبرى (۴/ ۳۸۴) مسند

وَضَعَكُمْ بِهِ لَعَلَّكُمْ تَتَّقُونَ ﴿١٥٣﴾ [الأنعام: ١٥٣] ”اور یقیناً یہ میرا راستہ سیدھا ہے، لہذا تم اسی کی پیروی کرو، اور تم دوسرے راستوں کی پیروی مت کرو، وہ تمہیں اللہ کے راستے سے الگ کر دیں گے۔ اللہ نے تمہیں اس کی تاکید کی ہے، تاکہ تم پرہیزگاری اختیار کرو۔“

نیز اللہ تعالیٰ نے فرمایا: ﴿وَجَعَلَ الظُّلُمَاتِ وَالنُّورَ﴾ [الأنعام: ١] ”اور اندھیروں اور روشنی کو بنایا۔“ اور پھر فرمایا: ﴿عَنِ الْيَمِينِ وَالشَّمَائِلِ﴾ [النحل: ٤٨] ”دائیں سے اور بائیں سے۔“ اس کے علاوہ اور بہت سی آیتیں ہیں، جن میں حق کے ایک ہونے اور باطل کے منتشر ہونے کی خبر دی ہے۔ حق کا ایک ہونا اور باطل کا گروہ درگروہ ہونا ثابت کیا ہے۔ ایوب بن خالد رضی اللہ عنہ نے کہا: خواہشات کی پرستش کرنے والے اور فتنوں کو پیدا کرنے والے سر اٹھاتے ہیں، جس کی خواہش ایمان ہو، اس کا فتنہ (آزمائش) روشن ہوتا ہے اور جس کی خواہش کفر ہو، اس کا فتنہ کالا اندھیرا ہوتا ہے۔^(۱)

أَلَمْ تَرَ إِلَى الَّذِي حَاجَّ إِبْرَاهِمَ فِي رَبِّهِ أَنْ اتَّهَمَ اللَّهَ الْمَلِكُ
إِذْ قَالَ إِبْرَاهِيمُ رَبِّيَ الَّذِي يُحْيِي وَيُمِيتُ قَالَ أَنَا أُحْيِي وَأُمِيتُ
قَالَ إِبْرَاهِيمُ فَإِنَّ اللَّهَ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ
الْمَغْرِبِ فَبُهِتَ الَّذِي كَفَرَ وَاللَّهُ لَا يَهْدِي الْقَوْمَ الظَّالِمِينَ ﴿٢٥٨﴾

کیا آپ نے اس شخص کو نہیں دیکھا، جس نے ابراہیم سے اس کے رب کے بارے میں اس لیے جھگڑا کیا کہ اللہ نے اسے بادشاہی دے رکھی تھی؟ جب ابراہیم نے کہا: میرا رب وہ ہے جو زندہ کرتا ہے اور مارتا ہے۔ اس (نمرود) نے کہا: میں بھی زندہ کرتا ہوں اور مارتا ہوں۔ ابراہیم نے کہا: بے شک اللہ تو سورج کو مشرق سے نکالتا ہے تو ذرا اسے مغرب سے نکال کر دکھا، چناں چہ وہ ہکا بکا رہ گیا جس نے کفر کیا تھا اور اللہ ان لوگوں کو ہدایت نہیں دیتا جو ظالم ہیں⁽²⁵⁸⁾

حضرت ابراہیم علیہ السلام کا نمرود سے مناظرہ:

یہ ایک بادشاہ تھا، جو سلطنت کے گھمنڈ پر اپنی ذات کو سجدہ کروانا تھا۔ ابراہیم علیہ السلام نے اس کو سجدہ نہ کیا، اس نے پوچھا تو انھوں نے کہا کہ میں اپنے رب ہی کو سجدہ کرتا ہوں۔ اس نے کہا کہ رب تو میں ہوں۔ انھوں نے کہا کہ میں حاکم کو رب نہیں مانتا، رب تو وہ ہے، جو زندہ کرتا ہے اور مارتا ہے، اس نے دو قیدی منگالیے، جس کو زندہ رکھنا تھا، اس کو مار ڈالا اور جس کو مارنا تھا، اس کو چھوڑ دیا۔ تب انھوں نے آفتاب کی دلیل سے اس کو لا جواب کر دیا۔ حافظ ابن کثیر رضی اللہ

فرماتے ہیں: وہ بادشاہ، جس نے حضرت ابراہیم علیہ السلام سے حجت کی، وہ بابل کا بادشاہ نمرود بن کنعان بن کوس بن سام بن نوح تھا، اس کو نمرود بن فالخ بن عائد بن شالخ بن ارخش بن سام بن نوح بھی کہتے تھے۔ پہلا قول امام مجاہد رحمہ اللہ وغیرہ کا ہے۔^(۱) امام مجاہد رحمہ اللہ نے کہا: مشارق و مغارب ارض (پوری زمین) کے بادشاہ چار ہوئے ہیں، جن میں دو مومن تھے اور دو کافر۔ مومن سلیمان بن داود علیہ السلام اور ذوالقرنین۔ کافر نمرود اور بخت نصر۔^(۲) امام فراء رحمہ اللہ نے کہا: جس نے سب سے پہلے سر پر تاج رکھا، زمین پر جبر و تشدد کیا اور رب ہونے کا دعویٰ کیا، وہ نمرود مردود ہی ہے اور وہ ولد الزنا تھا۔^(۳)

اس میں پہلی بات کی شہادت ہے کہ کافروں کا دوستدار، مددگار اور کارساز طاغوت ہوتا ہے، اس کا یہ غرور سلطنت کے گھمنڈ پر تھا۔ اس میں اختلاف ہے کہ اس نے یہ جھگڑا کب کیا؟ کسی نے کہا ہے: جب ابراہیم علیہ السلام نے بت کو توڑا۔ کسی نے کہا ہے کہ آگ میں ڈالنے کے بعد یہ مباحثہ ہوا۔ وہ چار سو برس تک حاکم رہا۔ اس کا یہ دعویٰ ویسا ہی ہے جیسے فرعون نے کہا تھا: ﴿مَا عَلِمْتُ لَكُمْ مِنْ إِلَهٍ غَيْرِي﴾ [القصص: ۳۸] ”میں تو اپنے سوا تمہارا کوئی معبود نہیں جانتا۔“

حضرت ابراہیم علیہ السلام کے دلائل:

اس نے حضرت ابراہیم علیہ السلام سے کہا: تمہارے پاس رب کے وجود کے کیا دلائل ہیں؟ انہوں نے کہا کہ اللہ کے وجود پر یہی دلیل ہے کہ ان چیزوں کا عدم سے وجود میں آنا اور وجود کے بعد پھر عدم ہو جانا۔ اس سے معلوم ہوتا ہے کہ ان کاموں کو کرنے والی کوئی باختیار ہستی ضرور موجود ہے، یہ اشیا خود بہ خود پیدا نہیں ہو سکتیں، کیوں کہ ان کا ایجاد کرنے والا کوئی ہے، وہی موجد ہے، وہی رب ہے، جس کی طرف میں بلاتا ہوں، وہ وحدہ لا شریک لہ ہے، اس پر اس نے کہا: میں بھی تو زندہ کرتا اور مارتا ہوں، پھر دو قیدیوں کو مارا جلایا۔ امام قتادہ، ابن اسحق اور سدی رحمہم اللہ کا یہی قول ہے۔ حافظ ابن کثیر رحمہ اللہ کہتے ہیں کہ ظاہر یہ ہے کہ اس کی مراد یہ نہ تھی، کیوں کہ ابراہیم علیہ السلام کی بات کا یہ جواب نہیں تھا، کیوں کہ اس میں کارساز کے وجود کا انکار ہے، بلکہ مراد اس کی یہ تھی کہ میں خود اس مقام کا دعویٰ کرتا ہوں۔ یہ دعویٰ دشمنی اور فضول بحث کے طور پر کر کے اپنے آپ کو فاعل قرار دیا کہ زندہ کرنے والا اور مارنے والا میں ہوں۔ فرعون نے بھی خدائی کا دعویٰ گویا اسی کی پیروی میں کیا تھا۔

میرا ہی مقلد عمل تھا مجنون کے دماغ میں خلل تھا

حضرت ابراہیم نے اس کی بحث کا یوں جواب دیا کہ اگر تو رب ہے تو سورج کو مغرب سے برآمد کر، جس طرح اللہ مشرق سے نکالتا ہے، کیوں کہ جو زندہ کرنے والا اور مارنے والا ہوگا، ضروری ہے کہ وہ خلق کے وجود اور مخلوقات کی تمام قسموں پر ستاروں اور سیاروں کی تسخیر اور حرکت پر اختیار اور قبضہ رکھتا ہو، سورج ایک ایسی چیز ہے، جو ہر روز مشرق

[۱] تفسیر الطبری (۵/ ۴۳۰) [۲] تفسیر الطبری (۵/ ۴۳۳)

[۳] امام بغوی رحمہ اللہ نے اس قول کی نسبت امام فراء رحمہ اللہ کی طرف کیے بغیر اسے نقل کیا ہے۔ دیکھیں: تفسیر البغوی (۱/ ۳۱۵)

سے نکلتا ہے، تم خدا ہو تو اس کو مغرب سے نکال کر دکھاؤ۔ وہ مردود اس جواب کو سن کر مبہوت اور متحیر ہو گیا، کچھ نہ بنا اور خاموش ہو گیا، اللہ کی حجت اس پر قائم ہو گئی۔ اللہ ظالموں کو حجت سے آگاہ ہی نہیں کرتا، بلکہ اللہ کے سامنے ان کی دلیلیں بالکل بودی اور پھسپھی ہوتی ہیں۔ ان پر اللہ کا غضب اور دردناک عذاب مقرر ہے۔

حافظ ابن کثیر رحمہ اللہ کہتے ہیں کہ اس انداز میں اس آیت کا نازل ہونا منطقیوں کی اس تقریر سے بہت بہتر ہے، جس میں انھوں نے یہ کہا ہے کہ ابراہیم علیہ السلام کا پہلے مقام سے دوسرے مقام کی طرف منتقل ہونا واضح سے زیادہ واضح دلیل کی طرف منتقل ہونا تھا، لیکن ایسا نہیں، بلکہ پہلا مقام دوسرے کے لیے مقدمے کی حیثیت رکھتا ہے اور وہ دونوں مقامات میں نمود کے قول کے باطل ہونے کو ثابت کرنا ہے۔ ولله الحمد والمنہ^(۱)

فتح البیان میں ہے کہ ابراہیم علیہ السلام کی مراد یہ تھی کہ اللہ وہ ہے جو جسموں کے اندر موت و حیات پیدا کرتا ہے، کافر کی مراد یہ تھی کہ میں قاتل کو معاف اور غیر قاتل کو قتل کر سکتا ہوں، یہ زندہ کرنا اور مارنا ہے، لہذا اس احمق کا یہ جواب اس لائق نہ تھا کہ ابراہیم علیہ السلام کی دلیل میں اس کا ذکر کیا جاتا، کیوں کہ ان کی مراد کچھ اور اس کی مراد کچھ تھی۔^(۲)

سوال از آسمان جواب از ریسماں

امام سدی رحمہ اللہ نے کہا ہے کہ یہ مناظرہ ابراہیم علیہ السلام اور نمود کے درمیان اس وقت ہوا، جب حضرت ابراہیم آگ سے نکلے، بادشاہ سے ان کی ملاقات اس دن سے پہلے کبھی نہیں ہوئی تھی۔ ملاقات میں یہ مناظرہ ہو گیا۔ زید بن اسلم کا قول ہے کہ نمود کے پاس غلہ تھا، لوگ اس کے پاس آتے اور غلہ لے جاتے۔ حضرت ابراہیم علیہ السلام بھی غلہ لینے کے لیے آئے، جب یہ مناظرہ ہوا تو اس نے ان کو غلہ نہ دیا اور وہ خالی ہاتھ واپس آ گئے، جب گھر کے نزدیک پہنچے تو ایک ٹیلے سے مٹی لے کر اپنے کپڑے میں بھر لی، سوچا کہ گھر والوں کو بہلا دوں گا، گھر پہنچ کر خرچی اتاری، تھکے ہوئے تھے، اس لیے سو گئے، سارہ نے اٹھ کر خرچی کھولی، اس میں بہت اچھا غلہ پایا اور کھانا پکایا، ابراہیم علیہ السلام جب جاگے تو کھانا دیکھ کر پوچھا: یہ تمہارے پاس کہاں سے آیا؟ کہا: وہی ہے جو تم لائے ہو۔ انھیں محسوس ہوا کہ یہ رزق اللہ نے بھیجا ہے۔ ان کو اللہ نے اس جبار بادشاہ کی طرف مبعوث فرمایا تھا کہ اس کو اللہ پر ایمان لانے کا حکم دیں، اس نے ایک بار میں نہ مانا۔ بالآخر دوبارہ اور سہ بارہ اس کو دعوت دی، اس نے انکار کیا اور کہا: تم اپنے لوگ جمع کرو، میں اپنے لوگ جمع کرتا ہوں، سورج نکلتے ہی نمود کا لشکر جمع ہو گیا، اللہ نے اس لشکر پر چھروں کا ایک گروہ بھیج دیا، ابھی سورج کو آنکھوں سے نہ دیکھا تھا کہ ان چھروں نے ان کا سارا گوشت پوست کھا لیا اور خون پی لیا، صرف ہڈیاں رہ گئیں۔ ان میں سے ایک چھر بادشاہ کی ناک میں بھی گھس گیا اور چار سو برس تک رہا، اللہ نے اس کو عذاب میں گرفتار کر دیا اور اس کے سر پر ہتھوڑا مارا جاتا، یہاں تک کہ اس عذاب ہی میں ہلاک ہو گیا۔^(۳) اللہ کا یہ ارشاد سچ ہے کہ ظالموں کو ہدایت نہیں ہوتی۔

(۱) تفہیم ابن کثیر (۱/ ۴۰۹-۴۱۰) (۲) فتح البیان (۲/ ۱۰۲-۱۰۳) (۳) تفسیر الصنعانی (۱/ ۱۰۵-۱۰۶) تفسیر ابن کثیر (۱/ ۴۱۰)

أَوْكَالِذِي مَرَّ عَلَى قَرْيَةٍ وَهِيَ خَاوِيَةٌ عَلَى عُرُوشِهَا قَالَ
 أَنَّى يُحْيِي هَذِهِ اللَّهُ بَعْدَ مَوْتِهَا فَأَمَاتَهُ اللَّهُ مِائَةَ عَامٍ ثُمَّ بَعَثَهُ
 قَالَ كَمْ لَبِثْتَ قَالَ لَبِثْتُ يَوْمًا أَوْ بَعْضَ يَوْمٍ قَالَ بَلْ لَبِثْتَ
 مِائَةَ عَامٍ فَانْظُرْ إِلَى طَعَامِكَ وَشَرَابِكَ لَمْ يَتَسَنَّهْ وَانْظُرْ إِلَى
 حِمَارِكَ وَلِنَجْعَلَ آيَةً لِلنَّاسِ وَانْظُرْ إِلَى الْعِظَامِ كَيْفَ نُنْشِرُهَا
 ثُمَّ نَكْسُوهَا لَحْمًا فَلَمَّا تَبَيَّنَ لَهُ قَالَ أَعْلَمُ أَنَّ اللَّهَ عَلَى
 كُلِّ شَيْءٍ قَدِيرٌ ﴿٢٥٩﴾

یا اسی طرح اس شخص کو (نہیں دیکھا) جو ایک بستی سے گزرا اور وہ اپنی چھتوں پر گری پڑی تھی؟
 اس نے کہا: اللہ اس بستی کو کیسے زندہ کرے گا اس کی موت کے بعد؟ تو اللہ نے اسے ایک سو
 سال کے لیے موت دے دی، پھر اسے زندہ کیا۔ اللہ نے پوچھا: تو کتنی دیر (یہاں) رہا ہے؟
 اس نے کہا: ایک دن یا دن کا کچھ حصہ۔ اللہ نے فرمایا: (نہیں!) بلکہ تو (موت کی حالت میں)
 سو سال رہا، البتہ تو اپنے کھانے اور پینے (کے سامان) کی طرف دیکھ وہ بالکل سڑا بسا نہیں، نیز
 دیکھ اپنے گدھے (کے ڈھانچے) کو، اور (یہ سب اس لیے ہوا ہے کہ) ہم تجھے لوگوں کے لیے
 ایک نشانی بنانا چاہتے ہیں اور تو (گدھے کی) ہڈیوں کی طرف دیکھ کہ ہم کیسے انھیں اُبھارتے
 (اور جوڑتے) ہیں، پھر ان پر گوشت چڑھاتے ہیں، پھر جب اس کے سامنے (یہ سب) واضح
 ہو گیا تو اس نے کہا: میں جانتا ہوں کہ بے شک اللہ ہر چیز پر قدرت رکھتا ہے ﴿259﴾

دنیا میں مارنا اور زندہ کرنا:

موضح قرآن میں ہے کہ یہ شخص حضرت عزیر علیہ السلام پیغمبر تھے۔ بخت نصر ایک کافر بادشاہ تھا، جو بنی اسرائیل پر غالب
 ہوا، اس نے بیت المقدس شہر کو ویران کیا اور تمام لوگ قید کر لیے گئے۔ تب حضرت عزیر علیہ السلام اس شہر سے گزرے تو
 تعجب کیا کہ شہر پھر کیسے آباد ہوگا! اسی جگہ ان کی روح قبض ہوئی، سو برس کے بعد زندہ ہوئے، ان کا کھانا پینا قریب
 ہی رکھا تھا، اسی طرح سواری کا گدھا مر کر ہڈیاں بن گیا اور اسی جگہ پڑا رہا، وہ ان کے روبرو زندہ ہوا، اس سو برس
 میں بنی اسرائیل کو قید سے چھٹکارا ملا، شہر پھر آباد ہوا اور انھوں نے زندہ ہو کر آباد ہی دیکھا۔

پہلے اللہ تعالیٰ نے نبی اکرم ﷺ سے کہا تھا کہ تم نے کوئی شخص اس طرح کا جھگڑا بھی دیکھا ہے، جس نے

ابراہیم علیہ السلام سے رب کے بارے میں بحث کی تھی۔ اب یہ فرمایا کہ تم نے اس گاؤں سے گزرنے والے کو بھی دیکھا کہ اللہ نے کس طرح اس کو راہ بتائی۔ شکوک و شبہات کے اندھیروں سے نکال کر شہادت اور یقین کے نورِ عیاں تک پہنچایا۔ معقول کو محسوس کر دکھایا اور باطن کو ظاہر بنا دیا۔

اس میں اختلاف ہے کہ وہ شخص کون تھا جس کا اس گاؤں سے گزر ہوا؟ سیدنا علی بن ابی طالب رضی اللہ عنہ کا قول ہے کہ وہ عزیر بن شریخا علیہ السلام تھے۔^(۱) سیدنا عبداللہ بن عباس رضی اللہ عنہما امام حسن، قتادہ، سدی، سلیمان بن بریدہ اور ناجیہ بن کعب رضی اللہ عنہم کا بھی یہی قول ہے۔^(۲) حافظ ابن کثیر رضی اللہ عنہ نے کہا ہے کہ مشہور بات یہی ہے۔ وہب بن منبہ اور ابن عبید رضی اللہ عنہ نے کہا: ارمیا بن حلقیا تھے، جو ہارون علیہ السلام کی اولاد میں سے تھے۔

امام وہب رضی اللہ عنہ کا ایک قول یہ ہے کہ وہ خضر تھے، ارمیا انہی کا نام تھا۔^(۳) کسی شامی کا ایک قول یہ ہے کہ وہ حزقیل بن بوار تھے۔ امام مجاہد رضی اللہ عنہ نے کہا کہ ایک اسرائیلی شخص تھے۔^(۴) امام مجاہد رضی اللہ عنہ کا ایک قول یہ ہے کہ وہ کوئی کافر تھا، اس نے مرکر دوبارہ اٹھنے میں شک کیا تھا،^(۵) مگر یہ قول بالکل لچر اور بیہودہ ہے، کیوں کہ لفظ ﴿كَمْ كَيْفُت﴾ میں اس شخص کو خطاب ہے اور اللہ کافر کو مخاطب نہیں کرتا۔ ﴿لِنَجْعَلَكَ آيَةً لِلنَّاسِ﴾ کا استعمال بھی کافر کے حق میں نہیں ہوتا۔

غرض کہ اس جگہ اللہ کی مخلوق کو موت کے بعد زندہ کرنے کی قدرت ثابت کرنا ہے نہ کہ کسی شخص کی پہچان کروانا۔ مشہور یہ ہے کہ اس جگہ گاؤں سے مراد بیت المقدس ہے۔ بخت نصر کے اس کو برباد کر دینے کے بعد ان کا اس جگہ سے گزر ہوا تھا، جبکہ وہاں کے لوگ قتل ہو کر مرٹ چکے تھے۔ کسی نے کہا: قریہ سے مراد اہل قریہ ہیں۔ کسی نے کہا: وہ قریہ مراد ہے جس سے ہزاروں آدمی وبا کے خوف سے بھاگ گئے تھے، اس کا قصہ اوپر گزر چکا ہے۔ امام کلبی رضی اللہ عنہ نے کہا ہے: قریہ سے مراد دیر ساہر آباد ہے، یہ جگہ فارس میں تھی۔ امام سدی رضی اللہ عنہ نے کہا ہے کہ سلماباد وہ جرجان یا ہمدان کے قریب ایک محلہ یا بستی تھی۔ بعض نے کہا ہے کہ دیر ہرقل مراد ہے، وہ بصرہ اور باعزت لشکر کے درمیان میں دجلہ کے کنارے پر تھا۔^(۶)

فتح البیان میں کہا ہے کہ پہلا قول زیادہ ظاہر اور مشہور ہے۔^(۷) بہر حال اللہ نے اس شخص کا نام لیا اور نہ بستی کا، صحیح بات وہی جانتا ہے۔ مطلب یہ ہے کہ جب ان کا اس جگہ گزر ہوا تو اس کی شکستہ حالی اور ویرانی کو دیکھ کر یہ غور و فکر کیا کہ یہ بستی جو بڑی آباد تھی، اس حالت کو آگئی ہے تو اب اللہ اس کو کیا آباد کرے گا؟ اللہ نے سو برس تک موت

(۱) تفسیر ابن ابی حاتم (۵۰۰/۲) اس کی سند حسن ہے۔ (۲) تفسیر الطبری (۴۳۹/۵) تفسیر ابن ابی حاتم (۵۰۰/۲)

(۳) تفسیر الطبری (۴۴۰/۵) (۴) تفسیر ابن ابی حاتم (۵۰۰/۲) تفسیر ابن کثیر (۴۱۰/۱)

(۵) تفسیر البغوی (۳۱۷/۱) (۶) تفسیر البغوی (۳۱۷/۱) تفسیر الخازن (۲۷۴/۱) (۷) فتح البیان (۱۰۴/۲) (۱۰۵)

دے کر پھر اٹھا کھڑا کیا۔ کہتے ہیں: وہ ان کے مرنے کے ستر برس بعد پھر آباد ہوئی۔ تیس برس میں سب لوگ آباد ہو گئے۔ بنو اسرائیل بھی وہاں آ گئے، جب اللہ نے ان کو زندہ کرنا چاہا تو سب سے پہلے ان کی آنکھوں کو کھولا، تاکہ اللہ کی کاری گری کو دیکھے کہ وہ کیوں کر ان کے بدن کو زندہ کرتا ہے، جب وہ زندہ ہو کر اٹھ کھڑے ہوئے تو اللہ نے ایک فرشتے کے ذریعے پوچھا کہ تو کتنی دیر رہا؟ کہا: ایک دن یا ایک سے کچھ کم۔

یہ اس لیے کہا کیوں کہ وہ دن کے شروع میں مرے تھے اور آخر میں زندہ ہوئے۔ دیکھا سورج باقی ہے تو خیال کیا کہ وہ سورج اسی صبح کا ہے، اسی بنیاد پر یہ کہا کہ ایک دن یا کچھ کم۔ ان کے ساتھ انگور، انجیر اور عصیر (انگور کا شیرہ) تھا، دیکھا کوئی سڑا گلا نہیں، نہ عصیر کی حالت بدلی نہ انجیر کھٹا پڑا اور نہ انگور میں نقصان ہوا، پھر گدھے کو ان کے سامنے زندہ کیا۔ ان سے کہا: تم موت کے بعد لوٹائے جانے پر نشانی ہو، مخلوق کے دوبارہ اٹھنے پر نشانی ہو۔ سیدنا علی مرتضیٰ رضی اللہ عنہ نے کہا: جب وہ شہر میں آئے تو جوتے بنانے والے ایک ہمسائے کو جسے نوجوانی کی حالت میں چھوڑا تھا، اسے بوڑھا کھوسٹ پایا۔^(۱) کہتے ہیں: جس فرشتے نے ان سے سوال کیا تھا، وہ جبرائیل علیہ السلام یا کوئی اور فرشتہ تھا یا خود اللہ پاک ہی نے پوچھا، یہی بہتر ہے۔ جو انھوں نے جواب دیا کہ ایک دن یا ایک دن سے کم رہا، ایسا ہی اصحاب کہف نے کہا: ﴿قَالُوا لَبِثْنَا يَوْمًا أَوْ بَعْضَ يَوْمٍ﴾ [الکھف: ۱۹] ”وہ بولے: ہم ایک دن یا دن کا کچھ حصہ ٹھہرے ہیں۔“

ذوالیدین کے واقعے میں اسی سے ملتا جلتا نبی اکرم ﷺ کا یہ قول ہے: ﴿لَمْ تُقْصِرْ وَلَمْ أَنْسَ﴾ ”نہ نماز کم کی گئی نہ میں بھولا۔“^(۲) معلوم ہوا سچ وہ ہے جو اعتقاد کے مطابق ہو اور جھوٹ وہ ہے جو اعتقاد کے مخالف ہو۔ کسی نے کہا: وہ گدھا مر کر گل سڑ گیا تھا، جس کو ان کے سامنے پھر گوشت پوست کا لباس پہنایا گیا۔ یہی امام سدی رحمہ اللہ کا قول ہے۔^(۳) بعض نے کہا: مرا نہیں تھا، بلکہ اسی طرح جہاں بندھا تھا، سو برس تک صحیح و سالم کھڑا رہا۔ پہلے قول کی دلیل یہ الفاظ ہیں: ﴿وَانْظُرْ إِلَى الْعِظَامِ كَيْفَ نُنْشِزُهَا﴾ (آیت زیر تفسیر) ”اور تو (گدھے کی) ہڈیوں کی طرف دیکھ کہ ہم کیسے انھیں ابھارتے (اور جوڑتے) ہیں۔“ دوسرے قول کی تائید یہ ہے: ﴿فَانْظُرْ إِلَى طَعَامِكَ وَشَرَابِكَ لَمْ يَتَسَنَّهْ﴾ (آیت زیر تفسیر) ”اور پینے (کے سامان) کی طرف دیکھ وہ بالکل سڑا بسا نہیں۔“ روح پھونکنے کے بارے میں کچھ تعرض نہیں کیا کہ حکمت کا تقاضا تھا کہ اسے بیان نہ کیا جائے۔ واللہ اعلم۔

(۱) تفسیر ابن ابی حاتم (۲/ ۵۰۲-۵۰۳) مستدرک الحاکم (۲/ ۳۱۰) امام حاکم اور ذہبی رحمہما نے اس کو صحیح کہا ہے۔

(۲) تفسیر الطبری (۵/ ۶۸)

(۳) صحیح البخاری، رقم الحدیث (۶۸)

وَإِذْ قَالَ إِبْرَاهِيمُ رَبِّ ارْنِي كَيْفَ تُحْيِي الْمَوْتَىٰ قَالَ أُولَٰئِكَ
تُؤْمِنُونَ ۖ قَالَ بَلَىٰ وَلَٰكِن لِّيَطْمَئِنَّ قُلُوبُكَ ۖ قَالَ فَخُذْ أَرْبَعَةً مِّنَ
الطَّيْرِ فَصُرْهُنَّ إِلَيْكَ ثُمَّ اجْعَلْ عَلَىٰ كُلِّ جَبَلٍ مِّنْهُنَّ جُزْءًا
ثُمَّ ادْعُهُنَّ يَأْتِينَكَ سَعْيًا ۚ وَاعْلَمْ أَنَّ اللَّهَ عَزِيزٌ حَكِيمٌ ﴿٢٦٠﴾

اور جب ابراہیم نے کہا: اے میرے رب! مجھے دکھا تو مردوں کو کیسے زندہ کرے گا؟ اللہ نے
کہا: کیا تو (اس پر) ایمان نہیں لایا؟ ابراہیم نے کہا: کیوں نہیں! (ایمان تو رکھتا ہوں) لیکن
میں قلبی اطمینان چاہتا ہوں۔ اللہ نے فرمایا: پھر تو چار پرندے لے اور ان کے ٹکڑے ٹکڑے کر
دے، پھر ان کا ایک ایک ٹکڑا ہر پہاڑ پر رکھ دے، پھر ان کو بلا، وہ تیرے پاس دوڑے چلے
آئیں گے اور جان لے کہ بے شک اللہ غالب، خوب حکمت والا ہے ﴿260﴾

مردوں کو زندہ کرنے کی کیفیت جاننے کے لیے ابراہیم علیہ السلام کی درخواست اور اس کا سبب:

موضح قرآن میں فرمایا ہے کہ چار جانور لائے: ایک مور، ایک مرغ، ایک کوا اور ایک کبوتر۔ ان کو اپنے ساتھ ہلایا
کہ پہچان رہے، پھر ذبح کیا، ایک پہاڑ پر چاروں کے سر رکھے ایک پران کے پر، ایک پر دھڑ، اور ایک پر پاؤں۔ پہلے
درمیان میں کھڑے ہو کر ایک کو پکارا، اس کا سر اٹھ کر ہوا میں کھڑا ہوا، پھر دھڑ اس کے ساتھ ملا، پھر پر لگے، پھر پاؤں
اور وہ دوڑتا چلا آیا۔ اسی طرح چاروں آئے۔

یہ تین قصے اس بات کو بیان کرنے کے لیے ذکر فرمائے کہ اللہ آپ ہدایت کرنے والا ہے جس کو چاہے، اگر
شبہہ پڑے تو ساتھ ہی جواب بھیجے۔ اب آگے پھر جہاد کا ذکر ہے اور اللہ کی راہ میں مال خرچ کرنے کا۔

ابراہیم علیہ السلام نے اللہ سے جو وہ سوال کیا تھا، اس کے کئی سبب بتائے ہیں، ان میں سے ایک یہ ہے کہ جب
نمرود سے یہ کہا کہ میرا رب وہ ہے جو جلاتا اور مارتا ہے تو پھر ان کا جی چاہا کہ علم الیقین کی طرف سے عین الیقین کی
طرف ترقی کروں اور آنکھ سے دیکھ لوں۔ سیدنا ابو ہریرہ رضی اللہ عنہ نے کہا کہ نبی مکرم ﷺ نے فرمایا ہے کہ ہم ابراہیم علیہ السلام کی نسبت
شک کے زیادہ مستحق ہیں۔ (رواہ الشیخان) حافظ ابن کثیر رحمہ اللہ کہتے ہیں کہ اس جگہ شک سے مراد وہ نہیں جس کو بے علم
لوگ سمجھتے ہیں۔ اس حدیث کے کئی جواب دیے گئے ہیں، مگر تفسیر مذکور میں اس جگہ پر بیاض ہے۔ ﴿فتح البیان میں کہا
گیا ہے کہ ابراہیم علیہ السلام کو مردوں کو زندہ کرنے میں کسی طرح کا شک نہیں تھا۔ دیکھنے کا مطالبہ اس لیے کیا کہ انسانی جان کی

یہ فطرت ہے کہ جس چیز کے بارے میں سنتا ہے، اس کو دیکھنا چاہتا ہے، جس طرح حدیث میں آیا ہے: «لَيْسَ الْخَبْرُ كَالْمُعَايَنَةِ» ”سنی ہوئی بات دیکھنے کے برابر نہیں۔“^(۱)

یار کیا بات ہے تیری کہ نہ دیدہ ہو کر مجھے دیدہ نظر آتا ہے شنیدہ ہو کر اہل علم کے ایک گروہ نے کہا ہے کہ یہ سوال اس لیے کیا تھا کہ قدرت میں شک پیدا ہوا تھا، جس طرح سیدنا ابو ہریرہ رضی اللہ عنہ سے مروی حدیث میں گزرا۔ سیدنا ابن عباس رضی اللہ عنہما کہتے ہیں کہ میرے نزدیک قرآن میں کوئی آیت اس سے زیادہ امید دلانے والی نہیں ہے۔^(۲) امام ابن جریر رضی اللہ عنہ نے اسی کو ترجیح دی ہے۔^(۳) امام ابن عطیہ رضی اللہ عنہ نے کہا: میرے نزدیک یہ ترجیح مردود ہے،^(۴) حدیث کا مطلب یہ ہے کہ اگر ابراہیم علیہ السلام شک کرنے والے ہوتے تو ہم شک کے زیادہ حق دار ہوتے، مگر جب ہم نے شک نہیں کیا تو ابراہیم شک و شبہ نہ کرنے کے زیادہ لائق ہیں۔ حدیث کی بنیاد ابراہیم علیہ السلام سے شک کی نفی پر ہے۔

رہا سیدنا عبداللہ بن عباس رضی اللہ عنہما کا قول، تو اس کا مطلب یہ ہے کہ انھوں نے اللہ پر ناز کر کے یہ چاہا کہ وہ دنیا میں زندہ کر کے دکھا دے، کیوں کہ وہاں کی زندگی تو معلوم ہے، یہاں زندہ کرنے کی عادت نہیں ہے۔ یا یہ معنی ہیں کہ ایمان کافی ہے، ایمان کے ہوتے ہوئے اتنی بحث کی کچھ ضرورت نہیں تو یہ آیت زیادہ امید دلانے والی ہوئی، کیوں کہ نرے ایماندار پر شک کا طاری ہونا بعید ہے تو نبوت اور خلت کا مرتبہ تو اس سے کہیں بلند ہے، وہاں شک آنے کا کیا ذکر ہو سکتا ہے۔ انبیاء تو سارے کبیرہ اور صغیرہ گناہوں سے معصوم ہوتے ہیں۔ آیت شریفہ کے الفاظ پر غور کرنے سے کوئی شک بھی ظاہر نہیں ہوتا۔ اس جگہ کی پوری تقریر فتح البیان میں مذکور ہے۔^(۵)

امام قرطبی رضی اللہ عنہ فرماتے ہیں کہ امام ابن عطیہ رضی اللہ عنہ نے بہت صحیح بات کہی ہے۔ انبیاء پر ایسا شک ہونا جائز نہیں، کیوں کہ اس طرح کا شک کفر ہے، سارے انبیاء دوبارہ اٹھائے جانے پر متفق ہیں۔ اللہ نے خبر دی ہے کہ شیطان کا زور ہمارے انبیاء اور اولیاء پر نہیں چلتا۔ ﴿إِنَّ عِبَادِي لَيْسَ لَكَ عَلَيْهِمْ سُلْطَانٌ﴾ [الحجر: ۴۲] ”بے شک میرے بندوں پر تیرا کوئی زور نہیں۔“ خود اس لعین کا قول بھی اللہ نے نقل فرمایا ہے: ﴿إِلَّا عِبَادَكَ مِنْهُمْ الْمُخْلِصِينَ﴾ [الحجر: ۴۰] ”تیرے ان بندوں کے سوا جو ان میں سے چنے ہوئے ہیں۔“ لہذا جب اس رجیم و مردود کو ان پر کچھ قدرت حاصل نہیں تو پھر شک کہاں۔ یہ اور بات ہے کہ اس سوال کا مقصد یہ تھا کہ وہ اس بات کا مشاہدہ اور ملاحظہ کریں کہ مردوں کے اجزاء، یعنی جوڑ، رگیں، پٹھے اور گوشت پوست علاحدہ علاحدہ ہو کر بکھر جانے کے بعد کیسے اکٹھے ہو جائیں گے، کیوں کہ اس سے علم یقین عین یقین ہو جاتا ہے۔^(۶) واللہ اعلم۔

[۱] مسند أحمد (۲۱۵/۱) صحیح الجامع، رقم الحدیث (۵۳۷۴) [۲] تفسیر الطبری (۵/۴۸۹) اس کی سند میں انقطاع ہے۔

[۳] تفسیر الطبری (۵/۴۹۱) [۴] المحرر الوجیز (۱/۳۴۷) [۵] فتح البیان (۲/۱۰۹) [۶] تفسیر القرطبی (۳/۲۹۹)

کسی نے کہا ہے کہ پرندے کو اس لیے اختیار کیا ہے کہ حیوان کی قسموں میں سے انسان کے سب سے زیادہ یہی قریب ہوتا ہے، سرگول ہوتا ہے، دو پاؤں سے چلتا ہے۔ یا اس لیے کہ پرندے کی ہمت یہ ہے کہ وہ اوپر اڑتا ہے اور ہمتِ خلیل یہ تھی کہ بلندی پر جائیں۔ اس کے علاوہ اس تخصیص اور تعداد کے بہت سے نکتے بیان کیے ہیں، جو فضول ہیں۔^(۱) حافظ ابن کثیر رحمہ اللہ نے کہا کہ ان پرندوں کے بارے میں مفسرین کا اختلاف ہے کہ وہ کون سے پرندے تھے۔ اگرچہ ان کے متعین کرنے میں کچھ فائدہ نہیں ہے، کیونکہ یہ معاملہ اگر اہم ہوتا تو خود اللہ پاک قرآن پاک میں اس کو بیان فرما دیتا۔

پرندوں کی نوعیت اور زندہ ہونے کی کیفیت:

امام مجاہد و عکرمہ رحمہما اللہ کا تو وہی قول ہے، جو موضح قرآن سے نقل ہو چکا۔ سیدنا عبداللہ بن عباس رضی اللہ عنہما نے کہا: ایک کوچ (لمبی گردن والا سفید پرندہ)، ایک مور، ایک مرغ اور ایک کبوتر تھا۔^(۲) دوسرا قول یہ ہے کہ ایک اوز (آبی بطخ)، ایک رال (شتر مرغ)، ایک مرغ اور ایک مور تھا۔^(۳) اس میں بھی اختلاف ہے کہ ان کے اجزا اور پہاڑ کتنے تھے، مگر اس کے ذکر سے کوئی فائدہ نہیں ہے۔ سلف کی ایک جماعت نے کہا ہے کہ ﴿فَصُرُّهُنَّ﴾ سے مراد ان کے ٹکڑے ٹکڑے کرنا یا باندھنا، یا جمع کرنا یا ہلانا، یا چیرنا یا پھاڑنا ہے۔ غرض یہ کہ کچھ ہو، چار پرندے تھے، جن کو حلال کیا، ان کے پر وغیرہ اکھاڑ کر، سب کوچ کھسوٹ کر، چیر پھاڑ کر، خلط ملط کر کے ایک ایک پہاڑ پر رکھ دیا۔ وہ چار پہاڑ تھے یا سات پہاڑ، پھر ان کے سراپے ہاتھ میں لے کر پکارنا شروع کیا، دیکھا کہ پر پر سے، خون خون سے، گوشت گوشت سے، ہر جز ہر جز سے اڑ کر مل گیا، ہر پرندہ علاحدہ تیار ہو گیا، ان کے پاس دوڑتا ہوا چلا آیا۔ دوڑتا اس لیے آیا کہ اگر اڑتا ہوا آتا تو شاید کوئی وہم کرنے والا یہ وہم کرتا کہ وہ کوئی اور ہی پرندہ ہے، اس کے پاؤں سلامت نہیں ہیں۔ اس لیے شبہ کو دور کرنے کے لیے پاؤں پاؤں چل کر آئے۔

اس قصے میں ابراہیم خلیل علیہ السلام کی فضیلت اور ان کے ادب سوال کی دلیل ہے کہ جو سوال کیا، وہ فی الحال دیکھ لیا۔ عزیر علیہ السلام کو ان کے سوال کا جواب ایک سو سال بعد ملا۔ ابن المسیب رحمہ اللہ نے کہا: سیدنا عبداللہ بن عباس اور سیدنا عبداللہ بن عمرو بن العاص رضی اللہ عنہما اکٹھے ہوئے، ایک نے دوسرے سے کہا: بھلا بتاؤ! قرآن میں کون سی آیت اس امت کے لیے زیادہ امید آور ہے (خوش کرنے والی)؟ عبداللہ بن عمرو بن العاص رضی اللہ عنہما نے کہا: اللہ تعالیٰ کا فرمان: ﴿قُلْ يُعْبَادِيَ الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ

(۱) فتح البیان (۲/ ۱۰۹-۱۱۲) (۲) تفسیر ابن ابی حاتم (۲/ ۵۱۱) اس کی سند میں ”عبداللہ بن لہیعہ“ ضعیف راوی ہے۔

(۳) تفسیر ابن ابی حاتم (۲/ ۵۱۰-۵۱۱) اس کی سند میں ”بشر بن عمارہ“ ضعیف راوی ہے۔ تفسیر ابن کثیر (۱/ ۴۱۲)

الرَّحِيمُ ﴿٥٣﴾ [الزمر: ٥٣] ”آپ کہہ دیجیے: (اللہ فرماتا ہے:) اے میرے بندو جنہوں نے اپنی جانوں پر ظلم و زیادتی کی ہے! تم اللہ کی رحمت سے مایوس نہ ہو، بے شک اللہ سب گناہ معاف کر دیتا ہے، یقیناً وہی بڑا بخشنے والا، نہایت رحم کرنے والا ہے۔“

سیدنا عبداللہ بن عباس رضی اللہ عنہما نے کہا: تم یوں کہتے ہو، میں یوں کہتا ہوں کہ اس آیت سے زیادہ اس امت کے لیے ابراہیم علیہ السلام کا قول ہے: ﴿رَبِّ ارْنِي كَيْفَ تُحْيِي الْمَوْتَىٰ ۖ قَالَ اَوْ لَمْ تُؤْمِنْ ۖ قَالَ بَلٰی وَلٰكِنْ لِّيَطْمَئِنَّ قَلْبِي﴾ (آیت زیر تفسیر) ”اے میرے رب! مجھے دکھا تو مردوں کو کیسے زندہ کرے گا؟ اللہ نے کہا: کیا تو (اس پر) ایمان نہیں لایا؟ ابراہیم نے کہا: کیوں نہیں! (ایمان تو رکھتا ہوں) لیکن میں قلبی اطمینان چاہتا ہوں۔“^(۱) (رواہ ابن جریر) اس کو امام ابن ابی حاتم رحمہ اللہ نے بھی روایت کیا ہے، اس کے بعد اتنا بڑھایا ہے: ”فَرَضِي مِنْ اِبْرَاهِيْمَ قَوْلَهُ بَلٰی“ ”پس ابراہیم علیہ السلام سے اس کے قول ”بلی“ کو پسند کیا۔“^(۲) امام حاکم رحمہ اللہ نے اس کو صحیح الاسناد کہا ہے۔^(۳) مطلب یہ ہوا کہ جب دل اور زبان سے ایمان کا اقرار ہو گیا تو اب نفس کا کوئی وسوسہ مضر نہیں ہوگا۔ سو اس سے بڑھ کر جناب باری تعالیٰ سے اور کیا اُمید ہو سکتی ہے۔ واللہ اعلم۔

مَثَلُ الَّذِينَ يُنْفِقُونَ اَمْوَالَهُمْ فِي سَبِيلِ اللّٰهِ كَمَثَلِ حَبَّةٍ
اَنْبَتَتْ سَبْعَ سَنَابِلَ فِي كُلِّ سُنبُلَةٍ مِّائَةٌ حَبَّةٌ وَاللّٰهُ يُضْعِفُ
لِمَنْ يَّشَاءُ وَاللّٰهُ وَّاسِعٌ عَلِيْمٌ ﴿٢٦١﴾

ان لوگوں کی مثال جو اللہ کی راہ میں اپنے مال خرچ کرتے ہیں، اس دانے کی سی ہے، جس میں سات بالیاں نکلیں اور ہر بالی میں سو دانے ہوں اور اللہ جس کے لیے چاہے (اجر) بڑھا دیتا ہے اور اللہ وسعت والا، خوب جاننے والا ہے ﴿261﴾

اللہ کی راہ میں خرچ کرنے کی فضیلت:

جو شخص اللہ کی راہ اور مرضی میں اپنا مال خرچ کرتا ہے تو اس کی وہ نیکی دس سے سات سو گنا تک بڑھ جاتی ہے۔ سعید بن جبیر رحمہ اللہ فرماتے ہیں: اس جگہ اللہ کی راہ سے مراد اللہ کی اطاعت ہے۔ امام مکحول رحمہ اللہ کا قول ہے کہ مراد جہاد کے لیے گھوڑے پالنے اور اسلحہ وغیرہ کے حصول کے لیے خرچ کرنا ہے۔^(۴) سیدنا عبداللہ بن عباس رضی اللہ عنہما نے کہا:

① تفسیر الطبري (٥/ ٤٨٩-٤٩٠) اس کی سند میں ایک راوی مجہول ہے۔ ② تفسیر ابن ابی حاتم (٢/ ٥٠٩) اس کی سند حسن ہے۔

③ مستدرک الحاکم ١٠/ ١٢٨) وتعقبه الذهبي بأن فيه انقطاعاً۔ ④ تفسیر ابن ابی حاتم (٢/ ٥١٤)

مراد جہاد اور حج ہے کہ ان میں ایک درہم سات سو گنا تک پہنچتا ہے۔^(۱) اس مثال کا نفس پر اثر صرف سات سو کا عدد کہہ دینے سے زیادہ ہے، کیوں کہ اس میں اشارہ ہے کہ اللہ بندوں کے اعمال صالحہ کی ویسے ہی پرورش کرتا ہے، جس طرح پاکیزہ زمین میں بیج ڈالنے سے کھیتی کی نشوونما ہوتی ہے۔

حدیث میں ایک نیکی کا سات سو نیکی تک بڑھنا آیا ہے۔ ابو عبیدہ رضی اللہ عنہ نے کہا کہ نبی مکرم ﷺ نے فرمایا کہ جس نے اللہ کے راستے میں بہتر خرچ کیا، وہ سات سو گنا ہے۔ جس نے اپنی جان پر اور اپنے گھروالوں پر خرچ کیا اور بیمار کی عیادت کی تو ایک نیکی دس گنا ہے۔ روزہ ڈھال ہے، جب تک کہ اس کو نہ پھاڑے۔ جس کو اللہ نے کسی آزمائش میں مبتلا کیا، وہ اس کے لیے حطہ ہے، یعنی گناہوں کا جھڑنا۔^(۲) (رواہ أحمد و رواہ النسائي موقوفاً) سیدنا ابو مسعود الانصاری رضی اللہ عنہ نے کہا: ایک آدمی نے ایک نکیل زدہ [ساز و سامان سے لیس] اونٹنی اللہ کی راہ میں دی تھی، نبی مکرم ﷺ نے فرمایا: قیامت میں اس قسم کی سات سو اونٹنیاں آئیں گی۔ (رواہ أحمد و مسلم و النسائي) مسلم میں الفاظ اس طرح سے ہیں کہ ایک آدمی نکیل زدہ اونٹنی [ساز و سامان سے لیس] لایا، کہا یہ اللہ کی راہ میں ہے، آپ ﷺ نے فرمایا: اس کے عوض قیامت کے دن تجھے سات سو اونٹنیاں ملیں گی۔^(۳) عبد اللہ بن مسعود رضی اللہ عنہ سے دوسرے الفاظ یوں ہیں: اللہ نے بنی آدم کی نیکیوں کو دس گنا سے سات سو گنا تک مقرر کیا ہے، مگر روزہ کہ وہ میرے لیے ہے، اس کی جزا میں ہی دوں گا۔

روزہ دار کے لیے دو خوشیاں ہیں: ایک افطار کے وقت، دوسری قیامت کے دن۔ اللہ کے نزدیک روزہ دار کے منہ کی بومشک کی خوشبو سے زیادہ پاکیزہ ہے۔^(۴) (رواہ أحمد) سیدنا ابو ہریرہ رضی اللہ عنہ سے مرفوع روایت یہ ہے کہ ابن آدم کا ہر عمل دو گنا ہوتا ہے، نیکی دس گنا سے سات سو گنا تک ہوتی ہے اور جہاں تک اللہ چاہے، مگر روزہ کہ وہ میرے لیے ہے، میں ہی اس کی جزا دوں گا، کیوں کہ بندہ اپنا کھانا پینا میرے واسطے چھوڑتا ہے۔^(۵) (رواہ أحمد و مسلم) سیدنا خریم بن فاتک رضی اللہ عنہ نے مرفوعاً کہا ہے کہ جس نے اللہ کی راہ میں کوئی نفقہ خرچ کیا، وہ سات سو گنا تک بڑھتا ہے۔^(۶) (رواہ أحمد)

(۱) تفسیر ابن ابی حاتم (۲/ ۵۱۵) اس کی سند حسن ہے۔

(۲) مسند أحمد (۱/ ۱۹۵) سنن النسائي، رقم الحديث (۲۲۳۵) اس کی سند حسن ہے۔

(۳) صحیح مسلم، رقم الحديث (۱۸۹۲) سنن النسائي، رقم الحديث (۳۱۸۷) مسند أحمد (۴/ ۱۲۱)

(۴) مسند أحمد (۱/ ۴۴۶) امام بیہقی رحمہ اللہ فرماتے ہیں: ”ولہ أسانید عند الطبراني وبعض طرقہ رجالہا رجال الصحیح، وفي

إسناد أحمد عمرو بن مجمع وهو ضعيف“ مجمع الزوائد (۳/ ۴۱۶) لیکن یہ روایت سیدنا ابو ہریرہ رضی اللہ عنہ سے صحیحین میں مروی

ہے۔ دیکھیں: صحیح البخاری، رقم الحديث (۷۰۵۴) صحیح مسلم، رقم الحديث (۱۱۵۱)

(۵) صحیح مسلم، رقم الحديث (۱۱۵۱) مسند أحمد (۲/ ۴۴۳)

(۶) مسند أحمد (۴/ ۳۴۵) السلسلة الصحیة، رقم الحديث (۲۶۰۴)

سیدنا معاذ رضی اللہ عنہ نے کہا کہ نبی اکرم ﷺ نے فرمایا ہے کہ نماز، روزہ، ذکر کا اجر دو گنا ہوتا ہے۔ اللہ کی راہ میں خرچ پر سات سو گنا۔^(۱) (رواہ ابو داود) سیدنا عمران بن حصین رضی اللہ عنہما سے مرفوعاً مروی ہے کہ جس نے اللہ کی راہ میں نفقہ بھیجا اور اپنے گھر میں رہا تو اس کو ہر درہم کے بدلے قیامت کو سات سو درہم ملیں گے، جس نے اللہ کی راہ میں جہاد کیا اور اس کام میں خرچ کیا، اس کے بدلے میں ہر درہم کے سات سو درہم ہیں۔ پھر یہ آیت پڑھی: ﴿وَاللّٰهُ يُضْعِفُ لِمَنْ يَّشَاءُ﴾ (آیت زیر تفسیر) ”اور اللہ بڑھاتا ہے، جس کے لیے چاہتا ہے۔“^(۲) (رواہ ابن ابی حاتم)

یہ حدیث غریب ہے۔ سیدنا ابو ہریرہ رضی اللہ عنہ سے حدیث میں مروی ہے کہ ایک نیکی دو لاکھ تک پہنچتی ہے۔^(۳) سیدنا عبد اللہ بن عمر رضی اللہ عنہما نے کہا کہ جب یہ آیت زیر تفسیر اتری تو نبی مکرم ﷺ نے کہا: ﴿رَبِّ زِدْ أُمَّتِي﴾ ”اے پروردگار! میری امت کو زیادہ دے۔“ اللہ تعالیٰ نے یہ آیت اتاری: ﴿مَنْ ذَا الَّذِي يُقْرِضُ اللَّهَ قَرْضًا حَسَنًا﴾ [البقرة: ۲۴۵] ”کون ہے جو اللہ کو قرض حسنہ دے؟“ پھر کہا: ﴿رَبِّ زِدْ أُمَّتِي﴾ تو یہ آیت نازل ہوئی: ﴿إِنَّمَا يُوفِي الصَّابِرُونَ أَجْرَهُمْ بِغَيْرِ حِسَابٍ﴾ [الزمر: ۱۰] ”بلاشبہ صبر کرنے والوں کو ان کا پورا پورا اجر بے حساب دیا جائے گا۔“^(۴)

(رواہ ابن مردویہ و ابو حاتم و ابن حبان)

معلوم ہوا کہ ضعف کے مراتب ہیں۔ ادنیٰ مرتبہ یہ ہے کہ ایک نیکی کی دس نیکیاں ہوتی ہیں، دوسرا مرتبہ یہ ہے کہ ایک نیکی سات سو گنا ہو جائے، تیسرا مرتبہ یہ ہے کہ ایک نیکی دو لاکھ گنا ہو جائے، چوتھا مرتبہ یہ ہے کہ بے حساب اجر ملے۔ یہ مراتب اخلاص عمل اور مال کے حلال ہونے کی نسبت سے مختلف ہوتے ہیں۔ اللہ کا فضل بہت فراخ ہے، وہ جانتا ہے کہ کون کس مرتبے کا مستحق ہے۔ کس کا ایک درہم دوسرے کے ایک ہزار درہم سے بڑھ کر ہے۔ صحیح حدیث میں مروی ہے کہ اگر تم اللہ کی راہ میں اُحد پہاڑ کے برابر سونا خرچ کرو تو اس آدھے مد کو بھی نہیں پہنچتا ہے، جو صحابہ کرام رضی اللہ عنہم نے خرچ کیا ہے۔ اس کا سبب یہی اخلاص عمل، حسن نیت، مالِ حلال اور اپنی ضرورت کو پس پشت ڈال کر خرچ کرنا ہے۔

بِسْمِ اللّٰهِ الرَّحْمٰنِ الرَّحِیْمِ

(۱) سنن ابی داود، رقم الحدیث (۲۴۹۸) اس کی سند میں ”زبان بن فائد“ ضعیف راوی ہے۔

(۲) تفسیر ابن ابی حاتم (۵۱۵/۲) اس کی سند میں ”خلیل بن عبد اللہ“ مجہول راوی ہے۔

(۳) مسند احمد (۵۲۱/۲) اس حدیث کی سند میں ”علی بن زید بن جدعان“ ضعیف راوی ہے۔

(۴) تفسیر ابن ابی حاتم (۴۶۱/۲) صحیح ابن حبان (۵۰۵/۱۰) اس کی سند میں ”عیسیٰ بن مسیب“ ضعیف راوی ہے۔

(۵) صحیح البخاری، رقم الحدیث (۳۴۷۰) صحیح مسلم، رقم الحدیث (۲۵۴۰)

الَّذِينَ يَنْفِقُونَ أَمْوَالَهُمْ فِي سَبِيلِ اللَّهِ ثُمَّ لَا يُتَّبِعُونَ مِمَّا
 أَنْفَقُوا مَنًّا وَلَا أَذًى لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ
 وَلَا هُمْ يَحْزَنُونَ ﴿٢٦٢﴾ قَوْلٌ مَّعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتَّبِعُهَا
 أَذًى وَاللَّهُ غَنِيٌّ حَلِيمٌ ﴿٢٦٣﴾ يَا أَيُّهَا الَّذِينَ آمَنُوا لَا تُبْطِلُوا صَدَقَاتِكُمْ
 بِالْمَنِّ وَالْأَذَى كَالَّذِي يُنْفِقُ مَالَهُ رِثَاءَ النَّاسِ وَلَا يُؤْمِنُ بِاللَّهِ وَالْيَوْمِ
 الْآخِرِ فَمَثَلُهُ كَمَثَلِ صَفْوَابٍ عَلَيْهِ ثُرَابٌ فَأَصَابَهُ وَابِلٌ فَتَرَكَهُ
 صَلْدًا ۖ لَا يَقْدِرُونَ عَلَى شَيْءٍ مِّمَّا كَسَبُوا ۗ وَاللَّهُ لَا يَهْدِي الْقَوْمَ
 الْكَافِرِينَ ﴿٢٦٤﴾

جو لوگ اپنے مال اللہ کی راہ میں خرچ کرتے ہیں، پھر خرچ کرنے کے بعد احسان نہیں جتاتے اور نہ دکھ دیتے ہیں، ان کے لیے ان کے رب کے پاس اجر ہے، نہ ان پر کوئی خوف ہوگا اور نہ وہ غمگین ہوں گے ﴿262﴾ اچھی بات کہنا اور معاف کرنا اس صدقے سے بہتر ہے جس کے بعد دکھ دیا جائے اور اللہ بے پروا نہایت بردبار ہے ﴿263﴾ اے لوگو جو ایمان لائے ہو! اپنے صدقات کو احسان جتا کر اور دکھ دے کر اس شخص کی طرح ضائع نہ کرو جو اپنا مال لوگوں کو دکھانے کے لیے خرچ کرتا ہے اور وہ اللہ اور آخرت کے دن پر ایمان نہیں رکھتا تو اس کی مثال چکنے پتھر کی سی ہے جس پر مٹی پڑی ہو، پھر اس پر زور کی بارش ہو تو (ساری مٹی بہہ جائے اور) صاف چٹان رہ جائے۔ وہ (ریاکار) جو نیکی کرتے ہیں، اس سے کچھ بھی ان کے ہاتھ نہیں آتا اور اللہ کافروں کو ہدایت نہیں دیتا ﴿264﴾

صدقہ کر کے احسان جتلانے سے ممانعت:

یعنی مانگنے والے کو نرمی سے جواب دینا اور اس کی بد خوئی سے درگزر کرنا، اس کو دے کر بار بار احسان جتلانے سے بہتر ہے۔ یہ سمجھے کہ میں نے اللہ کو دیا ہے، اس کو کیا پروا، مگر میں تو اپنا بھلا کرتا ہوں۔ اوپر دانے کی مثال فرمائی تھی، جیسے ایک دانہ بویا سات بالیں نکلیں، اس سے سات سودا نے نکلے، یہاں فرمایا کہ نیت شرط ہے۔ اگر دکھاوے کی نیت سے کیا ہے تو جیسے دانا اس پتھر میں بویا، جس پر تھوڑی سی مٹی نظر آتی تھی، جب مینہ پڑا تو وہ صاف ہو گیا، اس میں سے کیا اُگے گا۔

اللہ تعالیٰ نے اس آیت میں ان لوگوں کی مدح فرمائی ہے، جو اپنا مال اللہ کی راہ میں خرچ کر کے خیرات و صدقات کے بعد احسان نہیں رکھتے اور اپنے قول و فعل سے ایذا نہیں پہنچاتے، پھر اچھی جزا کا وعدہ کیا اور ان سے حزن و غم کی نفی کی۔ قول معروف سے مراد کلمہ طیبہ ہے، مثلاً: سائل کو دعا دے یا اس سے اچھی بات کہے۔ مغفرت سے مراد یہ ہے کہ جس نے قولاً یا فعلاً ظلم کیا ہے، اس کو معاف کر دیا۔ عمرو بن دینار رضی اللہ عنہ نے کہا کہ ہمیں رسول اللہ صلی اللہ علیہ وسلم سے یہ بات پہنچی ہے کہ اللہ کو کوئی صدقہ اچھی بات سے زیادہ محبوب نہیں، پھر یہ آیت پڑھی۔^(۱)

احادیث میں صدقہ کر کے اس پر احسان جتلانے کی ممانعت آئی ہے۔ سیدنا ابو ذر رضی اللہ عنہ نے کہا کہ نبی مکرم صلی اللہ علیہ وسلم نے فرمایا: تین آدمی ہیں، جن سے اللہ تعالیٰ قیامت کے دن بات نہیں کرے گا، نہ ان کی طرف دیکھے گا نہ ان کو پاک کرے گا، ان کے لیے تو عذاب الیم ہوگا: ایک ”منان“، یعنی جو دے کر احسان جتلاتا ہے، دوسرا اپنا تہبند (ٹخنے سے نیچے) لٹکانے والا، تیسرا جھوٹی قسم کھا کر اپنا سامان بیچنے والا۔^(۲) (رواہ مسلم) سیدنا ابو الدرداء رضی اللہ عنہ سے مرفوع روایت یہ ہے کہ عاق، یعنی ماں باپ کا نافرمان، منان، یعنی کچھ دے کر احسان رکھنے والا، ہمیشہ شراب پینے والا اور تقدیر کو جھٹلانے والا؛ یہ سب جنت میں نہیں جائیں گے۔^(۳) (رواہ ابن مردویہ و أحمد و ابن ماجہ) سیدنا عبداللہ بن عمر رضی اللہ عنہما سے مرفوعاً مروی ہے کہ قیامت کے دن اللہ تعالیٰ تین اشخاص کی طرف نظر نہ کرے گا: ماں باپ کا نافرمان، مدمنِ خمر (ہمیشہ شراب پینے والا) اور دے کر احسان جتلانے والا۔^(۴) (رواہ ابن مردویہ و ابن حبان والحاکم)

سیدنا عبداللہ بن عباس رضی اللہ عنہما سے مروی مرفوع الفاظ یہ ہیں کہ جنت میں داخل نہیں ہوگا مدمنِ خمر (ہمیشہ شراب پینے والا)، نہ عاق والدین (ماں باپ کا نافرمان) اور نہ منان (دے کر احسان جتلانے والا)۔^(۵) (رواہ النسائی و ابن أبي حاتم) اسی لیے اللہ نے خبر دی ہے کہ جس صدقے کے بعد احسان اور ایذا دہی ہوتی ہے، اس کا ثواب اس خطا کی وجہ سے باطل ہو جاتا ہے، جس طرح ریاکار کا خرچ کیا ہوا برباد جاتا ہے۔ وہ ظاہر تو یہ کرتا ہے کہ میں نے اللہ تعالیٰ کے لیے دیا ہے اور مقصد اس کا یہ ہے کہ لوگ اس کی تعریف کریں۔ مخلوق میں اس کی شہرت ہو کہ فلاں شخص صفاتِ جمیلہ کا مالک ہے یا بڑا سخی اور جواد (فیاض) ہے، اس کو اس معاملے میں اللہ کی مرضی اور اس کے بڑے سوال سے کوئی غرض نہیں ہے۔ یہی دنیا کی نیک نامی مطلوب ہے۔ اسی لیے یہ فرمایا کہ وہ اللہ اور روزِ آخرت پر ایمان نہیں رکھتا۔ اللہ نے ایک ریاکار خرچ کرنے والے کی ایک مثال بیان فرمائی کہ جس طرح سخت پتھر پر سے مینہ برسنے سے مٹی دھل جاتی ہے اور

(۱) صحیح مسلم، رقم الحدیث (۱۰۶)

(۲) تفسیر ابن ابی حاتم (۲/ ۵۱۶)

(۳) مسند أحمد (۶/ ۴۴۱) سنن ابن ماجہ، رقم الحدیث (۳۳۷۶) السلسلة الصحيحة، رقم الحدیث (۶۷۵)

(۴) صحیح ابن حبان (۱۶/ ۳۳۴) مستدرک الحاکم (۴/ ۱۶۳) صحیح الترغیب والترہیب (۲/ ۳۳۳)

(۵) سنن النسائی الکبریٰ (۳/ ۱۷۶) تفسیر ابن ابی حاتم (۲/ ۵۱۷) اس کی سند حسن ہے۔

خالی پتھر رہ جاتا ہے، اسی طرح اس ریاکار کا حال ہے کہ عمل برباد گیا، وبال اور عذاب باقی رہ گیا اور کچھ ہاتھ نہ آیا۔
فتح البیان میں کہا گیا ہے کہ یہ آیت: ﴿الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ﴾ (آیت زیر تفسیر) سیدنا عثمان بن عفان اور عبدالرحمن بن عوف رضی اللہ عنہما کے حق میں اُتری ہے۔ سیدنا عثمان رضی اللہ عنہ نے غزوہ تبوک میں ایک ہزار اونٹ مع پالان اور جملہ سامان مسلمانوں کو دیے۔ سیدنا عبدالرحمن بن عوف رضی اللہ عنہ نے چار ہزار درہم بطور صدقہ رسول اللہ صلی اللہ علیہ وسلم کے سامنے لا کر رکھے۔ ﴿مَنْ﴾ کے یہ معنی ہیں کہ اپنے احسان گن کر بتائے کہ میں نے تیرے ساتھ یہ کیا وہ کیا۔ لوگوں سے کہے کہ میں نے فلاں شخص سے ایسا ویسا احسان کیا ہے، یہ کبیرہ گناہوں میں سے ہے۔ ﴿أَذَى﴾ یہ ہے کہ زبان درازی کرے، گالی دے اور شکوہ شکایت کرے۔ عبدالرحمن بن یزید رضی اللہ عنہ نے کہا: میرے والد کہتے تھے: جب تو کسی شخص کو کچھ دے اور دیکھے کہ اس پر تیرا سلام کرنا گراں ہے تو اس کو سلام نہ کر۔ عرب اس شخص کی تعریف کرتے تھے، جو نعمت کو چھپاتا اور احسان نہ رکھتا۔ وہ اظہارِ نعمت کو اور احسان رکھنے کو برا سمجھتے تھے۔^①

قول معروف یہ ہے کہ اچھی بات کہے، جواب نرم دے یا وعدہ کرے یا پس پشت دعا دے۔ صحیح مسلم میں مروی ہے کہ کلمہ طیبہ صدقہ ہے۔^② من جملہ معروف کے یہ بات ہے کہ تو اپنے بھائی سے خندہ پیشانی سے ملے۔^③ مغفرت سے یہ مراد ہے کہ محتاج کی خصلت بد اور حالت بد کو چھپائے۔ سائل اگر آہ وزاری کرے، چم چچڑ ہو جائے تو تنگ نہ ہو، بلکہ معاف کرے۔ امام ضحاک رضی اللہ عنہ نے کہا: قول معروف یہ ہے کہ سائل کو نہ ڈانٹے، ”يَرْحَمُكَ اللَّهُ، يَرْزُقُكَ اللَّهُ“ [اللہ تجھ پر رحمت کرے، اللہ تجھ کو رزق دے] کہے اور سخت جواب نہ دے۔^④

اس آیت میں اس بات کا اشارہ ہے کہ احسان جتلانا، ایذا دینا اور ریاکاری کافروں کی خصلتیں ہیں۔ سیدنا محمود بن لبید رضی اللہ عنہ نے کہا ہے کہ نبی اکرم صلی اللہ علیہ وسلم نے فرمایا: مجھ کو تم پر بڑا خوف شرکِ اصغر کا ہے، پوچھا: وہ کیا؟ فرمایا: وہ ریا ہے۔ جس دن بندوں کو ان کے اعمال کی جزا دیں گے، ریاکاروں سے کہیں گے: انہی کے پاس جاؤ، جن کو تم دنیا میں دکھاتے تھے۔ دیکھو ان کے پاس کچھ خیر ہے۔^⑤ (رواہ البغوی) سیدنا ابو ہریرہ رضی اللہ عنہ نے کہا ہے کہ نبی اکرم صلی اللہ علیہ وسلم فرماتے ہیں: اللہ فرماتا ہے، میں بڑا بے پروا ہوں شریکوں میں۔ جس نے کوئی کام کیا، اس میں میرے غیر کو شریک کیا تو میں اس کو اور اس کے شرک کو چھوڑ دیتا ہوں۔ یہ حدیث صحیح ہے۔^⑥

① تفسیر الخازن (۲۸۴/۱) ② صحیح البخاری، رقم الحدیث (۲۸۲۷) صحیح مسلم، رقم الحدیث (۱۰۰۹)

③ صحیح مسلم، رقم الحدیث (۲۶۲۶) سنن الترمذی، رقم الحدیث (۱۹۷۰) ④ الدر المنثور (۴۳/۲)

⑤ مسند أحمد (۵/۴۲۸، ۴۲۹) تفسیر البغوی (۱/۳۲۶) السلسلة الصحيحة، رقم الحدیث (۹۵۱)

⑥ صحیح مسلم، رقم الحدیث (۲۹۸۵) فتح البیان (۲/۱۱۷-۱۲۱)

وَمَثَلُ الَّذِينَ يُنْفِقُونَ أَمْوَالَهُمُ ابْتِغَاءَ مَرْضَاتِ اللَّهِ وَتَثْبِيْتًا
مِّنْ أَنفُسِهِمْ كَمَثَلِ جَنَّةٍ بِرَبْوَةٍ أَصَابَهَا وَابِلٌ فَآتَتْ أُكُلَهَا
ضِعْفَيْنِ فَإِن لَّمْ يُصِْبْهَا وَابِلٌ فُطِّلَ وَاللَّهُ بِمَا تَعْمَلُونَ بَصِيرٌ ﴿٢٦٥﴾

اور ان لوگوں کی مثال جو اللہ کی رضا جوئی اور پوری دلجمعی سے اپنے مال خرچ کرتے ہیں، اس باغ کی سی ہے جو کسی اونچی سطح پر ہو، اس پر زور کی بارش ہو تو وہ دوگنا پھل لائے، پھر اگر اس پر زور کی بارش نہ بھی ہو تو پھوار ہی (کافی ہے) اور تم جو کچھ کرتے ہو، اللہ اسے خوب دیکھنے والا ہے ﴿265﴾

حسن نیت کا پھل:

مینہ سے مراد زیادہ مال خرچ کرنا ہے اور اس سے مراد تھوڑا مال۔ لہذا اگر نیت درست ہے تو زیادہ خرچ کرنے کا زیادہ ثواب ہے اور تھوڑا بھی کام آتا ہے۔ جیسے خالص زمین پر باغ ہے، جتنا مینہ برسے، اس کو فائدہ ہے، بلکہ اس بھی کافی ہے۔ نیت درست نہیں تو جتنا زیادہ خرچ کرے، ضائع ہے، کیوں کہ زیادہ مال دینے میں دکھلاوا بھی زیادہ ہے، جیسے پتھر پر جتنے زور کا مینہ برسے وہ یہ نقصان کرتا ہے کہ مٹی دھو دیتا ہے۔

یہ آیت شریفہ ان مومنوں کی مثال ہے جو اپنا مال اللہ کی راہ میں خرچ کرتے ہیں، ان کے دل کو یقین ہے کہ اللہ ان کے خرچ کا ان کو پورا بدلے دے گا، جس طرح صحیح حدیث میں مروی ہے: «مَنْ صَامَ رَمَضَانَ إِيمَانًا وَاحْتِسَابًا»⁽¹⁾ یعنی یہ جانتا ہے کہ اللہ نے روزے کو مشروع کیا ہے، اس کے ثواب کا اللہ کے پاس یقین رکھتا ہے۔ امام شعبی رحمہ اللہ نے کہا: ”تثبیت“ کے معنی تصدیق و یقین کے ہیں۔ امام قتادہ اور ابو صالح بن زید رحمہما کا یہی قول ہے اور اسی کو امام ابن جریر رحمہ اللہ نے اختیار کیا ہے۔ امام مجاہد اور حسن رحمہما نے کہا: ”تثبیت“ کے معنی ہیں کہ سچے اور پکے دل سے صدقات و خیرات کرتے ہیں۔⁽²⁾ بعض نے کہا ہے: یہ معنی ہیں کہ ان کو ایسی بصیرت حاصل ہے، جو انھیں اللہ کے راستے میں خرچ کرنے اور اطاعت الہی پر ثابت قدم رکھتی ہے۔ فتح البیان میں اس کو زیادہ قابل ترجیح کہا گیا ہے۔⁽³⁾

”رَبْوَةٌ“ باغ کو کہتے ہیں۔ جمہور کے نزدیک یہ ٹیلے کو کہتے ہیں۔ سیدنا عبداللہ بن عباس رحمہما کا قول ہے کہ زمین سے اونچے اس مقام کو کہتے ہیں، جس میں نہریں جاری ہوں۔⁽⁴⁾ امام ابن جریر رحمہ اللہ نے کہا ہے کہ ربوہ پیش، زبر

⁽¹⁾ صحیح البخاری، رقم الحدیث (۳۸) صحیح مسلم، رقم الحدیث (۷۶۰)

⁽²⁾ تفسیر الطبری (۵/۵۳۱-۵۳۳) ⁽³⁾ فتح البیان ۲۰/۱۲۲

⁽⁴⁾ تفسیر ابن کثیر (۱/۴۱۶) البتہ تفسیر طبری میں سیدنا عبداللہ بن عباس رحمہما کے قول میں نہریں جاری ہونے کی نفی کا ذکر ہے۔

دیکھیں: تفسیر الطبری (۵/۵۳۷) اس کی سند میں ”حسین بن داؤد“ ضعیف راوی ہے۔

اور زیر تینوں کے ساتھ پڑھا گیا ہے۔ ضم سے اہل مدینہ و حجاز و عراق کی عام قراءت ہے۔ فتح سے بعض اہل شام اور بعض اہل کوفہ کی قراءت ہے۔ لغت تمیم بھی یہی ہے۔ کسرہ سیدنا عبداللہ بن عباس رضی اللہ عنہما کی قراءت ہے۔ ﴿وَإِلَّ﴾^① زور کے مینہ کو کہتے ہیں۔ ”اُکُل“ پھل کو کہتے ہیں، یعنی اور باغوں کی نسبت اس میں دو گنا یا چار گنا میوہ آتا ہے۔ ”طَلُّ“ نرم پانی کو کہتے ہیں، جسے اوس بولتے ہیں۔ ذاذ بھی کہتے ہیں، وطشن وندی بھی بولتے ہیں، یعنی وہ باغ جو اس اونچی جگہ پر ہے، کبھی سوکھا نہیں رہتا۔ اگر اس پر مینہ نہیں برسا تو اوس پڑتی ہے، کچھ بھی ہو، وہ باغ کے لیے کافی وافی ہوتا ہے۔ اسی طرح مومن کے عمل کا حال ہے کہ کبھی برباد نہیں جاتا، بلکہ اللہ اس کو ہر عامل کے حال اور عمل کے مطابق قبول کرتا اور بڑھاتا رہتا ہے۔ اسی لیے یہ فرمایا ہے کہ اللہ پر تمھارا کوئی کام پوشیدہ نہیں ہے۔ اس آیت میں اخلاص کی ترغیب اور ریا سے ترہیب (ڈرانا) ہے۔ اس میں وعدہ اور وعید دونوں موجود ہیں۔

أَيُّوْذُ أَحَدُكُمْ أَنْ تَكُوْنَ لَهُ جَنَّةٌ مِّنْ نَّخِيلٍ وَأَعْنَابٍ تَجْرِي
مِنْ تَحْتِهَا الْأَنْهَارُ لَهُ فِيْهَا مِنْ كُلِّ الثَّمَرَاتِ وَأَصَابَهُ الْكِبَرُ
وَلَهُ ذُرِّيَّةٌ ضُعَفَاءُ فَأَصَابَهَا إِعْصَارٌ فِيْهِ نَارٌ فَاحْتَرَقَتْ كَذَلِكَ
يُبَيِّنُ اللَّهُ لَكُمُ الْآيَاتِ لَعَلَّكُمْ تَتَفَكَّرُوْنَ ؕ

کیا تم میں سے کوئی یہ پسند کرتا ہے کہ اس کے لیے کھجوروں اور انگوروں کا ایک باغ ہو، اس کے نیچے نہریں بہتی ہوں، اس باغ میں اس کے لیے ہر قسم کے پھل ہوں اور اسے بڑھاپا آجائے، جب کہ اس کی اولاد کمزور ہو، پھر (اچانک) اس باغ پر ایسا بگولا آ پڑے جس میں آگ ہو اور وہ اسے جلا کر رکھ دے؟ اس طرح اللہ تمھارے لیے آیتیں کھول کر بیان کرتا ہے، تاکہ تم غور و فکر کرو (266)

برائیوں کی وجہ سے نیکیوں کے ضائع ہونے کی مثال:

یہ اس احسان رکھنے والے کی مثال بیان فرمائی، جو اپنی اچھائیوں کو ضائع کر دیتا ہے، جیسے جوانی کے وقت اس اُمید سے باغ حاصل کیا کہ بڑی عمر میں کام آئے گا، لیکن وہ عین کام کے وقت جل گیا۔ امام بخاری رحمہ اللہ نے اس آیت کی تفسیر میں لکھا ہے کہ سیدنا عمر بن خطاب رضی اللہ عنہ نے صحابہ کرام رضی اللہ عنہم سے پوچھا: بتاؤ! یہ آیت کس کے حق میں اتری ہے؟ کہا گیا: اللہ جانے، سیدنا عمر رضی اللہ عنہ نے غصہ کیا اور کہا: ایک بات کہو کہ ہم جانتے ہیں یا نہیں جانتے۔ سیدنا عبداللہ بن عباس رضی اللہ عنہما نے کہا: اے امیر المومنین! میرے دل میں اس آیت کے متعلق ایک بات آئی ہے، کہا: اے بھتیجے! کہہ ڈال، اپنے

آپ کو حقیر نہ سمجھ۔ انھوں نے کہا: یہ عمل کی مثال ہے۔ پوچھا: کون سا عمل؟ کہا: ایک آسودہ شخص نے اللہ کی اطاعت کی، پھر اللہ تعالیٰ نے اس کے لیے شیطان بھیجا، وہ گناہ کرنے لگا، یہاں تک کہ اس کے سارے عمل ڈوب گئے۔^(۱) یہ روایت افراد بخاری سے ہے۔ حافظ ابن کثیر رحمہ اللہ کہتے ہیں کہ یہ حدیث اس آیت کی تفسیر کے لیے کافی ہے۔^(۲)

اس آیت میں اس بات کا بیان ہے کہ ایک شخص نے پہلے اچھے کام کیے، پھر اس کی عادت بدل گئی، نیکیاں برائیاں ہو گئیں، اس نے اپنے پہلے عمل کو پچھلے عمل سے باطل کر ڈالا، جب سخت تنگی کا وقت آیا تو اب پہلے عملوں کا محتاج ہوا، وہ اب کہاں ہاتھ آتے ہیں، وہ تو ہاتھ سے نکل گئے۔ اسی لیے اللہ تعالیٰ نے فرمایا کہ بڑھاپے میں بچے تھے، اچانک ایک آگ کا بگولا اٹھا، اس نے پھل اور درخت جلا کر خاک سیاہ کر دیے۔ کہو! اب اس کا حال کیا ہوگا۔

سیدنا عبداللہ بن عباس رضی اللہ عنہما نے کہا: اللہ نے یہ بہت اچھی مثال بیان فرمائی ہے، اس کی ساری مثالیں اچھی ہوتی ہیں، بڑھاپے میں جب بچے بھی نادان تھے، اس باغ کو ضائع کیا، اب کچھ قوت باقی نہیں رہی کہ اس کو دوبارہ بوئے، نہ اس کے بچے اس لائق کہ کچھ بھلائی کر سکیں، وہ باغ آخر عمر میں جل گیا، اب کچھ نہ رہا۔ اسی طرح کافروں کا قیامت کے دن حال ہوگا کہ جب کافر اللہ کے پاس جائے گا تو کوئی بھلائی اس کے پاس نہیں ہوگی، اگر کوئی بھلا کام کیا بھی تو وہ بھی باقی بچا نہ کچھ کام آیا، جس طرح اس بوڑھے شخص کی اولاد کام نہیں آتی۔ لہذا جس طرح وہ شخص اپنے باغ سے محروم ہو گیا، اسی طرح یہ کافر اپنے عمل خیر سے خالی ہاتھ رہ گیا۔^(۳)

حدیث میں مروی ہے کہ نبی اکرم ﷺ یہ دعا کیا کرتے تھے: «اللَّهُمَّ اجْعَلْ أَوْسَعَ رِزْقِكَ عَلَيَّ عِنْدَ كِبَرِ سِنِّيْ وَانْقِصَاءِ عُمْرِيْ» (رواہ الحاکم)^(۴) ”اے اللہ! بڑھاپے میں مجھ پر اپنا رزق فراخ نازل فرما۔“ اسی لیے اللہ تعالیٰ نے یہ فرمایا کہ یہ مثال تمہیں سمجھانے کے لیے بیان کی گئی ہے، شاید تم کچھ سوچو سمجھو۔ جیسے اللہ تعالیٰ نے فرمایا: ﴿وَتِلْكَ الْأَمْثَلُ نُضْرِبُهَا لِلنَّاسِ وَمَا يَعْقِلُهَا إِلَّا الْعَالِمُونَ﴾ [العنکبوت: ۴۳] ”اور یہ مثالیں ہم لوگوں (کو سمجھانے) کے لیے بیان کرتے ہیں اور انھیں بس علم والے ہی سمجھتے ہیں۔“

فتح البیان میں ہے کہ یہ آیت اس شخص کی تمثیل ہے، جو عمل خیر کرتا ہے، پھر اس عمل سے ایسی چیز ملاتا ہے، جو اسے ضائع کر دیتی ہے۔ قیامت میں جب اس کو شدید حاجت ہوگی تو وہ اس عمل خیر کو بے کار اور غیر نفع بخش پائے گا، جس طرح باغ والے نے آخر عمر میں اس باغ کو ویران پایا۔^(۵)

(۱) تفسیر ابن کثیر (۱/ ۴۱۷)

(۲) صحیح البخاری، رقم الحدیث (۴۲۶۴)

(۳) تفسیر الطبری (۵/ ۵۴۸) تفسیر ابن ابی حاتم (۲/ ۵۲۳-۵۲۴) اس کی سند مسلسل بالضعفاء ہے۔

(۴) مستدرک الحاکم (۱/ ۷۲۶) السلسلة الضعيفة، رقم الحدیث (۱۳۸۵)

(۵) فتح البیان (۲/ ۱۲۵)

يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا
لَكُمْ مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ
بِاخْذِيهِ إِلَّا أَنْ تُغْمِضُوا فِيهِ وَاعْلَمُوا أَنَّ اللَّهَ غَنِيٌّ حَمِيدٌ
الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ وَاللَّهُ يَعِدُكُمْ مَغْفِرَةً
مِنْهُ وَفَضْلًا وَاللَّهُ وَاسِعٌ عَلِيمٌ يُؤْتِي الْحِكْمَةَ مَنْ يَشَاءُ وَمَنْ يُؤْتَ
الْحِكْمَةَ فَقَدْ أُوتِيَ خَيْرًا كَثِيرًا وَمَا يَذَّكَّرُ إِلَّا أُولُو الْأَلْبَابِ

اے لوگو جو ایمان لائے ہو! تم ان پاکیزہ چیزوں میں سے خرچ کرو جو تم کماتے ہو اور ان میں سے بھی جو ہم نے تمہارے لیے زمین میں سے نکالی ہیں اور مت ارادہ کرو (اللہ کی راہ میں) ردی اور خراب چیز خرچ کرنے کا، جب کہ تم (خود) تو وہ (چیز) لینا بھی پسند نہیں کرتے، الا یہ کہ اس کی بابت تم چشم پوشی کر جاؤ اور جان لو کہ بے شک اللہ تعالیٰ بے پروا ہے، قابل تعریف ہے (267) شیطان تمہیں تنگ دستی سے ڈراتا ہے اور تمہیں بے حیائی کا حکم دیتا ہے اور اللہ تم سے اپنی بخشش اور فضل کا وعدہ کرتا ہے اور اللہ وسعت والا، خوب جاننے والا ہے (268) اللہ جسے چاہتا ہے حکمت دیتا ہے اور جس شخص کو حکمت دی گئی تو اسے بہت بھلائی عطا کی گئی اور (ان باتوں سے) عقل مند ہی نصیحت حاصل کرتے ہیں (269)

اللہ کی راہ میں پاکیزہ مال خرچ کرنے کی ترغیب:

موضح قرآن میں فرمایا ہے: یعنی صدقہ قبول ہونے کی یہ شرط بھی ہے کہ مال حلال کمایا ہو، حرام نہ ہو اور بہتر چیز اللہ کی راہ میں دی جائے۔ یہ نہیں کہ بری چیز خیرات میں دے دی جائے کہ لینے دینے میں خود تو ویسی چیز مجبوری کے بغیر قبول نہ کرے، کیوں کہ اللہ بے پروا ہے، محتاج نہیں، خوبیوں والا ہے، خوب سے خوب چیز پسند کرتا ہے۔ جب دل میں خیال آئے کہ مال خیرات میں دوں تو محتاج مفلس ہو جاؤں گا، لیکن ہمت آئے تو بے حیائی پر خرچ کر ڈالے، لیکن اللہ کی تاکید سن کر بھی راہ حق میں خرچ نہ کرے تو جان لے کہ یہ خیال شیطان کی طرف سے آیا ہے اور جب یہ خیال آئے کہ خیرات سے گناہ بخشے جائیں گے اور اگر اللہ نے چاہا تو اور دے گا، اس کے ہاں کوئی کمی نہیں ہے تو جان لو! یہ خیال اللہ کی طرف سے آیا ہے۔

حافظ ابن کثیر رحمہ اللہ نے کہا ہے کہ اللہ نے مومن بندوں کو خرچ کرنے کا حکم دیا ہے، اس خرچ سے مراد صدقہ

ہے۔ سیدنا عبداللہ بن عباس رضی اللہ عنہما کا یہی قول ہے۔^(۱) ﴿طَيِّبَاتٍ﴾ سے مراد تجارت ہے، جس کو اللہ نے ان پر آسان کر دیا ہے۔ سیدنا علی رضی اللہ عنہ اور امام سدی رضی اللہ عنہ نے کہا ہے کہ سونا اور چاندی، پھل اور کھیتی مراد ہے، جس کو اللہ نے ان کے لیے زمین سے برآمد کیا ہے۔ سیدنا عبداللہ بن عباس رضی اللہ عنہما کا قول ہے: ان کو حکم دیا ہے کہ اپنے پاکیزہ، عمدہ اور نفیس مالوں میں سے خرچ کریں۔^(۲) رذیل، نکمے اور خبیث مال میں سے خرچ کرنے سے منع کیا ہے۔ اللہ پاک ہے اور وہ پاک مال ہی قبول کرتا ہے۔ یہ اس لیے فرمایا ہے کہ گندی چیز دینے کی نیت نہ کرو کہ اگر ویسی خراب اور نکمی چیز کوئی تم کو دے تو تم اس کو کبھی نہ لو، لہذا جس چیز کو تم خود نہیں لیتے، اس چیز کو اللہ کی راہ میں دیتے ہو، اللہ اس کو کیوں لے گا؟ خدا نخواستہ وہ محتاج نہیں ہے کہ ہر گری پڑی، اچھی بری چیز لے لے۔^(۴)

سیدنا عبداللہ بن مسعود رضی اللہ عنہ سے حدیث میں مروی ہے کہ نبی اکرم صلی اللہ علیہ وسلم نے فرمایا: اللہ نے جس طرح تمہارے درمیان رزق تقسیم کیا ہے، اسی طرح اخلاق بھی تقسیم کیے ہیں۔ اللہ جس کو چاہتا ہے دنیا دیتا ہے اور جس کو نہیں چاہتا، نہیں دیتا۔ مگر دین صرف اسی کو دیتا ہے، جس سے محبت کرتا ہے، لہذا جس کو اس نے دین دیا ہے، اس سے وہ محبت کرتا ہے۔ اس کی قسم ہے جس کے ہاتھ میں میری جان ہے! بندہ اس وقت تک مسلمان نہیں ہوتا، جب تک اس کا دل اور زبان سلامت نہ ہو اور اس وقت تک ایمان والا نہیں ہوتا جب تک کہ اس کا ہمسایہ اس کے ظلم اور اس کی آفتوں سے امن میں نہ ہو۔ بندہ اگر حرام مال کماتا ہے، پھر اس کو خرچ کرتا ہے تو اس میں برکت نہیں ہوتی۔ اس میں سے اگر کوئی صدقہ دیتا ہے تو وہ قبول نہیں ہوتا۔ اس مال حرام کو اگر اپنے پیچھے چھوڑ جاتا ہے تو وہ آگ کی طرف اس کا زادِ راہ ہوتا ہے، اللہ بدی کو بدی سے نہیں مٹاتا، لیکن بدی کو نیکی سے مٹا دیتا ہے، گندگی گندگی کو دور نہیں کرتی۔^(۵) (رواہ أحمد)

سیدنا براء بن عازب رضی اللہ عنہ نے کہا ہے کہ یہ آیت انصار کے حق میں اُتری ہے، جب کھجور کاٹنے کا وقت آتا تو اس کی ایک ڈال [درخت کی بڑی شاخ] لاکر مسجد نبوی کے دوستوں کے درمیان لٹکا دیتے، فقراءِ مہاجرین اس کو کھاتے۔ بعض لوگ نکمی سڑی ہوئی کھجور لاکر اس میں ملا دیتے اور اس کو جائز سمجھتے تو اس پر یہ آیت اُتری۔ (رواہ ابن ماجہ و ابن جریر و ابن مردویہ و الحاکم، وقال: صحيح على شرطهما، ولم يخرجاه) اس سبب نزول کو ابن ابی حاتم اور نسائی اور ترمذی نے بھی روایت کیا ہے اور حسن غریب کہا ہے۔^(۶) سیدنا عبداللہ بن مغفل رضی اللہ عنہ نے کہا ہے کہ

^(۱) تفسیر الطبری (۵/ ۵۵۵) اس کی سند حسن ہے۔ ^(۲) تفسیر الطبری (۵/ ۵۵۶-۵۵۷) تفسیر ابن کثیر (۱/ ۴۱۷)

^(۳) تفسیر الطبری (۵/ ۵۵۶-۵۵۷) اس کی سند حسن ہے۔ ^(۴) تفسیر ابن کثیر (۱/ ۴۱۷-۴۱۸)

^(۵) مسند أحمد (۱/ ۳۸۷) امام بیہقی رحمہ اللہ فرماتے ہیں: ”ورجال إسناده بعضهم مستور وأكثرهم ثقات“ (مجمع الزوائد: ۱/ ۲۱۳)

^(۶) سنن ابن ماجہ، رقم الحدیث (۱۸۲۲) تفسیر الطبری (۵/ ۵۵۹-۵۶۰) مستدرک الحاکم (۲/ ۳۱۳) تفسیر ابن ابی حاتم

(۲/ ۵۲۸) سنن النسائي، رقم الحدیث (۲۴۹۲) سنن الترمذی، رقم الحدیث (۲۹۸۷) اس کی سند صحیح ہے۔

مسلمان کی کمائی گندی نہیں ہوتی، مگر نکمی چیز، کھوٹا روپیہ پیسہ اور برا مال صدقہ نہ کرے۔^(۱) کسی نے کہا ہے: اس جگہ طبیات سے مراد حلال مال ہے، یعنی اچھا مال بھی ہو، حرام بھی نہ ہو۔ کسی نے کہا ہے: اس آیت میں کمائی کرنے کے جواز پر دلیل ہے۔ سیدنا مقدم رحمہ اللہ سے حدیث میں مروی ہے: کسی نے کوئی کھانا اپنے ہاتھ کی کمائی سے بہتر نہیں کھایا۔^(۲) (رواہ البخاری) اتفاق سے اس جگہ فرض زکات یا نفل صدقہ مراد ہے یا دونوں مقصود ہیں۔ امر کا صیغہ وجوب کا فائدہ دیتا ہے۔

زمین کی پیداوار پر زکات کا مسئلہ:

آیت میں زمین کی ہر پیداوار پر زکات کے وجوب کی دلیل ہے، لیکن جمہور اس عمومی حکم کو خاص کہتے ہیں۔ امام شافعی رحمہ اللہ کہتے ہیں کہ زکات خاص طور پر اس چیز پر ہے جس کو آدمی خود بوئے اور خود ہی کھائے، اور وہ حد نصاب کو پہنچتی ہو۔ کھجور اور انگور اسی میں داخل ہیں۔ امام ابو حنیفہ رحمہ اللہ کا قول ہے کہ یہ آیت عام ہے، اس لیے زمین کی ہر پیداوار پر زکات واجب ہے، جیسے میوے، سبزیاں، خربوزے، ککڑی، کھیرے؛ ان سب میں، قلیل ہوں یا زیادہ، دسواں حصہ ہے، مگر پہلا قول صحیح ہے۔ سیدنا عبداللہ بن عباس رضی اللہ عنہما نے کہا ہے: بعض لوگ ستاغلہ خرید کر صدقہ کرتے ہیں، اس پر یہ آیت اُتری تھی۔^(۳)

شیطان کا فقر کا خوف دلانا:

سیدنا عبداللہ بن مسعود رضی اللہ عنہ نے کہا کہ نبی اکرم صلی اللہ علیہ وسلم نے فرمایا ہے کہ شیطان ابن آدم کی طرف اترتا ہے اور فرشتہ بھی اس کی طرف اترتا ہے۔ شیطان کا اترنا یہ ہے کہ وہ شر کا حکم دیتا ہے اور حق بات کو جھٹلانے کا حکم کرتا ہے، جبکہ فرشتے کا اترنا یہ ہے کہ وہ بھلائی کا حکم دیتا ہے اور حق کی تصدیق کرنے کا حکم دیتا ہے، لہذا جو کوئی یہ پائے تو اس کو اللہ کی طرف سے سمجھے، الحمد للہ کہے، جو کوئی وہ پائے تو شیطان سے پناہ مانگے، پھر یہ آیت پڑھی: ﴿الشَّيْطَانُ يَعِدُكُمُ الْفَقْرَ وَيَأْمُرُكُم بِالْفَحْشَاءِ ۗ وَاللَّهُ يَعِدُكُم مَّغْفِرَةً مِّنْهُ وَفَضْلًا ۗ وَاللَّهُ وَاسِعٌ عَلِيمٌ﴾ [البقرة: ۲۶۸] ”شیطان تمہیں تنگ دستی سے ڈراتا ہے اور تمہیں بے حیائی کا حکم دیتا ہے اور اللہ تم سے اپنی بخشش اور فضل کا وعدہ کرتا ہے اور اللہ وسعت والا، خوب جاننے والا ہے۔“^(۴) (رواہ ابن ابی حاتم و الترمذی و النسائی و ابن حبان و أبو یعلیٰ)

امام ترمذی رحمہ اللہ نے کہا: یہ حدیث حسن غریب ہے، شیطان کے وعدہ دینے کا مطلب یہ ہے کہ وہ تم کو محتاجی

(۲) صحیح البخاری، رقم الحدیث (۱۹۶۶)

(۱) تفسیر ابن ابی حاتم (۵۲۷/۲)

(۳) تفسیر ابن ابی حاتم (۵۲۶/۲) اس کی سند حسن ہے۔

(۴) تفسیر ابن ابی حاتم (۵۲۹/۲) سنن الترمذی، رقم الحدیث (۲۹۸۸) سنن النسائی الكبرى (۳۰۵/۶) صحیح ابن حبان

(۲۷۸/۳) مسند ابی یعلیٰ (۴۱۷/۸) اس کی سند حسن ہے۔

سے ڈراتا ہے اور کہتا ہے: جو کچھ تمہارے پاس ہے، اسے روکے رکھو، اللہ کی مرضی میں خرچ نہ کرو، کہیں ایسا نہ ہو کہ فقیر ہو کر رہ جاؤ۔ اس کے سوا یہ حکم کرتا ہے کہ تم اللہ کی نافرمانی اور گناہ کے کام اور جن کو حرام کیا گیا ہے، وہ کام کرو، خوب عیش کرو اور مزے اڑاؤ۔ اس کے مقابلے میں اللہ تعالیٰ نے یہ فرمایا کہ ہم تم سے مغفرت کا وعدہ کرتے ہیں، یعنی جو کچھ تم میری اطاعت، رضا اور راہ میں خرچ کرو گے، اس کے عوض تم کو جنت ملے گی۔ دیکھو دونوں وعدوں کے درمیان کس قدر فرق ہے۔ سیدنا عبد اللہ بن عباس رضی اللہ عنہما نے کہا: اس آیت میں حکمت سے مراد قرآن کے ناسخ و منسوخ، محکم اور متشابہ، مقدم و موخر، حلال و حرام کا پہچانا ہے۔^(۱)

حکمت کی تفہیم:

دوسرے الفاظ یہ ہیں کہ حکمت قرآن ہے، یعنی اس کی تفسیر ہے، کیوں کہ قرآن کو ہر نیک و بد پڑھتا ہے۔^(۲) امام مجاہد رحمہ اللہ نے کہا: حکمت سے مراد ٹھیک بات کہنا ہے، حکمت نبوت تو نہیں ہے، مگر علم اور سمجھ ہے۔ امام ابو العالیہ رحمہ اللہ نے کہا کہ اللہ کا ڈر ہے، کیوں کہ اللہ سے ڈرنا ہر حکمت کی اساس ہے۔^(۳) سیدنا عبد اللہ بن مسعود رضی اللہ عنہ سے مرفوع روایت یہ ہے کہ حکمت کی اساس اللہ کا خوف ہے۔^(۴) امام ابو العالیہ رحمہ اللہ نے کہا ہے کہ حکمت کتاب کا فہم ہے۔ امام نخعی رحمہ اللہ نے کہا: فہم ہے۔ امام ابو مالک رحمہ اللہ نے کہا: سنت ہے، یعنی حدیث رسول اللہ صلی اللہ علیہ وسلم۔ زید بن اسلم رحمہ اللہ نے کہا: عقل ہے۔ امام مالک رحمہ اللہ نے کہا: میرے جی میں آتا ہے کہ حکمت اللہ کے دین کا فہم ہے، اللہ اپنے فضل و کرم سے اس کو دلوں میں داخل کرتا ہے۔ اس کی مثال یہ ہے کہ ایک آدمی دنیا کے کام میں ہوشیار ہوتا ہے، دوسرا شخص دنیا کے کام میں ضعیف اور دین کے معاملے میں عالم اور صاحب بصیرت ہوتا ہے، اللہ تعالیٰ نے اس کو دین کی ہوشیاری دی، دنیا سے محروم رکھا، پس حکمت فقہ فی الدین ٹھہری۔ فقہ سے مراد فہم ہے نہ کہ اصطلاح عام۔ امام سدی رحمہ اللہ نے کہا: حکمت نبوت ہے۔^(۵)

حافظ ابن کثیر رحمہ اللہ نے کہا ہے کہ صحیح یہ ہے کہ حکمت نبوت کے ساتھ خاص نہیں، بلکہ عام ہے۔ اعلیٰ درجے کی حکمت نبوت ہے، رسالت بہت خاص چیز ہے، لیکن انبیاء کی پیروی کرنے سے خیر سے ایک حصہ ملتا ہے، جس طرح بعض احادیث میں مروی ہے کہ جس نے قرآن حفظ کر لیا، اس کے دونوں کندھوں کے درمیان نبوت رکھ دی گئی۔ اتنی

(۲) تفسیر ابن کثیر (۱/ ۴۲۰)

(۱) تفسیر الطبری (۵/ ۵۷۶) اس کی سند حسن ہے۔

(۳) تفسیر الطبری (۵/ ۵۷۷) تفسیر ابن ابی حاتم (۲/ ۵۳۱)

(۴) شعب الإیمان (۱/ ۴۷۰) اس کی سند میں ”ابو عمار اسدی“ مجہول راوی ہے۔ نیز امام بیہقی رحمہ اللہ نے اس کو موقوفاً بھی روایت کیا ہے۔

دیکھیں: شعب الإیمان (۱/ ۴۷۰)

(۵) تفسیر الطبری (۵/ ۵۷۶-۵۷۹) تفسیر ابن ابی حاتم (۲/ ۵۳۲)

بات ہے کہ اس کو وحی نہیں آتی۔^(۱) (رواہ وکیع) سیدنا عبداللہ بن مسعود رضی اللہ عنہ مرفوعاً کہتے ہیں: حسد نہیں کیا جاسکتا، مگر دو آدمیوں پر، ایک وہ شخص، جس کو اللہ نے مال دیا، وہ اس کو حق کے راستے میں خوب خرچ کر رہا ہے۔ دوسرا وہ شخص جس کو حکمت دی اور وہ اس کے مطابق حکم کرتا ہے، اس کو آگے سکھا رہا ہے۔^(۲) (رواہ أحمد والشیخان والنسائی و

ابن ماجہ من طریق متعددة)

فتح البیان میں مذکورہ اقوال کے بعد کہا گیا ہے کہ یہ سب اقوال ایک دوسرے کے قریب ہیں۔^(۳) اگر لفظ حکمت کو ان تمام اقوال میں شامل یا اس جیسا سمجھیں تو کوئی حرج نہیں۔ میں کہتا ہوں کہ ہر کسی عالم نے اچھی خصلت، اچھے اخلاق، عمل صالح یا علم نافع کو اپنے فہم کے مطابق، حکمت کی تفسیر میں ذکر کیا ہے۔ حکمت کی سب سے بہتر تفسیر جس کی طرف اکثر سلف گئے ہیں، یہ ہے کہ حکمت سے مراد رسول اللہ ﷺ کی سنت ہے، خصوصاً اس جگہ جہاں حکمت کا لفظ کتاب کے ساتھ آیا ہے اور جس جگہ اکیلا آیا ہے، جیسے آیت زیر تفسیر میں، وہاں بھی کوئی مانع نہیں یا وہاں قرآن مراد ہے، کیوں کہ قرآن کا ایک نام ذکر حکیم بھی ہے۔ پھر جب حکمت قرآن و حدیث ٹھہر چکی تو سارے اقوال اس کے اندر آ گئے۔ قرآن و حدیث دونوں کا حکمت ہونا یہ اس بات کی دلیل ہے کہ کتاب و سنت میں کمال اتحاد ہے، یعنی اس ایک لفظ سے جو مراد ہے تو دوسری چیز بھی اس میں داخل ہے۔ قرآن اتباع سنت اور اطاعت رسول کا حکم کرتا ہے اور سنت کتاب اللہ کے ساتھ تمسک کرنے کو ارشاد کرتی ہے۔ ولله الحمد۔ یہ بھی معلوم ہوا کہ حکمت خواہ قرآن ہو یا سنت، اللہ تعالیٰ نے اس کو خیر کثیر فرمایا ہے۔ خیر کثیر سے مراد وہ علم نافع ہے جو عمل صالح کی طرف پہنچا دے، جس کا انجام سعادت ابدی، رضوانِ سرمدی اور نجات دائمی ہوتا ہے۔ اَللّٰهُمَّ ارْزُقْنَا۔

وَمَا أَنْفَقْتُمْ مِنْ نَفَقَةٍ أَوْ نَذَرْتُمْ مِنْ نَذْرٍ فَإِنَّ اللَّهَ يَعْلَمُهُ وَمَا لِلظَّالِمِينَ مِنْ أَنْصَارٍ ﴿٢٧٨﴾ إِنْ تَبَدُّوا لَصَدَقْتَ فَنِعْمَ هِيَ وَإِنْ تَخَفَوْهَا وَتَوَتَّوْهَا الْفَقْرَاءَ فَهُوَ خَيْرٌ لَّكُمْ وَيَكْفُرْ عَنْكُمْ مِنْ سَيِّئَاتِكُمْ وَاللَّهُ بِمَا تَعْمَلُونَ خَبِيرٌ ﴿٢٧٩﴾

اور تم کسی قسم کا خرچ کرو یا کوئی بھی نذر مانو تو بے شک اللہ اسے جانتا ہے اور ظالموں کا کوئی

(۱) مستدرک الحاکم (۱/ ۷۳۸) امام البانی رحمہ اللہ نے اس روایت کو سلسلہ ضعیفہ میں ذکر کرتے ہوئے کہا ہے کہ اس کا موقوف ہونا صحیح ہے۔ (السلسلة الضعیفة، رقم الحدیث: ۵۱۱۸)

(۲) تفسیر ابن کثیر (۱/ ۴۲۰) مسند أحمد (۱/ ۴۳۲) صحیح البخاری، رقم الحدیث (۷۳) صحیح مسلم، رقم الحدیث (۸۱۶) سنن النسائي الكبرى (۳/ ۴۲۶) سنن ابن ماجه، رقم الحدیث (۴۲۰۸)

(۳) فتح البیان (۲/ ۱۳۰)

مددگار نہیں ②۷۰ اگر تم ظاہر کر کے صدقات دو تو یہ اچھی بات ہے اور اگر تم اسے چھپا کر فقیروں کو دو تو وہ تمہارے لیے زیادہ بہتر ہے، وہ (اللہ) تم سے تمہارے گناہ دور کر دے گا اور تم جو بھی عمل کرتے ہو، اللہ اس کی خوب خبر رکھتا ہے ②۷۱

صدقہ چھپا کر کرنے کی فضیلت:

یعنی منت مانی تو واجب ہوگئی، اب ادا نہ کرے تو گناہ گار ہے۔ نذر اللہ کے سوا کسی کی نہیں مانی چاہیے۔ اگر یہ کہے کہ اللہ کے لیے فلاں شخص کو دوں گا تو اس میں کوئی حرج نہیں۔ اگر نیت دکھلاوے کی نہ ہو تو کھلے عام خیرات بھی بہتر ہے کہ دوسروں کو شوق پیدا ہو۔ چھپی ہوئی خیرات بھی بہتر ہے کہ لینے والا نہ شرمائے۔ اس آیت میں اس بات کی دلیل ہے کہ صدقہ ظاہر کر کے دینے سے چھپا کر دینا افضل ہے، کیوں کہ یہ ریا سے دور تر ہے، لیکن اگر اظہار میں کوئی اور مصلحت ہو تو اس حیثیت سے اظہار افضل ہو جائے گا، مگر اس آیت کا منشا یہی ہے کہ چھپا کر دینا کھلے عام دینے سے بہتر ہوتا ہے۔ صحیحین میں سیدنا ابو ہریرہ رضی اللہ عنہ سے مرفوعاً مروی ہے کہ سات شخصوں کو اللہ قیامت کے دن اپنے سائے میں رکھے گا، ان میں ایک شخص وہ ہے جس نے کوئی صدقہ چھپا کر دیا، حتیٰ کہ بائیں ہاتھ نے نہ جانا کہ دائیں ہاتھ نے کیا خرچ کیا ہے۔^①

سیدنا انس بن مالک رضی اللہ عنہ سے مرفوعاً مروی ہے کہ جب اللہ نے زمین کو پیدا کیا تو وہ تھر تھرانے لگی، پہاڑ پیدا کر کے اس پر رکھ دیے تو تھم گئی۔ فرشتوں نے پہاڑوں کی پیدائش پر تعجب کیا، کہا: اے رب! بھلا ان پہاڑوں سے بھی زیادہ سخت تیری کوئی مخلوق ہے؟ فرمایا: ہاں، لوہا ہے۔ کہا: بھلا لوہے سے بھی زیادہ سخت تیری کوئی مخلوق ہے؟ فرمایا: ہاں، آگ ہے۔ پوچھا: آگ سے بھی زیادہ سخت کوئی چیز ہے؟ فرمایا: ہاں، پانی ہے۔ پوچھا: پانی سے زیادہ سخت کوئی چیز ہے؟ فرمایا: ہاں، ہوا ہے۔ کہا: ہوا سے بھی زیادہ سخت کوئی چیز ہے؟ فرمایا: ہاں! بنی آدم سید ہے۔ دائیں ہاتھ سے صدقہ دیتا ہے اور اس کو بائیں ہاتھ سے بھی چھپاتا ہے۔^② (رواہ أحمد) ایک حدیث میں مروی ہے کہ پوشیدہ صدقہ اللہ کے غضب کو بجھا دیتا ہے۔^③

عامر شعی رضی اللہ عنہ کا قول ہے کہ یہ آیت سیدنا ابوبکر اور عمر رضی اللہ عنہما کے حق میں اتری ہے۔ سیدنا عمر رضی اللہ عنہ آدھا مال لے کر نبی مکرم صلی اللہ علیہ وسلم کے پاس آئے تھے تو پوچھا: گھر کے لیے کیا چھوڑ آئے؟ کہا: آدھا مال۔ سیدنا ابوبکر رضی اللہ عنہ سارا مال

① صحیح البخاری، رقم الحدیث (۶۲۹) صحیح مسلم، رقم الحدیث (۱۰۳۱)

② مسند أحمد (۱۲۴/۳) اس کی سند میں ”سلیمان بن ابی سلیمان“ متکلم فیہ راوی ہے۔ ضعیف الترغیب والترہیب (۱/۱۳۳)

③ المعجم الكبير (۱۹/۴۲۱) السلسلة الصحيحة، رقم الحدیث (۱۹۰۸)

لے کر آئے، اپنی جان سے بھی گویا چھپایا۔ نبی اکرم ﷺ نے پوچھا: گھر والوں کے لیے کیا چھوڑ آئے؟ کہا: اللہ اور رسول ﷺ کو۔ سیدنا عمر رضی اللہ عنہ نے رو کر کہا: اے ابوبکر رضی اللہ عنہ! میرے ماں باپ تم پر صدقے، ہم نے بھلائی کے کسی دروازے کی طرف سبقت نہ کی، مگر تم ہی سبقت کر گئے۔^(۱) (رواہ ابن ابی حاتم)

یہ حدیث اور طرح بھی آئی ہے، لیکن ہم نے اس جگہ اس کو قولِ شععی سے اس لیے روایت کیا ہے کہ انھوں نے اس آیت کا نزول ان کے حق میں بتایا ہے۔ حافظ ابن کثیر رحمہ اللہ نے کہا: یہ آیت اس بارے میں عام ہے کہ صدقہ کو چھپانا بہتر ہے، خواہ فرض ہو یا مستحب۔^(۲) لیکن امام ابن جریر رحمہ اللہ نے اس آیت کی تفسیر میں سیدنا عبداللہ بن عباس رضی اللہ عنہما سے روایت کیا ہے کہ اللہ تعالیٰ نے نفل صدقہ چھپا کر دینے کو علانیہ طور پر دینے پر ستر درجے فضیلت دی ہے اور اس کے برعکس فرض صدقہ علانیہ طور پر دینے کو چھپا کر دینے پر پچیس درجے فضیلت دی ہے۔ سارے فرائض، نوافل اور دیگر اشیا کا یہی حال ہے۔^(۳)

سیدنا عبداللہ بن عباس رضی اللہ عنہما کا ایک قول یہ بھی ہے کہ اس آیت پر عمل سورت براءت کے نازل ہونے سے پہلے تھا، جب سورت براءت اتری اور اس میں صدقات و فرائض کی تفصیل آئی تو تمام صدقات اسی کے مطابق ہو گئے۔^(۴) ان کا دوسرا قول یہ ہے کہ آیت زیر تفسیر منسوخ ہے، اسی طرح وہ آیت: ﴿وَفِي أَمْوَالِهِمْ حَقٌّ لِّلسَّائِلِ وَالْمَحْرُومِ﴾ [الذاریات: ۱۹] ”اور ان کے مالوں میں سوا لی اور محروم (نہ بانگنے والے) شخص کا حق (حصہ) ہوتا تھا۔“ پھر کہا: ہر صدقہ جو قرآن میں بیان ہوا ہے، اس کو سورت توبہ کی اس آیت نے منسوخ کر دیا: ﴿إِنَّمَا الصَّدَقَتُ لِلْفُقَرَاءِ﴾ [التوبہ: ۶۰] ”زکات تو صرف فقیروں کے لیے ہے۔“^(۵)

نذر کے لیے ضابطہ:

فتح البیان میں ہے کہ آیت زیر تفسیر حکم کلی ہے، جو ہر صدقہ مقبول و غیر مقبول اور ہر نذر مقبول و غیر مقبول کو شامل ہے۔ اس آیت میں اس شخص کے لیے وعدہ ہے، جس نے کسی ایسی وجہ سے خرچ کیا یا نذر مانی، جو اللہ کے ہاں

^(۱) تفسیر ابن ابی حاتم (۵۳۶/۲) اس قصے کو مذکورہ آیت کے شان نزول میں ذکر کرنا صحیح نہیں ہے، کیونکہ عامر شععی رضی اللہ عنہ کی ابوبکر اور عمر رضی اللہ عنہما سے ملاقات ثابت نہیں ہے اور اس سند میں ”موسیٰ بن عمیر قرشی“ متروک راوی ہے۔ البتہ ابوبکر اور عمر رضی اللہ عنہما کے صدقہ کرنے کا قصہ کتب سنن وغیرہ میں مروی ہے۔ نیز امام البانی رحمہ اللہ نے اس قصے کو حسن کہا ہے۔ دیکھیں: سنن ابی داود، رقم الحدیث (۱۶۷۸) سنن الترمذی، رقم الحدیث (۳۶۷۵)

^(۲) تفسیر ابن کثیر (۴۲۲/۱) ^(۳) تفسیر الطبری (۵۸۳/۵) تفسیر ابن ابی حاتم (۵۳۶/۲) اس کی سند حسن ہے۔

^(۴) تفسیر الطبری (۶۰۲/۵) اس کی سند مسلسل بالضعفاء ہے۔

^(۵) الدر المنثور (۷۸/۲) سورت توبہ کی آیت سے اس کو منسوخ قرار دینا صحیح نہیں ہے۔ دونوں کے الگ الگ محل ہیں۔ ایک کا تعلق

صدقاتِ نافلہ سے ہے، جب کہ سورت توبہ کی آیت میں صدقات واجبہ، یعنی مصارفِ زکات کا بیان ہے۔ [ص۔ ی]

مقبول ہے اور اس شخص کے لیے وعید ہے، جس نے اس کے برعکس کیا۔ حدیث میں مروی ہے کہ اللہ تعالیٰ کی نافرمانی کے لیے نذر نہیں ہے۔^(۱) دوسری روایت اس طرح ہے کہ جس نے یہ نذر کی ہو کہ اللہ کی اطاعت کرے گا تو وہ اطاعت کرے، یعنی نذر پوری کرے اور جس نے یہ نذر کی ہو کہ وہ اللہ کی معصیت کرے گا تو وہ معصیت نہ کرے۔^(۲) تیسری حدیث یہ ہے کہ نذر وہ ہے جس سے اللہ کی رضا مقصود ہو۔^(۳) نذر کا کفارہ مشہور ہے۔

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ وَمَا تُنْفِقُوا مِنْ خَيْرٍ فَلَا نَنْفُسُكُمْ وَمَا تُنْفِقُونَ إِلَّا ابْتِغَاءَ وَجْهِ اللَّهِ وَمَا تُنْفِقُوا مِنْ خَيْرٍ يُوَفِّ إِلَيْكُمْ وَأَنْتُمْ لَا تُظْلَمُونَ ﴿٧٧﴾ لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ تَعْرِفُهُمْ بِسِيمَاهُمْ لَا يَسْأَلُونَ النَّاسَ إِلْحَافًا وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ ﴿٧٨﴾ الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿٧٩﴾

(اے نبی!) لوگوں کو ہدایت دینا آپ کی ذمہ داری نہیں، لیکن اللہ جسے چاہتا ہے ہدایت دیتا ہے اور تم اپنے مال میں سے جو خرچ کرو، وہ تمہارے اپنے فائدے کے لیے ہے اور تم جو کچھ خرچ کرتے ہو، وہ اللہ کی رضا حاصل کرنے ہی کے لیے کرتے ہو اور تم اپنے مال میں سے جو خرچ کرو گے اس کا تمہیں پورا پورا صلہ دیا جائے گا اور تم پر ظلم نہیں کیا جائے گا^(۲۷۲) (صدقات تو) ان ضرورت مندوں کے لیے ہیں جو اللہ کے کاموں میں ایسے مشغول ہوں کہ (اپنے روزگار کے لیے) زمین میں دوڑ دھوپ نہ کر سکتے ہوں، ناواقف شخص ان کے سوال نہ کرنے کی وجہ سے انہیں مال دار خیال کرے، تم انہیں ان کے چہروں سے پہچان لو گے، وہ لوگوں سے چمٹ کر سوال نہیں کرتے اور تم اپنے مال میں سے جو کچھ خرچ کرتے ہو، بے شک اللہ اسے خوب

① صحیح مسلم، رقم الحدیث (۱۶۴۱) سنن أبي داود، رقم الحدیث (۳۲۷۲) سنن الترمذی، رقم الحدیث (۱۵۲۵) سنن النسائی،

رقم الحدیث (۳۸۱۲) سنن ابن ماجہ، رقم الحدیث (۲۱۲۵)

② صحیح البخاری، رقم الحدیث (۶۳۲۲) ③ سنن أبي داود، رقم الحدیث (۳۲۷۳) صحیح الجامع (۷۵۲۲)

جاننے والا ہے ﴿۲۷۳﴾ جو لوگ اپنے مال خرچ کرتے ہیں رات اور دن میں، چھپا کر اور ظاہر، ان کے رب کے ہاں ان کے لیے اجر ہے، نہ انھیں کوئی خوف ہوگا اور نہ وہ غمگین ہوں گے ﴿۲۷۴﴾

دین کے لیے وقف افراد کے لیے صدقہ:

یعنی ان کو دینا بڑا ثواب ہے، جو اللہ کی راہ میں محبوس ہو گئے ہیں، کما نہیں سکتے اور نہ اپنی حاجت ظاہر کرتے ہیں، جیسے نبی مکرم ﷺ کے صحابہ، اہل صفہ تھے۔ علم سیکھنے اور جہاد کرنے کے لیے انھوں نے گھر بار چھوڑ کر آپ ﷺ کی صحبت اختیار کی تھی۔ اسی طرح اب بھی جو قرآن حفظ کرے یا علم دین میں مشغول ہو تو لوگوں کے لیے اس کی مدد کرنا لازمی ہے۔ یہاں تک خیرات کا بیان تھا، آگے سود کو حرام کیا۔ جب خیرات کا حکم ہے تو قرض دینا کم درجہ رکھتا ہے، قرض پر سود کیوں لیا جائے؟ یعنی نہیں لینا چاہیے۔

مشرکوں کے لیے صدقہ کرنے کا حکم:

امام نسائی رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ وہ اپنے ہم نسب مشرکوں کو خیرات دینا مکروہ سمجھتے تھے، اللہ نے رخصت دی اور یہ آیت نازل فرمائی۔ ﴿۱﴾ ان کی دوسری روایت یہ ہے کہ نبی مکرم ﷺ نے حکم دیا تھا کہ صدقہ صرف اہل اسلام پر کریں، جب یہ آیت اُتری تو حکم دیا خواہ وہ کسی دین سے تعلق رکھتا ہو، جب سوال کرے تو اس کو صدقہ دو۔ ﴿۲﴾ (رواہ ابن ابی حاتم) یہ ارشاد کہ جو خرچ کرو گے، سوا اپنے فائدے کے واسطے ہے، اس آیت کے مثل ہے: ﴿مَنْ عَمِلْ صَالِحًا فَلِنَفْسِهِ﴾ [حَمَّ السَّجْدَةِ: ۴۶] ”جس نے نیک عمل کیا تو اس کے اپنے ہی لیے ہے۔“ اس کی مثالیں قرآن پاک میں بہت ہیں۔ امام حسن بصری رحمہ اللہ نے کہا کہ مومن کا خرچ کرنا اپنی جان کے لیے ہے، مومن جو کچھ خرچ کرتا ہے وہ اللہ کی رضا چاہتا ہے۔ امام عطاء خراسانی رحمہ اللہ نے کہا ہے کہ جب تو نے کسی کو اللہ کے لیے دے دیا تو تمھارے لیے یہ جاننا ضروری نہیں کہ وہ لے کر کیا کرے گا۔ ﴿۳﴾

حافظ ابن کثیر رحمہ اللہ فرماتے ہیں کہ یہ معنی اچھا ہے۔ حاصل یہ ہے کہ جب صدقہ کرنے والے نے اللہ کی رضا کے لیے صدقہ دیا تو اس کا اجر اللہ پر ثابت ہو گیا۔ دینے والے پر نفس الامر کا مواخذہ نہیں ہے کہ وہ صدقہ کہاں پہنچا، نیک کو پہنچا یا بد کو، مستحق کو یا غیر مستحق کو، اس کو اس کی نیت کا ثواب ملے گا۔ اس آیت کا آخری حصہ ہے: ﴿وَمَا تُنْفِقُوا مِنْ خَيْرٍ يُؤْتِ إِلَيْكُمْ وَأَنْتُمْ لَا تَظْلَمُونَ﴾ ﴿۲۷۲﴾ ”اور تم اپنے مال میں سے جو خرچ کر دو گے اس کا تمھیں پورا پورا صلہ دیا جائے گا اور تم پر ظلم نہیں کیا جائے گا۔“ ﴿۴﴾

﴿۱﴾ سنن النسائي الكبرى (۶/۳۰۵) مستدرک الحاکم (۲/۳۱۳) امام حاکم اور ذہبی رحمہ اللہ نے اس کو صحیح کہا ہے۔

﴿۲﴾ تفسیر ابن ابی حاتم (۲/۵۳۹) اس کی سند حسن ہے۔ ﴿۳﴾ تفسیر ابن ابی حاتم (۲/۵۳۹) ﴿۴﴾ تفسیر ابن کثیر (۱/۴۲۳)

صحیحین میں سیدنا ابو ہریرہ رضی اللہ عنہ سے مروی ہے کہ نبی مکرم ﷺ نے فرمایا: ایک آدمی نے کہا: آج کی رات میں صدقہ دوں گا۔ جب صدقہ لے کر نکلا تو ایک زانیہ کے ہاتھ میں رکھ دیا۔ صبح کو لوگ چرچا کرنے لگے کہ کسی نے زانیہ کو صدقہ دیا۔ اس نے کہا: اے اللہ! تیری تعریف ہے زانیہ پر صدقہ ہو گیا ہے! آج کی رات پھر صدقہ دوں گا اور اب کی بار وہ صدقہ ایک غنی کو دے دیا۔ صبح کو لوگوں نے چرچا کیا کہ کسی نے غنی کو صدقہ دیا۔ کہا: اے اللہ! تیری تعریف ہے غنی پر صدقہ ہو گیا ہے۔ آج کی رات پھر صدقہ دوں گا، پھر جب صدقہ لے کر نکلا تو ایک چور کے ہاتھ میں رکھ دیا۔ صبح ہوئی تو لوگوں نے کہا: کسی نے چور کو صدقہ دیا۔ کہا: ”اَللّٰهُمَّ لَكَ الْحَمْدُ عَلَى زَانِيَةٍ وَعَلَى غَنِيٍّ وَعَلَى سَارِقٍ“ ”یا اللہ! تیرا شکر ہے صدقے پر جو زانیہ اور غنی اور چور پر (بسبب بے خبری) واقع ہوا۔“ اس کے پاس کوئی آنے والا آیا اور اس سے کہا گیا کہ تیرا صدقہ قبول ہوا، اس طرح شاید زانیہ زنا سے بچے، شاید غنی عبرت پکڑے، جو اللہ نے اس کو دیا ہے، اس میں سے خرچ کرے، شاید چور چوری سے باز رہے۔^(۱) معلوم ہوا کہ جب نیت درست ہوتی ہے اور کام خالص اللہ کے لیے کیا جاتا ہے تو اس کام کی بھول چوک معاف ہے، اس کا اجر باطل نہیں ہوتا، ہاں دیدہ و دانستہ ایسے شخص کو صدقہ نہ دے، جو مال لے کر فسق و فجور میں خرچ کرے کہ یہ گناہ و ظلم پر مدد کرنا ہے۔

فقرا کی تفہیم:

اس جگہ فقرا سے مہاجرین مراد ہیں، جو سب سے علاحدہ ہو کر اللہ اور رسول کی طرف آگئے اور مدینہ میں رہے، نہ ان کے پاس رزق کا کوئی حیلہ تھا اور نہ وہ طلبِ معاش کے سلسلے میں سفر کی طاقت رکھتے تھے۔ ﴿سَبِيلِ اللّٰهِ﴾ سے اس جگہ جہاد مراد ہے۔ اس آیت میں صدقات کے مصارف کا بیان ہے۔ امام ابن الانباری رحمہ اللہ نے اسی کو اختیار کیا ہے۔ سیدنا عبداللہ بن عباس رضی اللہ عنہما نے کہا کہ یہ مدینے میں چار سو شخص تھے، نہ ان کا گھر تھا نہ گھر والے۔^(۲) رات کو مسجد کے چبوترے میں آ کر بسر کرتے، رات کو قرآن شریف سیکھتے، جہاد کرنے کے خاص طور پر متمنی رہتے۔ امام مجاہد رحمہ اللہ نے کہا: وہ لوگ مہاجرین قریش تھے، مدینہ میں نبی مکرم ﷺ کے ساتھ رہتے۔ حکم ہوا کہ ان کو صدقہ دو۔ سعید بن جبیر رحمہ اللہ نے کہا ہے کہ وہ ایک قوم تھی، جو اللہ کی راہ میں زخمی ہوئی تھی، ان کے لیے مسلمین کے اموال میں حق مقرر کیا گیا۔^(۳) بعض نے کہا ہے کہ ہر وہ شخص مراد ہے، جس میں فقر کی صفات ہوں۔

اللہ تعالیٰ نے ان فقرا کا وصف بیان کیا، جو ان پر رحمت اور شفقت کرنے کا باعث ہے، یعنی وہ لوگ سوال کرنے سے بچتے ہیں، کسی پر اپنی مسکینی ظاہر کر کے کچھ مانگتے نہیں ہیں۔ جاہل لوگ کوئی سوال نہ کرنے کی وجہ سے ان

^(۱) صحیح البخاری، رقم الحدیث (۱۳۵۵) صحیح مسلم، رقم الحدیث (۱۰۲۲)

^(۲) تفسیر ابن ابی حاتم (۵۴۰/۲)

^(۳) تفسیر الماوردی (۳۴۷/۱)

کو آسودہ حال سمجھتے ہیں، وہ اپنے حال، گفتگو اور لباس میں پارسا ہیں۔ صحیحین میں سیدنا ابو ہریرہ رضی اللہ عنہ سے مرفوعاً مروی ہے کہ وہ شخص مسکین نہیں ہے جو پھر ا کرتا ہے، ایک دو کھجور یا ایک دو لقمے اس کو پھیر دیتے ہیں۔ مسکین وہ ہے جو اتنا نہیں پاتا جو اس کو کفایت کرے، نہ کوئی اس کو پہچانتا ہے کہ اس کو صدقہ دے نہ وہ کسی سے کچھ سوال کرتا ہے۔ اس کو امام احمد رضی اللہ عنہ نے بھی سیدنا عبداللہ بن مسعود رضی اللہ عنہ سے روایت کیا ہے۔ ^(۱) اللہ تعالیٰ نے نبی مکرم صلی اللہ علیہ وسلم سے کہا: تم ان کو، یعنی ان کے فقر کو ان کی صورت سے پہچانتے ہو، محتاجی سے کپڑے پرانے پھٹے ہوئے ہیں، بھوک سے رنگ زرد ہو رہا ہے، فقر سے بدن کمزور پڑ گئے ہیں یا ان پر تواضع و خضوع ظاہر ہے۔

پہلا قول زیادہ صحیح ہے یا یہ خطاب ہر صالح کو ہے۔ حافظ ابن کثیر رضی اللہ عنہ نے کہا: ان کے حالات و صفات عقل والوں پر ظاہر ہیں، جس طرح فرمایا: ﴿سَيَبْهَتُهُمْ فِي وُجُوهِهِمْ مِّنْ أَثَرِ السُّجُودِ﴾ [الفتح: ۲۹] ”ان کی خصوصی پہچان ان کے چہروں پر سجدوں کا نشان ہے۔“ اہل سنن کے ہاں حدیث میں مروی ہے کہ تم مومن کی فراست سے بچو، وہ اللہ کے نور سے دیکھتا ہے، ^(۲) پھر یہ آیت پڑھی: ﴿إِنَّ فِي ذَلِكَ لَآيَاتٍ لِّلْمُتَوَسِّئِينَ﴾ [الحجر: ۷۵] ”بے شک اس میں گہری نظر سے غور و فکر کرنے والوں کے لیے نشانیاں ہیں۔“ ^(۳) معلوم ہوا کہ سمجھ دار لوگ آدمی کو اس کے چہرے، شکل و صورت، پیشانی، بات چیت سے پہچان لیتے ہیں کہ یہ مومن خالص ہے یا منافق۔ ان فقرا کا ایک وصف یہ بیان فرمایا کہ وہ سوال کرنے میں الحاح نہیں کرتے اور لوگوں کے پیچھے نہیں پڑ جاتے۔ کسی کو اپنے مانگنے سے تکلیف نہیں دیتے، جو شخص آسودگی کے باوجود مانگتا ہے، وہ مانگنے میں اصرار کرنے والا ہے۔

فتح البیان میں لکھا ہے: مطلب یہ ہے کہ نہ پیچھے پڑ کے سوال کرتے ہیں نہ اصرار کے ساتھ مانگتے ہیں۔ امام طبری و زجاج اور جمہور مفسرین رحمہم اللہ کا یہی قول ہے کہ تعفف (سوال سے بچنا) ان کی ایک لازمی صفت ہے، جو ان سے جدا نہیں ہوتی۔ ^(۴) صرف سوال کرنا ہی تعفف کے منافی ہے۔ بعض نے کہا: مراد یہ ہے کہ وہ تلطف کے ساتھ (لطیف پیرائے میں) سوال کرتے ہیں نہ کہ تکلف کے ساتھ، لیکن یہ بات صفت تعفف کے منافی ہے۔ اس کے علاوہ جاہل ان کو اسی وقت غنی خیال کرے گا جب وہ سوال نہ کریں۔ سوال کی حرمت میں بہت سی حدیثیں آئی ہیں، جب کسی طرح چارہ نہ ہو تب مانگے۔ ^(۵)

^(۱) صحیح البخاری، رقم الحدیث (۱۴۰۶) صحیح مسلم، رقم الحدیث (۱۰۳۹) مسند أحمد (۱/۳۸۴، ۲/۲۶۰)

^(۲) سنن الترمذی، رقم الحدیث (۳۱۲۷) السلسلة الضعيفة، رقم الحدیث (۱۸۲۱) ^(۳) تفسیر ابن کثیر (۱/۴۲۳)

^(۴) تفسیر الطبری (۵/۵۹۹) تفسیر القرطبی (۳/۳۴۲-۳۴۳) ^(۵) فتح البیان (۲/۱۳۶)

مسکین کی تعریف:

صحیح بخاری میں سیدنا ابو ہریرہ رضی اللہ عنہ سے مرفوعاً روایت کیا گیا ہے کہ مسکین وہ نہیں جسکو ایک دو کھجور یا لقمے پھیر دیں، مسکین وہ ہے جو تعفف (سوال سے بچنے کو اختیار) کرتا ہے، تمھارا جی چاہے تو تم اس آیت کو پڑھو: ﴿لَا يَسْأَلُونَ النَّاسَ إِلْحَافًا﴾ (آیت زیر تفسیر) ”وہ لوگوں سے چمٹ کر سوال نہیں کرتے۔“ اس کو امام مسلم اور نسائی رضی اللہ عنہما نے بھی روایت کیا ہے۔^(۱) امام ابن ابی حاتم رضی اللہ عنہ کے الفاظ یہ ہیں کہ مسکین وہ نہیں ہے جو تمھارے گرد پھرتا ہے، تم اس کو ایک لقمہ دیتے ہو، مسکین وہ متعفف (سوال سے بچنے والا) ہے جو لوگوں سے لپٹ کر نہیں مانگتا۔^(۲)

اس کو امام ابن جریر رضی اللہ عنہ نے بھی اپنی سند سے سیدنا ابو ہریرہ رضی اللہ عنہ تک مرفوعاً ذکر کیا ہے کہ ایک مرنی شخص نے کہا: میری ماں نے مجھ سے کہا کہ تو نبی کریم صلی اللہ علیہ وسلم کے پاس جا کر کیوں نہیں مانگتا، جس طرح سب لوگ مانگتے ہیں۔ میں گیا تو آپ صلی اللہ علیہ وسلم کھڑے یہ خطبہ پڑھ رہے تھے: «مَنْ اسْتَعْفَ اعْفَهُ اللَّهُ وَمَنْ اسْتَغْنَى اغْنَاهُ اللَّهُ وَمَنْ سَأَلَ النَّاسَ وَلَهُ عِدْلٌ خَمْسٍ أَوْاقٍ لَقَدْ سَأَلَ النَّاسَ إِلْحَافًا» ”جو کوئی سوال سے بچتا ہے، اللہ اس کو بچاتا ہے اور جو کوئی بے پروائی کو ظاہر کرتا ہے، اللہ اس کو بے پروا کرتا ہے اور جو کوئی لوگوں سے سوال کرتا ہے اور اس کے پاس بقدر پانچ اوقیہ (دو سو درہم) کے برابر ہوں تو اس نے لوگوں سے لپٹ کر مانگا“، یعنی لپٹنے والوں میں شامل ہو گیا۔ میں نے اپنے جی میں کہا: ایک اونٹنی میرے پاس ہے، ایک میرے غلام کے پاس ہے، یہ پانچ اوقیہ سے بہتر ہے۔ میں واپس چلا آیا اور سوال نہ کیا۔^(۳) (رواہ أحمد)

دوسری روایت میں یوں مروی ہے: «مَنْ سَأَلَ، وَلَهُ أُوقِيَّةٌ، فَقَدْ أَلْحَفَ» (رواہ النسائي أيضاً)^(۴) ”جس نے سوال کیا اور اس کے پاس ایک اوقیہ (چالیس درہم) ہیں تو اس نے لپٹ کر مانگا۔“ امام ابن ابی حاتم رضی اللہ عنہ نے سیدنا ابو سعید رضی اللہ عنہ سے مرفوعاً روایت کیا ہے، جس نے سوال کیا اور اس کے پاس ایک اوقیہ کی قیمت ہے، وہ مُلْجِف (اصرار کرنے والا) ہے، ایک اوقیہ چالیس درہم کا ہوتا ہے۔^(۵) دوسرے الفاظ یہ ہیں کہ اوقیہ ہے یا اوقیہ کے برابر۔^(۶) (رواہ أحمد)

سیدنا عبداللہ بن مسعود رضی اللہ عنہ مرفوعاً کہتے ہیں کہ جس نے سوال کیا اور اس کے پاس اتنا ہے، جو اس کو بے نیاز

^(۱) صحیح البخاری، رقم الحدیث (۱۴۰۶) صحیح مسلم، رقم الحدیث (۱۰۳۹) سنن النسائي، رقم الحدیث (۲۵۷۱)

^(۲) تفسیر ابن ابی حاتم (۱/۱۶۱) اس کی سند صحیح ہے۔

^(۳) تفسیر ابن جریر میں اس روایت کے بجائے اس کی ہم معنی روایت ابو سعید الخدری رضی اللہ عنہ سے مروی ہے۔ دیکھیں: (۵/۵۹۸) البتہ مسند

احمد میں ان الفاظ کے ساتھ روایت سیدنا ابو ہریرہ رضی اللہ عنہ کے بجائے جعفر بن عبداللہ عن رجل من مزینہ سے مروی ہے۔ (۴/۱۳۸)

السلسلة الصحيحة، رقم الحدیث (۲۳۱۴)

^(۴) سنن النسائي، رقم الحدیث (۲۵۹۵) مسند أحمد (۷/۳) صحیح الجامع، رقم الحدیث (۲۰۶۷)

^(۵) تفسیر ابن ابی حاتم (۲/۵۴۲) اس کی سند حسن ہے۔ ^(۶) مسند أحمد (۴/۳۶) السلسلة الصحيحة، رقم الحدیث (۱۷۱۹)

کرتا ہے تو اس کا وہ سوال قیامت کے دن اس کے چہرے پر خراش اور زخم کا نشان ہوگا۔ کہا: اے اللہ کے رسول ﷺ! بے نیازی کیا ہے؟ فرمایا: پچاس درہم یا اتنا سونا۔ اس کو امام احمد رحمہ اللہ اور اہل سنن اربعہ نے روایت کیا ہے۔^(۱) بعض احادیث میں چالیس درہم بھی آئے ہیں۔^(۲)

ہر حالت میں انفاق فی سبیل اللہ کی فضیلت:

پھر اللہ تعالیٰ نے ان لوگوں کی تعریف کی، جو اپنا مال رات دن کے سب اوقات میں ظاہر اور پوشیدہ اللہ تعالیٰ کی رضا کی خاطر خرچ کرتے ہیں۔ اس میں وہ خرچہ بھی داخل ہے جو آدمی اپنے اہل پر کرتا ہے، جس طرح صحیحین میں مروی ہے کہ نبی اکرم ﷺ نے فتح مکہ یا حجۃ الوداع کے سال سیدنا سعد بن ابی وقاص رضی اللہ عنہ سے ان کی عیادت کے وقت فرمایا کہ تو اللہ کے لیے جو بھی خرچ کرے گا، اس سے تیرا درجہ بڑھے گا، یہاں تک کہ وہ لقمہ جو تو اپنی بیوی کے منہ میں ڈالتا ہے۔^(۳) سیدنا عبداللہ بن مسعود رضی اللہ عنہ کے الفاظ یہ ہیں کہ مسلمان جب اپنے اہل پر کچھ خرچ کرتا ہے اجر کی امید رکھتے ہوئے تو وہ اس کے لیے صدقہ ہوتا ہے۔^(۴) (أخرجه أحمد) عریب المملیکی رضی اللہ عنہ نے کہا ہے کہ یہ آیت اصحاب خیل کے حق میں اتری ہے۔^(۵) سیدنا عبداللہ بن عباس رضی اللہ عنہما نے کہا: یہ وہ لوگ ہیں جو اللہ کی راہ میں گھوڑوں کو دانہ، گھاس اور چارہ کھلاتے ہیں۔^(۶) امام مجاہد رحمہ اللہ نے کہا ہے کہ سیدنا علی رضی اللہ عنہ کے پاس چار درہم تھے، ایک رات کو ایک دن کو ایک چھپا کر اور ایک علانیہ خرچ کیا، اس پر یہ آیت اتری،^(۷) مگر اس کی سند ضعیف ہے۔^(۸)

فتح البیان میں لکھا ہے کہ اس آیت میں خرچ کرنے پر بڑی رغبت دلائی ہے کہ کسی وقت بھی خرچ کرنا ترک نہ کرے، کیا رات کیا دن، کھلے چھپے دیتا رہے۔ اس میں یہ بھی اشارہ ہے کہ چھپ کر صدقہ دینا علانیہ دینے سے بہتر ہے، کیوں کہ اللہ نے رات کے خرچ کو دن کے خرچ پر اور چھپے ہوئے خرچ کو علانیہ خرچ پر پہلے ذکر کیا ہے۔ امام قتادہ رحمہ اللہ نے کہا: مراد وہ لوگ ہیں جو اسراف، فضول خرچی اور فساد کے کاموں میں خرچ کرنے کے بجائے اللہ کی راہ میں

^(۱) مسند أحمد (۱/ ۳۸۸) سنن أبي داود، رقم الحديث (۱۶۲۶) سنن الترمذي، رقم الحديث (۶۵۰) سنن النسائي، رقم الحديث

(۲۵۹۲) سنن ابن ماجه، رقم الحديث (۱۸۴۰) السلسلة الصحيحة، رقم الحديث (۴۹۹)

^(۲) سنن النسائي، رقم الحديث (۲۵۹۴) صحيح الجامع، رقم الحديث (۶۲۸۲)

^(۳) صحيح البخاري، رقم الحديث (۱۲۳۳) صحيح مسلم، رقم الحديث (۱۶۲۸)

^(۴) مسند أحمد میں ان الفاظ کے ساتھ یہ روایت عبداللہ بن مسعود رضی اللہ عنہ کے بجائے ابو مسعود الانصاری رضی اللہ عنہ سے مروی ہے۔ (۴/ ۱۲۰، ۱۲۲)

صحيح البخاري، رقم الحديث (۵۵) صحيح مسلم، رقم الحديث (۱۰۰۲)

^(۵) تفسیر ابن أبي حاتم (۲/ ۵۴۲) اس کی سند میں ”سعید بن سنان شامی“ متروک راوی ہے۔

^(۶) تفسیر ابن أبي حاتم (۲/ ۵۴۳) اس کی سند حسن ہے۔

^(۷) تفسیر ابن أبي حاتم (۲/ ۵۴۳)

^(۸) اس روایت کی سند میں ”عبد الوہاب بن مجاہد“ متروک راوی ہیں۔

خرچ کرتے ہیں۔^(۱) امام ابن المسیب رحمہ اللہ نے کہا: یہ آیت عبدالرحمن بن عوف اور عثمان رضی اللہ عنہما کے حق میں اُتری ہے، جب انھوں نے تنگی کے وقت لشکر کی تیاری میں مدد دی،^(۲) لیکن یہ نصیحت عام لوگوں کو ہے (یعنی یہ حکم عام، سب کے لیے ہے)۔^(۳)

الَّذِينَ يَكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ
الشَّيْطَانُ مِنَ الْمَسِّ ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ
اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ
مَا سَلَفَ وَأَمْرُهُ إِلَى اللَّهِ وَمَنْ عَادَ فَأُولَئِكَ أَصْحَابُ النَّارِ هُمْ فِيهَا
خَالِدُونَ ﴿٢٧٥﴾

جو لوگ سود کھاتے ہیں، وہ (قیامت کے دن) اس شخص کی طرح کھڑے ہوں گے جسے شیطان نے چھو کر بدحواس کر دیا ہو۔ یہ (سزا) اس لیے (ملے گی) کہ وہ کہتے تھے: تجارت بھی سود ہی کی طرح ہے، حالاں کہ اللہ نے تجارت کو حلال کیا ہے اور سود کو حرام، پھر جس شخص کے پاس اس کے رب کی طرف سے نصیحت آ جائے اور وہ (سود کھانے سے) باز رہے تو جو کچھ وہ پہلے کھا چکا سو کھا چکا، اور اس کا معاملہ اللہ کے حوالے ہے، اور جو شخص دوبارہ (سودی معاملہ) کرے تو ایسے لوگ دوزخی ہیں، وہ اس میں ہمیشہ رہیں گے ﴿۲۷۵﴾

سود خور کی مذمت:

یعنی منع ہونے سے پہلے جو لے لیا، دنیا میں اس کا لوٹانا نہیں بنتا (یعنی دینا ضروری نہیں)۔ آخرت میں اللہ کا اختیار ہے، چاہے تو بخش دے۔ ممانعت کے بعد جو لیتا ہے، وہ دوزخی ہے۔ اللہ کے حکم کے سامنے عقل کی دلیل لانے کی یہی سزا ہے، جو بیان فرمائی گئی ہے۔ اس آیت پاک میں ان لوگوں کا ذکر کیا، جو سود کھاتے ہیں، وہ مختلف قسم کے شبہات میں مبتلا ہو کر اموال باطل اڑاتے ہیں، قبر سے نکلنے کے وقت سے لے کر اللہ کے سامنے اکٹھے ہونے تک کا ان کا حال بیان فرمایا۔ یعنی قیامت کے دن وہ قبر سے ایسے اٹھیں گے، جیسے کوئی خبطی، دیوانہ اور پاگل اٹھتا ہے۔ سیدنا عبداللہ بن عباس رضی اللہ عنہما نے کہا ہے کہ سود خور قیامت کے دن مجنون ہو کر اٹھے گا۔^(۴) امام عوف بن مالک، سعید بن جبیر، سدی، ربیع بن انس، قتادہ اور مقاتل بن حیاں رحمہم اللہ کا یہی قول ہے۔^(۵)

③ فتح البیان (۲/ ۱۳۷)

② الدر المنثور (۲/ ۱۰۱)

① تفسیر الطبری (۵/ ۶۰۱، ۶۰۲)

⑤ تفسیر ابن ابی حاتم (۲/ ۵۴۴)

④ تفسیر ابن ابی حاتم (۲/ ۵۴۴) اس کی سند حسن ہے۔

سیدنا عبداللہ بن عباس رضی اللہ عنہما فرماتے ہیں کہ سود خور سے قیامت کے دن کہا جائے گا ہتھیار باندھ کر لڑنے کے لیے تیار ہو جا، پھر یہ آیت پڑھی اور کہا کہ یہ قبروں سے اٹھنے کا وقت ہوگا۔^(۱) سیدنا ابوسعید رضی اللہ عنہ سے مروی حدیث میں ہے کہ نبی اکرم ﷺ معراج کی رات ایک قوم کے پاس سے گزرے، جن کے پیٹ گھروں کی طرح تھے، ان کا حال پوچھا تو بتایا گیا کہ یہ سود خور ہیں۔^(۲) (رواہ البیہقی) امام ابن ابی حاتم رحمہ اللہ کی روایت یہ ہے کہ ان کے پیٹ میں سانپ بھرے تھے۔^(۳) سیدنا سمرہ بن جندب رضی اللہ عنہ سے مروی حدیث ہے کہ نبی اکرم ﷺ نے خواب میں دیکھا کہ آپ ایک نہر پر آئے، جس کا پانی خون کی طرح سرخ تھا، ایک آدمی نہر کے کنارے پر تیر رہا تھا، ایک اور آدمی تھا، اس کے پاس پتھر جمع تھے، جب وہ تیر کر اس کے پاس آتا اور منہ کھول دیتا تو وہ ایک پتھر کا لقمہ اس کے منہ میں ڈال دیتا۔ امام بخاری رحمہ اللہ نے روایت کیا ہے کہ وہ شخص سود خور تھا۔^(۴)

فتح البیان میں کہا ہے کہ اس وعید سے سود خور ہی مراد نہیں، بلکہ جو سود کا لین دین کرتا ہے، وہ بھی داخل ہے۔ سیدنا جابر رضی اللہ عنہ سے مرفوعاً مروی ہے کہ رسول اللہ ﷺ نے سود کھانے، کھلانے، لکھنے والے اور گواہوں پر لعنت کی ہے۔^(۵) (رواہ مسلم) سیدنا عبداللہ بن مسعود رضی اللہ عنہ سے مرفوع روایت یہ ہے کہ سود کے تہتر دروازے ہیں، سب سے کم یہ ہے کہ کوئی اپنی ماں سے حرام کاری کرے، سب سے زیادہ سود مسلمان کی آبرو (ریزی) ہے۔^(۶) (رواہ البیہقی والحاکم و صححہ) یہی مضمون صحابہ کرام رضی اللہ عنہم کی ایک جماعت سے مروی ہے۔ فقط سود کے دروازوں کی تعداد میں اختلاف ہے۔ صحابہ کرام رضی اللہ عنہم کی ایک جماعت نے کہا ہے کہ سب سے اخیر میں جو آیت رسول اللہ ﷺ پر اُتری، وہ یہی سود کی آیت ہے۔^(۷)

ممانعت سے پہلے کا سود معاف ہے:

اللہ پاک نے آخر میں یہ فرمایا کہ جس کو یہ بات پہنچ گئی کہ اللہ تعالیٰ نے سود سے منع فرمایا ہے اور اس حکم کو سنتے ہی سود سے باز رہا تو جو پہلا معاملہ تھا، وہ اس کو معاف ہو گیا۔ رسول اللہ ﷺ نے فتح مکہ کے دن فرمایا کہ جاہلیت کا سود میرے پاؤں کے نیچے ہے۔ پہلا سود، جس کو میں چھوڑتا ہوں، وہ سیدنا عباس رضی اللہ عنہ کا سود ہے۔^(۸) پھر یہ حکم نہیں دیا تھا کہ جو سود جاہلیت کے زمانے میں لے چکے ہیں، وہ واپس کریں۔ امام سدی رحمہ اللہ نے کہا: یعنی جو سود اس

(۱) تفسیر الطبری (۹/۶) اس کی سند حسن ہے۔

(۲) دلائل النبوة للبیہقی (۳۹۰/۲-۳۹۲) اس کی سند میں ”ابو ہارون عمارہ بن جویں“ متروک راوی ہے۔

(۳) ان الفاظ کے ساتھ یہ روایت تفسیر ابن ابی حاتم کے بجائے سنن ابن ماجہ اور اس کے علاوہ اور کتابوں میں مروی ہیں۔ سنن ابن ماجہ،

رقم الحدیث (۲۲۷۳) اس کی سند میں ”ابوالصلت“ مجہول اور ”علی بن زید بن جدعان“ ضعیف راوی ہیں۔

(۴) صحیح البخاری، رقم الحدیث (۶۶۴۰)

(۵) صحیح مسلم، رقم الحدیث (۱۵۹۸)

(۶) مستدرک الحاکم (۴۳/۲) شعب الإیمان (۳۹۴/۴) صحیح الترغیب والترہیب (۱۷۷/۲) فتح البیان (۱۳۸/۲-۱۳۹)

(۸) واقعہ فتح مکہ کے بجائے حجۃ الوداع کے دن کا ہے، جیسا کہ اس کی صراحت ”صحیح مسلم“ (۱۲۱۸) میں موجود ہے۔

کے حرام ہونے سے پہلے کھا چکے ہیں، وہ معاف ہے۔^(۱) پھر یہ فرمایا کہ جس نے ممانعت کے بعد سود کھایا، وہ دوزخی ہے۔ سیدنا جابر رضی اللہ عنہ نے کہا ہے کہ نبی اکرم ﷺ نے اس آیت کے نزول کے بعد فرمایا: جس نے مخا برہ نہ چھوڑا، وہ اللہ اور رسول سے لڑنے کے لیے تیار ہو۔ (رواہ أبو داود) امام حاکم رحمہ اللہ نے کہا: یہ حدیث شرط مسلم پر صحیح ہے۔^(۲) مخا برے میں سود کا مادہ ہے، اس لیے یہ بات فرمائی۔

سود کا شائبہ رکھنے والی اشیا کی خرید و فروخت کی ممانعت:

حافظ ابن کثیر رحمہ اللہ کہتے ہیں: زمین کی بعض پیداوار کے عوض کھیتی باڑی کرنے کو مخا برہ کہتے ہیں۔ ترمیوے کا خشک میوے کے عوض مول لینا، مزابنہ کہلاتا ہے اور سوکھا غلہ دے کر تازہ غلہ درخت پر خریدنے کو محاقلہ کہتے ہیں۔ یہ اشیا اور اس قسم کی دوسری اشیا کا آپس میں تبادلہ کرنا، ربا کے مادہ کو قطع کرنے کے لیے حرام کیا گیا، کیونکہ سوکھنے سے پہلے دونوں چیزوں کا برابر ہونا معلوم نہیں ہو سکتا، اسی لیے فقہانے کہا ہے کہ جہالت کے ساتھ دو چیزوں کو مساوی قرار دینے سے دراصل ان کی مقدار آپس میں ایک دوسرے پر بڑھنے کی طرح ہوتی ہے، اسی لیے بہت سی اشیا کو جنہیں ربا کا ذریعہ سمجھا گیا، حرام کہا ہے۔ کسی چیز میں بہ ظاہر فرق کا ہونا ہر شخص کے علم کے مطابق ہوتا ہے۔ جس کو اللہ نے جتنا علم دیا، اس نے ویسا سمجھا اور کہا۔ اللہ تعالیٰ نے فرمایا: ﴿وَفَوْقَ كُلِّ ذِي عِلْمٍ عَلِيمٌ ۝﴾ [یوسف: ۷۶] ”اور ہر صاحب علم کے اوپر ایک زیادہ علم والا ہے۔“

سود ایک مشکل ترین باب ہے:

اہل علم پر ربا کا باب سارے ابواب سے مشکل تر ہے۔ سیدنا عمر رضی اللہ عنہ نے کہا: میں چاہتا تھا کہ تین چیزوں میں نبی کریم ﷺ ہم سے کچھ قول و قرار کر جاتے: جد (دادا) اور کلالہ (اوتر نکھتر) اور ابواب ربا۔^(۳) اس سے مراد بعض ایسے مسائل ہیں، جن میں ربا کی آمیزش معلوم ہو جاتی ہے، شریعت اس بات کی گواہ ہے کہ جو چیز کسی حرام چیز کا وسیلہ ہے، وہ حرام ہے، جس طرح جس چیز کے بغیر کوئی واجب پورا نہ ہو تو وہ چیز بھی واجب ہوتی ہے۔^(۴) صحیحین میں سیدنا نعمان بن بشیر رضی اللہ عنہ سے مروی ہے کہ نبی مکرم ﷺ نے فرمایا: حلال کھلا ہوا ہے اور حرام کھلا ہوا ہے، دونوں کے بیچ میں شے والی چیزیں ہیں، جو ان سے بچا، اس نے اپنے دین اور آبرو کو بچا لیا، جو کوئی اس میں پڑا، وہ حرام میں پھنسا، جیسے چرواہا جو چراگاہ کے گرد چراتا ہے، قریب ہے کہ اس میں چرنے لگے۔^(۵)

① تفسیر الطبری (۱۴/۶)

② سنن أبي داود، رقم الحديث (۳۴۰۶) مستدرک الحاکم (۲/۳۱۴) السلسلة الضعيفة، رقم الحديث (۹۹۰) البتہ مخا برہ کی نہی صحیحین میں موجود ہے۔ دیکھیں: صحیح البخاری، رقم الحديث (۲۲۵۲) صحیح مسلم، رقم الحديث (۱۵۳۶)

③ صحیح البخاری، رقم الحديث (۵۲۶۶) صحیح مسلم، رقم الحديث (۳۰۳۲) ④ تفسیر ابن کثیر (۱/۴۲۷)

⑤ صحیح البخاری، رقم الحديث (۵۲) صحیح مسلم، رقم الحديث (۱۵۹۹)

سنن میں سیدنا حسن بن علی رضی اللہ عنہما سے مروی ہے کہ جو چیز تجھے شک میں ڈالے، اس کو چھوڑ دے اور جو شک میں نہ ڈالے اس کو اختیار کر لے ^(۱) دوسری حدیث میں ہے: گناہ وہ ہے جو دل میں کھٹکے اور جی میں اس کے بارے میں تردد ہو، تجھے لوگوں کا اس پر مطلع ہونا ناپسند ہو۔ ^(۲) تیسری روایت میں ہے کہ اپنے جی سے فتویٰ لے، اگرچہ لوگ تجھ کو فتویٰ دیں۔ ^(۳) سیدنا عمر رضی اللہ عنہ نے کہا: سب سے آخر پر یہی آیت ربا اتری ہے۔ نبی اکرم ﷺ کا انتقال ہو گیا اور وہ اس کی تفسیر نہ کرنے پائے، سو تم ربا اور ریبہ (شک) کو چھوڑ دو۔ ^(۴) سیدنا ابو ہریرہ رضی اللہ عنہ سے مرفوعاً مروی ہے کہ لوگوں پر ایک ایسا زمانہ آئے گا کہ اس میں سود کھائیں گے۔ پوچھا: کیا سب لوگ؟ فرمایا: جو نہیں کھائے گا تو اس کو اس کا غبار ضرور پہنچے گا۔ ^(۵) (رواہ أحمد و أهل السنن) حافظ ابن کثیر رحمہ اللہ نے کہا ہے: اسی قبیل سے ان وسائل کو حرام کیا گیا ہے، جو محرمات تک پہنچا دیتے ہیں۔ سیدہ عائشہ رضی اللہ عنہا نے کہا ہے کہ جب سورت بقرہ کی آخری آیات ربا کے بارے میں اتریں تو نبی اکرم ﷺ نے مسجد میں جا کر انھیں پڑھا اور شراب کی تجارت کو حرام کیا۔ ^(۶) (أخرجه الجماعة سوى الترمذي) بعض اہل علم نے کہا ہے کہ جب ربا اور اس کے وسائل کو حرام کیا تو شراب کو اور اس کی تجارت کو حرام کیا۔ جس طرح متفق علیہ حدیث میں مروی ہے کہ اللہ تعالیٰ یہودیوں پر لعنت کرے، ان پر چربی حرام ہوئی تو انھوں نے اس کو پگھلا کر بیچا اور اس کی قیمت کھائی۔ ^(۷) علما نے کہا ہے کہ سودی کاروبار پر گواہی دینے والے اور اس کو لکھنے والے پر لعنت ہے۔ یہ اس وقت ہے جب اس کو معلوم ہو، اگرچہ وہ ظاہر میں شریعت کے مطابق ہو، لیکن اندر سے فاسد ہو تو اس کے حقیقی معنی کا اعتبار ہوگا نہ کہ ظاہر صورت کا، کیوں کہ اعمال کا اعتبار نیّتوں سے ہوتا ہے۔

صحیح مسلم میں مروی ہے کہ اللہ تمھاری صورت اور تمھارے مال کو نہیں دیکھتا، بلکہ تمھارے دل اور عمل کو دیکھتا ہے۔ ^(۸) امام ابن کثیر رحمہ اللہ نے کہا ہے: امام علامہ ابوالعباس ابن تیمیہ رحمہ اللہ نے ایک کتاب ”إبطال التحلیل“ لکھی ہے، اس میں ان مسائل سے منع کیا ہے، جو باطل کی طرف لے جانے والے ہیں۔ پھر کہا: ”وَقَدْ كَفَىٰ فِي ذٰلِكَ وَشَفَا فَرَحِمَهُ اللّٰهُ وَرَضِيَ عَنْهُ“ ”وہ اس باب میں کافی اور شافی ہے، پس اللہ ان پر رحم کرے اور ان سے راضی ہو۔“ ^(۹)

^(۱) سنن الترمذی، رقم الحدیث (۲۵۱۸) سنن النسائی، رقم الحدیث (۵۷۱۱) صحیح الترغیب والترہیب (۱۵۱/۲)

^(۲) صحیح مسلم، رقم الحدیث (۲۵۵۳) مسند أحمد (۲۲۸/۴)

^(۳) مسند أحمد (۲۲۸/۴) صحیح الترغیب والترہیب (۱۵۱/۲)

^(۴) سنن ابن ماجہ، رقم الحدیث (۲۲۷۶) اس کی سند صحیح ہے۔

^(۵) مسند أحمد (۴۹۴/۲) سنن أبي داود، رقم الحدیث (۳۳۳۱) سنن النسائی، رقم الحدیث (۴۴۵۵) سنن ابن ماجہ،

رقم الحدیث (۲۲۷۸) اس کی سند میں انقطاع ہے۔ البتہ اس کے ہم معنی روایت ”صحیح البخاری“ (۱۹۵۴) میں مروی ہے۔

^(۶) صحیح البخاری، رقم الحدیث (۴۴۷) صحیح مسلم، رقم الحدیث (۱۵۸۰) سنن أبي داود، رقم الحدیث (۳۴۹۰)

سنن النسائی الکبریٰ (۳۰۶/۶) سنن ابن ماجہ، رقم الحدیث (۳۳۸۲)

^(۷) صحیح البخاری، رقم الحدیث (۲۱۱۰) صحیح مسلم، رقم الحدیث (۱۵۸۲)

^(۸) صحیح مسلم، رقم الحدیث (۲۵۶۴) ^(۹) تفسیر ابن کثیر (۱/۴۲۸، ۴۲۹)

يَمَحَقُ اللَّهُ الرِّبَا وَيُزِيلُ الصَّدَقَاتِ وَاللَّهُ لَا يُحِبُّ كُلَّ كَفَّارٍ
 أَثِيمٍ ﴿٢٧٦﴾ إِنَّ الَّذِينَ آمَنُوا وَعَمِلُوا الصَّالِحَاتِ وَأَقَامُوا الصَّلَاةَ وَآتَوْا
 الزَّكَاةَ لَهُمْ أَجْرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿٢٧٧﴾

اللہ سود کو مٹاتا ہے اور صدقات کو بڑھاتا ہے، اور اللہ کسی ناشکرے گناہ گار کو پسند نہیں کرتا ﴿276﴾ بے شک جو لوگ ایمان لائے اور انھوں نے نیک عمل کیے اور نماز قائم کی اور وہ زکات ادا کرتے رہے، ان کے لیے ان کے رب کے پاس اجر ہے، نہ ان پر کوئی خوف ہوگا اور نہ وہ غمگین ہوں گے ﴿277﴾

سود میں برکت نہیں:

یعنی مال دار ہو کر محتاج کو قرض بھی مفت اور سود کے بغیر نہ دے، یہ نعمت کی ناشکری ہے۔ اللہ تعالیٰ نے اس آیت میں یہ خبر دی ہے کہ ربا کا مال یا تو بالکل جاتا رہتا ہے یا اس کی برکت مٹ جاتی ہے اور دنیا ہی میں معدوم ہو جاتا ہے، اس سے نفع حاصل نہیں ہوتا، آخرت میں اس پر عذاب علاحدہ ہے، جیسے اللہ تعالیٰ نے فرمایا: ﴿قُلْ لَا يَسْتَوِي الْخَبِيثُ وَالطَّيِّبُ وَلَوْ أَعْجَبَكَ كَثْرَةُ الْخَبِيثِ﴾ [المائدة: ١٠٠] ”(اے نبی!) کہہ دیجیے: پاس اور ناپاک برابر نہیں ہو سکتے، اگرچہ ناپاک کی کثرت آپ کو حیرانی میں ڈال دے۔“ نیز فرمایا: ﴿وَيَجْعَلُ الْخَبِيثَ بَعْضُهُ عَلَى بَعْضٍ فَيَرْكُمُهُ جَمِيعًا فَيَجْعَلُهُ فِي جَهَنَّمَ﴾ [الأنفال: ٣٧] ”اور ناپاک (لوگوں) کو (ایک دوسرے پر) اوپر تلے رکھ کر سب کا ڈھیر لگا دے، پھر اسے جہنم میں ڈال دے۔“ نیز فرمایا: ﴿وَمَا آتَيْتُم مِّن رَّبًّا لِّيَرْبُوًا فِي أَمْوَالِ النَّاسِ فَلَا يَرْبُوًا عِنْدَ اللَّهِ﴾ [الروم: ٣٩] ”اور تم سود پر جو (قرض) دیتے ہو، تاکہ وہ لوگوں کے مالوں میں (شامل ہو کر) بڑھے، تو وہ اللہ کے ہاں نہیں بڑھتا۔“ امام ابن جریر رحمہ اللہ نے کہا ہے کہ یہ آیت سیدنا عبداللہ بن مسعود رضی اللہ عنہ سے مروی حدیث کی نظیر ہے کہ سود کتنا ہی کیوں نہ بڑھ جائے، اس کا انجام کمی ہی ہے۔^(۱) (رواہ أحمد و ابن ماجہ) گویا یہ معاملہ مقصود کے برعکس ہی ہوتا ہے۔ سیدنا عبداللہ بن عباس رضی اللہ عنہما فرماتے ہیں کہ اللہ سود خور سے صدقہ قبول کرتا ہے نہ جہاد اور نہ صلہ رحمی۔^(۲)

صدقات سے مال میں برکت ہوتی ہے:

صدقات کے بڑھنے کا یہ مطلب ہے کہ یا تو وہ مال بڑھتا ہے جس میں سے صدقہ دیا ہے یا اس کا اجر دوگنا ہوتا ہے یا دونوں باتیں ہوتی ہیں۔ صحیحین وغیرہما میں سیدنا ابو ہریرہ رضی اللہ عنہ سے مرفوعاً مروی ہے کہ جس نے ایک کھجور کے

[۱] تفسیر الطبري (۱۵ / ۶) مسند أحمد (۱ / ۳۹۵) سنن ابن ماجہ، رقم الحديث (۲۲۷۹) صحيح الترغيب والترهيب (۱۸۰ / ۲)

[۲] تفسیر البغوي (۱ / ۳۴۴)

برابر پاک کمائی سے صدقہ دیا، اور اللہ نہیں قبول کرتا مگر پاک کمائی ہی سے، تو اللہ اس صدقے کو اپنے داہنے ہاتھ میں لے کر صدقہ دینے والے کے لیے اس کی پرورش کرتا رہتا ہے، جیسے کوئی تم میں سے اپنے پچھیرے کو پالتا ہے، یہاں تک کہ وہ صدقہ ایک پہاڑ کے برابر ہو جاتا ہے۔^(۱) سیدہ عائشہ اور سیدنا عبداللہ بن عمر رضی اللہ عنہما سے حدیث میں یہ اضافہ ہے کہ نبی اکرم ﷺ نے مذکورہ بالا آیت پڑھی۔^(۲) امام طبرانی رحمہ اللہ نے سیدنا ابو ہریرہ الاسلمی رضی اللہ عنہ سے مرفوعاً روایت کیا ہے کہ بندہ روٹی کا ایک ٹکڑا صدقہ دیتا ہے، وہ اللہ کے پاس بڑھ کر اُحد پہاڑ کی طرح ہو جاتا ہے۔^(۳) اس موضوع کے متعلق اور بھی بہت حدیثیں آئی ہیں، ان حدیثوں سے زیر تفسیر آیت کے معنی واضح ہو جاتے ہیں۔

سود خوری ناشکری ہے:

پھر یہ فرمایا کہ اللہ ناشکری کرنے والے دل اور گناہ کی باتوں اور کاموں کو دوست نہیں رکھتا۔ یہ اس لیے ارشاد ہوا کہ جو حلال رزق اللہ تعالیٰ نے سود خور کے لیے رکھا تھا اور جس جائز کمائی کو اس کے لیے جائز کیا تھا، اس نے اس رزق اور کمائی کو کافی نہ سمجھا اور لوگوں کا مال باطل طریقے سے اور ناپاک کمائی کے ذریعے کھانا شروع کیا تو کفرانِ نعمت کی وجہ سے ظالم اور باطل کمائی کی وجہ سے گناہ گار ٹھہرا۔ اس کے بعد اللہ تعالیٰ نے اہل ایمان کی تعریف کی۔ اس جگہ مومنین سے وہ لوگ مراد ہیں جو ربا کے حرام ہونے پر ایمان رکھتے ہیں، لیکن عام مومنین مراد لینا زیادہ بہتر ہے۔ ایمان یہ ہے کہ اللہ اور رسول کی تصدیق کرے، عملِ صالح، جس کا اس کو حکم ہے، بجالائے۔ سود کو چھوڑنا انہی میں سے ایک عمل ہے، نماز اور زکات خود دو فریضے ہیں۔

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ﴿۲۷۸﴾ فَإِن لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ وَإِن تُبْتُمْ فَلَكُمْ رُءُوسُ أَمْوَالِكُمْ لَا تَظْلِمُونَ وَلَا تُظْلَمُونَ ﴿۲۷۹﴾ وَإِن كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ وَأَن تَصَدَّقُوا خَيْرٌ لَّكُمْ إِن كُنْتُمْ تَعْلَمُونَ ﴿۲۸۰﴾ وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّىٰ كُلُّ نَفْسٍ مَّا كَسَبَتْ وَهُمْ لَا يُظْلَمُونَ ﴿۲۸۱﴾

اے لوگو جو ایمان لائے ہو! اللہ سے ڈرو اور جو سود باقی ہے وہ چھوڑ دو اگر تم مومن ہو ﴿۲۷۸﴾ پھر

(۱) تفسیر الطبري (۶/ ۱۸)

(۲) صحيح البخاري، رقم الحديث (۱۳۴۴) صحيح مسلم، رقم الحديث (۱۰۱۴)

(۳) امام پیشی رحمہ اللہ نے ”مجمع الزوائد“ (۳/ ۲۸۶) میں اس روایت کی نسبت امام طبرانی رحمہ اللہ کی طرف کی ہے اور ساتھ یہ بھی کہا ہے کہ اس کی سند میں ”سوار بن مصعب“ راوی ضعیف ہے۔

اگر تم نے یہ نہ کیا تو اللہ اور اس کے رسول سے جنگ کے لیے تیار ہو جاؤ، اور اگر تم توبہ کر لو تو تمہارے لیے تمہارے اصل مال ہی ہیں، نہ تم کسی پر ظلم کرو اور نہ تم پر ظلم کیا جائے (279) اور اگر (تمہارا مقروض) تنگ دست ہو تو آسانی تک اسے مہلت دو اور تمہارا صدقہ کرنا (قرض معاف کر دینا) تو تمہارے لیے بہت بہتر ہے، اگر تم علم رکھتے ہو (280) اور اس دن سے ڈرو جب تم اللہ کی طرف لوٹائے جاؤ گے، پھر ہر شخص نے جو کچھ کیا ہوگا اسے اس کا پورا پورا بدلہ دیا جائے گا اور کسی پر ظلم نہ ہوگا (281)

سود نہ چھوڑنے پر وعید:

چھوڑنے کا یہ مطلب ہے کہ جو سود کی حرمت آنے سے پہلے لے چکے ہو سو لے چکے ہو، لیکن جو پہلے کا سود ہے وہ اب نہ مانگو۔ پہلے کا سود تمہارے اصل مال سے منہا کر لیا جائے تو یہ تم پر ظلم ہے، لیکن اگر ممانعت کے بعد پہلے سود کا تقاضا کرو تو یہ تمہارا ظلم ہے۔ پھر جب دیکھا کہ سود موقوف ہو گیا ہے تو مفلس سے تقاضا شروع کر دیا، ایسا نہیں کرنا چاہیے، بلکہ اسے مہلت دو اور اگر توفیق ہو تو بخش دو۔

امام زید بن اسلم، ابن جریج، مقاتل بن حیان اور سدی رحمہم اللہ نے کہا ہے کہ یہ آیات بنو عمرو اور بنو مغیرہ کے حق میں اُتری ہیں۔ پہلی قوم ثقیف میں سے تھی، دوسری بنی مخزوم سے، ان کا آپس میں سود کا لین دین دورِ جاہلیت میں تھا۔ جب یہ لوگ اسلام میں آ گئے تو ثقیف نے چاہا کہ اپنے سود کا مطالبہ کریں، لہذا باہم مشورہ کیا۔ بنو مغیرہ نے کہا کہ ہم اسلام میں رہا نہیں دیں گے۔ سیدنا عتاب بن اسید رضی اللہ عنہ نائبِ مکہ نے رسول اللہ ﷺ کو لکھا تو اس پر یہ آیت اتری۔ آپ ﷺ نے یہ آیت عتاب رضی اللہ عنہ کو لکھ بھیجی۔⁽¹⁾

اس آیت میں اس شخص کے لیے سخت وعید اور شدید پیرائے میں تبلیغ ہے جو اللہ کی طرف سے ڈرائے جانے کے بعد بھی سود پر قائم اور دائم ہے۔ سیدنا عبداللہ بن عباس رضی اللہ عنہما نے کہا ہے کہ اس جگہ ایذان کے معنی استیقان کے ہیں،⁽²⁾ قیامت کے دن سود خور سے کہا جائے گا کہ جنگ کے لیے اپنے ہتھیار اٹھا۔

سود خور کی سزا:

امام پر فرض ہے کہ جو شخص رہا پر قائم ہو اور اس سے باز نہ رہے تو اس سے توبہ طلب کرے، اگر باز آئے تو بہتر، ورنہ اس کی گردن مار دے۔⁽³⁾ امام حسن اور ابن سیرین رحمہم اللہ نے کہا ہے: واللہ! یہ صراف (کرنسی تبدیل کرنے والا)

(1) تفسیر الطبری (۶/۲۲، ۲۳) تفسیر ابن کثیر (۱/۴۳۱)

(2) تفسیر الطبری (۶/۲۶) اس کی سند میں ”حسین بن داود“ ضعیف راوی ہے۔

(3) تفسیر الطبری (۶/۲۵) تفسیر ابن ابی حاتم (۲/۵۵۰) ان دونوں کی سندیں حسن ہیں۔

سود خور ہیں، اللہ اور رسول سے لڑنے کو تیار ہیں۔ آج اگر کوئی لوگوں پر امام ہوتا تو ان سے توبہ کراتا، اگر توبہ کرتے تو بہتر، ورنہ ان پر ہتھیار چلاتا۔ امام قتادہ رضی اللہ عنہ نے کہا ہے: اللہ تعالیٰ نے ان سے جنگ کا وعدہ کیا ہے، جس طرح وہ سنتے ہیں، سو تم اس سود کے لین دین سے بچتے رہو۔ اللہ تعالیٰ نے حلال کو تم پر وسیع کر دیا ہے، حلال کو طیب کیا ہے، سو کہیں ایسا نہ ہو کہ فاقہ تم کو نافرمانی کی طرف کھینچے۔^(۱)

امام ربیع بن انس رضی اللہ عنہ نے کہا ہے: اللہ تعالیٰ نے سود خور کو قتل کی وعید سنائی ہے۔^(۲) امام سہیلی رضی اللہ عنہ نے کہا ہے: اسی لیے سیدہ عائشہ رضی اللہ عنہا نے سیدنا زید بن ارقم رضی اللہ عنہ کی لونڈی سے عینہ کے مسئلے میں یہ کہا کہ تو زید سے کہہ دے کہ رسول اللہ صلی اللہ علیہ وسلم کے ہمراہ اس کا جہاد برباد ہو، اگر توبہ نہ کرے، کیوں کہ وہ اللہ تعالیٰ کے اس فرمان کے خلاف ہے: ﴿فَاذْنُوا بِحَرْبٍ مِّنَ اللَّهِ وَرَسُولِهِ﴾ (آیت زیر تفسیر) ”تو اللہ اور اس کے رسول سے جنگ کے لیے تیار ہو جاؤ۔“ اس بات کو بہت سے اہل علم نے ذکر کیا ہے، لیکن سیدہ عائشہ رضی اللہ عنہا تک اس کی اسناد ضعیف ہے۔^(۳) پھر اللہ تعالیٰ نے کہا کہ اصل مال لو، نہ کم نہ زیادہ۔ سیدنا احوص رضی اللہ عنہ نے کہا ہے کہ نبی اکرم صلی اللہ علیہ وسلم نے حجۃ الوداع میں فرمایا: جاہلیت کا ہر سود موقوف ہے، تمہیں اپنا اصل مال لینا چاہیے نہ تم ظلم کرو نہ تم پر ظلم ہو۔ سب سے پہلے جو سود موقوف کیا گیا، وہ عباس رضی اللہ عنہ کا سود ہے۔^(۴) (رواہ ابن ابی حاتم و ابن مردویہ)

قرض دار کو مہلت دینے کی فضیلت:

پھر اللہ پاک نے یہ حکم دیا کہ محتاج کو مہلت دو اور اہل جاہلیت کا سا برتاؤ نہ کرو کہ جب قرض کی میعاد ختم ہو جاتی تو وہ اپنے قرض دار سے کہتے کہ ہمارا قرض ادا کر یا اس پر (مزید) سود باندھ۔ پھر فرمایا: اگر تم مفلس کو سارا اصل مال چھوڑ دو اور کچھ نہ لو تو اور بھی بہتر ہے۔ نبی اکرم صلی اللہ علیہ وسلم نے اس باب میں کئی سندوں سے بہت سی احادیث مروی ہیں۔ سیدنا اسعد بن زرارہ رضی اللہ عنہ کہتے ہیں کہ نبی مکرم صلی اللہ علیہ وسلم نے فرمایا کہ جس کو یہ بات اچھی لگے کہ اللہ تعالیٰ اس کو سایہ دے، جس دن اس کے سائے کے سوا کوئی سایہ نہ ہوگا تو وہ محتاج پر آسانی کرے یا اس کو چھوڑ دے۔^(۵) (رواہ الطبرانی) سیدنا بریدہ رضی اللہ عنہ سے روایت اس طرح ہے کہ جس نے مفلس کو مہلت دی، اس کو ہر دن اس مال کے برابر ایک صدقہ

① تفسیر ابن ابی حاتم (۵۵۰/۲) ② تفسیر الطبری (۲۶/۶) ③ تفسیر ابن کثیر (۴۳۲/۱)

④ تفسیر ابن ابی حاتم (۵۵۱/۲) صحیح الجامع، رقم الحدیث (۷۸۸۰)

⑤ المعجم الكبير (۳۰۴/۱) امام بیہقی رحمۃ اللہ علیہ فرماتے ہیں: ”عاصم ضعیف ولم يدرك أسعد بن زرارہ“ (مجمع الزوائد: ۴/۲۴۰)

البتہ اس کے ہم معنی روایات دوسرے صحابہ کرام رضی اللہ عنہم سے صحیح اسانید سے مروی ہیں۔ دیکھیں: صحیح مسلم، رقم الحدیث

(۳۰۰۶) سنن الترمذی، رقم الحدیث (۱۳۰۶)

بلکہ دو صدقے کا ثواب ملے گا۔^(۱) (رواہ أحمد)

سیدنا ابوقنادہ رضی اللہ عنہ نے کہا ہے کہ نبی مکرم ﷺ نے فرمایا ہے: جس نے اپنے قرض دار کو مہلت دی یا اس سے قرض کو ساقط کیا، وہ قیامت کے دن عرش کے سائے میں ہوگا۔^(۲) (رواہ أحمد و مسلم) سیدنا حذیفہ رضی اللہ عنہ سے مرفوعاً مروی ہے کہ قیامت کے دن اللہ کے پاس ایک بندے کو لایا جائے گا، اللہ تعالیٰ فرمائے گا: تو نے دنیا میں کیا کام کیا؟ وہ کہے گا: اے رب! میں نے تو کچھ بھی نہیں کیا، جس کی ذرہ برابر مجھے اُمید ہو۔ اللہ فرمائے گا تو نے دنیا میں کیا کام کیا؟ وہ کہے گا: کچھ بھی نہیں کیا۔ اللہ تعالیٰ تین بار اسی طرح پوچھے گا اور وہ وہی کہے گا، پھر آخر میں یہ عرض کرے گا کہ اے رب! تو نے مجھ کو زیادہ مال دیا تھا، میں لوگوں سے لین دین کرتا اور میری درگزر کرنے کی عادت تھی۔ آسودہ پر آسانی کرتا، نادار کو مہلت دیتا۔ اللہ تعالیٰ فرمائے گا: میں آسانی کرنے کا زیادہ حق رکھتا ہوں، جاؤ جنت میں داخل ہو جاؤ۔ (رواہ أبو یعلیٰ) شیخین اور ابن ماجہ رحمہم اللہ نے بھی اسی سے ملتی جلتی حدیث بیان کی ہے۔^(۳)

سیدنا سہل بن حنیف رضی اللہ عنہ کہتے ہیں کہ نبی مکرم ﷺ نے فرمایا: جس نے کسی مجاہد فی سبیل اللہ یا غازی کی امداد کی یا قرض دار کی اس کی تنگی میں مدد کی یا مکاتب (وہ غلام جس نے کچھ دے کر آزادی حاصل کرنے کا معاہدہ کیا ہو) کی گردن آزاد کرانے میں مدد کی، اللہ تعالیٰ ایسے شخص کو اس دن اپنے سائے میں جگہ دے گا، جس دن اس کے سائے کے سوا کوئی سایہ نہیں ہوگا۔ امام حاکم رحمہ اللہ نے کہا ہے: یہ حدیث صحیح الاسناد ہے، مگر شیخین نے اس کو روایت نہیں کیا۔^(۴) سیدنا عبداللہ بن عمر رضی اللہ عنہما سے مرفوعاً مروی ہے کہ جو کوئی یہ چاہے کہ اس کی دعا قبول ہو اور اس کی تکلیف دور ہو تو تنگدست سے درگزر کرے۔^(۵) (رواہ أحمد) سیدنا عبداللہ بن عباس رضی اللہ عنہما فرماتے ہیں کہ نبی مکرم ﷺ مسجد کی طرف ہاتھ سے اشارہ کرتے ہوئے نکلے اور فرمایا: جس نے نادار کو مہلت دی یا اس کو معاف کیا، اس کو اللہ تعالیٰ جہنم کی بھاپ سے بچالے گا۔^(۶) (رواہ أحمد) اُن کی دوسری مرفوع روایت یہ ہے کہ جس نے قرض دار کو آسودگی تک مہلت دی، اللہ تعالیٰ اس کے گناہ کو توبہ تک مہلت دے گا۔^(۷) (رواہ الطبرانی)

① مسند أحمد (۵/ ۳۶۰) السلسلة الصحيحة، رقم الحديث (۸۶)

② صحيح مسلم، رقم الحديث (۱۵۶۳) مسند أحمد (۵/ ۳۰۰)

③ صحيح البخاري، رقم الحديث (۱۹۷۲، ۳۲۹۳) صحيح مسلم، رقم الحديث (۱۵۶۰) سنن ابن ماجه، رقم الحديث (۲۴۲۰)

④ مستدرک الحاکم (۲/ ۲۳۶) السلسلة الضعيفة، رقم الحديث (۴۵۵۵)

⑤ مسند أحمد (۲/ ۲۳) السلسلة الضعيفة، رقم الحديث (۶۸۰۸)

⑥ مسند أحمد (۱/ ۳۲۷) السلسلة الضعيفة، رقم الحديث (۶۷۴۱)

⑦ المعجم الكبير (۱۱/ ۱۵۱) السلسلة الضعيفة، رقم الحديث (۵۱۸۵)

آخری آیت اور دنیا کی بے ثباتی:

پھر اللہ تعالیٰ نے اپنے بندوں کو وعظ کیا کہ دنیا کو زوال ہے، دنیا کے سارے مال وغیرہ فنا ہو جائیں گے، آخرت سر پر چلی آتی ہے، اللہ تعالیٰ سے کام پڑے گا، مخلوق کے اعمال کا حساب کتاب لیا جائے گا، ہر اچھے برے عمل کی سزا و جزا ملے گی۔ حافظ ابن کثیر رحمہ اللہ نے کہا: کہتے ہیں کہ یہ آیت سب سے اخیر میں اُتری۔ یہی سعید بن جبیر رحمہ اللہ کا قول ہے: ”آخِرُ مَا نَزَلَ مِنَ الْقُرْآنِ كُلِّهِ: ﴿وَاتَّقُوا يَوْمًا...﴾“ ”سارے قرآن کے آخر میں یہ آیت اُتری: ﴿وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا يُظْلَمُونَ﴾“

اس آیت کے نزول اور رسول اللہ صلی اللہ علیہ وسلم کی وفات کے درمیان وقفہ:

نبی اکرم صلی اللہ علیہ وسلم اس آیت کے نزول کے بعد نو راتیں زندہ رہے، پھر پیر کے دن ربیع الاول کی دو تاریخ کو انتقال فرمایا، اس کو ابن ابی حاتم رحمہ اللہ نے روایت کیا ہے۔^(۱) اسی طرح امام ابن مردویہ رحمہ اللہ نے اس کو سیدنا عبداللہ بن عباس رضی اللہ عنہما سے نقل کیا ہے۔^(۲) (رواہ النسائي أيضاً عنه) سیدنا عبداللہ بن عباس رضی اللہ عنہما سے امام ثوری رحمہ اللہ نے اس طرح روایت کی ہے کہ اس آیت کے نزول اور نبی مکرم صلی اللہ علیہ وسلم کی وفات کے درمیان اکتیس دن تھے۔ دوسری روایت یہ ہے کہ نو راتیں تھیں۔ ہفتہ کو بیمار پڑے اور پیر کو وفات پائی۔ سیدنا ابو سعید رضی اللہ عنہ نے کہا: قرآن کی آخری آیت یہی ہے۔^(۳)

فتح البیان میں ہے کہ آیت زیر تفسیر اس بات کی دلیل ہے کہ سود کا لین دین کرنا کبیرہ گناہوں میں سے ہے۔ اس میں کسی کا اختلاف نہیں ہے۔ یوم رجوع الی اللہ سے مراد موت کا دن ہے۔ ایک قوم اسی طرف گئی ہے، جمہور کے نزدیک قیامت کا دن ہے۔ اس آیت میں لوگوں کو اچھی نصیحت، سخت وعید اور بڑی ڈانٹ پلائی گئی ہے۔ امام خفاجی رحمہ اللہ نے کہا ہے کہ اس آیت کا آخری آیت ہونا کتب حدیث میں مذکور ہے اور صحیح ہے۔^(۴) کسی نے کہا ہے: اس کے اکاسی (۸۱) دن بعد آپ صلی اللہ علیہ وسلم نے انتقال فرمایا۔ کسی نے سات دن بتائے۔ کسی نے کہا: تین ساعت، کچھ ہو، اس کے بعد پھر قرآن آسمان سے نہیں اُترا۔^(۵)

(۲) سنن النسائي الكبرى (۶/۳۰۷) اس کی سند صحیح ہے۔

(۱) تفسیر ابن ابی حاتم (۲/۵۵۴)

(۴) حاشیة الشہاب علی تفسیر البیضاوی (۲/۳۴۷، ۳۴۸)

(۳) تفسیر ابن کثیر (۱/۴۳۵)

(۵) فتح البیان (۲/۱۴۳-۱۴۵)

يَا أَيُّهَا الَّذِينَ آمَنُوا إِذَا تَدَايَنْتُمْ بِدَيْنٍ إِلَى أَجَلٍ مُّسَمًّى
فَاكْتُبُوهُ وَلْيَكْتُبَ بَيْنَكُمْ كَاتِبٌ بِالْعَدْلِ وَلَا يَأْبَ كَاتِبٌ أَنْ
يَكْتُبَ كَمَا عَلَّمَهُ اللَّهُ فَلْيَكْتُبْ وَلْيُمْلِلِ الَّذِي عَلَيْهِ الْحَقُّ
وَلْيَتَّقِ اللَّهَ رَبَّهُ وَلَا يَبْخَسْ مِنْهُ شَيْئًا فَإِنْ كَانَ الَّذِي عَلَيْهِ الْحَقُّ
سَفِيهًا أَوْ ضَعِيفًا أَوْ لَا يَسْتَطِيعُ أَنْ يُمِلَّ هُوَ فَلْيُمْلِلْ وَلِيُّهُ بِالْعَدْلِ
وَأَسْتَشْهِدُ وَاشْهَيْدَيْنِ مِنْ رِّجَالِكُمْ فَإِنْ لَمْ يَكُونَا رَجُلَيْنِ فَرَجُلٌ
وَأَمْرَاتِنِ مِمَّنْ تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ
إِحْدَاهُمَا الْآخَرَىٰ وَلَا يَأْبَ الشُّهَدَاءُ إِذَا مَا دُعُوا وَلَا تَسْمُوا أَنْ
تَكْتُبُوهُ صَغِيرًا أَوْ كَبِيرًا إِلَىٰ أَجَلِهِ ذَلِكُمْ أَقْسَطُ عِنْدَ اللَّهِ وَأَقْوَمُ
لِلشَّهَادَةِ وَأَدْنَىٰ أَلَّا تَرْتَابُوا إِلَّا أَنْ تَكُونَ تِجَارَةً حَاضِرَةً تُدِيرُونَهَا
بَيْنَكُمْ فَلَيْسَ عَلَيْكُمْ جُنَاحٌ أَلَّا تَكْتُبُوهَا وَأَشْهَدُوا إِذَا تَبَايَعْتُمْ
وَلَا يُضَارَّ كَاتِبٌ وَلَا شَهِيدٌ وَإِنْ تَفَعَّلُوا فَإِنَّهُ فَسُوقٌ بِكُمْ
وَاتَّقُوا اللَّهَ وَيُعَلِّمُكُمُ اللَّهُ وَاللَّهُ بِكُلِّ شَيْءٍ عَلِيمٌ ﴿٧٨٢﴾

اے لوگو جو ایمان لائے ہو! جب تم آپس میں ایک مقررہ مدت کے لیے ادھار کا لین دین کرو تو اسے لکھ لو اور لکھنے والے کو چاہیے کہ تمہارے درمیان انصاف کے ساتھ تحریر کر دے اور لکھنے والا لکھنے سے انکار نہ کرے، جیسے اللہ نے اسے سکھایا ہے اسے لکھنا چاہیے، اور وہ شخص لکھوائے جس کے ذمے قرض ہو اور اسے اپنے رب، اللہ سے ڈرنا چاہیے اور (لکھواتے وقت) وہ (مقروض) اس میں سے کوئی چیز کم نہ کرے، لیکن اگر وہ جس کے ذمے قرض ہے نادان یا کمزور ہو یا لکھوانہ سکتا ہو تو اس کا مختار انصاف کے ساتھ لکھوائے، اور تم اپنے مسلمان مردوں میں سے دو گواہ بنا لو، پھر اگر دو مرد (میسر) نہ ہوں تو ایک مرد اور دو عورتیں (گواہی دیں) جنہیں تم گواہوں کے طور پر پسند کرو (یہ اس لیے) کہ ایک عورت اگر بھول جائے تو ان میں سے دوسری اسے یاد دلا دے اور گواہ جب بلائے جائیں تو وہ انکار نہ کریں اور معاملہ چھوٹا ہو یا

بڑا اسے مقررہ مدت کے ساتھ لکھوانے میں سستی نہ کرو۔ یہ اللہ کے نزدیک زیادہ انصاف کی بات ہے اور گواہی کے لیے زیادہ درست طریقہ ہے اور (اس طرح) تمہارے شک میں پڑنے کا امکان بھی کم رہ جاتا ہے۔ ہاں، تم آپس میں نقد جو تجارتی لین دین کرو، اسے نہ لکھا جائے تو تم پر کوئی حرج نہیں اور جب تم آپس میں سودا کرو تو گواہ بنالیا کرو اور کاتب اور گواہ کو ستایا نہ جائے اور اگر تم (ایسا) کرو گے تو یقیناً یہ تمہاری طرف سے نافرمانی ہوگی اور اللہ سے ڈرتے رہو اور اللہ تمہیں (یہ احکام) سکھاتا ہے اور اللہ ہر چیز کو خوب جاننے والا ہے ﴿۲۸۲﴾

ادھار لین دین کے ضوابط:

موضح قرآن میں کہا ہے کہ اس آیت میں دو چیزوں کی قید لگائی ہے: ایک تو وعدے کے معاملے کو لکھنا کہ اس میں پھر جھگڑا نہ ہو اور کوئی شے میں نہ پڑے، شاید کہ دیکھ کر یاد آجائے۔ دوسرا ہر معاملے پر دو مرد یا ایک مرد و دو عورتوں کا، جن کو ہر کوئی پسند کرے، گواہ بنالینا۔ پھر یہ قید فرمائی کہ لکھنے والا اور گواہ کسی کا نقصان نہ کریں، جو لکھنے میں حق واجب ہے، وہی ادا کریں، جو دینے والا اپنی زبان سے کہے وہی لکھیں یا اگر اس کو سمجھ نہ ہو تو جو کوئی اس کا بزرگ کہے وہ لکھے۔ حافظ ابن کثیر رحمہ اللہ نے کہا ہے کہ قرآن میں یہ سب سے طویل آیت ہے۔^(۱) ابن المسیب رحمہ اللہ نے کہا: ہم کو خبر ملی ہے کہ عرش کے ساتھ قرآن کی سب سے نئی (آخری اترنے والی) آیت یہ قرض کی آیت ہی ہے۔^(۲)

سیدنا عبداللہ بن عباس رضی اللہ عنہما نے کہا ہے کہ جب یہ آیت اتری تو نبی مکرم ﷺ نے فرمایا: سب سے پہلے جو مکر گیا، وہ آدم علیہ السلام تھے۔ پھر فرمایا کہ آدم نے اپنی عمر میں سے چالیس برس داود علیہ السلام کو دیے تھے۔ جب فرشتے آئے تو کہا: ابھی میری عمر کے چالیس برس باقی ہیں، ان کی عمر ایک ہزار برس تھی۔ فرشتوں نے کہا: آپ نے چالیس برس داود علیہ السلام کو دے دیے ہیں۔ کہا: میں نے تو نہیں دیے، اللہ نے کتاب ظاہر کی اور اس پر فرشتوں کو گواہ کیا۔^(۳) (الحديث بطوله رواه أحمد) حماد بن سلمہ رحمہ اللہ فرماتے ہیں: اللہ تعالیٰ نے داود علیہ السلام کو سو برس اور آدم علیہ السلام کو ہزار برس پورے کر دیے۔ (رواہ ابن ابی حاتم)^(۴)

﴿۲۸۲﴾

(۲) تفسیر الطبری (۶/ ۴۱)

(۱) تفسیر ابن کثیر (۱/ ۴۳۶)

(۳) مسند أحمد (۱/ ۲۵۱) اس کی سند میں ”علی بن زید بن جدعان“ ضعیف راوی ہے۔ البتہ اس کی ہم معنی روایت سیدنا ابو ہریرہ رضی اللہ عنہ

سے صحیح سند سے مروی ہے۔ دیکھیں: سنن الترمذی، رقم الحديث (۳۳۶۸) صحیح الجامع، رقم الحديث (۵۲۰۹)

(۴) حماد بن سلمہ رحمہ اللہ سے ان الفاظ کے ساتھ یہ روایت ”المعجم الكبير“ اور ”مسند أبي يعلى“ میں مروی ہے۔ المعجم الكبير

(۲۱۴/ ۱۲) مسند أبي يعلى (۵/ ۹۹) اس کی سند میں ”علی بن زید بن جدعان“ ضعیف راوی ہے۔

اس آیت میں اللہ تعالیٰ نے اہل ایمان کو یہ ارشاد کیا ہے کہ جب تم کوئی معاملہ کسی مدت معینہ تک کرو تو اس کو لکھ رکھو، اس میں یہ بات ہے کہ مقدار معاملہ اور اس کا وقت اچھی طرح محفوظ رہے گا۔ گواہ بھی نہ بھولیں گے، چنانچہ اسی لیے آیت کے اخیر میں یوں فرمایا ہے: ﴿ذَلِكُمْ أَقْسَطُ عِنْدَ اللَّهِ وَأَقْوَمُ لِلشَّهَادَةِ وَأَدْنَىٰ أَلَّا تَرْتَابُوا﴾ (آیت زیر تفسیر) ”یہ اللہ کے نزدیک زیادہ انصاف کی بات ہے اور گواہی کے لیے زیادہ درست طریقہ ہے اور (اس طرح) تمہارے شک میں پڑنے کا امکان بھی کم رہ جاتا ہے۔“ سیدنا عبداللہ بن عباس رضی اللہ عنہما نے کہا ہے کہ یہ آیت معینہ مدت کے لیے بیع سلم کے بارے میں اُتری ہے۔^(۱) دوسری روایت یہ ہے کہ میں گواہی دیتا ہوں کہ اللہ تعالیٰ نے سلف کی مدت مقرر فرمائی ہے اور اس کی اجازت دی ہے، پھر آیت زیر تفسیر پڑھی۔^(۲) (رواہ البخاری)

سلف سے سلم مراد ہے۔ جس کو ہندی میں بندھور کہتے ہیں۔ صحیحین میں سیدنا عبداللہ بن عباس رضی اللہ عنہما سے مروی ہے کہ نبی اکرم ﷺ مدینہ میں آئے تو وہاں کے لوگ پھلوں میں سلف کرتے تھے، اور اس کی مدت ایک سال دو سال یا تین سال تک ہوتی تھی۔ آپ ﷺ نے فرمایا: جو کوئی سلف کرے، وہ معین پیمائش، معین وزن اور معین مدت تک کرے۔^(۳) لکھنے کا حکم اس لیے فرمایا کہ اس میں بات کی پختگی اور حفاظت ہوتی ہے۔ یہ بات اس حدیث کے خلاف نہیں، جس میں مروی ہے: ﴿إِنَّا أُمَّةٌ أُمِّيَّةٌ لَا نَكْتُبُ وَلَا نَحْسِبُ﴾^(۴) ”ہم اُمی (اُن پڑھ) گروہ ہیں، نہ لکھتے ہیں نہ حساب کرتے ہیں۔“ اس لیے کہ قرآن حفظ ہوتا ہے۔ سنن بھی محفوظ ہیں، ان کے لکھنے کی حاجت نہیں۔ جن چیزوں کے لکھنے کا اللہ نے حکم دیا ہے، وہ جزئی چیزیں ہیں، جن میں لوگ پھنستے ہیں، لہذا یہ لکھنے کا حکم نصیحتاً دیا گیا ہے، یہ واجب نہیں، جس طرح بعض لوگوں نے سمجھا ہے۔

امام ابن جریج رحمہ اللہ نے کہا ہے: جو کسی کو قرض دے تو وہ لکھ لے، جو خرید کرے تو اس پر گواہ کرے۔ امام قتادہ رحمہ اللہ نے کہا ہے: ابوسلیمان عرشی رحمہ اللہ نے ہم سے ذکر کیا کہ تم جانتے ہو، وہ کون مظلوم ہے، جس کی دعا قبول نہیں ہوتی؟ لوگوں نے کہا: یہ کیسے ہو سکتا ہے؟ کہا: ایک آدمی نے کوئی سودا ایک مدت تک کیا، نہ کوئی اس کا گواہ بنایا اور نہ اس کو لکھا، جب مدت گزر گئی تو مال والے نے انکار کیا، اس نے اللہ سے دعا کی تو وہ دعا قبول نہ ہوئی، اس لیے کہ اس نے اپنے رب کی نافرمانی کی۔ سیدنا ابوسعید خدری رضی اللہ عنہ، شعبی، ربیع بن انس، حسن، ابن جریج اور ابن زید رحمہم وغیرہم نے کہا ہے کہ پہلے یہ بات واجب تھی، پھر منسوخ ہو گئی۔ اس کی ناسخ یہ آیت ہے: ﴿فَإِنْ أَمِنَ بَعْضُكُم بَعْضًا فَلْيُؤَدِّ الَّذِي اؤْتُمِنَ أَمَنَتَهُ﴾ [البقرة: ۲۸۳] ”اور اگر تم میں سے کوئی دوسرے پر اعتبار کرے تو جس شخص پر

(۱) تفسیر الطبري (۴۴/۶) اس کی سند میں انقطاع ہے۔

(۲) صحیح البخاری، رقم الحدیث (۲۱۲۴) صحیح مسلم، رقم الحدیث (۱۶۰۴)

(۳) صحیح البخاری، رقم الحدیث (۱۸۱۴) صحیح مسلم، رقم الحدیث (۱۰۸۰)

①

اعتبار کیا گیا ہو اسے چاہیے کہ دوسرے کی امانت واپس ادا کر دے۔

سیدنا ابو ہریرہ رضی اللہ عنہ سے مرفوعاً مروی ہے کہ بنی اسرائیل کے ایک شخص نے بنی اسرائیل کے دوسرے شخص سے کہا: مجھ کو ایک ہزار دینار اُدھار دو، اس نے کہا: تم گواہ لاؤ، میں ان کو شاہد کر لوں، کہا: ”كَفَى بِاللّٰهِ شَهِيدًا“، ”اللہ گواہ کافی ہے۔“ کہا: کفیل لاؤ، کہا: ”كَفَى بِاللّٰهِ وَكِيلًا“، ”اللہ وکیل کافی ہے۔“ اس نے کہا: تو سچ کہتا ہے، اس نے ایک مدت مقررہ تک اس کو ایک ہزار دینار دے دیے۔ (رواہ أحمد) اس حدیث کی سند صحیح ہے۔ امام بخاری رحمہ اللہ نے اپنی صحیح میں سات جگہ اس کو صیغہ جزم کے ساتھ ذکر کیا ہے۔ ^② لہذا یہ حدیث بھی آیت کے منسوخ ہونے کی دلیل ہے، کیوں کہ پہلی شریعت کی جو بات ہماری شریعت میں آئی ہے، وہ حجت ہے، اگر اس کا انکار نہ کیا گیا ہو۔

لکھنے کے احکام:

اس حدیث میں تحریر نہ کرنے اور گواہ مقرر نہ کرنے کا انکار نہیں کیا گیا۔ پھر جب لکھنے کا فیصلہ ہو تو دستاویز لکھنے والے کو چاہیے کہ انصاف سے لکھے۔ لکھنے میں کوئی ظلم نہ کرے اور وہی لکھے جس پر وہ اتفاق کر لیں، نہ زیادہ نہ کم۔ جس کو لکھنا آتا ہو اور اس سے کوئی لکھوانا چاہے تو انکار نہ کرے، بلکہ لکھ دے۔ کیوں کہ جب اللہ تعالیٰ نے اس کو وہ بات سکھائی ہے، جو وہ نہیں جانتا تھا تو اب اس کو بھی یہی زیب دیتا ہے کہ جسے لکھنا نہیں آتا، اس پر صدقہ کرے اور اس کو لکھ دے۔ حدیث میں مروی ہے کہ یہ بھی صدقہ ہے کہ تو کسی کام کرنے والے کی مدد کرے یا کسی اخرق (ناسمجھ) کا کام کر دے۔ ^③

دوسری حدیث میں ہے کہ جس نے وہ علم چھپایا جو وہ جانتا ہے، اس کو قیامت کے دن آگ کی لگام منہ میں دی جائے گی۔ ^④ امام مجاہد اور عطاء رضی اللہ عنہما نے کہا ہے کہ کاتب پر لکھ دینا واجب ہے۔ ^⑤ قرض دار کے ذمے جو قرض ہے، وہ اس کو کاتب سے لکھوا دے، اللہ سے ڈر کر کمی نہ کرے اور کسی شے کو نہ چھپائے، پھر اگر وہ شخص جس پر حق ہے، فضول خرچی وغیرہ کی وجہ سے مجبور علیہ (جس کو اپنے معاملات میں تصرف کرنے سے بذریعہ عدالت روک دیا گیا ہو) ہے یا ضعیف، یعنی کم سن یا مجنون ہے یا خود لکھنے سے عاجز ہے یا ٹھیک بات کو نہیں پہچانتا یا وہ دستاویز کو درست طریقہ سے لکھوانے کی سمجھ نہیں رکھتا تو اس کا کوئی ولی لکھوا دے۔

① تفسیر الطبری (۶/ ۴۷، ۵۰) تفسیر ابن کثیر (۱/ ۴۳۷)

② مسند أحمد (۲/ ۳۴۸) صحیح البخاری، رقم الحدیث (۱۴۲۷، ۱۹۵۷، ۲۱۶۹، ۲۲۷۴، ۲۲۹۸، ۲۵۸۳، ۵۹۰۶)

③ صحیح البخاری، رقم الحدیث (۲۳۸۲) صحیح مسلم، رقم الحدیث (۸۴)

④ سنن أبی داود، رقم الحدیث (۳۶۵۸) سنن الترمذی، رقم الحدیث (۲۶۴۹) سنن ابن ماجہ، رقم الحدیث (۲۶۴)

صحیح الترغیب والترہیب (۱/ ۲۸)

⑤ تفسیر الطبری (۶/ ۵۲)

مرد و عورت کی گواہی:

دستاویز پر دو مرد یا ایک مرد اور دو عورتوں کو گواہ کرے۔ یہ کارروائی مال کے سلسلے میں ہوتی ہے۔ ایک مرد کی جگہ دو عورتوں کو اس لیے مقرر کیا کہ عورت کی عقل ناقص ہوتی ہے، جس طرح سیدنا ابو ہریرہ رضی اللہ عنہ سے طویل حدیث میں مروی ہے: «أَمَّا نُقْصَانُ عَقْلِهَا فَشَهَادَةُ امْرَأَتَيْنِ تَعْدِلُ شَهَادَةَ رَجُلٍ، فَهَذَا نُقْصَانُ الْعَقْلِ، وَتَمَكُّثُ اللَّيَالِي لَا تُصَلِّي وَتُفْطِرُ فِي رَمَضَانَ، فَهَذَا نُقْصَانُ الدِّينِ» ^(۱) (رواہ مسلم) ”پس اس کی عقل کا نقصان یہ ہے کہ دو عورتوں کی گواہی ایک مرد کی گواہی کے برابر ہے، یہ نقصان عقل کی وجہ سے ہے اور ایام حیض میں نہ نماز پڑھ سکے اور نہ روزہ رکھ سکے، پس یہ نقصان دین کا ہے۔“

شہادت کے لیے عدالت:

شہادت میں پسندیدگی کی شرط لگائی ہے، اس سے معلوم ہوا کہ ان میں انصاف کا ہونا شرط ہے۔ امام شافعی رحمۃ اللہ علیہ نے قرآن میں ہر جگہ ہر مطلق کو اسی مقید پر محمول کیا ہے، جہاں کہیں گواہی دینے کا حکم بغیر شرط کے آیا ہے، یعنی کسی بھی مقدمے کے گواہ کیوں نہ ہوں، ان کا عادل ہونا ضروری ہے ^(۲) صرف مال کے لین دین کے معاملے ہی میں یہ شرط نہیں ہے۔ جس نے کسی ناواقف شخص کی گواہی کو رد کیا ہے، اس کی دلیل یہی آیت ہے کہ اس میں گواہ کا عادل اور پسندیدہ ہونا آیا ہے اور ناواقف شخص عادل اور پسندیدہ نہیں ہوتا۔ پھر یہ فرمایا کہ جب ایک عورت بھول جائے تو دوسری عورت کے یاد دلانے سے اس کو وہ گواہی یاد آ سکتی ہے۔ جس نے یہ کہا کہ دونوں کی گواہی مل کر ایک مرد کی گواہی کی جگہ ہوگی، اس نے موٹی بات کہی، صحیح بات وہ پہلی ہی بات ہے۔

گواہی دینا واجب ہے:

پھر فرمایا کہ جب گواہوں کو گواہی کے لیے بلائیں تو ان کو چاہیے کہ وہ آئیں اور گواہی ادا کریں، ان پر شہادت پر جانے کی دعوت قبول کرنا واجب ہے۔ امام ابو قتادہ رضی اللہ عنہ اور ربیع رضی اللہ عنہ کا یہی قول ہے۔ جس طرح یہ فرمایا تھا کہ کاتب لکھنے سے انکار نہ کرے، بلکہ لکھ دے، یہاں سے یہ بات نکلی کہ گواہ بننا فرض کفایہ ہے۔ جمہور کا یہی مذہب ہے، یعنی جب شہادت متعین نہ ہو، ورنہ پھر اس خاص شخص پر جو شہادت کا حامل ہے، اس پر شہادت ادا کرنا واجب ہوگا۔ واللہ اعلم ^(۳)

امام مجاہد و ابو مجلز رضی اللہ عنہما اور بہت سے لوگوں نے کہا ہے کہ جب تجھے گواہ بننے کے لیے بلائیں تو تجھ کو اختیار ہے اور جب تو گواہ ہو اور پھر بلایا گیا تو اب گواہی دینا چاہیے۔ ^(۴) سیدنا زید بن خالد رضی اللہ عنہ نے کہا ہے کہ نبی مکرم صلی اللہ علیہ وسلم نے

^(۱) صحیح مسلم، رقم الحدیث (۷۹) ^(۲) تفسیر ابن کثیر (۱/ ۴۳۸)

^(۳) تفسیر ابن کثیر (۱/ ۴۳۸) ^(۴) تفسیر الطبری (۶/ ۷۱)

فرمایا: کیا نہ بتاؤں میں کہ کون سے گواہ بہتر ہیں، وہ جو سوال سے پہلے گواہی دیتا ہے۔^(۱) (آخر جہ مسلم و اہل السنن) اور وہ جو دوسری حدیث میں شیخین کے نزدیک مروی ہے کہ بدترین گواہ وہ ہیں، جو گواہی طلب کیے جانے سے قبل گواہی دیتے ہیں اور فرمایا: پھر ایک ایسی قوم آئے گی، جن کی قسم ان کی گواہی سے پہلے ہوگی اور گواہی قسم سے آگے بڑھ جائے گی یا ایسی قوم آئے گی، جو بغیر طلب کیے گواہی دے گی،^(۲) سوان سے مراد جھوٹے گواہ ہیں۔

سیدنا عبداللہ بن عباس رضی اللہ عنہما اور امام حسن بصری رضی اللہ عنہ نے کہا: یہ آیت دونوں حالتوں کو شامل ہے، گواہ بننے اور گواہی دینے کو۔^(۳) پھر یہ ارشاد فرمایا کہ تم حق بات تحریر کرنے سے جی نہ چراؤ، خواہ وہ معاملہ چھوٹا ہو یا بڑا۔ ایک معینہ مدت کے لیے کرنا، اللہ کے نزدیک زیادہ انصاف کی بات ہے۔ جب قلم سے لکھ دیا تو گواہی مضبوط ہوگئی، گواہ جب اس کو دیکھے گا تو اپنی گواہی کو یاد کر لے گا، کیوں کہ نہ لکھنے میں یہ امکان تھا کہ شاید بھول جائے۔ چنانچہ اکثر ایسا ہوتا ہے کہ لکھنے کے بعد کسی قسم کا دھوکا باقی نہیں رہتا۔ اختلاف کے وقت وہ لکھا ہوا کام آتا ہے، اس کی رو سے معاملے کا فیصلہ بغیر کسی روک ٹوک کے ہو جاتا ہے۔ ہاں اگر معاملہ دست بہ دست ہو تو نہ لکھنے کا کچھ ڈر نہیں۔

خرید و فروخت پر گواہ بنانا:

اللہ تعالیٰ نے فرمایا کہ جب تم لین دین کرو تو گواہ کر لو، یعنی جس پر تمہارا حق ہو، خواہ اس میں مدت ہو یا نہ ہو، تم ہر حال میں اس پر کسی کو گواہ مقرر کر لو۔ یہی سعید بن جبیر رضی اللہ عنہ کا قول ہے۔ جابر بن زید، مجاہد، عطاء اور ضحاک رضی اللہ عنہم سے بھی ایسے ہی مروی ہے۔ امام شعبی اور حسن رضی اللہ عنہما اس امر کو منسوخ کہتے ہیں،^(۴) لیکن جمہور کے نزدیک یہ امر مستحب کے طور پر ہے، وجوب کے طور پر نہیں۔ اس پر سیدنا خزیمہ بن ثابت انصاری رضی اللہ عنہ سے مروی حدیث دلیل ہے کہ انھوں نے ایک گھوڑے کی خرید کے سلسلے میں رسول اللہ ﷺ کے لیے گواہی دی، آپ ﷺ نے ان کی گواہی کو دو گواہیوں کے برابر رکھا۔^(۵) (رواہ أحمد بطولہ و أبو داود)

حافظ ابن کثیر رضی اللہ عنہ کہتے ہیں: لیکن احتیاط یہ ہے کہ گواہ کر لے، کیوں کہ حافظ ابن مردویہ اور حاکم رضی اللہ عنہما نے سیدنا ابو موسیٰ رضی اللہ عنہ سے مرفوعاً روایت کیا ہے کہ تین آدمی ہیں، جو اللہ سے دعا کرتے ہیں، ان کی دعا قبول نہیں ہوتی: ایک وہ مرد جس کی عورت بدخلق ہے اور وہ اس کو طلاق نہیں دیتا۔ دوسرا وہ شخص جس نے یتیم کا مال اس کے بالغ

[۱] صحیح مسلم، رقم الحدیث (۱۷۱۹) سنن أبي داود، رقم الحدیث (۳۵۹۶) سنن الترمذی، رقم الحدیث (۲۲۹۵) سنن ابن ماجہ، رقم الحدیث (۲۳۶۴)

[۲] صحیح البخاری، رقم الحدیث (۲۵۰۸) صحیح مسلم، رقم الحدیث (۲۵۳۵)

[۳] تفسیر الطبری (۷۰/۶) تفسیر ابن أبي حاتم (۵۶۳/۲) اس کی سند حسن ہے۔ [۴] تفسیر ابن أبي حاتم (۵۶۶/۲)

[۵] مسند أحمد (۲۱۵/۵) سنن أبي داود (۳۶۰۷) مستدرک الحاکم (۲۱/۲) امام حاکم اور ذہبی رضی اللہ عنہما نے اس کو صحیح کہا ہے۔

ہونے سے پہلے پھیر دیا اور تیسرا وہ شخص جس نے کسی کو کچھ مال قرض دیا، مگر گواہ نہ کیا۔ امام حاکم رحمہ اللہ نے کہا: یہ حدیث صحیح الاسناد ہے اور شرط شیخین پر ہے۔^(۱)

کاتب اور شاہد کو ہدایات:

کاتب اور شاہد کے نقصان کرنے کا مطلب یہ ہے کہ جو وہ لکھواتا ہے، کاتب اس کے خلاف لکھ دے یا گواہ نے جو سنا ہے، اس کے خلاف گواہی دی یا بالکل اس کو چھپا جائے۔ امام حسن اور قتادہ رحمہما کا یہی قول ہے۔ سیدنا عبداللہ بن عباس رضی اللہ عنہما نے کہا: عدم اضرار (تکلیف نہ دینا) کے یہ معنی ہیں کہ آدمی کاتب اور شاہد کو گواہی دینے کے لیے بلائے، وہ کہیں کہ ہمیں کام ہے فرصت نہیں تو یہ کہے کہ تم پر آنا واجب ہے، اس طرح ان دونوں کو ستائے۔^(۲) اسی طرح امام عکرمہ، مجاہد، طاؤس، ابن جبیر، ضحاک، عطیہ، مقاتل بن حیان، ربیع بن انس اور سدی رحمہم سے بھی مروی ہے۔^(۳)

پھر یہ فرمایا کہ اے لوگو! اگر تم اس حکم کے خلاف کرو گے تو فسق تمہارے گلے بندھ جائے گا۔ تم اس سے جدا نہیں ہو سکتے۔ اللہ تعالیٰ سے ڈرو، اس کے حکم بجا لاؤ اور اس کی جھڑکیوں سے بچو، اللہ تم کو سکھاتا ہے، جیسے اللہ تعالیٰ کا فرمان ہے: ﴿يَا أَيُّهَا الَّذِينَ آمَنُوا إِن تَتَّقُوا اللَّهَ يَجْعَلْ لَكُمْ فُرْقَانًا﴾ [الأنفال: ۲۹] ”اے ایمان والو! اگر تم اللہ سے ڈرو تو وہ تمہارے لیے نکلنے کی راہ بنا دے گا۔“ نیز اس کا فرمان ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ وَيَجْعَلْ لَكُمْ نُورًا تَمْشُونَ بِهِ﴾ [الحديد: ۲۸] ”اے ایمان والو! تم اللہ سے ڈرو، اور اس کے رسول پر ایمان لاؤ، وہ تمہیں اپنی رحمت سے دو حصے (اجر) دے گا، اور تمہارے لیے ایسا نور بنائے گا کہ تم اس کے ساتھ چلو گے۔“

مدت کی تعیین ضروری ہے:

فتح البیان میں زیر تفسیر آیت کے بارے میں یوں لکھا ہے کہ اللہ تعالیٰ نے اس آیت میں سود کے بیان کے بعد قرض کا حال بیان فرمایا ہے، خواہ کسی کو قرض دے یا کسی سے قرض لے۔ قرض میں مدت معینہ رکھے، مثلاً: ایک سال یا ایک ماہ۔ یہ مدت کی تعیین بیع کی قیمت اور بیع سلم میں ضروری ہے، تاکہ مدت پوری ہونے سے پہلے صاحب حق مطالبہ نہ کرے۔ اس سے معلوم ہوا کہ غیر معلوم مدت جائز نہیں۔ جمہور رحمہم نے کہا کہ وقت کا مقرر کرنا ایام، مہینوں اور سالوں میں ہونا چاہیے، کھیتی کاٹنے یا غلہ کو اکٹھا کرنے یا قافلہ کے واپس آنے کی شرط لگانا صحیح نہیں۔ سیدنا عبداللہ بن عباس رضی اللہ عنہما نے کہا کہ جب اللہ تعالیٰ نے سود حرام کیا تو سلم کو مباح کر دیا۔^(۴) قرض کو مدت کے ساتھ لکھنا

[۱] تفسیر ابن کثیر (۱/ ۴۳۹) مستدرک الحاکم (۲/ ۳۳۱) امام حاکم اور ذہبی رحمہما نے اس کو صحیح کہا ہے۔

[۲] تفسیر ابن ابی حاتم (۲/ ۵۶۷) اس کی سند میں ”یزید بن ابی زیاد“ ضعیف راوی ہے۔ البتہ معنی درست ہے۔

[۴] تفسیر البغوی (۱/ ۳۴۸)

[۳] تفسیر ابن ابی حاتم (۲/ ۵۶۷)

چاہیے، خواہ بیع ہو یا سلم یا قرض، کیونکہ یہ اس میں جھگڑے کو دور کرنے کا سبب اور قطع تعلقی کا سد باب ہے۔ لکھنے کا حکم بہ ظاہر وجوب کے لیے ہے۔ امام عطاء، شععی، نخعی رحمہ اللہ وغیرہم اسی طرف گئے ہیں۔ امام ابن جریر رحمہ اللہ نے اسی کو اختیار کیا ہے۔^(۱) پھر کہا ہے: جب کوئی کاتب نہ ملے اور ایک شخص کو لکھنا آتا ہے تو اس پر واجب ہے کہ اگر کوئی اس سے درخواست کرے تو وہ قرض وغیرہ کی دستاویز لکھ دے، انکار نہ کرے۔ جمہور کہتے ہیں کہ یہ امر استحباب کے لیے ہے۔

گواہی کے مسائل:

لفظ ﴿رَجَالِكُمْ﴾ سے معلوم ہوا کہ دونوں گواہ مسلمان ہوں، کافر نہ ہوں۔ رجال میں غلام بھی شامل ہیں۔ امام شریح، عثمان البتی، احمد، اسحاق، ابو ثور رحمہ اللہ کا یہی قول ہے۔ ائمہ ثلاثہ اور جمہور علما غلام کی شہادت کو جائز نہیں رکھتے۔^(۲) پہلا قول زیادہ صحیح ہے۔ عورتوں کی گواہی مردوں کے ساتھ درست ہے، تنہا درست نہیں، لیکن ایسے امور جن کی صرف ان کو اطلاع ہوتی ہے، ان میں ان کی تنہا گواہی درست ہے۔ اگر دو عورتوں نے گواہی دی اور مدعا علیہ نے قسم کھائی تو فیصلہ کرنا جائز ہے یا نہیں، جس طرح مرد کی گواہی پر مدعا علیہ کی قسم کے ساتھ فیصلہ کرنا جائز ہے؟ اس میں اختلاف ہے۔ امام مالک وشافعی رحمہ اللہ کہتے ہیں کہ جائز ہے، کیوں کہ اللہ تعالیٰ نے اس آیت میں دو عورتوں کو ایک مرد کے مثل ٹھہرایا ہے۔ امام ابو حنیفہ رحمہ اللہ کہتے ہیں کہ جائز نہیں ہے۔ ان کے اختلاف کی دلیل یہ ہے کہ ایک گواہ مدعا علیہ کی قسم کے ساتھ کافی ہے یا نہیں؟ حق یہ ہے کہ کافی ہے، کیوں کہ اس امر پر دلیل آچکی ہے، یہ زیادتی قرآن پاک کی اس آیت کے خلاف نہیں ہے۔ رسول اللہ ﷺ کا کوئی حکم ایک گواہ اور قسم کو مسترد کرنے کے بارے میں نہیں ہے۔ اس کو ہر سمجھ دار آدمی جانتا ہے۔^(۳) بہر حال اس آیت میں اللہ تعالیٰ نے اموال کے متعلق امور میں احتیاط کی ترغیب دی ہے، کیوں کہ معاش اور عاقبت کی بہتری انہی اموال سے منسلک ہے۔

وَإِنْ كُنْتُمْ عَلَىٰ سَفَرٍ وَلَمْ تَجِدُوا كَاتِبًا فَرِهْنَ مَقْبُوضَهُۥٓ فَإِنْ
أَمِنَ بَعْضُكُم بَعْضًا فَلْيُؤَدِّ الَّذِي أُؤْتِمِنَ أَمَانَتَهُ وَلْيَتَّقِ اللَّهَ رَبَّهُۥٓ
وَلَا تَكْتُمُوا الشَّهَادَةَۚ وَمَنْ يَكْتُمْهَا فَإِنَّهُٓ إِثْمٌ قَلْبُهُۥٓ وَاللَّهُ بِمَا
تَعْمَلُونَ عَلِيمٌۭ

اور اگر تم سفر میں ہو اور تمہیں کوئی لکھنے والا نہ ملے تو کوئی چیز گروی (رہن کے طور پر) قبضے میں دے دی جائے، اور اگر تم میں سے کوئی دوسرے پر اعتبار کرے تو جس شخص پر اعتبار کیا گیا ہو

(۲) تفسیر القرطبی (۳/ ۳۸۹-۳۹۰)

(۱) تفسیر الطبری (۶/ ۵۳) تفسیر الخازن (۱/ ۳۰۴-۳۰۵)

(۳) فتح القدیر (۱/ ۵۰۸) فتح البیان (۲/ ۱۴۶-۱۵۱)

اسے چاہیے کہ دوسرے کی امانت واپس ادا کر دے اور اپنے رب، اللہ سے ڈرے اور تم گواہی نہ چھپاؤ اور جو شخص گواہی چھپائے گا تو بے شک اس کا دل گناہ گار ہے اور جو تم عمل کرتے ہو اللہ اسے خوب جانتا ہے ②

گروی رکھنے کا بیان:

اللہ تعالیٰ نے اس آیت میں یہ فرمایا ہے کہ اگر تم سفر میں قرض اور ادھار کا معاملہ کرو اور کاتب میسر نہ آئے یا آئے اور قلم دوات اور کاغذ نہ ملے تو کتابت کے بجائے صاحب حق کے ہاتھ میں کچھ رہن رکھ دو۔ لفظ مقبوض سے یہ نکلا کہ رہن قبضے کے بغیر لازم نہیں آتا۔ امام شافعی اور جمہور رحمہم کا یہی مذہب ہے۔ دوسروں نے کہا ہے کہ ضروری ہے کہ رہن مرتہن کے ہاتھ میں مقبوض ہو۔ امام احمد اور اہل علم کا ایک گروہ اسی طرف گیا ہے۔ سلف کی ایک جماعت نے اس آیت سے یہ سمجھا ہے کہ رہن صرف سفر میں مشروع ہے۔ امام مجاہد رحمہ اللہ وغیرہ کا بھی یہی قول ہے۔ ① صحیحین میں سیدنا انس رضی اللہ عنہ سے مروی ہے کہ رسول اللہ ﷺ نے انتقال فرمایا اور آپ کی زہ ایک یہودی کے پاس تیس وسق جو پر گروی تھی۔ اس کو اہل وعیال کی روزی کے لیے گروی رکھا تھا۔ ② امام شافعی رحمہ اللہ کی روایت میں یہودی کا نام ابواشم مروی ہے۔ ③

دوسری روایت میں ہے کہ یہود مدینہ کے پاس رہن رکھا تھا۔ ④ امام ابن کثیر رحمہ اللہ نے ان مسائل کی تقریر کتاب احکام کبیر میں کی ہے۔ سیدنا ابوسعید الخدری رضی اللہ عنہ نے کہا ہے: یہ آیت منسوخ ہے۔ ⑤ امام شعبی رحمہ اللہ نے کہا ہے: معنی یہ ہیں کہ اگر تم ایک دوسرے کی امانت داری پر اعتماد کرتے ہو تو پھر دستاویز نہ لکھنے اور گواہ مقرر نہ کرنے میں کوئی خوف نہیں۔ ⑥ مؤتمن (یعنی جس کے پاس امانت رکھوائی ہو) کو چاہیے کہ اللہ سے ڈرے۔ امام حسن رحمہ اللہ نے سیدنا سرہ بن جندب رضی اللہ عنہ سے مرفوعاً روایت کیا ہے کہ جو کسی نے لیا، وہ اس کے ہاتھ پر ہے، جب تک وہ ادا نہ کرے۔ ⑦ (رواہ أحمد و اهل السنن) پھر گواہی چھپانے سے منع کیا۔

① تفسیر ابن کثیر (۱/ ۴۴۰)

② صحیح البخاری، رقم الحدیث (۱۹۶۳، ۲۷۵۹) صحیح مسلم میں یہ روایت سیدنا انس رضی اللہ عنہ کے بجائے سیدہ عائشہ رضی اللہ عنہا سے مروی

ہے۔ صحیح مسلم، رقم الحدیث (۱۶۰۳)

③ مسند الشافعی (۱/ ۱۳۹)

④ صحیح البخاری، رقم الحدیث (۱۹۶۳) سنن النسائي (۴۶۱۰)

⑤ تفسیر الطبري (۶/ ۴۹) تفسیر ابن أبي حاتم (۲/ ۵۷۰)

⑥ تفسیر الطبري (۶/ ۵۰) اس کی سند حسن ہے۔

⑦ مسند أحمد (۵/ ۸) سنن أبي داود، رقم الحدیث (۳۵۶۱) سنن الترمذي، رقم الحدیث (۱۲۶۶) سنن النسائي الكبرى

(۳/ ۴۱۱) سنن ابن ماجه، رقم الحدیث (۲۴۰۰) مستدرک الحاکم (۲/ ۵۵) امام حاکم اور ذہبی رحمہم نے اس کو صحیح کہا ہے۔ البتہ

حافظ ابن حجر رحمہ اللہ نے "فتح الباری" (۵/ ۲۴۱) میں اس روایت کو ذکر کرتے ہوئے کہا ہے کہ حسن بصری رحمہ اللہ کا سیدنا سرہ بن جندب رضی اللہ عنہ

سے سماع مختلف فیہ ہے۔

جھوٹی گواہی دینا اور گواہی چھپانا جرم ہے:

سیدنا عبداللہ بن عباس رضی اللہ عنہما نے کہا ہے کہ جھوٹی گواہی کبیرہ گناہوں سے ہے، اسی طرح اس کا چھپانا بھی۔^(۱) امام سدی رحمہ اللہ نے کہا ہے کہ اس جگہ ”آثم“ کے معنی فاجر کے ہیں۔ یعنی اس کا دل فاجر ہے۔^(۲) جیسے اللہ تعالیٰ کا فرمان ہے:

﴿وَلَا تَكْتُمُ شَهَادَةَ اللَّهِ إِنَّا إِذَا لَمِنَ الْأَثِمِينَ﴾ [المائدة: ۱۰۶] ”اور ہم اللہ کی گواہی نہیں چھپاتے، اگر ہم ایسا کریں تو ہم گناہ گاروں میں شمار ہوں گے۔“ نیز اللہ تعالیٰ نے فرمایا: ﴿يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنْفُسِكُمْ أَوِ الْوَالِدِينَ وَالْأَقْرَبِينَ إِن يَكُنْ غَنِيًّا أَوْ فَقِيرًا فَاللَّهُ أُولَىٰ بِهِمَا ۗ فَلَا تَتَّبِعُوا الْهَوَىٰ أَنْ تَعْدِلُوا وَإِنْ تَلَوْا أَوْ تَعْرِضُوا فَإِنَّ اللَّهَ كَانِ بِمَا تَعْمَلُونَ خَبِيرًا﴾ [النساء: ۱۳۵]

”اے لوگو جو ایمان لائے ہو! تم انصاف کے لیے ڈٹ جانے والے اور اللہ کے لیے سچی گواہی دینے والے بن جاؤ، خواہ وہ تمہارے اپنے خلاف یا تمہارے والدین اور رشتے داروں کے خلاف ہو، معاملے کا فریق امیر ہو یا غریب، دونوں صورتوں میں تمہاری نسبت اللہ تم سے زیادہ ان کا حق دار ہے۔ پس تم نفسانی خواہش کے پیچھے پڑ کر انصاف کا دامن ہاتھ سے نہ چھوڑو اور اگر تم نے توڑ مروڑ کر بات کی یا (گواہی دینے سے) منہ موڑا تو بے شک تم جو بھی عمل کرتے ہو اللہ اس سے خوب باخبر ہے۔“

فتح البیان میں ہے کہ جب اللہ نے اموال کی حفاظت اور شکوک و شبہات کو دور کرنے کے لیے قرض کی دستاویز کا لکھنا اور گواہ کرنا مشروع کیا تو اس کے بعد حالت سفر میں کاتب کی عدم دستیابی کے عذر کا ذکر کیا، کیوں کہ دوسرے عذروں کی طرح یہ بھی ایک عذر ہے اور ہر وہ عذر جو سفر کے عذروں کے قائم مقام ہو، اس کا یہی حکم ہے۔ رہن مقبوضہ کو دستاویز کے تحریر کرنے کے عوض مقرر کیا۔ اہل علم نے کہا ہے کہ سفر میں رہن کتاب اللہ سے ثابت ہے۔ مرہن وہ ہے جو رہن لیتا ہے۔ جو چیز رہن رکھی جاتی ہے، وہ مرہن یا رہن کہلاتی ہے۔ راہن وہ ہے جو رہن رکھتا ہے۔ جمہور کہتے ہیں: رہن رکھنے کا عمل ایجاب وقبول سے صحیح ہو جاتا ہے، اگرچہ قبضہ نہ ہو۔

اللہ سے ڈرنا اس جگہ بھی ہے کہ جب رہن کی مدت پوری ہو جائے تو تاخیر اور انکار کے بغیر حق ادا کر دے، اچھا معاملہ کرے، جیسا راہن نے حسن ظن کیا تھا، ویسا ہی اس کے ساتھ برتاؤ ہو۔ آخر آیت میں گواہی چھپانے پر وعید اور ڈراوا ہے۔ اس آیت شریفہ کو آیت دین کہتے ہیں۔ سیدنا ابوسعید رضی اللہ عنہ کا یہ کہنا کہ ”اس آیت کا ماقبل منسوخ ہے“ صحیح نہیں۔ اللہ تعالیٰ اس جلیل القدر صحابی سے راضی ہو، یہ آیت جنس نسخ سے نہیں ہے، بلکہ مقید بایمتان (امانت رکھوانا) ہے، اس کا ماقبل ثابت محکم ہے، منسوخ نہیں ہوا، وہ عدم ائتمان کے ہمراہ ہے۔ بعض اہل علم نے کہا کہ ازروئے عہد نبوی آیت ربا اور یہ آیت دین قرآن کی آخری آیات ہیں۔^(۳) واللہ اعلم۔

[۱] تفسیر الطبری (۱/۱۰۰) تفسیر ابن ابی حاتم (۲/۵۷۱) اس کی سند حسن ہے۔ [۲] تفسیر الطبری (۶/۹۹، ۱۰۰)

[۳] فتح البیان (۲/۱۵۵-۱۵۷)

لِلّٰهِ مَا فِي السَّمٰوٰتِ وَمَا فِي الْاَرْضِ وَاِنْ تُبَدُّوْا مَا فِيْ اَنْفُسِكُمْ اَوْ
تُخَفُّوْهُ يَحَاسِبْكُمْ بِهِ اللّٰهُ فَيَغْفِرُ لِمَنْ يَّشَآءُ وَيُعَذِّبُ مَنْ
يَّشَآءُ وَاللّٰهُ عَلٰى كُلِّ شَيْءٍ قَدِيْرٌ ﴿٢٨٤﴾

آسمانوں اور زمین میں جو کچھ ہے (سب) اللہ ہی کا ہے اور تمہارے دلوں میں جو کچھ ہے، خواہ اسے ظاہر کرو یا چھپاؤ، اللہ تم سے اس کا حساب لے گا، پھر جسے وہ چاہے گا بخش دے گا اور جسے چاہے گا عذاب دے گا اور اللہ ہر چیز پر خوب قادر ہے ﴿284﴾

کیا دل میں چھپائے جانے والے خیالات کا حساب ہوگا؟

موضح قرآن میں کہا ہے کہ یہاں سے معلوم ہوا کہ دل کے خیال پر بھی حساب ہوگا۔ یہ سن کر اصحابِ رسول ﷺ نے عرض کی کہ یہ بڑا مشکل ہے۔ فرمایا کہ بنی اسرائیل کی طرح انکار مت کرو، بلکہ قبول رکھو، اللہ تعالیٰ سے مدد چاہو۔ پھر لوگوں نے کہا: ہم ایمان لائے اور قبول کیا۔ اللہ کے ہاں یہ بات پسند ہوئی، تب اگلی دو آیتیں اتریں اور ان میں حکم آیا کہ مقدور سے باہر چیز کی تکلیف نہیں۔ اب جو کوئی دل میں گناہ کا خیال کرے اور عمل میں نہ لائے تو اس کو گناہ نہیں لکھتے۔

اس آیت میں اللہ پاک نے یہ خبر دی ہے کہ جو کچھ آسمان اور زمین کے درمیان ہے، سب اسی کا ہے، اس کو ہر چیز کی خبر ہے، کوئی کھلی چھپی بات اس پر پوشیدہ نہیں ہے، وہ ہر دل کا حال اور ہر جی کا خیال جانتا ہے، گو کتنا ہی باریک اور مخفی کیوں نہ ہو۔ پھر یہ فرمایا کہ جو کچھ ہمارے بندے کرتے ہیں یا دل میں پوشیدہ رکھتے ہیں، اس پر ان کا حساب ہوگا، جیسے اللہ تعالیٰ نے فرمایا: ﴿قُلْ اِنْ تَخْفَوْنَ مَا فِيْ صُدُوْرِكُمْ اَوْ تُبَدُّوْا يَعْلَمُهُ اللّٰهُ وَيَعْلَمُ مَا فِي السَّمٰوٰتِ وَمَا فِي الْاَرْضِ وَاللّٰهُ عَلٰى كُلِّ شَيْءٍ قَدِيْرٌ﴾ [آل عمران: ۲۹] ”آپ کہہ دیجیے: اگر تم وہ بات چھپاؤ جو تمہارے سینوں میں ہے یا اسے ظاہر کرو، اللہ اسے جانتا ہے اور وہ اسے بھی جانتا ہے جو کچھ آسمانوں اور زمین میں ہے اور اللہ ہر چیز پر خوب قادر ہے“ اور فرمایا: ﴿يَعْلَمُ السِّرَّ وَاخْفٰی﴾ [طہ: ۷] ”وہ ہر راز اور (اس سے بھی) پوشیدہ تر بات کو جانتا ہے۔“

اس بارے میں بہت آیتیں آئی ہیں، پھر اس آیت میں علم سے زیادہ یہ خبر دی ہے کہ محاسبہ بھی ہوگا، اسی لیے جب یہ آیت اتری تو صحابہ ہر بڑے چھوٹے عمل پر محاسبہ ہونے سے ڈر گئے۔ یہ ڈر ایمان کی پختگی اور کمال یقین کی وجہ سے ہوا۔ سیدنا ابو ہریرہ رضی اللہ عنہ سے حدیث میں مروی ہے کہ جب یہ آیت اتری تو صحابہ کرام رضی اللہ عنہم پر سخت گزری، نبی اکرم ﷺ کے پاس آ کر گھٹنوں کے بل کھڑے ہو کر عرض کی، جن کاموں کی ہم کو تکلیف دی گئی ہے، جیسے: نماز، روزہ، جہاد، صدقہ اس کی تو ہم طاقت رکھتے ہیں، یہ آیت جو آپ ﷺ پر اتری ہے، اس کی طاقت ہمیں نہیں ہے۔ فرمایا: کیا تم

چاہتے ہو کہ وہی بات کہو، جو اہل کتاب نے تم سے پہلے کہی تھیں کہ ﴿سَمِعْنَا وَعَصَيْنَا﴾ [البقرة: ۹۳] یعنی ہم نے سنا اور ہم نے نافرمانی کی، بلکہ یوں کہو: ﴿سَمِعْنَا وَأَطَعْنَا﴾ غُفْرَانَكَ رَبَّنَا وَإِلَيْكَ الْمَصِيرُ ﴿۲۸۵﴾ [البقرة: ۲۸۵] ”ہم نے (حکم) سنا اور اطاعت کی، اے ہمارے رب! ہم تیری بخشش چاہتے ہیں اور ہمیں تیری ہی طرف لوٹ کر آنا ہے۔“ جب قوم نے اس بات کا اقرار کیا اور زبان سے اعتراف کیا تو اللہ تعالیٰ نے پچھلی آیت، جو اس کے بعد ہے، اتاری اور پہلی آیت کو منسوخ کر دیا۔ (رواہ أحمد) صحیح مسلم کی روایت یہ ہے کہ جب انھوں نے وہ اقرار کیا تو اللہ تعالیٰ نے کہا: ﴿لَا يُكَلِّفُ اللَّهُ نَفْسًا إِلَّا وُسْعَهَا لَهَا مَا كَسَبَتْ وَعَلَيْهَا مَا اكْتَسَبَتْ رَبَّنَا لَا تُؤَاخِذْنَا إِن نَّسِينَا أَوْ أَخْطَأْنَا رَبَّنَا وَلَا تَحْمِلْ عَلَيْنَا إَصْرًا كَمَا حَمَلْتَهُ عَلَى الَّذِينَ مِنْ قَبْلِنَا رَبَّنَا وَلَا تُحَمِّلْنَا مَا لَا طَاقَةَ لَنَا بِهِ وَاعْفُ عَنَّا وَارْحَمْنَا أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ﴾ [البقرة: ۲۸۶] ”اللہ کسی کو اس کی برداشت سے بڑھ کر تکلیف نہیں دیتا، کسی شخص نے جو نیکی کمائی اس کا پھل اسی کے لیے ہے اور جو اس نے برائی کی اس کا وبال بھی اسی پر ہے۔ اے ہمارے رب! اگر ہم سے بھول چوک ہو جائے تو ہماری گرفت نہ کر۔ اے ہمارے رب! ہم پر ایسا بوجھ نہ ڈال جو تو نے ہم سے پہلے لوگوں پر ڈالا تھا۔ اے ہمارے رب! جس بوجھ کو اٹھانے کی ہم میں طاقت نہیں، وہ ہم سے نہ اٹھوا اور ہم سے درگزر فرما اور ہمیں بخش دے، اور ہم پر رحم فرما، تو ہی ہمارا کارساز ہے، پس تو کافروں کے مقابلے میں ہماری مدد فرما۔“

ہر جملہ پر ”نعم“ فرمایا۔ سیدنا عبداللہ بن عباس رضی اللہ عنہما نے کہا: جب یہ آیت اتری تو ان کے دلوں میں ایسا ڈر پیدا ہوا، جو کسی بات سے نہیں ہوا تھا۔ نبی اکرم ﷺ نے کہا: تم کہو ﴿سَمِعْنَا، أَطَعْنَا وَسَلَّمْنَا﴾ اللہ تعالیٰ نے ان کے دلوں میں ایمان ڈالا، اس پر آیت: ﴿أَمِنَ الرَّسُولُ﴾ آئی۔ (رواہ أحمد و مسلم) ہر دعائیہ جملہ کے بعد ﴿قَدْ فَعَلْتُ﴾ ”میں نے کر دیا“ فرمایا۔ سیدنا عبداللہ بن عباس رضی اللہ عنہما کہتے ہیں کہ مسلمانوں کو اس وسوسے کی طاقت نہ تھی۔ اللہ تعالیٰ نے قول و فعل پر دار و مدار رکھا۔ سیدنا عبداللہ بن عمر رضی اللہ عنہما نے کہا: اس آیت کو بعد والی آیت نے منسوخ کر دیا۔ یہی قول سیدنا علی، ابن مسعود رضی اللہ عنہما، کعب احبار، شعبی، نخعی، قرظی، عکرمہ اور سعید بن جبیر رضی اللہ عنہم کا ہے۔^(۵)

ایک جماعت سے کتبِ ستہ میں بطریق قتادہ، زرارہ بن اوفی، سیدنا ابو ہریرہ رضی اللہ عنہ سے مرفوعاً مروی ہے کہ اللہ نے میری امت سے دل کے خیالات پر درگزر فرمایا، جب تک کہ منہ سے نہ کہے یا عمل نہ کرے۔^(۶) صحیحین میں

① مسند أحمد (۲/۴۱۲) صحیح مسلم، رقم الحدیث (۱۲۵) ② صحیح مسلم، رقم الحدیث (۱۲۵)

③ مسند أحمد (۱/۲۳۳) صحیح مسلم، رقم الحدیث (۱۲۶) ④ تفسیر الطبری (۶/۱۰۷) اس کی سند صحیح ہے۔

⑤ تفسیر ابن ابی حاتم (۲/۵۷۴) تفسیر ابن کثیر (۱/۴۴۳)

⑥ صحیح البخاری، رقم الحدیث (۴۹۶۸) صحیح مسلم، رقم الحدیث (۱۲۷) سنن أبی داود، رقم الحدیث (۲۲۰۹)

سنن الترمذی، رقم الحدیث (۱۱۸۳) سنن النسائی، رقم الحدیث (۳۴۳۵) سنن ابن ماجہ، رقم الحدیث (۲۰۴۰)

سیدنا ابو ہریرہ رضی اللہ عنہ سے مرفوعاً مروی ہے کہ اللہ نے فرمایا: جب میرا بندہ کسی برائی کا ارادہ کرے تو تم اس کو نہ لکھو، پھر اگر اس برائی کو کر بیٹھے تو ایک برائی لکھو اور جب نیکی کا ارادہ کرے تو اس کو ایک نیکی لکھ لو، پھر اگر وہ نیکی بجا لائے تو اس کو دس نیکیاں لکھ لو۔^(۱) صحیح مسلم کے الفاظ اس طرح ہیں کہ اللہ تعالیٰ نے فرمایا کہ جب میرے بندے نے نیکی کا ارادہ کیا، پھر وہ نیکی نہ کی تو میں اس کے لیے ایک نیکی لکھتا ہوں، پھر اگر وہ نیکی کر لے تو اس کو دس سے سات سو تک لکھتا ہوں اور جب کسی برے کام کا ارادہ کیا، پھر اس کو نہ کیا تو میں اس کو نہیں لکھتا، پھر اگر وہ کام کر گزرا تو ایک ہی برائی لکھتا ہوں۔^(۲)

اس باب میں بہت سی حدیثیں کئی طریق سے آئی ہیں۔ سیدنا ابو ہریرہ رضی اللہ عنہ نے کہا کہ کچھ صحابی نبی اکرم صلی اللہ علیہ وسلم کے پاس آئے اور کہا: ہم اپنے جی میں ایسی بات پاتے ہیں کہ ہمارے لیے اس کو کہنا سخت مشکل ہے۔ فرمایا: کیا ایسی بات تم نے پائی ہے؟ کہا: ہاں! فرمایا: یہ تو کھلا ہوا ایمان ہے۔^(۳) (رواہ مسلم) دوسری روایت یہ ہے کہ نبی مکرم صلی اللہ علیہ وسلم سے وسوسے کا حال پوچھا تو فرمایا: «تِلْكَ صَرِيحُ الْإِيمَانِ»^(۴) (رواہ مسلم عن أبي هريرة) سیدنا عبداللہ بن عباس رضی اللہ عنہما کا ایک قول یہ ہے کہ یہ آیت منسوخ نہیں ہے، لیکن جب اللہ تعالیٰ قیامت کے دن سب کو جمع کرے گا تو فرمائے گا: میں تم کو اس بات کی خبر دیتا ہوں، جو تم نے اپنے جی میں چھپائی تھی، جس پر میرے فرشتوں کو اطلاع نہیں ہے۔ پھر مومنوں کو خبر دے کر ان کے دل کے وسوسوں کو بخش دے گا۔ ﴿يُحَاسِبُكُمْ بِهِ اللَّهُ﴾ سے یہی خبر مراد ہے۔ شکوک و شبہات میں مبتلا رہنے والوں کو ان کے پوشیدہ طور پر جھٹلانے کی خبر دے کر مواخذہ فرمائے گا۔^(۵)

اسی طرح امام مجاہد اور ضحاک رضی اللہ عنہما سے بھی مروی ہے۔ امام حسن بصری رضی اللہ عنہ کا قول ہے: یہ آیت محکم ہے، منسوخ نہیں ہے۔^(۶) اسی کو امام ابن جریر رضی اللہ عنہ نے بھی اختیار کیا ہے اور کہا: محاسبہ سے عذاب لازم نہیں آتا۔^(۷) اللہ تعالیٰ کبھی حساب لے کر بخش دیتا ہے، کبھی عذاب کرتا ہے۔ سیدنا عبداللہ بن عمر رضی اللہ عنہما سے مرفوعاً مروی ہے کہ مومن اللہ کے نزدیک ہوگا، یہاں تک کہ اللہ تعالیٰ اس پر اپنا بازو رکھ دے گا، پھر اس سے اس کے گناہوں کا اقرار لے گا، فرمائے گا: تو اس گناہ کو پہچانتا ہے؟ وہ کہے گا: ہاں، جانتا ہوں، یہاں تک کہ جہاں تک اللہ چاہے گا پہنچ جائے گا، پھر فرمائے گا: میں نے اس گناہ کو تجھ پر دنیا میں چھپایا، آج میں اس کو تیرے لیے بخشا ہوں، پھر اس کا صحیفہ حسنات یا نامہ اعمال اس

^(۱) صحیح البخاری، رقم الحدیث (۷۰۶۲) صحیح مسلم، رقم الحدیث (۱۲۸) ^(۲) صحیح مسلم، رقم الحدیث (۱۲۸)

^(۳) صحیح مسلم، رقم الحدیث (۱۳۲) ^(۴) صحیح مسلم، رقم الحدیث (۱۳۳)

^(۵) تفسیر الطبری (۱۱۳/۶) تفسیر ابن ابی حاتم (۵۷۲/۲) اس کی سند حسن ہے۔ ^(۶) تفسیر الطبری (۱۱۵/۶)

^(۷) تفسیر الطبری (۱۱۸/۶)

کے داہنے ہاتھ میں دے دیا جائے گا۔ کفار اور منافقین کے لیے سب کے سامنے یہ آواز ہوگی: ﴿هَؤُلَاءِ الَّذِينَ كَذَبُوا عَلَىٰ رَبِّهِمْ ۖ أَلَا لَعْنَةُ اللَّهِ عَلَى الظَّالِمِينَ﴾ [ہود: ۱۸] ”یہی وہ لوگ ہیں جنہوں نے اپنے رب پر جھوٹ گھڑا تھا، سن لو! ظالموں پر اللہ کی لعنت ہے۔“ (رواہ ابن جریر) یہ حدیث صحیحین وغیرہما میں بھی بہت سے طریق سے آئی ہے۔^(۱) امام ابن جریر رحمہ اللہ نے یہی دلیل اختیار کی ہے۔

اس آیت کی تفسیر میں اقوال:

فتح البیان کے الفاظ یہ ہیں کہ اس آیت میں اہل علم کے کئی اقوال ہیں: ایک یہ کہ اگرچہ یہ آیت عام ہے، مگر شہادت کو چھپانے کے ساتھ مخصوص ہے۔ گواہی کو چھپانے والے کا حساب اس چھپانے کے بارے میں لیا جائے گا خواہ اس نے لوگوں پر اس چھپانے کو ظاہر کیا ہو یا نہ کیا ہو۔ سیدنا ابن عباس رضی اللہ عنہما، امام عکرمہ، شعبی اور مجاہد رحمہم کا یہی قول ہے، لیکن لفظ کی عمومیت اس قول کو رد کرتی ہے۔ دوسرا قول یہ ہے کہ مراد وہ امور ہیں جو شک و یقین کے درمیان دل پر طاری ہوتے ہیں۔ یہ امام مجاہد رحمہ اللہ کا قول ہے، اس میں تخصیص تخصیص کے بغیر ہے۔ تیسرا قول یہ ہے کہ یہ آیت محکم اور عام ہے، لیکن دل کے وسوسوں پر عذاب کفار اور منافقین کے لیے مخصوص ہے۔

امام طبری رحمہ اللہ نے یہی قول ایک جماعت سے بیان کیا ہے۔ مگر یہ بھی تخصیص بغیر تخصیص کے ہے، کیوں کہ ﴿فَيَغْفِرُ لِمَن يَشَاءُ وَيُعَذِّبُ مَن يَشَاءُ﴾ (آیت زیر تفسیر) ”پھر جسے وہ چاہے گا بخش دے گا اور جسے چاہے گا عذاب دے گا۔“ اس فرمان کو دلیل کے بغیر کسی کے لیے خاص نہیں کیا جاسکتا۔ چوتھا قول یہ ہے کہ یہ آیت منسوخ ہے۔ صحابہ اور تابعین کی ایک عظیم جماعت اسی طرف گئی ہے۔ یہی قول حق ہے اور صحیح احادیث بھی اسی پر دلیل ہیں۔^(۲)

ان احادیث کے بعد جن میں نسخ و منسوخ کی صراحت ہے، مخالفت کی کسی کو مجال نہیں ہو سکتی۔ سیدہ عائشہ رضی اللہ عنہا نے کہا ہے کہ جو بندہ کسی بدی یا نافرمانی کا ارادہ کرتا ہے اور اپنے دل میں اس کو لاتا ہے تو اللہ اس کا محاسبہ دنیا میں کر لیتا ہے، اس کو خوف، ملال اور شدید غم لگ جاتا ہے، وہاں اس پر کچھ مواخذہ نہیں ہوگا۔ جیسے بدی کا ارادہ کیا، مگر وہ بدی نہ کی۔^(۳) کسی نے کہا: یہ آیت محکم ہے، جبکہ حدیث نفس (دل کے خیال) کو عزم پر محمول کریں، کیوں کہ عزم (پکے ارادے) پر مواخذہ ہے۔^(۴)

(۱) تفسیر الطبري (۶/ ۱۱۹، ۱۲۰) صحيح البخاري، رقم الحديث (۲۳۰۹، ۴۴۰۸) صحيح مسلم، رقم الحديث (۲۷۶۸)

(۲) فتح القدیر (۱/ ۵۱۴) (۳) تفسیر الطبري (۶/ ۱۱۷) اس کی سند میں انقطاع ہے۔ (۴) فتح البیان (۲/ ۱۵۷-۱۶۰)

اَمَرَ الرَّسُولُ بِمَا اُنْزِلَ اِلَيْهِ مِنْ رَبِّهِ وَالْمُؤْمِنُونَ كُلٌّ اٰمَنَ
 بِاللّٰهِ وَمَلٰئِكَتِهِ وَكُتُبِهِ وَرُسُلِهِ لَا نُفَرِّقُ بَيْنَ اَحَدٍ مِّنْ رُّسُلِهِ
 وَقَالُوا سَمِعْنَا وَاَطَعْنَا غُفْرَانَكَ رَبَّنَا وَاِلَيْكَ الْمَصِيْرُ ﴿٢٨٥﴾ لَا يُكَلِّفُ
 اللّٰهُ نَفْسًا اِلَّا وُسْعَهَا لَهَا مَا كَسَبَتْ وَعَلَيْهَا مَا اكْتَسَبَتْ رَبَّنَا لَا
 تُؤَاخِذْنَا اِنْ نَّسِيْنَا اَوْ اَخْطَاْنَا رَبَّنَا وَلَا تَحْمِلْ عَلَيْنَا اِصْرًا كَمَا
 حَمَلْتَهُ عَلٰى الَّذِيْنَ مِنْ قَبْلِنَا رَبَّنَا وَلَا تُحَمِّلْنَا مَا لَا طَاقَةَ
 لَنَا بِهٖ وَاَعْفُ عَنَّا وَاعْفِرْلَنَا وَارْحَمْنَا ۚ اَنْتَ مَوْلَانَا فَانصُرْنَا
 عَلٰى الْقَوْمِ الْكَافِرِيْنَ ﴿٢٨٦﴾

رسول (ﷺ) اس (ہدایت) پر ایمان لائے ہیں جو ان کے رب کی طرف ان پر نازل کی گئی
 ہے اور سارے مومن بھی، سب اللہ پر اور اس کے فرشتوں پر اور اس کی کتابوں پر اور اس کے
 رسولوں پر ایمان لائے ہیں۔ (وہ کہتے ہیں:) ہم اس کے رسولوں میں سے کسی ایک میں بھی
 فرق نہیں کرتے اور وہ کہتے ہیں: ہم نے (حکم) سنا اور اطاعت کی، اے ہمارے رب! ہم
 تیری بخشش چاہتے ہیں اور ہمیں تیری ہی طرف لوٹ کر آنا ہے ﴿285﴾ اللہ کسی کو اس کی برداشت
 سے بڑھ کر تکلیف نہیں دیتا، کسی شخص نے جو نیکی کمائی اس کا پھل اسی کے لیے ہے اور جو اس
 نے برائی کی اس کا وبال بھی اسی پر ہے۔ اے ہمارے رب! اگر ہم سے بھول چوک ہو جائے
 تو ہماری گرفت نہ کر۔ اے ہمارے رب! ہم پر ایسا بوجھ نہ ڈال جو تو نے ہم سے پہلے لوگوں پر
 ڈالا تھا۔ اے ہمارے رب! جس بوجھ کو اٹھانے کی ہم میں طاقت نہیں، وہ ہم سے نہ اٹھوا اور
 ہم سے درگزر فرما اور ہمیں بخش دے، اور ہم پر رحم فرما، تو ہی ہمارا کارساز ہے، پس تو کافروں
 کے مقابلے میں ہماری مدد فرما ﴿286﴾

آخری دو آیات کی تفسیر:

موضح قرآن میں کہا ہے کہ یہ دعا اللہ تعالیٰ نے پسند فرمائی تو قبول کے حکم بھی ہم پر بھاری نہیں کیے، دل کا
 خیال بھی نہیں پکڑا، بھول چوک بھی معاف کی۔ اس سورت میں اللہ پاک نے نماز، زکات، روزہ، حج اور جہاد کا ذکر
 کیا، حیض و طلاق و ایلاء کا بیان فرمایا، انبیاء علیہم السلام کے قصے ذکر کیے، سود اور لین دین کے بارے میں احکام ذکر فرمائے،

پھر نبی مکرم ﷺ اور تمام مومنوں کی ان سب امور کے بارے میں تصدیق کا ذکر فرمایا۔

سیدنا عبداللہ بن عباس رضی اللہ عنہما اور اکثر مفسرین رحمہم اللہ نے کہا ہے کہ اس آیت نے نفس اور وسوسے کے متعلق حدیث کو منسوخ کر دیا۔^(۱) یہ آیت اللہ کی طرف سے بندوں کو تعلیم دیتی ہے کہ اس طرح دعا کیا کریں۔ یہ اللہ تعالیٰ کا نہایت کرم ہے کہ اس نے ہم کو مانگنے کا طریقہ سکھایا ہے، تاکہ اللہ تعالیٰ مطلوبہ چیز عطا فرمائے۔ ﴿إِصْرًا﴾ سے اس جگہ سخت تکلیف اور بہت مشکل امور مراد ہیں یا کسی عمل کی شدت، جس طرح بنی اسرائیل پر اپنے آپ کو قتل کرنے اور نجاست کی جگہ والے کپڑے کو کاٹ ڈالنے کا حکم تھا اور وہ مسخ ہو گئے تھے، بندر اور سور ہو کر مٹ گئے تھے۔ ﴿مَنْ قَبْلِنَا﴾ سے یہودی مراد ہیں، اللہ تعالیٰ نے ان پر پچاس نمازیں فرض کی تھیں، مال کا چوتھائی حصہ زکاۃ مقرر کی، کافروں سے عامۃ الکفر مراد ہیں۔ اس میں گویا جہاد برائے اعلائے کلمۃ اللہ کی طرف اشارہ ہے۔ صحیح حدیث میں مروی ہے کہ اللہ پاک نے ان دعوات میں ہر دعا کے پیچھے فرمایا: ”قَدْ فَعَلْتُ“ یعنی میں نے ایسا ہی کیا۔ جیسے اس نے کہا۔^(۲) یہ اس بات پر دلیل ہے کہ بھول چوک پر کچھ پکڑ نہیں۔ نہ اگلوں کا سا بوجھ اس امت پر رکھا گیا ہے نہ ان کی طاقت سے زیادہ ان کو تکلیف دی گئی ہے، بلکہ ان کے ساتھ عفو و غفران و رحمت اور کافروں پر مدد کا معاملہ کیا گیا ہے۔ والحمد لله رب العالمین۔

اے رب! تیرا گناہ گار بندہ ترجمانِ قرآن اس مقام پر تجھ سے نہایت عجز و انکساری اور ندامت کے ساتھ یہ ساری دعائیں جن کو تو نے قبول کیا ہے، صدقِ دل سے دعا مانگتا ہے کہ تو اس کی فریاد رسی کر دینا اور آخرت میں تمام آفات اور مصیبتوں سے بچا۔ تیرے سامنے اس قبولیت بخشنے کی کچھ ہستی نہیں ہے۔ رب اغفر لی (آمین)۔

سورت بقرہ کی آخری آیات کی فضیلت:

سیدنا عبداللہ بن مسعود رضی اللہ عنہ سے مرفوعاً مروی ہے کہ جس نے کسی رات سورت بقرہ کی آخری دو آیتوں کو پڑھا تو یہ دونوں اس کو کافی ہیں۔ (رواہ البخاری و أحمد) سیدنا ابو ذر رضی اللہ عنہ سے مرفوع روایت اس طرح ہے کہ میں اس خزانے میں سے، جو عرش کے نیچے ہے، خواتیم (آخری آیات) سورت بقرہ دیا گیا ہوں، مجھ سے پہلے یہ کسی نبی کو نہیں ملیں۔^(۴) (رواہ أحمد) یہ مضمون بہت سی حدیثوں میں مروی ہے، حافظ ابن کثیر رحمہ اللہ نے ان کو اپنی تفسیر میں روایت کیا ہے۔^(۵) سیدنا شداد بن اوس رضی اللہ عنہ سے مرفوعاً مروی ہے کہ اللہ تعالیٰ نے آسمانوں اور زمین کی پیدائش سے دو ہزار سال

(۱) تفسیر الطبری (۶/۱۰۶-۱۰۷) اس کی سند صحیح ہے۔ (۲) صحیح مسلم، رقم الحدیث (۱۲۶)

(۳) ان الفاظ کے ساتھ روایت سیدنا عبداللہ بن مسعود رضی اللہ عنہ کے بجائے سیدنا ابو مسعود الانصاری رضی اللہ عنہ سے مروی ہے۔ دیکھیں:

صحیح البخاری، رقم الحدیث (۳۷۸۶) صحیح مسلم، رقم الحدیث (۸۰۷، ۸۰۸) مسند أحمد (۴/۱۱۸)

(۴) مسند أحمد (۵/۱۸۰) السلسلة الصحيحة، رقم الحدیث (۱۴۸۲)

(۵) تفسیر ابن کثیر (۱/۴۴۵، ۴۴۶)

پہلے ایک کتاب لکھی، اس میں سے یہ دو آیتیں اتاریں، جن پر سورت بقرہ کا اختتام ہے۔ کوئی ایسا گھر نہیں جس میں یہ آیات تین رات پڑھی جائیں اور شیطان اس گھر سے نزدیک آئے۔^(۱) (رواہ الطبرانی بسند جید)

سیدنا عبداللہ بن عباس رضی اللہ عنہما نے کہا ہے کہ جبرائیل علیہ السلام نبی اکرم ﷺ کے پاس تھے کہ ایک آواز سنی گئی، جبرائیل نے نظر اٹھا کر آسمان کی طرف دیکھا اور کہا: یہ آسمان کا ایک دروازہ ہے، جو کبھی نہیں کھولا گیا تھا، اس دروازے سے ایک فرشتہ اترآ، جس نے آ کر نبی مکرم ﷺ سے کہا: تم کو دو نور کی بشارت ہو، جو تم کو دیے گئے ہیں، آپ سے پہلے یہ دونوں نور کسی نبی کو نہیں دیے گئے۔ جو شخص بھی فاتحہ الکتاب اور خواتیم سورت بقرہ کا کوئی حرف پڑھے گا، اسے نور دیا جائے گا۔^(۲) (أخرجه مسلم والنسائي واللفظ له) سیدنا معاذ رضی اللہ عنہ جب اس سورت کو پڑھ کر فارغ ہوتے تو آمین کہتے۔ (رواہ مسلم) سیدنا انس رضی اللہ عنہ سے حدیث میں مروی ہے کہ جب یہ آیت اتری تو نبی کریم ﷺ نے فرمایا: «حَقُّ لَهُ أَنْ يُؤْمِنَ» (اس کا حق ہے کہ وہ اس پر ایمان لائے) امام حاکم رحمہ اللہ نے کہا: یہ حدیث صحیح الاسناد ہے۔^(۴) سیدنا عبداللہ بن عباس رضی اللہ عنہما نے کہا ہے کہ نبی اکرم ﷺ نے فرمایا ہے کہ اللہ تعالیٰ نے میری امت سے خطا اور نسیان اور اس چیز کو جو اس سے زبردستی کرائی گئی ہے، معاف کر دیا۔^(۵) (رواہ ابن ماجہ و ابن حبان فی صحیحہ) یہ حدیث کئی طرق سے آئی ہے، جس کے بعض طرق بعض کو تقویت دیتے ہیں۔ وللہ الحمد۔

اے رب! اس سورت کی تفسیر تحریر کرنے میں یا کسی بھی قول و فعل میں مجھ سے کوئی بھول چوک ہوگئی ہو یا جس کو میں کرنے پر مجبور ہو گیا ہوں تو ان سب امور کو اپنے فضل عظیم، کرم وسیع اور رحمت کاملہ سے بخش دے، میں اس پر اپنے تمام موجودہ و سابقہ گناہوں سے، جو اس دم تک مجھ سے ہوئے ہیں، بصدق نیت و خلوص دل توبہ کرتا ہوں، تو میری توبہ قبول فرما اور میرے سارے گناہ بخش دے۔ اللھم آمین ثم آمین۔

آج بستم (۲۰) شوال ۱۳۰۲ھ روز دوشنبہ (پیر) کو یہ سورت مبارکہ مع تفسیر ختم ہوئی۔ والحمد للہ الذی

بنعمته تتم الصالحات۔

^(۱) المعجم الكبير (۷/ ۲۸۵) امام پیشی رحمہ اللہ فرماتے ہیں: "رواہ الطبرانی ورجاله ثقات" (مجمع الزوائد: ۷/ ۲۳)

^(۲) صحیح مسلم، رقم الحدیث (۸۰۶) سنن النسائي، رقم الحدیث (۹۱۲)

^(۳) سیدنا معاذ رضی اللہ عنہ کا یہ عمل صحیح مسلم کے بجائے تفسیر الطبری اور دوسری کتابوں میں مروی ہے۔ دیکھیں: تفسیر الطبری (۶/ ۱۴۶) اس

کی سند میں انقطاع ہے۔

^(۴) مستدرک الحاکم (۲/ ۳۱۵) اس کی سند میں انقطاع ہے۔ یحییٰ بن ابی کثیر رحمہ اللہ کا سیدنا انس رضی اللہ عنہ سے سماع ثابت نہیں ہے۔

^(۵) سنن ابن ماجہ، رقم الحدیث (۲۰۴۵) صحیح ابن حبان (۱۶/ ۲۰۲) صحیح الجامع، رقم الحدیث (۱۸۳۶)

تفسیر سورت آل عمران

سورت آل عمران کا مقام نزول اور فضیلت:

یہ سورت مدینہ شریف میں اتری ہے۔ امام قرطبی رحمۃ اللہ علیہ نے کہا ہے کہ اس بات پر اجماع ہے۔ اس میں دو سو آیتیں ہیں۔ اس کے مدنی ہونے کی یہ دلیل ہے کہ یہ سورت شروع سے تراسی (۸۳) آیت تک نجران کے وفد کے حق میں نازل ہوئی ہے۔ وہ لوگ سنہ نو ہجری میں آئے تھے۔ ان کے مدینہ میں آنے کا بیان تفسیر آیت مباہلہ کے ذیل میں آئے گا۔ **إِنْ شَاءَ اللَّهُ تَعَالَى**۔

سورت بقرہ اور اس سورت کی فضیلت میں بہت سی حدیثیں آئی ہیں۔ سیدنا بریدہ رضی اللہ عنہ نے کہا ہے کہ نبی اکرم صلی اللہ علیہ وسلم نے فرمایا ہے کہ سورت بقرہ اور سورت آل عمران کو سیکھو، یہ دونوں قیامت کے دن چمکتی ہیں، اپنے صاحبوں پر سایہ کریں گی، گویا دو چھتریاں ہیں یا پرندوں کے دو جگمگٹ صف باندھے ہوئے ہیں۔ (الحديث رواه أحمد)

سیدنا ابو امامہ رضی اللہ عنہ سے روایت ہے کہ تم قرآن پڑھو، وہ اپنے لوگوں کی قیامت کے دن شفاعت کرے گا۔ تم زہرِ اویں (بقرہ اور آل عمران) کی تلاوت کرو، یہ دونوں قیامت کے دن دو بادلوں یا دو چھتریوں یا پرندوں کے دو جگمگٹ کی طرح صفیں باندھے ہوئے ہوں گی اور اپنے پڑھنے والوں کی طرف سے حجت کریں گی۔ (رواه أحمد)

نواس بن سمران رضی اللہ عنہ سے روایت ہے کہ قیامت کے دن قرآن کو اور قرآن والوں کو (جو اس پر عمل کرتے تھے) لایا جائے گا، ان کے آگے آگے سورت بقرہ اور سورت آل عمران ہوگی۔ (رواه أحمد و مسلم)

امام ترمذی رحمۃ اللہ علیہ نے کہا ہے: یہ حدیث غریب ہے۔^(۱)

امام ابو عبیدہ رضی اللہ عنہ کی روایت میں مروی ہے کہ ایک آدمی نے سورت بقرہ اور آل عمران پڑھی۔ جب وہ نماز پڑھ چکا تو سیدنا کعب رضی اللہ عنہ نے کہا: کیا تو نے سورت بقرہ اور آل عمران پڑھی ہے؟ کہا: ہاں۔ کہا کہ ان دونوں میں اللہ کا وہ نام ہے کہ جب اس نام کو لے کر دعا کی جائے تو قبول ہوتی ہے۔ کہا: مجھ کو بتا دو؟ کہا: واللہ! ہرگز نہیں بتاؤں گا، اگر میں نے بتایا اور تو نے کہیں ایسی دعا کی کہ میں اور تو دونوں ہلاک ہوئے تو پھر کیا ہوگا؟^(۲) یزید جرشى رضی اللہ عنہ نے کہا ہے

^(۱) تفسیر القرطبی (۱/۴) ^(۲) مسند أحمد (۳۶۱/۵) صحیح الترغیب والترہیب (۸۸/۲)

^(۳) صحیح مسلم، رقم الحدیث (۸۰۴) مسند أحمد (۲۵۱/۵)

^(۴) صحیح مسلم، رقم الحدیث (۸۰۵) سنن الترمذی، رقم الحدیث (۲۸۸۳) مسند أحمد (۱۸۳/۴)

^(۵) فضائل القرآن لأبي عبيد (۳۹۷/۱)

کہ جو ان دونوں سورتوں کو دن یا رات میں پڑھے گا، وہ نفاق سے بری رہے گا۔^(۱) صحیحین میں مروی ہے کہ نبی اکرم ﷺ نے ان دونوں سورتوں کو نماز کی ایک رکعت میں پڑھا ہے۔^(۲) حافظ ابن کثیر رحمہ اللہ نے سورت بقرہ کے آغاز میں اور بھی حدیثیں لکھی ہیں، جن میں انفراداً اور اجتماعاً سورت بقرہ، آل عمران اور سُبْحِ طوال (سات طویل) سورتوں کی فضیلت آئی ہے۔^(۳) ولله الحمد۔

بِسْمِ اللَّهِ الرَّحْمَنِ الرَّحِيمِ

اَلَمْ يَلَمْ اِنَّ اللَّهَ لَا اِلَهَ اِلَّا هُوَ الْحَيُّ الْقَيُّوْمُ ۝ نَزَّلَ عَلَيْكَ الْكِتَابَ بِالْحَقِّ مُصَدِّقًا لِّمَا بَيَّنَّ يَدِيْهِ وَاَنْزَلَ التَّوْرَةَ وَالْاِنْجِيْلَ ۝ مِنْ قَبْلُ هُدًى لِّلنَّاسِ وَاَنْزَلَ الْفُرْقَانَ ۝ اِنَّ الَّذِيْنَ كَفَرُوْا بِآيَاتِ اللَّهِ لَهُمْ عَذَابٌ شَدِيْدٌ ۝ وَاللَّهُ عَزِيْزٌ ذُوْا نِقَامٍ ۝

اللہ کے نام سے (شروع) جو نہایت مہربان بہت رحم کرنے والا ہے۔

اَلَمْ^(۱) وہ اللہ ہے، اس کے سوا کوئی معبود نہیں، وہ زندہ ہے، سب کو سنبھالنے والا ہے^(۲) اسی نے آپ پر حق کے ساتھ کتاب نازل کی ہے جو اپنے سے پہلی کتابوں کی تصدیق کرنے والی ہے اور اسی نے تورات اور انجیل کو نازل کیا^(۳) اس سے پہلے، لوگوں کی ہدایت کے لیے اور اسی نے فرقان (قرآن) نازل کیا۔ بے شک وہ لوگ جنہوں نے اللہ کی آیتوں کا انکار کیا، ان کے لیے شدید عذاب ہے اور اللہ انتہائی غالب، بدلہ لینے والا ہے^(۴)

قرآن مجید کی عظمت:

پہلے یہ حدیث گزر چکی ہے کہ اللہ کا اسم اعظم ان دو آیتوں میں ہے: ﴿اللَّهُ لَا إِلَهَ إِلَّا هُوَ الْحَيُّ الْقَيُّوْمُ﴾ اور: ﴿اَلَمْ يَلَمْ اِنَّ اللَّهَ لَا اِلَهَ اِلَّا هُوَ الْحَيُّ الْقَيُّوْمُ﴾^(۴) اس جگہ کتاب سے مراد قرآن ہے، یعنی اے محمد ﷺ! ہم نے تم پر سچا قرآن اتارا ہے، جس میں کسی طرح کا شک و شبہ نہیں ہے اور یہ اللہ ہی کے پاس سے آیا ہے، فرشتے اس کی گواہی دیتے ہیں، اللہ کی گواہی کافی ہے۔ یہ کتاب ان کتابوں کی تصدیق کرتی ہے، جو اس سے پہلے آسمان سے اللہ کے بندوں اور پیغمبروں پر اتری ہیں۔ یعنی زمانہ قدیم میں جس بات کی خبر اور بشارت دی گئی ہے، یہ کتاب بھی وہی

(۲) صحیح مسلم، رقم الحدیث (۷۷۲)

(۱) فضائل القرآن لأبي عبيد (۱/ ۴۰۰)

(۴) آیۃ الکرسی کی تفسیر میں یہ حدیث گزر چکی ہے۔

(۳) تفسیر ابن کثیر (۱/ ۴۸)

خبر اور بشارت دیتی ہے۔ وہ خبر یہ تھی کہ اللہ محمد ﷺ کو رسول بنا کر بھیجے گا اور بشارت یہ تھی کہ ان پر قرآن اُتارے گا۔ تورات موسیٰ بن عمران علیہ السلام پر اتری تھی۔ انجیل عیسیٰ بن مریم علیہ السلام پر نازل ہوئی تھی۔ ان دونوں کتابوں میں اس زمانے کے لوگوں کے لیے ہدایت تھی۔

اب فرقان آیا ہے، جو ہدایت اور ضلالت اور حق و باطل کے درمیان فرق بتاتا ہے، اس میں اللہ کی کھلی جھٹیں، واضح دلیلیں اور قطعی سندیں موجود ہیں، جن سے خیر و شر، نیک و بد، خوب اور ناخوب میں بہ خوبی تمیز کی جاسکتی ہے۔ فرقان کے یہی معنی ہیں۔ امام قتادہ اور ربیع رحمہما اللہ نے کہا ہے: اس جگہ فرقان سے مراد قرآن ہے۔ امام ابن جریر رحمہ اللہ نے کہا ہے: اس جگہ فرقان مصدر ہے، اس لیے کہ قرآن کا ذکر پہلے آچکا ہے۔ یعنی لفظ کتاب سے قرآن ہی مراد تھا۔^(۱) ابوصالح رحمہ اللہ کا یہ قول کہ اس جگہ فرقان سے مراد تورات ہے،^(۲) ضعیف ہے، کیوں کہ تورات کا ذکر بھی ہو چکا۔ پھر فرمایا کہ جن لوگوں نے اس فرقان یا قرآن کا انکار کیا اور باطل سے اس کو رد کیا، ان کو قیامت کے دن بڑی مار پڑے گی۔ مسلمانوں کے سوا ساری امتیں منکر ہیں، اللہ ان سے اس انکار اور رد کا خاطر خواہ بدلہ لے گا۔

فتح البیان میں ہے کہ اللہ ہی کو معلوم ہے کہ لفظ ”الم“ سے کیا مراد ہے۔ ”حي“ کہتے ہیں: ہمیشہ باقی رہنے والے کو جو کبھی نہ مرے۔ ”قیوم“ وہ ہے جو اپنی ذات سے قائم ہو، مخلوق کا بندوبست رکھے، جس امرِ معاش اور معاد میں مخلوق محتاج ہے، اس کی مصلحت کا انتظام کرے۔ لفظ ”نَزَلَ“ سے معلوم ہوا کہ اس آیت کے نزول کے وقت قرآن پورا نہیں تھا، کیوں کہ تفعیل کا صیغہ تخیم پر دلیل ہے، یعنی قرآن پارہ پارہ ہو کر مختلف اوقات میں اتر رہا ہے تورات اور انجیل کے برعکس کہ وہ ایک دفعہ میں اتری ہیں۔ اسی لیے لفظ ”أَنْزَلَ“ فرمایا ہے۔ ان دونوں کتابوں کے یہ نام عبرانی ہیں یا سریانی جیسے زبور۔ بعض نے کہا: مشتق ہیں۔ لیکن پہلا قول زیادہ بہتر ہے۔

لفظ ناس سے مراد یہود و نصاریٰ ہیں یا عام لوگ۔ کیوں کہ یہ امت بھی ایسی شریعت کو ماننے والی ہے، جو غیر منسوخ ہے، اسی لیے ابن فورک رحمہ اللہ نے کہا ہے کہ ناس سے مراد متقین ہیں۔^(۳) قرآن کو فرقان فرمایا، کیوں کہ اس میں حق و باطل میں فرق کرنے کا وصف موجود ہے۔ امام قتادہ رحمہ اللہ نے کہا ہے: قرآن میں حلال و حرام، شرعی حدود اور فرائض اور اوامر و نواہی کا بیان ہے۔^(۴) یہ قرآن عیسیٰ علیہ السلام کے بارے میں پائے جانے والے اختلاف کا فیصلہ کرتا ہے۔ کسی نے کہا ہے: فرقان سے مراد زبور ہے، کیوں کہ وہ مواظبِ حسنہ پر مشتمل ہے یا اس سے پہلے کے رسولوں پر جو کتابیں اتری ہیں، ان کے احکام اس میں ہیں، لیکن پہلا قول زیادہ صحیح ہے۔ جو کافر ہوئے، ان سے مراد وہ نصاریٰ ہیں جو نجران سے اپیلچی بن کر آئے تھے، انھوں نے قرآن اور نبی اکرم ﷺ کا انکار کیا، لیکن کسی سبب کی خصوصیت

(۲) تفسیر ابن ابی حاتم (۲/۵۸۹)

(۱) تفسیر الطبري (۶/۱۶۳، ۱۶۴)

(۴) تفسیر الطبري (۶/۱۶۳)

(۳) تفسیر القرطبي (۶/۴)

لفظ کی عمومیت سے مانع نہیں ہے۔ جب مانع نہیں ہے تو آیت ہر اس شخص کو شامل ہوگی جو اللہ کی آیتوں کا منکر ہے، ان کو اس کفر کی وجہ سے سخت عذاب ہوگا، دنیا میں تلوار سے عذاب ہوگا اور آخرت میں آگ میں ہمیشہ رہنے سے۔ محمد بن جعفر رحمہ اللہ نے کہا کہ اللہ ہر اس کافر سے انتقام لے گا، جس نے جان بوجھ کر اللہ کی آیتوں کو نہیں مانا۔^①

إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ ۚ هُوَ
الَّذِي يُصَوِّرُكُمْ فِي الْأَرْحَامِ كَيْفَ يَشَاءُ ۚ لَا إِلَهَ إِلَّا هُوَ الْعَزِيزُ
الْحَكِيمُ ۝

بے شک اللہ سے زمین اور آسمان میں کوئی چیز چھپی ہوئی نہیں^⑤ وہی ہے جو (تمہاری ماؤں کے) پیٹوں میں تمہاری صورتیں جیسی چاہتا ہے بناتا ہے۔ اس کے سوا کوئی معبود نہیں، وہ غالب، خوب حکمت والا ہے^⑥

علم الہی کی وسعت:

اس آیت شریفہ میں خبر دی گئی ہے کہ اللہ کو ہر غیب کی بات معلوم ہے، کوئی شے اس پر مخفی نہیں ہے، وہ جزئیات کا عالم ہے۔ ماں کے پیٹ میں نر و مادہ، خوب اور ناخوب، بد بخت اور نیک بخت وہی پیدا کرتا ہے۔ الوہیت کا حق صرف اسی ذات پاک وحدہ لا شریک لہ کو ہے۔ عزت و حکمت سب اسی کے لیے ہے۔ اس آیت میں اس بات کا اشارہ ہے، بلکہ صراحت ہے کہ عیسیٰ بن مریم علیہ السلام ایک بندہ اور مخلوق ہیں، جس طرح اللہ تعالیٰ نے سارے بشر ماں کے پیٹ میں بنائے، اسی طرح عیسیٰ علیہ السلام کو ماں کے پیٹ میں بنایا، پھر وہ کس طرح اللہ ہو سکتے ہیں، جیسا کہ نصاریٰ نے خیال کیا ہے، وہ بالکل باطل ہے۔ وہ تو پیٹ کے اندر دل و جگر کے پاس پھرتے رہے اور ایک حالت سے دوسری حالت میں منتقل ہوتے رہے، جیسے اللہ تعالیٰ نے فرمایا: ﴿يَخْلُقُكُمْ فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ فِي ظُلُمٍ ثَلَاثٍ﴾ [الزمر: ۶] ”وہ تمہیں تمہاری ماؤں کے پیٹوں میں پیدا کرتا ہے، ایک پیدائش (مرحلے) کے بعد دوسری پیدائش میں، تین قسم کے اندھیروں (پردوں) میں۔“

فتح البیان کے الفاظ ہیں کہ اس آیت میں اللہ تعالیٰ کی وسعت علم اور احاطہ معلومات کا بیان ہے کہ اس کو ہر چیز کا جزئی اور کلی علم حاصل ہے۔ حکما کا یہ قول کہ اللہ کلیات کو جانتا ہے، جزئیات کو نہیں، مردود ہے۔ یہ آیت ان کی تردید کرتی ہے۔ معلومات کو ”بِمَا فِي الْأَرْضِ وَالسَّمَاءِ“ سے اس لیے تعبیر کیا ہے کہ بندوں کا علم تمام عالم کو

گھیرنے سے قاصر ہے، ورنہ اللہ تعالیٰ کے علم کی انتہا نہیں ہے۔ اس کی معلومات میں سے ایک یہ ہے کہ کون مومن ہے اور کون کافر۔ کوئی اس کا انکار نہیں کر سکتا کہ عیسیٰ علیہ السلام ماں کے پیٹ سے پیدا ہوئے، جب ہوئے تو مخلوق ٹھہرے نہ کہ معبود۔ رحم کے اندھیروں میں کیا کیا مختلف صورتیں، طبیعتیں، رنگتیں اچھی بری، کالی گوری، لمبی چھوٹی، کامل ناقص بنائی ہیں۔ سیدنا عبد اللہ بن عباس، سیدنا عبد اللہ بن مسعود اور صحابہ کرام رضی اللہ عنہم کی ایک جماعت نے کہا ہے کہ نطفہ (قطرہ منی) جب رحم میں پڑتا ہے تو سارے بدن میں پھیل جاتا ہے، چالیس دن کے بعد ایک علقہ (جما ہوا خون) ہو کر چالیس دن کے بعد مضغہ (بوٹی) بنتا ہے، پھر چالیس دن کے بعد فرشتہ آ کر اس کی صورت بناتا ہے، دو انگلیوں کے بیچ میں مٹی لا کر اس مضغہ کے اندر ملا دیتا ہے، پھر اس کو گوندھ کر، جیسا حکم ہوتا ہے، نریا مادہ، بد بخت یا نیک بخت، ویسی شکل کھینچتا ہے، اللہ کے حکم کے مطابق رزق و عمر، اثر اور مصائب لکھ دیتا ہے، جب وہ بدن مرتا ہے تو اسی جگہ دفن ہوتا ہے، جہاں کی وہ مٹی تھی۔^①

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ
الْكِتَابِ وَأُخَرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ
مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ
إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِندِ رَبِّنَا
وَمَا يَذَّكَّرُ إِلَّا أُولُو الْأَلْبَابِ ۗ رَبَّنَا لَا تَزِغْ قُلُوبَنَا بَعْدَ إِذْ هَدَيْتَنَا
وَهَبْ لَنَا مِنْ لَدُنْكَ رَحْمَةً ۚ إِنَّكَ أَنْتَ الْوَهَّابُ ۗ رَبَّنَا إِنَّكَ جَامِعُ
النَّاسِ لِيَوْمٍ لَا رَيْبَ فِيهِ ۚ إِنَّ اللَّهَ لَا يُخْلِفُ الْمِيعَادَ ۚ

وہی ہے جس نے آپ پر کتاب نازل کی، جس میں کچھ آیات محکم (واضح) ہیں جو اس کتاب کی اصل بنیاد ہیں اور کچھ دوسری متشابہات (غیر واضح) ہیں، پھر جن لوگوں کے دل میں ٹیڑھ ہے وہ ان میں سے انہی آیتوں کے پیچھے پڑے رہتے ہیں جو متشابہ (غیر واضح) ہیں، ان کا مقصد محض فتنے اور تاویل کی تلاش ہوتا ہے، حالاں کہ اللہ کے سوا کوئی بھی ان کی تاویل نہیں جانتا، اور جو لوگ علم میں پختہ ہیں وہ کہتے ہیں: ہمارا ان (متشابہات) پر ایمان ہے، یہ سب ہمارے رب ہی کی طرف سے ہیں اور نصیحت تو عقل مند ہی حاصل کرتے ہیں ⑦ (وہ دعا

① تفسیر الطبري (۱۶۷/۶) اس کی سند پر علامہ احمد شاہ کرام دیکھیں: تفسیر الطبري (۱۵۶/۱) فتح البیان (۱۷۳/۲-۱۷۴)

کرتے ہیں:) اے ہمارے رب! ہمیں ہدایت دینے کے بعد ہمارے دلوں کو ٹیڑھا نہ کر اور عطا کر ہمیں اپنے پاس سے رحمت، بے شک تو ہی بڑا عطا کرنے والا ہے ⑧ اے ہمارے رب! یقیناً تو لوگوں کو ایک دن جمع کرنے والا ہے جس میں کوئی شک نہیں، بے شک اللہ اپنے وعدے کی خلاف ورزی نہیں کرتا ⑨

محکم اور متشابہ آیات کا بیان:

موضح قرآن میں فرمایا ہے کہ اس سورت میں نصاریٰ کو سمجھانا منظور ہے، وہ مریم علیہا السلام کو اللہ کی بیوی کہتے اور عیسیٰ علیہ السلام کو اللہ کا بیٹا۔ وہ اس وجہ سے ٹھکتے تھے کہ ان کے حق میں اللہ کی مہربانی کے الفاظ سنتے تھے، اس لیے وہ ان کے لیے بندہ ہونے سے زیادہ کا مرتبہ چاہتے تھے۔ اس لیے اللہ تعالیٰ نے فرمایا کہ اللہ تعالیٰ نے ہر کلام میں بعض ایسی باتیں رکھی ہیں، جن کے معنی صاف ظاہر نہیں ہوتے، تو جو گمراہ تھے، وہ ان کے معنی اپنی عقل سے لینے لگے۔ جو مضبوط علم رکھتے ہیں، وہ ان کے معنی دوسری آیتوں سے ملا کر سمجھتے ہیں، جو کتاب کی جڑ ہیں، اس کے موافق سمجھ پائے تو سمجھے اور اگر نہ سمجھ پائے تو اللہ پر چھوڑ دے کہ وہی بہتر جانتا ہے، ہمیں ایمان سے کام ہے۔

اللہ پاک نے اس آیت مقدسہ میں خبر دی ہے کہ قرآن شریف میں آیات محکمات ہیں، جو اُم الکتاب ہیں، یعنی کھلی ہوئی دلائل اور روشن حجتیں ہیں، جن میں کسی طرح کا ابہام نہیں، ہر شخص ان کو بہ خوبی سمجھ سکتا ہے۔ بعض آیات ایسی ہیں جن کی اپنے مفہوم پر دلالت کرنے میں بہت سے یا بعض لوگوں کو اشتباہ ہوتا ہے۔ سو جس نے مشتبہ کو واضح کی طرف پھیرا اور محکم کو متشابہ پر فیصلہ کرنے والا سمجھا، اس نے ہدایت پائی اور جس نے اس کے برعکس کیا، وہ گمراہ ہوا۔ اسی لیے پہلی قسم کی آیات کو اُم الکتاب فرمایا ہے، یعنی وہ اصل ہیں کہ اشتباہ کے وقت ان کی طرف رجوع کرنا چاہیے۔ دوسری آیات متشابہات ہیں، ان کی دلالت کبھی محکم کے مطابق ہوتی ہے اور کبھی لفظ کی ترکیب کی وجہ سے اس کا مطلب کچھ اور بھی ہو سکتا ہے، جو اصل مراد کے برعکس ہوتا ہے۔ اہل علم میں محکم اور متشابہ آیات کے بارے میں اختلاف ہے، اس سلسلے میں سلف سے بہت سی عبارتیں آئی ہیں۔ سیدنا عبداللہ بن عباس رضی اللہ عنہما فرماتے ہیں کہ محکمات ناسخ، حرام و حلال، حدود و احکام اور اوامر و نواہی ہیں۔ ⑩ دوسرے الفاظ یہ ہیں کہ محکمات اللہ تعالیٰ کا یہ قول ہے:

﴿قُلْ تَعَالَوْا أَتْلُ مَا حَرَّمَ رَبِّي عَلَيْكُمْ ۖ أَلَّا تُشْرِكُوا بِهِ شَيْئًا ۖ وَبِالْوَالِدَيْنِ إِحْسَانًا ۖ وَلَا تَقْتُلُوا أَوْلَادَكُمْ

فَمِنْ أُمَّلَيْكُمْ نَحْنُ نَرْزُقُكُمْ وَإِيَّاهُمْ ۖ وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَنَ ۖ وَلَا تَقْتُلُوا النَّفْسَ الَّتِي حَرَّمَ اللَّهُ ۖ إِلَّا بِالْحَقِّ ۚ ذَلِكُمْ وَصَّيْتُكُمْ بِهِ لَعَلَّكُمْ تَعْقِلُونَ ۝﴾ [الأنعام: ۱۵۱] ”کہہ دیجیے: آؤ میں پڑھ کر سناتا ہوں جو

⑩ تفسیر الطبري (۱۷۵/۶) تفسیر ابن ابی حاتم (۵۹۲/۲) اس کی سند حسن ہے۔

کچھ تمھارے رب نے تم پر حرام کیا ہے، یہ کہ تم اس کے ساتھ کسی چیز کو شریک نہ ٹھہراؤ، اور ماں باپ کے ساتھ نیکی کرو، اور اپنی اولاد کو تنگ دستی کے ڈر سے قتل نہ کرو، ہم تمھیں بھی اور انھیں بھی رزق دیتے ہیں، اور بے حیائی کے کاموں کے قریب نہ جاؤ، خواہ وہ ظاہر ہوں یا چھپے ہوئے ہوں، اور کسی ایسی جان کو قتل مت کرو جسے اللہ نے حرام کیا ہو، سوائے اس کے جس کا قتل برحق ہو، ان ساری باتوں کی اللہ نے تمھیں تاکید کی ہے، تاکہ تم عقل سے کام لو۔“

نیز اللہ تعالیٰ کا فرمان ہے: ﴿وَقَضٰی رَبُّكَ اَلَّا تَعْبُدُوْا اِلَّا اِيَّاهُ﴾ [بنی اسرائیل: ۲۳] ”اور آپ کے رب نے فیصلہ کر دیا کہ تم اس کے سوا کسی کی عبادت نہ کرو۔“^(۱) سعید بن جبیر رضی اللہ عنہ کا بھی یہی قول ہے۔ ابو فاختہ رضی اللہ عنہ نے کہا ہے کہ مشابہات وہ الفاظ ہیں جو سورتوں کے شروع میں آتے ہیں۔ یحییٰ بن یعمر رضی اللہ عنہ نے کہا ہے کہ محکمات فرائض، امر و نہی اور حلال و حرام ہیں۔ سعید بن جبیر رضی اللہ عنہ نے کہا ہے: ان کو اُم الکتاب اس لیے فرمایا ہے کہ وہ ساری کتابوں میں لکھی ہوئی ہیں۔ مقاتل بن حیان رضی اللہ عنہ نے کہا ہے کہ کوئی دین والا ایسا نہیں ہے، جو ان کو پسند نہ کرے۔ مشابہات سے مراد آیات منسوخہ، مقدم، موخر، امثال و اقسام ہیں، جن پر مومن ایمان لاتے ہیں، عمل نہیں کرتے۔ یہی قول سیدنا عبداللہ بن عباس رضی اللہ عنہما کا بھی ہے۔ مقاتل بن حیان رضی اللہ عنہ کا دوسرا قول یہ ہے کہ ان سے مراد حروف مقطعات ہیں، جو سورتوں کے شروع میں آئے ہیں۔ امام مجاہد رضی اللہ عنہ نے کہا ہے کہ بعض مشابہات بعض کی تصدیق کرتی ہیں۔^(۲) یہ بات اللہ کے فرمان: ﴿كِتٰبًا مُّتَشٰبِهًا مِّثْلٰنِ﴾ [الزمر: ۲۳] کی تفسیر میں کہی ہے۔ بعض نے کہا: متشابہ وہ کلام ہے جو ایک سیاق پر چلے، مثانی وہ ہے جو دو راہ پر چلے (یعنی جن میں دو متضاد باتوں کا ذکر ہو)، جیسے: صفتِ نار و صفتِ جنت یا نیک لوگوں کے حال کا ذکر اور بد لوگوں کے حال کا ذکر اور اس کے مثل۔ مگر یہاں متشابہ سے وہ مراد ہے جو محکم کے مقابلے میں ہو۔

حافظ ابن کثیر رضی اللہ عنہ فرماتے ہیں: بہتر وہی قول ہے جو پہلے گزر چکا ہے۔ اسی قول کو محمد بن اسحاق بن یسار رضی اللہ عنہ نے اختیار کیا ہے۔ چنانچہ کہا ہے کہ آیات محکمات اللہ کی حجت، بندوں کی عصمت اور جھگڑوں اور باطل کو ختم کرتی ہیں، یہ جس معنی کے لیے وضع کی گئی ہوں، اس سے ان کو پھیرا جاسکتا ہے نہ کوئی دوسرا معنی نکالا جاسکتا ہے۔ اس لیے اللہ تعالیٰ نے فرمایا ہے کہ جن کے دلوں میں زلیغ، یعنی گمراہی اور حق سے باطل کی طرف خروج ہے، وہی ان مشابہات کو لے کر تحریف کرتے اور اپنے مقاصدِ فاسدہ پر اتارتے ہیں، کیوں کہ لفظ محتمل ہوتا ہے، اس کو جدھر چاہیں پھیر دیں۔

رہا محکم تو اس میں ان کو کوئی دلچسپی نہیں ہے، کیوں کہ وہ غلط مقصد کو دور کرتا ہے اور ان پر حجت ہے۔ اسی لیے اللہ تعالیٰ نے کہا کہ فتنے کے لیے اس کی جستجو کرتے ہیں، تاکہ اپنے پیروکاروں کو گمراہ کر دیں۔ اپنی بدعت پر قرآن سے حجت لاتے ہیں، حالاں کہ قرآن خود ان پر حجت ہے نہ کہ ان کے حق میں ہے۔ جس طرح نصاریٰ نے کہا کہ

(۲) تفسیر ابن ابی حاتم (۲/ ۵۹۲-۵۹۴)

(۱) تفسیر ابن ابی حاتم (۲/ ۳۹۲) اس کی سند میں ایک راوی مجہول ہے۔

قرآن میں آیا ہے کہ عیسیٰ علیہ السلام اللہ کی روح اور کلمہ ہیں، جس کو مریم کی طرف ڈالا گیا اور اس آیت کو چھوڑ دیا جو ان پر حجت ہے: ﴿إِنْ هُوَ إِلَّا عَبْدٌ أَنْعَمْنَا عَلَيْهِ﴾ [الزخرف: ۵۹] ”وہ (عیسیٰ) تو صرف ایک بندہ ہے جس پر ہم نے انعام کیا۔“ یا جیسے یہ آیت: ﴿إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ﴾ [آل عمران: ۵۹] ”بے شک اللہ کے نزدیک عیسیٰ کی مثال آدم کی سی ہے، اللہ نے اسے مٹی سے پیدا کیا، پھر اس سے کہا کہ ہو جا، تو وہ ہو گیا۔“ اس کے سوا اور بہت سی آیات محکمات ہیں، جو اس بات پر دلیل ہیں کہ عیسیٰ علیہ السلام اللہ کی مخلوقات کی طرح ایک مخلوق تھے اور ایک بندے اور اللہ کے دوسرے رسولوں کی طرح ایک رسول تھے۔

تاویل کا تلاش کرنا یہ ہے کہ اس کی اپنے ارادے کے مطابق تحریف کریں۔ مقاتل بن حیان اور سدی رحمہما اللہ نے کہا ہے: یہ چاہتے ہیں کہ جو بات ہونے والی ہے اور جو چیزوں کا انجام ہے، وہ قرآن سے معلوم کریں۔^(۱) سیدہ عائشہ رضی اللہ عنہا نے کہا کہ نبی اکرم ﷺ نے اس آیت کو ﴿هُوَ الَّذِي﴾ سے ﴿أُولُوا الْأَلْبَابِ﴾ تک پڑھا، پھر فرمایا: جب تم دیکھو ان لوگوں کو جو اس کے بارے میں آپس میں جھگڑا کرتے ہیں تو وہ یہی لوگ ہیں جن کو اللہ نے مراد لیا ہے، تم ان سے بچو۔^(۲) (رواہ أحمد و ابن ماجہ و أبو بکر بن المنذر فی تفسیرہ و الترمذی و ابن جریر) اس حدیث کو امام بخاری رحمہ اللہ نے اسی آیت کی تفسیر میں، امام مسلم رحمہ اللہ نے کتاب القدر میں اور امام ابو داؤد نے سنن میں روایت کیا ہے۔ سیدہ عائشہ رضی اللہ عنہا فرماتی ہیں کہ نبی مکرم ﷺ نے اس آیت کو پڑھ کر فرمایا کہ جب تم ان لوگوں کو دیکھو، جو قرآن کی متشابہ آیات کے پیچھے پڑے ہیں تو یہ وہی لوگ ہیں، جن کا نام اللہ نے لیا ہے، تم ان سے بچتے رہو۔ یہ بخاری کی روایت ہے۔ ترمذی نے اس کو حسن صحیح کہا ہے۔^(۳) (رواہ ابن أبي حاتم)

امام ابن جریر اور ابن مردویہ رحمہما اللہ نے سیدہ عائشہ رضی اللہ عنہا کے یہ الفاظ ذکر کیے ہیں کہ نبی اکرم ﷺ نے اس آیت کے بارے میں یوں فرمایا کہ اللہ تعالیٰ نے تم کو ڈرایا ہے، اس لیے جب تم ان لوگوں کو دیکھو تو ان سے بچو۔^(۴) سیدنا ابو امامہ رضی اللہ عنہ سے مرفوعاً مروی ہے کہ وہ لوگ خوارج ہیں۔ (رواہ أحمد) اسی طرح اس آیت: ﴿يَوْمَ تَبْيَضُّ وُجُوهٌ وَتَسْوَدُّ وُجُوهٌ﴾ [آل عمران: ۱۰۶] ”جس دن کئی چہرے سفید ہوں گے اور کئی چہرے سیاہ ہوں گے۔“ میں کہا ہے کہ سیاہ منہ والے ”ہم الخوارج“ ”وہ خوارج ہیں۔“ حافظ ابن کثیر رحمہ اللہ کہتے ہیں کہ اس حدیث کا کم سے کم درجہ یہ ہے کہ موقوف

(۱) تفسیر ابن کثیر (۱/ ۴۵۱)

(۲) تفسیر الطبري (۶/ ۱۸۸) سنن الترمذی، رقم الحديث (۲۹۹۴) سنن ابن ماجہ، رقم الحديث (۴۷) مسند أحمد (۶/ ۴۸)

(۳) تفسیر ابن أبي حاتم (۲/ ۵۹۵) صحيح البخاري، رقم الحديث (۴۲۷۳) صحيح مسلم، رقم الحديث (۲۶۶۵) سنن أبي داود،

رقم الحديث (۴۵۹۸) سنن الترمذی، رقم الحديث (۲۹۹۴)

(۴) تفسیر الطبري (۶/ ۱۹۲، ۱۹۳) اس کی سند صحیح ہے۔ مسند أحمد (۵/ ۲۶۲) اس کی سند حسن ہے۔

ہو، یعنی صحابی کا قول ہو، مگر اس کے معنی صحیح ہیں، کیوں کہ اسلام میں سب سے پہلے جو بدعت واقع ہوئی، وہ یہی خوارج کا فتنہ تھا، ان کا آغاز دنیا طلبی پر ہوا۔

نبی اکرم ﷺ نے جب حنین کے اموالِ غنیمت کو تقسیم فرمایا تو ان کے فاسد ذہنوں میں یہ بات سمائی کہ نبی اکرم ﷺ نے تقسیم میں انصاف نہیں کیا۔ اس بات کو یکا یک منہ سے نکال بیٹھے۔ ذوالخویصرہ نے کہا: عدل کرو، آپ نے عدل نہیں کیا۔ نبی اکرم ﷺ نے فرمایا: اگر میں نے عدل نہیں کیا تو میں برباد ہوا۔ اللہ تعالیٰ نے مجھ کو اہل زمین پر امین سمجھا، تم مجھ کو امین نہیں جانتے ہو۔ جب وہ پیٹھ پھیر کر چلا گیا تو سیدنا عمر بن خطاب یا خالد بن ولید رضی اللہ عنہما نے کہا کہ ہم اس کو قتل کر دیں؟ فرمایا: چھوڑ دو، اس کی نسل سے ایک قوم نکلے گی کہ تم میں ایک آدمی اپنی نماز کو ان کی نماز کے مقابلے میں اور اپنی قراءت کو ان کی قراءت کے مقابلے میں حقیر سمجھے گا۔ وہ قوم دین سے ایسے نکل جائے گی، جیسے ترکش سے تیر نکل جاتا ہے۔ تم کو وہ قوم جہاں کہیں ملے، ان کو قتل کرنا۔ ان کو قتل کرنے میں قاتل کو اجر ملے گا۔

پھر سیدنا علی بن ابی طالب رضی اللہ عنہ کے زمانے میں خوارج کا ظہور ہوا، وہ لوگ نہروان میں مارے گئے۔ پھر ان کے خاندان اور قبائل، ان کی آراء، خواہشات، نظریات اور جھوٹے مذاہب بہت پھیل گئے۔ پھر قدریہ اٹھے، پھر معتزلہ، پھر جہمیہ وغیرہ اہل بدعت آئے، جن کی خبر صادق و مصدوق ﷺ نے اس حدیث میں دی تھی: «سَتَفْتَرِقُ هَذِهِ الْأُمَّةُ عَلَى ثَلَاثَةٍ وَسَبْعِينَ فِرْقَةً كُلُّهَا فِي النَّارِ إِلَّا وَاحِدَةً قَالُوا: وَمَا هُمْ يَا رَسُولَ اللَّهِ ﷺ؟ قَالَ: مَنْ كَانَ عَلَى مَا أَنَا عَلَيْهِ وَأَصْحَابِي» (رواہ الحاکم فی مستدرکہ بھذہ الزیادۃ) سیدنا حذیفہ رضی اللہ عنہ نے مرفوعاً کہا ہے کہ میری امت میں ایک قوم ہوگی، جو قرآن کو اس طرح پڑھے گی جیسے سوکھی ردی کھجوریں بکھیرتے ہیں۔ اسی طرح قرآن کو اور معنی پر محمول کرے گی۔ (رواہ أبو یعلیٰ)

محکم اور متشابہ کی تعریف میں اقوال:

فتح البیان میں ہے کہ محکمت سے ”بَيِّنَاتٌ مُّفَصَّلَاتٌ“ مراد ہیں، یعنی ان کی عبارت تاویل اور اشتباہ کے احتمال سے محکم (پاک) ہے۔ گویا اللہ تعالیٰ نے لوگوں کو اس میں تصرف کرنے سے روک دیا ہے، کیوں کہ اس کے الفاظ ظاہر اور اس کے معنی واضح ہیں۔ متشابہات کی تفسیر میں کئی قول ہیں۔ کسی نے کہا: محکم وہ ہے جس کی تاویل معروف اور جس کے معنی سمجھ میں آنے والے ہیں۔ متشابہ وہ ہے جس کے معلوم کرنے کا کوئی راستہ نہیں ملتا۔ سیدنا جابر بن عبد اللہ رضی اللہ عنہ شعمی اور سفیان ثوری رضی اللہ عنہما اسی کے قائل ہیں، جیسے: سورتوں کے شروع میں حروفِ مقطعات ہیں۔^(۴)

① تفسیر ابن کثیر (۱/ ۴۵۲) ② مستدرک الحاکم (۱/ ۲۱۸) السلسلة الصحيحة، رقم الحديث (۲۰۴)

③ الدر المنثور (۲/ ۱۴۹) امام بوسیری رضی اللہ عنہ فرماتے ہیں: ”هذا إسناد رواه ثقات“ (إتحاف: ۶/ ۳۴۵)

④ تفسیر القرطبي (۴/ ۹-۱۰)

بعض نے کہا ہے: محکم وہ ہے جس کا ایک ہی مطلب ممکن ہے۔ متشابہ وہ ہے، جس کی توجیہ کئی طرح سے ممکن ہے، جب اس کو ایک وجہ کی طرف پھیریں گے اور باقی وجوہ کو باطل ٹھہرا دیں گے تو وہ متشابہ محکم ہو جائے گا۔ بعض نے کہا: محکم وہ ہے جو بہ نفسہ قائم ہے اور اسے غیر کی طرف رجوع کرنے کی ضرورت نہیں ہے۔ متشابہ وہ ہے جس کو غیر کی طرف رجوع کرنے کی ضرورت ہو۔ امام نحاس رحمہ اللہ نے کہا: یہ سب سے اچھا قول ہے۔^(۱) امام قرطبی رحمہ اللہ نے بھی اسی کو ترجیح دی ہے۔^(۲) امام ابن عطیہ رحمہ اللہ نے بھی اسی کو اختیار کیا ہے۔^(۳)

امام شوکانی رحمہ اللہ نے فرمایا ہے کہ بہتر یہ ہے کہ محکم اس کو کہتے ہیں جس کے معنی واضح ہوں اور جس کی دلالت ظاہر ہو، خواہ اپنے آپ سے یا کسی اور کے توسط سے۔ اور متشابہ وہ ہے جس کے معنی غیر واضح ہوں اور جس کا استدلال دونوں اعتبار سے غیر ظاہر ہو۔ اس سے معلوم ہوا اختلاف مذکور ٹھیک نہیں ہے۔ ہر اہل قول نے محکم کی تعریف بعض صفات کے ساتھ کی ہے، پھر متشابہ کو اس کے مد مقابل ٹھہرایا، پھر سات اقوال ذکر کر کے ہر قول کی کمی کو ذکر کیا۔^(۴) پھر سیدنا عبداللہ بن عباس رضی اللہ عنہما کا قول کہ سورت انعام کی آخری تین آیتیں: ﴿قُلْ تَعَالَوْا... الْخ﴾ یا اللہ تعالیٰ کا فرمان: ﴿وَقَضَىٰ رَبُّكَ﴾ [بنی اسرائیل: ۲۳] تین آیت تک محکمات میں نقل کر کے کہا ہے، اللہ اُن پر رحم کرے، کیوں کہ اس قول میں کچھ بھی فائدہ نہیں ہے۔ قرآن مجید میں صرف تین یا دس یا سو آیات کو محکم کہنے میں کیا حاصل۔ جمیع اقوال کے مطابق اکثر قرآن مجید محکمات ہے، بلکہ خود اُن کے دوسرے قول کے مطابق بھی ایسا ہی ہے، جس میں یہ کہا ہے کہ محکمات سے ناسخ، حلال، حرام، حدود اور فرائض کے متعلق تمام آیات مراد ہیں۔^(۵)

آیت کے شان نزول کا سبب وفدِ نجران:

”زیغ“ کہتے ہیں: حق سے پھرنے کو، جس طرح نجران کا وفد پھر گیا تھا۔ لفظ ”اتباع متشابہ“ (یعنی متشابہ آیات کے پیچھے لگنے والے) عام ہے، ہر گروہ جو حق سے خارج ہے، وہ اس میں داخل ہے۔ گو آیت کے نزول کا سبب نجران کے نصاریٰ تھے، وہ متشابہ قرآن کو لے کر اہل ایمان کے دلوں میں شک ڈالتے تھے اور اس کو اپنی بدعت پر دلیل ٹھہراتے تھے، جس طرح اہل بدعت کے تمام گروہ اللہ کی کتاب کے ساتھ سخت ہنسی مذاق کرتے ہیں، اپنی جہالت کو پھیلانے کے لیے قرآن سے دلیلیں نکالتے ہیں، حالاں کہ اس میں ان کے مطلب کا کوئی استدلال نہیں ہے۔ وہ یہ کام اس لیے کرتے ہیں کہ دین میں فتنہ برپا کریں اور آپس میں فساد ڈالیں۔

کلام اور تاویل کی مذمت:

حافظ ابن قیم رحمہ اللہ نے ”إعلام الموقعین“ میں لکھا ہے کہ جب کسی شخص سے کسی آیت یا حدیث کی تفسیر

(۳) المحرر الوجیز (۱/ ۴۰۰)

(۲) تفسیر القرطبی (۴/ ۱۱)

(۱) معانی القرآن الکریم، للنحاس (۱/ ۳۴۶)

(۵) فتح القدیر (۱/ ۵۳۲-۵۳۳)

(۴) فتح القدیر (۱/ ۵۲۷-۵۲۸)

پوچھی جائے تو اس کو ایسا نہیں چاہیے کہ اس آیت یا سنت کو اس کے ظاہر معنی سے نکال کر اس کی تاویلاتِ فاسدہ کرے اور اپنے مذہب و خواہش کے مطابق اس کو ڈھالے، جو کوئی ایسا کام کرے، اس کو فتویٰ دینے سے روک دینا چاہیے۔ ائمہ کلام نے قدیم و حدیثاً اسی بات کی تصریح کی ہے۔ امام جوینی رحمہ اللہ نے رسالہ نظامیہ میں لکھا ہے کہ ائمہ سلف کا یہ مذہب ہے کہ تاویل سے باز رہنا چاہیے، ظاہر کو اس کے اصل پر جاری کرنا چاہیے۔ ان کے معنی کو اللہ کے سپرد کرنا چاہیے اور جس رائے کو ہم پسند کرتے ہیں اور جو ہمارا دین ہے، وہ سلف امت کا اتباع ہے، صحابہ اور رسول اللہ صلی اللہ علیہ وسلم اسی بات پر رہے ہیں کہ معنوں سے تعرض نہ کیا جائے۔

صحابہ وہ لوگ تھے جنہوں نے شریعت کا بوجھ اٹھایا، وہ ملتِ اسلامیہ کے چنے ہوئے لوگ تھے، وہ ہمیشہ امت کے قواعد و ضوابط کی پابندی کرنے میں کوشاں رہتے تھے اور ایک دوسرے کو ملت کی حفاظت کرنے کی وصیت کرتے رہتے تھے، لوگوں کو جو بات معلوم نہ ہوتی، وہ سکھاتے تھے۔ اگر ظاہر آیات کی تاویل جائز ہوتی یا اچھی سمجھی جاتی تو وہ بے شک شریعت کی جزئیات سے زیادہ اس کا اہتمام کرتے۔ مگر جب ان کا اور تابعین کا زمانہ بغیر تاویل کے گزر گیا تو یہ اس بات کی قطعی دلیل ہے کہ یہی بات قابلِ اتباع ہے، اللہ کا ان صفاتِ مخلوقین سے پاک ہونے کا عقیدہ رکھنا، ہر ایماندار پر حق ہے۔ مومن کو تشابہات اور مشکلات کی تاویل میں نہیں پڑنا چاہیے۔ ان کے معنی اللہ کے سپرد کر دینے چاہئیں۔ امام غزالی رحمہ اللہ نے کہا ہے کہ جو ایمان علم کلام سے حاصل ہوتا ہے، وہ ضعیف ہے۔ ایمانِ راسخ وہی عام لوگوں کا ایمان ہے، جو لڑکپن سے سن سن کر اُن کے دلوں میں آ گیا ہے۔ ائمہ اربعہ کا کلام کی مذمت پر اتفاق ہے۔^(۱) امام ابن قیم رحمہ اللہ کی یہ تقریر لمبی چوڑی ہے۔ فتح البیان میں اس جگہ سے کسی قدر زیادہ لکھی گئی ہے۔^(۲) کلام و تاویل کی مذمت میں ہمارا رسالہ ”قصد السبیل“ ایک عمدہ مختصر کتاب ہے۔

﴿وَمَا يَعْلَمُ تَأْوِيلَهُ إِلَّا اللَّهُ﴾ پر وقف کا مسئلہ:

علمائے قراءت کا اس بات پر اختلاف ہے کہ ﴿وَمَا يَعْلَمُ تَأْوِيلَهُ إِلَّا اللَّهُ﴾ پر وقف کرنا چاہیے یا نہیں؟ سیدنا عبداللہ بن عباس رضی اللہ عنہما نے کہا ہے کہ کرنا چاہیے۔ سیدہ عائشہ رضی اللہ عنہا، عروہ، ابو الشعثا اور ابو نہیک رضی اللہ عنہم وغیرہم کا بھی یہی قول ہے۔^(۳) حافظ ابو القاسم رحمہ اللہ نے ”المعجم الكبير“ میں سیدنا ابو مالک اشعری رضی اللہ عنہ سے مرفوعاً روایت کیا ہے کہ نبی مکرم صلی اللہ علیہ وسلم نے فرمایا: میں اپنی امت پر تین باتوں کے علاوہ نہیں ڈرتا، ایک یہ کہ ان کے پاس مال زیادہ ہو اور وہ آپس میں حسد کر کے لڑائی کریں۔ دوسری یہ کہ ان کے لیے اللہ کی کتاب کھولی جائے اور مومن اس کو لے کر اس

(۲) فتح البیان (۲/ ۱۷۵-۱۸۴)

(۱) إعلام الموقعين (۴/ ۲۴۵-۲۴۸)

(۳) تفسیر الطبري (۶/ ۲۰۲) تفسیر ابن أبي حاتم (۲/ ۵۹۹)

کی تاویل تلاش کریں، حالانکہ اس کی تاویل سوائے اللہ تعالیٰ کے کوئی نہیں جانتا ہے، جو لوگ علم میں راسخ ہیں وہ کہتے ہیں: ہم اس پر ایمان لائے۔ تیسری یہ کہ عالم کو ضائع کریں، اس کی کچھ پروا نہ کریں۔^(۱) یہ حدیث سخت غریب ہے۔

امام ابن مردویہ رحمہ اللہ نے سیدنا عبداللہ بن عمرو رضی اللہ عنہما سے مرفوعاً اس طرح روایت کیا ہے کہ قرآن اس لیے نہیں اتر ا کہ قرآن کا کچھ حصہ دوسرے حصے کی تکذیب کرے، بلکہ جو تم پہچانو، اس پر عمل کرو اور جو متشابہ ہو، اس پر ایمان لاؤ۔^(۲) سیدنا عبداللہ بن عباس رضی اللہ عنہما اس آیت کو یوں پڑھتے تھے: ”وَمَا يَعْلَمُ تَأْوِيلَهُ إِلَّا اللَّهُ وَيَقُولُ الرَّاسِخُونَ آمَنَّا بِهِ“ (رواہ عبدالرزاق و ابن جریر) مالک بن انس رحمہ اللہ نے کہا ہے کہ صحابہ اس پر ایمان لائے تھے، اس کی تاویل نہیں جانتے تھے۔ امام ابن جریر رحمہ اللہ نے کہا: سیدنا عبداللہ بن مسعود رضی اللہ عنہ کی قراءت یوں تھی: ”إِنَّ تَأْوِيلَهُ عِنْدَ اللَّهِ وَالرَّاسِخُونَ فِي الْعِلْمِ يَقُولُونَ آمَنَّا بِهِ“ اسی طرح سیدنا ابی بن کعب رضی اللہ عنہ سے بھی مروی ہے، اس کو ابن جریر رحمہ اللہ نے بھی اختیار کیا ہے۔^(۴) یہی قول حق اور صحیح ہے۔

دوسرا قول یہ ہے کہ وقف ”والراسخون في العلم“ پر ہے۔ بہت سے مفسر اور اہل اصول اسی طرف گئے ہیں۔ ان کا مقولہ ہے کہ ایسا خطاب جو سمجھ میں نہ آئے، بعید ہے۔ سیدنا عبداللہ بن عباس رضی اللہ عنہما کا ایک قول یہ بھی ہے کہ ”میں ان راسخین میں سے ہوں، جو تاویل کو جانتے ہیں۔“^(۵) یہی بات ربیع بن انس رحمہ اللہ نے بھی کہی ہے،^(۶) لیکن انھوں نے تشابہات کی تاویل کو محکم کی طرف پھیرا ہے۔ اس سے ان کا عذر ظاہر ہو گیا، باطل دور ہو گیا اور کفر باطل ہو گیا۔ حدیث میں مروی ہے کہ نبی اکرم صلی اللہ علیہ وسلم نے سیدنا عبداللہ بن عباس رضی اللہ عنہما کو دعا دی ہے کہ «اللَّهُمَّ فَقِّهْهُ فِي الدِّينِ وَعَلِّمَهُ التَّأْوِيلَ»^(۷) ”اے اللہ اس کو دین کی سمجھ عطا فرما اور اس کو تاویل سکھا۔“

بعض علما نے اس جگہ تفصیل کی ہے کہ تاویل کے دو معنی ہیں: ایک حقیقتِ شے اور انجامِ شے، جس طرح یہ آیت ہے: ﴿يَأْتِي هَذَا تَأْوِيلُ رُءُوسِ مَنْ قَبْلُ﴾ [یوسف: ۱۰۰] ”اے میرے ابا جان! یہ میرے پہلے کے خواب کی تعبیر ہے۔“ نیز اللہ تعالیٰ کا یہ فرمان ہے: ﴿هَلْ يَنْظُرُونَ إِلَّا تَأْوِيلَهُ يَوْمَ يَأْتِي تَأْوِيلُهُ﴾ [الأعراف: ۵۳] ”ان لوگوں کو اور کسی بات کا انتظار نہیں، صرف اس کے انجام (قیامت) کا انتظار ہے، جس دن اس کا انجام سامنے آئے

(۱) المعجم الكبير (۳/ ۲۹۳) امام یحییٰ رحمہ اللہ فرماتے ہیں: ”فيه محمد بن إسماعيل بن عياش عن أبيه ولم يسمع من أبيه“ (مجمع الزوائد: ۱/ ۳۳۸)

(۲) تفسیر ابن کثیر (۱/ ۴۵۳) اس کی سند حسن ہے۔

(۳) تفسیر القرآن لعبد الرزاق الصنعاني (۱/ ۱۱۶) تفسیر الطبري (۶/ ۲۰۲) اس کی سند حسن ہے۔

(۴) تفسیر الطبري (۶/ ۲۰۳-۲۰۴) (۵) تفسیر الطبري (۶/ ۲۰۳) اس کی سند صحیح ہے۔

(۶) تفسیر الطبري (۶/ ۲۰۳) (۷) مسند أحمد (۱/ ۲۶۶) السلسلة الصحيحة، رقم الحديث (۲۵۸۹)

گا۔“ لہذا تاویل سے اس جگہ اگر یہی معنی مراد ہیں تو اسم مبارک ”اللہ“ پر وقف ٹھیک ہے، کیوں کہ معاملات کی حقیقتوں اور اشیا کے ہونے کو سوائے اللہ کے کوئی نہیں جانتا اور اگر دوسرے معنی مراد ہیں، یعنی تفسیر و بیان و تعبیر جیسے: ﴿نَبِّئْنَا بِتَأْوِيلِهِ﴾ [یوسف: ۳۶] تو وقف ﴿وَالرَّاسِخُونَ فِي الْعِلْمِ﴾ پر ہوگا، کیوں کہ وہ اس اعتبار سے خطاب کو سمجھتے بوجھتے ہیں، اگرچہ ان کو حقائق اشیا کا پورا علم نہ ہو۔

فتح البیان ہے کہ ﴿وَالرَّاسِخُونَ فِي الْعِلْمِ﴾ پہلی بات سے الگ بات ہے، اکثر علما کا یہی مقولہ ہے۔ ”واو“ جمع کے لیے ہے، پہلا کلام لفظ ﴿اللہ﴾ پر ختم ہو چکا ہے۔ صحابہ کرام رضی اللہ عنہم اور تابعین عظام رضی اللہ عنہم کی ایک کثیر جماعت کا یہی مذہب ہے۔ کسائی و فراء و انخس و ابو عبید وغیرہ علمائے نحو بھی اسی طرف گئے ہیں۔ فقط امام مجاہد رضی اللہ عنہ نے واو کو عطف کے لیے سمجھا ہے۔ لہذا عام اہل علم اور علم نحو کے علما کے مقابلے میں صرف امام مجاہد رضی اللہ عنہ کا قول زیادہ قابل ترجیح نہیں ہو سکتا۔ اگر واو اس لیے ہوتا تو ﴿كُلٌّ مِّنْ عِنْدِ رَبِّنَا﴾ کا کچھ فائدہ نہ تھا۔

امام قرطبی رضی اللہ عنہ کہتے ہیں: امام خطابی رضی اللہ عنہ کا قول ہے کہ سوائے مجاہد رضی اللہ عنہ کے یہ بات کسی نے نہیں کہی ہے۔^(۱) امام بغوی رضی اللہ عنہ نے کہا: ”أَقْسَسُ فِي الْعَرَبِيَّةِ وَأَشْبَهُ بِظَاهِرِ الْآيَةِ“ یہ بات عربی قواعد کے اعتبار سے زیادہ درست اور آیت کے ظاہر کے زیادہ قریب ہے اور جملہ ”راسخون“ الگ تھلگ ہے۔^(۲) اس سے جو پہلے ہے، اس سے معطوف نہیں ہے۔ مگر ابن فورک اور احمد بن عمر (امام قرطبی کے استاذ) وغیرہ محققین اہل تفسیر عطف کے قائل ہیں۔^(۳) امام رازی رضی اللہ عنہ کہتے ہیں: راسخین تاویل نہیں جانتے۔^(۴) امام شوکانی رضی اللہ عنہ نے فتح القدیر میں فرمایا ہے: یہ سارا اضطراب، جو اہل علم کے مقالات میں واقع ہوا ہے، اس کا بڑا سبب محکم اور متشابہ آیات کے معنی کی تحقیق میں اختلاف ہے، جو بات صحیح تھی، وہ ہم نے پہلے ہی لکھ دی ہے۔ پھر کہا کہ تمام متشابہ کے مصداق میں سے ایک سورتوں کے افتتاحیہ کلمات ہیں، جن کو کوئی عربی لغت کا شناسا نہیں جانتا۔ پھر وہ چیزیں ہیں جن کا علم صرف اللہ کو ہے، کسی دوسرے کو نہیں۔ جیسے روح یا قیامت کا علم یا بارش برسنے کا وقت یا جو عورت کے رحم میں ہے۔

اسی طرح جس کی خبر خود بخود یا کسی اور کی معرفت ظاہر نہیں ہے، وہ بھی متشابہ ہے۔ جیسے ایک چیز میں دو احتمال ہوں، مگر کسی احتمال کو ترجیح نہ دی جاسکے، اس کی مثال وہ مشترک الفاظ ہیں جن کے معنی کو کسی خارجی امر نے متعین نہیں کیا ہے یا دو دلیلیں ایک دوسرے کے متعارض آئی ہیں، ایک کو دوسری پر بہ نفسہ ترجیح نہیں دی جاسکتی یا کسی اور وجہ سے نہیں دی جاسکتی اور جس کے معنی خود بخود واضح ہیں، مثلاً: لغت عرب یا شریعت میں عام ہیں یا دوسرے اعتبار سے بھی جانے جاتے ہیں، جیسے: وہ امور من جملہ جن کا بیان کسی دوسری آیت یا حدیث میں آیا ہے یا وہ امور جن کی

(۱) تفسیر القرطبی (۱۷/۴)

(۲) تفسیر البغوی (۱۰/۲)

(۳) تفسیر القرطبی (۱۸/۴)

(۴) تفسیر الرازی (۵/۲)

دلالت باہم متعارض ہے، مگر قرآن و حدیث نے کسی ایک دلالت کو ترجیح دی ہے یا وہ مرجحات جو اہل اصول کے نزدیک معروف اور اہل انصاف کے نزدیک مقبول ہیں کہ اس قسم کے محکم ہونے میں کچھ شک و شبہ نہیں ہے۔ جس نے ان کو متشابہ سمجھا ہے، اس پر ان کی حقیقت مشتبہ رہی۔

پھر قرآن میں ایسی آیتیں بھی آئی ہیں، جن سے یہ بات معلوم ہوتی ہے کہ سارا قرآن محکم ہے، جیسے اللہ تعالیٰ کا فرمان ہے: ﴿كِتَابٌ أُحْكِمَتْ آيَاتُهُ﴾ [ہود: ۱] ”(یہ وہ) کتاب ہے جس کی آیتیں محکم کی گئی ہیں۔“ اور اُس کا فرمان ہے: ﴿تِلْكَ آيَاتُ الْكِتَابِ الْحَكِيمِ﴾ [یونس: ۱] ”یہ حکمت والی کتاب کی آیتیں ہیں۔“ سو اس جگہ محکم سے مراد یہ ہے کہ اس کے الفاظ صحیح اور معنی درست ہیں، فصاحت و بلاغت میں سب کلاموں سے آگے ہے۔ کپڑی جگہ یہ سمجھا جاتا ہے کہ سارا قرآن متشابہ ہے، جیسے اللہ تعالیٰ کا فرمان ہے: ﴿كِتَابًا مُّتَشَابِهًا﴾ [الزمر: ۲۳] ”جو ایک کتاب ہے باہم ملتی جلتی۔“ اس متشابہ کا یہ مطلب ہے کہ قرآن کے بعض حصے کی صحت، وضاحت، حسن اور بلاغت بعض کے مشابہ ہے۔^①

راسخین فی العلم کی تفسیر:

اس آیت شریفہ میں راسخین ان کو ٹھہرایا ہے جو یہ بات کہتے ہیں کہ یہ ساری محکم و متشابہ آیات حق و صداقت میں ایک دوسرے کی تصدیق کرتی ہیں، کیوں کہ سب اللہ ہی کی طرف سے ہے، کسی اور کے پاس سے نہیں آیا کہ مختلف اور متضاد ہو، جیسے اللہ تعالیٰ کا فرمان ہے: ﴿أَفَلَا يَتَذَكَّرُونَ الْفُرْقَانَ وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ [النساء: ۸۲] ”کیا پھر وہ قرآن میں غور و فکر نہیں کرتے؟ اور اگر یہ اللہ کے سوا کسی اور کی طرف سے ہوتا تو وہ یقیناً اس میں بہت کچھ اختلاف پاتے۔“ اسی لیے اللہ تعالیٰ نے فرمایا کہ نہیں سمجھتے اس بات کو، مگر وہی لوگ جو عقل سلیم اور فہم مستقیم رکھتے ہیں۔ عبد اللہ بن یزید رضی اللہ عنہ نے بہت سے صحابہ کو پایا تھا، جیسے: سیدنا انس، سیدنا ابو امامہ، سیدنا ابو الدرداء رضی اللہ عنہم، وہ مرفوعاً کہتے ہیں: راسخین فی العلم وہ لوگ ہیں جو قسم کے پکے، زبان کے سچے، دل کے سیدھے اور پیٹ اور شرم گاہ کے پارسا ہیں۔^② (رواہ ابن ابی حاتم)

سیدنا عبد اللہ بن مسعود رضی اللہ عنہ سے مرفوعاً مروی ہے کہ پہلی کتاب ایک طرح اور ایک حرف پر اترتی تھی۔ قرآن سات حروف پر اترا ہے، زجر، امر، حلال، حرام، محکم، متشابہ اور امثال۔ سو اس کے حلال کو حلال، اس کے حرام کو حرام سمجھو۔ امر پر چلو اور نہی سے بچو۔ امثال سے عبرت پکڑو، محکم پر عمل کرو، متشابہ پر ایمان لاؤ۔ کہو ہم ایمان لائے اس

① فتح القدیر (۱/ ۵۳۱) فتح البیان (۲/ ۱۸۴-۱۸۸)

② تفسیر ابن ابی حاتم (۲/ ۵۹۹) امام بیہقی رحمہ اللہ فرماتے ہیں: ”عبد اللہ بن یزید ضعیف“ (مجمع الزوائد: ۷/ ۴۵)

پر، یہ سب ہمارے رب کی طرف سے ہے۔^(۱) (رواہ ابن جریر والحاکم وصححه) سیدنا ابو ہریرہ رضی اللہ عنہ سے مرفوعاً روایت یہ ہے کہ قرآن سات حروف پر اترا ہے۔ قرآن میں جھگڑنا کفر ہے، جو تم پہچانو اس پر عمل کرو، جو نہ سمجھو، اس کو اس کے جاننے والے کی طرف پھیر دو۔^(۲) (رواہ ابن جریر و ابن المنذر) اس کی اسناد صحیح ہیں۔

ضبیج نامی ایک آدمی مدینہ میں آیا، جو لوگوں سے متشابہ قرآن کا سوال کرتا تھا۔ سیدنا عمر رضی اللہ عنہ نے اس کو کھجور کی شاخ سے ایسا پیٹا کہ اس کا سر لہو لہان ہو گیا، کہا: بس کرو جو بات میرے دماغ میں تھی نکل گئی ہے۔ اس قصے کو دارمی، نصر مقدسی اور ابن عساکر رحمہم اللہ وغیرہ ایک جماعت نے کئی طرق اور الفاظ سے روایت کیا ہے۔^(۳) پھر اللہ تعالیٰ نے ذکر کیا کہ جو لوگ علم میں راسخ ہیں، ان کی یہ دعا ہے کہ وہ اپنا قیام ہدایت پر مانگتے ہیں اور رحمت کے طالب رہتے ہیں۔ سیدہ ام سلمہ رضی اللہ عنہا نے کہا کہ رسول اللہ صلی اللہ علیہ وسلم کہا کرتے تھے: «يَا مُقَلَّبَ الْقُلُوبِ ثَبِّثْ قَلْبِي عَلَى دِينِكَ» [اے دلوں کو پھیرنے والے! میرے دل کو اپنے دین پر ثابت رکھنا] پھر یہ آیت پڑھی: «رَبَّنَا لَا تُزِغْ قُلُوبَنَا»^(۴) (رواہ ابن ابی حاتم) سیدہ اسماء بنت یزید رضی اللہ عنہا نے کہا کہ نبی کریم صلی اللہ علیہ وسلم دعائے مذکور کو ”اللہم“ کے لفظ کے ساتھ بہت کرتے تھے۔ میں نے کہا: اے اللہ کے رسول! کیا دل پلٹ جاتا ہے؟ فرمایا: ہاں، اللہ تعالیٰ نے کوئی بشر پیدا نہیں کیا، مگر اس کا دل اللہ تعالیٰ کی دو انگلیوں کے بیچ میں ہے۔ چاہے اس کو سیدھا رکھے، چاہے پلٹ دے، ہم اللہ سے یہ مانگتے ہیں کہ ہمارے دلوں کو ہدایت دینے کے بعد نہ پلٹے، ہم کو اپنے پاس سے رحمت دے، کیوں کہ دینے والا وہی ہے۔ (رواہ ابن مردویہ) ابن جریر رضی اللہ عنہ نے اتنا اور زیادہ کیا ہے: میں نے کہا: آپ مجھے ایسی دعا نہیں سکھا دیتے، جو میں اپنے لیے کیا کروں؟ فرمایا: یوں کہو: «اَللّٰهُمَّ رَبَّ مُحَمَّدٍ النَّبِيِّ! اِغْفِرْ لِيْ ذَنْبِيْ، وَاَذْهَبْ غَيْظَ قَلْبِيْ، وَاَجِرْنِيْ مِنْ مُّضِلَّاتِ الْفِتَنِ»^(۵) (اے اللہ! محمد نبی صلی اللہ علیہ وسلم کے رب! میرے گناہ بخش دے، میرے دل کا جوش و غیظ ختم کر دے اور مجھے گمراہ کن فتنوں سے اپنی پناہ میں رکھنا) اس کے بعد جو دعا آئی ہے، اس میں معاد کا اقرار ہے۔

”حزب أعظم“ اور ”نزل الأبرار“ میں قرآن کریم کی تمام دعاؤں کو قرآنی ترتیب سے ایک جگہ لکھ دیا ہے۔ سب سے بہتر وہ دعا ہے، جس کو اللہ تعالیٰ نے قرآن پاک میں انبیاء و صلحا کی زبان سے نقل کیا ہے، پھر وہ دعا جو

^(۱) تفسیر الطبري (۶۸ / ۱) مستدرک الحاكم (۷۳۹ / ۱) السلسلة الصحيحة، رقم الحديث (۵۸۷)

^(۲) تفسیر الطبري (۲۲، ۲۱ / ۱) امام البانی رحمہم اللہ نے ”السلسلة الصحيحة“ (رقم الحديث: ۱۵۲۲) پر بحث کرتے ہوئے مذکورہ روایت کو ذکر کے فرمایا: ”وسنده صحيح على شرط الشيخين“

^(۳) سنن الدارمي (۶۶ / ۱) تاریخ دمشق لابن عساکر (۴۱۱ / ۲۳) اس کی سند میں انقطاع ہے۔ سلیمان بن یسار رضی اللہ عنہ نے عمر بن الخطاب رضی اللہ عنہ کا زمانہ نہیں پایا۔

^(۴) تفسیر ابن ابی حاتم (۶۰۲ - ۶۰۱ / ۲) السلسلة الصحيحة، رقم الحديث (۲۰۹۱)

^(۵) تفسیر الطبري (۲۱۴ / ۶) مسند أحمد (۳۰۱ / ۶) امام بیہقی رحمہم اللہ فرماتے ہیں: ”إسناده حسن“ (مجمع الزوائد: ۱۰ / ۲۷۸)

نبی مکرم ﷺ سے ماثور ہوئی۔ دنیا و دین کا وہ کون سا مطلب ہے جو ان دعاؤں میں نہیں آچکا کہ ہم ان کو چھوڑ کر علما اور مشائخ کی دعاؤں کو اپنا وظیفہ ٹھہرائیں۔

نبی اکرم ﷺ سے مروی ہے کہ جو کوئی اس آیت یعنی ﴿رَبَّنَا لَا تُزِغْ قُلُوبَنَا﴾ کو گم شدہ چیز پر پڑھے گا، اللہ تعالیٰ وہ چیز اس کو لوٹا دے گا۔ جب یہ دعا پڑھ چکے تو یوں کہے: ”يَا جَامِعَ النَّاسِ لِيَوْمٍ لَا رَيْبَ فِيهِ اِجْمَعُ بَيْنِي وَبَيْنَ مَالِي اِنَّكَ عَلَى كُلِّ شَيْءٍ قَدِيرٌ“ (اے لوگوں کو اس دن اکٹھا کرنے والے، جس میں کوئی شک نہیں! میرے مال کو میرے ساتھ اکٹھا کر دے تو ہر چیز پر قادر ہے)۔ (رواہ ابن النجار فی تاریخہ عن جعفر بن محمد الخلدی)^①

اِنَّ الَّذِيْنَ كَفَرُوْا لَنْ تَغْنِيْ عَنْهُمْ اَمْوَالُهُمْ وَلَا اَوْلَادُهُمْ
مِّنْ اِلٰهِ شَيْئًا وَّاولٰئِكَ هُمُ وَقُودُ النَّارِ ۝ كَذٰبِ الْفِرْعَوْنَ
وَالَّذِيْنَ مِنْ قَبْلِهِمْ كَذَّبُوْا بِآيٰتِنَا فَاَخَذَهُمُ اللّٰهُ بِذُنُوْبِهِمْ وَاللّٰهُ
شَدِيْدُ الْعِقَابِ ۝

بے شک جن لوگوں نے کفر کیا، ان کے مال اور ان کی اولاد اللہ (کے عذاب) سے (بچانے میں) ان کے کچھ بھی کام نہیں آئیں گی اور وہی لوگ آگ کا ایندھن ہیں^⑩ (ان کا انجام) آل فرعون اور ان لوگوں کا سا ہوگا جو ان سے پہلے تھے، انھوں نے ہماری آیتوں کو جھٹلایا تو اللہ نے ان کے گناہوں کے باعث انھیں پکڑ لیا اور اللہ سخت سزا دینے والا ہے^⑪

کافر جہنم کا ایندھن ہیں اور قیامت کے دن مال و اولاد ان کے کام نہیں آئیں گے:

اللہ پاک نے اس آیت میں یہ خبر دی ہے کہ کافر لوگ جہنم کا ایندھن ہیں، اس دن کسی ظالم کو کوئی عذر فائدہ نہ دے گا، بلکہ ان کے لیے لعنت اور برا گھر ہے۔ یہ مال جو دنیا میں ان کو ملا ہے، یہ اللہ کے سامنے کچھ کام نہیں آئے گا نہ مال خرچ کرنے سے عذاب دور ہوگا اور نہ اولاد کی مدد سے کچھ فائدہ ہی ہاتھ آئے گا، جیسے اللہ تعالیٰ نے ارشاد فرمایا: ﴿فَلَا تُعْجِبْكَ اَمْوَالُهُمْ وَلَا اَوْلَادُهُمْ اِنَّمَا يُرِيْدُ اللّٰهُ لِيُعَذِّبَهُمْ بِهَا فِي الْحَيٰوةِ الدُّنْيَا وَتَزْهَقَ اَنْفُسُهُمْ وَهُمْ كٰفِرُوْنَ ۝﴾ [التوبة: ۵۵] ”چناں چہ ان کے مال اور ان کی اولاد آپ کو حیرت میں نہ ڈالیں، یقیناً اللہ یہی چاہتا ہے کہ ان کی وجہ سے انھیں دنیاوی زندگی ہی میں عذاب دے اور ان کی جانیں حالت کفر ہی میں نکلیں۔“ اللہ تعالیٰ نے فرمایا: ﴿لَا يَخْرُجُكَ تَقَلُّبُ الَّذِيْنَ كَفَرُوْا فِي الْبِلَدِ ۝ مَتَّعْ قَلِيْلٌ ثُمَّ مَرْوٰهُمْ جَهَنَّمَ ۝ وَيَبْسُ

① نیز دیکھیں: ذیل تاریخ بغداد لابن النجار (۳/۱۴) اس میں یہ روایت بلا سند مذکور ہے۔

﴿الْبَهَادُ﴾ [آل عمران: ۱۹۶-۱۹۷] ”جن لوگوں نے کفر کیا، ان کا شہروں میں چلنا پھرنا آپ کو دھوکے میں نہ ڈال دے۔ یہ تھوڑا سا فائدہ ہے، پھر ان کا ٹھکانا جہنم ہے اور وہ برا ٹھکانا ہے۔“

یہاں یہ فرمایا کہ جو لوگ اللہ کی آیات، رسولوں اور کتاب کے مخالف ہیں؛ وہ جہنم کا ایندھن ہوں گے، جیسے اللہ تعالیٰ کا فرمان ہے: ﴿اِنَّكُمْ وَمَا تَعْبُدُوْنَ مِنْ دُوْنِ اللّٰهِ حَصْبُ جَهَنَّمَ اَنْتُمْ لَهَا وَرِدُوْنَ﴾ [الانبیاء: ۹۸]

”بے شک تم اور جن کی اللہ کے سوا تم عبادت کرتے ہو جہنم کا ایندھن ہیں، تم اس میں داخل ہونے والے ہو۔“

سیدہ ام الفضل والدہ سیدنا عبداللہ بن عباس رضی اللہ عنہما نے کہا: ہم مکہ میں تھے کہ ایک رات نبی کریم ﷺ نے کھڑے ہو کر تین بار بہ آواز بلند کہا: «اَللّٰهُمَّ هَلْ بَلَّغْتُ؟» (کیا میں نے پہنچا دیا؟) سیدنا عمر بن خطاب رضی اللہ عنہ نے کہا: ”نعم“ (جی ہاں) پھر صبح کو نبی اکرم ﷺ نے ارشاد فرمایا کہ قریب ہے کہ اسلام غالب ہوگا اور کفر مغلوب ہو جائے گا، کچھ لوگ دریاؤں اور سمندروں کو چیرتے ہوئے نکل جائیں گے اور اسلام کی اشاعت کریں گے۔ یاد رکھو! لوگوں پر ایک ایسا زمانہ آئے گا کہ قرآن سیکھ کر اس کی قراءت کریں گے، کہیں گے: ہم نے قرآن پڑھا، علم سیکھ لیا، ہم سے بہتر کون ہے؟ بھلا ان میں کچھ بھی خیر ہے؟ کہا: اے اللہ کے رسول! وہ کون لوگ ہوں گے؟ فرمایا: وہ تمہی میں سے ہوں گے، وہ آگ کا ایندھن ہیں۔ اس کو ابن ابی حاتم و ابن مردویہ نے روایت کیا ہے۔ معلوم ہوا کہ صرف علم بغیر عمل کے آگ میں داخل ہونے سے نہیں روک سکتا۔^①

”دَاب“ کا معنی:

”دَاب“ کے معنی ہیں: صنیع۔ سیدنا عبداللہ بن عباس رضی اللہ عنہما اور امام عکرمہ، مجاہد، ابو مالک، ضحاک رحمہم اللہ اور ان کے علاوہ نے اسی طرح کہا ہے۔^② صنیع کام کو کہتے ہیں۔ بعض نے کہا ہے کہ دَاب سے مراد سنت ہے۔ کسی نے کہا ہے کہ شبہ مراد ہے۔ دَاب بسکون و تحریک کے معنی صنیع، حال، معاملہ، امر، عادت ہے۔ مطلب یہ ہوا کہ جس طرح کا عذاب آل فرعون اور اس سے پہلی امتوں پر رسولوں کے جھٹلانے کی وجہ سے ہوگا، اسی طرح کا عذاب ان کافروں کو ہوگا، جو مال دار اور صاحبِ اولاد ہیں۔ کفار ہر طرح کے کفر کو شامل ہے، اگرچہ بعض نے کہا ہے کہ اس جگہ مراد وفدِ نجران یا بنو قریظہ یا بنو نضیر یا عرب کے مشرکین ہیں، لیکن عام رکھنا زیادہ بہتر ہے۔

① تفسیر ابن ابی حاتم (۲/۶۰۳) المعجم الکبیر (۱۲۱/۲۵۰) صحیح الترغیب والترہیب (۱/۳۲)

② تفسیر ابن ابی حاتم (۲/۶۰۳)

قُلْ لِلَّذِينَ كَفَرُوا سَتُغْلَبُونَ وَتُحْشَرُونَ إِلَىٰ جَهَنَّمَ وَبِئْسَ الْمِهَادُ ﴿١٢﴾
 قَدْ كَانَ لَكُمْ آيَةٌ فِي فِئَتَيْنِ الْتَقَتَا فِئَةٌ تُقَاتِلُ فِي سَبِيلِ
 اللَّهِ وَأُخْرَىٰ كَافِرَةٌ يَرَوْنَهُم مِّثْلَهُمْ رَأَى الْعَيْنُ وَاللَّهُ يُؤَيِّدُ
 بِنَصَرِهِ مَن يَشَاءُ إِنَّ فِي ذَٰلِكَ لَعِبْرَةً لِّأُولِي الْأَبْصَارِ ﴿١٣﴾

(اے نبی!) جن لوگوں نے کفر کیا، ان سے کہہ دیجیے: عن قریب تم مغلوب ہو جاؤ گے اور تم جہنم کی طرف اکٹھے کیے (ہانکے) جاؤ گے اور وہ برا ٹھکانا ہے ﴿12﴾ تحقیق تمہارے لیے ان دو گروہوں میں ایک بڑی نشانی ہے جو (بدر میں) باہم ٹکرائے۔ ایک گروہ اللہ کی راہ میں لڑ رہا تھا اور دوسرا گروہ کافر تھا۔ وہ (کافر) ان (مسلمانوں) کو اپنے سے دو گنا دیکھ رہے تھے، طاہری آنکھوں سے اور اللہ اپنی مدد سے جس کو چاہتا ہے قوت دیتا ہے، بے شک اس میں بصیرت والوں کے لیے عبرت ہے ﴿13﴾

یہودیوں کو مغلوبیت کی دھمکی اور بدر سے عبرت خیزی کی نصیحت:

یعنی جنگِ بدر میں، جس کا قصہ سورت انفال میں ہے، مسلمانوں سے کافر تین گنا تھے، لیکن اللہ دو گنا ہی دکھاتا تھا تا کہ خوف نہ کھائیں۔ پھر اللہ نے مسلمانوں کو فتح دی۔ اس سے چاہیے کہ کافر عبرت پکڑیں۔ حافظ ابن کثیر رحمہ اللہ نے کہا ہے کہ اللہ تعالیٰ نے رسول اللہ ﷺ کو حکم دیا کہ تم کافروں سے یہ بات کہہ دو کہ تم دنیا میں مغلوب ہو گے اور آخرت میں تم جہنم میں جاؤ گے۔ عاصم بن عمرو رحمہ اللہ نے کہا ہے کہ جب نبی اکرم ﷺ بدر سے پھر کر آئے تو یہودیوں کو بازارِ بنی قبیقاع میں جمع کر کے فرمایا: اے یہودیوں کے گروہ! تم مسلمان ہو جاؤ، اس سے پہلے کہ تمہاری ویسی حالت بنے جیسی قریش کی ہوئی۔ انھوں نے کہا: اے محمد (ﷺ)! تم اس گھمنڈ میں نہ رہو کہ تم نے قریش کے چند لوگ مار ڈالے ہیں، وہ تو بیوقوف اور اناڑی تھے، وہ لڑنا کبا جانیں، اگر تم ہم سے لڑو تو تم کو بھی معلوم ہو کہ ہم آدمی ہیں۔ ہمارے برابر لڑنے والا کوئی تم کو نہیں ملے گا، اس پر یہ آیت اتری۔^①

جنگ میں مسلمانوں کی حقیقی اور نظر آنے والی تعداد:

یہی بات سیدنا عبداللہ بن عباس رضی اللہ عنہما نے بھی کہی ہے۔ ابن جریر رحمہ اللہ نے کہا ہے کہ مشرک لوگ بدر کے دن

① تفسیر الطبری (۶/ ۲۲۸) یہ روایت مرسل ہے۔

② تفسیر الطبری (۶/ ۲۲۷) اس کی سند حسن ہے۔ تفصیل کے لیے دیکھیں: الصحيح المسبور (۱/ ۳۷-۴۵)

اپنی تعداد مسلمانوں سے دوگنا دیکھتے تھے۔ اللہ تعالیٰ نے اسلام کی مدد کے لیے اہل اسلام کو ان کی آنکھوں میں ان سے دوگنا کر کے دکھایا۔ اس میں یہ اشکال ہے کہ مشرکین نے عمر بن سعد کو لڑائی سے پہلے جاسوسی کے لیے بھیجا تھا کہ دیکھ آؤ مسلمان کتنے ہیں؟ اس نے کہا: تین سو ہیں یا اس سے کچھ کم یا کچھ زیادہ، بات بھی یوں ہی تھی کہ مسلمان تین سو سے کچھ اوپر تھے۔ جب لڑائی ہوئی تو اللہ تعالیٰ نے ایک ہزار فرشتے خواص اور سادات ملائکہ سے مدد کے لیے بھیجے۔ دوسری روایت یہ ہے کہ مسلمانوں نے مشرکوں کو اپنے سے دوگنا دیکھا، اس کے باوجود اللہ تعالیٰ نے مسلمانوں کو فتح دی، اس میں کچھ اشکال نہیں ہے۔^(۱)

سیدنا عبد اللہ بن عباس رضی اللہ عنہما نے کہا ہے کہ مسلمان بدر کے دن تین سو تیرہ آدمی تھے، مشرک چھ سو چھپیس،^(۲) گویا یہ قول ظاہر آیت سے ماخوذ ہے، لیکن اس کے خلاف مشہور ہے، کیوں کہ اہل تاریخ و اہل سیرت اور جمہور کے نزدیک اس دن مشرکین نو سو سے لے کر ہزار نفر تک تھے، جس طرح عروہ بن زبیر رضی اللہ عنہ نے بھی مرفوعاً یوں ہی کہا ہے۔ سیدنا علی اور سیدنا عبد اللہ بن مسعود رضی اللہ عنہما نے کہا ہے کہ ایک ہزار تھے، بہر حال وہ مسلمانوں سے تین گنا زیادہ تھے۔^(۳) ابن جریر رضی اللہ عنہ نے اشکال کے باوجود اسی قول کو پسندیدہ کہا ہے۔^(۴)

رہی وہ آیت جو قصہ بدر میں آئی ہے: ﴿وَإِذْ يُرِيكُمُوهُمْ إِذِ التَّقِيَّتُمْ فِي أَعْيُنِكُمْ قَلِيلًا وَيُقَلِّلُكُمْ فِي أَعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا ۖ وَإِلَى اللَّهِ تُرْجَعُ الْأُمُورُ﴾ [الأنفال: ۴۴] ”اور (اے مسلمانو! یاد کرو) جب تم (کافروں کے) آمنے سامنے ہوئے تو اللہ نے انہیں تمہاری نظروں میں تھوڑا دکھایا اور تمہیں ان کی نظروں میں تھوڑا دکھایا، تاکہ اللہ اس کام کو پورا کر دے جو ہونے والا تھا۔ اور سب کام اللہ ہی کی طرف لوٹتے ہیں۔“ تو اس میں دوسری حالت کا ذکر ہے، اس جگہ اور حالت کا ذکر ہے۔ ہر فریق نے دوسرے فریق کو آپ سے دوگنا دیکھا۔ یہ دیکھنا مسلمانوں کے لیے فتح اور دلاوری کا سبب بنا اور مشرکوں کے لیے شکست کا سبب ہوا۔ وہاں اللہ تعالیٰ نے یہ فرمایا: ﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ﴾ [آل عمران: ۱۲۳] ”اور اللہ نے بدر میں عین اس وقت تمہاری مدد کی جب تم کمزور تھے۔“ اور یہاں یہ کہا: ﴿وَاللَّهُ يُؤَيِّدُ بِنَصْرِهِ مَنْ يَشَاءُ﴾ [آل عمران: ۱۳] ”اور اللہ اپنی مدد سے جس کو چاہتا ہے قوت دیتا ہے۔“ بہر حال یہ معرکہ ایسا ہوا کہ جس سے عبرت حاصل کرنی چاہیے۔ فتح البیان میں کہا گیا ہے کہ اس جگہ کفار سے مراد یہودی ہیں یا مشرکین مکہ معظمہ۔ اللہ تعالیٰ نے ان کے مغلوب ہونے کا جو وعدہ کیا تھا، وہ اس طرح سچا ہوا کہ بنی قریظہ قتل ہوئے، بنی نضیر نکالے گئے، خیبر فتح ہو گیا اور باقی یہودیوں پر جزیہ عائد کر دیا گیا۔ ولله الحمد۔

(۲) تفسیر الطبری (۶/ ۲۳۳) تفسیر ابن کثیر (۱/ ۴۵۷)

(۱) تفسیر الطبری (۶/ ۲۳۳) تفسیر ابن کثیر (۱/ ۴۵۷)

(۴) تفسیر الطبری (۶/ ۲۳۸)

(۳) تفسیر الطبری (۶/ ۲۳۵، ۲۳۶) تفسیر ابن کثیر (۱/ ۴۵۸)

مجاہدین کی تعداد اور اسلحہ وغیرہ کی مقدار:

اس لڑائی میں ستر مہاجر اور دو سو چھتیس انصار تھے، یہ سب تین سو تیرہ ہوئے۔ مہاجرین کا جھنڈا سیدنا علی رضی اللہ عنہ کے ہاتھ میں تھا اور انصار کا جھنڈا سعد بن عبادہ رضی اللہ عنہ کے ہاتھ میں تھا۔ لشکر اسلام میں ستر اونٹ، دو گھوڑے، چھ زرہ اور آٹھ تلواریں تھیں، اکثر لشکری پیدل تھے۔ مشرکین نو سو پچاس تھے۔ سب لڑنے والے۔ ان کا سردار عتبہ بن ربیعہ تھا، ان کے لشکر میں سو گھوڑے تھے۔ ہجرت کے بعد سب سے پہلے نبی اکرم ﷺ اسی جنگ بدر میں شریک ہوئے تھے۔ صحیح بات یہی ہے کہ مشرکوں نے مسلمانوں کو اپنے سے دو گنا دیکھا نہ کہ مسلمانوں نے مشرکوں کو۔ اگرچہ بعض اہل علم تکلف سے تقریر کر کے اس طرف گئے ہیں۔ تین سو تیرہ اشخاص کا نو سو پچاس کی نفری پر فتح پانا لائقِ عبرت ہے۔⁽¹⁾

زُيِّنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ
مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ ذَلِكَ مَتَاعُ
الْحَيَاةِ الدُّنْيَا وَاللَّهُ عِنْدَهُ حُسْبُ الْمَآبِ ﴿١٤﴾ قُلْ أُوْنِبْتُكُمْ بِخَيْرٍ
مِّنْ ذَٰلِكُمْ ۖ لِلَّذِينَ اتَّقَوْا عِندَ رَبِّهِمْ جَنَّاتٌ تَجْرِي مِنْ
تَحْتِهَا الْأَنْهَارُ خَالِدِينَ فِيهَا وَأَزْوَاجٌ مُّطَهَّرَةٌ وَرِضْوَانٌ مِّنَ اللَّهِ
وَاللَّهُ بَصِيرٌ بِالْعِبَادِ ﴿١٥﴾

لوگوں کے لیے خواہشاتِ نفس کی محبت مزین (پرکشش) کر دی گئی ہے، یعنی عورتوں کی، بیٹوں کی، سونے اور چاندی کے جمع کیے ہوئے ڈھیروں کی، نشان لگے (عمدہ) گھوڑوں کی، مویشیوں کی اور کھیتی کی، یہ سب دنیاوی زندگی کا سامان ہے اور اچھا ٹھکانا اللہ ہی کے پاس ہے⁽¹⁴⁾ (اے نبی!) کہہ دیجیے: کیا میں تمہیں ان سے بہتر چیز بتاؤں؟ پرہیزگاروں کے لیے ان کے رب کے پاس باغ ہیں جن کے نیچے نہریں بہتی ہیں، وہ ان میں ہمیشہ رہیں گے اور وہاں ان کے لیے پاکیزہ بیویاں ہوں گی اور انھیں اللہ کی رضا حاصل ہوگی اور اللہ اپنے بندوں پر خوب نظر رکھنے والا ہے⁽¹⁵⁾

دنیا کی زینتیں اور اُن سے صحیح استفادہ کرنے کی راہنمائی:

اللہ نے اس آیت میں دنیا کے سارے مزوں کا ذکر فرمایا۔ پہلے عورتوں سے شروع کیا، کیوں کہ ان کا فتنہ سب

سے زیادہ سخت ہے۔ صحیح حدیث میں مروی ہے کہ میں نے اپنے بعد مردوں پر عورتوں سے زیادہ مضر کوئی فتنہ نہیں چھوڑا۔^(۱) عورتوں سے اگر مقصود عورتوں کی پارسائی اور اولاد کی کثرت ہے تو وہ مطلوب، مرغوب فیہ اور مستحب امر ہے، جس طرح حدیثوں میں نکاح کرنے کی ترغیب آئی ہے۔ فرمایا: امت میں سے بہترین وہ ہے، جس کی عورتیں بہت ہوں۔^(۲) دنیا متاع ہے اور بہترین متاع نیک بخت عورت ہے،^(۳) جب اس کی طرف دیکھے تو وہ اس کو خوش کرے، جب اس کو کوئی حکم دے تو بجالائے، جب اس کے پاس سے کہیں جائے تو اس کے مال کی حفاظت کرے، اپنی جان کو پارسا رکھے۔^(۴) دوسری حدیث میں مروی ہے کہ مجھ کو عورتیں اور خوشبو پسند ہیں اور میری آنکھ کی ٹھنڈک نماز میں ہے۔^(۵) سیدہ عائشہ رضی اللہ عنہا نے کہا کہ نبی مکرم ﷺ کو عورتوں کے بعد گھوڑوں کے سوا اور کوئی چیز محبوب نہیں تھی۔^(۶) رہی بیٹوں کی محبت، سو اگر فخر اور زینت کے لیے ہے تو اس آیت میں داخل ہے اور اگر نسل بڑھانے کے لیے ہے کہ نبی کریم ﷺ کی امت بڑھے، اللہ کو بغیر شرک کے پوجنے والے زیادہ پیدا ہوں تو یہ قابل تعریف ہے۔ حدیث میں مروی ہے کہ تم زیادہ بچے پیدا کرنے والی اور محبت کرنے والی عورت سے بیاہ کرو، میں قیامت کے دن اور امتوں سے بڑھنا چاہتا ہوں۔^(۷) یہی حال مال کی محبت کا ہے۔ اگر فخر و تکبر اور دوسروں پر جبر کرنے اور اترانے کے لیے ہو، فقرا کو حقیر سمجھے، اپنے آپ کو امیر جانے تو قابل مذمت ہے اور اگر قریبی رشتے داروں پر خرچ کرنے کے لیے ہے یا صلہ رحمی کے لیے یا نیکی اور اطاعت الہی کے کاموں میں خرچ کرنے کے لیے ہے تو شرعاً قابل تعریف ہے۔

قنطار کی تفسیر:

مفسرین کا اختلاف ہے کہ قنطار کیا چیز ہے۔ تمام اقوال کا حاصل یہ ہے کہ قنطار سے مراد بہت زیادہ مال ہے۔ کسی نے کہا: ہزار دینار۔ کسی نے کہا: بارہ سو دینار۔ کسی نے کہا: بارہ ہزار۔ کسی نے کہا: چالیس ہزار۔ کسی نے کہا: ساٹھ ہزار۔ کسی نے کہا: ستر ہزار۔ کسی نے کہا: اسی ہزار۔ سیدنا ابو ہریرہ رضی اللہ عنہ نے کہا کہ نبی اکرم ﷺ نے فرمایا: قنطار

(۱) صحیح البخاری، رقم الحدیث (۴۸۰۸) صحیح مسلم، رقم الحدیث (۲۷۴۰)

(۲) صحیح البخاری، رقم الحدیث (۴۷۸۲) یہ روایت سیدنا عبداللہ بن عباس رضی اللہ عنہما پر موقوف ہے۔

(۳) صحیح مسلم، رقم الحدیث (۱۴۶۷)

(۴) سنن ابن ماجہ، رقم الحدیث (۱۸۵۷) السلسلۃ الضعیفۃ، رقم الحدیث (۴۴۲۱) البتہ اس کے ہم معنی روایت صحیح سند سے مروی ہے۔ دیکھیں: السلسلۃ الصحیحۃ، رقم الحدیث (۱۸۳۸)

(۵) سنن النسائي، رقم الحدیث (۳۹۴۰) صحیح الجامع، رقم الحدیث (۳۱۲۴)

(۶) سنن النسائي، رقم الحدیث (۳۵۶۴) مسند أحمد (۲۷/۵) یہ روایت سیدہ عائشہ رضی اللہ عنہا کے بجائے سنن النسائي میں سیدنا انس رضی اللہ عنہ اور مسند احمد میں معقل بن یسار رضی اللہ عنہ سے مروی ہے۔ نیز امام بیہقی رحمہ اللہ نے مسند احمد والی روایت کے راویوں کو ثقہ کہا ہے۔ (مجمع الزوائد: ۴۷۰/۵)

(۷) سنن أبي داود، رقم الحدیث (۲۰۵۰) سنن النسائي، رقم الحدیث (۳۲۲۷)

بارہ ہزار اوقیہ ہے، ہر اوقیہ اس سے بہتر ہے جو آسمان اور زمین کے درمیان ہے۔ (رواہ احمد) امام ابن ماجہ رحمہ اللہ نے اس حدیث کو موقوفاً روایت کیا ہے، یہی زیادہ صحیح ہے۔^(۱) سیدنا معاذ بن جبل اور سیدنا عبداللہ بن عمر رضی اللہ عنہما کا بھی یہی قول ہے۔^(۲) ابوالدرداء رضی اللہ عنہ نے کہا ہے کہ قطار بارہ سو اوقیہ ہوتا ہے۔ انس بن مالک رضی اللہ عنہ نے کہا ہے کہ نبی اکرم صلی اللہ علیہ وسلم سے پوچھا گیا: ”قناطیر مقنطرہ“ کیا ہیں؟ فرمایا: قطار دو ہزار اوقیہ ہیں۔ امام حاکم رحمہ اللہ نے کہا: یہ حدیث شیخین کی شرط پر صحیح ہے، اگرچہ انھوں نے اس کو روایت نہیں کیا۔^(۴) سیدنا انس رضی اللہ عنہ سے دوسری روایت مرفوعاً یہ ہے کہ قطار ہزار دینار ہے۔^(۵) (رواہ ابن ابی حاتم والطبرانی) حسن بصری رحمہ اللہ نے کہا: قطار بارہ سو دینار ہیں۔^(۶) سیدنا ابوسعید خدری رضی اللہ عنہ نے کہا کہ قطار نیل کی کھال بھر کے برابر سونے (کے ذخیرے) کو کہتے ہیں۔^(۷)

گھوڑوں کا بیان:

رہا گھوڑا تو اس کی محبت تین طرح سے ہوتی ہے: ایک اس لیے پالنا کہ جب جہاد کا موقع ملے تو اس پر اللہ کی راہ میں سوار ہو کر لڑے، ایسے شخص کو ثواب ملتا ہے۔ دوسرا اس لیے پالنا کہ فخر کرے اور اہل اسلام پر چڑھے، وہ اپنے مالک پر وبال اور بوجھ ہے۔ تیسرا اس لیے پالنا کہ کسی سے سواری نہ مانگنا پڑے، محتاجی ظاہر نہ ہو یا اس کی نسل لینے کے لیے ہو، پھر اللہ تعالیٰ کا حق بھی نہ بھولے، یہ اپنے صاحب کے لیے پردہ ہے۔ ”مُسَوَّمَة“ سے پلے ہوئے گھوڑے مراد ہیں جو چرنے کو جاتے ہیں، وہ خوب موٹے تازے ہوتے ہیں۔ سیدنا عبداللہ بن عباس رضی اللہ عنہما، امام مجاہد، عکرمہ، سدی اور ربیع وغیرہم کا یہی قول ہے۔ امام مکحول رحمہ اللہ نے کہا: یہ وہ گھوڑے ہیں، جن کی پیشانی، ہاتھ اور پاؤں سفید ہیں،^(۸) اس کے سوا اور بھی معنی کیے گئے ہیں۔ سیدنا ابو ذر رضی اللہ عنہ سے حدیث میں مرفوعاً مروی ہے کہ ہر عربی گھوڑے کو ہر صبح دو دعائیں کرنے کی اجازت دی جاتی ہے: اے اللہ! تو نے مجھے بنی آدم کے حوالے کیا، جسے چاہا مجھے اس کو

[۱] مسند احمد (۲/ ۳۶۳) سنن ابن ماجہ، رقم الحدیث (۳۶۶) اس حدیث کو امام ابن ماجہ رحمہ اللہ نے موقوفاً بیان کرنے کے بجائے مرفوعاً بیان کیا ہے۔ السلسلۃ الضعیفۃ، رقم الحدیث (۴۰۷۶) البتہ جس روایت کو امام ابن جریر رحمہ اللہ نے سیدنا ابو ہریرہ رضی اللہ عنہ سے موقوفاً بیان کیا ہے اس میں قطار سے مراد بارہ سو اوقیہ ہے۔ دیکھیں: تفسیر الطبری (۶/ ۲۴۴) اس کی سند حسن ہے۔

[۲] سیدنا معاذ بن جبل اور عبداللہ بن عمر رضی اللہ عنہما کا قول یہ ہے کہ قطار سے مراد بارہ سو اوقیہ ہے۔ دیکھیں: تفسیر الطبری (۶/ ۲۴۴)

[۳] تفسیر ابن ابی حاتم (۲/ ۶۰۸)

[۴] مستدرک الحاکم (۲/ ۱۹۴) امام البانی رحمہ اللہ نے ”السلسلۃ الضعیفۃ“ (رقم الحدیث: ۴۰۷۶) پر بحث کرتے ہوئے مذکورہ روایت کو ذکر کر کے اس کو بھی ضعیف کہا ہے۔

[۵] تفسیر ابن ابی حاتم (۲/ ۶۰۹) امام ابن ابی حاتم رحمہ اللہ نے اس روایت کو دو سندوں سے روایت کیا ہے۔ پہلی سند میں ”یزید رقاشی“ اور دوسری سند میں ”عمرو بن ابی سلمہ عن زہیر بن محمد“ ضعیف راوی ہیں۔

[۶] تفسیر الطبری (۶/ ۲۴۵) [۷] تفسیر الطبری (۶/ ۲۴۸) تفسیر ابن ابی حاتم (۲/ ۶۰۸-۶۰۹) اس کی سند صحیح ہے۔

[۸] تفسیر ابن ابی حاتم (۲/ ۶۱۰، ۶۱۱)

دے دیا، اب تو مجھ کو اس کے لیے مال و اہل سے زیادہ محبوب کر دے۔^(۱) (رواہ احمد) موسیٰ سے مراد اونٹ بیل بکری ہے۔ ”حرث“ سے مراد وہ زمین ہے، جس میں کوئی درخت لگائیں یا کھیتی کریں۔ سیدنا سید بن ہبیرہ رضی اللہ عنہ سے مرفوعاً مروی ہے کہ آدمی کا بہترین مال کثیر النسل گھوڑا ہے یا کھجور کے گھنے درخت جو پھل لاتے ہیں۔^(۲) (رواہ احمد)

عمومی تفسیر:

فتح البیان میں ہے کہ اس آیت میں اللہ تعالیٰ نے دنیا کے مڑوں کی حقارت بیان کی ہے اور ان سے بے رغبتی دلائی ہے۔ مَزَيْن (زینت دینے والا) سے مراد اللہ تعالیٰ ہے۔ اسی کو بخاری نے سیدنا عمر رضی اللہ عنہ سے روایت کیا ہے۔^(۳) آیت کریمہ: ﴿اِنَّا جَعَلْنَا مَا عَلٰی الْاَرْضِ زَيْنَةً لِّهَا لِنَبْلُوَهُمْ﴾ [الکھف: ۷] ”بلاشبہ ہم نے جو کچھ روئے زمین پر ہے، اسے اس کی زینت بنایا ہے، تاکہ ہم انھیں آزمائیں۔“ بھی اسی کی تائید کرتی ہے۔ اسی لیے امام مجاہد رضی اللہ عنہ نے لفظ ”زین“ کو بصیغہ معروف پڑھا ہے۔ امام حسن رضی اللہ عنہ نے کہا: مراد شیطان ہے، جیسے صاف طور پر آچکا ہے: ﴿وَزَيْنَ لَهُمُ الشَّيْطٰنُ اَعْمٰلَهُمْ﴾ [النمل: ۲۴] ”اور شیطان نے ان کے اعمال ان کے لیے پرکشش بنا دیے ہیں۔“^(۴) یہ آیت مذمت کے طور پر آئی ہے۔ معتزلہ کے ایک گروہ کا یہی قول ہے، لیکن پہلا قول زیادہ صحیح ہے۔

لفظ ”ناس“ سے مراد سارے آدمی ہیں، یعنی جنس بنی آدم۔ مشتهیات (خواہشات) کو شہوات کے لفظ سے تعبیر کیا ہے، تاکہ ان کا پسندیدہ ہونا معلوم ہو یا حقارت کے لیے ایسا کہا ہے، کیوں کہ اہل عقل کے نزدیک یہ ساری خواہشات حیوانی طبیعت کی صفات سے ہیں، پھر شہوت کبھی جھوٹی ہوتی ہے، جیسے: ﴿اَصَاعُوا الصَّلٰوةَ وَاتَّبَعُوا الشَّهَوٰتِ﴾ [مریم: ۵۹] ”جنھوں نے نماز ضائع کی اور خواہشات کی پیروی کی۔“ اور کبھی سچی، جیسے: ﴿وَفِيْهَا مَا تَشْتَهِيْهِ الْاَنْفُسُ وَتَكْذُّ الْاَعْيُنُ﴾ [الزخرف: ۷۱] ”اور اس (جنت) میں جس شے کو ان کے دل چاہیں گے اور (ان کی) آنکھیں متلذز ہوں گی (وہ موجود ہوگی)۔“ امام سدی رضی اللہ عنہ نے کہا: ”مُقَنْطَرَةٌ“ سے مراد مضروبہ ہے، یعنی سکھ۔ ابن جریر رضی اللہ عنہ نے کہا ہے کہ ڈھیر پر ڈھیر مراد ہے۔ کسی نے کہا: مراد مکملہ ہے، یعنی پورا ڈھیر۔ تین کو قناطر، نو کو مقنطرہ کہتے ہیں۔^(۵) ابن کيسان رضی اللہ عنہ نے کہا: مقنطرہ سات قناطر سے کم نہیں ہوتا۔^(۶) مسومہ وہ گھوڑے ہیں جو سبزہ زار میں چرتے ہیں یا جن کو داغا گیا نشانی کے لیے یا جن کی پشت پر لوگ سوار ہیں یا سفید و سیاہ داغوں والا۔^(۷)

^(۱) سنن النسائي، رقم الحديث (۳۵۷۹) مسند أحمد (۱۷۰/۵) صحيح الجامع، رقم الحديث (۲۴۱۴)

^(۲) مسند أحمد (۴۶۸/۳) امام ترمذی رضی اللہ عنہ فرماتے ہیں: ”رجال أحمد ثقات“ (مجمع الزوائد: ۵/۴۷۰)

^(۳) صحيح البخاري، رقم الحديث (۲۳۶۵/۵) ^(۴) تفسير القرطبي (۲۸/۴) ^(۵) تفسير الطبري (۲۴۹/۶، ۲۵۰)

^(۶) تفسير القرطبي (۳۱/۴) ^(۷) فتح البیان (۱۹۷/۲-۲۰۰)

مستقین کی جزا دنیا کی تمام نعمتوں سے بہتر ہے:

پھر اللہ تعالیٰ نے اس کے بعد یہ فرمایا کہ یہ سارا ٹھاٹھ باٹھ، دنیا والی زندگی کی چمک دمک اس دارِ فانی کی رونق اور آرائش ہے، یہ کوئی رکنے والی چیز نہیں ہے، اچھا ثواب اللہ کے پاس ہے۔ جب یہ آیت اتری تو سیدنا عمر رضی اللہ عنہ نے کہا: اے رب! اب ہم کیا کریں؟ تب فرمایا: میں تم کو اس سے بہتر چیز کی خبر دیتا ہوں، وہ چیز جنت ہے، جس کے نیچے سے طرح طرح کی نہریں بہتی ہیں کوئی شہد کی، کوئی دودھ کی، کوئی شراب کی، بلکہ اس میں وہ چیز ہے جو نہ کسی آنکھ نے دیکھی نہ کسی کان نے سنی اور نہ کسی دل پر گزری۔^(۱) خلود سے یہ مراد ہے کہ ابد الآباد تک انقطاع کے بغیر اس میں رہیں گے، اس میں سے نکلنا یا باہر جانا ہرگز پسند نہیں کریں گے۔

بیویوں کی طہارت سے یہ مراد ہے کہ ان میں کسی طرح کی میل کچیل، بدبو، حیض، نفاس، منی کا پانی وغیرہ نہیں ہوگا، جس طرح دنیا کی عورتوں میں ہوتا ہے۔ سب سے بڑی نعمت اللہ کی رضا مندی ہے کہ اللہ تعالیٰ راضی رہے گا، کبھی ناراض نہ ہوگا۔ یہ نعمت سب سے زیادہ ہوگی۔ سورت براءت میں فرمایا ہے: ﴿وَرِضْوَنٌ مِّنَ اللَّهِ أَكْبَرُ﴾ [التوبة: ۷۲] یعنی اللہ کی رضا مندی سب سے بڑھ کر (نعمت) ہوگی۔

ابوسعید خدری رضی اللہ عنہ نے کہا ہے کہ نبی مکرم ﷺ نے فرمایا کہ اللہ جنتیوں سے کہے گا: اے جنت والو! وہ کہیں گے: ”لَبَّيْكَ رَبَّنَا وَسَعْدَيْكَ وَالْخَيْرُ كُلُّهُ فِي يَدَيْكَ“، یعنی اے رب! ہم حاضر ہیں، ساری بہتری تیرے ہاتھ میں ہے۔ پھر وہ فرمائے گا: تم راضی ہو؟ وہ کہیں گے: ہم کو کیا ہوا ہے، جو ہم راضی نہ ہوں۔ ہمیں تو تو نے وہ کچھ دیا ہے، جو کسی مخلوق کو نہیں دیا۔ فرمائے گا: بھلا کیا اس سے بھی بہتر چیز تم کو نہ دوں؟ وہ کہیں گے: اس سے افضل اب کیا ہوگا؟ فرمائے گا: میں تم پر اپنی رضا مندی اتارتا ہوں، اب تم پر کبھی ناراض نہیں ہوں گا۔^(۲) (رواہ الشیخان) بندے کو جب یہ بات معلوم ہو جائے گی کہ اللہ اس سے راضی ہو گیا ہے تو اس کو بڑی خوشی حاصل ہوگی۔ اللہ تعالیٰ کے بصیر ہونے کا یہی نتیجہ ہے کہ ہر ایک کے ساتھ اس کے مرتبے اور حقوق کے مطابق انعام و اکرام فرمائے گا۔

الَّذِينَ يَقُولُونَ رَبَّنَا إِنَّنَا أَمْنَا فَأَغْفِرْ لَنَا ذُنُوبَنَا وَقِنَا عَذَابَ
النَّارِ ۝ الصَّابِرِينَ وَالصَّادِقِينَ وَالْقَنِتَّةِينَ وَالْمُتَّقِينَ وَالْمُسْتَغْفِرِينَ
بِالْأَسْحَارِ ۝

جو لوگ کہتے ہیں: اے ہمارے رب! بے شک ہم ایمان لائے، پس تو ہمارے گناہ بخش دے

(۱) تفسیر الطبري (۶/ ۲۴۴) تفسیر ابن أبي حاتم (۲/ ۶۰۶) اس کی سند میں انقطاع ہے۔ ابوبکر بن حفص کی سیدنا عمر رضی اللہ عنہ سے ملاقات ثابت نہیں ہے۔ البتہ معنوی طور پر یہ بات درست اور ثابت ہے۔

(۲) صحیح البخاری، رقم الحدیث (۶۱۸۳) صحیح مسلم، رقم الحدیث (۲۸۲۹)

اور ہمیں آگ کے عذاب سے بچا^① (یہ لوگ) صبر کرنے والے، سچ بولنے والے، حکم بجالانے والے، خرچ کرنے والے اور سحری کے اوقات میں بخشش طلب کرنے والے ہیں^②

متقین کی دعا اور صفات:

اس آیت میں اللہ تعالیٰ نے ان متقیوں کا ذکر فرمایا ہے جن سے ثوابِ جمیل اور اجرِ جزیل کا وعدہ کیا ہے۔ ان کی پہلی صفت صبر ہے، یعنی اطاعت پر ثابت قدم رہنے والے اور محرمات کو ترک کرنے والے۔ دوسری صفت صدق ہے، یعنی ایمان کے دعوے میں سچے اور پکے ہیں۔ مومن نہ ہوتے تو یہ مشقت والے اعمال کیوں بجالاتے؟ تیسرا وصف قنوت ہے، جس کے معنی اطاعت اور خضوع ہیں۔ چوتھا وصف اللہ کی فرمانبرداری میں صلہ رحمی کے لیے قریبی رشتے داروں پر مال خرچ کرنا۔ فقرا و افلاس زدہ کو مدد دینا، حاجت مندوں کی دل جوئی کرنا، ان کاموں میں ان کا مال خرچ ہوتا ہے، جہاں اللہ کی مرضی ہے۔ پانچویں صفت سحری کے وقت استغفار کرنا ہے۔

استغفارِ سحری کی فضیلت:

کہتے ہیں یعقوب علیہ السلام نے اپنے بیٹوں سے کہا تھا کہ میں تمہارے لیے جلد استغفار کروں گا، پھر سحر تک تاخیر کی۔ صحیحین اور مسانید اور سنن میں صحابہ کرام رضی اللہ عنہم کی ایک جماعت سے کئی طرح یہ روایت آئی ہے کہ نبی اکرم ﷺ نے فرمایا کہ جب پچھلی رات کی تہائی رہ جاتی ہے تو اللہ تبارک و تعالیٰ آسمانِ دنیا کی طرف اترتا ہے اور فرماتا ہے: کوئی ہے مانگنے والا، میں اس کو دوں؟ کوئی ہے دعا کرنے والا، جس کی دعا قبول کروں؟ کوئی استغفار کرنے والا ہے کہ اس کو بخش دوں؟^① حافظ ابوالحسن دارقطنی رحمہ اللہ نے اس حدیث کے طرق کو ایک مستقل جزو میں علاحدہ جمع کیا ہے۔ میں کہتا ہوں: یہ بات تہجد پڑھنے والوں کے لیے آسان ہے۔ دعا اور استغفار کا جو اثر آخر شب سحر کے وقت ہوتا ہے، وہ دوسرے وقت میں کم تر ہوتا ہے۔

صحیحین میں سیدہ عائشہ رضی اللہ عنہا سے مروی ہے کہ نبی اکرم ﷺ نے وتر پڑھا رات کے ہر حصے میں، کبھی رات کے پہلے حصے میں، کبھی رات کے درمیان میں اور کبھی رات کے اخیر میں۔^② سحری کا وقت سب سے آخری وقت ہوتا ہے۔ سیدنا عبداللہ بن عمر رضی اللہ عنہما رات کو نماز پڑھتے تھے اور کہتے: اے نافع! سحر ہوئی یا نہیں؟ جب وہ کہتا: ہوگئی تو صبح تک دعا و استغفار میں لگے رہتے۔^③ (رواہ ابن ابی حاتم) حاطب رحمہ اللہ نے کہا: میں نے ایک شخص کو سحر کے وقت مسجد کے کنارے

① صحیح البخاری، رقم الحدیث (۱۰۹۴) صحیح مسلم، رقم الحدیث (۷۵۸)

② صحیح البخاری، رقم الحدیث (۹۵۱) صحیح مسلم، رقم الحدیث (۷۴۵)

③ تفسیر الطبری (۲۶۶/۶) تفسیر ابن ابی حاتم (۲/۶۱۶) اس کی سند حسن ہے۔

میں دیکھا، وہ کہہ رہا تھا: ”يَا رَبِّ اَمْرَتْنِي فَاَطَعْتُكَ، وَهَذَا السَّحَرُ فَاَغْفِرْ لِي“ (اے رب! تو نے حکم دیا تو میں نے تسلیم کیا، یہ سحری کا وقت ہے تو مجھے بخش دے) دیکھا تو وہ مرد سیدنا عبداللہ بن مسعود رضی اللہ عنہ تھے۔^(۱) (رواہ ابن مردویہ) سیدنا انس بن مالک رضی اللہ عنہ نے کہا: ہمیں حکم تھا کہ جب ہم رات میں نماز پڑھیں تو آخر سحر میں ستر بار استغفار کریں۔^(۲) (رواہ ابن مردویہ) اس آیت میں سوال کو صرف ایمان پر مترتب کیا ہے، یہ اس بات کی دلیل ہے کہ مغفرت کا مستحق ہونے کے لیے صرف ایمان کافی ہے۔ معتزلہ کا یہ کہنا کہ صرف ایمان لانے سے بخشش کا استحقاق نہیں ہوتا، مردود ہے۔ امام کرنی رحمہ اللہ کا یہی قول ہے۔ مستغفرین سے بخشش کی دعا مانگنے والے مراد ہیں یا نمازی یا جو صبح کی نماز میں حاضر ہوتے ہیں۔

سحر کے وقت کی تعیین:

سعید جریری رحمہ اللہ نے کہا: داود علیہ السلام نے جبرائیل علیہ السلام سے پوچھا کہ رات کا کون سا وقت افضل ہے؟ کہا: میں نہیں جانتا، اتنی بات ہے کہ سحر کے وقت عرش جنبش کرتا ہے، جس وقت سے رات پیٹھ پھیرتی ہے، اس وقت سے طلوع فجر تک سحر کا وقت ہوتا ہے۔^(۳) امام راغب رحمہ اللہ نے کہا کہ سحر وہ وقت ہے کہ رات کی سیاہی دن کے اُجالے سے ملتی ہے۔^(۴) وہ وقت دعا کی قبولیت کا ہوتا ہے، اکثر لوگ اس وقت غفلت اور لذتِ خواب میں رہتے ہیں، اس لیے خاص طور پر سحر کا ذکر فرمایا۔

شَهِدَ اللّٰهُ اَنَّهُ لَا اِلٰهَ اِلَّا هُوَ ۚ وَالْمَلٰٓئِكَةُ وَاُولُو الْعِلْمِ قَآئِمًا بِالْقِسْطِ
لَا اِلٰهَ اِلَّا هُوَ الْعَزِيزُ الْحَكِيْمُ ۝۱۸ اِنَّ الدِّیْنَ عِنْدَ اللّٰهِ الْاِسْلَامُ ۚ وَمَا
اَخْتَلَفَ الَّذِیْنَ اُوتُوا الْكِتٰبَ اِلَّا مِنْۢ بَعْدِ مَا جَآءَهُمُ الْعِلْمُ
بَغْيًا بَيْنَهُمْ ۚ وَمَنْ يَّكْفُرْ بِاٰیٰتِ اللّٰهِ فَاتَّ اللّٰهُ سَرِیْعُ
الْحِسَابِ ۝۱۹ فَاِنْ حَاجُّوْكَ فَقُلْ اَسْلَمْتُ وَجْهِيَ لِلّٰهِ وَمَنِ اتَّبَعَنِ ۚ
وَقُلْ لِلَّذِیْنَ اُوتُوا الْكِتٰبَ وَالْاِمۡمِیۡنَ ؕ اَسْلَمْتُمْ ۚ فَاِنْ اَسْلَمُوْا
فَقَدْ اهْتَدَوْا ۚ وَاِنْ تَوَلَّوْا فَاِنَّمَا عَلَیْكَ الْبَلٰغُ ۚ وَاللّٰهُ بِصِیۡرِ الْعِبَادِ عَلِیْمٌ ۝۲۰

اللہ نے گواہی دی ہے کہ اس کے سوا کوئی معبود نہیں فرشتوں اور اہل علم نے بھی (گواہی دی ہے)، دریاں حالیکہ وہ انصاف کے ساتھ قائم ہے، اس کے سوا کوئی معبود نہیں، وہ انتہائی غالب،

(۲) شعب الإيمان (۳/۱۷۳) تفسیر ابن کثیر (۱/۴۶۱)

(۱) تفسیر الطبری (۶/۲۶۶)

(۴) مفردات القرآن (۱/۶۶۲)

(۳) المصنف ابن ابی شیبہ (۷/۶۸)

خوب حکمت والا ہے ⑱ بے شک اللہ کے نزدیک دین صرف اسلام ہے۔ اور اہل کتاب نے (صحیح) علم آجانے کے بعد صرف اس لیے اختلاف کیا کہ وہ باہم ضد اور حسد رکھتے تھے اور جو کوئی اللہ کی آیات کا انکار کرتا ہے تو بے شک اللہ جلد حساب لینے والا ہے ⑲ (اے نبی!) پھر اگر وہ آپ سے جھگڑا کریں تو کہہ دیجیے: میں نے اپنا سر اللہ کے آگے جھکا دیا ہے اور میرا اتباع کرنے والوں نے بھی، اور ان اہل کتاب اور ان پڑھ لوگوں سے پوچھیں: کیا تم اسلام لاتے ہو؟ پھر اگر وہ اسلام قبول کر لیں تو وہ ہدایت پا گئے اور اگر منہ موڑیں تو آپ کے ذمے صرف پیغام پہنچانا ہے، اور اللہ اپنے بندوں کو خوب دیکھ رہا ہے ⑳

توحید کی گواہی:

عرب لوگوں کو ان پڑھ کہتے تھے، ان کے پاس پہلے پیغمبروں کا علم نہیں تھا۔ اللہ پاک نے اس آیت شریفہ میں گواہی دی، اس کی گواہی کافی، دانی اور شافی ہے۔ وہ سب گواہوں میں سب سے زیادہ سچا اور سب سے زیادہ انصاف کرنے والا ہے۔ اس بات کی گواہی دی ہے کہ وہی اکیلا تمام مخلوق کا الہ ہے، سب کے سب اس کے بندے اور پیدا کیے ہوئے ہیں، سب اسی کے محتاج ہیں، وہ غنی ہے، کسی کی پروا نہیں رکھتا، جیسے اللہ تعالیٰ نے فرمایا: ﴿لٰكِنَ اللّٰهُ يَشْهَدُ بِمَاۤ اَنْزَلَ اِلَيْكَۙ اَنْزَلَهُۥٓ بِعِلْمِهٖۙ وَالْمَلٰٓئِكَةُ يَشْهَدُوْنَۙ وَكَفٰی بِاللّٰهِ شَهِیْدًا۝۱۸﴾ [النساء: ۱۶۶] ”لیکن اللہ نے آپ پر جو نازل کیا ہے، وہ اس کی بابت گواہی دیتا ہے کہ اس نے اپنے علم کے ساتھ نازل کیا ہے۔ اور فرشتے بھی گواہی دیتے ہیں اور اللہ بطور گواہ کافی ہے۔“ پھر اپنی گواہی کے ساتھ فرشتوں اور علما کی گواہی کو ملا لیا۔ یہ اس مقام پر اہل علم کے لیے ایک بڑی خصوصیت ہے۔

سیدنا زبیر بن عوام رضی اللہ عنہ فرماتے ہیں کہ میں نے نبی اکرم ﷺ سے سنا، آپ ﷺ عرفہ میں تھے کہ آیت زیر تفسیر کو پڑھ کر فرمایا: ﴿وَ اَنَا عَلٰی ذٰلِكَ مِنَ الشّٰہِدِیْنَۙ یَا رَبِّۙ﴾ ① ”اے میرے رب! میں بھی اس بات کا شاہد ہوں۔“ (رواہ أحمد) ابن ابی حاتم میں یہ الفاظ ہیں: ﴿وَ اَنَا اَشْهَدُ اَنَّ رَبِّۙ﴾ ② ”اور میں بھی گواہی دیتا ہوں، اے میرے رب!“ اعمش رضی اللہ عنہ نے ایک رات تہجد میں یہ آیت پڑھی: ﴿اِنَّ الدِّیْنَ عِنْدَ اللّٰهِ الْاِسْلَامُ﴾ پھر کہا: میں گواہی دیتا ہوں، جس بات کی اللہ تعالیٰ نے گواہی دی، میں اس گواہی کو اللہ کے پاس ودیعت رکھتا ہوں، یہ گواہی اللہ کے پاس

① مسند أحمد (۱/۱۶۶) امام پیشی رضی اللہ عنہ فرماتے ہیں: ”رواہ أحمد والطبرانی وفي أسانیدهما مجاہیل“ (مجمع الزوائد: ۷/۴۶)

② تفسیر ابن ابی حاتم (۲/۶۱۶) یہ امام طبرانی رضی اللہ عنہ والی سند ہے اور اسی پر امام پیشی رضی اللہ عنہ نے تبصرہ کرتے ہوئے کہا ہے کہ اس میں مجاہیل ہیں۔

میری امانت ہے۔ تین بار ایسے ہی کہا، پھر سیدنا عبداللہ بن مسعود رضی اللہ عنہ سے مرفوعاً روایت کیا کہ اس گواہی والے کو قیامت کے دن لایا جائے گا، اللہ تعالیٰ فرمائے گا: میرے بندے نے مجھ سے عہد کیا تھا، میں عہد کو پورا کرنے کا زیادہ حق دار ہوں، اس کو جنت میں لے جاؤ۔^(۱) میں بھی اس جگہ پر اس بات کی گواہی دیتا ہوں کہ اللہ کے سوا کوئی معبود نہیں، دین ہی اسلام ہے۔ اے اللہ! میں نے اس گواہی کو تیرے پاس امانت رکھا ہے تو مجھ کو بھی بخش دینا۔ اللھم آمین۔

اللہ کے ہاں مقبول دین صرف اسلام ہے:

اس آیت سے یہ بھی نکلا کہ اللہ تعالیٰ کے نزدیک اسلام کے سوا کوئی دین مقبول نہیں ہے۔ حافظ ابن کثیر رحمہ اللہ نے کہا ہے کہ اسلام اتباعِ رسل کو کہتے ہیں۔ جس پیغمبر کو اللہ تعالیٰ نے جس وقت میں بھیجا تھا، پھر ان کو محمد ﷺ سے ختم کیا، سب راستوں کو بند کر کے صرف آپ ﷺ کا بتایا ہوا راستہ مقرر رکھا، لہذا جو بھی آپ ﷺ کی بعثت کے بعد اللہ تعالیٰ کے پاس شریعتِ اسلام کے علاوہ کوئی اور دین لے کر آئے گا، وہ اس سے قبول نہیں کیا جائے گا، جیسے اللہ تعالیٰ نے فرمایا: ﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ﴾ [آل عمران: ۸۵]

”اور جو اسلام کے سوا کوئی اور دین تلاش کرے گا تو وہ اس سے ہرگز قبول نہیں کیا جائے گا اور وہ آخرت میں خسارہ پانے والوں میں سے ہوگا۔“^(۲)

اس جگہ دینِ مقبول کو اسی اسلام میں منحصر فرمایا ہے کہ جن کو پہلے کتاب مل چکی، ان کا اختلاف قیامِ حجت کے بعد تھا، وہ حجت یہی رسولوں کا بھیجنا اور کتابوں کا نازل کرنا تھا۔ آپس کے بغض و حسد سے بعض نے بعض پر بغاوت کی، سب اقوال و افعال میں مخالفت برتی، اگرچہ وہ حق تھے۔ پھر یہ کہا کہ جو اللہ کی کتاب کے مخالف ہیں، اللہ جلد ان کا حساب لے گا اور ان کو ان کی تکذیب کی سزا دے گا۔ پھر یہ فرمایا کہ جو کوئی تجھ سے توحید کے بارے میں حجت کرے تو تو کہہ دے کہ میں تو موحد ہوں اور جو میری بات کا تابع ہے، وہ بھی موحد ہے، جیسے اللہ تعالیٰ نے فرمایا: ﴿قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي﴾ [یوسف: ۱۰۸] ”(اے نبی!) کہہ دیجیے: یہی میری راہ ہے، میں (تمہیں) اللہ کی طرف بلاتا ہوں، میں اور وہ لوگ جنہوں نے میری اتباع کی، بصیرت پر ہیں۔“

رسول اللہ ﷺ کی بعثت عمومی ہے:

پھر نبی اکرم ﷺ کو یہ حکم دیا کہ تم سب لوگوں کو اپنے طریقے اور دین کی طرف بلاؤ، اگر وہ آجائیں تو بہتر، ورنہ جو کام تمہارا تھا، وہ تم کر چکے، ہدایت دینا اور گمراہ کرنا اللہ کی مشیت اور حکمتِ بالغہ پر موقوف ہے، وہ خوب جانتا ہے کہ کس کو ہدایت دینی چاہیے اور کس کو گمراہی میں رکھنا چاہیے۔ حافظ ابن کثیر رحمہ اللہ نے کہا کہ اس قسم کی آیات میں

[۱] المعجم الكبير (۱۹۹/۱) امام یحییٰ رحمہ اللہ فرماتے ہیں: ”وفيه عمر بن المختار وهو ضعيف“ (مجمع الزوائد: ۷/۴۶)

[۲] تفسیر ابن کثیر (۱/۴۶۲)

رسول اللہ ﷺ کی تمام مخلوق کی طرف بعثتِ عمومی کی صریح دلیل ہے۔ چنانچہ یہ عموم کتاب و سنت سے بہ خوبی ثابت ہے، جیسے اللہ تعالیٰ کا فرمان ہے: ﴿قُلْ يَٰ أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا﴾ [الأعراف: ۱۵۸] ”کہہ دیجیے: اے لوگو! بے شک میں تم سب کی طرف اللہ کا رسول ہوں۔“ نیز اللہ تعالیٰ نے فرمایا: ﴿تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا﴾ [الفرقان: ۱] ”وہ ذات بڑی ہی بابرکت ہے جس نے اپنے بندے پر فرقان (قرآن) نازل کیا، تاکہ وہ جہان والوں کے لیے ڈرانے والا بنے۔“^(۱)

صحیحین وغیرہما میں متعدد واقعات سے تواتر کے ساتھ ثابت ہو چکا ہے کہ نبی کریم ﷺ نے تمام دنیا کے بادشاہوں کو وہ عزبی تھے یا عجبی، اُمّی تھے یا کتابی، خطوط لکھے اسلام کی دعوت دی اور اللہ تعالیٰ کے حکم پر عمل کیا۔ سیدنا ابو ہریرہ رضی اللہ عنہ سے مرفوعاً مروی ہے کہ قسم ہے اس کی جس کے ہاتھ میں میری جان ہے! اگر کسی یہودی یا نصرانی نے میری دعوت کو سنا، لیکن وہ مجھ پر ایمان نہ لایا اور مر گیا تو وہ دوزخیوں میں ہوگا۔^(۲) (رواہ مسلم و عبدالرزاق) دوسری حدیث میں اس طرح مروی ہے کہ میں احمر و اسود (سرخ و سیاہ رنگ کے لوگوں) کی طرف مبعوث ہوا ہوں۔ پہلے نبی خاص اپنی قوم کی طرف مبعوث ہوتا تھا، میں سب لوگوں کی طرف مبعوث ہوا ہوں۔^(۳)

سیدنا انس رضی اللہ عنہ فرماتے ہیں کہ ایک یہودی کا لڑکا نبی اکرم ﷺ کے وضو کا پانی رکھتا تھا، وہ بیمار ہوا تو نبی کریم ﷺ نے اس کی عیادت کی اور اس کے سرہانے بیٹھ کر فرمایا: اے فلاں! ”لَا إِلَهَ إِلَّا اللَّهُ“ کہہ، اس نے اپنے باپ کی طرف دیکھا، باپ خاموش رہا، پھر آپ ﷺ نے یہی فرمایا: اس نے پھر باپ کی طرف دیکھا، باپ نے کہا: جو ابو القاسم کہتے ہیں، مان لے۔ اس نے کہا: ”أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ“ آپ ﷺ نے وہاں سے اٹھ کر فرمایا: ”الْحَمْدُ لِلَّهِ الَّذِي أَخْرَجَهُ بِي مِنَ النَّارِ“^(۴) (رواہ أحمد و البخاری) ”اللہ کا شکر ہے، جس نے اس کو میرے ذریعے آگ سے نکال دیا۔“ اس کے علاوہ اور بہت سی آیات و احادیث ہیں۔

فتح البیان میں ہے کہ ﴿شَهِدَ اللَّهُ﴾ سے مراد یہ ہے کہ اللہ نے اپنی توحید کو بیان کیا۔ کسی اعرابی نے پوچھا تھا کہ صانع (اللہ) کے وجود پر کیا دلیل ہے؟ کہا: بُعْزَہ (اونٹ کی میٹگی) دلیل ہے، بُعِیر (اونٹ) پر، قدموں کے نشان کسی چلنے والے پر دلیل ہیں، یہ انسانی جسم اور اس کی لطیف بناوٹ اور یہ زمین اور اس کی کثافت، کیا اس بات کی دلیل نہیں کہ کوئی ان کو بنانے والا اور خبر گیری کرنے والا ہے؟ قرآن شریف میں توحید کے بے شمار دلائل ہیں، یہ سب اس بات کی دلیل ہیں کہ اصولِ دین کا علم رکھنے والے کو فضیلت اور شرف حاصل ہے۔^(۵)

(۱) تفسیر ابن کثیر (۱/ ۴۶۳)

(۲) صحیح مسلم، رقم الحدیث (۱۵۳)

(۳) صحیح البخاری، رقم الحدیث (۳۲۸) صحیح مسلم، رقم الحدیث (۵۲۱) مسند أحمد (۳/ ۳۰۴)

(۴) صحیح البخاری، رقم الحدیث (۱۲۹۰) مسند أحمد (۳/ ۱۷۵) (۵) فتح البیان (۲/ ۲۰۳)

اولو العلم کی تفسیر:

اہل علم کا اس بات میں اختلاف ہے کہ اس جگہ اولو العلم سے کون لوگ مراد ہیں۔ کسی نے کہا: انبیاء علیہم السلام ہیں۔ کسی نے کہا: مہاجرین اور انصار ہیں۔ ابن کيسان رحمہ اللہ کا یہی قول ہے۔ کسی نے کہا: مومنین اہل کتاب ہیں۔ مقاتل رحمہ اللہ اسی کے قائل ہیں۔ کسی نے کہا: سارے اہل ایمان ہیں۔ یہ مقولہ امام سدی و کلبی رحمہما اللہ کا ہے۔^(۱) یہی حق ہے، کیوں کہ تخصیص کی کوئی وجہ معلوم نہیں ہوتی۔

اس آیت شریفہ میں علما کی بڑی فضیلت اور مقام ہے کہ اللہ تعالیٰ نے اپنے اور ملائکہ کے نام کے ساتھ ان کا ذکر کیا۔ اس جگہ علما سے مراد علمائے کتاب و سنت ہیں، کیوں کہ توحید کی حقیقت انہی کے پاس ہے۔ ایسے علم کا کیا اعتبار، جس میں قرآن و حدیث کا دخل نہیں۔ ”لا إله إلا الله“ کو دوبارہ تاکید کے لیے ذکر کیا گیا ہے۔ اس تقریر کا فائدہ یہ ہے کہ سب لوگ معلوم کر لیں کہ یہ کلمہ اعظم و اشرف کلام ہے، گویا بندوں کو اشارہ کیا ہے کہ تم اس کلمے کو کثرت سے کہا کرو، جو کوئی اس کے کہنے میں مشغول رہتا ہے، وہ گویا افضل عبادت میں مشغول ہے۔ پھر اسلام کو پسندیدہ دین ٹھہرایا، کیوں کہ یہ توحید پر مبنی ہے، جیسے اللہ تعالیٰ نے فرمایا: ﴿وَرَضِيتُ لَكُمُ الْإِسْلَامَ دِينًا﴾ [المائدة: ۳] ”اور میں نے پسند کر لیا تمہارے لیے اسلام کو بطور دین کے۔“

دین، ایمان اور اسلام کا مفہوم:

دین ہر اس چیز کا نام ہے جس میں اللہ تعالیٰ نے مخلوق سے اپنی بندگی چاہی ہے اور اس پر قائم رہنے کا حکم دیا ہے۔ لفظ اسلام کے معنی ہیں: سلم میں داخل ہونا۔ سلم کہتے ہیں: اطاعت میں پکا ہونا۔ جمہور رحمہم اللہ کا مذہب یہ ہے کہ اس جگہ اسلام سے مراد ایمان ہے، اگرچہ اصل میں دونوں الگ ہیں، جس طرح حدیث جبرائیل علیہ السلام میں اسلام اور ایمان کو الگ بیان کیا گیا ہے۔ یہ حدیث صحیحین میں ہے،^(۲) مگر کبھی ایمان کو اسلام اور اسلام کو ایمان بھی بول لیتے ہیں۔ یہ محاورہ قرآن و حدیث دونوں میں آیا ہے۔ امام قتادہ رحمہ اللہ نے کہا کہ اسلام ”لا إله إلا الله“ کی گواہی دیتا ہے اور اس بات کا اقرار کرتا ہے جس کو نبی کریم ﷺ لائے ہیں، یہ وہی دین ہے، جس کو اللہ تعالیٰ نے اپنے لیے پسند اور جائز رکھا اور رسولوں کو دے کر بھیجا اور اپنے دوستوں کو بتایا، اس دین کے سوا کوئی دین مقبول نہیں۔^(۳)

یہودیوں کا اختلاف محض ضد کی بنا پر تھا:

امام ضحاک رحمہ اللہ نے کہا کہ اللہ تعالیٰ نے جو بھی رسول بھیجا، اس کو یہی اسلام دے کر بھیجا۔^(۴) پھر اس آیت میں

^(۱) تفسیر القرطبي (۴/ ۴۱) ^(۲) صحيح البخاري، رقم الحديث (۴۴۹۹) صحيح مسلم، رقم الحديث (۹)

^(۳) تفسیر الطبري (۶/ ۲۷۵) ^(۴) تفسیر ابن أبي حاتم (۲/ ۶۱۸)

خبر دی کہ یہود و نصاریٰ کا اختلاف محض ضد کی بنا پر تھا، وہ جانتے تھے کہ اسلام میں داخل ہونا واجب ہے، کیوں کہ یہ بات ان کی کتابوں میں موجود تھی۔ اس سلسلے میں زیادہ تر بنی اسرائیل کی برائی کی گئی ہے، کیوں کہ کتاب آ جانے کے بعد اختلاف کرنا سخت بدتر ہوتا ہے۔ وہ اختلاف یہ تھا کہ کسی نے کہا کہ محمد ﷺ نبی نہیں ہیں۔ کسی نے کہا: دین اسلام حق نہیں ہے۔ کسی نے کہا: نبی کریم ﷺ کی نبوت صرف عرب کے لیے مخصوص تھی۔ کسی نے کہا: توحید حق نہیں ہے، تثلیث حق ہے، جیسے نصاریٰ کہتے ہیں۔ کسی نے کہا: عزیر علیہ السلام اللہ کے فرزندِ سعادت مند تھے۔ کسی نے کہا: عیسیٰ علیہ السلام نبی نہیں ہیں۔ کسی نے کہا: آپس کا اختلاف مراد ہے۔ یہودیوں نے کہا: نصاریٰ کچھ چیز نہیں ہیں۔ نصاریٰ نے کہا: یہود کچھ چیز نہیں ہیں۔ ابوالعالیہ رحمہ اللہ نے کہا کہ یہ کام دنیا طلبی کے لیے کیا تھا، تاکہ مسلک و سلطنت قائم رہے، پھر بعض نے بعض کو قتل کیا، حالاں کہ اس سے پہلے وہ علما تھے۔⁽¹⁾

اختلاف تباہی کا راستہ ہے:

پھر اللہ تعالیٰ نے ان پر ظالم اور جابر لوگوں کو مسلط کر دیا۔⁽²⁾ یہی اب اس اُمتِ اسلام کا حال ہو گیا ہے کہ قرآن پاک کے آ جانے اور سنتِ خاتم الانبیاء ﷺ کے مدون ہو جانے کے بعد مختلف ہو گئے ہیں۔ بہتر گمراہ فرقوں کو تو جانے دو، اہل سنت کہلانے والوں نے بھی چار الگ الگ مذاہب ٹھہرا لیے ہیں۔ ہر مذہب والا دوسرے مذہب کو بے حقیقت سمجھتا ہے۔ اپنے مذہب کو حق اور دوسرے کے مذہب کو باطل جانتا ہے۔ پھر اس مذہبی تعصب کی نوبت یہاں تک پہنچ گئی ہے کہ ایک دوسرے کا قتل کرنا چاہتا ہے۔ ان اہل مذاہب کو سب سے زیادہ دشمنی اہل سنت (اہل حدیث) سے ہے۔ علم آنے کے بعد اس اختلاف اور ضد کا انجام یہ ہوا کہ کافر اور فاجر لوگ اہل اسلام پر غالب آ گئے، اسلام غریب ہو گیا، دین پر قائم رہنا ایسا مشکل ہو گیا، جیسے ہتھیلی پر آگ کی چنگاری رکھنا۔ حدیث میں مروی ہے کہ جب اُمت میں اختلاف کثیر دیکھو تو تم میری سنت پر چلو۔ نئی نئی چیزوں اور بدعات سے بچو۔⁽³⁾ جس کو اپنا دین و ایمان عزیز ہو، اس پر واجب ہے کہ اس آخر زمانے میں جو قیامت کے قریب کا زمانہ ہے، سارے اختلاف سے بچ کر قرآن و حدیث کو دانتوں سے پکڑے، کسی سے کچھ کام نہ رکھے۔

دلآرامی کہ داری دل درو بند
وگر چشم از ہر عالم فرو بند
”تو دل میں سوز پیدا کرنے والا محبوب حقیقی رکھتا ہے ماسوائے اللہ کے اپنی امیدیں منقطع کر لے۔“

(2) فتح البیان (۲/ ۲۰۳-۲۰۶)

(1) تفسیر ابن ابی حاتم (۲/ ۶۱۸)

(3) سنن ابی داود، رقم الحدیث (۶۱۰۷) سنن الترمذی، رقم الحدیث (۲۶۷۶) السلسلة الصحيحة، رقم الحدیث (۲۷۳۵)

بحث کرنے والوں کو جواب:

پھر یہ فرمایا کہ اگر یہود و نصاریٰ شبہ باطلہ اور تحریف کیے ہوئے اقوال پیش کر کے تجھ سے بحث کرنا چاہیں تو تو ان سے صاف صاف کہہ دے کہ میں اپنے دل، زبان اور سارے اعضا سے صرف اللہ کی ذات کی عبادت کرتا ہوں۔ اسی طرح میرے پیروکار موحّد خالص ہیں۔ پھر فرمایا کہ تو اہل کتاب و مشرکین سے جو ان پڑھ ہیں، یہ بات کہہ کہ تم سب مسلمان ہو جاؤ۔ امام ابن جریر رحمہ اللہ نے یوں ہی کہا ہے۔^(۱) امام زجاج رحمہ اللہ نے کہا ہے کہ اس جگہ صیغہ امر ڈرانے کے لیے ہے۔^(۲) یعنی تمہارے پاس اسلام کے وجوب کی دلیلیں آچکی ہیں، سو تم نے ان دلیلوں پر عمل کیا یا نہیں، اس میں ان کی شان کو قلتِ انصاف کی وجہ سے گھٹایا ہے، کیوں کہ منصف آدمی پر جب دلیل واضح ہو جاتی ہے تو پھر اس کو حق قبول کرنے میں کوئی ہچکچاہٹ نہیں ہوتی۔

نبی کا کام صرف تبلیغ کرنا ہے:

پھر یہ فرمایا کہ اگر وہ مسلمان ہو جائیں گے تو سمجھو کہ راہ پر آگئے، دنیا اور آخرت کی بہتری پالی، وگرنہ تمہارا کیا نقصان، تم پر تو صرف اللہ کا حکم پہنچا دینا تھا، جو تم نے پہنچا دیا، اب چاہے وہ مانیں یا نہ مانیں۔ ﴿لَسْتُ عَلَيْهِمْ بِمُصَيِّرٍ﴾ [الغاشیة: ۲۲] ”آپ ان پر کوئی فوج دار نہیں۔“ نیز اللہ تعالیٰ نے فرمایا: ﴿فَلَا تَذْهَبْ لَنَفْسِكَ عَلَيْهِمْ حَسْرَتٍ﴾ [الفاطر: ۸] ”لہذا آپ کی جان ان پر افسوس کرتے ہوئے نہ جاتی رہے۔“ یہ آیت محکم ہے، اس سے مراد نبی اکرم ﷺ کو تسلی دینا ہے۔ بعض نے کہا کہ یہ آیت سیف سے منسوخ ہے۔

إِنَّ الَّذِينَ يَكْفُرُونَ بِآيَاتِ اللَّهِ وَيَقْتُلُونَ النَّبِيَّ بِغَيْرِ حَقٍّ
وَيَقْتُلُونَ الَّذِينَ يَأْمُرُونَ بِالْقِسْطِ مِنَ النَّاسِ فَبَشِّرْهُمْ
بِعَذَابٍ أَلِيمٍ ۝ أُولَٰئِكَ الَّذِينَ حَبِطَتْ أَعْمَالُهُمْ فِي الدُّنْيَا
وَالْآخِرَةِ ۖ وَمَا لَهُمْ مِنْ نَّاصِرِينَ ۝

بے شک جو لوگ اللہ کی آیات کا انکار کرتے ہیں، نبیوں کو ناحق قتل کرتے ہیں اور ان لوگوں کو بھی قتل کرتے ہیں جو انصاف کا حکم دیتے ہیں، تو آپ انہیں دردناک عذاب کی خوش خبری سنا دیجیے! (۲۱)
یہی لوگ ہیں جن کے اعمال دنیا اور آخرت میں برباد ہو گئے اور ان کا کوئی مددگار نہیں (۲۲)

یہودیوں کے کفر اور انبیاء و صالحین کو قتل کرنے کی مذمت:

اس آیت میں اللہ تعالیٰ نے اہل کتاب کی ان گناہ کے کاموں اور حرام کردہ کاموں کو کرنے پر مذمت کی ہے،

جس کے وہ مرتکب ہوتے تھے۔ انھوں نے تکبر اور عداوت کی وجہ سے اللہ تعالیٰ کی آیتوں کو جھٹلایا، پہلے بھی اور بعد میں بھی اتباعِ حق سے شرم محسوس کی۔ اپنے آپ کو بڑا سمجھتے ہوئے یہ کام کیا کہ جب انبیاء نے ان کو دینِ حق پہنچایا تو ان کو بلا وجہ قتل کر دیا، ان کا قصور یہی تھا کہ انھوں نے حق کی دعوت دی تھی، اسی طرح جو لوگ انصاف کا حکم دیتے تھے، ان کو بھی مار دیا۔ یہ حد درجہ کا تکبر اور غرور تھا۔

نبی اکرم ﷺ نے فرمایا ہے کہ تکبر یہ ہے کہ حق کو رد کرے اور لوگوں کو حقیر سمجھے۔^(۱) سیدنا ابو عبیدہ بن جراح رضی اللہ عنہ کہتے ہیں کہ میں نے کہا: اے اللہ کے رسول! قیامت کے دن سب سے زیادہ عذاب کس شخص کو ہوگا؟ آپ ﷺ نے فرمایا: اس شخص کو جس نے کسی نبی کو قتل کیا ہے یا ایسے شخص کو قتل کیا جو امر بالمعروف اور نہی عن المنکر کرتا تھا، پھر آیت زیر تفسیر پڑھی۔ پھر فرمایا: اے ابو عبیدہ! بنی اسرائیل نے دن کے پہلے حصے میں ایک گھڑی میں تتالیس نبی قتل کیے۔ اس پر ایک سو ستر آدمیوں نے ان کو امر بالمعروف اور نہی عن المنکر کیا، انھوں نے دن کے آخری حصے میں ان سب کو بھی مار ڈالا۔ اللہ تعالیٰ نے اس آیت میں انہی کا ذکر فرمایا ہے۔^(۲) (رواہ ابن ابی حاتم و ابن جریر)

سیدنا عبداللہ بن مسعود رضی اللہ عنہ نے کہا: بنی اسرائیل نے دن کے پہلے حصے میں تین سو پینچویں کو قتل کیا اور آخری حصے میں سبزی فروشی کا بازار گرم کیا۔^(۳) حافظ ابن کثیر رحمہ اللہ کہتے ہیں: جب انھوں نے حق سے یہ تکبر (انکار) کیا اور مخلوق پر غرور کیا تو اللہ تعالیٰ نے بھی اس وجہ سے ان پر دنیا میں ذلت و خواری اور آخرت میں ذلت والا عذاب مقرر کیا۔ اس عذاب کی ان کو بشارت سنائی اور ان کے اعمال ضائع کیے، ان کو بے یار و مددگار چھوڑ دیا۔^(۴)

سیدنا عبداللہ بن عباس رضی اللہ عنہما سے صحیح سند سے مروی ہے کہ عیسیٰ علیہ السلام نے یحییٰ علیہ السلام کو حواریین میں سے بارہ آدمی ساتھ دے کر بھیجا کہ تم ان لوگوں کو تعلیم دو۔ وہ ان کو بھائی کی بیٹی سے نکاح کرنے سے منع کرتے تھے۔ ایک بادشاہ اپنی بھتیجی کو چاہتا تھا۔ ہر دن اس کا کوئی کام کرتا، تاکہ وہ ملے۔ اس عورت کی ماں نے کہا: اب اگر وہ تجھ سے کسی کام کا پوچھے تو تو یہ کہنا کہ میری حاجت یہ ہے کہ تم یحییٰ بن زکریا کو مار ڈالو، یعنی تب میں تم سے ملوں گی۔ بادشاہ نے کہا: اس کے سوا کوئی اور حاجت بتاؤ؟ اس نے کہا: میری تو حاجت یہی ہے۔ جب دیکھا کہ وہ کسی طرح نہیں مانتی تو یحییٰ علیہ السلام کو ایک طشت میں ذبح کیا، ان کے خون کا ایک قطرہ زمین پر گرا، وہ ہمیشہ جوش مارتا تھا، یہاں تک کہ اللہ تعالیٰ نے بخت نصر کو بھیجا، ایک بڑھیا نے اس کو وہ جگہ بتائی۔ اس نے اپنے جی میں کہا کہ جب تک وہ خون ساکن نہ ہو، تب تک میں قتل کرتا رہوں گا، پھر ایک دن میں ایک ضرب سے ایک عمر کے ستر ہزار آدمی اسی قطرے پر مار ڈالے، تب وہ خون تھا۔^(۵)

(۱) صحیح مسلم، رقم الحدیث (۹۱)

(۲) تفسیر الطبری (۶/ ۲۸۵، ۲۸۶) تفسیر ابن ابی حاتم (۲/ ۶۲۰، ۶۲۱) اس روایت کی سند پر علامہ احمد شاکر رحمہ اللہ کا مفصل کلام

دیکھیں: تفسیر الطبری (۶/ ۲۸۶) (۳) تفسیر ابن ابی حاتم (۳/ ۷۳۶) اس کی سند صحیح ہے۔ (۴) تفسیر ابن کثیر (۱/ ۶۶۴)

(۵) تفسیر الطبری (۱۷/ ۳۸۷-۳۸۸) مستدرک الحاکم (۲/ ۶۴۷) امام حاکم اور ذہبی رحمہما نے اس کو صحیح کہا ہے۔

راست بازوں کو اذیت پہنچانے والوں کی سزا:

اللہ پاک نے اس آیت میں انبیاء اور امراء المعروف اور نہی عن المنکر کرنے والوں کے قاتل کی ایک ہی سزا فرمائی ہے، لہذا جس طرح یحییٰ علیہ السلام کے خون کا بدلہ لیا کہ ستر ہزار لوگ مارے، اسی طرح حضرت حسین علیہ السلام کا بدلہ لیا۔ واللہ الحمد۔ ان لوگوں کا بھی یہی حکم ہے، جو اہل حدیث و قرآن کے دشمن ہیں، جو کوئی ان کو ذلیل و خوار کرتا ہے، مارتا ہے، وہ اگر دنیا میں بچ گیا تو آخرت میں تو بلاشبہ اس کے لیے اس آیت شریفہ کی رو سے دردناک عذاب مقرر ہے، کیوں کہ لفظ کی عمومیت کا بہ نسبت سبب کی خصوصیت کے اعتبار ہوتا ہے۔ اس دین کے سلف ائمہ دین کو مبتدعین کے ہاتھوں کیا کیا تکلیفیں نہیں پہنچیں، مگر انھوں نے صبر سے کام لیا۔ وہ انجام میں اچھے رہے اور ان کو ایذا دینے والے برباد ہو گئے۔ ﴿فَاصْبِرْ إِنَّ الْعُقَبَةَ لِلْمُتَّقِينَ﴾ [ہود: ۴۹] ”اس لیے آپ صبر کریں، بے شک (بہترین) انجام متقین ہی کے لیے ہے۔“ امام احمد، شیخ الاسلام ابن تیمیہ، حافظ ابن القیم اور امام شوکانی رحمہم اللہ وغیرہم کے قصے تاریخ کی کتابوں میں محفوظ ہیں۔

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُدْعَوْنَ إِلَى كِتَابِ اللَّهِ لِيَحْكُمَ بَيْنَهُمْ ثُمَّ يَتَوَلَّى فَرِيقٌ مِّنْهُمْ وَهُمْ مُّعْرِضُونَ ﴿٢٣﴾
ذَٰلِكَ بِأَنَّهُمْ قَالُوا لَن تَمَسَّنَا النَّارُ إِلَّا أَيَّامًا مَّعْدُودَاتٍ
وَّغَرَّهُمْ فِي دِينِهِمْ مَا كَانُوا يَفْتَرُونَ ﴿٢٤﴾ فَكَيْفَ إِذَا جَمَعْنَاهُمْ
لِيَوْمٍ لَا رَيْبَ فِيهِ ۖ وَوُفِّيَتْ كُلُّ نَفْسٍ مَّا كَسَبَتْ وَهُمْ لَا
يُظْلَمُونَ ﴿٢٥﴾

کیا آپ نے ان لوگوں کو نہیں دیکھا جن کو کتاب کے علم میں سے کچھ حصہ ملا، انھیں اللہ کی کتاب کی طرف بلایا جاتا ہے، تاکہ وہ ان کے درمیان فیصلہ کرے، پھر ان میں سے ایک گروہ منہ موڑ لیتا ہے اور وہ حق سے پھرنے والے ہیں (۲۳) یہ اس وجہ سے ہے کہ انھوں نے کہا: ہمیں آگ چند دنوں کے سوا ہرگز نہیں چھوئے گی۔ اور ان کو ان کے دین کی بابت ان باتوں نے دھوکے میں ڈال رکھا ہے جو وہ خود گھڑتے ہیں (۲۴) پھر کیا حال ہوگا جب ہم انھیں اس دن جمع کریں گے، جس میں کوئی شک نہیں اور (اس روز) ہر شخص کو اس کی کمائی کا پورا پورا بدلہ دیا جائے گا اور ان پر ظلم نہیں کیا جائے گا (۲۵)

کتاب اللہ کو فیصل نہ بنانے پر اہل کتاب کی مذمت:

یہ یہودیوں کا تذکرہ ہے کہ مسئلے میں اپنی کتاب پر بھی عمل نہیں کرتے ہیں، اس دھوکے کی بنا پر کہ ان کے پہلے بزرگ جھوٹ بنا کر کہہ گئے ہیں کہ ہم میں اگر کوئی بہت گناہ گار ہوگا تو سات دن سے زیادہ عذاب نہیں پائے گا۔ اللہ تعالیٰ نے یہودیوں اور عیسائیوں کے اس دعوے کا انکار کیا، فرمایا: تورات و انجیل، جو ان کے پاس موجود ہے، نہ اپنے فیصلوں کے لیے ان سے رجوع کرتے ہیں اور نہ نبی کریم ﷺ ہی کا اتباع کرتے ہیں، جس کا حکم ان کی کتابوں میں موجود ہے، دُم دبا کر بھاگ جاتے ہیں۔ اس میں ان کی بہت مذمت فرمائی، ان کی مخالفت اور دشمنی کا ذکر کیا، وہ اس دھوکے میں پڑے ہیں کہ دنیا سات ہزار برس ہے اور ہم ہر ہزار کے بدلے ایک دن آگ میں رہیں گے۔

یہ بات خود انہی کی بنائی اور گھڑی ہوئی ہے۔ اللہ تعالیٰ نے اس کی کوئی دلیل نہیں اتاری۔ اسی لیے اس کے بعد یہ فرمایا کہ اس دن ان کا کیا حال ہوگا، وہ بڑے مفتری (جھوٹ گھڑنے والے) ہیں، انبیاء و علما کو قتل کیا، اللہ تعالیٰ پر بہتان باندھا، اللہ تعالیٰ ان سے یہ سب حال پوچھے گا، ان کے ہر قول و فعل کی سزا اور جزا دے گا، اس وقت ان کا اپنا جھوٹ اور سچ کھل جائے گا۔

اُمت کے جاہلوں کو اہل کتاب سے مماثلت:

فتح البیان میں مذکور ہے کہ ان کا یہ مقولہ تھا کہ ہمارے باپ دادا پیغمبر تھے، وہ ہم کو بخشوا لیں گے، سفارش اور شفاعت کر کے مواخذے سے بچالیں گے، جس طرح آج کل اس امت کے جاہل مرید بھی یہی اعتقاد اپنے پیرو مرشد کے حق میں رکھتے ہیں۔ وہ یہ بھی کہتے تھے کہ اللہ تعالیٰ نے یعقوب علیہ السلام سے وعدہ کر لیا ہے کہ میں تیری اولاد کو صرف قسم پوری کرنے کے لیے عذاب دوں گا۔ امام ابو قتادہ رضی اللہ عنہ نے کہا: وہ کہتے تھے: ﴿نَحْنُ أَبْنَاءُ اللَّهِ وَأَحِبُّوهُ﴾ [المائدة: ۱۸] ”ہم اللہ کے بیٹے اور اس کے پیارے ہیں۔“^(۱) ان کا ایک یہ بھی قول تھا کہ ہم حق پر ہیں، تم باطل پر ہو۔^(۲) یعنی جس طرح آج کل مقلدین تبعین سے کہتے ہیں کہ ہمارا مذہب حق ہے، تمہارا طریقہ باطل ہے۔ غرض کہ نبی کریم ﷺ کا وہ ارشاد سچ ثابت ہوا کہ جو کام اہل کتاب نے کیا تھا، بعینہ وہی کام اس امت کے لوگ بھی کریں گے۔ ہم دیکھتے ہیں کہ فی الحال ایسا ہی ہو رہا ہے۔ اللھم احفظنا۔

① الدر المنثور (۱۷۱/۲)

② فتح البیان (۲۱۰/۲)

قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ
 مِمَّنْ تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ بِيَدِكَ الْخَيْرُ إِنَّكَ
 عَلَى كُلِّ شَيْءٍ قَدِيرٌ ﴿٢٦﴾ تَوَلِّجُ اللَّيْلَ فِي النَّهَارِ وَتَوَلِّجُ النَّهَارَ
 فِي اللَّيْلِ وَتُخْرِجُ الْحَيَّ مِنَ الْمَيِّتِ وَتُخْرِجُ الْمَيِّتَ مِنَ
 الْحَيِّ وَتَرْزُقُ مَنْ تَشَاءُ بِغَيْرِ حِسَابٍ ﴿٢٧﴾

آپ کہہ دیجیے: اے اللہ! اے بادشاہی کے مالک! تو جسے چاہے بادشاہی دیتا ہے اور جس سے
 چاہے بادشاہی چھین لیتا ہے اور تو ہی جسے چاہے عزت دیتا ہے اور جسے چاہے ذلت دیتا ہے۔
 سب بھلائی تیرے ہی ہاتھ میں ہے، بے شک تو ہر چیز پر خوب قادر ہے ﴿26﴾ تو رات کو دن میں
 اور دن کو رات میں داخل کرتا ہے اور تو مُردے سے زندے کو اور زندے سے مردے کو نکالتا
 ہے اور جسے تو چاہے بے حساب رزق دیتا ہے ﴿27﴾

شکر کی تلقین:

اس آیت میں اللہ تعالیٰ نے تنبیہ کی ہے اور ارشاد فرمایا ہے کہ نبی اکرم ﷺ پر اور آپ ﷺ کی اُمت پر اللہ تعالیٰ
 نے جو نعمت کی ہے، اس پر شکر بجالاؤ۔ دیکھو کہ اللہ تعالیٰ نے خاندانِ بنی اسرائیل سے نبوت کو نکال کر ایک عربی، قرشی
 اُمی اور مکی کو خاتم الانبیاء بنا کر جن و انس کی طرف مبعوث فرمایا، جتنی خوبیاں پہلے انبیاء میں تھیں، وہ سب ان کو عطا
 فرمائیں اور مزید ان کو ایسی خصوصیتیں دیں، جو کسی نبی اور رسول کو نہیں دیں، جیسے اللہ کے بارے میں علم، ماضی اور
 مستقبل کے بعض غیبی امور کا انکشاف، آخرت کے حقائق کا علم، اُمتِ اسلام کا پوری زمین کے مشرق و مغرب پر پھیل
 جانا۔ دینِ اسلام کا سارے دینوں اور شریعتوں پر غلبہ اور بالادستی اور اس جیسے کئی انعامات کیے، جن کا شمار اس جگہ
 مشکل ہے۔ امام سیوطی رحمہ اللہ نے اس بارے میں دو کتابیں لکھی ہیں۔ ایک ”الخصائص الکبریٰ“ اور دوسری ”أنموذج
 اللیب“، ولله الحمد۔

متصرف کامل صرف اللہ ہے:

آیت شریفہ کا مطلب یہ ہے کہ عطا کرنے والا اور روکنے والا، عزت اور ذلت دینے والا، خلق میں ہر قسم کا
 تصرف رکھنے والا جو چاہے، وہ کر گزرنے والا اللہ ہی ہے، کوئی اور نہیں، چنانچہ بطور رد فرمایا: ﴿وَقَالُوا لَوْلَا نُزِّلَ
 هَذَا الْقُرْآنُ عَلَى رَجُلٍ مِّنَ الْقَرْيَتَيْنِ عَظِيمٍ﴾ [الزخرف: 31] ”اور انھوں نے کہا: یہ قرآن ان دونوں شہروں

میں سے کسی بڑے آدمی پر نازل کیوں نہیں کیا گیا؟“ دوسری جگہ ارشاد فرمایا ہے: ﴿ اَهُمْ يَقْسِمُونَ رَحْمَتَ رَبِّكَ ﴾ [الزخرف: ۳۲] ”کیا وہ آپ کے رب کی رحمت تقسیم کرتے ہیں؟“ یعنی خلق میں متصرف ہم ہی ہیں، جیسا ہم چاہتے ہیں، ویسا کرتے ہیں۔ نہ کوئی منع کرنے والا ہے اور نہ مدافعت کرنے والا۔ ہر قسم کی حکمت اور ہر طرح کی حجت ہمارے ہی لیے ہے، اسی طرح جس کو ہم چاہیں نبوت دیں، کسی کا اس میں کیا اختیار ہے؟ ﴿ اَللّٰهُ اَعْلَمُ حَيْثُ يَجْعَلُ رِسَالَتَهُ ﴾ [الانعام: ۱۲۴] ”اللہ زیادہ بہتر جانتا ہے کہ اپنی رسالت کا کام کس کو سونپے۔“ نیز اللہ تعالیٰ نے فرمایا: ﴿ اَنْظُرْ كَيْفَ فَضَّلْنَا بَعْضَهُمْ عَلَىٰ بَعْضٍ ﴾ [الاسراء: ۲۱] ”دیکھیے! کس طرح ہم نے بعض کو بعض پر فضیلت دی؟“

دن رات کا تداخل اور مردہ کو زندہ، زندہ کو مردہ سے نکالنے کا مفہوم:

رات کو دن میں اور دن کو رات میں داخل کرنے کا یہ مطلب ہے کہ ایک کی لمبائی لے کر دوسرے کی کمی کو بڑھا دیا یا دونوں برابر ہو گئے، اسی طرح ایک کی کمی لے کر دوسرے کی لمبائی میں لگا دی، دونوں معتدل ہو گئے۔ یہی حال ہر سال کے موسموں کا ہے، یعنی بہار، خزاں، گرمی اور سردی۔ پھر کھیتی کو دانے سے، دانے کو کھیتی سے، درخت کو گٹھلی سے اور گٹھلی کو درخت سے، مومن کو کافر سے، کافر کو مومن سے، مرغ کو انڈے سے، انڈے کو مرغ سے نکالا۔ اسی طرح ساری چیزیں جو اس طرح کی ہیں، پھر جس کو چاہا بغیر گنتی مال دے دیا، جس پر چاہا مال کی تنگی کر دی، وہ جانے اور اس کی حکمت و ارادہ اور مشیت جانے۔

اللہ کا اسم اعظم:

سیدنا عبداللہ بن عباس رضی اللہ عنہما فرماتے ہیں کہ اللہ تعالیٰ کا اسم اعظم کہ جب اس نام کو لے کر دعا کرو، قبول ہو، آل عمران کی اس آیت میں ہے: ﴿ قُلِ اللّٰهُمَّ ﴾ سے لے کر ﴿ قَدِيرٌ ﴾ تک۔^(۱) (رواہ الطبرانی) نصر بن شمیل نے کہا: جس نے ”اللّٰهُمَّ“ کہا، اس نے اللہ کو سارے ناموں سے پکارا۔^(۲) سیدنا معاذ رضی اللہ عنہ نے نبی اکرم ﷺ سے اپنی قرض داری کا شکوہ کیا تھا، آپ ﷺ نے فرمایا: اس آیت کو پڑھا کرو۔^(۳) (رواہ الطبرانی و ابن ابی الدنیا) سیدنا انس رضی اللہ عنہ کی روایت یہ ہے کہ اگر تجھ پر اُحد کے برابر بھی قرض ہوگا تو اللہ تجھ سے ادا کر دے گا۔^(۴) (رواہ الطبرانی) اس کی سند جید ہے۔ خیر کی تخصیص اس لیے ہے کہ یہ مقام، مقام دعا ہے۔ جب رات چھوٹی ہوتی ہے تو وہ کمی اس طرح دور کر دی جاتی ہے کہ دن پندرہ گھنٹے کا ہو جاتا ہے، یہ دن کی لمبائی کی انتہا ہوئی۔ رات نو گھنٹے کی رہ جاتی ہے، یہ رات کی کم سے کم ہیئت ہوئی۔

﴿۱﴾

(۲) تفسیر القرطبی (۵۴/۴)

(۱) المعجم الكبير (۱۷۱/۱۲) السلسلة الضعيفة، رقم الحديث (۲۷۷۲)

(۳) المعجم الكبير (۱۵۴/۲۰) اس کی سند میں انقطاع ہے۔ سعید بن مسیب رضی اللہ عنہ کا سماع سیدنا معاذ رضی اللہ عنہ سے ثابت نہیں ہے۔

(۴) المعجم الصغير (۳۳۶/۱) امام بیہقی رضی اللہ عنہ فرماتے ہیں: ”رجاله ثقات“ (مجمع الزوائد: ۲۹۹/۱۰)

اس میں اس بات کی دلیل ہے کہ جس کو ایسے بڑے بڑے کاموں پر قدرت حاصل ہے، جس میں سب کی عقل حیران ہے، وہ کیا یہ نہیں کر سکتا کہ ملک اور سلطنت کو عجم کے ہاتھ سے نکال کر عرب کے حوالے کر دے۔ عجم ذلیل ہو جائیں اور عرب معزز ٹھہر جائیں، بلکہ یہ تو اس کے لیے سب سے زیادہ سہل اور آسان ہے۔ اسی طرح جب رات بڑھتی ہے تو پندرہ گھنٹے کی ہو جاتی ہے، یہ اس کی سب سے زیادہ لمبائی ہے۔ دن نو گھنٹے کا رہ جاتا ہے، یہ اس کی سب سے کم لمبائی ہے۔ کسی نے کہا: یہاں ولوج سے مراد ایک دوسرے کا تعاقب ہے کہ ایک کا جانا دوسرے کا آنا گویا ولوج ہے۔ سیدنا عبداللہ بن مسعود رضی اللہ عنہ نے کہا: گرمی کو جاڑے سے اور جاڑے کو گرمی سے لیتا ہے، حیوان کو نطفے سے نکالتا ہے اور نطفے کو حیوان سے پیدا کرتا ہے، مومن بندہ زندہ دل ہے، کافر بندہ مردہ دل ہے، جیسے اللہ تعالیٰ نے فرمایا: ﴿أَوْ مَنْ كَانَ مَيِّتًا فَأَحْيَيْنَاهُ﴾ [الأنعام: ۱۲۲] ”کیا ایک ایسا شخص جو مردہ تھا، پھر ہم نے اسے زندہ کیا۔“ سیدنا عبید اللہ بن عبداللہ نے کہا کہ خالدہ دختر اسود بن عبد یغوث نبی اکرم صلی اللہ علیہ وسلم کے پاس آئی۔ پوچھا: کون ہے؟ کہا: خالدہ! فرمایا: «سُبْحَانَ الَّذِي يُخْرِجُ الْحَيَّ مِنَ الْمَيِّتِ» ^(۲) ”پاک ہے وہ ذات جس نے زندہ کو مردہ سے نکالا۔“ یہ عورت نیک بخت تھی اور اس کا باپ کافر تھا۔ (رواہ عبدالرزاق و ابن سعد و ابن جریر و ابن ابی حاتم و ابن مردويه)

حساب کا معنی:

حساب کا لفظ قرآن شریف میں تین معنوں میں آیا ہے، ایک تعب (مشقت) جیسے: ﴿وَتَرْزُقُ مَنْ تَشَاءُ بِغَيْرِ حِسَابٍ﴾ [آل عمران: ۲۷] ”اور جسے تو چاہے بے حساب رزق دیتا ہے۔“ دوسرا عدد جیسے: ﴿إِنَّمَا يُوقَى الصَّابِرُونَ أَجْرَهُمْ بِغَيْرِ حِسَابٍ﴾ ^(۱۰) [الزمر: ۱۰] ”بلاشبہ صبر کرنے والوں کو ان کا پورا پورا اجر بے حساب دیا جائے گا۔“ تیسرا مطالبہ، جیسے ﴿فَأَمْنٌ أَوْ أَمْسِكْ بِغَيْرِ حِسَابٍ﴾ [ص: ۳۹] ”لہذا (لوگوں پر) احسان کر یا روک رکھ، کوئی حساب نہیں ہوگا۔“ اس جگہ معنی اول و ثانی دونوں بنتے ہیں۔

لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاةً وَيُحَذِّرُكُمُ اللَّهُ نَفْسَهُ وَاللَّهُ الْمَصِيرُ ^(۲۸)

اہل ایمان، مومنوں کو چھوڑ کر کافروں کو ہرگز دوست نہ بنائیں اور جو کوئی ایسا کرے گا تو اس کا

^(۱) تفسیر ابن ابی حاتم (۲/ ۶۲۵)

^(۲) تفسیر الصنعانی (۱/ ۱۱۷-۱۱۸) الطبقات الكبرى لابن سعد (۸/ ۲۴۷) تفسیر الطبري (۶/ ۳۰۸) تفسیر ابن ابی حاتم (۲/ ۶۲۶)

المعجم الكبير (۲۵/ ۹۶) امام بیہقی رحمۃ اللہ علیہ فرماتے ہیں: ”رواہ الطبرانی بإسنادین وإسناد الثانی حسن“ (مجمع الزوائد: ۹/ ۴۲۷)

اللہ سے کوئی تعلق نہیں، الا یہ کہ تم ان (کافروں کے شر) سے بچنا چاہو اور اللہ تمہیں اپنی ذات سے ڈراتا ہے اور تمہیں اللہ کی طرف لوٹ کر جانا ہے ﴿28﴾

کافروں کی دوست داری سے ممانعت:

اس آیت شریفہ میں اللہ تعالیٰ مومن بندوں کو اس بات سے منع کرتا ہے کہ وہ کافروں کے دوست دار بنیں، ان کو اپنا دوست بنائیں اور اہل ایمان کو چھوڑ کر ان کے ساتھ چھپی دوستی رکھیں۔ پھر یہ وعید فرمائی کہ جو ایسا کام کرے گا، اللہ اس سے بری ہے، جیسے اللہ تعالیٰ نے فرمایا: ﴿يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِم بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ إِنْ كُنْتُمْ خَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي تُسِرُّونَ إِلَيْهِم بِالْمَوَدَّةِ وَأَنَا أَعْلَمُ بِمَا أَخْفَيْتُمْ وَمَا أَعْلَنْتُمْ وَمَنْ يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ ﴿٥١﴾﴾ [الممتحنة: ١] ”اے ایمان والو! تم میرے اور اپنے دشمنوں کو دوست نہ بناؤ، تم ان کی طرف دوستی کا پیغام بھیجتے ہو، حالاں کہ وہ حق (سچے دین) کے منکر ہوئے ہیں جو تمہارے پاس آیا ہے، وہ رسول کو اور تمہیں بھی جلا وطن کرتے ہیں، اس لیے کہ تم اپنے رب اللہ پر ایمان رکھتے ہو۔ اگر تم میرے راستے میں نکلے ہو، جہاد اور میری رضا ڈھونڈنے کے لیے (تو کفار کو دوست نہ بناؤ)، تم ان کو دوستی کا خفیہ پیغام بھیجتے ہو، اور میں خوب جانتا ہوں جو تم چھپاتے ہو اور جو ظاہر کرتے ہو، اور تم میں سے جو کوئی ایسا کرے گا، تو یقیناً وہ سیدھی راہ سے بھٹک گیا۔“ نیز اللہ تعالیٰ نے فرمایا: ﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَى أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ يَتَوَلَّهُمْ مِنْكُمْ فَإِنَّهُ مِنْهُمْ إِنَّ اللَّهَ لَا يَهْدِي الْقَوْمَ الظَّالِمِينَ ﴿٥١﴾﴾ [المائدة: ٥١] ”اے لوگو جو ایمان لائے ہو! یہودیوں اور عیسائیوں کو دوست نہ بناؤ، وہ آپس میں ایک دوسرے کے دوست ہیں، اور تم میں سے جو کوئی ان سے دوستی رکھے گا تو بے شک وہ انہی میں سے ہوگا۔ یقیناً اللہ ظالم لوگوں کو ہدایت نہیں دیتا۔“ نیز اللہ تعالیٰ نے فرمایا: ﴿وَالَّذِينَ كَفَرُوا بَعْضُهُمْ أَوْلِيَاءُ بَعْضٍ إِلَّا تَفْعَلُوهُ تَكُنْ فِتْنَةٌ فِي الْأَرْضِ وَفَسَادٌ كَبِيرٌ ﴿٧٣﴾﴾ [الأنفال: ٧٣] ”اور جن لوگوں نے کفر کیا، وہ آپس میں ایک دوسرے کے دوست ہیں۔ (اے مسلمانو!) اگر تم ایسا نہیں کرو گے تو زمین میں فتنہ اور بڑا فساد مچے گا۔“

ان آیتوں میں عموماً وخصوصاً غیر اسلامی لوگوں سے دوستی سے منع فرمایا ہے اور یہ بھی بتا دیا ہے کہ وہ آپس میں ایک ہیں، تم ان کے دوست بن کر کیوں گمراہ اور فتنہ انگیز بنتے ہو۔ لیکن مدت سے اہل اسلام نے اس آیت پر عمل کرنا چھوڑ دیا ہے، گویا اسے منسوخ سمجھ لیا ہے۔ پھر اللہ تعالیٰ نے اس ممانعت کے بعد یہ بات فرمائی ہے کہ اگر بعض شہروں یا اوقات میں ان کے شر اور فساد کا اندیشہ اور خوف ہو تو ظاہر میں ان سے بچے اور باطن اور نیت میں ان کا دوست دار اور خیر خواہ نہ ہو۔

امام بخاری رحمہ اللہ نے سیدنا ابوالدرداء رضی اللہ عنہ سے نقل کیا ہے کہ ہم بعض اقوام کے سامنے ان کے منہ پر بشارت ظاہر کرتے تھے اور ہمارے دل ان پر لعنت کرتے تھے۔^(۱) امام ثوری رحمہ اللہ نے سیدنا عبداللہ بن عباس رضی اللہ عنہما سے نقل کیا ہے کہ تقیہ عمل سے نہیں ہوتا، تقیہ تو زبان کا ہے۔^(۲) اس روایت کو عوفی رحمہ اللہ نے بھی سیدنا عبداللہ بن عباس رضی اللہ عنہما سے نقل کیا ہے کہ ”إِنَّمَا التَّقِيَّةُ بِاللِّسَانِ“ یہی ابو العالیہ، ابو الشعثاء، ضحاک، ربیع بن انس رحمہم کا قول ہے۔ حافظ ابن کثیر رحمہ اللہ نے کہا: ان کے قول کی تائید میں یہ آیت ہے: ﴿مَنْ كَفَرَ بِاللّٰهِ مِنْ بَعْدِ اِيْمَانِهٖ اِلَّا مَنْ اُكْرِهَ وَقَلْبُهُ مُطْمَئِنٌّ بِاِلٰيْمِنٍ﴾ [النحل: ۱۰۶] ”جو شخص اپنے ایمان کے بعد اللہ سے کفر کرے، سوائے اس کے جس پر جبر کیا گیا اور اس کا دل ایمان پر مطمئن تھا۔“^(۴) امام بخاری رحمہ اللہ نے حسن رحمہ اللہ سے روایت کیا ہے: ”التَّقِيَّةُ اِلَى يَوْمِ الْقِيَمَةِ“^(۵) ”تقیہ قیامت تک ہے۔“

کافروں سے دوستی کی حدود اور تقیہ کی صورتیں:

فتح البیان میں ہے کہ یہ آیت کافروں کی دوستی سے منع کرتی ہے، ان سے کسی طرح کی دوستی و معاشرتی تعلقات نہ رکھے، جیسے: قرابت یا جاہلیت کے زمانے کی محبت یا لڑائی میں ان سے مدد لینا یا باقی دینی امور میں، جیسے اللہ تعالیٰ کا فرمان ہے: ﴿لَا تَتَّخِذُوا بَطَانَةً مِّنْ دُونِكُمْ﴾ [آل عمران: ۱۱۸] ”تم اپنے لوگوں کے سوا کسی کو دلی دوست نہ بناؤ۔“ خواہ وہ دوستی مستقل طور پر ہو یا اشتراک کے طور پر کہ مسلمانوں سے بھی میل جول رہے اور کافروں سے بھی آشنائی۔ یہ بات ٹھیک نہیں ہے، کیوں کہ اللہ کی دوستی اور کفار کی دوستی ایک دوسرے کی ضد ہیں، یہ دونوں جمع نہیں ہو سکتیں۔ ہاں یہ اور بات ہے کہ کسی شر کے ڈر سے بچاؤ کی خاطر ہو، کیوں کہ اس حالت کو اللہ پاک نے مستثنیٰ فرمایا ہے۔ ”تُقَاةٌ“، ”وقایة“ سے مشتق ہے۔ تقویٰ اور تقیٰ ایک چیز ہے، تُقَاةٌ اور تَقِيَّةٌ ایک بات ہے۔

اس سے معلوم ہوا کہ حالت خوف میں زبانی دوستی جتنا جائز ہے، لیکن دل سے ان کا دوست نہ ہو، ورنہ پھر یہ بھی انہی میں ہو جائے گا۔ مگر سلف کی ایک جماعت نے کہا ہے کہ اسلام کے غلبے کے بعد اب تقیہ نہیں ہے۔ اگر کسی شخص سے کوئی معصیت کی بات کہلائیں اور وہ لوگوں کے خوف سے کہہ دے، مگر اس کا دل ایمان کے ساتھ مطمئن ہو تو یہ کہنا اس کو مضر نہیں۔ تقاۃ یہی ہے کہ زبان سے کہے، دل سے مطمئن بہ ایمان رہے، ہاتھ نہ بڑھائے کہ مارا جائے، نہ گناہ کرے کہ پھر کوئی عذر نہ ہو۔ امام ابو العالیہ رحمہ اللہ نے کہا: تقیہ زبان سے ہے نہ کہ کام سے۔ امام قتادہ رحمہ اللہ نے کہا:

(۱) صحیح البخاری (۵/ ۲۲۷۰)

(۲) تفسیر ابن ابی حاتم (۲/ ۶۲۹) اس کی سند میں انقطاع ہے۔ سفیان ثوری رحمہ اللہ نے سیدنا عبداللہ بن عباس رضی اللہ عنہما کا زمانہ نہیں پایا۔

(۳) تفسیر الطبری (۶/ ۳۱۵-۳۱۶) اس کی سند مسلسل بالضعفاء ہے۔ (۴) تفسیر ابن کثیر (۱/ ۴۶۶)

(۵) صحیح البخاری (۶/ ۲۵۴۲)

یعنی اگر تجھ سے اور اس سے رشتے داری ہے تو تُو صلہ رحمی کر۔^(۱) سیدنا عبداللہ بن عباس رضی اللہ عنہما کہتے ہیں: اللہ تعالیٰ نے مومنوں کو کفار کے ساتھ دوستی، یعنی ملاطفت (باہم لطف و کرم) سے منع کیا ہے اور اس بات سے منع کیا ہے کہ مومنوں کو چھوڑ کر کفار کے ساتھ چپکے چپکے دوستی کریں۔ ہاں اگر کافر مسلمانوں پر غالب آ جائیں تو ان سے اظہارِ لطف کریں، مگر دین میں ان کی مخالفت رہے۔^(۲) اس آیت کا یہی مطلب ہے۔

الغرض آیت شریفہ کے یہ معنی ہوئے کہ کافروں کے ساتھ میل جول، مداہنت اور چھپی دوستی ممنوع ہے۔ ہاں اگر وہ غالب ہوں یا کوئی مومن کفار کی قوم میں ہو اور زبان سے ان کے ساتھ مداہنت کرے، دل ایمان پر جما ہو تو اس کے لیے اپنی جان کا دفاع کرنا جائز ہے، مگر یہ نہ کرے کہ کسی خون یا مالی حرام کو حلال سمجھ لے۔ یا کفار مسلمین کی عورتوں پر غالب آ جائیں کہ اس وقت ان سے بچاؤ کرنا منع نہیں ہے۔ تقیہ صرف اس صورت میں ہوتا ہے، جب قتل کا خوف ہو اور نیت درست ہو، یہ جائز ہے واجب نہیں۔ اگر صبر کیا اور مارا گیا تو اجرِ عظیم کا مستحق ٹھہرے گا۔ اِنْ شَاءَ اللہ تعالیٰ۔ سعید بن جبیر رضی اللہ عنہ نے کہا کہ امن کی حالت میں تقیہ نہیں ہوتا۔ تقیہ جنگ میں ہوتا ہے اور اس لیے ہوتا ہے کہ آدمی اپنی جان کو نقصان سے بچائے، کیوں کہ نفس سے حتی الامکان نقصان دور کرنا واجب ہے۔^(۳) وہ تقیہ اور ہے جس کو شیعہ نے پسند کیا ہے، اس کو تقیہ کہنا، ان کی اصطلاح ہے، ورنہ ویسا تقیہ اہل سنت والجماعت کے نزدیک نفاق یا کفر یا نافرمانی یا افتراق ہوتا ہے۔

اسی لیے اس کے بعد اللہ تعالیٰ نے فرمایا کہ اللہ تم کو ڈراتا ہے کہ کہیں تم وہی کام نہ کر بیٹھو، جس سے تم کو منع کیا ہے۔ یا جس کا تمہیں حکم دیا گیا، اس کے خلاف کرو، یا کفار کے دوستدار بنو، یا اہل کتاب کے یار ہو جاؤ کہ ان سب صورتوں میں تم آگ کے عذاب کے مستحق ہو جاؤ گے۔ اس آیت میں لفظِ نفس اللہ پاک کے لیے آیا ہے، جس طرح اور جگہ فرمایا: ﴿تَعْلَمُ مَا فِي نَفْسِي وَلَا أَعْلَمُ مَا فِي نَفْسِكَ﴾ [المائدة: ۱۱۶] ”تو اسے بھی جانتا ہے جو کچھ میرے دل میں ہے اور میں اسے نہیں جانتا، جو کچھ تیرے نفس میں ہے۔“ پھر اس کے بعد جو یہ کہا کہ اللہ ہی تک پہنچنا ہے، اس میں بندوں کو سخت تنبیہ اور خوف دلایا گیا ہے کہ دیکھو! جس دوستی سے تم کو منع کیا ہے، کہیں تم اس میں مبتلا نہ ہو جاؤ۔^(۴) اللہ تعالیٰ کا کہنا سچ ہوا ہے کہ اکثر نام کے مسلمان اس بلا میں گرفتار ہیں، کفار کے یارِ غار ہیں، مسلمانوں کے دشمن ہیں۔ سیدنا معاذ رضی اللہ عنہ نے کہا: اے لوگو! میں اللہ کے رسول کا قاصد ہوں، سن رکھو! بازگشت اللہ ہی کی طرف ہے، خواہ جنت کی طرف ہو یا جہنم کی طرف۔^(۵)

^(۱) تفسیر الطبری (۶/ ۳۱۵-۳۱۶) ^(۲) تفسیر الطبری (۶/ ۳۱۳) تفسیر ابن ابی حاتم (۲/ ۶۲۸) اس کی سند حسن ہے۔

^(۳) تفسیر الخازن (۱/ ۳۳۶) ^(۴) فتح البیان (۲/ ۲۱۴-۲۱۶)

^(۵) تفسیر ابن ابی حاتم (۲/ ۶۳۰) تفسیر ابن کثیر (۱/ ۴۶۷)

قُلْ اِنْ تَخْشَوْنَ مَا فِيْ صُدُوْرِكُمْ اَوْ تُبْدُوْهُ يَعْلَمُهٗ اللّٰهُ
وَيَعْلَمُ مَا فِي السَّمٰوٰتِ وَمَا فِي الْاَرْضِ وَاللّٰهُ عَلٰى كُلِّ شَيْءٍ
قَدِيْرٌ ﴿٢٩﴾ يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا
وَمَّا عَمِلَتْ مِنْ سُوءٍ تَوَدُّ لَوْ اَنَّ بَيْنَهَا وَبَيْنَهٗ اَمَدًاۙ بَعِيْدًا
وَيُحْذِرُكُمُ اللّٰهُ نَفْسَهٗۙ وَاللّٰهُ رَءُوْفٌۙ بِالْعِبَادِ ﴿٣٠﴾

آپ کہہ دیجیے: اگر تم وہ بات چھپاؤ جو تمہارے سینوں میں ہے یا اسے ظاہر کرو، اللہ اسے جانتا ہے اور وہ اسے بھی جانتا ہے جو کچھ آسمانوں اور زمین میں ہے اور اللہ ہر چیز پر خوب قادر ہے ﴿29﴾ جس دن ہر شخص اپنے کیے ہوئے اچھے عمل کو اور اپنے کیے ہوئے بُرے عمل کو اپنے سامنے پائے گا، وہ خواہش کرے گا، کاش! اس کے اور اس کی برائی کے درمیان دور کا فاصلہ ہوتا اور اللہ تمہیں اپنی ذات سے ڈراتا ہے اور اللہ اپنے بندوں سے بڑی شفقت کرتا ہے ﴿30﴾

اللہ کے علم کی وسعت:

اس آیت میں اس بات کی خبر دی ہے کہ اللہ چھپی باتوں اور دل کی باتوں اور کھلی ہوئی باتوں کو جاننے والا ہے، اس پر کوئی چیز مخفی نہیں، بلکہ اس کا علم تمام حالات، زمانوں، دنوں، لمحوں، اوقات اور جو کچھ بھی آسمانوں اور زمین میں ہے، ان سب کو گھیرے ہوئے ہے۔ ذرہ برابر بھی کوئی چیز اس کے علم سے غائب ہے، نہ ذرہ برابر کم۔ ساری چیزیں جو زمین کے کناروں تک میں ہیں اور سمندروں اور پہاڑوں میں ہیں، ان سب کی اس کو خبر ہے۔ اس کی قدرت سب پر نافذ ہے۔ اس ارشاد میں بندوں کو اس بات پر متنبہ کیا گیا ہے کہ وہ ہر دم اللہ کا خوف اور خشیت رکھیں، کسی ممنوع چیز کے مرتکب نہ ہوں، جس بات کو اللہ تعالیٰ دشمن رکھتا ہے، اس کے آس پاس نہ پھٹکیں، وہ سارے امور کا عالم ہے۔ عذاب دے کر ان کا علاج کر سکتا ہے، گو کسی کو مہلت دے رکھی ہو، کیوں کہ وہ مہلت کے بعد پکڑ لیتا ہے۔ عزت والا ہے اور صاحبِ اقتدار ہے۔

روزِ قیامت تمام اعمال سامنے ہوں گے:

اسی لیے یہ فرمایا ہے کہ قیامت کو ہر بندہ اپنے اچھے اور بُرے عمل کو موجود پائے گا، جیسے اللہ تعالیٰ نے فرمایا: ﴿يُنَبِّئُ الْاِنْسَانَ يَوْمَئِذٍۙ بِمَا قَدَّمَ وَاَخَّرَ﴾ [القیامۃ: ۱۳] ”اس دن انسان کو بتا دیا جائے گا جو اس نے آگے بھیجا اور پیچھے چھوڑا۔“ اگر اعمالِ حسنہ ہوئے تو خوش ہوگا اور اگر قبیح ہوئے تو آرزو کرے گا کہ ان اعمال سے بیزار ہو، اس

کے اور ان کے درمیان لمبی مسافت ہو۔ اپنے شیطان سے، جو دنیا میں اس کا ساتھی تھا، جس نے اس کو ان برے کاموں پر جرات دلائی تھی، کہے گا: ﴿يَلَيْتَ بَيْنِي وَبَيْنَكَ بُعْدَ الْمَشْرِقَيْنِ فَبِئْسَ الْقَرِينُ﴾ [الزخرف: ۳۸] ”کاش! میرے اور تیرے درمیان مشرق و مغرب کی دوری ہوتی، تو تو بڑا بُرا ساتھی ہے۔“

خوف اور امید:

پھر اللہ تعالیٰ نے تاکید اور وعید کے طور پر فرمایا کہ تم مجھ سے، یعنی میرے عذاب سے بچتے رہو، یہ ڈرانا ہوا۔ پھر اپنے بندوں کو اُمید دلائی، تاکہ وہ اس کی رحمت سے نا امید نہ ہوں۔ کہا: اللہ بندوں پر مہربان ہے۔ امام حسن بصری رحمۃ اللہ علیہ نے کہا: یہ اللہ تعالیٰ کی نرمی اور مہربانی ہے کہ اس نے اپنا ڈر بتایا۔^(۱) بعض نے کہا کہ اللہ رحیم ہے، وہ چاہتا ہے کہ اس کے بندے سیدھی راہ پر چلیں، اس کے دین قوی پر قائم رہیں اور اس کے رسول کریم صلی اللہ علیہ وسلم کا اتباع کریں۔

قُلْ اِنْ كُنْتُمْ تُحِبُّونَ اللّٰهَ فَاتَّبِعُونِيْ يُحْبِبْكُمُ اللّٰهُ وَيَغْفِرْ لَكُمْ ذُنُوبَكُمْ وَاللّٰهُ غَفُوْرٌ رَّحِيْمٌ ﴿۳۱﴾ قُلْ اطِيعُوا اللّٰهَ وَالرَّسُوْلَؕ فَاِنْ تَوَلَّوْا۟ فَاِنَّ اللّٰهَ لَا يُحِبُّ الْكَافِرِيْنَ ﴿۳۲﴾

آپ کہہ دیجیے: اگر تم اللہ سے محبت کرتے ہو تو میری پیروی کرو، اللہ تم سے محبت کرے گا اور تمہارے گناہ بخش دے گا اور اللہ بہت بخشنے والا، نہایت رحم کرنے والا ہے۔^(۳۱) آپ کہہ دیجیے: تم اللہ کی اور اس کے رسول کی اطاعت کرو، پھر اگر وہ منہ موڑیں تو بے شک اللہ کافروں کو پسند نہیں کرتا۔^(۳۲)

محبت الہی کا تقاضا:

موضح قرآن میں ہے کہ اگر کوئی کسی کی محبت کا دعویٰ کرے تو اس طرح محبت کرے، جس طرح محبوب چاہے نہ کہ جس طرح اپنا جی چاہے، اگر وہ اسی طرح چاہے گا تو محبوب بھی اس کو چاہے گا۔ اللہ تعالیٰ کا بندوں کو چاہنا یہ ہے کہ ان پر مہربان ہو، گناہ اور فضول خیالات پر پکڑ نہ کرے۔ بندے کی محبت یہی ہے کہ اللہ تعالیٰ کے کلام اور اس کے حکم پر شوق سے عمل پیرا ہو۔ یہ آیت ہر اس محبت کے مدعی کا فیصلہ کرنے والی ہے، جو اللہ سے محبت کا دعویٰ کرتا ہے۔ فیصلہ یہ ہے کہ جو طریقہ محمدیہ پر نہیں ہے، وہ اپنے دعوے میں حقیقتاً جھوٹا ہے، جب تک سارے اقوال و افعال میں شرع محمدی اور دین نبوی کی اتباع نہ کرے۔ جس طرح صحیحین میں مروی ہے کہ نبی مکرم صلی اللہ علیہ وسلم نے فرمایا: جس نے وہ کام کیا، جس پر ہمارا حکم نہیں ہے، وہ مردود ہے۔^(۲)

(۱) تفسیر الطبری (۶/۳۲۱) (۲) صحیح البخاری، رقم الحدیث (۷۵۳/۲) صحیح مسلم، رقم الحدیث (۱۷۱۸)

اسی لیے یہ فرمایا کہ اگر تم اللہ کو دوست رکھتے ہو تو میری فرماں برداری کرو، تمہیں تمہاری طلب سے زیادہ ملے گا۔ وہ یہ ہے کہ خود اللہ تم کو دوست رکھے گا۔ یہ کام اللہ سے تمہاری محبت سے بڑھ کر ہے۔ بعض علما نے کہا ہے کہ یہ کچھ نہیں کہ محبت ہو، بات تو یہ ہے کہ محبوب ہو۔ امام حسن بصری رحمۃ اللہ علیہ وغیرہ سلف نے کہا ہے کہ ایک قوم نے گمان کیا تھا کہ وہ اللہ تعالیٰ کے محبت ہیں، اللہ تعالیٰ نے ان کو اس آیت کے ذریعے آزمایا۔ ^(۱) سیدہ عائشہ رضی اللہ عنہا سے حدیث میں مرفوعاً مروی ہے کہ دین صرف حب فی اللہ اور بغض فی اللہ ہے، پھر زیر تفسیر آیت پڑھی۔ (رواہ ابن ابی حاتم) مگر ابو زرہ رضی اللہ عنہ نے اس حدیث کو منکر کہا ہے۔ ^(۲) یہ انکار اس طرح دور ہو سکتا ہے کہ یہی مضمون اور صحیح حدیثوں میں بھی مروی ہے۔ ^(۳)

اطاعتِ رسول بخشش کا ذریعہ ہے:

پھر رسول کی اتباع کرنے پر گناہوں کی بخشش کا وعدہ فرمایا ہے، گویا یہ بخشش سفارتِ [وساطت] رسول کی برکت سے حاصل ہوگی۔ پھر ہر خاص و عام کو یہ حکم دیا کہ تم اللہ اور رسول کی اطاعت کرو۔ اگر حکم کے خلاف کرو گے تو اللہ کو کافروں سے کچھ تعلق اور محبت نہیں ہے۔ یہ اس بات کی دلیل ہے کہ کتاب و سنت کے طریقے کی مخالفت کفر ہے۔ اللہ تعالیٰ کافر کو نہیں چاہتا، گو وہ اپنے زعم میں اللہ تعالیٰ کا محبت اور مقرب الی اللہ ہو اور محبت کا دعویٰ کرتا رہے، جب تک کہ وہ رسول، نبی، خاتم الرسل، رسول الثقلین صلی اللہ علیہ وسلم کی اتباع نہ کرے۔ وہ رسول کہ اگر سارے انبیا اور رسول، بلکہ ان میں سے اولو العزم ہستیاں، اس رسول کے زمانے میں ہوتے تو ان کو اس رسول کی پیروی کے سوا چارہ نہ تھا۔ اس کی اطاعت اور اتباع شریعت میں داخل ہوئے بغیر گزارا نہ تھا۔ چنانچہ یہ تقریر تفسیر آیت میثاقِ انبیا صلی اللہ علیہ وسلم میں۔ ان شاء اللہ تعالیٰ۔ آئے گی۔ حافظ ابن کثیر رحمۃ اللہ علیہ کا قول یہاں ختم ہوا۔ ^(۴)

فتح البیان میں ہے کہ حب یا محبت کسی شے پر دل کے میلان اور جھکاؤ کو کہتے ہیں۔ یہ جھکنا اس لیے ہوتا ہے کہ دل نے اس شے میں کوئی کمال دیکھا ہے، اس لیے اس کی طرف میلان قلبی ہوا۔ امام ازہری رحمۃ اللہ علیہ نے کہا ہے: بندے کی اللہ اور رسول کے ساتھ محبت یہ ہے کہ ان دونوں کی اطاعت بجالائے اور ان کا حکم مانے۔ اللہ تعالیٰ کی محبت بندے سے یہ ہے کہ اس کو بخش دے۔ ^(۵) حسن رحمۃ اللہ علیہ نے کہا ہے کہ کچھ قوموں نے نبی اکرم صلی اللہ علیہ وسلم کے زمانے میں کہا کہ ہم اپنے رب کو چاہتے ہیں، اس پر اللہ تعالیٰ نے یہ آیت بھیجی۔ ^(۶) (رواہ ابن جریر وغیرہ) سیدہ عائشہ رضی اللہ عنہا نے کہا کہ نبی مکرم صلی اللہ علیہ وسلم نے فرمایا کہ شرک اندھیری رات میں پتھر پر چیونٹی کے چلنے سے بھی زیادہ مخفی ہے۔ سب سے کم شرک یہ

^(۱) تفسیر الطبری (۳۲۲/۶) تفسیر ابن ابی حاتم (۶۳۳/۲)

^(۲) تفسیر ابن ابی حاتم (۶۳۲/۲) اس کی سند میں ”عبدالاعلیٰ بن اعین“ ضعیف راوی ہے۔

^(۳) دیکھیں: السلسلة الصحيحة، رقم الحديث (۹۹۸) ^(۴) تفسیر ابن کثیر (۸/۴۶۷، ۴۶۸)

^(۵) تفسیر الطبری (۳۲۲/۶) تفسیر ابن ابی حاتم (۶۳۳/۲)

^(۶) تفسیر القرطبی (۴/۶۰)

ہے کہ تو ذرا سی سخاوت پر کسی کو دوست رکھے اور ذرا سے انصاف پر کسی کو دشمن رکھے۔ اللہ کی راہ میں دوستی اور دشمنی ہی کو دین کہتے ہیں۔^(۱) (رواہ ابو نعیم فی الحلیۃ و الحاکم)

اتباع سنت اور ترک تقلید کا حکم:

بعض نے کہا ہے کہ یہ آیتیں یہود و نصاریٰ کے حق میں اُتری ہیں۔ وہ کہتے تھے: ہم اللہ کے بیٹے اور محبوب ہیں۔ کسی نے کہا: قریش کے لیے آئی ہے، وہ کہتے تھے: ہم ان بتوں کو اللہ کی محبت سے پوجتے ہیں، تاکہ وہ ہم کو اللہ سے ملا دیں، لیکن اس کا اطلاق عمومی طور پر کرنا زیادہ بہتر ہے۔ اس آیت میں اتباع سنت، ترک تقلید اور کتاب و حدیث کے قطعی احکام کی طرف رجوع کرنے کی دلیل ہے۔ پھر جب نبی اکرم ﷺ کی اتباع پر بخشش مترتب ہوئی تو اتباع کو چھوڑنے اور تقلید اختیار کرنے پر عدم مغفرت مقرر رہے گی۔ پھر عموماً سب کو حکم دیا کہ تم اللہ اور رسول کے مطیع بن جاؤ۔ سارے اوامر و نواہی میں اللہ اور رسول کی پیروی کرو۔ معلوم ہوا کہ مقلد اللہ اور رسول کا مطیع نہیں ہوتا، بلکہ نافرمان ہے، اس نے اللہ اور رسول کی اطاعت کو چھوڑ کر کسی واضح حجت اور کھلی دلیل کے بغیر غیر کی اطاعت اختیار کی ہے۔ پھر کفار سے اپنی محبت کی نفی کی ہے، محبت کی نفی دشمنی اور غصے کی طرف اشارہ ہے۔ معلوم ہوا کہ جو لوگ کتاب و سنت کے مطیع نہیں ہیں، اللہ ان کے کام سے خوش ہے، نہ ان کو بخشے گا۔^(۲)

إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ عَلَى الْعَالَمِينَ ﴿۳۳﴾ ذُرِّيَّةً بَعْضُهَا مِنْ بَعْضٍ ۗ وَاللَّهُ سَمِيعٌ عَلِيمٌ ﴿۳۴﴾

بے شک اللہ نے آدم کو، آلِ ابراہیم اور آلِ عمران کو تمام جہانوں میں سے (نبوت کے لیے) چن لیا ہے^(۳۳) یہ ایک دوسرے کی اولاد تھے اور اللہ خوب سننے والا، خوب جاننے والا ہے^(۳۴)

اہل زمین سے چنیدہ افراد:

اس آیت میں اس بات کی خبر دی ہے کہ اللہ تعالیٰ نے ان خاندانوں کو تمام اہل زمین سے منتخب کیا ہے۔ پہلے مصطفیٰ (چنے ہوئے) آدم علیہ السلام تھے، ان کو اپنے ہاتھ سے بنایا، ان میں اپنی روح پھونکی، ہر شے کا نام سکھایا، جنت میں بسایا، پھر وہاں سے کسی حکمت کے لیے ان کو نیچے اتارا۔ دوسرے مصطفیٰ نوح علیہ السلام تھے، ان کو سب سے پہلا رسول بنا کر

^(۱) مستدرک الحاکم (۳۱۹/۲) حلیۃ الأولیاء (۲۵۳/۹) امام البانی رحمہ اللہ نے "السلسلة الضعیفة" (رقم الحدیث: ۳۷۵۵) میں اس روایت پر بحث کرتے ہوئے اس کے پہلے حصے کو صحیح کہا ہے۔ البتہ محبت اور بغض کے موضوع کی دوسری روایت صحیح ہے۔ دیکھیں:

السلسلة الصحيحة، رقم الحدیث (۹۹۸)

^(۲) فتح البیان (۲/۲۱۸-۲۱۹)

اہل زمین کی طرف بھیجا، جب لوگ بت پرست ہو گئے تھے اور اللہ کے ساتھ شرک کرنے لگ گئے تھے، پھر جب مدت دراز ہو گئی اور وہ رات دن چھپے اور کھلے لوگوں کو توحید کی طرف بلاتے رہے، لیکن وہ نہ آئے تو اللہ نے ان سے انتقام لیا، سب کو از اول تا آخر طوفان میں ڈبو دیا، ان لوگوں کے سوا کوئی بھی نہ بچا جو ان کے دین کے تابع ہو گئے تھے۔ تیسرے مصطفیٰ ابراہیم خلیل اللہ علیہ السلام ہیں۔ سید البشر خاتم الانبیاء محمد ﷺ علی الاطلاق انہی کی نسل سے ہیں۔ عمران سے اس جگہ مراد مریم ام عیسیٰ کے والد ہیں۔ محمد بن اسحق رضی اللہ عنہ کا یہی قول ہے کہ وہ عمران بن یاشم بن امون بن میشا بن حزقیا بن احریق بن یوشم بن عزاریا بن امصیاء بن یاش بن اجر یہو بن یازم بن یسفاشاط بن رانشا بن ابیان بن رحیم بن سلیمان بن داود علیہ السلام ہیں۔ اس طرح عیسیٰ علیہ السلام ابراہیم علیہ السلام کی اولاد سے ٹھہرے، اس کا بیان سورت انعام میں آئے گا۔^(۱) اِنْ شَاءَ اللّٰهُ تعالیٰ۔ موضح قرآن میں ہے کہ عمران موسیٰ علیہ السلام کے والد کا نام بھی ہے اور مریم کے والد کا بھی، شاید یہاں یہی مراد ہے۔

فتح البیان میں ہے: اصطفاء کے معنی ہیں: اختیار کرنا۔ یہ صفوة سے مشتق ہے۔ صفوة ہر شے کے خالص کو کہتے ہیں۔ امام زجاج رضی اللہ عنہ نے کہا: اللہ تعالیٰ نے ان کو سارے جہان میں سے نبوت کے لیے چن لیا۔^(۲) کسی نے کہا: اللہ نے دین آدم علیہ السلام کو چن لیا۔ آدم علیہ السلام ابو البشر ہیں۔ اس لیے ان کا نام پہلے لیا، پھر نوح علیہ السلام کا کہ وہ آدم ثانی ہیں، پھر ابراہیم علیہ السلام کا کہ وہ آدم ثالث ہیں۔ ابو سلیمان دمشقی رضی اللہ عنہ نے کہا کہ نوح علیہ السلام کا نام سکین تھا، وہ نوحہ بہت کیا کرتے تھے، اس لیے نوح کہلائے۔^(۳) آدم علیہ السلام نو سو ساٹھ برس جیے، نوح علیہ السلام اور یس علیہ السلام کی نسل سے تھے، ان کے اور اُن کے درمیان دو واسطے تھے۔ کیوں کہ لمک کے یہ بیٹے ہیں، لمک متوخی کے بیٹے ہیں، وہ اخنوخ کے بیٹے ہیں، یہ اور یس علیہ السلام کا نام ہے۔ نوح ایک ہزار پچاس سال زندہ رہے۔ محققین نحاۃ کہتے ہیں، نوح عجمی اسم ہے، مشتق نہیں۔ آل ابراہیم سے خود ابراہیم علیہ السلام مراد ہیں یا اسماعیل واسحاق و یعقوب علیہم السلام، یا وہ لوگ جو ان کے دین پر تھے۔ قول ثانی زیادہ صحیح ہے، کیوں کہ اللہ تعالیٰ نے ابراہیم علیہ السلام کو دو شاخوں کی اصل بنایا تھا۔ اسماعیل علیہ السلام کو اصل عرب ٹھہرایا، ان میں سے محمد ﷺ ہیں، لہذا وہ اصطفاء میں داخل ہیں۔ اسحاق علیہ السلام کو بنی اسرائیل کی اصل بنایا، ان میں نبوت اور ملک (بادشاہت) کو نبی ﷺ کے زمانے تک رکھا۔ پھر نبی اکرم ﷺ کی امت کو قیامت تک ملک دیا اور آپ کو نبی کر کے بھیجا۔ ابراہیم علیہ السلام ایک سو ستر برس جیے۔

آل عمران سے مراد موسیٰ و ہارون علیہ السلام کے والد ہیں یا وہ جو سلیمان علیہ السلام کی اولاد سے تھے، یعنی مریم کے والد مراد ہیں۔ ظاہر قول ثانی ہے، اس کی دلیل یہ ہے کہ اس کے بعد عیسیٰ اور مریم علیہم السلام کا قصہ بیان فرمایا ہے۔ دونوں

عمران کے درمیان ایک ہزار آٹھ سو برس گزرے۔ عمران اول اور یعقوب کے درمیان تین اجداد ہوئے اور عمران ثانی اور یعقوب علیہ السلام کے درمیان تین دادا تھے۔ عمران عجی اسم ہے۔ کسی نے کہا: عربی ہے اور عمر سے مشتق ہے۔ دونوں صورتوں میں یہ نام حکمت و عجمہ یا الف اور نون کی زیادتی کی وجہ سے غیر منصرف ہے۔ یہ اسمین الحلی کا قول ہے۔ ”ذریۃ“ کا لفظ اصول اور فروع دونوں پر آتا ہے۔ آدم کے لیے بعض کا بعض سے ہونا ایسے تھا کہ دین میں ایک دوسرے کے حامی و ناصر، قوت بازو اور مددگار تھے۔ ابو قتادہ رضی اللہ عنہ نے کہا: یعنی نیت، عمل، اخلاص اور توحید میں۔^(۱) سیدنا عبداللہ بن عباس رضی اللہ عنہما نے کہا ہے: مراد مومنین، آل ابراہیم، آل عمران، آل یاسین اور آل محمد صلی اللہ علیہ وسلم ہیں۔^(۲)

اِذْ قَالَتْ اٰمْرَاۤتُ عِمْرٰنَ رَبِّ اِنِّیْ نَذَرْتُ لَكَ مَا فِیْ
بَطْنِیْ مُحَرَّرًا فَتَقَبَّلْ مِنِّیْ اِنَّكَ اَنْتَ السَّمِیْعُ الْعَلِیْمُ ﴿۳۵﴾
فَلَمَّا وَضَعَتْهَا قَالَتْ رَبِّ اِنِّیْ وَضَعْتُهَا اُنْثٰی وَاللّٰهُ اَعْلَمُ
بِمَا وَضَعَتْ وَلَیْسَ الذَّكَرُ كَالْاُنْثٰی وَاِنِّیْ سَمَّیْتُهَا مَرْیَمَ
وَ اِنِّیْۤ اَعِیْذُهَا بِكَ وَذُرِّیَّتَهَا مِنَ الشَّیْطٰنِ الرَّجِیْمِ ﴿۳۶﴾

جب عمران کی بیوی نے کہا: اے میرے رب! بے شک میں نے منت مانی ہے کہ جو (بچہ) میرے پیٹ میں ہے، وہ تیرے ہی لیے وقف ہے، چناں چہ تو (اسے) مجھ سے قبول فرما، بے شک تو ہی خوب سننے والا، خوب جاننے والا ہے^(۳۵) پھر جب اس نے بچی کو جنم دیا تو کہنے لگی: میرے رب! بے شک میں نے تو لڑکی کو جنم دیا ہے اور اللہ خوب جانتا تھا جو اس نے جنا تھا اور لڑکا (اس) لڑکی کی مثل نہیں اور بے شک میں نے اس کا نام مریم رکھا ہے اور بے شک میں اسے اور اس کی اولاد کو شیطان مردود سے تیری پناہ میں دیتی ہوں^(۳۶)

مریم کی ولادت کا واقعہ:

اس اُمت میں دستور تھا کہ ماں باپ بعض لڑکوں کو اپنے حق سے آزاد کر کے اللہ تعالیٰ کے لیے وقف کر دیتے، پھر ساری عمر ان کو دنیا کے کام میں نہ لگاتے، وہ ہمیشہ مسجد میں عبادت کرتے رہتے۔ عمران کی عورت کو حمل تھا، اس نے پہلے سے یہی نذر کر رکھی تھی، جب بیٹی پیدا ہوئی تو وہ نا اُمید ہوئی کہ میری نذر پوری نہیں ہوئی، کیوں کہ دستور

(۱) تفسیر الطبری (۶/۳۲۸)

(۲) تفسیر الطبری (۶/۳۲۶) تفسیر ابن ابی حاتم (۲/۶۳۵) اس کی سند حسن ہے۔ فتح البیان (۲/۲۲۰-۲۲۱)

لڑکے کی نیاز کا تھا۔ اللہ تعالیٰ نے فرمایا: اللہ کو بہتر معلوم ہے، یعنی گو وہ بیٹی ہے، مگر بیٹے سے بہتر ہے۔

عمران کی عورت کا نام حنہ بنت فاقوذ تھا۔ یہ مریم علیہا السلام کی والدہ ہیں۔ امام ابن اسحاق رحمہ اللہ نے کہا: ان کو حمل نہیں ٹھہرتا تھا، ایک دن ایک پرندے کو دیکھا کہ اپنے بچے جگا رہا ہے، ان کے دل میں بھی بچے کی خواہش پیدا ہوئی، اللہ تعالیٰ سے بچہ مانگا۔ دعا قبول ہوئی، شوہر نے صحبت کی تو حمل ٹھہر گیا۔ جب حمل ثابت ہوا تو نذر مانی کہ میں اس کو دنیا کے کاموں سے آزاد کر کے خالص تیری عبادت کے لیے فارغ رکھوں گی، وہ بیت المقدس کی خدمت کیا کرے گا۔ وہ یہ نہیں جانتی تھی کہ نہ ہوگا یا مادہ، اس لیے جب بچی پیدا ہوئی تو وہ کہا جو اوپر گزرا۔ ﴿وَضَعْتُ﴾ کی تا اگر مرفوع (یعنی اس پر پیش) ہے تو یہ زوجہ عمران کا قول ہے اور اگر ساکن ہے تو یہ اللہ پاک کا قول ہے۔ مطلب یہ کہ عبادت اور مسجد کی خدمت کے لیے لڑکی کی قوت اور تیزی لڑکے کے برابر نہیں ہوتی۔ پھر اس بچی کا نام مریم رکھا، یہ اس بات کی دلیل ہے کہ ولادت کے دن نام رکھنا جائز ہے، کیونکہ ظاہر سیاق یہی ہے۔ یہ پہلی شریعت تھی، اس کا بیان بطور تقریر (اثبات) کیا گیا ہے۔^(۱)

بچے کی پیدائش کے وقت نام رکھنے کا مسئلہ:

مرفوع حدیث میں بھی اسی طرح مروی ہے کہ نبی اکرم ﷺ نے فرمایا: آج کی رات میرا بیٹا پیدا ہوا ہے، میں نے اس کا نام اپنے والد ابراہیم کے نام پر رکھا ہے۔^(۲) (أخرجہ الشیخان) یہ بھی صحیحین میں مروی ہے کہ سیدنا انس بن مالک رضی اللہ عنہ اپنے بھائی کو، جسے ان کی والدہ نے جنا تھا، نبی اکرم ﷺ کے پاس لے گئے، آپ نے گھٹی دی اور عبد اللہ نام رکھا۔^(۳) صحیح بخاری میں مروی ہے کہ ایک آدمی نے کہا: اے اللہ کے رسول! آج کی رات میرے گھر بیٹا ہوا ہے، میں اس کا نام کیا رکھوں؟ فرمایا تو اپنے بیٹے کا نام عبد الرحمن رکھ۔^(۴) یہ بھی صحیح میں مروی ہے کہ جب ابو اُسید رضی اللہ عنہ اپنے بیٹے کو گھٹی دلوانے کے لیے لائے تو نبی اکرم ﷺ کو مشغول پا کر بچے کو گھر بھیج دیا تو آپ کو یاد آیا، اسی مجلس میں اس کا نام منذر رکھا۔^(۵) رہی سیدنا سمرہ بن جندب رضی اللہ عنہ سے مروی مرفوع حدیث جس کو امام حسن بصری رحمہ اللہ نے روایت کیا ہے کہ بچہ اپنے عقیقے میں گروی ہے، ساتویں دن جانور ذبح کریں، نام رکھیں، سر منڈا دیں۔ سو اس کو احمد اور اہل سنن نے روایت کیا ہے۔^(۶) (وصححه الترمذی)

(۱) تفسیر ابن کثیر (۱/ ۴۶۸) (۲) صحیح البخاری، رقم الحدیث (۱۲۴۱) صحیح مسلم، رقم الحدیث (۲۳۱۵)

(۳) صحیح البخاری، رقم الحدیث (۵۱۵۳) صحیح مسلم، رقم الحدیث (۲۱۴۴)

(۴) صحیح البخاری، رقم الحدیث (۵۸۳۲) (۵) صحیح البخاری، رقم الحدیث (۵۸۳۸) صحیح مسلم، رقم الحدیث (۲۱۴۹)

(۶) مسند أحمد (۵/ ۱۲) سنن أبی داود، رقم الحدیث (۲۸۳۸) سنن الترمذی، رقم الحدیث (۱۵۲۲) سنن النسائی، رقم الحدیث

(۴۲۲۰) سنن ابن ماجہ، رقم الحدیث (۳۱۶۵) صحیح الجامع، رقم الحدیث (۴۱۸۴)

دوسری روایت میں نام رکھنے کے بجائے خون بہانا مروی ہے۔^(۱) یہ زیادہ ثابت اور زیادہ محفوظ ہے۔ پھر اللہ نے شیطان سے حفاظت کے لیے والدہ مریم کی دعا قبول کر لی۔ سیدنا ابو ہریرہ رضی اللہ عنہ مرفوعاً کہتے ہیں کہ کوئی بچہ ایسا نہیں جس کو ولادت کے وقت شیطان نہ چھوتا ہو، وہ بچہ شیطان کے چھونے سے رونے لگتا ہے، مگر مریم اور ان کا بیٹا شیطان کے چھونے سے محفوظ رہے، تم چاہو تو اس آیت کو پڑھو: ﴿إِنِّي أُعِيذُهَا بِكَ﴾^(۲) (رواہ الشیخان) دوسری روایت میں شیطان کا چھونا ایک دو بار مروی ہے۔^(۳) تیسری روایت میں مروی ہے کہ اس کو پہلو میں کوچ (ٹھونکا) دیتا ہے، مگر عیسیٰ بن مریم علیہ السلام، یعنی وہ شیطان کے تصرف سے محفوظ رہے۔^(۴)

فتح البیان میں ہے کہ مریم کی ماں عیسیٰ علیہ السلام کی نانی ہوئیں۔ عمران بن ماثان ان کے نانا ہوئے، وہ نبی نہیں تھے۔ نانا نانی، دادا دادی کے حکم میں ہیں۔ حنہ کو حمل تھا کہ عمران فوت ہو گئے۔ مریم کے معنی خادم کے ہیں۔ مطلب یہ تھا کہ وہ اگر کنیسہ کی خدمت کے لائق نہیں ہیں تو عبادت گزار ہی سہی۔ رجم کے معنی مردود و مطرود (دھتکارا ہوا) ہیں۔ سلیمان جمل نے کہا ہے: اس جگہ یہ مشکل ہے کہ ظاہر آیت سے یہ نکلتا ہے کہ وہ استعاذہ (شیطان سے پناہ مانگنا) وضع حمل کے بعد تھا۔ حالاں کہ شیطان بچے کو ماں کے پیٹ سے نکلتے ہی فوراً طعن و مس کرتا ہے۔^(۵)

فَتَقَبَّلَهَا رَبُّهَا بِقَبُولٍ حَسَنٍ وَأَنْبَتَهَا نَبَاتًا حَسَنًا وَكَفَّلَهَا زَكَرِيَّا
كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا قَالَ لِمَرِّمٍ
أَتَىٰ لَكَ هَذَا قَالَتْ هُوَ مِنْ عِنْدِ اللَّهِ إِنْ لَمْ يَرِزُقْ مِنْ
يَسَاءَ بَغَيْرِ حِسَابٍ ﴿٣٧﴾

چنانچہ اس کے رب نے اس (لڑکی) کو اچھے طریقے سے قبول کر لیا اور اس کی بہت اچھی پرورش کی اور زکریا کو اس کا سرپرست بنا دیا۔ زکریا جب بھی محراب میں داخل ہوتے تو اس کے پاس کچھ کھانے پینے کی چیزیں پاتے، وہ کہتے: اے مریم! تیرے پاس یہ کہاں سے آئیں؟ وہ کہتی: یہ اللہ کی طرف سے (آئی) ہیں، بے شک اللہ جسے چاہے بے حساب رزق دیتا ہے۔^(۳۷)

مریم علیہا السلام کی پرورش اور ان کی کرامتیں:

موضح قرآن میں ہے: ان کی ماں نے خواب دیکھا کہ اگرچہ یہ لڑکی ہے، مگر اللہ نے یہی نیاز میں قبول کی

(۱) سنن أبي داود، رقم الحديث (۲۸۳۷) امام ابو داود رضی اللہ عنہ فرماتے ہیں: ”ويسمى أصح، ويدعى وهم من همام“

(۲) صحيح البخاري، رقم الحديث (۳۲۴۸) صحيح مسلم، رقم الحديث (۲۳۶۶) (۳) تفسير الطبري (۶/۳۳۹)

(۴) صحيح البخاري، رقم الحديث (۳۱۱۲) (۵) فتح البيان (۲/۲۲۲-۲۲۴)

ہے۔ اس کو مسجد میں لے جاؤ، مسجد میں لے گئے تو بزرگوں نے پہلے کہا کہ لڑکی کے رکھنے کا دستور نہیں ہے، جب اس کا خواب سنا تب قبول کیا۔ زکریا علیہ السلام کی بیوی ان کی خالہ تھی۔ اس لیے وہی رکھنے لگے، ان کے لیے مسجد میں الگ حجرہ بنایا، دن کو یہ وہاں عبادت کرتیں، رات کو زکریا علیہ السلام اسے اپنے ساتھ گھر لے جاتے، ان سے یہ کرامت دیکھی کہ بے موسم میوہ اللہ کے ہاں سے آتا، تب زکریا علیہ السلام جو ساری عمر اولاد سے ناامید تھے، اب امیدوار ہوئے کہ شاید بے موسم میوہ مجھ کو بھی ملے۔ اسی جگہ اولاد کی دعا کی۔

حافظ ابن کثیر رحمہ اللہ کہتے ہیں کہ اللہ تعالیٰ نے خبر دی کہ ہم نے مریم کو نذر میں قبول کر لیا۔ اچھی اور خوش صورت بنایا، قبول کے اسباب مہیا کر دیے، صلحا میں ملا دیا، وہ ان سے علم و خیر و دین کی تعلیم پانے لگیں، اسی لیے یہ فرمایا کہ ہم نے اس کو زکریا کے حوالے کر دیا۔ امام ابن اسحاق رحمہ اللہ کہتے ہیں کہ یہ سپردگی اس لیے تھی کہ وہ یتیم تھیں۔ بعض نے کہا: بنی اسرائیل پر قحط پڑا تھا، اس لیے زکریا علیہ السلام مریم علیہا السلام کے کفیل ہو گئے۔ ان دونوں اقوال میں تضاد نہیں ہے۔ اللہ تعالیٰ نے زکریا علیہ السلام کا کفیل ہونا اسی لیے مقدر کیا تھا کہ مریم علم نافع اور عمل صالح کر کے سعادت پائیں۔ زکریا مریم علیہما السلام کی خالہ کے شوہر تھے، جس طرح امام ابن جریر اور امام ابن اسحاق رحمہما اللہ نے کہا ہے۔^(۱) کسی نے کہا ہے: مریم کے بہنوئی تھے، جس طرح صحیح میں مروی ہے۔^(۲)

اس طرح سے یحییٰ اور عیسیٰ علیہما السلام خالہ زاد بھائی ٹھہرتے ہیں۔ اسحاق کے قول کا اس پر توسعاً (کھینچ تان کر) اطلاق کیا جاسکتا ہے، اس صورت میں گویا مریم اپنی خالہ کی گود میں پرورش پاتی تھیں۔ صحیح میں مروی ہے کہ نبی اکرم صلی اللہ علیہ وسلم نے حکم دیا کہ عمارہ بنت حمزہ کو اس کی خالہ جعفر بن ابوطالب کی بیوی پالے، پھر فرمایا: خالہ بمنزلہ ماں ہوتی ہے۔^(۳) پھر اللہ تعالیٰ نے مریم علیہا السلام کی سیادت اور سخت محنت کا بیان کیا کہ وہ عبادت میں ایسی مستعد تھیں کہ جب زکریا علیہ السلام ان کے پاس آتے تو رزق پاتے۔ امام مجاہد، عکرمہ، سعید بن جبیر، ابو الشعثاء، نخعی، ضحاک، قتادہ، ربیع، عطیہ اور سدی رحمہم اللہ نے کہا: گرمی کا میوہ سردی میں اور سردی کا میوہ گرمی میں موجود دیکھتے۔ ایک قول امام مجاہد رحمہ اللہ کا یہ ہے کہ اس جگہ رزق سے مراد علم ہے یا علم کے صحیفے۔^(۴) مگر پہلا قول صحیح تر ہے۔ اس آیت میں کراماتِ اولیاء اللہ پر دلیل ہے، سنت میں اس کی مثالیں بہت ہیں۔ جامی رحمہ اللہ نے کتاب ”شواہد النبوة“ میں بہت سی کراماتِ صحابہ و اہل بیت نقل کی ہیں۔ وللہ الحمد۔ زکریا علیہ السلام جب اس رزق کو دیکھ کر کہتے: یہ کہاں سے آیا تو مریم علیہا السلام فرماتیں کہ اللہ کے پاس سے آیا ہے، وہ جسے چاہے بے قیاس رزق دے۔

(۱) تفسیر الطبری (۳۵۲/۶) تفسیر ابن کثیر (۴۷۰/۱) (۲) صحیح البخاری، رقم الحدیث (۳۶۷۴)

(۳) صحیح البخاری، رقم الحدیث (۲۵۵۲) (۴) تفسیر الطبری (۳۵۴/۶ و ۳۵۵) تفسیر ابن ابی حاتم (۶۴۰/۲)

رسول اللہ ﷺ کا ایک معجزہ:

سیدنا جابر رضی اللہ عنہ سے مروی ہے کہ نبی اکرم ﷺ نے کئی دن تک کچھ نہ کھایا، جب بہت بھوک لگی تو بیویوں کے گھر میں گئے، کسی ایک کے پاس بھی کچھ نہ پایا۔ فاطمہ رضی اللہ عنہا کے پاس آ کر کہا: تیرے پاس کچھ ہے کہ میں کھاؤں، مجھے بھوک لگی ہے؟ انھوں نے کہا: ”لَا وَاللّٰهِ بِأَبِيْ اَنْتَ وَاُمِّي“ جب وہاں سے باہر نکلے تو ہمسائے کی ایک عورت نے دو روٹیاں اور ذرا سا گوشت بھیجا۔ فاطمہ رضی اللہ عنہا نے لے کر ہانڈی رکابی میں رکھا اور کہا کہ میں رسول اللہ ﷺ کو اپنی جان اور جو لوگ میرے پاس ہیں، ان پر مقدم کروں گی، حالانکہ وہ سب بھوکے تھے اور ان کو طعام کی حاجت تھی۔ پھر حسن و حسین رضی اللہ عنہما کو بھیج کر رسول اللہ ﷺ کو بلایا۔ آئے تو کہا: ”بِأَبِيْ اَنْتَ وَاُمِّي“ اللہ تعالیٰ نے کچھ بھیج دیا ہے۔ میں نے وہ آپ کے لیے چھپا کر رکھ دیا ہے۔ کہا: بیٹی لاؤ۔ وہ ہانڈی رکابی اٹھا لائیں، کھولا تو دیکھا کہ گوشت روٹی سے پر ہیں، دیکھ کر حیران رہ گئیں، جان لیا کہ یہ برکت اللہ تعالیٰ کی طرف سے ہے۔ اللہ تعالیٰ کی حمد کی، پھر نبی اکرم ﷺ پر درود بھیجا اور وہ کھانا آپ کے سامنے رکھ دیا، آپ ﷺ نے دیکھ کر الحمد للہ کہا، پوچھا: یہ تیرے پاس کہاں سے آیا؟ کہا: اے ابا جان! ﴿هُوَ مِنْ عِنْدِ اللّٰهِ اِنَّ اللّٰهَ يَرْزُقُ مَنْ يَّشَاءُ بِغَيْرِ حِسَابٍ﴾ آپ ﷺ نے فرمایا: ﴿الْحَمْدُ لِلّٰهِ الَّذِيْ جَعَلَكَ يَا بَنِيَّ شَبِيْهَةً بِسَيِّدَةِ نِسَاءِ بَنِيْ اِسْرَآئِيْلَ فَكَانَتْ اِذَا رَزَقَهَا اللّٰهُ شَيْئًا وُسِّئِلَتْ عَنْهُ قَالَتْ: هُوَ مِنْ عِنْدِ اللّٰهِ﴾ (بیٹی! اللہ کا شکر ہے کہ اس نے تجھ کو بنی اسرائیل کی عورتوں کی سردار عورت کے مشابہ بنایا ہے کہ جب اللہ اس کو کچھ دیتا اور اس سے پوچھا جاتا کہ یہ کہاں سے آیا ہے تو وہ جواب دیتی: یہ اللہ کی طرف سے ہے) پھر نبی کریم ﷺ نے علی کو بلایا اور علی و فاطمہ و حسن و حسین و ساری ازواج و اہل بیت رضی اللہ عنہم کے ساتھ مل کر کھایا۔ سب کا پیٹ بھر گیا، وہ ہانڈی اور رکابی اسی طرح بھری رہی، میں نے سب ہمسایوں کو اس میں سے دیا، اللہ تعالیٰ نے اس میں بڑی خیر و برکت بخشی۔^(۱) (رواہ ابو یعلیٰ)

فتح البیان میں ہے: ﴿كَفَّلَهَا﴾ کو ”أَكْفَلَهَا“ بھی پڑھا ہے، یعنی زکریا علیہ السلام مریم علیہا السلام کے کفیل ہوئے۔ زکریا علیہ السلام سلیمان علیہ السلام کی اولاد میں سے تھے۔ سیدنا عبداللہ بن عباس رضی اللہ عنہما، امام مجاہد رحمہ اللہ اور صحابہ کرام رضی اللہ عنہم کی ایک جماعت نے کہا ہے کہ مریم سید و امام بنی اسرائیل کی صاحبزادی تھیں۔ سارے احبار چاہتے تھے کہ ہم ان کے کفیل ہوں۔ آخر قرعہ ڈالا کہ جس کا نام نکلے، وہ کفالت کرے۔ زکریا علیہ السلام ان کے بہنوئی تھے، وہی کفیل ٹھہرے۔ اپنے ساتھ محراب میں رکھتے، پرورش کرتے۔ محراب کہتے ہیں بالا خانے کو اور ہر عبادت کی جگہ کو جیسے مسجد کی محراب، کیوں کہ اس جگہ

^(۱) ان الفاظ کے ساتھ یہ روایت حافظ ابن حجر رحمہ اللہ ”المطالب العالیة“ (۱۶/۱۷۸) میں امام ابو یعلیٰ سے ذکر کرتے ہیں۔ اس روایت

کی سند میں ”عبداللہ بن لہیعہ“ ضعیف راوی ہے۔

شیطان سے محاربہ (جنگ) ہوتا ہے۔ بعض نے کہا: زکریا علیہ السلام نے ان کے لیے ایک الگ اونچی محراب بنائی تھی، جس پر بیٹھی لگا کر جانا ہوتا تھا، اس کا دروازہ بند کر دیتے تھے، یہاں تک کہ مریم علیہا السلام سیانی ہو گئیں۔ سیدنا عبداللہ بن عباس رضی اللہ عنہما نے کہا: وہ رزق انگور تھا، بے وقت ایک ڈلیا [چھوٹی ٹوکری] میں آ جاتا تھا۔^(۱)

هٰذَا لَكَ دَعَا زَكَرِيَّا رَبَّهُ قَالَ رَبِّ هَبْ لِي مِنْ لَدُنْكَ ذُرِّيَّةً
طَيِّبَةً إِنَّكَ سَمِيعُ الدُّعَاءِ ۝ فَنَادَتْهُ الْمَلِكَةُ وَهُوَ قَائِمٌ
يُصَلِّي فِي الْمِحْرَابِ أَنَّ اللَّهَ يُبَشِّرُكَ بِيحْيَى مُصَدِّقًا
بِكَلِمَةٍ مِنْ اللَّهِ وَسَيِّدًا وَحَصُورًا وَنَبِيًّا مِنَ الصَّالِحِينَ ۝ قَالَ
رَبِّ أَنَّى يَكُونُ لِي غُلَامٌ وَقَدْ بَلَغَنِيَ الْكِبَرُ وَامْرَأَتِي عَاقِرٌ
قَالَ كَذَلِكَ اللَّهُ يَفْعَلُ مَا يَشَاءُ ۝ قَالَ رَبِّ اجْعَلْ لِي آيَةً ۝ قَالَ
إِنِّي نَذَرْتُ النَّاسَ تَلَكُمُ النَّاسَ ثَلَاثَةَ أَيَّامٍ إِلَّا رَمَزًا وَادَّكُرْتُ رَبَّكَ كَثِيرًا
وَسَبِّحْ بِالْعَشِيِّ وَالْإِبْكَارِ ۝

وہیں زکریا نے اپنے رب سے دعا کی، کہا: میرے رب! مجھے اپنے پاس سے پاکیزہ اولاد عطا کر، بے شک تو ہی دعا سننے والا ہے^(۳۸) پھر جب وہ حجرے میں کھڑا نماز پڑھ رہا تھا تو فرشتوں نے اسے آواز دی: بے شک اللہ تجھے یحییٰ کی خوش خبری دیتا ہے، وہ اللہ کے ایک کلمے (عیسیٰ) کی تصدیق کرے گا اور سردار اور پارسا اور نیکوکاروں میں سے نبی ہوگا^(۳۹) زکریا نے کہا: اے میرے رب! میرے ہاں لڑکا کیوں کر ہوگا جب کہ میں خود بوڑھا ہو چکا اور میری بیوی بانجھ ہے؟ فرشتے نے کہا: اللہ اسی طرح جو چاہے کرتا ہے^(۴۰) زکریا نے کہا: اے میرے رب! میرے لیے کوئی نشانی مقرر فرما۔ اللہ نے کہا: تیری نشانی یہ ہے کہ تو تین دن تک لوگوں سے اشارے کے سوا بات چیت نہ کر سکے گا اور اپنے رب کو کثرت سے یاد کر اور صبح و شام اس کی تسبیح کر^(۴۱)

زکریا علیہ السلام کی دعا اور یحییٰ علیہ السلام کی خوش خبری:

موضح قرآن میں کہا ہے کہ وہ اللہ تعالیٰ کے حکم کی گواہی دے گا، یعنی مسیح کی۔ جب عیسیٰ علیہ السلام پیدا ہوئے تو یحییٰ علیہ السلام لوگوں کو آگے سے خبر دیتے تھے۔ عیسیٰ علیہ السلام کو اللہ نے اپنے کلمے کا خطاب دیا ہے، یعنی وہ باپ کے بغیر محض

[۱] تفسیر الطبري (۶/ ۳۵۴) مستدرک الحاکم (۲/ ۳۱۹) امام حاکم اور ذہبی رحمہما نے اس کو صحیح کہا ہے۔ فتح البیان (۲/ ۲۲۵-۲۲۶)

اللہ کے کلمے، یعنی حکم سے پیدا ہوئے۔ پھر جب یحییٰ علیہ السلام ماں کے پیٹ میں پڑے تو زکریا علیہ السلام کی تین روز یہی حالت رہی کہ آدمی سے کلام نہ کر سکتے تھے، اس وقت ان کی عمر ایک سال کم سو برس تھی اور ان کی عورت کی عمر دو سال کم سو سال تھی۔ انھیں دنوں میں مریم علیہا السلام کے ہاں عیسیٰ علیہ السلام پیدا ہوئے۔

حافظ ابن کثیر رحمہ اللہ کہتے ہیں کہ جب زکریا علیہ السلام نے دیکھا کہ مریم علیہا السلام کے پاس بے موسم میوہ آتا ہے تو ان کو بھی اولاد کی خواہش ہوئی، اگرچہ بڑے بوڑھے ہو گئے تھے، ہڈیاں ضعیف ہو گئی تھیں، سر کے بال سفید پڑ گئے تھے، بیوی بھی بوڑھی بانجھ تھی، لیکن اس حال کے باوجود دعا مانگی، چپکے سے کہا: اے رب! مجھے بھی اچھی اولاد دے۔ فرشتوں نے محراب میں سامنے آ کر ان سے دو بدو کہہ دیا۔ محراب سے مراد وہ جگہ ہے، جہاں وہ عبادت کرتے تھے، وہ جگہ علاحدگی کی اور مجلس و مناجات اور نماز کی تھی۔ یہاں تک کہہ دیا کہ اس بچے کا نام یحییٰ ہوگا۔^(۱)

امام قتادہ رحمہ اللہ نے کہا: یحییٰ نام اس لیے ہوا کہ اللہ تعالیٰ نے ان کو زندہ بہ ایمان کیا۔ اس جگہ کلمۃ اللہ سے مراد عیسیٰ بن مریم علیہ السلام ہیں۔ ربیع بن انس رحمہ اللہ نے کہا: سب سے پہلے جس نے عیسیٰ بن مریم علیہ السلام کی تصدیق کی، وہ یحییٰ علیہ السلام ہیں۔ امام قتادہ رحمہ اللہ نے کہا: یحییٰ سنت و منہاج عیسیٰ علیہ السلام تھے۔^(۲) سیدنا عبداللہ بن عباس رضی اللہ عنہما نے کہا: یحییٰ اور عیسیٰ علیہ السلام خالہ زاد بھائی تھے۔ یحییٰ علیہ السلام کی والدہ مریم علیہا السلام سے کہتی تھیں کہ جو بچہ میرے پیٹ میں ہے، وہ اس کو سجدہ کرتا ہے، جو تیرے پیٹ میں ہے۔ یہ ہے تصدیق یحییٰ علیہ السلام کی، عیسیٰ علیہ السلام کو ماں کے پیٹ میں۔ عیسیٰ علیہ السلام کے ماں کے پیٹ میں سب سے پہلے مصدق (تصدیق کرنے والے) یہی یحییٰ علیہ السلام تھے۔ کلمۃ اللہ عیسیٰ علیہ السلام تھے۔ یحییٰ علیہ السلام عیسیٰ علیہ السلام سے بڑے تھے۔ امام سدی رحمہ اللہ کا یہی قول ہے۔^(۳)

”سید“ کی تفسیر:

امام ابو العالیہ، ربیع، قتادہ، سعید بن جبیر رحمہم وغیرہم نے کہا: سید حلیم کے معنی میں ہے۔ امام قتادہ رحمہ اللہ نے کہا: وہ علم اور عبادت میں سید تھے۔ امام ثوری رحمہ اللہ نے کہا: حلیم وقتی تھے۔ یہی قول امام ضحاک رحمہ اللہ کا ہے۔ ابن المسیب رحمہ اللہ نے کہا: سید فقیہ و عالم کے معنی میں ہے۔ امام عطیہ رحمہ اللہ نے کہا ہے کہ وہ خلق اور دین میں سید تھے۔ عکرمہ رحمہ اللہ نے کہا: سید وہ ہے جس پر غصہ غالب نہ ہو۔ ابن زید رحمہ اللہ نے کہا کہ سید شریف کو کہتے ہیں۔ امام مجاہد رحمہ اللہ وغیرہ نے کہا: اللہ کے ہاں معزز کو سید کہتے ہیں۔^(۴)

(۱) تفسیر الطبری (۳۷۲-۳۷۰/۶)

(۲) تفسیر ابن کثیر (۴۷۱/۱)

(۳) تفسیر الطبری (۳۷۳/۶) اس کی سند میں انقطاع ہے۔ امام ابن جریج رحمہ اللہ نے سیدنا عبداللہ بن عباس رضی اللہ عنہما کا زمانہ نہیں پایا۔ نیز اس میں ”حسین بن داؤد“ ضعیف راوی ہے۔

(۴) تفسیر الطبری (۳۷۳/۶)

(۵) تفسیر ابن ابی حاتم (۶۴۲/۲)

”حضور“ کی تشریح:

حضور وہ ہے جو عورت کے پاس نہ جائے۔ یہی قول سیدنا عبداللہ بن مسعود، عبداللہ بن عباس رضی اللہ عنہما، امام مجاہد، عکرمہ، ابن المسیب، ابی الشعثاء اور عطیہ عوفی رضی اللہ عنہ کا ہے۔ امام ابو العالیہ و ربیع رحمہما نے کہا: حضور وہ ہے جس کے ہاں نہ اولاد پیدا ہو نہ منی ہو۔ سیدنا عبداللہ بن عباس رضی اللہ عنہما نے کہا: وہ جس کے پانی نہ اترے، یعنی منزل نہ ہو۔ سیدنا عبداللہ بن عمر رضی اللہ عنہما نے کہا: اللہ کی خلق (مخلوق) میں یحییٰ بن زکریا علیہ السلام کے سوا ایسا کوئی نہیں ہوا، جو اُسے بے گناہ ملا ہو۔ پھر سعید بن المسیب رحمہ اللہ نے یہ آیت پڑھی: ﴿سَيِّدًا وَحَصُورًا﴾ (آیت زیر تفسیر) پھر کچھ زمین سے اٹھا کر کہا کہ حضور وہ ہے، جس کا ذکر اس چیز کی طرح ہو، یعنی بے حس و حرکت۔ یحییٰ قطان نے نوکِ سبابہ (تشہد کی انگلی) سے اشارہ کیا۔ ابن المنذر رحمہ اللہ نے عبداللہ بن عمر رضی اللہ عنہما سے مرفوعاً روایت کی ہے کہ یحییٰ بن زکریا علیہ السلام کے سوا جو بھی اللہ سے ملے گا، وہ گناہ گار ہوگا، اللہ تعالیٰ نے ان کو سید اور حضور فرمایا۔ ان کا ذکر (آلہ تناسل) کیڑے کے ٹکڑے کی طرح تھا، پھر اپنی انگلی سے اشارہ کیا۔ سیدنا ابو ہریرہ رضی اللہ عنہ کی روایت یہ ہے کہ نبی مکرم صلی اللہ علیہ وسلم نے فرمایا: ہر ابن آدم اللہ سے گناہ لے کر ملے گا، وہ چاہے اس کو عذاب کرے، چاہے اس پر رحم فرمائے، مگر یحییٰ علیہ السلام کہ وہ سید، حضور اور نبی تھے۔ پھر آپ صلی اللہ علیہ وسلم نے زمین پر سے ایک تنکا اٹھا کر کہا کہ ان کا ذکر ایسا تھا۔^①

اس لفظ میں ﴿وَنَبِيًّا مِّنَ الصَّالِحِينَ﴾ بشارتِ ولادت کے علاوہ ایک دوسری بشارت ہے، پچھلی بشارت اس اگلی بشارت سے اعلیٰ ہے۔ زکریا علیہ السلام کو جب اس بشارت کا یقین ہو گیا تو اس بڑھاپے کی حالت میں بیٹے کے وجود سے تعجب کیا، اللہ تعالیٰ نے فرمایا: یہ کوئی تعجب کی بات نہیں ہے، پھر اس بات کی دو نشانیاں بتائیں: ایک یہ کہ باوجود تندرست و بھرپور ہونے کے تم تین دن کسی سے اشاروں کے علاوہ بات نہیں کر سکو گے۔ جیسے اللہ تعالیٰ نے فرمایا: ﴿ثَلَاثَ لَيَالٍ سَوِيًّا﴾ [مریم: ۱۰] دوسری یہ کہ اس حال میں اللہ تعالیٰ کی تکبیر و تسبیح بہت سی کرو۔ یہ قصہ تفصیل کے ساتھ۔ اِنْ شَاءَ اللہ۔ سورتِ مریم میں آئے گا۔

عمومی تفسیر:

فتح البیان میں ہے کہ زکریا علیہ السلام نے وہ دعا مریم علیہا السلام کے پاس کی تھی یا اسی زمانے میں کی جب رزق دیکھا تھا۔ اس دعا کا سبب یہ ہوا کہ حنہ بانجھ تھیں، اس کے پیٹ سے مریم پیدا ہوئیں۔ زکریا علیہ السلام نے خیال کیا کہ جس نے اس کو بچہ دیا، وہ مجھ کو بھی میری عورت کے بانجھ ہونے کے باوجود اس بڑھاپے میں دے سکتا ہے یا جس نے مریم کو بے وقت

① تفسیر الطبری (۶/ ۳۷۷-۳۸۰) تفسیر ابن ابی حاتم (۲/ ۶۴۳، ۶۴۴) یہ روایت لکھنے کے بعد امام ابن ابی حاتم نے اس پر نقد کیا ہے اور امام ابن عدی نے اسے منکر شمار کیا ہے۔ تفصیل کے لیے دیکھیں: الکامل (۲/ ۲۳۴)

میوہ دیا، کیا وہ بے وقت بچہ نہیں دے سکتا؟ ان کے گھر والے ان سے مقرض ہو گئے تھے (کٹ گئے تھے)۔ ذریت نسل کو کہتے ہیں۔ یہ لفظ واحد جمع سب پر بولا جاتا ہے۔ ملائکہ سے جبرائیل علیہ السلام مراد ہیں۔ عربی زبان میں جمع کا صیغہ واحد پر بولنا جائز ہے۔ یا کئی ایک فرشتوں نے پکارا ہو، جس طرح ظاہر الفاظ ہیں۔ حقیقی معنی کو مجازی معنی پر فوقیت دی جاتی ہے۔

محراب سے مراد مصلیٰ یا مسجد ہے۔ یحییٰ کا نام اگلی کتاب میں یوحنا تھا، یہ نام عجبی ہے، مشتق نہیں۔ کلمۃ اللہ سے عیسیٰ علیہ السلام مراد ہیں، کیوں کہ وہ کلمہ ﴿کُنْ﴾ سے پیدا ہوئے یا جس طرح لوگ کلام اللہ سے ہدایت پاتے ہیں، اسی طرح ان سے ہدایت پائیں گے، اس لیے وہ کلمۃ اللہ کہلائے یا پہلی کتابوں میں ان کی خبر تھی کہ وہ بن باپ پیدا ہوں گے، لہذا جب پیدا ہوئے تو لوگوں نے کہا کہ یہ وہی کلمہ ہیں جس کا وعدہ تھا۔ ابو عبیدہ رضی اللہ عنہ نے کہا کہ اللہ کا کلمہ، یعنی کتاب لے کر آئے۔^(۱) عیسیٰ علیہ السلام پر سب سے پہلے یحییٰ علیہ السلام ہی ایمان لائے۔ یہ ان سے تین برس یا چھ ماہ بڑے تھے۔ عیسیٰ علیہ السلام کے آسمان پر اٹھائے جانے سے پہلے شہید کیے گئے۔

سید سردار قوم کو کہتے ہیں۔ یحییٰ علیہ السلام عورتوں کے پاس نہیں جاتے تھے یا تو قدرتِ جماع نہیں رکھتے تھے یا اپنے آپ کو شہوت سے روکتے تھے۔ قاموس میں ہے کہ حضور وہ ہے جو باوجود قدرت کے عورت کے پاس نہ جائے۔^(۲) یہی معنی اس جگہ مناسب ہیں، کیوں کہ یہ مقام، تعریف کا مقام ہے۔ ان کو صالحین میں سے اس لیے کہا کہ وہ انبیاء کی نسل میں سے تھے یا من جملہ صلحا کے تھے، جس طرح فرمایا ہے: ﴿وَإِنَّهُ فِي الْآخِرَةِ لَمِنَ الصَّالِحِينَ﴾ [البقرة: ۱۳۰] امام زجاج رحمہ اللہ نے کہا: صالح وہ ہے جو اللہ تعالیٰ کے فرائض اور لوگوں کے حقوق ادا کرے۔^(۳) بشارت کے حصول کے بعد زکریا علیہ السلام کا استبعاد (بعید خیال کرنا) اس لیے تھا کہ بشارت پر بیس یا چالیس برس گزر گئے۔ بشارت کے دن وہ نوے برس کے تھے یا ایک سو بیس برس کے، ان کی بیوی اٹھانوے برس کی تھیں۔ رمز کہتے ہیں: ہونٹ یا آنکھ یا ہاتھ یا ابرو سے اشارہ کرنے کو۔ واحدی رحمہ اللہ نے کہا: ”عَشِي“ تیسرے پہر کو کہتے ہیں، یعنی زوالِ آفتاب سے غروبِ آفتاب تک کے وقت کو کہتے ہیں۔ اس لیے نمازِ ظہر و عصر کو ”صَلَاتِي الْعَشِي“ بولتے ہیں۔ کسی نے کہا: ”عَشِي“ عصر سے شروع شب تک کو کہتے ہیں، مگر یہ قول ضعیف ہے۔ بکرہ کہتے ہیں: طلوع فجر سے دوپہر تک۔ تسبیح سے اس جگہ مراد نماز ہے یا سبحان اللہ کہنا۔^(۴)

وَإِذْ قَالَتِ الْمَلِكَةُ يَمْرِيْمُ إِنَّ اللَّهَ اصْطَفٰكَ وَطَهَّرَكَ
وَاصْطَفٰكَ عَلَىٰ نِسَاءِ الْعٰلَمِيْنَ ﴿٤٢﴾ يَمْرِيْمُ اقْنُتِي لِرَبِّكِ وَاسْجُدِي
وَارْكَعِي مَعَ الرَّاكِعِيْنَ ﴿٤٣﴾ ذٰلِكَ مِنْ اَنْبَاِ الْغَيْبِ نُوْحِيْهِ
اِلَيْكَ وَمَا كُنْتَ لَدَيْهِمْ اِذْ يُلْقُوْنَ اَقْلَامَهُمْ اِيْهُمْ
يَكْفُلُ مَرْيَمَ وَمَا كُنْتَ لَدَيْهِمْ اِذْ يَخْتَصِمُوْنَ ﴿٤٤﴾

اور (یاد کرو) جب فرشتوں نے کہا: اے مریم! بے شک اللہ نے تجھے چن لیا ہے اور تجھے پاکیزگی عطا کی ہے اور دنیا بھر کی عورتوں میں سے تجھے منتخب کیا ہے ﴿42﴾ اے مریم! اپنے رب کی فرماں برداری کر، سجدہ کر اور رکوع کرنے والوں کے ساتھ رکوع کر ﴿43﴾ (اے نبی!) یہ غیب کی خبریں ہیں جو ہم آپ کی طرف وحی کرتے ہیں اور آپ اس وقت ان کے پاس موجود نہ تھے جب وہ اپنے قلم ڈال رہے تھے کہ ان میں سے کون مریم کا سرپرست ہو اور نہ آپ اس وقت ان کے پاس تھے، جب وہ باہم جھگڑ رہے تھے ﴿44﴾

سیدہ مریم علیہا السلام کی اپنے زمانے کی عورتوں پر فضیلت:

مسجد کے بزرگوں نے جب مریم علیہا السلام کی ماں کا خواب سنا تو سب چاہنے لگے کہ مریم کو ہم پالیں۔ فیصلہ اس بات پر ہوا کہ ہر ایک نے اپنا وہ قلم جس سے تورات لکھتے تھے، بہتے پانی میں ڈالا، سب قلم بہاؤ پر ہو گئے۔ زکریا علیہ السلام کا قلم الٹا اوپر کی طرف بہا، لہذا مریم کی پرورش کا قرعہ فال انہی کے نام نکلا۔

اس آیت میں اس بات کی خبر دی ہے، جو اللہ کے حکم سے فرشتوں نے مریم علیہا السلام سے کہی تھی، وہ بات یہ تھی کہ اللہ تعالیٰ نے کثرتِ عبادت، زہد، شرف اور طہارت کی وجہ سے ان کو کدورت اور وسوسوں سے پاک کر کے پسند کر لیا ہے۔ بار بار جن کر ان کی بزرگی اس زمانے کی ساری عورتوں پر ثابت فرمائی۔ سیدنا ابو ہریرہ رضی اللہ عنہ نے مرفوعاً کہا ہے کہ بہتر عورتیں جنھوں نے اونٹ کی سواری کی، وہ قریش کی عورتیں ہیں، اولاد پر ان کی چھوٹی عمر میں بڑی مہربان، شوہروں کے مال کی نگہبان۔ مریم بنتِ عمران علیہا السلام کبھی اونٹ پر سوار نہ ہوئیں۔ اس حدیث کو عبدالرزاق اور مسلم نے روایت کیا ہے۔⁽¹⁾ سیدنا علی المرتضیٰ رضی اللہ عنہ کی روایت میں ہے کہ نبی اکرم صلی اللہ علیہ وسلم نے فرمایا کہ جہان کی عورتوں میں بہتر مریم بنتِ عمران علیہا السلام اور خدیجہ بنت خویلد رضی اللہ عنہا ہیں۔ (أخرجہ الشیخان)⁽²⁾

(1) تفسیر الصنعانی (1/ 120-121) صحیح البخاری، رقم الحدیث (3251) صحیح مسلم، رقم الحدیث (2527)

(2) صحیح البخاری، رقم الحدیث (3249) صحیح مسلم، رقم الحدیث (2430)

سیدنا انس رضی اللہ عنہ کی مرفوع روایت یوں ہے کہ تجھ کو جہان بھر کی عورتوں سے مریم بنت عمران علیہا السلام، خدیجہ بنت خویلد، فاطمہ بنت محمد رضی اللہ عنہا اور آسیہ فرعون کی بیوی علیہا السلام کافی ہیں۔ امام ترمذی رحمہ اللہ اس روایت کے ساتھ متفرد ہیں۔ اس روایت کے ساتھ اس حدیث کو صحیح بتایا ہے۔^(۱) سیدنا انس رضی اللہ عنہ سے دوسری روایت یہ ہے کہ نبی کریم صلی اللہ علیہ وسلم نے فرمایا کہ تمام جہان کی عورتوں سے بہترین چار ہیں: مریم، آسیہ علیہا السلام، خدیجہ اور فاطمہ رضی اللہ عنہن۔^(۲) (رواہ ابن مردویہ) معاویہ بن قرہ عن ابیہ کی سند میں مرفوعاً مروی ہے کہ مردوں میں بہت لوگ کامل ہوئے ہیں، مگر عورتوں سے تین کامل ہوئیں: مریم علیہا السلام، آسیہ علیہا السلام اور خدیجہ رضی اللہ عنہا۔ سیدہ عائشہ رضی اللہ عنہا کی فضیلت عورتوں پر ایسے ہے، جیسے عام کھانے پر شریذ کی فضیلت ہے۔ اس کو ابن مردویہ نے روایت کیا ہے۔ صحیح بخاری میں حدیث کے الفاظ یہ ہیں: «يَكْمُلُ مِنَ الرِّجَالِ كَثِيرٌ وَلَكِنْ يَكْمُلُ مِنَ النِّسَاءِ إِلَّا أَسِيَّةَ امْرَأَةِ فِرْعَوْنَ وَمَرْيَمُ بِنْتُ عِمْرَانَ وَأَنَّ فَضْلَ عَائِشَةَ عَلَى النِّسَاءِ كَفَضْلِ الثَّرِيدِ عَلَى سَائِرِ الطَّعَامِ»^(۳) حافظ ابن کثیر رحمہ اللہ کہتے ہیں: میں نے اس حدیث کے طرق اور الفاظ اپنی کتاب ”البدایہ و النہایہ“ میں ”قصہ عیسیٰ“ کے تحت اچھی طرح تلاش کر کے لکھے ہیں۔^(۴) ولله الحمد والمنة.

قنوت کا مفہوم:

پھر اللہ تعالیٰ نے یہ خبر دی کہ فرشتوں نے مریم علیہا السلام سے کہا کہ تو بہت عبادت کیا کر۔ قنوت کہتے ہیں: طاعت باخشوع کو، جیسے اللہ تعالیٰ نے فرمایا: ﴿كُلُّ لَهْ قَنِتُونَ﴾ [البقرة: ۱۱۶] ”أَيُّ: خَاشِعُونَ“ ”سب اسی کے فرماں بردار ہیں۔“ سیدنا ابوسعید رضی اللہ عنہ نے مرفوعاً کہا ہے کہ قرآن کے جس حرف میں قنوت کا ذکر آیا ہے، اس سے مراد اطاعت ہے۔^(۵) (رواہ ابن ابی حاتم) امام مجاہد رحمہ اللہ نے کہا کہ مریم علیہا السلام اتنا قیام کرتیں کہ پاؤں سوچ جاتے۔^(۶) قنوت ہر نماز میں طول رکوع ہے۔ یہ اللہ تعالیٰ کے اس حکم کی بجا آوری تھی: ﴿اقْنُتِي لِرَبِّكِ﴾ (آیت زیر تفسیر) ”اپنے رب کی فرماں برداری کر۔“ امام اوزاعی رحمہ اللہ نے کہا کہ اپنے محراب میں رکوع وسجود قیام کے لیے اتنا جمیں کہ پاؤں میں زرد رنگ کا پانی اتر آیا۔^(۷) امام سدی رحمہ اللہ کا قول ہے کہ نہر اردن پر جا کر قرعہ ڈالا، اس بات پر اتفاق ہوا کہ جس کا قلم بہاؤ پر ٹھہرے گا، وہی مریم علیہا السلام کو پالے گا، سب کے قلم بہہ گئے۔ زکریا علیہ السلام کا قلم ٹھہر گیا، یہی کفیل ہوئے۔ ان سب میں یہی بڑے سردار، عالم، امام اور نبی تھے۔^(۸)

(۱) سنن الترمذی، رقم الحدیث (۳۸۷۸) صحیح الجامع (۳۱۴۳) (۲) صحیح ابن حبان (۴۰۱/۱۵) صحیح الجامع (۳۳۲۸)

(۳) صحیح البخاری، رقم الحدیث (۳۲۳۰)

(۴) تفسیر ابن کثیر (۴۷۴/۱) البدایہ والنہایہ (۵۶/۲)

(۵) تفسیر ابن ابی حاتم (۶۴۸/۲)

(۶) تفسیر ابن ابی حاتم (۶۴۸/۲) السلسلۃ الضعیفہ (۴۱۰۵)

(۷) تفسیر ابن ابی حاتم (۶۳۹/۲)

(۸) تفسیر ابن ابی حاتم (۶۴۸/۲)

عمومی تفسیر :

فتح البیان میں ہے کہ اصطفیٰ سے مراد یہ ہے کہ تجھ سے پہلے اللہ تعالیٰ نے زمرہ نساء سے کسی کو اختیار نہیں کیا۔ زکریا علیہ السلام کی گود میں پالا، جنت سے رزق دیا، لوگوں کے وسوسوں یا کفر یا گناہوں یا ایذا رسانیوں سے تجھ کو صاف رکھا۔ مریم علیہا السلام کو حیض نہ آتا تھا، ہاں حمل عیسیٰ علیہ السلام سے دو بار حیض آیا۔ دوسرا اصطفیٰ یہ تھا کہ فرشتوں کا کلام سنوایا۔ زجاج رحمہ اللہ نے کہا: مراد قیامت تک سارے جہان کی عورتیں ہیں،^(۱) مگر صحیح یہ ہے کہ مراد اسی زمانے کی عورتیں ہیں۔ حافظ ابن عساکر رحمہ اللہ نے سیدنا عبداللہ بن عباس رضی اللہ عنہما سے مرفوعاً روایت کیا ہے: ”أَرْبَعُ نِسْوَةٍ سَادَاتُ نِسَاءِ الْعَالَمِينَ مَرْيَمُ بِنْتُ عِمْرَانَ ... إِلَى قَوْلِهِ ... وَأَفْضَلُهُنَّ عَالَمًا فَاطِمَةُ“^(۲) (چار عورتیں تمام جہان کی عورتوں کی سردار ہیں: مریم بنت عمران ... اور ان سے سب سے زیادہ فضیلت والی فاطمہ رضی اللہ عنہا ہے)

سجدے کا ذکر رکوع سے پہلے اس لیے کیا کہ سجدہ افضل ہے یا ان کی نماز میں ترتیب نہ تھی یا واد صرف جمع کے لیے آیا ہے، ترتیب کے لیے نہیں آیا۔ سجدے اور رکوع سے مراد نماز ہے اور قنوت سے نماز کا طول۔ اس آیت سے جماعت کی مشروعیت نکلی یا یہ مطلب کہ جس طرح وہ نماز پڑھتے ہیں، اسی طرح تو بھی نماز پڑھ ان کے ہمراہ نہ ہو۔ پھر اللہ تعالیٰ نے نبی اکرم صلی اللہ علیہ وسلم سے کہا کہ یہ سیدہ نساء والی بات جو ہم نے آپ کو بتائی ہے یہ غیب کی خبر ہے، آپ اس وقت وہاں موجود نہیں تھے، جب ان میں جھگڑا ہوا اور قرعہ ڈالا گیا کہ مریم کو کون پالے گا؟

قرعے کا جواز:

اس آیت سے قرعے کے جواز پر استدلال کیا گیا ہے، اس مسئلے میں اختلاف مشہور ہے، لیکن قرعے کے بارے میں احادیث صحیحہ ثابت ہیں۔ امام شوکانی رحمہ اللہ نے ”نیل الأوطار“ میں پانچ جگہوں کا شمار کیا ہے، جہاں قرعہ وارد ہوا ہے۔^(۳) یہی بات صحیح ہے۔

① معانی القرآن للزجاج (۱/ ۴۱۰)

② تاریخ دمشق (۷۰/ ۱۰۷-۱۰۸)

③ نیل الأوطار (۵/ ۳۰۷) فتح البیان (۲/ ۲۳۲-۲۳۵)

اِذْ قَالَتِ الْمَلٰٓئِكَةُ لِمَرِيْمُ اِنَّ اللّٰهَ يُبَشِّرُكِ بِكَلِمَةٍ مِّنْهُ ۖ
 اِسْمُهُ الْمَسِيْحُ عِيسٰى ابْنُ مَرْيَمَ وَجِيهًا فِى الدُّنْيَا وَالْآخِرَةِ
 وَمِنَ الْمُقَرَّبِيْنَ ۗ وَيُكَلِّمُ النَّاسَ فِى الْمَهْدِ وَكَهْلًا وَمِنَ
 الصّٰلِحِيْنَ ۗ قَالَتْ رَبِّ اَنِّىْ يَكُوْنُ لِىْ وَلَدٌ وَلَمْ يَمَسِّنِىْ
 بَشْرًا ۗ قَالَ كَذٰلِكَ اللّٰهُ يَخْلُقُ مَا يَشَآءُ ۗ اِذَا قَضٰى اَمْرًا فَاِنَّمَا يَقُوْلُ
 لَهٗ كُنْ فَيَكُوْنُ ۗ

جب فرشتوں نے کہا: اے مریم! بے شک اللہ تجھے اپنی طرف سے ایک کلمے کی خوش خبری دیتا ہے، اس کا نام مسیح عیسیٰ ابن مریم ہوگا، وہ دنیا اور آخرت میں بڑے مرتبے والا اور اللہ کے قریبی بندوں میں سے ہوگا (45) اور وہ لوگوں سے ماں کی گود میں اور بڑی عمر میں بھی کلام کرے گا اور نیکو کاروں میں سے ہوگا (46) مریم نے کہا: اے میرے رب! میرے ہاں لڑکا کیسے ہوگا، حالاں کہ مجھے کسی شخص نے نہیں چھوا؟ فرشتے نے کہا: اسی طرح اللہ جو چاہتا ہے پیدا کرتا ہے، جب وہ کسی کام کا فیصلہ کر لیتا ہے تو اسے صرف یہ کہتا ہے کہ ہو جا، تو وہ ہو جاتا ہے (47)

مریم علیہا السلام کو عیسیٰ علیہ السلام کی خوش خبری:

موضح قرآن میں ہے کہ عیسیٰ علیہ السلام کی بشارت پہلے نبیوں نے دی تھی کہ مسیح پیدا ہوگا، جس سے بنی اسرائیل کا عروج ہوگا۔ مسیح کے معنی ہیں: جس کے ہاتھ لگانے سے بیمار اچھے ہوں، جس کا کہیں وطن نہ ہو، ہمیشہ سیاحی میں رہے۔ لہذا جب عیسیٰ علیہ السلام پیدا ہوئے تو یہودیوں نے ان کو نہ مانا۔ جب یہود میں دجال پیدا ہوگا، وہ اپنے آپ کو مسیح کہے گا، یہود اس کو مسیح مانیں گے۔ یہ مریم کو فرشتوں کی بشارت ہے کہ تمہارے ہاں ایک بڑی شان والا لڑکا پیدا ہوگا، وہ ایک حرف ﴿کُنْ﴾ کہنے سے موجود ہو جائے گا۔ جمہور اللہ نے کہا ہے کہ یہ لفظ ﴿مُصَدِّقًا بِكَلِمَةٍ مِّنَ اللّٰهِ﴾ [آل عمران: 39] کی تفسیر ہے، اس کا نام دنیا میں مسیح مشہور ہوگا، سب مومن اس کو پہچان لیں گے۔ عیسیٰ علیہ السلام کو مریم علیہا السلام کا بیٹا اس لیے کہا کہ وہ بغیر باپ کے تھے، دنیا میں ان کی یہ وجاہت تھی کہ وہ پیغمبر ہو کر آئے، شریعت لائے، بیمار کو اچھا کرتے، مردے کو زندہ کرتے۔ آخرت میں یہ وجاہت ہوگی کہ جس کے لیے اذن ہوگا، اس کی شفاعت کریں گے، وہ قبول ہوگی، جس طرح دیگر اولوا العزم کی شفاعت بھی، جو ان کے بھائی ہیں، منظور ہوگی۔

عیسیٰ علیہ السلام کا گود میں بات کرنا:

گود میں بات کرنے کا مطلب یہ ہے کہ لوگوں کو اللہ وحدہ لا شریک لہ کی عبادت اور اس کی توحید کی طرف بلائیں گے۔ یہ ان کا ایک معجزہ اور اللہ کی ایک نشانی ہے۔ کہولت [بڑھاپے کی شروعات] میں ان کو وحی آئے گی اور وہ اپنے قول و عمل میں صاحبِ علم صحیح اور عملِ صالح ہوں گے۔ سیدنا ابو ہریرہ رضی اللہ عنہ سے مرفوعاً مروی ہے کہ کسی نے اپنے بچپن میں بات نہیں کی مگر عیسیٰ علیہ السلام اور صاحبِ جرتج نے۔ اس کو ابن اسحاق رضی اللہ عنہ نے روایت کیا ہے۔^(۱) دوسری روایت یہ ہے کہ گود میں صرف تین بچوں نے کلام کیا ہے: ایک عیسیٰ علیہ السلام نے، دوسرے اس بچے نے جو زمانہ جرتج میں تھا اور تیسرے ایک اور بچے نے۔^(۲) (رواہ ابن ابی حاتم)

عیسیٰ علیہ السلام کا بن باپ پیدا ہونا:

مریم علیہا السلام نے اس بشارت کو سن کر تعجب کیا، کیوں کہ ان کا کوئی شوہر تھا نہ شوہر کرنے کا ان کا ارادہ تھا اور نہ وہ بدکار تھیں۔ حَاشَا لِلّٰہِ۔ فرشتے نے ان کے سوال کا جواب اللہ تعالیٰ کی طرف سے یہ دیا کہ اللہ تعالیٰ کے سامنے یہ بات کچھ مشکل نہیں ہے۔ یہاں ﴿كَذٰلِكَ اللّٰهُ يَخْلُقُ مَا يَشَاءُ﴾ [آل عمران: ۴۷] کہا، یہ نہیں کہا کہ ہاں ہوگا، جیسے زکریا علیہ السلام کے قصے میں کہا تھا: ﴿كَذٰلِكَ اللّٰهُ يَفْعَلُ مَا يَشَاءُ﴾ [آل عمران: ۴۰] اس میں یہ نکتہ ہے کہ کسی کو عیسیٰ علیہ السلام کے مخلوق ہونے میں کوئی شبہ باقی نہ رہے۔ پھر اس کی یہ تاکید فرمائی کہ جب ہم کوئی حکم دیتے ہیں تو لفظ ﴿كُنْ﴾ کہہ دیتے ہیں اور وہ امر وجود میں آجاتا ہے، ذرا تاخیر نہیں ہوتی۔ کہنے کی دیر ہوتی ہے، ادھر کہا ادھر ہو گیا، جیسے اللہ تعالیٰ کا فرمان ہے: ﴿وَمَا أَمْرُنَا إِلَّا وَجِدَةٌ كَلَمْحٍ بِالْبَصَرِ﴾ [القمر: ۵۰] یعنی ایک بار کا کہنا کافی ہوتا ہے، دوبارہ کہنے کی ضرورت نہیں رہتی۔ پل جھپکنے میں وہ شے موجود ہو جاتی ہے۔

عمومی تفسیر:

فتح البیان میں کہا ہے کہ کلمے سے پیدا ہونے کا مطلب یہ ہے کہ ہم عادی اسباب کے واسطے کے بغیر اس کو پیدا کریں گے۔ نہ بعل ہوگا نہ فحل (یعنی مریم علیہا السلام کے کسی مرد کے ساتھ جنسی تعلق کے بغیر) ایک لفظ ﴿كُنْ﴾ سے وہ پیدا ہو جائے گا۔ ابو السعود رضی اللہ عنہ نے سورۃ النساء کی تفسیر میں نقل کیا ہے کہ خلیفہ رشید کے سامنے ایک بڑا نصرانی ڈاکٹر آیا اور اس نے علی بن حسین واقدی رضی اللہ عنہ سے مناظرہ کیا۔ اس نے کہا: تمہاری کتاب، یعنی قرآن میں اس بات کی دلیل موجود ہے کہ عیسیٰ اللہ کا جزو ہیں، پھر اس نے یہ آیت پڑھی: ﴿وَكَلِمَتُهُ أَلْقَاهَا إِلَى مَرْيَمَ وَرُوحٌ مِّنْهُ﴾

(۱) تفسیر ابن ابی حاتم (۲/۶۵۲)

(۲) صحیح البخاری، رقم الحدیث (۳۲۵۳) صحیح مسلم، رقم الحدیث (۲۵۵۰) تفسیر ابن ابی حاتم (۲/۶۵۲)

[النساء: ۱۷۱] ”اور اس کا کلمہ ہی ہے جسے اس نے مریم کی طرف ڈالا، اور وہ اس کی طرف سے ایک روح ہے۔“
 واقدی رحمہ اللہ نے کہا: تم نے وہ آیت نہیں پڑھی: ﴿وَسَخَّرَ لَكُم مَّا فِي السَّمٰوٰتِ وَمَا فِي الْاَرْضِ جَمِيعًا مِّنْهُ﴾ [الجاثیة: ۱۳]
 ”اور جو کچھ آسمانوں میں ہے اور جو کچھ زمین میں ہے، سب کو اپنے سے تمہارے کام میں لگا دیا۔“ پھر انہوں نے کہا:
 اس آیت سے تو یہ لازم آتا ہے کہ یہ ساری اشیا اللہ کے اجزا ہوں؟ وہ نصرانی عاجز ہو کر اسلام لے آیا۔ خلیفہ رشید
 نہایت درجہ خوش ہوئے اور امام واقدی رحمہ اللہ کو ایک خلعتِ فاخرہ سے نوازا۔^(۱)

اسی طرح ایک بار روم کا ایلچی انگلستان کے بادشاہ کے پاس گیا تو اس کی مجلس میں ایک عیسائی نے اس کو
 مسلمان دیکھ کر یہ طعن کیا کہ تم کو کچھ خبر ہے کہ تمہارے پیغمبر کی بیوی کو لوگوں نے کیا کہا تھا؟ اس نے جواب دیا: ہاں
 مجھ کو یہ معلوم ہے کہ اس طرح کی دو بیبیاں تھیں، جن پر زنا کی تہمت لگائی گئی، مگر اتنا فرق ہوا کہ ایک بی بی پر فقط
 تہمت لگی تھی اور دوسری بی بی ایک بچہ بھی جن لائی تھی۔ وہ نصرانی مبہوت ہو کر رہ گیا۔ یہ جواب دشمن کے الزام کے
 معارضے (مقابلے) کے طور پر دیا گیا، حقیقت کے مطابق نہیں تھا، کیوں کہ حقیقت میں تو سیدہ عائشہ رضی اللہ عنہا اور مریم علیہا
 دونوں اس عیب سے پاک تھیں۔

مسیح کا مفہوم:

کشاف میں لکھا ہے کہ مسیح ایک اچھا لقب ہے، جو عربی زبان میں مبارک کے معنی میں آتا ہے۔^(۲) دجال کو مسیح
 اس لیے کہتے ہیں کہ وہ کانا ہوگا، اس کی ایک آنکھ مسح ہوگی، گویا کسی نے مل کر نکال ڈالی یا اس لیے کہ سوائے مکہ و
 مدینہ اور بیت المقدس کے سارے شہروں میں سیاحت کرے گا۔ عیسیٰ اسمِ عجیب ہے، سرخ و سفید کے معنی میں۔ عربی میں
 ایشوع ہے، مگر انجیل میں جابجا ایشوع آیا ہے، بغیر ہمزہ کے۔ اس آیت میں لقب، نام اور کنیت تینوں کو ذکر فرمایا ہے
 کہ اس کے بغیر کامل طور پر تمیز نہیں ہو سکتی۔ مقربین میں آسمان کی طرف اٹھائے جانے کا اشارہ ہے۔ ”مہد“ بچے
 کے بستر کو کہتے ہیں، جہاں وہ رضاعت کے زمانے میں سوتا ہے۔ ”کھل“ ادھیڑ عمر کو کہتے ہیں جو جوانی اور بڑھاپے
 کے درمیان ہوتی ہے۔

گود میں کلام:

سیدنا ابو ہریرہ رضی اللہ عنہ سے حدیث میں مروی ہے کہ چار بچوں نے مہد میں باتیں کی ہیں: عیسیٰ علیہ السلام، شاہد یوسف،
 صاحبِ جرتج اور ابنِ ماضطہ فرعون۔^(۳) امام خفاجی رحمہ اللہ نے کہا: سب گیارہ بچے ہیں، جو مہد میں بولے۔ امام سیوطی رحمہ اللہ

(۱) تفسیر أبي السعود (۲/ ۲۵۹) فتح البیان (۲/ ۲۳۵) (۲) تفسیر الکشاف (۱/ ۳۹۰)

(۳) مستدرک الحاکم (۲/ ۶۵۰) السلسلة الضعيفة، رقم الحديث (۸۸۰) البتہ عیسیٰ علیہ السلام، صاحبِ جرتج اور ایک بچے کا مہد میں بات
 کرنا، یہ صحیح میں مروی ہے۔ صحیح البخاری، رقم الحديث (۳۲۵۳) صحیح مسلم (۲۵۵۰)

نے ان کو نظم کیا ہے۔ وہ نظم فتح البیان میں موجود ہے۔^(۱) مطلب یہ ہوا کہ عیسیٰ صغر (بچپن) اور کبر (جوانی) دونوں عہد میں بات کریں گے۔

موضح قرآن میں کہا گیا ہے کہ وہ باتیں عیسیٰ علیہ السلام نے ماں کی گود میں کہیں یا نبی ہو کر کہیں۔ امام مجاہد رحمہ اللہ نے کہا: ”کھل“ حلیم کے معنی میں ہے۔^(۲) سیدنا عبداللہ بن عباس رضی اللہ عنہما نے کہا کہ عیسیٰ علیہ السلام نے مہد میں ایک ساعت بات کی، پھر نہ بولے، یہاں تک کہ بات کرنے کی عمر کو پہنچے۔ وہ بات یہ تھی: ﴿اِنِّیْ عَبْدُ اللّٰهِ اَتٰنِیَ الْکِتٰبَ﴾ [مریم: ۳۰]۔ بلاشبہ میں اللہ کا بندہ ہوں، اس نے مجھے کتاب دی اور مجھے نبی بنایا ہے۔“ اسی بات میں اپنی ماں کی براءت بھی ثابت کر دی۔ ابن قتیبہ رحمہ اللہ نے کہا ہے کہ عیسیٰ علیہ السلام جب تیس برس کے ہوئے تو اللہ تعالیٰ نے ان کو رسول کیا، تیس مہینے رہے، پھر آسمان پر اٹھا لیے گئے۔ امام وہب رحمہ اللہ نے کہا: تیس برس رہے۔ اس آیت میں مریم علیہا السلام کو یہ بشارت دی گئی ہے کہ عیسیٰ علیہ السلام عمر کھولت تک باقی رہیں گے، ایک حال سے دوسرے حال میں تبدیلی ہوگی، اگر عیسیٰ علیہ السلام رب ہوتے تو حال کی یہ تبدیلی کیوں ہوتی؟ اس میں نصاریٰ کا رد ہے۔^(۳)

قرب قیامت میں نزول عیسیٰ:

اس آیت سے یہ بھی معلوم ہوتا ہے کہ آسمان سے زمین پر اتریں گے۔ دوسری آیت میں ان کے اترنے کو قیامت کی نشانی فرمایا ہے، اب وہ زمانہ قریب معلوم ہوتا ہے کہ ابن مریم نازل ہوں۔ حدیث میں مروی ہے کہ جو کوئی تم میں ان کو پائے، میرا سلام کہے۔^(۴)

مجھ کو بڑی تمنا ہے کہ اگر میں اس وقت کو پاؤں تو سب سے پہلے میں ہی نبی اکرم ﷺ کا سلام ان کو پہنچاؤں یا میری اولاد، تاکہ لشکر محمدی کا پچھلا آدمی میں ہی ہو جاؤں۔ اَللّٰهُمَّ وَفِّقْنَا۔

پھر اوصاف عیسوی کو صلاح کی صفت پر ختم کیا، کیوں کہ آدمی صالح اسی وقت ہوتا ہے جب تمام حالات میں اصل اور مکمل ترین دین کے طریقے پر قائم ہو، لہذا یہ لفظ دین و دنیا کے تمام مقامات اور انسان کے دلی خیالات اور اعمال کو شامل ہے۔ اسی لیے سلیمان علیہ السلام نے نبوت کے بعد یہ دعا مانگی تھی: ﴿وَاَدْخِلْنِیْ بِرَحْمَتِكَ فِیْ عِبَادِكَ الصّٰلِحِیْنَ﴾ [النمل: ۱۹] ”اور مجھے اپنی رحمت سے اپنے نیک بندوں میں داخل کر۔“ آیت زیر تفسیر میں صلحا سے ابراہیم، اسماعیل، اسحاق، یعقوب اور موسیٰ علیہم السلام وغیرہم اور ان کے مثل مراد ہیں۔ کسی نے کہا: ﴿کُنْ فِیْکُوْنُ﴾ سے مراد کمال قدرت ہے، یہ اس کی تمثیل ہے، مگر حق یہ ہے کہ لفظ ﴿کُنْ﴾ ہی حقیقتاً مراد ہے نہ کہ نزی مثال۔ اس تاویل میں ناحق قرآن پاک کی تحریف ہوتی ہے۔

(۳) تفسیر الخازن (۱/ ۳۴۸، ۳۴۹)

(۲) تفسیر الطبری (۶/ ۴۱۹)

(۱) فتح البیان (۲/ ۲۳۷)

(۴) مستدرک الحاکم (۴/ ۵۸۷) السلسلة الصحيحة، رقم الحديث (۲۳۰۸)

وَيُعَلِّمُهُ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ ۚ وَرَسُولًا
 إِلَىٰ بَنِي إِسْرَءِيلَ أَنِّي قَدْ جِئْتُكُمْ بِآيَةٍ مِّن رَّبِّكُمْ ۖ إِنِّي أَخْلَقُ
 لَكُمْ مِنَ الطِّينِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا
 بِإِذْنِ اللَّهِ وَأُبْرِئُ الْآكَمَةَ وَالْأَبْرَصَ وَأُحْيِي الْمَوْتَىٰ بِإِذْنِ اللَّهِ
 وَأُنَبِّئُكُمْ بِمَا تَأْكُلُونَ وَمَا تَدْخِرُونَ فِي بُيُوتِكُمْ ۚ إِنَّ فِي ذَٰلِكَ
 لَآيَةً لَّكُمْ إِن كُنْتُمْ مُّؤْمِنِينَ ۚ وَمُصَدِّقًا لِّمَا بَيْنَ يَدَيَّ مِنَ
 التَّوْرَةِ وَلِأَحْلَلْ لَكُمْ بَعْضَ الَّذِي حُرِّمَ عَلَيْكُمْ وَجِئْتُكُمْ بِآيَةٍ
 مِّن رَّبِّكُمْ ۚ فَاتَّقُوا اللَّهَ وَأَطِيعُوا ۚ إِنَّ اللَّهَ رَبِّي وَرَبُّكُمْ
 فَاعْبُدُوهُ ۚ هَٰذَا صِرَاطٌ مُّسْتَقِيمٌ ۚ

اور اللہ اسے کتاب و حکمت اور تورات و انجیل کی تعلیم دے گا (48) اور اسے بنی اسرائیل کی طرف اپنا رسول مقرر کرے گا (وہ کہے گا:) بے شک میں تمہارے پاس تمہارے رب کی نشانیاں لے کر آیا ہوں، بے شک میں تمہارے لیے گارے سے پرندے کی شکل بناتا ہوں، پھر اس میں پھونک مارتا ہوں تو اللہ کے حکم سے وہ واقعی پرندہ بن جاتا ہے اور میں اللہ کے حکم سے پیدائشی اندھے اور برص والے (کوڑھی) کو اچھا کرتا ہوں اور مردوں کو زندہ کرتا ہوں اور میں تمہیں بتاتا ہوں جو کچھ تم کھاتے ہو اور جو اپنے گھروں میں ذخیرہ کرتے ہو، بے شک اس میں تمہارے لیے بہت بڑی نشانی ہے اگر تم مومن ہو (49) اور میں اس کی تصدیق کرتا ہوں جو تورات مجھ سے پہلے (نازل کی گئی) ہے اور تاکہ میں تمہارے لیے بعض وہ چیزیں حلال کر دوں جو تم پر حرام کر دی گئی تھیں اور میں تمہارے پاس تمہارے رب کی نشانی لے کر آیا ہوں، چنانچہ تم اللہ سے ڈرو اور میری اطاعت کرو (50) بے شک اللہ میرا اور تمہارا رب ہے، چنانچہ اسی کی عبادت کرو، یہی سیدھا راستہ ہے (51)

عیسیٰ علیہ السلام کی صفات، معجزات اور دعوت:

موضح قرآن میں لکھا ہے کہ عیسیٰ علیہ السلام کو تورات اور ہر کتاب بغیر پڑھے آتی تھی، یہ سب معجزے ہوتے تھے۔

ان کے وقت میں تورات کے کئی حکم جو مشکل تھے موقوف ہوئے، باقی وہی تورات کا حکم تھا۔ حافظ ابن کثیر رحمۃ اللہ علیہ نے کہا ہے کہ اس آیت میں اللہ تعالیٰ نے پوری بشارت کو ذکر فرمایا ہے، ظاہر یہ ہے کہ اس جگہ کتاب سے کتابت مراد ہے۔ تورات وہ کتاب ہے جو موسیٰ علیہ السلام پر اُتری تھی، انجیل وہ کتاب ہے جو عیسیٰ علیہ السلام پر اُتری۔ عیسیٰ علیہ السلام دونوں کتابوں کے حافظ تھے، بنی اسرائیل میں رسول ہو کر آئے تھے۔ اپنے معجزوں کا پتا بتایا کہ میں یہ کرتا ہوں، وہ کرتا ہوں۔ کہتے ہیں: ”اَکْمَمَ“ وہ ہے جو دن کو نہ دیکھے، رات کو دیکھے۔ کسی نے اس کے برعکس بھی کہا ہے۔ کسی نے کہا: مراد پُتھدا (ایسا شخص جس کی آنکھیں روشنی کی تاب نہ لاسکیں) ہے۔ کسی نے کہا: اُشی (جس کو شام کے وقت نظر نہ آئے) ہے۔ کسی نے کہا: اندھا ہے، یہی قول معجزے کے زیادہ مشابہ ہے، کیوں کہ معجزہ اور چیلنج کے لیے یہی زیادہ بلغ اور قوی بات ہے۔ ابرص وہ ہے جس کے بدن پر سفید داغ ہوں، یعنی پھلپھری زدہ۔

معجزے کی تمدن کے ساتھ مطابقت:

بہت سے علما نے کہا ہے کہ اللہ تعالیٰ نے ہر نبی کو اس کے زمانے کے مناسب معجزے عطا فرمائے تھے۔ موسیٰ علیہ السلام کے زمانے میں جادو غالب تھا، جادوگروں کی تعظیم و تکریم کی جاتی تھی، اللہ تعالیٰ نے موسیٰ علیہ السلام کو وہ معجزہ دے کر بھیجا، جس سے سارے جادو گردنگ ہو کر رہ گئے، ان کی آنکھیں پتھرا گئیں، عقل حیران رہ گئی، جب یقین ہو گیا کہ یہ تو اللہ جبار عظیم ہی کی طرف سے ہے تو اسلام لے آئے اور نیک بندے بن گئے۔ عیسیٰ علیہ السلام کے زمانے میں طبیبوں کا بڑا زور شور تھا۔ علم طبوعات کے ماہر باوقار تھے، اللہ تعالیٰ نے ان کو وہ معجزے بخشے، جو کسی طبیب و حکیم کے باپ سے بھی نہ ہو سکیں، ہاں اسی سے ہو سکتے ہیں، جس کو اللہ کی تائید حاصل ہو سکے۔ طبیب کی کیا ہستی کہ وہ ساکت و جامد مردہ کو زندہ کر سکے یا اندھے اور برص والے کو شفا بخشے یا جو قیامت تک کے لیے قبر میں گیا ہے، اس کو اٹھا بٹھائے۔ اسی طرح ہمارے نبی اکرم صلی اللہ علیہ وسلم کے زمانے میں بڑے فصیح و بلغ کلام کہنے والے اور زیرک شعرا مشہور و معروف تھے، آپ صلی اللہ علیہ وسلم اللہ کے پاس سے ایک ایسی کتاب لائے کہ اگر سارے انسان اور جن جمع ہو کر چاہیں کہ اس کی مثل دس سورتیں یا ایک سورت بلکہ ایک آیت یا ایک جملہ ہی بنا لائیں تو وہ اس کی قدرت اور استطاعت نہیں رکھتے، گو وہ ایک دوسرے کے مددگار ہی کیوں نہ ہوں۔ یہ اس لیے ہے کہ اللہ پاک رب عزوجل کا کلام کبھی مخلوق کے کلام کے مشابہ نہیں ہو سکتا۔

تورات کے بعض احکام کی منسوخی:

بہر حال آیت زیر تفسیر میں اس بات پر دلیل ہے کہ عیسیٰ علیہ السلام نے تورات کے بعض احکامات کو منسوخ فرمایا تھا۔ یہی قول صحیح ہے۔ بعض نے کہا: منسوخ تو کچھ بھی نہیں کیا، بعض اشیا جن کے حلال ہونے میں جھگڑا تھا، ان کو حلال کر دیا۔

جس طرح دوسری آیت میں فرمایا ہے: ﴿وَلَا بُدَّ لَكُمْ بَعْضَ الَّذِي تَخْتَلِفُونَ فِيهِ﴾ [الزخرف: ۶۳] ^(۱) فتح البیان کا بیان یہ ہے کہ کتاب سے مراد لکھنا یا کتب الہیہ کی قسم ہے۔ سیدنا عبداللہ بن عباس رضی اللہ عنہما کہتے ہیں کہ کتاب قلم سے لکھنے کو کہتے ہیں۔ ^(۲) جناب عیسیٰ علیہ السلام بڑے خوش خط تھے۔ حکمت سے مراد علم ہے یا تہذیب اخلاق۔ سیدنا ابوذر رضی اللہ عنہ سے طویل حدیث میں مروی ہے کہ بنی اسرائیل کے سب سے پہلے نبی موسیٰ علیہ السلام تھے اور ان کے آخری نبی عیسیٰ علیہ السلام ہیں۔ ^(۳) عیسیٰ علیہ السلام نے صرف چمگاڑ تخلیق کیا:

کہتے ہیں کہ انھوں نے فقط چمگاڑ کو بنایا تھا نہ کہ اور کچھ۔ کیوں کہ چمگاڑ میں عجیب صفت ہے، دانت، داڑھ اور کان رکھتا ہے۔ مادہ کے پستان ہوتے ہیں، حیض آتا ہے۔ حیض سے طہارت حاصل ہوتی ہے۔ بغیر پر کے اڑتا پھرتا ہے، جس طرح جانور جنتے ہیں، یہ بھی جنتا ہے، حالاں کہ پرندہ ہے اور پرندے کے بچے نہیں ہوتے انڈا ہوتا ہے۔ رات دن کسی وقت اس کو دکھائی نہیں دیتا، دو گھڑی کے لیے اس کو نظر آتا ہے، ایک غروب آفتاب کے بعد اور دوسرا طلوع فجر کے بعد۔ آدمی کی طرح ہنستا ہے۔ یہ جانور ان کی فرمائش سے بنایا تھا۔ جہاں تک ان کی نظر جاتی اڑتا نظر آیا، جب آنکھ سے غائب ہوتا مر کر گر پڑتا۔ یہ اس لیے کہ اللہ کا کام بندے کے کام سے مختلف اور ممتاز رہے۔ سیدنا عبداللہ بن عباس رضی اللہ عنہما نے کہا: عیسیٰ علیہ السلام نے فقط ایک چمگاڑ بنایا تھا۔ ^(۴) اذن کی قید سے ثابت ہوا کہ اگر اللہ کا حکم نہ ہوتا، وہ ہرگز چمگاڑ نہ بنا سکتے، خالق اللہ ہی تھا، مگر اس خلق کو عیسیٰ علیہ السلام کے ہاتھ پر جاری کیا۔ برابر کرنا اور پھونکنا عیسیٰ علیہ السلام کی طرف سے تھا اور پیدا کرنا اللہ تعالیٰ کی طرف سے۔

اندھے اور برص زدہ کو صحت یاب کرنے میں حکمت:

”أكمه“ کہتے ہیں: مادر زاد اندھے کو۔ عرب کو جو نفرت برص والے سے تھی، وہ کسی چیز سے نہ تھی، برص کو وضع بھی کہتے ہیں۔ عرب کے بادشاہوں میں ایک شخص وضاح تھا، مگر ڈر کے مارے اسے کوئی ابرص نہ کہتا تھا۔ چاند اور گرگٹ کو اسی سخت سفیدی کی وجہ سے ابرص و سام ابرص بولتے ہیں۔ عیسیٰ علیہ السلام بہت سی بیماریوں سے اچھا کر دیتے تھے، جن کا ذکر انجیل میں آیا ہے۔ اس جگہ ان دو بیماریوں کا خاص طور پر اس لیے ذکر کیا ہے کہ غالباً یہ دونوں مرض دوا سے اچھے نہیں ہوتے۔ ایک دن میں ایمان لانے کی شرط پر پچاس ہزار لوگوں کو اچھا کیا۔ اکمہ و ابرص کے ساتھ اذن کی قید اس لیے نہیں لگائی کہ پرندوں کو پیدا کرنے اور مردوں کو زندہ کرنے کی نسبت ان میں زیادہ غرابت (اچھبا پن) نہیں ہے کہ ان میں الوہیت کا گمان ہونے لگے، اس وقت اور بھی طبیب موجود تھے۔

[۱] تفسیر ابن کثیر (۱/ ۴۷۶) [۲] تفسیر ابن ابی حاتم (۲/ ۶۵۳) اس کی سند میں ”مطر بن میمون“ متروک راوی ہے۔

[۳] تاریخ دمشق (۲۳/ ۲۷۷، ۲۷۸) [۴] الدر المنثور (۲/ ۲۱۵)

زندہ کرنا اذنِ الہی سے مربوط تھا:

انجیل میں مردوں کو زندہ کرنے کے کئی قصے ذکر ہوئے ہیں۔ سیدنا عبداللہ بن عباس رضی اللہ عنہما نے کہا ہے: چار آدمی زندہ کیے: عازر، ابن الحجز، ابنہ العاشر، سام بن نوح۔ وہ سب باقی رہے، ان کی اولاد ہوئی مگر سام^① کہتے ہیں کہ زندہ کرنے کی دعا یہ تھی: ”يَا حَيُّ يَا قَيُّوْمُ“ اہل علم نے اس کو اسم اعظم بتایا ہے۔ زندہ کرنے کے ساتھ اذن (اللہ کی اجازت) کی قید اس لیے لگائی ہے کہ کہیں الوہیت کا وہم نہ ہو، کیوں کہ یہ کام آدمی کے کرنے کے کاموں میں سے نہیں ہے۔ اس قید میں نصاریٰ کی تردید کی گئی ہے۔

کھانے اور ذخیرہ کرنے کی خبر دینا اور بعض حرام چیزوں کو حلال کرنا:

کھانے اور ذخیرہ کرنے کی خبر دینے میں نبوت عیسیٰ علیہ السلام کی صداقت پر دلیل قاطع ہے۔ یہ ان کا ایک بڑا معجزہ تھا کہ اللہ تعالیٰ کے بتانے سے غیب کی خبر دیتے تھے۔ جس کی خبر کسی شخص کے فرشتوں کو بھی نہ ہوتی۔ علم نجوم والے اور کاہن جو خبر سناتے ہیں، اس کی بنیاد مقدمات اور قرائن پر ہوتی ہے نہ کہ اللہ تعالیٰ کی اطلاع پر۔ پھر اس میں اکثر بھول چوک اور خطا واقع ہوتی رہتی ہے۔ تورات کی تصدیق اس لیے تھی کہ انبیا یہی کرتے ہیں، ایک دوسرے کو سچا بتاتے ہیں۔ موسیٰ اور عیسیٰ علیہما السلام کے درمیان ایک ہزار نو سو پچھتر برس گزرے تھے۔ تورات میں چربی اور ہر پنچے والا جانور حرام تھا، جیسے اللہ تعالیٰ نے فرمایا: ﴿وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالْغَنَمِ حَرَّمْنَا عَلَيْهِمْ شُحُومَهُمَا إِلَّا مَا حَصَلَتْ ظُهُورُهُمَا أَوِ الْحَوَايَا أَوْ مَا اخْتَلَطَ بِعَظْمٍ ذَلِكَ جَزَيْنَهُمْ بِبَغْيِهِمْ وَإِنَّا لَصَادِقُونَ ﴿١٤٦﴾﴾ [الأنعام: ١٤٦] ”اور جو لوگ یہودی ہوئے ان پر ہم نے ہر ناخن والا (جانور) حرام کیا تھا، اور گائے اور بکری میں سے ان پر ان کی چربی حرام کی تھی، سوائے اس چربی کے جو ان کی پیٹھوں یا آنتوں کے ساتھ لگی ہو یا ہڈی کے ساتھ ملی ہوئی ہو، یہ سزا ہم نے انہیں ان کی سرکشی کے باعث دی تھی اور بے شک ہم سچے ہیں۔“

نیز اللہ تعالیٰ کا فرمان ہے: ﴿فَبِظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّت لَّهُمْ وَبِصَدِّهِمْ عَنِ سَبِيلِ اللَّهِ كَثِيرًا ﴿١٤٧﴾﴾ [النساء: ١٤٧] ”پھر جو لوگ یہودی ہوئے ان کے ظلم کی وجہ سے اور ان کے، اکثر لوگوں کو اللہ کی راہ سے روکنے کی وجہ سے ہم نے ان پر کچھ پاک چیزیں حرام کر دیں، جو پہلے ان کے لیے حلال تھیں۔“ اس قسم کی بعض اشیا کو جو اصل تورات میں حرام نہیں تھیں، ان کے علما نے حرام کر رکھا تھا، عیسیٰ علیہ السلام نے حلال کر دیا۔ جس نے کہا ہے کہ اس جگہ بعض سے مراد کل ہے، اس نے غلط کہا، کیوں کہ لغت عرب میں کسی جگہ بعض کل کے معنی میں استعمال نہیں ہوا۔ عیسیٰ علیہ السلام کی شریعت موسیٰ علیہ السلام کی شریعت کی نسبت بہت نرم اور آسان تھی۔ یہ کہنے سے کہ میرا

اور تمھارا رب وہی ہے، یہ ثابت ہوا کہ سارے رسولوں کا دین ایک ہی تھا۔ کسی نے کبھی توحید کے خلاف نہیں کیا۔ یہ نجران سے آنے والے نصاریٰ کے وفد پر ایک بڑی حجت ہے اور ان پر بھی جو ان کی طرح توحید کے قائل نہ ہوں۔^(۱)

فَلَمَّا أَحَسَّ عِيسَىٰ مِنْهُمُ الْكُفْرَ قَالَ مَنْ أَنْصَارِي إِلَى اللَّهِ قَالَ
الْحَوَارِيُّونَ نَحْنُ أَنْصَارُ اللَّهِ آمَنَّا بِاللَّهِ وَأَشْهَدُ بِأَنَّكَ مُسْلِمُونَ ﴿٥٢﴾
رَبَّنَا آمَنَّا بِمَا أَنْزَلْتَ وَاتَّبَعْنَا الرَّسُولَ فَاكْتُبْنَا مَعَ الشَّاهِدِينَ ﴿٥٣﴾
وَمَكْرُؤًا وَّمَكْرًا اللَّهُ وَاللَّهُ خَيْرُ الْمَكْرِيْنَ ﴿٥٤﴾

پھر جب عیسیٰ نے ان میں کفر محسوس کیا تو ان سے کہا: اللہ کی راہ میں کون میرا مددگار بنے گا؟ حواریوں نے کہا: ہم اللہ کے انصار ہیں، ہم اللہ پر ایمان لائے ہیں اور تو گواہ رہ کہ ہم فرماں بردار ہیں^(۵۲) اے ہمارے رب! ہم اس پر ایمان لائے ہیں جو تو نے نازل کیا اور ہم نے رسول کی پیروی کی ہے، چناں چہ ہمیں گواہی دینے والوں میں لکھ لے^(۵۳) اور انھوں نے تدبیر کی اور اللہ نے بھی تدبیر کی اور اللہ سب سے بہتر تدبیر کرنے والا ہے^(۵۴)

حواریوں کا حضرت عیسیٰ علیہ السلام کی مدد کرنا:

موضح قرآن میں ہے کہ عیسیٰ علیہ السلام کے بارہ یاروں کا خطاب حواری تھا۔ حواری اصل میں دھوبی کو کہتے ہیں، ان میں پہلے جو دو شخص ان کے تابع ہوئے، وہ دھوبی تھے۔ عیسیٰ علیہ السلام نے ان سے کہا: کپڑے کیا دھوتے ہو، آؤ میں تم کو دل دھونا سکھا دوں، وہ ان کے ساتھ ہوئے، اس طرح سب کا یہی خطاب ٹھہر گیا۔ اس آیت کے معنی یہ ہیں کہ عیسیٰ علیہ السلام بنی اسرائیل کے لیے رسول تھے، جب معلوم کیا کہ یہ میرا دین قبول نہیں کریں گے تو چاہا کہ اور کوئی میرے دین کو رواج دے۔ حواریوں کے ہاتھ سے غیروں کو دین پہنچا، اب تک بنی اسرائیل ان کے دین میں کم ہیں۔ یہودی عالموں نے اس وقت کے بادشاہ کو بہکایا کہ یہ شخص ملحد ہے، تورات کے حکم کے خلاف بتاتا ہے۔ اس نے لوگ بھیجے کہ ان کو پکڑ لائیں، جب وہ پہنچے، عیسیٰ علیہ السلام کے دوست سرک گئے، اس شتابی میں اللہ تعالیٰ نے عیسیٰ علیہ السلام کو آسمان پر اٹھالیا اور ان کا ایک ہم شکل رہ گیا، اسی کو پکڑ لائے، پھر اس کو سولی پر چڑھا دیا۔ اللہ پاک نے اس آیت مقدس میں یہ خبر دی ہے کہ جب عیسیٰ علیہ السلام نے اچھی طرح سے یہ معلوم کر لیا کہ انھوں نے کفر اور گمراہی پر ہمیشہ جے رہنے کا پکا ارادہ کر لیا ہے، تب انصار کی طرف متوجہ ہو کر انھیں دعوت دینی شروع کی۔ مجاہد رحمہ اللہ نے کہا: ﴿أَنْصَارِي﴾ سے مراد یہ ہے کہ کون میرا تابع ہوتا ہے؟ امام ثوری رحمہ اللہ نے کہا: کون میرا مددگار ہے اللہ کے ساتھ۔^(۲)

انصارِ رسول اور انصارِ عیسیٰ میں مماثلت:

حافظ ابن کثیر رحمہ اللہ نے کہا کہ مجاہد رحمہ اللہ کا قول حق کے زیادہ قریب ہے۔ ظاہر یہ ہے کہ مراد اس سے یہ ہے کہ کون دعوت الی اللہ میں میرا مددگار ہے؟ جس طرح ہمارے نبی اکرم ﷺ ہجرت سے پہلے حج کے موسموں میں فرمایا کرتے تھے کہ کون آدمی مجھے جگہ دیتا ہے کہ میں اپنے رب کا کلام پہنچا دوں، کیوں کہ قریش نے مجھ کو کلام رب کی تبلیغ سے روک رکھا ہے، یہاں تک کہ اللہ تعالیٰ نے انصار دیے، انھوں نے آپ کو جگہ دی، آپ ﷺ کی مدد کی، نبی اکرم ﷺ ہجرت کر کے ان کے پاس جا رہے، انھوں نے آپ کو ہر کالے گورے سے بچایا، کسی کو ستانے نہ دیا۔ رضی اللہ عنہم و أرضاهم۔ یہی حال عیسیٰ علیہ السلام کا ہوا تھا کہ بنی اسرائیل کا ایک گروہ اُن پر ایمان لے آیا تھا، ان کا ناصر بنا تھا اور جو نور اللہ تعالیٰ نے ان پر اتارا تھا، اس کا تابع ہو گیا تھا۔

حواری کی تفسیر اور رسول اللہ ﷺ کا حواری:

کہتے ہیں کہ حواری دھوبی تھے۔ بعض نے کہا: سفید پوش تھے۔ کسی نے کہا: شکاری تھے۔ صحیح یہ ہے کہ حواری ناصر کے معنی میں ہے، جس طرح صحیحین میں مروی ہے کہ احزاب کے دن نبی کریم ﷺ نے لوگوں کو بلایا تو زبیر رضی اللہ عنہ آئے، پھر بلایا تو زبیر رضی اللہ عنہ آئے، اس پر فرمایا کہ ہر نبی کا ایک حواری ہوتا ہے، یعنی خالص دوست، سچا مددگار، میرا حواری زبیر ہے۔^(۱) سیدنا عبداللہ بن عباس رضی اللہ عنہما نے کہا: شاہدین (گواہی دینے والے) سے مراد امت محمد ﷺ ہے۔ اس کو ابن ابی حاتم نے باسنادِ جید روایت کیا ہے۔^(۲)

یہود کی سازش اور اللہ کا جواب:

پھر اللہ تعالیٰ نے بنی اسرائیل کے ارادہ فاسدہ کا ذکر کیا کہ انھوں نے عیسیٰ علیہ السلام کو قتل کرنا چاہا تھا۔ اس وقت کا بادشاہ کافر تھا، اس کو بہکایا کہ یہاں ایک آدمی لوگوں کو بادشاہ کی اطاعت سے روکتا ہے، راہ سے گمراہ کرتا ہے، رعایا میں فساد ڈالنا چاہتا ہے، باپ بیٹوں میں تفرقہ کراتا ہے، اسی طرح اور بہت جھوٹ اور بہتان باندھ کر بادشاہ کو اس تک پہنچایا۔ وہ مردود بدذات اور زنا کی اولاد تھا، سنتے ہی آگ بگولا ہو گیا، غصے کے مارے بھڑک اٹھا، آدمی دوڑائے کہ ابھی پکڑ لاؤ، سولی پر چڑھا دو۔ جب آ کر گھر گھیر لیا، سمجھے کہ مطلب حاصل ہوا، اللہ تعالیٰ نے عیسیٰ علیہ السلام کو اس گھر کے روشن دان کے سوراخ سے آسمان پر اٹھالیا، ایک آدمی کو جو اس گھر میں تھا، مسیح کی شکل کا بنا دیا، وہ لوگ رات کو گھر میں

[۱] صحیح البخاری، رقم الحدیث (۲۶۹۲) صحیح مسلم، رقم الحدیث (۲۴۱۵)

[۲] تفسیر ابن ابی حاتم (۲/۶۶۰)

گھسے اور سمجھے کہ عیسیٰ یہی ہیں، اس غریب کو پکڑ لائے، خوب ذلیل کیا، دار پر کھینچا اور سر پر کانٹے رکھے۔ اللہ تعالیٰ کا مکر (تدبیر) یہ تھا کہ ان کو دھوکا لگ گیا، عیسیٰ علیہ السلام ان کے بیچ میں سے صاف نکل گئے اور آسمان پر چلے گئے، وہ اپنی گمراہی میں اندھوں کی طرح پھنسے رہ گئے، ان کو یہی گمان ہے کہ ہم نے عیسیٰ علیہ السلام کو سولی دیدیا۔ یہ سختی اور حق کی دشمنی ان کے دل میں ایسی بس گئی ہے کہ قیامت تک ان کے دل سے دور نہ ہوگی، ہمیشہ ذلیل و خوار رہیں گے، اسی لیے اللہ تعالیٰ نے فرمایا کہ دیکھو ہمارا مکر (تدبیر) اچھا ہے۔^(۱)

عمومی تفسیر:

فتح البیان میں ہے کہ اس جگہ احساس ﴿أَحْسَسْ﴾ سے مراد ہے کہ انھیں یقینی طور پر معلوم ہو گیا۔ کفر سے مراد کلمہ کفر ہے، جس کو اپنے کانوں سے سنا تھا یا ارادہ قتل جو کفر کی طرح تھا۔

ہوتا ہے وہاں مشورہ قتل ہمارا لو حضرت دل اور سنو تازہ خبر

جن یہودیوں نے ان کے قتل کا ارادہ کر کے انھیں قتل کرنا چاہا، وہ تورات سے جان چکے تھے کہ جس مسیح کی خبر اس کتاب میں دی گئی ہے، وہ یہی عیسیٰ بن مریم علیہ السلام ہیں، وہ ان کے بعض دین کو منسوخ کریں گے۔ لہذا جب عیسیٰ علیہ السلام ظاہر ہوئے اور دعوت دی تو کافر اور منکر بن کر ان کو تکلیف دینے لگے اور ان کے قتل کے درپے ہوئے۔ ماں بیٹے دونوں کو اپنے شہر سے نکال دیا، وہ زمین میں سیاحت کرتے۔ ﴿مَنْ أَنْصَارِيَّ إِلَى اللَّهِ﴾ کہتے پھرتے۔ اس پر بیچارے حواریوں نے ساتھ دیا، سب سے پہلے وہ ہی بارہ آدمی ان پر ایمان لائے۔ امام زجاج رحمہ اللہ نے کہا: اللہ تعالیٰ کا مکر یہ ہے کہ مکاروں کو ان کے مکر پر سزا دیتا ہے۔^(۲) جزا کا نام مکر رکھ دیا، یہاں دھوکا اور فریب اور اختیال (گھمنڈ) کے معنی مراد نہیں ہیں یا اس مکر سے مراد کسی اور پر عیسیٰ علیہ السلام کا شبہ ڈال دینا ہے اور ان کو آسمان پر اٹھا لینا ہے۔ سدی رحمہ اللہ نے کہا کہ بنی اسرائیل نے ایک گھر میں عیسیٰ علیہ السلام کا انیس حواریوں کے ساتھ محاصرہ کر لیا تھا، اس وقت عیسیٰ علیہ السلام نے کہا: کون شخص میری شکل و صورت قبول کرتا ہے، اس کو جنت ملے گی، ایک شخص نے وہ صورت لے لی۔ عیسیٰ علیہ السلام آسمان پر چلے گئے۔^(۳) اس پر اللہ نے فرمایا: ہمارا مکر بہتر ہے کہ تم نے جس کو ضرر پہنچانا چاہا تھا، تم کو اس پر قدرت نہ ملی، بلکہ تمہارا مکر تمہی پر پلٹ پڑا۔^(۴)

(۱) تفسیر ابن کثیر (۱/ ۴۷۷)

(۲) معانی القرآن (۱/ ۴۱۹)

(۳) تفسیر الطبری (۶/ ۴۵۴)

(۴) فتح البیان (۲/ ۲۴۳-۲۴۵)

اِذْ قَالَ اللّٰهُ يُعِيسٰى اِنِّىْ مُتَوَفِّىْكَ وَرَافِعُكَ اِلَىَّ وَمُطَهِّرُكَ مِنَ
الَّذِيْنَ كَفَرُوْا وَجَاعِلُ الَّذِيْنَ اتَّبَعُوْكَ فَوْقَ الَّذِيْنَ كَفَرُوْا اِلَى يَوْمِ
الْقِيَمَةِ ثُمَّ اِلَىَّ مَرْجِعُكُمْ فَاَحْكُمُ بَيْنَكُمْ فَيَمَّا كُنْتُمْ فِيْهِ
تَخْتَلِفُوْنَ ۝ فَاَمَّا الَّذِيْنَ كَفَرُوْا فَاَعْذِبْهُمْ عَذَابًا شَدِيْدًا فِى الدُّنْيَا
وَالْآخِرَةِ وَمَالَهُمْ مِّنْ نَّصِيْرِيْنَ ۝ وَاَمَّا الَّذِيْنَ اٰمَنُوْا وَعَمِلُوا
الصّٰلِحٰتِ فَيُوَفِّيْهِمْ اُجُوْرَهُمْ وَاللّٰهُ لَا يُحِبُّ الظّٰلِمِيْنَ ۝ ذٰلِكَ
نَسْلُوْهُ عَلَيْكَ مِنَ الْاٰيٰتِ وَالذِّكْرِ الْحَكِيْمِ ۝

جب اللہ نے کہا: اے عیسیٰ! بے شک میں تجھے پورا لے لوں گا اور اپنی طرف اٹھا لوں گا اور ان
کافروں سے تجھے پاک کر دوں گا، اور جن لوگوں نے تیری پیروی کی، انھیں کافروں پر قیامت تک
غالب رکھوں گا، پھر تمھیں میری ہی طرف لوٹ کر آنا ہے اور میں تمھارے درمیان ان باتوں کا
فیصلہ کر دوں گا جن میں تم اختلاف کرتے تھے ۵۵ پھر جن لوگوں نے کفر کیا، انھیں میں دنیا اور
آخرت میں سخت عذاب دوں گا اور ان کے لیے کوئی مددگار نہ ہوگا ۵۶ لیکن جو لوگ ایمان لائے
اور انھوں نے نیک عمل کیے تو اللہ انھیں ان کا پورا پورا اجر دے گا اور اللہ ظالموں کو پسند نہیں کرتا ۵۷
(اے نبی!) یہ جو ہم آپ کو پڑھ کر سناتے ہیں، آیتیں ہیں اور حکمت والی نصیحت ہے ۵۸

عیسیٰ علیہ السلام کو فوت کرنے اور اٹھانے کی تفسیر:

موضح قرآن میں ہے کہ عیسیٰ علیہ السلام کے پہلے تابع فرمان نصاریٰ تھے، پھر مسلمان ہیں، سو وہ ہمیشہ غالب رہے۔
حافظ ابن کثیر رحمہ اللہ نے کہا: مفسرین کا اس بات میں اختلاف ہے کہ ﴿اِنِّىْ مُتَوَفِّىْكَ وَ رَافِعُكَ اِلَىَّ﴾ (آیت زیر تفسیر)
سے کیا مراد ہے۔ امام قتادہ رحمہ اللہ نے کہا: اس میں تقدیم و تاخیر ہے، یعنی پہلی بات کو بعد میں اور بعد والی بات کو
پہلے بیان کیا گیا ہے۔ اصل عبارت یوں ہے: ”اِنِّىْ رَافِعُكَ اِلَىَّ وَمُتَوَفِّىْكَ“ یعنی پہلے رفع ہے، پھر وفات۔^(۱)
سیدنا عبداللہ بن عباس رضی اللہ عنہما نے کہا: متوفی کے معنی ہیں: ”مُئِمَّتٌ“ (مارنے والا)۔ امام وہب بن منبہ رحمہ اللہ نے
کہا کہ اللہ تعالیٰ نے عیسیٰ علیہ السلام کو پہلے دن کی تین ساعت میں وفات دی، جس وقت کہ ان کو اپنی طرف اٹھا لیا۔

[۱] تفسیر ابن ابی حاتم (۲/ ۶۶۱) [۲] تفسیر الطبری (۶/ ۴۵۷) تفسیر ابن ابی حاتم (۲/ ۶۶۱) اس کی سند حسن ہے۔

امام ابن اسحاق رحمہ اللہ نے کہا: نصاریٰ کا یہ عقیدہ ہے کہ وہ سات ساعت مرے رہے، پھر زندہ ہو گئے۔ ^(۱) وہب کا دوسرا قول یہ ہے کہ تین دن مرے رہے، پھر اٹھے پھر مرفوع ہو گئے۔ ^(۲) مطر وراق رحمہ اللہ نے کہا: مراد دنیا کی وفات ہے نہ کہ موت کی وفات۔ ^(۳) ابن جریر رحمہ اللہ نے کہا: توفی سے مراد رفع ہے۔ ^(۴)

اکثر اہل علم کا قول یہ ہے کہ اس جگہ وفات سے مراد نیند ہے، جیسے اللہ تعالیٰ نے فرمایا: ﴿وَهُوَ الَّذِي يَتَوَفَّاكُم بِاللَّيْلِ وَيَعْلَمُ مَا جَرَحْتُم بِالنَّهَارِ ثُمَّ يَبْعَثُكُمْ فِيهِ لِيُقْضَىٰ أَجَلٌ مُّسَمًّى ثُمَّ إِلَيْهِ مَرْجِعُكُمْ ثُمَّ يُنَبِّئُكُم بِمَا كُنتُمْ تَعْمَلُونَ﴾ [الأنعام: ۶۰] ”اور وہی ہے (اللہ) جو رات کو تمہیں فوت کرتا ہے، اور وہ جانتا ہے جو کچھ تم دن میں کرتے ہو، پھر اس (دوسرے دن) میں تمہیں اٹھاتا ہے، تاکہ (زندگی کی) مقررہ مدت پوری کی جائے، پھر اسی کی طرف تمہاری واپسی ہے، پھر وہ تمہیں بتا دے گا جو تم کرتے رہے ہو۔“ نیز اللہ تعالیٰ نے فرمایا: ﴿اللَّهُ يَتَوَفَّى الْأَنفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى ۚ إِنَّ فِي ذَٰلِكَ لَآيَاتٍ لِّقَوْمٍ يَتَفَكَّرُونَ﴾ [الزمر: ۴۲] ”اللہ ہی موت کے وقت جانیں قبض کرتا ہے اور جس کی موت نہیں آئی ہوتی، اسے اس کی نیند میں (قبض کرتا ہے) پھر وہ اس (روح) کو روک لیتا ہے جس پر اس نے موت کا فیصلہ کر دیا ہو اور دوسری کو ایک مقرر وقت تک (واپس) بھیج دیتا ہے، بلاشبہ اس میں ان لوگوں کے لیے نشانیاں ہیں جو غور و فکر کرتے ہیں۔“

ہمارے نبی اکرم صلی اللہ علیہ وسلم جب سو کر اٹھتے تو کہتے: ﴿الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا﴾ ^(۵) ”اس اللہ کی تعریفیں ہیں، جس نے ہمیں موت دینے کے بعد زندہ کیا۔“ نوم (نیند) کو برادرِ مرگ (موت کا بھائی) کہتے ہیں۔ سونا جاگنا گویا مرنا جینا ہے اور اللہ تعالیٰ نے فرمایا: ﴿وَيُكَفِّرُهُمْ وَقَوْلُهُمْ عَلَىٰ مَرْيَمَ بُهْتَانًا عَظِيمًا﴾ ^(۶) وَقَوْلُهُمْ إِنَّا قَتَلْنَا الْمَسِيحَ عِيسَىٰ ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ ۚ وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُ ۚ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا﴾ ^(۷) بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا﴾ ^(۸) وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ ۚ وَيَوْمَ الْقِيَامَةِ يَكُونُ عَلَيْهِمْ شَهِيدًا﴾ ^(۹) [النساء: ۱۵۶-۱۵۹]

”اور (ہم نے ان پر لعنت کی) ان کے کفر کی وجہ سے، اور مریم پر بہت بڑا بہتان لگانے کی وجہ سے۔ اور ان کے یہ کہنے کی وجہ سے کہ ہم نے مسیح عیسیٰ ابن مریم اللہ کے رسول کو قتل کیا، حالاں کہ انہوں نے نہ انہیں قتل کیا اور نہ انہیں سولی پر چڑھایا، بلکہ انہیں شبہ میں ڈال دیا گیا۔ اور بے شک جنہوں نے عیسیٰ کے بارے میں اختلاف کیا، وہ ضرور ان کے متعلق شک میں ہیں۔ ان لوگوں کے پاس ان کے بارے میں کوئی علم نہیں سوائے گمان کی پیروی کے، اور

[۳] تفسیر الطبري (۶/ ۵۵۶)

[۲] تاريخ دمشق (۴۷/ ۴۷۰)

[۱] تفسیر الطبري (۶/ ۵۵۷-۵۵۸)

[۵] صحيح البخاري، رقم الحديث (۵۹۵۳) صحيح مسلم، رقم الحديث (۲۷۱۱)

[۴] تفسیر الطبري (۶/ ۵۵۸)

انھوں نے یقیناً انھیں قتل نہیں کیا۔ بلکہ اللہ نے انھیں اپنی طرف اٹھالیا اور اللہ بڑا زبردست، بہت حکمت والا ہے۔ اور اہل کتاب میں سے کوئی بھی ایسا نہ بچے گا جو عیسیٰ پر ان کی موت سے پہلے ایمان نہ لے آئے، اور قیامت کے دن وہ ان سب پر گواہ ہوں گے۔“

اس میں ﴿قَبْلَ مَوْتِهِ﴾ [النساء: ۱۵۹] کی ضمیر عیسیٰ علیہ السلام کی طرف لوٹتی ہے۔ یعنی اہل کتاب میں سے ہر شخص عیسیٰ پر ایمان لائے گا، یہ اس وقت ہوگا جب وہ قیامت سے پہلے زمین پر اتر آئیں گے، اس وقت سارے اہل کتاب ان پر ایمان لے آئیں گے، کیوں کہ وہ جزیہ دینا موقوف کر دیں گے، سوائے اسلام کے کچھ منظور نہ کریں گے۔ امام حسن رحمہ اللہ نے کہا ہے کہ وفات سے مراد نیند ہے، اللہ تعالیٰ نے ان کو نیند میں اٹھالیا۔ نبی اکرم صلی اللہ علیہ وسلم نے یہودیوں سے کہا کہ عیسیٰ علیہ السلام فوت نہیں ہوئے، وہ قیامت سے پہلے تمہارے پاس پھر آئیں گے۔^①

عیسائیوں کے حضرت عیسیٰ علیہ السلام کے متعلق نظریات:

تطہیر کا مطلب یہ ہے کہ تم کو جب اٹھالوں گا تو تم کافروں کے ہاتھ سے بچ جاؤ گے۔ پھر یہ فرمایا کہ تمہارے فرماں بردار قیامت تک کافروں پر فائق رہیں گے۔ حافظ ابن کثیر رحمہ اللہ کہتے ہیں کہ جیسا اللہ تعالیٰ نے کہا، ویسا ہی ہوا، جب مسیح علیہ السلام آسمان پر اٹھ گئے، ان کے اصحاب متفرق ہو کر کئی گروہ بن گئے۔ بعض نے کہا: وہ اللہ کے بندے اور رسول تھے، اللہ کی لونڈی کے بیٹے تھے۔ بعض نے غلو کیا اور کہا: اللہ کے بیٹے تھے۔ بعض نے کہا: خود اللہ ہی تھے۔ کسی نے کہا: تین الہوں میں سے ایک تھے۔ اللہ تعالیٰ نے ان کی بات کو قرآن میں نقل کر کے ہر ایک فریق کا رد کیا۔

مسیحیت میں تحریف کرنے اور اس کو پھیلانے میں قسطنطنین کا کردار:

الغرض وہ تین سو برس تک ایسے تفرقے پر جمے رہے، پھر یونان سے ایک بادشاہ اٹھا، جس کو قسطنطنین کہتے تھے، وہ نصرانی ہو گیا۔ کہتے ہیں: اس نے یہ حیلہ کیا، تاکہ دین نصاریٰ کو بگاڑے، ورنہ وہ تو فیلسوف تھا۔ بعض نے کہا: جہل سے عیسائی ہو گیا۔ کچھ ہو اس نے دین مسیح کو بدل دیا، کچھ بڑھایا، کچھ گھٹایا، قوانین نکالے، تھوڑی خیانت کی۔ اسی کے زمانے میں گوشت خون حلال ہوا۔ مشرق کی طرف نماز پڑھی گئی۔ کنیسے، عبادت گاہیں اور صوامع بنائے گئے، دس روزے کسی گناہ کی وجہ سے زیادہ کر دیے۔ دین مسیح دین قسطنطنین ٹھہرا۔ اس نے نصاریٰ کے لیے بارہ ہزار گرجا گھروں سے زیادہ کنیسے، عبادت گاہیں اور صوامع بنائے۔ اپنے نام کا شہر بسایا، سرداروں کا گروہ اس کے تابع ہو گیا۔ یہودیوں پر غالب آیا۔ اللہ تعالیٰ نے ان پر اس کی مدد کی، اس لیے کہ وہ حق کے زیادہ قریب تھا، اگرچہ سب کے سب کافر تھے۔ علیہم لعائن اللہ۔

① تفسیر الطبری (۶/ ۴۵۵) یہ روایت مرسل ہے۔ البتہ سیدنا عیسیٰ علیہ السلام کا دوبارہ آنا دیگر دلائل سے ثابت ہے۔

غلبہ اسلام:

جب ہمارے نبی ﷺ مبعوث ہوئے، جو ان پر ایمان لایا، وہ اللہ، ملائکہ، کتب اور رسولوں سب پر ان کے حق ہونے کی وجہ سے ایمان لایا۔ اس راہ سے وہ ہر نبی کے تابع ہیں، جو زمین پر ہوا، کیوں کہ انھوں نے رسول، نبی امی عربی، خاتم الرسل سید ولد آدم علی الاطلاق کی تصدیق کی۔ نبی کریم ﷺ نے ان کو تمام رسل و انبیاء کی تصدیق کی طرف بلایا، اس لیے وہ ہر نبی کے زیادہ ماننے والے ٹھہرے، بہ نسبت اس نبی کی اُمت کے کہ جو اپنے آپ کو اس نبی کی ملت و طریقے پر خیال کرتے، حالاں کہ انھوں نے اس دین میں تبدیلی اور تحریف کر ڈالی ہے۔ پھر اگر یہ بات بھی نہ ہوتی تو اللہ تعالیٰ نے تمام رسولوں کی شریعتوں کو دین محمد ﷺ سے، جو قیامت تک تبدیل نہ ہوگا، منسوخ کر دیا ہے۔ یہ دین ہمیشہ منصور اور ہر دین پر غالب رہے گا، اسی لیے اللہ تعالیٰ نے زمین کے مشارق و مغارب (چاروں اطراف) کو اصحاب نبوی ﷺ پر مفتوح کر دیا، انھوں نے تمام ممالک کو لے لیا، تمام ملتوں اور وادیوں پر قبضہ کر لیا۔ کسریٰ کو توڑ ڈالا، قیصر کو ذلیل کر دیا، ان کے تمام خزانے چھین لیے اور اللہ کی راہ میں خرچ کر دیے۔

جس طرح نبی اکرم ﷺ نے اللہ تعالیٰ کی طرف سے خبر دی تھی: ﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ﴾ [النور: ۵۵] ”جو تم میں سے ایمان لائے اور انھوں نے نیک عمل کیے، اللہ نے ان لوگوں سے وعدہ کیا ہے کہ وہ انھیں زمین میں ضرور خلافت دے گا، جیسے اس نے ان سے پہلے لوگوں کو خلافت دی تھی، اور ان کے لیے ضرور ان کا وہ دین محکم و پائیدار کر دے گا جو اس نے ان کے لیے چنا اور یقیناً ان کی حالت خوف کو بدل کر وہ ضرور انھیں امن دے گا، وہ میری عبادت کریں گے، میرے ساتھ کسی شے کو شریک نہیں ٹھہرائیں گے، اور جو کوئی اس کے بعد کفر کرے تو وہی لوگ فاسق ہیں۔“ یہ اس لیے ہوا کہ مسیح علیہ السلام پر سچے ایمان لانے والے یہی لوگ تھے، انھوں نے نصاریٰ کے شہروں ملک شام کو ان کے ہاتھ سے چھین کر ان کو روم اور قسطنطنیہ کے شہر کی طرف نکال دیا۔ اسلام اور اہل اسلام قیامت تک ان پر غالب رہیں گے۔

صادق و مصدوق ﷺ نے اپنی اُمت کو یہ خبر دی تھی کہ اس اُمت کے لوگ جو بعد میں آئیں گے، وہ قسطنطنیہ فتح کر لیں گے اور وہاں کے سارے مال ان کے ہاتھ آئیں گے۔ روم سے ایک ایسی سخت لڑائی ہوگی کہ اس جیسی لڑائی نہ کسی نے دیکھی ہے نہ پھر دیکھے گا۔ میں نے اس سلسلے میں ایک جزو مفرد جمع کیا ہے۔ اسی لیے اللہ تعالیٰ نے یہ فرمایا کہ ہم تیرے پیروکاروں کو کافروں پر غالب کر دیں گے قیامت تک کے لیے، پھر جب وہ ہمارے پاس لوٹ کر آئیں گے تو ہم ان کے اختلاف کا فیصلہ کر دیں گے، کافروں کو دنیا اور آخرت میں عذاب کریں گے۔

منکرین یا غلو پسندوں کا انجام:

چنانچہ جو یہودی مسیح علیہ السلام کے منکر تھے یا ان کے حق میں غالی (حد سے بڑھنے والے) تھے، جو نصاریٰ مسیح علیہ السلام کو اللہ کہتے تھے یا ابن اللہ، وہ دنیا میں مارے گئے، قید ہوئے، ان کا مال لے لیا گیا، ان کا ملکوں پر سے قبضہ اٹھ گیا، آخرت میں ان کو اس سے بھی زیادہ اور سخت عذاب ہوگا اور جو لوگ مومن صالح ہیں، ان کو دنیا اور آخرت میں پورا اجر دیں گے۔ دنیا میں مدد اور کامیابی ملے گی، آخرت میں ان کے لیے بلند باغات ہیں، اللہ ظالموں کو نہیں چاہتا۔

عیسیٰ علیہ السلام کی پیدائش کا واقعہ سچا ہے:

پھر اللہ تعالیٰ نے فرمایا کہ اے نبی! ہم نے تم کو عیسیٰ علیہ السلام کی پیدائش اور ان کی کیفیت کا جو قصہ سنایا، یہ ہم نے لوح محفوظ سے تم پر نازل کیا ہے، اس میں کسی طرح کا شک و شبہ نہیں ہے، جیسے اللہ تعالیٰ نے سورت مریم میں فرمایا:

﴿ذٰلِكَ عِيسٰى ابْنُ مَرْيَمَ ۖ قَوْلَ الْحَقِّ الَّذِي فِيْهِ يَمْتَرُوْنَ ۝۳۴ مَا كَانَ لِلّٰهِ اَنْ يَّتَّخِذَ مِنْ وَلَدٍ ۚ سُبْحٰنَہٗ ۚ اِذَا قَضٰی اَمْرًا فَاِلٰہًا یَقُوْلُ لَہٗ کُنْ فَاِیْکُوْنُ ۝۳۵﴾ [مریم: ۳۴-۳۵] ”یہ ہے عیسیٰ ابن مریم، (یہی ہے) حق کی بات جس میں وہ لوگ شک کرتے ہیں۔ اللہ کے لائق ہی نہیں کہ وہ کوئی بھی اولاد بنائے، وہ پاک ہے، جب وہ کسی کام کا فیصلہ کر لیتا ہے تو اس کے لیے بس یہی کہتا ہے کہ ہو جا، تو وہ ہو جاتا ہے۔“^①

عمومی تفسیر:

فتح البیان میں لکھا ہے کہ آیت زیر تفسیر میں تقدیم و تاخیر ہے۔ مطلب یہ ہے کہ پہلے رفع پھر تطہیر پھر آسمان سے اترنے کے بعد وفات ہوگی۔ ابو زید رحمہ اللہ نے کہا: متوفی کے معنی قابض ہیں۔^② کشف میں کہا ہے: یعنی ہم تمہاری مدت پوری کریں گے، تم ان کے ہاتھ سے مارے نہیں جاؤ گے، اپنی موت سے معینہ مدت پر وفات پاؤ گے۔^③ مطر وراق رحمہ اللہ نے کہا: ہم دنیا سے تم کو وفات دیں گے، یہ وفات کچھ موت نہیں ہے۔^④ مفسرین کو اس تاویل کی اس لیے ضرورت پیش آئی کہ ان کا آسمان پر اٹھایا جانا بغیر وفات کے ثابت ہے۔ اسی کو اکثر مفسرین نے قابل ترجیح کہا ہے۔ ابن جریر رحمہ اللہ نے بھی اختیار فرمایا ہے^⑤ کہ نبی کریم ﷺ کی احادیث میں ان کا اترنا اور دجال کو مارنا ثابت ہے۔^⑥

یہ قول کہ وہ تین گھڑی فوت رہے، ضعیف ہے۔ اکثر اہل تفسیر نے اس جگہ وفات کو نیند سمجھا ہے۔ جب واؤ جمع کے لیے ٹھہرا، ترتیب کے لیے نہیں تو تقدیم و تاخیر کی کچھ ضرورت نہیں رہتی۔ ابوبکر واسطی رحمہ اللہ کا یہ قول کہ ہم تم کو شہوات اور حظوظ نفس سے جدا کر دیں گے، تمہارا جی ان سے مرجائے گا،^⑦ تفسیر نہیں، بلکہ تحریف ہے۔ ابن المسیب رحمہ اللہ

① تفسیر ابن کثیر (۱/ ۴۷۸-۴۷۹) ② فتح القدیر (۱/ ۵۶۹-۵۷۰) ③ تفسیر الکشاف (۱/ ۳۹۴)

④ تفسیر الطبری (۶/ ۵۶) ⑤ تفسیر الطبری (۶/ ۵۵۸) ⑥ صحیح مسلم، رقم الحدیث (۲۹۳۷)

⑦ تفسیر الخازن (۱/ ۳۵۶)

نے کہا: عیسیٰ علیہ السلام کو جب آسمان کی طرف اٹھایا گیا، اس وقت اُن کی عمر تینتیس برس تھی،^(۱) بیت المقدس سے ماہ رمضان کی شب قدر کو دنیا سے اٹھالیے گئے۔ مریم علیہا السلام تیرہ برس کی تھیں کہ وہ پیٹ میں رہے تھے۔ بابل کی سرزمین پر سکندر کے قبضے کو پینسٹھ برس گزرے تھے۔ مریم مسیح علیہ السلام کے اٹھائے جانے کے بعد چھ سال زندہ رہیں۔

امام ابن القیم رحمہ اللہ نے ”زاد المعاد“ میں لکھا ہے کہ کوئی متصل اصل دلیل، جس کی طرف رجوع کرنا لازمی ہو، اس بارے میں نہیں آئی کہ رفع کے وقت عیسیٰ علیہ السلام کی عمر تینتیس سال تھی،^(۲) بلکہ ہر نبی چالیس سال کی عمر میں رسالت سے سرفراز ہوتا ہے، کیوں کہ کمال کو پہنچنے کا سال اور رسولوں کو رسالت عطا ہونے کا سال وہی ہوتا ہے، پھر اس حکم کا اطلاق تمام انبیاء پر ہوتا ہے۔ یہاں تک کہ یحییٰ اور عیسیٰ علیہما السلام کو بھی شامل ہے۔ یہی بات صحیح ہے۔ امام شامی رحمہ اللہ نے کہا: ابن القیم رحمہ اللہ کا قول صحیح ہے۔ وہ روایت نصاریٰ کی ہے۔ احادیث نبویہ میں ان کا ایک سو بیس سال کی عمر میں اٹھایا جانا آیا ہے۔^(۳) امام زرقانی رحمہ اللہ کہتے ہیں کہ امام سیوطی رحمہ اللہ نے مکملہ تفسیر محلی اور شرح نقایہ وغیرہ کتب میں اس بات کا پختہ اظہار کیا ہے کہ رفع عیسیٰ علیہ السلام تینتیس (۳۳) سال کی عمر میں ہوا تھا اور وہ نزول کے بعد سات سال ٹھہریں گے۔ مجھ کو تعجب تھا کہ باوجود حفظ و اتقان کے انھوں نے یہ کیسی بات لکھی ہے؟! وہ تو جامع منقول و معقول تھے، لیکن پھر میں نے ”مرقاۃ الصعود“ میں دیکھا ہے کہ انھوں نے اس قول سے رجوع کر لیا ہے۔

تطہیر سے مراد ہے اہل کفر کی ناپاک صحبت سے الگ کر دیا اور آسمان پر بلا لیا۔ امام حسن رحمہ اللہ نے کہا: یہود و نصاریٰ، مجوس اور کفار کی قوم سے علاحدہ کر دیا،^(۴) کیوں کہ ان کا ان کے درمیان رہنا ایسا تھا جیسے نجس ہو جانا۔ تابعین عیسیٰ علیہ السلام سے وہ لوگ مراد ہیں جو اُن کے اصحاب خاص تھے، جنھوں نے ان کے حق میں غلو نہیں کیا تھا، ان کو اللہ یا اللہ کا بیٹا نہیں بنایا تھا، انہی میں سے مسلمان لوگ بھی ہیں کہ عیسیٰ علیہ السلام پر ایمان لائے ہیں۔ وصف عیسوی میں غلو نہیں کرتے، جس طرح نصاریٰ نے کیا، نہ ان کے اوصاف میں کچھ کمی کرتے ہیں، جس طرح یہود نے کی۔ اکثر اہل علم کا مذہب یہی ہے۔ بعض نے کہا: مراد یہ ہے کہ نصاریٰ ہمیشہ یہودیوں پر غالب رہیں گے۔

اس صورت میں کفار سے خاص یہودی مقصود ٹھہرتے ہیں۔ کسی نے کہا: مراد اہل روم ہیں۔ یہ ہمیشہ کفار مخالفین پر غالب رہیں گے۔ کسی نے کہا: مراد حواری ہیں، جو مسیح کے منکرین پر غالب رہیں گے۔ کسی نے کہا: مسلمان و نصاریٰ ہیں۔ امام شوکانی رحمہ اللہ فرماتے ہیں کہ نصاریٰ کا کفار کے ایک گروہ یا سارے کفار پر غلبہ اس بات کے منافی نہیں ہے کہ وہ مسلمین کی جماعتوں کے مقہور و مغلوب ہوں، جس طرح آیات کثیرہ سے یہ بات سمجھی جاتی ہے کہ ملت اسلامیہ

(۲) زاد المعاد (۱/۸۴)

(۱) مستدرک الحاکم (۳/۳۰۲)

(۳) اس سلسلے میں حافظ ابن حجر رحمہ اللہ فرماتے ہیں: ”واختلف في عمره حين رفع، فقليل: ابن ثلاث و ثلاثين. وقيل: مائة

(۴) تفسیر الطبري (۶/۴۶۱-۴۶۲)

وعشرين“ (فتح الباري: ۶/۴۹۳)

ساری ملتوں پر ہمیشہ غالب رہے گی اور سب پر قاہر اور بلند ہوگی۔ اس بارے میں امام شوکانی رحمہ اللہ نے ایک مستقل رسالہ ”وبل الغمامہ فی تفسیر: و جاعل الذین اتبعوک فوق الذین کفروا إلى یوم القیامۃ“ لکھا ہے۔^(۱)

عیسیٰ علیہ السلام کے پیروکاروں کی فوقیت:

حاصل یہ ہے کہ صیغہ ﴿الَّذِينَ اتَّبَعُوكَ﴾ عام ہے، اسی طرح صیغہ ﴿الَّذِينَ كَفَرُوا﴾ بھی عام ہے، ہم پر یہ واجب ہے کہ جو بات دلیل کے ساتھ نظم قرآن کے مطابق ہو، اس پر عمل کریں اور جب کوئی معاملہ اس طرح کا ہو کہ اس کی تخصیص یا تنقید یا ظاہری معافی سے ہٹ کر عمل کرنا ضروری ہو تو اس پر عمل کرنے کو بھی واجب سمجھیں اور اگر ایسا ضروری نہ ہو تو اس کے عموم (ظاہری معنوں) پر قائم رہیں۔ سو اس آیت کریمہ کا ظاہر ہر متبع کو شامل ہے، یعنی ان کے سب تابع کافروں پر غالب رہیں گے، خواہ وہ اتباع بطور حجت کے ہو یا بوسیلہ سیف یا دونوں طرح پر، اور خواہ وہ اتباع سارے دین میں ہو یا دین کے بعض حصے میں اور سب زمانوں، جگہوں اور حالات میں ہو یا بعض میں۔

اسی طرح کافر جس پر متبع غالب رہے گا، اس سے مراد ہر کافر ہے، خواہ وہ کفر اس طرح ہو کہ عیسیٰ علیہ السلام کی نبوت کو پہچان کر چھپایا ہو یا مکر کیا ہو یا دین کی مخالفت یوں برتی ہو کہ کسی دین پر بھی نہ ہو، جیسے بت پرست، آتش پرست، آفتاب پرست، مانتاب پرست یا اللہ کے یا اس کی نازل کردہ شریعت کے منکر یا عیسیٰ علیہ السلام کے دین کے مخالف یا کسی اور دین کو خاتم الانبیاء کے مبعوث ہونے سے پہلے اختیار کیا ہو، جس طرح سارے یہودیوں اور کفریہ ملتوں کا حال ہے۔ غرض کہ عیسیٰ علیہ السلام کے متبعین وہ ان وجوہ میں سے کسی وجہ ہی سے متبعین کیوں نہ ہوں، وہ ہر کافر پر، جس کا کفر مذکورہ اقسام میں سے کسی قسم کا ہو، غالب ٹھہرائے گئے ہیں۔

پھر ہمارے نبی اکرم ﷺ مبعوث ہوئے تو اب اس بات میں کوئی شک باقی نہیں رہا کہ متبعین عیسیٰ علیہ السلام یہی سب مسلمان لوگ ہیں۔ اس کی دلیل یہ ہے کہ عیسیٰ علیہ السلام نے محمد ﷺ کی نبوت کا اقرار کیا ہے اور ان کے وجودِ بابرکت کی بشارت دی ہے، جس طرح قرآن کریم اور انجیل مقدس میں وہ بشارت آچکی ہے، بلکہ انجیل میں یہ حکم ہے کہ متبعین عیسیٰ علیہ السلام کو محمد ﷺ کی اتباع کرنی چاہیے۔ اس لیے متبعین عیسیٰ علیہ السلام امرِ دین میں مصطفیٰ ﷺ کی بعثت کے بعد یہی اہل اسلام ہیں اور جو کوئی بعثتِ محمدیہ کے بعد نصرانی رہ گیا ہے، وہ اگرچہ امرِ دین میں متبع عیسیٰ علیہ السلام نہیں ہے، مگر صورت، نام اور جزئیاتِ شریعتِ عیسویہ میں متبع ہے۔ اس پر یہ بات صادق آتی ہے کہ وہ صورت اور شریعتِ عیسوی کے بعض حصوں میں متبع عیسیٰ ہے، اگرچہ گمراہی اور کفر کے وبال میں پھنسا ہوا ہے۔ اس لیے ایسے لوگ قرآن پاک کے عموم سے باہر نہیں نکل سکتے نہ ان کا اس عموم کے نیچے اندراج ضروری ہے، بلکہ وہ آخرت میں ہلاک ہونے والے ہوں گے،

اگرچہ یہاں کافروں پر فائق ہوں، کیوں کہ یہ فوقیت اسی گھر (دنیا) میں ہے۔ اسی لیے اللہ تعالیٰ نے اس آیت کے بعد یہ فرمایا ہے کہ پھر تمہارا لوٹ کر آنا ہماری طرف ہے، ہم تمہارے اختلاف کا فیصلہ کر دیں گے، ہم کوئی ظالم مجبور نہیں۔

خلاصہ کلام:

خلاصہ مدعا یہ ٹھہرا کہ اتباعِ عیسیٰ علیہ السلام اہل کفر پر فائق ہیں۔ نبوتِ محمدیہ سے پہلے ان سے مراد حواریین اور نصاریٰ ہیں، پھر خاتم الانبیاء کی بعثت کے بعد مسلمان اور نصاریٰ اور حواریین سچے حقیقی متبع، وہی اگلی قسم کے لوگ ہیں، باقی نہ صورت میں متبع ہیں نہ سیرت میں، مگر اللہ تعالیٰ نے سب کو سارے کفار پر، وہ یہود ہوں یا کافروں کے دیگر گروہ، فائق ٹھہرا دیا ہے۔ چنانچہ حقیقت میں ایسے ہی ہوا ہے کہ بعثتِ محمدیہ سے پہلے ملتِ نصرانیہ کفر کی تمام ملتوں پر قاہر اور غالب تھی۔ جب نبی اکرم ﷺ مبعوث ہوئے تو کافروں کی تمام امتیں ملتِ اسلامیہ اور ملتِ نصرانیہ کے درمیان لٹ پٹ گئیں۔ کوئی قتل ہوئے، کوئی قیدی اور کوئی مسلمان۔ جس کو دنیا کی خبروں کا علم ہے، وہ اس حال سے بہ خوبی واقف ہے، لیکن اللہ تعالیٰ نے ملتِ اسلامیہ کو ملتِ نصرانیہ پر غالب کر دیا۔

اپنی کتابِ عزیز میں ان سے جو وعدہ فرمایا تھا، اسے پورا کیا، جس طرح قرآن میں جا بجا آیا ہے کہ لشکرِ اسلام غالب ہوگا، اسلام کا گروہ منصور ہوگا۔ اسی میں سے اللہ تعالیٰ کا یہ فرمان ہے: ﴿فَآيِدُنَا الْكَافِرِينَ أَمْنُوا عَلَىٰ عِدْوِهِمْ فَأَصْبَحُوا ظَاهِرِينَ﴾ [الصف: ۱۴] ”تو ہم نے ان لوگوں کو، جو ایمان لائے، ان کے دشمنوں پر قوت دی تو وہ غالب آ گئے۔“ اور یہ فرمان ہے: ﴿وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ﴾ [المنافقون: ۸] ”اور عزت اللہ ہی کے لیے ہے اور اس کے رسول کے لیے، اور مومنوں کے لیے، لیکن منافق (اس حقیقت کو) نہیں جانتے۔“ اور یہ فرمان: ﴿وَلَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا﴾ [النساء: ۱۴۱] ”اور اللہ کافروں کو مومنوں کے خلاف ہرگز کوئی راستہ نہیں دے گا۔“ ادھر اللہ تعالیٰ نے یہ خبر دی، ادھر رسول اللہ ﷺ نے فرمایا: ”میری امت ساری امتوں پر ظاہر اور غالب ہو جائے گی۔“^①

غرض کہ ملتِ اسلامیہ اور نصرانیہ میں غور کرنے سے یہ بات بہ خوبی ثابت ہوتی ہے کہ کتاب و سنتِ ملتِ نصرانیہ پر ملتِ اسلامیہ کے غلبے کی دلیل ہیں اور جب باقی تمام ملتوں کو دیکھتے ہیں تو اسی آیت ز پر تفسیر کی دلیل سے یہ بات معلوم ہوتی ہے کہ اہل ملتِ اسلامیہ و ملتِ نصرانیہ تمام کفریہ ملتوں پر فائق ہیں۔ مفسرین کی ایک جماعت کا یہ کہنا کہ ﴿اتَّبِعُوا﴾ میں کاف (ك) نبی اکرم ﷺ کو خطاب ہے۔ ایک بے فائدہ تکلف ہے، کیوں کہ جو بات بیان ہو رہی ہے، وہ اس بات کی دلیل ہے کہ مخاطب عیسیٰ علیہ السلام ہیں، بلکہ ظاہر بھی یہی بات ہے، اس کے خلاف کرنا ہرگز درست نہیں۔ اس

خطاب سے یہ بات ضروری نہیں کہ ملتِ محمدیہ بعثتِ خاتم الانبیاء ﷺ کے بعد خارج ٹھہرے، کیوں کہ سارے مسلمان عیسیٰ علیہ السلام کے متبع ہیں۔

اس امر میں اہل اسلام کے درمیان کوئی اختلاف نہیں ہے کہ بعثتِ محمدیہ سے پہلے ملتِ نصرانیہ تمام کفریہ ملتوں پر قاہر تھی، اس صورت میں ضمیر کو اس کے اصل مخاطب سے کسی اور طرف پھیرنے کا سوائے اس کے کوئی فائدہ نہیں ہے کہ قرآن کے نظم اور اسلوبِ بلاغت میں فرق آجائے۔ صحیح احادیث میں آچکا ہے کہ عیسیٰ علیہ السلام آخر زمانے میں آسمان سے دنیا پر اتریں گے، صلیب کو توڑ دیں گے، سور کو مار ڈالیں گے، جزیہ نہ لیں گے، لوگوں کے درمیان شریعتِ محمدیہ اور ملتِ اسلامیہ کے مطابق فیصلے کریں گے۔^(۱) اس وقت ان کے مددگار اور متبعین یہی مسلمان لوگ ہوں گے، لہذا اس آیت شریفہ میں اگر اس حالت کی طرف اشارہ ہو تو کچھ بعید نہیں۔ واللہ اعلم۔

حق پرست گروہ قیامت تک رہے گا:

لفظ ﴿إِلَى يَوْمِ الْقِيَمَةِ﴾ انتہا ہے ”جعل“ کی، یعنی اسلام کی سر بلندی اس وقت تک رہے گی، پھر بعد کو جو اللہ چاہے گا، وہ ہوگا۔ چناں چہ اس کے بعد اہل کفر اور اہل ایمان کا انجام بتایا ہے کہ اہل کفر کو عذاب ہوگا اور اہل ایمان اپنا اجر پائیں گے۔ سیدنا نعمان بن بشیر رضی اللہ عنہما مرفوعاً روایت کرتے ہیں کہ میری اُمت کا ایک گروہ ہمیشہ غالب رہے گا، ان کو اپنے مخالف کی کچھ پروا نہ ہوگی، یہاں تک کہ اللہ تعالیٰ کا حکم آئے۔ اس کو امام ابن ابی حاتم اور حافظ ابن عساکر رحمہما نے روایت کیا ہے۔ پھر سیدنا نعمان رضی اللہ عنہ نے کہا کہ اگر کوئی کہے کہ میں نے رسول اللہ ﷺ پر یہ بات بنائی ہے تو وہ شخص اس حدیث کی تصدیق کتاب اللہ میں دیکھ لے: ﴿وَجَاعِلُ الَّذِينَ اتَّبَعُوكَ﴾ (آیت زیر تفسیر)^(۲) سیدنا معاویہ رضی اللہ عنہ سے اسی مفہوم کی حامل حدیث مرفوعاً مروی ہے، انھوں نے بھی استدلال میں یہی آیت پڑھی۔^(۳)

الحمد للہ یہ بشارت کتاب و سنت دونوں میں آچکی ہے کہ اسلام تا قیامت باقی رہے گا۔ قیامت اور صور پھونکے جانے سے پہلے یہ کسی کے مٹانے سے نہ مٹے گا۔ کوئی کتنا ہی کیوں نہ چاہے، کتنی ہی کشش اور کوشش کیوں نہ کرے، اگر زمین کے ایک کنارے میں اسلام کو ماننے والوں کا ایک گروہ غریب ہو جائے گا تو کسی دوسرے یا تیسرے کنارے میں وہ گروہ اسلام کے مخالفین پر غالب رہے گا، کسی مخالف کا ذرا خوف اور پروا نہیں کرے گا۔ چناں چہ اب تک مسلمانوں کی تباہی اور غربت کے باوجود زمین کے بعض کناروں پر مسلمانوں کے بعض بادشاہ اور رئیس اہل کفر پر غالب ہیں، کسی کافر سے ہرگز ڈرتے اور دبتے نہیں، بلکہ کافروں ہی کی آنکھ ان سے جھپکتی ہے۔ لہذا یہ کارخانہ قدرت دنیا کے اختتام تک اسی طرح چلتا رہے گا۔ مخالفین کی آرزو کہ ہم اسلام کو سارے جہاں سے نکال دیں گے اور دنیا بھر کے

(۱) صحیح البخاری، رقم الحدیث (۲۱۰۹) صحیح مسلم، رقم الحدیث (۱۵۵)

(۲) تفسیر ابن ابی حاتم (۲/ ۶۶۲-۶۶۳) تاریخ دمشق (۱/ ۲۶۵)

(۳) صحیح البخاری، رقم الحدیث (۷۱) صحیح مسلم (۱۰۳۷) المعجم الكبير (۱۹/ ۳۸۶) فتح البیان (۲/ ۲۴۶-۲۵۲)

مسلمانوں کو مٹا دیں گے، ایک باطل خیال ہے۔

عنقا شکار کس نشود دام باز چین کہ ایں جا ہمیشہ باد بدست ست دام را

”عنقا کسی کا شکار نہیں ہوتا، اپنا جال اٹھالے، کیونکہ اس جگہ ہمیشہ جال ہی کے پاس ہوا ہوتی ہے۔“

ابن زید رضی اللہ عنہ نے کہا ہے کہ نصاریٰ قیامت تک یہودیوں کے اوپر رہیں گے، کوئی شہر ایسا نہیں ہے جہاں کوئی نصرانی ہو، مگر وہ وہاں کے یہود پر غالب نہ ہو، خواہ وہ شہر مشرق میں ہو یا مغرب میں، جتنے شہر ہیں سب میں یہود ذلیل و خوار ہیں۔^①

حاصل کلام یہ ہے کہ ہفت اقلیم میں دو ہی ملت والے حاکم ہیں: ایک مسلمان، دوسرے نصاریٰ، باقی سارے اہل ملت مقہور اور مغلوب ہیں، گویا ہر میں کسی جگہ ریاست یا سلطنت رکھتے ہوں۔ پھر نصاریٰ اگرچہ قرب قیامت کی وجہ سے صادق و مصدوق ﷺ کی اطلاع کے مطابق اکثر ممالک پر حاکم ہو گئے ہیں، لیکن اس کے ساتھ اسلام بھی موجود ہے۔ حکومت اور سلطنت، اقتدار اور غلبہ اس کے ساتھ مسلمانوں کو بھی برابر حاصل ہے اور قیامتِ کبریٰ تک برابر اسی طرح چلتا رہے گا۔ ولله الحمد والمنة.

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ ثُمَّ قَالَ لَهُ
كُنْ فَيَكُونُ ۚ الْحَقُّ مِنْ رَبِّكَ فَلَا تَكُنْ مِنَ الْمُمْتَرِينَ ۚ
فَمَنْ حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا
نَدْعُ أَبْنَاءَنَا وَأَبْنَاءَكُمْ وَنِسَاءَنَا وَنِسَاءَكُمْ وَأَنْفُسَنَا وَأَنْفُسَكُمْ
ثُمَّ نَبْتَهِلْ فَنَجْعَلْ لَعْنَتَ اللَّهِ عَلَى الْكَاذِبِينَ ۚ إِنَّ هَذَا لَهُوَ
الْقَصَصُ الْحَقُّ ۚ وَمَا مِنْ إِلَهٍ إِلَّا اللَّهُ ۚ وَإِنَّ اللَّهَ لَهُوَ الْعَزِيزُ
الْحَكِيمُ ۚ فَإِنْ تَوَلَّوْا فَإِنَّ اللَّهَ عَلِيمٌ بِالْمُفْسِدِينَ ۚ

بے شک اللہ کے نزدیک عیسیٰ کی مثال آدم کی سی ہے، اللہ نے اسے مٹی سے پیدا کیا، پھر اس سے کہا کہ ہو جا، تو وہ ہو گیا⁵⁹ (یہ) آپ کے رب کی طرف سے حق ہے، لہذا آپ شک کرنے والوں میں سے نہ ہوں⁶⁰ پھر علم آ جانے کے بعد جو کوئی عیسیٰ کے متعلق آپ سے جھگڑا کرے تو آپ کہہ دیں: آؤ ہم اور تم اپنے اپنے بیٹوں کو اور اپنی اپنی عورتوں کو بلا لیں اور

خود بھی (حاضر ہوں) پھر گڑ گڑا کر اللہ سے دعا کریں کہ جھوٹوں پر اللہ کی لعنت ہو ﴿61﴾ بے شک یہی بیان سچا ہے اور اللہ کے سوا کوئی معبود نہیں اور بے شک اللہ ہی غالب، خوب حکمت والا ہے ﴿62﴾ پھر اگر وہ منہ موڑیں تو بے شک اللہ فساد کرنے والوں کو خوب جانتے ہے ﴿63﴾

عیسیٰ علیہ السلام اور آدم علیہ السلام کی پیدائش میں مشابہت:

موضح قرآن میں ہے کہ نصاریٰ اس بات پر نبی کریم ﷺ سے بہت جھگڑے کہ عیسیٰ علیہ السلام اللہ کے بندے نہیں بیٹے ہیں۔ آخر کہنے لگے کہ وہ اللہ کا بیٹا نہیں تو آپ بتائیں کہ وہ کس کا بیٹا ہے؟ اس کے جواب میں یہ آیت اتری کہ آدم کا تو نہ ماں اور نہ باپ، اگر عیسیٰ کا باپ نہ ہو تو کیا عجب ہے؟ پھر اللہ نے فرمایا کہ اس قدر سمجھانے پر بھی اگر نصاریٰ قائل نہ ہوں تو ان کے ساتھ مباہلہ کرو۔ یہ بھی فیصلے کی ایک صورت ہے کہ دونوں فریق اپنی جان اور اولاد سے حاضر ہوں اور دعا کریں کہ جو کوئی ہم میں جھوٹا ہے، اس پر لعنت اور عذاب پڑے۔ پھر نبی اکرم ﷺ سیدہ فاطمہ، حضرت حسن و حسین اور سیدنا علی رضی اللہ عنہم کو لے کر آگئے۔^① ان نصاریٰ میں جو عقل مند تھے، انھوں نے مقابلہ نہ کیا اور جزیہ دینا قبول کر لیا۔

اللہ پاک نے اس آیت میں یہ کہا ہے کہ عیسیٰ علیہ السلام کی مثال اللہ کی قدرت کے نزدیک بغیر باپ کے پیدا کرنے کی ویسی ہی ہے، جیسے آدم کو بغیر ماں باپ کے مٹی سے ایک حرف ﴿کُنْ﴾ کہہ کر پیدا کیا تھا، لہذا جس نے آدم کو بغیر ماں باپ کے پیدا کیا تھا، کیا وہ عیسیٰ کو پیدا نہیں کر سکتا؟ بلکہ وہ ہر لحاظ سے عیسیٰ علیہ السلام کو پیدا کرنے پر قادر ہے اور اگر وہ بغیر باپ کے پیدا کیے جانے کی وجہ سے اللہ تعالیٰ کے بیٹے ٹھہرائے جاتے ہیں تو یہ دعویٰ آدم علیہ السلام کے لیے بھی جائز ہو سکتا ہے، حالاں کہ بالاتفاق اس دعوے کا باطل ہونا سب کو معلوم ہے۔ عیسیٰ علیہ السلام کے حق میں ایسا دعویٰ تو اور زیادہ باطل اور باعث فساد ہوگا، بلکہ بات اس طرح سے ہے کہ جب اللہ پاک نے اپنی قدرت کو ظاہر کرنے کا فیصلہ کیا تو آدم علیہ السلام کو کسی نر اور مادہ کے بغیر پیدا کیا، حوا کو مرد سے بغیر عورت کے پیدا کیا اور عورت سے بغیر مرد کے پیدا کیا، باقی مخلوق کو مرد اور عورت سے پیدا کیا۔ اسی لیے سورت مریم میں اس طرح فرمایا تھا: ﴿وَلَنَجْعَلَنَّ آيَةً لِلنَّاسِ وَرَحْمَةً مِّنَّا﴾ [مریم: ۲۱] ”تا کہ ہم اسے لوگوں کے لیے نشانی اور اپنی طرف سے رحمت بنائیں۔“ اور اس جگہ ایسے فرمایا: ﴿الْحَقُّ مِنْ رَبِّكَ فَلَا تَكُن مِّنَ الْمُنْتَرِينَ﴾ (آیت زیر تفسیر) ”(یہ) آپ کے رب کی طرف سے حق ہے، لہذا آپ شک کرنے والوں میں سے نہ ہوں۔“

① ان کو لے کر آنے والی روایات ضعیف ہیں۔ صحیح روایات سے، جو آگے آرہی ہیں، یہی ثابت ہوتا ہے کہ مباہلے کی نوبت ہی نہیں آئی، کیوں کہ وفدِ نجران نے دوسرے روز آ کر مباہلہ کرنے سے انکار اور جزیہ دینے پر آمادگی ظاہر کر دی تھی۔ [ص۔ ی]

یعنی سچی بات یہی ہے کہ عیسیٰ علیہ السلام آدم کی طرح مٹی سے بنائے گئے ہیں، اس کے سوا جو کوئی جو کچھ کہے، وہ سب غلط ہے صحیح نہیں ہے۔ ﴿فَمَا ذَا بَعْدَ الْحَقِّ إِلَّا الضَّلَالُ﴾ [یونس: ۳۲] ”پھر حق کے بعد گمراہی کے سوا کیا ہے؟“ پھر اللہ تعالیٰ نے نبی اکرم ﷺ کو حکم دیا کہ تم ان دشمنوں سے عیسیٰ علیہ السلام کے بارے میں مباہلہ کرو۔ اس سورت کے اول سے لے کر اس جگہ تک اس مباہلہ کے حکم کے نازل ہونے کا سبب وفدِ نجران تھا۔

وفدِ نجران کو دعوتِ مباہلہ:

امام ابن اسحاق رحمہ اللہ نے سیرت میں لکھا ہے کہ نجران سے ساٹھ عیسائی آئے تھے، ان میں چودہ آدمی اشراف تھے، جن کی طرف امور لوٹائے جاتے تھے، یعنی جو با اختیار تھے۔ عاقب اس کا نام عبدالمسیح تھا۔ سید اس کا نام ایہم تھا، ابو حارثہ بن علقمہ برادر بکر بن وائل، اولیس بن الحارث، زید، قیس، یزید دو بیٹوں کے ساتھ، خویلد، عمرو، خالد اور عبد اللہ محسن۔ پھر ان سب کے تین امیر تھے: ایک عاقب صاحبِ رائے یہی تھے، انہی کے مشورے اور حکم سے سارا کام ہوتا تھا۔ لوگ انہی کی رائے پر چلتے تھے۔ دوسرے سید، یہ ان کے پادری اور صاحبِ مدارس تھے۔ اصل میں یہ آدمی عربی النسل تھا اور بنی بکر بن وائل سے تعلق رکھتا تھا، لیکن جب نصرانی ہو گیا تو روم کے بادشاہوں نے اس کی بہت تعظیم کی اور اس کو عزت بخشی، اس کے لیے گرجا گھر بنا کر اس کو ان کا متولی بنا دیا تھا، کیوں کہ وہ اپنے دین میں بڑا سخت تھا۔ نبی اکرم ﷺ کا حال، شان اور صفتیں کتبِ مقدسہ سے خوب پہچانتا تھا، لیکن نصاریٰ نے جو اس کو تعظیم اور وقار دیا تھا، اس کی وجہ سے نصرانیت پر جمارہا۔

سارے لوگ مدینہ میں آئے، نبی کریم ﷺ کی مسجد میں عصر کے وقت داخل ہوئے، سب اچھی اچھی چادریں اور عمدہ عمدہ لباس زیب تن کیے ہوئے تھے، گویا بنی الحارث بن کعب کی قوم کے تھے، جن صحابہ نے انہیں دیکھا، انہوں نے کہا کہ ان کے بعد پھر ویسے ایچی نہیں دیکھے۔ اتنے میں ان کی نماز کا وقت آیا، وہ مسجد میں نماز پڑھنے کے لیے کھڑے ہوئے۔ نبی اکرم ﷺ نے فرمایا: ان کو پڑھنے دو، مت روکو۔ انہوں نے مشرق کی طرف نماز پڑھی۔ پھر نبی مکرم ﷺ نے ان سے بات چیت کی۔ حارثہ بن علقمہ، عاقب، سید باوجود اختلافِ امر کے بادشاہ کے دین پر تھے۔ عیسیٰ علیہ السلام کے بارے میں کہتے کہ اللہ ہیں، اللہ کے بیٹے ہیں، وہ ثالثِ ثلاثہ ہیں، حالاں کہ اللہ تعالیٰ ان کے اس قول سے کہیں برتر ہے، اسی طرح سارے نصاریٰ ان کو اللہ بتاتے تھے اور دلیل یہ دیتے تھے کہ وہ مردے کو زندہ کر دیتے، اندھے اور برص والے کو اچھا بھلا بنا دیتے، غیب کی خبر دیتے، مٹی سے پرندہ پیدا کرتے تھے۔ حالاں کہ یہ سب کام اللہ کے حکم سے ہوتے تھے، اللہ تعالیٰ نے ان کو لوگوں کے لیے اپنی قدرت کی ایک نشانی بنایا تھا، وہ اللہ نہیں تھے۔ جو ان کو اللہ کا بیٹا کہتے ہیں، ان کی دلیل یہ ہے کہ انہوں نے ماں کی گود میں بات کی، جو ان سے پہلے کسی آدمی نے نہیں کی تھی، ان

کا باپ نہیں تھا۔ جو ثالثِ ثلاثہ کے قائل ہیں، ان کی دلیل یہ ہے کہ اللہ کہتا ہے کہ ہم نے یوں کیا، ایسا حکم دیا، ہم نے پیدا کیا، سو اگر اللہ ایک ہوتا تو یوں نہ کہتا، بلکہ کہتا کہ میں نے یوں کیا، ایسا امر کیا، میں نے پیدا کیا، میں حاکم اور خالق ہوں، لہذا اللہ اور عیسیٰ اور مریم تینوں اللہ ہیں۔ حالاں کہ اللہ تعالیٰ ان ظالموں کی بات سے کہیں برتر ہے۔ ان تینوں قسم کے اقوال کے بارے میں قرآن نازل ہوا ہے اور ہر قول کو رد کیا ہے۔

غرضیکہ جب دونوں پادریوں نے نبی کریم ﷺ سے گفتگو کی تو آپ ﷺ نے فرمایا: تم مسلمان ہو جاؤ، انھوں نے کہا: ہم اسلام لائے۔ فرمایا: ابھی تم نہیں لائے۔ کہا: نہیں ہم تم سے پہلے اسلام لا چکے ہیں۔ فرمایا: بھلا کیا اسلام تم کو اس دعوے سے روکتا ہے کہ تم اللہ کا بیٹا نہ بناؤ، صلیب کی عبادت نہ کرو، سور نہ کھاؤ۔ انھوں نے کہا: اچھا تمہی بتاؤ کہ پھر عیسیٰ علیہ السلام کا باپ کون تھا؟ نبی اکرم ﷺ چپ رہے، کچھ جواب نہ دیا، اتنے میں وحی آئی۔ سورت آل عمران کے شروع سے لے کر اس آیت کے کچھ اوپر تک اُتری۔

امام ابن اسحاق رحمہ اللہ نے ان آیتوں کی تفسیر لکھ کر یہ کہا ہے کہ جب یہ خبر اللہ کی طرف سے آئی اور اللہ تعالیٰ نے نبی اکرم ﷺ کے اور ان کے درمیان فیصلہ کر دیا اور نبی مکرم ﷺ کو ملاعنہ کا حکم دیا کہ اگر وہ تمہاری بات نہیں مانتے تو تم ان کو مباہلے کے لیے بلاؤ تو انھوں نے کہا: اے ابو القاسم! آپ ہمیں ذرا مہلت دو کہ ہم سوچ سمجھ لیں، پھر جو آپ کہتے ہیں، ہم وہی بات کریں گے۔ یہ کہہ کر واپس آئے اور عاقب سے علاحدگی میں مشورہ کیا۔ کہا: اے عبدالمسیح! تم کیا رائے دیتے ہو؟ اس نے کہا کہ اے نصاریٰ کی جماعت! تم جان چکے ہو کہ محمد ﷺ نبی مرسل ہیں، تمہیں انھوں نے تمہارے صاحب کے متعلق صاف بات کہہ دی ہے اور تم جانتے ہو کہ کسی قوم نے کسی نبی سے کبھی ملاعنہ نہیں کیا کہ پھر اس قوم کا کوئی بڑا بچا ہو اور چھوٹا پھر پیدا ہوا ہو، اگر تم نے یہ کام کیا تو سمجھ لو کہ تمہارا استیصال (خاتمہ) ہو چکا اور اگر تمہیں یہ منظور ہے کہ تم اپنے دین پر رہو اور اپنے صاحب، یعنی عیسیٰ علیہ السلام کو جو کہتے ہو، وہی کہو تو پھر تم اس شخص، یعنی نبی مکرم ﷺ سے رخصت ہو کر اپنے شہر کا راستہ لو۔

امین امت:

وہ نبی کریم ﷺ کے پاس آئے اور کہا: اے ابو القاسم! ہماری رائے یہ ہے کہ ہم آپ سے مباہلہ ملاعنہ نہ کریں، آپ کو آپ کے دین پر چھوڑ کر ہم اپنے دین پر رہیں، لیکن آپ کسی ایک آدمی کو پسند کر کے ہمارے ساتھ بھیج دیں، تاکہ جن اموال کے بارے میں ہمارے درمیان اختلاف رہتا ہے، وہ اس کا فیصلہ کر دیا کرے۔ ہم آپ کو پسند کرتے ہیں۔ محمد بن جعفر رحمہ اللہ نے کہا کہ نبی کریم ﷺ نے فرمایا کہ تم تیسرے پہر کو آؤ، میں تمہارے ساتھ ایک قوی امین کو بھیج دوں گا۔ سیدنا عمر بن خطاب رحمہ اللہ کہتے ہیں کہ مجھے کبھی امارت کا شوق نہ ہوا، جیسا اس دن ہوا، میں نے چاہا

کہ میں ہی بھیجا جاؤں۔ اس امید پر ظہر کے اول وقت مسجد میں آ بیٹھا۔ نبی کریم ﷺ نے ظہر کی نماز کا سلام پھیر کر دائیں بائیں دیکھنا شروع کیا، میں اونچا ہوتا تھا کہ مجھے دیکھیں، الغرض دیکھتے دیکھتے ابو عبیدہ بن جراح رضی اللہ عنہ پر نظر پڑی، ان کو بلا کر فرمایا: تو ان کے ساتھ جا اور ان کے اختلافات میں حق کے مطابق فیصلہ کر۔ سیدنا عمر رضی اللہ عنہ کہتے ہیں کہ سیدنا ابو عبیدہ رضی اللہ عنہ ان کو لے گئے۔ اس روایت میں سیدنا ابو عبیدہ بن جراح رضی اللہ عنہ کی فضیلت ہے۔ اس کو ابن مردویہ نے بھی روایت کیا ہے اور اشرف بارہ آدمی بتائے ہیں۔ باقی حدیث اس سیاق سے زیادہ لمبی لکھی ہے۔^(۱)

امام بخاری رحمہ اللہ نے سیدنا حذیفہ رضی اللہ عنہ سے اس طرح روایت کیا ہے کہ عاقب اور سید نجران سے آئے، چاہا کہ نبی کریم ﷺ سے ملاعنہ کریں۔ ایک نے دوسرے سے کہا کہ دیکھو یہ کام نہ کرو۔ اگر وہ نبی ہے اور ہم نے ملاعنہ کیا تو ہم کو کبھی فلاح نہ ہوگی، نہ ہماری نسل آگے چل سکے گی، پھر نبی مکرم ﷺ سے کہا کہ جو تم مانگتے ہو، وہ ہم تم کو دیں گے، تم ہمارے ساتھ ایک امین مرد کر دو۔ سوائے امانت دار شخص کے اور کسی کو نہ بھیجیں۔ فرمایا: میں ایک بڑے امانت دار شخص کو تمہارے ساتھ بھیجوں گا۔ صحابی جھانکنے تاکنے لگے، نبی اکرم ﷺ نے کہا: اے ابو عبیدہ بن جراح! کھڑے ہو جاؤ، جب وہ کھڑے ہو گئے، فرمایا: اس امت کا یہ امین ہے۔ (رواہ الشیخان والترمذی و ابن ماجہ)^(۲)

اس حدیث کو سیدنا عبداللہ بن مسعود رضی اللہ عنہ سے احمد، نسائی اور ابن ماجہ نے بھی روایت کیا ہے۔ بخاری میں^(۳) سیدنا انس رضی اللہ عنہ سے مرفوعاً مروی ہے کہ ہر امت کا ایک امین ہوتا ہے، اس امت کا امین ابو عبیدہ بن جراح رضی اللہ عنہ ہے۔^(۴) سیدنا عبداللہ بن عباس رضی اللہ عنہما کہتے ہیں کہ ابو جہل نے کہا کہ اگر میں محمد ﷺ کو کعبہ کے پاس نماز پڑھتے دیکھوں گا تو آ کر ان کی گردن دبا دوں گا۔ نبی کریم ﷺ نے فرمایا: اگر وہ ایسا کرتا تو ظاہراً اس کو فرشتے پکڑ لیتے اور اگر یہود موت کی آرزو کرتے تو مہر جاتے اور آگ میں اپنی جگہ دیکھ لیتے اور اگر مباہلہ کرنے والے نبی اکرم ﷺ سے مباہلہ کر کے باہر آتے تو مال اور گھریار کو پھر نہ پاتے۔ (رواہ أحمد و البخاری و الترمذی و النسائی) امام ترمذی رحمہ اللہ نے کہا ہے کہ یہ حدیث حسن صحیح ہے۔^(۵)

(۱) تفسیر الطبری (۱۵۱/۶) تفسیر ابن کثیر (۱/۸۰)

(۲) صحیح البخاری، رقم الحدیث (۴۱۱۹) صحیح مسلم، رقم الحدیث (۲۴۲۰) سنن الترمذی، رقم الحدیث (۳۷۹۶) سنن ابن ماجہ، رقم الحدیث (۱۳۵)

(۳) مسند أحمد (۱/۴۱۴) سنن النسائی الكبرى (۵/۵۷) سنن ابن ماجہ، رقم الحدیث (۱۳۶)

(۴) صحیح البخاری، رقم الحدیث (۴۱۲۱)

(۵) مسند أحمد (۱/۲۴۸) صحیح البخاری، رقم الحدیث (۴۶۷۵) سنن الترمذی، رقم الحدیث (۳۳۴۸) سنن النسائی الكبرى (۶/۳۰۸)

سب سے پہلے جزیہ دینے والے عیسائی:

بیہقی رحمہ اللہ نے وفدِ نجران کا قصہ تفصیل کے ساتھ ”دلائل النبوة“ میں لکھا ہے۔^(۱) حافظ ابن کثیر رحمہ اللہ نے اس کو اپنی تفسیر میں ذکر کیا ہے۔^(۲) اس میں بہت فوائد ہیں، لیکن غرابت کی وجہ سے اس جگہ نہیں لکھا گیا۔ یہ واقعہ ۹ھ میں ہوا۔ سب سے پہلے جنہوں نے نبی کریم ﷺ کو جزیہ دیا، یہی اہلِ نجران ہیں۔ آیتِ جزیہ فتح مکہ کے بعد اُتری ہے۔ وہ آیت یہ ہے: ﴿قَتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ﴾ [التوبة: ۲۹] ”ان لوگوں سے لڑو جو اللہ پر اور یومِ آخرت پر ایمان نہیں لاتے اور اس چیز کو حرام نہیں ٹھہراتے جسے اللہ نے اور اس کے رسول نے حرام ٹھہرایا ہے اور دینِ حق کو قبول نہیں کرتے، وہ جو اہل کتاب میں سے ہیں، (ان سے لڑو) یہاں تک کہ وہ ذلیل ہو کر اپنے ہاتھ سے جزیہ دیں۔“

سیدنا جابر رضی اللہ عنہ کہتے ہیں: عاقب اور طیب رسول اللہ ﷺ کے پاس آئے، آپ ﷺ نے ان سے کہا: اچھا ملا عنہ کرو، انہوں نے کہا: بہتر ہے کل ملا عنہ کریں گے۔ صبح کو سیدنا علی و فاطمہ و حسن و حسین رضی اللہ عنہم کا ہاتھ پکڑ کر نبی اکرم ﷺ باہر نکلے، آدمی بھیج کر ان کو بلایا۔^(۳) وہ نہ آئے اور خراج دینا منظور کیا۔ آپ ﷺ نے فرمایا: اس ذات کی قسم جس نے مجھے حق کے ساتھ بھیجا ہے! اگر وہ مہبلہ کرتے تو سارے جنگل پر آگ برستی۔ سیدنا جابر رضی اللہ عنہ نے کہا: یہ آیت انہی کے حق میں اُتری ہے۔ ﴿أَنْفُسَنَا وَأَنْفُسَكُمْ﴾ سے مراد نبی کریم ﷺ اور علی مرتضیٰ رضی اللہ عنہ ہیں۔ ﴿أَبْنَاءَنَا وَأَبْنَاءَكُمْ﴾ سے مراد حسن و حسین رضی اللہ عنہ ہیں۔ ﴿نِسَاءَنَا وَنِسَاءَكُمْ﴾ سے مراد فاطمہ رضی اللہ عنہا ہیں۔^(۴) (رواہ ابن مردویہ) اس کو امام حاکم رحمہ اللہ نے مستدرک میں روایت کر کے کہا ہے کہ یہ حدیث شرطِ مسلم پر ہے۔ امام ابو داؤد طیالسی رحمہ اللہ نے اس کو امام شعبی رحمہ اللہ سے مرسل روایت کیا ہے۔ یہی زیادہ صحیح ہے، اس کے لگ بھگ سیدنا عبداللہ بن عباس رضی اللہ عنہما اور سیدنا براء رضی اللہ عنہ سے بھی روایت مروی ہے۔^(۵)

(۱) دلائل النبوة (۵/۳۸۲) (۲) تفسیر ابن کثیر (۱/۴۸۲)

(۳) نبی اکرم ﷺ کا ان حضرات کو لے کر نکلنا کسی صحیح روایت سے ثابت نہیں۔ یہ روایت جیسا کہ آگے وضاحت آ رہی ہے، مرسل ہے، جو عند المحدثین ضعیف ہوتی ہے۔ [ص۔ ی]

(۴) اس روایت کے غیر صحیح ہونے کی یہ ایک اور واضح دلیل ہے کہ اس میں ”نساءنا“ سے مراد حضرت فاطمہ رضی اللہ عنہا کو لیا گیا ہے، جبکہ ”نساء“ کا لفظ ازواج (بیویوں) کے لیے استعمال ہو سکتا ہے، لیکن عربی زبان میں بیٹی کے لیے یہ استعمال نہیں ہوتا۔ فافہم وتدبر۔ [ص۔ ی]

(۵) مستدرک الحاکم میں اس روایت کے ہم معنی روایت سیدنا جابر رضی اللہ عنہ سے مروی ہے۔ دیکھیں: مستدرک الحاکم (۲/۶۴۹) تفسیر الطبری (۶/۶۶۸) تفسیر ابن ابی حاتم (۲/۶۶۷) تفسیر ابن کثیر (۱/۴۸۴) امام حاکم اور ذہبی رحمہ اللہ نے اس کو صحیح کہا ہے۔

اہلِ نجران کا عیسیٰ علیہ السلام کے بارے میں مباحثہ:

اس آیت کی تفسیر میں فتح البیان کا بیان یہ ہے کہ اہلِ نجران نبی اکرم ﷺ کے پاس آئے، ان میں سید و عاقب تھے، انھوں نے آ کر کہا: تم ہمارے صاحب کا ذکر کیوں کرتے ہو؟ پوچھا: کس کا؟ کہا: عیسیٰ کا، تم کو زعم ہے کہ وہ اللہ تعالیٰ کے بندے تھے، تم نے ان کا سا کوئی دیکھا یا سنا ہے؟ یہ کہہ کر واپس گئے۔ جبریل علیہ السلام نے آ کر کہا: اب اگر وہ تمہارے پاس آئیں تو آپ ان سے یہ کہنا کہ ﴿إِنَّ مَثَلَ عِيسَىٰ عِنْدَ اللَّهِ﴾ (آیت زیر تفسیر)

یہ قصہ صحابہ اور تابعین کی ایک جماعت سے کئی طرح پر مروی ہے، اس کی اصل صحیحین میں ہے۔^(۱) کہتے ہیں کہ ایک عالم روم کے کسی شہر میں قید ہو گئے تھے، انھوں نے ان سے کہا: تم عیسیٰ علیہ السلام کو کیوں پوجتے ہو؟ اہلِ روم نے کہا: اس لیے کہ وہ بے باپ کے تھے۔ انھوں نے کہا کہ آدم علیہ السلام تو اس سے بھی زیادہ اس لائق ہیں کہ انھیں پوجا جائے، کیوں کہ ان کا نہ باپ تھا اور نہ ماں تھی۔ کہا: عیسیٰ علیہ السلام مردوں کو زندہ کرتے تھے۔ انھوں نے کہا: تو حزقیل زیادہ لائق ٹھہریں گے، کیوں کہ عیسیٰ نے صرف چار شخص زندہ کیے اور حزقیل نے چار ہزار آدمی زندہ کر دیے۔ کہا: وہ اندھے اور برص والے کو اچھا کر دیتے تھے۔ کہا: تو جرجیس زیادہ لائق ہوئے، کیوں کہ ان کو دیگ میں پکا کر جلا ڈالا تھا اور وہ اچھے خاصے صحیح سلامت اٹھ کھڑے ہوئے۔

آلِ بیتِ رسول:

یہ آیت ﴿فَقُلْ تَعَالَوْا نَدْعُ أَبْنَاءَنَا وَأَبْنَاءَكُمْ﴾ (آیت زیر تفسیر) اگرچہ عام ہے، مگر اس سے مراد خاص لوگ ہیں، یعنی وہ نصاریٰ جو نجران سے نبی اکرم ﷺ کے پاس آئے تھے، اس قصے کو حاکم و ابو نعیم رحمہما نے دلائل میں لکھا ہے۔^(۲) سیدنا سعد بن ابی وقاص رضی اللہ عنہ سے حدیث میں مروی ہے کہ جب یہ آیت اتری تو نبی کریم ﷺ نے سیدنا علی و فاطمہ و حسن و حسین رضی اللہ عنہم کو بلایا، کہا: ”اے اللہ! یہ (بھی) میرے اہلِ (بیت) ہیں۔“^(۳) (أخرجہ مسلم و الترمذی

(۱) صحیح البخاری، رقم الحدیث (۴۱۱۹) صحیح مسلم، رقم الحدیث (۲۴۲۰)

(۲) مستدرک الحاکم (۲/ ۶۴۹) امام حاکم اور ذہبی رحمہما نے اس کو صحیح کہا ہے۔

(۳) حدیث کے اصل الفاظ ہیں: ”ہؤلاء أهلي“ اس کا مطلب وہی ہے جو ہم نے ترجمے میں ”بھی“ کے اضافے کے ساتھ بیان کیا ہے، کیوں کہ قرآن کریم کی آیت تطہیر (الأحزاب: ۳۳) میں اللہ تعالیٰ نے ازواجِ مطہرات کو اہلِ البیت کہا ہے، جس کی مزید تائید سورت ہود کی آیت (۷۳) سے بھی ہوتی، جس میں حضرت ابراہیم کی اہلیہ حضرت سارہ کو ان کی اہلِ البیت کہہ کر خطاب کیا گیا ہے۔ اس سے یہ واضح ہے کہ رسول اللہ ﷺ کے اہلِ بیت تو ازواجِ رسول ہی ہیں، تاہم آپ نے دعا کے ذریعے سے حضرت علی و فاطمہ اور حضرات حسن و حسین رضی اللہ عنہم کو بھی اہلِ بیت میں شامل فرمایا۔ اس لیے ”اللهم هؤلاء أهل بيتي“ کا مفہوم یہی ہوگا کہ ”اے اللہ! یہ بھی میرے اہلِ (بیت) ہیں“ یعنی ان کو بھی ان میں شامل فرما۔ نہ کہ یہ مفہوم ہوگا کہ ”یہ میرے اہلِ بیت ہیں۔“ اس طرح تو ازواجِ مطہرات اہلِ بیت ہی نہیں رہتیں جبکہ قرآن کی رو سے وہ یقیناً اہلِ بیت نبوی ہیں۔

و ابن المنذر والحاكم والبيهقي^① مگر جعفر بن محمد عن ابیہ سے یوں مروی ہے کہ سیدنا ابو بکر و عمر و عثمان و علی رضی اللہ عنہم مع اپنی اولاد کے آئے۔^② (رواہ ابن عساکر) ہو سکتا ہے یہ بلانا عام اہل دین کی جماعت کو ہو، اگرچہ اس کا سبب خاص ہے اس میں مباہلہ کے جواز پر دلیل ہے کہ جو نبی اکرم ﷺ سے عیسیٰ علیہ السلام کے بارے میں حجت کرے، اس سے مباہلہ کریں، اس معاملے میں امت نبی اکرم ﷺ کی مقتدی ہے۔^③

لڑکوں کا ذکر کیا، لڑکیوں کا ذکر نہیں کیا، کیوں کہ وہ لفظ نساء میں داخل ہیں یا یہ کہ لڑائی جھگڑے کے موقع پر لڑکے ہی آتے ہیں نہ کہ لڑکیاں، اس جگہ ابناء سے مراد حسین رضی اللہ عنہ ہیں۔ کیوں کہ نبی اکرم ﷺ انہی کو لے کر نکلے تھے۔ معلوم ہوا نواسوں کو بھی بیٹا کہتے ہیں۔ بیٹے اور عورتیں عزیز ترین اہل ہوتے ہیں، اسی لیے انہی کو خاص کیا۔ ”ابناء“ و ”نساء“ کا ذکر ”أنفسنا“ سے پہلے اس لیے کیا، تاکہ ان کی قدر و منزلت اور مقام ثابت ہو۔ مباہلہ اس لیے ہوتا ہے کہ سچا جھوٹے سے الگ ہو جائے۔ اس کام کے لیے صرف مباہلہ کرنے والا کافی ہوتا ہے، لیکن بیٹوں اور عورتوں کو بھی ہمراہ اس لیے لیا جاتا ہے کہ ان کے لینے سے بات زیادہ پکی ہوتی ہے اور صدق پر یقین پایا جاتا ہے کہ گھربار کے ساتھ حاضر ہیں، اگر مباہلہ ہوگا تو جھگڑنے والا بھی اپنے گھربار کے ساتھ برباد ہو جائے گا۔

نبی اکرم ﷺ کے بعد مباہلہ کے جواز اور عدم جواز کا حکم:

سلیمان جمل نے کہا ہے کہ ہمارے شیخ علامہ دوانی کے سامنے اس بات پر بحث ہوئی کہ نبی اکرم ﷺ کے بعد مباہلہ جائز ہے یا نہیں؟ انھوں نے کتاب و سنت و آثار اور ائمہ کے کلام سے مباہلہ کی شرائط نکال کر ایک رسالہ لکھا، جس کا حاصل یہ ہے کہ مباہلہ صرف کسی ایسے اہم شرعی معاملے ہی میں جائز ہے جس کے اندر کچھ شبہ اور تنازع ہو اور

◀ اس کی مثال اس طرح سمجھیں کہ رسول اللہ ﷺ نے فرمایا تھا کہ آئندہ سال میں زندہ رہا تو ”لَا صُومَنَّ التَّاسِعَةَ“ (میں نو محرم کا روزہ بھی رکھوں گا) یہاں بھی کے اضافے والا مفہوم ہی درست ہوگا، کیونکہ دس محرم کے روزے کی فضیلت اور وجہ تو مسلم ہے۔ آپ ﷺ کا مطلب یہی ہوگا کہ میں ۱۰ محرم کے ساتھ نو محرم کا روزہ بھی رکھوں گا، تاکہ یہود کی مخالفت بھی ہو جائے اور دس محرم کے روزے سے حضرت موسیٰ کی نجات کی خوشی میں شرکت بھی ہو جائے۔ یہاں جس طرح صرف ۹ محرم کا روزہ رکھنے کا مطلب غلط ہوگا (جیسا کہ بعض حضرات لے رہے ہیں) اسی طرح ”هؤلاء بيتي“ سے صرف حضرت علی و فاطمہ اور حضرات حسن و حسین رضی اللہ عنہم کو مراد لینا بھی غلط ہوگا اور صحیح مطلب یہی ہوگا کہ ازواج مطہرات کے ساتھ یہ بھی میرے اہل بیت ہیں۔ [ص۔ ی]

① صحیح مسلم، رقم الحديث (۲۴۰۴) سنن الترمذی، رقم الحديث (۲۹۹۹) مستدرک الحاکم (۳/ ۱۶۳) سنن البیہقی الکبریٰ (۷/ ۶۳)

② تاریخ دمشق (۳۹/ ۱۷۷)

③ تاریخ دمشق کی یہ روایت بھی صحیح نہیں۔ اس لیے کہ نبی اکرم ﷺ نے دوسرے روز مباہلے کے لیے نہ حضرات علی و فاطمہ کو بلایا اور نہ دوسرے مسلمانوں کو، مباہلے کا موقع ہی نہیں آیا۔ [ص۔ ی]

وہ مباہلے کے بغیر دور نہ ہو سکے۔ پہلے حجت قائم کرے، شیعہ کے دور کرنے کے لیے پوری کوشش کرے، نصیحت کرے، ڈرائے، جب دیکھے کہ کسی طرح فائدہ نہیں ہوتا اور مباہلے کی ضرورت ہے تو مباہلہ کرے۔ انتہیٰ من تفسیر الکازرونی۔ معلوم ہوا مباہلہ رسول اللہ ﷺ یا آپ ﷺ کے زمانے کے ساتھ خاص نہیں تھا، ہر زمانے میں کفار و مشرکین و اہل کتاب کے ساتھ شدید ضرورت کی صورت میں ہو سکتا ہے، جو شخص اس کو نبی کریم ﷺ کے ساتھ خاص کرتا ہے، اس کے پاس جہالت کے سوا اور کوئی دلیل نہیں ہے۔

اسلاف کے مباہلے:

حافظ ابن القیم رحمہ اللہ نے جب دیکھا کہ اللہ کی صفات کے منکرین کسی طرح نہیں مانتے، اجرائے صفات کو ظواہر نصوص پر تاویل، تحریف اور تعطیل کے بغیر جاری نہیں کرتے تو ان سے کہا: آؤ! ہم تم مباہلہ کریں اور رکن اور مقام (حجر اسود اور مقام ابراہیم بیت اللہ میں دو مقام ہیں) کے درمیان کھڑے ہو کر جھوٹے پر اللہ کی لعنت بھیجیں۔ منکرین نے نہ مانا، وہ انجام بد سے ڈر گئے۔ یہ سارا قصہ دیباچہ قصیدہ نونیہ میں مفصل لکھا ہے۔^① ان کے بعد حافظ ابن حجر رحمہ اللہ نے بھی مباہلہ کرنا چاہا تھا مگر نہ ہوا۔

مباہلہ ہر عہد میں جائز ہے:

عہد رسالت کے بعد مباہلے کی ممانعت کے بارے میں کسی معتبر عالم کا کلام دیکھنے میں نہیں آیا اور نہ ہی مباہلہ کو عہد رسالت کے لیے خاص کرنے کی کوئی دلیل ڈھونڈے سے ملتی ہے۔ یہ مباہلہ حجت قائم کرنے کے بعد ہر زمانے میں ہو سکتا ہے۔ مباہلہ کرنے والے کا تعلق اہل دین اور تقویٰ سے ہونا چاہیے، تاکہ مخالف پر بصورت وقوع مباہلے کا اثر ظاہر ہو۔ نبی اکرم ﷺ نے اہل نجران کے ساتھ توحید الہی پر مباہلہ کرنا چاہا تھا اور ابن القیم رحمہ اللہ نے مسئلہ صفات میں مباہلہ کرنا چاہا تھا، مگر کسی کے قدم نہ جمے۔

اہل تقلید کو مباہلہ کی دعوت:

اس زمانہ اخیر میں شرک فی الرسالت عام ہو گیا ہے، مقلدین رائے و قیاس عمل بالحدیث اور تمسک بہ سنت کے منکر ہیں۔ ان کا اگر جی چاہے تو وہ اہل سنت اور متبعین کی جماعت سے تقلید شخصی کے وجوب پر مباہلہ کر لیں، کیوں کہ اہل حدیث و قرآن کی طرف سے اس سلسلے میں تحریروں اور زبانی بیانات سے حجت قائم اور دلیلیں ظاہر کر دی گئی ہیں اور تقلید کی ممانعت کے لیے کوئی کسر نہیں رہی، مگر مبتدعین اپنی بات پر جمے ہوئے ہیں، اگرچہ وہ ان دلیلوں کا جواب دینے یا ان کا رد کرنے سے عاجز ہیں۔ اس صورت میں فیصلے کی اس کے سوا کوئی اور صورت نظر نہیں آتی، ان سے مباہلے کی درخواست کی جائے اور ان کو میدان ملاعنہ میں بلایا جائے، پھر اس بات پر مباہلہ عمل میں آئے کہ

کتاب و سنت کا اتباع اور ترکِ تقلید رائے و مذہب معین واجب ہے یا نہیں۔ ”هَلْ مِنْ مُّبَارِزٍ يُبَارِزُنِي؟“ کیا کوئی میدان میں میرے سامنے اُترنے کا ارادہ رکھتا ہے؟ لیکن ہمیں اُمید نہیں ہے کہ کوئی مقلد خصوصاً اہلِ رائے مباہلہ کرنے پر تیار ہو۔ خیر اگر مباہلہ نہیں کرتے تو ہم بھی چپکے بیٹھے ہیں، وہ زمانہ بھی اب قریب آ گیا ہے کہ مہدی موعود ظاہر ہوں، مسیح علیہ السلام آسمان سے زمین پر اُتریں، ان کے ظہور اور نزول کے بعد یہ سارا قصہ مباہلے کے بغیر حل ہو جائے گا۔

قَضِيَّةُ الْمُدَّةِ الطُّوْلَى قَدْ انْفَصَلَتْ

”اب لمبی مدت کی بات باقی نہیں رہی۔“

بلکہ اس وقتِ مبارک میں صرف کفار ہی پست نہیں ہوں گے، بلکہ سارے اہلِ رائے و قیاس کا بھی دیوالیہ نکل جائے گا، تمام جہان میں اتباعِ کتاب و سنت کا دور دورہ ہوگا اور خالص دین کا ڈنکا بجے گا۔ ﴿فَانْتَظِرُوا إِنِّي مَعَكُمْ مِنَ الْمُنْتَظِرِينَ﴾ [الأعراف: ۷۸] ”چناں چہ تم انتظار کرو، بے شک میں بھی تمہارے ساتھ انتظار کرنے والوں میں سے ہوں۔“

نبوت کی صداقت کی دلیل:

اس آیت میں نبی اکرم ﷺ کی نبوت کی صداقت پر قطعی دلیل اور چمکتی ہوئی برہان ہے، کیوں کہ کسی ایک نے بھی خواہ وہ موافق ہو یا مخالف یہ بات روایت نہیں کی کہ انھوں نے مباہلہ کرنا قبول کیا ہو، وہ تو آپ کی نبوت کی سچائی پہلے ہی سے قدیم کتابِ آسمانی میں دیکھ چکے تھے اور سن چکے تھے۔ دل میں خوب سمجھتے تھے کہ اگر مباہلہ کریں گے تو تباہ و برباد ہو جائیں گے۔

مقلدین اور عیسائیوں میں مماثلت:

اسی طرح تقلیدِ شخصی کو واجب کہنے والے بھی خوب ہی سمجھے بیٹھے ہیں کہ اتباعِ سنت حق ہے اور تقلیدِ باطل ہے۔ قرآن و حدیث میں جگہ جگہ ہر معاملہ میں خواہ وہ آسان ہو یا مشکل، چھوٹا ہو یا بڑا، اللہ اور رسول کی اطاعت اور اتباع کا حکم آچکا ہے، کتاب و سنت تقلید اور اہلِ تقلید کی مذمت سے پُر ہیں، مباہلہ کریں تو کس حق کی بنا پر کریں۔ نجران کے نصاریٰ تو تین اللہ بتاتے تھے، مقلدین چار امام واجبِ اتباع بتاتے ہیں، وہ تثلیث تھی، یہ تریج ہے، وہ شرک فی الالوہیت تھا، یہ شرک فی الرسالت ہے۔ پھر اللہ پاک نے یہ فرمایا کہ اے نبی کریم! عیسیٰ علیہ السلام کا جو قصہ ہم نے اس جگہ بیان کیا ہے، ٹھیک بات وہی ہے، اس سے انکار نہیں ہو سکتا، پھر اگر وہ انکار کرتے ہیں تو کیا کریں، اللہ تعالیٰ ان مفسدوں کو خوب ہی جانتا ہے، وہ ان کو ان کے فساد کی جزا سزا دے گا۔ کہیں یہ ہو سکتا ہے کہ وہ اس کے ہاتھ سے نکل جائیں، اللہ تعالیٰ ہم کو اپنے انتقام سے بچائے، ہر باطل سے بچا کر حق پر چلائے۔ اللھم آمین۔

قُلْ يٰٓاَهْلَ الْكِتٰبِ تَعَالَوْا اِلٰى كَلِمَةٍ سَوَآءٍ بَيْنَنَا وَبَيْنَكُمْ اَلَّا
نَعْبُدَ اِلَّا اللّٰهَ وَلَا نَشْرِكْ بِهٖ شَيْئًا وَلَا يَتَّخِذَ بَعْضُنَا بَعْضًا اَرْبَابًا
مِّنْ دُوْنِ اللّٰهِ فَاِنْ تَوَلَّوْا فَقُولُوْا اشْهَدُوْا بِاَنَّا مُسْلِمُوْنَ ﴿٦٤﴾

آپ کہہ دیجیے: اے اہل کتاب! ایسی بات کی طرف آؤ جو ہمارے اور تمہارے درمیان یکساں ہے، یہ کہ ہم اللہ کے سوا کسی کی عبادت نہ کریں اور اس کے ساتھ کسی کو شریک نہ ٹھہرائیں اور ہم میں سے کوئی اللہ کے سوا کسی کو رب نہ بنائے، پھر اگر وہ منہ موڑیں تو تم کہہ دو: اس بات کے گواہ رہو کہ بے شک ہم اللہ کے فرماں بردار ہیں ﴿64﴾

توحید انبیائے کرام کی مشترکہ دعوت ہے:

حافظ ابن کثیر رحمہ اللہ فرماتے ہیں: یہ خطاب اہل کتاب اور ان کو شامل ہے، جو ان کی چال پر چلتے ہیں۔ ”کلمہ“ جملہ مفیدہ کو کہتے ہیں، اس کلمے کی یہ تعریف کی کہ وہ عدل و انصاف کی بات ہے، ہم اور تم اس میں برابر ہیں۔ وہ کلمہ یہ ہے کہ سوائے اللہ کے کسی کی عبادت نہ کریں اور کسی چیز کو اس کا شریک نہ ٹھہرائیں، وہ وثن (بت) ہو یا صلیب، صنم ہو یا طاغوت، نار ہو یا کچھ اور، بلکہ صرف اللہ ”وحدہ لا شریک لہ“ کو پوجیں۔ سارے رسولوں کی یہی ایک دعوت تھی، سب اپنی امتوں کو اسی بات کی طرف بلاتے تھے۔ اللہ تعالیٰ نے فرمایا: ﴿وَمَا اَرْسَلْنَا مِنْ قَبْلِكَ مِنْ رَّسُوْلٍ اِلَّا نُوْحِیْ اِلَیْهِ اَنَّهُ لَا اِلٰهَ اِلَّا اَنَا فَاعْبُدُوْنَ﴾ [الانبیاء: 23] اور جو پیغمبر ہم نے تم سے پہلے بھیجے، ان کی طرف یہی وحی بھیجی کہ میرے سوا کوئی معبود نہیں تو میری ہی عبادت کرو۔ اور اللہ تعالیٰ نے فرمایا: ﴿وَلَقَدْ بَعَثْنَا فِيْ كُلِّ اُمَّةٍ رَّسُوْلًا اَنِ اعْبُدُوْا اللّٰهَ وَاجْتَنِبُوا الطَّاغُوْتَ﴾ [النحل: 36] اور یقیناً ہم نے ہر امت میں ایک رسول بھیجا کہ اللہ کی عبادت کرو اور طاغوت سے بچو۔⁽¹⁾

ایک دوسرے کو ارب بنانے کا مفہوم:

پھر یہ فرمایا کہ بعض لوگ بعض کو رب نہ ٹھہرائیں، جس طرح اہل کتاب نے اپنے علماء و مشائخ کو رب ٹھہرایا تھا: ﴿اِتَّخَذُوْا اَحْبَارَهُمْ وَرُهْبَنَهُمْ اَرْبَابًا مِّنْ دُوْنِ اللّٰهِ﴾ [التوبة: 31] ”انھوں نے اللہ کو چھوڑ کر اپنے علماء اور درویشوں کو (اپنا) رب بنا لیا۔“ جس طرح امت اسلام کے مقلدین نے مولویوں، درویشوں اور اماموں کو اپنا رب ٹھہرایا ہے کہ ان کی بات کے آگے اللہ اور رسول کی بات کو نہیں مانتے، ان کی رائے و قیاس اور اجتہاد کو کتاب و سنت

کے صریح احکام پر مقدم رکھتے ہیں، حالاں کہ قرآن میں جا بجا اللہ اور رسول کی اطاعت کا حکم ہے اور تقدیم سے منع فرمایا ہے: ﴿لَا تَقْدِمُوا بَيْنَ يَدَيِ اللَّهِ وَرَسُولِهِ﴾ [الحجرات: ۱] ”تم اللہ اور اس کے رسول سے آگے نہ بڑھو۔“

امام ابن جریج رحمہ اللہ کہتے ہیں کہ ”اتَّخَذَ أَرْبَابَ“ کے یہ معنی ہیں کہ بعض لوگ اللہ تعالیٰ کی نافرمانی میں بعض کی اطاعت کرتے ہیں۔ امام عکرمہ رحمہ اللہ نے کہا: بعض لوگ بعض کو سجدہ کرتے ہیں۔^(۱) یعنی جس طرح بعض ممالک میں رعایا اپنے بادشاہوں کو سجدہ کرتی ہے یا مرید پیروں کو سجدہ کرتے ہیں۔ پھر اللہ تعالیٰ نے یہ فرمایا: اگر وہ اس بات کو نہ مانیں، اس عدل و دعوت کا انکار کریں تو تم گواہ رہو اپنے یکے اسلام پر، جس کو اللہ تعالیٰ نے تمہارے لیے شرع ٹھہرایا ہے۔

ابوسفیان اور قیصر روم کا مکالمہ:

حافظ ابن کثیر رحمہ اللہ کہتے ہیں: ہم نے شرح بخاری میں ابوسفیان کے قصے کے تحت ذکر کیا ہے کہ قیصر نے ان سے نبی کریم ﷺ کے حسب و نسب اور خصوصیت اور آپ ﷺ کی دعوت کے بارے میں پوچھا تھا تو انھوں نے صاف صاف سارا حال بیان کیا، حالاں کہ وہ اس وقت مشرک تھے اور اس کے بعد اسلام لائے۔ یہ قصہ صلح حدیبیہ کے بعد اور فتح مکہ سے پہلے کا ہے۔ جس طرح کہ حدیث میں صریحاً آچکا ہے۔ ان سے قیصر نے یہ بھی پوچھا تھا کہ وہ بدعہدی اور غدر بھی کرتے ہیں یا نہیں؟ ابوسفیان نے کہا: نہیں۔ ہم نے ایک مدت کے لیے معاہدہ کیا ہے، معلوم نہیں کہ اس مدت میں کیا کرے گا۔ ابوسفیان کہتے ہیں: مجھ سے نہ ہو سکا کہ ان کلمات سے زیادہ ایک کلمہ بھی کہوں۔

رسول اللہ ﷺ کا قیصر کے نام خط:

حاصل یہ ہے کہ جب نبی کریم ﷺ کا خط قیصر کے پاس پہنچا، اس کو پڑھا، اس میں یہ لکھا تھا: «بِسْمِ اللَّهِ الرَّحْمَنِ الرَّحِيمِ مِنْ مُحَمَّدٍ رَسُولِ اللَّهِ إِلَى هِرَقْلَ عَظِيمِ الرُّومِ سَلَامٌ عَلَى مَنْ اتَّبَعَ الْهُدَى أَمَّا بَعْدُ فَأَسْلِمَ تَسْلِمُ يَوْمِكَ اللَّهُ أَجْرَكَ مَرَّتَيْنِ فَإِنْ تَوَلَّيْتَ فَإِنَّمَا عَلَيْكَ إِثْمُ الْأَرِيسِيِّينَ وَيَا أَهْلَ الْكِتَابِ تَعَالَوْا... إِلَى قَوْلِهِ... مُسْلِمُونَ»^(۲) ”بسم اللہ الرحمن الرحیم۔ محمد رسول اللہ ﷺ کی طرف سے روم کے فرمانروا قیصر کے نام۔ اس پر سلامتی ہو جو ہدایت کی پیروی کرے۔ مسلمان ہو جا تو محفوظ ہو جائے گا، اللہ تعالیٰ تجھے دوہرا اجر عطا کرے گا، اگر تو نے منہ موڑا تو کسانوں (اس کی عیسائی رعایا) کا گناہ بھی تیرے سر ہوگا۔ اے اہل کتاب! اس بات کی طرف آؤ، جو ہمارے اور تمہارے درمیان مشترک ہے۔“ امام محمد بن اسحاق رحمہ اللہ وغیرہ نے کہا ہے کہ سورت آل عمران ابتدا سے لے کر اس آیت تک وفدِ نجران کے حق میں اتری ہے۔ امام زہری رحمہ اللہ نے کہا: سب سے پہلے جزیہ دینے والے یہی ہیں۔ اس میں اختلاف نہیں کہ آیت جزیہ فتح مکہ کے بعد اتری ہے۔

(۱) صحیح البخاری، رقم الحدیث (۷) صحیح مسلم، رقم الحدیث (۱۷۷۳)

(۲) تفسیر الطبری (۶/ ۴۸۸-۴۸۹)

آیت کے نزول کے بارے میں اقوال کے درمیان تطبیق:

سواں آیت کو فتح مکہ سے قبل ہرقل کو لکھے گئے خط میں شامل کرنے اور امام ابن اسحاق اور زہری رحمہما اللہ کے اقوال کو کئی طرح پر جمع کیا جاسکتا ہے۔ ایک یہ ہے کہ یہ آیت دو دفعہ اُتری ہے۔ ایک بار حدیبیہ سے پہلے، دوسری بار فتح مکہ کے بعد۔ دوسرے یہ کہ سورت کے شروع سے اس آیت تک نجران کے وفد کے بارے میں اُتری ہو، یہ آیت اس سے پہلے آئی ہو۔ جو امام ابن اسحاق رحمہ اللہ کا قول ہے کہ یہ آیت اور کچھ اوپر تک آیات، ابوسفیان رحمہ اللہ سے مروی حدیث کی روشنی میں، نجران کے وفد کے حق میں اُتری ہیں، وہ غیر محفوظ ہے۔ تیسرے یہ کہ نجران کے وفد کا آنا حدیبیہ سے پہلے ہوا ہو اور جو کچھ انھوں نے مباہلہ سے صلح کر کے دینا منظور کیا ہو، وہ بطورِ جزیہ نہ ہو، بلکہ صلح کے لیے ہو اور آیت جزیہ کا نزول اس کے مطابق ہوا ہو، جس طرح خمس اور چار اخماس کا فرض ہونا عبد اللہ بن جحش کی بدر سے پہلے کارروائی کے موافق ہوا، پھر اسی کے مطابق فریضہ (تقسیم غنائم) اُترا۔

چوتھے یہ کہ جب نبی اکرم ﷺ نے ہرقل کو خط لکھا تھا، اس وقت یہ آیت نہ اُتری ہو، پھر آپ کے لکھنے کے مطابق آیت آئی، جس طرح پردے، قیدیوں کے بارے، مقام ابراہیم اور طلاق ازواج یا منافقین کا نماز جنازہ نہ پڑھنے کے بارے میں وحی عمر بن خطاب رحمہ اللہ کی رائے کہ مطابق نازل ہوئی۔ واللہ اعلم۔^①

عمومی تفسیر:

فتح البیان میں ہے کہ اس آیت کا خطاب اہل نجران کو ہے یا یہودِ مدینہ کو یا دونوں کو۔ قرآن کے اسلوب سے یہی عمومیت ظاہر ہوتی ہے، کسی ایک ملت کے لیے اس کو خاص کرنے کی کوئی دلیل نہیں۔ غرض یہی ہے کہ وہ بھی بطریقِ اولیٰ داخل ہیں۔ سیدنا عبد اللہ بن مسعود رحمہ اللہ کی قراءت یہ ہے: ”إِلَىٰ كَلِمَةِ عَدْلٍ“^② سواء اور عدل کے ایک ہی معنی ہیں، یعنی اے کتاب والو! تم میری دعوت کو مانو، وہ دعوت اسی کلمہ ”عادلہ مستقیمہ“ (عادل اور راست) کی ہے، جس میں حق سے کسی طرح کی روگردانی نہیں پائی جاتی۔ وہ کلمہ عبادت میں توحید اختیار کرنے اور شرک کو چھوڑنے کا ہے، کیوں کہ نصاریٰ غیر اللہ کی عبادت کرتے تھے، مسیح علیہ السلام کو الوہیت میں شریک کر کے باپ بیٹا روح پاک ثابت کرتے تھے، انھوں نے ایک اللہ کے تین اللہ بنا ڈالے تھے۔

سیدنا عبد اللہ بن عباس رحمہما فرماتے ہیں کہ نبی اکرم ﷺ کا کفار کی طرف خط یہی ہوتا تھا: ﴿تَعَالَوْا إِلَىٰ كَلِمَةٍ﴾ (آیت زیر تفسیر) (أخرجه الطبراني) امام ابن جریج رحمہ اللہ نے کہا کہ رسول اللہ ﷺ نے یہود کو اس آیت کی طرف بلایا،

② تفسیر الطبري (٦/ ٤٨٧)

① تفسیر ابن کثیر (١/ ٤٨٤-٤٨٥)

③ المعجم الكبير (١١/ ٣٩٣)

انھوں نے نہ مانا اس پر جہاد کیا، آخر جزیہ دینے کی ٹھہری۔ اسی کے لگ بھگ قتادہ رضی اللہ عنہ نے بھی کہا ہے۔^(۱) ”اِتَّخَذِ رَبِّ“ میں ایک تو اہل کتاب پر ملامت ہے کہ انھوں نے مسیح علیہ السلام اور عزیر علیہ السلام کو رب سمجھ لیا ہے، حالاں کہ وہ جنس بشر سے تھے، بنی آدم میں سے بعض تھے۔ دوسرے دین اللہ میں لوگوں کے مقلدین کی مذمت کی ہے کہ جس کو ان کے ائمہ نے حلال حرام کر دیا، انھوں نے اس کو مان لیا، لہذا جو کوئی ایسا کام کرتا ہے، وہ انھیں رب بنا لیتا ہے۔ بعض اہل علم نے کہا ہے کہ اس رب بنانے سے یہ مراد ہے کہ لوگ اپنے سرداروں کی بغیر عبادت کے اطاعت کریں، یعنی اگرچہ ان کی عبادت نہیں کرتے، مگر ایسے فرماں بردار ہیں، جیسے کوئی اپنے رب کا مطیع ہوتا ہے۔^(۲)

يَا أَهْلَ الْكِتَابِ لِمَ تَحَاجُّونَ فِي إِبْرَاهِيمَ وَمَا أُنْزِلَتِ التَّوْرَةُ
وَالْإِنْجِيلُ إِلَّا مِنْ بَعْدِهِ أَفَلَا تَعْقِلُونَ ﴿٦٥﴾ هَآنَتْكُمْ هَؤُلَاءِ
حَاجَّكُمْ فِيمَا لَكُمْ بِهِ عِلْمٌ فَلِمَ تُحَاجُّونَ فِيمَا لَيْسَ لَكُمْ
بِهِ عِلْمٌ وَاللَّهُ يَعْلَمُ وَأَنْتُمْ لَا تَعْلَمُونَ ﴿٦٦﴾ مَا كَانَ إِبْرَاهِيمَ
يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُّسْلِمًا وَمَا كَانَ مِنَ
الْمُشْرِكِينَ ﴿٦٧﴾ إِنَّ أَوَّلَى النَّاسِ بِإِبْرَاهِيمَ لَلَّذِينَ اتَّبَعُوهُ وَهَذَا
النَّبِيُّ وَالَّذِينَ آمَنُوا وَاللَّهُ وَلِيُّ الْمُؤْمِنِينَ ﴿٦٨﴾

اے اہل کتاب! تم ابراہیم کے بارے میں کیوں جھگڑتے ہو؟ حالاں کہ تورات اور انجیل تو اس کے بعد ہی نازل کی گئی ہیں، کیا تم عقل نہیں رکھتے؟^(۶۵) آگاہ رہو! تم وہ لوگ ہو کہ تم نے اس بات میں جھگڑا کیا جس کا تمہیں کچھ علم تھا تو اب تم اس چیز کی بابت کیوں جھگڑتے ہو جس کا تمہیں کوئی علم نہیں؟ اور اللہ ہی جانتا ہے تم نہیں جانتے^(۶۶) ابراہیم نہ تو یہودی تھے اور نہ نصرانی، بلکہ وہ صرف حق پرست، فرماں بردار تھے اور وہ مشرکوں میں سے نہ تھے^(۶۷) بے شک ابراہیم سے قریب تر وہی لوگ ہیں جنہوں نے ان کی پیروی کی، اور یہ نبی اور مومن لوگ۔ اور اللہ مومنوں کا دوست ہے^(۶۸)

حضرت ابراہیم علیہ السلام کا اصل دین اور اہل کتاب کا اس کے بارے میں مباحثہ:

موضح قرآن میں کہا گیا ہے کہ یہود و نصاریٰ کا ایک یہ جھگڑا تھا کہ ہر کوئی کہتا تھا کہ ابراہیم ہمارے دین پر

تھے۔ اللہ تعالیٰ نے کہا کہ اگر ابراہیم کو یہودی یا نصرانی اس معنی میں کہتے ہو کہ وہ تورات اور انجیل پر عمل کرتے تھے تو یہ صریح بے عقلی ہے۔ تورات اور انجیل تو اس سے بعد نازل ہوئی ہیں اور اگر یہ غرض ہے کہ اس وقت بھی اہل ہدایت کا نام یہود و نصاریٰ تھا تو یہ بھی غلط ہے، بلکہ ابراہیم نے اپنے آپ کو حنیف کہا ہے یا مسلم۔ حنیف کے معنی جو کوئی تمام باطل راستے چھوڑ کر ایک راہِ حق کو پکڑے۔ مسلم کے معنی حکم بردار۔ اور اگر غرض یہ ہے کہ ادیان میں سے یہود و نصاریٰ کے دین کو ابراہیم علیہ السلام کے دین سے زیادہ نسبت ہے تو اللہ تعالیٰ نے بتایا کہ ابراہیم سے زیادہ مناسبت اس وقت کی اُمت کو تھی یا پچھلی اُمتوں میں سے اس نبی کی اُمت کو ہے، تو یہ اُمت نام میں بھی اور راہ میں بھی ابراہیم علیہ السلام سے زیادہ مناسبت رکھتی ہے۔

پھر فرمایا کہ اپنے راہِ حق پر ہونے کے لیے کسی اور کی موافقت سے تو دلیل اس وقت پکڑے جب اپنے اوپر وحی نہ آتی ہو۔ مسلمانوں کا والی اللہ ہے اور یہ اس کے حکم پر چلتے ہیں۔ حافظ ابن کثیر رحمہ اللہ نے کہا کہ اللہ تعالیٰ نے اس آیت میں ابراہیم کے بارے میں یہود و نصاریٰ کے باہم نزاع اور ان کے ان دعوؤں کا انکار کیا ہے کہ ہر کوئی انھیں اپنا ہم مذہب بتاتا ہے۔ سیدنا عبداللہ بن عباس رضی اللہ عنہما کہتے ہیں کہ نجران کے نصاریٰ اور یہودیوں کے علما نبی کریم صلی اللہ علیہ وسلم کے پاس جمع ہوئے اور آپس میں نزاع ہوا۔ یہود نے کہا: ابراہیم علیہ السلام یہودی تھے۔ نصاریٰ نے کہا: نصرانی تھے۔ اللہ تعالیٰ نے کہا: تم کیوں جھگڑتے ہو؟ ابراہیم تورات کے نازل ہونے کے زمانے سے پہلے تھے اور نصرائیت تو ان (یہودیوں) کے زمانے سے ایک مدت دراز کے بعد نکلی ہے۔^(۱)

علم کے بغیر بحث و تکرار کی مذمت:

اس آیت میں ان لوگوں پر بھی انکار ہے جو بغیر علم حجت کرتے ہیں اور جاہل ہو کر اہل علم سے اُلجھتے ہیں۔ اہل کتاب کا ابراہیم علیہ السلام کے حق میں جھگڑنا جاہلانہ طور پر تھا نہ کہ کسی علم کی بنیاد پر۔ اگر وہ کسی شرعی مسئلے پر جو ان کی کتابوں میں نبی کی بعثت تک موجود ہے، جھگڑا کرتے تو یہ ایک معقول بات بھی تھی۔ لیکن جس بات کا علم رکھتے تھے، اس پر تو حجت نہ کی اور جس بات کا علم نہیں تھا، اس میں گفتگو کرنے لگے۔ اللہ تعالیٰ نے ان کے اس طرزِ عمل کی تردید فرمائی اور کہا کہ اس کو علام الغیوب کی طرف پھیر دو، جس کو تمام امور کے حقائق معلوم ہیں۔ اسی لیے یہ فرمایا ہے کہ اللہ تعالیٰ جانتا ہے تم نہیں جانتے۔^(۲)

خیال کریں تو فرقہ چمپہ معطلہ مؤولہ کا صفاتِ باری تعالیٰ کے بارے میں جھگڑنا بھی اسی جنس کا ہے کہ جس بات کی ان کو خبر نہیں ہے، اس میں اُلجھتے ہیں۔ اپنی طرف سے ہر صفت کی تاویل کرتے ہیں اور سلف کے طریقے کے

(۲) تفسیر ابن کثیر (۱/ ۴۸۵)

(۱) تفسیر الطبری (۶/ ۴۹۰) اس کی سند حسن ہے۔

مطابق اس کا علم اللہ کو نہیں سوچتے۔ یہی حال مقلدین کا ہے کہ بے سوچے سمجھے ایجابِ تقلید میں سرگرداں ہیں اور اتباع کو، جس کا ان کو اللہ اور رسول نے حکم دیا ہے، پسند نہیں کرتے۔ خود تو جاہل اور بے علم ہیں اور علمائے کتاب و سنت سے بے فائدہ اُلجھتے ہیں۔

حنیف کا معنی اور ابراہیم علیہ السلام کی اتباع:

حنیف وہ ہے جو شرک سے یکسو ہو کر ایمان کی طرف آیا ہے، جیسے ابراہیم علیہ السلام تھے۔ یہ آیت اس طرح کی ہے، جیسے سورت بقرہ میں فرمایا تھا: ﴿وَقَالُوا كُونُوا هُودًا أَوْ نَصَارَى تَهْتَدُوا ۚ قُلْ بَلْ مِلَّةَ إِبْرَاهِيمَ حَنِيفًا ۚ وَمَا كَانَ مِنَ الْمُشْرِكِينَ﴾ [البقرة: ۱۳۵] ”اور انھوں نے کہا: تم یہودی یا عیسائی ہو جاؤ تو تم ہدایت پا جاؤ گے۔ (اے نبی!) کہہ دیجیے: (نہیں) بلکہ ہم تو ملتِ ابراہیم کی پیروی کرتے ہیں جو سب کو چھوڑ کر ایک اللہ کا ہو گیا اور وہ مشرکوں میں سے نہیں تھا۔“

پھر فرمایا: ابراہیم کی متابعت کے بڑے حق دار وہی لوگ تھے، جنھوں نے ان کا اتباع کیا یا یہ نبی اور جو اس پر ایمان لائے ہیں، خواہ مہاجر ہیں یا انصار ہیں یا قیامت تک ان کے متبعین۔ سیدنا عبداللہ بن مسعود رضی اللہ عنہ نے مرفوعاً کہا ہے کہ ہر نبی کے لیے کچھ نبیوں میں سے دوست دار تھے، میرے دوست دار میرے باپ اللہ کے خلیل ہیں، پھر آپ ﷺ نے یہ آیت زیرِ تفسیر پڑھی۔^(۱) (رواہ سعید بن منصور والترمذی والبخاری)

عمومی تفسیر:

فتح البیان کے الفاظ یہ ہیں کہ زجاج رحمہ اللہ نے کہا کہ یہ آیت اہل کتاب پر اس بات کے لیے حجت ہے کہ تورات اور انجیل کا نزول ابراہیم علیہ السلام کے بعد ہوا ہے۔ ان دونوں میں سے کسی ایک دین کا نام ان ادیان کے علاوہ نہیں آیا ہے۔ اسلام کا نام تو ہر کتاب میں موجود ہے،^(۲) مگر اس قول میں نظر (اعتراض) ہے، کیوں کہ انجیل آیاتِ تورات سے بھری ہوئی ہے، اس میں موسیٰ علیہ السلام کی شریعت کا ذکر آیا ہے، وہ یہود پر حجت ہے۔ اسی طرح زبور میں بہت جگہ شریعتِ موسیٰ علیہ السلام کا ذکر آیا ہے۔ اس کے شروع میں بشارتِ عیسیٰ علیہ السلام ہے، پھر تورات میں بہت سی پہلی شریعتوں کا ذکر ہوا ہے۔ ان کتب کو پہچاننے والا اس بات کو بہ خوبی جانتا ہے۔

انبیا کا درمیانی فاصلہ:

اس بات میں اختلاف ہے کہ ابراہیم اور موسیٰ علیہ السلام کے درمیان کتنی مدت گزری ہے۔ پھر موسیٰ علیہ السلام اور عیسیٰ علیہ السلام

(۱) سنن الترمذی، رقم الحدیث (۲۹۹۵) مسند البزار (۵/ ۳۴۵) سنن سعید بن منصور (۳/ ۱۰۴۷) البیہقی سنن سعید بن منصور کی

روایت میں ”نبیوں“ کی جگہ ”مومنوں“ کے الفاظ ہیں۔ صحیح الجامع، رقم الحدیث (۲۱۵۸)

(۲) معانی القرآن (۱/ ۴۲۶)

کے درمیان کتنا زمانہ ہوا۔ امام قرطبی رحمہ اللہ نے کہا: ابراہیم علیہ السلام سے موسیٰ علیہ السلام تک ایک ہزار برس گزرے۔ موسیٰ علیہ السلام سے عیسیٰ علیہ السلام تک دو ہزار برس۔^(۱) کشاف میں بھی اسی طرح ہے۔^(۲) بعض نے کہا: موسیٰ علیہ السلام ابراہیم علیہ السلام سے پانچ سو پچھتر برس بعد ہوئے اور عیسیٰ علیہ السلام موسیٰ علیہ السلام سے ایک ہزار چھ سو بتیس برس بعد آئے۔ کسی نے کہا: ابراہیم علیہ السلام سے پانچ سو پینسٹھ برس بعد موسیٰ علیہ السلام اور موسیٰ علیہ السلام سے ایک ہزار نو سو بیس برس کے بعد عیسیٰ علیہ السلام آئے۔^(۳) اللہ ہی جانے کتنی مدت ہوئی، کیوں کہ قرآن میں فرمایا گیا ہے: ﴿وَقَدْ وَثَّابَيْنَ ذَلِكَ كَشِيرًا﴾ [الفرقان: ۳۸] ”اور ان کے درمیان (دیگر) بہت سی قوموں کو بھی (ہم نے ہلاک کر دیا)۔“ نیز فرمایا: ﴿لَا يَعْلَمُهُمْ إِلَّا اللَّهُ﴾ [ابراہیم: ۹] ”جنہیں صرف اللہ جانتا ہے۔“

آیت زیر تفسیر میں اس بات کی دلیل ہے کہ غلط بات پر جھگڑنا منع ہے، بلکہ حدیث میں تو حق بات کے لیے بھی جھگڑا ترک کرنے کی ترغیب آئی ہے۔ فرمایا کہ جس نے جھگڑنا چھوڑا، اگرچہ وہ حق پر ہو تو میں اس کا اللہ پر ضامن ہوں کہ اس کا ایک گھر جنت کے وسط میں ہوگا۔^(۴) ہاں احسن طریقے سے جھگڑنے کو جائز فرمایا ہے: ﴿وَجِدْ لَهُمْ بِالَّتِي هِيَ أَحْسَنُ﴾ [النحل: ۱۲۵] ”اور ان سے احسن طریقے سے بحث کیجیے۔“ نیز فرمایا: ﴿وَلَا تُجِدُوا أَهْلَ الْكِتَابِ إِلَّا بِالَّتِي هِيَ أَحْسَنُ﴾ [العنکبوت: ۴۶] ”اور تم اہل کتاب سے احسن انداز ہی سے بحث و تکرار کرو۔“ معلوم ہوا کہ جھگڑا کرنے کے جواز کو انہی مقامات تک محدود رکھے، جن میں فساد کی نسبت اصلاح زیادہ ہو۔ ان میں جھگڑا خوبی کے ساتھ ہو، سختی کے ساتھ نہ ہو۔ اس زمانے میں جھگڑے کا جو طریقہ جاری ہے، وہ سختی والا بھی نہیں ہے، بلکہ ایک دوسرے کو گالی گلوچ اور فواحش کا تبادلہ کرنا ہے۔ سو ایسے جھگڑے یقیناً حرام ہیں۔ اس قسم کے جھگڑا لوگ درحقیقت دجال کے مددگار ہیں۔ مناظرہ اور جھگڑے کا احسن طریقہ وہی ہے جو قرآن و حدیث میں اللہ اور رسول کی طرف سے برتا گیا ہے، جس نے اس طریقے سے تجاوز کیا، اپنے آپ کو غالب اور دوسرے کا مغلوب ہونا پسند کیا، وہ گمراہ ہے۔

ابراہیم علیہ السلام کو جو حنیف فرمایا ہے، تو اسی لیے کہ وہ سارے ادیانِ باطلہ سے الگ ہو کر صرف اسلام کے ایک صراطِ مستقیم پر آگئے تھے۔ کسی نے کہا: حنیف وہ ہے، جو موحد ہو، ختنہ کرے، قربانی کرے، نماز میں قبلہ رو ہو۔ یہ دین سارے ادیان میں سے سب سے زیادہ اچھا، سب سے زیادہ آسان اور اللہ کو سب سے زیادہ پسند ہے۔ امام شمسی رحمہ اللہ نے کہا کہ اللہ تعالیٰ نے اس آیت میں ان کی سب دلیلیں باطل کر دیں اور ان کو ان کے دعوے میں جھوٹا ثابت کر دیا۔^(۵)

(۱) ہمارے پاس جو تفسیر القرطبی کا مطبوعہ نسخہ ہے، اس میں موسیٰ اور عیسیٰ علیہ السلام کے درمیان دو ہزار سال کے بجائے ایک ہزار سال کا ذکر

ہے۔ دیکھیں: تفسیر القرطبی (۴/ ۱۰۷)

(۲) الکشاف (۱/ ۳۹۸)

(۳) فتح البیان (۲/ ۲۶۱)

(۴) سنن أبي داود، رقم الحديث (۴۸۰۰) السلسلة الصحيحة، رقم الحديث (۲۷۳)

(۵) تفسیر الطبري (۶/ ۴۹۴)

کہہ دیا کہ ابراہیم مشرک نہیں تھے، جس طرح تم مشرک ہو، مسیح اور عزیر علیہ السلام کو اللہ بتاتے ہو۔ حسن اللہ نے کہا: ہر مومن خواہ وہ گزر گیا ہو یا ابھی آنے والا ہے، ابراہیم علیہ السلام کا ولی ہے۔ ⁽¹⁾ نبی کریم صلی اللہ علیہ وسلم کو ابراہیم علیہ السلام سے دو مناسبتیں تھیں، ایک یہ کہ آپ ان کی نسل و ذریت اور اولاد میں سے تھے، دوسری یہ کہ آپ کا دین ان کے دین کے موافق آیا۔ و للہ الحمد۔

وَدَّتْ طَّائِفَةٌ مِّنْ أَهْلِ الْكِتَابِ لَوْ يُضِلُّوكُمْ وَمَا يُضِلُّونَ إِلَّا
 أَنْفُسَهُمْ وَمَا يَشْعُرُونَ ﴿٦٩﴾ يَا أَهْلَ الْكِتَابِ لِمَ تَكْفُرُونَ بِآيَاتِ اللَّهِ
 وَأَنْتُمْ تَشْهَدُونَ ﴿٧٠﴾ يَا أَهْلَ الْكِتَابِ لِمَ تَلْبِسُونَ الْحَقَّ بِالْبَاطِلِ
 وَتَكْتُمُونَ الْحَقَّ وَأَنْتُمْ تَعْلَمُونَ ﴿٧١﴾ وَقَالَتْ طَّائِفَةٌ مِّنْ
 أَهْلِ الْكِتَابِ آمَنُوا بِالَّذِي أُنْزِلَ عَلَى الَّذِينَ آمَنُوا وَجَّهَ
 النَّهَارِ وَاکْفُرُوا آخِرَهُ لَعَلَّهُمْ يَرْجِعُونَ ﴿٧٢﴾ وَلَا تَوْمِنُوا إِلَّا لِمَنْ
 تَبَعَ دِينَكُمْ قُلْ إِنَّ الْهُدَىٰ هُدَىٰ اللَّهِ أَنْ يُؤْتَىٰ أَحَدٌ مِّثْلَ مَا
 أُوتِيْتُمْ أَوْ يُحَاجُّوكُمْ عِنْدَ رَبِّكُمْ قُلْ إِنَّ الْفَضْلَ بِيَدِ اللَّهِ
 يُؤْتِيهِ مَنْ يَّشَاءُ وَاللَّهُ وَاسِعٌ عَلِيمٌ ﴿٧٣﴾ يَخْتَصُّ بِرَحْمَتِهِ مَنْ
 يَّشَاءُ وَاللَّهُ ذُو الْفَضْلِ الْعَظِيمِ ﴿٧٤﴾

اہل کتاب میں سے ایک گروہ تمہیں گمراہ کرنا چاہتا ہے جب کہ وہ اپنے آپ ہی کو گمراہ کر رہے ہیں اور وہ شعور نہیں رکھتے ⁽⁶⁹⁾ اے اہل کتاب! تم اللہ کی آیتوں کا انکار کیوں کرتے ہو، حالاں کہ تم خود (ان کی سچائی کے) گواہ ہو؟ ⁽⁷⁰⁾ اے اہل کتاب! تم حق کو باطل کے ساتھ کیوں خلط ملط کرتے ہو؟ اور تم جانتے بوجھتے حق کو کیوں چھپاتے ہو؟ ⁽⁷¹⁾ اور اہل کتاب میں سے ایک گروہ نے (اپنے لوگوں سے) کہا: مسلمانوں پر جو چیز نازل کی گئی ہے اس پر تم صبح ایمان لاؤ اور شام کو اس کا انکار کر دو، تاکہ وہ بھی (ایمان سے) پھر جائیں ⁽⁷²⁾ اور تم اسی کا یقین کرو جو تمہارے دین کا پیروکار ہے، آپ کہہ دیجیے: حقیقی ہدایت تو اللہ ہی کی ہدایت ہے۔ (اور کہتے

ہیں: مت مانو) کہ کسی کو ویسی چیز مل سکتی ہے جو تمہیں ملی ہے یا (جس سے) وہ تمہارے رب کے ہاں تم پر حجت قائم کر سکیں۔ کہہ دیجیے: بے شک فضل اللہ کے ہاتھ میں ہے، وہ جس کو چاہتا ہے عطا کرتا ہے اور اللہ وسعت والا، خوب جاننے والا ہے (73) وہ خاص کرتا ہے اپنی رحمت سے جسے چاہے اور اللہ بڑے فضل والا ہے (74)

یہود کا مسلمانوں کے لیے حسد اور اُن کی سازش:

موضح قرآن میں ہے: یعنی تورات کے قائل ہو، پھر اسی کے خلاف کہتے ہو۔ تورات کے بعض حکم تو موقوف ہی کر ڈالے تھے، اپنی غرض کے لیے اور بعض آیتوں کے معنی پھیر ڈالے تھے اور بعض چیز چھپا رکھی تھی، ہر کسی کو خبر نہیں کرتے تھے، جیسے پیغمبر آخر الزمان کے بارے میں جو بیان تورات میں تھا۔ بعض یہودیوں نے آپس میں مشورہ کیا کہ تم صبح جا کر ظاہر طور پر مسلمان بن جاؤ، شام کو پھر جاؤ، شاید مسلمان بھی پھر جائیں کہ یہ لوگ منصف تھے کہ اپنا دین چھوڑ کر ہمارے دین میں آئے تھے۔ پھر کچھ ایسی ہی غلطی پائی کہ پھر گئے۔ اور آپس میں کہا کہ دل سے ہرگز یقین نہ کرو، مگر اپنے دین والوں کی بات پر، تاکہ کسی کے دل میں اسلام کا سچ داخل نہ ہو جائے۔ لہذا اللہ نے ان کا فریب کھول دیا اور فرمایا کہ تو کہہ ہدایت وہی ہے جو اللہ دے، تمہارے فریب سے کوئی گمراہ نہیں ہوگا، مگر تم اس بات پر حسد کرتے ہو کہ پہلے نبوت اور بزرگی بنی اسرائیل میں تھی، اب کسی اور فرقے میں کیوں ہوئی یا دین کی مددگاری میں ہمارے مقابل اور کوئی کیوں ہوا، لہذا یہ اللہ کا فضل ہے، جس کو چاہا، اس نے دے دیا، یہ کسی کا حق نہیں۔

حافظ ابن کثیر رحمہ اللہ فرماتے ہیں کہ اللہ تعالیٰ نے اس آیت میں خبر دی ہے کہ یہودیوں کو مومنین پر کتنا حسد تھا، وہ ان کو گمراہ کرنا چاہتے ہیں، سو اس حسد اور ضد کا وبال انہی پر پڑے گا، گو وہ نہیں جانتے کہ ان کا وہ مکر اُن ہی کے گلے کا ہار ہوگا۔ پھر انکار کے طریقے سے یہ فرمایا کہ تم جان بوجھ کر اللہ کی آیتوں کا انکار کیوں کرتے ہو؟ نبی اکرم ﷺ کی تعریف کو پوشیدہ کیوں رکھتے ہو؟ امام مجاہد رحمہ اللہ نے کہا: یہود صبح کی نماز نبی مکرم ﷺ کے ساتھ پڑھتے تھے، پچھلے پہر کافر ہو جاتے، یہ ان کا مکر تھا کہ لوگ اس حال کو دیکھ کر کہیں کہ کچھ تو بات ہے، جو وہ ایمان لا کر پھر گئے۔⁽¹⁾

سیدنا عبداللہ بن عباس رضی اللہ عنہما فرماتے ہیں کہ گروہ یہود نے کہا: جب تم اصحاب محمد ﷺ سے ملو تو دن کے پہلے حصے میں ایمان لاؤ اور آخر دن میں اپنی نماز پڑھو، شاید وہ کہیں کہ اہل کتاب ہم سے زیادہ جانتے بوجھتے ہیں۔⁽²⁾ یہی قول امام قتادہ، سدی، ربیع و ابی مالک رحمہم اللہ کا ہے۔⁽³⁾ یہ بھی کہتے تھے کہ تم اپنا بھید سوائے اپنے ہم مذہبوں کے دوسروں پر

(1) تفسیر الطبري (۵۰۸ / ۶) (2) تفسیر الطبري (۵۰۸ / ۶) اس کی سند مسلسل بالضعفاء ہے۔

(3) تفسیر الطبري (۵۰۷ / ۶) تفسیر ابن ابی حاتم (۶۷۹ / ۲)

ظاہر نہ کرو کہ وہ ایمان لا کر اُلٹی تم پر حجت قائم کر دیں۔ اللہ تعالیٰ نے کہا: ہدایت دینے والا اللہ ہے، جو واضح آیات اور قطعی دلائل اور واضح حجتیں اس نے اپنے بندے پر اُتاری ہیں، ان پر مومنین کے دل پورا ایمان لاتے ہیں۔ اے یہودیو! تم نے اگر پیغمبر آخر الزمان ﷺ کی نشانیوں کو چھپایا تو کیا ہوا۔

علم کسی کی میراث نہیں:

اہل کتاب یہ بھی کہتے تھے کہ تم اپنا علم مسلمانوں کو نہ بتاؤ، کہیں وہ اس کو سیکھ کر تمہاری برابری نہ کریں یا تم سے ممتاز نہ ہو جائیں یا اللہ تعالیٰ کے سامنے تم پر حجت قائم نہ کریں۔ اللہ تعالیٰ نے کہا کہ فضل اللہ کے ہاتھ میں ہے، تمام معاملات اللہ تعالیٰ کے قبضہ قدرت میں ہیں، وہ جس کو چاہے علم و فضل بخشے، کیوں کہ دینے والا اور منع کرنے والا وہ ہے، تم نہیں ہو۔ تم اپنا علم ان کو نہ بتاؤ گے تو کیا ہوگا، اللہ تعالیٰ ان کو بتا دے گا۔ وہ جس کو چاہے گمراہ کر دے، بصارت و بصیرت کو اندھا بنا دے، دل پر مہر لگا دے، آنکھ پر پردہ ڈال دے۔ حجت تامہ اور حکمت بالغہ اسی کے لیے ہے۔ اے مسلمانو! تم پر اللہ کی مہربانی ہے کہ تم کو ایسا پیغمبر بھیجا، جو سب انبیاء سے اشرف ہے، پھر تم کو وہ شریعت دی، جو تمام شریعتوں سے اکمل ہے۔^(۱)

عمومی تفسیر:

فتح البیان میں ہے کہ اس جگہ طائفہ اہل کتاب سے بنی نصیر کے یہود مراد ہیں۔ یہ اور بنو قریظہ اور بنو قینقاع مسلمانوں کی ایک جماعت کو اپنے دین کی طرف بلاتے تھے یا سارے اہل کتاب مراد ہیں۔ حرف ﴿مِنْ﴾ بیان کے لیے ہے۔ سفیان ثوری رحمہ اللہ نے کہا کہ سورت آل عمران میں جہاں کہیں اہل کتاب کا ذکر آیا ہے، ان سے نصاریٰ مراد ہیں۔^(۲) مگر اس میں نظر ہے، کیوں کہ اس سورت میں بہت جگہ یہودیوں کو خطاب ہے، جس طرح اسی آیت زیر تفسیر میں آیات اللہ سے مراد نبی اکرم ﷺ کی نبوت کے دلائل ہیں، جو پہلے انبیاء کی زبانی ان کی کتابوں میں منقول ہیں یا وہ ساری نشانیاں، جن کو وہ دشمنی اور عناد کی وجہ سے پوشیدہ رکھتے تھے۔

حق کو باطل سے ملانے کا مطلب یہ ہے کہ تحریف کرتے ہو یا یہودیت و نصرانیت کو اسلام سے ملاتے ہو، حالانکہ تم جانتے ہو کہ اللہ تعالیٰ کے پاس سوائے دین اسلام کے اور کوئی دین مقبول نہیں۔ اہل کتاب کے رؤسا اور شرفا سفلوں (کم تر درجے کے لوگوں) سے یہ بات کہتے کہ تم صبح کو مومن شام کو کافر بنو، تاکہ مسلمانوں کے دل میں شک پڑے، وہ متزلزل ہو جائیں، یہ معلوم ہی نہیں کہ اللہ تعالیٰ نے مسلمانوں کے دلوں کو مضبوطی دی ہے کہ دشمنوں کی ہوا بندی سے کبھی وہ جنبش نہیں کر سکتے۔ عبداللہ بن صیف، عدی بن زید، حارث بن عوف وغیرہم نے یہ بات کہی تھی تو اس پر یہ آیت اتری۔^(۳) سلف کی ایک جماعت سے یوں ہی مروی ہے۔

[۱] تفسیر ابن کثیر (۱/ ۴۸۷)

[۲] تفسیر ابن ابی حاتم (۲/ ۶۷۶)

[۳] تفسیر الطبری (۶/ ۵۰۴)

قرآن کی مشکل آیت:

اہل علم نے کہا ہے کہ اس سورت میں یہ آیت بڑی مشکل آیت ہے۔ واحدی رحمہ اللہ کا قول ہے کہ یہ آیت قرآن کی مشکلات سے ہے۔ تفسیر اعراباً میں نے اہل تفسیر و معانی کے اقوال کو جانچا، کوئی قول ایسا نہ پایا، جو اول آیت سے آخر آیت تک مطرد (چھوڑا ہوا) ہو۔ بیان معنی اور صحت نظم کو ظاہر کر دے۔^(۱) سلیمان جمل نے اقوال مذکورہ کو ذکر کیا ہے۔ رحمت سے مراد اسلام ہے یا قرآن یا نبوت یا یہ سب معنی۔ بہر حال یہ آیت اس بات پر دلیل ہے کہ نبوت بغیر خصوصیت اور فضیلت کے نہیں ملتی۔ یہ بات نہیں کہ کسی استحقاق سے ہاتھ آ جائے یا کسب سے ملے۔^(۲)

وَمِنْ أَهْلِ الْكِتَابِ مَنْ إِنْ تَأْمَنَهُ بِقِنطَارٍ يُؤَدِّهِ إِلَيْكَ وَمِنْهُمْ مَنْ إِنْ تَأْمَنَهُ بدينارٍ لَا يُؤَدِّهِ إِلَيْكَ إِلَّا مَا دُمْتَ عَلَيْهِ قَائِمًا ذَٰلِكَ بِأَنَّهُمْ قَالُوا لَيْسَ عَلَيْنَا فِي الْأُمِّيِّينَ سَبِيلٌ وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ﴿٧٥﴾ بَلَىٰ مَنْ أَوْفَىٰ بِعَهْدِهِ وَاتَّقَىٰ فَإِنَّ اللَّهَ يُحِبُّ الْمُتَّقِينَ ﴿٧٦﴾

اور اہل کتاب میں سے بعض وہ ہیں کہ اگر آپ ان کے پاس خزانے کا ڈھیر امانت رکھیں تو وہ بھی آپ کو ادا کر دیں گے اور ان میں سے بعض وہ ہیں کہ اگر آپ ان کے پاس ایک دینار امانت رکھیں تو وہ آپ کو ادا نہیں کریں گے الا یہ کہ آپ ہمیشہ ان (کے سر) پر کھڑے رہیں۔ یہ اس لیے کہ وہ کہتے ہیں: ہم پر اُمیوں (عربوں) کی بابت کوئی گناہ نہیں اور وہ جانتے بوجھتے اللہ پر جھوٹ باندھتے ہیں^(۷۵) کیوں نہیں! (بلکہ مواخذہ ہوگا، البتہ) جو شخص اپنا عہد پورا کرے اور اللہ سے ڈرے تو بے شک اللہ متقیوں کو پسند کرتا ہے^(۷۶)

یہود کی امانت داری اور خیانت کا ذکر:

اللہ تعالیٰ نے مسلمانوں کو یہ سنایا ہے کہ جن کی یہ نیت ہے کہ پرایا حق کھانے کو یہ مسئلہ بنا لیا کہ ہمارے لیے غیر دین والوں کی امانت میں خیانت کرنا جائز ہے، ان کی بات دین کے بارے میں کیا سند ہو سکے گی؟ ہمارے یہاں بھی حربی کافر کا مال زور سے لینا جائز ہے، لیکن امانت میں خیانت کرنا روا نہیں ہے۔ حافظ ابن کثیر رحمہ اللہ کہتے ہیں:

اللہ تعالیٰ نے اس آیت میں یہ خبر دی ہے کہ یہودی خائن ہیں، پھر مسلمانوں کو ڈرایا ہے کہ تم ان کے پھندے میں نہ آنا، ان میں دونوں طرح کے آدمی ہوتے ہیں، ایک وہ ہیں کہ اگر ایک خزانہ ان کے حوالے ہو تو دے دیں اور ایک وہ ہیں کہ ایک دینار بھی مشکل سے ادا کریں۔ زور دار مطالبے اور آہ و زاری کے بغیر وہ امانت ان کے ہاتھ سے نکالنی مشکل ہے۔^(۱) قطار کے معنی اسی سورت کے شروع (آیت نمبر ۱۵) میں گزر چکے ہیں۔ دینار معروف ہے۔

دینار کا معنی:

مالک بن دینار رحمہ اللہ نے کہا: دینار اس لیے کہتے ہیں کہ دین اور نار ہے۔ مطلب یہ ہے کہ جس نے حق سے لیا تو وہ اس کا دین ہے، اگر ناحق لیا تو پھر اس کے لیے نار ہے۔^(۲) کسی نے کہا: دینار کا آخر نار ہے اور درہم کا آخر ”ہم“ (غم) ہے۔

ترا کہ مالک دینار نیستی سعدی طریق نیست بجز زہد مالک دینار
”اے سعدی! تو چونکہ دینار کا مالک نہیں ہے، تیرے لیے دنیا کی لذتوں سے کنارہ کرنے کے سوا کوئی چارہ نہیں، کیوں کہ تیرے لیے دینار نہیں۔“ (کہتے ہیں کہ سعدی کو چالیس دینار ترکہ پداری میں ملے تھے، چالیس برس میں خرچ کیے۔ کسی سے کچھ نہ لیا)

ایک بنی اسرائیلی کا واقعہ:

اس جگہ حافظ ابن کثیر رحمہ اللہ نے ”کتاب الکفالة“ صحیح بخاری سے سیدنا ابو ہریرہ رضی اللہ عنہ سے مروی ایک طویل مرفوع حدیث نقل کی ہے۔ اس میں بنی اسرائیل کے ایک آدمی کا قصہ مروی ہے کہ اس نے اللہ تعالیٰ کے بھروسے پر ایک ہزار دینار قرض دیے تھے، قرض دار کو جب کوئی سواری نہ ملی کہ وہ قرض لے جاتا تو ایک لکڑی میں سوراخ کر کے اس کے اندر ہزار دینار رکھ کے اللہ پر توکل کر کے دریا میں ڈال دیا اور ایک خط لکھ کر ساتھ رکھ دیا۔ وہ لکڑی قرض خواہ کے ہاتھ لگی، اس نے اپنا قرض پالیا۔ اس حدیث کو بخاری نے کئی جگہ تعلیقاً بصیغہ جزم روایت کیا ہے، بعض جگہ مسند بھی روایت کر دیا ہے۔ (رواہ أحمد مطولاً والبخاری)^(۳)

ادنیٰ مناسبت سے حافظ ابن کثیر رحمہ اللہ نے اس حدیث کو اس جگہ وارد کیا ہے، اس میں امانت داری اور توکل علی اللہ کا انجام مذکور ہے کہ ایسے امانت دار لوگ بھی تھے، جنہوں نے اللہ تعالیٰ کی گواہی اور کفالت پر قرض دیا۔ قرض دار نے بھی حق امانت ادا کر دیا، ایک وہ لوگ ہیں، جو لوگوں کا مال امانت لے کر کھا جاتے ہیں۔

(۲) تفسیر ابن ابی حاتم (۲/ ۶۸۳)

(۱) تفسیر ابن کثیر (۱/ ۴۸۸)

(۳) صحیح البخاری، رقم الحدیث (۲۱۶۹) مسند أحمد (۲/ ۳۴۸) تفسیر ابن کثیر (۱/ ۴۸۸)

کسی کا ناحق مال کھانا جائز نہیں:

اہل کتاب کہتے تھے ہمارے لیے عرب کا مال کھالینا درست ہے۔ اللہ تعالیٰ نے کہا: تم دغا باز اور جھوٹے ہو۔ کسی کا مال ناجائز و ناروا کھانا جائز نہیں ہے، وہ عرب ہوں یا عجم۔ ایک آدمی نے سیدنا عبداللہ بن عباس رضی اللہ عنہما سے پوچھا کہ ہم لڑائی میں اہل ذمہ کی مرغی یا بکری لے لیتے ہیں، اس کا کیا حکم ہے؟ کہا: تم کیا کہتے ہو؟ کہا: ہم کہتے ہیں کہ اس کے لینے میں کوئی حرج نہیں۔ کہا: یہ تو وہی اہل کتاب کی سی بات ہوئی: ﴿لَيْسَ عَلَيْنَا فِي الْأُمِّيَّاتِ سَبِيلٌ﴾ (آیت زیر تفسیر) جب اہل ذمہ نے جزیہ ادا کر دیا، اب ان کا مال ان کی خوشی کے بغیر لینا کسی طرح بھی حلال نہیں ہے۔^(۱)

بہ نیم بیضہ کہ سلطان ستم روا دارد زند لشکریانش ہزار مرغ بسیج

”جو بادشاہ نصف انڈے کا ظلم جائز سمجھتا ہے تو اس کے فوجی ہزاروں مرغ سیخ پر بھون لیتے ہیں۔“

سعید بن جبیر رضی اللہ عنہ کہتے ہیں کہ جب اہل کتاب نے یہ بات کہی تو نبی اکرم ﷺ نے فرمایا کہ یہ اللہ کے دشمن جھوٹے ہیں، جاہلیت کی کوئی بات ایسی نہیں، جو میرے قدموں کے نیچے نہ ہو، مگر امانت کہ وہ ادا کی جاتی ہے، خواہ کوئی نیک ہو یا بد۔^(۲) (رواہ ابن ابی حاتم) پھر اللہ تعالیٰ نے فرمایا کہ اے اہل کتاب! جو کوئی تم میں اپنا عہد پورا کرے گا اور اللہ سے ڈرے گا، اللہ اس کو دوست رکھے گا۔ عہد سے مراد محمد ﷺ پر جب وہ مبعوث ہوں، ایمان لانا ہے، کیوں کہ تمام انبیاء اور امتوں سے اس بات کا عہد و پیمان لیا گیا تھا۔

عمومی تفسیر:

فتح البیان میں ہے کہ اللہ تعالیٰ نے جب اہل کتاب کی دین میں خیانت کا بیان کر دیا تو اب اس آیت میں ان کی مال میں خیانت کا بیان فرمایا۔ دینار کا وزن مقرر ہے، چوبیس قیراط ہوتا ہے، ہر قیراط درمیانے درجے کے تین جو کو کہتے ہیں: سب بہتر (۷۲) جو ہوئے۔ مطلب یہ ہوا کہ ان میں ایک وہ ہیں جو بڑی سے بڑی امانت کو ادا کرتے ہیں، پھر تھوڑی امانت کو کیوں کر ادا نہ کریں گے۔ ایک وہ ہیں، جو تھوڑی امانت کو بھی ادا نہیں کرتے، وہ بڑی امانت کو کیا ادا کریں گے۔ جو کثیر میں امین ہے، وہ قلیل میں بالاولیٰ امین ہوگا۔ جو قلیل میں خیانت کرنے والا ہے، وہ کثیر میں بالاولیٰ خیانت کرے گا۔^(۳) وہ کہتے تھے کہ ہماری کتاب میں لکھا ہے کہ عرب کا مال لے کر ہضم کر جاؤ، کیوں کہ وہ ہمارے دین کے مخالف ہیں۔ اللہ تعالیٰ نے ان پر رد کیا کہ یہ دعویٰ بالکل جھوٹ ہے۔

(۱) تفسیر الطبری (۵۲۴/۶) اس کی سند حسن ہے۔

(۲) تفسیر الطبری (۵۲۲/۶) تفسیر ابن ابی حاتم (۶۸۴/۲) یہ روایت مرسل ہے۔

(۳) فتح البیان (۲/۲۶۸)

اِنَّ الَّذِيْنَ يَشْتَرُوْنَ بِعَهْدِ اللّٰهِ وَاٰمَانِهِمْ ثَمَنًا قَلِيْلًا اُولٰٓئِكَ لَا خَلَاقَ لَهُمْ فِي الْاٰخِرَةِ وَلَا يَكْلِمُهُمُ اللّٰهُ وَلَا يَنْظُرُ اِلَيْهِمْ يَوْمَ الْقِيٰمَةِ وَلَا يُزَكِّيْهِمْ وَلَهُمْ عَذَابٌ اَلِيْمٌ ﴿٧٧﴾

بے شک جو لوگ اللہ کا عہد اور اپنی قسمیں تھوڑی قیمت کے بدلے بیچ ڈالتے ہیں، ان لوگوں کا آخرت میں کوئی حصہ نہ ہوگا اور قیامت کے روز اللہ ان سے کلام نہیں کرے گا اور نہ ان کی طرف دیکھے گا اور نہ انھیں پاک کرے گا اور ان کے لیے دردناک عذاب ہے ﴿77﴾

عہد کے مخالفین کا آخرت میں کوئی حصہ نہیں:

یہ یہودیوں کی صفت تھی کہ ان سے اللہ نے اقرار لیا تھا اور قسمیں دیں تھیں کہ ہر نبی کے مددگار رہیں، لیکن وہ دنیا کی غرض کے لیے پھر گئے۔ جو دنیا کے لیے جھوٹی قسم کھاتا ہے، اس کا یہی حال ہے۔ اہل کتاب نے اللہ تعالیٰ سے عہد کیا تھا کہ ہم محمد ﷺ کی اتباع کریں گے، ان کی صفت اور معاملے کو لوگوں سے بیان کر دیں گے۔ اس عہد پر جھوٹی قسم کھائی تھی۔ دنیائے فانی اور رذیل کے پیچھے تھوڑے داموں پر عہد توڑ بیٹھے، اللہ تعالیٰ نے کہا: اب آخرت میں تمہارا کچھ حصہ نہیں رہا اور تم اس لائق نہیں ہو کہ تم سے بات کی جائے یا تمہاری طرف نظر کی جائے، تم ان گناہوں سے کسی طرح پاک نہیں ہو گے، جہنم کے ایندھن بنو گے۔

جھوٹی قسم کھانے والے، ازار لٹکانے والے اور احسان جتلانے والے کا انجام:

حافظ ابن کثیر رحمہ اللہ نے کہا ہے کہ اس آیت کے متعلق کچھ حدیثیں آئی ہیں، ہم ان کو ذکر کرتے ہیں۔ سیدنا ابو ذر رضی اللہ عنہ سے روایت ہے کہ نبی اکرم ﷺ نے فرمایا ہے کہ تین آدمی ہیں، جن سے اللہ بات کرے گا، نہ ان کی طرف دیکھے گا اور نہ ان کو پاک کرے گا، ان کے لیے عذاب الیم ہے۔ میں نے کہا اے اللہ کے رسول! وہ تو برباد اور تباہ ہوئے۔ نبی کریم ﷺ نے تین بار یہی بات کہی، پھر فرمایا کہ ازار کو لٹکانے والا، جھوٹی قسم کھا کر مال کی نکاسی (فروخت) کرنے والا اور احسان جتلانے والا۔^(۱) (رواہ أحمد و مسلم و اهل السنن)

دوسری روایت یہ ہے کہ وہ تین آدمی جن کو اللہ دشمن رکھتا ہے، یہ ہیں: قسم کھا کر مال فروخت کرنے والا، مغرور فقیر اور احسان چڑھانے والا بخیل۔^(۲) (رواہ أحمد) یہ حدیث غریب ہے۔ عدی بن عمیرہ کندی رحمہ اللہ نے کہا کہ ایک

① صحیح مسلم، رقم الحدیث (۱۰۶) مسند أحمد (۵/ ۱۴۸) سنن أبی داود، رقم الحدیث (۴۰۸۷) سنن الترمذی، رقم الحدیث

(۱۲۱۱) سنن النسائی، رقم الحدیث (۲۵۶۳) سنن ابن ماجہ، رقم الحدیث (۲۲۰۸)

② مسند أحمد (۵/ ۱۵۱) صحیح الترغیب والترہیب (۲/ ۱۶۴)

کندی مرد نے جس کو امرؤ القیس بن عامر کہتے ہیں، ایک حضری مرد سے رسول اللہ ﷺ کے سامنے زمین کے بارے میں جھگڑا کیا۔ نبی اکرم ﷺ نے حضری سے کہا کہ گواہ لاؤ، اس کے پاس گواہ نہیں تھا۔ امرؤ القیس سے کہا: قسم کھا، حضری نے کہا: اے اللہ کے رسول! آپ نے اس سے قسم لی، رب کعبہ کی قسم! میری زمین گئی۔ آپ ﷺ نے فرمایا: جس نے جھوٹی قسم اس لیے کھائی کہ کسی کا مال لے، وہ مر کر جب اللہ سے ملے گا، اللہ اس پر سخت غضب ناک ہوگا، پھر یہ آیت پڑھی: ﴿اِنَّ الَّذِیْنَ یَشْتَرُوْنَ﴾ (آیت زیر تفسیر) امرؤ القیس نے کہا: بھلا جو کوئی جھوٹی قسم کھانا چھوڑ دے اس کو کیا ملے گا؟ فرمایا: جنت۔ کہا: آپ گواہ رہیں کہ میں نے اس کو جنت کے واسطے چھوڑ دیا۔^(۱) (رواہ أحمد و النسائی) اس طرح کی چھ حدیثیں حافظ ابن کثیر رحمہ اللہ نے لکھی ہیں۔ ایک آدمی بازار میں قسم کھا کر سودا بیچتا تھا، اس پر یہ آیت اُتری۔^(۲) (رواہ البخاری) صحاح و سنن میں جھوٹی قسم پر سخت وعید آئی ہے۔ وہ احادیث گویا آیت باب کی تفسیر ہیں۔

وَإِنَّ مِنْهُمْ لَفَرِیقًا یَلْوَنَ أَلْسِنَتَهُم بِالْكِتَابِ لِتَحْسَبُوهُ مِنَ الْكِتَابِ
وَمَا هُوَ مِنَ الْكِتَابِ وَیَقُولُونَ هُوَ مِنْ عِنْدِ اللَّهِ وَمَا هُوَ مِنْ
عِنْدِ اللَّهِ وَیَقُولُونَ عَلَى اللَّهِ الْكَذِبَ وَهُمْ یَعْلَمُونَ ﴿۷۸﴾

اور بے شک ان میں سے ایک گروہ کتاب پڑھتے ہوئے زبان کو مروڑتا ہے، تاکہ تم اسے کتاب کا حصہ سمجھو، حالاں کہ وہ کتاب میں سے نہیں ہے اور کہتے ہیں کہ یہ اللہ کی جانب سے ہے، حالاں کہ وہ اللہ کی جانب سے نہیں اور وہ جان بوجھ کر اللہ پر جھوٹ باندھتے ہیں^(۷۸)

یہود کا زبان موڑ کر کلام میں تحریف کرنا:

یعنی ان پڑھوں کو دھوکا دیتے ہیں، اپنی عبارت بنا کر تورات و انجیل کی طرح پڑھتے ہیں کہ اللہ تعالیٰ نے یوں فرمایا ہے۔ حافظ ابن کثیر رحمہ اللہ کہتے ہیں کہ اللہ تعالیٰ نے اس آیت میں خبر دی ہے کہ یہودیوں میں ایک گروہ کلمات میں تحریف کرتا ہے، یعنی ان کی جگہ بدل ڈالتا ہے، اللہ تعالیٰ کی باتوں کی مراد کو تبدیل کر دیتا ہے، تاکہ جاہل لوگ اس کو اللہ کی کتاب کی بات سمجھیں اور اللہ کی طرف منسوب سمجھیں۔ اللہ تعالیٰ نے کہا: وہ جان بوجھ کر جھوٹ باتیں بناتے ہیں۔ امام مجاہد، شعسی، حسن، قتادہ اور ربیع رحمہم اللہ نے کہا کہ زبان مروڑنے سے تحریف کرنا مراد ہے۔^(۳)

اسی کو بخاری نے سیدنا عبداللہ بن عباس رضی اللہ عنہما سے روایت کیا ہے کہ وہ تحریف و ازالہ مراد لیتے ہیں۔ اللہ کی

^(۱) مسند أحمد (۴/۱۹۱) سنن النسائی الكبرى (۳/۴۸۶) امام یحییٰ رحمہ اللہ فرماتے ہیں: ”رواہ أحمد والطبرانی و رجالہما ثقات“

(مجمع الزوائد: ۴/۳۱۹)

^(۳) تفسیر ابن ابی حاتم (۲/۶۸۹)

^(۲) صحیح البخاری، رقم الحدیث (۱۹۸۲) تفسیر ابن کثیر (۱/۴۸۹)

مخلوق میں کسی کو یہ قدرت نہیں کہ وہ اللہ کی کسی کتاب کا کوئی لفظ بدل ڈالے، لیکن وہ اس کی معنوی تحریف کرتے تھے۔^(۱) وہب بن مہبہ رضی اللہ عنہ نے کہا کہ تورات اور انجیل اسی طرح ہیں، جیسے اللہ تعالیٰ نے اتاریں تھیں، ان کا ایک حرف بھی نہیں بدلا گیا، ہاں وہ تحریف اور تاویل کی وجہ سے گمراہ ہو گئے۔ کچھ کتابیں اپنے ہاتھ سے لکھتے تھے، اپنے جی سے بناتے تھے، پھر کہتے: یہ اللہ کی طرف سے کتاب ہے، حالاں کہ وہ اللہ کی طرف سے نہیں ہوتی تھی، صرف ان کی گھڑبھٹ تھی، کیوں کہ اللہ کی کتابیں محفوظ ہیں، بدل نہیں سکتیں۔^(۲) (رواہ ابن ابی حاتم)

حافظ ابن کثیر رضی اللہ عنہ فرماتے ہیں کہ وہب رضی اللہ عنہ کی مراد اگر وہ کتابیں ہیں جو ان کے ہاتھ میں ہیں تو کوئی شک نہیں کہ ان میں تبدیلی اور تحریف اور کمی بیشی موجود ہے۔ رہی ان مواقع کی تعریب عربی زبان میں تو اس میں بھی بہت بھول چوک کمی بیشی اور کھلا وہم موجود ہے، ان میں کثیر لوگوں بلکہ اکثریت بلکہ سب کا فہم فاسد ہے اور اگر اس سے مراد اللہ کی کتابیں ہیں، جو اس کے پاس سے آئی تھیں تو وہ کتابیں بلاشبہ محفوظ ہیں، ان میں کوئی شے داخل نہیں ہوئی۔^(۳)

لفظی اور معنوی تحریف:

میں کہتا ہوں: مسئلہ تحریف میں دو قول ہیں: ایک یہ کہ لفظی تحریف ہوئی۔ دوسرے یہ کہ معنوی ہوئی۔ ہر طرف ایک گروہ گیا ہے۔ محققین نے کہا ہے کہ بلکہ دونوں طرح کی تحریف ہوئی ہے، لفظ و معنی دونوں کا محفوظ رہنا،^(۴) صرف قرآن کریم کی خصوصیت ہے، دیگر کتابوں کے الفاظ اور معانی معجزہ نہیں تھے کہ ان میں لفظی تحریف نہ ہو سکتی، یہ ذمہ تو اللہ تعالیٰ نے خاص قرآن پاک کے لیے لیا ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹]

”بیشک یہ کتاب نصیحت ہمیں نے اتاری ہے اور ہم ہی اس کے نگہبان ہیں۔“

ظاہر نظم قرآنی لفظی تحریف کا تقاضا کرتا ہے۔ آج جس قدر نسخے تورات اور انجیل کے ملتے ہیں، ایک دوسرے سے میل نہیں کھاتے، اگر تحریف لفظی نہیں ہوئی ہے تو ان الفاظ کے فرق اور عبارتوں میں تفاوت کی کیا وجہ ہے؟ مضامین میں باہم ٹکراؤ اور مقاصد کا فرق علاحدہ ہے، یہ اس بات کی دلیل ہے کہ اہل کتاب نے اپنی کتابوں میں ہر طرح سے تبدیلی کی ہے۔ دنیا کمانے کی خاطر کسی لفظ کو نکال کر اس کی جگہ کوئی اور لفظ رکھ دیا، خواہ وہ وہاں مناسب

(۳) تفسیر ابن کثیر (۱/ ۴۹۱)

(۲) تفسیر ابن ابی حاتم (۲/ ۶۸۹)

(۱) صحیح البخاری (۶/ ۲۷۴۵)

(۴) قرآن کریم کا معنوی تحریف سے محفوظ رہنے کا مطلب یہ ہے کہ اس کے معنی میں تحریف کی وضاحت کرنے والے اہل حق ہر دور میں موجود رہیں گے، جس سے ہر ذی شعور بہ آسانی سمجھ لے گا کہ قرآن کے فلاں لفظ کے معنی و مفہوم میں یہ تبدیلی کی گئی ہے، ورنہ بہت سے اہل باطل نے اپنے خود ساختہ نظریات و عقائد کے اثبات کے لیے معنوی تحریف کا ارتکاب کیا ہے، جیسے غلام احمد پرویز ہے۔ بریلوی مترجم ہیں، فراہی گروہ ہے اور کئی دیگر اہل باطل ہیں، جیسا کہ آگے خود فاضل مفسر رضی اللہ عنہ نے بھی وضاحت کی ہے۔ ہداهم اللہ تعالیٰ: [ص۔ ی]

ہو یا نہ ہو۔ کسی جگہ لفظ کے معنی اور طرح لکھ دیے۔ ہر مذہب و ملت کے نالائق اور بد دین لوگ اسی طرح کیا کرتے ہیں۔ قرآن کریم باوجود یکہ حفاظت کے اعلیٰ مرتبے پر واقع ہے، اہل بدعت و نیچر اور اہل رائے ہمیشہ اس کے معنی بدل کر آیت کو اپنے باطل مذہب اور فاسد عقیدے اور غلط مقصد پر چپکانا چاہتے ہیں، اگرچہ ان کا وہ داؤ کتاب و سنت کے علما کے سامنے اللہ کی حفاظت اور سنت نبوی کی تائید کی بدولت نہیں چلتا۔ مناظرے کے وقت اُلٹے منہ کی کھاتے ہیں۔ سیدنا عبداللہ بن عباس رضی اللہ عنہما کا یہ بھی قول ہے کہ آیت زیر تفسیر یہود و نصاریٰ کے حق میں اُتری ہے۔ انھوں نے تورات اور انجیل میں زیادتی (تحریف) کر دی، جو بات اللہ کی کتاب میں نہیں تھی، وہ اس میں ملا دی۔^(۱)

مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنَّبُوءَةَ ثُمَّ يَقُولَ لِلنَّاسِ كُونُوا عِبَادًا لِّيْ مِنْ دُونِ اللَّهِ وَلَكِنْ كُونُوا رَبَّيْنَ بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ ﴿٧٩﴾ وَلَا يَأْمُرُكُمْ أَنْ تَتَّخِذُوا الْمَالِيكَ وَالنَّبِيْنَ آرِبَابًا ۚ يَا مُرْكُمُ بِالْكَفْرِ بَعْدَ إِذْ أَنْتُمْ مُسْلِمُونَ ﴿٨٠﴾

کسی شخص کو لائق نہیں کہ اللہ اسے کتاب و حکمت اور نبوت عطا کرے، پھر وہ لوگوں سے کہے کہ تم اللہ کو چھوڑ کر میرے بندے بن جاؤ، بلکہ (وہ کہے گا:) تم رب والے بن جاؤ، کیوں کہ تم اس کتاب کی تعلیم دیتے ہو اور خود بھی اسے پڑھتے ہو^(۷۹) اور وہ تمہیں یہ حکم نہیں دے گا کہ تم فرشتوں اور نبیوں کو رب بنا لو، کیا وہ تمہیں کفر کا حکم دے گا جب کہ تم مسلمان ہو چکے؟^(۸۰)

نبی اپنی بندگی کی دعوت دیتا ہے نہ غیر کی:

یہودی مسلمانوں سے کہتے تھے کہ تمہارا نبی کہتا ہے کہ اللہ کی بندگی کرو، ہم تو پہلے سے اسی کی بندگی کرتے ہیں، مگر وہ چاہتا ہے کہ میری بندگی کرو۔ اللہ تعالیٰ نے فرمایا کہ جس کو اللہ نبی بنائے اور وہ لوگوں کو کفر سے نکال کر اسلام میں داخل کرے، وہ کیوں کر ان کو کفر سکھائے گا؟ وہ تو یہ کہتا ہے کہ تم میں جو پہلے دین داری تھی، کتاب کا پڑھنا اور سکھانا وہ اب نہیں رہی، لہذا اب میری صحبت میں وہی کمال حاصل کرو۔ سیدنا عبداللہ بن عباس رضی اللہ عنہما فرماتے ہیں کہ جب احبار یہود اور نصاریٰ اہل نجران رسول اللہ ﷺ کے پاس جمع ہوئے اور آپ ﷺ نے ان کو کہا: مسلمان ہو جاؤ، تو ابو رافع قرظی نے کہا: اے محمد ﷺ! کیا تم یہ چاہتے ہو کہ ہم تمہیں پوجیں، جس طرح نصاریٰ عیسیٰ بن مریم علیہ السلام کو

پوجتے ہیں؟ ایک نجرانی نصرانی جس کو رئیس کہتے تھے: بولا کیا تمہاری یہی خواہش ہے، اسی طرف تم ہمیں بلاتے ہو؟ نبی اکرم ﷺ نے فرمایا: معاذ اللہ کہ ہم غیر اللہ کو پوجیں یا غیر اللہ کی عبادت کا کسی کو حکم دیں۔ اللہ تعالیٰ نے مجھے اس لیے بھیجا ہے نہ اس بات کا مجھے حکم دیا ہے، اس پر یہ آیت اتری۔^(۱) (رواہ محمد بن إسحاق)

جب کسی نبی و رسول کو یہ بات زیبا نہیں ہے تو پھر کسی اور آدمی کو تو بطریقِ اولیٰ لائق نہیں ہو سکتی، اسی لیے امام حسن بصری رحمہ اللہ نے کہا ہے: کسی مومن کو لائق نہیں کہ وہ لوگوں کو اپنی عبادت کا حکم کرے۔ اہل کتاب اپنے احبار و رہبان کو پوجتے تھے،^(۲) جیسے اللہ تعالیٰ کا فرمان ہے: ﴿اتَّخَذُوا أَحْبَارَهُمْ وَرُهْبَانَهُمْ أَرْبَابًا مِنْ دُونِ اللَّهِ﴾ [التوبة: ۳۱] ”انھوں نے اللہ کو چھوڑ کر اپنے علما اور درویشوں کو (اپنا) رب بنا لیا۔“ سنن ترمذی میں مروی ہے کہ عدی بن حاتم رضی اللہ عنہ نے کہا: اے اللہ کے رسول! انھوں نے تو ان کو نہیں پوجا، فرمایا: ہاں ان کے علما، فقرانے جو کچھ ان کے لیے حلال و حرام کر دیا تھا، انھوں نے اس کو مان لیا، یہی ان کی عبادت تھی۔^(۳)

اہلِ رائے کی پیروی ان کی عبادت ہے:

حافظ ابن کثیر رحمہ اللہ کہتے ہیں کہ اس مذمت اور جھڑک میں احبار، رہبان، مشائخ، جہلا اور گمراہ سب داخل ہیں۔ اس کے خلاف رسول اللہ ﷺ اور آپ ﷺ کے پیروکاروں میں سے باعمل علما اس بات کا حکم کرتے ہیں، جس کا حکم اللہ تعالیٰ نے ان کو کیا ہے یا جو رسولوں سے ان کو پہنچا ہے اور وہ اسی چیز سے منع کرتے ہیں، جس سے اللہ اور رسولوں نے منع فرمایا ہے۔ سارے رسول خالق و مخلوق کے درمیان اللہ کے سفیر ہیں۔ وہ رسالت کے حامل اور اللہ کی امانت کو پہنچانے والے ہیں، جیسا چاہیے تھا، انھوں نے ویسا ہی مخلوق کو نصیحت اور تبلیغ کرنے کا حق ادا کیا۔^(۴)

سیدنا عدی بن حاتم رضی اللہ عنہ سے مروی حدیث اس بات پر نص قاطع ہے کہ نص صریح کو چھوڑ کر اہل علم کی رائے کا اتباع کرنا، ان کی عبادت ہے، جب اس طرح کا اتباع ہوگا تو وہ علما اور فقران کے معبود ٹھہریں گے، یہ اس بات کی دلیل ہے کہ لوگوں کی تقلید شرک ہے، اس کی اصل اہل کتاب کے پاس سے آئی ہے۔ رسولوں کا کہنا تو یہ ہے کہ تم ربانی بنو۔ سیدنا عبداللہ بن عباس رضی اللہ عنہما و سیدنا ابورزین رضی اللہ عنہ وغیرہا نے کہا ہے کہ ربانین کے معنی ہیں: حکماء، علما اور حلما۔ امام حسن رحمہ اللہ وغیرہ نے کہا: فقہاء، یعنی عارف کتاب و سنت۔ یہی سعید بن جبیر و قتادہ و عطاء خراسانی و عطیہ و عوفی و ربیع رضی اللہ عنہم کا قول ہے۔ امام حسن رحمہ اللہ کا دوسرا قول یہ ہے کہ مراد اہل عبادت و اہل تقویٰ ہیں۔

رسولوں کی دعوت:

امام ضحاک رحمہ اللہ نے ﴿يَا كُنْتُمْ تُعَلِّمُونَ الْكِتَابَ﴾ کے یہ معنی کہے ہیں کہ جس نے قرآن سیکھا ہے، اس

(۲) تفسیر ابن ابی حاتم (۲/ ۶۹۱)

(۱) تفسیر الطبري (۶/ ۵۳۹) تفسیر ابن ابی حاتم (۲/ ۶۹۳) اس کی سند حسن ہے

(۴) تفسیر ابن کثیر (۱/ ۴۹۲)

(۳) سنن الترمذی، رقم الحدیث (۳۰۹۵) السلسلة الصحيحة (۳۲۹۳)

پر حق ہے کہ فقیہ ہو۔^(۱) ﴿تُعَلِّمُونَ﴾ کے معنی ہیں ”تفہمُون“۔ بعض نے ﴿تُعَلِّمُونَ﴾ بہ تشدید تعلیم سے بھی پڑھا ہے۔ ﴿تَدْرُسُونَ﴾ سے الفاظ کا حفظ کرنا مراد لیا ہے۔ پھر یہ فرمایا کہ تمہیں کوئی بشر سوائے اللہ کے کسی کی عبادت کا حکم نہیں کرتا، خواہ وہ اللہ کے سوا ہستی نبی مرسل ہو یا کوئی مقرب فرشتہ، کیا تمہیں اسلام کے بعد کفر کا حکم کرے گا؟ ایسا کام وہی شخص کرتا ہے جو غیر اللہ کی عبادت کی طرف بلاتا ہے، سو جس نے ایسا کیا، وہی داعی الی الکفر ہے۔ انبیاء تو ایمان لانے کا حکم کرتے ہیں۔ ایمان یہ ہے کہ صرف اللہ کو پوجے، جیسے اللہ تعالیٰ نے فرمایا: ﴿وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾ [الأنبياء: ۲۵] ”اور آپ سے پہلے ہم نے جو بھی رسول بھیجا اس کی طرف یہی وحی کرتے رہے کہ بے شک میرے سوا کوئی معبود نہیں، لہذا تم میری ہی عبادت کرو۔“

نیز اللہ تعالیٰ نے فرمایا: ﴿وَلَقَدْ بَعَثْنَا فِي كُلِّ أُمَّةٍ رَّسُولًا أَنْ اعْبُدُوا اللَّهَ وَاجْتَنِبُوا الطُّغُوتَ﴾ [النحل: ۳۶] ”اور یقیناً ہم نے ہر امت میں ایک رسول بھیجا کہ اللہ کی عبادت کرو اور طاغوت سے بچو۔“ نیز فرمایا: ﴿وَسَعَلْ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ﴾ [الزخرف: ۴۵] ”اور ہم نے جو اپنے رسول آپ سے پہلے بھیجے تھے ان سے پوچھیے، کیا ہم نے رحمن کے سوا کوئی اور معبود مقرر کیے تھے کہ اُن کی عبادت کی جائے۔“ پھر فرشتوں کے حال سے اس طرح خبر دی: ﴿وَمَنْ يَقُلْ مِنْهُمْ إِنِّي إِلَهٌ مِنْ دُونِهِ فَذَلِكَ نَجْزِيهِ جَهَنَّمَ كَذَلِكَ نَجْزِي الظَّالِمِينَ﴾ [الأنبياء: ۲۹] ”اور ان میں سے جو یہ کہے کہ بے شک اللہ کے سوا میں بھی معبود ہوں تو اسے ہم اس (بات) کا بدلہ جہنم دیں گے، ہم ظالموں کو اسی طرح سزا دیتے ہیں۔“

عمومی تفسیر:

فتح البیان میں کہا گیا ہے کہ اس جگہ لفظ بشر سے سارے بنی آدم مراد ہیں، یعنی کسی ایک آدمی کا بھی یہ رتبہ نہیں ہے کہ وہ کتاب، حکم اور نبوت کے حاصل ہونے کے بعد اپنی الوہیت کا دعویٰ کرے۔ حکم سے مراد فہم اور علم ہے، یا اللہ کی طرف سے حکم کا جاری ہونا۔ پہلا قول زیادہ صحیح ہے، اس میں اس بات کی طرف اشارہ ہے کہ نصاریٰ نے عیسیٰ علیہ السلام پر افترا کیا، (جھوٹ باندھا) جو کسی طرح صحیح نہیں ہے، نہ ان کے کہنے کے لائق ہے، ہاں بشر یہ بات کہہ سکتا ہے کہ تم اللہ والے بنو۔

ربانی کی تفسیر:

ربانی اس شخص کو کہتے ہیں جو لوگوں کا مربی ہو، پہلے علم صغیر سکھائے، پھر علم کبیر بتلائے۔ گویا کاموں کے سہل و آسان کرنے کے لیے اللہ رب قدر ہی مقتدی ہے۔ مبرور اللہ نے کہا: ربانین سے مراد ارباب علم ہیں۔^(۲) ربانی

وہ ہے جو عالم ہے اور رب قوی کے دین کے ساتھ متمسک ہے۔ ربانیت تعلیم علم کو کہتے ہیں۔ کسی نے کہا ہے کہ ربانی وہ ہے جو عالم باعمل ہو۔ بعض نے کہا: جو حلال و حرام کے احکام کا عالم ہو اور امر و نہی کا عارف ہو۔ کسی نے کہا ہے کہ وہ ہے جس کے پاس علم بصیرت اور علم سیاست ہو۔ جس دن سیدنا عبداللہ بن عباس رضی اللہ عنہما کا انتقال ہوا، محمد بن حنفیہ رضی اللہ عنہ نے کہا: آج اس امت کا ربانی وفات پا گیا۔^(۱) بعض نے کہا: اولی الامر اور علما مراد ہیں۔ ابو عبیدہ رضی اللہ عنہ کہتے ہیں: یہ کلمہ عبرانی ہے یا سریانی۔^(۲) میں کہتا ہوں کچھ بھی ہو، اس سے مراد علمائے حق پرست اور فضلاء دیندار ہیں۔

حدیث عشق ے باید چہ سریانی چہ عبرانی

”بات ہمیشہ عشق و محبت کی ہونی چاہیے خواہ کسی زبان میں کی جائے۔“

مکی رضی اللہ عنہ نے کہا ہے کہ ﴿تُعَلِّمُونَ﴾ میں تشدید زیادہ بلیغ ہے، کیوں کہ کبھی عالم غیر معلم بھی ہوتا ہے، تشدید سے علم حاصل کرنا اور تعلیم دینا دونوں ثابت ہوتے ہیں۔ تخفیف سے صرف علم کی دلیل ملتی ہے۔^(۳) ﴿تَذَرُّسُونَ﴾ بھی اسی کی تائید کرتا ہے۔ اس آیت میں عالم کے لیے اپنے علم پر عمل کرنے کا سب سے بڑا محرک ہے، عالم کا اپنے علم پر سب سے بڑا عمل یہی ہے کہ وہ اس کی تعلیم دے۔ درست علم و فقہ کا مذاکرہ ہے، جو آدمی کو ربانی بنا دیتا ہے۔ جو اس مقصد کے لیے علم کے ساتھ زیادہ شغل نہیں رکھتا، اس کا عمل ضائع ہو جاتا ہے اور اس کی کوشش بے کار ثابت ہوتی ہے۔ بھلا کہیں اسلام کے بعد کوئی کفر کا حکم بھی دے سکتا ہے؟ کہتے ہیں: کسی نے نبی اکرم ﷺ سے اجازت چاہی تھی کہ آپ کو سجدہ کرے، اس پر یہ آیت اُتری۔^(۴) معلوم ہوا غیر اللہ کو سجدہ کرنا خواہ وہ پیغمبر ہو یا بادشاہ، فقیر ہو یا قبر، سورج ہو یا چاند، آگ ہو یا پانی، لوہا ہو یا لکڑی یا اور کچھ، کفر ہے۔

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ ۚ
قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي ۚ قَالُوا أَقْرَرْنَا ۚ قَالَ
فَاشْهَدُوا ۚ وَأَنَا مَعَكُمْ مِنَ الشَّاهِدِينَ ۖ فَمَنْ تَوَلَّىٰ بَعْدَ ذَٰلِكَ
فَأُولَٰئِكَ هُمُ الْفَاسِقُونَ ۖ

اور (یاد کرو) جب اللہ نے تمام نبیوں سے عہد لیا تھا کہ جب میں تمہیں کتاب اور حکمت عطا

(۳) تفسیر القرطبی (۴/ ۱۲۳)

(۲) تفسیر الخازن (۱/ ۳۷۳)

(۱) تفسیر ابن ابی حاتم (۴/ ۱۱۴۰)

(۴) فتح القدیر (۱/ ۵۸۵) فتح البیان (۲۰/ ۲۷۲-۲۷۴)

کروں، پھر تمہارے پاس کوئی رسول آئے جو اس (کتاب) کی تصدیق کرتا ہو جو تمہارے پاس ہے تو تمہیں اس پر ایمان لانا ہوگا اور اس کی مدد کرنی ہوگی۔ اللہ نے فرمایا: کیا تم اقرار کرتے ہو اور اس پر میرا عہد قبول کرتے ہو؟ انھوں نے کہا: ہم نے اقرار کیا۔ اللہ نے فرمایا: تو تم گواہ رہنا اور میں بھی تمہارے ساتھ گواہ ہوں⁽⁸¹⁾ پھر اس کے بعد جو بھی منہ موڑے گا تو ایسے لوگ ہی نافرمان ہیں⁽⁸²⁾

محمد ﷺ پر ایمان لانے کے لیے انبیاء سے میثاق لینا:

اللہ تعالیٰ نے اس جگہ یہ خبر دی ہے کہ ہم نے ہر نبی سے جو آدم علیہ السلام سے لے کر عیسیٰ علیہ السلام تک آیا ہے، یہ عہد لیا تھا کہ جس کسی کو ہم کتاب و حکمت دے کر بھیجیں تو پہلا رسول بعد میں آنے والے رسول کی مدد کرے، اس پر ایمان لائے، یہ نہ ہو کہ پچھلے کا علم و نبوت اس کی نصرت سے مانع ٹھہرے، انھوں نے ہم سے اس بات پر قول و اقرار کر لیا تھا۔ موضح قرآن کے الفاظ یہ ہیں کہ اللہ تعالیٰ نے نبیوں کے بارے میں بنی اسرائیل سے اقرار لیا تھا۔ سیدنا عبداللہ بن عباس رضی اللہ عنہما، امام مجاہد، ربیع، قتادہ اور سدی رحمہم اللہ کہتے ہیں: اصر سے مراد عہد ہے۔ امام ابن اسحق رحمہ اللہ نے کہا کہ اس سے عہد کا بوجھ، یعنی بہت پکا عہد ہے۔⁽¹⁾ سیدنا علی بن ابی طالب اور سیدنا عبداللہ بن عباس رضی اللہ عنہما نے کہا ہے کہ اللہ تعالیٰ نے کوئی نبی نہیں بھیجا، مگر اس سے اقرار لیا کہ اگر ہم محمد ﷺ کو بھیجیں اور وہ نبی زندہ ہو تو ان پر ایمان لائے، ان کی مدد کرے، اپنی امت سے اس بات کا عہد لے لے کہ اگر وہ امت محمد ﷺ کے مبعوث ہونے تک زندہ و موجود باقی ہو تو ان پر ایمان لائے اور ان کی مددگار بنے۔⁽²⁾

امام حسن بصری رحمہ اللہ نے کہا: اللہ تعالیٰ نے نبیوں سے یہ اقرار لیا ہے کہ بعض ان کے بعض کی تصدیق کریں۔ یہ قول علی اور سیدنا عبداللہ بن عباس رضی اللہ عنہما کے قول کے خلاف نہیں ہے، بلکہ اسی کا مستلزم اور مقتضی ہے۔⁽³⁾ عبداللہ بن ثابت رضی اللہ عنہ کہتے ہیں کہ سیدنا عمر رضی اللہ عنہ نبی اکرم ﷺ کے پاس آئے اور کہا: میں نے اپنے ایک یہودی قرظی بھائی کو حکم دیا تھا کہ وہ میرے لیے کچھ جوامع تورات سے لکھ دے، سو وہ لکھ لایا ہے، میں اس کو آپ پر عرض کروں۔ نبی کریم ﷺ کا چہرہ متغیر ہو گیا۔ عبداللہ بن ثابت رضی اللہ عنہ نے کہا: اے عمر! تم نبی اکرم ﷺ کا روئے مبارک نہیں دیکھتے؟ سیدنا عمر رضی اللہ عنہ نے کہا: ”رَضِيتُ بِاللّٰهِ رَبًّا وَ بِالْإِسْلَامِ دِينًا وَ بِمُحَمَّدٍ رَّسُولًا“ ”میں اللہ کو رب مان کر اور اسلام کو دین مان کر اور محمد ﷺ کو رسول مان کر راضی ہوں۔“ تب نبی اکرم ﷺ کا غصہ دور ہوا۔

آپ ﷺ نے فرمایا: «وَالَّذِي نَفْسِي بِيَدِهِ لَوْ أَصْبَحَ فِيكُمْ مُوسَى ثُمَّ اتَّبَعْتُمُوهُ وَ تَرَكْتُمُونِي لَضَلَلْتُمْ

إِنَّكُمْ حَظِيٌّ مِنَ الْأَمِّ وَأَنَا حَظُّكُمْ مِنَ النَّبِيِّينَ^① ”قسم ہے اس ذات کی جس کے ہاتھ میں میری جان ہے! اگر تم میں موسیٰ علیہ السلام آجائیں، پھر تم ان کے پیچھے لگ جاؤ اور مجھے چھوڑ دو تو تم گمراہ ہو جاؤ گے، تم تمام امتوں میں سے میرا حصہ ہو اور میں تمام نبیوں میں سے تمہارا حصہ ہوں۔“ (رواہ أحمد) سیدنا جابر رضی اللہ عنہ سے حدیث میں مرفوعاً مروی ہے کہ اہل کتاب سے کچھ مت پوچھو! وہ تم کو کیا خاک ہدایت کریں گے، جبکہ وہ خود گمراہ ہو گئے ہیں، تم یا تو باطل کی تصدیق کرو گے یا سچ کو جھٹلاؤ گے۔ واللہ! حقیقت یہ ہے کہ اگر تمہارے درمیان موسیٰ علیہ السلام زندہ ہوتے تو ان کو اس کے سوا کچھ جائز نہ ہوتا کہ وہ میری پیروی کریں۔^② بعض احادیث میں یوں مروی ہے: «لَوْ كَانَ مُوسَىٰ وَ عِيسَىٰ حَيَّيْنِ لَمَا وَسِعَهُمَا إِلَّا اتِّبَاعِي»^③ ”اگر موسیٰ اور عیسیٰ علیہ السلام زندہ ہوتے تو ان کو میری اتباع کے بغیر چارہ کار نہ ہوتا۔“

معلوم ہوا کہ محمد ﷺ قیامت تک کے لیے خاتم الانبیا ہیں۔ اس جگہ حافظ ابن کثیر رحمہ اللہ کے الفاظ اس طرح ہیں: «هَذَا الْإِمَامُ الْأَعْظَمُ الَّذِي لَوْ وَجِدَ فِي أَيِّ عَصْرِ وَجِدَ لَكَانَ هُوَ الْوَاجِبُ الطَّاعَةِ الْمُقَدَّمُ عَلَى الْأَنْبِيَاءِ كُلِّهِمْ وَلِهَذَا كَانَ إِمَامَهُمْ لَيْلَةَ الْإِسْرَاءِ لَمَّا اجْتَمَعُوا بِبَيْتِ الْمَقْدَسِ وَكَذَلِكَ هُوَ الشَّفِيعُ فِي الْمَحْشَرِ فِي إِيْتَانِ الرَّبِّ جَلَّ جَلَالُهُ لِفَصْلِ الْقَضَاءِ بَيْنَ عِبَادِهِ وَهُوَ الْمَقَامُ الْمَحْمُودُ الَّذِي لَا يَلِيقُ إِلَّا لَهُ وَالَّذِي يَحِيدُ عَنْهُ أُولُو الْعِزِّ مِنَ الْأَنْبِيَاءِ وَالْمُرْسَلِينَ حَتَّى تَنْتَهِيَ النَّوْبَةُ إِلَيْهِ فَيَكُونُ هُوَ الْمَخْصُوصُ بِهِ صَلَوَاتُ اللَّهِ وَسَلَامُهُ عَلَيْهِ» اس عبارت کا یہ مفہوم ہے کہ ہمارے نبی سارے انبیا کے امام ہیں، جس زمانے میں ہوتے واجب الطاعة ہوتے اور سارے انبیا پر مقدم ٹھہرتے، دیکھو جب شبِ معراج میں سارے نبی بیت المقدس میں جمع ہوئے تو سب کے امام آپ ہی ہوئے، حشر میں بندوں کے درمیان فیصلہ کروانے کے لیے آپ ہی اللہ کے حضور سفارشی ہوں گے، جبکہ مقامِ محمود میں جہاں سارے انبیا اولوا العزم جواب دے جائیں گے، آپ کھڑے ہو کر اذنِ شفاعت حاصل فرمائیں گے۔ یہ مقام آپ ہی کے ساتھ مخصوص ہے۔ ولله الحمد۔^④

مِثَاقِ كَے بارے میں اقوال:

فتح البیان کا بیان یہ ہے کہ اللہ تعالیٰ نے ہر پہلے نبی سے پچھلے نبی پر ایمان لانے اور ان کی نصرت کرنے کے

① مسند أحمد (۳/ ۴۷۰) امام بیہقی رحمہ اللہ فرماتے ہیں: «رجالہ رجال الصحیح إلا أن فیہ جابر الجعفی وهو ضعیف» (مجمع الزوائد: ۱/ ۴۲۰)

② مسند أحمد (۳/ ۳۸۷) امام البانی رحمہ اللہ نے اس روایت پر مفصل بحث کرتے ہوئے اس کو حسن کہا ہے۔ (إرواء الغلیل: ۶/ ۳۴-۳۸)

③ شعب الإيمان (۱/ ۱۹۹) إرواء الغلیل (۶/ ۳۴-۳۸) ”عیسیٰ“ کے الفاظ کسی روایت میں نہیں مل سکے۔ البتہ حافظ ابن کثیر رحمہ اللہ نے اپنی تفسیر میں ذکر کیے ہیں۔ دیکھیں: تفسیر ابن کثیر (۱/ ۴۹۳)

④ تفسیر ابن کثیر (۱/ ۴۹۳)

لیے عہد و پیمان لیا تھا کہ اگر خود اس نبی کو پائے تو اس پر ایمان لائے یقین کرے، اس کا مددگار ہو، ورنہ اپنی امت کو حکم دے جائے کہ اس کی مدد کریں، اس پر ایمان لائیں۔ موسیٰ علیہ السلام سے عیسیٰ علیہ السلام پر ایمان لانے کا میثاق لیا تھا۔ عیسیٰ علیہ السلام سے محمد ﷺ پر ایمان لانے کا میثاق لیا تھا۔ سیدنا عبداللہ بن مسعود رضی اللہ عنہ کی قراءت یوں ہے: ”وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ“^(۱) یہ اس بات کی دلیل ہے کہ وہ میثاق امت یہود و نصاریٰ سے لیا گیا تھا۔ کسی نے کہا کہ یہ میثاق خاص رسول اللہ ﷺ کے بارے میں لیا گیا تھا نہ کہ عموماً سارے انبیاء کے بارے میں۔

سیدنا علی، عبداللہ بن عباس رضی اللہ عنہما، امام قتادہ و سدی رحمہما اسی کے قائل ہیں۔^(۲) بعض نے کہا کہ میثاق مذکور انبیاء اور ان کی امتوں سے لیا گیا تھا۔ اکثر مفسرین کا قول یہ ہے کہ اس آیت میں رسول سے مراد محمد ﷺ ہیں، جن کا تذکرہ اور حالات تورات و انجیل میں آئے ہیں۔ امام بغوی رحمہ اللہ نے کہا ہے کہ یہ میثاق اس وقت ہوا تھا، جب آدم علیہ السلام کی اولاد کو ان کی پشت سے نکالا تھا۔^(۳) امام رازی رحمہ اللہ نے کہا کہ اس میثاق میں وہ دلائل ہیں جو اللہ تعالیٰ کی اطاعت کو عقلی طور پر واجب بتاتے ہیں،^(۴) لیکن آیت کا ظاہر وہی پہلا قول ہے۔ بہر حال وہ میثاق گواہی کے طور پر تھا، جو کوئی اقرار کرنے کے بعد اس سے پھر گیا وہ فاسق ہے۔^(۵)

أَفْغَيْرَ دِينِ اللَّهِ يَبْغُونَ وَلَهُ أَسْلَمَ مَنْ فِي السَّمَوَاتِ وَالْأَرْضِ
طَوْعًا وَكَرْهًا وَإِلَيْهِ يُرْجَعُونَ ﴿٨٣﴾ قُلْ أَمَّا بِاللَّهِ وَمَا أُنْزِلَ عَلَيْنَا
وَمَا أُنْزِلَ عَلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ
وَمَا أُوتِيَ مُوسَىٰ وَعِيسَىٰ وَالنَّبِيُّونَ مِنْ رَبِّهِمْ لَا نُفَرِّقُ
بَيْنَ أَحَدٍ مِنْهُمْ وَنَحْنُ لَهُ مُسْلِمُونَ ﴿٨٤﴾ وَمَنْ يَبْتَغِ غَيْرَ الْإِسْلَامِ
دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ ﴿٨٥﴾

کیا وہ لوگ اللہ کے دین کے سوا کوئی اور دین چاہتے ہیں؟ حالاں کہ آسمانوں اور زمین میں جو کوئی بھی ہے وہ چاہتے اور نہ چاہتے ہوئے بھی اللہ کا فرماں بردار ہے اور اسی کی طرف سب کو لوٹ کر جانا ہے^(۸۳) آپ کہہ دیجیے: ہم اللہ پر ایمان لائے اور اس پر بھی جو کچھ ہم پر نازل کیا گیا، اور جو ابراہیم، اسماعیل، اسحاق، یعقوب اور ان کی اولاد پر (نازل کیا گیا) اور ان (کتابوں)

(۳) تفسیر البغوي (۲/ ۶۲)

(۲) تفسیر الطبري (۶/ ۵۵۵، ۵۵۶)

(۱) تفسیر الطبري (۶/ ۵۵۳)

(۵) فتح البیان (۲/ ۲۷۴-۲۷۶)

(۴) تفسیر الرازي (۸/ ۱۰۵)

پر بھی جو موسیٰ، عیسیٰ اور دوسرے نبیوں کو ان کے رب کی طرف سے دی گئیں، ہم ان میں سے کسی ایک کے درمیان فرق نہیں کرتے اور ہم اسی (اللہ) کے فرماں بردار ہیں ⑧۴ اور جو اسلام کے سوا کوئی اور دین تلاش کرے گا تو وہ اس سے ہرگز قبول نہیں کیا جائے گا اور وہ آخرت میں خسارہ پانے والوں میں سے ہوگا ⑧۵

اللہ کے ہاں دین، اسلام ہی ہے، اور کوئی دین مقبول نہیں:

یعنی جس عہد کا حکم فرمایا تھا، اس کے سوا اور دین قبول نہیں۔ اس آیت میں اس شخص کی تردید ہے جو اللہ کے دین کے سوا کوئی اور دین چاہتا ہے۔ اللہ تعالیٰ کا وہ دین یہی ہے کہ اللہ وحدہ لا شریک لہ کو پوجیں، جس کے حکم کی پابندی ساری کائنات زمین و آسمان نے اٹھائی ہے، خوشی یا ناخوشی سے۔ اللہ تعالیٰ نے فرمایا: ﴿وَلِلّٰهِ يَسْجُدُ مَنْ فِي السَّمٰوٰتِ وَالْاَرْضِ طَوْعًا وَكَرْهًا﴾ [الرعد: ۱۵] ”اور اللہ ہی کو سجدہ کرتا ہے جو کوئی آسمانوں اور زمین میں ہے، خوشی سے اور ناخوشی سے۔“ نیز فرمایا: ﴿اَوَلَمْ يَرَوْا اِلٰى مَا خَلَقَ اللّٰهُ مِنْ شَيْءٍ يَّتَفَيَّؤُا ظِلُّهُ عَنِ الْيَمِيْنِ وَالْشَّامِلِ سُجَّدًا لِلّٰهِ وَهُمْ دٰخِرُوْنَ ۝۱۵ وَ لِلّٰهِ يَسْجُدُ مَا فِي السَّمٰوٰتِ وَمَا فِي الْاَرْضِ مِنْ دَابَّةٍ وَالْمَلٰٓئِكَةُ وَهُمْ لَا يَسْتَكْبِرُوْنَ ۝۱۶ يَخَافُوْنَ رَبَّهُمْ مِّنْ فَوْقِهِمْ وَيَفْعَلُوْنَ مَا يُؤْمَرُوْنَ ۝۱۷﴾ [النحل: ۴۸-۵۰] ”کیا یہ لوگ اللہ کی پیدا کی ہوئی ان چیزوں کو نہیں دیکھتے کہ ان کے سائے دائیں اور بائیں جانب سے ڈھلتے ہیں، اللہ کو سجدہ کرتے ہوئے، اور (اس کے سامنے) وہ سب عاجز ہیں۔ اور آسمانوں اور زمین کے تمام جاندار اللہ کو سجدہ کرتے ہیں اور تمام فرشتے بھی، اور وہ تکبر نہیں کرتے۔ وہ اپنے اوپر سے اپنے رب سے ڈرتے ہیں، اور وہی کرتے ہیں جو انھیں حکم دیا جاتا ہے۔“

ہر مومن دل و جان اور جسم سے اللہ تعالیٰ کا حکم بردار، تابع فرمان اور اطاعت گزار ہے۔ کافر ناخوشی سے مطیع ہے، کیا کرے اللہ کی تسخیر اور قہر اور سلطانِ عظیم کے تحت ہے۔ عطاء بن ابی رباح رضی اللہ عنہ سیدنا عبداللہ بن عباس رضی اللہ عنہما سے مرفوعاً روایت کرتے ہیں کہ ”مَنْ فِي السَّمٰوٰتِ“ فرشتے ہیں۔ ”مَنْ فِي الْاَرْضِ“ ہر وہ شخص ہے جو اسلام پر پیدا ہوا۔ ﴿كَرْهًا﴾ وہ اُمتیں ہیں جو بیڑیوں اور طوقوں میں مقید ہو کر جنت کی طرف ہانکی جاتی ہیں اور وہ جی میں ناخوش ہیں۔ ① (رواہ الطبرانی) اس حدیث میں غرابت ہے۔ صحیح میں مروی ہے: تیرے رب نے اس قوم پر تعجب کیا، جو بہشت کی طرف زنجیروں میں کھینچی جاتی ہے، ② لیکن حافظ ابن کثیر رضی اللہ عنہ نے پہلے معنی کو زیادہ مضبوط بتایا ہے۔ امام مجاہد رضی اللہ عنہ

① المعجم الكبير (۱۱/۱۹۴) امام ترمذی رضی اللہ عنہ فرماتے ہیں: ”فيه محمد بن محسن العكاشي وهو متروك“ (مجمع الزوائد: ۷/۴۷)

② صحيح البخاري، رقم الحديث (۲۸۴۸)

نے ﴿لَا اَسْلَمَ﴾ کی تفسیر میں کہا کہ یہ اس آیت کی طرح ہے: ﴿وَلٰیۤن سَاَلْتَهُمْ مِّنْ خَلْقِ السَّمٰوٰتِ وَالْاَرْضِ لَیَقُوْلُنَّ اللّٰهُ﴾ [لقمان: ۲۵] ”اور اگر آپ ان سے پوچھیں کہ آسمانوں اور زمین کو کس نے پیدا کیا ہے تو وہ ضرور کہیں گے: اللہ نے!“ سیدنا عبداللہ بن عباس رضی اللہ عنہما نے کہا: یہ استسلام، یعنی اسلام کی طرف بلانا عہد لینے کے وقت تھا۔^(۱)

”اَسْبَاطُ“ اولاد یعقوب علیہ السلام کو کہتے ہیں، وہ بارہ گروہ تھے۔ ہم پر قرآن اُترا، انبیاء مذکورین پر صحیفے اترے، وحی آئی۔ موسیٰ اور عیسیٰ علیہما السلام پر تورات اور انجیل اُتری۔ ”نَبِیُّوْنَ“ کا لفظ عام ہے، اجمالاً سب نبیوں کو شامل ہے، اس امت کے مومنین ہر نبی، رسول اور اللہ تعالیٰ کی طرف سے اُتاری ہوئی ہر کتاب پر ایمان لائے ہیں، کسی ایک کا بھی انکار نہیں کرتے، بلکہ ہر نبی اور وحی کی تصدیق کرنے والے ہیں۔ پھر اللہ تعالیٰ نے یہ فرمایا کہ جو کوئی اس طریق کے سوا جو اللہ نے مشروع کیا ہے، کسی اور طریق پر چلے گا تو وہ طریق اس شخص سے قبول نہیں کیا جائے گا، بلکہ وہ آخرت میں نقصان اٹھانے والوں میں سے ہوگا۔ جس طرح صحیح حدیث میں مروی ہے: ﴿مَنْ عَمِلَ عَمَلًا لَّیْسَ عَلَیْہِ اَمْرُنَا فَهُوَ رَدٌّ﴾^(۲) ”جس نے ایسا عمل کیا، جس پر ہمارا حکم نہیں تو وہ عمل رد کیا جائے گا۔“

سیدنا ابو ہریرہ رضی اللہ عنہ مرفوعاً کہتے ہیں کہ قیامت کے دن اعمال آئیں گے، نماز کہے گی: اے میرے رب! میں نماز ہوں، اللہ پاک فرمائے گا: بہتر ہے۔ صدقہ آئے گا، کہے گا: میں صدقہ ہوں، اللہ تعالیٰ فرمائے گا: بہتر۔ روزہ آئے گا، کہے گا: میں روزہ ہوں، اللہ تعالیٰ فرمائے گا: بہتر۔ اسی طرح سارے عمل آئیں گے اور اللہ تعالیٰ سب سے یہی فرمائے گا: ﴿اِنَّكَ عَلٰی خَیْرٍ﴾ ”تو بہتری پر ہے۔“ پھر اسلام آئے گا، کہے گا: اے رب! تو سلام ہے اور میں اسلام ہوں، اللہ تعالیٰ فرمائے گا: بہتر میں آج تجھی سے لین دین کروں گا، پھر یہ آیت پڑھی: ﴿وَمَنْ یَّبْتَغِ غَیْرَ الْاِسْلٰمِ دِیْنًا فَلَنْ یُّقْبَلَ مِنْہٗ وَهُوَ فِی الْاٰخِرَةِ مِنَ الْخٰسِرِیْنَ﴾^(۳) (رواہ أحمد) عبداللہ بن احمد رضی اللہ عنہ نے کہا: اس کی سند میں ”عباد بن راشد“ ثقہ ہے۔ لیکن امام حسن رضی اللہ عنہ نے اس حدیث کو سیدنا ابو ہریرہ رضی اللہ عنہ سے نہیں سنا۔^(۴)

فتح البیان کے الفاظ یہ ہیں کہ اس آیت میں نبی کریم صلی اللہ علیہ وسلم نے اپنی اور اپنی امت کی طرف سے خبر دی ہے۔ انبیاء کا ذکر بالخصوص اس لیے کیا ہے کہ اہل کتاب ان کے وجود کے معترف ہیں، ان کی نبوت کے بارے میں کسی کو کوئی اختلاف نہیں ہے۔ اس جگہ ”اَسْبَاطُ“ سے مراد ”اَحْفَادُ“ (پوتے) ہیں، کیوں کہ وہ ابراہیم علیہ السلام کے پوتے تھے۔ لغوی معنی مراد نہیں ہیں، یعنی یہود و نصاریٰ کے نواسے بعض انبیاء پر ایمان لائے، بعض کا انکار کیا، مسلمان سب پر ایمان لائے۔ واللہ الحمد۔ یہ آیت اس بات کی دلیل ہے کہ اللہ تعالیٰ کے نزدیک مقبول دین یہی دین اسلام ہے، اس کے سوا جو دین ہے، وہ مقبول نہیں، کیوں کہ دین صحیح وہی ہوتا ہے جس کو اللہ پاک پسند کرے اور اس پر ثواب دے۔^(۴)

^(۱) تفسیر الطبری (۵۶۵/۶) تفسیر ابن کثیر (۴۹۴/۱) ^(۲) صحیح البخاری، رقم الحدیث (۲۵۵۰) صحیح مسلم (۱۷۱۸)

^(۳) مسند أحمد (۳۶۲/۲) السلسلة الضعیفة، رقم الحدیث (۵۷۸۰) ^(۴) فتح البیان (۲/۲۷۷-۲۷۸)

كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ
الرَّسُولَ حَقٌّ وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ الظَّالِمِينَ ﴿٨٦﴾
أُولَٰئِكَ جَزَاؤُهُمْ أَنَّ عَلَيْهِمْ لَعْنَةَ اللَّهِ وَالْمَلَائِكَةِ وَالنَّاسِ
أَجْمَعِينَ ﴿٨٧﴾ خَالِدِينَ فِيهَا لَا يُخَفَّفُ عَنْهُمْ الْعَذَابُ وَلَا هُمْ
يُنْظَرُونَ ﴿٨٨﴾ إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ
اللَّهَ غَفُورٌ رَحِيمٌ ﴿٨٩﴾

اللہ ان لوگوں کو کیسے ہدایت دے گا جو ایمان لانے کے بعد کافر ہو گئے، جب کہ وہ گواہی دے چکے کہ بے شک رسول (ﷺ) برحق ہیں اور ان کے پاس واضح نشانیاں آ چکیں؟ اور اللہ ظالم قوم کو ہدایت نہیں دیتا ﴿86﴾ ان لوگوں کی سزا یہی ہے کہ ان پر اللہ کی، فرشتوں کی اور سب لوگوں کی لعنت ہے ﴿87﴾ وہ اس (لعنت) میں ہمیشہ رہیں گے، ان سے نہ تو عذاب ہلکا کیا جائے گا اور نہ ان کو مہلت ہی دی جائے گی ﴿88﴾ مگر جن لوگوں نے اس کے بعد توبہ کر کے اپنی اصلاح کر لی، بے شک اللہ بہت بخشنے والا، نہایت رحم کرنے والا ہے ﴿89﴾

مرتد کی توبہ کا مسئلہ:

سیدنا عبداللہ بن عباس رضی اللہ عنہما نے کہا ہے کہ ایک انصاری مسلمان ہونے کے بعد مرتد ہو کر مشرکین سے جا ملا، پھر نادام ہو کر اپنی قوم کو لہلا بھیجا کہ نبی اکرم ﷺ سے پوچھو کہ میری توبہ قبول ہوگی یا نہیں؟ اس پر یہ آیت اُتری اور وہ اسلام لے آیا۔ (رواہ ابن جریر و النسائی و الحاکم و ابن حبان) امام حاکم رحمہ اللہ نے کہا: یہ حدیث صحیح الاسناد ہے، اگرچہ شیخین نے اس کو روایت نہیں کیا۔^① امام مجاہد رحمہ اللہ نے کہا: حارث بن سوید مسلمان ہوا، پھر کافر ہو کر اپنی قوم میں جا ملا۔ اس پر یہ آیت اُتری۔ ایک آدمی نے اس کی قوم میں سے یہ آیت اس کو پہنچائی، اس نے سن کر کہا: میں تجھ کو سچا جانتا ہوں۔ رسول اللہ ﷺ تجھ سے بھی زیادہ سچے ہیں، اللہ تعالیٰ ہم تینوں سے زیادہ سچا ہے، پھر آ کر اسلام لایا، اچھا پکا مسلمان بن گیا۔^②

① تفسیر الطبري (٦/ ٥٧٢- ٥٧٣) سنن النسائي، رقم الحديث (٤٠٦٨) مستدرک الحاکم (٢/ ١٥٤) صحيح ابن حبان

(١٠/ ٣٢٩) السلسلة الصحيحة، رقم الحديث (٣٠٦٦)

② تفسیر الطبري (٦/ ٥٧٣)

”بینات“ سے مراد صدقِ رسول پر حجتوں اور دلائل کا قیام ہے۔ یہ اللہ کی مہربانی ہے کہ جو کوئی توبہ کرتا ہے، وہ اس کی توبہ قبول فرماتا ہے۔ فتح البیان میں کہا گیا ہے کہ اس آیت میں اس بات کی دلیل ہے کہ مرتد کی توبہ قبول ہے، اگر سچے دل سے پھر مسلمان ہو جائے۔ اس میں کسی کا اختلاف نہیں ہے۔ کسی نے کہا: صرف توبہ قبول نہیں ہوتی، جب تک عمل صالح نہ کرے، باطن سے حق کے ساتھ ہو اور ظاہر میں اطاعت ہو، لیکن پہلے معنی آیت کے ظاہر پر زیادہ ٹھیک بیٹھتے ہیں۔^①

إِنَّ الَّذِينَ كَفَرُوا بَعْدَ إِيمَانِهِمْ ثُمَّ أَزْدَادُوا كُفْرًا لَّنْ تُقْبَلَ تَوْبَتُهُمْ وَأُولَٰئِكَ هُمُ الضَّالُّونَ ۝ إِنَّ الَّذِينَ كَفَرُوا وَمَاتُوا وَهُمْ كُفَّارًا فَلَنْ يُّقْبَلَ مِنْ أَحَدِهِمْ مِّلٌ الْأَرْضِ ذَهَبًا وَلَوْ افْتَدَىٰ بِهِ ۚ أُولَٰئِكَ لَهُمْ عَذَابٌ أَلِيمٌ وَمَا لَهُمْ مِنْ نَّاصِرِينَ ۝

بے شک جن لوگوں نے ایمان لانے کے بعد کفر کیا، پھر وہ کفر میں بڑھتے گئے، ان کی توبہ ہرگز قبول نہیں کی جائے گی اور وہی لوگ گمراہ ہیں^② بے شک جن لوگوں نے کفر اختیار کیا اور حالتِ کفر میں مرے ان میں سے کسی سے زمین بھر سونا بھی قبول نہ کیا جائے گا اگرچہ وہ فدیے میں دینا چاہے۔ انہی لوگوں کے لیے دردناک عذاب ہے اور ان کا کوئی مددگار نہ ہوگا^③

موت کے وقت توبہ قبول نہیں ہوتی:

یہودی پہلے اقرار کرتے تھے کہ یہ نبی سچا ہے۔ جب ان سے مقابلہ ہوا تو منکر ہو گئے اور انکار میں بڑھتے گئے، یعنی لڑائی کرنے کے لیے تیار ہو گئے۔ ان کی توبہ ہرگز قبول نہیں ہوگی، یعنی ان کو توبہ کرنا ہی نصیب نہیں ہوگا کہ قبول ہو۔ حافظ ابن کثیر رحمہ اللہ کہتے ہیں کہ اللہ تعالیٰ نے اس آیت میں ان لوگوں کو وعید اور دھمکی دی ہے، جو ایمان لانے کے بعد کفر پر جم گئے ہیں کہ مرتے دم تک ان کو توبہ نصیب نہ ہوگی، جیسے اللہ تعالیٰ نے فرمایا: ﴿وَلَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْإِيمَانَ وَلَا الَّذِينَ يَتَّبِعُونَ وَهُمْ كُفَّارٌ أُولَٰئِكَ أَعْتَدْنَا لَهُمْ عَذَابًا أَلِيمًا﴾ [النساء: ۱۸] ”اور ان لوگوں کی توبہ قبول نہیں ہوتی جو برے کام کرتے رہتے ہیں، یہاں تک کہ جب ان میں سے کسی کو موت آجائے تو وہ کہتا ہے: بے شک اب میں نے توبہ کی، اور نہ ان لوگوں کی توبہ قبول ہوتی ہے جو اس حال میں مرتے ہیں کہ وہ کافر ہی ہوتے ہیں، ان لوگوں کے لیے ہم نے دردناک عذاب تیار کر رکھا ہے۔“

اسی لیے اس جگہ یہ کہا ہے کہ ان کی توبہ قبول نہ ہوگی، وہ حق طریقے سے خارج ہیں اور سرکشی کے طریق کی طرف ہیں۔ سیدنا عبداللہ بن عباس رضی اللہ عنہما نے کہا کہ ایک قوم مسلمان ہوئی، پھر مرتد ہو گئی، پھر اسلام لائی، پھر مرتد بن گئی، پھر اپنی قوم کے پاس آدمی بھیج کر حال دریافت کیا۔ انھوں نے رسول اللہ ﷺ سے پوچھا: اس پر یہ آیت اتری۔^(۱) (ہکذا رواہ البزار و إسناده جيد)

قیامت کے دن کوئی فدیہ قبول نہیں ہوگا:

پھر اللہ تعالیٰ نے فدیے کا ذکر کیا کہ جو لوگ کفر پر مر گئے، وہ اگر فدیے میں زمین بھرسونا دیں تو بھی کچھ فائدہ نہیں ہوگا، جس طرح نبی اکرم ﷺ سے عبداللہ بن جدعان کا حال پوچھا گیا کہ وہ مہمان نواز تھا، قیدی کو چھڑاتا تھا، محتاجوں کو کھانا کھلاتا تھا، کیا یہ اس کے کچھ کام آئے گا؟ فرمایا: نہیں، کیوں کہ اس نے ایک دن بھی یہ نہیں کہا کہ ”إِغْفِرْ لِي خَطِيئَتِي يَوْمَ الدِّينِ“^(۲) ”میری خطا کو انصاف کے دن بخش دے۔“

کافروں کے عملوں کی کوئی حیثیت نہیں:

معلوم ہوا کہ کافر خواہ دنیا میں خیرات کرے یا آخرت میں فدیہ دینا چاہے، کچھ کام نہیں آتا، برباد جاتا ہے، جیسے اللہ تعالیٰ نے فرمایا: ﴿وَلَا يُقْبَلُ مِنْهَا عَدْلٌ وَلَا تَنْفَعُهَا شَفْعَةٌ﴾ [البقرة: ۱۲۳] ”اور نہ اس سے کوئی بدل قبول کیا جائے گا اور نہ اسے کوئی سفارش نفع دے گی۔“ نیز فرمایا: ﴿إِنَّ الَّذِينَ كَفَرُوا لَوْ أَنَّ لَهُمْ مَّا فِي الْأَرْضِ جَمِيعًا وَمِثْلَهُ مَعَهُ لَيَفْتَدُوا بِهِ مِنْ عَذَابِ يَوْمِ الْقِيَامَةِ مَا تُقْبَلُ مِنْهُمْ وَكُهُمْ عَذَابٌ أَلِيمٌ﴾ [المائدة: ۳۶] ”بے شک جن لوگوں نے کفر کیا اگر ان کے پاس وہ سب کچھ ہو جو ساری زمین میں ہے اور اس کے برابر اور بھی ہو، تاکہ وہ قیامت کے دن عذاب سے بچنے کے لیے فدیے میں دے دیں تو بھی وہ ان سے قبول نہیں کیا جائے گا اور ان کے لیے بہت دردناک عذاب ہے۔“

اس جگہ پہلے زمین بھرسونا خرچ کرنے کا ذکر کیا، پھر فدیے کا تذکرہ ہے، جس سے معلوم ہوا کہ وہ اور ہے یہ اور ہے، کیوں کہ واو عطف کے لیے آیا ہے، زائد نہیں ہے۔ حاصل یہ ہے کہ کافر کو اللہ تعالیٰ کے عذاب سے کوئی چیز نہ چھڑا سکے گی، خواہ زمین بھرسونا دنیا میں دے چکا ہو گا یا آخرت میں اپنی جان کے عوض دنیا بھرسونا دینا چاہتا ہو۔

(۱) امام سیوطی رحمہ اللہ نے اس روایت کی نسبت مسند بزار کی طرف کی ہے اور روایت نقل کرنے کے بعد خود ہی کہا ہے کہ یہ روایت مسند بزار میں نہیں ہے۔ دیکھیں: الدر المنثور (۲/ ۲۵۸) البتہ حافظ ابن کثیر رحمہ اللہ نے اس روایت کو اپنی تفسیر (۱/ ۴۹۵-۴۹۶) میں ذکر کرتے ہوئے اس کی نسبت امام بزار کی طرف کی ہے اور سند کو جید کہا ہے۔

(۲) صحیح مسلم، رقم الحدیث (۲۱۴) مسند أحمد (۶/ ۱۲۰)

دوزخی کا واقعہ:

سیدنا انس بن مالک رضی اللہ عنہ سے حدیث میں مرفوعاً مروی ہے کہ ایک دوزخی آدمی سے قیامت کے دن کہا جائے گا کہ بھلا اگر ساری دنیا تیرے لیے ہو تو تُو اس کو دے کر اپنی جان چھڑائے گا؟ وہ کہے گا: ہاں، اللہ تعالیٰ فرمائے گا: میں تو تجھ سے اس سے بھی زیادہ آسان چیز چاہتا تھا، تیرے باپ آدم کی پیٹھ میں تجھ سے اقرار لیا تھا کہ تو میرے ساتھ کسی کو شریک نہ کرنا، مگر تو نے نہ مانا اور شرک ہی کیا۔^(۱) (رواہ أحمد و الشیخان)

دوسری حدیث سیدنا انس بن مالک رضی اللہ عنہ سے اس طرح مرفوعاً مروی ہے کہ ایک جہنمی آدمی کو لائیں گے، اس سے اللہ کہے گا: اے آدم کے بیٹے! تو نے اپنا گھر کیسا پایا؟ وہ کہے گا: اے میرے رب! بہت بری جگہ ہے۔ اللہ تعالیٰ فرمائے گا: بھلا زمین بھر سونا دے کر تو مجھ سے اپنے آپ کو چھڑانا چاہتا ہے؟ وہ کہے گا: ہاں اے رب! اللہ تعالیٰ فرمائے گا تو جھوٹا ہے، میں نے اس سے بھی کم اور آسان بات تجھ سے مانگی تھی تو نے وہ نہ کی۔ پھر اس کو دوزخ میں لے جائیں گے، اسی لیے اس جگہ یہ فرمایا ہے کہ ان کے لیے عذاب الیم ہوگا اور ان کا کوئی مددگار نہ ہوگا، جو ان کو اس دُکھ کی مار سے چھڑائے، عقاب الیم سے بچائے۔

عمومی تفسیر:

فتح البیان میں ہے کہ یہ آیت نصاریٰ اور یہودیوں کے حق میں اُتری ہے۔ یہی قول امام قتادہ، عطاء اور حسن رضی اللہ عنہ کا ہے،^(۳) وہ لوگ پہلے تو نبی کریم صلی اللہ علیہ وسلم کی تعریف اور صفت پر ایمان لائے تھے، پھر منکر ہو گئے، پھر اس کفر پر جم گئے۔ امام ابن جریر رضی اللہ عنہ نے کہا کہ کفر کی زیادتی گناہوں سے ہوئی۔ یہ آیت خاص یہودیوں کے لیے آئی ہے۔^(۴) بعض نے کہا: تمام کافروں کے حق میں اُتری ہے، پہلے انھوں نے اللہ تعالیٰ کے خالق ہونے کا اقرار کیا، پھر اللہ تعالیٰ کے ساتھ شرک کیا، پھر کفر پر جم گئے، یہ زیادتی ہوئی۔

سمندِ ناز پہ ایک اور تازیانہ ہوا

بعض نے کہا ہے کہ زیادتی کفر یہ بات تھی کہ وہ کہتے تھے: ہمیں اس بات کی توقع ہے کہ محمد صلی اللہ علیہ وسلم پر کوئی آفتِ زمانہ نازل ہو۔ کسی نے کہا: یہ آیت حارث بن سويد کے بارہ ساتھیوں کے حق میں اُتری، جو مرتد ہو گئے تھے۔ حارث نے تو رجوع کیا، باقی مکہ میں کفر پر جمے رہے۔

① مسند أحمد (۱۲۷/۳) صحیح البخاری، رقم الحدیث (۶۱۸۹) صحیح مسلم، رقم الحدیث (۲۸۰۵)

② مسند أحمد (۲۳۹/۳) السلسلة الصحيحة، رقم الحدیث (۳۰۰۸)

③ تفسیر الطبری (۵۷۸-۵۷۹) ④ تفسیر الطبری (۵۸۱/۶)

توبہ کی قبولیت میں اشکال:

مفسرین رحمہ اللہ کی ایک جماعت نے کہا کہ جو اس آیت میں توبہ کا قبول نہ ہونا آیا ہے، وہ مشکل ہے، کیوں کہ پہلی آیت میں توبہ کا مقبول ہونا آچکا ہے، جیسے اللہ تعالیٰ کے اس فرمان میں ہے: ﴿وَهُوَ الَّذِي يَقْبَلُ التَّوْبَةَ عَنْ عِبَادِهِ﴾ [الشوریٰ: ۲۵] ”اور وہی توبہ ہے جو اپنے بندوں کی توبہ قبول کرتا ہے۔“ بعض نے کہا: یہ مراد ہے کہ مرتے وقت توبہ قبول نہیں ہوتی۔ نحاس رحمہ اللہ نے کہا: یہ قول حسن ہے، جیسے اللہ تعالیٰ نے فرمایا: ﴿وَلَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْإِسْلَامَ﴾ [النساء: ۱۸] ”اور ان لوگوں کی توبہ قبول نہیں ہوتی جو برے کام کرتے رہتے ہیں، یہاں تک کہ جب ان میں سے کسی کو موت آجائے تو وہ کہتا ہے: بے شک اب میں نے توبہ کی۔“ امام حسن، قتادہ، عطاء اور سدی رحمہم اسی کے قائل ہیں۔^(۱) یہ حدیث بھی اسی کی تائید کرتی ہے: ﴿إِنَّ اللَّهَ يَقْبَلُ تَوْبَةَ الْعَبْدِ مَا لَمْ يُغْرِغْ﴾^(۲) ”بے شک اللہ بندے کی توبہ اس وقت تک قبول کرتا ہے، جب تک اس کی جان غرغرے تک نہیں پہنچ جاتی۔“

توبہا را نفس باز پسین دست ز دست بے خبر دیر رسیدے در محمل بستند

”توبہ کرنے والوں کو واپسی (رجوع) بہت جلد نصیب ہوتا ہے، (توبہ سے) بے خبر دیر کا شکار ہوتے

ہیں، اس لیے اسی حالت میں روک لیے جاتے ہیں۔“

کسی نے کہا: مطلب یہ ہے کہ جو توبہ انھوں نے کفر سے پہلے کی تھی، وہ مقبول نہیں ہوگی، کیوں کہ کفر نے اس کو ضائع کر دیا۔ بعض نے کہا کہ وہ توبہ قبول نہیں ہے کہ ایک کفر سے توبہ کی اور دوسرا کفر اختیار کیا، جس طرح بعض کافر مسلمان ہو کر رافضی خارجی بن جاتے ہیں۔ سیدنا عبداللہ بن عباس رضی اللہ عنہما نے کہا: مراد وہ لوگ ہیں جو مرتد ہو کر اپنا حال چھپانے کے لیے لوگوں کو دکھانے کے لیے توبہ کرنے کے ارادے کا اظہار کرتے ہیں، مگر ان کے دلوں میں کفر ہے۔ ابو العالیہ رحمہ اللہ نے کہا کہ یہ وہ لوگ ہیں، جنھوں نے حالت شرک میں گناہوں سے توبہ کی ہے، مگر شرک سے توبہ نہ کی۔^(۳)

یہی حال بعینہ ان مسلمانوں کا ہے، جو مومن کہلا کر قبر پرستی، پیر پرستی، تقلید پرستی کرتے ہیں۔ گناہوں سے توبہ بچتے ہیں، مگر شرک نہیں چھوڑتے، کوئی غیر اللہ کی نذر مانتا ہے، کوئی کسی کے نام کا جانور ذبح کرتا ہے، کوئی کسی سے فریاد کرتا ہے، کوئی بیمار کی شفا کے لیے غیر اللہ سے مدد مانگتا ہے، کوئی کسی مصیبت کے وقت کسی پیرو مرشد کو پکارتا ہے۔ وعلیٰ هذا القیاس۔ امام مجاہد رحمہ اللہ نے کہا کہ جب کفر پر مرے ہوں تو توبہ قبول نہیں۔^(۴) امام ابن جریر رحمہ اللہ نے کہا:

[۱] تفسیر القرطبی (۴/ ۱۳۰)

[۲] سنن الترمذی، رقم الحدیث (۳۵۳۷) سنن ابن ماجہ، رقم الحدیث (۴۲۵۳) صحیح الجامع، رقم الحدیث (۱۹۰۳)

[۳] تفسیر الخازن (۱/ ۳۷۸)

[۴] تفسیر الخازن (۱/ ۳۷۸)

”زیادت علی الکفر بعد الکفر“ یہی ہے کہ جب تک وہ کفر پر قائم ہیں، ان کی توبہ قابلِ توجہ نہیں ہے،^(۱) کیوں کر ہو، وہ تو راہِ حق سے بہکے ہوئے ہیں۔^(۲)

امام شوکانی رحمۃ اللہ علیہ فرماتے ہیں کہ زیادہ صحیح یہ ہے کہ اس آیت میں جو توبہ کے قبول نہ ہونے کا ذکر ہے، اسے اس شخص کے لیے سمجھا جائے، جو کافر ہوتے ہوئے بغیر توبہ کے مر گیا ہے، گویا کفر پر مرنے کو توبہ نہ کرنے سے تعبیر کیا ہے۔^(۳) یہ جو فرمایا کہ ان سے زمین بھر سونا لینا منظور نہیں ہے، اس سے مراد حارث کے ساتھی ہیں، جو کفر پر مر گئے، یا روئے زمین کے سارے کافر، خواہ وہ اہل کتاب ہوں یا بت پرست۔ یہی قول مضبوط ہے، کیوں کہ آیت اُن سب کے حق میں عام ہے۔ اس آیت پر تیسرا پارہ قرآن مجید کا ختم ہوا۔ وللہ الحمد۔ اب چوتھا پارہ شروع ہوتا ہے۔

رب یسر وتمم بالخیر۔

(۱) فتح القدیر (۱/ ۵۹۰)

(۲) فتح البیان (۲/ ۲۸۰-۲۸۱)

(۳) تفسیر الطبری (۶/ ۵۸۲)

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ ۚ وَمَا تُنْفِقُوا مِنْ شَيْءٍ
فَإِنَّ اللَّهَ بِهِ عَلِيمٌ ﴿٩٢﴾

تم ہرگز بھلائی نہ پاسکو گے جب تک ان چیزوں میں سے اللہ کی راہ میں خرچ نہ کرو جنہیں تم پسند کرتے ہو، اور تم جو بھی چیز خرچ کرو گے تو بے شک اللہ اسے خوب جاننے والا ہے ﴿92﴾

نیکی حاصل کرنے کے لیے عزیز ترین چیز خرچ کرنا:

یعنی جس چیز سے دل بہت لگا ہو، اس کو خرچ کرنے کا بڑا درجہ ہے اور ہر چیز میں ثواب ہے۔ یہ آیت یہودیوں کے ذکر میں شاید اس لیے فرمائی کہ ان کو اپنی ریاست بہت عزیز تھی، جس کو تھامنے کے لیے نبی اکرم ﷺ کے تابع نہیں ہوتے تھے تو جب تک اس کو نہ چھوڑیں، تب تک اللہ کی راہ میں ایمان کا درجہ نہیں پاسکتے۔ عمرو بن میمون رضی اللہ عنہ نے کہا ہے کہ اس جگہ نیکی سے مراد جنت ہے۔^①

سیدنا انس بن مالک رضی اللہ عنہ نے کہا ہے: انصار میں سب سے زیادہ مال دار سیدنا ابو طلحہ رضی اللہ عنہ تھے۔ وہ بیرحاء کو اپنے سارے اموال میں زیادہ پسند کرتے تھے، وہ باغ مسجد کے سامنے تھا۔ نبی اکرم ﷺ اس میں جاتے تھے اور وہاں کا اچھا پانی پیتے۔ جب یہ آیت اتری تو سیدنا ابو طلحہ رضی اللہ عنہ نے کہا کہ اے اللہ کے رسول! اللہ یوں فرماتا ہے تو مجھ کو سب سے زیادہ عزیز مال یہی بیرحاء ہے۔ میں اس کو اللہ کے لیے نیکی کی امید سے صدقہ کرتا ہوں کہ اللہ کے پاس ذخیرہ رہے۔ آپ اس مال کو جہاں اللہ چاہے رکھیں۔ آپ ﷺ نے فرمایا: «بَخْ بَخْ ذَاكَ مَالٌ رَابِعٌ» یہ ارشاد دو دفعہ فرمایا۔ یعنی واہ واہ! یہ بڑے نفع کا مال ہے۔ پھر فرمایا کہ میں نے سن لیا اور میری رائے یہ ہے کہ تو اس باغ کو اپنے رشتے داروں کو دے دے۔ سیدنا ابو طلحہ رضی اللہ عنہ نے کہا: بہت اچھا، پھر اس کو اپنے قریبی رشتے داروں چچا زاد بھائیوں میں تقسیم کر دیا۔^② (رواہ أحمد والشیخان)

صحیحین میں مروی ہے کہ سیدنا عمر رضی اللہ عنہ نے کہا: اے اللہ کے رسول! میں نے اس مال سے بہتر کوئی مال نہیں پایا، جو مجھے خیبر میں اپنے حصے میں ملا، آپ کیا حکم کرتے ہیں؟ آپ ﷺ نے فرمایا: اصل کو روک لے اور پھل کو وقف کر دے۔^③ عبد اللہ بن عمر رضی اللہ عنہما نے کہا: مجھ کو اللہ تعالیٰ نے بہت کچھ دیا ہے، مگر مجھے اپنی کنیز رومیہ سے زیادہ پیاری کوئی

① تفسیر الطبری (۵۸۷/۶)

② صحیح البخاری، رقم الحدیث (۱۳۹۲) صحیح مسلم، رقم الحدیث (۹۹۸) مسند أحمد (۱۴۱/۳)

③ صحیح البخاری، رقم الحدیث (۲۵۸۶) صحیح مسلم، رقم الحدیث (۱۶۳۲) سنن النسائی، رقم الحدیث (۳۶۰۳)

چیز نہیں، میں نے اس کو اللہ کے لیے آزاد کر دیا۔ اگر میں کوئی چیز جو مجھے اللہ تعالیٰ نے دی ہے اور میں اسے اللہ کے راستے میں خرچ کرنے کے بعد اسے دوبارہ لوٹاتا تو میں اس لڑکی سے شادی کر لیتا۔^(۱)

عمومی تفسیر:

فتح البیان میں ہے کہ اس آیت میں مومنین کو خطاب ہے۔ ”نیل“ کسی چیز کے پانے کو کہتے ہیں۔ ”نوال“ عطا کو کہا جاتا ہے۔ اور ”نول“ کسی چیز کے دینے کو کہتے ہیں۔ ”بر“ خیرات اور عمل صالح کرنے کو کہتے ہیں۔ مطلب یہ ہوا کہ تم عمل صالح یا جنت کو تب ہی پہنچو گے، جب اپنی محبوب اور عمدہ چیز اللہ کے راستے میں خرچ کرو۔ کسی نے کہا: ”بر“ سے مراد تقویٰ ہے یا ثواب یا اطاعت۔ اصل بر یہ ہے کہ نیکی کے کام میں فراخی کرے۔ ”بر“ کا استعمال سچائی اور اچھے اخلاق کے طور پر بھی آیا ہے۔ نواس بن سمان رضی اللہ عنہ سے حدیث میں مروی ہے کہ میں نے نبی اکرم صلی اللہ علیہ وسلم سے پوچھا: بر اور اثم کیا ہے؟ فرمایا: بر حسن خلق ہے اور اثم وہ ہے جو تیرے سینے میں کھٹکے اور تجھے لوگوں کا اس کو جاننا ناپسند ہو۔^(۲) (آخر جہ مسلم)

اس سے مراد راہِ خیر میں خرچ کرنا ہے، صدقہ ہو یا کوئی اور نیکی۔ کسی نے کہا: مراد فرض زکات ہے۔ امام بیضاوی رحمۃ اللہ علیہ نے کہا: مال خرچ کرے یا لوگوں کی معاونت کے لیے اپنی عزت یا منصب کو استعمال میں لائے، یا بدن یا دل اللہ کی راہ میں لگائے۔^(۳) یا علم سکھائے، یا دین میں تصنیف و تالیف کر کے پھیلانے، یا سنت کی طرف بلانے، یا بدعت چھڑوانے۔ سیدنا عمر رضی اللہ عنہ نے ایک لونڈی، جو جلواء سے آئی تھی، آزاد کر دی۔^(۴) سیدنا زید بن حارثہ رضی اللہ عنہ کے پاس ایک گھوڑا تھا، اس کو وہ بہت پسند کرتے تھے، انھوں نے وہ وقف کر دیا۔^(۵) غرض یہ کہ اللہ کو معلوم ہے جو کچھ خرچ کیا جاتا ہے، پاک ہو یا ناپاک، اعلیٰ ہو یا ناقص وہ ہر خرچ کے مطابق جزا دے گا۔ اس آیت میں اعلیٰ قسم کا مال خرچ کرنے کی ترغیب دی ہے اور ناقص مال کے خرچ سے ڈرایا ہے۔^(۶)

^(۱) الدر المنثور (۲/ ۲۶۰) امام بیہقی رحمۃ اللہ علیہ اس کی نسبت امام بزار رحمۃ اللہ علیہ کی طرف کرتے ہوئے فرماتے ہیں: ”وفیہ من لم أعرّفہ“ (مجمع الزوائد: ۷/ ۴۸)

^(۲) صحیح مسلم، رقم الحدیث (۲۵۵۳)

^(۳) تفسیر البیضاوی (۱/ ۶۴) ^(۴) تفسیر الطبری (۶/ ۵۸۸) ^(۵) تفسیر الطبری (۶/ ۵۹۲)

^(۶) فتح البیان (۲/ ۲۸۳، ۲۸۴) اس کا یہ مطلب نہیں ہے کہ پرانی یا استعمال شدہ چیز کا صدقہ کرنا یا کسی ضرورت مند کو دے دینا جائز نہیں ہے، بلکہ اس کا بھی اپنی جگہ اجر و ثواب ہے۔ دراصل اپنی عزیز ترین چیزوں کو اللہ کی راہ میں خرچ کرنے کی ترغیب سے اصل مقصود زیادہ فضیلت کا حصول اور دنیائے فانی سے بے رغبتی اختیار کرنے کی تلقین ہے۔ بے رغبتی کا صحیح اظہار اسی وقت ہوتا ہے، جب انسان آخرت کو ترجیح دیتے ہوئے عزیز ترین متاع بھی اللہ کی راہ میں خرچ کرنے سے دریغ نہ کرے۔ [ص۔ ی]

كُلُّ الطَّعَامِ كَانَ حَلَالًا لِّبَنِي إِسْرَآءِيلَ إِلَّا مَا حَرَّمَ إِسْرَآءِيلُ
عَلَى نَفْسِهِ مِنْ قَبْلِ أَنْ تُنَزَّلَ التَّوْرَةُ ۚ قُلْ فَاتَّبِعُوا بِالتَّوْرَةِ
فَاتَّبِعُوا إِن كُنْتُمْ صَادِقِينَ ﴿٩٣﴾ فَمَنْ افْتَرَى عَلَى اللَّهِ
الْكَذِبَ مِنْ بَعْدِ ذَلِكَ فَأُولَٰئِكَ هُمُ الظَّالِمُونَ ﴿٩٤﴾ قُلْ
صَدَقَ اللَّهُ فَاتَّبِعُوا مِلَّةَ إِبْرَاهِيمَ حَنِيفًا ۚ وَمَا كَانَ مِنَ
الْمُشْرِكِينَ ﴿٩٥﴾

بنی اسرائیل کے لیے تمام کھانے حلال تھے سوائے ان چیزوں کے جنہیں تورات نازل ہونے سے پہلے یعقوب نے اپنے اوپر حرام کر لیا تھا۔ (اے نبی!) آپ کہہ دیجیے کہ تم تورات لے آؤ اور اسے پڑھو اگر تم سچے ہو ﴿٩٣﴾ اس کے بعد جس نے اللہ پر جھوٹ باندھا، وہی لوگ ظالم ہیں ﴿٩٤﴾ کہہ دیجیے: اللہ نے سچ کہا، پس تم ملتِ ابراہیم کی پیروی کرو، جو حق پرست تھا اور مشرکین میں سے نہ تھا ﴿٩٥﴾

یہودیوں کے رسول اللہ ﷺ سے سوالات:

یہودی کہتے تھے: تم کہتے ہو کہ ہم ابراہیم کے دین پر ہیں، لیکن ابراہیم کے گھرانے میں جو چیزیں حرام ہیں، وہ تم کھاتے ہو، جیسے: اونٹ کا گوشت اور دودھ۔ اللہ تعالیٰ نے فرمایا: جتنی چیزیں اب لوگ کھاتے ہیں، سب ابراہیم علیہ السلام کے وقت میں حلال تھیں، جب تک تورات نہ اُتری۔ جب تورات اُتری تو اس میں خاص بنی اسرائیل کے لیے حرام ہوئی، مگر ایک اونٹ کہ تورات سے پہلے یعقوب علیہ السلام نے اس کو نہ کھانے کی قسم کھائی تھی۔ ان کی پیروی میں ان کی اولاد نے بھی اس کو چھوڑ دیا تھا۔ اس قسم کا سبب یہ تھا کہ ان کو ایک مرض ہوا تھا، انھوں نے نذر مانی کہ اگر میں صحت یاب ہو گیا تو جو میری بہت پیاری چیز ہے، اس کو چھوڑ دوں گا، ان کو یہ بہت پسند تھا، لہذا نذر کی وجہ سے چھوڑ دیا۔

سیدنا عبداللہ بن عباس رضی اللہ عنہما نے کہا ہے کہ یہودیوں کی ایک جماعت نبی اکرم ﷺ کے پاس آئی اور کہا کہ کچھ باتیں ہم آپ سے پوچھتے ہیں، آپ ہمیں بتائیں، ان باتوں کو نبی کے سوا کوئی نہیں جانتا۔ فرمایا: جو چاہو پوچھو، لیکن اللہ کا عہد اور ذمہ کرو اور وہ عہد کرو، جو یعقوب علیہ السلام نے اپنی اولاد سے لیا تھا۔ اگر میں وہ باتیں تم کو بتا دوں اور تم ان کو پہچان لو تو اسلام پر میرے تابع ہو جاؤ۔ کہا: بہتر ہے۔ انھوں نے کہا: چار باتیں بتاؤ، ایک یہ کہ اسرائیل نے اپنی جان پر کس کھانے کو حرام کیا تھا؟ عورت و مرد کا پانی کیسا ہوتا ہے؟ لڑکا لڑکی کیوں کرتے ہیں؟ ہم کو اس نبی امی کے سونے کے بارے میں بتاؤ اور یہ کہ فرشتوں میں کونسا فرشتہ اس کا دوست ہے؟

نبی اکرم ﷺ نے ان سے عہد لیا کہ اگر میں بتا دوں تو تم میرے تابع ہو جاؤ گے۔ پھر فرمایا: تم کو اس اللہ کی قسم ہے جس نے موسیٰ علیہ السلام پر تورات اُتاری ہے، تم جانتے ہو کہ اسرائیل سخت بیمار ہوئے تھے، جب بیماری زیادہ بڑھ گئی تو انھوں نے اللہ کی نذر مانی کہ اگر اللہ تعالیٰ ان کو اس بیماری سے شفا دے گا تو وہ اپنے محبوب ترین کھانے اور مشروب کو اپنے اوپر حرام کر لیں گے۔ ان کا محبوب کھانا اونٹ کا گوشت اور مشروب اونٹ کا دودھ تھا۔ انھوں نے کہا: ”اَللّٰهُمَّ نَعَمْ“ آپ ﷺ نے فرمایا: اے اللہ! تو گواہ رہ۔ پھر فرمایا: تم کو قسم ہے اللہ کی جس نے موسیٰ علیہ السلام پر تورات نازل کی، تم جانتے ہو کہ مرد کی منی سفید اور غلیظ ہوتی ہے اور عورت کی منی زرد پتلی۔ جو منی غالب ہوتی ہے، بچہ ویسا ہی پیدا ہوتا ہے اور اللہ کی اجازت سے اس کے مشابہ ہوتا ہے۔ مرد کا پانی عورت کے پانی سے بالا ہو تو نر پیدا ہوتا ہے، اگر عورت کا پانی مرد کے پانی پر بالا ہو تو مادہ پیدا ہوتی ہے۔ انھوں نے کہا: ہاں! فرمایا: ”اَللّٰهُمَّ اشْهَدْ عَلَيْهِمْ“

پھر فرمایا: قسم ہے تم کو اس اللہ کی جس نے موسیٰ علیہ السلام پر تورات اُتاری، تمہیں معلوم ہے کہ اس نبی اُمی کی آنکھیں سوتی ہیں، دل نہیں سوتا۔ انھوں نے کہا: ”اَللّٰهُمَّ نَعَمْ“ پھر فرمایا: میرا دوست جبریل علیہ السلام ہے، اللہ تعالیٰ نے کوئی نبی کبھی نہیں بھیجا، مگر جبریل علیہ السلام اس کا دوست تھا۔ کہنے لگے: اب ہم تمہیں چھوڑ دیں گے، اگر تمہارا دوست اس کے سوا کوئی اور ہوتا تو ہم تمہارے تابع ہوتے۔ اس وقت اللہ نے یہ آیت نازل فرمائی: ﴿قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ مُصَدِّقًا لِّمَا بَيْنَ يَدَيْهِ وَهُدًى وَبُشْرَىٰ لِلْمُؤْمِنِينَ﴾ [البقرة: ۹۷]

”(اے نبی!) کہہ دیجیے: جو کوئی جبریل کا دشمن ہے، تو اُسی نے اس قرآن کو اللہ کے حکم سے آپ کے دل پر نازل کیا ہے، یہ اس (کتاب) کی تصدیق کرتا ہے جو اس سے پہلے نازل ہوئی اور مومنوں کے لیے ہدایت اور بشارت ہے۔“

دوسری روایت میں ایک پانچواں سوال بھی آیا ہے اور وہ یہ کہ انھوں نے بادل گر بنے اور بجلی چمکنے کے بارے میں پوچھا تو فرمایا: رعد ایک فرشتہ ہے، جو بادل پر مقرر ہے، اس کے ہاتھ میں آگ کا کوڑا ہے، جس سے وہ ابر کو ڈانتا ہے، جس جگہ کا حکم ہوتا ہے، اس طرف اس کو ہانکتا ہے، کڑک اس کی آواز ہے۔ اس کو ترمذی نے بھی روایت کیا ہے اور حسن غریب کہا ہے۔^(۱) سیدنا عبداللہ بن عباس رضی اللہ عنہما نے کہا: اسرائیل کو عرق النساء کی بیماری تھی، رات کو بے چین رہتے، نیند نہ آتی، دن کو دردِ دھم جاتا، اس پر نذر مانی تھی۔^(۲) یہی قول امام ضحاک اور سدی رحمہما کا بھی ہے۔ ابن جریر رحمہ اللہ نے کہا: ان کے بیٹوں نے بھی ان کی پیروی کرتے ہوئے اونٹ کے گوشت کو حرام کر لیا تھا۔^(۳)

(۱) سنن الترمذی، رقم الحدیث (۳۱۱۷) مسند أحمد (۱/ ۲۷۴-۲۷۸) امام بیہقی رحمہ اللہ فرماتے ہیں: ”رواہ أحمد و الطبرانی و

رجالہما ثقات“ (مجمع الزوائد: ۸/ ۴۳۸)

(۲) تفسیر الطبری (۷/ ۱۰) اس کی سند میں انقطاع ہے۔ ابن جریر رحمہ اللہ نے سیدنا ابن عباس رضی اللہ عنہما کا زمانہ نہیں پایا ہے۔ نیز اس سند میں ”حسین بن داود“ ضعیف راوی ہے اور یہی الفاظ دوسری سند سے بھی مروی ہیں، جو کہ مسلسل بالضعفاء ہے۔

(۳) تفسیر الطبری (۷/ ۷-۱۰)

سياقِ کلام کی پہلی مناسبت:

حافظ ابن کثیر رحمۃ اللہ علیہ نے کہا ہے کہ اس سیاق کی پہلے سیاق کے ساتھ دو مناسبتیں ہیں: ایک یہ کہ اسرائیل نے سب سے پسندیدہ اشیا کو اللہ کے لیے چھوڑ کر اپنے اوپر حرام کر لیا، ان کی شریعت میں یہ بات درست تھی، ہماری شریعت میں بھی یہ بات درست ہے کہ جو چیز بہت محبوب ہو، اس کو اللہ کی اطاعت میں خرچ کرے، جیسے اللہ تعالیٰ نے فرمایا: ﴿وَآتَى الْمَالَ عَلَىٰ حُبِّهِ﴾ [البقرة: ۱۷۷] ”اور مال سے محبت کے باوجود اُسے خرچ کرے۔“ نیز فرمایا: ﴿وَيُطْعَمُونَ الطَّعَامَ عَلَىٰ حُبِّهِ﴾ [الذھر: ۸] ”اور وہ کھانا، اس کی محبت کے باوجود، کھاتے ہیں۔“

دوسری مناسبت:

دوسری مناسبت یہ ہے کہ نصاریٰ کے مسیح علیہ السلام کے بارے میں باطل عقیدے کا رد کیا ہے اور ان کے مذہب کو خود ساختہ قرار دیا ہے، کیوں کہ جو بات عیسیٰ و مریم علیہما السلام کے بارے میں صحیح اور یقینی تھی، وہ ظاہر ہو چکی کہ اللہ تعالیٰ نے ان کو اپنی قدرت سے بنایا، بنی اسرائیل کی طرف بھیجا، وہ سب کو اللہ کی عبادت کی طرف بلاتے تھے، پھر اللہ تعالیٰ نے یہودیوں کا رد کیا کہ جس نسخ کا تم انکار کرتے ہو اور اس کو جائز نہیں جانتے، وہ نسخ تو واقع ہوا، دیکھو تورات میں یہ بات منصوص (ثابت) ہے کہ جب نوح علیہ السلام کشتی سے نکلے، اللہ تعالیٰ نے ان کے لیے تمام جانور حلال کر دیے کہ جس کو چاہیں کھائیں۔

پھر اس کے بعد اسرائیل نے اونٹ کا گوشت اور دودھ اپنے اوپر خود حرام کر لیا۔ تورات میں اس کی حرمت آگئی۔ اسی طرح اور کئی چیزوں کا حال ہے۔ اللہ تعالیٰ نے آدم علیہ السلام کو اجازت دی تھی کہ وہ اپنی بیٹیوں کا نکاح اپنے بیٹوں سے کر دیں، پھر یہ بات حرام کر دی گئی۔ ابراہیم علیہ السلام کی شریعت میں بیوی پر لونڈی لانا جائز تھا، چنانچہ سارہ پر ہاجرہ کو لے آئے، حالاں کہ تورات میں ایسے کام کو حرام کیا ہے۔ اسی طرح دو بہنوں کا جمع کرنا درست تھا، چنانچہ یعقوب علیہ السلام کے پاس دو بہنیں تھیں، پھر تورات میں اس کی تحریم آگئی۔

یہ سب مسائل تورات میں منصوص ہیں، لیکن یہودی نہیں مانتے، وہ ان کو جھٹلا کر ان کے خلاف چلتے ہیں۔ جب محمد صلی اللہ علیہ وسلم دینِ قدیم، صراطِ مستقیم، ملتِ ابراہیم علیہ السلام لے کر آئے، تو اب ان پر ایمان نہیں لاتے۔ اسی لیے اللہ تعالیٰ نے کہا کہ ان پر تورات کے اُترنے سے پہلے سارے کھانے حلال تھے، مگر جس کو اسرائیل نے از خود حرام کر لیا۔ اب تم تورات لے کر آؤ، تمہارا جھوٹ سچ کھل جائے گا۔ جس کا یہ دعویٰ ہے کہ اللہ تعالیٰ نے ان کے لیے ہفتے کے دن شکار کرنا اور ہمیشہ تورات پر چلنا اور کسی اور نبی کا مبعوث نہ ہونا، جو داعی الی اللہ ہو، مشروع کر دیا ہے، وہ ظالم ہے، کیوں کہ پہلی شریعت منسوخ ہو چکی ہے اور حق اور سچ ظاہر ہو چکا ہے۔

دین اسلام دینِ ابراہیمی کا تسلسل ہے:

پھر اللہ نے نبی اکرم ﷺ سے کہا کہ تم کہہ دو کہ اللہ سچا ہے، جو کچھ اس نے قرآن میں مشروع کیا ہے، وہ سب ٹھیک ہے، اب تو ملتِ ابراہیم ﷺ کے تابع ہو جاؤ، وہ تو مشرک نہیں تھے۔ قرآن میں نبی اکرم ﷺ کی زبان پر وہی ملت اُتاری، جس پر ابراہیم تھے، وہ ملت حق ہے، اس میں کسی طرح کا شک اور شبہ نہیں ہے۔ اس ملت سے زیادہ مکمل، زیادہ مبین، زیادہ واضح اور زیادہ تمام کوئی نبی نہیں لایا۔ جیسے اللہ تعالیٰ نے فرمایا: ﴿قُلْ إِنِّي هَدَىٰ رَبِّي إِلَىٰ صِرَاطٍ مُسْتَقِيمٍ دِينًا قِيمًا مِّلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ﴾ [الأنعام: ۱۶۱] ”(اے نبی!) کہہ دیجیے: بے شک مجھے میرے رب نے سیدھے راستے کی طرف ہدایت دی ہے، صحیح اعلیٰ اقدار کے حامل دین کی، ایک رب کے پرستار ابراہیم کے طریقے کی، اور وہ مشرکوں میں سے نہیں تھا۔“ نیز فرمایا: ﴿ثُمَّ أَوْحَيْنَا إِلَيْكَ أَن اتَّبِعْ مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ﴾ [النحل: ۱۲۳] ”(اے نبی!) پھر ہم نے آپ کی طرف وحی کی کہ ملتِ ابراہیم کی اتباع کریں جو (اللہ کی طرف) یکسو تھا اور وہ مشرکوں میں سے نہ تھا۔“^①

عمومی تفسیر:

فتح البیان میں ہے کہ اس آیت کا مطلب یہ ہے کہ تمام کھانے والی چیزیں یعقوب علیہ السلام کے لیے حلال تھیں، کوئی چیز حرام نہیں تھی، مگر وہی جو اسرائیل (حضرت یعقوب) نے خود اپنے اوپر حرام کر لی تھی۔ وہ گاؤں میں رہتے تھے، وہاں عرق النساء ہو گئی، اس پر انھوں نے اونٹ کا گوشت اور دودھ کھانا پینا چھوڑ دیا تھا۔ یہودیوں کا قرآن مجید کی اس خبر دینے پر انکار ناقابلِ تسلیم ہے، جیسے اللہ تعالیٰ کے فرمان سے ظاہر ہے: ﴿فَبِظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدٍّ هُمْ عَنْ سَبِيلِ اللَّهِ كَثِيرًا﴾ [النساء: ۱۶۰] ”پھر جو لوگ یہودی ہوئے ان کے ظلم کی وجہ سے اور ان کے، اکثر لوگوں کو اللہ کی راہ سے روکنے کی وجہ سے ہم نے ان پر کچھ پاک چیزیں حرام کر دیں، جو پہلے ان کے لیے حلال تھیں۔“ نیز اس کا فرمان ہے: ﴿وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالْغَنَمِ حَرَّمْنَا عَلَيْهِمْ شُحُومَهُمَا إِلَّا مَا حَمَلَتْ ظُهُورُهُمَا أَوِ الْحَوَايَا أَوْ مَا اخْتَلَطَ بِعَظْمٍ ذَلِكَ جَزَيْنَهُمْ بِبَغْيِهِمْ وَإِنَّا لَصَادِقُونَ﴾ [الأنعام: ۱۴۶] ”اور جو لوگ یہودی ہوئے ان پر ہم نے ہر ناخن والا (جانور) حرام کیا تھا، اور گائے اور بکری میں سے ان پر ان کی چربی حرام کی تھی، سوائے اس چربی کے جو ان کی پیٹھوں یا آنتوں کے ساتھ لگی ہو یا ہڈی کے ساتھ ملی ہوئی ہو، یہ سزا ہم نے انھیں ان کی سرکشی کے باعث دی تھی اور بے شک ہم سچے ہیں۔“ یہودی کہتے تھے کہ یہ اشیا ہم سے پہلے نوح اور ابراہیم علیہ السلام پر بھی حرام تھیں، یہاں تک کہ نوبت ہم تک پہنچی۔

مطلب یہ کہ جو اللہ تعالیٰ نے قرآن پاک میں حضرت یعقوب کا قصہ سنایا ہے، اس کی تکذیب کریں۔ اللہ تعالیٰ نے کہا: تم غلط کہتے ہو، اسرائیل نے کھانے کی بعض قسموں کو خود حرام کر لیا تھا، وہ کھانا پہلے سے زمانہ ابراہیم علیہ السلام میں ہرگز حرام نہیں تھا، ہاں تورات کے نزول کے بعد جو ابراہیم علیہ السلام سے ہزار سال بعد اُتری، کچھ قسم کے کھانے حرام ہو گئے، اگر تم سچے ہو تو تورات میں ان کی پرانی تحریم لا کر بتاؤ۔

لیکن ان کو جرات نہ ہوئی، وہ رسوائی کے ڈر سے کتاب نہ لائے اور حیران ہو کر رہ گئے۔ یہ وہ دلیل ہے جس نے جھگڑا کرنے والوں کو چپ کرادیا۔ نبی کریم ﷺ کی سچائی اور پہلی شریعت کی منسوخی کو ثابت کر دکھلایا۔ اس آیت میں یہودیوں کے شرک کو پیش کیا گیا اور اس بات کی تشریح کی گئی ہے کہ یہودیوں اور نبی اکرم ﷺ کے درمیان کوئی دینی تعلق نہیں ہے، کیوں کہ نبی اکرم ﷺ اصول دین میں ملتِ ابراہیم پر ہیں اور توحید کی طرف بلاتے ہیں، ہر باطل معبود سے بیزار کرتے ہیں، ابراہیم علیہ السلام کا بھی یہی دین تھا۔^(۱)

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبْرَكًا وَهُدًى لِلْعَالَمِينَ ﴿٩٦﴾
فِيهِ آيَاتٌ بَيِّنَاتٌ مَّقَامُ إِبْرَاهِيمَ وَمَنْ دَخَلَهُ كَانَ
أَمِنًا وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ
إِلَيْهِ سَبِيلًا وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ ﴿٩٧﴾

بے شک (اللہ کا) پہلا گھر جو لوگوں کے لیے مقرر کیا گیا وہی ہے جو مکہ میں ہے۔ وہ تمام دنیا کے لیے بڑی برکت اور ہدایت والا ہے^(۹۶) اس میں واضح نشانیاں ہیں (اور) مقامِ ابراہیم ہے اور جو اس میں داخل ہو جائے، وہ امن والا ہو جاتا ہے، اللہ نے ان لوگوں پر بیت اللہ کا حج فرض کیا ہے جو اس کی طرف سفر کرنے کی طاقت رکھتے ہوں اور جس نے کفر کیا تو بے شک اللہ ساری دنیا سے بے پروا ہے^(۹۷)

دنیا میں خدا کا پہلا گھر، کعبہ:

یہ بھی یہودیوں کا ایک شبہ تھا کہ ابراہیم علیہ السلام کا گھر انہ سے ہمیشہ سے شام میں رہا، انھوں نے بیت المقدس کو قبلہ رکھا اور تم مکہ میں ہو، کعبہ کو قبلہ بناتے ہو، تم کیوں کر ابراہیم علیہ السلام کے وارث ہو سکتے ہو؟ اس لیے اللہ تعالیٰ نے فرمایا کہ ابراہیم علیہ السلام کے ہاتھ سے اللہ تعالیٰ کے نام پر یہی پہلا عبادت خانہ بنا۔ اس میں بزرگی کی نشانیاں اور ایسی علامتیں

ہیں، جو اس بات پر دلالت کرتی ہیں کہ ابراہیم علیہ السلام کا اصل مقام یہی ہے۔ حافظ ابن کثیر رحمہ اللہ فرماتے ہیں کہ اللہ تعالیٰ نے اس آیت میں یہ خبر دی ہے کہ پہلا گھر جو لوگوں کے لیے ان کی عام عبادات، قربانی، طواف، نماز اور اعتکاف کے لیے بنا، وہ یہی خانہ کعبہ ہے، جس کو ابراہیم نے بنایا ہے۔ یہود و نصاریٰ سمجھتے ہیں کہ وہ ابراہیم علیہ السلام کے دین اور طریقے پر ہیں، اگر یہ سچ ہے تو پھر کیوں اس گھر کا حج نہیں کرتے، جس کو ابراہیم علیہ السلام نے اللہ تعالیٰ کے حکم سے بنایا ہے اور سب لوگوں کو اس کے حج کی طرف بلایا تھا۔ اسی لیے یہ فرمایا کہ وہ گھر مبارک ہے اور سارے جہان والوں کے لیے موجب ہدایت ہے۔^(۱) سیدنا ابو ذر رضی اللہ عنہ سے حدیث میں مروی ہے کہ میں نے نبی کریم ﷺ سے پوچھا: کون سی مسجد سب سے پہلے بنی ہے؟ فرمایا: مسجد الحرام۔ میں نے کہا: پھر کون سی؟ فرمایا: مسجد اقصیٰ۔ میں نے کہا: دونوں کے درمیان میں کتنی مدت ہوئی؟ فرمایا: چالیس برس۔ میں نے کہا: پھر کون سی مسجد؟ فرمایا: پھر جس جگہ تم کو نماز پالے، وہیں نماز پڑھ، ساری زمین مسجد ہے۔^(۲) (رواہ أحمد و الشیخان)

پہلا گھر ہونے کا مفہوم:

سیدنا علی مرتضیٰ رضی اللہ عنہ نے کہا: اس گھر سے پہلے اور گھر بھی تھے، لیکن پہلا گھر جو عبادت کے لیے بنا، وہ یہی کعبہ ہے۔^(۳) دوسرے الفاظ یہ ہیں کہ کسی نے ان سے کہا کہ کیا زمین پر جو سب سے پہلے گھر بنا یہی ہے؟ فرمایا: یہ بات نہیں ہے، لیکن پہلا گھر، جس میں برکت رکھی گئی، مقام ابراہیم ہے، جو اس میں آیا، امن میں ہوا۔ امام سدی رحمہ اللہ کا یہ زعم کہ پہلا گھر جو روئے زمین پر مطلقاً بنا یہی گھر ہے،^(۴) ٹھیک نہیں ہے۔ سیدنا علی رضی اللہ عنہ کا قول صحیح ہے۔ رہی سیدنا ابن عمرو رضی اللہ عنہما سے یہ حدیث کہ جس میں مرفوعاً مروی ہے کہ اللہ تعالیٰ نے جبریل علیہ السلام کو بھیج کر آدم اور حوا کو حکم دیا کہ تم کعبہ بناؤ، جب بنایا تو حکم دیا کہ اس کا طواف کرو اور یہ فرمایا کہ تو پہلا شخص ہے اور یہ پہلا گھر ہے، جو لوگوں کے لیے بنایا گیا ہے۔^(۵) اس حدیث کو امام بیہقی رحمہ اللہ نے کتاب ”دلائل النبوة“ میں روایت کیا ہے، مگر یہ حدیث مفردات ابن لہیعہ سے ہے اور ابن لہیعہ ضعیف ہے۔ غالب گمان یہی ہے کہ یہ حدیث موقوف ہے اور ان دو کتابوں سے لدھے اونٹوں میں سے ہے، جن کو جنگ یرموک کے دن اہل کتاب کے کلام میں سے پایا تھا۔

مکہ کے نام اور بکہ کی وجہ تسمیہ:

بکہ یہ مکہ کا نام ہے، کیوں کہ وہ ظالموں اور جابروں کی گردنوں کو توڑتا ہے، یعنی اس کے سامنے ذلیل اور عاجز

(۱) تفسیر ابن کثیر (۱/ ۴۹۹)

(۲) صحیح البخاری، رقم الحدیث (۳۱۸۶) صحیح مسلم، رقم الحدیث (۵۲۰) مسند أحمد (۵/ ۱۵۰)

(۳) تفسیر ابن ابی حاتم (۳/ ۷۰۷-۷۰۸)

(۴) تفسیر ابن ابی حاتم (۳/ ۷۰۷) اس کی سند میں ”مجالد بن سعید“ ضعیف راوی ہے۔

(۵) دلائل النبوة للبیہقی (۲/ ۴۴-۴۵) اس کی سند میں ”ابن لہیعہ“ ضعیف راوی ہے۔

ہو کر آتے ہیں یا اس لیے کہ لوگ وہاں ازدحام کر کے آتے ہیں اور ایک بھیڑ لگی رہتی ہے۔ امام قتادہ رضی اللہ عنہ نے کہا ہے کہ اللہ تعالیٰ نے اس کے سبب سے سب کو توڑ دیا، وہاں عورتیں مردوں کے آگے نماز پڑھتی ہیں، یہ بات مکہ کے سوا کسی شہر میں نہیں۔ اسی طرح امام مجاہد، عکرمہ، سعید بن جبیر، عمرو بن شعیب اور مقاتل بن حیان رضی اللہ عنہم سے بھی مروی ہے۔ سیدنا عبداللہ بن عباس رضی اللہ عنہما نے کہا: مکہ فح سے تنعیم تک اور بکہ بیت سے بطحاء تک ہے۔ ابراہیم رضی اللہ عنہ نے کہا ہے کہ بکہ بیت و مسجد کو کہتے ہیں۔ امام زہری رضی اللہ عنہ کا یہی قول ہے۔ امام عکرمہ رضی اللہ عنہ نے کہا: بیت اور جو کچھ اس کے گرد ہے، بکہ ہے، جو اس کے ماسوا ہے، وہ مکہ ہے۔ ابو مالک، نخعی، عطیہ اور مقاتل بن حیان رضی اللہ عنہم کہتے ہیں کہ جس جگہ گھر بنا ہے، وہ بکہ ہے، اس کے ماسوا مکہ ہے۔ ⁽¹⁾ اہل علم نے ذکر کیا ہے کہ مکہ کے بہت نام ہیں۔ مکہ، بکہ، بیت عتیق، بیت حرام، بلد امین، مامون، ام رحم، ام قرئی، صلاح، عرش کادس، مقدسہ، ناسہ، باسہ، حاطمہ، راس، کوٹا، بلدہ، بینہ اور کعبہ۔ اس گھر میں اس بات کی ظاہر نشانیاں ہیں کہ اسے ابراہیم علیہ السلام نے بنایا ہے، اللہ تعالیٰ نے اس کو عظمت اور شرف بخشا ہے۔

مقام ابراہیم:

مقام ابراہیم وہ پتھر ہے جس پر کھڑے ہو کر ابراہیم علیہ السلام دیوار کعبہ چنتے تھے۔ پہلے وہ پتھر دیوار میں چپکا ہوا تھا، سیدنا عمر بن خطاب رضی اللہ عنہ نے اپنی امارت میں اس کو مشرق کی طرف رکھ دیا، تاکہ طواف آسان ہو اور نمازیوں کو تشویش نہ ہو، کیوں کہ اس کے پاس نماز پڑھنے کا حکم ہے، جیسے اللہ تعالیٰ نے فرمایا: ﴿وَاتَّخِذُوا مِنْ مَّقَامِ إِبْرَاهِيمَ مُصَلًّی﴾ [البقرة: ۱۲۵] ”اور (حکم دیا کہ) تم مقام ابراہیم کو جائے نماز بناؤ۔“ امام مجاہد رضی اللہ عنہ نے کہا ہے: ابراہیم علیہ السلام کے دونوں قدموں کے نشان ایک واضح نشانی ہے۔ اسی طرح عمر بن عبدالعزیز، حسن، قتادہ اور سدی رضی اللہ عنہم وغیرہم سے بھی مروی ہے۔ ⁽²⁾ ابوطالب والد سیدنا علی رضی اللہ عنہ نے اپنے قصیدہ لامیہ میں کہا ہے۔

وَمَوْطِئِيْ اِبْرَاهِيْمَ فِي الصَّخْرِ رَطْبَةٌ عَلَى قَدَمَيْهِ حَافِيًا غَيْرَ نَاعِلٍ

”چٹان پر ابراہیم علیہ السلام کے ننگے قدموں کے نشان تازہ ہیں۔“

سیدنا عبداللہ بن عباس رضی اللہ عنہما کا قول ہے کہ سارا حرم مقام ابراہیم ہے۔ عمرو رضی اللہ عنہ کا کہنا یہ ہے کہ سارا حجر مقام ابراہیم ہے۔ سعید بن جبیر رضی اللہ عنہ نے کہا: حج مقام ابراہیم ہے۔ حافظ ابن کثیر رضی اللہ عنہ نے کہا: نسخے میں یوں ہی دیکھا ہے، شاید حجر کی جگہ حج لکھا گیا ہے، جس طرح امام مجاہد رضی اللہ عنہ نے تصریح کی ہے: ”الْحَجُّ كُلُّهُ مَقَامُ اِبْرَاهِيْمَ“ ⁽³⁾ مقام، مقام امن ہے:

حرم مکہ میں جب کوئی خوف زدہ آ جاتا ہے، تو ہر طرح سے امن میں ہو جاتا ہے۔ جاہلیت میں بھی اسی طرح

⁽²⁾ تفسیر ابن ابی حاتم (۷۱۱/۳)

⁽¹⁾ تفسیر ابن ابی حاتم (۷۰۹/۳)

⁽³⁾ تفسیر ابن ابی حاتم (۷۱۱/۳) تفسیر ابن کثیر (۵۰۰/۱)

تھا۔ امام حسن بصری رحمۃ اللہ علیہ کہتے ہیں: قاتل اپنی گردن میں صوف (اون کا ٹکڑا) رکھ کر حرم میں آ جاتا، مقتول کا بیٹا اس کو دیکھتا، لیکن کوئی چھیڑ چھاڑ نہ کر سکتا، یہاں تک کہ وہ خود ہی حرم سے باہر نکلے۔ سیدنا عبداللہ بن عباس رضی اللہ عنہما کہتے ہیں: جس نے بیت کی پناہ پکڑی، بیت نے اس کو پناہ دی، لیکن اس کو جگہ دی جائے نہ کھانا پینا، جب باہر آئے تو اس کے گناہ کی وجہ سے اس کو پکڑ لیا جائے،^(۱) جیسے اللہ تعالیٰ نے فرمایا: ﴿أَوْ لَعْنُوا أَنَا جَعَلْنَا حَرَمًا آمِنًا وَيُتَخَطَّفُ النَّاسُ مِنْ حَوْلِهِمْ أَفَبِالْبَاطِلِ يُؤْمِنُونَ وَبِنِعْمَةِ اللَّهِ يَكْفُرُونَ﴾ [العنکبوت: ۲۷] ”کیا انھوں نے دیکھا نہیں کہ بے شک ہم نے حرم (مکہ) کو پُر امن بنایا ہے، جبکہ لوگ اس کے ارد گرد سے اُچک لیے جاتے ہیں۔ کیا پھر وہ باطل پر ایمان لاتے ہیں اور اللہ کی نعمت کی ناشکری کرتے ہیں۔“ نیز فرمایا: ﴿فَلْيَعْبُدُوا رَبَّ هَذَا الْبَيْتِ ۚ الَّذِي أَطْعَمَهُمْ مِنْ جُوعٍ وَآمَنَهُمْ مِنْ خَوْفٍ﴾ [القريش: ۳-۴] ”لہذا انھیں چاہیے کہ وہ اس گھر (کعبہ) کے مالک کی عبادت کریں۔ جس نے انھیں بھوک میں کھانا کھلایا اور انھیں خوف سے امن دیا۔“

حرمتِ مکہ کے تقاضے:

حرم کی ایک حرمت یہ ہے کہ وہاں شکار کرنا، پرندوں کو آشیانے سے اڑانا، درخت کاٹنا، گھاس اُکھیڑنا حرام ہے۔ اس بارے میں صحابہ کرام رضی اللہ عنہم کی ایک جماعت سے احادیثِ مرفوعہ و موقوفہ آئی ہیں۔ صحیح مسلم میں سیدنا عبداللہ بن عباس رضی اللہ عنہما سے مروی ہے کہ نبی کریم صلی اللہ علیہ وسلم نے فتح مکہ کے دن فرمایا: اب ہجرت نہیں لیکن جہاد اور نیت ہے، جب تم بلائے جاؤ تو حاضر ہو۔ اللہ تعالیٰ نے اس شہر کو اس دن سے حرام کر دیا ہے، جس دن آسمان و زمین بنائے۔ یہ شہر قیامت کے دن تک اللہ کے حرام کرنے سے حرام ہے، مجھ سے پہلے کسی کے لیے یہاں لڑنا حلال نہیں ہوا۔ میرے لیے جو حلال ہوا تو وہ دن میں ایک گھڑی کے لیے تھا، اب قیامت تک وہ حرام ہے، نہ یہاں کا کانا توڑیں، نہ شکار کو بھڑکائیں، نہ گری پڑی چیز اٹھائیں، سوائے اس کے جو اس کی پہچان کروائے اور نہ گھاس اُکھاڑیں۔

سیدنا عباس رضی اللہ عنہ نے کہا: اے اللہ کے رسول! مگر اذخر (گھاس) کہ وہ لوہاروں اور گھروں کے کام آتی ہے۔ فرمایا: مگر اذخر۔^(۲) اس کو شیخین نے سیدنا ابو ہریرہ رضی اللہ عنہ سے بھی اسی کے قریب قریب روایت کیا ہے۔^(۳) سیدنا جابر رضی اللہ عنہ سے روایت ہے کہ میں نے سنا: نبی اکرم صلی اللہ علیہ وسلم فرماتے تھے کہ کسی کو حلال نہیں کہ مکہ میں ہتھیار اٹھائے۔^(۴) (رواہ مسلم) عبداللہ بن عدی بن حراء زہری رضی اللہ عنہ کہتے ہیں کہ نبی مکرم صلی اللہ علیہ وسلم مکہ کے بازار میں کھڑے تھے، فرمایا: واللہ! تو اللہ کی بہترین اور محبوب ترین زمین ہے، اگر میں تیرے پاس سے نہ نکالا جاتا تو نہ نکلتا۔ (رواہ أحمد و هذا لفظه والترمذي والنسائي

(۲) صحیح مسلم، رقم الحدیث (۱۳۵۳)

(۱) تفسیر ابن ابی حاتم (۷۱۱-۷۱۲)

(۳) صحیح البخاری، رقم الحدیث (۱۱۲) صحیح مسلم، رقم الحدیث (۱۳۵۵) (۴) صحیح مسلم، رقم الحدیث (۱۳۵۶)

و ابن ماجہ) امام ترمذی رحمہ اللہ نے کہا: یہ حدیث صحیح ہے۔^(۱) اسی طرح کی ایک صحیح حدیث سیدنا عبداللہ بن عباس رضی اللہ عنہما سے بھی آئی ہے۔^(۲) امام احمد رحمہ اللہ نے سیدنا ابو ہریرہ رضی اللہ عنہ سے اس کے مثل روایت کیا ہے۔^(۳) یحییٰ بن جعدہ رحمہ اللہ نے کہا: جو کوئی اس میں آیا، وہ نار (آگ) سے امن میں ہوا۔^(۴) سیدنا عبداللہ بن عباس رضی اللہ عنہما مرفوعاً کہتے ہیں: جو کوئی بیت اللہ میں داخل ہوا، وہ نیکی میں داخل ہوا اور مغفور ہو کر برائی سے باہر نکل آیا۔ (رواہ البیہقی) اس حدیث کی سند میں عبداللہ بن مول ہیں، جو متفرد ہیں، اس لیے حدیث کچھ قوی نہیں ہے۔^(۵)

بیت اللہ کی فضیلت:

فتح البیان میں ہے کہ یہودی کہتے تھے کہ بیت المقدس کعبہ سے افضل اور زیادہ عظمت والا ہے، کیوں کہ وہ انبیا کی ہجرت گاہ اور ارض محشر ہے، مقدس زمین میں واقع ہوا ہے اور سب انبیا کا قبلہ ہے۔ اللہ تعالیٰ نے ان کا رد کیا اور ان کو اس بات سے آگاہ کیا کہ پہلی عبادت گاہ یہی کعبہ ہے تو کسی اور سے یہی افضل ٹھہرا۔ جو پہلا ہوتا ہے، وہی دوسروں سے متقدم ہوتا ہے۔ سیدنا علی مرتضیٰ رضی اللہ عنہ نے کہا کہ یہ آدم علیہ السلام کی پیدائش سے دو ہزار سال پہلے عبادت کے لیے مقرر ہو چکا تھا، پھر مسجد اقصیٰ بنی۔ معلوم ہوا کہ مسجد اقصیٰ کے بانی بھی ملائکہ ہیں۔ کہتے ہیں کہ بیت اللہ کو پہلے ملائکہ نے بنایا، پھر آدم علیہ السلام نے اس کی تجدید کی، پھر ابراہیم علیہ السلام نے۔

لفظ ناس تمام لوگوں کو شامل ہے۔ اللہ تعالیٰ نے فرمایا: ﴿سَوَاءٌ الْعُكُفُ فِيهِ وَالْبَادِ﴾ [الحج: ۲۵] ”اس میں مقیم اور بادیہ نشین (باہر سے آنے والے) برابر ہیں۔“ اللہ تعالیٰ نے اس گھر کو اطاعت گزاری کی جگہ، عبادت کی جگہ، نمازوں کے لیے قبلہ، حج اور عمرہ کرنے والوں کا مقصود اور طواف کا گھر ٹھہرایا۔ وہاں نیکیوں کا ثواب، اطاعت کا اجر اور خیرات کا بدلہ زیادہ ہوتا ہے۔ اس گھر کا برکت والا ہونا یہ ہے کہ جو کوئی وہاں ٹھہرتا ہے یا اس کا قصد کرتا ہے، اس کو خیر کثیر حاصل ہوتی ہے۔ سیدنا ابو ہریرہ رضی اللہ عنہ کی حدیث میں مرفوعاً مروی ہے کہ میری اس مسجد میں نماز اور مسجدوں میں ہزار نمازوں سے بہتر ہے سوائے مسجد حرام کے۔^(۶) (أخرجہ الشیخان)

① مسند أحمد (۴/ ۳۰۵) سنن الترمذی، رقم الحدیث (۳۹۲۵) سنن النسائي الكبرى (۲/ ۴۷۹) سنن ابن ماجه، رقم الحدیث

(۳۱۰۸) صحیح الجامع، رقم الحدیث (۷۰۸۹)

② سنن الترمذی، رقم الحدیث (۳۹۲۶) صحیح الجامع، رقم الحدیث (۵۵۳۶)

③ مسند أحمد (۴/ ۳۰۵) مسند البزار (۱۴/ ۲۷۹) امام پیشی رحمہ اللہ نے اس کی نسبت امام بزار رحمہ اللہ کی طرف کرتے ہوئے اس کے

رجال کو صحیح کہا ہے۔ (مجمع الزوائد: ۳/ ۶۱۶) ④ تفسیر ابن ابی حاتم (۳/ ۷۱۲)

⑤ سنن البیہقی الكبرى (۵/ ۱۵۸) اس کی سند میں ”عبداللہ بن مول“ ضعیف راوی ہے۔ (السلسلة الضعیفة، رقم الحدیث: ۱۹۱۷)

⑥ صحیح البخاری، رقم الحدیث (۱۱۳۳) صحیح مسلم، رقم الحدیث (۱۳۹۴)

وہ گھر سارے مومنوں کا قبلہ ہے، اس سے نماز کی سمت معلوم کرتے ہیں، اس لیے اس کو ﴿هُدًى لِّلْعَالَمِينَ﴾ فرمایا، کیونکہ وہ گھر اس کے بنانے والے مختارِ کل کے وجود پر دلیل ہے، اس میں وہ نشانیاں ہیں، جن پر اللہ تعالیٰ کے سوا کسی کو قدرت حاصل نہیں یا اس لیے کہ وہ جنت کی طرف راہنما ہے۔ سیدنا عبداللہ بن عمرو رضی اللہ عنہما سے حدیث میں مروی ہے: جب عرشِ پانی پر تھا، ایک سفید پھین (جھاگ) تھا، اس کے نیچے زمین تھی، جیسے زبدۂ (مکھن)، وہیں سے زمین کو پھیلا یا۔^(۱) (أخرجه الطبراني والبيهقي في الشعب و ابن جرير و ابن المنذر)

حرم میں اقامتِ حد:

حرم کا ایک حکم یہ ہے کہ جو اس میں آیا، وہ امن میں ہوا۔ امام ابوحنیفہ رحمہ اللہ کا قول ہے کہ ایسا شخص جس پر حد لگنا ہو، وہ اگر حرم میں آجائے تو جب تک وہ باہر نہ نکلے، تب تک اس پر حد قائم نہ کی جائے، مگر جمہور نے اس کے خلاف کہا ہے کہ حرم میں اقامتِ حدود ہو سکتی ہے۔ امام شافعی رحمہ اللہ اور ایک جماعت کا یہی قول ہے، کیوں کہ آیت اگرچہ بطورِ خبر ہے، مگر امر کے حکم میں ہے، یعنی جو اس میں آجائے، تم اس کو امن دو، جیسے اللہ تعالیٰ کا فرمان ہے: ﴿فَلَا رَفْثَ وَلَا فُسُوقَ وَلَا جِدَالَ فِي الْحَجِّ﴾ [البقرة: ۱۹۷] ”توجج کے دوران میں وہ جنسی باتیں نہ کرے، اللہ کی نافرمانی نہ کرے اور کسی سے جھگڑا نہ کرے۔“ یعنی تم یہ کام نہ کرو۔

امن کی تفسیر:

کسی نے کہا: جو بیت اللہ میں عامِ عمرۃ القضاء میں داخل ہوا، وہ امن میں ہے۔ کسی نے کہا: جو اللہ کی تعظیم کرتا ہوا اس کا تقرب چاہنے کے لیے آیا، وہ قیامت کے دن کے عذاب سے امن میں ہے۔ حدیث میں مروی ہے کہ جو دو حرم میں سے کسی ایک میں مرا، وہ قیامت کے دن امن میں اُٹھے گا۔^(۲) دوسری حدیث میں مروی ہے کہ حج و عمرہ کے کناروں کو، جو مکہ اور مدینہ کے قبرستان ہیں، پکڑ کر جنت میں جھاڑ دیں گے۔^(۳) ابو السعد رحمہ اللہ نے ان حدیثوں کا ذکر کیا ہے،^(۴) مگر تخریج نہیں بتائی۔ کسی نے کہا: ان گناہوں سے امن ہے، جو آنے سے پہلے کمائے تھے۔ پہلا قول مضبوط ہے۔^(۵) اگر امن سے دنیا اور آخرت دونوں کا امن مراد لیں تو بھی کوئی ممانعت نہیں۔ مگر افسوس ہے کہ اس

^(۱) شعب الإيمان (۳/ ۴۳۱) تفسیر الطبري (۷/ ۲۰) امام بیہقی رحمہ اللہ اس کی نسبت ”المعجم الكبير“ کی طرف کرتے ہوئے فرماتے ہیں: ”ورجاله رجال الصحيح“ (مجمع الزوائد: ۳/ ۶۲۵)

^(۲) سنن الدارقطني (۲/ ۲۷۸) اس روایت کی سند میں ”ہارون ابو قزعة“ اور ”رجل من آل حاطب“ مجہول راوی ہیں۔ مزید دیکھیں:

إرواء الغلیل (۴/ ۳۳۳)

^(۳) ملا علی قاری رحمہ اللہ فرماتے ہیں: ”لا يعرف له أصل“ (المصنوع في معرفة الحديث الموضوع: ۱/ ۹۲)

^(۴) تفسیر أبي السعود (۲/ ۶۱)

^(۵) فتح البیان (۲/ ۲۸۸-۲۹۲)

زمانے میں حرمِ مامن (امن کی جگہ) نہیں رہا، کسی مجرم اور واجب الحد کا وہاں امن میں ہونا تو درکنار جو متبعِ کتاب، مقتدی سنت، موحدِ مخلص اب وہاں جاتا ہے، اس کو ٹھہرنے نہیں دیتے، مشرکین اور کفار کی طرح حرم سے ان کو نکالتے ہیں، حالاں کہ کتاب و سنت کے احکام کو چھوڑ کر یہ کام امام صاحب کے مذہب کے بھی خلاف ہے۔^① اِنَّا لِلّٰہ۔

زندگی میں ایک مرتبہ حج کی فرضیت:

پھر اللہ تعالیٰ نے حج کے واجب ہونے کا حکم ارشاد فرمایا کہ سب لوگوں پر اس گھر کا حج کرنا فرض ہے، جس سے ہو سکے۔ جمہور کہتے ہیں: وجوب حج پر یہ آیت دلیل ہے۔ بعض نے کہا: دلیل وہ آیت ہے: ﴿وَاتَّبِعُوا الْحَجَّ وَالْعُمْرَةَ لِلّٰہِ﴾ [البقرة: ۱۹۶] ”اور تم حج اور عمرہ اللہ کے لیے پورا کرو۔“ پہلا قول زیادہ ظاہر ہے۔ بہت سی حدیثوں میں مروی ہے کہ حج اسلام کا ایک رکن اور دین کا ایک ستون ہے۔ سارے مسلمانوں کا اس پر اجماع ضروری ہے۔ نصِ قرآنی اور اجماع کی دلیل سے مکلف پر تمام عمر میں ایک بار حج کرنا فرض ہے۔

سیدنا ابو ہریرہ رضی اللہ عنہ سے حدیث میں مروی ہے کہ نبی کریم ﷺ نے ہم کو خطبہ سنایا، اس میں یہ فرمایا کہ اے لوگو! تم پر حج فرض کیا گیا ہے، لہذا تم حج کیا کرو۔ ایک آدمی نے کہا: کیا ہر سال؟ آپ ﷺ خاموش رہے، جب اس نے تین بار یہی کہا تو فرمایا: اگر میں ہاں کہہ دیتا تو واجب ہو جاتا اور تم سے ہرگز نہ بنتا۔ پھر فرمایا کہ تم مجھ کو (غیر ضروری سوال کرنے سے) چھوڑ دیا کرو، جب تک کہ میں تم کو چھوڑوں، (کچھ بیان نہ کروں) نہیں ہلاک ہوئے وہ لوگ جو تم سے پہلے تھے، مگر اپنے انبیاء سے اسی کثرتِ سوال اور اختلاف کی وجہ سے۔ جب میں تم کو کسی بات کا حکم کروں تو جہاں تک تم سے ہو سکے اس کو کرو اور جب تم کو کسی بات سے منع کر دوں تو اس کو چھوڑ دو۔^② (رواہ أحمد و مسلم نحوه)

سیدنا عبداللہ بن عباس رضی اللہ عنہما سے روایت ہے کہ نبی اکرم ﷺ نے خطبے میں فرمایا: اے لوگو! اللہ تعالیٰ نے تم پر حج کرنا فرض کیا ہے۔ سیدنا اقرع بن حابس رضی اللہ عنہ بولے: کیا ہر سال؟ فرمایا: اگر میں ہاں کہہ دوں تو واجب ہو جائے گا اور تم نہ کر سکو گے اور نہ کرو گے تو گناہ گار ہو گے، حج ایک بار ہے، جس نے زیادہ کیا وہ تطوع (نیکی اور نفل) ہے۔^③

(رواہ أحمد و أبو داود والنسائی و ابن ماجہ) سیدنا علی رضی اللہ عنہ سے یہ روایت ہے کہ جب یہ آیت اتری، ایک شخص نے کہا: کیا ہر برس؟ نبی اکرم ﷺ چپ رہے، اس نے پھر کہا تو فرمایا کہ نہیں، اگر میں ہاں کہتا تو واجب ہو جاتا۔ اس پر اللہ تعالیٰ نے وہ آیت اتاری: ﴿يَا أَيُّهَا الَّذِينَ آمَنُوا لَا تَسْأَلُوا عَنَ أَشْيَاءَ إِن تَبَدَّلَ لَكُم تَسْؤَلُكُمْ﴾ [المائدة: ۱۰۱]

① یہ نواب صاحب کے وقت کی بات ہے، جب حرم پر شریف مکہ جیسے قبر پرستوں کا قبضہ تھا، اب حالات الحمد للہ اس کے برعکس ہیں۔

② صحیح مسلم، رقم الحدیث (۱۳۳۷) مسند أحمد (۵۰۸/۲)

③ مسند أحمد (۲۹۰/۱) سنن أبي داود، رقم الحدیث (۱۷۲۱) سنن النسائی، رقم الحدیث (۲۶۲۰) سنن ابن ماجہ، رقم الحدیث

(۲۸۸۶) امام البانی رحمہ اللہ نے اس کو ”صحیح“ کہا ہے۔ (صحیح أبي داود: ۴۰۵/۵)

”اے لوگو جو ایمان لائے ہو! ایسی باتوں کے بارے میں سوال نہ کرو کہ اگر وہ تم پر ظاہر کر دی جائیں تو تمہیں بری لگیں۔“ (رواہ أحمد و کذا رواہ الترمذی و ابن ماجہ والحاکم، ثم قال الترمذی: حسن غریب)

لیکن اس میں نظر ہے، کیوں کہ امام بخاری رحمہ اللہ نے کہا ہے کہ ابو البختری رحمہ اللہ نے سیدنا علی رضی اللہ عنہ سے نہیں سنا۔ سیدنا انس بن مالک رضی اللہ عنہ کہتے ہیں کہ لوگوں نے کہا: اے اللہ کے رسول! کیا حج ہر سال ہے؟ فرمایا: اگر ہاں کہوں گا تو واجب ہو جائے گا، واجب ہوگا تو تم اس پر قائم نہیں رہ سکو گے اور اگر قائم نہ رہو گے تو عذاب دیے جاؤ گے۔ (رواہ ابن ماجہ) سیدنا سراقہ بن مالک رضی اللہ عنہ نے کہا: اے اللہ کے رسول! یہ ہمارا متعہ، یعنی حج تمتع اسی سال کے لیے ہے؟ فرمایا: نہیں، بلکہ ہمیشہ کے لیے۔ دوسری روایت میں مروی ہے: بلکہ ابد الآباد کے لیے۔ (رواہ الشیخان) سیدنا ابو واقد لیشی رضی اللہ عنہ کی روایت یہ ہے کہ نبی کریم ﷺ نے حج میں اپنی بیویوں سے کہا: «هَذِهِ ثُمَّ ظُهُورُ الْحُصْرِ»^④ ”تم اس حج کے بعد بوریوں کی پشت کو پکڑے ہوئے گھر سے باہر نہ نکلو۔“ (رواہ أحمد و أبو داود) اس سے معلوم ہوا کہ حج تمام عمر میں ایک ہی بار فرض ہے، پھر عورتوں کے لیے بار بار نفل حج کرنا بھی کچھ ضروری نہیں ہے۔

استطاعت کا مفہوم:

رہی استطاعت تو وہ کبھی بہ نفسہ ہوتی ہے اور کبھی اس کے علاوہ جس طرح کتب احکام میں لکھا ہوا ہے۔ سیدنا عبداللہ بن عمر رضی اللہ عنہما کہتے ہیں: ایک آدمی نے کھڑے ہو کر پوچھا: اے اللہ کے رسول! حاجی کون ہے؟ فرمایا: پریشان بال، میلا کچھلا۔ دوسرے نے کہا: کون سا حج افضل ہے؟ فرمایا: لبیک کہنا، جانور ذبح کرنا۔ تیسرے نے کہا: راہ کیا ہے؟ فرمایا: زادِ راہ اور سواری۔ (رواہ الترمذی) اس کو ابن ماجہ رحمہ اللہ نے ابراہیم بن یزید خوزی رحمہ اللہ سے مروی حدیث سے لیا ہے۔ امام ترمذی رحمہ اللہ نے کہا: یہ حدیث مرفوع نہیں ہے، مگر انہی کی روایت سے، ان کے حفظ میں بعض اہل علم نے کلام کیا ہے۔ یہاں تک یہ کہا۔ اور کتاب الحج میں یوں فرمایا ہے کہ یہ حدیث حسن ہے۔^⑤ کوئی شک نہیں کہ اس اسناد کے خوزی کے سوا سارے رجال (راوی) ثقات ہیں۔ خوزی میں اسی حدیث کی بنیاد پر کلام کیا ہے، لیکن دوسروں نے اس کی متابعت کی ہے۔

① مسند أحمد (۱/ ۱۱۳) سنن الترمذی، رقم الحدیث (۸۱۴) سنن ابن ماجہ، رقم الحدیث (۲۸۸۴) مستدرک الحاکم (۲/ ۳۲۲) اس کی سند میں انقطاع ہے۔ ابو البختری رحمہ اللہ کا سیدنا علی رضی اللہ عنہ سے سماع ثابت نہیں ہے۔ (نصب الراية: ۵/ ۳)

② سنن ابن ماجہ، رقم الحدیث (۲۸۸۵) صحیح الجامع، رقم الحدیث (۵۲۷۷)

③ صحیح البخاری، رقم الحدیث (۲۳۷۱) صحیح مسلم، رقم الحدیث (۱۲۱۶، ۱۲۱۸)

④ مسند أحمد (۵/ ۲۱۸) سنن أبي داود، رقم الحدیث (۱۷۲۲) صحیح الجامع، رقم الحدیث (۷۰۰۸)

⑤ سنن الترمذی، رقم الحدیث (۲۹۹۸، ۸۱۳) سنن ابن ماجہ، رقم الحدیث (۲۸۹۶) اس کی سند میں ”ابراہیم بن یزید خوزی“

متروک راوی ہے۔ (ضعیف الترغیب والترہیب: ۱/ ۱۸۰)

سیدنا عبداللہ بن عمر رضی اللہ عنہما نے کہا کہ ایک آدمی نے آ کر نبی اکرم ﷺ سے کہا: سبیل کیا ہے؟ فرمایا: زادِ راہ اور سواری، یعنی خرچ اور سواری۔ (رواہ ابن ابی حاتم و ابن مردویہ) اسی طرح سیدنا عبداللہ بن عباس، انس رضی اللہ عنہ، امام حسن، مجاہد، عطاء، سعید بن جبیر، ربیع و قتادہ رضی اللہ عنہم سے بھی مروی ہے۔^(۱) یہ حدیث کئی طرق سے آئی ہے۔ سیدنا انس، عبداللہ بن عباس، عبداللہ بن مسعود اور سیدہ عائشہ رضی اللہ عنہا سب نے اس کو مرفوعاً روایت کیا ہے، لیکن اس کی اسانید میں کلام ہے۔ حافظ ابوبکر بن مردویہ رضی اللہ عنہ نے اس حدیث کے تمام طرق کو ایک جگہ جمع کیا ہے۔ سیدنا انس رضی اللہ عنہ کہتے ہیں کہ رسول اللہ ﷺ سے ﴿مِنْ اَسْتَطَاعَ اِلَيْهِ سَبِيْلًا﴾ کا مطلب پوچھا گیا کہ سبیل کیا ہے؟ فرمایا: زاد و راحلہ (سفر کا خرچ اور سواری)۔ امام حاکم رضی اللہ عنہ نے کہا کہ یہ حدیث مسلم کی شرط پر ہے، اگرچہ شیخین نے اس کو روایت نہیں کیا ہے۔^(۲) امام حسن رضی اللہ عنہ نے کہا کہ نبی اکرم ﷺ نے یہ آیت پڑھی تو لوگوں نے کہا: اے اللہ کے رسول! سبیل کیا ہے؟ فرمایا توشہ و سواری۔^(۳) (رواہ ابن جریر)

سیدنا عبداللہ بن عباس رضی اللہ عنہما سے حدیث میں مرفوعاً مروی ہے کہ حج کی جلدی کرو، یعنی فرض حج کی، کیوں کہ تم میں سے کوئی نہیں جانتا کہ اس کو کیا پیش آئے گا۔ (رواہ أحمد)^(۴) دوسری روایت یہ ہے کہ جس کا ارادہ ہو کہ حج کرے تو اس کو چاہیے کہ جلدی کرے۔ (رواہ أحمد) عبداللہ بن عباس رضی اللہ عنہما نے کہا: جو تین سو درہم کا مالک ہو، وہ مستطیع سبیل ہے۔ امام عکرمہ رضی اللہ عنہ نے کہا: سبیل سے مراد صحت ہے، یعنی تندرستی۔ دوسرے اعطاء سیدنا عبداللہ بن عباس رضی اللہ عنہما سے یہ ہیں کہ سبیل زاد اور شتر ہے، یعنی خرچ اور سواری۔^(۵) فتح البیان میں کہا ہے کہ ﴿لِلّٰهِ﴾ کا ”لام“ واجب اور لازمی قرار دینے کے لیے ہے اور ﴿عَلٰی﴾ نے اس کی تاکید مزید کر دی ہے۔ عرب کے محاورے میں یہ حرف وجوب کی سب سے واضح دلیل ہے۔ یہ خطاب تمام لوگوں کو شامل ہے، سوائے اس کے جس کو دلیل نے اس سے مستثنیٰ کر دیا ہو، جیسے: بچہ اور غلام۔

حج اور عمرے کے فضائل:

حج بیت اللہ اور عمرے کی فضیلت میں بہت سی حدیثیں آئی ہیں۔ ان میں سے ایک حدیث یہ ہے، جس کو سیدنا ابو سعید خدری رضی اللہ عنہ نے مرفوعاً روایت کیا ہے: «لَا تُشَدُّ الرَّحَالُ اِلَّا اِلَى ثَلَاثَةِ مَسَاجِدَ: مَسْجِدِيْ هَذَا

(۱) تفسیر ابن ابی حاتم (۷۱۳/۳) اس کی سندیں ”محمد بن عبداللہ بن عمیر لیشی“ ضعیف راوی ہے۔

(۲) مستدرک الحاکم (۶۰۹/۱) اس کی سند میں ”ابو قتادہ حرائی“ متروک راوی ہے۔ نیز امام البانی رضی اللہ عنہ نے گزشتہ تمام روایتوں کو جمع کرتے ہوئے ہر ایک کی وجہ ضعف بھی بتائی ہے۔ دیکھیں: إرواء الغلیل (۱۶۰/۴)

(۳) تفسیر الطبري (۳۹/۷) یہ روایت مرسل ہے۔

(۴) مسند أحمد (۳۱۳/۱) امام البانی رضی اللہ عنہ نے اس روایت کو ”حسن“ کہا ہے۔ (إرواء الغلیل: ۱۶۸/۴)

(۵) مسند أحمد (۲۲۵/۱) صحيح الجامع، رقم الحديث (۶۰۰۳) (۶) تفسیر الطبري (۷/۳۸، ۴۴)

وَالْمَسْجِدِ الْحَرَامِ وَالْمَسْجِدِ الْأَقْصَى^① (رواہ الشیخان) ”کجاوے نہ کسے جائیں (برائے حصولِ قربِ الہی سفر نہ کیا جائے)، مگر تین مساجد کی طرف (سفر کے لیے): میری اس مسجد (مسجدِ نبوی) کے لیے اور مسجد الحرام (بیت اللہ) اور مسجد اقصیٰ کے لیے۔“ سیدنا ابو ہریرہ رضی اللہ عنہ سے مرفوعاً یہ مروی ہے: «الْعُمْرَةُ إِلَى الْعُمْرَةِ كَفَّارَةٌ لِّمَا بَيْنَهُمَا وَالْحَجُّ الْمَبْرُورُ لَيْسَ لَهُ جَزَاءٌ إِلَّا الْجَنَّةُ»^② (أخرجه البخاري و مسلم) ”ایک عمرہ دوسرے عمرے کے درمیان کیے گئے گناہوں کے لیے کفارہ ہو جاتا ہے اور حجِ مبرور کی جزا صرف جنت ہے۔“ رسالہ ”ایضاح المحجة“ اور رسالہ ”طراز الخمرۃ“ میں اس بارے میں احادیث مذکور ہیں۔ وللہ الحمد۔

استطاعت کی تفسیر میں علما کا اختلاف:

استطاعت میں اہل علم کا اختلاف ہے، بعض نے کہا: زاد اور سواری مراد ہے۔ یہی تفسیر نبی کریم صلی اللہ علیہ وسلم سے بھی مروی ہے اور صحابہ کرام رضی اللہ عنہم کی ایک جماعت کا بھی یہی موقف ہے۔ امام ترمذی رحمۃ اللہ علیہ نے کہا: یہی اکثر اہل علم کا قول ہے، لہذا یہی حق ہے۔ امام مالک رحمۃ اللہ علیہ نے کہا: جس آدمی کو اپنی قوت پر اعتماد ہو، اس پر حج لازم ہے، اگرچہ اس کے پاس زادِ راہ اور سواری نہ ہو، جبکہ وہ شخص کما سکتا ہو۔ ابن الزبیر رضی اللہ عنہ، شعبی اور عکرمہ رضی اللہ عنہ کا یہی قول ہے۔ امام ضحاک رحمۃ اللہ علیہ نے کہا کہ اگر جوان قوی صحیح ہو اور مال دار نہ ہو تو کسی کا مزدور ہو کر حج کرے۔^③ نیز من جملہ استطاعت کے ایک یہ ہے کہ حج کا راستہ پُر امن ہو، حاجی اپنی جان و مال کا امن رکھتا ہو، جبکہ اس مال کے سوا اور کچھ زادِ راہ نہ ہو۔ پھر اگر راستے میں امن نہیں ہے تو استطاعت بھی نہیں ہے، کیوں کہ اللہ تعالیٰ نے استطاعتِ سبیل کی قید فرمائی ہے۔ اس لیے جس کو اپنی جان و مال کا امن نہیں ہے، وہ بلا شک و شبہ مستطیعِ سبیل نہیں ہے۔ اگر راستے میں ظالم لوگ ہیں، جو کچھ مال لے لیتے ہیں اور باقی مال زاد کے لیے کافی نہیں ہوتا تو امام شافعی رحمۃ اللہ علیہ نے کہا ہے کہ ایک دانہ نہ دے، فرض حج اس سے ساقط ہے۔ ایک جماعت نے اس قول میں امام شافعی رحمۃ اللہ علیہ کی موافقت کی ہے اور دوسروں نے مخالفت کی ہے۔ ظاہر یہ ہے کہ جس کے پاس زاد و راحلہ ہے اور راستہ پُر امن ہے، اس راہ سے گزر سکتا ہے، اگرچہ بعض ظالموں کو کچھ دینا پڑتا ہے اور حاجی اس قدر مال دے سکتا ہے اور زاد میں اتنی کمی نہیں پڑتی کہ خرچ کی تنگی ہو یا دستِ سوال دراز کرنا پڑے تو اس سے حج ساقط نہیں ہو سکتا، بلکہ اس پر واجب ہے، کیوں کہ وہ بعض مال دے کر مستطیعِ سبیل ہے۔ لیکن استطاعت اس مال پر موقوف ہے، جو راستے میں دیا جاسکتا ہے۔ اگر کسی کے پاس فقط اتنا ہے کہ زاد اور سواری ہی کے لیے ہے اور راستے میں کسی کو دینے کی گنجائش نہیں تو اس پر حج واجب نہیں ہے، کیوں کہ اس کو راہ کی استطاعت نہیں ہے۔

② صحیح البخاری، رقم الحدیث (۱۶۸۳) صحیح مسلم (۱۳۴۹)

① صحیح البخاری، رقم الحدیث (۱۱۳۲)

③ تفسیر الطبری (۷/۴۳)

یہ بات تفسیر استطاعت زاد و راحلہ (سواری) کے خلاف نہیں ہو سکتی، کیوں کہ جس کے پاس فقط زاد اور راحلہ ہے اور راستے میں اہل مکس (ٹیکس لینے والے ظالموں) کو دینے کے لیے کچھ نہیں، وہ اس راہ سے گزر نہیں سکتا۔ شاید امام شافعی رحمہ اللہ کے قول کی یہی وجہ ہے کہ یہ مکس منکر ہے اور حاجی پر ہر منکر میں داخل ہونا واجب نہیں ہے، وہ اس منکر کی وجہ سے مستطیع نہیں رہا۔ من جملہ استطاعت کے ایک یہ بات بھی ہے کہ حاجی صحیح بدن والا ہو، تندرست ہو، سواری پر بیٹھ سکتا ہو، اگر ایسا وقت ہے کہ پاؤں سے چل نہیں سکتا نہ سوار ہو سکتا ہے تو ایسے شخص پر زاد راہ اور سواری ہونے کے باوجود حج واجب نہیں،^(۱) کیوں کہ وہ سبیل کی استطاعت نہیں رکھتا۔ تفسیر استطاعت برائے زاد و راحلہ کے بارے میں جو حدیث کئی طرق سے مرفوعاً مروی ہے اور اسے صحابہ کرام رضی اللہ عنہم کی ایک جماعت نے روایت کیا ہے، اس کا سب سے کم درجہ یہ ہے کہ حسن لغیرہ ہو۔ اس صورت میں اس کے بعض طرق پر جو اعتراض کیا گیا، وہ اس کو کچھ مضر نہیں۔

عورت کے لیے محرم، استطاعت میں شامل ہے:

نبی کریم ﷺ سے ثابت ہے کہ آپ ﷺ نے عورت کو بغیر ذی رحم محرم کے سفر سے منع فرمایا ہے۔ مدت میں اختلاف ہے، ایک روایت میں تین دن، دوسری میں ایک دن اور رات،^(۲) تیسری میں ایک برید آیا ہے۔^(۳) برید ڈاک کی ایک چوکی کو کہتے ہیں۔^(۴)

استطاعت کے باوجود حج نہ کرنے والے کا حکم:

پھر اللہ تعالیٰ نے فرمایا کہ جس نے کفر کیا اور فرضیت حج کو نہ مانا تو اللہ تعالیٰ سارے جہان سے بے پروا ہے۔ سیدنا عبداللہ بن عباس رضی اللہ عنہما اور امام مجاہد رحمہ اللہ وغیرہما کا یہی قول ہے۔^(۵) امام عکرمہ رحمہ اللہ نے کہا کہ جب یہ آیت اتری: ﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ﴾ [آل عمران: ۸۵] اور جو اسلام کے سوا کوئی اور دین تلاش کرے گا تو وہ اس سے ہرگز قبول نہیں کیا جائے گا اور وہ آخرت میں خسارہ پانے والوں میں سے ہوگا۔ یہودیوں نے کہا: ہم مسلمان ہیں، اللہ تعالیٰ نے کہا: تم ان سے کہو: اللہ تعالیٰ نے مسلمانوں پر حج فرض کیا ہے، جس کو مقدور ہو، وہ حج کرے۔ کہنے لگے: ہم پر فرض نہیں ہے۔ اس پر اللہ تعالیٰ نے فرمایا: ﴿وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾ (آیت زیر تفسیر) امام مجاہد رحمہ اللہ کا بھی یہی قول ہے۔^(۶)

سیدنا علی رضی اللہ عنہ سے بھی مرفوعاً مروی حدیث میں ہے کہ جو کوئی زاد اور راحلہ کا مالک ہو اور اس نے بیت اللہ کا حج نہ کیا تو اس کو کچھ ضرر نہیں، یہودی مرے یا نصرانی، کیوں کہ اللہ تعالیٰ نے فرمایا ہے: ﴿وَلِلَّهِ عَلَى النَّاسِ﴾

(۱) فتح القدیر (۱/ ۵۹۵-۵۹۶) (۲) صحیح البخاری، رقم الحدیث (۱۰۳۶، ۱۰۳۸) صحیح مسلم (۱۳۳۸، ۱۳۳۹)

(۳) سنن أبی داود، رقم الحدیث (۱۷۲۵) صحیح ابن خزيمة (۴/ ۱۳۵) صحیح ابن حبان (۶/ ۴۳۸) صحیح الجامع (۷۳۰۲)

(۴) فتح البیان (۲/ ۲۹۲-۲۹۵) (۵) تفسیر الطبری (۷/ ۴۷) (۶) سنن البیہقی الکبریٰ (۴/ ۳۲۴)

(آیت زیر تفسیر)۔ (رواہ ابن مردویہ و ابن جریر و ابن ابی حاتم و الترمذی) امام ترمذی نے کہا: یہ حدیث غریب ہے، ہم اس کو نہیں پہچانتے، مگر اسی سند سے۔ اس کی اسناد میں کلام ہے۔ ”ہلال“ راوی مجہول ہے اور ”حارث“ حدیث میں ضعیف ہے۔^(۱) امام بخاری رحمہ اللہ نے کہا: ہلال منکر الحدیث ہے۔ ابن عدی رحمہ اللہ نے کہا: یہ حدیث محفوظ نہیں۔ میں کہتا ہوں: اگرچہ حدیث ضعیف ہے، مگر اس کے معنی صحیح ہیں، کیوں کہ جس طرح نماز اور روزہ فرض ہے، اسی طرح حج بھی فرض ہے، سو جس طرح جان بوجھ کر نماز ترک کرنا کفر ہے، اسی طرح حج کو استطاعت کے باوجود ترک کرنا کفر ہے، جب کفر ہوا تو اس کی موت خود بخود کفار کی طرح ہوگی۔ یہود و نصاریٰ کافر ہیں، حج نہیں کرتے، اس نے بھی حج نہیں کیا، اس لیے یہ ان کے مثل ٹھہرا۔

سیدنا عمر بن خطاب رضی اللہ عنہ سے صحیح سند سے مروی ہے کہ جس کے پاس حج کی طاقت ہے، لیکن اس نے حج نہیں کیا، اب اس پر برابر ہے کہ یہودی مرے یا نصرانی۔^(۲) (رواہ الحافظ أبو بکر الإسماعیلی) سعید بن منصور رحمہ اللہ نے حسن رحمہ اللہ سے روایت کیا ہے کہ سیدنا عمر بن خطاب رضی اللہ عنہ نے کہا کہ میرا ارادہ ہے کہ میں کچھ لوگ شہروں میں بھیجوں، وہ جا کر دیکھیں کہ جس کے پاس مال ہے اور اس نے حج نہیں کیا تو اس پر جزیہ لگائیں، وہ لوگ مسلمان نہیں ہیں۔^(۳) فتح البیان میں کہا گیا ہے کہ اس میں ترک حج کو کفر کے لفظ سے تعبیر کیا ہے، وجوب کی تاکید کے لیے تارک پر سخت وعید فرمائی۔ کفر سے یہ مراد ہے کہ حج کو فرض نہیں جانتا یا باوجود قدرت کے ترک کرتا ہے تو وہ کافر ہے۔ بعض نے کہا: وہ شخص مراد ہے، جو اللہ اور یوم آخر کا منکر ہے، یا ان آیتوں کا، یا وہ شخص جو حج کے ترک کرنے کو گناہ نہیں سمجھتا۔ ”عالمین“ سے مراد انسان، جن اور فرشتے ہیں۔ اللہ تعالیٰ ان سب کی عبادت سے بے نیاز ہے۔ بہر حال اس آیت میں تارک حج پر اس غصے اور رسوا کن انجام کا اظہار کیا گیا ہے، جس کو سن کر دل کانپ اٹھتا ہے اور جان تھرتھرانے لگتی ہے۔ سیدنا ابوامامہ رضی اللہ عنہ سے حدیث میں مروی ہے کہ جو شخص مر گیا اور اس نے حج اسلام نہ کیا، اس کو کسی بیماری یا ظالم بادشاہ یا ظاہری حاجت نے نہیں روکا تھا تو وہ جس حال پر چاہے مرے، یہودی یا نصرانی۔^(۴) (رواہ أحمد و أبویعلیٰ و البیہقی و سعید بن منصور)

امام شوکانی رحمہ اللہ نے حضرت علی رضی اللہ عنہ کی پہلے گزرنے والی حدیث کو موضوعات میں ذکر کر کے کہا ہے کہ امام

(۱) تفسیر الطبری (۷/ ۴۲) تفسیر ابن ابی حاتم (۳/ ۷۱۳) سنن الترمذی، رقم الحدیث (۸۱۲) ضعیف الترغیب والترہیب (۱/ ۱۸۹)

(۲) مصنف ابن ابی شیبہ (۳/ ۳۰۶) اس کی سند صحیح ہے۔

(۳) الدر المنثور (۲/ ۲۷۵) تفسیر ابن کثیر (۱/ ۵۰۳-۵۰۴) اس کی سند میں انقطاع ہے۔ حسن بصری رحمہ اللہ نے سیدنا عمر بن خطاب رضی اللہ عنہ کا زمانہ نہیں پایا ہے۔

(۴) شعب الإيمان (۳/ ۴۳۰) الدر المنثور (۲/ ۲۷۵) اس کی سند میں ”لیث بن ابی سلیم“ ضعیف راوی ہے۔ (ضعیف الترغیب

ابن جوزی رحمہ اللہ اس کو موضوع بتاتے ہیں۔^(۱) مگر حافظ ابن حجر رحمہ اللہ نے اس کے موضوع ہونے کے شیعے کو دور کر دیا ہے۔^(۲) سیدنا عبداللہ بن عمر رضی اللہ عنہما نے کہا: جو کوئی آسودہ حال ہے اور اس نے حج نہیں کیا، وہ قیامت کے دن آئے گا اور اس کی دونوں آنکھوں کے درمیان کافر لکھا ہوگا۔^(۳) ان کی دوسری روایت یہ ہے کہ جس نے ایک سال، دوسرے سال اور تیسرے سال حج کرنے کی راہ پائی، پھر مر گیا اور حج نہ کیا تو اس پر نماز جنازہ نہ پڑھی جائے، معلوم نہیں کہ وہ یہودی مرا یا نصرانی۔ سیدنا عمر بن خطاب رضی اللہ عنہ نے کہا کہ لوگ اگر حج کرنا چھوڑ دیں گے تو میں ان سے جنگ کروں گا، جس طرح میں ترک نماز پر ان سے جنگ کرتا ہوں۔^(۴)

غرض کہ یہ آیت اور ساری احادیث و اقوال صحابہ اس بات پر واضح دلیل ہیں کہ تارک حج اور تارک نماز کا ایک ہی حکم ہے، جس طرح عدا فرض نماز کو چھوڑنے سے کافر ہو جاتا ہے، اسی طرح عدا حج نہ کرنے سے کافر بن جاتا ہے، کیوں کہ اسلام کی پانچ بنیادیں ہیں، ان پانچوں کا حکم وجوب اور فرضیت میں برابر ہے۔ یہ بات غلط مشہور ہے کہ روزہ و حج و زکات کو چھوڑنے والا فاسق ہو جاتا ہے نہ کہ کافر، بلکہ حنفیہ تو تارک نماز کو بھی کافر نہیں کہتے۔ مگر امام احمد و شافعی اور تمام محدثین رحمہم اللہ کے نزدیک ایک نماز کو دیدہ دانستہ ترک کرنے سے، جبکہ کوئی شرعی عذر نہ ہو، جیسے: سو گیا ہو، یا بھول گیا ہو، یا بیماری میں بے ہوش رہا، بلا شک و شبہ کافر ہو جاتا ہے، اس کو توبہ کرنے کے لیے کہنا چاہیے، اگر نہ مانے تو فی الفور قتل کریں، نماز جنازہ نہ پڑھیں، مسلمانوں کے قبرستان میں دفن نہ کریں، بیٹا اگر مسلمان ہے تو اس کا وارث نہ ہوگا۔ اسلام کی ہر بنیاد کا یہی حکم ہے، جو حدیث «بُنِيَ الْإِسْلَامُ عَلَى خَمْسٍ»^(۵) ”اسلام کی بنیاد پانچ چیزوں پر ہے۔“ میں مذکور ہے۔ واللہ أعلم بالصواب۔

قُلْ يَا أَهْلَ الْكِتَابِ لِمَ تَكْفُرُونَ بِآيَاتِ اللَّهِ وَاللَّهُ شَهِيدٌ
عَلَىٰ مَا تَعْمَلُونَ ﴿۵۸﴾ قُلْ يَا أَهْلَ الْكِتَابِ لِمَ تَصَدُّونَ
عَنْ سَبِيلِ اللَّهِ مِمَّنْ تَبْغُونَهَا عِوَجًا وَأَنْتُمْ شُهَدَاءُ
وَمَا اللَّهُ بِغَافِلٍ عَمَّا تَعْمَلُونَ ﴿۵۹﴾

(اے نبی!) کہہ دیجیے: اے اہل کتاب! تم اللہ کی آیتوں کا انکار کیوں کرتے ہو؟ اللہ اس پر

(۲) تلخیص الحبیر (۲/ ۲۲۲-۲۲۳)

(۱) الموضوعات لابن الجوزی (۲/ ۲۰۹-۲۱۰)

(۴) الدر المنثور (۲/ ۲۷۵-۲۷۶) فتح البیان (۲/ ۲۹۵-۲۹۶)

(۳) تفسیر ابن ابی حاتم (۳/ ۷۱۵)

(۵) صحیح البخاری، رقم الحدیث (۸) صحیح مسلم، رقم الحدیث (۱۶)

گواہ ہے جو کچھ تم کرتے ہو ⑨۸ کہہ دیجیے: اے اہل کتاب! تم اس شخص کو اللہ کے راستے سے کیوں روکتے ہو جو ایمان لے آیا؟ تم چاہتے ہو کہ وہ ٹیڑھے راستے پر چلے، حالاں کہ تم خود اس (کے سیدھی راہ پر ہونے) کے گواہ ہو، اور تم جو کچھ کرتے ہو اللہ اس سے غافل نہیں ہے ⑨۹

اہل کتاب کو کفر اختیار کرنے اور حق سے روکنے پر سرزنش:

اس آیت پاک میں اہل کتاب کافروں پر ملامت ہے کہ وہ حق کے دشمن اور اللہ تعالیٰ کی آیات کے منکر ہیں۔ جہاں تک ان سے بنتا ہے، اہل ایمان کو اللہ تعالیٰ کے راستے سے روکتے ہیں اور باز رکھتے ہیں، حالاں کہ خوب جانتے ہیں کہ جو بات رسول اللہ ﷺ لائے ہیں، وہ حق ہے، خود ان کے پاس پہلے انبیاء و مرسلین سے اس کا حق ہونا ثابت ہو چکا ہے، کیوں کہ نبی کریم ﷺ کے وجود اور بعثت کی بشارت پہلے ہی سے دے رکھی ہے کہ ایک نبی اُمی، ہاشمی، عربی، مکی بنی آدم کے سردار، خاتم الانبیاء رسول رب العالمین آنے والا ہے، اس لیے اللہ پاک نے ان کو وعید سنادی کہ ہم تمہاری ان ریشہ دوانیوں کے گواہ ہیں، تمہاری تکذیب، انکار اور دشمنی کو خوب جان چکے ہیں، تم ہم کو غافل نہ سمجھو، جس دن مال و اولاد کچھ کام نہیں آئے گا، اس دن ہم تمہیں اس عمل کی جزا دیں گے۔

اہل کتاب کے کفر کی دلیل:

فتح البیان میں ہے کہ یہ خطاب یہود و نصاریٰ یا ان کے علما کو ہے، کیوں کہ وہ نبی کریم ﷺ کی نبوت کی صداقت کو جانتے تھے۔ اس خطاب کو صرف اہل کتاب کے لیے خاص کرنا، ان کے صریح کفر پر روشن دلیل ہے، گو وہ اپنے آپ کو تورات اور انجیل پر ایمان لانے والا خیال کریں، مگر حقیقت میں وہ خود ان دونوں کتابوں کے منکر ہیں۔ اس آیت میں ”آیات اللہ“ سے نبی اکرم ﷺ کی نبوت، یا قرآن، یا آپ ﷺ کی ذات کی سچائی مراد ہے۔ آیت میں جو سوالیہ انداز اختیار کیا گیا ہے، وہ ان کے انکار اور ملامت کے لیے ہے۔ اللہ تعالیٰ کے راستے سے روکنا یہ تھا کہ کہتے تھے، ہماری کتاب میں محمد ﷺ کی کوئی صفت بیان نہیں ہوئی، نہ ان کے بارے میں کوئی بشارت آئی ہے۔ سبیل اللہ سے مراد دین اسلام ہے، جس کو اللہ تعالیٰ نے سارے بندوں کے لیے پسند فرمایا ہے، اس کہنے میں کہ اللہ تمہارے عمل سے غافل نہیں ہے، بڑی وعید اور ڈراوا ہے، کیوں کہ احاطہ علم ثابت فرما کر ان کے حیلے حوالوں کا قلع قمع کر دیا ہے۔^①

**يَا أَيُّهَا الَّذِينَ آمَنُوا إِن تَطِيعُوا فَرِيقًا مِّنَ الَّذِينَ أُوتُوا
الْكِتَابَ يَرُدُّوكُم بَعْدَ إِيمَانِكُمْ كَفِرِينَ ۝ وَكَيْفَ تَكْفُرُونَ**

وَأَنْتُمْ تُثَلِّي عَلَىٰ إِلَٰهِكُمْ إِلَٰهٍ وَفِيكُمْ رَسُولُهُ وَمَنْ يَعْتَصِمْ بِإِلَٰهِ فَقَدْ هَدَىٰ إِلَىٰ صِرَاطٍ مُسْتَقِيمٍ ﴿١٠١﴾

اے لوگو جو ایمان لائے ہو! اگر تم اہل کتاب کے ایک فریق کی بات مانو گے تو وہ تمہارے ایمان لانے کے بعد تمہیں کافر بنا کر چھوڑیں گے ﴿۱۰۰﴾ اور تم کیسے کفر کر سکتے ہو جب کہ تمہیں اللہ کی آیتیں پڑھ کر سنائی جاتی ہیں اور تمہارے اندر اس کا رسول (موجود) ہے؟ اور جو شخص اللہ کے دین کو مضبوطی سے پکڑ لے تو اسے سیدھے راستے کی طرف ہدایت مل جاتی ہے ﴿۱۰۱﴾

اہل کتاب کی فرمانبرداری سے ممانعت:

اللہ نے اہل کتاب کے شہوں کا جواب دے کر مسلمانوں کو فرمایا کہ تم ان کی بات مت سنو، یہی علاج ہے، نہیں تو ان کے شبہ سنتے سنتے تم اپنی راہ سے نکل جاؤ گے۔ اب بھی ہر مسلمان کو چاہیے کہ شبہ والوں کی بات نہ سنے، اس میں دین کی سلامتی ہے، جھگڑنے سے شبہ پڑتے ہیں۔ حافظ ابن کثیر رحمہ اللہ نے کہا: اللہ تعالیٰ نے اس آیت میں اپنے مومن بندوں کو اس بات سے ڈرایا ہے کہ وہ اہل کتاب کے کسی گروہ کی اطاعت نہ کریں، کیوں کہ ان کو ایمان والوں پر اس وجہ سے کہ اللہ تعالیٰ کے فضل سے ان میں رسول آیا، حسد ہے، جیسے اللہ تعالیٰ نے فرمایا: ﴿وَدَّ كَثِيرٌ مِّنْ أَهْلِ الْكِتَابِ لَوْ يَرُدُّوكُمْ مِّنْ بَعْدِ إِيمَانِكُمْ كُفَّارًا ۖ حَسَدًا مِّنْ عِندِ أَنْفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ ۚ فَاعْفُوا وَاصْفَحُوا ۚ حَتَّىٰ يَأْتِيَ اللَّهُ بِأَمْرِهِ ۚ إِنَّ اللَّهَ عَلَىٰ كُلِّ شَيْءٍ قَدِيرٌ﴾ [البقرة: ۱۰۹] ”اہل کتاب میں سے بہت سے یہ چاہتے ہیں کاش کہ وہ تمہارے ایمان لانے کے بعد تمہیں پھیر کر کافر بنا دیں، اپنے دلوں میں حسد کرتے ہوئے، اس کے بعد کہ ان کے سامنے حق واضح ہو چکا، پس معاف کر دو اور جانے دو، یہاں تک کہ اللہ اپنا حکم لے آئے، بے شک اللہ ہر چیز پر خوب قادر ہے۔“

اسی طرح اس جگہ فرمایا کہ تم ان کی اطاعت سے پھر کافر ہو جاؤ گے، تمہارا کافر ہونا نہایت بعید ہے، اللہ نہ کرے کہ تم ایمان لا کر پھر جاؤ، تم پر تو رات دن اللہ تعالیٰ کی آیتیں اترتی ہیں اور یہ اللہ تعالیٰ کے اس فرمان کے مطابق ہے: ﴿وَمَا لَكُمْ لَا تُؤْمِنُونَ بِاللَّهِ وَالرَّسُولِ يَدْعُوكُمْ لِتُؤْمِنُوا بِرَبِّكُمْ وَقَدْ أَخَذَ مِيثَاقَكُمْ إِنْ كُنْتُمْ مُّؤْمِنِينَ﴾ [الحديد: ۸] ”اور تمہیں کیا ہے کہ تم اللہ پر ایمان نہیں لاتے؟ حالاں کہ رسول تمہیں بلاتا ہے کہ تم اپنے رب پر ایمان لاؤ اور یقیناً وہ تم سے پختہ وعدہ لے چکا ہے اگر تم مومن ہو۔“ حدیث میں مروی ہے کہ نبی اکرم ﷺ نے ایک دن صحابہ کرام سے فرمایا: بھلا بتاؤ تم کو کون سے مومن بہت انوکھے (ایمان میں قابل تعجب) معلوم ہوتے ہیں؟ کہا: فرشتے۔ فرمایا: وہ کیوں ایمان نہ لائیں گے، وحی تو انہی پر اترتی ہے۔ کہا: ہم لوگ، کہا: تم کیوں ایمان نہ لاؤ گے، میں

تمہارے درمیان موجود ہوں؟ کہا: پھر کون لوگ ایمان میں قابلِ تعجب ہیں؟ فرمایا: ایک قوم تمہارے بعد آئے گی، کچھ صحیفے پائے گی، جو کچھ ان میں ہوگا، اس پر ایمان لائے گی۔^(۱) حافظ ابن کثیر رحمہ اللہ کہتے ہیں کہ میں نے اس حدیث کی سند مع کلام کے شرح بخاری کے شروع میں نقل کی ہے، اس حدیث میں صحف سے مراد صحفِ کتاب و سنت ہیں۔^(۲)

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُوا إِلَّا
وَأَنْتُمْ مُسْلِمُونَ ﴿١٠٢﴾ وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا
وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ
بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَى
شَفَا حُفْرَةٍ مِنَ النَّارِ فَأَنْقَذَكُمْ مِنْهَا كَذَلِكَ يُبَيِّنُ
اللَّهُ لَكُمْ آيَاتِهِ لَعَلَّكُمْ تَهْتَدُونَ ﴿١٠٣﴾

اے لوگو جو ایمان لائے ہو! اللہ سے اس طرح ڈرو جس طرح اس سے ڈرنے کا حق ہے اور تمہیں موت نہ آئے مگر اس حالت میں کہ تم مسلمان ہو۔^(۱۰۲) اور سب مل کر اللہ کی رسی کو مضبوطی سے پکڑ لو اور جدا جدا نہ ہو، اور تم اپنے آپ پر اللہ کی اس نعمت کو یاد کرو جب تم ایک دوسرے کے دشمن تھے، پھر اس نے تمہارے دلوں میں الفت ڈال دی اور تم اس کے احسان سے بھائی (بھائی) بن گئے۔ اور تم آگ کے گڑھے کے کنارے پر تھے، پھر اس نے تمہیں اس میں گرنے سے بچا لیا، اللہ تعالیٰ اسی طرح تمہارے لیے اپنی آیتیں بیان کرتا ہے، شاید کہ تم ہدایت پاؤ۔^(۱۰۳)

اللہ سے ڈرنے کا حق کیا ہے؟

ایک مجلس میں مسلمان اور یہودی تھے، یہودیوں نے مسلمانوں کو آپس میں لڑا دیا اور قریب تھا کہ تلوار چل جائے، نبی کریم ﷺ وہاں پہنچے اور صلح کرا دی۔ انھوں نے اس طرح لڑایا تھا کہ اسلام سے پہلے مدینہ کے لوگ دو فرقے تھے اور آپس میں لڑ چکے تھے، دونوں طرف کے بہت لوگ مرے تھے۔ اس وقت یہودیوں نے دونوں کو وہی لڑائی یاد دلا کر غصہ دلا دیا اور لڑا دیا۔ حق تعالیٰ مسلمانوں کو خبردار کرتا ہے کہ تم بہکاوے میں نہ آؤ اور آپس کا اتفاق نعمت سمجھو، یہودیوں کی طرح پھوٹ کر خراب نہ ہو۔ سیدنا عبداللہ بن مسعود رضی اللہ عنہ نے کہا کہ اللہ تعالیٰ سے جیسے ڈرنا چاہیے، ویسے ڈرنا

(۱) دلائل النبوة للبيهقي (۶/ ۵۳۸) اس کی سند میں ”مغیرہ بن قیس“ ضعیف راوی ہے۔ (السلسلة الضعيفة، رقم: ۶۴۷)

(۲) تفسیر ابن کثیر (۱/ ۵۰۴، ۵۰۵)

یہ ہے کہ اس کی اطاعت کریں، نافرمانی نہ کریں، اس کو یاد رکھیں، بھولیں نہیں، اس کا شکر ادا کریں، ناشکری نہ کریں۔^(۱) (رواہ ابن ابی حاتم) اس اسناد کو حافظ ابن کثیر رحمہ اللہ نے صحیح کہا ہے۔ یہ مضمون سیدنا عبداللہ بن مسعود رضی اللہ عنہ سے حدیث میں مرفوعاً بھی مروی ہے۔ امام حاکم رحمہ اللہ نے اس کو شرط شیخین پر صحیح بتایا ہے،^(۲) مگر ظاہر تر یہ ہے کہ یہ موقوف ہے۔ یہی قول مرہ ہمدانی، ربیع بن خثیم، عمرو بن میمون، ابراہیم نخعی، طاؤس، حسن، قتادہ، ابوسنان اور سدی رحمہم سے بھی مروی ہے۔^(۳) سیدنا انس رضی اللہ عنہ نے کہا: بندہ اللہ تعالیٰ سے جیسا چاہیے ویسا نہیں ڈرتا، جب تک کہ اپنی زبان کو بند نہ رکھے۔

سعید بن جبیر، ابو العالیہ، ربیع بن انس، قتادہ، مقاتل بن حیان، زید بن اسلم اور سدی رحمہم وغیرہم کا مذہب یہ ہے کہ یہ آیت منسوخ ہے اور اس کی نسخ یہ آیت ہے: ﴿فَاتَّقُوا اللَّهَ مَا اسْتَطَعْتُمْ﴾ [التغابن: ۱۶] ”چنانچہ جہاں تک تمھاری استطاعت ہو تم اللہ سے ڈرو۔“ سیدنا عبداللہ بن عباس رضی اللہ عنہما نے کہا: یہ آیت منسوخ نہیں ہے، لیکن حق تقویٰ یہ ہے کہ اللہ تعالیٰ کے راستے میں جیسا چاہیے، ویسا جہاد کرے، کسی کی ملامت سے نہ ڈرے، انصاف پر قائم رہے، گو اپنی ہی جان پر کیوں نہ ہو یا اپنے آبا و ابناء پر۔^(۴) امام قرطبی رحمہ اللہ نے کہا: جب یہ آیت اتری تو صحابہ کرام رضی اللہ عنہم پر شاق گزری، اس پر مذکورہ آیت نسخ آئی۔ مقاتل رحمہ اللہ نے کہا کہ آل عمران میں فقط ایک یہی آیت منسوخ ہے۔^(۵) بعض نے کہا: منسوخ نہیں ہے، بلکہ مبین ہے۔ مطلب یہ ہوا کہ جہاں تک تم سے بن سکے، وہاں تک تم اللہ تعالیٰ سے جیسا چاہیے ویسا ڈرو، یہی زیادہ صحیح ہے، کیوں کہ نسخ وہاں ہوتا ہے، جہاں جمع نہ ہو سکے اور یہاں جمع (تطبیق) ممکن ہے۔

موت تک اسلام کی حفاظت کرو:

یہ جو فرمایا کہ ”نہ مرو تم مگر مسلمان“ اس کا مطلب یہ ہے کہ تم اپنی صحت اور سلامتی کی حالت میں اپنے اسلام کی حفاظت رکھو، تاکہ اسلام ہی پر موت آئے، کیوں کہ اللہ کریم کی عادت یوں ہی جاری ہے کہ جو کوئی جس حالت پر زندہ رہتا ہے، اسی پر مرتا ہے، یہ اس کا فضل و کرم ہے، پھر جس حالت پر مرتا ہے، اسی پر اٹھے گا۔ حافظ ابن کثیر رحمہ اللہ نے کہا: ”فَعِيَاذًا بِاللَّهِ مِنْ خِلَافِ ذَلِكَ“^(۶) ”اللہ تعالیٰ اسلام کے خلاف مرنے سے پناہ دے۔“ سیدنا عبداللہ بن عباس رضی اللہ عنہما کہتے ہیں کہ نبی اکرم صلی اللہ علیہ وسلم نے اس آیت کو پڑھ کر فرمایا کہ اگر زقوم (تھوہر) کا ایک قطرہ دنیا پر ٹپکے تو ساری دنیا اہل دنیا پر ان کے عیش کو بگاڑ دے، پھر اس کا کیا حال ہوگا، جس کا کھانا ہی زقوم ہوگا۔ (رواہ أحمد و الترمذی و النسائی و ابن ماجہ و ابن حبان و الحاکم) امام ترمذی رحمہ اللہ نے کہا: یہ حدیث ”حسن صحیح“ ہے۔ امام حاکم رحمہ اللہ نے

(۱) تفسیر ابن ابی حاتم (۷۲۲/۳) اس کی سند صحیح ہے۔

(۲) مستدرک الحاکم (۳۲۳/۲) امام حاکم رحمہ اللہ نے اس کو مرفوعاً کے بجائے موقوفاً ہی بیان کیا ہے اور صحیح کہا ہے۔

(۳) تفسیر ابن ابی حاتم (۷۲۲/۳)

(۴) تفسیر ابن کثیر (۵۰۵/۱)

(۵) تفسیر ابن کثیر (۵۰۵/۱)

(۶) تفسیر القرطبی (۱۵۷/۴)

کہا: شرطِ شیخین پر ہے۔^①

سیدنا عبداللہ بن عمرو رضی اللہ عنہما مرفوعاً کہتے ہیں: جس کو یہ بات پسند ہو کہ وہ دوزخ کی آگ سے سرکا (دور کر) دیا جائے اور جنت میں داخل ہو تو جب اس کو موت آئے تو چاہیے کہ اللہ پر اور آخرت کے دن پر ایمان رکھتا ہو اور لوگوں سے ایسا برتاؤ کرے، جیسا اپنے ساتھ لوگوں کا برتاؤ چاہتا ہو۔^② (رواہ أحمد) سیدنا جابر رضی اللہ عنہ سے مروی حدیث میں ہے کہ نبی اکرم ﷺ نے اپنی وفات سے تین دن پہلے فرمایا کہ تم میں سے کوئی نہ مرے، مگر وہ اللہ کے ساتھ نیک گمان رکھتا ہو۔^③ (رواہ أحمد و مسلم) سیدنا ابو ہریرہ رضی اللہ عنہ سے مرفوع روایت یہ ہے کہ اللہ تعالیٰ فرماتا ہے: «أَنَا عِنْدَ ظَنِّ عَبْدِي بِي فَإِنْ ظَنَّ خَيْرًا فَلَهُ وَإِنْ ظَنَّ بِي شَرًّا فَلَهُ»^④ (رواہ أحمد) ”میں اپنے بندے کے گمان کے پاس ہوں، اگر اس کا گمان مجھ سے اچھا ہے تو ویسا ہی ہوگا اور اگر مجھ سے بدگمان ہے تو ویسا ہی ہوگا۔“

اس حدیث کی اصل صحیحین میں ثابت ہے۔ دوسرے الفاظ یہ ہیں: «يَقُولُ اللَّهُ: أَنَا عِنْدَ ظَنِّ عَبْدِي بِي»^⑤ ”میں اس طرح کرتا ہوں، جس طرح میرا بندہ میرے بارے میں گمان رکھے۔“ سیدنا انس رضی اللہ عنہ فرماتے ہیں: ایک انصاری بیمار تھا، نبی اکرم ﷺ اس کی عیادت کے لیے آئے، دیکھا کہ مر رہا تھا، سلام کیا، پھر فرمایا: تو کیسا ہے؟ کہا: اچھا ہوں، اللہ سے اُمید رکھتا ہوں اور اپنے گناہوں سے ڈرتا ہوں۔ فرمایا: ایسے وقت میں اگر کسی بندے کے دل میں یہ دونوں باتیں جمع ہو جائیں تو اللہ اس کو اس کی اُمید دیتا ہے اور اس کو خوف سے امن میں رکھتا ہے۔ (رواہ البزار والترمذی والنسائی وابن ماجہ) امام ترمذی رضی اللہ عنہ نے کہا: یہ حدیث غریب ہے۔^⑥ حکیم بن حزام رضی اللہ عنہ کہتے ہیں کہ میں نے نبی اکرم ﷺ سے اس بات پر بیعت کی کہ میں نہ گروں سجدے میں مگر کھڑے ہو کر۔^⑦ (رواہ أحمد) اس کے معنی یہ ہیں کہ نہ مروں مگر مسلمان، یا نہ مارا جاؤں مگر دشمن کی طرف منہ کر کے لڑتے ہوئے، پیٹھ پھیر کر بھاگتے ہوئے نہیں۔

فتح البیان میں کہا ہے کہ ﴿إِلَّا وَأَنْتُمْ مُسْلِمُونَ﴾ عام احوال سے استثنائے مفرغ ہے، یعنی نہ ہو تم کسی حال

① مسند أحمد (۳۰۰ / ۱) سنن الترمذی، رقم الحدیث (۲۵۸۵) سنن النسائی الکبریٰ (۳۱۳ / ۶) سنن ابن ماجہ، رقم الحدیث (۴۳۲۵) صحیح ابن حبان (۵۱۱ / ۱۶) مستدرک الحاکم (۴۹۰ / ۲) اس کی سند میں ”اعمش“ مدلس راوی ہے اور عنعنہ کے ساتھ بیان کر رہا ہے۔ (السلسلة الضعيفة، رقم: ۶۷۸۲)

② صحیح مسلم، رقم الحدیث (۱۸۴۴) مسند أحمد (۱۹۱ / ۲)

③ صحیح مسلم، رقم الحدیث (۲۸۷۷) مسند أحمد (۳۲۵ / ۳)

④ مسند أحمد (۳۹۱ / ۲) صحیح الجامع، رقم الحدیث (۴۳۱۵)

⑤ صحیح البخاری، رقم الحدیث (۶۹۷۰) صحیح مسلم، رقم الحدیث (۲۶۷۵)

⑥ مسند البزار (۲۹۳ / ۱۳) سنن الترمذی، رقم الحدیث (۹۸۳) سنن النسائی الکبریٰ (۲۶۲ / ۶) سنن ابن ماجہ، رقم الحدیث

(۴۲۶۱) السلسلة الصحيحة، رقم الحدیث (۱۰۵۱)

⑦ سنن النسائی، رقم الحدیث (۱۰۸۴) مسند أحمد (۴۰۲ / ۳) اس کی سند صحیح ہے۔

پر سوائے حالِ اسلام کے۔ جملہ اسمیہ نے اس کی اور بھی تاکید فرمائی ہے۔ امام سیوطی رحمہ اللہ نے تحبیر میں کہا ہے: عوام کہتے ہیں کہ اس جگہ ﴿مُسْلِمُونَ﴾ سے مراد ”مُتَزَوِّجُونَ“ ہے، یعنی غیر شادی شدہ مت مرو۔ یہ تفسیر ہرگز درست نہیں ہے۔ اس طرح کی ایک آیت سورت بقرہ میں بھی گزر چکی ہے۔ ظاہر میں تو اس بات سے نہیں ہے کہ موت جب آئے اس وقت اسلام کے علاوہ کوئی اور حالت نہیں ہونی چاہیے۔ مگر مراد یہ ہے کہ ہمیشہ اسلام پر قائم و دائم رہو، کیوں کہ موت ایک ضروری چیز ہے جو آئے گی، سو تم مرتے دم تک اسلام پر مداومت رکھو۔^①

اللہ کی رسی سے مراد اور اس کو مضبوطی سے تھامنے کا حکم:

اللہ کی رسی سے مراد اللہ کا عہد ہے، جس طرح اس کے بعد دوسری آیت میں فرمایا ہے: ﴿صُرِبَتْ عَلَيْهِمُ الذِّلَّةُ أَيْنَ مَا تَقِفُوا إِلَّا بِحَبْلِ مِنَ اللَّهِ وَحَبْلٍ مِنَ الْتَائِسِ﴾ [آل عمران: ۱۱۲] ”یہ جہاں نظر آئیں گے، ذلت (کو دیکھو گے) ان سے چمٹ رہی ہے، بجز اس کے کہ یہ اللہ اور مسلمان لوگوں کی پناہ میں آجائیں۔“ حبل (رسی) مذکور سے مراد عہد و ذمہ ہے۔ کسی نے کہا: مراد قرآن ہے، جس طرح حارث اعور رحمہ اللہ کی روایت میں سیدنا علی مرتضیٰ رحمہ اللہ سے مرفوعاً مروی ہے کہ قرآن اللہ کی مضبوط رسی ہے اور صراطِ مستقیم ہے۔^② بلکہ اس باب میں ایک حدیث خاص بھی آئی ہے، سیدنا ابوسعید رضی اللہ عنہ کہتے ہیں کہ نبی کریم صلی اللہ علیہ وسلم نے فرمایا: «كِتَابُ اللَّهِ هُوَ حَبْلُ اللَّهِ الْمَمْدُودُ مِنَ السَّمَاءِ إِلَى الْأَرْضِ»^③ ”اللہ کی کتاب اللہ کی وہ رسی ہے، جو زمین اور آسمان کے درمیان لٹکی ہوئی ہے۔“ (رواہ ابو جعفر الطبری) سیدنا عبداللہ کی روایت کے الفاظ یہ ہیں کہ نبی اکرم صلی اللہ علیہ وسلم نے کہا: یہ قرآن اللہ کی مضبوط رسی ہے، ایک چمکتا ہوا نور ہے۔ شفاے نافع ہے، اس کے لیے پناہ ہے، جس نے اس کو پکڑا اور اس کے لیے نجات ہے، جس نے اس کی پیروی کی۔^④ (رواہ ابن مردویہ) اسی کے قریب قریب سیدنا حذیفہ اور زید بن ارقم رضی اللہ عنہما سے حدیث میں مروی ہے۔^⑤ فتح البیان کے الفاظ یہ ہیں کہ حبل سے مراد اسلام ہے، یا قرآن، یا اخلاصِ توحید، یا عہد و امر۔

پھر تفرق (فرقہ بندی) سے منع کیا، جس طرح یہود و نصاریٰ متفرق ہو گئے ہیں، اسی طرح تم اسلام میں جدا جدا نہ ہو جانا۔ یا جس طرح اہل جاہلیت ایک دوسرے سے الگ الگ تھے۔ یا ایسی بات نہ نکالو، جس سے آپس میں تفرقہ پڑے اور اجتماعیت جاتی رہے۔ مطلب یہ ہے کہ جو تفرقہ اختلاف فی الدین میں اٹھتا ہے، اس سے منع کیا،

① فتح البیان (۲/۳۰۱)

② سنن الترمذی، رقم الحدیث (۲۹۰۶) اس کی سند میں ”حارث اعور“ ضعیف راوی ہے۔ (ضعیف الجامع، رقم الحدیث: ۲۰۸۱)

③ تفسیر الطبری (۷/۷۲) اس کی سند میں ”عطیہ عوفی“ ضعیف راوی ہے۔

④ مستدرک الحاکم (۱/۷۴۱) اس کی سند میں ”ابراہیم ہجری“ ضعیف راوی ہے۔ (ضعیف الترغیب والترہیب: ۱/۲۱۶)

⑤ سیدنا حذیفہ رضی اللہ عنہ سے مروی روایت نہیں ملی۔ البتہ سیدنا زید بن ارقم رضی اللہ عنہ سے مروی روایت ”صحیح مسلم“ (رقم الحدیث: ۲۴۰۸)

کیوں کہ فرقہ فرقہ بن کر رہنا جاہلیت کی عادت ہے۔^① حافظ ابن کثیر رحمہ اللہ کے الفاظ یہ ہیں کہ جماعت کا حکم دیا ہے اور تفرقے سے منع کیا ہے۔ اس بارے میں بہت سی احادیث مروی ہیں۔ سیدنا ابو ہریرہ رضی اللہ عنہ نے کہا ہے کہ نبی اکرم ﷺ نے فرمایا کہ اللہ تعالیٰ تمہارے لیے تین کام پسند کرتا ہے اور تین کاموں پر ناراض ہوتا ہے: اس بات کو پسند کرتا ہے کہ تم اس کی عبادت کرو اور اس کے ساتھ کسی کو شریک نہ ٹھہراؤ اور تم سب اللہ کی رسی کو پکڑو اور جدا نہ ہو اور اس کی خیر خواہی کرو، جس کو اللہ نے تمہارا والی کیا ہے۔ اللہ ناخوش ہوتا ہے ”قیل و قال“ (فضول بحث، لڑائی جھگڑا) اور کثرت سوال اور مال کو ضائع کرنے سے۔^② میں بے شک ان کے لیے خطا سے بچنے کی ضمانت دیتا ہوں، جبکہ وہ متفق رہیں۔

اس بارے میں اور بھی کئی حدیثیں آئی ہیں، جن میں فرقہ بندی سے منع فرمایا ہے اور اجتماع اور آپس میں اُلفت رکھنے کا حکم فرمایا ہے۔ جس بات کا ڈر تھا، اب وہی بات ہوئی کہ اس اُمت میں تہتر فرقے ہو گئے، ان میں سے ایک فرقہ ناجی (نجات پانے والا) ہے، جو جنت میں جائے گا، عذابِ نار سے سلامت رہے گا۔ یہ وہ فرقہ ہے جو رسول اللہ ﷺ کے طریقے اور طریقہ اصحاب پر ہے، باقی سب ناری ہیں۔ یہ آیت کہ پہلے تم اعداء (دشمن) تھے، پھر تمہارے درمیان اُلفت ڈال دی گئی، اوس اور خزرج کی شان میں اُتری ہے۔ عہدِ جاہلیت میں ان کی آپس میں لڑائی رہتی تھی، سخت عداوت اور دشمنی تھی۔ جب اسلام آیا اور ہر کوئی اس میں داخل ہوا، سب ایک دوسرے کے بھائی ہو گئے۔ نیکی اور تقویٰ کے کاموں میں ایک دوسرے کے مددگار بن گئے، اللہ کی خاطر آپس میں مل جل گئے، جیسے اللہ تعالیٰ نے فرمایا: ﴿هُوَ الَّذِي آيَدَكَ بِفَضْلِهِ وَبِالْمُؤْمِنِينَ ۖ وَالْأَلْفَ بَيْنَ قُلُوبِهِمْ ۖ لَوْ أَنفَقْتَ مَا فِي الْأَرْضِ جَمِيعًا مَّا أَلْفَتْ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ ۖ إِنَّهُ عَزِيزٌ حَكِيمٌ﴾ [الأنفال: ۶۲-۶۳] ”وہی تو ہے جس نے اپنی مدد سے اور مومنوں سے آپ کی تائید کی۔ اور اس نے ان (مومنوں) کے دلوں میں اُلفت ڈال دی، اگر آپ دنیا بھر کے سب خزانے خرچ کر دیتے تو بھی ان کے دلوں میں اُلفت پیدا نہ کر سکتے، لیکن اللہ ہی نے ان میں اُلفت ڈالی۔ بے شک وہ زبردست (اور) خوب حکمت والا ہے۔“

کفر کے سبب وہ آگ کے گڑھے کے کنارے لگ گئے تھے، اللہ تعالیٰ نے ایمان کی ہدایت دے کر ان کو اس آگ سے بچا لیا۔ نبی کریم ﷺ نے جس دن غنیمتِ حنین کو بانٹا اور بعض لوگوں نے اعتراض کیا کہ فلاں کو ہم سے زیادہ حصہ ملا تو آپ نے ان پر اس بات کا احسان رکھا اور آپ نے خطبہ پڑھا، اس میں فرمایا: اے انصار کے گروہ! کیا میں نے تم کو گمراہ نہیں پایا تھا، پھر اللہ تعالیٰ نے میرے سبب سے تم کو ہدایت کی، تم فرقوں میں بٹ چکے تھے، میرے سبب سے تم کو باہم اُلفت بخشی۔ محتاج تھے، اللہ نے میرے سبب سے تم کو غنی کر دیا۔ غرض جو بات آپ فرماتے تھے، سب لوگ یہی کہتے تھے کہ اللہ اور رسول زیادہ احسان والے ہیں۔^③

② صحیح مسلم، رقم الحدیث (۱۷۱۵) مسند أحمد (۲/۳۶۷)

① فتح البیان (۲/۳۰۲)

③ صحیح البخاری، رقم الحدیث (۴۰۷۵) صحیح مسلم، رقم الحدیث (۱۰۶۱)

امام محمد بن اسحاق رحمہ اللہ وغیرہ کی روایت کے الفاظ یہ ہیں کہ ایک یہودی کا اوس و خزرج کی جماعت پر گزر ہوا تو اس کو ان کا اتفاق اور آپس کی اُلفت بری لگی، اس نے ایک آدمی بھیجا کہ ان کے پاس بیٹھ کر پہلی لڑائیوں کا چرچا کرے کہ بعاث کے دن کیسی لڑائی ہوئی تھی۔ وہ شخص یہی کیا کرتا تھا، یہاں تک کہ قوم کے لوگوں کو حمیت آئی، بعض بعض پر بھڑک اُٹھے اور اپنے لوگوں کو بلایا، ہتھیار طلب کیے اور وعدہ کیا کہ حرہ پر جا کر چڑھائی کریں گے۔ نبی اکرم ﷺ کو یہ خبر پہنچی تو آپ ﷺ نے تشریف لا کر ان کو ٹھنڈا کیا اور فرمایا: کیا تم جاہلیت کی پکار کرتے ہو اور میں تم میں موجود ہوں؟ پھر ان پر آیت زیر تفسیر پڑھی۔ وہ اپنے ارادے پر نادم ہوئے اور باہم صلح کر لی، پھر ایک دوسرے کے گلے سے ملے اور ہتھیار ڈال دیے۔ امام عکرمہ رحمہ اللہ نے کہا: یہ آیت انہی کے حق میں اتری ہے، جبکہ قضیہ اُنک پر وہ بگڑ کر بیٹھے تھے۔ واللہ اعلم۔⁽¹⁾

وَلْتَكُنْ مِنْكُمْ اُمَّةٌ يَدْعُونَ اِلَى الْخَيْرِ وَيَأْمُرُونَ بِالْمَعْرُوفِ
وَيَنْهَوْنَ عَنِ الْمُنْكَرِ ۚ اُولٰٓئِكَ هُمُ الْمُفْلِحُونَ ﴿١٠٤﴾ وَلَا تَكُونُوا
كَالَّذِينَ تَفَرَّقُوا وَاخْتَلَفُوا مِنْۢ بَعْدِ مَا جَاءَهُمُ الْبَيِّنَاتُ ۚ وَ
اُولٰٓئِكَ لَهُمْ عَذَابٌ عَظِيمٌ ﴿١٠٥﴾ يَوْمَ تَبْيَضُّ وُجُوهٌُ وَتَسْوَدُّ
وُجُوهٌُ ۚ فَاَمَّا الَّذِينَ اَسْوَدَتْ وُجُوهُُهُمْ اَكْفَرْتُمْ بَعْدَ
اِيْمَانِكُمْ فَذُوقُوا الْعَذَابَ بِمَا كُنْتُمْ تَكْفُرُونَ ﴿١٠٦﴾ وَ
اَمَّا الَّذِينَ اَبْيَضَّتْ وُجُوهُُهُمْ فَفِي رَحْمَةِ اللّٰهِ هُمْ
فِيهَا خَالِدُونَ ﴿١٠٧﴾ تِلْكَ اٰيَاتُ اللّٰهِ نَتْلُوهَا عَلَيْكَ بِالْحَقِّ ۚ وَمَا
اللّٰهُ يُرِيدُ ظُلْمًا لِّلْعٰلَمِيْنَ ﴿١٠٨﴾ وَ لِلّٰهِ مَا فِي السَّمٰوٰتِ وَمَا
فِي الْاَرْضِ ۚ وَ اِلَى اللّٰهِ تُرْجَعُ الْاُمُورُ ﴿١٠٩﴾

اور تم میں سے ایک جماعت ایسی ہونی چاہیے، جو خیر کی طرف بلائے اور نیک کاموں کا حکم دے اور برے کاموں سے روکے۔ اور وہی لوگ فلاح پانے والے ہیں⁽¹⁰⁴⁾ اور تم ان لوگوں کی طرح نہ ہو جاؤ جو فرقوں میں بٹ گئے اور ان کے پاس واضح دلیلیں آ جانے کے بعد انھوں نے ایک دوسرے سے اختلاف کیا اور ان لوگوں کے لیے بہت بڑا عذاب ہے⁽¹⁰⁵⁾ جس دن کئی چہرے

سفید ہوں گے اور کئی چہرے سیاہ ہوں گے، پھر جن لوگوں کے چہرے سیاہ ہوں گے (ان سے کہا جائے گا:) کیا تم نے ایمان لانے کے بعد کفر کیا؟ پس اب عذاب چکھو اس کفر کے بدلے جو تم کرتے رہے ہو ⑩⑥ اور جن لوگوں کے چہرے سفید ہوں گے، وہ اللہ کی رحمت میں ہوں گے، وہ اس میں ہمیشہ رہیں گے ⑩⑦ (اے نبی!) یہ اللہ کی آیتیں ہیں جو ہم آپ کو حق کے ساتھ سناتے ہیں اور اللہ جہان والوں پر ظلم کرنے کا کوئی ارادہ نہیں رکھتا ⑩⑧ اور اللہ ہی کے لیے ہے جو کچھ آسمانوں میں اور جو کچھ زمین میں ہے، اور سب معاملے اللہ ہی کی طرف لوٹائے جاتے ہیں ⑩⑨

دعوتِ دین کا فریضہ:

معلوم ہوا کہ مسلمانوں پر جہاد کرنے کے لیے اور دین کی پیروی برقرار رکھنے کے لیے ایک جماعت کا قیام فرض ہے، تاکہ دین کے خلاف کوئی بات نہ کرے اور جو اس بات پر قائم رہیں گے، وہی کامیاب ہیں اور یہ کہ کوئی کسی سے تعرض نہ کرے۔ کوئی ادھر کوئی ادھر یہ مسلمانی کا راستہ نہیں۔ یہ بھی معلوم ہوا کہ ان کے چہرے سیاہ ہیں، جو مسلمانی میں کفر کرتے ہیں، یعنی منہ سے کلمہ اسلام کہتے ہیں، لیکن عقیدہ اسلام کے خلاف رکھتے ہیں۔ سب گمراہ فرقوں کا یہی حکم ہے۔ جہاد اور امر بالمعروف کا جو حکم دیا، یہ خلق پر ظلم نہیں، بلکہ ان کی تربیت ہے۔ جہاد میں خلق کی جان و مال ضائع ہو تو مالک کے حکم سے ہے، سب چیز اللہ کا مال ہے۔ یہ فائدہ واضح قرآن سے لکھا گیا ہے۔

حافظ ابن کثیر رحمہ اللہ کے الفاظ یہ ہیں کہ اللہ پاک فرماتا ہے کہ تم میں ایک گروہ اسی بات پر قائم ہو کہ وہ سب لوگوں کو خیر کی طرف بلائے، معروف کا حکم کرے، منکر سے روکے، یہی گروہ کامیابی پانے والا ہے۔ امام ضحاک رحمہ اللہ نے کہا: اس گروہ سے مراد خاص صحابہ اور خاص راوی ہیں، یعنی مجاہدین و علمائے حدیث۔ مگر اس تخصیص کی کوئی وجہ نہیں ہے۔ کیوں کہ آیت میں ویسا ہی خطاب ہے، جیسا تمام شرعی امور کے بارے میں تمام بندوں کو خطاب ہے، وہ اس کے ساتھ مکلف ہیں، ہاں ابو جعفر باقر رحمہ اللہ نے کہا ہے کہ نبی اکرم صلی اللہ علیہ وسلم نے یہ آیت پڑھ کر فرمایا: «الْخَيْرُ اتِّبَاعُ الْقُرْآنِ وَسُنَّتِي» (رواہ ابن مردويه) یعنی دعوت الی الخیر سے مراد اتباع کتاب و سنت کی دعوت ہے۔ یہ مرفوع تفسیر تمام تفاسیر پر مقدم ہے۔

امر بالمعروف اور نہی عن المنکر کا حکم:

آیت کا مقصد یہ ٹھہرا کہ اس اُمت کا ایک فرقہ اسی کام کے لیے رہے، اگرچہ یہ کام اُمت کے ہر فرد پر اس کے حال کے مطابق واجب ہے۔ جس طرح صحیح مسلم میں سیدنا ابو ہریرہ رضی اللہ عنہ سے مرفوعاً مروی ہے: ”جو کوئی تم میں سے

① تفسیر الطبري (۹۲/۷) ② الدر المنثور (۲/۲۸۹) یہ روایت معطل ہے۔

کسی منکر کو دیکھے تو اس کو اپنے ہاتھ سے مٹا دے، اگر ہاتھ سے نہ مٹا سکے تو زبان سے اور اگر زبان سے بھی مٹا نہ سکے تو دل سے برا جانے، یہ ایمان بہت ضعیف ہے۔^(۱) دوسری روایت میں اس طرح ہے: ”اس کے بعد ایمان ایسا رائی کے دانے کے برابر بھی نہیں رہتا۔“^(۲)

سیدنا حذیفہ بن یمان رضی اللہ عنہ سے مرفوعاً مروی ہے کہ قسم ہے اس کی جس کے ہاتھ میں میری جان ہے! تم ضرور نیکی کا حکم کرو گے اور برائی سے منع کرو گے، ورنہ نزدیک ہے کہ اللہ اپنے پاس سے تم پر عذاب بھیج دے، پھر تم اللہ سے دعا کرو گے، وہ اس کو قبول نہیں کرے گا۔ (رواہ أحمد والترمذی وابن ماجہ) امام ترمذی رحمہ اللہ نے کہا: یہ حدیث حسن ہے۔^(۳) اس بارے میں اور بہت سی حدیثیں آئی ہیں، جس طرح بہت سی آیات بھی آئی ہیں۔ امام قرطبی رحمہ اللہ نے کہا: امر بالمعروف ونہی عن المنکر فرض کفایہ ہے، یہ اہل علم کا کام ہے، جو معروف اور منکر کو پہچانتے ہیں، اللہ نے ان کو اس آیت میں بتا دیا ہے: ﴿الَّذِينَ اِنْ مَكَثُهُمْ فِي الْاَرْضِ اَقَامُوا الصَّلَاةَ وَآتَوُا الزَّكَاةَ وَامَرُوا بِالْمَعْرُوفِ وَنَهَوْا عَنِ الْمُنْكَرِ وَلِلّٰهِ عِقَابُهُ الْاُمُورِ﴾ [الحج: ۴۱] ”(یہ) وہ لوگ (ہیں) کہ جنہیں اگر ہم زمین میں اقتدار بخشیں (تو) وہ نماز قائم کریں اور زکات دیں، اور نیکی کا حکم دیں اور برائی سے روکیں اور تمام امور کا انجام اللہ ہی کے اختیار میں ہے۔“^(۴) امام ابو العالیہ رحمہ اللہ نے کہا ہے کہ قرآن کے اندر جس آیت میں اللہ پاک نے امر بالمعروف اور نہی عن المنکر کا ذکر کیا ہے، اس سے مراد اسلام اور بتوں کی پرستش ہے،^(۵) مگر یہ تخصیص تخصص کے بغیر ہے۔ عربی لغت اور شرعی احکام میں اس پر کوئی دلیل نہیں ہے۔ یہ آیت امر بالمعروف اور نہی عن المنکر کی دلیل ہے۔ یہ وجوب کتاب و سنت دونوں سے ثابت ہے، بلکہ یہ کام شریعت مطہرہ کے بڑے واجبات سے ہے۔ شریعت کے اصولوں کے اصل عظیم اور ارکان اسلام میں سے ایک واضح رکن ہے۔ دین کو سر بلند کرنے کا نظام بھی اسی امر بالمعروف اور نہی عن المنکر پر موقوف ہے۔ جو لوگ یہ کام کرتے ہیں، وہ دین و دنیا کی کامیابی و کامرانی کے ساتھ مختص ہیں۔

فرقہ بندی سے ممانعت:

پھر اللہ تعالیٰ نے اس امت کو اس بات سے منع کیا ہے کہ پہلی امتوں کی طرح افتراق اور اختلاف کر کے امر بالمعروف اور نہی عن المنکر چھوڑ دیں، حالاں کہ ان پر حجت قائم ہو چکی ہے۔ عبداللہ بن لہی رحمہ اللہ کہتے ہیں: ہم نے معاویہ بن ابی سفیان رضی اللہ عنہ کے ساتھ حج کیا۔ جب ہم مکہ پہنچے، سیدنا معاویہ رضی اللہ عنہ نے نمازِ ظہر کے بعد کھڑے ہو کر کہا کہ

^(۱) صحیح مسلم میں ان الفاظ کے ساتھ یہ روایت سیدنا ابو ہریرہ رضی اللہ عنہ کے بجائے سیدنا ابوسعید خدری رضی اللہ عنہ سے مروی ہے، دیکھیں: صحیح

مسلم، رقم الحدیث (۴۹)

^(۲) صحیح مسلم، رقم الحدیث (۵۰)

^(۳) مسند أحمد (۳۸۸/۵) سنن الترمذی، رقم الحدیث (۲۱۶۹) تفسیر ابن کثیر (۵۰۸/۱) صحیح الجامع، رقم الحدیث (۷۰۷۰)

^(۴) تفسیر القرطبی (۱۶۵/۴) ^(۵) تفسیر ابن ابی حاتم (۷۲۷/۳)

نبی اکرم ﷺ نے فرمایا ہے: ”بے شک اہل کتابین (تورات اور انجیل کے ماننے والے) اپنے دین میں فرقے فرقے فرقتے ہو کر بہتر (۷۲) ملتیں ہو گئے، یہ امت تہتر (۷۳) فرقے ہو جائے گی، سب نار میں ہیں، مگر ایک فرقہ جو جماعت ہے۔ میری امت میں تو میں ہوں گی کہ ان میں بدعتیں اس طرح گھس جائیں گی، جیسے پاگل کتے کا کاٹنا اثر کرتا ہے کہ کوئی ایسی رگ اور جوڑ نہیں پچتا، جس میں اس کا اثر داخل نہ ہو۔ اللہ کی قسم! اے عرب کے لوگو! اگر تم اس چیز پر قائم نہ رہو گے، جو تمہارے نبی سب لوگوں کے لیے لائے ہیں تو پھر وہ تمہارے ساتھ بھی نہ رہے گی۔“^(۱) (رواہ أحمد و أبو داود)

یہ حدیث کئی طرق سے مروی ہے۔ سیدنا عبداللہ بن عمرو رضی اللہ عنہما کی روایت کے الفاظ یہ ہیں کہ نبی کریم ﷺ نے فرمایا: ”بنی اسرائیل بہتر (۷۲) ملتوں میں بٹ گئے، یہ امت تہتر (۷۳) ملتوں میں تقسیم ہو جائے گی، نسب کے سب آگ میں ہوں گے، مگر ایک ملت۔ کہا: وہ کون سی ملت ہے؟ فرمایا: جس پر میں ہوں اور میرے اصحاب (یعنی صحابہ کرام رضی اللہ عنہم) ہیں۔“^(۲) (رواہ الترمذی)

فتح البیان میں ہے کہ اس آیت میں جمہور مفسرین کے نزدیک اہل افتراق و اختلاف سے یہود و نصاریٰ مراد ہیں، کیوں کہ ان میں ہر ملت والا کئی ایک فرقے ہو گیا ہے، ہر ایک نے ٹیڑھی تاویلات نکالیں۔ آیاتِ نافعہ کو چھپا ڈالا۔ دنیا کے معمولی سے فائدے کی خاطر آیات کو بدل دیا۔ بعض نے کہا: امتِ اسلام کے بدعتی لوگ مراد ہیں۔ بعض نے کہا: خارجی مراد ہیں۔ ظاہر پہلا قول ہے۔ کسی نے کہا کہ یہ اصل مسائل میں افتراق اور اختلاف کی ممانعت ہے۔ رہے فروعی مسائل، جن میں اجتہاد کیا جاسکتا ہے تو ان میں اختلاف جائز ہے۔ صحابہ کرام رضی اللہ عنہم اور تابعین رضی اللہ عنہم ہمیشہ ایسے پیش آنے والے معاملات میں احکام میں مختلف تھے۔ مگر اس قول میں نظر ہے، کیوں کہ ان کے اختلاف کے منکرین بھی موجود تھے۔ بعض مسائل کو اختلاف کے ساتھ خاص کر لینا اور کچھ کو نہ کرنا، کوئی ٹھیک بات نہیں ہے۔ سارے شرعی مسائل شریعت کی طرف نسبت کرنے کے لحاظ سے برابر ہیں۔

سیدنا ابو ہریرہ رضی اللہ عنہ نے کہا کہ نبی کریم ﷺ نے فرمایا کہ یہود کے اکہتر (۷۱)، نصاریٰ کے بہتر (۷۲) اور میری امت کے تہتر (۷۳) فرقے ہوں گے۔^(۳) (أخرجہ أبو داود والترمذی و ابن ماجہ) ان میں یہ فرقہ بندی واضح جہتیں آنے کے بعد ہوئی۔ انھوں نے جان بوجھ کر اختلاف کیا، اس لیے اللہ تعالیٰ نے فرمایا کہ ان مختلف فرقوں کے لیے عذابِ الیم ہے، یعنی آخرت میں۔ اس آیت میں مومنوں کو فرقہ بندی اور اختلاف کرنے سے سختی سے ڈرایا دھمکایا گیا

^(۱) مسند أحمد (۴/۱۰۲) سنن أبي داود، رقم الحديث (۴۵۹۷) صحيح الترغيب والترهيب (۱/۱۲)

^(۲) سنن الترمذی، رقم الحديث (۲۶۴۱) صحيح الجامع، رقم الحديث (۵۳۴۳)

^(۳) سنن أبي داود، رقم الحديث (۴۵۹۶) سنن الترمذی، رقم الحديث (۲۶۴۰) سنن ابن ماجہ، رقم الحديث (۳۹۹۱) السلسلة

ہے۔ سیدنا ابو ذر رضی اللہ عنہ سے حدیث میں مرفوعاً مروی ہے کہ جس نے جماعت کو ایک بالشت بھر چھوڑا، اس نے اسلام کی رسی اپنے گلے سے نکال ڈالی۔^(۱) (أخرجہ أبو داود) سیدنا عمر بن خطاب رضی اللہ عنہ مرفوعاً کہتے ہیں کہ جس کسی کو یہ بات اچھی لگے کہ وہ جنت کے وسط میں ہو، اس کو چاہیے کہ وہ جماعت کو پکڑے رہے، کیوں کہ شیطان اکیلے آدمی کے ساتھ ہوتا ہے اور دو آدمیوں سے دور تر رہتا ہے۔^(۲) (رواہ البغوي بسندہ) سیدنا معاذ بن جبل رضی اللہ عنہ سے مرفوع روایت کے الفاظ یہ ہیں کہ شیطان انسان کا بھیڑیا ہے، جیسے بکری کا بھیڑیا ہوتا ہے، اکیلی بکری کو اٹھالے جاتا ہے، جو ادھر ادھر کسی کنارے پر تنہا چر رہی ہوتی ہے، سو تم شعاب سے بچتے رہو، یعنی پگڈنڈی راہوں سے، تم جماعت اور عام لوگوں کو پکڑو۔^(۳) (رواہ أحمد) ان حدیثوں میں جماعت سے مراد جماعت صحابہ و تابعین و تبع تابعین ہے۔ امام مالک بن انس رضی اللہ عنہ سے حدیث میں مرفوعاً مروی ہے کہ نبی اکرم ﷺ نے فرمایا کہ میں نے تم میں دو چیزیں چھوڑی ہیں، تم گمراہ نہ ہو گے، جب تک کہ ان کو پکڑے رہو گے، اللہ کی کتاب اور رسول اللہ (ﷺ) کی سنت۔^(۴) (رواہ فی الموطأ)

قیامت کے دن اُلفت اور فرقت کے ثمرات:

حافظ ابن کثیر رضی اللہ عنہ نے کہا کہ منہ کی سفیدی اور سیاہی قیامت کے دن ہوگی۔ اہل سنت و جماعت کے منہ سفید ہوں گے، اہل بدعت و فرقت کے منہ سیاہ ہوں گے۔ سیدنا عبداللہ بن عباس رضی اللہ عنہما کا یہی قول ہے۔ امام حسن بصری رضی اللہ عنہ نے کہا: وہ لوگ جو ایمان لانے کے بعد کافر ہو گئے، وہ اس دن روسیہ ہوں گے، وہ منافقین ہیں۔^(۵) ان سے کہا جائے گا: اب چکھو اپنے کفر کا مزا، یہ وصف ہر کافر کو شامل ہے۔ سفید منہ والے اللہ کی رحمت سے ہمیشہ جنت میں رہیں گے، یعنی وہاں سے جگہ بدلنا نہیں چاہیں گے۔ امام ترمذی رضی اللہ عنہ نے اس آیت کی تفسیر میں ابو غالب رضی اللہ عنہ سے روایت کیا ہے کہ ابو امامہ رضی اللہ عنہ نے لوگوں کے کچھ سر مسجد دمشق کے زینوں پر لٹکے ہوئے دیکھے، کہا: یہ آگ کے کتے آسمان کے نیچے برے مقتول ہیں۔ وہ بہترین قاتل ہیں، جنہوں نے ان کو قتل کیا ہے۔ پھر یہ آیت پڑھی۔ میں نے ابو امامہ رضی اللہ عنہ سے کہا: کیا تو نے یہ حدیث نبی کریم ﷺ سے سنی ہے؟ کہا: کیا ایک بار، بلکہ دو بار، تین بار نہ چار بار، حتیٰ کہ سات بار تک گن کر کہا: اگر اتنی بار نہ سنتا کبھی تم سے نہ کہتا۔ امام ترمذی رضی اللہ عنہ نے کہا: یہ حدیث حسن ہے۔^(۶) (رواہ ابن ماجہ و أحمد بنحوہ)

(۱) سنن أبي داود، رقم الحديث (۴۷۵۸)

(۲) تفسیر البغوي (۸۶/۲) صحيح الجامع، رقم الحديث (۲۵۴۶) فتح البيان (۲/۳۰۵-۳۰۶)

(۳) مسند أحمد (۵/۲۳۲) اس کی سند میں انقطاع ہے۔ العلاء بن زیاد رضی اللہ عنہ کا سماع سیدنا معاذ بن جبل رضی اللہ عنہ سے ثابت نہیں ہے۔

(اللسلة الضعيفة، رقم الحديث: ۳۰۱۶)

(۴) الموطأ (۲/۸۹۹) المستدرک (۱/۱۷۲) صحيح الجامع، رقم الحديث (۲۹۳۷) (۵) تفسیر ابن أبي حاتم (۳/۷۲۹)

(۶) سنن الترمذي، رقم الحديث (۳۰۰۰) سنن ابن ماجه، رقم الحديث (۱۷۶) مسند أحمد (۵/۲۵۶) امام یحییٰ رضی اللہ عنہ فرماتے ہیں:

”رواہ الترمذي وابن ماجه باختصار و رواه الطبراني و رجاله ثقات“ (مجمع الزوائد: ۶/۳۵۰)

حافظ ابن کثیر رحمہ اللہ کہتے ہیں کہ امام ابن مردویہ رحمہ اللہ نے اس آیت کی تفسیر میں ایک عجیب و غریب حدیث ذکر کی ہے۔ پھر اللہ تعالیٰ نے کہا کہ اے محمد! یہ ہماری آیتیں اور جہتیں ہیں، جو ہم نے تم پر پڑھی ہیں، ان میں دنیا اور آخرت کا حال کھول دیا ہے۔ اللہ تعالیٰ کسی پر ظلم نہیں کرتا، وہ تو حاکم عادل ہے، ہر شے پر قادر ہے، ہر شے کا عالم ہے، پھر اس کو ظلم کرنا کیسے روا ہو سکتا ہے۔ اس لیے یہ فرما دیا کہ جو کچھ آسمانوں اور زمین میں ہے، وہ سب اسی کی ملکیت اور عبودیت میں ہے، سارے امور کا مرجع اسی کی طرف ہے۔⁽¹⁾

كُنْتُمْ خَيْرَ اُمَّةٍ اُخْرِجَتْ لِلنَّاسِ تَأْمُرُونَ بِالْمَعْرُوفِ
وَتَنْهَوْنَ عَنِ الْمُنْكَرِ وَتُؤْمِنُونَ بِاللّٰهِ وَلَوْ اٰمَنَ اَهْلُ
الْكِتٰبِ لَكَانَ خَيْرًا لّٰهُم مِّنَ الْمُؤْمِنِينَ وَاَكْثَرُهُم
الْفٰسِقُونَ ﴿١١٠﴾ لَنْ يَضُرُّكُمْ اِلَّا اَذًى وَاِنْ يُقَاتِلُوْكُمْ
يُؤَلُّوْكُمْ اِلَّا دُبَارًا ثُمَّ لَا يَنْصُرُوْنَ ﴿١١١﴾ ضَرَبْتَ عَلَيْهِمُ
الدِّيْنَةَ اٰيَةً مَا تَقِفُوْا اِلَّا بِحَبْلٍ مِّنَ اللّٰهِ وَحَبْلِ
مِّنَ النَّاسِ وَبَآءُ وَاِذَا بَغَضَ اللّٰهُ مِّنَ النَّاسِ
الْمَسْكَنَةَ ذٰلِكَ بِاَنَّهُمْ كَانُوْا يَكْفُرُوْنَ بِآيَاتِ اللّٰهِ
وَيَقْتُلُوْنَ الْاَنْبِيَاۡءَ بِغَيْرِ حَقٍّ ذٰلِكَ بِمَا عَصَوْا وَّكَانُوْا
يَعْتَدُوْنَ ﴿١١٢﴾

تم بہترین امت ہو جو لوگوں (کی اصلاح) کے لیے پیدا کی گئی ہے، تم نیک کاموں کا حکم دیتے ہو اور برے کاموں سے روکتے ہو اور تم اللہ پر ایمان رکھتے ہو اور اگر اہل کتاب ایمان لے آتے تو ان کے حق میں بہت بہتر ہوتا۔ ان میں بعض ایمان والے بھی ہیں، مگر ان کے اکثر نافرمان ہیں⁽¹¹⁰⁾ وہ تمہیں تھوڑی سی ایذا کے سوا ہرگز نقصان نہیں پہنچا سکیں گے، اور اگر وہ تم سے لڑیں تو پیٹھ پھیر کر بھاگ جائیں گے اور پھر ان کی مدد نہیں کی جائے گی⁽¹¹¹⁾ وہ جہاں کہیں بھی پائے گئے ان پر ذلت کی مار پڑی، الا یہ کہ وہ اللہ کی یا لوگوں کی پناہ میں تھے، وہ اللہ

کی طرف سے غضب کے حق دار ٹھہرے اور ان پر محتاجی مسلط کر دی گئی، یہ اس وجہ سے ہوا کہ وہ اللہ کی آیتوں کا انکار کرتے تھے اور نبیوں کو ناحق قتل کرتے تھے، اور اس وجہ سے بھی کہ وہ نافرمانی کرتے اور حد سے بڑھ جاتے تھے^(۱)

اُمّتِ محمدیہ بہترین اُمّت ہے:

موضح قرآن میں ہے، یعنی یہ اُمّت ہر اُمّت سے انہی دو صفتوں، یعنی امر بالمعروف (جہاد) اور ایمان کی وجہ سے بہتر ہے، یعنی توحید کی بندش اس قدر کسی اور دین میں نہیں ہے۔ یہود دنیا میں کہیں اللہ کی دستاویز (پناہ) کے بغیر اپنی حکومت سے نہیں رہتے۔ تورات کی بعض رسمیں عمل میں لاتے ہیں، اس کے طفیل سے لوگوں کی پناہ میں پڑے ہیں کہ کسی کی رعیت ہیں۔ اللہ پاک نے اس آیت کریمہ میں یہ خبر دی ہے کہ اُمّتِ محمدیہ بہترین اُمّت ہے۔ سیدنا ابو ہریرہ رضی اللہ عنہ نے اس آیت کی تفسیر میں فرمایا ہے کہ تم لوگوں کے لیے بہتر لوگ ہو۔ ان کو گلوں میں زنجیریں ڈال کر لاتے ہو، یہاں تک کہ وہ اسلام میں داخل ہوتے ہیں۔ سیدنا عبداللہ بن عباس رضی اللہ عنہما، امام مجاہد، عوفی، عکرمہ، عطا اور ربیع رضی اللہ عنہم کا یہی قول ہے، یعنی^(۱) ﴿كُنْتُمْ خَيْرَ أُمَّةٍ أُخْرِجَتْ لِلنَّاسِ﴾ کا مطلب یہ ہے کہ تم لوگوں کو سب سے زیادہ فائدہ دینے والے ہو اور بہترین امت ہو۔ درہ بنت ابی لہب نے کہا ہے کہ ایک آدمی نے کھڑے ہو کر نبی اکرم صلی اللہ علیہ وسلم سے پوچھا، جب وہ منبر پر تھے کہ کون لوگ بہتر ہیں؟ فرمایا: جو زیادہ پڑھنے والا، زیادہ پرہیزگار ہے، آمر بالمعروف اور ناہی عن المنکر ہے۔ زیادہ صلہ رحمی کرنے والا ہے (رشتوں کو ملانے والا ہے)۔^(۲) (رواہ أحمد) سیدنا عبداللہ بن عباس رضی اللہ عنہما کہتے ہیں کہ اس اُمّت سے مراد وہ لوگ ہیں، جنہوں نے نبی کریم صلی اللہ علیہ وسلم کے ساتھ ہجرت کی اور مکہ سے مدینہ آئے۔^(۳)

حافظ ابن کثیر رحمۃ اللہ علیہ فرماتے ہیں: صحیح یہ ہے کہ یہ آیت ساری اُمّت کے حق میں عام ہے، ہر زمانہ اپنے رتبے کے مطابق خیر ہے اور خیر القرون وہ ہے، جس میں نبی اکرم صلی اللہ علیہ وسلم مبعوث ہوئے، پھر جو اُن سے نزدیک ہیں، پھر جو اُن سے قریب ہیں، جس طرح دوسری آیت میں فرمایا ہے: ﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ﴾ [البقرة: ۱۴۳] ”اور (جیسے تمہیں ہدایت دی) اسی طرح ہم نے تمہیں افضل اُمّت بنایا، تاکہ تم لوگوں پر گواہ ہو۔“ سیدنا معاویہ بن حیدرہ رضی اللہ عنہ کہتے ہیں کہ نبی کریم صلی اللہ علیہ وسلم نے فرمایا ہے کہ تم ستر (۷۰) اُمّتوں کو پورا کرتے ہو،

(۱) صحیح البخاری، رقم الحدیث (۴۲۸۱) تفسیر ابن کثیر (۱/ ۵۰۹)

(۲) مسند أحمد (۶/ ۴۳۲) اس کی سند میں ”زوج درہ“ کا ترجمہ نہیں ملا۔ مزید دیکھیں: السلسلة الضعيفة، رقم الحدیث (۲۰۹۳)

(۳) سنن النسائي الكبرى (۶/ ۳۱۳) مسند أحمد (۱/ ۳۵۴) امام بیہقی رحمۃ اللہ علیہ فرماتے ہیں: ”رجال أحمد رجال الصحيح“

تم ان میں اللہ کے نزدیک بہتر اور بزرگ تر ہو۔ (رواہ أحمد و الترمذی وابن ماجہ والحاکم) یہ حدیث مشہور ہے، ترمذی نے اس کو حسن کہا ہے۔^(۱) سیدنا معاذ بن جبل اور ابوسعید رضی اللہ عنہما سے بھی اسی کے قریب قریب روایت ہے۔

اس اُمت کو یہ امتیاز اور سبقت ان کے نبی کی وجہ سے حاصل ہوئی، کیوں کہ آپ ﷺ اللہ کی مخلوق میں سے سب سے زیادہ شرف والے اور رسولوں میں سے سب سے زیادہ مکرم ہیں۔ اللہ نے ان کو وہ شریعتِ کامل دے کر بھیجا ہے، جو ان سے پہلے نہ کسی نبی کو اور نہ کسی رسول کو دی تھی۔ اس لیے اس صراطِ مستقیم پر تھوڑا چلنا وہ کام کرتا ہے، جو دوسروں کے اعمالِ کثیر نہیں کرتے۔ سیدنا علی مرتضیٰ رضی اللہ عنہ سے حدیث میں مرفوعاً مروی ہے کہ جو کچھ مجھے دیا گیا ہے، وہ مجھ سے پہلے کسی نبی کو نہیں دیا گیا۔ ہم نے کہا: وہ کیا ہے؟ فرمایا: میں رعب کے ساتھ مدد دیا گیا ہوں، مجھ کو زمین کی کنجیاں دی گئی ہیں، میرا نام احمد رکھا گیا ہے، میرے لیے مٹی پاک کر دی گئی ہے، میری اُمت خیر الامم بنائی گئی ہے۔^(۲) (رواہ أحمد) اس کی سند حسن ہے۔

اُمتِ محمدیہ کی فضیلت میں احادیث:

سیدنا ابوالدرداء رضی اللہ عنہ کہتے ہیں کہ نبی مکرم ﷺ نے فرمایا کہ اللہ تعالیٰ نے کہا: اے عیسیٰ! میں تیرے بعد ایک اُمت اُٹھاؤں گا، اگر ان کو وہ چیز ملے گی جو وہ چاہتے ہیں تو حمد و شکر کریں گے اور اگر ان کو وہ چیز پہنچے گی جو مکروہ ہے تو صبر کریں گے اور اجر کی اُمید رکھیں گے، نہ حلم ہے نہ علم۔ کہا: اے رب! یہ کام وہ کیوں کر کریں گے، نہ حلم ہوگا نہ علم؟ فرمایا: میں ان کو اپنے علم و حلم سے دوں گا۔^(۳) (رواہ أحمد) پھر حافظ ابن کثیر رضی اللہ عنہ نے کہا: اس جگہ کچھ حدیثیں آئی ہیں، جن کا ذکر مناسب ہے۔ سیدنا ابوبکر صدیق رضی اللہ عنہ کہتے ہیں کہ رسول اللہ ﷺ نے فرمایا: مجھ کو ستر ہزار ایسے افراد دیے گئے ہیں، جو بغیر حساب جنت میں جائیں گے، ان کے منہ جیسے چودھویں رات کا چاند، ان سب کے دل جیسے ایک آدمی کا دل۔ پھر میں نے اپنے رب سے زیادہ مانگا مجھ کو زیادہ دیا، ہر ایک کے ساتھ ستر ہزار اور دیے۔ سیدنا ابوبکر صدیق رضی اللہ عنہ نے کہا: میں سمجھتا ہوں کہ یہ گاؤں والے اور جنگل والے ہوں گے۔^(۴) (أخرجہ أحمد)

دوسری روایت کے الفاظ یہ ہیں کہ نبی مکرم ﷺ نے فرمایا کہ مجھ کو میرے رب نے ستر ہزار دیے، جو بہشت میں بغیر حساب کے جائیں گے۔ سیدنا عمر رضی اللہ عنہ نے کہا: آپ نے زیادہ نہ مانگا؟ فرمایا: مانگا تھا، ہر ہزار کے ساتھ ستر

^(۱) مسند أحمد (۴/ ۴۴۷) سنن الترمذی، رقم الحديث (۳۰۱) سنن ابن ماجہ، رقم الحديث (۴۲۸۸) مستدرک الحاكم (۴/ ۹۴)

صحيح الجامع، رقم الحديث (۲۳۰۱)

^(۲) مسند أحمد (۱/ ۹۸) السلسلة الصحيحة، رقم الحديث (۳۹۳۹)

^(۳) مسند أحمد (۶/ ۴۵۰) اس کی سند میں ”ابو حلیس یزید بن میسرہ“ مجہول راوی ہے۔ مزید دیکھیں: السلسلة الضعيفة (۴۰۳۸)

^(۴) مسند أحمد (۱/ ۶) السلسلة الصحيحة، رقم الحديث (۱۴۸۴)

ہزار اور مجھ کو دیے۔ سیدنا عمر رضی اللہ عنہ نے کہا: آپ نے اور زیادہ مانگا ہوتا۔ فرمایا: مانگا تھا، ہر آدمی کے ساتھ ستر ہزار اور بخشے۔ پھر سیدنا عمر رضی اللہ عنہ نے یہی کہا کہ آپ نے اور زیادہ مانگے ہوتے۔ فرمایا: میں نے مانگے تھے، سو اس قدر دیے۔ عبدالرحمن بن ابوبکر نے دونوں ہاتھ پھیلا کر بتایا۔ عبداللہ نے کہا: دونوں باع (بازو) پھیلائے۔ پھر عبداللہ نے لپ بھر کر بتایا اور ہشام نے کہا: یہ اللہ کی طرف سے ہے، اس کی گنتی معلوم نہیں۔^(۱) (رواہ احمد) سیدنا ثوبان رضی اللہ عنہ نے مرفوعاً کہا ہے کہ میری امت میں سے جنت میں ستر ہزار داخل ہوں گے، جن پر نہ حساب ہے نہ عذاب، ہر ہزار کے ساتھ ستر ہزار ہوں گے۔^(۲) امام احمد رحمہ اللہ اس حدیث کے ساتھ متفرد ہیں، اس اسناد کے تمام رجال شامی حمصی ثقات ہیں۔ یہ حدیث صحیح ہے۔ وللہ الحمد۔ امام طبرانی رحمہ اللہ نے سیدنا ثوبان رضی اللہ عنہ سے مرفوعاً یوں روایت کیا ہے کہ میرے رب عزوجل نے مجھ سے وعدہ کیا ہے کہ میری امت کے ستر ہزار لوگوں کا حساب نہ ہوگا، ہر ہزار کے ساتھ ستر ہزار ہوں گے۔^(۳)

سیدنا عبداللہ بن مسعود رضی اللہ عنہ کہتے ہیں کہ ایک رات ہم نے رسول اللہ ﷺ کے پاس بہت سی باتیں کیں، پھر صبح کو گئے تو فرمایا: آج کی رات سارے انبیاء اپنی امتوں کے ساتھ مجھے دکھلائے گئے، ایک نبی گزرا، اس کے ساتھ تین آدمی تھے، کسی نبی کے ساتھ عصا بہ (لوگوں کا ایک گروہ، جس میں دس سے چالیس تک افراد ہوتے ہیں) تھا۔ کسی کے ساتھ تین سے دس افراد، کسی کے ساتھ کوئی بھی نہیں، یہاں تک کہ موسیٰ علیہ السلام کا مجھ پر گزر ہوا، ان کے ہمراہ بنی اسرائیل کا ایک کبکبہ (سواروں کا ایک گروہ) تھا، وہ مجھے اچھے لگے، میں نے کہا: یہ کون ہیں؟ کہا: تمہارے بھائی موسیٰ علیہ السلام ہیں، ان کے ساتھ بنی اسرائیل ہیں۔ میں نے کہا: میری امت کہاں ہے؟ کہا: اپنی داہنی طرف دیکھو، دیکھا تو ایک جہان لوگوں سے بھرا ہوا ہے، مجھ سے کہا: تو راضی ہوا؟ میں نے کہا: ہاں اے رب! میں راضی ہوں۔ مجھ سے کہا: ان کے ساتھ ستر ہزار بغیر حساب کے جنت میں جائیں گے۔ نبی کریم ﷺ نے فرمایا: تم پر میرے ماں باپ فدا ہوں، اگر تم سے بن سکے کہ تم ان ستر ہزار میں ہو سکو تو ہو جاؤ، اگر تم قاصر رہو تو اہل ظراب (ٹیلے والے) میں اور اس سے بھی قاصر ہو تو اہل افق میں ہو جاؤ، کیوں کہ میں نے وہاں کچھ لوگوں کو دیکھا کہ وہ باہم مختلط ہو رہے تھے۔

پھر عکاشہ بن محسن رضی اللہ عنہ نے کھڑے ہو کر کہا: اے اللہ کے رسول! اللہ سے دعا کریں کہ مجھے ان میں سے کر دے، یعنی ستر ہزار میں سے۔ نبی کریم ﷺ نے ان کے لیے دعا کی۔ ایک دوسرے آدمی نے کھڑے ہو کر یہی کہا، فرمایا: عکاشہ نے تم سے پہلے یہ دعا لے لی۔ پھر ہم نے آپس میں باتیں کیں کہ وہ ستر ہزار وہ اقوام ہیں، جو اسلام

^(۱) مسند أحمد (۱/ ۱۹۷) اس کی سند میں "قاسم بن مہران، موسیٰ بن عبید" مجہول راوی ہیں۔ البتہ اس کی اصل صحیحین میں مروی ہے، جو کہ آگے آرہی ہیں۔

^(۲) مسند أحمد (۵/ ۲۸۰) السلسلة الصحيحة، رقم الحديث (۲۱۷۹)

^(۳) المعجم الكبير (۲/ ۹۲) اس کی سند میں "محمد بن اسماعیل حمصی" ضعیف راوی ہے۔

میں پیدا ہوئے ہیں، انھوں نے اللہ کے ساتھ کسی شے کو شریک نہیں کیا، یہاں تک کہ مر گئے۔ یہ خبر نبی مکرم ﷺ کو پہنچی، فرمایا: یہ وہ لوگ ہیں، جو منتر نہیں کراتے، داغے نہیں، بدفالی نہیں۔ لیتے اور اپنے رب پر بھروسہ رکھتے ہیں۔^(۱) (رواہ احمد بهذا السند و هذا السياق) دوسری روایت میں اتنا اور زیادہ مروی ہے کہ جب نبی مکرم ﷺ نے کہا: اے رب! میں راضی ہوا تو فرمایا: اپنی بائیں طرف دیکھ، دیکھا تو سارا اُفتق لوگوں سے بھرا ہوا ہے۔ مجھ سے کہا: تو خوش ہوا؟ میں نے کہا: ہاں۔^(۲) یہ اسناد صحیح ہے۔ امام احمد اس کے ساتھ متفرد ہیں۔

تیسری حدیث میں سیدنا عبداللہ بن مسعود رضی اللہ عنہ سے مرفوعاً مروی ہے کہ مجھ کو اُمتیں موسم حج میں دکھلائی گئیں، میں نے اپنی اُمت دیکھی تو ان کی کثرت اور ہیئت مجھے پسند آئی، میدان، پہاڑ سب اُن سے بھرا ہوا تھا۔ مجھ سے کہا: اے محمد! تم راضی ہوئے؟ میں نے کہا: ہاں۔ فرمایا: ان کے ہمراہ ستر ہزار وہ ہیں، جو بے حساب جنت میں جائیں گے۔ یہ وہ لوگ ہیں جو منتر نہیں کراتے، نہ فال بد لیتے ہیں، اپنے رب پر توکل کرتے ہیں۔ سیدنا عکاشہ بن محسن رضی اللہ عنہ نے کھڑے ہو کر کہا: اے اللہ کے رسول! اللہ سے دعا کریں کہ وہ مجھ کو ان میں سے کر دے۔ فرمایا: تو انہی میں سے ہے۔ ایک دوسرے شخص نے بھی یہی کہا۔ فرمایا: «سَبَقَكَ بِهَا عُكَّاشَةُ» (رواہ احمد) ”عکاشہ یہ دعا کرانے میں تم سے سبقت لے گیا“ حافظ ضیاء مقدسی رحمہ اللہ کہتے ہیں کہ میرے نزدیک یہ حدیث شرطِ مسلم پر ہے۔^(۳)

سیدنا عمران بن حصین رضی اللہ عنہ کی روایت کے الفاظ یہ ہیں کہ نبی کریم ﷺ نے کہا: میری اُمت کے ستر ہزار لوگ بے حساب، بے عذاب جنت میں داخل ہوں گے۔ پوچھا گیا: وہ کون لوگ ہیں؟ فرمایا: جو منتر نہیں کراتے، نہ داغے ہیں اور نہ فال بد لیتے ہیں، اپنے رب پر بھروسہ کرتے ہیں۔^(۴) (رواہ الطبرانی و مسلم) سیدنا ابو ہریرہ رضی اللہ عنہ کی روایت کے الفاظ اس طرح ہیں کہ نبی اکرم ﷺ نے کہا کہ میری اُمت کا ایک گروہ جنت میں داخل ہوگا، وہ ستر ہزار ہوں گے، ان کے منہ ایسے چمکتے ہوں گے، جیسے چودھویں رات کا چاند۔ سیدنا عکاشہ بن محسن اسدی رضی اللہ عنہ نے کھڑے ہو کر اپنا کمر سنبھال کر کہا: اے اللہ کے رسول! آپ دعا کریں کہ اللہ تعالیٰ مجھ کو ان میں سے کر دے۔ فرمایا: «اَللّٰهُمَّ اجْعَلْهُ مِنْهُمْ» پھر ایک انصاری نے کھڑے ہو کر یہی کہا۔ فرمایا: تجھ سے پہلے یہ اعزاز عکاشہ لے گیا۔^(۵) (رواہ الشیخان)

سیدنا سہل بن سعد رضی اللہ عنہ کی روایت کے الفاظ یہ ہیں کہ نبی مکرم ﷺ نے کہا: میری اُمت سے ستر ہزار یا سات

^(۱) مسند احمد (۴۱/۱) حافظ ابن حجر رحمہ اللہ نے اس کی سند کو صحیح کہا ہے۔ (فتح الباری: ۱۱/۴۰۷) ^(۲) مسند احمد (۱/۴۲۰)

^(۳) مسند احمد (۱/۴۵۴) صفة الجنة (۱/۵۴) الأدب المفرد (۱/۳۱۴) امام بیہقی رحمہ اللہ فرماتے ہیں: ”رواہ احمد مطولاً و مختصراً“

و رواہ أبو یعلیٰ كذلك و رجالهما فی المطول رجال الصحیح“ (مجمع الزوائد: ۹/۵۰۱)

^(۴) صحیح مسلم، رقم الحدیث (۲۱۸) المعجم الكبير (۱۸/۱۸۲)

^(۵) صحیح البخاری، رقم الحدیث (۵۴۷۴) صحیح مسلم، رقم الحدیث (۲۱۶)

لاکھ لوگ ایک دوسرے کا ہاتھ پکڑے ہوئے آئیں گے، یہاں تک کہ ان کے اگلے پچھلے بہشت میں داخل ہوں گے، ان کے منہ چودھویں رات کے چاند کی طرح ہوں گے۔^(۱) (أَخْرَجَهُ الطَّبْرَانِيُّ وَالشَّيْخَانِ جَمِيعًا) سیدنا عبداللہ بن عباس رضی اللہ عنہما نے مرفوعاً کہا ہے کہ مجھ پر اُمّیں پیش کی گئیں۔ میں نے ایک نبی کو دیکھا، اس کے ہمراہ ایک رہط، یعنی گروہ ہے، کسی نبی کے ہمراہ ایک یا دو آدمی ہیں، کسی نبی کے ساتھ کوئی بھی نہیں ہے۔ اس اثنا میں ایک سوادِ اعظم مجھے دکھلایا گیا، میں نے گمان کیا کہ یہ میری اُمت ہوگی، مجھ سے کہا گیا: یہ موسیٰ اور ان کی قوم ہے، لیکن جب آسمان کے کنارے کی طرف دیکھا تو ایک سوادِ عظیم نظر آیا۔ مجھ سے کہا گیا کہ دوسرے اُفق کو دیکھو، دیکھا تو ایک سوادِ عظیم ہے، مجھ سے کہا گیا کہ یہ تیری اُمت ہے، پھر ان کے ہمراہ ستر ہزار ہیں، جو بے حساب اور بے عذاب جنت میں جائیں گے۔ پھر نبی اکرم ﷺ اُٹھ کر گھر میں چلے گئے، لوگوں نے غور کیا کہ وہ کون لوگ ہیں، جو بغیر حساب و عذاب جنت میں جائیں گے۔ بعض نے کہا: شاید اصحابِ رسول اللہ ﷺ ہیں۔ بعض نے کہا: شاید وہ ہیں جو اسلام میں پیدا ہوئے، کسی شے کو اللہ کے ساتھ شریک نہ کیا۔ اسی طرح اور چیزوں کا ذکر کیا۔ اتنے میں رسول اللہ ﷺ نے باہر آ کر فرمایا: تم کیا غور و خوض کر رہے ہو؟ لوگوں نے بیان کیا تو فرمایا: «هُمُ الَّذِينَ لَا يَرْقُونَ، وَلَا يَسْتَرْقُونَ، وَلَا يَكْتَوُونَ، وَلَا يَتَطَيَّرُونَ، وَ عَلَى رَبِّهِمْ يَتَوَكَّلُونَ» سیدنا عکاشہ بن محسن رضی اللہ عنہ نے کہا: آپ دعا کریں کہ اللہ مجھ کو ان میں سے کرے۔ فرمایا: «أَنْتَ مِنْهُمْ» پھر ایک دوسرے شخص نے کھڑے ہو کر کہا: «أَدْعُ اللَّهَ أَنْ يَجْعَلَ لِي مِنْهُمْ» ”دعا فرمائیں اللہ مجھے اُن میں کر دے۔“ فرمایا: «سَبَقَكَ بِهَا عُكَّاشَةُ» (رواہ مسلم) ”عکاشہ تجھ سے سبقت لے گیا ہے۔“ اس حدیث کو بخاری نے بھی روایت کیا ہے، مگر اس میں لفظ ”يَرْقُونَ“ نہیں ہے۔^(۲)

سیدنا ابو امامہ باہلی رضی اللہ عنہ کی مرفوع روایت کے الفاظ یہ ہیں کہ مجھ سے میرے رب نے اس بات کا وعدہ کیا کہ میری اُمت میں سے ستر ہزار کو جنت میں داخل کرے، ان میں ہر ہزار کے ساتھ ستر ہزار ہوں گے، جن پر نہ حساب ہے نہ عذاب۔ علاوہ ازیں میرے رب کے چلوؤں میں سے تین چلو مزید۔^(۳) (رواہ ابوبکر بن ابی عاصم والطبرانی) حافظ ابن کثیر رحمہ اللہ نے کہا: طبرانی کی اسناد جید ہے۔ سیدنا ابو امامہ رضی اللہ عنہ کی دوسری روایت کے الفاظ یہ ہیں کہ نبی کریم ﷺ نے کہا کہ اللہ تعالیٰ نے مجھ سے وعدہ کیا ہے کہ میری اُمت میں سے ستر ہزار لوگوں کو بغیر حساب جنت میں داخل کرے گا۔ یزید بن اخنس نے کہا: واللہ! وہ آپ کی اُمت میں ایسے ہوں گے، جیسے بھوری مکھی مکھیوں میں ہوتی ہے۔ فرمایا: اللہ نے ستر ہزار کا وعدہ کیا ہے، ہر ہزار کے ساتھ ستر ہزار ہوں گے، اس پر تین لپ (چلو) اور

① صحیح البخاری، رقم الحدیث (۳۰۷۵) صحیح مسلم، رقم الحدیث (۲۱۹) المعجم الكبير (۱۴۲/۶)

② صحیح البخاری، رقم الحدیث (۵۳۷۸) صحیح مسلم، رقم الحدیث (۲۲۰)

③ السنة لابن أبي عاصم (۱۱۰/۲) المعجم الكبير (۱۱۰/۸) صحیح الجامع، رقم الحدیث (۷۱۱۱)

بڑھا دیے ہیں۔^(۱) (رواہ ابن ابی عاصم) حافظ ابن کثیر رحمہ اللہ نے کہا کہ یہ اسناد حسن ہے۔

سیدنا عتبہ بن عبد السمکی رحمہ اللہ نے کہا کہ نبی مکرم ﷺ نے فرمایا ہے کہ میرے رب عزوجل نے مجھ سے وعدہ کیا ہے کہ میری اُمت میں سے ستر ہزار بغیر حساب جنت میں داخل ہوں گے، پھر ہر ہزار ستر ہزار کی حفاظت کرے گا، پھر میرا رب اپنے دونوں کف دست سے تین لپ بھرے گا۔ سیدنا عمر رحمہ اللہ نے تکبیر کہی اور کہا: پہلے ستر کو اللہ ان کے باپوں، بیٹوں اور عشیرہ (خاندان) کے لیے سفارشی بنائے گا اور میں اُمید رکھتا ہوں کہ اللہ تعالیٰ مجھ کو پچھلے لپوں میں کرے۔^(۲) (رواہ أبو القاسم الطبرانی) حافظ ضیاء مقدسی نے کتاب ”صفة الجنة“ میں کہا ہے: «لَا أَعْلَمُ لِهَذَا الْإِسْنَادِ عِلَّةً، وَاللَّهُ أَعْلَمُ»^(۳) ”مجھے اس سند کی کوئی علت معلوم نہیں۔“ سیدنا رفاعہ جہنی رحمہ اللہ نے کہا کہ ہم رسول اللہ ﷺ کے ساتھ آئے، پھر جب کدید یا قدید میں پہنچے تو نبی مکرم ﷺ نے ایک حدیث فرمائی، اس میں یہ بھی کہا کہ مجھ سے میرے رب عزوجل نے وعدہ کیا کہ میری اُمت میں سے ستر ہزار کو بغیر حساب جنت میں داخل کرے گا اور مجھ کو اُمید ہے کہ وہ اس وقت تک داخل نہیں ہوں گے، جب تک کہ تم اور تمھاری صالح اولاد اور ازواج جنت میں جگہ نہ پالیں گے۔ (رواہ أحمد)

حافظ ضیاء نے کہا کہ یہ حدیث میرے نزدیک شرط مسلم پر ہے۔^(۴) اس حدیث سے یہ بات نکلتی ہے کہ وہ ستر ہزار صحابہ کے علاوہ ہیں، گو عکاشہ رحمہ اللہ کی طرح بعض صحابہ بھی ان میں شامل ہوں۔ سیدنا انس رحمہ اللہ کی روایت کے الفاظ یہ ہیں کہ نبی مکرم ﷺ نے فرمایا: اللہ تعالیٰ نے مجھ سے اس بات کا وعدہ کیا ہے کہ میری اُمت سے چار لاکھ کو جنت میں داخل کرے گا۔ سیدنا ابوبکر رحمہ اللہ نے کہا: اے اللہ کے رسول! کچھ اور بڑھالیں۔ فرمایا: واللہ! اسی قدر۔ سیدنا عمر رحمہ اللہ نے کہا: بس کرو اے ابوبکر! اس پر سیدنا ابوبکر رحمہ اللہ نے کہا: چھوڑو مجھ کو، اگر اللہ تعالیٰ ہم سب کو جنت میں لے جائے تو تمھارا کیا نقصان ہے؟ سیدنا عمر رحمہ اللہ نے کہا کہ اگر اللہ چاہے تو ایک ہتھیلی میں ساری خلق کو جنت میں داخل کر دے۔ نبی کریم ﷺ نے فرمایا: عمر رحمہ اللہ سچ کہتے ہو۔ (رواہ عبد الرزاق وتفرد به قاله الضياء) حافظ ضیاء نے کہا: اس حدیث کو ابو نعیم اصفہانی رحمہ اللہ نے بھی روایت کیا ہے، مگر وہ حدیث غریب ہے۔^(۵)

سیدنا انس رحمہ اللہ سے دوسری روایت کے الفاظ یہ ہیں کہ نبی اکرم ﷺ نے فرمایا: میری اُمت میں سے ستر ہزار جنت میں داخل ہوں گے۔ کہا: اے اللہ کے رسول! بڑھاؤ، فرمایا: ہر آدمی کے ساتھ ستر ہزار ہوں گے۔ کہا: اور بڑھاؤ۔ وہ ایک ٹیلے پر بیٹھے تھے، فرمایا: اس قدر، پھر دونوں ہاتھوں سے چلو بھر کر بتایا۔ کہا: اے اللہ کے رسول! جو اس کے بعد آگ میں داخل ہوا، اس کو اللہ نے دور کر ڈالا۔ (رواہ أبو یعلیٰ) حافظ ابن کثیر رحمہ اللہ نے کہا: یہ اسناد جید ہے۔ اس کے

① السنة لابن أبي عاصم (۱۰۹ / ۲) مسند أحمد (۲۵۰ / ۵) امام البانی رحمہ اللہ نے اس کو صحیح کہا ہے۔ (ظلال الجنة: ۱ / ۳۱۹)

② المعجم الكبير (۱۲۶ / ۱۷) حافظ ابن حجر رحمہ اللہ نے اس کی سند کو جید کہا ہے۔ (فتح الباری: ۱۱ / ۴۱۰) ③ صفة الجنة (۱ / ۵۵)

④ مسند أحمد (۱۶ / ۴) صفة الجنة (۱ / ۵۵) السلسلة الصحيحة، رقم الحديث (۲۴۰۵)

⑤ مصنف عبد الرزاق (۲۸۶ / ۱۱) حلیۃ الأولیاء (۲ / ۳۴۴) صفة الجنة (۱ / ۵۷)

سب رجال سوائے عبدالقاهر بن سدی کے ثقات ہیں، مگر ابن معین رحمۃ اللہ علیہ نے ان کو صالح بتایا ہے۔^(۱) سیدنا ابو مالک رضی اللہ عنہ کی روایت کے الفاظ یہ ہیں کہ نبی مکرم صلی اللہ علیہ وسلم نے کہا کہ قسم ہے اس کی جس کے ہاتھ میں محمد صلی اللہ علیہ وسلم کی جان ہے! تم میں سے قیامت کے دن جنت کی طرف کالی رات کی طرح بھیجے جائیں گے۔ وہ گروہ ساری زمین کو گھیر لے گا، فرشتے کہیں گے: محمد صلی اللہ علیہ وسلم کے ساتھ اتنے آئے ہیں جتنے دوسرے نبیوں کے ساتھ نہیں آئے، یہ ان سب سے زیادہ ہیں۔^(۲)

(رواہ الطبرانی و هذا إسناد حسن)

امام احمد کے نزدیک سیدنا جابر رضی اللہ عنہ سے ایک حدیث مروی ہے، جس میں اس اُمت کی فضیلت، شرف اور کرامت کا ذکر ہے، جس سے اس کا دنیا و آخرت میں خیر الامم ہونا ثابت ہوتا ہے۔ انھوں نے نبی مکرم صلی اللہ علیہ وسلم کو سنا، آپ فرماتے تھے کہ میں اُمید رکھتا ہوں کہ جو لوگ میری اُمت میں سے میرے تابع ہوں گے، وہ اہل جنت کا ایک چوتھائی ہوں گے۔ ہم نے تکبیر کہی، فرمایا: مجھ کو اُمید ہے کہ ایک تہائی لوگ ہوں گے، ہم نے اللہ اکبر کہا۔ فرمایا: مجھے اُمید ہے کہ نصف اہل جنت ہوں گے۔^(۳) یہ حدیث شرطِ مسلم پر ہے۔ صحیحین میں سیدنا ابو مسعود رضی اللہ عنہ سے مروی ہے کہ نبی مکرم صلی اللہ علیہ وسلم نے ہم سے فرمایا، کیا تم راضی نہیں ہو کہ تم اہل جنت کی ایک چوتھائی ہو؟ ہم نے تکبیر کہی، فرمایا: کیا تم راضی نہیں ہو کہ اہل جنت کا ایک تہائی ہو۔ ہم نے کہا: اللہ اکبر۔ فرمایا: مجھے اُمید ہے کہ تم نصف اہل جنت ہو۔^(۴)

طبرانی میں سیدنا عبداللہ بن مسعود رضی اللہ عنہ سے اس طرح مروی ہے کہ تمہارا کیا حال ہے، چوتھائی جنت تمہارے لیے ہے۔ کہا: یہ تو بہت ہوا، فرمایا: کیا حال ہے تمہارا، آدھی جنت تمہارے لیے ہے۔ کہا: یہ تو بہت ہوا۔ فرمایا: اہل جنت کی ایک سو بیس صف ہوں گے، ان میں سے تم اسی صف ہو گے۔^(۵) امام طبرانی رحمۃ اللہ علیہ نے کہا کہ اس حدیث کے ساتھ حارث بن حصین متفرد ہے۔ سیدنا بریدہ رضی اللہ عنہ سے حدیث میں مروی ہے کہ نبی مکرم صلی اللہ علیہ وسلم نے فرمایا کہ اہل جنت ایک سو بیس صف ہوں گے، ان میں سے یہ اُمت اسی صف ہوگی۔^(۶) (رواہ أحمد و حسنه الترمذی و رواہ ابن ماجہ)

(۱) مسند أبي يعلى (۶/ ۴۱۷) تفسیر ابن کثیر (۱/ ۵۱۴) امام بوصیری رحمۃ اللہ علیہ فرماتے ہیں: ”ورواته ثقات“

(۲) المعجم الكبير (۳/ ۲۹۷) اس کی سند منقطع ہے اور ”محمد بن اسماعیل، ہاشم“ ضعیف راوی ہے۔ مزید دیکھیں: السلسلة الضعيفة، رقم الحديث (۵۶۱۲)

(۳) مسند أحمد (۳/ ۳۸۳) امام بیہقی رحمۃ اللہ علیہ فرماتے ہیں: ”رواہ أحمد والبزار والطبرانی فی الأوسط، و رجال البزار رجال الصحيح و كذلك أحد إسنادي أحمد“ (مجمع الزوائد: ۱۰/ ۷۴۳)

(۴) صحيح البخاري، رقم الحديث (۶۱۶۳) صحيح مسلم، رقم الحديث (۲۲۱)

(۵) المعجم الكبير (۱۰/ ۱۶۸) امام بیہقی رحمۃ اللہ علیہ فرماتے ہیں: ”ورجالهم رجال الصحيح غير الحارث بن حصيرة وقد وثق“ (مجمع الزوائد: ۱۰/ ۷۴۴)

(۶) مسند أحمد (۵/ ۳۶۱) سنن الترمذی، رقم الحديث (۲۵۴۶) سنن ابن ماجہ، رقم الحديث (۴۲۸۹) صحيح الجامع، رقم الحديث (۲۵۲۶)

سیدنا عبداللہ بن عباس رضی اللہ عنہما سے مرفوع روایت کے یہ الفاظ ہیں کہ جنت والے ایک سو بیس صف ہوں گے، اسی صف ان میں سے میری اُمت ہوگی۔ (رواہ الطبرانی) اس حدیث کے ساتھ خالد بن یزید بجلی متفرد ہے۔ ابن عدی رحمہ اللہ نے اس میں کلام کیا ہے۔^(۱) سیدنا ابو ہریرہ رضی اللہ عنہ کہتے ہیں کہ جب یہ آیت اُتری: ﴿ثَلَاثَةٌ مِنَ الْاَوَّلِيْنَ ۝ وَثَلَاثَةٌ مِنَ الْاٰخِرِيْنَ ۝﴾ [الواقعة: ۳۹-۴۰] ”کثیر جماعت پہلوں میں سے۔ اور کثیر جماعت پچھلوں میں سے۔“ نبی اکرم ﷺ نے فرمایا: تم اہل جنت کا ایک چوتھائی ہو، ایک تہائی ہو، نصف ہو، دو تہائی ہو۔^(۲) (رواہ الطبرانی) سیدنا ابو ہریرہ رضی اللہ عنہ سے دوسری مرفوع روایت کے الفاظ اس طرح ہیں کہ ہم پچھلے ہیں، مگر قیامت کے دن ہم پہلے ہیں۔ جنت میں ہم سب لوگوں سے پہلے جائیں گے، جو اے ان لوگوں کے جن کو ہم سے پہلے کتاب دی گئی ہے، ہم کو ان سے بعد ملی ہے۔ جس حق میں انھوں نے اختلاف کیا تھا، وہ اللہ تعالیٰ نے ہم کو سمجھا دیا۔ یہ وہ دن ہے، جس میں انھوں نے اختلاف کیا تھا، لوگ اس میں ہمارے تابع ہیں، کل کا دن یہود کے لیے ہے اور کل کے بعد نصاریٰ کا دن ہے۔^(۳) (رواہ عبد الرزاق ورواہ الشیخان عنہ مرفوعاً بنحوہ)

صحیح مسلم میں سیدنا ابو ہریرہ رضی اللہ عنہ سے دوسری روایت اس طرح ہے کہ نبی کریم ﷺ نے فرمایا: «نَحْنُ الْاٰخِرُونَ الْاَوَّلُونَ يَوْمَ الْقِيَامَةِ وَ نَحْنُ اَوَّلُ مَنْ يَدْخُلُ الْجَنَّةَ»^(۴) (الحديث) ”ہم آخر میں آنے والے قیامت کے دن پہلے ہوں گے اور سب سے پہلے جنت میں داخل ہوں گے۔“ سیدنا عمر بن خطاب رضی اللہ عنہ سے حدیث میں مرفوعاً مروی ہے کہ جب تک میں نہ اس میں داخل ہو جاؤں، جنت سب انبیاء پر حرام ہے اور جب تک میری اُمت داخل نہ ہو، سب اُمتوں پر حرام ہے۔ (رواہ الدار قطنی فی الأفراد ورواہ أبو أحمد بن عدي و الثعلبی) حافظ ابن کثیر رحمہ اللہ نے کہا کہ یہ احادیث آیت زیر تفسیر کے معنی میں ہیں، جو اس اُمت میں ان صفتوں کا مالک ہوگا، وہ ان کے ساتھ اس تعریف میں شامل ہے۔ امت کا بہتر ہونا اقامت دین کے فریضے کے ساتھ مشروط ہے۔ امام قتادہ رحمہ اللہ نے کہا کہ عمر رضی اللہ عنہ نے ایک حج میں لوگوں کو تیزی میں دیکھ کر یہ آیت پڑھی: ﴿كُنْتُمْ خَيْرَ اُمَّةٍ اُخْرِجَتْ لِلنَّاسِ﴾ پھر کہا: جس کو یہ بات

① المعجم الكبير (۱۰/ ۲۸۷) الكامل لابن عدي (۳/ ۱۵) امام بیہقی رحمہ اللہ فرماتے ہیں: ”وفيه خالد بن يزيد الدمشقي وهو ضعيف وقد وثق“ (مجمع الزوائد: ۱۰/ ۹۷۴۴) البتہ گذشتہ روایت اس کی تائید کرتی ہے۔

② حلیۃ الاولیاء (۷/ ۱۰۱) اس کی سند حسن ہے۔

③ صحیح البخاری، رقم الحدیث (۸۳۶) صحیح مسلم، رقم الحدیث (۸۵۵) تفسیر الصنعانی (۱/ ۸۲)

④ صحیح مسلم، رقم الحدیث (۸۵۵)

⑤ أطراف الغرائب والأفراد (۱/ ۱۰۳) الكامل لابن عدي (۴/ ۱۲۹) تفسیر الثعلبی (۳/ ۱۲۸) اس کی سند میں ”زہیر بن محمد“ اور

”صدقہ دمشقی“ ضعیف راوی ہیں۔ مزید دیکھیں: السلسلۃ الضعیفۃ، رقم الحدیث (۲۳۲۹)

پسند ہو کہ وہ اس اُمت میں ہو تو وہ اللہ کی شرط جو اس آیت میں ہے، ادا کرے۔^(۱) (رواہ ابن جریر) اور جو کوئی ان صفتوں کا حامل نہیں، وہ اہل کتاب سے زیادہ مشابہ ہے، جن کی اللہ تعالیٰ نے اس آیت میں مذمت کی ہے: ﴿كَانُوا لَا يَتَنَاهَوْنَ عَنْ مُنْكَرٍ فَعَلُوهُ﴾^(۲) [المائدة: ۷۹]

فتح البیان میں ہے کہ یہ اُمت بہتر ہے، جب تک کہ آیت کے مضمون پر قائم رہے۔ جب امر بالمعروف اور نہی عن المنکر ترک کر دے گی بہتر نہ رہے گی، اسی لیے امام مجاہد رحمہ اللہ نے کہا ہے کہ ان کی خیریت مذکورہ شرائط پر ہے۔^(۳) سیدنا عبداللہ بن عباس رضی اللہ عنہما نے کہا کہ مراد مہاجرین ہیں۔ سیدنا عمر رضی اللہ عنہ نے کہا کہ اللہ اگر ”أنتم“ کہتا تو ہم خیر اُمت ہوتے، مگر ﴿كُنْتُمْ﴾ فرمایا، یعنی خاص اصحاب نبی صلی اللہ علیہ وسلم کو اور جو کوئی ان کی طرح ہو۔ امام عکرمہ رحمہ اللہ نے کہا کہ یہ آیت ان صحابہ سیدنا عبداللہ بن مسعود، عمار بن یاسر، سالم مولیٰ ابی حذیفہ، ابی بن کعب اور معاذ بن جبل رضی اللہ عنہم کے حق میں اُتری ہے۔^(۴) ٹھیک بات یہی ہے کہ جس میں مذکورہ صفات موجود ہوں، خواہ وہ سلف میں تھا یا خلف میں ہو، وہ اس آیت کا مصداق ہے۔ اس لیے جب اللہ تعالیٰ نے ان صفات پر اس اُمت کی تعریف کی تو اہل کتاب کی مذمت فرمائی کہا کہ اگر اہل کتاب اس پر ایمان لائیں، جو محمد صلی اللہ علیہ وسلم پر اترا ہے تو یہ اُن کے لیے بہتر ہے، مگر ایمان لانے والے کم ہیں۔ زیادہ گمراہ، کافر، فاسق اور نافرمان ہیں۔

مسلمانوں کو اہل کتاب پر فتح کی بشارت:

پھر اللہ تعالیٰ نے اپنے مومن بندوں کو یہ خوش خبری سنائی کہ اہل کتاب پر مدد اور کامیابی تمھی کو ہے، وہ کافر ملحد ہیں، اللہ تعالیٰ نے خیر کے دن ان کو ذلیل و خوار کر دیا۔ اسی طرح جو یہودی مدینہ میں ان سے پہلے تھے، جیسے: بنی قینقاع و بنی نضیر و بنی قریظہ ان سب کو بھی ذلیل کیا تھا۔ اسی طرح شام کے نصاریٰ کو صحابہ کرام رضی اللہ عنہم نے بہت سی لڑائیوں میں شکست فاش دے کر ملک شام کو ان کے ہاتھ سے ابد الابد تک کے لیے نکال لیا۔ شام میں ہمیشہ ایک گروہ اسلام کا رہے گا، یہاں تک کہ عیسیٰ بن مریم علیہ السلام اتریں اور ملت اسلام اور شریعت محمد صلی اللہ علیہ وسلم کے مطابق حکم کریں، صلیب کو توڑ ڈالیں، خنزیر کو قتل کریں، جزیہ لینا موقوف کر دیں اور سوائے اسلام کے کچھ قبول نہ کریں۔

پھر اللہ تعالیٰ نے فرمایا کہ اے مسلمانو! تم کو یہودی کسی طرح کا نقصان نہیں پہنچا سکتے، یعنی جنگ اور لوٹ مار وغیرہما سے، ہاں کذب و تحریف وغیرہ سے ایذا رسانی کریں تو کریں۔ یہ اللہ تعالیٰ کا مومنین سے وعدہ ہے کہ اہل کتاب ان پر غالب نہ ہوں گے، بلکہ وہی ان پر منصور رہیں گے، پھر یہاں تک کہہ دیا کہ اگر لڑیں گے تو بھاگ جائیں گے، ان کو

(۲) تفسیر ابن کثیر (۵۰۹-۵۱۶)

(۱) تفسیر الطبری (۱۰۲/۷)

(۴) تفسیر الطبری (۱۰۱/۷) فتح البیان (۲/۳۱۰، ۳۱۱)

(۳) تفسیر القرطبی (۱۷۰/۴)

کسی طرح سے مدد نہیں ملے گی۔ اللہ تعالیٰ کا یہ وعدہ پورا ہوا کہ یہود کو اس آیت کے نزول کے بعد کسی جگہ حکومت نہ ملی، نہ ان کا کوئی لشکر کہیں جمع ہوا۔ یہ معجزات نبوت سے ایک معجزہ ہے۔

ذلت یہود کا مقدر ہے:

پھر یہ فرمایا کہ اللہ تعالیٰ نے ذلت و خواری ان کے نصیب میں لکھ دی ہے، کہیں وہ اللہ کی رسی یا لوگوں کی رسی کے بغیر امن سے نہیں رہ سکتے۔ رسی سے مراد عہد اور ذمہ ہے اور اُن پر جزیہ مقرر کرنا اور احکام ملت لازم کرنا ہے۔ سیدنا عبداللہ بن عباس رضی اللہ عنہما نے کہا: رسی سے مراد عہد ہے۔ امام مجاہد، عکرمہ، عطاء، ضحاک، حسن، قتادہ، سدی اور ربیع رحمہم اللہ کا یہی قول ہے۔^(۱) یعنی اللہ اور اللہ کی مخلوق کے ساتھ معاہدہ کیے بغیر وہ کسی جگہ امن سے نہیں رہ سکتے۔ مارے جاتے ہیں، یا قید ہوتے ہیں، یا مال لوٹا جاتا ہے، یا ذلت سے مراد باطل کے ساتھ چمٹنا ہے، یا یہ بات کہ ان میں کوئی بادشاہ قاہر یا معتبر سردار نہیں ہے، بلکہ وہ اہل اسلام اور نصاریٰ کے درمیان سارے شہروں میں ضعیف اور عاجز ہیں۔

ان پر اللہ کا یہ غضب و غصہ اور ذلت کی یہ مار قدراً و شرعاً اس لیے ہوئی کہ انھوں نے اللہ کی آیتوں کا انکار کیا۔ پیغمبروں کو ناحق مارا۔ یہ کام ان سے تکبر، حسد اور سرکشی کے سبب سے ہوا۔ اس کے عوض مستقل طور پر ذلت، توہین اور مسکینی ان کے گلے بندھی رہی۔ کفر و عصیان ان سے اس لیے ہوا کہ وہ بہ کثرت اللہ تعالیٰ کے احکام کی نافرمانی کرتے تھے۔ رات دن نافرمانی میں مبتلا تھے، اللہ کی شریعت میں حد سے تجاوز کر جاتے تھے۔ سیدنا عبداللہ بن مسعود رضی اللہ عنہ نے کہا کہ بنی اسرائیل ایک ایک دن میں تین تین سو نبی قتل کرتے اور تیسرے پہر بازار میں جا کر سبزی وغیرہ فروخت کرتے۔^(۲)

لَيَسُوْا سَوَآءٌ مِّنْ اَهْلِ الْكِتٰبِ اُمَّةٌ قٰئِمَةٌ يَّتَلُوْنَ اٰیٰتِ
اللّٰهِ اَنۡآءَ الْیَلِ وَهُمْ یَسۡجُدُوْنَ ۝۱۱۳ یُؤْمِنُوْنَ بِاللّٰهِ وَالیَوْمِ
الْاٰخِرِ وَیَاْمُرُوْنَ بِالْمَعْرُوْفِ وَیَنْهَوْنَ عَنِ الْمُنۡكَرِ وَیُسَارِعُوْنَ
فِی الْخَیْرِ تِ وَاولٰئِكَ مِنَ الصّٰلِحِیْنَ ۝۱۱۴ وَمَا یَفْعَلُوْا مِنْ خَیْرٍ
فَلَنْ یَّكْفُرُوْهُ ۚ وَاللّٰهُ عَلِیْمٌ بِالْمُتَّقِیْنَ ۝۱۱۵ اِنَّ الَّذِیۡنَ كَفَرُوْا
لَنْ تُغْنِیَ عَنْهُمْ اَمْوَالُهُمْ وَلَاۤ اَوْلَادُهُمْ مِّنۡ اِلٰهِ شَیْئًا
وَاولٰئِكَ اَصْحَابُ النَّارِ ۖ هُمْ فِیْهَا خٰلِدُوْنَ ۝۱۱۶

(۲) تفسیر ابن ابی حاتم (۷۳۶/۳) اس کی سند صحیح ہے۔

(۱) تفسیر ابن ابی حاتم (۷۳۵/۳)

يَنْفِقُونَ فِي هَذِهِ الْحَيَاةِ الدُّنْيَا كَمَثَلِ رِيحٍ فِيهَا صِرٌّ
 أَصَابَتْ حَرْثَ قَوْمٍ ظَلَمُوا أَنْفُسَهُمْ فَأَهْلَكَتْهُ وَمَا
 ظَلَمَهُمُ اللَّهُ وَلَكِنْ أَنْفُسَهُمْ يَظْلِمُونَ ﴿١١٧﴾

وہ سب برابر نہیں ہیں، اہل کتاب میں سے ایک گروہ حق پر قائم ہے، وہ رات کی گھڑیوں میں اللہ کی آیتیں تلاوت کرتے ہیں اور وہ سجدہ کرتے ہیں ﴿١١٣﴾ وہ اللہ اور یومِ آخرت پر ایمان رکھتے ہیں اور وہ نیکی کا حکم دیتے اور برائی سے روکتے ہیں اور وہ بھلائی کے کاموں میں سبقت کرتے ہیں اور وہی نیکوکاروں میں سے ہیں ﴿١١٤﴾ اور وہ جو بھی بھلائی کریں گے اس کی ناقدری نہیں کی جائے گی اور اللہ پر ہیزگاروں کو خوب جانتا ہے ﴿١١٥﴾ بے شک جن لوگوں نے کفر کیا، انھیں ان کے مال اور ان کی اولاد اللہ (کے عذاب) سے ذرا بھی چھڑا نہ سکیں گے اور وہی دوزخ والے ہیں۔ وہ اس میں ہمیشہ رہیں گے ﴿١١٦﴾ (کافر) اس دنیا میں جو کچھ خرچ کرتے ہیں، اس کی مثال ایسی آندھی کی سی ہے جس میں سخت پالا ہو، وہ ان لوگوں کی کھیتی پر چلے جنھوں نے اپنی جانوں پر ظلم کیا، تو وہ اسے تباہ کر ڈالے۔ اور اللہ نے ان پر ظلم نہیں کیا، بلکہ وہ خود اپنی جانوں پر ظلم کرتے تھے ﴿١١٧﴾

اہل کتاب میں سے مسلمان ہونے والوں کی فضیلت:

یہودیوں میں پانچ سات آدمی حق پرست تھے، وہ مسلمان ہو گئے، ان کے سردار عبداللہ بن سلام تھے۔ اللہ تعالیٰ ہر جگہ اہل کتاب کی مذمت میں سے ان کو نکال لیتا ہے، یہاں بھی انہی کا ذکر ہے۔ پھر فرمایا: جو مال خرچ کیا اور اللہ کی رضا کے لیے نہ دیا تو وہ آخرت میں دیا نہ دیا برابر ہے۔ سیدنا عبداللہ بن مسعود رضی اللہ عنہ نے کہا کہ آیت زیر تفسیر سے مراد یہ ہے کہ اہل کتاب اور محمد ﷺ کی امت برابر نہیں ہیں۔ یہی قول امام سدی رحمہ اللہ کا ہے۔^① سیدنا عبداللہ بن مسعود رضی اللہ عنہ سے مروی حدیث بھی اس کی تائید کرتی ہے۔ کہا کہ نبی کریم ﷺ نے نمازِ عشا میں دیر لگائی، پھر مسجد میں آئے، لوگ نماز کے منتظر تھے، فرمایا: سنو! اس وقت ان دین والوں میں سے کوئی ایک بھی اللہ کو یاد نہیں کرتا سوائے تمہارے، اس پر یہ آیت متقین تک اتری۔^②

اکثر مفسرین رحمہم اللہ کے نزدیک مشہور یہ ہے کہ یہ آیتیں اہل کتاب کے احبار کے حق میں آئی ہیں۔ یہی

① تفسیر الطبری (۷/ ۱۲۲)

② سنن النسائي الكبرى (۶/ ۳۱۳) مسند أحمد (۱/ ۳۹۶) امام البانی رحمہ اللہ نے اس کی سند کو حسن کہا ہے۔ (الشمر المستطاب: ۷۳/ ۸)

سیدنا عبداللہ بن عباس رضی اللہ عنہما کا قول ہے: ^(۱) یعنی وہ اہل کتاب، جن کی مذمت اوپر گزری، اور یہ لوگ جو ان میں سے اسلام لائے ہیں، جیسے: عبداللہ بن سلام، اسد بن عبید، ثعلبہ بن شعبہ رضی اللہ عنہم وغیرہم، برابر نہیں ہیں۔ مطلب یہ کہ سارے کتاب والے ایک طرح نہیں ہیں، بعض ان میں مومن ہیں اور بعض مجرم۔ اسی لیے فرمایا کہ اہل کتاب کا ایک گروہ اللہ کے حکم پر قائم، شریعت کا مطیع اور اللہ کے نبی کا پیروکار ہے۔

قائم سے مراد مستقیم ہے، راتوں کو نماز پڑھتا ہے، تہجد ادا کرتا ہے اور نماز میں قرآن کی تلاوت کرتا ہے، اللہ اور یومِ آخرت پر ایمان رکھتا ہے، امر بالمعروف اور نہی عن المنکر کرتا ہے، خیرات میں جلدی کرتا ہے۔ یہ لوگ صلحا ہیں، ان کا ذکر سورت کے آخر میں آیا ہے: ﴿وَإِنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنْزِلَ إِلَيْكُمْ وَمَا أُنْزِلَ إِلَيْهِمْ خُشِعِينَ لِلَّهِ لَا يَشْتَرُونَ بِآيَاتِ اللَّهِ ثَمَنًا قَلِيلًا ۖ أُولَٰئِكَ لَهُمْ أَجْرُهُمْ عِنْدَ رَبِّهِمْ ۖ إِنَّ اللَّهَ سَرِيعُ الْحِسَابِ﴾ [آل عمران: ۱۹۹] ”اور بے شک اہل کتاب میں سے بعض ایسے بھی ہیں جو اللہ پر اور جو کچھ تمہاری طرف نازل کیا گیا اور جو کچھ ان کی طرف نازل کیا گیا، اس پر ایمان لاتے ہیں، وہ اللہ کے سامنے جھکنے والے ہیں، وہ اللہ کی آیتیں تھوڑی قیمت کے بدلے نہیں بیچتے، وہی ہیں جن کا اجر ان کے رب کے پاس ہے، بے شک اللہ جلد حساب لینے والا ہے۔“ اسی لیے اس جگہ یوں فرمایا ہے کہ ان کا فعل خیر اللہ کے نزدیک برباد نہیں جائے گا، بلکہ ان کو ان کے نیک اعمال کی پوری جزا دے گا۔ اللہ کو متقین کے حال کی خبر ہے، اس پر کسی عمل کرنے والے کا کوئی عمل پوشیدہ نہیں اور نہ اس کے پاس کسی اچھے عمل کرنے والے کا اجر برباد جاتا ہے۔

کافروں کے خرچ کرنے کی مثال:

پھر کفار مشرکین کا حال بیان کیا کہ ان کا مال و اولاد اللہ کی تکلیف اور عذاب کو ان سے دور نہیں کر سکتا، وہ جہنمی ہیں۔ پھر کفار کے خرچ کی مثالی بیان فرمائی کہ وہ جو کچھ اس زندگی میں خرچ کرتے ہیں، اس کا حال ایسا ہے، جیسے ہوا کے اندر سخت سردی ہو۔ یہ قول سیدنا عبداللہ بن عباس رضی اللہ عنہما، امام عکرمہ، سعید بن جبیر، حسن، قتادہ، ضحاک اور ربیع رضی اللہ عنہم وغیرہم کا ہے۔ ^(۲) امام عطاء اللہ نے کہا: ”صر“ سے مراد سردی اور اولے ہیں۔ امام مجاہد رضی اللہ عنہ نے کہا: آگ ہے۔ ^(۳) یہ قول پہلے قول کی طرف ہی لوٹتا ہے، کیوں کہ سخت سردی خصوصاً اولے کھیتی اور پھلوں کو ویسا ہی جلا دیتے ہیں، جیسے آگ کسی چیز کو جلا دیتی ہے۔ جب کھیتی تیار ہوگئی، کاٹنے کا وقت آیا، ہوا چلی تو اس میں سردی تھی جو اس کو مار گئی اور برباد کر گئی۔ یہ آفت ایسے وقت آئی کہ کھیتی والا اس کھیتی کا سخت محتاج تھا۔ اسی طرح کفار کا حال ہے کہ اللہ تعالیٰ ان کے اعمال کا

^(۱) تفسیر الطبري (۷/ ۱۲۰-۱۲۱) تفسیر ابن ابی حاتم (۳/ ۷۳۷) اس کی سند حسن ہے۔

^(۲) تفسیر الطبري (۷/ ۱۳۶-۱۳۷)

^(۳) تفسیر ابن ابی حاتم (۳/ ۷۴۱)

ثواب اور بدلہ اس دنیا میں مٹا دیتا ہے، جس طرح اس کھیتی کا پھل اس کھیتی والوں کے گناہوں کی وجہ سے برباد کر دیتا ہے، اسی طرح ان کفار کے اعمال بے بنیاد اور بے اساس ہیں، یہ ظلم خود انھوں نے اپنے اوپر کیا ہے، اللہ نے کچھ نہیں کیا۔

گندم از گندم بروید جو ز جو از مکافاتِ عمل غافل مشو

”گندم سے ہمیشہ گندم ہی اُگتی ہے اور جو سے جو پیدا ہوا ہے، اس لیے اپنے عمل کی پاداش سے غافل نہ رہو۔“

سیدنا عبداللہ بن عباس رضی اللہ عنہما نے کہا: ﴿اِنَّاءَ الْيَلِ﴾ سے مراد جو فیل (آدھی رات) ہے۔ ^(۱) سجدے سے مراد نماز ہے نہ کہ رکن خاص، اس لیے کہ سجدے میں تلاوت درست نہیں ہے۔ مراد مطلق نماز ہے، یا بین العشاءین (مغرب اور عشا کے درمیان)، یا صرف نماز شب۔ سرعت مقدم کام میں ہوتی ہے اور عجلت غیر مقدم کام میں۔ اللہ تعالیٰ نے فرمایا: ﴿وَعَجَلْتُ إِلَيْكَ رَبِّ لِتَرْضَى﴾ [طہ: ۸۴] ”اور اے میرے رب! میں نے تیری طرف جلدی کی، تاکہ تو راضی ہو جائے۔“ آیت زیر تفسیر میں کفار سے مراد بنو قریظہ اور بنو نضیر ہیں۔ بعض نے کہا: مشرکین قریش مراد ہیں، کیوں کہ ابو جہل کو اپنے مال پر بڑا فخر تھا، ابوسفیان رضی اللہ عنہ نے بدر اور احد کے مشرکوں پر بہت سا مال خرچ کیا۔ ظاہر یہ ہے کہ مراد ہر کافر ہے، اس لیے کہ لفظ عام ہے، اس کو خاص کرنے کی کوئی دلیل موجود نہیں۔ نفقہ حیات دنیا سے مراد ابوسفیان کا بدر اور احد کے دن رسول اللہ صلی اللہ علیہ وسلم کی دشمنی میں خرچ کرنا ہے، یا یہودیوں کا اپنے علما اور رؤسا پر خرچ کرنا، یا سارے کفار کا خرچہ ہے، جو وہ دنیا میں بطور صدقات و خیرات کرتے ہیں، یا اہل ریا کا خرچ ہے۔

يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّن دُونِكُمْ لَا يَأْلُونَكُمْ خَبَالًا ۖ وَدُّوا مَا عَنِتُّمْ قَدْ بَدَتِ الْبَغْضَاءُ مِّنْ أَفْوَاهِهِمْ ۚ وَمَا تَخْفَى صُدُورُهُمْ أَكْبَرُ ۚ قَدْ بَيَّنَّا لَكُمُ الْآيَاتِ إِن كُنْتُمْ تَعْقِلُونَ ۚ هَآأَنْتُمْ أَوْلَاۤءُ تُحِبُّونَهُمْ وَلَا يُحِبُّونَكُمْ وَتُؤْمِنُونَ بِالْكِتَابِ كُلِّهِ ۚ وَإِذَا لِقَاكُمْ قَالُوا آمَنَّا ۖ وَإِذَا خَلَوْا عَصَوْا عَلَيْكُمْ ۚ الْآنَا مِلَ مِنَ الْغَيْظِ ۚ قُلْ مَوْتُوا بِغَيْظِكُمْ ۚ إِنَّ إِلَهَ عَلِيمٌ ۚ بِذَاتِ الصُّدُورِ ۚ إِنَّ تَمَسَّكُمْ حَسَنَةً تَسْؤُهُمْ ۚ وَإِنْ تُصِبْكُمْ سَيِّئَةٌ يَّفْرَحُوا بِهَا ۚ وَإِنْ تُصِيرُوا وَتَتَّقُوا لَا يَضُرُّكُمْ كَيْدُهُمْ

شَيْئًا إِنَّ اللَّهَ بِمَا يَعْمَلُونَ مُحِيطٌ ۝

اے لوگو جو ایمان لائے ہو! تم اپنے لوگوں کے سوا کسی کو دلی دوست نہ بناؤ، دوسرے لوگ تمہیں برباد کرنے میں کوئی کسر نہیں چھوڑتے، وہ چاہتے ہیں کہ تم مصیبت میں پڑو، ان کے دلوں کی دشمنی ان کے مونہوں سے ظاہر ہو چکی ہے اور وہ اپنے سینوں میں جو (بغض و عناد) چھپاتے ہیں، وہ کہیں زیادہ ہے۔ ہم نے تمہارے لیے آیتیں کھول کر بیان کی ہیں اگر تم عقل رکھتے ہو ⑪⑧ خبردار! تم لوگ ان سے محبت رکھتے ہو، جب کہ وہ تم سے محبت نہیں رکھتے تم سب کتابوں پر ایمان رکھتے ہو (جب کہ وہ ایسا نہیں کرتے) اور وہ تمہارے سامنے تو اپنے ایمان کا اقرار کرتے ہیں مگر جب تنہا ہوتے ہیں تو تم پر اپنی انگلیاں چباتے ہیں غصے کے مارے۔ (ان سے) کہیے: تم اپنے غصے ہی میں مر جاؤ، بے شک اللہ دلوں کے راز خوب جانتا ہے ⑪⑨ اگر تمہیں کوئی بھلائی پہنچے تو وہ انہیں بری لگتی ہے اور اگر تمہیں کوئی برائی پہنچے تو وہ اس پر خوش ہوتے ہیں۔ اگر تم صبر کرو اور پرہیزگاری اختیار کرو تو ان کا مکر تمہیں کوئی نقصان نہیں پہنچائے گا۔ بے شک اللہ نے ان کے اعمال کو گھیر رکھا ہے ⑪⑩

کافروں کو راز دار بنانے سے ممانعت:

یعنی مسلمانوں کو کافروں سے دوستی نہیں کرنی چاہیے، وہ ہر طرح دشمن ہیں۔ اکثر منافق بھی یہود میں سے تھے، اس لیے ان کے ذکر کے ساتھ ان کا بھی ذکر فرمایا۔ اب آگے جنگِ اُحد کی باتیں ذکر کریں کہ اس میں بھی مسلمانوں نے بعض کافروں کا کہا مان لیا تھا اور لڑائی سے پھر چلے تھے۔ منافقوں نے اپنے نفاق کی باتیں ظاہر کی تھیں، اللہ تعالیٰ نے اس آیت میں اپنے مومن بندوں کو اس بات سے منع کیا ہے کہ وہ منافقوں کو اپنے رازوں پر مطلع کریں اور دشمنوں کے لیے جو بندوبست اپنے دل میں سوچ رکھا ہے، اس پر ان کو آگاہی دیں۔ رہے منافق، سو وہ جہاں تک ہو سکتا ہے اپنی پوری طاقت اور قوت اہل اسلام کو نقصان پہنچانے کے لیے خرچ کرتے ہیں، ان سے جو مکر و فریب بن سکتا ہے، وہ ضرور کرتے ہیں۔ مسلمانوں پر جو تکلیف، محنت، سختی اور زخم وغیرہ کی تکلیف آتی ہے، اس سے خوش ہوتے ہیں۔

مطلب یہ ہے کہ تم مسلمان ہو تمہیں کسی غیر دین والے کو اپنا ہم راز نہیں بنانا چاہیے۔ ”بطانہ“ اس کو کہتے ہیں، جو کسی شخص کا ہم راز اور خاص الخاص ہو۔ سیدنا ابوسعید رضی اللہ عنہ سے حدیث میں مروی ہے کہ نبی اکرم ﷺ نے فرمایا کہ

اللہ تعالیٰ نے کوئی رسول نہیں بھیجا اور نہ کسی کو خلیفہ بنایا، مگر اس کے ساتھ دو بٹانہ تھے، ایک وہ جو بھلی بات بتاتا اور خیر کی ترغیب دیتا۔ دوسرا وہ بٹانہ جو برائی سکھاتا اور اس پر آمادہ کرتا۔ معصوم وہی ہے جس کو اللہ بچائے۔^(۱) (رواہ البخاری و

النسائی وغیرہما من حدیث جماعۃ)

کسی نے سیدنا عمر بن خطاب رضی اللہ عنہ سے کہا تھا، یہاں اہل حیرہ سے ایک لڑکا ہے، جو حافظ کاتب ہے، آپ اس کو اپنا منشی مقرر کر لیں۔ کہا: اگر میں ایسا کروں گا تو میں نے غیر مومنین سے ایک بٹانہ بنایا۔^(۲) (رواہ ابن ابی حاتم) اس آیت و اثر میں اس بات کی دلیل ہے کہ اہل ذمہ کو منشی گری (حساب کتاب) کے کام میں رکھنا جائز نہیں، کیوں کہ اس میں مسلمانوں پر دراز دستی ہے اور ان کو امورِ داخلیہ پر مطلع کرنا ہے، کہیں وہ ان امور کو اہل حرب دشمنوں میں افشا کر دیں۔ اس لیے اللہ تعالیٰ نے فرمایا: ﴿لَا يَلُونَكُمْ خَبَالًا وَدُّوْا مَا عَنِتُّمْ﴾ (آیت زیر تفسیر) ”دوسرے لوگ تمہیں برباد کرنے میں کوئی کسر نہیں چھوڑتے، وہ چاہتے ہیں کہ تم مصیبت میں پڑو۔“

ازہر بن راشد رضی اللہ عنہ نے کہا کہ لوگ سیدنا انس رضی اللہ عنہ کے پاس آتے تو وہ ان کو حدیث سناتے، وہ کچھ مطلب نہ سمجھتے اور امام حسن بصری رضی اللہ عنہ سے آکر پوچھتے، وہ اس کی تفسیر کر دیتے۔ ایک دن سیدنا انس رضی اللہ عنہ نے یہ حدیث بیان کی کہ نبی اکرم ﷺ نے فرمایا ہے کہ مشرکوں کی آگ سے روشنی نہ لو، انگوٹھیوں میں عربی نقش نہ کرو۔ لوگ کچھ نہ سمجھے کہ کیا مطلب ہے؟ امام حسن بصری رضی اللہ عنہ سے پوچھا، انھوں نے کہا: نقشِ عربی سے مراد اپنی انگوٹھیوں پر محمد ﷺ نہ لکھو۔ روشنی نہ لینے کا یہ مطلب ہے کہ تم اپنے امور میں ان سے مشورہ نہ لو۔ پھر امام حسن رضی اللہ عنہ نے کہا: اس کی تصدیق کتاب اللہ میں ہے: ﴿يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّنْ دُونِكُمْ﴾^(۳) (رواہ أبو یعلیٰ والنسائی و أحمد) حافظ ابن کثیر رضی اللہ عنہ کہتے ہیں کہ اس تفسیر میں نظر ہے، حدیث کے معنی ظاہر ہیں، یعنی مہر پر نقش بخطِ عربی نہ کرو کہ رسول اللہ ﷺ کی مہر کے نقش کے مشابہ ہو جائے، کیوں کہ آپ ﷺ کی مہر پر محمد رسول اللہ بخطِ عربی منقوش تھا۔ اسی لیے صحیح حدیث میں مروی ہے کہ نبی کریم ﷺ نے اس بات سے منع کیا کہ کوئی آپ ﷺ کے نقش پر نقش کرے۔^(۴) روشنی لینے کے یہ معنی ہیں کہ تم ان کے گھروں کے پاس نہ رہو کہ تم اور وہ ایک شہر میں بسو، بلکہ ان سے دور ہو جاؤ اور ان کے شہروں سے ہجرت کر جاؤ۔ اسی لیے ابو داؤد نے روایت کیا ہے: ﴿لَا تَتَرَاءَىٰ نَارَاهُمَا﴾^(۵) ”ان کی

(۱) صحیح البخاری، رقم الحدیث (۶۲۳۷) سنن النسائی، رقم الحدیث (۴۲۰۲)

(۲) تفسیر ابن ابی حاتم (۷۴۳/۳) اس کی سند صحیح ہے۔

(۳) سنن النسائی، رقم الحدیث (۵۲۰۹) مسند أحمد (۹۹/۳) تفسیر الطبري (۱۴۲/۷) اس کی سند میں ”ازہر بن راشد“ مجہول

راوی ہے۔ (السلسلة الضعيفة، رقم الحدیث: ۴۷۸۱)

(۴) صحیح البخاری، رقم الحدیث (۵۵۳۹) صحیح مسلم، رقم الحدیث (۲۰۹۲)

(۵) سنن أبي داود، رقم الحدیث (۲۶۴۵) امام البانی رضی اللہ عنہ نے اس کی سند کو صحیح کہا ہے۔ (إرواء الغلیل: ۲۹/۵-۳۰)

آگ نظر نہ آئے۔“ دوسری حدیث میں مروی ہے: «مَنْ جَامَعَ الْمُشْرِكَ أَوْ سَكَنَ مَعَهُ فَهُوَ مِثْلُهُ»^(۱) ”جو مشرک کے ساتھ رہا، وہ اسی کی طرح ہے۔“ پس اس حدیث کو حسن رضی اللہ عنہ کے قول کے مطابق سمجھنا اور آیت کو اس پر بطور استشہاد لانا محل نظر ہے۔^(۲)

پھر اللہ تعالیٰ نے فرمایا: ان کی دشمنی ان کے چہروں اور زبان سے ظاہر ہوتی ہے اور جو دشمنی ان کے دلوں میں اسلام اور مسلمانوں کے ساتھ ہے، وہ الگ ہے اور عقل مند پر پوشیدہ نہیں ہے۔ اسی لیے اللہ تعالیٰ نے فرمایا کہ ہم نے تمہیں بتا دیا ہے، اگر تم میں کچھ عقل ہے۔ پھر فرمایا: اے مومنو! تم منافقوں کو دوست رکھتے ہو، اس لیے کہ وہ تمہارے سامنے ایمان ظاہر کرتے ہیں، حالاں کہ وہ تمہیں نہ باطن میں دوست رکھتے ہیں نہ ظاہر میں ساری کتاب پر ایمان رکھتے ہو۔ اس کتاب کی کسی ایک بات میں بھی تمہیں کچھ شک و شبہ نہیں ہے، وہ اس کی ہر شے پر شک و شبہ اور حیرت رکھتے ہیں۔ سیدنا عبداللہ بن عباس رضی اللہ عنہما نے کہا: کتاب سے مراد تمہاری کتاب اور اُن کی کتاب اور ہر گزشتہ کتاب ہے، لہذا وہ تمہاری کتاب کو نہیں مانتے، اس کا انکار کرتے ہیں تو تم پر بھی لازم ہے کہ تم ان کے دشمن بنے رہو۔^(۳)

کافروں کے دلوں میں مسلمانوں کی عداوت:

”انامل“ انگلیوں کے کناروں کو کہتے ہیں۔ یہ امام قتادہ رضی اللہ عنہ کا قول ہے۔ سیدنا عبداللہ بن مسعود رضی اللہ عنہ، امام سدی اور ربیع رضی اللہ عنہ نے کہا: انامل انگلیوں کو کہتے ہیں۔^(۴) منافقوں کا یہ حال ہے کہ ظاہر میں مومنوں سے ایمان اور دوستی ظاہر کرتے ہیں، باطن میں ہر طرح سے برخلاف ہیں۔ اسی لیے اللہ تعالیٰ نے کہا کہ جب وہ اکیلے ہوتے ہیں تو غصے کے مارے اپنی انگلیاں کاٹ کاٹ کھاتے ہیں۔ یہ گویا نہایت درجے کا غصہ ہے۔ اللہ تبارک و تعالیٰ نے کہا: تم اپنے غصے میں مر جاؤ۔ اللہ تعالیٰ کو اپنے بندوں پر اپنی نعمت کو پورا کرنا ہے۔ اپنے دین کو کامل فرمانا اور اپنی بات کو اوپر کرنا منظور ہے، اللہ کو تمہارے سارے بھید، حسد و بغض اور کینے کی خبر ہے، وہ تمہیں دنیا میں یہ جزا دے گا کہ سب کچھ تمہاری اُمیدوں کے خلاف ہوگا، آخرت میں تمہیں عذاب دے گا اور تم نار میں جاؤ گے، وہاں سے نکلنا نہیں ہوگا۔ پھر اللہ تعالیٰ نے فرمایا کہ جب مومنوں کو انصار کی طرف سے آسانی، مدد، تائید اور مددگار پہنچتے ہیں تو ان کو برا لگتا ہے اور جب کسی طرح کی تکلیف و قحط سالی اور دشمن کا غلبہ دیکھتے ہیں تو خوش ہوتے ہیں۔

پھر اللہ تعالیٰ نے اہل ایمان کو یہ خطاب کیا کہ تم صبر و تقویٰ اختیار کرو، ان کا مکر تم پر نہیں چلے گا، تم شرارتیوں کے شر سے اور فاسقوں فاجروں کے مکر و فریب سے سلامت رہو گے، تمہارا بھروسہ اللہ پر ہے، تمہارے سارے دشمن اس کے گھیرے میں ہیں۔ ان کا کیا اختیار اور قوت ہے، ہوتا تو وہی ہے جو اللہ چاہتا ہے، جو کچھ وجود میں آتا ہے، وہ

(۱) سنن أبي داود، رقم الحديث (۲۷۸۷) السلسلة الصحيحة، رقم الحديث (۲۳۳۰) (۲) تفسیر ابن کثیر (۱/ ۵۱۹)

(۳) تفسیر الطبري (۷/ ۱۵۳-۱۵۴)

(۴) تفسیر الطبري (۷/ ۱۴۹)

اسی کی تقدیر اور مشیت سے واقع ہوتا ہے۔ جس نے اللہ پر بھروسا کیا، اللہ اس کو کفایت کرتا ہے۔ اس کے بعد اللہ تعالیٰ نے اُحد کا قصہ ذکر کیا۔ اس معرکے میں اہل ایمان کا امتحان لیا، مومنین اور منافقین میں تمیز کر دی۔ فرمایا:

وَإِذْ غَدَوْتَ مِنْ أَهْلِكَ تُبَوِّئُ الْمُؤْمِنِينَ مَقَاعِدَ
لِلْقِتَالِ وَاللَّهُ سَمِيعٌ عَلِيمٌ ۚ إِذْ هَمَّتْ طَّائِفَتٌ مِنْكُمْ
أَنْ تَفْشَلَا وَاللَّهُ وَلِيُّهُمَا ۖ وَعَلَى اللَّهِ فَلْيَتَوَكَّلِ الْمُؤْمِنُونَ ۝
وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ ۖ فَاتَّقُوا اللَّهَ لَعَلَّكُمْ
تَشْكُرُونَ ۝

اور (اے نبی! یاد کریں) جب آپ صبح سویرے اپنے گھر والوں سے روانہ ہوئے اور مومنوں کو جنگ (احد) کے لیے مورچوں پر بٹھا رہے تھے اور اللہ خوب سننے والا، خوب جاننے والا ہے (121) جب تمہارے دو گروہوں نے کم ہمتی دکھانے کا ارادہ کیا اور اللہ ان کا دوست تھا، اور مومنوں کو اللہ ہی پر بھروسا کرنا چاہیے (122) اور اللہ نے بدر میں عین اس وقت تمہاری مدد کی جب تم کمزور تھے۔ پس تم اللہ سے ڈرو، تاکہ تمہیں شکر ادا کرنے کی توفیق ہو (123)

غزوہ اُحد کا بیان اور پس منظر:

جب نبی اکرم ﷺ مکہ سے مدینہ آئے، اس کے ڈیڑھ برس بعد جنگ بدر ہوئی، مکہ والوں پر اللہ نے مسلمانوں کو فتح دی، ستر آدمی کافروں کے مارے گئے اور ستر قیدی ہوئے۔ اگلے سال کافر جمع ہو کر مدینہ پر چڑھ آئے، نبی اکرم ﷺ نے مسلمانوں سے مشورہ کیا، اکثر کہنے لگے: ہم شہر میں لڑیں گے، نبی اکرم ﷺ کی مرضی بھی یہی تھی۔ بعض کہنے لگے: یہ عار ہے، بلکہ میدان میں ایک دوسرے کے آمنے سامنے ہو کر لڑیں گے، آخر یہی مشورہ منظور ہوا۔ جب نبی کریم ﷺ شہر سے باہر چلے تو عبداللہ بن ابی منافق، جو مدینہ کا رہنے والا تھا، وہ بھی شریک جنگ ہوا۔ لیکن ناراض ہو کر واپس چلا گیا کہ ہماری بات پر عمل نہ کیا۔ اس کے بہکانے سے انصار کے دو قبیلے بھی واپس جانے لگے، آخر ان کے سردار عوام کو سمجھا کر لے آئے۔ اللہ تعالیٰ مسلمانوں کو تقویت دیتا ہے کہ اللہ پر توکل کرنا چاہیے، حکم کی اطاعت میں کسی قسم کا اندیشہ نہیں ہے۔ یہ عبارت موضح قرآن کی ہے۔ حافظ ابن کثیر رحمہ اللہ کہتے ہیں کہ اس آیت سے واقعہ یوم اُحد مراد ہے۔ یہی سیدنا عبداللہ بن عباس رضی اللہ عنہما امام حسن، قتادہ، سدی اور جمہور کا قول ہے۔ امام حسن بصری رحمہ اللہ نے کہا کہ یوم الاحزاب مراد ہے۔ اسی کو ابن جریر نے بھی روایت کیا ہے، مگر یہ قول غریب ہے، جو لائق اعتماد نہیں۔

جنگِ اُحد کی تاریخ:

یہ واقعہ ہفتے کے دن شوال کے مہینے میں تین ہجری میں ہوا۔ امام قتادہ رحمۃ اللہ علیہ نے کہا: شوال سے گیارہ راتیں گزری تھیں۔^(۱) امام عکرمہ رحمۃ اللہ علیہ نے کہا: ہفتے کے دن نصف شوال میں ہوا تھا۔^(۲) واللہ اعلم۔

غزوہ اُحد کے اسباب:

بدر کے دن مشرکین کے اشراف مارے گئے تھے، ابوسفیان کا قافلہ تجارت بچ گیا تھا۔ مقتولین کے بیٹوں اور رؤسا نے ابوسفیان سے کہا کہ تم اس مال کو محمد صلی اللہ علیہ وسلم کے ساتھ جنگ کے لیے رہنے دو۔ انھوں نے اس کو اسی کام میں خرچ کیا۔ جماعتیں اور قبیلے جمع کر کے تقریباً تین ہزار لوگ آدھمکے اور اُحد کے قریب پڑاؤ ڈالا۔ اُحد مدینہ کے سامنے ہے۔ نبی اکرم صلی اللہ علیہ وسلم نے جمعہ کی نماز پڑھی، پھر بنی نجار کے ایک شخص کی نماز جنازہ ادا کی، اس کا نام مالک بن عمرو رضی اللہ عنہ تھا۔

صحابہ سے مشورہ:

لوگوں سے مشورہ لیا کہ ہم باہر نکل کر لڑیں یا شہر میں رہیں؟ عبداللہ بن ابی نے کہا: شہر میں رہو، اگر وہ ٹھہرے رہے تو بُری مجلس میں ٹھہرے اور اگر شہر میں آئے تو مردان کے منہ پر لڑیں گے، عورتیں اور بچے ان پر پتھر برسائیں گے۔ اگر پھر کر چلے گئے تو نامراد پھریں گے۔ صحابہ کرام رضی اللہ عنہم جو بدر میں حاضر نہیں ہوئے تھے، انھوں نے یہ صلاح دی کہ باہر نکل کر لڑنا چاہیے۔ نبی کریم صلی اللہ علیہ وسلم اپنا لباس جنگ پہن کر باہر نکلے تو بعض کو ندامت ہوئی کہ شاید ہماری بات نبی کریم صلی اللہ علیہ وسلم کو پسند نہیں آئی تو کہا: اگر آپ چاہیں تو ہم ٹھہر جاتے ہیں، باہر نہ نکلیں۔ فرمایا: جب نبی نے اپنا سامان جنگ پہن لیا تو اب پھر نادرست نہیں ہے، جب تک کہ اللہ کچھ حکم نہ کرے، پھر نبی کریم صلی اللہ علیہ وسلم ایک ہزار صحابہ کو اپنے ساتھ لے کر نکلے۔

منافقوں کی علاحدگی:

جب مقامِ شوط میں پہنچے تو عبداللہ بن ابی ایک تہائی لشکر لے کر پھرنے کے لیے کھڑا ہو گیا، کیوں کہ اس کی بات نہیں مانی گئی تھی۔ وہ اور اس کے ساتھی کہنے لگے کہ اگر ہمیں علم ہو کہ آج لڑائی ہوگی تو تمہارے ہمراہ چلیں، مگر دیکھتے ہیں کہ تم نہیں لڑو گے۔

اُحد میں قیام، تیر اندازوں کی تقرری اور صف بندی:

نبی اکرم صلی اللہ علیہ وسلم آگے بڑھے اور اُحد کی ایک گھاٹی عدوہ وادی میں اترے، اپنی اور لشکر کی پشت اُحد کی طرف رکھی فرمایا کہ جب تک میں حکم نہ دوں کوئی شخص نہ لڑے اور خود سات سو اصحاب کو لے کر لڑنے کے لیے تیار ہو گئے۔ تیر اندازوں پر عبداللہ بن جبیر بن عمرو بن عوف کے بھائی کو امیر مقرر کیا۔ اس دن پچاس شخص تیر انداز تھے، ان کو حکم دیا کہ گھوڑوں کو ہٹا

سے روکو۔ تمھاری طرف سے ہمارے پاس کوئی نہ آئے، تم اپنی جگہ پر رہو، خواہ ہم جتیں یا ہاریں یا پرندے ہم کو اچک لے جائیں، مگر تم اپنی جگہ سے نہ ہلنا۔ نبی کریم ﷺ نے خود زرہ پہنی، عبدالدار کے بھائی مصعب بن عمیر رضی اللہ عنہ کے ہاتھ میں علم دیا، پھر بعض لڑکوں کو اجازت دی، بعض کو روک دیا، وہ دو برس بعد خندق کے دن لڑے۔

قریش کا لشکر:

ادھر قریش تیار ہوئے، وہ تین ہزار آدمی تھے، ان میں دو سو گھوڑے تھے، ان کو الگ الگ جمایا، میمنہ کی طرف خالد بن ولید کو، میسرہ پر عکرمہ بن ابی جہل کو مقرر کیا، فوج کا نشان بنی عبدالدار کے ہاتھ میں دیا، پھر لڑائی شروع ہوئی۔ لڑائی کا تفصیلی بیان اپنی اپنی جگہ پر متعلقہ آیات کے تحت۔ اِنْ شَاءَ اللّٰہ۔ آئے گا۔ اسی لیے اللہ تعالیٰ نے فرمایا کہ تو نے گھر سے نکل کر مومنوں کو جا بجا مقرر کیا، بعض کو میمنہ پر اور بعض کو میسرہ پر مقرر کیا۔

ایک سوال اور اس کا جواب:

امام ابن جریر رحمہ اللہ نے کہا: اس جگہ یہ سوال ہے کہ نبی کریم ﷺ بدر کے دن نماز جمعہ کے بعد نکلے تھے اور اللہ پاک نے فجر کے وقت نکلنا فرمایا ہے۔^(۱) اس کا جواب یہ ہے کہ ہفتے کی صبح کو اول وقت لشکر کے لیے جگہ مقرر کی۔ بخاری میں ہے کہ جابر بن عبد اللہ رضی اللہ عنہما نے کہا کہ یہ آیت: ﴿اِذْ هَمَّتْ طَّائِفَتَانِ﴾ ہمارے حق میں اُتری ہے، ہم دو گروہ تھے: بنو حارثہ و بنو سلمہ۔ ہم اس بات کو نہیں چاہتے کہ یہ آیت نہ اُترتی، اس لیے کہ اللہ تعالیٰ نے فرمایا ہے: ﴿وَاللّٰهُ وَلِيُّهُمَا﴾^(۲) یعنی اللہ ان کا دوست ہے۔ (رواہ مسلم، ایضاً) سلف کی ایک جماعت کا یہی قول ہے کہ ان سے بنو حارث اور بنو سلمہ مراد ہیں۔

بدر کی مدد کا ذکر:

پھر اللہ تعالیٰ نے بدر کی مدد کا قصہ ذکر کیا کہ دیکھو اس دن تمھاری کیسی مدد کی گئی تھی۔ بدر کی لڑائی جمعہ کے دن ستر ہوئی رمضان ۲ ہجری کو ہوئی تھی۔ اللہ تعالیٰ نے اس دن اسلام اور اہل اسلام کو غلبہ دیا اور شرک کو دبا دیا۔ شرک کی جگہ کو ویران کر دیا، حالاں کہ اس دن مسلمان بہت تھوڑے تھے۔ تین سو تیرہ آدمی تھے، دو سو ستر اونٹ تھے، باقی پیدل تھے۔ سامان بھی ضرورت کے مطابق ساتھ نہیں تھا۔ دشمن نو سو سے ہزار تک تھے، لباس جنگ پہنے ہوئے ہتھیار لگائے ہوئے، ہر طرح کا سامان موجود، زرو زور زیادہ، اس کے ساتھ اللہ نے اپنے رسول کو عزت بخشی، اپنی وحی کو غالب کر دیا۔ نبی اکرم ﷺ اور اصحاب کو سرخرو کیا، شیطان اور اس کی قوم کو ذلیل و خوار کیا، اسی لیے اللہ تعالیٰ نے عباد مومنین اور حزب متقین پر اس دن کا احسان رکھا، تاکہ وہ جان لیں کہ مدد اللہ کی طرف سے آتی ہے، تعداد کی کثرت پر موقوف نہیں ہے۔

[۱] تفسیر الطبري (۱۶۱/۷) [۲] صحيح البخاري، رقم الحديث (۴۲۸۲) صحيح مسلم، رقم الحديث (۲۵۰۵)

دوسری آیت میں فرمایا: ﴿وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِهَا رَحَبَتْ ثُمَّ وَلَّيْتُمْ مُدْبِرِينَ ۝۲۹﴾ ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا ۚ وَذَلِكَ جَزَاءُ الْكَافِرِينَ ۝۳۰﴾ ثُمَّ يَتُوبُ اللَّهُ مِنْ بَعْدِ ذَلِكَ عَلَى مَنْ يَشَاءُ ۗ وَاللَّهُ غَفُورٌ رَحِيمٌ ﴿[التوبة: ۲۵-۲۷] ”اور حنین کے دن (بھی) جب کہ تمہاری کثرت نے تمہیں خوش نہیں میں ڈال دیا تھا، تو وہ تمہارے کچھ بھی کام نہ آئی اور زمین فراخی کے باوجود تم پر تنگ ہو گئی، پھر تم پیٹھ پھیر کر پلٹے۔ پھر اللہ نے اپنے رسول پر اور مومنوں پر اپنی طرف سے تسکین نازل کی اور اس نے ایسے لشکر اتارے جنہیں تم نے نہیں دیکھا اور جن لوگوں نے کفر کیا انہیں عذاب دیا اور کافروں کی یہی سزا ہے۔ پھر اس کے بعد اللہ جس پر چاہے گا مہربانی فرمائے گا اور اللہ بہت بخشنے والا، نہایت رحم کرنے والا ہے۔“^(۱)

فتح البیان میں ہے کہ غزوہ اُحد میں ساٹھ آیتیں اُتری ہیں، جن میں اس لڑائی کا حال ہے۔ ”ہم“ سے اس جگہ مراد حدیثِ نفس ہے، اللہ دل کے خطرے (خیال) پر نہیں پکڑتا۔ ”فشل“ جن اور بزدلی کو کہتے ہیں۔ ان کے دل میں باہر نکلنے کے بعد یہ خطرہ عبد اللہ بن ابی کے پھر جانے کے بعد پیدا ہوا تھا، مگر اللہ تعالیٰ نے ان کے دلوں کو تھام لیا، وہ نہ پھرے اور لڑنے پر جم گئے۔

تا سرندہم پا نہ کشم از سر کویت نامردی و مردی قدمی فاصلہ دارد
”جب تک میرا سر نہ کٹ جائے، تیری گلی سے پیچھے نہیں ہٹوں گا، بزدلی اور بہادری میں ایک قدم ہی کا تو فاصلہ ہے۔“

بدر ایک جگہ کا نام ہے، جو مکہ اور مدینہ کے درمیان ہے یا جس جگہ وہ واقعہ ہوا تھا، وہاں کے پانی کا نام بدر ہے، اس کا قصہ سورت انفال میں آئے گا۔^(۲)

إِذْ تَقُولُ لِلْمُؤْمِنِينَ أَلَنْ يَكْفِيَكُمْ أَنْ يُمَدَّكُمْ رَبُّكُمْ بِثَلَاثَةِ آفٍ مِنَ الْمَلَائِكَةِ مُنْزَلِينَ ۝۱۲۹﴾ بَلَىٰ إِنْ تَصْبِرُوا وَتَتَّقُوا وَيَأْتُوكُم مِّنْ فَوْرِهِمْ هَذَا يُمْدِدْكُمْ رَبُّكُمْ بِخَمْسَةِ آفٍ مِنَ الْمَلَائِكَةِ مُسَوِّمِينَ ۝۱۳۰﴾ وَمَا جَعَلَ اللَّهُ إِلَّا بَشْرًا لَّكُمْ وَلِتُزِيلَ عَنْكُمْ قُلُوبَكُمْ بِهِ ۖ وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ ۝۱۳۱﴾ لِيَقْطَعَ طَرَفًا مِّنَ

الَّذِينَ كَفَرُوا أَوْ يَكْتُمُونَ مَا فِي السَّمُوتِ وَمَا فِي الْأَرْضِ يَغْفِرُ لِمَن يَشَاءُ وَيُعَذِّبُ مَن يَشَاءُ وَاللَّهُ غَفُورٌ رَّحِيمٌ

(اے نبی!) جب آپ مومنوں سے کہہ رہے تھے: کیا تمہارے لیے کافی نہ ہوگا کہ اللہ آسمان سے تین ہزار فرشتے اتار کر تمہاری مدد کرے؟ (124) کیوں نہیں! اگر تم صبر کرو اور اللہ سے ڈرتے رہو اور دشمن تم پر فوراً چڑھ آئے تو اسی لمحے تمہارا رب پانچ ہزار فرشتوں سے تمہاری مدد کرے گا جن کے (خاص) نشان لگے ہوں گے (125) اور اللہ نے اسے تمہارے لیے خوش خبری بنا دیا، تاکہ اس سے تمہارے دلوں کو تسلی ہو۔ اور مدد تو اللہ ہی کی طرف سے ہوتی ہے جو بہت زبردست، نہایت حکمت والا ہے (126) اللہ کا مقصد یہ تھا کہ وہ کافروں کے ایک گروہ کو ہلاک کر دے یا انھیں ذلیل کر دے، پھر وہ نامراد ہو کر لوٹ جائیں (127) (اے نبی!) آپ کا اس معاملے میں کچھ اختیار نہیں، اللہ چاہے تو ان کی توبہ قبول کرے، چاہے تو انھیں عذاب دے، کیوں کہ وہ ظالم ہیں (128) اور آسمانوں اور زمین میں جو کچھ ہے، اللہ ہی کا ہے، وہ جسے چاہتا ہے بخش دیتا ہے اور جسے چاہتا ہے عذاب دیتا ہے، اور اللہ بہت بخشنے والا، بڑا مہربان ہے (129)

فرشتوں کے ساتھ مدد:

اللہ تعالیٰ نے پیغمبر ﷺ کو نصیحت فرمائی کہ بندے کو اختیار نہیں، اللہ جو چاہے سو کرے، اگرچہ کافر تمہارے دشمن ہیں اور ظلم پر ہیں، لیکن چاہے ان کو ہدایت کرے، چاہے عذاب کرے، اپنی طرف سے بددعا نہ کرو۔ مفسرین رحمہم اللہ کا اختلاف ہے کہ یہ وعدہ بدر کے دن تھا یا احد کے دن۔ امام حسن بصری، عامر شععی اور ربیع رحمہم اللہ وغیرہم کا قول یہ ہے کہ بدر کے دن تھا۔ اسی کو ابن جریر رحمہم اللہ نے بھی اختیار کیا ہے۔ امام شععی رحمہم اللہ نے کہا: بدر کے دن مسلمانوں کو یہ خبر لگی کہ کرز بن جابر مشرکوں کی مدد کرتا ہے، ان پر یہ بات شاق گزری۔ اللہ تعالیٰ نے یہ آیت ﴿مُسَوِّمِينَ﴾ تک اتاری۔ کرز کو شکست ہوئی، وہ مشرکوں کی مدد نہ کر سکا، پھر مسلمانوں کی مدد پانچ ہزار فرشتوں سے ہوئی۔ سیدنا ربیع بن انس رحمہم اللہ نے کہا: اول اللہ تعالیٰ نے ایک ہزار فرشتے مسلمین کی مدد کے لیے بھیجے، پھر وہ تین ہزار ہو گئے، پھر پانچ ہزار۔⁽¹⁾

(1) تفسیر الطبری (۱۷۳/۷) تفسیر ابن ابی حاتم (۷۵۲/۳) تفسیر ابن کثیر (۵۲۲/۱)

اس آیت میں اور قصہ بدر کی آیت: ﴿إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِأَلْفٍ مِّنَ الْمَلَائِكَةِ مُرْدِفِينَ﴾ [الأنفال: ۹] ”(یاد کرو) جب تم اپنے رب سے فریاد کر رہے تھے، تو اس نے تمہاری فریاد قبول کر لی (اور کہا) کہ بے شک میں ایک دوسرے کے پیچھے آنے والے ایک ہزار فرشتوں سے تمہاری مدد کروں گا۔“ میں اس طرح تطبیق ہے کہ لفظ ﴿مُرْدِفِينَ﴾ [الأنفال: ۹] سے معلوم ہوا کہ ایک ہزار کے پیچھے ایک ہزار فرشتے تھے۔ یہ سیاق سورت آل عمران کے سیاق کی مثل ہے۔ ظاہر یہی ہے کہ یہ ماجرا بدر کے دن کا ہے، جس طرح مشہور ہے کہ فرشتوں کا لڑنا بدر کے دن تھا۔

امام سعید بن ابی عروبہ رحمہ اللہ نے کہا ہے کہ اللہ تعالیٰ نے بدر کے دن مسلمانوں کی پانچ ہزار فرشتوں سے مدد کی۔ دوسرا قول یہ ہے کہ یہ وعدہ اُحد کے دن ہوا۔ امام مجاہد، عکرمہ، ضحاک، زہری اور موسیٰ بن عقبہ رحمہم اللہ وغیرہم اسی کے قائل ہیں۔ کہتے ہیں کہ اس دن کچھ مدد نہیں آئی، کیوں کہ مسلمانوں نے شکست کھائی۔ امام حسن، قتادہ، ربیع اور سدی رحمہم اللہ نے کہا: ﴿مِنْ قَوَرِهِمْ﴾ کے معنی ہیں: ”ان کے سامنے سے“ امام مجاہد، عکرمہ و ابو صالح نے کہا: ”مِنْ غَضَبِهِمْ“ ”ان کے غضب سے“ یہی قول امام ضحاک رحمہ اللہ کا بھی ہے۔ سیدنا عبداللہ بن عباس رضی اللہ عنہما نے کہا: ”مِنْ سَفَرِهِمْ“ ”ان کے سفر سے“ یہ سب معانی قریب قریب ہیں۔ سب کا مطلب ایک ہے۔ ”مُسَوِّمِينَ“ کے معنی ”مُعَلِّمِينَ بِالسَّيْمَاءِ“ ہیں۔ یعنی وردی پہنے ہوئے۔^(۱)

فرشتوں کی وردی:

علی بن ابی طالب رضی اللہ عنہ نے کہا: بدر کے دن فرشتے سفید پشیمہ پہنے ہوئے تھے، ان کے گھوڑوں کے ماتھے میں بھی یہی علامت تھی۔ سیدنا ابو ہریرہ رضی اللہ عنہ نے کہا: ان کا بانا سرخ تھا۔^(۲) سیدنا عبداللہ بن عباس رضی اللہ عنہما نے کہا کہ نبی کریم صلی اللہ علیہ وسلم کے پاس فرشتے صوف پہنے آئے تو ان کو دیکھ کر نبی کریم صلی اللہ علیہ وسلم اور صحابہ کرام رضی اللہ عنہم نے بھی اپنے اپنے گھوڑوں کی وہی شکل بنائی اور صوف لپیٹا۔^(۳) امام قتادہ اور عکرمہ رحمہم اللہ نے کہا کہ لڑائی کا بانا پہن کر آئے۔ امام مکحول رحمہ اللہ نے کہا: عمامے باندھے ہوئے آئے۔^(۴) سیدنا عبداللہ بن عباس رضی اللہ عنہما نے کہا کہ بدر کے دن فرشتوں کی علامت سیاہ رنگ کی دستار تھی۔ حنین کے دن سرخ یا سفید دستار تھی، جس کو پس پشت چھوڑا تھا۔ دوسرا لفظ یہ ہے کہ نہیں لڑے فرشتے مگر بدر کے دن اور وہ بطور عدد و مدد آئے تھے۔^(۵) یحییٰ بن عباد رحمہ اللہ نے کہا کہ بدر کے دن سیدنا زبیر رضی اللہ عنہ زرد عمامہ باندھے ہوئے تھے، فرشتے بھی زرد دستار باندھے ہوئے آئے تھے۔^(۶)

(۱) تفسیر ابن ابی حاتم (۷۵۴/۳)

(۲) تفسیر ابن ابی حاتم (۷۵۴-۷۵۳/۳) تفسیر ابن کثیر (۵۲۳/۱)

(۳) تفسیر ابن ابی حاتم (۷۵۴/۳)

(۴) تفسیر ابن ابی حاتم (۷۵۴/۳) اس کی سند مسلسل بالضعفاء ہے۔

(۵) المعجم الکبیر (۱۱/۱۹۳، ۳۸۹) ”المعجم الکبیر“ میں [یا سفید دستار تھی] یہ الفاظ مروی نہیں ہیں۔

(۶) تفسیر ابن ابی حاتم (۷۵۵/۳)

اطمینانِ قلب کے لیے فرشتوں کا آنا:

اللہ تعالیٰ نے فرشتوں کو بشارت کے لیے اور دلوں کو خوش کرنے کے لیے اور اطمینانِ قلب کے لیے بھیجا تھا، ورنہ مدد تو اللہ کی طرف سے ہے، وہ چاہے تو اپنے دشمنوں کو یوں ہی غارت کر دے، اس کی کچھ ضرورت نہیں کہ تم لڑو یا فرشتے آئیں۔ جس طرح مومنوں کو جنگ کا حکم دے کر فرمایا ہے: ﴿وَلَوْ يَشَاءُ اللَّهُ لَانْتَصَرَ مِنْهُمْ وَلَكِنْ لِيَبْلُوَا بَعْضَكُمْ بِبَعْضٍ ۗ وَالَّذِينَ قُتِلُوا فِي سَبِيلِ اللَّهِ فَلَنْ يُضِلَّ أَعْمَالَهُمْ ۖ سَيَهْدِيهِمْ وَيُصْلِحُ بَالَهُمْ ۖ وَيُدْخِلُهُمُ الْجَنَّةَ عَرَفَهَا لَهُمْ ۖ﴾ [محمد: ۴-۶] ”اور اگر اللہ چاہتا (تو خود ہی) ان سے بدلہ لے لیتا، لیکن (اس نے تمہیں حکم دیا ہے) تاکہ وہ تمہیں ایک دوسرے سے آزمائے، اور جو لوگ اللہ کی راہ میں قتل (شہید) کیے گئے، تو اللہ ان کے اعمال ہرگز ضائع نہیں کرے گا۔ وہ جلد ان کی راہنمائی کرے گا اور ان کے حال کی اصلاح کرے گا۔ اور وہ انہیں (اس) جنت میں داخل کرے گا جس کی ان کو خوب پہچان کروا چکا ہے۔“ پھر اس جگہ یہ فرمایا کہ فرشتوں کا آنا بشارت اور اطمینان کے لیے ہوا۔ اللہ عزیز اور حکیم ہے، تم کو جو جہاد اور جنگ کا حکم دیا ہے، اس میں حکمت ہے، اس لیے سارے اقسام جو کفار میں ممکن ہیں، ان کا ذکر فرمایا۔ کہا: بعض کو ہلاک کریں گے، بعض کو ذلیل کر کے نامراد پھیریں گے۔

ہدایت دینا اللہ کا کام ہے:

پھر یہ بات سنائی کہ دنیا و آخرت میں حکم صرف اسی ایک اللہ کا ہے، جس کا کوئی شریک نہیں ہے، تیرا کیا اختیار ہے، جیسے اللہ تعالیٰ نے فرمایا: ﴿فَاتِمْنَا عَلَيْكَ الْبَلْعُ وَعَلَيْنَا الْحِسَابُ﴾ [الرعد: ۴۰] ”آپ کے ذمے تو صرف پہنچا دینا ہی ہے اور ہمارے ذمے حساب لینا ہے۔“ اور فرمایا: ﴿لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ﴾ [البقرة: ۲۷۲] ”(اے نبی!) لوگوں کو ہدایت دینا آپ کی ذمے داری نہیں، لیکن اللہ جسے چاہتا ہے ہدایت دیتا ہے۔“ اور فرمایا: ﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ ۚ وَهُوَ أَعْلَمُ بِالْمُهْتَدِينَ﴾ [القصص: ۵۶] ”(اے نبی!) بے شک جسے آپ چاہیں ہدایت نہیں دے سکتے، بلکہ اللہ ہی جسے چاہے ہدایت دیتا ہے اور وہ ہدایت پانے والوں کو خوب جانتا ہے۔“

کافروں کے خلاف بددعا اور آیت کا شانِ نزول:

سیدنا عبداللہ بن عمر رضی اللہ عنہما کہتے ہیں کہ میں نے نبی کریم ﷺ کو سنا، جب نمازِ فجر کی دوسری رکعت میں رکوع سے سراٹھاتے تو فرماتے: «اللَّهُمَّ الْعَنْ فُلَانًا وَفُلَانًا» یہ دعا ”سَمِعَ اللَّهُ لِمَنْ حَمِدَهُ“ کہنے کے بعد کہتے۔

اس پر یہ آیت اتری: ﴿لَيْسَ لَكَ مِنَ الْأَمْرِ شَيْءٌ﴾ (آیت زیر تفسیر) ^(۱) (رواہ البخاری والنسائی) دوسری روایت کے الفاظ یہ ہیں کہ آپ ﷺ یوں کہتے: «اللَّهُمَّ الْعَنِ الْحَارِثَ بْنَ هِشَامٍ، اللَّهُمَّ الْعَنِ سُهَيْلَ بْنَ عَمْرٍو، اللَّهُمَّ الْعَنِ صَفْوَانَ بْنَ أُمَيَّةَ» "اے اللہ! حارث بن ہشام، سہیل بن عمرو اور صفوان بن امیہ پر لعنت کر۔" اس پر یہ آیت اتری ^(۲) (رواہ أحمد عن ابن عمر) عبد اللہ رضی اللہ عنہ نے کہا کہ نبی اکرم ﷺ چار آدمیوں پر بد دعا کرتے تھے۔ اس پر آیت زیر تفسیر اتری۔ اللہ تعالیٰ نے ان کو اسلام کی ہدایت فرمائی ^(۳) (رواہ أحمد)

سیدنا عبد اللہ بن عمر رضی اللہ عنہما کی روایت کے الفاظ یہ ہیں کہ نبی کریم ﷺ کچھ مشرکوں کے نام لے کر ان پر بد دعا کرتے تھے، یہاں تک کہ یہ آیت آئی ^(۴) (رواہ البخاری) سیدنا ابو ہریرہ رضی اللہ عنہ نے کہا کہ نبی اکرم ﷺ جب کسی پر بد دعا کرتے یا کسی کے لیے دعا کرتے تو رکوع کے بعد قنوت پڑھتے، کبھی "سَمِعَ اللَّهُ لِمَنْ حَمِدَهُ رَبَّنَا وَلَكَ الْحَمْدُ" کے بعد یوں کہتے: «اللَّهُمَّ اُنْجِ الْوَلِيدَ بْنَ الْوَلِيدِ وَسَلَمَةَ بْنَ هِشَامٍ وَعِيَّاشَ بْنَ رَبِيعَةَ وَالْمُسْتَضْعَفِينَ مِنَ الْمُؤْمِنِينَ، اللَّهُمَّ اشْدُدْ وَطْأَتَكَ عَلَى مُضَرَ وَاجْعَلْهَا عَلَيْهِمْ سَحِينًا كَسَنِي يَوْسُفَ» "اے اللہ! ولید بن ولید، سلمہ بن ہشام، عیاش بن ربیعہ اور کمزور مومنوں کو نجات دے۔ اے اللہ! مضر پر اپنی پکڑ سخت کر اور ان پر ایسا قحط نازل کر، جیسا قوم یوسف پر کیا تھا" اس دعا کو جبر (اوپنی آواز سے) کہتے، کبھی نماز فجر میں بعض زندہ لوگوں پر نام بہ نام بد دعا کرتے کہ اے اللہ! فلاں فلاں پر لعنت کر۔ یہاں تک کہ یہ آیت اتری ^(۵) (رواہ البخاری)

سیدنا انس بن مالک رضی اللہ عنہ نے کہا: نبی اکرم ﷺ اُحد کے دن زخمی ہو گئے تو آپ ﷺ نے فرمایا: «كَيْفَ يُفْلِحُ قَوْمٌ شَجُّوا نَبِيَّهُمْ» "وہ قوم کیسے نجات پائے گی، جس نے اپنے نبی کو زخمی کر دیا۔" اس پر آیت زیر تفسیر اتری ^(۶) (رواہ البخاری) سیدنا انس رضی اللہ عنہ کی دوسری روایت کے الفاظ یہ ہیں کہ اُحد کے دن نبی اکرم ﷺ کے دانت ٹوٹے اور سر کو چوٹ لگی، یہاں تک کہ روئے مبارک پر خون بہا، فرمایا: کیوں کر فلاح پائے گی وہ قوم، جس نے اپنے نبی سے ایسا کام کیا اور وہ ان کو اللہ عز و جل کی طرف بلاتا ہے۔ اس پر آیت زیر تفسیر نازل ہوئی ^(۷) (رواہ أحمد و مسلم) امام قتادہ رضی اللہ عنہ نے کہا کہ رسول اللہ ﷺ اُحد کے دن زخمی ہوئے اور آپ ﷺ کے دانت ٹوٹے، ابرو میں فرق آ گیا، آپ ﷺ گر پڑے، زرہ پہنے ہوئے تھے، خون بہہ رہا تھا، سالم مولیٰ ابی حذیفہ رضی اللہ عنہ کا گزر ہوا، اس نے اٹھا کر بٹھایا،

^(۱) صحیح البخاری، رقم الحدیث (۳۸۴۲) سنن النسائی، رقم الحدیث (۲/۲۰۳)

^(۲) مسند أحمد (۲/۹۳) اس روایت کی سند میں "عمر بن حمزہ" ضعیف راوی ہے۔ البتہ گذشتہ روایت اس کی تائید کرتی ہے۔

^(۳) مسند أحمد (۲/۱۰۴) اس کی سند حسن ہے۔

^(۴) ان الفاظ کے ساتھ یہ روایت صحیح بخاری کے بجائے مسند احمد میں مروی ہیں۔ دیکھیں: مسند أحمد (۲/۱۱۸)

^(۵) صحیح البخاری، رقم الحدیث (۴۲۸۴)

^(۶) صحیح البخاری (۴/۱۴۹۳) ^(۷) صحیح مسلم، رقم الحدیث (۱۷۹۱) مسند أحمد (۳/۹۹)

چہرہ مبارک سے خون پونچھا، جب افاقہ ہوا، فرمایا: «كَيْفَ يَقُومُ فَعَلُوا هَذَا بَنِيَّهِمْ وَهُوَ يَدْعُوهُمْ إِلَى اللَّهِ عَزَّ وَجَلَّ» ”اس قوم کا کیا ہوگا، جس نے اپنے نبی کے ساتھ یہ کیا جو ان کو اللہ کی طرف بلاتا ہے؟“ اس پر اللہ تعالیٰ نے یہ آیت اتاری۔^(۱) (رواہ ابن جریر و عبد الرزاق)

پھر اللہ تعالیٰ نے فرمایا کہ جو کچھ آسمانوں اور زمینوں میں ہے، سب اسی کی ملک ہے، سب اس کے بندے ہیں، جسے چاہے بخشے، جسے چاہے مارے دھاڑے، کسی کی کیا مجال ہے کہ اس کے حکم کو روکے یا اس سے پوچھ سکے، ہاں ان سے سوال ہوگا۔ اللہ غفور رحیم ہے۔

فتح البیان میں ہے کہ ملائکہ کی مدد بدر کے دن ہوئی تھی۔ کسی نے کہا ہے کہ اُحد کے دن ہوئی تھی۔ رائج پہلا قول ہے۔ تسویم کے بارے میں سلف کا اختلاف ہے۔ کسی نے کہا: سفید عمامے تھے۔ کسی نے کہا: سرخ۔ کسی نے کہا: زرد۔ کسی نے کہا: سبز۔ اس بیان میں کچھ بڑا فائدہ نہیں ہے۔ مطلب اتنا ہے کہ فرشتے بطور مدد آئے تھے۔ جبریل علیہ السلام چاہتے تو ایک پر سے سارے کفار کو غارت کر دیتے، مگر اللہ نے صورت و عادت کی رعایت فرمائی، ملائکہ کو بطور مدد و عدد بھیجا، جس طرح ایک لشکر کی کمک کو دوسرا لشکر آتا ہے، تاکہ نبی اکرم ﷺ اور آپ ﷺ کے اصحاب کو فضیلت ہو۔ یہ بات امام سبکی رحمہ اللہ نے کہی ہے۔ واللہ اعلم۔^(۲)

يَا أَيُّهَا الَّذِينَ آمَنُوا لَا تَاْكُلُوا الرِّبَا أَضْعَافًا
مُّضَاعَفَةً ۖ وَاتَّقُوا اللَّهَ لَعَلَّكُمْ تُفْلِحُونَ ۝^(۱۳۰) وَاتَّقُوا النَّارَ الَّتِي
أُحِدَّتْ لِلْكَافِرِينَ ۝^(۱۳۱) وَأَطِيعُوا اللَّهَ وَالرَّسُولَ لَعَلَّكُمْ تُرْحَمُونَ ۝^(۱۳۲)
وَسَارِعُوا إِلَى مَغْفِرَةٍ مِّن رَّبِّكُمْ وَجَنَّةٍ عَرْضُهَا
السَّمَوَاتُ وَالْأَرْضُ أُعِدَّتْ لِلْمُتَّقِينَ ۝^(۱۳۳) الَّذِينَ يُنْفِقُونَ
فِي السَّرَّاءِ وَالصَّرَّاءِ وَالْكَاطِمِينَ الْغَيْظِ وَالْعَافِينَ عَنِ
النَّاسِ ۗ وَاللَّهُ يُحِبُّ الْمُحْسِنِينَ ۝^(۱۳۴) وَالَّذِينَ إِذَا فَعَلُوا فَاحِشَةً
أَوْ ظَلَمُوا أَنْفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَن يَغْفِرِ
الذُّنُوبَ إِلَّا اللَّهُ ۖ وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ ۝^(۱۳۵)
أُولَٰئِكَ جَزَاءُ وَهُمْ مَغْفِرَةٌ ۖ مِّن رَّبِّهِمْ وَجَنَّاتٌ تَجْرِي مِن

تَحْتَهَا الْاَنْهَارُ خٰلِدِيْنَ فِيْهَا وَنِعْمَ اَجْرُ الْعٰمِلِيْنَ ۝۱۳۰

اے لوگو جو ایمان لائے ہو! بڑھا چڑھا کر سود نہ کھاؤ، اور اللہ تعالیٰ سے ڈرو تا کہ تمہیں نجات مل سکے ۱۳۰ اور اس آگ سے ڈرو جو کافروں کے لیے تیار کی گئی ہے ۱۳۱ اور اللہ اور اس کے رسول کی فرماں برداری کرو، تاکہ تم پر رحم کیا جائے ۱۳۲ اور اپنے رب کی بخشش اور اس جنت کی طرف دوڑو جس کی چوڑائی آسمانوں اور زمین کے برابر ہے جو پرہیزگاروں کے لیے تیار کی گئی ہے ۱۳۳ وہ لوگ جو خوشی اور سختی کے موقع پر (اللہ کی راہ میں) خرچ کرتے ہیں اور غصہ پی جانے والے اور لوگوں کو معاف کر دینے والے ہیں۔ اور اللہ نیکو کاروں کو پسند کرتا ہے ۱۳۴ اور وہ لوگ جب کوئی برا کام کر بیٹھتے ہیں یا اپنے آپ پر ظلم کر گزرتے ہیں تو اللہ کو یاد کرتے، پھر اپنے گناہوں کی بخشش مانگتے ہیں اور اللہ کے سوا کون گناہوں کو بخشتا ہے؟ اور وہ اپنے کیے پر جان بوجھ کر اصرار نہیں کرتے ۱۳۵ وہی لوگ ہیں جن کا بدلہ ان کے رب کی طرف سے بخشش اور جنت کے باغ ہیں جن کے نیچے نہریں بہتی ہیں، وہ (ان باغوں) میں ہمیشہ رہیں گے اور عمل کرنے والوں کے لیے (اللہ کے ہاں) اچھے اجر ہے ۱۳۶

سود کی مطلقاً حرمت:

موضح قرآن میں ہے کہ اس جگہ سود کا ذکر شاید اس لیے کیا کہ اوپر جہاد میں نامردی کے بارے میں ذکر تھا اور سود کھانے سے دو وجہ سے نامردی آتی ہے: ایک یہ کہ حرام مال کھانے سے اطاعت کی توفیق کم ہوتی ہے اور بڑی اطاعت جہاد ہے۔ دوسرے یہ کہ سود لینا کمال بخل ہے، جب اپنا مال جتنا دیا تھا لے لیا، بیچ میں کسی کا کام نکلا، وہ بھی مفت نہ چھوڑا تو جس کو مال پر اتنا بخل ہو، وہ جان کب دے گا۔ حافظ ابن کثیر رحمہ اللہ کہتے ہیں کہ اللہ تعالیٰ نے اپنے مومن بندوں کو سود کے لین دین سے اور دُگنے تنگنے سود کھانے سے منع کیا، جس طرح لوگ جاہلیت میں جب مدت گزر جاتی تو کہتے کہ قرض ادا کر یا سود بڑھا۔ اگر قرض دے دیتا فہیما، ورنہ ایک طرف سے مدت اور دوسری طرف سے مقدار زیادہ کرتے، ہر سال سود پر سود بڑھتا رہتا، یہاں تک کہ تھوڑا قرض بہت ہو جاتا۔ اللہ تعالیٰ نے فرمایا: تم ڈرو، شاید تمہارا بھلا ہو۔ یہاں اور وہاں۔ پھر آگ سے ڈرایا۔ پھر فرمایا کہ تم خیرات کی طرف اور اللہ کا قرب حاصل کرنے کی طرف جلدی کرو، جنت ڈرنے والوں کے لیے تیار ہے، آگ کافروں کے لیے مہیا ہے۔

جنت کا عرض:

یہ کہنے سے کہ جنت کا عرض آسمانوں اور زمین کے عرض کے برابر ہے، طولِ جنت کی وسعت کے بارے میں خبر دینا ہے، جس طرح فُرشِ جنت کی صفت کے بارے میں فرمایا ہے: ﴿بَطَائِنُهَا مِنْ اِسْتَبْرَقٍ﴾ [الرحمن: ۵۴] ”جن کے استر دبیز ریشم کے ہوں گے۔“ یعنی جب استر ایسا ہو تو ابرا کیسا ہوگا۔ بعض نے کہا: جنت کا عرض اور طول برابر ہے، کیوں کہ جنت عرش کے نیچے ایک قبة کی طرح ہے قبة دار اور گول چیز کا عرض اس کے طول کے برابر ہوتا ہے۔ اس دعوے کی دلیل صحیح حدیث ہے کہ جب تم اللہ سے جنت مانگو تو فردوس مانگو، وہ اعلیٰ جنت اور اوسط جنت ہے، جنت کی نہریں اسی سے نکلی ہیں، اس کی چھت رحمان کا عرش ہے۔^①

یہ آیت سورۃ الحديد کی اس آیت کی طرح ہے: ﴿سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ أُعِدَّتْ لِلَّذِينَ آمَنُوا بِاللَّهِ وَرُسُلِهِ ۚ ذَٰلِكَ فَضْلُ اللَّهِ يُؤْتِيهِ مَن يَّشَاءُ ۚ وَاللَّهُ ذُو الْفَضْلِ الْعَظِيمِ﴾ [الحديد: ۲۱] ”تم اپنے رب کی مغفرت اور اس جنت کی طرف دوڑو جس کا عرض آسمان اور زمین کے عرض کی طرح ہے، وہ ان لوگوں کے لیے تیار کی گئی ہے جو اللہ پر اور اس کے رسولوں پر ایمان لائے، یہ اللہ کا فضل ہے، وہ جسے چاہے یہ دیتا ہے، اور اللہ عظیم فضل والا ہے۔“ مسند احمد میں مروی ہے کہ ہر قل نے رسول اللہ ﷺ کو لکھا: تم نے مجھ کو جنت کی طرف بلایا ہے، جس کا عرض آسمان اور زمین کے برابر ہے تو پھر نار کہاں ہے؟ نبی کریم ﷺ نے فرمایا: سبحان اللہ! جب دن آتا ہے تو رات کہاں جاتی ہے؟ اس کو ابن جریر رحمہ اللہ نے بھی روایت کیا ہے۔^②

یہی جواب سیدنا عمر بن خطاب رضی اللہ عنہ نے یہود کو دیا تھا، جب انھوں نے کہا: ”فَأَيْنَ النَّارُ؟“ کہا: ”أَرَأَيْتُمْ إِذَا جَاءَ النَّهَارُ أَيْنَ اللَّيْلُ وَإِذَا جَاءَ اللَّيْلُ أَيْنَ النَّهَارُ؟“ یہود نے کہا: ”لَقَدْ نَزَعَتْ مِثْلَهَا مِنَ التَّوْرَةِ“ یہی سوال ایک اہل کتاب نے سیدنا عبداللہ بن عباس رضی اللہ عنہما سے کیا تھا، انھوں نے بھی اس کا یہی جواب دیا تھا۔^③ سیدنا ابو ہریرہ رضی اللہ عنہ نے کہا: ایک آدمی نے آ کر نبی اکرم ﷺ سے کہا: بھلا بتاؤ کہ جنت کا عرض تو آسمانوں اور زمین کے برابر ہے تو پھر نار کہاں ہے؟ فرمایا: تو ہی بتا جب رات آتی ہے تو ہر چیز ملتبس (پوشیدہ) ہو جاتی ہے، دن کہاں جاتا ہے؟ کہا: جہاں اللہ چاہتا ہے۔ فرمایا: اسی طرح آگ بھی وہاں ہوتی ہے، جہاں اللہ چاہتا ہے۔^④ (روام البزار)

① صحیح البخاری، رقم الحدیث (۲۶۳۷)

② مسند أحمد (۴۴۱/۳) تفسیر الطبري (۲۰۹/۷) اس کی سند میں ”سعيد بن ابی راشد“ مجہول راوی ہے۔ (السلسلة الضعيفة،

رقم الحدیث: ۳۶۸۶)

③ تفسیر الطبري (۲۱۰/۷-۲۱۲) ان دونوں کی اسناد صحیح ہے۔

④ مسند البزار (۲۲۴/۱۶) السلسلة الصحيحة، رقم الحدیث (۲۸۹۲)

اس کے دو معنی ہو سکتے ہیں: ایک یہ کہ دن نکلنے سے رات کا دکھائی نہ دینا، اس بات کو لازم نہیں کرتا کہ رات کسی جگہ میں نہ ہو، گو ہم اس جگہ کو نہ جانیں۔ اسی طرح نار بھی، جہاں اللہ چاہتا ہے، وہاں ہوگی، یہ مطلب ظاہر تر ہے۔ دوسرے معنی یہ ہو سکتے ہیں کہ جب دن اس عالم کو ایک طرف سے ڈھانپ لیتا ہے تو دوسرے رخ پر اس کی رات ہوتی ہے، اسی طرح جنت اعلیٰ علیین میں آسمانوں کے اوپر اور عرش کے نیچے ہے، اس کا عرض، جس طرح اللہ نے فرمایا، آسمانوں اور زمین کے برابر ہے، نار ﴿اَسْفَلَ سَافِلِیْنَ﴾ میں ہے، اس عرض اور وجودِ نار میں کوئی باہم تضاد نہیں ہے۔^① واللہ اعلم۔

اہل جنت کی صفات:

پھر اللہ تعالیٰ نے اہل جنت کی صفت بیان فرمائی کہ وہ خوشی اور تکلیف میں، تنگی اور فراخی میں، خوشی اور غمی کے حالات، صحت اور بیماری؛ غرض یہ کہ ہر حالت میں خرچ کیے جاتے ہیں، جیسے اللہ تعالیٰ نے فرمایا: ﴿الَّذِیْنَ یُنْفِقُوْنَ اَمْوَالَهُمْ بِاللَّیْلِ وَالنَّهَارِ سِرًّا وَعَلَانِیَةً﴾ [البقرة: ۲۷۴] ”جو لوگ اپنے مال خرچ کرتے ہیں رات اور دن میں، چھپا کر اور ظاہر۔“ مطلب یہ کہ کوئی حالت ان کو اللہ کی اطاعت سے باز نہیں رکھتی۔ وہ اللہ کی مرضی میں، مخلوق کے ساتھ احسان کرنے میں، نیکی کی مختلف قسموں میں اپنا مال خرچ کرتے رہتے ہیں۔ پھر فرمایا: جب ان کو غصہ آتا ہے تو پی جاتے ہیں، جس نے ان کے ساتھ برائی کی ہوتی ہے، اسے معاف کر دیتے ہیں۔ بعض آثار میں مروی ہے کہ اللہ تعالیٰ فرماتا ہے کہ اے ابن آدم! جب تجھ کو غصہ آئے تو مجھ کو یاد کر، میں تجھے یاد کروں گا، جب مجھے غصہ آئے گا، میں تجھے ہلاک ہونے والوں کے ہمراہ تجھے ہلاک نہیں کروں گا۔^② (رواہ ابن ابی حاتم)

غصے کی مذمت:

سیدنا انس بن مالک رضی اللہ عنہ کہتے ہیں کہ نبی اکرم ﷺ نے فرمایا: جس نے اپنے غضب کو روکا، اللہ تعالیٰ اس سے اپنے عذاب کو روکے گا اور جس نے اپنی زبان کو بند کیا، اللہ اس کے عیب کو چھپا دے گا اور جس نے اللہ سے معذرت کی، اللہ اس کے عذر کو قبول کرتا ہے۔ (رواہ أبو یعلیٰ فی مسندہ) حافظ ابن کثیر رضی اللہ عنہ نے کہا: یہ حدیث غریب ہے اور اس کی اسناد میں نظر ہے۔^③ سیدنا ابو ہریرہ رضی اللہ عنہ کی روایت کے الفاظ یہ ہیں کہ نبی کریم ﷺ نے فرمایا: وہ پہلوان نہیں جو پچھاڑ دیتا ہے۔ پہلوان وہ ہے جو غضب کے وقت اپنے آپ کو قابو میں رکھتا ہے۔^④ (رواہ أحمد وقد رواہ

الشیخان من حدیث مالک)

① تفسیر ابن کثیر (۱/ ۵۲۶، ۵۲۷) ② تفسیر ابن ابی حاتم (۳/ ۹۶۵)

③ مسند ابی یعلیٰ (۷/ ۳۰۲) تفسیر ابن کثیر (۱/ ۵۲۷) السلسلة الصحيحة، رقم الحدیث (۲۳۶۰)

④ صحیح البخاری، رقم الحدیث (۵۷۶۳) صحیح مسلم، رقم الحدیث (۲۶۰۹) مسند أحمد (۲/ ۲۳۶)

امام احمد کے نزدیک سیدنا عبداللہ بن مسعود رضی اللہ عنہ سے مروی ایک طویل حدیث میں مرفوعاً مروی ہے کہ نبی اکرم ﷺ نے فرمایا کہ تم کس کو پہلوان سمجھتے ہو؟ کہا: جس کو لوگ پچھاڑ نہ سکیں۔ فرمایا: لیکن پہلوان وہ ہے جو غصے کے وقت اپنے آپ پر قابو رکھتا ہے۔^(۱) یہ مضمون اور حدیث میں بھی مروی ہے۔ جاریہ بن قدامہ سعدی رضی اللہ عنہ نے کہا: اے اللہ کے رسول! مجھے کوئی نفع کی بات بتائیں اور تھوڑی سی بتائیں، شاید میں یاد رکھوں؟ فرمایا: «لَا تَغْضَبْ» یعنی غصہ نہ کیا کر۔ حارثہ نے پھر بار بار وہی کہا: تو نبی اکرم ﷺ نے ہر بار یہی جواب دیا کہ غصہ نہ کیا کرو۔^(۲) (رواہ احمد) ایک آدمی نے کہا: اے اللہ کے رسول! مجھے وصیت کریں۔ فرمایا: غصہ نہ کیا کر۔ وہ آدمی کہتا ہے کہ جب آپ ﷺ نے یہ فرمایا تو میں نے اس فرمان میں سوچ بچاؤ کی، دیکھا تو غضب ہر شر کا جامع ہے۔^(۳) (انفرد بہ احمد)

غصے کا علاج:

سیدنا ابو ذر رضی اللہ عنہ کہتے ہیں کہ نبی اکرم ﷺ نے کہا: تم میں جب کسی کو غصہ آئے اور وہ کھڑا ہو تو بیٹھ جائے، اگر غصہ جاتا رہے تو بہتر ورنہ لیٹ جائے۔^(۴) (رواہ احمد) عطیہ سعدی رضی اللہ عنہ سے حدیث میں مرفوعاً مروی ہے کہ غضب شیطان کی طرف سے ہوتا ہے، شیطان آگ سے بنا ہے، آگ پانی سے بجھائی جاتی ہے، تم میں جس کسی کو غصہ آئے تو وضو کرے۔^(۵) (رواہ احمد و ابو داود) سیدنا عبداللہ بن عباس رضی اللہ عنہما کی مرفوع روایت کے الفاظ اس طرح ہیں کہ اللہ تعالیٰ کو کوئی گھونٹ اتنا محبوب نہیں جتنا غصے کا گھونٹ، جس کو بندہ پی جاتا ہے، اگر کوئی بندہ غصے کے گھونٹ کو اللہ کی خاطر پی جاتا ہے تو اللہ اس کا پیٹ ایمان سے بھر دیتا ہے۔^(۶) (انفرد بہ احمد و اسنادہ حسن، لیس فیہ مجروح و متنہ حسن)

غصہ پینے کی فضیلت:

ایک صحابی مرفوعاً کہتے ہیں کہ جس نے غصہ پی لیا اور وہ اس کے جاری کرنے کی قدرت رکھتا تھا، اللہ تعالیٰ اس کے پیٹ کو امن اور ایمان سے بھر دے گا۔^(۷) الحدیث (رواہ ابو داود) معاذ بن انس رضی اللہ عنہ کی روایت کے الفاظ یہ ہیں کہ نبی اکرم ﷺ نے فرمایا کہ جس نے غصے کو پی لیا اور وہ اس کو جاری کر سکتا تھا تو وہ اس کو خلاق کے سامنے بلائے گا اور اس کو اختیار دے گا کہ جس حور کو چاہے لے لے۔ (رواہ احمد و ابن ماجہ) امام ترمذی رضی اللہ عنہ نے کہا: یہ حدیث

① صحیح مسلم، رقم الحدیث (۲۶۰۸) مسند احمد (۳۸۲/۱) ② مسند احمد (۳۴/۵) صحیح الترغیب والترہیب (۲۹/۳)

③ مسند احمد (۳۷۳/۵) صحیح الترغیب والترہیب (۲۹/۳) ④ مسند احمد (۵۲/۵) صحیح الجامع، رقم الحدیث (۶۹۴)

⑤ مسند احمد (۲۲۶/۴) سنن أبي داود، رقم الحدیث (۴۷۸۴) اس کی سند میں ”عروہ بن محمد“ مجہول راوی ہے۔ (السلسلہ

الضعيفة، رقم الحدیث: ۵۸۲)

⑥ مسند احمد (۳۷۲/۱) اس کی سند میں ”نوح بن جعونہ“ ضعیف راوی ہے۔ (السلسلہ الضعيفة، رقم الحدیث: ۶۷۴۱)

⑦ سنن أبي داود، رقم الحدیث (۴۷۷۸) اس کی سند میں ”سويد بن وهب“ مجہول راوی ہے اور ایک راوی کا نام ذکر نہیں ہوا۔

(ضعيف الجامع، رقم الحدیث: ۵۸۲۲)

حسن غریب ہے۔^① سیدنا ابو ہریرہ رضی اللہ عنہ نے آیتِ باب کی تفسیر میں مرفوعاً روایت کیا ہے: «مَنْ كَظَمَ غَيْظًا وَهُوَ يَقْدِرُ عَلَىٰ إِفْذَاهِ مَلَأَ اللَّهُ جَوْفَهُ أَمْنًا وَإِيمَانًا»^② (رواہ عبد الرزاق) سیدنا عبداللہ بن عمر رضی اللہ عنہما کہتے ہیں کہ نبی اکرم صلی اللہ علیہ وسلم نے فرمایا: «مَا تَجَرَّعَ عَبْدٌ مِنْ جُرْعَةٍ أَفْضَلَ أَجْرًا مِنْ جُرْعَةٍ غَيْظٍ كَظَمَهَا ابْتِغَاءَ وَجْهِ اللَّهِ»^③ (رواہ ابن مردویہ و ابن ماجہ) ”کسی بندے نے کوئی ایسا گھونٹ نہیں بھرا، جو اس گھونٹ سے اجر میں افضل ہو، جو بندہ اللہ کی رضا کی خاطر غصے کا گھونٹ بھرتا ہے۔“ غرض کہ آیت کا مطلب یہ ٹھہرا کہ اپنا غصہ نہیں نکالتے، بلکہ لوگوں کو اپنے شر سے باز رکھتے اور اللہ کے پاس اجر کی امید رکھتے ہیں۔

عفو و درگزر کا اجر:

پھر اللہ تعالیٰ نے فرمایا کہ فقط غصہ ہی نہیں پی جاتے، بلکہ جو ان پر ظلم کرتا ہے، اس کے تصور کو معاف کر دیتے ہیں، ان کے دل میں کسی پر خفگی باقی نہیں رہتی۔ یہ حال اکمل احوال ہے، اس لیے ارشاد فرمایا کہ اللہ تعالیٰ محسنین کو دوست رکھتا ہے۔ یہ حال مقاماتِ احسان سے ایک مقام ہے۔ حدیث شریف میں مروی ہے کہ تین چیزیں ہیں جن پر میں قسم کھاتا ہوں: نہیں گھٹتا مال صدقے سے، نہیں بڑھتا بندہ عفو سے مگر عزت میں، جس نے اللہ تعالیٰ کے لیے فروتنی کی اللہ اس کو بلند کر دے گا۔^④ سیدنا ابی بن کعب رضی اللہ عنہ نے کہا کہ نبی اکرم صلی اللہ علیہ وسلم نے فرمایا کہ جس کو یہ بات پسند ہو کہ اس کے گھر کی بنیاد بلند ہو اور اُس کے درجات بلند ہوں تو اس کو چاہیے کہ وہ اپنے ظالم کو معاف کر دے، اس کو دے جس نے اسے محروم رکھا، اس سے صلہ کرے جس نے اس سے قطع کیا۔ امام حاکم رضی اللہ عنہ نے کہا: یہ حدیث شرطِ شیخین پر صحیح ہے۔^⑤ امام ابن مردویہ رضی اللہ عنہ نے بھی اس کو سیدنا علی، کعب بن عجرہ، ابو ہریرہ اور اُم سلمہ رضی اللہ عنہم سے روایت کیا ہے۔ ان کے الفاظ ایک دوسرے کے قریب قریب ہیں۔ سیدنا عبداللہ بن عباس رضی اللہ عنہما مرفوعاً کہتے ہیں کہ قیامت کے دن ایک آواز لگانے والا آواز لگائے گا: کہاں ہیں لوگوں سے عفو و درگزر کرنے والے؟ اپنے رب کے پاس آئیں اور اپنا اجر حاصل کریں۔ ہر مسلمان مرد پر، جب اس نے عفو کیا، حق ہے کہ وہ بہشت میں جائے۔^⑥

① مسند أحمد (۳/ ۴۴۰) سنن ابن ماجہ، رقم الحديث (۴۱۸۶) سنن الترمذی، رقم الحديث (۲۰۲۱) صحيح الجامع، رقم الحديث (۶۵۲۲)

② تفسیر الصنعانی (۱/ ۱۳۲) اس کی سند میں ”عبد الجلیل“ مجہول راوی ہے اور ایک راوی کا نام ذکر نہیں ہوا۔ (السلسلة الضعيفة، رقم الحديث: ۱۹۱۲)

③ سنن ابن ماجہ، رقم الحديث (۴۱۸۹) تفسیر ابن کثیر (۱/ ۵۲۹) صحيح الترغيب والترهيب (۳/ ۳۰)

④ صحيح مسلم، رقم الحديث (۲۵۸۸) سنن الترمذی، رقم الحديث (۲۳۲۵)

⑤ مستدرک الحاکم (۲/ ۱۳۲۳) اس کی سند میں انقطاع ہے۔ اسحاق بن یحییٰ رضی اللہ عنہ نے سیدنا عبادہ بن صامت رضی اللہ عنہ کا زمانہ نہیں پایا ہے۔ نیز ”ابو امیہ بن یعلیٰ“ ضعیف راوی ہے۔

⑥ تفسیر ابن کثیر (۱/ ۵۲۹)

توبہ کی فضیلت:

پھر اللہ پاک نے ان لوگوں کا ذکر کیا جو گناہ ہو جانے کے بعد توبہ و استغفار کرتے ہیں۔ سیدنا ابو ہریرہ رضی اللہ عنہ سے حدیث میں مرفوعاً مروی ہے کہ ایک آدمی سے ایک گناہ ہوتا ہے، وہ کہتا ہے: اے میرے رب! مجھ سے گناہ ہوا تو مجھے بخش دے۔ اللہ عزوجل فرماتا ہے کہ میرے بندے نے گناہ کیا، وہ جانتا ہے کہ اس کا رب گناہ بخشتا ہے اور گناہ پر پکڑتا بھی ہے، میں نے اپنے بندے کا گناہ بخش دیا۔ پھر اس نے ایک دوسرا گناہ کیا اور کہا: اے رب! مجھ سے قصور ہوا تو اسے بخش دے۔ اللہ تبارک و تعالیٰ فرماتا ہے: میرے بندے کو معلوم ہے کہ اس کا ایک رب ہے، جو گناہ بخشتا ہے اور گناہ پر اس کو پکڑتا بھی ہے، میں نے اپنے بندے کا وہ گناہ بخش دیا۔ پھر اس سے ایک تیسرا گناہ ہوا تو اس نے کہا: اے رب! میں نے گناہ کیا تو بخش دے۔ اللہ عزوجل کہتا ہے کہ میرے بندے کو معلوم ہے کہ اس کا ایک رب ہے، جو گناہ بخشتا ہے، گناہ پر مواخذہ کرتا ہے، تم گواہ رہو، میں نے وہ گناہ اپنے بندے کو بخش دیا۔ اب وہ جو چاہے سو کرے۔^(۱) (أخرجہ أحمد وأخرجہ فی الصحیحین بنحوہ)

معلوم ہوا کہ جس گناہ کے بعد بندہ توبہ کرتا رہتا ہے، وہ گناہ بخش دیا جاتا ہے، کثرتِ گناہ سے بندہ مایوس نہ ہو۔ ”اب جو چاہے سو کرے“ کا مطلب یہ ہے کہ کتنے ہی گناہ کیوں نہ ہوں، توبہ کر ڈالے، اللہ بخشنے والا ہے، نا اُمید نہیں ہونا چاہیے۔ یہ مطلب نہیں کہ گناہ کرتا رہے، سچی توبہ کا قبول ہونا مقرر ہے۔ اس حدیث میں تین بار گناہ کا ہونا مذکور ہے، ان گناہوں سے مراد گناہ جدید ہیں، یعنی ایک بار گناہ ہو گیا تھا، اس سے توبہ کی تھی، پھر دوبارہ اور سہ بارہ گناہ ہو گیا، اس سے بھی توبہ کی، یہ نہیں کہ اسی گناہ کو مکرر سہ کر رکھا، کیوں کہ توبہ کر کے توڑ ڈالنا بہت برا ہے، اس سے اگلا گناہ پھر قائم ہو جاتا ہے۔

سیدنا ابو ہریرہ رضی اللہ عنہ کہتے ہیں کہ ہم نے کہا: اے اللہ کے رسول صلی اللہ علیہ وسلم! جب ہم آپ کو دیکھتے ہیں تو ہمارے دل نرم پڑ جاتے ہیں، ہم اہلِ آخرت میں سے ہوتے ہیں اور جب ہم آپ سے جدا ہوتے ہیں، تو ہمیں دنیا اچھی لگتی ہے، عورتوں کو اور اولاد کو سونگھتے ہیں۔ فرمایا: اگر تم ہر وقت اسی حال پر رہو، جس حال پر میرے پاس رہتے ہو تو تم سے فرشتے اپنے ہاتھوں سے مصافحہ کریں، تمہارے گھروں میں آ کر تم سے ملاقات کریں اور اگر تم گناہ نہیں کرو گے تو اللہ ایک اور قوم کو لے آئے گا، جو گناہ کرے گی، تا کہ اللہ تعالیٰ ان کو بخشے۔ انھوں نے کہا: اے اللہ کے رسول! ہم سے جنت کا حال بیان کریں کہ وہ کس چیز سے بنائی گئی ہے؟ فرمایا: ایک اینٹ سونے کی ہے، ایک اینٹ چاندی کی، گارا اس کا مشک اذفر ہے، یعنی خالص ہے، اس کی کنکریاں موتی اور یاقوت ہیں، اس کی مٹی زعفران ہے۔ جو جنت میں

جائے گا، وہ مزے اڑائے گا، تکلیف نہیں پائے گا، ہمیشہ رہے گا، مرے گا نہیں، نہ اس کے کپڑے پرانے ہوں گے نہ اس کی جوانی فنا ہوگی۔ تین آدمی ہیں جن کی دعا رد نہیں ہوتی: ایک امام عادل، دوسرا روزہ دار یہاں تک کہ افطار کرے، تیسرا مظلوم۔ اس کی دعا بادل کے اوپر اٹھائی جاتی ہے، اس دعا کے لیے آسمان کے دروازے کھول دیے جاتے ہیں۔ اللہ تعالیٰ فرماتا ہے: مجھ کو اپنی عزت کی قسم ہے، میں تیری مدد ضرور کروں گا، چاہے کچھ وقت کے بعد ہی ہو۔^(۱) (رواہ أحمد والترمذی و ابن ماجہ من وجہ آخر)

توبہ کی دو رکعتیں:

حافظ ابن کثیر رحمہ اللہ نے کہا ہے: توبہ کے وقت وضو کرنے اور دو رکعت نماز پڑھنے کی تاکید کی گئی ہے۔ امام احمد رحمہ اللہ نے سیدنا ابوبکر صدیق رضی اللہ عنہ سے روایت کیا ہے کہ نبی اکرم صلی اللہ علیہ وسلم نے فرمایا کہ جس شخص سے کوئی گناہ ہو جائے اور وہ وضو کر کے دو رکعت نماز پڑھے، پھر اللہ تعالیٰ سے مغفرت چاہے تو اللہ اس کو بخش دیتا ہے۔^(۲) (وہکذا رواہ علی بن المدینی والحمیدی و أبوبکر بن أبي شيبة و أهل السنن و ابن حبان في صحيحه والبزار والدارقطني، وقال الترمذی: هو حديث حسن)

حافظ ابن کثیر رحمہ اللہ نے کہا: ہم نے اس حدیث کے طرق اور اس پر کلام کو بطور استقصاء مسند صدیق رضی اللہ عنہ میں ذکر کیا ہے۔ بالجملة یہ حدیث حسن ہے، اس کو امیر المومنین علی بن ابی طالب رضی اللہ عنہ نے خلیفہ نبی سیدنا ابوبکر رضی اللہ عنہ سے روایت کیا ہے۔ اس حدیث کی صحت پر امیر المومنین سیدنا عمر رضی اللہ عنہ سے مروی حدیث گواہ ہے، جس کو مسلم نے اپنی صحیح میں مرفوعاً روایت کیا ہے کہ جو تم میں اچھی طرح وضو کرے، پھر کہے: «أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ» اس کے لیے جنت کے آٹھوں دروازے کھول دیے جاتے ہیں، جس دروازے سے چاہے داخل ہو۔^(۳) صحیحین میں سیدنا عثمان بن عفان رضی اللہ عنہ سے مروی ہے کہ انھوں نے نبی اکرم صلی اللہ علیہ وسلم کی طرح وضو کر کے کہا کہ رسول اللہ صلی اللہ علیہ وسلم نے فرمایا کہ جس نے میرے جیسا وضو کیا، پھر دو رکعتیں پڑھیں، جن میں حدیث نفس نہ کی تو اس کے اگلے گناہ بخش دیے جاتے ہیں۔^(۴)

استغفار کے فوائد:

حافظ ابن کثیر رحمہ اللہ نے کہا ہے کہ یہ حدیث ائمہ اربعہ خلفائے راشدین کی روایت سے ثابت ہے، انھوں نے

^(۱) مسند أحمد (۲/ ۳۰۴) سنن الترمذی، رقم الحديث (۳۵۹۸) سنن ابن ماجہ، رقم الحديث (۱۷۵۲) صحيح الجامع (۵۲۵۳)

^(۲) سنن الترمذی، رقم الحديث (۴۰۶) مسند الحمیدی (۱/ ۴) مصنف ابن أبي شيبة (۲/ ۱۵۹) سنن ابن ماجہ، رقم الحديث

(۱۳۹۵) صحيح ابن حبان (۲/ ۳۸۹) مسند البزار (۱/ ۶۱) صحيح الترغيب والترهيب (۱/ ۱۶۵)

^(۳) صحيح مسلم، رقم الحديث (۲۳۴) ^(۴) صحيح البخاري، رقم الحديث (۱۵۸) صحيح مسلم، رقم الحديث (۲۲۶)

اس کو سید الاولین والآخرین ﷺ سے روایت کیا ہے۔ کتاب مبین بھی اس بات پر دلیل ہے کہ گناہ سے استغفار کرنا گناہ گاروں کو نفع دیتا ہے۔ سیدنا انس بن مالک رضی اللہ عنہ کہتے ہیں کہ مجھ تک یہ بات پہنچی ہے کہ جب یہ آیت اتری: ﴿وَالَّذِينَ إِذَا فَعَلُوا فَحْشَةً﴾ (آیت زیر تفسیر) تو ابلیس رویا۔^(۱) (آخر جہ عبدالرزاق) سیدنا ابوبکر رضی اللہ عنہ سے حدیث میں مرفوعاً مروی ہے کہ تم پر لا الہ الا اللہ کہنا اور استغفار کرنا لازم ہے، تم ان دونوں کو کثرت سے کہا کرو، کیوں کہ ابلیس نے کہا ہے کہ میں نے لوگوں کو گناہوں سے ہلاک کیا اور لوگوں نے مجھ کو لا الہ الا اللہ اور استغفار سے ہلاک کیا۔ جب میں نے یہ حال دیکھا تو میں نے ان کو اہواء اور خواہشات سے ہلاک کیا، اب وہ یہ خیال کرتے ہیں کہ وہ کوئی اچھا کام کر رہے ہیں۔^(۲) (رواہ ابو یعلیٰ) اس حدیث میں عثمان بن مطر اور ان کے شیخ دونوں ضعیف ہیں۔

سیدنا ابوسعید رضی اللہ عنہ مرفوعاً روایت کرتے ہیں کہ ابلیس نے کہا: اے رب! مجھے تیری عزت کی قسم ہے، میں ہمیشہ بنی آدم کو پھسلاؤں گا، جب تک کہ ان کی جانیں ان کے بدنوں میں ہیں۔ اللہ تعالیٰ نے فرمایا: مجھے بھی اپنی عزت اور جلال کی قسم ہے، میں ہمیشہ ان کو بخشتا رہوں گا، جب تک کہ وہ مجھ سے استغفار کرتے رہیں گے۔^(۳) (رواہ أحمد) سیدنا انس رضی اللہ عنہ نے کہا کہ ایک آدمی نے آ کر کہا: اے اللہ کے رسول ﷺ! مجھ سے گناہ ہو گیا ہے۔ فرمایا: جب تجھ سے کوئی گناہ ہو تو تو اپنے رب سے استغفار کر۔ کہا: میں استغفار کرنا ہوں، پھر لوٹ کر آتا ہوں، پھر گناہ ہو جاتا ہے، فرمایا: جب تو گناہ کرے تو لوٹ کر رب سے استغفار کر، جب چوتھی بار اس نے وہی بات کہی تو فرمایا: استغفار کر اپنے رب سے، یہاں تک کہ شیطان ہی تھک جائے۔^(۴) (رواہ أبوبکر البزار) سیدنا ابن کثیر رحمہ اللہ نے کہا: یہ حدیث اس وجہ سے غریب ہے، یعنی اگر گناہ بار بار صادر ہوتا ہے تو استغفار بھی بار بار کرے، استغفار نہ چھوڑے، آخر شیطان ہی تھک کر بیٹھ رہے گا، کہاں تک استغفار کے ساتھ گناہ کرائے گا۔

دور کے ساتھ چلی جائے گی گردشِ چشم دیکھنا ہے مجھے ساقی تیری میخوار کی ہوش
اللہ پاک نے یہ فرمایا ہے کہ وہ اپنے فعل پر اڑ نہیں رہے، یعنی جب ان سے کوئی فعل بد ہوا تو انھوں نے فی الفور اس سے توبہ کر لی اور جلدی سے تائب ہو گئے۔ اس گناہ پر مستمر اور مصر نہ رہے (اس گناہ پر ہمیشگی اختیار نہ کی اور دوبارہ نہ کیا) اگر گناہ دوبارہ ہوا ہے تو توبہ بھی دوبارہ کرتے رہے۔ سیدنا ابوبکر رضی اللہ عنہ سے حدیث میں مروی ہے کہ

^(۱) تفسیر الصنعانی (۱/۱۳۳) تفسیر الصنعانی میں یہ الفاظ سیدنا انس رضی اللہ عنہ کے بجائے ثابت بنانی رحمہ اللہ سے مروی ہیں۔ البتہ حافظ ابن کثیر رحمہ اللہ نے ان الفاظ کی نسبت عبدالرزاق رحمہ اللہ کی طرف کرتے ہوئے سیدنا انس رضی اللہ عنہ سے نقل کیے ہیں۔ (تفسیر ابن کثیر: ۱/۵۳۰)

^(۲) مسند أبي يعلىٰ (۱/۱۲۳) اس کی سند میں ”عثمان بن مطر“ اور ”عبدالغفور“ ضعیف راوی ہیں۔ (ضعیف الجامع، رقم: ۳۷۹۵)

^(۳) مسند أحمد (۳/۲۹) السلسلة الصحيحة، رقم الحديث (۱۰۴)

^(۴) مسند البزار (۱۳/۳۱۴) امام بیہقی رحمہ اللہ فرماتے ہیں: ”وفيه بشار بن الحكم الضبي ضعفه غير واحد وقال ابن عدي: أرجو أنه

لا بأس به وبقيّة رجاله وثقوا“ (مجمع الزوائد: ۱/۳۳۲)

نبی کریم ﷺ نے فرمایا: «مَا أَصْرٌ مِّنْ اسْتِغْفَرَ وَإِنْ عَادَ فِي الْيَوْمِ سَبْعِينَ مَرَّةً»^① ”جس نے استغفار کیا، اس نے گناہ پر اصرار نہیں کیا، چاہے ایک دن میں ستر مرتبہ اس کی طرف لوٹا۔“ (رواہ أبو یعلیٰ ورواہ أبو داود والترمذی والبزار من حدیث عثمان بن واقد، وقد وثقه یحییٰ بن معین، و شیخہ أبو نصیرة الواسطی و اسمہ مسلم بن عبید، وثقه الإمام أحمد و ابن حبان، و قول علی المدینی والترمذی: ليس إسناده هذا الحديث بذلك فالظاهر أنه لأجل جهالة مولیٰ أبي بكر، ولكن جهالة مثله لا تضر، لأنه تابعي كبير، و يكفيه نسبه إلى أبي بكر فهو حديث حسن والله أعلم)

یہ جو فرمایا کہ وہ جانتے ہیں، اس کا مطلب یہ ہوا کہ ان کو معلوم ہے، جو توبہ کرتا ہے تو اللہ پاک اس کی توبہ قبول فرماتا ہے۔ یہی مجاہد و عبد اللہ بن عبید بن عمیر کا قول ہے، جیسے اللہ تعالیٰ کا فرمان ہے: ﴿الَّذِينَ يَعْلَمُونَ أَنَّ اللَّهَ هُوَ يَقْبَلُ التَّوْبَةَ عَنْ عِبَادِهِ وَيَأْخُذُ الصَّدَقَاتِ وَأَنَّ اللَّهَ هُوَ التَّوَّابُ الرَّحِيمُ﴾ [التوبة: ۱۰۴] ”کیا انھیں معلوم نہیں کہ بے شک اللہ ہی اپنے بندوں کی توبہ قبول فرماتا ہے، اور وہی صدقات لیتا ہے اور یہ کہ بلاشبہ اللہ ہی بہت توبہ قبول کرنے والا، نہایت رحم کرنے والا ہے۔“ اس کے نظائر اور بہت سے ہیں۔ سیدنا ابن عمرو رضی اللہ عنہما مرفوعاً کہتے ہیں کہ نبی اکرم ﷺ نے منبر پر فرمایا: تم رحم کرو، رحم کیے جاؤ گے، تم بخشو، بخشے جاؤ گے، خرابی ہے بات بگاڑنے والوں کی، خرابی ہے ان کی جو اپنے کیے پر اڑے ہوئے ہیں اور وہ جانتے ہیں۔^③ (تفرد بہ أحمد) پھر اللہ تعالیٰ نے ان کے وصف بیان کرنے کے بعد فرمایا کہ جو توبہ کرنے والا اور استغفار کرنے والا اور غیر مصر (یعنی گناہوں کو بار بار نہ کرنے والا) ہے، ان کے لیے وعدہ مغفرت اور جنت ہے۔ یہ ان کے کام کی مزدوری ہوئی، کیا خوب مزدوری ملی۔^④ اللهم ارزقنا۔

اجمالی تفسیر:

فتح البیان میں آیت زیر تفسیر کے تحت شروع سے آخر تک جو لکھا ہے، اس کا خلاصہ یہ ہے کہ اضعاف مضاعفة سے مراد سود کو سال در سال بڑھاتے اور دھراتے جانا ہے۔ اس عبارت میں مبالغہ ہے، جس سے سود کی حد درجہ ملامت نکلتی ہے۔ یہ آیت اس بات کی دلیل ہے کہ سود کھانا کبیرہ گناہوں میں سے ہے۔ بہت سے مفسرین نے کہا ہے کہ سود کو حلال سمجھنے والا کافر ہے۔ قرآن میں یہ آیت بڑی وعید والی ہے، کیوں کہ جس آگ کو اللہ نے کافروں کے لیے تیار کیا ہے، اس کی وعید مومنوں کو سنائی ہے، اگر وہ اللہ سے ڈر کر اللہ تعالیٰ کی حرام کی ہوئی چیزوں سے باز نہ رہیں گے۔ امام واحدی رحمہ اللہ نے کہا ہے کہ آیت میں اللہ تعالیٰ نے مومنین کی اُمید کو مضبوط بھی فرمایا ہے، کیہ اس کی رحمت ہے، کیوں کہ آگ کفار کے واسطے تیار کی گئی ہے، مومنوں کے لیے نہیں۔^⑤

① مسند أبي يعلى (۱/ ۱۲۴) سنن أبي داود، رقم الحديث (۱۵۱۴) سنن الترمذی، رقم الحديث (۳۵۵۹) مسند البزار (۱/ ۲۰۵)

ضعيف الجامع، رقم الحديث (۵۰۰۴)

② تفسیر ابن أبي حاتم (۳/ ۷۶۷) مسند أحمد (۲/ ۱۶۵) السلسلة الصحيحة، رقم الحديث (۴۸۲)

③ مسند أحمد (۲/ ۱۶۵) السلسلة الصحيحة، رقم الحديث (۴۸۲)

④ تفسیر ابن كثير (۱/ ۵۰۳-۵۳۱)

⑤ تفسیر الخازن (۱/ ۴۱۸)

پھر اللہ اور رسول کی اطاعت کا حکم عام فرمایا، جس سے معلوم ہوا کہ ہر امر و نہی میں اللہ و رسول کی اطاعت واجب ہے۔ محمد بن اسحاق رحمہ اللہ نے کہا ہے کہ اس آیت میں ان لوگوں پر عتاب ہے، جنہوں نے اُحد کے دن رسول کی نافرمانی کی تھی۔^(۱) یہ جو فرمایا کہ رب کی مغفرت کی طرف جلدی کرو، اس سے مراد اسلام ہے یا توبہ یا ادائے فرائض یا تکبیر اول یا اخلاص عمل یا ہجرت یا جہاد، لیکن کسی قسم کی تخصیص کی ضرورت نہیں ہے۔ یہ لفظ مطلق ہے، جو سب کو شامل ہے، ساری طاعات اور اعمالِ صالحہ اس میں داخل ہیں۔ کسی نے سیدنا انس بن مالک رحمہ اللہ سے پوچھا تھا کہ جنت آسمان میں ہے یا زمین میں؟ کہا: کون سا آسمان اور زمین جنت کو سما سکتا ہے، کہا: پھر کہاں ہے؟ کہا: ساتوں آسمان کے اوپر عرش کے نیچے ہے۔ امام قتادہ رحمہ اللہ نے کہا: صحابہ کہتے تھے، جنت ساتوں آسمانوں کے اوپر ہے اور جہنم سات زمینوں کے نیچے ہے۔ اس کہنے میں کہ جنت پرہیزگاروں کے لیے تیار کی گئی ہے اور دوزخ کافروں کے لیے، اس بات پر دلیل ہے کہ جنت اور نار دونوں آج اس وقت موجود ہیں۔^(۲) یہی قول حق ہے، اگرچہ معتزلہ کے خلاف ہے۔

”سَرَّاء“ سے مراد آسودگی ہے اور ”ضَرَّاء“ سے مراد محتاجی ہے یا حیات و موت یا فراخی اور شدت۔ مطلب یہ ہے کہ کوئی حال کیوں نہ ہو، غنا ہو یا فقر، فرحت ہو یا اندوہ، سرور ہو یا شرور، محنت و آزمائش ہو یا راحت، بے فکری ہو یا قید، ہر حال میں اپنا مال اللہ کے راستے میں اللہ کی مرضی میں صرف کرتے رہتے ہیں۔ جو اخلاق جنت میں داخلے کا سبب بنتے ہیں، ان میں پہلے اسی سخاوت کا ذکر کیا ہے، جو تمام لوگوں پر سب سے زیادہ سخت اور ناگوار ہے۔ صحیحین وغیرہما میں بہت سی احادیث انفاق کی تعریف اور بخل کی مذمت میں آئی ہیں۔

پھر غصے کو پی جانے کا ذکر فرمایا، اس بارے میں بھی بہت سی احادیث آئی ہیں، جن میں غصے کو پی جانے کا ثواب ذکر کیا ہے۔ لوگوں سے عفو کرنا عام ہے، خواہ اپنے ماتحتوں کا یا اجنبیوں کا قصور و ظلم معاف کرنا۔ امام زجاج رحمہ اللہ نے کہا: مراد ممالیک (غلام) ہیں۔^(۳) مگر پہلا قول قوی ہے، ممالیک بھی اس میں ضرور شامل ہیں۔ لفظ ”محسنین“ بھی ہر احسان کو شامل ہے، اللہ تعالیٰ ہر محسن کا دوست دار ہے۔ لفظ ”فاحشہ“ ہر گناہ کے لیے بولا جاتا ہے، اگرچہ اس کو زیادہ تر زنا کے ساتھ خاص کیا جاتا ہے۔ اصل فحش حد سے بڑھ جانا ہے اور برے کام۔ ظلم سے مراد گناہ کرنا ہے، کوئی سا گناہ کیوں نہ ہو یا جو زنا سے کم ہے، جیسے: بوسہ لینا، معانقہ کرنا، ہاتھ سے چھونا، آنکھ سے دیکھنا۔ یا ”فاحشہ“ سے مراد کبیرہ گناہ ہے اور ظلم نفس سے صغیرہ گناہ۔ امام نخعی رحمہ اللہ نے کہا: ظلم فاحشہ ہے اور فاحشہ ظلم ہے۔^(۴) ذکر اللہ سے مراد یہ ہے کہ زبان سے اللہ کو یاد کیا، یا دل میں خیال کیا، یا اس کے وعدہ و وعید کو یاد کیا، یا اس کے جلال کو یاد کر کے شرم کی،

(۱) تفسیر الطبری (۷/۲۰۶-۲۰۷)

(۲) تفسیر البغوی (۲/۱۰۴)

(۳) تفسیر الطبری (۷/۲۱۸)

(۴) تفسیر القرطبی (۴/۲۰۷)

پھر اللہ تعالیٰ سے اس گناہ کی مغفرت چاہی۔ اس جگہ استغفار کی تفسیر لفظ توبہ سے کرنا، لغوی معنی کے خلاف ہے۔

اس کہنے میں کہ اللہ کے سوا کون گناہ بخشتا ہے، یہ نکلا کہ گناہوں کی جنس کو اللہ کے سوا کوئی نہیں بخش سکتا۔ یہ خصوصیت اللہ پاک ہی کو حاصل ہے، اس میں اللہ تعالیٰ سے بخشش طلب کرنے کی ترغیب فرمائی ہے اور گناہ گاروں کو خوش کیا ہے کہ ان کو چاہیے کہ خضوع اور فروتنی کی جگہوں میں کھڑے ہو کر اللہ تعالیٰ سے اپنے گناہوں اور خطاؤں کی بخشش مانگیں۔ اس جگہ اصرار سے مراد گناہ کی طرف لوٹ جانے کا عزم اور گناہ سے توبہ کر کے باز نہ رہنا ہے۔ امام سدی رحمہ اللہ نے کہا ہے: یعنی سکوت کرتے ہیں، استغفار بجا نہیں لاتے،^(۱) حالاں کہ ان کو معصیت کی قباحت معلوم ہے اور یہ بھی جانتے ہیں کہ ان کا رب گناہوں کو معاف کرتا ہے یا وہ گناہوں پر ڈٹے رہنے کے نقصان کو جانے ہوئے ہیں، یا جان چکے ہیں کہ اللہ کے لیے گناہوں کو معاف کر دینا، خواہ کتنے ہی زیادہ گناہ کیوں نہ ہوں کچھ بڑی بات نہیں ہے، یا ان کو معلوم ہے کہ اگر ہم استغفار کریں گے تو ہماری بخشش ہوگی، یا جانتے ہیں کہ جو توبہ کرتا ہے تو اللہ اس کی توبہ قبول فرماتا ہے۔ یہ امام مجاہد رحمہ اللہ کا قول ہے۔^(۲)

امام حسن رحمہ اللہ نے کہا کہ جانتے ہیں کہ ترک گناہ بہتر ہے^(۳) یا جانتے ہیں کہ گناہ پر پکڑ ہوگی۔ یہ سب معافی ایک دوسرے کے قریب قریب ہیں۔ سیدنا عبداللہ بن مسعود رحمہ اللہ نے کہا ہے کہ قرآن مجید میں دو آیتیں ہیں، جن کو کوئی بندہ، جس نے گناہ کیا ہے، پڑھ کر استغفار کرتا ہے تو اس کا وہ گناہ بخش دیا جاتا ہے: ایک تو یہی آیت: ﴿وَالَّذِينَ إِذَا فَعَلُوا فَحِشَةً﴾ (آیت زیر تفسیر) اور دوسری آیت: ﴿وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا﴾ [النساء: ۱۱۰] ”اور جو شخص برا عمل کرے یا اپنی جان پر ظلم کرے، پھر وہ اللہ سے بخشش مانگے تو وہ اللہ کو بہت بخشنے والا، نہایت رحم کرنے والا پائے گا۔“^(۴)

عطاف بن خالد رحمہ اللہ کہتے ہیں: مجھے یہ بات پہنچی ہے کہ جب یہ آیت اتری، ابلیس نے اپنے سارے لشکر کو پکارا، اپنے سر پر خاک ڈالی، واویلا کیا، ہائے وائے مچائی، خشکی اور تری کا سارا لشکر جمع ہوا، کہا: اے ہمارے سردار! تمہیں کیا ہوا ہے؟ کہا: کتاب اللہ میں ایک آیت اتری ہے کہ اس کے بعد کسی ایک آدمی کو کوئی گناہ نقصان نہیں پہنچائے گا۔ پوچھا: کون سی آیت ہے؟ اس نے بتائی تو انھوں نے کہا: ہم بنی آدم کے لیے خواہشات کے دروازے کھول دیں گے، پھر وہ نہ توبہ کریں گے نہ استغفار، وہ یہی سمجھیں گے کہ وہ حق پر ہیں۔ ابلیس اس بات پر ان سے راضی ہوا۔^(۵)

(۱) تفسیر الطبری (۲۲۴/۷) (۲) تفسیر ابن ابی حاتم (۷۶۷/۳) (۳) اللباب فی علوم الکتاب (۵۶۶/۵)

(۴) المعجم الکبیر (۲۱۲/۹) امام بیہقی رحمہ اللہ فرماتے ہیں: ”رجالہ رجال الصحیح“ (مجمع الزوائد: ۷/۷۰)

(۵) الدر المنثور (۳۲۶/۲) فتح البیان (۳۲۹-۳۳۵)

قَدْ خَلَتْ مِنْ قَبْلِكُمْ سُنَنٌ فَسِيرُوا فِي الْأَرْضِ
 فَانظُرُوا كَيْفَ كَانَ عَاقِبَةُ الْمُكَذِّبِينَ ﴿١٣٧﴾ هَذَا بَيَانٌ لِلنَّاسِ
 وَهُدًى وَمَوْعِظَةٌ لِّلْمُتَّقِينَ ﴿١٣٨﴾ وَلَا تَهِنُوا وَلَا تَحْزَنُوا وَأَنْتُمْ
 الْأَعْلَوْنَ إِنْ كُنْتُمْ مُؤْمِنِينَ ﴿١٣٩﴾ إِنْ يَمْسَسْكُمْ قَرْحٌ
 فَقَدْ مَسَّ الْقَوْمَ قَرْحٌ مِّثْلُهُ ۚ وَتِلْكَ الْأَيَّامُ نُدَاوِلُهَا بَيْنَ
 النَّاسِ وَلِيَعْلَمَ الَّذِينَ آمَنُوا وَيَتَّخِذَ مِنْكُمْ شُهَدَاءَ ۚ وَاللَّهُ
 لَا يُحِبُّ الظَّالِمِينَ ﴿١٤٠﴾ وَلِيَمَحِصَ اللَّهُ الَّذِينَ آمَنُوا وَيَمْحَقَ
 الْكَافِرِينَ ﴿١٤١﴾ أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَعْلَمِ اللَّهُ
 الَّذِينَ جَاهَدُوا مِنْكُمْ وَيَعْلَمَ الصَّابِرِينَ ﴿١٤٢﴾ وَلَقَدْ كُنْتُمْ
 تَمْنُونَ الْوَيْتَ مِنْ قَبْلِ أَنْ تَلْقَوْهُ ۖ فَقَدْ رَآيْتُمُوهُ
 وَأَنْتُمْ تَنْظُرُونَ ﴿١٤٣﴾

تم سے پہلے بھی ایسے واقعات گزر چکے ہیں، چنانچہ تم زمین میں چل پھر کر دیکھو کہ (نبیوں کو) جھٹلانے والوں کا انجام کیا ہوا؟ ﴿137﴾ یہ (قرآن) لوگوں کے لیے وضاحت اور پرہیزگاروں کے لیے ہدایت اور نصیحت ہے ﴿138﴾ اور تم سستی نہ کرو، اور نہ غم کھاؤ، تم ہی غالب رہو گے اگر تم مومن ہو ﴿139﴾ اگر تمہیں (احد میں) زخم لگے ہیں تو ایسے ہی زخم (بدر میں) کافروں کو بھی لگ چکے ہیں۔ ہم ان دنوں کو لوگوں کے درمیان ادل بدل کرتے رہتے ہیں۔ اور (تمہیں یہ زخم اس لیے لگے کہ) اللہ جاننا چاہتا تھا کہ کون ایمان والے ہیں؟ اور وہ تم میں سے بعض کو شہادت کا مرتبہ دینا چاہتا تھا اور اللہ ظالموں کو پسند نہیں کرتا ﴿140﴾ اور (ایک وجہ یہ تھی کہ) اللہ ایمان والوں کو پاک صاف کر دینا اور کافروں کو مٹا دینا چاہتا تھا ﴿141﴾ کیا تم یہ سمجھ بیٹھے ہو کہ تم (سیدھے) جنت میں داخل ہو جاؤ گے، حالاں کہ ابھی اللہ نے یہ تو دیکھا ہی نہیں کہ تم میں سے کون لوگ اس کی راہ میں جانیں لڑانے والے اور صبر کرنے والے ہیں ﴿142﴾ تحقیق تم جنگ سے پہلے ہی (شہادت کی) موت کی خواہش کرتے تھے، چنانچہ پس اب تم نے اسے اپنی آنکھوں سے اپنے سامنے دیکھ لیا ہے ﴿143﴾

جنگِ اُحد میں ہونے والے نقصان کی حکمت کا بیان:

یعنی کافروں کا نبیوں سے مقابلہ قدیم دستور ہے۔ ہر ملک کے حالات دیکھنے سے معلوم ہوگا کہ پہلے انبیاء پر بھی تکلیفیں آئی ہیں، لیکن آخر جھٹلانے والے خراب ہوئے۔ جنگِ اُحد میں ستر مسلمان شہید ہوئے، اس لیے اللہ تعالیٰ فرماتا ہے۔ پھر فرمایا: فتح شکست بدلتی چیز ہے، مسلمانوں کو شہادت کا درجہ ملنا تھا، مومن اور منافق کا پرکھنا منظور تھا اور مسلمانوں کا سدھانا مقصود تھا، اس لیے اتنی شکست ہوئی، وگرنہ اللہ کافروں سے راضی نہیں ہے۔ حافظ ابن کثیر رحمہ اللہ کے الفاظ یہ ہیں کہ اللہ تعالیٰ نے اس آیت میں مومنوں کو اس وقت خطاب فرمایا ہے، جب اُحد کے دن وہ آزمائش میں گرفتار ہوئے، ان کے ستر آدمی شہید ہو گئے، یعنی وہ مصیبت کچھ تم پر نہیں پڑی، ایسا ماجرا اگلی اُمتوں پر بھی گزر چکا ہے، لیکن انجام کار انبیاء کے متبع ہی غالب رہے اور ہلاکت کافروں ہی کا مقدر ہوئی۔

اسی لیے یہ فرمایا کہ ذرا زمین کی سیر تو کرو، چل پھر کر دیکھو کہ جھٹلانے والوں کا انجام کیسا ہوا، کس طرح وہ خاک میں مل گئے، اب کہیں ان کا اتا پتا باقی نہیں رہا۔ پھر فرمایا کہ اس قرآن میں سارے امور کو کھول کر بیان کیا ہے۔ پہلی اُمتوں کا معاملہ جو اُن کے دشمنوں کے ساتھ گزر چکا ہے، اس کو ذکر کیا ہے۔ پھر مسلمانوں کو ہمت دی، حوصلہ دیا، تسلی بخشی کہ تم ہرگز پست ہمتی دکھاؤ نہ کمزور بنو۔ اس تکلیف کا، جو تم پر گزری ہے، کچھ رنج و غم نہ کھاؤ، تمہی بالا رہو گے، عاقبت اور نصرت تمہارے لیے ہی ہے، جس طرح تمہیں زخم و قتل پہنچا ہے، اسی طرح تمہارے دشمنوں کو بھی پہنچ چکا ہے۔ یہ دن ہیں، ان کے ہیر پھیر میں کبھی دشمنوں کو غلبہ ہو جاتا ہے، اگرچہ انجام نیک تمہارے ہی لیے ہے، اس ایام کے ہیر پھیر میں کوئی حکمت ہے، ایک حکمت تو یہی ہے کہ اللہ تعالیٰ کو مومن منافق معلوم ہو جائیں۔

سیدنا عبداللہ بن عباس رضی اللہ عنہما نے کہا: یعنی ہم دیکھ لیں کہ دشمنوں کے مقابلے کے وقت کون صبر کرتا ہے، کون تم میں سے شہید ہوتا ہے، اپنی جان اللہ کی راہ میں دیتا ہے، اللہ ظالموں کو نہیں چاہتا، ایمان والوں کو خالص کرنا منظور ہے کہ اگر وہ گناہ گار ہیں تو ان کے گناہوں کا کفارہ ہو جائے اور اُن کے درجات بلند ہو جائیں۔ جتنی مصیبت آتی ہے، اتنا ہی مرتبہ بڑھتا ہے، کافروں کا مٹانا منظور ہے، جب وہ فتح پائیں گے تو باغی ہوں گے، حد سے آگے بڑھیں گے۔ یہی کام ان کی مار، ہلاکت، مٹ جانے اور فنا کا ہو جائے گا۔^①

اہلِ ایمان کو آزمانا سنتِ الہی ہے:

پھر اللہ تعالیٰ نے فرمایا: کیا تم خیال کرتے ہو کہ بغیر لڑے بھڑے جنت میں چلے جاؤ گے، جیسے سورت بقرہ میں ارشادِ باری تعالیٰ ہے: ﴿أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ ۖ مَسْتَهْزِئُونَ﴾

الْبَاسَاءُ وَالضَّرَّاءُ وَزُلْزِلُوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَى نَصْرُ اللَّهِ ۚ أَلَا إِنَّ نَصْرَ اللَّهِ قَرِيبٌ ﴿٢١٤﴾ [البقرة: ٢١٤] ”(پھر) کیا تمہارا خیال ہے کہ تم یونہی جنت میں داخل ہو جاؤ گے؟ حالاں کہ ابھی تک تمہیں ان لوگوں کے مانند (مشکلیں) پیش نہیں آئیں جو تم سے پہلے گزرے، ان کو سختی اور تکلیف پہنچی اور وہ ہلا ڈالے گئے، یہاں تک کہ رسول اور وہ لوگ جو ان پر ایمان لائے تھے، کہنے لگے: اللہ کی مدد کب (آئے گی؟) آگاہ رہو! بے شک اللہ کی مدد قریب ہے۔“

نیز اللہ تعالیٰ نے فرمایا: ﴿الَّذِينَ آمَنُوا وَلَمْ يَلْبِسُوا إِيمَانَهُمْ بِشَيْءٍ مِّن دُونِ اللَّهِ ۖ هُمُ الْفَرَقَ ۚ﴾ [البقرة: ٢١٥] ”اللہ۔ کیا لوگوں نے یہ سمجھ رکھا ہے کہ وہ صرف یہ کہنے پر چھوڑ دیے جائیں گے کہ ہم ایمان لائے اور انہیں آزمایا نہیں جائے گا۔ اور البتہ تحقیق ہم نے ان لوگوں کو آزمایا ہے جو ان سے پہلے تھے، چنانچہ اللہ ان لوگوں کو ضرور ظاہر کرے گا جنہوں نے سچ بولا، اور وہ ضرور ظاہر کرے گا ان کو جو جھوٹے ہیں۔“

اس جگہ یہ فرمایا کہ تم جنت میں نہیں جاسکتے، جب تک تمہاری آزمائش نہ ہوگی اور اللہ دیکھ نہ لے گا کہ تم میں سے کس نے اس کی راہ میں جہاد کیا اور کون دشمنوں کے مقابلے میں جمارہا۔ تم تو اس دن سے پہلے یہ تمنا کرتے تھے کہ دشمنوں سے ملاقات اور مقابلہ ہو، تمہارا جی ان پر جلتا تھا، ان سے لڑنے بھڑنے کو تیار تھے، سو تمہاری آرزو حاصل ہوئی تو اب رنج نہ کرو، خوب دل کھول کر قتال کرو اور جے رہو۔ صحیحین میں مرفوعاً مروی ہے کہ تم دشمن سے ملنے کی تمنا نہ کرو، اللہ سے عافیت مانگو اور جب دشمن کا سامنا ہو تو صبر کرو اور مقابلے سے نہ ہٹو، جان لو کہ جنت تلواروں کے سائے کے نیچے ہے۔^① اسی لیے اللہ تعالیٰ نے فرمایا: ﴿فَقَدْ رَأَيْتُمُوهُمْ﴾ (آیت زیر تفسیر) تم نے نیزوں کی تیزی، تیروں کا الجھاؤ، لشکرِ جنگ کی صف بندی بہ خوبی دیکھ لی ہے۔

﴿أَنْتُمْ الْأَعْلَوْنَ﴾ کا مفہوم:

فتح البیان میں ہے کہ یہ جو فرمایا کہ تم ہی بالا ہو، اس کا مطلب ابن جریج رحمہ اللہ نے یوں بیان کیا ہے کہ نبی اکرم ﷺ کے اصحاب نے اُحد کے دن گھاٹی میں شکست پائی۔ پوچھا کہ نبی اکرم ﷺ کہاں ہیں؟ فلاں شخص کدھر ہے؟ بعض نے بعض کو خبر دی کہ فلاں مارا گیا۔ یہ چرچا بھی ہوا کہ نبی اکرم ﷺ مقتول ہوئے، سب لوگ نہایت غم و اندوہ میں تھے، اتنے میں خالد بن ولید مشرکین کے گھڑ سوار دستے کو لے کر پہاڑ پر چڑھ گئے، کیوں کہ وہ مشرکین کی ایک طرف پر تھے۔ یہ لوگ گھاٹی کے نچلے حصے میں تھے، جب نبی اکرم ﷺ کو دیکھا تو خوش ہوئے، نبی کریم ﷺ نے فرمایا کہ اے اللہ! ہم کو کچھ قوت نہیں، مگر تیری مدد کے ساتھ، اس شہر میں ان جیسا تیرا کوئی پوجنے والا نہیں تو ان کو ہلاک نہ کر۔

مسلمانوں میں سے تیر اندازوں کا ایک گروہ لپکا اور اوپر چڑھ کر مشرکین کے دستے پر تیر مارنے لگا، یہاں تک کہ اللہ تعالیٰ نے ان کو شکست دی، مسلمان پہاڑ پر چڑھ گئے۔ ﴿اَنْتُمْ الْاَعْلَوْنَ﴾ کا یہ مطلب ہے۔^(۱) امام ضحاک رحمۃ اللہ علیہ نے کہا ہے: یعنی تم ہی غالب رہو گے۔^(۲)

دن پھرتے رہتے ہیں:

ایام سے مراد ایامِ حرب ہیں، جو پہلی اُمتوں میں گزر چکے اور بعد میں آئے، یعنی نبی اکرم صلی اللہ علیہ وسلم کی نبوت کے ایام ہیں۔ ان ایام میں کبھی کوئی گروہ غالب ہوا، کبھی کوئی گروہ، جس طرح مسلمانوں کے ساتھ بدر اور احد کے دن ہوا۔ تداولِ ایام سے یہی مراد ہے۔

فَيَوْمًا عَلَيْنَا وَيَوْمًا لَنَا
يَوْمًا نُسَاءُ وَيَوْمًا نُسَرُّ

”کبھی دن ہمارے حق میں ہوتے ہیں، کبھی ہمارے خلاف، کسی دن ہمیں خوشی پہنچتی ہے تو کسی دن ناخوش گواری۔“

مطلب یہ ہوا کہ دنیا کے ایام لوگوں کے درمیان دول ہیں (یعنی پھرتے رہتے ہیں)، ایک دن کسی کا اور ایک دن کسی اور کا۔ بدر کے دن مسلمانوں کی دولت مشرکوں پر ہوئی، یہاں تک کہ ستر مشرک مارے گئے، ستر قید ہوئے۔ احد کے دن مشرک مسلمانوں پر غالب آ گئے، ستر مسلمان زخمی ہوئے، پچھتر شہید ہو گئے۔ یہ سارا قصہ بخاری میں براء بن عازب رضی اللہ عنہ سے مروی اور محفوظ ہے۔^(۳)

شہید کی تعریف:

لفظ ﴿شَهِدَ آء﴾ شہید کی جمع ہے۔ شہید وہ مسلمان ہے جو معرکے میں کسی کافر کی تلوار سے مارا گیا ہے، اس کو شہید اس لیے کہتے ہیں کہ وہ مشہود لہ بالجنۃ ہوتا ہے (یعنی اس کے لیے جنت کی گواہی دی گئی ہے) یا لفظ شاہد کی جمع ہے، کیوں کہ وہ جنت کے مشاہد کی طرح ہوتا ہے۔ مسلمانوں نے اللہ تعالیٰ سے یہ دعا مانگی تھی کہ ہمیں یومِ بدر کی طرح ایک دن دکھلا کہ ہم اس دن میں دشمنوں سے لڑیں اور شہادت حاصل کریں۔ اللہ تعالیٰ نے احد کے دن اُن کو بھڑا دیا، کچھ لوگ شہید ہو گئے۔

”تمحیص“ خالص کو نکھارنے اور صاف کرنے کو کہتے ہیں۔ کسی چیز کا آہستہ آہستہ نشان مٹانے کو ”محق“ کہتے ہیں۔ تمنائے موت سے اس جگہ حصولِ شہادت مراد ہے، کیوں کہ موت کی آرزو سے منع فرمایا گیا ہے۔ جو لوگ بدر میں حاضر نہیں ہوئے تھے، وہ بدر کے دن کی طرح کے دن کی تمنا کرتے تھے، جب احد کے دن شکست پڑی تو اللہ تعالیٰ نے کہا: یہ تو عین تمہاری مراد تھی تو پھر تم اس شکست پر غمگین نہ ہو، فتح تمہاری ہی ہوگی۔ اس کے ساتھ ساتھ آیت میں ایک

(۳) صحیح البخاری، رقم الحدیث (۲۸۷۴)

(۲) تفسیر ابن ابی حاتم (۷۷۱/۳)

(۱) تفسیر الطبری (۲۳۵/۷)

طرح کی ڈانٹ بھی ہے کہ تم نے خود تمنا کر کے لڑائی لی، پھر ہمت ہار کر شکست کھانے لگے، ایسی آرزو اول تو کرنی ہی نہیں چاہیے تھی، یا طلبِ شہادت پر ڈانٹ ہے، کیوں کہ تمہاری شہادت میں ایک طرح غلبہ کفار کی تمنا نکلتی ہے۔^(۱) واللہ اعلم۔

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ
 أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ
 يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَسَيَجْزِي اللَّهُ
 الشَّاكِرِينَ ﴿١٤٤﴾ وَمَا كَانَ لِنَفْسٍ أَنْ تَمُوتَ إِلَّا بِإِذْنِ
 اللَّهِ كِتَابًا مُّوَجَّلًا وَمَنْ يُرِدْ ثَوَابَ الدُّنْيَا نُؤْتِهِ مِنْهَا
 وَمَنْ يُرِدْ ثَوَابَ الْآخِرَةِ نُؤْتِهِ مِنْهَا وَسَنَجْزِي الشَّاكِرِينَ ﴿١٤٥﴾
 وَكَأَيِّنْ مِنْ نَبِيٍّ قُتِلَ مَعَهُ رِبِّيُّونَ كَثِيرٌ فَمَا وَهَنُوا
 لِمَا أَصَابَهُمْ فِي سَبِيلِ اللَّهِ وَمَا ضَعُفُوا وَمَا اسْتَكَانُوا
 وَاللَّهُ يُحِبُّ الصَّابِرِينَ ﴿١٤٦﴾ وَمَا كَانَ قَوْلُهُمْ إِلَّا أَنْ قَالُوا
 رَبَّنَا اغْفِرْ لَنَا ذُنُوبَنَا وَ إِسْرَافَنَا فِي أَمْرِنَا وَثَبِّتْ
 أَقْدَامَنَا وَانصُرْنَا عَلَى الْقَوْمِ الْكَافِرِينَ ﴿١٤٧﴾ فَآتَاهُمُ اللَّهُ ثَوَابَ
 الدُّنْيَا وَحُسْنَ ثَوَابِ الْآخِرَةِ وَاللَّهُ يُحِبُّ الْمُحْسِنِينَ ﴿١٤٨﴾

اور محمد (ﷺ) ایک رسول ہی تو ہیں۔ ان سے پہلے بہت سے رسول گزر چکے ہیں۔ اگر ان کا انتقال ہو جائے یا یہ شہید ہو جائیں تو کیا تم اسلام سے اپنی ایڑیوں کے بل پھر جاؤ گے؟ اور جو کوئی اپنی ایڑیوں کے بل پھر جائے تو وہ اللہ کا کچھ بھی بگاڑ نہ سکے گا۔ اور اللہ شکر ادا کرنے والوں کو اچھی جزا دے گا^(۱۴۴) اور کوئی جاندار اللہ کے حکم کے بغیر مر نہیں سکتا، اس نے موت کا وقت لکھا ہوا ہے اور جو کوئی دنیا کا بدلہ چاہتا ہو تو ہم اسے دنیا ہی میں کچھ دے دیتے ہیں اور جو کوئی آخرت کا بدلہ چاہتا ہو تو ہم اسے اس میں سے کچھ دے دیتے ہیں اور ہم شکر ادا کرنے والوں کو اچھی جزا دیں گے^(۱۴۵) اور کتنے ہی نبی گزرے جن کے ساتھ مل کر بہت سے اللہ والوں نے جہاد کیا،

انھیں اللہ کی راہ میں جو تکلیفیں پہنچیں انھوں نے ہمت نہ ہاری اور نہ کمزوری دکھائی اور نہ وہ (کافروں سے) دبے، اور اللہ صبر کرنے والوں کو پسند کرتا ہے ﴿۱۴۶﴾ اور ان کا کہنا یہی تھا کہ اے ہمارے رب! ہمارے گناہ بخش دے اور ہمارے کاموں میں ہم سے جو زیادتیاں ہوئیں وہ معاف کر دے۔ اور ہمیں ثابت قدم رکھ اور کافر قوم کے مقابلے میں ہماری مدد فرما ﴿۱۴۷﴾ چنانچہ اللہ نے انھیں دنیا میں ثواب دیا اور آخرت میں بہت اچھا ثواب دیا۔ اور اللہ نیکوکاروں کو پسند کرتا ہے ﴿۱۴۸﴾

غزوہ اُحد میں رسول اللہ ﷺ کی موت کی افواہ اور ایسی صورت میں درست اقدام کا بیان:

جنگِ اُحد میں بعض کامل مسلمان بھی بہت ہٹ گئے تھے، کیوں کہ ایک کافر نے اپنی فوج میں پکارا کہ میں محمد ﷺ کو مار آیا ہوں۔ آپ ﷺ کے زخم سے بہت خون بہہ گیا تھا، ضعف میں آ کر ایک گڑھے میں گر گئے تھے، مسلمانوں نے نبی اکرم ﷺ کو نہ دیکھا، تو ان کے ذہنوں میں یہ بات پختہ ہو گئی۔ جب آپ ﷺ متوجہ ہوئے تو میدان میں جو لوگ حاضر تھے، ان کو جمع کر کے پھر لڑائی شروع کی تو کافر پھر کر چلے گئے۔ لہذا اللہ پاک نے فرمایا کہ رسول زندہ رہے یا نہ رہے، دین اللہ کا ہے، اس پر قائم رہو۔ اس میں اس بات کا اشارہ ملتا ہے کہ نبی کریم ﷺ کی وفات پر بعض لوگ پھر جائیں گے، جو قائم رہیں گے، ان کو بڑا ثواب ہے۔ اسی طرح ہوا کہ آپ ﷺ کے بعد بعض لوگ مرتد ہو گئے، جناب سیدنا ابو بکر صدیق رضی اللہ عنہ نے ان کو پھر مسلمان کیا اور کچھ کو مارا۔ پھر اللہ تعالیٰ نے یہ فرمایا کہ جو لوگ اس دین پر ثابت رہیں گے، ان کو دین بھی ملے گا اور دنیا بھی، لیکن جو کوئی اس نعمت کی قدر جانے۔

حافظ ابن کثیر رحمہ اللہ کہتے ہیں کہ اُحد کے دن جب بعض مسلمان بھاگے اور بعض مارے گئے تو شیطان نے پکارا کہ محمد ﷺ شہید ہو گئے۔ ابن قتیہ نے پھر کرمشروں سے کہا کہ میں محمد ﷺ کو مار آیا ہوں، حالاں کہ فقط سر مبارک پر زخم آیا تھا، بہت لوگوں کے دل میں بھی آ گیا کہ ہاں آپ ﷺ شہید گئے ہیں، کیوں کہ اللہ تعالیٰ نے قرآن پاک میں انبیاء کے قتل کے بہت قصے ذکر کیے ہیں تو نبی کریم ﷺ کا مقتول ہونا بھی جائز سمجھ لیا۔ اس خیال پر ان کی ہمتوں میں کچھ ضعف اور سستی آ گئی، قال سے ہٹ جانا چاہا، اس پر اللہ تعالیٰ نے یہ آیت بھیجی۔ یعنی جب محمد ﷺ رسول ٹھہرے تو جو حال سب نبیوں کا تھا، وہ حال ان پر بھی روا ہے۔ ابو نعیم رحمہ اللہ نے کہا ہے کہ ایک مہاجر کا گزر ایک انصاری پر ہوا، وہ اپنے خون میں لت پت تھا، اس نے کہا: تمہیں کچھ خبر ہے کہ محمد ﷺ شہید ہو گئے۔ انصاری نے کہا: اگر شہید ہو گئے تو انھوں نے اللہ تعالیٰ کا حکم پہنچا دیا، اب تم اپنے دین پر لڑو، اس پر یہ آیت نازل ہوئی۔ ﴿۱﴾ (رواہ البیہقی فی دلائل النبوة)

پھر اللہ تعالیٰ نے ان لوگوں کو ملامت کی جو ہمت ہارنے لگے تھے اور سستی و ناتوانی میں گرفتار ہو چکے تھے۔ فرمایا کہ اگر نبی کریم ﷺ نہیں ہوں گے تو تم دین سے پھر جاؤ گے؟ اگر پھر جاؤ گے تو اللہ پاک کا کیا نقصان؟ ہاں جو لوگ اللہ کی اطاعت پر قائم ہیں اور اس کے دین پر لڑتے ہیں، اس کے رسول کا اتباع کرتے ہیں، خواہ رسول زندہ ہے یا فوت شدہ، ان کو ان کے کام کی جزا ملے گی۔ یہی بات صحاح و مسانید و سنن و غیرہ کتب اسلام سے متعدد طریقوں سے ثابت ہوئی ہے اور یقین کے لیے مفید ہے۔

رسول اللہ ﷺ کی وفات کے وقت حضرت ابو بکر صدیق رضی اللہ عنہ کا بصیرت افروز استدلال اور اقدام:

حافظ ابن کثیر رحمہ اللہ کہتے ہیں کہ ہم نے مسند شیخین ابی بکر و عمر رضی اللہ عنہما میں اس کا ذکر کیا ہے کہ جب نبی اکرم ﷺ کا انتقال ہوا، سیدنا ابو بکر صدیق رضی اللہ عنہ نے یہی آیت پڑھی۔ بخاری شریف میں سیدہ عائشہ صدیقہ رضی اللہ عنہا سے مروی ہے کہ سیدنا ابو بکر رضی اللہ عنہ اپنے گھر سے، جو سخ میں تھا، گھوڑے پر سوار ہو کر آئے اور اتر کر مسجد میں داخل ہوئے، کسی آدمی سے بات نہ کی، سیدھے سیدہ عائشہ رضی اللہ عنہا کے پاس گئے۔ نبی مکرم ﷺ ایک یمنی چادر میں لپٹے تھے، منہ کھول کر پیشانی پر بوسہ دیا روئے اور کہا: میرے ماں باپ آپ پر فدا! اللہ تعالیٰ آپ پر دو موتوں کو جمع نہ کرے گا، وہ موت جو آپ پر لکھی گئی تھی، وہ آگئی ہے۔^①

سیدنا عبداللہ بن عباس رضی اللہ عنہما کی روایت کے الفاظ یہ ہیں کہ پھر سیدنا ابو بکر رضی اللہ عنہ باہر نکلے، سیدنا عمر رضی اللہ عنہ لوگوں سے باتیں کر رہے تھے، کہا: اے عمر! بیٹھ جاؤ۔ پھر کہا: اما بعد! جو محمد ﷺ کو پوجتا تھا تو محمد ﷺ وفات پا گئے اور جو اللہ کو پوجتا ہے تو اللہ زندہ ہے، نہیں مرے گا۔ اللہ تعالیٰ نے فرمایا ہے: ﴿وَمَا مُحَمَّدٌ إِلَّا رَسُولٌ﴾ اس آیت کو ﴿الشَّكْرَيْنَ﴾ تک پڑھا۔ واللہ! گویا لوگ اس وقت تک نہیں جانتے تھے کہ یہ آیت بھی اتری ہے۔ یہاں تک کہ سیدنا ابو بکر رضی اللہ عنہ نے ان کو پڑھ کر سنائی۔ پھر سب لوگ اس کو پڑھنے لگے، جو شخص اس آیت کو سنتا، پڑھنے لگتا۔ سیدنا عمر رضی اللہ عنہ نے کہا: واللہ! مجھ کو کچھ خبر نہ تھی، ہاں میں نے سیدنا ابو بکر رضی اللہ عنہ کو سنا کہ وہ یہ آیت پڑھتے ہیں۔ ایسا عرقِ پشیمانی آیا کہ پاؤں نہ تھمے، زمین پر گر پڑے۔^② سیدنا عبداللہ بن عباس رضی اللہ عنہما کہتے ہیں کہ سیدنا علی رضی اللہ عنہ رسول اللہ ﷺ کی زندگی میں اس آیت کو پڑھ کر کہا کرتے تھے: واللہ! ہم کبھی اس کے بعد اُلٹے پاؤں نہیں پھریں گے کہ اللہ تعالیٰ نے ہمیں ہدایت فرمائی ہے۔ واللہ! اگر نبی کریم ﷺ وفات پا گئے یا شہید ہو گئے تو ہم اسی بات پر لڑیں گے، جس پر وہ لڑتے تھے، یہاں تک کہ ہم مرجائیں۔ واللہ! میں ان کا بھائی، ولی، چچا کا بیٹا اور وارث ہوں، مجھ سے زیادہ اور کون ان کا حق دار ہے۔^③ (رواہ الطبرانی)

② صحیح البخاری، رقم الحدیث (۴۱۸۷)

① صحیح البخاری، رقم الحدیث (۱۱۸۴)

③ المعجم الكبير (۱/ ۱۰۷) تفسیر ابن کثیر (۱/ ۵۳۳-۵۳۴) اس کی سند میں ”سماک بن حرب عن عکرمہ“ مضطرب راوی ہے۔

(السلسلة الضعيفة، رقم الحدیث: ۴۹۴۸)

حاصل کلام یہ ہے کہ نبی اکرم ﷺ کا وفات پانا یا شہید ہو جانا دین میں کمزوری یا اسلام سے پھر جانے کا سبب نہیں ہو سکتا، کیوں کہ تمام انبیا جو نبی اکرم ﷺ سے پہلے تھے، وفات پا چکے ہیں، مگر ان کے متبعین ان کی وفات کے بعد انبیا کے دین سے نہیں پھرے تو مسلمانوں کو بھی اپنے دین سے پھرنا اور مرتد ہونا زیب نہیں دیتا، کیوں کہ رسول اللہ ﷺ ایک عبدِ مبلغ ہیں نہ کہ معبود۔ ان کا کام پہنچا دینا تھا، لہذا انھوں نے پہنچا دیا، جو معبود ہے، وہ باقی اور حی و قیوم ہے، پھر کیا وجہ ہے کہ تم دین حق سے پھر دو گے؟

مقرر عمر سے پہلے موت نہیں آتی:

سیدنا علی المرتضیٰ رضی اللہ عنہ نے کہا کہ امیر الشاکرین ابو بکر رضی اللہ عنہ تھے، شاکرین اصحاب ابو بکر رضی اللہ عنہ تھے۔^① پھر اللہ تعالیٰ نے فرمایا کہ کوئی شخص نہیں مرتا، مگر اللہ کی تقدیر سے، جو مدت اللہ تعالیٰ نے اس کے لیے مقرر کی ہے، اس کو پورا کرتا ہے، اسی لیے یہ فرمایا: ﴿كِتَبًا مُّوَجَّلًا﴾، جیسے اللہ تعالیٰ کا فرمان ہے: ﴿وَمَا يُعَمَّرُ مِنْ مُّعَمَّرٍ وَلَا يُنْقَصُ مِنْ عُمُرِهِ إِلَّا فِي كِتَابٍ﴾ [الفاطر: ۱۱] ”اور بڑی عمر والے کو عمر دی جاتی ہے یا اس کی عمر کم کی جاتی ہے (وہ) ایک کتاب (لوح محفوظ) میں (درج) ہے۔“ اور اس کا فرمان ہے: ﴿هُوَ الَّذِي خَلَقَكُمْ مِنْ طِينٍ ثُمَّ قَضَىٰ أَجَلًا ۖ وَأَجَلٌ مُّسَمًّى عِنْدَہٗ﴾ [الأنعام: ۲] ”وہی اللہ ہے جس نے تمہیں مٹی سے پیدا کیا، پھر اس نے (تمہارے لیے) ایک وقت مقرر کیا اور اس کے ہاں (قیامت کا) ایک مقرر وقت بھی ہے۔“

اس آیت میں لوگوں کو شجاعت دلائی ہے اور نامردوں کو قتال کی ترغیب دلائی ہے، کیوں کہ اقدام و احجام (لڑائی میں کودنا اور لڑائی سے پیچھے رہنا) عمر کو گھٹاتا ہے نہ زیادہ کرتا ہے۔ حجر بن عدی رضی اللہ عنہ نے کہا کہ تمہیں اس بات سے کون سی چیز روکتی ہے کہ تم ان دشمنوں کو نہ پکڑو اور دجلہ کے پار نہ اترو؟ پھر یہ آیت پڑھی: ﴿وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ﴾ (آیت زیر تفسیر) یہ کہہ کر اپنا گھوڑا دریا میں ڈال دیا، پھر لوگوں نے بھی اپنے اپنے گھوڑے ڈال دیے، جب دشمن نے ان کو دیکھا، کہا: دیو آ گئے اور وہ بھاگ کھڑے ہوئے۔^②

دنیا کے طلبگار کو دنیا اور آخرت کے طلبگار کو دونوں ملتی ہیں:

پھر اللہ تعالیٰ نے یہ فرمایا کہ جس کا کام صرف دنیا کی خاطر ہوتا ہے، اس کو دنیا بقدر تقدیر ملتی ہے، آخرت میں اس کا کچھ حصہ نہیں ہوتا اور جو کوئی آخرت کے لیے کام کرتا ہے، اس کو دنیا بھی قسمت کے مطابق ملتی ہے اور آخرت کا حصہ الگ ہاتھ آتا ہے، جیسے اللہ تعالیٰ کا ارشاد ہے: ﴿مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ ۖ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ لَصِيبٍ﴾ [الشوری: ۲۰] ”جو شخص آخرت کی کھیتی چاہتا

ہے، ہم اس کے لیے اس کی کھیتی میں اضافہ کرتے ہیں اور جو شخص دنیا کی کھیتی چاہتا ہے، ہم اسے اس میں سے کچھ دے دیتے ہیں اور اس کے لیے آخرت میں کوئی حصہ نہیں۔“

نیز اللہ تعالیٰ نے فرمایا: ﴿مَنْ كَانَ يُرِيدُ الْعَاجِلَةَ عَجَّلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلَاهَا مَذْمُومًا مَّدْحُورًا ۝ وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا﴾ [الإسراء: ۱۸-۱۹] ”جو کوئی جلدی والی (دنیا) چاہے تو ہم اسی (دنیا) میں جس کے لیے چاہیں جس قدر چاہیں جلد عطا کرتے ہیں، پھر اس کے لیے ہم جہنم ٹھہرا دیتے ہیں، وہ اس میں مذموم اور دھتکارا ہوا داخل ہوگا۔ اور جو آخرت چاہے اور اس کے لیے پوری پوری سعی کرے، جب کہ وہ مومن ہو، تو یہی لوگ ہیں جن کی سعی قابلِ قدر ہے۔“ اسی لیے اس جگہ یوں فرمایا: ﴿وَسَنَجْزِي الشَّكِرِينَ﴾ یعنی ہم ان کو اپنا فضل و رحمت ان کی شکرگزاری اور عمل کے برابر دیں گے۔

اہل ایمان کو تسلی:

پھر اللہ تعالیٰ نے اہل ایمان کو تسلی دی کہ جو بات اُحد کے دن تمہارے دل میں پڑی تم اس کا کچھ خیال نہ کرو، دیکھو کتنے پیغمبر شہید ہو گئے اور اُن کے ہمراہ بعض ربانی لوگ بھی شہید ہوئے۔ اس قول کو ابن جریر رحمۃ اللہ علیہ نے اختیار کیا ہے، ان کی قراءت ”قُتِلَ مَعَهُ“ ہے نہ کہ ”قَاتَلَ“۔^① پھر جو ربانی بچ رہے تھے، ان سے بزدلی اور ضعف کی نفی فرمائی۔ جس نے ”قَاتَلَ“ پڑھا، اس نے اسی بات کو اختیار کیا ہے، پھر پہلی قراءت کو اختیار کیا، کیوں کہ اللہ تعالیٰ نے اس آیت میں اُن لوگوں پر عتاب فرمایا ہے، جو اُحد کے دن شکست کھا کر لڑنے سے باز رہے۔

﴿رَبِّيُّونَ﴾ کی تفسیر:

امام ابن اسحاق رحمۃ اللہ علیہ نے سیرت میں یہ معنی کہے ہیں کہ بہت سے نبی مارے گئے، ان کے ہمراہ ربانی تھے، یعنی جماعتیں تھیں، وہ نبی کے قتل کے بعد ہارے نہ اپنے دشمنوں کے روبرو سست پڑے، بلکہ صابر و شاکر رہے، اللہ تعالیٰ صابریں کا دوست ہے۔ سہیلی رحمۃ اللہ علیہ نے اسی قول کی بہت مبالغے کے ساتھ تائید کی ہے اور اسی بات کو قابلِ توجہ ٹھہرایا ہے۔ اسی قول کو اموی رحمۃ اللہ علیہ نے ”مغازی“ میں حکایت کیا ہے۔ بعض نے کہا: لفظ کثیر سے الوف مراد ہیں، یعنی ہزاروں ربانی لڑے۔

سیدنا عبداللہ بن عباس رضی اللہ عنہما، امام مجاہد، سعید بن جبیر، عکرمہ، حسن، قتادہ، سدی، ربیع اور عطاء خراسانی رحمۃ اللہ علیہم وغیرہم

نے کہا: ﴿رَبِّيُّونَ﴾ سے اجتماع کثیر مراد ہے۔ امام حسن رحمۃ اللہ علیہ نے کہا: علمائے کثیر مراد ہیں، جو نیک اور متقی تھے۔^②

بصری نحو یوں نے کہا: ﴿رَبِّيُّونَ﴾ وہ لوگ ہیں، جو رب عزوجل کو پوجتے ہیں۔ کسی نے کہا: اگر یہ بات ہوتی تو ”رَبِّيُّونَ“ ہوتا یعنی ”ر“ پر زبر ہوتی۔ ابن زید نے کہا: ﴿رَبِّيُّونَ﴾ سے اتباع و رعایا اور ”ربانیون“ سے ولایت مراد ہیں۔ امام قتادہ اور ربیع رحمہما اللہ نے کہا ہے: مطلب یہ ہوا کہ جس بات پر انبیاء لڑے تھے، اسی دین پر وہ لڑے، کابل اور ست نہ ہوئے۔ یہاں تک کہ اللہ تعالیٰ سے جا ملے۔ سیدنا عبداللہ بن عباس رضی اللہ عنہما نے کہا: یعنی ڈرے دبے نہیں۔ سیدنا ابن زید رحمہ اللہ نے کہا: خوار نہیں ہوئے۔^(۱) ان کی عادت یہی رہی کہ اللہ تعالیٰ سے مغفرت مانگی اور صبر چاہا، اس پر اللہ تعالیٰ نے ان کو نصرت، کامیابی اور اچھا انجام بخشا۔ اللہ ان نیکوں کو چاہتا ہے۔^(۲)

عمومی تفسیر:

فتح البیان میں ہے کہ یہ جملہ ﴿وَمَا كَانَ لِنَفْسٍ﴾ [الآیۃ] اپنے سے پہلے کے الفاظ سے الگ تھلگ ہے، اس میں جہاد پر ابھارنا ہے اور یہ بات جتلانا ہے کہ موت ضرور آئے گی، خواہ لڑو یا نہ لڑو، موت خواہ قتل کے طریقے سے ہو یا کسی اور طرح، اللہ تعالیٰ کی اجازت کے بغیر نہیں آتی، پھر جب آتی ہے تو کسی حیلے یا حوالے سے ٹل نہیں سکتی، پھر نامردی کرنے اور ڈرنے سے کیا حاصل ہے۔ اس میں یہ بھی اشارہ ہے کہ نبی کریم ﷺ اللہ کی حفاظت میں ہیں، دشمن کتنا ہی غلبہ کیوں نہ کریں، وہ سلامت یا کرامت رہیں گے، ان کو کوئی نقصان نہیں پہنچے گا۔ مَوْجِل مَوْقِت کو کہتے ہیں، یعنی موت کا ایک وقت مقرر ہے، کم نہ زیادہ۔ پھر فرمایا کہ اللہ محسنین سے محبت کرتا ہے، گویا یہ سکھایا کہ مومنین بندوں کو دشمن کے آمنے سامنے ہونے کے وقت یہی کہنا چاہیے، جو ان رہیوں نے کہا تھا۔ اس جگہ ایک نکتہ ہے کہ جب انھوں نے اپنے گناہوں کا اقرار کیا اور وہ بدکار تھے تو اللہ نے ان کا نام نیکو کار رکھا۔^(۳)

يَا أَيُّهَا الَّذِينَ آمَنُوا إِن تَطِيعُوا الَّذِينَ كَفَرُوا يُرْذَوْكُمْ
عَلَىٰ أَعْقَابِكُمْ فَتَنْقَلِبُوا خَسِرِينَ ﴿١٤٩﴾ بَلِ اللَّهُ مَوْلَاكُمْ
وَهُوَ خَيْرُ النَّاصِرِينَ ﴿١٥٠﴾ سَنُلْقِي فِي قُلُوبِ الَّذِينَ كَفَرُوا الرُّعْبَ
بِمَا أَشْرَكُوا بِاللَّهِ مَا لَمْ يُنَزَّلْ بِهِ سُلْطَانٌ وَمَأْوَهُمُ
النَّارُ وَبِئْسَ مَثْوَى الظَّالِمِينَ ﴿١٥١﴾ وَلَقَدْ صَدَقَكُمُ اللَّهُ وَعْدَهُ
إِذْ تَحْسُونَهُمْ بِأَذْنِهِ حَتَّىٰ إِذَا فَشِلْتُمْ وَتَنَازَعْتُمْ فِي الْأَمْرِ
وَعَصَيْتُمْ مِّنْ أَمْرِهِ مَا أَزَاكُمْ مَا تُحِبُّونَ مِّنْكُمْ مَّن يَّרِيدُ

الدُّنْيَا وَمِنْكُمْ مَّنْ يُرِيدُ الْآخِرَةَ، ثُمَّ صَرَفَكُمْ عَنْهُمْ لِيَبْتَلِيَكُمْ وَلَقَدْ عَفَا عَنْكُمْ وَاللَّهُ ذُو فَضْلٍ عَلَى الْمُؤْمِنِينَ ﴿١٤٩﴾ اِذْ تَصْعَدُونَ وَلَا تَلُوتُ عَلَى أَحَدٍ وَالرَّسُولُ يَدْعُوكُمْ فِيْ اٰخِرِكُمْ فَاثَابَكُمْ غَمًّا بِغَمِّ لِّكَيْلًا تَحْزَنُوْا عَلَى مَا فَاتَكُمْ وَلَا مَا اَصَابَكُمْ وَاللَّهُ خَبِيْرٌۢ بِمَا تَعْمَلُوْنَ ﴿١٥٠﴾

اے لوگو جو ایمان لائے ہو! اگر تم کافروں کی باتیں مانو گے تو وہ تمہیں پلٹا کر مرتد بنا دیں گے، پھر تم خسارہ پانے والے ہو گے ﴿149﴾ بلکہ اللہ تمہارا مولا ہے اور وہ بہترین مدد کرنے والا ہے ﴿150﴾ جن لوگوں نے کفر کیا، ہم ان کے دلوں میں رعب ڈال دیں گے، اس لیے کہ انہوں نے اللہ کے ساتھ ایسی چیزوں کو شریک ٹھہرایا ہے جن کی اللہ نے کوئی دلیل نازل نہیں کی اور ان کا ٹھکانا دوزخ ہے اور وہ ظالموں کا بہت برا ٹھکانا ہے ﴿151﴾ یقیناً اللہ نے تم سے اپنا وعدہ سچ کر دکھایا جب تم (احد میں) اس کے حکم سے کافروں کو قتل کر رہے تھے، یہاں تک کہ جب تم نے کم ہمتی اختیار کی اور اپنی ذمہ داری کے بارے میں جھگڑنے لگے اور بعد اس کے جب اللہ نے تمہیں وہ چیز (مالِ غنیمت کی جھلک) دکھائی جس سے تم محبت کرتے تھے تو تم نے نافرمانی کی، تم میں سے کچھ لوگ دنیا کو چاہتے تھے اور کچھ آخرت کی خواہش رکھتے تھے، پھر اللہ نے تمہیں کافروں کے مقابلے میں پسپا کر دیا، تاکہ تمہاری آزمائش کرے۔ بلاشبہ (پھر بھی) اس نے تمہیں معاف کر دیا اور اللہ مومنوں پر فضل کرنے والا ہے ﴿152﴾ جب تم بھاگے چلے جا رہے تھے اور کسی کی طرف پلٹ کر نہ دیکھتے تھے اور رسول (ﷺ) تمہارے پیچھے سے تمہیں آوازیں دے رہے تھے، پھر اللہ نے تمہیں غم پر غم دیے، تاکہ تمہیں یہ سبق ملے کہ جو کچھ تمہارے ہاتھ سے جائے یا جو مصیبت تم پر نازل ہو اس پر تمہیں غمگین نہیں ہونا چاہیے اور تم جو عمل کرتے ہو اللہ اس کی خبر رکھتا ہے ﴿153﴾

کافروں کی اطاعت سے ممانعت اور اُحد کے نتائج کے اسباب:

یعنی اس جنگ میں جو مسلمانوں کے دل ٹوٹے تو کافروں اور منافقوں نے موقع پایا۔ بعض الزام دینے لگے،

بعض خیر خواہی کے پردے میں سمجھانے لگے، تاکہ آگے لڑائی پر دلیری نہ کریں۔ حق تعالیٰ خبردار کرتا ہے کہ دشمن کا فریب مت کھاؤ۔ وہ اللہ کے چور ہیں اور چور کے دل میں ڈر ہوتا ہے، اس لیے اللہ تعالیٰ ان کے دل میں ہیبت ڈال دے گا۔ پھر فرمایا کہ شروع میں مسلمانوں کو غلبہ حاصل تھا، وہ کافروں کو مارتے تھے اور وہ بھاگتے تھے، فتح کے آثار نظر آ رہے تھے، کسی کو مال کی خوشی تھی اور کسی کو غلبہ اسلام کی۔ جب مسلمانوں سے پیغمبر کی حکم عدولی ہوئی تو مقدمہ الٹا ہو گیا۔

وہ حکم عدولی یہ تھی کہ نبی اکرم ﷺ نے پچاس تیر انداز پہاڑ کی راہ پر نگہبانی کے لیے کھڑے کیے تھے، باقی لشکر لڑنے لگا۔ جب ان تیر اندازوں نے فتح اور غلبہ دیکھا تو چاہا کہ اس جگہ سے چلے آئیں، فتح میں شریک ہوں اور مال غنیمت لے لیں۔ کچھ نے منع کیا، لیکن انھوں نے نہ مانا، وہاں دس آدمی رہ گئے، اس طرف سے کافروں کی فوج نے پیچھے سے حملہ کر دیا۔ دوسری حکم عدولی یہ تھی کہ جب کافر بھاگنے لگے، مسلمان ان کے تعاقب کو دوڑے، نبی اکرم ﷺ پیچھے سے پکارتے رہے کہ میری طرف آؤ، آگے مت جاؤ، اس طرف جو غنیمت نظر آئی، لوگ نہ پھرے، اس حکم عدولی کی وجہ سے شکست پڑی۔ پھر فرمایا کہ تم نے رسول کا دل تنگ کیا، اس کے بدلے تم پر تنگی آئی، اب آگے کو دیکھو اور حکم پر چلو، کچھ ہاتھ سے جائے یا کوئی چیز سامنے آئے نہ آئے۔ یہ موضح قرآن کا بیان ہے۔

حافظ ابن کثیر رحمہ اللہ نے کہا کہ اللہ تعالیٰ نے اس آیت میں اپنے ایمان والے بندوں کو کافروں اور منافقین کی اطاعت سے ڈرایا ہے، یعنی ان کی اطاعت دنیا اور آخرت میں موجب ہلاکت ہے۔ پھر یہ حکم دیا کہ تم اللہ کی اطاعت کرو، اسی کی دوستی میں رہو، اسی سے مدد چاہو اور اسی پر بھروسہ رکھو۔ پھر یہ خوشخبری سنائی کہ ہم کافروں کے دل میں تمہارا ڈر ڈال دیں گے، ان کو شرک و کفر کے سبب سے ذلیل و خوار کریں گے، یہ تو دنیا میں ہوگا۔ رہی آخرت تو وہاں علاحدہ عذاب اور سزا ہے۔^①

رسول اللہ ﷺ کے امتیازات:

صحیحین میں سیدنا جابر بن عبد اللہ رضی اللہ عنہما سے مروی ہے کہ نبی کریم ﷺ نے فرمایا: مجھے پانچ چیزیں دی گئی ہیں، جو کسی نبی کو مجھ سے پہلے نہیں ملیں: میں ایک مہینے کی مسافت سے رعب کے ساتھ مدد دیا گیا ہوں، زمین میرے لیے مسجد اور پاک کر دی گئی ہے، مجھ کو غنیمت کا مال حلال ہے، مجھے شفاعت دی گئی اور ہر نبی خاص اپنی قوم کے لیے ہوتا تھا، میں سارے لوگوں کی طرف مبعوث کیا گیا ہوں۔^② سیدنا ابو امامہ رضی اللہ عنہ سے مرفوع روایت کے الفاظ اس طرح ہیں کہ مجھ کو اللہ تعالیٰ نے انبیاء پر یا سب اُمتوں پر چار باتوں میں بزرگی دی: میں سب لوگوں کی طرف بھیجا گیا، زمین میرے اور میری اُمت کے لیے مسجد اور پاک بنا دی گئی، جس جگہ میری اُمت کے کسی شخص کو نماز پالے تو اس کے پاس اس

① تفسیر ابن کثیر (۱/ ۵۳۵) ② صحیح البخاری، رقم الحدیث (۳۲۸) صحیح مسلم، رقم الحدیث (۵۲۱)

کی مسجد اور اس کا سامان طہارت (مٹی) موجود ہے، مجھے رعب کے ساتھ ایک ماہ کی راہ تک مدد دی گئی ہے، وہ رعب میرے دشمنوں کے دل میں ڈالا گیا ہے اور میرے لیے غنیمتیں حلال کر دی گئی ہیں۔ (رواہ أحمد) امام ترمذی رحمہ اللہ نے کہا: یہ حدیث حسن صحیح ہے۔^(۱) سیدنا ابو ہریرہ رضی اللہ عنہ کی روایت کے الفاظ یہ ہیں: «نُصِرْتُ بِالرُّعْبِ عَلَى الْعَدُوِّ»^(۲) (رواہ سعید بن منصور و مسلم) یعنی دشمن پر رعب کے ساتھ میری مدد کی گئی ہے۔

سیدنا ابو موسیٰ رضی اللہ عنہ نے مرفوعاً کہا ہے: میں پانچ چیزیں دیا گیا ہوں: احمر و اسود کی طرف مبعوث ہوا ہوں، یعنی گورے اور کالے لوگوں کی طرف۔ میرے لیے زمین پاک اور مسجد بنا دی گئی ہے، غنیمتیں میرے لیے حلال ہیں، وہ ان کے لیے حلال نہیں تھیں، جو مجھ سے پہلے تھے۔ میں رعب کے ساتھ ایک ماہ کی راہ تک مدد دیا گیا ہوں، مجھے شفاعت دی گئی ہے، ہر نبی نے شفاعت کر لی ہے، ایک میں نے اپنی شفاعت چھپا رکھی ہے، یہ شفاعت اس شخص کے لیے ہوگی، جس نے کسی چیز کو اللہ کے ساتھ شریک نہیں کیا۔^(۳) (تفرد بہ أحمد)

جنگ کے واقعات:

سیدنا عبداللہ بن عباس رضی اللہ عنہما نے کہا: اللہ تعالیٰ نے ابوسفیان کے دل میں رعب ڈال دیا، وہ مکہ کو پھر گیا،^(۴) اللہ تعالیٰ نے مومنوں سے نصرت کا وعدہ کیا تھا، سو وہ پورا ہوا، دن کے پہلے حصے میں مسلمان غالب آئے، پھر آخر دن تیر اندازوں کی بے عنوانی سے شکست پڑی۔ مگر اللہ تعالیٰ نے بالآخر ان کا وہ قصور معاف کر دیا، کیوں کہ دشمنوں کی تعداد زیادہ اور مسلمانوں کی تعداد کم تھی۔ ابن جریج رحمہ اللہ نے کہا: عفو کے یہ معنی ہیں کہ ہم نے تم کو جڑ سے نہیں اکھیڑا، یہ تم پر ہماری مہربانی ہے۔^(۵) سیدنا عبداللہ بن عباس رضی اللہ عنہما نے کہا: اللہ تعالیٰ نے نبی کریم ﷺ کی جیسی مدد اُحد کے دن کی، ویسی کسی جگہ میں نہیں کی، پھر اس دن جو آپس میں تکرار اور شکست ہوئی، وہ تیر اندازوں کے سبب سے ہوا تھا۔

نبی اکرم ﷺ زخمی ہوئے، آپ کا خون بہا۔ فرمایا: «إِشْتَدَّ غَضَبُ اللَّهِ عَلَى قَوْمٍ دَمَوْا وَجْهَ رَسُولِ اللَّهِ» «اس قوم پر اللہ کا سخت غضب ہوا، جنہوں نے اللہ کے رسول کے چہرے کو خون آلود کیا۔» کبھی یہ فرمایا: «لَيْسَ لَهُمْ أَنْ يَعْلَمُونَا» «وہ ہم پر غالب نہیں آ سکتے» ابوسفیان نے پہاڑ کے نیچے پکار کر کہا: «أَعْلَى هُبْلٍ»، «ہبل کی بجے ہو» ابن ابی کبشہ کہاں ہے؟ ابن ابی قحافہ کہاں ہے؟ ابن خطاب کہاں ہے؟ سیدنا عمر رضی اللہ عنہ نے کہا ہے کہ اگر حکم ہو تو میں جواب دوں؟ فرمایا: ہاں! سیدنا عمر رضی اللہ عنہ نے کہا: «اللَّهُ أَعْلَى وَأَجَلٌ»، «اللہ ہی بلند اور جلیل ہے» اس طول طویل

[۱] مسند أحمد (۵/ ۲۴۸) سنن الترمذی (۱۵۵۳) امام البانی رحمہ اللہ فرماتے ہیں: «وهذا إسناد حسن» (إرواء الغلیل: ۱/ ۱۸۰)

[۲] صحیح مسلم، رقم الحدیث (۵۲۳)

[۳] مسند أحمد (۴/ ۴۱۶) امام بیہقی رحمہ اللہ فرماتے ہیں: «رجالہ رجال الصحیح» (مجمع الزوائد: ۸/ ۴۶۲)

[۴] تفسیر الطبری (۷/ ۴۰۱-۴۰۲) اس کی سند مسلسل بالضعفاء ہے۔ [۵] تفسیر الطبری (۷/ ۲۹۸)

قصے کو امام حاکم رحمہ اللہ نے مستدرک میں روایت کیا ہے۔ امام احمد رحمہ اللہ کی حدیث کا سیاق عجیب و غریب ہے۔ امام بیہقی رحمہ اللہ نے اس کا ذکر ”دلائل النبوة“ میں کیا ہے۔^(۱) سیدنا عبداللہ بن مسعود رضی اللہ عنہ کہتے ہیں کہ اُحد کے دن عورتیں مردوں کے پیچھے تھیں، زخمی صحابہ کی دوا دارو میں لگی تھیں۔ لوگوں نے رسول اللہ ﷺ کے حکم کی خلاف ورزی کی، آپ ﷺ آکھتے رہ گئے، سب نو آدمی تھے، سات انصاری دو قریشی اور دسویں نبی اکرم ﷺ۔ جب مشرکوں نے آپ ﷺ کو گھیر لیا، فرمایا: «رَحِمَ اللّٰهُ رَجُلًا رَدَّهْمُ عَنَّا» «اللہ اس پر رحم فرمائے، جو اُن کو ہم سے روکے۔» ایک انصاری ایک ساعت تک لڑ کر شہید ہوا، جب دوبارہ ہجوم کیا تو پھر وہی فرمایا کہ اللہ اس پر رحم فرمائے، جو اُن کو ہم سے روکے، یہاں تک کہ ساتوں آدمی شہید ہو گئے۔

ابوسفیان نے آ کر کہا: «أَعْلَىٰ هُبَلُ» نبی اکرم ﷺ نے فرمایا: تم یوں کہو: «اللّٰهُ أَعْلَىٰ وَأَجَلُ» جب سیدنا ابوبکر و عمر رضی اللہ عنہما نے یوں کہا تو ابوسفیان بولا: «لَنَّا الْعُزَّىٰ وَلَا عُزَّىٰ لَكُمْ» «ہمارے پاس عزئی ہے، تمہارے پاس تو عزئی بھی نہیں» نبی اکرم ﷺ نے فرمایا: تم یوں کہو: «اللّٰهُ مَوْلَانَا وَالْكَافِرُونَ لَا مَوْلَىٰ لَهُمْ» «اللہ ہمارا مولیٰ اور مددگار ہے، کافروں کا کوئی مولیٰ و مددگار نہیں۔» جب میدانِ جنگ تھا تو دیکھا کہ سیدنا حمزہ رضی اللہ عنہ کا پیٹ پھٹا ہوا ہے، ہندہ ابوسفیان کی بیوی نے حمزہ رضی اللہ عنہ کا جگر نکالا اور دانتوں سے چبایا، لیکن چبانہ سکی۔ نبی اکرم ﷺ نے پوچھا: کیا اس نے ان کے جگر سے کچھ کھایا ہے؟ کہا: نہیں۔ فرمایا: اللہ تعالیٰ سیدنا حمزہ رضی اللہ عنہ کی کوئی شے آگ میں داخل نہیں کرے گا۔ پھر سیدنا حمزہ رضی اللہ عنہ پر نمازِ جنازہ پڑھی، پھر ایک انصاری کو لا کر سیدنا حمزہ رضی اللہ عنہ کے پاس رکھا گیا، اس پر بھی نماز پڑھی، حمزہ رضی اللہ عنہ کا جنازہ بدستور رکھا رہا، اس پر ستر بار نماز ادا کی۔^(۲) (تفرد بہ أحمد الحديث بطوله)

بدر کا قصہ بخاری شریف میں بھی براء بن عازب رضی اللہ عنہ سے مروی ہے۔ حافظ ابن کثیر رحمہ اللہ نے اس کو اس جگہ ذکر کیا ہے۔^(۳) سیدنا عبداللہ بن مسعود رضی اللہ عنہ کہتے ہیں: ہمیں ہرگز خیال نہیں تھا کہ اس دن نبی کریم ﷺ کے اصحاب میں سے کوئی شخص دنیا کے ارادے سے لڑا ہو، یہاں تک کہ آیت زیرِ تفسیر اتری،^(۴) یعنی تب معلوم ہوا۔ سیدنا انس بن مالک رضی اللہ عنہ نے کہا: میرے چچا سیدنا انس بن نضر رضی اللہ عنہ بدر کے دن حاضر نہیں تھے۔ انھوں نے کہا: میں پہلی لڑائی میں نبی اکرم ﷺ سے غائب رہا، اگر اللہ تعالیٰ نے مجھ کو کسی لڑائی میں آپ کے ساتھ کیا تو پھر اللہ تعالیٰ بھی دیکھے گا کہ میں کیا کرتا ہوں۔ جب اُحد کے دن لوگ بھاگے، کہا: اے اللہ! میں ان کے کام سے عذر کرتا ہوں اور مشرکوں کے کام سے بری

[۱] مستدرک الحاکم (۳۲۴/۲) مسند أحمد (۲۸۷/۱) دلائل النبوة (۲۶۹/۳-۲۷۱) اسے امام حاکم اور ذہبی رحمہ اللہ نے صحیح کہا ہے۔

[۲] مسند أحمد (۴۶۳/۱) اس کی سند میں انقطاع ہے۔ عامر شعفی رحمہ اللہ کا سیدنا عبداللہ بن مسعود رضی اللہ عنہ سے سماع ثابت نہیں ہے۔ البتہ اس کے بعض الفاظ کے شواہد صحیحین میں ہیں۔

[۴] تفسیر الطبري (۲۹۵-۲۹۶/۷)

[۳] صحيح البخاري، رقم الحديث (۲۸۷۴) تفسیر ابن کثیر (۵۳۸/۱)

ہوں، پھر تلوار لے کر آگے بڑھے۔ سعد بن معاذ رضی اللہ عنہ سے ملاقات ہوئی، کہا: اے سعد! کہاں ہو؟ میں تو جنت کی خوشبو اُحد کے اس پار سے پارہا ہوں۔ پھر اتنا لڑے کہ شہید ہو گئے، لوگوں نے ان کو نہ پہچانا۔ ان کی بہن نے تل یا ہاتھ کے پوروں سے پہچانا، ان کو تیر تلوار اور نیزہ کے اسی سے زیادہ زخم لگے تھے۔^(۱) (هذا لفظ البخاري و اخرج مسلم بنحوه)

صحیح بخاری میں سیدنا عثمان بن موہب رضی اللہ عنہ سے روایت ہے کہ ایک آدمی حج کے لیے آیا تھا، اس نے ایک قوم کو حرم شریف میں بیٹھا ہوا دیکھ کر پوچھا کہ یہ کون لوگ بیٹھے ہیں؟ کہا: قریش ہیں۔ کہا: ان میں شیخ کون ہے؟ کہا: عبداللہ بن عمر رضی اللہ عنہ۔ اس نے ان کے پاس آ کر کہا: میں تم سے ایک بات پوچھتا ہوں، تم مجھے بتاؤ، کہا: پوچھو، کہا: تم کو قسم ہے اس حرمت والے گھر کی! کیا سیدنا عثمان بن عفان رضی اللہ عنہ اُحد کے دن بھاگ گئے تھے؟ کہا: ہاں، کہا: تم جانتے ہو کہ وہ بدر کے دن غائب تھے؟ کہا: ہاں! کہا: کیا تمہیں معلوم ہے کہ وہ بیعت رضوان سے پیچھے رہ گئے تھے، وہاں حاضر نہیں ہوئے؟ کہا: ہاں۔ اس آدمی نے تکبیر کہی، سیدنا عبداللہ بن عمر رضی اللہ عنہ نے کہا: بھلا میں تجھ کو حقیقتِ حال سے خبر نہ دوں؟ اُحد کے دن جو وہ بھاگے تو میں گواہ ہوں کہ اللہ تعالیٰ نے ان کو معاف کر دیا۔ بدر سے جو غائب رہے تو اس کی وجہ یہ تھی کہ ان کے پاس نبی کریم ﷺ کی صاحب زادی تھیں، وہ بیمار تھیں۔ نبی اکرم ﷺ نے فرما دیا تھا کہ تمہیں بدر کے مجاہدین میں سے ایک کے برابر اجر ملے گا۔ بیعت رضوان میں اس لیے حاضر نہ ہوئے کہ اگر بطن مکہ میں ان سے زیادہ کوئی معزز ہوتا تو ان کے بجائے آپ ﷺ اسی کو بھیجتے، بیعت ان کے جانے کے بعد ہوئی۔ نبی اکرم ﷺ نے اپنا داہنا ہاتھ بائیں ہاتھ پر مار کر فرمایا کہ یہ عثمان رضی اللہ عنہ کا ہاتھ ہے۔ اب تو نے یہ حال سن لیا تو اس کو لے کر چلا جا۔^(۲) (رواہ البخاری)

سیدنا سعد بن ابی وقاص رضی اللہ عنہ کہتے ہیں: اُحد کے دن رسول اللہ ﷺ مجھ کو تیر دیتے جاتے تھے اور فرماتے تھے: «إِرمِ فِدَاكَ أَبِي وَأُمِّي» ”تیر پھینک تجھ پر میرے ماں باپ قربان“ یہاں تک کہ بغیر پر والا تیر دیتے، میں اس کو بھی مارتا تھا۔^(۳) (رواہ البخاری) سیدنا سعد بن ابی وقاص رضی اللہ عنہ نے یہ بھی کہا ہے کہ میں نے دیکھا کہ رسول اللہ ﷺ کے دائیں اور بائیں دو سفید پوش آدمی خوب لڑ رہے ہیں، میں نے ان کو پہلے کبھی نہیں دیکھا تھا نہ پھر دیکھا، یعنی جبریل و میکائیل علیہما السلام۔ یہ روایت صحیحین میں ہے۔^(۴) ابی بن خلف نے کہا تھا کہ میں نبی اکرم ﷺ کو قتل کروں گا، اس پر قسم کھائی تھی، جب یہ خبر رسول اللہ ﷺ کو پہنچی تو فرمایا: «بَلْ أَنَا أَقْتُلُهُ إِنْ شَاءَ اللَّهُ تَعَالَى» ”بلکہ میں ان شاء اللہ اس کو قتل کروں گا۔“ چناں چہ ایسا ہی ہوا کہ وہ اُحد کے دن نبی اکرم ﷺ کے ہاتھ سے جہنم واصل ہوا۔^(۵) امام واقدی رضی اللہ عنہ نے سیدنا عبداللہ بن عمر رضی اللہ عنہ سے روایت کیا ہے کہ ابی بن خلف بطنِ رابغ میں مرا۔ ایک رات میں اس طرف جاتا تھا،

(۱) صحیح البخاری، رقم الحدیث (۲۶۵۱) صحیح مسلم، رقم الحدیث (۱۹۰۳) (۲) صحیح البخاری، رقم الحدیث (۳۴۹۵)

(۳) صحیح البخاری، رقم الحدیث (۲۷۴۹) تفسیر ابن کثیر (۵۴۱/۱)

(۴) صحیح البخاری، رقم الحدیث (۳۸۲۸) صحیح مسلم، رقم الحدیث (۲۳۰۶) (۵) مصنف عبد الرزاق (۳۵۵/۵)

ایک آگ بھڑک رہی تھی، میں اس کو دیکھ کر ڈرا، اچانک اس میں سے ایک آدمی زنجیروں میں جکڑا ہوا نکلا، پیاسا تھا۔ ایک دوسرا شخص بولا: اس کو پانی نہ پلانا، یہ اُبی بن خلف قاتلِ رسول اللہ ﷺ ہے۔^(۱)

صحیحین میں سیدنا ابو ہریرہ رضی اللہ عنہ سے مروی ہے کہ نبی اکرم ﷺ نے فرمایا: اس قوم پر اللہ تعالیٰ کا سخت غضب ہو، جس نے اس کے رسول کے ساتھ یہ کام کیا اور اپنے دانتوں کی طرف اشارہ کیا۔ پھر فرمایا: اس پر اللہ کا شدید غضب ہو، جس کو رسول اللہ ﷺ نے اللہ تعالیٰ کے راستے میں قتل کیا۔^(۲) (رواہ البخاری) یہ حدیث کئی الفاظ سے آئی ہے۔ صحیحین میں مروی ہے کہ کسی نے سیدنا سہل بن سعد رضی اللہ عنہ سے نبی اکرم ﷺ کے زخمی ہونے کا حال پوچھا، کہا: آپ ﷺ کا چہرہ مبارک زخمی ہوا، سامنے کے چار دانت ٹوٹ گئے، خول سر میں گھس گیا، فاطمہ رضی اللہ عنہا خون دھوتی تھیں، سیدنا علی رضی اللہ عنہ ڈھال سے پانی ڈالتے تھے، جب سیدہ فاطمہ رضی اللہ عنہا نے دیکھا کہ پانی سے خون بند نہیں ہوتا تو بورے کا ایک ٹکڑا جلا کر اس کی راکھ زخم کی جگہ پر بھردی، خون تھم گیا۔^(۳) سیدنا عبداللہ بن عباس رضی اللہ عنہما کہتے ہیں کہ ﴿فَأَثْبَكُمْ غَبًّا بِغِمٍّ﴾ سے ایک تو وہ غم مراد ہے، جو شکست کی وجہ سے پہنچا اور نبی اکرم ﷺ کی شہادت کی خبر مشہور ہوئی، دوسرا غم وہ تھا کہ مشرک پہاڑ پر چڑھ گئے، اس پر نبی اکرم ﷺ نے کہا: «اللَّهُمَّ لَيْسَ لَهُمْ أَنْ يَعْلُونَا» ”اے اللہ! یہ ان کا حق نہیں کہ ہم سے بلند ہوں۔“

سیدنا عبدالرحمن بن عوف رضی اللہ عنہ نے کہا: پہلا غم ہزیمت تھا۔ دوسرا نبی اکرم ﷺ کی شہادت کی خبر۔ اُن کے نزدیک یہ غم سب سے بڑھ کر تھا۔^(۴) امام سدی رضی اللہ عنہ نے کہا: پہلا غم غنیمت اور فتح کا حاصل نہ ہونا تھا۔ دوسرا دشمنوں کے اوپر چڑھنے کا۔ امام ابن اسحاق رضی اللہ عنہ نے کہا: یعنی ”كَرْبًا بَعْدَ كَرْبٍ“ ”ایک تکلیف کے بعد دوسری تکلیف۔“ امام مجاہد رضی اللہ عنہ نے کہا: غم اول نبی اکرم ﷺ کی شہادت کی افواہ تھی اور دوسرا صحابہ کرام رضی اللہ عنہم کا قتل ہونا اور زخمی ہونا تھا۔ امام قتادہ اور ربیع رحمہما نے اس کے برعکس کہا ہے۔ امام ابن جریر رضی اللہ عنہ نے کہا کہ زیادہ صحیح یہ قول ہے کہ پہلا غم یہ تھا کہ پہلے اپنی فتح کے آثار دیکھ لینے کے بعد دشمن پر کامیابی اور غنیمت سے نہ صرف محروم رہے، بلکہ خود مقتول اور مجروح ہوئے۔ اس غم میں رسول اللہ ﷺ کے حکم کے خلاف کرنے سے پھنسے۔ دوسرا غم یہ ہوا کہ نبی کریم ﷺ کی شہادت کی افواہ سنی اور دشمنوں کا غلبہ دیکھا۔^(۵)

① کتاب المغازی للواقدي (۱/ ۲۵۲) اس کی کوئی سند نہیں ملی ہے۔ نیز واقدی رضی اللہ عنہ خود بھی محدثین کے نزدیک ثقہ نہیں ہیں۔

② صحیح البخاری، رقم الحدیث (۳۸۴۵) صحیح مسلم، رقم الحدیث (۱۷۹۳)

③ صحیح البخاری، رقم الحدیث (۲۷۵۴) صحیح مسلم، رقم الحدیث (۱۷۹۰)

④ تفسیر ابن کثیر (۱/ ۵۴۳) ⑤ تفسیر الطبری (۷/ ۳۰۵-۳۱۳)

ثُمَّ انْزَلَ عَلَيْكُمْ مِنْ بَعْدِ الْغَمِّ اَمْنَةً نَّعَاسًا يَغْشَى
طَآئِفَةً مِّنْكُمْ وَطَآئِفَةٌ قَدْ اَهَمَّتْهُمْ اَنْفُسُهُمْ
يَظُنُّونَ بِاللّٰهِ غَيْرَ الْحَقِّ ظَنَّ الْجَاهِلِيَّةِ يَقُولُونَ
هَلْ لَّنَا مِنَ الْاَمْرِ مِنْ شَيْءٍ قُلْ اِنَّ الْاَمْرَ كُلَّهُ لِلّٰهِ
يُخْفُونَ فِيْ اَنْفُسِهِمْ مَّا لَا يُبْدُوْنَ لَكَ يَقُولُونَ لَوْ كَانَ
لَنَا مِنَ الْاَمْرِ شَيْءٌ مَّا قَتَلْنَا هٰهٰنَا قُلْ لَّوْ كُنْتُمْ فِيْ
بُيُوتِكُمْ لَبَرَزَ الَّذِيْنَ كُتِبَ عَلَيْهِمُ الْقَتْلُ اِلَى مَضَاجِعِهِمْ
وَلِيَبْتَلِيَ اللّٰهُ مَا فِيْ صُدُوْرِكُمْ وَلِيُمَحِّصَ مَا فِيْ
قُلُوْبِكُمْ وَاللّٰهُ عَلِيْمٌ بِذٰتِ الصُّدُوْرِ ۝۱۵۵ اِنَّ الَّذِيْنَ تَوَلَّوْا
مِنْكُمْ يَوْمَ التَّقِي الْجَمْعِيْنَ اِنَّمَا اسْتَزَلَّهُمُ الشَّيْطٰنُ
بِبَعْضِ مَا كَسَبُوْا وَلَقَدْ عَفَا اللّٰهُ عَنْهُمْ اِنَّ اللّٰهَ
عَفُوْرٌ حَلِيْمٌ ۝۱۵۶

پھر اس نے (غم کے بعد) تم پر سکون نازل کیا جس سے تمہارے ایک گروہ پر اونگھ طاری ہوگئی اور دوسرا گروہ جس کے نزدیک ساری اہمیت اپنی ذات ہی کی تھی، وہ اللہ کے بارے میں ناحق جاہلانہ طور پر گمان کرنے لگا۔ وہ کہتے تھے: کیا اس معاملے میں ہمارا بھی کوئی اختیار ہے؟ کہہ دیجیے: سب اختیار اللہ ہی کا ہے۔ وہ اپنے دلوں میں وہ بات چھپاتے ہیں جو آپ (ﷺ) کے سامنے ظاہر نہیں کر سکتے۔ وہ کہتے ہیں کہ اگر اس معاملے میں ہمارا بھی کچھ اختیار ہوتا تو ہم یہاں نہ مارے جاتے۔ کہہ دیجیے: اگر تم اپنے گھروں میں ہوتے تو بھی جن کی قسمت میں قتل ہونا لکھا تھا، وہ اپنی قتل گاہوں کی طرف ضرور نکل آتے، اور یہ اس لیے ہوا کہ جو کچھ تمہارے سینوں میں ہے اللہ اسے آزمائے اور تاکہ تمہارے دلوں میں سے وسوسے صاف کر دے اور اللہ سینوں کے بھید خوب جانتا ہے (۱۵۴) بے شک جب دو لشکر (احد میں) آپس میں ٹکرائے تھے تو تم میں سے جن لوگوں نے پسپائی اختیار کی، یقیناً وہ اپنی بعض کوتاہیوں کے سبب شیطان کے

بہکاوے میں آگئے تھے اور بلاشبہ اللہ نے انہیں معاف کر دیا، بے شک اللہ نہایت بخشنے والا، بہت حوصلے والا ہے (155)

جنگ کے دوران میں مسلمانوں پر اُونگھ کا اُتارنا اور کافروں کی گھبراہٹ:

اول شکست میں جن کو شہید ہونا تھا ہو چکے اور جن کو ہٹنا تھا ہٹ گئے اور جو میدان میں رہے، ان پر اُونگھ آئی، اس کے بعد رعب اور خوف جاتا رہا اور اتنی دیر نبی اکرم ﷺ پر غشی رہی، پھر جب ہوشیار ہوئے، سب نے آپ ﷺ کے پاس جمع ہو کر پھر لڑائی قائم کی، پست ایمان والے کہنے لگے کہ کیا کچھ کام ہمارے ہاتھ بھی ہے؟ ظاہر یہ معنی کہ اس شکست کے بعد کچھ ہمارا کام بنا رہے گا یا بالکل بگڑ چکا۔ یا یہ معنی کہ اللہ تعالیٰ نے جو چاہا سو کیا، ہمارا کیا اختیار اور نیت میں یہ معنی تھے کہ ہمارے مشورے پر عمل نہ کیا جو اتنے لوگ مرے۔ اللہ تعالیٰ نے دونوں معنوں کا جواب فرما دیا اور بتا دیا کہ اللہ کو اس میں حکمت منظور تھی، تاکہ صادق اور منافق معلوم ہو جائیں۔ اس آیت سے یہ بھی معلوم ہوا کہ اس جنگ میں جو لوگ ہٹ گئے تھے، ان پر گناہ نہیں رہا۔ یہ فائدہ موضح قرآن میں ہے۔

اللہ تعالیٰ نے اس آیت میں اپنے بندوں پر احسان رکھا کہ دیکھو! ہم نے کس طرح تم پر سکینت اور امن اُتارا، مراد اُونگھ ہے۔ وہ غم و اندوہ کی حالت میں ہتھیار لگائے ہوئے تھے کہ ایک بارگی اُونگھ گئے۔ ایسی حالت میں اُونگھ کا آنا امن کی دلیل ہے، جیسے اللہ تعالیٰ نے قصہ بدر کے بارے میں سورۃ الانفال میں فرمایا: ﴿اِذْ يُغَشِّيكُمُ النَّعَاسُ اَمْنَةً مِّنْهُ وَيُنْزِلُ عَلَيْكُمْ مِّنَ السَّمَاءِ مَاءً لِّيَطَهِّرَکُمْ بِهِ وَيُذْهِبَ عَنْکُمْ رِجْزَ الشَّيْطٰنِ وَلِيَرْبِطَ عَلٰی قُلُوْبِکُمْ وَيُثَبِّتَ بِہِ الْاَقْدَامَ﴾ [الأنفال: ۱۱] ”(یاد کرو) جب وہ (اللہ) اپنی طرف سے تمہیں امن و سکون دینے کے لیے تم پر اُونگھ طاری کر رہا تھا، اور آسمان سے تم پر بارش برسا رہا تھا، تاکہ تمہیں اس کے ذریعے سے پاک کر دے اور تم سے شیطانی وسوسوں کو لے جائے اور تاکہ تمہارے دلوں کو مضبوط کر دے، اور تاکہ اس کی وجہ سے (تمہیں) ثابت قدم رکھے۔“

سیدنا عبد اللہ بن مسعود رضی اللہ عنہ نے کہا کہ جنگ میں اُونگھ اللہ کی طرف سے ہے اور نماز میں شیطان کی طرف سے۔^(۱)

صحیح بخاری میں ابو طلحہ رضی اللہ عنہ سے مروی ہے کہ میں بھی انہی میں تھا، جن کو اُحد کے دن اُونگھ نے گھیرا۔ کئی بار میرے ہاتھ سے تلوار گری اور میں نے اٹھائی۔ یہ روایت کئی طرق سے ترمذی، نسائی اور مستدرک حاکم میں مروی ہے،^(۲) اس کی سند صحیح ہے۔ غرض کہ جو اہل ایمان و یقین، ثابت قدم رہنے والے اور اللہ تعالیٰ پر توکل کرنے والے تھے، وہ صادق تھے، ان کو یقین کامل تھا کہ اللہ تعالیٰ جلد اپنے رسول کی مدد کرے گا اور رسول کی اُمیدوں کو پورا کرے گا، جو

(۱) تفسیر ابن ابی حاتم (۷۹۳/۳) اس کی سند حسن ہے۔

(۲) صحیح البخاری، رقم الحدیث (۳۸۴۱) سنن الترمذی، رقم الحدیث (۳۰۰۸) سنن النسائی الكبرى (۳۱۶/۶) مسند بک الحاکم

منافق تھے، ان کو اپنی جان کی فکر تھی، وہ بے قراری، گھبراہٹ اور خوف میں تھے، اللہ سے جاہلیت کا سا گمان رکھتے تھے، ان کو اُوں گھ نہیں آتی تھی۔

جس طرح دوسری آیت میں فرمایا ہے: ﴿بَلْ ظَنَنْتُمْ أَنْ لَنْ يَنْقَلِبَ الرَّسُولُ وَالْمُؤْمِنُونَ إِلَىٰ أَهْلِيهِمْ أَبَدًا وَزُيِّنَ ذَٰلِكَ فِي قُلُوبِكُمْ وَظَنَنْتُمْ ظَنًّا سَوْءًا وَكُنْتُمْ قَوْمًا بُورًا﴾ [الفتح: ۱۲] ”بلکہ تم نے گمان کیا تھا کہ رسول اور مومنین اپنے اہل و عیال کی طرف ہرگز نہیں پلٹیں گے اور یہ بات تمہارے دلوں میں پرکشش بنا دی گئی تھی اور تم نے برا گمان کیا تھا اور تم لوگ تھے ہی ہلاک ہونے والے۔“ اسی طرح ان منافقوں کو خیال ہوا کہ اس وقت جو مشرکین غالب آگئے ہیں، یہ گویا فیصلہ ہو گیا اور اسلام والے ہلاک ہو گئے۔

منافقوں کی بدگمانیاں:

یہی حال شکوک و شبہات میں مبتلا رہنے والوں کا ہوتا ہے کہ جب کوئی خوفناک معاملہ پیش آتا ہے، ان کو اس طرح کی بُری بُری بدگمانیاں گھیر لیتی ہیں۔ پھر اللہ تعالیٰ نے فرمایا: وہ لوگ اس حال میں کہتے ہیں کہ ہمارا کیا اختیار ہے تو کہہ دے کہ حکم اللہ کا ہے، جو ان کے دل میں ہے وہ تجھ پر ظاہر نہیں کرتے۔ سیدنا زبیر رضی اللہ عنہ نے کہا کہ ہم رسول اللہ ﷺ کے ہمراہ تھے، جب ہم پر خوف سخت ہوا، اللہ تعالیٰ نے نیند بھیج دی، ہم میں کوئی آدمی نہیں تھا، مگر اس کی ٹھوڑی سینے سے جا لگی۔ میں غنودگی کی کیفیت میں معتب بن قشیر کی یہ بات سن رہا تھا: ﴿لَوْ كَانَ لَنَا مِنَ الْأَمْرِ شَيْءٌ مَّا قُتِلْنَا هَهُنَا﴾ (آیت زیر تفسیر) میں نے اس کی یہ بات یاد رکھی، اس پر یہ آیت اُتری۔^(۱) (رواہ ابن ابی حاتم) اللہ تعالیٰ نے فرمایا: تم اگر گھر کے اندر ہوتے تو بھی جن کی موت آنے والی ہے، وہ باہر نکل کر مارے جاتے، اللہ کی تقدیر حتمی حکم ہے، اس سے کوئی بچ نہیں سکتا۔ یہ کام اس لیے ہوا کہ تمہارا امتحان ہو جائے، پاک اور ناپاک کی پہچان ہو جائے، اقوال و افعال میں مومن اور منافق کی تمیز ہو جائے، اللہ کو دلوں کے پوشیدہ خیالات تک کا علم ہے۔ اس دن جن کو شیطان نے بہکا دیا تو وہ ان کے بعض سابقہ گناہوں کے سبب سے تھا۔ جس طرح بعض سلف نے کہا کہ نیکی کا بدلہ نیکی اور برائی کی جزا برائی ہوتی ہے۔

اُحد میں راہِ فرار اختیار کرنے والوں کا قصور معاف ہے:

پھر اللہ تعالیٰ نے یہ خبر دی کہ ہم نے فرار کا قصور معاف کر دیا، اللہ گناہوں کو بخشنے والا حلیم و کریم ہے۔ اوپر گزر چکا ہے کہ سیدنا عثمان رضی اللہ عنہ کے اُحد کے دن کے فرار کو اللہ تعالیٰ نے معاف کر دیا، اب ان پر کوئی طعن قابلِ توجہ نہیں ہے۔^(۲) سیدنا عبداللہ بن عباس رضی اللہ عنہما نے کہا کہ یہ آیت: ﴿وَلَقَدْ عَفَا اللَّهُ عَنْهُمْ﴾ (آیت زیر تفسیر) سیدنا عثمان، رافع بن المعلیٰ اور خارجہ بن زید رضی اللہ عنہم کے حق میں اتری ہے۔^(۳)

(۲) سورت آل عمران [آیت: ۱۵۲] آیت کی تفسیر دیکھیں۔

(۱) تفسیر ابن ابی حاتم (۷۹۵/۳) اس کی سند حسن ہے۔

(۳) تاریخ دمشق (۲۶۰/۳۹) الدر المنثور (۳۵۵/۲)

يَا أَيُّهَا الَّذِينَ آمَنُوا لَا تَكُونُوا كَالَّذِينَ كَفَرُوا وَقَالُوا
لَاخَوَانِهِمْ إِذَا ضَرَبُوا فِي الْأَرْضِ أَوْ كَانُوا غُزًى لَوْ
كَانُوا عِنْدَنَا مَا مَاتُوا وَمَا قُتِلُوا لِيَجْعَلَ اللَّهُ ذَلِكَ
حَسْرَةً فِي قُلُوبِهِمْ وَاللَّهُ يُحْيِي وَيُمِيتُ وَاللَّهُ بِمَا تَعْمَلُونَ
بَصِيرٌ ۝ وَلَئِنْ قُتِلْتُمْ فِي سَبِيلِ اللَّهِ أَوْ مِتُّمُ
لَمَغْفِرَةٌ مِّنَ اللَّهِ وَرَحْمَةٌ خَيْرٌ مِّمَّا يَجْمَعُونَ ۝
وَلَئِنْ مِتُّمُ أَوْ قُتِلْتُمْ لَا إِلَى اللَّهِ تَحْشَرُونَ ۝

اے لوگو جو ایمان لائے ہو! تم ان لوگوں کی طرح نہ ہو جاؤ جنہوں نے کفر کیا اور اپنے بھائیوں کے بارے میں کہنے لگے جب وہ سفر کے لیے یا جہاد کے لیے نکلے کہ اگر وہ ہمارے پاس رہتے تو نہ مرتے اور نہ قتل کیے جاتے، یہ اس لیے کہ اللہ ان کی ایسی باتوں کو ان کے دلوں کا پچھتاوا بنادے اور اللہ ہی زندہ کرتا اور مارتا ہے اور تم جو کچھ کرتے ہو اللہ اسے دیکھ رہا ہے ﴿۱۵۶﴾ اور اگر تم اللہ کی راہ میں قتل ہو جاؤ یا مر جاؤ تو اللہ کی بخشش اور رحمت ان چیزوں سے کہیں بہتر ہے جو وہ جمع کرتے ہیں ﴿۱۵۷﴾ اور اگر تم مر جاؤ یا قتل کر دیے جاؤ تو یقیناً تم اللہ ہی کی طرف اکٹھے کیے جاؤ گے ﴿۱۵۸﴾

مشابہت سے ممانعت:

یعنی نیک کام کے لیے نکلے اور مر گئے یا مارے گئے تو نکلنے پر افسوس نہیں کرنا چاہیے، اس میں تقدیر کا انکار آتا ہے۔ آخرت کا فائدہ دیکھنا اور دنیا کی زندگی کو عزیز رکھنا، یہ سب کافروں کی خصلت ہے۔ اللہ پاک نے اس آیت مقدسہ میں اپنے ایمان والے بندوں کو کفار کی مشابہت سے منع فرمایا ہے، کفار کے اس غلط اعتقاد سے بچنے کی بھی تلقین فرمائی ہے، جنہوں نے اپنے ان بھائی بندوں کے حق میں جو سفروں اور جنگوں میں مارے گئے تھے، یہ بات کہی تھی کہ اگر وہ بیٹھ رہتے تو کیوں کر مارے جاتے یا مرتے؟! یعنی نہ سفر تجارت میں مرتے اور نہ لڑائی میں مارے جاتے۔ اللہ تعالیٰ نے کہا کہ ان کے دل میں ہم نے یہ اعتقاد اس لیے پیدا کر دیا کہ اپنے مردوں اور مقتولوں پر ان کی حسرت بڑھ جائے۔

سب کچھ مشیت الہی سے وابستہ ہے:

پھر اللہ تعالیٰ نے ان کی تردید فرمائی اور کہا کہ جینا اور مرنا تو صرف اللہ کی تقدیر اور مشیت سے ہوتا ہے۔ کسی کی عمر نہ بڑھتی ہے نہ گھٹتی ہے، مگر اللہ تعالیٰ کی قضا و قدر سے۔ اللہ پاک کا علم اور بھر ساری خلق میں نافذ ہے، ان کا

کوئی کام اس پر پوشیدہ نہیں رہتا۔ پھر فرمایا کہ اللہ کی راہ میں قتل ہونا یا مرنا اللہ کی رحمت، بخشش اور رضوان حاصل کرنے کا وسیلہ ہے، یہ کام دنیا میں باقی رہنے اور فنا ہونے والی معمولی چیزوں کو جمع کرنے سے بہتر ہے، پھر جب مقتول اور مرنے والے نے لوٹ کر اللہ ہی کے پاس جانا ہے تو اللہ تعالیٰ ہر نفس کو اس کے عمل کا بدلہ دے گا، اچھے عمل کا اچھا، برے کام کا برا۔

فتح البیان میں ہے کہ اس آیت میں کفار سے مراد منافقین ہیں، جن کو یہ گمان تھا کہ اگر وہ گھر سے باہر نہ نکلتے، جنگ میں حاضر نہ ہوتے تو مارے نہ جاتے۔ زنجیری نے کہا کہ یہ ان کا قول اور اعتقاد تھا، اللہ تعالیٰ نے کہا: تم ان جیسی بات نہ کہو اور نہ ان جیسا اعتقاد رکھو، ہو سکتا ہے کہ اس جگہ نہیں اور انتہا ایک ساتھ مراد ہوں۔ بعض نے کہا: جو اللہ کی عبادت جنت کے شوق میں کرتا ہے، اللہ تعالیٰ اس کی اُمید پوری کرتا ہے۔ ﴿لَمَغْفِرَةٌ مِّنَ اللّٰهِ وَرَحْمَةٌ﴾ (آیت زیر تفسیر) میں اسی طرف اشارہ ہے اور جو کوئی شوق میں عبادت کرتا ہے اور اس کی ذاتِ کریم کے سوا اور کچھ نہیں چاہتا، وہ بندہ مخلص ہے، اللہ اس بندے کے لیے دارِ کرامت میں اپنی تجلی کرے گا۔ ﴿لَا اِلٰهَ اِلَّا اللّٰهُ تَحْشُرُونَ﴾ (آیت زیر تفسیر) میں اسی طرف اشارہ ہے۔⁽²⁾

فَبِمَا رَحْمَةٍ مِّنَ اللّٰهِ لِنْتَ لَهُمْ و لَوْ كُنْتَ فَظًا
غَلِيظَ الْقَلْبِ لَا نَفَضُّوْا مِنْ حَوْلِكَ فَاعْفُ عَنْهُمْ وَ
اسْتَغْفِرْ لَهُمْ وَاوْرِهِمْ فِي الْاَمْرِ فَاِذَا عَزَمْتَ فَتَوَكَّلْ عَلَى اللّٰهِ
اِنَّ اللّٰهَ يُحِبُّ الْمُتَوَكِّلِيْنَ ۝۱۵۸ اِنْ يَنْصُرْكُمُ اللّٰهُ فَلَا غَالِبَ
لَكُمْ وَاِنْ يَّخْذُكُمْ فَمَنْ ذَا الَّذِي يَنْصُرْكُم مِّنْ
بَعْدِهِ وَعَلَى اللّٰهِ فَلْيَتَوَكَّلِ الْمُؤْمِنُوْنَ ۝۱۵۹ وَمَا كَانَ لِنَبِيٍّ
اَنْ يَّغْلُ وَّمَنْ يَّغْلُلْ يَّاتِ بِمَا غُلَّ يَوْمَ الْقِيَمَةِ ثُمَّ
تُؤْفَقُ كُلُّ نَفْسٍ مَّا كَسَبَتْ وَهُمْ لَا يُظْلَمُوْنَ ۝۱۶۰ اَفَمَنْ
اتَّبَعَ رِضْوَانَ اللّٰهِ كَمَنْ بَاءَ بِسَخِطِ مِّنَ اللّٰهِ وَمَا وَه
جَهَنَّمَ وِبِئْسَ الْمَصِيْرُ ۝۱۶۱ هُمْ دَرَجَتٌ عِنْدَ اللّٰهِ
وَاللّٰهُ بِصِيْرٍ لِّمَا يَعْمَلُوْنَ ۝۱۶۲ لَقَدْ مَنَّ اللّٰهُ عَلَى

الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ
آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا
مِن قَبْلُ لَفِي ضَلَالٍ مُّبِينٍ ﴿١٥٩﴾

پس (اے نبی) آپ اللہ کی رحمت کے باعث ان کے لیے نرم ہو گئے۔ اگر آپ تند خو اور سخت دل ہوتے تو وہ سب آپ کے پاس سے چھٹ جاتے، چناں چہ آپ ان سے درگزر کریں اور ان کے لیے بخشش مانگیں اور ان سے (اہم) معاملات میں مشورہ کریں، پھر جب آپ پختہ ارادہ کر لیں تو اللہ پر بھروسہ کریں، بے شک اللہ بھروسہ کرنے والوں کو پسند کرتا ہے ﴿159﴾ اگر اللہ تمہاری مدد کرے تو کوئی تم پر غالب نہیں آ سکتا، اور اگر وہ تمہیں بے یار و مددگار چھوڑ دے تو پھر کون ہے جو اس کے بعد تمہاری مدد کر سکے؟ اور مومنوں کو اللہ ہی پر بھروسہ کرنا چاہیے ﴿160﴾ یہ ناممکن ہے کہ کوئی نبی خیانت کرے اور جو کوئی خیانت کرے گا تو جو اس نے خیانت کی ہوگی اس کے ساتھ قیامت کے دن حاضر ہوگا، پھر ہر شخص کو اس کے اعمال کا پورا پورا بدلہ دیا جائے گا اور ان پر ظلم نہیں کیا جائے گا ﴿161﴾ بھلا جو شخص اللہ کی رضا کے پیچھے چل رہا ہو، اس شخص جیسا ہو سکتا ہے جو اللہ کی ناراضی لے کر لوٹے اور جس کا ٹھکانا جہنم ہے؟ اور وہ بدترین لوٹنے کی جگہ ہے ﴿162﴾ ان کے لیے اللہ کے پاس درجے ہیں اور وہ جو کچھ کرتے ہیں اللہ اسے دیکھ رہا ہے ﴿163﴾ بے شک اللہ نے مومنوں پر احسان کیا، جب ان میں انہی میں سے ایک رسول بھیجا، وہ انہیں اس کی آیتیں پڑھ کر سناتا ہے اور انہیں پاک کرتا ہے اور انہیں کتاب اور حکمت سکھاتا ہے اور بے شک وہ اس سے پہلے کھلی گمراہی میں تھے ﴿164﴾

موضح قرآن کا بیان:

موضح قرآن میں ہے کہ شاید نبی اکرم ﷺ کا دل مسلمانوں سے خفا ہوا ہوگا اور چاہا ہوگا کہ اب سے ان سے مشاورت نہیں کریں گے، لہذا اللہ نے سفارش کی اور فرمایا کہ مشورہ لینا بہتر ہے، جب ایک بات کا فیصلہ کر چکے تو پھر پس و پیش نہ کرے۔ غلول (خیانت) کے ذکر سے یا تو مسلمانوں کی دلداری کرنا مراد ہے، تاکہ یہ نہ سمجھیں کہ نبی اکرم ﷺ نے ہمیں ظاہر میں تو معاف کیا، مگر دل میں خفا ہیں اور شاید پھر کبھی وہ خفگی نکالیں گے، یا یہ کام نبیوں کا نہیں ہے کہ دل

میں کچھ اور ظاہر میں کچھ ہو، یا مسلمانوں کو سمجھانا ہے کہ نبی اکرم ﷺ پر گمان نہ کریں کہ غنیمت کا مال کچھ چھپا رکھیں گے۔ شاید یہ اس لیے فرمایا کہ وہ تیر انداز مورچہ چھوڑ کر غنیمت لینے کو دوڑے، کیا نبی کریم ﷺ ان کو حصہ نہ دیتے، یا بعض چیز چھپا رکھتے۔ کہتے ہیں بدر کی لڑائی میں غنیمت میں سے ایک چیز گم ہو گئی تھی۔ کسی نے کہا: شاید نبی اکرم ﷺ نے اپنے لیے رکھی ہوگی، اس پر یہ آیت نازل ہوئی۔ پھر فرمایا کہ نبی اور سب خلق برابر نہیں ہے۔ طمع کے کام جو ادنیٰ قسم کے ہیں، نبیوں سے نہیں ہوتے۔

نبی کی صفات، نرم دلی اور رحم دلی:

حافظ ابن کثیر رحمہ اللہ کہتے ہیں کہ اللہ پاک نے اس آیت میں اپنے رسول مقبول کو مخاطب کیا اور مومنین کو اس بات کا احسان یاد دلایا کہ ہم نے رسول کے دل کو اپنی امت کے لیے نرم کر دیا ہے، جو نبی اکرم ﷺ کے حکم کے تابع ہیں اور نبی ان کو جھڑکتا نہیں، وہ ان سے اچھی نرم بات کہتا ہے، یہ ان پر اللہ تعالیٰ کی رحمت ہے۔ امام حسن بصری رحمہ اللہ نے کہا کہ خلق محمد ﷺ کا بیان ہے، اللہ تعالیٰ نے ان کو اس خلق کے ساتھ بھیجا۔^(۱) یہ آیت کریمہ اس آیت کریمہ کے مشابہ ہے، جو سورۃ التوبہ میں اس طرح ہے: ﴿لَقَدْ جَاءَكُمْ رَسُولٌ مِّنْ اَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ﴾ [التوبہ: ۱۲۸] ”(لوگو!) یقیناً تمہارے پاس تمہی میں سے ایک رسول آگیا ہے، اس پر تمہارا تکلیف میں مبتلا ہونا گراں (گزرتا) ہے، وہ تمہارے لیے (بھلائی کا) حریص ہے، مومنوں پر نہایت شفیق، بہت رحم کرنے والا ہے۔“

ابو راشد حرانی رحمہ اللہ نے کہا کہ ابو امامہ باہلی رحمہ اللہ نے میرا ہاتھ پکڑا۔ پھر کہا کہ رسول اللہ ﷺ نے میرا ہاتھ پکڑا اور فرمایا: اے ابو امامہ! مومنین میں ایسے لوگ ہیں، جن کے لیے میرا دل نرم ہو جاتا ہے۔^(۲) (تفرد بہ احمد) اس جگہ ”فَطَّ“ سے مراد سخت گو اور ”غَلِيظٌ“ سے مراد سخت دل ہے، یعنی اگر تو سخت گو بد زبان سخت دل ہوتا تو لوگ تجھ کو چھوڑ کر چلے جاتے، لیکن اللہ تعالیٰ نے ان کو تیرے پاس اکٹھا کر دیا اور تیرے دل کو ان کی تالیفِ قلوب کے لیے نرم کر دیا۔ جس طرح سیدنا عبداللہ بن عمرو رضی اللہ عنہما نے کہا ہے کہ میں پہلی کتابوں میں نبی اکرم ﷺ کی یہ صفت دیکھتا ہوں کہ وہ نہ سخت گو ہیں اور نہ سخت دل۔ نہ بازاروں میں چیخنے چلانے والے، نہ بدی کا بدی کے ساتھ بدلہ لینے والے، لیکن معاف کرنے والے اور درگزر کرنے والے ہیں۔^(۳) سیدہ عائشہ رضی اللہ عنہا کہتی ہیں کہ نبی کریم ﷺ نے فرمایا ہے کہ اللہ تعالیٰ نے مجھ کو لوگوں سے مدارات (خوش سلوکی) کرنے کا حکم دیا ہے، جس طرح مجھ کو فرائض کے قائم کرنے کا حکم کیا ہے۔^(۴) یہ حدیث غریب ہے۔

(۲) مسند أحمد (۵/۲۶۷) السلسلة الصحيحة (۱۰۹۵)

(۱) تفسیر ابن ابی حاتم (۳/۸۰۰) تفسیر ابن کثیر (۱/۵۴۶)

(۳) صحیح البخاری، رقم الحدیث (۲۰۱۸)

(۴) الکامل لابن عدی (۲/۱۵) اس کی سند میں ”بشر بن عبید دراسی“ سخت ضعیف راوی ہے۔ (السلسلة الضعيفة، رقم: ۸۱۰)

درگزر کرنے اور مشورہ لینے کا حکم:

اسی لیے اللہ تعالیٰ نے فرمایا ہے: ﴿فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ﴾ (آیت زیر تفسیر) اسی وجہ سے نبی اکرم ﷺ ہر نئے کام میں جو درپیش ہو، مشورہ لیتے تھے کہ ان کا دل خوش ہو اور وہ مسرور ہوں۔ جس طرح بدر کے دن مشورہ لیا تھا کہ قافلے کی طرف جائیں یا نہ جائیں؟ انھوں نے کہا کہ اگر آپ ہمیں دریا میں گھس جانے کا کہیں گے تو ہم گھس جائیں گے اور اگر آپ اپنے ہمراہ برک الغماد کی طرف لے چلیں گے تو ہم چلنے کو حاضر ہیں۔ ہم وہ بات نہیں کہیں گے، جو موسیٰ علیہ السلام کی قوم نے موسیٰ علیہ السلام سے کہی تھی: ﴿فَاذْهَبْ أَنْتَ وَرَبُّكَ فَقَتِلَا إِنَّا هَهُنَا قَاعِدُونَ﴾ [المائدة: ۲۴] ”چناں چہ تو اور تیرا رب جائے، پھر تم دونوں ان سے لڑو، ہم تو یہیں بیٹھے ہیں۔“ بلکہ ہم یہ کہتے ہیں: ”إِذْهَبْ فَنَحْنُ مَعَكَ، وَبَيْنَ يَدَيْكَ، وَعَنْ يَمِينِكَ، وَعَنْ شِمَالِكَ مُقَاتِلُونَ“ ”آپ چلیں، ہم آپ کے ساتھ ہیں اور آپ کے آگے اور دائیں اور بائیں طرف ہو کر دشمن کے ساتھ جنگ کریں گے۔“^(۱)

اسی طرح یہ مشورہ کیا گیا کہ کس جگہ جا کر ٹھہریں۔ منذر بن عمرو رضی اللہ عنہ نے کہا کہ قوم کے سامنے ٹھہرو۔ اُحد کے دن مشورہ کیا کہ مدینہ میں رہیں یا باہر نکل کر دشمن سے لڑیں۔ سب نے یہی کہا کہ نکل کر لڑنا چاہیے۔ خندق کے دن مشورہ کیا کہ اس سال احزاب سے ایک تہائی پھلوں کے عوض مصالحت کریں۔ سعد بن معاذ اور سعد بن عبادہ رضی اللہ عنہما نے نہ مانا، آخر مصالحت کا ارادہ ترک کر دیا۔ حدیبیہ کے دن مشورہ لیا کہ مشرکین کی (اولاد) پر حملہ کریں یا نہیں۔ سیدنا ابوبکر صدیق رضی اللہ عنہ نے کہا: ہم لڑنے کے لیے نہیں آئے، ہم تو عمرہ کرنے کے لیے آئے ہیں۔ نبی اکرم ﷺ نے ان کا کہنا قبول فرمالیا۔ قصہ افک میں فرمایا: اے مسلمانوں کے گروہ! تم مجھ کو اس قوم کے حق میں مشورہ دو، جس نے میری بیوی پر تہمت لگائی ہے، اللہ کی قسم! مجھے اس شخص کی کوئی برائی معلوم نہیں، جس کے ساتھ میری بیوی کو تہمت لگائی ہے۔ میں نے اس سے بھی سوائے بھلائی کے کچھ معلوم نہیں کیا۔ پھر سیدنا علی اور سیدنا اسامہ رضی اللہ عنہما سے سیدہ عائشہ رضی اللہ عنہا سے فرقت کے بارے میں مشورہ لیا۔^(۲) غرض یہ کہ آپ ﷺ کی عادت شریف تھی کہ جنگ وغیرہ کے سلسلے میں مشورہ لیا کرتے تھے۔

مشورے کا شرعی حکم اور اس کی اہمیت:

فقہاء کا اختلاف ہے کہ نبی اکرم ﷺ پر مشورہ لینا واجب تھا یا مستحب کہ صرف ان کو خوش کرنے کے لیے ان کی صلاح پوچھتے تھے؟ اس میں دو قول ہیں: سیدنا عبداللہ بن عباس رضی اللہ عنہما نے کہا کہ ﴿وَشَاوِرْهُمْ فِي الْأَمْرِ﴾ سے مراد سیدنا ابوبکر اور عمر رضی اللہ عنہما ہیں۔ امام حاکم رحمہ اللہ نے کہا کہ یہ اثر شرطِ تشخیص پر ہے۔^(۳) روایت کے دوسرے الفاظ یہ ہیں کہ

(۱) صحیح البخاری، رقم الحدیث (۳۷۳۶) (۲) صحیح البخاری، رقم الحدیث (۳۹۱۰) صحیح مسلم، رقم الحدیث (۲۷۷۰)

(۳) مستدرک الحاکم (۷۳/۳) اس کو امام حاکم اور امام ذہبی رحمہما نے صحیح کہا ہے۔

یہ آیت ابوبکر و عمر رضی اللہ عنہما کے حق میں اتری ہے۔ وہ دونوں نبی اکرم ﷺ کے حواری اور وزیر تھے اور سب مسلمانوں کے باپ تھے۔^(۱) عبدالرحمن بن غنم رضی اللہ عنہ نے کہا کہ نبی اکرم ﷺ نے سیدنا ابوبکر اور عمر رضی اللہ عنہما سے فرمایا: اگر تم دونوں کسی مشورے پر مجتمع ہو گے تو میں تم دونوں کی مخالفت نہیں کروں گا۔^(۲) (رواہ أحمد)

سیدنا علی بن ابی طالب رضی اللہ عنہ نے کہا کہ نبی کریم ﷺ سے پوچھا گیا: عزم کیا چیز ہے؟ فرمایا: اہلِ رائے سے مشورہ لینا، پھر ان کے کہنے پر چلنا۔^(۳) (رواہ ابن مردویہ) سیدنا ابو ہریرہ رضی اللہ عنہ سے حدیث میں مرفوعاً مروی ہے کہ جس سے مشورہ لیا جائے، وہ امانت دار ہے۔ (رواہ ابن ماجہ و أبو داود) ترمذی نے کہا کہ یہ حدیث حسن ہے، نسائی نے اس کو مبسوط روایت کیا ہے۔^(۴) پھر سیدنا عبداللہ بن مسعود رضی اللہ عنہ سے ابن ماجہ نے تفرداً روایت کیا ہے کہ ”الْمُسْتَشَارُ مُؤْتَمَنٌ“ ”جس سے مشورہ لیا جائے، وہ امانت دار ہے۔“^(۵) پھر سیدنا جابر رضی اللہ عنہ سے مرفوعاً روایت کیا ہے کہ جب کوئی تم میں اپنے بھائی سے مشورہ لے تو چاہیے کہ وہ اس کو مشورہ دے۔^(۶) (تفرد بہ ایضاً) پھر اللہ تعالیٰ نے فرمایا کہ جب کسی معاملے میں تو نے مشورہ کیا اور اس کام کا عزم کر لیا تو اب اللہ پر بھروسہ کرو، اللہ تو کل کرنے والوں کو چاہتا ہے۔ زیرِ تفسیر آیت: ﴿إِنْ يَنْصُرْكُمُ اللَّهُ﴾ اوپر گزری ہوئی اس آیت کے مثل ہے: ﴿وَمَا النَّصْرُ إِلَّا مِنْ عِنْدِ اللَّهِ الْعَزِيزِ الْحَكِيمِ﴾ [آل عمران: ۱۲۶] ”اور مدد تو اللہ ہی کی طرف سے ہوتی ہے جو بہت زبردست، نہایت حکمت والا ہے۔“ پھر اللہ پر توکل کرنے کا حکم دیا۔

خیانت نبی کو زیب نہیں دیتی:

سیدنا عبداللہ بن عباس رضی اللہ عنہما، امام مجاہد اور حسن رضی اللہ عنہ وغیرہ کا قول ہے کہ خیانت کرنا نبی کو زیب نہیں دیتا۔^(۷) یہاں غلول سے خیانت مراد ہے۔ سیدنا عبداللہ بن عباس رضی اللہ عنہما نے کہا کہ بدر کے دن ایک قطیفہ (چادر) کھو گیا تھا۔ لوگوں نے کہا: شاید نبی اکرم ﷺ نے لے لیا ہے، اس پر یہ آیت اتری۔ اس کو ابو داود و ترمذی و ابن جریر رضی اللہ عنہم نے روایت کیا۔

(۱) تفسیر ابن کثیر (۱/ ۵۴۷) اس کی سند میں ”محمد بن سائب کلبی“ ضعیف راوی ہے۔ (۲) مسند أحمد (۴/ ۲۲۷)

(۳) تفسیر ابن کثیر (۱/ ۵۴۷) الدر المنثور (۲/ ۳۶۰) امام البانی رحمہ اللہ نے ”السلسلة الضعيفة“ (رقم الحديث: ۴۸۵۵) میں بحث کرتے ہوئے اس روایت کو ذکر کیا ہے اور اس کے صحیح نہ ہونے کا خیال ظاہر کیا ہے۔

(۴) سنن أبي داود، رقم الحديث (۵۱۲۸) سنن الترمذی، رقم الحديث (۲۸۲۲) سنن ابن ماجہ، رقم الحديث (۳۷۴۵) صحيح الجامع، رقم الحديث (۶۷۰۰)

(۵) سنن ابن ماجہ، رقم الحديث (۳۷۴۶) صحيح الجامع، رقم الحديث (۶۷۰۰)

(۶) سنن ابن ماجہ، رقم الحديث (۳۷۴۷) تفسیر ابن کثیر (۱/ ۵۴۸-۵۴۹) اس کی سند میں ”محمد بن عبدالرحمن بن ابی لیلیٰ“ ضعیف راوی ہے۔ مزید دیکھیں: السلسلة الضعيفة، رقم الحديث (۲۳۱۷)

(۷) تفسیر ابن ابی حاتم (۳/ ۸۰۳)

کیا ہے۔ ترمذی رحمہ اللہ نے حسن غریب کہا ہے۔^(۱) سیدنا عبداللہ بن عباس رضی اللہ عنہما کی روایت کے دوسرے الفاظ یہ ہیں کہ یہ تہمت منافقوں نے نبی اکرم ﷺ پر لگائی تھی۔ اس پر یہ آیت آئی کہ پیغمبر کا یہ کام نہیں کہ وہ کوئی چیز چھپا رکھے۔^(۲)

اس آیت میں اللہ تعالیٰ نے نبی اکرم ﷺ کو خیانت کی جملہ اقسام سے پاک و منزہ فرمایا، وہ خواہ امانتوں کو ادا کرنے کا معاملہ ہو یا غنیمت کی تقسیم وغیرہ کا معاملہ ہو۔ سیدنا عبداللہ بن عباس رضی اللہ عنہما کا ایک قول یہ ہے کہ نبی کو زیب نہیں دیتا کہ بعض لشکریوں کو دیں اور بعض کو نہ دیں۔^(۳) امام ضحاک رحمہ اللہ کا یہی قول ہے۔ محمد بن اسحاق رحمہ اللہ نے کہا کہ نبی کو یہ بات زیب نہیں دیتی کہ اللہ تعالیٰ کی اتاری ہوئی آیات و احکام میں سے بعض امت کو نہ پہنچائے۔^(۴) امام حسن بصری، طاؤس اور ضحاک رحمہم نے ”یُغَلُّ“ (پیش کے ساتھ) ”يُخَانُ“ کے معنی میں پڑھا ہے، یعنی رسول کا یہ مرتبہ نہیں ہے کہ وہ متہم بخیانیت ہو، یعنی خیانت کی تہمت سے آلودہ ہو۔ امام قتادہ اور ربیع رحمہم نے کہا کہ یہ آیت بدر کے دن اتری ہے، اس دن بعض لوگوں نے کچھ خیانت کی تھی۔^(۵)

خائن کا انجام:

اس کہنے میں کہ خائن قیامت کے دن خیانت لائے گا، ہر ایک کو اس کے کیے کی پوری سزا ملے گی، سخت قسم کی ڈانٹ اور وعید ہے۔ سنت صحیحہ میں غلول اور خیانت کی ممانعت آئی ہے، ابوما لک اشجعی رضی اللہ عنہ نے مرفوعاً کہا ہے کہ اللہ تعالیٰ کے نزدیک بڑا غلول گز بھر زمین ہے، تم پاتے ہو دو آدمیوں کو کہ زمین یا گھر میں ایک دوسرے کے ہمسائے ہیں۔ پھر ان میں سے ایک دوسرے کی گز بھر زمین لے لیتا ہے، وہ زمین قیامت کے دن سات زمین تک اس کے گلے کا طوق ہوگی۔^(۶) (رواہ أحمد) مستورد بن شداد رضی اللہ عنہ مرفوعاً کہتے ہیں کہ جو کوئی چھارے کسی کام کا والی ہوا اور اس کے پاس گھر نہیں ہے تو وہ گھر بنالے یا جو رو نہیں ہے تو جو رو کر لے یا خادم نہیں ہے تو خادم رکھ لے یا سواری نہیں ہے تو سواری لے لے۔ جس نے اس کے سوا کچھ لیا، وہ غال یعنی خائن ہے۔^(۷) (ہکذا رواہ أحمد)

اس کو ابو داؤد نے بھی روایت کیا ہے، مگر اس لفظ سے کہ جو کوئی عامل ہو، وہ بی بی کرے، اگر خادم نہ رکھتا ہو تو خادم بہم پہنچائے، اگر گھر والا نہ ہو تو گھر بنائے۔ سیدنا ابوبکر رضی اللہ عنہ نے کہا ہے کہ مجھے خبر ملی ہے کہ نبی اکرم ﷺ نے فرمایا

^(۱) سنن أبي داود، رقم الحديث (۳۹۷۱) سنن الترمذی، رقم الحديث (۳۰۰۹) تفسیر الطبري (۷/ ۳۴۸) السلسلة الصحيحة، رقم الحديث (۲۷۸۸)

^(۲) تفسیر ابن کثیر (۱/ ۵۴۸) ^(۳) تفسیر الطبري (۷/ ۳۵۱) تفسیر ابن أبي حاتم (۳/ ۸۰۳) اس کی سند مسلسل بالضعفاء ہے۔

^(۴) تفسیر ابن أبي حاتم (۳/ ۸۰۳-۸۰۴) ^(۵) تفسیر الطبري (۷/ ۳۵۳-۳۵۴)

^(۶) مسند أحمد (۴/ ۱۴۰) امام بیہقی رحمہ اللہ فرماتے ہیں: ”وإسناده حسن“ (مجمع الزوائد: ۴/ ۳۱۰)

^(۷) مسند أحمد (۴/ ۲۲۹) اس روایت کی سند میں ”عبداللہ بن لہیعہ“ ضعیف راوی ہے۔ البتہ اگلی روایت اس کی تائید کرتی ہے۔

ہے کہ جو کوئی اس کے سوا کچھ لے گا، وہ غال ہے یا سارق (چور)۔^(۱) سیدنا عبداللہ بن عباس رضی اللہ عنہما کہتے ہیں کہ نبی کریم ﷺ نے فرمایا ہے کہ میں قیامت کے دن تم میں سے ایک پہچان والے کو دیکھوں گا، وہ ایک بکری کو لیے آئے گا، جو میں میں کرتی ہوگی، وہ مجھے پکارے گا: اے محمد! اے محمد! میں کہوں گا کہ میں تیرے لیے اللہ تعالیٰ سے کسی چیز کا مالک نہیں ہوں، میں نے تجھ کو پہنچا دیا تھا۔ (الحديث رواه ابن جرير) اس حدیث میں اونٹ اور گھوڑے کا ذکر بھی مروی ہے کہ ان کو لادے ہوئے آئے گا، اونٹ بلبلاتا ہوگا، گھوڑا ہنہناتا ہوگا، ان کو بھی یہی جواب دوں گا: «لَا أَمْلِكُ لَكَ مِنَ اللَّهِ شَيْئًا قَدْ بَلَغْتُكَ»^(۲)

حافظ ابن کثیر رحمہ اللہ نے کہا: اس حدیث کو اہل کتب ستہ نے روایت نہیں کیا۔ سیدنا ابو حمید ساعدی رحمہ اللہ سے حدیث میں مروی ہے کہ نبی اکرم ﷺ نے قبیلہ ازد کے ایک شخص کو صدقات جمع کرنے کے لیے عامل مقرر کیا تھا، اس کو ابن اللہبیہ کہتے تھے۔ جب وہ آیا تو اس نے کہا: یہ مال تمہارا ہے اور یہ مال مجھ کو ہدیے میں ملا ہے۔ نبی اکرم ﷺ نے منبر پر جا کر فرمایا کہ عامل کا کیا حال ہے کہ ہم اس کو ایک کام پر مقرر کرتے ہیں، وہ کہتا ہے: «هَذَا لَكُمْ وَهَذَا أُهْدِي لِي» وہ اپنے ماں باپ کے گھر کیوں نہ بیٹھ رہتا، پھر دیکھتا کہ اس کو کوئی ہدیہ بھیجتا ہے کہ نہیں۔ قسم ہے اس ذات کی جس کے ہاتھ میں محمد کی جان ہے! تم میں سے کوئی آدمی کچھ نہ لائے گا، مگر قیامت کے دن اس شے کو اپنی گردن پر لادے ہوئے آئے گا، اگر اونٹ ہو تو بلبلاتا ہوگا، اگر گائے ہوگی تو بیس بیس کرتی ہوگی، اگر بکری ہے تو میں میں کرتی ہوگی۔ پھر آپ ﷺ نے دونوں ہاتھ اتنے بلند کیے کہ آپ ﷺ کی بغلوں کی سفیدی ہم نے دیکھی، پھر فرمایا: «اللَّهُمَّ بَلِّغْتُ» اے اللہ! میں نے پہنچا دیا، یہ کلمہ تین بار ارشاد فرمایا۔ سیدنا ابو حمید ساعدی رحمہ اللہ کہتے ہیں: «بَصُرْتُهُ عَيْنِي وَسَمِعْتُهُ أُذُنِي» یعنی اس حال کو میں نے اپنی آنکھ سے دیکھا اور اپنے کانوں سے سنا۔^(۳) (رواہ أحمد وأخرجاه) سیدنا ابو حمید ساعدی رحمہ اللہ کی روایت کے دوسرے الفاظ یہ ہیں کہ نبی اکرم ﷺ نے فرمایا: ہدایا (تحفے) عمال کے غلول ہیں۔^(۴) حافظ ابن کثیر رحمہ اللہ نے کہا کہ یہ حدیث افراد احمد سے ہے، اس کی اسناد ضعیف ہے، گویا کہ اگلی حدیث سے مختصر کی گئی ہے۔^(۵) واللہ اعلم۔

سیدنا معاذ بن جبل رضی اللہ عنہ کہتے ہیں کہ نبی اکرم ﷺ نے مجھے یمن کی طرف بھیجا، جب میں چلا گیا، میرے پیچھے

ﷺ

(۱) سنن أبي داود، رقم الحديث (۲۹۴۵) صحيح الجامع، رقم الحديث (۶۴۸۶)

(۲) تفسير الطبري (۷/ ۳۵۸-۳۵۹) اس کی سند حسن ہے۔ نیز یہ روایت صحیحین میں سیدنا ابو ہریرہ رضی اللہ عنہ سے مروی ہے۔ (صحيح البخاري،

رقم الحديث: ۲۹۰۸، صحيح مسلم، رقم الحديث: ۱۸۳۱)

(۳) صحيح البخاري، رقم الحديث (۲۴۵۷) صحيح مسلم، رقم الحديث (۱۸۳۲) مسند أحمد (۵/ ۴۲۳)

(۴) مسند أحمد (۵/ ۴۲۴) امام البانی رحمہ اللہ نے اس کو صحیح کہا ہے۔ دیکھیں: إرواء الغلیل (۸/ ۳۶۶) (۵) تفسير ابن كثير (۱/ ۵۴۹)

آدمی بھیج کر مجھے بلایا، جب میں آیا تو فرمایا کیا جانتے ہو کہ میں نے تجھے پھر کس لیے بلایا ہے؟ تو کوئی چیز میری اجازت کے بغیر نہ لینا، کیوں کہ وہ غلول ہے، جو کوئی غلول، یعنی خیانت کرے گا، وہ قیامت کے دن اس خیانت کو لائے گا۔ میں نے تجھے یہی بات کہنے کے لیے بلایا تھا، اب تو اپنے کام پر جا۔ امام ترمذی رحمۃ اللہ علیہ نے کہا: یہ حدیث حسن غریب ہے۔^(۱) عدی بن عمیرہ سے روایت کے الفاظ یہ ہیں کہ نبی اکرم صلی اللہ علیہ وسلم نے فرمایا: اے لوگو! تم میں سے جو کسی کام پر ہمارا عامل ہوا، پھر اُس نے ہم سے ایک سوئی کو یا اس سے زیادہ کو چھپایا تو وہ خیانت ہے، اس کو قیامت کے دن لائے گا۔ سیدنا سعد بن عبادہ رضی اللہ عنہ نے کہا: اے اللہ کے رسول! مجھ سے اپنا کام لے لیں، فرمایا: کیوں؟ کہا: میں نے آپ کو یوں فرماتے ہوئے سنا ہے، فرمایا: میں اب بھی یہی کہتا ہوں کہ جس کسی کو ہم کسی کام پر مقرر کریں، اس کو چاہیے کہ تھوڑا بہت سب لے آئے، پھر جو کچھ اس میں سے اس کو دیا جائے، وہ لے لے اور جس سے روکا جائے، اس سے رک جائے۔^(۲) (رواہ أحمد و مسلم و أبو داود) ابو رافع رضی اللہ عنہ نے کہا کہ معمول کے مطابق نبی اکرم صلی اللہ علیہ وسلم نماز عصر کے بعد بنی عبد الاشہل کی طرف جاتے ہوئے، ان سے باتیں کرتے، مغرب کے قریب واپس آتے، ایک دن مغرب کے لیے جلدی چلے آئے۔ بقیع پر گزرے، فرمایا: «أَفْ لَكَ أَفْ لَكَ» یہ بات میرے جی کو لگی، میں آپ کے پیچھے اس خیال سے رہ گیا کہ یہ بات مجھ سے کہی ہے۔ فرمایا: تجھے کیا ہوا جو تو پیچھے رہ گیا؟ میں نے کہا: آپ نے ایک نئی بات کہی، فرمایا: کیا؟ میں نے کہا: آپ نے مجھے «أَفْ لَكَ» کہا؟ فرمایا: نہیں، لیکن یہ فلاں شخص کی قبر ہے، میں نے اس کو آل فلاں کے پاس صدقات جمع کرنے کے لیے بھیجا تھا، اس نے ایک نرمیادریع (کپڑا) خیانت کر کے چھپا لیا، اس وقت اسی طرح کا آگ کا نرمیادریع اس پر موجود ہے۔^(۳) (رواہ أحمد)

سیدنا عبادہ بن صامت رضی اللہ عنہ سے حدیث میں مروی ہے کہ نبی اکرم صلی اللہ علیہ وسلم غنیمت کے اونٹ کی پشت سے ایک مٹھی بال لے کر فرماتے تھے کہ اس میں سے میرا حصہ ویسا ہی ہے، جیسا تم میں سے کسی ایک کا حصہ، تم غلول سے بچو۔ غال (خائن) پر قیامت کے دن رسوائی ہے، سوئی اور دھاگا دے دو اور جو اس سے بھی حقیر ہو، اللہ کی راہ میں جہاد کرو۔ قریب و بعید سے، حضر اور سفر میں، بے شک جہاد جنت کے دروازوں میں سے ایک دروازہ ہے، جہاد ہم و غم سے نجات دیتا ہے۔ اللہ تعالیٰ کی حدوں کو قائم کرو، قریب و بعید میں۔ تمہیں اللہ کے راستے میں کسی ملامت کرنے والی کی ملامت نہ روکے۔^(۴) (رواہ أحمد) عمرو بن شعیب عن ابیہ عن جدہ کی مرفوع روایت کے الفاظ یہ ہیں کہ تم دھاگا اور

^(۱) سنن الترمذی، رقم الحدیث (۱۳۳۵) اس کی سند میں "داود بن یزید اودی" ضعیف راوی ہے۔

^(۲) صحیح مسلم، رقم الحدیث (۱۸۳۳) سنن ابی داود، رقم الحدیث (۳۵۸۱) مسند أحمد (۱۹۲/۴)

^(۳) مسند أحمد (۳۹۲/۶) صحیح الترغیب والترہیب (۶۲/۲)

^(۴) مسند أحمد (۳۳۰/۵) السلسلة الصحيحة، رقم الحدیث (۶۷۰)

سوئی تک پھیر دو، کیوں کہ غلول قیامت کے دن غال پر عار و نار و شمار ہے۔^(۱) (رواہ ابن ماجہ)

سیدنا ابو مسعود انصاری رضی اللہ عنہ نے کہا کہ نبی اکرم صلی اللہ علیہ وسلم نے مجھ کو ساعی (عالم) بنا کر بھیجا۔ پھر فرمایا: جاؤ اے ابو مسعود! ایسا نہ ہو کہ میں قیامت کے دن تجھے اس حال میں پاؤں کہ تو آئے اور تیری پشت پر کوئی صدقے کا اونٹ چلا رہا ہو، تو نے اس کو خیانت کے طور پر لیا ہو۔ میں نے کہا: اب میں نہیں جاتا۔ فرمایا: میں بھی تجھ کو زبردستی نہیں بھیجتا۔^(۲) (تفرد بہ ابو داود) سیدنا بریدہ رضی اللہ عنہ نے مرفوعاً کہا ہے کہ جہنم میں ایک پتھر پھینکا جاتا ہے، وہ ستر برس تک گرتا ہے، لیکن اس کی تہہ میں نہیں پہنچتا۔ غلول کو لا کر اسی کے ساتھ پھینکتے ہیں، پھر غال (خائن) سے کہیں گے تو اس کو لے آ۔ آیت زیر تفسیر کا یہی مطلب ہے: ﴿وَمَنْ يَغْلُلْ يَأْتِ بِمَا غَلَّ يَوْمَ الْقِيَامَةِ﴾^(۳) (رواہ ابن مردویہ)

سیدنا عمر بن خطاب رضی اللہ عنہ کہتے ہیں کہ خیبر کے دن کچھ لوگ آئے، کہنے لگے: فلاں فلاں شہید ہوئے، یہاں تک کہ ایک آدمی کے پاس آ کر کہا کہ یہ بھی شہید ہوا۔ نبی اکرم صلی اللہ علیہ وسلم نے فرمایا: ہرگز نہیں، میں نے اس کو ایک چادر یا عبا کے پیچھے دوزخ کی آگ میں دیکھا ہے، اس چادر میں اس نے خیانت کی ہے۔ پھر فرمایا: جا لوگوں میں اعلان کر دے کہ جنت میں نہیں داخل ہوں گے مگر مومن۔ میں نے نکل کر اسی طرح سب میں منادی کر دی۔ (رواہ أحمد و مسلم) امام ترمذی رحمۃ اللہ علیہ نے کہا: یہ حدیث حسن صحیح ہے۔^(۴) معلوم ہوا کہ خائن بے ایمان ہو جاتا ہے، جنت میں نہ جائے گا۔ اللہم غفرًا۔ سیدنا عمر بن خطاب رضی اللہ عنہ مرفوعاً کہتے ہیں کہ تم جس کے سامان میں غلول پاؤ، اس کو جلا دو اور غال (خائن) کو مارو۔ (رواہ أحمد) ایک شخص کے سامان میں ایک مصحف پایا تھا، سالم بن عبد اللہ رضی اللہ عنہ سے پوچھا، کہا: اس کو بیچ کر اس کی قیمت صدقہ کر دو۔^(۵) امام دارقطنی رحمۃ اللہ علیہ نے کہا کہ یہ سالم کا فتویٰ تھا، امام احمد رحمۃ اللہ علیہ اور اصحاب احمد اسی طرف گئے ہیں۔ امام حسن بصری رحمۃ اللہ علیہ نے کہا کہ غال کی سزا یہی ہے کہ اس کا سامان نکال کر جلا دیں۔ سیدنا علی المرتضیٰ رضی اللہ عنہ کا یہی قول ہے، اتنا اضافہ کیا ہے کہ غال کو حد مملوک ماریں اور اس کو اس کے حصہ غنیمت سے محروم رکھا جائے۔ امام ابو حنیفہ، مالک، شافعی اور جمہور رحمۃ اللہ علیہم کا قول یہ ہے کہ اس کا سامان جلائیں نہیں، بلکہ بقدر غلول تعزیر دیں۔ امام بخاری رحمۃ اللہ علیہ نے کہا کہ نبی اکرم صلی اللہ علیہ وسلم غال پر نماز پڑھنے سے رک گئے اور اس کا سامان نہ جلایا۔^(۶) واللہ اعلم۔ خمیر بن مالک رحمۃ اللہ علیہ نے

^(۱) سنن ابن ماجہ میں اس روایت کے بجائے اس جیسی روایت عبادہ بن صامت رضی اللہ عنہ سے مروی ہے۔ البتہ ان الفاظ کے ساتھ یہ روایت مسند احمد میں مروی ہے۔ تفصیل کے لیے دیکھیں: سنن ابن ماجہ، رقم الحدیث (۲۸۵۰) صحیح الجامع، رقم الحدیث (۷۸۶۹) مسند أحمد (۲/ ۱۸۴) صحیح الجامع، رقم الحدیث (۷۸۸۳)

^(۲) المعجم الكبير (۲/ ۲۱) شعب الإيمان (۴/ ۶۴) اس کی سند میں ”محمد بن ابان جعفی“ ضعیف راوی ہے۔

^(۳) سنن أبي داود، رقم الحدیث (۲۹۴۷) السلسلة الصحيحة، رقم الحدیث (۱۵۷۶)

^(۴) صحیح مسلم، رقم الحدیث (۱۱۴) سنن الترمذی، رقم الحدیث (۱۵۷۴) مسند أحمد (۱/ ۳۰)

^(۵) مسند أحمد (۱/ ۲۲) اس کی سند میں ”صالح بن محمد بن زائدة“ ضعیف راوی ہے۔ (ضعیف الجامع، رقم الحدیث: ۷۱۷)

^(۶) تفسیر ابن کثیر (۱/ ۵۵۲)

کہا: مصاحف کو لوٹنے کا حکم ہے۔ سیدنا عبداللہ بن مسعود رضی اللہ عنہ نے کہا کہ تم میں سے جو کوئی مصحف کو غلول کر سکے تو کرے، کیوں کہ جو کوئی کسی چیز کو غلول کرے گا، وہ اس چیز کو قیامت کے دن لائے گا۔ پھر کہا کہ میں نے رسول اللہ ﷺ کے منہ سے ستر بار سنا ہے۔ کیا میں اس چیز کو چھوڑ دوں، جو میں نے رسول اللہ ﷺ کے منہ سے لی ہے۔^(۱)

ابراہیم رضی اللہ عنہ سے روایت ہے کہ جب مصاحف کو جلانے کا حکم دیا گیا تو سیدنا عبداللہ بن مسعود رضی اللہ عنہ نے کہا: اے لوگو! مصاحف کو غلول کرو، جو کوئی غلول کرے گا، وہ قیامت کے دن غلول کو لائے گا، بہتر غلول مصحف ہے، جس کو تم میں سے ایک قیامت کے دن لائے گا۔^(۲) (رواہ وکیع فی تفسیرہ) سمرہ بن جندب رضی اللہ عنہ کہتے ہیں کہ نبی اکرم ﷺ جب کوئی غنیمت حاصل کرتے تو بلال کو حکم دیتے کہ لوگوں میں پکارو کہ اپنی اپنی لوٹ اکٹھی کرو، پھر اس کو خمیس کرتے (یعنی اس میں سے اللہ اور رسول کا پانچواں حصہ نکالتے) اور تقسیم فرماتے۔ سیدنا بلال رضی اللہ عنہ کی ندا کے بعد ایک آدمی بالوں کی لگام لایا، کہا: میں نے غنیمت میں پائی تھی۔ فرمایا: تو نے بلال کا پکارنا سنا تھا؟ تین بار اس نے کہا: ہاں! فرمایا: پھر تجھ کو کس نے روکا کہ تو اس کو لے آتا؟ اس نے عذر کیا، فرمایا: نہیں تو اس کو قیامت کے دن لے کر آئے گا، میں تجھ سے نہیں لیتا۔^(۳) (رواہ ابو داود)

امین اور خائن برابر نہیں:

پھر اللہ تعالیٰ نے فرمایا: وہ شخص جو اللہ کی شریعت میں اس کا فرماں بردار ہوا، اجرِ جزیل کا حق دار ٹھہرا اور سخت عذاب سے امن میں ہو گیا، وہ اس شخص کے برابر نہیں ہے، جو اللہ تعالیٰ کے غضب کا مستحق ہوا اور غضب اس کے گلے بندھ گیا اور اس کا ٹھکانا جہنم ہے۔ قرآن کریم میں آیت زیر تفسیر کے بہت نظائر آئے ہیں۔ جیسے اللہ کا فرمان ہے: ﴿أَفَمَنْ يَعْلَمُ أَنَّمَا أُنْزِلَ إِلَيْكَ مِنْ رَبِّكَ الْحَقُّ كَمَنْ هُوَ أَعْمَىٰ﴾ [الرعد: ۱۹] ”کیا پھر وہ شخص جو جانتا ہے کہ یقیناً جو کچھ آپ کے رب کی طرف سے آپ پر نازل کیا گیا ہے، وہی حق ہے، وہ اس شخص کے مانند (ہو سکتا) ہے جو اندھا ہے؟“ نیز اس کا فرمان ہے: ﴿أَفَمَنْ وَعَدْنَاهُ وَعْدًا حَسَنًا فَهُوَ لَاقِيهِ كَمَنْ مَتَّعْنَاهُ مَتَاعَ الْحَيَاةِ الدُّنْيَا ثُمَّ هُوَ يَوْمَ الْقِيَامَةِ مِنَ الْمُحْضَرِينَ﴾ [القصص: ۶۱] ”بھلا وہ شخص جسے ہم نے اچھا وعدہ دیا، پھر وہ اس (وعدے) کو پانے والا ہے، کیا اس شخص جیسا ہے، جسے ہم نے دنیاوی زندگی کا بہت فائدہ دیا، پھر وہ قیامت کے دن (عذاب میں) حاضر کیے جانے والوں میں سے ہوگا؟“

حسن بصری اور محمد بن اسحاق رحمہما اللہ نے کہا کہ مراد یہ ہے کہ اہل خیر اور اہل شر کے درجے ہیں۔ ابو عبیدہ اور

(۲) تفسیر ابن کثیر (۱/ ۵۵۲)

(۱) مسند أحمد (۱/ ۴۱۴)

(۳) سنن ابی داود میں ان الفاظ کے ساتھ روایت یہ سیدنا سمرہ بن جندب رضی اللہ عنہ کے بجائے سیدنا عبداللہ بن عمرو رضی اللہ عنہ سے مروی ہے۔

دیکھیں: سنن ابی داود، رقم الحدیث (۲۷۱۲) صحیح الترغیب والترہیب (۲/ ۶۱)

کسائی نے کہا: منازل ہیں، یعنی جنت کے درجے اور جہنم کے طبقے ہیں،^① جیسے اللہ تعالیٰ کا فرمان ہے: ﴿وَلِكُلِّ دَرَجَةٍ مِّنْهَا عَمَلُوًّا وَلِيُؤْفِقَهُمْ اَعْمَالَهُمْ وَهُمْ لَا يُظْلَمُونَ﴾ [الأحقاف: ۱۹] ”اور ہر ایک کے لیے اس کے اعمال کے مطابق درجے ہیں، تاکہ وہ (اللہ) انھیں ان کے اعمال کا پورا بدلہ دے اور ان پر ظلم نہیں کیا جائے گا۔“ اسی لیے فرمایا ہے کہ جو کچھ وہ کرتے ہیں، اس کو اللہ دیکھتا ہے، یعنی ان کے اعمال کی پوری پوری سزا جزا دے گا، نہ خیر میں ظلم کرے گا نہ شر میں زیادتی فرمائے گا، بلکہ ہر عامل کو اس کے عمل کے مطابق بدلہ دے گا۔

بعثت نبوی کا احسانِ عظیم اور نبی کا بشر ہونا:

پھر ایک دوسرے احسان کا ذکر کیا کہ دیکھو ہم نے نبی تمھاری جنس کا بھیجا ہے، تاکہ تم اس سے بات چیت کر سکو، اس کے پاس اٹھو بیٹھو، اس سے سوال کرو، ہر طرح نفع لو، جیسے اللہ تعالیٰ نے فرمایا: ﴿وَمِنْ اٰيٰتِهٖ اَنْ خَلَقَ لَكُمْ مِّنْ اَنْفُسِكُمْ اَزْوَاجًا لِّتَسْكُنُوْا اِلَيْهَا﴾ [الروم: ۲۱] ”اور (یہ بھی) اس کی نشانیوں میں سے ہے کہ اس نے تمھارے لیے تمھاری ہی جنس سے بیویاں پیدا کیں، تاکہ تم ان سے سکون حاصل کرو۔“ نیز فرمایا: ﴿وَمَا اَرْسَلْنَا قَبْلَكَ مِنَ الْمُرْسَلِيْنَ اِلَّا اِنَّهُمْ لَيَاْكُلُوْنَ الطَّعَامَ وَيَمْشُوْنَ فِي السُّوٰقِ﴾ [الفرقان: ۲۰] ”اور (اے نبی!) ہم نے آپ سے پہلے جتنے بھی رسول بھیجے، بلاشبہ وہ کھانا کھاتے تھے اور بازاروں میں چلتے تھے۔“

نیز فرمایا: ﴿قُلْ اِنَّمَا اَنَا بَشَرٌ مِّثْلُكُمْ يُوحٰى اِلٰى اَنْبِیَآءِ الْهٰکُمْ اِلٰهٌ وَّحِدٌ فَمَنْ كَانَ يَرْجُوا لِقَاءَ رَبِّهٖ فَلْيَعْمَلْ عَمَلًا صٰلِحًا وَلَا يُشْرِكْ بِعِبَادَةِ رَبِّهٖ اَحَدًا﴾ [الکہف: ۱۱۰] ”(اے نبی!) کہہ دیجیے: میں تو بس تمھاری ہی طرح بشر ہوں، میری طرف وحی کی جاتی ہے کہ تمھارا الہ صرف ایک الہ ہے، پھر جو شخص کہ اپنے رب کی ملاقات کی امید رکھتا ہو تو وہ عمل کرے نیک عمل اور اپنے رب کی عبادت میں کسی کو بھی شریک نہ ٹھہرائے۔“ نیز فرمایا: ﴿وَمَا اَرْسَلْنَا مِنْ قَبْلِكَ اِلَّا رِجَالًا نُّوْحٰى اِلَيْهِمْ مِّنْ اٰهْلِ الْقُرٰى﴾ [یوسف: ۱۰۹] ”اور آپ سے پہلے ہم نے مرد ہی (رسول بنا کر) بھیجے، ان کی طرف ہم وحی کرتے تھے (اور) وہ بستیوں کے رہنے والوں میں سے تھے۔“ نیز فرمایا: ﴿يٰۤاٰنْسَ الْاَلَمِ يٰۤاَتِيْكُمْ رُّسُلٌ مِّنْكُمْ﴾ [الأنعام: ۱۳۰] ”اے جنوں اور انسانوں کے گروہ! کیا تمھارے پاس تمہی میں سے رسول نہیں آئے تھے؟“

غرض یہ کہ رسول کا ان لوگوں کی جنس میں سے ہونا، جن کی طرف وہ بھیجا گیا، ایک اعلیٰ درجے کا احسان ہے، کیوں کہ اس کے ساتھ بات چیت کرنے اور اس کے کلام کو سمجھنے کے لیے اس کی طرف رجوع کیا جاسکتا ہے، ورنہ بہت دشواری ہوتی۔ اس لیے اس کے بعد یہ فرمایا ہے کہ وہ رسول تم پر قرآن پڑھتا ہے، امر بالمعروف اور نہی عن المنکر کر کے تم کو سنوارتا ہے، تاکہ تم ہر طرح کی میل کچیل سے صاف ستھرے ہو جاؤ اور تمھارے دل اس خباثت اور ناپاکی سے پاک صاف ہو

جائیں جو حالتِ شرک اور جاہلیت میں تم سے لپٹی ہوئی تھیں۔ اس رسول کے آنے سے پہلے تم کھلی گمراہی اور ظاہر جہالت اور سرکشی میں گرفتار تھے۔ حافظ ابن کثیر رحمۃ اللہ علیہ نے کہا کہ اس جگہ کتاب و حکمت سے مراد قرآن و سنت ہے۔^(۱)

عمومی تفسیر:

فتح البیان میں کہا گیا ہے کہ ﴿فَطَاغَلِيظُ الْقَلْبِ﴾ سے مراد جفا کرنے والا، سخت دل، بدخلق اور شک کرنے والا ہے۔ راغب نے کہا: فظ ”کریہ الخلق“ (بد اخلاق) کو کہتے ہیں، غلظ قلب دل کی سختی، نافرمانی اور عدمِ پشیمانی کو کہتے ہیں۔ اس جگہ ان دونوں لفظوں کو تاکید کے لیے جمع فرمایا ہے۔ ”انفضاض“ اجزاء کے بکھر جانے کو کہتے ہیں یا انتشارِ ابعاض کو۔ یعنی اگر تم بدخلق، بد زبان اور سخت دل ہوتے تو لوگ تمہارے ارد گرد نہ پھرتے، تمہارے ڈر اور دہشت کی وجہ سے تمہیں تنہا چھوڑ کر چل دیتے، لہذا تم ان سے اپنے حقوق کو معاف کرو اور ان کے لیے بخشش مانگو، ان سے بالخصوص جنگ کے معاملے میں صلاح مشورہ لیتے رہو کہ ان کا جی تم سے خوش ہو۔ تمہاری محبت ان کے دل میں آئے۔ اُمت بھی جان لے کہ مشورہ لینا مشروع ہے، پھر تمہارے بعد کوئی اس میں عار نہ کرے۔ اس جگہ مراد غیر شرعی (انتظامی و تدبیری) امور میں مشورہ ہے۔

ابن خواز منداد رحمۃ اللہ علیہ کہتے ہیں کہ سرداروں، حکام اور بادشاہوں پر واجب ہے کہ وہ جن امور کو نہیں جانتے، ان میں علما سے مشاورت کریں، مثلاً: دنیا کے مشکل ترین امور، لشکر کے سرداروں سے ان امور میں مشورہ لینا، جن کا تعلق جنگ سے ہے۔ لوگوں کے سرداروں سے ان امور میں مشورہ لینا، جن کا تعلق ملک کے مصالح سے ہے۔ سرکاری شعبے میں وزراء، عمال اور کاتبوں کے سرداروں سے ان امور میں مشورہ لینا، جن کا تعلق عوام الناس اور شہروں کی اصلاح سے ہے۔ امام قرطبی رحمۃ اللہ علیہ نے ابن عطیہ رحمۃ اللہ علیہ سے نقل کیا ہے کہ جو شخص اہل علم و دین سے مشورہ نہیں لیتا، اس کو معزول کرنے میں کوئی اختلاف نہیں ہے۔^(۲)

سیدنا عبداللہ بن عباس رضی اللہ عنہما نے کہا ہے کہ جب آیت: ﴿وَشَاوِرْهُمْ فِي الْأَمْرِ﴾ نازل ہوئی تو رسول اللہ صلی اللہ علیہ وسلم نے فرمایا کہ سن رکھو کہ اللہ اور رسول مشورے سے بے پروا ہیں، لیکن اللہ تعالیٰ نے مشورہ لینے کو میری اُمت کے لیے رحمت ٹھہرایا ہے، میری اُمت میں سے جو کوئی مشورہ کرے گا، وہ رشد (ہدایت) سے محروم نہیں ہوگا اور جو مشورہ لینا چھوڑ دے گا، اس سے سرکشی معدوم نہیں ہوگی۔ (رواہ ابن عدی والبیہقی فی الشعب) امام سیوطی رحمۃ اللہ علیہ نے کہا: اس حدیث کی سند حسن ہے۔^(۳) امام حسن رحمۃ اللہ علیہ نے کہا: اللہ تعالیٰ جانتا ہے کہ نبی اکرم صلی اللہ علیہ وسلم کو ان سے مشورہ لینے کی کچھ

(۲) تفسیر القرطبی (۴/ ۲۴۹، ۲۵۰)

(۱) تفسیر ابن کثیر (۱/ ۵۵۳)

(۳) الکامل لابن عدی (۴/ ۳۳۷) شعب الإیمان (۶/ ۷۶) الدر المنثور (۲/ ۳۵۹) اس کی سند میں ”عباد بن کثیر ملّی“ ضعیف راوی

ہے۔ (السلسلة الضعيفة، رقم الحديث: ۵۸۶۸)

ضرورت نہیں ہے، لیکن یہ چاہا کہ ان کی اُمت ان کے بعد اس سنت پر چلے۔^(۱) کسی نے کہا کہ یہ حکم اس لیے دیا کہ ان کی فہموں اور عقلوں کا معیار معلوم ہو جائے نہ یہ کہ ان سے رائے لی جائے۔

امام بغوی رحمہ اللہ نے سیدہ عائشہ رضی اللہ عنہا سے روایت کیا ہے کہ میں نے نبی اکرم صلی اللہ علیہ وسلم سے زیادہ کسی کو مشورہ لینے والا نہیں دیکھا۔^(۲) لوگوں سے مشاورت کرنے کے بہت سے فائدے ہیں۔ بعض مفسرین نے وہ فوائد ذکر کیے ہیں، ہمیں صرف اتنا کافی ہے کہ اللہ تعالیٰ نے اپنے رسول مقبول صلی اللہ علیہ وسلم کو مشورہ کرنے کا حکم دیا ہے، اس سے بڑھ کر مشاورت کی اور کیا فضیلت ہوگی؟ پھر فرمایا کہ جب کسی چیز کا عزم کر لیا تو اللہ پر بھروسہ رکھ کر اسی پر وثوق کرنے کہ مشاورت پر۔ اس میں اس بات کی طرف اشارہ ہے کہ توکل اس کا نام نہیں کہ تدبیر کرنا چھوڑ دے، ورنہ مشاورت کا حکم توکل کے خلاف ٹھہرے گا، بلکہ توکل وہ ہے کہ ظاہری بہتری کو تلاش کرنا نہ چھوڑے، اس کے ساتھ معاملے کو اللہ تعالیٰ کے سپرد کرے اور دل سے اللہ ہی پر بھروسہ اور اعتماد ہو۔

گفت پیغمبر باواز بلند بر توکل زانوائے شتر بہ بند

”نبی نے اونچی آواز سے اس حقیقت کا اظہار کیا کہ پہلے اونٹ کا گھٹنا باندھ، پھر اللہ پر بھروسہ رکھ۔“

جس نے یہ بات جان لی ہے کہ اللہ تعالیٰ کے سوا کوئی مددگار نہیں ہے اور جس کی مدد پر اللہ تعالیٰ ہے، اس پر کوئی غالب نہ ہوگا اور جس کو اللہ تعالیٰ نے چھوڑ دیا ہے، اس کا کوئی ناصر نہیں تو اس نے اپنا کام اللہ کے سپرد کیا، وہی شخص متوکل علی اللہ ہے اور غیر اللہ کے ساتھ مشغول نہیں ہے، مومنوں کو چاہیے کہ اللہ ہی پر بھروسہ رکھا کریں، نہ کہ کسی اور پر۔ ظرف کی فعل پر تقدیم مفید قصر ہوتی ہے۔ توکل کے بارے میں بہت سی صحیح حدیثیں آئی ہیں۔ نبی کریم صلی اللہ علیہ وسلم نے متوکل کو ان ستر ہزار شخصوں میں گنا ہے جو جنت میں بغیر حساب جائیں گے۔ جیسا کہ صحیح مسلم میں ہے:^(۳) اے اللہ! تو مجھ کو توکل دے، تو دنیا اور آخرت میں میرا ناصر ہو، مجھ پر میرے دشمنوں کو غالب نہ کر، میری توبہ قبول کر، مجھ کو بخش دے، تیرے سامنے اس سوال کا قبول کرنا کچھ حقیقت نہیں ہے۔

ابو عبید نے کہا: غلول بالخصوص غنیمت کے مال میں ہوتا ہے۔^(۴) اس جگہ غلول کو انبیا کے ساتھ خاص کیا، حالاں کہ غیر انبیا کا خیانت کرنا بھی حرام ہے، خواہ ائمہ و سلاطین کریں یا امراء و رؤسا وغیرہم۔ یہ اس لیے کہ انبیا کی خیانت بہت بڑا گناہ اور بہت عظیم وبال ہے۔ غال جب غلول کی چیز قیامت کو لائے گا تو ساری مخلوق کے سامنے رسوا ہوگا اور اس کے حساب اور عذاب کو سارے لوگ دیکھیں گے، اہل محشر اس کے حال پر مطلع ہوں گے۔ غلول کی مذمت اور غلول کرنے والے کی وعید کے متعلق بہت حدیثیں آئی ہیں۔ حافظ ابن کثیر رحمہ اللہ نے ان کو ذکر کیا ہے، وہ سب کتب سنت میں تحریر ہیں۔^(۵)

(۱) صحیح مسلم، رقم الحدیث (۲۱۸)

(۲) تفسیر البغوی (۲/ ۱۲۴)

(۳) تفسیر البغوی (۲/ ۱۲۴)

(۴) تفسیر ابن کثیر (۱/ ۵۴۸-۵۵۲)

(۵) تفسیر القرطبی (۴/ ۲۵۵)

﴿مِنْ أَنْفُسِهِمْ﴾ سے مراد ”من جنسہم“ ہے، یعنی عربی رسول بھیجا، جو ان کے شہر میں پیدا ہوا تھا، وہ اس کے نسب کو جانتے پہچانتے ہیں، یا ان کی طرح کا ایک بشر بھیجا، اگر کوئی فرشتہ نبی ہو کر آتا تو کمال انس حاصل نہ ہوتا۔ لفظ ﴿أَنْفُسِهِمْ﴾ کو بفتح فا (ف) بھی پڑھا ہے۔ یعنی بہتر سے بہتر قوم و قبیلہ سے بھیجا اور اشرف عرب سے اٹھایا، کیوں کہ نبی اکرم ﷺ بنی ہاشم میں سے تھے، بنو ہاشم افضل قریش تھے، قریش افضل عرب تھے۔ عجم سے عرب افضل ہیں۔ احسان یہ ہوا کہ لوگ اشرف بنی آدم کے زیادہ فرماں بردار اور تصدیق کرنے والے ہوتے ہیں۔ بنو ہاشم بزرگی اور حسب و نسب کی عزت کے اعتبار سے عرب و عجم کے بہترین تھے۔

اللہ تعالیٰ نے فرمایا: ﴿وَلَا تَهِنُوا لَمَّا كُنْتُمْ لَكُمْ وَبَلَاءٌ﴾ [الزخرف: ۴۴] ”اور یقیناً یہ (قرآن) آپ کے لیے اور آپ کی قوم کے لیے ایک نصیحت ہے۔“ ابو طالب نے جب نبی اکرم ﷺ کا سیدہ خدیجہ رضی اللہ عنہا سے بیاہ کیا اور اس تقریب میں مضر اور بنو ہاشم کے رؤسا حاضر تھے تو یہ خطبہ پڑھا: ”الْحَمْدُ لِلَّهِ الَّذِي جَعَلَنَا مِنْ ذُرِّيَةِ إِبْرَاهِيمَ وَذُرْعَ إِسْمَاعِيلَ وَضِئُ مَعْدٍ وَغُنْصِرٍ مُضَرَ وَجَعَلَنَا سَدَنَةَ بَيْتِهِ وَسُؤَاسَ حَرَمِهِ وَجَعَلَ لَنَا بَيْتًا مَحْجُوجًا وَحَرَمًا آمِنًا وَجَعَلَنَا الْحُكَّامَ عَلَى النَّاسِ وَإِنَّ ابْنِي هَذَا مُحَمَّدَ بْنَ عَبْدِ اللَّهِ لَا يُوزَنُ بِهِ فَتًى إِلَّا رَجَحَ وَهُوَ وَاللَّهُ بَعْدَ هَذَا لَهُ نَبَأٌ عَظِيمٌ وَخَطْبٌ جَلِيلٌ“ ”تمام تعریفات اس اللہ کے لیے جس نے ہمیں ابراہیم کی اولاد، اسماعیل کی کھیتی، معد کی نسل اور مضر کے عنصر سے بنایا، اس نے ہمیں اپنے گھر کے خادم اور اپنے حرم کے منتظم بنایا، اس نے ہمارے لیے وہ گھر بنایا، جس کا حج کیا جاتا ہے اور وہ حرمت اور امن والا ہے، اس نے ہمیں لوگوں کا حاکم بنایا، میرے اس بیٹے محمد بن عبد اللہ کے ساتھ جس نو جوان کو بھی تولا جائے گا، اس کا پلڑا جھک جائے گا، پھر اس کے بعد اللہ کی قسم! اس کی بڑی شان اور ناموری ہوگی۔“ اللہ تعالیٰ نے تلاوت آیات و تزکیہ تعلیم قرآن و حدیث کا احسان یاد کروایا، کیوں کہ وہ لوگ اہل جاہلیت تھے، شرع کو پہچانتے تھے نہ ان کے کان نے کبھی وحی کو سنا تھا۔^①

أَوَلَمَّا أَصَابَكُمْ مُصِيبَةٌ قَدْ أَصَبْتُمْ مِثْلَهَا قُلْتُمْ أِنَّا هَذَا قُلْ هُوَ مِنْ عِنْدِ أَنْفُسِكُمْ إِنَّ اللَّهَ عَلَى كُلِّ شَيْءٍ قَدِيرٌ ۝ وَمَا أَصَابَكُمْ يَوْمَ التَّتْيِ الْجَمْعِ فَبِإِذْنِ اللَّهِ وَلِيَعْلَمَ الْمُؤْمِنِينَ ۝ وَلِيَعْلَمَ الَّذِينَ نَافَقُوا وَقِيلَ لَهُمْ تَعَالَوْا قَاتِلُوا فِي سَبِيلِ اللَّهِ أَوْادِفْعُوا قَالُوا لَوْ نَعْلَمُ قِتَالًا

لَا اتَّبَعْنَكُمْ هُمْ لِلْكَفْرِ يَوْمٍ ذِاقَرَبِ مِنْهُمْ لِلْاِيْمَانِ
 يَقُولُونَ بِاَفْوَاهِهِمْ مَا لَيْسَ فِي قُلُوبِهِمْ وَاللّٰهُ اَعْلَمُ
 بِمَا يَكْتُمُونَ ﴿١٦٧﴾ الَّذِيْنَ قَالُوا لِاِخْوَانِهِمْ وَقَعَدُوا لَوْ اَطَاعُونَا
 مَا قَتَلُوْا قُلْ فَادْرُوْا عَنِ اَنْفُسِكُمْ الْمَوْتُ اِنْ كُنْتُمْ
 صٰدِقِيْنَ ﴿١٦٨﴾

بھلا تمھارا کیا حال ہے جب (اُحد میں) تم پر مصیبت آ پڑی تو تم کہنے لگے کہ یہ کہاں سے آئی ہے؟ حالاں کہ (بدر میں) تم نے اس سے دگنی مصیبت کافروں کو پہنچائی تھی۔ کہہ دیجیے کہ یہ مصیبت تمھاری اپنی لائی ہوئی ہے، بے شک اللہ ہر چیز پر خوب قادر ہے ﴿١٦٥﴾ اور اُحد کے دن جب دونوں لشکر باہم ٹکرائے تو تمھیں جو (نقصان) پہنچا، وہ اللہ کے حکم سے تھا، اور اس لیے تھا کہ اللہ جان لے کہ مومن کون ہیں ﴿١٦٦﴾ اور یہ بھی جان لے کہ منافق کون ہیں اور ان منافقوں سے کہا گیا تھا: آؤ! اللہ کے راستے میں لڑو یا (شہر کا) دفاع کرو۔ انھوں نے کہا: اگر ہمیں جنگ ہونے کا یقینی علم ہوتا تو ہم ضرور تمھارے ساتھ چلتے۔ وہ اس روز ایمان کی نسبت کفر کے زیادہ قریب تھے۔ وہ اپنے مونہوں سے وہ بات کہہ رہے تھے جو ان کے دلوں میں نہیں تھی اور اللہ وہ بات خوب جانتا ہے جسے وہ چھپاتے ہیں ﴿١٦٧﴾ یہ وہی لوگ ہیں جو خود تو پیچھے بیٹھے رہے اور اپنے بھائیوں سے (جو لڑائی میں مارے گئے) کہنے لگے: اگر وہ ہماری بات مانتے تو قتل نہ ہوتے۔ ان سے کہہ دیجیے: اگر تم اس بات میں سچے ہو تو اپنی موت آنے پر اسے ٹال کر دکھانا ﴿١٦٨﴾

اُحد میں پہنچنے والی پریشانی کا سبب اور حکمت:

یعنی تم بدر کی لڑائی میں ستر کافروں کو مار چکے اور ستر کو پکڑ لائے تھے، تمھارے اس لڑائی میں ستر آدمی شہید ہوئے تو پھر بد دل کیوں ہوتے ہو، لہذا یہ بھی تمھارے قصور کا نتیجہ ہے کہ بد نظمی سے لڑے یا یہ تصور کہ تم نے بدر کے اسیروں کو نہ مارا اور مال لے کر چھوڑ دیا۔ یہ بھی منافقوں کا کلام تھا کہ اگر ہم کو لڑائی معلوم ہو، یعنی ظاہر میں کہا کہ جس وقت لڑائی دیکھیں گے تو شامل ہوں گے یا کہا کہ ہم لڑائی کے قاعدے سے واقف نہیں اور دل میں یہ اعتراض کیا کہ ہماری مشورت نہیں مانتے، ان کو لڑائی معلوم نہیں۔

اسی لفظ سے کفر کے قریب ہو گئے، ایمان سے دور جا پڑے۔ سیدنا عمر بن خطاب رضی اللہ عنہ کہتے ہیں: جب آئندہ سال اُحد کا دن آیا، جو کام بدر کے دن کیا تھا، اس کی سزا میں گرفتار ہوئے۔ وہ کام یہ تھا کہ فدیہ لے کر قیدیوں کو چھوڑ دیا تھا۔ ستر صحابی مارے گئے، لوگ بھاگ اُٹھے، نبی اکرم صلی اللہ علیہ وسلم کے دانت مبارک شہید ہوئے، سر پر خول تھا، وہ چپک گیا۔ سر مبارک میں چوٹ آئی اور خون بہا۔ اللہ تعالیٰ نے فرمایا: یہ مصیبت تم پر تمھاری وجہ سے آئی ہے۔ (رواہ ابن ابی حاتم ورواہ أحمد بأطول منه وھكذا قال الحسن البصري) ^(۱) سیدنا علی المرتضیٰ رضی اللہ عنہ کے الفاظ یہ ہیں کہ جبریل علیہ السلام نے آ کر کہا: اے محمد! اللہ تعالیٰ نے اسیر کرنے میں تیری قوم کا کام ناپسند کیا ہے۔ تم کو یہ حکم دیا تھا کہ دو باتوں میں سے ایک بات کرو یا تو ان کو مار ڈالو یا فدیہ لے کر چھوڑ دو۔ نبی اکرم صلی اللہ علیہ وسلم نے ان سے یہ ذکر کیا۔ انھوں نے کہا: اے اللہ کے رسول! وہ ہمارے ہم قبیلہ اور بھائی بند ہیں، ہم فدیہ لیں کہ ہم کو دشمن سے لڑنے پر قوت حاصل ہو اور جتنے لوگ ان کے مارے گئے ہیں، اتنے ہمارے شہید ہوں۔ اس امر میں ہمیں کوئی بات ناپسند نہیں ہے۔ اس پر اُحد کے دن اسیرانِ اہل بدر کی تعداد کے برابر مسلمین مارے گئے۔ (رواہ ابن جریر و الترمذی والنسائی)

امام ترمذی رحمۃ اللہ علیہ نے کہا: یہ حدیث غریب ہے۔ ^(۲) محمد بن اسحاق، ابن جریر، ربیع بن انس اور سدی رحمۃ اللہ علیہ نے کہا: ﴿هُوَ مِنْ عِنْدِ أَنْفُسِكُمْ﴾ کے یہ معنی ہیں کہ تم نے جو رسول اللہ صلی اللہ علیہ وسلم کی نافرمانی کی اور آپ صلی اللہ علیہ وسلم کا کہنا نہ مانا، تمھارے تیر انداز جگہ چھوڑ کر لوٹنے کے لیے بھاگے، حالاں کہ ان سے کہہ دیا گیا تھا کہ کچھ ہی کیوں نہ ہو، وہ ہرگز اپنی جگہ سے نہ ہلیں۔ اس لیے یہ تکلیف تم پر پڑی۔ ^(۳) جب دونوں لشکروں کا مقابلہ ہوا تو بھاگ نکلے، دشمنوں نے تمھاری ایک جماعت کو قتل کیا، کچھ لوگوں کو زخمی کیا، یہ سب اللہ کی قضا و قدر و حکمت سے ہوا۔ مومن منافق پہچان لیے گئے، جو مومن تھے، وہ ثابت قدم رہے متزلزل نہ ہوئے، جو منافق تھے، یعنی عبداللہ بن ابی ابن سلول کے ساتھی، وہ اس کے ہمراہ مدینہ کی طرف پھر گئے۔ راستے میں کچھ مومن ملے، انھوں نے جنگ کے لیے آنے اور مسلمین کی مدد کے لیے کہا۔ اسی لیے اللہ تعالیٰ نے فرمایا کہ بھلا موت کو دور تو کر کے دکھاؤ۔

تابعینِ عظام رحمۃ اللہ علیہم و صحابہ کرام رضی اللہ عنہم کی ایک جماعت نے کہا ہے کہ نبی اکرم صلی اللہ علیہ وسلم اُحد کے دن ایک ہزار آدمی لے کر نکلے۔ چلتے چلتے جب اُحد اور مدینہ کے درمیان پہنچے تو عبداللہ مذکور تہائی لشکر لے کر چل دیا۔ اہل شک و نفاق اس کے ہمراہ ہو گئے، کہا: ہم نہیں جانتے کہ کس بات پر اپنی جان دیں۔ سیدنا ابن عمرو بن حرام رضی اللہ عنہ نے کہا: اے قوم!

^(۱) تفسیر ابن ابی حاتم (۳/ ۸۱۰) مسند أحمد (۱/ ۳۰) اس کی سند حسن ہے۔

^(۲) تفسیر الطبری (۷/ ۳۷۶) سنن الترمذی، رقم الحدیث (۱۵۶۷) سنن النسائی الكبرى (۵/ ۲۰۰) امام البانی رحمۃ اللہ علیہ نے اس کی سند کو صحیح کہا ہے۔ (إرواء الغلیل: ۵/ ۴۸-۴۹)

^(۳) تفسیر الطبری (۷/ ۳۷۱-۳۷۵)

اللہ کو یاد کرو، رسول اللہ ﷺ کو نہ چھوڑو، دیکھو! دشمن تمہارے سر پر آ گیا ہے۔ قوم نے کہا: اگر ہمیں معلوم ہوتا کہ لڑائی ہوگی تو ہم تمہارے ہمراہ رہتے، مگر ہم دیکھتے ہیں کہ لڑائی نہیں ہوگی۔ یہ کہہ کر پھر گئے، ان کا کہنا نہ مانا۔ عبد اللہ بن عمرو رضی اللہ عنہما نے کہا: اے اللہ کے دشمنو! اللہ تعالیٰ تم کو دور کرے، اللہ تعالیٰ ہمیں تمہارا محتاج نہیں رکھے گا۔ نبی اکرم ﷺ آگے بڑھے۔^(۱) اس پر اللہ تعالیٰ نے فرمایا کہ وہ اس دن کفر سے قریب تر ہو گئے۔

اس آیت سے اس بات پر استدلال کیا ہے کہ آدمی کا حال اُلٹا پلٹتا رہتا ہے، کبھی کفر سے قریب تر ہو جاتا ہے، کبھی ایمان سے۔ ان کو یہ بات بہ خوبی معلوم تھی کہ مشرکین کا لشکر دور کے شہروں سے مسلمانوں کو خراب کرنے کے لیے آیا ہے، جو سردار بدر کے دن مارے گئے تھے، ان کا بدلہ لینا چاہتا ہے، مسلمانوں سے وہ دوگنا ہیں، لڑائی ضرور ہوگی۔ مگر منہ سے یہ کہتے تھے کہ لڑائی نہیں ہوگی۔ اللہ تعالیٰ نے فرمایا: جو تم دل میں چھپاتے ہو، وہ ہمیں معلوم ہے، یہ تمہاری باتیں ہیں کہ اگر مسلمان ہمارے مشورے پر چلتے تو مارے نہ جاتے۔ اللہ تعالیٰ نے فرمایا: اگر گھر میں بیٹھ رہنے سے کوئی شخص موت اور قتل سے بچ سکتا ہے تو بہتر ہے، تم نہ مرنا، حالاں کہ موت آئے بغیر نہیں رہتی۔ کیسے ہی پختہ برجوں کے اندر کیوں نہ چھپے رہو۔ تم اگر سچے ہو تو موت کو نہ آنے دو۔ سیدنا جابر بن عبد اللہ رضی اللہ عنہما نے کہا کہ یہ آیت عبد اللہ بن ابی ابن سلول کے حق میں اُتری ہے۔^(۲) کہتے ہیں: جس دن منافقوں نے وہ بات کہی تھی، اس دن ستر منافق بغیر لڑے بھڑے گھر سے نکلے اور مر گئے، اللہ تعالیٰ نے ان کو جھوٹا ثابت کر دیا۔

فتح البیان میں ہے کہ جو عتاب اللہ تعالیٰ نے آیت: ﴿مَا كَانَ لِنَبِيِّ أَنْ يُكُونَ لَهُ أَسْرَىٰ حَتَّىٰ يُفْخِنَ فِي الْأَرْضِ﴾ [الأنفال: ۶۷] ”کسی نبی کے لائق نہیں کہ اس کے پاس قیدی ہوں، یہاں تک کہ وہ زمین میں خوب خون ریزی (انھیں قتل) کرے۔“ میں فدیہ لینے والوں پر کیا ہے، وہ پہلے اختیار دیے جانے کی حدیث پر مشکل ہے۔ اس دن نبی اکرم ﷺ اور ابو بکر روئے اور فدیہ لینے پر نادم ہوئے۔ یہ فدیہ لینا اگر اختیار دیے جانے کے بعد ہوتا تو نہ اللہ کا عتاب ہوتا اور نہ نبی کریم ﷺ کو ندامت اور غم ہوتا اور نہ نبی اکرم ﷺ سیدنا عمر رضی اللہ عنہ کی رائے کو صحیح بتاتے، کیوں کہ سیدنا عمر رضی اللہ عنہ نے مشورہ دیا تھا کہ قیدی قتل کیے جائیں۔ نبی کریم ﷺ نے فرمایا: اگر عقوبت اترتی تو سوائے عمر کے کوئی نہ بچتا۔ ان دونوں میں تطبیق یوں ہوگی کہ عتاب پہلے اتر اٹھا، پھر تخیر نازل ہوئی۔ عتاب شروع اور فدیہ لینے کے ارادے پر تھا، تخیر اس کے اتمام پر ہوئی۔^(۳) واللہ اعلم

(۱) تفسیر الطبري (۷/ ۳۷۸) (۲) تفسیر الطبري (۷/ ۳۸۳) اس کی سند میں ”حسین بن داود“ ضعیف راوی ہے۔

(۳) فتح البیان (۲/ ۳۷۱)

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا
 بَلْ أَحْيَاءٌ عِنْدَ رَبِّهِمْ يُرْزَقُونَ ﴿١٦٩﴾ فَرِحِينَ بِمَا آتَاهُمُ اللَّهُ
 مِنْ فَضْلِهِ وَ يَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ
 خَلْفِهِمْ إِلَّا خَوْفٌ عَلَيْهِمْ وَلَا هُمْ يَحْزَنُونَ ﴿١٧٠﴾ يَسْتَبْشِرُونَ
 بِنِعْمَةِ اللَّهِ وَ فَضْلٍ وَ أَنَّ اللَّهَ لَا يُضِيعُ أَجْرَ
 الْمُؤْمِنِينَ ﴿١٧١﴾ الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا
 أَصَابَهُمُ الْقَرْحُ لِلَّذِينَ أَحْسَنُوا مِنْهُمْ وَاتَّقُوا أَجْرٌ عَظِيمٌ ﴿١٧٢﴾
 الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ
 فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ
 الْوَكِيلُ ﴿١٧٣﴾ فَانْقَلَبُوا بِنِعْمَةِ رَبِّهِمْ إِلَى دَوْلِهِمْ لَمْ يَمْسَسْهُمْ
 سُوءٌ وَاتَّبَعُوا رِضْوَانَ اللَّهِ وَاللَّهُ ذُو فَضْلٍ عَظِيمٍ ﴿١٧٤﴾ إِنَّمَا ذَلِكَمُ
 الشَّيْطَانُ يَخَوْفُ أَوْلِيَائِهِ فَلَا تَخَافُوهُمْ وَخَافُوا اللَّهَ إِنْ كُنْتُمْ
 مُؤْمِنِينَ ﴿١٧٥﴾

ان لوگوں کو مردہ خیال نہ کرو جو اللہ کے راستے میں مارے گئے ہیں، بلکہ وہ زندہ ہیں، انھیں ان کے رب کے ہاں رزق دیا جاتا ہے ﴿١٦٩﴾ جو کچھ اللہ نے اپنے فضل سے انھیں دیا اس پر وہ خوش ہیں اور ان (مومنوں) کے بارے میں بھی خوشی محسوس کرتے ہیں جو ابھی تک ان سے نہیں ملے اور ان کے پیچھے (دنیا میں) رہ گئے ہیں کہ انھیں نہ کوئی خوف ہوگا اور نہ وہ غمگین ہوں گے ﴿١٧٠﴾ وہ اللہ کی نعمت اور اس کا فضل عطا ہونے پر خوشی محسوس کرتے ہیں۔ اور بے شک اللہ مومنوں کا اجر ضائع نہیں کرتا ﴿١٧١﴾ یہی لوگ ہیں جنہوں نے جنگ میں زخم لگنے کے بعد اللہ اور اس کے رسول کا حکم مانا، ان میں سے جو لوگ نیکوکار اور پرہیزگار ہیں، ان کے لیے بہت بڑا اجر ہے ﴿١٧٢﴾ انہی سے لوگوں نے کہا تھا کہ تمہارے خلاف ایک بڑی فوج جمع ہوئی ہے، پس تم ان سے ڈرو، تب اس بات نے ان کے ایمان میں اضافہ کر دیا اور انھوں نے کہا: ہمیں اللہ کافی ہے اور وہ بہت

اچھا کارساز ہے (173) پھر وہ اللہ کی نعمت اور فضل کے ساتھ لوٹے، انھیں کوئی نقصان نہ پہنچا اور انھوں نے پیروی کی اللہ کی رضا کی، اور اللہ بہت بڑے فضل والا ہے (174) یہ تو شیطان ہی ہے جو اپنے دوستوں سے ڈراتا ہے، پس تم ان سے نہ ڈرو اور صرف مجھ سے ڈرو، اگر تم مومن ہو (175)

شہدا کی فضیلت:

موضح قرآن میں ہے کہ شہیدوں کو مرنے کے بعد ایک اور طرح کی زندگی حاصل ہوتی ہے، جو دیگر مردوں کو حاصل نہیں ہوتی۔ کھانا پینا پوری خوشی اور عیش ہے، جو دوسروں کو قیامت کے بعد ہوگی۔ جب جنگِ اُحد ختم ہوئی تو ابوسفیان جو کافروں کا سردار تھا، وہ کہہ گیا کہ اگلے سال بدر پر پھر لڑائی ہوگی۔ نبی اکرم ﷺ نے قبول کر لیا۔ جب اگلا سال آیا تو نبی اکرم ﷺ نے لوگوں کو حکم دیا کہ لڑائی کے لیے چلو، اس وقت جنھوں نے رفاقت کی اور تیار ہوئے ان کے لیے یہ بشارت ہے کہ شکست کے بعد پھر جرأت کی۔ ابوسفیان نے چاہا کہ نبی اکرم ﷺ وعدے کے مطابق نہ آئیں، تاکہ الزام انہی پر رہے اور لڑائی سے خوف کھایا۔ ایک شخص مدینہ کی طرف جاتا تھا، اس کو کچھ دینا کیا اور کہا کہ وہاں جا کر اس طرف کی ایسی خبریں کہنا کہ وہ خوف کھائیں اور جنگ کے لیے نہ آئیں۔ وہ شخص مدینہ میں پہنچ کر کہنے لگا کہ مکہ کے لوگوں نے بڑی جمیعت کی ہے، تمھارے لیے لڑنا اچھا نہیں۔ مسلمانوں کو حق تعالیٰ نے استقلال دیا، کہا کہ ہم کو اللہ کافی ہے، آخر بدر پر گئے، تین روزہ کر تجارت کر کے نفع لے کر پھر آئے۔ اگلی آیتوں میں بھی یہی ذکر ہے، وہ شخص جو بات کہتا تھا، اس کو شیطان سکھاتا تھا۔

اللہ پاک نے اس آیت میں یہ خبر دی ہے کہ شہدا اگرچہ دنیا میں مارے گئے اور قتل ہوئے ہیں، لیکن ان کی روحيں دارالقرار میں رزق پاتی ہیں۔ سیدنا انس بن مالک رضی اللہ عنہ نے کہا کہ نبی اکرم ﷺ نے چالیس یا ستر آدمی برِ معونہ کی طرف بھیجے تھے، اس پانی پر عامر بن طفیل جعفری امیر تھا۔ ان میں سے ایک آدمی نے جا کر ان لوگوں سے کہا: اے برِ معونہ والو! میں رسول اللہ ﷺ کا قاصد ہوں، تمھارے پاس آیا ہوں، اس بات کی گواہی دیتا ہوں کہ نہیں ہے کوئی معبود مگر اللہ اور محمد اس کے بندے اور رسول ہیں، سو تم اللہ اور رسول پر ایمان لاؤ۔ اس پر ایک آدمی گھر میں سے نیزہ لے کر نکلا اور اس شخص کے پہلو میں مارا تو وہ آ رہا ہو گیا۔ اس نے کہا: ”اللَّهُ أَكْبَرُ فُزْتُ وَرَبُّ الْكَعْبَةِ“ ”اللہ اکبر، ربِ کعبہ کی قسم! میں کامیاب ہو گیا“ پھر اس کے پیچھے جا کر باقی سب لوگوں کو عامر بن طفیل نے قتل کر ڈالا۔

سیدنا انس بن مالک رضی اللہ عنہ نے کہا: اللہ تعالیٰ نے ان کے حق میں قرآن نازل فرمایا: ”بَلِّغُوا عَنَّا قَوْمَنَا قَدْ لَقِينَا رَبَّنَا فَرَضِيَ عَنَّا وَرَضِينَا عَنْهُ“ ”ہماری قوم کو ہمارا یہ پیغام پہنچا دو کہ ہم نے اپنے رب سے ملاقات کی ہے، وہ ہم سے راضی ہے اور ہم اُس سے۔“ پھر یہ آیت منسوخ ہو کر اٹھالی گئی، ہم مدت تک اس کو پڑھا کرتے تھے۔

پھر اللہ تعالیٰ نے آیت زیر تفسیر نازل فرمائی۔^① امام مسروق رحمہ اللہ کہتے ہیں کہ ہم نے عبداللہ رحمہ اللہ سے پوچھا کہ آیت زیر تفسیر کا کیا مطلب ہے؟ کہا: یہی بات ہم نے رسول اللہ صلی اللہ علیہ وسلم سے پوچھی تھی، فرمایا: ان کی رو میں سبز پرندوں کے اندر ہیں، عرش کے نیچے قدیلیں لٹکتی رہتی ہیں، یہ رو میں ان میں رہتی ہیں، جنت میں جہاں چاہتی ہیں چرتی ہیں، پھر ان قدیلوں میں آ کر بسیرا کرتی ہیں، اللہ تعالیٰ نے ان کو جھانک کر کہا: تم کچھ چاہتے ہو؟ انھوں نے کہا: ہم کیا چاہیں، ہم جہاں چاہتے ہیں جنت میں چرتے پھرتے ہیں۔ تین بار یہی بات ان سے فرمائی، جب انھوں نے دیکھا کہ بغیر سوال کیے نہیں چھوٹتے تو کہا: اے رب! ہم یہ چاہتے ہیں کہ ہماری جانیں ہمارے بدنوں میں پھیر دی جائیں، تاکہ ہم تیری راہ میں پھر دوبارہ مارے جائیں۔ اللہ نے جب دیکھا کہ ان کو کوئی حاجت نہیں ہے تو چھوڑ دیا۔^② (رواہ مسلم وقد روی نحوه من حدیث أنس و أبي سعيد) سیدنا انس رضی اللہ عنہ کی روایت کے الفاظ مرفوع یوں ہیں کہ کوئی نفس ایسا نہیں، جو مرا اور اللہ کے پاس اس کے لیے کچھ بھلائی ہو، اسے دنیا کی طرف لوٹ کر جانا اچھا لگتا ہو، مگر شہید کہ اسے دنیا کی طرف واپس جانا اچھا لگتا ہے، تاکہ وہ دوبارہ مارا جائے، کیوں کہ وہ شہادت کی فضیلت کو دیکھ چکا ہے۔^③ (رواہ أحمد وتفرد به ومسلم)

سیدنا جابر رضی اللہ عنہ کہتے ہیں کہ نبی اکرم صلی اللہ علیہ وسلم نے مجھ سے فرمایا: تجھے معلوم ہے کہ تیرے باپ کو اللہ تعالیٰ نے زندہ کر کے یہ فرمایا کہ کچھ بیان کرو؟ اس نے کہا: میں دنیا میں جا کر پھر دوبارہ تیری راہ میں مارا جاؤں، فرمایا: میں نے حکم جاری کر دیا ہے کہ وہ، یعنی شہید لوگ پھر دنیا میں نہیں جائیں گے۔^④ (تفرد به أحمد من هذا الوجه) صحیحین وغیرہما میں آیا ہے کہ سیدنا جابر رضی اللہ عنہ کے باپ، یعنی عبداللہ بن عمرو بن حرام انصاری رضی اللہ عنہ احد کے دن شہید ہوئے۔ سیدنا جابر رضی اللہ عنہ کہتے ہیں کہ جب میرے باپ شہید ہو گئے، میں روتا تھا اور ان کا منہ کھول کر دیکھتا تھا، نبی اکرم صلی اللہ علیہ وسلم کے اصحاب مجھ کو منع کرتے تھے، مگر آپ صلی اللہ علیہ وسلم نے منع نہ کیا، بلکہ یوں فرمایا: تو اب اس کو روتا ہے، فرشتے اس کو اپنے پروں سے سایہ کر رہے ہیں، یہاں تک کہ ان کا جنازہ اٹھایا گیا۔^⑤ (رواہ البخاری)

سیدنا عبداللہ بن عباس رضی اللہ عنہما نے کہا کہ نبی اکرم صلی اللہ علیہ وسلم نے فرمایا کہ جب تمہارے بھائی احد کے دن شہید ہوئے تو اللہ تعالیٰ نے ان کی روحوں کو سبز رنگ کے پرندوں میں رکھا ہے، وہ جنت کی نہروں پر آتے ہیں، وہاں کے پھل کھاتے ہیں اور عرش کے نیچے لٹکی سونے کی قدیلوں میں بسیرا کرتے ہیں، جب انھوں نے کھانے پینے اور اچھی خواب گاہ کا مزہ پایا تو کہنے لگے: کاش! ہمارے بھائی جانتے، جو اللہ تعالیٰ نے ہمارے ساتھ معاملہ کیا ہے، تاکہ ان کو جہاد میں بے رغبتی نہ ہوتی اور لڑائی سے بیٹھ نہ رہتے۔ اللہ تعالیٰ نے فرمایا: ہم تمہاری طرف سے یہ پیغام ان کو پہنچائے دیتے

① صحیح البخاری، رقم الحدیث (۳۸۶۲) تفسیر الطبری (۷/۳۹۲-۳۹۳) ② صحیح مسلم، رقم الحدیث (۱۸۸۷)

③ صحیح مسلم، رقم الحدیث (۱۸۷۷) مسند أحمد (۳/۱۲۶) ④ مسند أحمد (۳/۳۶۱) السلسلة الصحيحة (۳۲۹۰)

⑤ صحیح البخاری، رقم الحدیث (۱۱۸۷) صحیح مسلم، رقم الحدیث (۲۴۷۱)

ہیں، اس پر آیت زیر تفسیر اتری۔^(۱) (رواہ احمد و ابن جریر و ابو داود و الحاکم)

سیدنا عبداللہ بن عباس رضی اللہ عنہما کہتے ہیں کہ یہ آیت حمزہ اور اُن کے ساتھیوں کے حق میں اتری ہے۔ امام حاکم رحمہ اللہ نے کہا کہ یہ اثر صحیح ہے اور شیخین کی شرط پر ہے۔^(۲) امام قتادہ، ربیع اور ضحاک رحمہم کی روایت کے الفاظ یہ ہیں کہ یہ آیت اُحد کے شہیدوں کے حق میں نازل ہوئی ہے۔^(۳) سیدنا جابر بن عبداللہ رضی اللہ عنہما کہتے ہیں کہ ایک دن نبی اکرم صلی اللہ علیہ وسلم نے مجھے دیکھ کر فرمایا: اے جابر! میں تجھ کو غمگین دیکھتا ہوں۔ میں نے کہا: اے اللہ کے رسول! میرے باپ شہید ہوئے، قرض اور عیال چھوڑ گئے۔ فرمایا: کیا میں تجھ کو خبر نہ دوں کہ اللہ تعالیٰ نے کسی شخص سے کبھی بات نہیں کی، مگر اوٹ کے پیچھے سے اور تیرے باپ سے دو بدو بات کی۔

حدیث میں لفظ ”کفاح“ ہے۔ علی رضی اللہ عنہ نے کہا: ”کفاح“ مواجہے کو کہتے ہیں۔ یعنی آ منے سامنے کسی سے بات کرنا۔ کہا: مانگ مجھ سے میں تجھ کو دوں گا۔ اس نے کہا: میں یہی مانگتا ہوں کہ پھر دنیا میں جا کر دوسری بار تیری راہ میں مارا جاؤں۔ رب عزوجل نے کہا: ﴿إِنَّهُ قَدْ سَبَقَ مِنِّي الْقَوْلُ إِنَّهُمْ إِلَيْهَا لَا يَرْجِعُونَ﴾ یعنی یہ بات پہلے ٹھہر چکی ہے کہ شہدا پھر دنیا میں نہیں جائیں گے۔ کہا: اے رب! یہ بات ان کو پہنچا دے، جو میرے پیچھے ہیں۔ اس پر اللہ تعالیٰ نے یہ آیت زیر تفسیر بھیجی: ﴿وَلَا تَحْسَبَنَّ الَّذِينَ قُتِلُوا﴾^(۴) (رواہ ابوبکر بن مردویہ و رواہ البیہقی فی دلائل النبوة) سیدہ عائشہ رضی اللہ عنہا نے کہا: نبی اکرم صلی اللہ علیہ وسلم نے سیدنا جابر رضی اللہ عنہ سے فرمایا: اے جابر! کیا میں تجھ کو خوش خبری نہ دوں؟ کہا: ہاں! اللہ تعالیٰ آپ کو بھی خیر کی بشارت دے۔ فرمایا: تو نے جانا کہ اللہ تعالیٰ نے تیرے باپ کو زندہ کر کے فرمایا کہ اے میرے بندے! تو مجھ سے تمنا کر، جو تو چاہے گا میں تجھ کو دوں گا۔ کہا: اے رب! میں نے تیری عبادت جیسی چاہیے تھی نہیں کی، میری آرزو یہی ہے کہ تو مجھے دنیا میں پھیر دے، میں پھر تیری راہ میں دوسری بار مارا جاؤں۔ فرمایا: ﴿إِنَّهُ سَلَفَ مِنِّي أَنَّهُ إِلَيْهَا لَا يَرْجِعُ﴾ یعنی یہ بات پہلے ٹھہر چکی ہے کہ مر کر کوئی پھر دنیا میں نہ جائے گا۔^(۵) (رواہ البیہقی) ان حدیثوں میں قائلینِ تناخ کا رد ہے۔

معلوم ہوا کہ کوئی بشر بھی کسی شکل و قالب میں پھر دوبارہ دنیا میں نہیں آ سکتا۔ سیدنا عبداللہ بن عباس رضی اللہ عنہما کی

^(۱) مسند احمد (۱/ ۲۶۵) تفسیر الطبری (۷/ ۳۸۵) سنن ابی داود، رقم الحدیث (۲۵۲۰) مستدرک الحاکم (۲/ ۹۷) صحیح الجامع، رقم الحدیث (۵۲۰۵)

^(۲) مستدرک الحاکم (۲/ ۴۱۹) امام حاکم اور ذہبی رحمہم نے اس کو صحیح کہا ہے۔ ^(۳) تفسیر الطبری (۷/ ۳۸۹-۳۹۲)

^(۴) سنن الترمذی، رقم الحدیث (۳۰۱۰) سنن ابن ماجہ، رقم الحدیث (۱۹۰) دلائل النبوة (۳/ ۲۹۸-۲۹۹) صحیح الجامع، رقم الحدیث (۷۹۰۵)

^(۵) مستدرک الحاکم (۳/ ۲۲۳) دلائل النبوة (۳/ ۲۹۸) اس کی سند میں ”فیض بن وثیق“ ضعیف راوی ہے۔ البتہ گزشتہ روایت اس سے مستغنی کرتی ہے۔

مرفوع روایت کے الفاظ یہ ہیں کہ شہدا جنت کے دروازے کے پاس چمکتی نہر کے کنارے سبز گنبد میں ہیں، ان کے پاس جنت سے صبح و شام ان کا رزق آتا ہے۔^(۱) (تفرد بہ احمد) اس حدیث کی اسناد جمید ہے۔ حافظ ابن کثیر رحمہ اللہ کہتے ہیں کہ شہدا طرح طرح کے ہوتے ہیں، ایک وہ ہیں جن کی روہیں جنت میں چرتی ہیں، دوسرے وہ ہیں جو جنت کے دروازے کے پاس اس نہر پر ہیں، یہ بھی ہو سکتا ہے کہ ان کی سیر کی آخری حد اس نہر تک ہو، وہاں ان کا مجمع ہوتا ہو۔ اسی جگہ صبح و شام ان کو رزق دیا جاتا ہو۔^(۲) واللہ اعلم۔

مسند امام احمد میں ایک حدیث ہے، جس میں ہر مومن کے لیے بشارت آئی ہے کہ اس کی روح جنت میں چرا کرتی ہے، جنت کے پھل اور میوے کھاتی پھرتی ہے، بہشت کی تازگی اور خوشی کو دیکھتی ہے، اللہ تعالیٰ نے جو کچھ کرامت تیار کی ہے، اس کا مشاہدہ کیا کرتی ہے۔ حافظ ابن کثیر رحمہ اللہ کہتے ہیں کہ اس حدیث کی اسناد صحیح، عزیز اور عظیم ہے۔ ائمہ اربعہ اصحاب مذاہب متبعہ میں سے تین امام اس کی سند میں جمع ہیں، کیوں کہ امام احمد رحمہ اللہ نے اس کو امام محمد بن ادریس امام شافعی رحمہ اللہ سے، انھوں نے امام مالک بن انس رحمہ اللہ سے، مالک نے زہری سے، زہری نے عبد الرحمن بن کعب سے، کعب بن مالک نے اپنے والد سے روایت کیا ہے۔ حدیث کے الفاظ یہ ہیں کہ رسول اللہ ﷺ نے فرمایا: «نَسَمَةُ الْمُؤْمِنِ طَائِرٌ يَعْلُقُ فِي شَجَرِ الْجَنَّةِ حَتَّى يَرْجِعَهُ اللَّهُ إِلَى جَسَدِهِ يَوْمَ يَبْعَثُهُ» ”مومن کی جان ایک پرندے میں ہے، جو جنت کے درختوں میں رہتا ہے اور جنت کے پھل وغیرہ کھاتا رہتا ہے، یہاں تک کہ اللہ تعالیٰ اس کو اس کے بدن کی طرف اس دن پھیرے، جس دن اس کو اٹھائے گا۔“^(۳) ”يَعْلُقُ“ بمعنی ”يَأْكُلُ“ (کھاتا ہے) ہے۔ اس حدیث سے ثابت ہوا کہ مومن کی روح طائر (پرندے) کی شکل میں ہوتی ہے، وہ روہیں گویا ستاروں کی طرح ہیں بہ نسبت عام مومنین کی روہوں کے کہ وہ خود اڑتی پھرتی ہیں۔ فَنَسْأَلُ اللَّهَ الْكَرِيمَ الْمَنَّانَ أَنْ يُمَيِّتَنَا عَلَى الْإِيمَانِ“ ”اللہ سے دعا ہے کہ وہ ہمیں ایمان پر موت نصیب کرے۔“

مومنین و کفار کی روہوں کی قرار گاہ کے بارے میں بڑا اختلاف ہے۔ ارواح مسلمین کی قرار گاہ زیر عرش سے لے کر تا فرش زمین ہر جگہ کو کہا گیا ہے۔ ارواح کفار کا ٹھکانا زیر زمین کو قرار دیا گیا ہے، کتاب و سنت کے ظاہر نصوص کے مطابق زیادہ مضبوط قول یہ ہے کہ ﴿إِنَّ الْأَبْرَارَ لَفِي نَعِيمٍ﴾^(۱۳) وَإِنَّ الْفُجَّارَ لَفِي جَحِيمٍ^(۱۴) [الأنعام: ۱۳-۱۴] اس آیت میں اگرچہ ارواح کا ذکر نہیں آیا، لیکن پہلے بیان کی گئی حدیثوں سے معلوم ہوتا ہے کہ مومنین کی روہیں جنت میں رہتی ہیں، یعنی گوان کا کچھ تعلق جائے دن وغیرہ سے بھی باقی رہے، جس طرح سورج کی دھوپ آسمان پر سے زمین پر گرتی ہے۔ کفار کی روہیں دوزخ میں رہتی ہیں۔ اللہ تعالیٰ ہم کو ایمان پر قائم دائم رکھے، شرک و کفر سے بچا کر

(۲) تفسیر ابن کثیر (۱/ ۵۵۷)

(۴) تفسیر ابن کثیر (۱/ ۵۵۷)

(۱) مسند احمد (۱/ ۲۶۶) صحیح الجامع، رقم الحدیث (۳۷۴۲)

(۳) مسند احمد (۳/ ۴۵۵) صحیح الجامع، رقم الحدیث (۲۳۷۳)

جنت میں لے جائے۔

فتح البیان میں ہے کہ ﴿لَا تَحْسَبَنَّ﴾ کا خطاب رسول اللہ ﷺ کو ہے یا ہر کسی کو جو لائقِ خطاب ہے۔ اس لفظ کو یاء کے ساتھ بھی پڑھا گیا ہے، یعنی ”لَا يَحْسَبَنَّ حَاسِبٌ“ (کوئی گمان کرنے والا نہ گمان کرے) اس آیت میں شہدائے اُحد یا بدر یا بدرِ معونہ ہیں، اگر آیت کا نزول خاص سبب کو قرار دیا جائے، مگر لفظ کی عمومیت کا اعتبار ہے نہ کہ سبب کی خصوصیت کا۔ جمہور کہتے ہیں: مراد حیاتِ محققہ ہے۔ کسی نے کہا کہ ان کی روہیں قبروں میں پھیر دی جاتی ہیں اور آرام میں رہتی ہیں۔ امام مجاہد رحمہ اللہ نے کہا: جنت کی ہوا پاتی ہیں، جنت کے اندر نہیں ہوتیں۔^① بعض نے کہا: وہ حیاتِ مجازی ہے، یعنی اللہ کے حکم میں جنت میں مستحقِ نعمت ہیں۔ صحیح بات وہی قول اول ہے، مجاز کو اختیار کرنے کی کوئی وجہ نہیں، پہلے بیان کی ہوئی بات سنت کی دلیل سے ثابت ہے۔

ارواح کے لیے طیور ایسے ہیں، جیسے بیٹھنے والے کے لیے ہودج۔ اس قول کی یہی دلیل ہے کہ حیات صرف روح کو ہوتی ہے۔ بعض نے کہا: روح اور جسم دونوں کو ہوتی ہے۔ ان کی دلیل یہ ہے: ﴿عِنْدَ رَبِّهِمْ يُرْزَقُونَ﴾ قول اول پر ان کی امتیازی حیثیت کی وجہ یہ ہے کہ شہدا کی روہیں نکلنے کے وقت ہی سے جنت میں داخل ہوتی ہیں۔ باقی مومنین کی روہیں بدن کے ساتھ قیامت کو جنت میں داخل ہوں گی۔ دوسرے قول پر امتیاز ظاہر ہے، شہدا کی فضیلت میں جو احادیث مروی ہیں وہ کتبِ سنت میں معروف ہیں۔

رزق سے مراد معروف معنوں میں رزق ہی ہے، جمہور اسی طرف گئے ہیں۔ یہ کہنا کہ رزق سے مراد ثنائے جمیل (اچھی تعریف) ہے، درحقیقت عربی کلمات کی تحریف ہے۔ اتنی بعید از قیاس تاویلوں کے جواز کا کوئی سبب نہیں ہے۔ مبتدعین جو تاسخ کے قائل ہیں، ان کا تعلق اسی آیت سے ہے، کہتے ہیں کہ انتقال کے بعد روہوں کا عمدہ قسم کی صورتوں میں چین پانا یا فتنج صورتوں کی شکل میں عذاب پانا یہی ثواب و عقاب ہے۔

ان کا یہ زعم ضلالِ مبین ہے۔ اس قول پر علم کا کوئی اثر نہیں ہے۔ اس قول میں تمام شریعتوں کا ابطال ہے اور حشرِ نشر و معاد اور جنت و نار کا انکار ہے، احادیثِ صحیحہ اس عقیدے کی تردید کرتی ہیں۔ جو لوگ دنیا میں ایمان کے راستے اور جہاد کے عقیدے پر زندہ ہیں، شہدا چاہتے ہیں کہ وہ بھی اللہ تعالیٰ کی راہ میں مقتول اور شہید ہو کر ہم سے آملیں، یا وہ لوگ مراد ہیں جو درجے میں ان کے برابر نہیں، اگرچہ کسی قدر درجہ رکھتے ہیں، یا اخوان سے مراد سارے مسلمان ہیں، خواہ وہ شہید ہوں یا غیر شہید۔ اس لیے کہ جب شہدا نے اللہ کا ثواب دیکھ لیا اور اسلام کی حقیقت کا انھیں یقین حاصل ہو گیا تو وہ جی میں خوش ہوئے کہ سب اہل اسلام کو جو زندہ ہیں اور ابھی نہیں مرے ہیں، ان کو بھی اسی طرح کا ثواب۔ اِنْ شَاءَ اللّٰہُ تعالیٰ۔ ملے گا۔ یہ قول زیادہ قوی ہے، کیوں کہ اس قول کے معنی زیادہ وسعت

رکھتے ہیں اور اس کا فائدہ اکثر ہے اور الفاظ کا مفہوم بھی یہی نکلتا ہے، بلکہ زیادہ ظاہر یہی قول ہے۔ امام زجاج اور ابن فورک رحمہما اسی کے قائل ہیں۔

لفظ استبشار کو دوبارہ اس لیے کہا ہے کہ وہ خوشی صرف خوف و حزن کے نہ ہونے ہی پر نہیں ہے، بلکہ اللہ کی نعمت اور فضل پر بھی ہے۔ بعض نے کہا: نعمت سے مراد ثواب ہے، فضل سے مراد زائد ہے یا نعمت سے مراد جنت ہے اور فضل اس میں داخل ہے، یا پہلی خوشی بھائیوں کے حال پر اور دوسری اپنی جان پر ہے۔ جہاد اور شہادت کی فضیلت میں بہت سی آیات و احادیث وارد ہیں، جن کا اس جگہ ذکر کرنا مشکل ہے،^(۱) اس سلسلے میں کتاب ”مشارع الأشواق إلی مصارع العشاق“ قدیم کتاب ہے، اکیس کتابوں سے منتخب ہو کر لکھی گئی ہے، اس کے تفتیس باب ہیں۔ شیخ علامہ محی الدین احمد بن ابراہیم بن نحاس دمشقی نے لکھی ہے۔ قلمی نسخہ ۱۱۴۲ھ کا دیکھنے میں آیا ہے۔ اس کے بعد ایک کتاب ”العبرة فی الغزو والشہادة والہجرة“ (نواب صاحب کی تالیف) اسی بارے میں آیات و احادیث صحیحہ سے جمع کی گئی ہے۔ وللہ الحمد۔

حافظ ابن کثیر رحمہ اللہ کے الفاظ یہ ہیں کہ جو لوگ اللہ کی راہ میں مارے گئے ہیں، وہ جس نعمت و غنیمت میں ہیں، اس پر خوش ہیں کہ جو لوگ ان کے بعد مارے جائیں گے، وہ ان کے پاس آئیں گے، ان کو بھی نہ آئندہ کا کوئی خوف ہوگا نہ گزشتہ کا کوئی غم ہوگا۔^(۲) نَسْأَلُ اللّٰهَ الْجَنَّةَ۔ امام سدی رحمہ اللہ نے کہا: شہید کو ایک کتاب دی جاتی ہے، جس میں لکھا ہوتا ہے کہ فلاں فلاں شخص، فلاں فلاں دن تیرے پاس شہید ہو کر آئے گا، وہ اس کو پڑھ کر خوش ہوتا ہے، جس طرح دنیا والے اپنے کسی غائب کے آنے سے خوش ہوتے ہیں۔^(۳) سعید بن جبیر رحمہ اللہ کہتے ہیں کہ جب وہ لوگ جنت میں داخل ہوئے اور وہاں کی کرامت دیکھی تو کہنے لگے: کاش! ہمارے بھائی جو دنیا میں ہیں، معلوم کر لیں کہ ہم کس کرامت اور آسائش میں ہیں، تاکہ جس وقت کسی جنگ کے معرکے میں حاضر ہوں تو خوب لڑیں اور شہید ہو جائیں اور جو ہم کو ملا ہے، وہ ان کو بھی ہاتھ آئے۔ نبی اکرم ﷺ نے ان کے حال اور کرامت کی خبر دی ہے۔ اللہ تعالیٰ نے فرمایا: ہم نے تم کو رسول اللہ ﷺ کی معرفت ان کا حال سنا دیا، اب تم خوش ہو جاؤ۔ یہ مطلب ہے اس آیت کا: ﴿وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ﴾ (آیت زیر تفسیر)^(۴)

صحیحین میں سیدنا انس رضی اللہ عنہ سے اصحاب بر معونہ میں انصار کے جو ستر آدمی تھے اور صبح دم ایک ہی وقت مارے گئے تھے، ان کے قصے میں مروی ہے کہ رسول اللہ ﷺ نے قنوت پڑھی اور قاتلین پر بد دعا اور لعنت کی۔ سیدنا انس رضی اللہ عنہ نے کہا کہ ان کے حق میں قرآن اترا، جس کو ہم پڑھا کرتے تھے، یہاں تک کہ وہ آیت اٹھالی گئی: ”أَنْ بَلَّغُوا“

(۱) فتح البیان (۲/ ۳۷۴-۳۷۸)

(۲) تفسیر ابن کثیر (۱/ ۵۵۷)

(۳) تفسیر الطبری (۷/ ۳۹۷)

(۴) تفسیر ابن ابی حاتم (۳/ ۸۱۴)

عَنَا قَوْمَنَا أَنَّا قَدْ لَقِينَا رَبَّنَا فَرَضِيَ عَنَّا وَأَرْضَانَا، پھر فرمایا: ﴿يَسْتَبْشِرُونَ بِنِعْمَةٍ مِّنَ اللَّهِ وَفَضْلٍ﴾^(۱) محمد بن اسحاق رحمہ اللہ نے کہا: یعنی وہ اپنے ساتھ کیے گئے وعدے کے پورا ہونے اور بہت زیادہ ثواب پالینے پر مسرور ہوئے۔ ابن زید رحمہ اللہ نے کہا: یہ آیت سب مومنوں کو شامل ہے، خواہ وہ شہدا ہوں یا غیر شہدا، یہ بہت کم ہے کہ اللہ تعالیٰ نے کسی جگہ نبیوں کی فضیلت اور ان کے ثواب کا ذکر کیا ہو، مگر اس کے ساتھ ہی جو کچھ مومنین کو عطا فرمایا ہے، اس کا ذکر بھی غالباً کیا ہے۔^(۲)

غزوہ حراء الاسد اور اللہ کا ذکر:

اس لفظ سے کہ جن لوگوں نے اللہ اور رسول کا کہنا مانا زخم پہنچنے کے بعد، اس سے مراد یہ ہے کہ مشرکین مسلمانوں کو مار کر اپنے شہروں میں چلے گئے تو راستے میں نادم ہوئے کہ ہم نے اہل مدینہ پر کیوں حملہ نہ کیا کہ فیصلہ ہی ہو جاتا۔ جب یہ خبر نبی اکرم ﷺ کو پہنچی تو مسلمانوں سے کہا: تم ان کے پیچھے جاؤ، تاکہ ان پر تمہارا رعب پڑے اور وہ جان لیں کہ تم میں قوت اور تیزی باقی ہے۔ جو لوگ واقعہ اُحد میں حاضر ہوئے تھے، انھیں کو یہ حکم دیا، سوائے جابر بن عبد اللہ رضی اللہ عنہ کے۔ مسلمان باوجود مجروح ہونے کے اللہ اور رسول کی اطاعت بجالانے کو روانہ ہو گئے۔ امام عکرمہ رحمہ اللہ نے کہا: مشرکوں نے اُحد سے پھر کر کہا کہ تم نے نہ محمد ﷺ کو قتل کیا نہ کنواری عورتوں کو لائے، تم نے کچھ بھی کام نہیں کیا، پھر جاؤ۔ اس پر رسول اللہ ﷺ نے خبر پا کر مسلمانوں کو رغبت دلائی تو وہ حراء الاسد یا بئر ابی عیینہ تک پہنچے۔

مشرکوں نے کہا: ہم اگلے سال پھر آئیں گے۔ نبی اکرم ﷺ بھی پھر آئے، اس کو بھی ایک غزوہ شمار کیا ہے، اس پر یہ آیت اتری: ﴿الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا أَصَابَهُمُ الْقَرْحُ﴾ (آیت زیر تفسیر) سیدنا عبد اللہ بن عباس رضی اللہ عنہما سے بھی اسی طرح مروی ہے۔^(۳) محمد بن اسحاق رحمہ اللہ نے کہا کہ جنگ اُحد ہفتے کے دن نصف شوال کو ہوئی تھی۔ سوھویں شوال کو نبی اکرم ﷺ کے منادی نے لوگوں میں اعلان کیا کہ دشمن کی طلب میں جاؤ، وہی لوگ جائیں جو کل ہمارے ساتھ اُحد میں حاضر تھے۔ سیدنا جابر بن عبد اللہ رضی اللہ عنہما نے کہا کہ میرے باپ میری سات بہنیں چھوڑ گئے ہیں اور کہہ گئے ہیں کہ ان عورتوں کو کسی مرد کے بغیر نہیں رہنا چاہیے۔ اس پر نبی اکرم ﷺ نے ان کو اجازت دے دی۔ نبی کریم ﷺ کا یہ نکلنا اس لیے تھا کہ دشمن پر خوب رعب پڑے اور وہ جان لیں کہ لوگ ہماری طلب میں آتے ہیں، ابھی تک ان کو قوت حاصل ہے، تکلیف پہنچنے سے کچھ سست نہیں پڑے، ہمت نہیں ہارے۔^(۴)

سیدہ عائشہ رضی اللہ عنہا نے کہا: اے عروہ! تیرے دونوں باپ زبیر و ابو بکر رضی اللہ عنہما انہی میں تھے، جنھوں نے اللہ اور رسول کی بات کو مانا جب نبی اکرم ﷺ نے کہا: کون ان دشمنوں کے پیچھے جاتا ہے تو ستر آدمی تیار ہو گئے، ان میں سیدنا

(۱) تفسیر ابن ابی حاتم (۳/۸۱۵)

(۲) صحیح البخاری، رقم الحدیث (۲۸۹۹) صحیح مسلم، رقم الحدیث (۶۷۷)

(۳) تفسیر الطبری (۷/۳۹۹-۴۰۰)

(۴) تفسیر ابن ابی حاتم (۳/۸۱۶) سنن النسائي الكبرى (۶/۳۱۷)

ابوبکر و زبیر رضی اللہ عنہما بھی تھے۔ (رواہ البخاری) امام حاکم نے کہا: یہ حدیث صحیح الاسناد ہے۔ حاکم رحمہ اللہ کے الفاظ یہ ہیں کہ عروہ رحمہ اللہ کہتے ہیں کہ سیدہ عائشہ رضی اللہ عنہا نے مجھ سے کہا: ”إِنَّ أَبَاكَ مِنَ الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا أَصَابَهُمُ الْقَرْحُ“ امام حاکم رحمہ اللہ نے کہا: ”صحیح علی شرط الشيخین ولم یخرجاه“ ^(۱) ابن مردویہ رحمہ اللہ کے الفاظ یہ ہیں: ”قَالَتْ: قَالَ لِي رَسُولُ اللَّهِ ﷺ: «إِنْ كَانَ أَبَوَاكَ لَمِنَ الَّذِينَ اسْتَجَابُوا لِلَّهِ وَالرَّسُولِ الْخِ ابْنُ أَبِي بَكْرٍ وَالزُّبَيْرُ» لیکن اس حدیث کا مرفوع ہونا محض خطا ہے، کیوں کہ سیدنا زبیر، سیدہ عائشہ رضی اللہ عنہما کے باپ داداؤں میں نہیں تھے، بلکہ یہ بات سیدہ عائشہ رضی اللہ عنہا نے عروہ رحمہ اللہ سے کہی تھی، کیوں کہ وہ سیدہ عائشہ رضی اللہ عنہا کے بھانجے تھے، سیدہ اسماء رضی اللہ عنہا بنت ابی بکر رضی اللہ عنہ کے فرزند گرامی تھے۔ ^(۲) سیدنا عبداللہ بن عباس رضی اللہ عنہما کہتے ہیں کہ اللہ تعالیٰ نے ابوسفیان کے دل میں رعب ڈال دیا، اُحد کے دن وہ مکہ کو پھر گیا۔ نبی اکرم ﷺ نے کہا: ابوسفیان تم کو تکلیف دے کر پھر گیا ہے، اللہ نے اس کے دل میں رعب ڈالا۔

واقعہ اُحد شوال میں ہوا۔ سوداگر لوگ مدینہ میں ذوالقعدہ کے مہینے میں آتے، بدرِ صغریٰ میں ہر سال ایک بار اترتے، اب وہ واقعہ اُحد کے بعد آئے۔ مسلمان زخموں سے چور تھے اور نبی اکرم ﷺ سے اپنی تکالیف کی شکایت کی، فرمایا: چلو وہ اب کوچ کیے جاتے ہیں، حج کو جاتے ہیں، اب ان کو آئندہ سال تک ایسی قدرت حاصل نہیں ہوگی، شیطان نے آکر اپنے دوستوں کو ڈرایا کہ دیکھو لوگ تمہارے لیے جمع ہوئے ہیں، لوگوں نے ہمراہ جانے سے انکار کیا، نبی اکرم ﷺ نے فرمایا: میں جاؤں گا کوئی میرے ہمراہ جائے یا نہ جائے۔ لوگوں کو ترغیب فرمائی۔ صدیق و عمر و عثمان و علی و زبیر و سعد و طلحہ و عبدالرحمن بن عوف و ابن مسعود و حذیفہ بن الیمان اور ابو عبیدہ بن جراح رضی اللہ عنہم وغیرہم ستر آدمی اٹھ کھڑے ہوئے اور ابوسفیان کے تعاقب میں چلے صفراء تک پہنچے، اس پر اللہ تعالیٰ نے یہ آیت اتاری: ﴿الَّذِينَ اسْتَجَابُوا لِلَّهِ﴾ ^(۳) (آیت زیر تفسیر)

امام ابن اسحاق رحمہ اللہ نے کہا کہ نبی اکرم ﷺ حمراء الاسد تک پہنچے، یہ جگہ مدینہ منورہ سے آٹھ میل پر ہے۔ ^(۴) ابن ہشام رحمہ اللہ نے کہا: مدینہ پر ابن اُم مکتوم رضی اللہ عنہ کو اپنا نائب بنا کر گئے تھے۔ دو شنبہ، سہ شنبہ، چہار شنبہ (سوموار، منگل، بدھ) وہاں ٹھہر کر واپس مدینہ کو آئے۔ ^(۵) امام عکرمہ و قتادہ رحمہما نے غیر ہما نے کہا ہے کہ یہ سیاق غزوہ حمراء الاسد کی شان میں نازل ہوا ہے۔ کسی نے کہا: بدر میں۔ مگر صحیح قول اول ہے۔ ^(۶)

^(۲) تفسیر ابن کثیر (۱/ ۵۵۹)

^(۴) تفسیر الطبری (۷/ ۴۰۰)

^(۶) تفسیر ابن کثیر (۱/ ۵۶۰)

^(۱) صحیح البخاری، رقم الحدیث (۳۸۴۹) مستدرک الحاکم (۳/ ۴۰۹)

^(۳) تفسیر الطبری (۷/ ۴۰۲)

^(۵) السیرۃ النبویۃ لابن ہشام (۴/ ۵۲)

کلمہ ”حَسْبُنَا اللّٰهُ“ کی فضیلت:

صحابہ کو جب ڈرایا کہ دیکھو لوگ تمہارے لیے اکٹھے ہوئے ہیں، دشمن ہر طرف سے جمع ہو کر آگئے ہیں تو انہوں نے کچھ پروا نہ کی، بلکہ اللہ پر توکل کر کے یہ بات کہی: ”حَسْبُنَا اللّٰهُ وَنَعْمَ الْوَكِيلُ“ امام بخاری رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ یہ وہ کلمہ ہے، جس کو ابراہیم علیہ السلام نے اس وقت کہا تھا، جب وہ آگ میں ڈالے گئے تھے اور نبی اکرم ﷺ نے کہا تھا، جب کہ یہ خبر دی گئی کہ لوگ تمہارے لیے جمع ہوئے ہیں، تم ڈرو، اس پر ان کا ایمان اور زیادہ ہو گیا۔ (رواہ البخاری و النسائی)

بخاری کی روایت کے دوسرے الفاظ یہ ہیں: ”عَنِ ابْنِ عَبَّاسٍ قَالَ: كَانَ آخِرُ قَوْلِ إِبْرَاهِيمَ عَلَيْهِ السَّلَامُ حِينَ أُلْقِيَ فِي النَّارِ: حَسْبُنَا اللّٰهُ وَنَعْمَ الْوَكِيلُ“^(۱) عبدالرزاق رحمہ اللہ نے سیدنا عبداللہ بن عمرو رضی اللہ عنہما سے ان الفاظ میں روایت کی ہے: ”هِيَ كَلِمَةُ إِبْرَاهِيمَ حِينَ أُلْقِيَ فِي النَّارِ“^(۲) (رواہ ابن جریر) سیدنا انس بن مالک رضی اللہ عنہ کہتے ہیں کہ جب نبی اکرم ﷺ سے اُحد کے دن کہا گیا: ﴿إِنَّ النَّاسَ قَدْ جَعَلُوا لَكُمْ فَاخْشَوْهُمْ﴾ (آیت زیر تفسیر) تو اللہ تعالیٰ نے یہ آیت بھیجی۔^(۳) (رواہ ابن مردویہ) سیدنا ابو ہریرہ رضی اللہ عنہ سے حدیث میں مروی ہے کہ نبی مکرم ﷺ نے فرمایا: ﴿إِذَا وَقَعْتُمْ فِي الْأَمْرِ الْعَظِيمِ فَقُولُوا: حَسْبُنَا اللّٰهُ وَنَعْمَ الْوَكِيلُ﴾ (رواہ ابن مردویہ) ”جب تم کسی مشکل میں گرفتار ہو تو یہ کلمہ کہو: حَسْبُنَا اللّٰهُ وَنَعْمَ الْوَكِيلُ۔“ حافظ ابن کثیر رحمہ اللہ نے کہا: ”هذا حديث غريب من هذا الوجه“^(۴) غریب صحیح حدیث کی ایک قسم ہے۔

ہم غریبوں کے لیے جو اللہ کے سوا کوئی ظاہری وسیلہ یا دنیاوی حیلہ یا قانونی تدبیر رکھتے ہیں نہ جانتے ہی ہیں، یہ کلمہ نسخہ اکسیرِ اعظم ہے۔ اس کا تجربہ بارہا بڑے بڑے امورِ عظیمہ اور خوف دلانے والے حالات میں ہو چکا ہے۔ واللہ الحمد۔ وہ دعا جو قرآن و حدیث دونوں سے ثابت ہے، وہ یہی کلمہ یا دعائے ذی النون ہے۔ باقی دعائیں ایسی ہیں کہ بعض تو قرآن پاک میں آئی ہیں، بعض احادیثِ صحیحہ میں وارد ہوئی ہیں۔ جس طرح یہ کلمہ مبارک ہر آفت و بلا سے بوجہ معنی اخلاص بچا لیتا ہے، اسی طرح دعائے یونس علیہ السلام بہ وجہ اعترافِ تقصیر ہر مشکل کو آسان کر دیتی ہے۔

^(۱) صحیح البخاری، رقم الحدیث (۴۲۸۷) سنن النسائی الكبرى (۳۱۶/۶)

^(۲) صحیح البخاری، رقم الحدیث (۴۲۸۸) ^(۳) تفسیر الطبری (۴۱۲/۷) اس کی سند صحیح ہے۔

^(۴) تفسیر ابن کثیر (۵۶۱/۱) الدر المنثور (۳۸۹/۲) اس کی سند میں ”محمد بن معمر“ مجہول راوی ہے۔ مزید دیکھیں: السلسلة الضعيفة، رقم الحدیث (۱۷۸۸)

^(۵) تفسیر ابن کثیر (۵۶۱/۱) الدر المنثور (۳۹۰/۲) اس کی سند میں ”مصعب بن سعید“ ضعیف راوی ہے۔ (السلسلة الضعيفة، رقم الحدیث: ۷۰۰۲)

سیدنا عوف بن مالک رضی اللہ عنہ کہتے ہیں کہ نبی اکرم ﷺ نے دو آدمیوں کے درمیان فیصلہ کیا، جو آدمی مقدمہ ہار گیا تھا، اس نے پھرتے وقت ”حَسْبِيَ اللَّهُ وَنِعْمَ الْوَكِيلُ“ کہا۔ نبی اکرم ﷺ نے فرمایا کہ اس کو واپس بلا لاؤ۔ جب آیا تو فرمایا: تو نے کیا کہا؟ اس نے کہا: میں نے یہ کلمہ کہا۔ فرمایا: اللہ تعالیٰ عاجزی اور کاہلی پر ملامت کرتا ہے، لیکن تجھ کو ہوشیاری اختیار کرنی چاہیے، اگر پھر کوئی امر تجھ پر غالب ہو تو اس وقت ”حَسْبِيَ اللَّهُ وَنِعْمَ الْوَكِيلُ“ کہو۔^(۱) (رواہ أحمد و أبو داود والنسائی) معلوم ہوا کہ یہ کلمہ غلبہ امر کی حالت کے ساتھ مخصوص ہے۔ ہر چھوٹے موٹے معاملے میں اس کو کہنا عجز اور بیچارگی کی دلیل ہے۔

سیدنا عبداللہ بن عباس رضی اللہ عنہما کی روایت کے الفاظ یہ ہیں کہ نبی اکرم ﷺ نے فرمایا کہ میں کس طرح آرام کروں کہ صور میں پھونکنے والا تو صور کو منہ میں لیے ہوئے ہے، پیشانی کو جھکائے ہوئے سن رہا ہے کہ کب حکم ہو کہ اس میں پھونکے۔ اصحاب رضی اللہ عنہم نے کہا کہ ہم کیا کہیں، فرمایا: کہو ”حَسْبُنَا اللَّهُ وَنِعْمَ الْوَكِيلُ عَلَى اللَّهِ تَوَكَّلْنَا“^(۲) یہ حدیث کئی طرح سے آئی ہے، اس کی سند جید ہے۔ سیدہ عائشہ رضی اللہ عنہا جب صفوان بن معطل رضی اللہ عنہ کی سواری پر سوار ہوئیں تھیں تو انھوں نے یہی کلمہ کہا تھا، اس پر آخر میں اللہ نے ان کی براءت نازل کی۔ زینب رضی اللہ عنہا نے کہا: یہ کلمۃ المؤمنین ہے،^(۳) اس لیے اللہ تعالیٰ نے یہ فرمایا: ﴿فَانْقَلَبُوا بِنِعْمَةِ رَبِّهِمْ اِلٰى اٰٰلِهِمْ وَفَضَّلَ اللَّهُ لَكَ مِثْلَ مَا تُغْتَابُ﴾ (آیت زیر تفسیر) یعنی جب انھوں نے اللہ پر توکل کیا تو اللہ نے ان کی مہم کو کفایت کر دیا اور جن لوگوں نے ان کے ساتھ مکر و فریب کا ارادہ کیا تھا، ان کی تکلیف کو ان سے رد کر دیا، وہ اللہ تعالیٰ کی نعمت اور فضل سے صحیح سلامت اپنے شہر میں لوٹ آئے۔ سیدنا عبداللہ بن عباس رضی اللہ عنہما نے کہا کہ نعمت یہ تھی کہ صحیح سلامت رہے، فضل، یعنی فراوانی یہ تھی کہ ایک قافلہ ایامِ موسم میں آیا۔ نبی اکرم ﷺ نے اس سے مال خریدا، اس میں بہت نفع ہوا۔ نفع سب اصحاب میں تقسیم کیا۔^(۴) پھر اللہ تعالیٰ نے یہ فرمایا: کیا تم ان سے ڈرتے ہو، مجھ سے ڈرو، یعنی جب وہ تم کو دھمکائیں ڈرائیں تو تم مجھ پر بھروسہ کرو، مجھ سے ملتی ہو، میں تم کو کافی ہوں، تمھارا ناصر ہوں، جیسے اللہ تعالیٰ نے فرمایا: ﴿اَلَيْسَ اللّٰهُ بِكَافٍ عَبْدًا ۚ وَيُخَوِّفُونَكَ بِالَّذِينَ مِنْ دُونِهِ ۚ وَمَنْ يُّضِلِلِ اللّٰهُ فَمَا لَهُ مِنْ هَادٍ ۚ وَمَنْ يَّهْدِ اللّٰهُ فَمَا لَهُ مِنْ مُّضِلٍّ ۚ اَلَيْسَ اللّٰهُ بِعَزِيزٍ ذِي انْتِقَامٍ ۙ وَلَٰٓئِنْ سَأَلْتَهُمْ مَنْ خَلَقَ السَّمٰوٰتِ وَالْاَرْضَ لَيَقُوْلُنَّ اللّٰهُ ۚ

(۱) مسند أحمد (۶/۲۴) سنن أبي داود، رقم الحديث (۳۶۲۷) سنن النسائي الكبرى (۶/۱۶۰)

(۲) مسند أحمد (۱/۳۲۶) صحيح الجامع، رقم الحديث (۴۵۹۲)

(۳) تفسیر الطبري (۱۹/۱۱۸-۱۱۹) المعجم الكبير (۲۴/۴۴) امام بیہقی رحمہ اللہ فرماتے ہیں: ”وفيه المعلى بن عرفان وهو متروك“

(مجمع الزوائد: ۹/۳۸۴)

(۴) دلائل النبوة للبيهقي (۳/۳۱۸) اس کی سند صحیح ہے۔

قُلْ اَقْرَءْ يَتُومَ مَا تَدْعُوْنَ مِنْ دُوْنِ اللّٰهِ اِنْ اَرَادَنِيَ اللّٰهُ بِضُرٍّ هَلْ هُنَّ كَاشِفَتُ ضُرِّيْكَ اَوْ اَرَادَنِيَ بِرَحْمَةٍ هَلْ هُنَّ مُمْسِكَتُ رَحْمَتِيْ ۗ قُلْ حَسْبِيَ اللّٰهُ عَلَيْهِ يَتَوَكَّلُ الْمُتَوَكِّلُوْنَ ﴿۳۸﴾ [الزمر: ۳۶-۳۸] ”کیا اللہ اپنے بندے کے لیے کافی نہیں؟ اور وہ آپ کو ان (معبودوں) سے ڈراتے ہیں جو (انہوں نے) اللہ کے سوا (بنارکھے) ہیں اور جسے اللہ گمراہ کر دے تو اسے کوئی ہدایت دینے والا نہیں۔ اور جسے اللہ ہدایت دے تو اسے کوئی گمراہ کرنے والا نہیں، کیا اللہ نہایت غالب، انتقام لینے والا نہیں؟ اور اگر آپ ان سے پوچھیں کہ آسمانوں اور زمین کو کس نے پیدا کیا؟ تو وہ ضرور کہیں گے: اللہ نے! کہہ دیجیے: بھلا دیکھو تو! جنہیں تم اللہ کے سوا پکارتے ہو، اگر اللہ مجھے کوئی تکلیف پہنچانا چاہے تو کیا وہ (تمہارے باطل معبود) اس کی (پہنچائی ہوئی) تکلیف دور کر سکتے ہیں؟ یا وہ مجھ پر رحمت کرنا چاہے تو کیا وہ اس کی رحمت کو روک سکتے ہیں؟ کہہ دیجیے: مجھے اللہ کافی ہے، بھروسا کرنے والے اسی پر بھروسا کرتے ہیں۔“

نیز فرمایا: ﴿فَقَاتِلُواْ اَوْلِيَآءَ الشَّيْطٰنِ ۚ اِنَّ كَيْدَ الشَّيْطٰنِ كَانَ ضَعِيْفًا ﴿۷۶﴾﴾ [النساء: ۷۶] ”چناں چہ تم شیطان کے ساتھیوں سے لڑو، بے شک شیطان کی چال بڑی کمزور ہے۔“ اور فرمایا: ﴿اُولٰٓئِكَ حِزْبُ الشَّيْطٰنِ ۚ اَلَا اِنَّ حِزْبَ الشَّيْطٰنِ هُمُ الْخٰسِرُوْنَ ﴿۱۹﴾﴾ [المجادلة: ۱۹] ”یہ لوگ شیطان کا گروہ ہیں۔ خبردار! بے شک شیطانی گروہ ہی خسارہ پانے والا ہے۔“ اور فرمایا: ﴿كَتَبَ اللّٰهُ لَآ غَلِبٰنَ اَنَا وَرُسُلِيْ ۚ اِنَّ اللّٰهَ قَوِيٌّ عَزِيْزٌ ﴿۲۱﴾﴾ [المجادلة: ۲۱] ”اللہ نے لکھ رکھا ہے کہ میں اور میرے رسول ضرور غالب آئیں گے، بے شک اللہ قوی، بڑا زبردست ہے۔“ اور فرمایا: ﴿وَلَيَنْصُرَنَّ اللّٰهُ مَنۡ يَّنْصُرُهٗ ﴿۴۰﴾﴾ [الحج: ۴۰] ”اور اللہ ضرور اس کی مدد کرے گا جو اس (کے دین) کی مدد کرے گا۔“ اور فرمایا: ﴿يٰۤاَيُّهَا الَّذِيْنَ اٰمَنُوْا اِنْ تَنْصُرُوْا اللّٰهَ يَنْصُرْكُمْ ﴿۷﴾﴾ [محمد: ۷] ”اے ایمان والو! اگر تم اللہ (کے دین) کی مدد کرو گے تو وہ تمہاری مدد کرے گا۔“ اور فرمایا: ﴿اِنَّا لَنَنْصُرُ رُسُلَنَا وَالَّذِيْنَ اٰمَنُوْا فِي الْحَيٰوةِ الدُّنْيَا وَيَوْمَ يَقُوْمُ الْاَشْهَادُ ﴿۵۱﴾ يَوْمَ لَا يَنْفَعُ الظَّٰلِمِيْنَ مَعْذِرَتُهُمْ ۚ وَلَهُمُ اللَّعْنَةُ وَلَهُمْ سُوءُ الدَّارِ ﴿۵۲﴾﴾ [المؤمن: ۵۱-۵۲] ”بلاشبہ ہم اپنے رسول کی اور ایمان والوں کی مدد دنیاوی زندگی میں بھی کرتے ہیں اور اس دن بھی (کریں گے) جب گواہ کھڑے ہوں گے۔ اس دن ظالموں کو ان کی معذرت کوئی نفع نہیں دے گی اور ان کے لیے لعنت ہے اور ان کے لیے برا گھر ہے۔“

عمومی تفسیر:

فتح البیان میں ہے کہ آیت ﴿الَّذِيْنَ قَالَ لَهُمُ النَّاسُ﴾ میں ناس سے مراد نعیم بن مسعود ہے، اس پر ناس کا لفظ اس لیے بولا گیا ہے کہ وہ جنس ناس سے تھا، جس طرح عام بول کر خاص یا کل بول کر بعض مراد لیتے ہیں، جیسے اللہ تعالیٰ کا فرمان ہے: ﴿اَمْ يَحْسُدُوْنَ النَّاسَ﴾ [النساء: ۵۴] ”کیا وہ اس پر لوگوں سے حسد کرتے ہیں۔“ یعنی

اکیلے نبی اکرم ﷺ مراد ہیں۔ ملا علی قاری رحمہ اللہ نے کہا ہے کہ وہ خندق کے دن اسلام لے آیا تھا،^(۱) اس کی تصریح مواہب لدنیہ میں ہے۔^(۲) یا ناس سے مراد عبدالقیس کا قافلہ ہے، جن کا ابوسفیان پر گزر ہوا تھا یا منافقین مراد ہیں۔ آیت: ﴿إِنَّ النَّاسَ قَدْ جَمَعُوا لَكُمْ﴾ میں ناس سے مراد ابوسفیان اور اس کے ہم راہی ہیں۔ عرب جیش کو جمع کہتے ہیں۔

زیادتِ ایمان سے مراد ہے کہ ان کو اللہ پر یقین کامل آ گیا اور تصدیق قوی ہو گئی، وہ اس دھمکی کو سن کر کچھ نہ ڈرے، اس پر ذرا توجہ نہ کی، بلکہ اخلاص، اطمینانِ قلب اور قوتِ دین اور نبی کریم ﷺ کی مدد کرنے میں اور زیادہ بڑھ گئے۔ اس آیت سے معلوم ہوا کہ ایمان گھٹتا بڑھتا رہتا ہے۔ حسب کے معنی کافی و کفیل کے ہیں۔ شداد بن اوس رضی اللہ عنہ نے مرفوعاً کہا ہے کہ یہ کلمہ ہر خوف کرنے والے کے لیے امان ہے۔^(۳) (رواہ أبو نعیم) سیدہ عائشہ رضی اللہ عنہا کہتی ہیں کہ جب نبی اکرم ﷺ کو سخت غم ہوتا تو آپ سر اور ڈاڑھی پر ہاتھ پھیرتے، ٹھنڈی سانس لیتے، ”حَسْبِيَ اللَّهُ وَنِعْمَ الْوَكِيلُ“ کہتے۔^(۴) (رواہ ابن ابی الدنیا) نعمت سے مراد دشمن سے سلامتی و عافیت ہے، فضل سے مراد اللہ کی مہربانی ہے یا تجارت میں فائدہ۔ یا نعمت سے مراد خاص دنیا کا منافع ہے اور فضل سے آخرت کا منافع۔

﴿سُوءٌ﴾ سے مراد قتل، زخم اور خوف ہے۔ سیدنا عبداللہ بن عباس رضی اللہ عنہما نے کہا کہ کسی نے ان کو ایذا نہ دی۔^(۵) امام سدی رحمہ اللہ نے کہا: نعمت، عافیت تھی، فضل، تجارت اور سوء، قتل تھا۔^(۶) گویا یہ ارشاد فرمایا ہے کہ تم اس کلمے کو کہا کرو کہ یہ کلمہ ہر بھلائی کو کھینچنے والا اور ہر شر کو دور کرنے والا ہے۔ اس جگہ شیطان سے مراد ظاہراً خود شیطان ہی ہے، اس اعتبار سے کہ وسوسہ ڈالنے والا وہی ہے، اس کے وسوسے سے کم ہمتی نامردی آتی ہے۔ یا نعیم بن مسعود ہے کہ یہ ڈر اس نے دلایا تھا۔ یا ابوسفیان ہے کہ اس نے یہ دھمکی دی تھی۔ بہر حال شیطان کا کام یہی ہے کہ وہ اپنے دوستوں، یعنی کافروں کا ڈر مومنوں کو دلاتا ہے۔ امام ابو مالک رحمہ اللہ نے کہا: اپنے اولیا کو تمھاری آنکھوں میں بڑا کر کے دکھلاتا ہے۔ حسن رحمہ اللہ نے کہا: یہ شیطان کا ڈرانا تھا، شیطان سے شیطان کا دوست ہی ڈرتا ہے۔^(۷) پھر اللہ نے کہا: تم ایمان دار ہو تو مجھ سے ڈرو، ان سے نہ ڈرو، کیوں کہ ایمان کا تقاضا یہی ہے کہ شیطان اور اولیائے شیطان کے شر سے امن مانگا جائے۔^(۸)

اے اللہ! اے رب! مجھ کو اخوانِ اشیاطین نے، بلکہ شیطانوں نے اس وقت بہت ڈرایا ہے اور نہایت درجے کا خوف دلایا ہے۔ میں بھی وہی کہتا ہوں، جو تیرے خلیل جلیل ابراہیم علیہ السلام تیرے رسول متوکل محمد ﷺ اور رسول کے صحابہ مقبول رضی اللہ عنہم نے کہا تھا: ”حَسْبُنَا اللَّهُ وَنِعْمَ الْوَكِيلُ“ مجھے اُمید ہے کہ تو مجھ کو ہر خوف سے امن بخشے گا۔ اَللّٰهُمَّ آمِنْ۔

ﷺ

(۱) المرقاة (۶/۲۵۶۴)

(۲) المواہب اللدنیة (۲/۲۷)

(۳) الدر المنثور (۲/۳۹۰) اس کی سند میں ”ابوفروہ رہاوی“ ضعیف راوی ہے۔ مزید دیکھیں: السلسلة الضعیفة، رقم الحدیث (۳۰۹۴)

(۴) الدر المنثور (۲/۳۹۰) امام البانی رحمہ اللہ نے ”السلسلة الضعیفة“ (رقم الحدیث: ۷۰۷) میں بحث کرتے ہوئے مذکورہ روایت کو ذکر کر کے اس کو سخت ضعیف کہا ہے۔

(۵) تفسیر الطبری (۷/۴۱۵) تفسیر ابن ابی حاتم (۳/۸۱۹) اس کی سند مسلسل بالضعفاء ہے۔ (۶) تفسیر الطبری (۷/۴۱۵)

(۷) تفسیر ابن ابی حاتم (۳/۸۲۰-۸۲۱) (۸) فتح البیان (۲/۳۷۹-۳۸۱)

وَلَا يَحْزُنُكَ الَّذِينَ يُسَارِعُونَ فِي الْكُفْرِ إِنَّهُمْ لَن يَضُرُّو
 اللَّهَ شَيْئًا يُرِيدُ اللَّهُ أَلَّا يَجْعَلَ لَهُمْ حِطًّا فِي
 الْآخِرَةِ وَلَهُمْ عَذَابٌ عَظِيمٌ ۝ إِنَّ الَّذِينَ اشْتَرُوا
 الْكُفْرَ بِالْإِيمَانِ لَن يَضُرُّوا اللَّهَ شَيْئًا وَلَهُمْ عَذَابٌ أَلِيمٌ ۝
 وَلَا يَحْسَبَنَّ الَّذِينَ كَفَرُوا أَنَّ نُمْلِي لَهُمْ خَيْرًا لَّا نَفْسِهِمْ
 إِنَّمَا نُمْلِي لَهُمْ لِيَزْدَادُوا إِثْمًا وَلَهُمْ عَذَابٌ مُّهِينٌ ۝ مَا كَانَ
 اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ
 الْخَبِيثَ مِنَ الطَّيِّبِ وَمَا كَانَ اللَّهُ لِيُطْلِعَكُمْ عَلَى
 الْغَيْبِ وَلَكِنَّ اللَّهَ يَجْتَبِيٰ مِنْ رُّسُلِهِ مَنْ يَشَاءُ ۚ فَآمِنُوا
 بِاللَّهِ وَرُسُلِهِ ۚ وَإِنْ تَوَمَّنُوا وَتَتَّقُوا فَلَكُمْ أَجْرٌ عَظِيمٌ ۝ وَلَا
 يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ
 خَيْرًا لَّهُمْ بَلْ هُوَ شَرٌّ لَّهُمْ سَيُطَوَّقُونَ مَا بَخُلُوا
 بِهِ يَوْمَ الْقِيَمَةِ ۚ وَاللَّهُ مِيرَاثُ السَّمٰوٰتِ وَالْأَرْضِ ۚ وَاللَّهُ
 بِمَا تَعْمَلُونَ خَبِيرٌ ۝

اور (اے نبی!) جو لوگ کفر میں تیزی دکھاتے ہیں ان کی سرگرمیاں آپ کو غمگین نہ کریں۔
 بے شک وہ اللہ کا کچھ نہیں بگاڑ سکیں گے۔ اللہ چاہتا ہے کہ ان کے لیے آخرت میں کوئی حصہ
 نہ رکھے اور ان کے لیے بہت بڑا عذاب ہے ①76 بے شک جن لوگوں نے ایمان کے بدلے کفر
 خرید لیا، وہ اللہ کا کچھ بھی نہیں بگاڑ سکیں گے اور ان کے لیے دردناک عذاب ہے ①77 اور جن
 لوگوں نے کفر کیا، وہ ہرگز یہ خیال نہ کریں کہ ہم انہیں جو ڈھیل دیتے ہیں، وہ ان کے لیے بہتر
 ہے۔ ہم تو انہیں صرف اس لیے ڈھیل دیتے ہیں کہ وہ گناہ میں بڑھ جائیں، اور ان کے لیے
 رسوا کرنے والا عذاب ہے ①78 اللہ مومنوں کو اس حالت میں ہرگز نہ رہنے دے گا جس میں تم
 اس وقت ہو، یہاں تک کہ وہ پاک کو ناپاک سے علاحدہ کر دے اور نہ اللہ کا یہ طریقہ ہے کہ وہ

تم پر غیب ظاہر کرے، لیکن اللہ اپنے رسولوں میں سے جسے چاہتا ہے (غیب کی باتیں بتانے کے لیے) چن لیتا ہے، پس تم ایمان لاؤ اللہ اور اس کے رسولوں پر، اور اگر تم ایمان لاؤ گے اور پرہیزگاری اختیار کرو گے تو تمہارے لیے بہت بڑا اجر ہے ﴿۱۷۹﴾ اور جن لوگوں کو اللہ نے اپنے فضل سے بہت کچھ دیا ہے اور وہ اس میں کنجوسی کرتے ہیں تو وہ اس (بخل) کو اپنے لیے ہرگز بہتر نہ سمجھیں، بلکہ وہ ان کے لیے بہت برا ہے۔ جس مال میں انھوں نے کنجوسی کی، قیامت کے دن اسی کے انھیں طوق پہنائے جائیں گے۔ اور آسمانوں اور زمین کی ملکیت اللہ ہی کی ہے اور تم جو کچھ کرتے ہو اللہ اس سے خوب باخبر ہے ﴿۱۸۰﴾

موضح قرآن کا بیان:

منافق لوگ جہاں مسلمانوں کو دیکھتے، کفر کی باتیں کرنے لگتے، اللہ تعالیٰ مومن و منافق کو اسی طرح کھولتا ہے، غیب سے خبر کسی کو نہیں پہنچاتا۔ آخر آیت میں فرمایا کہ جو کوئی زکات نہ دے گا، اس کا مال اڑدہا بن کر گلے میں پڑے گا، اس کے جبرے چیرے گا۔ اللہ وارث ہے، آخر تم مر جاؤ گے، مال اسی کا ہو رہے گا، تم اپنے ہاتھ سے دو تو ثواب پاؤ۔ یہ موضح قرآن کا فائدہ ہے۔

رسول اللہ ﷺ کو تسلی:

حافظ ابن کثیر رحمہ اللہ کہتے ہیں کہ اللہ تعالیٰ اپنے نبی اکرم ﷺ سے فرماتا ہے کہ تم ان کی کفر میں جلدی کرنے سے کیوں غم کھاتے ہو؟ یہ اس لیے کہا کہ نبی کریم ﷺ کو لوگوں کے مسلمانوں ہونے کی بہت حرص تھی، جب وہ مخالفت، دشمنی اور نافرمانی کی طرف جلدی کرتے تو آپ کو رنج ہوتا۔ اللہ نے تسلی دی، غم سے منع کیا اور فرمایا: اگر کفر میں جلدی کرتے ہیں تو کرتے رہیں، اللہ کا کیا نقصان کریں گے، اللہ کی حکمت میں اسی طرح ہے کہ اس کی مشیت اور ارادے سے ان کو آخرت میں کچھ حصہ نہیں ملے گا۔ جنھوں نے ایمان دے کر کفر مول لیا ہے، انھوں نے اللہ کا کچھ نہیں بگاڑا، اپنی ہی جانوں کا نقصان کیا اور عذاب مول لیا۔ یہ مہلت ان کے لیے آفت ہے، جیسے اللہ تعالیٰ نے ارشاد فرمایا: ﴿اَيَحْسَبُونَ اَنْبَاْنِيْدُهُمْ بِهٖ مِنْ مَّالٍ وَبَنِيْنٍ ۚ نُّسَآئِغُ لَهُمْ فِي الْخَيْرَاتِ بَلْ لَا يَشْعُرُوْنَ ۝۵۶﴾ [المومنون: ۵۵-۵۶] ”کیا وہ سمجھتے ہیں کہ بے شک ہم جو بھی ان کے مال اور اولاد میں اضافہ کیے جا رہے ہیں۔ (تو) کیا ہم ان کے لیے بھلائیوں میں جلدی کر رہے ہیں (نہیں نہیں) بلکہ، وہ (اصل حقیقت کا) شعور نہیں رکھتے۔“ اور اس کا فرمان ہے: ﴿فَذَرْنِيْ وَهَذَا الْحَدِيْثُ ۚ سَنَسْتَدْرِجُهُمْ مِّنْ حَيْثُ لَا يَعْلَمُوْنَ ۝۵۷﴾ [القلم: ۵۷]

”لہذا چھوڑ دیجیے مجھے اور اس کو جو اس حدیث (قرآن) کو جھٹلاتا ہے، ہم انہیں آہستہ آہستہ (تباہی کی طرف) لے جائیں گے، اس طرح کہ انہیں علم تک نہ ہوگا۔“ اور اس کا فرمان ہے: ﴿فَلَا تُعْجِبْكَ أَمْوَالُهُمْ وَلَا أَوْلَادُهُمْ إِنَّمَا يُرِيدُ اللَّهُ لِيُعَذِّبَهُمْ بِهَا فِي الْحَيَاةِ الدُّنْيَا وَتَزْهَقَ أَنْفُسُهُمْ وَهُمْ كَافِرُونَ﴾ [التوبة: ۵۵] ”چنانچہ ان کے مال اور ان کی اولاد آپ کو حیرت میں نہ ڈالیں، یقیناً اللہ یہی چاہتا ہے کہ ان کی وجہ سے انہیں دنیاوی زندگی ہی میں عذاب دے اور ان کی جانیں حالت کفر ہی میں نکلیں۔“^(۱)

پھر اللہ تعالیٰ نے فرمایا کہ یہ بات ضرور ہے کہ کچھ آزمائش ڈالی جائے، تاکہ اس میں دوست اور دشمن کی پہچان ہو جائے، مومن صابر منافق فاجر سے ممتاز ہو جائے۔ اس آزمائش سے اُحد کا دن مراد ہے، جس میں اللہ تعالیٰ نے مومنوں کا امتحان لیا۔ ان کے اللہ اور اس کے رسول کے راستے میں صبر، چستی اور ثابت قدمی کو آزمایا، منافقوں کا پردہ چاک کیا۔ ان کی مخالفت کھل کر سامنے آ گئی، وہ جہاد کرنے سے دم دبا گئے، اللہ اور رسول کے خائن ہوئے۔ امام مجاہد رحمہ اللہ نے کہا کہ اللہ تعالیٰ نے اُحد کے دن ان کے درمیان تمیز کی۔ امام قتادہ رحمہ اللہ نے کہا: جہاد اور ہجرت کے ساتھ مسلمانوں اور منافقوں کے درمیان تمیز کر دی۔ امام سدی رحمہ اللہ نے کہا: وہ کہتے تھے کہ اگر محمد ﷺ سچے ہیں تو ہمیں بتا دیں کہ ہم میں سے کون ان پر ایمان لایا ہے اور کون ان کا منکر ہے؟ اس پر اللہ تعالیٰ نے یہ آیت اتاری: ﴿حَتَّىٰ يَبَيِّنَ الْخَبِيثَ مِنَ الطَّيِّبِ﴾ [آل عمران: ۱۷۹] یعنی ”يُخْرِجُ الْمُؤْمِنَ مِنَ الْكَافِرِ“ ”مومن کو کافر سے نکال دے“ ان سب اقوال کو ابن جریر رحمہ اللہ نے روایت کیا ہے۔^(۲)

رسالت وہی ہے، کسی نہیں:

پھر اللہ تعالیٰ نے کہا کہ تم اللہ کی خلق میں اس کے غیب کو اس وقت تک نہیں جان سکتے، جب تک کہ وہ خود تم کو نہ بتا دے اور غیب کو واضح کرنے والے اسباب منعقد نہ فرما دے۔ ہاں جس رسول کو چاہتا ہے، پسند کرتا ہے، اس کو کسی بات پر آگاہ کر دیتا ہے، جیسے اللہ تعالیٰ کا فرمان ہے: ﴿عِلْمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا﴾ [الجن: ۲۶-۲۷] ”(وہی) عالم الغیب ہے، وہ اپنا غیب کسی پر ظاہر نہیں کرتا۔ سوائے کسی رسول کے جسے وہ پسند کرے، پھر بے شک وہ اس (رسول) کے آگے اور پیچھے نگہبان لگا دیتا ہے۔“ پھر یہ حکم کیا کہ تم سب اللہ اور رسولوں پر ایمان لاؤ، یعنی ان کی اطاعت اور امور شریعت میں ان کی اتباع اختیار کرو۔

بخل کی مذمت:

پھر یہ ذکر کیا کہ بخیل یہ خیال نہ کرے کہ وہ مال جو اس نے جمع کیا ہے، اس کے کچھ کام آئے گا، بلکہ اس کے

ذین میں نقصان کرے گا، بلکہ کبھی دنیا میں بھی مضر ہوگا۔ پھر اس مال کا جو انجام قیامت کے دن ہوگا، وہ بتایا کہ وہ طوق بن کر گلے کا ہار ہوگا۔ سیدنا ابو ہریرہ رضی اللہ عنہ سے حدیث میں مرفوعاً مروی ہے کہ جس کو اللہ تعالیٰ نے کچھ مال دیا ہے اور وہ اس مال کی زکات نہیں دیتا تو وہ مال ایک گنجے سانپ کی صورت میں، جس کے سر پر دو نقطے ہوتے ہیں، قیامت کے دن اس کے گلے کا طوق ہوگا، وہ دونوں جبرڑوں سے اس شخص کو پکڑے گا اور کہے گا: میں تیرا مال ہوں، تیرا خزانہ ہوں۔ پھر آیت زیر تفسیر پڑھی۔^(۱) (تفرد به البخاري دون مسلم من هذا الوجه و رواه ابن حبان في صحيحه) سیدنا عبداللہ بن عمر رضی اللہ عنہما سے مرفوع روایت کے الفاظ یوں ہیں: ”إِنَّ الَّذِي لَا يُؤَدِّي زَكَاةَ مَالِهِ يُمَثَّلُ لَهُ مَالُهُ يَوْمَ الْقِيَامَةِ شُجَاعًا أَقْرَعَ لَهُ زَيْبَتَانِ ثُمَّ يَلْزَمُهُ يَطْوِقُهُ يَقُولُ: أَنَا مَالُكَ أَنَا كَنْزُكَ“ (رواه أحمد و النسائي و ساقه ابن مردويه عن أبي هريرة رضی اللہ عنہ) عبداللہ بن عمر رضی اللہ عنہما نے مرفوعاً کہا ہے کہ کوئی بندہ جو اپنے مال کی زکات نہیں دیتا اس کے لیے ایک گنجا سانپ مقرر کیا جائے گا جو اس کے پیچھے پڑے گا وہ اس سے بھاگے گا لیکن وہ اس کا پیچھا نہ چھوڑے گا کہے گا میں تیرا مال ہوں تیرا خزانہ ہوں۔^(۲)

پھر عبداللہ بن عمر رضی اللہ عنہما نے اس حدیث کا مصداق قرآن مجید سے پڑھا: ﴿سَيَطْوِقُونَ مَا بَخَلُوا بِهِ يَوْمَ الْقِيَامَةِ﴾ (رواه أحمد و النسائي و ابن ماجه)۔ امام ترمذی رحمہ اللہ نے کہا: یہ حدیث حسن صحیح ہے۔ اس کو امام حاکم نے سیدنا عبداللہ بن مسعود رضی اللہ عنہ سے موقوفاً روایت کیا ہے۔^(۳) بہز بن حکیم عن ابیہ عن جدہ سے مرفوع حدیث میں مروی ہے کہ کوئی آدمی اپنے آقا کے پاس آتا ہے اور اس سے اس کے زائد مال سے مانگتا ہے، لیکن وہ اس کو وہ زائد مال نہیں دیتا تو قیامت کے دن اس کے لیے ایک سانپ بلایا جائے گا۔ جو اس زائد مال کو جو اس نے روک رکھا تھا، نکل لے گا۔^(۴) (رواه ابن جرير و ابن مردويه) سیدنا عبداللہ بن عباس رضی اللہ عنہما نے کہا کہ یہ آیت اہل کتاب کے حق میں اتری ہے، جو ان کی طرف اتاری گئی کتب کو بیان کرنے میں بخل کرتے ہیں۔ (رواه ابن جرير) مگر صحیح یہ ہے کہ آیت زکات میں عام ہے اور اہل کتاب بھی اس میں ضرور داخل ہیں۔ پھر اللہ تعالیٰ نے فرمایا کہ تم خرچ کرو، سب امور کا مرجع اللہ کی طرف ہے۔ اس نے تم کو اسی کام کے لیے خلیفہ کیا ہے کہ تم اللہ کا مال جو تمہارے پاس ہے، قیامت کے دن کے لیے خرچ کرتے رہو۔ اللہ کو تمہاری نیتوں اور دل کے خیالات کی خبر ہے۔

^(۱) صحیح البخاری، رقم الحدیث (۱۳۳۸) صحیح ابن حبان (۴۶/۸)

^(۲) مسند أحمد (۹۸/۲) سنن النسائي، رقم الحدیث (۲۴۸۱، ۲۴۸۲) صحیح الجامع، رقم الحدیث (۱۶۹۰)

^(۳) مسند أحمد (۳۷۷/۱) سنن الترمذی، رقم الحدیث (۳۰۱۲) سنن النسائي، رقم الحدیث (۲۴۴۱) سنن ابن ماجه، رقم

الحدیث (۱۷۸۴) مستدرک الحاکم (۳۲۶/۲) صحیح الترغیب والترہیب (۱۸۵/۱)

^(۴) تفسیر الطبری (۴۳۵/۷) سنن أبي داود، رقم الحدیث (۵۱۳۹) سنن النسائي، رقم الحدیث (۲۵۶۶) صحیح الجامع (۷۵۷۵)

^(۵) تفسیر الطبری (۴۳۲/۷) اس کی سند مسلسل بالضعفاء ہے۔

عمومی تفسیر:

فتح البیان میں ہے کہ ﴿يُسْرِعُونَ فِي الْكُفْرِ﴾ سے مراد کفارِ قریش یا منافقین یا رؤسائے یہود یا سارے کفار ہیں۔ امام قشیری رحمہ اللہ نے کہا کہ کافر کے کفر پر غم کھانا نیکی ہے، لیکن نبی اکرم ﷺ کو بہت زیادہ غم ہوتا تھا، اس لیے منع فرمایا، جیسے اللہ تعالیٰ نے فرمایا: ﴿فَلَا تَذْهَبْ نَفْسُكَ عَلَيْهِمْ حَسْرَةً إِنَّ اللَّهَ عَلَيْهِم بِمَا يَصْنَعُونَ﴾ [الفاطر: ۸] ”پس آپ کو ان پر غم کھا کھا کر اپنی جان ہلاکت میں نہ ڈالنی چاہیے، یہ جو کچھ کر رہے ہیں، اس سے یقیناً اللہ تعالیٰ بہ خوبی واقف ہے۔“^① مطلب یہ ہوا کہ ان کا کفر اللہ کے ملک میں سے کچھ کم نہیں کرتا، یا اللہ کے دوستوں کو کچھ نقصان نہیں پہنچاتا، یا اس کے دین میں جو بندوں کے لیے مشروع کیا ہے، کچھ نقصان نہیں دیتا۔ اللہ تعالیٰ چاہتا ہے کہ آخرت میں ان کے لیے کچھ حصہ نہ ہو، یعنی ثواب کا۔ صیغہ استقبال اس بات کی دلیل ہے کہ اللہ تعالیٰ کا ارادہ و مشیت ہمیشہ کے لیے ہے۔

آیت میں اس بات کی دلیل ہے کہ خیر و شر اللہ ہی کے ارادے سے ہوتا ہے۔ یہ آیت قدریہ و معتزلہ کی تردید کرتی ہے۔ پھر کفار کے لیے مہلت دینے کا ذکر کیا۔ جمہور کہتے ہیں کہ اس میں معتزلہ کے قول کے باطل ہونے کی دلیل ہے، کیوں کہ اللہ تعالیٰ نے خبر دی ہے کہ ہم نے جو ان کی عمر طویل کی ہے، ان کو کھلی عیش دی ہے تو یہ اس لیے کیا ہے کہ ان کا گناہ زیادہ ہو جائے۔ سیدنا عبداللہ بن مسعود رضی اللہ عنہ نے کہا ہے کہ کوئی جان نیک ہو یا بد، مگر اس کے لیے موت زندگی سے بہتر ہے۔ اگر نیک ہے تو اللہ تعالیٰ نے فرمایا ہے: ﴿وَمَا عِنْدَ اللَّهِ خَيْرٌ لِّلْأَبْرَارِ﴾ [آل عمران: ۱۹۸] ”اور جو اللہ کے پاس ہے وہ نیک لوگوں کے لیے بہتر ہے۔“ اور اگر بد ہے تو اللہ تعالیٰ نے کہا: ﴿وَلَا يَحْسَبَنَّ الَّذِينَ كَفَرُوا﴾^② (آیت زیر تفسیر) یہی قول ابو الدرداء، محمد بن کعب اور ابو ہریرہ رضی اللہ عنہ سے بھی منقول ہے۔ جمہور محدثین کے نزدیک ﴿مَا أَنْتُمْ عَلَيْهِ﴾ کا خطاب کفار اور منافقین کے لیے ہے۔ بعض نے کہا کہ مومنین اور منافقین کے لیے ہے۔ کسی نے کہا کہ یہ خطاب مشرکین کو ہے۔ مومنین سے مراد وہ ہیں جو ابھی تک باپوں کی پیٹھوں اور ماؤں کے رحموں میں ہیں۔ سیدنا عبداللہ بن عباس رضی اللہ عنہما نے کہا: خبیث و طیب سے اہل سعادت اور اہل شقاوت مراد ہیں۔^④ ﴿لِيُطْلِعَكُمْ﴾ کا خطاب کفارِ قریش کو ہے، یعنی اللہ اس طرح بیان نہیں کرتا کہ فلاں شخص کافر ہے، فلاں شخص مومن ہے، فلاں شخص منافق ہے کہ تم ہر ایک کو اس طرح پر پہچان لو، کیوں کہ غیب کا جاننا اللہ کے ساتھ خاص ہے، کوئی آدمی اللہ کے غیب پر مطلع نہیں ہو سکتا، مگر جس کسی رسول کو وہ پسند کرے، کچھ بتلا دے اور وہ رسول تمہیں بتا دے، جس طرح ہمارے نبی اکرم ﷺ نے بہت سے منافقین کو متعین کر کے بتا دیا تھا۔ ان کا یہ بتانا اللہ تعالیٰ کی تعلیم سے تھا نہ کہ اس سبب

① تفسیر القرطبی (۲۸۵/۴) ② تفسیر الطبری (۷/۴۲۳) المعجم الكبير (۹/۱۵۱)

③ الدر المنثور (۲/۳۹۲) ④ تفسیر ابن ابی حاتم (۳/۸۲۴) اس کی سند حسن ہے۔

سے کہ وہ غیب دان تھے یا نبی کو کوئی ایسا امر معلوم ہو، جو بعد کے امر پر دلیل ہو۔ جس طرح مصارع کفار (کافروں کی موت کی جگہ) پر بدر کے دن نشانات مقرر فرما دیے تھے۔

پھر بخل کا ذکر کیا ہے۔ بخل کی مذمت میں بہت سی حدیثیں آئی ہیں۔ امام قرطبی رحمہ اللہ نے کہا: لغت میں بخل یہ ہے کہ انسان کسی واجب حق کو روکے۔ جس نے غیر واجب کو روکا، وہ بخیل نہیں ہے۔^(۱) قاموس میں ہے کہ بخل یہ کرم کی ضد ہے۔^(۲) امام شوکانی رحمہ اللہ نے منتهی میں حدیث: «اللَّهُمَّ إِنِّي أَعُوذُ بِكَ مِنَ الْبُخْلِ» (اے اللہ! میں بخل سے پناہ مانگتا ہوں) کے تحت لکھا ہے کہ بعض نے اس حدیث کو واجب الاخراج (جس کا نکالنا فرض ہو) کے ساتھ مقید کیا ہے، مگر اس کی کوئی وجہ نہیں، کیوں کہ غیر واجب کے ساتھ بخل کمال کے متضاد ہے، اس سے بچنا بلا شک و شبہ بہتر ہے۔ حدیث کو عموم پر باقی رکھنا زیادہ صحیح ہے۔^(۳) معلوم ہوا کہ بخل کے معنی عام ہیں نہ کہ خاص، جس طرح امام قرطبی رحمہ اللہ نے کہا ہے،^(۴) رہی آیت تو وہ واجب کے حق میں ہے، لیکن عبارت سے عام اطلاق کا مفہوم بھی لیا جاسکتا ہے۔ واللہ اعلم۔

اصل وراثت اللہ ہی کے لیے ہے:

پھر فرمایا کہ آسمان و زمین کی میراث اللہ ہی کے لیے ہے۔ یعنی خاص اسی کے لیے ہے نہ کہ غیر کے لیے۔ یہ فائدہ لفظ ﴿لِلَّهِ﴾ کے بیان فرمانے سے نکلا، یعنی یہ مال تمہارے پاس عاریتاً رکھا گیا ہے۔ اس آیت کے مطابق اللہ تعالیٰ کا یہ فرمان ہے: ﴿إِنَّا نَحْنُ نَرِثُ الْأَرْضَ وَمَنْ عَلَيْهَا﴾ [مریم: ۶۰] ”بلاشبہ ہم ہی زمین کے اور اس کے بھی، جو اس (سرزمین) پر ہے، وارث ہوں گے۔“ اور اس کا فرمان ہے: ﴿وَأَنْفَقُوا مِمَّا جَعَلَكُمْ مُسْتَخْلِفِينَ فِيهِ﴾ [الحديد: ۷] ”اور اس (مال) میں سے خرچ کرو جس میں اس نے تمہیں جانشین بنایا ہے۔“ میراث اصل میں اس چیز کو کہتے ہیں، جو ایک مالک کے پاس سے نکل کر دوسرے شخص کے پاس جائے، اس دوسرے کی ملکیت نہ ہو، جب تک کہ بطور میراث اس کی طرف منتقل نہ ہو اور یہ بات معلوم ہے کہ اللہ پاک ساری مخلوقات کا حقیقی مالک ہے۔^(۵)

لَقَدْ سَمِعَ اللَّهُ قَوْلَ الَّذِينَ قَالُوا إِنَّ اللَّهَ فَقِيرٌ وَنَحْنُ أَغْنِيَاءُ سَنَكْتُبُ مَا قَالُوا وَقَتْلَهُمُ الْأَنْبِيَاءَ بِغَيْرِ حَقٍّ وَنَقُولُ ذُوقُوا عَذَابَ الْحَرِيقِ ۝ ذَلِكَ بِمَا قَدَّمْتُمْ أَيْدِيكُمْ وَأَنَّ اللَّهَ لَيْسَ بِظَلَّامٍ لِّلْعَبِيدِ ۝ الَّذِينَ قَالُوا إِنَّ اللَّهَ عَمْدُنَا إِلَيْنَا أَلَّا نُؤْمِنَ لِرَسُولٍ حَتَّىٰ يَأْتِينَا بِقُرْبَانٍ

(۳) نیل الأوطار (۲/ ۳۴۹)

(۲) القاموس المحيط (۱/ ۱۲۴۷)

(۱) تفسیر القرطبی (۴/ ۲۹۲)

(۵) فتح البیان (۲/ ۳۸۲-۳۸۸)

(۴) تفسیر القرطبی (۴/ ۲۹۲)

يَا كُلُّهُ النَّارَ قُلْ قَدْ جَاءَكُمْ رَسُولٌ مِّن قَبْلِي بِالْبَيِّنَاتِ
وَالَّذِي قُلْتُمْ فَلِمَ قَتَلْتُمُوهُمْ اِنْ كُنْتُمْ صٰدِقِيْنَ ۝
فَاِنْ كَذَّبُوْكَ فَقَدْ كَذَّبَ رُسُلٌ مِّن قَبْلِكَ جَاوِ
بِالْبَيِّنَاتِ وَالزُّبُرِ وَالْكِتٰبِ الْمُنِيْرِ ۝

اللہ نے ان لوگوں کی بات سن لی جنہوں نے کہا کہ اللہ فقیر ہے اور ہم مالدار ہیں۔ یقیناً ان کی یہ بات ہم لکھ لیں گے اور جو وہ نبیوں کو ناحق قتل کرتے رہے (وہ بھی ان کے اعمال نامے میں درج ہے) اور (قیامت کے دن) ہم ان سے کہیں گے: اب جلانے والے عذاب کا مزہ چکھو ①۸۱ یہ تمہارے ہاتھوں کی کمائی کا بدلہ ہے اور بے شک اللہ اپنے بندوں پر ہرگز ظلم کرنے والا نہیں ①۸۲ یہ وہ لوگ ہیں جنہوں نے کہا: بے شک اللہ نے ہم سے عہد لیا ہے کہ ہم کسی رسول پر ایمان نہ لائیں، یہاں تک کہ وہ ہمارے پاس ایسی قربانی لائے جسے آگ کھا جائے، کہہ دیجیے کہ مجھ سے پہلے تمہارے پاس کئی رسول کھلی نشانیاں اور وہ (معجزہ) بھی لے کر آئے، جس کا تم کہہ رہے ہو، پھر تم نے انہیں قتل کیوں کیا اگر تم سچے ہو؟ ①۸۳ (اے نبی!) پھر اگر وہ آپ کو جھٹلاتے ہیں تو آپ سے پہلے کئی رسول جھٹلائے گئے تھے جو کھلی نشانیاں، صحیفے اور روشن کتاب لے کر آئے تھے ①۸۴

یہود کا اللہ کو فقیر کہنا اور اللہ کا جواب اور وعید:

موضح قرآن میں ہے کہ یہود نے جب یہ آیت سنی کہ ﴿اَقْرِضُوا اللّٰهَ﴾ [المزمل: ۲۰] تو کہنے لگے کہ اللہ ہم سے قرض مانگتا ہے تو اللہ محتاج ہے اور ہم دولت مند ہیں۔ بعض رسولوں سے یہ معجزہ ہوا تھا کہ کچھ چیز اللہ کی نیاز رکھی، پھر آسمان سے آگ آئی، وہ اس کو کھا گئی، پس وہ نیاز قبول ہوئی۔ اب یہود بہانہ پکڑتے تھے کہ ہم کو یہ حکم ہے کہ جس سے یہ معجزہ نہ دیکھیں، اس پر یقین نہ لائیں اور یہ جھوٹے بہانے تھے۔ ہر نبی کو جدا جدا معجزے ملے ہیں، سب کو ایک ہی معجزہ ملنا کیا ضروری ہے؟ حافظ ابن کثیر رحمہ اللہ کہتے ہیں کہ سیدنا عبداللہ بن عباس رضی اللہ عنہما نے کہا کہ جب یہ آیت اتری: ﴿مَنْ ذَا الَّذِي يُقْرِضُ اللّٰهَ قَرْضًا حَسَنًا فَيُضَعِفْ لَهُ اَضْعَافًا كَثِيْرَةً﴾ [البقرة: ۲۴۵] ”کون ہے جو اللہ کو قرض حسنہ دے؟ پھر اللہ وہ مال اس کے لیے کئی کئی گنا بڑھا دے۔“

یہود نے کہا: اے محمد! (ﷺ) تیرا رب فقیر ہو گیا ہے، جو بندوں سے قرض مانگنے لگا۔ اس پر اللہ نے آیت زیر تفسیر اتاری۔ (رواہ ابن مردویہ و ابن ابی حاتم) سیدنا عبداللہ بن عباس رضی اللہ عنہما کی روایت کے دوسرے الفاظ یہ ہیں کہ ابوبکر بیت المدراس میں آئے، وہاں بہت سے یہود کو دیکھا کہ ایک شخص کے پاس جمع ہیں، اس کو فحاص کہتے تھے، وہ ان کے علما و احبار میں سے تھا۔ اس کے ہمراہ ایک اور حبر تھا، اس کو اشیع کہتے تھے۔ سیدنا ابوبکر رضی اللہ عنہ نے کہا: اے فحاص! تجھ پر افسوس ہے تو اللہ سے ڈر اور اسلام لے آ، واللہ تو خوب جانتا ہے کہ محمد ﷺ اللہ کے رسول ہیں۔ تمہارے پاس اللہ کی طرف سے حق لے کر آئے ہیں، جس کو تم اپنے پاس تورات اور انجیل میں لکھا ہوا پاتے ہو۔ فحاص نے کہا: واللہ اے ابوبکر! ہمیں اللہ کی طرف کوئی حاجت نہیں ہے، اللہ ہمارا محتاج ہے، ہم کیوں اس کی طرف آہ وزاری کریں، جس طرح وہ ہماری طرف تضرع کرتا ہے، ہم غنی ہیں اور اگر وہ غنی ہوتا تو ہم سے قرض نہ مانگتا، جس طرح تمہارے صاحب (نبی) کا خیال ہے کہ تم کو تو سود سے منع کرتے ہیں اور ہم کو سود دیتے ہیں، اگر غنی ہوتے تو ہم کو ربا کیوں دیتے۔ ابوبکر رضی اللہ عنہ کو غصہ آیا تو زور سے فحاص کے منہ پر ایک طمانچہ مارا۔

پھر کہا: قسم ہے اس ذات کی جس کے ہاتھ میں میری جان ہے! اگر ہمارے اور تمہارے درمیان عہد نہ ہوتا تو میں تیری گردن مار دیتا۔ اے اللہ کے دشمن! تم سے جہاں تک ہو سکے ہم کو جھٹلاؤ، اگر تم سچے ہو۔ فحاص رسول اللہ ﷺ کے پاس آیا اور کہا: اے محمد! دیکھو تمہارے یار نے میرا کیا حال کیا ہے، نبی اکرم ﷺ نے سیدنا ابوبکر رضی اللہ عنہ سے فرمایا: تم نے یہ کام کیوں کیا؟ انھوں نے کہا: اے اللہ کے رسول! اس اللہ کے دشمن نے ایک بڑی بری بات کہی تھی، اس کو زعم ہے کہ اللہ فقیر ہے اور یہ لوگ اس سے غنی ہیں۔ جب اس نے یہ بات کہی تو اللہ کے لیے میں نے غصہ کیا، اس کے منہ پر ایک طمانچہ مارا۔ فحاص نے اس بات کا انکار کیا اور کہا: میں نے وہ بات نہیں کہی۔ اس پر اللہ تعالیٰ نے یہ آیت اتاری۔^(۱) (رواہ ابن ابی حاتم)

اس ارشاد میں کہ اب ہم لکھ لیں گے، جو کچھ انھوں نے کہا، ایک سخت ڈانٹ اور وعید ہے۔ اسی لیے اس جملے کو قتلِ انبیاء غیر حق کے برابر سمجھا ہے، یعنی وہ قول تو ان کا اللہ کے حق میں ہے اور یہ معاملہ ان کا اللہ کے رسولوں کے ساتھ تھا، اب اس قول و فعل کا بڑا بدلہ پائیں گے۔ ان سے یہ بات کہی جائے گی کہ اب تم جلانے والے عذاب کا مزہ چکھو۔ یہ کہنا تقریب، ڈانٹ، حقارت اور اُن کی بے وقعتی کے طور پر ہوگا۔ پھر اللہ تعالیٰ نے ان کو نیاز کی قبولیت کی بہت الزام دیا کہ اگر تم اس دعوے میں سچے ہو کہ تم رسولوں کی اطاعت اور حق کی اتباع کرتے ہو تو پھر تم نے پہلے انبیاء کو کیوں جھٹلایا؟ ان کے ساتھ تکذیب، مخالفت اور دشمنی سے کیوں پیش آئے۔ پھر نبی اکرم ﷺ کو تسلی دی کہ تم ان کی تکذیب کا کچھ خیال نہ کرو، تم سے پہلے جو رسول آئے تھے، ان کے ساتھ بھی ان کا معاملہ اسی طرح پر تھا۔ بینات

(۱) تفسیر ابن ابی حاتم (۳/ ۸۲۸-۸۲۹) ان دونوں کی اسناد حسن ہے۔

سے مراد قطعی حجتیں اور دلائل ہیں۔ زُبُر سے مراد وہ کتابیں ہیں، جو آسمان سے اتری تھیں، جیسے پہلے انبیاء پر صحیفے نازل ہوئے تھے۔ منیر سے مراد بالکل واضح کتاب ہے۔^(۱)

فتح البیان میں ہے کہ یہودیوں نے اللہ پر فقری کا طعنہ اس لیے کسا تھا کہ ان کے بھائی بند دین اسلام میں شک پیدا کریں۔ ”حریق“ بھڑکتی آگ کو کہتے ہیں۔ یہ ان کا تورات پر افتراء تھا، کیوں کہ اس میں جس قربانی کا ذکر آیا ہے، وہ عیسیٰ اور محمد۔ علیہما الصلوٰۃ والسلام۔ کے علاوہ انبیاء کے ساتھ مقید تھی۔ قربان وہ چیز ہے، جس سے اللہ تعالیٰ کا تقرب حاصل کیا جائے، خواہ جانور ذبح کر کے یا صدقہ دے کر یا عمل صالح کر کے۔ بنی اسرائیل کا دستور تھا کہ وہ قربانی کرتے تھے، نبی کی دعا سے آسمان پر سے آگ اتر کر اُس کو جلا دیتی تھی۔ یہ عبادت اللہ تعالیٰ نے سب انبیاء کے لیے نہیں رکھی تھی نہ اس بات کو دعوائے نبوت کی سچائی کے لیے دلیل بنایا تھا۔ اسی لیے اللہ نے ان کی تردید فرمائی۔ پہلے رسولوں سے نوح و ہود و صالح و ابراہیم علیہم السلام وغیرہم مراد ہیں۔

بینات سے مراد حلال و حرام ہے یا ظاہر معجزات مراد ہیں۔ زُبُر یہ زبور کی جمع ہے، زبور اس کتاب کو کہتے ہیں، جس کے اندر احکام ہوں۔ یا زبور سے نصیحتیں اور زواجر (زجر و توبیخ) مراد ہیں۔ امام قتادہ رحمہ اللہ نے کہا: زُبُر کتب انبیاء ہیں اور کتاب منیر قرآن کریم ہے۔^(۲) یا زُبُر صحیفے ہیں اور کتاب منیر تورات و انجیل ہے۔ ابوالسعود رحمہ اللہ نے کہا: عرف قرآن میں کتاب کا لفظ شریعت اور احکام کے متعلق بولا گیا ہے۔ اسی لیے عام موقعوں پر کتاب و حکمت کا ذکر اکٹھا آیا ہے۔^(۳)

كُلُّ نَفْسٍ ذَآئِقَةُ الْمَوْتِ وَإِنَّمَا تُوَفَّقُونَ أَجُورَكُمْ يَوْمَ الْقِيَمَةِ
فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ وَمَا
الْحَيٰوةُ الدُّنْيَا إِلَّا مَتَاعُ الْغُرُورِ ﴿١٨٥﴾
أَمْوَالِكُمْ وَأَنْفُسِكُمْ وَلَتَسْمَعُنَّ مِنَ الَّذِينَ أُوتُوا الْكِتَابَ
مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا ۖ وَإِنْ تَصْبِرُوا
وَتَتَّقُوا فَإِنَّ ذَلِكَ مِنْ عَزْمِ الْأُمُورِ ﴿١٨٦﴾

ہر کوئی موت کا ذائقہ چکھنے والا ہے، بے شک قیامت کے دن تمہیں پورے پورے اجر دیے جائیں گے، پھر جسے آگ سے دور رکھا گیا اور جنت میں داخل کر دیا گیا تو وہ یقیناً کامیاب ہو گیا اور دنیا کی زندگی تو دھوکے ہی کا سامان ہے^(۱۸۵) البتہ تمہیں تمہارے مالوں اور تمہاری

(۲) فتح القدیر (۱/ ۶۵۹)

(۱) تفسیر ابن کثیر (۵۶۵-۵۶۶)

(۳) تفسیر أبي السعود (۲/ ۱۲۲) فتح البیان (۲/ ۳۸۹-۳۹۱)

جانوں کے بارے میں ضرور آزمایا جائے گا اور تم ان لوگوں سے جنہیں تم سے پہلے کتاب دی گئی اور ان لوگوں سے جنہوں نے شرک کیا، ضرور تکلیف دینے والی باتیں سنوں گے اور اگر تم صبر کرو اور پرہیزگاری اختیار کرو تو بے شک یہ بڑی ہمت کا کام ہے ﴿۱۸۶﴾

ہر جان موت کا ذائقہ چکھنے والی ہے:

اللہ پاک نے اس آیت پاک میں ایسی خبر، جو تمام خلق کو شامل ہے، دی ہے کہ ہر نفس مرنے والا ہے، جیسے اللہ تعالیٰ کا فرمان ہے: ﴿كُلُّ مَنْ عَلَيْهَا فَانٍ ۝ وَيَبْقَىٰ وَجْهُ رَبِّكَ ذُو الْجَلَالِ وَالْاِكْرَامِ ۝﴾ [الرحمن: ۲۶-۲۷] ”ہر چیز، جو اس (زمین) پر ہے، فنا ہونے والی ہے۔ اور آپ کے رب ذو الجلال والاكرام کا چہرہ باقی رہے گا۔“ لہذا اکیلا اللہ ہی حی لا یموت ہے، باقی سارے جن و انسان مرنے والے ہیں۔ اسی طرح سارے ملائکہ اور حاملان عرش بھی مرجائیں گے۔ فقط اللہ احد، واحد، قہار، صمد، جو دوام اور بقا کے لیے متفرد ہے، وہی باقی رہے گا۔ آخر بھی وہی ہوگا، جس طرح سب سے اول بھی وہی تھا۔

اس آیت میں سارے لوگوں کی تعزیت (دلاسا و تسلی) ہے کہ روئے زمین پر کوئی فرد و بشر باقی نہیں رہے گا، ہر ایک لقمہ اجل بن جائے گا، جب اس کی مدت پوری ہو جائے گی۔ وہ نطفہ جس کا آدم کی صلب سے جنم لینا مقدر کیا جا چکا ہے، وہ فارغ و خالی ہو جائے گا، خلق تمام ہو جائے گی، اللہ تعالیٰ قیامت کو قائم کرے گا۔ خلاق کو ان کے اعمال، خواہ وہ جلیل القدر ہوں، حقیر ہوں، کثیر و قلیل ہوں، کبیر و صغیر ہوں، کی جزا و سزا دے گا، کسی پر ذرہ برابر ظلم نہیں کرے گا۔ اسی لیے اللہ تعالیٰ نے فرمایا کہ اس دن تم کو تمھارے کیے کا پورا بدلہ ملے گا۔ علی بن ابی طالب رضی اللہ عنہ نے کہا ہے: جس دن نبی کریم ﷺ کی وفات ہوئی تو ایک تعزیت (تسلی) آئی۔ ایک آنے والا آیا، ہم اس کی آہٹ سنتے تھے، لیکن اس کو دیکھتے نہیں تھے، اس نے آ کر کہا: ”السَّلَامُ عَلَيْكُمْ اَهْلَ الْبَيْتِ وَرَحْمَةُ اللّٰهِ وَبَرَكَاتُهُ كُلُّ نَفْسٍ ذَائِقَةُ الْمَوْتِ وَاِنَّمَا تُوقُونَ اُجُورَكُمْ يَوْمَ الْقِيَامَةِ اِنَّ فِي اللّٰهِ عَزَاءً مِنْ كُلِّ مُصِيبَةٍ وَخَلَفًا مِنْ كُلِّ هَالِكٍ وَ دَرَكًا مِنْ كُلِّ فَائِتٍ فَبِاللّٰهِ فَاتَّقُوا وَاِيَّاهُ فَارْجُوا فَاِنَّ الْمُصَابَ مِنْ حُرْمِ الثَّوَابِ وَالسَّلَامُ عَلَيْكُمْ وَرَحْمَةُ اللّٰهِ وَبَرَكَاتُهُ“

”اہل بیت تم پر سلامتی، اللہ کی رحمت اور برکت ہو! ہر جان موت کا ذائقہ چکھنے والی ہے، قیامت کے دن تمھیں تمھارے پورے اجر دیے جائیں گے، اللہ ہر مصیبت سے تسلی دیتا ہے، ہر فوت ہونے والے کا جانشین ہوتا ہے اور ہر کھو جانے والے کی تلافی ہو جاتی ہے۔ اللہ سے ڈرو اور اسی سے امید رکھو، دکھی اور مصیبت زدہ وہ ہے جو ثواب سے محروم رہے۔ السلام علیکم ورحمۃ اللہ وبرکاتہ“ جعفر بن محمد رضی اللہ عنہ کہتے ہیں کہ مجھ کو میرے باپ نے خبر دی کہ سیدنا علی

بن ابی طالب رضی اللہ عنہ نے کہا: تم جانتے ہو کہ وہ کون شخص تھا؟ وہ خضر علیہ السلام تھے۔ یہ سیدنا علی رضی اللہ عنہ کا قول ہے۔^(۱)
یہ حدیث مرفوع نہیں ہے۔ حدیث مرفوع سے جو بات نکلتی ہے، وہ اس امر کی متقاضی ہے کہ خضر علیہ السلام عہد نبوت میں موجود نہ ہوں، اگر اس زمانے میں زندہ ہوتے تو نبی کریم ﷺ کی خدمت میں ضرور حاضر ہوتے۔ اس مسئلے کی بحث اپنے مقام پر آئے گی۔

اصل کامیابی آگ سے نجات میں ہے:

پھر اللہ تعالیٰ نے فرمایا: جو کوئی نار سے بچا، اس نے نجات پائی، جنت میں گیا، اس نے پوری مراد پائی۔ اے اللہ! تو مجھ کو آگ سے بچا اور جنت میں لے جا۔ اللھم آمین۔

ابو ہریرہ رضی اللہ عنہ سے حدیث میں مرفوعاً مروی ہے کہ جنت میں ایک چابک (کوڑے) کی جگہ دنیا و مافیہا سے بہتر ہے، تم چاہو تو اس آیت کو پڑھو: ﴿فَمَنْ زُحْزِحَ عَنِ النَّارِ وَأُدْخِلَ الْجَنَّةَ فَقَدْ فَازَ﴾^(۲) (رواہ ابن ابی حاتم) یہ حدیث صحیحین میں کئی طرح سے اس اضافے کے بغیر آئی ہے، اس کو ابن حبان و حاکم رحمہما اللہ نے بھی روایت کیا ہے۔ ابن مردویہ رحمہ اللہ کے نزدیک سہل بن سعد رضی اللہ عنہ کی مرفوع روایت اس طرح ہے کہ جنت میں ایک کوڑے کی جگہ تم میں سے کسی کے لیے دنیا و مافیہا سے بہتر ہے۔ پھر نبی اکرم ﷺ نے یہ آیت پڑھی۔^(۳) سیدنا عبداللہ بن عمرو رضی اللہ عنہما سے حدیث میں مروی ہے کہ نبی اکرم ﷺ نے فرمایا کہ جس کو یہ بات پسند ہو کہ وہ آگ سے الگ تھلگ رہے اور جنت میں جائے تو اس کو چاہیے کہ اس کی موت اس حالت میں آئے کہ وہ اللہ اور یوم آخر پر ایمان رکھتا ہو اور چاہیے کہ لوگوں کے ساتھ ویسا برتاؤ رکھے، جیسا ان کا برتاؤ اپنے ساتھ چاہتا ہے۔^(۴) (رواہ أحمد)

دنیا دھوکے کا سامان ہے:

پھر متاع دنیا کو غرور فرمایا۔ اس میں دنیا کی حقارت اور پستی ظاہر ہوتی ہے کہ دنیا ایک ادنیٰ سی فنا ہونے والی اور قلیل سی زائل ہونے والی چیز ہے، جیسے اللہ تعالیٰ نے فرمایا: ﴿بَلْ تُؤْثِرُونَ الْحَيَاةَ الدُّنْيَا وَالْآخِرَةُ خَيْرٌ وَأَبْقَى﴾ [الأعلى: ۱۶-۱۷] ”بلکہ تم دنیا کی زندگی کو ترجیح دیتے ہو۔ حالاں کہ آخرت بہت بہتر اور باقی رہنے والی ہے۔“ نیز فرمایا: ﴿وَمَا أُوتِيتُمْ مِّنْ شَيْءٍ فَمَتَّعُ الْحَيَاةَ الدُّنْيَا وَزَيَّنَّا لَهَا وَمَا عِنْدَ اللَّهِ خَيْرٌ وَأَبْقَى﴾ [القصص: ۶۰]

(۱) تفسیر ابن ابی حاتم (۳/۸۳۲-۸۳۳) اس کی سند میں ”علی بن ابی علی ہاشمی“ سخت ضعیف راوی ہے۔

(۲) سنن الترمذی، رقم الحدیث (۳۰۱۳) سنن النسائي الكبرى (۶/۳۱۷) تفسیر ابن ابی حاتم (۳/۸۳۳) السلسلة الصحيحة، رقم الحدیث (۱۹۷۸)

(۳) صحیح البخاری، رقم الحدیث (۲۷۳۵) صحیح ابن حبان (۱۶/۴۳۳) مستدرک الحاکم (۲/۳۲۷) تفسیر ابن کثیر (۱/۵۶۶-۵۶۷)

(۴) صحیح مسلم، رقم الحدیث (۱۸۴۴) مسند أحمد (۲/۱۹۲)

”اور تمہیں جو چیز بھی دی گئی ہے، وہ دنیاوی زندگی کا فائدہ اور اس کی زینت ہے اور جو کچھ اللہ کے پاس ہے وہ بہت بہتر اور زیادہ دیرپا ہے۔“ حدیث شریف میں مروی ہے: ”واللہ! نہیں ہے دنیا آخرت میں، مگر جیسے تم میں سے کوئی اپنی انگلی کو دریا میں ڈبوئے اور نکالے، پھر دیکھے کہ وہ کیا لے کر پھری۔“^(۱) امام قتادہ رحمہ اللہ نے متاعِ غرور کی تفسیر میں کہا ہے کہ دنیا ایک متاعِ متروک ہے، قسم ہے اس اللہ کی جس کے سوا کوئی معبود نہیں! قریب ہے کہ یہ متاع اپنے اہل سے مضحمل ہو جائے، تم اس متاع سے جہاں تک بن سکے، اللہ کی اطاعت اخذ کرو۔ وَلَا قُوَّةَ إِلَّا بِاللّٰهِ^(۲)۔

مال و جان کی آزمائش:

پھر اللہ تعالیٰ نے مال و جان کی آزمائش کا ذکر فرمایا، جیسے اللہ تعالیٰ کا فرمان ہے: ﴿وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ ۗ وَبَشِّرِ الصَّابِرِينَ ﴿۱۵۵﴾ الَّذِينَ إِذَا أَصَابَتْهُمُ مُّصِيبَةٌ قَالُوا إِنَّا لِلّٰهِ وَإِنَّا إِلَيْهِ رَاجِعُونَ﴾ [البقرة: ۱۵۵-۱۵۶] ”اور ہم تمہیں کسی قدر خوف اور بھوک سے مالوں، جانوں اور پھلوں میں کمی کر کے ضرور آزمائیں گے اور صبر کرنے والوں کو خوش خبری دے دیجیے۔ وہ لوگ کہ جب انہیں کوئی مصیبت پہنچتی ہے تو وہ کہتے ہیں: بے شک ہم اللہ ہی کے لیے ہیں اور بے شک ہم اسی کی طرف لوٹنے والے ہیں۔“ یعنی یہ بات ضرور ہے کہ مومن کسی شے میں مال یا جان یا اولاد یا اہل سے مبتلا ہوتا ہے۔ ابتلاء ہر آدمی کا اس کے دین کے اندازے سے ہوتا ہے، اگر دین میں پکا ہے تو آزمائش بھی سخت ہوتی ہے۔

اللہ کی راہ میں تکلیفوں پر صبر اور عفو و درگزر:

پھر مومنوں کو واقعہ بدر سے پہلے مدینہ آنے پر تسلی دی تھی کہ تم کو اہل کتاب اور مشرکین کے ہاتھوں ایذا پہنچے گی، تم درگزر اور صبر کرنا، یہاں تک کہ اللہ تعالیٰ اس ایذا سے تم کو نجات بخشے۔ پوشیدہ تکلیف دور ہو، ہم اور گھبراہٹ فرحت میں بدل جائے۔ اُسامہ بن زید رضی اللہ عنہما کہتے ہیں کہ نبی کریم ﷺ اور آپ کے اصحاب رضی اللہ عنہم اس آیت کی روشنی میں مشرکین اور اہل کتاب سے عفو و درگزر کرتے تھے، ان کی ایذا رسانی پر صبر کرتے تھے، یہاں تک کہ اللہ تعالیٰ نے لڑنے کا حکم بھیجا۔ اس اثر کو امام بخاری رحمہ اللہ نے مطولاً اس آیت کی تفسیر میں ذکر کیا ہے اور اللہ تعالیٰ نے فرمایا: ﴿وَدَّ كَثِيرٌ مِّنْ أَهْلِ الْكِتَابِ لَوْ يَرُدُّونَكُمْ مِّنْ بَعْدِ إِيمَانِكُمْ كُفَّارًا ۖ حَسَدًا مِّنْ عِندِ أَنْفُسِهِمْ مِّنْ بَعْدِ مَا تَبَيَّنَ لَهُمُ الْحَقُّ ۖ فَاعْفُوا وَاصْفَحُوا ۚ حَتَّىٰ يَأْتِيَ اللَّهُ بِأَمْرِهِ ۗ إِنَّ اللَّهَ عَلَىٰ كُلِّ شَيْءٍ قَدِيرٌ﴾ [البقرة: ۱۰۹] ”اہل کتاب میں سے بہت سے یہ چاہتے ہیں کاش کہ وہ تمہارے ایمان لانے کے بعد تمہیں پھر کر کافر بنا دیں، اپنے دلوں میں حسد کرتے ہوئے، اس کے بعد کہ ان کے سامنے حق واضح ہو چکا، پس معاف کر دو اور جانے دو، یہاں تک کہ اللہ اپنا

حکم لے آئے، بے شک اللہ ہر چیز پر خوب قادر ہے۔“

غرض یہ کہ نبی کریم ﷺ عفو و درگزر کرتے تھے، یہاں تک کہ اللہ تعالیٰ نے جنگ کرنے کی اجازت دے دی۔ جب غزوہ بدر ہوا تو کفارِ قریش کے سردار مارے گئے، اس وقت عبداللہ بن ابی ابن سلول نے اور جو مشرکین اور بت پرست لوگ اس کے ہمراہ تھے، انھوں نے کہا: یہ بات تو سامنے آگئی، یعنی مسلمانوں کی کامیابی، لہذا اب رسول سے اسلام پر بیعت کر لو، سب نے بیعت کی اور اسلام لائے۔^① لہذا جو شخص حق پر قائم رہے گا یا امر بالمعروف اور نہی عن المنکر کرے گا، اس کو ضرور ایذا دی جائے گی۔ اس شخص کے لیے سوائے صبر کے چارہ نہیں۔ اللہ کی راہ میں صبر کرے، اللہ سے مدد چاہے اور اسی کی طرف رجوع کرے۔

عمومی تفسیر:

فتح البیان میں ہے کہ آیت ﴿كُلُّ نَفْسٍ ذَائِقَةُ الْمَوْتِ﴾ میں مُصَدِّق اور مُكَذِّب کے لیے وعدہ و وعید ہے۔ ذائقہ کو تنوین سے پڑھا ہے اور موت کو نصب (زبر) سے۔ جمہور اضافت سے پڑھتے ہیں، یعنی ہر جی (نفس) اپنے تن بدن کی موت کو چکھنے والا ہے، کیوں کہ جان تو مرتی نہیں، اگر مرتی تو حالتِ موت میں موت کا مزہ نہ چکھتی۔ کیوں کہ حیات ذائقے اور تمام قسم کے ادراکات کے لیے شرط ہے۔ رہی وہ آیت کہ ﴿اللَّهُ يَتَوَفَّى الْأَنْفُسَ حِينَ مَوْتِهَا﴾ [الزمر: ۴۲] ”اللہ ہی موت کے وقت جانیں قبض کرتا ہے۔“ تو اس کے معنی یہ ہیں کہ مارتا ہے جانوں کو اجساد کی موت کے وقت۔ (قالہ الکرخی) یہ عبارت اس بات کی مقتضی ہے کہ اس جگہ نفس سے مراد روح ہے، حالاں کہ نفس کا اطلاق کبھی جسم اور روح کے مجموعے پر بھی آتا ہے، یعنی حیوان پر۔ اس جگہ یہ معنی بھی صحیح ہو سکتے ہیں، بلکہ ذہن میں جلد آ جانے والے، یہی معنی ہیں۔

پھر قیامت پر اجر دینے کا وعدہ رکھا۔ لہذا مومن کا اجر و ثواب ہوگا اور کافر کا اجر عقاب ہوگا۔ رہا وہ اجر جو دنیا میں یا برزخ میں ہوتا ہے، سو وہ اجر کا ایک حصہ ہے، پورا اجر تو وہیں ملے گا۔ حدیث شریف میں مروی ہے کہ قبر یا تو جنت کے باغات میں سے ایک باغ ہے یا آگ کے گڑھوں میں سے ایک گڑھا ہے۔ ”زُحْرِحَ“ کے معنی ہیں: کنارے ہونا، دور ہو جانا، یعنی جو شخص مار سے دور پڑا، وہ اپنی مراد کو پہنچا۔ حقیقی کامیابی یہی ہے، جس کے برابر کوئی فوز نہیں ہے، کیوں کہ ہر فوز گو ہر قسم کا ہو سوائے جنت کے تو حصولِ جنت کی نسبت اس کی کچھ ہستی نہیں ہے، مگر ایک روایت کے مطابق جنت میں وہ آخرت کی افضل نعمت ہے۔ اَللّٰهُمَّ لَا فَوْزَ إِلَّا فَوْزَ الْآخِرَةِ وَلَا عَيْشَ إِلَّا عَيْشُهَا وَلَا نَعِيمَ إِلَّا نَعِيمُهَا فَاعْفِرْ ذُنُوبَنَا وَاسْتُرْ عَوْرَاتِنَا وَامِنْ رَوْعَاتِنَا وَارْضَ عَنَّا رِضَاءً لَا سَخَطَ بَعْدَهُ

وَاجْمَعُ لَنَا بَيْنَ الرِّضَا مِنْكَ عَلَيْنَا وَالْجَنَّةَ لَنَا آمِينَ يَا رَبَّ الْعَالَمِينَ. ”اے اللہ! کامیابی، عیش و نشاط اور نعمتیں صرف آخرت کی ہیں، ہمارے گناہ بخش دے، ہمارے عیوب چھپا دے، ہماری بے چینی کو امن دے، ہم سے اس طرح راضی ہو جا کہ اس کے بعد ناراضی نہ ہو، ہمیں اپنی رضا اور جنت کا مستحق بنا۔ آمین“

متاع ہر اس چیز کو کہتے ہیں جس سے انسان فائدہ اٹھاتا ہے اور نفع حاصل کرتا ہے، پھر وہ چیز زائل ہو جاتی ہے، باقی نہیں رہتی۔ اکثر مفسرین رحمہم اللہ کا قول یہی ہے۔ کسی نے کہا: متاع، جیسے: بسولا، کلباڑی، رکابی اور دیگچی وغیرہ، لیکن پہلا قول بہتر ہے۔ غرور یہ دھوکے اور دغا بازی کو کہتے ہیں، جو ہمیشہ نہ رہے یا باطل ہو۔ شیطان کو غرور اس لیے کہتے ہیں کہ وہ انسان کو باطل آرزوں اور جھوٹے وعدوں سے دھوکا دیتا ہے۔ اللہ تعالیٰ نے دنیا کو متاع سے مشابہ ٹھہرایا ہے، جس سے متاع کا ارادہ کرنے والے کو فریب دیا جاتا ہے، جس کا ظاہر بہت پیارا، مگر باطن مکروہ ہوتا ہے۔ سعید بن جبیر رحمہم اللہ نے کہا: دنیا متاع غرور اس کے لیے ہے، جس کو آخرت طلب کرنے کا شغل نہیں ہے اور جو آخرت طلب کرنے کے لیے مشغول ہے، اس کے لیے دنیا سے بہتر چیز کی فراہمی ہوگی۔^(۱) پھر اللہ تعالیٰ نے نبی اکرم ﷺ اور اُمت کو تسلی دی کہ تم کو کافروں اور فاسقوں کے ہاتھوں سے ایذا پہنچے گی، تم ان کے مکرو فریب، آزمائشوں اور امتحان پر صبر کرنا، ثابت قدم رہنا۔ مال کا امتحان یہ ہے کہ مال میں کمی بیشی اور ناگہانی ضروری اخراجات اور مال سے متعلقہ ہر قسم کی تکالیف کا وارد ہونا۔ جانوں کا امتحان یہ ہے کہ بیماری و اموات کا آنا، دوست احباب کا چھوٹ جانا اور اللہ کے راستے جنگ و جدال میں تکالیف اٹھانا اور شہید ہونا۔ اس جگہ اہل کتاب سے مراد کعب بن اشرف ہے، وہ مشرکوں کو شعر گوئی کر کے رسول اللہ ﷺ اور آپ ﷺ کے اصحاب پر بھڑکاتا تھا۔ ابن جریج رحمہم اللہ نے کہا کہ مراد یہود و نصاریٰ ہیں، مسلمان سنتے تھے کہ وہ عزیر اور مسیح علیہ السلام کو ابن اللہ کہتے ہیں۔^(۲) مشرکین سے کافروں کے تمام گروہ مراد ہیں۔ ﴿اَذَى﴾ سے مراد دین میں اور آبرو میں طعن ہے۔ امام سیوطی رحمہم اللہ نے کہا: عورتوں کے حسن و جمال کا ذکر کر کے ان کو اذیت دینا۔^(۳) جمل کا قول ہے کہ اس سے اوصاف جمال کا ذکر کرنا مراد ہے۔ کعب بن اشرف مومنین کی عورتوں کا ذکر اپنے اشعار اور غزل میں کرتا تھا۔ اللہ تعالیٰ نے کہا: تمہارا صبر و تقویٰ کرنا بڑی ہمت کی بات ہے، فضیلت و شرف کا کمال ہے۔^(۴)

وَإِذْ أَخَذَ اللَّهُ مِيثَاقَ الَّذِينَ أُوتُوا الْكِتَابَ لَتُبَيِّنُنَّهُ لِلنَّاسِ وَلَا تَكْتُمُونَهُ فَنَبَذُوهُ وَرَاءَ ظُهُورِهِمْ وَاشْتَرَوْا بِهِ ثَمَنًا قَلِيلًا فَبُئْسَ مَا يَشْتَرُونَ ﴿۸۷﴾ لَا تَحْسَبَنَّ الَّذِينَ يَفْرَحُونَ بِمَا

(۲) تفسیر الطبری (۷/ ۴۵۵، ۴۵۶)

(۱) تفسیر البغوي (۸/ ۳۹)

(۴) فتح البیان (۱/ ۳۹۲-۳۹۵)

(۳) تفسیر الجلالین (۱/ ۹۳)

اَتَوْا وَيُحِبُّونَ اَنْ يُحْمَدُوا بِمَا لَمْ يَفْعَلُوا فَلَا تَحْسِبْنَهُمْ
بِمَفَازَةٍ مِّنَ الْعَذَابِ وَلَهُمْ عَذَابٌ اَلِيمٌ ۝

اور جب اللہ نے ان لوگوں سے عہد لیا جنہیں کتاب دی گئی تھی کہ تم اسے لوگوں کے سامنے ضرور بیان کرو گے اور اسے ہرگز نہیں چھپاؤ گے، پھر انھوں نے اس عہد کو پس پشت ڈال دیا اور اسے تھوڑی قیمت پر بیچ ڈالا، پھر کس قدر بری ہے وہ قیمت جو وصول کر رہے ہیں ⁽¹⁸⁷⁾ یہ لوگ جو اپنے کرتوت پر خوش ہیں اور چاہتے ہیں کہ جو انھوں نے نہیں کیا اس پر بھی ان کی تعریف کی جائے، آپ یہ نہ سمجھیں کہ وہ عذاب سے چھوٹ جائیں گے، ان کے لیے دردناک عذاب ہے ⁽¹⁸⁸⁾

اہل کتاب کی عہد شکنی اور حق پوشی پر مذمت:

وہی یہود غلط مسئلے بتاتے اور پیغمبر کی صفت چھپاتے اور پھر خوش ہوتے کہ ہم کو کوئی پکڑ نہیں سکتا اور اُمید رکھتے کہ لوگ ہماری تعریف کریں کہ خوب عالم، دین دار اور حق پرست ہیں۔ حافظ ابن کثیر رحمۃ اللہ علیہ نے کہا کہ اس آیت میں اللہ کی طرف سے اہل کتاب کو ملامت اور ڈانٹ ہے، وہ اہل کتاب جن سے انبیاء علیہم السلام کی زبان پر محمد صلی اللہ علیہ وسلم پر ایمان لانے کا عہد لیا گیا تھا اور یہ اقرار تھا کہ ان کے ذکر کو لوگوں میں پھیلا دیں گے، جب وہ رسول موعود آئے تو اس کے تابع ہو جائیں۔ لیکن انھوں نے ایسا نہ کیا، نبی اکرم صلی اللہ علیہ وسلم کی صفت کو چھپا ڈالا۔ جس خیر دارین کا ان سے وعدہ لیا تھا، اس کے عوض یہاں کے تھوڑے فائدے کو اختیار کیا، برا سودا کیا اور خراب لین دین ہوا۔ ⁽¹⁾

اس آیت میں علما کو اس بات سے سخت تنبیہ کی گئی ہے کہ وہ مسلک اہل کتاب کو نہ اپنائیں، ورنہ جو مصیبت ان پر پڑی، وہی بلا کہیں ان پر نہ آجائے۔ علما پر واجب ہے کہ ان کے پاس جو علم نافع عمل صالح کی طرف ترغیب دینے والا ہے، اس کو پھیلانیں۔ اس میں سے کوئی چیز پوشیدہ نہ رکھیں۔ حدیث میں متعدد طریقوں سے مروی ہے کہ نبی مکرم صلی اللہ علیہ وسلم نے فرمایا: «مَنْ سُئِلَ عَنْ عِلْمٍ فَكَتَمَهُ أُجِمَ يَوْمَ الْقِيَامَةِ بِلِجَامٍ مِنَ النَّارِ» یعنی جس شخص سے کسی علم کا سوال کیا گیا، اس نے اس مسئلے کو چھپایا تو قیامت کے دن اس کے منہ میں آگ کی لگام دی جائے گی۔ ⁽²⁾ پھر اللہ نے مُرَائِينَ کا ذکر کیا، جو علم کے بغیر اپنا علم ظاہر کرتے ہیں۔ صحیحین میں مروی ہے کہ جس نے کوئی جھوٹا دعویٰ اس لیے کیا، تاکہ مال بنے تو اس وجہ سے اللہ تعالیٰ اس کی تنگی میں اور زیادہ اضافہ کرے گا۔ ⁽³⁾

⁽¹⁾ تفسیر ابن کثیر (۱/ ۵۶۸)

⁽²⁾ سنن أبي داود، رقم الحديث (۳۶۵۸) سنن الترمذی، رقم الحديث (۲۶۴۹) صحيح الترغيب والترهيب (۱/ ۲۸)

⁽³⁾ صحيح مسلم، رقم الحديث (۱۱۰)

دوسری حدیث میں مروی ہے کہ «الْمُتَشَبِّعُ بِمَا لَمْ يُعْطَ كَلَابِسِ ثَوْبِي زُورٍ»^(۱) (رواہ الشیخان ایضاً) ”ایسی چیز کی کثرت کا اظہار کرنے والا جو اس کو حاصل نہ ہو، وہ دو جھوٹ کے کپڑے پہننے والے کی طرح ہے۔“ سیدنا عبداللہ بن عباس رضی اللہ عنہما نے کہا کہ نبی اکرم ﷺ نے اہل کتاب سے کوئی بات پوچھی تھی، انھوں نے اس کو چھپایا اور غلط طریقے سے بتایا، پھر خیال کیا کہ ہم نے ان کے سوال کا جواب دے دیا، چاہا کہ وہ ہماری تعریف کریں۔ اپنے چھپانے پر خوش ہوئے تو اس پر یہ آیت اتری۔^(۲) (رواہ البخاری و مسلم و الترمذی و النسائی و ابن ابی حاتم و ابن جریر و الحاکم و ابن مردویہ) مروان نے اپنے دربان ابورافع سے کہا: سیدنا عبداللہ بن عباس رضی اللہ عنہما کے پاس جا کر کہہ کہ اگر ہمارا ہر آدمی اس پر خوش ہوگا، جو کچھ وہ کرتا ہے اور چاہے گا کہ کسی ایسے کام پر اس کی تعریف کی جائے، جو اس نے نہ کیا ہو تو ہم سب عذاب کیے جائیں گے؟ سیدنا عبداللہ بن عباس رضی اللہ عنہما نے کہا: ہمیں اس آیت سے کیا مطلب؟ یہ تو اہل کتاب کے حق میں اتری ہے۔ (رواہ أحمد) امام بخاری رحمہ اللہ نے بھی اسی کے قریب قریب ذکر کیا ہے۔^(۳)

سیدنا ابوسعید خدری رضی اللہ عنہ کی روایت کے الفاظ یہ ہیں کہ کچھ منافق لوگ، جب نبی کریم ﷺ لڑائی کے لیے باہر نکلتے، بیٹھ رہتے اور اس پر خوش ہوتے، جب نبی اکرم ﷺ لوٹ کر آتے تو وہ لوگ عذر کرتے، قسمیں کھاتے اور چاہتے کہ جو کام انھوں نے کیا، اس پر ان کی تعریف کی جائے، اس پر یہ آیت اتری: ﴿لَا تَحْسَبَنَّ الَّذِينَ يَفْرَحُونَ﴾^(۴) (رواہ البخاری و مسلم بنحوہ) مروان نے ابوسعید سے کہا تھا: ”نَحْنُ نَفْرَحُ بِمَا آتَيْنَا وَنُحِبُّ أَنْ نُحَمِّدَ بِمَا لَمْ نَفْعَلْ؟“ ”ہماری بھی تو یہی کیفیت ہے کہ ہم جو کرتے ہیں، اس پر خوش ہوتے ہیں اور جو نہیں کرتے اس پر تعریف کیا جانا پسند کرتے ہیں؟“ سیدنا ابوسعید رضی اللہ عنہ نے کہا: ”إِنَّ هَذَا لَيْسَ مِنْ ذَلِكَ“ ”اس کا اس کے ساتھ کوئی تعلق نہیں۔“ پھر منافقین کے پیچھے بیٹھ رہنے کا ذکر کیا کہ جب نبی کریم ﷺ کوئی لشکر بھیجتے، اگر اس کو کچھ صدمہ پہنچتا تو اپنے پیچھے رہنے پر خوش ہوتے اور اگر اس کو اللہ تعالیٰ فتح دیتا تو اس کو خوش کرنے کے لیے قسمیں اٹھاتے، ان کی کامیابی کی خوشی کے اظہار کے لیے ان کی تعریف کرتے۔^(۵) (الحديث رواه ابن مردويه)

سیدنا ثابت بن قیس انصاری رضی اللہ عنہ نے کہا: اے اللہ کے رسول! مجھے ڈر ہے کہ میں کہیں ہلاک نہ ہو جاؤں، کہا: کیوں؟ کہا کہ مجھے تعریف پسند ہے اور اللہ تعالیٰ نے اترانے سے منع فرمایا ہے، میں جمال کو دوست رکھتا ہوں۔ اللہ نے اس بات سے روکا ہے کہ ہماری آواز آپ کی آواز پر اونچی ہو اور میں ایک بلند آواز آدمی ہوں۔ فرمایا: تجھے یہ

^(۱) صحیح البخاری، رقم الحدیث (۴۹۲۱) صحیح مسلم، رقم الحدیث (۲۱۳۰)

^(۲) صحیح البخاری، رقم الحدیث (۴۲۹۲) صحیح مسلم، رقم الحدیث (۲۷۷۸) سنن الترمذی، رقم الحدیث (۳۱۰۴)

سنن النسائی الكبرى (۳۱۸/۶) تفسیر ابن ابی حاتم (۸۳۹/۳-۸۴۰) تفسیر الطبری (۴۷۰/۷) مستدرک الحاکم (۳۲۷/۲)

^(۳) مسند أحمد (۲۹۸/۱) صحیح البخاری، رقم الحدیث (۴۲۹۲)

^(۴) صحیح البخاری، رقم الحدیث (۴۲۹۱) صحیح مسلم، رقم الحدیث (۲۷۷۷) ^(۵) تفسیر ابن کثیر (۵۶۹/۱)

بات پسند نہیں ہے کہ تو حمید (قابل تعریف زندگی) جیسے، شہید مرے اور جنت میں جائے؟ کہا: ہاں، پھر وہ حمید جیسے اور مسیلمہ کذاب کے ساتھ جنگ والے دن شہید ہوئے۔^(۱) (رواہ ابن مردویہ) پھر اللہ تعالیٰ نے فرمایا کہ تو خیال نہ کر یا وہ خیال نہ کریں کہ ان کو عذاب سے نجات ملے گی، ان کے لیے تو عذاب الیم ہے، اللہ سب کا مالک ہے، ہر چیز پر قادر ہے، کوئی شے اس کو عاجز نہیں کر سکتی، تم اللہ سے ڈرتے رہو، اس کے حکم کے خلاف نہ کرو، اس کے غضب سے بچو، اس سے بڑا کوئی نہیں ہے نہ اس سے زیادہ کسی کو قدرت ہے۔

عمومی تفسیر:

فتح البیان میں ہے کہ آیت زیر تفسیر میں یہود و نصاریٰ یا صرف یہود کو ڈانٹ پلائی گئی ہے۔ ظاہر یہ ہے کہ اہل کتاب سے ہر عالم کتاب مراد ہے، کوئی سی کتاب کیوں نہ ہو۔ امام حسن و قتادہ رحمہما نے کہا ہے کہ یہ آیت ہر عالم کے لیے عام ہے۔ محمد بن کعب رحمہ اللہ کا بھی یہی قول ہے۔ سیدنا ابو ہریرہ رضی اللہ عنہ کا قول بھی اسی پر دلالت کرتا ہے: ”لَوْلَا مَا أَخَذَهُ اللَّهُ عَلَى أَهْلِ الْكِتَابِ مَا حَدَّثْتُكُمْ بِشَيْءٍ“ یعنی اگر اللہ نے کتاب والوں سے اسے بیان کرنے کا عہد نہ لیا ہوتا تو میں تم کو کوئی حدیث بھی نہ سناتا، پھر یہ آیت زیر تفسیر پڑھی۔^(۲) پہلے یہ حکم دیا کہ تم کتاب کو بیان کرو، پھر کتمان سے منع کیا۔ یا بیان سے مراد محمد ﷺ کی نبوت پر دلالت کرنے والی آیات کا ذکر کرنا ہے۔ کتمان سے مراد غلط اور گمراہ کن تاویلات اور باطل شک و شبہات کا پیدا کرنا ہے۔ انھوں نے کتاب اور اللہ کے ساتھ کیے گئے عہد کو پس پشت ڈال کر تھوڑی سے حقیر قیمت لی۔

عوام اور سفلہ سے رشوتیں لے کر حق کو چھپایا اور باطل کو ظاہر کیا، تاکہ اپنے کھانے پینے اور دنیا کا فائدہ حاصل کیا جاسکے اور اپنے علم کی ریاست قائم رہ سکے، لوگوں کو غلط مسئلے بتائے اور جھوٹے حکم سمجھائے۔ جس طرح آج کل کے علما جو دنیا کے طالب ہیں، اپنی رائے اور قیاس سے کتاب و سنت کے خلاف فتوے بتا کر عوام اور سفلہ میں شہرت اور عزت حاصل کرنا چاہتے ہیں۔ معاش پیدا کرنے کے لیے کتب فقہ سے سائل کی مرضی کے مطابق مسائل نکال کر بتا دیتے ہیں۔ اللہ تعالیٰ نے فرمایا: ان کا یہ لین دین بہت برا ہے۔ سیدنا عبداللہ بن عباس رضی اللہ عنہما نے کہا کہ اللہ تعالیٰ نے ان کو حکم دیا تھا کہ وہ نبی اُمی کا اتباع کریں۔^(۳) تورات اور انجیل میں ہے کہ اسلام اللہ کا دین ہے، اللہ تعالیٰ نے اس کو اپنے بندوں پر فرض کیا ہے، محمد ﷺ اس کے رسول ہیں۔

^(۱) صحیح ابن حبان (۱۲۵/۱۶) المعجم الكبير (۶۶/۲) مستدرک الحاکم (۲۶۰/۳) امام البانی رحمہ اللہ فرماتے ہیں کہ اس روایت میں اضطراب، جہالت اور انقطاع ہے۔ تفصیل کے لیے دیکھیں: السلسلة الضعيفة، رقم الحديث (۶۳۹۸)

^(۲) تفسیر القرطبي (۳۰۴-۳۰۵) فتح القدیر (۱/۶۶۰-۶۶۱)

^(۳) تفسیر الطبري (۷/۴۶۰) تفسیر ابن أبي حاتم (۳/۸۳۵) اس کی سند مسلسل بالضعفاء ہے۔

امام قتادہ رحمہ اللہ نے کہا: یہ آیت ایک میثاق ہے، جو اللہ تعالیٰ نے اہل علم سے لیا ہے، لہذا جس شخص کو علم آتا ہو، اس کو چاہیے کہ وہ لوگوں کو سکھائے، کتمانِ علم سے دور رہے، علم کا چھپانا ہلاکت ہے۔^(۱) امام حسن رحمہ اللہ نے کہا: اگر یہ عہد نہ ہوتا، جو اللہ تعالیٰ نے اہل علم سے لیا ہے تو میں تمہارے بہت سے سوالوں کا جواب نہ دیتا۔^(۲) آیت زیر تفسیر اگرچہ علمائے اہل کتاب کے ساتھ مخصوص ہے، لیکن اس میں علمائے ملتِ اسلامیہ کا داخل ہونا کچھ بعید نہیں، کیوں کہ اس اُمت کے علماء بھی اہل کتاب، یعنی صاحبِ قرآن ہیں۔ امام قتادہ رحمہ اللہ نے کہا: خوشی ہو عالم، ناطق، مستمع اور داعی کے لیے کہ اس نے علم سیکھ کر پھیلایا، اس نے اچھی بات سن کر قبول کی، یاد رکھی۔^(۳) پھر اللہ نے ذکر کیا کہ جو لوگ اپنے فعلِ ضلال پر خوش ہوتے اور چاہتے ہیں کہ ان کی اس فعل پر تعریف ہو، جو انھوں نے نہیں کیا، یعنی تمسکِ بالحق ان کے لیے عذاب ہے۔ ظاہر یہ ہے کہ آیت زیر تفسیر ہر اس شخص کو شامل ہے، جس سے ایسی بات صادر ہو، جو اس آیت میں ہے، کیوں کہ لفظ کی عمومیت کا اعتبار ہے، خصوصیتِ سبب کا نہیں۔ خوف کی جگہ کو ”مفازہ“ تقاؤل (نیک شگونی) کے طور پر کہتے ہیں۔^(۴)

وَاللّٰهُ مُلْكُ السَّمٰوٰتِ وَالْاَرْضِ وَاللّٰهُ عَلٰی كُلِّ شَيْءٍ قَدِيْرٌ ۝۱۸۹
 اِنَّ فِیْ خَلْقِ السَّمٰوٰتِ وَالْاَرْضِ وَاٰخِلَافِ الْیَلِ وَالنَّهَارِ
 لَاٰیٰتٍ لِّاُولِی الْاَلْبَابِ ۝۱۹۰ الَّذِیْنَ یَذْكُرُوْنَ اللّٰهَ قِیَامًا وَقَعُوْدًا
 وَّعَلٰی جُنُوْبِهِمْ وَیَتَفَكَّرُوْنَ فِیْ خَلْقِ السَّمٰوٰتِ وَالْاَرْضِ رَبَّنَا مَا
 خَلَقْتَ هٰذَا بَاطِلًاۙ سُبْحٰنَكَ فَقِنَا عَذَابَ النَّارِ ۝۱۹۱ رَبَّنَا اِنَّكَ
 مَنِ تَدْخِلِ النَّارَ فَقَدْ اٰخَرْتَهُۥۙ وَمَا لِلظَّالِمِیْنَ مِنْ اَنْصَارٍ ۝۱۹۲
 رَبَّنَا اِنَّا سَمِعْنَا مُنَادِیًا یُّنَادِیْ لِلْاِیْمَانِ اَنْ اٰمِنُوْا بِرَبِّكُمْ
 فَاٰمَنَّاۙ رَبَّنَا فَاغْفِرْ لَنَا ذُنُوْبَنَا وَكْفِّرْ عَنَّا سَیِّاٰتِنَا وَتَوَفَّنَا
 مَعَ الْاَبْرَارِ ۝۱۹۳ رَبَّنَا وَاٰتِنَا مَا وَعَدْتَنَا عَلٰی رُسُلِكَ وَلَا تُخْزِنَا یَوْمَ
 الْقِیَمَةِۙ اِنَّكَ لَا تُخْلِفُ الْمِیْعَادَ ۝۱۹۴

اور اللہ ہی کے لیے ہے آسمانوں اور زمین کی حکومت، اور اللہ ہر چیز پر خوب قادر ہے^(۱۸۹) بے شک آسمانوں اور زمین کی پیدائش، اور رات اور دن کے اختلاف میں عقلمندوں کے لیے نشانیاں ہیں^(۱۹۰)

(۱) تفسیر الطبري (۷/ ۴۶۱) (۲) الطبقات الكبرى لابن سعد (۷/ ۱۵۸) الدر المنثور (۲/ ۴۰۳)

(۳) تفسیر الطبري (۷/ ۴۶۱) (۴) فتح البیان (۲/ ۳۹۵-۳۹۸)

جو لوگ کھڑے، بیٹھے اور اپنے پہلوؤں پر اللہ کو یاد کرتے ہیں اور آسمانوں اور زمین کی پیدائش میں سوچ بچار کرتے ہیں۔ (وہ کہتے ہیں:) اے ہمارے رب! تو نے یہ سب کچھ بے فائدہ پیدا نہیں کیا، تو پاک ہے، پس تو ہمیں آگ کے عذاب سے بچا⁽¹⁹¹⁾ اے ہمارے رب! بے شک جسے تو آگ میں داخل کرے یقیناً اسے تو نے رسوا کر دیا اور ظالموں کا کوئی مددگار نہیں⁽¹⁹²⁾ اے ہمارے رب! بے شک ہم نے ایک پکارنے والے کو سنا، وہ ایمان کی طرف بلاتا ہے، یہ کہ اپنے رب پر ایمان لاؤ، تو ہم ایمان لے آئے۔ اے ہمارے رب! پس تو ہمارے گناہ بخش دے، اور ہم سے ہماری برائیاں دور کر دے اور ہمیں نیک لوگوں کے ساتھ فوت کر⁽¹⁹³⁾ (اے) ہمارے رب! اور ہمیں وہ چیز دے جس کا تو نے اپنے رسولوں کے ذریعے ہم سے وعدہ کیا تھا اور ہمیں قیامت کے دن رسوا نہ کرنا۔ بے شک تو وعدے کی خلاف ورزی نہیں کرتا⁽¹⁹⁴⁾

توحید کے دلائل اور عقل مندوں کی صفات اور دعائیں:

یعنی نبی سے معجزہ طلب کرنا کیا ضروری ہے؟ جو بات وہ کہتا ہے، یعنی توحید، اس کی نشانیاں تو سارے عالم میں نمودار ہیں۔ پھر فرمایا: بے فائدہ نہیں بنایا، اس عالم کی انتہا ہوگی تو وہ دوسرے عالم میں چلے جائیں گے۔ سیدنا عبداللہ بن عباس رضی اللہ عنہما کہتے ہیں کہ قریش نے یہود کے پاس آ کر کہا کہ موسیٰ علیہ السلام تمہارے پاس کیا لے کر آئے تھے؟ کہا: عصا اور ید بیضا، پھر نصاریٰ کے پاس جا کر پوچھا: عیسیٰ علیہ السلام کیا کرتے تھے؟ کہا: اندھے اور ابرص کو شفا یاب اور مردے کو زندہ کرتے تھے۔ نبی کریم ﷺ کے پاس آ کر کہا کہ تم اللہ سے دعا کرو کہ کوہ صفا کو ہمارے لیے سونا کر دے، اس پر یہ آیت اتری کہ تم ان نشانیوں میں غور کرو۔⁽¹⁾ (رواہ الطبرانی) مگر مشکل یہ ہے کہ یہ آیت مدنی ہے اور ان کا سوال مکہ میں تھا۔ واللہ اعلم۔

آیت کا مطلب یہ ہے کہ آسمان کی وسعت اور بلندی اور زمین کی پستی اور کثافت، پھر جو کچھ ان کے درمیان ہے، جیسے چلنے پھرنے والے اور ایک جگہ ٹھہرنے والے ستارے، سمندر، پہاڑ، بیابان، درخت، نباتات، زراعت، پھل، حیوانات، معدنیات جو نفع بخش اور مختلف رنگوں کی ہیں، کھانے کی اشیاء، خوشبوئیں اور مختلف خواص والے میوے، پھر رات دن کا ایک دوسرے کے پیچھے آنا، ان کا ایک دوسرے کو کاٹنا، ایک بڑھتا دوسرا گھٹتا ہے، یہ سب اللہ کی تقدیر سے ہے۔ اسی لیے یہ فرمایا کہ ان آیات عظیمہ میں جو محسوس ہوتی ہیں اور نظر آتی ہیں، عقل مند لوگوں کے

(1) المعجم الكبير (۱۲/۱۲) امام ترمذی رحمہ اللہ فرماتے ہیں: ”وفيه يحيى الحماني وهو ضعيف“ (مجمع الزوائد: ۵۴/۷)

لیے نشانیاں ہیں، جو حقائق اشیا کو پالینے والے ہیں اور اندھے اور بہرے نہیں ہیں کہ کچھ نہ سمجھیں اور نہ بوجھیں، جس طرح ان کے حق میں فرمایا: ﴿وَكَآيِنٌ مِّنْ آيٰتِ فِي السَّمٰوٰتِ وَالْاَرْضِ يَسُرُّوْنَ عَلَيْهَا وَهُمْ عَنْهَا مُعْرِضُوْنَ ۝۱۸۵ وَمَا يُؤْمِنُ اَكْثَرُهُمْ بِاللّٰهِ اِلَّا وَهُمْ مُّشْرِكُوْنَ ۝۱۸۶﴾ [یوسف: ۱۸۵-۱۸۶] ”اور آسمانوں اور زمین میں کتنی ہی نشانیاں ہیں کہ وہ ان پر سے گزرتے ہیں اور ان سے بے دھیانی کرتے ہیں۔ اور ان کے اکثر اللہ پر (اس طرح) ایمان لاتے ہیں کہ وہ مشرک ہی ہوتے ہیں۔“

پھر اللہ تعالیٰ نے اولی الالباب کا وصف بیان کیا کہ ان کا یہ حال ہے کہ وہ اللہ کی یاد کسی حال میں نہیں چھوڑتے، کھڑے بیٹھے لیٹے اس کا ذکر کیا کرتے ہیں۔ صحیحین میں عمران بن حصین رضی اللہ عنہما سے مروی ہے کہ نبی کریم ﷺ نے فرمایا: تو کھڑے ہو کر نماز پڑھ، کھڑے ہو کر اگر نہ ہو سکے تو بیٹھ کر، یہ بھی ممکن نہ ہو تو لیٹ کر۔^(۱) کروٹ سے مطلب یہ ہے کہ وہ ہر حالت میں پوشیدہ طور پر اور ظاہر طور پر اور زبان سے اللہ کا ذکر منقطع نہیں کرتے، زمین اور آسمان کی پیدائش میں غور کیا کرتے ہیں اور جو حکمتیں اللہ کی عظمت و قدرت و علم و حکمت و اختیار اور رحمت پر دلیل ہیں، ان کو سوچا کرتے ہیں۔

تفکر کے متعلق اہل اللہ کے اقوال:

شیخ ابوسلیمان دارانی رحمہ اللہ کہتے ہیں کہ جب میں اپنے گھر سے باہر نکلتا ہوں تو جس چیز پر میری نظر پڑتی ہے، اس میں اپنے اوپر اللہ کی ایک نعمت دیکھتا ہوں، مجھ کو اس میں عبرت حاصل ہوتی ہے۔ (رواہ ابن ابی الدنیا فی کتاب التوکل والاعتبار) امام حسن بصری رحمہ اللہ نے کہا کہ ایک شب کے قیام سے ایک ساعت کا تفکر بہتر ہے۔ غور و فکر کرنا ایک آئینہ ہے جو تجھ کو تیری نیکیاں اور برائیاں دکھاتا ہے۔ سفیان بن عیینہ رحمہ اللہ نے کہا: غور و فکر ایک نور ہے، جو تیرے دل میں داخل ہوتا ہے۔ کبھی یہ شعر پڑھتے:

اِذَا الْمَرْءُ كَانَتْ لَهُ فِكْرَةٌ فَفِي كُلِّ شَيْءٍ لَهُ عِبْرَةٌ

”اگر آدمی غور کرے تو اس کو ہر چیز میں عبرت نظر آئے گی۔“

عیسیٰ علیہ السلام نے کہا ہے کہ اس شخص کو مبارک ہو، جس کی بات نصیحت ہے، جس کی خاموشی تفکر ہے اور جس کی نظر عبرت ہے۔ لقمان حکیم نے کہا کہ تنہائی کی گوشہ نشینی، جس قدر زیادہ ہو، اسی قدر غور و فکر اور انجام بخیر زیادہ ہے اور جس قدر یہ بڑھ جائے، اسی قدر راز انسان پر کھل جاتے ہیں، جو اسے جنت میں لے جاتے جائیں۔ امام وہب بن منبہ رحمہ اللہ نے کہا کہ طولِ فکر سے فہم آتا ہے، فہم سے علم حاصل ہوتا ہے اور علم سے عمل آتا ہے۔ عمر بن عبدالعزیز رحمہ اللہ نے کہا ہے کہ اللہ کے ذکر کے ساتھ کلام کرنا حسن ہے، اللہ تعالیٰ کی نعمتوں میں فکر کرنا افضل عبادت ہے۔ مغیث اسود رحمہ اللہ نے کہا

کہ جس دن تم کو فکر ہو، اس دن قبروں کی زیارت کرو، موقف (محشر) کو دل کی آنکھ سے دیکھو، خیال کرو کہ فریقین کی بازگشت کدھر ہے، جنت کی طرف یا نار کی طرف، تم اپنے دل اور بدن سے ذکرِ نار اور نار کے مقامات اور اطباق (ہتھوڑے) دریافت کرو۔ یہ کہہ کر بے ہوش ہو جاتے اور عقل جاتی رہتی۔

امام ابن مبارک رحمہ اللہ نے کہا: ایک آدمی کا ایک راہب پر گزر ہوا، اس کے قریب ایک مزیلہ (کوڑا کرکٹ کی جگہ) اور ایک مقبرہ تھا، اس نے راہب کو پکار کر کہا: تیرے پاس دنیا کے دو خزانے ہیں: ایک کنزِ رجال، دوسرا کنزِ اموال۔ عبداللہ بن عمر رضی اللہ عنہما جب اپنے دل کو خبردار کرنے کا ارادہ کرتے تو کسی دیرانے میں جا کر غم ناک آواز سے کہتے: تیرے لوگ کدھر گئے۔ پھر اپنے جی کی طرف رجوع کرتے اور کہتے: ﴿كُلُّ شَيْءٍ هَالِكٌ إِلَّا وَجْهَهُ﴾ [القصص: ۸۸] سیدنا عبداللہ بن عباس رضی اللہ عنہما نے کہا ہے کہ ایک درمیانے درجے کے مسلمان کی حالتِ تفکر میں دو رکعت نماز ایک غافل دل والے کے شب کے قیام سے بہتر ہے۔

امام حسن بصری رحمہ اللہ نے کہا: تو ایک تہائی پیٹ کھا، تہائی پیٹ پی اور ایک تہائی فکر کے ساتھ سانس لینے کے لیے چھوڑ۔ بعض حکما نے کہا ہے کہ جس نے دنیا کی طرف بغیر عبرت کے دیکھا، اس کے دل کی آنکھ اس کی غفلت کے برابر اندھی ہو گئی۔ بشر حافی رحمہ اللہ نے کہا ہے کہ اگر لوگ اللہ کی عظمت میں تفکر کریں تو کبھی اس کی نافرمانی نہ کریں۔ صحابہ کرام رضی اللہ عنہم کہتے تھے کہ ضیا یا نورِ ایمان یہی تفکر ہے۔ عیسیٰ علیہ السلام نے فرمایا: اے ابن آدم ضعیف! تو جہاں کہیں ہو اللہ سے ڈر، دنیا میں ضعیف ہو کر رہ، مساجد کو گھر ٹھہرا، آنکھوں کو رونا سکھلا، بدن کو صبر، دل کو فکر بتلا، کل کے رزق کا غم نہ کر۔^(۱) جو لوگ اللہ کی مخلوقات سے، جو اللہ کی ذات، صفات، شرع، تقدیر اور آیات کی نشانیاں ہیں، عبرت نہیں پکڑتے، اللہ تعالیٰ نے ان کی مذمت کی ہے، فرمایا: ﴿وَكَايِنٍ مِّنْ آيَةٍ فِي السَّمٰوٰتِ وَالْاَرْضِ يَمُرُّونَ عَلَيْهَا وَهُمْ عَنْهَا مُعْرِضُونَ﴾ [یوسف: ۱۰۵] ”اور آسمانوں اور زمین میں کتنی ہی نشانیاں ہیں کہ وہ ان پر سے گزرتے ہیں اور ان سے بے دھیانی کرتے ہیں۔“

اہل اللہ کی دعائیں:

جو لوگ اٹھتے بیٹھتے لیٹتے اللہ کو یاد کرتے ہیں، ان کی آیت زہرِ تفسیر میں تعریف کی گئی ہے، ان کا قول یہ ہے کہ اے رب! تو نے اس خلق کو بے فائدہ پیدا نہیں کیا، بلکہ حق سے بنایا ہے، تاکہ بُروں کو ان کے اعمالِ بد کی سزا اور نیکیوں کو ان کے نیک اعمال کی جزا دے۔ پھر اللہ تعالیٰ کی فضول چیزوں اور خلقِ باطل سے پاکیزگی کر کے یہ کہتے ہیں کہ تو اس بات سے پاک ہے کہ باطل پیدا کرے، اے مخلوق کو حق اور عدل کے ساتھ پیدا کرنے اور اے ہر قسم کے عیب، نقص اور بے فائدگی سے پاک ذات! تو ہمیں آگ کے عذاب سے بچالے، ہم کو ایسے اعمال پر مقرر کر، جس

سے تو ہم سے راضی ہو، ہم کو عملِ صالح کی توفیق دے، عذابِ الیم سے نجات بخش۔

پھر اس طرح کہتے ہیں کہ اے رب! جس کو تو نے دوزخ میں داخل کیا، اس کو خوار و رسوا کیا۔ اہلِ محشر کے نزدیک اس کو ذلیل کیا، اس دن ظالموں کے لیے کوئی مددگار نہیں ہے، جو ان کو بچائے۔ منادی سے مراد داعی ہے اور داعی سے مراد رسول اللہ ﷺ ہیں، انھوں نے ہمیں ایمان لانے کی دعوت دی، ہم سب ایمان لائے، ہم نے ان کی بات مانی۔ لہذا اے رب! تو ہمارے گناہ بخش دے، ہم کو نیکیوں کے ہمراہ موت دے، یعنی صالحین سے ملا، جو وعدہ تو نے رسولوں کی زبان پر کیا ہے، وہ پورا کر، ہم کو قیامت کے دن ساری مخلوق کے سامنے رسوا نہ کر، تیرا وعدہ کبھی خلاف نہیں ہوتا۔ سیدنا جابر رضی اللہ عنہ نے مرفوعاً کہا ہے کہ قیامت کے دن ابنِ آدم کی اللہ عز و جل کے سامنے اتنی رسوائی ہوگی کہ وہ تمنا کرے گا کہ اس کے لیے دوزخ ہی کا حکم ہو جائے۔^(۱) (رواہ أبو یعلیٰ) یہ حدیث غریب ہے۔

آلِ عمران کی ان دس آیات کی فضیلت:

حدیث میں مروی ہے کہ نبی اکرم ﷺ ان دس آیتوں کو رات کے وقت نمازِ تہجد میں پڑھا کرتے تھے۔ سیدنا عبداللہ بن عباس رضی اللہ عنہما کہتے ہیں کہ ایک رات میں اپنی خالہ میمونہ رضی اللہ عنہا کے پاس رہا۔ نبی اکرم ﷺ تھوڑی دیر باتیں کر کے سو گئے، جب رات کی آخری تہائی ہوئی تو اٹھ کر آسمان کی طرف دیکھا اور کہا: ﴿إِنَّ فِي خَلْقِ السَّمَوَاتِ﴾ (آیات زیر تفسیر)۔ پھر وضو کیا، مسواک کی، گیارہ رکعتیں پڑھیں۔ پھر سیدنا بلال رضی اللہ عنہ نے اذان دی، دو رکعت پڑھ کر باہر نکلے، لوگوں کو صبح کی نماز پڑھائی۔^(۲) (رواہ البخاری و مسلم) دوسری روایت میں اتنا اور مروی ہے کہ سیدنا عبداللہ بن عباس رضی اللہ عنہما نے کہا: میں نے بھی وہی کیا، جو نبی اکرم ﷺ نے کیا، پھر نبی کریم ﷺ کی باتیں طرف کھڑا ہوا، آپ ﷺ نے مجھے کان سے پکڑ کر دائیں طرف کیا۔ آپ ﷺ نے دو دو کر کے بارہ رکعتیں پڑھیں، پھر وتر پڑھا، پھر لیٹ رہے، یہاں تک کہ موذن آیا، اٹھ کر دو رکعتیں ہلکی پھلکی پڑھیں، پھر جا کر نمازِ فجر ادا کی۔^(۳) (ہکذا أخرجه بقية الجماعة و رواه مسلم أيضاً و أبو داود من وجوه أخر)

سیدہ عائشہ رضی اللہ عنہا سے حدیث میں مروی ہے: ”وَيُلِّ لِمَنْ قَرَأَ هَذِهِ الْآيَةَ ثُمَّ لَمْ يَتَفَكَّرْ فِيهَا“^(۴) (رواہ ابنِ ابی حاتم و ابنِ حبان) ”اس کے لیے ہلاکت ہو، جو ان آیات کو پڑھے، لیکن ان میں تفکر نہ کرے۔“ سیدنا ابو ہریرہ رضی اللہ عنہ

^(۱) مسند أبي يعلى (۳/۳۱۱) اس روایت کی سند میں ”الفضل بن عيسى“ ضعیف راوی ہیں۔ (السلسلة الضعيفة، رقم: ۵۰۱۱)

^(۲) صحيح البخاري، رقم الحديث (۴۲۹۳) صحيح مسلم، رقم الحديث (۷۶۳)

^(۳) صحيح البخاري، رقم الحديث (۱۸۱) صحيح مسلم، رقم الحديث (۷۶۳) سنن أبي داود، رقم الحديث (۱۳۶۷)

سنن النسائي، رقم الحديث (۱۶۲۰) سنن ابن ماجه، رقم الحديث (۱۳۶۳)

^(۴) صحيح ابن حبان (۲/۳۸۶)

کی روایت کے الفاظ یہ ہیں کہ نبی اکرم ﷺ ہر رات سورت آل عمران کی آخری دس آیتیں پڑھتے تھے۔^(۱) (رواہ ابن مردویہ) لیکن اس کی سند میں ”مظاہر بن اسلم“ ضعیف ہے۔

عمومی تفسیر:

فتح البیان میں ہے کہ آیات سے مراد واضح دلائل اور کھلی براہین ہیں، جو خالق کے وجود پر دلالت کرتی ہیں۔ الباب سے مراد صحیح عقل ہے، جو ہر قسم کے نقص کی آمیزش سے پاک ہو، کیوں کہ اس آیت کریمہ میں صرف تفکر کرنے سے ایک عقل مند ایمان کو پہنچ جاتا ہے۔ اس جگہ ذکر کا لفظ نماز وغیرہ کے لیے عام ہے۔ مفسرین کی ایک جماعت نے کہا ہے کہ اس ذکر سے مراد نماز ہے۔ سیدنا علی، عبداللہ بن مسعود، عبداللہ بن عباس رضی اللہ عنہم اور امام قتادہ رحمہ اللہ کا یہی قول ہے۔ یعنی کسی حال میں بھی نماز ضائع نہیں کرتے، اگر کوئی عذر نہ ہو تو کھڑے ہو کر پڑھتے ہیں، عذر کی حالت میں بیٹھ کر یا لیٹ کر ادا کرتے ہیں۔^(۲)

بخاری میں عمران بن حصین رضی اللہ عنہما سے مروی ہے کہ مجھے بوا سیر تھی، میں نے نبی اکرم ﷺ سے پوچھا: نماز کیسے پڑھوں؟ فرمایا: کھڑے ہو کر ورنہ بیٹھ کر ورنہ کروٹ پر۔ عمران رضی اللہ عنہ کی روایت کے دوسرے الفاظ یہ ہیں کہ میں نے پوچھا کہ بیٹھ کر نماز پڑھنا کیسا ہے؟ فرمایا: کھڑے ہو کر پڑھنا افضل ہے، جس نے بیٹھ کر پڑھی، اس کو کھڑے ہو کر پڑھنے والے کے اجر کا آدھا ملے گا اور جس نے لیٹ کر پڑھی، اس کو بیٹھ کر پڑھنے والے کے اجر کا آدھا ملے گا۔ امام قتادہ رحمہ اللہ نے کہا: اے ابن آدم! یہ سب تیرے حالات ہیں تو اللہ کا ذکر کر کھڑے ہو کر، اگر نہ کر سکے تو بیٹھ کر، یہ بھی نہ ہو سکے تو کروٹ پر، یہ اللہ تعالیٰ کی طرف سے آسانی اور تخفیف ہے۔^(۳) سلف سے صرف غور و فکر کرنے کے استحباب کے بارے میں بہت سے آثار مروی ہیں۔ اکثر مفسرین کے نزدیک منادی سے مراد نبی اکرم ﷺ ہیں یا قرآن۔ ذنوب سے کبیرہ گناہ مراد ہیں۔ سینات سے صغیرہ گناہ مراد ہیں۔ ظاہر یہ ہے کہ یہ تفرقہ مراد نہیں ہے، بلکہ تکرار مبالغہ اور تاکید کے لیے ہے، جس طرح غفر و کفر کے معنی ستر کے ہیں۔ ابرار سے انبیاء یا صلحا مراد ہیں یا وہ سب، کیوں کہ لفظ وسیع ہے۔^(۴)

فَاسْتَجَابَ لَهُمْ رَبُّهُمْ اِنِّي لَا اُضِيعُ عَمَلَ عَامِلٍ مِّنْكُمْ مِّنْ ذَكَرٍ اَوْ اَنْتِ اَوْ اَنْتِ بَعْضُكُمْ مِّنْ اَبْعَضٍ فَاَلَّذِينَ هَاجَرُوا وَاُخْرِجُوا مِنْ دِيَارِهِمْ وَاَوْذَوْا فِي سَبِيلِي وَقَتِلُوا

(۱) المعجم الأوسط (۷/۳۶) اس کی سند میں ”مظاہر بن اسلم مخزومی“ ضعیف راوی ہے۔ (مجمع الزوائد: ۲/۵۵۸)

(۲) صحیح البخاری، رقم الحدیث (۱۰۶۶-۱۰۶۵)

(۳) تفسیر البغوي (۲/۱۵۲) تفسیر الخازن (۱/۴۶۶-۴۶۷)

(۴) فتح البیان (۲/۳۹۹-۴۰۲)

(۵) تفسیر ابن ابی حاتم (۳/۸۴۲)

لَا كُفْرَانَ عَنْهُمْ سَيِّئَاتِهِمْ وَلَا دُخْلَنَّهُمْ جَنَّتٍ تَجْرِي مِنْ
تَحْتِهَا الْأَنْهَارُ ثَوَابًا مِّنْ عِنْدِ اللَّهِ وَاللَّهُ عِنْدَهُ حَسَنُ الثَّوَابِ ﴿١٩٥﴾

پھر ان کے رب نے ان کی دعا قبول کی کہ تم میں سے کسی عمل کرنے والے کا عمل ضائع نہیں کروں گا، خواہ کوئی مرد ہو یا عورت، تم آپس میں ایک دوسرے کے ہم جنس ہو، پھر جن لوگوں نے ہجرت کی اور انھیں ان کے گھروں سے نکال دیا گیا اور انھیں میری راہ میں تکلیفیں دی گئیں اور انھوں نے جہاد کیا اور وہ قتل ہوئے تو میں ضرور ان کی برائیاں ان سے دور کر دوں گا اور یقیناً انھیں ایسے باغوں میں داخل کروں گا جن کے نیچے نہریں جاری ہیں۔ یہ اللہ کی طرف سے ثواب (بدلہ) ہوگا، اور اللہ ہی کے پاس بہترین ثواب ہے ﴿١٩٥﴾

اللہ تعالیٰ کا عقل مندوں کی دعاؤں کو قبول کرنا:

سیدہ ام سلمہ رضی اللہ عنہا نے کہا: اے اللہ کے رسول! اللہ تعالیٰ نے عورتوں کا ہجرت میں ذکر نہیں کیا، اس پر یہ آیت اتری۔ (رواہ سعید بن منصور) انصار نے کہا کہ یہ پہلی بی بی ہیں، جو سفر کر کے ہمارے پاس آئیں۔ امام حاکم رحمہ اللہ نے بھی اس حدیث کو روایت کیا ہے اور اس کو بخاری کی شرط پر صحیح بتایا ہے۔ ﴿١﴾ آیت پاک کا مطلب یہ ہوا کہ اولوالالباب نے سوال مذکور کیا تو اللہ تعالیٰ نے ان کی دعا قبول فرمائی، جیسے اللہ تعالیٰ نے فرمایا: ﴿وَإِذَا سَأَلَكَ عِبَادِي عَنِّي فَإِنِّي قَرِيبٌ ۖ أُجِيبُ دَعْوَةَ الدَّاعِ إِذَا دَعَانِ ۖ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ﴾ [البقرة: ۱۸۶]

”اور (اے نبی!) جب میرے بندے آپ سے میرے بارے میں سوال کریں تو بے شک میں قریب ہوں، میں دعا کرنے والے کی دعا قبول کرتا ہوں، جب بھی وہ مجھ سے دعا کرے، پس چاہیے کہ وہ بھی میرے حکموں کو مانیں اور مجھ پر ایمان لائیں، تاکہ وہ ہدایت پائیں۔“

مردوں اور عورتوں کے اعمال میں مساوات:

یہ ارشاد کہ ہم کسی مرد اور عورت کا عمل برباد نہیں کرتے، اجابت کی تفسیر ہے۔ ہر عامل کو اس کے عمل کا پورا اجر دیا جاتا ہے، تم سب مرد عورت میرے ثواب میں برابر ہو، جو لوگ شرک کو چھوڑ کر دارِ ایمان میں آئے ہیں، اپنے احباب، بھائی بندوں، جگری دوستوں اور ہمسائیوں سے جدا ہوئے ہیں، مشرکوں نے یہاں تک ان کو ستایا کہ وہ گھر بار چھوڑ کر

﴿١﴾ سنن الترمذی، رقم الحدیث (۳۰۲۳) مستدرک الحاکم (۲/ ۳۲۸) الدر المنثور (۲/ ۴۱۲) امام حاکم اور امام ذہبی رحمہما اللہ نے اس کو صحیح کہا ہے۔

باہر نکلے ہیں، ان کے لیے نہر والی جنت ہے، ان کا گناہ یہی تھا کہ وہ صرف اکیلے اللہ پر ایمان لائے تھے، اس پر ستائے گئے، جیسے اللہ تعالیٰ نے فرمایا: ﴿يُخْرِجُونَ الرَّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ﴾ [الممتحنة: ۱] ”وہ رسول کو اور تمہیں بھی جلا وطن کرتے ہیں، اس لیے کہ تم اپنے رب اللہ پر ایمان رکھتے ہو۔“ نیز فرمایا: ﴿وَمَا نَقَمُوا مِنْهُمْ إِلَّا أَنْ يُؤْمِنُوا بِاللَّهِ الْعَزِيزِ الْحَمِيدِ﴾ [البروج: ۸] ”اور انہیں ان (مومنوں) کا یہی کام برا معلوم ہوا کہ وہ اللہ، غالب، قابل تعریف پر ایمان لائے تھے۔“

اللہ کی راہ میں لڑنے کا فائدہ:

پھر مارنے اور مرنے کا ذکر کیا۔ یہ مقام اعلیٰ مقامات سے ہے کہ کوئی اللہ کی راہ میں لڑے، اس کا گھوڑا مارا جائے، اس کا منہ خاک آلود ہو اور خون میں بھرے۔ صحیحین میں مروی ہے کہ ایک آدمی نے کہا: اے اللہ کے رسول! مجھے بتائیں اگر میں اللہ کے راستے میں صبر و استقامت و احتساب کے ساتھ لڑوں، دشمن کا سامنا کروں، پیٹھ نہ پھيروں اور مارا جاؤں تو اللہ میری خطائیں معاف کر دے گا؟ فرمایا: ہاں۔^① اسی لیے اس جگہ اللہ تعالیٰ نے یوں کہا ہے کہ ہم ان کی سیئات دور کر کے جنت میں داخل کریں گے، جس کے نیچے نہریں بہتی ہیں، یعنی دودھ، شہد اور شراب وغیرہ کی، جو نہ کسی آنکھ نے دیکھیں نہ کسی کان نے سنیں نہ کسی کے دل میں گزریں۔

اللہ کے پاس اچھا ثواب ہے:

ثواب کو اپنی طرف منسوب کیا، اس سے ثواب کی عظمت ثابت ہوئی، کیوں کہ اللہ عظیم و کریم کچھ دے گا تو جزیل و کثیر ہی دے گا۔ حسن ثواب سے عمل صالح پر حسن جزا ہے۔ شداد بن اوس رضی اللہ عنہ کہتے ہیں: اے لوگو! تم اللہ کو اس کی قضا میں تہمت نہ دو، وہ کسی مومن پر زیادتی اور ظلم نہیں کرتا۔ جب تم میں سے کسی شخص پر کوئی محبوب چیز اترے تو اس کو چاہیے کہ اللہ کی حمد کرے، اگر مکروہ اترے تو صبر و احتساب اختیار کرے، کیوں کہ اللہ کے پاس حسن ثواب ہے۔^② فتح البیان میں ہے کہ ﴿بَعْضُكُمْ مِنْ بَعْضٍ﴾ سے مراد یہ ہے کہ تمہارے مرد تمہاری عورتوں کے مثل ہیں۔ ثواب طاعت اور عقاب معصیت میں تمہاری عورتیں تمہارے مردوں کی مثل ہیں۔ کسی نے کہا کہ دین و نصرت و موالات (باہم دوستی) میں، مگر پہلا قول بہتر ہے۔^③ ہجرت کی فضیلت میں بہت سی حدیثیں آئی ہیں۔

① صحیح مسلم، رقم الحدیث (۱۸۸۵)

② تفسیر ابن ابی حاتم (۸۴۴/۳) اس کی سند میں انقطاع ہے۔ حریر بن عثمان رضی اللہ عنہ نے سیدنا شداد بن اوس رضی اللہ عنہ کا زمانہ نہیں پایا۔

③ فتح البیان (۴۰۴/۲)

لَا يَغُرَّتْكَ تَقَلُّبُ الَّذِينَ كَفَرُوا فِي الْبِلَادِ ۖ مَتَاعٌ قَلِيلٌ
ثُمَّ مَأْوَاهُمْ جَهَنَّمُ ۖ وَبِئْسَ الْمِهَادُ ۖ لَكِنَّ الَّذِينَ اتَّقَوْا رَبَّهُمْ
لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا نَزِلَا
مِنْ عِنْدِ اللَّهِ وَمَا عِنْدَ اللَّهِ خَيْرٌ لِلْأَبْرَارِ ۖ

جن لوگوں نے کفر کیا، ان کا شہروں میں چلنا پھرنا آپ کو دھوکے میں نہ ڈال دے (196) یہ تھوڑا سا فائدہ ہے، پھر ان کا ٹھکانا جہنم ہے اور وہ برا ٹھکانا ہے (197) لیکن جو لوگ اپنے رب سے ڈرتے رہے، ان کے لیے ایسے باغ ہیں جن کے نیچے نہریں جاری ہیں، وہ ان میں ہمیشہ رہیں گے، یہ اللہ کی طرف سے مہمانی ہے اور جو اللہ کے پاس ہے وہ نیک لوگوں کے لیے بہتر ہے (198)

اہل دنیا کی آسودگی سے دھوکا کھانے پر تنبیہ:

اللہ تعالیٰ فرماتا ہے کہ تو ان کافروں کی آسودگی، نعمت، رشک، سرور اور فرحت کی طرف نہ دیکھ کہ یہ سب کچھ بہت جلد زائل ہو جائے گا، یہ اپنے اعمال بد میں گرفتار ہو کر رہ جائیں گے۔ ہمارا ان کی موجودہ حالت میں مدد کرنا استدراج ہے، یہ جو عیش و آرام ان کو حاصل ہے، ایک متاعِ قلیل اور حقیر شے ہے۔ انجام کو ان کے لیے وہی جہنم ہے، جہاں وہ جائیں گے۔ یہ آیت اس آیت کی طرح ہے: ﴿مَا يُجِدُ فِي آيَةِ اللَّهِ إِلَّا الَّذِينَ كَفَرُوا فَلَا يَغُرُّكَ تَقَلُّبُهُمْ فِي الْبِلَادِ﴾ [المومن: ۴] ”اللہ کی آیات میں صرف کافر لوگ ہی جھگڑا کرتے ہیں، لہذا آپ کو ان کا شہروں میں چلنا پھرنا دھوکے میں نہ ڈالے۔“ اور فرمایا: ﴿قُلْ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ﴾ (9) ﴿مَتَّعٌ فِي الدُّنْيَا ثُمَّ إِلَيْنَا مَرْجِعُهُمْ ثُمَّ نُذِيقُهُمُ الْعَذَابَ الشَّدِيدَ بِمَا كَانُوا يَكْفُرُونَ﴾ [یونس: ۶۹-۷۰] ”(اے نبی!) کہہ دیجیے: بلاشبہ جو لوگ اللہ پر جھوٹ باندھتے ہیں، وہ فلاح نہیں پائیں گے۔ دنیا میں تھوڑا سا فائدہ اٹھانا ہے، پھر انہیں ہماری ہی طرف لوٹنا ہے، پھر ان کے کفر کرنے کی وجہ سے ہم انہیں شدید عذاب (کامزہ) چکھائیں گے۔“

نیز اللہ تعالیٰ نے فرمایا: ﴿نُمَتِّعُهُمْ قَلِيلًا ثُمَّ نَضْطَرُّهُمْ إِلَىٰ عَذَابٍ غَلِيظٍ﴾ [لقمان: ۲۴] ”ہم انہیں تھوڑا سا فائدہ دیتے ہیں، پھر ہم انہیں سخت عذاب کی طرف مجبور کر دیں گے۔“ اور فرمایا: ﴿فَمَهْلَ الْكَافِرِينَ أَمَهُلُهُمْ رُوَيْدًا﴾ [الطارق: ۱۷] ”(اے نبی!) آپ ان کافروں کو (ان کے حال پر) چھوڑ دیں، انہیں تھوڑی سی مہلت دیں۔“ اور فرمایا: ﴿أَفَمَنْ وَعَدْنَاهُ وَعْدًا حَسَنًا فَهُوَ لَاقِيهِ كَمَنْ مَتَّعْنَاهُ مَتَّعًا ثُمَّ هُوَ

يَوْمَ الْقِيَمَةِ مِنَ الْمُحْضَرِينَ ﴿[الفصل: ٦١]﴾ ”بھلا وہ شخص جسے ہم نے اچھا وعدہ دیا، پھر وہ اس (وعدے) کو پانے والا ہے، کیا اس شخص جیسا ہے، جسے ہم نے دنیاوی زندگی کا بہت فائدہ دیا، پھر وہ قیامت کے دن (عذاب میں) حاضر کیے جانے والوں میں سے ہوگا؟“

ابرار اور صالحین کی جزا:

اسی طرح جب اس جگہ کفار کا دنیا میں حال اور ان کا انجام دوزخ میں ذکر فرمایا تو اس کے بعد اہل تقویٰ کے لیے جنت کا ذکر کیا، اس جنت کو ان کی مہمانی اور ضیافت ٹھہرایا، ان کا نام ابرار رکھا۔ عبداللہ بن عمر رضی اللہ عنہما سے حدیث میں مرفوعاً آیا ہے کہ ان کا نام ابرار اس لیے رکھا کہ انھوں نے آبا و ابناء کے ساتھ نیکی کی۔ جس طرح تجھ پر تیرے ماں باپ کا حق ہے، اسی طرح تجھ پر تیری اولاد کا حق ہے۔ (رواہ ابن مردویہ مرفوعاً و ابن ابی حاتم موقوفاً) حافظ امین کثیر اللہ نے کہا: ”هَذَا أَشْبَهُ، وَاللَّهُ أَعْلَمُ“^① امام حسن رضی اللہ عنہ نے کہا: ابرار وہ ہیں، جو چیونٹی کو نہیں ستاتے۔ عبداللہ بن مسعود رضی اللہ عنہ نے کہا: کوئی نفس ہو، نیک یا بد، مگر موت اس کے لیے بہتر ہے۔ اگر نیک ہو تو اللہ نے کہا ہے: ﴿وَمَا عِنْدَ اللَّهِ خَيْرٌ لِّلْأَبْرَارِ﴾^②

دوسری روایت میں اتنا اور کہا ہے کہ پھر یہ آیت پڑھی: ﴿وَلَا يَحْسَبَنَّ الَّذِينَ كَفَرُوا أَنَّمَا نُثَبِّتُ لَهُمْ خَيْرٌ لَّا نَفْسِهِمْ إِنَّمَا نُسَبِّتُ لَهُمْ لِيَزْدَادُوا إِثْمًا وَلَهُمْ عَذَابٌ مُّهِينٌ﴾ [آل عمران: ١٧٨] ”اور جن لوگوں نے کفر کیا، وہ ہرگز یہ خیال نہ کریں کہ ہم انھیں جو ڈھیل دیتے ہیں، وہ ان کے لیے بہتر ہے۔ ہم تو انھیں صرف اس لیے ڈھیل دیتے ہیں کہ وہ گناہ میں بڑھ جائیں، اور ان کے لیے رسوا کرنے والا عذاب ہے۔“^③ (رواہ ابن ابی حاتم) ابو الدرداء رضی اللہ عنہ کی روایت کے الفاظ یہ ہیں کہ کوئی مومن نہیں ہے، مگر موت اس کے لیے بہتر ہے۔ کوئی کافر نہیں ہے، مگر موت اس کے لیے بہتر ہے، جو شخص میری تصدیق نہ کرے تو اللہ فرماتا ہے، پھر ہر دو آیت بذکور کو پڑھا۔^④

عمومی تفسیر:

فتح البیان میں ہے کہ ﴿لَا يَخْذَنَّكَ﴾ کا خطاب رسول اللہ ﷺ کو ہے۔ موجودہ حالت پر تثبیت مراد ہے، یا خطاب مذکور ہر ایک کو ہے۔ اس آیت میں کفار کے حال کو قبیح ٹھہرایا ہے، یعنی ان کا ملکوں شہروں کا سفر تجارت و وسعتِ معاش کے لیے اور دور دور تک خشکی اور تری میں جانا اور دور دراز کی جگہوں میں جانا دنیا کا ایک ذرا سا برتاؤ ہے۔ امام عکرمہ رضی اللہ عنہ نے کہا کہ مراد قلب کرنا، یعنی رات دن چلتے پھرتے اور سفر کرتے ہیں۔ سو یہ متاع اللہ کے ہاں

① تفسیر ابن ابی حاتم (۸۴۶/۳) تفسیر ابن کثیر (۵۷۶/۱-۵۷۷) اس کی سند میں ”عبید اللہ بن ولید وصافی“ ضعیف راوی ہے۔

② تفسیر ابن ابی حاتم (۸۴۶/۳) ③ تفسیر ابن ابی حاتم (۸۲۳/۳)

④ تفسیر الطبری (۴۹۶/۷) اس کی سند میں ”فرج بن فضالہ“ ضعیف راوی ہے۔

ثواب پانے کی نسبت بہت کم ہے۔^(۱) متاع وہ ہے جس سے جھٹ پٹ فائدہ اٹھائیں۔ اس کو قلیل اس لیے فرمایا ہے کہ فانی اور زائل ہونے والا ہے۔ فانی شے کتنی ہی زیادہ کیوں نہ ہو تھوڑی ہوتی ہے۔ سیدنا عبداللہ بن عباس رضی اللہ عنہما نے کہا: مَّحَاد سے مراد منزل ہے، یعنی جہنم بری جگہ ہے، جہاں وہ جا کر رہیں گے۔

پھر فرمایا کہ جو لوگ اللہ سے ڈرتے ہیں، گو وہ بھی تجارت کرتے ہیں، لیکن ان کو تجارت کے اس دنیاوی فوائد کے علاوہ آخرت میں نہروں والی جنتیں ملیں گی۔ یہ تجارت کچھ ان کو نقصان نہ دے گی۔ نُول اس چیز کو کہتے ہیں جو مہمان کے لیے مہیا کریں۔ ”اَنْزَال“ یہ ”نُزُل“ کی جمع ہے، پھر ہر رزق اور غذا کو نزل کہنے لگے، اگرچہ وہ مہمان کے لیے نہ ہو۔ ﴿فَنُزِّلُ مِنْ حَيْثُ﴾ [الواقعة: ۹۳] ”تو (اس کی) مہمانی کھولتے پانی سے ہوگی۔“ پھر فرمایا کہ ابرار کے لیے جو اللہ کے پاس ہے، وہ اس فائدے سے بہتر ہے، جو کفار کو سفر کرنے سے حاصل ہوتا ہے، کیوں کہ وہ ایک کم قدر فائدہ ہے، جو عن قریب زائل ہو جائے گا۔^(۳)

وَإِنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ وَمَا أُنْزِلَ إِلَيْكُمْ وَمَا أُنْزِلَ إِلَيْهِمْ خُشِعِينَ لِلَّهِ لَا يَشْتَرُونَ بِآيَاتِ اللَّهِ ثَمَنًا قَلِيلًا ۖ أُولَٰئِكَ لَهُمْ أَجْرُهُمْ عِنْدَ رَبِّهِمْ ۚ إِنَّ اللَّهَ سَرِيعُ الْحِسَابِ ۝ يَٰٓأَيُّهَا الَّذِينَ آمَنُوا اصْبِرُوا ۖ وَصَابِرُوا وَرَابِطُوا ۚ وَاتَّقُوا اللَّهَ لَعَلَّكُمْ تُفْلِحُونَ ۝

اور بے شک اہل کتاب میں سے بعض ایسے بھی ہیں جو اللہ پر اور جو کچھ تمہاری طرف نازل کیا گیا اور جو کچھ ان کی طرف نازل کیا گیا، اس پر ایمان لاتے ہیں، وہ اللہ کے سامنے جھکنے والے ہیں، وہ اللہ کی آیتیں تھوڑی قیمت کے بدلے نہیں بیچتے، وہی ہیں جن کا اجر ان کے رب کے پاس ہے، بے شک اللہ جلد حساب لینے والا ہے^(۱۹۹) اے لوگو جو ایمان لائے ہو! صبر سے کام لو، اور ثابت قدم رہو اور مورچوں پر ڈٹے رہو اور اللہ سے ڈرو، تاکہ تم فلاح پاؤ۔^(۲۰۰)

بعض اہل کتاب کی حالت اور ان کا اجر:

یعنی دین پر ثابت رہو اور مقابلے، یعنی جہاد میں ثابت قدم رہو، یعنی کافروں کے سامنے۔ یہ فائدہ واضح قرآن

[۱] الدر المنثور (۲/ ۴۱۴) [۲] تفسیر ابن ابی حاتم (۳/ ۸۴۵) اس کی سند میں ”ابراہیم بن حکم بن ابان“ ضعیف راوی ہے۔

[۳] فتح البیان (۲/ ۴۰۶-۴۰۷)

کا تھا۔ حافظ ابن کثیر رحمہ اللہ نے کہا ہے کہ اللہ پاک نے اس آیت میں یہ خبر دی ہے کہ اہل کتاب کا ایک گروہ ایسا بھی ہے، جو اللہ پر ٹھیک ٹھیک ایمان لاتا ہے، وہ اپنی کتابوں پر بھی ایمان لائے ہیں اور جو محمد ﷺ پر اترا ہے، اس پر بھی ایمان رکھتے ہیں، اللہ کے سامنے فرماں بردار، خضوع و خشوع کرنے والے اور اپنے آپ کو ذلیل کرنے والے ہیں۔ ایسا نہیں کرتے کہ اللہ کی آیتوں کو تھوڑے داموں بیچ ڈالیں۔ محمد ﷺ کی بشارت کو چھپا ڈالیں اور نبی اکرم ﷺ کی تعریف اور مبعوث ہونے کی جگہ اور اُن کی اُمت کی صفت کو پوشیدہ رکھیں۔ یہ گروہ اہل کتاب میں سے بہترین اور اعلیٰ ہیں، خواہ وہ یہود ہوں یا نصاریٰ۔^①

سورة القصص میں فرمایا ہے: ﴿الَّذِينَ اتَّيْنَهُمُ الْكِتَابُ مِنْ قَبْلِهِ هُمْ بِهِ يُؤْمِنُونَ ۖ وَإِذَا تُلِيَتْ عَلَيْهِمْ قَالُوا آمَنَّا بِهِ إِنَّهُ الْحَقُّ مِنْ رَبِّنَا إِنَّا كُنَّا مِنْ قَبْلِهِ مُسْلِمِينَ ۝﴾ [القصص: ۵۳] ”وہ لوگ جنہیں ہم نے اس (قرآن) سے پہلے کتاب دی تھی، وہی اس پر ایمان لاتے ہیں۔ اور جب ان پر (قرآن) تلاوت کیا جاتا ہے تو وہ کہتے ہیں: ہم اس پر ایمان لائے، بے شک یہ ہمارے رب کی طرف سے حق ہے، بلاشبہ ہم تو اس سے پہلے ہی مسلمان تھے۔“ پھر فرمایا: ﴿أُولَٰئِكَ يُؤْتَوْنَ أَجْرَهُمْ مَرَّتَيْنِ بِمَا صَبَرُوا وَيَذَرُونَ بِالْحَسَنَةِ السَّيِّئَةَ وَمِمَّا رَزَقْنَاهُمْ يُنْفِقُونَ ۝ وَإِذَا سَبَعُوا اللَّغْوَ اعْرَضُوا عَنْهُ وَقَالُوا لَنَا أَعْمَلُنَا وَلَكُمْ أَعْمَلُكُمْ سَلَمٌ عَلَيْكُمْ لَا نَبْتَغِي الْجَاهِلِينَ ۝﴾ [القصص: ۵۴-۵۵] ”ان لوگوں کو ان کا دو بار اجر دیا جائے گا، کیوں کہ انہوں نے صبر کیا اور وہ بھلائی کے ساتھ برائی کو دور کرتے ہیں اور جو ہم نے انہیں رزق دیا ہے اس میں سے خرچ کرتے ہیں۔ اور جب وہ بیہودہ بات سنتے ہیں تو وہ اس سے اعراض کر لیتے ہیں اور کہتے ہیں: ہمارے لیے ہمارے اعمال ہیں اور تمہارے لیے تمہارے اعمال ہیں، تمہیں سلام ہو، ہم جاہلوں کو نہیں چاہتے۔“

نیز اللہ تعالیٰ نے فرمایا: ﴿الَّذِينَ اتَّيْنَهُمُ الْكِتَابُ يَتْلُونَهُ حَقَّ تِلَاوَتِهِ أُولَٰئِكَ يُؤْمِنُونَ بِهِ ۖ وَمَنْ يَكْفُرْ بِهِ فَأُولَٰئِكَ هُمُ الْخَاسِرُونَ ۝﴾ [البقرة: ۱۲۱] ”جن لوگوں کو ہم نے کتاب دی وہ اس کی تلاوت کرتے ہیں جس طرح اس کی تلاوت کا حق ہے، وہی لوگ اس پر ایمان لاتے ہیں اور جو کوئی اس کا انکار کرتا ہے تو وہی ہیں خسارہ پانے والے۔“ اور فرمایا: ﴿وَمِنْ قَوْمِ مُوسَىٰ أُمَّةٌ يَهْدُونَ بِالْحَقِّ وَبِهِ يَعْدِلُونَ ۝﴾ [الأعراف: ۱۵۹] ”اور موسیٰ کی قوم میں سے ایک گروہ (ایسا) ہے جو حق کے ساتھ راہنمائی کرتے ہیں اور اسی (حق) کے ساتھ عدل کرتے ہیں۔“ اور فرمایا: ﴿قُلْ آمَنُوا بِهِ أُولَٰئِكَ تَزْمِنُونَ ۚ إِنَّا نَقُولُ إِنَّ الَّذِينَ أُوتُوا الْعِلْمَ مِنْ قَبْلِهِ إِذَا تُلِيَتْ عَلَيْهِمْ يَخِرُّونَ لِلْآذْقَانِ سُجَّدًا ۝ وَيَقُولُونَ سُبْحَنَ رَبِّنَا إِن كَانَ وَعْدُ رَبِّنَا لَمَفْعُولًا ۝ وَيَخِرُّونَ لِلْآذْقَانِ يَبْكُونَ وَيَزِيدُهُمْ خُشُوعًا ۝﴾ [بنی اسرائیل: ۱۰۷-۱۰۹] ”کہہ دیجیے: اس پر ایمان لاؤ یا ایمان نہ لاؤ، بلاشبہ جنہیں اس سے پہلے علم دیا گیا، جب ان پر

تلاوت کی جاتی ہے تو وہ اپنی ٹھوڑیوں کے بل سجدے میں گر پڑتے ہیں۔ اور وہ کہتے ہیں: پاک ہے ہمارا رب، بے شک ہمارے رب کا وعدہ ضرور پورا ہونا ہے۔ اور وہ روتے ہوئے اپنی ٹھوڑیوں کے بل گر پڑتے ہیں اور یہ (قرآن) ان کے خشوع کو زیادہ کرتا ہے۔“

یہ صفتیں یہود میں موجود ہیں، لیکن بہت کم، جس طرح عبداللہ بن سلام اور ان جیسے منجملہ احبارِ یہود میں پائی گئیں، لیکن ان کی گنتی دس افراد تک نہیں پہنچتی۔ رہے نصاریٰ تو ان میں اکثر ہدایت پر آ جاتے ہیں اور حق کے فرماں بردار ہو جاتے ہیں، جس طرح اللہ تعالیٰ نے فرمایا ہے:

﴿لَتَجِدَنَّ أَشَدَّ النَّاسِ عَدَاوَةً لِّلَّذِينَ آمَنُوا الْيَهُودَ وَالَّذِينَ أَشْرَكُوا وَلَتَجِدَنَّ أَقْرَبَهُم مَّوَدَّةً لِّلَّذِينَ آمَنُوا الَّذِينَ قَالُوا إِنَّا نَصْرِيَّ ذَلِكَ بِأَنَّهُمْ قِسِيّسِينَ وَرُهْبَانًا وَأَنَّهُمْ لَا يَسْتَكْبِرُونَ﴾⁸² وَإِذَا سَبَّحُوا مَا أُنْزِلَ إِلَى الرَّسُولِ تَرَىٰ أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ يَقُولُونَ رَبَّنَا فَكُتِبْنَا مَعَ الشَّاهِدِينَ⁸³ وَمَا لَنَا لَا نُؤْمِنُ بِاللَّهِ وَمَا جَاءَنَا مِنَ الْحَقِّ وَنَطْمَعُ أَنْ يُدْخِلَنَا رَبَّنَا مَعَ الْقَوْمِ الصَّالِحِينَ⁸⁴ فَاتَّبَعَهُمُ اللَّهُ بِمَا قَالُوا جَذَبَتْ تَجْرِي مِنْ تَحْتِهَا الْأَنْهَارُ خَلِدِينَ فِيهَا وَذَلِكَ جَزَاءُ الْمُحْسِنِينَ⁸⁵ ﴿ [المائدة: ۸۲-۸۵]

”(اے نبی!) یقیناً آپ لوگوں میں اہل ایمان سے عداوت رکھنے میں سخت ترین یہودیوں اور مشرکوں کو پائیں گے، اور اہل ایمان سے دوستی رکھنے میں ضرور قریب ترین ان لوگوں کو پائیں گے جنہوں نے کہا: بے شک ہم نصاریٰ ہیں، اس کی وجہ یہ ہے کہ بے شک ان میں کچھ عالم ہیں، کچھ دنیا سے الگ تھلگ رہنے والے ہیں اور یہ کہ وہ غرور نہیں کرتے۔ اور جب وہ رسول پر نازل کیا گیا کلام سنتے ہیں تو آپ دیکھتے ہیں کہ ان کی آنکھیں آنسوؤں سے بہہ رہی ہیں، اس کی وجہ یہ ہے کہ انہوں نے حق کو پہچان لیا ہے۔ وہ کہتے ہیں: اے ہمارے رب! ہم ایمان لے آئے، لہذا تو ہمارے نام (حق کی) گواہی دینے والوں کے ساتھ لکھ لے۔ اور ہمارے پاس کیا عذر ہے ہم اللہ پر اور جو حق ہم تک پہنچا ہے، اس پر ایمان نہ لائیں؟ اور ہم امید رکھتے ہیں کہ ہمارا رب ہمیں نیک لوگوں کے گروہ میں داخل کرے گا۔ چنانچہ انہوں نے جو کہا اس کے عوض اللہ انہیں ایسے باغ دے گا جن کے نیچے نہریں بہتی ہیں، وہ ان میں ہمیشہ رہیں گے اور یہ نیکی کرنے والوں کی جزا ہے۔“

نجاشی کی غائبانہ نماز جنازہ اور اس کا جواز:

اسی طرح اس جگہ یوں فرمایا ہے: ﴿أُولَٰئِكَ لَهُمْ أَجْرُهُمْ عِنْدَ رَبِّهِمْ﴾ (آیت زیر تفسیر)۔ حدیث میں مروی ہے کہ جعفر بن ابی طالب رضی اللہ عنہ نے جب سورت مریم نجاشی کے سامنے پڑھی، اس کے پاس عیسائی راہب حاضر تھے۔ نجاشی رونے لگا، اس کے ساتھ وہ بھی رونے لگے، یہاں تک کہ سب کی ڈاڑھیاں آنسوؤں سے بھیگ گئیں۔¹

[1] مسند أحمد (۲۱/۱) امام بخاری رحمہ اللہ فرماتے ہیں: ”رجالہ رجال الصحیح غیر إسحاق وقد صرح بالسماع“ (مجمع الزوائد: ۶/۲۴)

نجاشی حبشہ کے بادشاہ کا نام ہے۔ صحیحین میں مروی ہے کہ جب نجاشی وفات پا گیا تو نبی کریم ﷺ نے اس کے فوت ہونے کی خبر اپنے اصحاب کو دی اور فرمایا کہ حبشہ میں تمہارا ایک بھائی فوت ہو گیا ہے، اس پر نماز جنازہ پڑھو، پھر صحرا میں نکل کر صف باندھی اور نماز پڑھی۔^(۱) سیدنا انس بن مالک رضی اللہ عنہ کہتے ہیں کہ جب نجاشی کا انتقال ہوا تو نبی مکرم ﷺ نے فرمایا: تم اپنے بھائی کے لیے استغفار کرو۔ بعض لوگوں نے کہا کہ ہمیں حکم ہوا کہ ہم ایک عالج (سیاہ حبشی) کے لیے مغفرت مانگیں، جو حبشہ میں فوت ہوا ہے۔ اس پر آیت زیر تفسیر نازل ہوئی۔^(۲) (رواہ ابن مردویہ و عبد بن حمید و ابن ابی حاتم من طریق آخری)

سیدنا جابر رضی اللہ عنہ کی روایت کے الفاظ یہ ہیں کہ نبی کریم ﷺ نے فرمایا: تمہارا بھائی اصحمہ فوت ہو گیا ہے، پھر باہر نکل کر نماز پڑھی، جس طرح جنازہ کی نماز پڑھی جاتی ہے، چار تکبیریں کہیں۔ منافقوں نے کہا: ایک عالج پر جو حبشہ کی زمین میں مرا ہے نماز پڑھتے ہیں؟! اس پر اللہ تعالیٰ نے یہ آیت بھیجی۔^(۳) (رواہ ابن جریر) اصحمہ نجاشی کا نام ہے۔ اس آیت سے اصحمہ کی فضیلت ثابت ہوئی۔ حدیث مذکور سے غائب پر نماز جنازہ کا جواز، بلکہ اس کا سنت ہونا معلوم ہوا۔ سیدہ عائشہ رضی اللہ عنہا کہتی ہیں کہ جب نجاشی مر گیا، ہم سنتے تھے کہ اس کی قبر پر ایک نور نظر آتا ہے۔^(۴) (رواہ ابو داود) عبد اللہ بن زبیر رضی اللہ عنہ نے کہا: نجاشی پر اس کی زمین کا ایک دشمن حملہ آور ہوا، مہاجرین نے کہا کہ ہم چاہتے ہیں کہ تمہارے ساتھ ہو کر لڑیں، تم ہماری جرات دیکھو، جو احسان تو نے ہم پر کیا ہے، اس کا عوض کریں۔ نجاشی نے کہا: جو دکھ اللہ کی مدد سے ہو، وہ اس دوا سے بہتر ہے، جو لوگوں کی مدد سے ہو۔ اس پر آیت زیر تفسیر اتری۔^(۵) (رواہ الحاکم وقال: هذا حديث صحيح الإسناد ولم يخرجاه) امام مجاہد رحمہ اللہ نے کہا: ﴿مِنْ أَهْلِ الْكِتَابِ﴾ سے مسلمین اہل کتاب مراد ہیں۔ امام حسن بصری رحمہ اللہ نے کہا: وہ اہل کتاب ہیں، جو نبی مکرم ﷺ سے پہلے تھے، انہوں نے نبی اکرم ﷺ کا اتباع کیا۔^(۶) اسلام کو پہچانا، اللہ تعالیٰ نے ان کو دوا جر دیے: ایک ایمان لانے پر، دوسرا اتباع کرنے پر۔

دوہرے اجر کے مستحق لوگ:

صحیحین میں سیدنا ابو موسیٰ اشعری رضی اللہ عنہ سے مروی ہے کہ نبی اکرم ﷺ نے فرمایا کہ تین آدمی ہیں، جن کو دوبارہ اجر ملے گا، ایک اہل کتاب میں سے وہ آدمی جو اپنے نبی پر ایمان لایا، پھر مجھ پر ایمان لایا۔^(۷) (الحديث) پھر فرمایا کہ جو علم ان کے پاس ہے، اسے نہیں چھپاتے، جس طرح ان میں سے طائفہ مردودہ نے کیا تھا، بلکہ اس علم کو مفت میں تقسیم

[۱] صحيح البخاري، رقم الحديث (۳۶۶۴) صحيح مسلم، رقم الحديث (۹۵۲) [۲] تفسير ابن أبي حاتم (۸۴۶/۳)

[۳] تفسير الطبري (۷/۴۹۶-۴۹۷) اس کی سند میں ”ابوبکر ہذلی“ ضعیف راوی ہے۔ [۴] سنن أبي داود، رقم الحديث (۲۵۲۳)

[۵] مستدرک الحاکم (۲/۳۲۹) امام حاکم اور امام ذہبی رحمہما نے اس کو صحیح کہا ہے۔ [۶] تفسير ابن أبي حاتم (۸۴۶/۳)

[۷] صحيح البخاري، رقم الحديث (۹۷) صحيح مسلم، رقم الحديث (۱۵۴)

کرتے ہیں، بلا قیمت سکھاتے ہیں، اسی لیے اللہ تعالیٰ نے کہا: ان کے لیے ان کے رب کے پاس اجر ہے اور اللہ تعالیٰ جلد حساب لینے والا ہے۔ امام مجاہد رحمۃ اللہ علیہ نے کہا: یعنی سریع الإحصاء (جلد گننے والا) ہے۔ امام حسن رحمۃ اللہ علیہ نے کہا کہ حکم کیے گئے ہیں کہ اپنے دین پر صبر کریں۔ جس کو اللہ تعالیٰ نے ان کے لیے پسند کیا ہے، وہ اسلام ہے، اس کو کسی حال میں آسانی اور تنگی، سختی اور نرمی میں نہ چھوڑیں، یہاں تک کہ اسلام ہی کی حالت میں مریں اور دشمنوں کے مقابلے میں جمے رہیں، جو دین کو چھپاتے ہیں۔ سلف کی ایک جماعت کا یہی قول ہے۔^①

مرابطہ کا مفہوم... ایک نماز کے بعد دوسری نماز کا انتظار:

مرابطہ عبادت کی جگہ میں ہمیشہ جانے کو کہتے ہیں اور سرحد پر ثابت رہنے کو بھی کہتے ہیں۔ بعض نے کہا: رباط ایک نماز کے بعد دوسری نماز کا انتظار ہے۔ سیدنا عبداللہ بن عباس، سہل بن حنیف رضی اللہ عنہ، محمد بن کعب قرظی رحمۃ اللہ علیہ وغیرہم کا یہی قول ہے۔ امام ابن ابی حاتم رحمۃ اللہ علیہ نے اس جگہ ایک حدیث لکھی ہے، جس کو امام مسلم و نسائی نے سیدنا ابو ہریرہ رضی اللہ عنہ سے روایت کیا ہے۔ نبی مکرم صلی اللہ علیہ وسلم نے فرمایا: کیا میں تم کو اس کام کی خبر نہ دوں، جس سے اللہ تعالیٰ خطاؤں کو مٹاتا اور درجات کو بلند کرتا ہے؟ سختی اور ناپسندیدگی کی حالت میں پورا وضو کرنا، مسجدوں کی طرف بہت جانا، ایک نماز کے بعد دوسری نماز کا انتظار کرنا۔ پھر تین بار فرمایا: یہی رباط ہے۔^② سیدنا ابو ہریرہ رضی اللہ عنہ کی روایت کے دوسرے الفاظ یہ ہیں کہ سیدنا ابوسلمہ بن عبدالرحمن رضی اللہ عنہ سے کہا: اے بھتیجے! کیا تو جانتا ہے کہ یہ آیت کس امر میں اتری ہے: ﴿يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ﴾؟ میں نے کہا کہ نہیں۔ کہا: سنو! نبی کریم صلی اللہ علیہ وسلم کے زمانے میں کوئی لڑائی ایسی نہ تھی کہ اس میں مرابط کرتے، لیکن یہ آیت ان کے حق میں اتری ہے، جو مسجدوں کو آباد رکھتے ہیں، نماز وقت پر پڑھتے ہیں، پھر وہاں بیٹھ کر اللہ کا ذکر کرتے ہیں۔ ان پر یہ آیت اتری کہ تم صبر کرو، نماز پنج گانہ پر صبر میں مقابلہ کرو، اپنے نفس اور خواہشات کا مسجدوں میں مرابطہ کرو، اللہ تعالیٰ سے اس کام میں ڈرو، جو تم پر واجب ہیں۔^③ (رواہ ابن مردویہ والحاکم بنحوہ)

سیدنا علی المرتضیٰ رضی اللہ عنہ مرفوعاً کہتے ہیں: کیا میں تم کو وہ چیز نہ بتاؤں جو گناہوں اور خطاؤں کو مٹائے، سختی اور ناپسندیدگی کی حالت میں پورا وضو کرنا، ایک نماز کے بعد دوسری نماز کا انتظار کرنا، یہی رباط ہے۔^④ (رواہ ابن جریر) سیدنا جابر بن عبداللہ رضی اللہ عنہ کی مرفوع روایت کے الفاظ یہ ہیں کہ کیا میں تمہاری اس چیز کی طرف راہنمائی نہ کروں، جس سے

① تفسیر ابن ابی حاتم (۳/ ۸۴۷) تفسیر ابن کثیر (۱/ ۵۷۸)

② صحیح مسلم، رقم الحدیث (۲۵۱) سنن النسائي، رقم الحدیث (۱۴۳) تفسیر ابن ابی حاتم (۳/ ۸۴۹)

③ مستدرک الحاکم (۲/ ۳۲۹) الدر المنثور (۲/ ۴۱۷) امام حاکم اور امام ذہبی رحمۃ اللہ علیہ نے اس کو صحیح کہا ہے۔

④ تفسیر الطبري (۷/ ۵۰۵) اس کی سند میں ”عبداللہ بن سعید مبری“ سخت ضعیف راوی ہے۔ البتہ گذشتہ روایت اس سے مستغنی کرتی ہے۔

اللہ خطائیں مٹا دے اور گناہ اُتار دے؟ ہم نے کہا: ہاں، اے اللہ کے رسول ﷺ! فرمایا کہ وضو کے اعضا کو اچھی طرح دھونا، مسجدوں کی طرف زیادہ چل کر جانا، ایک نماز کے بعد دوسری نماز کا انتظار کرنا، یہی رباط ہے۔^(۱) (رواہ ابن جریر أيضاً) سیدنا ابو ایوب انصاری رضی اللہ عنہ نے کہا: ہمارے پاس نبی اکرم ﷺ تشریف لائے اور فرمایا کیا تم کو وہ چیز چاہیے، جس سے اللہ تعالیٰ گناہوں کو مٹا دے اور اجر زیادہ کرے؟ ہم نے کہا: ہاں، وہ کیا چیز ہے؟ فرمایا: ناپسندیدگی اور سختی کی حالت میں بھی اچھی طرح وضو کرنا، ایک نماز کے بعد دوسری نماز کا انتظار کرنا۔ اللہ تعالیٰ کے اس قول کا یہی مطلب ہے: ﴿اصْبِرُوا وَصَابِرُوا وَرَابِطُوا﴾ مساجد میں رباط یہی ہے۔^(۲) (رواہ ابن مردویہ) یہ حدیث غریب ہے۔

رباط کا دوسرا مفہوم... سرحدوں کی حفاظت اور اس کا اجر:

بعض اہل علم نے کہا ہے کہ اس جگہ مرابطہ سے مراد جنگ میں دشمن کے مقابلے میں ثابت قدمی ہے اور حفظِ ثغور، یعنی اسلام کی سرحدوں کی حفاظت اور ان کو دیکھتے رہنا کہ کہیں دشمن گرد و نواح کی مسلم بستیوں میں داخل نہ ہو جائے۔ اس بارے میں ترغیب کے لیے بہت احادیث آئی ہیں، ان میں کثرتِ ثواب کا ذکر ہے۔ سہل بن سعد ساعدی رضی اللہ عنہ کہتے ہیں کہ نبی اکرم ﷺ نے فرمایا ہے کہ اللہ تعالیٰ کے راستے میں ایک دن کا رباط دنیا اور مافیہا سے بہتر ہے۔^(۳) (رواہ المشیخان) سیدنا سلمان فارسی رضی اللہ عنہ کی مرفوع روایت کے الفاظ یہ ہیں کہ ایک دن اور رات کا رباط ایک مہینے کے روزوں اور قیامِ لیل سے بہتر ہے، اگر مر جائے گا تو اس کا وہ عمل جاری رہے گا، جس کو وہ کیا کرتا تھا، اس کو رزق ملے گا اور فتنان (منکر و نکیر) سے امن میں رہے گا۔^(۴) (رواہ مسلم) سیدنا فضالہ بن عبیدہ رضی اللہ عنہ کہتے ہیں کہ میں نے نبی مکرم ﷺ کو سنا، فرماتے تھے: ہر میت کے عمل کا خاتمہ اس کی موت پر ہو جاتا ہے، مگر وہ شخص جو اللہ کی راہ میں مرابط ہو کر مرا کہ اس کا عمل قیامت کے دن تک بڑھتا رہتا ہے اور وہ فتنہ قبر سے محفوظ رہتا ہے۔ (رواہ أحمد و أبو داود) امام ترمذی نے کہا: یہ حدیث حسن صحیح ہے۔^(۵) (وأخرجه ابن حبان أيضاً في صحيحه)

سیدنا عقبہ بن عامر رضی اللہ عنہ کی مرفوع روایت کے الفاظ یہ ہیں: «كُلُّ مَيِّتٍ يُخْتَمُ لَهُ عَلَى عَمَلِهِ إِلَّا الْمُرَابِطَ فِي سَبِيلِ اللَّهِ يَجْرِي عَلَيْهِ عَمَلُهُ حَتَّى يُبْعَثَ وَيَأْمَنَ الْفَتَانُ»^(۶) (رواہ أحمد والحارث بن محمد في مسنده)

(۱) تفسیر الطبري (۵۰۶/۷) اس کی سند حسن ہے۔

(۲) تفسیر ابن کثیر (۵۷۹/۱) الدر المنثور (۴۱۷/۲) اس کی سند میں ”وازع بن نافع“ ضعیف راوی ہے۔

(۳) صحیح البخاری، رقم الحدیث (۲۷۳۵) صحیح مسلم، رقم الحدیث (۱۸۸۱) (۴) صحیح مسلم، رقم الحدیث (۱۹۱۳)

(۵) مسند أحمد (۲۰/۶) سنن أبي داود، رقم الحدیث (۲۵۰۰) سنن الترمذی، رقم الحدیث (۱۶۲۱) صحیح ابن حبان (۴۸۴/۱۰)

صحیح الجامع، رقم الحدیث (۴۵۶۲)

(۶) مسند أحمد (۱۵۰/۴) مسند الحارث (۶۵۱/۲) صحیح الجامع، رقم الحدیث (۴۵۶۲)

اس حدیث کی سند میں ابن لہیعہ ہے، وہ جب تصریح سماع کرے تو اس کی حدیث حسن ہوتی ہے۔^(۱) لہذا اس حدیث میں اس نے تصریح کی ہے، علاوہ ازیں اس کے شواہد اوپر گزر چکے ہیں۔ سیدنا ابو ہریرہ رضی اللہ عنہ کی مرفوع روایت کے الفاظ یوں ہیں: جو اللہ کی راہ میں رابط ہو کر مرا تو اس کا وہ عمل صالح، جو وہ کیا کرتا تھا، جاری رہتا ہے اور اس کو رزق دیا جاتا ہے اور وہ قنآن سے امن میں ہوتا ہے اور قیامت کے دن فزع اکبر (بڑی گھبراہٹ) سے امن میں ہوگا۔^(۲) (رواہ ابن ماجہ) سیدنا ابو ہریرہ رضی اللہ عنہ کی دوسری روایت کے الفاظ یہ ہیں کہ جو مرا اور وہ رابط تھا، وہ فتنہ قبر سے بچ گیا اور بڑی گھبراہٹ سے امن میں ہوا، اس کو صبح و شام جنت سے رزق ملتا ہے، اس کے لیے قیامت تک کے لیے رابطہ کا اجر لکھ دیا جاتا ہے۔^(۳) (رواہ أحمد) اُم الدرداء رضی اللہ عنہا کی روایت کے الفاظ یہ ہیں کہ جس نے مسلمین کے ساحلوں میں سے کسی ساحل میں تین دن تک رابطہ کیا، اس سے ایک سال کا رباط کافی ہے۔^(۴) (رواہ أحمد)

سیدنا عثمان رضی اللہ عنہ نے منبر پر یہ مرفوع حدیث بیان کی کہ اللہ کی راہ میں پہرے داری کی ایک رات ان ہزار راتوں سے بہتر ہے، جن میں رات کو قیام اور دن کو صیام تھا۔^(۵) (رواہ أحمد) امام ابن ماجہ رضی اللہ عنہ نے سیدنا عثمان رضی اللہ عنہ سے یوں روایت کیا ہے کہ جس نے اللہ کی راہ میں ایک رات رابطہ کیا، اس کے لیے ایک ہزار رات کے قیام و صیام کے برابر اجر ہے۔^(۶) سیدنا عثمان رضی اللہ عنہ سے دوسری روایت اس طرح ہے کہ ”رِبَاطُ يَوْمٍ فِي سَبِيلِ اللَّهِ خَيْرٌ مِنْ أَلْفِ يَوْمٍ فِيمَا سِوَاهُ مِنَ الْمَنَازِلِ“ امام ترمذی رضی اللہ عنہ نے بیان کیا: یہ حدیث حسن غریب ہے۔ امام احمد رضی اللہ عنہ نے اس حدیث کے آخر میں اتنا اور زیادہ کیا ہے کہ سیدنا عثمان رضی اللہ عنہ نے کہا: ”فَلْيُرَاطِ امْرُؤٌ كَيْفَ شَاءَ، هَلْ بَلَغْتُ؟ قَالُوا: نَعَمْ، قَالَ: اَللّٰهُمَّ اشْهَدْ“^(۷) ”آدمی جیسے چاہے رباط کرے، کیا میں نے پہنچا دیا ہے؟ انھوں نے کہا: ہاں، آپ صلی اللہ علیہ وسلم نے کہا: اے اللہ! گواہ ہو جا۔“ سیدنا سلمان فارسی رضی اللہ عنہ کا گزر شر حیل بن سمط پر ہوا، وہ رابطے میں تھا، ان پر اور ان کے ساتھیوں پر رابطہ سخت گزرتا تھا، سلمان رضی اللہ عنہ نے کہا: اے ابن سمط! کیا میں تجھے وہ حدیث نہ سناؤں، جو

① راجح قول میں ”عبداللہ بن لہیعہ“ ایک ضعیف راوی ہے۔

② سنن ابن ماجہ، رقم الحدیث (۲۷۶۷) صحیح الجامع، رقم الحدیث (۶۵۴۴)

③ مسند أحمد (۲/ ۴۰۴) اس کی سند میں ”ابن لہیعہ“ ضعیف راوی ہے۔ البتہ گذشتہ روایتیں اس کی تائید کرتی ہیں۔

④ مسند أحمد (۶/ ۳۶۲) اس کی سند میں ”اسماعیل بن عیاش“ متکلم فیہ راوی ہے۔ (ضعیف الترغیب والترہیب: ۱/ ۱۹۵)

⑤ مسند أحمد (۱/ ۶۱) اس کی سند میں انقطاع ہے۔ مصعب بن ثابت رضی اللہ عنہ نے سیدنا عثمان رضی اللہ عنہ کا زمانہ نہیں پایا ہے۔ (ضعیف الجامع،

رقم الحدیث: ۲۷۰۴)

⑥ سنن ابن ماجہ، رقم الحدیث (۲۷۶۶) اس کی سند میں انقطاع اور ضعف ہے۔ مصعب بن ثابت رضی اللہ عنہ کا سیدنا عبداللہ بن

زبیر رضی اللہ عنہ سے سماع ثابت نہیں ہے، نیز سند میں ”عبدالرحمن بن زید بن اسلم“ ضعیف راوی ہے۔

⑦ سنن الترمذی، رقم الحدیث (۱۶۶۷) مسند أحمد (۱/ ۶۲) صحیح الترغیب والترہیب (۲/ ۳۳)

میں نے نبی اکرم ﷺ سے سنی ہے؟ کہا: ہاں سنائیں، کہا: نبی مکرم ﷺ نے فرمایا کہ اللہ کی راہ میں ایک دن کا رباط ایک ماہ کے صیام و قیام سے بہتر ہے، جو کوئی رباطے میں مرا، وہ فتنہ قبر سے بچ گیا، اس کا عمل قیامت تک بڑھتا رہتا ہے۔^(۱) (رواہ الترمذی و تفرد بہ وقال حدیث حسن)

اس حدیث کو مسلم اور نسائی نے بھی روایت کیا ہے، ان کے الفاظ یہ ہیں: «رِبَاطُ يَوْمٍ وَلَيْلَةٍ خَيْرٌ مِنْ صِيَامِ شَهْرٍ وَقِيَامِهِ وَإِنْ مَاتَ جَرَى عَلَيْهِ الَّذِي كَانَ يَعْمَلُهُ وَأُجْرِي رِزْقُهُ وَأَمِنَ الْفِتَانُ»^(۲) مسلم کا یہ سیاق اوپر بھی گزر چکا ہے۔ سیدنا ابی بن کعب رضی اللہ عنہ مرفوعاً کہتے ہیں کہ اللہ کی راہ میں مسلمانوں کے پردوں کی نگہبانی کرنے میں رمضان کے علاوہ کسی اور مہینے میں جو اللہ سے اجر و ثواب کی امید رکھتے ہوئے ہو، وہ اللہ کے نزدیک اجر میں پورے سال کی عبادت ہے، جس میں دن کو صیام اور رات کو قیام ہو، بہتر اور زیادہ بڑا ہے۔ پھر اگر اللہ اس کو صحیح سالم اپنے گھر والوں کی طرف پھیر دے گا تو اس پر ایک سال کی برائیاں نہیں لکھی جائیں گی اور نیکیاں لکھی جائیں گی اور قیامت کے دن تک اس پر رباط کا اجر لکھا جائے گا۔^(۳) (رواہ ابن ماجہ) مگر حافظ ابن کثیر رضی اللہ عنہ نے کہا ہے کہ یہ حدیث غریب ہے، بلکہ اس وجہ سے منکر ہے کہ عمرو بن صبیح متہم ہے۔^(۴)

سیدنا انس بن مالک رضی اللہ عنہ کی مرفوع روایت کے الفاظ اس طرح ہیں کہ اللہ کی راہ میں ایک رات کا حرس (نگہبانی) کسی مرد کے اس کے گھر میں ہزار برس کے صیام و قیام سے بہتر ہے، جب کہ سال تین سو ساٹھ دن کا ہے اور دن ہزار برس کے برابر ہے۔^(۵) (رواہ ابن ماجہ) یہ حدیث بھی اس وجہ سے غریب ہے۔ سعید بن خالد کو ابو زرہ رضی اللہ عنہ وغیرہ ائمہ نے ضعیف کہا ہے۔ امام عقیلی رضی اللہ عنہ نے کہا ہے کہ «لَا يُتَابَعُ عَلَى حَدِيثِهِ» ابن حبان نے کہا: «لَا يَجُوزُ الْإِحْتِجَاجُ بِهِ»، امام حاکم رضی اللہ عنہ نے کہا کہ اس نے انس رضی اللہ عنہ سے احادیث موضوعہ روایت کی ہیں۔ سیدنا عقبہ بن عامر رضی اللہ عنہ نے مرفوعاً کہا ہے: «رَحِمَ اللَّهُ حَارِسَ الْحَرَسِ» (رواہ ابن ماجہ) اس کی سند میں عمر بن عبد العزیز رضی اللہ عنہ اور عقبہ بن عامر رضی اللہ عنہ کے درمیان انقطاع ہے۔^(۶) واللہ اعلم۔

(۱) سنن الترمذی، رقم الحدیث (۱۶۶۵) صحیح الترغیب والترہیب (۳۱/۲)

(۲) صحیح مسلم، رقم الحدیث (۱۹۱۳) سنن النسائی، رقم الحدیث (۳۱۶۸)

(۳) سنن ابن ماجہ، رقم الحدیث (۲۷۶۸) اس کی سند میں انقطاع اور ایک سے زیادہ راوی ضعیف ہیں۔ مکحول رضی اللہ عنہ نے سیدنا ابی بن کعب رضی اللہ عنہ کا زمانہ نہیں پایا ہے۔ مزید دیکھیں: السلسلۃ الضعیفہ، رقم الحدیث (۸۳۶)

(۴) تفسیر ابن کثیر (۵۸۱/۱)

(۵) سنن ابن ماجہ، رقم الحدیث (۲۷۷۰) امام البانی رضی اللہ عنہ نے اس کو من گھڑت روایت کہا ہے۔ (السلسلۃ الضعیفہ، رقم: ۱۲۳۴)

(۶) سنن ابن ماجہ، رقم الحدیث (۲۷۶۹) تفسیر ابن کثیر (۵۸۱/۱-۵۸۲) اس کی سند میں انقطاع ہے۔ نیز «صالح بن محمد ابی زائدہ» ضعیف راوی ہے۔ (السلسلۃ الضعیفہ، رقم الحدیث: ۳۶۴۱)

اللہ کی راہ میں جاگنے والی آنکھ کی فضیلت:

سیدنا انس بن ابی مرثدہ رضی اللہ عنہ نے ایک رات گھوڑے پر سوار رہ کر ایک گھاٹی کی حراست کی تھی۔ نبی کریم صلی اللہ علیہ وسلم نے پوچھا: تو رات کو اترا بھی تھا؟ کہا: نہیں صرف نماز اور قضاے حاجت کے لیے اترا تھا۔ فرمایا: «أَوْجَبْتَ فَلَا عَلَيْكَ أَنْ لَا تَعْمَلَ بَعْدَهَا» ^(۱) (رواہ ابو داود والترمذی) ابو ریحانہ رضی اللہ عنہ سے مرفوع حدیث میں مروی ہے: «حُرِّمَتْ النَّارُ عَلَى عَيْنٍ سَهَرَتْ فِي سَبِيلِ اللَّهِ» ^(۲) (رواہ أحمد) سیدنا عبداللہ بن عباس رضی اللہ عنہما کی مرفوع روایت کے الفاظ یہ ہیں کہ دو آنکھیں ہیں، جن کو آگ نہ چھوئے گی: ایک وہ آنکھ جو اللہ کے ڈر سے روئی اور دوسری وہ آنکھ جو رات بھر اللہ کی راہ میں حراست کرتی رہی۔ ^(۳) (رواہ الترمذی وقال حسن غریب) سیدنا معاذ بن انس رضی اللہ عنہ نے مرفوعاً کہا ہے، جس نے اپنی خوشی سے مسلمانوں کی حراست کی اور اس پر حاکم سے کوئی اجرت نہ لی، وہ اپنی آنکھ سے آگ کو سوائے قسم پوری کرنے کے نہیں دیکھے گا، کیوں کہ اللہ کہتا ہے: «وَإِنْ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَّقْضِيًّا» ^(۴) [مریم: ۷۱] (تفرد بہ أحمد)

سیدنا ابو ہریرہ رضی اللہ عنہ سے حدیث میں مرفوعاً مروی ہے: ہلاک ہو دنیا کا بندہ، درہم کا بندہ، لباس کا بندہ، اگر دیا گیا تو راضی، نہ دیا گیا تو ناخوش ہوا، یہ ہلاک اور برباد ہو گیا، اگر اس کو کانٹا لگ جائے نکالا نہ جائے۔ خوشی ہو اس بندے کو جس نے اللہ کی راہ میں اپنے گھوڑے کی باگ پکڑی، اس کا سر پراگندا اور دونوں پاؤں گرد آلود ہوئے، اگر حراست (چوکیداری) میں ہے تو حراست میں رہتا ہے، اگر ساقہ (لشکر کے اخیر میں) ہے تو ساقہ میں رہتا ہے، اگر کسی چیز کی اجازت طلب کرتا ہے تو اجازت نہیں دی جاتی، اگر سفارش کرتا ہے تو اس کی سفارش قبول نہیں ہوتی۔ ^(۵) (رواہ البخاری) حافظ ابن کثیر رحمۃ اللہ علیہ نے کہا: «هَذَا آخِرُ مَا تَيَسَّرَ إِيْرَادُهُ مِنَ الْأَحَادِيثِ فِي هَذَا الْمَقَامِ وَلِلَّهِ الْحَمْدُ عَلَى جَزِيلِ الْإِنْعَامِ عَلَى تَعَاقُبِ الْأَعْوَامِ وَالْأَيَّامِ» ^(۶) خلاصہ مرام یہ ٹھہرا کہ آیت میں رابطہ سے دو معنی مراد ہیں: ایک نماز کے بعد دوسری نماز کا انتظار، دوسرا اسلام کی سرحد کی حراست۔ مذکورہ آیت کریمہ سے دونوں معانی مراد لینا صحیح ہے، دونوں کاموں کا اجر بے حساب ہے۔ وللہ الحمد۔

^(۱) سنن أبي داود، رقم الحديث (۲۵۰۱) السلسلة الصحيحة، رقم الحديث (۳۷۸)

^(۲) مسند أحمد (۱۳۴/۴) السلسلة الصحيحة، رقم الحديث (۲۶۷۳)

^(۳) سنن الترمذی، رقم الحديث (۱۶۳۹) صحيح الجامع، رقم الحديث (۴۱۱۲)

^(۴) مسند أحمد (۴۳۷/۳) اس کی سند میں ”زبان بن فائد“ ضعیف راوی ہے۔ (ضعیف الترغیب والترہیب: ۱/۱۹۷)

^(۵) صحيح البخاري، رقم الحديث (۲۷۳۰) ^(۶) تفسير ابن كثير (۵۸۳/۱)

ہر حالت میں تقویٰ اختیار کرنے کا حکم:

سیدنا ابو عبیدہ رضی اللہ عنہ نے سیدنا عمر بن خطاب رضی اللہ عنہ کو لکھا کہ روم کے لوگ جمع ہوئے ہیں، ان سے ڈر لگتا ہے۔ سیدنا عمر رضی اللہ عنہ نے جواب لکھا: ”أَمَّا بَعْدُ! فَإِنَّهُ مَهْمَا يَنْزِلُ بِعَبْدٍ مُؤْمِنٍ مُنْزِلَةٌ شِدَّةٌ يَجْعَلُ اللَّهُ لَهُ بَعْدَهَا فَرَجًا وَإِنَّهُ لَنْ يَغْلِبَ عُسْرٌ يُسْرَيْنِ وَإِنَّ اللَّهَ تَعَالَى يَقُولُ: ﴿يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ﴾“^(۱) (رواہ ابن جریر) ”بندہ مومن پر جتنے شدائد ٹوٹیں، اللہ ان کے بعد آسانی پیدا کر دیتا ہے، ایک تنگی دو آسانیوں پر غالب نہیں آ سکتی۔“ پھر اللہ تعالیٰ نے فرمایا: ڈرو اللہ سے، یعنی اپنے سب کاموں اور حالوں میں، جس طرح نبی اکرم ﷺ نے سیدنا معاذ رضی اللہ عنہ کو یمن کی طرف بھیجتے ہوئے فرمایا تھا: «اتَّقِ اللَّهَ حَيْثُمَا كُنْتَ وَأَتَّبِعِ السَّبِيلَ الْحَسَنَةَ تَمْحُهَا وَخَالِقِ النَّاسَ بِخُلُقٍ حَسَنٍ»^(۲) ”ڈر اللہ سے جہاں کہیں تو ہے اور بدی کے بعد نیکی کر، وہ نیکی اس بدی کو مٹا دے گی اور لوگوں سے اچھے اخلاق کے ساتھ میل جول کر۔“ پھر فرمایا: شاید تم مراد کو پہنچو، یعنی دنیا اور آخرت میں۔ محمد بن کعب قرظی رضی اللہ عنہ اس لفظ کی تفسیر میں یوں کہتے تھے: «اتَّقُونِي فِيمَا بَيْنِي وَبَيْنَكُمْ لَعَلَّكُمْ تُفْلِحُونَ غَدًا إِذَا لَقِيتُمُونِي»^(۳) یعنی جو معاملہ میرے اور تمہارے درمیان میں ہے، اس میں تم مجھ سے ڈرتے رہو۔ شاید تم کو فلاح ہو، قیامت کے دن جب تم مجھ سے ملو۔ حافظ ابن کثیر رضی اللہ عنہ نے کہا: ”إِنْتَهَى آخِرُ تَفْسِيرِ سُورَةِ آلِ عِمْرَانَ وَلِلَّهِ الْحَمْدُ وَالْمِنَّةُ، نَسَّأَلُهُ الْمَوْتَ عَلَى الْكِتَابِ وَالسُّنَّةِ“ آمین! یعنی ہم اللہ سے یہ سوال کرتے ہیں کہ ہماری موت قرآن و حدیث پر ہو۔ اے اللہ! ہم سے اس دعا کو قبول فرما۔

عمومی تفسیر:

فتح البیان میں ہے کہ آیت زیر تفسیر میں یہ فرمایا ہے کہ بعض اہل کتاب کو دین سے بھی کچھ واقفیت ہے، وہ دوسرے تمام اہل کتاب کی طرح فضیحتوں اور قباحتوں میں گرفتار نہیں ہیں۔ اللہ کی آیات میں تحریف یا تبدیلی کر کے دنیا مول نہیں لیتے۔ اس طائفہ صالحہ اہل کتاب کو اجر ملے گا، یعنی دوبارہ۔ سریع الحساب کا یہ مطلب ہے کہ دنیا کے ایام میں سے ایک دن کے نصف میں ساری مخلوق کا حساب لے لے گا، ہر کسی کو اس کے عمل کے مطابق جزا دے گا، کیوں کہ اللہ کا علم ہر چیز پر نافذ ہے، مراد یہ ہے کہ جس اجر کا وعدہ کیا گیا ہے، وہ بہت سرعت کے ساتھ ان کو وصول ہو جائے گا۔ آیت کریمہ: ﴿يَا أَيُّهَا الَّذِينَ آمَنُوا اصْبِرُوا﴾ یہ قول سبحانہ: ﴿إِنَّ فِي خَلْقِ السَّمَوَاتِ﴾ سے دسویں آیت ہے، جس پر اس آیت کو ختم فرمایا ہے۔ اس لیے کہ یہ آیت ایسی نصیحتوں پر مشتمل ہے، جو دنیا اور آخرت کی بھلائی کے لیے ہیں۔

^(۱) تفسیر الطبري (۵۰۳/۷) مستدرک الحاکم (۳۲۹/۲) امام حاکم اور امام ذہبی رحمہما اللہ نے اس کو صحیح کہا ہے۔

^(۲) مسند أحمد (۲۳۶/۵) صحيح الجامع، رقم الحديث (۹۷) ^(۳) تفسیر الطبري (۵۱۰/۷) ^(۴) تفسیر ابن کثیر (۵۸۴/۱)

پھر طاعات اور شہوات پر صبر کرنے پر ابھارا ہے۔ صبر نفس یا جی کو روک لینے کو کہتے ہیں۔ اس لفظ عام کے طرح طرح کے معنی ہیں۔ بعض نے کہا: یہ صبر اللہ کی اطاعت پر ثابت قدم رہنے پر مخصوص ہے۔ کسی نے کہا: فرائض کو ادا کرنے پر۔ کسی نے کہا: تلاوت قرآن پر۔ کسی نے کہا: اللہ کے امر و نہی پر۔ کسی نے کہا: جہاد پر۔ کسی نے کہا: بلا (آزمائش) پر۔ کسی نے کہا: احکام کتاب و سنت پر۔ مگر اس کا مفہوم اس سے بھی وسیع تر ہے۔ حافظ ابن القیم رحمہ اللہ نے صبر اور صبر و شکر کی اقسام کے بیان میں ایک مستقل کتاب ایک جلد میں لکھی ہے، جس میں آیات و احادیث اور آثار صحابہ وغیرہم تحریر کیے ہیں، اس کا نام ”عُدَّة الصَّابِرِينَ ذَخِيرَةُ الشَّاكِرِينَ“ رکھا ہے۔ اس کی تلخیص سید محمد بن اسماعیل امیر یمنی رحمہ اللہ نے کی ہے۔ اس کا نام ”السَّيْفُ الْبَاتِرُ فِي يَمِينِ الصَّابِرِ وَالشَّاكِرِ“ قرار دیا ہے۔ یہ دونوں کتابیں اپنے مضمون میں، بلکہ اسلام میں بے مثل و بے مثال ہیں، ان کے ترجمے کا نام ”إِدَامَةُ السُّكَّرِ بِإِقَامَةِ الصَّبْرِ وَالشُّكْرِ“ (نواب صاحب کی تالیف) رکھا گیا ہے۔ ولله الحمد والمنة۔

﴿صَابِرُوا﴾ سے مراد مصابرة اعداء ہے، یعنی دشمنوں کے مقابلے میں صبر و ثبات رکھنا اور منہ نہ موڑنا۔ یہی جمہور کا قول ہے۔ مطلب یہ ہے کہ تم ان جنگ کی سختیوں پر صبر کر کے غالب آ جاؤ اور کمزوری نہ دکھاؤ کہ وہ تم سے صبر میں زیادہ ٹھہریں۔ مصابرة کا ذکر صبر کے بعد اس لیے کیا کہ وہ صبر سے زیادہ سخت مشکل، کامل اور افضل ہے، یہ ویسی ہی بات ہے جیسے صلاۃ وسطیٰ کا صلوات پر عطف کیا ہے کہ ﴿حِفْظُوا عَلَى الصَّلَوَاتِ وَالصَّلَاةِ الْوُسْطَى﴾ [البقرة: ۲۳۸] ”اور تم سب نمازوں اور خاص طور پر درمیان والی نماز کی حفاظت کرو۔“ کسی نے کہا: معنی یہ ہیں کہ تم نمازوں پر مصابرة کرو، اپنی جانوں کو شہوات سے بچاؤ یا اس وعدے پر مصابرة کرو، جو تم سے کیا گیا ہے اور نا اُمید نہ ہو، لیکن عربی معنی وہی قول اول ہے۔ سلف سے صبر کا صبر کی جملہ قسموں میں سے کسی قسم پر حصر اور قصر کرنا آیا ہے اور مصابرة کا دوسری قسم پر قصر کرنا، لیکن اس کے ساتھ حجت قائم نہیں ہو سکتی۔ واجب یہ ہے کہ لغوی لحاظ سے جو سمجھا جاتا ہے، اسی کی طرف رجوع کیا جائے۔

مرابطہ سے مراد ثغور میں، یعنی دارالسلام کی سرحدوں پر اقامت، یعنی گھوڑے باندھنا ہے، جس طرح دشمن پڑاؤ ڈالتے ہیں۔ جمہور مفسرین کا یہی قول ہے۔ بعض نے کہا کہ نماز کے بعد دوسری نماز کا انتظار کرنا ہے۔ مگر رباط لغوی وہی پہلا ہے۔ نبی اکرم ﷺ نے جو گھوڑا باندھنے کے علاوہ کو بھی رباط کا نام دیا ہے تو یہ اصل معنی کے خلاف نہیں ہے، کیوں کہ لفظ رباط کا اطلاق دونوں معنوں پر ممکن ہے۔ خلیل نے کہا: رباط سرحدوں پر ملازمت کو اور نمازوں کی پابندی کو کہتے ہیں اور ائمہ لغت کا بھی یہی قول ہے۔ امام خازن رحمہ اللہ نے کہا کہ کسی سرحد پر مقیم کوئی شخص جو دشمن کو مسلمان سے دور کرتا ہے، وہ مرابط ہے، گو اس کے پاس کوئی مرکوب (سواری) مربوط نہ ہو۔ رباط کی فضیلت میں بہت سی حدیثیں آئی ہیں، ان میں اس بات کی تصریح ہے کہ رباط فی سبیل اللہ مراد ہے اور سبیل اللہ سے مراد جہاد ہے۔

آیت کو اسی معنی پر محمول کرنا چاہیے، نبی اکرم ﷺ نے کسی لشکر کی حراست کا نام بھی رباط رکھا ہے۔

سیدنا انس رضی اللہ عنہ سے حدیث میں مروی ہے کہ نبی کریم ﷺ سے سوال کیا گیا کہ رباط کا اجر کیا ہے؟ فرمایا: جس نے ایک رات حارس ہو کر رباط کیا، یعنی مسلمانوں کی چوکیداری کی تو اس کو ان نمازیوں اور روزہ داروں کا اجر ملے گا، جن کو اس نے اپنے پیچھے چھوڑا، یعنی جن کی چوکیداری کی۔^(۱) (رواہ الطبرانی فی الأوسط بسند جید) یعنی وہ تو سرحد پر ہے اور مسلمان لوگ اپنے اپنے شہروں، قصبوں، گاؤں اور گھروں میں رہتے ہیں، ان سب کے نماز روزے کا اجر اس کو ملتا ہے، اس اجر کا حساب اللہ کے سوا کوئی معلوم نہیں کر سکتا۔ یہ اجر بالیقین بے حساب ٹھہرتا ہے، جس طرح فرمایا ہے: ﴿إِنَّمَا يُؤْتِي الصَّابِرُونَ أَجْرَهُمْ بِغَيْرِ حِسَابٍ﴾ [الزمر: ۱۰] ”بلاشبہ صبر کرنے والوں کو ان کا پورا پورا اجر بے حساب دیا جائے گا۔“ رباط صبر و مصابرہ سے خالی نہیں ہوتا، بلکہ رباط کا کام سب کاموں سے زیادہ مشکل ہے کہ سب کو آرام دے کر اپنی جان کو ایک مشکل میں ڈالنا ہے۔ ہر وقت دشمن کی حملہ آوری اور دشمن کو پیچھے دھکیلنے کا منتظر رہنا اور ان کے مقابلے میں جتنا پڑتا ہے۔

فلاح یہ ہے کہ آدمی کی تمام مرادیں پوری ہو جائیں، کوئی مطلب حاصل ہونے سے نہ رہ جائے۔ ہر سختی، غم، تکلیف، حزن و ملال اور خوف سے نجات پائے۔ ان دس آیتوں کی فضیلت میں کئی حدیثیں آئی ہیں، جن میں سے کچھ اوپر گزر چکیں۔ صحیحین میں سیدنا عبداللہ بن عباس رضی اللہ عنہما سے مروی ہے کہ جب نبی کریم ﷺ رات کو جاگتے تو آسمان کی طرف نظر کر کے ان کو پڑھتے۔^(۲) امام دارمی رحمہ اللہ نے سیدنا عثمان رضی اللہ عنہ سے روایت کیا ہے کہ جو کوئی کسی رات کو سورت آل عمران کی آخری آیات کو پڑھے گا تو اس کے لیے ساری رات کا قیام لکھا جائے گا۔^(۳) وَلِلّٰهِ الْحَمْدُ أَوَّلًا وَآخِرًا وَظَاهِرًا وَبَاطِنًا۔

سورت آل عمران کی تفسیر بروز جمعرات مورخہ ۷ ذوالحجہ ۱۳۰۲ھ بوقت صبح سوانو بجے مکمل ہوئی۔ اللہ پاک سے امید ہے کہ اپنے کرم عظیم و فضل کریم سے اس خدمت کو قبول فرمائے اور ترجمان اور کاتب و قاری کو آفاتِ حاضر و غائب، حال و استقبال سے بہ ہمہ وجوہ دنیا اور آخرت میں محفوظ رکھے۔

اَللّٰهُمَّ اٰمِيْنَ، ثُمَّ اٰمِيْنَ، وَآخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِيْنَ، وَالسَّلَامُ، وَالصَّلَاةُ عَلَى الْمُرْسَلِيْنَ، خُصُّوْصًا عَلَى سَيِّدِهِمْ، وَآخِرِهِمْ، وَخَاتِمِهِمْ، مُحَمَّدٍ شَفِيعِ الْمُدْنِيْنَ وَعَلَى اٰلِهِ وَصَحْبِهِ اَجْمَعِيْنَ۔

^(۱) المعجم الأوسط (۹۰/۸) اس کی سند میں ”حارث بن عمیر“ متکلم فیہ راوی ہے۔ مزید دیکھیں: السلسلة الضعيفة (۴۱۳۴)

^(۲) صحيح البخاري، رقم الحديث (۴۲۹۳) صحيح مسلم، رقم الحديث (۷۶۳)

^(۳) سنن الدارمي (۵۴۴/۲) فتح البيان (۴۰۸/۲-۴۱۱) اس کی سند میں ”عبداللہ بن لہیعہ“ ضعیف راوی ہے۔